

THE
MAHĀBHĀRATA

TEXT AS CONSTITUTED IN ITS CRITICAL EDITION

VOLUME I

ĀDI-, SABHĀ-, ĀRANYAKA-, AND VIRĀṬA-PARVANS



THE BHANDARKAR ORIENTAL RESEARCH INSTITUTE

POONA

1971

All rights reserved

Printed by R. N. Dandekar at the Bhandarkar Institute Press, Poona 4

and

Published by R. N. Dandekar, Hon. Secretary, Bhandarkar Oriental Research Institute,
Poona 4 (INDIA)

चिकित्सितपाठात्मिका
महाभारत-संहिता

प्रथमः खण्डः

आदि-सभा-आरण्यक-विराट-पर्वणि



भाण्डारकरप्राच्यविद्यासंशोधनमन्दिरेण

प्रकाशिता

पुण्यपत्तनम्

शकाब्दाः १८९३

FOREWORD

EVEN while the *Critical Edition of the Mahābhārata* was being published, it was being repeatedly urged upon the Bhandarkar Oriental Research Institute that it should make available to the general public only the text of the Great Epic as constituted in its the Critical Edition. It was argued— and perhaps rightly—that, while the prolegomena, introductions, critical apparatus, text-critical notes, etc., which were included in the Critical Edition, were primarily intended for the few specialist-students of the *Mahābhārata*, the critically edited text would have a far wider appeal. The authorities of the Institute, too, had tentatively planned to bring out such volumes of only the constituted text of the Epic, but, naturally enough, they could not afford their attention being diverted from the main task of the *Critical Edition* itself. After the *Critical Edition of the Mahābhārata* had been completed in September 1966, the Mahābhārata Department of the Institute fully engaged itself in several ancillary works connected with the *Critical Edition*. Among these were (1) a critical edition of the *Harivaṃśa* which is traditionally regarded as a *Khala-parvan* of the *Mahābhārata*, (2) a comprehensive index of the verse-quarters occurring in the *Critical Edition*, (3) publication of only the critically constituted text of the Great Epic, and (4) an Epilogue of the *Critical Edition*. I am glad to report that, since September 1966, substantial progress has been made in respect of all these works. One out of the proposed two volumes of the *Critical Edition of the Harivaṃśa* and four out of the proposed six volumes of the *Pratīka-Index* have been published so far. And it gives me great pleasure to be able to release today, on the fifty-fourth anniversary of the foundation of the Institute, the first volume of the critically constituted text of the *Mahābhārata*. It is proposed to publish the entire constituted text of the Epic in four volumes of about 1000 pages each.

It is hardly necessary to say here anything about the methodology of the Mahābhārata textual criticism. It has been set forth in great detail in the Prolegomena of the *Ādiparvan* and the introductions to the other Parvans in the *Critical Edition*. It may, however, be emphasized that the constituted text as presented here by no means claims to be the text of *Ur-Mahābhārata*, that ideal but impossible desideratum. But, at the same time, it does claim, with due modesty, to represent the most ancient text of the *Mahābhārata* that can be reconstructed on the basis of all available manuscript and allied evidence. In a sense, it is the ancestor of all extant manuscripts of the Epic. It is a text, which, on the one hand, is cleansed of all later accretions and errors of copy-

ing, and, on the other, rescues from undeserved oblivion many an authentic archaism which had been gradually ousted in the course of its transmission.

The Institute feels justifiably gratified that, through the publication of these volumes of the critically edited text of the *Mahābhārata*, it will be possible for it, at long last, to meet the persistent demand of the public

आचक्षुः कवयः केचित्सप्रत्याचक्षते परे ।
आख्यास्यन्ति तथैवान्ये इतिहासमिमं भुवि ॥

Bhandarkar Oriental
Research Institute,
Poona-4
6th July, 1971

}

R. N. DANDEKAR

अनुक्रमणिका

१ आदिपर्व अध्यायाः १-२२५

pp. 1-290

१ अनुक्रमणीपर्व १	1-10
२ पर्वसंग्रहपर्व २	10-19
३ पौष्यपर्व ३	19-27
४ पौलोमपर्व ४-१२	27-33
५ आस्तीकपर्व १३-५३	33-75
६ आदिवंशावतरणपर्व ५४-६१	75-93
७ संभवपर्व ६२-१२३	93-181
शकुन्तलोपाख्यानम् ६२-६९	93-104
ययात्युपाख्यानम् ७०-८०	104-120
उत्तरयायातम् ८१-८८	120-130
संभवपर्व ८९-१२३	130-181
८ जतुगृहदाहपर्व १२४-१३८	181-195
९ हिडिम्बवधपर्व १३९-१४२	195-199
१० बकवधपर्व १४३-१५२	199-209
११ चैत्ररथपर्व १५३-१७३	209-230
तापत्योपाख्यानम् १६०-१६३	217-220
वासिष्ठोपाख्यानम् १६४-१६८	220-226
और्वोपाख्यानम् १६९-१७३	226-230
१२ द्रौपदीस्वयंवरपर्व १७४-१८९	231-250
पञ्चन्द्रोपाख्यानम् १८९	
१३ वैवाहिकपर्व १९०-१९१	250-252
१४ विदुरागमनपर्व १९२-१९८	252-259
१५ राज्यलम्भपर्व १९९	259-261
१६ अर्जुनवनवासपर्व २००-२१०	261-272
सुन्दोपसुन्दोपाख्यानम् २०१-२०४	262-266
१७ सुभद्राहरणपर्व २११-२१२	272-274
१८ हरणहारिकपर्व २१३	274-277
१९ खाण्डवदाहपर्व २१४-२२५	277-290
शार्ङ्गकोपाख्यानम् २२०-२२५	284-290

२ सभापर्व अध्यायाः १-७२

291-385

२० सभापर्व १-११	291-306
२१ मन्त्रपर्व १२-१७	306-314
२२ जरासंधवधपर्व १८-२२	314-321
२३ दिग्विजयपर्व २३-२९	321-328

२४ राजसूयपर्व ३०-३२	pp. 328-332
२५ अर्वाभिहरणपर्व ३३-३६	332-335
२६ शिशुपालवधपर्व ३७-४२	335-342
२७ द्यूतपर्व ४३-६५	342-376
२८ अनुद्यूतपर्व ६६-७२	376-385
३ आरण्यकपर्व अध्यायाः १-२९९	386-800
२९ आरण्यकपर्व १-११	386-400
३० किर्मीरवधपर्व १२	400-402
३१ कैरातपर्व १३-४२	402-447
सौभवधोपाख्यानम् १५-२३	407-417
३२ इन्द्रलोकाभिगमनपर्व ४३-७९	417-491
नलोपाख्यानम् ५०-७८	456-490
३३ तीर्थयात्रापर्व ८०-१५३	491-591
अगस्त्योपाख्यानम् ९३-१०९	519-536
ऋश्यशृङ्गोपाख्यानम् ११०-११३	536-542
कार्त्तवीर्योपाख्यानम् ११५-११७	543-546
मुकन्धोपाख्यानम् १२२-१२५	552-555
मान्धात्रुपाख्यानम् १२६-१२७	555-558
जन्तूपाख्यानम् १२८	558-559
इयेनकपोतीयम् १२९-१३१	559-562
अष्टावक्रीयम् १३२-१३४	562-568
यवक्रीतोपाख्यानम् १३५-१४०	568-574
सौगन्धिकाहरणम् १४६-१५३	579-591
३४ जटासुरवधपर्व १५४	591-593
३५ यक्षयुद्धपर्व १५५-१७२	594-621
३६ आजगरपर्व १७३-१७८	621-630
३७ मार्कण्डेयसमास्यापर्व १७९-२२१	630-699
मत्स्योपाख्यानम् १८५	640-641
मण्डूकोपाख्यानम् १९०	653-656
इन्द्रधुम्नोपाख्यानम् १९१	656-658
धुन्धुमारोपाख्यानम् १९२-१९५	658-663
पतिव्रतोपाख्यानम् १९६-१९७	663-665
ब्राह्मणव्याधसंवादः १९८-२०६	665-680
आङ्गिरसम् २०७-२२१	680-599
३८ द्रौपदीसत्यभामासंवादपर्व २२२-२२४	699-703
३९ घोषयात्रापर्व २२५-२४३	703-724
४० मृगस्वप्नभयपर्व २४४	724
४१ ब्रीहिद्रौणिकपर्व २४५-२४७	724-729

४२	द्रौपदीहरणपर्व २४८-२८३	pp 729-780
	रामोपाख्यानम् २५८-२८३	741-780
	सवित्र्युपाख्यानम् २७७-२८३	767-780
४३	कुण्डलाहरणपर्व २८४-२९४	780-792
४४	आरण्यपर्व २९५-२९९	792-800
	यक्षप्रश्ना. २९७-२९८	794-799
४	विराटपर्व अध्यायाः १-६७	801-875
४५	वैराटपर्व १-१२	801-814
४६	कीचकवधपर्व १३-२३	814-827
४७	गोग्रहणपर्व २४-६२	828-868
४८	वैवाहिकपर्व ६३-६७	868-875

॥ महाभारतम् ॥

१

आदिपर्व

नारायणं नमस्कृत्य नरं चैव नरोत्तमम् ।
देवीं सरस्वतीं चैव ततो जयमुदीरयेत् ॥

१

लोमहर्षणपुत्र उग्रश्रवाः सूतः पौराणिको नैमिषा-
रण्ये शौनकस्य कुलपतेर्द्वादशवर्षिके सत्रे ॥ १
समासीनानभ्यगच्छद्ब्रह्मर्षीन्संशितव्रतान् ।
विनयावनतो भूत्वा कदाचित्सूतनन्दनः ॥ २
तमाश्रममनुप्राप्तं नैमिषारण्यवासिनः ।
चित्राः श्रोतुं कथास्तत्र परिवव्रुस्तपस्विनः ॥ ३
अभिवाद्य मुनीस्तांस्तु सर्वानेव कृताञ्जलिः ।
अपृच्छत्स तपोवृद्धिं सद्भिश्चैवाभिनन्दितः ॥ ४
अथ तेषूपविष्टेषु सर्वेष्वेव तपस्विषु ।
निर्दिष्टमासनं भेजे विनयालोमहर्षणिः ॥ ५
सुखासीनं ततस्तं तु विश्रान्तमुपलक्ष्य च ।
अथापृच्छदृषिस्तत्र कश्चित्प्रस्तावयन्कथाः ॥ ६
कुत आगम्यते सौते क्व चायं विद्वत्स्त्वया ।
कालः कमलपत्राक्ष शंसैतत्पृच्छतो मम ॥ ७

सूत उवाच ।

जनमेजयस्य राजर्षेः सर्पसत्रे महात्मनः ।
समीपे पार्थिवेन्द्रस्य सम्यक्पारिक्षितस्य च ॥ ८
कृष्णद्वैपायनप्रोक्ताः सुपुण्या विविधाः कथाः ।
कथिताश्चापि विधिवद्वा वैशंपायनेन वै ॥ ९
श्रुत्वाहं ता विचित्रार्था महाभारतसंश्रिताः ।

बहूनि संपरिक्रम्य तीर्थान्यायतनानि च ॥ १०
समन्तपञ्चकं नाम पुण्यं द्विजनिषेवितम् ।
गतवानस्मि तं देशं युद्धं यत्राभवत्पुरा ।
पाण्डवानां कुरूणां च सर्वेषां च महीक्षिताम् ॥ ११
दिदृक्षुरागतस्तस्मात्समीपं भवतामिह ।
आयुष्मन्तः सर्व एव ब्रह्मभूता हि मे मताः ॥ १२
अस्मिन्यज्ञे महाभागाः सूर्यपावकवर्चसः ।
कृताभिषेकाः शुचयः कृतजप्या हुताग्रयः ।
भवन्त आसते स्वस्था ब्रवीमि किमहं द्विजाः ॥ १३
पुराणसंश्रिताः पुण्याः कथा वा धर्मसंश्रिताः ।
इतिवृत्तं नरेन्द्राणामृषीणां च महात्मनाम् ॥ १४

ऋषय ऊचुः ।

द्वैपायनेन यत्प्रोक्तं पुराणं परमर्षिणा ।
सुरैर्ब्रह्मर्षिभिश्चैव श्रुत्वा यदभिपूजितम् ॥ १५
तस्याख्यानवरिष्ठस्य विचित्रपदपर्वणः ।
सूक्ष्मार्थन्याययुक्तस्य वेदार्थैर्भूषितस्य च ॥ १६
भारतस्येतिहासस्य पुण्यां ग्रन्थार्थसंयुताम् ।
संस्कारोपगतां ब्राह्मी नानाशास्त्रोपबृंहिताम् ॥ १७
जनमेजयस्य यां राज्ञो वैशंपायन उक्तवान् ।
यथावत्स ऋषिस्तुष्ट्या सत्रे द्वैपायनाज्ञया ॥ १८
वेदैश्चतुर्भिः समितां व्यासस्याद्भुतकर्मणः ।

संहितां श्रोतुमिच्छामो धर्म्या पापभयापहाम् ॥ १९

सूत उवाच ।

आद्यं पुरुषमीशानं पुरुहूतं पुरुष्टुतम् ।

ऋतमेकाक्षरं ब्रह्म व्यक्ताव्यक्तं सनातनम् ॥ २०

असच्च सच्चैव च यद्विश्वं सदसतः परम् ।

परावराणां स्रष्टारं पुराणं परमव्ययम् ॥ २१

मङ्गल्यं मङ्गलं विष्णुं वरेण्यमनघं शुचिम् ।

नमस्कृत्य हृषीकेशं चराचरगुरुं हरिम् ॥ २२

महर्षेः पूजितस्येह सर्वलोके महात्मनः ।

प्रवक्ष्यामि मतं कृत्स्नं व्यासस्यामिततेजसः ॥ २३

आचख्युः कवयः केचित्संप्रत्याचक्षते परे ।

आख्यास्यन्ति तथैवान्ये इतिहासमिमं भुवि ॥ २४

इदं तु त्रिषु लोकेषु महज्ज्ञानं प्रतिष्ठितम् ।

विस्तैश्च समासैश्च धार्यते यद्विजातिभिः ॥ २५

अलंकृतं शुभैः शब्दैः समयैर्दिव्यमानुषैः ।

छन्दोवृत्तैश्च विविधैरन्वितं विदुषां प्रियम् ॥ २६

निष्प्रभेऽस्मिन्निरालोके सर्वतस्तमसावृते ।

बृहदण्डमभूदेकं प्रजानां बीजमक्षयम् ॥ २७

युगस्यादौ निमित्तं तन्महद्दिव्यं प्रचक्षते ।

यस्मिस्तच्छ्रूयते सत्यं ज्योतिर्ब्रह्म सनातनम् ॥ २८

अद्भुतं चाप्यचिन्त्यं च सर्वत्र समतां गतम् ।

अव्यक्तं कारणं सूक्ष्मं यत्तत्सदसदात्मकम् ॥ २९

यस्मात्पितामहो जज्ञे प्रभुरेकः प्रजापतिः ।

ब्रह्मा सुरगुरुः स्थाणुर्मनुः कः परमेष्ठयथ ॥ ३०

प्राचेतसस्तथा दक्षो दक्षपुत्राश्च सप्त ये ।

ततः प्रजानां पतयः प्राभवन्नेकविंशतिः ॥ ३१

पुरुषश्चाप्रमेयात्मा यं सर्वमृषयो विदुः ।

विश्वेदेवास्तथादित्या वसवोऽथाश्विनावपि ॥ ३२

यक्षाः साध्याः पिशाचाश्च गुह्यकाः पितरस्तथा ।

ततः प्रसूता विद्वांसः शिष्टा ब्रह्मर्षयोऽमलाः ॥ ३३

राजर्षयश्च बहवः सर्वैः समुदिता गुणैः ।

आपो द्योः पृथिवी वायुरन्तरिक्षं दिशस्तथा ॥ ३४

संवत्सरर्तवो मासाः पक्षाहोरात्रयः क्रमात् ।

यच्चान्यदपि तत्सर्वं संभूतं लोकसाक्षिकम् ॥ ३५

यदिदं दृश्यते किञ्चिद्भूतं स्थावरजङ्गमम् ।

पुनः संक्षिप्यते सर्वं जगत्प्राप्ते युगक्षये ॥ ३६

यथार्तावृतुलिङ्गानि नानारूपाणि पर्यये ।

दृश्यन्ते तानि तान्येव तथा भावा युगादिषु ॥ ३७

एवमेतदनाद्यन्तं भूतसंहारकारकम् ।

अनादिनिधनं लोके चक्रं संपरिवर्तते ॥ ३८

त्रयस्त्रिंशत्सहस्राणि त्रयस्त्रिंशच्छतानि च ।

त्रयस्त्रिंशच्च देवानां सृष्टिः संक्षेपलक्षणा ॥ ३९

दिवस्पुत्रो बृहद्भानुश्चक्षुरात्मा विभावसुः ।

सविता च ऋचीकोऽर्को भानुराशावहो रविः ॥ ४०

पुत्रा विवस्वतः सर्वे मह्यस्तेषां तथावरः ।

देवभ्राट् तनयस्तस्य तस्मात्सुभ्राडिति स्मृतः ॥ ४१

सुभ्राजस्तु त्रयः पुत्राः प्रजावन्तो बहुश्रुताः ।

दशज्योतिः शतज्योतिः सहस्रज्योतिरात्मवान् ॥ ४२

दश पुत्रसहस्राणि दशज्योतेर्महात्मनः ।

ततो दशगुणाश्चान्ये शतज्योतेरिहात्मजाः ॥ ४३

भूयस्ततो दशगुणाः सहस्रज्योतिपः सुताः ।

तेभ्योऽयं कुरुवंशश्च यदूनां भरतस्य च ॥ ४४

ययातीक्ष्वाकुवंशश्च राजर्षीणां च सर्वशः ।

संभूता बहवो वंशा भूतसर्गाः सविस्तराः ॥ ४५

भूतस्थानानि सर्वाणि रहस्यं विविधं च यत् ।

वेदयोगं सविज्ञानं धर्मोऽर्थः काम एव च ॥ ४६

धर्मकामार्थशास्त्राणि शास्त्राणि विविधानि च ।

लोकयात्राविधानं च संभूतं दृष्टवानृषिः ॥ ४७

इतिहासाः सर्वेयाख्या विविधाः श्रुतयोऽपि च ।

इह सर्वमनुक्रान्तमुक्तं ग्रन्थस्य लक्षणम् ॥ ४८

विस्तीर्णैतन्महज्ज्ञानमृषिः संक्षेपमब्रवीत् ।
 इष्टं हि विदुषां लोके समासव्यासधारणम् ॥ ४९
 मन्वादि भारतं केचिदास्तीकादि तथापरे ।
 तथोपरिचराद्यन्ये विप्राः सम्यगधीयते ॥ ५०
 विविधं संहिताज्ञानं दीपयन्ति मनीषिणः ।
 व्याख्यातुं कुशलाः केचिद्ब्रह्म धारयितुं परे ॥ ५१
 तपसा ब्रह्मचर्येण व्यस्य वेदं सनातनम् ।
 इतिहासमिमं चक्रे पुण्यं सत्यवतीसुतः ॥ ५२
 पराशरात्मजो विद्वान्ब्रह्मर्षिः संशितव्रतः ।
 मातुर्नियोगाद्धर्मात्मा गाङ्गेयस्य च धीमतः ॥ ५३
 क्षेत्रे विचित्रवीर्यस्य कृष्णद्वैपायनः पुरा ।
 त्रीनग्रीनिव कौरव्याञ्जनयामास वीर्यवान् ॥ ५४
 उत्पाद्य धृतराष्ट्रं च पाण्डुं विदुरमेव च ।
 जगाम तपसे धीमान्पुनरेवाश्रमं प्रति ॥ ५५
 तेषु जातेषु वृद्धेषु गतेषु परमां गतिम् ।
 अब्रवीद्भारतं लोके मानुषेऽस्मिन्महानृषिः ॥ ५६
 जनमेजयेन पृष्ठः सन्ब्राह्मणैश्च सहस्रशः ।
 शशास शिष्यमासीनं वैशंपायनमन्तिके ॥ ५७
 स सदस्यैः सहासीनः श्रावयामास भारतम् ।
 कर्मान्तरेषु यज्ञस्य चोद्यमानः पुनः पुनः ॥ ५८
 विस्तरं कुरुवंशस्य गान्धार्या धर्मशीलताम् ।
 क्षत्तुः प्रज्ञां धृतिं कुन्त्याः सम्यग्द्वैपायनोऽब्रवीत् ५९
 वासुदेवस्य माहात्म्यं पाण्डवानां च सत्यताम् ।
 दुर्वृत्तं धार्तराष्ट्राणामुक्तवान्भगवानृषिः ॥ ६०
 चतुर्विंशतिसाहस्रीं चक्रे भारतसंहिताम् ।
 उपाख्यानैर्विना तावद्भारतं प्रोच्यते बुधैः ॥ ६१
 ततोऽध्यर्धशतं भूयः संक्षेपं कृतवानृषिः ।
 अनुक्रमणिमध्यायं वृत्तान्तानां सपर्वणाम् ॥ ६२
 इदं द्वैपायनः पूर्वं पुत्रमध्यापयच्छुक्रम् ।
 ततोऽन्येभ्योऽनुरूपेभ्यः शिष्येभ्यः प्रददौ प्रभुः ॥

नारदोऽश्रावयद्देवानसितो देवलः पितृन् ।
 गन्धर्वयक्षरक्षांसि श्रावयामास वै शुक्रः ॥ ६४
 दुर्योधनो मन्युमयो महाद्रुमः
 स्कन्धः कर्णः शकुनिस्तस्य शाखाः ।
 दुःशासनः पुष्पफले समृद्धे
 मूलं राजा धृतराष्ट्रोऽमनीषी ॥ ६५
 युधिष्ठिरो धर्ममयो महाद्रुमः
 स्कन्धोऽर्जुनो भीमसेनोऽस्य शाखाः ।
 माद्रीसुतौ पुष्पफले समृद्धे
 मूलं कृष्णो ब्रह्म च ब्राह्मणाश्च ॥ ६६
 पाण्डुर्जित्वा बहून्देशान्युधा विक्रमणेन च ।
 अरण्ये मृगयाशीलो न्यवसत्सजनस्तदा ॥ ६७
 मृगव्यवायनिधने कृच्छ्रां प्राप स आपदम् ।
 जन्मप्रभृति पार्थानां तत्राचारविधिक्रमः ॥ ६८
 मात्रोरभ्युपपत्तिश्च धर्मोपनिषदं प्रति ।
 धर्मस्य वायोः शक्रस्य देवयोश्च तथाश्विनोः ॥ ६९
 तापसैः सह संवृद्धा मातृभ्यां परिरक्षिताः ।
 मेध्यारण्येषु पुण्येषु महतामाश्रमेषु च ॥ ७०
 ऋषिभिश्च तदानीता धार्तराष्ट्रान्प्रति स्वयम् ।
 शिशवश्चाभिरूपाश्च जटिला ब्रह्मचारिणः ॥ ७१
 पुत्राश्च भ्रातरश्चेमे शिष्याश्च सुहृदश्च वः ।
 पाण्डवा एत इत्युक्त्वा मुनयोऽन्तर्हितास्ततः ॥ ७२
 तांस्तैर्निवेदितान्दृष्ट्वा पाण्डवान्कौरवास्तदा ।
 शिष्टाश्च वर्णाः पौरा ये ते हर्षाञ्जुक्रुर्भृशम् ॥ ७३
 आहुः केचिन्न तस्येते तस्यैत इति चापरे ।
 यदा चिरमृतः पाण्डुः कथं तस्येति चापरे ॥ ७४
 स्वागतं सर्वथा दिष्ट्या पाण्डोः पश्याम संततिम् ।
 उच्यतां स्वागतमिति वाचोऽश्रूयन्त सर्वशः ॥ ७५
 तस्मिन्नुपरते शब्दे दिशः सर्वा विनादयन् ।
 अन्तर्हितानां भूतानां निस्वनस्तुमुलोऽभवत् ॥ ७६

पुष्पवृष्टिः शुभा गन्धाः शङ्खदुन्दुभिनिस्वनाः ।
 आसन्प्रवेशे पार्थानां तदद्भुतमिवाभवत् ॥ ७७
 तत्प्रीत्या चैव सर्वेषां पौराणां हर्षसंभवः ।
 शब्द आसीन्महांस्तत्र दिवस्पृक्कीर्तिवर्धनः ॥ ७८
 तेऽप्यधीत्याखिलान्वेदाञ्छास्त्राणि विविधानि च ।
 न्यवसन्पाण्डवास्तत्र पूजिता अकुतोभयाः ॥ ७९
 युधिष्ठिरस्य शौचेन प्रीताः प्रकृतयोऽभवन् ।
 धृत्वा च भीमसेनस्य विक्रमेणार्जुनस्य च ॥ ८०
 गुरुशुश्रूषया कुन्त्या यमयोर्विनयेन च ।
 तुतोष लोकः सकलस्तेषां शौर्यगुणेन च ॥ ८१
 समवाये ततो राज्ञां कन्यां भर्तृस्वयंवराम् ।
 प्राप्तवानर्जुनः कृष्णां कृत्वा कर्म सुदुष्करम् ॥ ८२
 ततःप्रभृति लोकेऽस्मिन्पूज्यः सर्वधनुष्मताम् ।
 आदित्य इव दुष्प्रेक्ष्यः समरेष्वपि चाभवत् ॥ ८३
 स सर्वान्पार्थिवान्छित्वा सर्वांश्च महतो गणान् ।
 आजहारार्जुनो राज्ञे राजसूयं महाक्रतुम् ॥ ८४
 अन्नवान्दक्षिणावांश्च सर्वैः समुदितो गुणैः ।
 युधिष्ठिरेण संप्राप्तो राजसूयो महाक्रतुः ॥ ८५
 सुनयाद्वासुदेवस्य भीमार्जुनबलेन च ।
 घातयित्वा जरासंधं चैद्यं च बलगर्वितम् ॥ ८६
 दुर्योधनमुपागच्छन्नर्हणानि ततस्ततः ।
 मणिकाञ्चनरत्नानि गोहस्त्यश्चधनानि च ॥ ८७
 समृद्धां तां तथा दृष्ट्वा पाण्डवानां तदा श्रियम् ।
 ईर्ष्यासमुत्थः सुमहांस्तस्य मन्युरजायत ॥ ८८
 विमानप्रतिमां चापि मयेन सुकृतां सभाम् ।
 पाण्डवानामुपहृतां स दृष्ट्वा पर्यतप्यत ॥ ८९
 यत्रावहसितश्चासीत्प्रस्कन्दन्निव संभ्रमात् ।
 प्रत्यक्षं वासुदेवस्य भीमेनानभिजातवत् ॥ ९०
 स भोगान्विविधान्मुञ्चन्त्रानि विविधानि च ।
 कथितो धृतराष्ट्रस्य विवर्यो हरिणः कृशः ॥ ९१

अन्वजानात्ततो द्यूतं धृतराष्ट्रः सुतप्रियः ।
 तच्छ्रुत्वा वासुदेवस्य कोपः समभवन्महान् ॥ ९२
 नातिप्रीतमनाश्चासीद्विवादांश्चान्वमोदत ।
 द्यूतादीननयान्धोरान्प्रवृद्धांश्चाप्युपैक्षत ॥ ९३
 निरस्य विदुरं द्रोणं भीष्मं शारद्वतं कृपम् ।
 विग्रहे तुमुले तस्मिन्नहन्क्षत्रं परस्परम् ॥ ९४
 जयत्सु पाण्डुपुत्रेषु श्रुत्वा सुमहदप्रियम् ।
 दुर्योधनमतं ज्ञात्वा कर्णस्य शकुनेस्तथा ।
 धृतराष्ट्रश्चिरं ध्यात्वा संजयं वाक्यमब्रवीत् ॥ ९५
 शृणु संजय मे सर्व न मेऽसूयितुमर्हसि ।
 श्रुतवानसि मेधावी बुद्धिमान्प्राज्ञसंमतः ॥ ९६
 न विग्रहे मम मतिर्न च प्रीये कुरुक्षये ।
 न मे विशेषः पुत्रेषु स्वेषु पाण्डुसुतेषु च ॥ ९७
 वृद्धं मामभ्यसूयन्ति पुत्रा मन्युपरायणाः ।
 अहं त्वचक्षुः कार्पण्यात्पुत्रप्रीत्या सहामि तत् ।
 सुहृन्तं चानुसुह्यामि दुर्योधनमचेतनम् ॥ ९८
 राजसूये श्रियं दृष्ट्वा पाण्डवस्य महौजसः ।
 तच्चावहसनं प्राप्य सभारोहणदर्शने ॥ ९९
 अमर्षितः स्वयं जेतुमशक्तः पाण्डवान्रणे ।
 निरुत्साहश्च संप्राप्तुं श्रियमक्षत्रियो यथा ।
 गान्धारराजसहितश्छद्मद्यूतममन्त्रयत् ॥ १००
 तत्र यद्यद्यथा ज्ञातं मया संजय तच्छृणु ।
 श्रुत्वा हि मम वाक्यानि बुद्ध्या युक्तानि तत्त्वतः ।
 ततो ज्ञास्यसि मां सौते प्रज्ञाचक्षुषमित्युत ॥ १०१
 यदाश्रौषं धनुरायम्य चित्रं
 विद्धं लक्ष्यं पातितं वै पृथिव्याम् ।
 कृष्णां हृतां पश्यतां सर्वराज्ञां
 तदा नाशंसे विजयाय संजय ॥ १०२
 यदाश्रौषं द्वारकायां सुभद्रां
 प्रसह्योढां माधवीमर्जुनेन ।

इन्द्रप्रस्थं वृष्णिवीरौ च यातौ
 तदा नाशंसे विजयाय संजय ॥ १०३
 यदाश्रौषं देवराजं प्रवृष्टं
 शौरिर्दिव्यैर्वारितं चार्जुनेन ।
 अग्निं तथा तर्पितं खाण्डवे च
 तदा नाशंसे विजयाय संजय ॥ १०४
 यदाश्रौषं हृतराज्यं युधिष्ठिरं
 पराजितं सौबलेनाक्षवत्याम् ।
 अन्वागतं भ्रातृभिरप्रमेयै-
 स्तदा नाशंसे विजयाय संजय ॥ १०५
 यदाश्रौषं द्रौपदीमश्रुकण्ठी
 सभां नीतां दुःखितामेकवस्त्राम् ।
 रजस्वलां नाथवतीमनाथव-
 त्तदा नाशंसे विजयाय संजय ॥ १०६
 यदाश्रौषं विविधास्तात चेष्टा
 धर्मात्मनां प्रस्थितानां वनाय ।
 ज्येष्ठप्रीत्या क्षिप्रयतां पाण्डवानां
 तदा नाशंसे विजयाय संजय ॥ १०७
 यदाश्रौषं स्नातकानां सहस्रै-
 रन्वागतं धर्मराजं वनस्थम् ।
 भिक्षाभुजां ब्राह्मणानां महात्मनां
 तदा नाशंसे विजयाय संजय ॥ १०८
 यदाश्रौषमर्जुनो देवदेवं
 किरातरूपं त्र्यम्बकं तोष्य युद्धे ।
 अवाप तत्पाशुपतं महास्त्रं
 तदा नाशंसे विजयाय संजय ॥ १०९
 यदाश्रौषं त्रिदिवस्थं धनंजयं
 शक्रात्साक्षाद्विव्यमस्त्रं यथावत् ।
 अधीयानं शंसितं सत्यसंधं
 तदा नाशंसे विजयाय संजय ॥ ११०

यदाश्रौषं वैश्रवणेन सार्धं
 समागतं भीममन्यांश्च पार्थान् ।
 तस्मिन्देसे मानुषाणामगम्ये
 तदा नाशंसे विजयाय संजय ॥ १११
 यदाश्रौषं घोषयात्रागतानां
 बन्धं गन्धर्वैर्मोक्षणं चार्जुनेन ।
 स्वेषां सुतानां कर्णबुद्धौ रतानां
 तदा नाशंसे विजयाय संजय ॥ ११२
 यदाश्रौषं यक्षरूपेण धर्मं
 समागतं धर्मराजेन सूत ।
 प्रश्नानुक्तान्विब्रुवन्तं च सम्यक्
 तदा नाशंसे विजयाय संजय ॥ ११३
 यदाश्रौषं मामकानां वरिष्ठा-
 न्धनंजयेनैकरथेन भग्नान् ।
 विराटराष्ट्रे वसता महात्मना
 तदा नाशंसे विजयाय संजय ॥ ११४
 यदाश्रौषं सत्कृतां मत्स्यराज्ञा
 सुतां दत्तामुत्तरामर्जुनाय ।
 तां चार्जुनः प्रत्यगृह्णात्सुतार्थे
 तदा नाशंसे विजयाय संजय ॥ ११५
 यदाश्रौषं निर्जितस्याधनस्य
 प्रव्राजितस्य स्वजनात्प्रच्युतस्य ।
 अक्षौहिणीः सप्त युधिष्ठिरस्य
 तदा नाशंसे विजयाय संजय ॥ ११६
 यदाश्रौषं नरनारायणौ तौ
 कृष्णार्जुनौ वदतो नारदस्य ।
 अहं द्रष्टा ब्रह्मलोके सदेति
 तदा नाशंसे विजयाय संजय ॥ ११७
 यदाश्रौषं माधवं वासुदेवं
 सर्वात्मना पाण्डवार्थे निविष्टम् ।

यस्येमां गां विक्रममेकमाहु-

स्तदा नाशंसे विजयाय संजय ॥ ११८

यदाश्रौषं कर्णदुर्योधनाभ्यां

बुद्धि कृतां निग्रहे केशवस्य ।

तं चात्मानं बहुधा दर्शयानं

तदा नाशंसे विजयाय संजय ॥ ११९

यदाश्रौषं वासुदेवे प्रयाते

रथस्यैकमग्रतस्तिष्ठमानाम् ।

आर्ता पृथां सान्त्वितां केशवेन

तदा नाशंसे विजयाय संजय ॥ १२०

यदाश्रौषं मन्त्रिणं वासुदेवं

तथा भीष्मं शांतनवं च तेषाम् ।

भारद्वाजं चाशिषोऽनुब्रुवाणं

तदा नाशंसे विजयाय संजय ॥ १२१

यदाश्रौषं कर्ण उवाच भीष्मं

नाहं योत्स्ये युध्यमाने त्वयीति ।

हित्वा सेनामपचक्राम चैव

तदा नाशंसे विजयाय संजय ॥ १२२

यदाश्रौषं वासुदेवार्जुनौ तौ

तथा धनुर्गाण्डिवमग्रमेयम् ।

त्रीण्युग्रवीर्याणि समागतानि

तदा नाशंसे विजयाय संजय ॥ १२३

यदाश्रौषं कश्मलेनाभिपन्ने

रथोपस्थे सीदमानेऽर्जुने वै ।

कृष्णं लोकान्दर्शयानं शरीरे

तदा नाशंसे विजयाय संजय ॥ १२४

यदाश्रौषं भीष्ममभिन्नकर्शनं

निग्रन्तमाजावयुतं रथानाम् ।

नैषां कश्चिद्वध्यते दृश्यरूप-

स्तदा नाशंसे विजयाय संजय ॥ १२५

यदाश्रौषं भीष्ममत्यन्तशूरं

हतं पार्थेनाहवेष्वाप्रधृष्यम् ।

शिखण्डिनं पुरतः स्थापयित्वा

तदा नाशंसे विजयाय संजय ॥ १२६

यदाश्रौषं शरतल्पे शयानं

वृद्धं वीरं सादितं चित्रपुङ्खैः ।

भीष्मं कृत्वा सोमकान्तलपशेषां-

स्तदा नाशंसे विजयाय संजय ॥ १२७

यदाश्रौषं शांतनवे शयाने

पानीयार्थे चोदितेनार्जुनेन ।

भूमि भित्त्वा तर्पितं तत्र भीष्मं

तदा नाशंसे विजयाय संजय ॥ १२८

यदाश्रौषं शुक्रसूर्यौ च युक्तौ

कौन्तेयानामनुलोमौ जयाय ।

नित्यं चास्माञ्चापदा व्याभषन्त-

स्तदा नाशंसे विजयाय संजय ॥ १२९

यदा द्रोणो विविधानस्त्रमार्गा-

न्विदर्शयन्समरे चित्रयोधी ।

न पाण्डवाञ्छ्रेष्ठतमान्निहन्ति

तदा नाशंसे विजयाय संजय ॥ १३०

यदाश्रौषं चास्मदीयान्महारथा-

न्यवस्थितानर्जुनस्यान्तकाय ।

संशप्तकान्निहतानर्जुनेन

तदा नाशंसे विजयाय संजय ॥ १३१

यदाश्रौषं व्यूहमभेद्यमन्यै-

भारद्वाजेनात्तशस्त्रेण गुप्तम् ।

भित्त्वा सौभद्रं वीरमेकं प्रविष्टं

तदा नाशंसे विजयाय संजय ॥ १३२

यदाभिमन्युं परिवार्य बालं

सर्वे हत्वा हृष्टरूपा बभूवुः ।

महारथाः पार्थमशकुवन्त-

स्तदा नाशंसे विजयाय संजय ॥ १३३

यदाश्रौषमभिमन्युं निहत्य

हर्षान्मूढान्क्रोशतो धार्तराष्ट्रान् ।

क्रोधं मुक्तं सैन्धवे चार्जुनेन

तदा नाशंसे विजयाय संजय ॥ १३४

यदाश्रौषं सैन्धवार्थं प्रतिज्ञां

प्रतिज्ञातां तद्वधायाजुनेन ।

सत्यां निस्तीर्णां शत्रुमध्ये च तेन

तदा नाशंसे विजयाय संजय ॥ १३५

यदाश्रौषं श्रान्तहृद्ये धनंजये

मुक्त्वा हयान्पाययित्वापवृत्तान् ।

पुनर्युक्त्वा वासुदेवं प्रयातं

तदा नाशंसे विजयाय संजय ॥ १३६

यदाश्रौषं वाहनेष्वाश्वसत्सु

रथोपस्थे तिष्ठता गाण्डिवेन ।

सर्वान्योधान्वारितानजुनेन

तदा नाशंसे विजयाय संजय ॥ १३७

यदाश्रौषं नागबलैर्दुरुस्सहं

द्रोणानीकं युयुधानं प्रमथ्य ।

यातं वाष्णेयं यत्र तो कृष्णपार्थौ

तदा नाशंसे विजयाय संजय ॥ १३८

यदाश्रौषं कर्णमासाद्य मुक्तं

वधाद्वीमं कुत्सयित्वा वचोभिः ।

धनुष्कोट्या तुद्य कर्णेन वीरं

तदा नाशंसे विजयाय संजय ॥ १३९

यदा द्रोणः कृतवर्मा कृपश्च

कर्णो द्रौणिर्मद्राजश्च शूरः ।

अमर्षयन्सैन्धवं वध्यमानं

तदा नाशंसे विजयाय संजय ॥ १४०

यदाश्रौषं देवराजेन दत्तां

दिव्यां शक्तिं व्यसितां माधवेन ।

घटोत्कचे राक्षसे घोररूपे

तदा नाशंसे विजयाय संजय ॥ १४१

यदाश्रौषं कर्णघटोत्कचाभ्यां

युद्धे मुक्तां सूतपुत्रेण शक्तिम् ।

यया बध्यः समरे सव्यसाची

तदा नाशंसे विजयाय संजय ॥ १४२

यदाश्रौषं द्रोणमाचार्यमेकं

धृष्टद्युम्नेनाभ्यतिक्रम्य धर्मम् ।

रथोपस्थे प्रायगतं विशस्तं

तदा नाशंसे विजयाय संजय ॥ १४३

यदाश्रौषं द्रोणिना द्वैरथस्थं

माद्रीपुत्रं नकुलं लोकमध्ये ।

समं युद्धे पाण्डवं युध्यमानं

तदा नाशंसे विजयाय संजय ॥ १४४

यदा द्रोणे निहते द्रोणपुत्रो

नारायणं दिव्यमस्त्रं विकुर्वन् ।

नैषामन्तं गतवान्पाण्डवानां

तदा नाशंसे विजयाय संजय ॥ १४५

यदाश्रौषं कर्णमत्यन्तशूरं

हतं पार्थेनाहवेष्वाप्रधृष्यम् ।

तस्मिन्भ्रातृणां विग्रहे देवगुह्ये

तदा नाशंसे विजयाय संजय ॥ १४६

यदाश्रौषं द्रोणपुत्रं कृपं च

दुःशासनं कृतवर्माणमुग्रम् ।

युधिष्ठिरं शून्यमधर्षयन्तं

तदा नाशंसे विजयाय संजय ॥ १४७

यदाश्रौषं निहतं मद्राजं

रणे शूरं धर्मराजेन सूत ।

सदा संग्रामे स्पर्धते यः स कृष्णं
 तदा नाशंसे विजयाय संजय ॥ १४८
 यदाश्रौषं कलहयूतमूलं
 मायाबलं सौबलं पाण्डवेन ।
 हतं संग्रामे सहदेवेन पापं
 तदा नाशंसे विजयाय संजय ॥ १४९
 यदाश्रौषं श्रान्तमेकं शयानं
 हृदं गत्वा स्तम्भयित्वा तदम्भः ।
 दुर्योधनं विरथं भग्नदर्पं
 तदा नाशंसे विजयाय संजय ॥ १५०
 यदाश्रौषं पाण्डवांस्तिष्ठमाना-
 नाङ्गाह्वदे वासुदेवेन सार्धम् ।
 अमर्षणं धर्षयतः सुतं मे
 तदा नाशंसे विजयाय संजय ॥ १५१
 यदाश्रौषं विविधांस्तात मार्गा-
 नादायुद्धे मण्डलं संचरन्तम् ।
 मिथ्या हतं वासुदेवस्य बुद्ध्या
 तदा नाशंसे विजयाय संजय ॥ १५२
 यदाश्रौषं द्रोणपुत्रादिभिस्तै-
 र्हेतान्पाञ्चालान्द्रौपदेयांश्च सुप्रान् ।
 कृतं बीभत्समयशस्यं च कर्म
 तदा नाशंसे विजयाय संजय ॥ १५३
 यदाश्रौषं भीमसेनानुयाते-
 नाश्वत्थान्ना परमास्त्रं प्रयुक्तम् ।
 क्रुद्धेनैषीकमवधीयेन गर्भं
 तदा नाशंसे विजयाय संजय ॥ १५४
 यदाश्रौषं ब्रह्मशिरोऽर्जुनेन
 मुक्तं स्वस्तीत्यस्त्रमस्त्रेण शान्तम् ।
 अश्वत्थान्ना मणिरत्नं च दत्तं
 तदा नाशंसे विजयाय संजय ॥ १५५

यदाश्रौषं द्रोणपुत्रेण गर्भे
 वैराट्या वै पात्यमाने महास्त्रे ।
 द्वैपायनः केशवो द्रोणपुत्रं
 परस्पररेणाभिशापैः शशाप ॥ १५६
 शोच्या गान्धारी पुत्रपौत्रैर्विहीना
 तथा बन्धुः पितृभिर्भ्रातृभिश्च ।
 कृतं कार्यं दुष्करं पाण्डवेयैः
 प्राप्तं राज्यमसपत्नं पुनस्तैः ॥ १५७
 कष्टं युद्धे दश शेषाः श्रुता मे
 त्रयोऽस्माकं पाण्डवानां च सप्त ।
 द्वयूना विशतिराहताक्षौहिणीनां
 तस्मिन्संग्रामे विग्रहे क्षत्रियाणाम् ॥ १५८
 तमसा त्वभ्यवस्तीर्णो मोह आविशतीव माम् ।
 संज्ञां नोपलभे सूत मनो बिह्वलतीव मे ॥ १५९
 इत्युक्त्वा धृतराष्ट्रोऽथ विलप्य बहु दुःखितः ।
 मूर्छितः पुनराश्वस्तः संजयं वाक्यमब्रवीत् ॥ १६०
 संजयैवंगते प्राणांस्यक्तुमिच्छामि माचिरम् ।
 स्तोकं ह्यपि न पश्यामि फलं जीवितधारणे ॥ १६१
 तं तथावादिनं दीनं विलपन्तं महीपतिम् ।
 गावल्गणिरिदं धीमान्महार्थं वाक्यमब्रवीत् ॥ १६२
 श्रुतवानसि वै राज्ञो महोत्साहान्महाबलान् ।
 द्वैपायनस्य वदतो नारदस्य च धीमतः ॥ १६३
 महत्सु राजवंशेषु गुणैः समुदितेषु च ।
 जातान्दिव्यास्त्रविदुषः शक्रप्रतिमतेजसः ॥ १६४
 धर्मेण पृथिवी जित्वा यज्ञैरिष्ट्वाप्तदक्षिणैः ।
 अस्मिन्ल्लोके यशः प्राप्य ततः कालवशं गताः ॥ १६५
 वैभवं महारथं वीरं सुख्यं जयतां वरम् ।
 सुहोत्रं रन्तिदेवं च कक्षीवन्तं तथौशिजम् ॥ १६६
 बाह्वीकं दमनं शैब्यं शर्यातिमजितं जितम् ।
 विश्वामित्रममित्रघ्नमम्बरीषं महाबलम् ॥ १६७

मरुत्तं मनुमिक्ष्वाकुं गयं भरतमेव च ।
 रामं दाशरथिं चैव शशबिन्दुं भगीरथम् ॥ १६८
 ययातिं शुभकर्माणं देवैर्यो याजितः स्वयम् ।
 चैत्ययूपाङ्किता भूमिर्यस्येयं सवनाकरा ॥ १६९
 इति राज्ञां चतुर्विंशन्नारदेन सुरर्षिणा ।
 पुत्रशोकाभितप्ताय पुरा शैब्याय कीर्तिताः ॥ १७०
 तेभ्यश्चान्ये गताः पूर्वं राजानो बलवत्तराः ।
 महारथा महात्मानः सर्वैः समुदिता गुणैः ॥ १७१
 पूरुः कुरुर्यदुः शूरो विष्वगश्चो महाधृतिः ।
 अनेना युवनाश्च ककुत्थो विक्रमी रघुः ॥ १७२
 विजिती वीतिहोत्रश्च भवः श्वेतो बृहद्गुरुः ।
 उशीनरः शतरथः कङ्को दुलिदुहो हुमः ॥ १७३
 दम्भोद्भवः परो वेनः सगरः संकृतिर्निमिः ।
 अजेयः परशुः पुण्ड्रः शम्भुर्वेवावृधोऽनघः ॥ १७४
 देवाह्वयः सुप्रतिमः सुप्रतीको बृहद्रथः ।
 महोत्साहो विनीतात्मा सुकृतुर्नैषधो नलः ॥ १७५
 सत्यव्रतः शान्तभयः सुमित्रः सुबलः प्रभुः ।
 जानुजङ्घोऽनरण्योऽर्कः प्रियभृत्यः शुभव्रतः ॥ १७६
 बलबन्धुर्निरामर्दः केतुशृङ्गो बृहद्बलः ।
 धृष्टकेतुर्वृहत्केतुर्दीप्तकेतुर्निरामयः ॥ १७७
 अविक्षिप्तबलो धूर्तः कृतबन्धुर्दृढेषुधिः ।
 महापुराणः संभाव्यः प्रत्यङ्गः परहा श्रुतिः ॥ १७८
 एते चान्ये च बहवः शतशोऽथ सहस्रशः ।
 श्रूयन्तेऽयुतशश्चान्ये संख्याताश्चापि पद्मशः ॥ १७९
 हित्वा सुविपुलान्भोगान्बुद्धिमन्तो महाबलाः ।
 राजानो निधनं प्राप्तास्तव पुत्रैर्महत्तमाः ॥ १८०
 येषां दिव्यानि कर्माणि विक्रमस्त्याग एव च ।
 माहात्म्यमपि चास्तिक्यं सत्यता शौचमार्जवम् १८१
 विद्वद्भिः कथ्यते लोके पुराणैः कविसत्तमैः ।
 सर्वैर्द्विगुणसंपन्नास्ते चापि निधनं गताः ॥ १८२

तव पुत्रा दुरात्मानः प्रतप्ताश्चैव मन्युना ।
 लब्धा दुर्वृत्तभूयिष्ठा न ताञ्शोचितुमर्हसि ॥ १८३
 श्रुतवानसि मेधावी बुद्धिमान्प्राज्ञसंमतः ।
 येषां शास्त्रानुगा बुद्धिर्न ते मुह्यन्ति भारत ॥ १८४
 निग्रहानुग्रहौ चापि विदितौ ते नराधिप ।
 नात्यन्तमेवानुवृत्तिः श्रूयते पुत्ररक्षणे ॥ १८५
 भवितव्यं तथा तच्च नातः शोचितुमर्हसि ।
 दैवं प्रज्ञाविशेषेण को निवर्तितुमर्हति ॥ १८६
 विधातुर्विहितं मार्गं न कश्चिदतिवर्तते ।
 कालमूलमिदं सर्वं भावाभावौ सुखासुखे ॥ १८७
 कालः पचति भूतानि कालः संहरति प्रजाः ।
 निर्दहन्तं प्रजाः कालं कालः शमयते पुनः ॥ १८८
 कालो विकुरुते भावान्सर्वल्लोके शुभाशुभान् ।
 कालः संक्षिपते सर्वाः प्रजा विसृजते पुनः ।
 कालः सर्वेषु भूतेषु चरत्यविधृतः समः ॥ १८९
 अतीतानागता भावा ये च वर्तन्ति सांप्रतम् ।
 तान्कालनिर्मितान्बुद्ध्या न संज्ञां हातुमर्हसि ॥ १९०

सूत उवाच ।

अत्रोपनिषदं पुण्यां कृष्णद्वैपायनोऽब्रवीत् ।
 भारताध्ययनात्पुण्यादपि पादमधीयतः ।
 श्रद्धाधानस्य पूयन्ते सर्वपापान्यशेषतः ॥ १९१
 देवर्षयो ह्यत्र पुण्या ब्रह्मराजर्षयस्तथा ।
 कीर्त्यन्ते शुभकर्माणस्तथा यक्षमहोरगाः ॥ १९२
 भगवान्वासुदेवश्च कीर्त्यतेऽत्र सनातनः ।
 स हि सत्यमृतं चैव पवित्रं पुण्यमेव च ॥ १९३
 शाश्वतं ब्रह्म परमं ध्रुवं ज्योतिः सनातनम् ।
 यस्य दिव्यानि कर्माणि कथयन्ति मनीषिणः ॥ १९४
 असत्सत्सदसच्चैव यस्माद्देवात्प्रवर्तते ।
 संततिश्च प्रवृत्तिश्च जन्म मृत्युः पुनर्भवः ॥ १९५
 अध्यात्मं श्रूयते यच्च पञ्चभूतगुणात्मकम् ।

अव्यक्तादि परं यच्च स एव परिगीयते ॥ १९६
यत्तद्यतिवरा युक्ता ध्यानयोगबलान्विताः ।
प्रतिबिम्बमिवादर्शे पश्यन्त्यात्मन्यवस्थितम् ॥ १९७
श्रद्धाधानः सदोद्युक्तः सत्यधर्मपरायणः ।
आसेवन्निममध्यायं नरः पापात्प्रमुच्यते ॥ १९८
अनुक्रमणिमध्यायं भारतस्येममादितः ।
आस्तिकः सततं शृण्वन्न कृच्छ्रेष्ववसीदति ॥ १९९
उभे संध्ये जपन्किचित्सद्यो मुच्येत किल्बिषात् ।
अनुक्रमण्या यावत्स्यादह्ना राज्या च संचितम् ॥ २००
भारतस्य वपुर्हेतत्सत्यं चास्मृतमेव च ।
नवनीतं यथा दध्मो द्विपदां ब्राह्मणो यथा ॥ २०१
हृदानामुदधिः श्रेष्ठो गौर्वरिष्ठा चतुष्पदाम् ।
यथैतानि वरिष्ठानि तथा भारतमुच्यते ॥ २०२
यश्चैनं श्रावयेच्छ्राद्धे ब्राह्मणान्पादमन्ततः ।
अक्षय्यमन्नपानं तत्पितृस्तस्योपतिष्ठति ॥ २०३
इतिहासपुराणाभ्यां वेदं समुपबृंहयेत् ।
बिभेत्यल्पश्रुताद्वेदो मामयं प्रतरिष्यति ॥ २०४
कार्ष्णं वेदमिमं विद्वाञ्श्रावयित्वा र्थमश्नुते ।
भ्रूणहत्याकृतं चापि पापं जह्यान्न संशयः ॥ २०५
य इमं शुचिरध्यायं पठेत्पर्वणि पर्वणि ।
अधीतं भारतं तेन कृत्स्नं स्यादिति मे मतिः ॥ २०६
यश्चेमं शृणुयान्नित्यमार्पं श्रद्धासमन्वितः ।
स दीर्घमायुः कीर्तिं च स्वर्गं च प्राप्नुयान्नरः ॥ २०७
चत्वार एकतो वेदा भारतं चैकमेकतः ।
समागतैः सुरर्षिभिस्तुलामारोपितं पुरा ।
महत्त्वे च गुरुत्वे च ध्रियमाणं ततोऽधिकम् ॥ २०८
महत्त्वाद्भारवत्त्वाच्च महाभारतमुच्यते ।
निरुक्तमस्य यो वेद सर्वपापैः प्रमुच्यते ॥ २०९
तपो न कल्कोऽध्ययनं न कल्कः
स्वाभाविको वेदविधिर्न कल्कः ।

प्रसह्य वित्ताहरणं न कल्क-
स्तान्येव भावोपहतानि कल्कः ॥ २१०
इति श्रीमहाभारते आदिपर्वणि प्रथमोऽध्यायः ॥ १ ॥
समाप्तमनुक्रमणीपर्व ॥
२
ऋषय ऊचुः ।
समन्तपञ्चकमिति यदुक्तं सूतनन्दन ।
एतत्सर्वं यथान्यायं श्रोतुमिच्छामहे वयम् ॥ १
सूत उवाच ।
शुश्रूषा यदि वो विप्रा ब्रुवतश्च कथाः शुभाः ।
समन्तपञ्चकाख्यं च श्रोतुमर्हथ सत्तमाः ॥ २
त्रेताद्वापरयोः संधौ रामः शस्त्रभृतां वरः ।
असकृत्पार्थिवं क्षत्रं जघानामर्षचोदितः ॥ ३
स सर्वं क्षत्रमुत्साद्य स्ववीर्येणानलद्युतिः ।
समन्तपञ्चके पञ्च चकार रुधिरहृदान् ॥ ४
स तेषु रुधिराम्भःसु हृदेषु क्रोधमूर्छितः ।
पितृन्संतर्पयामास रुधिरेणेति नः श्रुतम् ॥ ५
अथर्चीकादयोऽभ्येत्य पितरो ब्राह्मणर्षभम् ।
तं क्षमस्वेति सिषिधुस्ततः स विरराम ह ॥ ६
तेषां समीपे यो देशो हृदानां रुधिराम्भसाम् ।
समन्तपञ्चकमिति पुण्यं तत्परिकीर्तितम् ॥ ७
येन लिङ्गेन यो देशो युक्तः समुपलक्ष्यते ।
तेनैव नाम्ना तं देशं वाच्यमाहुर्मनीषिणः ॥ ८
अन्तरे चैव संप्राप्ते कलिद्वापरयोरभूत् ।
समन्तपञ्चके युद्धं कुरुपाण्डवसेनयोः ॥ ९
तस्मिन्परमधर्मिष्ठे देशे भूदोषवर्जिते ।
अष्टादश समाजग्मुखौहिण्यो युयुत्सया ॥ १०
एवं नामाभिनिर्वृत्तं तस्य देशस्य वै द्विजाः ।
पुण्यश्च रमणीयश्च स देशो वः प्रकीर्तितः ॥ ११
तदेतत्कथितं सर्वं मया वो मुनिसत्तमाः ।

द्यूतपर्व ततः प्रोक्तमनुद्युतमतः परम् ॥ ४१
 तत आरण्यकं पर्व किर्मरिवध एव च ।
 ईश्वरार्जुनयोर्युद्धं पर्व कैरातसंज्ञितम् ॥ ४२
 इन्द्रलोकाभिगमनं पर्व ज्ञेयमतः परम् ।
 तीर्थयात्रा ततः पर्व कुरुराजस्य धीमतः ॥ ४३
 जटासुरवधः पर्व यक्षयुद्धमतः परम् ।
 तथैवाजगरं पर्व विज्ञेयं तदनन्तरम् ॥ ४४
 मार्कण्डेयसमस्या च पर्वोक्तं तदनन्तरम् ।
 संवादश्च ततः पर्व द्रौपदीसत्यभामयोः ॥ ४५
 घोषयात्रा ततः पर्व सृगस्वप्नभयं ततः ।
 ब्रीहिद्रौणिकमाख्यानं ततोऽनन्तरमुच्यते ॥ ४६
 द्रौपदीहरणं पर्व सैन्धवेन वनात्ततः ।
 कुण्डलाहरणं पर्व ततः परमिहोच्यते ॥ ४७
 आरण्येयं ततः पर्व वैराटं तदनन्तरम् ।
 कीचकानां वधः पर्व पर्व गोग्रहणं ततः ॥ ४८
 अभिमन्युना च वैराट्याः पर्व वैवाहिकं स्मृतम् ।
 उद्योगपर्व विज्ञेयमत ऊर्ध्व महाद्भुतम् ॥ ४९
 ततः संजययानाख्यं पर्व ज्ञेयमतः परम् ।
 प्रजागरं ततः पर्व धृतराष्ट्रस्य चिन्तया ॥ ५०
 पर्व सानत्सुजातं च गुह्यमध्यात्मदर्शनम् ।
 यानसंधिस्ततः पर्व भगवद्यानमेव च ॥ ५१
 ज्ञेयं विवादपर्वात्र कर्णस्यापि महात्मनः ।
 निर्याणं पर्व च ततः कुरुपाण्डवसेनयोः ॥ ५२
 रथातिरथसंख्या च पर्वोक्तं तदनन्तरम् ।
 उत्कृष्टदूतागमनं पर्वमिषविवर्धनम् ॥ ५३
 अम्बोपाख्यानमपि च पर्व ज्ञेयमतः परम् ।
 भीष्माभिषेचनं पर्व ज्ञेयमद्भुतकारणम् ॥ ५४
 जम्बूखण्डविनिर्माणं पर्वोक्तं तदनन्तरम् ।
 भूमिपर्व ततो ज्ञेयं द्वीपविस्तरकीर्तनम् ॥ ५५
 पर्वोक्तं भगवद्गीता पर्व भीष्मवधस्ततः ।

द्रोणाभिषेकः पर्वोक्तं संशप्तकवधस्ततः ॥ ५६
 अभिमन्युवधः पर्व प्रतिज्ञापर्व चोच्यते ।
 जयद्रथवधः पर्व घटोत्कचवधस्ततः ॥ ५७
 ततो द्रोणवधः पर्व विज्ञेयं लोमहर्षणम् ।
 मोक्षो नारायणास्त्रस्य पर्वानन्तरमुच्यते ॥ ५८
 कर्णपर्व ततो ज्ञेयं शल्यपर्व ततः परम् ।
 हृदप्रवेशनं पर्व गदायुद्धमतः परम् ॥ ५९
 सारस्वतं ततः पर्व तीर्थंशगुणान्वितम् ।
 अत ऊर्ध्वं तु वीभत्सं पर्व सौप्तिकमुच्यते ॥ ६०
 ऐषीकं पर्व निर्दिष्टमत ऊर्ध्व सुदारुणम् ।
 जलप्रदानिकं पर्व स्त्रीपर्व च ततः परम् ॥ ६१
 श्राद्धपर्व ततो ज्ञेयं कुरुणामौर्ध्वदेहिकम् ।
 आभिषेचनिकं पर्व धर्मराजस्य धीमतः ॥ ६२
 चार्वाकनिग्रहः पर्व रक्षसो ब्रह्मरूपिणः ।
 प्रविभागो गृहाणां च पर्वोक्तं तदनन्तरम् ॥ ६३
 शान्तिपर्व ततो यत्र राजधर्मानुकीर्तनम् ।
 आपद्धर्मश्च पर्वोक्तं मोक्षधर्मस्ततः परम् ॥ ६४
 ततः पर्व परिज्ञेयमानुशासनिकं परम् ।
 स्वर्गारोहणिकं पर्व ततो भीष्मस्य धीमतः ॥ ६५
 ततोऽश्वमेधिकं पर्व सर्वपापप्रणाशनम् ।
 अनुगीता ततः पर्व ज्ञेयमध्यात्मवाचकम् ॥ ६६
 पर्व चाश्रमवासाख्यं पुत्रदर्शनमेव च ।
 नारदागमनं पर्व ततः परमिहोच्यते ॥ ६७
 मौसलं पर्व च ततो घोरं समनुवर्ण्यते ।
 महाप्रस्थानिकं पर्व स्वर्गारोहणिकं ततः ॥ ६८
 हरिवंशस्ततः पर्व पुराणं खिलसंज्ञितम् ।
 भविष्यत्पर्व चाप्युक्तं खिलेष्वेवाद्भुतं महत् ॥ ६९
 एतत्पर्वशतं पूर्ण व्यासेनोक्तं महात्मना ।
 यथावत्सूतपुत्रेण लोमहर्षणिना पुनः ॥ ७०
 कथितं नैमिषारण्ये पर्वाण्यष्टादशैव तु ।

समासो भारतस्यायं तत्रोक्तः पर्वसंग्रहः ॥ ७१
 पौष्पे पर्वणि माहात्म्यमुत्तङ्गस्योपवर्णितम् ।
 पौलोमे भृगुवंशस्य विस्तारः परिकीर्तितः ॥ ७२
 आस्तीके सर्वनागानां गरुडस्य च संभवः ।
 क्षीरोदमथनं चैव जन्मोच्चैःश्रवसस्तथा ॥ ७३
 यजतः सर्पसत्रेण राज्ञः पारिक्षितस्य च ।
 कथेयमभिनिर्वृत्ता भारतानां महात्मनाम् ॥ ७४
 विविधाः संभवा राज्ञामुक्ताः संभवपर्वणि ।
 अन्येषां चैव विप्राणामृषेर्द्वैपायनस्य च ॥ ७५
 अंशावतरणं चात्र देवानां परिकीर्तितम् ।
 दैत्यानां दानवानां च यक्षाणां च महौजसाम् ॥ ७६
 नागानामथ सर्पाणां गन्धर्वाणां पतत्रिणाम् ।
 अन्येषां चैव भूतानां विविधानां समुद्भवः ॥ ७७
 वसूनां पुनरुत्पत्तिर्भागीरथ्यां महात्मनाम् ।
 शंतनोर्वैश्वमनि पुनस्तेषां चारोहणं दिवि ॥ ७८
 तेजोशानां च संघाताद्भीष्मस्याप्यत्र संभवः ।
 राज्यान्निवर्तनं चैव ब्रह्मचर्यव्रते स्थितिः ॥ ७९
 प्रतिज्ञापालनं चैव रक्षा चित्राङ्गदस्य च ।
 हते चित्राङ्गदे चैव रक्षा भ्रातुर्यवीयसः ॥ ८०
 विचित्रवीर्यस्य तथा राज्ये संप्रतिपादनम् ।
 धर्मस्य नृषु संभूतिरणीमाण्डव्यशापजा ॥ ८१
 कृष्णद्वैपायनाच्चैव प्रसूतिर्वरदानजा ।
 धृतराष्ट्रस्य पाण्डोश्च पाण्डवानां च संभवः ॥ ८२
 वारणावतयात्रा च मन्त्रो दुर्योधनस्य च ।
 विदुरस्य च वाक्येन सुरुङ्गोपक्रमक्रिया ॥ ८३
 पाण्डवानां वने घोरे हिडिम्बायाश्च दर्शनम् ।
 घटोत्कचस्य चोत्पत्तिरत्रैव परिकीर्तिता ॥ ८४
 अज्ञातचर्या पाण्डूनां वासो ब्राह्मणवेश्मनि ।
 बकस्य निधनं चैव नागराणां च विस्मयः ॥ ८५
 अङ्गारपर्णं निर्जित्य गङ्गाकूलेऽर्जुनस्तदा ।

भ्रातृभिः सहितः सर्वैः पाञ्चालानभितो ययौ ॥ ८६
 तापत्यमथ वासिष्ठमोर्व चाख्यानमुत्तमम् ।
 पञ्चेन्द्राणामुपाख्यानमत्रैवाद्भुतमुच्यते ॥ ८७
 पञ्चानामेकपत्नीत्वे विमर्शो द्रुपदस्य च ।
 द्रौपद्या देवविहितो विवाहश्चाप्यमानुषः ॥ ८८
 विदुरस्य च संप्राप्तिर्दर्शनं केशवस्य च ।
 खाण्डवप्रस्थवासश्च तथा राज्यार्धाशासनम् ॥ ८९
 नारदस्याज्ञया चैव द्रौपद्याः समयक्रिया ।
 सुन्दोपसुन्दयोस्तत्र उपाख्यानं प्रकीर्तितम् ॥ ९०
 पार्थस्य वनवासश्च उलूण्या पथि संगमः ।
 पुण्यतीर्थानुसयानं बभ्रुवाहनजन्म च ॥ ९१
 द्वारकायां सुभद्रा च कामयानेन कामिनी ।
 वासुदेवस्यानुमते प्राप्ता चैव किरीटिना ॥ ९२
 हरणं गृह्य संप्राप्ते कृष्णे देवकिनन्दने ।
 संप्राप्तिश्चक्रधनुषोः खाण्डवस्य च दाहनम् ॥ ९३
 अभिमन्योः सुभद्रायां जन्म चोत्तमतेजसः ।
 मयस्य मोक्षो ज्वलनाद्भुजंगस्य च मोक्षणम् ।
 महर्षेर्मन्दपालस्य शाङ्गर्या तनयसंभवः ॥ ९४
 इत्येतदादिपर्वोक्तं प्रथमं बहुविस्तरम् ।
 अध्यायानां शते द्वे तु सख्याते परमर्षिणा ।
 अष्टादशैव चाध्याया व्यासेनोत्तमतेजसा ॥ ९५
 सप्त श्लोकसहस्राणि तथा नव शतानि च ।
 श्लोकाश्च चतुराशीतिर्दृष्टो ग्रन्थो महात्मना ॥ ९६
 द्वितीयं तु सभापर्वं बहुवृत्तान्तमुच्यते ।
 सभाक्रिया पाण्डवानां किकराणां च दर्शनम् ॥ ९७
 लोकपालसभाख्यानं नारदादेवदर्शनात् ।
 राजसूयस्य चारम्भो जरासंधवधस्तथा ॥ ९८
 गिरिव्रजे निरुद्धानां राज्ञां कृष्णेन मोक्षणम् ।
 राजसूयेऽर्घसंवादे शिशुपालवधस्तथा ॥ ९९
 यज्ञे विभूति तां दृष्ट्वा दुःखामर्षान्वितस्य च ।

दुर्योधनस्यावहासो भीमेन च सभातले ॥ १००
 यत्रास्य मन्युरुद्धूतो येन द्यूतप्रकारयत् ।
 यत्र धर्मसुतं द्यूते शकुनिः कितवोऽजयत् ॥ १०१
 यत्र द्यूतार्णवे मग्नान्द्रौपदी नौरिवार्णवात् ।
 तारयामास तांस्तीर्णञ्ज्वात्वा दुर्योधनो नृपः ।
 पुनरेव ततो द्यूते समाह्वयत पाण्डवान् ॥ १०२
 एतत्सर्वं सभापर्वं समाख्यातं महात्मना ।
 अध्यायाः सप्ततिज्ञेयास्तथा द्वौ चात्र संख्यया ॥ १०३
 श्लोकानां द्वे सहस्रे तु पञ्च श्लोकशतानि च ।
 श्लोकाश्चैकादश ज्ञेयाः पर्वण्यस्मिन्पकीर्तिताः ॥ १०४
 अतः परं तृतीयं तु ज्ञेयमारण्यकं महत् ।
 पौरानुगमनं चैव धर्मपुत्रस्य धीमतः ॥ १०५
 वृष्णीनामागमो यत्र पाञ्चालानां च सर्वशः ।
 यत्र सौभवधाख्यानं किर्मरिवध एव च ।
 अह्नेहेतोर्विवासश्च पार्थस्यामिततेजसः ॥ १०६
 महादेवेन युद्धं च किरातवपुषा सह ।
 दर्शनं लोकपालानां स्वर्गारोहणमेव च ॥ १०७
 दर्शनं बृहदश्वस्य महर्षेर्भावितात्मनः ।
 युधिष्ठिरस्य चार्तस्य व्यसने परिदेवनम् ॥ १०८
 नलोपाख्यानमत्रैव धर्मिष्ठं करुणोदयम् ।
 दमयन्त्याः स्थितिर्धृत्र नलस्य व्यसनागमे ॥ १०९
 वनवासगतानां च पाण्डवानां महात्मनाम् ।
 स्वर्गे प्रवृत्तिराख्याता लोमशेनार्जुनस्य वै ॥ ११०
 तीर्थयात्रा तथैवात्र पाण्डवानां महात्मनाम् ।
 जटामुरस्य तत्रैव वधः समुपवर्ण्यते ॥ १११
 नियुक्तो भीमसेनश्च द्रौपद्या गन्धमादने ।
 यत्र मन्दारपुष्पार्थं नलिनीं तामधर्षयत् ॥ ११२
 यत्रास्य सुमहद्युद्धमभवत्सह राक्षसैः ।
 यक्षैश्चापि महावीर्यैर्मणिमत्प्रमुखैस्तथा ॥ ११३
 आगस्त्यमपि चाख्यानं यत्र वातापिभक्षणम् ।

लोपासुद्राभिगमनमपत्यार्थमृषेरपि ॥ ११४
 ततः श्येनकपोतीयमुपाख्यानमनन्तरम् ।
 इन्द्रोऽग्निर्यत्र धर्मश्च अजिज्ञासञ्जिबि नृपम् ॥ ११५
 ऋश्यशृङ्गस्य चरितं कौमारब्रह्मचारिणः ।
 जामदग्न्यस्य रामस्य चरितं भूरितेजसः ॥ ११६
 कार्तवीर्यवधो यत्र हैहयानां च वर्ण्यते ।
 सौकन्यमपि चाख्यानं च्यवनो यत्र भार्गवः ॥ ११७
 शर्यातियज्ञो नासत्यौ कृतवान्सोमपीथिनौ ।
 ताभ्यां च यत्र स मुनिर्यौवनं प्रतिपादितः ॥ ११८
 जन्तूपाख्यानमत्रैव यत्र पुत्रेण सोमकः ।
 पुत्रार्थमयजद्राजा लेभे पुत्रशतं च सः ॥ ११९
 अष्टावक्रीयमत्रैव विवादे यत्र बन्दिनम् ।
 विजित्य सागरं प्राप्तं पितरं लब्धवानृषिः ॥ १२०
 अवाप्य दिव्यान्यस्त्राणि गुर्वर्थं सव्यसाचिना ।
 निवातकवचैर्युद्धं हिरण्यपुरवासिभिः ॥ १२१
 समागमश्च पार्थस्य भ्रातृभिर्गन्धमादने ।
 घोषयात्रा च गन्धर्वैर्यत्र युद्धं किरीटिनः ॥ १२२
 पुनरागमनं चैव तेषां द्वैतवनं सरः ।
 जयद्रथेनापहारो द्रौपद्याश्चाश्रमान्तरात् ॥ १२३
 यत्रैनमन्वयाद्भीमो वायुवेगसमो जवे ।
 मार्कण्डेयसमस्यायामुपाख्यानानि भागशः ॥ १२४
 संदर्शनं च कृष्णस्य संवादश्चैव सत्यया ।
 ब्रीहिद्रौणिकमाख्यानमैन्द्रद्युम्नं तथैव च ॥ १२५
 सावित्र्यौदालकीयं च वैन्योपाख्यानमेव च ।
 रामायणमुपाख्यानमत्रैव बहुविस्तरम् ॥ १२६
 कर्णस्य परिमोषोऽत्र कुण्डलाभ्यां पुरंदरात् ।
 आरण्यमुपाख्यानं यत्र धर्मोऽन्वशात्सुतम् ।
 जग्मुर्लब्धवरा यत्र पाण्डवाः पश्चिमां दिशम् ॥ १२७
 एतदारण्यकं पर्वं तृतीयं परिकीर्तितम् ।
 अत्राध्यायशते द्वे तु संख्याते परमर्षिणा ।

एकोनसप्ततिश्चैव तथाध्यायाः प्रकीर्तिताः ॥ १२८
 एकादश सहस्राणि श्लोकानां षट्पदानि च ।
 चतुःषष्टिस्तथा श्लोकाः पर्वैतत्परिकीर्तितम् ॥ १२९
 अतः परं निबोधेदं वैराटं पर्वविस्तरम् ।
 विराटनगरं गत्वा इमशाने विपुलां शमीम् ।
 दृष्ट्वा संनिदधुस्तत्र पाण्डवा आयुधान्युत ॥ १३०
 यत्र प्रविश्य नगरं लुब्धभिर्न्यवसन्त ते ।
 दुरात्मनो वधो यत्र कीचकस्य वृकोदरात् ॥ १३१
 गोमृगै यत्र पार्थेन निर्जिताः कुरवो युधि ।
 गोधनं च विराटस्य मोक्षितं यत्र पाण्डवैः ॥ १३२
 विराटेनोत्तरा दत्ता स्नुषा यत्र किरीटिनः ।
 अभिमन्युं समुद्दिश्य सौभद्रमरिघातिनम् ॥ १३३
 चतुर्थमेतद्विपुलं वैराटं पर्वं वर्णितम् ।
 अत्रापि परिसंख्यातमध्यायानां महात्मना ॥ १३४
 सप्तषष्ठिरथो पूर्णां श्लोकाग्रमपि मे शृणु ।
 श्लोकानां द्वे सहस्रे तु श्लोकाः पञ्चाशदेव तु ।
 पर्वण्यस्मिन्समाख्याताः संख्यया परमर्षिणा ॥ १३५
 उद्योगपर्वं विज्ञेयं पञ्चमं शृण्वतः परम् ।
 उपप्लव्ये निविष्टेषु पाण्डवेषु जिगीषया ।
 दुर्योधनोऽर्जुनश्चैव वासुदेवमुपस्थितौ ॥ १३६
 साहाय्यमस्मिन्समरे भवान्नौ कर्तुमर्हति ।
 इत्युक्ते वचने कृष्णो यत्रोवाच महामतिः ॥ १३७
 अयुध्यमानमात्मानं मन्त्रिणं पुरुषर्षभौ ।
 अक्षौहिणीं वा सैन्यस्य कस्य वा किं ददाम्यहम् १३८
 वव्रे दुर्योधनः सैन्यं मन्दात्मा यत्र दुर्मतिः ।
 अयुध्यमानं सचिवं वव्रे कृष्णं धनंजयः ॥ १३९
 संजयं प्रेषयामास शर्मार्थं पाण्डवान्प्रति ।
 यत्र दूतं महाराजो धृतराष्ट्रः प्रतापवान् ॥ १४०
 श्रुत्वा च पाण्डवान्यत्र वासुदेवपुरोगमान् ।
 प्रजागरः संप्रजज्ञे धृतराष्ट्रस्य चिन्तया ॥ १४१

विदुरो यत्र वाक्यानि विचित्राणि हितानि च ।
 श्रावयामास राजानं धृतराष्ट्रं मनीषिणम् ॥ १४२
 तथा सनत्सुजातेन यत्राध्यात्ममनुत्तमम् ।
 मनस्तापान्वितो राजा श्रावितः शोकलालसः ॥ १४३
 प्रभाते राजसमितौ संजयो यत्र चाभिभोः ।
 ऐकात्म्यं वासुदेवस्य प्रोक्तवानर्जुनस्य च ॥ १४४
 यत्र कृष्णो दयापन्नः सधिमिच्छन्महायशः ।
 स्वयमागाच्छमं कर्तुं नगरं नागसाह्वयम् ॥ १४५
 प्रत्याख्यातं च कृष्णस्य राज्ञा दुर्योधनेन वै ।
 शर्मार्थं याचमानस्य पक्षयोरुभयोर्हितम् ॥ १४६
 कर्णदुर्योधनादीनां दुष्टं विज्ञाय मन्त्रितम् ।
 योगेश्वरत्वं कृष्णेन यत्र राजसु दर्शितम् ॥ १४७
 रथमारोप्य कृष्णेन यत्र कर्णोऽनुमन्त्रितः ।
 उपायपूर्वं शौण्डीर्यात्प्रत्याख्यातश्च तेन सः ॥ १४८
 ततश्चाप्यभिनिर्वात्रा रथाश्वनरदन्तिनाम् ।
 नगराद्धास्तिनपुराद्वलसंख्यानमेव च ॥ १४९
 यत्र राज्ञा उत्कृष्टस्य प्रेषणं पाण्डवान्प्रति ।
 श्वोभाविनि महायुद्धे दूत्येन क्रूरवादिना ।
 रथातिरथसंख्यानमम्बोपाख्यानमेव च ॥ १५०
 एतत्सुबहुवृत्तान्तं पञ्चमं पर्वं भारते ।
 उद्योगपर्वं निर्दिष्टं संधिविग्रहसंश्रितम् ॥ १५१
 अध्यायाः संख्यया त्वत्र षडशीतिशतं स्मृतम् ।
 श्लोकानां षट् सहस्राणि तावन्त्येव शतानि च ॥ १५२
 श्लोकाश्च नवतिः प्रोक्तास्तथैवाष्टौ महात्मना ।
 व्यासेनोदारमतिना पर्वण्यस्मिन्स्तपोधनाः ॥ १५३
 अत ऊर्ध्वं विचित्रार्थं भीष्मपर्वं प्रचक्षते ।
 जम्बूखण्डविनिर्माणं यत्रोक्तं संजयेन ह ॥ १५४
 यत्र युद्धमभूद्धोरं दशाहान्यतिदारुणम् ।
 यत्र यौधिष्ठिरं सैन्यं विपादमगमत्परम् ॥ १५५
 कश्मलं यत्र पार्थस्य वासुदेवो महामतिः ।

मोहजं नाशयामास हेतुभिर्मोक्षदर्शनैः ॥ १५६
 शिखण्डिनं पुरस्कृत्य यत्र पार्थो महाधनुः ।
 विनिघ्नन्निशितैर्बाणै रथाद्भीष्ममपातयत् ॥ १५७
 षष्ठमेतन्महापर्व भारते परिकीर्तितम् ।
 अध्यायानां शतं प्रोक्तं सप्तदश तथापरे ॥ १५८
 पञ्च श्लोकसहस्राणि संख्ययाष्टौ शतानि च ।
 श्लोकाश्च चतुराशीतिः पर्वण्यस्मिन्प्रकीर्तिताः ।
 व्यासेन वेदविदुषा सख्याता भीष्मपर्वणि ॥ १५९
 द्रोणपर्वं ततश्चित्रं बहुवृत्तान्तमुच्यते ।
 यत्र संशप्तकाः पार्थमपनिन्यू रणाजिरात् ॥ १६०
 भगदत्तो महाराजो यत्र शक्रसमो युधि ।
 सुप्रतीकेन नागेन सह शस्तः किरीटिना ॥ १६१
 यत्राभिमन्युं बहवो जघ्नुर्लोकमहारथाः ।
 जयद्रथमुखा बालं शूरमप्राप्तयौवनम् ॥ १६२
 हतेऽभिमन्यौ क्रुद्धेन यत्र पार्थेन संयुगे ।
 अक्षौहिणीः सप्त हत्वा हतो राजा जयद्रथः ।
 संशप्तकावशेषं च कृतं निःशेषमाहवे ॥ १६३
 अलम्बुसः श्रुतायुश्च जलसंधश्च वीर्यवान् ।
 सौमदत्तिर्विराटश्च द्रुपदश्च महारथः ।
 घटोत्कचादयश्चान्ये निहता द्रोणपर्वणि ॥ १६४
 अश्वत्थामापि चात्रैव द्रोणे युधि निपातिते ।
 अस्त्रं प्रादुश्चकारोऽग्रं नारायणममर्षितः ॥ १६५
 सप्तमं भारते पर्वं महदेतदुदाहृतम् ।
 अत्र ते पृथिवीपालाः प्रायशो निधनं गताः ।
 द्रोणपर्वणि ये शूरा निर्दिष्टाः पुरुषर्षभाः ॥ १६६
 अध्यायानां शतं प्रोक्तमध्यायाः सप्ततिस्तथा ।
 अष्टौ श्लोकसहस्राणि तथा नव शतानि च ॥ १६७
 श्लोका नव तथैवात्र संख्यातास्तत्त्वदर्शिना ।
 पाराशर्येण मुनिना सचिन्त्य द्रोणपर्वणि ॥ १६८
 अतः परं कर्णपर्वं प्रोच्यते परमाद्भुतम् ।

सारथ्ये विनियोगश्च मद्राजस्य धीमतः ।
 आख्यातं यत्र पौराणं त्रिपुरस्य निपातनम् ॥ १६९
 प्रयाणे परुषश्चात्र सवादः कर्णशल्ययोः ।
 हंसकाकीयमाख्यानमत्रैवाक्षेपसंहितम् ॥ १७०
 अन्योन्यं प्रति च क्रोधो युधिष्ठिरकिरीटिनोः ।
 द्वैरथे यत्र पार्थेन हतः कर्णो महारथः ॥ १७१
 अष्टमं पर्वं निर्दिष्टमेतद्वारतचिन्तकैः ।
 एकोनसप्ततिः प्रोक्ता अध्यायाः कर्णपर्वणि ।
 चत्वार्येव सहस्राणि नव श्लोकशतानि च ॥ १७२
 अतः परं विचित्रार्थं शल्यपर्वं प्रकीर्तितम् ।
 हतप्रवीरे सैन्ये तु नेता मद्रेश्वरोऽभवत् ॥ १७३
 वृत्तानि रथयुद्धानि कीर्यन्ते यत्र भागशः ।
 विनाशः कुरुमुख्यानां शल्यपर्वणि कीर्यते ॥ १७४
 शल्यस्य निधनं चात्र धर्मराजान्महारथात् ।
 गदायुद्धं तु तुमुलमत्रैव परिकीर्तितम् ।
 सरस्वत्याश्च तीर्थानां पुण्यता परिकीर्तिता ॥ १७५
 नवमं पर्वं निर्दिष्टमेतदद्भुतमर्थवत् ।
 एकोनषष्टिरध्यायास्तत्र संख्याविशारदैः ॥ १७६
 संख्याता बहुवृत्तान्ताः श्लोकाग्रं चात्र शस्यते ।
 त्रीणि श्लोकसहस्राणि द्वे शते विशतिस्तथा ।
 मुनिना संप्रणीतानि कौरवाणां यशोभृताम् ॥ १७७
 अतः परं प्रवक्ष्यामि सौप्तिकं पर्वं दारुणम् ।
 भग्नोरुं यत्र राजानं दुर्योधनममर्षणम् ॥ १७८
 व्यपयातेषु पार्थेषु त्रयस्तेऽभ्याययू रथाः ।
 कृतवर्मा कृपो द्रौणिः सायान्ते रुधिराक्षिताः ॥ १७९
 प्रतिजज्ञे दृढक्रोधो द्रौणिर्यत्र महारथः ।
 अहत्वा सर्वपाञ्चालान्धृष्टद्युम्नपुरोगमान् ।
 पाण्डवांश्च सहामात्यान् विमोक्ष्यामि दंशनम् ॥ १८०
 प्रसुप्तान्निशि विश्वस्तान्यत्र ते पुरुषर्षभाः ।
 पाञ्चालान्सपरीवाराञ्चद्रौणिपुरोगमाः ॥ १८१

यत्रामुच्यन्त पार्थास्ते पञ्च कृष्णबलाश्रयात् ।
 सात्यकिश्च महेष्वासः शेषाश्च निधनं गताः ॥ १८२
 द्रौपदी पुत्रशोकार्ता पितृभ्रातृवधादिता ।
 कृतानशनसकल्पा यत्र भर्तृनुपाविशत् ॥ १८३
 द्रौपदीवचनाद्यत्र भीमो भीमपराक्रमः ।
 अन्वधावत सकुद्धो भारद्वाजं गुरोः सुतम् ॥ १८४
 भीमसेनभयाद्यत्र दैवेनाभिप्रचोदितः ।
 अपाण्डवायेति रुषा द्रौणिरस्त्रमवासृजत् ॥ १८५
 मैवमित्यब्रवीत्कृष्णः शमयंस्तस्य तद्वचः ।
 यत्रास्त्रमस्त्रेण च तच्छमयामास फाल्गुनः ॥ १८६
 द्रौणिद्वैपायनादीनां शापाश्चान्योन्यकारिताः ।
 तोयकर्मणि सर्वेषां राज्ञामुदकदानिके ॥ १८७
 गूढोत्पन्नस्य चाख्यानं कर्णस्य पृथयात्मनः ।
 सुतरयैतदिह प्रोक्तं दशमं पर्व सौप्तिकम् ॥ १८८
 अष्टादशास्मिन्नध्यायाः पर्वण्युक्ता महात्मना ।
 श्लोकप्रमत्त कथितं शतान्यष्टौ तथैव च ॥ १८९
 श्लोकाश्च सप्ततिः प्रोक्ता यथावदभिसंख्यया ।
 सौप्तिकैषीकसंबन्धे पर्वण्यमितबुद्धिना ॥ १९०
 अत ऊर्ध्वमिदं प्राहुः स्त्रीपर्व करुणोदयम् ।
 विलापो वीरपत्नीनां यत्रातिकरुणः स्मृतः ।
 क्रोधावेशः प्रसादश्च गान्धारीधृतराष्ट्रयोः ॥ १९१
 यत्र तान्क्षत्रियाञ्छूरान्दिष्टान्ताननिवर्तिनः ।
 पुत्रान्भ्रातृन्पितृन्पुत्रैव ददृशुर्निहतान्रणे ॥ १९२
 यत्र राजा महाप्राज्ञः सर्वधर्मभृतां वरः ।
 राज्ञां तानि शरीराणि दाहयामास शास्त्रतः ॥ १९३
 एतदेकादशं प्रोक्तं पर्वतिकरुणं महत् ।
 सप्तविंशतिरध्यायाः पर्वण्यस्मिन्नुदाहृताः ॥ १९४
 श्लोकाः सप्तशतं चात्र पञ्चसप्ततिरुच्यते ।
 संख्यया भारताख्यानं कर्त्री ह्यत्र महात्मना ।
 प्रणीतं सज्जनमनोवैकुण्ठव्याशुप्रवर्तकम् ॥ १९५

अतः परं शान्तिपर्व द्वादशं बुद्धिबर्धनम् ।
 यत्र निर्वेदमापन्नो धर्मराजो युधिष्ठिरः ।
 घातयित्वा पितृन्भ्रातृन्पुत्रान्संबन्धिवान्धवान् १९६
 शान्तिपर्वणि धर्माश्च व्याख्याताः शरत्स्विकाः ।
 राजभिर्वेदितव्या ये सम्यङ् नयबुभुत्सुभिः ॥ १९७
 आपद्धर्माश्च तत्रैव कालहेतुप्रदर्शकाः ।
 यान्बुद्ध्वा पुरुषः सम्यक्सर्वज्ञत्वमवाप्नुयात् ।
 मोक्षधर्माश्च कथिता विचित्रा बहुविस्तराः ॥ १९८
 द्वादशं पर्व निर्दिष्टमेतत्प्राज्ञजनप्रियम् ।
 पर्वण्यत्र परिज्ञेयमध्यायानां शतत्रयम् ।
 त्रिंशच्चैव तथाध्याया नव चैव तपोधनाः ॥ १९९
 श्लोकानां तु सहस्राणि कीर्तितानि चतुर्दश ।
 पञ्च चैव शतान्याहुः पञ्चविंशतिसंख्यया ॥ २००
 अत ऊर्ध्वं तु विज्ञेयमानुशासनमुत्तमम् ।
 यत्र प्रकृतिमापन्नः श्रुत्वा धर्मविनिश्चयम् ।
 भीष्माद्भागीरथीपुत्रात्कुरुराजो युधिष्ठिरः ॥ २०१
 व्यवहारोऽत्र कात्स्न्येन धर्मार्थीयो निर्दिशितः ।
 विविधानां च दानानां फलयोगाः पृथग्विधाः २०२
 तथा पात्रविशेषाश्च दानानां च परो विधिः ।
 आचारविधियोगश्च सत्यस्य च परा गतिः ॥ २०३
 एतत्सुबहुवृत्तान्तमुत्तमं चानुशासनम् ।
 भीष्मस्यात्रैव संप्राप्तिः स्वर्गस्य परिकीर्तिता ॥ २०४
 एतत्रयोदशं पर्व धर्मनिश्चयकारकम् ।
 अध्यायानां शतं चात्र षट्चत्वारिंशदेव च ।
 श्लोकानां तु सहस्राणि षट् सप्तैव शतानि च ॥ २०५
 ततोऽश्वमेधिकं नाम पर्व प्रोक्तं चतुर्दशम् ।
 तत्संवर्तमरुत्तीयं यत्राख्यानमनुत्तमम् ॥ २०६
 सुवर्णकोशसंप्राप्तिर्जन्म चोक्तं परिश्रितः ।
 दग्धस्यास्त्राग्निना पूर्वं कृष्णात्संजीवनं पुनः ॥ २०७
 चर्यायां हयमुत्सृष्टं पाण्डवस्यानुगच्छतः ।

तत्र तत्र च युद्धानि राजपुत्रैरमर्षणैः ॥ २०८
 चित्राङ्गदायाः पुत्रेण पुत्रिकाया धनंजयः ।
 संग्रामे बभ्रुवाहेन सशयं चात्र दर्शितः ।
 अश्वमेधे महायज्ञे नकुलाख्यानमेव च ॥ २०९
 इत्याश्वमेधिकं पर्व प्रोक्तमेतन्महाद्भुतम् ।
 अत्राध्यायशतं त्रिंशन्नयोऽध्यायाश्च शब्दिताः २१०
 त्रीणि श्लोकसहस्राणि तावन्त्येव शतानि च ।
 विशतिश्च तथा श्लोकाः संख्यातास्तत्त्वदर्शिना २११
 तत आश्रमवासाख्यं पर्व पञ्चदशं स्मृतम् ।
 यत्र राज्यं परित्यज्य गान्धारीसहितो नृपः ।
 धृतराष्ट्राश्रमपदं विदुरश्च जगाम ह ॥ २१२
 यं दृष्ट्वा प्रस्थितं साध्वी पृथाप्यनुययौ तदा ।
 पुत्रराज्यं परित्यज्य गुरुशुश्रूषणे रता ॥ २१३
 यत्र राजा हतान्पुत्रान्पौत्रानन्यांश्च पार्थिवान् ।
 लोकान्तरगतान्वीरानपश्यत्पुनरागतान् ॥ २१४
 ऋषेः प्रसादात्कृष्णस्य दृष्ट्वाश्चर्यमनुत्तमम् ।
 त्यक्त्वा शोकं सदारश्च सिद्धिं परमिकां गतः ॥ २१५
 यत्र धर्मं समाश्रित्य विदुरः सुगतिं गतः ।
 संजयश्च महामात्रो विद्वान्नावल्गणिर्वशी ॥ २१६
 ददर्श नारदं यत्र धर्मराजो युधिष्ठिरः ।
 नारदाच्चैव शुश्राव वृष्णीनां कदनं महत् ॥ २१७
 एतदाश्रमवासाख्यं पर्वोक्तं सुमहाद्भुतम् ।
 द्विचत्वारिंशदध्यायाः पर्वैतदभिसंख्यया ॥ २१८
 सहस्रमेकं श्लोकानां पञ्च श्लोकशतानि च ।
 षडेव च तथा श्लोकाः संख्यातास्तत्त्वदर्शिना ॥ २१९
 अतः परं निबोधेदं मौसलं पर्वं दारुणम् ।
 यत्र ते पुरुषव्याघ्राः शस्त्रस्पर्शसहा युधि ।
 ब्रह्मदण्डविनिष्पिष्टाः समीपे लवणाम्भसः ॥ २२०
 आपाने पानगलिता दैवेनाभिप्रचोदिताः ।
 एकरूपिभिर्वज्रैर्निजघ्नुरितरेतरम् ॥ २२१

यत्र सर्वक्षयं कृत्वा तावुभौ रामकेशवौ ।
 नातिचक्रमतुः कालं प्राप्तं सर्वहरं समम् ॥ २२२
 यत्रार्जुनो द्वारवतीमेत्य वृष्णिविनाकृताम् ।
 दृष्ट्वा विषादमगमत्परां चार्तिं नरर्षभः ॥ २२३
 स सत्कृत्य यदुश्रेष्ठं मातुलं शौरिमात्मनः ।
 ददर्श यदुवीराणामापाने वैशसं महत् ॥ २२४
 शरीरं वासुदेवस्य रामस्य च महात्मनः ।
 संस्कारं लम्भयामास वृष्णीनां च प्रधानतः ॥ २२५
 स वृद्धबालमादाय द्वारवत्यास्ततो जनम् ।
 ददर्शपिदि कष्टायां गाण्डीवस्य पराभवम् ॥ २२६
 सर्वेषां चैव दिव्यानामस्त्राणामप्रसन्नताम् ।
 नाशं वृष्णिकलत्राणां प्रभावानामनित्यताम् ॥ २२७
 दृष्ट्वा निर्वेदमापन्नो व्यासवाक्यप्रचोदितः ।
 धर्मराजं समासाद्य संन्यासं समरोचयत् ॥ २२८
 इत्येतन्मौसलं पर्वं षोडशं परिकीर्तितम् ।
 अध्यायाष्टौ समाख्याताः श्लोकानां च शतत्रयम् २२९
 महाप्रस्थानिकं तस्मादूर्ध्वं सप्तदशं स्मृतम् ।
 यत्र राज्यं परित्यज्य पाण्डवाः पुरुषर्षभाः ।
 द्रौपद्या सहिता देव्या सिद्धिं परमिकां गताः ॥ २३०
 अत्राध्यायास्त्रयः प्रोक्ताः श्लोकानां च शतं तथा ।
 विशतिश्च तथा श्लोकाः संख्यातास्तत्त्वदर्शिना २३१
 स्वर्गपर्वं ततो ज्ञेयं दिव्यं यत्तदमानुषम् ।
 अध्यायाः पञ्च संख्याताः पर्वैतदभिसंख्यया ।
 श्लोकानां द्वे शते चैव प्रसंख्याते तपोधनाः ॥ २३२
 अष्टादशैवमेतानि पर्वाण्युक्तान्यशेषतः ।
 खिलेषु हरिवंशश्च भविष्यच्च प्रकीर्तितम् ॥ २३३
 एतदखिलमाख्यातं भारतं पर्वसंग्रहात् ।
 अष्टादश समाजगुरक्षौहिण्यो युयुत्सया ।
 तन्महद्दारुणं युद्धमहान्यष्टादशाभवत् ॥ २३४
 यो विद्याच्चतुरो वेदान्साङ्गोपनिषदान्द्विजः ।

न चाख्यानमिदं विद्यान्नैव स स्याद्विचक्षणः ॥ २३५
 श्रुत्वा त्विदमुपाख्यानं श्राव्यमन्यन्न रोचते ।
 पुंस्कोकिलरुतं श्रुत्वा रूक्षा ध्वाङ्गस्य वागिव ॥ २३६
 इतिहासोत्तमादस्माज्जायन्ते कविवुद्धयः ।
 पञ्चभ्य इव भूतेभ्यो लोकसविध्यस्त्रयः ॥ २३७
 अस्याख्यानस्य विषये पुराणं वर्तते द्विजाः ।
 अन्तरिक्षस्य विषये प्रजा इव चतुर्विधाः ॥ २३८
 क्रियागुणानां सर्वेषामिदमाख्यानमाश्रयः ।
 इन्द्रियाणां समस्तानां चित्रा इव मनःक्रियाः ॥ २३९
 अनाश्रित्यैतदाख्यानं कथा भुवि न विद्यते ।
 आहारमनपाश्रित्य शरीरस्येव धारणम् ॥ २४०
 इदं सर्वैः कविवरैराख्यानमुपजीव्यते ।
 उदयप्रेप्सुभिर्भृत्यैरभिजात इवेश्वरः ॥ २४१

द्वैपायनोष्ठपुटनिःसृतमग्रमेयं

पुण्यं पवित्रमथ पापहरं शिवं च ।

यो भारतं समधिगच्छति वाच्यमानं

किं तस्य पुष्करजलैरभिषेचनेन ॥ २४२

आख्यानं तदिदमनुत्तमं महार्थं

विन्यस्तं महदिह पर्वसंग्रहेण ।

श्रुत्वादौ भवति नृणां सुखावगाढं

विस्तीर्णं लवणजलं यथा प्लवेन ॥ २४३

इति श्रीमहाभारते आदिपर्वणि द्वितीयोऽध्यायः ॥ २ ॥

समाप्तं पर्वसंग्रहपर्व ॥

३

सूत उवाच ।

जनमेजयः पारिक्षितः सह भ्रातृभिः कुरुक्षेत्रे
 दीर्घसत्रमुपास्ते । तस्य भ्रातरस्त्रयः श्रुतसेन उग्रसेनो
 भीमसेन इति ॥ १ ॥ तेषु तत्सत्रमुपासीनेषु तत्र
 श्वाभ्यागच्छत्सारमेयः । स जनमेजयस्य भ्रा-
 तृभिरभिहतो रोरुयमाणो मातुः समीपमुपा-

गच्छत् ॥ २ ॥ तं माता रोरुयमाणमुवाच । किं
 रोदिषि । केनास्यभिहत इति ॥ ३ ॥ स एवमुक्तो
 मातरं प्रत्युवाच । जनमेजयस्य भ्रातृभिरभिहतो-
 ऽस्मीति ॥ ४ ॥ तं माता प्रत्युवाच । व्यक्तं त्वया
 तत्रापराद्धं येनास्यभिहत इति ॥ ५ ॥ स तां पुनरु-
 वाच । नापराध्यामि किञ्चित् । नावेक्षे हवीपि
 नावलिह इति ॥ ६ ॥ तच्छ्रुत्वा तस्य माता सरमा
 पुत्रशोकार्ता तत्सत्रमुपागच्छद्यत्र स जनमेजयः सह
 भ्रातृभिर्दीर्घसत्रमुपास्ते ॥ ७ ॥ स तया क्रुद्धया
 तत्रोक्तः । अयं मे पुत्रो न किञ्चिदपराध्यति ।
 किमर्थमभिहत इति । यस्माच्चायमभिहतोऽनपकारी
 तस्माददृष्टं त्वां भयमागमिष्यतीति ॥ ८ ॥ स जन-
 मेजय एवमुक्तो देवशुन्या सरमया दृढं सभ्रान्तो
 विषण्णश्चासीत् ॥ ९ ॥

स तस्मिन्सत्रे समाप्ते हास्तिनपुरं प्रत्येत्य पुरो-
 हितमनुरूपमन्विच्छमानः परं यत्नमकरोद्यो मे पाप-
 कृत्यां शमयेदिति ॥ १० ॥ स कदाचिन्मृगयां
 यातः पारिक्षितो जनमेजयः कस्मिंश्चित्स्वविषयोद्देशे
 आश्रममपश्यत् ॥ ११ ॥ तत्र कश्चिद्वपिरासांचक्रे
 श्रुतश्रवा नाम । तस्याभिमतः पुत्र आस्ते सोमश्रवा
 नाम ॥ १२ ॥ तस्य तं पुत्रमभिगम्य जनमेजयः
 पारिक्षितः पौरोहित्याय वव्रे ॥ १३ ॥ स नम-
 स्कृत्य तमृपिमुवाच । भगवन्नयं तव पुत्रो मम
 पुरोहितोऽस्त्विति ॥ १४ ॥ स एवमुक्तः प्रत्युवाच ।
 भो जनमेजय पुत्रोऽयं मम सपर्या जातः । महातपस्वी
 स्वाध्यायसंपन्नो मत्तपोवीर्यसंभृतो मच्छुक्रं पीत-
 वत्यास्तस्याः कुक्षौ संवृद्धः । समर्थोऽयं भवतः
 सर्वाः पापकृत्याः शमयितुमन्तरेण महादेवकृत्याम् ।
 अस्य त्वेकमुपांशुव्रतम् । यदेनं कश्चिद्ब्राह्मणः
 कंचिदर्थमभियाचेत्तं तस्मै दद्यादयम् । यद्येत-

दुस्तहसे ततो नयस्वैनमिति ॥ १५ ॥ तेनैवमुक्तो
जनमेजयस्तं प्रत्युवाच । भगवंस्तथा भविष्य-
तीति ॥ १६ ॥

स तं पुरोहितमुपादायोपावृत्तो भ्रातृनुवाच ।
मयायं वृत उपाध्यायः । यदयं ब्रूयात्तत्कार्यमविचा-
र्यद्विरिति ॥ १७ ॥ तेनैवमुक्ता भ्रातरस्तस्य तथा
चक्रुः । स तथा भ्रातृन्संदिश्य तक्षशिलां प्रत्यभिप्र-
तस्थे । तं च देशं वशे स्थापयामास ॥ १८ ॥

एतस्मिन्नन्तरे कश्चिदपिधौम्यो नामायोदः । तस्य
शिष्यास्त्रयो बभूवुरुपमन्युरारुणिर्वेदश्चेति ॥ १९ ॥
स एकं शिष्यमारुणि पाञ्चाल्यं प्रेषयामास । गच्छ
केदारखण्डं बधानेति ॥ २० ॥ स उपाध्यायेन
संदिष्ट आरुणिः पाञ्चाल्यस्तत्र गत्वा तत्केदारखण्डं
बद्धुं नाशकोत् ॥ २१ ॥ स क्षिप्रमानोऽपश्य-
दुपायम् । भवत्वेवं करिष्यामीति ॥ २२ ॥ स तत्र
संविवेश केदारखण्डे । शयाने तस्मिस्तदुदकं
तस्थौ ॥ २३ ॥

ततः कदाचिदुपाध्याय आयोदो धौम्यः शिष्या-
नपृच्छत् । क आरुणिः पाञ्चाल्यो गत इति ॥ २४ ॥
ते प्रत्यूचुः । भगवतैव प्रेषितो गच्छ केदारखण्डं
बधानेति ॥ २५ ॥ स एवमुक्तस्ताडिशिष्यान्प्रत्यु-
वाच । तस्मात्सर्वे तत्र गच्छामो यत्र स इति ॥ २६ ॥
स तत्र गत्वा तस्याह्वानाय शब्दं चकार । भो आरुणे
पाञ्चाल्य कासि । वत्सैहीति ॥ २७ ॥ स तच्छ्रुत्वा
आरुणिरुपाध्यायवाक्यं तस्मात्केदारखण्डात्सहसो-
त्थाय तमुपाध्यायमुपतस्थे । प्रोवाच चैनम् । अयम-
स्यत्र केदारखण्डे निःसरमाणमुदकमवारणीयं सरोद्धं
संविष्टो भगवच्छब्दं श्रुत्वेवं सहसा विदार्य केदार-
खण्डं भवन्तमुपस्थितः । तदभिवादये भगवन्तम् ।
आज्ञापयतु भवान् । किं करवाणीति ॥ २८ ॥ तमु-

पाध्यायोऽब्रवीत् । यस्माद्भवान्केदारखण्डमवदार्यो-
त्थितस्तस्माद्भवानुद्दालक एव नाम्ना भविष्यतीति
॥ २९ ॥ स उपाध्यायेनानुगृहीतः । यस्मात्त्वया
मद्वचोऽनुष्ठितं तस्माच्छ्रेयोऽवाप्स्यसीति । सर्वे च ते
वेदाः प्रतिभास्यन्ति सर्वाणि च धर्मशास्त्राणीति
॥ ३० ॥ स एवमुक्त उपाध्यायेनेष्टं देशं जगाम
॥ ३१ ॥

अथापरः शिष्यस्तथैवायोदस्य धौम्यस्योपमन्यु-
र्नाम ॥ ३२ ॥ तमुपाध्यायः प्रेषयामास । वत्सोप-
मन्यो गा रक्षस्वेति ॥ ३३ ॥ स उपाध्यायवचना-
दरक्षद्गाः । स चाहनि गा रक्षित्वा दिवसक्षयेऽभ्या-
गम्योपाध्यायस्याग्रतः स्थित्वा नमश्चक्रे ॥ ३४ ॥ त-
मुपाध्यायः पीवानमपश्यत् । उवाच चैनम् । वत्सोप-
मन्यो केन वृत्ति कल्पयसि । पीवानसि दृढमिति
॥ ३५ ॥ स उपाध्यायं प्रत्युवाच । भैक्षेण वृत्ति
कल्पयामीति ॥ ३६ ॥ तमुपाध्यायः प्रत्युवाच ।
ममानिवेद्य भैक्षं नोपयोक्तव्यमिति ॥ ३७ ॥

स तथेत्युक्त्वा पुनररक्षद्गाः । रक्षित्वा चागम्य
तथैवोपाध्यायस्याग्रतः स्थित्वा नमश्चक्रे ॥ ३८ ॥
तमुपाध्यायस्तथापि पीवानमेव दृष्ट्वोवाच । वत्सोप-
मन्यो सर्वमशेषतस्ते भैक्षं गृह्णामि । केनेदानीं वृत्ति
कल्पयसीति ॥ ३९ ॥ स एवमुक्त उपाध्यायेन
प्रत्युवाच । भगवते निवेद्य पूर्वमपरं चरामि ।
तेन वृत्ति कल्पयामीति ॥ ४० ॥ तमुपाध्यायः
प्रत्युवाच । नैषा न्याय्या गुरुवृत्तिः । अन्येषा-
मपि वृत्त्युपरोधं करोष्येवं वर्तमानः । लुब्धो-
ऽसीति ॥ ४१ ॥

स तथेत्युक्त्वा गा अरक्षत् । रक्षित्वा च पुन-
रुपाध्यायगृहमागम्योपाध्यायस्याग्रतः स्थित्वा नम-
श्चक्रे ॥ ४२ ॥ तमुपाध्यायस्तथापि पीवानमेव दृष्ट्वा

पुनरुवाच । अहं ते सर्वं भैक्षं गृह्णामि न चान्यच्चरसि ।
पीवानसि । केन वृत्ति कल्पयसीति ॥ ४३ ॥ स
उपाध्यायं प्रत्युवाच । भो एतासां गवां पयसा वृत्ति
कल्पयामीति ॥ ४४ ॥ तमुपाध्यायः प्रत्युवाच ।
नैतन्न्यायं पय उपयोक्तुं भवतो मयाननुज्ञात-
मिति ॥ ४५ ॥

स तथेति प्रतिज्ञाय गा रक्षित्वा पुनरुपाध्याय-
गृह्णानेत्य गुरोरग्रतः स्थित्वा नमश्चक्रे ॥ ४६ ॥ तमु-
पाध्यायः पीवानमेवापश्यत् । उवाच चैनम् । भैक्षं
नाश्नासि न चान्यच्चरसि । पयो न पिबसि । पीवा-
नसि । केन वृत्ति कल्पयसीति ॥ ४७ ॥ स एवमुक्त
उपाध्यायं प्रत्युवाच । भोः फेनं पिबामि यमिमे
वत्सा मातृणां स्तनं पिबन्त उद्गिरन्तीति ॥ ४८ ॥
तमुपाध्यायः प्रत्युवाच । एते त्वदनुकम्पया गुण-
वन्तो वत्साः प्रभूततरं फेनमुद्गिरन्ति । तदेवमपि
वत्सानां वृत्त्युपरोधं करोष्येवं वर्तमानः । फेनमपि
भवान्न पातुमर्हतीति ॥ ४९ ॥

स तथेति प्रतिज्ञाय निराहारस्ता गा अरक्षत् ।
तथा प्रतिपिद्धो भैक्षं नाश्नाति न चान्यच्चरति ।
पयो न पिबति । फेनं नोपयुङ्क्ते ॥ ५० ॥ स कदा-
चिदरण्ये क्षुधातोऽर्कपत्राण्यभक्षयत् ॥ ५१ ॥ स
तैरर्कपत्रैर्भक्षितैः क्षारकटूष्णविपाकिमिश्रक्षुष्युपहतो-
ऽन्धोऽभवत् । सोऽन्धोऽपि चङ्क्रम्यमाणः कूपे-
ऽपतत् ॥ ५२ ॥

अथ तस्मिन्नागच्छत्युपाध्यायः शिष्यानवो-
चत् । मयोपमन्युः सर्वतः प्रतिपिद्धः । स नियतं
कुपितः । ततो नागच्छति चिरगतश्चेति ॥ ५३ ॥
स एवमुक्त्वा गत्वारण्यमुपमन्योराह्वानं चक्रे । भो
उपमन्यो कासि । वत्सैहीति ॥ ५४ ॥ स तदाह्वान-
मुपाध्यायाच्छ्रुत्वा प्रत्युवाचोच्चैः । अयमस्मि भो

उपाध्याय कूपे पतित इति ॥ ५५ ॥ तमुपाध्यायः
प्रत्युवाच । कथमसि कूपे पतित इति ॥ ५६ ॥ स तं
प्रत्युवाच । अर्कपत्राणि भक्षयित्वान्धीभूतोऽस्मि ।
अतः कूपे पतित इति ॥ ५७ ॥ तमुपाध्यायः प्रत्यु-
वाच । अश्विनौ स्तुहि । तौ त्वां चक्षुष्मन्तं
करिष्यतो देवमिषजाविति ॥ ५८ ॥ स एवमुक्त
उपाध्यायेन स्तोतुं प्रचक्रमे देवावश्विनौ वाग्भि-
र्ऋग्भिः ॥ ५९ ॥

प्र पूर्वगौ पूर्वजौ चित्रभानू

गिरा वा शंसामि तपनावनन्तौ ।

दिव्यौ सुपर्णौ विरजौ विमाना-

वधिक्षियन्तौ भुवनानि विश्वा ॥ ६०

हिरण्यौ शकुनी सांपरायौ

नासत्यदस्त्रौ सुनसौ वैजयन्तौ ।

शुक्रं वयन्तौ तरसा सुवेमा-

वभि व्ययन्तावसितं विवस्वत् ॥ ६१

ग्रस्तां सुपर्णस्य बलेन वर्तिका-

ममुञ्चतामश्विनौ सौभगाय ।

तावत्सुवृत्तावनमन्त मायया

सत्तमा गा अरुणा उदावहन् ॥ ६२

षष्टिश्च गावस्त्रिशताश्च धेनव

एकं वत्सं सुवते तं दुहन्ति ।

नानागोष्ठा विहिता एकदोहना-

स्तावश्विनौ दुहतो घर्ममुक्थ्यम् ॥ ६३

एकां नाभि सप्तशता अराः श्रिताः

प्रधिष्वन्या विशतिरर्पिता अराः ।

अनेमि चक्रं परिवर्ततेऽजरं

मायाश्विनौ समनक्ति चर्षणी ॥ ६४

एकं चक्रं वर्तते द्वादशारं प्रधि-

षण्णाभिमेकाक्षममृतस्य धारणम् ।

यस्मिन्देवा अधि विश्वे विषक्ता-
 स्तावश्चिनौ मुञ्चतो मा विषीदतम् ॥ ६५
 अश्विनाविन्द्रममृतं वृत्तभूयौ
 तिरोधत्तामश्विनौ दासपत्नी ।
 भित्त्वा गिरिमश्विनौ गामुदाचरन्तौ
 तद्वृष्टमहा प्रथिता वलस्य ॥ ६६
 युवां दिशो जनयथो दशाग्रे
 समानं मूर्ध्नि रथया विद्यन्ति ।
 तासां यातमृपयोऽनुप्रयान्ति
 देवा मनुष्याः क्षितिमाचरन्ति ॥ ६७
 युवां वर्णान्विकुरुथो विश्वरूपा-
 स्तेऽधिक्षियन्ति भुवनानि विश्वा ।
 ते भानवोऽप्यनुसृताश्चरन्ति
 देवा मनुष्याः क्षितिमाचरन्ति ॥ ६८
 तौ नासत्यावश्विनावामहे वां
 स्रजं च थां विभृथः पुष्करस्य ।
 तौ नासत्यावमृतावृतावृधा-
 वृते देवास्तत्प्रपदेन सूते ॥ ६९
 मुखेन गर्भं लभतां युवानौ
 गतासुरेतत्प्रपदेन सूते ।
 सद्यो जातो मातरमत्ति गर्भ-
 स्तावश्चिनौ मुञ्चथो जीवसे गाः ॥ ७०
 एवं तेनाभिष्टुतावश्विनावजग्मतुः । आहतुश्चैनम् ।
 प्रीतौ स्वः । एष तेऽपूपः । अशानैनमिति ॥ ७१ ॥
 स एवमुक्तः प्रत्युवाच । नानृतमूचतुर्भवन्तौ । न
 त्वहमेतमपूपमुपयोक्तुमुत्सहे अनिवेद्य गुरव इति
 ॥ ७२ ॥ ततस्तमश्विनावूचतुः । आवाभ्यां पुरस्ता-
 द्भवत उपाध्यायेनैवमेवाभिष्टुताभ्यामपूपः प्रीताभ्यां
 दत्तः । उपयुक्तश्च स तेनानिवेद्य गुरवे । त्वमपि
 तथैव कुरुष्व यथा कृतमुपाध्यायेनेति ॥ ७३ ॥ स

एवमुक्तः पुनरेव प्रत्युवाचैतौ । प्रत्यनुनये भवन्ता-
 वश्चिनौ । नोत्सहेऽहमनिवेद्योपाध्यायायोपयोक्तुमिति
 ॥ ७४ ॥ तमश्विनावाहतुः । प्रीतौ स्वस्तवानया
 गुरुवृत्त्या । उपाध्यायस्य ते काष्णायसा दन्ताः ।
 भवतो हिरण्मया भविष्यन्ति । चक्षुष्मांश्च भविष्य-
 सि । श्रेयश्चावाप्स्यसीति ॥ ७५ ॥ स एवमुक्तो-
 ऽश्विभ्यां लब्धचक्षुरुपाध्यायसकाशमागम्योपाध्या-
 यमभिवाद्याचक्षे । स चास्य प्रीतिमानभूत् ॥ ७६ ॥
 आह चैनम् । यथाश्विनावाहतुस्तथा त्वं श्रेयोऽवा-
 प्स्यसीति । सर्वे च ते वेदाः प्रतिभास्यन्तीति
 ॥ ७७ ॥ एषा तस्यापि परीक्षोपमन्योः ॥ ७८ ॥

अथापरः शिष्यस्तस्यैवायोदस्य धौम्यस्य वेदो
 नाम ॥ ७९ ॥ तमुपाध्यायः संदिदेश । वत्स वेद
 इहास्यताम् । भवता मद्वहे कंचित्कालं शुश्रूपमाणेन
 भवितव्यम् । श्रेयस्ते भविष्यतीति ॥ ८० ॥ स तथे-
 त्युक्त्वा गुरुकुले दीर्घकालं गुरुशुश्रूषणपरोऽवसत् ।
 गौरिव नित्यं गुरुषु धूर्षु नियुज्यमानः शीतोष्णक्षुत्त-
 ण्णादुःखसहः सर्वत्राप्रतिकूलः ॥ ८१ ॥ तस्य महता
 कालेन गुरुः परितोषं जगाम । तत्परितोषाच्च श्रेयः
 सर्वज्ञतां चावाप । एषा तस्यापि परीक्षा वेद-
 स्य ॥ ८२ ॥

स उपाध्यायेनानुज्ञातः समावृत्तस्तस्माद्गुरुकुल-
 वासाद्गृहाश्रमं प्रत्यपद्यत । तस्यापि स्वगृहे वसतस्त्रयः
 शिष्या बभूवुः ॥ ८३ ॥ स शिष्यान् किंचिदुवाच ।
 कर्म वा क्रियतां गुरुशुश्रूषा वेति । दुःखाभिज्ञो
 हि गुरुकुलवासस्य शिष्यान्परिक्षेपेन योजयितुं
 नेयेष ॥ ८४ ॥

अथ कस्यचित्कालस्य वेदं ब्राह्मणं जनमेजयः
 पौष्यश्च क्षत्रियावुपेत्योपाध्यायं वरयांचक्रतुः ॥ ८५ ॥
 स कदाचिद्याज्यकार्येणाभिप्रस्थित उत्तङ्कं नाम शिष्यं

नियोजयामास । भो उत्तङ्क यत्किञ्चिदस्मद्गृहे परि-
हीयते तदिच्छाम्यहमपरिहीणं भवता क्रियमाण-
मिति ॥ ८६ ॥ स एवं प्रतिसमादिश्योत्तङ्कं वेदः
प्रवासं जगाम ॥ ८७ ॥

अथोत्तङ्को गुरुशुश्रूषुर्गुरुनियोगमनुतिष्ठमानस्तत्र
गुरुकुले वसति स्म ॥ ८८ ॥ स वसस्तत्रोपाध्यायस्त्रीभिः
सहिताभिराहूयोक्तः । उपाध्यायिनी ते ऋतुमती ।
उपाध्यायश्च प्रोषितः । अस्या यथायमुतुर्वन्धो न
भवति तथा क्रियताम् । एतद्विपीदतीति ॥ ८९ ॥ स
एवमुक्तस्ताः स्त्रियः प्रत्युवाच । न मया स्त्रीणां वच-
नादिदमकार्यं कार्यम् । न ह्यहमुपाध्यायेन सदृष्टः ।
अकार्यमपि त्वया कार्यमिति ॥ ९० ॥ तस्य पुनरुपा-
ध्यायः कालान्तरेण गृहानुपजगाम तस्मात्प्रवासात् ।
स तद्वृत्तं तस्याशेषमुपलभ्य प्रीतिमानभूत् ॥ ९१ ॥
उवाच चैनम् । वत्सोत्तङ्क किं ते प्रियं करवाणीति ।
धर्मतो हि शुश्रूषितोऽस्मि भवता । तेन प्रीतिः पर-
स्परेण नौ संबृद्धा । तदनुजाने भवन्तम् । सर्वामेव
सिद्धिं प्राप्स्यसि । गम्यतामिति ॥ ९२ ॥ स एवमुक्तः
प्रत्युवाच । किं ते प्रियं करवाणीति । एवं
ह्याहुः ॥ ९३ ॥

यश्चाधर्मेण विब्रूयाद्यश्चाधर्मेण पृच्छति ।

तयोरन्यतरः प्रैति विद्वेषं चाधिगच्छति ॥ ९४
सोऽहमनुज्ञातो भवता इच्छामीष्टं ते गुर्वर्थमुपहर्तु-
मिति ॥ ९५ ॥ तेनैवमुक्त उपाध्यायः प्रत्युवाच । वत्सो-
त्तङ्क उष्यतां तावदिति ॥ ९६ ॥ स कदाचित्तमुपाध्या-
यमाहोत्तङ्कः । आज्ञापयतु भवान् । किं ते प्रियमुप-
हरामि गुर्वर्थमिति ॥ ९७ ॥ तमुपाध्यायः प्रत्युवाच ।
वत्सोत्तङ्क बहुशो मां चोदयसि गुर्वर्थमुपहरेयमिति ।
तद्वृच्छ । एनां प्रविश्योपाध्यायिनीं पृच्छ किमुप-
हरामीति । एषा यद्गवीति तदुपहरस्वेति ॥ ९८ ॥ स

एवमुक्त उपाध्यायेनोपाध्यायिनीमपृच्छत् । भवत्युपा-
ध्यायेनास्म्यनुज्ञातो गृहं गन्तुम् । तदिच्छामीष्टं ते
गुर्वर्थमुपहृत्यानुणो गन्तुम् । तदाज्ञापयतु भवती ।
किमुपहरामि गुर्वर्थमिति ॥ ९९ ॥ सैवमुक्तोपाध्यायि-
न्युत्तङ्क प्रत्युवाच । गच्छ पौष्यं राजानम् । भिक्षस्व
तस्य क्षत्रियया पिनद्धे कुण्डले । ते आनयस्व ।
इतश्चतुर्थेऽहनि पुण्यकं भविता । ताभ्यामावद्धाभ्यां
ब्राह्मणान्परिवेष्टुमिच्छामि । शोभमाना यथा ताभ्यां
कुण्डलाभ्यां तस्मिन्नहनि संपादयस्व । श्रेयो हि
ते स्यात्क्षणं कुर्वत इति ॥ १०० ॥

स एवमुक्त उपाध्यायिन्या प्रातिष्ठतोत्तङ्कः । स
पथि गच्छन्नपश्यदृषभमतिप्रमाणं तमधिरूढं च पुरु-
षमतिप्रमाणमेव ॥ १०१ ॥ स पुरुष उत्तङ्कमभ्य-
भाषत । उत्तङ्कैतत्पुरीषमस्य ऋषभस्य भक्षयस्वेति
॥ १०२ ॥ स एवमुक्तो नैच्छत् ॥ १०३ ॥ तमाह
पुरुषो भूयः । भक्षयस्वोत्तङ्क । मा विचारय । उपा-
ध्यायेनापि ते भक्षितं पूर्वमिति ॥ १०४ ॥ स एव-
मुक्तो बाढमित्युक्त्वा तदा तदृषभस्य पुरीषं मूत्रं च
भक्षयित्वोत्तङ्कः प्रतस्थे यत्र स क्षत्रियः पौष्यः
॥ १०५ ॥

तमुपेत्यापश्यदुत्तङ्क आसीनम् । स तमुपेत्याशी-
र्भिरभिनन्द्योवाच । अर्थी भवन्तमुपगतोऽस्मीति
॥ १०६ ॥ स एनमभिवाद्योवाच । भगवन्पौष्यः
खल्वहम् । किं करवाणीति ॥ १०७ ॥ तमुवाचो-
त्तङ्कः । गुर्वर्थं कुण्डलाभ्यामध्यागतोऽस्मीति ये ते
क्षत्रियया पिनद्धे कुण्डले ते भवान्दातुमर्हतीति
॥ १०८ ॥ तं पौष्यः प्रत्युवाच । प्रविश्यान्तःपुरं
क्षत्रिया याच्यतामिति ॥ १०९ ॥ स तेनैवमुक्तः
प्रविश्यान्तःपुरं क्षत्रियां नापश्यत् ॥ ११० ॥ स
पौष्यं पुनरुवाच । न युक्तं भवता वयमनृतेनोपच-

रितुम् । न हि ते क्षत्रियान्तःपुरे संनिहिता । नैनां पश्यामीति ॥ १११ ॥ स एवमुक्तः पौष्यस्तं प्रत्युवाच । संप्रति भवानुच्छिष्टः । स्मर तावत् । न हि सा क्षत्रिया उच्छिष्टेनाशुचिना वा शक्या द्रष्टुम् । पतिव्रतात्वाद्देवा नाशुचेर्दर्शनमुपैतीति ॥ ११२ ॥ अथैवमुक्त उत्तङ्कः स्मृत्योवाच । अस्ति खलु मयोच्छिष्टेनोपस्पृष्टं शीघ्रं गच्छता चेति ॥ ११३ ॥ तं पौष्यः प्रत्युवाच । एतत्तदेवं हि । न गच्छतोपस्पृष्टं भवति न स्थितेनेति ॥ ११४ ॥ अथोत्तङ्कस्तथेत्युक्त्वा प्राङ्मुख उपविश्य सुप्रक्षालितपाणिपादवदनोऽशब्दाभिर्हृदयंगमाभिरद्भिरुपस्पृश्य त्रिः पीत्वा द्विः परिमुञ्च्य खान्यद्भिरुपस्पृश्यान्तःपुरं प्रविश्य तां क्षत्रियामपश्यत् ॥ ११५ ॥

सा च दृष्ट्वोत्तङ्कमभ्युत्थायाभिवाद्योवाच । स्वागतं ते भगवन् । आज्ञापय किं करवाणीति ॥ ११६ ॥ स तामुवाच । एते कुण्डले गुर्वर्थ मे भिक्षिते दातुमर्हसीति ॥ ११७ ॥ सा प्रीता तेन तस्य सद्भावेन पात्रमयमनतिक्रमणीयश्चेति मत्वा ते कुण्डले अवमुच्यस्मै प्रायच्छत् ॥ ११८ ॥ आह चैनम् । एते कुण्डले तक्षको नागराजः प्रार्थयति । अप्रमत्तो नेतुमर्हसीति ॥ ११९ ॥ स एवमुक्तस्तां क्षत्रियां प्रत्युवाच । भवति सुनिर्वृता भव । न मां शक्तस्तक्षको नागराजो धर्षयितुमिति ॥ १२० ॥

स एवमुक्त्वा तां क्षत्रियामामन्त्र्य पौष्यसकाशमागच्छत् ॥ १२१ ॥ स त दृष्ट्वोवाच । भोः पौष्य प्रीतोऽस्मीति ॥ १२२ ॥ तं पौष्यः प्रत्युवाच । भगवंश्चिरस्य पात्रमासाद्यते । भवांश्च गुणवानतिथिः । तत्करिष्ये श्राद्धम् । क्षणः क्रियतामिति ॥ १२३ ॥ तमुत्तङ्कः प्रत्युवाच । कृतक्षण एवास्मि । शीघ्रमिच्छामि यथोपपन्नमन्नमुपहृतं भव-

तेति ॥ १२४ ॥ स तथेत्युक्त्वा यथोपपन्नेनान्नेनैतं भोजयामास ॥ १२५ ॥

अथोत्तङ्कः शीतमन्नं सकेशं दृष्ट्वा अशुच्येतदिति मत्वा पौष्यमुवाच । यस्मान्मे अशुच्यन्नं ददासि तस्मादन्यो भविष्यसीति ॥ १२६ ॥ तं पौष्यः प्रत्युवाच । यस्मात्त्वमप्यदुष्टमन्नं दूषयसि तस्मादनपत्यो भविष्यसीति ॥ १२७ ॥ सोऽथ पौष्यस्तस्याशुचिभावमन्नस्यागमयामास ॥ १२८ ॥ अथ तदन्नं मुक्तकेश्या स्त्रियोपहृतं सकेशमशुचि मत्वोत्तङ्कं प्रसादयामास । भगवन्नज्ञानादेतदन्नं सकेशमुपहृतं शीतं च । तत्क्षामये भवन्तम् । न भवेयमन्ध इति ॥ १२९ ॥ तमुत्तङ्कः प्रत्युवाच । न मृषा ब्रवीमि । भूत्वा त्वमन्धो नचिरादनन्धो भविष्यसीति । ममापि शापो न भवेद्भवता दत्त इति ॥ १३० ॥ तं पौष्यः प्रत्युवाच । नाहं शक्तः शापं प्रत्यादातुम् । न हि मे मन्युरद्याप्युपशमं गच्छति । किं चैतद्भवता न ज्ञायते यथा ॥ १३१ ॥

नावनीतं हृदयं ब्राह्मणस्य

वाचि क्षुरो निहितस्तीक्ष्णधारः ।

विपरीतमेतदुभयं क्षत्रियस्य

वाङ् नावनीती हृदयं तीक्ष्णधारम् ॥ १३२ ॥ इति । तदेवं गते न शक्तोऽहं तीक्ष्णहृदयत्वात्तं शापमन्यथा कर्तुम् । गम्यतामिति ॥ १३३ ॥ तमुत्तङ्कः प्रत्युवाच । भवताहमन्नस्याशुचिभावमागमय्य प्रत्यनुनीतः । प्राक्च तेऽभिहितम् । यस्माददुष्टमन्नं दूषयसि तस्मादनपत्यो भविष्यसीति । दुष्टे चान्ने नैष मम शापो भविष्यतीति ॥ १३४ ॥ साधयामस्तावदित्युक्त्वा प्रातिष्ठनोत्तङ्कस्ते कुण्डले गृहीत्वा ॥ १३५ ॥

सोऽपश्यत्पथि नग्नं श्रमणमागच्छन्तं मुहुर्मुहु-

दृश्यमानमदृश्यमानं च । अथोत्तङ्कस्ते कुण्डले भूमौ
निक्षिप्योदकार्थं प्रचक्रमे ॥ १३६ ॥ एतस्मिन्नन्तरे
स श्रमणस्त्वरमाण उपसृत्य ते कुण्डले गृहीत्वा
प्राद्रवत् । तमुत्तङ्कोऽभिसृत्य जग्राह । स तद्रूपं
विहाय तक्षकरूपं कृत्वा सहसा धरण्यां विवृतं
महाबिलं विवेश ॥ १३७ ॥ प्रविश्य च नागलोकं
स्वभवनमगच्छत् । तमुत्तङ्कोऽन्वाविवेश तेनैव
बिलेन । प्रविश्य च नागानस्तुवदेभिः श्लोकैः
॥ १३८ ॥

य ऐरावतराजानः सर्पाः समितिशोभनाः ।
वर्षन्त इव जीमूताः सविद्युत्पवनेरिताः ॥ १३९
सुरूपाश्च विरूपाश्च तथा कल्मापकुण्डलाः ।
आदित्यवन्नाकपृष्ठे रेजुरैरावतोद्भवाः ॥ १४०
बहूनि नागवर्त्मनि गङ्गायास्तीर उत्तरे ।
इच्छेत्कोऽर्काशुसेनायां चतुर्भैरावतं विना ॥ १४१
शतान्यशीतिरष्टौ च सहस्राणि च विशतिः ।
सर्पाणां प्रग्रहा यान्ति धृतराष्ट्रो यदेजति ॥ १४२
ये चैनमुपसर्पन्ति ये च दूरं परं गताः ।
अहमैरावतज्येष्ठभ्रातृभ्योऽकरवं नमः ॥ १४३
यस्य वासः कुरुक्षेत्रे खाण्डवे चाभवत्सदा ।
तं काद्रवेयमस्तौषं कुण्डलार्थाय तक्षकम् ॥ १४४
तक्षकश्चाश्वसेनश्च नित्यं सहचरावुभौ ।
कुरुक्षेत्रे निवसतां नदीमिक्षुमतीमनु ॥ १४५
जघन्यजस्तक्षकस्य श्रुतसेनेति यः श्रुतः ।
अवसद्यो महद्भुम्नि प्रार्थयन्नागमुख्यताम् ।
करवाणि सदा चाहं नमस्तस्मै महात्मने ॥ १४६

एवं स्तुवन्नपि नागान्यदा ते कुण्डले नालभ-
दथापश्यत्स्त्रियौ तन्ने अधिरोप्य पटं वयन्त्यौ
॥ १४७ ॥ तस्मिन् तन्ने कृष्णाः सिताश्च तन्तवः ।
चक्रं चापश्यत्पङ्क्तिः कुमारैः परिवर्त्यमानम् । पुरुषं

चापश्यदर्शनीयम् ॥ १४८ ॥ स तान्सर्वास्तुष्टाव
एभिर्मन्त्रवादश्लोकैः ॥ १४९ ॥

त्रीण्यर्पितान्यत्र शतानि मध्ये
पष्टिश्च नित्यं चरति ध्रुवेऽस्मिन् ।
चक्रे चतुर्विंशतिपर्वयोगे
षड्यत्कुमाराः परिवर्तयन्ति ॥ १५०
तन्त्रं चेदं विश्वरूपं युवत्यौ
वयतस्तन्तून्सततं वर्तयन्त्यौ ।
कृष्णान्सितांश्चैव विवर्तयन्त्यौ
भूतान्यजस्रं भुवनानि चैव ॥ १५१
वज्रस्य भर्ता भुवनस्य गोप्ता
वृत्रस्य हन्ता नमुचेर्निहन्ता ।
कृष्णे वसानो वसने महात्मा
सत्यानृते यो विविनक्ति लोके ॥ १५२
यो वाजिनं गर्भमपां पुराणं
वैश्वानरं वाहनमभ्युपेतः ।
नमः सदास्मै जगदीश्वराय
लोकत्रयेशाय पुरंदराय ॥ १५३

ततः स एनं पुरुषः प्राह । प्रीतोऽस्मि तेऽहम-
नेन स्तोत्रेण । किं ते प्रियं करवाणीति ॥ १५४ ॥
स तमुवाच । नागा मे वशमीयुरिति ॥ १५५ ॥
स एनं पुरुषः पुनरुवाच । एतमश्वमपाने धमस्वेति
॥ १५६ ॥ स तमश्वमपानेऽधमत् । अथाश्वाद्धम्य-
मानात्सर्वस्वतोभ्यः सधूमा अर्चिषोऽग्नेर्निष्पेतुः
॥ १५७ ॥ ताभिर्नागलोको धूपितः ॥ १५८ ॥
अथ ससंभ्रमस्तक्षकोऽग्नितेजोभयविषण्णस्ते कुण्डले
गृहीत्वा सहसा स्वभवनान्निष्क्रम्योत्तङ्कमुवाच । एते
कुण्डले प्रतिगृह्णातु भवानिति ॥ १५९ ॥ स ते
प्रतिजग्राहोत्तङ्कः । कुण्डले प्रतिगृह्णाचिन्तयत् ।
अद्य तत्पुण्यकमुपाध्यायिन्याः । दूरं चाहमभ्या-

गतः । कथं न खलु संभावयेयमिति ॥ १६० ॥
तत एनं चिन्तयानमेव स पुरुष उवाच । उत्तङ्क
एनमश्वमधिरोह । एष त्वां क्षणादेवोपाध्यायकुलं
प्रापयिष्यतीति ॥ १६१ ॥

स तथेत्युक्त्वा तमश्वमधिरूढ प्रत्याजगामोपा-
ध्यायकुलम् । उपाध्यायिनी च स्नाता केशानावप-
यन्त्युपविष्टोत्तङ्को नागच्छतीति शापायास्य मनो
दधे ॥ १६२ ॥ अथोत्तङ्कः प्रविश्य उपाध्यायिनी-
मभ्यवादयत् । ते चास्यै कुण्डले प्रायच्छत् ॥ १६३ ॥
सा चैनं प्रत्युवाच । उत्तङ्क देशे कालेऽभ्यागतः ।
स्वागतं ते वत्स । मनागसि मया न शप्तः । श्रेय-
स्तवोपस्थितम् । सिद्धिमाप्नुहीति ॥ १६४ ॥

अथोत्तङ्क उपाध्यायमभ्यवादयत् । तमुपाध्यायः
प्रत्युवाच । वत्सोत्तङ्क स्वागतं ते । किं चिरं कृत-
मिति ॥ १६५ ॥ तमुत्तङ्क उपाध्यायं प्रत्युवाच ।
भोस्तक्षकेण नागराजेन विघ्नः कृतोऽस्मिन्कर्मणि ।
तेनास्मि नागलोकं नीतः ॥ १६६ ॥ तत्र च मया
दृष्टे स्त्रियौ तन्त्रेऽधिरोप्य पटं वयन्त्यौ । तस्मिन्
तन्त्रे कृष्णाः सिताश्च तन्तवः । किं तत् ॥ १६७ ॥
तत्र च मया चक्रं दृष्टं द्वादशारम् । षट् चैनं कुमाराः
परिवर्तयन्ति । तदपि किम् ॥ १६८ ॥ पुरुषश्चापि
मया दृष्टः । स पुनः कः ॥ १६९ ॥ अश्वश्चाति-
प्रमाणयुक्तः । स चापि कः ॥ १७० ॥ पथि
गच्छता मया ऋषभो दृष्टः । तं च पुरुषोऽधिरूढः ।
तेनास्मि सोपचारमुक्तः । उत्तङ्कास्य ऋषभस्य पुरीषं
भक्ष्यम् । उपाध्यायेनापि ते भक्षितमिति । ततस्तद्व-
चनान्मया तदृषभस्य पुरीषमुपयुक्तम् । तदिच्छामि
भवतोपदिष्टं किं तदिति ॥ १७१ ॥

तेनैवमुक्त उपाध्यायः प्रत्युवाच । ये ते स्त्रियौ
धाता विधाता च । ये च ते कृष्णाः सिताश्च तन्त-

वस्ते राज्यहनी ॥ १७२ ॥ यदपि तच्चक्रं द्वादशारं
षट् कुमाराः परिवर्तयन्ति ते ऋतवः षट् संवत्सर-
श्चक्रम् । यः पुरुषः स पर्जन्यः । योऽश्वः सोऽग्निः
॥ १७३ ॥ य ऋषभस्त्वया पथि गच्छता दृष्टः स
ऐरावतो नागराजः । यश्चैनमधिरूढः स इन्द्रः ।
यदपि ते पुरीषं भक्षितं तस्य ऋषभस्य तदमृतम्
॥ १७४ ॥ तेन खल्वसि न व्यापन्नस्तस्मिन्नागभवने ।
स चापि मम सखा इन्द्रः ॥ १७५ ॥ तदनु-
ग्रहात्कुण्डले गृहीत्वा पुनरभ्यागतोऽसि । तत्सौम्य
गम्यताम् । अनुजाने भवन्तम् । श्रेयोऽवाप्स्यसीति
॥ १७६ ॥ स उपाध्यायेनानुज्ञात उत्तङ्कः क्रुद्धस्त-
क्षकस्य प्रतिचिकीर्षमाणो हास्तिनपुरं प्रतस्थे ॥ १७७
स हास्तिनपुरं प्राप्य नचिराद्विजसत्तमः ।
समागच्छत राजानमुत्तङ्को जनमेजयम् ॥ १७८
पुरा तक्षशिलातस्तं निवृत्तमपराजितम् ।
सम्यग्विजयिनं दृष्ट्वा समन्तान्मन्त्रिभिरवृत्तम् ॥ १७९
तस्मै जयाशिषः पूर्वं यथान्यायं प्रयुज्य सः ।
उवाचैनं वचः काले शब्दसंपन्नया गिरा ॥ १८०
अन्यस्मिन्करणीये त्वं कार्ये पार्थिवसत्तम ।
बाल्यादिवान्यदेव त्वं कुरुषे नृपसत्तम ॥ १८१
एवमुक्तस्तु विप्रेण स राजा प्रत्युवाच ह ।
जनमेजयः प्रसन्नात्मा सम्यक्संपूज्य तं मुनिम् १८२

आसां प्रजानां परिपालनेन

स्वं क्षत्रधर्मं परिपालयामि ।

प्रब्रूहि वा किं क्रियतां द्विजेन्द्र

शुश्रूषुरस्म्यद्य वचस्त्वदीयम् ॥ १८३

स एवमुक्तस्तु नृपोत्तमेन

द्विजोत्तमः पुण्यकृतां वरिष्ठः ।

उवाच राजानमदीनसत्त्वं

स्वमेव कार्यं नृपतेश्च यत्तत् ॥ १८४

तक्षकेण नरेन्द्रेन्द्र येन ते हिंसितः पिता ।
 तस्मै प्रतिकुरुष्व त्वं पन्नगाय दुरात्मने ॥ १८५
 कार्यकालं च मन्येऽहं विधिदृष्टस्य कर्मणः ।
 तद्गच्छापचिति राजन्पितुस्तस्य महात्मनः ॥ १८६
 तेन ह्यनपराधी स दष्टो दुष्टान्तरात्मना ।
 पञ्चत्वमगमद्राजा वज्राहत इव द्रुमः ॥ १८७
 बलदर्पसमुत्तिक्तस्तक्षकः पन्नगाधमः ।
 अकार्यं कृतवान्पापो योऽदशत्पितरं तव ॥ १८८
 राजर्षिवंशगोप्तारममरप्रतिमं नृपम् ।
 जघान काश्यपं चैव न्यवर्तयत पापकृत् ॥ १८९
 दग्धुमर्हसि तं पापं ज्वलिते हव्यवाहने ।
 सर्पसत्रे महाराज त्वयि तद्धि विधीयते ॥ १९०
 एवं पितुश्चापचिति गतवांस्त्वं भविष्यसि ।
 मम प्रियं च सुमहत्कृतं राजन्भविष्यति ॥ १९१
 कर्मणः पृथिवीपाल मम येन दुरात्मना ।
 विघ्नः कृतो महाराज गुर्वर्थं चरतोऽनघ ॥ १९२
 एतच्छ्रुत्वा तु नृपतिस्तक्षकस्य चुकोप ह ।
 उत्तङ्कवाक्यहविषा दीप्तोऽग्निर्हविषा यथा ॥ १९३
 अपृच्छच्च तदा राजा मन्त्रिणः स्वान्सुदुःखितः ।
 उत्तङ्कस्यैव सांनिध्ये पितुः स्वर्गगतिं प्रति ॥ १९४
 तदैव हि स राजेन्द्रो दुःखशोकाद्भुतोऽभवत् ।
 यदैव पितरं वृत्तमुत्तङ्कादशृणोत्तदा ॥ १९५

इति श्रीमहाभारते आदिपर्वणि तृतीयोऽध्यायः ॥ ३ ॥

॥ समाप्तं पौष्पपर्व ॥

४

लोमहर्षणपुत्र उग्रश्रवाः सूतः पौराणिको नैमि-
 षारण्ये शौनकस्य कुलपतेर्द्वादशवार्षिके सत्रे ऋषी-
 नभ्यागतानुपतस्थे ॥ १ ॥ पौराणिकः पुराणे कृत-
 श्रमः स तान्कृताञ्जलिर्वाच । किं भवन्तः श्रोतु-
 मिच्छन्ति । किमहं ब्रुवाणीति ॥ २ ॥ तमृषय

ऊचुः । परमं लोमहर्षणे प्रक्ष्यामस्त्वां वक्ष्यसि च
 नः शुश्रूषतां कथायोगम् । तद्गवांस्तु ताव-
 च्छौनकोऽग्निशरणमध्यास्ते ॥ ३ ॥
 योऽसौ दिव्याः कथा वेद देवतासुरसंकथाः ।
 मनुष्योरगगन्धर्वकथा वेद च सर्वशः ॥ ४
 स चाप्यस्मिन्मखे सौते विद्वान्कुलपतिर्द्विजः ।
 दक्षो धृतव्रतो धीमान्शास्त्रे चारण्यके गुरुः ॥ ५
 सत्यवादी शमपरस्तपस्वी नियतव्रतः ।
 सर्वेषामेव नो मान्यः स तावत्प्रतिपाल्यताम् ॥ ६
 तस्मिन्नध्यासति गुरावासनं परमार्चितम् ।
 ततो वक्ष्यसि यत्त्वां स प्रक्ष्यति द्विजसत्तमः ॥ ७

सूत उवाच ।

एवमस्तु गुरौ तस्मिन्नुपविष्टे महात्मनि ।
 तेन पृष्टः कथाः पुण्या वक्ष्यामि विविधाश्रयाः ॥ ८
 सोऽथ विप्रर्षभः कार्यं कृत्वा सर्वं यथाक्रमम् ।
 देवान्वाग्भिः पितृनद्विस्तर्पयित्वाजगाम ह ॥ ९
 यत्र ब्रह्मर्षयः सिद्धास्त आसीना यतव्रताः ।
 यज्ञायतनमाश्रित्य सूतपुत्रपुरःसराः ॥ १०
 ऋत्विक्ष्वथ सदस्येषु स वै गृहपतिस्ततः ।
 उपविष्टेषूपविष्टः शौनकोऽथाब्रवीदिदम् ॥ ११

इति श्रीमहाभारते आदिपर्वणि चतुर्थोऽध्यायः ॥ ४ ॥

५

शौनक उवाच ।

पुराणमखिलं तात पिता तेऽधीतवान्पुरा ।
 कच्चित्त्वमपि तत्सर्वमधीषे लोमहर्षणे ॥ १
 पुराणे हि कथा दिव्या आदिवंशाश्च धीमताम् ।
 कथ्यन्ते ताः पुरास्माभिः श्रुताः पूर्वं पितुस्तव ॥ २
 तत्र वंशमहं पूर्वं श्रोतुमिच्छामि भार्गवम् ।
 कथयस्व कथामेतां कल्याः स्म श्रवणे तव ॥ ३

सूत उवाच ।

यदधीतं पुरा सम्यग्द्विजश्रेष्ठ महात्मभिः ।
 वैशंपायनविप्राद्यैस्तैश्चापि कथितं पुरा ॥ ४
 यदधीतं च पित्रा मे सम्यक्चैव ततो मया ।
 तत्तावच्छृणु यो देवैः सेन्द्रैः साग्निमरुद्गणैः ।
 पूजितः प्रवरो वंशो भृगूणां भृगुनन्दन ॥ ५
 इमं वंशमहं ब्रह्मन्भार्गवं ते महामुने ।
 निगदामि कथायुक्तं पुराणाश्रयसयुतम् ॥ ६
 भृगोः सुदयितः पुत्रश्च्यवनो नाम भार्गवः ।
 च्यवनस्यापि दायदः प्रमतिर्नाम धार्मिकः ।
 प्रमतेरप्यभूत्पुत्रो घृताच्यां रुरित्युत ॥ ७
 रुरोरपि सुतो जज्ञे शुनको वेदपारगः ।
 प्रमद्वरायां धर्मात्मा तव पूर्वपितामहात् ॥ ८
 तपस्वी च यशस्वी च श्रुतवान्ब्रह्मवित्तमः ।
 धर्मिष्ठः सत्यवादी च नियतो नियतेन्द्रियः ॥ ९

शौनक उवाच ।

सूतपुत्र यथा तस्य भार्गवस्य महात्मनः ।
 च्यवनत्वं परिख्यातं तन्ममाचक्ष्व पृच्छतः ॥ १०

सूत उवाच ।

भृगोः सुदयिता भार्या पुलोमेत्यभिविश्रुता ।
 तस्यां गर्भः समभवद्भृगोर्वीर्यसमुद्भवः ॥ ११
 तस्मिन्गर्भे संभृतेऽथ पुलोमायां भृगूद्वह ।
 समये समशीलिन्यां धर्मपत्न्यां यशस्विनः ॥ १२
 अभिषेकाय निष्क्रान्ते भृगौ धर्मभृतां वरे ।
 आश्रमं तस्य रक्षोऽथ पुलोमाभ्याजगाम ह ॥ १३
 तं प्रविश्याश्रमं दृष्ट्वा भृगोर्भार्यामनिन्दिताम् ।
 हृच्छयेन समाविष्टो विचेताः समपद्यत ॥ १४
 अभ्यागतं तु तद्रक्षः पुलोमा चारुदर्शना ।
 न्यमन्त्रयत वन्येन फलमूलादिना तदा ॥ १५
 तां तु रक्षस्ततो ब्रह्महृच्छयेनाभिपीडितम् ।

दृष्ट्वा दृष्टमभूत्तत्र जिहीर्षुस्तामनिन्दिताम् ॥ १६
 अथाग्निशरणेऽपश्यज्ज्वलितं जातवेदसम् ।
 तमपृच्छत्ततो रक्षः पावकं ज्वलितं तदा ॥ १७
 शंस मे कस्य भार्येयमग्ने पृष्ट ऋतेन वै ।
 सत्यस्त्वमसि सत्यं मे वद पावक पृच्छते ॥ १८
 मया हीयं पूर्ववृता भार्यार्थं वरवर्णिनी ।
 पश्चात्त्विमां पिता प्रादाद्भृगवेऽनृतकारिणे ॥ १९
 सेयं यदि वरारोहा भृगोर्भार्या रहोगता ।
 तथा सत्यं समाख्याहि जिहीर्षाम्याश्रमादिमाम् २०
 मन्युर्हि हृदयं मेऽद्य प्रदहन्निव तिष्ठति ।
 मत्पूर्वभार्या यदिमां भृगुः प्राप सुमध्यमाम् ॥ २१
 तद्रक्ष एवमामन्त्र्य ज्वलितं जातवेदसम् ।
 शङ्कमानो भृगोर्भार्या पुनः पुनरपृच्छत ॥ २२
 त्वमग्ने सर्वभूतानामन्तश्चरसि नित्यदा ।
 साक्षिवत्पुण्यपापेषु सत्यं ब्रूहि कवे वचः ॥ २३
 मत्पूर्वभार्यापहृता भृगुणानृतकारिणा ।
 सेयं यदि तथा मे त्वं सत्यमाख्यातुमर्हसि ॥ २४
 श्रुत्वा त्वत्तो भृगोर्भार्या हरिष्याम्यहमाश्रमात् ।
 जातवेदः पश्यतस्ते वद सत्यां गिरं मम ॥ २५
 तस्य तद्वचनं श्रुत्वा सप्तार्चिर्दुःखितो भृशम् ।
 भीतोऽनृताच्च शापाच्च भृगोरित्यब्रवीच्छनैः ॥ २६
 इति श्रीमहाभारते आदिपर्वणि पञ्चमोऽध्यायः ॥ ५ ॥

६

सूत उवाच ।

अग्रेऽथ वचः श्रुत्वा तद्रक्षः प्रजहार ताम् ।
 ब्रह्मन्वराहरूपेण मनोभारुतरंहसा ॥ १
 ततः स गर्भो निवसन्कुक्षौ भृगुकुलोद्वह ।
 रोषान्मातुश्च्युतः कुक्षेऽच्यवनस्तेन सोऽभवत् ॥ २
 तं दृष्ट्वा मातुरुदराच्च्युतमादित्यवर्चसम् ।
 तद्रक्षो भस्मसाद्भूतं पपात परिमुच्य ताम् ॥ ३

सा तमादाय सुश्रोणी ससार भृगुनन्दनम् ।
 च्यवनं भार्गवं ब्रह्मन्पुलोमा दुःखमूर्छिता ॥ ४
 तां ददर्श स्वयं ब्रह्मा सर्वलोकपितामहः ।
 रुदती बाष्पपूर्णाक्षी भृगोभार्यामनिन्दिताम् ।
 सान्त्वयामास भगवान्वधूं ब्रह्मा पितामहः ॥ ५
 अश्रुबिन्दूद्भवा तस्याः प्रावर्तत महानदी ।
 अनुवर्तती सृति तस्या भृगोः पत्न्या यशस्विनः ॥ ६
 तस्या मार्गं सूतवती दृष्ट्वा तु सरितं तदा ।
 नाम तस्यास्तदा नद्याश्चक्रे लोकपितामहः ।
 वधूसरेति भगवांश्च्यवनस्याश्रमं प्रति ॥ ७
 स एवं च्यवनो जज्ञे भृगोः पुत्रः प्रतापवान् ।
 तं ददर्श पिता तत्र च्यवनं तां च भामिनीम् ॥ ८
 स पुलोमां ततो भार्या पप्रच्छ कुपितो भृगुः ।
 केनासि रक्षसे तस्मै कथितेह जिहीर्षवे ।
 न हि त्वां वेद तद्रक्षो मद्भार्या चारुहासिनीम् ॥ ९
 तत्त्वमाख्याहि तं ह्यद्य शप्तुमिच्छाम्यहं सृषा ।
 विभेति को न शापान्मे कस्य चायं व्यतिक्रमः ॥ १०

पुलोमोवाच ।

अग्निना भगवंस्तस्मै रक्षसेऽहं निवेदिता ।
 ततो मामनयद्रक्षः क्रोशन्ती कुररीमिव ॥ ११
 साहं तव सुतस्यास्य तेजसा परिमोक्षिता ।
 भस्मीभूतं च तद्रक्षो मामुत्सृज्य पपात वै ॥ १२

सूत उवाच ।

इति श्रुत्वा पुलोमाया भृगुः परममन्युमान् ।
 शशापाग्निमभिकुद्धः सर्वभक्षो भविष्यसि ॥ १३
 इति श्रीमहाभारते आदिपर्वणि षष्ठोऽध्यायः ॥ ६ ॥

७

सूत उवाच ।

शप्तस्तु भृगुणा वह्निः क्रुद्धो वाक्यमथाब्रवीत् ।
 किमिदं साहसं ब्रह्मन्कृतवानसि सांप्रतम् ॥ १

धर्मे प्रयत्नमानस्य सत्यं च वदतः समम् ।
 पृष्ठो यदब्रुवं सत्यं व्यभिचारोऽत्र को मम ॥ २
 पृष्ठो हि साक्षी यः साक्ष्यं जानमानोऽन्यथा वदेत् ।
 स पूर्वनात्मनः सप्त कुले हन्यात्तथा परान् ॥ ३
 यश्च कार्यार्थतत्त्वज्ञो जानमानो न भाषते ।
 सोऽपि तेनैव पापेन लिप्यते नात्र सशयः ॥ ४
 शक्तोऽहमपि शप्तुं त्वां मान्यास्तु ब्राह्मणा मम ।
 जानतोऽपि च ते व्यक्तं कथयिष्ये निबोध तत् ॥ ५
 योगेन बहुधात्मानं कृत्वा तिष्ठामि मूर्तिषु ।
 अग्निहोत्रेषु सत्रेषु क्रियास्वथ मखेषु च ॥ ६
 वेदोक्तेन विधानेन मयि यद्व्रूयते हविः ।
 देवताः पितरश्चैव तेन तृप्ता भवन्ति वै ॥ ७
 आपो देवगणाः सर्वे आपः पितृगणास्तथा ।
 दर्शश्च पौर्णमासश्च देवानां पितृभिः सह ॥ ८
 देवताः पितरस्तस्मात्पितरश्चापि देवताः ।
 एकीभूताश्च पूज्यन्ते पृथक्त्वेन च पर्वसु ॥ ९
 देवताः पितरश्चैव जुह्वते मयि यत्सदा ।
 त्रिदशानां पितृणां च मुखमेवमहं स्मृतः ॥ १०
 अमावास्यां च पितरः पौर्णमास्यां च देवताः ।
 मन्मुखेनैव हूयन्ते भुञ्जते च हुवं हविः ।
 सर्वभक्षः कथं तेषां भविष्यामि मुखं त्वहम् ॥ ११
 चिन्तयित्वा ततो वह्निश्चक्रे संहारमात्मनः ।
 द्विजानामग्निहोत्रेषु यज्ञसत्रक्रियासु च ॥ १२
 निरोकारवषट्काराः स्वधास्वाहाविवर्जिताः ।
 विनाग्निना प्रजाः सर्वास्तत आसन्सुदुःखिताः ॥ १३
 अथर्षयः समुद्विग्ना देवान्गत्वाब्रुवन्वचः ।
 अग्निनाशात्क्रियाभ्रंशाद्भ्रान्ता लोकास्त्रयोऽनघाः ।
 विधध्वमत्र यत्कार्यं न स्यात्कालात्ययो यथा ॥ १४
 अथर्षयश्च देवाश्च ब्रह्माणमुपगम्य तु ।
 अग्नेरावेदयञ्ज्ञापं क्रियासंहारमेव च ॥ १५

भृगुणा वै महाभाग शत्रोऽग्निः कारणान्तरे ।
 कथं देवमुखो भूत्वा यज्ञभागाग्रमुक्तथा ।
 हुतमुक्त्सर्वलोकेषु सर्वभक्षत्वमेष्यति ॥ १६
 श्रुत्वा तु तद्वचस्तेषामग्निमाहूय लोककृत् ।
 उवाच वचनं श्रद्धां भूतभावनमव्ययम् ॥ १७
 लोकानामिह सर्वेषां तं कर्ता चान्त एव च ।
 त्वं धारयसि लोकांस्त्रीन्द्रियाणां च प्रवर्तकः ।
 स तथा कुरु लोकेश नोच्छिद्येरन्क्रिया यथा ॥ १८
 कस्मादेवं विमूढस्त्वमीश्वरः सन्हुताशनः ।
 त्वं पवित्रं यदा लोके सर्वभूतगतश्च ह ॥ १९
 न त्वं सर्वशरीरेण सर्वभक्षत्वमेष्यसि ।
 उपादानेऽर्चिषो यास्ते सर्वं धक्ष्यन्ति ताः शिखिन् ॥
 यथा सूर्याशुभिः स्पृष्टं सर्वं शुचि विभाव्यते ।
 तथा त्वदर्चिर्निर्दिग्धं सर्वं शुचि भविष्यति ॥ २१
 तदग्रे त्वं महत्तेजः स्वप्रभावाद्विनिर्गतम् ।
 स्वतेजसैव तं शापं कुरु सत्यमृषेर्विभो ।
 देवानां चात्मनो भागं गृहाण त्वं मुखे हुतम् ॥ २२
 एवमस्त्विति तं वह्निः प्रत्युवाच पितामहम् ।
 जगाम शासनं कर्तुं देवस्य परमेष्ठिनः ॥ २३
 देवर्षयश्च मुदितास्ततो जग्मुर्यथागतम् ।
 ऋषयश्च यथापूर्वं क्रियाः सर्वाः प्रचक्रिरे ॥ २४
 दिवि देवा मुमुदिरे भूतसघाश्च लौकिकाः ।
 अग्निश्च परमां प्रीतिमवाप हतकल्मषः ॥ २५
 एवमेष पुरावृत्त इतिहासोऽग्निशापजः ।
 पुंलोमस्य विनाशश्च च्यवनस्य च संभवः ॥ २६
 इति श्रीमहाभारते आदिपर्वणि सप्तमोऽध्यायः ॥ ७ ॥

८

सुत उवाच ।

स चापि च्यवनो ब्रह्मभार्गवोऽजनयत्सुतम् ।
 सुकन्यायां महात्मानं प्रमति दीततेजसम् ॥ १

प्रमतिस्तु रुरुं नाम घृताच्यां समजीजनत् ।
 रुरुः प्रमद्वरायां तु शुनकं समजीजनत् ॥ २
 तस्य ब्रह्मन्सुरोः सर्वं चरितं भूरितेजसः ।
 विस्तरेण प्रवक्ष्यामि तच्छृणु त्वमशेषतः ॥ ३
 ऋषिरासीन्महान्पूर्वं तपोविद्यासमन्वितः ।
 स्थूलकेश इति ख्यातः सर्वभूतहिते रतः ॥ ४
 एतस्मिन्नेव काले तु मेनकायां प्रजज्ञिवान् ।
 गन्धर्वराजो विप्रर्षे विश्वावसुरिति श्रुतः ॥ ५
 अथाप्सरा मेनका सा तं गर्भं भृगुनन्दन ।
 उत्ससर्ज यथाकालं स्थूलकेशाश्रमं प्रति ॥ ६
 उत्सृज्य चैव तं गर्भं नद्यास्तीरे जगाम ह ।
 कन्याममरगर्भाभां ज्वलन्तीमिव च श्रिया ॥ ७
 तां ददर्श समुत्सृष्टां नदीतीरे महानृषिः ।
 स्थूलकेशः स तेजस्वी विजने बन्धुवर्जिताम् ॥ ८
 स तां दृष्ट्वा तदा कन्यां स्थूलकेशो द्विजोत्तमः ।
 जग्राहाथ मुनिश्रेष्ठः कृपाविष्टः पुपोष च ।
 ववृधे सा वरारोहा तस्याश्रमपदे शुभा ॥ ९
 प्रमदाभ्यो वरा सा तु सर्वरूपगुणान्विता ।
 ततः प्रमद्वरेत्यस्या नाम चक्रे महानृषिः ॥ १०
 तामाश्रमपदे तस्य रुरुर्दृष्ट्वा प्रमद्वराम् ।
 बभूव किल धर्मात्मा मदनानुगतात्मवान् ॥ ११
 पितरं सखिभिः सोऽथ वाचयामास भार्गवः ।
 प्रमतिश्चाभ्ययाच्छ्रुत्वा स्थूलकेशं यशस्विनम् ॥ १२
 ततः प्रादात्पिता कन्यां रुरवे तां प्रमद्वराम् ।
 विवाहं स्थापयित्वाग्रे नक्षत्रे भगदैवते ॥ १३
 ततः कतिपयाहस्य विवाहे समुपस्थिते ।
 सखीभिः क्रीडती सार्धं सा कन्या वरवर्णिनी ॥ १४
 नापश्यत प्रसुप्तं वै भुजगं तिर्यगायतम् ।
 पदा चैनं समाक्रामन्मुमूर्षुः कालचोदिता ॥ १५
 स तस्याः संप्रमत्तायाश्चोदितः कालधर्मणा ।

विषोपलिप्तान्दशनान्भृशमङ्गे न्यपातयत् ॥ १६
 सा दृष्टा सहसा भूमौ पतिता गतचेतना ।
 व्यसुरप्रेक्षणीयापि प्रेक्षणीयतमाकृतिः ॥ १७
 प्रसुप्तैवाभवच्चापि भुवि सर्पविषादिता ।
 भूयो मनोहरतरा बभूव तनुमध्यमा ॥ १८
 ददर्श तां पिता चैव ते चैवान्ये तपस्विनः ।
 विचेष्टमानां पतितां भूतले पद्मवर्चसम् ॥ १९
 ततः सर्वे द्विजवराः समाजग्मुः कृपान्विताः ।
 स्वस्त्यात्रेयो महाजानुः कुशिकः शङ्खमेखलः ॥ २०
 भारद्वाजः कौणकुत्स आर्ष्टिषेणोऽथ गौतमः ।
 प्रमतिः सह पुत्रेण तथान्ये वनवासिनः ॥ २१
 तां ते कन्यां व्यसुं दृष्ट्वा भुजगस्य विषादिताम् ।
 रुरुदुः कृपयाविष्टा रुरुस्त्वार्तो बहिर्ययौ ॥ २२
 इति श्रीमहाभारते आदिपर्वणि अष्टमोऽध्यायः ॥ ८ ॥

९

सूत उवाच ।

तेषु तत्रोपविष्टेषु ब्राह्मणेषु समन्ततः ।
 रुरुश्चक्रोश गहनं वनं गत्वा सुदुःखितः ॥ १
 शोकेनाभिहतः सोऽथ विलपन्करुणं बहु ।
 अब्रवीद्वचनं शोचन्प्रियां चिन्त्य प्रमद्वराम् ॥ २
 शेते सा भुवि तन्वङ्गी मम शोकविवर्धिनी ।
 बान्धवानां च सर्वेषां किं नु दुःखमतः परम् ॥ ३
 यदि दत्तं तपस्तप्तं गुरवो वा मया यदि ।
 सम्यगाराधितास्तेन संजीवतु मम प्रिया ॥ ४
 यथा जन्मप्रभृति वै यतात्माहं धृतव्रतः ।
 प्रमद्वरा तथायैव समुत्तिष्ठतु मामिनी ॥ ५

देवदूत उवाच ।

अभिधत्से ह यद्वाचा स्रो दुःखेन तन्मृषा ।
 न तु मर्त्यस्य धर्मात्मनायुरस्ति गतायुषः ॥ ६
 गतायुरेषा कृपणा गन्धर्वाप्सरसोः सुता ।

तस्माच्छोके मनस्तात मा कृथास्त्वं कथंचन ॥ ७
 उपायश्चात्र विहितः पूर्वं देवैर्महात्मभिः ।
 तं यदीच्छसि कर्तुं त्वं प्राज्यसीमां प्रमद्वराम् ॥ ८

रुरुवाच ।

क उपायः कृतो देवैर्ब्रूहि तत्त्वेन खेचर ।
 करिष्ये तं तथा श्रुत्वा त्रातुमर्हति मां भवान् ॥ ९

देवदूत उवाच ।

आयुषोऽर्धं प्रयच्छस्व कन्यायै भृगुनन्दन ।
 एवमुत्थास्यति स्रो तव भार्या प्रमद्वरा ॥ १०

रुरुवाच ।

आयुषोऽर्धं प्रयच्छामि कन्यायै खेचरोत्तम ।
 शृङ्गाररूपाभरणा उत्तिष्ठतु मम प्रिया ॥ ११

सूत उवाच ।

ततो गन्धर्वराजश्च देवदूतश्च सत्तमौ ।
 धर्मराजमुपेत्येदं वचनं प्रत्यभाषताम् ॥ १२
 धर्मराजायुषोऽर्धेन स्रोभार्या प्रमद्वरा ।
 समुत्तिष्ठतु कल्याणी मृतैव यदि मन्यसे ॥ १३

धर्मराज उवाच ।

प्रमद्वरा स्रोभार्या देवदूत यदीच्छसि ।
 उत्तिष्ठत्वायुषोऽर्धेन स्रोरेव समन्विता ॥ १४

सूत उवाच ।

एवमुक्ते ततः कन्या सोदतिष्ठत्प्रमद्वरा ।
 स्रोस्तस्यायुषोऽर्धेन सुप्तेव वरवर्णिनी ॥ १५
 एतद्वृष्टं भविष्ये हि स्रोस्तमतेजसः ।
 आयुषोऽतिप्रवृद्धस्य भार्यार्थेऽर्धं ह्यसत्त्विति ॥ १६
 तत इष्टेऽहनि तयोः पितरौ चक्रतुर्मुदा ।
 विवाहं तौ च रेमाते परस्परहितैषिणौ ॥ १७
 स लब्ध्वा दुर्लभां भार्या पद्मकिञ्चल्कसप्रभाम् ।
 व्रतं चक्रे विनाशाय जिह्मगानां धृतव्रतः ॥ १८
 स दृष्ट्वा जिह्मगान्सर्वास्तीव्रकोपसमन्वितः ।

अभिहन्ति यथासन्नं गृह्य प्रहरणं सदा ॥ १९
 स कदाचिद्वनं विप्रो रुरुरभ्यागमन्महत् ।
 शयानं तत्र चापश्यदुण्डुभं वयसान्वितम् ॥ २०
 तत उद्यम्य दण्डं स कालदण्डोपमं तदा ।
 अभ्यघ्नद्वपितो विप्रस्तमुवाचाथ दुण्डुभः ॥ २१
 नापराध्यामि ते किञ्चिद्दहमद्य तपोधन ।
 संरम्भात्तत्किमर्थं मामभिहंसि रुपान्वितः ॥ २२
 इति श्रीमहाभारते आदिपर्वणि नवमोऽध्यायः ॥ ९ ॥

१०

रुरुरुवाच ।

मम प्राणसमा भार्या दष्टासीद्भुजगेन ह ।
 तत्र मे समयो घोर आत्मनोरग वै कृतः ॥ १
 हन्यां सदैव भुजगं यं यं पश्येमित्युत ।
 ततोऽहं त्वां जिघांसामि जीवितेन विमोक्ष्यसे ॥ २

दुण्डुभ उवाच ।

अन्ये ते भुजगा विप्र ये दशन्तीह मानवान् ।
 दुण्डुभानहिगन्धेन न त्वं हिंसितुमर्हसि ॥ ३
 एकानर्थान्पृथगर्थानैकदुःखान्पृथक्सुखान् ।
 दुण्डुभान्धर्मविद्वत्त्वा न त्वं हिंसितुमर्हसि ॥ ४

सूत उवाच ।

इति श्रुत्वा वचस्तस्य भुजगस्य रुरुस्तदा ।
 नावधीद्वयसंविप्र ऋषि मत्वाथ दुण्डुभम् ॥ ५
 उवाच चैनं भगवान्रुरुः संशमयन्निव ।
 कामया भुजग ब्रूहि कोऽसीमां विक्रियां गतः ॥ ६

दुण्डुभ उवाच ।

अहं पुरा रुरो नाम्ना ऋषिरासं सहस्रपात् ।
 सोऽहं शापेन विप्रस्य भुजगत्वमुपागतः ॥ ७

रुरुरुवाच ।

किमर्थं शप्तवान्क्रुद्धो द्विजस्त्वां भुजगोत्तम ।

कियन्तं चैव कालं ते वपुरेतद्भविष्यति ॥ ८

इति श्रीमहाभारते आदिपर्वणि दशमोऽध्यायः ॥ १० ॥

११

दुण्डुभ उवाच ।

सखा बभूव मे पूर्वं खगमो नाम वै द्विजः ।
 भृशं संशितवाक्तात तपोबलसमन्वितः ॥ १
 स मया क्रीडता बाल्ये कृत्वा तार्णमथोरगम् ।
 अग्निहोत्रे प्रसक्तः सन्मीषितः प्रमुमोह वै ॥ २
 लब्ध्वा च स पुनः सङ्गां मामुवाच तपोधनः ।
 निर्दहन्निव कोपेन सत्यवाक्संशितव्रतः ॥ ३
 यथावीर्यस्त्वया सर्गः कृतोऽयं मद्विभीषया ।
 तथावीर्यो भुजगस्त्वं मम कोपाद्भविष्यसि ॥ ४
 तस्याहं तपसो वीर्यं जानमानस्तपोधन ।
 भृशमुद्विग्नहृदयस्तमवोचं वनौकसम् ॥ ५
 प्रयतः संभ्रमाच्चैव प्राञ्जलिः प्रणतः स्थितः ।
 सखेति हसतेदं ते नमर्थं वै कृतं मया ॥ ६
 क्षन्तुमर्हसि मे ब्रह्मणशापोऽयं विनिवर्त्यताम् ।
 सोऽथ मामब्रवीदृष्ट्वा भृशमुद्विग्नचेतसम् ॥ ७
 मुहुरुष्णं विनिःश्वस्य सुसंध्रान्तस्तपोधनः ।
 नानृतं वै मया प्रोक्तं भवितेदं कथंचन ॥ ८
 यत्तु वक्ष्यामि ते वाक्यं शृणु तन्मे धृतव्रत ।
 श्रुत्वा च हृदि ते वाक्यमिदमस्तु तपोधन ॥ ९
 उत्पत्स्यति रुरुर्नाम प्रमतेरात्मजः शुचिः ।
 तं दृष्ट्वा शापमोक्षस्ते भविता नचिरादिव ॥ १०
 स त्वं रुरुरिति ख्यातः प्रमतेरात्मजः शुचिः ।
 स्वरूपं प्रतिलभ्याहमद्य वक्ष्यामि ते हितम् ॥ ११
 अहिंसा परमो धर्मः सर्वप्राणभृतां स्मृतः ।
 तस्मात्प्राणभृतः सर्वान्न हिंस्याद्ब्राह्मणः क्वचित् ॥ १२
 ब्राह्मणः सौम्य एवेह जायतेति परा श्रुतिः ।
 वेदवेदाङ्गवित्तात् सर्वभूताभयप्रदः ॥ १३

अहिंसा सत्यवचनं क्षमा चेति विनिश्चितम् ।
 ब्राह्मणस्य परो धर्मो वेदानां धारणादपि ॥ १४
 क्षत्रियस्य तु यो धर्मः स नेहेष्यति वै तव ।
 दण्डधारणमुग्रत्वं प्रजानां परिपालनम् ॥ १५
 तदिदं क्षत्रियस्यासीत्कर्म वै शृणु मे रुरो ।
 जनमेजयस्य धर्मात्मन्सर्पाणां हिंसनं पुरा ॥ १६
 परित्राणं च भीतानां सर्पाणां ब्राह्मणादपि ।
 तपोवीर्यबलोपेताद्वेदेदाङ्गेषास्मात् ।
 आस्तीकाद्विजमुख्याद्वे सर्पसत्रे द्विजोत्तम ॥ १७
 इति श्रीमहाभारते आदिपर्वणि एकादशोऽध्यायः ॥ ११ ॥

१२

रुरुवाच ।

कथं हिंसितवान्सर्पान्क्षत्रियो जनमेजयः ।
 सर्पा वा हिंसितास्तात किमर्थं द्विजसत्तम ॥ १
 किमर्थं मोक्षिताश्चैव पन्नगास्तेन शस मे ।
 आस्तीकेन तदाचक्ष्व श्रोतुमिच्छाम्यशेषतः ॥ २

ऋषिरुवाच ।

श्रोष्यसि त्वं रुरो सर्वमास्तीकचरितं महत् ।
 ब्राह्मणानां कथयतामित्युक्त्वान्तरधीयत ॥ ३

सूत उवाच ।

रुरुश्चापि वनं सर्वं पर्यधावत्समन्ततः ।
 तमृषिं द्रष्टुमन्विच्छन्संश्रान्तो न्यपतद्भुवि ॥ ४
 लब्धसंज्ञो रुरुश्चायात्तच्चान्वख्यौ पितुस्तदा ।
 पिता चास्य तदाख्यानं पृष्ठः सर्वं न्यवेदयत् ॥ ५
 इति श्रीमहाभारते आदिपर्वणि द्वादशोऽध्यायः ॥ १२ ॥
 समाप्तं पौलोमपर्व ॥

१३

शौनक उवाच ।

किमर्थं राजशार्दूलः स राजा जनमेजयः ।
 सर्पसत्रेण सर्पाणां गतोऽन्तं तद्वदस्व मे ॥ १

म. भा. ५

आस्तीकश्च द्विजश्रेष्ठः किमर्थं जपतां वरः ।
 मोक्षयामास भुजगान्दीप्तात्तस्माद्भुताशनात् ॥ २
 कस्य पुत्रः स राजासीत्सर्पसत्रं य आहरत् ।
 स च द्विजातिप्रवरः कस्य पुत्रो वदस्व मे ॥ ३

सूत उवाच ।

महदाख्यानमास्तीकं यत्रैतत्प्रोच्यते द्विज ।
 सर्वमेतदशेषेण शृणु मे वदतां वर ॥ ४

शौनक उवाच ।

श्रोतुमिच्छाम्यशेषेण कथामेतां मनोरमाम् ।
 आस्तीकस्य पुराणस्य ब्राह्मणस्य यशस्विनः ॥ ५

सूत उवाच ।

इतिहासमिमं वृद्धाः पुराणं परिचक्षते ।
 कृष्णद्वैपायनप्रोक्तं नैमिषारण्यवासिनः ॥ ६
 पूर्वं प्रचोदितः सूतः पिता मे लोमहर्षणः ।
 शिष्यो व्यासस्य मेधावी ब्राह्मणैरिदमुक्तवान् ॥ ७
 तस्मादहमुपश्रुत्य प्रवक्ष्यामि यथातथम् ।
 इदमास्तीकमाख्यानं तुभ्यं शौनक पृच्छते ॥ ८
 आस्तीकस्य पिता ह्यासीत्प्रजापतिसमः प्रभुः ।
 ब्रह्मचारी यताहारस्तपस्युग्रे रतः सदा ॥ ९
 जरत्कारुरिति ख्यात ऊर्ध्वरेता महानृषिः ।
 यायावराणां धर्मज्ञः प्रवरः संशितव्रतः ॥ १०
 अटमानः कदाचित्स स्वान्दर्शं पितामहान् ।
 लम्बमानान्महागते पादैरूर्ध्वैरधोमुखान् ॥ ११
 तानब्रवीत्स दृष्ट्वैव जरत्कारुः पितामहान् ।
 के भवन्तोऽवलम्बन्ते गतेऽस्मिन्वा अधोमुखाः ॥ १२
 वीरणस्तम्बके लग्नाः सर्वतः परिभक्षिते ।
 मूषकेन निगूढेन गतेऽस्मिन्नित्यवासिना ॥ १३

पितर ऊचुः ।

यायावरा नाम वयमृषयः संशितव्रताः ।
 संतानप्रक्षयाद्ब्रह्मन्नधो गच्छाम मेदिनीम् ॥ १४

अस्माकं संततिस्त्वेको जरत्कारुरिति श्रुतः ।
मन्दभाग्योऽल्पभाग्यानां तप एव समास्थितः ॥ १५
न स पुत्राञ्जनयितुं दारान्मूढश्चिकीर्षति ।
तेन लम्बामहे गर्ते संतानप्रक्षयादिह ॥ १६
अनाथास्तेन नाथेन यथा दुष्कृतिनस्तथा ।
कस्त्वं बन्धुरिवास्माकमनुशोचसि सत्तम ॥ १७
ज्ञातुमिच्छामहे ब्रह्मन्को भवानिह विप्रितः ।
किमर्थं चैव नः शोच्याननुकम्पितुमर्हसि ॥ १८

जरत्कारुरुवाच ।

मम पूर्वे भवन्तो वै पितरः सपितामहाः ।
ब्रूत किं करवाण्यद्य जरत्कारुरहं स्वयम् ॥ १९

पितर ऊचुः ।

यतस्व यत्नवांस्तात सतानाय कुलस्य नः ।
आत्मनोऽर्थेऽस्मदर्थे च धर्म इत्येव चामिमो ॥ २०
न हि धर्मफलैस्तात न तपोभिः सुसंचितैः ।
तां गतिं प्राप्नुवन्तीह पुत्रिणो यां व्रजन्ति ह ॥ २१
तद्धारग्रहणे यत्नं संतत्यां च मनः कुरु ।
पुत्रकास्मन्नियोगात्त्वमेतन्नः परमं हितम् ॥ २२

जरत्कारुरुवाच ।

न दारावै करिष्यामि सदा मे भावितं मनः ।
भवतां तु हितार्थाय करिष्ये दारसंग्रहम् ॥ २३
समयेन च कर्ताहमनेन विधिपूर्वकम् ।
तथा यद्युपलप्स्यामि करिष्ये नान्यथा त्वहम् ॥ २४
सनाम्री या भवित्री मे दित्सिता चैव बन्धुभिः ।
भैक्षवत्तामहं कन्यामुपयंस्ये विधानतः ॥ २५
दरिद्राय हि मे भार्या को दास्यति विशेषतः ।
प्रतिग्रहीष्ये भिक्षां तु यदि कश्चित्प्रदास्यति ॥ २६
एवं दारक्रियाहेतोः प्रयतिष्ये पितामहाः ।
अनेन विधिना शश्वन्न करिष्येऽहमन्यथा ॥ २७
तत्र चोत्पत्स्यते जन्तुर्भवतां तारणाय वै ।

शाश्वतं स्थानमासाद्य मोदन्तां पितरो मम ॥ २८
सूत उवाच ।

ततो निवेशाय तदा स विप्रः संशितव्रतः ।
मही चचार दारार्थी न च दारानविन्दत ॥ २९
स कदाचिद्वनं गत्वा विप्रः पितृवचः स्मरन् ।
चुक्रोश कन्याभिक्षार्थी तिस्रो वाचः शनैरिव ॥ ३०
तं वासुकिः प्रत्यगृह्णादुद्यम्य भगिनी तदा ।
न स तां प्रतिजग्राह न सनाम्रीति चिन्तयन् ॥ ३१
सनाम्रीमुद्यतां भार्या गृह्णीयामिति तस्य हि ।
मनो निविष्टमभवज्जरत्कारोर्महात्मनः ॥ ३२
तमुवाच महाप्राज्ञो जरत्कारुर्महातपाः ।
किंनम्री भगिनीयं ते ब्रूहि सत्यं भुजंगम ॥ ३३

वासुकिरुवाच ।

जरत्कारो जरत्कारुः स्वसेयमनुजा मम ।
त्वदर्थं रक्षिता पूर्वं प्रतीच्छेमां द्विजोत्तम ॥ ३४
सूत उवाच ।

मात्रा हि भुजगाः शप्ताः पूर्वं ब्रह्मविदां वर ।
जनमेजयस्य वो यज्ञे धक्ष्यत्यनिलसारथिः ॥ ३५
तस्य शापस्य शान्त्यर्थं प्रददौ पन्नगोत्तमः ।
स्वसारसृषये तस्मै सुव्रताय तपस्विने ॥ ३६
स च तां प्रतिजग्राह विधिदृष्टेन कर्मणा ।
आस्तीको नाम पुत्रश्च तस्यां जज्ञे महात्मनः ॥ ३७
तपस्वी च महात्मा च वेदवेदाङ्गपारगः ।
समः सर्वस्य लोकस्य पितृमातृभयापहः ॥ ३८
अथ कालस्य महतः पाण्डवेयो नराधिपः ।
आजहार महायज्ञं सर्पसत्रमिति श्रुतिः ॥ ३९
तस्मिन्प्रवृत्ते सत्रे तु सर्पाणामन्तकाय वै ।
मोचयामास तं शापमास्तीकः सुमहायशाः ॥ ४०
नागांश्च मातुलांश्चैव तथा चान्यान्स बान्धवान् ।
पितृंश्च तारयामास संतत्या तपसा तथा ।

व्रतैश्च विविधैर्ब्रह्मन्स्वाध्यायैश्चानृणोऽभवत् ॥ ४१
 देवांश्च तर्पयामास यज्ञैर्विविधदक्षिणैः ।
 ऋषीश्च ब्रह्मचर्येण संतत्या च पितामहान् ॥ ४२
 अपहृत्य गुरुं भारं पितृणां संशितव्रतः ।
 जरत्कार्कृतः स्वर्गं सहितः स्वैः पितामहैः ॥ ४३
 आस्तीकं च सुतं प्राप्य धर्मं चानुत्तमं मुनिः ।
 जरत्कारुः सुमहता कालेन स्वर्गमीयिवान् ॥ ४४
 एतदाख्यानमास्तीकं यथावत्कीर्तितं मया ।
 प्रब्रूहि भृगुशार्दूल किं भूयः कथ्यतामिति ॥ ४५
 इति श्रीमहाभारते आदिपर्वणि त्रयोदशोऽध्यायः ॥ १३ ॥

१४

शौनक उवाच ।

सौते कथय तामेतां विस्तरेण कथां पुनः ।
 आस्तीकस्य कवेः साधोः शुश्रूषा परमा हि नः ॥ १
 मधुरं कथ्यते सौम्यं श्लक्ष्णाक्षरपदं त्वया ।
 प्रीयामहे भृशं तात पितेवेदं प्रभाषसे ॥ २
 अस्मच्छुश्रूषणे नित्यं पिता हि निरतस्तव ।
 आचष्टैतद्यथाख्यानं पिता ते त्वं तथा वद ॥ ३

सूत उवाच ।

आयुष्यमिदमाख्यानमास्तीकं कथयामि ते ।
 यथा श्रुतं कथयतः सकाशाद्वै पितुर्मया ॥ ४
 पुरा देवयुगे ब्रह्मन्प्रजापतिसुते शुभे ।
 आस्तां भगिन्यौ रूपेण समुपेतेऽद्भुतेऽनघे ॥ ५
 ते भार्ये कश्यपस्यास्तां कद्रुश्च विनता च ह ।
 प्रादात्ताभ्यां वरं प्रीतः प्रजापतिसमः पतिः ।
 कश्यपो धर्मपत्नीभ्यां मुदा परमया युतः ॥ ६
 वरातिसर्गं श्रुत्वैव कश्यपादुत्तमं च ते ।
 हर्षादप्रतिमां प्रीतिं प्रापतुः स्म वरस्त्रियौ ॥ ७
 वव्रे कद्रुः सुतान्नागान्सहस्रं तुल्यतेजसः ।

द्वौ पुत्रौ विनता वव्रे कद्रुपुत्राधिकौ बले ।
 ओजसा तेजसा चैव विक्रमेणाधिकौ सुतौ ॥ ८
 तस्यै भर्ता वरं प्रादादध्यर्धं पुत्रमीप्सितम् ।
 एवमस्त्विति तं चाह कश्यपं विनता तदा ॥ ९
 कृतकृत्या तु विनता लब्ध्वा वीर्याधिकौ सुतौ ।
 कद्रुश्च लब्ध्वा पुत्राणां सहस्रं तुल्यतेजसाम् ॥ १०
 धार्यौ प्रयत्नतो गर्भवित्युक्त्वा स महातपाः ।
 ते भार्ये वरसंहृष्टे कश्यपो वनमाविशत् ॥ ११
 कालेन महता कद्रूरण्डानां दशतीर्दश ।
 जनयामास विप्रेन्द्र द्वे अण्डे विनता तदा ॥ १२
 तयोरण्डानि निदधुः प्रहृष्टाः परिचारिकाः ।
 सोपस्वेदेषु भाण्डेषु पञ्च वर्षशतानि च ॥ १३
 ततः पञ्चशते काले कद्रुपुत्रा विनिःसृताः ।
 अण्डाभ्यां विनतायास्तु मिथुनं न व्यदृश्यत ॥ १४
 ततः पुत्रार्थिनी देवी व्रीडिता सा तपस्विनी ।
 अण्डं बिभेद विनता तत्र पुत्रमदृक्षत् ॥ १५
 पूर्वार्धकायसंपन्नमितरेणाप्रकाशता ।
 स पुत्रो रोपसंपन्नः शशपैनामिति श्रुतिः ॥ १६
 योऽहमेवं कृतो मातस्त्वया लोभपरीतया ।
 शरीरेणासमग्रोऽद्य तस्माद्दासी भविष्यसि ॥ १७
 पञ्च वर्षशतान्यस्या यया विस्पर्धसे सह ।
 एष च त्वां सुतो मातर्दास्यत्वान्मोक्षयिष्यति ॥ १८
 यद्येनमपि मातस्त्वं मामिवाण्डविभेदनात् ।
 न करिष्यस्यदेहं वा व्यङ्गं वापि तपस्विनम् ॥ १९
 प्रतिपालयितव्यस्ते जन्मकालोऽस्य धीरया ।
 विशिष्टबलमीप्सन्त्या पञ्चवर्षशतात्परः ॥ २०
 एवं शत्वा ततः पुत्रो विनतामन्तरिक्षगः ।
 अरुणो दृश्यते ब्रह्मन्प्रभातसमये सदा ॥ २१
 गरुडोऽपि यथाकालं जज्ञे पन्नगसूदनः ।
 स जातमात्रो विनतां परित्यज्य खमाविशत् ॥ २२

आदास्यन्नात्मनो भोज्यमन्नं विहितमस्य यत् ।
विधात्रा भृगुशार्दूल क्षुधितस्य बुभुक्षतः ॥ २३
इति श्रीमहाभारते आदिपर्वणि चतुर्दशोऽध्यायः ॥ १४ ।

१५

सूत उवाच ।

एतस्मिन्नेव काले तु भगिन्यौ ते तपोधन ।
अपश्यतां समायान्तमुच्चैःश्रवसमन्तिकात् ॥ १
यं तं देवगणाः सर्वे हृष्टरूपा अपूजयन् ।
मध्यमानेऽमृते जातमश्वरत्नमनुत्तमम् ॥ २
महौघबलमश्वानामुत्तमं जवतां वरम् ।
श्रीमन्तमजरं दिव्यं सर्वलक्षणलक्षितम् ॥ ३

शौनक उवाच ।

कथं तदमृतं देवैर्मथितं क्व च शंस मे ।
यत्र जज्ञे महावीर्यः सोऽश्वराजो महाद्युतिः ॥ ४

सूत उवाच ।

ज्वलन्तमचलं मेरुं तेजोराशिमनुत्तमम् ।
आक्षिपन्तं प्रभां भानोः स्वशृङ्गैः काञ्चनोज्ज्वलैः ॥ ५
काञ्चनाभरणं चित्रं देवगन्धर्वसेवितम् ।
अप्रमेयमनाधृष्यमधर्मबहुलैर्जनैः ॥ ६
व्यालैराचरितं घोरैर्दिव्यौषधिविदीपितम् ।
नाकमावृत्य तिष्ठन्तमुच्छ्रयेण महागिरिम् ॥ ७
अगम्यं मनसाप्यन्यैर्नदीवृक्षसमन्वितम् ।
नानापतगसघैश्च नादितं सुमनोहरैः ॥ ८
तस्य पृष्ठमुपारुह्य बहुरत्नाचितं शुभम् ।
अनन्तकल्पमुद्विद्धं सुराः सर्वे महौजसः ॥ ९
ते मन्त्रयितुमारब्धास्तत्रासीना दिवौकसः ।
अमृतार्थे समागम्य तपोनियमसंस्थिताः ॥ १०
तत्र नारायणो देवो ब्रह्माणामिदमब्रवीत् ।
चिन्तयत्सु सुरेष्वेवं मन्त्रयत्सु च सर्वशः ॥ ११

देवैरसुरसंघैश्च मध्यतां कलशोदधिः ।
भविष्यत्यमृतं तत्र मध्यमाने महोदधौ ॥ १२
सर्वौषधीः समावाप्य सर्वरत्नानि चैव हि ।
मन्थध्वमुदधि देवा वेत्स्यध्वममृतं ततः ॥ १३
इति श्रीमहाभारते आदिपर्वणि पञ्चदशोऽध्यायः ॥ १५ ॥

१६

सूत उवाच ।

ततोऽभ्रशिखराकारैर्गिरिर्शृङ्गैरलंकृतम् ।
मन्दरं पर्वतवरं लताजालसमावृतम् ॥ १
नानाविहगसंघुष्टं नानादंष्ट्रिसमाकुलम् ।
किन्नरैरप्सरोभिश्च देवैरपि च सेवितम् ॥ २
एकादश सहस्राणि योजनानां समुच्छ्रितम् ।
अधो भूमेः सहस्रेषु तावत्स्वेव प्रतिष्ठितम् ॥ ३
तमुद्धर्तुं न शक्ता वै सर्वे देवगणास्तदा ।
विष्णुमासीनमभ्येत्य ब्रह्माणं चेदमब्रुवन् ॥ ४
भवन्तावत्र कुरुतां बुद्धि नैःश्रेयसीं पराम् ।
मन्दरोद्धरणे यत्नः क्रियतां च हिताय नः ॥ ५
तथेति चाब्रवीद्विष्णुर्ब्रह्मणा सह भार्गव ।
ततोऽनन्तः समुत्थाय ब्रह्मणा परिचोदितः ।
नारायणेन चाप्युक्तस्तस्मिन्कर्मणि वीर्यवान् ॥ ६
अथ पर्वतराजानं तमनन्तो महाबलः ।
उज्जहार बलाद्ब्रह्मन्सवनं सवनौकसम् ॥ ७
ततस्तेन सुराः सार्धं समुद्रमुपतस्थिरे ।
तमूचुरमृतार्थाय निर्मथिष्यामहे जलम् ॥ ८
अपांपतिरथोवाच ममाप्यंशो भवेत्ततः ।
सोढास्मि विपुलं मर्दं मन्दरभ्रमणादिति ॥ ९
ऊचुश्च कूर्मराजानमकूपारं सुरासुराः ।
गिरेरधिष्ठानमस्य भवान्भवितुमर्हति ॥ १०
कूर्मेण तु तथेत्युक्त्वा पृष्ठमस्य समर्पितम् ।

तस्य शैलस्य चाग्रं वै यन्त्रेणेन्द्रोऽभ्यपीडयत् ॥ ११
मन्थानं मन्दरं कृत्वा तथा नेत्रं च वासुकिम् ।
देवा मथितुमारब्धाः समुद्रं निधिमम्भसाम् ।
अमृतार्थिनस्ततो ब्रह्मन्सहिता दैत्यदानवाः ॥ १२
एकमन्तमुपाश्लिष्टा नागराज्ञो महासुराः ।
विबुधाः सहिताः सर्वे यतः पुच्छं ततः स्थिताः ॥ १३
अनन्तो भगवान्देवो यतो नारायणस्ततः ।
शिर उद्यम्य नागस्य पुनः पुनरवाक्षिपत् ॥ १४
वासुकेरथ नागस्य सहसाक्षिप्यतः सुरैः ।
सधूमाः सार्चिषो वाता निष्पेतुरसकृन्मुखात् ॥ १५
ते धूमसंघाः संभूता मेघसंघाः सविद्युतः ।
अभ्यवर्षन्सुरगणाञ्छ्रमसंतापकर्षितान् ॥ १६
तस्माच्च गिरिकूटाग्रात्प्रच्युताः पुष्पवृष्टयः ।
सुरासुरगणान्माल्यैः सर्वतः समवाकिरन् ॥ १७
बभूवात्र महाघोषो महामेघरवोपमः ।
उदधेर्मथ्यमानस्य मन्दरेण सुरासुरैः ॥ १८
तत्र नानाजलचरा विनिष्पिष्टा महाद्रिणा ।
विलयं समुपाजग्मुः शतशो लवणाम्भसि ॥ १९
वारुणानि च भूतानि विविधानि महीधरः ।
पातालतलवासीनि विलयं समुपानयत् ॥ २०
तस्मिन् भ्राम्यमाणेऽद्रौ संघृष्यन्तः परस्परम् ।
न्यपतन्पतगोपेताः पर्वताग्रान्महाद्रुमाः ॥ २१
तेषां संघर्षजश्चाग्निरर्चिर्भिः प्रज्वलन्मुहुः ।
विद्युद्भिरिव नीलाभ्रमावृणोन्मन्दरं गिरिम् ॥ २२
ददाह कुञ्जरांश्चैव सिंहांश्चैव विनिःसृतान् ।
विगतासूनि सर्वाणि सत्त्वानि विविधानि च ॥ २३
तमग्निममरश्रेष्ठः प्रदहन्तं ततस्ततः ।
वारिणा मेघजेनेन्द्रः शमयामास सर्वतः ॥ २४
ततो नानाविधास्तत्र सुस्रुवुः सागरान्भसि ।
महाद्रुमाणां निर्यासा बहवश्चौषधीरसाः ॥ २५

तेषाममृतवीर्याणां रसानां पयसैव च ।
अमरत्वं सुरा जग्मुः काञ्चनस्य च निःस्रवात् ॥ २६
अथ तस्य समुद्रस्य तज्जातमुदकं पयः ।
रसोत्तमैर्विमिश्रं च ततः क्षीरादभूद्भुतम् ॥ २७
ततो ब्रह्माणमासीनं देवा वरदमब्रुवन् ।
श्रान्ताः स्म सुभृशं ब्रह्मन्नोद्भवत्यमृतं च तत् ॥ २८
ऋते नारायणं देवं दैत्या नागोत्तमास्तथा ।
चिरारब्धमिदं चापि सागरस्यापि मन्थनम् ॥ २९
ततो नारायणं देवं ब्रह्मा वचनमब्रवीत् ।
विधत्स्वैषां बलं विष्णो भवानत्र परायणम् ॥ ३०
विष्णुरुवाच ।
बलं ददामि सर्वेषां कर्मैतद्ये समास्थिताः ।
क्षोभ्यतां कलशः सर्वैर्मन्दरः परिवर्त्यताम् ॥ ३१
सूत उवाच ।
नारायणवचः श्रुत्वा बलिनस्ते महोदधेः ।
तत्पयः सहिता भूयश्चक्रिरे भृशमाकुलम् ॥ ३२
ततः शतसहस्रांशुः समान इव सागरात् ।
प्रसन्नभाः समुत्पन्नाः सोमः शीतांशुरुज्ज्वलः ॥ ३३
श्रीरनन्तरमुत्पन्ना घृतात्पाण्डुरवासिनी ।
सुरा देवी समुत्पन्ना तुरगः पाण्डुरस्तथा ॥ ३४
कौस्तुभश्च मणिर्दिव्य उत्पन्नोऽमृतसंभवः ।
मरीचिविकचः श्रीमान्नारायणउरोगतः ॥ ३५
श्रीः सुरा चैव सोमश्च तुरगश्च मनोजवः ।
यतो देवास्ततो जग्मुरादित्यपथमाश्रिताः ॥ ३६
धन्वन्तरिस्ततो देवो वपुष्मानुदतिष्ठत ।
श्वेतं कमण्डलुं बिभ्रदमृतं यत्र तिष्ठति ॥ ३७
एतदत्यद्भुतं दृष्ट्वा दानवानां समुत्थितः ।
अमृतार्थे महान्नादो ममेदमिति जल्पताम् ॥ ३८
ततो नारायणो मायामास्थितो मोहिनीं प्रभुः ।
स्त्रीरूपमद्भुतं कृत्वा दानवानभिःश्रितः ॥ ३९

ततस्तदमृतं तस्यै ददुस्ते मूढचेतसः ।
स्त्रियै दानवदैतेयाः सर्वे तद्रतमानसाः ॥ ४०
इति श्रीमहाभारते आदिपर्वणि षोडशोऽध्यायः ॥ १६ ॥

१७

सूत उवाच ।

अथावरणमुख्यानि नानाप्रहरणानि च ।
प्रगृह्याभ्यद्रवन्देवान्सहिता देवदानवाः ॥ १
ततस्तदमृतं देवो विष्णुरादाय वीर्यवान् ।
जहार दानवेन्द्रेभ्यो नरेण सहितः प्रभुः ॥ २
ततो देवगणाः सर्वे पपुस्तदमृतं तदा ।
विष्णोः सकाशात्संप्राप्य संभ्रमे तुमुले सति ॥ ३
ततः पिबत्सु तत्कालं देवेष्वमृतमीप्सितम् ।
राहुर्विवुधरूपेण दानवः प्रापिबत्तदा ॥ ४
तस्य कण्ठमुप्राप्ते दानवस्यामृते तदा ।
आख्यातं चन्द्रसूर्याभ्यां सुराणां हितकाम्यया ॥ ५
ततो भगवता तस्य शिरश्छिन्नमलंकृतम् ।
चक्रायुधेन चक्रेण पिबतोऽमृतमोजसा ॥ ६
तच्छैलशृङ्गप्रतिमं दानवस्य शिरो महत् ।
चक्रेणोत्कृतमपतच्चालयद्वसुधातलम् ॥ ७
ततो वैरविनिर्बन्धः कृतो राहुमुखेन वै ।
शाश्वतश्चन्द्रसूर्याभ्यां प्रसल्यथापि चैव तौ ॥ ८
विहाय भगवांश्चापि स्त्रीरूपमतुलं हरिः ।
नानाप्रहरणैर्भीमैर्दानवान्समकम्पयत् ॥ ९
ततः प्रवृत्तः संग्रामः समीपे लवणाम्भसः ।
सुराणामसुराणां च सर्वघोरतरो महान् ॥ १०
प्रासाः सुविपुलास्तीक्ष्णा न्यपतन्त सहस्रशः ।
तोमराश्च सुतीक्ष्णाप्राः शस्त्राणि विविधानि च ॥ ११
ततोऽसुराश्चक्रभिन्ना वमन्तो रुधिरं बहु ।
असिशक्तिगदारुणा निपेतुर्धरणीतले ॥ १२
छिन्नानि पट्टिशैश्चापि शिरांसि युधि दारुणे ।

तप्तकाञ्चनजालानि निपेतुरनिशं तदा ॥ १३
रुधिरेणावलिमाङ्गा निहताश्च महासुराः ।
अद्रीणामिव कूटानि धातुरक्तानि शेरते ॥ १४
हाहाकारः समभवत्तत्र तत्र सहस्रशः ।
अन्योन्यं छिन्दतां शस्त्रैरादित्ये लोहितायति ॥ १५
परिवैश्रायसैः पीतैः संनिकर्षे च मुष्टिभिः ।
निघ्नतां समरेऽन्योन्यं शब्दो दिवमिवास्पृशत् ॥ १६
छिन्धि भिन्धि प्रधावध्वं पातयाभिसरेति च ।
व्यश्रूयन्त महाघोराः शब्दास्तत्र समन्ततः ॥ १७
एवं सुतुमुले युद्धे वर्तमाने भयावहे ।
नरनारायणौ देवौ समाजग्मतुराहवम् ॥ १८
तत्र दिव्यं धनुर्दृष्ट्वा नरस्य भगवानपि ।
चिन्तयामास वै चक्रं विष्णुर्दानवसूदनम् ॥ १९
ततोऽम्बराच्चिन्तितमात्रमागतं
महाप्रभं चक्रमभिन्नातपनम् ।
विभावसोस्तुल्यमकुण्ठमण्डलं
सुदर्शनं भीममजय्यमुत्तमम् ॥ २०
तदागतं ज्वलितहुताशनप्रभं
भयंकरं करिकरबाहुरच्युतः ।
मुमोच वै चपलमुदग्रवेगव-
न्महाप्रभं परनगरावदारणम् ॥ २१
तदन्तकज्वलनसमानवर्चसं
पुनः पुनर्न्यपतत वेगवत्तदा ।
विदारयद्वितिदनुजान्सहस्रशः
करेरितं पुरुषवरेण संयुगे ॥ २२
दहत्कचिज्ज्वलन इवावलेलिह-
त्प्रसह्य तानसुरगणान्यकृन्तत ।
प्रवेरितं वियति मुहुः क्षितौ तदा
पपौ रणे रुधिरमथो पिशाचवत् ॥ २३
अथासुरा गिरिभिरदीनचेतसो

मुहुर्मुहुः सुरगणमर्दयंस्तदा ।

महाबला विगलितमेघवर्चसः

सहस्रशो गगनमभिप्रपद्य ह ॥ २४

अथाम्बराद्भयजननाः प्रपेदिरे

सपादपा बहुविधमेघरूपिणः ।

महाद्रयः प्रविगलिताग्रसानवः

परस्परं द्रुतमभिहत्य सख्यनाः ॥ २५

ततो मही प्रविचलिता सकानना

महाद्रिपाताभिहता समन्ततः ।

परस्परं भृशमभिगर्जतां मुहू

रणाजिरे भृशमभिसंप्रवर्तिते ॥ २६

नरस्ततो वरकनकाग्रभूषणै-

र्महेषुभिर्गगनपथं समावृणोत् ।

विदारयन्गिरिशिखराणि पत्रिभि-

र्महाभयेऽसुरगणविग्रहे तदा ॥ २७

ततो महीं लवणजलं च सागरं

महासुराः प्रविविशुर्दिताः सुरैः ।

वियद्रुतं ज्वलितहुताशनग्रभं

सुदर्शनं परिकुपितं निशाम्य च ॥ २८

ततः सुरैर्विजयमवाप्य मन्दरः

स्वमेव देशं गमितः सुपूजितः ।

विनाद्य खं दिवमपि चैव सर्वश-

स्ततो गताः सलिलधरा यथागतम् ॥ २९

ततोऽमृतं सुनिहितमेव चक्रिरे

सुराः परां मुदमभिगम्य पुष्कलाम् ।

ददौ च तं निधिममृतस्य रक्षितुं

किरीटिने बलभिदधामरैः सह ॥ ३०

इति श्रीमहाभारते आदिपर्वणि सप्तदशोऽध्यायः ॥ १७ ॥

१८

सूत उवाच ।

एतत्ते सर्वमाख्यातममृतं मथितं यथा ।

यत्र सोऽश्वः समुत्पन्नः श्रीमान्तुलविक्रमः ॥ १

यं निशाम्य तदा कद्रुर्विनतामिदमब्रवीत् ।

उच्चैःश्रवा नु किंवर्णो भद्रे जानीहि माचिरम् ॥ २

विनतोवाच ।

श्वेत एवाश्वराजोऽयं किं वा त्वं मन्यसे शुभे ।

ब्रूहि वर्णं त्वमप्यस्य ततोऽत्र विपणावहे ॥ ३

कद्रुरुवाच ।

कृष्णवालमहं मन्ये हयमेनं शुचिस्मिते ।

एहि सार्धं मया दीव्य दासीभावाय भामिनि ॥ ४

सूत उवाच ।

एवं ते समयं कृत्वा दासीभावाय वै मिथः ।

जग्मतुः स्वगृहानेव श्वो द्रक्ष्याव इति स्म ह ॥ ५

ततः पुत्रसहस्रं तु कद्रुर्जिह्वां चिकीर्षती ।

आज्ञापयामास तदा वाला भूत्वाञ्जनप्रभाः ॥ ६

आविशध्वं हयं क्षिप्रं दासी न स्यामहं यथा ।

तद्वाक्यं नान्वपद्यन्त ताञ्शशाप भुजंगमान् ॥ ७

सर्पसत्रे वर्तमाने पावको वः प्रधक्ष्यति ।

जनमेजयस्य राजर्षेः पाण्डवेयस्य धीमतः ॥ ८

शापमेनं तु शुश्राव स्वयमेव पितामहः ।

अतिक्रूरं समुद्दिष्टं कद्रुं दैवादतीव हि ॥ ९

सार्धं देवगणैः सर्वैर्वाचं तामन्वमोदत् ।

बहुत्वं प्रेक्ष्य सर्पाणां प्रजानां हितकाम्यया ॥ १०

तिग्मवीर्यविषा ह्येते दन्दशूका महाबलाः ।

तेषां तीक्ष्णविषत्वाद्धि प्रजानां च हिताय वै ।

प्रादाद्विषहणीं विद्यां काश्यपाय महात्मने ॥ ११

इति श्रीमहाभारते आदिपर्वणि अष्टादशोऽध्यायः ॥ १८ ॥

१९

सूत उवाच ।

ततो रजन्यां व्युष्टायां प्रभात उदिते रवौ ।
 कद्रुश्च विनता चैव भगिन्यो ते तपोधन ॥ १
 अमर्षिते सुसरब्धे दास्ये कृतपणे तदा ।
 जग्मतुस्तुरां द्रष्टुमुच्चैःश्रवसमन्तिकात् ॥ २
 ददृशाते तदा तत्र समुद्रं निधिमम्भसाम् ।
 तिमिगिलझषाकीर्णं मकरैरावृतं तथा ॥ ३
 सत्त्वैश्च बहुसाहस्रैर्नानारूपैः समावृतम् ।
 उग्रैर्नित्यमनाधृष्टं कूर्मग्राहसमाकुलम् ॥ ४
 आकरं सर्वरत्नानामालयं वरुणस्य च ।
 नागानामालयं रम्यमुत्तमं सरितां पतिम् ॥ ५
 पातालज्वलनावासमसुराणां च बन्धनम् ।
 भयंकरं च सत्त्वानां पयसां निधिमर्णवम् ॥ ६
 शुभं दिव्यममर्त्यानाममृतस्याकरं परम् ।
 अप्रमेयमचिन्त्यं च सुपुण्यजलमद्भुतम् ॥ ७
 घोरं जलचरारावरोद्रं भैरवनिस्वनम् ।
 गम्भीरावर्तकलिलं सर्वभूतभयंकरम् ॥ ८
 वेलादोलानिलचलं क्षोभोद्वेगसमुत्थितम् ।
 वीचीहस्तैः प्रचलितैर्नृत्यन्तमिव सर्वशः ॥ ९
 चन्द्रवृद्धिक्षयवशादुद्धृतोर्मिदुरासदम् ।
 पाञ्चजन्यस्य जननं रत्नाकरमनुत्तमम् ॥ १०
 गां विन्दता भगवता गोविन्देनामितौजसा ।
 वराहरूपिणा चान्तर्विक्षोभितजलाविलम् ॥ ११
 ब्रह्मर्षिणा च तपता वर्षाणां शतमन्त्रिणा ।
 अनासादितगाधं च पातालतलमव्ययम् ॥ १२
 अध्यात्मयोगनिद्रां च पद्मनाभस्य सेवतः ।
 युगादिकालशयनं विष्णोरमिततेजसः ॥ १३
 वडवामुखदीप्ताग्नेस्तोयहव्यप्रदं शुभम् ।
 अगाधपारं विस्तीर्णमप्रमेयं सरित्पतिम् ॥ १४

महानदीभिर्वह्नीभिः स्पर्धयेव सहस्रशः ।

अभिसार्यमाणमनिशं ददृशाते महार्णवम् ॥ १५

गम्भीरं तिमिमकरोग्रसकुलं तं

गर्जन्तं जलचरारावरोद्रनादैः ।

विस्तीर्णं ददृशतुर्म्बप्रकाश

तेऽगाधं निधिमुरुमम्भसामनन्तम् ॥ १६

इत्येवं झषमकरोर्मिसंकुलं तं

गम्भीरं विकसितमम्बरप्रकाशम् ।

पातालज्वलनशिखाविदीपितं तं

पश्यन्त्यौ द्रुतमभिपेततुस्तदानीम् ॥ १७

इति श्रीमहाभारते आदिपर्वणि एकोनविंशोऽध्यायः ॥ १९ ॥

२०

सूत उवाच ।

तं समुद्रमतिक्रम्य कद्रुर्विनतया सह ।

न्यपततुरगाभ्याशे नचिरादिव शीघ्रगा ॥ १

निशाम्य च बहून्वालाङ्कुष्णान्पुच्छं समाश्रितान् ।

विनतां विषण्णवदनां कद्रुर्दास्ये न्ययोजयत् ॥ २

ततः सा विनता तस्मिन्पणितेन पराजिता ।

अभवद्दुःखसंतप्ता दासीभावं समास्थिता ॥ ३

एतस्मिन्नन्तरे चैव गरुडः काल आगते ।

विना मात्रा महातेजा विदार्याण्डमजायत ॥ ४

अग्निराशिरिवोद्भासन्समिद्धोऽतिभयंकरः ।

प्रवृद्धः सहसा पक्षी महाकायो नभोगतः ॥ ५

तं दृष्ट्वा शरणं जग्मुः प्रजाः सर्वा विभावसुम् ।

प्रणिपत्याब्रुवन्श्चैनमासीनं विश्वरूपिणम् ॥ ६

अग्रे मा त्वं प्रवर्धिष्ठाः कच्चिन्नो न दिधक्षसि ।

असौ हि राशिः सुमहान्समिद्धस्तेव सर्पति ॥ ७

अग्निरुवाच ।

नैतदेवं यथा यूयं मन्यध्वमसुरार्दनाः ।

गरुडो बलवानेष मम तुल्यः स्वतेजसा ॥ ८

सूत उवाच ।

एवमुक्तास्ततो गत्वा गरुडं वाग्भिरस्तुवन् ।

अदूरादभ्युपेत्यैनं देवाः सर्पिगणास्तदा ॥ ९

त्वमृषिस्त्वं महाभागस्त्वं देवः पतगेश्वरः ।

त्वं प्रभुस्तपनप्रख्यस्त्वं नखाणमनुत्तमम् ॥ १०

बलोर्मिमान्साधुरदीनसत्त्वः

समृद्धिमान्दुष्प्रसहस्त्वमेव ।

तपः श्रुतं सर्वमहीनकीर्तं

अनागतं चोपगतं च सर्वम् ॥ ११

त्वमुत्तमः सर्वमिदं चराचरं

गभस्तिभिर्भानुरिवावभाससे ।

समाक्षिपन्भानुमतः प्रभां मुहु-

स्त्वमन्तकः सर्वमिदं ध्रुवाध्रुवम् ॥ १२

दिवाकरः परिकुपितो यथा दहे-

त्प्रजास्तथा दहसि हुताशनप्रभ ।

भयंकरः प्रलय इवाग्निरुत्थितो

विनाशयन्युगपरिवर्तनान्तकृत् ॥ १३

खगेश्वरं शरणमुपस्थिता वयं

महौजसं वितिमिरमभ्रगोचरम् ।

महाबलं गरुडमुपेत्य खेचरं

परावरं वरदमजय्यविक्रमम् ॥ १४

एवं स्तुतः सुपर्णस्तु देवैः सर्पिगणैस्तदा ।

तेजसः प्रतिसंहारमात्मनः स चकार ह ॥ १५

इति श्रीमहाभारते आदिपर्वणि विशोऽध्यायः ॥ २० ॥

२१

सूत उवाच ।

ततः कामगमः पक्षी महावीर्यो महाबलः ।

मातुरन्तिकमागच्छत्परं तीरं महोदधेः ॥ १

यत्र सा विनता तस्मिन्पणितेन पराजिता ।

अतीव दुःखसंतप्ता दासीभावमुपागता ॥ २

ततः कदाचिद्विनतां प्रवणां पुत्रसंनिधौ ।

काल आहूय वचनं कद्रुरिदमभाषत ॥ ३

नागानामालयं भद्रे सुरम्यं रमणीयकम् ।

समुद्रकुक्षावेकान्ते तत्र मां विनते वह ॥ ४

ततः सुपर्णमाता तामवहत्सर्पमातरम् ।

पन्नगान्गरुडश्चापि मातुर्वचनचोदितः ॥ ५

स सूर्यस्याभितो याति वैनतेयो विहंगमः ।

सूर्यरश्मिपरीताश्च मूर्छिताः पन्नगाभवन् ।

तदवस्थान्मुतान्दृष्ट्वा कद्रुः शक्नमथास्तुवत् ॥ ६

नमस्ते देवदेवेश नमस्ते बलसूदन ।

नमुचिन्न नमस्तेऽस्तु सहस्राक्ष शचीपते ॥ ७

सर्पाणां सूर्यतप्तानां वारिणा त्वं प्लवो भव ।

त्वमेव परमं त्राणमस्माकममरोत्तम ॥ ८

ईशो ह्यसि पयः स्रष्टुं त्वमनल्पं पुरंदर ।

त्वमेव मेघस्त्वं वायुस्त्वमग्निर्वैद्युतोऽम्बरे ॥ ९

त्वमभ्रघनविक्षेप्ता त्वामेवाहुः पुनर्धनम् ।

त्वं वज्रमतुलं घोरं घोषवांस्त्वं बलाहकः ॥ १०

स्रष्टा त्वमेव लोकानां संहर्ता चापराजितः ।

त्वं ज्योतिः सर्वभूतानां त्वमादित्यो विभावसुः ॥ ११

त्वं महद्भूतमाश्चर्यं त्वं राजा त्वं सुरोत्तमः ।

त्वं विष्णुस्त्वं सहस्राक्षस्त्वं देवस्त्वं परायणम् ॥ १२

त्वं सर्वममृतं देव त्वं सोमः परमार्चितः ।

त्वं मुहूर्तस्तिथिश्च त्वं लवस्त्वं वै पुनः क्षणः ॥ १३

शुक्लस्त्वं बहुलश्चैव कला काष्ठा त्रुटिस्तथा ।

संवत्सरर्तवो मासा रजन्यश्च दिनानि च ॥ १४

त्वमुत्तमा सगिरिवना वसुंधरा

सभास्करं वितिमिरमम्बरं तथा ।

महोदधिः सतिमितिमिगिलस्तथा

महोर्मिमान्बहुमकरो झषालयः ॥ १५

महद्यशस्त्वमिति सदाभिपूज्यसे

मनीषिभिर्मुदितमना महर्षिभिः ।

अभिष्टुतः पिबसि च सोममध्वरे

वषट्कृतान्यपि च हवीषि भूतये ॥ १६

त्वं विप्रैः सततमिहेज्यसे फलार्थं

वेदाङ्गेष्वतुलबलौघ गीयसे च ।

त्वद्वेतोर्यजनपरायणा द्विजेन्द्रा

वेदाङ्गान्यभिगमयन्ति सर्ववेदैः ॥ १७

इति श्रीमहाभारते आदिपर्वणि एकविंशोऽध्यायः ॥ २१ ॥

२२

सूत उवाच ।

एवं स्तुतस्तदा कद्रा भगवान्हरिवाहनः ।

नीलजीमूतसंघातैर्व्योम सर्व समावृणोत् ॥ १

ते मेघा मुमुचुस्तोयं प्रभूतं विशुदुज्ज्वलाः ।

परस्परमिवात्यर्थं गर्जन्तः सततं दिवि ॥ २

संघातितमिवाकाशं जलदैः सुमहाद्भुतैः ।

सृजद्भिरतुलं तोयमजस्रं सुमहारवैः ॥ ३

संप्रनृत्तमिवाकाशं धारोर्मिभिरनेकशः ।

मेघस्तनितनिर्घोषमम्बरं समपद्यत ॥ ४

नागानामुत्तमो हर्षस्तदा वर्षति वासवे ।

आपूर्यत मही चापि सलिलेन समन्ततः ॥ ५

इति श्रीमहाभारते आदिपर्वणि द्वाविंशोऽध्यायः ॥ २२ ॥

२३

सूत उवाच ।

सुपर्णेनोह्यमानास्ते जग्मुस्तं देशमाशु वै ।

सागराम्बुपरिक्षिप्तं पक्षिसंघनिनादितम् ॥ १

विचित्रफलपुष्पाभिर्वनराजिभिरावृतम् ।

भवनैरावृतं रम्यैस्तथा पद्माकरैरपि ॥ २

प्रसन्नसलिलैश्चापि हृदैश्चित्रैर्विभूषितम् ।

दिव्यगन्धवहैः पुण्यैर्मार्सुतैरुपवीजितम् ॥ ३

उपजिघ्रद्विराकाशं वृक्षैर्मलयजैरपि ।

शोभितं पुष्पवर्षाणि मुञ्चद्भिर्मार्सुतोद्भुतैः ॥ ४

किरद्भिरिव तत्रस्थान्नागान्पुष्पाम्बुवृष्टिभिः ।

मनःसंहर्षणं पुण्यं गन्धर्वाप्सरसां प्रियम् ।

नानापक्षिरुतं रम्यं कद्रूपुत्रप्रहर्षणम् ॥ ५

तत्ते वनं समासाद्य विजहुः पन्नगा मुदा ।

अब्रुवंश्च महावीर्यं सुपर्णं पतगोत्तमम् ॥ ६

वहास्मानपरं द्वीपं सुरम्यं विपुलोदकम् ।

त्वं हि देशान्वहूनम्यान्पतन्पश्यसि खेचर ॥ ७

स विचिन्त्याब्रवीत्पक्षी मातरं विनतां तदा ।

किं कारणं मया मातः कर्तव्यं सर्पभाषितम् ॥ ८

विनतोवाच ।

दासीभूतास्म्यनार्याया भगिन्याः पतगोत्तम ।

पणं वितथमास्थाय सर्पैरुपधिना कृतम् ॥ ९

सूत उवाच ।

तस्मिन्स्तु कथिते मात्रा कारणे गगनेचरः ।

उवाच वचनं सर्पास्तेन दुःखेन दुःखितः ॥ १०

किमाहृत्य विदित्वा वा किं वा कृत्वेह पौरुषम् ।

दास्याद्वो विप्रमुच्येयं सत्यं शंसत लेलिहाः ॥ ११

श्रुत्वा तमब्रुवन्सर्पा आहरामृतमोजसा ।

ततो दास्याद्विप्रमोक्षो भविता तव खेचर ॥ १२

इति श्रीमहाभारते आदिपर्वणि त्रयोविंशोऽध्यायः ॥ २३ ॥

२४

सूत उवाच ।

इत्युक्तो गरुडः सर्पैस्ततो मातरमब्रवीत् ।

गच्छाम्यमृतमाहर्तुं भक्ष्यमिच्छामि वेदितुम् ॥ १

विनतोवाच ।

समुद्रकुक्षावेकान्ते निषादालयमुत्तमम् ।

सहस्राणामनेकानां तान्भुक्त्वामृतमानय ॥ २

न तु ते ब्राह्मणं हन्तुं कार्या बुद्धिः कथंचन ।

अवध्यः सर्वभूतानां ब्राह्मणो ह्यनलोपमः ॥ ३

अग्निरर्को विषं शब्धं विप्रो भवति कोपितः ।
भूतानामग्रभुग्विप्रो वर्णश्रेष्ठः पिता गुरुः ॥ ४
गरुड उवाच ।
यथाहमभिजानीयां ब्राह्मणं लक्षणैः शुभैः ।
तन्मे कारणतो मातः पृच्छतो वक्तुमर्हसि ॥ ५

विनतोवाच ।
यस्ते कण्ठमनुप्राप्तो निर्गीर्ण बडिशं यथा ।
दहेदङ्गारवत्पुत्रं तं विद्याद्ब्राह्मणर्षभम् ॥ ६

सूत उवाच ।
प्रोवाच चैनं विनता पुत्रहार्तादिदं वचः ।
जानन्त्यप्यतुलं वीर्यमाशीर्वादसमन्वितम् ॥ ७
पक्षौ ते मारुतः पातु चन्द्रः पृष्ठं तु पुत्रक ।
शिरस्तु पातु ते वह्निर्भास्करः सर्वमेव तु ॥ ८
अहं च ते सदा पुत्र शान्तिस्वस्तिपरायणा ।
अरिष्टं व्रज पन्थानं वत्स कार्यार्थसिद्धये ॥ ९

ततः स मातुर्वचनं निशम्य
वितत्य पक्षौ नभ उत्पपात ।
ततो निषादान्बलवानुपागम-
द्बुभुक्षितः काल इवान्तको महान् ॥ १०
स तान्निषादानुपसहरंस्तदा
रजः समुद्धूय नभःस्पृशं महत् ।
समुद्रकुक्षौ च विशोपयन्पयः
समीपगान्भूमिधरान्विचालयन् ॥ ११
ततः स चक्रे महदाननं तदा
निषादमार्गं प्रतिरुध्य पक्षिराट् ।
ततो निषादास्त्वरिताः प्रवव्रजु-
र्यतो मुखं तस्य भुजंगभोजिनः ॥ १२
तदाननं विवृतमतिप्रमाणव-
त्समभ्ययुर्गगनमिवादिताः खगाः ।
सहस्रशः पवनरजोभ्रमोहिता

महानिलप्रचलितपादपे वने ॥ १३
ततः खगो वदनममित्रतापनः
समाहरत्परिचपलो महाबलः ।
निषूदयन्बहुविधमत्स्यभक्षिणो
बुभुक्षितो गगनचरेश्वरस्तदा ॥ १४
इति श्रीमहाभारते आदिपर्वणि चतुर्विंशोऽध्यायः ॥ २४ ॥

२५

सूत उवाच ।

तस्य कण्ठमनुप्राप्तो ब्राह्मणः सह भार्यया ।
दहन्दीप्त इवाङ्गारस्तमुवाचान्तरिक्षगः ॥ १
द्विजोत्तम विनिर्गच्छ तूर्णमास्यादपावृतात् ।
न हि मे ब्राह्मणो वध्यः पापेष्वपि रतः सदा ॥ २
ब्रुवाणमेवं गरुडं ब्राह्मणः समभाषत ।
निषादी मम भार्येयं निर्गच्छतु मया सह ॥ ३

गरुड उवाच ।

एतामपि निषादीं त्वं परिगृह्याशु निष्पत ।
तूर्णं संभावयात्मानमजीर्णं मम तेजसा ॥ ४

सूत उवाच ।

ततः स विप्रो निष्क्रान्तो निषादीसहितस्तदा ।
वर्धयित्वा च गरुडमिष्टं देशं जगाम ह ॥ ५
सहभार्ये विनिष्क्रान्ते तस्मिन्विप्रे स पक्षिराट् ।
वितत्य पक्षावाकाशमुत्पपात मनोजवः ॥ ६
ततोऽपश्यत्स पितरं पृष्ठश्चाख्यातवान्पितुः ।
अहं हि सपैः प्रहितः सोममाहर्तुमुद्यतः ।
मातुर्दास्यविमोक्षार्थमाहरिष्ये तमद्य वै ॥ ७
मात्रा चास्मि समादिष्टो निषादान्भक्षयेति वै ।
न च मे वृत्तिरभवद्भक्षयित्वा सहस्रशः ॥ ८
तस्माद्भोक्तव्यमपरं भगवन्प्रदिशस्व मे ।
यद्भुक्त्वामृतमाहर्तुं समर्थः स्यामहं प्रभो ॥ ९

कश्यप उवाच ।

आसीद्विभावसुर्नाम महर्षिः कोपनो भृशम् ।
 भ्राता तस्यानुजश्चासीत्सुप्रतीको महातपाः ॥ १०
 स नेच्छति धनं भ्रात्रा सहैकस्थं महामुनिः ।
 विभागं कीर्तयत्येव सुप्रतीकोऽथ नित्यशः ॥ ११
 अथाब्रवीच्च तं भ्राता सुप्रतीकं विभावसुः ।
 विभागं बहवो मोहात्कर्तुमिच्छन्ति नित्यदा ।
 ततो विभक्ता अन्योन्यं नाद्रियन्तेऽर्थमोहिताः ॥ १२
 ततः स्वार्थपरान्मूढान्पृथग्भूतान्स्वकैर्धनैः ।
 विदित्वा भेदयन्त्येतानमित्रा मित्ररूपिणः ॥ १३
 विदित्वा चापरे भिन्नानन्तरेषु पतन्त्यथ ।
 भिन्नानामतुलो नाशः क्षिप्रमेव प्रवर्तते ॥ १४
 तस्माच्चैव विभागार्थं न प्रशंसन्ति पण्डिताः ।
 गुरुशास्त्रे निबद्धानामन्योन्यमभिशङ्किनाम् ॥ १५
 नियन्तुं न हि शक्यस्त्वं भेदतो धनमिच्छसि ।
 यस्मात्तस्मात्सुप्रतीकं हस्तित्वं समवाप्स्यसि ॥ १६
 शप्तस्त्वेवं सुप्रतीको विभावसुमथाब्रवीत् ।
 त्वमप्यन्तर्जलचरः कच्छपः संभविष्यसि ॥ १७
 एवमन्योन्यशापात्तौ सुप्रतीकविभावसू ।
 गजकच्छपतां प्राप्तावर्थार्थं मूढचेतसौ ॥ १८
 रोषदोषानुषङ्गेण तिर्यग्योनिगतावपि ।
 परस्परद्वेषरतौ प्रमाणबलदर्पितौ ॥ १९
 सरस्यस्मिन्महाकायौ पूर्ववैरानुसारिणौ ।
 तयोरेकतरः श्रीमान्समुपैति महागजः ॥ २०
 तस्य बृंहितशब्देन कूर्मोऽप्यन्तर्जलेशयः ।
 उत्थितोऽसौ महाकायः कृत्स्नं संक्षोभयन्सरः ॥ २१
 तं दृष्ट्वावेष्टितकरः पतत्येष गजो जलम् ।
 दन्तहस्ताग्रलाङ्गूलपादवेगेन वीर्यवान् ॥ २२
 तं विक्षोभयमाणं तु सरो बहुलपाकुलम् ।
 कूर्मोऽप्यभ्युद्यतशिरा युद्धायाभ्येति वीर्यवान् ॥ २३

षडुच्छित्तो योजनानि गजस्तद्विगुणायतः ।

कूर्मस्त्रियोजनोत्सेधो दशयोजनमण्डलः ॥ २४

तावेतौ युद्धसंमत्तौ परस्परजयैषिणौ ।

उपयुज्याशु कर्मेदं साधयेत्सितमात्मनः ॥ २५

सूत उवाच ।

स तच्छ्रुत्वा पितुर्वर्क्यं भीमवेगोऽन्तरिक्षगः ।

नखेन गजमेकेन कूर्ममेकेन चाक्षिपत् ॥ २६

समुत्पपात चाकाशं तत उच्चैर्विहंगमः ।

सोऽलम्बतीर्थमासाद्य देववृक्षानुपागमत् ॥ २७

ते भीताः समकम्पन्त तस्य पक्षानिलाहताः ।

न नो भङ्ग्यादिति तदा दिव्याः कनकशाखिनः ॥ २८

प्रचलाङ्गान्स तान्दृष्ट्वा मनोरथफलाङ्कुरान् ।

अन्यानतुलरूपाङ्गानुपचक्राम खेचरः ॥ २९

काञ्चनै राजतैश्चैव फलैर्वैद्युत्तशाखिनः ।

सागराम्बुपरिक्षिप्तान्भ्राजमानान्महाद्रुमान् ॥ ३०

तमुवाच खगश्रेष्ठं तत्र रोहिणपादपः ।

अतिप्रवृद्धः सुमहानापतन्तं मनोजवम् ॥ ३१

यैषा मम महाशाखा शतयोजनमायता ।

एतामास्थाय शाखां त्वं खादेमौ गजकच्छपौ ॥ ३२

ततो द्रुमं पतगसहस्रसेवितं

महीधरप्रतिमवपुः प्रकम्पयन् ।

खगोत्तमो द्रुतमभिपत्य वेगवा-

न्वभञ्ज तामविरलपत्रसंवृताम् ॥ ३३

इति श्रीमहाभारते आदिपर्वणि पञ्चविंशोऽध्यायः ॥ २५ ॥

२६

सूत उवाच ।

स्पृष्टमात्रा तु पद्भ्यां सा गरुडेन बलीयसा ।

अभज्यत तरोः शाखा भग्नां चैनामधारयत् ॥ १

तां भग्नां स महाशाखां स्मयन्समवलोकयन् ।

अथात्र लम्बतोऽपश्यद्बालखिल्यानधोमुखान् ॥ २

स तद्विनाशसंत्रासादनुपत्य खगाधिपः ।
 शाखामास्येन जग्राह तेषामेवान्वेक्षया ।
 शनैः पर्यपतत्पक्षी पर्वतान्प्रविशतयन् ॥ ३
 एवं सोऽभ्यपतदेशान्वहून्सगजकच्छपः ।
 दयार्थं बालखिल्यानां न च स्थानमविन्दत् ॥ ४
 स गत्वा पर्वतश्रेष्ठं गन्धमादनमव्ययम् ।
 ददर्श कश्यपं तत्र पितरं तपसि स्थितम् ॥ ५
 ददर्श तं पिता चापि दिव्यरूपं विहंगमम् ।
 तेजोवीर्यबलोपेतं मनोमास्तरंहसम् ॥ ६
 शैलशृङ्गप्रतीकाशं ब्रह्मदण्डमिबोधयत् ।
 अचिन्त्यमनभिज्ञेयं सर्वभूतभयंकरम् ॥ ७
 मायावीर्यधरं साक्षादग्निमिद्धमिबोधयत् ।
 अप्रधृष्यमजेयं च देवदानवराक्षसैः ॥ ८
 भेत्तारं गिरिशृङ्गाणां नदीजलविशोषणम् ।
 लोकसलोडनं घोरं कृतान्तसमदर्शनम् ॥ ९
 तमागतमभिप्रेक्ष्य भगवान्कश्यपस्तदा ।
 विदित्वा चास्य संकल्पमिदं वचनमब्रवीत् ॥ १०
 पुत्र मा साहसं कार्षीर्मा सद्यो लप्स्यसे व्यथाम् ।
 मा त्वा दहेयुः संकुद्धा बालखिल्या मरीचिपाः ॥ ११
 प्रसादयामास स तान्कश्यपः पुत्रकारणात् ।
 बालखिल्यांस्तपःसिद्धानिदमुद्दिश्य कारणम् ॥ १२
 प्रजाहितार्थमारम्भो गरुडस्य तपोधनाः ।
 चिकीर्षति महत्कर्म तदनुज्ञातुमर्हथ ॥ १३
 एवमुक्ता भगवता मुनयस्ते समभ्ययुः ।
 मुक्त्वा शाखां गिरि पुण्यं हिमवन्तं तपोर्थिनः ॥ १४
 ततस्तेष्वपयातेषु पितरं विनतात्मजः ।
 शाखाव्याक्षिप्तवदनः पर्यपृच्छत् कश्यपम् ॥ १५
 भगवन्क विमुञ्चामि तरुशाखामिमामहम् ।
 वर्जितं ब्राह्मणैर्देशमाख्यातु भगवान्मम ॥ १६
 ततो निष्पुरुष शैलं हिमसंरुद्धकन्दरम् ।

अगम्यं मनसाप्यन्यैस्तस्याचख्यौ स कश्यपः ॥ १७
 तं पर्वतमहाकुक्षिमाविश्य मनसा खगः ।
 जवेनाभ्यपतत्तार्क्ष्यः सशाखागजकच्छपः ॥ १८
 न तां वध्रः परिणहेच्छत्तर्चमा महानपुः ।
 शाखिनो महती शाखां यां प्रगृह्य ययौ खगः ॥ १९
 ततः स शतसाहस्रं योजनान्तरमागतः ।
 कालेन नातिमहता गरुडः पततां वरः ॥ २०
 स तं गत्वा क्षणेनैव पर्वतं वचनात्पितुः ।
 अमुञ्चन्महतीं शाखां सस्वनां तत्र खेचरः ॥ २१
 पक्षानिलहृत्तश्चास्य प्राकम्पत् स शैलराट् ।
 मुमोच पुष्पवर्षं च समागलितपादपः ॥ २२
 शृङ्गाणि च व्यशीर्यन्त गिरेस्तस्य समन्ततः ।
 मणिकाञ्चनचित्राणि शोभयन्ति महागिरिम् ॥ २३
 शाखिनो बहवश्चापि शाखयामिहतास्तथा ।
 काञ्चनैः कुसुमैर्भान्ति विद्युत्वन्त इवाम्बुदाः ॥ २४
 ते हेमविकचा भूयो युक्ताः पर्वतधातुभिः ।
 व्यराजन्शाखिनस्तत्र सूर्याशुप्रतिरञ्जिताः ॥ २५
 ततस्तस्य गिरेः शृङ्गमास्थाय स खगोत्तमः ।
 भक्षयामास गरुडस्तावुभौ गजकच्छपौ ॥ २६
 ततः पर्वतकूटाग्रादुत्पपात मनोजवः ।
 प्रावर्तन्ताथ देवानामुत्पाता भयवेदिनः ॥ २७
 इन्द्रस्य वज्रं दयितं प्रजज्वाल व्यथान्वितम् ।
 सधूमा चापतत्सारिर्दिर्वोल्का नभसश्च्युता ॥ २८
 तथा वसूनां रुद्राणामादित्यानां च सर्वशः ।
 साध्यानां मरुतां चैव ये चान्ये देवतागणाः ।
 स्वं स्वं प्रहरणं तेषां परस्परमुपाद्रवत् ॥ २९
 अभूतपूर्वं संग्रामे तदा देवासुरेऽपि च ।
 ववुर्वाताः सनिर्घाताः पेतुरुल्काः समन्ततः ॥ ३०
 निरभ्रमपि चाकाशं प्रजगर्ज महास्वनम् ।
 देवानामपि यो देवः सोऽप्यवर्षदसूक्तदा ॥ ३१

मम्लुर्माल्यानि देवानां शेमुस्तेजांसि चैव हि ।
 उत्पातमेघा रौद्राश्च ववर्पुः शोणितं बहु ।
 रजांसि मुकुटान्येषामुत्थितानि व्यधर्षयन् ॥ ३२
 ततस्त्राससमुद्विग्नः सह देवैः शतक्रतुः ।
 उत्पातान्दारुणान्पश्यन्नित्युवाच बृहस्पतिम् ॥ ३३
 किमर्थं भगवन्धोरा महोत्पाताः समुत्थिताः ।
 न च शत्रुं प्रपश्यामि युधि यो नः प्रधर्षयेत् ॥ ३४

बृहस्पतिरुवाच ।

तवापराधादेवेन्द्र प्रमादाच्च शतक्रतो ।
 तपसा बालखिल्यानां भूतमुत्पन्नमद्भुतम् ॥ ३५
 कश्यपस्य मुनेः पुत्रो विनतायाश्च खेचरः ।
 हर्तुं सोममनुप्राप्तो बलवान्कामरूपवान् ॥ ३६
 समर्थो बलिनां श्रेष्ठो हर्तुं सोमं विहंगमः ।
 सर्वं संभावयाम्यस्मिन्नसाध्यमपि साधयेत् ॥ ३७

सूत उवाच ।

श्रुत्वैतद्वचनं शक्रः प्रोवाचासूतारक्षिणः ।
 महावीर्यबलः पक्षी हर्तुं सोममिहोद्यतः ॥ ३८
 युष्मान्संबोधयाम्येष यथा स न हरेद्वलात् ।
 अतुलं हि बलं तस्य बृहस्पतिरुवाच मे ॥ ३९
 तच्छ्रुत्वा विबुधा वाक्यं विस्मिता यत्नमास्थिताः ।
 परिवार्यामृतं तस्थुर्वज्री चेन्द्रः शतक्रतुः ॥ ४०
 धारयन्तो महार्हाणि कवचानि मनस्विनः ।
 काञ्चनानि विचित्राणि वैडूर्यविकृतानि च ॥ ४१
 विविधानि च शस्त्राणि घोररूपाण्यनेकशः ।
 शिततीक्ष्णाग्रधाराणि समुद्यम्य सहस्रशः ॥ ४२
 सविस्फुलिङ्गज्वालानि सधूमानि च सर्वशः ।
 चक्राणि परिधांश्चैव त्रिशूलानि परश्वधान् ॥ ४३
 शक्तीश्च विविधास्तीक्ष्णाः करवालांश्च निर्मलान् ।
 स्वदेहरूपाण्यादाय गदाश्चोग्रप्रदर्शनाः ॥ ४४
 तैः शस्त्रैर्भानुमद्भिस्ते दिव्याभरणभूषिताः ।

भानुमन्तः सुरगणास्तस्थुर्विगतकल्मषाः ॥ ४५

अनुपमबलवीर्यतेजसो

धृतमनसः परिरक्षणेऽमृतस्य ।

असुरपुरविदारणाः सुरा

ज्वलनसमिद्धवपुःप्रकाशिनः ॥ ४६

इति समरवरं सुरास्थितं

परिघसहस्रशतैः समाकुलम् ।

विगलितमिव चाम्बरान्तरे

तपनमरीचिविभासितं बभौ ॥ ४७

इति श्रीमहाभारते आदिपर्वणि षड्विंशोऽध्यायः ॥ २६ ॥

२७

शौनक उवाच ।

कोऽपराधो महेन्द्रस्य कः प्रमादश्च सूतज ।

तपसा बालखिल्यानां संभूतो गरुडः कथम् ॥ १

कश्यपस्य द्विजातेश्च कथं वै पक्षिराट् सुतः ।

अधृष्यः सर्वभूतानामवध्यश्चाभवत्कथम् ॥ २

कथं च कामचारी स कामवीर्यश्च खेचरः ।

एतदिच्छाम्यहं श्रोतुं पुराणे यदि पठ्यते ॥ ३

सूत उवाच ।

विषयोऽयं पुराणस्य यन्मां त्वं परिप्रच्छसि ।

शृणु मे वदतः सर्वमेतत्संक्षेपतो द्विज ॥ ४

यजतः पुत्रकामस्य कश्यपस्य प्रजापतेः ।

साहाय्यमृपथो देवा गन्धर्वाश्च ददुः किल ॥ ५

तत्रेध्मानयने शक्रो नियुक्तः कश्यपेन ह ।

मुनयो बालखिल्याश्च ये चान्ये देवतागणाः ॥ ६

शक्रस्तु वीर्यसदृशमिध्मभारं गिरिप्रभम् ।

समुद्यम्यानयामास नातिकृच्छ्रादिव प्रभुः ॥ ७

अथापश्यदृषीन्हस्वानद्भुष्टोदरपर्वणः ।

पलाशवृन्तिकामेकां सहितान्वहतः पथि ॥ ८

प्रलीनान्स्वेष्टिवज्रेषु निराहारांस्तपोधनान् ।

क्लिश्यमानान्मन्दबलान्गोष्पदे सधुतोदके ॥ ९
 तांश्च सर्वान्स्मयाविष्टो वीर्योन्मत्तः पुरंदरः ।
 अवहस्यात्यगाच्छीघ्रं लङ्घयित्वावमन्य च ॥ १०
 तेऽथ रोषसमाविष्टाः सुभृशं जातमन्यवः ।
 आरेभिरे महत्कर्म तदा शक्रभयंकरम् ॥ ११
 जुहुवुस्ते सुतपसो विधिवज्जातवेदसम् ।
 मन्त्रैरुच्चावचैर्विप्रा येन कामेन तच्छृणु ॥ १२
 कामवीर्यः कामगमो देवराजभयप्रदः ।
 इन्द्रोऽन्यः सर्वदेवानां भवेदिति यतव्रताः ॥ १३
 इन्द्राच्छतगुणः शौर्ये वीर्ये चैव मनोजवः ।
 तपसो नः फलेनाद्य दारुणः संभवत्विति ॥ १४
 तद्बुद्ध्वा भृशसंतप्तो देवराजः शतक्रतुः ।
 जगाम शरणं तत्र कश्यपं सशितव्रतम् ॥ १५
 तच्छ्रुत्वा देवराजस्य कश्यपोऽथ प्रजापतिः ।
 बालखिल्यानुपागम्य कर्मसिद्धिमपृच्छत ॥ १६
 एवमस्त्विति तं चापि प्रत्यूचुः सत्यवादिनः ।
 तान्कश्यप उवाचेदं सान्त्वपूर्वं प्रजापतिः ॥ १७
 अयमिन्द्रस्त्रिभुवने नियोगाद्ब्रह्मणः कृतः ।
 इन्द्रार्थं च भवन्तोऽपि यत्नवन्तस्तपोधनाः ॥ १८
 न मिथ्या ब्रह्मणो वाक्यं कर्तुमर्हथ सत्तमाः ।
 भवतां च न मिथ्यायं संकल्पो मे चिकीर्षितः ॥ १९
 भवत्वेष्ट पतत्रीणामिन्द्रोऽतिबलसत्त्ववान् ।
 प्रसादः क्रियतां चैव देवराजस्य याचतः ॥ २०
 एवमुक्ताः कश्यपेन बालखिल्यास्तपोधनाः ।
 प्रत्यूचुरभिसंपूज्य मुनिश्रेष्ठं प्रजापतिम् ॥ २१
 इन्द्रार्थोऽयं समारम्भः सर्वेषां नः प्रजापते ।
 अपत्यार्थं समारम्भो भवतश्चायमीप्सितः ॥ २२
 तदिदं सफलं कर्म त्वया वै प्रतिगृह्यताम् ।
 तथा चैव विधत्स्वात्र यथा श्रेयोऽनुपश्यसि ॥ २३
 एतस्मिन्नेव काले तु देवी दाक्षायणी शुभा ।

विनता नाम कल्याणी पुत्रकामा यशस्विनी ॥ २४
 तपस्तप्त्वा व्रतपरा स्नाता पुंसवने शुचिः ।
 उपचक्राम भर्तारं तामुवाचाथ कश्यपः ॥ २५
 आरम्भः सफलो देवि भवितायं तवेप्सितः ।
 जनयिष्यसि पुत्रो द्वौ वीरौ त्रिभुवनेश्वरौ ॥ २६
 तपसा बालखिल्यानां मम संकल्पजौ तथा ।
 भविष्यतो महाभागौ पुत्रौ ते लोकपूजितौ ॥ २७
 उवाच चैनां भगवान्मारीचः पुनरेव ह ।
 धार्यतामप्रमादेन गर्भोऽयं सुमहोदयः ॥ २८
 एकः सर्वपतत्रीणामिन्द्रतं कारयिष्यति ।
 लोकसभाविता वीरः कामवीर्यो विहंगमः ॥ २९
 शतक्रतुमथोवाच प्रीयमाणः प्रजापतिः ।
 त्वत्सहायौ खगावेतो भ्रातरौ ते भविष्यतः ॥ ३०
 नेताभ्यां भविता दोषः सकाशात्ते पुरंदर ।
 व्येतु ते शक्र संतापस्त्वमेवेन्द्रो भविष्यसि ॥ ३१
 न चाप्येवं त्वया भूयः क्षेप्तव्या ब्रह्मवादिनः ।
 न चावमान्या दर्पात्ते वाग्विषा भृशकोपनाः ॥ ३२
 एवमुक्तो जगामेन्द्रो निर्विशङ्कस्त्रिविष्टपम् ।
 विनता चापि सिद्धार्था बभूव मुदिता तदा ॥ ३३
 जनयामास पुत्रौ द्वावरुणं गरुडं तथा ।
 अरुणस्तयोस्तु विकल आदित्यस्य पुरःसरः ॥ ३४
 पतत्रीणां तु गरुड इन्द्रत्वेनाभ्यषिच्यत ।
 तस्यैतत्कर्म सुमहच्छ्रूयतां भृगुनन्दन ॥ ३५
 इति श्रीमहाभारते आदिपर्वणि सप्तविंशोऽध्यायः ॥ २७ ॥

२८

सूत उवाच ।

ततस्तस्मिन्द्वजश्रेष्ठ समुदीर्णे तथाविधे ।
 गरुत्मान्पक्षिराट् तूर्णं संप्राप्तो विबुधान्प्रति ॥ १
 तं दृष्ट्वातिबलं चैव प्राकम्पन्त समन्ततः ।
 परस्परं च प्रत्यघ्नन्सर्वप्रहरणान्यपि ॥ २

तत्र चासीदमेयात्मा विशुद्धसिसमप्रभः ।
 भौवनः सुमहावीर्यः सोमस्य परिरक्षिता ॥ ३
 स तेन पतगेन्द्रेण पक्षतुण्डनखैः क्षतः ।
 मुहूर्तममुलं युद्धं कृत्वा विनिहतो युधि ॥ ४
 रजश्चोद्धूय सुमहत्पक्षवातेन खेचरः ।
 कृत्वा लोकान्निरालोकांस्तेन देवानवाकिरत् ॥ ५
 तेनावकीर्णा रजसा देवा मोहमुपागमन् ।
 न चैनं ददृशुश्छन्ना रजसामृतरक्षिणः ॥ ६
 एवं संलोडयामास गरुडस्त्रिदिवालयम् ।
 पक्षतुण्डप्रहारैश्च देवान्स विददार ह ॥ ७
 ततो देवः सहस्राक्षस्तूर्ण वायुमचोदयत् ।
 विक्षिपेमां रजोवृष्टि तवैतत्कर्म मारुत ॥ ८
 अथ वायुरपोवाह तद्रजस्तरसा बली ।
 ततो वितिमिरे जाते देवाः शकुनिमार्दयन् ॥ ९
 ननाद चोच्चैर्बलवान्महामेघरवः खगः ।
 वध्यमानः सुरगणैः सर्वभूतानि भीषयन् ।
 उत्पपात महावीर्यः पक्षिराट् परवीरहा ॥ १०
 तमुत्पत्यान्तरिक्षस्थं देवानामुपरि स्थितम् ।
 वर्मिणो विबुधाः सर्वे नानाशस्त्रैवाकिरन् ॥ ११
 पट्टिशैः परिधैः शूलैर्गदाभिश्च सवासवाः ।
 क्षुरान्तैर्ज्वलितैश्चापि चक्रैरादित्यरूपिभिः ॥ १२
 नानाशस्त्रविसर्गैश्च वध्यमानः समन्ततः ।
 कुर्वन्सुतुमुलं युद्धं पक्षिराण व्यकम्पत ॥ १३
 विनर्दन्निव चाकाशे वैनतेयः प्रतापवान् ।
 पक्षाभ्यामुरसा चैव समन्ताद्वाक्षिपत्सुरान् ॥ १४
 ते विक्षिप्तास्ततो देवाः प्रजग्मुरुर्गुडादिताः ।
 नखतुण्डक्षताश्चैव सुस्रुवुः शोणितं बहु ॥ १५
 साध्याः प्राचीं सगन्धर्वा वसवो दक्षिणां दिशम् ।
 प्रजग्मुः सहिता रुद्रैः पतगेन्द्रप्रधर्षिताः ॥ १६
 दिशं प्रतीचीमादित्या नासत्या उत्तरां दिशम् ।

मुहुर्मुहुः प्रेक्षमाणा युध्यमाना महौजसम् ॥ १७
 अश्वक्रन्देन वीरेण रेणुकेन च पक्षिणा ।
 क्रथनेन च शूरेण तपनेन च खेचरः ॥ १८
 उलूकश्चसनाभ्यां च निमेषेण च पक्षिणा ।
 प्ररुजेन च संयुद्धं चकार प्रलिहेन च ॥ १९
 तान्पक्षनखतुण्डाग्रैरभिनद्विनतासुतः ।
 युगान्तकाले संक्रुद्धः पिनाकीव महाबलः ॥ २०
 महावीर्या महोत्साहास्तेन ते बहुधा क्षताः ।
 रेजुरभ्रघनप्रख्या रुधिरौघप्रवर्षिणः ॥ २१
 तान्कृत्वा पतगश्रेष्ठः सर्वानुत्क्रान्तजीवितान् ।
 अतिक्रान्तोऽमृतस्यार्थे सर्वतोऽग्निमपश्यत् ॥ २२
 आवृण्वानं महाज्वालमर्चिर्भिः सर्वतोऽम्बरम् ।
 दहन्तमिव तीक्ष्णांशुं घोरं वायुसमीरितम् ॥ २३
 ततो नवत्या नवतीर्मुखानां
 कृत्वा तरस्वी गरुडो महात्मा ।
 नदीः समापीय मुखैस्ततस्तैः
 सुशीघ्रमागम्य पुनर्जवेन ॥ २४
 ज्वलन्तमग्निं तममित्रतापनः
 समास्तरत्पत्ररथो नदीभिः ।
 ततः प्रचक्रे वपुरन्यदल्पं
 प्रवेष्टुकामोऽग्निमभिप्रशाम्य ॥ २५
 इति श्रीमहाभारते आदिपर्वणि अष्टाविंशोऽध्यायः ॥२८॥

२९

सूत उवाच ।

जाम्बूनदमयो भूत्वा मरीचिविकचोज्ज्वलः ।
 प्रविवेश बलात्पक्षी वारिवेग इवार्णवम् ॥ १
 स चक्रं क्षुरपर्यन्तमपश्यदमृतान्तिके ।
 परिभ्रमन्तमनिशं तीक्ष्णधारमयस्मयम् ॥ २
 ज्वलनार्कप्रभं घोरं छेदनं सोमहारिणाम् ।
 घोररूपं तदत्यर्थं यच्च देवैः सुनिर्मितम् ॥ ३

तस्यान्तरं स दृष्ट्वैव पर्यवर्तत खेचरः ।
 अरान्तरेणाभ्यपतत्संक्षिप्याङ्गं क्षणेन ह ॥ ४
 अधश्चक्रस्य चैवात्र दीप्तानलसमद्युती ।
 विद्युज्जिह्वौ महाघोरौ दीप्तास्यौ दीप्तलोचनौ ॥ ५
 चक्षुर्विषौ महावीर्यौ नित्यक्रुद्धौ तरस्विनौ ।
 रक्षार्थमेवामृतस्य ददर्श भुजगोत्तमौ ॥ ६
 सदा संरब्धनयनौ सदा चानिमिषेक्षणौ ।
 तयोरेकोऽपि यं पश्येत्स तूर्णं भस्मसाद्भवेत् ॥ ७
 तयोश्चक्षुषि रजसा सुपर्णस्तूर्णमावृणोत् ।
 अदृष्टरूपस्तौ चापि सर्वतः पर्यकालयत् ॥ ८
 तयोरङ्गे समाक्रम्य वैनतेयोऽन्तरिक्षगः ।
 आच्छिनत्तरसा मध्ये सोममभ्यद्रवत्ततः ॥ ९
 समुत्पाट्यामृतं तत्तु वैनतेयस्ततो बली ।
 उत्पपात जवेनैव यन्ममुन्मथ्य वीर्यवान् ॥ १०
 अपीत्वैवामृतं पक्षी परिगृह्याशु वीर्यवान् ।
 अगच्छदपरिश्रान्त आवार्यार्कप्रभां खगः ॥ ११
 विष्णुना तु तदाकाशे वैनतेयः समेयिवान् ।
 तस्य नारायणस्तुष्टस्तेनालौल्येन कर्मणा ॥ १२
 तमुवाचाव्यथो देवो वरदोऽस्मीति खेचरम् ।
 स वव्रे तव तिष्ठेयमुपरीत्यन्तरिक्षगः ॥ १३
 उवाच चैनं भूयोऽपि नारायणमिदं वचः ।
 अजरश्चाजरश्च स्याममृतेन विनाप्यहम् ॥ १४
 प्रतिगृह्य वरौ तौ च गरुडो विष्णुमब्रवीत् ।
 भवतेऽपि वरं दद्वि वृणीतां भगवानपि ॥ १५
 तं वव्रे वाहनं कृष्णो गरुत्मन्तं महाबलम् ।
 ध्वजं च चक्रे भगवानुपरि स्थास्यसीति तम् ॥ १६
 अनुपत्य खगं त्विन्द्रो वज्रेणाङ्गेऽभ्यताडयत् ।
 विहंगमं सुरामित्रं हरन्तममृतं बलात् ॥ १७
 तमुवाचेन्द्रमाक्रन्दे गरुडः पततां वरः ।
 प्रहसन्श्लक्षण्या वाचा तथा वज्रसमाहृतः ॥ १८

ऋषेर्मानं करिष्यामि वज्रं यस्यास्थिसंभवम् ।
 वज्रस्य च करिष्यामि तव चैव शतक्रतो ॥ १९
 एष पत्रं त्यजाम्येकं यस्यान्तं नोपलप्स्यसे ।
 न हि वज्रनिपातेन रुजा मेऽस्ति कदाचन ॥ २०
 तत्र तं सर्वभूतानि विस्मितान्यब्रुवंस्तदा ।
 सुरूपं पत्रमालक्ष्य सुपर्णोऽयं भवत्विति ॥ २१
 दृष्ट्वा तदद्भुतं चापि सहस्राक्षः पुरंदरः ।
 खगो महदिदं भूतमिति मत्वाभ्यभाषत ॥ २२
 बलं विज्ञातुमिच्छामि यत्ते परमनुत्तमम् ।
 सख्यं चानन्तमिच्छामि त्वया सह खगोत्तम ॥ २३
 इति श्रीमहाभारते आदिपर्वणि उनत्रिंशोऽध्यायः ॥ २९ ॥

३०

गरुड उवाच ।

सख्यं मेऽस्तु त्वया देव यथेच्छसि पुरंदर ।
 बलं तु मम जानीहि महत्त्वासहमेव च ॥ १
 कामं नैतत्प्रशंसन्ति सन्तः स्वबलसंस्तवम् ।
 गुणसंकीर्तनं चापि स्वयमेव शतक्रतो ॥ २
 सखेति कृत्वा तु सखे पृष्ठो वक्ष्याम्यहं त्वया ।
 न ह्यात्मस्तवसंयुक्तं वक्तव्यमनिमित्ततः ॥ ३
 सपर्वतवनामुर्वीं ससागरवनामिमाम् ।
 पक्षनाड्यैकया शक्र त्वां चैवात्रावलम्बिनम् ॥ ४
 सर्वान्संपिण्डितान्वापि लोकान्सस्थाणुजङ्गमान् ।
 वहेयमपरिश्रान्तो विद्धीदं मे महद्बलम् ॥ ५

सूत उवाच ।

इत्युक्तवचनं वीरं किरीटी श्रीमतां वरः ।
 आह शौनक देवेन्द्रः सर्वभूतहितः प्रभुः ॥ ६
 प्रतिगृह्यतामिदानीं मे सख्यमानन्त्यमुत्तमम् ।
 न कार्यं तव सोमेन मम सोमः प्रदीयताम् ।
 अस्मांस्ते हि प्रबाधेयुर्येभ्यो दद्याद्भवानिमम् ॥ ७

गरुड उवाच ।

किञ्चित्कारणमुद्दिश्य सोमोऽयं नीयते मया ।
न दास्यामि समादातु सोमं कस्मैचिदप्यहम् ॥ ८
यत्रेमं तु सहस्राक्ष निक्षिपेयमहं स्वयम् ।
त्वमादाय ततस्तूर्णं हरेथास्त्रिदशेश्वर ॥ ९

शक्र उवाच ।

वाक्येनानेन तुष्टोऽहं यत्त्वथोक्तमिहाण्डज ।
यदिच्छसि वरं मत्तस्तद्दृष्ट्वाण खगोत्तम ॥ १०

सूत उवाच ।

इत्युक्तः प्रत्युवाचेदं कद्रूपुत्राननुस्मरन् ।
स्मृत्वा चैवोपधिकृतं मातुर्दास्यनिमित्ततः ॥ ११
ईशोऽहमपि सर्वस्य करिष्यामि तु तेऽर्थिताम् ।
भवेयुर्भुजगाः शक्र मम भक्ष्या महाबलाः ॥ १२
तथेत्युक्त्वान्वगच्छत्तं ततो दानवसूदनः ।
हरिष्यामि विनिक्षिप्तं सोममित्यनुभाष्य तम् ॥ १३
आजगाम ततस्तूर्णं सुपर्णो मातुरन्तिकम् ।
अथ सर्पानुवाचेदं सर्वान्परमहृष्टवत् ॥ १४
इदमानीतममृतं निक्षेप्यामि कुशेषु वः ।
स्नाता मङ्गलसंयुक्तास्ततः प्राशीत पन्नगाः ॥ १५
अदासी चैव मातेयमद्यप्रभृति चास्तु मे ।
यथोक्तं भवतामेतद्वचो मे प्रतिपादितम् ॥ १६
ततः स्नातुं गताः सर्पाः प्रत्युक्त्वा तं तथेत्युत ।
शक्रोऽप्यमृतमाक्षिप्य जगाम त्रिदिवं पुनः ॥ १७
अथागतास्तमुद्देशं सर्पाः सोमार्थिनस्तदा ।
स्नाताश्च कृतजप्याश्च ग्रहृष्टाः कृतमङ्गलाः ॥ १८
तद्विज्ञाय हृतं सर्पाः प्रतिमायाकृतं च तत् ।
सोमस्थानमिदं चेति दर्भास्ते लिलिहुस्तदा ॥ १९
ततो द्वैधीकृता जिह्वा सर्पाणां तेन कर्मणा ।
अभवंश्चामृतस्पर्शाद्दर्भास्तेऽथ पवित्रिणः ॥ २०

ततः सुपर्णः परमग्रहृष्टवा-

न्विहृत्य मात्रा सह तत्र कानने ।

भुजंगभक्ष, परमार्चितः खगै-

रहीनकीर्तिर्विनतामनन्दयत् ॥ २१

इमां कथां यः शृणुयान्नरः सदा

पठेत् वा द्विजजनमुख्यसंसदि ।

असंशयं त्रिदिवमियात्स पुण्यभा-

द्ग्राह्यत्मनः पतगपतेः प्रकीर्तनात् ॥ २२

इति श्रीमहाभारते आदिपर्वणि त्रिशोऽध्यायः ॥ ३० ॥

३१

शौनक उवाच ।

भुजंगमानां शापस्य मात्रा चैव सुतेन च ।
विनतायास्त्वया प्रोक्तं कारणं सूतनन्दन ॥ १
वरप्रदानं भर्ता च कद्रुविनतयोस्तथा ।
नामनी चैव ते प्रोक्ते पक्षिणोर्वैन्तेययोः ॥ २
पन्नगानां तु नामानि न कीर्तयसि सूतज ।
प्राधान्येनापि नामानि श्रोतुमिच्छामहे वयम् ॥ ३

सूत उवाच ।

बहुत्वान्नामधेयानि भुजगानां तपोधन ।
न कीर्तयिष्ये सर्वेषां प्राधान्येन तु मे शृणु ॥ ४
शेषः प्रथमतो जातो वासुकिस्तदनन्तरम् ।
ऐरावतस्तक्षकश्च कर्कोटकधनंजयौ ॥ ५
कालियो मणिनागश्च नागश्चापूरणस्तथा ।
नागस्तथा पिञ्जरक एलापत्रोऽथ वामनः ॥ ६
नीलानीलौ तथा नागौ कल्माषशबलौ तथा ।
आर्यकश्चादिकश्चैव नागश्च शलपोतकः ॥ ७
सुमनोमुखो दधिमुखस्तथा विमलपिण्डकः ।
आप्तः कोटनकश्चैव शङ्खो बालशिखस्तथा ॥ ८
निष्ठून्को हेमगुहो नहुषः पिङ्गलस्तथा ।
बाह्यकर्णो हस्तिपदस्तथा मुद्गरपिण्डकः ॥ ९
कम्बलाश्वतरौ चापि नागः कालीयकस्तथा ।

वृत्तसंवर्तकौ नागौ द्वौ च पद्माधिति श्रुतौ ॥ १०
 नागः शङ्खनकश्चैव तथा च स्फण्डकोऽपरः ।
 क्षेमकश्च महानागो नागः पिण्डारकस्तथा ॥ ११
 करवीरः पुष्पदंष्ट्र एलको बिल्वपाण्डुकः ।
 मूषकादः शङ्खशिराः पूर्णदंष्ट्रो हरिद्रकः ॥ १२
 अपराजितो ज्योतिकश्च पन्नगः श्रीवहस्तथा ।
 कौरव्यो धृतराष्ट्रश्च पुष्करः शल्यकस्तथा ॥ १३
 विरजाश्च सुबाहुश्च शालिपिण्डश्च वीर्यवान् ।
 हस्तिभद्रः पिठरको मुखरः कोणवासनः ॥ १४
 कुञ्जरः कुरुरश्चैव तथा नागः प्रभाकरः ।
 कुमुदः कुमुदाक्षश्च तित्तिरिर्हलिकस्तथा ।
 कर्कराकर्करो चोभौ कुण्डोदरमहोदरौ ॥ १५
 एते प्राधान्यतो नागाः कीर्तिता द्विजसत्तम ।
 बहुत्वान्नामधेयानामितरे न प्रकीर्तिताः ॥ १६
 एतेषां प्रसवो यश्च प्रसवस्य च सततिः ।
 असंख्येयेति मत्वा तान्न ब्रवीमि द्विजोत्तम ॥ १७
 बहूनीह सहस्राणि प्रयुतान्यर्बुदानि च ।
 अशक्यान्येव संख्यातुं भुजगानां तपोधन ॥ १८
 इति श्रीमहाभारते आदिपर्वणि एकत्रिंशोऽध्यायः ॥ ३१ ॥

३२

शौनक उवाच ।

जाता वै भुजगास्तात वीर्यवन्तो दुरासदाः ।
 शापं तं त्वथ विज्ञाय कृतवन्तो नु किं परम् ॥ १

सूत उवाच ।

तेषां तु भगवाञ्शेषस्त्यक्त्वा कद्रूं महायशाः ।
 तपो विपुलमातस्थे वायुभक्षो यतव्रतः ॥ २
 गन्धमादनमासाद्य बदर्या च तपोरतः ।
 गोकर्णे पुष्करारण्ये तथा हिमवतस्तटे ॥ ३
 तेषु तेषु च पुण्येषु तीर्थेष्वायतनेषु च ।
 एकान्तशीली नियतः सततं विजितेन्द्रियः ॥ ४

तप्यमानं तपो घोरं तं ददर्श पितामहः ।
 परिशुष्कमांसत्वक्स्नायुं जटाचीरधरं प्रभुम् ॥ ५
 तमब्रवीत्सत्यधृति तप्यमानं पितामहः ।
 किमिदं कुरुषे शेष प्रजानां स्वस्ति वै कुरु ॥ ६
 त्वं हि तीव्रेण तपसा प्रजास्तापयसेऽनघ ।
 ब्रूहि कामं च मे शेष यत्ते हृदि चिरं स्थितम् ॥ ७

शेष उवाच ।

सोदर्या मम सर्वे हि भ्रातरो मन्दचेतसः ।
 सह तैर्नोत्सहे वस्तुं तद्भवाननुमन्यताम् ॥ ८
 अभ्यसूयन्ति सततं परस्परममित्रवत् ।
 ततोऽहं तप आतिष्ठे नैतान्प्रश्येयमित्युत ॥ ९
 न मर्षयन्ति सततं विनतां ससुतां च ते ।
 अस्माकं चापरो भ्राता वैनतेयः पितामह ॥ १०
 तं च द्विषन्ति तेऽत्यर्थं स चापि सुमहाबलः ।
 वरप्रदानात्स पितुः कश्यपस्य महात्मनः ॥ ११
 सोऽहं तपः समास्थाय मोक्ष्यामीदं कलेवरम् ।
 कथं मे प्रेत्यभावेऽपि न तैः स्यात्सह संगमः ॥ १२

ब्रह्मोवाच ।

जानामि शेष सर्वेषां भ्रातॄणां ते विचेष्टितम् ।
 मातुश्चाप्यपराधाद्वै भ्रातॄणां ते महद्भयम् ॥ १३
 कृतोऽत्र परिहारश्च पूर्वमेव भुजंगम् ।
 भ्रातॄणां तव सर्वेषां न शोकं कर्तुमर्हसि ॥ १४
 वृणीष्व च वरं मत्तः शेष यत्तेऽभिकाङ्क्षितम् ।
 दित्सामि हि वरं तेऽद्य प्रीतिर्मे परमा त्वयि ॥ १५
 दिष्ट्या च बुद्धिर्धर्मे ते निविष्टा पन्नगोत्तम ।
 अतो भूयश्च ते बुद्धिर्धर्मे भवतु सुस्थिरा ॥ १६

शेष उवाच ।

एष एव वरो मेऽद्य काङ्क्षितः प्रपितामह ।
 धर्मे मे रमन्नां बुद्धिः शमे तपसि चेश्वर ॥ १७

ब्रह्मोवाच ।

प्रीतोऽस्म्यनेन ते शेष दमेन प्रशमेन च ।

त्वया त्विदं वचः कार्यं मन्त्रियोगात्प्रजाहितम् ॥ १८

इमां महीं शैलवनोपपन्नां

ससागरां साकरपत्तनां च ।

त्वं शेष सम्यक्चलितां यथाव-

त्संगृह्य तिष्ठस्व यथाचला स्यात् ॥ १९

शेष उवाच ।

यथाह देवो वरदः प्रजापति-

र्महीपतिर्भूतपतिर्जगत्पतिः ।

तथा महीं धारयितास्मि निश्चलां

प्रयच्छ तां मे शिरसि प्रजापते ॥ २०

ब्रह्मोवाच ।

अधो महीं गच्छ भुजंगमोत्तम

स्वयं तवैषा विवरं प्रदास्यति ।

इमां धरां धारयता त्वया हि मे

महत्प्रियं शेष कृतं भविष्यति ॥ २१

सूत उवाच ।

तथेति कृत्वा विवरं प्रविश्य स

प्रभुर्भुवो भुजगवराग्रजः स्थितः ।

बिभर्ति देवी शिरसा महीमिमां

समुद्रनेमि परिगृह्य सर्वतः ॥ २२

ब्रह्मोवाच ।

शेषोऽसि नागोत्तम धर्मदेवो

महीमिमां धारयसे यदेकः ।

अनन्तभोगः परिगृह्य सर्वा

यथाहमेवं बलमिद्यथा वा ॥ २३

सूत उवाच ।

अधो भूमेर्वसत्येवं नागोऽनन्तः प्रतापवान् ।

धारयन्वसुधामेकः शासनाद्ब्रह्मणो विभुः ॥ २४

सुपर्णं च सखायं वै भगवानमरोत्तमः ।

प्रादादनन्ताय तदा वैनतेयं पितामहः ॥ २५

इति श्रीमहाभारते भादिपर्वणि द्वात्रिंशोऽध्यायः ॥ ३२ ॥

३३

सूत उवाच ।

मातुः सकाशात्तं शापं श्रुत्वा पन्नगसत्तमः ।

वासुकिश्चिन्तयामास शापोऽयं न भवेत्कथम् ॥ १

ततः स मन्त्रयामास भ्रातृभिः सह सर्वशः ।

ऐरावतप्रभृतिभिर्धेः स्म धर्मपरायणाः ॥ २

वासुकिरुवाच ।

अयं शापो यथोद्दिष्टो विदितं वस्तथानघाः ।

तस्य शापस्य मोक्षार्थं मन्त्रयित्वा यतामहे ॥ ३

सर्वेषामेव शापानां प्रतिघातो हि विद्यते ।

न तु मात्राभिः शत्रूनां मोक्षो विद्येत पन्नगाः ॥ ४

अव्ययस्याप्रमेयस्य सत्यस्य च तथाग्रतः ।

शप्ता इत्येव मे श्रुत्वा जायते हृदि वेपथुः ॥ ५

नूनं सर्वविनाशोऽयमस्माकं समुदाहृतः ।

न ह्येनां सोऽव्ययो देवः शपन्ती प्रत्यषेधयत् ॥ ६

तस्मात्संमन्त्रयामोऽत्र भुजगानामनामयम् ।

यथा भवेत सर्वेषां मा नः कालोऽत्यगादयम् ॥ ७

अपि मन्त्रयमाणा हि हेतुं पश्याम मोक्षणे ।

यथा नष्टं पुरा देवा गृढमग्नि गुहागतम् ॥ ८

यथा स यज्ञो न भवेद्यथा वापि पराभवेत् ।

जनमेजयस्य सर्पाणां विनाशकरणाय हि ॥ ९

सूत उवाच ।

तथेत्युक्त्वा तु ते सर्वे काद्रवेयाः समागताः ।

समयं चक्रिरे तत्र मन्त्रबुद्धिविशारदाः ॥ १०

एके तत्राब्रुवन्नागा वयं भूत्वा द्विजर्षभाः ।

जनमेजयं तं भिक्षामो यज्ञस्ते न भवेदिति ॥ ११

अपरे त्वब्रुवन्नागास्तत्र पण्डितमानिनः ।

मस्त्रिणोऽस्य वयं सर्वे भविष्यामः सुसंमताः ॥ १२
 स नः प्रक्षयति सर्वेषु कार्येष्वर्थविनिश्चयम् ।
 तत्र बुद्धिः प्रवक्ष्यामो यथा यज्ञो निवर्तते ॥ १३
 स नो बहुमतान् राजा बुद्ध्या बुद्धिमतां वरः ।
 यज्ञार्थं प्रक्षयति व्यक्तं नेति वक्ष्यामहे वयम् ॥ १४
 दर्शयन्तो बहून्दोषान्प्रेत्य चेह च दारुणान् ।
 हेतुभिः कारणैश्चैव यथा यज्ञो भवेन्न सः ॥ १५
 अथ वा य उपाध्यायः क्रतौ तस्मिन् भविष्यति ।
 सर्पसत्रविधानज्ञो राजकार्यहि ते रतः ॥ १६
 तं गत्वा दशतां कश्चिद्भुजगः स मरिष्यति ।
 तस्मिन्हते यज्ञकरे क्रतुः स न भविष्यति ॥ १७
 ये चान्ये सर्पसत्रज्ञा भविष्यन्त्यस्य ऋत्विजः ।
 तांश्च सर्वान्दशिष्यामः कृतमेव भविष्यति ॥ १८
 तत्रापरेऽमन्त्रयन्त धर्मात्मानो भुजंगमाः ।
 अबुद्धिरेषा युष्माकं ब्रह्महत्या न शोभना ॥ १९
 सम्यक्सद्वर्ममूला हि व्यसने शान्तिरुत्तमा ।
 अधर्मोत्तरता नाम कृत्स्नं व्यापादयेज्जगत् ॥ २०
 अपरे त्वब्रुवन्नागाः समिद्धं जातवेदसम् ।
 वर्षैर्निर्वापयिष्यामो मेघा भूत्वा सविद्युतः ॥ २१
 सुगमाण्डं निशि गत्वा वा अपरे भुजगोत्तमाः ।
 प्रमत्तानां हरन्त्वाशु विघ्न एवं भविष्यति ॥ २२
 यज्ञे वा भुजगास्तस्मिञ्शतशोऽथ सहस्रशः ।
 जनं दशन्तु वै सर्वमेवं त्रासो भविष्यति ॥ २३
 अथ वा संस्कृतं भोज्यं दूषयन्तु भुजंगमाः ।
 स्वेन मूत्रपुरीषेण सर्वभोज्यविनाशिना ॥ २४
 अपरे त्वब्रुवंस्तत्र ऋत्विजोऽस्य भवामहे ।
 यज्ञविघ्नं करिष्यामो दीयतां दक्षिणा इति ।
 वश्यतां च गतोऽसौ नः करिष्यति यथेप्सितम् ॥ २५
 अपरे त्वब्रुवंस्तत्र जले प्रक्रीडितं नृपम् ।
 गृह्मानीय बध्नीमः क्रतुरेवं भवेन्न सः ॥ २६

अपरे त्वब्रुवंस्तत्र नागाः सुकृतकारिणः ।
 दशमैनं प्रगृह्णाशु कृतमेवं भविष्यति ।
 छिन्नं मूलमनर्थानां मृते तस्मिन् भविष्यति ॥ २७
 एषा वै नैष्ठिकी बुद्धिः सर्वेषामेव संमता ।
 यथा वा मन्यसे राजस्तत्क्षिप्रं संविधीयताम् ॥ २८
 इत्युक्त्वा समुदैक्षन्त वासुकिं पन्नगेश्वरम् ।
 वासुकिश्चापि सचिन्त्य तानुवाच भुजंगमान् ॥ २९
 नैषा वो नैष्ठिकी बुद्धिर्मता कर्तुं भुजंगमाः ।
 सर्वेषामेव मे बुद्धिः पन्नगानां न रोचते ॥ ३०
 किं त्वत्र संविधातव्यं भवतां यद्भवेद्विदम् ।
 अनेनाहं भृशं तप्ये गुणदोषौ मदाश्रयौ ॥ ३१
 इति श्रीमहाभारते आदिपर्वणि त्रयस्त्रिंशोऽध्यायः ॥ ३३ ॥

३४

सूत उवाच ।

श्रुत्वा तु वचनं तेषां सर्वेषामिति चेति च ।
 वासुकेश्च वचः श्रुत्वा एलापत्रोऽब्रवीदिदम् ॥ १
 न स यज्ञो न भविता न स राजा तथाविधः ।
 जनमेजयः पाण्डवेयो यतोऽस्माकं महाभयम् ॥ २
 दैवेनोपहतो राजन्यो भवेदिह पूरुषः ।
 स दैवमेवाश्रयते नान्यत्तत्र परायणम् ॥ ३
 तदिदं दैवमस्माकं भयं पन्नगसत्तमाः ।
 दैवमेवाश्रयामोऽत्र शृणुध्वं च वचो मम ॥ ४
 अहं शापे समुत्सृष्टे समश्रौषं वचस्तदा ।
 मातुरुत्सङ्गमारूढो भयात्पन्नगसत्तमाः ॥ ५
 देवानां पन्नगश्रेष्ठास्तीक्ष्णास्तीक्ष्णा इति प्रभो ।
 पितामहमुपागम्य दुःखार्तानां महाद्युते ॥ ६

देवा ऊचुः ।

का हि लब्ध्वा प्रियान्पुत्राञ्शपेदेवं पितामह ।
 ऋते कद्रुं तीक्ष्णरूपां देवदेव तवाग्रतः ॥ ७
 तथेति च वचस्तस्यास्त्वयाप्युक्तं पितामह ।

एतदिच्छाम विज्ञातुं कारणं यन्न वारिता ॥ ८

ब्रह्मोवाच ।

बहवः पन्नगास्तीक्ष्णा भीमवीर्या विषोल्बणाः ।
प्रजानां हितकामोऽहं न निवारितवांस्तदा ॥ ९
ये दन्दशूकाः क्षुद्राश्च पापाचारा विषोल्बणाः ।
तेषां विनाशो भविता न तु ये धर्मचारिणः ॥ १०
यन्निमित्तं च भविता मोक्षस्तेषां महाभयात् ।
पन्नगानां निबोधध्वं तस्मिन्काले तथागते ॥ ११
यायावरकुले धीमान्भविष्यति महानृषिः ।
जरत्कारुरिति ख्यातस्तोजस्वी नियतेन्द्रियः ॥ १२
तस्य पुत्रो जरत्कारोरुत्पत्यति महातपाः ।
आस्तीको नाम यज्ञं स प्रतिषेत्स्यति तं तदा ।
तत्र मोक्षयन्ति भुजगा ये भविष्यन्ति धार्मिकाः ॥ १३

देवा ऊचुः ।

स मुनिप्रवरो देव जरत्कारुर्महातपाः ।
कस्यां पुत्रं महात्मानं जनयिष्यति वीर्यवान् ॥ १४

ब्रह्मोवाच ।

सनामायां सनामा स कन्यायां द्विजसत्तमः ।
अपत्यं वीर्यवान्देवा वीर्यवज्जनयिष्यति ॥ १५

एलापत्र उवाच ।

एवमस्त्विति तं देवाः पितामहमथाब्रुवन् ।
उक्त्वा चैवं गता देवाः स च देवः पितामहः ॥ १६
सोऽहमेवं प्रपश्यामि वासुके भगिनी तव ।
जरत्कारुरिति ख्यातां तां तस्मै प्रतिपादय ॥ १७
भैक्षवद्विक्षमाणाय नागानां भयशान्तये ।
ऋषये सुव्रताय त्वमेष मोक्षः श्रुतो मया ॥ १८
इति श्रीमहाभारते आदिपर्वणि चतुस्त्रिंशोऽध्यायः ॥ ३४ ॥

३५

सूत उवाच ।

एलापत्रस्य तु वचः श्रुत्वा नागा द्विजोत्तम ।

सर्वे प्रहृष्टमनसः साधु साध्वित्यपूजयन् ॥ १

ततःप्रभृति तां कन्यां वासुकिः पर्यरक्षत् ।

जरत्कारुं स्वसारं वै परं हर्षमवाप च ॥ २

ततो नातिमहान्कालः समतीत इवाभवत् ।

अथ देवासुराः सर्वे ममन्थुर्वरुणालयम् ॥ ३

तत्र नेत्रमभून्नागो वासुकिर्बलिनां वरः ।

समाप्यैव च तत्कर्म पितामहमुपागमन् ॥ ४

देवा वासुकिना सार्धं पितामहमथाब्रुवन् ।

भगवञ्शापभीतोऽयं वासुकिस्तप्यते भृशम् ॥ ५

तस्येदं मानसं शल्यं समुद्धृतुं त्वमर्हसि ।

जनन्याः शापजं देव ज्ञातीनां हितकाङ्क्षिणः ॥ ६

हितो ह्ययं सदास्माकं प्रियकारी च नागराट् ।

कुरु प्रसादं देवेश शमयास्य मनोज्वरम् ॥ ७

ब्रह्मोवाच ।

मयैवैतद्वितीर्णं वै वचनं मनसामराः ।

एलापत्रेण नागेन यदस्याभिहितं पुरा ॥ ८

तत्करोत्वेष नागेन्द्रः प्राप्तकालं वचस्तथा ।

विनशिष्यन्ति ये पापा न तु ये धर्मचारिणः ॥ ९

उत्पन्नः स जरत्कारुस्तपस्युग्रे रतो द्विजः ।

तस्यैष भगिनी काले जरत्कारुं प्रयच्छतु ॥ १०

यदेलापत्रेण वचस्तदोक्तं भुजगेन ह ।

पन्नगानां हितं देवास्तत्तथा न तदन्यथा ॥ ११

सूत उवाच ।

एतच्छ्रुत्वा स नागेन्द्रः पितामहवचस्तदा ।

सर्पान्वहूञ्जरत्कारौ नित्ययुक्तान्समादधत् ॥ १२

जरत्कारुर्यदा भार्यामिच्छेद्वरयितुं प्रभुः ।

शीघ्रमेत्य ममाख्येयं तन्नः श्रेयो भविष्यति ॥ १३

इति श्रीमहाभारते आदिपर्वणि पञ्चत्रिंशोऽध्यायः ॥ ३५ ॥

३६

शौनक उवाच ।

जरत्कारुरिति प्रोक्तं यत्त्वया सूतनन्दन ।
इच्छाम्येतदहं तस्य ऋषेः श्रोतुं महात्मनः ॥ १
किं कारणं जरत्कारोर्नामैतत्प्रथितं भुवि ।
जरत्कारुनिरुक्तं त्वं यथावद्वक्तुमर्हसि ॥ २

सूत उवाच ।

जरेति क्षयमाहुर्वै दारुणं कारुसंज्ञितम् ।
शरीरं कारु तस्यासीत्तत्स धीमाञ्ज्जनैः शनैः ॥ ३
क्षययामास तीव्रेण तपसेत्यत उच्यते ।
जरत्कारुरिति ब्रह्मन्वासुकेर्मणिनी तथा ॥ ४
एवमुक्तस्तु धर्मात्मा शौनकः प्राहसत्तदा ।
उग्रश्रवसमामन्त्रय उपपन्नमिति ब्रुवन् ॥ ५

सूत उवाच ।

अथ कालस्य महतः स मुनिः संशितव्रतः ।
तपस्यभिरतो धीमान्न दारानभ्यकाङ्क्षत ॥ ६
स ऊर्ध्वरेतास्तपसि प्रसक्तः

स्वाध्यायवान्वीतभयकृमः सन् ।

चचार सर्वा पृथिवी महात्मा

न चापि दारान्मनसाप्यकाङ्क्षत् ॥ ७
ततोऽपरस्मिन्संप्राप्ते काले कस्मिंश्चिदेव तु ।
परिक्षिदिति विख्यातो राजा कौरववंशभृत् ॥ ८
यथा पाण्डुर्महाबाहुर्धनुर्धरवरो भुवि ।
बभूव मृगयाशीलः पुरास्य प्रपितामहः ॥ ९
मृगान्विध्यन्वराहांश्च तरक्षून्महिषांस्तथा ।
अन्यांश्च विविधान्वह्यांश्चचार पृथिवीपतिः ॥ १०
स कदाचिन्मृगं विद्ध्वा बाणेन नतपर्वणा ।
पृष्ठतो धनुरादाय ससार गहने वने ॥ ११
यथा हि भगवान्मृगो विद्ध्वा यज्ञमृगं दिवि ।
अन्वगच्छद्वनुष्पाणिः पर्यन्वेषस्ततस्ततः ॥ १२

न हि तेन मृगो विद्धो जीवन्गच्छति वै वनम् ।
पूर्वरूपं तु तन्नूनमासीत्स्वर्गगतिं प्रति ।
परिक्षितस्तस्य राज्ञो विद्धो यन्नष्टवान्मृगः ॥ १३
दूरं चापहतस्तेन मृगेण स महीपतिः ।
परिश्रान्तः पिपासार्त आससाद मुनि वने ॥ १४
गवां प्रचारेष्वासीनं वत्सानां मुखनिःसृतम् ।
भूयिष्ठमुपयुञ्जानं फेनमापिबतां पयः ॥ १५
तमभिद्रुत्य वेगेन स राजा संशितव्रतम् ।
अपृच्छद्वनुरुद्यम्य तं मुनिं क्षुच्छमान्वितः ॥ १६
भो भो ब्रह्मन्नाहं राजा परिक्षिदभिमन्युजः ।
मया विद्धो मृगो नष्टः कञ्चित्त्वं दृष्टवानसि ॥ १७
स मुनिस्तस्य नोवाच किञ्चिन्मौनव्रते स्थितः ।
तस्य स्कन्धे मृतं सर्पं कुद्धो राजा समासजत् ॥ १८
धनुष्कोट्या समुत्क्षिप्य स चैनं समुदैक्षत् ।
न च किञ्चिदुवाचैनं शुभं वा यदि वाशुभम् ॥ १९
स राजा क्रोधमुत्सृज्य व्यथितस्तं तथागतम् ।
दृष्ट्वा जगाम नगरमृषिस्त्वास्ते तथैव सः ॥ २०
तरुणस्तस्य पुत्रोऽभूत्तिग्मतेजा महातपाः ।
शृङ्गी नाम महाक्रोधो दुष्प्रसादो महाव्रतः ॥ २१
स देवं परमीशानं सर्वभूतहिते रतम् ।
ब्रह्माणमुपतस्थे वै काले काले सुसंयतः ।
स तेन समनुज्ञातो ब्रह्मणा गृहमीयिवान् ॥ २२
सख्योक्तः क्रीडमानेन स तत्र हसता किल ।
संरम्भी कोपनोऽतीव विषकल्प ऋषेः सुत ।
ऋषिपुत्रेण नमार्थं कृशेन द्विजसत्तम ॥ २३
तेजस्विनस्तव पिता तथैव च तपस्विनः ।
शवं स्कन्धेन वहति मा शृङ्गिन्गर्वितो भव ॥ २४
व्याहरत्स्वपिपुत्रेषु मा स्म किञ्चिद्वचो वदीः ।
अस्मद्विधेषु सिद्धेषु ब्रह्मवित्सु तपस्विषु ॥ २५
क ते पुरुषमानित्वं क ते वाचस्तथाविधाः ।

दर्पजाः पितरं यस्त्वं द्रष्टा शवधरं तथा ॥ २६
इति श्रीमहाभारते आदिपर्वणि षट्त्रिंशोऽध्यायः ॥ ३६ ॥

३७

सूत उवाच ।

एवमुक्तः स तेजस्वी शृङ्गी कोपसमन्वितः ।
मृतधारं गुरुं श्रुत्वा पर्यतप्यत मन्युना ॥ १
स तं कृशमभिप्रेक्ष्य सूनृतां वाचमुत्सृजन् ।
अपृच्छत् कथं तातः स मेऽद्य मृतधारकः ॥ २

कृश उवाच ।

राज्ञा परिक्षिता तात मृगयां परिधावता ।
अवसक्तः पितुस्तेऽद्य मृतः स्कन्धे भृजंगमः ॥ ३

शृङ्गयुवाच ।

किं मे पित्रा कृतं तस्य राज्ञोऽनिष्टं दुरात्मनः ।
ब्रूहि त्वं कृश तत्त्वेन पश्य मे तपसो बलम् ॥ ४

कृश उवाच ।

स राजा मृगयां यातः परिक्षिदभिमन्युजः ।
ससार मृगमेकाकी विद्ध्वा बाणेन पत्रिणा ॥ ५
न चापश्यन्मृगं राजा चरंस्तस्मिन्महावने ।
पितरं ते स दृष्ट्वैव पप्रच्छानभिभाषिणम् ॥ ६
तं स्थाणुभूतं तिष्ठन्तं क्षुत्पिपासाश्रमातुरः ।
पुनः पुनर्मृगं नष्टं पप्रच्छ पितरं तव ॥ ७
स च मौनव्रतोपेतो नैव तं प्रत्यभाषत ।
तस्य राजा धनुष्कोट्या सर्पं स्कन्धे समासृजत् ॥ ८
शृङ्गिंस्त्व पिताद्यासौ तथैवास्ते यतव्रतः ।
सोऽपि राजा खनगरं प्रतियातो गजाह्वयम् ॥ ९

सूत उवाच ।

श्रुत्वैवमृषिपुत्रस्तु दिवं स्तब्धेव विष्ठितः ।
कोपसंरक्तनयनः प्रज्वलन्निव मन्युना ॥ १०
आविष्टः स तु कोपेन शशाप नृपति तदा ।
वार्युपस्पृश्य तेजस्वी क्रोधवेगबलात्कृतः ॥ ११

शृङ्गयुवाच ।

योऽसौ वृद्धस्य तातस्य तथा कृच्छ्रगतस्य च ।
स्कन्धे मृतमवासाक्षीपन्नगं राजकिल्बिषी ॥ १२
तं पापमतिसंकुद्धस्तक्षकः पन्नगोत्तमः ।
आशीविषस्तिग्मतेजा मद्राक्ष्यबलचोदितः ॥ १३
सप्तरात्रादितो नेता यमस्य सदनं प्रति ।
द्विजानामवमन्तारं कुरुणामयशस्करम् ॥ १४

सूत उवाच ।

इति शस्त्वा नृपं क्रुद्धः शृङ्गी पितरमभ्ययात् ।
आसीनं गोचरे तस्मिन्वहन्तं शवपन्नगम् ॥ १५
स तमालक्ष्य पितरं शृङ्गी स्कन्धगतेन वै ।
शवेन भुजगोनासीद्भूयः क्रोधसमन्वितः ॥ १६
दुःखाच्चाश्रूणि मुमुचे पितरं चेदमब्रवीत् ।
श्रुत्वेमां धर्षणां तात तव तेन दुरात्मना ॥ १७
राज्ञा परिक्षिता कोपादशपं तमहं नृपम् ।
यथार्हंति स एवोमं शापं कुरुकुलाधमः ॥ १८
सप्तमेऽहनि तं पापं तक्षकः पन्नगोत्तमः ।
वैवस्वतस्य भवनं नेता परमदारुणम् ॥ १९
तमब्रवीत्पिता ब्रह्मंस्तथा कोपसमन्वितम् ।
न मे प्रियं कृतं तात नैष धर्मस्तपस्विनाम् ॥ २०
वयं तस्य नरेन्द्रस्य विषये निवसामहे ।
न्यायतो रक्षितास्तेन तस्य पापं न रोचये ॥ २१
सर्वथा वर्तमानस्य राज्ञो ह्यस्मद्विधैः सदा ।
क्षन्तव्यं पुत्र धर्मो हि हतो हन्ति न संशयः ॥ २२
यदि राजा न रक्षेत पीडा वै नः परा भवेत् ।
न शक्नुयाम चरितुं धर्मं पुत्र न्यथासुखम् ॥ २३
रक्ष्यमाणा वयं तात राजभिः शास्त्रदृष्टिभिः ।
चरामो विपुलं धर्मं तेषां चांशोऽस्ति धर्मतः ॥ २४
परिक्षित्तु विशेषेण यथास्य प्रपितामहः ।
रक्षत्यस्मान्यथा राज्ञा रक्षितव्याः प्रजास्तथा ॥ २५

तेनेह क्षुधितेनाद्य श्रान्तेन च तपस्विना ।
अजानता व्रतमिदं कृतमेतदसंशयम् ॥ २६
तस्मादिदं त्वया बाल्यात्सहसा दुष्कृतं कृतम् ।
न हर्हति नृपः शापमस्मत्तः पुत्र सर्वथा ॥ २७
इति श्रीमहाभारते आदिपर्वणि सप्तत्रिंशोऽध्यायः ॥ ३७ ॥

३८

शङ्खयुवाच ।

यद्येतत्साहसं तात यदि वा दुष्कृतं कृतम् ।
प्रियं वाप्यप्रियं वा ते वागुक्ता न मृषा मया ॥ १
नैवान्यथेदं भविता पितरेषु ब्रवीमि ते ।
नाहं मृषा प्रब्रवीमि स्वैरेष्वपि कुतः शपन् ॥ २

शमीक उवाच ।

जानाम्युग्रप्रभावं त्वां पुत्र सत्यगिरं तथा ।
नानृतं ह्युक्तपूर्वं ते नैतन्मिथ्या भविष्यति ॥ ३
पित्रा पुत्रो वयःस्थोऽपि सततं वाच्य एव तु ।
यथा स्याद्गुणसंयुक्तः प्राप्नुयाच्च महद्यशः ॥ ४
किं पुनर्बाल एव त्वं तपसा भावितः प्रभो ।
वर्धते च प्रभवतां कोपोऽतीव महात्मनाम् ॥ ५
सोऽहं पश्यामि वक्तव्यं त्वयि धर्मभृतां वर ।
पुत्रत्वं बालतां चैव तवावेक्ष्य च साहसम् ॥ ६
स त्वं शमयुतो भूत्वा वन्यमाहारमाहरन् ।
चर क्रोधमिमं त्यक्त्वा नैवं धर्मं प्रहास्यसि ॥ ७
क्रोधो हि धर्मं हरति यतीनां दुःखसंचितम् ।
ततो धर्मविहीनानां गतिरिष्टा न विद्यते ॥ ८
शम एव यतीनां हि क्षमिणां सिद्धिकारकः ।
क्षमावतामयं लोकः परश्चैव क्षमावताम् ॥ ९
तस्माच्चरेथाः सततं क्षमाशीलो जितेन्द्रियः ।
क्षमया प्राप्स्यसे लोकान्ब्रह्मणः समनन्तरात् ॥ १०
मया तु शममास्थाय यच्छक्यं कर्तुमद्य वै ।
तत्करिष्येऽद्य ताताहं प्रेषयिष्ये नृपाय वै ॥ ११

मम पुत्रेण शप्तोऽसि बालेनाकृतबुद्धिना ।
ममेमां धर्षणां त्वत्तः प्रेक्ष्य राजन्नमर्षिणा ॥ १२
सुत उवाच ।
एवमादिश्य शिष्यं स प्रेषयामास सुव्रतः ।
परिक्षिते नृपतये दयापन्नो महातपाः ॥ १३
संदिश्य कुशलप्रश्नं कार्यवृत्तान्तमेव च ।
शिष्यं गौरमुख नाम शीलवन्तं समाहितम् ॥ १४
सोऽभिगम्य ततः शीघ्रं नरेन्द्रं कुरुवर्धनम् ।
विवेश भवनं राज्ञः पूर्वं द्वास्थैर्निवेदितः ॥ १५
पूजितश्च नरेन्द्रेण द्विजो गौरमुखस्ततः ।
आचख्यौ परिविश्रान्तो राज्ञे सर्वमशेषतः ।
शमीकवचनं घोरं यथोक्तं मन्त्रिसंनिधौ ॥ १६
शमीको नाम राजेन्द्र विषये वर्तते तव ।
ऋषिः परमधर्मात्मा दान्तः शान्तो महातपाः ॥ १७
तस्य त्वया नरव्याघ्र सर्पः प्राणैर्विधोजितः ।
अवसक्तो धनुष्कोट्या स्कन्धे भरतसत्तम ।
क्षान्तवांस्तव तत्कर्म पुत्रस्तस्य न चक्षमे ॥ १८
तेन शप्तोऽसि राजेन्द्र पितुरज्ञातमद्य वै ।
तक्षकः सप्तरात्रेण मृत्युस्ते वै भविष्यति ॥ १९
तत्र रक्षां कुरुष्वेति पुनः पुनरथाब्रवीत् ।
तदन्यथा न शक्यं च कर्तुं केनचिदप्युत ॥ २०
न हि शक्नोति संयन्तुं पुत्रं कोपसमन्वितम् ।
ततोऽहं प्रेषितस्तेन तव राजन्हितार्थिना ॥ २१
इति श्रुत्वा वचो घोरं स राजा कुरुनन्दनः ।
पर्यतप्यत तत्पापं कृत्वा राजा महातपाः ॥ २२
तं च मौनव्रतधरं श्रुत्वा मुनिवरं तदा ।
भूय एवाभवद्राजा शोकसंतप्तमानसः ॥ २३
अनुक्रोशात्मतां तस्य शमीकस्यावधार्य तु ।
पर्यतप्यत भूयोऽपि कृत्वा तत्किल्बिषं मुनेः ॥ २४
न हि मृत्युं तथा राजा श्रुत्वा वै सोऽन्वतप्यत ।

अशोचदमरप्रख्यो यथा कृत्वेह कर्म तत् ॥ २५
 ततस्तं प्रेषयामास राजा गौरमुखं तदा ।
 भूयः प्रसादं भगवान्करोत्विति ममेति वै ॥ २६
 तस्मिन् गतभात्रे वै राजा गौरमुखे तदा ।
 मन्त्रिर्मिर्मन्त्रयामास सह संविग्रमानसः ॥ २७
 निश्चित्य मन्त्रिभिश्चैव सहितो मन्त्रतत्त्ववित् ।
 प्रासादं कारयामास एकस्तम्भं सुरक्षितम् ॥ २८
 रक्षां च विदधे तत्र भिषजश्चौषधानि च ।
 ब्राह्मणान्सिद्धमन्त्रांश्च सर्वतो वै न्यवेशयत् ॥ २९
 राजकार्याणि तत्रस्थः सर्वाण्येवाकरोच्च सः ।
 मन्त्रिभिः सह धर्मज्ञः समन्तात्परिरक्षितः ॥ ३०
 प्राप्ते तु दिवसे तस्मिन्सप्तमे द्विजसत्तम ।
 काश्यपोऽभ्यागमद्विद्वांस्तं राजानं चिकित्सितुम् ॥ ३१
 श्रुतं हि तेन तदभूदद्य तं राजसत्तमम् ।
 तक्षकः पन्नगश्रेष्ठो नेष्यते यमसादनम् ॥ ३२
 तं दष्टं पन्नगेन्द्रेण करिष्येऽहमपञ्चरम् ।
 तत्र मेऽर्थश्च धर्मश्च भवितेति विचिन्तयन् ॥ ३३
 तं ददर्श स नागेन्द्रस्तक्षकः काश्यपं पथि ।
 गच्छन्तमेकमनसं द्विजो भूत्वा वयोतिगः ॥ ३४
 तमब्रवीत्पन्नगेन्द्रः काश्यपं मुनिपुंगवम् ।
 क्व भवांस्त्वरितो याति किं च कार्यं चिकीर्षति ॥ ३५

काश्यप उवाच ।

नृपं कुरुकुलोत्पन्नं परिक्षितमरिदमम् ।
 तक्षकः पन्नगश्रेष्ठस्तेजसाद्य प्रधक्ष्यति ॥ ३६
 तं दष्टं पन्नगेन्द्रेण तेनाग्निसमतेजसा ।
 पाण्डवानां कुलकरं राजानममितौजसम् ।
 गच्छामि सौम्य त्वरितं सद्यः कर्तुमपञ्चरम् ॥ ३७

तक्षक उवाच ।

अहं स तक्षको ब्रह्मंस्तं धक्ष्यामि महीपतिम् ।
 निवर्तस्व न शक्तस्त्वं मया दष्टं चिकित्सितुम् ॥ ३८

काश्यप उवाच ।

अहं तं नृपति नाग त्वया दष्टमपञ्चरम् ।
 करिष्ये इति मे बुद्धिर्विद्याबलमुपाश्रितः ॥ ३९
 इति श्रीमहाभारते आदिपर्वणि अष्टत्रिंशोऽध्यायः ॥ ३८ ॥

३९

तक्षक उवाच ।

दष्टं यदि मयेह त्वं शक्तः किञ्चिच्चिकित्सितुम् ।
 ततो वृक्षं मया दष्टमिमं जीवय काश्यप ॥ १
 परं मन्त्रबलं यत्ते तद्दर्शय यतस्व च ।
 न्यग्रोधमेनं धक्ष्यामि पश्यतस्ते द्विजोत्तम ॥ २

काश्यप उवाच ।

दश नागेन्द्र वृक्षं त्वं यमेनमभिमन्यसे ।
 अहमेनं त्वया दष्टं जीवयिष्ये भुजंगम् ॥ ३

सूत उवाच ।

एवमुक्तः स नागेन्द्रः काश्यपेन महात्मना ।
 अदशदृक्षमभ्येत्य न्यग्रोधं पन्नगोत्तमः ॥ ४
 स वृक्षस्तेन दष्टः सन्सद्य एव महाद्युते ।
 आशीविषविषोपेतः प्रजज्वाल समन्ततः ॥ ५
 तं दग्ध्वा स नगं नागः काश्यपं पुनरब्रवीत् ।
 कुरु यत्नं द्विजश्रेष्ठ जीवयैनं वनस्पतिम् ॥ ६
 भस्मीभूतं ततो वृक्षं पन्नगेन्द्रस्य तेजसा ।
 भस्म सर्वं समाहृत्य काश्यपो वाक्यमब्रवीत् ॥ ७
 विद्याबलं पन्नगेन्द्र पश्य मेऽस्मिन्वनस्पतौ ।
 अहं संजीवयाम्येनं पश्यतस्ते भुजंगम् ॥ ८
 ततः स भगवान्विद्वान्काश्यपो द्विजसत्तमः ।
 भस्मराशीकृतं वृक्षं विद्यया समजीवयत् ॥ ९
 अङ्कुरं तं स कृतवांस्ततः पर्णद्वयान्वितम् ।
 पलाशिनं शाखिनं च तथा विटपिनं पुनः ॥ १०
 तं दृष्ट्वा जीवितं वृक्षं काश्यपेन महात्मना ।
 उवाच तक्षको ब्रह्मन्नेतदयद्भुतं त्वयि ॥ ११

विप्रेन्द्र यद्विषं हन्या मम वा मद्विधस्य वा ।
 कं त्वमर्थममिप्रेप्सुर्यासि तत्र तपोधन ॥ १२
 यत्तेऽमिलषितं प्राप्तुं फलं तस्मान्नृपोत्तमात् ।
 अहमेव प्रदास्यामि तत्ते यद्यपि दुर्लभम् ॥ १३
 विप्रशापाभिभूते च क्षीणायुषि नराधिपे ।
 घटमानस्य ते विप्र सिद्धिः संशयिता भवेत् ॥ १४
 ततो यशः प्रदीप्तं ते त्रिषु लोकेषु विश्रुतम् ।
 विरश्मिरिव धर्माशुरन्तर्धानमितो व्रजेत् ॥ १५

काश्यप उवाच ।

धनार्थी याम्यहं तत्र तन्मे दिप्सु भुजंगम् ।
 ततोऽहं विनिवर्तिष्ये गृहायोगसत्तम ॥ १६

तक्षक उवाच ।

यावद्धनं प्रार्थयसे तस्माद्राज्ञस्ततोऽधिकम् ।
 अहं तेऽद्य प्रदास्यामि निवर्तस्व द्विजोत्तम ॥ १७

सूत उवाच ।

तक्षकस्य वचः श्रुत्वा काश्यपो द्विजसत्तमः ।
 प्रदध्यौ सुमहातेजा राजानं प्रति बुद्धिमान् ॥ १८
 दिव्यज्ञानः स तेजस्वी ज्ञात्वा तं नृपति तदा ।
 क्षीणायुषं पाण्डवेयमपावर्तत काश्यपः ।
 लब्ध्वा वित्तं मुनिवरस्तक्षकाद्यावदीप्सितम् ॥ १९
 निवृत्ते काश्यपे तस्मिन्समयेन महात्मनि ।
 जगाम तक्षकस्तूर्णं नगरं नागसाह्वयम् ॥ २०
 अथ शुश्राव गच्छन्स तक्षको जगतीपतिम् ।
 मन्त्रागदैर्विषहरै रक्ष्यमाणं प्रयत्नतः ॥ २१
 स चिन्तयामास तदा मायायोगेन पार्थिवः ।
 मया वञ्चयितव्योऽसौ क उपायो भवेदिति ॥ २२
 ततस्तापसरूपेण प्राहिणोत्स भुजंगमान् ।
 फलपत्रोदकं गृह्य राज्ञे नागोऽथ तक्षकः ॥ २३

तक्षक उवाच ।

गच्छध्वं यूयमव्यग्रा राजानं कार्यवत्तया ।

फलपत्रोदकं नाम प्रतिग्राहयितुं नृपम् ॥ २४

सूत उवाच ।

ते तक्षकसमादिष्टास्तथा चक्रुर्भुजंगमाः ।
 उपनिन्युस्तथा राज्ञे दर्भानापः फलानि च ॥ २५
 तच्च सर्वं स राजेन्द्रः प्रतिजग्राह वीर्यवान् ।
 कृत्वा च तेषां कार्याणि गम्यतामित्युवाच तान् ॥ २६
 गतेषु तेषु नागेषु तापसच्छद्मरूपिषु ।
 अमात्यान्सुहृदश्चैव प्रोवाच स नराधिपः ॥ २७
 भक्षयन्तु भवन्तो वै स्वादूनीमानि सर्वशः ।
 तापसैरुपनीतानि फलानि सहिता मया ॥ २८
 ततो राजा ससचिवः फलान्यादातुमैच्छत् ।
 यद्वृहीतं फलं राज्ञा तत्र क्रमिरभूदणुः ।
 ह्रस्वकः कृष्णनयनस्तान्नो वर्णेन शौनक ॥ २९
 स तं गृह्य नृपश्रेष्ठः सचिवानिदमब्रवीत् ।
 अस्तमभ्येति सविता विषादद्य न मे भयम् ॥ ३०
 सत्यवागस्तु स मुनिः क्रमिको मां दशत्वयम् ।
 तक्षको नाम भूत्वा वै तथा परिहृतं भवेत् ॥ ३१
 ते चैनमन्ववर्तन्त मन्त्रिणः कालचोदिताः ।
 एवमुक्त्वा स राजेन्द्रो ग्रीवायां संनिवेश्य ह ।
 क्रमिकं प्राहसत्तूर्णं मुमूर्षुर्नष्टचेतनः ॥ ३२
 हसन्नेव च भोगेन तक्षकेणासिवेष्टितः ।
 तस्मात्फलाद्विनिष्क्रम्य यत्तद्राज्ञे निवेदितम् ॥ ३३
 इति श्रीमहाभारते आदिपर्वणि

एकोनचत्वारिंशोऽध्यायः ॥ ३९ ॥

४०

सूत उवाच ।

तं तथा मन्त्रिणो दृष्ट्वा भोगेन परिवेष्टितम् ।
 विवर्णवदनाः सर्वे रुरुदुर्भृशदुःखिताः ॥ १
 तं तु नादं ततः श्रुत्वा मन्त्रिणस्ते प्रदुःखुः ।
 अपश्यन्चैव ते यान्तमाकाशे नागमद्भुतम् ॥ २

सीमन्तमिव कुर्वाणं नभसः पद्मवर्चसम् ।
 तक्षकं पन्नगश्रेष्ठं भृशं शोकपरायणाः ॥ ३
 ततस्तु ते तद्गृहमग्निना वृतं
 प्रदीप्यमानं विषजेन भोगिनः ।
 भयात्परित्यज्य दिशः प्रपेदिरे
 पपात तच्चाशनिताडितं यथा ॥ ४
 ततो नृपे तक्षकतेजसा हते
 प्रयुज्य सर्वाः परलोकसत्क्रियाः ।
 शुचिर्द्विजो राजपुरोहितस्तदा
 तथैव ते तस्य नृपस्य मन्त्रिणः ॥ ५
 नृपं शिशुं तस्य सुतं प्रचक्रिरे
 समेत्य सर्वे पुरवासिनो जनाः ।
 नृपं यमाहुस्तममित्रघातिनं
 कुरुप्रवीरं जनमेजयं जनाः ॥ ६
 स बाल एवार्थमतिर्नृपोत्तमः
 सहैव तैर्मन्त्रिपुरोहितैस्तदा ।
 शशास राज्यं कुरुपुंगवाग्रजो
 यथास्य वीरः प्रपितामहस्तथा ॥ ७
 ततस्तु राजानममित्रतापनं
 समीक्ष्य ते तस्य नृपस्य मन्त्रिणः ।
 सुवर्णवर्माणमुपेत्य काशिपं
 वपुष्टमार्थं वरयांप्रचक्रमुः ॥ ८
 ततः स राजा प्रददौ वपुष्टमां
 कुरुप्रवीराय परीक्ष्य धर्मतः ।
 स चापि तां प्राप्य मुदा युतोऽभव-
 न्नं चान्यनारीषु मनो दधे कचित् ॥ ९
 सरःसु फुल्लेषु वनेषु चैव ह
 प्रसन्नचेता विजहार वीर्यवान् ।
 तथा स राजन्यवरो विजह्निवा-
 न्यथोर्वशीं प्राप्य पुरा पुरुरवाः ॥ १०

वपुष्टमा चापि वरं पतिं तदा
 प्रतीतरूपं समवाप्य भूमिपम् ।
 भावेन रामा रमयांबभूव वै
 विहारकालेष्ववरोधसुन्दरी ॥ ११
 इति श्रीमहाभारते आदिपर्वणि
 चत्वारिंशोऽध्यायः ॥ ४० ॥
 ४१

सूत उवाच ।

एतस्मिन्नेव काले तु जरत्कार्मुहमातपाः ।
 चचार पृथिवी कृत्स्नां यत्रसायंगृहो मुनिः ॥ १
 चरन्दीक्षां महातेजा दुश्चरामकृतात्मभिः ।
 तीर्थेष्वाल्लवनं कुर्वन्पुण्येषु विचचार ह ॥ २
 वायुभक्षो निराहारः शुष्यन्नहरहर्मुनिः ।
 स ददर्श पितृनार्ते लम्बमानानधोमुखान् ॥ ३
 एकतन्त्रवशिष्टं वै वीरणस्तम्बमाश्रितान् ।
 तं च तन्तुं शनैराखुमाददानं बिलश्रयम् ॥ ४
 निराहारान्कृशान्दीनानार्तेऽर्तास्त्राणमिच्छतः ।
 उपसृत्य स तान्दीनान्दीनरूपोऽभ्यभाषत ॥ ५
 के भवन्तोऽवलम्बन्ते वीरणस्तम्बमाश्रिताः ।
 दुर्बलं खादितैर्मूलैराखुना बिलवासिना ॥ ६
 वीरणस्तम्बके मूलं यदप्येकमिह स्थितम् ।
 तदप्ययं शनैराखुरादत्ते दशनैः शितैः ॥ ७
 छेत्यतेऽल्पावशिष्टत्वादेतदप्यचिरादिव ।
 ततः स्थ पतितारोऽत्र गर्ते अस्मिन्नधोमुखाः ॥ ८
 ततो मे दुःखमुत्पन्नं दृष्ट्वा युष्मानधोमुखान् ।
 कृच्छ्रामापदमापन्नान्प्रियं किं करवाणि वः ॥ ९
 तपसोऽस्य चतुर्थेन तृतीयेनापि वा पुनः ।
 अर्धेन वापि निस्तर्तुमापदं ब्रूत माचिरम् ॥ १०
 अथ वापि समग्रेण तरन्तु तपसा मम ।
 भवन्तः सर्व एवास्मात्काममेवं विधीयताम् ॥ ११

पितर ऊचुः ।

ऋद्धो भवान्ब्रह्मचारी यो नन्वातुमिहेच्छति ।
न तु विप्राग्र्य तपसा शक्यमेतद्व्यपोहितम् ॥ १२
अस्ति नस्तात तपसः फलं प्रवदतां वर ।
संतानप्रक्षयाद्ब्रह्मन्पतामो निरयेऽशुचौ ॥ १३
लम्बतामिह नस्तात न ज्ञानं प्रतिभाति वै ।
येन त्वां नाभिजानीमो लोके विख्यातपौरुषम् ॥ १४
ऋद्धो भवान्महाभागो यो नः शोच्यान्सुदुःखितान् ।
शोचस्युपेत्य कारुण्याच्छृणु ये वै वयं द्विज ॥ १५
यायावरा नाम वयमृषयः संशितव्रताः ।
लोकात्पुण्यादिह भ्रष्टाः सतानप्रक्षयाद्विभो ॥ १६
प्रनष्टं नस्तपःपुण्यं न हि नस्तन्तुरस्ति वै ।
अस्ति त्वेकोऽद्य नस्तन्तुः सोऽपि नास्ति यथा तथा ॥
मन्दभाग्योऽल्पभाग्यानां बन्धुः स किल नः कुले ।
जरत्कारुरिति ख्यातो वेदवेदाङ्गपारगः ।
नियतात्मा महात्मा च सुव्रतः सुमहातपाः ॥ १८
तेन स्म तपसो लोभात्कुच्छ्रमापादिता वयम् ।
न तस्य भार्या पुत्रो वा बान्धवो वास्ति कश्चन ॥ १९
तस्माल्लम्बामहे गर्ते नष्टसंज्ञा ह्यनाथवत् ।
स वक्तव्यस्त्वया दृष्ट्वा अस्माकं नाथवत्तया ॥ २०
पितरस्तेऽवलम्बन्ते गर्ते दीना अधोमुखाः ।
साधु दारान्कुरुष्वेति प्रजायस्वेति चाभिभो ।
कुलतन्तुर्हि नः शिष्टस्त्वमेवैकस्तपोधन ॥ २१
यत्तु पश्यसि नो ब्रह्मन्वीरणस्तम्बमाश्रितान् ।
एषोऽस्माकं कुलस्तम्ब आसीत्त्वकुलवर्धनः ॥ २२
यानि पश्यसि वै ब्रह्मन्मूलानीहास्य वीरुधः ।
एते नस्तन्तवस्तात कालेन परिभक्षिताः ॥ २३
यत्त्वेतत्पश्यसि ब्रह्मन्मूलमस्यार्धभक्षितम् ।
तत्र लम्बामहे सर्वे सोऽप्येकस्तप आस्थितः ॥ २४
यमाखुं पश्यसि ब्रह्मन्काल एष महाबलः ।

स तं तपोरतं मन्दं शनैः क्षपयते तुदन् ।
जरत्कारुं तपोलुब्धं मन्दात्मानमचेतसम् ॥ २५
न हि नस्तत्तपस्तस्य तारयिष्यति सत्तम ।
छिन्नमूलान्परिभ्रष्टान्कालोपहतचेतसः ।
नरकप्रतिष्ठान्पश्यास्मान्यथा दुष्कृतिनस्तथा ॥ २६
अस्मासु पतितेष्वत्र सह पूर्वैः पितामहैः ।
छिन्नः कालेन सोऽप्यत्र गन्ता वै नरकं ततः ॥ २७
तपो वाप्यथ वा यज्ञो यच्चान्यत्पावनं महत् ।
तत्सर्वं न समं तात संतत्येति सतां मतम् ॥ २८
स तात दृष्ट्वा ब्रूयास्त्वं जरत्कारुं तपस्विनम् ।
यथादृष्टमिदं चास्मै त्वयाख्येयमशेषतः ॥ २९
यथा दारान्प्रकुर्यात्स पुत्रांश्चोत्पादयेद्यथा ।
तथा ब्रह्मंस्त्वया वाच्यः सोऽस्माकं नाथवत्तया ॥ ३०

इति श्रीमहाभारते आदिपर्वणि

एकचत्वारिंशोऽध्यायः ॥ ४१ ॥

४२

सूत उवाच ।

एतच्छ्रुत्वा जरत्कारुर्दुःखशोकपरायणः ।
उवाच स्वान्पितृन्दुःखाद्वाष्पसंदिग्धया गिरा ॥ १
अहमेव जरत्कारुः किल्बिपी भवतां सुतः ।
तद्वण्डं धारयत मे दुष्कृतेरकृतात्मनः ॥ २

पितर ऊचुः ।

पुत्र दिष्ट्यासि संप्राप्त इमं देशं यदृच्छया ।
किमर्थं च त्वया ब्रह्मन्न कृतो दारसंग्रहः ॥ ३

जरत्कारुरुवाच ।

ममायं पितरो नित्यं हृद्यर्थः परिवर्तते ।
ऊर्ध्वरेताः शरीरं वै प्रापयेयममुत्र वै ॥ ४
एवं दृष्ट्वा तु भवतः शकुन्तानिव लम्बतः ।
मया निवर्तिता बुद्धिर्ब्रह्मचर्यात्पितामहाः ॥ ५

करिष्ये वः प्रियं कामं निवेक्ष्ये नात्र संशयः ।
 सनाम्नी यद्यहं कन्यामुपलप्स्ये कदाचन ॥ ६
 भविष्यति च या काचिद्वैक्षवत्स्वयमुद्यता ।
 प्रतिप्रहीता तामस्मि न भरेयं च यामहम् ॥ ७
 एवंविधमहं कुर्या निवेशं प्राप्नुयां यदि ।
 अन्यथा न करिष्ये तु सत्यमेतत्पितामहाः ॥ ८

सूत उवाच ।

एवमुक्त्वा तु स पितृश्चचार पृथिवी मुनिः ।
 न च स्म लभते भार्या वृद्धोऽयमिति शौनक ॥ ९
 यदा निर्वेदमापन्नः पितृभिश्चोदितस्तथा ।
 तदारण्यं स गत्वोच्चैश्चक्रोश भृशदुःखितः ॥ १०
 यानि भूतानि सन्तीह स्थावराणि चराणि च ।
 अन्तर्हितानि वा यानि तानि शृण्वन्तु मे वचः ॥ ११
 उग्रे तपसि वर्तन्तं पितरश्चोदयन्ति माम् ।
 निविशस्वेति दुःखार्तास्तेषां प्रियचिकीर्षया ॥ १२
 निवेशार्थंखिलां भूमिं कन्यामैक्षं चरामि भोः ।
 दरिद्रो दुःखशीलश्च पितृभिः सनियोजितः ॥ १३
 यस्य कन्यास्ति भूतस्य ये मयेह प्रकीर्तिताः ।
 ते मे कन्यां प्रयच्छन्तु चरतः सर्वतोदिशम् ॥ १४
 मम कन्या सनाम्नी या भैक्षवच्चोद्यता भवेत् ।
 भरेयं चैव यां नाहं तां मे कन्यां प्रयच्छत ॥ १५
 ततस्ते पन्नगा ये वै जरत्कारौ समाहिताः ।
 तामादाय प्रवृत्तिं ते वासुकेः प्रत्यवेदयन् ॥ १६
 तेषां श्रुत्वा स नागेन्द्रः कन्यां तां समलंकृतम् ।
 प्रगृह्यारण्यमगमत्समीपं तस्य पन्नगः ॥ १७
 तत्र तां भैक्षवत्कन्यां प्रादात्तस्मै महात्मने ।
 नागेन्द्रो वासुकिर्ब्रह्मन् स तां प्रत्यगृह्यत ॥ १८
 असनामेति वै मत्वा भरणे चाविचारिते ।
 मोक्षभावे स्थितश्चापि द्वन्द्वीभूतः परिग्रहे ॥ १९
 ततो नाम स कन्यायाः पप्रच्छ भृगुनन्दन ।

वासुके भरणं चास्या न कुर्यामित्युवाच ह ॥ २०

इति श्रीमहाभारते आदिपर्वणि

द्विचत्वारिंशोऽध्यायः ॥ ४२ ॥

४३

सूत उवाच ।

वासुकिस्त्वब्रवीद्वाक्यं जरत्कारुमृषिं तदा ।
 सनामा तव कन्येयं स्वसा मे तपसान्विता ॥ १
 भरिष्यामि च ते भार्यां प्रतीच्छेमां द्विजोत्तम ।
 रक्षणं च करिष्येऽस्याः सर्वशक्त्या तपोधन ॥ २
 प्रतिश्रुते तु नागेन भरिष्ये भगिनीमिति ।
 जरत्कारुस्तदा वेश्म भुजगस्य जगाम ह ॥ ३
 तत्र मन्त्रविदां श्रेष्ठस्तपोवृद्धो महाव्रतः ।
 जग्राह पाणि धर्मात्मा विधिमन्त्रपुरस्कृतम् ॥ ४
 ततो वासुगृहं शुभ्रं पन्नगेन्द्रस्य संमतम् ।
 जगाम भार्यामादाय स्तूयमानो महर्षिभिः ॥ ५
 शयनं तत्र वै क्लृप्तं स्पृध्यास्तरणसंवृतम् ।
 तत्र भार्यासहायः स जरत्कारुरुवास ह ॥ ६
 स तत्र समयं चक्रे भार्यया सह सत्तमः ।
 विप्रियं मे न कर्तव्यं न च वाच्यं कदाचन ॥ ७
 त्यजेयमप्रिये हि त्वां कृते वासं च ते गृहे ।
 एतद्गृहाण वचनं मया यत्समुदीरितम् ॥ ८
 ततः परमसंविन्ना स्वसा नागपतेस्तु सा ।
 अतिदुःखान्विता वाचं तमुवाचैवमस्त्विति ॥ ९
 तथैव सा च भर्तारं दुःखशीलमुपाचरत् ।
 उपायैः श्वेतकाकीयैः प्रियकामा यशस्विनी ॥ १०
 ऋतुकाले ततः स्नाता कदाचिद्वासुकेः स्वसा ।
 भर्तारं तं यथान्यायमुपतस्थे महामुनिम् ॥ ११
 तत्र तस्याः समभवद्गर्भो ज्वलनसंनिभः ।
 अतीव तपसा युक्तो वैश्वानरसमद्युतिः ।
 शुक्लपक्षे यथा सोमो व्यवर्धत तथैव सः ॥ १२

ततः कतिपयाहस्य जरत्कारुर्महातपाः ।
 उत्सङ्गेऽस्याः शिरः कृत्वा सुष्वाप परिखिन्नवत् ॥ १३
 तस्मिंश्च सुप्ते विप्रेन्द्रे सवितास्तमियाद्विरिम् ।
 अह्नः परिक्षये ब्रह्मांस्ततः साचिन्तयत्तदा ।
 वासुकेर्भगिनी भीता धर्मलोपान्मनस्विनी ॥ १४
 किं नु मे सुकृतं भूयाद्भर्तुर्स्थापनं न वा ।
 दुःखशीलो हि धर्मात्मा कथं नास्यापराध्रियाम् ॥ १५
 कोपो वा धर्मशीलस्य धर्मलोपोऽथ वा पुनः ।
 धर्मलोपो गरीयान्वै स्यादत्रेत्यकरोन्मनः ॥ १६
 उत्थापयिष्ये यद्येनं ध्रुवं कोपं करिष्यति ।
 धर्मलोपो भवेदस्य संध्यातिक्रमणे ध्रुवम् ॥ १७
 इति निश्चित्य मनसा जरत्कारुर्भुजंगमा ।
 तमृषि दीप्ततपसं शयानमनलोपमम् ।
 उवाचेदं वचः ऋक्षं ततो मधुरभाषिणी ॥ १८
 उत्तिष्ठ त्वं महाभाग सूर्योऽस्तमुपगच्छति ।
 संध्यामुपास्व भगवन्नपः स्पृष्ट्वा यतव्रतः ॥ १९
 प्रादुष्कृताग्निहोत्रोऽयं मुहूर्तो रम्यदारुणः ।
 संध्या प्रवर्तते चेयं पश्चिमायां दिशि प्रभो ॥ २०
 एवमुक्तः स भगवाञ्जरत्कारुर्महातपाः ।
 भार्यां प्रस्फुरमाणोऽहं वचनमब्रवीत् ॥ २१
 अवमानः प्रयुक्तोऽयं त्वया मम भुजंगमे ।
 समीपे ते न वत्स्यामि गमिष्यामि यथागतम् ॥ २२
 न हि तेजोऽस्ति वामोरु मयि सुप्ते विभावसोः ।
 अस्तं गन्तुं यथाकालमिति मे हृदि वर्तते ॥ २३
 न चाप्यवमतस्येह वस्तुं रोचेत कस्यचित् ।
 किं पुनर्धर्मशीलस्य मम वा मद्विधस्य वा ॥ २४
 एवमुक्ता जरत्कारुर्भर्त्रा हृदयकम्पनम् ।
 अब्रवीद्भगिनी तत्र वासुकेः संनिवेशने ॥ २५
 नावमानात्कृतवती तवाहं प्रतिबोधनम् ।
 धर्मलोपो न ते विप्र स्यादित्येतत्कृतं मया ॥ २६

उवाच भार्यामित्युक्तो जरत्कारुर्महातपाः ।
 ऋषिः कोपसमाविष्टस्त्यक्तुकामो भुजंगमाम् ॥ २७
 न मे वागनृतं प्राह गमिष्येऽहं भुजंगमे ।
 समयो ह्येष मे पूर्व त्वया सह मिथः कृतः ॥ २८
 सुखमस्युषितो भद्रे ब्रूयास्त्वं भ्रातरं शुभे ।
 इतो मयि गते भीरु गतः स भगवानिति ।
 त्वं चापि मयि निष्क्रान्ते न शोकं कर्तुमर्हसि ॥ २९
 इत्युक्ता सानवद्याङ्गी प्रत्युवाच पति तदा ।
 जरत्कारुं जरत्कारुश्चिन्ताशोकपरायणा ॥ ३०
 बाष्पगद्गदया वाचा मुखेन परिशुष्यता ।
 कृताञ्जलिर्वरारोहा पर्यश्रुनयना ततः ।
 धैर्यमालम्ब्य वामोरुर्हृदयेन प्रवेपता ॥ ३१
 न मामर्हसि धर्मज्ञ परित्यक्तुमनागसम् ।
 धर्मे स्थितां स्थितो धर्मे सदा प्रियहिते रताम् ॥ ३२
 प्रदाने कारणं यच्च मम तुभ्यं द्विजोत्तम ।
 तदलब्धवतीं मन्दां किं मां वक्ष्यति वासुकिः ॥ ३३
 मातृशापाभिभूतानां ज्ञातीनां मम सत्तम ।
 अपत्यमीप्सितं त्यक्तस्तच्च तावन्न दृश्यते ॥ ३४
 त्वत्तो ह्यपत्यलाभेन ज्ञातीनां मे शिवं भवेत् ।
 संप्रयोगो भवेन्नायं मम मोघस्त्वया द्विज ॥ ३५
 ज्ञातीनां हितमिच्छन्ती भगवंस्त्वां प्रसादये ।
 इममव्यक्तरूपं मे गर्भमाधाय सत्तम ।
 कथं त्यक्त्वा महात्मा सन्नान्तुमिच्छस्यनागसम् ॥ ३६
 एवमुक्तस्तु स मुनिर्भार्या वचनमब्रवीत् ।
 यद्युत्तमनुरूपं च जरत्कारुस्तपोधनः ॥ ३७
 अस्त्येष गर्भः सुभगे तव वैश्वानरोपमः ।
 ऋषिः परमधर्मात्मा वेदवेदाङ्गपारगः ॥ ३८
 एवमुक्त्वा स धर्मात्मा जरत्कारुर्महानृषिः ।
 उग्राय तपसे भूयो जगाम कृतनिश्चयः ॥ ३९
 इति श्रीमहाभारते आदिपर्वणि त्रिचत्वारिंशोऽध्यायः ॥ ४३ ॥

४४

सूत उवाच ।

गतमात्रं तु भर्तारं जरत्कारुवेदयत् ।
 भ्रातुस्त्वरितमागम्य यथातथ्यं तपोधन ॥ १
 ततः स भुजगश्रेष्ठः श्रुत्वा सुमहदप्रियम् ।
 उवाच भगिनी दीनां तदा दीनतरः स्वयम् ॥ २
 जानासि भद्रे यत्कार्यं प्रदाने कारणं च यत् ।
 पन्नगानां हितार्थाय पुत्रस्ते स्यात्ततो यदि ॥ ३
 स सर्पसन्नात्किल नो मोक्षयिष्यति वीर्यवान् ।
 एवं पितामहः पूर्वमुक्तवान्मां सुरैः सह ॥ ४
 अप्यस्ति गर्भः सुभगे तस्मात्ते मुनिसत्तमात् ।
 न चेच्छाम्यफलं तस्य दारकर्म मनीषिणः ॥ ५
 कामं च मम न न्याय्यं प्रष्टुं त्वां कार्यमीदृशम् ।
 किं तु कार्यगरीयस्त्वात्तत्स्वाहमचूचुदम् ॥ ६
 दुर्वासतां विदित्वा च भर्तुस्तेऽतितपस्विनः ।
 नैनमन्वागमिष्यामि कदाचिद्धि शपेत्स माम् ॥ ७
 आचक्ष्व भद्रे भर्तुस्त्वं सर्वमेव विचेष्टितम् ।
 शल्यमुद्धर मे घोरं भद्रे हृदि चिरस्थितम् ॥ ८
 जरत्कारुस्ततो वाक्यमित्युक्ता प्रत्यभाषत ।
 आश्वासयन्ती संतप्तं वासुकिं पन्नगेश्वरम् ॥ ९
 पृष्ठो मयापत्यहेतोः स महात्मा महातपाः ।
 अस्तीत्युदरमुद्दिश्य ममेदं गतवांश्च सः ॥ १०
 स्वैरेष्वपि न तेनाहं स्मरामि वितथं कचित् ।
 उक्तपूर्वं कुतो राजन्सांपराये स वक्ष्यति ॥ ११
 न संतापस्त्वया कार्यः कार्यं प्रति भुजंगमे ।
 उत्पत्स्यति हि ते पुत्रो ज्वलनार्कसमद्युतिः ॥ १२
 इत्युक्त्वा हि स मां भ्रातर्गतो भर्ता तपोवनम् ।
 तस्माद्भ्येतु परं दुःखं तवेदं मनसि स्थितम् ॥ १३
 एतच्छ्रुत्वा स नागेन्द्रो वासुकिः परया मुदा ।
 एवमस्त्विति तद्वाक्यं भगिन्याः प्रत्यगृह्णत ॥ १४

सान्त्वमानार्थदानैश्च पूजया चानुरूपया ।
 सोदर्या पूजयामास स्वसारं पन्नगोत्तमः ॥ १५
 ततः स ववृधे गर्भो महातेजा रविप्रभः ।
 यथा सोमो द्विजश्रेष्ठ शुद्धपक्षोदितो दिवि ॥ १६
 यथाकालं तु सा ब्रह्मन्प्रजज्ञे भुजगस्वसा ।
 कुमारं देवगर्भाभं पितृमातृभयापहम् ॥ १७
 ववृधे स च तत्रैव नागराजनिवेशने ।
 वेदांश्चाधिजगे साङ्गान्भार्गवाच्चयवनात्मजात् ॥ १८
 चरितव्रतो बाल एव बुद्धिसत्त्वगुणान्वितः ।
 नाम चास्याभवत्त्यातं लोकेष्वास्तीक इत्युत ॥ १९
 अस्तीत्युक्त्वा गतो यस्मात्पिता गर्भस्थमेव तम् ।
 वनं तस्मादिदं तस्य नामास्तीकेति विश्रुतम् ॥ २०
 स बाल एव तत्रस्थश्चरन्नमितबुद्धिमान् ।
 गृहे पन्नगराजस्य प्रयत्नात्पर्यरक्ष्यत ॥ २१
 भगवानिव देवेशः शूलपाणिर्हिरण्यदः ।
 विवर्धमानः सर्वास्तान्पन्नगानभ्यहर्षयत् ॥ २२

इति श्रीमहाभारते आदिपर्वणि

चतुश्चत्वारिंशोऽध्यायः ॥ ४४ ॥

४५

शौनक उवाच ।

यदपृच्छत्तदा राजा मन्त्रिणो जनमेजयः ।
 पितुः स्वर्गगतिं तन्मे विस्तरेण पुनर्वद ॥ १

सूत उवाच ।

शृणु ब्रह्मन्यथा पृष्टा मन्त्रिणो नृपतेस्तदा ।
 आख्यातवन्तस्ते सर्वे निधनं तत्परिक्षितः ॥ २

जनमेजय उवाच ।

जानन्ति तु भवन्तस्तद्यथावृत्तः पिता मम ।
 आसीद्यथा च निधनं गतः काले महायशाः ॥ ३
 श्रुत्वा भवत्सकाशाद्धि पितुर्वृत्तमशेषतः ।
 कल्याणं प्रतिपत्स्यामि विपरीतं न जातुचित् ॥ ४

सूत उवाच ।

मन्त्रिणोऽथाब्रुवन्वाक्यं पृष्टास्तेन महात्मना ।
 सर्वधर्मविदः प्राज्ञा राजानं जनमेजयम् ॥ ५
 धर्मात्मा च महात्मा च प्रजापालः पिता तव ।
 आसीदिह यथावृत्तः स महात्मा शृणुष्व तत् ॥ ६
 चातुर्वर्ण्यं स्वधर्मस्थं स कृत्वा पर्यरक्षत ।
 धर्मतो धर्मविद्राजा धर्मो विग्रहवानिव ॥ ७
 ररक्ष पृथिवीं देवी श्रीमानतुलविक्रमः ।
 द्वेष्टारस्तस्य नैवासन्स च न द्वेष्टि कंचन ।
 समः सर्वेषु भूतेषु प्रजापतिरिवाभवत् ॥ ८
 ब्राह्मणाः क्षत्रिया वैश्याः शूद्राश्चैव स्वकर्मसु ।
 स्थिताः सुमनसो राजंस्तेन राज्ञा स्वनुष्ठिताः ॥ ९
 विधवानाथकृपणान्विकलांश्च बभार सः ।
 सुदर्शः सर्वभूतानामासीत्सोम इवापरः ॥ १०
 तुष्टपुष्टजनः श्रीमान्सत्यवाग्दृढविक्रमः ।
 धनुर्वेदे च शिष्योऽभून्नृपः शारद्वतस्य सः ॥ ११
 गोविन्दस्य प्रियश्चासीत्पिता ते जनमेजय ।
 लोकस्य चैव सर्वस्य प्रिय आसीन्महायशः ॥ १२
 परिक्षीणेषु कुरुषु उत्तरायामजायत ।
 परिक्षिदभवत्तेन सौभद्रस्यात्मजो बली ॥ १३
 राजधर्मार्थकुशलो युक्तः सर्वगुणैर्नृपः ।
 जितेन्द्रियश्चात्मवांश्च मेधावी वृद्धसेवितः ॥ १४
 षड्वर्गविन्महाबुद्धिर्नीतिधर्मविदुत्तमः ।
 प्रजा इमास्तव पिता षष्टि वर्षाण्यपालयत् ।
 ततो दिष्टान्तमापन्नः सर्पेणानतिवर्तितय ॥ १५
 ततस्त्वं पुरुषश्रेष्ठ धर्मेण प्रतिपेदिवान् ।
 इदं वर्षसहस्राय राज्यं कुरुकुलागतम् ।
 बाल एवाभिजातोऽसि सर्वभूतानुपालकः ॥ १६

जनमेजय उवाच ।

नास्मिन्कुले जातु बभूव राजा

म. भा. ९

यो न प्रजानां हितकृत्प्रियश्च ।

विशेषतः प्रेक्ष्य पितामहानां

वृत्तं महद्भूतपरायणानाम् ॥ १७

कथं निधनमापन्नः पिता मम तथाविधः ।

आचक्ष्वं यथावन्मे श्रोतुमिच्छामि तत्त्वतः ॥ १८

सूत उवाच ।

एवं संचोदिता राज्ञा मन्त्रिणस्ते नराधिपम् ।
 ऊचुः सर्वे यथावृत्तं राज्ञः प्रियहिते रताः ॥ १९
 बभूव मृगयाशीलस्तव राजन्पिता सदा ।
 यथा पाण्डुर्महाभागो धनुर्धरवरो युधि ।
 अस्मास्वासज्य सर्वाणि राजकार्याण्यशेषतः ॥ २०
 स कदाचिद्वनचरो मृगं विव्याध पत्निणा ।
 विद्ध्वा चान्वसरत्तूर्णं तं मृगं गहने वने ॥ २१
 पदातिर्वद्धनिस्त्रिशस्तायुधकलापवान् ।
 न चाससाद् गहने मृगं नष्टं पिता तव ॥ २२
 परिश्रान्तो वयःस्थश्च षष्टिवर्षो जरान्वितः ।
 क्षुधितः स महारण्ये ददर्श मुनिमन्तिके ॥ २३
 स तं पप्रच्छ राजेन्द्रो मुनि मौनव्रतान्वितम् ।
 न च किंचिदुवाचैनं स मुनिः पृच्छतोऽपि सन् ॥ २४
 ततो राजा क्षुच्छमार्तस्तं मुनि स्थाणुवत्स्थितम् ।
 मौनव्रतधरं शान्तं सद्यो मन्युवशं ययौ ॥ २५
 न बुबोध हि तं राजा मौनव्रतधरं मुनिम् ।
 स तं मन्युसमाविष्टो धर्षयामास ते पिता ॥ २६
 मृत सर्पं धनुष्कोट्या समुत्क्षिप्य धरातलात् ।
 तस्य शुद्धात्मनः प्रादात्स्कन्धे भरतसत्तम ॥ २७
 न चोवाच स मेधावी तमथो साध्वसाधु वा ।
 तस्थौ तथैव चाक्रुध्यन्सर्पं स्कन्धेन धारयन् ॥ २८

इति श्रीमहाभारते आदिपर्वणि

पञ्चचत्वारिंशोऽध्यायः ॥ ४५ ॥

४६

मन्त्रिण ऊचुः ।

ततः स राजा राजेन्द्र स्कन्धे तस्य भुजंगमम् ।
 मुनेः क्षुत्क्षाम आसज्य स्वपुरं पुनराययौ ॥ १
 ऋषेस्तस्य तु पुत्रोऽभूद्रवि जातो महायशः ।
 शृङ्गी नाम महातेजास्तिग्मवीर्योऽतिकोपनः ॥ २
 ब्रह्माणं सोऽभ्युपागम्य मुनिः पूजां चकार ह ।
 अनुज्ञातो गतस्तत्र शृङ्गी शुश्राव तं तदा ।
 सख्युः सकाशात्पितरं पित्रा ते धर्षितं तथा ॥ ३
 मृतं सर्प समासक्तं पित्रा ते जनमेजय ।
 वहन्तं कुरुशार्दूल स्कन्धेनानपकारिणम् ॥ ४
 तपस्विनमतीवाथ तं मुनिप्रवरं नृप ।
 जितेन्द्रियं विशुद्धं च स्थितं कर्मण्यथाद्भुते ॥ ५
 तपसा द्योतितात्मानं स्वेष्टवज्रेषु यतं तथा ।
 शुभाचारं शुभकथं सुस्थिरं तमलोलुपम् ॥ ६
 अक्षुद्रमनसूयं च वृद्धं मौनव्रते स्थितम् ।
 शरण्यं सर्वभूतानां पित्रा विप्रकृतं तव ॥ ७
 शशापाथ स तच्छ्रुत्वा पितरं ते रुषान्वितः ।
 ऋषेः पुत्रो महातेजा बालोऽपि स्थविरैर्वरः ॥ ८
 स क्षिप्रमुदकं स्पृष्ट्वा रोषादिदमुवाच ह ।
 पितरं तेऽभिसंधाय तेजसा प्रज्वलन्निव ॥ ९
 अनागसि गुरौ यो मे मृतं सर्पमवासृजत् ।
 तं नागस्तक्षकः क्रुद्धस्तेजसा सादयिष्यति ।
 सप्तरात्रादितः पापं पश्य मे तपसो बलम् ॥ १०
 इत्युक्त्वा प्रययौ तत्र पिता यत्रास्य सोऽभवत् ।
 दृष्ट्वा च पितरं तस्मै शापं तं प्रत्यवेदयत् ॥ ११
 स चापि मुनिशार्दूलः प्रेषयामास ते पितुः ।
 शप्तोऽसि मम पुत्रेण यत्तो भव महीपते ।
 तक्षकस्त्वां महाराज तेजसा सादयिष्यति ॥ १२
 श्रुत्वा तु तद्वचो घोरं पिता ते जनमेजय ।

यत्तोऽभवत्परित्रस्तस्तक्षकात्पन्नगोत्तमात् ॥ १३

ततस्तस्मिस्तु दिवसे सप्तमे समुपस्थिते ।

राज्ञः समीपं ब्रह्मर्षिः काश्यपो गन्तुमैच्छत ॥ १४

तं ददर्शार्थं नागेन्द्रः काश्यपं तक्षकस्तदा ।

तमब्रवीत्पन्नगेन्द्रः काश्यपं त्वरितं व्रजन् ।

क भवांस्त्वरितो याति किं च कार्यं चिकीर्षति ॥ १५

काश्यप उवाच ।

यत्र राजा कुरुश्रेष्ठः परिक्षिन्नाम वै द्विज ।

तक्षकेण भुजंगेन धक्ष्यते किल तत्र वै ॥ १६

गच्छाम्यहं तं त्वरितः सद्यः कर्तुमपज्वरम् ।

मयाभिपन्नं तं चापि न सर्पो धर्षयिष्यति ॥ १७

तक्षक उवाच ।

किमर्थं तं मया दष्टं संजीवयितुमिच्छसि ।

ब्रूहि काममहं तेऽद्य दद्वि स्वं वेदम गम्यताम् ॥ १८

मन्त्रिण ऊचुः ।

धनलिप्सुरहं तत्र यामीत्युक्तश्च तेन सः ।

तमुवाच महात्मानं मानयन्ऋक्षण्या गिरा ॥ १९

यावद्धनं प्रार्थयसे तस्माद्वाज्ञस्ततोऽधिकम् ।

गृहाण मत्त एव त्वं संनिवर्तस्व चानघ ॥ २०

स एवमुक्तो नागेन काश्यपो द्विपदां वरः ।

लब्ध्वा वित्तं निवृत्ते तक्षकाद्यावदीप्सितम् ॥ २१

तस्मिन्प्रतिगते विष्ट्रे छद्धानोपेत्य तक्षकः ।

तं नृपं नृपतिश्रेष्ठ पितरं धार्मिकं तव ॥ २२

प्रासादस्थं यत्तमपि दग्धवान्विषवह्निना ।

ततस्त्वं पुरुषज्याघ्रं विजयायाभिषेचितः ॥ २३

एतदृष्टं श्रुतं चापि यथावन्नृपसत्तम ।

अस्माभिर्निखिलं सर्वं कथितं ते सुदारुणम् ॥ २४

श्रुत्वा चैतं नृपश्रेष्ठ पार्थिवस्य पराभवम् ।

अस्य चर्षेरुत्तङ्गस्य विधत्स्व यदनन्तरम् ॥ २५

जनमेजय उवाच ।

एतत्तु श्रोतुमिच्छामि अटव्यां निर्जने वने ।
संवादं पन्नगेन्द्रस्य काश्यपस्य च यत्तदा ॥ २६
केन दृष्टं श्रुतं चापि भवतां श्रोत्रमागतम् ।
श्रुत्वा चाथ विधास्यामि पन्नगान्तकरी मतिम् ॥ २७

मन्त्रिण ऊचुः ।

शृणु राजन्यथास्माकं येनैतत्कथितं पुरा ।
समागमं द्विजेन्द्रस्य पन्नगेन्द्रस्य चाध्वनि ॥ २८
तस्मिन्वृक्षे नरः कश्चिदिन्धनार्थाय पार्थिव ।
विचिन्वन्पूर्वमारूढः शुष्कशाखं वनस्पतिम् ।
अबुध्यमानौ तं तत्र वृक्षस्थं पन्नगद्विजौ ॥ २९
स तु तेनैव वृक्षेण भस्मीभूतोऽभवत्तदा ।
द्विजप्रभावाद्राजेन्द्र जीवितः सवनस्पतिः ॥ ३०
तेन गत्वा नृपश्रेष्ठ नगरेऽस्मिन्निवेदितम् ।
यथावृत्तं तु तत्सर्वं तक्षकस्य द्विजस्य च ॥ ३१
एतत्ते कथितं राजन्यथावृत्तं यथाश्रुतम् ।
श्रुत्वा तु नृपशार्दूल प्रकुर्व्व यथेप्सितम् ॥ ३२

सूत उवाच ।

मन्त्रिणां तु वचः श्रुत्वा स राजा जनमेजयः ।
पर्यतप्यत दुःखार्तः प्रत्यपिषत्करे करम् ॥ ३३
निःश्वासमुष्णमसकृद्दीर्घं राजीवलोचनः ।
मुमोचाश्रूणि च तदा नेत्राभ्यां प्रतप्तं नृपः ।
उवाच च महीपालो दुःखशोकसमन्वितः ॥ ३४
श्रुत्वैतद्भवतां वाक्यं पितुर्मे स्वर्गतिं प्रति ।
निश्चितेयं मम मतिर्या वै तां मे निबोधत ॥ ३५
अनन्तरमहं मन्ये तक्षकाय दुरात्मने ।
प्रतिकर्तव्यमित्येव येन मे हिंसितः पिता ॥ ३६
ऋषेर्हि शृङ्गेर्वचनं कृत्वा दग्ध्वा च पार्थिवम् ।
यदि गच्छेदसौ पापो ननु जीवेत्पिता मम ॥ ३७
परिहीयेत किं तस्य यदि जीवेत्स पार्थिवः ।

काश्यपस्य प्रसादेन मन्त्रिणां सुनयेन च ॥ ३८
स तु वारितवान्मोहात्काश्यपं द्विजसत्तमम् ।
संजिजीवयिषुं प्राप्तं राजानमपराजितम् ॥ ३९
महानतिक्रमो ह्येष तक्षकस्य दुरात्मनः ।
द्विजस्य योऽददद्भयं मा नृपं जीवयेदिति ॥ ४०
उत्तङ्कस्य प्रियं कुर्वन्नात्मनश्च महत्प्रियम् ।
भवतां चैव सर्वेषां यास्याम्यपचितिं पितुः ॥ ४१

इति श्रीमहाभारते आदिपर्वणि

षट्चत्वारिंशोऽध्यायः ॥ ४६ ॥

४७

सूत उवाच ।

एवमुक्त्वा ततः श्रीमान्मन्त्रिभिश्चानुमोदितः ।
आरुरोह प्रतिज्ञां स सर्पसत्राय पार्थिवः ।
ब्रह्मन्भरतशार्दूलो राजा पारिक्षितस्तदा ॥ १
पुरोहितमथाहूय ऋत्विजं वसुधाधिपः ।
अब्रवीद्वाक्यसंपन्नः संपदर्थकरं वचः ॥ २
यो मे हिंसितवांस्तातं तक्षकः स दुरात्मवान् ।
प्रतिकुर्यां यथा तस्य तद्भवन्तो ब्रुवन्तु मे ॥ ३
अपि तत्कर्म विदितं भवतां येन पन्नगम् ।
तक्षकं संप्रदीप्तेऽग्नौ प्राप्स्येऽहं सहबान्धवम् ॥ ४
यथा तेन पिता मह्यं पूर्वं दग्धो विषाग्निना ।
तथाहमपि तं पापं दग्धुमिच्छामि पन्नगम् ॥ ५

ऋत्विज ऊचुः ।

अस्ति राजन्महत्सत्रं त्वदर्थं देवनिर्मितम् ।
सर्पसत्रमिति ख्यातं पुराणे कथ्यते नृप ॥ ६
आहर्ता तस्य सत्रस्य त्वन्नान्योऽस्ति नराधिप ।
इति पौराणिकाः प्राहुरस्माकं चास्ति स क्रतुः ॥ ७

सूत उवाच ।

एवमुक्तः स राजर्षिर्मेने सर्पं हि तक्षकम् ।
हुताशनमुखं दीप्तं प्रविष्टमिति सत्तम ॥ ८

ततोऽब्रवीन्मन्त्रविदस्तान् राजा ब्राह्मणांस्तदा ।
 आहरिष्यामि तत्सत्रं संभाराः संभ्रियन्तु मे ॥ ९
 ततस्ते ऋत्विजस्तस्य शास्त्रतो द्विजसत्तम ।
 देशं तं मापयामासुर्यज्ञायतनकारणात् ।
 यथावज्ज्ञानविदुषः सर्वे बुद्ध्या परं गताः ॥ १०
 ऋद्ध्या परमया युक्तमिष्टं द्विजगणायुतम् ।
 प्रभूतधनधान्याढ्यमृत्विग्भिः सुनिवेशितम् ॥ ११
 निर्माय चापि विधिवद्यज्ञायतनमीप्सितम् ।
 राजानं दीक्षयामासुः सर्पसत्राप्तये तदा ॥ १२
 इदं चासीत्तत्र पूर्वं सर्पसत्रे भविष्यति ।
 निमित्तं महदुत्पन्नं यज्ञविघ्नकरं तदा ॥ १३
 यज्ञस्यायतने तस्मिन्क्रियमाणे वचोऽब्रवीत् ।
 स्थपतिर्बुद्धिसंपन्नो वास्तुविद्याविशारदः ॥ १४
 इत्यब्रवीत्सूत्रधारः सूतः पौराणिकस्तदा ।
 यस्मिन्देसे च काले च मापनेयं प्रवर्तिता ।
 ब्राह्मणं कारणं कृत्वा नायं संस्थास्यते क्रतुः ॥ १५
 एतच्छ्रुत्वा तु राजा स प्राग्दीक्षाकालमब्रवीत् ।
 क्षत्तारं नेह मे कश्चिदज्ञातः प्रविशेदिति ॥ १६
 ततः कर्म प्रववृते सर्पसत्रे विधानतः ।
 पर्यक्रामंश्च विधिवत्स्वे स्वे कर्मणि याजकाः ॥ १७
 परिधाय कृष्णवासांसि धूमसंरक्तलोचनाः ।
 जुहुवुर्मन्त्रवच्चैव समिद्धं जातवेदसम् ॥ १८
 कम्पयन्तश्च सर्वेषामुरगाणां मनांसि ते ।
 सर्पान्जुहुवुस्तत्र सर्वानग्निमुखे तदा ॥ १९
 ततः सर्पाः समापेतुः प्रदीप्ते हव्यवाहने ।
 विवेशमानाः कृपणा आह्वयन्तः परस्परम् ॥ २०
 विस्फुरन्तः श्वसन्तश्च वेष्टयन्तस्तथा परे ।
 पुच्छैः शिरोभिश्च भृशं चित्रभानुं प्रपेदिरे ॥ २१
 श्वेताः कृष्णाश्च नीलाश्च स्थविराः शिशवस्तथा ।
 रुवन्तो भैरवान्नादान्पेतुर्दीप्ते विभावसौ ॥ २२

एवं शतसहस्राणि प्रयुतान्यर्बुदानि च ।
 अवशानि विनष्टानि पन्नगानां द्विजोत्तम ॥ २३
 इन्दुरा इव तत्रान्ये हस्तिहस्ता इवापरे ।
 मत्ता इव च मातङ्गा महाकाया महाबलाः ॥ २४
 उच्चावचाश्च बह्वो नानावर्णा विषोल्बणाः ।
 घोराश्च परिघप्रख्या दन्दशूका महाबलाः ।
 प्रपेतुरग्रावुरगा मातृवाग्दण्डपीडिताः ॥ २५

इति श्रीमहाभारते आदिपर्वणि

सप्तचत्वारिंशोऽध्यायः ॥ ४७ ॥

४८

शौनक उवाच ।

सर्पसत्रे तदा राज्ञः पाण्डवेयस्य धीमतः ।
 जनमेजयस्य के त्वासन्नृत्विजः परमर्षयः ॥ १
 के सदस्या बभूवुश्च सर्पसत्रे सुदारुणे ।
 विषादजननेऽत्यर्थं पन्नगानां महाभये ॥ २
 सर्वं विस्तरतस्तात भवाञ्ज्ञांसितुमर्हति ।
 सर्पसत्रविधानज्ञा विज्ञेयास्ते हि सूतज ॥ ३

सूत उवाच ।

हन्त ते कथयिष्यामि नामानीह मनीषिणाम् ।
 ये ऋत्विजः सदस्याश्च तस्यासन्नृपतेस्तदा ॥ ४
 तत्र होता बभूवाथ ब्राह्मणश्चण्डभार्गवः ।
 च्यवनस्यान्वये जातः ख्यातो वेदविदां वरः ॥ ५
 उद्गाता ब्राह्मणो वृद्धो विद्वान्कौत्सार्यजैमिनिः ।
 ब्रह्माभवच्छार्ङ्गारवो अध्वर्युर्बोधपिङ्गलः ॥ ६
 सदस्यश्चाभवद्व्यासः पुत्रशिष्यसहायवान् ।
 उद्दालकः शमठकः श्वेतकेतुश्च पञ्चमः ॥ ७
 असितो देवलश्चैव नारदः पर्वतस्तथा ।
 आत्रेयः कुण्डजठरो द्विजः कुटिघटस्तथा ॥ ८
 वात्स्यः श्रुतश्रवा वृद्धस्तपःस्वाध्यायशीलवान् ।
 कहोडो देवशर्मा च मौद्गल्यः शमसौभरः ॥ ९

एते चान्ये च बहवो ब्राह्मणाः संशितव्रताः ।
 सदस्या अभवंस्तत्र सत्रे पारिक्षितस्य ह ॥ १०
 जुह्वत्स्वृत्विक्ष्वथ तदा सर्पसत्रे महाक्रतौ ।
 अहयः प्रापतस्तत्र घोराः प्राणिभयावहाः ॥ ११
 वसामेदोवहाः कुल्या नागानां संप्रवर्तिताः ।
 ववौ गन्धश्च तुमुलो दह्यतामनिशं तदा ॥ १२
 पततां चैव नागानां धिष्ठितानां तथाम्बरे ।
 अश्रूयतानिशं शब्दः पच्यतां चाग्निना भृशम् ॥ १३
 तक्षकस्तु स नागेन्द्रः पुरंदरनिवेशनम् ।
 गतः श्रुत्वैव राजानं दीक्षितं जनमेजयम् ॥ १४
 ततः सर्वं यथावृत्तमाख्याय भुजगोत्तमः ।
 अगच्छच्छरणं भीत आगच्छत्वा पुरंदरम् ॥ १५
 तमिन्द्रः प्राह सुप्रीतो न तवास्तीह तक्षक ।
 भयं नागेन्द्र तस्माद्वै सर्पसत्रात्कथंचन ॥ १६
 प्रसादितो मया पूर्वं तवार्थाय पितामहः ।
 तस्मात्तव भयं नास्ति व्येतु ते मानसो ज्वरः ॥ १७
 एवमाश्वासितस्तेन ततः स भुजगोत्तमः ।
 उवास भवने तत्र शक्रस्य मुदितः सुखी ॥ १८
 अजस्रं निपतत्स्वग्नौ नागेषु भृशदुःखितः ।
 अल्पशेषपरीवारो वासुकिः पर्यतप्यत ॥ १९
 कश्मलं चाविशद्वोरं वासुकिं पन्नगेश्वरम् ।
 स घूर्णमानहृदयो भगिनीमिदमब्रवीत् ॥ २०
 दह्यन्तेऽङ्गानि मे भद्रे दिशो न प्रतिभान्ति च ।
 सीदामीव च संमोहाद्घूर्णतीव च मे मनः ॥ २१
 दृष्टिर्भ्रमति मेऽतीव हृदयं दीर्यतीव च ।
 पतिष्याम्यवशोऽद्याहं तस्मिन्दीप्ते विभावसौ ॥ २२
 पारिक्षितस्य यज्ञोऽसौ वर्ततेऽस्मज्जिघांसया ।
 व्यक्तं मयापि गन्तव्यं पितृराजनिवेशनम् ॥ २३
 अयं स कालः संप्राप्तो यदर्थमसि मे स्वसः ।
 जरत्कारोः पुरा दत्ता सा ब्राह्मस्मान्सबान्धवान् ॥ २४

आस्तीकः किल यज्ञं तं वर्तन्तं भुजगोत्तमे ।
 प्रतिषेत्स्यति मां पूर्वं स्वयमाह पितामहः ॥ २५
 तद्वत्से ब्रूहि वत्स स्वं कुमारं वृद्धसंमतम् ।
 ममाद्य त्वं सभृत्यस्य मोक्षार्थं वेदवित्तमम् ॥ २६

इति श्रीमहाभारते आदिपर्वणि

अष्टचत्वारिंशोऽध्यायः ॥ ४८ ॥

४९

सूत उवाच ।

तत आहूय पुत्रं स्वं जरत्कारुर्भुजंगमा ।
 वासुकेर्नागराजस्य वचनादिदमब्रवीत् ॥ १
 अहं तव पितुः पुत्र भ्रात्रा दत्ता निमित्ततः ।
 कालः स चायं संप्राप्तस्तत्कुरुष्व यथातथम् ॥ २

आस्तीक उवाच ।

किं निमित्तं मम पितुर्दत्ता त्वं मातुलेन मे ।
 तन्ममाचक्ष्व तत्त्वेन श्रुत्वा कर्तास्मि तत्तथा ॥ ३

सूत उवाच ।

तत आचष्ट सा तस्मै बान्धवानां हितैषिणी ।
 भगिनी नागराजस्य जरत्कारुरविक्रवा ॥ ४
 भुजगानामशेषाणां माता कद्रूरिति श्रुतिः ।
 तथा शप्ता रुपितया सुता यस्मान्निबोध तत् ॥ ५
 उच्चैःश्रवाः सोऽश्वराजो यन्मिथ्या न कृतो मम ।
 विनतानिमित्तं पणिते दासभावाय पुत्रकाः ॥ ६
 जनमेजयस्य वो यज्ञे धक्ष्यत्यनिलसारथिः ।
 तत्र पञ्चत्वमापन्नाः प्रेतलोकं गमिष्यथ ॥ ७
 तां च शप्तवतीमेवं साक्षाल्लोकपितामहः ।
 एवमस्त्विति तद्वाक्यं प्रोवाचानुमुमोद च ॥ ८
 वासुकिश्चापि तच्छ्रुत्वा पितामहवचस्तदा ।
 अमृते मथिते तात देवाञ्शरणमीयिवान् ॥ ९
 सिद्धार्थाश्च सुराः सर्वे प्राप्यामृतमनुत्तमम् ।
 भ्रातरं मे पुरस्कृत्य प्रजापतिमुपागमन् ॥ १०

ते तं प्रसादयामासुर्देवाः सर्वे पितामहम् ।
राज्ञा वासुकिना सार्धं स शापो न भवेदिति ॥ ११
वासुकिर्नागराजोऽयं दुःखितो ज्ञातिकारणात् ।
अभिशापः स मात्रास्य भगवन्न भवेदिति ॥ १२

ब्रह्मोवाच ।

जरत्कार्जुर्जरत्कारुं यां भार्या समवाप्स्यति ।
तत्र जातो द्विजः शापाद्भुजगान्मोक्षयिष्यति ॥ १३

जरत्कारुरुवाच ।

एतच्छ्रुत्वा तु वचनं वासुकिः पन्नगेश्वरः ।
प्रादान्माममरप्रख्यं तव पित्रे महात्मने ।
प्रागेवानागते काले तत्र त्वं मन्यजायथाः ॥ १४
अयं स कालः संप्राप्तो भयान्नस्मात्तुमर्हसि ।
भ्रातरं चैव मे तस्मान्नातुमर्हसि पावकात् ॥ १५
अमोघं नः कृतं तत्स्याद्यदहं तव धीमते ।
पित्रे दत्ता विमोक्षार्थं कथं वा पुत्र मन्यसे ॥ १६

सूत उवाच ।

एवमुक्तस्तथेत्युक्त्वा सोऽस्तीको मातरं तदा ।
अब्रवीदुःखसंतप्तं वासुकिं जीवयन्निव ॥ १७
अहं त्वा मोक्षयिष्यामि वासुके पन्नगोत्तम ।
तस्माच्छ्लापान्महासत्त्व सत्यमेतदब्रवीमि ते ॥ १८
भव स्वस्थमना नाग न हि ते विद्यते भयम् ।
प्रयतिष्ये तथा सौम्य यथा श्रेयो भविष्यति ।
न मे वागनृतं ग्राह्यं स्वैरेष्वपि कुतोऽन्यथा ॥ १९
तं वै नृपवरं गत्वा दीक्षितं जनमेजयम् ।
वारिभर्मङ्गलयुक्ताभिस्तोषयिष्येऽद्य मातुल ।
यथा स यज्ञो नृपतेर्निर्वर्तिष्यति सत्तम ॥ २०
स संभावय नागेन्द्र मयि सर्वं महामते ।
न ते मयि मनो जातु मिथ्या भवितुमर्हति ॥ २१

वासुकिरुवाच ।

आस्तीक परिघूर्णामि हृदयं मे विदीर्यते ।

दिशश्च न प्रजानामि ब्रह्मदण्डनिपीडितः ॥ २२

आस्तीक उवाच ।

न संतापस्त्वया कार्यः कथंचित्पन्नगोत्तम ।
दीप्तादग्नेः समुत्पन्नं नाशयिष्यामि तै भयम् ॥ २३
ब्रह्मदण्डं महाघोरं कालाग्निमतेजसम् ।
नाशयिष्यामि मात्र त्वं भयं कार्षीः कथंचन ॥ २४
सूत उवाच ।

ततः स वासुकेर्वोरमपनीय मनोज्वरम् ।
आधाय चात्मनोऽङ्गेषु जगाम त्वरितो भृशम् ॥ २५
जनमेजयस्य तं यज्ञं सर्वैः समुदितं गुणैः ।
मोक्षाय भुजगेन्द्राणामास्तीको द्विजसत्तमः ॥ २६
स गत्वापश्यदास्तीको यज्ञायतनमुत्तमम् ।
वृतं सदस्यैर्बहुभिः सूर्यवह्निसमप्रभैः ॥ २७
स तत्र वारितो द्वाःस्थैः प्रविशन्निद्विजसत्तमः ।
अभितुष्टाव तं यज्ञं प्रवेशार्थी द्विजोत्तमः ॥ २८

इति श्रीमहाभारते आदिपर्वणि

एकोनपञ्चाशत्तमोऽध्यायः ॥ ४९ ॥

५०

आस्तीक उवाच ।

सोमस्य यज्ञो वरुणस्य यज्ञः
प्रजापतेर्यज्ञ आसीत्प्रयागे ।
तथा यज्ञोऽयं तव भारताग्र्य
पारिक्षित स्वस्ति नोऽस्तु प्रियेभ्यः ॥ १
शक्रस्य यज्ञः शतसंख्य उक्त-
स्तथापरस्तुल्यसंख्यः शतं वै ।
तथा यज्ञोऽयं तव भारताग्र्य
पारिक्षित स्वस्ति नोऽस्तु प्रियेभ्यः ॥ २
यमस्य यज्ञो हरिमेधसश्च
यथा यज्ञो रन्तिदेवस्य राज्ञः ।
तथा यज्ञोऽयं तव भारताग्र्य

पारिक्षित स्वस्ति नोऽस्तु प्रियेभ्यः ॥ ३
 गयस्य यज्ञः शशबिन्दोश्च राज्ञो
 यज्ञस्तथा वैश्रवणस्य राज्ञः ।
 तथा यज्ञोऽयं तव भारताग्र्य
 पारिक्षित स्वस्ति नोऽस्तु प्रियेभ्यः ॥ ४
 नृगस्य यज्ञस्त्वजमीढस्य चासी-
 द्यथा यज्ञो दाशरथेश्च राज्ञः ।
 तथा यज्ञोऽयं तव भारताग्र्य
 पारिक्षित स्वस्ति नोऽस्तु प्रियेभ्यः ॥ ५
 यज्ञः श्रुतो नो दिवि देवसूनो-
 र्युधिष्ठिरस्याजमीढस्य राज्ञः ।
 तथा यज्ञोऽयं तव भारताग्र्य
 पारिक्षित स्वस्ति नोऽस्तु प्रियेभ्यः ॥ ६
 कृष्णस्य यज्ञः सत्यवत्याः सुतस्य
 स्वयं च कर्म प्रचकार यत्र ।
 तथा यज्ञोऽयं तव भारताग्र्य
 पारिक्षित स्वस्ति नोऽस्तु प्रियेभ्यः ॥ ७
 इमे हि ते सूर्यहुताशवर्चसः
 समासते वृत्रहणः क्रतुं यथा ।
 नैषां ज्ञानं विद्यते ज्ञातुमद्य
 दत्तं येभ्यो न प्रणश्येत्कथंचित् ॥ ८
 ऋत्विक्समो नास्ति लोकेषु चैव
 द्वैपायनेनेति विनिश्चितं मे ।
 एतस्य शिष्या हि क्षिति चरन्ति .
 सर्वर्त्विजः कर्मसु स्वेषु दक्षाः ॥ ९
 विभावसुश्चित्रभानुर्महात्मा
 हिरण्यरेता विश्वभुक्कृष्णवर्त्मा ।
 प्रदक्षिणावर्तशिखः प्रदीप्तो
 हव्यं तवेदं हुतभुग्वष्टि देवः ॥ १०
 नेह त्वदन्यो विद्यते जीवलोके

समो नृपः पालयिता प्रजानाम् ।
 धृत्या च ते प्रीतमनाः सदाहं
 त्वं वा राजा धर्मराजो यमो वा ॥ ११
 शक्रः साक्षाद्वज्रपाणिर्यथेह
 त्राता लोकेऽस्मिस्त्वं तथेह प्रजानाम् ।
 मतस्त्वं नः पुरुषेन्द्रेह लोके
 न च त्वदन्यो गृहपतिरस्ति यज्ञे ॥ १२
 खट्वाङ्गनाभागदिलीपकल्पो
 ययातिमान्धातुसमप्रभावः ।
 आदित्यतेजःप्रतिमानतेजा
 भीष्मो यथा भ्राजसि सुव्रतस्त्वम् ॥ १३
 वाल्मीकिवत्ते निभृतं सुधैर्यं
 वसिष्ठवत्ते नियतश्च कोपः ।
 प्रभुत्वमिन्द्रेण समं मतं मे
 द्युतिश्च नारायणवद्विभाति ॥ १४
 यमो यथा धर्मविनिश्चयज्ञः
 कृष्णो यथा सर्वगुणोपपन्नः ।
 श्रियां निवालोऽसि यथा वसूनां
 निधानभूतोऽसि तथा क्रतूनाम् ॥ १५
 दम्भोद्भवेनासि समो बलेन
 रामो यथा शस्त्रविदस्त्रविच्च ।
 और्वत्रिताभ्यामसि तुल्यतेजा
 दुष्प्रेक्षणीयोऽसि भगीरथो वा ॥ १६
 सूत उवाच ।
 एवं स्तुताः सर्व एव प्रसन्ना
 राजा सदस्या ऋत्विजो हव्यवाहः ।
 तेषां दृष्ट्वा भावितानीङ्गितानि
 प्रोवाच राजा जनमेजयोऽथ ॥ १७
 इति श्रीमहाभारते आदिपर्वणि
 पञ्चाशत्तमोऽध्यायः ॥ ५० ॥

५१

जनमेजय उवाच ।

बालो वाक्यं स्थविर इव प्रभाषते

नायं बालः स्थविरोऽयं मतो मे ।

इच्छाम्यहं वरमस्मै प्रदातुं

तन्मे विप्रा वितरध्वं समेताः ॥ १

सदस्या ऊचुः ।

बालोऽपि विप्रो मान्य एवेह राज्ञां

यश्चाविद्वान्यश्च विद्वान्यथावत् ।

सर्वान्कामांस्त्वत्त एषोऽर्हतेऽद्य

यथा च नस्तक्षक एति शीघ्रम् ॥ २

सूत उवाच ।

न्याहर्तुकामे वरदे नृपे द्विजं

वरं वृणीष्वेति ततोऽभ्युवाच ।

होता वाक्यं नातिदृष्टान्तरात्मा

कर्मण्यस्मिस्तक्षको नैति तावत् ॥ ३

जनमेजय उवाच ।

यथा चेदं कर्म समाप्यते मे

यथा च नस्तक्षक एति शीघ्रम् ।

तथा भवन्तः प्रयतन्तु सर्वे

परं शक्त्या स हि मे विद्विषाणः ॥ ४

ऋत्विज ऊचुः ।

यथा शास्त्राणि नः प्रादुर्थ्यथा शंसति पावकः ।

इन्द्रस्य भवने राजंस्तक्षको भयपीडितः ॥ ५

सूत उवाच ।

यथा सूतो लोहिताक्षो महात्मा

पौराणिको वेदितवान्पुरस्तात् ।

स राजानं प्राह पृष्टस्तदानीं

यथाहुर्विप्रास्तद्वदेत नृदेव ॥ ६

पुराणमागम्य ततो ब्रवीम्यहं

दत्तं तस्मै वरमिन्द्रेण राजन् ।

वसेह त्वं मत्सकाशे सुगुप्ते

न पावकस्त्वां प्रदहिष्यतीति ॥ ७

एतच्छ्रुत्वा दीक्षितस्तप्यमान

आस्ते होतारं चोदयन्कर्मकाले ।

होता च यत्तः स जुहाव मन्त्रै-

रथो इन्द्रः स्वयमेवाजगाम ॥ ८

विमानमारुह्य महानुभावः

सर्वैर्देवैः परिसंस्तूयमानः ।

बलाहकैश्चाप्यनुगम्यमानो

विद्याधरैरप्सरसां गणैश्च ॥ ९

तस्योत्तरीये निहितः स नागो

भयोद्विग्नः शर्म नैवाभ्यगच्छत् ।

ततो राजा मन्त्रविदोऽब्रवीत्पुनः

ऋद्धो वाक्यं तक्षकस्यान्तमिच्छन् ॥ १०

इन्द्रस्य भवने विप्रा यदि नागः स तक्षकः ।

तमिन्द्रेणैव सहितं पातयध्वं विभावसौ ॥ ११

ऋत्विज ऊचुः ।

अयमायाति वै तूर्णं तक्षकस्ते वशं नृप ।

श्रूयतेऽस्य महान्नादो रुवतो भैरवं भयात् ॥ १२

नूनं मुक्तो वज्रभृता स नागो

भ्रष्टश्चाङ्गान्मन्त्रविस्रस्तकायः ।

घूर्णन्नाकाशे नष्टसंज्ञोऽभ्युपैति

तीव्रान्निःश्वासान्निःश्वसन्पन्नगेन्द्रः ॥ १३

वर्तते तव राजेन्द्र कर्मैतद्विधिवत्प्रभो ।

अस्मै तु द्विजमुख्याय वरं त्वं दातुमर्हसि ॥ १४

जनमेजय उवाच ।

बालाभिरूपस्य तवाप्रमेय

वरं प्रयच्छामि यथानुरूपम् ।

वृणीष्व यत्तेऽभिमतं हृदि स्थितं

तत्ते प्रदास्याम्यपि चेददेयम् ॥ १५

सूत उवाच ।

पतिष्यमाणे नागेन्द्रे तक्षके जातवेदसि ।
इदमन्तरमित्येवं तदास्तीकोऽभ्यचोदयत् ॥ १६
वरं ददासि चेन्मह्यं वृणोमि जनमेजय ।
सत्रं ते विरमत्वेतन्न पतेयुरिहोरगाः ॥ १७
एवमुक्तस्ततो राजा ब्रह्मन्पारिक्षितस्तदा ।
नातिहृष्टमना वाक्यमास्तीकमिदमब्रवीत् ॥ १८
सुवर्णं रजतं गाश्च यच्चान्यन्मन्यसे विभो ।
तत्ते दद्यां वरं विप्र न निवर्तेत्कतुर्मम ॥ १९

आस्तीक उवाच ।

सुवर्णं रजतं गाश्च न त्वां राजन्वृणोम्यहम् ।
सत्रं ते विरमत्वेतत्स्वस्ति मातृकुलस्य नः ॥ २०

सूत उवाच ।

आस्तीकेनैवमुक्तस्तु राजा पारिक्षितस्तदा ।
पुनः पुनरुवाचेदमास्तीकं वदतां वरम् ॥ २१
अन्यं वरय भद्रं ते वरं द्विजवरोत्तम ।
अयाचत न चाप्यन्यं वरं स भृगुनन्दन ॥ २२
ततो वेदविदस्तत्र सदस्याः सर्व एव तम् ।
राजानमूचुः सहिता लभतां ब्राह्मणो वरम् ॥ २३

इति श्रीमहाभारते आदिपर्वणि

एकपञ्चाशत्तमोऽध्यायः ॥ ५१ ॥

५२

शौनक उवाच ।

ये सर्पाः सर्पसत्रेऽस्मिन्पतिता हव्यवाहने ।
तेषां नामानि सर्वेषां श्रोतुमिच्छामि सूतज ॥ १

सूत उवाच ।

सहस्राणि बहून्यस्मिन्प्रयुतान्यर्बुदानि च ।
न शक्यं परिसंख्यातुं बहुत्वाद्देदवित्तम ॥ २
यथास्मृति तु नामानि पन्नगानां निबोध मे ।

उच्यमानानि मुख्यानां हुतानां जातवेदसि ॥ ३
वासुकेः कुलजांस्तावत्प्राधान्येन निबोध मे ।
नीलरक्तान्सितान्धोरान्महाकायान्विषोल्बणान् ॥ ४
कोटिको मानसः पूर्णः सहः पैलो हलीसकः ।
पिच्छिलः कोणपञ्चक्रः कोणवेगः प्रकालनः ॥ ५
हिरण्यवाहः शरणः कक्षकः कालदन्तकः ।
एते वासुकिजा नागाः प्रविष्टा हव्यवाहनम् ॥ ६
तक्षकस्य कुले जातान्प्रवक्ष्यामि निबोध तान् ।
पुच्छण्डको मण्डलकः पिण्डभेत्ता रभेणकः ॥ ७
उच्छिखः सुरसो द्रङ्गो बलहेडो विरोहणः ।
शिलीशलकरो मूकः सुकुमारः प्रवेपनः ॥ ८
मुद्गरः शशरोमा च सुमना वेगवाहनः ।
एते तक्षकजा नागाः प्रविष्टा हव्यवाहनम् ॥ ९
पारावतः पारियात्रः पाण्डरो हरिणः कृशः ।
विहंगः शरभो मोदः प्रमोदः संहताङ्गदः ॥ १०
ऐरावतकुलादेते प्रविष्टा हव्यवाहनम् ।
कौरव्यकुलजान्नागाञ्शृणु मे द्विजसत्तम ॥ ११
ऐण्डिलः कुण्डलो मुण्डो वेणिस्कन्धः कुमारकः ।
बाहुकः शृङ्गवेगश्च धूर्तकः पातपातरौ ॥ १२
धृतराष्ट्रकुले जाताञ्शृणु नागान्यथातथम् ।
कीर्त्यमानान्मया ब्रह्मन्वातवेगान्विषोल्बणान् ॥ १३
शङ्कुकर्णः पिङ्गलकः कुठारमुखमेचकौ ।
पूर्णाङ्गदः पूर्णमुखः ग्रहसः शकुनिर्हरिः ॥ १४
आमाहठः कोमठकः श्वसनो मानवो वटः ।
भैरवो मुण्डवेदाङ्गः पिशङ्गश्चोद्रपारगः ॥ १५
ऋषभो वेगवान्नाम पिण्डारकमहाहन् ।
रक्ताङ्गः सर्वसारङ्गः समृद्धः पाटराक्षसौ ॥ १६
वराहको वारणकः सुमित्रश्चित्रवेदिकः ।
पराशरस्तरुणको मणिस्कन्धस्तथारुणिः ॥ १७
इति नागा मया ब्रह्मन्कीर्तिताः कीर्तिवर्धनाः ।

प्राधान्येन बहुत्वात् न सर्वे परिकीर्तिताः ॥ १८
 एतेषां पुत्रपौत्रास्तु प्रसवस्य च संततिः ।
 न शक्याः परिसंख्यातुं ये दीप्तिं पावकं गताः ॥ १९
 सप्तशीर्षा द्विशीर्षाश्च पञ्चशीर्षास्तथापरे ।
 कालानलविषा घोरा हुताः शतसहस्रशः ॥ २०
 महाकाया महावीर्याः शैलशृङ्गसमुच्छ्रयाः ।
 योजनायामविस्तारा द्वियोजनसमायताः ॥ २१
 कामरूपाः कामगमा दीप्तानलविषोल्बणाः ।
 दग्धास्तत्र महासत्रे ब्रह्मदण्डनिपीडिताः ॥ २२

इति श्रीमहाभारते आदिपर्वणि

द्विपञ्चाशत्तमोऽध्यायः ॥ ५२ ॥

५३

सूत उवाच ।

इदमत्यद्भुतं चान्यदास्तीकस्यानुशुश्रुमः ।
 तथा वरैश्छन्द्यमाने राज्ञा पारिक्षितेन ह ॥ १
 इन्द्रहस्ताद्युतो नागः ख एव यदतिष्ठत ।
 ततश्चिन्तापरो राजा बभूव जनमेजयः ॥ २
 हूयमाने भृशं दीप्ते विधिवत्पावके तदा ।
 न स्म स प्रापतद्ब्रह्म तक्षको भयपीडितः ॥ ३

शौनक उवाच ।

किं सूत तेषां विप्राणां मन्त्रग्रामो मनीषिणाम् ।
 न प्रत्यभात्तदाग्नौ यन्न पपात स तक्षकः ॥ ४

सूत उवाच ।

तमिन्द्रहस्ताद्विस्त्रस्तं विसृज्यं पन्नगोत्तमम् ।
 आस्तीकस्तिष्ठतिष्ठेति वाचस्तिष्ठोऽभ्युदैरयत् ॥ ५
 वितस्थे सोऽन्तरिक्षेऽथ हृदयेन विदूयता ।
 यथा तिष्ठेत् वै कश्चिद्गोचक्रस्यान्तरा नरः ॥ ६
 ततो राजाब्रवीद्वाक्यं सदस्यैश्चोदितो भृशम् ।
 काममेतद्भवत्वेवं यथास्तीकस्य भाषितम् ॥ ७
 समाप्यतामिदं कर्म पन्नगाः सन्त्वनामयाः ।

प्रीयतामयमास्तीकः सत्यं सूतवचोऽस्तु तत् ॥ ८
 ततो हलह्लाशब्दः प्रीतिजः समवर्तत ।
 आस्तीकस्य वरे दत्ते तथैवोपरराम च ॥ ९
 स यज्ञः पाण्डवेयस्य राज्ञः पारिक्षितस्य ह ।
 प्रीतिमांश्चाभवद्राजा भारतो जनमेजयः ॥ १०
 ऋत्विग्भ्यः ससदस्येभ्यो ये तत्रासन्समागताः ।
 तेभ्यश्च प्रददौ वित्तं शतशोऽथ सहस्रशः ॥ ११
 लोहिताक्षाय सूताय तथा स्थपतये विभुः ।
 येनोक्तं तत्र सत्राग्रे यज्ञस्य विनिवर्तनम् ॥ १२
 निमित्तं ब्राह्मण इति तस्मै वित्तं ददौ बहु ।
 ततश्चकारावभृथं विधिदृष्टेन कर्मणा ॥ १३
 आस्तीकं प्रेषयामास गृहानेव सुसत्कृतम् ।
 राजा प्रीतमनाः प्रीतं कृतकृत्यं मनीषिणम् ॥ १४
 पुनरागमनं कार्यमिति चैनं वचोऽब्रवीत् ।
 भविष्यसि सदस्यो मे वाजिमेधे महाक्रतौ ॥ १५
 तथेत्युक्त्वा प्रदुद्राव स चास्तीको मुदा युतः ।
 कृत्वा स्वकार्यमतुलं तोषयित्वा च पार्थिवम् ॥ १६
 स गत्वा परमप्रीतो मातरं मातुलं च तम् ।
 अभिगम्योपसंगृह्य यथावृत्तं न्यवेदयत् ॥ १७

एतच्छ्रुत्वा प्रीयमाणाः समेता

ये तत्रासन्पन्नगा वीतमोहाः ।

तेऽस्तीके वै प्रीतिमन्तो बभूवु-

रुचुश्चैनं वरमिष्टं वृणीष्व ॥ १८

भूयो भूयः सर्वशस्तेऽब्रुवन्तं

किं ते प्रियं करवामोऽद्य विद्वन् ।

प्रीता वयं मोक्षिताश्चैव सर्वे

कामं किं ते करवामोऽद्य वत्स ॥ १९

आस्तीक उवाच ।

सायं प्रातः सुप्रसन्नात्मरूपा

लोके विप्रा मानवाश्चेतरेऽपि ।

धर्माख्यानं ये वदेयुर्ममेदं

तेषां युष्मद्भ्यो नैव किञ्चिद्भयं स्यात् ॥ २०

सूत उवाच ।

तैश्चाप्युक्तो भागिनेयः प्रसन्नै-

रेतत्सत्यं काममेवं चरन्तः ।

प्रीत्या युक्ता ईप्सितं सर्वशस्ते

कर्तारः स्म प्रवणा भागिनेय ॥ २१

❀

❀

जरत्कारोर्जरत्कार्वा समुत्पन्नो महायशः ।

आस्तीकः सत्यसंधो मां पन्नगेभ्योऽभिरक्षतु ॥ २२

असितं चार्तिमन्तं च सुनीथं चापि यः स्मरेत् ।

दिवा वा यदि वा रात्रौ नास्य सर्पभयं भवेत् ॥ २३

❀

❀

सूत उवाच ।

मोक्षयित्वा स भुजगान्सर्पसत्राद्विजोत्तमः ।

जगाम काले धर्मात्मा दिष्टान्तं पुत्रपौत्रवान् ॥ २४

इत्याख्यानं मयास्तीकं यथावत्कीर्तितं तव ।

यत्कीर्तयित्वा सर्पेभ्यो न भयं विद्यते कचित् ॥ २५

श्रुत्वा धर्मिष्ठमाख्यानमास्तीकं पुण्यवर्धनम् ।

आस्तीकस्य कवेर्विप्र श्रीमच्चरितमादितः ॥ २६

शौनक उवाच ।

भृगुवंशात्प्रभृत्येव त्वया मे कथितं महत् ।

आख्यानमखिलं तात सौते प्रीतोऽस्मि तेन ते ॥ २७

प्रक्ष्यामि चैव भूयस्त्वां यथावत्सूतनन्दन ।

यां कथां व्याससंपन्नां तां च भूयः प्रचक्ष्व मे ॥ २८

तस्मिन्परमदुष्प्रापे सर्पसत्रे महात्मनाम् ।

कर्मान्तरेषु विधिवत्सदस्यानां महाकवे ॥ २९

या बभूवुः कथाश्चित्रा येष्वर्थेषु यथातथम् ।

त्वत्त इच्छामहे श्रोतुं सौते त्वं वै विचक्षणः ॥ ३०

सूत उवाच ।

कर्मान्तरेष्वकथयन्निद्विजा वेदाश्रयाः कथाः ।

व्यासस्त्वकथयन्नित्यमाख्यानं भारतं महत् ॥ ३१

शौनक उवाच ।

महाभारतमाख्यानं पाण्डवानां यशस्करम् ।

जनमेजयेन यत्पृष्टः कृष्णद्वैपायनस्तदा ॥ ३२

श्रावयामास विधिवत्तदा कर्मान्तरेषु सः ।

तामहं विधिवत्पुण्यां श्रोतुमिच्छामि वै कथाम् ॥ ३३

मनःसागरसंभूतां महर्षेः पुण्यकर्मणः ।

कथयस्व सतां श्रेष्ठ न हि वृण्यामि सूतज ॥ ३४

सूत उवाच ।

हन्त ते कथयिष्यामि महदाख्यानमुत्तमम् ।

कृष्णद्वैपायनमतं महाभारतमादितः ॥ ३५

तज्जुषस्वोत्तममते कथ्यमानं मया द्विज ।

शंसितुं तन्मनोहर्षो ममापीह प्रवर्तते ॥ ३६

इति श्रीमहाभारते आदिपर्वणि

त्रिपञ्चाशत्तमोऽध्यायः ॥ ५३ ॥

॥ समाप्तमास्तीकपर्व ॥

५४

सूत उवाच ।

श्रुत्वा तु सर्पसत्राय दीक्षितं जनमेजयम् ।

अभ्यागच्छदृषिर्विद्वान्कृष्णद्वैपायनस्तदा ॥ १

जनयामास यं काली शक्तेः पुत्रात्पराशरात् ।

कन्यैव यमुनाद्वीपे पाण्डवानां पितामहम् ॥ २

जातमात्रश्च यः सद्य इष्ट्या देहमवीवृधत् ।

वेदांश्चाधिजगे साङ्गान्सेतिहासान्महायशः ॥ ३

यं नाति तपसा कश्चिन्न वेदाध्ययनेन च ।

न व्रतैर्नोपवासैश्च न प्रसूत्या न मन्युना ॥ ४

विद्व्यासैकं चतुर्धा यो वेदं वेदविदां वरः ।

परावरज्ञो ब्रह्मर्षिः कविः सत्यव्रतः शुचिः ॥ ५

यः पाण्डुं धृतराष्ट्रं च विदुरं चाप्यजीजनत् ।
 शंतनोः संततिं तन्वन्पुण्यकीर्तिर्महायशाः ॥ ६
 जनमेजयस्य राजर्षेः स तद्यज्ञसदस्तदा ।
 विवेश शिष्यैः सहितो वेदवेदाङ्गपारगैः ॥ ७
 तत्र राजानमासीनं ददर्श जनमेजयम् ।
 वृतं सदस्यैर्बहुभिर्देवैरिव पुरंदरम् ॥ ८
 तथा मूर्धाविसृज्यैश्च नानाजनपदेश्वरैः ।
 ऋत्विग्भिर्देवकल्पैश्च कुशलैर्यज्ञसंस्तरे ॥ ९
 जनमेजयस्तु राजर्षिर्दृष्ट्वा तमृषिमागतम् ।
 सगणोऽभ्युद्ययौ तूर्णं प्रीत्या भरतसत्तमः ॥ १०
 काञ्चनं विष्टरं तस्मै सदस्यानुमते प्रभुः ।
 आसनं कल्पयामास यथा शक्रो बृहस्पतेः ॥ ११
 तत्रोपविष्टं वरदं देवर्षिगणपूजितम् ।
 पूजयामास राजेन्द्रः शास्त्रद्वयेन कर्मणा ॥ १२
 पाद्यमाचमनीयं च अर्घ्यं गां च विधानतः ।
 पितामहाय कृष्णाय तदर्हाय न्यवेदयत् ॥ १३
 प्रतिगृह्य च तां पूजां पाण्डवाज्जनमेजयात् ।
 गां चैव समनुज्ञाय व्यासः प्रीतोऽभवत्तदा ॥ १४
 तथा संपूजयित्वा तं यत्नेन प्रपितामहम् ।
 उपोषविश्य प्रीतात्मा पर्यपृच्छत्कृतानामयम् ॥ १५
 भगवानपि तं दृष्ट्वा कुशलं प्रतिवेद्य च ।
 सदस्यैः पूजितः सर्वैः सदस्यान्भ्यपूजयत् ॥ १६
 ततस्तं सत्कृतं सर्वैः सदस्यैर्जनमेजयः ।
 इदं पश्चाद्विजश्रेष्ठं पर्यपृच्छत्कृताञ्जलिः ॥ १७
 कुरूणां पाण्डवानां च भवान्प्रत्यक्षदर्शिवान् ।
 तेषां चरितमिच्छामि कथ्यमानं त्वया द्विज ॥ १८
 कथं समभवद्देवस्तेषामङ्घ्रिष्टकर्मणाम् ।
 तच्च युद्धं कथं वृत्तं भूतान्तकरणं महत् ॥ १९
 पितामहानां सर्वेषां दैवेनाविष्टचेतसाम् ।
 कात्स्न्येनैतत्समाचक्ष्व भगवन्कुशलो ह्यसि ॥ २०

तस्य तद्वचनं श्रुत्वा कृष्णद्वैपायनस्तदा ।
 शशास शिष्यमासीनं वैशंपायनमन्तिके ॥ २१
 कुरूणां पाण्डवानां च यथा भेदोऽभवत्पुरा ।
 तदस्मै सर्वमाचक्ष्व यन्मत्तः श्रुतवानसि ॥ २२
 गुरोर्वचनमाज्ञाय स तु विप्रर्षभस्तदा ।
 आचक्ष्व ततः सर्वमितिहास पुरातनम् ॥ २३
 तस्मै राज्ञे सदस्येभ्यः क्षत्रियेभ्यश्च सर्वशः ।
 भेदं राज्यविनाशं च कुरुपाण्डवयोस्तदा ॥ २४

इति श्रीमहाभारते आदिपर्वणि

चतुःपञ्चाशत्तमोऽध्यायः ॥ ५४ ॥

५५

वैशंपायन उवाच ।

गुरवे प्राङ् नमस्कृत्य मनोबुद्धिसमाधिभिः ।
 संपूज्य च द्विजान्सर्वास्तथान्यान्विदुषो जनान् ॥ १
 महर्षेः सर्वलोकेषु विश्रुतस्यास्य धीमतः ।
 प्रवक्ष्यामि मतं कृत्स्नं व्यासस्यामिततेजसः ॥ २
 श्रोतुं पात्रं च राजस्त्वं प्राप्येमां भारतीं कथाम् ।
 गुरोर्वक्तुं परिस्पन्दो मुदा प्रोत्साहतीव माम् ॥ ३
 शृणु राजन्यथा भेदः कुरुपाण्डवयोरभूत् ।
 राज्यार्थं द्यूतसंभूतो वनवासस्तथैव च ॥ ४
 यथा च युद्धमभवत्पृथिवीक्षयकारकम् ।
 तत्तेऽहं संप्रवक्ष्यामि पृच्छते भरतर्षभ ॥ ५
 मृते पितरि ते वीरा वनादेत्य स्वमन्दिरम् ।
 नचिरादिव विद्वांसो वेदे धनुषि चाभवन् ॥ ६
 तांस्तथा रूपवीर्यौजःसंपन्नान्पौरसंमतान् ।
 नामृष्यन्कुरवो दृष्ट्वा पाण्डवाञ्श्रीयशोभृतः ॥ ७
 ततो दुर्योधनः क्रूरः कर्णश्च सहसौबलः ।
 तेषां निग्रहनिर्वासान्विविधांस्ते समाचरन् ॥ ८
 ददावथ विषं पापो भीमाय धृतराष्ट्रजः ।
 जरयामास तद्वीरः सहान्नेन वृकोदरः ॥ ९

प्रमाणकोट्यां संसुप्तं पुनर्बद्धा वृकोदरम् ।
 तोयेषु भीमं गङ्गायाः प्रक्षिप्य पुरमाव्रजत् ॥ १०
 यदा प्रबुद्धः कौन्तेयस्तदा संछिद्य बन्धनम् ।
 उदतिष्ठन्महाराज भीमसेनो गतव्यथः ॥ ११
 आशीविषैः कृष्णसर्पैः सुप्तं चैनमदंशयत् ।
 सर्वेष्वेवाङ्गदेशेषु न ममार च शत्रुहा ॥ १२
 तेषां तु विप्रकारेषु तेषु तेषु महामतिः ।
 मोक्षणे प्रतिघाते च विदुरोऽवहितोऽभवत् ॥ १३
 स्वर्गस्थो जीवलोकस्य यथा शक्रः सुखावहः ।
 पाण्डवानां तथा नित्यं विदुरोऽपि सुखावहः ॥ १४
 यदा तु विविधोपायैः संवृतैर्विवृतैरपि ।
 नाशक्रोद्विनिहन्तुं तान्दैवभाव्यर्थरक्षितान् ॥ १५
 ततः संमन्त्र्य सचिवैर्वृषदुःशासनादिभिः ।
 धृतराष्ट्रमनुज्ञाप्य जातुषं गृहमादिशत् ॥ १६
 तत्र तान्वासयामास पाण्डवानमितौजसः ।
 अदाह्यच्च विस्त्रब्धान्पावकेन पुनस्तदा ॥ १७
 विदुरस्यैव वचनात्खनित्री विहिता ततः ।
 मोक्षयामास योगेन ते मुक्ताः प्राद्रवन्भयात् ॥ १८
 ततो महावने घोरे हिडिम्बं नाम राक्षसम् ।
 भीमसेनोऽवधीत्क्रुद्धो भुवि भीमपराक्रमः ॥ १९
 अथ संधाय ते वीरा एकचक्रां व्रजंस्तदा ।
 ब्रह्मरूपधरा भूत्वा मात्रा सह परंतपाः ॥ २०
 तत्र ते ब्राह्मणार्थाय बकं हत्वा महाबलम् ।
 ब्राह्मणैः सहिता जग्मुः पाञ्चालानां पुरं ततः ॥ २१
 ते तत्र द्रौपदीं लब्ध्वा परिसंवत्सरोपिताः ।
 विदिता हास्तिनपुरं प्रत्याजग्मुरदिमाः ॥ २२
 त उक्ता धृतराष्ट्रेण राज्ञा शांतनवेन च ।
 भ्रातृभिर्विग्रहस्तात कथं वो न भवेदिति ।
 अस्माभिः खाण्डवप्रस्थे युष्मद्वातोऽनुचिन्तितः ॥ २३
 तस्माज्जनपदोपेतं सुविभक्तमहापथम् ।

वासाय खाण्डवप्रस्थं व्रजध्वं गतमन्यवः ॥ २४
 तयोस्ते वचनाज्जग्मुः सह सर्वैः सुहृज्जनैः ।
 नगरं खाण्डवप्रस्थं रत्नान्यादाय सर्वशः ॥ २५
 तत्र ते न्यवसन् राजन्संवत्सरगणान्बहून् ।
 वशे शस्त्रप्रतापेन कुर्वन्तोऽन्यान्महीक्षितः ॥ २६
 एवं धर्मप्रधानास्ते सत्यव्रतपरायणाः ।
 अप्रमत्तोत्थिताः क्षान्ताः प्रतपन्तोऽहितांस्तदा ॥ २७
 अजयद्भीमसेनस्तु दिशं प्राची महाबलः ।
 उदीचीमर्जुनो वीरः प्रतीचीं नकुलस्तथा ॥ २८
 दक्षिणां सहदेवस्तु विजिग्ये परवीरहा ।
 एवं चक्रुरिमां सर्वे वशे कृत्स्नां वसुंधराम् ॥ २९
 पञ्चभिः सूर्यसंकाशैः सूर्येण च विराजता ।
 षट्सूर्येवाबभौ पृथ्वी पाण्डवैः सत्यविक्रमैः ॥ ३०
 ततो निमित्ते कस्मिंश्चिद्धर्मराजो युधिष्ठिरः ।
 वनं प्रस्थापयामास भ्रातरं वै धनंजयम् ॥ ३१
 स वै संवत्सरं पूर्णं मासं चैकं वनेऽवसत् ।
 ततोऽगच्छद्दृष्टृषीकेशं द्वावरवत्यां कदाचन ॥ ३२
 लब्ध्वांस्तत्र बीभत्सुर्भार्या राजीवलोचनाम् ।
 अनुजां वासुदेवस्य सुभद्रां भद्रभाषिणीम् ॥ ३३
 सा शचीव महेन्द्रेण श्रीः कृष्णेनेव संगता ।
 सुभद्रा युयुजे प्रीता पाण्डवेनार्जुनेन ह ॥ ३४
 अतर्पयच्च कौन्तेयः खाण्डवे हव्यवाहनम् ।
 बीभत्सुर्वामुदेवेन सहितो नृपसत्तम ॥ ३५
 नातिभारो हि पार्थस्य केशवेनाभवत्सह ।
 व्यवसायसहायस्य विष्णोः शत्रुवधेष्विव ॥ ३६
 पार्थायामिर्ददौ चापि गाण्डीवं धनुरुत्तमम् ।
 इषुधी चाक्षयैर्बाणै रथं च कपिलक्षणम् ॥ ३७
 मोक्षयामास बीभत्सुर्मयं तत्र महासुरम् ।
 स चकार सभां दिव्यां सर्वरत्नसमाचिताम् ॥ ३८
 तस्यां दुर्योधनो मन्दो लोभं चक्रे सुदुर्मतिः ।

ततोऽक्षैर्वञ्चयित्वा च सौबलेन युधिष्ठिरम् ॥ ३९
 वनं प्रस्थापयामास सप्त वर्षाणि पञ्च च ।
 अज्ञातमेकं राष्ट्रे च तथा वर्ष त्रयोदशम् ॥ ४०
 ततश्चतुर्दशे वर्षे याचमानाः स्वकं वसु ।
 नालभन्त महाराज ततो युद्धमवर्तत ॥ ४१
 ततस्ते सर्वमुत्साद्य हत्वा दुर्योधनं नृपम् ।
 राज्यं विद्रुतभूयिष्ठं प्रत्यपद्यन्त पाण्डवाः ॥ ४२
 एवमेतत्पुरावृत्तं तेषामक्लिष्टकर्मणाम् ।
 भेदो राज्यविनाशश्च जयश्च जयतां वर ॥ ४३

इति श्रीमहाभारते आदिपर्वणि

पञ्चपञ्चाशत्तमोऽध्यायः ॥ ५५ ॥

५६

जनमेजय उवाच ।

कथितं वै समासेन त्वया सर्वं द्विजोत्तम ।
 महाभारतमाख्यातं कुरूणां चरितं महत् ॥ १
 कथां त्वनघ चित्रार्थामिमां कथयति त्वयि ।
 विस्तरश्रवणे जातं कौतूहलमतीव मे ॥ २
 स भवान्विस्तरेणैमां पुनराख्यातुमर्हति ।
 न हि तृप्यामि पूर्वेषां शृण्वानश्चरितं महत् ॥ ३
 न तत्कारणमल्पं हि धर्मज्ञा यत्र पाण्डवाः ।
 अवध्यान्सर्वशो जन्तुः प्रशस्यन्ते च मानवैः ॥ ४
 किमर्थं ते नरव्याघ्राः शक्ताः सन्तो ह्यनागसः ।
 प्रयुज्यमानान्संक्षेपान्क्षान्तवन्तो दुरात्मनाम् ॥ ५
 कथं नागायुतप्राणो बाहुशाली वृकोदरः ।
 परिहृद्यन्नपि क्रोधं धृतवान्यै द्विजोत्तम ॥ ६
 कथं सा द्रौपदी कृष्णा क्लिश्यमाना दुरात्मभिः ।
 शक्ता सती धार्तराष्ट्रान्नादहद्गोरचक्षुषा ॥ ७
 कथं व्यतिक्रमन्धूते पार्थौ माद्रीसुतौ तथा ।
 अनुव्रजन्नरव्याघ्रं वञ्चयमानं दुरात्मभिः ॥ ८
 कथं धर्मभृतां श्रेष्ठः सुतो धर्मस्य धर्मवित् ।

अनर्हः परमं क्लेशं सोढवान्स युधिष्ठिरः ॥ ९
 कथं च बहुलाः सेनाः पाण्डवः कृष्णसारथिः ।
 अस्यन्नेकोऽनयत्सर्वाः पितृलोकं धनंजयः ॥ १०
 एतदाचक्ष्व मे सर्वं यथावृत्तं तपोधन ।
 यद्यच्च कृतवन्तस्ते तत्र तत्र महारथाः ॥ ११

वैशंपायन उवाच ।

महर्षेः सर्वलोकेषु पूजितस्य महात्मनः ।
 प्रवक्ष्यामि मतं कृत्स्नं व्यासस्यामिततेजसः ॥ १२
 इदं शतसहस्रं हि श्लोकानां पुण्यकर्मणाम् ।
 सत्यवत्यात्मजेनेह व्याख्यातममितौजसा ॥ १३
 य इदं श्रावयेद्विद्वान्यश्चेदं शृणुयान्नरः ।
 ते ब्रह्मणः स्थानमेत्य प्राप्नुयुर्देवतुल्यताम् ॥ १४
 इदं हि वेदैः समितं पवित्रमपि चोत्तमम् ।
 श्राव्याणामुत्तमं चेदं पुराणमृषिसंस्तुतम् ॥ १५
 अस्मिन्नर्थश्च धर्मश्च निखिलेनोपदिश्यते ।
 इतिहासे महापुण्ये बुद्धिश्च परिनैष्ठिकी ॥ १६
 अक्षुद्रान्दानशीलांश्च सत्यशीलाननास्तिकान् ।
 कार्ष्णं वेदमिमं विद्वान्श्रावयित्वा र्थमश्नुते ॥ १७
 भूणहत्याकृतं चापि पापं जह्यादसंशयम् ।
 इतिहासमिमं श्रुत्वा पुरुषोऽपि सुदारुणः ॥ १८
 जयो नामेतिहासोऽयं श्रोतव्यो विजिगीषुणा ।
 महीं विजयते सर्वा शत्रूंश्चापि पराजयेत् ॥ १९
 इदं पुंसवनं श्रेष्ठमिदं स्वस्त्ययनं महत् ।
 महिषीयुवराजाभ्यां श्रोतव्यं बहुशस्तथा ॥ २०
 अर्थशास्त्रमिदं पुण्यं धर्मशास्त्रमिदं परम् ।
 मोक्षशास्त्रमिदं प्रोक्तं व्यासेनामितबुद्धिना ॥ २१
 संप्रत्याचक्षते चैव आख्यास्यन्ति तथापरे ।
 पुत्राः शुश्रूषवः सन्ति प्रेक्ष्याश्च प्रियकारिणः ॥ २२
 शरीरेण कृतं पापं वाचा च मनसैव च ।
 सर्वं तत्त्यजति क्षिप्रमिदं शृण्वन्नरः सदा ॥ २३

भारतानां महज्जन्म शृण्वतामनसूयताम् ।
 नास्ति व्याधिभयं तेषां परलोकभयं कुतः ॥ २४
 धन्यं यशस्यमायुष्यं स्वर्ग्यं पुण्यं तथैव च ।
 कृष्णद्वैपायनेनेदं कृतं पुण्यचिकीर्षुणा ॥ २५
 कीर्तिं प्रथयता लोके पाण्डवानां महात्मनाम् ।
 अन्येषां क्षत्रियाणां च भूरिद्रविणतेजसाम् ॥ २६
 यथा समुद्रो भगवान्यथा च हिमवान्नारिः ।
 ख्यातादुभौ रत्ननिधी तथा भारतमुच्यते ॥ २७
 य इदं श्रावयेद्विद्वान्ब्राह्मणानिह पर्वसु ।
 धूतपाप्मा जितस्वर्गो ब्रह्मभूयं स गच्छति ॥ २८
 यश्चेदं श्रावयेच्छ्राद्धे ब्राह्मणान्पादमन्ततः ।
 अक्षय्यं तस्य तच्छ्राद्धमुपतिष्ठेत्पितृनुपि ॥ २९
 अह्ना यदेनश्चाज्ञानात्प्रकरोति नरश्चरन् ।
 तन्महाभारताख्यानं श्रुत्वैव प्रविलीयते ॥ ३०
 भारतानां महज्जन्म महाभारतमुच्यते ।
 निरुक्तमस्य यो वेद सर्वपापैः प्रमुच्यते ॥ ३१
 त्रिभिर्वर्षैः सदोत्थायी कृष्णद्वैपायनो मुनिः ।
 महाभारतमाख्यानं कृतवानिदमुत्तमम् ॥ ३२
 धर्मे चार्थे च कामे च मोक्षे च भरतर्षभ ।
 यदिहास्ति तदन्यत्र यत्रेहास्ति न तत्कचित् ॥ ३३

इति श्रीमहाभारते आदिपर्वणि

षट्पञ्चाशत्तमोऽध्यायः ॥ ५६ ॥

५७

वैशंपायन उवाच ।

राजोपरिचरो नाम धर्मनित्यो महीपतिः ।
 बभूव मृगायां गन्तुं स कदाचिद्धृतव्रतः ॥ १
 स चेदिविषयं रम्यं वसुः पौरवनन्दनः ।
 इन्द्रोपदेशज्जग्राह ग्रहणीयं महीपतिः ॥ २
 तमाश्रमे न्यस्तशस्त्रं निवसन्तं तपोरतिम् ।
 देवः साक्षात्स्वयं वज्री समुपायान्महीपतिम् ॥ ३

इन्द्रत्वमर्हो राजायं तपसेत्यनुचिन्त्य वै ।
 तं सान्त्वेन नृपं साक्षात्तपसः संन्यवर्तयत् ॥ ४
 इन्द्र उवाच ।
 न संकीर्येत धर्मोऽयं पृथिव्यां पृथिवीपते ।
 तं पाहि धर्मो हि धृतः कृत्स्नं धारयते जगत् ॥ ५
 लोक्यं धर्मं पालय त्वं नित्ययुक्तः समाहितः ।
 धर्मयुक्तस्ततो लोकान्पुण्यानाप्स्यसि शाश्वतान् ॥ ६
 दिविष्ठस्य भुविष्ठत्वं सखा भूत्वा मम प्रियः ।
 ऊधः पृथिव्या यो देशस्तमावस नराधिप ॥ ७
 पशव्यश्चैव पुण्यश्च सुस्थिरो धनधान्यवान् ।
 स्वारक्ष्यश्चैव सौम्यश्च भोग्यैर्भूमिगुणैर्वृतः ॥ ८
 अत्यन्यानेष देशो हि धनरत्नादिभिर्युतः ।
 वसुपूर्णा च वसुधा वस चेदिषु चेदिप ॥ ९
 धर्मशीला जनपदाः सुसंतोषाश्च साधवः ।
 न च मिथ्याप्रलापोऽत्र स्वैरेष्वपि कुतोऽन्यथा ॥ १०
 न च पित्रा विभज्यन्ते नरा गुरुहिते रताः ।
 युञ्जते धुरि नो गाश्च कृशाः संधुक्षयन्ति च ॥ ११
 सर्वे वर्णाः स्वधर्मस्थाः सदा चेदिषु मानद ।
 न तेऽस्यविदितं किञ्चिन्निषु लोकेषु यद्भवेत् ॥ १२
 देवोपभोग्यं दिव्यं च आकाशे स्फाटिकं महत् ।
 आकाशगं त्वां मद्दत्तं विमानमुपपत्स्यते ॥ १३
 त्वमेकः सर्वमर्त्येषु विमानवरमास्थितः ।
 चरिष्यस्युपरिस्थो वै देवो विग्रहवानिव ॥ १४
 ददामि ते वैजयन्तीं मालामम्लानपङ्कजाम् ।
 धारयिष्यति संग्रामे या त्वां शस्त्रैरविक्षतम् ॥ १५
 लक्षणं चैतदेवेह भविता ते नराधिप ।
 इन्द्रमालेति विख्यातं धन्यमप्रतिमं महत् ॥ १६
 वैशंपायन उवाच ।
 यष्टि च वैणवीं तस्मै ददौ वृत्रनिषूदनः ।
 इष्टप्रदानमुद्दिश्य शिष्टानां परिपालिनीम् ॥ १७

तस्याः शक्रस्य पूजार्थं भूमौ भूमिपतिस्तदा ।
 प्रवेशं कारयामास गते संवत्सरे तदा ॥ १८
 ततःप्रभृति चाद्यापि यष्ट्याः क्षितिपसत्तमैः ।
 प्रवेशः क्रियते राजन्यथा तेन प्रवर्तितः ॥ १९
 अपरेद्युस्तथा चास्याः क्रियते उच्छ्रयो नृपैः ।
 अलंकृतायाः पिटकैर्गन्धैर्माल्यैश्च भूषणैः ।
 माल्यदामपरिक्षिप्त्वा विधिवत्क्रियतेऽपि च ॥ २०
 भगवान्पूज्यते चात्र हास्यरूपेण शंकरः ॥
 स्वयमेव गृहीतेन वसोः प्रीत्या महात्मनः ॥ २१
 एतां पूजां महेन्द्रस्तु दृष्ट्वा देव कृतां शुभाम् ।
 वसुना राजमुख्येन प्रीतिमानब्रवीद्विभुः ॥ २२
 ये पूजयिष्यन्ति नरा राजानश्च महं मम ।
 कारयिष्यन्ति च मुदा यथा चेदिपतिर्नृपः ॥ २३
 तेषां श्रीर्विजयश्चैव सराष्ट्राणां भविष्यति ।
 तथा स्फीतो जनपदो मुदितश्च भविष्यति ॥ २४
 एवं महात्मना तेन महेन्द्रेण नराधिप ।
 वसुः प्रीत्या मधवता महाराजोऽभिसत्कृतः ॥ २५
 उत्सवं कारयिष्यन्ति सदा शक्रस्य ये नराः ।
 भूमिदानादिभिर्दानैर्यथा पूता भवन्ति वै ।
 वरदानमहायज्ञैस्तथा शक्रोत्सवेन ते ॥ २६
 संपूजितो मधवता वसुश्चेदिपतिस्तदा ।
 पालयामास धर्मेण चेदिस्थः पृथिवीमिमाम् ।
 इन्द्रप्रीत्या भूमिपतिश्चकारेन्द्रमहं वसुः ॥ २७
 पुत्राश्चास्य महावीर्याः पञ्चासन्नमितौजसः ।
 नानाराज्येषु च सुतान्स सम्राडभ्यषेचयत् ॥ २८
 महारथो मगधराड्विश्रुतो यो बृहद्रथः ।
 प्रत्यग्रहः कुशाम्बश्च यमाहुर्मणिवाहनम् ।
 मच्छिलश्च यदुश्चैव राजन्यश्चापराजितः ॥ २९
 एते तस्य सुता राजन्राजर्षेर्भूरितेजसः ।
 न्यवेशयन्नामभिः स्वैस्ते देशाश्च पुराणि च ।

वासवाः पञ्च राजानः पृथग्वंशाश्च शाश्वताः ॥ ३०
 वसन्तमिन्द्रप्रासादे आकाशे स्फाटिके च तम् ।
 उपतस्थुर्महात्मानं गन्धर्वाप्सरसो नृपम् ।
 राजोपरिचरेत्येवं नाम तस्याथ विश्रुतम् ॥ ३१
 पुरोपवाहिनी तस्य नदी शुक्तिमती गिरिः ।
 अरौत्सीच्चेतनायुक्तः कामात्कोलाहलः किल ॥ ३२
 गिरि कोलाहलं तं तु पदा वसुरताडयत् ।
 निश्चक्राम नदी तेन प्रहारविवरेण सा ॥ ३३
 तस्यां नद्यामजनयन्मिथुनं पर्वतः स्वयम् ।
 तस्माद्विमोक्षणात्प्रीता नदी राज्ञे न्यवेदयत् ॥ ३४
 यः पुमानभवत्तत्र तं स राजर्षिसत्तमः ।
 वसुर्वसुप्रदश्चक्रे सेनापतिमरिंदमम् ।
 चकार पत्नी कन्यां तु दयितां गिरिकां नृपः ॥ ३५
 वसोः पत्नी तु गिरिका कामात्काले न्यवेदयत् ।
 ऋतुकालमनुप्राप्तं स्नाता पुंसवने शुचिः ॥ ३६
 तदहः पितरश्चैनमूचुर्जहि मृगानिति ।
 तं राजसत्तमं प्रीतास्तदा मतिमतां वरम् ॥ ३७
 स पितॄणां नियोगं तमन्यतिक्रम्य पार्थिवः ।
 चचार मृगायां कामी गिरिकामेव संस्मरन् ।
 अतीव रूपसंपन्नां साक्षाच्छ्रियमिवापराम् ॥ ३८
 तस्य रेतः प्रचस्कन्द चरतो रुचिरे वने ।
 स्कन्नमात्रं च तद्रेतो वृक्षपत्रेण भूमिपः ॥ ३९
 प्रतिजग्राह मिथ्या मे न स्कन्देद्रेत इत्युत ।
 ऋतुश्च तस्याः पत्न्या मे न मोघः स्यादिति प्रभुः ४०
 संचिन्त्यैवं तदा राजा विचार्य च पुनः पुनः ।
 अमोघत्वं च विज्ञाय रेतसो राजसत्तमः ॥ ४१
 शुक्रप्रस्थापने कालं महिष्याः प्रसमीक्ष्य सः ।
 अभिमन्त्रयाथ तच्छुक्रमारात्तिष्ठन्तमाशुगम् ।
 सूक्ष्मधर्मार्थतत्त्वज्ञो ज्ञात्वा श्येनं ततोऽब्रवीत् ॥ ४२
 मत्प्रियार्थमिदं सौम्य शुक्रं मम गृहं नय ।

गिरिकायाः प्रयच्छाशु तस्या ह्यार्तवमद्य वै ॥ ४३
 गृहीत्वा तत्तदा श्येनस्तूर्णमुत्पत्य वेगवान् ।
 जवं परममास्थाय प्रदुद्राव विहंगमः ॥ ४४
 तमपश्यदथायान्तं श्येनं श्येनस्तथापरः ।
 अभ्यद्रवच्च तं सद्यो दृष्ट्वामिषशङ्कया ॥ ४५
 तुण्डयुद्धमथाकाशे तातुभौ संप्रचक्रतुः ।
 युध्यतोरपतद्रेतस्तच्चापि यमुनाम्भसि ॥ ४६
 तत्राद्रिकेति विख्याता ब्रह्मशापाद्वराप्सराः ।
 मीनभावमनुप्राप्ता बभूव यमुनाचरी ॥ ४७
 श्येनपादपरिभ्रष्टं तद्वीर्यमथ वासवम् ।
 जग्राह तरसोपेत्य साद्रिका मत्स्यरूपिणी ॥ ४८
 कदाचिदथ मत्सी तां बबन्धुर्मत्स्यजीविनः ।
 मासे च दशमे प्राप्ते तदा भरतसत्तम ।
 उज्जहुरुदरात्तस्याः स्त्रीपुमांसं च मानुषम् ॥ ४९
 आश्चर्यभूतं मत्वा तद्राज्ञस्ते प्रत्यवेदयन् ।
 काये मत्स्या इमौ राजन्संभूतौ मानुषाविति ॥ ५०
 तयोः पुमांसं जग्राह राजोपरिचरस्तदा ।
 स मत्स्यो नाम राजासीद्धार्मिकः सत्यसंगरः ॥ ५१
 साप्सरा मुक्तशापा च क्षणेन समपद्यत ।
 पुरोक्ता या भगवता तिर्यग्योनिगता शुभे ।
 मानुषौ जनयित्वा त्वं शापमोक्षमवाप्स्यसि ॥ ५२
 ततः सा जनयित्वा तौ विशस्ता मत्स्यघातिना ।
 संत्यज्य मत्स्यरूपं सा दिव्यं रूपमवाप्य च ।
 सिद्धर्षिचारणपथं जगामाथ वराप्सराः ॥ ५३
 या कन्या दुहिता तस्या मत्स्या मत्स्यसगन्धिनी ।
 राज्ञा दत्ताथ दाशाय इयं तव भवत्विति ।
 रूपसत्त्वसमायुक्ता सर्वैः समुदिता गुणैः ॥ ५४
 सा तु सत्यवती नाम मत्स्यघाल्यभिसंश्रयात् ।
 आसीन्मत्स्यसगन्धैव कंचित्कालं शुचिस्मिता ॥ ५५
 शुश्रूषार्थं पितुर्नावं तां तु वाहयती जले ।

तीर्थयात्रां परिक्रामन्नपश्यद्वै पराशरः ॥ ५६
 अतीव रूपसपन्नां सिद्धानापि काङ्क्षिताम् ।
 दृष्ट्वैव च स तां धीमांश्चकमे चारुदर्शनाम् ।
 विद्वांस्तां वासवी कन्यां कार्यवान्मुनिपुंगवः ॥ ५७
 साब्रवीत्पश्य भगवन्पारावारे ऋषीन्स्थितान् ।
 आवयोर्दृश्यतोरेभिः कथं नु स्यात्समागमः ॥ ५८
 एवं तयोक्तो भगवान्नीहारमसृजत्प्रभुः ।
 येन देशः स सर्वस्तु तमोभूत इवाभवत् ॥ ५९
 दृष्ट्वा सृष्टं तु नीहारं ततस्तं परमर्षिणा ।
 विस्मिता चाब्रवीत्कन्या व्रीडिता च मनस्विनी ॥ ६०
 विद्धि मां भगवन्कन्यां सदा पितृवशानुगाम् ।
 त्वत्संयोगाच्च दुष्येत कन्याभावो ममानव ॥ ६१
 कन्यात्वे दूषिते चापि कथं शक्ये द्विजोत्तम ।
 गन्तुं गृहं गृहे चाहं धीमन्न स्थातुमुत्सहे ।
 एतत्संचिन्त्य भगवन्विधत्स्व यदनन्तरम् ॥ ६२
 एवमुक्तवती तां तु प्रीतिमानृषिसत्तमः ।
 उवाच मत्प्रियं कृत्वा कन्यैव त्वं भविष्यसि ॥ ६३
 वृणीष्व च वरं भीरु यं त्वमिच्छसि भामिनि ।
 वृथा हि न प्रसादो मे भूतपूर्वः शुचिस्मिते ॥ ६४
 एवमुक्ता वरं वव्रे गात्रसौगन्ध्यमुत्तमम् ।
 स चास्यै भगवान्प्रादान्मनसः काङ्क्षितं प्रभुः ॥ ६५
 ततो लब्धवरा प्रीता स्त्रीभावगुणभूषिता ।
 जगाम सह संसर्गमृषिणाद्भुतकर्मणा ॥ ६६
 तेन गन्धवतीत्येव नामास्याः प्रथितं भुवि ।
 तस्यास्तु योजनाद्गन्धमाजिघ्रन्ति नरा भुवि ॥ ६७
 ततो योजनगन्धेति तस्या नाम परिश्रुतम् ।
 पराशरोऽपि भगवाञ्जगाम स्वं निवेशनम् ॥ ६८
 इति सत्यवती हृष्टा लब्ध्वा वरमनुत्तमम् ।
 पराशरेण सयुक्ता सद्यो गर्भं सुषाव सा ।
 जज्ञे च यमुनाद्वीपे पाराशर्यः स वीर्यवान् ॥ ६९

स मातरमुपस्थाय तपस्येव मनो दधे ।
 स्मृतोऽहं दर्शयिष्यामि कृत्येष्विविति च सोऽब्रवीत् ॥
 एवं द्वैपायनो जज्ञे सत्यवत्यां पराशरात् ।
 द्वीपे न्यस्तः स यद्बालस्तस्माद्वैपायनोऽभवत् ॥ ७१
 पादापसारिणं धर्मं विद्वान्स तु युगे युगे ।
 आयुः शक्ति च मर्त्यानां युगानुगमवेक्ष्य च ॥ ७२
 ब्रह्मणो ब्राह्मणानां च तथानुग्रहकाम्यया ।
 विव्यास वेदान्यस्माच्च तस्माद्व्यास इति स्मृतः ॥ ७३
 वेदानध्यापयामास महाभारतपञ्चमान् ।
 सुमन्तुं जैमिनि पैलं शुक्रं चैव स्वमात्मजम् ॥ ७४
 प्रभुर्वरिष्ठो वरदो वैशंपायनमेव च ।
 संहितार्तैः पृथक्त्वेन भारतस्य प्रकाशिताः ॥ ७५
 तथा भीष्मः शांतनवो गङ्गायामसितद्युतिः ।
 वसुवीर्यात्समभवन्महावीर्यो महायशः ॥ ७६
 शूले प्रोतः पुराणर्विरचोरश्चोरशङ्कया ।
 अणीमाण्डव्य इति वै विख्यातः सुमहायशः ॥ ७७
 स धर्ममाहूय पुरा महर्षिरिदमुक्तवान् ।
 इषीकया मया बाल्यादेका विद्धा शकुन्तिका ॥ ७८
 तत्किल्बिषं स्मरे धर्मं नान्यत्पापमहं स्मरे ।
 तन्मे सहस्रसमितं कस्मान्नेहाजयत्तपः ॥ ७९
 गरीयान्ब्राह्मणवधः सर्वभूतवधाद्यतः ।
 तस्मात्त्वं किल्बिषादस्माच्छूद्रयोर्नौ जनिष्यसि ॥ ८०
 तेन शापेन धर्मोऽपि शूद्रयोनावजायत ।
 विद्वान्विदुररूपेण धार्मी तनुरकिल्बिषी ॥ ८१
 संजयो मुनिकल्पस्तु जज्ञे सूतो गवल्गणात् ।
 सूर्याच्च कुन्तिकन्यायां जज्ञे कर्णो महारथः ।
 सहजं कवचं बिभ्रत्कुण्डलोच्च्योतिताननः ॥ ८२
 अनुग्रहार्थं लोकानां विष्णुर्लोकनमस्कृतः ।
 वसुदेवात्तु देवक्यां प्रादुर्भूतो महायशः ॥ ८३
 अनादिनिधनो देवः स कर्ता जगतः प्रभुः ।

अव्यक्तमक्षरं ब्रह्म प्रधानं निर्गुणात्मकम् ॥ ८४
 आत्मानमव्ययं चैव प्रकृति प्रभवं परम् ।
 पुरुषं विश्वकर्माणं सत्त्वयोगं ध्रुवाक्षरम् ॥ ८५
 अनन्तमचलं देवं हंसं नारायणं प्रभुम् ।
 धातारमजरं नित्यं तमाहुः परमव्ययम् ॥ ८६
 पुरुषः स विभुः कर्ता सर्वभूतपितामहः ।
 धर्मसंवर्धनार्थाय प्रजज्ञेऽन्धकवृष्णिषु ॥ ८७
 अस्त्रज्ञौ तु महावीर्यौ सर्वशस्त्रविशारदौ ।
 सात्यकिः कृतवर्मा च नारायणमनुव्रतौ ।
 सत्यकादृदिकाश्चैव जज्ञातेऽस्त्रविशारदौ ॥ ८८
 भरद्वाजस्य च स्कन्नं द्रोण्यां शुक्रमवर्धत ।
 महर्षेरुग्रतपसस्तस्माद्द्रोणो व्यजायत ॥ ८९
 गौतमान्मिथुनं जज्ञे शरस्तम्बाच्छरद्वतः ।
 अश्वत्थाम्नश्च जननी कृपश्चैव महाबलः ।
 अश्वत्थामा ततो जज्ञे द्रोणादस्त्रभृतां वरः ॥ ९०
 तथैव धृष्टद्युम्नोऽपि साक्षादग्निमद्युतिः ।
 वैताने कर्मणि तते पावकात्समजायत ।
 वीरो द्रोणविनाशाय धनुषा सह वीर्यवान् ॥ ९१
 तथैव वेद्यां कृष्णापि जज्ञे तेजस्विनी शुभा ।
 विभ्राजमाना वपुषा विभ्रती रूपमुत्तमम् ॥ ९२
 प्रह्लादशिष्यो नम्रजित्सुबलश्चाभवत्ततः ।
 तस्य प्रजा धर्महन्त्री जज्ञे देवप्रकोपनात् ॥ ९३
 गान्धारराजपुत्रोऽभूच्छकुनिः सौबलस्तथा ।
 दुर्योधनस्य माता च जज्ञातेऽर्थविदावुभौ ॥ ९४
 कृष्णद्वैपायनाजज्ञे धृतराष्ट्रो जनेश्वरः ।
 क्षेत्रे विचित्रवीर्यस्य पाण्डुश्चैव महाबलः ॥ ९५
 पाण्डोस्तु जज्ञिरे पञ्च पुत्रा देवसमाः पृथक् ।
 द्वयोः स्त्रियोर्गुणज्येष्ठस्तेषामासीद्युधिष्ठिरः ॥ ९६
 धर्माद्युधिष्ठिरो जज्ञे मास्तातु वृकोदरः ।
 इन्द्राद्धनंजयः श्रीमान्सर्वशस्त्रभृतां वरः ॥ ९७

जज्ञाते रूपसंपन्नावश्विभ्यां तु यमावुभौ ।
 नकुलः सहदेवश्च गुरुशुश्रूषणे रतौ ॥ ९८
 तथा पुत्रशतं जज्ञे धृतराष्ट्रस्य धीमतः ।
 दुर्योधनप्रभृतयो युयुत्सुः करणस्तथा ॥ ९९
 अभिमन्युः सुभद्रायामर्जुनादभ्यजायत ।
 स्वस्तीयो वासुदेवस्य पौत्रः पाण्डोर्महात्मनः ॥ १००
 पाण्डवेभ्योऽपि पञ्चभ्यः कृष्णायां पञ्च जज्ञिरे ।
 कुमारो रूपसंपन्नाः सर्वशस्त्रविशारदाः ॥ १०१
 प्रतिविन्ध्यो युधिष्ठिरात्सुतसोमो वृकोदरात् ।
 अर्जुनाच्छ्रुतकीर्तिस्तु शतानीकस्तु नाकुलिः ॥ १०२
 तथैव सहदेवाच्च श्रुतसेनः प्रतापवान् ।
 हिडिम्बायां च भीमेन वने जज्ञे घटोत्कचः ॥ १०३
 शिखण्डी द्रुपदाज्जज्ञे कन्या पुत्रत्वमागता ।
 यां यक्षः पुरुषं चक्रे स्थूणः प्रियचिकीर्षया ॥ १०४
 कुरुणां विग्रहे तस्मिन्समागच्छन्बहून्यथ ।
 राज्ञां शतसहस्राणि योत्स्यमानानि संयुगे ॥ १०५
 तेषामपरिमेयानि नामधेयानि सर्वशः ।
 न शक्यं परिसंख्यातुं वर्षाणामयुनैरपि ।
 एते तु कीर्तिता मुख्या यैराख्यानमिदं ततम् ॥ १०६

इति श्रीमहाभारते आदिपर्वणि

सप्तपञ्चाशत्तमोऽध्यायः ॥ ५७ ॥

५८

जनमेजय उवाच ।

य एते कीर्तिता ब्रह्मण्ये चान्ये नानुकीर्तिताः ।
 सम्यक्ताञ्श्रोतुमिच्छामि राज्ञश्चान्यान्सुवर्चसः ॥ १
 यदर्थमिह संभूता देवकल्पा महारथाः ।
 भुवि तन्मे महाभाग सम्यगाख्यातुमर्हसि ॥ २
 वैशंपायन उवाच ।
 रहस्यं खल्विदं राजन्देवानामिति नः श्रुतम् ।
 तत्तु ते कथयिष्यामि नमस्कृत्वा स्वयंभुवे ॥ ३

त्रिःसप्तकृत्वः पृथिवीं कृत्वा निःक्षत्रियां पुरा ।
 जामदग्न्यस्तपस्तेपे महेन्द्रे पर्वतोत्तमे ॥ ४
 तदा निःक्षत्रिये लोके भार्गवेण कृते सति ।
 ब्राह्मणान्क्षत्रिया राजन्गार्भार्थिन्योऽभिचक्रमुः ॥ ५
 तामिः सह समापेतुर्ब्राह्मणाः संशितव्रताः ।
 ऋतावृतौ नरव्याघ्र न कामान्नानृतौ तथा ॥ ६
 तेभ्यस्तु लेभिरे गर्भान्क्षत्रियास्ताः सहस्रशः ।
 ततः सुषुविरे राजन्क्षत्रियान्वीर्यसंमतान् ।
 कुमारांश्च कुमारीश्च पुनः क्षत्राभिवृद्धये ॥ ७
 एवं तद्ब्राह्मणैः क्षत्रं क्षत्रियासु तपस्विभिः ।
 जातमृध्यत धर्मेण सुदीर्घेणायुपान्वितम् ।
 चत्वारोऽपि तदा वर्णा बभूवुर्ब्राह्मणोत्तराः ॥ ८
 अभ्यगच्छन्नृतौ नारी न कामान्नानृतौ तथा ।
 तथैवान्यानि भूतानि तिर्यग्योनिगतान्यपि ।
 ऋतौ दारांश्च गच्छन्ति तदा स्म भरतर्षभ ॥ ९
 ततोऽवर्धन्त धर्मेण सहस्रशतजीविनः ।
 ताः प्रजाः पृथिवीपाल धर्मव्रतपरायणाः ।
 आधिभिव्याधिभिश्चैव विमुक्ताः सर्वशो नराः ॥ १०
 अथेमां सागरापाङ्गां गां गजेन्द्रगताखिलाम् ।
 अध्यतिष्ठत्पुनः क्षत्रं सशैलवनकाननाम् ॥ ११
 प्रशासति पुनः क्षत्रे धर्मेणेमां वसुंधराम् ।
 ब्राह्मणाद्यास्तदा वर्णा लेभिरे मुदमुत्तमाम् ॥ १२
 कामक्रोधोद्भवान्दोषान्निरस्य च नराधिपाः ।
 दण्डं दण्डयेषु धर्मेण प्रणयन्तोऽन्वपालयन् ॥ १३
 तथा धर्मपरे क्षत्रे सहस्राक्षः शतक्रतुः ।
 स्वादु देशे च काले च ववर्षाप्याययन्नराः ॥ १४
 न बाल एव म्रियते तदा कश्चिन्नराधिप ।
 न च स्त्रियं प्रजानाति कश्चिदप्राप्तयौवनः ॥ १५
 एवमायुष्मतीभिस्तु प्रजाभिर्भरतर्षभ ।
 इयं सागरपर्यन्ता समापूर्यत मेदिनी ॥ १६

ईजिरे च महायज्ञैः क्षत्रिया बहुदक्षिणैः ।
 साङ्गोपनिषदान्वेदान्विप्राश्चाधीयते तदा ॥ १७
 न च विक्रीणते ब्रह्म ब्राह्मणाः स्म तदा नृप ।
 न च शूद्रसमाभ्याशे वेदानुच्चारयन्त्युत ॥ १८
 कारयन्तः कृषि गोभिस्तथा वैश्याः क्षिताविह ।
 न गामयुञ्जन्त धुरि कृशाङ्गाश्चाप्यजीवयन् ॥ १९
 फेनपांश्च तथा वत्सान् दुहन्ति स्म मानवाः ।
 न कूटमानैर्वणिजः पण्यं विक्रीणते तदा ॥ २०
 कर्माणि च नरव्याघ्र धर्मोपेतानि मानवाः ।
 धर्ममेवानुपश्यन्तश्चक्रुर्धर्मपरायणाः ॥ २१
 स्वकर्मनिरताश्चासन्सर्वे वर्णा नराधिप ।
 एवं तदा नरव्याघ्र धर्मो न ह्रसते क्वचित् ॥ २२
 काले गावः प्रसूयन्ते नार्यश्च भरतर्षभ ।
 फलन्त्युतुषु वृक्षाश्च पुष्पाणि च फलानि च ॥ २३
 एवं कृतयुगे सम्यग्वर्तमाने तदा नृप ।
 आपूर्यत मही कृत्स्ना प्राणिभिर्बहुभिर्भृशम् ॥ २४
 ततः समुदिते लोके मानुषे भरतर्षभ ।
 असुरा जज्ञिरे क्षेत्रे राज्ञां मनुजपुंगव ॥ २५
 आदित्यैर्हि तदा दैत्या बहुशो निर्जिता युधि ।
 ऐश्वर्याद्भ्रंशिताश्चापि संबभूवुः क्षिताविह ॥ २६
 इह देवत्वमिच्छन्तो मानुषेषु मनस्विनः ।
 जज्ञिरे भुवि भूतेषु तेषु तेष्वसुरा विभो ॥ २७
 गोष्वश्वेषु च राजेन्द्र खरोष्ट्रमहिषेषु च ।
 क्रव्यादेषु च भूतेषु गजेषु च मृगेषु च ॥ २८
 जातैरिह महीपाल जायमानैश्च तैर्मही ।
 न शशाकात्मनात्मानमियं धारयितुं धरा ॥ २९
 अथ जाता महीपालाः केचिद्वलसमन्विताः ।
 दितेः पुत्रा दनोश्चैव तस्माल्लोकादिह च्युताः ॥ ३०
 वीर्यवन्तोऽवलित्प्रास्ते नानारूपधरा महीम् ।
 इमां सागरपर्यन्तां परीयुररिमर्दनाः ॥ ३१

ब्राह्मणान्क्षत्रियान्वैश्याञ्शूद्रांश्चैवाप्यपीडयन् ।
 अन्यानि चैव भूतानि पीडयामासुरोजसा ॥ ३२
 त्रासयन्तो विनिघ्नन्तस्तांस्तान्भूतगणांश्च ते ।
 विचेरुः सर्वतो राजन्मही शतसहस्रशः ॥ ३३
 आश्रमस्थान्महर्षीश्च धर्षयन्तस्ततस्ततः ।
 अब्रह्मण्या वीर्यमदा मत्ता मदबलेन च ॥ ३४
 एवं वीर्यबलोत्सिक्तैर्भूरियं तैर्महासुरैः ।
 पीड्यमाना महीपाल ब्रह्माणमुपचक्रमे ॥ ३५
 न हीमां पवनो राजन्न नागा न नगा महीम् ।
 तदा धारयितुं शेकुराक्रान्तां दानवैर्बलात् ॥ ३६
 ततो मही महीपाल भारता भयपीडिता ।
 जगाम शरणं देवं सर्वभूतपितामहम् ॥ ३७
 सा संवृतं महाभागैर्देवद्विजमहर्षिभिः ।
 ददर्श देवं ब्रह्माणं लोककर्तारमव्ययम् ॥ ३८
 गन्धर्वैरप्सरोग्भिश्च बन्दिर्कर्मसु निष्ठितैः ।
 वन्द्यमानं मुदोपेतैर्वन्दे चैनमेत्य सा ॥ ३९
 अथ विज्ञापयामास भूमिस्तं शरणार्थिनी ।
 संनिधौ लोकपालानां सर्वेषामेव भारत ॥ ४०
 तत्प्रधानात्मनस्तस्य भूमेः कृत्यं स्वयंभुवः ।
 पूर्वमेवाभवद्राजन्वितं परमेष्ठिनः ॥ ४१
 स्रष्टा हि जगतः कस्मान्न संबुध्येत भारत ।
 सुरासुराणां लोकानामशेषेण मनोगतम् ॥ ४२
 तमुवाच महाराज भूमि भूमिपतिर्विभुः ।
 प्रभवः सर्वभूतानामीशः शंभुः प्रजापतिः ॥ ४३
 यदर्थमसि सप्राप्ता मत्सकाशं वसुंधरे ।
 तदर्थं संनियोक्ष्यामि सर्वानेव दिवौकसः ॥ ४४
 इत्युक्त्वा स मही देवो ब्रह्मा राजन्विसृज्य च ।
 आदिदेश तदा सर्वांस्त्रिबुधान्भूतकृत्स्वयम् ॥ ४५
 अस्या भूमेर्निरसितुं भारं भागैः पृथक्पृथक् ।
 अस्यामेव प्रसूयध्वं विरोधायेति चाब्रवीत् ॥ ४६

तथैव च समानीय गन्धर्वाप्सरसां गणान् ।
 उवाच भगवान्सर्वानिदं वचनमुत्तमम् ।
 स्वैरंशैः संप्रसूयध्वं यथेष्टं मानुषेष्विति ॥ ४७
 अथ शक्रादयः सर्वे श्रुत्वा सुरगुरोर्वचः ।
 तथ्यमर्धं च पथ्यं च तस्य ते जगृहुस्तदा ॥ ४८
 अथ ते सर्वशोऽशैः स्वैरंशं भूमिं कृतक्षणाः ।
 नारायणममित्रघ्नं वैकुण्ठमुपचक्रमुः ॥ ४९
 यः स चक्रगदापाणिः पीतवासासितप्रभः ।
 पद्मनाभः सुरारिघ्नः पृथुचार्वञ्चितेक्षणः ॥ ५०
 तं भुवः शोभनायेन्द्र उवाच पुरुषोत्तमम् ।
 अंशेनावतरस्वेति तथेत्याह च तं हरिः ॥ ५१

इति श्रीमहाभारते आदिपर्वणि

अष्टपञ्चाशत्तमोऽध्यायः ॥ ५८ ॥

५९

वैशंपायन उवाच ।

अथ नारायणेनेन्द्रश्चकार सह संविदम् ।
 अवतर्तुं महीं स्वर्गादिंशतः सहितः सुरैः ॥ १
 आदिश्य च स्वयं शक्रः सर्वानेव दिवौकसः ।
 निर्जगाम पुनस्तस्मात्क्षयान्नारायणस्य ह ॥ २
 तेऽमरारिविनाशाय सर्वलोकहिताय च ।
 अवतेरुः क्रमेणेमां महीं स्वर्गादिद्वौकसः ॥ ३
 ततो ब्रह्मर्षिवंशेषु पार्थिवर्षिकुलेषु च ।
 जज्ञिरे राजशार्दूल यथाकामं दिवौकसः ॥ ४
 दानवान्राक्षसांश्चैव गन्धर्वान्पन्नगांस्तथा ।
 पुरुषादानि चान्यानि जघ्नुः सत्त्वान्यनेकशः ॥ ५
 दानवा राक्षसाश्चैव गन्धर्वाः पन्नगास्तथा ।
 न तान्वलस्थान्बाल्येऽपि जघ्नुर्भरतसत्तम ॥ ६

जनमेजय उवाच ।

देवदानवसंघानां गन्धर्वाप्सरसां तथा ।
 मानवानां च सर्वेषां तथा वै यक्षरक्षसाम् ॥ ७

श्रोतुमिच्छामि तत्त्वेन संभवं कृत्स्नमादितः ।
 प्राणिनां चैव सर्वेषां सर्वशः सर्वविद्भ्यसि ॥ ८
 वैशंपायन उवाच ।
 हन्त ते कथयिष्यामि नमस्कृत्वा स्वयंभुवे ।
 सुरादीन्समहं सम्यग्लोकानां प्रभवाप्ययम् ॥ ९
 ब्रह्मणो मानसाः पुत्रा विदिताः षण्महर्षयः ।
 मरीचिरच्यङ्गिरसौ पुलस्त्यः पुलहः क्रतुः ॥ १०
 मरीचेः कश्यपः पुत्रः कश्यपात्तु इमाः प्रजाः ।
 प्रजज्ञिरे महाभागा दक्षकन्यास्त्रयोदश ॥ ११
 अदितिर्दितिर्दनुः काला अनायुः सिहिका मुनिः ।
 क्रोधा प्रावा अरिष्टा च विनता कपिला तथा ॥ १२
 कद्रुश्च मनुजव्याघ्र दक्षकन्यैव भारत ।
 एतासां वीर्यसपन्नं पुत्रपौत्रमनन्तकम् ॥ १३
 अदित्यां द्वादशादित्याः संभूता भुवनेश्वराः ।
 ये राजन्नामतस्तांस्ते कीर्तयिष्यामि भारत ॥ १४
 धाता मित्रोऽर्यमा शक्रो वरुणश्चांश एव च ।
 भगो विवस्वान्पूषा च सविता दशमस्तथा ॥ १५
 एकादशस्तथा त्वष्टा विष्णुर्द्वादश उच्यते ।
 जघन्यजः स सर्वेषामादित्यानां गुणाधिकः ॥ १६
 एक एव दितेः पुत्रो हिरण्यकशिपुः स्मृतः ।
 नाम्ना ख्यातास्तु तस्येमे पुत्राः पञ्च महात्मनः ॥ १७
 प्रह्लादः पूर्वजस्तेषां सहादस्तदनन्तरम् ।
 अनुह्लादस्तृतीयोऽभूत्तस्माच्च शिविबाष्कलौ ॥ १८
 प्रह्लादस्य त्रयः पुत्राः ख्याताः सर्वत्र भारत ।
 विरोचनश्च कुम्भश्च निकुम्भश्चेति विश्रुताः ॥ १९
 विरोचनस्य पुत्रोऽभूद्बलिरेकः प्रतापवान् ।
 बलेश्च प्रथितः पुत्रो बाणो नाम महासुरः ॥ २०
 चत्वारिशद्वनोः पुत्राः ख्याताः सर्वत्र भारत ।
 तेषां प्रथमजो राजा विप्रचित्तिर्महायशः ॥ २१
 शम्बरो नमुचिश्चैव पुलोमा चेति विश्रुतः ।

असिलोमा च केशी च दुर्जयश्चैव दानवः ॥ २२
 अयःशिरा अश्वशिरा अयःशङ्खश्च वीर्यवान् ।
 तथा गगनमूर्धा च वेगवान्केतुमांश्च यः ॥ २३
 स्वर्भानुरश्चोऽश्वपतिर्वृषपर्वाजकस्तथा ।
 अश्वप्रीवश्च सूक्ष्मश्च तुहुण्डश्च महासुरः ॥ २४
 इसुपा एकचक्रश्च त्रिरूपाक्षो हराहरौ ।
 निचन्द्रश्च निकुम्भश्च कुपथः कापथस्तथा ॥ २५
 शरभः शलभश्चैव सूर्याचन्द्रमसौ तथा ।
 इति ख्याता दनोर्वशे दानवाः परिकीर्तिताः ।
 अन्यौ तु खलु देवानां सूर्याचन्द्रमसौ स्मृतौ ॥ २६
 इमे च वंशे प्रथिताः सत्त्ववन्तो महाबलाः ।
 दनुपुत्रा महाराज दश दानवपुंगवाः ॥ २७
 एकाक्षो मृतपा वीरः प्रलम्बनरकावपि ।
 वातापिः शत्रुतपनः शठश्चैव महासुरः ॥ २८
 गविष्ठश्च दनायुश्च दीर्घजिह्वश्च दानवः ।
 असंख्येयाः स्मृतास्तेषां पुत्राः पौत्राश्च भारत ॥ २९
 सिहिका सुषुवे पुत्रं राहुं चन्द्रार्कमर्दनम् ।
 सुचन्द्रं चन्द्रहन्तारं तथा चन्द्रविमर्दनम् ॥ ३०
 क्रूरस्वभावं क्रूरायाः पुत्रपौत्रमनन्तकम् ।
 गणः क्रोधवशो नाम क्रूरकर्मारिमर्दनः ॥ ३१
 अनायुषः पुनः पुत्राश्चत्वारोऽसुरपुंगवाः ।
 विक्षरो बलवीरौ च वृत्रश्चैव महासुरः ॥ ३२
 कालायाः प्रथिताः पुत्राः कालकल्पाः प्रहारिणः ।
 भुवि ख्याता महावीर्या दानवेषु परंतपाः ॥ ३३
 विनाशनश्च क्रोधश्च हन्ता क्रोधस्य चापरः ।
 क्रोधशत्रुस्तथैवान्यः कालेया इति विश्रुताः ॥ ३४
 असुराणामुपाध्यायः शुक्रस्त्वृषिसुतोऽभवत् ।
 ख्याताश्चोशनसः पुत्राश्चत्वारोऽसुरयाजकाः ॥ ३५
 त्वष्टावरस्तथात्रिश्च द्वावन्यौ मन्त्रकर्मिणौ ।
 तेजसा सूर्यसंकाशा ब्रह्मलोकप्रभावनाः ॥ ३६

इत्येष वंशप्रभवः कथितस्ते तरस्विनाम् ।
 असुराणां सुराणां च पुराणे संश्रुतो मया ॥ ३७
 एतेषां यदपत्यं तु न शक्यं तदशेषतः ।
 प्रसख्यातुं महीपाल गुणभूतमनन्तकम् ॥ ३८
 तार्क्ष्यश्चारिष्टनेमिश्च तथैव गरुडारूणौ ।
 आरुणिर्वारुणिश्चैव चैनतेया इति स्मृताः ॥ ३९
 शेषोऽनन्तो वासुकिश्च तक्षकश्च भुजंगमः ।
 कूर्मश्च कुलिकश्चैव काद्रवेया महाबलाः ॥ ४०
 भीमसेनोप्रसेनौ च सुपर्णो वरुणस्तथा ।
 गोपतिर्धृतराष्ट्रश्च सूर्यवर्चाश्च सप्तमः ॥ ४१
 पत्रवानर्कपर्णाश्च प्रयुतश्चैव विश्रुतः ।
 भीमश्चित्ररथश्चैव विख्यातः सर्वविद्वशी ॥ ४२
 तथा शालिशिरा राजन्प्रद्युम्नश्च चतुर्दशः ।
 कलिः पञ्चदशश्चैव नारदश्चैव षोडशः ।
 इत्येते देवगन्धर्वा मौनेयाः परिकीर्तिताः ॥ ४३
 अतस्तु भूतान्यन्यानि कीर्तयिष्यामि भारत ।
 अनवद्यामनुवशामनूनामरूणां प्रियाम् ।
 अनूपां सुभगां भासीमिति प्रावा व्यजायत ॥ ४४
 सिद्धः पूर्णश्च बर्ही च पूर्णाशश्च महायशाः ।
 ब्रह्मचारी रतिगुणः सुपर्णश्चैव सप्तमः ॥ ४५
 विश्वावसुश्च भानुश्च सुचन्द्रो दशमस्तथा ।
 इत्येते देवगन्धर्वाः प्रावेयाः परिकीर्तिताः ॥ ४६
 इमं त्वप्सरसां वंशं विदितं पुण्यलक्षणम् ।
 प्रावासूत महाभागा देवी देवर्षितः पुरा ॥ ४७
 अलम्बुसा मिश्रकेशी विद्युत्पर्णा तुलानघा ।
 अरुणा रक्षिता चैव रम्भा तद्वन्मनोरमा ॥ ४८
 असिता च सुबाहुश्च सुव्रता सुभुजा तथा ।
 सुप्रिया चातिबाहुश्च विख्यातौ च हहाहुहू ।
 तुम्बुरुश्चेति चत्वारः स्मृता गन्धर्वसत्तमाः ॥ ४९
 अमृतं ब्राह्मणा गावो गन्धर्वाप्सरसस्तथा ।

अपत्यं कपिलायास्तु पुराणे परिकीर्तितम् ॥ ५०
 इति ते सर्वभूतानां संभवः कथितो मया ।
 यथावत्परिसख्यातो गन्धर्वाप्सरसां तथा ॥ ५१
 भुजगानां सुपर्णानां रुद्राणां मरुतां तथा ।
 गवां च ब्राह्मणानां च श्रीमतां पुण्यकर्मणाम् ॥ ५२
 आयुष्यश्चैव पुण्यश्च धन्यः श्रुतिसुखावहः ।
 श्रोतव्यश्चैव सततं श्राव्यश्चैवानसूयता ॥ ५३
 इमं तु वंशं नियमेन यः पठे-
 न्महात्मनां ब्राह्मणदेवसनिधौ ।

अपत्यलाभं लभते स पुष्कलं
 श्रियं यशः प्रेत्य च शोभनां गतिम् ॥ ५४

इति श्रीमहाभारते आदिपर्वणि
 एकोनषष्टितमोऽध्यायः ॥ ५९ ॥

६०

वैशंपायन उवाच ।

ब्रह्मणो मानसाः पुत्रा विदिताः षण्महर्षयः ।
 एकादश सुताः स्थाणोः ख्याताः परममानसाः ॥ १
 मृगव्याधश्च शर्वश्च निर्ऋतिश्च महायशः ।
 अजैकपादहिर्बुध्न्यः पिनाकी च परंतपः ॥ २
 दहनोऽथेश्वरश्चैव कपाली च महाद्युतिः ।
 स्थाणुर्भवश्च भगवान् रुद्रा एकादश स्मृताः ॥ ३
 मरीचिरङ्गिरा अत्रिः पुलस्त्यः पुलहः क्रतुः ।
 षडेते ब्रह्मणः पुत्रा वीर्यवन्तो महर्षयः ॥ ४
 त्रयस्त्वङ्गिरसः पुत्रा लोके सर्वत्र विश्रुताः ।
 बृहस्पतिस्तथ्यश्च संवर्तश्च धृतराजा ॥ ५
 अत्रेस्तु बहवः पुत्राः श्रूयन्ते मनुजाधिप ।
 सर्वे वेदविदः सिद्धाः शान्तात्मानो महर्षयः ॥ ६
 राक्षसास्तु पुलस्त्यस्य वानराः किंनरास्तथा ।
 पुलहस्य मृगाः सिंहा व्याघ्राः किंपुरुषास्तथा ॥ ७
 क्रतोः क्रतुसमाः पुत्राः पतंगसहचारिणः ।

विश्रुतास्त्रिषु लोकेषु सत्यव्रतपरायणाः ॥ ८
 दक्षस्त्वजायताङ्गुष्ठादक्षिणाङ्गवानृपिः ।
 ब्रह्मणः पृथिवीपाल पुत्रः पुत्रवतां वरः ॥ ९
 वामादजायताङ्गुष्ठाद्वार्या तस्य महात्मनः ।
 तस्यां पञ्चाशतं कन्याः स एवाजनयन्मुनिः ॥ १०
 ताः सर्वास्त्वनवदाङ्गयः कन्याः कमललोचनाः ।
 पुत्रिकाः स्थापयामास नष्टपुत्रः प्रजापतिः ॥ ११
 ददौ स दश धर्माय सप्तविंशतिमिन्दवे ।
 दिव्येन विधिना राजन्कश्यपाय त्रयोदश ॥ १२
 नामतो धर्मपत्न्यस्ताः कीर्त्यमाना निबोध मे ।
 कीर्तिलक्ष्मीर्धृतिर्मेधा पुष्टिः श्रद्धा क्रिया तथा ॥ १३
 बुद्धिर्लज्जा मतिश्चैव पत्न्यो धर्मस्य ता दश ।
 द्वाराण्येतानि धर्मस्य विहितानि स्वयंभुवा ॥ १४
 सप्तविंशति सोमस्य पत्न्यो लोके परिश्रुताः ।
 कालस्य नयने युक्ताः सोमपत्न्यः शुभव्रताः ।
 सर्वा नक्षत्रयोगिन्यो लोकयात्राविधौ स्थिताः ॥ १५
 पितामहो मुनिर्देवस्तस्य पुत्रः प्रजापतिः ।
 तस्याष्टौ वसवः पुत्रास्तेषां वक्ष्यामि विस्तरम् ॥ १६
 धरो ध्रुवश्च सोमश्च अहश्चैवानिलोऽनलः ।
 प्रत्यूषश्च प्रभासश्च वसवोऽष्टाविति स्मृताः ॥ १७
 धूम्रायाश्च धरः पुत्रो ब्रह्मविद्यो ध्रुवस्तथा ।
 चन्द्रमास्तु मनस्विन्याः श्रसायाः श्वसनस्तथा ॥ १८
 रतायाश्चाप्यहः पुत्रः शाण्डिल्याश्च हुताशनः ।
 प्रत्यूषश्च प्रभासश्च प्रभातायाः सुतौ स्मृतौ ॥ १९
 धरस्य पुत्रो द्रविणो हुतहव्यवहस्तथा ।
 ध्रुवस्य पुत्रो भगवान्कालो लोकप्रकालनः ॥ २०
 सोमस्य तु सुतो वर्चा वर्चस्वी येन जायते ।
 मनोहरायाः शिशिरः प्राणोऽथ रमणस्तथा ॥ २१
 अहः सुतः स्मृतो ज्योतिः श्रमः शान्तस्तथा मुनिः ।
 अग्नेः पुत्रः कुमारस्तु श्रीमाञ्जरवणालयः ॥ २२

तस्य शाखो विशाखश्च नैगमेशश्च पृष्ठजः ।
 कृत्तिकाभ्युपपत्तेश्च कार्तिकेय इति स्मृतः ॥ २३
 अनिलस्य शिवा भार्या तस्याः पुत्रः पुरोजवः ।
 अविज्ञातगतिश्चैव द्वौ पुत्रावनिलस्य तु ॥ २४
 प्रत्यूषस्य विदुः पुत्रमृषि नाम्नाथ देवलम् ।
 द्वौ पुत्रौ देवलस्यापि क्षमावन्तौ मनीषिणौ ॥ २५
 बृहस्पतेस्तु भगिनी वरस्त्री ब्रह्मचारिणी ।
 योगसिद्धा जगत्सर्वमसक्तं विचरत्युत ।
 प्रभासस्य तु भार्या सा वसूतामष्टमस्य ह ॥ २६
 विश्वकर्मा महाभागो जज्ञे शिल्पप्रजापतिः ।
 कर्ता शिल्पसहस्राणां त्रिदशानां च वर्धकिः ॥ २७
 भूषणानां च सर्वेषां कर्ता शिल्पवतां वरः ।
 यो दिव्यानि विमानानि देवतानां चकार ह ॥ २८
 मनुष्याश्चोपजीवन्ति यस्य शिल्पं महात्मनः ।
 पूजयन्ति च यं नित्यं विश्वकर्माणमव्ययम् ॥ २९
 स्तनं तु दक्षिणं भित्त्वा ब्रह्मणो नरविग्रहः ।
 निःसृतो भगवान्धर्मः सर्वलोकसुखावहः ॥ ३०
 त्रयस्तस्य वराः पुत्राः सर्वभूतमनोहराः ।
 शमः कामश्च हर्षश्च तेजसा लोकधारिणः ॥ ३१
 कामस्य तु रतिभार्या शमस्य प्राप्तिरङ्गना ।
 नन्दी तु भार्या हर्षस्य यत्र लोकाः प्रतिष्ठिताः ॥ ३२
 मरीचेः कश्यपः पुत्रः कश्यपस्य सुरासुराः ।
 जज्ञिरे नृपशार्दूल लोकानां प्रभवस्तु सः ॥ ३३
 त्वाष्ट्री तु सवितुर्भार्या वडवारूपधारिणी ।
 असूयत महाभागा सान्तरिक्षेऽश्विनावुभौ ॥ ३४
 द्वादशैवादितेः पुत्राः शक्रमुख्या नराधिप ।
 तेषामवरजो विष्णुर्धृत्र लोकाः प्रतिष्ठिताः ॥ ३५
 त्रयस्त्रिंशत् इत्येते देवास्तेषामहं तव ।
 अन्वयं संप्रवक्ष्यामि पक्षैश्च कुलतो गणान् ॥ ३६
 रुद्राणामपरः पक्षः साध्यानां मरुतां तथा ।

वसूनां भार्गवं विद्याद्विधेदेवांस्तथैव च ॥ ३७
 वैनतेयस्तु गरुडो बलवानरुणस्तथा ।
 बृहस्पतिश्च भगवानादित्येष्वेव गण्यते ॥ ३८
 अश्विभ्यां गुह्यकान्विद्धि सर्वौषध्यस्तथा पशून् ।
 एष देवगणो राजन्कीर्तितस्तेऽनुपूर्वशः ।
 यं कीर्तयित्वा मनुजः सर्वपापैः प्रमुच्यते ॥ ३९
 ब्रह्मणो हृदयं भित्त्वा निःसृतो भगवान्भृशुः ।
 भृगोः पुत्रः कविर्विद्वाञ्छुक्रः कविसुतो ग्रहः ॥ ४०
 त्रैलोक्यप्राणयात्रार्थं वर्षावर्षे भयाभये ।
 स्वयंभुवा नियुक्तः सन्भुवनं परिधावति ॥ ४१
 योगाचार्यो महाबुद्धिर्देत्यानामभवद्गुरुः ।
 सुराणां चापि मेधावी ब्रह्मचारी यतव्रतः ॥ ४२
 तस्मिन्नियुक्ते विभुना योगक्षेमाय भार्गवे ।
 अन्यमुत्पादयामास पुत्रं भृगुरनिन्दितम् ॥ ४३
 च्यवनं दीप्ततपसं धर्मात्मानं मनीषिणम् ।
 यः स रोषाच्युतो गर्भान्मातुर्मोक्षाय भारत ॥ ४४
 आरुषी तु मनोः कन्या तस्य पत्नी मनीषिणः ।
 और्वस्तस्यां समभवदूरुं भित्त्वा महायशाः ।
 महातपा महातेजा बाल एव गुणैर्युतः ॥ ४५
 ऋचीकस्तस्य पुत्रस्तु जमदग्निस्ततोऽभवत् ।
 जमदग्नेस्तु चत्वार आसन्पुत्रा महात्मनः ॥ ४६
 रामस्तेषां जघन्योऽभूदजघन्यैर्गुणैर्युतः ।
 सर्वशस्त्रास्त्रकुशलः क्षत्रियान्तकरो वशी ॥ ४७
 और्वस्यासीत्पुत्रशतं जमदग्निपुरोगमम् ।
 तेषां पुत्रसहस्राणि बभूवुर्भृशुविस्तरः ॥ ४८
 द्वौ पुत्रौ ब्रह्मणस्त्वन्यौ ययोस्तिष्ठति लक्षणम् ।
 लोके धाता विधाता च यौ स्थितौ मनुना सह ॥ ४९
 तयोरेव स्वसा देवी लक्ष्मीः पद्मगृहा शुभा ।
 तस्यास्तु मानसाः पुत्रास्तुरगा व्योमचारिणः ॥ ५०
 वरुणस्य भार्या ज्येष्ठा तु शुक्रादेवी व्यजायत ।

तस्याः पुत्रं बलं विद्धि सुरां च सुरनन्दिनीम् ॥ ५१
 प्रजानामन्नकामानामन्योन्यपरिभक्षणात् ।
 अधर्मस्तत्र संजातः सर्वभूतविनाशनः ॥ ५२
 तस्यापि निर्ऋतिर्भार्या नैर्ऋता येन राक्षसाः ।
 घोरास्तस्यास्त्रयः पुत्राः पापकर्मरताः सदा ।
 भयो महाभयश्चैव मृत्युभूतान्तकस्तथा ॥ ५३
 काकीं श्येनीं च भासीं च धृतराष्ट्रीं तथा शुकीम् ।
 ताम्रा तु सुषुवे देवी पञ्चैता लोकविश्रुताः ॥ ५४
 उलूकान्सुषुवे काकी श्येनी श्येनान्व्यजायत ।
 भासी भासानजनयद्दृध्रांश्चैव जनाधिप ॥ ५५
 धृतराष्ट्री तु हंसांश्च कलहंसांश्च सर्वशः ।
 चक्रवाकांश्च भद्रं ते प्रजज्ञे सा तु भामिनी ॥ ५६
 शुकी विजज्ञे धर्मज्ञं शुकानेव मनस्विनी ।
 कल्याणगुणसंपन्ना सर्वलक्षणपूजिता ॥ ५७
 नव क्रोधवशा नारीः प्रजज्ञेऽप्यात्मसभवाः ।
 मृगी च मृगमन्दां च हरि भद्रमनामपि ॥ ५८
 मातङ्गीमथ शार्दूलीं श्वेतां सुरभिमेव च ।
 सर्वलक्षणसंपन्नां सुरसां च यशस्विनीम् ॥ ५९
 अपत्यं तु मृगाः सर्वे मृग्या नरवरात्मज ।
 ऋक्षाश्च मृगमन्दायाः समराश्चमरा अपि ॥ ६०
 ततस्त्वैरावतं नागं जज्ञे भद्रमना सुतम् ।
 ऐरावतः सुतस्तस्या देवनागो महागजः ॥ ६१
 हर्याश्च हरयोऽपत्यं वानराश्च तरस्विनः ।
 गोलाङ्गूलांश्च भद्रं ते हर्याः पुत्रान्प्रचक्षते ॥ ६२
 प्रजज्ञे त्वथ शार्दूलीं सिहान्याघ्रांश्च भारत ।
 द्वीपिनश्च महाभाग सर्वानेव न संशयः ॥ ६३
 मातङ्गयास्त्वथ मातङ्गा अपत्यानि नराधिप ।
 दिशागजं तु श्वेताख्यं श्वेताजनयदाशुगम् ॥ ६४
 तथा दुहितरौ राजन्सुरभिर्वै व्यजायत ।
 रोहिणीं चैव भद्रं ते गन्धर्वीं च यशस्विनीम् ।

रोहिण्यां जज्ञिरे गावो गन्धर्व्या वाजिनः सुताः ॥ ६५
 सुरसाजनयन्नागान् राजन्कद्रश्च पन्नगान् ।
 सप्त पिण्डफलान्वृक्षाननलापि व्यजायत ।
 अनलायाः शुकी पुत्री कद्रास्तु सुरसा सुता ॥ ६६
 अरुणस्य भार्या श्येनी तु वीर्यवन्तौ महाबलौ ।
 संपाति जनयामास तथैव च जटायुपम् ।
 द्वौ पुत्रौ विनतायास्तु विख्यातौ गरुडारुणौ ॥ ६७
 इत्येष सर्वभूतानां महतां मनुजाधिप ।
 प्रभवः कीर्तितः सम्यङ्ख्याया मतिमतां वर ॥ ६८
 यं श्रुत्वा पुरुषः सम्यक्पूतो भवति पाप्मनः ।
 सर्वज्ञतां च लभते गतिमग्र्यां च विन्दति ॥ ६९
 इति श्रीमहाभारते आदिपर्वणि पष्ठितमोऽध्यायः ॥ ६० ॥

६१

जनमेजय उवाच ।

देवानां दानवानां च यक्षाणामथ रक्षसाम् ।
 अन्येषां चैव भूतानां सर्वेषां भगवन्नहम् ॥ १
 श्रोतुमिच्छामि तत्त्वेन मानुषेषु महात्मनाम् ।
 जन्म कर्म च भूतानामेतेषामनुपूर्वशः ॥ २
 वैशंपायन उवाच ।
 मानुषेषु मनुष्येन्द्र सभूता ये दिवौकसः ।
 प्रथमं दानवांश्चैव तांस्ते वक्ष्यामि सर्वशः ॥ ३
 विप्रचित्तिरिति ख्यातो य आसीद्दानवर्षभः ।
 जरासंध इति ख्यातः स आसीन्मनुजर्षभः ॥ ४
 दितेः पुत्रस्तु यो राजन्हिरण्यकशिपुः स्मृतः ।
 स जज्ञे मानुषे लोके शिशुपालो नरर्षभः ॥ ५
 संह्राद इति विख्यातः प्रह्लादस्यानुजस्तु यः ।
 स शल्य इति विख्यातो जज्ञे बाह्लीकपुंगवः ॥ ६
 अनुह्लादस्तु तेजस्वी योऽभूत्ख्यातो जघन्यजः ।
 धृष्टकेतुरिति ख्यातः स आसीन्मनुजेश्वरः ॥ ७
 यस्तु राजञ्जिबिर्नाम दैतेयः परिकीर्तितः ।

द्रुम इत्यभिविख्यातः स आसीद्भुवि पार्थिवः ॥ ८
 बाष्कलो नाम यस्तेषामासीदसुरसत्तमः ।
 भगदत्त इति ख्यातः स आसीन्मनुजेश्वरः ॥ ९
 अयःशिरा अश्वशिरा अयःशङ्खश्च वीर्यवान् ।
 तथा गगनमूर्धा च वेगवांश्चात्र पञ्चमः ॥ १०
 पञ्चैते जज्ञिरे राजन्वीर्यवन्तो महासुराः ।
 केकयेषु महात्मानः पार्थिववर्षभसत्तमाः ॥ ११
 केतुमानिति विख्यातो यस्ततोऽन्यः प्रतापवान् ।
 अमितौजा इति ख्यातः पृथिव्यां सोऽभवन्नृपः ॥ १२
 स्वर्भानुरिति विख्यातः श्रीमान्यस्तु महासुरः ।
 उग्रसेन इति ख्यात उग्रकर्मा नराधिपः ॥ १३
 यस्त्वश्च इति विख्यातः श्रीमानासीन्महासुरः ।
 अशोको नाम राजासीन्महावीर्यपराक्रमः ॥ १४
 तस्मादवरजो यस्तु राजन्नश्वपतिः स्मृतः ।
 दैतेयः सोऽभवद्राजा हार्दिक्यो मनुजर्षभः ॥ १५
 वृषपर्वेति विख्यातः श्रीमान्यस्तु महासुरः ।
 दीर्घप्रज्ञ इति ख्यातः पृथिव्यां सोऽभवन्नृपः ॥ १६
 अजकस्त्वनुजो राजन्य आसीद्वृषपर्वणः ।
 स मल्ल इति विख्यातः पृथिव्यामभवन्नृपः ॥ १७
 अश्वग्रीव इति ख्यातः सत्त्ववान्यो महासुरः ।
 रोचमान इति ख्यातः पृथिव्यां सोऽभवन्नृपः ॥ १८
 सूक्ष्मस्तु मतिमान्राजन्कीर्तिमान्यः प्रकीर्तितः ।
 बृहन्त इति विख्यातः क्षितावासीत्स पार्थिवः ॥ १९
 तुहुण्ड इति विख्यातो य आसीदसुरोत्तमः ।
 सेनाबिन्दुरिति ख्यातः स बभूव नराधिपः ॥ २०
 इसृपा नाम यस्तेषामसुराणां बलाधिकः ।
 पापजिन्नाम राजासीद्भुवि विख्यातविक्रमः ॥ २१
 एकचक्र इति ख्यात आसीद्यस्तु महासुरः ।
 प्रतिबिन्ध्य इति ख्यातो बभूव प्रथितः क्षितौ ॥ २२
 विरूपाक्षस्तु दैतेयश्चित्रयोधी महासुरः ।

चित्रवर्मेति विख्यातः क्षितावासीत्स पार्थिवः ॥ २३
 हरस्त्वरिहरो वीर आसीद्यो दानवोत्तमः ।
 सुवास्तुरिति विख्यातः स जज्ञे मनुजर्षभः ॥ २४
 अहरस्तु महातेजाः शत्रुपक्षक्षयंकरः ।
 बाह्लीको नाम राजा स बभूव प्रथितः क्षितौ ॥ २५
 निचन्द्रश्चन्द्रवक्त्रश्च य आसीदसुरोत्तमः ।
 मुञ्जकेश इति ख्यातः श्रीमानासीत्स पार्थिवः ॥ २६
 निकुम्भस्त्वजितः संख्ये महामतिरजायत ।
 भूमौ भूमिपतिः श्रेष्ठो देवाधिप इति स्मृतः ॥ २७
 शरभो नाम यस्तेषां दैतेयानां महासुरः ।
 पौरवो नाम राजर्षिः स बभूव नरेष्विह ॥ २८
 द्वितीयः शलभस्तेषामसुराणां बभूव यः ।
 प्रह्लादो नाम बाह्लीकः स बभूव नराधिपः ॥ २९
 चन्द्रस्तु दितिश्रेष्ठो लोके ताराधिपोपमः ।
 ऋषिको नाम राजर्षिर्विभूव नृपसत्तमः ॥ ३०
 मृतपा इति विख्यातो य आसीदसुरोत्तमः ।
 पश्चिमानूपकं विद्धि तं नृपं नृपसत्तम ॥ ३१
 गविष्ठस्तु महातेजा यः प्रख्यातो महासुरः ।
 द्रुमसेन इति ख्यातः पृथिव्यां सोऽभवन्नृपः ॥ ३२
 मयूर इति विख्यातः श्रीमान्यस्तु महासुरः ।
 स विश्व इति विख्यातो बभूव पृथिवीपतिः ॥ ३३
 सुपर्ण इति विख्यातस्तस्मादवरजस्तु यः ।
 कालकीर्तिरिति ख्यातः पृथिव्यां सोऽभवन्नृपः ॥ ३४
 चन्द्रहन्तेति यस्तेषां कीर्तितः प्रवरोऽसुरः ।
 शुनको नाम राजर्षिः स बभूव नराधिपः ॥ ३५
 विनाशनस्तु चन्द्रस्य य आख्यातो महासुरः ।
 जानकिर्नाम राजर्षिः स बभूव नराधिपः ॥ ३६
 दीर्घजिह्वस्तु कौरव्य य उक्तो दानवर्षभः ।
 काशिराज इति ख्यातः पृथिव्यां पृथिवीपतिः ॥ ३७
 ग्रहं तु सुषुवे यं तं सिंही चन्द्रार्कमर्दनम् ।

काथ इत्यभिविख्यातः सोऽभवन्मनुजाधिपः ॥ ३८
 अनायुषस्तु पुत्राणां चतुर्णां प्रवरोऽसुरः ।
 विक्षरो नाम तेजस्वी वसुमित्रोऽभवन्नृपः ॥ ३९
 द्वितीयो विक्षराद्यस्तु नराधिप महासुरः ।
 पांसुराष्ट्राधिप इति विश्रुतः सोऽभवन्नृपः ॥ ४०
 बलवीर इति ख्यातो यस्त्वासीदसुरोत्तमः ।
 पौण्ड्रमत्स्यक इत्येव स बभूव नराधिपः ॥ ४१
 वृत्र इत्यभिविख्यातो यस्तु राजन्महासुरः ।
 मणिमान्नाम राजर्षिः स बभूव नराधिपः ॥ ४२
 क्रोधहन्तेति यस्तस्य बभूवावरजोऽसुरः ।
 दण्ड इत्यभिविख्यातः स आसीन्नृपतिः क्षितौ ॥ ४३
 क्रोधवर्धन इत्येव यस्तस्यः परिकीर्तितः ।
 दण्डधार इति ख्यातः सोऽभवन्मनुजेश्वरः ॥ ४४
 कालकायास्तु ये पुत्रास्तेषामष्टौ नराधिपाः ।
 जज्ञिरे राजशार्दूल शार्दूलसमविक्रमाः ॥ ४५
 मगधेषु जयत्सेनः श्रीमानासीत्स पार्थिवः ।
 अष्टानां प्रवरस्तेषां कालेयानां महासुरः ॥ ४६
 द्वितीयस्तु ततस्तेषां श्रीमान्हरिहयोपमः ।
 अपराजित इत्येव स बभूव नराधिपः ॥ ४७
 तृतीयस्तु महाराज महाबाहुर्महासुरः ।
 निषादाधिपतिर्जज्ञे भुवि भीमपराक्रमः ॥ ४८
 तेषामन्यतमो यस्तु चतुर्थः परिकीर्तितः ।
 श्रेणिमानिति विख्यातः क्षितौ राजर्षिसत्तमः ॥ ४९
 पञ्चमस्तु बभूवैषां प्रवरो यो महासुरः ।
 महौजा इति विख्यातो बभूवेह परंतपः ॥ ५०
 षष्ठस्तु मतिमान्यो वै तेषामासीन्महासुरः ।
 अभीरुरिति विख्यातः क्षितौ राजर्षिसत्तमः ॥ ५१
 समुद्रसेनश्च नृपस्तेषामेवाभवद्गणात् ।
 विश्रुतः सागरान्तायां क्षितौ धर्मार्थतत्त्ववित् ॥ ५२
 बृहन्नामाष्टमस्तेषां कालेयानां परंतपः ।

बभूव राजन्धर्मात्मा सर्वभूतहिते रतः ॥ ५३
 गणः क्रोधवशो नाम यस्ते राजन्प्रकीर्तितः ।
 ततः संजज्ञिरे वीराः क्षिताविह नराधिपाः ॥ ५४
 नन्दिकः कर्णवेष्टश्च सिद्धार्थः कीटकस्तथा ।
 सुवीरश्च सुबाहुश्च महावीरोऽथ बाह्लिकः ॥ ५५
 क्रोधो विचित्यः सुरसः श्रीमान्नीलश्च भूमिपः ।
 वीरधामा च कौरव्य भूमिपालश्च नामतः ॥ ५६
 दन्तवक्त्रश्च नामासीदुर्जयश्चैव नामतः ।
 रुक्मी च नृपशार्दूलो राजा च जनमेजयः ॥ ५७
 आषाढो वायुवेगश्च भूरितेजास्तथैव च ।
 एकलव्यः सुमित्रश्च वाटधानोऽथ गोमुखः ॥ ५८
 कारुषकाश्च राजानः क्षेमधूर्तिस्तथैव च ।
 श्रुतायुरुद्धवश्चैव बृहत्सेनस्तथैव च ॥ ५९
 क्षेमोग्रतीर्थः कुहरः कलिङ्गेषु नराधिपः ।
 मतिमांश्च मनुष्येन्द्र ईश्वरश्चेति विश्रुतः ॥ ६०
 गणात्क्रोधवशादेवं राजपूगोऽभवत्क्षितौ ।
 जातः पुरा महाराज महाकीर्तिर्महाबलः ॥ ६१
 यस्त्वासीद्देवको नाम देवराजसमद्युतिः ।
 स गन्धर्वपतिर्मुख्यः क्षितौ जज्ञे नराधिपः ॥ ६२
 बृहस्पतेर्बृहत्कीर्तेर्देवर्षेर्विद्धि भारत ।
 अंशाद्रोणं समुत्पन्नं भारद्वाजमयोनिजम् ॥ ६३
 धन्विनां नृपशार्दूल यः स सर्वास्त्रवित्तमः ।
 बृहत्कीर्तिर्महातेजाः संजज्ञे मनुजेष्विह ॥ ६४
 धनुर्वेदे च वेदे च यं तं वेदविदो विदुः ।
 वरिष्ठमिन्द्रकर्माणं द्रोणं स्वकुलवर्धनम् ॥ ६५
 महादेवान्तकाभ्यां च कामात्क्रोधाच्च भारत ।
 एकत्वमुपपन्नानां जज्ञे शूरः परंतपः ॥ ६६
 अश्वत्थामा महावीर्यः शत्रुपक्षक्षयंकरः ।
 वीरः कमलपत्राक्षः क्षितावासीन्नराधिप ॥ ६७
 जज्ञिरे वसवस्त्वष्टौ गङ्गायां शंतनोः सुताः ।

वसिष्ठस्य च शापेन नियोगाद्वासवस्य च ॥ ६८
 तेषामवरजो भीष्मः कुरूणामभयंकरः ।
 मतिमान्वेदविद्वाग्मी शत्रुपक्षक्षयंकरः ॥ ६९
 जामदग्न्येन रामेण यः स सर्वविदां वरः ।
 अयुध्यत महातेजा भार्गवेण महात्मना ॥ ७०
 यस्तु राजन्कृपो नाम ब्रह्मर्षिरभवत्क्षितौ ।
 रुद्राणां तं गणाद्विद्धि संभूतमतिपौरुषम् ॥ ७१
 शकुनिर्नाम यस्त्वासीद्वाजा लोके महारथः ।
 द्वापरं विद्धि तं राजन्संभूतमरिमर्दनम् ॥ ७२
 सात्यकिः सत्यसंधस्तु योऽसौ वृष्णिकुलोद्बह ।
 पक्षात्स जज्ञे मरुतां देवानामरिमर्दनः ॥ ७३
 द्रुपदश्चापि राजर्षिस्तत एवाभवद्गणान् ।
 मानुषे नृप लोकेऽस्मिन्सर्वशस्त्रभृतां वरः ॥ ७४
 ततश्च कृतवर्माणं विद्धि राजञ्जनाधिपम् ।
 जातमप्रतिकर्माणं क्षत्रियर्षभसत्तमम् ॥ ७५
 मरुतां तु गणाद्विद्धि संजातमरिमर्दनम् ।
 विराटं नाम राजर्षि परराष्ट्रप्रतापनम् ॥ ७६
 अरिष्टायास्तु यः पुत्रो हंस इत्यभिषिञ्चतः ।
 स गन्धर्वपतिर्जज्ञे कुरुवंशविवर्धनः ॥ ७७
 धृतराष्ट्र इति ख्यातः कृष्णद्वैपायनादपि ।
 दीर्घबाहुर्महातेजाः प्रज्ञाचक्षुर्नराधिपः ।
 मातुर्दोषादृषेः कोपादन्ध एव व्यजायत ॥ ७८
 अत्रेस्तु सुमहाभागं पुत्रं पुत्रवतां वरम् ।
 विदुरं विद्धि लोकेऽस्मिञ्जातं बुद्धिमतां वरम् ॥ ७९
 कलेरंशात्तु संजज्ञे भुवि दुर्योधनो नृपः ।
 दुर्बुद्धिर्दुर्मतिश्चैव कुरूणामयशस्करः ॥ ८०
 जगतो यः स सर्वस्य विद्धिष्टः कलिपूरुषः ।
 यः सर्वा घातयामास पृथिवीं पुरुषाधमः ।
 येन वैरं समुदीप्तं भूतान्तकरणं महत् ॥ ८१
 पौलस्त्या भ्रातरः सर्वे जज्ञिरे मनुजेष्विवह ।

शतं दुःशासनादीनां सर्वेषां क्रूरकर्मणाम् ॥ ८२
 दुर्मुखो दुःसहश्चैव ये चान्ये नानुशब्दिताः ।
 दुर्योधनसहायास्ते पौलस्त्या भरतर्षभ ॥ ८३
 धर्मस्यांशं तु राजानं विद्धि राजन्युधिष्ठिरम् ।
 भीमसेनं तु वातस्य देवराजस्य चार्जुनम् ॥ ८४
 अश्विनोस्तु तथैवांशौ रूपेणाप्रतिमौ भुवि ।
 नकुलः सहदेवश्च सर्वलोकमनोहरौ ॥ ८५
 यः सुवर्चा इति ख्यातः सोमपुत्रः प्रतापवान् ।
 अभिमन्युर्बृहत्कीर्तिरर्जुनस्य सुतोऽभवत् ॥ ८६
 अग्नेरंशं तु विद्धि त्वं धृष्टद्युम्नं महारथम् ।
 शिखण्डिनमथो राजन्स्त्रीपुंस विद्धि राक्षसम् ॥ ८७
 द्रौपदेयाश्च ये पञ्च बभूवुर्भरतर्षभ ।
 विश्वेदेवगणान्राजंस्तान्विद्धि भरतर्षभ ॥ ८८
 आमुक्तकवचः कर्णो यस्तु जज्ञे महारथः ।
 दिवाकरस्य तं विद्धि देवस्यांशमनुत्तमम् ॥ ८९
 यस्तु नारायणो नाम देवदेवः सनातनः ।
 तस्यांशो मानुषेष्ववासीद्वासुदेवः प्रतापवान् ॥ ९०
 शेषस्यांशस्तु नागस्य बलदेवो महाबलः ।
 सनत्कुमारं प्रद्युम्नं विद्धि राजन्महौजसम् ॥ ९१
 एवमन्ये मनुष्येन्द्र बहवोऽशा दिवौकसाम् ।
 जज्ञिरे वसुदेवस्य कुले कुलविवर्धनाः ॥ ९२
 गणस्त्वप्सरसां यो वै मया राजन्प्रकीर्तितः ।
 तस्य भागः क्षितौ जज्ञे नियोगाद्वासवस्य च ॥ ९३
 तानि षोडश देवीनां सहस्राणि नराधिप ।
 बभूवुर्मानुषे लोके नारायणपरिग्रहः ॥ ९४
 श्रियस्तु भागः संजज्ञे रत्यर्थं पृथिवीतले ।
 द्रुपदस्य कुले कन्या वेदिमध्यादनिन्दिता ॥ ९५
 नातिह्रस्वा न महती नीलोत्पलसुगन्धिनी ।
 पद्मायताक्षी सुश्रोणी असितायतमूर्धजा ॥ ९६
 सर्वलक्षणसंपन्ना वैदूर्यमणिसंनिभा ।

पञ्चानां पुरुषेन्द्राणां चित्तप्रमथिनी रहः ॥ ९७
 सिद्धिर्धृतिश्च ये देव्यौ पञ्चानां मातरौ तु ते ।
 कुन्ती माद्री च जज्ञाते मतिस्तु सुबलात्मजा ॥ ९८
 इति देवासुराणां ते गन्धर्वाप्सरसां तथा ।
 अंशावतरणं राजन्राक्षसानां च कीर्तितम् ॥ ९९
 ये पृथिव्यां समुद्रूता राजानो युद्धदुर्मदाः ।
 महात्मानो यदूनां च ये जाता विपुले कुले ॥ १००
 धन्यं यशस्यं पुत्रीयमायुष्यं विजयावहम् ।
 इदमंशावतरणं श्रोतव्यमनसूयता ॥ १०१
 अंशावतरणं श्रुत्वा देवगन्धर्वरक्षसाम् ।
 प्रभवाप्ययवित्प्राज्ञो न कृच्छ्रेष्ववसीदति ॥ १०२

इति श्रीमहाभारते आदिपर्वणि

एकषष्टितमोऽध्यायः ॥ ६१ ॥

॥ समाप्तमादिर्वंशावतरणपर्व ॥

६२

जनमेजय उवाच ।

त्वत्तः श्रुतमिदं ब्रह्मन्देवदानवरक्षसाम् ।
 अंशावतरणं सम्यग्गन्धर्वाप्सरसां तथा ॥ १
 इमं तु भूय इच्छामि कुरूणां वंशमादितः ।
 कथ्यमानं त्वया विप्र विप्रर्षिगणसनिधौ ॥ २

वैशंपायन उवाच ।

पौरवाणां वंशकरो दुःषन्तो नाम वीर्यवान् ।
 पृथिव्याश्चतुरन्ताया गोप्ता भरतसत्तम ॥ ३
 चतुर्भागं भुवः कृत्स्नं स भुङ्क्ते मनुजेश्वरः ।
 समुद्रावरणांश्चापि देशान्स समितिजयः ॥ ४
 आम्लेच्छाटविकान्सर्वान्स भुङ्क्ते रिपुमर्दनः ।
 रत्नाकरसमुद्रान्तांश्चातुर्वर्ण्यजनावृतान् ॥ ५
 न वर्णसकरकरो नाकृष्यकरवृज्जनः ।
 न पापकृत्कश्चिदासीत्तस्मिन्राजनि शासति ॥ ६
 धर्म्या रति सेवमाना धर्मार्थावभिपेदिरे ।

तदा नरा नरव्याघ्र तस्मिञ्जनपदेश्वरे ॥ ७
 नासीच्चोरभयं तात न क्षुधाभयमण्वपि ।
 नासीद्व्याधिभयं चापि तस्मिञ्जनपदेश्वरे ॥ ८
 स्वैर्धर्मै रेमिरे वर्णा देवे कर्मणि निःस्पृहाः ।
 तमाश्रित्य महीपालमासंश्चैवाकुतोभयाः ॥ ९
 कालवर्षी च पर्जन्यः सस्यानि फलवन्ति च ।
 सर्वरत्नसमृद्धा च मही वसुमती तदा ॥ १०
 स चाद्भुतमहावीर्यो वज्रसंहननो युवा ।
 उद्यम्य मन्दरं दोर्भ्या हरेत्सवनकाननम् ॥ ११
 धनुष्यथ गदायुद्धे त्सरुप्रहरणेषु च ।
 नागपृष्ठेऽथपृष्ठे च बभूव परिनिष्ठितः ॥ १२
 बले विष्णुसमश्चासीत्तेजसा भास्करोपमः ।
 अक्षुब्धत्वेऽर्णवसमः सहिष्णुत्वे धरासमः ॥ १३
 समतः स महीपालः प्रसन्नपुराष्ट्रवान् ।
 भूयो धर्मपरैर्भावैर्विदितं जनमावसत् ॥ १४

इति श्रीमहाभारते आदिपर्वणि

द्विषष्टितमोऽध्यायः ॥ ६२ ॥

६३

वैशंपायन उवाच ।

स कदाचिन्महाबाहुः प्रभूतबलवाहनः ।
 वनं जगाम गहनं हयनागशतैर्वृतः ॥ १
 खड्गशक्तिधरैर्वीरैर्गदामुसलपाणिभिः ।
 प्रासतोमरहस्तैश्च ययौ योधशतैर्वृतः ॥ २
 सिहनादैश्च योधानां शङ्खदुन्दुभिनिस्वनैः ।
 रथनेमिस्वनैश्चापि सनागवरबृंहितैः ॥ ३
 हेषितस्वनभिश्चैश्च क्ष्वेडितास्फोटितस्वनैः ।
 आसीत्किलकिलाशब्दस्तस्मिन्गच्छति पार्थिवे ॥ ४
 प्रासादवरशृङ्गस्थाः परया नृपशोभया ।
 ददृशुस्तं स्त्रियस्तत्र शूरमात्मयशस्करम् ॥ ५
 शक्रोपमममित्रघ्नं परवारणवारणम् ।

पश्यन्तः स्त्रीगणास्तत्र शस्त्रपाणि स्म मेनिरे ॥ ६
 अयं स पुरुषव्याघ्रो रणेऽद्भुतपराक्रमः ।
 यस्य बाहुबलं प्राप्य न भवन्त्यसुहृद्गणाः ॥ ७
 इति वाचो ब्रुवन्त्यस्ताः स्त्रियः प्रेम्णा नराधिपम् ।
 तुष्टुवुः पुष्पवृष्टीश्च ससजुस्तस्य मूर्धनि ॥ ८
 तत्र तत्र च विप्रेन्द्रैः स्तूयमानः समन्ततः ।
 निर्ययौ परया प्रीत्या वनं मृगजिघांसया ॥ ९
 सुदूरमनुजमुस्तं पौरजानपदास्तदा ।
 न्यवर्तन्त ततः पश्चादनुज्ञाता नृपेण ह ॥ १०
 सुपर्णप्रतिमेनाथ रथेन वसुधाधिपः ।
 महीमापूरयामास घोषेण त्रिदिवं तथा ॥ ११
 स गच्छन्महदृशे धीमान्नन्दनप्रतिमं वनम् ।
 बिल्वार्कखदिराकीर्णं कपित्थधवसकुलम् ॥ १२
 विषमं पर्वतप्रस्थैरश्मभिश्च समावृतम् ।
 निर्जलं निर्मनुष्यं च बहुयोजनमायतम् ।
 मृगसंघेर्वृतं घोरैरन्यैश्चापि वनेचरैः ॥ १३
 तद्वनं मनुजव्याघ्रः सभृत्यबलवाहनः ।
 लोडयामास दुःषन्तः सूदयन्विधिधान्मृगान् ॥ १४
 बाणगोचरसंप्राप्तांस्तत्र व्याघ्रगणान्वहून् ।
 पातयामास दुःषन्तो निर्बिभेदं च सायकैः ॥ १५
 दूरस्थान्सायकैः कांश्चिदभिनत्स नरर्षभः ।
 अभ्याशमागतांश्चान्यान्वल्लेन निरकृन्तत ॥ १६
 कांश्चिदेणान्स निर्जघ्रे शक्या शक्तिमतां वरः ।
 गदामण्डलतत्त्वज्ञश्चारामितविक्रमः ॥ १७
 तोमरैरसिभिश्चापि गदामुसलकर्पणैः ।
 चचार स विनिघ्नन्वै वन्यांस्तत्र मृगद्विजान् ॥ १८
 राज्ञा चाद्भुतवीर्येण योधैश्च समरप्रियैः ।
 लोड्यमानं महारण्यं तत्यजुश्च महामृगाः ॥ १९
 तत्र विद्रुतसंधानि हतयूथपतीनि च ।
 मृगयूथान्यथौत्सुक्याच्छब्दं चक्रुस्ततस्ततः ॥ २०

शुष्कां चापि नदीं गत्वा जलनैराशयकर्षिताः ।
 व्यायामकृन्तहृदयाः पतन्ति स्म विचेतसः ॥ २१
 क्षुत्पिपासापरीताश्च श्रान्ताश्च पतिता भुवि ।
 केचित्तत्र नरव्याघ्रैरभक्ष्यन्त बुभुक्षितैः ॥ २२
 केचिदग्निमथोत्पाद्य समिध्य च वनेचराः ।
 भक्ष्यन्ति स्म मांसानि प्रकुट्य विधिवत्तदा ॥ २३
 तत्र केचिद्रजा मत्ता बलिनः शस्त्रविक्षताः ।
 संकोच्याग्रकरान्भीताः प्रद्रवन्ति स्म वेगिताः ॥ २४
 शकृन्मूत्रं सृजन्तश्च क्षरन्तः शोणितं बहु ।
 वन्या गजवरास्तत्र ममृदुर्मनुजान्वहून् ॥ २५
 तद्वनं बलमेघेन शरधारेण सवृतम् ।
 व्यरोचन्महिषाकीर्णं राज्ञा हतमहामृगम् ॥ २६

इति श्रीमहाभारते आदिपर्वणि

त्रिषष्टितमोऽध्यायः ॥ ६३ ॥

६४

वैशंपायन उवाच ।

ततो मृगसहस्राणि हत्वा विपुलवाहनः ।
 राजा मृगप्रसङ्गेन वनमन्यद्विवेश ह ॥ १
 एक एवोत्तमबलः क्षुत्पिपासासमन्वितः ।
 स वनस्यान्तमासाद्य महदीरिणमासदत् ॥ २
 तच्चाप्यतीत्य नृपतिरुत्तमाश्रमसंयुतम् ।
 मनःप्रह्लादजननं दृष्टिकान्तमतीव च ।
 शीतमारुतसंयुक्तं जगामान्यन्महद्वनम् ॥ ३
 पुष्पितैः पादपैः कीर्णमतीव सुखशाद्वलम् ।
 विपुलं मधुरारावैर्नादितं विहगैस्तथा ॥ ४
 प्रवृद्धविटपैर्वृक्षैः सुखच्छायैः समावृतम् ।
 षट्पदाधूर्णितलतं लक्ष्म्या परमया युतम् ॥ ५
 नापुष्पः पादपः कश्चिन्नाफलो नापि कण्टकी ।
 षट्पदैर्वाप्यनाकीर्णस्तस्मिन्वै काननेऽभवत् ॥ ६
 विहगैर्नादितं पुष्पैरलंकृतमतीव च ।

सर्वर्तुकुसुमैर्वृक्षैरतीव सुखशाद्वलम् ।
 मनोरमं महेश्वसो विवेश वनमुत्तमम् ॥ ७
 मारुतागलितास्तत्र द्रुमाः कुसुमशालिनः ।
 पुष्पवृष्टिं विचित्रां स्म व्यसृजंस्ते पुनः पुनः ॥ ८
 दिवस्पृशोऽथ संघुष्टाः पक्षिभिर्मधुरस्वरैः ।
 विरेजुः पादपास्तत्र विचित्रकुसुमाम्बराः ॥ ९
 तेषां तत्र प्रवालेषु पुष्पभारावनामिषु ।
 खन्ति रावं विहगा, षट्पदैः सहिता मृदु ॥ १०
 तत्र प्रदेशांश्च बहून्कुसुमोत्करमण्डितान् ।
 लतागृहपरिक्षिप्तान्मनसः प्रीतिवर्धनान् ।
 संपश्यन्स महातेजा बभूव मुदितस्तदा ॥ ११
 परस्पराश्लिष्टशालैः पादपैः कुसुमाचितैः ।
 अशोभत वनं तत्तैर्महोदध्वजसनिभैः ॥ १२
 सुखशीतः सुगन्धी च पुष्परेणुवहोऽनिलः ।
 परिक्रामन्वने वृक्षानुपैतीव रिरंसया ॥ १३
 एवंगुणसमायुक्तं ददर्श स वनं नृपः ।
 नदीकच्छोद्भवं कान्तमुच्छ्रितध्वजसंनिभम् ॥ १४
 प्रेक्षमाणो वनं तत्तु सुप्रहृष्टविहंगमम् ।
 आश्रमप्रवरं रम्यं ददर्श च मनोरमम् ॥ १५
 नानावृक्षसमाकीर्णं संप्रज्वलितपावकम् ।
 यतिभिर्वालखिल्यैश्च वृतं मुनिगणान्वितम् ॥ १६
 अग्न्यागारैश्च बहुभिः पुष्पसंस्तरसंस्तृतम् ।
 महाकच्छैर्बृहद्भिश्च विभ्राजितमतीव च ॥ १७
 मालिनीमभितो राजन्नदी पुण्यां सुखोदकाम् ।
 नैकपक्षिगणाकीर्णा तपोवनमनोरमाम् ।
 तत्र व्यालमृगान्सौम्यान्पश्यन्प्रीतिमवाप सः ॥ १८
 तं चाप्यतिरथः श्रीमानाश्रमं प्रत्यपद्यत ।
 देवलोकप्रतीकाशं सर्वतः सुमनोहरम् ॥ १९
 नदीमाश्रमसंश्लिष्टां पुण्यतोयां ददर्श सः ।
 सर्वप्राणभृतां तत्र जननीमिव विष्टिताम् ॥ २०

सचक्रवाकपुलिनां पुष्पफेनप्रवाहिनीम् ।
 सकिंनरगणावासां वानरर्क्षनिषेविताम् ॥ २१
 पुण्यस्वाध्यायसंघुष्टां पुलिनैरुपशोभिताम् ।
 मत्तवारणशार्दूलभुजगेन्द्रनिषेविताम् ॥ २२
 नदीमाश्रमसबद्धां दृष्ट्वाश्रमपदं तथा ।
 चकाराभिप्रवेशाय मति स नृपतिस्तदा ॥ २३
 अलंकृतं द्वीपवत्या मालिन्या रम्यतीरया ।
 नरनारायणस्थानं गङ्गायेवोपशोभितम् ।
 मत्तबर्हिणसघुष्टं प्रविवेश महद्वनम् ॥ २४
 तत्स चैत्ररथप्रख्यं समुपेत्य नरेश्वरः ।
 अतीव गुणसंपन्नमनिर्देश्यं च वर्चसा ।
 महर्षि काश्यपं द्रष्टुमथ कण्वं तपोधनम् ॥ २५
 रथिनीमश्वसंवाधां पदातिगणसंकुलाम् ।
 अवस्थाप्य वनद्वारि सेनामिदमुवाच सः ॥ २६
 मुनिं विरजसं द्रष्टुं गमिष्यामि तपोधनम् ।
 काश्यपं स्थीयतामत्र यावदागमनं मम ॥ २७
 तद्वनं नन्दनप्रख्यमासाद्य मनुजेश्वरः ।
 क्षुत्पिपासे जहौ राजा हर्षं चावाप पुष्कलम् ॥ २८
 सामात्यो राजलिङ्गानि सोऽपनीय नराधिपः ।
 पुरोहितसहायश्च जगामाश्रममुत्तमम् ।
 दिदृक्षुस्तत्र तमृषि तपोराशिमतान्वयम् ॥ २९
 ब्रह्मलोकप्रतीकाशमाश्रमं सोऽभिवीक्ष्य च ।
 षट्पदोद्गीतसंघुष्टं नानाद्विजगणायुतम् ॥ ३०
 ऋचो बहूचमुख्यैश्च प्रेर्यमाणाः पदक्रमैः ।
 शुश्राव मनुजव्याघ्रो विततेष्विवह कर्मसु ॥ ३१
 यज्ञविद्याङ्गविद्विश्च क्रमद्विश्च क्रमानपि ।
 अमितात्मभिः सुनियतैः शुशुभे स तदाश्रमः ॥ ३२
 अथर्ववेदप्रवराः पूगयाज्ञिकसंमताः ।
 संहितामीरयन्ति स्म पदक्रमयुतां तु ते ॥ ३३
 शब्दसंस्कारसंयुक्तं ब्रुवद्भिश्चापैरद्विजैः ।

नादितः स बभौ श्रीमान्ब्रह्मलोक इवाश्रमः ॥ ३४
 यज्ञसंस्कारविद्भिश्च क्रमशिक्षाविशारदैः ।
 न्यायतत्त्वार्थविज्ञानसंपन्नैर्वेदपारगैः ॥ ३५
 नानावाक्यसमाहारसमवायविशारदैः ।
 विशेषकार्यविद्भिश्च मोक्षधर्मपरायणैः ॥ ३६
 स्थापनाक्षेपसिद्धान्तपरमार्थज्ञतां गतैः ।
 लोकायतिकमुख्यैश्च समन्तादनुनादितम् ॥ ३७
 तत्र तत्र च विप्रेन्द्राश्रितान्संशितव्रतान् ।
 जपहोमपरान्सिद्धान्तदर्श परवीरहा ॥ ३८
 आसनानि विचित्राणि पुष्पवन्ति महीपतिः ।
 प्रयत्नोपहितानि स्म दृष्ट्वा विस्मयमागमत् ॥ ३९
 देवतायतनानां च पूजां प्रेक्ष्य कृतां द्विजैः ।
 ब्रह्मलोकस्थमात्मानं मेने स नृपसत्तमः ॥ ४०
 स काश्यपतपोगुप्तमाश्रमप्रवरं शुभम् ।
 नातृप्यत्प्रेक्षमाणो वै तपोधनगणेर्युतम् ॥ ४१
 स काश्यपस्यायतनं महाव्रतै-
 र्वृतं समन्तादृषिभिस्तपोधनैः ।
 विवेश सामात्यपुरोहितोऽरिहा
 विविक्तमत्यर्थमनोहरं शिवम् ॥ ४२

इति श्रीमहाभारते आदिपर्वणि

चतु षष्टितमोऽध्यायः ॥ ६४ ॥

६५

वैशंपायन उवाच ।

ततो गच्छन्महाबाहुरेकोऽमात्यान्विसृज्य तान् ।
 नापश्यदाश्रमे तस्मिंस्तमृषि संशितव्रतम् ॥ १
 सोऽपश्यमानस्तमृषि शून्यं दृष्ट्वा तमाश्रमम् ।
 उवाच क इहेत्युच्चैर्वनं सनादयन्निव ॥ २
 श्रुत्वाथ तस्य तं शब्दं कन्या श्रीरिव रूपिणी ।
 निश्चक्रामाश्रमात्तस्मात्तापसीवेपधारिणी ॥ ३
 सा तं दृष्ट्वैव राजानं दुःषन्तमसितेक्षणा ।

स्वागतं त इति क्षिप्रमुवाच प्रतिपूज्य च ॥ ४
 आसनेनार्चयित्वा च पाद्येनाघ्येण चैव हि ।
 पप्रच्छानामयं राजन्कुशलं च नराधिपम् ॥ ५
 यथावदर्चयित्वा सा पृष्ट्वा चानामयं तदा ।
 उवाच स्मयमानेव किं कार्यं क्रियतामिति ॥ ६
 तामब्रवीत्ततो राजा कन्यां मधुरभाषिणीम् ।
 दृष्ट्वा सर्वानवद्याङ्गी यथावत्प्रतिपूजितः ॥ ७
 आगतोऽहं महाभागमृषि कण्वमुपासितुम् ।
 क गतो भगवान्भद्रे तन्ममाचक्ष्व शोभने ॥ ८

शकुन्तलोवाच ।

गतः पिता मे भगवान्फलान्याहर्तुमाश्रमात् ।
 मुहूर्तं संप्रतीक्षस्व द्रक्ष्यस्येनमिहागतम् ॥ ९

वैशंपायन उवाच ।

अपश्यमानस्तमृषि तया चोक्तस्तथा नृपः ।
 तां च दृष्ट्वा वरारोहां श्रीमती चारुहासिनीम् ॥ १०
 विभ्राजमानां वपुषा तपसा च दमेन च ।
 रूपयौवनसंपन्नमित्युवाच महीपतिः ॥ ११
 कासि कस्यासि सुश्रोणि किमर्थं चागता वनम् ।
 एवंपुण्योपेतोऽपि कुतस्त्वमसि शोभने ॥ १२
 दर्शनादेव हि शुभे त्वया मेऽपहृतं मनः ।
 इच्छामि त्वामहं ज्ञातुं तन्ममाचक्ष्व शोभने ॥ १३
 एवमुक्ता तदा कन्या तेन राज्ञा तदाश्रमे ।
 उवाच हसती वाक्यमिदं सुमधुराक्षरम् ॥ १४
 कण्वस्याहं भगवतो दुःषन्तं दुहिता मता ।
 तपस्विनो धृतिमतो धर्मज्ञस्य यशस्विनः ॥ १५

दुःषन्त उवाच ।

ऊर्ध्वरेता महाभागो भगवानल्लोकपूजितः ।
 चलेद्धि वृत्ताद्धर्मोऽपि न चलेत्संशितव्रतः ॥ १६
 कथं त्वं तस्य दुहिता संभूता वरवर्णिनी ।
 संशयो मे महानत्र तं मे छेत्तुमिहार्हसि ॥ १७

शकुन्तलोवाच ।

यथायमागमो मह्यं यथा चेदमभूत्पुरा ।
 शृणु राजन्यथातत्त्वं यथास्मि दुहिता मुनेः ॥ १८
 ऋषिः कश्चिदिहागम्य मम जन्माभ्यचोदयत् ।
 तस्मै प्रोवाच भगवान्यथा तच्छृणु पार्थिव ॥ १९
 तप्यमानः किल पुरा विश्वामित्रो महत्तपः ।
 सुभृशं तापयामास शक्रं सुरगणेश्वरम् ॥ २०
 तपसा दीप्तवीर्योऽयं स्थानान्मां च्यावयेदिति ।
 भीतः पुरंदरस्तस्मान्मेनकामिदमब्रवीत् ॥ २१
 गुणैर्दिव्यैरप्सरसां मेनके त्वं विशिष्यसे ।
 श्रेयो मे कुरु कल्याणि यत्त्वां वक्ष्यामि तच्छृणु ॥ २२
 असावादित्यसकाशो विश्वामित्रो महातपाः ।
 तप्यमानस्तपो घोरं मम कम्पयते मनः ॥ २३
 मेनके तव भारोऽयं विश्वामित्रः सुमध्यमे ।
 संशितात्मा स दुर्धर्ष उग्रे तपसि वर्तते ॥ २४
 स मां न च्यावयेत्स्थानान्तं वै गत्वा प्रलोभय ।
 चर तस्य तपोविभ्रं कुरु मे प्रियमुत्तमम् ॥ २५
 रूपयौवनमाधुर्यचेष्टितस्मितभाषितैः ।
 लोभयित्वा वरारोहे तपसः संनिवर्तय ॥ २६

मेनकोवाच ।

महातेजाः स भगवान्सदैव च महातपाः ।
 कोपनश्च तथा ह्येनं जानाति भगवानपि ॥ २७
 तेजसस्तपसश्चैव कोपस्य च महात्मनः ।
 त्वमप्युद्विजसे यस्य नोद्विजेयमहं कथम् ॥ २८
 महाभागं वसिष्ठं यः पुत्रैरिष्टैर्व्ययोजयत् ।
 क्षत्रे जातश्च यः पूर्वमभवद्ब्राह्मणो बलात् ॥ २९
 शौचार्थं यो नदीं चक्रे दुर्गमां बहुभिर्जलैः ।
 यां तां पुण्यतमां लोके कौशिकीति विदुर्जनाः ॥ ३०
 बभार यत्रास्य पुरा काले दुर्गे महात्मनः ।

दारान्मतङ्गो धर्मात्मा राजर्षिर्व्याधतां गतः ॥ ३१
 अतीतकाले दुर्मिक्षे यत्रैत्य पुनराश्रमम् ।
 मुनिः पारेति नद्या वै नाम चक्रे तदा प्रभुः ॥ ३२
 मतङ्गं याजयांचक्रे यत्र प्रीतमनाः स्वयम् ।
 त्वं च सोमं भयाद्यस्य गतः पातुं सुरेश्वर ॥ ३३
 अति नक्षत्रवंशांश्च क्रुद्धो नक्षत्रसंपदा ।
 प्रति श्रवणपूर्वाणि नक्षत्राणि ससर्ज यः ॥ ३४
 एतानि यस्य कर्माणि तस्याहं भृशमुद्विजे ।
 यथा मां न दहेत्क्रुद्धस्तथाज्ञापय मां विभो ॥ ३५
 तेजसा निर्दहेल्लोकान्कम्पयेद्धरणी पदा ।
 संक्षिपेच्च महामेरुं तूर्णमावर्तयेत्तथा ॥ ३६
 तादृशं तपसा युक्तं प्रदीप्तमिव पावकम् ।
 कथमस्मद्विधा बाला जितेन्द्रियमभिस्पृशेत् ॥ ३७
 हुताशनमुखं दीप्तं सूर्यचन्द्राक्षितारकम् ।
 कालजिह्वं सुरश्रेष्ठ कथमस्मद्विधा स्पृशेत् ॥ ३८

यमश्च सोमश्च महर्षयश्च

साध्या विश्वे वालखिल्याश्च सर्वे ।

एतेऽपि यस्योद्विजन्ते प्रभावा-

त्कस्मात्तस्मान्मादृशी नोद्विजेत ॥ ३९

त्वयैवमुक्ता च कथं समीप-

मृषेर्न गच्छेयमहं सुरेन्द्र ।

रक्षां तु मे चिन्तय देवराज

यथा त्वदर्थं रक्षिताहं चरेयम् ॥ ४०

कामं तु मे मारुतस्तत्र वासः

प्रक्रीडिताया विवृणोतु देव ।

भवेच्च मे मन्मथस्तत्र कार्ये

सहायभूतस्तव देव प्रसादात् ॥ ४१

वनाच्च वायुः सुरभिः प्रवाये-

त्तस्मिन्काले तमृषि लोभयन्त्याः ।

तथेत्युक्त्वा विहिते चैव तस्मि-

स्ततो ययौ साश्रमं कौशिकस्य ॥ ४२

इति श्रीमहाभारते आदिपर्वणि

षट्षष्टितमोऽध्यायः ॥ ६५ ॥

६६

शकुन्तलोवाच

एवमुक्तस्तथा शक्रः सदिदेश सदागतिम् ।
प्रातिष्ठत तदा काले मेनका वायुना सह ॥ १
अथापश्यद्वारोहा तपसा दग्धकिल्बिषम् ।
विश्वामित्रं तपस्यन्तं मेनका भीरुराश्रमे ॥ २
अभिवाद्य ततः सा तं प्राक्रीडदपिसनिधौ ।
अपोवाह च वासोऽस्या मारुतः शशिसंनिभम् ॥ ३
सागच्छच्चरिता भूमि वासस्तदभिलङ्गती ।
उत्समयन्तीव सत्रीडं मारुतं वरवर्णिनी ॥ ४
गृद्धां वाससि संध्रान्तां मेनकां मुनिसत्तमः ।
अनिर्देश्यवयोरूपामपश्यद्विवृतां तदा ॥ ५
तस्या रूपगुणं दृष्ट्वा स तु विप्रर्षभस्तदा ।
चकार भावं संसर्गे तया कामवशं गतः ॥ ६
न्यमन्नयत चाप्येतां सा चाप्यैच्छदनिन्दिता ।
तौ तत्र सुचिरं कालं वने व्यहरतामुभौ ।
रममाणौ यथाकामं यथैकदिवसं तथा ॥ ७
जनयामास स मुनिर्मेनकायां शकुन्तलाम् ।
प्रस्थे हिमवतो रम्ये मालिनीमभितो नदीम् ॥ ८
जातमुत्सृज्य तं गर्भं मेनका मालिनीमनु ।
कृतकार्यां ततस्तूर्णमगच्छच्छक्रसंसदम् ॥ ९
तं वने विजने गर्भं सिंहव्याघ्रसमाकुले ।
दृष्ट्वा शयानं शकुनाः समन्तात्पर्यवारयन् ॥ १०
नेमां हिंस्युर्वने बालां क्रव्यादा मांसगृद्धिनः ।
पर्यरक्षन्त तां तत्र शकुन्ता मेनकात्मजाम् ॥ ११
उपस्पृष्टुं गतश्चाहमपश्यं शयितामिमाम् ।
निर्जने विपिनेऽरण्ये शकुनैः परिवारिताम् ।

आनयित्वा ततश्चैनां दुहितृत्वे न्ययोजयम् ॥ १२
शरीरकृत्प्राणदाता यस्य चान्नानि भुञ्जते ।
क्रमेण ते त्रयोऽप्युक्ताः पितरो धर्मनिश्चये ॥ १३
निर्जने च वने यस्माच्छकुनैः परिरक्षिता ।
शकुन्तलेति नामास्याः कृतं चापि ततो मया ॥ १४
एवं दुहितरं विद्धि मम सौम्य शकुन्तलाम् ।
शकुन्तला च पितरं मन्यते मामनिन्दिता ॥ १५
एतदाचष्ट पृष्टः सन्मम जन्म महर्षये ।
सुतां कण्वस्य मामेवं विद्धि त्वं मनुजाधिप ॥ १६
कण्वं हि पितरं मन्ये पितरं स्वमजानती ।
इति ते कथितं राजन्यथावृत्तं श्रुतं मया ॥ १७

इति श्रीमहाभारते आदिपर्वणि

षट्षष्टितमोऽध्यायः ॥ ६६ ॥

६७

दुःषन्त उवाच ।

सुव्यक्तं राजपुत्री त्वं यथा कल्याणि भाषसे ।
भार्या मे भव सुश्रोणि ब्रूहि किं करवाणि ते ॥ १
सुवर्णमाला वासांसि कुण्डले परिहाटके ।
नानापत्तनजे शुभ्रे मणिरत्ने च शोभने ॥ २
आहरामि तवाद्याहं निष्कादीन्यजिनानि च ।
सर्वं राज्यं तवाद्यास्तु भार्या मे भव शोभने ॥ ३
गान्धर्वेण च मां भीरु विवाहेनैहि सुन्दरि ।
विवाहानां हि रम्भोरु गान्धर्वः श्रेष्ठ उच्यते ॥ ४

शकुन्तलोवाच ।

फलाहारो गतो राजन्पिता मे इत आश्रमात् ।
तं मुहूर्तं प्रतीक्षस्व स मां तुभ्यं प्रदास्यति ॥ ५

दुःषन्त उवाच ।

इच्छामि त्वां वरारोहे भजमानामनिन्दिते ।
त्वदर्थं मां स्थितं विद्धि त्वद्गतं हि मनो मम ॥ ६
आत्मनो बन्धुरात्मैव गतिरात्मैव चात्मनः ।

आत्मनैवात्मनो दानं कर्तुमर्हसि धर्मतः ॥ ७
 अष्टावेव समासेन विवाहा धर्मतः स्मृताः ।
 ब्राह्मो दैवस्तथैवार्षः प्राजापत्यस्तथासुरः ॥ ८
 गान्धर्वो राक्षसश्चैव पैशाचश्चाष्टमः स्मृतः ।
 तेषां धर्मान्यथापूर्वं मनुः स्वायम्भुवोऽब्रवीत् ॥ ९
 प्रशस्तांश्चतुरः पूर्वान्ब्राह्मणस्योपधारय ।
 षडानुपूर्व्यां क्षत्रस्य द्विद्धि धर्म्यानिनिन्दिते ॥ १०
 राज्ञां तु राक्षसोऽप्युक्तो विट्शूरेष्वासुरः स्मृतः ।
 पञ्चानां तु त्रयो धर्म्या द्वावधर्म्यौ स्मृताविह ॥ ११
 पैशाचश्चासुरश्चैव न कर्तव्यौ कथंचन ।
 अनेन विधिना कार्यो धर्मस्यैषा गतिः स्मृता ॥ १२
 गान्धर्वराक्षसौ क्षत्रे धर्म्यौ तौ मा विशङ्किथाः ।
 पृथग्वा यदि वा मिश्रो कर्तव्यौ नात्र संशयः ॥ १३
 सा त्वं मम सकामस्य सकामा वरवर्णिनि ।
 गान्धर्वेण विवाहेन भार्या भवितुमर्हसि ॥ १४

शकुन्तलोवाच ।

यदि धर्मपथस्त्वेप यदि चात्मा प्रभुर्मम ।
 प्रदाने पौरवश्रेष्ठ शृणु मे समग्रं प्रभो ॥ १५
 सत्तं मे प्रतिजानीहि यत्त्वां वक्ष्याम्यहं रहः ।
 मम जायेत यः पुत्रः स भवेत्त्वदनन्तरम् ॥ १६
 युवराजो महाराज सत्यमेतदब्रवीहि मे ।
 यद्येतदेवं दुःषन्त अस्तु मे संगमस्त्वया ॥ १७

वैशंपायन उवाच ।

एवमस्त्विति तां राजा प्रत्युवाचाविचारयन् ।
 अपि च त्वां नयिष्यामि नगरं स्वं शुचिस्मिते ।
 यथा त्वमर्हा सुश्रोणि सत्यमेतदब्रवीमि ते ॥ १८
 एवमुक्त्वा स राजर्षिस्तामनिन्दितगामिनीम् ।
 जग्राह विधिवत्पाणानुवास च तथा सह ॥ १९
 विश्वास्य चैनां स प्रायादब्रवीच्च पुनः पुनः ।

प्रेषयिष्ये तवार्थाय वाहिनीं चतुरङ्गिणीम् ।
 तथा त्वामानयिष्यामि निवासं स्वं शुचिस्मिते ॥ २०
 इति तस्याः प्रतिश्रुत्य स नृपो जनमेजय ।
 मनसा चिन्तयन्प्रायात्काश्यपं प्रति पार्थिवः ॥ २१
 भगवांस्तपसा युक्तः श्रुत्वा किं नु करिष्यति ।
 एवं संचिन्तयन्नेव प्रविवेश स्वकं पुरम् ॥ २२
 मुहूर्तयाते तस्मिन्तु कण्वोऽप्याश्रममागमत् ।
 शकुन्तला च पितरं ह्रिया नोपजगाम तम् ॥ २३
 विज्ञायाथ च तां कण्वो दिव्यज्ञानो महातपाः ।
 उवाच भगवन्प्रीतः पश्यन्दिव्येन चक्षुषा ॥ २४
 त्वयाद्य राजान्वयया मामनादृत्य यत्कृतः ।
 पुंसा सह समायोगो न स धर्मोपघातकः ॥ २५
 क्षत्रियस्य हि गान्धर्वो विवाहः श्रेष्ठ उच्यते ।
 सकामायाः सकामेन निर्मन्त्रो रहसि स्मृतः ॥ २६
 धर्मात्मा च महात्मा च दुःषन्तः पुरुषोत्तमः ।
 अभ्यगच्छः पतिं यं त्वं भजमानं शकुन्तले ॥ २७
 महात्मा जनिता लोके पुत्रस्तव महाबलः ।
 य इमां सागरापाङ्गां कृत्स्नां भोक्ष्यति मेदिनीम् ॥ २८
 परं चाभिप्रयातस्य चक्रं तस्य महात्मनः ।
 भविष्यत्यप्रतिहतं सततं चक्रवर्तिनः ॥ २९
 ततः प्रक्षाल्य पादौ सा विश्रान्तं मुनिमब्रवीत् ।
 विनिधाय ततो भारं संनिधाय फलानि च ॥ ३०
 मया पतिवृत्तो योऽसौ दुःषन्तः पुरुषोत्तमः ।
 तस्मै ससचिवाय त्वं प्रसादं कर्तुमर्हसि ॥ ३१

कण्व उवाच ।

प्रसन्न एव तस्याहं त्वत्कृते वरवर्णिनि ।
 गृहाण च वरं मत्तस्तत्कृते यदभीप्सितम् ॥ ३२

वैशंपायन उवाच ।

ततो धर्मिष्ठतां वव्रे राज्याच्चास्वलनं तथा ।

शकुन्तला पौरवाणां दुःषन्तहितकाम्यया ॥ ३३

इति श्रीमहाभारते आदिपर्वणि

सप्तषष्ठितमोऽध्यायः ॥ ६७ ॥

६८

वैशंपायन उवाच ।

प्रतिज्ञाय तु दुःषन्ते प्रतियाते शकुन्तला ।
 गर्भं सुषाव वामोरुः कुमारममितौजसम् ॥ १
 त्रिषु वर्षेषु पूर्णेषु दीप्तानलसमद्युतिम् ।
 रूपौदार्यगुणोपेतं दौःषन्ति जनमेजय ॥ २
 जातकर्मादिसंस्कारं कण्वः पुण्यकृतां वरः ।
 तस्याथ कारयामास वर्धमानस्य धीमतः ॥ ३
 दन्तैः शुक्लैः शिखरिभिः सिंहसंहननो युवा ।
 चक्राङ्कितकरः श्रीमान्महामूर्धा महाबलः ।
 कुमारो देवगर्भाभिः स तत्राशु व्यवर्धत ॥ ४
 षड्वर्ष एव बालः स कण्वाश्रमपदं प्रति ।
 व्याघ्रान्सिंहान्वराहांश्च गजांश्च महिषांस्तथा ॥ ५
 बद्ध्वा वृक्षेषु बलवानाश्रमस्य समन्ततः ।
 आरोहन्दमयंश्चैव क्रीडंश्च परिधावति ॥ ६
 ततोऽस्य नाम चक्रुस्ते कण्वाश्रमनिवासिनः ।
 अस्त्वयं सर्वदमनः सर्व हि दमयत्ययम् ॥ ७
 स सर्वदमनो नाम कुमारः समपद्यत ।
 विक्रमेणौजसा चैव बलेन च समन्वितः ॥ ८
 तं कुमारमृषिर्दृष्ट्वा कर्म चास्यातिमानुषम् ।
 समयो यौवराज्यायेत्यब्रवीच्च शकुन्तलाम् ॥ ९
 तस्य तद्वलमाज्ञाय कण्वः शिष्यानुवाच ह ।
 शकुन्तलामिमां शीघ्रं सहपुत्रामितोऽऽश्रमात् ।
 भर्त्रे प्रापयताद्यैव सर्वलक्षणपूजिताम् ॥ १०
 नारीणां चिरवासो हि बान्धवेषु न रोचते ।
 कीर्तिचारित्रधर्मग्रन्तस्मान्नयत माचिरम् ॥ ११
 तथेत्युक्त्वा तु ते सर्वे प्रातिष्ठन्तामितौजसः ।

शकुन्तलां पुरस्कृत्य सपुत्रां गजसाह्वयम् ॥ १२
 गृहीत्वामरगर्भाभिं पुत्रं कमललोचनम् ।
 आजगाम ततः शुभ्रा दुःषन्तविदिताद्वनात् ॥ १३
 अभिसृत्य च राजानं विदिता सा प्रवेशिता ।
 सह तेनैव पुत्रेण तरुणादित्यवर्चसा ॥ १४
 पूजयित्वा यथान्यायमब्रवीत्तं शकुन्तला ।
 अयं पुत्रस्त्वया राजन्यौवराज्येऽभिषिच्यताम् ॥ १५
 त्वया ह्ययं सुतो राजन्मन्युत्पन्नः सुरोपमः ।
 यथासमयमेतस्मिन्वर्तस्व पुरुषोत्तम ॥ १६
 यथा समागमे पूर्वं कृतः स समयस्त्वया ।
 तं स्मरस्व महाभाग कण्वाश्रमपदं प्रति ॥ १७
 सोऽथ श्रुत्वैव तद्वाक्यं तस्या राजा स्मरन्नपि ।
 अब्रवीन्न स्मरामीति कस्य त्वं दुष्टतापसि ॥ १८
 धर्मकामार्थसबन्धं न स्मरामि त्वया सह ।
 गच्छ वा तिष्ठ वा कामं यद्व्यापीच्छसि तत्कुरु ॥ १९
 सैवमुक्त्वा वरारोहा व्रीडितेव मनस्विनी ।
 विसंज्ञेव च दुःखेन तस्थो स्थाणुरिवाचला ॥ २०
 संरम्भामर्षताम्राक्षी स्फुरमाणोष्ठसंपुटा ।
 कटाक्षैर्निर्वहन्तीव तिर्यग्राजानमैक्षत ॥ २१
 आकारं गूहमाना च मन्युनाभिसमीरिता ।
 तपसा संभृतं तेजो धारयामास वै तदा ॥ २२
 सा मुहूर्तमिव ध्यात्वा दुःखामर्षसमन्विता ।
 भर्तारमभिसंप्रेक्ष्य क्रुद्धा वचनमब्रवीत् ॥ २३
 जानन्नपि महाराज कस्मादेवं प्रभाषसे ।
 न जानामीति निःसङ्गं यथान्यः प्राकृतस्तथा ॥ २४
 अत्र ते हृदयं वेद सत्यस्यैवानृतस्य च ।
 कल्याण वत साक्षी त्वं मात्मानमवमन्यथाः ॥ २५
 योऽन्यथा सन्तमात्मानमन्यथा प्रतिपद्यते ।
 किं तेन न कृतं पापं चोरेणात्मापहारिणा ॥ २६
 एकोऽहमस्मीति च मन्यसे त्वं

न हृच्छयं वेत्सि मुनि पुराणम् ।
 यो वेदिता कर्मणः पापकस्य
 यस्यान्तिके त्वं वृजिनं करोपि ॥ २७
 मन्यते पापकं कृत्वा न कश्चिद्वेत्ति मामिति ।
 विदन्ति चैनं देवाश्च स्वश्चैवान्तरपूरुषः ॥ २८
 आदित्यचन्द्रावनिलानलौ च
 द्यौर्भूमिरापो हृदयं यमश्च ।
 अहश्च रात्रिश्च उभे च सध्ये
 धर्मश्च जानाति नरस्य वृत्तम् ॥ २९
 यमो वैवस्वतस्तस्य निर्यातयति दुष्कृतम् ।
 हृदि स्थितः कर्मसाक्षी क्षेत्रज्ञो यस्य तुष्यति ॥ ३०
 न तु तुष्यति यस्यैव पुरुषस्य दुरात्मनः ।
 तं यमः पापकर्माणं निर्यातयति दुष्कृतम् ॥ ३१
 अवमन्यात्मनात्मानमन्यथा प्रतिपद्यते ।
 देवा न तस्य श्रेयांसो यस्यात्मापि न कारणम् ॥ ३२
 स्वयं प्राप्नोति मामेवं मावमंस्थाः पतिव्रताम् ।
 अर्घ्यार्हा नार्चयसि मां स्वयं भार्यामुपस्थिताम् ॥ ३३
 किमर्थं मां प्राकृतवदुपप्रेक्षसि संसदि ।
 न खल्वहमिदं शून्ये रौमि किं न शृणोपि मे ॥ ३४
 यदि मे याचमानाया वचनं न करिष्यसि ।
 दुःषन्त शतधा मूर्धा ततस्तेऽद्य फलिष्यति ॥ ३५
 भार्या पतिः संप्रविश्य स यस्माज्जायते पुनः ।
 जायाया इति जायात्वं पुराणाः कवयो विदुः ॥ ३६
 यदागमवतः पुंसस्तदपत्यं प्रजायते ।
 तत्तारयति संतत्या पूर्वप्रेतान्पितामहान् ॥ ३७
 पुन्नान्नो नरकाद्यस्मात्पितरं त्रायते सुतः ।
 तस्मात्पुत्र इति प्रोक्तः स्वयमेव स्वयंभुवा ॥ ३८
 सा भार्या या गृहे दक्षा सा भार्या या प्रजावती ।
 सा भार्या या पतिप्राणा सा भार्या या पतिव्रता ॥ ३९
 अर्धं भार्या मनुष्यस्य भार्या श्रेष्ठतमः सखा ।

भार्या मूलं त्रिवर्गस्य भार्या मित्रं मरिष्यतः ॥ ४०
 भार्यावन्तः क्रियावन्तः सभार्या गृहमेधिनः ।
 भार्यावन्तः प्रमोदन्ते भार्यावन्तः श्रियान्विताः ॥ ४१
 सखायः प्रविविक्तेषु भवन्त्येताः प्रियंवदाः ।
 पितरो धर्मकार्येषु भवन्त्यार्तस्य मातरः ॥ ४२
 कान्तारेष्वपि विश्रामो नरस्याध्वनिकस्य वै ।
 यः सदारः स विश्वास्त्यस्तस्माद्वाराः परा गतिः ॥ ४३
 संसरन्तमपि प्रेतं विपमेष्वेकपातिनम् ।
 भार्यैवान्वेति भर्तारं सततं या पतिव्रता ॥ ४४
 प्रथमं संस्थिता भार्या पति प्रेत्य प्रतीक्षते ।
 पूर्वं मृतं च भर्तारं पश्चात्साध्व्यनुगच्छति ॥ ४५
 एतस्मात्कारणाद्राजन्पाणिग्रहणमिष्यते ।
 यदाप्रोति पतिर्भार्यामिह लोके परत्र च ॥ ४६
 आत्मात्मनैव जनितः पुत्र इत्युच्यते बुधैः ।
 तस्माद्भार्या नरः पश्येन्मातृवत्पुत्रमातरम् ॥ ४७
 भार्यायां जनितं पुत्रमादर्शं स्वमिवाननम् ।
 ह्लादते जनिता प्रेक्ष्य स्वर्गं प्राप्येव पुण्यकृत् ॥ ४८
 दह्यमाना मनोदुःखैर्व्याधिभिश्चातुरा नराः ।
 ह्लादन्ते स्वेषु दारेषु घर्माताः सलिलेष्विव ॥ ४९
 सुसरब्धोऽपि रामाणां न ब्रूयादप्रियं बुधः ।
 रति प्रीतिं च धर्मं च तास्वायत्तमवेक्ष्य च ॥ ५०
 आत्मनो जन्मनः क्षेत्रं पुण्यं रामाः सनातनम् ।
 ऋषीणामपि का शक्तिः स्रष्टुं रामामृते प्रजाः ॥ ५१
 परिपत्य यदा सूनूर्धरणीरेणुगुण्ठितः ।
 पितुराश्लिष्यतेऽङ्गानि किमिवास्त्यधिकं ततः ॥ ५२
 स त्वं स्वयमनुप्राप्तं साभिलाषमिमं सुतम् ।
 प्रेक्षमाणं च काक्षेण किमर्थमवमन्यसे ॥ ५३
 अण्डानि विभ्रति स्वानि न भिन्दन्ति पिपीलिकाः ।
 न भरेथाः कथं नु त्वं धर्मज्ञः सन्स्वमात्मजम् ॥ ५४
 न वाससां न रामाणां नापां स्पर्शस्तथा सुखः ।

शिशोरालिङ्गयमानस्य स्पर्शः सूनोर्यथा सुखः ॥ ५५
 ब्राह्मणो द्विपदं श्रेष्ठो गौर्वरिष्ठा चतुष्पदाम् ।
 गुरुर्गरीयसां श्रेष्ठः पुत्रः स्पर्शवतां वरः ॥ ५६
 स्पृशतु त्वां समाश्लिष्य पुत्रोऽयं प्रियदर्शनः ।
 पुत्रस्पर्शात्सुखतरः स्पर्शो लोके न विद्यते ॥ ५७
 त्रिषु वर्षेषु पूर्णेषु प्रजाताहमरिदम् ।
 इमं कुमारं राजेन्द्र तव शोकप्रणाशनम् ॥ ५८
 आहर्ता वाजिमेधस्य शतसंख्यस्य पौरव ।
 इति वागन्तरिक्षे मां सूतकेऽभ्यवदत्पुरा ॥ ५९
 ननु नामाङ्कमारोप्य स्नेहाद्ब्रामान्तरं गताः ।
 मूर्ध्नि पुत्रानुपात्राय प्रतिनन्दन्ति मानवाः ॥ ६०
 वेदेष्वपि वदन्तीमं मन्त्रवादं द्विजातयः ।
 जातकर्मणि पुत्राणां तवापि विदितं तथा ॥ ६१
 अङ्गादङ्गात्संभवसि हृदयादभिजायसे ।
 आत्मा वै पुत्रनामासि स जीव शरदः शतम् ॥ ६२
 पोषो हि त्वदधीनो मे सतानमपि चाक्षयम् ।
 तस्मात्त्वं जीव मे वत्स सुसुखी शरदां शतम् ॥ ६३
 त्वदङ्गेभ्यः प्रसूतोऽयं पुरुषात्पुरुषोऽपरः ।
 सरसीवामलेऽऽत्मानं द्वितीयं पश्य मे सुतम् ॥ ६४
 यथा ह्याहवनीयोऽग्निगार्हपत्यात्प्रणीयते ।
 तथा त्वत्तः प्रसूतोऽयं त्वमेकः सन्निध्या कृतः ॥ ६५
 मृगापकृष्टेन हि ते मृगायां परिधावता ।
 अहमासादिता राजन्कुमारी पितुराश्रमे ॥ ६६
 उर्वशी पूर्वचित्तिश्च सहजन्या च मेनका ।
 विश्वाची च घृताची च षडेवाप्सरसां वराः ॥ ६७
 तासां मां मेनका नाम ब्रह्मयोनिर्वराप्सराः ।
 दिवः संप्राप्य जगती विश्वामित्रादजीजनत् ॥ ६८
 सा मां हिमवतः पृष्ठे सुषुवे मेनकाप्सराः ।
 अवकीर्य च मां याता परात्मजमिवासती ॥ ६९
 किं नु कर्माशुभं पूर्वं कृतवत्यस्मि जन्मनि ।

यदहं बान्धवैस्त्यक्ता बाल्ये संप्रति च त्वया ॥ ७०
 कामं त्वया परित्यक्ता गमिष्याम्यहमाश्रमम् ।
 इमं तु बालं संत्यक्तुं नार्हस्यात्मजमात्मना ॥ ७१

दुःषन्त उवाच ।

न पुत्रमभिजानामि त्वयि जातं शकुन्तले ।
 असत्यवचना नार्यः कस्ते श्रद्धास्यते वचः ॥ ७२
 मेनका निरनुक्रोशा बन्धकी जननी तव ।
 यया हिमवतः पृष्ठे निर्माल्येव प्रवेरिता ॥ ७३
 स चापि निरनुक्रोशः क्षत्रयोनिः पिता तव ।
 विश्वामित्रो ब्राह्मणत्वे लुब्धः कामपरायणः ॥ ७४
 मेनकाप्सरसां श्रेष्ठा महर्षीणां च ते पिता ।
 तयोरपत्यं कस्मात्त्वं पुंश्चलीवाभिधास्यति ॥ ७५
 अश्रद्धेयमिदं वाक्यं कथयन्ती न लज्जसे ।
 विशेषतो मत्सकाशे दुष्टतापसि गम्यताम् ॥ ७६
 क महर्षिः सदैवोग्रः साप्सरा क्व च मेनका ।
 क च त्वमेवं कृपणा तापसीवेषधारिणी ॥ ७७
 अतिकायश्च पुत्रस्ते बालोऽपि बलवानयम् ।
 कथमल्पेन कालेन शालस्कन्ध इवोद्भूतः ॥ ७८
 सुनिकृष्टा च योनिस्ते पुंश्चली प्रतिभासि मे ।
 यदृच्छया कामरागाज्जाता मेनकया ह्यसि ॥ ७९
 सर्वमेतत्परोक्षं मे यत्त्वं वदसि तापसि ।
 नाहं त्वामभिजानामि यथेष्टं गम्यतां त्वया ॥ ८०

इति श्रीमहाभारते आदिपर्वणि

अष्टषष्टितमोऽध्यायः ॥ ६८ ॥

६९

शकुन्तलोवाच

राजन्सर्षपमात्राणि परच्छिद्राणि पश्यसि ।
 आत्मनो बिल्वमात्राणि पश्यन्नपि न पश्यसि ॥ १
 मेनका त्रिदशेष्वेव त्रिदशाश्चानु मेनकाम् ।
 ममैवोद्विच्यते जन्म दुःषन्त तव जन्मतः ॥ २

क्षितावटसि राजंस्त्वमन्तरिक्षे चराम्यहम् ।
 आवयोरन्तरं पश्य मेरुसर्षपयोरिव ॥ ३
 महेन्द्रस्य कुबेरस्य यमस्य वरुणस्य च ।
 भवनान्यनुसंयामि प्रभावं पश्य मे नृप ॥ ४
 सत्यश्चापि प्रवादोऽयं यं प्रवक्ष्यामि तेऽनघ ।
 निदर्शनार्थं न द्वेषात्तच्छ्रुत्वा क्षन्तुमर्हसि ॥ ५
 विरूपो यावदादर्शे नात्मनः पश्यते मुखम् ।
 मन्यते तावदात्मानमन्येभ्यो रूपवत्तरम् ॥ ६
 यदा तु मुखमादर्शे विहृतं सोऽभिवीक्षते ।
 तदेतत् विजानाति आत्मानं नेतरं जनम् ॥ ७
 अतीव रूपसंपन्नो न किञ्चिद्वन्नम्यते ।
 अतीव जल्पन्दुर्वाचो भवतीह विहेठकः ॥ ८
 मूर्खो हि जल्पतां पुंसां श्रुत्वा वाचः शुभाशुभाः ।
 अशुभं वाक्यमादत्ते पुरीषमिव सूकरः ॥ ९
 प्राज्ञस्तु जल्पतां पुंसां श्रुत्वा वाचः शुभाशुभाः ।
 गुणवद्वाक्यमादत्ते हंसः क्षीरमिवाम्भसः ॥ १०
 अन्यानपरिवदन्साधुर्यथा हि परितप्यते ।
 तथा परिवदन्नन्यास्तुष्टो भवति दुर्जनः ॥ ११
 अभिवाद्य यथा वृद्धान्सन्तो गच्छन्ति निर्वृतिम् ।
 एवं सज्जनमाकुश्य मूर्खो भवति निर्वृतः ॥ १२
 सुखं जीवन्त्यदोषज्ञा मूर्खा दोषानुदर्शिनः ।
 यत्र वाच्याः परैः सन्तः परानाहुस्तथाविधान् ॥ १३
 अतो हास्यतरं लोके किञ्चिदन्यन्न विद्यते ।
 यत्र दुर्जन इत्याह दुर्जनः सज्जनं स्वयम् ॥ १४
 सत्यधर्मच्युतात्पुंसः क्रुद्धादागीविषादिव ।
 अनास्तिकोऽप्युद्विजते जनः किं पुनरास्तिकः ॥ १५
 स्वयमुत्पाद्य वै पुत्रं सदृशं योऽवमन्यते ।
 तस्य देवाः श्रियं व्रन्ति न च लोकानुपाश्रुते ॥ १६
 कुलवंशप्रतिष्ठां हि पितरः पुत्रमश्रुवन् ।
 उत्तमं सर्वधर्माणां तस्मात्पुत्रं न संत्यजेत् ॥ १७

स्वपत्नीप्रभवान्पञ्च लब्धान्क्रीतान्विवर्धितान् ।
 कृतानन्यासु चोत्पन्नान्पुत्रान्वै मनुरब्रवीत् ॥ १८
 धर्मकीर्त्याविहा नृणां मनसः पीतिवर्धनाः ।
 त्रायन्ते नरकाज्जाताः पुत्रा धर्मप्लवाः पितृन् ॥ १९
 स त्वं नृपतिशार्दूल न पुत्रं त्यक्तुमर्हसि ।
 आत्मानं सत्यधर्मौ च पालयानो महीपते ।
 नरेन्द्रसिंह कपटं न वोढुं त्वमिहार्हसि ॥ २०
 वरं कूटशताद्रापी वरं वापीशतात्क्रतुः ।
 वरं क्रतुशतात्पुत्रः सत्यं पुत्रशताद्वरम् ॥ २१
 अश्वमेधसहस्रं च सत्यं च तुलया धृतम् ।
 अश्वमेधसहस्राद्वि सत्यमेव विशिष्यते ॥ २२
 सर्ववेदाधिगमनं सर्वतीर्थाविगाहनम् ।
 सत्यं च वदतो राजन्समं वा स्यान्न वा समम् ॥ २३
 नास्ति सत्यात्परो धर्मो न सत्याद्विद्यते परम् ।
 न हि तीव्रतरं किञ्चिदनृतादिह विद्यते ॥ २४
 राजन्सत्यं परं ब्रह्म सत्यं च समयः परः ।
 मा त्याक्षीः समयं राजन्सत्यं संगतमस्तु ते ॥ २५
 अनृते चेत्प्रसङ्गस्ते श्रद्धासि न चेत्स्वयम् ।
 आत्मनो हन्त गच्छामि त्वादृशे नास्ति संगतम् ॥ २६
 ऋतेऽपि त्वयि दुःषन्त शैलराजावतंसकाम् ।
 चतुरन्तामिमामुर्वी पुत्रो मे पालयिष्यति ॥ २७
 वैशंपायन उवाच ।
 एतावदुक्त्वा वचनं प्रातिष्ठत शकुन्तला ।
 अथान्तरिक्षे दुःषन्तं वागुवाचाशरीरिणी ।
 ऋत्विक्पुरोहिताचार्यैर्मन्त्रिभिश्चावृतं तदा ॥ २८
 भस्त्रा माता पितुः पुत्रो येन जातः स एव सः ।
 भरस्व पुत्रं दुःषन्त मावमंस्थाः शकुन्तलाम् ॥ २९
 रेतोधाः पुत्र उन्नयति नरदेव यमक्षयात् ।
 त्वं चास्य धाता गर्भस्य सत्यमाह शकुन्तला ॥ ३०
 जाया जनयते पुत्रमात्मनोऽङ्गं द्विधा कृतम् ।

तस्माद्भस्व दुःषन्त पुत्रं शाकुन्तलं नृप ॥ ३१
 अभूतिरेपा कस्यज्याजीवञ्जीवन्तमात्मजम् ।
 शाकुन्तलं महात्मानं दोःपन्ति भर पौरव ॥ ३२
 भर्तव्योऽयं त्वया यस्मादस्माकं वचनादपि ।
 तस्माद्भवत्वयं नाम्ना भरतो नाम ते सुतः ॥ ३३
 तच्छ्रुत्वा पौरवो राजा व्याहृतं वै दिवौकसाम् ।
 पुरोहितममात्यांश्च संप्रहृष्टोऽब्रवीदिदम् ॥ ३४
 शृण्वन्त्वेतद्भवन्तोऽस्य देवदूतस्य भाषितम् ।
 अहमप्येवमेवैनं जानामि स्वयमात्मजम् ॥ ३५
 यद्यहं वचनादेव गृह्णीयामिममात्मजम् ।
 भवेद्धि शङ्का लोकस्य नैवं शुद्धो भवेदयम् ॥ ३६
 तं विशोध्य तदा राजा देवदूतेन भारत ।
 हृष्टः प्रमुदितश्चापि प्रतिजग्राह तं सुतम् ॥ ३७
 मूर्ध्नि चैनमुपाग्राय सस्नेहं परिष्वजे ।
 सभाज्यमानो विप्रैश्च स्तूयमानश्च बन्दिभिः ।
 स मुदं परमां लेभे पुत्रसंस्पर्शजां नृपः ॥ ३८
 तां चैव भार्या धर्मज्ञः पूजयामास धर्मतः ।
 अब्रवीच्चैव तां राजा सान्त्वपूर्वमिदं वचः ॥ ३९
 कृतो लोकपरोक्षोऽयं संबन्धो वै त्वया सह ।
 तस्मादेतन्मया देवि त्वच्छ्रुद्ध्यर्थं विचारितम् ॥ ४०
 मन्यते चैव लोकस्ते स्त्रीभावान्मयि संगतम् ।
 पुत्रश्चायं वृत्तो राज्ये मया तस्माद्विचारितम् ॥ ४१
 यच्च कोपितयात्यर्थं त्वयोक्तोऽस्म्यप्रियं प्रिये ।
 प्रणयिन्या विशालाक्षि तत्क्षान्तं ते मया शुभे ॥ ४२
 तामेवमुक्त्वा राजर्षिर्दुःपन्तो महिषीं प्रियाम् ।
 वासोभिरन्नपात्रैश्च पूजयामास भारत ॥ ४३
 दुःषन्तश्च ततो राजा पुत्रं शाकुन्तलं तदा ।
 भरतं नामतः कृत्वा यौवराज्येऽभ्यषेचयत् ॥ ४४
 तस्य तत्प्रथितं चक्रं प्रावर्तत महात्मनः ।
 भास्वरं दिव्यमजितं लोकसनादनं महत् ॥ ४५

स विजित्य महीपालांश्चकार वशवर्तिनः ।
 चचार च सतां धर्मं प्राप चानुत्तमं यशः ॥ ४६
 स राजा चक्रवर्त्यासीत्सार्वभौमः प्रतापवान् ।
 ईजे च बहुभिर्यज्ञैर्यथा शक्रो मरुत्पतिः ॥ ४७
 याजयामास तं कण्वो दक्षवद्भूरिदक्षिणम् ।
 श्रीमान्नोविततं नाम वाजिमेधमवाप सः ।
 यस्मिन्सहस्रं पद्मानां कण्वाय भरतो ददौ ॥ ४८
 भरताद्वारती कीर्तिर्येनेदं भारतं कुलम् ।
 अपरे ये च पूर्वे च भारता इति विश्रुताः ॥ ४९
 भरतस्यान्ववाये हि देवकल्पा महौजसः ।
 बभूवुर्ब्रह्मकल्पाश्च बहवो राजसत्तमाः ॥ ५०
 येषामपरिमेयानि नामवेयानि सर्वशः ।
 तेषां तु ते यथामुख्यं कीर्तयिष्यामि भारत ।
 महाभागान्देवकल्पान्सत्याजवपरायणान् ॥ ५१

इति श्रीमहाभारते आदिपर्वणि

पुकोनसप्ततितमोऽध्यायः ॥ ६९ ॥

७०

वैशंपायन उवाच ।

प्रजापतेस्तु दक्षस्य मनोवैवस्वतस्य च ।
 भरतस्य कुरोः पूरोरजमीढस्य चान्वये ॥ १
 यादवानामिमं वंशं पौरवाणां च सर्वशः ।
 तथैव भारतानां च पुण्यं स्वस्त्ययनं महत् ।
 धन्यं यशस्यमायुष्यं कीर्तयिष्यामि तेऽनघ ॥ २
 तेजोभिरुदिताः सर्वे महर्षिसमतेजसः ।
 दश प्राचेतसः पुत्राः सन्तः पूर्वजनाः स्मृताः ।
 मेघजेनाग्निना ये ते पूर्व दग्धा महौजसः ॥ ३
 तेभ्यः प्राचेतसो जज्ञे दक्षो दक्षादिमाः प्रजाः ।
 संभूताः पुरुषव्याघ्र स हि लोकपितामहः ॥ ४
 वीरिण्या सह संगम्य दक्षः प्राचेतसो मुनिः ।
 आत्मतुल्यानजनयत्सहस्रं संशितव्रतान् ॥ ५

सहस्रसंख्यान्समितानुसुतान्दक्षस्य नारदः ।
मोक्षमध्यापयामास सांख्यज्ञानमनुत्तमम् ॥ ६
ततः पञ्चाशतं कन्याः पुत्रिका अभिसंदधे ।
प्रजापतिः प्रजा दक्षः सिसृक्षुर्जनमेजय ॥ ७
ददौ स दश धर्माय कश्यपाय त्रयोदश ।
कालस्य नयने युक्ताः सप्तविंशतिमिन्दवे ॥ ८
त्रयोदशानां पत्नीनां या तु दाक्षायणी वरा ।
मारीचः कश्यपस्तस्यामादित्यान्समजीजनत् ।
इन्द्रादीन्वीर्यसंपन्नान्विवस्वन्तमथापि च ॥ ९
विवस्वतः सुतो जज्ञे यमो वैवस्वतः प्रभुः ।
मार्तण्डश्च यमस्यापि पुत्रो राजन्नजायत ॥ १०
मार्तण्डस्य मनुर्धर्मानजायत सुतः प्रभुः ।
मनोर्वशो मानवानां ततोऽयं प्रथितोऽभवत् ।
ब्रह्मक्षत्रादयस्तस्मान्मनोजातास्तु मानवाः ॥ ११
तत्राभवत्तदा राजन्ब्रह्म क्षेत्रेण संगतम् ।
ब्राह्मणा मानवास्तेषां साङ्गं वेदमदीधरन् ॥ १२
वेनं धृष्टुं नरिष्यन्तं नाभागेक्ष्वाकुमेव च ।
करुषमथ शर्याति तथैवात्राष्टमीमिलाम् ॥ १३
पृषध्रनवमानाहुः क्षत्रधर्मपरायणान् ।
नाभागारिष्टदशमान्मनोः पुत्रान्महाबलान् ॥ १४
पञ्चाशतं मनोः पुत्रास्तथैवान्येऽभवन्क्षितौ ।
अन्योन्यभेदात्ते सर्वे विनेशुरिति नः श्रुतम् ॥ १५
पुरुरवास्ततो विद्वानिलयां समपद्यत ।
सा वै तस्याभवन्माता पिता चेति हि नः श्रुतम् ॥ १६
त्रयोदश समुद्रस्य द्वीपानश्नपुरुरवाः ।
अमानुषैर्वृतः सत्त्वैर्मानुषः सन्महायशः ॥ १७
विप्रैः स विग्रहं चक्रे वीर्योन्मत्तः पुरुरवाः ।
जहार च स विप्राणां रत्नान्युत्क्रोशतामपि ॥ १८
सनत्कुमारस्तं राजन्ब्रह्मलोकादुपेत्य ह ।
अनुदर्शयां ततश्चक्रे प्रत्यगृह्णान्न चाप्यसौ ॥ १९

ततो महर्षिभिः क्रुद्धैः शप्तः सद्यो व्यनश्यत् ।
लोभान्वितो मदबलान्नष्टसंज्ञो नराधिपः ॥ २०
स हि गन्धर्वलोकस्थ उर्वर्या सहितो विराट् ।
आनिनाय क्रियार्थेऽग्नीन्यथावद्विहितांस्त्रिधा ॥ २१
षट् पुत्रा जज्ञिरेऽथैलादायुर्धर्मानमावसुः ।
दृढायुश्च वनायुश्च श्रुतायुश्चोर्वशीसुताः ॥ २२
नहुषं वृद्धशर्माणं रजि रम्भमनेनसम् ।
स्वर्मानवीसुतानेतानायोः पुत्रान्प्रचक्षते ॥ २३
आयुषो नहुषः पुत्रो धीमान्सत्यपराक्रमः ।
राज्यं शशास सुमहद्वर्मेण पृथिवीपतिः ॥ २४
पितृन्देवानृपीन्विप्राङ्गन्धर्वोरगराक्षसान् ।
नहुषः पालयामास ब्रह्मक्षत्रमथो विशः ॥ २५
स हत्वा दस्युसंघातानृषीन्करमदापयत् ।
पशुवच्चैव तान्पृष्ठे वाहयामास वीर्यवान् ॥ २६
कारयामास चेन्द्रत्वमभिभूय दिवौकसः ।
तेजसा तपसा चैव विक्रमेणौजसा तथा ॥ २७
यति ययाति संयातिमायाति पाञ्चमुद्रवम् ।
नहुषो जनयामास षट् पुत्रान्प्रियवाससि ॥ २८
ययातिर्नाहुषः सम्राडासीत्सत्यपराक्रमः ।
स पालयामास महीमीजे च विविधैः सवैः ॥ २९
अतिशक्त्या पितृनर्चन्देवांश्च प्रयतः सदा ।
अन्वगृह्णात्प्रजाः सर्वा ययातिरपराजितः ॥ ३०
तस्य पुत्रा महेष्वासाः सवैः समुदिता गुणैः ।
देवयान्यां महाराज शर्मिष्ठायां च जज्ञिरे ॥ ३१
देवयान्यामजायेतां यदुस्तुर्वसुरेव च ।
दुह्युश्चानुश्च पूरुश्च शर्मिष्ठायां प्रजज्ञिरे ॥ ३२
स शाश्वतीः समा राजन्प्रजा धर्मेण पालयन् ।
जरामर्छन्महाघोरां नाहुषो रूपनाशिनीम् ॥ ३३
जराभिभूतः पुत्रान्स राजा वचनमब्रवीत् ।
यदुं पूरुं तुर्वसुं च दुह्यु चानुं च भारत ॥ ३४

यौवनेन चरन्कामान्युवा युवतिभिः सह ।
 विहर्तुमहमिच्छामि साह्यं कुरुत पुत्रकाः ॥ ३५
 तं पुत्रो देवयानेयः पूर्वजो यदुरब्रवीत् ।
 किं कार्यं भवतः कार्यमस्माभिर्यौवनेन च ॥ ३६
 ययातिरब्रवीत्तं वै जरा मे प्रतिगृह्यताम् ।
 यौवनेन त्वदीयेन चरेयं विषयानहम् ॥ ३७
 यजतो दीर्घसत्रैर्मे शापाञ्जोशनसो मुनेः ।
 कामार्थः परिहीणो मे तप्येऽहं तेन पुत्रकाः ॥ ३८
 मामकेन शरीरेण राज्यमेकः प्रशस्तु वः ।
 अहं तन्वाभिनवया युवा कामानवाप्नुयाम् ॥ ३९
 न ते तस्य प्रत्यगृह्ण्यदुप्रभृतयो जराम् ।
 तमब्रवीत्ततः पूरुः कनीयान्सत्यविक्रमः ॥ ४०
 राजंश्चराभिनवया तन्वा यौवनगोचरः ।
 अहं जरां समास्थाय राज्ये स्थास्यामि तेऽऽज्ञया ॥ ४१
 एवमुक्तः स राजर्विस्तपोवीर्यसमाश्रयात् ।
 संचारयामास जरां तदा पुत्रे महात्मनि ॥ ४२
 पौरवेणाथ वयसा राजा यौवनमास्थितः ।
 यायातेनापि वयसा राज्यं पूरुकारयत् ॥ ४३
 ततो वर्षसहस्रान्ते ययातिरपराजितः ।
 अतृप्त एव कामानां पूरुं पुत्रमुवाच ह ॥ ४४
 त्वया दायादवानस्मि त्वं मे वंशकरः सुतः ।
 पौरवो वंश इति ते ख्याति लोके गमिष्यति ॥ ४५
 ततः स नृपशार्दूलः पूरुं राज्येऽभिषिच्य च ।
 कालेन महता पश्चात्कालधर्ममुपेयिवान् ॥ ४६

इति श्रीमहाभारते आदिपर्वणि

सप्ततितमोऽध्यायः ॥ ७० ॥

७१

जनमेजय उवाच ।

ययातिः पूर्वकोऽस्माकं दशमो यः प्रजापतेः ।
 कथं स शुक्रतनयां लेभे परमदुर्लभाम् ॥ १

एतदिच्छाम्यहं श्रोतुं विस्तरेण द्विजोत्तम ।
 आनुपूर्व्या च मे शंसं पूर्ववशकरान्पृथक् ॥ २
 वैशंपायन उवाच ।
 ययातिरासीद्राजर्विदेवराजसमद्युतिः ।
 तं शुक्रवृषपर्वाणौ वव्राते वै यथा पुरा ॥ ३
 तत्तेऽहं संप्रवक्ष्यामि पृच्छतो जनमेजय ।
 देवयान्याश्च सयोगं ययातेर्नाहुषस्य च ॥ ४
 सुराणामसुराणां च समजायत वै मिथः ।
 ऐश्वर्यं प्रति संघर्षक्षैलोक्ये सचराचरे ॥ ५
 जिगीषया ततो देवा वव्रिरेऽऽङ्गिरसं मुनिम् ।
 पौरोहित्येन याज्यार्थं काव्यं तूशनसं परे ।
 ब्राह्मणौ तावुमौ नित्यमन्योन्यस्पर्धिनीं भृशम् ॥ ६
 तत्र देवा निजघ्नुर्यान्दानवान्युधि संगतान् ।
 तान्पुनर्जीवयामास काव्यो विद्याबलाश्रयात् ।
 ततस्ते पुनस्तथाय योधयांचक्रिरे सुरान् ॥ ७
 असुरास्तु निजघ्नुर्यान्सुरान्समरमूर्धनि ।
 न तान्संजीवयामास बृहस्पतिरुदारधीः ॥ ८
 न हि वेद स तां विद्यां यां काव्यो वेद वीर्यवान् ।
 संजीवनीं ततो देवा विषादमगमन्परम् ॥ ९
 ते तु देवा भयोद्विग्नाः काव्यादुशनसस्तदा ।
 ऊचुः कचमुपागम्य ज्येष्ठं पुत्रं बृहस्पतेः ॥ १०
 भजमानान्भजस्वास्मान्कुरु नः साह्यमुत्तमम् ।
 यासौ विद्या निवसति ब्राह्मणेऽमिततेजसि ।
 शुके तामाहर क्षिप्रं भागभाङ् नो भविष्यसि ॥ ११
 वृषपर्वसमीपे स शक्यो द्रष्टुं त्वया द्विजः ।
 रक्षते दानवांस्तत्र न स रक्षत्यदानवान् ॥ १२
 तमाराधयितुं शक्तो भवान्पूर्ववयाः कविम् ।
 देवयानीं च दयितां सुतां तस्य महात्मनः ॥ १३
 त्वमाराधयितुं शक्तो नान्यः कश्चन विद्यते ।
 शीलदाक्षिण्यमाधुर्यैराचारेण दमेन च ।

देवयान्यां हि तुष्टायां विद्यां तां प्राप्स्यसि ध्रुवम् ॥ १४
तथेत्युक्त्वा ततः प्रायाद्बृहस्पतिसुतः कचः ।
तदाभिपूजितो देवैः समीपं वृषपर्वणः ॥ १५
स गत्वा त्वरितो राजन्देवैः संप्रेषितः कचः ।
असुरेन्द्रपुरे शुक्रं दृष्ट्वा वाक्यमुवाच ह ॥ १६
ऋषेरङ्गिरसः पौत्रं पुत्रं साक्षाद्बृहस्पतेः ।
नाम्ना कच इति ख्यातं शिष्यं गृह्णातु मां भवान् ॥ १७
ब्रह्मचर्यं चरिष्यामि त्वय्यहं परमं गुरौ ।
अनुमन्यस्व मां ब्रह्मन्सहस्रं परिवत्सरान् ॥ १८

शुक्र उवाच ।

कच सुस्वागतं तेऽस्तु प्रतिगृह्णामि ते वचः ।
अर्चयिष्येऽहमर्च्यं त्वामर्चितोऽस्तु बृहस्पतिः ॥ १९

वैशंपायन उवाच ।

कचस्तु तं तथेत्युक्त्वा प्रतिजग्राह तद्व्रतम् ।
आदिष्टं कविपुत्रेण शुक्रेणोशनसा स्वयम् ॥ २०
व्रतस्य व्रतकालं स यथोक्तं प्रत्यगृह्णत ।
आराधयन्नुपाध्यायं देवयानीं च भारत ॥ २१
नित्यमाराधयिष्यंस्तां युवा यौवनगोऽऽमुखे ।
गायन्नृत्यन्वाद्यंश्च देवयानीमतोषयत् ॥ २२
संशीलयन्देवयानीं कन्यां संप्राप्तयौवनाम् ।
पुष्पैः फलैः प्रेषणैश्च तोषयामास भारत ॥ २३
देवयान्यपि तं विप्रं नियमव्रतचारिणम् ।
अनुगायमाना ललना रहः पर्यचरत्तदा ॥ २४
पञ्च वर्षशतान्येवं कचस्य चरतो व्रतम् ।
तत्रातीयुरथो बुद्ध्वा दानवास्तं ततः कचम् ॥ २५
गा रक्षन्तं वने दृष्ट्वा रहस्येकममर्षिताः ।
जम्बुवृहस्पतेर्द्वेषाद्विद्यारक्षार्थमेव च ।
हत्वा शालावृकेभ्यश्च प्रायच्छंस्तिलशः कृतम् ॥ २६
ततो गावो निवृत्तास्ता अगोपाः स्वं निवेशनम् ।
ता दृष्ट्वा रहिता गास्तु कचेनाभ्यागता वनात् ।

उवाच वचनं काले देवयान्यथ भारत ॥ २७
अहुतं चामिहोत्रं ते सूर्यश्चास्तं गतः प्रभो ।
अगोपाश्चागता गावः कचस्तात न दृश्यते ॥ २८
व्यक्तं हतो मृतो वापि कचस्तात भविष्यति ।
तं विना न च जीवेयं कचं सत्यं ब्रवीमि ते ॥ २९

शुक्र उवाच ।

अयमेहीति शब्देन मृतं सजीवयाम्यहम् ॥ ३०

वैशंपायन उवाच ।

ततः संजीवनीं विद्यां प्रयुज्य कचमाह्वयत् ।
आहूतः प्रादुरभवत्कचोऽरिष्टोऽथ विद्यया ।
हतोऽहमिति चाचख्यौ पृष्टो ब्राह्मणकन्यया ॥ ३१
स पुनर्देवयान्योक्तः पुष्पाहारो यदृच्छया ।
वनं ययौ ततो विप्रो दृष्टुर्दानवाश्च तम् ॥ ३२
ततो द्वितीयं हत्वा तं दग्ध्वा कृत्वा च चूर्णशः ।
प्रायच्छन्ब्राह्मणायैव सुरायामसुरास्तदा ॥ ३३
देवयान्यथ भूयोऽपि वाक्यं पितरमब्रवीत् ।
पुष्पाहारः प्रेषणकृत्कचस्तात न दृश्यते ॥ ३४

शुक्र उवाच ।

बृहस्पतेः सुतः पुत्रि कचः प्रेतगतिं गतः ।
विद्यया जीवितोऽप्येवं हन्यते करवाणि किम् ॥ ३५

भैवं शुचो मा रुद देवयानि

न त्वादृशी मर्त्यमनुप्रशोचेत् ।

सुराश्च विश्वे च जगन् सर्व-

मुपस्थितां वैकृतिमानमन्ति ॥ ३६

देवयान्युवाच ।

यस्याङ्गिरा वृद्धतमः पितामहो

बृहस्पतिश्चापि पिता तपोधनः ।

ऋषेः पुत्रं तमथो वापि पौत्रं

कथं न शोचेयमहं न रुद्याम् ॥ ३७

स ब्रह्मचारी च तपोधनश्च

सदोत्थितः कर्मसु चैव दक्षः ।
कचस्य मार्गं प्रतिपत्त्ये न भोक्ष्ये
प्रियो हि मे तात कचोऽभिरूपः ॥ ३८

शुक्र उवाच ।

असंशयं मामसुरा द्विषन्ति
ये मे शिष्यं नागसं सूदयन्ति ।
अब्राह्मणं कर्तुमिच्छन्ति रौद्रा-
स्ते मां यथा प्रस्तुतं दानवैर्हि ।
अप्यस्य पापस्य भवेदिहान्तः
कं ब्रह्महत्या न दहेदपीन्द्रम् ॥ ३९

वैशंपायन उवाच ।

संचोदितो देवयान्या महर्षिः पुनराह्वयत् ।
संरम्भेणैव काव्यो हि बृहस्पतिसुतं कचम् ॥ ४०

गुरोर्भीतो विद्यया चोपहूतः
शनैर्वाचं जठरे व्याजहार ।

तमब्रवीत्केन पथोपनीतो

ममोदरे तिष्ठसि ब्रूहि विप्र ॥ ४१

कच उवाच ।

भवत्प्रसादान्न जहाति मां स्मृतिः
स्मरे च सर्वं यच्च यथा च वृत्तम् ।

न त्वेवं स्यात्तपसो व्ययो मे

ततः क्लेशं घोरमिमं सहामि ॥ ४२

असुरैः सुरायां भवतोऽस्मि दत्तो

हत्वा दग्ध्वा चूर्णयित्वा च काव्य ।

ब्राह्मी मायामासुरी चैव माया

त्वयि स्थिते कथमेवातिवर्तेत् ॥ ४३

शुक्र उवाच ।

किं ते प्रियं करवाण्यद्य वत्से

वधेन मे जीवितं स्यात्कचस्य ।

नान्यत्र कुक्षेर्मम भेदनेन

दृश्येत्कचो मद्गतो देवयानि ॥ ४४

देवयान्युवाच ।

द्वौ मां शोकावप्रिकल्पौ दहेतां

कचस्य नाशस्तव चैवोपघातः ।

कचस्य नाशे मम नास्ति शर्म

तवोपघाते जीवितुं नास्मि शक्ता ॥ ४५

शुक्र उवाच ।

संसिद्धरूपोऽसि बृहस्पतेः सुत

यत्त्वां भक्तं भजते देवयानी ।

विद्यामिमां प्राप्नुहि जीवनी त्वं

न चेदिन्द्रः कचरूपी त्वमद्य ॥ ४६

न निवर्तेत्पुनर्जीवन्कश्चिदन्यो ममोदरात् ।

ब्राह्मणं वर्जयित्वैकं तस्माद्विद्यामवाप्नुहि ॥ ४७

पुत्रो भूत्वा भावय भावितो मा-

मस्माद्देहादुपनिष्क्रम्य तात ।

समीक्षेथा धर्मवतीमवेक्षां

गुरोः सकाशात्प्राप्य विद्यां सविद्यः ॥ ४८

वैशंपायन उवाच ।

गुरोः सकाशात्समवाप्य विद्यां

भित्त्वा कुक्षि निर्विचक्राम विप्रः ।

कचोऽभिरूपो दक्षिणं ब्राह्मणस्य

शुक्लायये पौर्णमास्यामिवेन्दुः ॥ ४९

दृष्ट्वा च तं पतितं ब्रह्मराशि-

मुत्थापयामास मृतं कचोऽपि ।

विद्यां सिद्धां तामवाप्याभिवाद्य

ततः कचस्तं गुरुमित्युवाच ॥ ५०

ऋतस्य दातारमनुत्तमस्य

निधि निधीनां चतुरन्वयानाम् ।

ये नाद्रियन्ते गुरुमर्चनीयं

पापाल्लोकांस्ते ब्रजन्त्यप्रतिष्ठान् ॥ ५१

वैशंपायन उवाच ।

सुरापानाद्वञ्चनां प्रापयित्वा

संज्ञानाशं चैव तथातिघोरम् ।

दृष्ट्वा कचं चापि तथाभिरूपं

पीतं तदा सुरया मोहितेन ॥ ५२

समन्युरुत्थाय महानुभाव-

स्तदोशना विप्रहितं चिकीर्षुः ।

काव्यः स्वयं वाक्यमिदं जगाद

सुरापानं प्रति वै जातशङ्कः ॥ ५३

यो ब्राह्मणोऽद्यप्रभृतीह कश्चि-

न्मोहात्सुरां पास्यति मन्दबुद्धिः ।

अपेतधर्मो ब्रह्महा चैव स स्या-

दस्मिल्लोके गर्हितः स्यात्परे च ॥ ५४

मया चेमां विप्रधर्मोक्तिसीमां

मर्यादां वै स्थापितां सर्वलोके ।

सन्तो विप्राः शुश्रुवांसो गुरुणां

देवा लोकाश्चोपशृण्वन्तु सर्वे ॥ ५५

इतीदमुक्त्वा स महानुभाव-

स्तपोनिधीनां निधिरप्रमेयः ।

तान्दानवान्देवविमूढबुद्धी-

निदं समाहूय वचोऽभ्युवाच ॥ ५६

आचक्षे वो दानवा बालिशः स्थ

सिद्धः कचो वत्स्यति मत्सकाशे ।

संजीवनी प्राप्य त्रिद्यां महार्था

तुल्यप्रभावो ब्रह्मणा ब्रह्मभूतः ॥ ५७

गुरोरुष्य सकाशे तु दश वर्षशतानि सः ।

अनुज्ञातः कचो गन्तुमियेष त्रिदशालयम् ॥ ५८

इति श्रीमहाभारते आदिपर्वणि

एकसप्ततितमोऽध्यायः ॥ ७१ ॥

७२

वैशंपायन उवाच ।

समावृत्तव्रतं तं तु विसृष्टं गुरुणा तदा ।

प्रस्थितं त्रिदशावासं देवयान्यब्रवीदिदम् ॥ १

ऋषेरङ्गिरसः पौत्र वृत्तेनाभिजनेन च ।

भ्राजसे विद्यया चैव तपसा च दमेन च ॥ २

ऋषिर्यथाङ्गिरा मान्यः पितुर्मम महायशाः ।

तथा मान्यश्च पूज्यश्च भूयो मम बृहस्पतिः ॥ ३

एवं ज्ञात्वा विजानीहि यद्व्रवीमि तपोधन ।

व्रतस्थे नियमोपेते यथा वर्तम्यहं त्वयि ॥ ४

स समावृत्तविद्यो मां भक्तां भजितुमर्हसि ।

गृहाण पाणि विधिवन्मम मन्त्रपुरस्कृतम् ॥ ५

कच उवाच ।

पूज्यो मान्यश्च भगवान्यथा तव पिता मम ।

तथा त्वमनवद्याङ्गि पूजनीयतरा मम ॥ ६

आत्मप्राणैः प्रियतमा भार्गवस्य महात्मनः ।

त्वं भद्रे धर्मतः पूज्या गुरुपुत्री सदा मम ॥ ७

यथा मम गुरुर्नित्यं मान्यः शुकः पिता तव ।

देवयानि तथैव त्वं नैवं मां वक्तुमर्हसि ॥ ८

देवयान्युवाच ।

गुरुपुत्रस्य पुत्रो वै न तु त्वमसि मे पितुः ।

तस्मान्मान्यश्च पूज्यश्च ममापि त्वं द्विजोत्तम ॥ ९

असुरैर्हन्यमाने च कच त्वयि पुनः पुनः ।

तदाप्रभृति या प्रीतिस्तां त्वमेव स्मरस्व मे ॥ १०

सौहार्दे चानुरागे च वेत्थ मे भक्तिमुत्तमाम् ।

न मामर्हसि धर्मज्ञ लक्ष्मं भक्तामनागसम् ॥ ११

कच उवाच ।

अनियोज्ये नियोगे मां नियुनक्षि शुभव्रते ।

प्रसीद सुभ्रु त्वं मह्यं गुरोर्गुरुतरी शुभे ॥ १२

यत्रोषितं विशालाक्षि त्वया चन्द्रनिभानने ।

तत्राहमुषितो भद्रे कुक्षौ काव्यस्य भामिनि ॥ १३
भगिनी धर्मतो मे त्वं मैवं वोचः शुभानने ।
सुखमस्म्युषितो भद्रे न मन्युर्विद्यते मम ॥ १४
आपृच्छे त्वां गमिष्यामि शिवमाशंस मे पथि ।
अविरोधेन धर्मस्य स्मर्तव्योऽस्मि कथान्तरे ।
अप्रमत्तोत्थिता नित्यमाराधय गुरुं मम ॥ १५

देवयान्युवाच ।

यदि मां धर्मकामार्थे प्रत्याख्यास्यसि चोदितः ।
ततः कच न ते विद्या सिद्धिमेषा गमिष्यति ॥ १६

कच उवाच ।

गुरुपुत्रीति कृत्वाहं प्रत्याचक्षे न दोषतः ।
गुरुणा चाभ्यनुज्ञातः काममेवं शपस्व माम् ॥ १७
आर्षं धर्मं ब्रुवाणोऽहं देवयानि यथा त्वया ।
शप्तो नाहोऽस्मि शापस्य कामतोऽद्य न धर्मतः ॥ १८
तस्माद्भवत्या यः कामो न तथा स भविष्यति ।
ऋषिपुत्रो न ते कश्चिज्जातु पाणि ग्रहीष्यति ॥ १९
फलिष्यति न ते विद्या यत्त्वं मामात्थ तत्तथा ।
अध्यापयिष्यामि तु यं तस्य विद्या फलिष्यति ॥ २०

वैशंपायन उवाच ।

एवमुक्त्वा द्विजश्रेष्ठो देवयानी कचस्तदा ।
त्रिदशेशालयं शीघ्रं जगाम द्विजसत्तमः ॥ २१
तमागतमभिप्रेक्ष्य देवा इन्द्रपुरोगमाः ।
बृहस्पति सभाज्येदं कचमाहुर्मुदान्विताः ॥ २२
यत्स्वमस्मद्वित्तं कर्म चकर्थ परमाद्भुतम् ।
न ते यशः प्रणशिता भागभाङ् नो भविष्यति ॥ २३

इति श्रीमहाभारते आदिपर्वणि

द्विसप्ततितमोऽध्यायः ॥ ७२ ॥

७३

वैशंपायन उवाच ।

कृतविद्ये कचे प्राप्ते हृष्टरूपा दिवौकसः ।

कचादधीत्य तां विद्यां कृतार्था भरतर्षभ ॥ १
सर्व एव समागम्य शतक्रतुमथाब्रुवन् ।
कालस्ते विक्रमस्याद्य जहि शत्रून्पुरंदर ॥ २
एवमुक्तस्तु सहितैस्त्रिदशैर्मधवांस्तदा ।
तथेत्युक्त्वोपचक्राम सोऽपश्यत वने स्त्रियः ॥ ३
क्रीडन्तीनां तु कन्यानां वने चैत्ररथोपमे ।
वायुभूतः स वस्त्राणि सर्वाण्येव व्यमिश्रयत् ॥ ४
ततो जलात्समुत्तीर्य कन्यास्ताः सहितास्तदा ।
वस्त्राणि जगृहुस्तानि यथासन्नान्यनेकशः ॥ ५
तत्र वासो देवयान्याः शर्मिष्ठा जगृहे तदा ।
व्यतिमिश्रमजानन्ती दुहिता वृषपर्वणः ॥ ६
ततस्तयोर्मिश्रस्तत्र विरोधः समजायत ।
देवयान्याश्च राजेन्द्र शर्मिष्ठायाश्च तत्कृते ॥ ७

देवयान्युवाच ।

कस्माद्ब्रूहासि मे वस्त्रं शिष्या भूत्वा ममासुरि ।
समुदाचारहीनाया न ते श्रेयो भविष्यति ॥ ८

शर्मिष्ठावाच ।

आसीनं च शयानं च पिता ते पितरं मम ।
स्तौति वन्दति चाभीक्ष्णं नीचैः स्थित्वा विनीतवत् ॥ ९
याचतस्त्वं हि दुहिता स्तुवतः प्रतिगृह्यतः ।
सुताहं स्तूयमानस्य ददतोऽप्रतिगृह्यतः ॥ १०
अनायुधा सायुधाया रिक्ता क्षुभ्यसि भिक्षुकि ।
लप्स्यसे प्रतियोद्धारं न हि त्वां गणयाम्यहम् ॥ ११

वैशंपायन उवाच ।

समुच्छ्रयं देवयानी गतां सक्तां च वाससि ।
शर्मिष्ठा प्राक्षिपत्कूपे ततः स्वपुरमाव्रजत् ॥ १२
हतेयमिति विज्ञाय शर्मिष्ठा पापनिश्चया ।
अनवेक्ष्य ययौ वेदम क्रोधवेगपरायणा ॥ १३
अथ तं देशमभ्यागाद्ययातिर्नहुषात्मजः ।
श्रान्तयुगयः श्रान्तह्यो मृगलिप्सुः पिपासितः ॥ १४

स नाहुषः प्रेक्षमाण उदपानं गतोदकम् ।
 ददर्श कन्यां तां तत्र दीप्तामग्निशिखामिव ॥ १५
 तामपृच्छत्स दृष्ट्वैव कन्याममरवर्णिनीम् ।
 सान्त्वयित्वा नृपश्रेष्ठः साम्ना परमवल्लुना ॥ १६
 का त्वं ताम्रनखी श्यामा सुमृष्टमणिकुण्डला ।
 दीर्घा ध्यायसि चात्यर्थं कस्माच्छृणुसिषि चातुरा ॥ १७
 कथं च पतितास्यस्मिन्कूपे वीरुतृणावृते ।
 दुहिता चैव कस्य त्वं वद सर्वं सुमध्यमे ॥ १८

देवयान्युवाच ।

योऽसौ देवैर्हतान्दैत्यानुत्थापयति विद्यया ।
 तस्य शुक्रस्य कन्याहं स मां नूनं न बुध्यते ॥ १९
 एष मे दक्षिणो राजन्पाणिस्ताम्रनखाङ्गुलिः ।
 समुद्रं गृहीत्वा मां कुलीनस्त्वं हि मे मतः ॥ २०
 जानामि हि त्वां संशान्तं वीर्यवन्तं यशस्विनम् ।
 तस्मान्मां पतितामस्मात्कूपादुद्धर्तुमर्हसि ॥ २१

वैशंपायन उवाच ।

तामथ ब्राह्मणीं स्त्रीं च विज्ञाय नहुषात्मजः ।
 गृहीत्वा दक्षिणे पाणायुज्जहार ततोऽवटात् ॥ २२
 उद्धृत्य चैनां तरसा तस्मात्कूपान्नराधिपः ।
 आमन्त्रयित्वा सुश्रोणी ययातिः स्वपुरं ययौ ॥ २३

देवयान्युवाच ।

त्वरितं घूर्णिके गच्छ सर्वमाचक्ष्व मे पितुः ।
 नेदानीं हि प्रवेक्ष्यामि नगरं वृषपर्वणः ॥ २४

वैशंपायन उवाच ।

सा तु वै त्वरितं गत्वा घूर्णिकासुरमन्दिरम् ।
 दृष्ट्वा काव्यमुवाचेदं संभ्रमाविष्टचेतना ॥ २५
 आचक्षे ते महाप्राज्ञ देवयानी वने हता ।
 शर्मिष्ठा महाभाग दुहित्रा वृषपर्वणः ॥ २६
 श्रुत्वा दुहितरं काव्यस्तत्र शर्मिष्ठया हताम् ।
 त्वरया निर्ययौ दुःखान्मार्गमाणः सुतां वने ॥ २७

दृष्ट्वा दुहितरं काव्यो देवयानीं ततो वने ।
 बाहुभ्यां संपरिष्वज्य दुःखितो वाक्यमब्रवीत् ॥ २८
 आत्मदोषैर्नियच्छन्ति सर्वे दुःखसुखे जनाः ।
 मन्ये दुश्चरितं तेऽस्ति यस्येयं निष्कृतिः कृता ॥ २९

देवयान्युवाच ।

निष्कृतिर्मेऽस्तु वा मास्तु शृणुष्यावहितो मम ।
 शर्मिष्ठया यदुक्तास्मि दुहित्रा वृषपर्वणः ।
 सत्यं किलैतत्सा प्राह दैत्यानामसि गायनः ॥ ३०
 एवं हि मे कथयति शर्मिष्ठा वार्षपर्वणी ।
 वचनं तीक्ष्णपुरुषं क्रोधरक्तेक्षणा भृशम् ॥ ३१
 स्तुवतो दुहिता हि त्वं याचतः प्रतिगृह्यतः ।
 सुताहं स्तूयमानस्य ददतोऽप्रतिगृह्यतः ॥ ३२
 इति मामाह शर्मिष्ठा दुहिता वृषपर्वणः ।
 क्रोधसंरक्तनयना दर्पपूर्णा पुनः पुनः ॥ ३३
 यद्यहं स्तुवतस्तात दुहिता प्रतिगृह्यतः ।
 प्रसादयिष्ये शर्मिष्ठामित्युक्ता हि सखी मया ॥ ३४

शुक्र उवाच ।

स्तुवतो दुहिता न त्वं भद्रे न प्रतिगृह्यतः ।
 अस्तोतुः स्तूयमानस्य दुहिता देवयान्यसि ॥ ३५
 वृषपर्वणं तद्वेद शक्रो राजा च नाहुषः ।
 अचिन्त्यं ब्रह्म निर्वन्द्वमैश्वरं हि बलं मम ॥ ३६

इति श्रीमहाभारते आदिपर्वणि

त्रिसप्ततितमोऽध्यायः ॥ ७३ ॥

७४

शुक्र उवाच ।

यः परेषां नरो नित्यमतिवादांस्तितिक्षति ।
 देवयानि विजानीहि तेन सर्वमिदं जितम् ॥ १
 यः समुत्पतितं क्रोधं निगृह्णाति हयं यथा ।
 स यन्तेत्युच्यते सद्भिर्न यो रश्मिषु लम्बते ॥ २
 यः समुत्पतितं क्रोधमक्रोधेन निरस्यति ।

देवयानि विजानीहि तेन सर्वमिदं जितम् ॥ ३
 यः समुत्पतितं क्रोधं क्षमयेह निरस्यति ।
 यथोरगस्त्वचं जीर्णं स वै पुरुष उच्यते ॥ ४
 यः संधारयते मन्युं योऽतिवादांस्तितिक्षति ।
 यश्च तप्तो न तपति दृढं मोऽर्थस्य भाजनम् ॥ ५
 यो यजेदपरिश्रान्तो मासि मासि शतं समाः ।
 न कुध्येद्यश्च सर्वस्य तयोरक्रोधनोऽधिकः ॥ ६
 यत्कुमाराः कुमार्यश्च वैरं कुर्युरचेतसः ।
 न तत्प्राज्ञोऽनुकुर्वीत विदुस्ते न बलाबलम् ॥ ७

देवयान्युवाच ।

वेदाहं तात बालापि धर्माणां यदिहान्तरम् ।
 अक्रोधे चातिवादे च वेद चापि बलाबलम् ॥ ८
 शिष्यस्याशिष्यवृत्तेर्हि न क्षन्तव्यं बुभूषता ।
 तस्मात्संकीर्णवृत्तेषु वासो मम न रोचते ॥ ९
 पुमांसो ये हि निन्दन्ति वृत्तेनाभिजनेन च ।
 न तेषु निवसेत्प्राज्ञः श्रेयोर्थी पापबुद्धिषु ॥ १०
 ये त्वेनमभिजानन्ति वृत्तेनाभिजनेन च ।
 तेषु साधुषु वस्तव्यं स वासः श्रेष्ठ उच्यते ॥ ११
 वाग्दुरुक्तं महाधोरं दुहितुर्वृषपर्वणः ।
 न ह्यतो दुष्करतरं मन्ये लोकेष्वपि त्रिषु ।
 यः सपत्नश्रियं दीप्तां हीनश्रीः पर्युपासते ॥ १२

इति श्रीमहाभारते आदिपर्वणि

चतु सप्ततितमोऽध्यायः ॥ ७४ ॥

७५

वैशंपायन उवाच ।

ततः काव्यो भृगुश्रेष्ठः समन्युरुपगम्य ह ।
 वृषपर्वणमासीनमित्युवाचाविचारयन् ॥ १
 नाधर्मश्चरितो राजन्सद्यः फलति गौरिव ।
 पुत्रेषु वा नष्टेषु वा न चेदात्मनि पश्यति ।
 फलत्येव ध्रुवं पापं गुरुभुक्तमिवोदरे ॥ २

यदघातयथा विप्रं कचमाङ्गिरसं तदा ।
 अपापशीलं धर्मज्ञं शुश्रूषुं मदृहे रतम् ॥ ३
 वधादनर्हतस्तस्य वधाच्च दुहितुर्मम ।
 वृषपर्वन्निबोधेदं त्यक्ष्यामि त्वां सवान्धवम् ।
 स्थातुं त्वद्विषये राजन्न शक्ष्यामि त्वया सह ॥ ४
 अहो मामभिजानासि देव्य मिथ्याप्रलापिनम् ।
 यथेममात्मनो दोषं न नियच्छस्युपेक्षसे ॥ ५

वृषपर्वोवाच ।

नाधर्मं न मृषावादं त्वयि जानामि भार्गव ।
 त्वयि धर्मश्च सत्यं च तत्प्रसीदतु नो भवान् ॥ ६
 यद्यस्मानपहाय त्वमितो गच्छसि भार्गव ।
 समुद्रं संप्रवेक्ष्यामो नान्यदस्ति परायणम् ॥ ७

शुक्र उवाच ।

समुद्रं प्रविशध्वं वा दिशो वा द्रवतासुराः ।
 दुहितुर्नाप्रियं सोढुं शक्नोऽहं दयिता हि मे ॥ ८
 प्रसाद्यतां देवयानी जीवितं ह्यत्र मे स्थितम् ।
 योगक्षेमकरस्तेऽहमिन्द्रस्येव बृहस्पतिः ॥ ९

वृषपर्वोवाच ।

यत्किंचिदसुरेन्द्राणां विद्यते वसु भार्गव ।
 भुवि हस्तिगवाश्च वा तस्य त्वं मम चेश्वरः ॥ १०

शुक्र उवाच ।

यत्किंचिदस्ति द्रविणं दैत्येन्द्राणां महासुर ।
 तस्येश्वरोऽस्मि यदि ते देवयानी प्रसाद्यताम् ॥ ११

देवयान्युवाच ।

यदि त्वमीश्वरस्तात राज्ञो वित्तस्य भार्गव ।
 नाभिजानामि तत्तेऽहं राजा तु वदतु स्वयम् ॥ १२

वृषपर्वोवाच ।

यं काममभिकामासि देवयानि शुचिस्मिते ।
 तत्तेऽहं संप्रदास्यामि यदि चेदपि दुर्लभम् ॥ १३

देवयान्युवाच ।

दासीं कन्यासहस्रेण शर्मिष्ठाभिकामये ।

अनु मां तत्र गच्छेत्सा यत्र दास्यति मे पिता ॥ १४

वृषपर्वोवाच ।

उत्तिष्ठ हे संग्रहीत्रि शर्मिष्ठां शीघ्रमानय ।

यं च कामयते कामं देवयानी करोतु तम् ॥ १५

वैशंपायन उवाच ।

ततो धात्री तत्र गत्वा शर्मिष्ठां वाक्यमब्रवीत् ।

उत्तिष्ठ भद्रे शर्मिष्ठे ज्ञातीनां सुखमावह ॥ १६

त्यजति ब्राह्मणः शिष्यान्देवयान्या प्रचोदितः ।

सा यं कामयते कामं स कार्योऽद्य त्वयानघे ॥ १७

शर्मिष्ठोवाच ।

सा यं कामयते कामं करवाण्यहमद्य तम् ।

मा त्वेवापगमच्छुक्रो देवयानी च मत्कृते ॥ १८

वैशंपायन उवाच ।

ततः कन्यासहस्रेण वृता शिबिकया तदा ।

पितुर्नियोगात्त्वरिता निश्चक्राम पुरोत्तमात् ॥ १९

शर्मिष्ठोवाच ।

अहं कन्यासहस्रेण दासी ते परिचारिका ।

अनु त्वां तत्र यास्यामि यत्र दास्यति ते पिता ॥ २०

देवयान्युवाच ।

स्तुवतो दुहिता तेऽहं बन्दिनः प्रतिगृह्णतः ।

स्तूयमानस्य दुहिता कथं दासी भविष्यसि ॥ २१

शर्मिष्ठोवाच ।

येन केनचिदार्तानां ज्ञातीनां सुखमावहेत् ।

अतस्त्वामनुयास्यामि यत्र दास्यति ते पिता ॥ २२

वैशंपायन उवाच ।

प्रतिश्रुते दासभावे दुहित्रा वृषपर्वणः ।

देवयानी नृपश्रेष्ठ पितरं वाक्यमब्रवीत् ॥ २३

प्रविशामि पुरं तात तुष्टास्मि द्विजसत्तम ।

अमोघं तव विज्ञानमस्ति विद्याबलं च ते ॥ २४

एवमुक्तो दुहित्रा स द्विजश्रेष्ठो महायशः ।

प्रविवेश पुरं हृष्टः पूजितः सर्वदानवैः ॥ २५

इति श्रीमहाभारते आदिपर्वणि

पञ्चसप्ततितमोऽध्यायः ॥ ७५ ॥

७६

वैशंपायन उवाच ।

अथ दीर्घस्य कालस्य देवयानी नृपोत्तम ।

वनं तदेव निर्याता क्रीडार्थं वरवर्णिनी ॥ १

तेन दासीसहस्रेण सार्धं शर्मिष्ठया तदा ।

तमेव देशं संप्राप्ता यथाकामं चचार सा ।

ताभिः सखीभिः सहिता सर्वाभिर्मुदिता भृशम् ॥ २

क्रीडन्त्योऽभिरताः सर्वाः पिबन्त्यो मधुमाधवीम् ।

खादन्त्यो विविधान्भक्ष्यान्विदशन्यः फलानि च ॥ ३

पुनश्च नाहुषो राजा मृगलिप्सुर्यदृच्छया ।

तमेव देशं संप्राप्तो जलार्थं श्रमकर्षितः ॥ ४

दृष्टो देवयानी च शर्मिष्ठां ताश्च योषितः ।

पिबन्तीर्ललमानाश्च दिव्याभरणभूषिताः ॥ ५

उपविष्टां च दृष्टो देवयानीं शुचिस्मिताम् ।

रूपेणाप्रतिमां तासां स्त्रीणां मध्ये वराङ्गनाम् ।

शर्मिष्ठया सेव्यमानां पादसंवाहनादिभिः ॥ ६

ययातिरुवाच ।

द्वाभ्यां कन्यासहस्राभ्यां द्वे कन्ये परिवारिते ।

गोत्रे च नामनी चैव द्वयोः पृच्छामि वामहम् ॥ ७

देवयान्युवाच ।

आख्यास्याम्यहमादत्स्व वचनं मे नराधिप ।

शुक्रो नामासुरगुरुः सुतां जानीहि तस्य माम् ॥ ८

इयं च मे सखी दासी यत्राहं तत्र गामिनी ।

दुहिता दानवेन्द्रस्य शर्मिष्ठा वृषपर्वणः ॥ ९

ययातिरुवाच ।

कथं नु ते सखी दासी कन्येयं वरवर्णिनी ।
असुरेन्द्रसुता सुभ्रु परं कौतूहलं हि मे ॥ १०

देवयान्युवाच ।

सर्व एव नरव्याघ्र विधानमनुवर्तते ।
विधानविहितं मत्वा मा विचित्राः कथाः कृथाः ॥ ११
राजवद्रूपवेषौ ते ब्राह्मीं वाचं विभर्षि च ।
किंनामा त्वं कुतश्चासि कस्य पुत्रश्च शंस मे ॥ १२

ययातिरुवाच ।

ब्रह्मचर्येण कृत्स्नो मे वेदः श्रुतिपथं गतः ।
राजाहं राजपुत्रश्च ययातिरिति विश्रुतः ॥ १३

देवयान्युवाच ।

केनास्यर्थेन नृपते इमं देशमुपागतः ।
जिघृक्षुर्वारिजं किंचिदथ वा मृगलिप्सया ॥ १४

ययातिरुवाच ।

मृगलिप्सुरहं भद्रे पानीयार्थमुपागतः ।
बहु चाप्यनुयुक्तोऽस्मि तन्मानुज्जातुमर्हसि ॥ १५

देवयान्युवाच ।

द्वाभ्यां कन्यासहस्राभ्यां दास्या शर्मिष्ठया सह ।
त्वदधीनास्मि भद्रं ते सखा भर्ता च मे भव ॥ १६

ययातिरुवाच ।

विद्वयौशनसि भद्रं ते न त्वामर्होऽस्मि भामिनि ।
अविवाह्या हि राजानो देवयानि पितुस्तव ॥ १७

देवयान्युवाच ।

संसृष्टं ब्रह्मणा क्षत्रं क्षत्रं च ब्रह्मसंहितम् ।
ऋषिश्च ऋषिपुत्रश्च नाहुषाङ्ग वहस्व माम् ॥ १८

ययातिरुवाच ।

एकदेहोद्भवा वर्णाश्चत्वारोऽपि वराङ्गने ।
पृथग्धर्माः पृथक्शौचास्तेषां तु ब्राह्मणो वरः ॥ १९

देवयान्युवाच ।

पाणिधर्मो नाहुषाय न पुम्भिः सेवितः पुरा ।
तं मे त्वमग्रहीरग्रे वृणोमि त्वामहं ततः ॥ २०
कथं नु मे मनस्विन्याः पाणिमन्यः पुमान्स्पृशेत् ।
गृहीतमृषिपुत्रेण स्वयं वाप्यृषिणा त्वया ॥ २१

ययातिरुवाच ।

क्रुद्धादाशीविषात्सर्पाज्ज्वलनात्सर्वतोमुखात् ।
दुराधर्षतरो विप्रः पुरुषेण विजानता ॥ २२

देवयान्युवाच ।

कथमाशीविषात्सर्पाज्ज्वलनात्सर्वतोमुखात् ।
दुराधर्षतरो विप्र इत्यात्थ पुरुषर्षभ ॥ २३

ययातिरुवाच ।

एकमाशीविषो हन्ति शस्त्रेणैकश्च वध्यते ।
हन्ति विप्रः सराष्ट्राणि पुराण्यपि हि कोपितः ॥ २४
दुराधर्षतरो विप्रस्तस्माद्भीरु मतो मम ।
अतोऽदत्तां च पित्रा त्वां भद्रे न विवहाम्यहम् ॥ २५

देवयान्युवाच ।

दत्तां वहस्व पित्रा मां त्वं हि राजन्वृतो मया ।
अयाचतो भयं नास्ति दत्तां च प्रतिगृह्यतः ॥ २६

वैशंपायन उवाच ।

त्वरितं देवयान्याथ प्रेषितं पितुरात्मनः ।
श्रुत्वैव च स राजानं दर्शयामास भार्गवः ॥ २७
दृष्ट्वैव चागतं शुक्रं ययातिः पृथिवीपतिः ।
ववन्दे ब्राह्मणं कान्यं प्राञ्जलिः प्रणतः स्थितः ॥ २८

देवयान्युवाच ।

राजायं नाहुषस्तात दुर्गे मे पाणिमग्रहीत् ।
नमस्ते देहि मामस्मै नान्यं लोके पति वृणे ॥ २९

शुक्र उवाच ।

वृतोऽनया पतिर्वीर सुतया त्वं ममेष्टया ।
गृहाणेमां मया दत्तां महिषीं नहुषात्मज ॥ ३०

ययातिरुवाच ।

अधर्मो न स्पृशेदेवं महान्मामिह भार्गव ।
वर्णसंकरजो ब्रह्मन्निति त्वां प्रवृणोम्यहम् ॥ ३१

शुक्र उवाच ।

अधर्मात्त्वां विमुञ्चामि वरयस्व यथेप्सितम् ।
अस्मिन्निवाहे मा ग्लासीरहं पापं नुदामि ते ॥ ३२
वहस्व भार्या धर्मेण देवयानी सुमध्यमाम् ।
अनया सह संप्रीतिमतुलां समवाप्स्यसि ॥ ३३
इयं चापि कुमारी ते शर्मिष्ठा वार्षपर्वणी ।
संपूज्या सततं राजन्मा चैनां शयने ह्वयेः ॥ ३४

वैशपायन उवाच ।

एवमुक्तो ययातिस्तु शुक्रं कृत्वा प्रदक्षिणम् ।
जगाम स्वपुरं हृष्टो अनुज्ञातो महात्मना ॥ ३५

इति श्रीमहाभारते आदिपर्वणि

षट्सप्ततितमोऽध्यायः ॥ ७६ ॥

७७

वैशपायन उवाच ।

ययातिः स्वपुरं प्राप्य महेन्द्रपुरसंनिभम् ।
प्रविश्यान्तःपुरं तत्र देवयानीं न्यवेशयत् ॥ १
देवयान्याश्चानुमते तां सुतां वृषपर्वणः ।
अशोकवनिकाभ्याशे गृहं कृत्वा न्यवेशयत् ॥ २
वृतां दासीसहस्रेण शर्मिष्ठासुरायणीम् ।
वासोभिरन्नपानैश्च संविभज्य सुसत्कृताम् ॥ ३
देवयान्या तु सहितः स नृपो नहुषात्मजः ।
विजहार बहून्बान्देववन्मुदितो भृशम् ॥ ४
ऋतुकाले तु संप्राप्ते देवयानी वराङ्गना ।
लेभे गर्भं प्रथमतः कुमारं च व्यजायत ॥ ५
गते वर्षसहस्रे तु शर्मिष्ठा वार्षपर्वणी ।
ददर्श यौवनं प्राप्ता ऋतुं सा चान्वचिन्तयत् ॥ ६
ऋतुकालश्च संप्राप्तो न च मेऽस्ति पतिर्वृतः ।

किं प्राप्तं किं नु कर्तव्यं किं वा कृत्वा कृतं भवेत् ॥ ७

देवयानी प्रजातासौ वृथाहं प्राप्तयौवना ।

यथा तथा वृतो भर्ता तथैवाहं वृणोमि तम् ॥ ८

राज्ञा पुत्रफलं देयमिति मे निश्चिता मतिः ।

अपीदानी स धर्मात्मा इयान्मे दर्शनं रहः ॥ ९

अथ निष्क्रम्य राजासौ तस्मिन्काले यदृच्छया ।

अशोकवनिकाभ्याशे शर्मिष्ठां प्राप्य विप्रितः ॥ १०

तमेकं रहिते दृष्ट्वा शर्मिष्ठा चारुहासिनी ।

प्रत्युद्रम्याञ्जलिं कृत्वा राजानं वाक्यमब्रवीत् ॥ ११

सोमस्येन्द्रस्य विष्णोर्वा यमस्य वरुणस्य वा ।

तव वा नाहुष कुले कः स्त्रियं स्पृष्टुमर्हति ॥ १२

रूपाभिजनशीलैर्हि त्वं राजन्वेत्थ मां सदा ।

सा त्वां याचे प्रसाद्याहमृतुं देहि नराधिप ॥ १३

ययातिरुवाच ।

वेद्मि त्वां शीलसंपन्नां दैत्यकन्यामनिन्दिताम् ।

रूपे च ते न पश्यामि सूच्यग्रमपि निन्दितम् ॥ १४

अब्रवीदुशना काव्यो देवयानीं यदावहम् ।

नेयमाह्वयितव्या ते शयने वार्षपर्वणी ॥ १५

शर्मिष्ठावाच ।

न नर्मयुक्तं वचनं हिनस्ति

न स्त्रीषु राजन्न विवाहकाले ।

प्राणायये सर्वधनापहारे

पञ्चानृतान्यादुरपातकानि ॥ १६

पृष्ठं तु साक्ष्ये प्रवदन्तमन्यथा

वदन्ति मिथ्योपहितं नरेन्द्र ।

एकार्थतायां तु समाहितायां

मिथ्या वदन्तमनृतं हिनस्ति ॥ १७

ययातिरुवाच ।

राजा प्रमाणं भूतानां स नश्येत् मृषा वदन् ।

अर्थकृच्छ्रमपि प्राप्य न मिथ्या कर्तुमुत्सहे ॥ १८

शर्मिष्ठावाच ।

समावेतौ मतौ राजन्पतिः सख्याश्च यः पतिः ।
समं विवाहमित्याहुः सख्या मेऽसि पतिर्वृतः ॥ १९

ययातिरुवाच ।

दातव्यं याचमानेभ्य इति मे व्रतमाहितम् ।
त्वं च याचसि मां कामं ब्रूहि किं करवाणि ते ॥ २०

शर्मिष्ठावाच ।

अधर्मात्त्राहि मां राजन्धर्मं च प्रतिपादय ।
त्वत्तोऽपत्यवती लोके चरेयं धर्ममुत्तमम् ॥ २१
त्रय एवाधना राजन्भार्या दासस्तथा सुतः ।
यत्ते समधिगच्छन्ति यस्य ते तस्य तद्धनम् ॥ २२
देवयान्या भुजिष्यास्मि वश्या च तव भार्गवी ।
सा चाहं च त्वया राजन्भरणीये भजस्व माम् ॥ २३

वैशंपायन उवाच ।

एवमुक्तस्तु राजा स तथ्यमित्येव जज्ञिवान् ।
पूजयामास शर्मिष्ठां धर्मं च प्रत्यपादयत् ॥ २४
समागम्य च शर्मिष्ठां यथाकाममवाप्य च ।
अन्योन्यमभिसंपूज्य जग्मतुस्तौ यथागतम् ॥ २५
तस्मिन्समागमे सुभ्रूः शर्मिष्ठा चारुहासिनी ।
लेभे गर्भं प्रथमतस्तस्मान्नृपतिसत्तमात् ॥ २६
प्रजज्ञे च ततः काले राजन्राजीवलोचना ।
कुमारं देवगर्भाभं राजीवनिभलोचनम् ॥ २७

इति श्रीमहाभारते आदिपर्वणि

सप्तसप्ततितमोऽध्यायः ॥ ७७ ॥

७८

वैशंपायन उवाच ।

श्रुत्वा कुमारं जातं तु देवयानी शुचिस्मिता ।
चिन्तयामास दुःखार्ता शर्मिष्ठां प्रति भारत ॥ १
अभिगम्य च शर्मिष्ठां देवयान्यब्रवीदिदम् ।
किमिदं वृजिनं सुभ्रु कृतं ते कामलुब्धया ॥ २

शर्मिष्ठावाच ।

ऋषिरभ्यागतः कश्चिद्धर्मात्मा वेदपारगः ।
स मया वरदः कामं याचितो धर्मसंहितम् ॥ ३
नाहमन्यायतः काममाचरामि शुचिस्मिते ।
तस्मादृषेर्ममापत्यमिति सत्यं ब्रवीमि ते ॥ ४

देवयान्युवाच ।

शोभनं भीरु सत्यं चेदथ स ज्ञायते द्विजः ।
गोत्रनामाभिजनतो वेतुमिच्छामि तं द्विजम् ॥ ५

शर्मिष्ठावाच ।

ओजसा तेजसा चैव दीप्यमानं रवि यथा ।
तं दृष्ट्वा मम संप्रष्टुं शक्तिर्नासीच्छुचिस्मिते ॥ ६

देवयान्युवाच ।

यद्येतदेवं शर्मिष्ठे न मन्युर्विद्यते मम ।
अपत्यं यदि ते लब्धं ज्येष्ठाच्छ्रेष्ठाच्च वै द्विजात् ॥ ७

वैशंपायन उवाच ।

अन्योन्यमेवमुक्त्वा च संप्रहस्य च ते मिथः ।
जगाम भार्गवी वेदम तथ्यमित्येव जज्ञुषी ॥ ८
ययातिर्देवयान्यां तु पुत्रावजनयन्नृपः ।
यदुं च तुर्वसुं चैव शक्रविष्णू इवापरौ ॥ ९
तस्मादेव तु राजर्षेः शर्मिष्ठा वार्षपर्वणी ।
द्रुह्यं चातुं च पूरं च त्रीन्कुमारानजीजनत् ॥ १०
ततः काले तु कस्मिंश्चिद्देवयानी शुचिस्मिता ।
ययातिसहिता राजन्निर्जगाम महावनम् ॥ ११
ददर्श च तदा तत्र कुमारान्देवरूपिणः ।
क्रीडमानान्सुविश्रब्धान्विस्मिता चेदमब्रवीत् ॥ १२
कस्यैते दारका राजन्देवपुत्रोपमाः शुभाः ।
वर्चसा रूपतश्चैव सदृशा मे मतास्तव ॥ १३
एवं पृष्ट्वा तु राजानं कुमारान्पर्यपृच्छत् ।
किनामधेयगोत्रो वः पुत्रका ब्राह्मणः पिता ।
विब्रूत मे यथातथ्यं श्रोतुमिच्छामि तं ह्यहम् ॥ १४

तेऽदर्शयन्प्रदेशिन्या तमेव नृपसत्तमम् ।
 शर्मिष्ठां मातरं चैव तस्याचक्षुश्च दारकाः ॥ १५
 इत्युक्त्वा सहितास्ते तु राजानमुपचक्रुः ।
 नाभ्यनन्दत तान्राजा देवयान्यास्तदान्तिके ।
 रुदन्तस्तेऽथ शर्मिष्ठामभ्ययुर्बालकास्ततः ॥ १६
 दृष्ट्वा तु तेषां बालानां प्रणयं पार्थिवं प्रति ।
 बुद्ध्वा च तत्त्वतो देवी शर्मिष्ठामिदमब्रवीत् ॥ १७
 मदधीना सती कस्मादकार्षीर्विप्रियं मम ।
 तमेवासुरधर्मं त्वमास्थिता न बिभेषि किम् ॥ १८

शर्मिष्ठोवाच ।

यदुक्तमृषिरित्येव तत्सत्यं चारुहासिनि ।
 न्यायतो धर्मतश्चैव चरन्ती न बिभेमि ते ॥ १९
 यदा त्वया वृत्तो राजा वृत एव तदा मया ।
 सखीभर्ता हि धर्मेण भर्ता भवति शोभने ॥ २०
 पूज्यासि मम मान्या च ज्येष्ठा श्रेष्ठा च ब्राह्मणी ।
 त्वत्तोऽपि मे पूज्यतमो राजर्षिः किं न वेत्थ तत् ॥ २१

वैशंपायन उवाच ।

श्रुत्वा तस्यास्ततो वाक्यं देवयान्यब्रवीदिदम् ।
 राजन्नाद्येह वत्स्यामि विप्रियं मे कृतं त्वया ॥ २२
 सहस्रोत्पतितां श्यामां दृष्ट्वा तां साश्रुलोचनाम् ।
 त्वरितं सकाशं काव्यस्य प्रस्थितां व्यथितस्तदा ॥ २३
 अनुवव्राज सभ्रान्तः पृष्ठतः सान्त्वयन्नृपः ।
 न्यवर्तत न चैव स्म क्रोधसंरक्तलोचना ॥ २४
 अविब्रुवन्ती किञ्चित्तु राजानं चारुलोचना ।
 अचिरादिव संप्राप्ता काव्यस्योशनसोऽन्तिकम् ॥ २५
 सा तु दृष्ट्वैव पितरमभिवाद्याग्रतः स्थिता ।
 अनन्तरं ययातिस्तु पूजयामास भार्गवम् ॥ २६

देवयान्युवाच ।

अधर्मेण जितो धर्मः प्रवृत्तमधरोत्तरम् ।
 शर्मिष्ठयातिवृत्तास्मि दुहित्रा वृषपर्वणः ॥ २७

त्रयोऽस्यां जनिताः पुत्रा राज्ञानेन ययातिना ।
 दुर्भगाया मम द्वौ तु पुत्रौ तात ब्रवीमि ते ॥ २८
 धर्मज्ञ इति विख्यात एष राजा भृगूद्वह ।
 अतिक्रान्तश्च मर्यादां काव्यैतत्कथयामि ते ॥ २९

शुक्र उवाच ।

धर्मज्ञः सन्महाराज योऽधर्ममकृथाः प्रियम् ।
 तस्माज्जरा त्वामचिराद्दर्शयिष्यति दुर्जया ॥ ३०
 ययातिरुवाच ।

ऋतुं वै याचमानाया भगवन्नान्यचेतसा ।
 दुहितुर्दानवेन्द्रस्य धर्म्यमेतत्कृतं मया ॥ ३१
 ऋतुं वै याचमानाया न ददाति पुमान्वृतः ।
 भूणहेत्युच्यते ब्रह्मन्स इह ब्रह्मवादिभिः ॥ ३२
 अभिकामां स्त्रियं यस्तु गम्यां रहसि याचितः ।
 नोपैति स च धर्मेषु भूणहेत्युच्यते बुधैः ॥ ३३
 इत्येतानि समीक्ष्याहं कारणानि भृगूद्वह ।
 अधर्मभयसंविग्नः शर्मिष्ठामुपजग्मिवान् ॥ ३४

शुक्र उवाच ।

नन्वहं प्रत्यवेक्ष्यस्ते मदधीनोऽसि पार्थिव ।
 मिथ्याचारस्य धर्मेषु चौर्यं भवति नाहुष ॥ ३५

वैशंपायन उवाच ।

क्रुद्धेनोशनसा शप्तो ययातिर्नाहुपस्तदा ।
 पूर्वं वयः परित्यज्य जरां सद्योऽन्वपद्यत ॥ ३६

ययातिरुवाच ।

अतृप्तो यौवनस्याहं देवयान्यां भृगूद्वह ।
 प्रसादं कुरु मे ब्रह्मञ्जरेयं मा विशेत माम् ॥ ३७

शुक्र उवाच ।

नाहं मृषा ब्रवीम्येतज्जरां प्राप्तोऽसि भूमिप ।
 जरां त्वेतां त्वमन्यस्मै सक्रामय यदीच्छसि ॥ ३८

ययातिरुवाच ।

राज्यभाक्स भवेद्ब्रह्मन्पुण्यभाकीर्तिभाक्तथा ।

यो मे दद्याद्वयः पुत्रस्तद्ववाननुमन्यताम् ॥ ३९

शुक्र उवाच ।

संक्रामयिष्यसि जरां यथेष्टं नहुषात्मज ।

मामनुध्याय भावेन न च पापमवाप्स्यसि ॥ ४०

वयो दास्यति ते पुत्रो यः स राजा भविष्यति ।

आयुष्मान्कीर्तिमांश्चैव बह्वप्यस्तथैव च ॥ ४१

इति श्रीमहाभारते आदिपर्वणि

अष्टसप्ततितमोऽध्यायः ॥ ७८ ॥

७९

वैशंपायन उवाच ।

जरां प्राप्य ययातिस्तु स्वपुरं प्राप्य चैव ह ।

पुत्रं ज्येष्ठं वरिष्ठं च यदुमित्यब्रवीद्वचः ॥ १

जरा बली च मां तात पलितानि च पर्यगुः ।

काव्यस्योशनसः शापान्न च तृप्तोऽस्मि यौवने ॥ २

त्वं यदो प्रतिपद्यस्व पाप्मानं जरया सह ।

यौवनेन त्वदीयेन चरेयं विषयानहम् ॥ ३

पूर्णे वर्षसहस्रे तु पुनस्ते यौवनं त्वहम् ।

दत्त्वा स्वं प्रतिपत्स्यामि पाप्मानं जरया सह ॥ ४

यदुरुवाच ।

सितश्मश्रुशिरा दीनो जरया शिथिलीकृतः ।

बलीसंततगात्रश्च दुर्दर्शो दुर्बलः कृशः ॥ ५

अशक्तः कार्यकरणे परिभूतः स यौवनैः ।

सहोपजीविभिश्चैव तां जरां नाभिकामये ॥ ६

ययातिरुवाच ।

यत्त्वं मे हृदयाज्जातो वयः स्वं न प्रयच्छसि ।

तस्माद्राज्यभाक्तात प्रजा ते वै भविष्यति ॥ ७

तुर्वसो प्रतिपद्यस्व पाप्मानं जरया सह ।

यौवनेन चरेयं वै विषयांस्तव पुत्रक ॥ ८

पूर्णे वर्षसहस्रे तु पुनर्दास्यामि यौवनम् ।

स्वं चैव प्रतिपत्स्यामि पाप्मानं जरया सह ॥ ९

तुर्वसुरुवाच ।

न कामये जरां तात कामभोगप्रणाशिनीम् ।

बलरूपान्तकरणी बुद्धिप्राणविनाशिनीम् ॥ १०

ययातिरुवाच ।

यत्त्वं मे हृदयाज्जातो वयः स्वं न प्रयच्छसि ।

तस्मात्प्रजा समुच्छेदं तुर्वसो तव यास्यति ॥ ११

संकीर्णाचारधर्मेषु प्रतिलोमचरेषु च ।

पिशिताशिषु चान्त्येषु मूढ राजा भविष्यसि ॥ १२

गुरुदारप्रसक्तेषु तिर्यग्योनिगतेषु च ।

पशुधर्मिषु पापेषु म्लेच्छेषु प्रभविष्यसि ॥ १३

वैशंपायन उवाच ।

एवं स तुर्वसुं शत्वा ययातिः सुतमात्मनः ।

शर्मिष्ठायाः सुतं द्रुह्युमिदं वचनमब्रवीत् ॥ १४

द्रुह्यो त्वं प्रतिपद्यस्व वर्णरूपविनाशिनीम् ।

जरां वर्षसहस्रं मे यौवनं स्वं ददस्व च ॥ १५

पूर्णे वर्षसहस्रे तु प्रतिदास्यामि यौवनम् ।

स्वं चादास्यामि भूयोऽहं पाप्मानं जरया सह ॥ १६

द्रुह्युरुवाच ।

न गजं न रथं नाश्वं जीर्णो भुङ्क्ते न च स्त्रियम् ।

वाग्भङ्गश्चास्य भवति तज्जरां नाभिकामये ॥ १७

ययातिरुवाच ।

यत्त्वं मे हृदयाज्जातो वयः स्वं न प्रयच्छसि ।

तस्माद्बुह्यो प्रियः कामो न ते संपत्स्यते क्वचित् ॥ १८

उडुपल्लवसंतारो यत्र नित्यं भविष्यति ।

अराजा भोजशब्दं त्वं तत्रावाप्स्यसि सान्वयः ॥ १९

अनो त्वं प्रतिपद्यस्व पाप्मानं जरया सह ।

एकं वर्षसहस्रं तु चरेयं यौवनेन ते ॥ २०

अनुरुवाच ।

जीर्णः शिशुवदादत्तेऽकालेऽन्नमशुचिर्यथा ।

न जुहोति च कालेऽग्निं तां जरां नाभिकामये ॥ २१

ययातिरुवाच ।

यत्त्वं मे हृदयाज्जातो वयः स्वं न प्रयच्छसि ।
जरादोषस्त्वयोक्तोऽयं तस्मात्त्वं प्रतिपत्स्यसे ॥ २२
प्रजाश्च यौवनप्राप्ता विनशिष्यन्त्यनो तव ।
अग्निप्रस्कन्दनपरस्त्वं चाप्येवं भविष्यसि ॥ २३
पूरो त्वं मे प्रियः पुत्रस्त्वं वरीयान्भविष्यसि ।
जरा वली च मे तात पलितानि च पर्यगुः ।
काव्यस्योशनसः शापान्न च तृप्तोऽस्मि यौवने ॥ २४
पूरो त्वं प्रतिपद्यस्व पाप्मानं जरया सह ।
कंचित्कालं चरेथं वै विषयान्वयसा तव ॥ २५
पूर्णे वर्षसहस्रे तु प्रतिदास्यामि यौवनम् ।
स्वं चैव प्रतिपत्स्यामि पाप्मानं जरया सह ॥ २६

वैशंपायन उवाच ।

एवमुक्तः प्रत्युवाच पूरुः पितरमञ्जसा ।
यथात्थ मां महाराज तत्करिष्यामि ते वचः ॥ २७
प्रतिपत्स्यामि ते राजन्पाप्मानं जरया सह ।
गृहाण यौवनं मत्तश्चर कामान्यथेप्सितान् ॥ २८
जरयाहं प्रतिच्छन्नो व्योरुपधरस्तव ।
यौवनं भवते दत्त्वा चरिष्यामि यथात्थ माम् ॥ २९

ययातिरुवाच ।

पूरो प्रीतोऽस्मि ते वत्स प्रीतश्चेदं ददामि ते ।
सर्वकामसमृद्धा ते प्रजा राज्ये भविष्यति ॥ ३०

इति श्रीमहाभारते आदिपर्वणि

एकोनाशीतितमोऽध्यायः ॥ ७९ ॥

८०

वैशंपायन उवाच ।

पौरवेणाथ वयसा ययातिर्नहुषात्मजः ।
प्रीतियुक्तो नृपश्रेष्ठश्चचार विषयान्प्रियान् ॥ १
यथाकामं यथोत्साहं यथाकालं यथासुखम् ।
धर्माविरुद्धान् राजेन्द्रो यथार्हति स एव हि ॥ २

देवानतर्पयद्यज्ञैः श्राद्धैस्तद्वत्पितृनपि ।

दीनाननुग्रहैरिष्टैः कामैश्च द्विजसत्तमान् ॥ ३

अतिथीनन्नपानैश्च विशश्च परिपालनैः ।

आनृशंस्येन शूद्राश्च दस्यून्संनिग्रहेण च ॥ ४

धर्मेण च प्रजाः सर्वा यथावदनुरञ्जयन् ।

ययातिः पालयामास साक्षादिन्द्र इवापरः ॥ ५

स राजा सिंहविक्रान्तो युवा विषयगोचरः ।

अविरोधेन धर्मस्य चचार सुखमुत्तमम् ॥ ६

स सप्राप्य शुभान्कामांस्तृप्तः खिन्नश्च पार्थिवः ।

कालं वर्षसहस्रान्तं सस्मार मनुजाधिपः ॥ ७

परिसंख्याय कालज्ञः कलाः काष्ठाश्च वीर्यवान् ।

पूर्णं मत्वा ततः कालं पूरुं पुत्रमुवाच ह ॥ ८

यथाकामं यथोत्साहं यथाकालमरिदम् ।

सेविता विषयाः पुत्र यौवनेन मया तव ॥ ९

पूरो प्रीतोऽस्मि भद्रं ते गृहाणेदं स्वयौवनम् ।

राज्यं चैव गृहाणेदं त्वं हि मे प्रियकृत्सुतः ॥ १०

प्रतिपेदे जरां राजा ययातिर्नाहुषस्तदा ।

यौवनं प्रतिपेदे च पूरुः स्वं पुनरात्मनः ॥ ११

अभिषेक्तुकामं नृपति पूरुं पुत्रं कनीयसम् ।

ब्राह्मणप्रमुखा वर्णा इदं वचनमब्रुवन् ॥ १२

कथं शुक्रस्य नप्तरं देवयान्याः सुतं प्रभो ।

ज्येष्ठं यदुमतिक्रम्य राज्यं पूरोः प्रदास्यसि ॥ १३

यदुज्येष्ठस्तव सुतो जातस्तमनु तुर्वसुः ।

शर्मिष्ठायाः सुतो द्रुह्यस्ततोऽनुः पूरुरेव च ॥ १४

कथं ज्येष्ठानतिक्रम्य कनीयान् राज्यमर्हति ।

एतत्संबोधयामस्त्वां धर्म त्वमनुपालय ॥ १५

ययातिरुवाच ।

ब्राह्मणप्रमुखा वर्णाः सर्वे शृण्वन्तु मे वचः ।

ज्येष्ठं प्रति यथा राज्यं न देयं मे कथंचन ॥ १६

मम ज्येष्ठेन यदुना नियोगो नानुपालितः ।

प्रतिकूलः पितुर्यश्च न स पुत्रः सतां मतः ॥ १७
 मातापित्रोर्वचनकृद्धितः पथ्यश्च यः सुतः ।
 स पुत्रः पुत्रवयश्च वर्तते पितृमातृषु ॥ १८
 यदुनाहमवज्ञातस्तथा तुर्वसुनापि च ।
 द्रुह्युना चानुना चैव मय्यवज्ञा कृता भृशम् ॥ १९
 पूरुणा मे कृतं वाक्यं मानितश्च विशेषतः ।
 कनीयान्मम दायादो जरा येन धृता मम ।
 मम कामः स च कृतः पूरुणा पुत्ररूपिणा ॥ २०
 शुक्रेण च वरो दत्तः कान्येनोशनसा स्वयम् ।
 पुत्रो यस्त्वानुवर्तेत स राजा पृथिवीपतिः ।
 भवतोऽनुनयाम्येवं पूरु राज्येऽभिषिच्यताम् ॥ २१

प्रकृतय ऊचुः ।

यः पुत्रो गुणसंपन्नो मातापित्रोर्हितः सदा ।
 सर्वमर्हति कल्याणं कनीयानपि स प्रभो ॥ २२
 अर्हः पूरुरिदं राज्यं यः सुतः प्रियकृत्तव ।
 वरदानेन शुक्रस्य न शक्यं वक्तुमुत्तरम् ॥ २३

वैशंपायन उवाच ।

पौरजानपदैस्तुष्टैरित्युक्तो नाहुषस्तदा ।
 अभ्यषिञ्चत्ततः पूरुं राज्ये स्वे सुतमात्मजम् ॥ २४
 दत्त्वा च पूरवे राज्यं वनवासाय दीक्षितः ।
 पुरात्स निर्ययौ राजा ब्राह्मणैस्तापसैः सह ॥ २५
 यदोस्तु यादवा जातास्तुर्वसोर्यवनाः सुताः ।
 द्रुह्योरपि सुता भोजा अनास्तु म्लेच्छजातयः ॥ २६
 पूरोस्तु पौरवो वंशो यत्र जातोऽसि पार्थिव ।
 इदं वर्षसहस्राय राज्यं कारयितुं वशी ॥ २७

इति श्रीमहाभारते आदिपर्वणि

अशीतितमोऽध्यायः ॥ ८० ॥

८१

वैशंपायन उवाच ।

एवं स नाहुषो राजा ययातिः पुत्रमीप्सितम् ।

राज्येऽभिषिच्य मुदितो वानप्रस्थोऽभवन्मुनिः ॥ १
 उषित्वा च वने वासं ब्राह्मणैः सह संश्रितः ।
 फलमूलाशनो दान्तो यथा स्वर्गमितो गतः ॥ २
 स गतः सुरवासं तं निवसन्मुदितः सुखम् ।
 कालस्य नातिमहतः पुनः शक्रेण पातितः ॥ ३
 निपतन्प्रच्युतः स्वर्गादप्राप्तो मेदिनीतलम् ।
 स्थित आसीदन्तरिक्षे स तदेति श्रुतं मया ॥ ४
 तत एव पुनश्चापि गतः स्वर्गमिति श्रुतिः ।
 राज्ञा वसुमता सार्धमष्टकेन च वीर्यवान् ।
 प्रतर्दनेन शिविना समेत्य किल संसदि ॥ ५

जनमेजय उवाच ।

कर्मणा केन स दिवं पुनः प्राप्तो महीपतिः ।
 सर्वमेतदशेषेण श्रोतुमिच्छामि तत्त्वतः ।
 कथ्यमानं त्वया विप्र विप्रर्षिगणसंनिधौ ॥ ६
 देवराजसमो ह्यासीद्ययातिः पृथिवीपतिः ।
 वर्धनः कुरुवंशस्य विभावसुसमद्युतिः ॥ ७
 तस्य विस्तीर्णयशसः सत्यकीर्तेर्महात्मनः ।
 चरितं श्रोतुमिच्छामि दिवि चेह च सर्वशः ॥ ८

वैशंपायन उवाच ।

हन्त ते कथयिष्यामि ययातेरुत्तरां कथाम् ।
 दिवि चेह च पुण्यार्था सर्वपापप्रणाशिनीम् ॥ ९
 ययातिर्नाहुषो राजा पूरुं पुत्रं कनीयसम् ।
 राज्येऽभिषिच्य मुदितः प्रवव्राज वनं तदा ॥ १०
 अन्तेषु स विनिक्षिप्य पुत्रान्यदुपुरोगमान् ।
 फलमूलाशनो राजा वने संन्यवसच्चिरम् ॥ ११
 संशितात्मा जितक्रोधस्तर्यन्पितृदेवताः ।
 अग्नींश्च विधिवज्जुह्वानप्रस्थविधानतः ॥ १२
 अतिथीन्पूजयामास वन्येन हविषा विभुः ।
 शिलोऽल्लवृत्तिमास्थाय शेषान्नकृतभोजनः ॥ १३
 पूर्ण वर्षसहस्रं स एवंवृत्तिरभून्नृपः ।

अन्भक्षः शरदस्त्रिशदासीन्नियतवाङ्मनाः ॥ १४
ततश्च वायुभक्षोऽभूत्संवत्सरमतन्द्रितः ।
पञ्चाग्निमध्ये च तपस्तेपे संवत्सरं नृपः ॥ १५
एकपादस्थितश्चासीत्षण्मासाननिलाशनः ।
पुण्यकीर्तिस्ततः स्वर्गं जगामावृत्य रोदसी ॥ १६

इति श्रीमहाभारते आदिपर्वणि

एकाशीतितमोऽध्यायः ॥ ८१ ॥

८२

वैशंपायन उवाच ।

स्वर्गतः स तु राजेन्द्रो निवसन्देवसद्धानि ।
पूजितस्त्रिदशैः साध्यैर्मरुद्भिर्वसुभिस्तथा ॥ १
देवलोकाद्ब्रह्मलोकं संचरन्पुण्यकृद्दृशी ।
अवसत्पृथिवीपालो दीर्घकालमिति श्रुतिः ॥ २
स कदाचिन्नृपश्रेष्ठो ययातिः शक्रमागमत् ।
कथान्ते तत्र शक्रेण पृष्ठः स पृथिवीपतिः ॥ ३

शक्र उवाच ।

यदा स पूरुस्त्व रूपेण राज-
ञ्जरां गृहीत्वा प्रचचार भूमौ ।
तदा राज्यं संप्रदायैव तस्मै
त्वया किमुक्तः कथयेह सत्यम् ॥ ४

ययातिरुवाच ।

गङ्गायमुनयोर्मध्ये कृत्स्नोऽयं विषयस्तव ।
मध्ये पृथिव्यास्त्वं राजा भ्रातरोऽन्याधिपास्तव ॥ ५
अक्रोधनः क्रोधनेभ्यो विशिष्ट-
स्तथा तितिक्षुरतितिक्षोर्विशिष्टः ।
अमानुषेभ्यो मानुषाश्च प्रधाना
विद्वांस्तथैवाविदुषः प्रधानः ॥ ६
आक्रुश्यमानो नाक्रोशेन्मन्युरेव तितिक्षतः ।
आक्रोष्टारं निर्दहति सुकृतं चास्य विन्दति ॥ ७
नारुतुदः स्यान्न नृशंसवादी

म, भा. १६

न हीनतः परमभ्याददीत ।

ययास्य वाचा पर उद्विजेत

न तां वदेद्दुश्शर्ती पापलोक्याम् ॥ ८

अरुतुदं पुरुषं रूक्षवाचं

वाक्कण्टकैर्वितुदन्तं मनुष्यान् ।

विद्यादलक्ष्मीकतमं जनानां

मुखे निबद्धां निर्ऋतिं वहन्तम् ॥ ९

सद्भिः पुरस्तादभिपूजितः स्या-

त्सद्भिस्तथा पृष्ठतो रक्षितः स्यात् ।

सदासतामतिवादांस्तितिक्षे-

त्सतां वृत्तं चाददीतार्थवृत्तः ॥ १०

वाक्सायका वदनाग्निष्पतन्ति

थैराहतः शोचति राज्यहानि ।

परस्य वा मर्मसु ये पतन्ति

तान्पण्डितो नावसृजेत्परेषु ॥ ११

न हीदृशं संवननं त्रिषु लोकेषु विद्यते ।

यथा मैत्री च भूतेषु दानं च मधुरा च वाक् ॥ १२

तस्मात्सान्त्वं सदा वाच्यं न वाच्यं परुषं क्वचित् ।

पूज्यान्संपूजयेद्दद्यान्न च याचेत्कदाचन ॥ १३

इति श्रीमहाभारते आदिपर्वणि

द्व्यशीतितमोऽध्यायः ॥ ८२ ॥

८३

इन्द्र उवाच ।

सर्वाणि कर्माणि समाप्य राज-

नृहान्परित्यज्य वनं गतोऽसि ।

तत्त्वां पृच्छामि नहुषस्य पुत्र

केनासि तुल्यस्तपसा ययाते ॥ १

ययातिरुवाच ।

नाहं देवमनुष्येषु न गन्धर्वमहर्षिषु ।

आत्मनस्तपसा तुल्यं कंचित्पश्यामि वासव ॥ २

इन्द्र उवाच ।

यदावमंस्थाः सदृशः श्रेयसश्च

पापीयसश्चाविदितप्रभावः ।

तस्माल्लोका अन्तवन्तस्तवेमे

क्षीणे पुण्ये पतितास्यद्य राजन् ॥ ३

ययातिरुवाच ।

सुरर्षिगन्धर्वनरावमाना-

त्क्षयं गता मे यदि शक्र लोकाः ।

इच्छेयं वै सुरलोकाद्विहीनः

सतां मध्ये पतितुं देवराज ॥ ४

इन्द्र उवाच ।

सतां सकाशे पतितासि राजन्-

श्रुतः प्रतिष्ठां यत्र लब्धासि भूयः ।

एवं विदित्वा तु पुनर्यथाते

न तेऽवमान्याः सदृशः श्रेयसश्च ॥ ५

वैशंपायन उवाच ।

ततः प्रहायामरराजजुष्टा-

न्पुण्याल्लोकान्पतमानं ययातिम् ।

संप्रेक्ष्य राजर्षिवरोऽष्टकस्त-

मुवाच सद्धर्मविधानगोप्ता ॥ ६

कस्त्वं युवा वासवतुल्यरूपः

स्वतेजसा दीप्यमानो यथाम्निः ।

पतस्युदीर्णाम्बुधरान्धकारा-

त्खात्वेचराणां प्रवरो यथार्कः ॥ ७

दृष्ट्वा च त्वां सूर्यपथात्पतन्तं

वैश्वानरार्कद्युतिमप्रमेयम् ।

किं नु खिदेतत्पततीति सर्वे

वितर्कयन्तः परिमोहिताः स्मः ॥ ८

दृष्ट्वा च त्वां विष्टितं देवमार्गे

शक्रार्कविष्णुप्रतिमप्रभावम् ।

अभ्युद्गतास्त्वां वयमद्य सर्वे

तत्त्वं पाते तव जिज्ञासमानाः ॥ ९

न चापि त्वां धृष्णुमः प्रष्टुमग्रे

न च त्वमस्मान्पृच्छसि ये वयं स्मः ।

तत्त्वां पृच्छामः स्पृहणीयरूपं

कस्य त्वं वा किं निमित्तं त्वमागाः ॥ १०

भयं तु ते व्येतु विषादमोहौ

त्यजाशु देवेन्द्रसमानरूप ।

त्वां वर्तमानं हि सतां सकाशे

नालं प्रसोढुं बलहापि शक्रः ॥ ११

सन्तः प्रतिष्ठा हि सुखच्युतानां

सतां सदैवामरराजकल्प ।

ते संगताः स्थावरजङ्गमेशाः

प्रतिष्ठितस्त्वं सदृशेषु सत्सु ॥ १२

प्रभुरग्निः प्रतपने भूमिरावपने प्रभुः ।

प्रभुः सूर्यः प्रकाशित्वे सतां चाभ्यागतः प्रभुः ॥ १३

इति श्रीमहाभारते आदिपर्वणि

त्र्यशीतितमोऽध्यायः ॥ ८३ ॥

८४

ययातिरुवाच ।

अहं ययातिर्नहुषस्य पुत्रः

पूरोः पिता सर्वभूतावमानात् ।

प्रभ्रंशितः सुरसिद्धर्षिलोका-

त्परिच्युतः प्रपताम्यल्पपुण्यः ॥ १

अहं हि पूर्वो वयसा भवद्भ्य-

स्तेनाभिवादं भवतां न प्रयुञ्जे ।

यो विद्यया तपसा जन्मना वा

वृद्धः स पूज्यो भवति द्विजानाम् ॥ २

अष्टक उवाच ।

अवादीश्चेद्वयसा यः स वृद्ध

इति राजन्नाभ्यवदः कथंचित् ।
 यो वै विद्वान्वयसा सन्स्म वृद्धः
 स एव पूज्यो भवति द्विजानाम् ॥ ३
 ययातिरुवाच ।
 प्रतिकूलं कर्मणां पापमाहु-
 स्तद्वर्ततेऽप्रवणे पापलोक्यम् ।
 सन्तोऽसतां नानुवर्तन्ति चैत-
 द्यथा आत्मैषामनुकूलवादी ॥ ४
 अभूद्वनं मे विपुलं महद्वै
 विचेष्टमानो नाधिगन्ता तदस्मि ।
 एवं प्रधार्यात्महिते निविष्टो
 यो वर्तते स विजानाति जीवन् ॥ ५
 नानाभावा बहवो जीवल्लोके
 दैवाधीना नष्टचेष्टाधिकाराः ।
 तत्तत्प्राप्य न विहन्येत धीरो
 दिष्टं बलीय इति मत्वात्मबुद्ध्या ॥ ६
 सुखं हि जन्तुर्यदि वापि दुःखं
 दैवाधीनं विन्दति नात्मशक्त्या ।
 तस्मादिष्टं बलवन्मन्यमानो
 न संज्वरेन्नापि हृष्येत्कदाचित् ॥ ७
 दुःखे न तप्येन्न सुखेन हृष्ये-
 त्समेन वर्तेत सदैव धीरः ।
 दिष्टं बलीय इति मन्यमानो
 न संज्वरेन्नापि हृष्येत्कदाचित् ॥ ८
 भये न मुह्याम्यष्टकाहं कदाचि-
 त्सन्तापो मे मानसो नास्ति कश्चित् ।
 धाता यथा मां विदधाति लोके
 ध्रुवं तथाहं भवितेति मत्वा ॥ ९
 संस्वेदजा अण्डजा उद्भिदाश्च
 सरीसृपाः कृमयोऽथाप्सु मत्स्याः ।

तथाश्मानस्तृणकाष्ठं च सर्वं
 दिष्टक्षये स्वां प्रकृतिं भजन्ते ॥ १०
 अनित्यतां सुखदुःखस्य बुद्ध्वा
 कस्मात्सन्तापमष्टकाहं भजेयम् ।
 किं कुर्या वै किं च कृत्वा न तप्ये
 तस्मात्सन्तापं वर्जयाम्यप्रमत्तः ॥ ११
 अष्टक उवाच ।
 ये ये लोकाः पार्थिवेन्द्र प्रधाना-
 स्त्वया भुक्ता यं च कालं यथा च ।
 तन्मे राजन्ब्रूहि सर्वं यथाव-
 त्क्षेत्रज्ञवद्भाषसे त्वं हि धर्मान् ॥ १२
 ययातिरुवाच ।
 राजाहमासमिह सार्वभौम-
 स्ततो लोकान्महतो अजयं वै ।
 तत्रावसं वर्षसहस्रमात्रं
 ततो लोकं परमस्म्यभ्युपेतः ॥ १३
 ततः पुरीं पुरुहूतस्य रम्यां
 सहस्रद्वारां शतयोजनायताम् ।
 अध्यावसं वर्षसहस्रमात्रं
 ततो लोकं परमस्म्यभ्युपेतः ॥ १४
 ततो दिव्यमजरं प्राप्य लोकं
 प्रजापतेर्लोकपतेर्दुरापम् ।
 तत्रावसं वर्षसहस्रमात्रं
 ततो लोकं परमस्म्यभ्युपेतः ॥ १५
 देवस्य देवस्य निवेशने च
 विजित्य लोकानवसं यथेष्टम् ।
 संपूज्यमानस्त्रिदशैः समस्तै-
 स्तुल्यप्रभावद्युतिरीश्वराणाम् ॥ १६
 तथावसं नन्दने कामरूपी
 संवत्सराणामयुतं शतानाम् ।

सहाप्सरोभिर्विहरन्पुण्यगन्धा-

न्पश्यन्नगान्पुष्पितांश्चारुरूपान् ॥ १७

तत्रस्थं मां देवसुखेषु सक्तं

कालेऽतीते महति ततोऽतिमात्रम् ।

दूतो देवानामब्रवीदुग्ररूपो

ध्वंसेत्युच्चैस्त्रिः पुतेन स्वरेण ॥ १८

एतावन्मे विदितं राजसिंह

ततो भ्रष्टोऽहं नन्दनात्क्षीणपुण्यः ।

वाचोऽश्रौषं चान्तरिक्षे सुराणा-

मनुकोशाच्छोचतां मानवेन्द्र ॥ १९

अहो कष्टं क्षीणपुण्यो ययातिः

पतत्यसौ पुण्यकृतपुण्यकीर्तिः ।

तान्ब्रुवं पतमानस्ततोऽहं

सतां मध्ये निपतेयं कथं नु ॥ २०

तैराख्याता भवतां यज्ञभूमिः

समीक्ष्य चैनां त्वरितमुपागतोऽस्मि ।

हविर्गन्धं देशिकं यज्ञभूमे-

धूमापाङ्गं प्रतिगृह्य प्रतीतः ॥ २१

इति श्रीमहाभारते आदिपर्वणि

चतुरशीतितमोऽध्यायः ॥ ८४ ॥

८५

अष्टक उवाच ।

यदावसो नन्दने कामरूपी

संवत्सराणामयुतं शतानाम् ।

किं कारणं कार्तयुगप्रधान

हित्वा तत्त्वं वसुधामन्वपद्यः ॥ १

ययातिरुवाच ।

ज्ञातिः सुहृत्स्वजनो यो यथेह

क्षीणे वित्ते त्यज्यते मानवैर्हि ।

तथा तत्र क्षीणपुण्यं मनुष्यं

त्यजन्ति सद्यः सेध्वरा देवसंघाः ॥ २

अष्टक उवाच ।

कथं तस्मिन्क्षीणपुण्या भवन्ति

संमुह्यते मेऽत्र मनोऽतिमात्रम् ।

किंविशिष्टाः कस्य धामोपयान्ति

तद्वै ब्रूहि क्षेत्रवित्त्वं मतो मे ॥ ३

ययातिरुवाच ।

इमं भौमं नरकं ते पतन्ति

लालप्यमाना नरदेव सर्वे ।

ते कङ्करोमायुबलाशनार्थं

क्षीणा विवृद्धि बहुधा व्रजन्ति ॥ ४

तस्मादेतद्वर्जनीयं नरेण

दुष्टं लोके गर्हणीयं च कर्म ।

आख्यातं ते पार्थिव सर्वमेत-

द्भूयश्चेदानीं वद किं ते वदामि ॥ ५

अष्टक उवाच ।

यदा तु तान्वितुदन्ते वयांसि

तथा गृध्राः शितिकण्ठाः पतंगाः ।

कथं भवन्ति कथमाभवन्ति

न भौममन्यं नरकं शृणोमि ॥ ६

ययातिरुवाच ।

ऊर्ध्वं देहात्कर्मणो जृम्भमाणा-

द्व्यक्तं पृथिव्यामनुसंचरन्ति ।

इमं भौमं नरकं ते पतन्ति

नावेक्षन्ते वर्षपूगाननेकान् ॥ ७

षष्टि सहस्राणि पतन्ति व्योम्नि

तथा अशीति परिवत्सराणि ।

तान्यै तुदन्ति प्रपततः प्रपातं

भीमा भौमा राक्षसास्तीक्ष्णदंष्ट्राः ॥ ८

अष्टक उवाच ।

यदेनसस्ते पततस्तुदन्ति

भीमा भौमा राक्षसास्तीक्ष्णदंष्ट्राः ।

कथं भवन्ति कथमाभवन्ति

कथंभूता गर्भभूता भवन्ति ॥ ९

ययातिरुवाच ।

अस्त्रं रेतः पुष्पफलानुपृक्त-

मन्वेति तद्वै पुरुषेण सृष्टम् ।

स वै तस्या रज आपद्यते वै

स गर्भभूतः समुपैति तत्र ॥ १०

वनस्पतींश्चौषधींश्चाविशन्ति

अपो वायुं पृथिवीं चान्तरिक्षम् ।

चतुष्पदं द्विपदं चापि सर्व-

मेवंभूता गर्भभूता भवन्ति ॥ ११

अष्टक उवाच ।

अन्यद्वपुर्विदधातीह गर्भं

उताहो स्वित्स्वेन कामेन याति ।

आपद्यमानो नरयोनिमेता-

माचक्ष्व मे संशयात्प्रब्रवीमि ॥ १२

शरीरदेहादिसमुच्छ्रयं च

चक्षुःश्रोत्रे लभते केन संज्ञाम् ।

एतत्तत्त्वं सर्वमाचक्ष्व पृष्ठः

क्षेत्रज्ञं त्वां तात मन्याम सर्वे ॥ १३

ययातिरुवाच ।

वायुः समुत्कर्षति गर्भयोनि-

मृतौ रेतः पुष्परसानुपृक्तम् ।

स तत्र तन्मात्रकृताधिकारः

क्रमेण संवर्धयतीह गर्भम् ॥ १४

स जायमानो विगृहीतगात्रः

षड्ज्ञाननिष्ठातनो मनुष्यः ।

स श्रोत्राभ्यां वेदयतीह शब्दं

सर्वं रूपं पश्यति चक्षुषा च ॥ १५

घ्राणेन गन्धं जिह्वयाथो रसं च

त्वचा स्पर्शं मनसा वेद भावम् ।

इत्यष्टकेहोपचिंतिं च विद्धि

महात्मनः प्राणभृतः शरीरे ॥ १६

अष्टक उवाच ।

यः संस्थितः पुरुषो दहते वा

निखन्यते वापि निघृष्यते वा ।

अभावभूतः स विनाशमेत्य

केनात्मानं चेतयते पुरस्तात् ॥ १७

ययातिरुवाच ।

हित्वा सोऽसूनुपुत्रवन्निष्ठनित्वा

पुरोधाय सुकृतं दुष्कृतं च ।

अन्यां योनिं पवनाप्रानुसारी

हित्वा देहं भजते राजसिंह ॥ १८

पुण्यां योनिं पुण्यकृतो ब्रजन्ति

पापां योनिं पापकृतो ब्रजन्ति

कीटाः पतंगाश्च भवन्ति पापा

न मे विवक्षास्ति महानुभाव ॥ १९

चतुष्पदा द्विपदाः षट्पदाश्च

तथाभूता गर्भभूता भवन्ति ।

आख्यातमेतन्निखिलेन सर्वं

भूयस्तु किं पृच्छसि राजसिंह ॥ २०

अष्टक उवाच ।

किं स्वित्कृत्वा लभते तात लोका-

न्मर्त्यः श्रेष्ठांस्तपसा विद्यया वा ।

तन्मे पृष्ठः शंस सर्वं यथाव-

च्छुभाल्लोकान्येन गच्छेत्क्रमेण ॥ २१

ययातिरुवाच ।

तपश्च दानं च शमो दमश्च

ह्रीरार्जवं सर्वभूतानुकम्पा ।

नश्यन्ति मानेन तमोऽभिभूताः

पुंसः सदैवेति वदन्ति सन्तः ॥ २२

अधीयानः पण्डितं मन्यमानो

यो विद्यया हन्ति यशः परेषाम् ।

तस्यान्तवन्तश्च भवन्ति लोका

न चास्य तद्ब्रह्म फलं ददाति ॥ २३

चत्वारि कर्माण्यभयंकराणि

भयं प्रयच्छन्त्ययथाकृतानि ।

मानान्निहोत्रमुत मानमौनं

मानेनाधीतमुत मानयज्ञः ॥ २४

न मान्यमानो मुदमाददीत

न संतापं प्राप्नुयाच्चावमानात् ।

सन्तः सतः पूजयन्तीह लोके

नासाधवः साधुबुद्धि लभन्ते ॥ २५

इति दद्यादिति यजेदित्यधीयीत मे व्रतम् ।

इत्यस्मिन्नभयान्याहुस्तानि वर्ज्यानि नित्यशः ॥ २६

येनाश्रयं वेदयन्ते पुराणं

मनीषिणो मानसमानभक्तम् ।

तन्निःश्रेयस्तैजसं रूपमेत्य

परां शान्तिं प्राप्नुयुः प्रेत्य चेह ॥ २७

इति श्रीमहाभारते आदिपर्वणि

पञ्चाशीतितमोऽध्यायः ॥ ८५ ॥

८६

अष्टक उवाच ।

चरन्गृहस्थः कथमेति देवा-

न्कथं भिक्षुः कथमाचार्यकर्मा ।

वानप्रस्थः सत्पथे संनिविष्टो

बहून्यस्मिन्संप्रति वेदयन्ति ॥ १

ययातिरुवाच ।

आहूताध्यायी गुरुकर्मस्वचोद्यः

पूर्वोत्थायी चरमं चोपशायी ।

मृदुर्दान्तो धृतिमानप्रमत्तः

स्वाध्यायशीलः सिध्यति ब्रह्मचारी ॥ २

धर्मागतं प्राप्य धनं यजेत

दद्यात्सदैवातिथीन्भोजयेच्च ।

अनाददानश्च परैरदत्तं

सैषा गृहस्थोपनिषत्पुराणी ॥ ३

स्ववीर्यजीवी वृजिनान्निवृत्तो

दाता परेभ्यो न परोपतापी ।

तादृङ्मुनिः सिद्धिमुपैति मुख्यां

वसन्नरण्ये नियताहारचेष्टः ॥ ४

अशिल्पजीवी नगृहश्च नित्यं

जितेन्द्रियः सर्वतो विप्रमुक्तः ।

अनोकसारी लघुरल्पचार-

श्चरन्देशानेकचरः स भिक्षुः ॥ ५

रात्र्या यया चाभिजिताश्च लोका

भवन्ति कामा विजिताः सुखाश्च ।

तामेव रात्रिं प्रयतेत विद्वान्-

नरण्यसंस्थो भवितुं यतात्मा ॥ ६

दशैव पूर्वान्दश चापरांस्तु

ज्ञातीन्सहात्मानमथैकविंशम् ।

अरण्यवासी सुकृते दधाति

विमुच्यारण्ये स्वशरीरधातून् ॥ ७

अष्टक उवाच ।

कति स्विदेव मुनयो मौनानि कति चाप्युत ।

भवन्तीति तदाचक्ष्व श्रोतुमिच्छामहे वयम् ॥ ८

ययातिरुवाच ।

अरण्ये वसतो यस्य ग्रामो भवति पृष्ठतः ।
ग्रामे वा वसतोऽरण्यं स मुनिः स्याज्जनाधिप ॥ ९

अष्टक उवाच ।

कथं स्विद्वसतोऽरण्ये ग्रामो भवति पृष्ठतः ।
ग्रामे वा वसतोऽरण्यं कथं भवति पृष्ठतः ॥ १०

ययातिरुवाच ।

न ग्राम्यमुपयुञ्जीत य आरण्यो मुनिर्भवेत् ।
तथास्य वसतोऽरण्ये ग्रामो भवति पृष्ठतः ॥ ११
अनमिरनिकेतश्च अगोत्रचरणो मुनिः ।
कौपीनाच्छादनं यावत्तावदिच्छेच्च चीवरम् ॥ १२
यावत्प्राणाभिसंधानं तावदिच्छेच्च भोजनम् ।
तथास्य वसतो ग्रामेऽरण्यं भवति पृष्ठतः ॥ १३
यस्तु कामान्परित्यज्य त्यक्तकर्मा जितेन्द्रियः ।
आतिष्ठेत मुनिमौनं स लोके सिद्धिमाप्नुयात् ॥ १४
धौतदन्तं कृत्तनखं सदा स्नातमलंकृतम् ।
असितं सितकर्मस्थं कस्तं नार्चितुमर्हति ॥ १५
तपसा कर्षितः क्षामः क्षीणमांसास्थिशोणितः ।
यदा भवति निर्द्वन्द्वो मुनिमौनं समास्थितः ।
अथ लोकमिमं जित्वा लोकं विजयते परम् ॥ १६
आस्येन तु यदाहारं गोवन्मृगयते मुनिः ।
अथास्य लोकः पूर्वो यः सोऽमृतत्वाय कल्पते ॥ १७

इति श्रीमहाभारते आदिपर्वणि

षडशीतितमोऽध्यायः ॥ ८६ ॥

८७

अष्टक उवाच ।

कतरस्त्वेतयोः पूर्वं देवानामेति सात्म्यताम् ।
उभयोर्धावतो राजन्सूर्याचन्द्रमसोरिव ॥ १

ययातिरुवाच ।

अनिकेतो गृहस्थेषु कामवृत्तेषु संयतः ।

ग्राम एव वसन्भिक्षुस्तयोः पूर्वतरं गतः ॥ २
अप्राप्य दीर्घमायुस्तु यः प्राप्तो विकृति चरेत् ।
तप्येत यदि तत्कृत्वा चरेत्सोऽन्यत्ततस्तपः ॥ ३

यद्वै नृशंसं तदपथ्यमाहु-

र्यः सेवते धर्ममनर्थबुद्धिः ।

अस्वोऽप्यनीशश्च तथैव राज-

स्तदार्जवं स समाधिस्तदार्यम् ॥ ४

अष्टक उवाच ।

केनासि दूतः प्रहितोऽद्य राज-

न्युवा स्रग्वी दर्शनीयः सुवर्चाः ।

कुत आगतः कतरस्यां दिशि त्व-

मुताहो स्वित्पार्थिवं स्थानमस्ति ॥ ५

ययातिरुवाच ।

इमं भौमं नरकं क्षीणपुण्यः

प्रवेष्टुमुर्वी गगनाद्विप्रकीर्णः ।

उक्त्वाहं वः प्रपतिष्याम्यनन्तरं

त्वरन्ति मां ब्राह्मणा लोकपालाः ॥ ६

सतां सकाशे तु वृतः प्रपात-

स्ते संगता गुणवन्तश्च सर्वे ।

शक्राच्च लब्धो हि वरो मयैष

पतिष्यता भूमितले नरेन्द्र ॥ ७

अष्टक उवाच ।

पृच्छामि त्वां मा प्रपत प्रपातं

यदि लोकाः पार्थिव सन्ति मेऽत्र ।

यद्यन्तरिक्षे यदि वा दिवि श्रिताः

क्षेत्रज्ञं त्वां तस्य धर्मस्य मन्ये ॥ ८

ययातिरुवाच ।

यावत्पृथिव्यां विहितं गवाश्च

सहारण्यैः पशुभिः पर्वतैश्च ।

तावल्लोका दिवि ते संस्थिता वै

तथा विजानीहि नरेन्द्रसिह ॥ ९

अष्टक उवाच ।

तांस्ते ददामि मा प्रपत प्रपातं

ये मे लोका दिवि राजेन्द्र सन्ति ।

यद्यन्तरिक्षे यदि वा दिवि श्रिता-

स्तानाक्रम क्षिप्रममित्रसाह ॥ १०

ययातिरुवाच ।

नास्मद्विधोऽब्राह्मणो ब्रह्मविच्च

प्रतिग्रहे वर्तते राजमुख्य ।

यथा प्रदेयं सततं द्विजेभ्य-

स्तथाददं पूर्वमहं नरेन्द्र ॥ ११

नाब्राह्मणः कृपणो जातु जीवे-

द्या चापि स्याद्ब्राह्मणी वीरपत्नी ।

सोऽहं यदैवाकृतपूर्वं चरेयं

विवित्समानः किमु तत्र साधु ॥ १२

प्रतर्दन उवाच ।

पृच्छामि त्वां स्पृहणीयरूप

प्रतर्दनोऽहं यदि मे सन्ति लोकाः ।

यद्यन्तरिक्षे यदि वा दिवि श्रिताः

क्षेत्रज्ञं त्वां तस्य धर्मस्य मन्ये ॥ १३

ययातिरुवाच ।

सन्ति लोका बह्वस्ते नरेन्द्र

अप्येकैकः सप्त सप्ताप्यहानि ।

मधुच्युतो घृतपृक्ता विशोका-

स्ते नान्तवन्तः प्रतिपालयन्ति ॥ १४

प्रतर्दन उवाच ।

तांस्ते ददामि मा प्रपत प्रपातं

ये मे लोकास्तव ते वै भवन्तु ।

यद्यन्तरिक्षे यदि वा दिवि श्रिता-

स्तानाक्रम क्षिप्रमपेतमोहः ॥ १५

ययातिरुवाच ।

न तुल्यतेजाः सुकृतं कामयेत

योगक्षेमं पार्थिव पार्थिवः सन् ।

दैवादेशादापदं प्राप्य विद्वां-

श्चरेन्नृशंसं न हि जातु राजा ॥ १६

धर्म्यं मार्गं चेतयानो यशस्यं

कुर्यान्नृपो धर्ममवेक्षमाणः ।

न मद्विधो धर्मबुद्धिः प्रजान-

न्कुर्यादेवं कृपणं मां यथात्थ ।

कुर्यामिपूर्वं न कृतं यदन्यै-

र्विवित्समानः किमु तत्र साधु ॥ १७

श्रुवाणमेवं नृपति ययाति

नृपोत्तमो वसुमनाब्रवीत्तम् ॥ १८

इति श्रीमहाभारते आदिपर्वणि

सप्ताशीतितमोऽध्यायः ॥ ८७ ॥

८८

वसुमना उवाच ।

पृच्छामि त्वां वसुमना रौशदश्वि-

र्यद्यस्ति लोको दिवि मह्यं नरेन्द्र ।

यद्यन्तरिक्षे प्रथितो महात्म-

न्क्षेत्रज्ञं त्वां तस्य धर्मस्य मन्ये ॥ १

ययातिरुवाच ।

यदन्तरिक्षं पृथिवी दिशश्च

यत्तेजसा तपते भानुमांश्च ।

लोकास्तावन्तो दिवि संस्थिता वै

ते नान्तवन्तः प्रतिपालयन्ति ॥ २

वसुमना उवाच ।

तांस्ते ददामि पत मा प्रपातं

ये मे लोकास्तव ते वै भवन्तु ।

क्रीणीष्वैनान्स्तृणकेनापि राज-

न्यतिग्रहस्ते यदि सम्यक्प्रदुष्टः ॥ ३

ययातिरुवाच ।

न मिथ्याहं विक्रयं वै स्मरामि

वृथा गृहीतं शिशुकाच्छङ्कमानः ।

कुर्या न चैवाकृतपूर्वमन्यै-

र्विवित्समानः किमु तत्र साधु ॥ ४

वसुमना उवाच ।

तांस्त्वं लोकान्प्रतिपद्यस्व राज-

न्मया दत्तान्यदि नेष्टः क्रयस्ते ।

अहं न तान्वै प्रतिगन्ता नरेन्द्र

सर्वे लोकास्तव ते वै भवन्तु ॥ ५

शिविरुवाच ।

पृच्छामि त्वां शिविरौशीनरोऽहं

ममापि लोका यदि सन्तीह तात ।

यद्यन्तरिक्षे यदि वा दिवि श्रिताः

क्षेत्रज्ञं त्वां तस्य धर्मस्य मन्ये ॥ ६

ययातिरुवाच ।

न त्वं वाचा हृदयेनापि विद्व-

न्परीप्समानान्नावमंस्था नरेन्द्र ।

तेनानन्ता दिवि लोकाः श्रितास्ते

विद्युद्रूपाः स्वनवन्तो महान्तः ॥ ७

शिविरुवाच ।

तांस्त्वं लोकान्प्रतिपद्यस्व राज-

न्मया दत्तान्यदि नेष्टः क्रयस्ते ।

न चाहं तान्प्रतिपत्स्ये ह दत्त्वा

यत्र गत्वा त्वमुपास्से ह लोकान् ॥ ८

ययातिरुवाच ।

यथा त्वमिन्द्रप्रतिमप्रभाव-

स्ते चाप्यनन्ता नरदेव लोकाः ।

तथाद्य लोके न रमेऽन्यदत्ते

म, भा. १७

तस्माच्छिवे नाभिनन्दामि दायम् ॥ ९

अष्टक उवाच ।

न चेदेकैकशो राजल्लोकान्नः प्रतिनन्दसि ।

सर्वे प्रदाय भवते गन्तारो नरकं वयम् ॥ १०

ययातिरुवाच ।

यदर्हाय ददध्वं तत्सन्तः सयानृशंस्यतः ।

अहं तु नाभिधृष्णोमि यत्कृतं न मया पुरा ॥ ११

अष्टक उवाच ।

कस्यैते प्रतिदृश्यन्ते रथाः पञ्च हिरण्मयाः ।

उच्चैः सन्तः प्रकाशन्ते ज्वलन्तोऽग्निशिखा इव ॥ १२

ययातिरुवाच ।

युष्मानेते हि वक्ष्यन्ति रथाः पञ्च हिरण्मयाः ।

उच्चैः सन्तः प्रकाशन्ते ज्वलन्तोऽग्निशिखा इव ॥ १३

अष्टक उवाच ।

आतिष्ठस्व रथं राजन्विक्रमस्व विहायसा ।

वयमप्यनुयास्यामो यदा कालो भविष्यति ॥ १४

ययातिरुवाच ।

सर्वैरिदानी गन्तव्यं सहस्वर्गजितो वयम् ।

एष नो विरजाः पन्था दृश्यते देवसद्मनः ॥ १५

वैशंपायन उवाच ।

तेऽधिरुह्य स्थान्सर्वे प्रयाता नृपसत्तमाः ।

आक्रमन्तो दिवं भाभिर्धर्मेणावृत्य रोदसी ॥ १६

अष्टक उवाच ।

अहं मन्ये पूर्वमेकोऽस्मि गन्ता

सखा चेन्द्रः सर्वथा मे महात्मा ।

कस्मादेवं शिविरौशीनरोऽय-

मेकोऽत्यगात्सर्ववेगेन वाहान् ॥ १७

ययातिरुवाच ।

अददाद्देवयानाय यावद्विजितमविन्दत ।

उशीनरस्य पुत्रोऽयं तस्माच्छ्रेष्ठो हि नः शिविः ॥ १८

दानं तपः सत्यमथापि धर्मो
 ह्रीः श्रीः क्षमा सौम्य तथा तितिक्षा ।
 राजन्नेतान्यप्रतिमस्य राज्ञः
 शिवेः स्थितान्यनृशंसस्य बुद्ध्या ।
 एवंवृत्तो ह्रीनिषेधश्च यस्मा-
 त्त्स्माच्छिविरत्यगाद्वै रथेन ॥ १९
 वैशंपायन उवाच ।
 अथाष्टकः पुनरेवान्वपृच्छ-
 न्मातामहं कौतुकादिन्द्रकल्पम् ।
 पृच्छामि त्वां नृपते ब्रूहि सत्यं
 कुतश्च कस्यासि सुतश्च कस्य ।
 कृतं त्वया यद्धि न तस्य कर्ता
 लोके त्वदन्यः क्षत्रियो ब्राह्मणो वा ॥ २०
 ययातिरुवाच ।
 ययातिरस्मि नहुपस्य पुत्रः
 पूरोः पिता सार्वभौमस्त्विहासम् ।
 गुह्यमर्थं मामकेभ्यो ब्रवीमि
 मातामहोऽहं भवतां प्रकाशः ॥ २१
 सर्वाभिमां पृथिवीं निर्जिगाय
 प्रस्थे बद्ध्वा हृददं ब्राह्मणेभ्यः ।
 मेध्यानश्चानेकशफान्सुरूपां-
 स्तदा देवाः पुण्यभाजो भवन्ति ॥ २२
 अदामहं पृथिवी ब्राह्मणेभ्यः
 पूर्णामिमामखिलां वाहनस्य ।
 गोभिः सुवर्णेन धनैश्च मुख्यै-
 स्तत्रासन्गाः शतमर्बुदानि ॥ २३
 सत्येन मे द्यौश्च वसुंधरा च
 तथैवाग्निर्वलते मातुषेभु ।
 न मे वृथा व्याहृतमेव वाक्यं
 सत्यं हि सन्तः प्रतिपूजयन्ति ।

सर्वे च देवा मुनयश्च लोकाः
 सत्येन पूज्या इति मे मनोगतम् ॥ २४
 यो नः स्वर्गजितः सर्वान्यथावृत्तं निवेदयेत् ।
 अनसूयुर्द्विजाग्रेभ्यः स लभेन्नः सलोकताम् ॥ २५
 वैशंपायन उवाच ।
 एवं राजा स महात्मा ह्यतीव
 स्वैर्दौहित्रैस्तारितोऽमित्रसाहः ।
 त्यक्त्वा महीं परमोदारकर्मा
 स्वर्गं गतः कर्मभिर्योष्य पृथ्वीम् ॥ २६
 इति श्रीमहाभारते आदिपर्वणि
 अष्टाशीतितमोऽध्यायः ॥ ८८ ॥

८९

जनमेजय उवाच ।

भगवञ्श्रोतुमिच्छामि पूरोर्वशकरान्नृपान् ।
 यद्वीर्या यादृशश्चैव यावन्तो यत्पराक्रमाः ॥ १
 न ह्यस्मिञ्शीलहीनो वा निर्वीर्यो वा नराधिपः ।
 प्रजाविरहितो वापि भूतपूर्वः कदाचन ॥ २
 तेषां प्रथितवृत्तानां राज्ञां विज्ञानशालिनाम् ।
 चरितं श्रोतुमिच्छामि विस्तरेण तपोधन ॥ ३
 वैशंपायन उवाच ।
 हन्त ते कथयिष्यामि यन्मां त्वं परिपृच्छसि ।
 पूरोर्वशधरान्वीराञ्शक्रप्रतिमतेजसः ॥ ४
 प्रवीरेश्वरौद्राश्चास्त्रयः पुत्रा महारथाः ।
 पूरोः पौष्ट्यामजायन्त प्रवीरस्तत्र वंशकृत् ॥ ५
 मनस्युरभवत्तस्माच्छूरः श्येनीसुतः प्रभुः ।
 पृथिव्याश्चतुरन्ताया गोप्ता राजीवलोचनः ॥ ६
 सुभ्रूः संहननो वाग्मी सौवीरीतनयास्त्रयः ।
 मनस्योरभवन्पुत्राः शूराः सर्वे महारथाः ॥ ७
 रौद्राश्चस्य महेष्वासा दशाप्सरसि सूनवः ।
 यज्वानो जज्ञिरे शूराः प्रजावन्तो बहुश्रुताः ।

सर्वे सर्वास्त्रिविद्वांसः सर्वे धर्मपरायणाः ॥ ८
 ऋचेपुरथ कक्षेपुः कृकणेपुश्च वीर्यवान् ।
 स्थण्डिलेपुर्वनेपुश्च स्थलेपुश्च महारथः ॥ ९
 तेजेपुर्बलवान्धीमान्सत्येपुश्चेन्द्रविक्रमः ।
 धर्मेपुः संनतेपुश्च दशमो देवविक्रमः ।
 अनाधृष्टिसुतास्तात राजसूयाश्वमेधिनः ॥ १०
 मतिनारस्ततो राजा विद्वांश्चर्चेपुतोऽभवत् ।
 मतिनारसुता राजंश्चत्वारोऽमितविक्रमाः ।
 तंसुर्महानतिरथो द्रुह्युश्चाप्रतिमद्युतिः ॥ ११
 तेषां तंसुर्महावीर्यः पौरवं वंशमुद्रहन् ।
 आजहार यशो दीप्तं जिगाय च वसुंधराम् ॥ १२
 इलिनं तु सुतं तंसुर्जनयामास वीर्यवान् ।
 सोऽपि कृत्स्नामिमां भूमिं विजिग्ये जयतां वरः ॥ १३
 रथंतर्था सुतान्पञ्च पञ्चभूतोपमांस्ततः ।
 इलिनो जनयामास दुःषन्तप्रभृतीन्पृथक् ॥ १४
 दुःषन्तं शूरमीमौ च प्रपूर्वं वसुमेव च ।
 तेषां ज्येष्ठोऽभवद्वाजा दुःषन्तो जनमेजय ॥ १५
 दुःषन्ताद्भरतो जज्ञे विद्वाञ्चाकुन्तलो नृपः ।
 तस्माद्भरतवंशस्य विप्रतस्थे महद्यशः ॥ १६
 भरतस्तिष्ठेषु स्त्रीषु नव पुत्रानजीजनत् ।
 नाभ्यनन्दत तान्राजा नातुरूपा ममेत्युत ॥ १७
 ततो महद्भिः क्रतुभिरीजानो भरतस्तदा ।
 लेभे पुत्रं भरद्वाजाद्भुमन्युं नाम भारत ॥ १८
 ततः पुत्रिणमात्मानं ज्ञात्वा पौरवन्दनः ।
 भुमन्युं भरतश्रेष्ठ यौवराज्येऽभ्यषेचयत् ॥ १९
 ततस्तस्य महीन्द्रस्य वितथः पुत्रकोऽभवत् ।
 ततः स वितथो नाम भुमन्योरभवत्सुतः ॥ २०
 सुहोत्रश्च सुहोता च सुहविः सुयजुस्तथा ।
 पुष्करिण्यामृचीकस्य भुमन्योरभवन्सुताः ॥ २१
 तेषां ज्येष्ठः सुहोत्रस्तु राज्यमाप महीक्षिताम् ।

राजसूयाश्वमेधाद्यैः सोऽयजद्रुहिभिः सवैः ॥ २२
 सुहोत्रः पृथिवी सर्वा बुभुजे सागराम्बराम् ।
 पूर्णा हस्तिगवाश्चस्य बहुरत्नसमाकुलाम् ॥ २३
 ममज्जेव मही तस्य भूरिभारावपीडिता ।
 हस्त्यश्वरथसंपूर्णा मनुष्यकलिला भृशम् ॥ २४
 सुहोत्रे राजनि तदा धर्मतः शासति प्रजाः ।
 चैत्ययूपाङ्किता चासीद्भूमिः शतसहस्रशः ।
 प्रवृद्धजनसस्या च सहदेवा व्यरोचत ॥ २५
 ऐक्ष्वाकी जनयामास सुहोत्रात्पृथिवीपतेः ।
 अजमीढं सुमीढं च पुरुमीढं च भारत ॥ २६
 अजमीढो वरस्तेषां तस्मिन्वंशः प्रतिष्ठितः ।
 षट् पुत्रान्सोऽप्यजनयत्तिसृषु स्त्रीषु भारत ॥ २७
 ऋक्षं धूमिन्यथो नीली दुःषन्तपरमेष्ठिनौ ।
 केशिन्यजनयज्जहुमुभौ च जनरूपिणौ ॥ २८
 तथेमे सर्वपाञ्चाला दुःषन्तपरमेष्ठिनोः ।
 अन्वयाः कुशिका राजञ्जहोरमिततेजसः ॥ २९
 जनरूपिणयोर्ज्येष्ठमृक्षमाहुर्जनाधिपम् ।
 ऋक्षात्संवरणो जज्ञे राजन्वंशकरस्तव ॥ ३०
 आर्क्षे सवरणे राजन्प्रशासति वसुंधराम् ।
 संक्षयः सुमहानासीत्प्रजानामिति शुश्रुमः ॥ ३१
 व्यशीर्यत ततो राष्ट्रं क्षयैर्नानाविधैस्तथा ।
 क्षुन्मृत्युभ्यामनावृष्ट्या व्याधिभिश्च समाहतम् ।
 अभ्यन्नभारतांश्चैव सपत्नानां बलानि च ॥ ३२
 चालयन्वसुधां चैव बलेन चतुरङ्गिणा ।
 अभ्ययात्तं च पाञ्चाल्यो विजित्य तरसा महीम् ।
 अक्षौहिणीभिर्दशभिः स एनं समरेऽजयत् ॥ ३३
 ततः सदारः सामात्यः सपुत्रः ससुहृज्जनः ।
 राजा संवरणस्तस्मात्पलायत महाभयात् ॥ ३४
 सिन्धोर्नदस्य महतो निकुञ्जे न्यवसत्तदा ।
 नदीविषयपर्यन्ते पर्वतस्य समीपतः ।

तत्रावसन्वहून्कालान्भारता दुर्गमाश्रिताः ॥ ३५
 तेषां निवसतां तत्र सहस्रं परिवत्सरान् ।
 अथाभ्यगच्छद्भरतान्वसिष्ठो भगवानृषिः ॥ ३६
 तमागतं प्रयत्नेन प्रत्युद्गम्याभिवाद्य च ।
 अर्घ्यमभ्याहरंस्तस्मै ते सर्वे भारतास्तदा ।
 निवेद्य सर्वमृषये सत्कारेण सुवर्चसे ॥ ३७
 तं समामष्टमीमुष्टं राजा वज्रे स्वयं तदा ।
 पुरोहितो भवान्नोऽस्तु राज्याय प्रयतामहे ।
 ओमित्येवं वसिष्ठोऽपि भारतान्प्रत्यपद्यत ॥ ३८
 अथाभ्यपिञ्चत्साम्राज्ये सर्वक्षत्रस्य पौरवम् ।
 विषाणभूतं सर्वस्यां पृथिव्यामिति नः श्रुतम् ॥ ३९
 भरताध्युषितं पूर्वं सोऽध्यतिष्ठत्पुरोत्तमम् ।
 पुनर्बलिभृतश्चैव चक्रे सर्वमहीक्षितः ॥ ४०
 ततः स पृथिवीं प्राप्य पुनरीजे महाबलः ।
 आजमीढो महायज्ञैर्वहुभिर्भूरिदक्षिणैः ॥ ४१
 ततः संवरणात्सौरी सुपुत्रे तपती कुरूम् ।
 राजत्वे तं प्रजाः सर्वा धर्मज्ञ इति वज्रिरे ॥ ४२
 तस्य नाम्नाभिविख्यातं पृथिव्यां कुरुजाङ्गलम् ।
 कुरुक्षेत्रं स तपसा पुण्यं चक्रे महातपाः ॥ ४३
 अश्ववन्तमभिष्वन्तं तथा चित्ररथं मुनिम् ।
 जनमेजयं च विख्यातं पुत्रांश्चास्यानुशुश्रुमः ।
 पञ्चैतान्वाहिनी पुत्रान्व्यजायत मनस्विनी ॥ ४४
 अभिष्वतः परिक्षितु शबलाश्च वीर्यवान् ।
 अभिराजो विराजश्च शल्मलश्च महाबलः ॥ ४५
 उच्चैःश्रवा भद्रकारो जितारिश्चाष्टमः स्मृतः ।
 एतेषामन्ववाये तु ख्यातास्ते कर्मजैर्गुणैः ॥ ४६
 जनमेजयादयः सप्त तथैवान्ये महाबलाः ।
 परिक्षितोऽभवन्पुत्राः सर्वे धर्मार्थकोविदाः ॥ ४७
 कक्षसेनोग्रसेनौ च चित्रसेनश्च वीर्यवान् ।
 इन्द्रसेनः सुषेणश्च भीमसेनश्च नामतः ॥ ४८

जनमेजयस्य तनया भुवि ख्याता महाबलाः ।
 धृतराष्ट्रः प्रथमजः पाण्डुर्बाह्मीक एव च ॥ ४९
 निषधश्च महातेजास्तथा जाम्बूनदो बली ।
 कुण्डोदरः पदातिश्च वसातिश्चाष्टमः स्मृतः ।
 सर्वे धर्मार्थकुशलाः सर्वे भूतहिते रताः ॥ ५०
 धृतराष्ट्रोऽथ राजासीत्तस्य पुत्रोऽथ कुण्डिकः ।
 हस्ती वितर्कः काथश्च कुण्डलश्चापि पञ्चमः ।
 हविःश्रवास्तथेन्द्राभः सुमन्युश्चापराजितः ॥ ५१

❖ ❖ ❖

प्रतीपस्य त्रयः पुत्रा जज्ञिरे भरतर्षभ ।
 देवापिः शंतनुश्चैव बाह्मीकश्च महारथः ॥ ५२
 देवापिस्तु प्रवव्राज तेषां धर्मपरीप्सया ।
 शंतनुश्च महीं लेभे बाह्मीकश्च महारथः ॥ ५३
 भरतस्यान्वये जाताः सत्त्ववन्तो महारथाः ।
 देवर्षिकल्पा नृपते बहवो राजसत्तमाः ॥ ५४
 एवंविधाश्चाप्यपरे देवकल्पा महारथाः ।
 जाता मनोरन्ववाये ऐलवंशविवर्धनाः ॥ ५५

इति श्रीमहाभारते आदिपर्वणि

एकोनवतितमोऽध्यायः ॥ ८९ ॥

९०

जनमेजय उवाच ।

श्रुतस्त्वत्तो मया विप्र पूर्वेषां संभवो महान् ।
 उदाराश्चापि वंशेऽस्मिन् राजानो मे परिश्रुताः ॥ १
 किं तु लघ्वर्थसंयुक्तं प्रियाख्यानं न मामति ।
 प्रीणायतो भवान्भूयो विस्तरेण ब्रवीतु मे ॥ २
 एतामेव कथां दिव्यामा प्रजापतितो मनोः ।
 तेषामाजननं पुण्यं कस्य न प्रीतिमावहेत् ॥ ३
 सद्धर्मगुणमाहात्म्यैरभिवर्धितमुत्तमम् ।
 विष्टभ्य लोकांस्त्रीनेषां यशः स्फीतमवस्थितम् ॥ ४
 गुणप्रभाववीर्यैः सत्त्वोत्साहवतामहम् ।

न तृप्यामि कथां शृण्वन्नमृतास्वादसंमिताम् ॥ ५

वैशंपायन उवाच ।

शृणु राजन्पुरा सम्यङ् मया द्वैपायनाच्छ्रुतम् ।

प्रोच्यमानमिदं कृत्स्नं स्ववंशजननं शुभम् ॥ ६

दक्षस्यादितिः । अदितेर्विवस्वान् । विवस्वतो
मनुः । मनोरिला । इलायाः पुरुरवाः । पुरुरवस
आयुः । आयुषो नहुषः । नहुषस्य ययातिः ॥ ७ ॥
ययातेर्द्वे भार्ये बभूवतुः । उशनसो दुहिता देवयानी
वृषपर्वणश्च दुहिता शर्मिष्ठा नाम । अत्रानुवंशो
भवति ॥ ८ ॥

यदुं च तुर्वसुं चैव देवयानी व्यजायत ।

द्रुह्युं चानुं च पूरुं च शर्मिष्ठा वार्षपर्वणी ॥ ९

तत्र यदोर्यादवाः । पूरोः पौरवाः ॥ १० ॥

पूरोभार्या कौसल्या नाम । तस्यामस्य जज्ञे जन-
मेजयो नाम । यस्त्रीनश्वमेधानाजहार । विश्वजिता
चेष्टा वनं प्रविवेश ॥ ११ ॥

जनमेजयः खल्वनन्तां नामोपयेमे माधवीम् ।
तस्यामस्य जज्ञे प्राचिन्वान् । यः प्राची दिशं जिगाय
यावत्सूर्योदयात् । ततस्तस्य प्राचिन्वत्वम् ॥ १२ ॥

प्राचिन्वान्खल्वश्मकीमुपयेमे । तस्यामस्य जज्ञे
संयातिः ॥ १३ ॥

संयातिः खलु दृषद्वतो दुहितरं वराङ्गीं नामो-
पयेमे । तस्यामस्य जज्ञे अहंपातिः ॥ १४ ॥

अहंपातिस्तु खलु कृतवीर्यदुहितरमुपयेमे भानु-
मती नाम । तस्यामस्य जज्ञे सार्वभौमः ॥ १५ ॥

सार्वभौमः खलु जित्वा जहार कैकेयीं सुनन्दां
नाम । तस्यामस्य जज्ञे जयत्सेनः ॥ १६ ॥

जयत्सेनः खलु वैदर्भीमुपयेमे सुषुवां नाम ।
तस्यामस्य जज्ञे अराचीनः ॥ १७ ॥

अराचीनोऽपि वैदर्भीमेवापरामुपयेमे मर्यादां

नाम । तस्यामस्य जज्ञे महाभौमः ॥ १८ ॥

महाभौमः खलु प्रासेनजितिमुपयेमे सुयज्ञां नाम ।
तस्यामस्य जज्ञे अयुतनायी । यः पुरुषमेधानामयुत-
मानयत् । तदस्यायुतनायित्वम् ॥ १९ ॥

अयुतनायी खलु पृथुश्रवसो दुहितरमुपयेमे
भासां नाम । तस्यामस्य जज्ञे अक्रोधनः ॥ २० ॥

अक्रोधनः खलु कालिङ्गी करण्डं नामोपयेमे ।
तस्यामस्य जज्ञे देवातिथिः ॥ २१ ॥

देवातिथिः खलु वैदेहीमुपयेमे मर्यादां नाम ।
तस्यामस्य जज्ञे ऋचः ॥ २२ ॥

ऋचः खल्वान्नेयीमुपयेमे सुदेवां नाम । तस्यां
पुत्रमजनयदृक्षम् ॥ २३ ॥

ऋक्षः खलु तक्षकदुहितरमुपयेमे ज्वालां नाम ।
तस्यां पुत्रं मतिनारं नामोत्पादयामास ॥ २४ ॥

मतिनारः खलु सरस्वत्यां द्वादशवार्षिकं सत्रमा-
जहार ॥ २५ ॥ निवृत्ते च सत्रे सरस्वत्यभिगम्य तं
भर्तारं वरयामास । तस्यां पुत्रमजनयत्तंसुं नाम
॥ २६ ॥ अत्रानुवंशो भवति ॥ २७ ॥

तंसुं सरस्वती पुत्रं मतिनारादजीजनत् ।
इलिनं जनयामास कालिन्ध्यां तंसुरात्मजम् ॥ २८ ॥
इलिनस्तु रथंतर्था दुःषन्ताद्यान्पञ्च पुत्रानजन-
यत् ॥ २९ ॥

दुःषन्तः खलु विश्वामित्रदुहितरं शकुन्तलां
नामोपयेमे । तस्यामस्य जज्ञे भरतः । तत्र श्लोकौ
भवतः ॥ ३० ॥

माता भस्त्रा पितुः पुत्रो येन जातः स एव सः ।
भरस्व पुत्रं दुःषन्त मावमंस्थाः शकुन्तलाम् ॥ ३१ ॥
रेतोधाः पुत्र उन्नयति नरदेव यमक्षयात् ।

त्वं चास्य धाता गर्भस्य सत्यमाह शकुन्तला ॥ ३२ ॥
ततोऽस्य भरतत्वम् ॥ ३३ ॥

भरतः खलु काशेयीमुपयेमे सार्वसेनीं सुनन्दां
नाम । तस्यामस्य जज्ञे भुमन्युः ॥ ३४ ॥

भुमन्युः खलु दाशार्हीमुपयेमे जयां नाम ।
तस्यामस्य जज्ञे सुहोत्रः ॥ ३५ ॥

सुहोत्रः खल्विक्ष्वाकुकन्यामुपयेमे सुवर्णां नाम ।
तस्यामस्य जज्ञे हस्ती । य इदं हास्तिनपुरं माप्या-
मास । एतदस्य हास्तिनपुरत्वम् ॥ ३६ ॥

हस्ती खलु त्रैगर्तीमुपयेमे यशोधरां नाम ।
तस्यामस्य जज्ञे विकुण्ठनः ॥ ३७ ॥

विकुण्ठनः खलु दाशार्हीमुपयेमे सुदेवां नाम ।
तस्यामस्य जज्ञे अजमीढः ॥ ३८ ॥

अजमीढस्य चतुर्विंशं पुत्रशतं बभूव कैकेय्यां
नागायां गान्धार्यां विमलायामृक्ष्यां चेति । पृथ-
क्पृथक्वंशकरा नृपतयः । तत्र वंशकरः संवरणः ॥ ३९ ॥

संवरणः खलु वैवस्वती तपतीं नामोपयेमे ।
तस्यामस्य जज्ञे कुरुः ॥ ४० ॥

कुरुः खलु दाशार्हीमुपयेमे शुभाङ्गी नाम ।
तस्यामस्य जज्ञे विद्वरथः ॥ ४१ ॥

विद्वरथस्तु मागधीमुपयेमे संप्रियां नाम । तस्या-
मस्य जज्ञे अरुवान्नाम ॥ ४२ ॥

अरुवान्खलु मागधीमुपयेमे अमृतां नाम ।
तस्यामस्य जज्ञे परिक्षित् ॥ ४३ ॥

परिक्षित्खलु बाहुदामुपयेमे सुयशां नाम ।
तस्यामस्य जज्ञे भीमसेनः ॥ ४४ ॥

भीमसेनः खलु कैकेयीमुपयेमे सुकुमारी नाम ।
तस्यामस्य जज्ञे पर्यश्रवाः । यमाहुः प्रतीपं नाम ॥ ४५ ॥

प्रतीपः खलु शैब्यामुपयेमे सुनन्दां नाम । तस्यां
पुत्रानुत्पादयामास देवापि शंतनुं बाह्मीकं चेति ॥ ४६ ॥

देवापिः खलु बाल एवारण्यं प्रविवेश । शंत-
नुस्तु महीपालोऽभवत् । अत्रानुवशो भवति ॥ ४७ ॥

यं यं कराभ्यां स्पृशति जीर्णं स सुखमश्नुते ।
पुनर्युवा च भवति तस्मात्तं शंतनुं विदुः ॥ ४८ ॥
तदस्य शंतनुत्वम् ॥ ४९ ॥

शंतनुः खलु गङ्गां भागीरथीमुपयेमे । तस्यामस्य
जज्ञे देवव्रतः । यमाहुर्भीष्म इति ॥ ५० ॥

भीष्मः खलु पितुः प्रियचिकीर्षया सत्यवतीमु-
दवहन्मातरम् । यामाहुर्गन्धकालीति ॥ ५१ ॥
तस्यां कानीनो गर्भः पराशराद्वैपायनः । तस्यामेव
शंतनोद्वौ पुत्रौ बभूवतुः । चित्राङ्गदो विचित्रवी-
र्यश्च ॥ ५२ ॥ तयोरप्राप्तयौवन एव चित्राङ्गदो
गन्धर्वेण हतः । विचित्रवीर्यस्तु राजा समभवत् ॥ ५३ ॥

विचित्रवीर्यः खलु कौसल्यात्मजे अम्बिकाम्बा-
लिके काशिराजदुहितरावुपयेमे ॥ ५४ ॥ विचित्र-
वीर्यस्त्वनपत्य एव विदेहत्वं प्राप्तः ॥ ५५ ॥ ततः
सत्यवती चिन्तयामास । दौःपन्तो वंश उच्छि-
द्यते इति ॥ ५६ ॥ सा द्वैपायनमृषिं चिन्तयामास
॥ ५७ ॥ स तस्याः पुरतः स्थितः किं करवाणीति
॥ ५८ ॥ सा तमुवाच । भ्राता तवानपत्य एव
स्वर्यातो विचित्रवीर्यः । साध्वपत्यं तस्योत्पादयेति
॥ ५९ ॥ स परमित्युक्त्वा त्रीनपुत्रानुत्पादयामास
धृतराष्ट्रं पाण्डुं विदुरं चेति ॥ ६० ॥

तत्र धृतराष्ट्रस्य राज्ञः पुत्रशतं बभूव गान्धार्या
वरदानाद्वैपायनस्य ॥ ६१ ॥ तेषां धृतराष्ट्रस्य पुत्राणां
चत्वारः प्रधाना बभूवुर्दुर्योधनो दुःशासनो विक-
र्णश्चित्रसेन इति ॥ ६२ ॥

पाण्डोस्तु द्वे भार्ये बभूवतुः कुन्ती माद्री चेत्युभे
स्त्रीरत्ने ॥ ६३ ॥

अथ पाण्डुर्मृगयां चरन्मैथुनगतमृषिमपश्य-
न्मृग्यां वर्तमानम् । तथैवाभुतमनासादितकामरसम-
वृत्तं बाणेनाभिजघान ॥ ६४ ॥ स बाणविद्ध उवाच

पाण्डुम् । चरता धर्ममिमं येन त्वयाभिज्ञेन काम-
रसस्याहमनवाप्तकामरसोऽभिहतस्तस्मात्त्वमप्येताम-
वस्थामासाद्यानवाप्तकामरसः पञ्चत्वमाप्स्यसि क्षिप्र-
मेवेति ॥ ६५ ॥ स विवर्णरूपः पाण्डुः शापं परि-
हरमाणो नोपासर्पत भार्ये ॥ ६६ ॥ वाक्यं चो-
वाच । स्वचापत्यादिदं प्राप्तवानहम् । शृणोमि च
नानपत्यस्य लोकाः सन्तीति ॥ ६७ ॥ सा त्वं
मदर्धे पुत्रानुत्पादयेति कुन्तीमुवाच ॥ ६८ ॥ सा
तत्र पुत्रानुत्पादयामास धर्माद्युधिष्ठिरं मारुताद्भीम-
सेनं शक्रादर्जुनमिति ॥ ६९ ॥ स तां हृष्टरूपः
पाण्डुरुवाच । इयं ते सपत्न्यनपत्या । साध्व-
स्यामपत्यमुत्पाद्यतामिति ॥ ७० ॥ स एवम-
स्त्वित्युक्तः कुन्त्या ॥ ७१ ॥ ततो माद्यामश्विभ्यां
नकुलसहदेवानुत्पादितौ ॥ ७२ ॥ माद्री खल्वलं-
कृतां दृष्ट्वा पाण्डुर्भावं चक्रे ॥ ७३ ॥ स तां स्पृष्ट्वैव
विदेहत्वं प्राप्तः ॥ ७४ ॥ तत्रैनं चितास्थं माद्री
समन्वारुरोह ॥ ७५ ॥ उवाच कुन्तीम् । यमयो-
रार्ययाप्रमत्तया भवितव्यमिति ॥ ७६ ॥

ततस्ते पञ्च पाण्डवाः कुन्त्या सहिता हास्तिन-
पुरमानीय तापसैर्भीष्मस्य विदुरस्य च निवेदिताः
॥ ७७ ॥ तत्रापि जतुगृहे दग्धुं समारब्धा न शकि-
ता विदुरमन्त्रितेन ॥ ७८ ॥ ततश्च हिडिम्बमन्तरा
हत्वा एकचक्रां गताः ॥ ७९ ॥ तस्यामप्येकच-
क्रायां बकं नाम राक्षसं हत्वा पाञ्चालनगरमभि-
गताः ॥ ८० ॥

तस्माद्रौपदी भार्यामविन्दन्स्वविषयं चाजग्मुः
कुशलिनः ॥ ८१ ॥ पुत्रांश्चोत्पादयामासुः । प्रति-
विन्ध्यं युधिष्ठिरः । सुतसोमं वृकोदरः । श्रुतकीर्ति-
मर्जुनः । शतानीकं नकुलः । श्रुतकर्माणं सहदेव
इति ॥ ८२ ॥

युधिष्ठिरस्तु गोवासनस्य शैव्यस्य देविकां नाम
कन्यां स्वयंवरे लेभे । तस्यां पुत्रं जनयामास यौ-
धेयं नाम ॥ ८३ ॥ भीमसेनोऽपि काश्यां बलधरां
नामोपयेमे वीर्यशुल्काम् । तस्यां पुत्रं सर्वगं नामो-
त्पादयामास ॥ ८४ ॥ अर्जुनः खलु द्वारवतीं गत्वा
भगिनी वासुदेवस्य सुभद्रां नाम भार्यामुदवहत् ।
तस्यां पुत्रमभिमन्युं नाम जनयामास ॥ ८५ ॥
नकुलस्तु चैद्यां करेणुवतीं नाम भार्यामुदवहत् ।
तस्यां पुत्रं निरमित्रं नामाजनयत् ॥ ८६ ॥ सहदे-
वोऽपि माद्रीमेव स्वयंवरे विजयां नामोपयेमे ।
तस्यां पुत्रमजनयत्सुहोत्रं नाम ॥ ८७ ॥ भीमसे-
नस्तु पूर्वमेव हिडिम्बायां राक्षस्यां घटोत्कचं नाम
पुत्रं जनयायास ॥ ८८ ॥ इत्येते एकादश पाण्ड-
वानां पुत्राः ॥ ८९ ॥

विराटस्य दुहितरमुत्तरां नामाभिमन्युरुपयेमे ।
तस्यामस्य परासुर्गर्भोऽजायत ॥ ९० ॥ तमुत्सङ्गेन
प्रतिजग्राह पृथा नियोगात्पुरुषोत्तमस्य वासुदेवस्य ।
षाण्मासिकं गर्भमहमेनं जीवयिष्यामीति ॥ ९१ ॥
सजीवयित्वा चैनमुवाच । परिक्षीणे कुले जातो
भवत्वयं परिक्षिन्नामेति ॥ ९२ ॥

परिक्षित्तु खलु माद्रवतीं नामोपयेमे । तस्यामस्य
जनमेजयः ॥ ९३ ॥

जनमेजयात्तु वपुष्टमायां द्वौ पुत्रौ शतानीकः
शङ्कुश्च ॥ ९४ ॥

शतानीकस्तु खलु वैदेहीमुपयेमे । तस्यामस्य
जज्ञे पुत्रोऽश्वमेधदत्तः ॥ ९५ ॥

इत्येष पूरोर्वशस्तु पाण्डवानां च कीर्तितः ।

पूरोर्वशमिमं श्रुत्वा सर्वपापैः प्रमुच्यते ॥ ९६ ॥

इति श्रीमहाभारते आदिपर्वणि

नवतितमोऽध्यायः ॥ ९० ॥

९१

वैशंपायन उवाच ।

इक्ष्वाकुवंशप्रभवो राजासीत्पृथिवीपतिः ।
 महाभिष इति ख्यातः सत्यवाक्सत्यविक्रमः ॥ १
 सोऽश्वमेधसहस्रेण वाजपेयशतेन च ।
 तोषयामास देवेन्द्रं स्वर्ग लेभे ततः प्रभुः ॥ २
 ततः कदाचिद्ब्रह्माणमुपासांचक्रिरे सुराः ।
 तत्र राजर्षयो आसन्स च राजा महाभिषः ॥ ३
 अथ गङ्गा सरिच्छ्रेष्ठा समुपायात्पितामहम् ।
 तस्या वासः समुद्धूतं मारुतेन शशिप्रभम् ॥ ४
 ततोऽभवन्सुरगणाः सहसावाङ्मुखास्तदा ।
 महाभिषस्तु राजर्षिरशङ्को दृष्ट्वान्नदीम् ॥ ५
 अपध्यातो भगवता ब्रह्मणा स महाभिषः ।
 उक्तश्च जातो मर्त्येषु पुनर्लोकानवाप्स्यसि ॥ ६
 स चिन्तयित्वा नृपतिर्नृपान्सर्वास्तपोधनान् ।
 प्रतीपं रोचयामास पितरं भूरिवर्चसम् ॥ ७
 महाभिषं तु तं दृष्ट्वा नदी धैर्याञ्ज्युतं नृपम् ।
 तमेव मनसाध्यायमुपावर्तत्सरिद्वरा ॥ ८
 सा तु विध्वस्तवपुषः कश्मलाभिहतौजसः ।
 ददर्श पथि गच्छन्ती वसून्देवान्दिवौकसः ॥ ९
 तथारूपांश्च तान्दृष्ट्वा पप्रच्छ सरितां वरा ।
 किमिदं नष्टरूपाः स्थ कच्चित्क्षेमं दिवौकसाम् ॥ १०
 तामूचुर्वसवो देवाः शप्ताः स्मो वै महानदि ।
 अल्पेऽपराधे संरम्भाद्वसिष्ठेन महात्मना ॥ ११
 विमूढा हि वयं सर्वे प्रच्छन्नमृषिसत्तमम् ।
 संध्यां वसिष्ठमासीनं तमत्यभिसृताः पुरा ॥ १२
 तेन कोपाद्वयं शप्ता योनौ संभवतेति ह ।
 न शक्यमन्यथा कर्तुं यदुक्तं ब्रह्मवादिना ॥ १३
 त्वं तस्मान्मानुषी भूत्वा सूष्व पुत्रान्वसून्भुवि ।
 न मानुषीणां जठरं प्रविशेमाशुभं वयम् ॥ १४

इत्युक्ता तान्वसून्गङ्गा तथेत्युक्त्वाब्रवीदिदम् ।
 मर्त्येषु पुरुषश्रेष्ठः को वः कर्ता भविष्यति ॥ १५

वसव ऊचुः ।

प्रतीपस्य सुतो राजा शंतनुर्नाम धार्मिकः ।
 भविता मानुषे लोके स नः कर्ता भविष्यति ॥ १६
 गङ्गावाच ।

ममाप्येवं मतं देवा यथा वदत मानघाः ।
 प्रियं तस्य करिष्यामि युष्माकं चैतदीप्सितम् ॥ १७

वसव ऊचुः ।

जातान्कुमारान्स्वानप्सु प्रक्षेप्तुं वै त्वमर्हसि ।
 यथा नचिरकालं नो निष्कृतिः स्यान्निलोकगे ॥ १८

गङ्गावाच ।

एवमेतत्करिष्यामि पुत्रस्तस्य विधीयताम् ।
 नास्य मोघः संगमः स्यात्पुत्रहेतोर्मया सह ॥ १९

वसव ऊचुः ।

तुरीयार्धं प्रदास्यामो वीर्यस्यैकैकशो वयम् ।
 तेन वीर्येण पुत्रस्ते भविता तस्य चेप्सितः ॥ २०
 न संपत्स्यति मर्त्येषु पुनस्तस्य तु संततिः ।
 तस्मादपुत्रः पुत्रस्ते भविष्यति स वीर्यवान् ॥ २१

वैशंपायन उवाच ।

एवं ते समयं कृत्वा गङ्गया वसवः सह ।
 जग्मुः प्रहृष्टमनसो यथासंकल्पमञ्जसा ॥ २२
 इति श्रीमहाभारते आदिपर्वणि
 एकनवतितमोऽध्यायः ॥ ९१ ॥

९२

वैशंपायन उवाच ।

ततः प्रतीपो राजा स सर्वभूतहिते रतः ।
 निषसाद् समा बह्वीर्गङ्गातीरगतो जपन् ॥ १
 तस्य रूपगुणोपेता गङ्गा श्रीरिव रूपिणी ।
 उत्तीर्य सलिलान्तस्मालोभनीयतमाकृतिः ॥ २

अधीयानस्य राजर्षेर्दिव्यरूपा मनस्विनी ।
दक्षिणं शालसंकाशमूरं भेजे शुभानना ॥ ३
प्रतीपस्तु महीपालस्तामुवाच मनस्विनीम् ।
करवाणि किं ते कल्याणि प्रियं यत्तेऽभिकाङ्क्षितम् ॥ ४

रुयुवाच ।

त्वामहं कामये राजन्कुरुश्रेष्ठ भजस्व माम् ।
त्यागः कामवतीनां हि स्त्रीणां सद्भिर्विगर्हितः ॥ ५

प्रतीप उवाच ।

नाहं परस्त्रियं कामाद्गच्छेयं वरवर्णिनि ।
न चासवर्णा कल्याणि धर्म्यं तद्विद्वि मे व्रतम् ॥ ६

रुयुवाच ।

नाश्रेयस्यस्मि नागम्या न वक्तव्या च कर्हिचित् ।
भज मां भजमानां त्वं राजन्कन्यां वरस्त्रियम् ॥ ७

प्रतीप उवाच ।

मयातिवृत्तमेतत्ते यन्मां चोदयसि प्रियम् ।
अन्यथा प्रतिपन्नं मां नाशयेद्धर्मविप्लवः ॥ ८
प्राप्य दक्षिणमूरं मे त्वमाश्लिष्टा वराङ्गने ।
अपत्यानां स्नुषाणां च भीरु विद्धेतदासनम् ॥ ९
सव्यतः कामिनीभागस्त्वया स च विवर्जितः ।
तस्मादहं नाचरिष्ये त्वयि कामं वराङ्गने ॥ १०
स्नुषा मे भव कल्याणि पुत्रार्थे त्वां वृणोम्यहम् ।
स्नुषापक्षं हि वामोरु त्वमागम्य समाश्रिता ॥ ११

रुयुवाच ।

एवमप्यस्तु धर्मज्ञ संयुज्येयं सुतेन ते ।
त्वद्भक्त्यैव भजिष्यामि प्रख्यातं भारतं कुलम् ॥ १२
पृथिव्यां पार्थिवा ये च तेषां यूयं परायणम् ।
गुणा न हि मया शक्या वक्तुं वर्षशतैरपि ।
कुलस्य ये वः प्रथितास्तत्साधुत्वमनुत्तमम् ॥ १३
स मे नाभिजनज्ञः स्यादाचरेयं च यद्विभो ।
तत्सर्वमेव पुत्रस्ते न मीमांसेत कर्हिचित् ॥ १४

एवं वसन्ती पुत्रे ते वर्धयिष्याम्यहं प्रियम् ।
पुत्रैः पुण्यैः प्रियैश्चापि स्वर्गं प्राप्स्यति ते सुतः ॥ १५
वैशंपायन उवाच ।

तथेत्युक्त्वा तु सा राजंस्तत्रैवान्तरधीयत ।
पुत्रजन्म प्रतीक्षंस्तु स राजा तदधारयत् ॥ १६
एतस्मिन्नेव काले तु प्रतीपः क्षत्रियर्षभः ।
तपस्तेपे सुतस्यार्थे सभार्यः कुरुनन्दन ॥ १७
तयोः समभवत्पुत्रो वृद्धयोः स महाभिषः ।
शान्तस्य जज्ञे सतानस्तस्मादासीत्स शंतनुः ॥ १८
संस्मरंश्चाक्षयल्लोकान्विजितान्वेन कर्मणा ।
पुण्यकर्मकृदेवासीच्छंतनुः कुरुसत्तम ॥ १९
प्रतीपः शंतनुं पुत्रं यौवनस्थं ततोऽन्वशात् ।
पुरा मां स्त्री समभ्यागाच्छंतनो भूतये तव ॥ २०
त्वामाव्रजेद्यदि रहः सा पुत्र वरवर्णिनी ।
कामयानाभिरूपाढ्या दिव्या स्त्री पुत्रकाम्यया ।
सा त्वया नानुयोक्तव्या कासि कस्यासि वाङ्गने ॥ २१
यच्च कुर्यान्न तत्कार्यं प्रष्टव्या सा त्वयानघ ।
मन्त्रियोगाद्भजन्तीं तां भजेथा इत्युवाच तम् ॥ २२
एवं संदिश्य तनयं प्रतीपः शंतनुं तदा ।
स्वे च राज्येऽभिपिच्यैनं वनं राजा विवेश ह ॥ २३
स राजा शंतनुर्धामान्व्यातः पृथ्व्यां धनुर्धरः ।
बभूव मृगयाशीलः सततं वनगोचरः ॥ २४
स मृगान्महिषांश्चैव विनिघ्नन्राजसत्तमः ।
गङ्गामनुचचारैकः सिद्धचारणसेविताम् ॥ २५
स कदाचिन्महाराज ददर्श परमस्त्रियम् ।
जाज्वल्यमानां वपुषा साक्षात्पद्मामिव श्रियम् ॥ २६
सर्वानिवद्वां सुदतीं दिव्याभरणभूषिताम् ।
सूक्ष्माभ्रधरामेकां पद्मोदरसमप्रभाम् ॥ २७
तां दृष्ट्वा हृष्टरोमाभूद्विस्मितो रूपसंपदा ।
पिबन्निव च नेत्राभ्यां नातृप्यत नराधिपः ॥ २८

सा च दृष्ट्वैव राजानं विचरन्तं महाद्युतिम् ।
 स्नेहादागतसौहार्दां नानृप्यत विलासिनी ॥ २९
 तामुवाच ततो राजा सान्त्वयञ्छ्रद्धणया गिरा ।
 देवी वा दानवी वा त्वं गन्धर्वी यदि वाप्सराः ॥ ३०
 यक्षी वा पन्नगी वापि मानुषी वा सुमध्यमे ।
 या वा त्वं सुरगर्भा मे भार्या मे भव शोभने ॥ ३१
 एतच्छ्रुत्वा वचो राज्ञः सस्मितं मृदु वल्गु च ।
 वसूनां समयं स्मृत्वा अभ्यगच्छदनिन्दिता ॥ ३२
 उवाच चैव राज्ञः सा ह्लादयन्ती मनो गिरा ।
 भविष्यामि महीपाल महिषी ते वशानुगा ॥ ३३
 यत्तु कुर्यामहं राजञ्छुभं वा यदि वाशुभम् ।
 न तद्भारयितव्यास्मि न वक्तव्या तथाप्रियम् ॥ ३४
 एवं हि वर्तमानेऽहं त्वयि वत्स्यामि पार्थिव ।
 वारिता विप्रियं चोक्ता त्यजेयं त्वामसंशयम् ॥ ३५
 तथेति राज्ञा सा तूक्ता तदा भरतसत्तम ।
 प्रहर्षमतुलं लेभे प्राप्य तं पार्थिवोत्तमम् ॥ ३६
 आसाद्य शंतनुस्तां च बुभुजे कामतो वशी ।
 न प्रष्टव्येति मन्वानो न स तां किञ्चिदूचिवान् ॥ ३७
 स तस्याः शीलवृत्तेन रूपौदार्यगुणेन च ।
 उपचारेण च रहस्तुनोष जगतीपतिः ॥ ३८
 दिव्यरूपा हि सा देवी गङ्गा त्रिपथगा नदी ।
 मानुषं विग्रहं श्रीमत्कृत्वा सा वरवर्णिनी ॥ ३९
 भाग्योपनतकामस्य भार्येवोपस्थिताभवत् ।
 शंतनो राजसिंहस्य देवराजसमद्युतेः ॥ ४०
 संभोगस्नेहचातुर्यैर्हाविलास्यैर्मनोहरैः ।
 राजानं रमयामास यथा रेमे तथैव सः ॥ ४१
 स राजा रतिसक्तत्वादुत्तमस्त्रीगुणैर्हृतः ।
 संवत्सरानृतून्मासान् बुबोध बहून्गतान् ॥ ४२
 रममाणस्तथा सार्धं यथाकामं जनेश्वरः ।
 अष्टावजनयत्पुत्रांस्तस्याममरवर्णिनः ॥ ४३

जातं जातं च सा पुत्रं क्षिपत्यम्भसि भारत ।
 प्रीणामि त्वाहमित्युक्त्वा गङ्गास्रोतस्यमज्जयत् ॥ ४४
 तस्य तन्न प्रियं राज्ञः शंतनोरभवत्तदा ।
 न च तां किञ्चनोवाच त्यागाद्भीतो महीपतिः ॥ ४५
 अथ तामष्टमे पुत्रे जाते प्रहसितामिव ।
 उवाच राजा दुःखार्तः परीप्सन्पुत्रमात्मनः ॥ ४६
 मा वधीः कासि कस्यासि किं हिंससि सुतानिति ।
 पुत्रन्नि सुमहत्पापं मा प्रापस्तिष्ठ गर्हिते ॥ ४७

रुयुवाच ।

पुत्रकाम न ते हन्मि पुत्रं पुत्रवतां वर ।
 जीर्णस्तु मम वासोऽयं यथा स समयः कृतः ॥ ४८
 अहं गङ्गा जह्नुसुता महर्षिगणसेविता ।
 देवकार्यार्थसिद्धयर्थमुषिताहं त्वया सह ॥ ४९
 अष्टमे वसवो देवा महाभागा महौजसः ।
 वसिष्ठशापदोषेण मानुषत्वमुपागताः ॥ ५०
 तेषां जनयिता नान्यस्त्वदृते भुवि विद्यते ।
 मद्विधा मानुषी धात्री न चैवास्तीह काचन ॥ ५१
 तस्मात्तज्जननीहेतोर्मानुषत्वमुपागता ।
 जनयित्वा वसून्ष्टौ जिता लोकास्त्वयाक्षयाः ॥ ५२
 देवानां समयस्त्वेष वसूनां संश्रुतो मया ।
 जातं जातं मोक्षयिष्ये जन्मतो मानुषादिति ॥ ५३
 तत्ते शापाद्विनिर्मुक्ता आपवस्य महात्मनः ।
 स्वस्ति तेऽस्तु गमिष्यामि पुत्रं पाहि महाव्रतम् ॥ ५४
 एष पर्यायवासो मे वसूनां संनिधौ कृतः ।
 मत्प्रसूतं विजानीहि गङ्गादत्तमिमं सुतम् ॥ ५५

इति श्रीमहाभारते आदिपर्वणि

द्विनवतितमोऽध्यायः ॥ ९२ ॥

९३

शंतनुरुवाच ।

आपवो नाम को न्वेष वसूनां किं च दुष्कृतम् ।

यस्याभिशापात्ते सर्वे मानुषी तनुमागताः ॥ १
 अनेन च कुमारेण गङ्गादत्तेन किं कृतम् ।
 यस्य चैव कृतेनायं मानुषेषु निवत्स्यति ॥ २
 ईशानाः सर्वलोकस्य वसवस्ते च वै कथम् ।
 मानुषेषूदपद्यन्त तन्ममाचक्ष्व जाह्नवि ॥ ३
 वैशंपायन उवाच ।
 सैवमुक्ता ततो गङ्गा राजानमिदमब्रवीत् ।
 भर्तारं जाह्नवी देवी शंतनुं पुरुषर्षभम् ॥ ४
 यं लेभे वरुणः पुत्रं पुरा भरतसत्तम ।
 वसिष्ठो नाम स मुनिः ख्यात आपव इत्युत ॥ ५
 तस्याश्रमपदं पुण्यं मृगपक्षिगणान्वितम् ।
 मेरोः पार्श्वे नगेन्द्रस्य सर्वतुङ्गसुमावृतम् ॥ ६
 स वारुणिस्तपस्तेपे तस्मिन्भरतसत्तम ।
 वने पुण्यकृतां श्रेष्ठः स्वादुमूलफलोदके ॥ ७
 दक्षस्य दुहिता या तु सुरभीत्यतिगर्विता ।
 गां प्रजाता तु सा देवी कश्यपाद्भरतर्षभ ॥ ८
 अनुग्रहार्थं जगतः सर्वकामदुघां वराम् ।
 तां लेभे गां तु धर्मात्मा होमधेनुं स वारुणिः ॥ ९
 सा तस्मिन्तापसारण्ये वसन्ती मुनिसेविते ।
 चचार रम्ये धर्म्ये च गौरपेतभया तदा ॥ १०
 अथ तद्वनमाजग्मुः कदाचिद्भरतर्षभ ।
 पृथ्वाद्या वसवः सर्वे देवदेवर्षिसेवितम् ॥ ११
 ते सदारा वनं तच्च व्यचरन्त समन्ततः ।
 रेमिरे रमणीयेषु पर्वतेषु वनेषु च ॥ १२
 तत्रैकस्य तु भार्या वै वसोर्वासवविक्रम ।
 सा चरन्ती वने तस्मिन्गां ददर्श सुमध्यमा ।
 या सा वसिष्ठस्य मुनेः सर्वकामधुगुत्तमा ॥ १३
 सा विस्मयसमाविष्टा शीलद्रविणसंपदा ।
 दिवे वै दर्शयामास तां गां गोवृषभेक्षण ॥ १४
 स्वापीनां च सुदोग्ध्री च सुवालधिसुखां शुभाम् ।

उपपन्नां गुणैः सर्वैः शीलेनानुत्तमेन च ॥ १५
 एवंगुणसमायुक्तां वसवे वसुनन्दिनी ।
 दर्शयामास राजेन्द्र पुरा पौरवनन्दन ॥ १६
 द्यौस्तदा तां तु दृष्ट्वैव गां गजेन्द्रेन्द्रविक्रम ।
 उवाच राजंस्तां देवी तस्यां रूपगुणान्वदन् ॥ १७
 एषा गौरुत्तमा देवि वारुणेरसितेक्षणे ।
 ऋषेस्तस्य वरारोहे यस्येदं वनमुत्तमम् ॥ १८
 अस्याः क्षीरं पिबेन्मर्त्यः स्वादु यो वै सुमध्यमे ।
 दश वर्षसहस्राणि स जीवेत्स्थिरयौवनः ॥ १९
 एतच्छ्रुत्वा तु सा देवी नृपोत्तम सुमध्यमा ।
 तमुवाचानवद्याङ्गी भर्तारं दीप्ततेजसम् ॥ २०
 अस्ति मे मानुषे लोके नरदेवात्मजा सखी ।
 नाम्ना जिनवती नाम रूपयौवनशालिनी ॥ २१
 उशीनरस्य राजर्षेः सत्यसधस्य धीमतः ।
 दुहिता प्रथिता लोके मानुषे रूपसंपदा ॥ २२
 तस्या हेतोर्महाभाग सवत्सां गां ममेप्सिताम् ।
 आनयस्वामरश्रेष्ठ त्वरितं पुण्यवर्धन ॥ २३
 यावदस्याः पयः पीत्वा सा सखी मम मानद ।
 मानुषेषु भवत्वेका जरारोगविवर्जिता ॥ २४
 एतन्मम महाभाग कर्तुमर्हस्यनिन्दित ।
 प्रियं प्रियतरं ह्यस्मान्नास्ति मेऽन्यत्कथंचन ॥ २५
 एतच्छ्रुत्वा वचस्तस्या देव्याः प्रियचिकीर्षया ।
 पृथ्वाद्यैर्भ्रातृभिः सार्धं द्यौस्तदा तां जहार गाम् ॥ २६
 तया कमलपत्राक्ष्या नियुक्तो द्यौस्तदा नृप ।
 ऋषेस्तस्य तपस्तीव्रं न शशाक निरीक्षितुम् ।
 हता गौः सा तदा तेन प्रपातस्तु न तर्कितः ॥ २७
 अथाश्रमपदं प्राप्तः फलान्यादाय वारुणिः ।
 न चापश्यत गां तत्र सवत्सां काननोत्तमे ॥ २८
 ततः स मृगयामास वने तस्मिन्तपोधनः ।
 नाध्यगच्छच्च मृगयंस्तां गां मुनिरुदारधीः ॥ २९

ज्ञात्वा तथापनीतां तां वसुभिर्दिव्यदर्शनः ।
 ययौ क्रोधवशं सद्यः शशाप च वसुंस्तदा ॥ ३०
 यस्मान्मे वसवो जहुर्गा वै दोग्ध्री सुवालधिम् ।
 तस्मात्सर्वे जनिष्यन्ति मानुषेषु न संशयः ॥ ३१
 एवं शशाप भगवान्वसून्स्तान्मुनिसत्तमः ।
 वशं कोपस्य संप्राप्त आपवो भरतर्षभ ॥ ३२
 शप्त्वा च तान्महाभागस्तपस्येव मनो दधे ।
 एवं स शप्तवान्राजन्वसून्ष्टौ तपोधनः ।
 महाप्रभावो ब्रह्मर्षिर्देवान्रोषसमन्वितः ॥ ३३
 अथाश्रमपदं प्राप्य तं स्म भूयो महात्मनः ।
 शप्ताः स्म इति जानन्त ऋषि तमुपचक्रमुः ॥ ३४
 प्रसादयन्तस्तमृषि वसवः पार्थिवर्षभ ।
 न लेभिरे च तस्मात्ते प्रसादमृषिसत्तमात् ।
 आपवात्पुरुषव्याघ्र सर्वधर्मविशारदात् ॥ ३५
 उवाच च स धर्मात्मा सप्त यूयं धरादयः ।
 अनु संवत्सराच्छापमोक्षं वै समवाप्स्यथ ॥ ३६
 अयं तु यत्कृते यूयं मया शप्ताः स वत्स्यति ।
 द्यौस्तदा मानुषे लोके दीर्घकालं स्वकर्मणा ॥ ३७
 नानृतं तच्चिकीर्षामि युष्मान्क्रुद्धो यदब्रुवम् ।
 न प्रजास्यति चाप्येष मानुषेषु महामनाः ॥ ३८
 भविष्यति च धर्मात्मा सर्वशास्त्रविशारदः ।
 पितुः प्रियहिते युक्तः स्त्रीभोगान्वर्जयिष्यति ।
 एवमुक्त्वा वसून्सर्वाञ्जगाम भगवानृषिः ॥ ३९
 ततो मामुपजग्मुस्ते समस्ता वसवस्तदा ।
 अयाचन्त च मां राजन्वरं स च मया कृतः ।
 जाताञ्जातान्प्रक्षिपास्मान्स्वयं गङ्गे त्वमम्भसि ॥ ४०
 एवं तेषामहं सम्यक् शप्तानां राजसत्तम ।
 मोक्षार्थं मानुषाल्लोकाद्यथावत्कृतवत्यहम् ॥ ४१
 अयं शापादृषेस्तस्य एक एव नृपोत्तम ।
 द्यौ राजन्मानुषे लोके चिरं वत्स्यति भारत ॥ ४२

एतदाख्याय सा देवी तत्रैवान्तरधीयत ।
 आदाय च कुमारं तं जगामाथ यथेप्सितम् ॥ ४३
 स तु देवव्रतो नाम गाङ्गेय इति चाभवत् ।
 द्विनामा शंतनोः पुत्रः शंतनोरधिको गुणैः ॥ ४४
 शंतनुश्चापि शोकार्तो जगाम स्वपुरं ततः ।
 तस्याहं कीर्तयिष्यामि शंतनोरमितान्गुणान् ॥ ४५
 महाभाग्यं च नृपतेभरितस्य यशस्विनः ।
 यस्येतिहासो द्युतिमान्महाभारतमुच्यते ॥ ४६

इति श्रीमहाभारते आदिपर्वणि

त्रिनवतितमोऽध्यायः ॥ ९३ ॥

९४

वैशंपायन उवाच ।

स एवं शंतनुर्धर्मान्देवराजर्षिसत्कृतः ।
 धर्मात्मा सर्वलोकेषु सत्यवागिति विश्रुतः ॥ १
 दमो दानं क्षमा बुद्धिर्हीर्धृतिस्तेज उत्तमम् ।
 नित्यान्यासन्महासत्त्वे शंतनौ पुरुषर्षभे ॥ २
 एवं स गुणसंपन्नो धर्मार्थकुशलो नृपः ।
 आसीद्भरतवंशस्य गोप्ता साधुजनस्य च ॥ ३
 कम्बुग्रीवः पृथुव्यंसो मत्तवारणविक्रमः ।
 धर्म एव परः कामादर्थान्नेति व्यवस्थितः ॥ ४
 एतान्यासन्महासत्त्वे शंतनौ भरतर्षभ ।
 न चास्य सदृशः कश्चित्क्षत्रियो धर्मतोऽभवत् ॥ ५
 वर्तमानं हि धर्मे स्वे सर्वधर्मविदां वरम् ।
 तं महीपा महीपालं राजराज्येऽभ्यषेचयन् ॥ ६
 वीतशोकभयाबाधाः सुखस्वप्रविवोधनाः ।
 प्रति भारतगोप्तारं समपद्यन्त भूमिपाः ॥ ७
 शंतनुप्रमुखैर्गुप्ते लोके नृपतिभिस्तदा ।
 नियमात्सर्ववर्णानां ब्रह्मोत्तरमवर्तत ॥ ८
 ब्रह्म पर्यचरत्क्षत्रं विशः क्षत्रमनुव्रताः ।
 ब्रह्मक्षत्रानुरक्ताश्च शूद्राः पर्यचरन्विशः ॥ ९

स हास्तिनपुरे रम्ये कुरुणां पुटभेदने ।
 वसन्सागरपर्यन्तामन्वशाद्वै वसुंधराम् ॥ १०
 स देवराजसदृशो धर्मज्ञः सत्यवागृजुः ।
 दानधर्मतपोयोगाच्छ्रिया परमया युतः ॥ ११
 अरागद्वेषसंयुक्तः सोमवत्प्रियदर्शनः ।
 तेजसा सूर्यसंकाशो वायुवेगसमो जवे ।
 अन्तकप्रतिमः कोपे क्षमया पृथिवीसमः ॥ १२
 वधः पशुवराहाणां तथैव मृगपक्षिणाम् ।
 शंतनौ पृथिवीपाले नावर्तत वृथा नृप ॥ १३
 धर्मब्रह्मोत्तरे राज्ये शंतनुर्विनयात्मवान् ।
 समं शशास भूतानि कामरागविवर्जितः ॥ १४
 देवर्षिपितृयज्ञार्थमारभ्यन्त तदा क्रियाः ।
 न चाधर्मेण केषांचित्प्राणिनामभवद्वधः ॥ १५
 असुखानामनाथानां तिर्यग्योनिषु वर्तताम् ।
 स एव राजा भूतानां सर्वेषामभवत्पिता ॥ १६
 तस्मिन्कुरुपतिश्रेष्ठे राजराजेश्वरे सति ।
 श्रिता वागभवत्सत्यं दानधर्माश्रितं मनः ॥ १७
 स समाः षोडशाष्टौ च चतस्रोऽष्टौ तथापराः ।
 रतिमप्राप्नुवन्स्त्रीषु बभूव वनगोचरः ॥ १८
 तथारूपस्तथाचारस्तथावृत्तस्तथाश्रुतः ।
 गाङ्गेयस्तस्य पुत्रोऽभून्नाम्ना देवव्रतो वसुः ॥ १९
 सर्वास्त्रेषु स निष्णातः पार्थिवेष्वितरेषु च ।
 महाबलो महासत्त्वो महावीर्यो महारथः ॥ २०
 स कदाचिन्मृगं विद्ध्वा गङ्गामनुसरन्नदीम् ।
 भागीरथीमल्पजलां शंतनुर्दृष्ट्वानृपः ॥ २१
 तां दृष्ट्वा चिन्तयामास शंतनुः पुरुषर्षभः ।
 स्यन्दते किं न्वियं नाद्य सरिच्छ्रेष्ठा यथा पुरा ॥ २२
 ततो निमित्तमन्विच्छन्ददर्श स महामनाः ।
 कुमारं रूपसंपन्नं बृहन्तं चारुदर्शनम् ॥ २३
 दिव्यमस्त्रं विकुर्वाणं यथा देवं पुरंदरम् ।

कृत्स्नां गङ्गां समावृत्य शरैस्तीक्ष्णैरवस्थितम् ॥ २४
 तां शरैरावृतां दृष्ट्वा नदीं गङ्गां तदन्तिके ।
 अभवद्विस्मितो राजा कर्म दृष्ट्वातिमानुषम् ॥ २५
 जातमात्रं पुरा दृष्टं तं पुत्रं शंतनुस्तदा ।
 नोपेलेभे स्मृति धीमानभिज्ञातुं तमात्मजम् ॥ २६
 स तु तं पितर दृष्ट्वा मोहयामास मायया ।
 संमोह्य तु ततः क्षिप्रं तत्रैवान्तरधीयत ॥ २७
 तदद्भुतं तदा दृष्ट्वा तत्र राजा स शंतनुः ।
 शङ्कमानः सुतं गङ्गामब्रवीदर्शयेति ह ॥ २८
 दर्शयामास तं गङ्गा विभ्रती रूपमुत्तमम् ।
 गृहीत्वा दक्षिणे पाणौ तं कुमारमलंकृतम् ॥ २९
 अलंकृतामाभरणैररजोम्बरधारिणीम् ।
 दृष्ट्वपूर्वमपि सती नाभ्यजानात्स शतनुः ॥ ३०

गङ्गोवाच ।

यं पुत्रमष्टमं राजस्त्वं पुरा मय्यजायिथाः ।
 स तेऽयं पुरुषव्याघ्र नयस्त्रैनं गृहान्तिकम् ॥ ३१
 वेदानधिजगे साङ्गान्वसिष्ठादेव वीर्यवान् ।
 कृतास्त्रः परमेष्वासो देवराजसमो युधि ॥ ३२
 सुराणां संमतो नित्यमसुराणां च भारत ।
 उशना वेद यच्छास्त्रमयं तद्वेद सर्वशः ॥ ३३
 तथैवाङ्गिरसः पुत्रः सुरासुरनमस्कृतः ।
 यद्वेद शास्त्रं तच्चापि कृत्स्नमस्मिन्प्रतिष्ठितम् ।
 तव पुत्रे महाबाहौ साङ्गोपाङ्गं महात्मनि ॥ ३४
 ऋषिः परैरनाधृष्यो जामदग्न्यः प्रतापवान् ।
 यदस्त्रं वेद रामश्च तदप्यस्मिन्प्रतिष्ठितम् ॥ ३५
 महेश्वासमिमं राजन् राजधर्मार्थकोविदम् ।
 मया दत्तं निजं पुत्रं वीरं वीर गृहान्नय ॥ ३६
 वैशंपायन उवाच ।

तथैवं समनुज्ञातः पुत्रमादाय शंतनुः ।
 भ्राजमानं यथादित्यमाययौ स्वपुरं प्रति ॥ ३७

पौरवः स्वपुरं गत्वा पुरंदरपुरोपमम् ।
 सर्वकामसमृद्धार्थं मेने आत्मानमात्मना ।
 पौरवेषु ततः पुत्रं यौवराज्येऽभ्यषेचयत् ॥ ३८
 पौरवाञ्छंतनोः पुत्रः पितरं च महायशः ।
 राष्ट्रं च रञ्जयामास वृत्तेन भरतर्षभ ॥ ३९
 स तथा सह पुत्रेण रममाणो महीपतिः ।
 वर्तयामास वर्षाणि चत्वार्यमितविक्रमः ॥ ४०
 स कदाचिद्वनं यातो यमुनामभितो नदीम् ।
 महीपतिरनिर्देश्यमाजिघ्रन्धमुत्तमम् ॥ ४१
 तस्य प्रभवमन्विच्छन्विचचार समन्ततः ।
 स ददर्श तदा कन्यां दाशानां देवरूपिणीम् ॥ ४२
 तामपृच्छत्स दृष्ट्वैव कन्यामसितलोचनाम् ।
 कस्य त्वमसि का चासि किं च भीरु चिकीर्षसि ॥ ४३
 साब्रवीदाशकन्यास्मि धर्मार्थं बाहये तरीम् ।
 पितुर्नियोगाद्भद्रं ते दाशराज्ञो महात्मनः ॥ ४४
 रूपमाधुर्यगन्धैस्तां संयुक्तां देवरूपिणीम् ।
 समीक्ष्य राजा दाशेयी कामयामास शंतनुः ॥ ४५
 स गत्वा पितरं तस्या वरयामास तां तदा ।
 पर्यपृच्छत्ततस्तस्याः पितरं चात्मकारणात् ॥ ४६
 स च तं प्रत्युवाचेदं दाशराजो महीपतिम् ।
 जातमात्रैव मे देया वराय वरवर्णिनी ।
 हृदि कामस्तु मे कश्चित्तं निबोध जनेश्वर ॥ ४७
 यदीमां धर्मपत्नी त्वं मत्तः प्रार्थयसेऽनघ ।
 सत्यवागसि सत्येन समयं कुरु मे ततः ॥ ४८
 समयेन प्रदद्यां ते कन्यामहमिमां नृप ।
 न हि मे त्वत्समः कश्चिद्वरो जातु भविष्यति ॥ ४९

शंतनुरुवाच ।

श्रुत्वा तव वरं दाश व्यवस्येयमहं न वा ।
 दातव्यं चेत्प्रदास्यामि न त्वदेयं कथंचन ॥ ५०

दाश उवाच ।

अस्यां जायेत यः पुत्रः स राजा पृथिवीपतिः ।
 त्वदूर्ध्वमभिषेक्तव्यो नान्यः कश्चन पार्थिव ॥ ५१

वैशंपायन उवाच ।

नाकामयत तं दातुं वरं दाशाय शंतनुः ।
 शरीरजेन तीव्रेण दह्यमानोऽपि भारत ॥ ५२
 स चिन्तयन्नेव तदा दाशकन्यां महीपतिः ।
 प्रत्ययाद्धास्तिनपुरं शोकोपहतचेतनः ॥ ५३
 ततः कदाचिच्छोचन्तं शंतनुं ध्यानमास्थितम् ।
 पुत्रो देवव्रतोऽभ्येय पितरं वाक्यमब्रवीत् ॥ ५४
 सर्वतो भवतः क्षेमं विधेयाः सर्वपार्थिवाः ।
 तत्किमर्थमिहामीक्षणं परिशोचसि दुःखितः ।
 ध्यायन्निव च किं राजन्नामिभापसि किंचन ॥ ५५
 एवमुक्तः स पुत्रेण शंतनुः प्रत्यभाषत ।
 असंशयं ध्यानपरं यथा मात्थ तथास्म्युत ॥ ५६
 अपत्यं नस्त्वमेवैकः कुले महति भारत ।
 अनित्यता च मर्त्यानामतः शोचामि पुत्रक ॥ ५७
 कथंचित्तव गाङ्गेय विपत्तौ नास्ति नः कुलम् ।
 असंशयं त्वमेवैकः शतादपि वरः सुतः ॥ ५८
 न चाप्यहं वृथा भूयो दारान्कर्तुमिहोत्सहे ।
 संतानस्याविनाशाय कामये भद्रमस्तु ते ।
 अनपत्यतैकपुत्रत्वमित्याहुर्धर्मवादिनः ॥ ५९
 अग्निहोत्रं त्रयो वेदा यज्ञाश्च सहदक्षिणाः ।
 सर्वाण्येतान्यपत्यस्य कलां नार्हन्ति षोडशीम् ॥ ६०
 एवमेव मनुष्येषु स्याच्च सर्वप्रजास्वपि ।
 यदपत्यं महाप्राज्ञ तत्र मे नास्ति संशयः ।
 एषा त्रयी पुराणानामुत्तमानां च शाश्वती ॥ ६१
 त्वं च शूरः सदामर्षी शस्त्रनित्यश्च भारत ।
 नान्यत्र शस्त्रात्तस्मात्ते निधनं विद्यतेऽनघ ॥ ६२
 सोऽस्मि संशयमापन्नस्त्वयि शान्ते कथं भवेत् ।

इति ते कारणं तात दुःखस्योक्तमशेषतः ॥ ६३
 ततस्तत्कारणं ज्ञात्वा कृत्स्नं चैवमशेषतः ।
 देवव्रतो महाबुद्धिः प्रययावनुचिन्तयन् ॥ ६४
 अभ्यगच्छत्तदैवाशु वृद्धामात्यं पितुर्हितम् ।
 तमपृच्छत्तदाभ्येत्य पितुस्तच्छोककारणम् ॥ ६५
 तस्मै स कुरुमुख्याय यथावत्परिपृच्छते ।
 वरं शशंस कन्यां तामुद्दिश्य भरतर्षभ ॥ ६६
 ततो देवव्रतो वृद्धैः क्षत्रियैः सहितस्तदा ।
 अभिगम्य दाशराजानं कन्यां वव्रे पितुः स्वयम् ॥ ६७
 तं दाशः प्रतिजग्राह विधिवत्प्रतिपूज्य च ।
 अब्रवीच्चैनमासीन राजसंसदि भारत ॥ ६८
 त्वमेव नाथः पर्याप्तः शंतनोः पुरुषर्षभ ।
 पुत्रः पुत्रवतां श्रेष्ठः किं नु वक्ष्यामि ते वचः ॥ ६९
 को हि संबन्धकं श्लाघ्यमीप्सितं यौनमीदृशम् ।
 अतिक्रामन्न तप्येत साक्षादपि शतक्रतुः ॥ ७०
 अपत्यं चैतदार्यस्य यो युष्माकं समो गुणैः ।
 यस्य शुक्रात्सत्यवती प्रादुर्भूता यशस्विनी ॥ ७१
 तेन मे बहुशस्तात पिता ते परिकीर्तितः ।
 अर्हः सत्यवती वोढुं सर्वराजसु भारत ॥ ७२
 असितो ह्यपि देवर्षिः प्रत्याख्यातः पुरा मया ।
 सत्यवत्या भृशं ह्यर्थी स आसीद्विषिसत्तमः ॥ ७३
 कन्यापितृत्वात्किञ्चित्तु वक्ष्यामि भरतर्षभ ।
 बलवत्सपत्नतामत्र दोषं पश्यामि केवलम् ॥ ७४
 यस्य हि त्वं सपत्नः स्या गन्धर्वस्यासुरस्य वा ।
 न स जातु सुखं जीवेत्त्वयि क्रुद्धे परंतप ॥ ७५
 एतावानत्र दोषो हि नान्यः कश्चन पार्थिव ।
 एतज्जानीहि भद्रं ते दानादाने परंतप ॥ ७६
 एवमुक्तस्तु गाङ्गेयस्तदुक्तं प्रत्यभाषत ।
 शृण्वतां भूमिपालानां पितुरर्थाय भारत ॥ ७७
 इदं मे मतमादत्स्व सत्यं सत्यवतां वर ।

नैव जातो न वाजात ईदृशं वक्तुमुत्सहेत् ॥ ७८
 एवमेतत्करिष्यामि यथा त्वमनुभाषसे ।
 योऽस्यां जनिष्यते पुत्रः स नो राजा भविष्यति ॥ ७९
 इत्युक्तः पुनरेवाथ तं दाशः प्रत्यभाषत ।
 चिकीर्षुर्दुष्करं कर्म राज्यार्थे भरतर्षभ ॥ ८०
 त्वमेव नाथः पर्याप्तः शंतनोरमितदुतेः ।
 कन्यायाश्चैव धर्मात्मन्प्रभुर्दानाय चेश्वरः ॥ ८१
 इदं तु वचनं सौम्य कार्यं चैव निबोध मे ।
 कौमारिकाणां शीलेन वक्ष्याम्यहमरिदम् ॥ ८२
 यत्त्वया सत्यवत्यर्थे सत्यधर्मपरायण ।
 राजमध्ये प्रतिज्ञातमनुरूपं तवैव तत् ॥ ८३
 नान्यथा तन्महाबाहो संशयोऽत्र न कश्चन ।
 तवापत्यं भवेद्यत्तु तत्र नः संशयो महान् ॥ ८४
 तस्य तन्मतमाज्ञाय सत्यधर्मपरायणः ।
 प्रत्यजानात्तदा राजन्पितुः प्रियचिकीर्षया ॥ ८५

देवव्रत उवाच ।

दाशराज निबोधेदं वचनं मे नृपोत्तम ।
 शृण्वतां भूमिपालानां यद्वीमि पितुः कृते ॥ ८६
 राज्यं तावत्पूर्वमेव मया त्यक्तं नराधिप ।
 अपत्यहेतोरपि च करोम्येष विनिश्चयम् ॥ ८७
 अद्यप्रभृति मे दाश ब्रह्मचर्यं भविष्यति ।
 अपुत्रस्यापि मे लोका भविष्यन्त्यक्षया दिवि ॥ ८८

वैशंपायन उवाच ।

तस्य तद्वचनं श्रुत्वा संप्रहृष्टतनूरुहः ।
 ददानीत्येव तं दाशो धर्मात्मा प्रत्यभाषत ॥ ८९
 ततोऽन्तरिक्षेऽप्सरसो देवाः सर्षिगणास्तथा ।
 अभ्यवर्षन्त कुसुमैर्भीष्मोऽयमिति चाब्रुवन् ॥ ९०
 ततः स पितुरर्थाय तामुवाच यशस्विनीम् ।
 अधिरोह रथं मातर्गच्छावः स्वगृहानीति ॥ ९१
 एवमुक्त्वा तु भीष्मस्तां रथमारोप्य भासिनीम् ।

आगम्य हास्तिनपुरं शंतनोः संन्यवेदयत् ॥ ९२
तस्य तदुष्करं कर्म प्रशंसं सुर्नराधिपाः ।
समेताश्च पृथक्चैव भीष्मोऽयमिति चाब्रुवन् ॥ ९३
तदृष्ट्वा दुष्करं कर्म कृतं भीष्मेण शंतनुः ।
स्वच्छन्दमरणं तस्मै ददौ तुष्टः पिता स्वयम् ॥ ९४

इति श्रीमहाभारते आदिपर्वणि

चतुर्नवतितमोऽध्यायः ॥ ९४ ॥

९५

वैशंपायन उवाच ।

ततो विवाहे निर्वृत्ते स राजा शंतनुर्नृपः ।
तां कन्यां रूपसंपन्नां स्वगृहे संन्यवेशयत् ॥ १
ततः शांतनवो धीमान्सत्यवत्यामजायत ।
वीरश्चित्राङ्गदो नाम वीर्येण मनुजानति ॥ २
अथापरं महेष्वास सत्यवत्यां पुनः प्रभुः ।
विचित्रवीर्यं राजानं जनयामास वीर्यवान् ॥ ३
अप्राप्तवति तस्मिन् यौवनं भरतर्षभ ।
स राजा शंतनुर्धीमान्कालधर्ममुपेयिवान् ॥ ४
खर्गते शंतनौ भीष्मश्चित्राङ्गदमरिदमम् ।
स्थापयामास वै राज्ये सत्यवत्या मते स्थितः ॥ ५
स तु चित्राङ्गदः शौर्यात्सर्वाश्चिक्षेप पार्थिवान् ।
मनुष्यं न हि मेने स कंचित्सदृशमात्मनः ॥ ६
तं क्षिपन्तं सुरांश्चैव मनुष्यान्सुरांस्तथा ।
गन्धर्वराजो बलवांस्तुल्यनामाभ्ययात्तदा ।
तेनास्य सुमहद्युद्धं कुरुक्षेत्रे बभूव ह ॥ ७
तयोर्बलवतोस्तत्र गन्धर्वकुरुमुख्ययोः ।
नद्यास्तीरे हिरण्यवत्याः समास्तिस्त्रोऽभवद्रणः ॥ ८
तस्मिन्विमर्दे तुमुले शस्त्रवृष्टिसमाकुले ।
मायाधिकोऽवधीद्वीरं गन्धर्वः कुरुसत्तमम् ॥ ९
चित्राङ्गदं कुरुश्रेष्ठं विचित्रशरकार्मुकम् ।
अन्ताय कृत्वा गन्धर्वो दिवसाचक्रमे ततः ॥ १०

तस्मिन्नृपतिशार्दूले निहते भूरिवर्चसि ।
भीष्मः शांतनवो राजन्प्रेतकार्याण्यकारयत् ॥ ११
विचित्रवीर्यं च तदा बालमप्राप्तयौवनम् ।
कुरुराज्ये महाबाहुरभ्यषिञ्चदन्तरम् ॥ १२
विचित्रवीर्यस्तु तदा भीष्मस्य वचने स्थितः ।
अन्वशासन्महाराज पितृपैतामहं पदम् ॥ १३
स धर्मशास्त्रकुशलो भीष्मं शांतनवं नृपः ।
पूजयामास धर्मेण स चैनं प्रत्यपालयत् ॥ १४

इति श्रीमहाभारते आदिपर्वणि

पञ्चनवतितमोऽध्यायः ॥ ९५ ॥

९६

वैशंपायन उवाच ।

हते चित्राङ्गदे भीष्मो बाले भ्रातरि चानघ ।
पालयामास तद्राज्यं सत्यवत्या मते स्थितः ॥ १
संप्राप्तयौवनं पश्यन्भ्रातरं धीमतां वरम् ।
भीष्मो विचित्रवीर्यस्य विवाहायाकरोन्मतिम् ॥ २
अथ काशिपतेर्भीष्मः कन्यास्तिस्त्रोऽप्सरःसमाः ।
शुश्राव सहिता राजन्वृष्वतीर्वै स्वयं वरम् ॥ ३
ततः स रथिनां श्रेष्ठो रथेनैकेन वर्मभृत् ।
जगामानुमते मातुः पुरीं वाराणसीं प्रति ॥ ४
तत्र राज्ञः समुदितान्सर्वतः समुपागतान् ।
ददर्श कन्यास्ताश्चैव भीष्मः शंतनुनन्दनः ॥ ५
कीर्त्यमानेषु राज्ञां तु नामस्वथ सहस्रशः ।
भीष्मः स्वयं तदा राजन्वरयामास ताः प्रभुः ॥ ६
उवाच च महीपालान् राजञ्जलदनिःस्वनः ।
रथमारोप्य ताः कन्या भीष्मः प्रहरतां वरः ॥ ७
आहूय दानं कन्यानां गुणवद्भ्यः स्मृतं बुधैः ।
अलंकृत्य यथाशक्ति प्रदाय च धनान्यपि ॥ ८
प्रयच्छन्त्यपरे कन्यां मिथुनेन गवामपि ।
वित्तेन कथितेनान्ये बलेनान्येऽनुमान्य च ॥ ९

प्रमत्तामुपयान्त्ये स्वयमन्ये च विन्दते ।
 अष्टमं तमथो वित्त विवाहं कविभिः स्मृतम् ॥ १०
 स्वयंवरं तु राजन्याः प्रशंसन्त्युपयान्ति च ।
 प्रमथ्य तु हतामाहुर्ज्यायसी धर्मवादिनः ॥ ११
 ता इमाः पृथिवीपाला जिहीर्षामि बलादितः ।
 ते यतध्वं परं शक्त्या विजयायेतराय वा ।
 स्थितोऽहं पृथिवीपाला युद्धाय कृतनिश्चयः ॥ १२
 एवमुक्त्वा महीपालान्काशिराजं च वीर्यवान् ।
 सर्वाः कन्याः स कौरव्यो रथमारोपयत्स्वकम् ।
 आमन्त्र्य च स तान्प्रायाच्छीघ्रं कन्याः प्रगृह्य ताः ॥
 ततस्ते पार्थिवाः सर्वे समुत्पेतुरमर्षिताः ।
 संस्पृशन्तः स्वकान्बाहून्दशन्तो दशनच्छदान् ॥ १४
 तेषामाभरणान्याशु त्वरितानां विमुञ्चताम् ।
 आमुञ्चतां च वर्माणि सभ्रमः सुमहानभूत् ॥ १५
 ताराणामिव संपातो बभूव जनमेजय ।
 भूषणानां च शुभ्राणां कवचानां च सर्वशः ॥ १६
 सवर्मभिर्भूषणैस्ते द्राग्भ्राजद्विरितस्ततः ।
 सक्रोधामर्षजिह्वभ्रूसकषायदृशस्तथा ॥ १७
 सूतोपकृत्प्राप्तांरुचिरान्सदश्वोद्यतधूर्गतान् ।
 रथानास्थाय ते वीराः सर्वप्रहरणान्विताः ।
 प्रयान्तमेकं कौरव्यमनुसस्रुरुदायुधाः ॥ १८
 ततः समभवद्युद्धं तेषां तस्य च भारत ।
 एकस्य च बहूनां च तुमुलं लोमहर्षणम् ॥ १९
 ते त्विषून्दशसाहस्रांस्तस्मै युगपदाक्षिपन् ।
 अप्राप्तांश्चैव तानाशु भीष्मः सर्वास्तदाच्छिनत् ॥ २०
 ततस्ते पार्थिवाः सर्वे सर्वतः परिवारयन् ।
 ववर्षुः शरवर्षेण वर्षेणेवाद्रिमम्बुदाः ॥ २१
 स तद्वाणमयं वर्षं शरैरावार्य सर्वतः ।
 ततः सर्वान्महीपालान्प्रत्यवध्यन्निमिस्त्रिभिः ॥ २२
 तस्याति पुरुषानन्याल्ललाघवं रथचारिणः ।

रक्षणं चात्मनः संख्ये शत्रवोऽप्यभ्यपूजयन् ॥ २३
 तान्विनिर्जित्य तु रणे सर्वशस्त्रविशारदः ।
 कन्याभिः सहितः प्रायाद्भारतो भारतान्प्रति ॥ २४
 ततस्तं पृष्ठतो राजञ्छाल्वराजो महारथः ।
 अभ्याहनदमेयात्मा भीष्मं शान्तनवं रणे ॥ २५
 वारणं जघने निघ्नन्दन्ताभ्यामपरो यथा ।
 वाशितामनुसंप्राप्तो यूथपो बलिनां वरः ॥ २६
 स्त्रीकाम तिष्ठ तिष्ठेति भीष्ममाह स पार्थिवः ।
 शाल्वराजो महाबाहुर्मर्षेणाभिचोदितः ॥ २७
 ततः स पुरुषव्याघ्रो भीष्मः परबलार्दनः ।
 तद्वाक्याकुलितः क्रोधाद्विधूमोऽग्निरिव ज्वलन् ॥ २८
 क्षत्रधर्मं समास्थाय व्यपेतभयसभ्रमः ।
 निवर्तयामास रथं शाल्वं प्रति महारथः ॥ २९
 निवर्तमानं तं दृष्ट्वा राजानः सर्व एव ते ।
 प्रेक्षकाः समपद्यन्त भीष्मशाल्वसमागमे ॥ ३०
 तौ वृषाविव नर्दन्तौ बलिनौ वाशितान्तरे ।
 अन्योन्यमभिवर्तेतां बलविक्रमशालिनौ ॥ ३१
 ततो भीष्मं शान्तनवं शरैः शतसहस्रशः ।
 शाल्वराजो नरश्रेष्ठः समवाकिरदाशुगैः ॥ ३२
 पूर्वमभ्यर्दितं दृष्ट्वा भीष्मं शाल्वेन ते नृपाः ।
 विस्मिताः समपद्यन्त साधु साध्विति चाब्रुवन् ॥ ३३
 लाघवं तस्य ते दृष्ट्वा संयुगे सर्वपार्थिवाः ।
 अपूजयन्त संहृष्टा वाग्भिः शाल्वं नराधिपाः ॥ ३४
 क्षत्रियाणां तदा वाचः श्रुत्वा परपुरंजयः ।
 क्रुद्धः शान्तनवो भीष्मस्तिष्ठ तिष्ठेत्यभाषत ॥ ३५
 सारथि चाब्रवीत्क्रुद्धो याहि यत्रैष पार्थिवः ।
 यावदेनं निहन्यद्य भुजंगमिव पक्षिराट् ॥ ३६
 ततोऽस्त्रं वारुणं सम्यग्योजयामास कौरवः ।
 तेनास्त्रांश्चतुरोऽमृद्वाच्छाल्वराज्ञो नराधिप ॥ ३७
 अस्त्रैरस्त्राणि संवार्य शाल्वराज्ञः स कौरवः ।

भीष्मो नृपतिशार्दूल न्यवधीत्तस्य सारथिम् ।
 अस्त्रेण चाप्यथैकेन न्यवधीत्तुरगोत्तमान् ॥ ३८
 कन्याहेतोर्नरश्रेष्ठ भीष्मः शान्तनवस्तदा ।
 जित्वा विसर्जयामास जीवन्तं नृपसत्तमम् ।
 ततः शाल्वः स्वनगरं प्रययौ भरतर्षभ ॥ ३९
 राजानो ये च तत्रासन्स्वयंवरदिदृक्षुवः ।
 स्वान्येव तेऽपि राष्ट्राणि जग्मुः परपुरंजय ॥ ४०
 एवं विजित्य ताः कन्या भीष्मः प्रहरतां वरः ।
 प्रययौ हास्तिनपुरं यत्र राजा स कौरवः ॥ ४१
 सोऽचिरेणैव कालेन अत्यकामन्नराधिप ।
 वनानि सरितश्चैव शैलांश्च विविधदुमान् ॥ ४२
 अक्षतः क्षपयित्वा रीन्संख्येऽसंख्येयविक्रमः ।
 आनयामास काश्यप्य सुताः सागरगासुतः ॥ ४३
 स्नुषा इव स धर्मात्मा भगिन्य इव चानुजाः ।
 यथा दुहितरश्चैव प्रतिगृह्य ययौ कुरुन् ॥ ४४
 ताः सर्वा गुणसंपन्ना भ्राता भ्रात्रे यवीयसे ।
 भीष्मो विचित्रवीर्याय प्रददौ विक्रमाहताः ॥ ४५
 सतां धर्मेण धर्मज्ञः कृत्वा कर्मातिभानुषम् ।
 भ्रातुर्विचित्रवीर्यस्य विवाहायोपचक्रमे ।
 सत्यवत्या सह मिथः कृत्वा निश्चयमात्मवान् ॥ ४६
 विवाहं कारयिष्यन्तं भीष्मं काशिपतेः सुता ।
 ज्येष्ठा तासामिदं वाक्यमब्रवीद्ध सती तदा ॥ ४७
 मया सौभपतिः पूर्वं मनसामिबृतः पतिः ।
 तेन चास्मि वृता पूर्वमेष कामश्च मे पितुः ॥ ४८
 मया वरयितव्योऽभूच्छाल्वस्तस्मिन्स्वयंवरे ।
 एतद्विज्ञाय धर्मज्ञ ततस्त्वं धर्ममाचर ॥ ४९
 एवमुक्तस्तया भीष्मः कन्यया विप्रसंसदि ।
 चिन्तामभ्यगमद्वीरो युक्तां तस्यैव कर्मणः ॥ ५०
 स विनिश्चित्य धर्मज्ञो ब्राह्मणैर्वेदपारगैः ।
 अनुजज्ञे तदा ज्येष्ठमम्बां काशिपतेः सुताम् ॥ ५१

अम्बिकाम्बालिके भार्ये प्रादाद्भ्रात्रे यवीयसे ।
 भीष्मो विचित्रवीर्याय विधिदृष्टेन कर्मणा ॥ ५२
 तयोः पाणि गृहीत्वा स रूपयौवनदर्पितः ।
 विचित्रवीर्यो धर्मात्मा कामात्मा समपद्यत ॥ ५३
 ते चापि बृहती श्यामे नीलकुञ्चितमूर्धजे ।
 रक्ततुङ्गनखोपेते पीनश्रोणिपयोधरे ॥ ५४
 आत्मनः प्रतिरूपोऽसौ लब्धः पतिरिति स्थिते ।
 विचित्रवीर्यं कल्याणं पूजयामासतुस्तु ते ॥ ५५
 स चाश्विरूपसदृशो देवसत्त्वपराक्रमः ।
 सर्वासामेव नारीणां चित्तप्रमथनोऽभवत् ॥ ५६
 ताभ्यां सह समाः सप्त विहरन्पृथिवीपतिः ।
 विचित्रवीर्यस्तरुणो यक्षमाणं समपद्यत ॥ ५७
 सुहृदां यतमानानामाप्तैः सह चिकित्सकैः ।
 जगामास्तमिवादित्यः कौरव्यो यमसादनम् ॥ ५८
 प्रेतकार्याणि सर्वाणि तस्य सम्यगकारयत् ।
 राज्ञो विचित्रवीर्यस्य सत्यवत्या मते स्थितः ।
 ऋत्विग्भिः सहितो भीष्मः सर्वैश्च कुरुपुंगवैः ॥ ५९

इति श्रीमहाभारते आदिपर्वणि

षण्णवतितमोऽध्याय ॥ ९६ ॥

९७

वैशंपायन उवाच ।

ततः सत्यवती दीना कृपणा पुत्रगृद्धिनी ।
 पुत्रस्य कृत्वा कार्याणि स्नुषाभ्यां सह भारत ॥ १
 धर्मं च पितृवंशं च मातृवंशं च मानिनी ।
 प्रसमीक्ष्य महाभागा गाङ्गेयं वाक्यमब्रवीत् ॥ २
 शतनोर्धर्मनित्यस्य कौरव्यस्य यशस्विनः ।
 त्वयि पिण्डश्च कीर्तिश्च सतानं च प्रतिष्ठितम् ॥ ३
 यथा कर्म शुभं कृत्वा स्वर्गोपगमनं भ्रुवम् ।
 यथा चायुर्भुवं सत्ये त्वयि धर्मस्तथा भ्रुवः ॥ ४
 वेत्थ धर्माश्च धर्मज्ञ समासेनेतरेण च ।

विविधास्त्वं श्रुतीर्वेत्थ वेत्थ वेदांश्च सर्वशः ॥ ५
 व्यवस्थानं च ते धर्मे कुलाचारं च लक्ष्ये ।
 प्रतिपत्तिं च कृच्छ्रेषु शुक्राङ्गिरसयोरिव ॥ ६
 तस्मात्सुभृशमाश्रयस्त्वयि धर्मभृतां वर ।
 कार्ये त्वां विनियोक्ष्यामि तच्छ्रुत्वा कर्तुमर्हसि ॥ ७
 मम पुत्रस्तव भ्राता वीर्यवान्सुप्रियश्च ते ।
 बाल एव गतः स्वर्गमपुत्रः पुरुषर्षभ ॥ ८
 इमे महिष्यौ भ्रातुस्ते काशिराजसुते शुभे ।
 रूपयौवनसपत्ने पुत्रकामे च भारत ॥ ९
 तयोस्तुपादयापत्यं संतानाय कुलस्य नः ।
 मन्त्रियोगान्महाभाग धर्मं कर्तुमिहार्हसि ॥ १०
 राज्ये चैवाभिपिच्यस्व भारताननुशाधि च ।
 दारांश्च कुरु धर्मेण मा निमज्जीः पितामहान् ॥ ११
 तथोच्यमानो मात्रा च सुहृद्भिश्च परंतपः ।
 प्रत्युवाच स धर्मात्मा धर्म्यमेवोत्तरं वचः ॥ १२
 असंशयं परो धर्मस्त्वया मातरुदाहृतः ।
 त्वमपत्यं प्रति च मे प्रतिज्ञां वेत्थ वै पराम् ॥ १३
 जानासि च यथावृत्तं शुल्कहेतोस्त्वदन्तरे ।
 स सत्यवति सत्यं ते प्रतिजानाम्यहं पुनः ॥ १४
 परित्यजेयं त्रैलोक्यं राज्यं देवेषु वा पुनः ।
 यद्वाप्यधिकमेताभ्यां न तु सत्यं कथंचन ॥ १५
 त्यजेच्च पृथिवीं गन्धमापश्च रसमात्मनः ।
 ज्योतिस्तथा त्यजेद्रूपं वायुः स्पर्शगुणं त्यजेत् ॥ १६
 प्रभां समुत्सृजेदर्कं धूमकेतुस्तथोष्णताम् ।
 त्यजेच्छब्दं तथाकाशः सोमः शीतांशुतां त्यजेत् ॥
 विक्रमं वृत्रहा जह्याद्धर्मं जह्याच्च धर्मराट् ।
 न त्वहं सत्यमुत्सृष्टुं व्यवसेयं कथंचन ॥ १८
 एवमुक्ता तु पुत्रेण भूरिद्रविणनेजसा ।
 माता सत्यवती भीष्ममुवाच तदनन्तरम् ॥ १९
 जानामि ते स्थितिं सत्ये परां सत्यपराक्रम ।

इच्छन्सृजेथास्त्रील्लोकानन्यांस्त्वं स्वेन तेजसा ॥ २०
 जानामि चैव सत्यं तन्मदर्थं यदभाषथाः ।
 आपद्धर्ममवेक्षस्व वह पैतामही धुरम् ॥ २१
 यथा ते कुलतन्तुश्च धर्मश्च न पराभवेत् ।
 सुहृदश्च प्रहृष्येरंस्तथा कुरु परंतप ॥ २२
 लालप्यमानां तामेवं कृपणां पुत्रगृद्धिनीम् ।
 धर्मादिपेतं ब्रुवतीं भीष्मो भूयोऽब्रवीदिदम् ॥ २३
 राज्ञि धर्मानवेक्षस्व मा नः सर्वान्व्यनीनशः ।
 सत्याच्च्युतिः क्षत्रियस्य न धर्मेषु प्रशस्यते ॥ २४
 शंतनोरपि संतानं यथा स्यादक्षयं भुवि ।
 तत्ते धर्मं प्रवक्ष्यामि क्षात्रं राज्ञि सनातनम् ॥ २५
 श्रुत्वा तं प्रतिपद्येथाः प्राज्ञैः सह पुरोहितैः ।
 आपद्धर्मार्थकुशलैर्लोकतन्त्रमवेक्ष्य च ॥ २६

इति श्रीमहाभारते आदिपर्वणि

सप्तमवतितमोऽध्यायः ॥ ९७ ॥

९८

भीष्म उवाच ।

जामदग्न्येन रामेण पितुर्वधमसृष्यता ।
 क्रुद्धेन च महाभागे हैहयाधिपतिर्हतः ।
 शतानि दश बाहूनां निकृत्तान्यर्जुनस्य वै ॥ १
 पुनश्च धनुरादाय महास्त्राणि प्रमुञ्चता ।
 निर्दग्धं क्षत्रमसकृद्ग्रेन जयता महीम् ॥ २
 एवमुच्चावचैरस्त्रैर्भर्गवेण महात्मना ।
 त्रिःसप्तकृत्वः पृथिवीं कृता निःक्षत्रिया पुरा ॥ ३
 ततः संभूय सर्वाभिः क्षत्रियाभिः समन्ततः ।
 उत्पादितान्यपत्यानि ब्राह्मणैर्नियतात्मभिः ॥ ४
 पाणिग्राहस्य तनय इति वेदेषु निश्चितम् ।
 धर्मं मनसि संस्थाप्य ब्राह्मणांस्ताः समभ्ययुः ।
 लोकेऽप्याचरितो दृष्टः क्षत्रियाणां पुनर्भवः ॥ ५
 अथोत्तथ्य इति ख्यात आसीद्धीमानृषिः पुरा ।

ममता नाम तस्यासीद्भार्या परमसंमता ॥ ६
 उत्तथ्यस्य यवीयांस्तु पुरोधास्त्रिदिवौकसाम् ।
 बृहस्पतिर्बृहत्तेजा ममतां सोऽन्वपद्यत ॥ ७
 उवाच ममता तं तु देवरं वदतां वरम् ।
 अन्तर्वत्नी अहं भ्रात्रा ज्येष्ठेनारम्यतामिति ॥ ८
 अयं च मे महाभाग कुक्षावेव बृहस्पते ।
 औतथ्यो वेदमत्रैव षडङ्गं प्रत्यधीयत ॥ ९
 अमोघरेतास्त्वं चापि नूनं भवितुमर्हसि ।
 तस्मादेवंगतेऽद्य त्वमुपारमितुमर्हसि ॥ १०
 एवमुक्तस्तया सम्यग्बृहत्तेजा बृहस्पतिः ।
 कामात्मानं तदात्मानं न शशाक नियच्छितुम् ॥ ११
 संबभूव ततः कामी तया सार्धमकामया ।
 उत्सृजन्तं तु तं रेतः स गर्भस्थोऽभ्यभाषत ॥ १२
 भोस्तात कन्यस वदे द्वयोर्नास्त्यत्र संभवः ।
 अमोघशुक्रश्च भवान्पूर्वं चाहमिहागतः ॥ १३
 शशाप तं ततः क्रुद्ध एवमुक्तो बृहस्पतिः ।
 उत्तथ्यपुत्रं गर्भस्थं निर्भर्त्य भगवानृषिः ॥ १४
 यस्मात्त्वमीदृशे काले सर्वभूतेप्सिते सति ।
 एवमात्थ वचस्तस्मात्तमो दीर्घं प्रवेक्ष्यसि ॥ १५
 स वै दीर्घतमा नाम शापादृषिरजायत ।
 बृहस्पतेर्बृहत्कीर्तेर्बृहस्पतिरिवौजसा ॥ १६
 स पुत्राञ्जनयामास गौतमादीन्महायशाः ।
 ऋषेरुत्तथ्यस्य तदा सतानकुलवृद्धये ॥ १७
 लोभमोहाभिभूतास्ते पुत्रास्तं गौतमादयः ।
 काष्ठे समुद्रे प्रक्षिप्य गङ्गायां समवासृजन् ॥ १८
 न स्यादन्धश्च वृद्धश्च भर्तव्योऽयमिति स्म ते ।
 चिन्तयित्वा ततः क्रूराः प्रतिजग्मुरथो गृहान् ॥ १९
 सोऽनुस्रोतस्तदा राजन्प्लवमान ऋषिस्ततः ।
 जगाम सुब्रह्मन्देशानन्धस्तेनोडुपेन ह ॥ २०
 तं तु राजा बलिर्नाम सर्वधर्मविशारदः ।

अपश्यन्मज्जनगतः स्रोतसाभ्याशमागतम् ॥ २१
 जग्राह चैनं धर्मात्मा बलिः सत्यपराक्रमः ।
 ज्ञात्वा चैनं स वज्रेऽथ पुत्रार्थं मनुजर्षभ ॥ २२
 संतानार्थं महाभाग भार्यासु मम मानद ।
 पुत्रान्धर्मार्थिकुशलानुत्पादयितुमर्हसि ॥ २३
 एवमुक्तः स तेजस्वी तं तथेत्युक्तवानृषिः ।
 तस्मै स राजा स्वां भार्यां सुदेष्णां प्राहिणोत्तदा ॥ २४
 अन्धं वृद्धं च तं मत्वा न सा देवी जगाम ह ।
 स्वां तु धात्रेयिकां तस्मै वृद्धाय प्राहिणोत्तदा ॥ २५
 तस्यां काक्षीवदादीन्स शूद्रयोनावृषिर्वशी ।
 जनयामास धर्मात्मा पुत्रानेकादशैव तु ॥ २६
 काक्षीवदादीन्पुत्रांस्तान्दृष्ट्वा सर्वानधीयतः ।
 उवाच तमृषि राजा ममैत इति वीर्यवान् ॥ २७
 नेत्युवाच महर्षिस्तं ममैवैत इति ब्रुवन् ।
 शूद्रयोनौ मया हीमे जाताः काक्षीवदादयः ॥ २८
 अन्धं वृद्धं च मां मत्वा सुदेष्णा महिषी तव ।
 अवमन्य ददौ मूढा शूद्रां धात्रेयिकां हि मे ॥ २९
 ततः प्रसादयामास पुनस्तमृषिसत्तमम् ।
 बलिः सुदेष्णा भार्या च तस्मै तां प्राहिणोत्पुनः ॥ ३०
 तां स दीर्घतमाङ्गेषु स्पृष्ट्वा देवीमथाब्रवीत् ।
 भविष्यति कुमारस्ते तेजस्वी सत्यवागिति ॥ ३१
 तत्राङ्गो नाम राजर्षिः सुदेष्णायामजायत ।
 एवमन्ये महेश्वासा ब्राह्मणैः क्षत्रिया भुवि ॥ ३२
 जाताः परमधर्मज्ञा वीर्यवन्तो महाबलाः ।
 एतच्छ्रुत्वा त्वमप्यत्र मातः कुरु यथेप्सितम् ॥ ३३

इति श्रीमहाभारते आदिपर्वणि

अष्टमवतितमोऽध्यायः ॥ ९८ ॥

९९

भीष्म उवाच ।

पुनर्भरतवंशस्य हेतुं संतानवृद्धये ।

वक्ष्यामि नियतं मातस्तन्मे निगदतः शृणु ॥ १

ब्राह्मणो गुणवान्कश्चिद्धनेनोपनिमन्त्रयताम् ।

विचित्रवीर्यक्षेत्रेषु यः समुत्पादयेत्प्रजाः ॥ २

वैशंपायन उवाच ।

ततः सत्यवती भीष्मं वाचा ससज्जमानया ।

विहसन्तीव सत्रीडमिदं वचनमब्रवीत् ॥ ३

सत्यमेतन्महाबाहो यथा वदसि भारत ।

विश्वासात्ते प्रवक्ष्यामि संतानाय कुलस्य च ।

न ते शक्यमनाख्यातुमापद्धीयं तथाविधा ॥ ४

त्वमेव नः कुले धर्मस्त्वं सत्यं त्वं परा गतिः ।

तस्मान्निशम्य वाक्य मे कुरुष्व यदनन्तरम् ॥ ५

धर्मयुक्तस्य धर्मात्मन्पितुरासीत्तरी मम ।

सा कदाचिदहं तत्र गता प्रथमयौवने ॥ ६

अथ धर्मभृतां श्रेष्ठः परमर्षिः पराशरः ।

आजगाम तरी धीमांस्तरिष्यन्मुनां नदीम् ॥ ७

स तार्थमाणो यमुनां मामुपेत्याब्रवीत्तदा ।

सान्त्वपूर्वं मुनिश्रेष्ठः कामार्तो मधुरं बहु ॥ ८

तमहं शापमीता च पितुर्मीता च भारत ।

वैरसुलभैरुक्ता न प्रत्याख्यातुमुत्सहे ॥ ९

अभिभूय स मां बालां तेजसा वशमानयत् ।

तमसा लोकमावृत्य नौगतामेव भारत ॥ १०

मत्स्यगन्धो महानासीत्पुरा मम जुगुप्सितः ।

तमपास्य शुभं गन्धमिमं प्रादात्स मे मुनिः ॥ ११

ततो मामाह स मुनिर्गर्भमुत्सृज्य मामकम् ।

द्वीपेऽस्या एव सरितः कन्यैव त्वं भविष्यसि ॥ १२

पाराशर्यो महायोगी स बभूव महानृषिः ।

कन्यापुत्रो मम पुरा द्वैपायन इति स्मृतः ॥ १३

यो व्यस्य वेदांश्चतुरस्तपसा भगवानृषिः ।

लोके व्यासत्वमापेदे काष्ण्यात्कृष्णत्वमेव च ॥ १४

सत्यवादी शमपरस्तपस्वी दग्धकिल्बिषः ।

स नियुक्तो मया व्यक्तं त्वया च अमितद्युते ।

भ्रातुः क्षेत्रेषु कल्याणमपत्यं जनयिष्यति ॥ १५

स हि मामुक्तवांस्तत्र स्मरेः कृत्येषु मामिति ।

तं स्मरिष्ये महाबाहो यदि भीष्म त्वमिच्छसि ॥ १६

तव ह्यनुमते भीष्म नियतं स महातपाः ।

विचित्रवीर्यक्षेत्रेषु पुत्रानुत्पादयिष्यति ॥ १७

महर्षेः कीर्तने तस्य भीष्मः प्राञ्जलिरब्रवीत् ।

धर्ममर्थं च कामं च त्रीनेतान्योऽनुपश्यति ॥ १८

अर्थमर्थानुबन्धं च धर्मं धर्मानुबन्धनम् ।

कामं कामानुबन्धं च विपरीतान्पृथक्पृथक् ।

यो विचिन्त्य धिया सम्यगव्यवस्यति स बुद्धिमान् ॥

तदिदं धर्मयुक्तं च हितं चैव कुलस्य नः ।

उक्तं भवत्या यच्छ्रेयः परमं रोचते मम ॥ २०

ततस्तस्मिन्प्रतिज्ञाते भीष्मेण कुरुनन्दन ।

कृष्णद्वैपायनं काली चिन्तयामास वै मुनिम् ॥ २१

स वेदान्विब्रुवन्धीमान्मातुर्विज्ञाय चिन्तितम् ।

प्रादुर्बभूवाविदितः क्षणेन कुरुनन्दन ॥ २२

तस्मै पूजां तदा दत्त्वा सुताय विधिपूर्वकम् ।

परिष्वज्य च बाहुभ्यां प्रस्नवैरभिपिच्य च ।

मुमोच बाष्पं दाशेयी पुत्रं दृष्ट्वा चिरस्य तम् ॥ २३

तामद्भिः परिषिच्यार्ता महर्षिरभिवाद्य च ।

मातरं पूर्वजः पुत्रो व्यासो वचनमब्रवीत् ॥ २४

भवत्या यदभिप्रेतं तदहं कर्तुमागतः ।

शाधि मां धर्मतत्त्वज्ञे करवाणि प्रियं तव ॥ २५

तस्मै पूजां ततोऽकार्षीत्पुरोधाः परमर्षये ।

स च तां प्रतिजग्राह विधिवन्मन्त्रपूर्वकम् ॥ २६

तमासनगतं माता पृष्ट्वा कुशलमव्ययम् ।

सत्यवत्यभिधीक्ष्यैनमुवाचेदमनन्तरम् ॥ २७

मातापित्रोः प्रजायन्ते पुत्राः साधारणाः कवे ।

तेषां पिता यथा स्वामी तथा माता न संशयः ॥ २८

विधातृविहितः स त्वं यथा मे प्रथमः सुतः ।
 विचित्रवीर्यो ब्रह्मर्षे तथा मेऽवरजः सुतः ॥ २९
 तथैव पितृतो भीष्मस्तथा त्वमपि मातृतः ।
 भ्राता विचित्रवीर्यस्य यथा वा पुत्र मन्यसे ॥ ३०
 अयं शांतनवः सत्यं पालयन्सत्यविक्रमः ।
 बुद्धि न कुरुतेऽपत्ये तथा राज्यानुशासने ॥ ३१
 स त्वं व्यपेक्षया भ्रातुः संतानाय कुलस्य च ।
 भीष्मस्य चास्य वचनान्नियोगाच्च समानव ॥ ३२
 अनुक्रोशाद्य भूतानां सर्वेषां रक्षणाय च ।
 आनृशंस्येन यद्व्यां तच्छ्रुत्वा कर्तुमर्हसि ॥ ३३
 यवीयसस्तव भ्रातुर्भार्ये सुरसुतोपमे ।
 रूपयौवनसपत्ने पुत्रकामे च धर्मतः ॥ ३४
 तयोस्तृपादयापत्य समर्थो ह्यसि पुत्रक ।
 अनुरूपं कुलस्यास्य संतत्याः प्रसवस्य च ॥ ३५

व्यास उवाच ।

वेत्थ धर्मं सत्यवति परं चापरमेव च ।
 यथा च तव धर्मज्ञे धर्मे प्रणिहिता मतिः ॥ ३६
 तस्मादहं त्वन्नियोगाद्धर्ममुद्दिश्य कारणम् ।
 ईप्सितं ते करिष्यामि दृष्टं ह्येतत्पुरातनम् ॥ ३७
 भ्रातुः पुत्रान्प्रदास्यामि मित्रावरुणयोः समान् ।
 व्रतं चरेतां ते देव्यौ निर्दिष्टमिह यन्मया ॥ ३८
 संवत्सरं यथान्यायं ततः शुद्धे भविष्यतः ।
 न हि मामव्रतोपेता उपेयात्काचिदङ्गना ॥ ३९

सत्यवत्युवाच ।

यथा सद्यः प्रपद्येत देवी गर्भं तथा कुरु ।
 अराजकेषु राष्ट्रेषु नास्ति वृष्टिर्न देवताः ॥ ४०
 कथमराजकं राष्ट्रं शक्यं धारयितुं प्रभो ।
 तस्माद्गर्भं समावत्स्व भीष्मरत्नं वर्धयिष्यति ॥ ४१

व्यास उवाच ।

येदि पुत्रः प्रदातव्यो मया क्षिप्रमकालिकम् ।

विरूपतां मे सहतामेतदस्याः परं व्रतम् ॥ ४२
 यदि मे सहते गन्धं रूपं वेषं तथा वपुः ।
 अद्यैव गर्भं कौसल्या विशिष्टं प्रतिपद्यताम् ॥ ४३

वैशंपायन उवाच ।

समागमनमाकाङ्क्षन्निति सोऽन्तर्हितो मुनिः ।
 ततोऽभिगम्य सा देवी स्तुपां रहसि संगताम् ।
 धर्म्यमर्थसमायुक्तमुवाच वचनं हितम् ॥ ४४
 कौसल्ये धर्मतन्त्रं यद्वीमि त्वां निबोध मे ।
 भरतानां समुच्छेदो व्यक्तं मद्भाग्यसंक्षयात् ॥ ४५
 व्यथितां मा च सप्रेक्ष्य पितृवंशं च पीडितम् ।
 भीष्मो बुद्धिमदान्मेऽत्र धर्मस्य च विवृद्धये ॥ ४६
 सा च बुद्धिस्तवाधीना पुत्रि ज्ञातं मयेति ह ।
 नष्टं च भारतं वंशं पुनरेव समुद्धर ॥ ४७
 पुत्रं जनय सुश्रोणि देवराजसमप्रभम् ।
 स हि राज्यधुरं गुर्वीमुद्वक्ष्यति कुलस्य नः ॥ ४८
 सा धर्मतोऽनुनीयेनां कथंचिद्धर्मचारिणीम् ।
 भोजयामास विप्रांश्च देवर्षीनतिथीस्तथा ॥ ४९

इति श्रीमहाभारते आदिपर्वणि

एकोनशततमोऽध्यायः ॥ ९९ ॥

१००

वैशंपायन उवाच ।

ततः सत्यवती काले वधूं स्नातामृतौ तदा ।
 संवेशयन्ती शयने शनकैर्वाक्यमब्रवीत् ॥ १
 कौसल्ये देवस्तेऽस्ति सोऽद्य त्वानुप्रवेक्ष्यति ।
 अप्रमत्ता प्रतीक्षेन्नं निशीथे आगमिष्यति ॥ २
 श्वश्रवास्तद्वचनं श्रुत्वा शयाना शयने शुभे ।
 साचिन्तयत्तदा भीष्ममन्यांश्च कुरुपुंगवान् ॥ ३
 ततोऽम्बिकायां प्रथमं नियुक्तः सत्यवागृपिः ।
 दीप्यमानेषु दीपेषु शयनं प्रविवेश ह ॥ ४
 तस्य कृष्णस्य कपिला जटा दीप्ते च लोचने ।

बभ्रूणि चैव श्मश्रूणि दृष्ट्वा देवी न्यमीलयत् ॥ ५
 सबभूव तथा रात्रौ मातुः प्रियचिकीर्षया ।
 भयात्काशिसुता तं तु नाशक्रोदभिवीक्षितुम् ॥ ६
 ततो निष्क्रान्तमासाद्य माता पुत्रमथाब्रवीत् ।
 अप्यस्यां गुणवान्पुत्र राजपुत्रो भविष्यति ॥ ७
 निशम्य तद्वचो मातुर्व्यासः परमबुद्धिमान् ।
 प्रोवाचातीन्द्रियज्ञानो विधिना संग्रहोदितः ॥ ८
 नागायुतसमप्राणो विद्वान्राजर्षिसत्तमः ।
 महाभागो महावीर्यो महाबुद्धिर्भविष्यति ॥ ९
 तस्य चापि शतं पुत्रा भविष्यन्ति महाबलाः ।
 किं तु मातुः स वैगुण्यादन्ध एव भविष्यति ॥ १०
 तस्य तद्वचनं श्रुत्वा माता पुत्रमथाब्रवीत् ।
 नान्धः कुरुणां नृपतिरनुरूपस्तपोधन ॥ ११
 ज्ञातिवंशस्य गोप्तरं पितृणां वंशवर्धनम् ।
 द्वितीयं कुरुवंशस्य राजानं दातुमर्हसि ॥ १२
 स तथेति प्रतिज्ञाय निश्चक्राम महातपाः ।
 सापि कालेन कौसल्या सुपुत्रेऽन्धं तमात्मजम् ॥ १३
 पुनरेव तु सा देवी परिभाष्य स्नुषां ततः ।
 ऋषिमावाहयत्सत्या यथापूर्वमनिन्दिता ॥ १४
 ततस्तेनैव विधिना महर्षिस्तामपद्यत ।
 अम्बालिकामथाभ्यागादृषि दृष्ट्वा च सापि तम् ।
 विषण्णा पाण्डुसंकाशा समपद्यत भारत ॥ १५
 तां भीतां पाण्डुसंकाशां विषण्णां प्रेक्ष्य पार्थिव ।
 व्यासः सत्यवतीपुत्र इदं वचनमब्रवीत् ॥ १६
 यस्मात्पाण्डुत्वमापन्ना विरूपं प्रेक्ष्य मामपि ।
 तस्मादेष सुतस्तुभ्यं पाण्डुरेव भविष्यति ॥ १७
 नाम चास्य तदेवेह भविष्यति शुभानने ।
 इत्युक्त्वा स निराक्रामद्भगवानृषिसत्तमः ॥ १८
 ततो निष्क्रान्तमालोक्य सत्या पुत्रमभाषत ।
 शशंस स पुनर्मात्रे तस्य बालस्य पाण्डुताम् ॥ १९

तं माता पुनरेवान्यमेकं पुत्रमयाचत ।
 तथेति च महर्षिस्तां मातरं त्रयभाषत ॥ २०
 ततः कुमारं सा देवी प्राप्तकालमजीजनत् ।
 पाण्डुं लक्षणसंपन्नं दीप्यमानमिव श्रिया ।
 तस्य पुत्रा महेष्वासा जज्ञिरे पञ्च पाण्डवाः ॥ २१
 ऋतुकाले ततो ज्येष्ठां वधूं तस्मै न्ययोजयत् ।
 सा तु रूपं च गन्धं च महर्षेः प्रविचिन्त्य तम् ।
 नाकरोद्वचनं देव्या भयात्सुरसुतोपमा ॥ २२
 ततः स्वैर्भूपणैर्दासीं भूषयित्वाप्सरोपमाम् ।
 प्रेषयामास कृष्णाय ततः काश्रिपतेः सुता ॥ २३
 दासी ऋषिमनुश्राप्तं प्रत्युद्रम्याभिवाद्य च ।
 सविवेशाभ्यनुज्ञाता सत्कृत्योपचचार ह ॥ २४
 कामोपभोगेन तु स तस्यां तुष्टिमगादृषिः ।
 तथा सहोपितो रात्रि महर्षिः प्रीयमाणया ॥ २५
 उत्तिष्ठन्नब्रवीदेनामभुजिष्या भविष्यसि ।
 अयं च ते शुभे गर्भः श्रीमानुदरमागतः ।
 धर्मात्मा भविता लोके सर्वबुद्धिमतां वरः ॥ २६
 स जज्ञे विदुरो नाम कृष्णद्वैपायनात्मजः ।
 धृतराष्ट्रस्य च भ्राता पाण्डोश्चामितबुद्धिमान् ॥ २७
 धर्मो विदुररूपेण शापात्तस्य महात्मनः ।
 माण्डव्यस्यार्थतत्त्वज्ञः कामक्रोधविवर्जितः ॥ २८
 स धर्मस्यानृणो भूत्वा पुनर्मात्रा समेत्य च ।
 तस्यै गर्भं समावेद्य तत्रैवान्तरधीयत् ॥ २९
 एवं विचित्रवीर्यस्य क्षेत्रे द्वैपायनादपि ।
 जज्ञिरे देवगर्भाभाः कुरुवंशविवर्धनाः ॥ ३०

इति श्रीमहाभारते आदिपर्वणि

शततमोऽध्यायः ॥ १०० ॥

१०१

जनमेजय उवाच ।

किं कृतं कर्म धर्मेण येन शापमुपेयिवान् ।

कस्य शापाच्च ब्रह्मर्षे शूद्रयोनावजायत ॥ १
 वैशंपायन उवाच ।
 बभूव ब्राह्मणः कश्चिन्माण्डव्य इति विश्रुतः ।
 धृतिमान्सर्वधर्मज्ञः सत्ये तपसि च स्थितः ॥ २
 स आश्रमपदद्वारि वृक्षमूले महातपाः ।
 ऊर्ध्वबाहुर्महायोगी तस्थौ मौनव्रतान्वितः ॥ ३
 तस्य कालेन महता तस्मिस्तपसि तिष्ठतः ।
 तमाश्रमपदं प्राप्ता दस्यवो लोप्त्रहारिणः ।
 अनुसार्यमाणा बहुभी रक्षिभिर्मरतर्षभ ॥ ४
 ते तस्यावसथे लोप्त्रं निदधुः कुरुसत्तम ।
 निधाय च भयालीनास्तत्रैवान्वागते बले ॥ ५
 तेषु लीनेष्वथो शीघ्रं ततस्तद्रक्षिणां बलम् ।
 आजगाम ततोऽपश्यंस्तमृषि तस्करानुगाः ॥ ६
 तमपृच्छंस्ततो राजंस्तथावृत्तं तपोधनम् ।
 कतरेण पथा याता दस्यवो द्विजसत्तम ।
 तेन गच्छामहे ब्रह्मन्पथा शीघ्रतरं वयम् ॥ ७
 तथा तु रक्षिणां तेषां ब्रुवतां स तपोधनः ।
 न किञ्चिद्वचनं राजन्नवदत्साध्वसाधु वा ॥ ८
 ततस्ते राजपुरुषा विचिन्वानास्तदाश्रमम् ।
 ददृशुस्तत्र संलीनांस्तान्श्रोतान्द्रव्यमेव च ॥ ९
 ततः शङ्का समभवद्रक्षिणां तं मुनि प्रति ।
 संयम्यैनं ततो राज्ञे दस्यूंश्चैव न्यवेदयन् ॥ १०
 तं राजा सह तैश्चोरैरन्वशाद्व्यतामिति ।
 स वध्यघातैरज्ञातः शूले प्रोतो महातपाः ॥ ११
 ततस्ते शूलमारोप्य तं मुनि रक्षिणस्तदा ।
 प्रतिजग्मुर्महीपालं धनान्यादाय तान्यथ ॥ १२
 शूलस्थः स तु धर्मात्मा कालेन महता ततः ।
 निराहरोऽपि विप्रर्षिर्मरणं नाभ्युपागमत् ।
 धारयामास च प्राणानृषीश्च समुपानयत् ॥ १३
 शूलाग्रे तप्यमानेन तपस्तेन महात्मना ।

संतापं परमं जग्मुर्मुनयोऽथ परंतप ॥ १४
 ते रात्रौ शकुना भूत्वा संन्यवर्तन्त सर्वतः ।
 दर्शयन्तो यथाशक्ति तमपृच्छन्दिजोत्तमम् ।
 श्रोतुमिच्छामहे ब्रह्मन्कि पापं कृतवानसि ॥ १५
 ततः स मुनिशार्दूलस्तानुवाच तपोधनान् ।
 दोषतः कं गमिष्यामि न हि मेऽन्योऽपराध्यति ॥ १६
 राजा च तमृषि श्रुत्वा निष्क्रम्य सह मन्त्रिभिः ।
 प्रसादयामास तदा शूलस्थमृषिसत्तमम् ॥ १७
 यन्मयापकृतं मोहादज्ञानादपिसत्तम ।
 प्रसादये त्वां तत्राहं न मे त्वं क्रोदुर्महसि ॥ १८
 एवमुक्तस्ततो राज्ञा प्रसादमकरोन्मुनिः ।
 कृतप्रसादो राजा तं ततः समवतारयत् ॥ १९
 अवतार्य च शूलाग्रात्तच्छूलं निश्चर्कष ह ।
 अशक्नुवंश्च निष्कर्षुं शूलं मूले स चिच्छिदे ॥ २०
 स तथान्तर्गतेनैव शूलेन व्यचरन्मुनिः ।
 स तेन तपसा लोकान्विजिग्ये दुर्लभान्परैः ।
 अणीमाण्डव्य इति च ततो लोकेषु कथ्यते ॥ २१
 स गत्वा सदनं विप्रो धर्मस्य परमार्थवित् ।
 आसनस्थं ततो धर्मं दृष्ट्वापालभत प्रभुः ॥ २२
 किं नु तदुष्कृतं कर्म मया कृतमजानता ।
 यस्येयं फलनिर्वृत्तिरीदृश्यासादिता मया ।
 शीघ्रमाचक्ष्व मे तत्त्वं पश्य मे तपसो बलम् ॥ २३
 धर्म उवाच ।
 पतंगकानां पुच्छेषु त्वयेषीका प्रवेशिता ।
 कर्मणस्तस्य ते प्राप्तं फलमेतत्तपोधन ॥ २४
 अणीमाण्डव्य उवाच ।
 अल्पेऽपराधे विपुलो मम दण्डस्त्वया कृतः ।
 शूद्रयोनावतो धर्मं मानुषः संभविष्यसि ॥ २५
 मर्यादां स्थापयाम्यद्य लोके धर्मफलोदयाम् ।
 आ चतुर्दशमाद्वर्षात्र भविष्यति पातकम् ।

परेण कुर्वतामेवं दोष एव भविष्यति ॥ २६

वैशंपायन उवाच ।

एतेन त्वपराधेन शापात्तस्य महात्मनः ।

धर्मो विदुररूपेण शूद्रयोनावजायत ॥ २७

धर्मे चार्थे च कुशलो लोभक्रोधविवर्जितः ।

दीर्घदर्शी शमपरः कुरूणां च हिते रतः ॥ २८

इति श्रीमहाभारते आदिपर्वणि

एकाधिकशततमोऽध्यायः ॥ १०१ ॥

१०२

वैशंपायन उवाच ।

तेषु त्रिषु कुमारेषु जातेषु कुरुजाङ्गलम् ।

कुरवोऽथ कुरुक्षेत्रं त्रयमेतदवर्धत ॥ १

ऊर्ध्वसस्याभवद्भूमिः सस्यानि फलवन्ति च ।

यथर्तुवर्षी पर्जन्यो बहुपुष्पफला द्रुमाः ॥ २

वाहनानि प्रहृष्टानि मुदिता मृगपक्षिणः ।

गन्धवन्ति च माल्यानि रसवन्ति फलानि च ॥ ३

वणिग्भिश्चावकीर्यन्त नगराण्यथ शिल्पिभिः ।

शूराश्च कृतविद्याश्च सन्तश्च सुखिनोऽभवन् ॥ ४

नाभवन्दस्यवः केचिन्नाधर्मरुचयो जनाः ।

प्रदेशेष्वपि राष्ट्राणां कृतं युगमवर्तत ॥ ५

दानक्रियाधर्मशीला यज्ञव्रतपरायणाः ।

अन्योन्यप्रीतिसंयुक्ता व्यवर्धन्त प्रजास्तदा ॥ ६

मानक्रोधविहीनाश्च जना लोभविवर्जिताः ।

अन्योन्यमभ्यवर्धन्त धर्मोत्तरमवर्तत ॥ ७

तन्महोदधिवत्पूर्णं नगरं वै व्यरोचत ।

द्वारतोरणनिर्घृहैर्युक्तमभ्रचयोपमैः ।

प्रासादशतसंवाधं महेन्द्रपुरसनिभम् ॥ ८

नदीषु वनखण्डेषु वापीपल्वलसानुषु ।

काननेषु च रम्येषु विजहुर्मुदिता जनाः ॥ ९

उत्तरैः कुरुभिः सार्धं दक्षिणाः कुरवस्तदा ।

विस्पर्धमाना व्यचरन्स्तथा सिद्धिर्षिचारणैः ।

नाभवत्कृपणः कश्चिन्नाभवन्विधवाः स्त्रियः ॥ १०

तस्मिञ्जनपदे रम्ये बहवः कुरुभिः कृताः ।

कूपारामसभावाप्यो ब्राह्मणावसथास्तथा ।

भीष्मेण शास्त्रतो राजन्सर्वतः परिरक्षिते ॥ ११

बभूव रमणीयश्च चैत्ययूपशताङ्कितः ।

स देशः परराष्ट्राणि प्रतिगृह्याभिवर्धितः ।

भीष्मेण विहितं राष्ट्रे धर्मचक्रमवर्तत ॥ १२

क्रियमाणेषु कृत्येषु कुमारानां महात्मनाम् ।

पौरजानपदाः सर्वे बभूवुः सततोत्सवाः ॥ १३

गृहेषु कुरुमुख्यानां पौराणां च नराधिप ।

दीयतां भुज्यतां चेति वाचोऽश्रूयन्त सर्वशः ॥ १४

धृतराष्ट्रश्च पाण्डुश्च विदुरश्च महामतिः ।

जन्मप्रभृति भीष्मेण पुत्रवत्परिपालिताः ॥ १५

संस्कारैः संस्कृतास्ते तु व्रताध्ययनसंयुताः ।

श्रमव्यायामकुशलाः समपद्यन्त यौवनम् ॥ १६

धनुर्वेदेऽश्वपृष्ठे च गदायुद्धेऽसिचर्मणि ।

तथैव गजशिक्षायां नीतिशास्त्रे च पारगाः ॥ १७

इतिहासपुराणेषु नानाशिक्षासु चाभिभो ।

वेदवेदाङ्गतत्त्वज्ञाः सर्वत्र कृतनिश्रमाः ॥ १८

पाण्डुर्धनुषि विक्रान्तो नरेभ्योऽभ्यधिकोऽभवत् ।

अत्यन्यान्बलवानासीद्धृतराष्ट्रो महीपतिः ॥ १९

त्रिषु लोकेषु न त्वासीत्कश्चिद्विदुरसंमितः ।

धर्मनित्यस्ततो राजन्धर्मे च परमं गतः ॥ २०

प्रनष्टं शंतनोर्वंशं समीक्ष्य पुनरुद्धतम् ।

ततो निर्वचनं लोके सर्वराष्ट्रेष्ववर्तत ॥ २१

वीरसूनां काशिसुते देशानां कुरुजाङ्गलम् ।

सर्वधर्मविदां भीष्मः पुराणां गजसाह्वयम् ॥ २२

धृतराष्ट्रस्त्वचक्षुश्चाद्राज्यं न प्रत्यपद्यत ।

करणत्वाच्च विदुरः पाण्डुरासीन्महीपतिः ॥ २३

इति श्रीमहाभारते आदिपर्वणि

द्व्यधिकशततमोऽध्यायः ॥ १०२ ॥

१०३

भीष्म उवाच ।

गुणैः समुदितं सम्यगिदं नः प्रथितं कुलम् ।
अत्यन्यान्पृथिवीपालान्पृथिव्यामधिराज्यभाक् ॥ १
रक्षितं राजभिः पूर्वैर्धर्मविद्विर्महात्मभिः ।
नोत्सादमगमचेदं कदाचिदिह नः कुलम् ॥ २
मया च सत्यवत्या च कृष्णेन च महात्मना ।
समवस्थापितं भूयो युष्मासु कुलतनुषु ॥ ३
वर्धते तदिदं पुत्र कुल सागरवद्यथा ।
तथा मया विधातव्यं त्वया चैव विशेषतः ॥ ४
श्रूयते यादवी कन्या अनुरूपा कुलस्य नः ।
सुबलस्यात्मजा चैव तथा मद्रेश्वरस्य च ॥ ५
कुलीना रूपवत्यश्च नाथवत्यश्च सर्वशः ।
उचिताश्चैव संबन्धे तेऽस्माकं क्षत्रियर्षभाः ॥ ६
मन्ये वरयितव्यास्ता इत्यहं धीमतां वर ।
संतानार्थं कुलस्यास्य यद्वा विदुर मन्यसे ॥ ७

विदुर उवाच ।

भवान्पिता भवान्माता भवान्नः परमो गुरुः ।
तस्मात्स्वयं कुलस्यास्य विचार्य कुरु यद्वितम् ॥ ८

वैशंपायन उवाच ।

अथ शुश्राव विप्रेभ्यो गान्धारीं सुबलात्मजाम् ।
आराध्य वरदं देवं भगनेत्रहरं हरम् ।
गान्धारी किल पुत्राणां शतं लेभे वरं शुभा ॥ ९
इति श्रुत्वा च तत्त्वेन भीष्मः कुरुपितामहः ।
ततो गान्धारराजस्य प्रेषयामास भारत ॥ १०
अचक्षुरिति तत्रासीत्सुबलस्य विचारणा ।
कुलं ख्यातिं च वृत्तं च बुद्ध्या तु प्रसमीक्ष्य सः ।

ददौ तां धृतराष्ट्राय गान्धारीं धर्मचारिणीम् ॥ ११
गान्धारी त्वपि शुश्राव धृतराष्ट्रमचक्षुषम् ।
आत्मानं दिस्सितं चास्मै पित्रा मात्रा च भारत ॥ १२
ततः सा पट्टमादाय कृत्वा बहुगुणं शुभा ।
बबन्ध नेत्रे स्वे राजन्पतिव्रतपरायणा ।
नात्यश्रीयां पतिमहमित्येवं कृतनिश्चया ॥ १३
ततो गान्धारराजस्य पुत्रः शकुनिरभ्ययात् ।
स्वसारं परया लक्ष्म्या युक्तामादाय कौरवान् ॥ १४
दत्त्वा स भगिनी वीरो यथार्हं च परिच्छदम् ।
पुनरायात्स्वनगरं भीष्मेण प्रतिपूजितः ॥ १५
गान्धार्यपि वरारोहा शीलाचारविचेष्टितैः ।
तुष्टिं कुरूणां सर्वेषां जनयामास भारत ॥ १६
वृत्तेनाराध्य तान्सर्वान्पतिव्रतपरायणा ।
वाचापि पुरुषानन्यान्सुव्रता नान्वकीर्तयत् ॥ १७

इति श्रीमहाभारते आदिपर्वणि

त्र्यधिकशततमोऽध्यायः ॥ १०३ ॥

१०४

वैशंपायन उवाच ।

शूरो नाम यदुश्रेष्ठो वसुदेवपिताभवत् ।
तस्य कन्या पृथा नाम रूपेणासदृशी भुवि ॥ १
पैतृष्वसेयाय स तामनपत्याय वीर्यवान् ।
अग्र्यमग्रे प्रतिज्ञाय स्वस्यापत्यस्य वीर्यवान् ॥ २
अग्रजातेति तां कन्यामग्र्यानुग्रहकाङ्क्षिणे ।
प्रददौ कुन्तिभोजाय सखा सख्ये महात्मने ॥ ३
सा नियुक्ता पितुर्गेहे देवतातिथिपूजने ।
उग्रं पर्यचरद्द्वोरं ब्राह्मणं संशितव्रतम् ॥ ४
निगूढनिश्चयं धर्मे यं तं दुर्वाससं विदुः ।
तमुग्रं संशितात्मानं सर्वयत्नैरतोषयत् ॥ ५
तस्यै स प्रददौ मन्त्रमापद्धर्मान्ववेक्षया ।
अभिचाराभिसंयुक्तमब्रवीच्चैव तां मुनिः ॥ ६

यं यं देवं त्वमेतेन मन्त्रेणावाहयिष्यसि ।
 तस्य तस्य प्रसादेन पुत्रस्तव भविष्यति ॥ ७
 तथोक्ता सा तु विप्रेण तेन कौतूहलात्तदा ।
 कन्या सती देवमर्कमाजुहाव यशस्विनी ॥ ८
 सा ददर्श तमायान्तं भास्करं लोकभावनम् ।
 विस्मिता चानवद्याङ्गी दृष्ट्वा तन्महद्भुतम् ॥ ९
 प्रकाशकर्मा तपनस्तस्यां गर्भं दधौ ततः ।
 अजीजनत्ततो वीरं सर्वशस्त्रभृतां वरम् ।
 आमुक्तकवचः श्रीमान्देवगर्भः श्रियावृतः ॥ १०
 सहजं कवचं बिभ्रत्कुण्डलोद्ध्योतिताननः ।
 अजायत सुतः कर्णः सर्वलोकेषु विश्रुतः ॥ ११
 प्रादाच्च तस्याः कन्यात्वं पुनः स परमद्युतिः ।
 दत्त्वा च ददतां श्रेष्ठो दिवमाचक्रमे ततः ॥ १२
 गृह्यमानापचारं तं बन्धुपक्षभयात्तदा ।
 उत्ससर्ज जले कुन्ती तं कुमारं सलक्षणम् ॥ १३
 तमुत्सृष्टं तदा गर्भं राधाभर्ता महायशः ।
 पुत्रत्वे कल्पयामास सभार्यः सूतनन्दनः ॥ १४
 नामधेयं च चक्राते तस्य बालस्य तावुमौ ।
 वसुना सह जातोऽयं वसुषेणो भवन्विति ॥ १५
 स वर्धमानो बलवान्सर्वास्त्रैर्पूयतोऽभवत् ।
 आ पृष्ठतापादादित्यमुपतस्थे स वीर्यवान् ॥ १६
 यस्मिन्काले जपन्नास्ते स वीरः सत्यसगरः ।
 नादेयं ब्राह्मणेष्वासीत्तस्मिन्काले महात्मनः ॥ १७
 तमिन्द्रो ब्राह्मणो भूत्वा भिक्षार्थं भूतभावनः ।
 कुण्डले प्रार्थयामास कवचं च महाद्युतिः ॥ १८
 उत्कृत्य विमनाः स्वाङ्गात्कवचं रुधिरस्रवम् ।
 कर्णस्तु कुण्डले छित्त्वा प्रायच्छत्स कृताञ्जलिः ॥ १९
 शक्तिं तस्मै ददौ शक्रः विस्मितो वाक्यमब्रवीत् ।
 देवासुरमनुष्याणां गन्धर्वोरगरक्षसाम् ।
 यस्मै क्षेप्यसि रुष्टः सन्सोऽनया न भविष्यति ॥ २०

पुरा नाम तु तस्यासीद्वसुषेण इति श्रुतम् ।
 ततो वैकर्तनः कर्णः कर्मणा तेन सोऽभवत् ॥ २१

इति श्रीमहाभारते आदिपर्वणि

चतुरधिकशततमोऽध्यायः ॥ १०४ ॥

१०५

वैशंपायन उवाच ।

रूपसत्त्वगुणोपेता धर्मारामा महाव्रता ।
 दुहिता कुन्तिभोजस्य कृते पित्रा स्वयंवरे ॥ १
 सिंहदंष्ट्रं गजस्कन्धमृषभाक्षं महाबलम् ।
 भूमिपालसहस्राणां मध्ये पाण्डुमविन्दत ॥ २
 स तया कुन्तिभोजस्य दुहिता कुरुनन्दनः ।
 युयुजेऽमितसौभाग्यः पौलोम्या मघवानिव ॥ ३
 यात्वा देवव्रतेनापि मद्राणां पुटभेदनम् ।
 विश्रुता त्रिषु लोकेषु माद्री मद्रपतेः सुता ॥ ४
 सर्वराजसु विख्याता रूपेणासदृशी भुवि ।
 पाण्डोरर्थे परिक्रीता धनेन महता तदा ।
 विवाहं कारयामास भीष्मः पाण्डोर्महात्मनः ॥ ५
 सिंहोरस्कं गजस्कन्धमृषभाक्षं मनस्विनम् ।
 पाण्डुं दृष्ट्वा नरव्याघ्रं व्यस्मयन्त नरा भुवि ॥ ६
 कृतोद्वाहस्ततः पाण्डुर्बलोत्साहसमन्वितः ।
 जिगीषमाणो वसुधां ययौ शत्रूननेकशः ॥ ७
 पूर्वमागस्कृतो गत्वा दशार्णाः समरे जिताः ।
 पाण्डुना नरसिहेन कौरवाणां यशोभृता ॥ ८
 ततः सेनामुपादाय पाण्डुर्नानाविधध्वजाम् ।
 प्रभूतहस्त्यश्वरथां पदातिगणसंकुलाम् ॥ ९
 आगस्कृत्सर्ववीराणां वैरी सर्वमहीभृताम् ।
 गोप्ता मगधराष्ट्रस्य दार्वो राजगृहे हतः ॥ १०
 ततः कोशं समादाय वाहनानि बलानि च ।
 पाण्डुना मिथिलां गत्वा विदेहाः समरे जिताः ॥ ११
 तथा काशिषु सुबेषु पुण्ड्रेषु भरतर्षभ ।

स्वबाहुबलवीर्येण कुरुणामकरोद्यशः ॥ १२
 तं शरौघमहाज्वालमस्त्रार्चिषमरिदमम् ।
 पाण्डुपावकमासाद्य व्यदहन्त नराधिपाः ॥ १३
 ते ससेनाः ससेनेन विध्वंसितबला नृपाः ।
 पाण्डुना वशगाः कृत्वा करकर्मसु योजिताः ॥ १४
 तेन ते निर्जिताः सर्वे पृथिव्यां सर्वपार्थिवाः ।
 तमेकं मेनिरे शूरं देवेष्विव पुरंदरम् ॥ १५
 तं कृताञ्जलयः सर्वे प्रणता वसुधाधिपाः ।
 उपाजग्मुर्धनं गृह्य रत्नानि विविधानि च ॥ १६
 मणिमुक्ताप्रवालं च सुवर्णं रजतं तथा ।
 गोरत्नान्यश्वरत्नानि रथरत्नानि कुञ्जरान् ॥ १७
 खरोष्ट्रमहिषांश्चैव यच्च किञ्चिदजाविकम् ।
 तत्सर्वं प्रतिजग्राह राजा नागपुराधिपः ॥ १८
 तदादाय ययौ पाण्डुः पुनर्मुदितवाहनः ।
 हर्षयिष्यन्स्वराष्ट्राणि पुरं च गजसाह्वयम् ॥ १९
 शंतनो राजसिंहस्य भरतस्य च धीमतः ।
 प्रनष्टः कीर्तिजः शब्दः पाण्डुना पुनरुद्धृतः ॥ २०
 ये पुरा कुरुष्वराणां जह्नुः कुरुधनानि च ।
 ते नागपुरसिंहेन पाण्डुना करदाः कृताः ॥ २१
 इत्यभाषन् राजानो राजामात्याश्च संगताः ।
 प्रतीतमनसो हृष्टाः पौरजानपदैः सह ॥ २२
 प्रत्युद्युस्तं संप्राप्तं सर्वे भीष्मपुरोगमाः ।
 ते नदूरमिवाध्वानं गत्वा नागपुरालयाः ।
 आवृतं ददृशुर्लोकं हृष्टा बहुविधैर्जनैः ॥ २३
 नानायानसमानीतै रत्नैरुच्चावचैस्तथा ।
 हस्त्यश्वरथरत्नैश्च गोमिरुष्टैरथाविकैः ।
 नान्तं ददृशुरासाद्य भीष्मेण सह कौरवाः ॥ २४
 सोऽभिवाद्य पितुः पादौ कौसल्यानन्दवर्धनः ।
 यथार्हं मानयामास पौरजानपदानपि ॥ २५
 प्रमृद्य परराष्ट्राणि कृतार्थं पुनरागतम् ।

पुत्रमासाद्य भीष्मस्तु हर्षादश्रूण्यवर्तयत् ॥ २६
 स तूर्यशतसंधानां भेरीणां च महास्वनैः ।
 हर्षयन्सर्वशः पौरान्विवेश गजसाह्वयम् ॥ २७

इति श्रीमहाभारते आदिपर्वणि

पञ्चाधिकशततमोऽध्यायः ॥ १०५ ॥

१०६

वैशंपायन उवाच ।

धृतराष्ट्राभ्यनुज्ञातः स्वबाहुविक्रितं धनम् ।
 भीष्माय सत्यवत्यै च मात्रे चोपजहार सः ॥ १
 विदुराय च वै पाण्डुः प्रेषयामास तद्धनम् ।
 सुहृदश्चापि धर्मात्मा धनेन समतर्पयत् ॥ २
 ततः सत्यवतीं भीष्मः कौसल्यां च यशस्विनीम् ।
 शुभैः पाण्डुजितै रत्नैस्तोषयामास भारत ॥ ३
 ननन्द माता कौसल्या तमप्रतिमतेजसम् ।
 जयन्तमिव पौलोमी परिष्वज्य नरर्षभम् ॥ ४
 तस्य वीरस्य विक्रान्तैः सहस्रशतदक्षिणैः ।
 अश्वमेधशतैरीजे धृतराष्ट्रो महामखैः ॥ ५
 संप्रयुक्तश्च कुन्त्या च माद्र्या च भरतर्षभ ।
 जिततन्त्रीस्तदा पाण्डुबर्भूव वनगोचरः ॥ ६
 हित्वा प्रासादनिलयं शुभानि शयनानि च ।
 अरण्यनित्यः सततं बभूव मृगयापरः ॥ ७
 स चरन्दक्षिणं पार्श्वं रम्यं हिमवतो गिरेः ।
 उवास गिरिपृष्ठेषु महाशालवनेषु च ॥ ८
 रराज कुन्त्या माद्र्या च पाण्डुः सह वने वसन् ।
 करेण्वोरिव मध्यस्थः श्रीमान्पौरंदरो गजः ॥ ९
 भारतं सह भार्याभ्यां बाणखड्गधनुर्धरम् ।
 विचित्रकवचं वीरं परमास्त्रविदं नृपम् ।
 देवोऽयमित्यमन्यन्त चरन्तं वनवासिनः ॥ १०
 तस्य कामांश्च भोगांश्च नरा नित्यमतन्द्रिताः ।
 उपजह्नुर्वनान्तेषु धृतराष्ट्रेण चोदिताः ॥ ११

अथ पारशवीं कन्यां देवकस्य महीपतेः ।
 रूपयौवनसंपन्नां स शुश्रावापगासुतः ॥ १२
 ततस्तु वरयित्वा तामानाय्य पुरुषर्षभः ।
 विवाहं कारयामास विदुरस्य महामतेः ॥ १३
 तस्यां चोत्पादयामास विदुरः कुरुनन्दनः ।
 पुत्रान्विनयसंपन्नानात्मनः सदृशान्गुणैः ॥ १४

इति श्रीमहाभारते आदिपर्वणि

षडधिकशततमोऽध्यायः ॥ १०६ ॥

१०७

वैशंपायन उवाच ।

ततः पुत्रशतं जज्ञे गान्धार्या जनमेजय ।
 धृतराष्ट्रस्य वैश्यायामेकश्चापि शतात्परः ॥ १
 पाण्डोः कुन्त्यां च मात्र्यां च पञ्च पुत्रा महारथाः ।
 देवेभ्यः समपद्यन्त सतानाय कुलस्य वै ॥ २

जनमेजय उवाच ।

कथं पुत्रशतं जज्ञे गान्धार्या द्विजसत्तम ।
 कियता चैव कालेन तेषामायुश्च किं परम् ॥ ३
 कथं चैकः स वैश्यायां धृतराष्ट्रसुतोऽभवत् ।
 कथं च सदृशीं भार्या गान्धारी धर्मचारिणीम् ।
 आनुकूल्ये वर्तमानां धृतराष्ट्रोऽत्यवर्तत ॥ ४
 कथं च शत्रुस्य सतः पाण्डोस्तेन महात्मना ।
 समुत्पन्ना दैवतेभ्यः पञ्च पुत्रा महारथाः ॥ ५
 एतद्विद्वन्मयावृत्तं विस्तरेण तपोधन ।
 कथयस्व न मे तृप्तिः कथ्यमानेषु बन्धुषु ॥ ६

वैशंपायन उवाच ।

क्षुच्छ्रमाभिपरिगलानं द्वैपायनमुपस्थितम् ।
 तोषयामास गान्धारी व्यासस्तस्यै वरं ददौ ॥ ७
 सा वव्रे सदृशं भर्तुः पुत्राणां शतमात्मनः ।
 ततः कालेन सा गर्भं धृतराष्ट्रादथाग्रहीत् ॥ ८

संवत्सरद्वयं तं तु गान्धारी गर्भमाहितम् ।
 अप्रजा धारयामास ततस्तां दुःखमाविशत् ॥ ९
 श्रुत्वा कुन्तीसुतं जातं बालार्कसमतेजसम् ।
 उदरस्यात्मनः स्थैर्यमुपलभ्यान्वचिन्तयत् ॥ १०
 अज्ञातं धृतराष्ट्रस्य यत्नेन महता ततः ।
 सोदरं पातयामास गान्धारी दुःखमूर्छिता ॥ ११
 ततो जज्ञे मांसपेशी लोहाष्टीलेव सहता ।
 द्विवर्षसमृतां कुक्षौ तामुत्सृष्टुं प्रचक्रमे ॥ १२
 अथ द्वैपायनो ज्ञात्वा त्वरितः समुपागमत् ।
 तां स मांसमयी पेशी ददर्श जपतां वरः ॥ १३
 ततोऽब्रवीत्तौबलेयी किमिदं ते चिकीर्षितम् ।
 सा चात्मनो मतं सत्यं शशंस परमर्षये ॥ १४
 ज्येष्ठं कुन्तीसुतं जातं श्रुत्वा रविसमप्रभम् ।
 दुःखेन परमेणेदमुदरं पातितं मया ॥ १५
 शतं च किल पुत्राणां वितीर्णं मे त्वया पुरा ।
 इयं च मे मांसपेशी जाता पुत्रशताय वै ॥ १६

व्यास उवाच ।

एवमेतत्तौबलेयि नैतज्जात्वन्यथा भवेत् ।
 वितथं नोक्तपूर्वं मे स्वैरेष्वपि कुतोऽन्यथा ॥ १७
 घृतपूर्णं कुण्डशतं क्षिप्रमेव विधीयताम् ।
 शीताभिरद्विरष्टीलामिमां च परिपिञ्चत ॥ १८

वैशंपायन उवाच ।

सा सिच्यमाना अष्टीला अभवच्छतधा तदा ।
 अङ्गुष्ठपर्वमात्राणां गर्भाणां पृथगेव तु ॥ १९
 एकाधिकशतं पूर्णं यथायोगं विशां पते ।
 मांसपेश्यास्तदा राजन्क्रमशः कालपर्ययात् ॥ २०
 ततस्तांस्तेषु कुण्डेषु गर्भानिवदधे तदा ।
 स्वनुगुप्तेषु देशेषु रक्षां च व्यदधात्ततः ॥ २१
 शशास चैव भगवान्कालेनैतावता पुनः ।

विघट्टनीयान्येतानि कुण्डानीति स्म सौबलीम् ॥ २२
 इत्युक्त्वा भगवान्यासस्तथा प्रतिविधाय च ।
 जगाम तपसे धीमान्धिमवन्तं शिलोच्चयम् ॥ २३
 जज्ञे क्रमेण चैतेन तेषां दुर्योधनो नृपः ।
 जन्मतस्तु प्रमाणेन ज्येष्ठो राजा युधिष्ठिरः ॥ २४
 जातमात्रे सुते तस्मिन्धृतराष्ट्रोऽब्रवीदिदम् ।
 समानीय बहून्विप्रान्भीष्मं विदुरमेव च ॥ २५
 युधिष्ठिरो राजपुत्रो ज्येष्ठो नः कुलवर्धनः ।
 प्राप्तः स्वगुणतो राज्यं न तस्मिन्वाच्यमस्ति नः ॥ २६
 अयं त्वनन्तरस्तस्मादपि राजा भविष्यति ।
 एतद्वि ब्रूत मे सत्यं यदत्र भविता भ्रुवम् ॥ २७
 वाक्यस्यैतस्य निधने दिक्षु सर्वासु भारत ।
 क्रव्यादाः प्राणदन्धोराः शिवाश्चाशिवशंसिनः ॥ २८
 लक्षयित्वा निमित्तानि तानि घोराणि सर्वशः ।
 तेऽब्रुवन्ब्राह्मणा राजन्विदुरश्च महामतिः ॥ २९
 व्यक्तं कुलान्तकरणो भवितैष सुतस्तव ।
 तस्य शान्तिः परित्यागे पुष्ट्या त्वपनयो महान् ॥ ३०
 शतमेकोनमप्यस्तु पुत्राणां ते महीपते ।
 एकेन कुरु वै क्षेमं लोकस्य च कुलस्य च ॥ ३१
 त्यजेदेकं कुलस्यार्थं ग्रामस्यार्थं कुलं त्यजेत् ।
 ग्रामं जनपदस्यार्थं आत्मार्थं पृथिवी त्यजेत् ॥ ३२
 स तथा विदुरेणोक्तस्तैश्च सर्वैर्द्विजोत्तमैः ।
 न चकार तथा राजा पुत्रस्नेहसमन्वितः ॥ ३३
 ततः पुत्रशतं सर्वं धृतराष्ट्रस्य पार्थिव ।
 मासमात्रेण संजज्ञे कन्या चैका शताधिका ॥ ३४
 गान्धार्यां क्लिश्यमानायामुदरेण विवर्धता ।
 धृतराष्ट्रं महाबाहुं वैश्या पर्यचरत्क्लिल ॥ ३५
 तस्मिन्संवत्सरे राजन्धृतराष्ट्रान्महायशः ।
 जज्ञे धीमांस्ततस्तस्यां युयुत्सुः करणो नृप ॥ ३६
 एवं पुत्रशतं जज्ञे धृतराष्ट्रस्य धीमतः ।

महारथानां वीराणां कन्या चैकाथ दुःशला ॥ ३७

इति श्रीमहाभारते आदिपर्वणि

सप्ताधिकशततमोऽध्यायः ॥ १०७ ॥

१०८

जनमेजय उवाच ।

ज्येष्ठानुज्येष्ठतां तेषां नामधेयानि चाभिभो ।

धृतराष्ट्रस्य पुत्राणामानुपूर्व्येण कीर्तय ॥ १

वैशंपायन उवाच ।

दुर्योधनो युयुत्सुश्च राजन्दुःशासनस्तथा ।

दुसहो दुःशलश्चैव जलसंधः समः सहः ॥ २

विन्दानुविन्दौ दुर्धर्षः सुबाहुर्दुष्प्रधर्षणः ।

दुर्मर्षणो दुर्मुखश्च दुष्कर्णः कर्ण एव च ॥ ३

विविशतिर्विकर्णश्च जलसंधः सुलोचनः ।

चित्रोपचित्रौ चित्राक्षश्चारुचित्रः शरासनः ॥ ४

दुर्मदो दुष्प्रगाहश्च विवित्सुर्विकटः समः ।

ऊर्णनाभः सुनाभश्च तथा नन्दोपनन्दकौ ॥ ५

सेनापतिः सुषेणश्च कुण्डोदरमहोदरौ ।

चित्रबाणश्चित्रवर्मा सुवर्मा दुर्विमोचनः ॥ ६

अयोबाहुर्महाबाहुश्चित्राङ्गश्चित्रकुण्डलः ।

भीमवेगो भीमबलो बलाकी बलवर्धनः ॥ ७

उग्रायुधो भीमकर्मा कनकायुर्दृढायुधः ।

दृढवर्मा दृढक्षत्रः सोमकीर्तिरनूदरः ॥ ८

दृढसंधो जरासंधः सत्यसंधः सदःसुवाक् ।

उग्रश्रवा अश्वसेनः सेनानीर्दुष्पराजयः ॥ ९

अपराजितः पण्डितको विशालाक्षो दुरावरः ।

दृढहस्तः सुहस्तश्च वातवेगसुवर्चसौ ॥ १०

आदित्यकेतुर्बह्वाशी नागदन्तोग्रयायिनौ ।

कवची निषङ्गी पाशी च दण्डधारो धनुर्ग्रहः ॥ ११

उग्रो भीमरथो वीरो वीरबाहुरलोलुपः ।

अभयो रौद्रकर्मा च तथा दृढरथस्त्रयः ॥ १२

अनाधृष्यः कुण्डभेदी विरावी दीर्घलोचनः ।
 दीर्घबाहुर्महाबाहुर्व्यूढोरुः कनकध्वजः ॥ १३
 कुण्डाशी विरजाश्चैव दुःशला च शताधिका ।
 एतदेकशतं राजन्कन्या चैका प्रकीर्तिता ॥ १४
 नामधेयानुपूर्व्येण विद्धि जन्मक्रमं नृप ।
 सर्वे त्वतिरथाः शूराः सर्वे युद्धविशारदाः ॥ १५
 सर्वे वेदविदश्चैव राजशास्त्रेषु कोविदाः ।
 सर्वे संसर्गविद्यासु विद्याभिजनशोभिनः ॥ १६
 सर्वेषामनुरुपाश्च कृता दारा महीपते ।
 धृतराष्ट्रेण समये समीक्ष्य विधिवत्तदा ॥ १७
 दुःशलां समये राजा सिन्धुराजाय भारत ।
 जयद्रथाय प्रददौ सौबलानुमते तदा ॥ १८

इति श्रीमहाभारते आदिपर्वणि

अष्टाधिकशततमोऽध्यायः ॥ १०८ ॥

१०९

जनेमेजय उवाच ।

कथितो धार्तराष्ट्रानामार्षः संभव उत्तमः ।
 अमानुषो मानुषाणां भवता ब्रह्मवित्तम ॥ १
 नामधेयानि चाप्येषां कथ्यमानानि भागशः ।
 त्वत्तः श्रुतानि मे ब्रह्मन्पाण्डवानां तु कीर्तय ॥ २
 ते हि सर्वे महात्मानो देवराजपराक्रमाः ।
 त्वयैवांशावतरणे देवभागाः प्रकीर्तिताः ॥ ३
 तस्मादिच्छाम्यहं श्रोतुमतिमानुषकर्मणाम् ।
 तेषामाजननं सर्वं वैशंपायन कीर्तय ॥ ४

वैशंपायन उवाच ।

राजा पाण्डुर्महारण्ये मृगव्यालनिषेविते ।
 वने मैथुनकालस्थं ददर्श मृगयूथपम् ॥ ५
 ततस्तां च मृगी तं च रुक्मपुङ्खैः सुपत्निभिः ।
 निर्विभेद शरैस्तीक्ष्णैः पाण्डुः पञ्चभिराशुगैः ॥ ६
 स च राजन्महातेजा ऋषिपुत्रस्तपोधनः ।

भार्यया सह तेजस्वी मृगरूपेण संगतः ॥ ७
 संसक्तस्तु तथा मृग्या मानुषीमीरयन्गिरम् ।
 क्षणेन पतितो भूमौ विललापाकुलेन्द्रियः ॥ ८
 मृग उवाच ।
 काममन्युपरीतापि बुद्धयङ्गरहितापि च ।
 वर्जयन्ति नृशंसानि पापेष्वभिरता नराः ॥ ९
 न विधिं ग्रसते प्रज्ञा प्रज्ञां तु ग्रसते विधिः ।
 विधिपर्यागतानर्थान्प्रज्ञा न प्रतिपद्यते ॥ १०
 शश्वद्धर्मात्मनां मुखे कुले जातस्य भारत ।
 कामलोभाभिभूतस्य कथं ते चलिता मतिः ॥ ११

पाण्डुरुवाच ।

शत्रूणां या वधे वृत्तिः सा मृगाणां वधे स्मृता ।
 राज्ञां मृग न मां मोहात्त्वं गर्हयितुमर्हसि ॥ १२
 अच्छद्मनामायया च मृगाणां वध इष्यते ।
 स एव धर्मो राज्ञां तु तद्विद्वान्किं नु गर्हसे ॥ १३
 अगस्त्यः सत्रमासीनश्चचार मृग्यामृषिः ।
 आरण्यान्सर्वदैवत्यान्मृगान्प्रोक्ष्य महावने ॥ १४
 प्रमाणदृष्टधर्मेण कथमस्मान्विगर्हसे ।
 अगस्त्यस्याभिचारेण युष्माकं वै वपा हुता ॥ १५

मृग उवाच ।

न रिपून्वै समुद्दिश्य विमुञ्चन्ति पुरा शरान् ।
 रन्ध्र एषां विशेषेण वधकालः प्रशस्यते ॥ १६

पाण्डुरुवाच ।

प्रमत्तमप्रमत्तं वा विवृतं घ्नन्ति चौजसा ।
 उपायैरिषुभिस्तीक्ष्णैः कस्मान्मृगं विगर्हसे ॥ १७

मृग उवाच ।

नाहं घ्नन्तं मृगान् राजन्विगर्हे आत्मकारणात् ।
 मैथुनं तु प्रतीक्ष्यं मे स्यात्त्वयेहानृशंसतः ॥ १८
 सर्वभूतहिते काले सर्वभूतेप्सिते तथा ।
 को हि विद्वान्मृगं हन्याच्चरन्तं मैथुनं वने ।

पुरुषार्थफलं कान्तं यत्त्वया वितथं कृतम् ॥ १९
 पौरवाणामृषीणां च तेपामक्लिष्टकर्मणाम् ।
 वंशे जातस्य कौरव्य नानुरूपमिदं तव ॥ २०
 नृशंसं कर्म सुमहत्सर्वलोकविगर्हितम् ।
 अस्वर्ग्यमयशस्यं च अधर्मिष्ठं च भारत ॥ २१
 स्त्रीभोगानां विशेषज्ञः शास्त्रधर्मार्थतत्त्ववित् ।
 नार्हस्त्वं सुरसंकाश कर्तुमस्वर्ग्यमीदृशम् ॥ २२
 त्वया नृशंसकर्तारः पापाचाराश्च मानवाः ।
 निग्राह्याः पार्थिवश्रेष्ठ त्रिवर्गपरिवर्जिताः ॥ २३
 किं कृतं ते नरश्रेष्ठ निघ्नतो मामनागसम् ।
 मुनि मूलफलाहारं मृगवेषधरं नृप ।
 वसमानमरण्येषु नित्यं शमपरायणम् ॥ २४
 त्वयाहं हिसितो यस्मात्तस्मात्त्वामप्यसंशयम् ।
 द्वयोर्नृशंसकर्तारमवशं काममोहितम् ।
 जीवितान्तकरो भाव एवमेवागमिष्यति ॥ २५
 अहं हि किंदमो नाम तपसाप्रतिमो मुनिः ।
 व्यपन्नपन्मनुष्याणां मृग्यां मेथुनमाचरम् ॥ २६
 मृगो भूत्वा मृगैः सार्धं चरामि गहने वने ।
 न तु ते ब्रह्महृत्येयं भविष्यत्यविजानतः ।
 मृगरूपधरं हत्वा मामेवं काममोहितम् ॥ २७
 अस्य तु त्वं फलं मूढ प्राप्यसीदृशमेव हि ।
 प्रियया सह संवासं प्राप्य कामविमोहितः ।
 त्वमप्यस्यामवस्थायां प्रेतलोकं गमिष्यसि ॥ २८
 अन्तकाले च सवासं यया गन्तासि कान्तया ।
 प्रेतराजवशं प्राप्तं सर्वभूतदुरत्ययम् ।
 भक्त्या मतिमतां श्रेष्ठ सैव त्वामनुयास्यति ॥ २९
 वर्तमानः सुखे दुःखं यथाहं प्रापितस्त्वया ।
 तथा सुखं त्वां संप्राप्तं दुःखमभ्यागमिष्यति ॥ ३०
 वैशंपायन उवाच ।
 एवमुक्त्वा सुदुःखार्तो जीवितात्स व्ययुज्यत ।

मृगः पाण्डुश्च शोकार्तः क्षणेन समपद्यत ॥ ३१
 इति श्रीमहाभारते आदिपर्वणि
 नवाधिकशततमोऽध्यायः ॥ १०९ ॥

११०

वैशंपायन उवाच ।

तं व्यतीतमतिक्रम्य राजा स्वमिव बान्धवम् ।
 सभार्यः शोकदुःखार्तः पर्यदेवयदातुरः ॥ १
 पाण्डुरुवाच ।
 सतामपि कुले जाताः कर्मणा बत दुर्गतिम् ।
 प्राप्नुवन्त्यकृतात्मानः कामजालविमोहिताः ॥ २
 शश्वद्धर्मत्सिना जातो बाल एव पिता मम ।
 जीवितान्तमनुप्राप्तः कामात्मैवेति नः श्रुतम् ॥ ३
 तस्य कामात्मनः क्षेत्रे राज्ञः संयतवागृषिः ।
 कृष्णद्वैपायन, साक्षाद्भगवान्मामजीजनत् ॥ ४
 तस्याद्य व्यसने बुद्धिः सजातेयं ममाधमा ।
 त्यक्तस्य देवैरनयान्मृगयायां दुरात्मनः ॥ ५
 मोक्षमेव व्यवस्थामि बन्धो हि व्यसनं महत् ।
 सुवृत्तिमनुवर्तिष्ये तामहं पितुरव्ययाम् ।
 अतीव तपसात्मानं योजयिष्याम्यसंशयम् ॥ ६
 तस्मादेकोऽहमेकाहमेकैकस्मिन्वनस्पतौ ।
 चरन्मैक्षं मुनिर्मुण्डश्चरिष्यामि महीमिमाम् ॥ ७
 पांसुना समवच्छन्नः शून्यागारप्रतिश्रयः ।
 वृक्षमूलनिकेतो वा त्यक्तसर्वप्रियाप्रियः ॥ ८
 न शोचन्न प्रहृष्यंश्च तुल्यनिन्दात्मसंस्तुतिः ।
 निराशीर्निर्नमस्कारो निर्द्वन्द्वो निष्परिग्रहः ॥ ९
 न चाप्यवहसन्कंचिन्न कुर्वन्भृकुटीं क्वचित् ।
 प्रसन्नवदनो नित्यं सर्वभूतहिते रतः ॥ १०
 जङ्गमाजङ्गमं सर्वमविदिसश्चतुर्विधम् ।
 स्वासु प्रजास्विव सदा समः प्राणभृतां प्रति ॥ ११
 एककालं चरन्मैक्षं कुलानि द्वे च पञ्च च ।

असंभवे वा भैक्षस्य चरन्ननशनान्यपि ॥ १२
 अल्पमल्पं यथाभोज्यं पूर्वलाभेन जातुचित् ।
 नित्यं नातिचरल्लाभे अलाभे सप्त पूरयन् ॥ १३
 वास्यैकं तक्षनो बाहुं चन्दनेनैकमुक्षतः ।
 नाकल्याणं न कल्याणं प्रध्यायन्नुभयोस्तयोः ॥ १४
 न जिजीविषुवत्किञ्चिन्न मुमूर्षुवदाचरन् ।
 मरणं जीवितं चैव नाभिनन्दन्न च द्विषन् ॥ १५
 याः काश्चिज्जीवता शक्याः कर्तुमभ्युदयक्रियाः ।
 ताः सर्वाः समतिक्रम्य निमेषादिष्ववस्थितः ॥ १६
 तासु सर्वास्वस्थासु त्यक्तसर्वेन्द्रियक्रियः ।
 संपरित्यक्तधर्मात्मा सुनिर्णिक्तात्मकल्मषः ॥ १७
 निर्मुक्तः सर्वपापेभ्यो न्यतीतः सर्ववागुराः ।
 न वशे कस्यचित्तिष्ठन्सधर्मा मातरिश्वनः ॥ १८
 एतया सततं वृत्त्या चरन्नेवंप्रकारया ।
 देहं संधारयिष्यामि निर्भयं मार्गमास्थितः ॥ १९
 नाहं श्वाचरिते मार्गे अवीर्यकृपणोचिते ।
 स्वधर्मात्सततापेते रमेयं वीर्यवर्जितः ॥ २०
 सत्कृतोऽसत्कृतो वापि योऽन्यां कृपणचक्षुषा ।
 उपैति वृत्ति कामात्मा स शुनां वर्तते पथि ॥ २१

वैशंपायन उवाच ।

एवमुक्त्वा सुदुःखार्तो निःश्वासपरमो नृपः ।
 अवेक्षमाणः कुन्ती च माद्रीं च समभाषत ॥ २२
 कौसल्या विदुरः क्षत्ता राजा च सह बन्धुभिः ।
 आर्या सत्यवती भीष्मस्ते च राजपुरोहिताः ॥ २३
 ब्राह्मणाश्च महात्मानः सोमपाः सशितव्रताः ।
 पौरवृद्धाश्च ये तत्र निवसन्त्यस्मदाश्रयाः ।
 प्रसाद्य सर्वे वक्तव्याः पाण्डुः प्रव्रजितो वनम् ॥ २४
 निशम्य वचनं भर्तुर्वनवासे धृतात्मनः ।
 तत्समं वचनं कुन्ती माद्री च समभाषताम् ॥ २५
 अन्येऽपि ह्याश्रमाः सन्ति ये शक्या भरतर्षभ ।

आवाभ्यां धर्मपत्नीभ्यां सह तत्त्वा तपो महत् ।
 त्वमेव भविता सार्थः स्वर्गस्यापि न संशयः ॥ २६
 प्रणिधायेन्द्रियग्रासं भर्तृलोकपरायणे ।
 त्यक्तकाममुखे ह्यावां तप्स्यावो विपुलं तपः ॥ २७
 यदि आवां महाप्राज्ञ त्यक्ष्यसि त्वं विशां पते ।
 अद्यैवावां प्रहास्यावो जीवितं नात्र संशयः ॥ २८

पाण्डुरुवाच ।

यदि व्यवसितं होतृव्ययोर्धर्मसंहितम् ।
 स्ववृत्तिमनुवर्तिष्ये तामहं पितुरव्ययाम् ॥ २९
 त्यक्तग्राम्यसुखाचारस्तप्यमानो महत्तपः ।
 वल्कली फलमूलाशी चरिष्यामि महावने ॥ ३०
 अग्नि जुह्वन्नुभौ कालावुभौ कालावुपस्पृशन् ।
 कृशः परिमिताहारश्चीरचर्मजटाधरः ॥ ३१
 शीतवातातपसहः क्षुत्पिपासाश्रमान्वितः ।
 तपसा दुश्चरेणेदं शरीरमुपशोषयन् ॥ ३२
 एकान्तशीली विमृशन्पक्वापकेन वर्तयन् ।
 पितृन्देवांश्च वन्येन वाग्भिरद्विश्च तर्पयन् ॥ ३३
 वानप्रस्थजनस्यापि दर्शनं कुलवासिनाम् ।
 नाप्रियाण्याचरज्जातु किं पुनर्ग्रामवासिनाम् ॥ ३४
 एवमारण्यशास्त्राणामुग्रमुग्रतरं विधिम् ।
 काङ्क्षमाणोऽहमासिष्ये देहस्यास्य समापनात् ॥ ३५

वैशंपायन उवाच ।

इत्येवमुक्त्वा भार्ये ते राजा कौरववंशजः ।
 ततश्चूडामणि निष्कमङ्गदे कुण्डलानि च ।
 वासांसि च महार्हाणि स्त्रीणामाभरणानि च ॥ ३६
 प्रदाय सर्वं विप्रेभ्यः पाण्डुः पुनरभाषत ।
 गत्वा नागपुरं वाच्यं पाण्डुः प्रव्रजितो वनम् ॥ ३७
 अर्थं कामं सुखं चैव रति च परमात्मिकाम् ।
 प्रतस्थे सर्वमुत्सृज्य सभार्यः कुरुपुंगवः ॥ ३८
 ततस्तस्यानुयात्राणि ते चैव परिचारकाः ।

श्रुत्वा भरतसिंहस्य विविधाः करुणा गिरः ।
भीममार्तस्वरं कृत्वा हाहेति परिचुक्रुशुः ॥ ३९
उष्णमश्रु विमुञ्चन्तस्तं विहाय महीपतिम् ।
ययुर्नागपुरं तूर्णं सर्वमादाय तद्वचः ॥ ४०
श्रुत्वा च तेभ्यस्तत्सर्वं यथावृत्तं महावने ।
धृतराष्ट्रो नरश्रेष्ठः पाण्डुमेवान्वशोचत ॥ ४१
राजपुत्रस्तु कौरव्यः पाण्डुर्मूलफलाशनः ।
जगाम सह भार्याभ्यां ततो नागसभं गिरिम् ॥ ४२
स चैत्ररथमासाद्य वारिषेणमतीत्य च ।
हिमवन्तमतिक्रम्य प्रययौ गन्धमादनम् ॥ ४३
रक्ष्यमाणो महाभूतैः सिद्धैश्च परमर्षिभिः ।
उवास स तदा राजा समेषु विपमेषु च ॥ ४४
इन्द्रद्युम्नसरः प्राप्य हंसकूटमतीत्य च ।
शतशृङ्गे महाराज तापसः समपद्यत ॥ ४५

इति श्रीमहाभारते आदिपर्वणि

दशाधिकशततमोऽध्यायः ॥ ११० ॥

१११

वैशंपायन उवाच ।

तत्रापि तपसि श्रेष्ठे वर्तमानः स वीर्यवान् ।
सिद्धचारणसंघानां बभूव प्रियदर्शनः ॥ १
शुश्रूषुरनहंवादी संयतात्मा जितेन्द्रियः ।
स्वर्गं गन्तुं पराक्रान्तः स्वेन वीर्येण भारत ॥ २
केषांचिदभवद्भाता केषांचिदभवत्सखा ।
ऋषयस्त्वपरे चैनं पुत्रवत्पर्यपालयन् ॥ ३
स तु कालेन महता प्राप्य निष्कल्मषं तपः ।
ब्रह्मर्षिसदृशः पाण्डुर्बभूव भरतर्षभ ॥ ४
स्वर्गपारं तितीर्षन्स शतशृङ्गादुदङ्मुखः ।
प्रतस्थे सह पत्नीभ्यामश्रुवंस्तत्र तापसाः ।
उपर्युपरि गच्छन्तः शैलराजमुदङ्मुखः ॥ ५
दृष्ट्वन्तो गिरेरस्य दुर्गादेशान्वहून्वयम् ।

आक्रीडभूतान्देवानां गन्धर्वाप्सरसां तथा ॥ ६
उद्यानानि कुबेरस्य समानि विषमाणि च ।
महानदीनितम्बांश्च दुर्गाश्च गिरिगह्वरान् ॥ ७
सन्ति नित्यहिमा देशा निर्वृक्षमृगपक्षिणः ।
सन्ति केचिन्महावर्षा दुर्गाः केचिदुरासदाः ॥ ८
अतिक्रमेन्न पक्षी यान्कुत एवेतरे मृगाः ।
वायुरेकोऽतिगाद्यत्र सिद्धाश्च परमर्षयः ॥ ९
गच्छन्त्यौ शैलराजेऽस्मिन्नाजपुत्र्यौ कथं त्विमे ।
न सीदेतामदुःखार्हे मा गमो भरतर्षभ ॥ १०

पाण्डुरुवाच ।

अप्रजस्य महाभागा न द्वारं परिचक्षते ।
स्वर्गे तेनामित्तोऽहमप्रजस्तद्वीमि वः ॥ ११
ऋणैश्चतुर्भिः संयुक्ता जायन्ते मनुजा भुवि ।
पितृदेवर्षिमनुजदेवैः शतसहस्रशः ॥ १२
एतानि तु यथाकालं यो न बुध्यति मानवः ।
न तस्य लोकाः सन्तीति धर्मविद्धिः प्रतिष्ठितम् ॥ १३
यज्ञैश्च देवाग्रीणाति स्वाध्यायतपसा मुनीन् ।
पुत्रैः श्राद्धैः पितृंश्चापि आनुशंस्येन मानवान् ॥ १४
ऋषिदेवमनुष्याणां परिमुक्तोऽस्मि धर्मतः ।
पित्र्याहणादनिर्मुक्तस्तेन तप्ये तपोधनाः ॥ १५
देहनाशे ध्रुवो नाशः पितृणामेष निश्चयः ।
इह तस्मात्प्रजाहेतोः प्रजायन्ते नरोत्तमाः ॥ १६
यथैवाहं पितुः क्षेत्रे सृष्टस्तेन महात्मना ।
तथैवास्मिन्मम क्षेत्रे कथं वै सभवेत्प्रजा ॥ १७

तापसा ऊचुः ।

अस्ति वै तव धर्मात्मन्विद्वा देवोपमं शुभम् ।
अपत्यमनघं राजन्वयं दिव्येन चक्षुषा ॥ १८
दैवदिष्टं नरव्याघ्र कर्मणेहोपपादय ।
अक्लिष्टं फलमव्यग्रो विन्दते बुद्धिमान्नरः ॥ १९
तस्मिन्हृष्टे फले तात प्रयत्नं कर्तुमर्हसि ।

अपत्यं गुणसंपन्नं लब्ध्वा प्रीतिमवाप्स्यसि ॥ २०

वैशंपायन उवाच ।

तच्छ्रुत्वा तापसवचः पाण्डुश्चिन्तापरोऽभवत् ।
आत्मनो मृगशापेन जानन्नपहतां क्रियाम् ॥ २१
सोऽब्रवीद्विजने कुन्तीं धर्मपत्नीं यशस्विनीम् ।
अपत्योत्पादने योगमापदि प्रसमर्थयन् ॥ २२
अपत्यं नाम लोकेषु प्रतिष्ठा धर्मसहिता ।
इति कुन्तिं विदुर्धराः शाश्वतं धर्ममादितः ॥ २३
इष्टं दत्तं तपस्तप्तं नियमश्च स्वनुष्ठितः ।
सर्वमेवानपत्यस्य न पावनमिहोच्यते ॥ २४
सोऽहमेवं विदित्वैतत्प्रपश्यामि शुचिस्मिते ।
अनपत्यः शुभाल्लोकान्नावाप्स्यामीति चिन्तयन् ॥ २५
मृगाभिशापान्नष्टं मे प्रजनं ह्यकृतात्मनः ।
नृशंसकारिणो भीरु यथैवोपहतं तथा ॥ २६
इमे वै बन्धुदायादाः षट् पुत्रा धर्मदर्शने ।
षडेवाबन्धुदायादाः पुत्रास्ताञ्छृणु मे पृथे ॥ २७
स्वयंजातः प्रणीतश्च परिक्रीतश्च यः सुतः ।
पौनर्भवश्च कानीनः स्वैरिण्यां यश्च जायते ॥ २८
दत्तः क्रीतः कृत्रिमश्च उपगच्छेत्स्वयं च यः ।
सहोढो जातरेताश्च हीनयोनिधृतश्च यः ॥ २९
पूर्वपूर्वतमाभावे मत्वा लिप्सेत वै सुतम् ।
उत्तमादवराः पुंसः काङ्क्षन्ते पुत्रमापदि ॥ ३०
अपत्यं धर्मफलदं श्रेष्ठं विन्दन्ति साधवः ।
आत्मशुक्रादपि पृथे मनुः स्वायंभुवोऽब्रवीत् ॥ ३१
तस्मात्प्रहेष्याम्यद्य त्वां हीनः प्रजननात्स्वयम् ।
सदृशाच्छ्रेयसो वा त्वं विद्ध्यपत्यं यशस्विनि ॥ ३२
शृणु कुन्ति कथां चेमां शारदण्डायनी प्रति ।
या वीरपत्नी गुरुभिर्नियुक्तापत्यजन्मनि ॥ ३३
पुष्पेण प्रयता स्नाता निशि कुन्तिं चतुष्पथे ।
वरयित्वा द्विजं सिद्धं हुत्वा पुंसवनेऽनलम् ॥ ३४

कर्मण्यवसिते तस्मिन्सा तेनैव सहावसत् ।

तत्र व्रीज्जनयामास दुर्जयादीन्महारथान् ॥ ३५

तथा त्वमपि कल्याणि ब्राह्मणात्तपसाधिकात् ।

मन्त्रियोगाद्यत क्षिप्रमपत्योत्पादनं प्रति ॥ ३६

इति श्रीमहाभारते आदिपर्वणि

एकादशाधिकशततमोऽध्यायः ॥ १११ ॥

६१२

वैशंपायन उवाच ।

एवमुक्ता महाराज कुन्ती पाण्डुमभाषत ।
कुरुणामृपभं वीरं तदा भूमिपति पतिम् ॥ १
न मामर्हसि धर्मज्ञ वक्तुमेवं कथंचन ।
धर्मपत्नीमभिरतां त्वयि राजीवलोचन ॥ २
त्वमेव तु महाबाहो मय्यपत्यानि भारत ।
वीर वीर्योपपन्नानि धर्मतो जनयिष्यसि ॥ ३
स्वर्गं मनुजशार्दूल गच्छेयं सहिता त्वया ।
अपत्याय च मां गच्छ त्वमेव कुरुनन्दन ॥ ४
न ह्यहं मनसाप्यन्यं गच्छेयं त्वदृते नरम् ।
त्वत्तः प्रतिविशिष्टश्च कोऽन्योऽस्ति भुवि मानवः ॥
इमां च तावद्धर्म्यां त्वं पौराणी शृणु मे कथाम् ।
परिश्रुतां विशालाक्ष कीर्तयिष्यामि यामहम् ॥ ६
व्युषिताश्च इति ख्यातो बभूव किल पार्थिवः ।
पुरा परमधर्मिष्ठः पूर्वोर्वशविवर्धनः ॥ ७
तस्मिन् यजमाने वै धर्मात्मनि महात्मनि ।
उपागमंस्ततो देवाः सेन्द्राः सह महर्षिभिः ॥ ८
अमाद्यदिन्द्रः सोमेन दक्षिणाभिर्द्विजातयः ।
व्युषिताश्चस्य राजर्षेस्ततो यज्ञे महात्मनः ॥ ९
व्युषिताश्चस्ततो राजन्नति मर्त्यान्व्यरोचत ।
सर्वभूतान्यति यथा तपनः शिशिरालये ॥ १०
स विजित्य गृहीत्वा च नृपतीन्द्राजसत्तमः ।
प्राच्यानुदीच्यान्मध्यांश्च दक्षिणात्यानकालयत् ॥ ११

अश्वमेधे महायज्ञे व्युषिताश्वः प्रतापवान् ।
 बभूव स हि राजेन्द्रो दशनागबलान्वितः ॥ १२
 अन्यत्र गाथां गायन्ति ये पुराणविदो जनाः ।
 व्युषिताश्वः समुद्रान्तां विजित्येमां वसुंधराम् ।
 अपालयत्सर्ववर्णान्पिता पुत्रानिवौरसान् ॥ १३
 यजमानो महायज्ञैर्ब्राह्मणेभ्यो ददौ धनम् ।
 अनन्तरत्नान्यादाय आजहार महाक्रतून् ।
 सुषाव च बहून्सोमान्सोमसंस्थास्ततान् च ॥ १४
 आसीत्काक्षीवती चास्य भार्या परमसंमता ।
 भद्रा नाम मनुष्येन्द्र रूपेणासदृशी भुवि ॥ १५
 कामयामासतुस्तौ तु परस्परमिति श्रुतिः ।
 स तस्यां कामसंमत्तो यक्षमाणं समपद्यत ॥ १६
 तेनाचिरेण कालेन जगामास्तमिवांशुमान् ।
 तस्मिन्प्रेते मनुष्येन्द्रे भार्यास्य भृशदुःखिता ॥ १७
 अपुत्रा पुरुषव्याघ्र विललापेति नः श्रुतम् ।
 भद्रा परमदुःखार्ता तन्निबोध नराधिप ॥ १८
 नारी परमधर्मज्ञ सर्वा पुत्रविनाकृता ।
 पतिं विना जीवति या न सा जीवति दुःखिता ॥ १९
 पतिं विना मृतं श्रेयो नार्याः क्षत्रियपुंगव ।
 त्वद्गतिं गन्तुमिच्छामि प्रसीदस्व नयस्व माम् ॥ २०
 त्वया हीना क्षणमपि नाहं जीवितुमुत्सहे ।
 प्रसादं कुरु मे राजन्नितस्तूर्णं नयस्व माम् ॥ २१
 पृष्ठतोऽनुगमिष्यामि समेषु विषमेषु च ।
 त्वामहं नरशार्दूल गच्छन्तमनिवर्तिनम् ॥ २२
 छायेवानपगा राजन्सततं वशवर्तिनी ।
 भविष्यामि नरव्याघ्र नित्यं प्रियहिते रता ॥ २३
 अद्यप्रभृति मां राजन्कष्टा हृदयशोषणाः ।
 आधयोऽभिभविष्यन्ति त्वहते पुष्करेक्षण ॥ २४
 अभाग्यया मया नूनं वियुक्ताः सहचारिणः ।
 संयोगा विप्रयुक्ता वा पूर्वदेहेषु पार्थिव ॥ २५

तदिदं कर्मभिः पापैः पूर्वदेहेषु संचितम् ।
 दुःखं मामनुसंप्राप्तं राजंस्त्वद्विप्रयोगजम् ॥ २६
 अद्यप्रभृत्यहं राजन्कुशप्रस्तरशायिनी ।
 भविष्याम्यसुखाविष्टा त्वदर्शनपरायणा ॥ २७
 दर्शयस्व नरव्याघ्र साधु मामसुखान्विताम् ।
 दीनामनाथां कृपणां विलपन्तीं नरेश्वर ॥ २८
 एवं बहुविधं तस्यां विलपन्त्यां पुनः पुनः ।
 तं शवं संपरिष्वज्य वाक्किलान्तर्हिताब्रवीत् ॥ २९
 उत्तिष्ठ भद्रे गच्छ त्वं ददानीह वरं तव ।
 जनयिष्याम्यपत्यानि त्वय्यहं चारुहासिनि ॥ ३०
 आत्मीये च वरारोहे शयनीये चतुर्दशीम् ।
 अष्टमीं वा ऋतुस्नाता संविशेथा मया सह ॥ ३१
 एवमुक्ता तु सा देवी तथा चक्रे पतिव्रता ।
 यथोक्तमेव तद्वाक्यं भद्रा पुत्रार्थिनी तदा ॥ ३२
 सा तेन सुषुवे देवी शवेन मनुजाधिप ।
 त्रींशाल्वांश्चतुरो मद्रान्सुतान्भरतसत्तम ॥ ३३
 तथा त्वमपि मय्येव मनसा भरतर्षभ ।
 शक्तो जनयितुं पुत्रांस्तपोयोगबलान्वयात् ॥ ३४

इति श्रीमहाभारते आदिपर्वणि

द्वादशाधिकशततमोऽध्यायः ॥ ११२ ॥

११३

वैशंपायन उवाच ।

एवमुक्तस्तथा राजा तां देवीं पुनरब्रवीत् ।
 धर्मविद्धर्मसंयुक्तमिदं वचनमुत्तमम् ॥ १
 एवमेतत्पुरा कुन्ति व्युषिताश्वश्चकार ह ।
 यथा त्वयोक्तं कल्याणि स ह्यासीदमरोपमः ॥ २
 अथ त्विमं प्रवक्ष्यामि धर्मं त्वेतं निबोध मे ।
 पुराणमृषिभिर्दृष्टं धर्मविद्धर्महात्मभिः ॥ ३
 अनावृताः किल पुरा स्त्रिय आसन्वरानने ।
 कामचारविहारिण्यः स्वतन्त्राश्चारुलोचने ॥ ४

तासां व्युच्चरमाणानां कौमारात्सुभगे पतीन् ।
 नाधर्मोऽभूद्वरारोहे स हि धर्मः पुराभवत् ॥ ५
 तं चैव धर्मं पौराणं तिर्यग्योनिगताः प्रजाः ।
 अद्याप्यनुविधीयन्ते कामद्वेषविवर्जिताः ।
 पुराणदृष्टो धर्मोऽयं पूज्यते च महर्षिभिः ॥ ६
 उत्तरेषु च रम्भोरु कुरुष्वद्यापि वर्तते ।
 स्त्रीणामनुग्रहकरः स हि धर्मः सनातनः ॥ ७
 अस्मिन् लोके नचिरान्मर्यादेयं शुचिस्मिते ।
 स्थापिता येन यस्माच्च तन्मे विस्तरतः शृणु ॥ ८
 बभूवोद्दालको नाम महर्षिरिति नः श्रुतम् ।
 श्वेतकेतुरिति ख्यातः पुत्रस्तस्याभवन्मुनिः ॥ ९
 मर्यादेयं कृता तेन मानुषेष्विति नः श्रुतम् ।
 कोपात्कमलपत्राक्षि यदर्थं तन्निबोध मे ॥ १०
 श्वेतकेतोः किल पुरा समक्षं मातरं पितुः ।
 जग्राह ब्राह्मणः पाणौ गच्छाव इति चाब्रवीत् ॥ ११
 ऋषिपुत्रस्ततः कोपं चकारामर्षितस्तदा ।
 मातरं तां तथा दृष्ट्वा नीयमानां बलादिव ॥ १२
 क्रुद्धं तं तु पिता दृष्ट्वा श्वेतकेतुमुवाच ह ।
 मा तात कोपं कार्षीस्त्वमेष धर्मः सनातनः ॥ १३
 अनावृता हि सर्वेषां वर्णानामङ्गना भुवि ।
 यथा गावः स्थितास्तात स्वे स्वे वर्णे तथा प्रजाः ॥ १४
 ऋषिपुत्रोऽथ तं धर्मं श्वेतकेतुर्न चक्षमे ।
 चकार चैव मर्यादामिमां स्त्रीपुंसयोर्भुवि ॥ १५
 मानुषेषु महाभागे न त्वेवान्येषु जन्तुषु ।
 तदाप्रभृति मर्यादा स्थितेयमिति नः श्रुतम् ॥ १६
 व्युच्चरन्त्याः पतिं नार्या अद्यप्रभृति पातकम् ।
 भ्रूणहत्याकृतं पापं भविष्यत्यसुखावहम् ॥ १७
 भार्या तथा व्युच्चरतः कौमारी ब्रह्मचारिणीम् ।
 पतिव्रतामेतदेव भविता पातकं भुवि ॥ १८
 पत्या नियुक्ता या चैव पत्न्यपत्यार्थमेव च ।

न करिष्यति तस्याश्च भविष्यत्येतदेव हि ॥ १९
 इति तेन पुरा भीरु मर्यादा स्थापिता बलात् ।
 उद्दालकस्य पुत्रेण धर्म्या वै श्वेतकेतुना ॥ २०
 सौदासेन च रम्भोरु नियुक्तापत्यजन्मनि ।
 मदयन्ती जगामर्षिं वसिष्ठमिति नः श्रुतम् ॥ २१
 तस्माल्लेभे च सा पुत्रमश्मकं नाम भासिनी ।
 भार्या कल्माषपादस्य भर्तुः प्रियचिकीर्षया ॥ २२
 अस्माकमपि ते जन्म विदितं कमलेक्षणे ।
 कृष्णद्वैपायनाद्वीरु कुरुणां वंशवृद्धये ॥ २३
 अत एतानि सर्वाणि कारणानि समीक्ष्य वै ।
 ममैतद्वचनं धर्म्यं कर्तुमर्हस्यनिन्दिते ॥ २४
 ऋतावृतौ राजपुत्रि स्त्रिया भर्ता यतद्व्रते ।
 नातिवर्तव्य इत्येवं धर्मं धर्मविदो विदुः ॥ २५
 शेषेष्वन्येषु कालेषु स्वातन्त्र्यं स्त्री किलार्हति ।
 धर्ममेतं जनाः सन्तः पुराणं परिचक्षते ॥ २६
 भर्ता भार्या राजपुत्रि धर्म्यं वाधर्म्यमेव वा ।
 यद्भूयात्तत्तथा कार्यमिति धर्मविदो विदुः ॥ २७
 विशेषतः पुत्रगृही हीनः प्रजननात्स्वयम् ।
 यथाहमनवद्याङ्गि पुत्रदर्शनलालसः ॥ २८
 तथा रक्ताङ्गुलितलः पद्मपत्रनिभः शुभे ।
 प्रसार्दार्थं मया तेऽयं शिरस्यभ्युद्यतोऽञ्जलिः ॥ २९
 मन्त्रियोगात्सुकेशान्ते द्विजातेस्तपसाधिकात् ।
 पुत्रान्गुणसमायुक्तानुत्पादयितुमर्हसि ।
 त्वत्कृतेऽहं पृथुश्रोणि गच्छेयं पुत्रिणां गतिम् ॥ ३०
 एवमुक्ता ततः कुन्ती पाण्डुं परपुरंजयम् ।
 प्रत्युवाच वरारोहा भर्तुः प्रियहिते रता ॥ ३१
 पितृवैश्मन्यहं बाला नियुक्तातिथिपूजने ।
 उग्रं पर्यचरं तत्र ब्राह्मणं संशितव्रतम् ॥ ३२
 निगूढनिश्चयं धर्मे यं तं दुर्वासस विदुः ।
 तमहं संशितात्मानं सर्वयत्नैरतोषयम् ॥ ३३

स मेऽभिचारसंयुक्तमाचष्ट भगवान्वरम् ।
 मन्त्रग्रामं च मे प्रादादब्रवीच्चैव मामिदम् ॥ ३४
 यं यं देवं त्वमेतेन मन्त्रेणावाहयिष्यसि ।
 अकामो वा सकामो वा स ते वशमुपैष्यति ॥ ३५
 इत्युक्ताहं तदा तेन पितृवेश्मनि भारत ।
 ब्राह्मणेन वचस्तथ्यं तस्य कालोऽयमागतः ॥ ३६
 अनुज्ञाता त्वया देवमाह्वयेयमहं नृप ।
 तेन मन्त्रेण राजर्षे यथा स्यान्नौ प्रजा विभो ॥ ३७
 आवाहयामि कं देवं ब्रूहि तत्त्वविदां वर ।
 त्वत्तोऽनुज्ञाप्रतीक्षां मां विद्वद्यस्मिन्कर्मणि स्थिताम् ॥

पाण्डुरुवाच ।

अथैव त्वं वरारोहे प्रयतस्व यथाविधि ।
 धर्ममावाहय शुभे स हि देवेषु पुण्यभाक् ॥ ३९
 अधर्मेण न नो धर्मः सयुज्येत कथंचन ।
 लोकश्चायं वरारोहे धर्मोऽयमिति मंस्यते ॥ ४०
 धार्मिकश्च कुरुणां स भविष्यति न संशयः ।
 दत्तस्यापि च धर्मेण नाधर्मे रंस्यते मनः ॥ ४१
 तस्माद्धर्मं पुरस्कृत्य नियता त्वं शुचिस्मिते ।
 उपचाराभिचाराभ्यां धर्ममाराधयस्व वै ॥ ४२
 वैशंपायन उवाच ।

सा तथोक्ता तथेत्युक्त्वा तेन भर्त्रा वराङ्गना ।
 अभिवाद्याभ्यनुज्ञाता प्रदक्षिणमवर्तत ॥ ४३

इति श्रीमहाभारते आदिपर्वणि

त्रयोदशाधिकशततमोऽध्यायः ॥ ११३ ॥

११४

वैशंपायन उवाच ।

संवत्सराहिते गर्भे गान्धार्या जनमेजय ।
 आह्वयामास वै कुन्ती गर्भार्थं धर्ममच्युतम् ॥ १
 सा बलि त्वरिता देवी धर्मायोपजहार ह ।
 जजाप जप्यं विधिवद्दत्तं दुर्वाससा पुरा ॥ २

संगम्य सा तु धर्मेण योगमूर्तिधरेण वै ।
 लेभे पुत्रं वरारोहा सर्वप्राणभृतां वरम् ॥ ३
 ऐन्द्रे चन्द्रसमायुक्ते मुहूर्तेऽभिजितेऽष्टमे ।
 दिवा मध्यगते सूर्ये तिथौ पुण्येऽभिपूजिते ॥ ४
 समृद्धयशस कुन्ती सुषाव समये सुतम् ।
 जातमात्रे सुते तस्मिन्वागुवाचाशरीरिणी ॥ ५
 एष धर्मभृतां श्रेष्ठो भविष्यति न संशयः ।
 युधिष्ठिर इति ख्यातः पाण्डोः प्रथमजः सुतः ॥ ६
 भविता प्रथितो राजा त्रिषु लोकेषु विश्रुतः ।
 यशसा तेजसा चैव वृत्तेन च समन्वितः ॥ ७
 धार्मिकं तं सुतं लब्ध्वा पाण्डुस्तां पुनरब्रवीत् ।
 प्राहुः क्षत्रं बलज्येष्ठं बलज्येष्ठं सुतं वृणु ॥ ८
 ततस्तथोक्ता पत्या तु वायुमेवाजुहाव सा ।
 तस्माज्जज्ञे महाबाहुर्भीमो भीमपराक्रमः ॥ ९
 तमप्यतिबलं जातं वागभ्यवददच्युतम् ।
 सर्वेषां बलिनां श्रेष्ठो जानोऽयमिति भारत ॥ १०
 इदमत्यद्भुतं चासीज्जातमात्रे वृकोदरे ।
 यदङ्गात्पतितो मातुः शिलां गात्रैरचूर्णयत् ॥ ११
 कुन्ती व्याघ्रभयोद्विग्ना सहस्रोत्पतिता किल ।
 नान्वबुध्यत संसृप्तमुत्सङ्गे स्वे वृकोदरम् ॥ १२
 ततः स वज्रसंघातः कुमारोऽभ्यपतद्विरौ ।
 पतता तेन शतधा शिला गात्रैर्विचूर्णिता ।
 तां शिलां चूर्णितां दृष्ट्वा पाण्डुर्विस्मयमागमत् ॥ १३
 यस्मिन्नहनि भीमस्तु जज्ञे भरतसत्तम ।
 दुर्योधनोऽपि तत्रैव प्रजज्ञे वसुधाधिप ॥ १४
 जाते वृकोदरे पाण्डुरिदं भूयोऽन्वचिन्तयत् ।
 कथं नु मे वरः पुत्रो लोकश्रेष्ठो भवेदिति ॥ १५
 दैवे पुरुषकारे च लोकोऽयं हि प्रतिष्ठितः ।
 तत्र दैवं तु विधिना कालयुक्तेन लभ्यते ॥ १६
 इन्द्रो हि राजा देवानां प्रधान इति नः श्रुतम् ।

अप्रमेयबलोत्साहो वीर्यवानमितद्युतिः ॥ १७
 तं तोषयित्वा तपसा पुत्रं लस्ये महाबलम् ।
 यं दास्यति स मे पुत्रं स वरीयान्भविष्यति ।
 कर्मणा मनसा वाचा तस्मात्तपस्ये महत्तपः ॥ १८
 ततः पाण्डुर्महातेजा मन्त्रयित्वा महर्षिभिः ।
 दिदेश कुन्त्याः कौरव्यो व्रतं सांवत्सरं शुभम् ॥ १९
 आत्मना च महाबाहुरेकपादस्थितोऽभवत् ।
 उग्रं स तप आतस्थे परमेण समाधिना ॥ २०
 आरिराधयिषुर्देवं त्रिदशानां तमीश्वरम् ।
 सूर्येण सह धर्मात्मा पर्यवर्तत भारत ॥ २१
 तं तु कालेन महता वासवः प्रत्यभाषत ।
 पुत्रं तव प्रदास्यामि त्रिषु लोकेषु विश्रुतम् ॥ २२
 देवानां ब्राह्मणानां च सुहृदां चार्थसाधकम् ।
 सुतं तेऽयं प्रदास्यामि सर्वाभिरविनाशनम् ॥ २३
 इत्युक्तः कौरवो राजा वासवेन महात्मना ।
 उवाच कुन्ती धर्मात्मा देवराजवचः स्मरन् ॥ २४
 नीतिमन्तं महात्मानमादित्यसमतेजसम् ।
 दुराधर्ष क्रियावन्तमतीवाद्भुतदर्शनम् ॥ २५
 पुत्रं जनय सुश्रोणि धाम क्षत्रियतेजसाम् ।
 लब्धः प्रसादो देवेन्द्रात्तमाह्वय शुचिस्मिते ॥ २६
 एवमुक्ता ततः शक्रमाजुहाव यशस्विनी ।
 अथाजगाम देवेन्द्रो जनयामास चार्जुनम् ॥ २७
 जातमात्रे कुमारे तु वागुवाचाशरीरिणी ।
 महागम्भीरनिर्घोषा नभो नादयती तदा ॥ २८
 कार्तवीर्यसमः कुन्ति शिवितुल्यपराक्रमः ।
 एष शक्र इवाजेयो यशस्ते प्रथयिष्यति ॥ २९
 अदित्या विष्णुना प्रीतिर्यथाभूदभिवर्धिता ।
 तथा विष्णुसमः प्रीति वर्धयिष्यति तेऽर्जुनः ॥ ३०
 एष मद्रान्वशे कृत्वा कुरुंश्च सह केकयैः ।
 चेदिकाशिकरूपांश्च कुरुलक्ष्म सुधास्यति ॥ ३१

एतस्य भुजवीर्येण खाण्डवे हन्यवाहनः ।
 मेदसा सर्वभूतानां वृष्टिं यास्यति वै पराम् ॥ ३२
 ग्रामणीश्च महीपालानेष जित्वा महाबलः ।
 भ्रातृभि सहितो वीरस्त्रीन्मेधानाहरिष्यति ॥ ३३
 जामदग्न्यसमः कुन्ति विष्णुतुल्यपराक्रमः ।
 एष वीर्यवतां श्रेष्ठो भविष्यत्यपराजितः ॥ ३४
 तथा दिव्यानि चास्त्राणि निखिलान्याहरिष्यति ।
 विप्रनष्टां श्रियं चायमाहर्ता पुरुषर्षभः ॥ ३५
 एतामत्यद्भुतां वाचं कुन्तीपुत्रस्य सूतके ।
 उक्तवान्वायुराकाशे कुन्ती शुश्राव चास्य ताम् ॥ ३६
 वाचमुच्चारितामुच्चैस्तां निशम्य तपस्विनाम् ।
 बभूव परमो हर्षः शतशृङ्गनिवासिनाम् ॥ ३७
 तथा देवऋषीणां च सेन्द्राणां च दिवौकसाम् ।
 आकाशे दुन्दुभीनां च बभूव तुमुलः स्वनः ॥ ३८
 उदतिष्ठन्महाबोषः पुष्पवृष्टिभिरावृतः ।
 समवेत्य च देवानां गणाः पार्थमपूजयन् ॥ ३९
 काद्रवेया वैनतेया गन्धर्वाप्सरसस्तथा ।
 प्रजानां पतयः सर्वे सप्त चैव महर्षयः ॥ ४०
 भरद्वाजः कश्यपो गौतमश्च
 विश्वामित्रो जमदग्निर्वसिष्ठः ।
 यश्चोदितो भास्करेऽभूत्प्रणष्टे
 सोऽप्यत्रात्रिर्भगवानाजगाम ॥ ४१
 मरीचिरङ्गिराश्चैव पुलस्त्यः पुलहः क्रतुः ।
 दक्षः प्रजापतिश्चैव गन्धर्वाप्सरसस्तथा ॥ ४२
 दिव्यमाल्याम्बरधराः सर्वालंकारभूषिताः ।
 उपगायन्ति बीभत्सुमुपनृत्यन्ति चाप्सराः ।
 गन्धर्वैः सहितः श्रीमान्प्रागायत च तुम्बुरुः ॥ ४३
 भीमसेनोग्रसेनौ च ऊर्णायुरनघस्तथा ।
 गोपतिर्धृतराष्ट्रश्च सूर्यवर्चाश्च सप्तमः ॥ ४४
 युगपस्तृणपः कर्षिर्नन्दिश्चित्ररथस्तथा ।

त्रयोदशः शालिशिराः पर्जन्यश्च चतुर्दशः ॥ ४५
 कलिः पञ्चदशश्चात्र नारदश्चैव षोडशः ।
 सद्वा बृहद्वा बृहकः करालश्च महायशाः ॥ ४६
 ब्रह्मचारी बहुगुणः सुपर्णश्चेति विश्रुतः ।
 विश्वावसुर्भुमन्युश्च सुचन्द्रो दशमस्तथा ॥ ४७
 गीतमाधुर्यसंपन्नौ विख्यातौ च हहाहुहू ।
 इत्येते देवगन्धर्वा जगुस्तत्र नरर्षभम् ॥ ४८
 तथैवाप्सरसो हृष्टाः सर्वालंकारभूषिताः ।
 ननृतुर्वै महाभागा जगुश्चायतलोचनाः ॥ ४९
 अनूना चानवद्या च प्रियमुख्या गुणावरा ।
 अद्रिका च तथा सावी मिश्रकेशी अलंबुसा ॥ ५०
 मरीचिः शुचिका चैव विद्युत्पर्णा तिलोत्तमा ।
 अग्निका लक्षणा क्षेमा देवी रम्भा मनोरमा ॥ ५१
 असिता च सुबाहुश्च सुप्रिया सुवपुस्तथा ।
 पुण्डरीका सुगन्धा च सुरथा च प्रमाथिनी ॥ ५२
 काम्या शारद्वती चैव ननृतुस्तत्र संघशः ।
 मेनका सहजन्या च पर्णिका पुञ्जिकस्थला ॥ ५३
 क्रतुस्थला घृताची च विश्वाची पूर्वचित्पि ।
 उम्लोचेत्यभिविख्याता प्रम्लोचेति च ता दश ।
 उर्वश्येकादशीत्येता जगुरायतलोचनाः ॥ ५४
 धातार्यमा च मित्रश्च वरुणोऽशो भगस्तथा ।
 इन्द्रो विवस्वान्पूषा च त्वष्टा च सविता तथा ॥ ५५
 पर्जन्यश्चैव विष्णुश्च आदित्याः पावकार्षिणः ।
 महिमानं पाण्डवस्य वर्धयन्तोऽम्बरे स्थिताः ॥ ५६
 मृगव्याधश्च शर्वश्च निर्ऋतिश्च महायशाः ।
 अजैकपादहिर्बुध्न्यः पिनाकी च परंतपः ॥ ५७
 दहनोऽथेश्वरश्चैव कपाली च विशां पते ।
 स्थाणुर्भवश्च भगवान् रुद्रास्तत्रावतस्थिरे ॥ ५८
 अश्विनौ वसवश्चाष्टौ मरुतश्च महाबलाः ।
 विश्वेदेवास्तथा साध्यास्तत्रासन्परिसंस्थिताः ॥ ५९

कर्कोटकोऽथ शेषश्च वासुकिश्च भुजंगमः ।
 कच्छपश्चापकुण्डश्च तक्षकश्च महोरगः ॥ ६०
 आययुस्तेजसा युक्ता महाक्रोधा महाबलाः ।
 एते चान्ये च बहवस्तत्र नागा व्यवस्थिताः ॥ ६१
 तार्क्ष्यश्चारिष्टनेमिश्च गरुडश्चासितध्वजः ।
 अरुणश्चारुणिश्चैव वैनतेया व्यवस्थिताः ॥ ६२
 तदृष्ट्वा महदाश्चर्यं विस्मिता मुनिसत्तमाः ।
 अधिकां स्म ततो वृत्तिमवर्तन्पाण्डवान्प्रति ॥ ६३
 पाण्डुस्तु पुनरेवैनानां पुत्रलोभान्महायशाः ।
 प्राहिणोर्दर्शनीयाङ्गां कुन्ती त्वेनमथाब्रवीत् ॥ ६४
 नातश्चतुर्थं प्रसवमापत्स्वपि वदन्त्युत ।
 अतः परं चारिणी स्यात्पञ्चमे बन्धकी भवेत् ॥ ६५
 स त्वं विद्वन्धर्ममिमं बुद्धिगम्यं कथं नु माम् ।
 अपत्यार्थं समुत्क्रम्य प्रमादादिव भाषसे ॥ ६६

इति श्रीमहाभारते आदिपर्वणि

चतुर्दशाधिकशततमोऽध्यायः ॥ ११४ ॥

११५

वैशंपायन उवाच ।

कुन्तीपुत्रेषु जातेषु धृतराष्ट्रात्मजेषु च ।
 मद्राजसुता पाण्डुं रहो वचनमब्रवीत् ॥ १
 न मेऽस्ति त्वयि संतापो विगुणेऽपि परंतप ।
 नावरत्वे वरार्हायाः स्थित्वा चानघ नित्यदा ॥ २
 गान्धार्याश्चैव नृपते जातं पुत्रशतं तथा ।
 श्रुत्वा न मे तथा दुःखमभवत्कुरुनन्दन ॥ ३
 इदं तु मे महदुःखं तुल्यतायामपुत्रता ।
 दिष्ट्या त्विदानीं भर्तुर्मे कुन्त्यामप्यस्ति संततिः ॥ ४
 यदि त्वपत्यसंतानं कुन्तिराजसुता मयि ।
 कुर्यादिनुग्रहो मे स्यात्तव चापि हितं भवेत् ॥ ५
 स्तम्भो हि मे सपत्नीत्वादृक्कुं कुन्तिसुतां प्रति ।
 यदि तु त्वं प्रसन्नो मे स्वयमेनां प्रचोदय ॥ ६

पाण्डुरवाच ।

ममाप्येष सदा माद्रि हृद्यर्थः परिवर्तते ।
न तु त्वां प्रसहे वक्तुमिष्टानिष्टविवक्षया ॥ ७
तव त्विदं मतं ज्ञात्वा प्रयतिष्याम्यतः परम् ।
मन्ये ध्रुवं मयोक्ता सा वचो मे प्रतिपत्स्यते ॥ ८

वैशंपायन उवाच ।

ततः कुन्ती पुनः पाण्डुर्विविक्त इदमब्रवीत् ।
कुलस्य मम संतानं लोकस्य च कुरु प्रियम् ॥ ९
मम चापिण्डनाशाय पूर्वेषामपि चात्मनः ।
मत्प्रियार्थं च कल्याणि कुरु कल्याणमुत्तमम् ॥ १०
यशसोऽर्थाय चैव त्वं कुरु कर्म सुदुष्करम् ।
प्राप्याधिपत्यमिन्द्रेण यज्ञैरिष्टं यशोर्थिना ॥ ११
तथा मन्त्रविदो विप्रास्तपस्तप्त्वा सुदुष्करम् ।
गुरुनभ्युपगच्छन्ति यशसोऽर्थाय भामिनि ॥ १२
तथा राजर्षयः सर्वे ब्राह्मणाश्च तपोधनाः ।
चक्रुरुच्चावचं कर्म यशसोऽर्थाय दुष्करम् ॥ १३
सा त्वं माद्री पूवेनेव तारयेमामनिन्दिते ।
अपत्यसंविभागेन परां कीर्तिमवाप्नुहि ॥ १४
एवमुक्ताब्रवीन्माद्री सकृच्चिन्तय देवतम् ।
तस्मात्ते भवितापत्यमनुरूपमसंशयम् ॥ १५
ततो माद्री विचार्यैव जगाम मनसाश्विनौ ।
तावागम्य सुतौ तस्यां जनयामासतुर्थमौ ॥ १६
नकुलं सहदेवं च रूपेणाप्रतिमौ भुवि ।
तथैव तावपि यमौ वागुवाचाशरीरिणी ॥ १७
रूपसत्त्वगुणोपेतावेतावन्याञ्जनानति ।
भासतस्तेजसाल्यर्थं रूपद्रविणसंपदा ॥ १८
नामानि चक्रिरे तेषां शतशृङ्गनिवासिनः ।
भक्त्या च कर्मणा चैव तथाशीर्भिर्विशां पते ॥ १९
ज्येष्ठं युधिष्ठिरेत्याहुर्भीमसेनेति मध्यमम् ।
अर्जुनेति तृतीयं च कुन्तीपुत्रानकल्पयन् ॥ २०

म. भा. २२

पूर्वजं नकुलेत्येवं सहदेवेति चापरम् ।
माद्रीपुत्रावकथयंस्ते विप्राः प्रीतमानसाः ।
अनुसंवत्सरं जाता अपि ते कुरुसत्तमाः ॥ २१
कुन्तीमथ पुनः पाण्डुर्माद्यर्थे समचोदयत् ।
तमुवाच पृथा राजन्रहस्युक्ता सती सदा ॥ २२
उक्ता सकृद्वृन्दमेषा लेभे तेनास्मि वञ्चिता ।
विभेम्यस्याः परिभवान्ब्राह्मरीणां गतिरीदृशी ॥ २३
नाज्ञासिषमहं मूढा द्वन्द्वाह्वाने फलद्वयम् ।
तस्मान्नाहं नियोक्तव्या त्वयैषोऽस्तु वरो मम ॥ २४
एवं पाण्डोः सुताः पञ्च देवदत्ता महाबलाः ।
संभूताः कीर्तिमन्तस्ते कुरुवंशविवर्धनाः ॥ २५
शुभलक्षणसपन्नाः सोमवत्प्रियदर्शनाः ।
सिहदर्पा महेष्वासाः सिंहविक्रान्तगामिनः ।
सिहग्रीवा मनुष्येन्द्रा ववृधुर्देवविक्रमाः ॥ २६
विवर्धमानास्ते तत्र पुण्ये हैमवते गिरौ ।
विस्मयं जनयामासुर्महर्षीणां समेयुषाम् ॥ २७
ते च पञ्च शतं चैव कुरुवंशविवर्धनाः ।
सर्वे ववृधुरल्पेन कालेनाप्स्विव नीरजाः ॥ २८

इति श्रीमहाभारते आदिपर्वणि

पञ्चदशाधिकशततमोऽध्यायः ॥ ११५ ॥

११६

वैशंपायन उवाच ।

दर्शनीयांस्ततः पुत्रान्पाण्डुः पञ्च महावने ।
तान्पश्यन्पर्वते रेमे स्वबाहुबलपालितान् ॥ १
सुपुष्पितवने काले कदाचिन्मधुमाधवे ।
भूतसंमोहने राजा सभार्यो व्यचरद्वनम् ॥ २
पलाशैस्तिलकैश्चूतैश्चम्पकैः पारिभद्रकैः ।
अन्यैश्च बहुभिर्वृक्षैः फलपुष्पसमृद्धिभिः ॥ ३
जलस्थानैश्च विविधैः पद्मिनीभिश्च शोभितम् ।
पाण्डोर्वनं तु संप्रेक्ष्य प्रजज्ञे हृदि मन्मथः ॥ ४

प्रहृष्टमनसं तत्र विहरन्तं यथामरम् ।
 तं माद्यनुजगामैका वसनं विश्रुती शुभम् ॥ ५
 समीक्षमाणः स तु तां वयःस्थां तनुवाससम् ।
 तस्य कामः प्रववृधे गहनेऽग्निरिवोत्थितः ॥ ६
 रहस्यात्मसमां दृष्ट्वा राजा राजीवलोचनाम् ।
 न शशाक नियन्तुं तं कामं कामबलात्कृतः ॥ ७
 तत एनां बलाद्राज्ञा निजग्राह रहोगताम् ।
 वार्यमाणस्तथा देव्या विस्फुरन्त्या यथाबलम् ॥ ८
 स तु कामपरीतात्मा तं शापं नान्वबुध्यत ।
 माद्री भैथुनधर्मेण गच्छमानो बलादिव ॥ ९
 जीवितान्ताय कौरव्यो मन्मथस्य वशं गतः ।
 शापजं भयमुत्सृज्य जगामैव बलात्प्रियाम् ॥ १०
 तस्य कामात्मनो बुद्धिः साक्षात्कालेन मोहिता ।
 संप्रमथ्येन्द्रियग्रामं प्रनष्टा सह चेतसा ॥ ११
 स तथा सह संगम्य भार्यया कुरुनन्दन ।
 पाण्डुः परमधर्मात्मा युयुजे कालधर्मेणा ॥ १२
 ततो माद्री समालिङ्ग्य राजानं गतचेतसम् ।
 मुमोच दुःखजं शब्दं पुनः पुनरतीव ह ॥ १३
 सह पुत्रैस्ततः कुन्ती माद्रीपुत्रौ च पाण्डवौ ।
 आजग्मुः सहितास्तत्र यत्र राजा तथागतः ॥ १४
 ततो भाद्रववीद्राजन्नार्ता कुन्तीमिदं वचः ।
 एकैव त्वमिहागच्छ तिष्ठन्त्वत्रैव दारकाः ॥ १५
 तच्छ्रुत्वा वचनं तस्यास्तत्रैवाचार्य दारकान् ।
 हताहमिति विक्रुश्य सहस्रोपजगाम ह ॥ १६
 दृष्ट्वा पाण्डुं च माद्रीं च शयानौ धरणीतले ।
 कुन्ती शोकपरीताङ्गी विललाप सुदुःखिता ॥ १७
 रक्ष्यमाणो मया नित्यं वीरः सततमात्मवान् ।
 कथं त्वमभ्यतिक्रान्तः शापं जानन्वनौकसः ॥ १८
 ननु नाम त्वया माद्री रक्षितव्यो जनाधिपः ।
 सा कथं लोभितवती विजने त्वं नराधिपम् ॥ १९

कथं दीनस्य सततं त्वामासाद्य रहोगताम् ।
 तं विचिन्तयतः शापं प्रहर्षः समजायत ॥ २०
 धन्या त्वमसि बाह्वीकि मत्तो भाग्यतरा तथा ।
 दृष्टवत्यसि यद्वक्त्रं प्रहृष्टस्य महीपतेः ॥ २१

माद्युवाच ।

विलोभ्यमानेन मया वार्यमाणेन चासकृत् ।
 आत्मा न वारितोऽनेन सत्यं दिष्टं चिकीर्षुणा ॥ २२

कुन्त्युवाच ।

अहं ज्येष्ठा धर्मपत्नी ज्येष्ठं धर्मफलं मम ।
 अवश्यं भाविनो भावान्मा मां माद्री निवर्तय ॥ २३
 अन्वेष्ट्यामीह भर्तारमहं प्रेतवशं गतम् ।
 उत्तिष्ठ त्वं विसृज्यैनमिमान् रक्षस्व दारकान् ॥ २४

माद्युवाच ।

अहमेवानुयास्यामि भर्तारमपलायिनम् ।
 न हि तृप्तास्मि कामानां तज्ज्येष्ठा अनुमन्यताम् ॥ २५
 मां चाभिगम्य क्षीणोऽयं कामाद्भरतसत्तमः ।
 तमुच्छिन्द्यामस्य कामं कथं नु यमसादने ॥ २६
 न चाप्यहं वर्तयन्ती निर्विशेषं सुतेषु ते ।
 वृत्तिमार्गे चरिष्यामि स्पृशेदेनस्तथा हि माम् ॥ २७
 तस्मान्मे सुतयोः कुन्ति वर्तितव्यं स्वपुत्रवत् ।
 मां हि कामयमानोऽयं राजा प्रेतवशं गतः ॥ २८
 राज्ञः शरीरेण सह ममापीदं कलेवरम् ।
 दग्धव्यं सुप्रतिच्छन्नमेतदार्ये प्रियं कुरु ॥ २९
 दारकेष्वप्रमत्ता च भवेथाश्च हिता मम ।
 अतोऽन्यत्र प्रपश्यामि संदेष्टव्यं हि किंचन ॥ ३०

वैशंपायन उवाच ।

इत्युक्त्वा तं चिताग्निस्थं धर्मपत्नी नरर्षभम् ।
 मद्राजात्मजा तूर्णमन्वारोहद्यशस्विनी ॥ ३१

इति श्रीमहाभारते आदिपर्वणि

षोडशाधिकशततमोऽध्यायः ॥ ११६ ॥

११७

वैशंपायन उवाच ।

पाण्डोरवभृथं कृत्वा देवकल्पा महर्षयः ।
 ततो मन्त्रमकुर्वन्त ते समेत्य तपस्विनः ॥ १
 हित्वा राज्यं च राष्ट्रं च स महात्मा महातपाः ।
 अस्मिन्स्थाने तपस्तप्तुं तापसाञ्छरणं गतः ॥ २
 स जातमात्रान्पुत्रांश्च दारांश्च भवतामिह ।
 प्रदायोपनिधि राजा पाण्डुः स्वर्गमितो गतः ॥ ३
 ते परस्परमामन्त्र्य सर्वभूतहिते रताः ।
 पाण्डोः पुत्रान्पुरस्कृत्य नगरं नागसाह्वयम् ॥ ४
 उदारमनसः सिद्धा गमने चक्रिरे मनः ।
 भीष्माय पाण्डवान्दातुं धृतराष्ट्राय चैव हि ॥ ५
 तस्मिन्नेव क्षणे सर्वे तानादाय प्रतस्थिरे ।
 पाण्डोर्दारांश्च पुत्रांश्च शरीरं चैव तापसाः ॥ ६
 सुखिनी सा पुरा भूत्वा सततं पुत्रवत्सला ।
 प्रपन्ना दीर्घमध्वानं सक्षितं तदमन्यत ॥ ७
 सा नदीर्घेण कालेन सप्राप्ता कुरुजाङ्गलम् ।
 वर्धमानपुरद्वारमाससाद यशस्विनी ॥ ८
 तं चारणसहस्राणां मुनीनामागमं तदा ।
 श्रुत्वा नागपुरे नृणां विस्मयः समजायत ॥ ९
 मुहूर्तोदित आदित्ये सर्वे धर्मपुरस्कृताः ।
 सदारास्तापसान्द्रष्टुं निर्ययुः पुरवासिनः ॥ १०
 स्त्रीसंघाः क्षत्रसंघाश्च यानसंघान्समास्थिताः ।
 ब्राह्मणैः सह निर्जग्मुर्ब्राह्मणानां च योषितः ॥ ११
 तथा विट्शूद्रसंघानां महान्व्यतिकरोऽभवत् ।
 न कश्चिदकरोदीर्घ्यामभवन्धर्मबुद्धयः ॥ १२
 तथा भीष्मः शांतनवः सोमदत्तोऽथ बाह्लिकः ।
 प्रज्ञाचक्षुश्च राजर्षिः क्षत्ता च विदुरः स्वयम् ॥ १३
 सा च सत्यवती देवी कौसल्या च यशस्विनी ।
 राजदारैः परिवृता गान्धारी च विनिर्ययौ ॥ १४

धृतराष्ट्रस्य दायादा दुर्योधनपुरोगमाः ।
 भूषिता भूपणैश्चित्रैः शतसंख्या विनिर्ययुः ॥ १५
 तान्महर्षिगणान्सर्वाञ्जिहोभिरभिवाद्य च ।
 उपोपविविशुः सर्वे कौरव्याः सपुरोहिताः ॥ १६
 तथैव शिरसा भूमावभिवाद्य प्रणम्य च ।
 उपोपविविशुः सर्वे पौरजानपदा अपि ॥ १७
 तमकूजमिवाज्ञाय जनोघ सर्वशस्तदा ।
 भीष्मो राज्यं च राष्ट्रं च महर्षिभ्यो न्यवेदयत् ॥ १८
 तेषामथो वृद्धतमः प्रत्युत्थाय जटाजिनी ।
 महर्षिमतमाज्ञाय महर्षिरिदमब्रवीत् ॥ १९
 यः स कौरव्यदायादः पाण्डुर्नाम नराधिपः ।
 कामभोगान्परित्यज्य शतशृङ्गमितो गतः ॥ २०
 ब्रह्मचर्यव्रतस्थस्य तस्य दिव्येन हेतुना ।
 साक्षाद्धर्मादयं पुत्रस्तस्य जातो युधिष्ठिरः ॥ २१
 तथेमं बलिनां श्रेष्ठं तस्य राज्ञो महात्मनः ।
 मातरिश्वा ददौ पुत्रं भीमं नाम महाबलम् ॥ २२
 पुरुहूतादयं जज्ञे कुन्त्यां सत्यपराक्रमः ।
 यस्य कीर्तिर्महेष्वासान्सर्वानभिभविष्यति ॥ २३
 यौ तु माद्री महेष्वासावसूत कुरुसत्तमौ ।
 अश्विभ्यां मनुजव्याघ्राविमौ तावपि तिष्ठतः ॥ २४
 चरता धर्मनित्येन वनवासं यशस्विना ।
 एष पैतामहो वंशः पाण्डुना पुनरुद्धतः ॥ २५
 पुत्राणां जन्म वृद्धि च वैदिकाध्ययनानि च ।
 पश्यतः सततं पाण्डोः शश्वत्प्रीतिरवर्धत ॥ २६
 वर्तमानः सतां वृत्ते पुत्रलाभमवाप्य च ।
 पितृलोकं गतः पाण्डुरितः सप्तदशेऽहनि ॥ २७
 तं चितागतमाज्ञाय वैश्वानरमुखे हुतम् ।
 प्रविष्टा पावकं माद्री हित्वा जीवितमात्मनः ॥ २८
 सा गता सह तेनैव पतिलोकमनुव्रता ।
 तस्यास्तस्य च यत्कार्यं क्रियतां तदनन्तरम् ॥ २९

इमे तयोः शरीरे द्वे सुताश्चेमे तयोर्वराः ।
 क्रियाभिरनुगृह्यन्तां सह मात्रा परंतपाः ॥ ३०
 प्रेतकार्ये च निर्वृते पितृमेधं महायशाः ।
 लभतां सर्वधर्मज्ञाः पाण्डुः कुरुकुलोद्वहः ॥ ३१
 एवमुक्त्वा कुरुसर्वान्कुरुणामेव पश्यताम् ।
 क्षणेनान्तर्हिताः सर्वे चारणा गुह्यकैः सह ॥ ३२
 गन्धर्वनगराकारं तत्रैवान्तर्हितं पुनः ।
 ऋषिसिद्धगणं दृष्ट्वा विस्मयं ते परं ययुः ॥ ३३

इति श्रीमहाभारते आदिपर्वणि

सप्तदशाधिकशततमोऽध्यायः ॥ ११७ ॥

११८

धृतराष्ट्र उवाच ।

पाण्डोर्विदुर सर्वाणि प्रेतकार्याणि कारय ।
 राजवद्राजसिंहस्य मात्राश्चैव विशेषतः ॥ १
 पशून्वासांसि रत्नानि धनानि विविधानि च ।
 पाण्डोः प्रयच्छ मात्राश्च येभ्यो यावच्च वाञ्छितम् २
 यथा च कुन्ती सत्कारं कुर्यान्माद्यास्तथा कुरु ।
 यथा न वायुर्नादित्यः पश्येतां तां सुसंवृताम् ॥ ३
 न शोच्यः पाण्डुरनघः प्रशस्यः स नराधिपः ।
 यस्य पञ्च सुता वीरा जाताः सुरसुतोपमाः ॥ ४

वैशंपायन उवाच ।

विदुरस्तं तथेत्युक्त्वा भीष्मेण सह भारत ।
 पाण्डुं संस्कारयामास देशे परमसंवृते ॥ ५
 ततस्तु नगरात्तूर्णमाज्यहोमपुरस्कृताः ।
 निर्हृताः पावका दीप्ताः पाण्डो राजपुरोहितैः ॥ ६
 अथैनमतर्तवैर्गन्धैर्माल्यैश्च विविधैर्वरैः ।
 शिबिकां समलंचक्रुर्वाससाच्छाद्य सर्वशः ॥ ७
 तां तथा शोभितां माल्यैर्वासोभिश्च महाधनैः ।
 अमात्या ज्ञातयश्चैव सुहृदयश्चोपतस्थिरे ॥ ८
 नृसिंहं नरयुक्तेन परमालंकृतेन तम् ॥ ९

अवहन्यानमुख्येन सह मात्रा सुसंवृतम् ॥ ९
 पाण्डुरेणातपत्रेण चामरव्यजनेन च ।
 सर्ववादित्रनादैश्च समलंचक्रिरे ततः ॥ १०
 रत्नानि चाप्युपादाय बहूनि शतशो नराः ।
 प्रददुः काङ्क्षमाणेभ्यः पाण्डोस्तत्रैर्ध्वदेहिकम् ॥ ११
 अथ छत्राणि शुभ्राणि पाण्डुराणि बृहन्ति च ।
 आजहुः कौरवस्यार्थे वासांसि रुचिराणि च ॥ १२
 याजकैः शुक्रवासोभिर्हूयमाना हुताशनाः ।
 अगच्छन्नप्रतस्तस्य दीप्यमानाः स्वलंकृताः ॥ १३
 ब्राह्मणाः क्षत्रिया वैश्याः शूद्राश्चैव सहस्रशः ।
 रुदन्तः शोकसंतप्ता अनुजग्मुर्नराधिपम् ॥ १४
 अयमस्मानपाहाय दुःखे चाधाय शाश्वते ।
 कृत्वानाथान्परो नाथः क यास्यति नराधिपः ॥ १५
 क्रोशन्तः पाण्डवाः सर्वे भीष्मो विदुर एव च ।
 रमणीये वनोद्देशे गङ्गातीरे समे शुभे ॥ १६
 न्यासयामासुरथ तां शिबिकां सत्यवादिनः ।
 सभार्यस्य नृसिंहस्य पाण्डोरक्लिष्टकर्मणः ॥ १७
 ततस्तस्य शरीरं तत्सर्वगन्धनिषेवितम् ।
 शुचिकालीयकादिगन्धं मुख्यस्नानाधिवासितम् ।
 पर्यषिञ्चञ्जलेनाशु शातकुम्भमयैर्घटैः ॥ १८
 चन्दनेन च मुख्येन शुङ्गेन समलेपयन् ।
 कालागुरुविमिश्रेण तथा तुङ्गरसेन च ॥ १९
 अथैनं देशजेः शुङ्गैर्वासोभिः समयोजयन् ।
 आच्छन्नः स तु वासोभिर्जीवन्निव नरर्षभः ।
 शुशुभे पुरुषव्याघ्रो महाहृशयनोचितः ॥ २०
 याजकैरभ्यनुज्ञातं प्रेतकर्मणि निष्ठितैः ।
 घृतावसिक्तं राजानं सह मात्रा स्वलंकृतम् ॥ २१
 तुङ्गपद्मकमिश्रेण चन्दनेन सुगन्धिना ।
 अन्यैश्च विविधैर्गन्धैरनल्पैः समदाहयन् ॥ २२
 ततस्तयोः शरीरे ते दृष्ट्वा मोहवशं गता ।

हा हा पुत्रेति कौसल्या पपात सहसा भुवि ॥ २३
 तां प्रेक्ष्य पतितामार्ता पौरजानपदो जनः ।
 रुरोद सखनं सर्वो राजभक्त्या कृपान्वितः ॥ २४
 छान्तानीवार्तनादेन सर्वाणि च विचुकुशुः ।
 मानुषैः सह भूतानि तिर्यग्योनिगतान्यपि ॥ २५
 तथा भीष्मः शांतनवो विदुरश्च महामतिः ।
 सर्वशः कौरवाश्चैव प्राणदन्मृशदुःखिताः ॥ २६
 ततो भीष्मोऽथ विदुरो राजा च सह बन्धुभिः ।
 उदकं चक्रिरे तस्य सर्वाश्च कुर्योषितः ॥ २७
 कृतोदकांस्तानादाय पाण्डवाञ्शोककशितान् ।
 सर्वाः प्रकृतयो राजञ्शोचन्त्यः पर्यवारयन् ॥ २८
 यथैव पाण्डवा भूमौ सुषुपुः सह बान्धवैः ।
 तथैव नागरा राजञ्शिथिले ब्राह्मणादयः ॥ २९
 तदनानन्दमस्वस्थमाकुमारमदृष्टवत् ।
 बभूव पाण्डवैः सार्धं नगरं द्वादश क्षपाः ॥ ३०

इति श्रीमहाभारते आदिपर्वणि

अष्टादशाधिकशततमोऽध्यायः ॥ ११८ ॥

११९

वैशंपायन उवाच ।

ततः क्षत्ता च राजा च भीष्मश्च सह बन्धुभिः ।
 ददुः श्राद्धं तदा पाण्डोः स्वधामृतमथं तदा ॥ १
 कुरुंश्च विप्रमुख्यांश्च भोजयित्वा सहस्रशः ।
 रत्नौघान्द्विजमुख्येभ्यो दत्त्वा ग्रामवरानपि ॥ २
 कृतशौचांस्ततस्तांस्तु पाण्डवान्भरतर्षभान् ।
 आदाय विविशुः पौराः पुरं वारणसाह्वयम् ॥ ३
 सततं स्मान्वतप्यन्त तमेव भरतर्षभम् ।
 पौरजानपदाः सर्वे मृतं स्वमिव बान्धवम् ॥ ४
 श्राद्धावसाने तु तदा दृष्ट्वा तं दुःखितं जनम् ।
 संमूढां दुःखशोकार्ता व्यासो मातरमब्रवीत् ॥ ५
 अतिक्रान्तसुखाः कालाः प्रत्युपस्थितदारुणाः ।

श्वः श्वः पापीयदिवसाः पृथिवी गतयौवना ॥ ६
 बहुभायासमाकीर्णो नानादोषसमाकुलः ।
 लुप्तधर्मक्रियाचारो घोरः कालो भविष्यति ॥ ७
 गच्छ त्वं त्यागमास्थाय युक्ता वस तपोवने ।
 मा द्रक्ष्यसि कुलस्यास्य घोरं सक्षयमात्मनः ॥ ८
 तथेति समनुज्ञाय सा प्रविश्याब्रवीत्क्षुपाम् ।
 अम्बिके तव पुत्रस्य दुर्नयात्किल भारताः ।
 सानुबन्धा विनङ्क्ष्यन्ति पौत्राश्चैवेति नः श्रुतम् ॥ ९
 तत्कौसल्यामिमामार्ता पुत्रशोकाभिपीडिताम् ।
 वनमादाय भद्रं ते गच्छावो यदि मन्यसे ॥ १०
 तथेत्युक्ते अम्बिकया भीष्ममामन्त्रय सुव्रता ।
 वनं ययौ सत्यवती स्नुषाभ्यां सह भारत ॥ ११
 ताः सुघोरं तपः कृत्वा देव्यो भरतसत्तम ।
 देहं त्यक्त्वा महाराज गतिमिष्टां ययुस्तदा ॥ १२
 अवाप्नुवन्त वेदोक्तान्संस्कारान्पाण्डवास्तदा ।
 अवर्धन्त च भोगांस्ते भुञ्जानाः पितृवेश्मनि ॥ १३
 धार्तराष्ट्रैश्च सहिताः क्रीडन्तः पितृवेश्मनि ।
 बालक्रीडासु सर्वासु विशिष्टाः पाण्डवाभवन् ॥ १४
 जवे लक्ष्याभिहरणे भोज्ये पांसुविकर्षणे ।
 धार्तराष्ट्रान्भीमसेनः सर्वान्स परिमर्दति ॥ १५
 हर्षादितान्क्रीडमानान्गृह्य काकनिलीयने ।
 शिरःसु च निगृह्णैरान्योऽध्यामास पाण्डवाः ॥ १६
 शतमेकोत्तरं तेषां कुमारानां महौजसाम् ।
 एक एव विमृद्वाति नातिकृच्छ्रादृकोदरः ॥ १७
 पादेषु च निगृह्णैरान्विनिहत्य बलाद्वली ।
 चकर्ष क्रोशतो भूमौ घृष्टजानुशिरोक्षिकान् ॥ १८
 दश बालाञ्जले क्रीडन्भुजाभ्यां परिगृह्य सः ।
 आस्ते स्म सलिले मग्नः प्रमृतांश्च विमुञ्चति ॥ १९
 फलानि वृक्षमारुह्य प्रचिन्वन्ति च ते यदा ।
 तदा पादप्रहारेण भीमः कम्पयते द्रुमम् ॥ २०

प्रहारवेगाभिहताद्रुमाङ्ग्याघूर्णितास्ततः ।
 सफलाः प्रपतन्ति स्म द्रुतं सस्ताः कुमारकाः ॥ २१
 न ते नियुद्धे न जवे न योग्यासु कदाचन ।
 कुमारा उत्तरं चक्रुः स्पर्धमाना वृकोदरम् ॥ २२
 एवं स धार्तराष्ट्राणां स्पर्धमानो वृकोदरः ।
 अप्रियेऽतिष्ठदत्यन्त बाल्यान् द्रोहचेतसा ॥ २३
 ततो बलमतिख्यातं धार्तराष्ट्रः प्रतापवान् ।
 भीमसेनस्य तज्ज्ञात्वा दुष्टभावमदर्शयत् ॥ २४
 तस्य धर्मादपेतस्य पापानि परिपश्यतः ।
 मोहादैश्वर्यलोभाच्च पापा मतिरजायत ॥ २५
 अयं बलवतां श्रेष्ठः कुन्तिपुत्रो वृकोदरः ।
 मध्यमः पाण्डुपुत्राणां निवृत्त्या सनिहन्तताम् ॥ २६
 अथ तस्माद्वरजं ज्येष्ठं चैव युधिष्ठिरम् ।
 प्रसह्य बन्धने बद्ध्वा प्रशासिष्ये वसुंधराम् ॥ २७
 एवं स निश्चयं पापः कृत्वा दुर्योधनस्तदा ।
 नित्यमेवान्तरप्रेक्षी भीमस्यासीन्महात्मनः ॥ २८
 ततो जलविहारार्थं कारयामास भारत ।
 चैलकम्बलवेदमानि विचित्राणि महान्ति च ॥ २९
 प्रमाणकोट्यामुद्देशं स्थलं किञ्चिदुपेत्य च ।
 क्रीडावसाने सर्वे ते शुचिवस्त्राः स्वलंकृताः ।
 सर्वकामसमृद्धं तदन्नं बुभुजिरे शनैः ॥ ३०
 दिवसान्ते परिश्रान्ता विहृत्य च कुरुद्वहाः ।
 विहारावसथेष्वेव वीरा वासमरोचयन् ॥ ३१
 खिन्नस्तु बलवान्भीमो व्यायामाभ्यधिकस्तदा ।
 बाहयित्वा कुमारांस्ताञ्जलक्रीडागतान्विभुः ।
 प्रमाणकोट्यां वासार्थी सुष्वापारुह्य तत्स्थलम् ॥ ३२
 शीतं वासं समासाद्य श्रान्तो मदविमोहितः ।
 निश्च्रेष्ठः पाण्डवो राजन्सुष्वाप मृतकल्पवत् ॥ ३३
 ततो बद्ध्वा लतापाशैर्भीमं दुर्योधनः शनैः ।
 गम्भीरं भीमवेगं च स्थलाज्जलमपातयत् ॥ ३४

ततः प्रबुद्धः कौन्तेयः सर्वं संछिद्य बन्धनम् ।
 उदतिष्ठज्जलाद्भूयो भीमः प्रहरतां वरः ॥ ३५
 सुप्तं चापि पुनः सपैस्तीक्ष्णदंष्ट्रैर्महाविषैः ।
 कुपितैर्दशयामास सर्वेष्वेवाङ्गमर्मसु ॥ ३६
 दंष्ट्राश्च दंष्ट्रिणां तेषां मर्मस्वपि निपातिताः ।
 त्वचं नैवास्य विभिदुः सारत्वात्पृथुवक्षसः ॥ ३७
 प्रतिबुद्धस्तु भीमस्तान्सर्वान्सर्पानपोथयत् ।
 सारथि चास्य दयितमपहस्तेन जघ्निवान् ॥ ३८
 भोजने भीमसेनस्य पुनः प्राक्षेपयद्विषम् ।
 कालकूटं नवं तीक्ष्णं सभृतं लोमहर्षणम् ॥ ३९
 वैश्यापुत्रस्तदाचष्ट पार्थानां हितकाम्यया ।
 तच्चापि भुक्त्वाजरयदविकारो वृकोदरः ॥ ४०
 विकारं न ह्यजनयत्सुतीक्ष्णमपि तद्विषम् ।
 भीमसंहननो भीमस्तदप्यजरयत्ततः ॥ ४१
 एवं दुर्योधनः कर्णः शकुनिश्चापि सोबलः ।
 अनेकैरभ्युपायैस्ताञ्जिघांसन्ति स्म पाण्डवान् ॥ ४२
 पाण्डवाश्चापि तत्सर्वं प्रत्यजानन्नरिदमाः ।
 उद्भावनमकुर्वन्तो विदुरस्य मते स्थिताः ॥ ४३

इति श्रीमहाभारते आदिपर्वणि

एकोनविंशत्यधिकशततमोऽध्यायः ॥ ११९ ॥

१२०

जनमेजय उवाच ।

कृपस्यापि महाब्रह्मन्सभवं वक्तुमर्हसि ।
 शरस्तम्बात्कथं जज्ञे कथं चास्त्राण्यवाप्तवान् ॥ १

वैशंपायन उवाच ।

महर्षेर्गौतमस्यासीच्छरद्वान्नाम नामतः ।
 पुत्रः किल महाराज जातः सह शरैर्विभो ॥ २
 न तस्य वेदाध्ययने तथा बुद्धिरजायत ।
 यथास्य बुद्धिरभवद्बुद्धनुर्वेदे परंतप ॥ ३
 अधिजग्मुर्यथा वेदांस्तपसा ब्रह्मवादिनः ।

तथा स तपसोपेतः सर्वाण्यस्त्राण्यवाप ह ॥ ४
 धनुर्वेदपरत्वाच्च तपसा विपुलेन च ।
 भृशं संतापयामास देवराजं स गौतमः ॥ ५
 ततो जालपदी नाम देवकन्यां सुरेश्वरः ।
 प्राहिणोत्तपसो विघ्नं कुरु तस्येति कौरव ॥ ६
 साभिगम्याश्रमपदं रमणीयं शरद्वतः ।
 धनुर्बाणधरं बाला लोभयामास गौतमम् ॥ ७
 तामेकवसनां दृष्ट्वा गौतमोऽप्सरसं वने ।
 लोकेऽप्रतिमसंस्थानामुत्कुलनयनोऽभवत् ॥ ८
 धनुश्च हि शराश्चास्य कराभ्यां प्रापतन्भुवि ।
 वेपथुश्चास्य तां दृष्ट्वा शरीरे समजायत ॥ ९
 स तु ज्ञानगरीयस्त्वात्तपसश्च समन्वयात् ।
 अवतस्थे महाप्राज्ञो धैर्येण परमेण ह ॥ १०
 यस्त्वस्य सहसा राजन्विकारः समपद्यत ।
 तेन सुस्त्राव रेतोऽस्य स च तन्नावबुध्यत ॥ ११
 स विहायाश्रमं तं च तां चैवाप्सरसं मुनिः ।
 जगाम रेतस्तत्तस्य शरस्तम्बे पपात ह ॥ १२
 शरस्तम्बे च पतितं द्विधा तदभवन्नृप ।
 तस्याथ मिथुनं जज्ञे गौतमस्य शरद्वतः ॥ १३
 मृगयां चरतो राज्ञः शंतनोस्तु यदृच्छया ।
 कश्चित्सेनाचरोऽरण्ये मिथुनं तदपश्यत ॥ १४
 धनुश्च सशरं दृष्ट्वा तथा कृष्णाजिनानि च ।
 व्यवस्य ब्राह्मणापत्यं धनुर्वेदान्तगस्य तत् ।
 स राज्ञे दर्शयामास मिथुनं सशरं तदा ॥ १५
 स तदादाय मिथुनं राजाथ कृपयान्वितः ।
 आजगाम गृहानेव मम पुत्राविति ब्रुवन् ॥ १६
 ततः संवर्धयामास संस्कारैश्चाप्ययोजयत् ।
 गौतमोऽपि तदापेत्य धनुर्वेदपरोऽभवत् ॥ १७
 कृपया यन्मया बालाविभौ संवर्धिताविति ।
 तस्मात्तयोर्नाम चक्रे तदेव स महीपतिः ॥ १८

निहितौ गौतमस्तत्र तपसा तावविन्दत ।
 आगम्य चास्मै गोत्रादि सर्वमाख्यातवांस्तदा ॥ १९
 चतुर्विधं धनुर्वेदमस्त्राणि विविधानि च ।
 निखिलेनास्य तत्सर्वं गुह्यमाख्यातवांस्तदा ।
 सोऽचिरेणैव कालेन परमाचार्यतां गतः ॥ २०
 ततोऽधिजग्मुः सर्वे ते धनुर्वेदं महारथाः ।
 धृतराष्ट्रात्मजाश्चैव पाण्डवाश्च महाबलाः ।
 वृष्णयश्च नृपाश्चान्ये नानादेशसमागताः ॥ २१

इति श्रीमहाभारते आदिपर्वणि

विंशत्यधिकशततमोऽध्यायः ॥ १२० ॥

१२१

वैशंपायन उवाच ।

विशेषार्थी ततो भीष्मः पौत्राणां विनयेप्सया ।
 इष्वस्त्रज्ञान्पर्यपृच्छदाचार्यान्वीर्यसंमतान् ॥ १
 नाल्पधीर्नामिहाभागस्तथानानास्त्रकोविदः ।
 नादेवसत्त्वो विनयेत्कुरुनस्त्रे महाबलान् ॥ २
 महर्षिस्तु भरद्वाजो हविर्धाने चरन्पुरा ।
 ददर्शाप्सरसं साक्षाद्भृताचीमाधुतामृपिः ॥ ३
 तस्या वायुः समुद्धूतो वसनं व्यपकर्षत ।
 ततोऽस्य रेतश्चस्कन्द तदृषिर्द्रोण आदधे ॥ ४
 तस्मिन्समभवद्द्रोणः कलशे तस्य धीमतः ।
 अध्यगीष्ट स वेदांश्च वेदाङ्गानि च सर्वशः ॥ ५
 अग्निवेश्यं महाभागं भरद्वाजः प्रतापवान् ।
 प्रत्यपादयदाग्नेयमस्त्रं धर्मभृतां वरः ॥ ६
 अग्निष्टुज्जातः स मुनिस्तनो भरतसत्तम ।
 भारद्वाजं तदाग्नेयं महास्त्रं प्रत्यपादयत् ॥ ७
 भरद्वाजसखा चासीत्पृषतो नाम पार्थिवः ।
 तस्यापि द्रुपदो नाम तदा समभवत्सुतः ॥ ८
 स नित्यमाश्रमं गत्वा द्रोणेन सह पार्षतः ।
 चिक्रीडाध्ययनं चैव चकार क्षत्रियर्षभः ॥ ९

ततो व्यतीते पृपते स राजा द्रुपदोऽभवत् ।
 पाञ्चालेषु महाबाहुर्नृत्तरेषु नरेश्वरः ॥ १०
 भरद्वाजोऽपि भगवानारुरोह दिवं तदा ।
 ततः पितृनियुक्तात्मा पुत्रलोभान्महायशः ।
 शारद्वती ततो द्रोणः कृपी भार्यामविन्दत् ॥ ११
 अग्निहोत्रे च धर्मं च दमे च सततं रता ।
 अलभद्भौतमी पुत्रमश्वत्थामानमेव च ॥ १२
 स जातमात्रो व्यनदद्यथैवोच्चैःश्रवा ह्ययः ।
 तच्छ्रुत्वान्तर्हितं भूतमन्तरिक्षस्थमब्रवीत् ॥ १३
 अश्वस्येवास्य यत्स्थाम नदतः प्रदिशो गतम् ।
 अश्वत्थामैव बालोऽयं तस्मान्नाम्ना भविष्यति ॥ १४
 सुतेन तेन सुप्रीतो भारद्वाजस्ततोऽभवत् ।
 तत्रैव च वसन्धीमान्धनुर्वेदपरोऽभवत् ॥ १५
 स शुश्राव महात्मानं जामदग्न्यं परंतपम् ।
 ब्राह्मणेभ्यस्तदा राजन्दिदन्तं वसु सर्वशः ॥ १६
 वनं तु प्रस्थितं रामं भारद्वाजस्तदाब्रवीत् ।
 आगतं वित्तकामं मा विद्धि द्रोणं द्विजर्षभम् ॥ १७

राम उवाच ।

हिरण्यं मम यच्चान्यद्वसु किंचन विद्यते ।
 ब्राह्मणेभ्यो मया दत्तं सर्वमेव तपोधन ॥ १८
 तथैवेयं धरा देवी सागरान्ता सपत्तना ।
 कश्यपाय मया दत्ता कृत्वा नगरमालिनी ॥ १९
 शरीरमात्रमेवाद्य मयेदमवशेषितम् ।
 अस्त्राणि च महार्हाणि शस्त्राणि विविधानि च ।
 वृणीष्व किं प्रयच्छामि तुभ्यं द्रोण वदाह्यु तत् ॥ २०

द्रोण उवाच ।

अस्त्राणि मे समग्राणि ससंहाराणि भार्गव ।
 सप्रयोगरहस्यानि दातुमर्हस्यशेषतः ॥ २१

वैशंपायन उवाच ।

तथेत्युक्त्वा ततस्तस्मै प्रादादस्त्राणि भार्गवः ।

सरहस्यव्रतं चैव धनुर्वेदमशेषतः ॥ २२
 प्रतिगृह्य तु तत्सर्वं कृतास्त्रो द्विजसत्तमः ।
 प्रियं सखायं सुप्रीतो जगाम द्रुपदं प्रति ॥ २३

इति श्रीमहाभारते आदिपर्वणि

एकविंशत्यधिकशततमोऽध्यायः ॥ १२१ ॥

१२२

वैशंपायन उवाच ।

ततो द्रुपदमासाद्य भारद्वाजः प्रतापवान् ।
 अब्रवीत्पार्षतं राजन्सखायं विद्धि मामिति ॥ १

द्रुपद उवाच ।

अकृतेयं तव प्रज्ञा ब्रह्मन्नातिसमञ्जसी ।
 यन्मां ब्रवीषि प्रसभं सखा तेऽहमिति द्विज ॥ २
 न हि राज्ञामुदीर्णानामेवंभूतैर्नरैः क्वचित् ।
 सख्यं भवति मन्दात्मजिश्रया हीनैर्धनच्युतैः ॥ ३
 सौहृदान्यपि जीर्यन्ते कालेन परिजीर्यताम् ।
 सौहृदं मे त्वया ह्यासीत्पूर्वं सामर्थ्यबन्धनम् ॥ ४
 न सख्यमजरं लोके जातु दृश्येत कर्हिचित् ।
 कामो वै न विहरति क्रोधश्चैनं प्रवृश्चति ॥ ५
 भैवं जीर्णमुपासिष्ठाः सख्यं नवमुपाकुरु ।
 आसीत्सख्यं द्विजश्रेष्ठ त्वया मेऽर्थनिबन्धनम् ॥ ६
 न दरिद्रो वसुमतो नाविद्वान्विदुषः सखा ।
 शूरस्य न सखा क्लीबः सखिपूर्वं किमिष्यते ॥ ७
 ययोरेव समं वित्तं ययोरेव समं कुलम् ।
 तयोः सख्यं विवाहश्च न तु पुष्टविपुष्टयोः ॥ ८
 नाश्रोत्रियः श्रोत्रियस्य नारथी रथिनः सखा ।
 नाराज्ञा संगतं राज्ञः सखिपूर्वं किमिष्यते ॥ ९

वैशंपायन उवाच ।

द्रुपदेनैवमुक्तस्तु भारद्वाजः प्रतापवान् ।
 मुहूर्तं चिन्तयानास मन्युनाभिपरिप्लुतः ॥ १०
 स विनिश्चित्य मनसा पाञ्चालं प्रति बुद्धिमान् ।

जगाम कुरुमुख्यानां नगरं नागसाह्वयम् ॥ ११
 कुमारास्त्वथ निष्क्रम्य समेता गजसाह्वयात् ।
 क्रीडन्तो वीटया तत्र वीराः पर्यचरन्मुदा ॥ १२
 पपात कूपे सा वीटा तेषां वै क्रीडतां तदा ।
 न च ते प्रत्यपद्यन्त कर्म वीटोपलब्धये ॥ १३
 अथ द्रोणः कुमारास्तान्दृष्ट्वा कृत्यवत्तदा ।
 प्रहस्य मन्दं पैशल्यादभ्यभाषत वीर्यवान् ॥ १४
 अहो नु धिग्वलं क्षात्रं धिगेतां वः कृतास्तताम् ।
 भरतस्यान्वये जाता ये वीटां नाधिगच्छत ॥ १५
 एष मुष्टिरिषीकाणां मयास्त्रेणाभिमन्त्रितः ।
 अस्य वीर्यं निरीक्षध्वं यदन्यस्य न विद्यते ॥ १६
 वेत्स्यामीषीकया वीटां तामिषीकामथान्यया ।
 तामन्यया समायोगो वीटाया ग्रहणे मम ॥ १७
 तदपश्यन्कुमारास्ते विस्मयोत्फुल्ललोचनाः ।
 अवेक्ष्य चोद्धृतां वीटां वीटावेद्वारमब्रुवन् ॥ १८
 अभिवादयामहे ब्रह्मन्नैतदन्येषु विद्यते ।
 कोऽसि कं त्वाभिजानीमो वयं किं करवामहे ॥ १९

द्रोण उवाच ।

आचक्षध्वं च भीष्माय रूपेण च गुणैश्च माम् ।
 स एव सुमहाबुद्धिः सांप्रतं प्रतिपत्स्यते ॥ २०

वैशंपायन उवाच ।

तथेत्युक्त्वा तु ते सर्वे भीष्ममूचुः पितामहम् ।
 ब्राह्मणस्य वचस्तथ्यं तच्च कर्म विशेषवत् ॥ २१
 भीष्मः श्रुत्वा कुमाराणां द्रोणं तं प्रत्यजानत ।
 युक्तरूपः स हि गुरुरित्येवमनुचिन्त्य च ॥ २२
 अथैनमानीय तदा स्वयमेव सुसत्कृतम् ।
 परिप्रच्छ निपुणं भीष्मः शस्त्रभृतां वरः ।
 हेतुमागमने तस्य द्रोणः सर्वं न्यवेदयत् ॥ २३
 महर्षेरभिषेकस्य सकाशमहमच्युत ।
 अस्त्रार्थमगमं पूर्वं धनुर्वेदजिघृक्षया ॥ २४

ब्रह्मचारी विनीतात्मा जटिलो बहुलाः समाः ।
 अवसं तत्र सुचिरं धनुर्वेदचिकीर्षया ॥ २५
 पाञ्चालराजपुत्रस्तु यज्ञसेनो महाबलः ।
 मया सहाकरोद्विद्यां गुरोः श्रान्यन्समाहितः ॥ २६
 स मे तत्र सखा चासीदुपकारी प्रियश्च मे ।
 तेनाहं सह संगम्य रतवान्सुचिरं वत ।
 बाल्यात्प्रभृति कोरव्य सहाध्ययनमेव च ॥ २७
 स समासाद्य मां तत्र प्रियकारी प्रियंवदः ।
 अब्रवीदिति मां भीष्म वचनं प्रीतिवर्धनम् ॥ २८
 अहं प्रियतमः पुत्रः पितुर्द्रोण महात्मनः ।
 अभिषेक्ष्यति मां राज्ये स पाञ्चाल्यो यदा तदा ॥ २९
 त्वद्भोज्यं भविता राज्यं सखे सत्येन ते शपे ।
 मम भोगाश्च वित्तं च त्वदधीनं सुखानि च ॥ ३०
 एवमुक्तः प्रवव्राज कृतास्त्रोऽहं धनेप्सया ।
 अभिषिक्तं च श्रुत्वैनं कृतार्थोऽस्मीति चिन्तयन् ॥ ३१
 प्रियं सखायं सुप्रीतो राज्यस्थं पुनराब्रजम् ।
 संस्मरन्संगमं चैव वचनं चैव तस्य तत् ॥ ३२
 ततो द्रुपदमागम्य सखिपूर्वमहं प्रभो ।
 अब्रुवं पुरुषव्याघ्र सखायं विद्धि मामिति ॥ ३३
 उपस्थितं तु द्रुपदः सखिवच्चाभिसंगतम् ।
 स मां निराकारमिव प्रहसन्निदमब्रवीत् ॥ ३४
 अकृतेयं तव प्रज्ञा ब्रह्मन्नातिसमञ्जसी ।
 यदात्थ मां त्वं प्रसभं सखा तेऽहमिति द्विज ॥ ३५
 न हि राज्ञामुदीर्णानामेवंभूतैर्नरैः क्वचित् ।
 सख्यं भवति मन्दात्मञ्छ्रिया हीनैर्धनच्युतैः ॥ ३६
 नाश्रोत्रियः श्रोत्रियस्य नारथी रथिनः सखा ।
 नाराजा पार्थिवस्यापि सखिपूर्वं किमिष्यते ॥ ३७
 द्रुपदेनैवमुक्तोऽहं मन्युनाभिपरिप्लुतः ।
 अभ्यागच्छ कुरुन्भीष्म शिष्यैरर्थी गुणान्वितैः ॥ ३८
 प्रतिजग्राह तं भीष्मो गुरुं पाण्डुसुतैः सह ।

पौत्रानादाय तान्सर्वान्वसूनि विविधानि च ॥ ३९
 शिष्या इति ददौ राजन्द्रोणाय विधिपूर्वकम् ।
 स च शिष्यान्महेष्वासः प्रतिजग्राह कौरवान् ॥ ४०
 प्रतिगृह्य च तान्सर्वान्द्रोणो वचनमब्रवीत् ।
 रहस्येकः प्रतीतात्मा कृतोपसदनांस्तदा ॥ ४१
 कार्यं मे काङ्क्षितं किञ्चिद्ब्रूहि संपरिवर्तते ।
 कृतास्त्रैस्तत्प्रदेयं मे तद्वत् वदतानघाः ॥ ४२
 तच्छ्रुत्वा कौरवेयास्ते तूष्णीमासन्विशां पते ।
 अर्जुनस्तु ततः सर्वं प्रतिजज्ञे परंतपः ॥ ४३
 ततोऽर्जुनं मूर्ध्नि तदा समाग्राय पुनः पुनः ।
 प्रीतिपूर्वं परिष्वज्य ग्रस्रोद मुदा तदा ॥ ४४
 ततो द्रोणः पाण्डुपुत्रानस्त्राणि विविधानि च ।
 ग्राहयामास दिव्यानि मानुषाणि च वीर्यवान् ॥ ४५
 राजपुत्रास्तथैवान्ये समेत्य भरतर्षभ ।
 अमिजगमुस्ततो द्रोणमस्त्रार्थे द्विजसत्तमम् ।
 वृष्णयश्चान्धकाश्चैव नानादेव्याश्च पार्थिवाः ॥ ४६
 सूतपुत्रश्च राधेयो गुरुं द्रोणमियात्तदा ।
 स्पर्धमानस्तु पार्थेन सूतपुत्रोऽत्यमर्षणः ।
 दुर्योधनमुपाश्रित्य पाण्डवानत्यमन्यत ॥ ४७

इति श्रीमहाभारते आदिपर्वणि

द्वाविंशत्यधिकशततमोऽध्यायः ॥ १२२ ॥

१२३

वैशंपायन उवाच ।

अर्जुनस्तु परं यत्नमातस्थे गुरुपूजने ।
 अस्त्रे च परमं योगं प्रियो द्रोणस्य चाभवत् ॥ १
 द्रोणेन तु तदाहूय रहस्युक्तोऽन्नसाधकः ।
 अन्धकारेऽर्जुनायान्नं न देयं ते कथंचन ॥ २
 ततः कदाचिद्बुद्धाने प्रववौ वायुर्जुने ।
 तेन तत्र प्रदीपः स दीप्यमानो निवापितः ॥ ३
 भुङ्क्त एवार्जुनो भक्तं न चास्यास्याद्वयमुद्यत ।

हस्तस्तेजस्विनो नित्यमन्नग्रहणकारणात् ।
 तदभ्यासकृतं मत्वा रात्रावभ्यस्त पाण्डवः ॥ ४
 तस्य ज्यातलनिर्घोषं द्रोणः शुश्राव भारत ।
 उपेत्य चैनमुत्थाय परिष्वज्येदमब्रवीत् ॥ ५
 प्रयतिष्ये तथा कर्तुं यथा नान्यो धनुर्धरः ।
 त्वत्समो भविता लोके सत्यमेतद्ब्रवीमि ते ॥ ६
 ततो द्रोणोऽर्जुनं भूयो रथेषु च गजेषु च ।
 अश्वेषु भूमावपि च रणशिक्षामशिक्षयत् ॥ ७
 गदायुद्धेऽसिचर्यायां तोमरप्रासशक्तिषु ।
 द्रोणः संकीर्णयुद्धेषु शिक्षयामास पाण्डवम् ॥ ८
 तस्य तत्कौशलं दृष्ट्वा धनुर्वेदजिघृक्षवः ।
 राजानो राजपुत्राश्च समाजग्मुः सहस्रशः ॥ ९
 ततो निषादराजस्य हिरण्यधनुषः सुतः ।
 एकलव्यो महाराज द्रोणमभ्याजगाम ह ॥ १०
 न स तं प्रतिजग्राह नैषादिरिति चिन्तयन् ।
 शिष्यं धनुषि धर्मज्ञस्तेषामेवान्ववेक्षया ॥ ११
 स तु द्रोणस्य शिरसा पादौ गृह्य परंतपः ।
 अरण्यमनुसंप्राप्तः कृत्वा द्रोणं महीमयम् ॥ १२
 तस्मिन्नाचार्यवृत्तिं च परमामास्थितस्तदा ।
 इष्वस्त्रे योगमातस्थे परं नियममास्थितः ॥ १३
 परया श्रद्धया युक्तो योगेन परमेण च ।
 विमोक्षादानसंधाने लघुत्वं परमाप सः ॥ १४
 अथ द्रोणाभ्यनुज्ञाताः कदाचित्कुरुपाण्डवाः ।
 रथैर्विनिर्गयुः सर्वे मृगयामरिमर्दनाः ॥ १५
 तत्रोपकरणं गृह्य नरः कश्चिद्यदृच्छया ।
 राजन्ननुजगामैकः श्वानमादाय पाण्डवान् ॥ १६
 तेषां विचरतां तत्र तत्तत्कर्म चिकीर्षताम् ।
 श्वा चरन्स वने मूढो नैषादि प्रति जग्मिवान् ॥ १७
 स कृष्णं मलदिग्धाङ्गं कृष्णाजिनधरं वने ।
 नैषादि श्वा समालक्ष्य भषंस्तथौ तदन्तिके ॥ १८

तदा तस्याथ भषतः शुनः सप्त शरान्मुखे ।
 लाघवं दर्शयन्नस्त्रे मुमोच युगपद्यथा ॥ १९
 स तु श्वा शरपूर्णास्यः पाण्डवानाजगाम ह ।
 तं दृष्ट्वा पाण्डवा वीरा विस्मयं परमं ययुः ॥ २०
 लाघवं शब्दवेधित्वं दृष्ट्वा तत्परमं तदा ।
 प्रेक्ष्य तं व्रीडिताश्चासन्प्रशशंसुश्च सर्वशः ॥ २१
 तं ततोऽन्वेषमाणास्ते वने वननिवासिनम् ।
 ददृशुः पाण्डवा राजन्नस्यन्तमनिशं शरान् ॥ २२
 न चैनमभ्यजानंस्ते तदा विकृतदर्शनम् ।
 अथैनं परिप्रच्छुः को भवान्कस्य वेत्युत ॥ २३

एकलव्य उवाच ।

निषादाधिपतेर्वीरा हिरण्यधनुषः सुतम् ।
 द्रोणशिष्यं च मां वित्त धनुर्वेदकृतश्रमम् ॥ २४

वैशंपायन उवाच ।

ते तमाज्ञाय तत्त्वेन पुनरागम्य पाण्डवाः ।
 यथावृत्तं च ते सर्व द्रोणायाचक्षुरद्भुतम् ॥ २५
 कौन्तेयस्त्वर्जुनो राजन्नेकलव्यमनुस्मरन् ।
 रहो द्रोणं समागम्य प्रणयादिदमब्रवीत् ॥ २६
 नन्वहं परिरभ्यैकः प्रीतिपूर्वमिदं वचः ।
 भवतोक्तो न मे शिष्यस्त्वद्विशिष्टो भविष्यति ॥ २७
 अथ कस्मान्मद्विशिष्टो लोकादपि च वीर्यवान् ।
 अस्यन्यो भवतः शिष्यो निषादाधिपतेः सुतः ॥ २८
 मुहूर्तमिव तं द्रोणश्चिन्तयित्वा विनिश्चयम् ।
 सव्यसाचिनमादाय नैपादि प्रति जग्मिवान् ॥ २९
 ददर्श मलदिग्धाङ्गं जटिलं चीरवाससम् ।
 एकलव्यं धनुष्पाणिमस्यन्तमनिशं शरान् ॥ ३०
 एकलव्यस्तु तं दृष्ट्वा द्रोणमायान्तमन्तिकात् ।
 अभिगम्योपसंगृह्य जगाम शिरसा महीम् ॥ ३१
 पूजयित्वा ततो द्रोणं विधिवत्स निषादजः ।
 निवेद्य शिष्यमात्मानं तस्यौ प्राञ्जलिरग्रतः ॥ ३२

ततो द्रोणोऽब्रवीद्राजन्नेकलव्यमिदं वचः ।
 यदि शिष्योऽसि मे तूर्णं वेतनं संप्रदीयताम् ॥ ३३
 एकलव्यस्तु तच्छ्रुत्वा प्रीयमाणोऽब्रवीदिदम् ।
 किं प्रयच्छामि भगवन्नाज्ञापयतु मां गुरुः ॥ ३४
 न हि किञ्चिददेयं मे गुरवे ब्रह्मवित्तम् ।
 तमब्रवीत्त्वयाङ्गुष्ठो दक्षिणो दीयतां मम ॥ ३५
 एकलव्यस्तु तच्छ्रुत्वा वचो द्रोणस्य दारुणम् ।
 प्रतिज्ञामात्मनो रक्षन्सत्ये च निरतः सदा ॥ ३६
 तथैव हृष्टवदनस्तथैवादीनमानसः ।
 छित्त्वाविचार्य तं प्रायाद्रोणायाङ्गुष्ठमात्मनः ॥ ३७
 ततः परं तु नैषादिरङ्गुलीभिर्व्यकर्षत ।
 न तथा स तु शीघ्रोऽभूद्यथा पूर्वं नराधिप ॥ ३८
 ततोऽर्जुनः प्रीतमना बभूव विगतज्वरः ।
 द्रोणश्च सत्यवागासीन्नान्योऽभ्यभवदर्जुनम् ॥ ३९
 द्रोणस्य तु तदा शिष्यौ गदायोग्यां विशेषतः ।
 दुर्योधनश्च भीमश्च कुरुणामभ्यगच्छताम् ॥ ४०
 अश्वत्थामा रहस्येषु सर्वेष्वभ्यधिकोऽभवत् ।
 तथाति पुरुषानन्यान्त्सारुकौ यमजावुभौ ।
 युधिष्ठिरो रथश्रेष्ठः सर्वत्र तु धनंजयः ॥ ४१
 प्रथितः सागरान्तायां रथयूथपयूथपः ।
 बुद्धियोगबलोत्साहैः सर्वास्त्रेषु च पाण्डवः ॥ ४२
 अस्त्रे गुर्वनुरागे च विशिष्टोऽभवदर्जुनः ।
 तुल्येष्वस्त्रोपदेशेषु सौष्ठवेन च वीर्यवान् ।
 एकः सर्वकुमाराणां बभूवातिरथोऽर्जुनः ॥ ४३
 प्राणाधिकं भीमसेनं कृतविद्यं धनंजयम् ।
 धार्तराष्ट्रा दुरात्मानो नामृष्यन्त नराधिप ॥ ४४
 तांस्तु सर्वान्समानीय सर्वविद्यासु निष्ठितान् ।
 द्रोणः प्रहरणज्ञाने जिज्ञासुः पुरुषर्षभः ॥ ४५
 कृत्रिमं भासमारोप्य वृक्षाग्रे शिल्पिभिः कृतम् ।
 अविज्ञातं कुमाराणां लक्ष्यभूतमुपादिशत् ॥ ४६

द्रोण उवाच ।

शीघ्रं भवन्तः सर्वे वै धनूंष्यादाय सत्त्वराः ।
 भासमेतं समुद्दिश्य तिष्ठन्तां संहितेष्वः ॥ ४७
 मद्वाक्यसमकालं च शिरोऽस्य विनिपात्यताम् ।
 एकैकशो नियोक्ष्यामि तथा कुरुत पुत्रकाः ॥ ४८
 वैशंपायन उवाच ।
 ततौ युधिष्ठिरं पूर्वमुवाचाङ्गिरसां वरः ।
 संधत्स्व बाणं दुर्धर्षं मद्वाक्यान्ते विमुञ्च च ॥ ४९
 ततो युधिष्ठिरः पूर्वं धनुर्गृह्य महावरम् ।
 तस्थौ भासं समुद्दिश्य गुरुवाक्यप्रचोदितः ॥ ५०
 ततो विततधन्वानं द्रोणस्तं कुरुनन्दनम् ।
 स मुहूर्तादुवाचेदं वचनं भरतर्षभ ॥ ५१
 पश्यस्येनं द्रुमाग्रस्थं भासं नरवरात्मज ।
 पश्यामीत्येवमाचार्य प्रत्युवाच युधिष्ठिरः ॥ ५२
 स मुहूर्तादिव पुनर्द्रोणस्तं प्रत्यभाषत ।
 अथ वृक्षमिमं मां वा भ्रातृन्वापि प्रपश्यसि ॥ ५३
 तमुवाच स कौन्तेयः पश्याम्येनं वनस्पतिम् ।
 भवन्तं च तथा भ्रातृन्भासं चेति पुनः पुनः ॥ ५४
 तमुवाचापसर्पेति द्रोणोऽप्रीतमना इव ।
 नैतच्छक्यं त्वया वेद्नु लक्ष्यमित्येव कुत्सयन् ॥ ५५
 ततो दुर्योधनादीस्तान्धारताराष्ट्रान्महायशाः ।
 तेनैव क्रमयोगेन जिज्ञासुः पर्यपृच्छत ॥ ५६
 अन्यांश्च शिष्यान्भीमादीन्राज्ञश्चैवान्यदेशजान् ।
 तथा च सर्वे सर्वं तत्पश्याम इति कुत्सिताः ॥ ५७
 ततो धनंजयं द्रोणः स्मयमानोऽभ्यभाषत ।
 त्वयेदानीं प्रहर्तव्यमेतल्लक्ष्यं निशम्यताम् ॥ ५८
 मद्वाक्यसमकालं ते मोक्तव्योऽत्र भवेच्छरः ।
 वितत्य कार्मुकं पुत्र तिष्ठ तावन्मुहूर्तकम् ॥ ५९
 एवमुक्तः सव्यसाची मण्डलीकृतकार्मुकः ।
 तस्थौ लक्ष्यं समुद्दिश्य गुरुवाक्यप्रचोदितः ॥ ६०

मुहूर्तादिव तं द्रोणस्तथैव समभाषत ।
 पश्यस्येनं स्थितं भासं द्रुमं मामपि वेत्युत ॥ ६१
 पश्याम्येनं भासमिति द्रोणं पार्थोऽभ्यभाषत ।
 न तु वृक्षं भवन्तं वा पश्यामीति च भारत ॥ ६२
 ततः प्रीतमना द्रोणो मुहूर्तादिव तं पुनः ।
 प्रत्यभाषत दुर्धर्षः पाण्डवानां रथर्षभम् ॥ ६३
 भासं पश्यसि यद्येनं तथा ब्रूहि पुनर्वचः ।
 शिरः पश्यामि भासस्य न गात्रमिति सोऽब्रवीत् ॥ ६४
 अर्जुनेनैवमुक्तस्तु द्रोणो हृष्टतनूरुहः ।
 मुञ्चस्वेत्यब्रवीत्पार्थ स मुमोचाविचारयन् ॥ ६५
 ततस्तस्य नगस्थस्य क्षुरेण निशितेन ह ।
 शिर उत्कृत्य तरसा पानयामास पाण्डवः ॥ ६६
 तस्मिन्कर्मणि संसिद्धे पर्यष्वजत फल्गुनम् ।
 मेने च द्रुपदं सख्ये सानुबन्धं पराजितम् ॥ ६७
 कस्यचित्त्वथ कालस्य सशिष्योऽङ्गिरसां वरः ।
 जगाम गङ्गामभितो मज्जितुं भरतर्षभ ॥ ६८
 अवगाढमथो द्रोणं सलिले सलिलेचरः ।
 ग्राहो जग्राह बलवाञ्जङ्गान्ते कालचोदितः ॥ ७१
 स समर्थोऽपि मोक्षाय शिष्यान्सर्वान्नचोदयत् ।
 ग्राहं हत्वा मोक्षयध्वं मामिति त्वरयन्निव ॥ ७०
 तद्वाक्यसमकालं तु बीभत्सुर्निशितैः शरैः ।
 आवापैः पञ्चभिर्ग्राहं मग्नमम्भस्यताडयत् ।
 इतरे तु विसंमूढास्तत्र तत्र प्रपेदिरे ॥ ७१
 तं च दृष्ट्वा क्रियोपेतं द्रोणोऽमन्यत पाण्डवम् ।
 विशिष्टं सर्वशिष्येभ्यः प्रीतिमांश्चाभवत्तदा ॥ ७२
 स पार्थवाणैर्बहुधा खण्डशः परिकल्पितः ।
 ग्राहः पञ्चत्वमापेदे जङ्गं त्यक्त्वा महात्मनः ॥ ७३
 अथाब्रवीन्महात्मानं भारद्वाजो महारथम् ।
 गृहाणेदं महाबाहो विशिष्टमतिदुर्धरम् ।
 अस्त्रं ब्रह्मशिरो नाम सप्रयोगनिवर्तनम् ॥ ७४

न च ते मानुषेष्वेतत्प्रयोक्तव्यं कथंचन ।
जगद्विनिर्देहेदेतदल्पतेजसि पातितम् ॥ ७५
असामान्यमिदं तात लोकेष्वस्त्रं निगद्यते ।
तद्वारयेथाः प्रयतः शृणु चेदं वचो मम ॥ ७६
बाधेतामानुषः शत्रुर्यदा त्वां वीर कश्चन ।
तद्वधाय प्रयुञ्जीथास्तदास्त्रमिदमाहवे ॥ ७७
तथेति तत्प्रतिश्रुत्य वीभत्सुः स कृताञ्जलिः ।
जग्राह परमास्त्रं तदाह चैनं पुनरुरुः ।
भविता त्वत्समो नान्यः पुमाल्लोके धनुर्वरः ॥ ७८

इति श्रीमहाभारते आदिपर्वणि

त्रयोविंशत्यधिकशततमोऽध्यायः ॥ १२३ ॥

॥ समाप्तं सभवपर्व ॥

१२४

वैशंपायन उवाच ।

कृतास्त्रान्धार्तराष्ट्रांश्च पाण्डुपुत्रांश्च भारत ।
दृष्ट्वा द्रोणोऽब्रवीद्राजान्धृतराष्ट्रं जनेश्वरम् ॥ १
कृपस्य सोमदत्तस्य बाह्लीकस्य च धीमतः ।
गाङ्गेयस्य च सांनिध्ये व्यासस्य विदुरस्य च ॥ २
राजन्संप्राप्तविद्यास्ते कुमारः कुरुसत्तम ।
ते दर्शयेयुः स्वां शिक्षां राजन्ननुमते तव ॥ ३
ततोऽब्रवीन्महाराजः प्रहृष्टेनान्तरात्मना ।
भारद्वाज महत्कर्म कृतं ते द्विजसत्तम ॥ ४
यदा तु मन्यसे कालं यस्मिन्देसे यथा यथा ।
तथा तथा विधानाय स्वयमाज्ञापयस्व माम् ॥ ५
स्पृह्याम्यद्य निर्वेदात्पुरुषाणां सचक्षुषाम् ।
अस्त्रहेतोः पराक्रान्तान्ये मे द्रक्ष्यन्ति पुत्रकान् ॥ ६
क्षत्तयद्गुरुराचार्यो ब्रवीति कुरु तत्तथा ।
न हीदृशं प्रियं मन्ये भविता धर्मवत्सल ॥ ७
ततो राजानमामन्त्र्य विदुरानुगतो बहिः ।
भारद्वाजो महाप्राज्ञो मापयामास मेदिनीम् ।

समामवृक्षां निर्गुल्मामुदकप्रवणसंस्थिताम् ॥ ८
तस्यां भूमौ बलि चक्रे तिथौ नक्षत्रपूजिते ।
अवधुष्ट पुरे चापि तदर्थं वदतां वर ॥ ९
रङ्गभूमौ सुविपुलं शास्त्रदृष्टं यथाविधि ।
प्रेक्षागारं सुविहितं चक्रुस्तत्र च शिल्पिनः ।
राज्ञः सर्वयुधोपेतं स्त्रीणां चैव नरर्षभ ॥ १०
मञ्चांश्च कारयामासुस्तत्र जानपदा जनाः ।
विपुलानुच्छ्रयोपेताञ्शिविकाश्च महाधनाः ॥ ११
तस्मिस्ततोऽहनि प्राप्ते राजा ससचिवस्तदा ।
भीष्मं प्रमुखतः कृत्वा कृपं चाचार्यसत्तमम् ॥ १२
मुक्ताजालपरिक्षिप्तं वैडूर्यमणिभूषितम् ।
शातकुम्भमयं दिव्यं प्रेक्षागारमुपागमत् ॥ १३
गान्धारी च महाभागा कुन्ती च जयतां वर ।
स्त्रियश्च सर्वा या राज्ञः सप्रेष्याः सपरिच्छदाः ।
हर्षादारुरुर्ध्वान्मेरुं देवस्त्रियो यथा ॥ १४
ब्राह्मणक्षत्रियाद्यं च चातुर्वर्ण्यं पुराद्रुतम् ।
दर्शनेप्सु समभ्यागात्कुमाराणां कृतास्त्रताम् ॥ १५
प्रवादितैश्च वादित्रैर्जनकौतूहलेन च ।
महार्णव इव क्षुब्धः समाजः सोऽभवत्तदा ॥ १६
ततः शुक्लाम्बरधरः शुक्लयज्ञोपवीतवान् ।
शुक्लकेशः सितश्मश्रुः शुक्लमाल्यानुलेपनः ॥ १७
रङ्गमध्यं तदाचार्यः सपुत्रः प्रविवेश ह ।
नभो जलधरैर्हनिं साङ्गारक इवांशुमान् ॥ १८
स यथासमयं चक्रे बलि बलवतां वरः ।
ब्राह्मणांश्चात्र मन्त्रज्ञान्वाचयामास मङ्गलम् ॥ १९
अथ पुण्याहघोषस्य पुण्यस्य तदनन्तरम् ।
विविशुर्विविधं गृह्य शस्त्रोपकरणं नराः ॥ २०
ततो बद्धतनुत्राणा बद्धकक्ष्या महाबलाः ।
बद्धतूणाः सधनुषो विविशुर्भरतर्षभाः ॥ २१
अनुज्येष्ठं च ते तत्र युधिष्ठिरपुरोगमाः ।

चक्रुस्त्रं महावीर्याः कुमाराः परमाद्भुतम् ॥ २२
 केचिच्छराक्षेपभयाच्छिरांस्यवननामिरे ।
 मनुजा वृष्टमपरे वीक्षांचक्रुः सविस्मयाः ॥ २३
 ते स्म लक्ष्याणि विविधुर्बाणैर्नामाङ्कशोभितैः ।
 विविधैर्लाघवोत्सृष्टैरुहन्तो वाजिभिर्द्रुतम् ॥ २४
 तत्कुमारबलं तत्र गृहीतशरकामुकम् ।
 गन्धर्वनगराकारं प्रेक्ष्य ते विस्मिताभवन् ॥ २५
 सहसा चुक्रुशुस्तत्र नराः शतसहस्रशः ।
 विस्मयोत्फुल्लनयनाः साधु साध्विति भारत ॥ २६
 कृत्वा धनुषि ते मार्गान्त्रयचर्यासु चासकृत् ।
 गजपृष्ठेऽश्वपृष्ठे च नियुद्धे च महाबलाः ॥ २७
 गृहीतखड्गचर्मणिस्ततो भूयः प्रहारिणः ।
 तस्मै मार्गान्यथोदिशंश्चेरुः सर्वासु भूमिषु ॥ २८
 लाघवं सौष्टवं शोभां स्थिरत्वं दृढमुष्टिताम् ।
 ददृशुस्तत्र सर्वेषां प्रयोगे खड्गचर्मणाम् ॥ २९
 अथ तौ नित्यसंहृष्टौ सुयोधनवृकोदरौ ।
 अवतीर्णौ गदाहस्तावेकशृङ्गाविवाचलौ ॥ ३०
 बद्धकक्षयौ महाबाहू पौरुषे पर्यवस्थितौ ।
 बृहन्तौ वाशिताहेतोः समदाविव कुञ्जरौ ॥ ३१
 तौ प्रदक्षिणसव्यानि मण्डलानि महाबलौ ।
 चैरतुर्निर्मलगदौ समदाविव गोवृषौ ॥ ३२
 विदुरो धृतराष्ट्राय गान्धार्यै पाण्डवारणिः ।
 न्यवेदयेतां तत्सर्वं कुमाराणां विचेष्टितम् ॥ ३३

इति श्रीमहाभारते आदिपर्वणि

चतुर्विंशत्यधिकशततमोऽध्यायः ॥ १२४ ॥

१२५

वैशंपायन उवाच ।

कुरुराजे च रङ्गस्थे भीमे च बलिनां वरे ।
 पक्षपातकृतस्नेहः स द्विधेवाभवज्जनः ॥ १
 हा वीर कुरुराजेति हा भीमेति च नर्दताम् ।

पुरुषाणां सुविपुलाः प्रणादाः सहस्रोत्थिताः ॥ २
 ततः क्षुब्धार्णवनिभं रङ्गमालोक्य बुद्धिमान् ।
 भारद्वाजः प्रियं पुत्रमश्वत्थामानमब्रवीत् ॥ ३
 वारयैतौ महावीर्यौ कृतयोग्यावुभावपि ।
 मा भूद्रङ्गप्रकोपोऽयं भीमदुर्योधनोद्भवः ॥ ४
 ततस्तावुद्यतगदौ गुरुपुत्रेण वारितौ ।
 युगान्तानिलसंक्षुब्धौ महावेगाविवार्षणौ ॥ ५
 ततो रङ्गाङ्गणगतो द्रोणो वचनमब्रवीत् ।
 निवार्य वादित्रगणं महामेघसमस्वनम् ॥ ६
 यो मे पुत्रात्प्रियतरः सर्वास्त्रविदुषां वरः ।
 ऐन्द्रिरिन्द्रानुजसमः स पार्थो दृश्यतामिति ॥ ७
 आचार्यवचनेनाथ कृतस्वस्त्यनो युवा ।
 बद्धगोधाद्भुलित्राणः पूर्णतूणः सकामुकः ॥ ८
 काञ्चनं कवचं विभ्रत्प्रत्यदृश्यत फल्गुनः ।
 सार्कः सेन्द्रायुधतडित्संसंध्य इव तोयदः ॥ ९
 ततः सर्वस्य रङ्गस्य समुत्पिञ्जोऽभवन्महान् ।
 प्रावाद्यन्त च वाद्यानि सशङ्खानि समन्ततः ॥ १०
 एष कुन्तीसुतः श्रीमानेष पाण्डवमध्यमः ।
 एष पुत्रो महेन्द्रस्य कुरुणामेष रक्षिता ॥ ११
 एषोऽस्त्रविदुषां श्रेष्ठ एष धर्मभृतां वरः ।
 एष शीलवतां चापि शीलज्ञाननिधिः परः ॥ १२
 इत्येवमतुला वाचः शृण्वन्त्याः प्रेक्षकेरिताः ।
 कुन्त्याः प्रस्नवसंमिश्रैरस्त्रैः क्षिन्नमुरोऽभवत् ॥ १३
 तेन शब्देन महता पूर्णश्रुतिरथाब्रवीत् ।
 धृतराष्ट्रो नरश्रेष्ठो विदुरं हृष्टमानसः ॥ १४
 क्षत्तः क्षुब्धार्णवनिभः किमेष सुमहास्वनः ।
 सहसैवोत्थितो रङ्गे भिन्दन्निव नभस्तलम् ॥ १५

विदुर उवाच ।

एष पार्थो महाराज फल्गुनः पाण्डुनन्दनः ।
 अवतीर्णः सकवचस्तत्रैष सुमहास्वनः ॥ १६

धृतराष्ट्र उवाच ।

धन्योऽस्म्यनुगृहीतोऽस्मि रक्षितोऽस्मि महामते ।
पृथारणिसमुद्भूतैस्त्रिभिः पाण्डववह्निभिः ॥ १७

वैशंपायन उवाच ।

तस्मिन्समुदिते रङ्गे कथंचित्पर्यवस्थिते ।
दर्शयामास बीभत्सुराचार्यादस्त्रलाघवम् ॥ १८
आग्नेयेनासृजद्वह्निं वारुणेनासृजत्पयः ।
वायव्येनासृजद्वायुं पार्जन्येनासृजद्वनान् ॥ १९
भौमेन प्राविशद्भूमिं पार्वतेनासृजद्विरीन् ।
अन्तर्धानेन चास्त्रेण पुनरन्तर्हितोऽभवत् ॥ २०
क्षणात्प्रांशुः क्षणाद्भस्वः क्षणाच्च रथधूर्गतः ।
क्षणेन रथमध्यस्थः क्षणेनावपतन्महीम् ॥ २१
सुकुमारं च सूक्ष्मं च गुरुं चापि गुरुप्रियः ।
सौष्ठवेनाभिसंयुक्तः सोऽविध्यद्विविधैः शरैः ॥ २२
भ्रमतश्च वराहस्य लोहस्य प्रमुखे समम् ।
पञ्च बाणानसंसक्तान्स मुमोचैकबाणवत् ॥ २३
गव्ये विषाणकोशे च चले रज्ज्वलम्बिते ।
निचखान महावीर्यः सायकानेकविशतिम् ॥ २४
इत्येवमादि सुमहत्त्वङ्गे धनुषि चाभवत् ।
गदायां शस्त्रकुशलो दर्शनानि व्यदर्शयत् ॥ २५
ततः समाप्तभूयिष्ठे तस्मिन्कर्मणि भारत ।
मन्दीभूते समाजे च वादित्रस्य च निस्वने ॥ २६
द्वारदेशात्समुद्भूतो माहात्म्यबलसूचकः ।
वज्रनिष्पेषसदृशः शुश्रुवे भुजनिस्वनः ॥ २७
दीर्यन्ते किं नु गिरयः किं स्विद्भूमिर्विदीर्यते ।
किं स्विदापूर्यते व्योम जलभारघनैर्धनैः ॥ २८
रङ्गस्यैवं मतिरभूत्क्षणेन वसुधाधिप ।
द्वारं चाभिमुखाः सर्वे बभूवुः प्रेक्षकास्तदा ॥ २९
पञ्चभिर्भ्रातृभिः पार्थैर्द्रोणः परिवृतो बभौ ।
पञ्चतारेण संयुक्तः सावित्रेणैव चन्द्रमाः ॥ ३०

अश्वत्थाम्ना च सहितं भ्रातृणां शतमूर्जितम् ।
दुर्योधनममित्रप्रमुत्थितं पर्यवारयत् ॥ ३१

स तैस्तदा भ्रातृभिरुद्यतायुधै-

वृतो गदापाणिरवस्थितैः स्थितः ।

बभौ यथा दानवसंक्षये पुरा

पुरंदरो देवगणैः समावृतः ॥ ३२

इति श्रीमहाभारते आदिपर्वणि

पञ्चविंशत्यधिकशततमोऽध्यायः ॥ १२५ ॥

१२६

वैशंपायन उवाच ।

दत्तेऽवकाशे पुरुषैर्विस्मयोत्फुल्लोचनैः ।
विवेश रङ्गं विस्तीर्णं कर्णः परपुरंजयः ॥ १
सहजं कवचं विभ्रत्कुण्डलोद्द्योतिताननः ।
सधनुर्बद्धनिस्त्रिशः पादचारीव पर्वतः ॥ २
कन्यागर्भः पृथुयशाः पृथायाः पृथुलोचनः ।
तीक्ष्णांशोर्भास्करस्यांशः कर्णोऽरिगणसूदनः ॥ ३
सिंहर्षभगजेन्द्राणां तुल्यवीर्यपराक्रमः ।
दीप्तिकान्तिद्युतिगुणैः सूर्येन्दुज्वलनोपमः ॥ ४
प्रांशुः कनकतालाभः सिंहसहननो युवा ।
असंख्येयगुणः श्रीमान्भास्करस्यात्मसंभवः ॥ ५
स निरीक्ष्य महाबाहुः सर्वतो रङ्गमण्डलम् ।
प्रणामं द्रोणकृपयोर्नात्याहतमिवाकरोत् ॥ ६
स समाजजनः सर्वो निश्चलः स्थिरलोचनः ।
कोऽयमित्यागतक्षोभः कौतूहलपरोऽभवत् ॥ ७
सोऽब्रवीन्मेघधीरेण स्वरेण वदतां वरः ।
भ्राता भ्रातरमज्ञातं सावित्रः पाकशासनिम् ॥ ८
पार्थ यत्ते कृतं कर्म विशेषवदहं ततः ।
करिष्ये पश्यतां नृणां मात्मना विस्मयं गमः ॥ ९
असमाप्ते ततस्तस्य वचने वदतां वर ।
यन्त्रोत्क्षिप्त इव क्षिप्रमुत्तस्थौ सर्वतो जनः ॥ १०

प्रीतिश्च पुरुषव्याघ्र दुर्योधनमथास्पृशत् ।
 ह्रीश्च क्रोधश्च बीभत्सु क्षणेनान्वविशच्च ह ॥ ११
 ततो द्रोणाभ्यनुज्ञातः कर्णः प्रियरणः सदा ।
 यत्कृतं तत्र पार्थेन तच्चकार महाबलः ॥ १२
 अथ दुर्योधनस्तत्र भ्रातृभिः सह भारत ।
 कर्णं परिष्वज्य मुदा ततो वचनमब्रवीत् ॥ १३
 स्वागतं ते महाबाहो दिष्ट्या प्राप्तोऽसि मानद ।
 अहं च कुरुराज्यं च यथेष्टमुपभुज्यताम् ॥ १४

कर्ण उवाच ।

कृतं सर्वेण मेऽन्येन सखित्वं च त्वया वृणे ।
 द्वन्द्वयुद्धं च पार्थेन कर्तुमिच्छामि भारत ॥ १५

दुर्योधन उवाच ।

भुङ्क्ष्व भोगान्मया सार्धं बन्धूनां प्रियकृद्भव ।
 दुर्हृदां कुरु सर्वेषां मूर्ध्नि पादमरिदम् ॥ १६

वैशंपायन उवाच ।

ततः क्षिप्रमिवात्मानं मत्वा पार्थोऽभ्यभाषत ।
 कर्णं भ्रातृसमूहस्य मध्येऽचलमिव स्थितम् ॥ १७
 अनाहूतोपसृप्तानामनाहूतोपजल्पिनाम् ।
 ये लोकास्तान्हतः कर्णं मया त्वं प्रतिपत्स्यसे ॥ १८

कर्ण उवाच ।

रङ्गोऽयं सर्वसामान्यः किमत्र तव फल्गुन ।
 वीर्यश्रेष्ठाश्च राजन्या बलं धर्मोऽनुवर्तते ॥ १९
 किं क्षेपैर्दुर्बलाश्चासैः शरैः कथय भारत ।
 गुरोः समक्षं यावत्ते हराम्यद्य शिरः शरैः ॥ २०

वैशंपायन उवाच ।

ततो द्रोणाभ्यनुज्ञातः पार्थः परपुरंजयः ।
 भ्रातृभिस्त्वरयाश्लिष्टो रणायोपजगाम तम् ॥ २१
 ततो दुर्योधनेनापि सभ्रात्रा समरोद्यतः ।
 परिष्वक्तः स्थितः कर्णः प्रगृह्य सशरं धनुः ॥ २२
 ततः सविद्युत्स्तनितैः सेन्द्रायुधपुरोजवैः ।

आवृतं गगनं मेघैर्बलाकापङ्क्तिहासिभिः ॥ २३
 ततः स्नेहाद्वरिहयं दृष्ट्वा रङ्गावलोकितम् ।
 भास्करोऽप्यनयन्नाशं समीपोपगतान्धनान् ॥ २४
 मेघच्छायोपगूढस्तु ततोऽदृश्यत पाण्डवः ।
 सूर्यातपपरिक्षिप्तः कर्णोऽपि समदृश्यत ॥ २५
 धार्तराष्ट्रा यतः कर्णस्तस्मिन्देहो व्यवस्थिताः ।
 भारद्वाजः कृपो भीष्मो यतः पार्थस्ततोऽभवन् ॥ २६
 द्विधा रङ्गः समभवत्क्षीणो द्वैधमजायत ।
 कुन्तिभोजसुता मोहं विज्ञातार्था जगाम ह ॥ २७
 तां तथा मोहसंपन्नां विदुरः सर्वधर्मवित् ।
 कुन्तीमाश्वासयामास प्रोक्ष्याद्विश्चन्दनोक्षितैः ॥ २८
 ततः प्रत्यागतप्राणा तावुभावपि दंशितौ ।
 पुत्रौ दृष्ट्वा सुसंतप्ता नान्वपद्यत किंचन ॥ २९
 तावुद्यतमहाचापौ कृपः शारद्वतोऽब्रवीत् ।
 द्वन्द्वयुद्धसमाचारो कुशलः सर्वधर्मवित् ॥ ३०
 अयं पृथायास्तनयः कनीयान्पाण्डुनन्दनः ।
 कौरवो भवता सार्धं द्वन्द्वयुद्धं करिष्यति ॥ ३१
 त्वमप्येवं महाबाहो मातरं पितरं कुलम् ।
 कथयस्व नरेन्द्राणां येषां त्वं कुलवर्धनः ।
 ततो विदित्वा पार्थस्त्वां प्रतियोत्स्यति वा न वा ॥ ३२
 एवमुक्तस्य कर्णस्य व्रीडावनतमाननम् ।
 बभौ वर्षाम्बुभिः क्लिन्नं पद्ममालितं यथा ॥ ३३

दुर्योधन उवाच ।

आचार्यं त्रिविधा योनी राज्ञां शास्त्रविनिश्चये ।
 तत्कुलीनश्च शूरश्च सेनां यश्च प्रकर्षति ॥ ३४
 यद्ययं फल्गुनो युद्धे नाराज्ञा योद्धुमिच्छति ।
 तस्मादेषोऽङ्गविषये मया राज्येऽभिषिच्यते ॥ ३५

वैशंपायन उवाच ।

ततस्तस्मिन्क्षणे कर्णः सलाजकुसुमैर्घटैः ।
 काञ्चनैः काञ्चने पीठे मन्त्रविद्धिर्महारथः ।

अभिषिक्तोऽङ्गराज्ये स श्रिया युक्तो महाबलः ॥ ३६
 सच्छत्रवालव्यजनो जयशब्दान्तरेण च ।
 उवाच कौरवं राजा राजानं तं वृषस्तदा ॥ ३७
 अस्य राज्यप्रदानस्य सदृशं किं ददानि ते ।
 प्रब्रूहि राजशार्दूल कर्ता ह्यस्मि तथा नृप ।
 अत्यन्तं सख्यमिच्छामीत्याह तं स सुयोधनः ॥ ३८
 एवमुक्तस्ततः कर्णस्तथेति प्रत्यभाषत ।
 हर्षाच्चोभौ समाश्लिष्य परां मुदमवापतुः ॥ ३९

इति श्रीमहाभारते आदिपर्वणि

षड्विंशत्यधिकशततमोऽध्यायः ॥ १२६ ॥

१२७

वैशंपायन उवाच ।

ततः स्रस्तोत्तरपटः सप्रस्वेदः सवेपथुः ।
 विवेशाधिरथो रङ्गं यष्टिप्राणो ह्ययन्निव ॥ १
 तमालोक्य धनुस्त्यक्त्वा पितृगौरवयन्त्रितः ।
 कर्णोऽभिषेकार्द्रशिराः शिरसा समवन्दत ॥ २
 ततः पादाववच्छाद्य पटान्तेन ससंभ्रमः ।
 पुत्रेति परिपूर्णार्थमब्रवीद्रथसारथिः ॥ ३
 परिष्वज्य च तस्याथ मूर्धनं स्नेहविह्वलः ।
 अङ्गराज्याभिषेकार्द्रमश्रुभिः सिषिचे पुनः ॥ ४
 तं दृष्ट्वा सूतपुत्रोऽयमिति निश्चित्य पाण्डवः ।
 भीमसेनस्तदा वाक्यमब्रवीत्प्रहसन्निव ॥ ५
 न त्वमर्हसि पार्थेन सूतपुत्र रणे वधम् ।
 कुलस्य सदृशस्तूर्णं प्रतोदो गृह्यतां त्वया ॥ ६
 अङ्गराज्यं च नार्हस्त्वमुपभोक्तुं नराधम ।
 श्वा हुताशसमीपस्थं पुरोडाशमिवाध्वरे ॥ ७
 एवमुक्तस्ततः कर्णः किञ्चित्प्रस्फुरिताधरः ।
 गगनस्थं विनिःश्वस्य दिवाकरमुदैक्षत ॥ ८
 ततो दुर्योधनः कोपादुत्पपात महाबलः ।
 भ्रातृपद्मवनात्तस्मान्मदोत्कट इव द्विपः ॥ ९

सोऽब्रवीद्भीमकर्माणं भीमसेनमवस्थितम् ।
 वृकोदर न युक्तं ते वचनं वक्तुमीदृशम् ॥ १०
 क्षत्रियाणां बलं ज्येष्ठं योद्धव्यं क्षत्रबन्धुना ।
 शूराणां च नदीनां च प्रभवा दुर्विदाः किल ॥ ११
 सलिलादुत्थितो वह्निर्येन व्याप्तं चराचरम् ।
 दधीचस्यास्थितो वज्रं कृतं दानवसूदनम् ॥ १२
 आग्नेयः कृत्तिकापुत्रो रौद्रो गाङ्गेय इत्यपि ।
 श्रूयते भगवान्देवः सर्वगुह्यमयो गुहः ॥ १३
 क्षत्रियाभ्यश्च ये जाता ब्राह्मणास्ते च विश्रुताः ।
 आचार्यः कलशाज्जातः शरस्तम्बाद्गुरुः कृपः ।
 भवतां च यथा जन्म तदप्यागमितं नृपैः ॥ १४
 सकुण्डलं सकवचं दिव्यलक्षणलक्षितम् ।
 कथमादित्यसंकाशं मृगी व्याघ्रं जनिष्यति ॥ १५
 पृथिवीराज्यमर्होऽयं नाङ्गराज्यं नरेश्वरः ।
 अनेन बाहुवीर्येण मया चाज्ञानुवर्तिना ॥ १६
 यस्य वा मनुजस्येदं न क्षान्तं मद्विचेष्टितम् ।
 रथमारुह्य पद्भ्यां वा विनामयतु कर्मुकम् ॥ १७
 ततः सर्वस्य रङ्गस्य हाहाकारो महानभूत् ।
 साधुवादानुसंबद्धः सूर्यश्चास्तमुपागमत् ॥ १८
 ततो दुर्योधनः कर्णमालम्ब्याथ करे नृप ।
 दीपिकामिकृतालोकस्तस्माद्रङ्गाद्विनिर्ययौ ॥ १९
 पाण्डवाश्च सहद्रोणाः सकृपाश्च विशां पते ।
 भीष्मेण सहिताः सर्वे ययुः स्वं स्वं निवेशनम् ॥
 अर्जुनेति जनः कश्चित्कश्चित्कर्णेति भारत ।
 कश्चिदुर्योधनेत्येवं ब्रुवन्तः प्रस्थितास्तदा ॥ २१
 कुन्त्याश्च प्रत्यभिज्ञाय दिव्यलक्षणसूचितम् ।
 पुत्रमङ्गेश्वरं स्नेहाच्छत्रा प्रीतिरवर्धत ॥ २२
 दुर्योधनस्यापि तदा कर्णमासाद्य पार्थिव ।
 भयमर्जुनसंजातं क्षिप्रमन्तरधीयत ॥ २३
 स चापि वीरः कृतशस्त्रनिश्रमः

परेण साम्राभ्यवदत्सुयोधनम् ।

युधिष्ठिरस्याप्यभवत्तदा मति-

र्न कर्णतुल्योऽस्ति धनुर्धरः क्षितौ ॥ २४

इति श्रीमहाभारते आदिपर्वणि

सप्तविंशत्यधिकशततमोऽध्यायः ॥ १२७ ॥

१२८

वैशंपायन उवाच ।

ततः शिष्यान्समानीय आचार्यार्थमचोदयत् ।

द्रोणः सर्वानशेषेण दक्षिणार्थं महीपते ॥ १

पाञ्चालराजं द्रुपदं गृहीत्वा रणमूर्धनि ।

पर्यानयत भद्रं वः सा स्यात्परमदक्षिणा ॥ २

तथेत्युक्त्वा तु ते सर्वे रथैस्तूर्णं प्रहारिणः ।

आचार्यधनदानार्थं द्रोणेन सहिता ययुः ॥ ३

ततोऽभिजग्मुः पाञ्चालान्निघ्नन्तस्ते नरर्षभाः ।

ममृदुस्तस्य नगरं द्रुपदस्य महौजसः ॥ ४

ते यज्ञसेनं द्रुपदं गृहीत्वा रणमूर्धनि ।

उपाजहुः सहामात्यं द्रोणाय भरतर्षभाः ॥ ५

भद्रदर्पं हृतधनं तथा च वशमागतम् ।

स वैरं मनसा ध्यात्वा द्रोणो द्रुपदमब्रवीत् ॥ ६

प्रमृद्य तरसा राष्ट्रं पुरं ते मृदितं मया ।

प्राप्य जीवन्निपुवशं सखिपूर्वं किमिष्यते ॥ ७

एवमुक्त्वा प्रहस्यैनं निश्चित्य पुनरब्रवीत् ।

मा भैः प्राणभयाद्राजन्क्षमिणो ब्राह्मणा वयम् ॥ ८

आश्रमे क्रीडितं यत्तु त्वया बाल्ये मया सह ।

तेन संवर्धितः स्नेहस्त्वया मे क्षत्रियर्षभ ॥ ९

प्रार्थयेयं त्वया सख्यं पुनरेव नरर्षभ ।

वरं ददामि ते राजनराज्यस्यार्धमवाप्नुहि ॥ १०

अराजा किल नो राज्ञां सखा भवितुमर्हति ।

अतः प्रयतितं राज्ये यज्ञसेन मया तव ॥ ११

राजासि दक्षिणे कूले भागीरथ्याहमुत्तरे ।

सखायं मां विजानीहि पाञ्चाल यदि मन्यसे ॥ १२

द्रुपद उवाच ।

अनाश्रयमिदं ब्रह्मन्विक्रान्तेषु महात्मसु ।

प्रीये त्वयाहं त्वत्तश्च प्रीतिमिच्छामि शाश्वतीम् ॥ १३

वैशंपायन उवाच ।

एवमुक्तस्तु तं द्रोणो मोक्षयामास भारत ।

सत्कृत्य चैनं प्रीतात्मा राज्यार्धं प्रत्यपादयत् ॥ १४

माकन्दीमथ गङ्गायास्तीरे जनपदायुताम् ।

सोऽध्यावसदीनमनाः काम्पिल्यं च पुरोत्तमम् ।

दक्षिणांश्चैव पाञ्चालान्यावच्चर्मण्वती नदी ॥ १५

द्रोणेन वैरं द्रुपदः संस्मरन्न शशाम ह ।

क्षात्रेण च बलेनास्य नापश्यत्स पराजयम् ॥ १६

हीनं विदित्वा चात्मानं ब्राह्मणेन बलेन च ।

पुत्रजन्म परीप्सन्वै स राजा तदधारयत् ।

अहिच्छत्रं च विषयं द्रोणः समभिपद्यत ॥ १७

एवं राजन्नहिच्छत्रा पुरी जनपदायुता ।

युधि निर्जिस्य पार्थेन द्रोणाय प्रतिपादिता ॥ १८

इति श्रीमहाभारते आदिपर्वणि

अष्टाविंशत्यधिकशततमोऽध्यायः ॥ १२८ ॥

१२९

वैशंपायन उवाच ।

प्राणाधिकं भीमसेनं कृतविद्यं धनंजयम् ।

दुर्योधनो लक्षयित्वा पर्यतप्यत दुर्मतिः ॥ १

ततो वैकर्तनः कर्णः शकुनिश्चापि सौबलः ।

अनेकैरभ्युपायैस्तांस्त्रिधांसन्ति स्म पाण्डवान् ॥ २

पाण्डवाश्चापि तत्सर्वं प्रत्यजानन्नरिदमाः ।

उद्भावनमकुर्वन्तो विदुरस्य मते स्थिताः ॥ ३

गुणैः समुदितान्दृष्ट्वा पौराः पाण्डुसुतांस्तदा ।

कथयन्ति स्म संभूय चत्वरेषु सभासु च ॥ ४

प्रज्ञाचक्षुरचक्षुश्चादृतराष्ट्रो जनेश्वरः ।

राज्यमप्राप्तवान्पूर्वं स कथं नृपतिर्भवेत् ॥ ५
 तथा भीष्मः शांतनवः सत्यसधो महाव्रतः ।
 प्रत्याख्याय पुरा राज्यं नाद्य जातु ग्रहीष्यति ॥ ६
 ते वयं पाण्डवं ज्येष्ठं तरुणं वृद्धशीलिनम् ।
 अभिषिञ्चाम साध्वद्य सत्यं करुणवेदिनम् ॥ ७
 स हि भीष्मं शांतनवं धृतराष्ट्रं च धर्मवित् ।
 सपुत्रं विविधैर्भोगैर्जयिष्यति पूजयन् ॥ ८
 तेषां दुर्योधनः श्रुत्वा तानि वाक्यानि भाषताम् ।
 युधिष्ठिरानुरक्तानां पर्यतप्यत दुर्मतिः ॥ ९
 स तप्यमानो दुष्टात्मा तेषां वाचो न चक्षमे ।
 ईर्ष्याया चाभिसंतप्तो धृतराष्ट्रमुपागमत् ॥ १०
 ततो विरहितं दृष्ट्वा पितरं प्रतिपूज्य सः ।
 पौरानुरागसंतप्तः पश्चादिदमभाषत ॥ ११
 श्रुता मे जल्पतां तात पौराणामशिवा गिरः ।
 त्वामनादृत्य भीष्मं च पतिमिच्छन्नि पाण्डवम् ॥ १२
 मतमेतच्च भीष्मस्य न स राज्यं बुभूषति ।
 अस्माकं तु परां पीडां चिकीर्षन्ति पुरे जनाः ॥ १३
 पितृतः प्राप्तवान् राज्यं पाण्डुरात्मगुणैः पुरा ।
 त्वमप्यगुणसंयोगात्प्राप्तं राज्यं न लब्धवान् ॥ १४
 स एष पाण्डोर्दायाद्यं यदि प्राप्नोति पाण्डवः ।
 तस्य पुत्रो भ्रुवं प्राप्तस्तस्य तस्येति चापरः ॥ १५
 ते वयं राजवंशेन हीनाः सह सुतैरपि ।
 अवज्ञाता भविष्यामो लोकस्य जगतीपते ॥ १६
 सततं निरयं प्राप्ताः परपिण्डोपजीविनः ।
 न भवेम यथा राजंस्तथा शीघ्रं विधीयताम् ॥ १७
 अभविष्यः स्थिरो राज्ये यदि हि त्वं पुरा नृप ।
 भ्रुवं प्राप्स्याम च वयं राज्यमप्यवशे जने ॥ १८

इति श्रीमहाभारते आदिपर्वणि

एकोनत्रिंशदधिकशततमोऽध्यायः ॥ १२९ ॥

१३०

वैशंपायन उवाच ।

धृतराष्ट्रस्तु पुत्रस्य श्रुत्वा वचनमीदृशम् ।
 मुहूर्तमिव संचिन्त्य दुर्योधनमथाब्रवीत् ॥ १
 धर्मनित्यः सदा पाण्डुर्ममासीत्प्रियकृद्धितः ।
 सर्वेषु ज्ञातिषु तथा मयि त्वासीद्विशेषतः ॥ २
 नास्य किञ्चिन्न जानामि भोजनादि चिकीर्षितम् ।
 निवेदयति नित्यं हि मम राज्यं धृतव्रतः ॥ ३
 तस्य पुत्रो यथा पाण्डुस्तथा धर्मपरायणः ।
 गुणवाल्लोकविख्यातः पौराणां च सुसमतः ॥ ४
 स कथं शक्यमस्माभिरपक्रुष्टं बलादितः ।
 पितृपैतामहाद्राज्यात्सहायो विशेषतः ॥ ५
 भृता हि पाण्डुनामात्या बलं च सततं भृतम् ।
 भृताः पुत्राश्च पौत्राश्च तेषामपि विशेषतः ॥ ६
 ते पुरा सत्कृतास्तात पाण्डुना पौरवा जनाः ।
 कथं युधिष्ठिरस्यार्थे न नो हन्युः सवान्धवान् ॥ ७

दुर्योधन उवाच ।

एवमेतन्मया तात भावितं दोषमात्मनि ।
 दृष्ट्वा प्रकृतयः सर्वा अर्थमानेन योजिताः ॥ ८
 भ्रुवमस्मत्सहायास्ते भविष्यन्ति प्रधानतः ।
 अर्थवर्गः सहामात्यो मत्सस्थोऽद्य महीपते ॥ ९
 स भवान्पाण्डवानां विवासयितुमर्हति ।
 मृदुनैवाभ्युपायेन नगरं वारणावतम् ॥ १०
 यदा प्रतिष्ठितं राज्यं मयि राजन्भविष्यति ।
 तदा कुन्ती सहापत्या पुनरेष्यति भारत ॥ ११

धृतराष्ट्र उवाच ।

दुर्योधन ममाप्येतद्बुद्धिं सपरिवर्तते ।
 अभिप्रायस्य पापत्वान्नैतत्तु विवृणोम्यहम् ॥ १२
 न च भीष्मो न च द्रोणो न क्षत्ता न च गौतमः ।
 विवास्यमानान्कौन्तेयाननुमंस्यन्ति कर्हिचित् ॥ १३

समा हि कौरवेयाणां वयमेते च पुत्रक ।
नैते विषममिच्छेयुर्धर्मयुक्ता मनस्विनः ॥ १४
ते वयं कौरवेयाणामेतेषां च महात्मनाम् ।
कथं न वध्यतां तात गच्छेम जगतस्तथा ॥ १५

दुर्योधन उवाच ।

मध्यस्थः सततं भीष्मो द्रोणपुत्रो मयि स्थितः ।
यतः पुत्रस्ततो द्रोणो भविता नात्र संशयः ॥ १६
कृपः शारद्वतश्चैव यत एते त्रयस्ततः ।
द्रोणं च भागिन्यं च न स त्यक्ष्यति कर्हिचित् ॥ १७
क्षत्तार्थवद्भस्वस्माकं प्रच्छन्नं तु यतः परे ।
न चैकः स समर्थोऽस्मान्पाण्डवार्थं प्रबाधितुम् ॥ १८
स विश्रब्धः पाण्डुपुत्रान्सह मात्रा विवासय ।
वारणावतमद्यैव नात्र दोषो भविष्यति ॥ १९
विनिद्रकरणं घोरं हृदि शल्यमिवार्पितम् ।
शोकपावकमुद्धृतं कर्मणैतेन नाशय ॥ २०

इति श्रीमहाभारते आदिपर्वणि

त्रिंशदधिकशततमोऽध्यायः ॥ १३० ॥

१३१

वैशंपायन उवाच ।

ततो दुर्योधनो राजा सर्वास्ताः प्रकृतीः शनैः ।
अर्थमातप्रदानाभ्यां संजहार सहानुजः ॥ १
धृतराष्ट्रप्रयुक्तास्तु केचित्कुशलमन्त्रिणः ।
कथयांचक्रिरे रम्यं नगरं वारणावतम् ॥ २
अयं समाजः सुमहान्रमणीयतमो भुवि ।
उपस्थितः पशुपतेर्नगरे वारणावते ॥ ३
सर्वरत्नसमाकीर्णे पुंसां देशे मनोरमे ।
इत्येवं धृतराष्ट्रस्य वचनाच्चक्रिरे कथाः ॥ ४
कथ्यमाने तथा रम्ये नगरे वारणावते ।
गमने पाण्डुपुत्राणां जज्ञे तत्र मतिर्नृप ॥ ५
यदा त्वमन्यत नृपो जातकौतूहला इति ।

उवाचैनानथ तदा पाण्डवानम्बिकासुतः ॥ ६
ममेमे पुरुषा नित्यं कथयन्ति पुनः पुनः ।
रमणीयतरं लोके नगरं वारणावतम् ॥ ७
ते तात यदि मन्यध्वमुत्सवं वारणावते ।
सगणाः सानुयात्राश्च विहर्ध्वं यथामराः ॥ ८
ब्राह्मणेभ्यश्च रत्नानि गायनेभ्यश्च सर्वशः ।
प्रयच्छध्वं यथाकामं देवा इव सुवर्चसः ॥ ९
कंचित्कालं विहृत्यैवमनुभूय परां मुदम् ।
इदं वै हास्तिनपुरं सुखिनः पुनरेष्यथ ॥ १०
धृतराष्ट्रस्य तं काममनुबुद्ध्वा युधिष्ठिरः ।
आत्मनश्चासहायत्वं तथेति प्रत्युवाच तम् ॥ ११
ततो भीष्मं महाप्राज्ञं विदुरं च महामतिम् ।
द्रोणं च बाह्लिकं चैव सोमदत्तं च कौरवम् ॥ १२
कृपमाचार्यपुत्रं च गान्धारीं च यशस्विनीम् ।
युधिष्ठिरः शनैर्दीनमुवाचेदं वचस्तदा ॥ १३
रमणीये जनाकीर्णे नगरे वारणावते ।
सगणास्तात वत्स्यामो धृतराष्ट्रस्य शासनात् ॥ १४
प्रसन्नमनसः सर्वे पुण्या वाचो विमुञ्चत ।
आशीर्भिर्वर्धितानस्मान्न पापं प्रसहिष्यति ॥ १५
एवमुक्तास्तु ते सर्वे पाण्डुपुत्रेण कौरवाः ।
प्रसन्नवदना भूत्वा तेऽभ्यवर्तन्त पाण्डवान् ॥ १६
स्वस्यस्तु वः पथि सदा भूतेभ्यश्चैव सर्वशः ।
मा च वोऽस्त्वशुभं किंचित्सर्वतः पाण्डुनन्दनाः ॥ १७
ततः कृतस्वस्ययना राज्यलाभाय पाण्डवाः ।
कृत्वा सर्वाणि कार्याणि प्रययुर्वारणावतम् ॥ १८

इति श्रीमहाभारते आदिपर्वणि

एकत्रिंशदधिकशततमोऽध्यायः ॥ १३१ ॥

१३२

वैशंपायन उवाच ।

एवमुक्तेषु राज्ञा तु पाण्डवेषु महात्मसु ।

दुर्योधनः परं हर्षमाजगाम दुरात्मवान् ॥ १
 स पुरोचनमेकान्तमानीय भरतर्षभ ।
 गृहीत्वा दक्षिणे पाणौ सचिवं वाक्यमब्रवीत् ॥ २
 ममेयं वसुसपूर्णा पुरोचन वसुंधरा ।
 यथेयं मम तद्वत्ते स तां रक्षितुमर्हसि ॥ ३
 न हि मे कश्चिदन्योऽस्ति वैश्वसिकतरस्त्वया ।
 सहायो येन संधाय मन्त्रयेयं यथा त्वया ॥ ४
 संरक्ष तात मन्त्र च सपत्नांश्च ममोद्धर ।
 निपुणेनाभ्युपायेन यद्वीमि तथा कुरु ॥ ५
 पाण्डवा धृतराष्ट्रेण प्रेषिता वारणावतम् ।
 उत्सवे विहरिष्यन्ति धृतराष्ट्रस्य शासनात् ॥ ६
 स त्वं रासभ्युक्तेन स्यन्दनेनाशुगामिना ।
 वारणावतमयैव यथा यासि तथा कुरु ॥ ७
 तत्र गत्वा चतुःशलं गृहं परमसंवृतम् ।
 आयुधागारमाश्रित्य कारयेथा महाधनम् ॥ ८
 शणसर्जरसादीनि यानि द्रव्याणि कानिचित् ।
 आग्नेयान्युत सन्तीह तानि सर्वाणि दापय ॥ ९
 सर्पिषा च सतैलेन लाक्ष्या चाप्यनल्पया ।
 मृत्तिकां मिश्रयित्वा त्वं लेपं कुड्येषु दापये ॥ १०
 शणान्वंशं घृतं दारु यन्त्राणि विविधानि च ।
 तस्मिन्वेदमनि सर्वाणि निक्षिपेथाः समन्ततः ॥ ११
 यथा च त्वां न शङ्केरन्परीक्षन्तोऽपि पाण्डवाः ।
 आग्नेयमिति तत्कार्यमिति चान्ये च मानवाः ॥ १२
 वेदमन्येवं कृते तत्र कृत्वा तान्परमार्चितान् ।
 वासयेः पाण्डवेयांश्च कुन्ती च ससुहृज्जनाम् ॥ १३
 तत्रासनानि मुख्यानि यानानि शयनानि च ।
 विधातव्यानि पाण्डूनां यथा तुष्येत मे पिता ॥ १४
 यथा रमेरन्विश्रब्धा नगरे वारणावते ।
 तथा सर्व विधातव्यं यावत्कालस्य पर्ययः ॥ १५
 ज्ञात्वा तु तान्सुविश्वस्ताञ्शयानानकुतोभयान् ।

अग्निस्ततस्त्वया देयो द्वारतस्तस्य वेदमनः ॥ १६
 दग्धानेवं स्वके गेहे दग्धा इति ततो जनाः ।
 ज्ञातयो वा वदिष्यन्ति पाण्डवार्थाय कर्हिचित् ॥ १७
 तत्तथेति प्रतिज्ञाय कौरवाय पुरोचनः ।
 प्रायाद्रासभ्युक्तेन नगरं वारणावतम् ॥ १८
 स गत्वा त्वरितो राजन्दुर्योधनमते स्थितः ।
 यथोक्तं राजपुत्रेण सर्व चक्रे पुरोचनः ॥ १९

इति श्रीमहाभारते आदिपर्वणि

द्वात्रिंशदधिकशततमोऽध्यायः ॥ १३२ ॥

१३३

वैशंपायन उवाच ।

पाण्डवास्तु रथान्युक्त्वा सदश्वैरनिलोपमैः ।
 आरोहमाणा भीष्मस्य पादौ जगद्वरार्तवत् ॥ १
 राज्ञश्च धृतराष्ट्रस्य द्रोणस्य च महात्मनः ।
 अन्येषां चैव वृद्धानां विदुरस्य कृपस्य च ॥ २
 एवं सर्वान्कुरुवृद्धानभिवाद्य अतव्रताः ।
 समालिङ्ग्य समानांश्च बालैश्चाप्यभिवादिताः ॥ ३
 सर्वा मातृस्तथापुष्ट्वा कृत्वा चैव प्रदक्षिणम् ।
 सर्वाः प्रकृतयश्चैव प्रययुर्वारणावतम् ॥ ४
 विदुरश्च महाप्राज्ञस्तथान्ये कुरुपुंगवाः ।
 पौराश्च पुरुषव्याघ्रानन्वयुः शोककर्षिताः ॥ ५
 तत्र केचिद्व्रवन्ति स्म ब्राह्मणा निर्भयास्तदा ।
 शोचमानाः पाण्डुपुत्रानतीव भरतर्षभ ॥ ६
 विषमं पश्यते राजा सर्वथा तमसावृतः ।
 धृतराष्ट्रः सुदुर्बुद्धिर्न च धर्मं प्रपश्यति ॥ ७
 न हि पापमपापात्मा रोचयिष्यति पाण्डवः ।
 भीमो वा बलिनां श्रेष्ठः कौन्तेयो वा धनंजयः ।
 कुत एव महाप्राज्ञौ माद्रीपुत्रौ करिष्यतः ॥ ८
 तद्राज्यं पितृतः प्राप्तं धृतराष्ट्रो न मृष्यते ।
 अधर्ममखिलं किं नु भीष्मोऽयमनुमन्यते ।

विवास्यमानानस्थाने कौन्तेयान्भरतर्षभान् ॥ ९
 पितेव हि नृपोऽस्माकमभूच्छांतनवः पुरा ।
 विचित्रवीर्यो राजर्षिः पाण्डुश्च कुरुनन्दनः ॥ १०
 स तस्मिन्पुरुषव्याघ्रे दिष्टभावं गते सति ।
 राजपुत्रानिमान्बालान्धृतराष्ट्रो न मृष्यते ॥ ११
 वयमेतदमृष्यन्तः सर्व एव पुरोत्तमात् ।
 गृहान्विहाय गच्छामो यत्र याति युधिष्ठिरः ॥ १२
 तांस्तथावादिनः पौरान्दुःखितान्दुःखकर्षितः ।
 उवाच परमप्रीतो धर्मराजो युधिष्ठिरः ॥ १३
 पिता मान्यो गुरुः श्रेष्ठो यदाह पृथिवीपतिः ।
 अशङ्कमानैस्तत्कार्यमस्माभिरिति नो व्रतम् ॥ १४
 भवन्तः सुहृदोऽस्माकमस्मान्कृत्वा प्रदक्षिणम् ।
 आशीर्भिरभिनन्द्यास्मान्निवर्तध्वं यथागृहम् ॥ १५
 यदा तु कार्यमस्माकं भवद्विरुपपत्स्यते ।
 तदा करिष्यथ मम प्रियाणि च हितानि च ॥ १६
 ते तथेति प्रतिज्ञाय कृत्वा चैतान्प्रदक्षिणम् ।
 आशीर्भिरभिनन्द्यैनाञ्जगमुर्नगरमेव हि ॥ १७
 पौरेषु तु निवृत्तेषु विदुरः सर्वधर्मवित् ।
 बोधयन्पाण्डवश्रेष्ठमिदं वचनमब्रवीत् ।
 प्राज्ञः प्राज्ञं प्रलापज्ञः सम्यग्धर्मार्थदर्शिवान् ॥ १८
 विज्ञायेदं तथा कुर्यादापदं निस्तरेद्यथा ।
 अलोहं निशितं शस्त्रं शरीरपरिकर्तनम् ।
 यो वेत्ति न तमाप्नन्ति प्रतिघातविदं द्विषः ॥ १९
 कक्षघ्नः शिशिरघ्नश्च महाकक्षे बिलौकसः ।
 न दहेदिति चात्मानं यो रक्षति स जीवति ॥ २०
 नाचक्षुर्वेत्ति पन्थानं नाचक्षुर्विन्दते दिशः ।
 नाधृतिर्भूतिमाप्नोति बुध्यस्वैवं प्रबोधितः ॥ २१
 अनाप्तैर्दत्तमादत्ते नरः शस्त्रमलोहजम् ।
 श्वाविच्छरणमासाद्य प्रमुच्येत हुताशनात् ॥ २२
 चरन्मार्गान्विजानाति नक्षत्रैर्विन्दते दिशः ।

आत्मना चात्मनः पञ्च पीडयन्नानुपीड्यते ॥ २३
 अनुशिष्टानुगत्वा च कृत्वा चैतान्प्रदक्षिणम् ।
 पाण्डवानभ्यनुज्ञाय विदुरः प्रययौ गृहान् ॥ २४
 निवृत्ते विदुरे चैव भीष्मे पौरजने तथा ।
 अजातशत्रुमामन्त्र्य कुन्ती वचनब्रवीत् ॥ २५
 क्षत्ता यदब्रवीद्वाक्यं जनमध्येऽब्रुवन्निव ।
 त्वया च तत्तथेत्युक्तो जानीमो न च तद्वयम् ॥ २६
 यदि तच्छक्यमस्माभिः श्रोतुं न च सदोषवत् ।
 श्रोतुमिच्छामि तत्सर्वं सवादं तव तस्य च ॥ २७

युधिष्ठिर उवाच ।

विषादग्रेष्व बोद्धव्यमिति मां विदुरोऽब्रवीत् ।
 पन्थाश्च वो नाविदितः कश्चित्स्यादिति चाब्रवीत् ॥
 जितेन्द्रियश्च वसुधां प्राप्स्यसीति च माब्रवीत् ।
 विज्ञातमिति तत्सर्वमित्युक्तो विदुरो मया ॥ २९

वैशंपायन उवाच ।

अष्टमेऽहनि रोहिण्यां प्रयाताः फल्गुनस्य ते ।
 वारणावतमासाद्य ददृशुर्नागरं जनम् ॥ ३०

इति श्रीमहाभारते आदिपर्वणि

त्रयस्त्रिंशदधिकशततमोऽध्यायः ॥ १३३ ॥

१३४

वैशंपायन उवाच ।

ततः सर्वाः प्रकृतयो नगराद्वारणावतात् ।
 सर्वमङ्गलसंयुक्ता यथाशास्त्रमतन्द्रिताः ॥ १
 श्रुत्वागतान्पाण्डुपुत्रान्नानायानैः सहस्रशः ।
 अभिजग्मुर्वरश्रेष्ठाञ्श्रुत्वैव परया मुदा ॥ २
 ते समासाद्य कौन्तेयान्वारणावतका जनाः ।
 कृत्वा जयाशिषः सर्वे परिवार्योपतस्थिरे ॥ ३
 तैर्वृतः पुरुषव्याघ्रो धर्मराजो युधिष्ठिरः ।
 विबभौ देवसंकाशो वज्रपाणिरिवामरैः ॥ ४
 सत्कृतास्ते तु पौरैश्च पौरान्सत्कृत्य चानघाः ।

अलंकृतं जनाकीर्णं विविशुर्वारणावतम् ॥ ५
 ते प्रविश्य पुरं वीरास्तूर्णं जग्मुरथो गृहान् ।
 ब्राह्मणानां महीपाल रतानां स्वेषु कर्मसु ॥ ६
 नगराधिकृतानां च गृहाणि रथिनां तथा ।
 उपतस्थुर्नरश्रेष्ठा वैश्यशूद्रगृहानपि ॥ ७
 अर्चिताश्च नरैः पौरैः पाण्डवा भरतर्षभाः ।
 जग्मुरावसथं पश्चात्पुरोचनपुरस्कृताः ॥ ८
 तेभ्यो भक्ष्यान्नपानानि शयनानि शुभानि च ।
 आसन्नानि च मुख्यानि प्रददौ स पुरोचनः ॥ ९
 तत्र ते सत्कृतास्तेन सुमहार्हपरिच्छदाः ।
 उपास्यमानाः पुरुषैरुपुः पुरनिवासिभिः ॥ १०
 दशरात्रोषितानां तु तत्र तेषां पुरोचनः ।
 निवेदयामास गृहं शिवाख्यमशिवं तदा ॥ ११
 तत्र ते पुरुषाव्याघ्रा विविशुः सपरिच्छदाः ।
 पुरोचनस्य वचनात्कैलासमिव गुह्यकाः ॥ १२
 तत्त्वगारमभिप्रेक्ष्य सर्वधर्मविशारदः ।
 उवाचाग्नेयमित्येवं भीमसेनं युधिष्ठिरः ।
 जिघ्रन्सोम्य वसागन्धं सर्पिर्जतुविमिश्रितम् ॥ १३
 कृतं हि व्यक्तमाग्नेयमिदं वेदम परंतप ।
 शणसर्जरसं व्यक्तमानीतं गृहकर्मणि ।
 मुञ्जबल्वजवंशादि द्रव्यं सर्वं घृतोक्षितम् ॥ १४
 शिल्पिभिः सुकृतं ह्याग्नैर्विनीतैर्वेदमकर्मणि ।
 विश्वस्तं मामयं पापो दग्धुकामः पुरोचनः ॥ १५
 इमां तु तां महाबुद्धिर्विदुरो दृष्ट्वांस्तदा ।
 आपदं तेन मां पार्थ स संबोधितवान्पुरा ॥ १६
 ते वयं बोधितास्तेन बुद्धवन्तोऽशिवं गृहम् ।
 आचार्यैः सुकृतं गूढैर्दुर्योधनवशानुगैः ॥ १७
 भीम उवाच ।
 यदिदं गृहमाग्नेयं विहितं मन्यते भवान् ।
 तत्रैव साधु गच्छामो यत्र पूर्वोषिता वयम् ॥ १८

युधिष्ठिर उवाच ।

इह यत्तैर्निराकारैर्वस्तव्यमिति रोचये ।
 नष्टैरिव विचिन्वद्भिर्गतिमिष्टां भ्रुवामितः ॥ १९
 यदि विन्देत चाकारमस्माकं हि पुरोचनः ।
 शीघ्रकारी ततो भूत्वा प्रसह्यापि दहेत नः २०
 नायं विभेत्युपक्रोशादधर्माद्वा पुरोचनः ।
 तथा हि वर्तते मन्दः सुयोधनमते स्थितः ॥ २१
 अपि चेह प्रदग्धेषु भीष्मोऽस्मासु पितामहः ।
 कोपं कुर्यात्किमर्थं वा कौरवान्कोपयेत सः ।
 धर्म इत्येव कुप्येत तथान्ये कुरुपुंगवाः ॥ २२
 वयं तु यदि दाहस्य बिभ्यतः प्रद्रवेम हि ।
 स्पृशैर्नो घातयेत्सर्वान्राज्यलुब्धः सुयोधनः ॥ २३
 अपदस्थान्पदे तिष्ठन्नपक्षान्पक्षसंस्थितः ।
 हीनकोशान्महाकोशः प्रयोगैर्घातयेद्भुवम् ॥ २४
 तदस्माभिरिमं पापं तं च पापं सुयोधनम् ।
 वञ्चयद्भिर्निवस्तव्यं छन्नवासं कचित्कचित् ॥ २५
 ते वयं मृगयाशीलाश्चराम वसुधामिमाम् ।
 तथा नो विदिता मार्गा भविष्यन्ति पलायताम् ॥
 भौम च बिलमद्यैव करवाम सुसंवृतम् ।
 गूढोच्छ्वासान्न नस्तत्र हुताशः संप्रधक्ष्यति ॥ २७
 वसतोऽत्र यथा चास्मान्न बुध्येत पुरोचनः ।
 पौरो वापि जनः कश्चित्तथा कार्यमतन्द्रितैः ॥ २८

इति श्रीमहाभारते आदिपर्वणि

चतुस्त्रिंशदधिकशततमोऽध्यायः ॥ १३४ ॥

१३५

वैशंपायन उवाच ।

विदुरस्य सुहृत्कश्चित्त्वनकः कुशलः कचित् ।
 विविक्ते पाण्डवान्राजन्निदं वचनमब्रवीत् ॥ १
 प्रहितो विदुरेणास्मि खनकः कुशलो भृशम् ।
 पाण्डवानां प्रियं कार्यमिति किं करवाणि वः ॥ २

प्रच्छन्नं विदुरेणोक्तः श्रेयस्त्वमिह पाण्डवान् ।
 प्रतिपादय विश्वासादिति किं करवाणि वः ३
 कृष्णपक्षे चतुर्दश्यां रात्रावस्य पुरोचनः ।
 भवनस्य तव द्वारि प्रदास्यति हुताशनम् ॥ ४
 मात्रा सह प्रदग्धव्याः पाण्डवाः पुरुषर्षभाः ।
 इति व्यवसितं पार्थ धार्तराष्ट्रस्य मे श्रुतम् ॥ ५
 किञ्चिच्च विदुरेणोक्तो म्लेच्छवाचासि पाण्डव ।
 त्वया च तत्तथैत्युक्तमेतद्विश्वासकारणम् ॥ ६
 उवाच तं सत्यवृतिः कुन्तीपुत्रो युधिष्ठिरः ।
 अभिजानामि सौम्य त्वां सुहृदं विदुरस्य वै ॥ ७
 शुचिमात्रं प्रियं चैव सदा च दृढभक्तिकम् ।
 न विद्यते कवेः किञ्चिदभिज्ञानप्रयोजनम् ॥ ८
 यथा नः स तथा नस्त्वं निर्विशेषा वयं त्वयि ।
 भवतः स्म यथा तस्य पालयास्मान्यथा कविः ॥ ९
 इदं शरणमाप्नेयं मदर्थमिति मे मतिः ।
 पुरोचनेन विहितं धार्तराष्ट्रस्य शासनात् ॥ १०
 स पापः कोशवाञ्छैव ससहायश्च दुर्मतिः ।
 अस्मानपि च दुष्टात्मा नित्यकालं प्रबाधते ॥ ११
 स भवान्मोक्षयत्वस्मान्यत्नेनास्माद्धुताशनात् ।
 अस्मास्विह हि दग्धेषु सकामः स्यात्सुयोधनः ॥ १२
 समृद्धमायुधागारमिदं तस्य दुरात्मनः ।
 वप्रान्ते निष्प्रतीकारमाश्लिष्येदं कृतं महत् ॥ १३
 इदं तदशुभं नूनं तस्य कर्म चिकीर्षितम् ।
 प्रागेव विदुरो वेद तेनास्मानन्वबोधयत् ॥ १४
 सेयमापदनुप्राप्ता क्षत्ता यां दृष्टवान्पुरा ।
 पुरोचनस्याविदितानस्मांस्त्वं विप्रमोचय ॥ १५
 स तथेति प्रतिश्रुत्य खनको यत्नमास्थितः ।
 परिखामुत्किरन्नाम चकार सुमहद्विलम् ॥ १६
 चक्रे च वेश्मनस्तस्य मध्ये नातिमहन्मुखम् ।
 कपाटयुक्तमज्ञातं समं भूम्या च भारत ॥ १७

पुरोचनभयाच्चैव व्यदधात्संवृतं मुखम् ।
 स तत्र च गृहद्वारि वसत्यशुभधीः सदा ॥ १८
 तत्र ते सायुधाः सर्वे वसन्ति स्म क्षपां नृप ।
 दिवा चरन्ति मृगायां पाण्डवेया वनाद्वनम् ॥ १९
 विश्वस्तवदविश्वस्ता वञ्चयन्तः पुरोचनम् ।
 अतुष्टास्तुष्टवद्राजन्नूपुः परमदुःखिताः ॥ २०
 न चैनानन्वबुध्यन्त नरा नगरवासिनः ।
 अन्यत्र विदुरामात्यात्तस्मात्खनकस्तत्तमात् ॥ २१

इति श्रीमहाभारते आदिपर्वणि

पञ्चत्रिंशदधिकशततमोऽध्यायः ॥ १३५ ॥

१३६

वैशंपायन उवाच ।

तांस्तु दृष्ट्वा सुमनसः परिसवत्सरोपितान् ।
 विश्वस्तानिव संलक्ष्य हर्षं चक्रे पुरोचनः ॥ १
 पुरोचने तथा हृष्टे क्रौन्तेयोऽथ युधिष्ठिरः ।
 भीमसेनार्जुनौ चैव यमौ चोवाच धर्मवित् ॥ २
 अस्मानयं सुविश्वस्तान्वेत्ति पापः पुरोचनः ।
 वञ्चितोऽयं नृशंसात्मा कालं मन्ये पलायने ॥ ३
 आयुधागारमादीप्य दग्ध्वा चैव पुरोचनम् ।
 षट् प्राणिनो निधयेह द्रवामोऽनभिलक्षिताः ॥ ४
 अथ दानापदेशेन कुन्ती ब्राह्मणभोजनम् ।
 चक्रे निशि महद्राजन्नाजग्मुस्तत्र योषितः ॥ ५
 ता विहृत्य यथाकामं भुक्त्वा पीत्वा च भारत ।
 जग्मुर्निशि गृहानेव समनुज्ञाप्य माधवीम् ॥ ६
 निषादी पञ्चपुत्रा तु तस्मिभोज्ये यदृच्छया ।
 अन्नार्थिनी समभ्यागात्सपुत्रा कालचोदिता ॥ ७
 सा पीत्वा मदिरां मत्ता सपुत्रा मदविह्वला ।
 सह सर्वैः सुतै राजंस्तस्मिन्नेव निवेशने ।
 सुष्वाप विगतज्ञाना मृतकल्पा नराधिप ॥ ८
 अथ प्रवाते तुमुले निशि सुप्ते जने विभो ।

तदुपादीपयद्भीमः शेते यत्र पुरोचनः ॥ ९
ततः प्रतापः सुमहाब्जशब्दश्चैव विभावसोः ।
प्रादुरासीत्तदा तेन बुबुधे स जनव्रजः ॥ १०

पौरा ऊचुः ।

दुर्योधनप्रयुक्तेन पापेनाकृतबुद्धिना ।
गृहमात्मविनाशाय कारितं दाहितं च यत् ॥ ११
अहो धिग्धृतराष्ट्रस्य बुद्धिर्नातिसमञ्जसी ।
यः शुचीन्पाण्डवान्बालान्दाहयामास मन्त्रिणा ॥ १२
दिष्ट्वा त्विदानीं पापात्मा दग्धोऽयमतिदुर्मतिः ।
अनागसः सुविश्रस्तान्यो ददाह नरोत्तमान् ॥ १३

वैशंपायन उवाच ।

एवं ते विलपन्ति स्म वारणावतका जनाः ।
परिवार्य गृहं तच्च तस्थू रात्रौ समन्ततः ॥ १४
पाण्डवाश्चापि ते राजन्मात्रा सह सुदुःखिताः ।
विलेन तेन निर्गत्य जग्मुर्गूढमलक्षिताः ॥ १५
तेन निद्रोपरोधेन साध्वसेन च पाण्डवाः ।
न शेकुः सहसा गन्तुं सह मात्रा परंतपाः १६
भीमसेनस्तु राजेन्द्र भीमवेगपराक्रमः ।
जगाम भ्रातृनादाय सर्वान्मातरमेव च ॥ १७
स्कन्धमारोप्य जननी यमावङ्केन वीर्यवान् ।
पार्थौ गृहीत्वा पाणिभ्यां भ्रातरौ सुमहाबलौ ॥ १८
तरसा पादपान्भञ्जन्महीं पङ्क्त्यां विदारयन् ।
स जगामाशु तेजस्वी वातरंहा वृकोदरः ॥ १९

इति श्रीमहाभारते आदिपर्वणि

षट्त्रिंशदधिकशततमोऽध्यायः ॥ १३६ ॥

१३७

वैशंपायन उवाच ।

अथ राज्ञ्यां व्यतीतायामशेषो नागरो जनः ।
तत्राजगाम त्वरितो दिदृक्षुः पाण्डुनन्दनान् ॥ १
निर्वापयन्तो ज्वलनं ते जना ददृशुस्ततः ।

जातुषं तद्गृहं दग्धममात्यं च पुरोचनम् ॥ २
नूनं दुर्योधनेनेदं विहितं पापकर्मणा ।
पाण्डवानां विनाशाय इत्येवं चुक्रुशुर्जनाः ॥ ३
विदिते धृतराष्ट्रस्य धार्तराष्ट्रो न सशयः ।
दग्धवान्पाण्डुदायादान्न ह्येदं प्रतिषिद्धवान् ॥ ४
नूनं शांतनवो भीष्मो न धर्ममनुवर्तते ।
द्रोणश्च विदुरश्चैव कृपश्चान्ये च कौरवाः ॥ ५
ते वयं धृतराष्ट्रस्य प्रेषयामो दुरात्मनः ।
संवृत्तस्ते परः कामः पाण्डवान्दग्धवानसि ॥ ६
ततो व्यपोहमानास्ते पाण्डवार्थे हुताशनम् ।
निषादी दहशुर्दग्धां पञ्चपुत्रामनागसम् ॥ ७
खनकेन तु तेनैव वेश्म शोधयता बिलम् ।
पांसुभिः प्रत्यपिहितं पुरुषैस्तैरलक्षितम् ॥ ८
ततस्ते प्रेषयामासुर्धृतराष्ट्रस्य नागराः ।
पाण्डवानग्निना दग्धानमात्यं च पुरोचनम् ॥ ९
श्रुत्वा तु धृतराष्ट्रस्तद्राजा सुमहदप्रियम् ।
विनाशं पाण्डुपुत्राणां विललाप सुदुःखितः ॥ १०
अद्य पाण्डुर्मृतो राजा भ्राता मम सुदुर्लभः ।
तेषु वीरेषु दग्धेषु मात्रा सह विशेषतः ॥ ११
गच्छन्तु पुरुषाः शीघ्रं नगरं वारणावतम् ।
सत्कारयन्तु तान्वीरान्कुन्तिराजसुतां च ताम् ॥ १२
कारयन्तु च कुल्यानि शुभ्राणि च महान्ति च ।
ये च तत्र मृतास्तेषां सुहृदोऽर्चन्तु तानपि ॥ १३
एवंगते मया शक्यं यद्यत्कारयितुं हितम् ।
पाण्डवानां च कुल्याश्च तत्सर्वं क्रियतां धनैः ॥ १४
एवमुक्त्वा ततश्चक्रे ज्ञातिभिः परिवारितः ।
उदकं पाण्डुपुत्राणां धृतराष्ट्रोऽम्बिकासुतः ॥ १५
चुक्रुशुः कौरवाः सर्वे भृशं शोकपरायणाः ।
विदुरस्त्वल्पशश्चक्रे शोकं वेद परं हि सः ॥ १६
पाण्डवाश्चापि निर्गत्य नगराद्वारणावतात् ।

जवेन प्रययू राजन्दक्षिणां दिशमाश्रिताः ॥ १७
 विज्ञाय निशि पन्थानं नक्षत्रैर्दक्षिणामुखाः ।
 यतमाना वनं राजन्गहनं प्रतिपेदिरे ॥ १८
 ततः श्रान्ताः पिपासार्ता निद्रान्धाः पाण्डुनन्दनाः ।
 पुनरुचुर्महावीर्यं भीमसेनमिदं वचः ॥ १९
 इतः कष्टतरं किं नु यद्वयं गहने वने ।
 दिशश्च न प्रजानीमो गन्तुं चैव न शक्नुमः ॥ २०
 तं च पापं न जानीमो यदि दग्धः पुरोचनः ।
 कथं तु विप्रमुच्येम भयादस्मादलक्षिताः ॥ २१
 पुनरस्मानुपादाय तथैव ब्रज भारत ।
 त्वं हि नो बलवानेको यथा सततगस्तथा ॥ २२
 इत्युक्तो धर्मराजेन भीमसेनो महाबलः ।
 आदाय कुन्तीं भ्रातृंश्च जगामाशु महाबलः ॥ २३

इति श्रीमहाभारते आदिपर्वणि

सप्तत्रिंशदधिकशततमोऽध्यायः ॥ १३७ ॥

१३८

वैशंपायन उवाच ।

तेन विक्रमता तूर्णमूर्खवेगसमीरितम् ।
 प्रववावनिलो राजञ्शुचिशुक्रागमे यथा ॥ १
 स मृद्वन्पुष्पितांश्चैव फलितांश्च वनस्पतीन् ।
 आरुजन्दारुगुल्मांश्च पथस्तस्य समीपजान् ॥ २
 तथा वृक्षान्भञ्जमानो जगामामितविक्रमः ।
 तस्य वेगेन पाण्डूनां मूर्च्छेव समजायत ॥ ३
 असकृच्चापि संतीर्य दूरपारं भुजप्लवैः ।
 पथि प्रच्छन्नमासेदुर्धर्तिराष्ट्रभयात्तदा ॥ ४
 कृच्छ्रेण मातरं त्वेकां सुकुमारीं यशस्विनीम् ।
 अवहत्तत्र पृष्ठेन रोधःसु विषमेषु च ॥ ५
 आगमंस्ते वनोद्देशमल्पमूलफलोदकम् ।
 क्रूरपक्षिमृगं घोरं सायाह्ने भरतर्षभाः ॥ ६
 घोरा समभवत्संध्या दारुणा मृगपक्षिणः ।

अप्रकाशा दिशः सर्वा वातैरासन्ननार्तवैः ॥ ७
 ते श्रमेण च कौरव्यास्तृष्णया च प्रपीडिताः ।
 नाशकुवंस्तदा गन्तुं निद्रया च प्रवृद्धया ॥ ८
 ततो भीमो वनं घोरं प्रविश्य विजनं महत् ।
 न्यग्रोधं विपुलच्छायं रमणीयमुपाद्रवत् ॥ ९
 तत्र निक्षिप्य तान्सर्वानुवाच भरतर्षभः ।
 पानीयं मृगयामीह विश्रमध्वमिति प्रभो ॥ १०
 एते रुवन्ति मधुरं सारसा जलचारिणः ।
 ध्रुवमत्र जलस्थायो महानिति मतिर्मम ॥ ११
 अनुज्ञातः स गच्छेति भ्रात्रा ज्येष्ठेन भारत ।
 जगाम तत्र यत्र स्म रुवन्ति जलचारिणः ॥ १२
 स तत्र पीत्वा पानीयं स्नात्वा च भरतर्षभ ।
 उत्तरीयेण पानीयमाजहार तदा नृप ॥ १३
 गव्यूतिमात्रादागत्य त्वरितो मातरं प्रति ।
 स सुप्तां मातरं दृष्ट्वा भ्रातृंश्च वसुधातले ।
 भृशं दुःखपरीतात्मा विललाप वृकोदरः ॥ १४
 शयनेषु परार्थेषु ये पुरा वारणावते ।
 नाधिजग्मुस्तदा निद्रां तेऽद्य सुप्ता महीतले ॥ १५
 स्वसारं वसुदेवस्य शत्रुसंघावमर्दिनः ।
 कुन्तिभोजसुतां कुन्तीं सर्वलक्षणपूजिताम् ॥ १६
 स्नुषां विचित्रवीर्यस्य भार्या पाण्डोर्महात्मनः ।
 प्रासादशयनां नित्यं पुण्डरीकान्तरप्रभाम् ॥ १७
 सुकुमारतरां स्त्रीणां महार्हशयनोचिताम् ।
 शयानां पश्यताद्येह पृथिव्यामतथोचिताम् ॥ १८
 धर्मादिन्द्राच्च वायोश्च सुषुवे या सुतानिमान् ।
 सेयं भूमौ परिश्रान्ता शेते ह्यद्यातथोचिता ॥ १९
 किं नु दुःखतरं शक्यं मया द्रष्टुमतः परम् ।
 योऽहमद्य नरव्याघ्रान्सुप्तान्पश्यामि भूतले ॥ २०
 त्रिषु लोकेषु यद्राज्यं धर्मविद्योऽर्हते नृपः ।
 सोऽयं भूमौ परिश्रान्तः शेते प्राकृतवत्कथम् ॥ २१

अयं नीलाम्बुदश्यामो नरेष्वप्रतिमो भुवि ।
 शेते प्राकृतवद्धूमावतो दुःखतरं नु किम् ॥ २२
 अश्विनाविव देवानां याविमौ रूपसंपदा ।
 तौ प्राकृतवदधेमौ प्रसुप्तौ धरणीतले ॥ २३
 ज्ञातयो यस्य नैव स्युर्विषमाः कुलपांसनाः ।
 स जीवेत्सुखं लोके ग्रामे द्रुम इवैकजः ॥ २४
 एको वृक्षो हि यो ग्रामे भवेत्पर्णफलान्वितः ।
 चैत्यो भवति निर्ज्ञातिरर्चनीयः सुपूजितः ॥ २५
 येषां च बहवः शूरा ज्ञातयो धर्मसंश्रिताः ।
 ते जीवन्ति सुखं लोके भवन्ति च निरामयाः ॥ २६
 बलवन्तः समृद्धार्था मित्रवान्धवनन्दनाः ।
 जीवन्त्यन्योन्यमाश्रित्य द्रुमाः काननजा इव ॥ २७
 वयं तु धृतराष्ट्रेण सपुत्रेण दुरात्मना ।
 विवासिता न दग्धाश्च कथंचित्तस्य शासनात् ॥ २८
 तस्मान्मुक्ता वयं दाहादिम वृक्षमुपाश्रिताः ।
 कां दिशं प्रतिपत्स्यामः प्राप्ताः क्लेशमनुत्तमम् ॥ २९
 नातिदूरे च नगरं वनादस्माद्वि लक्ष्ये ।
 जागर्तव्ये स्वपन्तीमे हन्त जागर्म्यहं स्वयम् ॥ ३०
 पास्यन्तीमे जलं पश्चात्प्रतिबुद्धा जितक्लमाः ।
 इति भीमो व्यवस्थैव जजागार स्वयं तदा ॥ ३१

इति श्रीमहाभारते आदिपर्वणि

अष्टत्रिंशदधिकशततमोऽध्यायः ॥ १३८ ॥

॥ समाप्तं जतुगृहदाहपर्व ॥

१३९

वैशंपायन उवाच ।

तत्र तेषु श्यानेषु हिडिम्बो नाम राक्षसः ।
 अविदूरे वनात्तस्माच्छालवृक्षमुपाश्रितः ॥ १
 क्रूरो मानुषमांसादो महावीर्यो महाबलः ।
 विरूपरूपः पिङ्गाक्षः करालो घोरदर्शनः ।
 पिशितेषुः क्षुधार्तस्तानपश्यत यदृच्छया ॥ २

ऊर्ध्वाङ्गुलिः स कण्डूयन्धुन्वन्रुक्षश्चिशोरुहान् ।
 जृम्भमाणो महावक्त्रः पुनः पुनरवेक्ष्य च ॥ ३
 दुष्टो मानुषमांसादो महाकायो महाबलः ।
 आघ्राय मानुषं गन्धं भगिनीमिदमब्रवीत् ॥ ४
 उपपन्नश्चिरस्याद्य भक्षो मम मनःप्रियः ।
 स्नेहस्वान्प्रस्रवति जिह्वा पर्येति मे मुखम् ॥ ५
 अष्टौ दंष्ट्राः सुतीक्ष्णाग्राश्चिरस्यापातदुःसहाः ।
 देहेषु मज्जयिष्यामि स्निग्धेषु पिशितेषु च ॥ ६
 आक्रम्य मानुषं कण्ठमाच्छिद्य धमनीमपि ।
 उष्णं नवं प्रपास्यामि फेनिलं रुधिरं बहु ॥ ७
 गच्छ जानीहि के त्वेते शेरते वनमाश्रिताः ।
 मानुषो बलवान्गन्धो घ्राणं तर्पयतीव मे ॥ ८
 हत्वैतान्मानुषान्सर्वानानयस्व ममान्तिकम् ।
 अस्मद्विषयसुप्तेभ्यो नैतेभ्यो भयमस्ति ते ॥ ९
 एषां मांसानि सस्कृत्य मानुषाणां यथेष्टतः ।
 भक्षयिष्याव सहितौ कुरु तूर्णं वचो मम ॥ १०
 भ्रातुर्वचनमाज्ञाय त्वरमाणेव राक्षसी ।
 जगाम तत्र यत्र स्म पाण्डवा भरतर्षभ ॥ ११
 ददर्श तत्र गत्वा सा पाण्डवान्पृथया सह ।
 शयानान्भीमसेनं च जाग्रतं त्वपराजितम् ॥ १२
 दृष्ट्वैव भीमसेनं सा शालस्कन्धमिवोद्भूतम् ।
 राक्षसी कामयामास रूपेणाप्रतिभं भुवि ॥ १३
 अयं श्यामो महाबाहुः सिंहस्कन्धो महाद्युतिः ।
 कम्बुग्रीवः पुष्कराक्षो भर्ता युक्तो भवेन्मम ॥ १४
 नाहं भ्रातृवचो जातु कुर्यां क्रूरोपसंहितम् ।
 पतिस्रोहोऽतिबलवान्न तथा भ्रातृसौहृदम् ॥ १५
 मुहूर्तमिव तृप्तिश्च भवेद्भ्रातुर्ममैव च ।
 हतैरेतैरहत्वा तु मोदिष्ये शाश्वतीः समाः ॥ १६
 सा कामरूपिणी रूपं कृत्वा मानुषमुत्तमम् ।
 उपतस्थे महाबाहुं भीमसेनं शनैः शनैः ॥ १७

विलज्जमानेव लता दिव्याभरणभूषिता ।
 स्मितपूर्वमिदं वाक्यं भीमसेनमथाब्रवीत् ॥ १८
 कुतस्त्वमसि संप्राप्तः कश्चासि पुरुषर्षभ ।
 क इमे शेरते चेह पुरुषा देवरूपिणः ॥ १९
 केयं च बृहती श्यामा सुकुमारी तवानघ ।
 शेते वनमिदं प्राप्य विश्वस्ता स्वगृहे यथा ॥ २०
 नेदं जानाति गहनं वनं राक्षससेवितम् ।
 वसति ह्यत्र पापात्मा हिडिम्बो नाम राक्षसः ॥ २१
 तेनाहं प्रेषिता भ्रात्रा दुष्टभावेन रक्षसा ।
 बिभक्षयिषता मांसं युष्नाकममरोपम ॥ २२
 साहं त्वामभिसप्रेक्ष्य देवगर्भसमप्रभम् ।
 नान्यं भर्तारमिच्छामि सत्यमेतद्रवीमि ते ॥ २३
 एतद्विज्ञाय धर्मज्ञ युक्तं मयि समाचर ।
 कामोपहतचित्ताङ्गी भजमानां भजस्व माम् ॥ २४
 त्रास्येऽहं त्वां महाबाहो राक्षसात्पुरुषादकात् ।
 वत्स्यावो गिरिदुर्गेषु भर्ता भव ममानघ ॥ २५
 अन्तरिक्षचरा ह्यस्मि कामतो विचरामि च ।
 अतुलामाप्नुहि प्रीति तत्र तत्र मया सह ॥ २६

भीम उवाच ।

मातरं भ्रातरं ज्येष्ठं कनिष्ठानपरानिमान् ।
 परित्यजेत को न्वद्य प्रभवन्निव राक्षसि ॥ २७
 को हि सुप्तानिमान्भ्रातृन्दत्त्वा राक्षसभोजनम् ।
 मातरं च नरो गच्छेत्कामार्त इव मद्विधः ॥ २८

राक्षस्युवाच ।

यत्ते प्रियं तत्करिष्ये सर्वानेतान्प्रबोधय ।
 मोक्षयिष्यामि वः कामं राक्षसात्पुरुषादकात् ॥ २९

भीम उवाच ।

सुखसुप्तान्वने भ्रातृन्मातरं चैव राक्षसि ।
 न भयाद्बोधयिष्यामि भ्रातृस्त्व दुरात्मनः ॥ ३०
 न हि मे राक्षसा भीरु सोढुं शक्ताः पराक्रमम् ।

न मनुष्या न गन्धर्वा न यक्षाश्चारुलोचने ॥ ३१
 गच्छ वा तिष्ठ वा भद्रे यद्वापीच्छसि तत्कुरु ।
 तं वा प्रेषय तन्वङ्गि भ्रातरं पुरुषादकम् ॥ ३२

इति श्रीमहाभारते आदिपर्वणि

एकोनचत्वारिंशदधिकशततमोऽध्याय ॥ १३९ ॥

१४०

वैशंपायन उवाच ।

तां विदित्वा चिरगतां हिडिम्बो राक्षसेश्वरः ।
 अवतीर्य द्रुमात्तस्मादाजगामाथ पाण्डवान् ॥ १
 लोहिताक्षो महाबाहुरुर्ध्वकेशो महाबलः ।
 मेघसंघातवर्ष्मा च तीक्ष्णदंष्ट्रेज्ज्वलाननः ॥ २
 तमापतन्तं दृष्ट्वैव तथा विहृतदर्शनम् ।
 हिडिम्बोवाच चित्रस्ता भीमसेनमिदं वचः ॥ ३
 आपतत्येष दुष्टात्मा संक्रुद्धः पुरुषादकः ।
 त्वामहं भ्रातृभिः सार्धं यद्रवीमि तथा कुरु ॥ ४
 अहं कामगमा वीर रक्षोबलसमन्विता ।
 आरुहेमां मम श्रोणी नेष्यामि त्वां विहायसा ॥ ५
 प्रबोधयैनान्संसुप्तान्मातरं च परंतप ।
 सर्वानेव गमिष्यामि गृहीत्वा वो विहायसा ॥ ६

भीम उवाच ।

मा भैस्त्वं विपुलश्रोणि नैष कश्चिन्मयि स्थिते ।
 अहमेनं हनिष्यामि प्रेक्षन्त्यास्ते सुमध्यमे ॥ ७
 नायं प्रतिबलो भीरु राक्षसापसदो मम ।
 सोढुं युधि परिस्पन्दमथ वा सर्वराक्षसाः ॥ ८
 पश्य बाहू सुवृत्तौ मे हस्तिहस्तनिभाविमौ ।
 ऊरू परिघसंकाशौ संहतं चाप्युरो मम ॥ ९
 विक्रमं मे यथेन्द्रस्य साद्य द्रक्ष्यसि शोभने ।
 मावमंस्थाः पृथुश्रोणि मत्वा मामिह मानुषम् ॥ १०

हिडिम्बोवाच ।

नावमन्ये नरव्याघ्र त्वामहं देवरूपिणम् ।

दृष्टापदानस्तु मया मानुषेष्वेव राक्षसः ॥ ११

वैशंपायन उवाच ।

तथा संजल्पतस्तस्य भीमसेनस्य भारत ।

वाचः शुश्राव ताः क्रुद्धो राक्षसः पुरुषादकः ॥ १२

अवेक्षमाणस्तस्याश्च हिडिम्बो मानुषं वपुः ।

स्रग्दामपूरितशिखं समग्रेन्दुनिभाननम् ॥ १३

सुभ्रूनासाक्षिकेशान्तं सुकुमारनखत्वचम् ।

सर्वाभरणसयुक्तं सुसूक्ष्माम्बरवाससम् ॥ १४

तां तथा मानुषं रूपं विभ्रतीं सुमनोहरम् ।

पुंस्कांशं शङ्कमानश्च चुक्रोध पुरुषादकः ॥ १५

संक्रुद्धो राक्षसस्तस्या भगिन्याः कुरुसत्तम ।

उत्फाल्य विपुले नेत्रे ततस्तामिदमब्रवीत् ॥ १६

को हि मे भोक्तुकामस्य विघ्नं चरति दुर्मतिः ।

न विभेषि हिडिम्बे किं मत्कोपाद्विप्रमोहिता ॥ १७

धिकत्वामसति पुंस्कांशे मम विप्रियकारिणि ।

पूर्वेषां राक्षसेन्द्राणां सर्वेषामयशस्करि ॥ १८

यानिमानाश्रिताकार्षीरिप्रियं सुमहन्मम ।

एष तानद्य वै सर्वान्हनिष्यामि त्वया सह ॥ १९

एवमुक्त्वा हिडिम्बां स हिडिम्बो लोहितेक्षणः ।

वधायाभिपपातैनां दन्तैर्दन्तानुपस्पृशन् ॥ २०

तमापतन्तं सप्रेक्ष्य भीमः प्रहरतां वरः ।

भर्त्सयामास तेजस्वी तिष्ठ तिष्ठेति चाब्रवीत् ॥ २१

इति श्रीमहाभारते आदिपर्वणि

चत्वारिंशदधिकशततमोऽध्यायः ॥ १४० ॥

१४१

वैशंपायन उवाच ।

भीमसेनस्तु तं दृष्ट्वा राक्षसं प्रहसन्निव ।

भगिनी प्रति संक्रुद्धमिदं वचनमब्रवीत् ॥ १

किं ते हिडिम्ब एतैर्वा सुखसुप्तैः प्रबोधितैः ।

मामासादय दुर्बुद्धे तरसा त्वं नराशन ॥ २

मय्येव प्रहरैहि त्वं न स्त्रियं हन्तुमर्हसि ।

विशेषतोऽनपकृते परेणापकृते सति ॥ ३

न हीयं स्ववशा बाला कामयत्यद्य मामिह ।

चोदितैषा ह्यनङ्गेन शरीरान्तरचारिणा ।

भगिनी तव दुर्बुद्धे राक्षसानां यशोहर ॥ ४

त्वन्नियोगेन चैवेयं रूपं मम समीक्ष्य च ।

कामयत्यद्य मां भीरुर्नैषा दूषयते कुलम् ॥ ५

अनङ्गेन कृते दोषे नेमां त्वमिह राक्षस ।

मयि तिष्ठति दुष्टात्मन्न स्त्रियं हन्तुमर्हसि ॥ ६

समागच्छ मया सार्वमेकेनैको नराशन ।

अहमेव नयिष्यामि त्वामद्य यमसादनम् ॥ ७

अद्य ते तलनिष्पिष्टं शिरो राक्षस दीर्यताम् ।

कुञ्जरस्येव पादेन विनिष्पिष्टं बलीयसः ॥ ८

अद्य गात्राणि ब्रव्यादाः श्येना गोमायवश्च ते ।

कर्षन्तु भुवि सहृष्टा निहतस्य मया मृधे ॥ ९

क्षणेनाद्य करिष्येऽहमिदं वनमकण्टकम् ।

पुरस्ताद्दूषितं नित्यं त्वया भक्ष्यता नरान् ॥ १०

अद्य त्वां भगिनी पाप कृष्यमाणं मया भुवि ।

द्रक्षत्यद्रिप्रतीकाशं सिंहेनेव महाद्विपम् ॥ ११

निराबाधास्त्वयि हते मया राक्षसपांसन ।

वनमेतच्चरिष्यन्ति पुरुषा वनचारिणः ॥ १२

हिडिम्ब उवाच ।

गर्जितेन वृथा किं ते कथ्यतेन च मानुष ।

कृत्यैतत्कर्मणा सर्व कथ्येथा मा चिरं कृथाः ॥ १३

बलिनं मन्यसे यच्च आत्मानमपराक्रमम् ।

ज्ञास्यस्यद्य समागम्य मयात्मानं बलाधिकम् ॥ १४

न तावदेतान्हिसिष्ये स्वपन्त्वेते यथासुखम् ।

एष त्वामेव दुर्बुद्धे निहन्म्यद्याप्रियंवदम् ॥ १५

पीत्वा तवासृग्गात्रेभ्यस्ततः पश्चादिमानपि ।

हनिष्यामि ततः पश्चादिमां विप्रियकारिणीम् ॥ १६

वैशंपायन उवाच ।

एवमुक्त्वा ततो बाहुं प्रगृह्य पुरुषादकः ।
 अभ्यधावत संक्रुद्धो भीमसेनमरिदमम् ॥ १७
 तस्याभिपततस्तूर्ण भीमो भीमपराक्रमः ।
 वेगेन प्रहतं बाहुं निजग्राह हसन्निव ॥ १८
 निगृह्य तं बलाद्भीमो विस्फुरन्तं चकर्ष ह ।
 तस्मादेशाद्धनूंष्यष्टौ सिंहः क्षुद्रमृगं यथा ॥ १९
 ततः स राक्षसः क्रुद्धः पाण्डवेन बलाद्धृतः ।
 भीमसेनं समालिङ्ग्य व्यनदङ्गैरवं रवम् ॥ २०
 पुनर्भीमो बलादेनं विचकर्ष महाबलः ।
 मा शब्दः सुखसुप्तानां भ्रातॄणां मे भवेदिति ॥ २१
 अन्योन्यं तौ समासाद्य विचकर्षतुरोजसा ।
 राक्षसो भीमसेनश्च विक्रमं चक्रतुः परम् ॥ २२
 बभञ्जतुर्महावृक्षाल्लताश्चाकर्षतुस्ततः ।
 मत्ताविव सुसंरब्धौ वारणौ षष्टिहायनौ ॥ २३
 तयोः शब्देन महता विबुद्धास्ते नरर्षभाः ।
 सह मात्रा तु ददृशुर्हिडिम्बामग्रतः स्थिताम् ॥ २४

इति श्रीमहाभारते आदिपर्वणि

एकचत्वारिंशदधिकशततमोऽध्यायः ॥ १४१ ॥

१४२

वैशंपायन उवाच ।

प्रबुद्धास्ते हिडिम्बाया रूपं दृष्ट्वातिमानुषम् ।
 विस्मिताः पुरुषव्याघ्रा बभूवुः पृथया सह ॥ १
 ततः कुन्ती समीक्ष्यैनां विस्मिता रूपसंपदा ।
 उवाच मधुरं वाक्यं सान्त्वपूर्वमिदं शनैः ॥ २
 कस्य त्वं सुरगर्भाभे का चासि वरवर्णिनि ।
 केन कार्येण सुश्रोणि कुतश्चागमनं तव ॥ ३
 यदि वास्य वनस्यासि देवता यदि वाप्सराः ।
 आचक्ष्व मम तत्सर्वं किमर्थं चेह तिष्ठसि ॥ ४

हिडिम्बोवाच ।

यदेतत्पश्यसि वनं नीलमेघनिभं महत् ।
 निवासो राक्षसस्यैतद्विडिम्बस्य ममैव च ॥ ५
 तस्य मां राक्षसेन्द्रस्य भगिनीं विद्धि भामिनि ।
 भ्रात्रा संप्रेषितामार्ये त्वां सपुत्रां जिघांसता ॥ ६
 क्रूरबुद्धेरहं तस्य वचनादागता इह ।
 अद्राक्षं हेमवर्णाभं तव पुत्रं महौजसम् ॥ ७
 ततोऽहं सर्वभूतानां भावे विचरता शुभे ।
 चोदिता तव पुत्रस्य मन्मथेन वशानुगा ॥ ८
 ततो वृतो मया भर्ता तव पुत्रो महाबलः ।
 अपनेतुं च यतितो न चैव शक्तितो मया ॥ ९
 चिरायमाणां मां ज्ञात्वा ततः स पुरुषादकः ।
 स्वयमेवागतो हन्तुमिमान्सर्वास्तवात्मजान् ॥ १०
 स तेन मम कान्तेन तव पुत्रेण धीमता ।
 बलादितो विनिष्पिष्य व्यपकृष्टो महात्मना ॥ ११
 विकर्षन्तौ महावेगौ गर्जमानौ परस्परम् ।
 पश्यध्वं युधि विक्रान्तावेतौ तौ नरराक्षसौ ॥ १२

वैशंपायन उवाच ।

तस्याः श्रुत्वैव वचनमुत्पपात युधिष्ठिरः ।
 अर्जुनो नकुलश्चैव सहदेवश्च वीर्यवान् ॥ १३
 तौ ते ददृशुरासक्तौ विकर्षन्तौ परस्परम् ।
 काङ्क्षमाणौ जयं चैव सिंहाविव रणोत्कटौ ॥ १४
 तावन्योन्यं समाश्लिष्य विकर्षन्तौ परस्परम् ।
 दावाग्निधूमसदृशं चक्रतुः पार्थिवं रजः ॥ १५
 वसुधारेणुसंवीतौ वसुधाधरसंनिभौ ।
 विभ्राजेतां यथा शैलौ नीहारेणाभिसंवृतौ ॥ १६
 राक्षसेन तथा भीमं क्षिप्रयमानं निरीक्ष्य तु ।
 उवाचेदं वचः पार्थः प्रहसञ्शनकैरिव ॥ १७
 भीम मा भैर्महाबाहो न त्वां बुध्यामहे वयम् ।
 समेतं भीमरूपेण प्रसुप्ताः श्रमकशीताः ॥ १८

साहाय्येऽस्मि स्थितः पार्थ योधयिष्यामि राक्षसम् ।

नकुलः सहदेवश्च मातरं गोपयिष्यतः ॥ १९

भीम उवाच ।

उदासीनो निरीक्षस्व न कार्यः संभ्रमस्त्वया ।

न जात्वयं पुनर्जीवेन्मद्वाहन्तरमागतः ॥ २०

अर्जुन उवाच ।

किमनेन चिरं भीम जीवता पापरक्षसा ।

गन्तव्यं न चिरं स्थातुमिह शक्यमरिदम् ॥ २१

पुरा संरज्यते प्राची पुरा सध्या प्रवर्तते ।

रौद्रे मुहूर्ते रक्षांसि प्रबलानि भवन्ति च ॥ २२

त्वरस्व भीम मा क्रीड जहि रक्षो विभीषणम् ।

पुरा विकुरुते मायां भुजयोः सारमर्षय ॥ २३

वैशंपायन उवाच ।

अर्जुनेनैवमुक्तस्तु भीमो भीमस्य रक्षसः ।

उत्क्षिप्याभ्रामयदेहं तूर्णं गुणशताधिकम् ॥ २४

भीम उवाच ।

वृथामांसैर्वृथा पुष्टो वृथा वृद्धो वृथामतिः ।

वृथामरणमर्हस्त्वं वृथाद्य न भविष्यसि ॥ २५

अर्जुन उवाच ।

अथ वा मन्यसे भारं त्वमिमं राक्षसं युधि ।

करोमि तव साहाय्यं शीघ्रमेव निहन्यताम् ॥ २६

अथ वाप्यहमेवैनं हनिष्यामि वृकोदर ।

कृतकर्मा परिश्रान्तः साधु तावदुपारम ॥ २७

वैशंपायन उवाच ।

तस्य तद्वचनं श्रुत्वा भीमसेनोऽत्यमर्षणः ।

निष्पिष्यैनं बलाद्भूमौ पशुमारममारयत् ॥ २८

स मार्यमाणो भीमेन ननाद विपुलं स्वनम् ।

पूरयन्तद्वनं सर्वं जलाद्र इव दुन्दुभिः ॥ २९

भुजाभ्यां योक्त्रयित्वा तं बलवान्पाण्डुनन्दनः ।

मध्ये भङ्गत्वा स बलवान्हर्षयामास पाण्डवान् ॥

हिडिम्बं निहतं दृष्ट्वा संहृष्टास्ते तरस्विनः ।

अपूजयन्नरव्याघ्रं भीमसेनमरिदम् ॥ ३१

अभिपूज्य महात्मानं भीमं भीमपराक्रमम् ।

पुनरेवार्जुनो वाक्यमुवाचेदं वृकोदरम् ॥ ३२

नदूरे नगरं मन्ये वनादस्मादहं प्रभो ।

शीघ्रं गच्छाम भद्रं ते न नो विद्यात्सुयोधनः ॥ ३३

ततः सर्वे तथेत्युक्त्वा सह मात्रा परंतपाः ।

प्रययुः पुरुषव्याघ्रा हिडिम्बा चैव राक्षसी ॥ ३४

इति श्रीमहाभारते आदिपर्वणि

द्विचत्वारिंशदधिकशततमोऽध्यायः ॥ १४२ ॥

॥ समाप्त हिडिम्बवधपर्व ॥

१४३

भीम उवाच ।

स्मरन्ति वैरं रक्षांसि मायामाश्रित्य मोहिनीम् ।

हिडिम्बे ब्रज पन्थानं त्वं वै भ्रातृनिषेवितम् ॥ १

युधिष्ठिर उवाच ।

क्रुद्धोऽपि पुरुषव्याघ्र भीम मा स्म स्त्रियं बधीः ।

शरीरगुप्त्याभ्यधिकं धर्मं गोपय पाण्डव ॥ २

बधाभिप्रायमायान्तमवधीस्त्वं महाबलम् ।

रक्षसस्तस्य भगिनी किं नः क्रुद्धा करिष्यति ॥ ३

वैशंपायन उवाच ।

हिडिम्बा तु ततः कुन्तीमभिवाद्य कृताञ्जलिः ।

युधिष्ठिरं च कौन्तेयमिदं वचनब्रवीत् ॥ ४

आर्ये जानासि यदुःखमिह स्त्रीणामनङ्गजम् ।

तदिदं मामनुप्राप्तं भीमसेनकृतं शुभे ॥ ५

सोढं तत्परमं दुःखं मया कालप्रतीक्षया ।

सोऽयमभ्यागतः कालो भविता मे सुखाय वै ॥ ६

मया ह्युत्सृज्य सुहृदः स्वधर्मं स्वजनं तथा ।

वृतोऽयं पुरुषव्याघ्रस्तव पुत्रः पतिः शुभे ॥ ७

वरेणापि तथानेन त्वया चापि यशस्विनि ।

तथा ब्रुवन्ती हि तदा प्रत्याख्याता क्रियां प्रति ॥८
 त्वं मां मूढेति वा मत्वा भक्ता वानुगतेति वा ।
 भर्त्रानेन महाभागे सयोजय सुतेन ते ॥ ९
 तमुपादाय गच्छेयं यथेष्टं देवरूपिणम् ।
 पुनश्चैवागमिष्यामि विश्रम्भं कुरु मे शुभे ॥ १०
 अहं हि मनसा ध्याता सर्वाङ्गेष्यामि वः सदा ।
 वृजिने तारयिष्यामि दुर्गेषु च नरर्षभान् ॥ ११
 पृष्टेन वो वह्निष्यामि शीघ्रां गतिमभीप्सतः ।
 यूयं प्रसादं कुरुत भीमसेनो भजेत माम् ॥ १२
 आपदस्तरणे प्राणान्धारयेद्येन येन हि ।
 सर्वमाहत्य कर्तव्यं तद्धर्ममनुवर्तता ॥ १३
 आपत्सु यो धारयति धर्मं धर्मविदुत्तमः ।
 व्यसनं ह्येव धर्मस्य धर्मिणामापदुच्यते ॥ १४
 पुण्यं प्राणान्धारयति पुण्यं प्राणदमुच्यते ।
 येन येनाचरेद्धर्मं तस्मिन्गर्हा न विद्यते ॥ १५

युधिष्ठिर उवाच ।

एवमेतद्यथात्थ त्वं हिडिम्बे नात्र संशयः ।
 स्थातव्यं तु त्वया धर्मे यथा ब्रूयां सुमध्यमे ॥१६
 स्नातं कृताह्निकं भद्रे कृतकौतुकमङ्गलम् ।
 भीमसेनं भजेथास्त्वं प्रागस्तगमनाद्रवेः ॥ १७
 अहःसु विहरानेन यथाकामं मनोजवा ।
 अयं त्वानयितव्यस्ते भीमसेनः सदा निशि ॥१८

वैशंपायन उवाच ।

तथेति तत्प्रतिज्ञाय हिडिम्बा राक्षसी तदा ।
 भीमसेनमुपादाय ऊर्ध्वमाचक्रमे ततः ॥ १९
 शैलशृङ्गेषु रम्येषु देवतायतनेषु च ।
 मृगपक्षिविधुषु रमणीयेषु सर्वदा ॥ २०
 कृत्वा च परमं रूपं सर्वाभरणभूषिता ।
 संजल्पन्ती सुमधुरं रमयामास पाण्डवम् ॥ २१
 तथैव वनदुर्गेषु पुष्पितद्रुमसानुषु ।

सरःसु रमणीयेषु पद्मोत्पलयुतेषु च ॥ २२
 नदीद्वीपप्रदेशेषु वैदूर्यसिकतासु च ।
 सुतीर्थवनतोयासु तथा गिरिनदीषु च ॥ २३
 सागरस्य प्रदेशेषु मणिहेमचितेषु च ।
 पत्तनेषु च रम्येषु महाशालवनेषु च ॥ २४
 देवारण्येषु पुण्येषु तथा पर्वतसानुषु ।
 गुह्यकानां निवासेषु तापसायतनेषु च ॥ २५
 सर्वर्तुफलपुष्पेषु मानसेषु सरःसु च ।
 विभ्रती परमं रूपं रमयामास पाण्डवम् ॥ २६
 रमयन्ती तथा भीमं तत्र तत्र मनोजवा ।
 प्रजज्ञे राक्षसी पुत्रं भीमसेनान्महाबलम् ॥ २७
 विरूपाक्षं महावक्त्रं शङ्कुर्कणं विभीषणम् ।
 भीमरूपं सुताम्रोष्ट्रं तीक्ष्णदंष्ट्रं महाबलम् ॥ २८
 महेष्वासं महावीर्यं महासत्त्वं महाभुजम् ।
 महाजवं महाकायं महामायसरिदमम् ॥ २९
 अमानुषं मानुषजं भीमवेगं महाबलम् ।
 यः पिशाचानतीवान्यान्बभूवाति स मानुषान् ॥३०
 बालोऽपि यौवनं प्राप्तो मानुषेषु विशां पते ।
 सर्वास्त्रेषु परं वीरः प्रकर्षमगमद्वली ॥ ३१
 सद्यो हि गर्भं राक्षस्यो लभन्ते प्रसवन्ति च ।
 कामरूपधराश्चैव भवन्ति बहुरूपिणः ॥ ३२
 प्रणम्य विकचः पादावगृह्णात्स पितुस्तदा ।
 मातुश्च परमेष्वासस्तौ च नामास्य चक्रतुः ॥ ३३
 घटभासोत्कच इति मातरं सोऽभ्यभाषत ।
 अभवत्तेन नामास्य घटोत्कच इति स्म ह ॥ ३४
 अनुरक्तश्च तानासीत्पाण्डवान्स घटोत्कचः ।
 तेषां च दयितो नित्यमात्मभूतो बभूव सः ॥ ३५
 संवाससमयो जीर्ण इत्यभाषत तं ततः ।
 हिडिम्बा समयं कृत्वा स्वां गतिं प्रत्यपद्यत ॥ ३६
 कृत्यकाल उपस्थायै पितृनिति घटोत्कचः ।

आमन्त्र्य राक्षसश्रेष्ठः प्रतस्थे चोत्तरां दिशम् ॥ ३७

स हि सृष्टो मधवता शक्तिहेतोर्महात्मना ।

कर्णस्याप्रतिवीर्यस्य विनाशाय महात्मनः ॥ ३८

इति श्रीमहाभारते आदिपर्वणि

त्रिचत्वारिंशदधिकशततमोऽध्यायः ॥ १४३ ॥

१४४

वैशंपायन उवाच ।

ते वनेन वनं वीरा घ्नन्तो मृगगणान्वहून् ।

अपक्रम्य ययू राजंस्त्वरमाणा महारथाः ॥ १

मत्स्यांस्त्रिगतांन्पाञ्चालान्कीचकानन्तरेण च ।

रमणीयान्वनोद्देशान्प्रेक्षमाणाः सरांसि च ॥ २

जटाः कृत्वात्मनः सर्वे वल्कलाजिनवाससः ।

सह कुन्त्या महात्मानो विभ्रतस्तापसं वपुः ॥ ३

कचिद्वहन्तो जननी त्वरमाणा महारथाः ।

कचिच्छन्देन गच्छन्तस्ते जग्मुः प्रसभं पुनः ॥ ४

ब्राह्मं वेदमधीयाना वेदाङ्गानि च सर्वशः ।

नीतिशास्त्रं च धर्मज्ञा ददृशुस्ते पितामहम् ॥ ५

तेऽभिवाद्य महात्मानं कृष्णद्वैपायनं तदा ।

तस्थुः प्राञ्जलयः सर्वे सह मात्रा परंतपाः ॥ ६

व्यास उवाच ।

मयेदं मनसा पूर्वं विदितं भरतर्षभाः ।

यथा स्थितैरधर्मेण धार्तराष्ट्रैर्विवासिताः ॥ ७

तद्विदित्वास्मि संप्राप्तश्चिकीर्षुः परमं हितम् ।

न विषादोऽत्र कर्तव्यः सर्वमेतत्सुखाय वः ॥ ८

समास्ते चैव मे सर्वे यूयं चैव न संशयः ।

दीनतो बालतश्चैव स्नेहं कुर्वन्ति बान्धवाः ॥ ९

तस्मादभ्यधिकः स्नेहो युष्मासु भम सांप्रतम् ।

स्नेहपूर्वं चिकीर्षामि हितं वस्तन्निबोधत ॥ १०

इदं नगरमभ्याशे रमणीयं निरामयम् ।

वसतेह प्रतिच्छन्ना ममागमनकाङ्क्षिणः ॥ ११

स. भा. २६

— 201 —

वैशंपायन उवाच ।

एवं स तान्समाश्वास्य व्यासः पार्थानरिदमान् ।

एकचक्रामभिगतः कुन्तीमाश्वासयत्प्रभुः ॥ १२

जीवपुत्रि सुतस्तेऽयं धर्मपुत्रो युधिष्ठिरः ।

पृथिव्यां पार्थिवान्सर्वान्प्रशासिष्यति धर्मराट् ॥ १३

धर्मेण जित्वा पृथिवीमखिलां धर्मविद्वशी ।

भीमसेनार्जुनबलाद्भोक्ष्यत्ययमसंशयः ॥ १४

पुत्रास्तव च माद्राश्च सर्व एव महारथाः ।

स्वराष्ट्रे विहरिष्यन्ति सुखं सुमनसस्तदा ॥ १५

यक्ष्यन्ति च नरव्याघ्रा विजित्य पृथिवीमिमाम् ।

राजसूयाश्वमेधाद्यैः क्रतुभिर्भूरिदक्षिणैः ॥ १६

अनुगृह्य सुहृद्वर्गं धनेन च सुखेन च ।

पितृपैतामहं राज्यमिह भोक्ष्यन्ति ते सुताः ॥ १७

एवमुक्त्वा निवेश्यैनान्ब्राह्मणस्य निवेशने ।

अब्रवीत्पार्थिवश्रेष्ठमृषिद्वैपायनस्तदा ॥ १८

इह मां संप्रतीक्षध्वमागमिष्याम्यहं पुनः ।

देशकालौ विदित्वैव वेत्स्यध्वं परमां मुदम् ॥ १९

स तैः प्राञ्जलिभिः सर्वैस्तथेत्युक्तो नराधिप ।

जगाम भगवान्व्यासो यथाकाममृषिः प्रभुः ॥ २०

इति श्रीमहाभारते आदिपर्वणि

चतुश्चत्वारिंशदधिकशततमोऽध्यायः ॥ १४४ ॥

१४५

जनमेजय उवाच ।

एकचक्रां गतास्ते तु कुन्तीपुत्रा महारथाः ।

अतः परं द्विजश्रेष्ठ किमकुर्वत पाण्डवाः ॥ १

वैशंपायन उवाच ।

एकचक्रां गतास्ते तु कुन्तीपुत्रा महारथाः ।

ऊषुर्नातिचिरं कालं ब्राह्मणस्य निवेशने ॥ २

रमणीयानि पश्यन्तो वनानि विविधानि च ।

पार्थिवानपि चोद्देशान्सरितश्च सरांसि च ॥ ३

चेरुभैक्षं तदा ते तु सर्व एव विशां पते ।
 बभूवुर्नगिराणां च स्वैर्गुणैः प्रियदर्शनाः ॥ ४
 निवेदयन्ति स्म च ते भैक्षं कुन्त्याः सदा निशि ।
 तया विभक्तान्भागांस्ते भुञ्जते स्म पृथक्पृथक् ॥ ५
 अर्धं ते भुञ्जते वीराः सह मात्रा परंतपाः ।
 अर्धं भैक्षस्य सर्वस्य भीमो भुङ्क्ते महाबलः ॥ ६
 तथा तु तेषां वसतां तत्र राजन्महात्मनाम् ।
 अतिचक्राम सुमहान्कालोऽथ भरतर्षभ ॥ ७
 ततः कदाचिद्वैक्षाय गतास्ते भरतर्षभाः ।
 संगत्या भीमसेनस्तु तत्रास्ते पृथया सह ॥ ८
 अथार्तिजं महाशब्दं ब्राह्मणस्य निवेशने ।
 भृशमुत्पतितं घोरं कुन्ती शुश्राव भारत ॥ ९
 रोरूयमाणांस्तान्सर्वान्परिदेवयतश्च सा ।
 कारुण्यात्साधुभावाच्च देवी राजन्न चक्षमे ॥ १०
 मथ्यमानेव दुःखेन हृदयेन पृथा ततः ।
 उवाच भीमं कल्याणी कृपान्वितमिदं वचः ॥ ११
 वसामः सुसुखं पुत्र ब्राह्मणस्य निवेशने ।
 अज्ञाता धार्तराष्ट्राणां सत्कृता वीतमन्यवः ॥ १२
 सा चिन्तये सदा पुत्र ब्राह्मणस्यास्य किं न्वहम् ।
 प्रियं कुर्यामिति गृहे यत्कुर्युरुषिताः सुखम् ॥ १३
 एतावान्पुरुषस्तात कृतं यस्मिन्न नश्यति ।
 यावच्च कुर्यादित्योऽस्य कुर्यादभ्यधिकं ततः ॥ १४
 तदिदं ब्राह्मणस्यास्य दुःखमापतितं ध्रुवम् ।
 तत्रास्य यदि साहाय्यं कुर्याम सुकृतं भवेत् ॥ १५

भीम उवाच ।

ज्ञायतामस्य यदुःखं यतश्चैव समुत्थितम् ।
 विदिते व्यवसिष्यामि यद्यपि स्यात्सुदुष्करम् ॥ १६

वैशंपायन उवाच ।

तथा हि कथयन्तौ तौ भूयः शुश्रुवतुः स्वनम् ।
 आर्तिजं तस्य विप्रस्य सभार्यस्य विशां पते ॥ १७

अन्तःपुरं ततस्तस्य ब्राह्मणस्य महात्मनः ।
 विवेश कुन्ती त्वरिता बद्धवत्सेव सौरभी ॥ १८
 ततस्तं ब्राह्मणं तत्र भार्यया च सुतेन च ।
 दुहित्रा चैव सहितं ददर्श विकृताननम् ॥ १९

ब्राह्मण उवाच ।

धिगिदं जीवितं लोकेऽनलसारमनर्थकम् ।
 दुःखमूलं पराधीनं भृशमप्रियभाणि च ॥ २०
 जीविते परमं दुःखं जीविते परमो ज्वरः ।
 जीविते वर्तमानस्य द्वन्द्वानामागमो ध्रुवः ॥ २१
 एकात्मापि हि धर्मार्थौ कामं च न निषेवते ।
 एतैश्च विप्रयोगोऽपि दुःखं परमकं मतम् ॥ २२
 आहुः केचित्परं मोक्षं स च नास्ति कथंचन ।
 अर्थप्राप्तौ च नरकः कृत्स्न एवोपपद्यते ॥ २३
 अर्थेप्सुता परं दुःखमर्थप्राप्तौ ततोऽधिकम् ।
 जातस्नेहस्य चार्थेषु विप्रयोगे महत्तरम् ॥ २४
 न हि योगं प्रपश्यामि येन मुच्येयमापदः ।
 पुत्रदारेण वा सार्धं प्राद्रवेयमनामयम् ॥ २५
 यतितं वै मया पूर्वं यथा त्वं वेत्थ ब्राह्मणि ।
 यतः क्षेमं ततो गन्तुं त्वया तु मम न श्रुतम् ॥ २६
 इह जाता विवृद्धास्मि पिता चेह ममेति च ।
 उक्तवत्यसि दुर्मेघे याच्यमाना मयासकृत् ॥ २७
 स्वर्गतो हि पिता बृद्धस्तथा माता चिरं तव ।
 बान्धवा भूतपूर्वाश्च तत्र वासे तु का रतिः ॥ २८
 सोऽयं ते बन्धुकामाया अशृण्वन्त्या वचो मम ।
 बन्धुप्रणाशः संप्राप्तो भृशं दुःखकरो मम ॥ २९
 अथ वा मद्विनाशोऽयं न हि शक्यामि कंचन ।
 परित्यक्तमहं बन्धुं स्वयं जीवन्नृशंसवत् ॥ ३०
 सहधर्मचरीं दान्तां नित्यं मातृसमां मम ।
 सखायं विहितां देवैर्नित्यं परमिकां गतिम् ॥ ३१
 मात्रा पित्रा च विहितां सदा गार्हस्थ्यभागिनीम् ।

वरयित्वा यथान्यार्थं मन्त्रवत्परिणीय च ॥ ३२
 कुलीनां शीलसंपन्नामपत्यजननी मम ।
 त्वामहं जीवितस्यार्थं साध्वीमनपकारिणीम् ।
 परित्यक्तुं न शक्यामि भार्या नित्यमनुव्रताम् ॥ ३३
 कुत एव परित्यक्तुं सुतां शक्याम्यहं स्वयम् ।
 बालामप्राप्तवयसमजातव्यञ्जनाकृतिम् ॥ ३४
 भर्तुरर्थाय निक्षिप्रां न्यासं धात्रा महात्मना ।
 यस्यां दौहित्रजाल्लोकानाशंसे पितृभिः सह ।
 स्वयमुत्पाद्य तां बालां कथमुत्सृष्टमुत्सहे ॥ ३५
 मन्यन्ते केचिदधिकं स्नेहं पुत्रे पितुर्नराः ।
 कन्यायां नैव तु पुनर्मम तुल्याबुभौ मतौ ॥ ३६
 यस्मिल्लोकाः प्रसूतिश्च स्थिता नित्यमथो सुखम् ।
 अपापां तामहं बालां कथमुत्सृष्टमुत्सहे ॥ ३७
 आत्मानमपि चोत्सृज्य तत्पर्ये प्रेतवशं गतः ।
 त्यक्ता ह्येते मया व्यक्तं नेह शक्यन्ति जीवितुम् ॥ ३८
 एषां चान्यतमत्यागो नृशंसो गर्हितो बुधैः ।
 आत्मत्यागो कृते चेमे मरिष्यन्ति मया विना ॥ ३९
 स कृच्छ्रामहमापन्नो न शक्तस्तुमापदम् ।
 अहो धिक्कां गतिं त्वद्य गमिष्यामि सबान्धवः ।
 सर्वैः सह मृतं श्रेयो न तु मे जीवितं क्षमम् ॥ ४०

इति श्रीमहाभारते आदिपर्वणि

पञ्चचत्वारिंशदधिकशततमोऽध्यायः ॥ १४५ ॥

१४६

ब्राह्मण्युवाच ।

न संतापस्त्वया कार्यः प्राकृतेनेव कर्हिचित् ।
 न हि संतापकालोऽयं वैद्यस्य तव विद्यते ॥ १
 अवश्यं निधनं सर्वैर्गन्तव्यमिह मानवैः ।
 अवश्यभाविन्यर्थे वै संतापो नेह विद्यते ॥ २
 भार्या पुत्रोऽथ दुहिता सर्वमात्मार्यमिष्यते ।
 व्यथां जहि सुबुद्ध्या त्वं स्वयं यास्यामि तत्र वै ॥ ३

एतद्धि परमं नार्याः कार्यं लोके सनातनम् ।
 प्राणानपि परित्यज्य यद्वर्तुहितमाचरेत् ॥ ४
 तच्च तत्र कृतं कर्म तवापीह सुखावहम् ।
 भवत्यमुत्र चाक्षयं लोकेऽस्मिन् यशस्करम् ॥ ५
 एष चैव गुरुधर्मो यं प्रवक्ष्याम्यहं तव ।
 अर्थश्च तव धर्मश्च भूयानत्र प्रहरयते ॥ ६
 यदर्थमिष्यते भार्या प्राप्तः सोऽर्थस्त्वया मयि ।
 कन्या चैव कुमारश्च कृताहमनृणा त्वया ॥ ७
 समर्थः पोषणे चासि सुतयो रक्षणे तथा ।
 न त्वहं सुतयोः शक्ता तथा रक्षणपोषणे ॥ ८
 मम हि त्वद्विहीनायाः सर्वकामा न आपदः ।
 कथं स्यातां सुतौ बालौ भवेयं च कथं त्वहम् ॥ ९
 कथं हि विधवानाथा बालपुत्रा विना त्वया ।
 मिथुनं जीवयिष्यामि स्थिता साधुगते पथि ॥ १०
 अहंकृतावलितैश्च प्रार्थ्यमानामिमां सुताम् ।
 अयुक्तैस्तव सबन्धे कथं शक्यामि रक्षितुम् ॥ ११
 उत्सृष्टमामिषं भूमौ प्रार्थयन्ति यथा खगाः ।
 प्रार्थयन्ति जनाः सर्वे वीरहीनां तथा स्त्रियम् ॥ १२
 साहं विचाल्यमाना वै प्रार्थ्यमाना दुरात्मभिः ।
 स्थातुं पथि न शक्यामि सज्जनेष्टे द्विजोत्तम ॥ १३
 कथं तव कुलस्यैकामिमां बालामसंस्कृताम् ।
 पितृपैतामहे मार्गे नियोक्तुमहमुत्सहे ॥ १४
 कथं शक्यामि बालेऽस्मिन्गुणानाधातुमीप्सितान् ।
 अनाथे सर्वतो लुप्ते यथा त्वं धर्मदर्शिवान् ॥ १५
 इमामपि च ते बालामनाथां परिभूय माम् ।
 अनर्हाः प्रार्थयिष्यन्ति शूद्रा वेदश्रुति यथा ॥ १६
 तां चेदहं न दित्सेयं त्वद्गुणैरुपबृंहिताम् ।
 प्रमथ्यैनां हरेयुस्ते हविर्ध्वङ्क्षा इवाध्वरात् ॥ १७
 संप्रेक्षमाणा पुत्रं ते नानुरूपमिवात्मनः ।
 अनर्हवशमापन्नामिमां चापि सुतां तव ॥ १८

अवज्ञाता च लोकस्य तथात्मानमजानती ।
 अवलिप्तैर्नरैर्ब्रह्मन्मरिष्यामि न संशयः ॥ १९
 तौ विहीनौ मया बालौ त्वया चैव ममात्मजौ ।
 विनश्येतां न संदेहो मत्स्याविव जलक्षये ॥ २०
 त्रितयं सर्वथाप्येवं विनशिष्यत्यसंशयम् ।
 त्वया विहीनं तस्मात्त्वं मां परित्यक्तुमर्हसि ॥ २१
 व्युष्टिरेषा परा स्त्रीणां पूर्व भर्तुः परा गतिः ।
 न तु ब्राह्मण पुत्राणां विषये परिवर्तितुम् ॥ २२
 परित्यक्तः सुतश्चायं दुहितेयं तथा मया ।
 बान्धवाश्च परित्यक्तास्त्वदर्थं जीवितं च मे ॥ २३
 यज्ञैस्तपोभिर्नियमैर्दानैश्च विविधैस्तथा ।
 विशिष्यते स्त्रिया भर्तुर्नित्यं प्रियहिते स्थितिः ॥ २४
 तदिदं यच्चिकीर्षामि धर्म्यं परमसंमतम् ।
 इष्टं चैव हितं चैव तव चैव कुलस्य च ॥ २५
 इष्टानि चाप्यपत्यानि द्रव्याणि सुदृढः प्रियाः ।
 आपद्धर्मविमोक्षाय भार्या चापि सतां मतम् ॥ २६
 एकतो वा कुलं कृत्स्नमात्मा वा कुलवर्धन ।
 न समं सर्वमेवेति बुधानामेष निश्चयः ॥ २७
 स कुरुष्व मया कार्यं तारयात्मानमात्मना ।
 अनुजानीहि मामार्यं सुतौ मे परिरक्ष च ॥ २८
 अवध्याः स्त्रिय इत्याहुर्धर्मज्ञा धर्मनिश्चये ।
 धर्मज्ञान्राक्षसानाहुर्न हन्यात्स च मामपि ॥ २९
 निःसंशयो वधः पुंसां स्त्रीणां संशयितो वधः ।
 अतो मामेव धर्मज्ञ प्रस्थापयितुमर्हसि ॥ ३०
 भुक्तं प्रियाण्यवाप्तानि धर्मश्च चरितो मया ।
 त्वत्प्रसूतिः प्रिया प्राप्ता न मां तप्स्यत्यजीवितम् ॥ ३१
 जातपुत्रा च वृद्धा च प्रियकामा च ते सदा ।
 समीक्ष्यैतदहं सर्वं व्यवसायं करोम्यतः ॥ ३२
 उत्सृज्यापि च मामार्यं वेत्स्यस्यन्यामपि स्त्रियम् ।
 ततः प्रतिष्ठितो धर्मो भविष्यति पुनस्तव ॥ ३३

न चाप्यधर्मः कल्याण बहुपत्नीकता नृणाम् ।
 स्त्रीणामधर्मः सुमहान्भर्तुः पूर्वस्य लङ्घने ॥ ३४
 एतत्सर्वं समीक्ष्य त्वमात्मत्यागं च गर्हितम् ।
 आत्मानं तारय मया कुलं चेमौ च दारकौ ॥ ३५

वैशंपायन उवाच ।

एवमुक्तस्तया भर्ता तां समालिङ्ग्य भारत ।
 मुमोच बाष्पं शनकैः सभार्यो भृशदुःखितः ॥ ३६

इति श्रीमहाभारते आदिपर्वणि

षट्चत्वारिंशदधिकशततमोऽध्यायः ॥ १४६ ॥

१४७

वैशंपायन उवाच ।

तयोर्दुःखितयोर्वाक्यमतिमात्रं निशम्य तत् ।
 भृशं दुःखपरीताङ्गी कन्या तावभ्यभाषत ॥ १
 किमिदं भृशदुःखातौ रोरवीथो अनाथवत् ।
 ममापि श्रूयतां किञ्चिच्छ्रुत्वा च क्रियतां क्षमम् ॥ २
 धर्मतोऽहं परित्याज्या युवयोर्नात्र संशयः ।
 त्यक्तव्यां मां परित्यज्य त्रातं सर्वं मयैकया ॥ ३
 इत्यर्थमिष्यतेऽपत्यं तारयिष्यति मामिति ।
 तस्मिन्नुपस्थिते काले तरतं प्लवन्मया ॥ ४
 इह वा तारयेद्गुर्गदुत वा प्रेत्य तारयेत् ।
 सर्वथा तारयेत्पुत्रः पुत्र इत्युच्यते बुधैः ॥ ५
 आकाङ्क्षन्ते च दौहित्रानपि नित्यं पितामहाः ।
 तान्स्वयं वै परित्रास्ये रक्षन्ती जीवितं पितुः ॥ ६
 भ्राता च मम बालोऽयं गते लोकममुं त्वयि ।
 अचिरेणैव कालेन विनश्येत् न संशयः ॥ ७
 तातेऽपि हि गते स्वर्गं विनष्टे च ममानुजे ।
 पिण्डः पितृणां द्युच्छिद्येत्तत्तेषामप्रियं भवेत् ॥ ८
 पित्रा त्यक्ता तथा मात्रा भ्रात्रा चाहमसंशयम् ।
 दुःखाद्दुःखतरं प्राप्य म्रियेयमतथोचिता ॥ ९

त्वयि त्वरोगे निर्मुक्ते माता भ्राता च मे शिशुः ।
 संतानश्चैव पिण्डश्च प्रतिष्ठास्यत्यसंशयम् ॥ १०
 आत्मा पुत्रः सखा भार्या कृच्छ्रं तु दुहिता किल ।
 स कृच्छ्रान्मोचयात्मानं मां च धर्मेण योजय ॥ ११
 अनाथा कृपणा बाला यत्रकचनगामिनी ।
 भविष्यामि त्वया तात विहीना कृपणा बत ॥ १२
 अथ बाहं करिष्यामि कुलस्यास्य विमोक्षणम् ।
 फलसंस्था भविष्यामि कृत्वा कर्म सुदुष्करम् ॥ १३
 अथ वा यास्यसे तत्र त्यक्त्वा मां द्विजसत्तम ।
 पीडिताहं भविष्यामि तदवेक्षस्व मामपि ॥ १४
 तदस्मदर्थं धर्मार्थं प्रसवार्थं च सत्तम ।
 आत्मानं परिरक्षस्व त्यक्तव्यां मां च संत्यज ॥ १५
 अवश्यकरणीयेऽर्थे मा त्वां कालोऽत्यगादयम् ।
 त्वया दत्तेन तोयेन भविष्यति हितं च मे ॥ १६
 किं न्वतः परमं दुःखं यद्वयं स्वर्गते त्वयि ।
 याचमानाः परादन्नं परिधावेमहि श्ववत् ॥ १७
 त्वयि त्वरोगे निर्मुक्ते क्लेशादस्मात्सबान्धवे ।
 अमृते वसती लोके भविष्यामि सुखान्विता ॥ १८
 एवं बहुविधं तस्या निशम्य परिदेवितम् ।
 पिता माता च सा चैव कन्या प्ररुरुदुःख्यः ॥ १९
 ततः प्ररुदितान्सर्वान्निशम्याथ सुतस्तयोः ।
 उत्फुल्लनयनो बालः कलमव्यक्तमब्रवीत् ॥ २०
 मा रोदीस्तात मा मातर्मा स्वसस्त्वमिति ब्रुवन् ।
 प्रहसन्निव सर्वास्तानेकैकं सोपसर्पति ॥ २१
 ततः स तृणमादाय प्रहृष्टः पुनरब्रवीत् ।
 अनेन तं हनिष्यामि राक्षस पुरुषादकम् ॥ २२
 तथापि तेषां दुःखेन परीतानां निशम्य तत् ।
 बालस्य वाक्यमव्यक्तं हर्षः समभवन्महान् ॥ २३
 अयं काल इति ज्ञात्वा कुन्ती समुपसृत्य तान् ।

गतासूनमृतेनेव जीवयन्तीदमब्रवीत् ॥ २४

इति श्रीमहाभारते आदिपर्वणि

सप्तचत्वारिंशदधिकशततमोऽध्यायः ॥ १४७ ॥

१४८

कुन्त्युवाच ।

कुतोमूलमिदं दुःखं ज्ञातुमिच्छामि तत्त्वतः ।

विदित्वा अपकर्षेयं शक्यं चेदपकर्षितुम् ॥ १

ब्राह्मण उवाच ।

उपपन्नं सतामेतद्यद्विषीषि तपोधने ।

न तु दुःखमिदं शक्यं मानुषेण व्यपोहितुम् ॥ २

समीपे नगरस्यास्य बको वसति राक्षसः ।

ईशो जनपदस्यास्य पुरस्य च महाबलः ॥ ३

पुष्टो मानुषमांसेन दुर्बुद्धिः पुरुषादकः ।

रक्षत्यसुरराणित्यमिमं जनपदं बली ॥ ४

नगरं चैव देशं च रक्षोबलसमन्वितः ।

तत्कृते परचक्राच्च भूतेभ्यश्च न नो भयम् ॥ ५

वेतनं तस्य विहितं शालिवाहस्य भोजनम् ।

महिषौ पुरुषश्चैको यस्तदादाय गच्छति ॥ ६

एकैकश्चैव पुरुषस्तत्प्रयच्छति भोजनम् ।

स वारो बहुभिर्वर्षैर्भवत्यसुतरो नरैः ॥ ७

तद्विमोक्षाय ये चापि यतन्ते पुरुषाः क्वचित् ।

सपुत्रदारांस्तान्दत्त्वा तद्रक्षो भक्षयत्युत ॥ ८

वेत्रकीयगृहे राजा नायं नयमिहास्थितः ।

अनामयं जनस्यास्य येन स्यादद्य शाश्वतम् ॥ ९

एतदर्हा वयं नूनं वसामो दुर्बलस्य ये ।

विषये नित्यमुद्विग्नाः कुराजानमुपाश्रिताः ॥ १०

ब्राह्मणाः कस्य वक्तव्याः कस्य वा छन्दचारिणः ।

गुणैरेते हि वास्यन्ते कामगाः पक्षिणो यथा ॥ ११

राजानं प्रथमं विन्देत्ततो भार्या ततो धनम् ।

त्रयस्य संचये चास्य ज्ञातीन्पुत्रांश्च धारयेत् ॥ १२

विपरीतं मया चेदं त्रयं सर्वमुपार्जितम् ।
 त इमामापदं प्राप्य भृशं तपस्यामहे वयम् ॥ १३
 सोऽयमस्माननुप्राप्तो वारः कुलविनाशनः ।
 भोजनं पुरुषश्चैकः प्रदेयं वेतनं मया ॥ १४
 न च मे विद्यते वित्तं संक्रेतुं पुरुषं क्वचित् ।
 सुहृज्जनं प्रदातुं च न शक्यामि कथंचन ।
 गतिं चापि न पश्यामि तस्मान्मोक्षाय रक्षसः ॥ १५
 सोऽहं दुःखार्णवे मग्नो महत्यसुतरे भृशम् ।
 सहैवैतैर्गमिष्यामि बान्धवैरद्य राक्षसम् ।
 ततो नः सहितान्क्षुद्रः सर्वानेवोपभोक्ष्यति ॥ १६

इति श्रीमहाभारते आदिपर्वणि

अष्टचत्वारिंशदधिकशततमोऽध्यायः ॥ १४८ ॥

१४९

कुन्त्युवाच ।

न विषादस्त्वया कार्यो भयादस्मात्कथंचन ।
 उपायः परिदृष्टोऽत्र तस्मान्मोक्षाय रक्षसः ॥ १
 एकस्तव सुतो बालः कन्या चैका तपस्विनी ।
 न ते तयोस्तथा पत्न्या गमनं तत्र रोचये ॥ २
 मम पञ्च सुता ब्रह्मन्तेषामेको गमिष्यति ।
 त्वदर्थं बलिमादाय तस्य पापस्य रक्षसः ॥ ३

ब्राह्मण उवाच ।

नाहमेतत्करिष्यामि जीवितार्थी कथंचन ।
 ब्राह्मणस्यातिथेश्चैव स्वार्थे प्राणैर्वियोजनम् ॥ ४
 न त्वेतदकुलीनासु नाधर्मिष्ठासु विद्यते ।
 यद्ब्राह्मणार्थे विसृजेदात्मानमपि चात्मजम् ॥ ५
 आत्मनस्तु मया श्रेयो बोद्धव्यमिति रोचये ।
 ब्रह्मवध्यात्मवध्या वा श्रेय आत्मवधो मम ॥ ६
 ब्रह्मवध्या परं पापं निष्कृतिर्नात्र विद्यते ।
 अबुद्धिपूर्वं कृत्वापि श्रेय आत्मवधो मम ॥ ७
 न त्वहं वधमाकाङ्क्षे स्वयमेवात्मनः शुभे ।

परैः कृते वधे पापं न किञ्चिन्मयि विद्यते ॥ ८
 अभिसंधिक्ृते तस्मिन्ब्राह्मणस्य वधे मया ।
 निष्कृतिं न प्रपश्यामि नृशंसं क्षुद्रमेव च ॥ ९
 आगतस्य गृहे त्यागस्तथैव शरणार्थिनः ।
 याचमानस्य च वधो नृशंसं परमं मतम् ॥ १०
 कुर्यान्न निन्दितं कर्म न नृशंसं कदाचन ।
 इति पूर्वं महात्मान आपद्धर्मविदो विदुः ११
 श्रेयांस्तु सहदारस्य विनाशोऽद्य मम स्वयम् ।
 ब्राह्मणस्य वधं नाहमनुमंस्ये कथंचन ॥ १२

कुन्त्युवाच ।

ममाप्येषा मतिर्ब्रह्मन्विप्रा रक्ष्या इति स्थिरा ।
 न चाप्यनिष्टः पुत्रो मे यदि पुत्रशतं भवेत् ॥ १३
 न चासौ राक्षसः शक्तो मम पुत्रविनाशने ।
 वीर्यवान्मन्त्रसिद्धश्च तेजस्वी च सुतो मम ॥ १४
 राक्षसाय च तत्सर्वं प्रापयिष्यति भोजनम् ।
 मोक्षयिष्यति चात्मानमिति मे निश्चिता मतिः ॥ १५
 समागताश्च वीरेण दृष्टपूर्वाश्च राक्षसाः ।
 बलवन्तो महाकाया निहताश्चाप्यनेकशः ॥ १६
 न त्विदं केषुचिद्ब्रह्मन्व्याहर्तव्यं कथंचन ।
 विद्यार्थिनो हि मे पुत्रान्विप्रकुर्युः कुतूहलात् ॥ १७
 गुरुणा चाननुज्ञातो ग्राहयेद्यं सुतो मम ।
 न स कुर्यात्तया कार्यं विद्ययेति सतां मतम् ॥ १८

वैशंपायन उवाच ।

एवमुक्तस्तु पृथया स विप्रो भार्यया सह ।
 हृष्टः संपूजयामास तद्वाक्यममृतोपमम् ॥ १९
 ततः कुन्ती च विप्रश्च सहितावनिलात्मजम् ।
 तमब्रूतां कुरुष्वेति स तथेत्यब्रवीच्च तौ ॥ २०

इति श्रीमहाभारते आदिपर्वणि

एकोनपञ्चाशदधिकशततमोऽध्यायः ॥ १४९ ॥

१५०

वैशंपायन उवाच ।

करिष्य इति भीमेन प्रतिज्ञाते तु भारत ।
आजगमुस्ते ततः सर्वे भैक्षमादाय पाण्डवाः ॥ १
आकारेणैव तं ज्ञात्वा पाण्डुपुत्रो युधिष्ठिरः ।
रहः समुपविश्यैकस्ततः पप्रच्छ मातरम् ॥ २
किं चिकीर्षत्ययं कर्म भीमो भीमपराक्रमः ।
भवत्यनुमते कच्चिदयं कर्तुमिहेच्छति ॥ ३

कुन्त्युवाच ।

ममैव वचनादेष करिष्यति परंतपः ।
ब्राह्मणार्थे महत्कृत्यं मोक्षाय नगरस्य च ॥ ४

युधिष्ठिर उवाच ।

किमिदं साहसं तीक्ष्णं भवत्या दुष्कृतं कृतम् ।
परित्यागं हि पुत्रस्य न प्रशंसन्ति साधवः ॥ ५
कथं परसुतस्यार्थे स्वसुतं त्यक्तुमिच्छसि ।
लोकवृत्तिविरुद्धं वै पुत्रत्यागात्कृतं त्वया ॥ ६
यस्य बाहू समाश्रित्य सुखं सर्वे स्वपामहे ।
राज्यं चापहृतं क्षुद्रैराजिहीर्षामहे पुनः ॥ ७
यस्य दुर्योधनो वीर्यं चिन्तयन्नमितौजसः ।
न शेते वसतीः सर्वा दुःखाच्छकुनिना सह ॥ ८
यस्य वीरस्य वीर्येण मुक्ता जतुगृहाद्वयम् ।
अन्येभ्यश्चैव पापेभ्यो निहतश्च पुरोचनः ॥ ९
यस्य वीर्यं समाश्रित्य वसुपूर्णा वसुंधराम् ।
इमां मन्यामहे प्राप्तां निहत्य धृतराष्ट्रजान् ॥ १०
तस्य व्यवसितस्त्यागो बुद्धिमास्थाय कां त्वया ।
कच्चिन्न दुःखैर्बुद्धिस्ते विप्लुता गतचेतसः ॥ ११

कुन्त्युवाच ।

युधिष्ठिर न संतापः कार्यः प्रति वृकोदरम् ।
न चायं बुद्धिदौर्बल्याद्व्यवसायः कृतो मया ॥ १२
इह विप्रस्य भवने वयं पुत्र सुखोषिताः ।

तस्य प्रतिक्रिया तात मयेयं प्रसमीक्षिता ।
एतावानेव पुरुषः कृतं यस्मिन्न नश्यति ॥ १३
दृष्ट्वा भीमस्य विक्रान्तं तदा जतुगृहे महत् ।
हिडिम्बस्य वधाच्चैव विश्वासो मे वृकोदरे ॥ १४
बाहोर्बलं हि भीमस्य नागायुतसमं महत् ।
येन यूयं गजप्रख्या निर्व्यूढा वारणावतात् ॥ १५
वृकोदरबलो नान्यो न भूतो न भविष्यति ।
योऽभ्युदीयाद्युधि श्रेष्ठमपि वज्रधरं स्वयम् ॥ १६
जातमात्रः पुरा चैष ममाङ्गात्पतितो गिरौ ।
शरीरगौरवात्तस्य शिला गात्रैर्विचूर्णिता ॥ १७
तदहं प्रज्ञया स्मृत्वा बलं भीमस्य पाण्डव ।
प्रतिकारं च विप्रस्य ततः कृतवती मतिम् ॥ १८
नेदं लोभान्न चाज्ञानान्न च मोहाद्विनिश्चितम् ।
बुद्धिपूर्वं तु धर्मस्य व्यवसायः कृतो मया ॥ १९
अथौ द्वावपि निष्पन्नौ युधिष्ठिर भविष्यतः ।
प्रतीकारश्च वासस्य धर्मश्च चरितो महान् ॥ २०
यो ब्राह्मणस्य साहाय्यं कुर्यादर्थेषु कर्हिचित् ।
क्षत्रियः स शुभाल्लोकान्प्राप्नुयादिति मे श्रुतम् ॥ २१
क्षत्रियः क्षत्रियस्यैव कुर्वाणो वधमोक्षणम् ।
विपुलां कीर्तिमाप्नोति लोकेऽस्मिन्न परत्र च ॥ २२
वैश्यस्यैव तु साहाय्यं कुर्वाणः क्षत्रियो युधि ।
स सर्वेष्वपि लोकेषु प्रजा रञ्जयते ध्रुवम् ॥ २३
शूद्रं तु मोक्षयन् राजा शरणार्थिनमागतम् ।
प्राप्नोतीह कुले जन्म सद्रव्ये राजसत्कृते ॥ २४
एवं स भगवान्व्यासः पुरा कौरवनन्दन ।
प्रोवाच सुतरां प्राज्ञस्तस्मादेतच्चिकीर्षितम् ॥ २५

युधिष्ठिर उवाच ।

उपपन्नमिदं मातस्त्वया यद्वुद्धिपूर्वकम् ।
आर्तस्य ब्राह्मणस्यैवमनुक्रोशादिदं कृतम् ।
ध्रुवमेष्यति भीमोऽयं निहत्य पुरुषादकम् ॥ २६

यथा त्विदं न विन्देयुर्नरा नगरवासिनः ।

तथायं ब्राह्मणो वाच्यः परिग्राह्यश्च यत्नतः ॥ २७

इति श्रीमहाभारते आदिपर्वणि

पञ्चाशदधिकशततमोऽध्यायः ॥ १५० ॥

१५१

वैशंपायन उवाच ।

ततो रात्र्यां व्यतीतायामन्नमादाय पाण्डवः ।

भीमसेनो ययौ तत्र यत्रासौ पुरुषादकः ॥ १

आसाद्य तु वनं तस्य रक्षसः पाण्डवो बली ।

आजुहाव ततो नाम्ना तदन्नमुपयोजयन् ॥ २

ततः स राक्षसः श्रुत्वा भीमसेनस्य तद्वचः ।

आजगाम सुसंकुटो यत्र भीमो व्यवस्थितः ॥ ३

महाकायो महावेगो दारयन्निव मेदिनीम् ।

त्रिशिखां भृकुटिं कृत्वा संदश्य दशनच्छदम् ॥ ४

भुञ्जानमन्नं तं दृष्ट्वा भीमसेनं स राक्षसः ।

विवृत्य नयने कुट्ट इदं वचनमब्रवीत् ॥ ५

कोऽयमन्नमिदं भुङ्क्ते मदर्थमुपकल्पितम् ।

पश्यतो मम दुर्बुद्धिर्यियासुर्यमसादनम् ॥ ६

भीमसेनस्तु तच्छ्रुत्वा प्रहसन्निव भारत ।

राक्षसं तमनादृत्य भुङ्क्त एव पराङ्मुखः ॥ ७

ततः स भैरवं कृत्वा समुद्यम्य करावुभौ ।

अभ्यद्रवद्भीमसेनं जिघांसुः पुरुषादकः ॥ ८

तथापि परिभूयैव नेक्षमाणो वृकोदरः ।

राक्षसं भुङ्क्त एवान्नं पाण्डवः परवीरहा ॥ ९

अमर्षेण तु संपूर्णः कुन्तीपुत्रस्य राक्षसः ।

जघान पृष्ठं पाणिभ्यामुभाभ्यां पृष्ठतः स्थितः ॥ १०

तथा बलवता भीमः पाणिभ्यां शृशमाहतः ।

नैवावलोकयामास राक्षसं भुङ्क्त एव सः ॥ ११

ततः स भूयः सकुट्रो वृक्षमादाय राक्षसः ।

ताडयिष्यंस्तदा भीमं पुनरभ्यद्रवद्बली ॥ १२

ततो भीमः शनैर्भुक्त्वा तदन्नं पुरुषर्षभः ।

वार्युपस्पृश्य संहृष्टस्तस्थौ युधि महाबलः ॥ १३

क्षिप्रं क्रुद्धेन तं वृक्षं प्रतिजग्राह वीर्यवान् ।

सव्येन पाणिना भीमः प्रहसन्निव भारत ॥ १४

ततः स पुनरुद्यम्य वृक्षान्वहुविधान्वली ।

प्राहिणोद्भीमसेनाय तस्मै भीमश्च पाण्डवः ॥ १५

तद्वृक्षयुद्धमभवन्महीरुहविनाशनम् ।

घोररूपं महाराज वक्त्रपाण्डवयोर्महतम् ॥ १६

नाम विश्राव्य तु वक्त्रः समभिद्रुत्य पाण्डवम् ।

भुजाभ्यां परिजग्राह भीमसेनं महाबलम् ॥ १७

भीमसेनोऽपि तद्रक्षः परिरभ्य महाभुजः ।

विस्फुरन्तं महावेगं विचकर्ष बलाद्वली ॥ १८

स कृष्यमाणो भीमेन कर्षमाणश्च पाण्डवम् ।

समयुज्यत तीव्रेण श्रमेण पुरुषादकः ॥ १९

तयोर्वेगेन महता पृथिवी समकम्पत ।

पादपांश्च महाकायांश्चूर्णयामासतुस्तदा ॥ २०

हीयमानं तु तद्रक्षः समीक्ष्य भरतर्षभ ।

निष्पिष्य भूमौ पाणिभ्यां समाजघ्रे वृकोदरः ॥ २१

ततोऽस्य जानुना पृष्ठमवपीड्य बलादिव ।

बाहुना परिजग्राह दक्षिणेन शिरोधराम् ॥ २२

सव्येन च कटीदेशे गृह्य वाससि पाण्डवः ।

तद्रक्षो द्विगुणं चक्रे नदन्तं भैरवान्भवान् ॥ २३

ततोऽस्य रुधिरं वक्त्रात्प्रादुरासीद्विशां पते ।

भज्यमानस्य भीमेन तस्य घोरस्य रक्षसः ॥ २४

इति श्रीमहाभारते आदिपर्वणि

एकपञ्चाशदधिकशततमोऽध्यायः ॥ १५१ ॥

१५२

वैशंपायन उवाच ।

तेन शब्देन विव्रस्तो जनस्तस्याथ रक्षसः ।

निष्पपात गृहाज्ञान्सहैव परिचारिभिः ॥ १

तान्भीतान्विगतज्ञानान्भीमः प्रहरतां वरः ।
 सान्त्वयामास बलवान्समये च न्यवेशयत् ॥ २
 न हिंसा मानुषा भूयो युष्माभिरिह कर्हिचित् ।
 हिंसतां हि वधः शीघ्रमेवमेव भवेदिति ॥ ३
 तस्य तद्वचनं श्रुत्वा तानि रक्षांसि भारत ।
 एवमस्त्विति तं प्राहुर्जगृहुः समयं च तम् ॥ ४
 ततःप्रभृति रक्षांसि तत्र सौम्यानि भारत ।
 नगरे प्रत्यदृश्यन्त नरैर्नगरवासिभिः ॥ ५
 ततो भीमस्तमादाय गतासुं पुरुषादकम् ।
 द्वारदेशे विनिक्षिप्य जगामानुपलक्षितः ॥ ६
 ततः स भीमस्तं हत्वा गत्वा ब्राह्मणवेश्म तत् ।
 आचचक्षे यथावृत्तं राज्ञः सर्वमशेषतः ॥ ७
 ततो नरा विनिष्क्रान्ता नगरात्काल्यमेव तु ।
 ददृशुर्निहतं भूमौ राक्षसं रुधिरोक्षितम् ॥ ८
 तमद्रिकूटसदृशं विनिकीर्णं भयावहम् ।
 एकचक्रां ततो गत्वा प्रवृत्तिं प्रददुः पुरे ॥ ९
 ततः सहस्रशो राजन्नरा नगरवासिनः ।
 तत्राजग्मुर्बकं द्रष्टुं सखीवृद्धकुमारकाः ॥ १०
 ततस्ते विस्मिताः सर्वे कर्म दृष्ट्वातिमानुषम् ।
 दैवतान्यर्चयांचक्रुः सर्व एव विशां पते ॥ ११
 ततः प्रगणयामासुः कस्य वारोऽद्य भोजने ।
 ज्ञात्वा चागम्य तं विप्रं पप्रच्छुः सर्व एव तत् ॥ १२
 एवं पृष्ठस्तु बहुशो रक्षमाणश्च पाण्डवान् ।
 उवाच नागरान्सर्वानिदं विप्रर्षभस्तदा ॥ १३
 आज्ञापितं मामशने रुदन्तं सह बन्धुभिः ।
 ददर्श ब्राह्मणः कश्चिन्मन्त्रसिद्धो महाबलः ॥ १४
 परिपृच्छथ स मां पूर्वं परिक्लेशं पुरस्य च ।
 अब्रवीद्ब्राह्मणश्चेष्ट आश्वास्य प्रहसन्निव ॥ १५
 प्रापयिष्याम्यहं तस्मै इदमन्नं दुरात्मने ।
 मन्निमित्तं भयं चापि न कार्यमिति वीर्यवान् ॥ १६

स तदन्नमुपादाय गतो बकवनं प्रति ।
 तेन नूनं भवेदेतत्कर्म लोकहितं कृतम् ॥ १७
 ततस्ते ब्राह्मणाः सर्वे क्षत्रियाश्च सुविस्मिताः ।
 वैश्याः शूद्राश्च मुदिताश्चकुर्वन्महं तदा ॥ १८
 ततो जानपदाः सर्वे आजग्मुर्नगरं प्रति ।
 तदद्भुततमं द्रष्टुं पार्थास्तत्रैव चावसन् ॥ १९

इति श्रीमहाभारते आदिपर्वणि

द्विपञ्चाशदधिकशततमोऽध्यायः ॥ १५२ ॥

॥ समाप्तं बकवधपर्व ॥

१५३

जनमेजय उवाच ।

ते तथा पुरुषव्याघ्रा निहत्य बकराक्षसम् ।
 अत ऊर्ध्वं ततो ब्रह्मन्किमकुर्वत पाण्डवाः ॥ १
 वैशंपायन उवाच ।

तत्रैव न्यवसन् राजन्निहत्य बकराक्षसम् ।
 अधीयानाः परं ब्रह्म ब्राह्मणस्य निवेशने ॥ २
 ततः कतिपयाहस्य ब्राह्मणः संशितव्रतः ।
 प्रतिश्रयार्थं तद्वेश्म ब्राह्मणस्याजगाम ह ॥ ३
 स सम्यक्पूजयित्वा तं विद्वान्विप्रर्षभस्तदा ।
 ददौ प्रतिश्रयं तस्मै सदा सर्वातिथिव्रती ॥ ४
 ततस्ते पाण्डवाः सर्वे सह कुन्त्या नरर्षभाः ।
 उपासांचक्रिरे विप्रं कथयानं कथास्तदा ॥ ५
 कथयामास देशान्स तीर्थानि विविधानि च ।
 राज्ञां च विविधाश्चर्याः पुराणि विविधानि च ॥ ६
 स तत्राकथयद्विप्रः कथान्ते जनमेजय ।
 पाश्चात्क्षेत्रेष्वद्भुताकारं याज्ञसेन्याः स्वयंवरम् ॥ ७
 धृष्टद्युम्नस्य चोत्पत्तिमुत्पत्तिं च शिखण्डिनः ।
 अयोनिजत्वं कृष्णाया द्रुपदस्य महामखे ॥ ८
 तदद्भुततमं श्रुत्वा लोके तस्य महात्मनः ।
 विस्तरेणैव पप्रच्छुः कथां तां पुरुषर्षभाः ॥ ९

कथं द्रुपदपुत्रस्य धृष्टद्युम्नस्य पावकात् ।
 वेदिमध्याच्च कृष्णायाः संभवः कथमद्भुतः ॥ १०
 कथं द्रोणान्महेष्वासात्सर्वाण्यस्त्राण्यशिक्षत ।
 कथं प्रियसखायौ तौ भिन्नौ कस्य कृतेन च ॥ ११
 एवं तैश्चोदितो राजन्स विप्रः पुरुषर्षभैः ।
 कथयामास तत्सर्वं द्रौपदीसंभवं तदा ॥ १२

इति श्रीमहाभारते आदिपर्वणि
 त्रिपञ्चाशदधिकशततमोऽध्यायः ॥ १५३ ॥

१५४

ब्राह्मण उवाच ।

गङ्गाद्वारं प्रति महान्वभूवर्षिर्महातपाः ।
 भरद्वाजो महाप्राज्ञः सततं संशितव्रतः ॥ १
 सोऽभिषेक्तुं गतो गङ्गां पूर्वमेवागतां सतीम् ।
 ददर्शाप्सरसं तत्र धृतावीमाहुतामृषिः ॥ २
 तस्या वायुर्नदीतीरे वसनं व्यहरत्तदा ।
 अपकृष्टाम्बरां दृष्ट्वा तामृषिश्चकमे ततः ॥ ३
 तस्यां संसक्तमनसः कौमारब्रह्मचारिणः ।
 हृष्टस्य रेतश्चस्कन्द तदृषिद्रोण आदधे ॥ ४
 ततः समभवद्द्रोणः कुमारस्तस्य धीमतः ।
 अव्यगीष्ट स वेदांश्च वेदाङ्गानि च सर्वशः ॥ ५
 भरद्वाजस्य तु सखा पृषनो नाम पार्थिवः ।
 तस्यापि द्रुपदो नाम तदा समभवत्सुतः ॥ ६
 स नित्यमाश्रमं गत्वा द्रोणेन सह पार्षतः ।
 चिक्रीडाध्ययनं चैव चकार क्षत्रियर्षभः ॥ ७
 ततस्तु पृषतेऽतीते स राजा द्रुपदोऽभवत् ।
 द्रोणोऽपि रामं शुश्राव दित्सन्तं वसु सर्वशः ॥ ८
 वनं तु प्रस्थितं रामं भरद्वाजसुतोऽब्रवीत् ।
 आगतं वित्तकामं मां विद्धि द्रोणं द्विजर्षभ ॥ ९

राम उवाच ।

शरीरमात्रमेवाद्य मयेदमवशेषितम् ।

अस्त्राणि वा शरीरं वा ब्रह्मन्नन्यतरं वृणु ॥ १०

द्रोण उवाच ।

अस्त्राणि चैव सर्वाणि तेषां संहारमेव च ।
 प्रयोगं चैव सर्वेषां दातुमर्हति मे भवान् ॥ ११

ब्राह्मण उवाच ।

तथेत्युक्त्वा ततस्तस्मै प्रददौ भृगुनन्दनः ।
 प्रतिगृह्य ततो द्रोणः कृतकृत्योऽभवत्तदा ॥ १२
 संप्रहृष्टमनाश्चापि रामात्परमसंमतम् ।
 ब्रह्मास्त्रं समनुप्राप्य नरेष्वभ्यधिकोऽभवत् ॥ १३
 ततो द्रुपदमासाद्य भारद्वाजः प्रतापवान् ।
 अब्रवीत्पुरुषव्याघ्रः सखायं विद्धि मामिति ॥ १४

द्रुपद उवाच ।

नाश्रोत्रियः श्रोत्रियस्य नारथी रथिनः सखा ।
 नाराजा पार्थिवस्यापि सखिपूर्वं किमिष्यते ॥ १५

ब्राह्मण उवाच ।

स विनिश्चित्य मनसा पाञ्चाल्यं प्रति बुद्धिमान् ।
 जगाम कुरुमुख्यानां नगरं नागसाह्वयम् ॥ १६
 तस्मै पौत्रान्समादाय वसूनि विविधानि च ।
 प्राप्ताय प्रददौ भीष्मः शिष्यान्द्रोणाय धीमते ॥ १७
 द्रोणः शिष्यांस्ततः सर्वानिदं वचनमब्रवीत् ।
 समानीय तदा विद्वान्द्रुपदस्यासुखाय वै ॥ १८
 आचार्यवेतनं किञ्चिद्धृदि संपरिवर्तते ।
 कृतास्त्रैस्तत्प्रदेयं स्यात्तद्वत् वदतानघाः ॥ १९
 यदा च पाण्डवाः सर्वे कृतास्त्राः कृतनिश्चमाः ।
 ततो द्रोणोऽब्रवीद्भूयो वेतनार्थमिदं वचः ॥ २०
 पार्षतो द्रुपदो नाम छत्रवत्यां नरेश्वरः ।
 तस्यापकृष्य तद्राज्यं मम शीघ्रं प्रदीयताम् ॥ २१
 ततः पाण्डुसुताः पञ्च निर्जित्य द्रुपदं युधि ।
 द्रोणाय दर्शयामासुर्बद्धा ससचिवं तदा ॥ २२

द्रोण उवाच ।

प्रार्थयामि त्वया सख्यं पुनरेव नराधिप ।
अराजा किल नो राज्ञः सखा भवितुमर्हति ॥ २३
अतः प्रयतितं राज्ये यज्ञसेन मया तव ।
राजासि दक्षिणे कूले भागीरथ्याहमुत्तरे ॥ २४

ब्राह्मण उवाच ।

असत्कारः स सुमहान्मुहूर्तमपि तस्य तु ।
न व्येति हृदयाद्राज्ञो दुर्मनाः स कुशोऽभवत् ॥ २५

इति श्रीमहाभारते आदिपर्वणि

चतुःपञ्चाशदधिकशततमोऽध्यायः ॥ १५४ ॥

१५५

ब्राह्मण उवाच ।

अमर्षी द्रुपदो राजा कर्मसिद्धान्द्रिजर्षभान् ।
अन्विच्छन्परिचक्राम ब्राह्मणावसथान्वहून् ॥ १
पुत्रजन्म परीप्सन्वै शोकोपहतचेतनः ।
नास्ति श्रेष्ठं समापत्यमिति नित्यमचिन्तयत् ॥ २
जातान्पुत्रान्स निर्वेदाद्विगबन्धूनिति चाब्रवीत् ।
निःश्वासपरमश्चासीद्रोणं प्रतिचिकीर्षया ॥ ३
प्रभावं विनयं शिक्षां द्रोणस्य चरितानि च ।
क्षेत्रेण च बलेनास्य चिन्तयन्नान्वपद्यत ।
प्रतिकर्तुं नृपश्रेष्ठो यतमानोऽपि भारत ॥ ४
अभितः सोऽथ कल्माषी गङ्गाकूले परिभ्रमन् ।
ब्राह्मणावसथं पुण्यमाससाद् महीपतिः ॥ ५
तत्र नास्नातकः कश्चिन्न चासीदव्रती द्विजः ।
तथैव नामहाभागः सोऽपश्यत्संशितव्रतौ ॥ ६
याजोपयाजौ ब्रह्मर्षी शाम्यन्तौ पृषतात्मजः ।
संहिताध्ययने युक्तौ गोत्रतश्चापि काश्यपौ ॥ ७
तारणे युक्तरूपौ तौ ब्रह्मणावृषिसत्तमौ ।
स तावामब्रवीमामस सर्वकामैरतन्द्रितः ॥ ८
बुद्ध्वा तयोर्वलं बुद्धि कनीयांसमुपहरे ।

प्रपेदे छन्दयन्कामैरुपयाजं धृतव्रतम् ॥ ९
पादशुश्रूषणे युक्तः प्रियवाक्सर्वकामदः ।
अर्हयित्वा यथान्यायमुपयाजमुवाच सः ॥ १०
येन मे कर्मणा ब्रह्मन्पुत्रः स्याद्रोणमृत्यवे ।
उपयाज कृते तस्मिन्गवां दातास्मि तेऽर्बुदम् ॥ ११
यद्वा तेऽन्यद्विजश्रेष्ठ मनसः सुप्रियं भवेत् ।
सर्वं तत्ते प्रदाताहं न हि मेऽस्त्यत्र संशयः ॥ १२
इत्युक्तो नाहमित्येवं तमृषिः प्रत्युवाच ह ।
आराधयिष्यन्दुपदः स तं पर्यचरत्पुनः ॥ १३
ततः संवत्सरस्यान्ते द्रुपदं स द्विजोत्तमः ।
उपयाजोऽब्रवीद्राजन्काले मधुरया गिरा ॥ १४
ज्येष्ठो भ्राता ममागृह्णाद्विचरन्वननिर्झरे ।
अपरिज्ञातशौचायां भूमौ निपतितं फलम् ॥ १५
तदपश्यमहं भ्रातुरसांप्रतमनुब्रजन् ।
विमर्शं संकरादाने नायं कुर्यात्कथंचन ॥ १६
दृष्ट्वा फलस्य नापश्यदोषा येऽस्यानुबन्धिकाः ।
विविनक्ति न शौचं यः सोऽन्यत्रापि कथं भवेत् ॥
सहिताध्ययनं कुर्वन्वसन्गुरुकुले च यः ।
भैक्षमुच्छिष्टमन्येषां भुङ्क्ते चापि सदा सदा ।
कीर्तयन्गुणमन्त्रानामघृणी च पुनः पुनः ॥ १८
तमहं फलार्थिनं मन्ये भ्रातरं तर्कचक्षुषा ।
तं वै गच्छस्व नृपते स त्वां सयाजयिष्यति ॥ १९
जुगुप्समानो नृपतिर्मनसेदं विचिन्तयन् ।
उपयाजवचः श्रुत्वा नृपतिः सर्वधर्मवित् ।
अभिसंपूज्य पूजार्हंमृषि याजमुवाच ह ॥ २०
अयुतानि ददान्यष्टौ गवां याजय मां विभो ।
द्रोणवैराभिसंतप्तं त्वं ह्लादयितुमर्हसि ॥ २१
स हि ब्रह्मविदां श्रेष्ठो ब्रह्मास्त्रे चाप्यनुत्तमः ।
तस्माद्रोणः पराजैषीन्मां वै स सखिविग्रहे ॥ २२
क्षत्रियो नास्ति तुल्योऽस्य पृथिव्यां कश्चिदग्रणीः ।

कौरवाचार्यमुख्यस्य भारद्वाजस्य धीमतः ॥ २३
 द्रोणस्य शरजालानि प्राणिदेहहराणि च ।
 षडरत्नि धनुश्चास्य दृश्यतेऽप्रतिमं महत् ॥ २४
 स हि ब्राह्मणवेगेन क्षात्रं वेगमसंशयम् ।
 प्रतिहन्ति महेष्वासो भारद्वाजो महामनाः ॥ २५
 क्षत्रोच्छेदाय विहितो जामदग्न्य इवास्थितः ।
 तस्य ह्यस्त्रबलं घोरमप्रसह्यं नरैर्भुवि ॥ २६
 ब्राह्ममुच्चारयंस्तेजो हुताहुतिरिवानलः ।
 समेत्य स दहत्याजौ क्षत्रं ब्रह्मपुरःसरः ।
 ब्रह्मक्षेत्रे च विहिते ब्रह्मतेजो विशिष्यते ॥ २७
 सोऽहं क्षत्रबलाद्धीनो ब्रह्मतेजः प्रपेदिवान् ।
 द्रोणाद्विशिष्टमासाद्य भवन्तं ब्रह्मवित्तमम् ॥ २८
 द्रोणान्तकमहं पुत्रं लभेयं युधि दुर्जयम् ।
 तत्कर्म कुरु मे याज निर्वपाम्यर्बुदं गवाम् ॥ २९
 तथेत्युक्त्वा तु तं याजो याज्यार्थमुपकल्पयत् ।
 शुर्वर्थ इति चाकाममुपयाजमचोदयत् ।
 याजो द्रोणविनाशाय प्रतिजज्ञे तथा च सः ॥ ३०
 ततस्तस्य नरेन्द्रस्य उपयाजो महातपाः ।
 आचख्यौ कर्म धैतानं तदा पुत्रफलाय वै ॥ ३१
 स च पुत्रो महावीर्यो महातेजा महाबलः ।
 इष्यते यद्विधो राजन्भविता ते तथाविधः ॥ ३२
 भारद्वाजस्य हन्तारं सोऽभिसंधाय भूमिपः ।
 आजह्ने तत्तथा सर्वं द्रुपदः कर्मसिद्धये ॥ ३३
 याजस्तु हवनस्यान्ते देवीमाह्वापयत्तदा ।
 प्रैहि मां राज्ञि पृषति मिथुनं त्वामुपस्थितम् ॥ ३४
 देव्युवाच ।
 अवलिप्तं मे मुखं ब्रह्मन्पुण्यान्गान्विभर्मि च ।
 सुतार्थेनोपरुद्धास्मि तिष्ठ याज मम प्रिये ॥ ३५
 याज उवाच ।
 याजेन श्रपितं हव्यमुपयाजेन मन्त्रितम् ।

कथं कामं न संदध्यात्सा त्वं विप्रैहि तिष्ठ वा ॥ ३६
 ब्राह्मण उवाच ।
 एवमुक्ते तु याजेन हुते हविषि संस्कृते ।
 उत्तस्थौ पावकात्तस्मात्कुमारो देवसंनिभः ॥ ३७
 ज्वालावर्णो घोररूपः किरीटी वर्म चोत्तमम् ।
 बिभ्रत्सखङ्गः सशरो धनुष्मान्विनन्दन्मुहुः ॥ ३८
 सोऽध्यारोहद्रथवरं तेन च प्रययौ तदा ।
 ततः प्रणेदुः पाञ्चालाः प्रहृष्टाः साधु साध्विति ॥ ३९
 भयापहो राजपुत्रः पाञ्चालानां यशस्करः ।
 राज्ञः शोकापहो जात एष द्रोणवधाय वै ।
 इत्युवाच महद्भूतमदृश्यं खेचरं तदा ॥ ४०
 कुमारी चापि पाञ्चाली वेदिमध्यात्समुत्थिता ।
 सुभगा दर्शनीयाङ्गी वेदिमध्या मनोरमा ॥ ४१
 श्यामा पद्मपलाशाक्षी नीलकुञ्चितमूर्धजा ।
 मानुषं विप्रहं कृत्वा साक्षादमरवर्णिनी ॥ ४२
 नीलोत्पलसमो गन्धो यस्याः क्रोशात्प्रवायति ।
 या विभर्ति परं रूपं यस्या नास्त्युपमा भुवि ॥ ४३
 तां चापि जातां सुश्रोणीं वागुवाचाशरीरिणी ।
 सर्वयोषिद्वरा कृष्णा क्षयं क्षत्रं निनीषति ॥ ४४
 सुरकार्यमियं काले करिष्यति सुमध्यमा ।
 अस्या हेतोः क्षत्रियाणां महदुत्पत्स्यते भयम् ॥ ४५
 तच्छ्रुत्वा सर्वपाञ्चालाः प्रणेदुः सिंहसंघवत् ।
 न चैतान्दर्शसंपूर्णानियं सेहे वसुंधरा ॥ ४६
 तौ दृष्ट्वा पृथपती याजं प्रपेदे वै सुतार्थिनी ।
 न वै मदन्यां जननीं जानीयातामिमाविति ॥ ४७
 तथेत्युवाच तां याजो राज्ञः प्रियचिकीर्षया ।
 तयोश्च नामनी चक्रुर्द्विजाः संपूर्णमानसाः ॥ ४८
 धृष्टत्वादतिधृष्टुत्वाद्वर्माद्व्युत्संभवादपि ।
 धृष्टद्युम्नः कुमारोऽयं द्रुपदस्य भवत्विति ॥ ४९
 कृष्णेत्येवाब्रुवन्कृष्णां कृष्णाभूत्सा हि वर्णतः ।

तथा तन्मिथुनं जज्ञे द्रुपदस्य महामखे ॥ ५०
 धृष्टद्युम्नं तु पाञ्चाल्यमानीय स्वं विवेशनम् ।
 उपाकरोद्वह्नेतोभरिद्वाजः प्रतापवान् ॥ ५१
 अमोक्षणीयं दैवं हि भावि मत्वा महामतिः ।
 तथा तत्कृतवान्द्रोण आत्मकीर्त्यनुरक्षणात् ॥ ५२

इति श्रीमहाभारते आदिपर्वणि

पञ्चपञ्चाशदधिकशततमोऽध्यायः ॥ १५५ ॥

१५६

वैशंपायन उवाच ।

एतच्छ्रुत्वा तु कौन्तेयाः शल्यविद्धा इवामवन् ।
 सर्वे चास्थमनसो बभूवुस्ते महारथाः ॥ १
 ततः कुन्ती सुतान्दृष्ट्वा विभ्रान्तान्गतचेतसः ।
 युधिष्ठिरमुवाचेदं वचनं सत्यवादिनी ॥ २
 चिररात्रोषिताः स्मेह ब्राह्मणस्य निवेशने ।
 रममाणाः पुरे रम्ये लब्धभैक्षा युधिष्ठिर ॥ ३
 यानीह रमणीयानि वनान्युपवनानि च ।
 सर्वाणि तानि दृष्टानि पुनः पुनररिदम ॥ ४
 पुनर्दृष्टानि तान्येव प्रीणयन्ति न नस्तथा ।
 भैक्षं च न तथा वीर लभ्यते कुरुनन्दन ॥ ५
 ते वयं साधु पाञ्चालान्गच्छाम यदि मन्यसे ।
 अपूर्वदर्शनं तात रमणीयं भविष्यति ॥ ६
 सुभिक्षाश्चैव पाञ्चालाः श्रूयन्ते शत्रुकर्शन ।
 यज्ञसेनश्च राजासौ ब्रह्मण्य इति शुश्रुमः ॥ ७
 एकत्र चिरवासो हि क्षमो न च मतो मम ।
 ते तत्र साधु गच्छामो यदि त्वं पुत्र मन्यसे ॥ ८

युधिष्ठिर उवाच ।

भवत्या यन्मतं कार्यं तदस्माकं परं हितम् ।
 अनुजांस्तु न जानामि गच्छेयुर्नेति वा पुनः ॥ ९

वैशंपायन उवाच ।

ततः कुन्ती भीमसेनमर्जुनं यमजौ तथा ।

उवाच गमनं ते च तथेत्येवाब्रुवंस्तदा ॥ १०
 तत आमन्त्रय तं विप्रं कुन्ती राजन्सुतैः सह ।
 प्रतस्थे नगरी रम्यां द्रुपदस्य महात्मनः ॥ ११

इति श्रीमहाभारते आदिपर्वणि

षट्पञ्चाशदधिकशततमोऽध्यायः ॥ १५६ ॥

१५७

वैशंपायन उवाच ।

वसत्सु तेषु प्रच्छन्नं पाण्डवेषु महात्मसु ।
 आजगामाथ तान्द्रष्टुं व्यासः सत्यवतीसुतः ॥ १
 तमागतमभिप्रेक्ष्य प्रत्युद्गम्य परंतपाः ।
 प्रणिपत्याभिवाद्यैनं तस्थुः प्राञ्जलयस्तदा ॥ २
 समनुज्ञाप्य तान्सर्वानासीनान्मुनिरब्रवीत् ।
 प्रसन्नः पूजितः पार्थैः प्रीतिपूर्वमिदं वचः ॥ ३
 अपि धर्मेण वर्तध्वं शास्त्रेण च परंतपाः ।
 अपि विप्रेषु वः पूजा पूजार्हेषु न हीयते ॥ ४
 अथ धर्मार्थवद्वाक्यमुक्त्वा स भगवानृषिः ।
 विचित्राश्च कथास्तास्ताः पुनरेवेदमब्रवीत् ॥ ५
 आसीत्तपोवने काचिदृषेः कन्या महात्मनः ।
 बिलग्रमध्या सुश्रोणी सुभ्रूः सर्वगुणान्विता ॥ ६
 कर्मभिः स्वकृतैः सा तु दुर्भगा समपद्यत ।
 नाध्यगच्छत्पति सा तु कन्या रूपवती सती ॥ ७
 तपस्तप्तुमथारेभे पत्यर्थमसुखा ततः ।
 तोषयामास तपसा सा किलोप्रेण शंकरम् ॥ ८
 तस्याः स भगवांस्तुष्टस्तामुवाच तपस्विनीम् ।
 वरं वरय भद्रं ते वरदोऽस्मीति भामिनि ॥ ९
 अथेश्वरमुवाचेदमात्मनः सा वचो हितम् ।
 पति सर्वगुणोपेतमिच्छामीति पुनः पुनः ॥ १०
 तामथ प्रत्युवाचेदमीशानो वदतां वरः ।
 पञ्च ते पतयो भद्रे भविष्यन्तीति शंकरः ॥ ११
 प्रतिब्रुवन्तीमेकं मे पति देहीति शंकरम् ।

पुनरेवाब्रवीद्देव इदं वचनमुत्तमम् ॥ १२
 पञ्चकृत्वस्त्वया उक्तः पति देहीत्यहं पुनः ।
 देहमन्यं गतायास्ते यथोक्तं तद्भविष्यति ॥ १३
 द्रुपदस्य कुले जाता कन्या सा देवरूपिणी ।
 निर्दिष्टा भवतां पत्नी कृष्णा पार्षत्यनिन्दिता ॥ १४
 पाञ्चालनगरं तस्मात्प्रविशध्वं महाबलाः ।
 सुखिनस्तामनुप्राप्य भविष्यथ न संशयः ॥ १५
 एवमुक्त्वा महाभागः पाण्डवानां पितामहः ।
 पार्थानामब्रुव कुन्ती च प्रातिष्ठत महातपाः ॥ १६

इति श्रीमहाभारते आदिपर्वणि

सप्तपञ्चाशदधिकशततमोऽध्यायः ॥ १५७ ॥

१५८

वैशंपायन उवाच ।

ते प्रतस्थुः पुरस्कृत्य मातरं पुरुषर्षभाः ।
 समैरुदङ्मुखैर्मार्गैर्यथोद्दिष्टं परंतपाः ॥ १
 ते गच्छन्तस्त्वहोरात्रं तीर्थं सोमश्रवायणम् ।
 आसेदुः पुरुषव्याघ्रा गङ्गायां पाण्डुनन्दनाः ॥ २
 उत्सुकं तु समुद्यम्य तेषामग्रे धनंजयः ।
 प्रकाशार्थं ययौ तत्र रक्षार्थं च महायशः ॥ ३
 तत्र गङ्गाजले रम्ये विविक्ते क्रीडयन्स्त्रियः ।
 ईर्ष्युर्गन्धर्वराजः स्म जलक्रीडासुपागतः ॥ ४
 शब्दं तेषां स शुश्राव नदी समुपसर्पताम् ।
 तेन शब्देन चाविष्टश्चक्रोध बलवद्बली ॥ ५
 स दृष्ट्वा पाण्डवांस्तत्र सह मात्रा परंतपान् ।
 विस्फारयन्धनुर्घोरमिदं वचनमब्रवीत् ॥ ६
 संध्या संरज्यते घोरा पूर्वरात्रागमेषु या ।
 अशीतिभिस्तैर्हिनं तं मुहूर्तं प्रचक्षते ॥ ७
 विहितं कामचाराणां यक्षगन्धर्वरक्षसाम् ।
 शेषमन्यन्मनुष्याणां कामचारमिह स्मृतम् ॥ ८
 लोभात्प्रचारं चरतस्तासु वेलासु वै नरान् ।

उपक्रान्ता निगृहीमो राक्षसैः सह बालिशान् ॥ ९
 ततो रात्रौ प्राप्नुवतो जलं ब्रह्मविदो जनाः ।
 गर्हयन्ति नरान्सर्वान्वलस्थानृपतीनपि ॥ १०
 आरात्तिष्ठत मा मह्यं समीपमुपसर्पत ।
 कस्मान्मां नाभिजानीत प्राप्तं भागीरथीजलम् ॥ ११
 अङ्गारपर्णं गन्धर्वं वित्तं मां स्वबलाश्रयम् ।
 अहं हि मानी चेर्ष्यश्च कुबेरस्य प्रियः सखा ॥ १२
 अङ्गारपर्णमिति च ख्यातं वनमिदं मम ।
 अनु गङ्गां च वाकां च चित्रं यत्र वसाम्यहम् ॥ १३
 न कुणपाः शृङ्गिणो वा न देवा न च मानुषाः ।
 इदं समुपसर्पन्ति तत्किं समुपसर्पथ ॥ १४

अर्जुन उवाच ।

समुद्रे हिमवत्पार्श्वे नद्यामस्यां च दुर्मते ।
 रात्रावहनि संधौ च कस्य कृपः परिग्रहः ॥ १५
 वयं च शक्तिसंपन्ना अकाले त्वामधृष्णुमः ।
 अशक्ता हि क्षणे क्रूरे युष्मानर्चन्ति मानवाः ॥ १६
 पुरा हिमवतश्चैषा हेमशृङ्गाद्विनिःसृता ।
 गङ्गा गत्वा समुद्राम्भः सप्तधा प्रतिपद्यते ॥ १७
 इयं भूत्वा चैकवप्रा शुचिराकाशगा पुनः ।
 देवेषु गङ्गा गन्धर्वं प्राप्नोत्यलकनन्दताम् ॥ १८
 तथा पितृन्वैतरणी दुस्तरा पापकर्मभिः ।
 गङ्गा भवति गन्धर्वं यथा द्वैपायनोऽब्रवीत् ॥ १९
 असंबाधा देवनदी स्वर्गसंपादनी शुभा ।
 कथमिच्छसि तां रोद्धुं नैष धर्मः सनातनः ॥ २०
 अनिवार्यमसंबाधं तव वाचा कथं वयम् ।
 न स्पृशेम यथाकामं पुण्यं भागीरथीजलम् ॥ २१

वैशंपायन उवाच ।

अङ्गारपर्णस्तच्छ्रुत्वा क्रुद्ध आनम्य कार्मुकम् ।
 मुमोच सायकान्दीप्तानहीनाशीविषानिव ॥ २२
 उत्सुकं भ्रामयंस्तूर्णं पाण्डवश्चर्मं चोत्तमम् ।

व्यपोवाह शरांस्तस्य सर्वानेव धनंजयः ॥ २३

अर्जुन उवाच ।

विभीषिकैषा गन्धर्व नास्त्रज्ञेषु प्रयुज्यते ।

अस्त्रज्ञेषु प्रयुक्तैषा फेनवत्प्रविलीयते ॥ २४

मानुषानति गन्धर्वान्सर्वान्गन्धर्व लक्ष्ये ।

तस्मादस्त्रेण दिव्येन योत्सेऽहं न तु मायया ॥ २५

पुरास्त्रमिदमाग्नेयं प्रादात्किल बृहस्पतिः ।

भरद्वाजस्य गन्धर्व गुरुपुत्रः शतक्रतोः ॥ २६

भरद्वाजादग्निवेश्यो अग्निवेश्याद्गुरुर्मम ।

स त्विदं मह्यमददाद्भोगो ब्राह्मणसत्तमः ॥ २७

वैशंपायन उवाच ।

इत्युक्त्वा पाण्डवः क्रुद्धो गन्धर्वाय मुमोच ह ।

प्रदीप्तमस्त्रमाग्नेयं ददाहास्य रथं तु तत् ॥ २८

विरथं विप्रुतं तं तु स गन्धर्व महाबलम् ।

अस्त्रतेजःप्रमूढं च प्रपतन्तमवाङ्मुखम् ॥ २९

शिरोरुहेषु जग्राह माल्यवत्सु धनंजयः ।

भ्रातृन्प्रति चकर्षार्थं सोऽस्त्रपातादचेतसम् ॥ ३०

युधिष्ठिरं तस्य भार्या प्रपेदे शरणार्थिनी ।

नाम्ना कुम्भीनसी नाम पतित्राणमभीप्सती ॥ ३१

गन्धर्व्युवाच ।

त्राहि त्वं मां महाराज पति चेमं विमुञ्च मे ।

गन्धर्वी शरणं प्राप्तां नाम्ना कुम्भीनसी प्रभो ॥ ३२

युधिष्ठिर उवाच ।

युद्धे जितं यशोहीनं स्त्रीनाथमपराक्रमम् ।

को नु हन्याद्रिपुं त्वादृङ्मुखं रिपुसूदन ॥ ३३

अर्जुन उवाच ।

अङ्गेमं प्रतिपद्यस्व गच्छ गन्धर्व मा शुचः ।

प्रदिशत्यभयं तेऽद्य कुरुराजो युधिष्ठिरः ॥ ३४

गन्धर्व उवाच ।

जितोऽहं पूर्वकं नाम मुञ्चाम्यङ्गारपर्णताम् ।

न च श्लाघे बलेनाद्य न नाम्ना जनसंसदि ॥ ३५

साध्विमं लब्धवाल्लभं योऽहं दिव्यास्त्रधारिणम् ।

गान्धर्व्या मायया योद्धुमिच्छामि वयसा वरम् ॥

अस्त्राग्निना विचित्रोऽयं दग्धो मे रथ उत्तमः ।

सोऽहं चित्ररथो भूत्वा नाम्ना दग्धरथोऽभवम् ॥ ३७

संभृता चैव विद्येयं तपसेह पुरा मया ।

निवेदयिष्ये तामद्य प्राणदाय महात्मने ॥ ३८

संस्तम्भितं हि तरसा जितं शरणमागतम् ।

योऽरि संयोजयेत्प्राणैः कल्याणं किं न सोऽर्हति ॥ ३९

चाक्षुषी नाम विद्येयं यां सोमाय ददौ मनुः ।

ददौ स विश्वावसवे मह्यं विश्वावसुर्ददौ ॥ ४०

सेयं कापुरुषं प्राप्ता गुरुदत्ता प्रणश्यति ।

आगमोऽस्या मया प्रोक्तो वीर्यं प्रतिनिबोध मे ॥ ४१

यच्चक्षुषा द्रष्टुमिच्छेत्रिषु लोकेषु किंचन ।

तत्प्रश्येद्यादृशं चेच्छेत्तादृशं द्रष्टुमर्हति ॥ ४२

समानपथे षण्मासान्स्थितो विद्यां लभेदिमाम् ।

अनुनेष्याम्यहं विद्यां स्वयं तुभ्यं व्रते कृते ॥ ४३

विद्यया ह्यनया राजन्वयं नृभ्यो विशेषिताः ।

अविशिष्टाश्च देवानामनुभावप्रवर्तिताः ॥ ४४

गन्धर्वजानामश्वानामहं पुरुषसत्तम ।

भ्रातृभ्यस्तव पञ्चभ्यः पृथग्दाता शतं शतम् ॥ ४५

देवगन्धर्ववाहास्ते दिव्यगन्धा मनोगमाः ।

क्षीणाः क्षीणा भवन्त्येते न हीयन्ते च रंहसः ॥ ४६

पुरा कृतं महेन्द्रस्य वज्रं वृत्रनिबर्हणे ।

दशधा शतधा चैव तच्छीर्णं वृत्रमूर्धनि ॥ ४७

ततो भागीकृतो देवैर्वज्रभाग उपास्यते ।

लोके यत्साधनं किञ्चित्सा वै वज्रतनुः स्मृता ॥ ४८

वज्रपाणिर्ब्राह्मणः स्यात्क्षत्रं वज्ररथं स्मृतम् ।

वैश्या वै दानवज्राश्च कर्मवज्रा यवीयसः ॥ ४९

वज्रं क्षत्रस्य वाजिनो अवध्या वाजिनः स्मृताः ।

रथाङ्गं वड्वा सूते सूताश्चाश्वेषु ये मताः ॥ ५०
 कामवर्णाः कामजवाः कामतः समुपस्थिताः ।
 इमे गन्धर्वजाः कामं पूरयिष्यन्ति ते हयाः ॥ ५१
 अर्जुन उवाच ।

यदि प्रीतेन वा दत्तं संशये जीवितस्य वा ।
 विद्या वित्तं श्रुतं वापि न तद्गन्धर्व कामये ॥ ५२
 गन्धर्व उवाच ।

संयोगो वै प्रीतिकरः संसत्सु प्रतिदृश्यते ।
 जीवितस्य प्रदानेन प्रीतो विद्यां ददामि ते ॥ ५३
 त्वत्तो ह्यहं ग्रहीष्यामि अस्त्रमाग्नेयमुत्तमम् ।
 तथैव सख्यं बीभत्सो चिराय भरतर्षभ ॥ ५४
 अर्जुन उवाच ।

त्वत्तोऽस्त्रेण वृणोम्यश्वान्संयोगः शाश्वतोऽस्तु नौ ।
 सखे तद्ब्रूहि गन्धर्व युष्मभ्यो यद्वयं त्यजेत् ॥ ५५
 इति श्रीमहाभारते आदिपर्वणि
 अष्टपञ्चाशदधिकशततमोऽध्यायः ॥ १५८ ॥

१५९

अर्जुन उवाच ।

कारणं ब्रूहि गन्धर्व किं तद्येन स्म धर्षिताः ।
 यान्तो ब्रह्माविदः सन्तः सर्वे रात्रावरिदम् ॥ १
 गन्धर्व उवाच ।

अनग्रयोऽनाहुतयो न च विप्रपुरस्कृताः ।
 यूयं ततो धर्षिताः स्थ मया पाण्डवनन्दन ॥ २
 यक्षराक्षसगन्धर्वाः पिशाचोरगमानवाः ।
 विस्तरं कुरुवंशस्य श्रीमतः कथयन्ति ते ॥ ३
 नारदप्रभृतीनां च देवर्षीणां मया श्रुतम् ।
 गुणान्कथयतां वीर पूर्वेषां तव धीमताम् ॥ ४
 स्वयं चापि मया दृष्टश्चरता सागराम्बराम् ।
 इमां वसुमती कृत्स्नां प्रभावः स्वकुलस्य ते ॥ ५
 वेदे धनुषि चाचार्यमभिजानामि तेऽर्जुन ।

विश्रुतं त्रिषु लोकेषु भारद्वाजं यशस्विनम् ॥ ६
 धर्मं वायुं च शक्रं च विजानाम्यश्विनौ तथा ।
 पाण्डुं च कुरुशार्दूल षडेतान्कुलवर्धनान् ।
 पितृनेतानहं पार्थ देवमानुषसत्तमान् ॥ ७
 दिव्यात्मानो महात्मानः सर्वशस्त्रभृतां वराः ।
 भवन्तो भ्रातरः शूराः सर्वे सुचरितव्रताः ॥ ८
 उत्तमां तु मनोबुद्धिं भवतां भावितात्मनाम् ।
 जानन्नपि च वः पार्थ कृतवानिह धर्षणाम् ॥ ९
 स्त्रीसकाशे च कौरव्य न पुमान्क्षन्तुमर्हति ।
 धर्षणामात्मनः पश्यन्बाहुद्विगणमाश्रितः ॥ १०
 नक्तं च बलमस्माकं भूय एवाभिवर्धते ।
 यतस्ततो मां कौन्तेय सदारं मन्युराविशत् ॥ ११
 सोऽहं त्वयेह विजितः संख्ये तापत्यवर्धन ।
 येन तेनेह विधिना कीर्त्यमानं निबोध मे ॥ १२
 ब्रह्मचर्यं परो धर्मः स चापि नियतस्त्वयि ।
 यस्मात्तस्मादहं पार्थ रणेऽस्मिन्विजितस्त्वया ॥ १३
 यस्तु स्यात्क्षत्रियः कश्चित्कामवृत्तः परंतप ।
 नक्तं च युधि युध्येत न स जीवेत्कथंचन ॥ १४
 यस्तु स्यात्कामवृत्तोऽपि राजा तापत्य संगरे ।
 जयेन्नक्तंचरान्सर्वान्स पुरोहितधूर्गतः ॥ १५
 तस्मात्तापत्य यत्किञ्चिन्नृणां श्रेय इहेप्सितम् ।
 तस्मिन्कर्मणि योक्तव्या दान्तात्मानः पुरोहिताः ॥ १६
 वेदे षडङ्गे निरताः शुचयः सत्यवादिनः ।
 धर्मात्मानः कृतात्मानः स्युर्नृपाणां पुरोहिताः ॥ १७
 जयश्च नियतो राज्ञः स्वर्गश्च स्यादनन्तरम् ।
 यस्य स्याद्धर्मविद्वाग्मी पुरोधाः शीलवाञ्छुचिः ॥ १८
 लाभं लब्धुमलब्धं हि लब्धं च परिरक्षितुम् ।
 पुरोहितं प्रकुर्वीत राजा गुणसमन्वितम् ॥ १९
 पुरोहितमते तिष्ठेद्य इच्छेत्पृथिवीं नृपः ।
 प्राप्तुं मेरुवरोत्तंसां सर्वशः सागराम्बराम् ॥ २०

न हि केवलशौर्येण तापत्याभिजनेन च ।
जयेद्ब्राह्मणः कश्चिद्भूमि भूमिपतिः कचित् ॥ २१
तस्मादेवं विजानीहि कुरूणां वंशवर्धन ।
ब्राह्मणप्रमुखं राज्यं शक्यं पालयितुं चिरम् ॥ २२

इति श्रीमहाभारते आदिपर्वणि

एकोनषष्ठ्यधिकशततमोऽध्यायः ॥ १५९ ॥

१६०

अर्जुन उवाच ।

तापत्य इति यद्वाक्यमुक्तवानसि मामिह ।
तदहं ज्ञातुमिच्छामि तापत्यार्थविनिश्चयम् ॥ १
तपती नाम का चैषा तापत्या यत्कृते वयम् ।
कौन्तेया हि वयं साधो तत्त्वमिच्छामि वेदितुम् ॥ २

वैशंपायन उवाच ।

एवमुक्तः स गन्धर्वः कुन्तीपुत्रं धनंजयम् ।
विश्रुतां त्रिषु लोकेषु श्रावयामास वै कथाम् ॥ ३

गन्धर्व उवाच ।

हन्त ते कथयिष्यामि कथामेतां मनोरमाम् ।
यथावदखिला पार्थ धर्म्या धर्मभृतां वर ॥ ४
उक्तवानस्मि येन त्वां तापत्य इति यद्वचः ।
तत्तेऽहं कथयिष्यामि शृणुष्वैकमना मम ॥ ५
य एष दिवि धिष्ण्येन नाकं व्याप्नोति तेजसा ।
एतस्य तपती नाम बभूवासदृशी सुता ॥ ६
विवस्वतो वै कौन्तेय सावित्र्यवरजा विभो ।
विश्रुता त्रिषु लोकेषु तपती तपसा युता ॥ ७
न देवी नासुरी चैव न यक्षी न च राक्षसी ।
नाप्सरा न च गन्धर्वी तथा रूपेण काचन ॥ ८
सुविभक्तानवद्याङ्गी स्वसितायतलोचना ।
स्वाचारा चैव साध्वी च सुवेषा चैव भामिनी ॥ ९
न तस्याः सदृशं कंचित्रिषु लोकेषु भारत ।
भर्तारं सविता मेने रूपशीलकुलश्रुतैः ॥ १०

संप्राप्तयौवनां पश्यन्देयां दुहितरं तु ताम् ।
नोपलेभे ततः शान्तिं संप्रदानं विचिन्तयन् ॥ ११
अथर्क्षपुत्रः कौन्तेय कुरूणामृषभो बली ।
सूर्यमाराधयामास नृपः संवरणः सदा ॥ १२
अर्घ्यमाल्योपहारैश्च शश्वच्च नृपतिर्यतः ।
नियमैरुपवासैश्च तपोभिर्विविधैरपि ॥ १३
शुश्रूषुरनहंवादी शुचिः पौरवन्दनः ।
अंशुमन्तं समुद्यन्तं पूजयामास भक्तिमान् ॥ १४
ततः कृतज्ञं धर्मज्ञं रूपेणासदृशं भुवि ।
तपत्याः सदृशं मेने सूर्यः संवरणं पतिम् ॥ १५
दातुमैच्छत्ततः कन्यां तस्मै संवरणाय ताम् ।
नृपोत्तमाय कौरव्य विश्रुताभिजनाय वै ॥ १६
यथा हि दिवि दीप्तांशुः प्रभासयति तेजसा ।
तथा भुवि महीपालो दीप्त्या संवरणोऽभवत् ॥ १७
यथार्चयन्ति चादित्यमुद्यन्तं ब्रह्मवादिनः ।
तथा संवरणं पार्थ ब्राह्मणावरजाः प्रजाः ॥ १८
स सोममति कान्तत्वादादित्यमति तेजसा ।
बभूव नृपतिः श्रीमान्सुहृदां दुर्दृढामपि ॥ १९
एवंगुणस्य नृपतेस्तथावृत्तस्य कौरव ।
तस्मै दातुं मनश्चक्रे तपती तपनः स्वयम् ॥ २०
स कदाचिदथो राजा श्रीमानुरुयशा भुवि ।
चचार मृगयां पार्थ पर्वतोपवने किल ॥ २१
चरतो मृगयां तस्य क्षुत्पिपासाश्रमान्वितः ।
ममार राज्ञः कौन्तेय गिरावप्रतिमो हयः ॥ २२
स मृताश्चश्चरन्पार्थ पद्भ्यामेव गिरौ नृपः ।
ददर्शसदृशीं लोके कन्यामायतलोचनाम् ॥ २३
स एक एकामासाद्य कन्यां तामरिमर्दनः ।
तस्थौ नृपतिशार्दूलः पश्यन्नविचलेक्षणः ॥ २४
स हि तां तर्कयामास रूपतो नृपति श्रियम् ।
पुनः संतर्कयामास रवेर्भ्रष्टामिव प्रभाम् ॥ २५

गिरिप्रस्थे तु सा यस्मिन्स्थिता स्वसितलोचना ।
 स सवृक्षक्षुपलतो हिरण्मय इवाभवत् ॥ २६
 अवमेने च तां दृष्ट्वा सर्वप्राणभृतां वपुः ।
 अवाप्तं चात्मनो मेने स राजा चक्षुषः फलम् ॥ २७
 जन्मप्रभृति यत्किञ्चिद्दृष्टवान्स महीपतिः ।
 रूपं न सदृशं तस्यास्तर्कयामास किञ्चन ॥ २८
 तथा बद्धमनश्चक्षुः पार्श्वैर्गुणमयैस्तदा ।
 न चचाल ततो देशाद्बुधे न च किञ्चन ॥ २९
 अस्या नूनं विशालाक्ष्याः सदेवासुरमानुषम् ।
 लोकं निर्मथ्य धात्रेदं रूपमाविष्कृतं कृतम् ॥ ३०
 एवं स तर्कयामास रूपद्रविणसंपदा ।
 कन्यामसदृशी लोके नृपः संवरणस्तदा ॥ ३१
 तां च दृष्ट्वैव कल्याणी कल्याणाभिजनो नृपः ।
 जगाम मनसा चिन्तां काममार्गणपीडितः ॥ ३२
 दह्यमानः स तीव्रेण नृपतिर्मन्मथाम्बिना ।
 अप्रगल्भं प्रगल्भः स तामुवाच यशस्विनीम् ॥ ३३
 कासि कस्यासि रम्भोरु किमर्थं चेह तिष्ठसि ।
 कथं च निर्जनेऽरण्ये चरस्येका शुचिस्मिते ॥ ३४
 त्वं हि सर्वानवद्याङ्गी सर्वाभरणभूषिता ।
 विभूषणमिवैतेषां भूषणानामभीप्सितम् ॥ ३५
 न देवी नासुरी चैव न यक्षी न च राक्षसीम् ।
 न च भोगवती मन्ये न गन्धर्वी न मानुषीम् ॥ ३६
 या हि दृष्टा मया काश्चिच्छ्रुता वापि वराङ्गनाः ।
 न तासां सदृशी मन्ये त्वामहं मत्तकाशिनि ॥ ३७
 एवं तां स महीपालो बभाषे न तु सा तदा ।
 कामार्तं निर्जनेऽरण्ये प्रत्यभाषत किञ्चन ॥ ३८
 ततो लालप्यमानस्य पार्थिवस्यायत्तेक्षणा ।
 सौदामिनीव साभ्रेषु तत्रैवान्तरधीयत ॥ ३९
 तामन्विच्छन्स नृपतिः परिचक्राम तत्तदा ।
 वनं वनजपत्राक्षी भ्रमन्नुन्मत्तवत्तदा ॥ ४०

अपश्यमानः स तु तां बहु तत्र विलप्य च ।
 निश्चेष्टः कौरवश्रेष्ठो मुहूर्तं स व्यतिष्ठत् ॥ ४१

इति श्रीमहाभारते आदिपर्वणि

षष्ठ्यधिकशततमोऽध्यायः ॥ १६० ॥

१६१

गन्धर्व उवाच ।

अथ तस्यामदृश्यायां नृपतिः काममोहितः ।
 पातनः शत्रुसंधानां पपात धरणीतले ॥ १
 तस्मिन्निपतिते भूमावथ सा चारुहासिनी ।
 पुनः पीनायतश्रोणी दर्शयामास तं नृपम् ॥ २
 अथाबभाषे कल्याणी वाचा मधुरया नृपम् ।
 तं कुरुणां कुलकरं कामाभिहतचेतसम् ॥ ३
 उत्तिष्ठोत्तिष्ठ भद्रं ते न त्वमहंस्यरिदम् ।
 मोहं नृपतिशार्दूल गन्तुमाविष्कृतः क्षितौ ॥ ४
 एवमुक्तोऽथ नृपतिर्वाचा मधुरया तदा ।
 ददर्श विपुलश्रोणीं तामेवामिमुखे स्थिताम् ॥ ५
 अथ तामसितापाङ्गीमाबभाषे नराधिपः ।
 मन्मथाम्निपरीतात्मा संदिग्धाक्षरया गिरा ॥ ६
 साधु मामसितापाङ्गे कामार्तं मत्तकाशिनि ।
 भजस्व भजमानं मां प्राणा हि प्रजहन्ति माम् ॥ ७
 त्वदर्थं हि विशालाक्षि मामयं निशितैः शरैः ।
 कामः कमलगर्भाभे प्रतिविध्यन्न शाम्यति ॥ ८
 प्रस्तमेवमनाक्रन्दे भद्रे काममहाहिना ।
 सा त्वं पीनायतश्रोणि पर्याप्नुहि शुभानने ॥ ९
 त्वय्यधीना हि मे प्राणा किनरोद्रीतभाषिणि ।
 चारुसर्वानवद्याङ्गि पद्मेन्दुसदृशानने ॥ १०
 न ह्यहं त्वदृते भीरु शक्ष्ये जीवितुमात्मना ।
 तस्मात्कुरु विशालाक्षि मय्यनुक्रोशमङ्गने ॥ ११
 भक्तं मामसितापाङ्गे न परित्यक्तुमर्हसि ।
 त्वं हि मां ग्रीतिथोगेन त्रातुमर्हसि भामिनि ॥ १२

गान्धर्वेण च मां भीरु विवाहेनैहि सुन्दरि ।
विवाहानां हि रम्भोरु गान्धर्वः श्रेष्ठ उच्यते ॥ १३

तपस्युवाच ।

नाहमीशात्मनो राजन्कन्या पितृमती ह्यहम् ।
मयि चेदस्ति ते प्रीतिर्याचिस्व पितरं मम ॥ १४
यथा हि ते मया प्राणाः संगृहीता नरेश्वर ।
दर्शनादेव भूयस्त्वं तथा प्राणान्ममाहरः ॥ १५
न चाहमीशा देहस्य तस्मान्नृपतिसत्तम ।
समीपं नोपगच्छामि न स्वतन्त्रा हि योषितः ॥ १६
का हि सर्वेषु लोकेषु विश्रुताभिजनं नृपम् ।
कन्या नाभिलषेन्नाथं भर्तारं भक्तवत्सलम् ॥ १७
तस्मादेवंगते काले याचस्व पितरं मम ।
आदित्यं प्रणिपातेन तपसा नियमेन च ॥ १८
स चेत्कामयते दातुं तव मामरिमर्दन ।
भविष्याम्यथ ते राजन्सततं वशवर्तिनी ॥ १९
अहं हि तपती नाम सावित्र्यवरजा सुता ।
अस्य लोकप्रदीपस्य सवितुः क्षत्रियर्षभ ॥ २०

इति श्रीमहाभारते आदिपर्वणि

एकषष्ठ्यधिकशततमोऽध्यायः ॥ १६१ ॥

१६२

गन्धर्व उवाच ।

एवमुक्त्वा ततस्तूर्णं जगामोर्ध्वमनिन्दिता ।
स तु राजा पुनर्भूमौ तत्रैव निपपात ह ॥ १
अमात्यः सानुयात्रस्तु तं ददर्श महावने ।
क्षितौ निपतितं काले शक्रध्वजमिवोच्छ्रितम् ॥ २
तं हि दृष्ट्वा महेष्यासं निरश्वं पतितं क्षितौ ।
बभूव सोऽस्य सचिवः संप्रदीप्त इवाग्निना ॥ ३
त्वरया चोपसंगम्य स्नेहादागतसंभ्रमः ।
तं समुत्थापयामास नृपति काममोहितम् ॥ ४
भूतलाद्भूमिपालेशं पितेव पतितं सुतम् ।

प्रज्ञया वयसा चैव वृद्धः कीर्त्या दमेन च ॥ ५
अमात्यस्तं समुत्थाप्य बभूव विगतज्वरः ।
उवाच चैनं कल्याण्या वाचा मधुरयोत्थितम् ।
मा भैर्मनुजशार्दूल भद्रं चास्तु तवानघ ॥ ६
क्षुत्पिपासापरिश्रान्तं तर्कयामास तं नृपम् ।
पतितं पातनं संख्ये शात्रवाणां महीतले ॥ ७
वारिणाथ सुशीतेन शिरस्तस्याभ्यपेचयत् ।
अस्पृशन्मुकुटं राज्ञः पुण्डरीकसुगन्धिना ॥ ८
ततः प्रत्यागतप्राणस्तद्वलं बलवानृपः ।
सर्वं विसर्जयामास तमेकं सचिवं विना ॥ ९
ततस्तस्याज्ञया राज्ञो विप्रतस्थे महद्वलम् ।
स तु राजा गिरिप्रस्थे तस्मिन्पुनरुपाविशत् ॥ १०
ततस्तस्मिन्गिरिवरे शुचिर्भूत्वा कृताञ्जलिः ।
आरिराधयिषुः सूर्यं तस्यावूर्ध्वभुजः क्षितौ ॥ ११
जगाम मनसा चैव वसिष्ठमृषिसत्तमम् ।
पुरोहितममित्रघ्नस्तदा संवरणो नृपः ॥ १२
नक्तदिनमथैकस्थे स्थिते तस्मिञ्जनाधिपे ।
अथाजगाम विप्रर्षिस्तदा द्वादशमेऽहनि ॥ १३
स विदित्वैव नृपति तपत्या हृतमानसम् ।
दिव्येन विधिना ज्ञात्वा भावितात्मा महानृषिः ॥ १४
तथा तु नियतमानं स तं नृपतिसत्तमम् ।
आबभाषे स धर्मात्मा तस्यैवार्थचिकीर्षया ॥ १५
स तस्य मनुजेन्द्रस्य पश्यतो भगवानृपिः ।
ऊर्ध्वमाचक्रमे द्रष्टुं भास्करं भास्करद्युतिः ॥ १६
सहस्रांशुं ततो विप्रः कृताञ्जलिरुपस्थितः ।
वसिष्ठोऽहमिति प्रीत्या स चात्मानं न्यवेदयत् ॥ १७
तमुवाच महातेजा विवस्वान्मुनिसत्तमम् ।
महर्षे स्वागतं तेऽस्तु कथयस्व यथेच्छसि ॥ १८

इति श्रीमहाभारते आदिपर्वणि

द्विषष्ठ्यधिकशततमोऽध्यायः ॥ १६२ ॥

१६३

वसिष्ठ उवाच ।

यैषा ते तपती नाम सावित्र्यवरजा सुता ।
तां त्वां संवरणस्यार्थं वरयामि विभावसो ॥ १
स हि राजा बृहत्कीर्तिर्धर्मार्थविदुदारधीः ।
युक्तः संवरणो भर्ता दुहितुस्ते विहंगम ॥ २

गन्धर्व उवाच ।

इत्युक्तः सविता तेन ददानीत्येव निश्चितः ।
प्रत्यभाषत तं विप्रं प्रतिनन्द्य दिवाकरः ॥ ३
वरः संवरणो राज्ञां त्वमृषीणां वरो मुने ।
तपती योषितां श्रेष्ठा किमन्यत्रापवर्जनात् ॥ ४
ततः सर्वानवद्याङ्गी तपती तपनः स्वयम् ।
ददौ संवरणस्यार्थं वसिष्ठाय महात्मने ।
प्रतिजग्राह तां कन्यां महर्षिस्तपती तदा ॥ ५
वसिष्ठोऽथ विसृष्टश्च पुनरेवाजगाम ह ।
यत्र विख्यातकीर्तिः स कुरूणामृपभोऽभवत् ॥ ६
स राजा मन्मथाविष्टस्तद्गतेनान्तरात्मना ।
दृष्ट्वा च देवकन्यां तां तपती चारुहासिनीम् ।
वसिष्ठेन सहायान्तीं संहृष्टोऽभ्यधिकं बभौ ॥ ७
कृच्छ्रे द्वादशरात्रे तु तस्य राज्ञः समापिते ।
आजगाम विशुद्धात्मा वसिष्ठो भगवानृषिः ॥ ८
तपसाराध्य वरदं देवं गोपतिमीश्वरम् ।
लेभे संवरणो भार्या वसिष्ठस्यैव तेजसा ॥ ९
ततस्तस्मिन्निरिश्रेष्ठे देवगन्धर्वसेविते ।
जग्राह विधिवत्पाणि तपत्याः स नरर्षभः ॥ १०
वसिष्ठेनाभ्यनुज्ञातस्तस्मिन्नेव धराधरे ।
सोऽकामयत राजर्षिर्विहर्तुं सह भार्यया ॥ ११
ततः पुरे च राष्ट्रे च वाहनेषु बलेषु च ।
आदिदेश महीपालस्तमेव सचिवं तदा ॥ १२
नृपति त्वभ्यनुज्ञाय वसिष्ठोऽथापचक्रमे ।

सोऽपि राजा गिरौ तस्मिन्विजहारामरोपमः ॥ १३
ततो द्वादश वर्षाणि काननेषु जलेषु च ।
रेमे तस्मिन्निरौ राजा तथैव सह भार्यया ॥ १४
तस्य राज्ञः पुरे तस्मिन्समा द्वादश सर्वशः ।
न ववर्ष सहस्राक्षो राष्ट्रे चैवास्य सर्वशः ॥ १५
तत्क्षुधातैर्निरानन्दैः शवभूतैस्तदा नरैः ।
अभवत्प्रेतराजस्य पुरं प्रेतैरिवावृतम् ॥ १६
ततस्तत्तादृशं दृष्ट्वा स एव भगवानृषिः ।
अभ्यपद्यत धर्मात्मा वसिष्ठो राजसत्तमम् ॥ १७
तं च पार्थिवशार्दूलमानयामास तत्पुरम् ।
तपत्या सहितं राजन्नुषितं द्वादशीः समाः ॥ १८
ततः प्रवृष्टस्तत्रासीद्यथापूर्वं सुरारिहा ।
तस्मिन्नृपतिशार्दूले प्रविष्टे नगरं पुनः ॥ १९
ततः सराष्ट्रं मुमुदे तत्पुरं परया मुदा ।
तेन पार्थिवमुख्येन भावितं भावितात्मना ॥ २०
ततो द्वादश वर्षाणि पुनरीजे नराधिपः ।
पत्न्या तपत्या सहितो यथा शक्रो मरुत्पतिः ॥ २१
एवमासीन्महाभागा तपती नाम पौर्विकी ।
तव वैवस्वती पार्थ तापत्यस्त्वं यया मतः ॥ २२
तस्यां संजनयामास कुरुं संवरणो नृपः ।
तपत्यां तपतां श्रेष्ठ तापत्यस्त्वं ततोऽर्जुन ॥ २३

इति श्रीमहाभारते आदिपर्वणि

त्रिषष्ट्यधिकशततमोऽध्यायः ॥ १६३ ॥

१६४

वैशंपायन उवाच ।

स गन्धर्ववचः श्रुत्वा तत्तदा भरतर्षभ ।
अर्जुनः परया प्रीत्या पूर्णचन्द्र इवाबभौ ॥ १
उवाच च महेश्वासो गन्धर्व कुरुसत्तमः ।
जातकौतूहलोऽतीव वसिष्ठस्य तपोबलात् ॥ २
वसिष्ठ इति यस्यैतद्वर्षेनाम त्वयेरितम् ।

एतदिच्छाम्यहं श्रोतुं यथावत्तद्वदस्व मे ॥ ३
य एष गन्धर्वपते पूर्वेषां नः पुरोहितः ।
आसीदेतन्ममाचक्ष्व क एष भगवानृषिः ॥ ४

गन्धर्व उवाच ।

तपसा निर्जितौ शश्वदजेयावमरैरपि ।
कामक्रोधाबुभौ यस्य चरणौ सववाहतुः ॥ ५
यस्तु नोच्छेदनं चक्रे कुशिकानामुदारधीः ।
विश्वामित्रापराधेन धारयन्मन्युमुत्तमम् ॥ ६
पुत्रव्यसनसंतप्तः शक्तिमानपि यः प्रभुः ।
विश्वामित्रविनाशाय न मेने कर्म दारुणम् ॥ ७
मृतांश्च पुनराहर्तुं यः स पुत्रान्यमक्षयात् ।
कृतान्तं नातिचक्राम वेलाभिव महोदधिः ॥ ८
यं प्राप्य विजितात्मानं महात्मानं नराधिपाः ।
इक्ष्वाकवो महीपाला लेभिरे पृथिवीमिमाम् ॥ ९
पुरोहितवरं प्राप्य वसिष्ठमृषिसत्तमम् ।
ईजिरे क्रतुभिश्चापि नृपास्ते कुरुनन्दन ॥ १०
स हि तान्याजयामास सर्वान्नृपतिसत्तमान् ।
ब्रह्मर्षिः पाण्डवश्रेष्ठ बृहस्पतिरिवामरान् ॥ ११
तस्माद्धर्मप्रधानात्मा वेदधर्मविदीप्सितः ।
ब्राह्मणो गुणवान्कश्चित्पुरोधाः प्रविमृश्यताम् ॥ १२
क्षत्रियेण हि जातेन पृथिवीं जेतुमिच्छता ।
पूर्वं पुरोहितः कार्यः पार्थ राज्याभिवृद्धये ॥ १३
मही जिगीषता राज्ञा ब्रह्म कार्यं पुरःसरम् ।
तस्मात्पुरोहितः कश्चिद्गुणवानस्तु वो द्विजः ॥ १४

इति श्रीमहाभारते आदिपर्वणि

चतुःषष्ठ्यधिकशततमोऽध्यायः ॥ १६४ ॥

१६५

अर्जुन उवाच ।

किंनिमित्तमभूद्वैरं विश्वामित्रवसिष्ठयोः ।
वसतोराश्रमे पुण्ये शंस नः सर्वमेव तत् ॥ १

गन्धर्व उवाच ।

इदं वासिष्ठमाख्यानं पुराणं परिचक्षते ।
पार्थ सर्वेषु लोकेषु यथावत्तन्निबोध मे ॥ २
कन्यकुब्जे महानासीत्पार्थिवो भरतर्षभ ।
गाधीति विश्रुतो लोके सत्यधर्मपरायणः ॥ ३
तस्य धर्मात्मनः पुत्रः समृद्धबलवाहनः ।
विश्वामित्र इति ख्यातो बभूव रिपुमर्दनः ॥ ४
स चचार सहामात्यो मृगायां गहने वने ।
मृगान्विध्यन्वराहांश्च रम्येषु मरुधन्वसु ॥ ५
व्यायामकर्षितः सोऽथ मृगलिप्सुः पिपासितः ।
आजगाम नरश्रेष्ठ वसिष्ठस्याश्रमं प्रति ॥ ६
तमागतमभिप्रेक्ष्य वसिष्ठः श्रेष्ठभागुपिः ।
विश्वामित्रं नरश्रेष्ठं प्रतिजग्राह पूजया ॥ ७
पाद्यार्घ्याचमनीयेन स्वागतेन च भारत ।
तथैव प्रतिजग्राह वन्येन हविषा तथा ॥ ८
तस्याथ कामधुग्धेतुर्वसिष्ठस्य महात्मनः ।
उक्ता कामान्प्रयच्छेति सा कामान्दुदुहे ततः ॥ ९
ग्राम्यारण्या ओषधीश्च दुदुहे पय एव च ।
षड्सं चामृतरसं रसायनमनुत्तमम् ॥ १०
भोजनीयानि पेयानि भक्ष्याणि विविधानि च ।
लेह्यान्यमृतकल्पानि चोष्याणि च तथार्जुन ॥ ११
तैः कामैः सर्वसंपूर्णैः पूजितः स महीपतिः ।
सामात्यः सबलश्चैव तुतोष स भृशं नृपः ॥ १२
षडायतां सुपार्श्वोरुं त्रिपृथुं पञ्चसवृताम् ।
मण्डूकनेत्रां स्वाकारां पीनोधसमनिन्दिताम् ॥ १३
सुवालधि शङ्कुकर्णा चारुशृङ्गां मनोरमाम् ।
पुष्टायतशिरोग्रीवां विस्मितः सोऽभिवीक्ष्य ताम् ॥ १४
अभिनन्दति तां नन्दी वसिष्ठस्य पयस्विनीम् ।
अब्रवीच्च भृशं तुष्टो विश्वामित्रो मुनि तदा ॥ १५
अर्बुदेन गवां ब्रह्मन्मम राज्येन वा पुनः ।

नन्दिनीं संप्रयच्छस्व भुङ्क्ष्व राज्यं महामुने ॥ १६

वसिष्ठ उवाच ।

देवतातिथिपित्रार्थमाज्यार्थं च पयस्विनी ।

अदेया नन्दिनीयं मे राज्येनापि तवानघ ॥ १७

विश्वामित्र उवाच ।

क्षत्रियोऽहं भवान्विप्रस्तपःस्वाध्यायसाधनः ।

ब्राह्मणेषु कुतो वीर्यं प्रशान्तेषु धृतात्मसु ॥ १८

अर्बुदेन गवां यस्त्वं न ददासि ममेप्सिताम् ।

स्वधर्मं न प्रहास्यामि नयिष्ये ते बलेन गाम् ॥ १९

वसिष्ठ उवाच ।

बलस्थश्चासि राजा च बाहुवीर्यश्च क्षत्रियः ।

यथेच्छसि तथा क्षिप्रं कुरु त्वं मा विचारय ॥ २०

गन्धर्व उवाच ।

एवमुक्तस्तदा पार्थ विश्वामित्रो बलादिव ।

हंसचन्द्रप्रतीकाशां नन्दिनीं तां जहार गाम् ॥ २१

कशादण्डप्रतिहता काल्यमाना ततस्ततः ।

हम्भायमाना कल्याणी वसिष्ठस्याथ नन्दिनी ॥ २२

आगम्याभिमुखी पार्थ तस्यौ भगवदुन्मुखी ।

भृशं च ताड्यमानापि न जगामाश्रमात्ततः ॥ २३

वसिष्ठ उवाच ।

शृणोमि ते खं भद्रे विनदन्त्याः पुनः पुनः ।

बलाद्वियसि मे नन्दि क्षमावान्ब्राह्मणो ह्यहम् ॥ २४

गन्धर्व उवाच ।

सा तु तेषां बलान्नन्दी बलानां भरतर्षभ ।

विश्वामित्रभयोद्विग्ना वसिष्ठं समुपागमत् ॥ २५

गौरुवाच ।

पाषाणदण्डाभिहतां क्रन्दन्ती मामनाथवत् ।

विश्वामित्रबलैर्घोरैर्भगवन्किमुपेक्षसे ॥ २६

गन्धर्व उवाच ।

एवं तस्यां तदा पार्थ धर्षितायां महामुनिः ।

न चुक्षुभे न धैर्याच्च विचचाल धृतव्रतः ॥ २७

वसिष्ठ उवाच ।

क्षत्रियाणां बलं तेजो ब्राह्मणानां क्षमा बलम् ।

क्षमा मां भजते तस्माद्भयतां यदि रोचते ॥ २८

गौरुवाच ।

किं नु त्यक्तास्मि भगवन्त्यदेवं मां प्रभाषसे ।

अत्यक्ताहं त्वया ब्रह्मन्न शक्या नयितुं बलात् ॥ २९

वसिष्ठ उवाच ।

न त्वां त्यजामि कल्याणि स्वीयतां यदि शक्यते ।

दृढेन दाम्ना बद्ध्वैष वत्सस्ते ह्रियते बलात् ॥ ३०

गन्धर्व उवाच ।

स्वीयतामिति तच्छ्रुत्वा वसिष्ठस्य पयस्विनी ।

ऊर्ध्वाञ्चितशिरोग्रीवा प्रबभौ घोरदर्शना ॥ ३१

क्रोधरक्तेक्षणा सा गौर्हम्भारवधनस्वना ।

विश्वामित्रस्य तत्सैन्यं व्यद्रावयत सर्वशः ॥ ३२

कशाग्रदण्डाभिहता काल्यमाना ततस्ततः ।

क्रोधदीप्तेक्षणा क्रोधं भूय एव समादधे ॥ ३३

आदित्य इव मध्याह्ने क्रोधदीप्तवपुर्वभौ ।

अङ्गारवर्षं मुञ्चन्ती मुहुर्वालधितो महत् ॥ ३४

असृजत्पह्वान्पुच्छाच्छकृतः शबराञ्शकान् ।

मूत्रतश्चासृजच्चापि यवनान्क्रोधमूर्च्छिता ॥ ३५

पुण्ड्रान्किरातान्द्रुमिडान्सिहलान्बर्बरांस्तथा ।

तथैव दरदान्मलेच्छान्फेनतः सा ससर्ज ह ॥ ३६

तैर्विसृष्टैर्महत्सैन्यं नानाम्लेच्छगणैस्तदा ।

नानावरणसंलभैर्नानाशुधधरैस्तथा ।

अवाकीर्यत संरञ्जैर्विश्वामित्रस्य पश्यतः ॥ ३७

एकैकश्च तदा योधः पञ्चभिः सप्तभिर्वृतः ।

अस्त्रवर्षेण महता काल्यमानं बलं ततः ।

प्रभङ्गं सर्वतस्त्रस्तं विश्वामित्रस्य पश्यतः ॥ ३८

न च प्राणैर्वियुज्यन्त केचित्ते सैनिकास्तदा ।

विश्वामित्रस्य संक्रुद्धैर्वासिष्ठैर्भरतर्षभ ॥ ३९
 विश्वामित्रस्य सैन्यं तु काल्यमानं त्रियोजनम् ।
 क्रोशमानं भयोद्विग्नं त्रातार नाध्यगच्छत ॥ ४०
 दृष्ट्वा तन्महदाश्चर्यं ब्रह्मतेजोभवं तदा ।
 विश्वामित्रः क्षत्रभावान्निर्विण्णो वाक्यमब्रवीत् ॥ ४१
 धिग्बलं क्षत्रियबलं ब्रह्मतेजोबलं बलम् ।
 बलाबलं विनिश्चित्य तप एव परं बलम् ॥ ४२
 स राज्यं स्फीतमुत्सृज्य तां च दीप्तां नृपश्रियम् ।
 भोगांश्च पृष्ठतः कृत्वा तपस्येव मनो दधे ॥ ४३
 स गत्वा तपसा सिद्धिं लोकान्विष्टभ्य तेजसा ।
 तताप सर्वान्दीप्तौजा ब्राह्मणत्वमवाप च ।
 अपिबच्च सुतं सोममिन्द्रेण सह कौशिकः ॥ ४४

इति श्रीमहाभारते आदिपर्वणि

पञ्चषष्ठ्यधिकशततमोऽध्यायः ॥ १६५ ॥

१६६

गन्धर्व उवाच ।

कल्माषपाद इत्यस्मिल्लोके राजा बभूव ह ।
 इक्ष्वाकुवंशजः पार्थ तेजसासदृशो भुवि ॥ १
 स कदाचिद्वनं राजा मृगयां निर्ययौ पुरात् ।
 मृगान्विध्यन्वराहांश्च चचार रिपुमर्दनः ॥ २
 स तु राजा महात्मानं वासिष्ठमृषिसत्तमम् ।
 तृषार्तश्च क्षुधार्तश्च एकायनगतः पथि ॥ ३
 अपश्यदजितः संख्ये मुनि प्रतिमुखागतम् ।
 शक्ति नाम महाभागं वासिष्ठकुलनन्दनम् ।
 ज्येष्ठं पुत्रशतात्पुत्रं वासिष्ठस्य महात्मनः ॥ ४
 अपगच्छ पथोऽस्माकमित्येवं पार्थिवोऽब्रवीत् ।
 तथा ऋषिरुवाचैनं सान्त्वयञ्छ्रद्धया गिरा ॥ ५
 ऋषिस्तु नापचक्राम तस्मिन्धर्मपथे स्थितः ।
 नापि राजा मुनेर्मानाक्रोधाच्चापि जगाम ह ॥ ६
 अमुञ्चन्तं तु पन्थानं तमृषि नृपसत्तमः ।

जघान कशया मोहात्तदा राक्षसवन्मुनिम् ॥ ७
 कशाग्रहारमिहतस्ततः स मुनिसत्तमः ।
 तं शशाप नृपश्रेष्ठं वासिष्ठः क्रोधमूर्च्छितः ॥ ८
 हंसि राक्षसवद्यस्माद्राजापसद तापसम् ।
 तस्मात्त्वमद्यप्रभृति पुरुषादो भविष्यसि ॥ ९
 मनुष्यपिशिते सक्तश्चरिष्यसि महीमिमाम् ।
 गच्छ राजाधमेत्युक्तः शक्तिना वीर्यशक्तिना ॥ १०
 ततो याज्यनिमित्तं तु विश्वामित्रवसिष्ठयोः ।
 वैरमासीत्तदा तं तु विश्वामित्रोऽन्वपद्यत ॥ ११
 तयोर्विवदतोरेवं समीपमुपचक्रमे ।
 ऋषिरुग्रतपाः पार्थ विश्वामित्रः प्रतापवान् ॥ १२
 ततः स बुबुधे पश्चात्तमृषि नृपसत्तमः ।
 ऋषेः पुत्रं वासिष्ठस्य वसिष्ठमिव तेजसा ॥ १३
 अन्तर्धाय तदात्मानं विश्वामित्रोऽपि भारत ।
 तावुभावुपचक्राम चिकीर्षन्नात्मनः प्रियम् ॥ १४
 स तु शप्तस्तदा तेन शक्तिना वै नृपोत्तमः ।
 जगाम शरणं शक्ति प्रसादयितुमर्हयन् ॥ १५
 तस्य भावं विदित्वा स नृपतेः कुरुनन्दन ।
 विश्वामित्रस्ततो रक्ष आदिदेश नृपं प्रति ॥ १६
 स शापात्तस्य विप्रर्षेर्विश्वामित्रस्य चाज्ञया ।
 राक्षसः किंकरो नाम विवेश नृपति तदा ॥ १७
 रक्षसा तु गृहीतं तं विदित्वा स मुनिस्तदा ।
 विश्वामित्रोऽप्यपक्रामत्तस्माद्देशादरिदम ॥ १८
 ततः स नृपतिर्विद्वान्क्षन्नात्मानमात्मना ।
 बलवत्पीड्यमानोऽपि रक्षसान्तर्गतेन ह ॥ १९
 ददर्श तं द्विजः कश्चिद्राजानं प्रस्थितं पुनः ।
 ययाचे क्षुधितश्चैनं समांसं भोजनं तदा ॥ २०
 तमुवाचाथ राजर्षिर्द्विजं मित्रसहस्तदा ।
 आस्व ब्रह्मंस्त्वमत्रैव मुहूर्तमिति सान्त्वयन् ॥ २१
 निवृत्तः प्रतिदास्यामि भोजनं ते यथेप्सितम् ।

इत्युक्त्वा प्रययौ राजा तस्थौ च द्विजसत्तमः ॥ २२
 अन्तर्गतं तु तद्राज्ञस्तदा ब्राह्मणभाषितम् ।
 सोऽन्तःपुरं प्रविश्याथ संविवेश नराधिपः ॥ २३
 ततोऽर्धरात्र उत्थाय सूदमानाय्य सत्वरम् ।
 उवाच राजा संस्मृत्य ब्राह्मणस्य प्रतिश्रुतम् ॥ २४
 गच्छामुष्मिन्नसौ देशे ब्राह्मणो मां प्रतीक्षते ।
 अन्नार्थी त्वं तमन्नेन समांसेनोपपादय ॥ २५
 एवमुक्तस्तदा सूदः सोऽनासाद्यामिषं क्वचित् ।
 निवेदयामास तदा तस्मै राज्ञे व्यथान्वितः ॥ २६
 राजा तु रक्षसाविष्टः सूदमाह गतव्यथः ।
 अप्येनं नरमांसेन भोजयेति पुनः पुनः ॥ २७
 तथेत्युक्त्वा ततः सूदः संस्थानं वध्यघातिनाम् ।
 गत्वा जहार त्वरितो नरमांसमपेतभीः ॥ २८
 स तत्संस्कृत्य विधिवदन्नोपहितमाशु वै ।
 तस्मै प्रादाद्ब्राह्मणाय क्षुधिताय तपस्विने ॥ २९
 स सिद्धचक्षुषा दृष्ट्वा तदन्नं द्विजसत्तमः ।
 अभोज्यमिदमित्याह क्रोधपर्याकुलेक्षणः ॥ ३०
 यस्मादभोज्यमन्नं मे ददाति स नराधिपः ।
 तस्मात्तस्यैव मूढस्य भविष्यत्यत्र लोलुपा ॥ ३१
 सक्तो मानुषमांसेषु यथोक्तः शक्तिना पुरा ।
 उद्वेजनीयो भूतानां चरिष्यति महीमिमाम् ॥ ३२
 द्विरनुव्याहृते राज्ञः स शापो बलवानभूत् ।
 रक्षोबलसमाविष्टो विसंज्ञश्चाभवत्तदा ॥ ३३
 ततः स नृपतिश्रेष्ठो राक्षसोपहृतेन्द्रियः ।
 उवाच शक्ति तं दृष्ट्वा नचिरादिव भारत ॥ ३४
 यस्मादसदृशः शापः प्रयुक्तोऽयं त्वया मयि ।
 तस्मात्त्वत्तः प्रवर्तिष्ये खादितुं मानुषानहम् ॥ ३५
 एवमुक्त्वा ततः सद्यस्तं प्राणैर्विप्रयुज्य सः ।
 शक्तिनं भक्षयामास व्याघ्रः पशुमिवेप्सितम् ॥ ३६
 शक्तिनं तु हृतं दृष्ट्वा विश्वामित्रस्ततः पुनः ।

वसिष्ठस्यैव पुत्रेषु तद्रक्षः संदिदेश ह ॥ ३७
 स ताञ्शतावरान्पुत्रान्वसिष्ठस्य महात्मनः ।
 भक्षयामास संक्रुद्धः सिंहः क्षुद्रमृगानिव ॥ ३८
 वसिष्ठो घातिताञ्श्रुत्वा विश्वामित्रेण तान्सुतान् ।
 धारयामास तं शोकं महाद्रिरिव मेदिनीम् ॥ ३९
 चक्रे चात्मविनाशाय बुद्धि स मुनिसत्तमः ।
 न त्वेव कुशिकोच्छेदं मेने मतिमतां वरः ॥ ४०
 स मेरुकूटादात्मानं मुमोच भगवानृषिः ।
 शिरस्तस्य शिलायां च तूलराशाविवापतत् ॥ ४१
 न ममार च पातेन स यदा तेन पाण्डव ।
 तदाग्निमिद्ध्वा भगवान्संविवेश महावने ॥ ४२
 तं तदा सुसमिद्धोऽपि न ददाह हुताशनः ।
 दीप्यमानोऽप्यमित्रन्न शीतोऽग्निरभवत्ततः ॥ ४३
 स समुद्रमभिप्रेत्य शोकाविष्टो महामुनिः ।
 बद्ध्वा कण्ठे शिलां गुर्वी निपपात तदम्भसि ॥ ४४
 स समुद्रोर्मिवेगेन स्थले न्यस्तो महामुनिः ।
 जगाम स ततः खिन्नः पुनरेवाश्रमं प्रति ॥ ४५

इति श्रीमहाभारते आदिपर्वणि

षट्षष्ट्यधिकशततमोऽध्यायः ॥ १६६ ॥

१६७

गन्धर्व उवाच ।

ततो दृष्ट्वाश्रमपदं रहितं तैः सुतैर्मुनिः ।
 निर्जगाम सुदुःखार्तः पुनरेवाश्रमात्ततः ॥ १
 सोऽपश्यत्सरितं पूर्णां प्रावृट्काले नवाम्भसा ।
 वृक्षान्वहुविधान्पार्थ वहन्ती तीरजान्वहून् ॥ २
 अथ चिन्तां समापेदे पुनः पौरवनन्दन ।
 अम्भस्यस्या निमज्जेयमिति दुःखसमन्वितः ॥ ३
 ततः पाशैस्तदात्मानं गाढं बद्ध्वा महामुनिः ।
 तस्या जले महानद्या निममज्ज सुदुःखितः ॥ ४
 अथ छित्त्वा नदी पाशांस्तस्यारिबलमर्दन ।

समस्थं तमृषि कृत्वा विपाशं समवासृजत् ॥ ५
 उत्तार ततः पार्श्वैर्विमुक्तः स महानृषिः ।
 विपाशेति च नामास्या नद्याश्चक्रे महानृषिः ॥ ६
 शोके बुद्धि ततश्चक्रे न चैकत्र व्यतिष्ठत् ।
 सोऽगच्छत्पर्वतांश्चैव सरितश्च सरांसि च ॥ ७
 ततः स पुनरेवर्षिर्नदीं हेमवती तदा ।
 चण्डग्राहवतीं दृष्ट्वा तस्याः स्रोतस्यवापतत् ॥ ८
 सा तमग्निसमं विप्रमनुचिन्त्य सरिद्वरा ।
 शतधा विदुता यस्माच्छतद्वुरिति विश्रुता ॥ ९
 ततः स्थलगतं दृष्ट्वा तत्राप्यात्मानमात्मना ।
 मर्तुं न शक्यमित्युक्त्वा पुनरेवाश्रमं ययौ ॥ १०
 बध्वा दृश्यन्त्यानुगत आश्रमाभिमुखो व्रजन् ।
 अथ शुश्राव संगत्या वेदाध्ययननिःस्वनम् ।
 पृष्ठतः परिपूर्णार्थैः पङ्क्तिरङ्गैरलङ्कृतम् ॥ ११
 अनुव्रजति को न्वेष मामित्येव च सोऽब्रवीत् ।
 अहं त्वदृश्यती नाम्ना तं स्तुषा प्रत्यभाषत ।
 शक्तेर्भार्या महाभाग तपोयुक्ता तपस्विनी ॥ १२

वसिष्ठ उवाच ।

पुत्रि कस्यैष साङ्गस्य वेदस्याध्ययनस्वनः ।
 पुरा साङ्गस्य वेदस्य शक्तेरिव मया श्रुतः ॥ १३

अदृश्यन्त्युवाच ।

अयं कुक्षौ समुत्पन्नः शक्तेर्गर्भः सुतस्य ते ।
 समा द्वादश तस्येह वेदानभ्यसतो मुने ॥ १४

गन्धर्व उवाच ।

एवमुक्तस्ततो हृष्टो वसिष्ठः श्रेष्ठभागृषिः ।
 अस्ति संतानमित्युक्त्वा मृत्योः पार्थ न्यवर्तत ॥ १५
 ततः प्रतिनिवृत्तः स तया बध्वा सहानघ ।
 कल्माषपादमासीनं ददर्श विजने वने ॥ १६
 स तु दृष्ट्वैव तं राजा क्रुद्ध उत्थाय भारत ।
 आविष्टो रक्षसोऽग्रेण इयेषात्तु ततः स्म तम् ॥ १७

अदृश्यन्ती तु तं दृष्ट्वा क्रूरकर्माणमग्रतः ।
 भयसंविम्रया वाचा वसिष्ठमिदमब्रवीत् ॥ १८
 असौ मृत्युरिवोऽग्रेण दण्डेन भगवन्नितः ।
 प्रगृहीतेन काष्ठेन रक्षसोऽभ्येति भीषणः ॥ १९
 तं निवारयितुं शक्तो नान्योऽस्ति भुवि कश्चन ।
 त्वदृतेऽद्य महाभाग सर्ववेदविदां वर ॥ २०
 त्राहि मां भगवन्पापादस्माद्वारुणदर्शनात् ।
 रक्षो अतुमिह ह्यावां नूनमेतच्चिकीर्षति ॥ २१

इति श्रीमहाभारते आदिपर्वणि

सप्तषष्ठ्यधिकशततमोऽध्यायः ॥ १६७ ॥

१६८

वसिष्ठ उवाच ।

मा भैः पुत्रि न भेतव्यं रक्षसस्ते कथंचन ।
 नैतद्रक्षो भयं यस्मात्पश्यसि त्वमुपस्थितम् ॥ १
 राजा कल्माषपादोऽयं वीर्यवान्प्रथितो भुवि ।
 स एषोऽस्मिन्वनोद्देशे निवसत्यतिभीषणः ॥ २

गन्धर्व उवाच ।

तमापतन्तं संप्रेक्ष्य वसिष्ठो भगवानृषिः ।
 वारयामास तेजस्वी हुंकारेणैव भारत ॥ ३
 मन्त्रपूतेन च पुनः स तमभ्युक्ष्य वारिणा ।
 मोक्षयामास वै घोराद्राक्षसाद्राजसत्तमम् ॥ ४
 स हि द्वादश वर्षाणि वसिष्ठस्यैव तेजसा ।
 ग्रस्त आसीद्गृहेणैव पर्वकाले दिवाकरः ॥ ५
 रक्षसा विप्रमुक्तोऽथ स नृपस्तद्वनं महत् ।
 तेजसा रञ्जयामास संध्याभ्रमिव भास्करः ॥ ६
 प्रतिलभ्य ततः संज्ञामभिवाद्य कृताञ्जलिः ।
 उवाच नृपतिः काले वसिष्ठमृषिसत्तमम् ॥ ७
 सौदासोऽहं महाभाग याज्यस्ते द्विजसत्तम ।
 अस्मिन्काले यदिष्टं ते ब्रूहि किं करवाणि ते ॥ ८

वसिष्ठ उवाच ।

वृत्तमेतद्यथाकालं गच्छ राज्यं प्रशाधि तत् ।
ब्राह्मणांश्च मनुष्येन्द्र मावमंस्थाः कदाचन ॥ ९

राजोवाच ।

नावमंस्याम्यहं ब्रह्मन्कदाचिद्ब्राह्मणर्षभान् ।
त्वन्निदेशे स्थितः शश्वत्पूजयिष्याम्यहं द्विजान् ॥ १०
इक्ष्वाकूणां तु येनाहमनृणः स्यां द्विजोत्तम ।
तत्त्वत्तः प्राप्तुमिच्छामि वरं वेदविदां वर ॥ ११
अपत्यायेप्सितां मह्यं महिषी गन्तुमर्हसि ।
शीलरूपगुणोपेतामिक्ष्वाकुकुलवृद्धये ॥ १२

गन्धर्व उवाच ।

वदानीत्येव तं तत्र राजानं प्रत्युवाच ह ।
वसिष्ठः परमेष्वासं सत्यसंधो द्विजोत्तमः ॥ १३
ततः प्रतिययौ काले वसिष्ठसहितोऽनघ ।
ख्यातं पुरवरं लोकेष्वयोध्यां मनुजेश्वरः ॥ १४
तं प्रजाः प्रतिमोदन्त्यः सर्वाः प्रत्युद्युस्तदा ।
विपाप्मानं महात्मानं दिवौकस इवेश्वरम् ॥ १५
अचिरात्स मनुष्येन्द्रो नगरीं पुण्यकर्मणाम् ।
विवेश सहितस्तेन वसिष्ठेन महात्मना ॥ १६
दृष्टुस्तं ततो राजन्नयोध्यावासिनो जनाः ।
पुष्येण सहितं काले दिवाकरमिवोदितम् ॥ १७
स हि तां पूरयामास लक्ष्म्या लक्ष्मीवतां वरः ।
अयोध्यां व्योम शीतांशुः शरत्काल इवोदितः ॥ १८
संसिक्तमृष्टपन्थानं पताकोच्छ्रयभूषितम् ।
मनः प्रह्लादयामास तस्य तत्पुत्रमुत्तमम् ॥ १९
तुष्टपुष्टजनाकीर्णा सा पुरी कुरुनन्दन ।
अशोभत तदा तेन शक्रेणैवामरावती ॥ २०
ततः प्रविष्टे राजेन्द्रे तस्मिन् राजनि तां पुरीम् ।
तस्य राज्ञोऽऽज्ञया देवी वसिष्ठमुपचक्रमे ॥ २१
ऋतावथ महर्षिः स संवभूव तया सह ।

देव्या दिव्येन विधिना वसिष्ठः श्रेष्ठभागृषिः ॥ २२
अथ तस्यां समुत्पन्ने गर्भे स मुनिसत्तमः ।

राज्ञाभिवादितस्तेन जगाम पुनराश्रमम् ॥ २३
दीर्घकालधृतं गर्भं सुपाव न तु तं यदा ।
साथ देव्यश्मना कुक्षि निर्विभेद तदा स्वकम् ॥ २४
द्वादशेऽथ ततो वर्षे स जज्ञे मनुजर्षभ ।
अश्मको नाम राजर्षिः पोतनं यो न्यवेशयत् ॥ २५

इति श्रीमहाभारते आदिपर्वणि

अष्टषष्ठ्यधिकशततमोऽध्यायः ॥ १६८ ॥

१६९

गन्धर्व उवाच ।

आश्रमस्था ततः पुत्रमदृश्यन्ती व्यजायत ।
शक्तेः कुलकरं राजन्दितीयमिव शक्तिनम् ॥ १
जातकर्मादिकास्तस्य क्रियाः स मुनिपुंगवः ।
पौत्रस्य भरतश्रेष्ठ चकार भगवान्स्वयम् ॥ २
परासुश्च यतस्तेन वसिष्ठः स्थापितस्तदा ।
गर्भस्थेन ततो लोके पराशर इति स्मृतः ॥ ३
अमन्यत स धर्मात्मा वसिष्ठं पितरं तदा ।
जन्मप्रभृति तस्मिन् पितरीव व्यवर्तत ॥ ४
स तात इति विप्रर्षि वसिष्ठं प्रत्यभाषत ।
मातुः समक्षं कौन्तेय अदृश्यन्त्याः परंतप ॥ ५
तातेति परिपूर्णार्थं तस्य तन्मधुरं वचः ।
अदृश्यन्त्यश्रुपूर्णाक्षी शृण्वन्ती तमुवाच ह ॥ ६
मा तात तात तातेति न ते तातो महामुनिः ।
रक्षसा भक्षितस्तात तव तातो वनान्तरे ॥ ७
मन्यसे यं तु तातेति नैष तातस्तवानघ ।
आर्यस्त्वेष पिता तस्य पितुस्तव महात्मनः ॥ ८
स एवमुक्तो दुःखार्तः सत्यवागृषिसत्तमः ।
सर्वलोकविनाशाय मति चक्रे महामनाः ॥ ९
तं तथा निश्चितात्मानं महात्मानं महातपाः ।

वसिष्ठो वारयामास हेतुना येन तच्छृणु ॥ १०

वसिष्ठ उवाच ।

कृतवीर्य इति ख्यातो बभूव नृपतिः क्षितौ ।
याज्यो वेदविदां लोके भृगूणां पार्थिवर्षभः ॥ ११
स तानग्रभुजस्तात धान्येन च धनेन च ।
सोमान्ते तर्पयामास विपुलेन विशां पतिः ॥ १२
तस्मिन्नृपतिशार्दूले स्वर्यातेऽथ कदाचन ।
बभूव तत्कुलेयानां द्रव्यकार्यमुपस्थितम् ॥ १३
ते भृगूणां धनं ज्ञात्वा राजानः सर्व एव ह ।
याचिष्णवोऽभिजग्मुस्तांस्तात भार्गवसत्तमान् ॥ १४
भूमौ तु निदधुः केचिद्भृगवो धनमक्षयम् ।
ददुः केचिद्विजातिभ्यो ज्ञात्वा क्षत्रियतो भयम् ॥ १५
भृगवस्तु ददुः केचित्तेषां वित्तं यथेप्सितम् ।
क्षत्रियाणां तदा तात कारणान्तरदर्शनात् ॥ १६
ततो महीतलं तात क्षत्रियेण यदृच्छया ।
खनताधिगतं वित्तं केनचिद्भृगुवेश्मनि ।
तद्वित्तं ददृशुः सर्वे समेताः क्षत्रियर्षभाः ॥ १७
अवमन्य ततः कोपाद्भृगून्ताञ्जशरणागतान् ।
निजघ्नस्ते महेष्वासाः सर्वास्तान्निशितैः शरैः ।
आ गर्भादनुकृन्तन्तश्चेरुश्चैव वसुंधराम् ॥ १८
तत उच्छिद्यमानेषु भृगुष्वेवं भयात्तदा ।
भृगुपत्न्यो गिरि तात हिमवन्तं प्रपेदिरे ॥ १९
तासामन्यतमा गर्भं भयाद्वाधार तैजसम् ।
ऊरुणैकेन वामोरुर्भर्तुः कुलविवृद्धये ।
ददृशुर्ब्राह्मणीं तां ते दीप्यमानां स्वतेजसा ॥ २०
अथ गर्भः स भित्त्वोरुं ब्राह्मण्या निर्जगाम ह ।
मुष्णन्दृष्टीः क्षत्रियाणां मध्याह्न इव भास्करः ।
ततश्चक्षुर्वियुक्तास्ते गिरिदुर्गेषु बभ्रमुः ॥ २१
ततस्ते मोघसंकल्पा भयार्ताः क्षत्रियर्षभाः ।
ब्राह्मणीं शरणं जग्मुर्दृष्ट्यर्थं तामनिन्दिताम् ॥ २२

ऊचुश्चैनां महाभागां क्षत्रियास्ते विचेतसः ।

ज्योतिःप्रहीणा दुःखार्ताः शान्तार्चिष इवाम्रयः ॥ २३

भगवत्याः प्रसादेन गच्छेत्क्षत्रं सचक्षुपम् ।

उपारम्य च गच्छेम सहिताः पापकर्मणः ॥ २४

सपुत्रा त्वं प्रसादं नः सर्वेषां कर्तुमर्हसि ।

पुनर्दृष्टिप्रदानेन राज्ञः सत्रातुमर्हसि ॥ २५

इति श्रीमहाभारते आदिपर्वणि

एकोनसप्तत्यधिकशततमोऽध्यायः ॥ १६९ ॥

१७०

ब्राह्मण्युवाच ।

नाहं गृह्णामि वस्तात दृष्टीर्नास्मि रुषान्विता ।

अयं तु भार्गवो नूनमूरुजः कुपितोऽद्य वः ॥ १

तेन चक्षूंषि वस्तात नूनं कोपान्महात्मना ।

स्मरता निहतान्बन्धूनादत्तानि न संशयः ॥ २

गर्भानपि यदा यूयं भृगूणां व्रत पुत्रकाः ।

तदायमूरुणा गर्भो मया वर्षशतं धृतः ॥ ३

षडङ्गश्चाखिलो वेद इमं गर्भस्थमेव हि ।

विवेश भृगुवंशस्य भूयः प्रियचिकीर्षया ॥ ४

सोऽयं पितृवधान्नूनं क्रोधाद्गो हन्तुमिच्छति ।

तेजसा यस्य दिव्येन चक्षूंषि मुषितानि वः ॥ ५

तमिमं तात याचध्वमौर्व मम सुतोत्तमम् ।

अयं वः प्रणिपातेन तुष्टो दृष्टीर्विमोक्षयति ॥ ६

गन्धर्व उवाच ।

एवमुक्तास्ततः सर्वे राजानस्ते तमूरुजम् ।

ऊचुः प्रसीदेति तदा प्रसादं च चकार सः ॥ ७

अनेनैव च विख्यातो नाम्ना लोकेषु सत्तमः ।

स और्व इति विप्रर्षिरुर्भित्त्वा व्यजायत ॥ ८

चक्षूंषि प्रतिलभ्याथ प्रतिजग्मुस्ततो नृपाः ।

भार्गवस्तु मुनिर्मेने सर्वलोकपराभवम् ॥ ९

स चक्रे तात लोकानां विनाशाय महामनाः ।

सर्वेषामेव कात्स्न्येन मनः प्रवणमात्मनः ॥ १०
 इच्छन्नपचिति कर्तुं भृगूणां भृगुसत्तमः ।
 सर्वलोकविनाशाय तपसा महतैर्धितः ॥ ११
 तापयामास लोकान्स सदेवासुरमानुषान् ।
 तपसोऽग्रेण महता नन्दयिष्यन्पितामहान् ॥ १२
 ततस्तं पितरस्तात विज्ञाय भृगुसत्तमम् ।
 पितृलोकादुपागम्य सर्व ऊचुरिदं वचः ॥ १३
 और्वं दृष्टः प्रभावस्ते तपसोऽग्रेण पुत्रक ।
 प्रसादं कुरु लोकानां नियच्छ क्रोधमात्मनः ॥ १४
 नानीशैर्हि तदा तात भृगुभिर्भावितात्मभिः ।
 बधोऽभ्युपेक्षितः सर्वैः क्षत्रियाणां विद्विषताम् ॥ १५
 आयुषा हि प्रकृष्टेन यदा नः खेद आविशत् ।
 तदास्माभिर्वधस्तात क्षत्रियैरीप्सितः स्वयम् ॥ १६
 निखातं तद्वि वै वित्तं केनचिद्भृगुवेश्मनि ।
 वैरायैव तदा न्यस्तं क्षत्रियान्कोपयिष्णुभिः ।
 किं हि वित्तेन नः कार्यं स्वर्गोऽसूनां द्विजर्षभ ॥ १७
 यदा तु मृत्युरादातुं न नः शक्नोति सर्वशः ।
 तदास्माभिरयं दृष्ट उपायस्तात संमतः ॥ १८
 आत्महा च पुमांस्तात न लोकाल्लभते शुभान् ।
 ततोऽस्माभिः समीक्ष्यैवं नात्मनात्मा विनाशितः ॥
 न चैतन्नः प्रियं तात यदिदं कर्तुमिच्छसि ।
 नियच्छेदं मनः पापात्सर्वलोकपराभवात् ॥ २०
 न हि नः क्षत्रियाः केचिन्न लोकाः सप्त पुत्रक ।
 दूषयन्ति तपस्तेजः क्रोधमुत्पतितं जहि ॥ २१

इति श्रीमहाभारते आदिपर्वणि

सप्तत्यधिकशततमोऽध्यायः ॥ १७० ॥

१७१

और्व उवाच ।

उक्तवानस्मि यां क्रोधात्प्रतिज्ञां पितरस्तदा ।
 सर्वलोकविनाशाय न सा मे वितथा भवेत् ॥ १

वृथारोषप्रतिज्ञो हि नाहं जीवितुमुत्सहे ।
 अनिस्तीर्णो हि मां रोषो दहेदग्निरिवारणिम् ॥ २
 यो हि कारणतः क्रोधं संजातं क्षन्तुमर्हति ।
 नालं स मनुजः सम्यक्त्रिवर्ग परिरक्षितुम् ॥ ३
 अशिष्टानां नियन्ता हि शिष्टानां परिरक्षिता ।
 स्थाने रोपः प्रयुक्तः स्यान्नृपैः स्वर्गजिगीषुभिः ॥ ४
 अश्रौषमहमूरुस्थो गर्भशय्यागतस्तदा ।
 आरावं मातृवर्गस्य भृगूणां क्षत्रियैर्वधे ॥ ५
 सामरैर्हि यदा लोकैर्भृगूणां क्षत्रियाधमैः ।
 आगर्भोत्सादनं क्षान्तं तदा मां मन्युराविशत् ॥ ६
 आपूर्णकोशाः किल मे मातरः पितरस्तथा ।
 भयात्सर्वेषु लोकैषु नाधिजग्मुः परायणम् ॥ ७
 तान्भृगूणां तदा दारान्कश्चिन्नाभ्यवपद्यत ।
 यदा तदा दधारेयमूरुणैकेन मां शुभा ॥ ८
 प्रतिषेद्धा हि पापस्य यदा लोकेषु विद्यते ।
 तदा सर्वेषु लोकैषु पापकृन्नोपपद्यते ॥ ९
 यदा तु प्रतिषेद्धारं पापो न लभते क्वचित् ।
 तिष्ठन्ति बहवो लोके तदा पापेषु कर्मसु ॥ १०
 जानन्नपि च यः पापं शक्तिमात्रं नियच्छति ।
 ईशः सन्सोऽपि तेनैव कर्मणा संप्रयुज्यते ॥ ११
 राजभिश्चेश्वरैश्चैव यदि वै पितरो मम ।
 शक्तैर्न शकिता त्रातुमिष्टं मत्वेह जीवितम् ॥ १२
 अत एषामहं क्रुद्धो लोकानामीश्वरोऽद्य सन् ।
 भवतां तु वचो नाहमलं समतिवर्तितुम् ॥ १३
 मम चापि भवेदेतदीश्वरस्य सतो महत् ।
 उपेक्षमाणस्य पुनर्लोकानां किल्बिषाद्भयम् ॥ १४
 यश्चायं मन्युजो मेऽग्निर्लोकानादातुमिच्छति ।
 दहेदेष च मामेव निगृहीतः स्वतेजसा ॥ १५
 भवतां च विजानामि सर्वलोकहितेऽप्नुताम् ।
 तस्माद्विदध्वं यच्छ्रेयो लोकानां मम चेश्वराः ॥ १६

पितर ऊचुः ।

य एष मनुजस्तेऽग्निर्लोकानादातुमिच्छति ।
अप्सु तं मुञ्च भद्रं ते लोका ह्यप्सु प्रतिष्ठिताः ॥ १७
आपोमयाः सर्वरसाः सर्वमापोमयं जगत् ।
तस्मादप्सु विमुञ्चेमं क्रोधाग्निं द्विजसत्तम ॥ १८
अयं तिष्ठतु ते विप्र यदीच्छसि महोदधौ ।
मनुजोऽग्निर्देहन्नापो लोका ह्यापोमयाः स्मृताः ॥ १९
एवं प्रतिज्ञा सत्येयं तवानघ भविष्यति ।
न चैव सामरा लोका गमिष्यन्ति पराभवम् ॥ २०

वसिष्ठ उवाच ।

ततस्तं क्रोधजं तात और्वोऽग्निं वरुणालये ।
उत्ससर्ज स चैवाप उपयुङ्क्ते महोदधौ ॥ २१
महद्वयशिरो भूत्वा यत्तद्वेदविदो विदुः ।
तमग्निमुद्गिरन्वक्त्रात्पिबत्यापो महोदधौ ॥ २२
तस्मात्त्वमपि भद्रं ते न लोकान्हरतुमर्हसि ।
पराशर परान्धमार्ज्जुनञ्ज्ञानवतां वर ॥ २३

इति श्रीमहाभारते आदिपर्वणि

एकसप्तत्यधिकशततमोऽध्यायः ॥ १७१ ॥

१७२

गन्धर्व उवाच ।

एवमुक्तः स विप्रर्षिर्वसिष्ठेन महात्मना ।
न्ययच्छदात्मनः कोपं सर्वलोकपराभवात् ॥ १
ईजे च स महातेजाः सर्ववेदविदां वरः ।
ऋषी राक्षससत्रेण शाक्तयोऽथ पराशरः ॥ २
ततो वृद्धांश्च बालांश्च राक्षसान्स महामुनिः ।
ददाह वितते यज्ञे शक्तेर्वधमनुस्मरन् ॥ ३
न हि तं वारयामास वसिष्ठो रक्षसां वधात् ।
द्वितीयामस्य मा भाङ्गं प्रतिज्ञामिति निश्चयात् ॥ ४
त्रयाणां पावकानां स सत्रे तस्मिन्महामुनिः ।
आसीत्पुरस्तादीप्तानां चतुर्थ इव पावकः ॥ ५

तेन यज्ञेन शुभ्रेण हूयमानेन युक्तिः ।
तद्विदीपितमाकाशं सूर्येणेव घनालये ॥ ६
तं वसिष्ठादयः सर्वे मुनयस्तत्र मेनिरे ।
तेजसा दिवि दीप्यन्तं द्वितीयमिव भास्करम् ॥ ७
ततः परमदुष्प्रापमन्यैर्ऋषिरुदारधीः ।
समापिपयिषुः सत्रं तमत्रिः समुपागमत् ॥ ८
तथा पुलस्त्यः पुलहः क्रतुश्चैव महाक्रतुम् ।
उपाजग्मुरमित्रन्न रक्षसां जीवितेप्सया ॥ ९
पुलस्त्यस्तु वधात्तेषां रक्षसां भरतर्षभ ।
उवाचेदं वचः पार्थ पराशरमरिदमम् ॥ १०
कश्चित्तातापविघ्नं ते कश्चिन्नन्दसि पुत्रक ।
अजानतामदोषाणां सर्वेषां रक्षसां वधात् ॥ ११
प्रजोच्छेदमिमं मह्यं सर्वं सोमपसत्तम ।
अधर्मिष्ठ वरिष्ठः सन्क्रुरुषे त्वं पराशर ।
राजा कल्माषपादश्च दिवमारोढुमिच्छति ॥ १२
ये च शक्त्यवराः पुत्रा वसिष्ठस्य महामुनेः ।
ते च सर्वे मुदा युक्ता मोदन्ते सहिताः सुरैः ।
सर्वमेतद्वसिष्ठस्य विदितं वै महामुने ॥ १३
रक्षसां च समुच्छेद एष तात तपस्विनाम् ।
निमित्तभूतस्त्वं चात्र क्रतौ वासिष्ठनन्दन ।
स सत्रं मुञ्च भद्रं ते समाप्तमिदमस्तु ते ॥ १४
एवमुक्तः पुलस्त्येन वसिष्ठेन च धीमता ।
तदा समापयामास सत्रं शाक्तिः पराशरः ॥ १५
सर्वराक्षससत्राय सभृतं पावकं मुनिः ।
उत्तरे हिमवत्पार्श्वे उत्ससर्ज महावने ॥ १६
स तत्राद्यापि रक्षांसि वृक्षानश्मान एव च ।
भक्षयन्टश्यते वह्निः सदा पर्वणि पर्वणि ॥ १७
इति श्रीमहाभारते आदिपर्वणि
द्विसप्तत्यधिकशततमोऽध्यायः ॥ १७२ ॥

१७३

अर्जुन उवाच ।

राज्ञा कल्माषपादेन गुरौ ब्रह्मविदां वरे ।
कारणं किं पुरस्कृत्य भार्या वै संनियोजिता ॥ १
जानता च परं धर्मं लोक्यं तेन महात्मना ।
अगम्यागमनं कस्माद्वसिष्ठेन महात्मना ।
कृतं तेन पुरा सर्वं वक्तुमर्हसि पृच्छतः ॥ २

गन्धर्व उवाच ।

धनंजय निबोधेदं यन्मां त्वं परिपृच्छसि ।
वासिष्ठं प्रति दुर्धर्षं तथामित्रसहं नृपम् ॥ ३
कथितं ते मया पूर्वं यथा शप्तः स पार्थिवः ।
शक्तिना भरतश्रेष्ठ वासिष्ठेन महात्मना ॥ ४
स तु शापवशं प्राप्तः क्रोधपर्याकुलेक्षणः ।
निर्जगाम पुराद्राजा सहदारः परंतपः ॥ ५
अरण्यं निर्जनं गत्वा सदारः परिचक्रमे ।
नानामृगगणाकीर्णं नानासत्त्वसमाकुलम् ॥ ६
नानागुल्मलताच्छन्नं नानाद्रुमसमावृतम् ।
अरण्यं घोरसंनदं शापग्रस्तः परिभ्रमन् ॥ ७
स कदाचित्क्षुधाविष्टो भृगयन्भक्षमात्मनः ।
ददर्श सुपरिक्लिष्टः कस्मिंश्चिद्वननिर्झरे ।
ब्राह्मणीं ब्राह्मणं चैव मैथुनायोपसंगतौ ॥ ८
तौ समीक्ष्य तु वित्रस्तावकृताथौ प्रधावितौ ।
तयोश्च द्रवतोर्विप्रं जगृहे नृपतिर्वलात् ॥ ९
दृष्ट्वा गृहीतं भर्तारमथ ब्राह्मण्यभाषत ।
शृणु राजन्वचो मह्यं यत्त्वां वक्ष्यामि सुव्रत ॥ १०
आदित्यवंशप्रभवस्त्वं हि लोकपरिश्रुतः ।
अग्रमत्तः स्थितो धर्मे गुरुशुश्रूषणे रतः ॥ ११
शापं प्राप्तोऽसि दुर्धर्षं न पापं कर्तुमर्हसि ।
ऋतुकाले तु संप्राप्ते भर्त्रास्म्यद्य समागता ॥ १२

अकृतार्था ह्यहं भर्त्रा प्रसवार्थश्च मे महान् ।
प्रसीद नृपतिश्रेष्ठ भर्ता मेऽयं विसृज्यताम् ॥ १३
एवं विक्रोशमानायास्तस्याः स सुनृशंसकृत् ।
भर्तारं भक्षयामास व्याघ्रो मृगमिवेप्सितम् ॥ १४
तस्याः क्रोधाभिभूताया यदशु न्यपतद्भुवि ।
सोऽग्निः समभवदीप्तस्तं च देशं व्यदीपयत् ॥ १५
ततः सा शोकसंतप्ता भर्तृव्यसनदुःखिता ।
कल्माषपादं राजर्षिमशपद्ब्राह्मणीं रुषा ॥ १६
यस्मान्ममाकृतार्थायास्त्वया क्षुद्र नृशंसवत् ।
प्रेक्षन्त्या भक्षितो मेऽद्य प्रभुर्भर्ता महायशः ॥ १७
तस्मात्त्वमपि दुर्बुद्धे मच्छापपरिविक्षतः ।
पत्नीमृतावनुप्राप्य सद्यस्त्यक्ष्यसि जीवितम् ॥ १८
यस्य चर्षेर्वसिष्ठस्य त्वया पुत्रा विनाशिताः ।
तेन संगम्य ते भार्या तनयं जनयिष्यति ।
स ते वंशकरः पुत्रो भविष्यति नृपाधम ॥ १९
एवं शप्त्वा तु राजानं सा तमाङ्गिरसी शुभा ।
तस्यैव संनिधौ दीप्तं प्रविवेश हुताशनम् ॥ २०
वासिष्ठश्च महाभागः सर्वमेतदपश्यत ।
ज्ञानयोगेन महता तपसा च परंतप ॥ २१
मुक्तशापश्च राजर्षिः कालेन महता ततः ।
ऋतुकालेऽभिपतितो मद्यन्त्या निवारितः ॥ २२
न हि सस्मार नृपतिस्तं शापं शापमोहितः ।
देव्याः सोऽथ वचः श्रुत्वा स तस्या नृपसत्तमः ।
तं च शापमनुस्मृत्य पर्यतप्यद्भुशं तदा ॥ २३
एतस्मात्कारणाद्राजा वासिष्ठं संन्ययोजयत् ।
स्वदारे भरतश्रेष्ठ शापदोषसमन्वितः ॥ २४

इति श्रीमहाभारते आदिपर्वणि

त्रिसप्तत्यधिकशततमोऽध्यायः ॥ १७३ ॥

॥ समाप्तं चैत्ररथपर्व ॥

१७४

अर्जुन उवाच ।

अस्माकमनुरूपो वै यः स्याद्गन्धर्व वेदवित् ।
पुरोहितस्तमाचक्ष्व सर्व हि विदितं तव ॥ १

गन्धर्व उवाच ।

यवीयान्देवलस्यैष वने भ्राता तपस्यति ।
धौम्य उत्कोचके तीर्थे तं वृणुध्वं यदीच्छथ ॥ २

वैशंपायन उवाच ।

ततोऽर्जुनोऽस्त्रमाग्नेयं प्रददौ तद्यथाविधि ।
गन्धर्वाय तदा प्रीतो वचनं चेदमब्रवीत् ॥ ३
त्वय्येव तावत्तिष्ठन्तु ह्या गन्धर्वसत्तम ।
कर्मकाले ग्रहीष्यामि स्वस्ति तेऽस्त्विति चाब्रवीत् ॥ ४
तेऽन्योन्यमभिसंपूज्य गन्धर्वः पाण्डवाश्च ह ।
रम्याद्वागीरथीकच्छाद्यथाकामं प्रतस्थिरे ॥ ५
तत उत्कोचकं तीर्थं गत्वा धौम्याश्रमं तु ते ।
तं वव्रुः पाण्डवा धौम्यं पौरोहित्याय भारत ॥ ६
तान्धौम्यः प्रतिजग्राह सर्ववेदविदां वरः ।
पाद्येन फलमूलेन पौरोहित्येन चैव ह ॥ ७
ते तदाशंसिरे लब्धां श्रियं राज्यं च पाण्डवाः ।
तं ब्राह्मणं पुरस्कृत्य पाञ्चाल्याश्च स्वयंवरम् ॥ ८
मातृषष्ठास्तु ते तेन गुरुणा संगतास्तदा ।
नाथवन्तमिवात्मानं मेनिरे भरतर्षभाः ॥ ९
स हि वेदार्थतत्त्वज्ञस्तेषां गुरुरुदारधीः ।
तेन धर्मविदा पार्था याज्याः सर्वविदा कृताः ॥ १०
वीरास्तु स हि तान्मेने प्राप्तराज्यान्स्वधर्मतः ।
बुद्धिवीर्यबलोत्साहैर्युक्तान्देवानिवापरान् ॥ ११
कृतस्वस्थयनास्तेन ततस्ते मनुजाधिपाः ।
मेनिरे सहिता गन्तुं पाञ्चाल्यास्तं स्वयंवरम् ॥ १२

इति श्रीमहाभारते आदिपर्वणि

चतुःसप्तत्यधिकशततमोऽध्याय ॥ १७४ ॥

१७५

वैशंपायन उवाच ।

ततस्ते नरशार्दूल भ्रातरः पञ्च पाण्डवाः ।
प्रययुर्द्रौपदीं द्रष्टुं तं च देवमहोत्सवम् ॥ १
ते प्रयाता नरव्याघ्रा मात्रा सह परंतपाः ।
ब्राह्मणान्ददृशुर्मार्गे गच्छतः सगणान्वहून् ॥ २
तानूचुर्ब्राह्मणा राजन्पाण्डवान्ब्रह्मचारिणः ।
क भवन्तो गमिष्यन्ति कुनो वागच्छतेति ह ॥ ३

युधिष्ठिर उवाच ।

आगतानेकचक्रायाः सोदर्यान्देवदर्शिनः ।
भवन्तो हि विजानन्तु सहितान्मातृचारिणः ॥ ४

ब्राह्मणा ऊचुः ।

गच्छताथैव पाञ्चालान्द्रुपदस्य निवेशनम् ।
स्वयंवरो महांस्तत्र भविता सुमहाधनः ॥ ५
एकसार्थं प्रयाताः स्मो वयमप्यत्र गामिनः ।
तत्र ह्यद्भुतसंकाशो भविता सुमहोत्सवः ॥ ६
यज्ञसेनस्य दुहिता द्रुपदस्य महात्मनः ।
वेदीमध्यात्समुत्पन्ना पद्मपत्रनिभेक्षणा ॥ ७
दर्शनीयानवद्याङ्गी सुकुमारी मनस्विनी ।
धृष्टद्युम्नस्य भगिनी द्रोणशत्रोः प्रतापिनः ॥ ८
यो जातः कवची खङ्गी सशरः सशरासनः ।
सुसमिद्धे महाबाहुः पावके पावकप्रभः ॥ ९
स्वसा तस्यानवद्याङ्गी द्रौपदी तनुमध्यमा ।
नीलोत्पलसमो गन्धो यस्याः क्रोशात्प्रवायति ॥ १०
तां यज्ञसेनस्य सुतां स्वयंवरकृतक्षणां ।
गच्छामहे वयं द्रष्टुं तं च देवमहोत्सवम् ॥ ११
राजानो राजपुत्राश्च यज्वानो भूरिदक्षिणाः ।
स्वाध्यायवन्तः शुचयो महात्मानो यतव्रताः ॥ १२
तरुणा दर्शनीयाश्च नानादेशसमागताः ।
महारथाः कृतास्त्राश्च समुपैष्यन्ति भूमिपाः ॥ १३

ते तत्र विविधान्दायान्विजयार्थं नरेश्वराः ।
 प्रदास्यन्ति धनं गाश्च भक्ष्यं भोज्यं च सर्वशः ॥ १४
 प्रतिगृह्य च तत्सर्वं दृष्ट्वा चैव स्वयंवरम् ।
 अनुभूयोत्सवं चैव गमिष्यामो यथेप्सितम् ॥ १५
 नटा वैतालिकाश्चैव नर्तकाः सूतमागधाः ।
 नियोधकाश्च देशेभ्यः समेष्यन्ति महाबलाः ॥ १६
 एवं कौतूहलं कृत्वा दृष्ट्वा च प्रतिगृह्य च ।
 सहास्माभिर्महात्मानः पुनः प्रतिनिवर्त्यथ ॥ १७
 दर्शनीयांश्च वः सर्वान्देवरूपानवस्थितान् ।
 समीक्ष्य कृष्णा वरयेत्संगत्यान्यतमं वरम् ॥ १८
 अयं भ्राता तव श्रीमान्दर्शनीयो महाभुजः ।
 नियुध्यमानो विजयेत्संगत्या द्रविणं बहु ॥ १९

युधिष्ठिर उवाच ।

परमं भो गमिष्यामो द्रष्टुं देवमहोत्सवम् ।
 भवद्भिः सहिताः सर्वे कन्यायास्तं स्वयंवरम् ॥ २०

इति श्रीमहाभारते आदिपर्वणि

पञ्चमसप्तत्यधिकशततमोऽध्यायः ॥ १७५ ॥

१७६

वैशंपायन उवाच ।

एवमुक्ताः प्रयातास्ते पाण्डवा जनमेजय ।
 राज्ञा दक्षिणपाञ्चालान्द्रुपदेनाभिरक्षितान् ॥ १
 ततस्ते तं महात्मानं शुद्धात्मानमकल्मषम् ।
 ददृशुः पाण्डवा राजन्पथि द्वैपायनं तदा ॥ २
 तस्मै यथावत्सत्कारं कृत्वा तेन च सान्त्विताः ।
 कथान्ते चाभ्यनुज्ञाताः प्रययुर्द्रुपदक्षयम् ॥ ३
 पश्यन्तो रमणीयानि वनानि च सरांसि च ।
 तत्र तत्र वसन्तश्च शनैर्जमुर्महारथाः ॥ ४
 स्वाध्यायवन्तः शुचयो मधुराः प्रियवादिनः ।
 आनुपूर्व्येण संप्राप्ताः पाञ्चालान्कुरुनन्दनाः ॥ ५
 ते तु दृष्ट्वा पुरं तच्च स्कन्धावारं च पाण्डवाः ।

कुम्भकारस्य शालायां निवेशं चक्रिरे तदा ॥ ६
 तत्र भैक्षं समाजहुर्ब्राह्मी वृत्ति समाश्रिताः ।
 तांश्च प्राप्तांस्तदा वीराञ्जलिरे न नराः क्वचित् ॥ ७
 यज्ञसेनस्य कामस्तु पाण्डवाय किरीटिने ।
 कृष्णां दद्यामिति सदा न चैतद्विवृणोति सः ॥ ८
 सोऽन्वेषमाणः कौन्तेयान्पाञ्चाल्यो जनमेजय ।
 दृढं धनुरनायम्यं कारयामास भारत ॥ ९
 यन्त्रं वैहायसं चापि कारयामास कुत्रिमम् ।
 तेन यन्त्रेण सहितं राजा लक्ष्यं च काञ्चनम् ॥ १०

द्रुपद उवाच ।

इदं सज्यं धनुः कृत्वा सज्येनानेन सायकैः ।
 अतीत्य लक्ष्यं यो वेद्धा स लब्धा मत्सुतामिति ॥ ११

वैशंपायन उवाच ।

इति स द्रुपदो राजा सर्वतः समघोषयत् ।
 तच्छ्रुत्वा पार्थिवाः सर्वे समीयुस्तत्र भारत ॥ १२
 ऋषयश्च महात्मानः स्वयंवरदिदृक्ष्या ।
 दुर्योधनपुरोगाश्च सकर्णाः कुरवो नृप ॥ १३
 ब्राह्मणाश्च महाभागा देशेभ्यः समुपागमन् ।
 तेऽभ्यर्चिता राजगणा द्रुपदेन महात्मना ॥ १४
 ततः पौरजनाः सर्वे सागरोद्धूतनिःस्वनाः ।
 शिशुमारपुरं प्राप्य न्यविशंस्ते च पार्थिवाः ॥ १५
 प्रागुत्तरेण नगराद्भूमिभागे समे शुभे ।
 समाजवाटः शुशुभे भवनैः सर्वतो वृतः ॥ १६
 प्राकारपरिखोपेतो द्वारतोरणमण्डितः ।
 वितानेन विचित्रेण सर्वतः समवस्तृतः ॥ १७
 तूर्यौघशतसंकीर्णः परार्ध्यागुरुवृषितः ।
 चन्दनोदकसिक्तश्च माल्यदामैश्च शोभितः ॥ १८
 कैलासशिखरप्रख्यैर्नभस्तलविलेखिभिः ।
 सर्वतः संवृतैर्नद्धः प्रासादैः सुकृतोच्छ्रितैः ॥ १९
 सुवर्णजालसंवीतैर्मणिकुट्टिमभूषितैः ।

सुखारोहणसोपानेर्महासनपरिच्छदैः ॥ २०
 अग्राम्यसमवच्छन्नैरगुरुत्तमवासितैः ।
 हंसाच्छवर्णैर्बहुभिरायोजनसुगन्धिभिः ॥ २१
 असबाधशतद्वारैः शयनासनशोभितैः ।
 बहुधातुपिनद्धाङ्गैर्हिमवच्छिन्नैरैरिव ॥ २२
 तत्र नानाप्रकारेषु विमानेषु स्वलंकृताः ।
 स्पर्धमानास्तदान्योन्यं निषेदुः सर्वपार्थिवाः ॥ २३
 तत्रोपविष्टान्दृष्टुर्महासत्त्वपराक्रमान् ।
 राजसिहान्महाभागान्कृष्णागुरुविभूषितान् ॥ २४
 महाप्रसादान्ब्रह्मण्यान्स्वराष्ट्रपरिरक्षिणः ।
 प्रियान्सर्वस्य लोकस्य सुकृतैः कर्मभिः शुभैः ॥ २५
 मञ्चेषु च परार्थेषु पौरजानपदा जनाः ।
 कृष्णादर्शनतुष्ट्यर्थं सर्वतः समुपाविशन् ॥ २६
 ब्राह्मणैस्ते च सहिताः पाण्डवाः समुपाविशन् ।
 ऋद्धि पाञ्चालराजस्य पश्यन्तस्तामनुत्तमाम् ॥ २७
 ततः समाजो ववृधे स राजन्दिवसान्वहून् ।
 रत्नप्रदानबहुलः शोभितो नटनर्तकैः ॥ २८
 वर्तमाने समाजे तु रमणीयेऽहि षोडशे ।
 आप्लुताङ्गी सुवसना सर्वाभरणभूषिता ॥ २९
 वीरकांस्यमुपादाय काञ्चनं समलंकृतम् ।
 अवतीर्णा ततो रङ्गं द्रौपदी भरतर्षभ ॥ ३०
 पुरोहितः सोमकानां मन्त्रविद्राहणः शुचिः ।
 परिस्तीर्य जुहावाग्निमाज्येन विधिना तदा ॥ ३१
 स तर्पयित्वा ज्वलनं ब्राह्मणान्स्वस्ति वाच्य च ।
 वारयामास सर्वाणि वादित्राणि समन्ततः ॥ ३२
 निःशब्दे तु कृते तस्मिन्पृष्ठशुभ्रो विशां पते ।
 रङ्गमध्यगतस्तत्र मेघगम्भीरया गिरा ।
 वाक्यमुच्चैर्जगदेदं ऋक्षमर्थवदुत्तमम् ॥ ३३
 इदं धनुर्लक्ष्यमिमे च बाणाः
 शृण्वन्तु मे पार्थिवाः सर्व एव ।

यन्त्रच्छिद्रेणाभ्यतिक्रम्य लक्ष्यं
 समर्पयध्वं खगमैर्दशार्धैः ॥ ३४
 एतत्कर्ता कर्म सुदुष्करं यः
 कुलेन रूपेण बलेन युक्तः ।
 तस्याद्य भार्या भगिनी ममेयं
 कृष्णा भवित्री न मृषा ब्रवीमि ॥ ३५
 तानेवमुक्त्वा द्रुपदस्य पुत्रः
 पश्चादिदं द्रौपदीमभ्युवाच ।
 नाम्ना च गोत्रेण च कर्मणा च ।
 संकीर्तयंस्तान्नृपतीन्समेतान् ॥ ३६
 इति श्रीमहाभारते आदिपर्वणि
 षट्सप्तत्यधिकशततमोऽध्यायः ॥ १७६ ॥

१७७

धृष्टद्युम्न उवाच ।

दुर्योधनो दुर्विषहो दुमुखो दुष्प्रधर्षणः ।
 विविशतिर्विकर्णश्च सहो दुःशासनः समः ॥ १
 युयुत्सुर्वातवेगश्च भीमवेगधरस्तथा ।
 उग्रायुधो बलाकी च कनकायुर्विरोचनः ॥ २
 सुकुण्डलश्चित्रसेनः सुवर्चाः कनकध्वजः ।
 नन्दको बाहुशाली च कुण्डजो विकटस्तथा ॥ ३
 एते चान्ये च बहवो धार्तराष्ट्रा महाबलाः ।
 कर्णेन सहिता वीरास्त्वदर्थं समुपागताः ।
 शतसंख्या महात्मानः प्रथिताः क्षत्रियर्षभाः ॥ ४
 शकुनिश्च बलश्चैव वृषकोऽथ बृहद्बलः ।
 एते गान्धारराजस्य सुताः सर्वे समागताः ॥ ५
 अश्वत्थामा च भोजश्च सर्वशस्त्रभृतां वरौ ।
 समवेतौ महात्मानौ त्वदर्थं समलंकृतौ ॥ ६
 बृहन्तो मणिमांश्चैव दण्डधारश्च वीर्यवान् ।
 सहदेवो जयत्सेनो मेघसन्धिश्च मागधः ॥ ७
 विराटः सह पुत्राभ्यां शङ्खेनैवोत्तरेण च ।

वार्धक्षेमिः सुवर्चाश्च सेनाविन्दुश्च पार्थिवः ॥ ८
 अभिभूः सह पुत्रेण सुदान्ना च सुवर्चसा ।
 सुमित्रः सुकुमारश्च वृकः सत्यधृतिस्तथा ॥ ९
 सूर्यध्वजो रोचमानो नीलश्चित्रायुधस्तथा ।
 अंशुमांश्चेकितानश्च श्रेणिमांश्च महाबलः ॥ १०
 समुद्रसेनपुत्रश्च चन्द्रसेनः प्रतापवान् ।
 जलसंधः पितापुत्रौ सुदण्डो दण्ड एव च ॥ ११
 पौण्ड्रको वासुदेवश्च भगदत्तश्च वीर्यवान् ।
 कलिङ्गस्ताम्रलिप्तश्च पत्तनाधिपतिस्तथा ॥ १२
 मदराजस्तथा शल्यः सहपुत्रौ महारथः ।
 रुक्माङ्गदेन वीरेण तथा रुक्मरथेन च ॥ १३
 कौरव्यः सोमदत्तश्च पुत्राश्चास्य महारथाः ।
 समवेतास्त्रयः शूरा भूरिभूरिश्रवाः शलः ॥ १४
 सुदक्षिणश्च काम्बोजो दृढधन्वा च कौरवः ।
 बृहद्बलः सुषेणश्च शिविरौशीनरस्तथा ॥ १५
 संकर्षणो वासुदेवो रौक्मिणेयश्च वीर्यवान् ।
 साम्बश्च चारुद्वेष्णश्च सारणोऽथ गदस्तथा ॥ १६
 अक्रूरः सात्यकिश्चैव उद्धवश्च महाबलः ।
 कृतवर्मा च हार्दिक्यः पृथुर्विपृथुरेव च ॥ १७
 विडूरथश्च कङ्कश्च समीकः सारमेजयः ।
 वीरो वातपतिश्चैव झिल्ली पिण्डारकस्तथा ।
 उशीनरश्च विक्रान्तो वृष्णयस्ते प्रकीर्तिताः ॥ १८
 भगीरथो बृहत्क्षत्रः सैन्धवश्च जयद्रथः ।
 बृहद्रथो बाह्लिकश्च श्रुतायुश्च महारथः ॥ १९
 उल्लूकः कैतवो राजा चित्राङ्गदशुभाङ्गदौ ।
 वत्सराजश्च धृतिमान्कोसलाधिपतिस्तथा ॥ २०
 एते चान्ये च बहवो नानाजनपदेश्वराः ।
 त्वदर्धमागता भद्रे क्षत्रियाः प्रथिता भुवि ॥ २१
 एते वेत्स्यन्ति विक्रान्तास्त्वदर्धं लक्ष्यमुत्तमम् ।

विध्येत य इमं लक्ष्यं वरयेथाः शुभेऽद्य तम् ॥ २२

इति श्रीमहाभारते आदिपर्वणि

सप्तसप्तत्यधिकशततमोऽध्यायः ॥ १७७ ॥

१७८

वैशंपायन उवाच ।

तेऽलंकृताः कुण्डलिनो युवानः

परस्परं स्पर्धमानाः समेताः ।

अस्त्रं बलं चात्मनि मन्यमानाः

सर्वे समुत्पेतुरहंकृतेन ॥ १

रूपेण वीर्येण कुलेन चैव

धर्मेण चैवापि च यौवनेन ।

समृद्धदर्पा मदवेगभिन्ना

मत्ता यथा हैमवता गजेन्द्राः ॥ २

परस्परं स्पर्धया प्रेक्षमाणाः

संकल्पजेनापि परिप्लुताङ्गाः ।

कृष्णा ममैषेत्यभिभाषमाणा

नृपासनेभ्यः सहसोपतस्थुः ॥ ३

ते क्षत्रिया रङ्गगताः समेता

जिगीषमाणा द्रुपदात्मजां ताम् ।

चकाशिरे पर्वतराजकन्या-

सुमां यथा देवगणाः समेताः ॥ ४

कन्दर्पबाणाभिनिपीडिताङ्गाः

कृष्णागतैस्ते हृदयैर्नरेन्द्राः ।

रङ्गावतीर्णा द्रुपदात्मजार्थं

द्वेष्ट्यान् हि चक्रुः सुहृदोऽपि तत्र ॥ ५

अथाययुर्देवगणा विमानै

रुद्रादित्या वसवोऽथाश्विनौ च ।

साध्याश्च सर्वे मरुतस्तथैव

यमं पुरस्कृत्य धनेश्वरं च ॥ ६

दैत्याः सुपर्णाश्च महोरगाश्च

देवर्षयो गुह्यकाश्चारणाश्च ।
 विश्वावसुर्नरदपर्वतौ च
 गन्धर्वमुख्याश्च सहाप्सरोभिः ॥ ७
 हलायुधस्तत्र च केशवश्च
 वृष्ण्यन्धकाश्चैव यथा प्रधानाः ।
 प्रेक्षां स्म चक्रुर्यदुपुंगवास्ते
 स्थिताश्च कृष्णस्य मते बभूवुः ॥ ८
 दृष्ट्वा हि तान्मत्तगजेन्द्ररूपा-
 न्पञ्चाभिपद्मानिव वारणेन्द्रान् ।
 भस्मावृताङ्गानिव हन्यवाहा-
 न्पार्थान्प्रदध्यौ स यदुप्रवीरः ॥ ९
 शशंस रामाय युधिष्ठिरं च
 भीमं च जिष्णुं च यमौ च वीरौ ।
 शनैः शनैस्तांश्च निरीक्ष्य रामो
 जनार्दनं प्रीतमना ददर्श ॥ १०
 अन्ये तु नानानृपपुत्रपौत्राः
 कृष्णागतैर्नेत्रमनःस्वभावैः ।
 व्यायच्छमाना ददृशुर्भ्रमन्ती
 संदष्टदन्तच्छदताम्रवक्त्राः ॥ ११
 तथैव पार्थाः पृथुबाहवस्ते
 वीरौ यमौ चैव महानुभावौ ।
 तां द्रौपदीं प्रेक्ष्य तदा स्म सर्वे
 कन्दर्पवाणाभिहता बभूवुः ॥ १२
 देवर्षिगन्धर्वसमाकुलं त-
 त्सुपर्णनागासुरसिद्धजुष्टम् ।
 दिव्येन गन्धेन समाकुलं च
 दिव्यैश्च माल्यैरवकीर्यमाणम् ॥ १३
 महास्वनैर्दुन्दुभिनादितैश्च
 बभूव तत्संकुलमन्तरिक्षम् ।
 विमानसंवाधमभूत्समन्ता-

त्सवेणुवीणापणवानुनादम् ॥ १४
 ततस्तु ते राजगणाः क्रमेण
 कृष्णानिमित्तं नृप विक्रमन्तः ।
 तत्कार्मुकं संहननोपपन्नं
 सज्यं न शेकुस्तरसापि कर्तुम् ॥ १५
 ते विक्रमन्तः स्फुरता दृढेन
 निष्कृष्यमाणा धनुषा नरेन्द्राः ।
 विचेष्टमाना धरणीतलस्था
 दीना अदृश्यन्त विभग्नचित्ताः ॥ १६
 हाहाकृतं तद्धनुषा दृढेन
 निष्पिष्टभग्नदङ्कुण्डलं च ।
 कृष्णानिमित्तं विनिवृत्तभावं
 राज्ञां तदा मण्डलमार्तमासीत् ॥ १७
 तस्मिन्सु संभ्रान्तजने समाजे
 निक्षिप्तवादिषु नराधिपेषु ।
 कुन्तीसुतो जिष्णुरियेष कर्तुं
 सज्यं धनुस्तत्सशरं स वीरः ॥ १८
 इति श्रीमहाभारते आदिपर्वणि
 अष्टसप्तत्यधिकशततमोऽध्यायः ॥ १७८ ॥

१७९

वैशंपायन उवाच ।

यदा निवृत्ता राजानो धनुषः सज्यकर्मणि ।
 अथोदतिष्ठद्विप्राणां मध्याज्जिष्णुरुदारधीः ॥ १
 उदक्रोशन्विप्रमुख्या विधुन्वन्तोऽजिनानि च ।
 दृष्ट्वा संप्रस्थितं पार्थमिन्द्रकेतुसमप्रभम् ॥ २
 केचिदासन्विमनसः केचिदासन्मुदा युताः ।
 आहुः परस्परं केचिन्निपुणा बुद्धिजीविनः ॥ ३
 यत्कर्णशल्यप्रमुखैः पार्थिवैर्लोकविश्रुतैः ।
 नानतं बलवद्भिर्हि धनुर्वेदपरायणैः ॥ ४
 तत्कथं त्वकृतास्त्रेण प्राणतो दुर्वलीयसा ।

बटुमात्रेण शक्यं हि सज्यं कर्तुं धनुर्द्विजाः ॥ ५
 अवहास्या भविष्यन्ति ब्राह्मणाः सर्वराजसु ।
 कर्मण्यस्मिन्नसंसिद्धे चापलादपरीक्षिते ॥ ६
 यद्येष दर्पाद्धर्षाद्वा यदि वा ब्रह्मचापलात् ।
 प्रस्थितो धनुरायन्तुं वार्यतां साधु मा गमत् ॥ ७
 नावहास्या भविष्यामो न च लाघवमास्थिताः ।
 न च विद्विष्टतां लोके गमिष्यामो महीक्षिताम् ॥ ८
 केजिदाहुर्युवा श्रीमान्नागराजकरोपमः ।
 पीनस्कन्धोस्वाहुश्च धैर्येण हिमवानिव ॥ ९
 संभाव्यमस्मिन्कर्मदमुत्साहाच्चानुमीयते ।
 शक्तिरस्य महोत्साहा न ह्यशक्तः स्वयं व्रजेत् ॥ १०
 न च तद्विद्यते किञ्चित्कर्म लोकेषु यद्ववेत् ।
 ब्राह्मणानामसाध्यं च त्रिषु संस्थानचारिषु ॥ ११
 अब्भक्षा वायुभक्षाश्च फलाहारा दृढव्रताः ।
 दुर्बला हि बलीयांसो विप्रा हि ब्रह्मतेजसा ॥ १२
 ब्राह्मणो नावमन्तव्यः सद्वासद्वा समाचरन् ।
 सुखं दुःखं महद्भूखं कर्म यत्समुपागतम् ॥ १३
 एवं तेषां विलपतां विप्राणां विविधा गिरः ।
 अर्जुनो धनुषोऽभ्याशे तस्थौ गिरिरिवाचलः ॥ १४
 स तद्वनुः परिक्रम्य प्रदक्षिणमथाकरोत् ।
 प्रणम्य शिरसा हृष्टो जगृहे च परंतपः ॥ १५
 सज्यं च चक्रे निमिषान्तरेण
 शरांश्च जग्राह दशार्धसंख्यान् ।
 विव्याध लक्ष्यं निपपात तच्च
 छिद्रेण भूमौ सहसातिविद्धम् ॥ १६
 ततोऽन्तरिक्षे च बभूव नादः
 समाजमध्ये च महान्निनादः ।
 पुष्पाणि दिव्यानि ववर्ष देवः
 पार्थस्य मूर्ध्नि द्विषतां निहन्तुः ॥ १७
 चेलावेधांस्ततश्चक्रुर्होहाकारांश्च सर्वशः ।

न्यपतंश्चात्र नभसः समन्तात्पुष्पवृष्टयः ॥ १८
 शताङ्गानि च तूर्याणि वादकाश्चाप्यवादयन् ।
 सूतमागधसंधाश्च अस्तुवंस्तत्र सुखनाः ॥ १९
 तं दृष्ट्वा द्रुपदः प्रीतो बभूवारिनिषूदनः ।
 सहसैन्यश्च पार्थस्य साहाय्यार्थमियेष सः ॥ २०
 तस्मिन्तु शब्दे महति प्रवृत्ते
 युधिष्ठिरो धर्मभृतां वरिष्ठः ।
 आवासमेवोपजगाम शीघ्रं
 सार्धं यमाभ्यां पुरुषोत्तमाभ्याम् ॥ २१
 विद्धं तु लक्ष्यं प्रसमीक्ष्य कृष्णा
 पार्थ च शक्रप्रतिमं निरीक्ष्य ।
 आदाय शुद्धं वरमाल्यदाम
 जगाम कुन्तीसुतमुत्सयन्ती ॥ २२
 स तामुपादाय विजित्य रङ्गे
 द्विजातिभिस्तैरभिपूज्यमानः ।
 रङ्गान्निरक्रामदचिन्त्यकर्मा
 पत्न्या तथा चाप्यनुगम्यमानः ॥ २३
 इति श्रीमहाभारते आदिपर्वणि
 एकोनाशीत्यधिकशततमोऽध्यायः ॥ १७९ ॥
 १८०

वैशंपायन उवाच ।

तस्मै दित्सति कन्यां तु ब्राह्मणाय महात्मने ।
 कोप आसीन्महीपानामालोक्यान्योन्यमन्तिकात् ॥ १
 अस्मानयमतिक्रम्य तृणीकृत्य च संगतान् ।
 दातुमिच्छति विप्राय द्रौपदी योषितां वराम् ॥ २
 निहन्मैनं दुरात्मानं योऽयमस्मान्न मन्यते ।
 न ह्यर्हत्येष सत्कारं नापि वृद्धक्रमं गुणैः ॥ ३
 हन्मैनं सह पुत्रेण दुराचारं नृपद्विषम् ।
 अयं हि सर्वानाहूय सत्कृत्य च नराधिपान् ।
 गुणवद्भोजयित्वा च ततः पश्चाद्विनिन्दति ॥ ४

अस्मिन् राजसमावाये देवानामिव संनये ।
 किमयं सदृशं कंचिन्नृपति नैव दृष्टवान् ॥ ५
 न च विप्रेष्वधीकारो विद्यते वरणं प्रति ।
 स्वयंवरः क्षत्रियाणामितीयं प्रथिता श्रुतिः ॥ ६
 अथ वा यदि कन्येयं नेह कंचिद्ब्रूभूषति ।
 अग्रावेनां परिक्षिप्य याम राष्ट्राणि पार्थिवाः ॥ ७
 ब्राह्मणो यदि वा बाल्यालोभाद्वा कृतवानिदम् ।
 विप्रियं पार्थिवेन्द्राणां नैष वध्यः कथंचन ॥ ८
 ब्राह्मणार्थं हि नो राज्यं जीवितं च वसूनि च ।
 पुत्रपौत्रं च यच्चान्यदस्माकं विद्यते धनम् ॥ ९
 अवमानभयादेतत्स्वधर्मस्य च रक्षणात् ।
 स्वयंवराणां चान्येषां मा भूदेवंविधा गतिः ॥ १०
 इत्युक्त्वा राजशार्दूलो हृष्टाः परिघबाहवः ।
 द्रुपदं संजिघृक्षन्तः सायुधाः समुपाद्रवन् ॥ ११
 तान्यूहीतशरावापान्क्रुद्धानापततो नृपान् ।
 द्रुपदो वीक्ष्य संत्रासाद्ब्राह्मणाञ्छरणं गतः ॥ १२
 वेगेनापततस्तांस्तु प्रभिन्नानिव वारणान् ।
 पाण्डुपुत्रौ महावीरौ प्रतीयतुरारिदमौ ॥ १३
 ततः समुत्पेतुरुदायुधास्ते
 महीक्षितो बद्धतलाङ्गुलित्राः ।
 जिघांसमानाः कुरुराजपुत्रा-
 वमर्षयन्तोऽर्जुनभीमसेनौ ॥ १४
 ततस्तु भीमोऽद्भुतवीर्यकर्मा
 महाबलो वज्रसमानवीर्यः ।
 उत्पात्य दोर्भ्यां द्रुममेकवीरौ
 निष्पन्नयामास यथा गजेन्द्रः ॥ १५
 तं वृक्षमादाय रिपुप्रमाथी
 दण्डीव दण्डं पितृराज उग्रम् ।
 तस्यौ समीपे पुरुषर्षभस्य
 पार्थस्य पार्थः पृथुदीर्घबाहुः ॥ १६

तत्प्रेक्ष्य कर्मातिमनुष्यबुद्धे-
 र्जिष्णोः सहभ्रातुरचिन्त्यकर्मा ।
 दामोदरो भ्रातरमुग्रवीर्यं
 हलायुधं वाक्यमिदं बभाषे ॥ १७
 य एष मत्तर्षभतुल्यगामी
 महद्बलः कर्षति तालमात्रम् ।
 एषोऽर्जुनो नात्र विचार्यमस्ति
 यद्यस्मि राकर्षणं वासुदेवः ॥ १८
 य एष वृक्षं तरसावरुज्य
 राज्ञां विकारे सहसा निवृत्तः ।
 वृकोदरो नान्य इहैतदद्य
 कर्तुं समर्थो भुवि मर्त्यधर्मा ॥ १९
 योऽसौ पुरस्तात्कमलायताक्ष-
 स्तनुर्महासिहगतिर्विनीतः ।
 गौरः प्रलम्बोज्ज्वलचारुघोणो
 विनिःसृतः सोऽच्युत धर्मराजः ॥ २०
 यौ तौ कुमारविच कर्तिकेशौ
 द्वावश्विनेयाविति मे प्रतर्कः ।
 मुक्ता हि तस्माज्जतुवेश्मदाहा-
 न्मया श्रुताः पाण्डुसुताः पृथा च ॥ २१
 तमब्रवीन्निर्मलतोयदाभो
 हलायुधोऽनन्तरजं प्रतीतः ।
 प्रीतोऽस्मि दिष्ट्या हि पितृष्वसा नः
 पृथा विमुक्ता सह कौरवाग्र्यैः ॥ २२
 इति श्रीमहाभारते आदिपर्वणि
 अशीत्यधिकशततमोऽध्यायः ॥ १८० ॥
 १८१

वैशंपायन उवाच ।

अजिनानि विधुन्वन्तः करकांश्च द्विजर्षभाः ।
 ऊचुस्तं भीर्न कर्तव्या वयं योत्स्यामहे परान् ॥ १

तानेवं वदतो विप्रानर्जुनः प्रहसन्निव ।
 उवाच प्रेक्षका भूत्वा यूयं तिष्ठत पार्श्वतः ॥ २
 अहमेनानजिह्वाग्रैः शतशो विकिरुशरैः ।
 वारयिष्यामि स्रक्कुड्डान्मन्त्रैराशीविषानिव ॥ ३
 इति तद्वनुरादाय शुल्कावाप्तं महारथः ।
 भ्रात्रा भीमेन सहितस्तस्थौ गिरिरिवान्वलः ॥ ४
 ततः कर्णमुखान्क्रुद्धान्क्षत्रियांस्तान्स्फोटितान् ।
 सपेततुरभीतौ तौ गजौ प्रतिगजानिव ॥ ५
 ऊचुश्च वाचः परुषास्ते राजानो जिघांसवः ।
 आहवे हि द्विजस्यापि वधो दृष्टो युयुत्सवः ॥ ६
 ततो वैकर्तनः कर्णो जगामार्जुनमोजसा ।
 युद्धार्थी वाशिताहेतोर्गजः प्रतिगजं यथा ॥ ७
 भीमसेनं ययौ शल्यो मद्राणामीश्वरो बली ।
 दुर्योधनादयस्त्वन्ये ब्राह्मणैः सह संगताः ।
 मृदुपूर्वमयत्नेन प्रत्ययुध्यंस्तदाहवे ॥ ८
 ततोऽर्जुनः प्रत्यविध्यदापतन्तं त्रिभिः शरैः ।
 कर्णं वैकर्तनं धीमान्विकृष्य बलवद्धनुः ॥ ९
 तेषां शराणां वेगेन शितानां तिग्मतेजसाम् ।
 विमुह्यमानो राधेयो यत्नात्तमनुधावति ॥ १०
 तावुभावप्यनिर्देश्यौ लाघवाज्जयतां वरौ ।
 अयुध्येतां सुसंरब्धावन्योन्यविजयैषिणौ ॥ ११
 कृते प्रतिकृतं पश्य पश्य बाहुबलं च मे ।
 इति शूरार्थवचनैराभाषेतां परस्परम् ॥ १२
 ततोऽर्जुनस्य भुजयोर्वीर्यमप्रतिमं भुवि ।
 ज्ञात्वा वैकर्तनः कर्णः संरब्धः सभयोधयत् ॥ १३
 अर्जुनेन प्रयुक्तांस्तान्वाणान्वेगवत्स्तदा ।
 प्रतिहत्य ननादोच्चैः सैन्यास्तमभिपूजयन् ॥ १४
 कर्ण उवाच ।
 तुष्यामि ते विप्रमुख्य भुजवीर्यस्य संयुगे ।
 अविषादस्य चैवास्य शस्त्रास्त्रविनयस्य च ॥ १५

किं त्वं साक्षादनुर्वेदो रामो वा विप्रसत्तम ।
 अथ साक्षाद्वरिहयः साक्षाद्वा विष्णुरच्युतः ॥ १६
 आत्मप्रच्छादनार्थं वै बाहुवीर्यमुपाश्रितः ।
 विप्ररूपं विधायेदं ततो मां प्रतियुध्यसे ॥ १७
 न हि मामाहवे क्रुद्धमन्यः साक्षाच्छचीपतेः ।
 पुमान्योधयितुं शक्तः पाण्डवाद्वा किरीटिनः ॥ १८
 वैशंपायन उवाच ।
 तमेवंवादिनं तत्र फल्गुनः प्रत्यभाषत ।
 नास्मि कर्णं धनुर्वेदो नास्मि रामः प्रतापवान् ।
 ब्राह्मणोऽस्मि युधां श्रेष्ठः सर्वशस्त्रभृतां वरः ॥ १९
 ब्राह्मे पौरंदरे चास्त्रे निष्ठितो गुरुशासनात् ।
 स्थितोऽस्म्यद्य रणे जेतुं त्वां वीराविचलो भव ॥ २०
 एवमुक्तस्तु राधेयो युद्धात्कर्णो न्यवर्तत ।
 ब्राह्मं तेजस्तदाजय्यं मन्यमानो महारथः ॥ २१
 युद्धं तूपेयतुस्तत्र राजञ्शल्यवृकोदरो ।
 बलिनौ युगपन्मतौ स्पर्धया च बलेन च ॥ २२
 अन्योन्यमाह्वयन्तौ तौ मत्ताविव महागजौ ।
 मुष्टिभिर्जानुभिश्चैव निघ्नन्तावितरेतरम् ।
 मुहूर्तं तौ तथान्योन्यं समरे पर्यकर्षताम् ॥ २३
 ततो भीमः समुत्क्षिप्य बाहुभ्यां शल्यमाहवे ।
 न्यवधीद्वलिनं श्रेष्ठो जहसुर्ब्राह्मणास्ततः ॥ २४
 तत्राश्चर्यं भीमसेनश्चकार पुरुषर्षभः ।
 यच्छल्यं पतितं भूमौ नाहनद्वलिनं बली ॥ २५
 पातिते भीमसेनेन शल्ये कर्णे च शङ्किते ।
 शङ्किताः सर्वराजानः परिवव्रुर्वृकोदरम् ॥ २६
 ऊचुश्च सहितास्तत्र साध्विमे ब्राह्मणर्षभाः ।
 विज्ञायन्तां कजन्मानः कनिवासास्तथैव च ॥ २७
 को हि राधासुतं कर्णं शक्तो योधयितुं रणे ।
 अन्यत्र रामाद्रोणाद्वा कृपाद्वापि शरद्वतः ॥ २८
 कृष्णाद्वा देवकीपुत्रात्फल्गुनाद्वा परंतपात् ।

को वा दुर्योधनं शक्तः प्रतियोधयितुं रणे ॥ २९
 तथैव मद्राजानं शल्यं बलवतां वरम् ।
 बलदेवाहते वीरात्पाण्डवाद्वा वृकोदरात् ॥ ३०
 क्रियतामवहारोऽस्माद्युद्धाद्ब्राह्मणसंयुतात् ।
 अथैनानुपलभ्येह पुनर्योत्स्यामहे वयम् ॥ ३१
 तत्कर्म भीमस्य समीक्ष्य कृष्णः
 कुन्तीसुतौ तौ परिशङ्कमानः ।
 निवारयामास महीपतीस्ता-
 न्धर्मेण लब्धेयनुनीय सर्वान् ॥ ३२
 त एवं संनिवृत्तास्तु युद्धाद्युद्धविशारदाः ।
 यथावासं ययुः सर्वे विस्मिता राजसत्तमाः ॥ ३३
 वृत्तो ब्रह्मोत्तरो रङ्गः पाञ्चाली ब्राह्मणैर्वृता ।
 इति ब्रुवन्तः प्रययुर्ये तत्रासन्समागताः ॥ ३४
 ब्राह्मणैस्तु प्रतिच्छन्नौ रौरवाजिनवासिभिः ।
 कृच्छ्रेण जग्मतुस्तत्र भीमसेनधनंजयौ ॥ ३५
 विमुक्तौ जनसंवाधाच्छत्रुभिः परिविक्षतौ ।
 कृष्णयानुगतौ तत्र नृवीरौ तौ विरेजतुः ॥ ३६
 तेषां माता बहुविधं विनाशं पर्यचिन्तयत् ।
 अनागच्छत्सु पुत्रेषु भैक्षकालेऽतिगच्छति ॥ ३७
 धार्तराष्ट्रैर्हता न स्युर्विज्ञाय कुरुपुंगवाः ।
 मायान्वितैर्वा रक्षोभिः सुघोरैर्दृढवैरिभिः ॥ ३८
 विपरीतं मतं जातं व्यासस्यापि महात्मनः ।
 इत्येवं चिन्तयामास सुतस्त्रेहान्विता पृथा ॥ ३९
 महत्यथापराहे तु घनैः सूर्य इवावृतः ।
 ब्राह्मणैः प्राविशत्तत्र जिष्णुर्ब्रह्मपुरस्कृतः ॥ ४०

इति श्रीमहाभारते आदिपर्वणि

एकाशीत्यधिकशततमोऽध्यायः ॥ १८१ ॥

१८२

वैशंपायन उवाच ।

गत्वा तु तां भार्गवकर्मशालां

पार्थो पृथां प्राप्य महानुभावौ ।
 तां याज्ञसेनीं परमप्रतीतां
 भिक्षेत्यथावेदयतां नराग्र्यौ ॥ १
 कुटीगता सा त्वनवेक्ष्य पुत्रा-
 नुवाच भुङ्क्तेति समेत्य सर्वे ।
 पश्चात्तु कुन्ती प्रसमीक्ष्य कन्यां
 कष्टं मया भाषितमित्युवाच ॥ २
 साधर्मभीता हि विलज्जमाना
 तां याज्ञसेनी परमप्रतीताम् ।
 पाणौ गृहीत्वोपजगाम कुन्ती
 युधिष्ठिरं वाक्यमुवाच चेदम् ॥ ३
 इयं हि कन्या द्रुपदस्य राज्ञ-
 स्तवानुजाभ्यां मयि सनिसृष्टा ।
 यथोचितं पुत्र मयापि चोक्तं
 समेत्य भुङ्क्तेति नृप प्रमादात् ॥ ४
 कथं मया नानृतमुक्तमद्य
 भवेत्कुरुणामृषभ ब्रवीहि ।
 पाञ्चालराजस्य सुतामधर्मो
 न चोपवर्तेत नभूतपूर्वः ॥ ५
 मुहूर्तमात्रं त्वनुचिन्त्य राजा
 युधिष्ठिरो मातरमुत्तमौजाः ।
 कुन्ती समाश्रयास्य कुरुप्रवीरो
 धनंजयं वाक्यमिदं बभाषे ॥ ६
 त्वया जिता पाण्डव याज्ञसेनी
 त्वया च तोषिष्यति राजपुत्री ।
 प्रज्वाल्यतां हूयतां चापि वह्नि-
 र्गृहाण पाणि विधिवत्त्वमस्याः ॥ ७
 अर्जुन उवाच ।
 मा मां नरेन्द्र त्वमधर्मभाजं
 कृथा न धर्मो ह्ययमीप्सितोऽन्यैः ।

भवान्निवेद्यः प्रथमं ततोऽयं

भीमो महाबाहुरचिन्त्यकर्मा ॥ ८

अहं ततो नकुलोऽनन्तरं मे

माद्रीसुतः सहदेवो जघन्यः ।

वृकोदरोऽहं च यमौ च राज-

न्नियं च कन्या भवतः स्म सर्वे ॥ ९

एवंगते यत्करणीयमत्र

धर्म्यं यशस्यं कुरु तत्प्रचिन्त्य ।

पाञ्चालराजस्य च यत्प्रियं स्या-

त्तद्रूहि सर्वे स्म वशे स्थितास्ते ॥ १०

वैशंपायन उवाच ।

ते दृष्ट्वा तत्र तिष्ठन्ती सर्वे कृष्णां यशस्विनीम् ।

संप्रेक्ष्यान्योन्यमासीना हृदयैस्तामधारयन् ॥ ११

तेषां हि द्रौपदी दृष्ट्वा सर्वेषाममितौजसाम् ।

संप्रमथ्येन्द्रियग्रामं प्रादुरासीन्मनोभवः ॥ १२

काम्यं रूपं हि पाञ्चाल्या विधात्रा विहितं स्वयम् ।

वभूवाधिकमन्याभ्यः सर्वभूतमनोहरम् ॥ १३

तेषामाकारभावज्ञः कुन्तीपुत्रो युधिष्ठिरः ।

द्वैपायनवचः कृत्स्नं संस्मरन्वै नरर्षभ ॥ १४

अब्रवीत्स हि तान्भ्रातृन्मित्रोभेदभयान्नृपः ।

सर्वेषां द्रौपदी भार्या भविष्यति हि नः शुभा ॥ १५

इति श्रीमहाभारते आदिपर्वणि

ब्रह्मशील्यधिकशततमोऽध्यायः ॥ १८२ ॥

१८३

वैशंपायन उवाच ।

भ्रातुर्वचस्तत्प्रसमीक्ष्य सर्वे

ज्येष्ठस्य पाण्डोस्तनयास्तदानीम् ।

तमेवार्थं ध्यायमाना मनोभि-

रासांचकुरथ तत्रामितौजाः ॥ १

वृष्णिप्रवीरस्तु कुरुप्रवीरा-

नाशङ्कमानः सहरौहिणेयः ।

जगाम तां भार्गवकर्मशालां

यत्रासते ते पुरुषप्रवीराः ॥ २

तत्रोपविष्टं पृथुदीर्घबाहुं

ददर्श कृष्णः सहरौहिणेयः ।

अजातशत्रुं परिवार्य तांश्च

उपोपविष्टाञ्ज्वलनप्रकाशान् ॥ ३

ततोऽब्रवीद्वासुदेवोऽभिमन्य

कुन्तीसुतं धर्मभृतां वरिष्ठम् ।

कृष्णोऽहमस्मीति निपीड्य पादौ

युधिष्ठिरस्याजमीढस्य राज्ञः ॥ ४

तथैव तस्याप्यनु रौहिणेय-

स्तौ चापि हृष्टाः कुरवोऽभ्यनन्दन् ।

पितृवसुश्चापि यदुप्रवीरा-

वगृह्णतां भारतमुख्य पादौ ॥ ५

अजातशत्रुश्च कुरुप्रवीरः

पप्रच्छ कृष्णं कुशलं निवेद्य ।

कथं वयं वासुदेव त्वयेह

गूढा वसन्तो विदिताः स्म सर्वे ॥ ६

तमब्रवीद्वासुदेवः प्रहस्य

गूढोऽत्यभिज्ञायित एव राजन् ।

तं विक्रमं पाण्डवेयानतीत्य

कोऽन्यः कर्ता विद्यते मानुषेषु ॥ ७

दिष्ट्वा तस्मात्पावकात्सप्रमुक्ता

यूयं सर्वे पाण्डवाः शत्रुसाहाः ।

दिष्ट्वा पापो धृतराष्ट्रस्य पुत्रः

सहामालो न सकामोऽभविष्यत् ॥ ८

भद्रं वोऽस्तु निहितं यद्गुहायां

विवर्धध्वं ज्वलन इवेध्यमानः ।

मा वो विद्युः पार्थिवाः केचनेह

यास्यावहे शिविरायैव तावत् ।

सोऽनुज्ञातः पाण्डवेनाव्ययश्रीः

प्रायाच्छीघ्रं बलदेवेन सार्धम् ॥ ९

इति श्रीमहाभारते आदिपर्वणि

व्यशीत्यधिकशततमोऽध्यायः ॥ १८३ ॥

१८४

वैशपायन उवाच ।

धृष्टद्युम्नस्तु पाञ्चाल्यः पृष्ठतः कुरुतन्दनौ ।

अन्वगच्छत्तदा यान्तौ भार्गवस्य निवेशनम् ॥ १

सोऽज्ञायमानः पुरुषानवधाय समन्ततः ।

स्वयमारान्निविष्टोऽभूद्भार्गवस्य निवेशने ॥ २

सायेऽथ भीमस्तु रिपुप्रमाथी

जिष्णुर्यमो चापि महानुभावौ ।

भैक्षं चरित्वा तु युधिष्ठिराय

निवेद्यांचक्रुरदीनसत्त्वाः ॥ ३

ततस्तु कुन्ती द्रुपदात्मजां ता-

मुवाच काले वचनं वदान्या ।

अतोऽग्रमादाय कुरुष्व भद्रे

बलिं च विप्राय च देहि भिक्षाम् ॥ ४

ये चान्नमिच्छन्ति ददस्व तेभ्यः

परिश्रिता ये परितो मनुष्याः ।

ततश्च शेषं प्रविभज्य शीघ्र-

मर्धं चतुर्णां मम चात्मनश्च ॥ ५

अर्धं च भीमाय ददाहि भद्रे

य एष मत्तर्पणभृत्यरूपः ।

श्यामो युवा संहननोपपन्न

एषो हि वीरो बहुभुक्सदैव ॥ ६

सा हृष्टरूपैव तु राजपुत्री

तस्या वचः साध्वविशङ्कमाना ।

यथावदुक्तं प्रचकार साध्वी

ते चापि सर्वेऽभ्यवजहुरन्नम् ॥ ७

कुशैस्तु भूमौ शयनं चकार

माद्रीसुतः सहदेवस्तरस्त्री ।

यथात्मीयान्यजिनानि सर्वे

सस्तीर्य वीराः सुपुपुर्धरण्याम् ॥ ८

अगस्त्यशास्तामभितो दिशं तु

शिरांसि तेषां कुरुसत्तमानाम् ।

कुन्ती पुरस्तात् वभूव तेषां

कृष्णा तिरश्चैव वभूव पत्तः ॥ ९

अशेत भूमौ सह पाण्डुपुत्रैः

पादोपधानेव कृता कुशेषु ।

न तत्र दुःखं च वभूव तस्या

न चावमेने कुरुपुंगवांस्तान् ॥ १०

ते तत्र शूराः कथांबभूवुः

कथा विचित्राः पृतनाधिकाराः ।

अस्त्राणि दिव्यानि रथांश्च नागा-

न्वङ्गान्नादाश्चापि परश्वधांश्च ॥ ११

तेषां कथास्ताः परिकीर्त्यमानाः

पाञ्चालराजस्य सुतस्तदानीम् ।

शुश्राव कृष्णां च तथा निषण्णां

ते चापि सर्वे ददृशुर्मनुष्याः ॥ १२

धृष्टद्युम्नो राजपुत्रस्तु सर्व

वृत्तं तेषां कथितं चैव रात्रौ ।

सर्वं राज्ञे द्रुपदायाखिलेन

निवेदयिष्यंस्त्वरितो जगाम ॥ १३

पाञ्चालराजस्तु विषण्णरूप-

स्तान्पाण्डवानप्रतिविन्दमानः ।

धृष्टद्युम्नं पर्यपृच्छन्महात्मा

क सा गता केन नीता च कृष्णा ॥ १४

कच्चिन्न शूत्रेण न हीनजेन

वैश्येन वा करदेनोपपन्ना ।
 कञ्चित्पदं मूर्ध्नि न मे निदिग्धं
 कञ्चिन्माला पतिता न श्मशाने ॥ १५
 कञ्चित्सवर्णप्रवरो मनुष्य
 उद्विक्तवर्णोऽप्युत वेह कञ्चित् ।
 कञ्चिन्न वामो मम मूर्ध्नि पादः
 कृष्णाभिमर्शेन कृतोऽद्य पुत्र ॥ १६
 कञ्चिच्च यक्ष्ये परमप्रतीतः
 संयुज्य पार्थेन नरर्षभेण ।
 ब्रवीहि तत्त्वेन महानुभावः
 कोऽसौ विजेता दुहितुर्ममाद्य ॥ १७
 विचित्रवीर्यस्य तु कञ्चिदद्य
 कुरुप्रवीरस्य धरन्ति पुत्राः ।
 कञ्चित् पार्थेन यवीयसाद्य
 धनुर्गृहीतं निहतं च लक्ष्यम् ॥ १८
 इति श्रीमहाभारते आदिपर्वणि
 चतुरशीत्यधिकशततमोऽध्यायः ॥ १८४ ॥

१८५

वैशंपायन उवाच ।
 ततस्तथोक्तः परिहृष्टरूपः
 पित्रे शशंसाथ स राजपुत्रः ।
 धृष्टद्युम्नः सोमकानां प्रबर्हो
 वृत्तं यथा येन हृता च कृष्णा ॥ १
 योऽसौ युवा स्वायतलोहिताक्षः
 कृष्णाजिनी देवसमानरूपः ।
 यः कार्मुकाग्र्यं कृतवानधिज्यं
 लक्ष्यं च तत्पातितवान्पृथिव्याम् ॥ २
 असज्जमानश्च गतस्तरस्वी
 वृतो द्विजाग्रैरभिपूज्यमानः ।
 चक्राम वज्रीव दितेः सुतेषु

सर्वैश्च देवैर्ऋषिभिश्च जुष्टः ॥ ३
 कृष्णा च गृह्याजिनमन्वयात्तं
 नागं यथा नागवधूः प्रहृष्टा ।
 अमृष्यमाणेषु नराधिपेषु
 क्रुद्धेषु तं तत्र समापतत्सु ॥ ४
 ततोऽपरः पार्थिवराजमध्ये
 प्रवृद्धमारुज्य महीप्ररोहम् ।
 प्रकालयन्नेव स पार्थिवौघा-
 न्क्रुद्धोऽन्तकः प्राणभृतो यथैव ॥ ५
 तौ पार्थिवानां मिषतां नरेन्द्र
 कृष्णामुपादाय गतौ नराग्र्यौ ।
 विभ्राजमानाविव चन्द्रसूर्यौ
 बाह्यां पुराद्भार्गवकर्मशालाम् ॥ ६
 तत्रोपविष्टार्चिरिवानलस्य
 तेषां जनित्रीति मम प्रतर्कः ।
 तथाविधैरेव नरप्रवीरै-
 रूपोपविष्टैस्त्रिभिरभिकल्पैः ॥ ७
 तस्यास्ततस्तावमिवाद्य पादा-
 वुक्त्वा च कृष्णाममिवादयेति ।
 स्थितौ च तत्रैव निवेद्य कृष्णां
 भैक्षप्रचाराय गता नराग्र्याः ॥ ८
 तेषां तु भैक्षं प्रतिगृह्य कृष्णा
 कृत्वा बलि ब्राह्मणसाच्च कृत्वा ।
 तां चैव वृद्धां परिविष्य तांश्च
 नरप्रवीरान्स्वयमप्यभुङ्क्तु ॥ ९
 सुप्तास्तु ते पार्थिव सर्व एव
 कृष्णा तु तेषां चरणोपधानम् ।
 आसीत्पृथिव्यां शयनं च तेषां
 दर्भाजिनाग्र्यास्तरणोपपन्नम् ॥ १०
 ते नर्दमाना इव कालमेघाः

कथा विचित्राः कथायांबभूवुः ।
 न वैश्यशूद्रौपयिकीः कथास्ता
 न च द्विजातेः कथयन्ति वीराः ॥ ११
 निःसंशयं क्षत्रियपुंगवास्ते
 यथा हि युद्धं कथयन्ति राजन् ।
 आशा हि नो व्यक्तमियं समृद्धा
 मुक्तान् हि पार्थाञ्छृणुमोऽग्निदाहात् ॥ १२
 यथा हि लक्ष्यं निहतं धनुश्च
 सज्यं कृतं तेन तथा प्रसह्य ।
 यथा च भाषन्ति परस्परं ते
 छन्ना ध्रुवं ते प्रचरन्ति पार्थाः ॥ १३
 ततः स राजा द्रुपदः प्रहृष्टः
 पुरोहितं प्रेषयां तत्र चक्रे ।
 विद्याम युष्मानिति भाषमाणो
 महात्मनः पाण्डुसुताः स्थ कञ्चित् ॥ १४
 गृहीतवाक्यो नृपतेः पुरोधा
 गत्वा प्रशंसामभिधाय तेषाम् ।
 वाक्यं यथावन्नृपतेः समग्र-
 मुवाच तान्स क्रमवित्क्रमेण ॥ १५
 विज्ञातुमिच्छत्यवनीश्वरो वः
 पाञ्चालराजो द्रुपदो वरार्हाः ।
 लक्ष्यस्य वेद्वारमिमं हि दृष्ट्वा
 हर्षस्य नान्तं परिपश्यते सः ॥ १६
 तदाचङ्द्वं ज्ञातिकुलानुपूर्वीं
 पदं शिरःसु द्विषतां कुरुध्वम् ।
 प्रह्लादयध्वं हृदयं ममेदं
 पाञ्चालराजस्य सहानुगस्य ॥ १७
 पाण्डुर्हि राजा द्रुपदस्य राज्ञः
 प्रियः सखा चात्मसमो बभूव ।
 तस्यैष कामो दुहिता ममेयं

स्नुषा यदि स्यादिति कौरवस्य ॥ १८
 अयं च कामो द्रुपदस्य राज्ञो
 हृदि स्थितो नित्यमनिन्दिताङ्गाः ।
 यदर्जुनो वै पृथुदीर्घबाहु-
 र्धर्मेण विन्देत सुतां ममेति ॥ १९
 तथोक्तवाक्यं तु पुरोहितं तं
 स्थितं विनीतं समुदीक्ष्य राजा ।
 समीपस्थं भीममिदं शशास
 प्रदीयतां पाद्यमर्घ्यं तथास्मै ॥ २०
 मान्यः पुरोधा द्रुपदस्य राज्ञ-
 स्तस्मै प्रयोज्याभ्यधिकैव पूजा ।
 भीमस्तथा तत्कृतवानरेन्द्र
 तां चैव पूजां प्रतिसंगृहीत्वा ॥ २१
 सुखोपविष्टं तु पुरोहितं तं
 युधिष्ठिरो ब्राह्मणमित्युवाच ।
 पाञ्चालराजेन सुता निस्सृष्टा
 स्वधर्मदृष्टेन यथानुकामम् ॥ २२
 प्रदिष्टशुल्का द्रुपदेन राजा
 सानेन वीरेण यथानुवृत्ता ।
 न तत्र वर्णेषु कृता विवक्षा
 न जीवशिल्पे न कुले न गोत्रे ॥ २३
 कृतेन सज्येन हि कार्मुकेण
 विद्वेन लक्ष्येण च संनिस्सृष्टा ।
 सेयं तथानेन महात्मनेह
 कृष्णा जिता पार्थिवसंगमध्ये ॥ २४
 नैवंगते सौमकिरथ राजा
 संतापमर्हत्यसुखाय कर्तुम् ।
 कामश्च योऽसौ द्रुपदस्य राज्ञः
 स चापि संपत्स्यति पार्थिवस्य ॥ २५
 अप्राप्यरूपां हि नरेन्द्रकन्या-

मिमामहं ब्राह्मण साधु मन्ये ।
 न तद्धनुर्मन्दबलेन शक्यं
 मौर्व्या समायोजयितुं तथा हि ।
 न चाकृतास्त्रेण न हीनजेन
 लक्ष्यं तथा पातयितुं हि शक्यम् ॥ २६
 तस्मान्न तापं दुहितुर्निमित्तं
 पाञ्चालराजोऽर्हति कर्तुमद्य ।
 न चापि तत्पातनमन्यथेह
 कर्तुं विपद्यं भुवि मानवेन ॥ २७
 एवं ब्रुवत्येव युधिष्ठिरे तु
 पाञ्चालराजस्य समीपतोऽन्यः ।
 तत्राजगामाशु नरो द्वितीयो
 निवेदयिष्यन्निह सिद्धमन्नम् ॥ २८
 इति श्रीमहाभारते आदिपर्वणि
 पञ्चाशीत्यधिकशततमोऽध्यायः ॥ १८५ ॥

१८६

दूत उवाच ।
 जन्यार्थमन्नं द्रुपदेन राज्ञा
 विवाहहेतोरुपसंस्कृतं च ।
 तदाप्रवध्यं कृतसर्वकार्याः
 कृष्णा च तत्रैव चिरं न कार्यम् ॥ १
 इमे रथाः काञ्चनपद्मचित्राः
 सदश्वयुक्ता वसुधाधिपार्हाः ।
 एतान्समारुह्य परैत सर्वे
 पाञ्चालराजस्य निवेशनं तत् ॥ २
 वैशंपायन उवाच ।
 ततः प्रयाताः कुरुपुंगवास्ते
 पुरोहितं तं प्रथमं प्रयाप्य ।
 आस्थाय यानानि महान्ति तानि
 कुन्ती च कृष्णा च सहैव याते ॥ ३

श्रुत्वा तु वाक्यानि पुरोहितस्य
 यान्युक्तवान्भारत धर्मराजः ।
 जिज्ञासयैवाथ कुरुत्तमानां
 द्रव्याण्यनेकान्युपसंजहार ॥ ४
 फलानि माल्यानि सुसंस्कृतानि
 चर्माणि वर्माणि तथासनानि ।
 गाश्चैव राजन्नथ चैव रज्जु-
 द्रव्याणि चान्यानि कृषीनिमित्तम् ॥ ५
 अन्येषु शिल्पेषु च यान्यपि स्युः
 सर्वाणि ह्येतान्यखिलेन तत्र ।
 क्रीडानिमित्तानि च यानि तानि
 सर्वाणि तत्रोपजहार राजा ॥ ६
 रथाश्ववर्माणि च भानुमन्ति
 खड्गा महान्तोऽश्वरथाश्च चित्राः ।
 धनूंषि चाग्र्याणि शराश्च मुख्याः
 शक्त्यष्टयः काञ्चनभूषिताश्च ॥ ७
 प्रासा भुशुण्ड्यश्च परश्वधाश्च
 सांग्रामिकं चैव तथैव सर्वम् ।
 शय्यासनान्युत्तमसंस्कृतानि
 तथैव चासन्निविधानि तत्र ॥ ८
 कुन्ती तु कृष्णां परिगृह्य साध्वी-
 मन्तःपुरं द्रुपदस्याविवेश ।
 स्त्रियश्च तां कौरवराजपत्नीं
 प्रत्यर्चयांचक्रुरदीनसत्त्वाः ॥ ९
 तान्सिहविक्रान्तगतीनवेक्ष्य
 महर्षभाक्षानजिनोत्तरीयान् ।
 गूढोत्तरासान्भुजगेन्द्रभोग-
 प्रलम्बबाहून्पुरुषप्रवीरान् ॥ १०
 राजा च राज्ञः सचिवाश्च सर्वे
 पुत्राश्च राज्ञः सुहृदस्तथैव ।

प्रेष्याश्च सर्वे निखिलेन राज-
 न्हर्ष समापेतुरतीव तत्र ॥ ११
 ते तत्र वीराः परमासनेषु
 सपादपीठेष्वविशङ्कमानाः ।
 यथानुपूर्व्या विविशुर्नराध्या-
 स्तदा महर्हेषु न विस्मयन्तः ॥ १२
 उच्चावचं पार्थिवभोजनीयं
 पात्रीषु जाम्बूनदराजतीषु ।
 दासाश्च दास्यश्च समुष्टवेषाः
 भोजापकाश्चाप्युपजहुरन्नम् ॥ १३
 ते तत्र भुक्त्वा पुरुषप्रवीरा
 यथानुकामं सुभृशं प्रतीताः ।
 उत्क्रम्य सर्वाणि वसूनि तत्र
 सांग्रामिकान्याविविशुर्नवीराः ॥ १४
 तल्लक्षयित्वा द्रुपदस्य पुत्रो
 राजा च सर्वैः सह मन्त्रिमुख्यैः ।
 समर्चयामासुरूपेण हृष्टाः
 कुन्तीसुतान्पार्थिवपुत्रपौत्रान् ॥ १५

इति श्रीमहाभारते आदिपर्वणि
 षडशीत्यधिकशततमोऽध्यायः ॥ १५६ ॥

१८७

वैशंपायन उवाच ।

तत आहूय पाञ्चाल्यो राजपुत्रं युधिष्ठिरम् ।
 परिग्रहेण ब्राह्मेण परिगृह्य महाद्युतिः ॥ १
 पर्यपृच्छददीनात्मा कुन्तीपुत्रं सुवर्चसम् ।
 कथं जानीमि भवतः क्षत्रियान्ब्राह्मणानुत ॥ २
 वैश्यान्वा गुणसंपन्नानुत वा शूद्रयोनिजान् ।
 मायामास्थाय वा सिद्धांश्चरतः सर्वतोदिशम् ॥ ३
 कृष्णाहेतोरनुप्राप्तान्दिवः संदर्शनार्थिनः ।
 ब्रवीतु नो भवान्सत्यं सदेहो ह्यत्र नो महान् ॥ ४

अपि नः सशयस्यान्ते मनस्तुष्टिरिहाविशेत् ।
 अपि नो भागधेयानि शुभानि स्युः परंतप ॥ ५
 कामया ब्रूहि सत्यं त्वं सत्य राजसु शोभते ।
 इष्टापूर्तेन च तथा वक्तव्यमनृतं न तु ॥ ६
 श्रुत्वा ह्यमरसंकाश तव वाक्यमरिदम् ।
 ध्रुवं विवाहकरणमास्थास्यामि विधानतः ॥ ७

युधिष्ठिर उवाच ।

मा राजन्विमना भूस्त्वं पाञ्चाल्य प्रीतिरस्तु ते ।
 ईप्सितस्ते ध्रुवः कामः सवृत्तोऽयमसशयम् ॥ ८
 वयं हि क्षत्रिया राजन्पाण्डोः पुत्रा महात्मनः ।
 ज्येष्ठं मां विद्धि कौन्तेयं भीमसेनार्जुनाविमौ ।
 याभ्यां तव सुता राजन्निर्जिता राजससदि ॥ ९
 यमौ तु तत्र राजेन्द्र यत्र कृष्णा प्रतिष्ठिता ।
 व्येतु ते मानस दुःखं क्षत्रियाः स्मो नरर्षभ ।
 पद्मिनीव सुतेयं ते हृदादन्यं हृदं गता ॥ १०
 इति तथ्य महाराज सर्वमेतद्वीमी ते ।
 भवान्दि गुरुरस्माकं परमं च परायणम् ॥ ११

वैशंपायन उवाच ।

ततः स द्रुपदो राजा हर्षव्याकुललोचनः ।
 प्रतिवक्तुं तदा युक्तं नाशक्तं युधिष्ठिरम् ॥ १२
 यत्नेन तु स तं हर्षं संनिगृह्य परंतपः ।
 अनुरूपं ततो राजा प्रत्युवाच युधिष्ठिरम् ॥ १३
 पप्रच्छ चैनं धर्मात्मा यथा ते प्रदृताः पुरा ।
 स तस्मै सर्वमाचख्यावानुपूर्व्येण पाण्डवः ॥ १४
 तच्छ्रुत्वा द्रुपदो राजा कुन्तीपुत्रस्य भाषितम् ।
 विगर्हयामास तदा धृतराष्ट्रं जनेश्वरम् ॥ १५
 आश्वासयामास च तं कुन्तीपुत्र युधिष्ठिरम् ।
 प्रतिजज्ञे च राज्याय द्रुपदो वदतां वरः ॥ १६
 ततः कुन्ती च कृष्णा च भीमसेनार्जुनावपि ।
 यमौ च राज्ञा संदिष्टौ विविशुर्भवनं महत् ॥ १७

तत्र ते न्यवसन्नराजन्यज्ञसेनेन पूजिताः ।
 प्रत्याश्वस्तास्ततो राजा सह पुत्रैरुवाच तान् ॥ १८
 गृह्णातु विधिवत्पाणिमद्यैव कुरुनन्दनः ।
 पुण्येऽहनि महाबाहुरर्जुनः कुरुतां क्षणम् ॥ १९
 ततस्तमब्रवीद्राजा धर्मपुत्रो युधिष्ठिरः ।
 ममापि दारसंबन्धः कार्यस्तावद्विशां पते ॥ २०

द्रुपद उवाच ।

भवान्वा विधिवत्पाणि गृह्णातु दुहितुर्मम ।
 यस्य वा मन्यसे वीर तस्य कृष्णामुपादिश ॥ २१

युधिष्ठिर उवाच ।

सर्वेषां द्रौपदी राजन्महिषी नो भविष्यति ।
 एवं हि व्याहृतं पूर्वं मम मात्रा विशां पते ॥ २२
 अहं चाप्यनिविष्टो वै भीमसेनश्च पाण्डवः ।
 पार्थेन विजिता चैषा रत्नभूता च ते सुता ॥ २३
 एष नः समयो राजन्रत्नस्य सहभोजनम् ।
 न च तं हातुमिच्छामः समयं राजसत्तम ॥ २४
 सर्वेषां धर्मतः कृष्णा महिषी नो भविष्यति ।
 आनुपूर्व्येण सर्वेषां गृह्णातु ज्वलने करम् ॥ २५

द्रुपद उवाच ।

एकस्य बह्व्यो विहिता महिष्यः कुरुनन्दन ।
 नैकस्या बहवः पुंसो विधीयन्ते कदाचन ॥ २६
 लोकवेदविरुद्धं त्वं नाधर्मं धार्मिकः शुचिः ।
 कर्तुमर्हसि कौन्तेय कस्मात्ते बुद्धिरीदृशी ॥ २७

युधिष्ठिर उवाच ।

सूक्ष्मो धर्मो महाराज नास्य विद्वो वयं गतिम् ।
 पूर्वेषामानुपूर्व्येण यातं वत्मानुयामहे ॥ २८
 न मे वागनृतं प्राह नाधर्मे धीयते मतिः ।
 एवं चैव वदत्यम्बा मम चैव मनोगतम् ॥ २९
 एष धर्मो ध्रुवो राजंश्चरैनमविचारयन् ।
 मा च तेऽत्र विशङ्का भूत्कथंचिदपि पार्थिव ॥ ३०

द्रुपद उवाच ।

त्वं च कुन्ती च कौन्तेय धृष्टद्युम्नश्च मे सुतः ।
 कथयन्त्वितिकर्तव्यं श्वः काले करवामहे ॥ ३१

वैशंपायन उवाच ।

ते समेत्य ततः सर्वे कथयन्ति स्म भारत ।
 अथ द्वैपायनो राजन्नभ्यागच्छद्यदृच्छया ॥ ३२

इति श्रीमहाभारते आदिपर्वणि

सप्ताशीत्यधिकशततमोऽध्यायः ॥ १८७ ॥

१८८

वैशंपायन उवाच ।

ततस्ते पाण्डवाः सर्वे पाञ्चाल्यश्च महायशाः ।
 प्रत्युत्थाय महात्मानं कृष्णं दृष्ट्वाभ्यपूजयन् ॥ १
 प्रतिनन्द्य स तान्सर्वान्पृष्ट्वा कुशलमन्ततः ।
 आसने काञ्चने शुभ्रे निपसाद् महामनाः ॥ २
 अनुज्ञातास्तु ते सर्वे कृष्णेनामिततेजसा ।
 आसनेषु महार्हेषु निषेदुर्द्विपदां वराः ॥ ३
 ततो मुहूर्तान्मधुरां वाणीमुच्चार्य पार्षतः ।
 पप्रच्छ तं महात्मानं द्रौपद्यर्थे विशां पतिः ॥ ४
 कथमेका बहूनां स्यान्न च स्याद्धर्मसंकरः ।
 एतन्नो भगवान्सर्वं प्रब्रवीतु यथातथम् ॥ ५

व्यास उवाच ।

अस्मिन्धर्मे विप्रलब्धे लोकवेदविरोधके ।
 यस्य यस्य मतं यद्यच्छ्रोतुमिच्छामि तस्य तत् ॥ ६

द्रुपद उवाच ।

अधर्मोऽयं मम मतो विरुद्धो लोकवेदयोः ।
 न ह्येका विद्यते पत्नी बहूनां द्विजसत्तम ॥ ७
 न चाप्याचरितः पूर्वैरयं धर्मो महात्मभिः ।
 न च धर्मोऽप्यनेकस्थश्चरितव्यः सनातनः ॥ ८
 अतो नाहं करोम्येवं व्यवसायं क्रियां प्रति ।
 धर्मसंदेहसंदिग्धं प्रतिभाति हि मामिदम् ॥ ९

धृष्टद्युम्न उवाच ।

यवीयसः कथं भार्या ज्येष्ठो भ्राता द्विजर्षभ ।
ब्रह्मन्समभिवर्तेत सद्वृत्तः संस्तपोधन ॥ १०
न तु धर्मस्य सूक्ष्मत्वादिति विद्वः कथंचन ।
अधर्मो धर्म इति वा व्यवसायो न शक्यते ॥ ११
कर्तुमस्मद्विधैर्ब्रह्मस्ततो न व्यवसान्यहम् ।
पञ्चानां महिषी कृष्णा भवत्विति कथंचन ॥ १२

युधिष्ठिर उवाच ।

न मे वागनृतं प्राह नाधर्मे धीयते मतिः ।
वर्तते हि मनो मेऽत्र नैषोऽधर्मः कथंचन ॥ १३
श्रूयते हि पुराणेऽपि जटिला नाम गौतमी ।
ऋषीनध्यासितवती सप्त धर्मभृतां वर ॥ १४
गुरोश्च वचनं प्राहुर्धर्म धर्मज्ञसत्तम ।
गुरुणां चैव सर्वेषां जनित्री परमो गुरुः ॥ १५
सा चाप्युक्तवती वाचं भैक्षवद्भुज्यतामिति ।
तस्मादेतदहं मन्ये धर्मं द्विजवरोत्तम ॥ १६

कुन्त्युवाच ।

एवमेतद्यथाहायं धर्मचारी युधिष्ठिरः ।
अनृतान्मे भयं तीव्रं मुच्येयमनृतात्कथम् ॥ १७

व्यास उवाच ।

अनृतान्मोक्ष्यसे भद्रे धर्मश्चैष सनातनः ।
न तु वक्ष्यामि सर्वेषां पाञ्चाल शृणु मे स्वयम् ॥ १८
यथायं विहितो धर्मो यतश्चायं सनातनः ।
यथा च प्राह कौन्तेयस्तथा धर्मो न संशयः ॥ १९

वैशंपायन उवाच ।

तत उत्थाय भगवान्पुत्रो द्वैपायनः प्रभुः ।
करे गृहीत्वा राजानं राजवेश्म समाविशत् ॥ २०
पाण्डवाश्चापि कुन्ती च धृष्टद्युम्नश्च पार्षतः ।
विचेतसस्ते तत्रैव प्रतीक्षन्ते स्म तावुभौ ॥ २१
ततो द्वैपायनस्तस्मै नरेन्द्राय महात्मने ।

आचख्यौ तद्यथा धर्मो बहूनामेकपत्निता ॥ २२

इति श्रीमहाभारते आदिपर्वणि

अष्टाशीत्यधिकशततमोऽध्यायः ॥ १८८ ॥

१८९

व्यास उवाच ।

पुरा वै नैमिषारण्ये देवाः सत्रमुपासते ।
तत्र वैवस्वतो राजञ्शामित्रमकरोत्तदा ॥ १
ततो यमो दीक्षितस्तत्र राज-
नामारयत्किञ्चिदपि प्रजाभ्यः ।
ततः प्रजास्ता बहुला बभूवुः
कालातिपातान्मरणात्प्रहीणाः ॥ २
ततस्तु शक्रो वरुणः कुबेरः
साध्या रुद्रा वसवश्चाश्विनौ च ।
प्रणेतारं भुवनस्य प्रजापति
समाजग्मुस्तत्र देवास्तथान्ये ॥ ३
ततोऽब्रुवर्ल्लोकगुरुं समेता
भयं नस्तीव्रं मानुषाणां विवृद्ध्या ।
तस्माद्भयादुद्विजन्तः सुखेप्सवः
प्रयाम सर्वे शरणं भवन्तम् ॥ ४

ब्रह्मोवाच ।

किं वो भयं मानुषेभ्यो यूयं सर्वे यदामराः ।
मा वो मर्त्यसकाशाद्वै भयं भवतु कर्हिचित् ॥ ५
देवा ऊचुः ।
मर्त्या ह्यमर्त्याः संवृत्ता न विशेषोऽस्ति कश्चन ।
अविशेषादुद्विजन्तो विशेषार्थमिहागताः ॥ ६

ब्रह्मोवाच ।

वैवस्वतो व्याघ्रतः सत्रहेतो-
स्तेन त्विमे न म्रियन्ते मनुष्याः ।
तस्मिन्नेकाग्रे कृतसर्वकार्ये
तत एषां भवितैवान्तकालः ॥ ७

वैवस्वतस्यापि तनुर्विभूता
 वीर्येण युष्माकमुत प्रयुक्ता ।
 सैषामन्तो भविता ह्यन्तकाले
 तनुर्हि वीर्यं भविता नरेषु ॥ ८
 व्यास उवाच ।
 ततस्तु ते पूर्वजदेववाक्यं
 श्रुत्वा देवा यत्र देवा यजन्ते ।
 समासीनास्ते समेता महाबला
 भागीरथ्यां ददृशुः पुण्डरीकम् ॥ ९
 दृष्ट्वा च तद्विस्मितास्ते बभूवु-
 स्तेषामिन्द्रस्तत्र शूरो जगाम ।
 सोऽपश्यद्योषामथ पावकप्रभां
 यत्र गङ्गा सततं संपसूता ॥ १०
 सा तत्र योषा रुदती जलार्थिनी
 गङ्गां देवी व्यवगाह्यावतिष्ठत् ।
 तस्याश्रुबिन्दुः पतितो जले वै
 तत्पद्ममासीदथ तत्र काञ्चनम् ॥ ११
 तदद्भुतं प्रेक्ष्य वज्री तदानी-
 मपृच्छत्तां योपितमन्तिकाद्वै ।
 का त्वं कथं रोदिषि कस्य हेतो-
 र्वाक्यं तथ्यं कामयेह ब्रवीहि ॥ १२
 रुयुवाच ।
 त्वं वेत्स्यसे मामिह यास्मि शक्र
 यदर्थं चाहं रोदिमि मन्दभाग्या ।
 आगच्छ राजनपुरतोऽहं गमिष्ये
 द्रष्टासि तद्रोदिमि यत्कृतेऽहम् ॥ १३
 व्यास उवाच ।
 तां गच्छन्तीमन्वगच्छत्तदानीं
 सोऽपश्यदारात्तरुणं दर्शनीयम् ।
 सिंहासनस्थं युवतीसहायं

क्रीडन्तमक्षैर्गिरिराजमूर्ध्नि ॥ १४
 तमब्रवीद्देवराजो ममेदं
 त्वं विद्धि विश्वं भुवनं वशे स्थितम् ।
 ईशोऽहमस्मीति समन्युरब्रवी-
 दृष्ट्वा तमक्षैः सुभृशं प्रमत्तम् ॥ १५
 क्रुद्धं तु शक्रं प्रसमीक्ष्य देवो
 जहास शक्रं च शनैरुदैक्षत ।
 संस्तम्भितोऽभूदथ देवराज-
 स्तेनेक्षितः स्थाणुरिवावतस्थे ॥ १६
 यदा तु पर्याप्तमिहास्य क्रीडया
 तदा देवी रुदतीं तामुवाच ।
 आनीयतामेष यतोऽहमारा-
 न्मैनं दर्पः पुनरप्याविशेत् ॥ १७
 ततः शक्रः स्पृष्टमात्रस्तया तु
 स्रस्तैरङ्गैः पतितोऽभूद्धरण्याम् ।
 तमब्रवीद्भगवानुप्रतेजा
 मैवं पुनः शक्र कृथाः कथंचित् ॥ १८
 विवर्तयैनं च महाद्रिराजं
 बलं च वीर्यं च तवाप्रमेयम् ।
 विवृत्य चैवाविश मध्यमस्य
 यत्रासते त्वद्विधाः सूर्यभासः ॥ १९
 स तद्विवृत्य शिखरं महागिरे-
 स्तुल्यद्युतीश्रुतुरोऽन्यान्ददर्श ।
 स तानमिप्रेक्ष्य बभूव दुःखितः
 कच्चिन्नाहं भविता वै यथेमे ॥ २०
 ततो देवो गिरिशो वज्रपाणि
 विवृत्य नेत्रे कुपितोऽभ्युवाच ।
 दरीमेतां प्रविश त्वं शतक्रतो
 यन्मां बाल्यादवमंस्थाः पुरस्तात् ॥ २१
 उक्तस्त्वेवं विभुना देवराजः

प्रवेपमानो भृशमेवाभिषङ्गात् ।
 स्रस्तैरङ्गैरनिलेनेव नुन्न-
 मश्चत्थपत्रं गिरिराजमूर्ध्नि ॥ २२
 स प्राञ्जलिर्विन्ततेनाननेन
 प्रवेपमानः सहसैवमुक्तः ।
 उवाच चेदं बहुरूपमुग्रं
 द्रष्टा शेषस्य भगवंस्त्वं भवाद्य ॥ २३
 तमब्रवीदुग्रधन्वा ग्रहस्य
 नैवंशीलाः शेषमिहाप्रवृन्ति ।
 एतेऽप्येवं भवितारः पुरस्ता-
 त्त्स्मादेतां दरिमाविश्य शेष्वम् ॥ २४
 शेषोऽप्येवं भविता वो न संशयो
 योनिं सर्वे मानुषीमाविशध्वम् ।
 तत्र यूयं कर्म कृत्वाविषहं
 बहूनन्यान्निधनं प्रापयित्वा ॥ २५
 आगन्तारः पुनरेवेन्द्रलोकं
 स्वकर्मणा पूर्वजितं महार्हम् ।
 सर्वं मया भाषितमेतदेवं
 कर्तव्यमन्यद्विविधार्थवच्च ॥ २६
 पूर्वोन्द्रा ऊचुः ।
 गमिष्यामो मानुषं देवलौका-
 हुराधरो विहितो यत्र मोक्षः ।
 देवास्त्वस्मानादधीरञ्जनन्यां
 धर्मो वायुर्मघवानश्विनौ च ॥ २७
 व्यास उवाच ।
 एतच्छ्रुत्वा वज्रपाणिर्वचस्तु
 देवश्रेष्ठं पुनरेवेदमाह ।
 वीर्येणाहं पुरुषं कार्यहेतो-
 र्दद्यामेषां पञ्चमं मत्प्रसूतम् ॥ २८
 तेषां कामं भगवानुग्रधन्वा

प्रादादिष्टं सन्निसर्गाद्यथोक्तम् ।
 तां चाप्येषां योषितं लोककान्तां
 श्रियं भार्या व्यदधान्मानुषेषु ॥ २९
 तैरेव सार्धं तु ततः स देवो
 जगाम नारायणमप्रमेयम् ।
 स चापि तद्व्यदधात्सर्वमेव
 ततः सर्वे सबभूवुर्धरण्याम् ॥ ३०
 स चापि केशौ हरिरुद्वहर्ह
 शुक्लमेकमपरं चापि कृष्णम् ।
 तौ चापि केशौ विशतां यदूनां
 कुले स्त्रियौ रोहिणी देवकी च ।
 तयोरेको बलदेवो बभूव
 कृष्णो द्वितीयः केशवः संबभूव ॥ ३१
 ये ते पूर्व शक्ररूपा निरुद्धा-
 स्तस्यां दर्या पर्वतस्योत्तरस्य ।
 इहैव ते पाण्डवा वीर्यवन्तः
 शक्रस्यांशः पाण्डवः सव्यसाची ॥ ३२
 एवमेते पाण्डवाः संबभूवु-
 र्ये ते राजन्पूर्वमिन्द्रा बभूवुः ।
 लक्ष्मीश्चैषां पूर्वमेवोपदिष्टा
 भार्या यैषा द्रौपदी दिव्यरूपा ॥ ३३
 कथं हि स्त्री कर्मणोऽन्ते महीतला-
 त्समुत्तिष्ठेदन्यतो दैवयोगात् ।
 यस्या रूपं सोमसूर्यप्रकाशं
 गन्धश्चाग्न्यः क्रोशमात्रात्प्रवाति ॥ ३४
 इदं चान्यत्प्रीतिपूर्वं नरेन्द्र
 ददामि ते वरमत्यद्भुतं च ।
 दिव्यं चक्षुः पश्य कुन्तीसुतांस्त्वं
 पुण्यैर्दिव्यैः पूर्वदेहैरुपेतान् ॥ ३५

वैशंपायन उवाच ।

ततो व्यासः परमोदारकर्मा

शुचिर्विप्रस्तपसा तस्य राज्ञः ।

चक्षुर्दिव्यं प्रददौ तान्स सर्वा-

न्राजापश्यत्पूर्वदेहैर्यथावत् ॥ ३६

ततो दिव्यान्हेमकिरीटमालिनः

शक्रप्रख्यान्पावकादित्यवर्णान् ।

बद्धापीडांश्चारुरूपांश्च यूनो

व्यूढोरस्कांस्तालमात्रान्दर्श ॥ ३७

दिव्यैर्वस्त्रैररजोभिः सुवर्णै-

र्माल्यैश्चाग्र्यैः शोभमानान्ततीव्र ।

साक्षान्नयक्षान्वसयो वाथ दिव्या-

नादित्यान्वा सर्वगुणोपपन्नान् ।

तान्पूर्वेन्द्रानेवमीक्ष्याभिरूपा-

न्प्रीतो राजा द्रुपदो विस्मितश्च ॥ ३८

दिव्यां भायां तामवाच्याप्रमेयां

तां चैवाग्र्यां श्रियमिव रूपिणीं च ।

योग्यां तेषां रूपतेजोयशोभिः

पत्नीमृद्धां दृष्ट्वान्पार्थिवेन्द्रः ॥ ३९

स तद्दृष्ट्वा महदाश्चर्यरूपं

जग्राह पादौ सत्यवत्याः सुतस्य ।

नैतच्चित्रं परमर्षे त्वयीति

प्रसन्नचेताः स उवाच चैनम् ॥ ४०

व्यास उवाच ।

आसीत्तपोवने काचिदृषेः कन्या महात्मनः ।

नाध्यगच्छत्पतिं सा तु कन्या रूपवती सती ॥ ४१

तोषयामास तपसा सा किलोभ्रेण शंकरम् ।

तामुवाचेऽश्वरः प्रीतो वृणु काममिति स्वयम् ॥ ४२

सैवमुक्ताब्रवीत्कन्या देवं वरदमीश्वरम् ।

पतिं सर्वगुणोपेतमिच्छामीति पुनः पुनः ॥ ४३

ददौ तस्यै स देवेशस्तं वरं प्रीतिमांस्तदा ।

पञ्च ते पतयः श्रेष्ठा भविष्यन्तीति शंकरः ॥ ४४

सा प्रसादयती देवमिदं भूयोऽभ्यभाषत ।

एकं पतिं गुणोपेतं त्वत्तोऽर्हामीति वै तदा ।

तां देवदेवः प्रीतात्मा पुनः प्राह शुभं वचः ॥ ४५

पञ्चकृत्यस्त्वया उक्तः पतिं देहीत्यहं पुनः ।

तत्तथा भविता भद्रे तव तद्भद्रमस्तु ते ।

देहमन्यं गतायास्ते यथोक्तं तद्भविष्यति ॥ ४६

द्रुपदैषा हि सा जज्ञे सुता ते देवरूपिणी ।

पञ्चानां विहिता पत्नी कृष्णा पार्षत्यनिन्दिता ॥ ४७

स्वर्गश्रीः पाण्डुवार्थाय समुत्पन्ना महामखे ।

सेह तस्वा तपो घोरं दुहितृत्वं तवागता ॥ ४८

सैषा देवी रुचिरा देवजुष्टा

पञ्चानामेका स्वकृतेन कर्मणा ।

सृष्टा स्वयं देवपत्नी स्वयंभुवा

श्रुत्वा राजन्द्रुपदेष्टुं कुरुष्व ॥ ४९

इति श्रीमहाभारते आदिपर्वणि

एकोनवत्यधिकशततमोऽध्यायः ॥ १८९ ॥

॥ समाप्तं द्रौपदीस्वयंवरपर्व ॥

१९०

द्रुपद उवाच ।

अश्रुत्वैवं वचनं ते महर्षे

मया पूर्वं यतितं कार्यमेतत् ।

न वै शक्यं विहितस्यापयातुं

तदेवेदमुपपन्नं विधानम् ॥ १

दिष्टस्य ग्रन्थिरनिवर्तनीयः

स्वकर्मणा विहितं नेह किञ्चित् ।

कृतं निमित्तं हि वरैकहेतो-

स्तदेवेदमुपपन्नं बहूनाम् ॥ २

यथैव कृष्णोक्तवती पुरस्ता-

नैकान्पतीन्मे भगवान्ददातु ।
 स चाप्येवं वरमित्यब्रवीत्तां
 देवो हि वेद परमं यदत्र ॥ ३
 यदि वायं विहितः शंकरेण
 धर्मोऽधर्मो वा नात्र समापराधः ।
 गृह्णन्विमे विधिवत्पाणिमस्या
 यथोपजोषं विहितैषां हि कृष्णा ॥ ४
 वैशंपायन उवाच ।
 ततोऽब्रवीद्भगवान्धर्मराज-
 मद्य पुण्याहमुत पाण्डवेय ।
 अद्य पौष्यं योगमुपैति चन्द्रमाः
 पाणि कृष्णायास्त्वं गृहाणाद्य पूर्वम् ॥ ५
 ततो राजा यज्ञसेनः सपुत्रो
 जन्यार्थयुक्तं बहु तत्तदग्र्यम् ।
 समानयामास सुतां च कृष्णा-
 माप्लाव्य रत्नैर्बहुभिर्विभूष्य ॥ ६
 ततः सर्वे सुहृदस्तत्र तस्य
 समाजग्मुः सचिवा मन्त्रिणश्च ।
 द्रष्टुं विवाहं परमप्रतीता
 द्विजाश्च पौराश्च यथाप्रधानाः ॥ ७
 तत्तस्य वेश्मार्थिजनोपशोभितं
 विकीर्णपद्मोत्पलभूषिताजिरम् ।
 महार्हैरत्नैर्घविचित्रमावभौ
 दिवं यथा निर्मलतारकाचितम् ॥ ८
 ततस्तु ते कौरवराजपुत्रा
 विभूषिताः कुण्डलिनो युवानः ।
 महार्हवस्त्रा वरचन्दनोक्षिताः
 कृताभिषेकाः कृतमङ्गलक्रियाः ॥ ९
 पुरोहितेनाग्निसमानवर्चसा
 सहैव धौम्येन यथाविधि प्रभो ।

क्रमेण सर्वे विविशुश्च तत्सदो
 महर्षभा गोष्ठमिवाभिनन्दिनः ॥ १०
 ततः समाधाय स वेदपारगो
 जुहाव मन्त्रैर्ज्वलितं हुताशनम् ।
 युधिष्ठिर चाप्युपनीय मन्त्रवि-
 न्नियोजयामास सहैव कृष्णयां ॥ ११
 प्रदक्षिणं तौ प्रगृहीतपाणी
 समानयामास स वेदपारगः ।
 ततोऽभ्यनुज्ञाय तमाजिशोभिन्
 पुरोहितो राजगृहाद्विनिर्ययौ ॥ १२
 क्रमेण चानेन नराधिपात्मजा
 वरस्त्रियास्ते जगृहुस्तदा करम् ।
 अहन्यहन्युत्तमरूपधारिणो
 महारथाः कौरववंशवर्धनाः ॥ १३
 इदं च तत्राद्भुतरूपमुत्तमं
 जगाद विप्रर्षिरतीतमानुषम् ।
 महानुभावा किल सा सुमध्यमा
 बभूव कन्यैव गते गतेऽहनि ॥ १४
 कृते विवाहे द्रुपदो धनं ददौ
 महारथेभ्यो बहुरूपमुत्तमम् ।
 शतं रथानां वरहेमभूषिणां
 चतुर्युजां हेमखलीनमालिनाम् ॥ १५
 शतं गजानामभिपद्भिनां तथा
 शतं गिरीणामिव हेमशृङ्गिणाम् ।
 तथैव दासीशतमग्र्ययौवनं
 महार्हवेषाभरणाम्बरस्रजम् ॥ १६
 पृथक्पृथक्चैव दशायुतान्वितं
 धनं ददौ सौमकिरग्निसाक्षिकम् ।
 तथैव वस्त्राणि च भूषणानि
 प्रभावयुक्तानि महाधनानि ॥ १७

कृते विवाहे च ततः स्म पाण्डवाः

प्रभूतरत्नामुपलभ्य तां श्रियम् ।

विजहुरिन्द्रप्रतिमा महाबलाः

पुरे तु पाञ्चालनृपस्य तस्य ह ॥ १८

इति श्रीमहाभारते आदिपर्वणि

नवत्यधिकशततमोऽध्यायः ॥ १९० ॥

१९१

वैशंपायन उवाच ।

पाण्डवैः सह संयोगं गतस्य द्रुपदस्य तु ।

न बभूव भयं किञ्चिद्देवेभ्योऽपि कथंचन ॥ १

कुन्तीमासाद्य ता नार्यो द्रुपदस्य महात्मनः ।

नाम संकीर्तयन्त्यस्ताः पादौ जग्मुः स्वमूर्धभिः ॥ २

कृष्णा च क्षौमसंवीता कृतकौतुकमङ्गला ।

कृताभिवादना श्वश्वास्तस्थौ प्रह्ला कृताञ्जलिः ॥ ३

रूपलक्षणसंपन्नां शीलाचारसमन्विताम् ।

द्रौपदीमवदत्प्रेम्णा पृथाशीर्वचनं स्नुषाम् ॥ ४

यथेन्द्राणी हरिहये स्वाहा चैव विभावसौ ।

रोहिणी च यथा सोमे दमयन्ती यथा नले ॥ ५

यथा वैश्रवणे भद्रा वसिष्ठे चाप्यरुन्धती ।

यथा नारायणे लक्ष्मीस्तथा त्वं भव भर्तृषु ॥ ६

जीवसूर्वीरसूभेद्रे बहुसौख्यसमन्विता ।

सुभगा भोगसंपन्ना यज्ञपत्नी स्वनुव्रता ॥ ७

अतिथीनागतान्साधून्बालान्वृद्धान्गुरुंस्तथा ।

पूजयन्त्या यथान्यायं शश्वद्रुच्छन्तु ते समाः ॥ ८

कुरुजाङ्गलमुख्येषु राष्ट्रेषु नगरेषु च ।

अनु त्वमभिषिच्यस्व नृपतिं धर्मवत्सलम् ॥ ९

पतिभिर्निर्जितामुर्वीं विक्रमेण महाबलैः ।

कुरु ब्राह्मणसात्सर्वामश्वमेधे महाक्रतौ ॥ १०

पृथिव्यां यानि रत्नानि गुणवन्ति गुणान्विते ।

तान्याप्नुहि त्वं कल्याणि सुखिनी शरदां शतम् ॥ ११

यथा च त्वाभिनन्दामि बन्धव्य क्षौमसंवृताम् ।

तथा भूयोऽभिनन्दिष्ये सूतपुत्रां गुणान्विताम् ॥ १२

ततस्तु कृतदारेभ्यः पाण्डुभ्यः प्राहिणोद्धरिः ।

मुक्तवैदूर्यचित्राणि हैमान्याभरणानि च ॥ १३

वासांसि च महार्हाणि नानादेश्यानि माधवः ।

कम्बलाजिनरत्नानि स्पर्शवन्ति शुभानि च ॥ १४

शयनासनयानानि विविधानि महान्ति च ।

वैदूर्यवज्रचित्राणि शतशो भाजनानि च ॥ १५

रूपयौवनदाक्षिण्यैरुपेताश्च स्वलंकृताः ।

प्रेष्याः संप्रददौ कृष्णो नानादेश्याः सहस्रशः ॥ १६

गजान्विनीतान्मद्रांश्च सदश्वांश्च स्वलंकृतान् ।

रथांश्च दान्तान्सौवर्णैः शुभैः पट्टैरलंकृतान् ॥ १७

कोटिशश्च सुवर्णं स तेषामकृतकं तथा ।

वीतीकृतममेयात्मा प्राहिणोन्मधुसूदनः ॥ १८

तत्सर्वं प्रतिजग्राह धर्मराजो युधिष्ठिरः ।

मुदा परमया युक्तो गोविन्दप्रियकाम्यया ॥ १९

इति श्रीमहाभारते आदिपर्वणि

एकनवत्यधिकशततमोऽध्यायः ॥ १९१ ॥

॥ समाप्तं वैवाहिकपर्वं ॥

१९२

वैशंपायन उवाच ।

ततो राज्ञां चरैराप्तैश्चारः समुपनीयत ।

पाण्डवैरूपसंपन्ना द्रौपदी पतिभिः शुभा ॥ १

येन तद्धनुरायम्य लक्ष्यं विद्धं महात्मना ।

सोऽर्जुनो जयतां श्रेष्ठो महाबाणधनुर्धरः ॥ २

यः शल्यं मद्राजानमुत्क्षिप्याभ्रामयद्वली ।

त्रासयंश्चापि संक्रुद्धो वृक्षेण पुरुषान्रणे ॥ ३

न चापि संभ्रमः कश्चिदासीत्तत्र महात्मनः ।

स भीमो भीमसंस्पर्शः शत्रुसेनाङ्गपातनः ॥ ४

ब्रह्मरूपधराब्धुत्वा पाण्डुराजसुतांस्तदा ।

कौन्तेयान्मनुजेन्द्राणां विस्मयः समजायत ॥ ५
 सपुत्रा हि पुरा कुन्ती दग्धा जतुगृहे श्रुता ।
 पुनर्जातानिति स्मैतान्मन्यन्ते सर्वपार्थिवाः ॥ ६
 धिक्कुर्वन्तस्तदा भीष्मं धृतराष्ट्रं च कौरवम् ।
 कर्मणा सुनुशंसेन पुरोचनकृतेन वै ॥ ७
 वृत्ते स्वयंवरे चैव राजानः सर्व एव ते ।
 यथागतं विप्रजग्मुर्विदित्वा पाण्डवान्वृतान् ॥ ८
 अथ दुर्योधनो राजा विमना भ्रातृभिः सह ।
 अश्वत्थाम्ना मातुलेन कर्णेन च कृपेण च ॥ ९
 विनिवृत्तो वृतं दृष्ट्वा द्रौपद्या श्वेतवाहनम् ।
 तं तु दुःशासनो व्रीडन्मन्दं मन्दमिवाब्रवीत् ॥ १०
 यद्यसौ ब्राह्मणो न स्याद्विन्देत् द्रौपदीं न सः ।
 न हि तं तत्त्वतो राजन्वेद कश्चिद्वनंजयम् ॥ ११
 दैवं तु परमं मन्ये पौरुषं तु निरर्थकम् ।
 धिगस्मत्पौरुषं तात यद्वरन्तीह पाण्डवाः ॥ १२
 एवं संभापमाणास्ते निन्दन्तश्च पुरोचनम् ।
 विविशुर्हस्तिनपुरं दीना विगतचेतसः ॥ १३
 त्रस्ता विगतसंकल्पा दृष्ट्वा पार्थान्महौजसः ।
 मुक्तान्द्वयवह्निनान्संयुक्तान्द्रुपदेन च ॥ १४
 धृष्टद्युम्नं च संचिन्त्य तथैव च शिखण्डिनम् ।
 द्रुपदस्यात्मजांश्चान्यान्सर्वयुद्धविशारदान् ॥ १५
 विदुरस्त्वथ ताञ्श्रुत्वा द्रौपद्या पाण्डवान्वृतान् ।
 व्रीडितान्धार्तराष्ट्रांश्च भग्नदर्पानुपागतान् ॥ १६
 ततः प्रीतमनाः क्षत्ता धृतराष्ट्रं विशां पते ।
 उवाच दिष्ट्या कुरवो वर्धन्त इति विस्मितः ॥ १७
 वैचित्रवीर्यस्तु नृपो निशम्य विदुरस्य तत् ।
 अत्र गीत्परमप्रीतो दिष्ट्या दिष्ट्येति भारत ॥ १८
 मन्यते हि वृतं पुत्रं ज्येष्ठं द्रुपदकन्यया ।
 दुर्योधनमविज्ञानात्प्रज्ञाचक्षुर्नरेश्वरः ॥ १९
 अथ त्वाज्ञापयामास द्रौपद्या भूषणं बहु ।

आनीयतां वै कृष्णेति पुत्रं दुर्योधनं तदा ॥ २०
 अथास्य पश्चाद्विदुर आचख्यौ पाण्डवान्वृतान् ।
 सर्वान्कुशलिनो वीरान्पूजितान्द्रुपदेन च ।
 तेषां सबन्धिनश्चान्यान्वहून्बलसमन्वितान् ॥ २१
 धृतराष्ट्र उवाच ।
 यथैव पाण्डोः पुत्रास्ते तथैवाभ्यधिका मम ।
 सेयमभ्यधिका प्रीतिवृद्धिर्विदुर मे मता ।
 यत्ते कुशलिनो वीरा मित्रवन्तश्च पाण्डवाः ॥ २२
 को हि द्रुपदमासाद्य मित्रं क्षत्तः सबान्धवम् ।
 न बुभूषेद्भवेनार्थी गतश्रीरपि पार्थिवः ॥ २३

वैशंपायन उवाच ।

तं तथा भाषमाणं तु विदुरः प्रत्यभाषत ।
 नित्यं भवतु ते बुद्धिरेषा राजञ्जितं समाः ॥ २४
 ततो दुर्योधनश्चैव राधेयश्च विशां पते ।
 धृतराष्ट्रमुपागम्य वचोऽब्रूतामिदं तदा ॥ २५
 संनिधौ विदुरस्य त्वां वक्तुं नृप न शक्नुवः ।
 विविक्तमिति वक्ष्यामः किं तवेदं चिकीर्षितम् ॥ २६
 सपत्नवृद्धिं यत्तात मन्यसे वृद्धिमात्मनः ।
 अभिष्टौषि च यत्क्षत्तुः समीपे द्विपदां वर ॥ २७
 अन्यस्मिन्नृप कर्तव्ये त्वमन्यत्कुरुषेऽनघ ।
 तेषां बलविघातो हि कर्तव्यस्तात नित्यशः ॥ २८
 ते वयं प्राप्तकालस्य चिकीर्षा मन्त्रयामहे ।
 यथा नो न ग्रसेयुस्ते सपुत्रबलबान्धवान् ॥ २९

इति श्रीमहाभारते आदिपर्वणि

द्विनवत्यधिकशततमोऽध्यायः ॥ १९२ ॥

१९३

धृतराष्ट्र उवाच ।

अहमप्येवमेवैतच्चिन्तयामि यथा युवाम् ।
 विवेक्तुं नाहमिच्छामि त्वाकारं विदुरं प्रति ॥ १
 अतस्तेषां गुणानेव कीर्तयामि विशेषतः ।

नावबुध्येत विदुरो ममाभिप्रायमिङ्गितैः ॥ २
यच्च त्वं मन्यसे प्राप्तं तद्ब्रूहि त्वं सुयोधन ।
राधेय मन्यसे त्वं च यत्प्राप्तं तद्ब्रूहि मे ॥ ३

दुर्योधन उवाच ।

अद्य तान्कुशलैर्विपैः सुकृतेराप्तकारिभिः ।
कुन्तीपुत्रान्भेदयामो माद्रीपुत्रौ च पाण्डवौ ॥ ४
अथ वा द्रुपदो राजा महद्भिर्वित्तसंचयैः ।
पुत्राश्चास्य प्रलोभ्यन्ताममात्याश्चैव सर्वशः ॥ ५
परित्यजध्वं राजानं कुन्तीपुत्रं युधिष्ठिरम् ।
अथ तत्रैव वा तेषां निवासं रोचयन्तु ते ॥ ६
इहैषां दोषवद्भासं वर्णयन्तु पृथक्पृथक् ।
ते भिद्यमानास्तत्रैव मनः कुर्वन्तु पाण्डवाः ॥ ७
अथ वा कुशलाः केचिदुपायनिपुणा नराः ।
इतरेतरतः पार्थान्भेदयन्त्वनुरागतः ॥ ८
व्युत्थापयन्तु वा कृष्णां बहुत्वात्सुकरं हि तत् ।
अथ वा पाण्डवांस्तस्यां भेदयन्तु ततश्च ताम् ॥ ९
भीमसेनस्य वा राजन्नुपायकुशलेनरैः ।
मृत्युर्विधीयतां छन्नैः स हि तेषां बलाधिकः ॥ १०
तस्मिन्तु निहते राजन्हतोत्साहा हतौजसः ।
यतिष्यन्ते न राज्याय स हि तेषां व्यपाश्रयः ॥ ११
अजेयो ह्यर्जुनः संख्ये पृष्ठगोपे वृकोदरे ।
तस्मृते फल्गुनो युद्धे राधेयस्य न पादभाक् ॥ १२
ते जानमाना दौर्बल्यं भीमसेनमृते महत् ।
अस्मान्बलवतो ज्ञात्वा नशिष्यन्त्यबलीयसः ॥ १३
इहागतेषु पार्थेषु निदेशवशवर्तिषु ।
प्रवर्तिष्यामहे राजन्यथाश्रद्धं निबर्हणे ॥ १४
अथ वा दर्शनीयाभिः प्रमदाभिर्विलोभ्यताम् ।
एकैकस्तत्र कौन्तेयस्ततः कृष्णा विरज्यताम् ॥ १५
प्रेष्यतां वापि राधेयस्तेषामागमनाय वै ।
ते लोप्त्रहारेः संधाय बध्यन्तामाप्तकारिभिः ॥ १६

एतेषामभ्युपायानां यस्ते निर्दोषवान्मतः ।
तस्य प्रयोगमातिष्ठ पुरा कालोऽतिवर्तते ॥ १७
यावच्चाकृतविश्वासा द्रुपदे पार्थिवर्षभे ।
तावदेवाद्य ते शक्या न शक्यास्तु ततः परम् ॥ १८
एषा मम मतिस्तात निग्रहाय प्रवर्तते ।
साधु वा यदि वासाधु किं वा राधेय मन्यसे ॥ १९

इति श्रीमहाभारते आदिपर्वणि

त्रिनवत्यधिकशततमोऽध्यायः ॥ १९३ ॥

१९४

कर्ण उवाच ।

दुर्योधन तव ग्रहा न सम्यगिति मे मतिः ।
न ह्युपायेन ते शक्याः पाण्डवाः कुरुनन्दन ॥ १
पूर्वमेव हि ते सूक्ष्मैरुपायैर्यतितास्त्वया ।
निग्रहीतुं यदा वीर शकिता न तदा त्वया ॥ २
इहैव वर्तमानास्ते समीपे तव पार्थिव ।
अजातपक्षाः शिशवः शकिता नैव बाधितुम् ॥ ३
जातपक्षा विदेशस्था विवृद्धाः सर्वशोऽद्य ते ।
नोपायसाध्याः कौन्तेया समैषा मतिरच्युत ॥ ४
न च ते व्यसनैर्योक्तं शक्या दिष्टकृता हि ते ।
शङ्किताश्चेप्सवश्चैव पितृपैतामहं पदम् ॥ ५
परस्परेण भेदश्च नाधातुं तेषु शक्यते ।
एकस्यां ये रताः पत्न्यां न भिद्यन्ते परस्परम् ॥ ६
न चापि कृष्णा शक्येत तेभ्यो भेदयितुं परैः ।
परिदूनान्वृतवती किमुताद्य मृजावतः ॥ ७
ईप्सितश्च गुणः स्त्रीणामेकस्या बहुभर्तृता ।
तं च प्राप्तवती कृष्णा न सा भेदयितुं सुखम् ॥ ८
आर्यवृत्तश्च पाञ्चाल्यो न स राजा धनप्रियः ।
न संत्यक्ष्यति कौन्तेयान्राज्यदानैरपि ध्रुवम् ॥ ९
तथास्य पुत्रो गुणवाननुरक्तश्च पाण्डवान् ।
तस्मान्नोपायसाध्यांस्तानहं मन्ये कथंचन ॥ १०

इदं त्वद्य क्षमं कर्तुमस्माकं पुरुषर्षभ ।
 यावन्न कृतमूलास्ते पाण्डवेया विशां पते ।
 तावत्प्रहरणीयास्ते रोचतां तव विक्रमः ॥ ११
 अस्मत्पक्षो महान्यावद्यावत्पाञ्चालको लघुः ।
 तावत्प्रहरणं तेषां क्रियतां मा विचारय ॥ १२
 बाहनानि प्रभूतानि मित्राणि बहुलानि च ।
 यावन्न तेषां गान्धारे तावदेवाशु विक्रमः ॥ १३
 यावच्च राजा पाञ्चाल्यो नोद्यमे कुरुते मनः ।
 सह पुत्रैर्महावीर्यैस्तावदेवाशु विक्रमः ॥ १४
 यावन्नायाति वाष्णेयः कर्षण्यादववाहिनीम् ।
 राज्यार्थं पाण्डवेयानां तावदेवाशु विक्रमः ॥ १५
 वसूनि विविधान्भोगान्राज्यमेव च केवलम् ।
 नात्याज्यमस्ति कृष्णस्य पाण्डवार्थं महीपते ॥ १६
 विक्रमेण मही प्राप्ता भरतेन महात्मना ।
 विक्रमेण च लोकांस्त्रीञ्जितवान्पाकशासनः ॥ १७
 विक्रमं च प्रशंसन्ति क्षत्रियस्य विशां पते ।
 स्वको हि धर्मः शूराणां विक्रमः पार्थिवर्षभ ॥ १८
 ते बलेन वयं राजन्महता चतुरङ्गिणा ।
 प्रमथ्य द्रुपदं शीघ्रमानयामेह पाण्डवान् ॥ १९
 न हि साम्रा न दानेन न भेदेन च पाण्डवाः ।
 शक्याः साधयितुं तस्माद्विक्रमेणैव ताञ्जहि ॥ २०
 तान्विक्रमेण जित्वेमामखिलां भुङ्क्ष्व मेदिनीम् ।
 नान्यमत्र प्रपश्यामि कार्योपायं जनाधिप ॥ २१

वैशंपायन उवाच ।

श्रुत्वा तु राधेयवचो धृतराष्ट्रः प्रतापवान् ।
 अभिपूज्य ततः पश्चादिदं वचनमब्रवीत् ॥ २२
 उपपन्नं महाप्राज्ञे कृतास्त्रे सूतनन्दने ।
 त्वयि विक्रमसंपन्नमिदं वचनमीदृशम् ॥ २३
 भूय एव तु भीष्मश्च द्रोणो विदुर एव च ।
 युवां च कुरुतां बुद्धि भवेद्या नः सुखोदया ॥ २४

तत आनाय्य तान्सर्वान्मन्त्रिणः सुमहायशाः ।
 धृतराष्ट्रो महाराज मन्त्रयामास वै तदा ॥ २५

इति श्रीमहाभारते आदिपर्वणि

चतुर्नवत्यधिकतमोऽध्यायः ॥ १९४ ॥

१९५

भीष्म उवाच ।

न रोचते विग्रहो मे पाण्डुपुत्रैः कथंचन ।
 यथैव धृतराष्ट्रो मे तथा पाण्डुरसंशयम् ॥ १
 गान्धार्याश्च यथा पुत्रास्तथा कुन्तीसुता मताः ।
 यथा च मम ते रक्ष्या धृतराष्ट्र तथा तव ॥ २
 यथा च मम राज्ञश्च तथा दुर्योधनस्य ते ।
 तथा कुरूणां सर्वेषामन्येषामपि भारत ॥ ३
 एवं गते विग्रहं तैर्न रोचये
 संधाय वीरैर्दीयतामद्य भूमिः ।
 तेषामपीदं प्रपितामहानां
 राज्यं पितुश्चैव कुरुत्तमानाम् ॥ ४
 दुर्योधन यथा राज्यं त्वमिदं तात पश्यसि ।
 मम पैतृकमित्येवं तेऽपि पश्यन्ति पाण्डवाः ॥ ५
 यदि राज्यं न ते प्राप्ताः पाण्डवेयास्तपस्विनः ।
 कुत एव तवापीदं भारतस्य च कस्यचित् ॥ ६
 अथ धर्मेण राज्यं त्वं प्राप्तवान्भरतर्षभ ।
 तेऽपि राज्यमनुप्राप्ताः पूर्वमेवेति मे मतिः ॥ ७
 मधुरेणैव राज्यस्य तेषामर्धं प्रदीयताम् ।
 एतद्वि पुरुषव्याघ्र हितं सर्वजनस्य च ॥ ८
 अतोऽन्यथा चेत्क्रियते न हितं नो भविष्यति ।
 तवाप्यकीर्तिः सकला भविष्यति न संशयः ॥ ९
 कीर्तिरक्षणमातिष्ठ कीर्तिर्हि परमं बलम् ।
 नष्टकीर्तेर्मनुष्यस्य जीवितं ह्यफलं स्मृतम् ॥ १०
 यावत्कीर्तिर्मनुष्यस्य न प्रणश्यति कौरव ।
 तावज्जीवति गान्धारे नष्टकीर्तिस्तु नश्यति ॥ ११

तमिमं समुपातिष्ठ धर्मं कुरुकुलोचितम् ।
 अनुरूपं महाबाहो पूर्वेषामात्मनः कुरु ॥ १२
 दिष्ट्या धरन्ति ते वीरा दिष्ट्या जीवति सा पृथा ।
 दिष्ट्या पुरोचनः पापो नसकामोऽत्ययं गतः ॥ १३
 तदाप्रभृति गान्धारे न शक्नोम्यभिवीक्षितुम् ।
 लोके प्राणभृतां कंचिच्छ्रुत्वा कुन्ती तथागताम् ॥ १४
 न चापि दोषेण तथा लोको वैति पुरोचनम् ।
 यथा त्वां पुरुषव्याघ्र लोको दोषेण गच्छति ॥ १५
 तदिदं जीवितं तेषां तव कल्मषनाशनम् ।
 संमन्तव्यं महाराज पाण्डवानां च दर्शनम् ॥ १६
 न चापि तेषां वीराणां जीवतां कुरुनन्दन ।
 पित्र्योऽशः शक्य आदातुमपि वज्रभृता स्वयम् ॥ १७
 ते हि सर्वे स्थिता धर्मे सर्वे चैवैकचेतसः ।
 अधर्मेण निरस्ताश्च तुल्ये राज्ये विशेषतः ॥ १८
 यदि धर्मस्त्वया कार्यो यदि कार्यं प्रियं च मे ।
 क्षेमं च यदि कर्तव्यं तेषामर्धं प्रदीयताम् ॥ १९

इति श्रीमहाभारते आदिपर्वणि

पञ्चनवत्यधिकशततमोऽध्यायः ॥ १९५ ॥

१९६

द्रोण उवाच ।

मन्त्राय समुपानीतैर्धृतराष्ट्रहितैर्नृप ।
 धर्म्यं पथ्यं यशस्यं च वाच्यमित्यनुशुश्रुमः ॥ १
 ममाप्येषा मतिस्तात या भीष्मस्य महात्मनः ।
 संविभज्यास्तु कौन्तेया धर्म एष सनातनः ॥ २
 प्रेक्ष्यतां द्रुपदायाशु नरः कश्चित्प्रियंवदः ।
 बहुलं रत्नमादाय तेषामर्थाय भारत ॥ ३
 मिथःकृत्यं च तस्मै स आदाय बहु गच्छतु ।
 वृद्धिं च परमां ब्रूयात्तत्संयोगोद्भवां तथा ॥ ४
 संप्रीयमाणं त्वां ब्रूयाद्राजन्दुर्योधनं तथा ।
 असकृद्भुपदे चैव धृष्टद्युम्ने च भारत ॥ ५

उचितत्वं प्रियत्वं च योगस्यापि च वर्णयेत् ।
 पुनः पुनश्च कौन्तेयान्माद्रीपुत्रौ च सान्त्वयन् ॥ ६
 हिरण्मयानि शुभ्राणि बहून्याभरणानि च ।
 वचनात्तव राजेन्द्र द्रौपद्याः संप्रयच्छतु ॥ ७
 तथा द्रुपदपुत्राणां सर्वेषां भरतर्षभ ।
 पाण्डवानां च सर्वेषां कुन्त्या युक्तानि यानि च ॥ ८
 एवं सान्त्वसमायुक्तं द्रुपदं पाण्डवैः सह ।
 उक्त्वाथानन्तरं ब्रूयात्तेषामागमनं प्रति ॥ ९
 अनुज्ञातेषु वीरेषु बलं गच्छतु शोभनम् ।
 दुःशासनो विकर्णश्च पाण्डवानानयन्त्विह ॥ १०
 ततस्ते पार्थिवश्रेष्ठ पूज्यमानाः सदा त्वया ।
 प्रकृतीनामनुमते पदे स्थास्यन्ति पैतृके ॥ ११
 एवं तव महाराज तेषु पुत्रेषु चैव ह ।
 वृत्तमौपयिकं मन्ये भीष्मेण सह भारत ॥ १२
 कर्ण उवाच ।

योजितावर्थमानाभ्यां सर्वकार्येष्वनन्तरौ ।
 न मन्त्रयेतां त्वच्छ्रेयः किमद्भुततरं ततः ॥ १३
 दुष्टेन मनसा यो वै प्रच्छन्नेनान्तरात्मना ।
 ब्रूयान्निःश्रेयसं नाम कथं कुर्यात्सतां मतम् ॥ १४
 न मित्राण्यर्थकृच्छ्रेषु श्रेयसे वेतराय वा ।
 विधिपूर्वं हि सर्वस्य दुःखं वा यदि वा सुखम् ॥ १५
 कृतप्रज्ञोऽकृतप्रज्ञो बालो वृद्धश्च मानवः ।
 ससहायोऽसहायश्च सर्व सर्वत्र विन्दति ॥ १६
 श्रूयते हि पुरा कश्चिदम्बुवीच इति श्रुतः ।
 आसीद्राजगृहे राजा मागधानां महीक्षिताम् ॥ १७
 स हीनः करणैः सर्वैरुच्छ्वासपरमो नृपः ।
 अमात्यसंस्थः कार्येषु सर्वेष्वेवाभवत्तदा ॥ १८
 तस्यामात्यो महाकर्णिवभूवैकेश्वरः पुरा ।
 स लब्धबलमात्मानं मन्यमानोऽवमन्यते ॥ १९
 स राज्ञ उपभोग्यानि स्त्रियो रत्नधनानि च ।

आददे सर्वशो मूढ ऐश्वर्यं च स्वयं तदा ॥ २०
 तदादाय च लुब्धस्य लाभाल्लोभो व्यवर्धत ।
 तथा हि सर्वमादाय राज्यमस्य जिहीर्षति ॥ २१
 हीनस्य करणैः सर्वैरुच्छ्वासपरमस्य च ।
 यतमानोऽपि तद्राज्यं न शशकेति नः श्रुतम् ॥ २२
 किमन्यद्विहितान्नूनं तस्य सा पुरुषेन्द्रता ।
 यदि ते विहितं राज्यं भविष्यति विशां पते ॥ २३
 मितः सर्वलोकस्य स्थास्यते त्वयि तद्भुवम् ।
 अतोऽन्यथा चेद्विहितं यतमानो न लप्स्यसे ॥ २४
 एवं विद्वन्नुपादत्स्व मन्त्रिणां साध्वसाधुताम् ।
 दुष्टानां चैव बोद्धव्यमदुष्टानां च भाषितम् ॥ २५

द्रोण उवाच ।

विद्वन् ते भावदोषेण यदर्थमिदमुच्यते ।
 दुष्टः पाण्डवहेतोस्त्वं दोषं ख्यापयसे हि नः ॥ २६
 हितं तु परमं कर्णं ब्रवीमि कुरुवर्धनम् ।
 अथ त्वं मन्यसे दुष्टं ब्रूहि यत्परमं हितम् ॥ २७
 अतोऽन्यथा चेत्क्रियते यद्ब्रवीमि परं हितम् ।
 कुरवो विनशिष्यन्ति नचिरेणेति मे मतिः ॥ २८

इति श्रीमहाभारते आदिपर्वणि

षण्णवत्यधिकशततमोऽध्यायः ॥ १९६ ॥

१९७

विदुर उवाच ।

राजन्निःसंशयं श्रेयो वाच्यस्त्वमसि बान्धवैः ।
 न त्वशुश्रूषमाणेषु वाक्यं संप्रतितिष्ठति ॥ १
 हितं हि तव तद्वाक्यमुक्तवान्कुरुसत्तमः ।
 भीष्मः शांतनवो राजन्प्रतिगृह्णासि तन्न च ॥ २
 तथा द्रोणेन बहुधा भाषितं हितमुत्तमम् ।
 तच्च राधासुतः कर्णो मन्यते न हितं तव ॥ ३
 चिन्तयंश्च न पद्यामि राजंस्त्व सुहृत्तमम् ।
 आभ्यां पुरुषसिंहाभ्यां यो वा स्यात्प्रज्ञयाधिकः ॥

म. भा. ३३

इमौ हि वृद्धौ वयसा प्रज्ञया च श्रुतेन च ।
 समौ च त्वयि राजेन्द्र तेषु पाण्डुसुतेषु च ॥ ५
 धर्मे चानवमौ राजन्सत्यतायां च भारत ।
 रामादाशरथेऽथैव गयाचैव न संशयः ॥ ६
 न चोक्तवन्तावश्रेयः पुरस्तादपि किञ्चन ।
 न चाप्यपकृतं किञ्चिदनयोर्लक्ष्यते त्वयि ॥ ७
 ताविमौ पुरुषव्याघ्रावनागसि नृप त्वयि ।
 न मन्त्रयेतां त्वच्छ्रेयः कथं सत्यपराक्रमौ ॥ ८
 प्रज्ञावन्तौ नरश्रेष्ठावस्मिल्लोके नराधिप ।
 त्वन्निमित्तमतो नेमौ किञ्चिज्जिह्वं वदिष्यतः ।
 इति मे नैष्ठिकी बुद्धिर्वर्तते कुरुनन्दन ॥ ९
 न चार्थहेतोर्धर्मज्ञौ वक्ष्यतः पक्षसंश्रितम् ।
 एतद्धि परमं श्रेयो मेनाते तव भारत ॥ १०
 दुर्योधनप्रभृतयः पुत्रा राजन्यथा तव ।
 तथैव पाण्डवेयास्ते पुत्रा राजन्न संशयः ॥ ११
 तेषु चेदहितं किञ्चिन्मन्त्रयेयुरबुद्धितः ।
 मन्त्रिणस्ते न ते श्रेयः प्रपश्यन्ति विशेषतः ॥ १२
 अथ ते हृदये राजन्विशेषस्तेषु वर्तते ।
 अन्तरस्थं विवृण्वानाः श्रेयः कुर्युर्न ते भुवम् ॥ १३
 एतदर्थमिमौ राजन्महात्मानौ महाद्युति ।
 नोचतुर्विवृतं किञ्चिन्न ह्येष तव निश्चयः ॥ १४
 यच्चाप्यशक्यतां तेषामाहतुः पुरुषर्षभौ ।
 तत्तथा पुरुषव्याघ्र तव तद्भद्रमस्तु ते ॥ १५
 कथं हि पाण्डवः श्रीमान्सव्यसाची परंतपः ।
 शक्यो विजेतुं सग्रामे राजन्मघवता अपि ॥ १६
 भीमसेनो महाबाहुर्नागायुतबलो महान् ।
 कथं हि युधि शक्येत विजेतुममरैरपि ॥ १७
 तथैव कृतिनौ युद्धे यमौ यमसुताविव ।
 कथं विषहितुं शक्यौ रणे जीवितुमिच्छता ॥ १८
 यस्मिन्धृतिरनुक्रोशः क्षमा सत्यं पराक्रमः ।

नित्यानि पाण्डवश्रेष्ठे स जीयेत कथं रणे ॥ १९
 येषां पक्षधरो रामो येषां मन्त्री जनार्दनः ।
 किं नु तैरजितं सख्ये येषां पक्षे च सात्यकिः ॥ २०
 द्रुपदः श्वशुरो येषां येषां श्यालाश्च पार्षताः ।
 धृष्टद्युम्नमुखा वीरा भ्रातरो द्रुपदात्मजाः ॥ २१
 सोऽशक्यतां च विज्ञाय तेषामग्रेण भारत ।
 दायद्वतां च धर्मेण सम्यक्तेषु समाचर ॥ २२
 इदं निर्दिग्धमयशः पुरोचनकृतं महत् ।
 तेषामनुग्रहेणाद्य राजन्प्रक्षालयात्मनः ॥ २३
 द्रुपदोऽपि महान्राजा कृतवैरश्च नः पुरा ।
 तस्य संग्रहणं राजन्स्वपक्षस्य विवर्धनम् ॥ २४
 बलवन्तश्च दाशार्हा बहवश्च विशां पते ।
 यतः कृष्णस्ततस्ते स्युर्यतः कृष्णस्ततो जयः ॥ २५
 यच्च सास्त्रैव शक्येत कार्यं साधयितुं नृप ।
 को दैवशप्तस्तर्तुं विग्रहेण समाचरेत् ॥ २६
 श्रुत्वा च जीवतः पार्थान्पौरजानपदो जनः ।
 बलवद्दर्शने गृध्रस्तेषां राजन्कुरु प्रियम् ॥ २७
 दुर्योधनश्च कर्णश्च शकुनिश्चापि सौबलः ।
 अधर्मयुक्ता दुष्प्रज्ञा बाला मैषां वचः कृथाः ॥ २८
 उक्तमेतन्मया राजन्पुरा गुणवतस्तव ।
 दुर्योधनापराधेन प्रजेयं विनशिष्यति ॥ २९

इति श्रीमहाभारते आदिपर्वणि

सप्तमवध्याधिकशततमोऽध्यायः ॥ १९७ ॥

१९८

धृतराष्ट्र उवाच ।

भीष्मः शांतनवो विद्वान्द्रोणश्च भगवानृषिः ।
 हितं परमकं वाक्यं त्वं च सत्यं ब्रवीषि माम् ॥ १
 यथैव पाण्डोस्ते वीराः कुन्तीपुत्रा महारथाः ।
 तथैव धर्मतः सर्वे मम पुत्रा न संशयः ॥ २
 यथैव मम पुत्राणामिदं राज्यं विधीयते ।

तथैव पाण्डुपुत्राणामिदं राज्यं न संशयः ॥ ३
 क्षत्तरानय गच्छैतान्सह मात्रा सुसत्कृतान् ।
 तथा च देवरूपिण्या कृष्णया सह भारत ॥ ४
 दिष्ट्या जीवन्ति ते पार्था दिष्ट्या जीवति सा पृथा ।
 दिष्ट्या द्रुपदकन्यां च लब्धवन्तो महारथाः ॥ ५
 दिष्ट्या वर्धामहे सर्वे दिष्ट्या शान्तः पुरोचनः ।
 दिष्ट्या मम परं दुःखमपनीतं महाद्युते ॥ ६

वैशंपायन उवाच ।

ततो जगाम विदुरो धृतराष्ट्रस्य शासनात् ।
 सकाशं यज्ञसेनस्य पाण्डवानां च भारत ॥ ७
 तत्र गत्वा स धर्मज्ञः सर्वशास्त्रविशारदः ।
 द्रुपदं न्यायतो राजन्संयुक्तमुपतस्थिवान् ॥ ८
 स चापि प्रतिजग्राह धर्मेण विदुरं ततः ।
 चक्रतुश्च यथान्यायं कुशलप्रश्नसंविदम् ॥ ९
 ददर्श पाण्डवांस्तत्र वासुदेवं च भारत ।
 स्नेहात्परिष्वज्य स तान्प्रच्छानामयं ततः ॥ १०
 तैश्चाप्यमितबुद्धिः स पूजितोऽथ यथाक्रमम् ।
 वचनाद्भृतराष्ट्रस्य स्नेहयुक्तं पुनः पुनः ॥ ११
 प्रच्छानामयं राजन्स्ततस्तान्पाण्डुनन्दनान् ।
 प्रददौ चापि रत्नानि विविधानि वस्त्रानि च ॥ १२
 पाण्डवानां च कुन्त्याश्च द्रौपद्याश्च विशां पते ।
 द्रुपदस्य च पुत्राणां यथा दत्तानि कौरवैः ॥ १३
 प्रोवाच चामितमतिः प्रश्रितं विनयान्वितः ।
 द्रुपदं पाण्डुपुत्राणां संनिधौ केशवस्य च ॥ १४
 राजञ्शृणु सहामात्यः सपुत्रश्च वचो मम ।
 धृतराष्ट्रः सपुत्रस्त्वां सहामात्यः सबान्धवः ॥ १५
 अब्रवीत्कुशलं राजन्प्रीयमाणः पुनः पुनः ।
 प्रीतिमांस्ते दृढं चापि संबन्धेन नराधिप ॥ १६
 तथा भीष्मः शांतनवः कौरवैः सह सर्वशः ।
 कुशलं त्वां महाप्राज्ञः सर्वतः परिपृच्छति ॥ १७

भारद्वाजो महेष्वासो द्रोणः प्रियसखस्त्व ।
 समाश्लेषमुपेत्य त्वां कुशलं परिपृच्छति ॥ १८
 धृतराष्ट्रश्च पाञ्चाल्य त्वया संबन्धमीयिवान् ।
 कृतार्थं मन्यतेऽऽत्मानं तथा सर्वेऽपि कौरवाः ॥ १९
 न तथा राज्यसंप्राप्तिस्तेषां प्रीतिकरी मता ।
 यथा संबन्धकं प्राप्य यज्ञसेन त्वया सह ॥ २०
 एतद्विदित्वा तु भवान्प्रस्थापयतु पाण्डवान् ।
 द्रष्टुं हि पाण्डुदायादांस्त्वरन्ते कुरवो भृशम् ॥ २१
 विप्रोषिता दीर्घकालमिमे चापि नरर्षभाः ।
 उत्सुका नगरं द्रष्टुं भविष्यन्ति पृथा तथा ॥ २२
 कृष्णामपि च पाञ्चाली सर्वाः कुरुवरस्त्रियः ।
 द्रष्टुकामाः प्रतीक्षन्ते पुरं च विषयं च न ॥ २३
 स भवान्पाण्डुपुत्राणामाज्ञापयतु माचिरम् ।
 गमनं सहदारणामेतदागमनं मम ॥ २४
 विसृष्टेषु त्वया राजन्पाण्डवेषु महात्मसु ।
 ततोऽहं प्रेषयिष्यामि धृतराष्ट्रस्य शीघ्रगान् ।
 आगमिष्यन्ति कौन्तेयाः कुन्ती च सह कृष्णया ॥ २५

इति श्रीमहाभारते आदिपर्वणि

अष्टनवत्यधिकशततमोऽध्यायः ॥ १९८ ॥

॥ समाप्तं विदुरागमनपर्व ॥

१९९

द्रुपद उवाच ।

एवमेतन्महाप्राज्ञ यथात्थं विदुराद्य माम् ।
 ममापि परमो हर्षः सबन्धेऽस्मिन्कृते विभो ॥ १
 गमनं चापि युक्तं स्याद्द्रुहमेषां महात्मनाम् ।
 न तु तावन्मया युक्तमेतद्वक्तुं स्वयं गिरा ॥ २
 यदा तु मन्यते वीरः कुन्तीपुत्रो युधिष्ठिरः ।
 भीमसेनार्जुनौ चैव यमौ च पुरुषर्षभो ॥ ३
 रामकृष्णौ च धर्मज्ञौ तदा गच्छन्तु पाण्डवाः ।
 एतौ हि पुरुषव्याघ्रावेषां प्रियहिते रतौ ॥ ४

युधिष्ठिर उवाच ।

परवन्तो वयं राजस्त्वयि सर्वे सहातुगाः ।
 यथा वक्ष्यसि नः प्रीत्या करिष्यामस्तथा वयम् ॥ ५

वैशंपायन उवाच ।

ततोऽब्रवीद्वासुदेवो गमनं मम रोचते ।
 यथा वा मन्यते राजा द्रुपदः सर्वधर्मवित् ॥ ६

द्रुपद उवाच ।

यथैव मन्यते वीरो दाशार्हः पुरुषोत्तमः ।
 प्राप्तकालं महाबाहुः सा बुद्धिर्निश्चिता मम ॥ ७
 यथैव हि महाभागाः कौन्तेया मम सांप्रतम् ।
 तथैव वासुदेवस्य पाण्डुपुत्रा न सशयः ॥ ८
 न तद्व्यायति कौन्तेयो धर्मपुत्रो युधिष्ठिरः ।
 यदेषां पुरुषव्याघ्रः श्रेयो ध्यायति केशवः ॥ ९

वैशंपायन उवाच ।

ततस्ते समनुज्ञाता द्रुपदेन महात्मना ।
 पाण्डवाश्चैव कृष्णश्च विदुरश्च महामतिः ॥ १०
 आदाय द्रौपदीं कृष्णां कुन्तीं चैव यशस्विनीम् ।
 सविहारं सुखं जग्मुर्नगरं नागसाह्वयम् ॥ ११
 श्रुत्वा चोपस्थितान्वीरान्धृतराष्ट्रोऽपि कौरवः ।
 प्रतिग्रहाय पाण्डूनां प्रेषयामास कोरवान् ॥ १२
 विकर्णं च महेष्वासं चित्रसेनं च भारत ।
 द्रोणं च परमेष्वासं गौतमं कृपमेव च ॥ १३
 तैस्ते परिवृता वीराः शोभमाना महारथाः ।
 नगरं हास्तिनपुरं शनैः प्रविशुस्तदा ॥ १४
 कौतूहलेन नगरं दीर्घमाणमिवाभवत् ।
 यत्र ते पुरुषव्याघ्राः शोकदुःखविनाशनाः ॥ १५
 तत उच्चावचा वाचः प्रियाः प्रियचिकीर्षुभिः ।
 उदीरिता अशृण्वन्ते पाण्डवा हृदयगमाः ॥ १६
 अयं स पुरुषव्याघ्रः पुनरायाति धर्मवित् ।
 यो नः स्वानिव दायान्धर्मेण परिरक्षति ॥ १७

अद्य पाण्डुर्महाराजो वनादिव वनप्रियः ।
 आगतः प्रियमस्माकं चिकीर्षुर्नात्र संशयः ॥ १८
 किं नु नाद्य कृतं तावत्सर्वेषां नः परं प्रियम् ।
 यन्नः कुन्तीसुता वीरा भर्तारः पुनरागताः ॥ १९
 यदि दत्तं यदि हुतं विद्यते यदि नस्तपः ।
 तेन तिष्ठन्तु नगरे पाण्डवाः शरदां शतम् ॥ २०
 ततस्ते धृतराष्ट्रस्य भीष्मस्य च महात्मनः ।
 अन्येषां च तदर्हानां चक्रुः पादाभिवन्दनम् ॥ २१
 कृत्वा तु कुशलप्रश्नं सर्वेण नगरेण ते ।
 समाविशन्त वेदमानि धृतराष्ट्रस्य शासनात् ॥ २२
 विश्रान्तास्ते महात्मानः कंचिर्कालं महाबलाः ।
 आहूता धृतराष्ट्रेण राज्ञा शांतनवेन च ॥ २३

धृतराष्ट्र उवाच ।

भ्रातृभिः सह कौन्तेय निबोधेदं वचो मम ।
 पुनर्वो विग्रहो मा भूत्खाण्डवप्रस्थमाविश ॥ २४
 न च वो वसतस्तत्र कश्चिच्छक्तः प्रबाधितुम् ।
 संरक्ष्यमाणान्पार्थेन त्रिदशानिव वज्रिणा ।
 अर्धं राज्यस्य संप्राप्य खाण्डवप्रस्थमाविश ॥ २५

वैशंपायन उवाच ।

प्रतिगृह्य तु तद्वाक्यं नृपं सर्वे प्रणम्य च ।
 प्रतस्थिरे ततो धोरं वनं तन्मनुजर्षभाः ।
 अर्धं राज्यस्य संप्राप्य खाण्डवप्रस्थमाविशन् ॥ २६
 ततस्ते पाण्डवास्तत्र गत्वा कृष्णपुरोगमाः ।
 मण्ड्यांचक्रिरे तद्वै पुरं स्वर्गवदच्युताः ॥ २७
 ततः पुण्ये शिवे देशे शान्तिं कृत्वा महारथाः ।
 नगरं मापयामासुर्द्वैपायनपुरोगमाः ॥ २८
 सागरप्रतिरूपाभिः परिखाभिरलंकृतम् ।
 प्राकारेण च संपन्नं दिवमावृत्य तिष्ठता ॥ २९
 पाण्डुराभ्रप्रकाशेन हिमराशिनिभेन च ।
 शुशुभे तत्पुरश्रेष्ठं नागैर्भोगवती यथा ॥ ३०

द्विपक्षगरुडप्रख्यैर्द्वारैर्घोरप्रदर्शनैः ।
 गुप्तमभ्रचयप्रख्यैर्गोपुरैर्मन्दरोपमैः ॥ ३१
 विविधैरतिनिर्विद्वैः शस्त्रोपेतैः सुसंवृतैः ।
 शक्तिभिश्चावृतं तद्वि द्विजिह्वैरिव पन्नगैः ।
 तल्पैश्चाभ्यासिकैर्युक्तं शुशुभे योधरक्षितम् ॥ ३२
 तीक्ष्णाङ्कुशशतग्रीभिर्यन्त्रजालैश्च शोभितम् ।
 आयसैश्च महाचक्रैः शुशुभे तत्पुरोत्तमम् ॥ ३३
 सुविभक्तमहारथ्यं देवताबाधवर्जितम् ।
 विरोचमानं विविधैः पाण्डुरैर्भवनोत्तमैः ॥ ३४
 तन्निविष्टपसंकाशमिन्द्रप्रस्थं व्यरोचत ।
 मेघवृन्दमिवाकाशे वृद्धं विद्युत्समावृतम् ॥ ३५
 तत्र रम्ये शुभे देशे कौरव्यस्य निवेशनम् ।
 शुशुभे धनसंपूर्णं धनाध्यक्षक्षयोपमम् ॥ ३६
 तत्रागच्छन्दिवा राजन्सर्ववेदविदां वराः ।
 निवासं रोचयन्ति स्म सर्वभाषाविदस्तथा ॥ ३७
 वणिजश्चाभ्ययुस्तत्र देशे दिग्भ्यो धनार्थिनः ।
 सर्वशिल्पविदश्चैव वासायाभ्यागमस्तदा ॥ ३८
 उद्यानानि च रम्याणि नगरस्य समन्ततः ।
 आग्नैरास्त्रातकैर्नीपैरशोकैश्चम्पकैस्तथा ॥ ३९
 पुंनागैर्नागपुष्पैश्च लकुचैः पनसैस्तथा ।
 शालतालकदम्बैश्च वकुलैश्च सकेतकैः ॥ ४०
 मनोहरैः पुष्पितैश्च फलभारावनामितैः ।
 प्राचीनामलकैर्लोध्रैर्झोलैश्च सुपुष्पितैः ॥ ४१
 जम्बूभिः पाटलाभिश्च कुब्जकैरतिमुक्तकैः ।
 करवीरैः पारिजातेरन्यैश्च विविधैर्द्रुमैः ॥ ४२
 नित्यपुष्पफलोपेतैर्नानाद्विजगणायुतम् ।
 मत्तबर्हिणसंघुष्टं कोकिलैश्च सदामदैः ॥ ४३
 गृहैरादर्शविमलैर्विविधैश्च लतागृहैः ।
 मनोहरैश्चित्रगृहैस्तथा जगतिपर्वतैः ।
 वापीभिर्विविधाभिश्च पूर्णाभिः परमाम्भसा ॥ ४४

सरोभिरतिरम्यैश्च पद्मोत्पलसुगन्धिभिः ।
 हंसकारण्डवयुतैश्चक्रवाकोपशोभितैः ॥ ४५
 रम्याश्च विविधास्तत्र पुष्करिण्यो वनावृताः ।
 तडागानि च रम्याणि बृहन्ति च महान्ति च ॥ ४६
 तेषां पुण्यजनोपेतं राष्ट्रमावसता महत् ।
 पाण्डवानां महाराज शश्वत्प्रीतिरवर्धत ॥ ४७
 तत्र भीष्मेण राज्ञा च धर्मप्रणयने कृते ।
 पाण्डवाः समपद्यन्त खाण्डवप्रस्थवासिनः ॥ ४८
 पञ्चभिस्तेर्महेष्वासैरिन्द्रकल्पैः समन्वितम् ।
 शुशुभे तत्पुरश्रेष्ठं नागैर्भोगवती यथा ॥ ४९
 तान्निवेश्य ततो वीरो रामेण सह केशवः ।
 ययौ द्वारवती राजन्पाण्डवानुमते तदा ॥ ५०

इति श्रीमहाभारते आदिपर्वणि

एकोनविंशततमोऽध्याय ॥ १९९ ॥

॥ समाप्तं राज्यलम्भपर्व ॥

२००

जनमेजय उवाच ।

एवं संप्राप्य राज्यं तदिन्द्रप्रस्थे तपोधन ।
 अत ऊर्ध्वं महात्मानः किमकुर्वन्त पाण्डवाः ॥ १
 सर्व एव महात्मानः पूर्वं मम पितामहाः ।
 द्रौपदी धर्मपत्नी च कथं तानन्ववर्तत ॥ २
 कथं वा पञ्च कृष्णायामेकस्यां ते नराधिपाः ।
 वर्तमाना महाभागा नाभिद्यन्त परस्परम् ॥ ३
 श्रोतुमिच्छाम्यहं सर्वं विस्तरेण तपोधन ।
 तेषां चेष्टितमन्योन्यं युक्तानां कृष्णया तया ॥ ४

वैशंपायन उवाच ।

धृतराष्ट्राभ्यनुज्ञाताः कृष्णया सह पाण्डवाः ।
 रेमिरे पुरुषव्याघ्राः प्राप्तराज्याः परंतपाः ॥ ५
 प्राप्य राज्यं महातेजाः सत्यसंधो युधिष्ठिरः ।
 पालयामास धर्मेण पृथिवी भ्रातृभिः सह ॥ ६

जितारयो महाप्राज्ञाः सत्यधर्मपरायणाः ।
 मुदं परमिकां प्राप्तास्तत्रोषु पाण्डुनन्दनाः ॥ ७
 कुर्वाणाः पौरकार्याणि सर्वाणि पुरुषर्षभाः ।
 आसांचक्रुर्महार्हेषु पार्थिवेष्वासनेषु च ॥ ८
 अथ तेषूपविष्टेषु सर्वेष्वेव महात्मसु ।
 नारदस्त्वथ देवर्षिराजगाम यदृच्छया ।
 आसनं रुचिरं तस्मै प्रददौ स्वं युधिष्ठिरः ॥ ९
 देवर्षेरुपविष्टस्य स्वयमर्घ्यं यथाविधि ।
 प्रादाद्युधिष्ठिरो धीमान्राज्यं चास्मै न्यवेदयत् ॥ १०
 प्रतिगृह्य तु तां पूजामृपिः प्रीतमनाभवत् ।
 आशीर्भिर्वर्धयित्वा तु तमुवाचास्यतामिति ॥ ११
 निपसादाभ्यनुज्ञातस्ततो राजा युधिष्ठिरः ।
 प्रेषयामास कृष्णायै भगवन्तमुपस्थितम् ॥ १२
 श्रुत्वैव द्रौपदी चापि शुचिर्भूत्वा समाहिता ।
 जगाम तत्र यत्रास्ते नारदः पाण्डवैः सह ॥ १३
 तस्याभिवाद्य चरणौ देवर्षेर्धर्मचारिणी ।
 कृताञ्जलिः सुसवीता स्थिताथ द्रुपदात्मजा ॥ १४
 तस्याश्वापि स धर्मात्मा सत्यवागृषिसत्तमः ।
 आशिषो विविधाः प्रोच्य राजपुत्र्यास्तु नारदः ।
 गम्यतामिति होवाच भगवांस्तामनिन्दिताम् ॥ १५
 गतायामथ कृष्णायां युधिष्ठिरपुरोगमान् ।
 विविक्ते पाण्डवान्सर्वानुवाच भगवानृपिः ॥ १६
 पाञ्चाली भवतामेका धर्मपत्नी यशस्विनी ।
 यथा वो नात्र भेदः स्यात्तथा नीतिर्विधीयताम् ॥ १७
 सुन्दोपसुन्दावसुरौ भ्रातरौ सहितावुभौ ।
 आस्तामवध्यावन्येषां त्रिषु लोकेषु विश्रुतौ ॥ १८
 एकराज्यावेकगृहावेकशय्यासनाशनौ ।
 तिलोत्तमायास्तौ हेतोरन्योन्यमभिजघ्नतुः ॥ १९
 रक्ष्यतां सौहृदं तस्मादन्योन्यप्रतिभाविकम् ।
 यथा वो नात्र भेदः स्यात्तत्कुरुष्व युधिष्ठिर ॥ २०

युधिष्ठिर उवाच ।

सुन्दोपसुन्दावसुरौ कस्य पुत्रौ महामुने ।
उत्पन्नश्च कथं भेदः कथं चान्योन्यमघ्नताम् ॥ २१
अप्सरा देवकन्या वा कस्य चैषा तिलोत्तमा ।
यस्याः कामेन समतौ जघ्नतुस्तौ परस्परम् ॥ २२
एतत्सर्वं यथावृत्तं विस्तरेण तपोधन ।
श्रोतुमिच्छामहे विप्र परं कौतूहलं हि नः ॥ २३

इति श्रीमहाभारते आदिपर्वणि

द्विशततमोऽध्यायः ॥ २०० ॥

२०१

नारद उवाच ।

शृणु मे विस्तरेणममितिहास पुरातनम् ।
भ्रातृभिः संहितः पार्थ यथावृत्तं युधिष्ठिर ॥ १
महासुरस्यान्ववाये हिरण्यकशिपोः पुरा ।
निकुम्भो नाम दैत्येन्द्रस्तजस्वी बलवानभूत् ॥ २
तस्य पुत्रौ महावीर्यौ जातौ भीमपराक्रमौ ।
सहान्योन्येन भुञ्जाने विनान्योन्यं न गच्छतः ॥ ३
अन्योन्यस्य प्रियकरावन्योन्यस्य प्रियंवदौ ।
एकशीलसमाचारौ द्विधैवैकं यथा कृतौ ॥ ४
तौ विवृद्धौ महावीर्यौ कार्येष्वप्येकनिश्चयौ ।
त्रैलोक्यविजयार्थाय समास्थायैकनिश्चयम् ॥ ५
कृत्वा दीक्षां गतौ विन्ध्यं तत्रोग्रं तेपतुस्तपः ।
तौ तु दीर्घेण कालेन तपोयुक्तौ बभूवतुः ॥ ६
क्षुत्पिपासापरिश्रान्तौ जटावलकलधारिणौ ।
मलोपचितसर्वाङ्गौ वायुभक्षौ बभूवतुः ॥ ७
आत्ममांसानि जुह्वन्तौ पादाङ्गुष्ठाग्रधिष्ठितौ ।
ऊर्ध्वबाहू चानिमिषौ दीर्घकालं धृतव्रतौ ॥ ८
तयोस्तपःप्रभावेण दीर्घकालं प्रतापितः ।
धूमं प्रमुमुचे विन्ध्यस्तदद्भुतमिवाभवत् ॥ ९
ततो देवाभवन्मीता उग्रं दृष्ट्वा तयोस्तपः ।

तपोविघातार्थमथो देवा विघ्नानि चक्रिरे ॥ १०
रत्नैः प्रलोभयामासुः स्त्रीभिश्चोभौ पुनः पुनः ।
न च तौ चक्रतुर्भङ्गं व्रतस्य सुमहाव्रतौ ॥ ११
अथ मायां पुनर्देवास्तयोश्चकुर्महात्मनोः ।
भगिन्यो मातरो भार्यास्तयोः परिजनस्तथा ॥ १२
परिपाल्यमाना विप्रस्ताः शूलहस्तेन रक्षसा ।
स्रस्ताभरणकेशान्ता एकान्तध्रष्टवाससः ॥ १३
अभिधान्य ततः सर्वास्तौ त्राहीति विचुक्रुशुः ।
न च तौ चक्रतुर्भङ्गं व्रतस्य सुमहाव्रतौ ॥ १४
यदा क्षोभं नोपयाति नार्तिमन्यतरस्तयोः ।
ततः स्त्रियस्ता भूतं च सर्वमन्तरधीयत ॥ १५
ततः पितामहः साक्षादभिगम्य महासुरौ ।
वरेण छन्दयामास सर्वलोकपितामहः ॥ १६
ततः सुन्दोपसुन्दौ तौ भ्रातरौ दृढविक्रमौ ।
दृष्ट्वा पितामहं देवं तस्थतुः प्राञ्जली तदा ॥ १७
ऊचतुश्च प्रभुं देवं ततस्तौ सहितौ तदा ।
आवयोस्तपसानेन यदि प्रीतः पितामहः ॥ १८
मायाविदावस्त्रविदौ बलिनौ कामरूपिणौ ।
उभावप्यमरौ स्यावः प्रसन्नो यदि नौ प्रभुः ॥ १९

पितामह उवाच ।

ऋतेऽमरत्वमन्यद्वां सर्वमुक्तं भविष्यति ।
अन्यद्वृणीतां मृत्योश्च विधानममरैः समम् ॥ २०
करिष्यावेदमिति यन्महदभ्युत्थितं तपः ।
युवयोर्हेतुनानेन नामरत्वं विधीयते ॥ २१
त्रैलोक्यविजयार्थाय भवद्भ्यामास्थितं तपः ।
हेतुनानेन दैत्येन्द्रो न वां कामं करोम्यहम् ॥ २२

सुन्दोपसुन्दावूचतुः ।

त्रिषु लोकेषु युद्धं किञ्चित्स्थावरजङ्गमम् ।
सर्वस्मान्नौ भयं न स्याद्वेतेऽन्योन्यं पितामह ॥ २३

पितामह उवाच ।

यत्प्रार्थितं यथोक्तं च काममेतद्ददानि वाम् ।
मृत्योर्विधानमेतच्च यथावद्वा भविष्यति ॥ २४

नारद उवाच ।

ततः पितामहो दत्त्वा वरमेतत्तदा तयोः ।
निवर्त्य तपसस्तौ च ब्रह्मलोकं जगाम ह ॥ २५
लब्ध्वा वराणि सर्वाणि दैत्येन्द्रावपि तावुभौ ।
अवध्यौ सर्वलोकस्य स्वमेव भवनं गतौ ॥ २६
तौ तु लब्धवरौ दृष्ट्वा कृतकामौ महासुरौ ।
सर्वः सुहृज्जनस्ताभ्यां प्रमोदमुपजग्मिवान् ॥ २७
ततस्तौ तु जटा हित्वा मौलिनौ संवभूवतुः ।
महार्हाभरणोपेतो विरजोम्बरधारिणौ ॥ २८
अकालकौमुदी चैव चक्रतुः सार्वकामिकीम् ।
दैत्येन्द्रौ परमप्रीतौ तयोश्चैव सुहृज्जनः ॥ २९
भक्ष्यतां भुज्यतां नित्यं रम्यतां गीयतामिति ।
पीयतां दीयतां चेति वाच आसन्गृहे गृहे ॥ ३०
तत्र तत्र महापानैरुत्कृष्टतलनादितैः ।
हृष्टं प्रमुदितं सर्वं दैत्यानामभवत्पुरम् ॥ ३१
तैस्तैर्विहारैर्बहुभिर्दैत्यानां कामरूपिणाम् ।
समाः संक्रीडतां तेषामहरेकमिवाभवत् ॥ ३२

इति श्रीमहाभारते आदिपर्वणि

एकाधिकद्विशततमोऽध्यायः ॥ २०१ ॥

२०२

नारद उवाच ।

उत्सवे वृत्तमात्रे तु त्रैलोक्याकाङ्क्षिणावुभौ ।
मन्त्रयित्वा ततः सेनां तावाज्ञापयतां तदा ॥ १
सुहृद्भिरभ्यनुज्ञातो दैत्यवृद्धैश्च मन्त्रिभिः ।
कृत्वा प्रास्थानिकं रात्रौ मघासु ययतुस्तदा ॥ २
गदापट्टिशधारिण्या शूलमुद्गरहस्तया ।
प्रस्थितौ सहधर्मिण्या महत्या दैत्यसेनया ॥ ३

मङ्गलैः स्तुतिभिश्चापि विजयप्रतिसंहितैः ।
चारणैः स्तूयमानौ तु जग्मतुः परया मुदा ॥ ४
तावन्तरिक्षमुत्पत्य दैत्यौ कामगमावुभौ ।
देवानामेव भवनं जग्मतुर्युद्धदुर्मदौ ॥ ५
तयोरागमनं ज्ञात्वा वरदानं च तत्प्रभोः ।
हित्वा त्रिविष्टपं जग्मुर्ब्रह्मलोकं ततः सुराः ॥ ६
ताविन्द्रलोकं निर्जित्य यक्षरक्षोगणांस्तथा ।
खेचराण्यपि भूतानि जिग्यतुस्तीव्रविक्रमौ ॥ ७
अन्तर्भूमिगतान्नागाञ्जित्वा तौ च महासुरौ ।
समुद्रवासिनः सर्वान्मलेच्छजातीन्विजिग्यतुः ॥ ८
ततः सर्वा मही जेतुमारब्धावुप्रशासनौ ।
सैनिकांश्च समाहूय सुतीक्ष्णां वाचमूचतुः ॥ ९
राजर्षयो महायज्ञैर्हव्यकव्यैर्द्विजातयः ।
तेजो बलं च देवानां वर्धयन्ति श्रियं तथा ॥ १०
तेषामेवं प्रवृद्धानां सर्वेषामसुरद्विषाम् ।
संभूय सर्वैरस्माभिः कार्यः सर्वात्मना वधः ॥ ११
एवं सर्वान्समादिश्य पूर्वतीरे महोदधेः ।
क्रूरां मतिं समास्थाय जग्मतुः सर्वतोमुखम् ॥ १२
यज्ञैर्यजन्ते ये केचिद्याजयन्ति च ये द्विजाः ।
तान्सर्वान्प्रसभं दृष्ट्वा बलिनौ जग्नतुस्तदा ॥ १३
आश्रमेष्वग्निहोत्राणि ऋषीणां भावितात्मनाम् ।
गृहीत्वा प्रक्षिपन्त्यप्सु विश्रब्धाः सैनिकास्तयोः ॥ १४
तपोधनैश्च ये शापाः क्रुद्धैरुक्ता महात्मभिः ।
नाक्रामन्ति तयोस्तेऽपि वरदानेन जृम्भतोः ॥ १५
नाक्रामन्ति यदा शापा बाणा मुक्ताः शिलास्त्रिव ।
नियमांस्तदा परित्यज्य व्यद्रवन्त द्विजातयः ॥ १६
पृथिव्यां ये तपःसिद्धा दान्ताः शमपरायणाः ।
तयोर्भयाद्बुद्धवुस्ते नैनतेयादिवोरगाः ॥ १७
मथितैराश्रमैर्भग्नैर्विकीर्णकलशसुवैः ।
शून्यमासीज्जगत्सर्वं कालेनेव हतं यथा ॥ १८

राजर्षिभिरदृश्यद्विर्कपिभिश्च महासुरैः ।
 उभौ विनिश्चयं कृत्वा विकुर्वाते वधैषिणौ ॥ १९
 प्रभिन्नकरटौ मत्तौ भूत्वा कुञ्जररूपिणौ ।
 संलीनानपि दुर्गेषु निन्यतुर्यमसादनम् ॥ २०
 सिंहौ भूत्वा पुनर्व्याघ्रौ पुनश्चान्तर्हितावुभौ ।
 तैस्तैरुपायैस्तौ क्रूरावृषीन्दृष्ट्वा निजघ्नतुः ॥ २१
 निवृत्तयज्ञस्वाध्याया प्रनष्टनृपतिद्विजा ।
 उत्सन्नोत्सवयज्ञा च बभूव वसुधा तदा ॥ २२
 हाहाभूता भयार्ता च निवृत्तविपणापणा ।
 निवृत्तदेवकार्या च पुण्योद्वाहविवर्जिता ॥ २३
 निवृत्तकृपिगोरक्षा विध्वस्तनगराश्रमा ।
 अस्थिकङ्कालसंकीर्णा भूर्वभूवोप्रदर्शना ॥ २४
 निवृत्तपितृकार्यं च निर्वपद्गारमङ्गलम् ।
 जगत्प्रतिभयाकारं दुष्प्रेक्ष्यमभवत्तदा ॥ २५
 चन्द्रादित्यौ ग्रहास्तारा नक्षत्राणि दिवौकसः ।
 जग्मुर्विषादं तत्कर्म दृष्ट्वा सुन्दोपसुन्दयोः ॥ २६
 एवं सर्वा दिशो दैत्यौ जित्वा क्रूरेण कर्मणा ।
 निःसपत्नौ कुरुक्षेत्रे निवेशमभिचक्रतुः ॥ २७

इति श्रीमहाभारते आदिपर्वणि

ब्रह्मिकद्विशततमोऽध्यायः ॥ २०२ ॥

२०३

नारद उवाच ।

ततो देवर्षयः सर्वे सिद्धाश्च परमर्षयः ।
 जग्मुस्तदा परामार्तिं दृष्ट्वा तत्कदनं महत् ॥ १
 तेऽभिजग्मुर्जितक्रोधा जितात्मानो जितेन्द्रियाः ।
 पितामहस्य भवनं जगतः कृपया तदा ॥ २
 ततो ददृशुरासीनं सह दैवैः पितामहम् ।
 सिद्धैर्ब्रह्मर्षिभिश्चैव समन्तात्परिवारितम् ॥ ३
 तत्र देशो महादेवस्तत्राग्निर्वायुना सह ।
 चन्द्रादित्यौ च धर्मश्च परमेष्ठी तथा बुधः ॥ ४

वैखानसा बालखिल्या वानप्रस्था मरीचिपाः ।
 अजाश्चैवाविमूढाश्च तेजोगर्भास्तपस्विनः ।
 ऋषयः सर्व एवैते पितामहमुपासतैः ॥ ५
 ततोऽभिगम्य सहिताः सर्व एव महर्षयः ।
 सुन्दोपसुन्दयोः कर्म सर्वमेव शशंसिरे ॥ ६
 यथाकृतं यथा चैव कृतं येन क्रमेण च ।
 न्यवेदयंस्ततः सर्वमखिलेन पितामहे ॥ ७
 ततो देवगणाः सर्वे ते चैव परमर्षयः ।
 तमेवार्थं पुरस्कृत्य पितामहमबोधयन् ॥ ८
 ततः पितामहः श्रुत्वा सर्वेषां तद्वचस्तदा ।
 मुहूर्तमिव संचिन्त्य कर्तव्यस्य विनिश्चयम् ॥ ९
 तयोर्वधं समुद्दिश्य विश्वकर्माणमाह्वयत् ।
 दृष्ट्वा च विश्वकर्माणं व्यादिदेश पितामहः ।
 सृज्यतां प्रार्थनीयेह प्रमदेति महातपाः ॥ १०
 पितामहं नमस्कृत्य तद्वाक्यमभिनन्द्य च ।
 निर्ममे योपितं दिव्यां चिन्तयित्वा प्रयत्नतः ॥ ११
 त्रिषु लोकेषु यत्किञ्चिद्भूतं स्थावरजङ्गमम् ।
 समानयदर्शनीयं तत्तद्यत्नात्तत्ततः ॥ १२
 कोटिशश्चापि रत्नानि तस्या गात्रे न्यवेशयत् ।
 तां रत्नसंघातमयीमसृजदेवरूपिणीम् ॥ १३
 सा प्रयत्नेन महता निर्मिता विश्वकर्मणा ।
 त्रिषु लोकेषु नारीणां रूपेणाप्रतिमाभवत् ॥ १४
 न तस्याः सूक्ष्ममप्यस्ति यद्गात्रे रूपसंपदा ।
 न युक्तं यत्र वा दृष्टिर्न सज्जति निरीक्षताम् ॥ १५
 सा विग्रहवतीव श्रीः कान्तरूपा वपुष्मती ।
 जहार सर्वभूतानां चक्षूंषि च मनांसि च ॥ १६
 तिलं तिलं समानीय रत्नानां यद्विनिर्मिता ।
 तिलोत्तमेत्यतस्तस्या नाम चक्रे पितामहः ॥ १७

पितामह उवाच ।

गच्छ सुन्दोपसुन्दाभ्यामसुराभ्यां तिलोत्तमे ।

प्रार्थनीयेन रूपेण कुरु भद्रे प्रलोभनम् ॥ १८

त्वत्कृते दर्शनादेव रूपसंपत्कृतेन वै ।

विरोधः स्याद्यथा ताभ्यामन्योन्येन तथा कुरु ॥ १९

नारद उवाच ।

सा तथेति प्रतिज्ञाय नमस्कृत्य पितामहम् ।

चकार मण्डलं तत्र विबुधानां प्रदक्षिणम् ॥ २०

प्राङ्मुखो भगवानास्ते दक्षिणेन महेश्वरः ।

देवाश्चैवोत्तरेणासन्सर्वतस्तृषयोऽभवन् ॥ २१

कुर्वन्त्या तु तया तत्र मण्डलं तत्प्रदक्षिणम् ।

इन्द्रः स्थाणुश्च भगवान्धैर्येण प्रत्यवस्थितौ ॥ २२

द्रष्टुकामस्य चात्यर्थं गतायाः पार्श्वतस्तदा ।

अन्यदञ्चितपक्ष्मान्तं दक्षिणं निःसृतं मुखम् ॥ २३

पृष्ठतः परिवर्तन्त्याः पश्चिमं निःसृतं मुखम् ।

गतायाश्चोत्तरं पार्श्वमुत्तरं निःसृतं मुखम् ॥ २४

महेन्द्रस्यापि नेत्राणां पार्श्वतः पृष्ठतोऽग्रतः ।

रक्तान्तानां विशालानां सहस्रं सर्वतोऽभवत् ॥ २५

एवं चतुर्मुखः स्थाणुर्महादेवोऽभवत्पुरा ।

तथा सहस्रनेत्रश्च बभूव बलसूदनः ॥ २६

तथा देवनिकायानामृषीणां चैव सर्वशः ।

मुखान्यभिप्रवर्तन्ते येन याति तिलोत्तमा ॥ २७

तस्या गात्रे निपतिता तेषां दृष्टिर्महात्मनाम् ।

सर्वेषामेव भूयिष्ठमृते देवं पितामहम् ॥ २८

गच्छन्त्यास्तु तदा देवाः सर्वे च परमर्षयः ।

कृतमित्येव तत्कार्यं मेनिरे रूपसंपदा ॥ २९

तिलोत्तमायां तु तदा गतायां लोकभावनः ।

सर्वान्विसर्जयामास देवानृपिगणांश्च तान् ॥ ३०

इति श्रीमहाभारते आदिपर्वणि

अधिकद्विशततमोऽध्यायः ॥ २०३ ॥

२०४

नारद उवाच ।

जित्वा तु पृथिवीं दैत्यौ निःसप्तनौ गतव्यथौ ।

कृत्वा त्रैलोक्यमन्यग्रं कृतकृत्यौ बभूवतुः ॥ १

देवगन्धर्वयक्षाणां नागपार्थिवरक्षसाम् ।

आदाय सर्वरत्नानि परां तुष्टिमुपागतौ ॥ २

यदा न प्रतिषेद्धारस्तयोः सन्तीह केचन ।

निरुयोगौ तदा भूत्वा विजह्वातेऽमराविव ॥ ३

स्त्रीभिर्माल्यैश्च गन्धैश्च भक्षैर्मोज्यैश्च पुष्कलैः ।

पानैश्च विविधैर्हृद्यैः परां प्रीतिमवाप्तुः ॥ ४

अन्तःपुरे वनोद्याने पर्वतोपवनेषु च ।

यथेप्सितेषु देशेषु विजह्वातेऽमराविव ॥ ५

ततः कदाचिद्विन्ध्यस्य पृष्ठे समशिलातले ।

पुष्पिताग्रेषु शालेषु विहारमभिजग्मतुः ॥ ६

दिव्येषु सर्वकामेषु समानीतेषु तत्र तौ ।

वरासनेषु संहृष्टौ सह स्त्रीभिर्निषेदतुः ॥ ७

ततो वादित्रनृत्ताभ्यामुपातिष्ठन्त तौ स्त्रियः ।

गीतैश्च स्तुतिसयुक्तैः प्रीत्यर्थमुपजग्मिरे ॥ ८

ततस्तिलोत्तमा तत्र वने पुष्पाणि चिन्वती ।

वेषमाक्षिप्तमाधाय रक्तैर्नैकेन वाससा ॥ ९

नदीतीरेषु जातान्ता कर्णिकारान्विचिन्वती ।

शनैर्जगाम तं देशं यत्रास्तां तौ महासुरौ ॥ १०

तौ तु पीत्वा वरं पानं मदरक्तान्तलोचनौ ।

दृष्ट्वैव तां वरारोहां व्यथितौ संबभूवतुः ॥ ११

तावुत्पत्यासन् हित्वा जग्मतुर्यत्र सा स्थिता ।

उभौ च कामसंमत्तावुभौ प्रार्थयतश्च ताम् ॥ १२

दक्षिणे तां करे सुभ्रूं सुन्दो जग्राह पाणिना ।

उपसुन्दोऽपि जग्राह वामे पाणौ तिलोत्तमाम् ॥ १३

वरप्रदानमत्तौ तावौरसेन बलेन च ।

धनरत्नमदाभ्यां च सुरापानमदेन च ॥ १४

सर्वैरेतैर्मदैर्मत्तावन्योन्यं भ्रुकुटीकृतौ ।
 मदकामसमाविष्टौ परस्परमथोचतुः ॥ १५
 मम भार्या तव गुरुरिति सुन्दोऽभ्यभाषत ।
 मम भार्या तव वधूरुपसुन्दोऽभ्यभाषत ॥ १६
 नैषा तव ममैषेति तत्र तौ मन्युराविशत् ।
 तस्या हेतोर्गदे भीमे तावुभावप्यगृह्यताम् ॥ १७
 तौ प्रगृह्य गदे भीमे तस्याः कामेन मोहितौ ।
 अहं पूर्वमहं पूर्वमित्यन्योन्यं निजघ्नतुः ॥ १८
 तौ गदाभिहतौ भीमौ पेततुर्धरणीतले ।
 रुधिरेणावलिप्राङ्गौ द्वाविवाकौ नभश्च्युतौ ॥ १९
 ततस्ता विदुता नार्यः स च दैत्यगणस्तदा ।
 पातालमगमत्सर्वो विषादभयकम्पितः ॥ २०
 ततः पितामहस्तत्र सह देवैर्महर्षिभिः ।
 आजगाम विशुद्धात्मा पूजयिष्यंस्तिलोत्तमाम् ॥ २१
 वरेण छन्दिता सा तु ब्रह्मणा प्रीतिमेव ह ।
 वरयामास तत्रैनां प्रीतः प्राह पितामहः ॥ २२
 आदित्यचरिताल्लोकान्विचरिष्यसि भामिनि ।
 तेजसा च सुहृष्टां त्वां न करिष्यति कश्चन ॥ २३
 एवं तस्यै वरं दत्त्वा सर्वलोकपितामहः ।
 इन्द्रे त्रैलोक्यमाधाय ब्रह्मलोकं गतः प्रभुः ॥ २४
 एवं तौ सहितौ भूत्वा सर्वार्थेष्वेकनिश्चयौ ।
 तिलोत्तमार्थे संक्रुद्धावन्योन्यमभिजघ्नतुः ॥ २५
 तस्माद्ब्रवीमि वः स्नेहात्सर्वान्भरतसत्तमान् ।
 यथा वो नात्र भेदः स्यात्सर्वेषां द्रौपदीकृते ।
 तथा कुस्त भद्रं वो मम चेत्प्रियमिच्छथ ॥ २६

वैशंपायन उवाच ।

एवमुक्ता महात्मानो नारदेन महर्षिणा ।
 समयं चक्रिरे राजस्तेऽन्योन्येन समागताः ।
 समक्षं तस्य देवर्षेनरिदस्यामितौजसः ॥ २७
 द्रौपद्या नः सहासीनमन्योऽन्यं योऽभिदर्शयेत् ।

स नो द्वादश वर्षाणि ब्रह्मचारी वने वसेत् ॥ २८
 कृते तु समये तस्मिन्पाण्डवैर्धर्मचारिभिः ।
 नारदोऽप्यगमत्प्रीत इष्टं देशं महामुनिः ॥ २९
 एवं तैः समयः पूर्व कृतो नारदचोदितैः ।
 न चाभिद्यन्त ते सर्वे तदान्योन्येन भारत ॥ ३०

इति श्रीमहाभारते आदिपर्वणि

चतुरधिकद्विशततमोऽध्यायः ॥ २०४ ॥

२०५

वैशंपायन उवाच ।

एवं ते समयं कृत्वा न्यवसंस्तत्र पाण्डवाः ।
 वशे शस्त्रप्रतापेन कुर्वन्तोऽन्यान्महीक्षितः ॥ १
 तेषां मनुजसिंहानां पञ्चानाममितौजसाम् ।
 बभूव कृष्णा सर्वेषां पार्थानां वशवर्तिनी ॥ २
 ते तथा तैश्च सा वीरैः पतिभिः सह पञ्चभिः ।
 बभूव परमप्रीता नागैरिव सरस्वती ॥ ३
 वर्तमानेषु धर्मेण पाण्डवेषु महात्मसु ।
 न्यवर्धन्कुर्वः सर्वे हीनदोषाः सुखान्विताः ॥ ४
 अथ दीर्घेण कालेन ब्राह्मणस्य विशां पते ।
 कस्यचित्त्स्कराः केचिज्जहुर्गा नृपसत्तम ॥ ५
 ह्वियमाणे धने तस्मिन्ब्राह्मणः क्रोधमूर्च्छितः ।
 आगम्य खाण्डवप्रस्थमुदक्रोशत पाण्डवान् ॥ ६
 ह्वियते गोधनं क्षुद्रैर्नृशंसैरकृतात्मभिः ।
 प्रसह्य वोऽस्माद्विषयादभिधावत पाण्डवाः ॥ ७
 ब्राह्मणस्य प्रमत्तस्य हविर्ध्वान्निर्विलुप्यते ।
 शार्दूलस्य गुहां शून्यां नीचः क्रोष्टाभिमर्शति ॥ ८
 ब्राह्मणस्वे हृते चैरैर्धर्मार्थं च विलोपिते ।
 रोरूयमाणे च मयि क्रियतामस्त्रधारणम् ॥ ९
 रोरूयमाणस्याभ्याशे तस्य विप्रस्य पाण्डवः ।
 तानि वाक्यानि शुश्राव कुन्तीपुत्रो धनंजयः ॥ १०
 श्रुत्वा चैव महाबाहुर्मा भैरित्याह तं द्विजम् ।

आयुधानि च यत्रासन्पाण्डवानां महात्मनाम् ।
 कृष्णया सह तत्रासीद्धर्मराजो युधिष्ठिरः ॥ ११
 स प्रवेशाय चाशक्तो गमनाय च पाण्डवः ।
 तस्य चार्तस्य तैर्वैक्यैश्चोद्यमानः पुनः पुनः ।
 आक्रन्दे तत्र कौन्तेयश्चिन्तयामास दुःखितः ॥ १२
 द्वियमाणे धने तस्मिन्ब्राह्मणस्य तपस्विनः ।
 अश्रुप्रमार्जनं तस्य कर्तव्यमिति निश्चितः ॥ १३
 उपप्रेक्षणजोऽधर्मः सुमहान्स्यान्महीपतेः ।
 यद्यस्य रुदतो द्वारि न करोम्यद्य रक्षणम् ॥ १४
 अनास्तिक्यं च सर्वेषामस्माकमपि रक्षणे ।
 प्रतितिष्ठेत् लोकेऽस्मिन्नधर्मश्चैव नो भवेत् ॥ १५
 अनापृच्छद्य च राजानं गते मयि न सशयः ।
 अजातशत्रोर्नृपतेर्मम चैवाप्रियं भवेत् ॥ १६
 अनुप्रवेशे राज्ञस्तु वनवासो भवेन्मम ।
 अधर्मो वा महानस्तु वने वा मरणं मम ।
 शरीरस्यापि नाशेन धर्म एव विशिष्यते ॥ १७
 एवं विनिश्चित्य ततः कुन्तीपुत्रो धनंजयः ।
 अनुप्रविश्य राजनमापृच्छद्य च विशां पते ॥ १८
 धनुरादाय संहृष्टो ब्राह्मणं प्रत्यभाषत ।
 ब्राह्मणागम्यतां शीघ्रं यावत्परधनैषिणः ॥ १९
 न दूरे ते गताः क्षुद्रास्तावद्गच्छामहे सह ।
 यावदावर्तयाम्यद्य चोरहस्ताद्धनं तव ॥ २०
 सोऽनुसृत्य महाबाहुर्धन्वी वर्मा रथी ध्वजी ।
 शरैर्विभ्वसितांश्चोरानवजित्य च तद्धनम् ॥ २१
 ब्राह्मणस्य उपाहृत्य यशः पीत्वा च पाण्डवः ।
 आजगाम पुरं वीरः सव्यसाची परंतपः ॥ २२
 सोऽभिवाद्य गुरून्सर्वास्तैश्चापि प्रतिनन्दितः ।
 धर्मराजमुवाचेदं व्रतमादिशयतां मम ॥ २३
 समयः समतिक्रान्तो भवत्संदर्शनात्मया ।
 वनवासं गमिष्यामि समयो ह्येष नः कृतः ॥ २४

इत्युक्तो धर्मराजस्तु सहसा वाक्यमप्रियम् ।
 कथमित्यब्रवीद्वाचा शोकार्तः सज्जमानया ।
 युधिष्ठिरो गुडाकेशं भ्राता भ्रातरमच्युतम् ॥ २५
 प्रमाणमस्मि यदि ते मत्तः शृणु वचोऽनघ ।
 अनुप्रवेशे यद्वीर कृतवांस्त्वं ममाप्रियम् ।
 सर्वं तदनुजानामि व्यलीकं न च मे हृदि ॥ २६
 गुरोरनुप्रवेशो हि नोपघातो यवीयसः ।
 यवीयसोऽनुप्रवेशो ज्येष्ठस्य विधिलोपकः ॥ २७
 निवर्तस्व महाबाहो कुरुष्व वचनं मम ।
 न हि ते धर्मलोपोऽस्ति न च मे धर्षणा कृता ॥ २८

अर्जुन उवाच ।

न व्याजेन चरेद्धर्ममिति मे भवतः श्रुतम् ।
 न सत्याद्विचलिष्यामि सत्येनायुधमालभे ॥ २९

वैशंपायन उवाच ।

सोऽभ्यनुज्ञाप्य राजानं ब्रह्मचर्याय दीक्षितः ।
 वने द्वादश वर्षाणि वासायोपजगाम ह ॥ ३०

इति श्रीमहाभारते आदिपर्वणि

पञ्चाधिकद्विशततमोऽध्यायः ॥ २०५ ॥

२०६

वैशंपायन उवाच ।

तं प्रयान्तं महाबाहुं कौरवाणां यशस्कर्म ।
 अनुजग्मुर्महात्मानो ब्राह्मणा वेदपारगाः ॥ १
 वेदवेदाङ्गविद्वांसस्तथैवाध्यात्मचिन्तकाः ।
 चौक्षाश्च भगवद्भक्ताः सूताः पौराणिकाश्च ये ॥ २
 कथकाश्चापरे राजञ्जमणाश्च वनौकसः ।
 दिव्याख्यानानि ये चापि पठन्ति मधुरं द्विजाः ॥ ३
 एतैश्चान्यैश्च बहुभिः सहायैः पाण्डुनन्दनः ।
 वृतः श्लक्ष्णकथैः प्रायान्मरुद्भिरिव वासवः ॥ ४
 रमणीयानि चित्राणि वनानि च सरांसि च ।
 सरितः सागरांश्चैव देशानपि च भारत ॥ ५

पुण्यानि चैव तीर्थानि ददर्श भरतर्षभः ।
 स गङ्गाद्वारमासाद्य निवेशमकरोत्प्रभुः ॥ ६
 तत्र तस्याद्भुतं कर्म शृणु मे जनमेजय ।
 कृतवान्यद्विशुद्धात्मा पाण्डूनां प्रवरो रथी ॥ ७
 निविष्टे तत्र कौन्तेये ब्राह्मणेषु च भारत ।
 अग्निहोत्राणि विप्रास्ते प्रादुश्चक्रुरनेकशः ॥ ८
 तेषु प्रबोध्यमानेषु ज्वलितेषु हुतेषु च ।
 कृतपुष्पोपहारेषु तीरान्तरगतेषु च ॥ ९
 कृताभिषेकैर्विद्वद्भिर्नियतैः सत्पथि स्थितैः ।
 शुशुभेऽतीव तद्राजगङ्गाद्वारं महात्मभिः ॥ १०
 तथा पर्याकुले तस्मिन्निवेशे पाण्डुनन्दनः ।
 अभिषेकाय कौन्तेयो गङ्गामवततार ह ॥ ११
 तत्राभिषेकं कृत्वा स तर्पयित्वा पितामहान् ।
 उत्तितीर्षुर्जलाद्राजन्नभिकार्यचिकीर्षया ॥ १२
 अपकृष्टो महाबाहुर्नगिराजस्य कन्यया ।
 अन्तर्जले महाराज उलूप्या कामयानया ॥ १३
 ददर्श पाण्डवस्तत्र पावकं सुसमाहितम् ।
 कौरव्यस्याथ नागस्य भवने परमार्चिते ॥ १४
 तत्राभिकार्यं कृतवान्कुन्तीपुत्रो धनंजयः ।
 अशङ्कमानेन हुतस्तेनातुष्यद्भुताशनः ॥ १५
 अभिकार्यं स कृत्वा तु नागराजसुतां तदा ।
 प्रहसन्निव कौन्तेय इदं वचनमब्रवीत् ॥ १६
 किमिदं साहसं भीरु कृतवत्यसि भामिनि ।
 कश्चायं सुभगो देशः का च त्वं कस्य चात्मजा ॥ १७

उलूप्युवाच ।

ऐरावतकुले जातः कौरव्यो नाम पन्नगः ।
 तस्यास्मि दुहिता पार्थ उलूपी नाम पन्नगी ॥ १८
 साहं त्वामभिषेकार्थमवतीर्णं समुद्रगाम् ।
 दृष्टवत्येव कौन्तेय कन्दर्पेणास्मि मूर्च्छिता ॥ १९
 तां मामनङ्गमथितां त्वत्कृते कुरुनन्दन ।

अनन्यां नन्दयस्वाद्य प्रदानेनात्मनो रहः ॥ २०

अर्जुन उवाच ।

ब्रह्मचर्यमिदं भद्रे मम द्वादशवार्षिकम् ।
 धर्मराजेन चादिष्टं नाहमस्मि स्वयंवशः ॥ २१
 तव चापि प्रियं कर्तुमिच्छामि जलचारिणि ।
 अनृतं नोक्तपूर्वं च मया किञ्चन कर्हिचित् ॥ २२
 कथं च नानृतं तत्स्यात्तव चापि प्रियं भवेत् ।
 न च पीड्येत मे धर्मस्तथा कुर्या भुजंगमे ॥ २३

उलूप्युवाच ।

जानाम्यहं पाण्डवेयं यथा चरसि मेदिनीम् ।
 यथा च ते ब्रह्मचर्यमिदमादिष्टवान्गुरुः ॥ २४
 परस्परं वर्तमानान्द्रुपदस्यात्मजां प्रति ।
 यो नोऽनुप्रविशेन्मोहात्स नो द्वादशवार्षिकम् ।
 वने चरेद्ब्रह्मचर्यमिति वः समयः कृतः ॥ २५
 तदिदं द्रौपदीहेतोरन्योन्यस्य प्रवासनम् ।
 कृतं वस्तत्र धर्मार्थमत्र धर्मो न दुष्यति ॥ २६
 परित्राणं च कर्तव्यमार्तानां पृथुलोचन ।
 कृत्वा मम परित्राणं तव धर्मो न लुप्यते ॥ २७
 यदि वाप्यस्य धर्मस्य सूक्ष्मोऽपि स्याद्व्यतिक्रमः ।
 स च ते धर्म एव स्याद्वत्त्वा प्राणान्ममार्जुन ॥ २८
 भक्तां भजस्व मां पार्थ सतामेतन्मतं प्रभो ।
 न करिष्यसि चेदेवं मृतां मामुपधारय ॥ २९
 प्राणदानान्महाबाहो चर धर्ममनुत्तमम् ।
 शरणं च प्रपन्नास्मि त्वामद्य पुरुषोत्तम ॥ ३०
 दीनाननाथान्कौन्तेय परिरक्षसि नित्यशः ।
 साहं शरणमभ्येमि रोरवीमि च दुःखिता ॥ ३१
 याचे त्वामभिकामाहं तस्मात्कुरु मम प्रियम् ।
 स त्वमात्मप्रदानेन सकामां कर्तुमर्हसि ॥ ३२
 वैशंपायन उवाच ।
 एवमुक्तस्तु कौन्तेयः पन्नगेश्वरकन्यया ।

कृतवांस्तत्तथा सर्वं धर्ममुद्दिश्य कारणम् ॥ ३३
स नागभवने रात्रि तामुपित्वा प्रतापवान् ।
उदितोऽभ्युत्थितः सूर्ये कौरव्यस्य निवेशनात् ॥ ३४

इति श्रीमहाभारते आदिपर्वणि

षडधिकद्विशततमोऽध्यायः ॥ २०६ ॥

२०७

वैशपायन उवाच ।

कथयित्वा तु तत्सर्वं ब्राह्मणेभ्यः स भारत ।
प्रययौ हिमवत्पार्श्वं ततो वज्रधरात्मजः ॥ १
अगस्त्यवटमासाद्य वसिष्ठस्य च पर्वतम् ।
भृगुतुङ्गे च कौन्तेयः कृतवाञ्छौचमात्मनः ॥ २
प्रददौ गोसहस्राणि तीर्थेष्वायतनेषु च ।
निवेशांश्च द्विजातिभ्यः सोऽददत्कुरुसत्तमः ॥ ३
हिरण्यविन्दोस्तीर्थे च स्नात्वा पुरुषसत्तमः ।
दृष्टवान्पर्वतश्रेष्ठं पुण्यान्यायतनानि च ॥ ४
अवतीर्य नरश्रेष्ठो ब्राह्मणैः सह भारत ।
प्राची दिशमभिप्रेप्सुर्जगाम भरतर्षभः ॥ ५
आनुपूर्व्येण तीर्थानि दृष्टवान्कुरुसत्तमः ।
नदी चोत्पलिनी रम्यामरण्यं नैमिषं प्रति ॥ ६
नन्दामपरनन्दां च कौशिकीं च यशस्विनीम् ।
महानदीं गयां चैव गङ्गामपि च भारत ॥ ७
एवं सर्वाणि तीर्थानि पश्यमानस्तथाश्रमान् ।
आत्मनः पावनं कुर्वन्ब्राह्मणेभ्यो ददौ वसु ॥ ८
अङ्गवङ्गकलिङ्गेषु यानि पुण्यानि कानिचित् ।
जगाम तानि सर्वाणि तीर्थान्यायतनानि च ।
दृष्ट्वा च विधिवत्तानि धनं चापि ददौ ततः ॥ ९
कलिङ्गराष्ट्रद्वारेषु ब्राह्मणाः पाण्डवानुगाः ।
अभ्यनुज्ञाय कौन्तेयमुपावर्तन्त भारत ॥ १०
स तु तैरभ्यनुज्ञातः कुन्तीपुत्रो धनंजयः ।

सहायैरल्पकैः शूरः प्रययौ येन सागरम् ॥ ११
स कलिङ्गानतिक्रम्य देशानायतनानि च ।
धर्म्याणि रमणीयानि प्रेक्षमाणो ययौ प्रभुः ॥ १२
महेन्द्रपर्वतं दृष्ट्वा तापसैरुपशोभितम् ।
समुद्रतीरेण शनैर्मणल्लूरं जगाम ह ॥ १३
तत्र सर्वाणि तीर्थानि पुण्यान्यायतनानि च ।
अभिगम्य महाबाहुरभ्यगच्छन्महीपतिम् ।
मणल्लूरेश्वरं राजन्धर्मज्ञं चित्रवाहनम् ॥ १४
तस्य चित्राङ्गदा नाम दुहिता चारुदर्शना ।
तां ददर्श पुरे तस्मिन्विचरन्ती यदृच्छया ॥ १५
दृष्ट्वा च तां वरारोहां चकमे चैत्रवाहिनीम् ।
अभिगम्य च राजानं ज्ञापयत्स्वं प्रयोजनम् ।
तमुवाचाथ राजा स सान्त्वपूर्वमिदं वचः ॥ १६
राजा प्रभङ्करो नाम कुले अस्मिन्बभूव ह ।
अपुत्रः प्रसवेनार्थी तपस्तेपे स उत्तमम् ॥ १७
उग्रेण तपसा तेन प्रणिपातेन शङ्करः ।
ईश्वरस्तोषितस्तेन महादेव उमापतिः ॥ १८
स तस्मै भगवान्प्रादादेकैकं प्रसवं कुले ।
एकैकः प्रसवस्तस्माद्भवत्यस्मिन्कुले सदा ॥ १९
तेषां कुमाराः सर्वेषां पूर्वेषां मम जज्ञिरे ।
कन्या तु मम जातेयं कुलस्योत्पादनी ध्रुवम् ॥ २०
पुत्रो ममेयमिति मे भावना पुरुषोत्तम ।
पुत्रिका हेतुविधिना संज्ञिता भरतर्षभ ॥ २१
एतच्छ्रुत्वं भवत्वस्याः कुलकृज्जायतामिह ।
एतेन समयेनेमां प्रतिगृहीष्व पाण्डव ॥ २२
स तथेति प्रतिज्ञाय कन्यां तां प्रतिगृह्य च ।
उवास नगरे तस्मिन्कौन्तेयस्त्रिहिमाः समाः ॥ २३

इति श्रीमहाभारते आदिपर्वणि

सप्ताधिकद्विशततमोऽध्यायः ॥ २०७ ॥

२०८

वैशंपायन उवाच ।

ततः समुद्रे तीर्थानि दक्षिणे भरतर्षभ ।
 अभ्यगच्छत्सुपुण्यानि शोभितानि तपस्विभिः ॥ १
 वर्जयन्ति स्म तीर्थानि पञ्च तत्र तु तापसाः ।
 आचीर्णानि तु यान्यासन्पुरस्तात् तपस्विभिः ॥ २
 अगस्त्यतीर्थं सौभद्रं पौलोमं च सुपावनम् ।
 कारंधमं प्रसन्नं च हयमेधफलं च यत् ।
 भारद्वाजस्य तीर्थं च पापप्रशमनं महत् ॥ ३
 विविक्तान्युपलक्ष्याथ तानि तीर्थानि पाण्डवः ।
 दृष्ट्वा च वर्ज्यमानानि मुनिभिर्धर्मबुद्धिभिः ॥ ४
 तपस्विनस्ततोऽपृच्छत्प्राञ्जलिः कुरुनन्दनः ।
 तीर्थानीमानि वर्ज्यन्ते किमर्थं ब्रह्मवादिभिः ॥ ५

तापसा ऊचुः ।

ग्राहाः पञ्च वसन्त्येषु हरन्ति च तपोधनान् ।
 अत एतानि वर्ज्यन्ते तीर्थानि कुरुनन्दन ॥ ६

वैशंपायन उवाच ।

तेषां श्रुत्वा महाबाहुर्वार्यमाणस्तपोधनैः ।
 जगाम तानि तीर्थानि द्रष्टुं पुरुषसत्तमः ॥ ७
 ततः सौभद्रमासाद्य महर्षेस्तीर्थमुत्तमम् ।
 विगाह्य तरसा शूरः स्नानं चक्रे परंतपः ॥ ८
 अथ तं पुरुषव्याघ्रमन्तर्जलचरो महान् ।
 निजग्राह्य जले ग्राह्यः कुन्तीपुत्रं धनंजयम् ॥ ९
 स तमादाय कौन्तेयो विस्फुरन्तं जलेचरम् ।
 उदतिष्ठन्महाबाहुर्वलेन बलिनां वरः ॥ १०
 उत्कृष्ट एव तु ग्राह्यः सोऽर्जुनेन यशस्विना ।
 बभूव नारी कल्याणी सर्वाभरणभूषिता ।
 दीप्यमाना श्रिया राजन्दिव्यरूपा मनोरमा ॥ ११
 तदद्भुतं महद्दृष्ट्वा कुन्तीपुत्रो धनंजयः ।
 तां स्त्रियं परमप्रीत इदं वचनमब्रवीत् ॥ १२

का वै त्वमसि कल्याणि कुतो वासि जलेचरी ।

किमर्थं च महत्पापमिदं कृतवती पुरा ॥ १३

नार्युवाच ।

अप्सरास्मि महाबाहो देवारण्यविचारिणी ।
 इष्टा धनपतेर्नित्यं वर्गा नाम महाबल ॥ १४
 मम सख्यश्चतस्रोऽन्याः सर्वाः कामगमाः शुभाः ।
 ताभिः सार्धं प्रयातास्मि लोकपालनिवेशनम् ॥ १५
 ततः पश्यामहे सर्वा ब्राह्मणं सशितव्रतम् ।
 रूपवन्तमधीयानमेकमेकान्तचारिणम् ॥ १६
 तस्य वै तपसा राजंस्तद्वनं तेजसावृतम् ।
 आदित्य इव तं देशं कृत्स्नं स व्यवभासयत् ॥ १७
 तस्य दृष्ट्वा तपस्तादृश्रूपं चाद्भुतदर्शनम् ।
 अवतीर्णाः स्म तं देशं तपोविघ्नचिकीर्षया ॥ १८
 अहं च सौरभेयी च समीची बुद्धुदा लता ।
 यौगपदेन तं विप्रमभ्यगच्छाम भारत ॥ १९
 गायन्त्यो वै हसन्यश्च लोभयन्त्यश्च तं द्विजम् ।
 स च नास्मासु कृतवान्मनो वीर कथंचन ।
 नाकम्पत महातेजाः स्थितस्तपसि निर्मले ॥ २०
 सोऽशपत्कुपितोऽस्मांस्तु ब्राह्मणः क्षत्रियर्षभ ।
 ग्राह्यभूता जले यूयं चरिष्यध्वं शतं समाः ॥ २१

इति श्रीमहाभारते आदिपर्वणि

अष्टाधिकद्विशततमोऽध्यायः ॥ २०८ ॥

२०९

वर्गोवाच ।

ततो वयं प्रन्यथिताः सर्वा भरतसत्तम ।
 आयाम शरणं विप्रं तं तपोधनमच्युतम् ॥ १
 रूपेण वयसा चैव कन्दर्पेण च दर्पिताः ।
 अयुक्तं कृतवत्याः स्म क्षन्तुमर्हसि नो द्विज ॥ २
 एष एव वधोऽस्माकं सुपर्याप्तस्तपोधन ।
 यद्वयं संशितात्मानं प्रलोब्धुं त्वामिहागताः ॥ ३

अवध्यास्तु स्त्रियः सृष्टा मन्यन्ते धर्मचिन्तकाः ।
तस्माद्धर्मेण धर्मज्ञ नास्मान्हिसितुमर्हसि ॥ ४
सर्वभूतेषु धर्मज्ञ मैत्रो ब्राह्मण उच्यते ।
सत्यो भवतु कल्याण एष वादो मनीषिणाम् ॥ ५
शरणं च प्रपन्नानां शिष्टाः कुर्वन्ति पालनम् ।
शरणं त्वां प्रपन्नाः स्म तस्मात्त्वं क्षन्तुमर्हसि ॥ ६

वैशंपायन उवाच ।

एवमुक्तस्तु धर्मात्मा ब्राह्मणः शुभकर्मकृत् ।
प्रसादं कृतवान्वीर रविसोमसमप्रभः ॥ ७

ब्राह्मण उवाच ।

शतं सहस्रं विश्वं च सर्वमक्षयवाचकम् ।
परिमाणं शतं त्वेतन्नैतदक्षयवाचकम् ॥ ८
यदा च वो ग्राहभूता गृह्णन्तीः पुरुषाञ्जले ।
उत्कर्षति जलात्कश्चित्स्थलं पुरुषसत्तमः ॥ ९
तदा यूय पुनः सर्वाः स्वरूपं प्रतिपत्स्यथ ।
अनृतं नोक्तपूर्वं मे हसतापि कदाचन ॥ १०
तानि सर्वाणि तीर्थानि इतः प्रभृति चैव ह ।
नारीतीर्थानि नान्नेह ख्याति यास्यन्ति सर्वशः ।
पुण्यानि च भविष्यन्ति पावनानि मनीषिणाम् ॥ ११

वर्गोवाच ।

ततोऽभिवाद्य तं विप्रं कृत्वा चैव प्रदक्षिणम् ।
अचिन्तयामोपसृत्य तस्माद्देशात्सुदुःखिताः ॥ १२
क नु नाम वयं सर्वाः कालेनाल्पेन तं नरम् ।
समागच्छेम यो नस्तद्रूपमापादयेत्पुनः ॥ १३
ता वयं चिन्तयित्वैवं मुहूर्तादिव भारत ।
दृष्टवत्यो महाभागं देवर्षिमुत नारदम् ॥ १४
सर्वा हृष्टाः स्म तं दृष्ट्वा देवर्षिममितद्युतिम् ।
अभिवाद्य च तं पार्थ स्थिताः स्म व्यथिताननाः ॥
स नोऽपृच्छद्दुःखमूलमुक्तवत्यो वयं च तत् ।
श्रुत्वा तच्च यथावृत्तमिदं वचनमब्रवीत् ॥ १६

दक्षिणे सागरानूपे पञ्च तीर्थानि सन्ति वै ।
पुण्यानि रमणीयानि तानि गच्छत माचिरम् ॥ १७
तत्राशु पुरुषव्याघ्रः पाण्डवो वो धनंजयः ।
मोक्षयिष्यति शुद्धात्मा दुःखादस्मान्न संशयः ॥ १८
तस्य सर्वा वयं वीर श्रुत्वा वाक्यमिहागताः ।
तदिदं सत्यमेवाद्य मोक्षिताहं त्वयानघ ॥ १९
एतास्तु मम वै सख्यश्चतस्रोऽन्या जले स्थिताः ।
कुरु कर्म शुभं वीर एताः सर्वा विमोक्षय ॥ २०

वैशंपायन उवाच ।

ततस्ताः पाण्डवश्रेष्ठः सर्वा एव विशां पते ।
तस्माच्छापाददीनात्मा मोक्षयामास वीर्यवान् ॥ २१
उत्थाय च जलात्तस्मात्प्रतिलभ्य वपुः स्वकम् ।
तास्तदाप्सरसो राजन्नदृश्यन्त यथा पुरा ॥ २२
तीर्थानि शोधयित्वा तु तथानुज्ञाय ताः प्रभुः ।
चित्राङ्गदां पुनर्द्रष्टुं मणल्लूरपुरं ययौ ॥ २३
तस्यामजनयत्पुत्रं राजानं बभ्रुवाहनम् ।
तं दृष्ट्वा पाण्डवो राजन्गोकर्णमभितोऽगमत् ॥ २४

इति श्रीमहाभारते आदिपर्वणि

नवाधिकद्विशततमोऽध्यायः ॥ २०९ ॥

२१०

वैशंपायन उवाच ।

सोऽपरान्तेषु तीर्थानि पुण्यान्यायतनानि च ।
सर्वाण्येवानुपूर्व्येण जगामामितविक्रमः ॥ १
समुद्रे पश्चिमे यानि तीर्थान्यायतनानि च ।
तानि सर्वाणि गत्वा स प्रभासमुपजग्मिवान् ॥ २
प्रभासदेशं सप्राप्तं बीभत्सुमपराजितम् ।
तीर्थान्यनुचरन्तं च शुश्राव मधुसूदनः ॥ ३
ततोऽभ्यगच्छत्कौन्तेयमज्ञातो नाम माधवः ।
ददृशाते तदान्योन्यं प्रभासे कृष्णपाण्डवौ ॥ ४
तावन्योन्यं समाश्लिष्य पृष्ठा च कुशलं वने ।

आस्तां प्रियसखायौ तौ नरनारायणावृषी ॥ ५
 ततोऽर्जुनं वासुदेवस्तां चर्या पर्यपृच्छत ।
 किमर्थं पाण्डवेमानि तीर्थान्यनुचरस्युत ॥ ६
 ततोऽर्जुनो यथावृत्तं सर्वमाख्यातवांस्तदा ।
 श्रुत्वोवाच च वाष्णेय एवमेतदिति प्रभुः ॥ ७
 तौ विहृत्य यथाकामं प्रभासे कृष्णपाण्डवौ ।
 महीधरं रैवतकं वासायैवामिजग्मतुः ॥ ८
 पूर्वमेव तु कृष्णस्य वचनात्तं महीधरम् ।
 पुरुषाः समलंचकुरूपजहुश्च भोजनम् ॥ ९
 प्रतिगृह्यार्जुनः सर्वमुपभुज्य च पाण्डवः ।
 सहैव वासुदेवेन दृष्टवान्नटनर्तकान् ॥ १०
 अभ्यनुज्ञाप्य तान्सर्वानर्चयित्वा च पाण्डवः ।
 सत्कृतं शयनं दिव्यमभ्यगच्छन्महाद्युतिः ॥ ११
 तीर्थानां दर्शनं चैव पर्वतानां च भारत ।
 आपगानां वनानां च कथयामास सात्वते ॥ १२
 स कथाः कथयन्नेव निद्रया जनमेजय ।
 कौन्तेयोऽपहृतस्तस्मिंश्शयने स्वर्गसमिते ॥ १३
 मधुरेण स गीतेन वीणाशब्देन चानघ ।
 प्रबोध्यमानो बुबुधे स्तुतिभिर्मङ्गलैस्तथा ॥ १४
 स कृत्वावश्यकार्याणि वाष्णेयेनाभिनन्दितः ।
 रथेन काञ्चनाङ्गेन द्वारकामभिजग्मिवान् ॥ १५
 अलंकृता द्वारका तु बभूव जनमेजय ।
 कुन्तीसुतस्य पूजार्थमपि निष्कुटकेष्वपि ॥ १६
 दिदृक्ष्वश्च कौन्तेयं द्वारकावासिनो जनाः ।
 नरेन्द्रमार्गमाजग्मुस्तूर्णं शतसहस्रशः ॥ १७
 अवलोकेषु नारीणां सहस्राणि शतानि च ।
 भोजवृष्ण्यन्धकानां च समवायो महानभूत् ॥ १८
 स तथा सत्कृतः सर्वैर्भोजवृष्ण्यन्धकात्मजैः ।
 अभिवाद्याभिवाद्यांश्च सर्वैश्च प्रतिनन्दितः ॥ १९
 कुमारैः सर्वशो वीरः सत्कारेणाभिवादितः ।

समानवयसः सर्वानाश्लिष्य स पुनः पुनः ॥ २०
 कृष्णस्य भवने रस्ये रत्नभोज्यसमावृते ।
 उवास सह कृष्णेन बहुलास्तत्र शर्वरीः ॥ २१

इति श्रीमहाभारते आदिपर्वणि

दशाधिकद्विशततमोऽध्यायः ॥ २१० ॥

॥ समाप्तमर्जुनवनवासपर्व ॥

२११

वैशंपायन उवाच ।

ततः कतिपयाहस्य तस्मिन्नैवतके गिरौ ।
 वृष्ण्यन्धकानामभवत्सुमहानुत्सवो नृप ॥ १
 तत्र दानं ददुर्वीरा ब्राह्मणानां सहस्रशः ।
 भोजवृष्ण्यन्धकाश्चैव महे तस्य गिरेस्तदा ॥ २
 प्रासादै रत्नचित्रैश्च गिरेस्तस्य समन्ततः ।
 स देशः शोभितो राजन्दीपवृक्षैश्च सर्वशः ॥ ३
 वादित्राणि च तत्र स्म वादकाः समवादयन् ।
 ननृतुर्नर्तकाश्चैव जगुर्गानानि गायनाः ॥ ४
 अलंकृताः कुमाराश्च वृष्णीनां सुमहौजसः ।
 यानैर्हार्तिकचित्राङ्गैश्चर्च्यन्ते स्म सर्वशः ॥ ५
 पौराश्च पादचारेण यानैरुच्चावचैस्तथा ।
 सदाराः सानुयात्राश्च शतशोऽथ सहस्रशः ॥ ६
 ततो हलधरः क्षीवो रेवतीसहितः प्रभुः ।
 अनुगम्यमानो गन्धर्वैरचरत्तत्र भारत ॥ ७
 तथैव राजा वृष्णीनामुग्रसेनः प्रतापवान् ।
 उपगीयमानो गन्धर्वैः स्त्रीसहस्रसहायवान् ॥ ८
 रौक्मिणेयश्च साम्बश्च क्षीवो समरदुर्मदौ ।
 दिव्यमाल्याम्बरधरौ विजह्वातेऽमराविव ॥ ९
 अक्रूरः सारणश्चैव गदो भानुर्विद्धूरथः ।
 निशठश्चारुदेष्णश्च पृथुर्विपृथुरेव च ॥ १०
 सत्यकः सात्यकिश्चैव भङ्गकारसहाचरौ ।
 हार्दिक्यः कृतवर्मा च ये चान्ये नानुकीर्तिताः ॥

एते परिवृताः स्त्रीभिर्गन्धर्वैश्च पृथक्पृथक् ।
 तमुत्सवं रैवतके शोभयांचक्रिरे तदा ॥ १२
 तदा कोलाहले तस्मिन्वर्तमाने महाशुभे ।
 वासुदेवश्च पार्थश्च सहितौ परिजग्मतुः ॥ १३
 तत्र चङ्गम्यमाणौ तौ वसुदेवसुतां शुभाम् ।
 अलंकृतां सखीमध्ये भद्रां ददृशुस्तदा ॥ १४
 दृष्ट्वैव तामर्जुनस्य कन्दर्पः समजायत ।
 तं तथैकाग्रमनसं कृष्णः पार्थमलक्षयत् ॥ १५
 अथाब्रवीत्पुष्कराक्षः प्रहसन्निव भारत ।
 वनेचरस्य किमिदं कामेनालोड्यते मनः ॥ १६
 ममैषा भगिनी पार्थ सारणस्य सहोदरा ।
 यदि ते वर्तते बुद्धिर्वक्ष्यामि पितरं स्वयम् ॥ १७

अर्जुन उवाच ।

दुहिता वसुदेवस्य वासुदेवस्य च स्वसा ।
 रूपेण चैव संपन्ना कमिवैषा न मोहयेत् ॥ १८
 कृतमेव तु कल्याणं सर्वं मम भवेद्भुवम् ।
 यदि स्यान्मम वाङ्मयी महिषीयं स्वसा तव ॥ १९
 प्राप्तौ तु क उपायः स्यात्तद्व्रवीहि जनार्दन ।
 आस्थास्यामि तथा सर्वं यदि शक्यं नरेण तत् ॥ २०

वासुदेव उवाच ।

स्वयंवरः क्षत्रियाणां विवाहः पुरुषर्षभ ।
 स च संशयितः पार्थ स्वभावस्यानिमित्ततः ॥ २१
 प्रसह्य हरणं चापि क्षत्रियाणां प्रशस्यते ।
 विवाहहेतोः शूराणामिति धर्मविदो विदुः ॥ २२
 स त्वमर्जुन कल्याणी प्रसह्य भगिनी मम ।
 हर स्वयंवरे ह्यस्याः को वै वेद चिकीर्षितम् ॥ २३

वैशंपायन उवाच ।

ततोऽर्जुनश्च कृष्णश्च विनिश्चित्येति कृत्यताम् ।
 शीघ्रगान्पुरुषान् राजन्प्रेषयामास तुस्तदा ॥ २४
 धर्मराजाय तत्सर्वमिन्द्रप्रस्थगताय वै ।

श्रुत्वैव च महाबाहुर्नुजज्ञे स पाण्डवः ॥ २५

इति श्रीमहाभारते आदिपर्वणि

एकादशाधिकद्विशततमोऽध्यायः ॥ २११ ॥

२१२

वैशंपायन उवाच ।

ततः सवादिते तस्मिन्ननुज्ञातो धनंजयः ।
 गतां रैवतके कन्यां विदित्वा जनमेजय ॥ १
 वासुदेवाभ्यनुज्ञातः कथयित्वेति कृत्यताम् ।
 कृष्णस्य मतमाज्ञाय प्रययौ भरतर्षभः ॥ २
 रथेन काञ्चनाङ्गेन कल्पितेन यथाविधि ।
 सैन्यसुग्रीवयुक्तेन किङ्किणीजालमालिना ॥ ३
 सर्वशस्त्रोपपन्नेन जीमूतरवनादिना ।
 ज्वलिताग्निप्रकाशेन द्विपतां हर्षवातिना ॥ ४
 सनद्धः कवची खड्गी बद्धगोधाङ्गुलित्रिवान् ।
 मृगयाव्यपदेशेन यौगपद्येन भारत ॥ ५
 सुभद्रा त्वथ शैलेन्द्रमभ्यर्च्य सह रैवतम् ।
 दैवतानि च सर्वाणि ब्राह्मणान्स्वस्ति वाच्य च ॥ ६
 प्रदक्षिणं गिरिं कृत्वा प्रययौ द्वारकां प्रति ।
 तामभिद्रुत्य कौन्तेयः प्रसह्यारोपयद्रथम् ॥ ७
 ततः स पुरुषव्याघ्रस्तामादाय शुचिस्मिताम् ।
 रथेनाकाशगेनैव प्रययौ स्वपुरं प्रति ॥ ८
 ह्रियमाणां तु तां दृष्ट्वा सुभद्रां सैनिको जनः ।
 विक्रोशन्प्राद्रवत्सर्वो द्वारकामभितः पुरीम् ॥ ९
 ते समासाद्य सहिताः सुधर्माभितः सभाम् ।
 सभापालस्य तत्सर्वमाचख्युः पार्थविक्रमम् ॥ १०
 तेषां श्रुत्वा सभापालो भेरी सांनाहिकीं ततः ।
 समाजग्ने महाघोषां जाम्बूनदपरिष्कृताम् ॥ ११
 क्षुब्धास्तेनाथ शब्देन भोजवृष्ण्यन्धकास्तदा ।
 अन्नपानमपास्याथ समापेतुः सभां ततः ॥ १२
 ततो जाम्बूनदाङ्गानि स्पर्ध्यास्तरणवन्ति च ।

मणिविद्रुमचित्राणि ज्वलिताग्निप्रभाणि च ॥ १३
 भेजिरे पुरुषन्याघ्रा वृष्ण्यन्धकमहारथाः ।
 सिंहासनानि शतशो धिष्ण्यानीव हुताशनाः ॥ १४
 तेषां समुपविष्टानां देवानामिव संनये ।
 आचख्यौ चेष्टितं जिष्णोः सभापालः सहानुगः ॥ १५
 तच्छ्रुत्वा वृष्णिवीरास्ते मदरक्तान्तलोचनाः ।
 अमृष्यमाणाः पार्थस्य समुत्पेतुरहंकृताः ॥ १६
 योजयध्वं रथानाशु प्रासानाहरतेति च ।
 धनूंषि च महार्हाणि कवचानि ब्रह्मन्ति च ॥ १७
 सूतानुचक्रुशुः केचिद्रथान्योजयतेति च ।
 स्वयं च तुरगान्केचिन्निन्युर्हेमविभूषितान् ॥ १८
 रथेष्वानीयमानेषु कवचेषु ध्वजेषु च ।
 अभिक्रन्दे नृवीराणां तदासीत्संकुलं महत् ॥ १९
 वनमाली ततः क्षीबः कैलासशिखरोपमः ।
 नीलवासा मदोत्सिक्त इदं वचनमब्रवीत् ॥ २०
 किमिदं कुरुथाप्रज्ञास्तूष्णीं भूते जनार्दने ।
 अस्य भावमविज्ञाय संक्रुद्धा मोघगर्जिताः ॥ २१
 एष तावदभिप्रायमाख्यातु स्वं महामतिः ।
 यदस्य रुचितं कर्तुं तत्कुरुध्वमतन्द्रिताः ॥ २२
 ततस्ते तद्वचः श्रुत्वा ग्राह्यरूपं हलायुधात् ।
 तूष्णीं भूतास्ततः सर्वे साधु साध्विति चाब्रुवन् ॥ २३
 समं वचो निशम्येति बलदेवस्य धीमतः ।
 पुनरेव सभामध्ये सर्वे ते समुपाविशन् ॥ २४
 ततोऽब्रवीत्कामपालो वासुदेवं परंतपम् ।
 किमवागुपविष्टोऽसि प्रेक्षमाणो जनार्दन ॥ २५
 सत्कृतस्त्वत्कृते पार्थः सर्वैरस्माभिरच्युत ।
 न च सोऽर्हति तां पूजां दुर्बुद्धिः कुलपांसनः ॥ २६
 को हि तत्रैव भुक्त्वान्नं भाजनं भेतुमर्हति ।
 मन्यमानः कुले जातमात्मानं पुरुषः क्वचित् ॥ २७
 ईप्समानश्च संबन्धं कृतपूर्वं च मानयन् ।

को हि नाम भवेनार्थी साहसेन समाचरेत् ॥ २८
 सोऽवमन्य च नामास्माननादृत्य च केशवम् ।
 प्रसह्य हृतवानद्य सुभद्रां मृत्युमात्मनः ॥ २९
 कथं हि शिरसो मध्ये पदं तेन कृतं मम ।
 मर्षयिष्यामि गोविन्द पादस्पर्शमिवोरगः ॥ ३०
 अद्य निष्कौरवामेकः करिष्यामि वसुंधराम् ।
 न हि मे मर्षणीयोऽयमर्जुनस्य व्यतिक्रमः ॥ ३१
 तं तथा गर्जमानं तु मेघदुन्दुभिनिःस्वनम् ।
 अन्वपद्यन्त ते सर्वे भोजवृष्ण्यन्धकास्तदा ॥ ३२

इति श्रीमहाभारते आदिपर्वणि

द्वादशाधिकद्विशततमोऽध्यायः ॥ २१२ ॥

॥ समाप्तं सुभद्राहरणपर्वं ॥

२१३

वैशंपायन उवाच ।

उक्तवन्तो यदा वाक्यमसकृत्सर्ववृष्णयः ।
 ततोऽब्रवीद्वासुदेवो वाक्यं धर्मार्थसंहितम् ॥ १
 नावमानं कुलस्यास्य गुडाकेशः प्रयुक्तवान् ।
 संमानोऽभ्यधिकस्तेन प्रयुक्तोऽयमसंशयम् ॥ २
 अर्थलुब्धान्न वः पार्थो मन्यते सात्वतान्सदा ।
 स्वयंवरमनाधृष्यं मन्यते चापि पाण्डवः ॥ ३
 प्रदानमपि कन्यायाः पशुवत्कोऽनुमंस्यते ।
 विक्रयं चाप्यपत्यस्य कः कुर्यात्पुरुषो भुवि ॥ ४
 एतान्दोषांश्च कौन्तेयो दृष्टवानिति मे मतिः ।
 अतः प्रसह्य हृतवान्कन्यां धर्मेण पाण्डवः ॥ ५
 उचितश्चैव संबन्धः सुभद्रा च यशस्विनी ।
 एष चापीदृशः पार्थः प्रसह्य हृतवानिति ॥ ६
 भरतस्यान्वये जातं शंतनोश्च महात्मनः ।
 कुन्तिभोजात्मजापुत्रं को बुभूषेत नार्जुनम् ॥ ७
 न च पदयामि यः पार्थ विक्रमेण पराजयेत् ।
 अपि सर्वेषु लोकेषु सेन्द्ररुद्रेषु मारिष ॥ ८

स च नाम रथस्तादृद्धादीयास्ते च वाजिनः ।
 योद्धा पार्थश्च शीघ्रास्त्रः को नु तेन समो भवेत् ॥ १
 तमनुद्रुत्य सान्त्वेन परमेण धनंजयम् ।
 निवर्तयध्वं संहृष्टा ममैषा परमा मतिः ॥ १०
 यदि निर्जित्य वः पार्थो बलाद्गच्छेत्स्वकं पुरम् ।
 प्रणयेद्वो यशः सद्यो न तु सान्त्वे पराजयः ॥ ११
 तच्छ्रुत्वा वासुदेवस्य तथा चक्रुर्जनाधिप ।
 निवृत्तश्चार्जुनस्तत्र विवाहं कृतवांस्ततः ॥ १२
 उषित्वा तत्र कौन्तेयः सवत्सरपराः क्षपाः ।
 पुष्करेषु ततः शिष्टं कालं वर्तितवान्प्रभुः ।
 पूर्णे तु द्वादशे वर्षे खाण्डवप्रस्थमाविशत् ॥ १३
 अभिगम्य स राजानं विनयेन समाहितः ।
 अभ्यर्च्य ब्राह्मणान्पार्थो द्रौपदीमभिजग्मिवान् ॥ १४
 तं द्रौपदी प्रत्युवाच प्रणयात्कुस्नन्दनम् ।
 तत्रैव गच्छ कौन्तेय यत्र सा सात्वतात्मजा ।
 सुवद्वस्यापि भारस्य पूर्वबन्धः श्रुथायते ॥ १५
 तथा बहुविधं कृष्णां विलपन्ती धनंजयः ।
 सान्त्वयामास भूयश्च क्षमयामास चासकृत् ॥ १६
 सुभद्रां त्वरमाणश्च रक्तकौशेयवाससम् ।
 पार्थः प्रस्थापयामास कृत्वा गोपालिकावपुः ॥ १७
 साधिकं तेन रूपेण शोभमाना यशस्विनी ।
 भवनं श्रेष्ठमासाद्य वीरपत्नी वराङ्गना ।
 ववन्दे पृथुताम्राक्षी पृथां भद्रा यशस्विनी ॥ १८
 ततोऽभिगम्य त्वरिता पूर्णेन्दुसदृशानना ।
 ववन्दे द्रौपदी भद्रा प्रेक्ष्याहमिति चाब्रवीत् ॥ १९
 प्रत्युत्थाय च तां कृष्णा स्वसारं माधवस्य ताम् ।
 सखजे चावदत्प्रीता निःसपत्नोऽस्तु ते पतिः ।
 तथैव मुदिता भद्रा तामुवाचेवमस्त्विति ॥ २०
 ततस्ते हृष्टमनसः पाण्डवेया महारथाः ।
 कुन्ती च परमप्रीता बभूव जनमेजय ॥ २१

श्रुत्वा तु पुण्डरीकाक्षः संप्राप्तं स्वपुरोत्तमम् ।
 अर्जुनं पाण्डवश्रेष्ठमिन्द्रप्रस्थगतं तदा ॥ २२
 आजगाम विशुद्धात्मा सह रामेण केशवः ।
 वृष्ण्यन्धकमहामात्रैः सह वीरैर्महारथैः ॥ २३
 भ्रातृभिश्च कुमारैश्च योधैश्च शतशो वृतः ।
 सैन्येन महता शौरिरभिगुप्तः परंतपः ॥ २४
 तत्र दानपतिर्धर्मानाजगाम महायशाः ।
 अक्रूरो वृष्णिवीराणां सेनापतिररिदमः ॥ २५
 अनाधृष्टिर्महातेजा उद्धवश्च महायशाः ।
 साक्षाद्गृहस्पतेः शिष्यो महाबुद्धिर्महायशाः ॥ २६
 सत्यकः सात्यकिश्चैव कृतवर्मा च सात्वतः ।
 प्रद्युम्नश्चैव साम्बश्च निशठः शङ्कुरेव च ॥ २७
 चारुदेष्णश्च विक्रान्तो झिल्ली विपृथुरेव च ।
 सारणश्च महाबाहुर्गदश्च विदुपां वरः ॥ २८
 एते चान्ये च बहवो वृष्णिभोजान्धकास्तथा ।
 आजग्मुः खाण्डवप्रस्थमादाय हरणं बहु ॥ २९
 ततो युधिष्ठिरो राजा श्रुत्वा माधवमागतम् ।
 प्रतिग्रहार्थं कृष्णस्य यमौ प्रास्थापयत्तदा ॥ ३०
 ताभ्यां प्रतिगृहीतं तद्वृष्णिचक्रं समृद्धिमत् ।
 विवेश खाण्डवप्रस्थं पताकाध्वजशोभितम् ॥ ३१
 सिक्तसंसृष्टपन्थानं पुष्पप्रकरशोभितम् ।
 चन्दनस्य रसैः शीतैः पुण्यगन्धैर्निषेवितम् ॥ ३२
 दह्यतागुरुणा चैव देशे देशे सुगान्धना ।
 सुसंसृष्टजनाकीर्णं वणिगिभिरुपशोभितम् ॥ ३३
 प्रतिपेदे महाबाहुः सह रामेण केशवः ।
 वृष्ण्यन्धकमहाभोजैः संवृतः पुरुषोत्तमः ॥ ३४
 संपूज्यमानः पौरैश्च ब्राह्मणैश्च सहस्रशः ।
 विवेश भवनं राज्ञः पुरंदरगृहोपमम् ॥ ३५
 युधिष्ठिरस्तु रामेण समागच्छद्यथाविधि ।
 मूर्ध्नि केशवमाग्राय पर्यष्वजत बाहुना ॥ ३६

तं प्रीयमाणं कृष्णस्तु विनयेनाभ्यपूजयत् ।
 भीमं च पुरुषव्याघ्रं विधिवत्प्रत्यपूजयत् ॥ ३७
 तांश्च वृष्ण्यन्धकश्चेष्टान्धर्मराजो युधिष्ठिरः ।
 प्रतिजग्राह सत्कारैर्यथाविधि यथोपगम् ॥ ३८
 गुरुवत्पूजयामास कांश्चित्कांश्चिद्वयस्यवत् ।
 कांश्चिदभ्यवदत्प्रेम्णा कैश्चिदप्यभिवादितः ॥ ३९
 ततो ददौ वासुदेवो जन्यार्थे धनमुत्तमम् ।
 हरणं वै सुभद्राया ज्ञातिदेयं महायशाः ॥ ४०
 रथानां काञ्चनाङ्गानां किङ्किणीजालमालिनाम् ।
 चतुर्युजामुपेतानां सूतैः कुशलसंमतैः ।
 सहस्रं प्रददौ कृष्णो गवामयुतमेव च ॥ ४१
 श्रीमान्माथुरदेश्यानां दोग्ध्रीणां पुण्यवर्चसाम् ।
 वडवानां च शुभ्राणां चन्द्रांशुसमवर्चसाम् ।
 ददौ जनार्दनः प्रीत्या सहस्रं हेमभूषणम् ॥ ४२
 तथैवाश्वतरिणां च दान्तानां वातरंहसाम् ।
 शतान्यञ्जनकेशीनां श्वेतानां पञ्च पञ्च च ॥ ४३
 स्नापनोत्सादने चैव सुयुक्तं वयसान्वितम् ।
 स्त्रीणां सहस्रं गौरीणां सुवेषाणां सुवर्चसाम् ॥ ४४
 सुवर्णशतकण्ठीनामरोगाणां सुवाससाम् ।
 परिचर्यासु दक्षाणां प्रददौ पुष्करेक्षणः ॥ ४५
 कृताकृतस्य मुख्यस्य कनकस्याग्निवर्चसः ।
 मनुष्यभारान्दाशार्हो ददौ दश जनार्दनः ॥ ४६
 गजानां तु प्रभिन्नानां त्रिधा प्रस्रवतां मदम् ।
 गिरिकूटनिकाशानां समरेष्वनिवर्तिनाम् ॥ ४७
 कृष्णानां पटुघण्टानां वराणां हेममालिनाम् ।
 हस्त्यारोहैरुपेतानां सहस्रं साहसप्रियः ॥ ४८
 रामः पादग्राहणिकं ददौ पार्थाय लाङ्गली ।
 प्रीयमाणो हलधरः संबन्धप्रीतिमावहन् ॥ ४९
 स महाधनरत्नौघो वस्त्रकम्बलफेनवान् ।
 महागजमहाग्राहः पताकाशैवलाकुलः ॥ ५०

पाण्डुसागरमाविद्धः प्रविवेश महानदः ।
 पूर्णमापूरयंस्तेषां द्विपच्छोकावहोऽभवत् ॥ ५१
 प्रतिजग्राह तत्सर्वं धर्मराजो युधिष्ठिरः ।
 पूजयामास तांश्चैव वृष्ण्यन्धकमहारथान् ॥ ५२
 ते समेता महात्मानः कुरुवृष्ण्यन्धकोत्तमाः ।
 विजहुरमरावासे नराः सुकृतिनो यथा ॥ ५३
 तत्र तत्र महापानैरुत्कृष्टतलनादितैः ।
 यथायोगं यथाप्रीतिं विजहुः कुरुवृष्णयः ॥ ५४
 एवमुत्तमवीर्यास्ते विहृत्य दिवसान्बहून् ।
 पूजिताः कुरुभिर्जग्मुः पुनर्द्वारिवतीं पुरीम् ॥ ५५
 रामं पुरस्कृत्य ययुर्वृष्ण्यन्धकमहारथाः ।
 रत्नान्यादाय शुभ्राणि दत्तानि कुरुसत्तमैः ॥ ५६
 वासुदेवस्तु पार्थेन तत्रैव सह भारत ।
 उवास नगरे रम्ये शक्रप्रस्थे महामनाः ।
 व्यचरद्यमुनाकूले पार्थेन सह भारत ॥ ५७
 ततः सुभद्रा सौभद्रं केशवस्य प्रिया स्वसा ।
 जयन्तमिव पौलोमी द्युतिमन्तमजीजनत् ॥ ५८
 दीर्घबाहुं महासत्त्वमृषभाक्षमरिदमम् ।
 सुभद्रा सुषुवे वीरमभिमन्युं नरर्षभम् ॥ ५९
 अभीश्च मन्युमांश्चैव ततस्तमरिमर्दनम् ।
 अभिमन्युमिति प्राहुरार्जुनि पुरुषर्षभम् ॥ ६०
 स सात्वत्यामतिरथः संवभूव धनंजयात् ।
 मखे निर्मथ्यमानाद्वा शमीगर्भाद्भुताशनः ॥ ६१
 यस्मिञ्जाते महाबाहुः कुन्तीपुत्रो युधिष्ठिरः ।
 अयुतं गा द्विजातिभ्यः प्रादान्निष्कांश्च तावतः ॥ ६२
 दयितो वासुदेवस्य बाल्यात्प्रभृति चाभवत् ।
 पितृणां चैव सर्वेषां प्रजानामिव चन्द्रमाः ॥ ६३
 जन्मप्रभृति कृष्णश्च चक्रे तस्य क्रियाः शुभाः ।
 स चापि ववृधे बालः शुक्लपक्षे यथा शशी ॥ ६४
 चतुष्पादं दशविधं धनुर्वेदमरिदमः ।

अर्जुनाद्वेद वेदज्ञात्सकलं दिव्यमानुषम् ॥ ६५
 विज्ञानेष्वपि चास्त्राणां सौष्ठवे च महाबलः ।
 क्रियास्वपि च सर्वासु विशेषानभ्यशिक्षयत् ॥ ६६
 आगमे च प्रयोगे च चक्रे तुल्यमिवात्मनः ।
 तुतोष पुत्रं सौभद्रं प्रेक्षमाणो धनंजयः ॥ ६७
 सर्वसंहननोपेतं सर्वलक्षणलक्षितम् ।
 दुर्धर्षमृषभस्कन्धं व्यात्ताननमिवोरगम् ॥ ६८
 सिहदर्पं महेश्वासं मत्तमातङ्गविक्रमम् ।
 मेघदुन्दुभिनिर्घोषं पूर्णचन्द्रनिभाननम् ॥ ६९
 कृष्णस्य सदृशं शौर्यं वीर्यं रूपे तथाकृतौ ।
 ददर्श पुत्रं बीभत्सुर्मघवानिव तं यथा ॥ ७०
 पाञ्चाल्यपि च पञ्चभ्यः पतिभ्यः शुभलक्षणा ।
 लेभे पञ्च सुतान्वीराञ्छुभान्पञ्चाचलानिव ॥ ७१
 युधिष्ठिरात्प्रतिविन्ध्यं सुतसोमं वृकोदरात् ।
 अर्जुनाच्छ्रुतकर्माणं शतानीकं च नाकुलिम् ॥ ७२
 सहदेवाच्छ्रुतसेनेमेतान्पञ्च महारथान् ।
 पाञ्चाली सुषुवे वीरानादित्यानदितिर्यथा ॥ ७३
 शास्त्रतः प्रतिविन्ध्यं तमूचुर्विप्रा युधिष्ठिरम् ।
 परप्रहरणज्ञाने प्रतिविन्ध्यो भवत्वयम् ॥ ७४
 सुते सोमसहस्रे तु सोमार्कसमतेजसम् ।
 सुतसोमं महेश्वासं सुषुवे भीमसेनतः ॥ ७५
 श्रुतं कर्म महत्कृत्वा निवृत्तेन किरीटिना ।
 जातः पुत्रस्तवेत्येवं श्रुतकर्मा ततोऽभवत् ॥ ७६
 शतानीकस्य राजर्षेः कौरव्यः कुरुनन्दनः ।
 चक्रे पुत्रं सनामानं नकुलः कीर्तिवर्धनम् ॥ ७७
 ततस्त्वजीजनत्कृष्णा नक्षत्रे वह्निदैवते ।
 सहदेवात्सुतं तस्माच्छ्रुतसेनेति तं विदुः ॥ ७८
 एकवर्षान्तरास्त्वेव द्वौपदेया यशस्विनः ।
 अन्वजायन्त राजेन्द्र परस्परहिते रताः ॥ ७९
 जातकर्माण्यानुपूर्व्याञ्छूडोपनयनानि च ।

चकार विधिवद्वैम्यस्तेषां भरतसत्तम ॥ ८०
 कृत्वा च वेदाध्ययनं ततः सुचरितव्रताः ।
 जगृहुः सर्वमिष्वस्त्रमर्जुनादिव्यमानुषम् ॥ ८१
 देवगर्भोपमैः पुत्रैर्व्यूढोरस्कैर्महाबलैः ।
 अन्विता राजशार्दूल पाण्डवा मुदमाप्नुवन् ॥ ८२

इति श्रीमहाभारते आदिपर्वणि

त्रयोदशाधिकद्विशततमोऽध्यायः ॥ २१३ ॥

॥ समाप्तं हरणहारिकपर्वं ॥

२१४

वैशंपायन उवाच ।

इन्द्रप्रस्थे वसन्तस्ते जम्बून्यान्नराधिपान् ।
 शासनाद्धृतराष्ट्रस्य राज्ञः शान्तनवस्य च ॥ १
 आश्रित्य धर्मराजान सर्वलोकोऽवसत्सुखम् ।
 पुण्यलक्षणकर्माणं स्वदेहमिव देहिनः ॥ २
 स समं धर्मकामार्थान्सिषेवे भरतर्षभः ।
 त्रीनिवात्मसमान्वन्धून्बन्धुमानिव मानयन् ॥ ३
 तेषां समविभक्तानां क्षितौ देहवतामिव ।
 बभौ धर्मार्थकामानां चतुर्थ इव पार्थिवः ॥ ४
 अध्येतारं परं वेदाः प्रयोक्तारं महाध्वराः ।
 रक्षितारं शुभं वर्णा लेभिरे तं जनाधिपम् ॥ ५
 अधिष्ठानवती लक्ष्मीः परायणवती मतिः ।
 बन्धुमानखिलो धर्मस्तेनासीत्पृथिवीक्षिता ॥ ६
 भ्रातृभिः सहितो राजा चतुर्भिरधिकं बभौ ।
 प्रयुज्यमानैर्विततो वेदैरिव महाध्वरः ॥ ७
 तं तु धौम्यादयो विप्राः परिवार्योपतस्थिरे ।
 बृहस्पतिसमा मुख्याः प्रजापतिमिवामराः ॥ ८
 धर्मराजे अतिप्रीत्या पूर्णचन्द्र इवामले ।
 प्रजानां रेमिरे तुल्यं नेत्राणि हृदयानि च ॥ ९
 न तु केवलदैवेन प्रजा भावेन रेमिरे ।
 यद्वभूव मनःकान्तं कर्मणा स चकार तत् ॥ १०

न ह्ययुक्तं न चासत्यं नानृतं न च विप्रियम् ।
 भाषितं चारुभाषस्य जज्ञे पार्थस्य धीमतः ॥ ११
 स हि सर्वस्य लोकस्य हितमात्मन एव च ।
 चिकीर्षुः सुमहातेजा रेमे भरतसत्तमः ॥ १२
 तथा तु मुदिताः सर्वे पाण्डवा विगतज्वराः ।
 अवसन्पृथिवीपालांस्त्रासयन्तः स्वतेजसा ॥ १३
 ततः कतिपयाहस्य बीभत्सुः कृष्णमब्रवीत् ।
 उष्णानि कृष्ण वर्तन्ते गच्छामो यमुनां प्रति ॥ १४
 सुहृज्जनवृतास्तत्र विहृत्य मधुसूदन ।
 सायाह्ने पुनरेष्यामो रोचतां ते जनार्दन ॥ १५

वासुदेव उवाच ।

कुन्तीमातर्ममाप्येतद्रोचते यद्वयं जले ।
 सुहृज्जनवृताः पार्थ विहरेम यथासुखम् ॥ १६

वैशंपायन उवाच ।

आमन्त्र्य धर्मराजानमनुज्ञाप्य च भारत ।
 जग्मतुः पार्थगोविन्दौ सुहृज्जनवृतौ ततः ॥ १७
 विहारदेशं संप्राप्य नानाद्रुमवदुत्तमम् ।
 गृहैरुच्चावचैर्युक्तं पुरंदरगृहोपमम् ॥ १८
 भक्ष्यैर्भोज्यैश्च पेयैश्च रसवद्भिर्महाधनैः ।
 माल्यैश्च विविधैर्युक्तं युक्तं वाष्णैर्यपार्थयोः ॥ १९
 आविवेशतुरापूर्णं रत्नैरुच्चावचैः शुभैः ।
 यथोपजोषं सर्वश्च जनश्चिक्रीड भारत ॥ २०
 वने काश्चिज्जले काश्चित्काश्चिद्वेश्मसु चाङ्गनाः ।
 यथादेशं यथाप्रीतिं चिक्रीडुः कृष्णपार्थयोः ॥ २१
 द्रौपदी च सुभद्रा च वासांस्याभरणानि च ।
 प्रयच्छेतां महार्हाणि स्त्रीणां ते स्म मदोत्कटे ॥ २२
 काश्चित्प्रहृष्टा ननृतुश्चुकुशुश्च तथापराः ।
 जहसुश्चापरा नार्यः पपुश्चान्या वरासवम् ॥ २३
 रुरुदुश्चापरास्तत्र प्रजघ्नुश्च परस्परम् ।
 मन्त्रयामासुरन्याश्च रहस्यानि परस्परम् ॥ २४

वेणुवीणामृदङ्गानां मनोज्ञानां च सर्वशः ।
 शब्देनापूर्यते ह स्म तद्वनं सुसमृद्धिमत् ॥ २५
 तस्मिन्तथा वर्तमाने कुरुदाशार्दनन्दनौ ।
 समीपे जग्मतुः कंचिदुद्देशं सुमनोहरम् ॥ २६
 तत्र गत्वा महात्मानौ कृष्णौ परपुरंजयौ ।
 महार्हासनयो राजंस्ततस्तौ संनिपीदतुः ॥ २७
 तत्र पूर्वव्यतीतानि विक्रान्तानि रतानि च ।
 बहूनि कथयित्वा तौ रेमाते पार्थमाधवौ ॥ २८
 तत्रोपविष्टौ मुदितौ नाकपृष्ठेऽश्विनाविव ।
 अभ्यगच्छत्तदा विप्रो वासुदेवधनंजयौ ॥ २९
 बृहच्छालप्रतीकाशः प्रतप्तकनकप्रभः ।
 हरिपिङ्गो हरिश्मश्रुः प्रमाणायामतः समः ॥ ३०
 तरुणादित्यसंकाशः कृष्णवासा जटाधरः ।
 पद्मपत्राननः पिङ्गस्तेजसा प्रज्वलन्निव ॥ ३१
 उपसृष्टं तु तं कृष्णौ भ्राजमानं द्विजोत्तमम् ।
 अर्जुनो वासुदेवश्च तूर्णमुत्पत्य तस्थतुः ॥ ३२

इति श्रीमहाभारते आदिपर्वणि

चतुर्दशाधिकद्विशततमोऽध्यायः ॥ २१४ ॥

२१५

वैशंपायन उवाच ।

सोऽब्रवीदर्जुनं चैव वासुदेवं च सात्वतम् ।
 लोकप्रवीरौ तिष्ठन्तौ खाण्डवस्य समीपतः ॥ १
 ब्राह्मणो बहुभोक्तास्मि भुञ्जेऽपरिमितं सदा ।
 भिक्षे वाष्णैर्यपार्थौ वामेकां वृत्तिं प्रयच्छताम् ॥ २
 एवमुक्तौ तमब्रूतां ततस्तौ कृष्णपाण्डवौ ।
 केनाग्नेन भवांस्तृप्येत्तस्यान्नस्य यतावहे ॥ ३
 एवमुक्तः स भगवानब्रवीत्तावुभो ततः ।
 भाषमाणौ तदा वीरौ किमन्नं क्रियतामिति ॥ ४
 नाहमन्नं बुभुक्षे वै पावकं मां निबोधतम् ।
 यदन्नमनुरूपं मे तद्युवां संप्रयच्छतम् ॥ ५

इदमिन्द्रः सदा दावं खाण्डवं परिरक्षति ।
 तं न शक्नोम्यहं दग्धुं रक्ष्यमाणं महात्मना ॥ ६
 वसत्यत्र सखा तस्य तक्षकः पन्नगः सदा ।
 सगणस्तत्कृते दावं परिरक्षति वज्रभृत् ॥ ७
 तत्र भूतान्यनेकानि रक्ष्यन्ते स्म प्रसङ्गतः ।
 तं दिधक्षुर्न शक्नोमि दग्धुं शक्रस्य तेजसा ॥ ८
 स मां प्रज्वलितं दृष्ट्वा मेघाम्भोभिः प्रवर्षति ।
 ततो दग्धुं न शक्नोमि दिधक्षुर्दावमीप्सितम् ॥ ९
 स युवाभ्यां सहायाभ्यामस्त्रविद्भ्यां समागतः ।
 देहेयं खाण्डवं दावमेतदन्नं वृतं मया ॥ १०
 युवां ह्युदकधारास्ता भूतानि च समन्ततः ।
 उत्तमास्त्रविदौ सम्यक्सर्वतो वारयिष्यथः ॥ ११
 एवमुक्ते प्रत्युवाच बीभत्सुर्जातवेदसम् ।
 दिधक्षुं खाण्डवं दावमकामस्य शतक्रतोः ॥ १२
 उत्तमास्त्राणि मे सन्ति दिव्यानि च बहूनि च ।
 यैरहं शक्र्यां योद्धुमपि वज्रधरान्बहून् ॥ १३
 धनुर्मे नास्ति भगवन्बाहुवीर्येण समितम् ।
 कुर्वतः समरे यत्नं वेगं यद्विषहेत मे ॥ १४
 शरैश्च मेऽर्थो बहुभिरक्षयैः क्षिप्रमस्यतः ।
 न हि वोढुं रथः शक्तः शरान्मम यथेप्सितान् ॥ १५
 अश्वान्श्च दिव्यानिच्छेयं पाण्डुरान्वातरंहसः ।
 रथं च मेघनिर्घोषं सूर्यप्रतिमतेजसम् ॥ १६
 तथा कृष्णस्य वीर्येण नायुधं विद्यते समम् ।
 येन नागान्पिशाचांश्च निहन्यान्माधवो रणे ॥ १७
 उपायं कर्मणः सिद्धौ भगवन्वक्तुमर्हसि ।
 निवारयेयं येनेन्द्रं वर्षमाणं महावने ॥ १८
 पौरुषेण तु यत्कार्यं तत्कर्तारौ स्व पावक ।
 करणानि समर्थानि भगवन्दातुमर्हसि ॥ १९

इति श्रीमहाभारते आदिपर्वणि

पञ्चदशाधिकद्विशततमोऽध्यायः ॥ २१५ ॥

२१६

वैशंपायन उवाच ।

एवमुक्तस्तु भगवान्धूमकेतुर्हुताशनः ।
 चिन्तयामास वरुण लोकपालं दिदृक्षया ।
 आदित्यमुदके देवं निवसन्तं जलेश्वरम् ॥ १
 स च तच्चिन्तितं ज्ञात्वा दर्शयामास पावकम् ।
 तमब्रवीद्धूमकेतुः प्रतिपूज्य जलेश्वरम् ।
 चतुर्थं लोकपालानां रक्षितारं महेश्वरम् ॥ २
 सोमेन राज्ञा यदत्तं धनुश्चैवेषुधी च ते ।
 तत्प्रयच्छोभयं शीघ्रं रथं च कपिलक्षणम् ॥ ३
 कार्यं हि सुमहत्पाथो गाण्डीवेन करिष्यति ।
 चक्रेण वासुदेवश्च तन्मदर्थे प्रदीयताम् ।
 ददानीत्येव वरुणः पावकं प्रत्यभाषत ॥ ४
 ततोऽद्भुतं महावीर्यं यशःकीर्तिविवर्धनम् ।
 सर्वशस्त्रैरनाधृष्यं सर्वशस्त्रप्रमाथि च ।
 सर्वायुधमहामात्रं परसेनाप्रधर्षणम् ॥ ५
 एकं शतसहस्रेण समितं राष्ट्रवर्धनम् ।
 चित्रमुच्चावचैर्वर्णैः शोभितं श्लक्ष्णमन्नम् ॥ ६
 देवदानवगन्धर्वैः पूजितं शाश्वतीः समाः ।
 प्रादाद्वै धनुरत्नं तदक्षय्यौ च महेषुधी ॥ ७
 रथं च दिव्याश्वयुजं कपिप्रवरकेतनम् ।
 उपेतं राजतैरश्वैर्गन्धर्वैर्हैममालिभिः ।
 पाण्डुराभ्रप्रतीकाशैर्मनोवायुसमैर्जवे ॥ ८
 सर्वोपकरणैर्युक्तमजय्यं देवदानवैः ।
 भानुमन्तं महाघोषं सर्वभूतमनोहरम् ॥ ९
 ससर्ज यत्स्वतपसा भौवनो भुवनप्रभुः ।
 प्रजापतिरनिर्देश्यं यस्य रूपं रवेरिव ॥ १०
 यं स्म सोमः समारुह्य दानवानजयत्प्रभुः ।
 नगमेघप्रतीकाशं ज्वलन्तमिव च श्रिया ॥ ११
 आश्रिता तं रथश्रेष्ठं शक्रायुधसमा शुभा ।

तापनीया सुरुचिरा ध्वजयष्टिरनुत्तमा ॥ १२
 तस्यां तु वानरो दिव्यः सिंहशार्दूललक्षणः ।
 विनर्दन्निव तत्रस्थः सस्थितो मूर्ध्न्यशोभत ॥ १३
 ध्वजे भूतानि तत्रासन्निविधानि महान्ति च ।
 नादेन रिपुसैन्यानां येषां सज्जा प्रणश्यति ॥ १४
 स तं नानापताकाभिः शोभितं रथमुत्तमम् ।
 प्रदक्षिणमुपावृत्य दैवतेभ्यः प्रणम्य च ॥ १५
 संनद्धः कवची खड्गी बद्धगोधाङ्गुलित्रवान् ।
 आरुरोह रथं पार्थो विमानं सुकृती यथा ॥ १६
 तच्च दिव्यं धनुःश्रेष्ठं ब्रह्मणा निर्मितं पुरा ।
 गाण्डीवमुपसंगृह्य बभूव मुदितोऽर्जुनः ॥ १७
 हुताशनं नमस्कृत्य ततस्तदपि वीर्यवान् ।
 जग्राह बलमास्थाय ज्यया च युयुजे धनुः ॥ १८
 मौर्व्या तु युज्यमानायां बलिना पाण्डवेन ह ।
 येऽश्रुण्वन्कूजिनं तत्र तेषां वै व्यथितं मनः ॥ १९
 लब्ध्वा रथं धनुश्चैव तथाक्षय्यौ महेषुधी ।
 बभूव कल्यः कौन्तेयः प्रहृष्टः साह्यकर्मणि ॥ २०
 वज्रनाभं ततश्चक्रं ददौ कृष्णाय पावकः ।
 आग्नेयमस्त्रं दयितं स च कल्योऽभवत्तदा ॥ २१
 अब्रवीत्पावकश्चैनमेतेन मधुसूदन ।
 अमानुषानपि रणे विजेष्यसि न संशयः ॥ २२
 अनेन त्वं मनुष्याणां देवानामपि चाहवे ।
 रक्षःपिशाचदैत्यानां नागानां चाधिकः सदा ।
 भविष्यसि न संदेहः प्रवरारिनिबर्हणे ॥ २३
 क्षिप्रं क्षिप्रं रणे चैतत्त्वया माधव शत्रुषु ।
 हत्वाप्रतिहतं संख्ये पाणिमेष्यति ते पुनः ॥ २४
 वरुणश्च ददौ तस्मै गदामशनिनिःस्वनाम् ।
 दैत्यान्तकरणीं घोरां नाम्ना कौमोदकीं हरेः ॥ २५
 ततः पावकमब्रूतां प्रहृष्टौ कृष्णपाण्डवौ ।
 कृतास्त्रौ शस्त्रसंपन्नौ रथिनौ ध्वजिनावपि ॥ २६

कल्यौ स्त्रो भगवन्योद्धुमपि सर्वैः सुरासुरैः ।
 किं पुनर्वज्रिणैकेन पन्नगार्थे युयुत्सुना ॥ २७
 अर्जुन उवाच ।
 चक्रमस्त्रं च वार्ष्णेयो विसृजन्युधि वीर्यवान् ।
 त्रिषु लोकेषु तन्नास्ति यत्र जीयाज्जनार्दनः ॥ २८
 गाण्डीवं धनुरादाय तथाक्षय्यौ महेषुधी ।
 अहमप्युत्सहे लोकान्विजेतुं युधि पावक ॥ २९
 सर्वतः परिवार्यैनं दावेन महता प्रभो ।
 कामं संप्रज्वलाद्यैव कल्यौ स्वः साह्यकर्मणि ॥ ३०
 वैशंपायन उवाच ।

एवमुक्तः स भगवान्दशार्हेणार्जुनेन च ।
 तैजसं रूपमास्थाय दावं दग्धुं प्रचक्रमे ॥ ३१
 सर्वतः परिवार्याथ सप्तार्चिर्ज्वलनस्तदा ।
 ददाह खाण्डवं क्रुद्धो युगान्तमिव दर्शयन् ॥ ३२
 परिगृह्य समाविष्टस्तद्वनं भरतर्षभ ।
 मेघस्तनितनिर्घोषं सर्वभूतानि निर्दहन् ॥ ३३
 दह्यतस्तस्य विवभौ रूपं दावस्य भारत ।
 मेरोरिव नगेन्द्रस्य काञ्चनस्य महाद्युतेः ॥ ३४

इति श्रीमहाभारते आदिपर्वणि

षोडशाधिकद्विशततमोऽध्यायः ॥ २१६ ॥

२१७

वैशंपायन उवाच ।

तौ रथाभ्यां नरव्याघ्रौ दावस्योभयतः स्थितौ ।
 दिक्षु सर्वासु भूतानां चक्राते कदनं महत् ॥ १
 यत्र यत्र हि दृश्यन्ते प्राणिनः खाण्डवाल्याः ।
 पलायन्तस्तत्र तत्र तौ वीरौ पर्यधावताम् ॥ २
 छिद्रं हि न प्रपश्यन्ति रथयोराशुविक्रमात् ।
 आविद्धाविव दृश्येते रथिनौ तौ रथोत्तमौ ॥ ३
 खाण्डवे दह्यमाने तु भूतान्यथ सहस्रशः ।
 उत्पेतुर्भैरवान्नादान्विनदन्तो दिशो दश ॥ ४

दग्धैकदेशा बहवो निष्टप्ताश्च तथापरे ।
 स्फुटिताक्षा विशीर्णाश्च विष्णुताश्च विचेतसः ॥ ५
 समालिङ्ग्य सुतानन्ये पितृन्मातृस्तथापरे ।
 त्यक्तुं न शक्नुः स्नेहेन तथैव निधनं गताः ॥ ६
 विकृतैर्दर्शनैरन्ये समुत्पेतुः सहस्रशः ।
 तत्र तत्र विघूर्णन्तः पुनरग्नौ प्रपेदिरे ॥ ७
 दग्धपक्षाक्षिचरणा विचेष्टन्तो महीतले ।
 तत्र तत्र स्म दृश्यन्ते विनश्यन्तः शरीरिणः ॥ ८
 जलस्थानेषु सर्वेषु काथ्यमानेषु भारत ।
 गतसत्त्वाः स्म दृश्यन्ते कूर्ममत्स्याः सहस्रशः ॥ ९
 शरीरैः संप्रदीप्तैश्च देहवन्त इवाग्नयः ।
 अदृश्यन्त वने तस्मिन्प्राणिनः प्राणसंक्षये ॥ १०
 तांस्तथोत्पततः पार्थः शरैः संल्लिख्य खण्डशः ।
 दीप्यमाने ततः प्रास्यत्प्रहसन्कृष्णवर्त्मनि ॥ ११
 ते शराचितसर्वाङ्गा विनदन्तो महारवान् ।
 ऊर्ध्वमुत्पत्य वेगेन निपेतुः पावके पुनः ॥ १२
 शरैरभ्याहतानां च दह्यतां च वनौकसाम् ।
 विरावः श्रूयते ह स्म समुद्रस्येव मथ्यतः ॥ १३
 बह्वेष्ट्रापि प्रहृष्टस्य खमुत्पेतुर्महार्चिषः ।
 जनयामासुरुद्वेगं सुमहान्तं दिवौकसाम् ॥ १४
 ततो जग्मुर्महात्मानः सर्व एव दिवौकसः ।
 शरणं देवराजानं सहस्राक्षं पुरंदरम् ॥ १५

देवा ऊचुः ।

किं न्विमे मानवाः सर्वे दह्यन्ते कृष्णवर्त्मना ।
 कच्चिन्न संक्षयः प्राप्तो लोकानाममरेश्वर ॥ १६

वैशंपायन उवाच ।

तच्छ्रुत्वा वृत्रहा तेभ्यः स्वयमेवान्ववेक्ष्य च ।
 खाण्डवस्य विमोक्षार्थं प्रययौ हरिवाहनः ॥ १७
 महता मेघजालेन नानारूपेण वज्रभृत् ।
 आकाशं समवस्तीर्य प्रववर्ष सुरेश्वरः ॥ १८

ततोऽक्षमात्रा विसृजन्धाराः शतसहस्रशः ।
 अभ्यवर्षत्सहस्राक्षः पावकं खाण्डवं प्रति ॥ १९
 असंप्राप्तास्तु ता धारास्तेजसा जातवेदसः ।
 ख एव समशुष्यन्त न काश्चित्पावकं गताः ॥ २०
 ततो नमुचिहा क्रुद्धो भृशमर्चिष्मतस्तदा ।
 पुनरेवाभ्यवर्षत्तमम्भः प्रविसृजन्बहु ॥ २१
 अर्चिर्धाराभिसंबद्धं धूमविद्युत्समाकुलम् ।
 बभूव तद्वनं घोरं स्तनयितुसघोषवत् ॥ २२

इति श्रीमहाभारते आदिपर्वणि

सप्तदशाधिकद्विशततमोऽध्यायः ॥ २१७ ॥

२१८

वैशंपायन उवाच ।

तस्याभिवर्षतो वारि पाण्डवः प्रत्यवारयत् ।
 शरवर्षेण बीभत्सुरुत्तमास्त्राणि दर्शयन् ॥ १
 शरैः समन्ततः सर्वं खाण्डवं चापि पाण्डवः ।
 छादयामास तद्वर्षमपकृष्य ततो वनात् ॥ २
 न च स्म किञ्चिच्छक्नोति भूतं निश्चरितुं ततः ।
 संल्लाद्यमाने खगमैरस्यता सव्यसाचिना ॥ ३
 तक्षकस्तु न तत्रासीत्सर्पराजो महाबलः ।
 दह्यमाने वने तस्मिन्कुरुक्षेत्रेऽभवत्तदा ॥ ४
 अश्वसेनस्तु तत्रासीत्तक्षकस्य सुतो बली ।
 स यत्नमकरोत्तीव्रं मोक्षार्थं हव्यवाहनात् ॥ ५
 न शशाक विनिर्गन्तुं कौन्तेयशरपीडितः ।
 मोक्षयामास तं माता निगीर्य भुजगात्मजा ॥ ६
 तस्य पूर्वं शिरो ग्रस्तं पुच्छमस्य निगीर्यते ।
 ऊर्ध्वमाचक्रमे सा तु पन्नगी पुत्रगृद्धिनी ॥ ७
 तस्यास्तीक्ष्णेन भलेन पृथुधारेण पाण्डवः ।
 शिरश्चिच्छेद गच्छन्त्यास्तामपश्यत्सुरेश्वरः ॥ ८
 तं मुमोचयिषुर्वज्री वातवर्षेण पाण्डवम् ।
 मोहयामास तत्कालमश्वसेनस्त्वमुच्यत ॥ ९

तां च मायां तदा दृष्ट्वा घोरं नागेन वञ्चितः ।
 द्विधा त्रिधा च चिच्छेद खगतानेव भारत ॥ १०
 शशाप तं च संक्रुद्धो वीभत्सुर्जिह्वागामिनम् ।
 पावको वासुदेवश्च अप्रतिष्ठो भवेदिति ॥ ११
 ततो जिष्णुः सहस्राक्षं खं वितत्येषुभिः शितैः ।
 योधयामास संक्रुद्धो वञ्चनां तामनुस्मरन् ॥ १२
 देवराडपि तं दृष्ट्वा संरब्धमिव फल्गुनम् ।
 स्वमस्त्रमसृजद्दीप्तं यत्ततानाखिलं नभः ॥ १३
 ततो वायुर्महाघोषः क्षोभयन्सर्वसागरान् ।
 वियत्स्थोऽजनयन्मेघाञ्जलधारामुचोऽऽकुलान् ॥ १४
 तद्विघातार्थमसृजदर्जुनोऽयस्त्रमुत्तमम् ।
 वायव्यमेवाभिमन्त्र्य प्रतिपत्तिविशारदः ॥ १५
 तेनेन्द्राशनिमेघानां वीर्यौजस्तद्विनाशितम् ।
 जलधाराश्च ताः शोषं जग्मुर्नेशुश्च विद्युतः ॥ १६
 क्षणेन चाभवद्व्योम संप्रशान्तरजस्तमः ।
 सुखशीतानिलगुणं प्रकृतिस्थार्कमण्डलम् ॥ १७
 निष्प्रतीकारदृष्टश्च हुतभुग्विविधाकृतिः ।
 प्रजज्वालतुलार्चिष्मान्स्वनदैः पूरयञ्जगत् ॥ १८
 कृष्णाभ्यां रक्षितं दृष्ट्वा तं च दावमहंकृताः ।
 समुत्पेतुरथाकाशं सुपर्णाद्याः पतत्रिणः ॥ १९
 गरुडा वज्रसदृशैः पक्षतुण्डनखैस्तथा ।
 ग्रहर्तुकामाः संपेतुराकाशात्कृष्णपाण्डवौ ॥ २०
 तथैवोरगसंघाताः पाण्डवस्य समीपतः ।
 उत्सृजन्तो विषं घोरं निश्चेरुर्वलिताननाः ॥ २१
 तांश्चकर्त शरैः पार्थः सरोषान्दृश्य खेचरान् ।
 विवशाश्चपतन्दीप्तं देहाभावाय पावकम् ॥ २२
 ततः सुराः सगन्धर्वा यक्षराक्षसपन्नगाः ।
 उत्पेतुर्नादमतुलमुत्सृजन्तो रणार्थिनः ॥ २३
 अयःकणपचक्रादममुशुण्ड्युद्यतबाहवः ।
 कृष्णपार्थौ जिघांसन्तः क्रोधसंमूर्च्छितौजसः ॥ २४

तेषामभिव्याहरतां शस्त्रवर्षं च मुञ्चताम् ।
 प्रममाथोत्तमाङ्गानि वीभत्सुर्निशितैः शरैः ॥ २५
 कृष्णश्च सुमहातेजाश्चक्रेणारिनिहा तदा ।
 दैत्यदानवसंघानां चकार कदनं महत् ॥ २६
 अथापरे शरैर्विद्धाश्चक्रवेगेरितास्तदा ।
 वेलामिव समासाद्य व्यातिष्ठन्त महौजसः ॥ २७
 ततः शक्रोऽभिसंक्रुद्धस्त्रिदशानां महेश्वरः ।
 पाण्डुरं गजमास्थाय तावुभौ समभिद्रवत् ॥ २८
 अशनि गृह्य तरसा वज्रमस्त्रमवासृजत् ।
 हतावेताविति ग्राह सुरानसुरसूदनः ॥ २९
 ततः समुद्यतां दृष्ट्वा देवेन्द्रेण महाशनिम् ।
 जगृहुः सर्वशस्त्राणि स्वानि स्वानि सुरास्तदा ॥ ३०
 कालदण्डं यमो राजा शिविकां च धनेश्वरः ।
 पाशं च वरुणस्तत्र विचक्रं च तथा शिवः ॥ ३१
 ओषधीर्दीप्यमानाश्च जगृहातेऽश्विनावपि ।
 जगृहे च धनुर्धाता मुसलं च जयस्तथा ॥ ३२
 पर्वतं चापि जग्राह क्रुद्धस्त्वष्टा महाबलः ।
 अंशस्तु शक्ति जग्राह मृत्युर्देवः परश्वधम् ॥ ३३
 प्रगृह्य परिघं घोरं विचचारार्यमा अपि ।
 मित्रश्च क्षुरपर्यन्तं चक्रं गृह्य व्यतिष्ठत् ॥ ३४
 पूषा भगश्च संक्रुद्धः सविता च विशां पते ।
 आत्तकार्मुकनिस्त्रिशाः कृष्णपार्थावभिद्रुताः ॥ ३५
 रुद्राश्च वसवश्चैव मरुतश्च महाबलाः ।
 विश्वेदेवास्तथा साध्या दीप्यमानाः स्वतेजसा ॥ ३६
 एते चान्ये च बहवो देवास्तौ पुरुषोत्तमौ ।
 कृष्णपार्थौ जिघांसन्तः प्रतीयुर्विविधायुधाः ॥ ३७
 तत्राद्भुतान्यदृश्यन्त निमित्तानि महाहवे ।
 युगान्तसमरूपाणि भूतोत्सादाय भारत ॥ ३८
 तथा तु दृष्ट्वा संरब्धं शक्रं देवैः सहाच्युतौ ।
 अभीतौ युधि दुर्धर्षौ तस्थुः सज्यकार्मुकौ ॥ ३९

आगतांश्चैव तान्दृष्ट्वा देवानेकैकशस्ततः ।
 न्यवारयेतां संक्रुद्धौ बाणैर्वज्रोपमैस्तदा ॥ ४०
 असकृद्भ्रमसंकल्पाः सुराश्च बहुशः कृताः ।
 भयाद्राणं परित्यज्य शक्रमेवाभिशिथियुः ॥ ४१
 दृष्ट्वा निवारितान्देवान्माधवेनार्जुनेन च ।
 आश्चर्यमगमंस्तत्र मुनयो दिवि विप्रिताः ॥ ४२
 शक्रश्चापि तयोर्वीर्यमुपलभ्यासकृद्रेण ।
 बभूव परमप्रीतो भूयश्चैतावयोधयत् ॥ ४३
 ततोऽश्मवर्ष सुमहद्व्यसजत्पाकशासनः ।
 भूय एव तदा वीर्यं जिज्ञासुः सव्यसाचिनः ।
 तच्छरैरर्जुनो वर्षं प्रतिजग्नेऽत्यमर्षणः ॥ ४४
 विफलं क्रियमाणं तत्संप्रेक्ष्य च शतक्रतुः ।
 भूयः संवर्धयामास तद्वर्षं देवराडथ ॥ ४५
 सोऽश्मवर्षं महावेगैरिषुभिः पाकशासनिः ।
 विलयं गमयामास हर्षयन्पितरं तदा ॥ ४६
 समुत्पाठ्य तु पाणिभ्यां मन्दराच्छिखरं महत् ।
 सद्रुमं व्यसृजच्छक्रो जिघांसुः पाण्डुनन्दनम् ॥ ४७
 ततोऽर्जुनो वेगवद्विज्वलिताग्रैरजिह्वैः ।
 बाणैर्विध्वंसयामास गिरेः शृङ्गं सहस्रधा ॥ ४८
 गिरेर्विशीर्यमाणस्य तस्य रूपं तदा बभौ ।
 सार्कचन्द्रग्रहस्येव नभसः प्रविशीर्यतः ॥ ४९
 तेनावाक्पतता दावे शैलेन महता भृशम् ।
 भूय एव हतास्तत्र प्राणिनः खाण्डवाल्याः ॥ ५०

इति श्रीमहाभारते आदिपर्वणि

अष्टादशाधिकद्विशततमोऽध्यायः ॥ २१८ ॥

२१९

वैशंपायन उवाच ।

तथा शैलनिपातेन भीषिताः खाण्डवाल्याः ।
 दानवा राक्षसा नागास्तरक्षवृक्ष्वनौकसः ।
 द्विपाः प्रभिन्नाः शार्दूलाः सिंहाः केसरिणस्तथा ॥

सृगाश्च महिपाश्चैव शतशः पक्षिणस्तथा ।
 समुद्विग्ना विसृप्तस्तथान्या भूतजातयः ॥ २
 तं दावं समुदीक्षन्तः कृष्णौ चाभ्युद्यतायुधौ ।
 उत्पातनादशब्देन सत्रासित इवाभवन् ॥ ३
 स्वतेजोभास्वरं चक्रमुत्ससर्ज जनार्दनः ।
 तेन ता जातयः क्षुद्राः सदानवनिशाचराः ।
 निकृत्ताः शतशः सर्वा निपेतुरनलं क्षणात् ॥ ४
 अदृश्यन्राक्षसास्तत्र कृष्णचक्रविदारिताः ।
 वसारुधिरसंपृक्ताः सध्यायामिव तोयदाः ॥ ५
 पिशाचान्पक्षिणो नागान्पशून्श्चापि सहस्रशः ।
 निम्नंश्चरति वाष्पेयः कालवत्तत्र भारत ॥ ६
 क्षिप्तं क्षिप्तं हि तच्चक्रं कृष्णस्यामित्रघातिनः ।
 हत्वानेकानि सत्त्वानि पाणिमेति पुनः पुनः ॥ ७
 तथा तु निम्नतस्तस्य सर्वसत्त्वानि भारत ।
 बभूव रूपमत्युग्रं सर्वभूतात्मनस्तदा ॥ ८
 समेतानां च देवानां दानवानां च सर्वशः ।
 विजेता नाभवत्कश्चित्कृष्णपाण्डवयोर्मृधे ॥ ९
 तयोर्बलात्परित्रातुं तं दावं तु यदा सुराः ।
 नाशक्रुवन्शमयितुं तदाभूवन्पराङ्मुखाः ॥ १०
 शतक्रतुश्च संप्रेक्ष्य विमुखान्देवतागणान् ।
 बभूवावस्थितः प्रीतः प्रशंसन्कृष्णपाण्डवौ ॥ ११
 निवृत्तेषु तु देवेषु वागुवाचाशरीरिणी ।
 शतक्रतुमभिप्रेक्ष्य महागम्भीरनिस्वना ॥ १२
 न ते सखा संनिहितस्तक्षकः पन्नगोत्तमः ।
 दाहकाले खाण्डवस्य कुरुक्षेत्रं गतो ह्यसौ ॥ १३
 न च शक्यौ त्वया जेतुं युद्धेऽस्मिन्समवस्थितौ ।
 वासुदेवार्जुनौ शक्र निबोधेदं वचो मम ॥ १४
 नरनारायणौ देवौ तावेतौ विश्रुतौ दिवि ।
 भवानप्यभिजानाति यद्वीर्यौ यत्पराक्रमौ ॥ १५
 नैतौ शक्यौ दुराधर्षौ विजेतुमजितौ युधि ।

अपि सर्वेषु लोकेषु पुराणावृषिसत्तमौ ॥ १६
 पूजनीयतमावेतावपि सर्वैः सुरासुरैः ।
 सयक्षरक्षोगन्धर्वनरकिनरपन्नगैः ॥ १७
 तस्मादितः सुरैः सार्धं गन्तुमर्हसि वासव ।
 दिष्टं चाप्यनुपश्यैतत्खाण्डवस्य विनाशनम् ॥ १८
 इति वाचमभिश्रुत्य तथ्यमित्यमरेश्वरः ।
 कोपामर्षौ समुत्सृज्य संप्रतस्थे दिवं तदा ॥ १९
 तं प्रस्थितं महात्मानं समवेक्ष्य दिवौकसः ।
 त्वरिताः सहिता राजन्ननुजग्मुः शतक्रतुम् ॥ २०
 देवराजं तदा यान्तं सह देवैरुदीक्ष्य तु ।
 वासुदेवार्जुनौ वीरौ सिंहनादं विनेदतुः ॥ २१
 देवराजे गते राजन्ग्रह्ण्यौ कृष्णपाण्डवौ ।
 निर्विशङ्कं पुनर्दावं दाहयामासतुस्तदा ॥ २२
 स मारुत इवाभ्राणि नाशयित्वार्जुनः सुरान् ।
 व्यधमच्छरसंपातैः प्राणिनः खाण्डवालयान् ॥ २३
 न च स्म किञ्चिच्छक्नोति भूतं निश्चरितुं ततः ।
 संछिद्यमानमिषुभिरस्यता सव्यसाचिना ॥ २४
 नाशकंस्त्र भूतानि महान्यपि रणेऽर्जुनम् ।
 निरीक्षितुममोघेषुं करिष्यन्ति कुतो रणम् ॥ २५
 शतेनैकं च विव्याध शतं चैकेन पत्रिणा ।
 व्यसवस्तेऽपतन्नयौ साक्षात्कालहता इव ॥ २६
 न चालभन्त ते शर्म रोधःसु विषमेषु च ।
 पितृदेवनिवासेषु संतापश्चाप्यजायत ॥ २७
 भूतसंघसहस्राश्च दीनाश्चकुर्महास्वनम् ।
 रुरुवृर्गणाश्चैव तथैव मृगपक्षिणः ।
 तेन शब्देन वित्रेसुर्गङ्गोदधिचरा ज्ञपाः ॥ २८
 न ह्यर्जुनं महाबाहुं नापि कृष्णं महाबलम् ।
 निरीक्षितुं वै शक्नोति कश्चिद्योद्धुं कुतः पुनः ॥ २९
 एकायनगता येऽपि निष्पतन्त्यत्र केचन ।
 राक्षसान्दानवान्नागाञ्जने चक्रेण तान्हरिः ॥ ३०

ते विभिन्नशिरोदेहाश्चक्रवेगाद्गतासवः ।
 पेतुरास्ये महाकाया दीप्तस्य वसुरेतसः ॥ ३१
 स मांसरुधिरौघैश्च मेदैघैश्च समीरितः ।
 उपर्याकाशगो वह्निर्विधूमः समदृश्यत ॥ ३२
 दीप्ताक्षो दीप्तजिह्वश्च दीप्तव्यात्तमहाननः ।
 दीप्तोर्ध्वकेशः पिङ्गाक्षः पिबन्प्राणभृतां वसाम् ॥ ३३
 तां स कृष्णार्जुनकृतां सुधां प्राप्य हुताशनः ।
 बभूव मुदितस्तुतः परां निर्वृतिमागतः ॥ ३४
 अथासुरं मयं नाम तक्षकस्य निवेशनात् ।
 विप्रद्रवन्तं सहसा ददर्श मधुसूदनः ॥ ३५
 तमग्निः प्रार्थयामास दिधक्षुर्वतिसारथिः ।
 देहवान्यै जटी भूत्वा नदंश्च जलदो यथा ।
 जिघांसुर्वासुदेवश्च चक्रमुद्यम्य विधितः ॥ ३६
 स चक्रमुद्यतं दृष्ट्वा दिधक्षुं च हुताशनम् ।
 अभिधावार्जुनेत्येवं मयश्चक्रोश भारत ॥ ३७
 तस्य भीतस्वनं श्रुत्वा मा भैरिति धनंजयः ।
 प्रत्युवाच मयं पार्थो जीवयन्निव भारत ॥ ३८
 तं पार्थेनाभये दत्ते नमुचेभ्रतिरं मयम् ।
 न हन्तुमैच्छद्दशार्हः पावको न ददाह च ॥ ३९
 तस्मिन्वने दह्यमाने षडभिर्न ददाह च ।
 अश्वसेनं मयं चापि चतुरः शार्ङ्गकानिति ॥ ४०

इति श्रीमहाभारते आदिपर्वणि

एकोनविंशत्यधिकद्विशततमोऽध्यायः ॥ २१९ ॥

२२०

जनमेजय उवाच ।

किमर्थं शार्ङ्गकानभिर्न ददाह तथागते ।
 तस्मिन्वने दह्यमाने ब्रह्मत्रेतद्ददाशु मे ॥ १
 अदाहे ह्यश्वसेनस्य दानवस्य मयस्य च ।
 कारणं कीर्तितं ब्रह्मञ्शार्ङ्गकानां न कीर्तितम् ॥ २
 तदेतदद्भुतं ब्रह्मञ्शार्ङ्गानामविनाशनम् ।

कीर्तयस्वाग्निसंमर्दे कथं ते न विनाशिताः ॥ ३

वैशंपायन उवाच ।

यदर्थं शार्ङ्गकानग्निर्न ददाह तथागते ।

तत्ते सर्वं यथावृत्तं कथयिष्यामि भारत ॥ ४

धर्मज्ञानां मुख्यतमस्तपस्वी सशितव्रतः ।

आसीन्महर्षिः श्रुतवान्मन्दपाल इति श्रुतः ॥ ५

स मार्गमास्थितो राजन्नृपीणामूर्ध्वरेतसाम् ।

स्वाध्यायवान्धर्मरतस्तपस्वी विजितेन्द्रियः ॥ ६

स गत्वा तपसः पारं देहमुत्सृज्य भारत ।

जगाम पितृलोकाय न लेभे तत्र तत्फलम् ॥ ७

स लोकानफलान्दृष्ट्वा तपसा निर्जितानपि ।

प्रपच्छ धर्मराजस्य समीपस्थान्दिवौकसः ॥ ८

किमर्थमावृता लोका ममैते तपसार्जिताः ।

किं मया न कृतं तत्र यत्पदं कर्मणः फलम् ॥ ९

तत्राहं तत्करिष्यामि यदर्थमिदमावृतम् ।

फलमेतस्य तपसः कथयध्वं दिवौकसः ॥ १०

देवा ऊचुः ।

ऋणिनो मानवा ब्रह्मज्ञायन्ते येन तच्छृणु ।

क्रियाभिर्ब्रह्मचर्येण प्रजया च न संशयः ॥ ११

तदपाक्रियते सर्वं यज्ञेन तपसा सुतैः ।

तपस्वी यज्ञकृन्नासि न तु ते विद्यते प्रजा ॥ १२

त इमे प्रसवस्यार्थं तव लोकाः समावृताः ।

प्रजायस्व ततो लोकानुपभोक्तासि शाश्वतान् ॥ १३

पुत्रान्नो नरकात्पुत्रस्त्रातीति पितरं मुने ।

तस्मादपत्यसंताने यतस्व द्विजसत्तम ॥ १४

वैशंपायन उवाच ।

तच्छ्रुत्वा मन्दपालस्तु तेषां वाक्यं दिवौकसाम् ।

क्व नु शीघ्रमपत्यं स्याद्बहुलं चेत्यचिन्तयत् ॥ १५

स चिन्तयन्नभ्यगच्छद्बहुलप्रसवान्वगान् ।

शार्ङ्गिकां शार्ङ्गिको भूत्वा जरितां समुपेयिवान् ॥ १६

तस्यां पुत्रानजनयच्चतुरो ब्रह्मवादिनः ।

तानपास्य स तत्रैव जगाम लपितां प्रति ।

बालान्सुतानण्डगतान्मात्रा सह मुनिर्वने ॥ १७

तस्मिन्गते महाभागे लपितां प्रति भारत ।

अपत्यस्नेहसंविम्ना जरिता बह्वचिन्तयत् ॥ १८

तेन त्यक्तानसंत्याज्यान्तृपीनण्डगतान्वने ।

नाजहत्पुत्रकामार्ता जरिता खाण्डवे नृप ।

बभार चैतान्तजातान्स्ववृत्त्या स्नेहविकृवा ॥ १९

ततोऽग्निं खाण्डवं दग्धुमायान्तं दृष्ट्वानृषिः ।

मन्दपालश्चरंस्तस्मिन्वने लपितया सह ॥ २०

तं संकल्पं विदित्वास्य ज्ञात्वा पुत्रांश्च बालकान् ।

सोऽभितुष्टाव विप्रर्षिर्ब्राह्मणो जातवेदसम् ।

पुत्रान्परिददद्भीतो लोकपालं महौजसम् ॥ २१

मन्दपाल उवाच ।

त्वमग्ने सर्वदेवानां मुखं त्वमसि हव्यवाट् ।

त्वमन्तः सर्वभूतानां गूढश्चरसि पावक ॥ २२

त्वामेकमाहुः कवयस्त्वामाहुस्त्रिविधं पुनः ।

त्वामष्टधा कल्पयित्वा यज्ञवाहमकल्पयन् ॥ २३

त्वया सृष्टमिदं विश्वं वदन्ति परमर्षयः ।

त्वदृते हि जगत्कृत्स्नं सद्यो न स्याद्भुताशन ॥ २४

तुभ्यं कृत्वा नमो विप्राः स्वकर्मविजितां गतिम् ।

गच्छन्ति सह पत्नीभिः सुतैरपि च शाश्वतीम् ॥ २५

त्वामग्ने जलदानाहुः खे विपत्तान्सविद्युतः ।

दहन्ति सर्वभूतानि त्वत्तो निष्क्रम्य हायनाः ॥ २६

जातवेदस्तवैवेयं विश्वसृष्टिर्भहाद्युते ।

तवैव कर्म विहितं भूतं सर्वं चराचरम् ॥ २७

त्वयापो विहिताः पूर्वं त्वयि सर्वमिदं जगत् ।

त्वयि हव्यं च कव्यं च यथावत्संप्रतिष्ठितम् ॥ २८

अग्ने त्वमेव ज्वलनस्त्वं धाता त्वं बृहस्पतिः ।

त्वमश्विनौ यमौ मित्रः सोमस्त्वमसि चानिलः ॥ २९

वैशंपायन उवाच ।

एवं स्तुतस्तस्तेन मन्दपालेन पावकः ।
तुतोष तस्य नृपते मुनेरमिततेजसः ।
उवाच चैनं प्रीतात्मा किमिष्टं करवाणि ते ॥ ३०
तमब्रवीन्मन्दपालः प्राञ्जलिर्हव्यवाहनम् ।
प्रदहन्वाण्ड्यं दावं मम पुत्रान्विसर्जय ॥ ३१
तथेति तत्प्रतिश्रुत्य भगवान्हव्यवाहनः ।
खाण्डवे तेन कालेन प्रजज्वाल दिधक्षया ॥ ३२

इति श्रीमहाभारते आदिपर्वणि

विश्वधिकाद्विंशततमोऽध्यायः ॥ २२० ॥

२२१

वैशंपायन उवाच ।

ततः प्रज्वलिते शुके शार्ङ्गकास्ते सुदुःखिताः ।
व्यथिताः परमोद्विग्ना नाधिजग्मुः परायणम् ॥ १
निशाम्य पुत्रकान्बालान्माता तेषां तपस्विनी ।
जरिता दुःखसतप्ता विललाप नरेश्वर ॥ २
अयमग्निर्दहन्कक्षमित आयाति भीषणः ।
जगत्संदीपयन्मीमो मम दुःखविवर्धनः ॥ ३
इमे च मां कर्षयन्ति शिशवो मन्दचेतसः ।
अबर्हाश्चरणैर्हीनाः पूर्वेषां नः परायणम् ।
त्रासयन्श्चायमायाति लेलिहानो महीरुहान् ॥ ४
अशक्तिमत्त्वाच्च सुता न शक्ताः सरणे मम ।
आदाय च न शक्तास्मि पुत्रान्सरितुमन्यतः ॥ ५
न च त्यक्तुमहं शक्ता हृदयं दूयतीव मे ।
कं नु जह्यामहं पुत्रं कमादाय ब्रजाम्यहम् ॥ ६
किं नु मे स्यात्कृतं कृत्वा मन्यध्वं पुत्रकाः कथम् ।
चिन्तयाना विमोक्षं वो नाधिगच्छामि किञ्चन ।
छादयित्वा च वो गात्रैः करिष्ये मरणं सह ॥ ७
जरितारौ कुलं हीदं ज्येष्ठत्वेन प्रतिष्ठितम् ।

सारिसृकः प्रजायेत पितॄणां कुलवर्धनः ॥ ८
स्तम्बमित्रस्तपः कुर्याद्रोणो ब्रह्मविदुत्तमः ।
इत्येवमुक्त्वा प्रययौ पिता वो निर्घृणः पुरा ॥ ९
कमुपादाय शक्येत गन्तुं कस्यापदुत्तमा ।
किं नु कृत्वा कृतं कार्यं भवेदिति च विह्वला ॥ १०
नापश्यत्स्वधिया मोक्षं स्वसुतानां तदानलात् ।
एवं ब्रुवन्तीं शार्ङ्गस्ते प्रत्यूचुरथ मातरम् ॥ ११
स्नेहमुत्सृज्य मातस्त्वं पत यत्र न हव्यवाट् ।
अस्मासु हि विनष्टेषु भवितारः सुतास्तव ।
त्वयि मातर्विनष्टायां न नः स्यात्कुलसंततिः ॥ १२
अन्ववेक्ष्यतदुभयं क्षमं स्यात्कुलस्य नः ।
तद्वै कर्तुं परः कालो मातरेषु भवेत्तव ॥ १३
मा वै कुलविनाशाय स्नेहं कार्षीः सुतेषु नः ।
न हीदं कर्म मोघं स्याल्लोककामस्य नः पितुः ॥ १४

जरितोवाच ।

इदमाखोर्बिलं भूमौ वृक्षस्यास्य समीपतः ।
तदाविशब्धं त्वरिता वह्नेरत्र न वो भयम् ॥ १५
ततोऽहं पांसुना छिद्रमपिधास्यामि पुत्रकाः ।
एवं प्रतिकृतं मन्ये ज्वलतः कृष्णवर्त्मनः ॥ १६
तत एष्याम्यतीतेऽग्नौ विहर्तुं पांसुसंचयम् ।
रोचतामेष वोपायो विमोक्षाय हुताशनात् ॥ १७

शार्ङ्गका ऊचुः ।

अबर्हान्मांसभूतान्नः क्रव्यादाखुर्विनाशयेत् ।
पश्यमाना भयमिदं न शक्यामो निषेवितुम् ॥ १८
कथमग्निर्नो दह्यात्कथमाखुर्न भक्षयेत् ।
कथं न स्यात्पिता मोघः कथं माता ध्रियेत नः ॥ १९
बिल आखोर्विनाशः स्यादग्नेराकाशचारिणाम् ।
अन्ववेक्ष्यैतदुभयं श्रेयान्दाहो न भक्षणम् ॥ २०
गर्हितं मरणं नः स्यादाखुना खादता बिले ।

शिष्टादिष्टः परित्यागः शरीरस्य हुताशनात् ॥ २१

इति श्रीमहाभारते आदिपर्वणि

एकविंशत्यधिकद्विशततमोऽध्यायः ॥ २२१ ॥

२२२

जरितोवाच ।

अस्माद्विलान्निष्पतितं श्येन आखुं जहार तम् ।

क्षुद्रं गृहीत्वा पादाभ्यां भयं न भविता ततः ॥ १

शार्ङ्गका ऊचुः ।

न हृतं तं वयं विद्मः श्येनेनाखुं कथंचन ।

अन्येऽपि भवितारोऽत्र तेभ्योऽपि भयमेव नः ॥ २

संशयो ह्यग्निरागच्छेदृष्टं वायोर्निर्वर्तनम् ।

मृत्युर्नो बिलवासिभ्यो भवेन्मातरसंशयम् ॥ ३

निःसंशयात्संशयितो मृत्युर्मातर्विशिष्यते ।

चर खे त्वं यथान्यायं पुत्रान्वेत्स्यसि शोभनान् ॥ ४

जरितोवाच ।

अहं वै श्येनमायान्तमद्राक्षं बिलमन्तिकात् ।

संचरन्तं समादाय जहाराखुं बिलाद्वली ॥ ५

तं पतन्तमहं श्येनं त्वरिता पृष्ठतोऽन्वगाम् ।

आशिषोऽस्य प्रयुञ्जाना हरतो मूषकं बिलात् ॥ ६

यो नो द्वेष्टारमादाय श्येनराज प्रधावसि ।

भव त्वं दिवमास्थाय निरमित्रो हिरण्मयः ॥ ७

यदा स भक्षितस्तेन क्षुधितेन पतत्रिणा ।

तदाहं तमनुज्ञाप्य प्रत्युपायां गृहान्प्रति ॥ ८

प्रविशध्वं बिलं पुत्रा विश्रब्धा नास्ति वो भयम् ।

श्येनेन मम पश्यन्त्या हृत आखुर्न संशयः ॥ ९

शार्ङ्गका ऊचुः ।

न विद्म वै वयं मातृहृतमाखुमितः पुरा ।

अविज्ञाय न शक्यामो बिलमाविशतुं वयम् ॥ १०

जरितोवाच ।

अहं हि तं प्रजानामि हृतं श्येनेन मूपकम् ।

अत एव भयं नास्ति क्रियतां वचनं मम ॥ ११

शार्ङ्गका ऊचुः ।

न त्वं मिथ्योपचारेण मोक्षयेथा भयं महत् ।

समाकुलेषु ज्ञानेषु न बुद्धिकृतमेव तत् ॥ १२

न चोपकृतमस्माभिर्न चास्मान्वेत्थ ये वयम् ।

पीड्यमाना भरस्यस्मान्का सती के वयं तव ॥ १३

तरुणी दर्शनीयासि समर्था भतुरेषणे ।

अनुगच्छ स्वभर्तारं पुत्रानाप्यसि शोभनान् ॥ १४

वयमप्यग्निमाविश्य लोकान्प्राप्स्यामहे शुभान् ।

अथास्मान्न दहेदग्निरायास्त्वं पुनरेव नः ॥ १५

वैशंपायन उवाच ।

एवमुक्ता ततः शार्ङ्गी पुत्रानुत्सृज्य खाण्डवे ।

जगाम त्वरिता देशं क्षेममग्नेरनाश्रयम् ॥ १६

ततस्तीक्ष्णार्चिरभ्यागाज्ज्वलितो हव्यवाहनः ।

यत्र शार्ङ्गी बभूवुस्ते मन्दपालस्य पुत्रकाः ॥ १७

ते शार्ङ्गी ज्वलनं दृष्ट्वा ज्वलितं स्वेन तेजसा ।

जरितारिस्ततो वाचं श्रावयामास पावकम् ॥ १८

इति श्रीमहाभारते आदिपर्वणि

द्वाविंशत्यधिकद्विशततमोऽध्यायः ॥ २२२ ॥

२२३

जरितारिरुवाच ।

पुरतः कृच्छ्रकालस्य धीमाञ्जागर्ति पूरुषः ।

स कृच्छ्रकालं संप्राप्य व्यथां नैवैति कर्हिचित् ॥ १

यस्तु कृच्छ्रमसंप्राप्तं विचेता नावबुध्यते ।

स कृच्छ्रकाले व्यथितो न प्रजानाति किंचन ॥ २

सारिसृक् उवाच ।

धीरस्त्वमसि मेधावी प्राणकृच्छ्रमिदं च नः ।

शूरः प्राज्ञो बहूनां हि भवत्येको न संशयः ॥ ३

स्तम्बमित्र उवाच ।

ज्येष्ठस्त्राता भवति वै ज्येष्ठो मुञ्चति कृच्छ्रतः ।

ज्येष्ठश्चेन्न प्रजानाति कनीयान्कि करिष्यति ॥ ४

द्रोण उवाच ।

हिरण्यरेतास्त्वरितो ज्वलन्नायाति नः क्षयम् ।

सप्तजिह्वोऽनलः क्षामो लेलिहानोपसर्पति ॥ ५

वैशंपायन उवाच ।

एवमुक्तो भ्रातृभिस्तु जरितारिर्विभावसुम् ।

तुष्टाव प्राञ्जलिर्भूत्वा यथा तच्छृणु पार्थिव ॥ ६

जरितारिरुवाच ।

आत्मासि वायोः पवनः शरीरमुत वीरुधाम् ।

योनिरापश्च ते शुक्र योनिस्त्वमसि चाम्भसः ॥ ७

ऊर्ध्वं चाधश्च गच्छन्ति विसर्पन्ति च पार्श्वतः ।

अर्चिषस्ते महावीर्यं रश्मयः सवितुर्यथा ॥ ८

सारिसृक् उवाच ।

माता प्रपन्ना पितरं न विद्मः

पक्षाश्च नो न प्रजाताब्जकेतो ।

न नखाता विद्यतेऽग्रे त्वदन्य-

स्तस्माद्वि नः परिरक्षैकवीर ॥ ९

यदग्रे ते शिव रूपं ये च ते सप्त हेतयः ।

तेन नः परिरक्षाय ईडितः शरणैषिणः ॥ १०

त्वमेवैकस्तपसे जातवेदो

नान्यस्तप्ता विद्यते गोषु देव ।

ऋषीनस्मान्बालकान्पालयस्व

परेणास्मान्प्रैहि वै हव्यवाह ॥ ११

स्तम्भमित्र उवाच ।

सर्वमग्रे त्वमेवैकस्त्वयि सर्वमिदं जगत् ।

त्वं धारयसि भूतानि भुवनं त्वं बिभर्षि च ॥ १२

त्वमग्निर्हव्यवाहस्त्वं त्वमेव परमं हविः ।

मनीषिणस्त्वां यजन्ते बहुधा चैकधैव च ॥ १३

सृष्ट्वा लोकांस्त्रीनिमान्हव्यवाह

प्राप्ते काले पचसि पुनः समिद्धः ।

सर्वस्यास्य भुवनस्य प्रसूति-

स्त्वमेवाग्रे भवसि पुनः प्रतिष्ठा ॥ १४

त्वमन्नं प्राणिनां भुक्तमन्तर्भूतो जगत्पते ।

नित्यं प्रवृद्धः पचसि त्वयि सर्वं प्रतिष्ठितम् ॥ १५

द्रोण उवाच ।

सूर्यो भूत्वा रश्मिभिर्जातवेदो

भूमेरम्भो भूमिजातान् रसांश्च ।

विश्वानादाय पुनरुत्सर्गकाले

सृष्ट्वा वृष्ट्या भावयसीह शुक्र ॥ १६

त्वत्त एताः पुनः शुक्र वीरुधो हरितच्छदाः ।

जायन्ते पुष्करिण्यश्च समुद्रश्च महोदधिः ॥ १७

इदं वै सद्य तिम्रंशो वरुणस्य परायणम् ।

शिवस्त्राता भवास्माकं मास्मानद्य विनाशय ॥ १८

पिङ्गाक्ष लोहितग्रीव कृष्णवर्त्मन्हुताशन ।

परेण प्रैहि मुञ्चास्मान्सागरस्य गृहानिव ॥ १९

वैशंपायन उवाच ।

एवमुक्तो जातवेदो द्रोणेनाह्विष्टकर्मणा ।

द्रोणमाह प्रतीतात्मा मन्दपालप्रतिज्ञया ॥ २०

ऋषिर्द्रोणस्त्वमसि वै ब्रह्मतद्व्याहृतं त्वया ।

ईप्सितं ते करिष्यामि न च ते विद्यते भयम् ॥ २१

मन्दपालेन यूयं हि मम पूर्वं निवेदिताः ।

वर्जयेः पुत्रकान्मह्यं दहन्दावमिति स्म ह ॥ २२

यच्च तद्वचनं तस्य त्वया यच्चैह भाषितम् ।

उभयं मे गरीयस्तद्ब्रूहि किं करवाणि ते ।

भृशं प्रीतोऽस्मि भद्रं ते ब्रह्मन्स्तोत्रेण ते विभो ॥ २३

द्रोण उवाच ।

इमे मार्जारिकाः शुक्र नित्यमुद्वेजयन्ति नः ।

एतान्कुरुष्व दंष्ट्रासु हव्यवाह सबान्धवान् ॥ २४

वैशंपायन उवाच ।

तथा तत्कृतवान्वहिरभ्यनुज्ञाय शार्ङ्गकान् ।

ददाह खाण्डवं चैव समिद्धो जनमेजय ॥ २५

इति श्रीमहाभारते आदिपर्वणि

त्रयोविंशत्यधिकद्विशततमोऽध्याय ॥ २२३ ॥

२२४

वैशंपायन उवाच ।

मन्दपालोऽपि कौरव्य चिन्तयानः सुतांस्तदा ।

उक्तवानप्यशीतांशुं नैव स स्म न तप्यते ॥ १

स तप्यमानः पुत्रार्थे लपितामिदमब्रवीत् ।

कथं न्वशक्ताः पूवने लपिते मम पुत्रकाः ॥ २

वर्धमाने हुतवहे वाते शीघ्रं प्रवायति ।

असमर्था विमोक्षाय भविष्यन्ति ममात्मजाः ॥ ३

कथं न्वशक्ता त्राणाय माता तेषां तपस्विनी ।

भविष्यत्यसुखाविष्टा पुत्रत्राणमपश्यती ॥ ४

कथं नु सरणेऽशक्तान्पतने च ममात्मजान् ।

संतप्यमाना अभितो वाशमानाभिधावती ॥ ५

जरितारिः कथं पुत्रः सारिसृकः कथं च मे ।

स्तम्बमित्रः कथं द्रोणः कथं सा च तपस्विनी ॥ ६

लालप्यमानं तमृषि मन्दपालं तथा वने ।

लपिता प्रत्युवाचेदं सासूयमिव भारत ॥ ७

न ते सुतेष्ववेक्षास्ति तानृषीनुक्तवानसि ।

तेजस्विनो वीर्यवन्तो न तेषां ज्वलनाद्भयम् ॥ ८

तथाग्रौ ते परीक्षाश्च त्वया हि मम संनिधौ ।

प्रतिश्रुतं तथा चेति ज्वलनेन महात्मना ॥ ९

लोकपालोऽनृतां वाचं न तु वक्ता कथंचन ।

समर्थास्ते च वक्तारो न ते तेष्वस्ति मानसम् ॥ १०

तामेव तु ममामित्री चिन्तयन्परितप्यसे ।

ध्रुवं मयि न ते स्नेहो यथा तस्यां पुराभवत् ॥ ११

न हि पक्षवता न्याय्यं निःस्नेहेन सुहृज्जने ।

पीड्यमान उपद्रष्टुं शक्तेनात्मा कथंचन ॥ १२

गच्छ त्वं जरितामेव यदर्थं परितप्यसे ।

चरिष्याम्यहमप्येका यथा कापुरुषे तथा ॥ १३

मन्दपाल उवाच ।

नाहमेवं चरे लोके यथा त्वमभिमन्यसे ।

अपत्यहेतोर्विचरे तच्च कृच्छ्रगतं मम ॥ १४

भूतं हित्वा भविष्येऽर्थे योऽवलम्बेत मन्दधीः ।

अवमन्येत तं लोको यथेच्छसि तथा कुरु ॥ १५

एष हि ज्वलमानोऽग्निर्लोलिहानो महीरुहान् ।

द्वेष्ट्यं हि हृदि संतापं जनयत्यशिवं मम ॥ १६

वैशंपायन उवाच ।

तस्माद्देशादतिक्रान्ते ज्वलने जरिता ततः ।

जगाम पुत्रकानेव त्वरिता पुत्रगृद्धिनी ॥ १७

सा तान्कुशलिनः सर्वाग्निर्मुक्ताज्जातवेदसः ।

रोरूयमाणा कृपणा सुतान्दृष्टवती वने ॥ १८

अश्रद्धेयतमं तेषां दर्शनं सा पुनः पुनः ।

एकैकशश्च तान्पुत्रान्कोशमानान्वपद्यत् ॥ १९

ततोऽभ्यगच्छत्सहसा मन्दपालोऽपि भारत ।

अथ ते सर्व एवैनं नाभ्यनन्दन्त वै सुताः ॥ २०

लालप्यमानमेकैकं जरितां च पुनः पुनः ।

नोचुस्ते वचनं किञ्चित्तमृषि साध्वसाधु वा ॥ २१

मन्दपाल उवाच ।

ज्येष्ठः सुतस्ते कतमः कतमस्तदनन्तरः ।

मध्यमः कतमः पुत्रः कनिष्ठः कतमश्च ते ॥ २२

एवं ब्रुवन्तं दुःखार्तं किं मां न प्रतिभाषसे ।

कृतवानस्मि हव्याशे नैव शान्तिमितो लभे ॥ २३

जरितोवाच ।

किं ते ज्येष्ठे सुते कार्यं किमनन्तरजेन वा ।

किं च ते मध्यमे कार्यं किं कनिष्ठे तपस्विनि ॥ २४

यस्त्वं मां सर्वशो हीनामुत्सृज्यासि गतः पुरा ।

तामेव लपितां गच्छ तरुणी चारुहासिनीम् ॥ २५

मन्दपाल उवाच ।

न स्त्रीणां विद्यते किञ्चिदन्यत्र पुरुषान्तरात् ।

सापन्नकमृते लोके भवितव्यं हि तत्तथा ॥ २६
 सुव्रतापि हि कल्याणी सर्वलोकपरिश्रुता ।
 अरुन्धती पर्यशङ्कद्वसिष्ठमुपसत्तमम् ॥ २७
 विशुद्धभावमत्यन्तं सदा प्रियहिते रतम् ।
 सप्तर्षिमध्यगं वीरमवमेने च तं मुनिम् ॥ २८
 अपध्यानेन सा तेन धूसारुणसमप्रभा ।
 लक्ष्यालक्ष्या नाभिरूपा निमित्तमिव लक्ष्यते ॥ २९
 अपत्यहेतोः संप्राप्तं तथा त्वमपि मामिह ।
 इष्टमेवंगते हित्वा सा तथैव च वर्तसे ॥ ३०
 नैव भार्येति विश्वासः कार्यः पुंसा कथंचन ।
 न हि कार्यमनुध्याति भार्या पुत्रवती सती ॥ ३१

वैशंपायन उवाच ।

ततस्ते सर्व एवैनं पुत्राः सम्यगुपासिरे ।
 स च तानात्मजान्राजन्नाश्वासयितुमारभत् ॥ ३२

इति श्रीमहाभारते आदिपर्वणि

चतुर्विंशत्यधिकद्विशततमोऽध्यायः ॥ २२४ ॥

२२५

मन्दपाल उवाच ।

युष्माकं परिरक्षार्थं विज्ञप्तो ज्वलनो मया ।
 अग्निना च तथेत्येवं पूर्वमेव प्रतिश्रुतम् ॥ १
 अग्नेर्वचनमाज्ञाय मातुर्धर्मज्ञतां च वः ।
 युष्माकं च परं वीर्यं नाहं पूर्वमिहागतः ॥ २
 न संतापो हि वः कार्यः पुत्रका मरणं प्रति ।
 ऋषीन्वेद हुताशोऽपि ब्रह्म तद्विदितं च वः ॥ ३

वैशंपायन उवाच ।

एवमाश्वास्य पुत्रान्स भार्या चादाय भारत ।
 मन्दपालस्ततो देशादन्यं देशं जगाम ह ॥ ४
 भगवानपि तिग्मांशुः समिद्धं खाण्डवं वनम् ।
 ददाह सह कृष्णाभ्यां जनयञ्जगतोऽभयम् ॥ ५
 वसामेदोवहाः कुल्यास्तत्र पीत्वा च पावकः ।

अगच्छत्परमां वृष्टिं दर्शयामास चार्जुनम् ॥ ६
 ततोऽन्तरिक्षाद्भगवानवतीर्य सुरेश्वरः ।
 मरुद्गणवृतः पार्थ माधवं चाब्रवीदिदम् ॥ ७
 कृतं युवाभ्यां कर्मेदममरैरपि दुष्करम् ।
 वरान्वृणीतं तुष्टोऽस्मि दुर्लभानप्यमानुषान् ॥ ८
 पार्थस्तु वरयामास शक्रादस्त्राणि सर्वशः ।
 ग्रहीतुं तच्च शक्रोऽस्य तदा कालं चकार ह ॥ ९
 यदा प्रसन्नो भगवान्महादेवो भविष्यति ।
 तुभ्यं तदा प्रदास्यामि पाण्डवास्त्राणि सर्वशः ॥ १०
 अहमेव च तं कालं वेत्स्यामि कुरुनन्दन ।
 तपसा महता चापि दास्यामि तव तान्यहम् ॥ ११
 आग्नेयानि च सर्वाणि वायव्यानि तथैव च ।
 मदीयानि च सर्वाणि ग्रहीष्यसि धनंजय ॥ १२
 वासुदेवोऽपि जग्राह प्रीति पार्थेन शाश्वतीम् ।
 ददौ च तस्मै देवेन्द्रस्तं वरं प्रीतिमांस्तदा ॥ १३
 दत्त्वा ताभ्यां वरं प्रीतः सह देवैर्मरुतपतिः ।
 हुताशनमनुज्ञाप्य जगाम त्रिदिवं पुनः ॥ १४
 पावकश्चापि तं दावं दग्ध्वा समृगपक्षिणम् ।
 अहानि पञ्च चैकं च विरराम सुतर्पितः ॥ १५
 जग्ध्वा मांसानि पीत्वा च मेदांसि रुधिराणि च ।
 युक्तः परमया प्रीत्या तावुवाच विशां पते ॥ १६
 युवाभ्यां पुरुषाभ्यां तर्पितोऽस्मि यथासुखम् ।
 अनुजानामि वां वीरौ चरतं यत्र वाञ्छितम् ॥ १७
 एवं तौ समनुज्ञातौ पावकेन महात्मना ।
 अर्जुनो वासुदेवश्च दानवश्च मयस्तथा ॥ १८
 परिक्रम्य ततः सर्वे त्रयोऽपि भरतर्षभ ।
 रमणीये नदीकूले सहिताः समुपाविशन् ॥ १९
 इति श्रीमहाभारते आदिपर्वणि
 पञ्चविंशत्यधिकद्विशततमोऽध्यायः ॥ २२५ ॥
 ॥ समाप्तं खाण्डवदाहपर्व ॥
 ॥ समाप्तमादिपर्व ॥

सभापर्व

१

वैशंपायन उवाच ।

ततोऽब्रवीन्मयः पार्थ वासुदेवस्य संनिधौ ।
प्राञ्जलिः शृङ्गणया वाचा पूजयित्वा पुनः पुनः ॥ १
अस्माच्च कृष्णात्सकुट्टात्पावकाच्च दिधक्षतः ।
त्वया त्रातोऽस्मि कौन्तेय ब्रूहि किं करवाणि ते ॥ २

अर्जुन उवाच ।

कृतमेव त्वया सर्वं स्वस्ति गच्छ महासुर ।
प्रीतिमान्भव मे नित्यं प्रीतिमन्तो वयं च ते ॥ ३

मय उवाच ।

युक्तमेतत्त्वयि विभो यथात्थ पुरुषर्षभ ।
प्रीतिपूर्वमहं किञ्चित्कर्तुमिच्छामि भारत ॥ ४
अहं हि विश्वकर्मा वै दानवानां महाकविः ।
सोऽहं वै त्वत्कृते किञ्चित्कर्तुमिच्छामि पाण्डव ॥ ५

अर्जुन उवाच ।

प्राणकृच्छ्राद्धिमुक्तं त्वमात्मानं मन्यसे मया ।
एवं गते न शक्यामि किञ्चित्कारयितुं त्वया ॥ ६
न चापि तव संकल्पं मोघमिच्छामि दानव ।
कृष्णस्य क्रियतां किञ्चित्तथा प्रतिकृतं मयि ॥ ७

वैशंपायन उवाच ।

चोदितो वासुदेवस्तु मयेन भरतर्षभ ।
मुहूर्तमिव सदध्यौ किमयं चोद्यतामिति ॥ ८
चोदयामास तं कृष्णः सभा वै क्रियतामिति ।
धर्मराजस्य दैतेय यादृशीमिह मन्यसे ॥ ९

यां कृतां नानुकुर्युस्ते मानवाः प्रेक्ष्य विस्मिताः ।
मनुष्यलोके कृत्स्नेऽस्मिस्तादृशीं कुरु वै सभाम् ॥ १०
यत्र दिव्यानभिप्रायान्पश्येम विहितांस्त्वया ।
आसुरान्मानुषांश्चैव तां सभां कुरु वै मय ॥ ११
प्रतिगृह्य तु तद्वाक्यं संग्रह्यो मयस्तदा ।
विमानप्रतिमां चक्रे पाण्डवस्य सभां मुदा ॥ १२
ततः कृष्णश्च पार्थश्च धर्मराजे युधिष्ठिरे ।
सर्वमेतद्यथावेद्य दर्शयामासतुर्मयम् ॥ १३
तस्मै युधिष्ठिरः पूजां यथार्हमकरोत्तदा ।
स तु तां प्रतिजग्राह मयः सत्कृत्य सत्कृतः ॥ १४
स पूर्वदेवचरितं तत्र तत्र विशां पते ।
कथयामास दैतेयः पाण्डुपुत्रेषु भारत ॥ १५
स कालं कञ्चिदाश्वस्य विश्वकर्मा प्रचिन्त्य च ।
सभां प्रचक्रमे कर्तुं पाण्डवानां महात्मनाम् ॥ १६
अभिप्रायेण पार्थानां कृष्णस्य च महात्मनः ।
पुण्येऽहनि महातेजाः कृतकौतुकमङ्गलः ॥ १७
तर्पयित्वा द्विजश्रेष्ठान्पायसेन सहस्रशः ।
धनं बहुविधं दत्त्वा तेभ्य एव च वीर्यवान् ॥ १८
सर्वर्तुगुणसंपन्नां दिव्यरूपां मनोरमाम् ।
दशकिष्कुसहस्रां तां मापयामास सर्वतः ॥ १९
इति श्रीमहाभारते सभापर्वणि प्रथमोऽध्यायः ॥ १ ॥

२

वैशंपायन उवाच ।

उषित्वा खाण्डवप्रस्थे सुखवासं जनार्दनः ।

पार्थैः प्रीतिसमायुक्तैः पूजनाहोऽभिपूजितः ॥ १
 गमनाय मति चक्रे पितुर्दर्शनलालसः ।
 धर्मराजमथामन्त्रय पृथां च पृथुलोचनः ॥ २
 ववन्दे चरणौ मूर्ध्ना जगद्वन्द्यः पितृष्वसुः ।
 स तथा मूर्ध्न्युपाघ्रातः परिष्वक्तश्च केशवः ॥ ३
 ददर्शनन्तरं कृष्णो भगिनी स्वां महायशाः ।
 तामुपेत्य हृषीकेशः प्रीत्या बाष्पसमन्वितः ॥ ४
 अर्घ्यं तथ्यं हितं वाक्यं लघु युक्तमनुत्तमम् ।
 उवाच भगवान्भद्रां सुभद्रां भद्रभाषिणीम् ॥ ५
 तथा स्वजनगामीनि श्रावितो वचनानि सः ।
 संपूजितश्चाप्यसकृच्छिरसा चाभिवादितः ॥ ६
 तामनुज्ञाप्य वाष्पेभ्यः प्रतिनन्द्य च भामिनीम् ।
 ददर्शनन्तरं कृष्णां धौम्यं चापि जनार्दनः ॥ ७
 ववन्दे च यथान्यायं धौम्यं पुरुषसत्तमः ।
 द्रौपदी सान्त्वयित्वा च आमन्त्रय च जनार्दनः ॥ ८
 भ्रातृनभ्यगमद्वीमान्पार्थेन सहितो बली ।
 भ्रातृभिः पञ्चभिः कृष्णो वृतः शक्र इवामरैः ॥ ९
 अर्चयामास देवांश्च द्विजांश्च यदुपुंगवः ।
 माल्यजप्यनमस्कारैर्गन्धैरुच्चावचैरपि ।
 स कृत्वा सर्वकार्याणि प्रतस्थे तस्थुषां वरः ॥ १०
 स्वस्ति वाच्याहृतो विप्रान्दधिपात्रफलाक्षतैः ।
 वसु प्रदाय च ततः प्रदक्षिणमवर्तत ॥ ११
 काञ्चनं रथमास्थाय ताक्ष्यकेतनमाशुगम् ।
 गदाचक्रासिशार्ङ्गाद्यैरायुधैश्च समन्वितम् ॥ १२
 तिथावथ च नक्षत्रे मुहूर्ते च गुणान्विते ।
 प्रययौ पुण्डरीकाक्षः सैन्यसुग्रीववाहनः ॥ १३
 अन्वारुहो चाप्येनं प्रेम्णा राजा युधिष्ठिरः ।
 अपास्य चास्य यन्तारं दारुकं यन्तृसत्तमम् ।
 अमीषूंसंप्रजग्राह स्वयं कुरुपतिस्तदा ॥ १४
 उपारुह्यार्जुनश्चापि चामरव्यजनं सितम् ।

रुक्मदण्डं बृहन्मूर्ध्नि दुधावाभिप्रदक्षिणम् ॥ १५
 तथैव भीमसेनोऽपि यमाभ्यां सहितो वशी ।
 पृष्ठतोऽनुययौ कृष्णमृत्विक्पौरजनैर्वृतः ॥ १६
 स तथा भ्रातृभिः सार्धं केशवः परवीरहा ।
 अनुगम्यमानः शुशुभे शिष्यैरिव गुरुः प्रियैः ॥ १७
 पार्थमामन्त्रय गोविन्दः परिष्वज्य च पीडितम् ।
 युधिष्ठिरं पूजयित्वा भीमसेनं यमौ तथा ॥ १८
 परिष्वक्तो भृशं ताभ्यां यमाभ्यामभिवादितः ।
 ततस्तैः संविदं कृत्वा यथावन्मधुसूदनः ॥ १९
 निवर्तयित्वा च तदा पाण्डवान्सपदानुगान् ।
 स्वां पुरी प्रययौ कृष्णः पुरंदर इवापरः ॥ २०
 लोचनैरनुजग्मुस्ते तमा दृष्टिपथात्तदा ।
 मनोभिरनुजग्मुस्ते कृष्णं प्रीतिसमन्वयात् ॥ २१
 अतृप्तमनसामेव तेषां केशवदर्शने ।
 क्षिप्रमन्तर्दधे शौरिश्चक्षुषां प्रियदर्शनः ॥ २२
 अकामा इव पार्थास्ते गोविन्दगतमानसाः ।
 निवृत्योपययुः सर्वे स्वपुरं पुरुषर्षभाः ।
 स्यन्दनेनाथ कृष्णोऽपि समये द्वारकामगात् ॥ २३
 इति श्रीमहाभारते सभापर्वणि द्वितीयोऽध्यायः ॥ २ ॥

३

वैशंपायन उवाच ।

अथाब्रवीन्मयः पार्थमर्जुनं जयतां वरम् ।
 आपृच्छे त्वां गमिष्यामि क्षिप्रमेष्यामि चाप्यहम् ॥
 उत्तरेण तु कैलासं मैनाकं पर्वतं प्रति ।
 यक्ष्यमाणेषु सर्वेषु दानवेषु तदा मया ।
 कृतं मणिमयं भाण्डं रम्यं बिन्दुसरः प्रति ॥ २
 सभायां सत्यसंधस्य यदासीदृषपर्वणः ।
 आगमिष्यामि तद्ब्रूह्य यदि तिष्ठति भारत ॥ ३
 ततः सभां करिष्यामि पाण्डवाय यशस्विने ।
 मनःप्रह्लादिनीं चित्रां सर्वरत्नविभूषिताम् ॥ ४

अस्ति बिन्दुसरस्येव गदा श्रेष्ठा कुरुद्वह ।
 निहिता यौवनाश्वेन राज्ञा हत्वा रणे रिपून् ।
 सुवर्णबिन्दुभिश्चित्रा गुर्वी भारसहा दृढा ॥ ५
 सा वै शतसहस्रस्य संमिता सर्वघातिनी ।
 अनुरुपा च भीमस्य गाण्डीवं भवतो यथा ॥ ६
 वारुणश्च महाशङ्खो देवदत्तः सुघोषवान् ।
 सर्वमेतत्प्रदास्यामि भवते नात्र संशयः ।
 इत्युक्त्वा सोऽसुरः पार्थ प्रागुदीचीमगादिशम् ॥ ७
 उत्तरेण तु कैलासं मैनाकं पर्वतं प्रति ।
 हिरण्यशृङ्गो भगवान्महामणिमयो गिरिः ॥ ८
 रम्यं बिन्दुसरो नाम यत्र राजा भगीरथः ।
 दृष्ट्वा भागीरथीं गङ्गामुवास बहुलाः समाः ॥ ९
 यत्रेष्ट्वा सर्वभूतानामीश्वरेण महात्मना ।
 आहूताः क्रतवो मुख्याः शतं भरतसत्तम ॥ १०
 यत्र यूपा मणिमयाश्चित्याश्चापि हिरण्मयाः ।
 शोभार्थं विहितास्तत्र न तु दृष्टान्ततः कृताः ॥ ११
 यत्रेष्ट्वा स गतः सिद्धिं सहस्राक्षः शचीपतिः ।
 यत्र भूतपतिः सृष्ट्वा सर्वलोकान्सनातनः ।
 उपास्यते तिग्मतेजा वृतो भूतैः सहस्रशः ॥ १२
 नरनारायणौ ब्रह्मा यमः स्थाणुश्च पञ्चमः ।
 उपासते यत्र सत्रं सहस्रयुगपर्यये ॥ १३
 यत्रेष्टं वासुदेवेन सत्रैर्वर्षसहस्रकैः ।
 श्रद्धधानेन सततं शिष्टसंप्रतिपत्तये ॥ १४
 सुवर्णमालिनो यूपाश्चित्याश्चाप्यतिभास्वराः ।
 ददौ यत्र सहस्राणि प्रयुतानि च केशवः ॥ १५
 तत्र गत्वा स जग्राह गदां शङ्खं च भारत ।
 स्फाटिकं च सभाद्रव्यं यदासीद्वृषपर्वणः ।
 किकरैः सह रक्षोभिरगृह्णात्सर्वमेव तत् ॥ १६
 तदाहृत्य तु तां चक्रे सोऽसुरोऽप्रतिमां सभाम् ।
 विश्रुतां त्रिषु लोकेषु दिव्यां मणिमयीं शुभाम् ॥ १७

गदां च भीमसेनाय प्रवरां प्रददौ तदा ।
 देवदत्तं च पार्थाय ददौ शङ्खमनुत्तमम् ॥ १८
 सभा तु सा महाराज शतकुम्भमयद्रुमा ।
 दश किष्कुसहस्राणि समन्तादायताभवत् ॥ १९
 यथा वह्नैर्यथार्कस्य सोमस्य च यथैव सा ।
 भ्राजमाना तथा दिव्या वभार परम वपुः ॥ २०
 प्रतिप्रतीव प्रभया प्रभामर्कस्य भास्वराम् ।
 प्रबभौ ज्वलमानेव दिव्या दिव्येन वर्चसा ॥ २१
 नगमेघप्रतीकाशा दिव्यमावृत्य विप्रिता ।
 आयता विपुला श्लक्ष्णा विपाप्मा विगतकुमा ॥ २२
 उत्तमद्रव्यसंपन्ना मणिप्राकारमालिनी ।
 बहुरत्ना बहुधना सुकृता विश्वकर्मणा ॥ २३
 न दाशार्ही सुधर्मा वा ब्रह्मणो वापि तादृशी ।
 आसीद्रूपेण सपन्ना यां चक्रेऽप्रतिमां मयः ॥ २४
 तां स्म तत्र मयेनोक्ता रक्षन्ति च वहन्ति च ।
 सभामष्टौ सहस्राणि किंकरा नाम राक्षसाः ॥ २५
 अन्तरिक्षचरा घोरा महाकाया महाबलाः ।
 रक्ताक्षाः पिङ्गलाक्षश्च शुक्तिकर्णाः प्रहारिणः ॥ २६
 तस्यां सभायां नलिनी चकाराप्रतिमां मयः ।
 वैदूर्यपत्रविततां मणिनालमयाम्बुजाम् ॥ २७
 पद्मसौगन्धिकवती नानाद्विजगणायुताम् ।
 पुष्पितैः पङ्कजैश्चित्रां कूर्ममत्स्यैश्च शोभिताम् ॥ २८
 सूपतीर्थामकलुपां सर्वर्तुसलिलां शुभाम् ।
 मारुतेनैव चोद्धूतैर्मुक्ताबिन्दुभिराचिताम् ॥ २९
 मणिरत्नचितां तां तु केचिद्भ्येत्य पार्थिवाः ।
 दृष्ट्वापि नाभ्यजानन्त तेऽज्ञानात्प्रपतन्त्युत ॥ ३०
 तां सभामभितो नित्यं पुष्पवन्तो महाद्रुमाः ।
 आसन्नानाविधा नीलाः शीतच्छाया मनोरमाः ॥ ३१
 कान्तानि सुगन्धीनि पुष्करिण्यश्च सर्वशः ।
 हंसकारण्डवयुताश्चक्रवाकोपशोभिताः ॥ ३२

जलजानां च माल्यानां स्थलजानां च सर्वशः ।
मारुतो गन्धमादाय पाण्डवान्सम निषेवते ॥ ३३
ईदृशी तां सभां कृत्वा मासैः परिचतुर्दशैः ।
निष्ठितां धर्मराजाय मयो राज्ञे न्यवेदयत् ॥ ३४
इति श्रीमहाभारते सभापर्वणि तृतीयोऽध्यायः ॥ ३ ॥

४

वैशंपायन उवाच ।

ततः प्रवेशनं चक्रे तस्या राजा युधिष्ठिरः ।
अयुतं भोजयामास ब्राह्मणानां नराधिपः ॥ १
घृतपायसेन मधुना भक्ष्यैर्मूलफलैस्तथा ।
अहतैश्चैव वासोभिर्माल्यैरुच्चावचैरपि ॥ २
ददौ तेभ्यः सहस्राणि गवां प्रत्येकशः प्रभुः ।
पुण्याहघोषस्तत्रासीदिवस्पृगिव भारत ॥ ३
वादित्रैर्विविधैर्गीतैर्गन्धैरुच्चावचैरपि ।
पूजयित्वा कुरुश्रेष्ठो दैवतानि निवेद्य च ॥ ४
तत्र मल्ला नटा झल्लाः सूता वैतालिकास्तथा ।
उपतस्थुर्महात्मानं सप्तरात्रं युधिष्ठिरम् ॥ ५
तथा स कृत्वा पूजां तां भ्रातृभिः सह पाण्डवः ।
तस्यां सभायां रम्यायां रेमे शक्रो यथा दिवि ॥ ६
सभायामृषयस्तस्यां पाण्डवैः सह आसते ।
आसांचकुर्नरेन्द्राश्च नानादेशसमागताः ॥ ७
असितो देवलः सत्यः सर्पमाली महाशिराः ।
अर्वावसुः सुमित्रश्च भैत्रेयः शुनको बलिः ॥ ८
बको दालभ्यः स्थूलशिराः कृष्णद्वैपायनः शुकः ।
सुमन्तुर्जैमिनिः पैलो व्यासशिष्यास्तथा वयम् ॥ ९
तित्तिरिर्याज्ञवल्क्यश्च ससुतो लोमहर्षणः ।
अप्सुहोम्यश्च धौम्यश्च आणीमाण्डव्यकौशिकौ ॥
दामोष्णीषश्चैवणिश्च पर्णादो घटजानुकः ।
मौज्जायनो वायुभक्षः पाराशर्यश्च सारिकौ ॥ ११
बलवाकः शिनीवाकः सत्यपालः कृतश्रमः ।

जातूकर्णः शिखावांश्च सुबलः पारिजातकः ॥ १२
पर्वतश्च महाभागो मार्कण्डेयस्तथा मुनिः ।
पवित्रपाणिः सावर्णिर्भालुकिर्गालवस्तथा ॥ १३
जङ्घाबन्धुश्च रैभ्यश्च कोपवेगश्रवा भृगुः ।
हरिबभ्रुश्च कौण्डिन्यो बभ्रुमाली सनातनः ॥ १४
कक्षीवानौशिजश्चैव नाचिकेतोऽथ गौतमः ।
पैङ्गो वराहः शुनकः शाण्डिल्यश्च महातपाः ।
कर्करो वेणुजङ्घश्च कलापः कठ एव च ॥ १५
मुनयो धर्मसहिता धृतात्मानो जितेन्द्रियाः ।
एते चान्ये च बहवो वेदवेदाङ्गपारगाः ॥ १६
उपासते महात्मानं सभायामृषिसत्तमाः ।
कथयन्तः कथाः पुण्या धर्मज्ञाः शुचयोऽमलाः ॥ १७
तथैव क्षत्रियश्रेष्ठा धर्मराजमुपासते ।
श्रीमान्महात्मा धर्मात्मा मुञ्जकेतुर्विवर्धनः ॥ १८
संग्रामजिह्वर्मुखश्च उग्रसेनश्च वीर्यवान् ।
कक्षसेनः क्षितिपतिः क्षेमकश्चापराजितः ।
काम्बोजराजः कमलः कम्पनश्च महाबलः ॥ १९
सततं कम्पयामास यवनानेक एव यः ।
यथासुरान्कालकेयान्देवो वज्रधरस्तथा ॥ २०
जटासुरो मद्रकान्तश्च राजा
कुन्तिः कुणिन्दश्च किरातराजः ।
तथाङ्गवङ्गौ सह पुण्ड्रकेण
पाण्ड्योद्वराजौ सह चान्द्रकेण ॥ २१
किरातराजः सुमना यवनाधिपतिस्तथा ।
चाणूरो देवरातश्च भोजो भीमरथश्च यः ॥ २२
श्रुतायुधश्च कालिङ्गो जयत्सेनश्च मागधः ।
सुशर्मा चेकितानश्च सुरयोऽमित्रकर्षणः ॥ २३
केतुमान्वसुदानश्च वैदेहोऽथ कृतक्षणः ।
सुधर्मा चानिरुद्धश्च श्रुतायुश्च महाबलः ॥ २४
अनूपराजो दुर्धर्षः क्षेमजिच्च सुदक्षिणः ।

शिशुपालः सहसुतः करुषाधिपतिस्तथा ॥ २५
 वृष्णीनां चैव दुर्धर्षाः कुमारो देवरूपिणः ।
 आहुको विप्रुथुश्चैव गदः सारण एव च ॥ २६
 अक्रूरः कृतवर्मा च सात्यकिश्च शिनेः सुतः ।
 भीष्मकोऽथाहृतिश्चैव द्रुपदोऽपि वीर्यवान् ।
 केकयाश्च महेश्वासा यज्ञसेनश्च सौमकिः ॥ २७
 अर्जुनं चापि संश्रित्य राजपुत्रा महाबलाः ।
 अशिक्षन्त धनुर्वेदं रौरवाजिनवाससः ॥ २८
 तत्रैव शिक्षिता राजन्कुमारा वृष्णिनन्दनाः ।
 रौक्मिणेयश्च साम्बश्च युयुधानश्च सात्यकिः ॥ २९
 एते चान्ये च बहवो राजानः पृथिवीपते ।
 धनंजयसखा चात्र नित्यमास्ते स्म तुम्बुरुः ॥ ३०
 चित्रसेनः सहामात्यो गन्धर्वाप्सरसस्तथा ।
 गीतवादित्रकुशलाः शम्यातालविशारदाः ॥ ३१
 प्रमाणेऽथ लयस्थाने किंनराः कृतनिश्रमाः ।
 संचोदितास्तुम्बुरुणा गन्धर्वाः सहिता जगुः ॥ ३२
 गायन्ति दिव्यतानैस्ते यथान्यायं मनस्विनः ।
 पाण्डुपुत्रानृषीश्चैव रमयन्त उपासते ॥ ३३
 तस्यां सभायामासीनाः सुव्रताः सत्यसंगराः ।
 दिवीव देवा ब्रह्माणं युधिष्ठिरमुपासते ॥ ३४
 इति श्रीमहाभारते सभापर्वणि चतुर्थोऽध्यायः ॥ ४ ॥

५

वैशंपायन उवाच ।

तथा तत्रोपविष्टेषु पाण्डवेषु महात्मसु ।
 महत्सु चोपविष्टेषु गन्धर्वेषु च भारत ॥ १
 लोकाननुचरन्सर्वानागमत्तां सभामृषिः ।
 नारदः सुमहातेजा ऋषिभिः सहितस्तदा ॥ २
 पारिजातेन राजेन्द्र रैवतेन च धीमता ।
 सुमुखेन च सौम्येन देवर्षिरमितद्युतिः ।
 सभास्थान्पाण्डवान्द्रुं प्रीयमाणो मनोजवः ॥ ३

तमागतमृषि दृष्ट्वा नारदं सर्वधर्मवित् ।
 सहसा पाण्डवश्रेष्ठः प्रत्युत्थायानुजैः सह ।
 अभ्यवादयत् प्रीत्या विनयावनतस्तदा ॥ ४
 तदर्हमासन तस्मै संप्रदाय यथाविधि ।
 अर्चयामास रत्नैश्च सर्वकामैश्च धर्मवित् ॥ ५
 सोऽर्चितः पाण्डवैः सर्वैर्महर्षिवेदपारगः ।
 धर्मकामार्थसयुक्तं पप्रच्छेद युधिष्ठिरम् ॥ ६

नारद उवाच ।

कश्चिदर्थश्च कल्पन्ते धर्मे च रमते मनः ।
 सुखानि चानुभूयन्ते मनश्च न विहन्यते ॥ ७
 कश्चिदाचरितं पूर्वैर्नरदेव पितामहैः ।
 वर्तसे वृत्तिमक्षीणां धर्मार्थसहितां नृषु ॥ ८
 कश्चिदर्थेन वा धर्म धर्मेणार्थमथापि वा ।
 उभौ वा प्रीतिसारेण न कामेन प्रबाधसे ॥ ९
 कश्चिदर्थं च धर्मं च कामं च जयतां वर ।
 विभज्य काले कालज्ञ सदा वरद सेवसे ॥ १०
 कश्चिद्राजगुणैः षड्भिः सप्तोपायांस्तथानघ ।
 बलाबलं तथा सम्यक्चतुर्दश परीक्षसे ॥ ११
 कश्चिदात्मानमन्वीक्ष्य परांश्च जयतां वर ।
 तथा संधाय कर्माणि अष्टौ भारत सेवसे ॥ १२
 कश्चित्प्रकृतयः पट् ते न लुप्ता भरतर्षभ ।
 आह्व्यास्तथान्यसनिनः स्वनुरक्ताश्च सर्वशः ॥ १३
 कश्चिन्न तर्कैर्दूतैर्वा ये चाप्यपरिशङ्किताः ।
 त्वत्तो वा तव वामात्यैर्भिद्यते जातु मन्त्रितम् ॥ १४
 कश्चित्संधि यथाकालं विग्रहं चोपसेवसे ।
 कश्चिद्वृत्तिमुदासीने मध्यमे चानुवर्तसे ॥ १५
 कश्चिदात्मसमा बुद्ध्या शुचयो जीवितक्षमाः ।
 कुलीनाश्चानुरक्ताश्च कृतास्ते वीर मन्त्रिणः ॥ १६
 विजयो मन्त्रमूलो हि राज्ञां भवति भारत ।
 सुसंवृतो मन्त्रधनैरमात्यैः शास्त्रकोविदैः ॥ १७

कच्चिन्निद्रावश नैपि कच्चित्काले विबुध्यसे ।
 कच्चिच्चापररात्रेषु चिन्तयस्वर्थमर्थवित् ॥ १८
 कच्चिन्मन्त्रयसे नैकः कच्चिन्न बहुभिः सह ।
 कच्चित्ते मन्त्रितो मन्त्रो न राष्ट्रमनुधावति ॥ १९
 कच्चिदर्थान्विनिश्चित्य लघुमूलान्महोदयान् ।
 क्षिप्रमारभसे कर्तुं न विघ्नयसि तादृशान् ॥ २०
 कच्चिन्न सर्वे कर्मान्ताः परोक्षास्ते विशङ्किताः ।
 सर्वे वा पुनस्तृष्टाः संसृष्टं ह्यत्र कारणम् ॥ २१
 कच्चिद्राजन्कृतान्येव कृतप्रायाणि वा पुनः ।
 विदुस्ते वीर कर्माणि नानवाप्तानि कानिचित् ॥ २२
 कच्चित्कारणिकाः सर्वे सर्वशास्त्रेषु कोविदाः ।
 कारयन्ति कुमारांश्च योधमुख्यांश्च सर्वशः ॥ २३
 कच्चित्सहस्रैर्मूर्खाणामेकं क्रीणासि पण्डितम् ।
 पण्डितो ह्यर्थकृच्छ्रेषु कुर्यान्निःश्रेयसं परम् ॥ २४
 कच्चिदुर्गाणि सर्वाणि धनधान्यायुधोदकैः ।
 यत्रैश्च परिपूर्णानि तथा शिल्पिधनुर्धरैः ॥ २५
 एकोऽप्यमात्यो मेधावी शूरो दान्तो विचक्षणः ।
 राजानं राजपुत्रं वा प्रापयेन्महती श्रियम् ॥ २६
 कच्चिदष्टादशान्येषु स्वपक्षे दश पञ्च च ।
 त्रिभिस्त्रिभिरविज्ञातैर्वैत्सि तीर्थानि चारकैः ॥ २७
 कच्चिद्विषामविदितः प्रतियत्तश्च सर्वदा ।
 नित्ययुक्तो रिपून्सर्वान्वीक्षसे रिपुसूदन ॥ २८
 कच्चिद्विनयसंपन्नः कुलपुत्रो बहुश्रुतः ।
 अनसूयुरनुग्रष्टा सत्कृतस्ते पुरोहितः ॥ २९
 कच्चिदग्निषु ते युक्तो विधिज्ञो मतिमानृजुः ।
 हुतं च होष्यमाणं च काले वेदयते सदा ॥ ३०
 कच्चिदङ्गेषु निष्णातो ज्योतिषां प्रतिपादकः ।
 उत्पातेषु च सर्वेषु दैवज्ञः कुशलस्तव ॥ ३१
 कच्चिन्मुख्या महत्स्वेव मध्यमेषु च मध्यमाः ।
 जघन्याश्च जघन्येषु भृत्याः कर्मसु योजिताः ॥ ३२

अमात्यानुपधातीतान्पितृपैतामहाञ्शुचीन् ।
 श्रेष्ठाञ्श्रेष्ठेषु कच्चित्त्वं निश्चोजयसि कर्मसु ॥ ३३
 कच्चिन्नोऽग्रेण दण्डेन भृशमुद्वेजितप्रजाः ।
 राष्ट्रं तवानुशासन्ति मन्त्रिणो भरतर्षभ ॥ ३४
 कच्चित्त्वां नावजानन्ति याजकाः पतितं यथा ।
 उग्रप्रतिग्रहीतारं कामयानमिव स्त्रियः ॥ ३५
 कच्चिद्वृष्टश्च शूरश्च मतिमान्भृतिमाञ्शुचिः ।
 कुलीनश्चानुरक्तश्च दक्षः सेनापतिस्तव ॥ ३६
 कच्चिद्वलस्य ते मुख्याः सर्वे युद्धविशारदाः ।
 दृष्टापदाना विक्रान्तास्त्वया सत्कृत्य मानिताः ॥ ३७
 कच्चिद्वलस्य भक्तं च वेतनं च यथोचितम् ।
 संप्राप्तकालं दातव्यं ददासि न विकर्षसि ॥ ३८
 कालातिक्रमणाद्भ्येते भक्तवेतनयोर्भृताः ।
 भर्तुः कुप्यन्ति दौर्गत्यात्सोऽनर्थः सुमहान्मृतः ॥ ३९
 कच्चित्सर्वेऽनुरक्तास्त्वां कुलपुत्राः प्रधानतः ।
 कच्चित्प्राणांस्तवार्थेषु संत्यजन्ति सदा युधि ॥ ४०
 कच्चिन्नेको बहूनर्थान्सर्वशः सांपरायिकान् ।
 अनुशासि यथाकामं कामात्मा शासनातिगः ॥ ४१
 कच्चित्पुरुषकारेण पुरुषः कर्म शोभयन् ।
 लभते मानमधिकं भूयो वा भक्तवेतनम् ॥ ४२
 कच्चिद्विद्याविनीतांश्च नराञ्ज्ञानविशारदान् ।
 यथार्हं गुणतश्चैव दानेनाभ्यवपद्यसे ॥ ४३
 कच्चिद्वारान्मनुष्याणां तवार्थे मृत्युमेयुषाम् ।
 व्यसनं चाभ्युपेतानां बिभर्षि भरतर्षभ ॥ ४४
 कच्चिद्व्यादुपनतं ह्रीबं वा रिपुमागतम् ।
 युद्धे वा विजितं पार्थ पुत्रवत्परिरक्षसि ॥ ४५
 कच्चित्त्वमेव सर्वस्याः पृथिव्याः पृथिवीपते ।
 समश्च नाभिश्ङ्क्यश्च यथा माता यथा पिता ॥ ४६
 कच्चिद्व्यसनितं शत्रुं निशम्य भरतर्षभ ।
 अभियासि जघेनेव समीक्ष्य त्रिविधं बलम् ॥ ४७

पाष्णिमूलं च विज्ञाय व्यवसायं पराजयम् ।
 बलस्य च महाराज दत्त्वा वेतनमग्रतः ॥ ४८
 कच्चिच्च बलमुख्येभ्यः परराष्ट्रे परंतप ।
 उपच्छन्नानि रत्नानि प्रयच्छसि यथार्हतः ॥ ४९
 कच्चिदात्मानमेवाग्रे विजित्य विजितेन्द्रियः ।
 परास्त्रिगीषसे पार्थ प्रमत्तानजितेन्द्रियान् ॥ ५०
 कच्चित्ते यास्यतः शत्रून्पूर्वं यान्ति स्वनुष्ठिताः ।
 साम दानं च भेदश्च दण्डश्च विधिवद्गुणाः ॥ ५१
 कच्चिन्मूलं दृढं कृत्वा यात्रां यासि विशां पते ।
 तांश्च विक्रमसे जेतुं जित्वा च परिरक्षसि ॥ ५२
 कच्चिदशस्त्रसंयुक्ता चतुर्विधबला चमूः ।
 बलमुख्यैः सुनीता ते द्विषतां प्रतिवाधनी ॥ ५३
 कच्चिल्लवं च मुष्टि च परराष्ट्रे परंतप ।
 अविहाय महाराज विहांसि समरे रिपून् ॥ ५४
 कच्चित्स्वपरराष्ट्रेषु बह्वोऽधिकृतास्तव ।
 अर्थान्समनुतिष्ठन्ति रक्षन्ति च परस्परम् ॥ ५५
 कच्चिदभ्यवहार्याणि गात्रसंस्पर्शकानि च ।
 भ्रूयाणि च महाराज रक्षन्त्यनुमतास्तव ॥ ५६
 कच्चित्कोशं च कोष्ठं च वाहनं द्वारमायुधम् ।
 आयश्च कृतकल्याणैस्तव भक्तैरनुष्ठितः ॥ ५७
 कच्चिदाभ्यन्तरेभ्यश्च बाह्येभ्यश्च विशां पते ।
 रक्षस्यात्मानमेवाग्रे तांश्च स्वेभ्यो मिथश्च तान् ॥ ५८
 कच्चिन्न पाने द्यूते वा क्रीडासु प्रमदासु च ।
 प्रतिजानन्ति पूर्वाह्णे व्ययं व्यसनजं तव ॥ ५९
 कच्चिदायस्य चार्धेन चतुर्भागेन वा पुनः ।
 पादभागैस्त्रिभिर्वापि व्ययः संशोध्यते तव ॥ ६०
 कच्चिज्जातीन्गुरुन्वृद्धान्वणिजः शिल्पिनः श्रितान् ।
 अभीक्ष्णमनुगृह्णासि धनधान्येन दुर्गतान् ॥ ६१
 कच्चिदायव्यये युक्ताः सर्वे गणकलेखकाः ।
 अनुतिष्ठन्ति पूर्वाह्णे नित्यमायव्ययं तव ॥ ६२

कच्चिदर्थेषु संप्रौढान्हितकामाननुप्रियान् ।
 नापकर्षसि कर्मभ्यः पूर्वमप्राप्य किल्बिषम् ॥ ६३
 कच्चिद्विदित्वा पुरुषानुत्तमाधममध्यमान् ।
 त्वं कर्मस्वनुरूपेषु नियोजयसि भारत ॥ ६४
 कच्चिन्न लुब्धाश्चौरा वा वैरिणो वा विशां पते ।
 अप्राप्तव्यवहारा वा तवं कर्मस्वनुष्ठिताः ॥ ६५
 कच्चिन्न लुब्धैश्चौरैर्वा कुमारैः स्त्रीबलेन वा ।
 त्वया वा पीड्यते राष्ट्रं कच्चित्पुष्टाः कृषीबलाः ॥ ६६
 कच्चिद्राष्ट्रे तडागानि पूर्णानि च महान्ति च ।
 भागशो विनिविष्टानि न कृपिर्देवमातृका ॥ ६७
 कच्चिद्वीजं च भक्तं च कर्षकायावसीदते ।
 प्रतिकं च शतं वृद्ध्या ददास्यृणमनुग्रहम् ॥ ६८
 कच्चित्स्वनुष्ठिता तात वार्त्ता ते साधुभिर्जनैः ।
 वार्त्तायां संश्रितस्तात लोकोऽयं सुखमेधते ॥ ६९
 कच्चिच्छुचिकृतः प्राज्ञाः पञ्च पञ्च स्वनुष्ठिताः ।
 क्षेमं कुर्वन्ति संहत्य राजञ्जनपदे तव ॥ ७०
 कच्चिन्नगरगुप्त्यर्थं ग्रामा नगरवत्कृताः ।
 ग्रामवच्च कृता रक्षा ते च सर्वे तदर्पणाः ॥ ७१
 कच्चिद्वलेनानुगताः समानि विषमाणि च ।
 पुराणचौराः साध्यक्षाश्चरन्ति विषये तव ॥ ७२
 कच्चित्स्त्रियः सान्त्वयसि कच्चित्ताश्च सुरक्षिताः ।
 कच्चिन्न श्रद्धास्यासां कच्चिदुद्धं न भाषसे ॥ ७३
 कच्चिच्चारान्निशि श्रुत्वा तत्कार्यमनुचिन्त्य च ।
 प्रियाण्यनुभवच्छेषे विदित्वाभ्यन्तरं जनम् ॥ ७४
 कच्चिद्वौ प्रथमौ यामौ रात्र्यां सुप्त्वा विशां पते ।
 संचिन्तयसि धर्मार्थौ याम उत्थाय पश्चिमे ॥ ७५
 कच्चिदर्शयसे नित्यं मनुष्यान्समलंकृतान् ।
 उत्थाय काले कालज्ञः सह पाण्डव मन्त्रिभिः ॥ ७६
 कच्चिद्रक्ताम्बरधराः खड्गहस्ताः स्वलंकृताः ।
 अभितस्त्वामुपासन्ते रक्षणार्थमरिदम् ॥ ७७

कच्चिद्वेष्टेषु यमवत्पूज्येषु च विशां पते ।
 परीक्ष्य वर्तसे सम्यगप्रियेषु प्रियेषु च ॥ ७८
 कच्चिच्छारीरमाबाधमौपधैर्नियमेन वा ।
 मानसं वृद्धसेवाभिः सदा पार्थापकर्षसि ॥ ७९
 कच्चिद्वैद्याश्चिकित्सायामष्टाङ्गायां विशारदाः ।
 सुहृदश्चानुरक्ताश्च शरीरे ते हिताः सदा ॥ ८०
 कच्चिन्न मानान्मोहाद्वा कामाद्वापि विशां पते ।
 अर्थिप्रत्यर्थिनः प्राप्तानपास्यसि कथंचन ॥ ८१
 कच्चिन्न लोभान्मोहाद्वा विश्रम्भात्प्रणयेन वा ।
 आश्रितानां मनुष्याणां वृत्तिं त्वं संरुणत्सि च ॥ ८२
 कच्चित्पौरा न सहिता ये च ते राष्ट्रवासिनः ।
 त्वया सह विरुध्यन्ते परैः क्रीताः कथंचन ॥ ८३
 कच्चित्ते दुर्बलः शत्रुर्बलेनोपनिपीडितः ।
 मन्त्रेण बलवान्कश्चिदुभाभ्यां वा युधिष्ठिर ॥ ८४
 कच्चित्सर्वेऽनुरक्तास्त्वां भूमिपालाः प्रधानतः ।
 कच्चित्प्राणांस्त्वदर्थेषु संयजन्ति त्वया हृताः ॥ ८५
 कच्चित्ते सर्वविद्यासु गुणतोऽर्चा प्रवर्तते ।
 ब्राह्मणानां च साधूनां तव निःश्रेयसे शुभा ॥ ८६
 कच्चिद्वर्मे त्रयीमूले पूर्वैराचरिते जनैः ।
 वर्तमानस्तथा कर्तुं तस्मिन्कर्मणि वर्तसे ॥ ८७
 कच्चित्तव गृहेऽन्नानि स्वादून्यश्नन्ति वै द्विजाः ।
 गुणवन्ति गुणोपेतास्तवाध्यक्षं सदक्षिणम् ॥ ८८
 कच्चित्कतूनेकचित्तो वाजपेयांश्च सर्वशः ।
 पुण्डरीकांश्च कात्स्न्येन यतसे कर्तुमात्मवान् ॥ ८९
 कच्चिज्जातीन्गुरुवृद्धान्दैवतांस्तापसानपि ।
 चैत्यांश्च वृक्षान्कल्याणान्ब्राह्मणांश्च नमस्यसि ॥ ९०
 कच्चिदेषा च ते बुद्धिर्वृत्तिरेषा च तेऽनघ ।
 आयुष्या च यशस्या च धर्मकामार्थदर्शिनी ॥ ९१
 एतया वर्तमानस्य बुद्ध्या राष्ट्रं न सीदति ।
 विजित्य च मही राजा सोऽत्यन्तं सुखमेधते ॥ ९२

कच्चिदार्यो विशुद्धात्मा क्षारितश्चौरकर्मणि ।
 अदृष्टशास्त्रकुशलैर्न लोभाद्वध्यते शुचिः ॥ ९३
 पृष्ठो गृहीतस्तत्कारी तज्जैर्दृष्टः सकारणः ।
 कच्चिन्न मुच्यते स्तेनो द्रव्यलोभान्नरर्षभ ॥ ९४
 व्युत्पन्ने कच्चिदाढ्यस्य दरिद्रस्य च भारत ।
 अर्थान्न मिथ्या पश्यन्ति तवामात्या हृता धनैः ॥ ९५
 नास्तिक्यमनृतं क्रोधं प्रमादं दीर्घसूत्रताम् ।
 अदर्शनं ज्ञानवतामालस्यं क्षिप्रचित्तताम् ॥ ९६
 एकचिन्तनमर्थानामनर्थज्ञैश्च चिन्तनम् ।
 निश्चितानामनारम्भं मन्त्रस्यापरिरक्षणम् ॥ ९७
 मङ्गल्यस्याप्रयोगं च प्रसङ्गं विषयेषु च ।
 कच्चित्त्वं वर्जयस्येतान् राजदोषांश्चतुर्दश ॥ ९८
 कच्चित्ते सफला वेदाः कच्चित्ते सफलं धनम् ।
 कच्चित्ते सफला दाराः कच्चित्ते सफलं श्रुतम् ॥ ९९
 युधिष्ठिर उवाच ।
 कथं वै सफला वेदाः कथं वै सफलं धनम् ।
 कथं वै सफला दाराः कथं वै सफलं श्रुतम् ॥ १००
 नारद उवाच ।
 अग्निहोत्रफला वेदा दत्तभुक्तफलं धनम् ।
 रतिपुत्रफला दाराः शीलवृत्तफलं श्रुतम् ॥ १०१
 वैशंपायन उवाच ।
 एतदाख्याय स मुनिनारदः सुमहातपाः ।
 पप्रच्छानन्तरमिदं धर्मात्मानं युधिष्ठिरम् ॥ १०२
 नारद उवाच ।
 कच्चिदभ्यागता दूराद्वणिजो लाभकारणात् ।
 यथोक्तमवहार्यन्ते शुल्कं शुल्कोपजीविभिः ॥ १०३
 कच्चित्ते पुरुषा राजन्पुरे राष्ट्रे च मानिताः ।
 उपानयन्ति पण्यानि उपधाभिरवञ्चिताः ॥ १०४
 कच्चिच्छृणोषि वृद्धानां धर्मार्थसहिता गिरः ।
 नित्यमर्थविदां तात तथा धर्मानुदर्शिनाम् ॥ १०५

कच्चिते कृषितन्त्रेषु गोषु पुष्पफलेषु च ।
 धर्मार्थं च द्विजातिभ्यो दीयते मधुसर्पिषी ॥ १०६
 द्रव्योपकरणं कच्चित्सर्वदा सर्वशिल्पिनाम् ।
 चातुर्मास्यावरं सम्यङ्दियत सप्रयच्छसि ॥ १०७
 कच्चित्कृतं विजानीषे कर्तारं च प्रशंससि ।
 सतां मध्ये महाराज सत्करोषि च पूजयन् ॥ १०८
 कच्चित्सूत्राणि सर्वाणि गृह्णासि भरतर्षभ ।
 हस्तिसूत्राश्चसूत्राणि रथसूत्राणि चाभिभो ॥ १०९
 कच्चिदभ्यस्यते शस्त्रदृष्टे ते भरतर्षभ ।
 धनुर्वेदस्य सूत्रं च यन्त्रसूत्रं च नागरम् ॥ ११०
 कच्चिदस्त्राणि सर्वाणि ब्रह्मदण्डश्च तेऽनघ ।
 विषयोगाश्च ते सर्वे विदिताः शत्रुनाशनाः ॥ १११
 कच्चिदग्निभयाच्चैव सर्पव्यालभयात्तथा ।
 रोगरक्षोभयाच्चैव राष्ट्रं स्वं परिरक्षसि ॥ ११२
 कच्चिदन्धांश्च मूकांश्च पङ्क्त्यङ्गानवान्धवान् ।
 पितेव पासि धर्मज्ञ तथा प्रव्रजितानपि ॥ ११३

वैशंपायन उवाच ।

एताः कुरुणामृषभो महात्मा
 श्रुत्वा गिरो ब्राह्मणसत्तमस्य ।
 प्रणम्य पादावभिवाद्य हृष्टो
 राजाब्रवीन्नारदं देवरूपम् ॥ ११४
 एवं करिष्यामि यथा त्वयोक्तं
 प्रज्ञा हि मे भूय एवाभिवृद्धा ।
 उक्त्वा तथा चैव चकार राजा
 लेभे महीं सागरमेखलां च ॥ ११५

नारद उवाच ।

एवं यो वर्तते राजा चातुर्वर्ण्यस्य रक्षणे ।
 स विद्वत्येह सुसुखी शकस्यैति सलोकताम् ॥ ११६
 इति श्रीमहाभारते सभापर्वणि पञ्चमोऽध्यायः ॥ ५ ॥

६

वैशंपायन उवाच ।

संपूज्याथाभ्यनुज्ञातो महर्षेर्वचनात्परम् ।
 प्रत्युवाचानुपूर्व्येण धर्मराजो युधिष्ठिरः ॥ १
 भगवन्प्राप्यमाहेतं यथावद्वर्त्मनिश्चयम् ।
 यथाशक्ति यथान्याय क्रियतेऽयं विधिर्मया ॥ २
 राजभिर्यद्यथा कार्यं पुरा तत्तन्न सशयः ।
 यथान्यायोपनीतार्थं कृतं हेतुमदर्थवत् ॥ ३
 वयं तु सत्पथं तेषां यातुमिच्छामहे प्रभो ।
 न तु शक्यं तथा गन्तुं यथा तैर्नियतात्मभिः ॥ ४
 एवमुक्त्वा स धर्मात्मा वाक्यं तदभिपूज्य च ।
 मुहूर्तत्प्राप्तकालं च दृष्ट्वा लोकचरं मुनिम् ॥ ५
 नारदं स्वस्थमासीनमुपासीनो युधिष्ठिरः ।
 अपृच्छत्पाण्डवस्तत्र राजमध्ये महामतिः ॥ ६
 भवान्संचरते लोकान्सदा नानाविधान्वहून् ।
 ब्रह्मणा निर्मितान्पूर्वं प्रेक्षमाणो मनोजवः ॥ ७
 ईदृशी भवता काचिदृष्टपूर्वा सभा कचित् ।
 इतो वा श्रेयसी ब्रह्मस्तन्ममाचक्ष्व पृच्छतः ॥ ८
 तच्छ्रुत्वा नारदस्तस्य धर्मराजस्य भाषितम् ।
 पाण्डवं प्रत्युवाचेदं स्मयन्मधुरया गिरा ॥ ९
 मानुषेषु न मे तात दृष्टपूर्वा न च श्रुता ।
 सभा मणिमयी राजन्यथेयं तव भारत ॥ १०
 सभां तु पितृराजस्य वरुणस्य च धीमतः ।
 कथयिष्ये तथेन्द्रस्य कैलासतिलयस्य च ॥ ११
 ब्रह्मणश्च सभां दिव्यां कथयिष्ये गतकुमाम् ।
 यदि ते श्रवणे बुद्धिर्वर्तते भरतर्षभ ॥ १२
 नारदेनैवमुक्तस्तु धर्मराजो युधिष्ठिरः ।
 प्राञ्जलिभ्रातृभिः सार्धं तैश्च सर्वैर्नृपैर्वृतः ॥ १३
 नारदं प्रत्युवाचेदं धर्मराजो महामनाः ।
 सभाः कथय ताः सर्वाः श्रोतुमिच्छामहे वयम् ॥ १४

किंद्रव्यास्ताः सभा ब्रह्मन्किविस्ताराः किमायताः ।
 पितामहं च के तस्यां सभायां पर्युपासते ॥ १५
 वासवं देवराजं च यमं वैवस्वतं च के ।
 वरुणं च कुबेरं च सभायां पर्युपासते ॥ १६
 एतत्सर्वं यथातत्त्वं देवर्षे वदतस्त्व ।
 श्रोतुमिच्छाम सहिताः परं कौतूहलं हि नः ॥ १७
 एवमुक्तः पाण्डवेन नारदः प्रत्युवाच तम् ।
 क्रमेण राजन्दिव्यास्ताः श्रूयन्तामिह नः सभाः ॥ १८
 इति श्रीमहाभारते सभापर्वणि षष्ठोऽध्यायः ॥ ६ ॥

७

नारद उवाच ।

शक्रस्य तु सभा दिव्या भास्वरा कर्मभिर्जिता ।
 स्वयं शक्रेण कौरव्य निर्मितार्कसमप्रभा ॥ १
 विस्तीर्णा योजनशतं शतमध्यर्धमायता ।
 वैहायसी कामगमा पञ्चयोजनमुच्छ्रिता ॥ २
 जराशोककुमापेता निरातङ्का शिवा शुभा ।
 वेश्मासनवती रम्या दिव्यपादपशोभिता ॥ ३
 तस्यां देवेश्वरः पार्थ सभायां परमासने ।
 आस्ते शच्या महेन्द्राण्या श्रिया लक्ष्म्या च भारत ॥ ४
 बिभ्रद्रपुरनिर्देश्यं किरीटी लोहिताङ्गदः ।
 विरजोम्बरश्चित्रमाल्यो ह्रीकीर्तिद्युतिभिः सह ॥ ५
 तस्यामुपासते नित्यं महात्मानं शतक्रतुम् ।
 मरुतः सर्वतो राजन्सर्वे च गृहमेधिनः ।
 सिद्धा देवर्षयश्चैव साध्या देवगणास्तथा ॥ ६
 एते सानुचराः सर्वे दिव्यरूपाः स्वलंकृताः ।
 उपासते महात्मानं देवराजमरिदमम् ॥ ७
 तथा देवर्षयः सर्वे पार्थ शक्रमुपासते ।
 अमला धूतपाप्मानो दीप्यमाना इवाग्नयः ।
 तेजस्विनः सोमयुजो विपापा विगतक्लमाः ॥ ८
 पराशरः पर्वतश्च तथा सावर्णिगालवौ ।

शङ्खश्च लिखितश्चैव तथा गौरशिरा मुनिः ॥ ९
 दुर्वासाश्च दीर्घतपा याज्ञवल्क्योऽथ भालुकिः ।
 उद्दालकः श्वेतकेतुस्तथा शाट्यायनः प्रभुः ॥ १०
 हविष्मांश्च गविष्ठश्च हविश्चन्द्रश्च पार्थिवः ।
 हृद्यश्चोदरशाण्डिल्यः पाराशर्यः कृषीह्वलः ॥ ११
 वातस्कन्धो विशाखश्च विधाता काल एव च ।
 अनन्तदन्तस्त्वष्टा च विश्वकर्मा च तुम्बुरुः ॥ १२
 अयोनिजा योनिजाश्च वायुभक्षा हुताशिनः ।
 ईशानं सर्वलोकस्य वज्रिणं समुपासते ॥ १३
 सहदेवः सुनीथश्च वाल्मीकिश्च महातपाः ।
 समीकः सत्यवांश्चैव प्रचेताः सत्यसंगरः ॥ १४
 मेधातिथिर्वाग्मेदेवः पुलस्त्यः पुलहः क्रतुः ।
 मरुतश्च मरीचिश्च स्थाणुश्चात्रिर्महातपाः ॥ १५
 कक्षीवान्गौतमस्ताक्षर्यस्तथा वैश्वानरो मुनिः ।
 मुनिः कालकवृक्षीय आश्राव्योऽथ हिरण्यदः ।
 संवर्तो देवहव्यश्च विष्वक्सेनश्च वीर्यवान् ॥ १६
 दिव्या आपस्तथौषध्यः श्रद्धा मेधा सरस्वती ।
 अर्थो धर्मश्च कामश्च विद्युतश्चापि पाण्डव ॥ १७
 जलवाहास्तथा मेघा वायवः स्तनयित्त्वः ।
 प्राची दिग्यज्ञवाहाश्च पावकाः सप्तविंशतिः ॥ १८
 अभ्रीषोमौ तथेन्द्राग्नी मित्रोऽथ सवितार्यमा ।
 भगो विश्वे च साध्याश्च शुक्रो मन्थी च भारत ॥ १९
 यज्ञाश्च दक्षिणाश्चैव प्रहाः स्तोभाश्च सर्वशः ।
 यज्ञवाहाश्च ये मन्त्राः सर्वे तत्र समासते ॥ २०
 तथैवाप्सरसो राजन्गन्धर्वाश्च मनोरमाः ।
 नृत्यवादित्रगीतैश्च हास्यैश्च विविधैरपि ।
 रमयन्ति स्म नृपते देवराजं शतक्रतुम् ॥ २१
 स्तुतिभिर्मङ्गलैश्चैव स्तुवन्तः कर्मभिस्तथा ।
 विक्रमैश्च महात्मानं बलवृत्रनिषूदनम् ॥ २२
 ब्रह्मराजर्षयः सर्वे सर्वे देवर्षयस्तथा ।

विमानैर्विविधैर्दिव्यैर्भ्राजमानैरिवाग्निभिः ॥ २३
 स्रग्विणो भूषिताश्चान्ये यान्ति चायान्ति चापरे ।
 बृहस्पतिश्च शुक्रश्च तस्यामाययतुः सह ॥ २४
 एते चान्ये च बहवो यतात्मानो यतव्रताः ।
 विमानैश्चन्द्रसंकाशैः सोमवत्प्रियदर्शनाः ।
 ब्रह्मणो वचनाद्राजन्भृगुः सप्तर्षयस्तथा ॥ २५
 एषा सभा मया राजन्हृष्टा पुष्करमालिनी ।
 शतक्रतोर्महाराज याम्यां शृणु ममानघ ॥ २६
 इति श्रीमहाभारते सभापर्वणि सप्तमोऽध्यायः ॥ ७ ॥

८

नारद उवाच ।

कथयिष्ये सभां दिव्यां युधिष्ठिर निबोध ताम् ।
 वैवस्वतस्य यामर्थे विश्वकर्मा चकार ह ॥ १
 तैजसी सा सभा राजन्वभूव शतयोजना ।
 विस्तारायामसपत्ना भूयसी चापि पाण्डव ॥ २
 अर्कप्रकाशा भ्राजिष्णुः सर्वतः कामचारिणी ।
 नैवातिशीता नात्युष्णा मनसश्च प्रहर्षिणी ॥ ३
 न शोको न जरा तस्यां क्षुत्पिपासे न चाप्रियम् ।
 न च दैन्यं क्लमो वापि प्रतिकूलं न चाप्युत ॥ ४
 सर्वे कामाः स्थितास्तस्यां ये दिव्या ये च मानुषाः ।
 रसवच्च प्रभूतं च भक्ष्यभोज्यमरिदम् ॥ ५
 पुण्यगन्धाः स्रजस्तत्र नित्यपुष्पफलद्रुमाः ।
 रसवन्ति च तोयानि शीतान्युष्णानि चैव ह ॥ ६
 तस्यां राजर्षयः पुण्यास्तथा ब्रह्मर्षयोऽमलाः ।
 यमं वैवस्वतं तात प्रहृष्टाः पर्युपासते ॥ ७
 ययातिर्नहुषः पूरुमान्धाता सोमको नृगः ।
 त्रसदस्युश्च तुरयः कृतवीर्यः श्रुतश्रवाः ॥ ८
 अरिप्रणुत्सुसिंहश्च कृतवेगः कृतिर्निमिः ।
 प्रतर्दनः शिविर्मत्स्यः पृथ्वक्षोऽथ बृहद्रथः ॥ ९
 ऐडो मरुतः कुशिकः सांकाश्यः सांकृतिर्भवः ।

चतुरश्वः सदश्वोर्मिः कार्तवीर्यश्च पार्थिवः १०
 भरतस्तथा सुरथः सुनीथो नैषधो नलः ।
 दिवोदासोऽथ सुमना अम्बरीषो भगीरथः ११
 व्यश्वः सदश्वो वधयश्वः पञ्चहस्तः पृथुश्रवाः ।
 रुषद्गुर्वृषसेनश्च क्षुपश्च सुमहाबलः ॥ १२
 रुषदश्वो वसुमनाः पुरुकुत्सो ध्वजी रथी ।
 आर्षिषेणो दिलीपश्च महात्मा चाप्युशीनरः ॥ १३
 औशीनरः पुण्डरीकः शर्यातिः शरभः शुचिः ।
 अङ्गोऽरिष्टश्च वेनश्च दुःषन्तः सजयो जयः ॥ १४
 भाङ्गास्वरिः सुनीथश्च निषधोऽथ त्विषीरथः ।
 करंधमो बाह्लिकश्च सुद्युम्नो बलवान्मधुः ॥ १५
 कपोतरोमा वृणकः सहदेवार्जुनौ तथा ।
 रामो दाशरथिश्चैव लक्ष्मणोऽथ प्रतर्दनः ॥ १६
 अलर्कः कक्षसेनश्च गयो गौराश्च एव च ।
 जामदग्न्योऽथ रामोऽत्र नाभागसगरौ तथा ॥ १७
 भूरिद्युम्नो महाश्वश्च पृथ्वश्वो जनकस्तथा ।
 वैन्यो राजा वारिषेणः पुरुजो जनमेजयः ॥ १८
 ब्रह्मदत्तस्त्रिगर्तश्च राजोपरिचरस्तथा ।
 इन्द्रद्युम्नो भीमजानुर्गयः पृष्ठो नयोऽनघः ॥ १९
 पद्मोऽथ मुचुकुन्दश्च भूरिद्युम्नः प्रसेनजित् ।
 अरिष्टनेमिः प्रद्युम्नः पृथगश्वोऽजकस्तथा ॥ २०
 शतं मत्स्या नृपतयः शतं नीपाः शतं हयाः ।
 धृतराष्ट्राश्चैकशतमशीतिर्जनमेजयाः ॥ २१
 शतं च ब्रह्मदत्तानामीरिणां वैरिणां शतम् ।
 शतनुश्चैव राजर्षिः पाण्डुश्चैव पिता तव ॥ २२
 उशद्भवः शतरथो देवराजो जयद्रथः ।
 वृषादर्भिश्च राजर्षिर्धाम्ना सह समन्त्रिणा ॥ २३
 अथापरे सहस्राणि ये गताः शशबिन्दवः ।
 इष्ट्वाश्वमेधैर्बहुभिर्महद्भिर्भूरिदक्षिणैः ॥ २४
 एते राजर्षयः पुण्याः कीर्तिमन्तो बहुश्रुताः ।

तस्यां सभायां राजर्षे वैवस्वतमुपासते ॥ २५
 अगस्त्योऽथ मतङ्गश्च कालो मृत्युस्तथैव च ।
 यज्वानश्चैव सिद्धाश्च ये च योगशरीरिणः ॥ २६
 अग्निष्वात्ताश्च पितरः फेनपाश्रोष्मपाश्च ये ।
 स्वधावन्तो बर्हिषदो मूर्तिमन्तस्तथापरे ॥ २७
 कालचक्रं च साक्षाच्च भगवान्हव्यवाहनः ।
 नरा दुष्कृतकर्माणो दक्षिणायनमृत्यवः ॥ २८
 कालस्य नयने युक्ता यमस्य पुरुषाश्च ये ।
 तस्यां शिशपपालाशास्तथा काशकुशादयः ।
 उपासते धर्मराजं मूर्तिमन्तो निरामयाः ॥ २९
 एते चान्ये च बहवः पितृराजसभासदः ।
 अशक्याः परिसंख्यातुं नामभिः कर्मभिस्तथा ॥ ३०
 असंबाधा हि सा पार्थ रम्या कामगमा सभा ।
 दीर्घकालं तपस्तप्त्वा निर्मिता विश्वकर्मणा ॥ ३१
 प्रभासन्ती ज्वलन्तीव तेजसा स्वेन भारत ।
 तामुग्रतपसो यान्ति सुव्रताः सत्यवादिनः ॥ ३२
 शान्ताः संन्यासिनः सिद्धाः पूताः पुण्येन कर्मणा ।
 सर्वे भास्वरदेहाश्च सर्वे च विरजोम्बराः ॥ ३३
 चित्राङ्गदाश्चित्रमाल्याः सर्वे ज्वलितकुण्डलाः ।
 सुकृतैः कर्मभिः पुण्यैः परिवर्हेर्विभूषिताः ॥ ३४
 गन्धर्वाश्च महात्मानः शतशश्चाप्सरोगणाः ।
 वादित्रं नृत्तगीतं च हास्यं लास्यं च सर्वशः ॥ ३५
 पुण्याश्च गन्धाः शब्दाश्च तस्यां पार्थ समन्ततः ।
 दिव्यानि माल्यानि च तामुपतिष्ठन्ति सर्वशः ॥ ३६
 शतं शतसहस्राणि धर्मिणां तं प्रजेश्वरम् ।
 उपासते महात्मानं रूपयुक्ता मनस्विनः ॥ ३७
 ईदृशी सा सभा राजन्पितृराज्ञो महात्मनः ।
 वरुणस्यापि वक्ष्यामि सभां पुष्करमालिनीम् ॥ ३८
 इति श्रीमहाभारते सभापर्वणि अष्टमोऽध्यायः ॥ ८ ॥

९

नारद उवाच ।

युधिष्ठिर सभा दिव्या वरुणस्य सितप्रभा ।
 प्रमाणेन यथा याम्या शुभप्राकारतोरणा ॥ १
 अन्तःसलिलमास्थाय विहिता विश्वकर्मणा ।
 दिव्यरत्नमयेवृक्षैः फलपुष्पप्रदैर्युता ॥ २
 नीलपीतासितश्यामैः सितैर्लोहितकैरपि ।
 अवतानैस्तथा गुल्मैः पुष्पमञ्जरिधारिभिः ॥ ३
 तथा शकुनयस्तस्यां नानारूपा मृदुस्वराः ।
 अनिर्देश्या वपुष्मन्तः शतशोऽथ सहस्रशः ॥ ४
 सा सभा सुखसंस्पर्शा न शीता न च धर्मदा ।
 वेदमासनवती रम्या सिता वरुणपालिता ॥ ५
 यस्यामास्ते स वरुणो वारुण्या सह भारत ।
 दिव्यरत्नाम्बरधरो भूषणैरुपशोभितः ॥ ६
 स्रग्विणो भूषिताश्चापि दिव्यमाल्यानुकर्षिणः ।
 आदित्यास्तत्र वरुणं जलेश्वरमुपासते ॥ ७
 वासुकिस्तक्षकश्चैव नागश्चैरावतस्तथा ।
 कृष्णश्च लोहितश्चैव पद्मश्चित्रश्च वीर्यवान् ॥ ८
 कम्बलाश्वतरौ नागौ धृतराष्ट्रबलाहकौ ।
 मणिमान्कुण्डलधरः कर्कोटकधनंजयौ ॥ ९
 प्रह्लादो मूषिकादश्च तथैव जनमेजयः ।
 पताकिनो मण्डलिनः फणवन्तश्च सर्वशः ॥ १०
 एते चान्ये च बहवः सर्पास्तस्यां युधिष्ठिर ।
 उपासते महात्मानं वरुणं विगतक्लमाः ॥ ११
 बलिवैरोचनो राजा नरकः पृथिवीजयः ।
 प्रह्लादो विप्रचित्तिश्च कालखज्जाश्च सर्वशः ॥ १२
 सुहनुर्दुर्मुखः शङ्खः सुमनाः सुनतिः स्वनः ।
 घटोदरो महापार्थ्वः क्रथनः पिठरस्तथा ॥ १३
 विश्वरूपः सुरूपश्च विरूपोऽथ महाशिराः ।
 दशग्रीवश्च वाली च मेघवासा दशावरः ॥ १४

कैटभो विटदूतश्च संह्रादश्चेन्द्रतापनः ।
 दैत्यदानवसंघाश्च सर्वे रुचिरकुण्डलाः ॥ १५
 स्रग्विणो मौलिनः सर्वे तथा दिव्यपरिच्छदाः ।
 सर्वे लब्धवराः शूराः सर्वे विगतमृत्यवः ॥ १६
 ते तस्यां वरुणं देवं धर्मपाशस्थिताः सदा ।
 उपासते महात्मानं सर्वे सुचरितव्रताः ॥ १७
 तथा समुद्राश्चत्वारो नदी भागीरथी च या ।
 कालिन्दी विदिशा वेण्णा नर्मदा वेगवाहिनी ॥ १८
 विपाशा च शतद्रुश्च चन्द्रभागा सरस्वती ।
 इरावती वितस्ता च सिन्धुर्देवनदस्तथा ॥ १९
 गोदावरी कृष्णवेण्णा कावेरी च सरिद्वरा ।
 एताश्चान्याश्च सरितस्तीर्थानि च सरांसि च ॥ २०
 कूपाश्च सप्रस्रवणा देहवन्तो युधिष्ठिर ।
 पल्वलानि तडागानि देहवन्त्यथ भारत ॥ २१
 दिशस्तथा मही चैव तथा सर्वे महीधराः ।
 उपासते महात्मानं सर्वे जलचरास्तथा ॥ २२
 गीतवादित्रवन्तश्च गन्धर्वाप्सरसां गणाः ।
 स्तुवन्तो वरुणं तस्यां सर्व एव समासते ॥ २३
 महीधरा रत्नवन्तो रसा येषु प्रतिष्ठिताः ।
 सर्वे विग्रहवन्तस्ते तमीश्वरमुपासते ॥ २४
 एषा मया संपतता वारुणी भरतर्षभ ।
 दृष्टपूर्वा सभा रम्या कुबेरस्य सभां शृणु ॥ २५
 इति श्रीमहाभारते सभापर्वणि नवमोऽध्यायः ॥ ९ ॥

१०

नारद उवाच ।

सभा वैश्रवणी राजव्रतयोजनमायता ।
 विस्तीर्णा सप्रतिश्रैव योजनानि सितप्रभा ॥ १
 तपसा निर्मिता राजन्स्वयं वैश्रवणेन सा ।
 शशिप्रभा खेचरीणां कैलासशिखरोपमा ॥ २
 गुह्यकैरुह्यमाना सा खे विषक्तेव दृश्यते ।

दिव्या हेममयैरुचैः पादपैरुपशोभिता ॥ ३
 रश्मिवती भास्वरा च दिव्यगन्धा मनोरमा ।
 सिताभ्रशिखराकारा प्लवमानेव दृश्यते ॥ ४
 तस्यां वैश्रवणो राजा विचित्राभरणाम्बरः ।
 स्त्रीसहस्रावृतः श्रीमानास्ते ज्वलितकुण्डलः ॥ ५
 दिवाकरनिभे पुण्ये दिव्यास्तरणसवृते ।
 दिव्यपादोपधाने च निषण्णः परमासने ॥ ६
 मन्दाराणामुदाराणां वनानि सुरभीणि च ।
 सौगन्धिकानां चादाय गन्धान्गन्धवहः शुचिः ॥ ७
 नलिन्याश्चालकाख्यायाश्चन्दनानां वनस्य च ।
 मनोहृदयसंहादी वायुस्तमुपसेवते ॥ ८
 तत्र देवाः सगन्धर्वा गणैरप्सरसां वृताः ।
 दिव्यतानेन गीतानि गान्ति दिव्यानि भारत ॥ ९
 मिश्रकेशी च रम्भा च चित्रसेना शुचिस्मिता ।
 चारुनेत्रा घृताची च मेनका पुष्पिकस्थला ॥ १०
 विश्वाची सहजन्त्या च प्रम्लोचा उर्वशी इरा ।
 बर्गा च सौरभेयी च समीची बुद्रुदा लता ॥ ११
 एताः सहस्रशश्चान्या नृत्तगीतविशारदाः ।
 उपतिष्ठन्ति धनदं पाण्डवाप्सरसां गणाः ॥ १२
 अनिशं दिव्यवादित्रैर्नृत्तैर्गीतैश्च सा सभा ।
 अशून्या रुचिरा भाति गन्धर्वाप्सरसां गणैः ॥ १३
 किंनरा नाम गन्धर्वा नरा नाम तथापरे ।
 मणिभद्रोऽथ धनदः श्वेतभद्रश्च गुह्यकः ॥ १४
 कशेरको गण्डकण्डुः प्रद्योतश्च महाबलः ।
 कुस्तुम्बुरुः पिशाचश्च गजकर्णो विशालकः ॥ १५
 वराहकर्णः सान्द्रोष्ठः फलभक्षः फलोदकः ।
 अङ्गचूडः शिखावर्तो हेमनेत्रो विभीषणः ॥ १६
 पुष्पाननः पिङ्गलकः शोणितोदः प्रवालकः ।
 वृक्षवायनिकेतश्च चीरवासाश्च भारत ॥ १७
 एते चान्ये च बहवो यक्षाः शतसहस्रशः ।

सदा भगवती च श्रीस्तथैव नलकूबरः ॥ १८
 अहं च बहुशस्तस्यां भवन्त्यन्ये च मद्रिधाः ।
 आचार्याश्चाभवन्तत्र तथा देवर्षयोऽपरे ॥ १९
 भगवान्भूतसधैश्च वृतः शतसहस्रशः ।
 उमापतिः पशुपतिः शूलध्वजभगनेत्रहा ॥ २०
 त्र्यम्बको राजशार्दूल देवी च विगतकृमा ।
 वामनैर्विकटैः कुब्जैः क्षतजाक्षैर्मनोजयैः ॥ २१
 मांसमेदोवसाहारैरुग्रश्रवणदर्शनैः ।
 नानाप्रहरणैर्घोरैर्वीरैर्वि महाजयैः ।
 वृतः सखायमन्वास्ते सदैव धनदं नृप ॥ २२
 सा सभा तादृशी राजन्मया दृष्टान्तरिक्षगा ।
 पितामहसभां राजन्कथयिष्ये गतकुमाम् ॥ २३
 इति श्रीमहाभारते सभापर्वणि दशमोऽध्यायः ॥ १० ॥

११

नारद उवाच ।

पुरा देवयुगे राजन्नादित्यो भगवान्दिवः ।
 आगच्छन्मानुषं लोकं दिदृक्षुर्विगतकृमः ॥ १
 चरन्मानुषरूपेण सभां दृष्ट्वा स्वयंभुवः ।
 सभामकथयन्मह्यं ब्राह्मी तत्त्वेन पाण्डव ॥ २
 अप्रमेयप्रभां दिव्यां मानसी भरतर्षभ ।
 अनिर्देश्यां प्रभावेन सर्वभूतमनोरमाम् ॥ ३
 श्रुत्वा गुणानहं तस्याः सभायाः पाण्डुनन्दन ।
 दर्शनेप्सुस्तथा राजन्नादित्यमहमब्रुवम् ॥ ४
 भगवन्द्रष्टुमिच्छामि पितामहसभामहम् ।
 येन सा तपसा शक्या कर्मणा वापि गोपते ॥ ५
 औषधैर्वा तथा युक्तैरुत वा मायया यया ।
 तन्ममाचक्ष्व भगवन्प्रश्येयं तां सभां कथम् ॥ ६
 ततः स भगवान्सूर्यो मामुपादाय वीर्यवान् ।
 अगच्छत्तां सभां ब्राह्मीं विपापां विगतकृमाम् ॥ ७
 एवंरूपेति सा शक्या न निर्देष्टुं जनाधिप ।

क्षणेन हि विभर्त्यन्यदनिर्देश्यं वपुस्तथा ॥ ८
 न वेद परिमाणं वा संस्थानं वापि भारत ।
 न च रूपं मया तादृग्दृष्टपूर्वं कदाचन ॥ ९
 सुसुखा सा सभा राजन्न शीता न च घर्मदा ।
 न क्षुत्पिपासे न ग्लानि प्राप्य तां प्राप्नुवन्त्युत ॥ १०
 नानारूपैरिव कृता सुविचित्रैः सुभास्वरैः ।
 स्तम्भैर्न च धृता सा तु शाश्वती न च सा क्षरा ॥ ११
 अति चन्द्रं च सूर्यं च शिखिनं च स्वयंप्रभा ।
 दीप्यते नाकपृष्ठस्था भासयन्तीव भास्करम् ॥ १२
 तस्यां स भगवानास्ते विदधेवमायया ।
 स्वयमेकोऽनिशं राजल्लोकल्लोकपितामहः ॥ १३
 उपतिष्ठन्ति चाप्येनं प्रजानां पतयः प्रभुम् ।
 दक्षः प्रचेताः पुलहो मरीचिः कश्यपस्तथा ॥ १४
 भृगुरत्रिर्वसिष्ठश्च गौतमश्च तथाङ्गिराः ।
 मनोऽन्तरिक्षं विद्याश्च वायुस्तेजो जलं मही ॥ १५
 शब्दः स्पर्शस्तथा रूपं रसो गन्धश्च भारत ।
 प्रकृतिश्च विकारश्च यच्चान्यत्कारणं भुवः ॥ १६
 चन्द्रमाः सह नक्षत्रैरादित्यश्च गभस्तिमान् ।
 वायवः क्रतवश्चैव संकल्पः प्राण एव च ॥ १७
 एते चान्ये च बहवः स्वयंभुवमुपस्थिताः ।
 अर्थो धर्मश्च कामश्च हर्षो द्वेषस्तपो दमः ॥ १८
 आयान्ति तस्यां सहिता गन्धर्वाप्सरसस्तथा ।
 विशतिः सप्त चैवान्ये लोकपालाश्च सर्वशः ॥ १९
 शुक्रो बृहस्पतिश्चैव बुधोऽङ्गारकः एव च ।
 शनैश्चरश्च राहुश्च ग्रहाः सर्वे तथैव च ॥ २०
 मन्त्रो रथन्तरश्चैव हरिमान्वसुमानपि ।
 आदित्याः साधिराजानो नानाद्वंद्वैरुदाहृताः ॥ २१
 मरुतो विश्वकर्मा च वसवश्चैव भारत ।
 तथा पितृगणाः सर्वे सर्वाणि च हवीष्यथ ॥ २२
 ऋग्वेदः सामवेदश्च यजुर्वेदश्च पाण्डव ।

अथर्ववेदश्च तथा पर्वाणि च विशां पते ॥ २३
 इतिहासोपवेदाश्च वेदाङ्गानि च सर्वशः ।
 प्रहा यज्ञाश्च सोमश्च देवतानि च सर्वशः ॥ २४
 सावित्री दुर्गतरणी वाणी सप्तविधा तथा ।
 मेधा धृतिः श्रुतिश्चैव प्रज्ञा बुद्धिर्यशः क्षमा ॥ २५
 सामानि स्तुतिशस्त्राणि गाथाश्च विविधास्तथा ।
 भाष्याणि तर्कयुक्तानि देहवन्ति विशां पते ॥ २६
 क्षणा लवा मुहूर्ताश्च दिवा रात्रिस्तथैव च ।
 अर्धमासाश्च मासाश्च ऋतवः षट् च भारत ॥ २७
 संवत्सराः पञ्चयुगमहोरात्राश्चतुर्विधाः ।
 कालचक्रं च यद्विष्यं नित्यमक्षयमव्ययम् ॥ २८
 अदितिर्दिर्दिर्दनुश्चैव सुरसा विनता इरा ।
 कालका सुरभिर्देवी सरमा चाथ गौतमी ॥ २९
 आदित्या वसवो रुद्रा मरुतश्चाश्विनावपि ।
 विश्वेदेवाश्च साध्याश्च पितरश्च मनोजवाः ॥ ३०
 राक्षसाश्च पिशाचाश्च दानवा गुह्यकास्तथा ।
 सुपर्णनागपशवः पितामहमुपासते ॥ ३१
 देवो नारायणस्तस्यां तथा देवर्षयश्च ये ।
 ऋषयो वालखिल्याश्च योनिजायोनिजास्तथा ॥ ३२
 यच्च किञ्चिन्निलोकेऽस्मिन्दृश्यते स्थाणुजङ्गमम् ।
 सर्वं तस्यां मया दृष्टं तद्विद्धि मनुजाधिप ॥ ३३
 अष्टाशीतिसहस्राणि यतीनामूर्ध्वरेतसाम् ।
 प्रजावतां च पञ्चाशदृषीणामपि पाण्डव ॥ ३४
 ते स्म तत्र यथाकामं दृष्ट्वा सर्वे दिवौकसः ।
 प्रणम्य शिरसा तस्मै प्रतियान्ति यथागतम् ॥ ३५
 अतिथीनागतान्देवान्दैत्यान्नागान्मुनीस्तथा ।
 यक्षान्सुपर्णान्कालेयान्गन्धर्वाप्सरसस्तथा ॥ ३६
 महाभागानमितधीर्ब्रह्मा लोकपितामहः ।
 दयावान्सर्वभूतेषु यथार्हं प्रतिपद्यते ॥ ३७
 प्रतिगृह्य च विश्वात्मा स्वयंभूरमितप्रभः ।

सान्त्वमानार्थसंभोगैर्युनक्ति मनुजाधिप ॥ ३८
 तथा तैरुपयातैश्च प्रतियातैश्च भारत ।
 आकुला सा सभा तात भवति स्म सुखप्रदा ॥ ३९
 सर्वतेजोमयी दिव्या ब्रह्मर्षिगणसेविता ।
 ब्राह्म्या श्रिया दीप्यमाना शुशुभे विगतहृमा ॥ ४०
 सा सभा तादृशी दृष्टा सर्वलोकेषु दुर्लभा ।
 सभेयं राजशार्दूल मनुष्येषु यथा तव ॥ ४१
 एता मया दृष्टपूर्वाः सभा देवेषु पाण्डव ।
 तवेयं मानुषे लोके सर्वश्रेष्ठतमा सभा ॥ ४२

युधिष्ठिर उवाच ।

प्रायशो राजलोकस्ते कथितो वदतां वर ।
 वैवस्वतसभायां तु यथा वदसि वै प्रभो ॥ ४३
 वरुणस्य सभायां तु नागास्ते कथिता विभो ।
 दैत्येन्द्राश्चैव भूयिष्ठाः सरितः सागरास्तथा ॥ ४४
 तथा धनपतेर्यक्षा गुह्यका राक्षसास्तथा ।
 गन्धर्वाप्सरसश्चैव भगवांश्च वृषध्वजः ४५
 पितामहसभायां तु कथितास्ते महर्षयः ।
 सर्वदेवनिकायाश्च सर्वशास्त्राणि चैव हि ॥ ४६
 शतक्रतुसभायां तु देवाः संकीर्तिता मुने ।
 उद्देशतश्च गन्धर्वा विविधाश्च महर्षयः ॥ ४७
 एक एव तु राजर्षिर्हरिश्चन्द्रो महामुने ।
 कथितस्ते सभानित्यो देवेन्द्रस्य महात्मनः ॥ ४८
 किं कर्म तेनाचरितं तपो वा नियतव्रतम् ।
 येनासौ सह शक्रेण स्पर्धते स्म महायशा ॥ ४९
 पितृलोकगतश्चापि त्वया विप्र पिता मम ।
 दृष्टः पाण्डुर्महाभागः कथं चासि समागतः ॥ ५०
 किमुक्तवांश्च भगवन्नेतदिच्छामि वेदितुम् ।
 त्वत्तः श्रोतुमहं सर्वं परं कौतूहलं हि मे ॥ ५१
 नारद उवाच ।
 यन्मां पृच्छसि राजेन्द्र हरिश्चन्द्रं प्रति प्रभो ।

तत्तेऽहं संप्रवक्ष्यामि माहात्म्यं तस्य धीमतः ॥ ५२
 स राजा बलवानासीत्सम्राट् सर्वमहीक्षिताम् ।
 तस्य सर्वे महीपालाः शासनावनताः स्थिताः ॥ ५३
 तेनैकं रथमास्थाय जैत्रं हेमविभूषितम् ।
 शस्त्रप्रतापेन जिता द्वीपाः सप्त नरेश्वर ॥ ५४
 स विजित्य मही सर्वा सशैलवनकाननाम् ।
 आजहार महाराज राजसूयं महाक्रतुम् ॥ ५५
 तस्य सर्वे महीपाला धनान्याजहुराज्ञया ।
 द्विजानां परिवेष्टारस्तस्मिन्त्यज्ञे च तेऽभवन् ॥ ५६
 प्रादाच्च द्रविणं ग्रीत्या याजकानां नरेश्वरः ।
 यथोक्तं तत्र तैस्तस्मिस्ततः पञ्चगुणाधिकम् ॥ ५७
 अतर्पयच्च विविधैर्वसुभिर्ब्राह्मणांस्तथा ।
 प्रासर्पकाले संप्राप्ते नानादिग्भ्यः समागतान् ॥ ५८
 भक्ष्यैर्भोज्यैश्च विविधैर्यथाकामपुरस्कृतैः ।
 रत्नौघतर्पितैस्तुष्टैर्द्विजैश्च समुदाहृतम् ।
 तेजस्वी च यशस्वी च नृपेभ्योऽभ्यधिकोऽभवत् ५९
 एतस्मात्कारणात्पार्थ हरिश्चन्द्रो विराजते ।
 तेभ्यो राजसहस्रेभ्यस्तद्विद्धि भरतर्षभ ॥ ६०
 समाप्य च हरिश्चन्द्रो महायज्ञं प्रतापवान् ।
 अभिषिक्तः स शुशुभे साम्राज्येन नराधिप ॥ ६१
 ये चान्येऽपि महीपाला राजसूयं महाक्रतुम् ।
 यजन्ते ते महेन्द्रेण मोदन्ते सह भारत ॥ ६२
 ये चापि निधनं प्राप्ताः संप्राप्तेष्वपलायिनः ।
 ते तत्तदः समासाद्य मोदन्ते भरतर्षभ ॥ ६३
 तपसा ये च तीव्रेण त्यजन्तीह कलेवरम् ।
 तेऽपि तत्स्थानमासाद्य श्रीमन्तो भान्ति नित्यशः ॥ ६४
 पिता च त्वाह कौन्तेय पाण्डुः कौरवमन्दनः ।
 हरिश्चन्द्रे श्रियं दृष्ट्वा नृपतौ जातविस्मयः ॥ ६५
 समर्थोऽसि मही जेतुं भ्रातरस्ते वशे स्थिताः ।
 राजसूयं क्रतुश्रेष्ठमाहरस्वेति भारत ॥ ६६

तस्य त्वं पुरुषज्याघ्र संकल्पं कुरु पाण्डव ।
 गन्तारस्ते महेन्द्रस्य पूर्वैः सह सलोकताम् ॥ ६७
 बहुविघ्नश्च नृपते क्रतुरेष स्मृतो महान् ।
 छिद्राण्यत्र हि वाञ्छन्ति यज्ञघ्ना ब्रह्मराक्षसाः ॥ ६८
 युद्धं च पृष्ठगमनं पृथिवीक्षयकारकम् ।
 किञ्चिदेव निमित्तं च भवत्यत्र क्षयावहम् ॥ ६९
 एतत्संचिन्त्य राजेन्द्र यत्क्षमं तत्समाचर ।
 अप्रमत्तोत्थितो नित्यं चातुर्वर्ण्यस्य रक्षणे ।
 भव एधस्व मोदस्व दानैस्तर्पय च द्विजान् ॥ ७०
 एतत्ते विस्तरेणोक्तं यन्मां त्वं परिपृच्छसि ।
 आपृच्छे त्वां गमिष्यामि दाशार्हणगरी प्रति ॥ ७१

वैशंपायन उवाच ।

एवमाख्याय पार्थेभ्यो नारदो जनमेजय ।
 जगाम तैर्वृतो राजनृषिभिर्भयैः समागतः ॥ ७२
 गते तु नारदे पार्थो भ्रातृभिः सह कौरव ।
 राजसूयं क्रतुश्रेष्ठं चिन्तयामास भारत ॥ ७३
 इति श्रीमहाभारते सभापर्वणि एकादशोऽध्यायः ॥ ११ ॥

॥ समाप्तं सभापर्वं ॥

१२

वैशंपायन उवाच ।

ऋषेस्तद्वचनं श्रुत्वा निशश्वास युधिष्ठिरः ।
 चिन्तयन् राजसूयाति न लेभे शर्म भारत ॥ १
 राजर्षीणां हि तं श्रुत्वा महिमानं माहात्मनाम् ।
 यज्वनां कर्मभिः पुण्यैर्लोकप्राप्ति समीक्ष्य च ॥ २
 हरिश्चन्द्रं च राजर्षि रोचमानं विशेषतः ।
 यज्वानं यज्ञमाहर्तुं राजसूयमियेष सः ॥ ३
 युधिष्ठिरस्ततः सर्वानर्चयित्वा सभासदः ।
 प्रत्यर्चितश्च तैः सर्वैर्यज्ञायैव मनो दधे ॥ ४
 स राजसूयं राजेन्द्र कुरुणामृषभः क्रतुम् ।
 आहर्तुं प्रवणं चक्रे मनः संचिन्त्य सोऽसकृत् ॥ ५

भूयश्चाद्भुतवीर्यौजा धर्ममेवानुपालयन् ।
 किं हितं सर्वलोकानां भवेदिति मनो दधे ॥ ६
 अनुगृह्णन्प्रजाः सर्वाः सर्वधर्मविदां वरः ।
 अविशेषेण सर्वेषां हितं चक्रे युधिष्ठिरः ॥ ७
 एवं गते ततस्तस्मिन्वितरीवाश्वसञ्जनाः ।
 न तस्य विद्यते द्वेष्टा ततोऽस्याजातशत्रुता ॥ ८
 स मन्त्रिणः समानाय्य भ्रातृश्च वदतां वरः ।
 राजसूयं प्रति तदा पुनः पुनरपृच्छत ॥ ९
 ते पृच्छयमानाः सहिता वचोऽर्थ्य मन्त्रिणस्तदा ।
 युधिष्ठिरं महाप्राज्ञं यियक्षुमिदमब्रुवन् ॥ १०
 येनाभिषिक्तो नृपतिर्वारुणं गुणमृच्छति ।
 तेन राजापि सन्कृत्स्नं सम्राड्गुणमभीप्सति ॥ ११
 तस्य सम्राड्गुणार्हस्य भवतः कुरुनन्दन ।
 राजसूयस्य समयं मन्यन्ते सुहृदस्तव ॥ १२
 तस्य यज्ञस्य समयः स्वार्थिनः क्षत्रसंपदा ।
 साम्ना षडग्रयो यस्मिंश्चीयन्ते संशितव्रतैः ॥ १३
 दर्वाहोमानुपादाय सर्वान्यः प्राप्तुते क्रतून् ।
 अभिषेकं च यज्ञान्ते सर्वजित्तेन चोच्यते ॥ १४
 समर्थोऽसि महाबाहो सर्वे ते वशगा वयम् ।
 अविचार्य महाराज राजसूये मनः कुरु ॥ १५
 इत्येवं सुहृदः सर्वे पृथक्च सह चाब्रुवन् ।
 स धर्म्य पाण्डवस्तेषां वचः श्रुत्वा विशां पते ।
 धृष्टमिष्टं वरिष्ठं च जग्राह मनसारिहा ॥ १६
 श्रुत्वा सुहृद्वचस्तच्च जानंश्चाप्यात्मनः क्षमम् ।
 पुनः पुनर्मनो दधे राजसूयाय भारत ॥ १७
 स भ्रातृभिः पुनर्धीमानृत्विग्भिश्च महात्मभिः ।
 धौम्यद्वैपायनाद्यैश्च मन्त्रयामास मन्त्रिभिः ॥ १८
 युधिष्ठिर उवाच ।
 इयं या राजसूयस्य सम्राडर्हस्य सुकृतोः ।
 श्रद्धधानस्य वदतः स्पृहा मे सा कथं भवेत् ॥ १९

वैशंपायन उवाच ।

एवमुक्तास्तु ते तेन राज्ञा राजीवलोचन ।
 इदमूचुर्वचः काले धर्मात्मानं युधिष्ठिरम् ।
 अर्हस्त्वमसि धर्मज्ञ राजसूय महाक्रतुम् ॥ २०
 अथैवमुक्ते नृपतावृत्तिग्भिर्ऋषिभिस्तथा ।
 मन्त्रिणो भ्रातरश्चास्य तद्वचः प्रत्यपूजयन् ॥ २१
 स तु राजा महाप्राज्ञः पुनरेवात्मनात्मवान् ।
 भूयो विमृशे पार्थो लोकानां हितकाम्यया ॥ २२
 सामर्थ्ययोगं सप्रेक्ष्य देशकालौ व्ययागमौ ।
 विमृश्य सम्यक्च धिया कुर्वन्प्राज्ञो न सीदति ॥ २३
 न हि यज्ञसमारम्भः केवलात्मविपत्तये ।
 भवतीति समाज्ञाय यत्नतः कार्यमुद्वहन् ॥ २४
 स निश्चयार्थं कार्यस्य कृष्णमेव जनार्दनम् ।
 सर्वलोकात्परं मत्वा जगाम मनसा हरिम् ॥ २५
 अप्रमेयं महाबाहुं कामाज्जातमजं नृषु ।
 पाण्डवस्तर्कयामास कर्मभिर्देवसमितैः ॥ २६
 नास्य किञ्चिदविज्ञातं नास्य किञ्चिदकर्मजम् ।
 न स किञ्चिन्न विषहेदिति कृष्णममन्यत ॥ २७
 स तु तां नैष्ठिकीं बुद्धिं कृत्वा पार्थो युधिष्ठिरः ।
 गुरुवद्भूतगुरवे ग्राहिणोऽतमञ्जसा ॥ २८
 शीघ्रगेन रथेनाशु स दूतः प्राप्य यादवान् ।
 द्वारकावासिनं कृष्णं द्वारवत्यां समासदत् ॥ २९
 दर्शनाकाङ्क्षिणं पार्थ दर्शनाकाङ्क्षयाच्युतः ।
 इन्द्रसेनेन सहित इन्द्रप्रस्थं ययौ तदा ॥ ३०
 व्यतीत्य विविधान्देशांस्त्वरावान्निक्षिप्रवाहनः ।
 इन्द्रप्रस्थगतं पार्थमभ्यगच्छज्जनार्दनः ॥ ३१
 स गृहे भ्रातृवद्भात्रा धर्मराजेन पूजितः ।
 भीमेन च ततोऽपश्यत्स्वसारं प्रीतिमान्पितुः ॥ ३२
 प्रीतः प्रियेण सुहृदा रेमे स सहितस्तदा ।
 अर्जुनेन यमाभ्यां च गुरुवत्पर्युपस्थितः ॥ ३३

तं विश्रान्तं शुभे देशे क्षणिनं कल्यमच्युतम् ।
 धर्मराजः समागम्य ज्ञापयत्स्वं प्रयोजनम् ॥ ३४
 युधिष्ठिर उवाच ।
 प्रार्थितो राजसूयो मे न चासौ केवलेप्सया ।
 प्राप्यते येन तत्ते ह विदितं कृष्ण सर्वशः ॥ ३५
 यस्मिन्सर्वं संभवति यश्च सर्वत्र पूज्यते ।
 यश्च सर्वेश्वरो राजा राजसूयं स विन्दति ॥ ३६
 तं राजसूयं सुहृदः कार्यमाहुः समेत्य मे ।
 तत्र मे निश्चिततमं तव कृष्ण गिरा भवेत् ॥ ३७
 केचिद्वि सौहृदादेव दोषं न परिचक्षते ।
 अर्थहेतोस्तथैवान्ये प्रियमेव वदन्त्युत ॥ ३८
 प्रियमेव परीप्सन्ते केचिदात्मनि यद्वितम् ।
 एवंप्रायाश्च दृश्यन्ते जनवादाः प्रयोजने ॥ ३९
 त्वं तु हेतूनतीत्यैतान्कामक्रोधौ व्यतीत्य च ।
 परमं नः क्षमं लोके यथावद्वक्तुमर्हसि ॥ ४०
 इति श्रीमहाभारते सभापर्वणि द्वादशोऽध्यायः ॥ १२ ॥

१३

श्रीकृष्ण उवाच ।

सर्वैर्गुणैर्महाराज राजसूयं त्वमर्हसि ।
 जानतस्त्वेव ते सर्वं किञ्चिद्वक्ष्यामि भारत ॥ १
 जामदग्नयेन रामेण क्षत्रं यदवशेषितम् ।
 तस्मादवरजं लोके यदिदं क्षत्रसंज्ञितम् ॥ २
 कृतोऽयं कुलसंकल्पः क्षत्रियैर्वसुधाधिप ।
 निदेशवाग्भिस्तत्ते ह विदितं भरतर्षभ ॥ ३
 ऐलस्येक्ष्वाकुवंशस्य प्रकृतिं परिचक्षते ।
 राजानः श्रेणिबद्धाश्च ततोऽन्ये क्षत्रिया भुवि ॥ ४
 ऐलवंश्यास्तु ये राजंस्तथैवेक्ष्वाकवो नृपाः ।
 तानि चैकशतं विद्धि कुलानि भरतर्षभ ॥ ५
 ययातेस्त्वेव भोजानां विस्तरोऽतिगुणो महान् ।
 भजते च महाराज विस्तरः स चतुर्दिशम् ॥ ६

तेषां तथैव तां लक्ष्मीं सर्वक्षत्रमुपासते ।
 सोऽवन्ती मध्यमां भुक्त्वा मिथोभेदेष्वमन्यत ॥ ७
 चतुर्युस्त्वपरो राजा यस्मिन्नेकशतोऽभवत् ।
 स साम्राज्यं जरासधः प्राप्तो भवति योनितः ॥ ८
 तं स राजा महाप्राज्ञ संश्रित्य किल सर्वशः ।
 राजन्सेनापतिर्जातः शिशुपालः प्रतापवान् ॥ ९
 तमेव च महाराज शिष्यवत्समुपस्थितः ।
 वक्रः करुषाधिपतिर्मायायोधी महाबलः ॥ १०
 अपरौ च महावीर्यौ महात्मानौ समाश्रितौ ।
 जरासंधं महावीर्यं तौ हंसडिभकावुभौ ॥ ११
 दन्तवक्रः करुषश्च कलभो मेघवाहनः ।
 मूर्ध्ना दिव्यं मणिं बिभ्रद्यं तं भूतमणिं विदुः ॥ १२
 मुरं च नरकं चैव शास्ति यो यवनाधिपौ ।
 अपर्यन्तबलो राजा प्रतीच्यां वरुणो यथा ॥ १३
 भगदत्तो महाराज वृद्धस्तव पितुः सखा ।
 स वाचा प्रणतस्तस्य कर्मणा चैव भारत ॥ १४
 स्नेहबद्धस्तु पितृवन्मनसा भक्तिमांस्त्वयि ।
 प्रतीच्यां दक्षिणं चान्तं पृथिव्याः पाति यो नृपः ॥ १५
 मातुलो भवतः शूरः पुरुजित्कुन्तिवर्धनः ।
 स ते संनतिमानेकः स्नेहतः शत्रुतापनः ॥ १६
 जरासंधं गतस्त्वेवं पुरा यो न मया हतः ।
 पुरुषोत्तमविज्ञातो योऽसौ चेदिषु दुर्मतिः ॥ १७
 आत्मानं प्रतिजानाति लोकेऽस्मिन्पुरुषोत्तमम् ।
 आदत्ते सततं मोहाद्यः स चिह्नं च मामकम् ॥ १८
 वङ्गपुण्ड्रकिरातेषु राजा बलसमन्वितः ।
 पौण्ड्रको वासुदेवेति थोऽसौ लोकेषु विश्रुतः ॥ १९
 चतुर्युः स महाराज भोज इन्द्रसखो बली ।
 विद्याबलाद्यो व्यजयत्पाण्ड्यक्रथकैशिकान् ॥ २०
 भ्राता यस्याहृतिः शूरो जामदग्न्यसमो युधि ।
 स भक्तो मागधं राजा भीष्मकः परवीरहा ॥ २१

प्रियाण्याचरतः प्रह्वान्सदा सबन्धिनः सतः ।
 भजतो न भजत्यस्मान्प्रियेषु व्यवस्थितः ॥ २२
 न कुलं न बलं राजन्नभिजानंस्तथात्मनः ।
 पश्यमानो यशो दीप्तं जरासंधमुपाश्रितः ॥ २३
 उदीच्यभोजाश्च तथा कुलान्यष्टादशाम्भो ।
 जरासंधभयादेव प्रतीची दिशमाश्रिताः ॥ २४
 शूरसेना भद्रकारा बोधाः शाल्वाः पटञ्चराः ।
 सुस्थराश्च सुकुट्टाश्च कुणिन्दाः कुन्तिभिः सह ॥ २५
 शाल्वेयानां च राजानः सोदर्यानुचरैः सह ।
 दक्षिणा ये च पाञ्चालाः पूर्वाः कुन्तिषु कोशलाः ॥ २६
 तथोत्तरां दिशं चापि परित्यज्य भयार्दिताः ।
 मत्स्याः सन्यस्तपादाश्च दक्षिणां दिशमाश्रिताः ॥ २७
 तथैव सर्वपाञ्चाला जरासंधभयार्दिताः ।
 स्वराष्ट्रं संपरित्यज्य विद्रुताः सर्वतोदिशम् ॥ २८
 कस्यचित्त्वथ कालस्य कंसो निर्मध्य बान्धवान् ।
 बार्हद्रथसुते देव्यावुपागच्छद्वृथामतिः ॥ २९
 अस्तिः प्राप्तिश्च नाम्ना ते सहदेवानुजेऽबले ।
 बलेन तेन स ज्ञातीनभिभूय वृथामतिः ॥ ३०
 श्रेष्ठ्यं प्राप्तः स तस्यासीदतीवापनयो महान् ।
 भोजराजन्यवृद्धैस्तु पीड्यमानैर्दुरात्मना ॥ ३१
 ज्ञातित्राणमभीप्सद्विरस्मत्सभावना कृता ।
 दत्त्वाक्रूराय सुतनुं तामाहुकसुतां तदा ॥ ३२
 संकर्षणद्वितीयेन ज्ञातिकार्यं मया कृतम् ।
 हतौ कंससुनामानौ मया रामेण चाप्युत ॥ ३३
 भये तु समुपक्रान्ते जरासंधे समुद्यते ।
 मन्त्रोऽयं मन्त्रितो राजन्कुलैरष्टादशारैः ॥ ३४
 अनारमन्तो निघ्नन्तो महाह्वैः शतघातिभिः ।
 न हन्याम वयं तस्य त्रिभिर्वर्षशतैर्बलम् ॥ ३५
 तस्य ह्यमरसंकाशौ बलेन बलिनां वरौ ।
 नामभ्यां हंसडिभकावित्यास्तां योधसत्तमौ ॥ ३६

तावुभौ सहितौ वीरौ जरासंधश्च वीर्यवान् ।
 त्रयस्त्रयाणां लोकानां पर्याप्ता इति मे मतिः ॥ ३७
 न हि केवलमस्माकं यावन्तोऽन्ये च पार्थिवाः ।
 तथैव तेषामासीच्च बुद्धिर्बुद्धिमतां वर ॥ ३८
 अथ हंस इति ख्यातः कश्चिदासीन्महानृपः ।
 स चान्यैः सहितो राजन्सशामेऽष्टादशारैः ॥ ३९
 हतो हंस इति प्रोक्तमथ केनापि भारत ।
 तच्छ्रुत्वा डिभको राजन्यमुनाम्भस्यमज्जत ॥ ४०
 विना हसेन लोकेऽस्मिन्नाहं जीवितुमुत्सहे ।
 इत्येतां मतिमास्थाय डिभको निधनं गतः ॥ ४१
 तथा तु डिभकं श्रुत्वा हंसः परपुरंजयः ।
 प्रपेदे यमुनामेव सोऽपि तस्यां न्यमज्जत ॥ ४२
 तौ स राजा जरासंधः श्रुत्वाप्सु निधनं गतौ ।
 स्वपुरं शूरसेनानां प्रययौ भरतर्षभ ॥ ४३
 ततो वयममित्रघ्न तस्मिन्प्रतिगते नृपे ।
 पुनरानन्दिताः सर्वे मथुरायां वसामहे ॥ ४४
 यदा त्वभ्येत्य पितरं सा वै राजीवलोचना ।
 कंसभार्या जरासंध दुहिता मागधं नृपम् ॥ ४५
 चोदयत्येव राजेन्द्र पतिव्यसनदुःखिता ।
 पतिघ्नं मे जहीत्येवं पुनः पुनररिदम् ॥ ४६
 ततो वयं महाराज तं मन्त्रं पूर्वमन्त्रितम् ।
 संस्मरन्तो विमनसो व्यपयाता नराधिप ॥ ४७
 पृथक्त्वेन द्रुता राजन्संक्षिप्य महती श्रियम् ।
 प्रपतामो भयात्तस्य सधनज्ञातिबान्धवाः ॥ ४८
 इति संचिन्त्य सर्वे स्म प्रतीची दिशमाश्रिताः ।
 कुशस्थली पुरी रम्यां रैवतेनोपशोभिताम् ॥ ४९
 पुनर्निवेशनं तस्यां कृतवन्तो वयं नृप ।
 तथैव दुर्गसंस्कार देवैरपि दुरासदम् ॥ ५०
 स्त्रियोऽपि यस्यां युध्येयुः किं पुनर्वृष्णिपुंगवाः ।
 तस्यां वयममित्रघ्न निवसामोऽकुतोभयाः ॥ ५१

आलोक्य गिरिमुख्यं तं माधवीतीर्थमेव च ।
 माधवाः कुरुशार्दूल परां मुदमवाप्नुवन् ॥ ५२
 एवं वयं जरासंधादादितः कृतकिल्बिषाः ।
 सामर्थ्यवन्तः सबन्धाद्भवन्तं समुपाश्रिताः ॥ ५३
 त्रियोजनायतं सद्यः त्रिस्कन्धं योजनादधि ।
 योजनान्ते शतद्वारं विक्रमक्रमतोरणम् ।
 अष्टादशावरैर्नद्वं क्षत्रियैर्युद्धदुर्मदैः ॥ ५४
 अष्टादश सहस्राणि व्रातानां सन्ति नः कुले ।
 आहुकस्य शतं पुत्रा एकैकस्त्रिशतावरः ॥ ५५
 चारुदेष्णः सह भ्रात्रा चक्रदेवोऽथ सात्यकिः ।
 अहं च रौहिणेयश्च साम्बः शौरिसमो युधि ॥ ५६
 एवमेते रथाः सप्त राजन्नन्यान्निबोध मे ।
 कृतवर्मा अनाधृष्टिः समीकः समितिजयः ॥ ५७
 कङ्कः शङ्कुर्निदान्तश्च सप्तैवैते महारथाः ।
 पुत्रौ चान्धकभोजस्य वृद्धो राजा च ते दश ॥ ५८
 लोकसंहनना वीरा वीर्यवन्तो महाबलाः ।
 स्मरन्तो मध्यमं देशं वृष्णिमध्ये गतव्यथाः ॥ ५९
 स त्वं सम्राड्भुणैर्युक्तः सदा भरतसत्तम ।
 क्षत्रे सम्राजमात्मानं कर्तुमर्हसि भारत ॥ ६०
 न तु शक्यं जरासंधे जीवमाने महाबले ।
 राजसूयस्त्वया प्राप्तुमेषा राजन्मतिर्मम ॥ ६१
 तेन रुद्धा हि राजानः सर्वे जित्वा गिरिव्रजे ।
 कन्दरायां गिरीन्द्रस्य सिंहेनेव महाद्विपाः ॥ ६२
 सोऽपि राजा जरासंधो यियक्षुर्वसुधाधिपैः ।
 आराध्य हि महादेवं निर्जितास्तेन पार्थिवाः ॥ ६३
 स हि निर्जित्य निर्जित्य पार्थिवान्पृतनागतान् ।
 पुरमानीय बद्धा च चकार पुरुषव्रजम् ॥ ६४
 वयं चैव महाराज जरासंधभयात्तदा ।
 मथुरां संपरित्यज्य गता द्वारवतीं पुरीम् ॥ ६५
 यदि त्वेन महाराज यज्ञं प्राप्तुमिहेच्छसि ।

यतस्व तेषां मोक्षाय जरासंधवधाय च ॥ ६६
 समारम्भो हि शक्योऽयं नान्यथा कुरुनन्दन ।
 राजसूयस्य कात्स्न्येन कर्तुं मतिमतां वर ॥ ६७
 इत्येषा मे मती राजन्यथा वा मन्यसेऽनघ ।
 एवं गते ममाचक्ष्व स्वयं निश्चित्य हेतुभिः ॥ ६८
 इति श्रीमहाभारते सभापर्वणि त्रयोदशोऽध्यायः ॥ १३ ॥

१४

युधिष्ठिर उवाच ।

उक्तं त्वया बुद्धिमता यन्नान्यो वक्तुमर्हति ।
 संशयानां हि निर्मोक्ता त्वन्नान्यो विद्यते भुवि ॥ १
 गृहे गृहे हि राजानः स्वस्य स्वस्य प्रियंकराः ।
 न च साम्राज्यमाप्तास्ते सम्राट्शब्दो हि कृत्स्नभाक् ॥
 कथं परानुभावज्ञः स्वं प्रशंसितुमर्हति ।
 परेण समवेतस्तु यः प्रशस्तः स पूज्यते ॥ ३
 विशाला बहुला भूमिर्बहुर्नसमाचिता ।
 दूरं गत्वा विजानाति श्रेयो वृष्णिकुलोद्बह ॥ ४
 शममेव परं मन्ये न तु मोक्षाद्भवेच्छमः ।
 आरम्भे पारमेष्ठ्यं तु न प्राप्यमिति मे मतिः ॥ ५
 एवमेवाभिजानन्ति कुले जाता मनस्विनः ।
 कश्चित्कदाचिदेतेषां भवेच्छ्रेष्ठो जनार्दन ॥ ६

भीम उवाच ।

अनारम्भपरो राजा बल्मीक इव सीदति ।
 दुर्बलश्चानुपायेन बलिन योऽधितिष्ठति ॥ ७
 अतन्द्रितस्तु प्रायेण दुर्बलो बलिनं रिपुम् ।
 जयेत्सम्यङ्भूयो राजन्नीत्यार्थानात्मनो हितान् ॥ ८
 कृष्णे नयो मयि बलं जयः पार्थे धनंजये ।
 मागधं साधयिष्यामो वयं त्रय इवाग्रयः ॥ ९

कृष्ण उवाच ।

आदत्तेऽर्थपरो बालो नानुबन्धमवेक्षते ।
 तस्मादरि न मृष्यन्ति बालमर्थपरायणम् ॥ १०

हित्वा करान्यौवनाश्रयः पालनाच्च भगीरथः ।
 कार्तवीर्यस्तपोयोगाद्बलान्तु भरतो विभुः ।
 ऋद्ध्वा मरुत्तस्तान्पञ्च सम्राज इति शुश्रुमः ॥ ११
 निग्राह्यलक्षणं प्राप्तो धर्मार्थनयलक्षणैः ।
 बार्हिद्रथो जरासंधस्तद्विद्धि भरतर्षभ ॥ १२
 न चैनमनुरुध्यन्ते कुलान्येकशतं नृपाः ।
 तस्मादेतद्बलादेव साम्राज्यं कुरुतेऽद्य सः ॥ १३
 रत्नभाजो हि राजानो जरासंधमुपासते ।
 न च तुष्यति तेनापि बाल्यादनयमास्थितः ॥ १४
 मूर्धाभिपिक्तं नृपति प्रधानपुरुषं बलात् ।
 आदत्ते न च नो दृष्टोऽभागः पुरुषतः क्वचित् ॥ १५
 एवं सर्वान्वशे चक्रे जरासंधः शतावरान् ।
 तं दुर्बलतरो राजा कथं पार्थ उपैष्यति ॥ १६
 प्रोक्षितानां प्रमृष्टानां राज्ञां पशुपतेर्गृहे ।
 पशूनामिव का प्रीतिर्जीविते भरतर्षभ ॥ १७
 क्षत्रियः शस्त्रमरणो यदा भवति सत्कृतः ।
 ननु स्म मागधं सर्वे प्रतिबाधेम यद्वयम् ॥ १८
 षडशीतिः समानीताः शेषा राजंश्चतुर्दश ।
 जरासंधेन राजानस्ततः क्रूरं प्रपत्स्यते ॥ १९
 प्राप्नुयात्स यशो दीप्तं तत्र यो विघ्नमाचरेत् ।
 जयेद्यश्च जरासंध स सम्राणिनयतं भवेत् ॥ २०
 इति श्रीमहाभारते सभापर्वणि चतुर्दशोऽध्यायः ॥ १४ ॥

१५

युधिष्ठिर उवाच ।

सम्राज्जुगमभीप्सन्वै युष्मान्स्वार्थपरायणः ।
 कथं ग्रहिण्युयां भीमं बलात्केवलसाहसात् ॥ १
 भीमार्जुनावुभौ नेत्रे मनो मन्ये जनार्दनम् ।
 मनश्चक्षुर्बिहीनस्य कीदृशं जीवितं भवेत् ॥ २
 जरासंधबलं प्राप्य दुष्पारं भीमविक्रमम् ।

श्रमो हि वः पराजय्यात्किमु तत्र विचेष्टितम् ॥ ३
 अस्मिन्नर्थान्तरे युक्तमनर्थः प्रतिपद्यते ।
 यथाहं विमृशाम्येकस्तत्तावच्छ्रूयतां मम ॥ ४
 संन्यास रोचये साधु कार्यस्यास्य जनार्दन ।
 प्रतिहन्ति मनो मेऽद्य राजसूयो दुरासदः ॥ ५

वैशंपायन उवाच ।

पार्थः प्राप्य धनुःश्रेष्ठमक्षय्यो च महेषुवी ।
 रथं ध्वजं सभां चैव युधिष्ठिरमभापत ॥ ६
 धनुरस्त्रं शरा वीर्यं पक्षो भूमिर्यशो बलम् ।
 प्राप्तमेतन्मया राजन्दुष्प्रापं यदभीप्सितम् ॥ ७
 कुले जन्म प्रशंसन्ति वैद्याः साधु सुनिष्ठिताः ।
 बलेन सदृश नास्ति वीर्यं तु मम रोचते ॥ ८
 कृतवीर्यकुले जातो निर्वीर्यः किं करिष्यति ।
 क्षत्रियः सर्वशो राजन्यस्य वृत्तिः पराजये ॥ ९
 सर्वैरपि गुणैर्हीनो वीर्यवान् हि तरेद्रिपून् ।
 सर्वैरपि गुणैर्युक्तो निर्वीर्यः किं करिष्यति ॥ १०
 द्रव्यभूता गुणाः सर्वे तिष्ठन्ति हि पराक्रमे ।
 जयस्य हेतुः सिद्धिर्हि कर्म देवं च सश्रितम् ॥ ११
 सयुक्तो हि बलैः कश्चित्प्रमादान्नोपयुज्यते ।
 तेन द्वारेण शत्रुभ्यः क्षीयते सबलो रिपुः ॥ १२
 दैन्यं यथाबलवति तथा मोहो बलान्विते ।
 तावुभौ नाशकौ हेतू राज्ञा ल्याज्यौ जयार्थिना ॥ १३
 जरासंधविनाशं च राज्ञां च परिमोक्षणम् ।
 यदि कुर्याम यज्ञार्थं किं ततः परमं भवेत् ॥ १४
 अनारम्भे तु नियतो भवेदगुणानिश्चयः ।
 गुणान्निःसंशयाद्राजन्नैर्गुण्यं मन्यसे कथम् ॥ १५
 काषायं सुलभं पश्चान्मुनीनां शममिच्छताम् ।
 साम्राज्यं तु तवेच्छन्तो वयं योत्स्यामहे परैः ॥ १६
 इति श्रीमहाभारते सभापर्वणि पञ्चदशोऽध्यायः ॥ १५ ॥

१६

वासुदेव उवाच ।

जातस्य भारते वशे तथा कुन्त्याः सुतस्य च ।
 या वै युक्ता मतिः सेयमर्जुनेन प्रदर्शिता ॥ १
 न मृत्योः समग्रं विद्म रात्रौ वा यदि वा दिवा ।
 न चापि कंचिदमरमयुद्वेनापि शुश्रुमः ॥ २
 एतावदेव पुरुषैः कार्यं हृदयतोषणम् ।
 नयेन विधिदृष्टेन यदुपक्रमते परान् ॥ ३
 सुनयस्यानपायस्य संयुगे परमः क्रमः ।
 संशयो जायते साम्ये साम्यं च न भवेद्द्वयोः ॥ ४
 ते वयं नयमास्थाय शत्रुदेहसमीपगाः ।
 कथमन्तं न गच्छेम वृक्षस्येव नदीरयाः ।
 पररन्ध्रे पराक्रान्ताः स्वरन्ध्रावरणे स्थिताः ॥ ५
 व्यूढानीकैरनुबलैर्नोपेयाद्बलवत्तरम् ।
 इति बुद्धिमतां नीतिस्तन्ममापीह रोचते ॥ ६
 अनवद्या ह्यसंबुद्धाः प्रविष्टाः शत्रुसङ्घं तत् ।
 शत्रुदेहमुपाक्रम्य तं कामं प्राप्नुयामहे ॥ ७
 एको ह्येव श्रियं नित्यं विभर्ति पुरुषर्षभ ।
 अन्तरात्मेव भूतानां तत्क्षये वै बलक्षयः ॥ ८
 अथ चेत्तं निहत्याजौ शेषेणाभिसमागताः ।
 प्राप्नुयाम ततः स्वर्गं ज्ञातित्राणपरायणाः ॥ ९

युधिष्ठिर उवाच ।

कृष्ण कोऽयं जरासंधः किंवीर्यः किंपराक्रमः ।
 यस्त्वां स्पृष्ट्वाभिसदृशं न दग्धः शलभो यथा ॥ १०

कृष्ण उवाच ।

शृणु राजञ्जरासंधो यद्वीर्यो यत्पराक्रमः ।
 यथा चोपेक्षितोऽस्माभिर्बहुशः कृतविप्रियः ॥ ११
 अक्षौहिणीनां तिसृणामासीत्समरदर्पितः ।
 राजा बृहद्रथो नाम मगधाधिपतिः पतिः ॥ १२
 रूपवान्वीर्यसंपन्नः श्रीमान्तुलविक्रमः ।

नित्यं दीक्षाकृशतनुः शतक्रतुरिवापरः ॥ १३
 तेजसा सूर्यसदृशः क्षमया पृथिवीसमः ।
 यमान्तकसमः कोपे श्रिया वैश्रवणोपमः ॥ १४
 तस्याभिजनसंयुक्तैर्गुणैर्भरतसत्तम ।
 व्याप्तेयं पृथिवी सर्वा सूर्यस्येव गमस्तिभिः ॥
 स काशिराजस्य सुते यमजे भरतर्षभ ।
 उपयेमे महावीर्यो रूपद्रविणसंमते ॥ १६
 तयोश्चकार समग्रं मिथः स पुरुषर्षभः ।
 नातिवर्तिष्य इत्येवं पत्नीभ्यां संनिधौ तदा ॥
 स ताभ्यां शुशुभे राजा पत्नीभ्यां मनुजाधिप
 प्रियाभ्यामनुरूपाभ्यां करेणुभ्यामिव द्विपः ॥
 तयोर्मध्यगतश्चापि रराज वसुधाधिपः ।
 गङ्गायमुनयोर्मध्ये मूर्तिमानिव सागरः ॥ १९
 विषयेषु निमग्नस्य तस्य यौवनमत्यगात् ।
 न च वंशकरः पुत्रस्तस्याजायत कश्चन ॥ २०
 मङ्गलैर्बहुभिर्होमैः पुत्रकामाभिरिष्टिभिः ।
 नाससाद् नृपश्रेष्ठः पुत्रं कुलविवर्धनम् ॥ २१
 अथ काक्षीवतः पुत्रं गौतमस्य महात्मनः ।
 शुश्राव तपसि श्रान्तमुदारं चण्डकौशिकम् ॥ २२
 यदृच्छयागतं तं तु वृक्षमूलमुपाश्रितम् ।
 पत्नीभ्यां सहितो राजा सर्वरत्नैरतोषयत् ॥ २३
 तमब्रवीत्सत्यधृतिः सत्यवागृषिसत्तमः ।
 परितुष्टोऽस्मि ते राजन्वरं वरय सुव्रत ॥ २४
 ततः सभार्यः प्रणतस्तमुवाच बृहद्रथः ।
 पुत्रदर्शननैराश्याद्वाष्पगद्गदया गिरा ॥ २५

बृहद्रथ उवाच ।

भगवन्राज्यमुत्सृज्य प्रस्थितस्य तपोवनम् ।
 किं वरेणाल्पभाग्यस्य किं राज्येनाप्रजस्य मे ॥

कृष्ण उवाच ।

एतच्छ्रुत्वा मुनिर्ध्यानमगमत्क्षुभितेन्द्रियः ।

तस्यैव चाम्रवृक्षस्य छायायां समुपाविशत् ॥ २७
 तस्योपविष्टस्य मुनेस्तस्मिन् निपपात ह ।
 अवातमशुकादष्टमेकमाश्रयफलं किल ॥ २८
 तत्प्रगृह्य मुनिश्रेष्ठो हृदयेनाभिमन्य च ।
 राज्ञे ददावप्रतिमं पुत्रसंप्राप्तिकारकम् ॥ २९
 उवाच च महाप्राज्ञस्तं राजानं महामुनिः ।
 गच्छ राजनकृतार्थोऽसि निवर्त मनुजाधिप ॥ ३०
 यथासमयमाज्ञाय तदा स नृपसत्तमः ।
 द्वाभ्यामेकं फलं प्रादात्पत्नीभ्यां भरतर्षभ ॥ ३१
 ते तदाम्रं द्विधा कृत्वा भक्षयामासतुः शुभे ।
 भावित्वादपि चार्थस्य सत्यवाक्यात्तथा मुनेः ॥ ३२
 तयोः समभवद्गर्भः फलप्राशनसंभवः ।
 ते च दृष्ट्वा नरपतिः परां मुदमवाप ह ॥ ३३
 अथ काले महाप्राज्ञ यथासमयमागते ।
 प्रजयेतामुभे राजञ्शरीरशकले तदा ॥ ३४
 एकाक्षिबाहुचरणे अर्धोदरमुखस्फिजे ।
 दृष्ट्वा शरीरशकले प्रवेपाते उभे भृशम् ॥ ३५
 उद्विग्ने सह संमन्य ते भगिन्यौ तदावले ।
 सजीवे प्राणिशकले तयजते सुदुःखिते ॥ ३६
 तयोर्धात्र्यौ सुसंवीते कृत्वा ते गर्भसंप्लवे ।
 निर्गम्यान्तःपुरद्वारात्समुत्सृज्याशु जग्मतुः ॥ ३७
 ते चतुष्पथनिक्षिप्ते जरा नामाथ राक्षसी ।
 जग्राह मनुजव्याघ्र मांसशोणितभोजना ॥ ३८
 कर्तुकामा सुखवहे शकले सा तु राक्षसी ।
 संघट्टयामास तदा विधानबलचोदिता ॥ ३९
 ते समानीतमात्रे तु शकले पुरुषर्षभ ।
 एकमूर्तिकृते वीरः कुमारः समपद्यत ॥ ४०
 ततः सा राक्षसी राजन्विस्मयोत्फुल्ललोचना ।
 न शशाक समुद्रोदुं वज्रसारमयं शिशुम् ॥ ४१
 बालस्ताम्रतलं मुष्टि कृत्वा चास्ये निधाय सः ।

प्राक्रोशदतिसंरम्भात्सन्तोय इव तोयदः ॥ ४२
 तेन शब्देन संभ्रान्तः सहसान्तःपुरे जनः ।
 निर्जगाम नरव्याघ्र राज्ञा सह परंतप ॥ ४३
 ते चावले परिगलने पयःपूर्णपयोधरे ।
 निराशे पुत्रलाभाय सहमेवाभ्यगच्छताम् ॥ ४४
 अथ दृष्ट्वा तथाभूते राजान चेष्टसंततिम् ।
 तं च बालं सुबलिनं चिन्तयामास राक्षसी ॥ ४५
 नार्हामि विषये राज्ञो वसन्ती पुत्रगृद्धिनः ।
 बालं पुत्रमुपादातुं मेघलेखेव भास्करम् ॥ ४६
 सा कृत्वा मानुषं रूपमुवाच मनुजाधिपम् ।
 बृहद्रथ सुतस्तेऽयं महत्तः प्रतिगृह्यताम् ॥ ४७
 तव पत्नीद्वये जानो द्विजातिवरशासनात् ।
 धात्रीजनपरित्यक्तो मयायं परिरक्षितः ॥ ४८
 ततस्ते भरतश्रेष्ठ काशिराजसुते शुभे ।
 तं बालमभिपत्याशु प्रक्ष्वैरभिपिञ्चताम् ॥ ४९
 ततः स राजा संहृष्टः सर्वं तदुपलभ्य च ।
 अपृच्छन्नवहेमाभां राक्षसी तामराक्षसीम् ॥ ५०
 का त्वं कमलगर्भा मे मम पुत्रप्रदायिनी ।
 कामया ब्रूहि कल्याणि देवता प्रतिभासि मे ॥ ५१
 इति श्रीमहाभारते सभापर्वणि षोडशोऽध्यायः ॥ १६

१७

राक्षस्युवाच ।

जरा नामास्मि भद्रं ते राक्षसी कामरूपिणी ।
 तव वेश्मनि राजेन्द्र पूजिता न्यवसं सुखम् ॥ १
 साहं प्रत्युपकारार्थं चिन्तयन्त्यनिशं नृप ।
 तवेमे पुत्रशकले दृष्टवत्यस्मि धार्मिक ॥ २
 संश्लेषिते मया दैवात्कुमारः समपद्यत ।
 तव भाग्यैर्महाराज हेतुमात्रमह त्विह ॥ ३

कृष्ण उवाच ।

एवमुक्त्वा तु सा राजंस्तत्रैवान्तरधीयत ।

स गृह्य च कुमारं तं प्राविशत्स्वगृहं नृपः ॥ ४
 तस्य बालस्य यत्कृत्यं तच्चकार नृपस्तदा ।
 आज्ञापयच्च राक्षस्या मागधेषु महोत्सवम् ॥ ५
 तस्य नामाकरोत्तत्र प्रजापतिसमः पिता ।
 जरया सधितो यस्माज्जरासंधस्ततोऽभवत् ॥ ६
 सोऽवर्धत महातेजा मगधाधिपतेः सुतः ।
 प्रमाणबलसंपन्नो हुताहुतिरिवानलः ॥ ७
 कस्यचित्त्वथ कालस्य पुनरेव महातपाः ।
 मगधानुपचक्राम भगवांश्चण्डकौशिकः ॥ ८
 तस्यागमनसंहृष्टः सामात्यः सपुरःसरः ।
 सभार्यः सह पुत्रेण निर्जगाम बृहद्रथः ॥ ९
 पाद्यार्घ्याचमनीयैस्तमर्चयामास भारत ।
 स नृपो राज्यसहितं पुत्रं चास्मै न्यवेदयत् ॥ १०
 प्रतिगृह्य तु तां पूजां पार्थिवाद्भगवानृषिः ।
 उवाच मागधं राजन्प्रहृष्टेनान्तरात्मना ॥ ११
 सर्वमेतन्मया राजन्विज्ञातं ज्ञानचक्षुषा ।
 पुत्रस्तु शृणु राजेन्द्र यादृशोऽयं भविष्यति ॥ १२
 अस्य वीर्यवतो वीर्यं नानुयास्यन्ति पार्थिवाः ।
 देवैरपि विसृष्टानि शस्त्राण्यस्य महीपते ।
 न रुजं जनयिष्यन्ति गिरेरिव नदीरयाः ॥ १३
 सर्वमूर्धाभिषिक्तानामेष मूर्ध्नि ज्वलिष्यति ।
 सर्वेषां निष्प्रभकरो ज्योतिषामिव भास्करः ॥ १४
 एनमासाद्य राजानः समृद्धबलवाहनाः ।
 विनाशमुपयास्यन्ति शलभा इव पावकम् ॥ १५
 एष श्रियं समुदितां सर्वराज्ञां ग्रहीष्यति ।
 वर्षास्त्रिवोद्धतजला नदीर्नदनदीपतिः ॥ १६
 एष धारयिता सम्यक्चातुर्वर्ण्यं महाबलः ।
 शुभाशुभमिव स्फीता सर्वसस्यधरा धरा ॥ १७
 अस्याज्ञावशगाः सर्वे भविष्यन्ति नराधिपाः ।
 सर्वभूतात्मभूतस्य वायोरिव शरीरिणः ॥ १८

एष रुद्रं महादेवं त्रिपुरान्तकरं हरम् ।
 सर्वलोकेष्वतिबलः स्वयं द्रक्ष्यति मागधः ॥ १९
 एवं श्रुवन्नेव मुनिः स्वकार्यार्थं विचिन्तयन् ।
 विसर्जयामास नृपं बृहद्रथमथारिहन् ॥ २०
 प्रविश्य नगरं चैव ज्ञातिसंबन्धिभिर्वृतः ।
 अभिषिच्य जरासंधं मगधाधिपतिस्तदा ।
 बृहद्रथो नरपतिः परां निर्वृतिमाययौ ॥ २१
 अभिषिक्ते जरासन्धे तदा राजा बृहद्रथः ।
 पत्नीद्वयेनानुगतस्तपोवनरतोऽभवत् ॥ २२
 तपोवनस्थे पितरि मातृभ्यां सह भारत ।
 जरासंधः स्ववीर्येण पार्थिवानकरोद्वशे ॥ २३
 अथ दीर्घस्य कालस्य तपोवनगतो नृपः ।
 सभार्यः स्वर्गमगमत्तपस्तप्त्वा बृहद्रथः ॥ २४
 तस्यास्तां हंसडिभकावशस्त्रनिधनानुभौ ।
 मन्त्रे मतिमतां श्रेष्ठौ युद्धशास्त्रविशारदौ ॥ २५
 यौ तौ मया ते कथितौ पूर्वमेव महाबलौ ।
 त्रयस्त्रयाणां लोकानां पर्याप्ता इति मे मतिः ॥ २६
 एवमेव तदा वीर बलिभिः कुकुरान्धकैः ।
 वृष्णिभिश्च महाराज नीतिहेतोरुपेक्षितः ॥ २७
 इति श्रीमहाभारते सभापर्वणि सप्तदशोऽध्यायः ॥ १७ ॥

॥ समाप्तं मन्त्रपर्व ॥

१८

वासुदेव उवाच ।

पतितौ हंसडिभकौ कंसामात्यौ निपातितौ ।
 जरासन्धस्य निधने कालोऽयं समुपागतः ॥ १
 न स शक्यो रणे जेतुं सर्वैरपि सुरासुरैः ।
 प्राणयुद्धेन जेतव्यः स इत्युपलभामहे ॥ २
 मयि नीतिर्बलं भीमे रक्षिता चावयोर्युतः ।
 साधयिष्याम तं राजन्वयं त्रय इवाग्रयः ॥ ३
 त्रिभिरासादितोऽस्माभिर्विजने स नराधिपः ।

न संदेहो यथा युद्धमेकेनाभ्युपयास्यति ॥ ४
 अवमानाच्च लोकस्य व्यायतत्वाच्च धर्षितः ।
 भीमसेनेन युद्धाय ध्रुवमभ्युपयास्यति ॥ ५
 अलं तस्य महाबाहुर्भीमसेनो महाबलः ।
 लोकस्य समुदीर्णस्य निधनायान्तको यथा ॥ ६
 यदि ते हृदयं वेत्ति यदि ते प्रत्ययो मयि ।
 भीमसेनार्जुनौ शीघ्रं न्यासभूतौ प्रयच्छ मे ॥ ७

वैशंपायन उवाच ।

एवमुक्तो भगवता प्रत्युवाच युधिष्ठिरः ।
 भीमपार्थौ समालोक्य सग्रहप्रमुखौ स्थितौ ॥ ८
 अच्युताच्युत मा मैवं व्याहरामित्रकर्पण ।
 पाण्डवानां भवान्नाथो भवन्तं चाश्रिता वयम् ॥ ९
 यथा वदसि गोविन्द सर्वं तदुपपद्यते ।
 न हि त्वमप्रतस्तेषां येषां लक्ष्मीः पराङ्मुखी ॥ १०
 निहतश्च जरासंधो मोक्षिताश्च महीक्षितः ।
 राजसूयश्च मे लब्धो निदेशे तव तिष्ठतः ॥ ११
 क्षिप्रकारिण्यथा त्वेतत्कार्यं समुपपद्यते ।
 मम कार्यं जगत्कार्यं तथा कुरु नरोत्तम ॥ १२
 त्रिभिर्भवद्भिर्हि विना नाहं जीवितुमुत्सहे ।
 धर्मकामार्थरहितो रोगार्त इव दुर्गतः ॥ १३
 न शौरिणा विना पार्थो न शौरिः पाण्डवं विना ।
 नाजेयोऽस्त्यनयोर्लोके कृष्णयोरिति मे मतिः ॥ १४
 अयं च बलिनां श्रेष्ठः श्रीमानपि वृकोदरः ।
 युवाभ्यां सहितो वीरः किं न कुर्यान्महायशः ॥ १५
 सुप्रणीतो बलौघो हि कुरुते कार्यमुत्तमम् ।
 अन्धं जडं बलं प्राहुः प्रणेतव्यं विचक्षणैः ॥ १६
 यतो हि निम्नं भवति नयन्तीह ततो जलम् ।
 यतश्छिद्रं ततश्चापि नयन्ते धीधना बलम् ॥ १७
 तस्मान्नयविधानज्ञं पुरुषं लोकविश्रुतम् ।
 वयमाश्रित्य गोविन्दं यतामः कार्यसिद्धये ॥ १८

एवं प्रज्ञानयबलं क्रियोपायसमन्वितम् ।
 पुरस्कुर्वीत कार्येषु कृष्ण कार्यार्थसिद्धये ॥ १९
 एवमेव यदुश्रेष्ठं पार्थः कार्यार्थसिद्धये ।
 अर्जुनः कृष्णमन्वेतु भीमोऽन्वेतु धनजयम् ।
 नयो जयो बलं चैव विक्रमे सिद्धिमेष्यति ॥ २०
 एवमुक्तास्ततः सर्वे भ्रातरो विपुलौजसः ।
 वार्ष्णेयः पाण्डवेयौ च प्रतस्थुर्मार्गिधं प्रति ॥ २१
 वर्चस्विनां ब्राह्मणानां स्नातकानां परिच्छदान् ।
 आच्छाद्य सुहृदां वाक्यैर्मनोज्ञैरभिनन्दिताः ॥ २२
 अमर्षादभितप्तानां ज्ञात्यर्थं मुख्यवाससाम् ।
 रविसोमाम्निवपुषां भीममासीत्तदा वपुः ॥ २३
 हतं मेने जरासंधं दृष्ट्वा भीमपुरोगमौ ।
 एककार्यसमुद्युक्तौ कृष्णो युद्धेऽपराजितौ ॥ २४
 ईशौ हि तौ महात्मानौ सर्वकार्यप्रवर्तने ।
 धर्मार्थकामकार्याणां कार्याणामिव निग्रहे ॥ २५
 कुरुभ्यः प्रस्थितास्ते तु मध्येन कुरुजाङ्गलम् ।
 रम्यं पद्मसरो गत्वा कालकूटमतीत्य च ॥ २६
 गण्डकीयां तथा शोणं सदानीरां तथैव च ।
 एकपर्वतके नद्यः क्रमेणैत्य ब्रजन्ति ते ॥ २७
 संतीर्य सरयूं रम्यां दृष्ट्वा पूर्वांश्च कोसलान् ।
 अतीत्य जग्मुर्मिथिलां मालां चर्मण्वती नदीम् ॥ २८
 उत्तीर्य गङ्गां शोणं च सर्वे ते प्राङ्मुखान् ।
 कुरवोरश्छदं जग्मुर्मार्गिधं क्षेत्रमच्युताः ॥ २९
 ते शश्वद्गोधनाकीर्णमम्बुमन्तं शुभद्रुमम् ।
 गोरथं गिरिमासाद्य ददृशुर्मार्गिधं पुरम् ॥ ३०
 इति श्रीमहाभारते सभापर्वणि अष्टादशोऽध्यायः ॥ १८ ॥

१९

वासुदेव उवाच ।

एष पार्थ महान्खादुः पशुमान्नित्यमम्बुमान् ।
 निरामयः सुवेदमाढ्यो निवेशो मागधः शुभः ॥ १

वैहारो विपुलः शैलो वराहो वृषभस्तथा ।
 तथैवर्षिगिरिस्तात शुभाश्चैत्यकपञ्चमाः ॥ २
 एते पञ्च महाशृङ्गाः पर्वताः शीतलद्रुमाः ।
 रक्षन्तीवाभिसंहत्य संहताङ्गा गिरिव्रजम् ॥ ३
 पुष्पवेष्टितशाखाग्रैर्गन्धवद्भिर्मनोरमैः ।
 निगूढा इव लोभ्राणां वनैः कामिजनप्रियैः ॥ ४
 शृङ्गायां गौतमो यत्र महात्मा संशितव्रतः ।
 औशीनर्यामिजनयत्काक्षीवादीन्सुतानृषिः ॥ ५
 गौतमः क्षयणादस्मादथासौ तत्र वेश्मनि ।
 भजते मागधं वंशं स नृपाणामनुग्रहात् ॥ ६
 अङ्गवङ्गादयश्चैव राजानः सुमहाबलाः ।
 गौतमक्षयमभ्येत्य रमन्ते स्म पुरार्जुन ॥ ७
 वनराजीस्तु पश्येमाः प्रियालानां मनोरमाः ।
 लोभ्राणां च शुभाः पार्थ गौतमौकःसमीपजाः ॥ ८
 अर्बुदः शक्रवापी च पन्नगौ शत्रुतापनौ ।
 स्वस्तिकस्थालयश्चात्र मणिनागस्य चोत्तमः ॥ ९
 अपरिहार्या मेघानां मागधेयं मणेः कृते ।
 कौशिको मणिमांश्चैव ववृधाते ह्यनुग्रहम् ॥ १०
 अर्थसिद्धिं त्वनपगां जरासंधोऽभिमन्यते ।
 वयमासादने तस्य दर्पमद्य निहन्म हि ॥ ११
 वैशंपायन उवाच ।
 एवमुक्त्वा ततः सर्वे भ्रातरो विपुलौजसः ।
 वार्ष्णेयः पाण्डवेयौ च प्रतस्थुर्मागधं पुरम् ॥ १२
 तुष्टपुष्टजनोपेतं चातुर्वर्ण्यजनाकुलम् ।
 स्फीतोत्सवमनाधृष्यमासेदुश्च गिरिव्रजम् ॥ १३
 तेऽथ द्वारमनासाद्य पुरस्य गिरिमुच्छ्रितम् ।
 बार्हद्रथैः पूज्यमानं तथा नगरवासिभिः ॥ १४
 यत्र माषादमृषभमाससाद बृहद्रथः ।
 तं हत्वा माषनालाश्च तिस्रो भेरीरकारयत् ॥ १५
 आनह्य चर्मणा तेन स्थापयामास स्वे पुरे ।

यत्र ताः प्राणदन्भेयो दिव्यपुष्पावचूर्णिताः ॥ १६
 मागधानां सुरचिर चैत्यकान्तं समाद्रवन् ।
 शिरसीव जिघांसन्तो जरासंधजिघांसवः ॥ १७
 स्थिरं सुविपुलं शृङ्गं सुमहान्तं पुरातनम् ।
 अर्चितं माल्यदामैश्च सततं सुप्रतिष्ठितम् ॥ १८
 विपुलैर्वाहुभिर्वीरास्तेऽभिहत्याभ्यपातयन् ।
 ततस्ते मागधं दृष्ट्वा पुरं प्रविविशुस्तदा ॥ १९
 एतस्मिन्नेव काले तु जरासंधं समर्चयन् ।
 पर्यग्निर्यं कुर्वन् नृपं द्विरदस्थं पुरोहिताः ॥ २०
 स्नातकव्रतिनस्ते तु बाहुशस्त्रा निरायुधाः ।
 युयुत्सवः प्रविविशुर्जरासंधेन भारत ॥ २१
 भक्ष्यमाल्यापणानां च ददृशुः श्रियमुत्तमाम् ।
 स्फीतां सर्वगुणोपेतां सर्वकामसमृद्धिनीम् ॥ २२
 तां तु दृष्ट्वा समृद्धिं ते वीथ्यां तस्यां नरोत्तमाः ।
 राजमार्गेण गच्छन्तः कृष्णभीमधनंजयाः ॥ २३
 बलाद्वृहीत्वा माल्यानि मालाकारान्महाबलाः ।
 विरागवसनाः सर्वे स्रग्विणो मृष्टकुण्डलाः ॥ २४
 निवेशनमथाजमुर्जरासंधस्य धीमतः ।
 गोवासमिव वीक्षन्तः सिंहा हैमवता यथा ॥ २५
 शैलस्तम्भनिभास्तेषां चन्दनागुरुभूषिताः ।
 अशोभन्त महाराज बाहवो बाहुशालिनाम् ॥ २६
 तान्दृष्ट्वा द्विरदप्रख्याञ्जालस्कन्धानिवोद्गतान् ।
 व्यूढोरस्कान्मागधानां विस्मयः समजायत ॥ २७
 ते त्वतीत्य जनाकीर्णास्तिस्रः कक्ष्या नरर्षभाः ।
 अहंकारेण राजानमुपतस्थुर्महाबलाः ॥ २८
 तान्पाद्यमधुपर्काहर्निमानाहर्निस्तृति गतान् ।
 प्रत्युत्थाय जरासंध उपतस्थे यथाविधि ॥ २९
 उवाच चैतान्राजासौ स्वागतं वोऽस्त्विति प्रभुः ।
 तस्य ह्येतद्व्रतं राजन्वभूव भुवि विश्रुतम् ॥ ३०
 स्नातकान्ब्राह्मणान्प्राप्ताञ्श्रुत्वा स समितिजयः ।

अप्यर्धरात्रे नृपतिः प्रत्युद्गच्छति भारत ॥ ३१
 तांस्त्वपूर्वेण वेपेण दृष्ट्वा नृपतिसत्तमः ।
 उपतस्थे जरासधो विस्मितश्चाभवत्तदा ॥ ३२
 ते तु हृष्टैव राजानं जरासध नरर्षभाः ।
 इदमूचुरमित्रघ्नाः सर्वे भरतसत्तम ॥ ३३
 स्वस्त्यस्तु कुशलं राजन्निति सर्वे व्यवस्थिताः ।
 तं नृपं नृपशार्दूल विप्रैश्चान्त परस्परम् ॥ ३४
 तानब्रवीजरासधस्तदा यादवपाण्डवान् ।
 आस्यतामिति राजेन्द्र ब्राह्मणच्छब्दसंवृतान् ॥ ३५
 अथोपविविशुः सर्वे त्रयस्ते पुरुषर्षभाः ।
 संप्रदीप्तास्त्रयो लक्ष्म्या महाध्वर इवाग्रयः ॥ ३६
 तानुवाच जरासधः सत्यसधो नराधिपः ।
 विगर्हमाणः कौरव्य वेपग्रहणकारणात् ॥ ३७
 न स्नातकव्रता विप्रा बहिर्माल्यानुलेपनाः ।
 भवन्तीति नृलोकेऽस्मिन्निदितं मम सर्वशः ॥ ३८
 ते यूयं पुष्पवन्तश्च भुजैर्ज्याघातलक्षणैः ।
 बिभ्रतः क्षात्रमोजश्च ब्राह्मण्यं प्रतिजानथ ॥ ३९
 एवं विरागवसना बहिर्माल्यानुलेपनाः ।
 सत्यं वदत के यूयं सत्यं राजसु शोभते ॥ ४०
 चैत्यकं च गिरेः शृङ्गं भित्त्वा किमिव सद्य नः ।
 अद्वारेण प्रविष्टाः स्थ निर्भया राजकिल्बिषात् ॥ ४१
 कर्म चैतद्विलिङ्गस्य किं वाद्य प्रसमीक्षितम् ।
 वदध्वं वाचि वीर्यं च ब्राह्मणस्य विशेषतः ॥ ४२
 एवं च मामुपस्थाय कस्माच्च विधिनाह्णाम् ।
 प्रणीतां नो न गृहीत कार्यं किं चास्मदागमे ॥ ४३
 एवमुक्तस्ततः कृष्णः प्रत्युवाच महामनाः ।
 स्निग्धगम्भीरया वाचा वाक्यं वाक्यविशारदः ॥ ४४
 स्नातकव्रतिनो राजन्ब्राह्मणाः क्षत्रिया विशः ।
 विशेषनियमाश्चैषामविशेषाश्च सन्त्युत ॥ ४५
 विशेषवांश्च सततं क्षत्रियः श्रियमर्हति ।

पुष्पवत्सु ध्रुवा श्रीश्च पुष्पवन्तस्तनो वयम् ॥ ४६
 क्षत्रियो बाहुवीर्यस्तु न तथा वाक्यवीर्यवान् ।
 अप्रगल्भ वचस्तस्य तस्माद्बार्हद्रथे स्मृतम् ॥ ४७
 स्ववीर्यं क्षत्रियाणां च बाह्वोर्धाता न्यवेशयन् ।
 तदिहक्ष्मि चेद्राजन्द्रास्यय न संग्रहः ॥ ४८
 अद्वारेण रिपोर्गेहं द्वारेण सुहृदो गृहम् ।
 प्रविशन्ति सदा सन्नो द्वार नो वर्जितं ततः ॥ ४९
 कार्यवन्तो गृहानेत्य शत्रुतो नार्हणां वयम् ।
 प्रतिगृहीम तद्विद्धि एतन्नः शाश्वतं व्रतम् ॥ ५०
 इति श्रीमहाभारते सभाषर्वणि एकोनविंशोऽध्यायः ॥ १९॥

२०

जरासंध उवाच ।

न स्मरेयं कदा वैरं कृतं युष्माभिरित्युत ।
 चिन्तयंश्च न पठ्यामि भवता प्रति वैकृतम् ॥ १
 वैकृते चासति कथं मन्यध्वं मामनागसम् ।
 अरिं विब्रूत तद्विप्राः सतां समय एष हि ॥ २
 अथ धर्मोपघाताद्वि मनः समुपतप्यते ।
 योऽनागसि प्रसृजति क्षत्रियोऽपि न सशयः ॥ ३
 अतोऽन्यथाचरल्लोके धर्मज्ञः सन्महाव्रतः ।
 वृजिनां गतिमाप्नोति श्रेयसोऽप्युपहन्ति च ॥ ४
 त्रैलोक्ये क्षत्रधर्माद्वि श्रेयांसं साधुचारिणाम् ।
 अनागस प्रजानानाः प्रमादादिव जल्पथ ॥ ५

वासुदेव उवाच ।

कुलकार्यं महाराज कश्चिदेकः कुलोद्वहः ।
 वहते तन्नियोगाद्वै वयमभ्युत्थितास्त्रयः ॥ ६
 त्वया चोपहृता राजन्क्षत्रिया लोकवासिनः ।
 तदागः क्रूरमुत्पाद्य मन्यसे किं त्वनागसम् ॥ ७
 राजा राज्ञः कथं साधून्दिश्यान्नृपतिसत्तम ।
 तद्राज्ञः सन्निगृह्य त्व रुद्रायोपजिहीर्षसि ॥ ८
 अस्मांस्तदेनो गच्छेत त्वया बार्हद्रथे कृतम् ।

वयं हि शक्ता धर्मस्य रक्षणे धर्मचारिणः ॥ ९
 मनुष्याणां समालम्भो न च दृष्टः कदाचन ।
 स कथं मानुषैर्देवं यष्टुमिच्छसि शंकरम् ॥ १०
 सवर्णो हि सवर्णानां पशुसंज्ञां करिष्यति ।
 कोऽन्य एव यथा हि त्व जरासंध वृथामतिः ॥ ११
 ते त्वां ज्ञातिक्षयकरं वयमार्तानुसारिणः ।
 ज्ञातिवृद्धिनिमित्तार्थं विनियन्तुमिहागताः ॥ १२
 नास्ति लोके पुमानन्यः क्षत्रियेष्विति चैव यत् ।
 मन्यसे स च ते राजन्सुमहान्बुद्धिविप्लवः ॥ १३
 को हि जानन्नभिजनमात्मनः क्षत्रियो नृप ।
 नाविशेत्स्वर्गमतुलं रणानन्तरमव्ययम् ॥ १४
 स्वर्गं ह्येव समास्थाय रणयज्ञेषु दीक्षिताः ।
 यजन्ते क्षत्रिया लोकांस्तद्विद्धि मगधाधिप ॥ १५
 स्वर्गयोनिर्जयो राजन्स्वर्गयोनिर्महद्यशः ।
 स्वर्गयोनिस्तपो युद्धे मार्गः सोऽव्यभिचारवान् ॥ १६
 एष ह्येन्द्रो वैजयन्तो गुणो नित्यं समाहितः ।
 येनासुरान्पराजित्य जगत्पाति शतक्रतुः ॥ १७
 स्वर्गमास्थाय कस्य स्याद्विग्रहित्वं यथा तव ।
 मार्गधैर्विपुलैः सैन्यैर्बाहुल्यबलदर्पितैः ॥ १८
 मावमंस्थाः परान् राजन्नास्ति वीर्यं नरे नरे ।
 समं तेजस्त्वया चैव केवलं मनुजेश्वर ॥ १९
 यावदेव न सवुद्धं तावदेव भवेत्तव ।
 विषह्यमेतदस्माकमतो राजन्ब्रवीमि ते ॥ २०
 जहि त्वं सदृशेष्वेव मानं दर्पं च भागध ।
 मा गमः ससुतामात्यः सबलश्च यमक्षयम् ॥ २१
 दम्भोद्भवः कार्तवीर्य उत्तरश्च बृहद्रथः ।
 श्रेयसो ह्यवमन्येह विनेशुः सबला नृपाः ॥ २२
 मुमुक्षमाणास्त्वत्तश्च न वयं ब्राह्मणब्रुवाः ।
 शौरिरस्मि हृषीकेशो नृवीरौ पाण्डवाविमौ ॥ २३
 त्वामाह्वयामहे राजन्स्थिरो युध्यस्व मागध ।

मुञ्च वा नृपतीन्सर्वान्मा गमस्त्वं यमक्षयम् ॥ २४

जरासंध उवाच ।

नाजितान्वै नरपतीन्हमादद्वि कांश्चन ।
 जितः कः पर्यवस्थाता कोऽत्र यो न मया जितः ॥ २५
 क्षत्रियस्यैतदेवाहुर्धर्म्यं कृष्णोपजीवनम् ।
 विक्रम्य वशमानीय कामतो यत्समाचरेत् ॥ २६
 देवतार्थमुपाकृत्य राज्ञः कृष्णो कथं भयात् ।
 अहमद्य विमुञ्चेयं क्षात्रं व्रतमनुस्मरन् ॥ २७
 सैन्यं सैन्येन व्यूढेन एक एकेन वा पुनः ।
 द्वाभ्यां त्रिभिर्वा योत्स्येऽहं युगपत्पृथगेव वा ॥ २८

वैशंपायन उवाच ।

एवमुक्त्वा जरासंधः सहदेवाभिषेचनम् ।
 आज्ञापयत्तदा राजा युयुत्सुर्भीमकर्मभिः ॥ २९
 स तु सेनापती राजा सस्मार भरतर्षभ ।
 कौशिकं चित्रसेनं च तस्मिन् युद्ध उपस्थिते ॥ ३०
 ययोस्ते नामनी लोके हंसेति डिभकेति च ।
 पूर्वं संकथिते पुम्भिर्नृलोके लोकसत्कृते ॥ ३१
 तं तु राजन्विभुः शौरी राजानं बलिनां वरम् ।
 स्मृत्वा पुरुषशार्दूल शार्दूलसमविक्रमम् ॥ ३२
 सत्यसंधो जरासंधं भुवि भीमपराक्रमम् ।
 भागमन्यस्य निर्दिष्टं वध्यं भूमिभृदच्युतः ॥ ३३
 नात्मनात्मवतां मुख्य इयेप मधुसूदनः ।
 ब्रह्मणोऽऽज्ञां पुरस्कृत्य हन्तुं हलधरानुजः ॥ ३४
 इति श्रीमहाभारते सभापर्वणि विशोऽध्याय ॥ २० ॥

२१

वैशंपायन उवाच ।

ततस्तं निश्चितात्मानं युद्धाय यदुनन्दनः ।
 उवाच वाग्मी राजानं जरासंधमधोक्षजः ॥ १
 त्रयाणां केन ते राजन्योद्धुं वितरते मनः ।
 अस्मदन्यतमेनेह सज्जीभवतु को युधि ॥ २

एवमुक्तः स कृष्णेन युद्धं वध्रे महाद्युतिः ।
 जरासंधस्ततो राजन्भीमसेनेन मागधः ॥ ३
 धारयन्नगदान्मुख्यान्निर्वृतिर्वेदनानि च ।
 उपतस्थे जरासंधं युयुत्सुं वै पुरोहितः ॥ ४
 कृतस्वस्त्ययनो विद्वान्ब्राह्मणेन यगस्विना ।
 समनहज्जरासंधः क्षत्रधर्ममनुव्रतः ॥ ५
 अवमुच्य किरीटं स केशान्समनुमृज्य च ।
 उदतिष्ठजरासंधो वेलातिग इवार्णवः ॥ ६
 उवाच मतिमान्राजा भीमं भीमपराक्रमम् ।
 भीम थोत्स्ये त्वया सार्धं श्रेयसा निर्जितं वरम् ॥ ७
 एवमुक्त्वा जरासंधो भीमसेनमरिदमः ।
 प्रत्युद्ययौ महातेजाः शक्रं बलिरिवासुरः ॥ ८
 ततः संमन्त्र्य कृष्णेन कृतस्वस्त्ययनो बली ।
 भीमसेनो जरासंधमाससाद युयुत्सया ॥ ९
 ततस्तौ नरशार्दूलौ बाहुशस्त्रौ समीयतुः ।
 वीरौ परमसहृष्टावन्योन्यजयकाङ्क्षिणौ ॥ १०
 तयोरथ भुजाघातान्निग्रहप्रग्रहान्तथा ।
 आसीत्सुभीमसह्वादो वज्रपर्वतयोरिव ॥ ११
 उभौ परमसहृष्टौ बलेनातिबलाबुधौ ।
 अन्योन्यस्यान्तरं प्रेप्सू परस्परजयैषिणौ ॥ १२
 तद्भीममुत्सार्य जनं युद्धमासीदुपह्वरे ।
 बलिनोः संयुगे राजन्वृत्रवासवयोरिव ॥ १३
 प्रकर्षणाकर्षणाभ्यामभ्याकर्षविकर्षणैः ।
 आकर्षेतां तथान्योन्यं जानुमिश्राभिजघ्नतुः ॥ १४
 ततः शब्देन महता भरत्सयन्तौ परस्परम् ।
 पाषाणसंघातनिभैः प्रहारैरभिजघ्नतुः ॥ १५
 व्यूढोरस्कौ दीर्घभुजौ नियुद्धकुशलाबुधौ ।
 बाहुभिः समसज्जेतामायसैः परिघैरिव ॥ १६
 कार्तिकस्य तु मासस्य प्रवृत्तं प्रथमेऽहनि
 अनारतं दिवारात्रमविश्रान्तमवर्तत ॥ १७

तद्वृत्तं तु त्रयोदश्यां समवेतं महात्मनोः ।
 चतुर्दश्या निशायां तु निवृत्तो मागधः ह्रस्वान् ॥ १८
 त राजानं तथा ह्रान्तं दृष्ट्वा राजञ्जनादनः ।
 उवाच भीमकर्माणं भीमं संबोधयन्निव ॥ १९
 ह्रान्तः शत्रुर्न कौन्तेय लभ्यः पीडयितुं रणे ।
 पीड्यमानो हि कात्स्न्येन जह्याज्जीवितमात्मनः ॥ २०
 तस्मात्ते नैव कौन्तेय पीडनीयो नराधिपः ।
 सममेतेन युध्यस्व बाहुभ्यां भरतर्यभ ॥ २१
 एवमुक्तः स कृष्णेन पाण्डवः परवीरहा ।
 जरासंधस्य तद्रन्ध्रं ज्ञात्वा चक्रे मतिं वध्रे ॥ २२
 ततस्तमजितं जेतुं जरासंधं वृकोदरः ।
 संरभ्य बलिनां मुख्यो जग्राह कुरूनन्दनः ॥ २३
 इति श्रीमहाभारते सभापर्वणि एकाविंशोऽध्यायः ॥ २१ ॥

२२

वैशपायन उवाच ।

भीमसेनस्ततः कृष्णमुवाच यदुनन्दनम् ।
 बुद्धिमास्थाय विपुलं जरासंधजिघांसया ॥ १
 नार्यं पापो मया कृष्ण युक्तः स्यादतुरोधितुम् ।
 प्राणेन यदुशार्दूल बद्धवङ्गणवाससा ॥ २
 एवमुक्तस्ततः कृष्णः प्रत्युवाच वृकोदरम् ।
 त्वरयन्पुरुषव्याघ्रो जरासंधवधेप्सया ॥ ३
 यत्ते दैवं परं सत्त्वं यच्च ते मातरिश्वनः ।
 बलं भीम जरासंधे दर्शयाशु तदद्य नः ॥ ४
 एवमुक्तस्तदा भीमो जरासंधमरिदमः ।
 उल्लिष्य भ्रामयद्राजन्बलवन्तं महाबलः ॥ ५
 भ्रामयित्वा शतगुणं भुजाभ्यां भरतर्षभ ।
 बभञ्ज पृष्ठे संक्षिप्य निष्पिष्य विननाद च ॥ ६
 तस्य निष्पिष्यमाणस्य पाण्डवस्य च गर्जतः ।
 अभवत्तुमुलो नादः सर्वप्राणिभयंकरः ॥ ७
 वित्रेसुर्मागधाः सर्वे स्त्रीणां गर्भाश्च सुस्रुवुः ।

भीमसेनस्य नादेन जरासंधस्य चैव ह ॥ ८
 किं नु स्विद्विमवान्भिन्नः किं नु स्विदीर्यते मही ।
 इति स्म मागधा जङ्घुर्भीमसेनस्य निस्वनात् ॥ ९
 ततो राजकुलद्वारि प्रसुप्तमिव तं नृपम् ।
 रात्रौ परासुमुत्सृज्य निश्चक्रमुररिदमाः ॥ १०
 जरासंधरथं कृष्णो योजयित्वा पताकिनम् ।
 आरोप्य भ्रातरौ चैव मोक्षयामास वान्धवान् ॥ ११
 ते वै रत्नभुजं कृष्णं रत्नार्हं पृथिवीश्वराः ।
 राजानश्चक्रुरासाद्य मोक्षिता महतो भयात् ॥ १२
 अक्षतः शस्त्रसंपन्नो जितारिः सह राजभिः ।
 रथमास्थाय तं दिव्यं निर्जगाम गिरिव्रजात् ॥ १३
 यः स सोदर्यवान्नाम द्वियोधः कृष्णसारथिः ।
 अभ्यासघाती संदृश्यो दुर्जयः सर्वराजभिः ॥ १४
 भीमार्जुनाभ्यां योधाभ्यामास्थितः कृष्णसारथिः ।
 शुशुभे रथवर्गोऽसौ दुर्जयः सर्वधन्विभिः ॥ १५
 शक्रविष्णू हि संग्रामे चैरतुस्तारकामये ।
 रथेन तेन तं कृष्ण उपारुह्य ययौ तदा ॥ १६
 तप्तचामीकराभेण किङ्किणीजालमालिना ।
 मेघनिर्घोषनादेन जैत्रेणामित्रघातिना ॥ १७
 येन शक्रो दानवानां जघान नवतीर्नव ।
 तं प्राप्य समहृष्यन्त रथं ते पुरुषर्षभाः ॥ १८
 ततः कृष्णं महाबाहुं भ्रातृभ्यां सहितं तदा ।
 रथस्थं मागधा दृष्ट्वा समपद्यन्त विस्मिताः ॥ १९
 हयैर्दिव्यैः समायुक्तो रथो वायुसमो जवे ।
 अधिष्ठितः स शुशुभे कृष्णेनातीव भारत ॥ २०
 असङ्गी देवविहितस्तस्मिन् रथवरे ध्वजः ।
 योजनाददृशे श्रीमानिन्द्रायुधसमप्रभः ॥ २१
 चिन्तयामास कृष्णोऽथ गरुमन्त स चाभ्ययात् ।
 क्षणे तस्मिन्स तेनासीच्चैत्ययूप इवोच्छ्रितः ॥ २२
 व्यादितास्यैर्महानादैः सह भूतैर्ध्वजालयैः ।

तस्थौ रथवरे तस्मिन्गरुत्मान्पन्नगाशनः ॥ २३
 दुर्निरीक्ष्यो हि भूतानां तेजसाभ्यधिकं बभौ ।
 आदित्य इवा मध्याह्ने सहस्रकिरणवृतः ॥ २४
 न स सज्जति वृक्षेषु शस्त्रैश्चापि न रिष्यते ।
 दिव्यो ध्वजवरो राजन्दृश्यते देवमानुषैः ॥ २५
 तमास्थाय रथं दिव्यं पर्जन्यसमनिस्वनम् ।
 निर्ययौ पुरुषव्याघ्रः पाण्डवाभ्यां सहाच्युतः ॥ २६
 यं लेभे वासवाद्राजा वसुस्तस्माद्बृहद्रथः ।
 बृहद्रथात्कमेणैव प्राप्तो बार्हद्रथं नृपम् ॥ २७
 स निर्ययौ महाबाहुः पुण्डरीकेक्षणस्ततः ।
 गिरिव्रजाद्वहिस्तस्थौ समे देशे महायशाः ॥ २८
 तत्रैनं नागराः सर्वे सत्कारेणाभ्ययुस्तदा ।
 ब्राह्मणप्रमुखा राजन्विधिदृष्टेन कर्मणा ॥ २९
 बन्धनाद्विप्रमुक्ताश्च राजानो मधुसूदनम् ।
 पूजयामासुरुचुश्च सान्त्वपूर्वमिदं वचः ॥ ३०
 नैतच्चित्रं महाबाहो त्वयि देवकिनन्दन ।
 भीमार्जुनबलोपेते धर्मस्य परिपालनम् ॥ ३१
 जरासंधहृदे घोरे दुःखपङ्के निमज्जताम् ।
 राज्ञां समभ्युद्धरणं यदिदं कृतमद्य ते ॥ ३२
 विष्णो समवसन्नानां गिरिदुर्गे सुदारुणे ।
 दिष्ट्या मोक्षाद्यशो दीप्तमाप्तं ते पुरुषोत्तम ॥ ३३
 किं कुर्मः पुरुषव्याघ्र ब्रवीहि पुरुषर्षभ ।
 कृतमित्येव तज्ज्ञेयं नृपैर्यद्यपि दुष्करम् ॥ ३४
 तानुवाच हृषीकेशः समाश्वास्य महामनाः ।
 युधिष्ठिरो राजसूयं ऋतुमाहर्तुमिच्छति ॥ ३५
 तस्य धर्मप्रवृत्तस्य पार्थिवत्वं चिकीर्षतः ।
 सर्वैर्भवद्विर्यज्ञार्थं साहाय्यं दीयतामिति ॥ ३६
 ततः प्रतीतमनसस्ते नृपा भरतर्षभ ।
 तथेत्येवाब्रुवन्सर्वे प्रतिजङ्घुश्च तां गिरम् ॥ ३७
 रत्नभाजं च दाशार्हं चक्रुस्ते पृथिवीश्वराः ।

कृच्छ्राज्जग्राह गोविन्दस्तेषां तदनुकम्पया ॥ ३८
 जरासधात्मजश्चैव सहदेवो महारथः ।
 निर्ययौ सजनामात्यः पुरस्कृत्य पुरोहितम् ॥ ३९
 स नीचैः प्रश्रितो भूत्वा बहुरत्नपुरोगमः ।
 सहदेवो नृणां देव वासुदेवमुपस्थितः ॥ ४०
 भयातीत्य ततस्तस्मै कृष्णो दत्त्वाभयं तदा ।
 अभ्यपिञ्चत तत्रैव जरासधात्मज तदा ॥ ४१
 गत्वैकत्वं च कृष्णेन पार्थाभ्यां चैव सत्कृतः ।
 विवेश राजा मतिमान्पुनर्वाह्निद्रथ पुरम् ॥ ४२
 कृष्णस्तु सह पार्थाभ्यां श्रिया परमया ज्वलन् ।
 रत्नान्यादाय भूरीणि प्रययौ पुष्करेक्षणः ॥ ४३
 इन्द्रप्रस्थमुपागम्य पाण्डवाभ्यां सहाच्युतः ।
 समेत्य धर्मराजानं प्रीयमाणोऽभ्यभाषत ॥ ४४
 दिष्ट्या भीमेन बलवाञ्जरासंधो निपातितः ।
 राजानो मोक्षिताश्चेमे बन्धनान्नृपसत्तम ॥ ४५
 दिष्ट्या कुशलिनौ चेमौ भीमसेनधनंजयौ ।
 पुनः स्वनगरं प्राप्तवक्षताविति भारत ॥ ४६
 ततो युधिष्ठिरः कृष्णं पूजयित्वा यथार्हतः ।
 भीमसेनार्जुनौ चैव प्रहृष्टः परिष्वजे ॥ ४७
 ततः क्षीणे जरासंधे भ्रातृभ्यां विहित जयम् ।
 अजातशत्रुरासाद्य मुमुदे भ्रातृभिः सह ॥ ४८
 यथावयः समागम्य राजभिस्तैश्च पाण्डवः ।
 सत्कृत्य पूजयित्वा च विससर्ज नराधिपान् ॥ ४९
 युधिष्ठिराभ्यनुज्ञातास्ते नृपा हृष्टमानसाः ।
 जग्मुः स्वदेशांस्त्वरिता यानैरुच्चावचैस्ततः ॥ ५०
 एवं पुरुषशार्दूलो महाबुद्धिर्जनार्दनः ।
 पाण्डवैर्घातयामास जरासंधमरि तदा ॥ ५१
 घातयित्वा जरासंधं बुद्धिपूर्वमरिदमः ।
 धर्मराजमनुज्ञाप्य पृथां कृष्णां च भारत ॥ ५२
 सुभद्रां भीमसेनं च फल्गुनं यमजौ तथा ।

धौम्यमामन्त्रयित्वा च प्रययौ स्वां पुरीं प्रति ॥ ५३
 तेनैव रथमुख्येन तरुणादित्यवर्चसा ।
 धर्मराजविसृष्टेन दिव्येनानादयन्दिशः ॥ ५४
 ततो युधिष्ठिरमुखाः पाण्डवा भरतर्षभ ।
 प्रदक्षिणमकुर्वन्त कृष्णमहिष्टकारिणम् ॥ ५५
 ततो गते भगवति कृष्णे देवकिनन्दने ।
 जयं लब्ध्वा सुविपुलं राज्ञामभयदास्तदा ॥ ५६
 संवर्धितौजसो भूयः कर्मणा तेन भारत ।
 द्रौपद्याः पाण्डवा राजन्परां प्रीतिमवर्धयन् ॥ ५७
 तस्मिन्काले तु यद्युक्तं धर्मकामार्थसंहितम् ।
 तद्राजा धर्मतश्चक्रे राज्यपालनकीर्तिमान् ॥ ५८
 इति श्रीमहाभारते सभापर्वणि द्वाविंशोऽध्यायः ॥ २२ ॥

॥ समाप्तं जरासंधवधपर्व ॥

२३

वैशपायन उवाच ।

पार्थः प्राप्य धनुःश्रेष्ठमक्षय्यौ च महेषुधी ।
 रथं ध्वजं सभां चैव युधिष्ठिरमभाषत ॥ १
 धनुरस्त्रं शरा वीर्यं पक्षो भूमिर्यशो बलम् ।
 प्राप्तमेतन्मया राजन्दुष्प्रापं यदभीप्सितम् ॥ २
 तत्र कृत्यमहं मन्ये कोशस्यास्य विवर्धनम् ।
 करमाहारयिष्यामि राज्ञः सर्वान्नृपोत्तम ॥ ३
 विजयाय प्रयास्यामि दिशं धनदराक्षिताम् ।
 तिथावथ मुहूर्ते च नक्षत्रे च तथा शिवे ॥ ४
 धनंजयवचः श्रुत्वा धर्मराजो युधिष्ठिरः ।
 स्निग्धगाम्भीरनादिन्या तं गिरा प्रत्यभाषत ॥ ५
 स्वस्ति वाच्यार्हतो विप्रान्प्रयाहि भरतर्षभ ।
 दुर्हदामग्रहर्षाय सुहृदां नन्दनाय च ।
 विजयस्ते ध्रुवं पार्थ प्रियं काममवाप्नुहि ॥ ६
 इत्युक्तः प्रययौ पार्थः सैन्येन महता वृतः ।
 अग्निदत्तेन दिव्येन रथेनाद्भुतकर्मणा ॥ ७

तथैव भीमसेनोऽपि यमौ च पुरुषर्षभौ ।
समैन्याः प्रययुः सर्वे धर्मराजामिपूजिताः ॥ ८
दिशं धनपतेरिष्टमजयत्पाकशासनिः ।
भीमसेनस्तथा प्रार्चा सहदेवस्तु दक्षिणाम् ॥ ९
प्रतीची नकुलो राजन्दिशं व्यजयदस्त्रवित् ।
खाण्डवप्रस्थमध्यास्ते धर्मराजो युधिष्ठिरः ॥ १०

जनमेजय उवाच ।

दिशामभिजयं ब्रह्मन्विस्तरेणानुकीर्तय ।
न हि तृप्यामि पूर्वेपां शृण्वानश्रितं महत् ॥ ११

वैशंपायन उवाच ।

धनंजयस्य वक्ष्यामि विजयं पूर्वमेव ते ।
यौगपद्येन पार्थैर्हि विजितेयं वसुंधरा ॥ १२
पूर्वं कुणिन्दविषये वशे चक्रे महीपतीन् ।
धनंजयो महाबाहुर्नातितीव्रेण कर्मणा ॥ १३
आनर्तान्कालकूटांश्च कुणिन्दांश्च विजित्य सः ।
सुमण्डलं पापजितं कृतवाननुसैनिकम् ॥ १४
स तेन सहितो राजन्सव्यसाची परंतपः ।
विजिग्ये सकलं द्वीपं प्रतिविन्ध्यं च पार्थिवम् ॥ १५
सकलद्वीपवासांश्च सप्तद्वीपे च ये नृपाः ।
अर्जुनस्य च सैन्यानां दिग्रहस्तुमुलोऽभवत् ॥ १६
स तानपि महेष्वासो विजित्य भरतर्षभ ।
तैरेव सहितः सर्वैः प्राग्ज्योतिषमुपाद्रवत् ॥ १७
तत्र राजा महानासीद्भगदत्तो विशां पते ।
तेनासीत्सुमहद्युद्धं पाण्डवस्य महात्मनः ॥ १८
स किरातैश्च चीनैश्च वृतः प्राग्ज्योतिषोऽभवत् ।
अन्यैश्च बहुभिर्योधैः सागरानूपवासिभिः ॥ १९
ततः स दिवसानष्टौ योधयित्वा धनंजयम् ।
प्रहसन्नब्रवीद्राजा संग्रामे विगतकृमः ॥ २०
उपपन्नं महाबाहो त्वयि पाण्डवनन्दन ।
पाकशासनदायादे वीर्यमाहवशोभिनि ॥ २१

अहं सखा सुरेन्द्रस्य शक्रादनवमो रणे ।
न च शक्नोमि ते तात स्यातुं प्रमुखतो युधि ॥ २२
किमीप्सितं पाण्डवेय ब्रूहि किं करवाणि ते ।
यद्वक्ष्यसि महाबाहो तत्करिष्यामि पुत्रक ॥ २३

अर्जुन उवाच ।

कुरुणामृपभो राजा धर्मपुत्रो युधिष्ठिरः ।
तस्य पार्थिवतामीप्से करस्तस्मै प्रदीयताम् ॥ २४
भवान्पितृसखा चैव प्रीयमाणो मयापि च ।
ततो नाज्ञापयामि त्वां प्रीतिपूर्वं प्रदीयताम् ॥ २५

भगदत्त उवाच ।

कुन्तीमातर्यथा मे त्वं तथा राजा युधिष्ठिरः ।
सर्वमेतत्करिष्यामि किं चान्यत्करवाणि ते ॥ २६
इति श्रीमहाभारते सभापर्वणि त्रयोविंशोऽध्यायः ॥ २३ ॥

२४

वैशंपायन उवाच ।

तं विजित्य महाबाहुः कुन्तीपुत्रो धनंजयः ।
प्रययावुत्तरां तस्माद्दिशं धनदपालिताम् ॥ १
अन्तर्गिरि च कौन्तेयस्तथैव च बहिर्गिरिम् ।
तथोपरिगिरि चैव विजिग्ये पुरुषर्षभः ॥ २
विजित्य पर्वतान्सर्वान्ये च तत्र नराधिपाः ।
तान्वशे स्थापयित्वा स रत्नान्यादाय सर्वशः ॥ ३
तैरेव सहितः सर्वैरनुरज्य च तान्नृपान् ।
कुल्लुतवासिनं राजन्बृहन्तमुपजग्मिवान् ॥ ४
मृदङ्गवरनादेन रथनेमिस्वनेन च ।
हस्तिनां च निनादेन कम्पयन्वसुधामिमाम् ॥ ५
ततो बृहन्तस्तरुणो बलेन चतुरङ्गिणा ।
निष्क्रम्य नगरात्तस्माद्योधयामास पाण्डवम् ॥ ६
सुमहान्सनिपातोऽभूद्धनंजयबृहन्तयोः ।
न शशाक बृहन्तस्तु सोढुं पाण्डवविक्रमम् ॥ ७
सोऽविषह्यतमं ज्ञात्वा कौन्तेय पर्वतेश्वरः ।

उपावर्तत दुर्मेधा रत्नान्यादाय सर्वशः ॥ ८
 स तद्राज्यमवस्थाप्य कुलतसहितो ययौ ।
 सेनाविन्दुमथो राजन्राज्यादाशु समाक्षिपन् ॥ ९
 मोदापुरं वामदेवं सुदामानं सुसकुलम् ।
 कुलतानुत्तरांश्चैव तांश्च राज्ञः समानयत् ॥ १०
 तत्रस्थः पुरुषैरेव धर्मराजस्य शासनान् ।
 व्यजयद्वनजयो राजन्देगान्पञ्च प्रमाणतः ॥ ११
 स दिवःप्रस्थमासाद्य सेनाविन्दोः पुरं महत् ।
 बलेन चतुरङ्गेण निवेशमकरोत्प्रभुः ॥ १२
 स तैः परिवृतः सर्वैर्दिव्यगन्धं नराधिपम् ।
 अभ्यगच्छन्महातेजाः पौरवं पुरुषर्षभः ॥ १३
 विजित्य चाहवे शूरान्पार्वतीयान्महारथान् ।
 ध्वजिन्या व्यजयद्राजन्पुरं पौरवरक्षितम् ॥ १४
 पौरवं तु विनिर्जित्य दस्युन्पर्वतवासिनः ।
 गणानुत्सवसकेतानजयत्सप्त पाण्डवः ॥ १५
 ततः काश्मीरकान्वीरानक्षत्रियानक्षत्रियर्षभः ।
 व्यजयल्लोहितं चैव मण्डलैर्दशभिः सह ॥ १६
 तत्रस्त्रिगतांश्चैव दार्वाण्डोऽकनदाश्च ये ।
 क्षत्रिया बहवो राजन्नुपावर्तन्त सर्वशः ॥ १७
 अभिसारी ततो रम्यां विजिग्ये कुरुनन्दनः ।
 उरशावासिनं चैव रोचमानं रणेऽजयत् ॥ १८
 ततः सिंहपुरं रम्यं चित्रायुधसुरक्षितम् ।
 प्रामथद्वलमास्थाय पाकशासनिराहवे ॥ १९
 ततः सुह्रांश्च चोलांश्च किरीटी पाण्डवर्षभः ।
 सहितः सर्वसैन्येन प्रामथत्कुरुनन्दनः ॥ २०
 ततः परमविक्रान्तो बाह्लीकान्कुरुनन्दनः ।
 महता परिमर्देन वशे चक्रे दुरासदान् ॥ २१
 गृहीत्वा तु बलं सारं फल्गु चोत्सृज्य पाण्डवः ।
 द्रुपदान्सह काम्बोजैरजयत्पाकशासनिः ॥ २२
 प्रागुत्तरां दिशं ये च वसन्त्याश्रित्य दस्यवः ।

निवसन्ति वने ये च तान्सर्वानजयत्प्रभुः ॥ २३
 लोहान्परमकाम्बोजानृषिकानुत्तरानपि ।
 सहितांस्तान्महाराज व्यजयत्पाकशासनिः ॥ २४
 ऋषिकेषु तु संग्रामो वभूवातिभयंकरः ।
 तारकामयसकाशः परमर्षिकपार्थयोः ॥ २५
 स विजित्य ततो राजन्पृषिकान्प्रमूर्धनि ।
 शुकोदरसमप्रख्यान्हयानष्टो समानयत् ।
 मयूरमदृगानन्यानुभयानेव चापरान् ॥ २६
 स विनिर्जित्य संग्रामे हिमवन्तं सनिष्कुटम् ।
 श्वेतपर्वतमासाद्य न्यवसत्पुरुषर्षभः ॥ २७
 इति श्रीमहाभारते सभापर्वणि चतुर्विंशोऽध्यायः ॥ २४ ॥

२५

वैशंपायन उवाच ।

स श्वेतपर्वतं वीरः समतिक्रम्य भारत ।
 देशं किंपुरुषावासं द्रुमपुत्रेण रक्षितम् ॥ १
 महता सनिपातेन क्षत्रियान्तक्रेण ह ।
 व्यजयत्पाण्डवश्रेष्ठः करे चैव न्यवेशयत् ॥ २
 तं जित्वा हाटकं नाम देशं गुह्यकरक्षितम् ।
 पाकशासनिरव्यग्रः सहसैन्यः समासदत् ॥ ३
 तांस्तु सान्त्वेन निर्जित्य मानस सर उत्तमम् ।
 ऋषिकुल्याश्च ताः सर्वा ददर्श कुरुनन्दनः ॥ ४
 सरो मानसमासाद्य हाटकानभितः प्रभुः ।
 गन्धर्वरक्षितं देशं व्यजयत्पाण्डवस्ततः ॥ ५
 तत्र तित्तिरिकल्माषान्मण्डूकाक्षान्हयोत्तमान् ।
 लेभे स करमत्यन्तं गन्धर्वनगरात्तदा ॥ ६
 उत्तरं हरिवर्षं तु समासाद्य स पाण्डवः ।
 इयेष जेतुं तं देशं पाकशासननन्दनः ॥ ७
 तत एनं महाकाया महावीर्या महाबलाः ।
 द्वारपालाः समासाद्य हृष्टा वचनमब्रुवन् ॥ ८
 पार्थ नेदं त्वया शक्यं पुरं जेतुं कथंचन ।

उपावर्तस्व कल्याण पर्याप्तमिदमच्युत ॥ ९
 इदं पुरं यः प्रविशेद्भुवं स न भवेन्नरः ।
 प्रीयामहे त्वया वीर पर्याप्तो विजयस्तव ॥ १०
 न चापि किञ्चित्जेतव्यमर्जुनात्र प्रदृश्यते ।
 उत्तराः कुरवो ह्येते नात्र युद्धं प्रवर्तते ॥ ११
 प्रविष्टश्चापि कौन्तेय नेह द्रक्ष्यसि किञ्चन ।
 न हि मानुपदेहेन शक्यमत्राभिवीक्षितुम् ॥ १२
 अथेह पुरुषव्याघ्र किञ्चिदन्यच्चिकीर्षसि ।
 तद्वीहि करिष्यामो वचनात्तव भारत ॥ १३
 ततस्तानब्रवीद्राजन्नर्जुनः पाकशासनिः ।
 पार्थिवत्वं चिकीर्षामि धर्मराजस्य धीमतः ॥ १४
 न प्रवेक्ष्यामि वो देश बाध्यत्वं यदि मानुषैः ।
 युधिष्ठिराय यत्किञ्चित्करवन्नः प्रदीयताम् ॥ १५
 ततो दिव्यानि वस्त्राणि दिव्यान्याभरणानि च ।
 मोकाजिनानि दिव्यानि तस्मै ते प्रददुः कर्म ॥ १६
 एवं स पुरुषव्याघ्रो विजिग्ये दिशमुत्तराम् ।
 संभ्रामान्सुबहून्कृत्वा क्षत्रियैर्दस्युभिस्तथा ॥ १७
 स विनिर्जित्य राज्ञस्तान्करे च विनिवेश्य ह ।
 धनान्यादाय सर्वेभ्यो रत्नानि विविधानि च ॥ १८
 ह्यांस्तित्तिरिक्त्वाषाण्युक्पत्रनिभानपि ।
 मयूरसदृशांश्चान्यान्सर्वाननिलरंहसः ॥ १९
 वृतः सुमहता राजन्बलेन चतुरङ्गिणा ।
 आजगाम पुनर्वीरः शक्रप्रस्थं पुरोत्तमम् ॥ २०
 इति श्रीमहाभारते सभापर्वणि पञ्चविंशोऽध्यायः ॥ २५ ॥

२६

वैशंपायन उवाच ।

एतस्मिन्नेव काले तु भीमसेनोऽपि वीर्यवान् ।
 धर्मराजमनुज्ञाप्य ययौ प्राचीं दिशं प्रति ॥ १
 महता बलचक्रेण परराष्ट्रावमर्दिना ।
 वृतो भरतशार्दूलो द्विपच्छोकविवर्धनः ॥ २

स गत्वा राजशार्दूलः पाञ्चालानां पुरं महम् ।
 पाञ्चालान्विविधोपायैः सान्त्वयामास पाण्डवः ॥ ३
 ततः स गण्डकीं शूरो विदेहांश्च नरर्षभः ।
 विजित्यालपेन कालेन दशार्णानगमत्प्रभुः ॥ ४
 तत्र दशार्णको राजा सुधर्मा लोमहर्षणम् ।
 कृतवान्कर्म भीमेन महद्युद्धं निरायुधम् ॥ ५
 भीमसेनस्तु तदृष्ट्वा तस्य कर्म परंतपः ।
 अधिसेनापति चक्रे सुधर्माणं महाबलम् ॥ ६
 ततः प्राचीं दिशं भीमो ययौ भीमपराक्रमः ।
 सैन्येन महता राजन्कम्पयन्निव मेदिनीम् ॥ ७
 सोऽश्वमेधेश्वरं राजन्रोचमानं सहानुजम् ।
 जिगाय समरे वीरो बलेन बलिनां वरः ॥ ८
 स तं निर्जित्य कौन्तेयो नातितीव्रेण कर्मणा ।
 पूर्वदेशं महावीर्यो विजिग्ये कुरुनन्दनः ॥ ९
 ततो दक्षिणमागम्य पुलिन्दनगरं महत् ।
 सुकुमारं वशे चक्रे सुमित्रं च नराधिपम् ॥ १०
 ततस्तु धर्मराजस्य शासनाद्भरतर्षभः ।
 शिशुपालं महावीर्यमभ्ययाज्जनमेजय ॥ ११
 चेदिराजोऽपि तच्छ्रुत्वा पाण्डवस्य चिकीर्षितम् ।
 उपनिष्क्रम्य नगरात्प्रत्यगृह्णात्परंतपः ॥ १२
 तौ समेत्य महाराज कुरुचेदिवृषौ तदा ।
 उभयोरात्मकुलयोः कौशल्यं पर्यपृच्छताम् ॥ १३
 ततो निवेद्य तद्राष्ट्रं चेदिराजो विशां पते ।
 उवाच भीमं प्रहसन्किमिदं कुरुपेऽनघ ॥ १४
 तस्य भीमस्तदाचख्यौ धर्मराजचिकीर्षितम् ।
 स च तत्प्रतिगृह्यैव तथा चक्रे नराधिपः ॥ १५
 ततो भीमस्तत्र राजन्नुषित्वा त्रिदशाः क्षपाः ।
 सत्कृतः शिशुपालेन ययौ सबलवाहनः ॥ १६
 इति श्रीमहाभारते सभापर्वणि पञ्चविंशोऽध्यायः ॥ २६ ॥

२७

वैशंपायन उवाच ।

ततः कुमारविषये श्रेणिमन्तमथाजयत् ।
 कोसलाधिपति चैव बृहद्वलमरिदमः ॥ १
 अयोध्यायां तु धर्मज्ञं दीर्घप्रज्ञं महाबलम् ।
 अजयत्पाण्डवश्रेष्ठो नातितीव्रेण कर्मणा ॥ २
 ततो गोपालकच्छं च सोत्तमानपि चोत्तरान् ।
 मल्लानामधिपं चैव पार्थिवं व्यजयत्प्रभुः ॥ ३
 ततो हिमवतः पार्श्वं समभ्येत्य जरद्वयम् ।
 सर्वमल्पेन कालेन देशं चक्रे वशे वली ॥ ४
 एवं बहुविधान्देशान्विजित्य पुरुषर्षभः ।
 उन्नाटमभितो जिग्ये कुक्षिमन्तं च पर्वतम् ।
 पाण्डवः सुमहावीर्यो बलेन बलिनां वरः ॥ ५
 स काशिराजं समरे सुबन्धुमनिवर्तिनम् ।
 वशे चक्रे महाबाहुर्भीमो भीमपराक्रमः ॥ ६
 ततः सुपार्श्वमभितस्तथा राजपतिं क्रथम् ।
 युध्यमानं बलात्सख्ये विजिग्ये पाण्डवर्षभः ॥ ७
 ततो मत्स्यान्महातेजा मलयांश्च महाबलान् ।
 अनवद्यान्गायांश्चैव पशुभूमिं च सर्वशः ॥ ८
 निवृत्य च महाबाहुर्मदर्वीकं महीधरम् ।
 सोपदेशं विनिर्जित्य प्रययावुत्तरामुखः ।
 वत्सभूमिं च कौन्तेयो विजिग्ये बलवान्वलात् ॥ ९
 भर्गाणामधिपं चैव निषादाधिपतिं तथा ।
 विजिग्ये भूमिपालांश्च मणिमत्प्रमुखान्वहून् ॥ १०
 ततो दक्षिणमल्लांश्च भोगवन्तं च पाण्डवः ।
 तरसैवाजयद्भीमो नातितीव्रेण कर्मणा ॥ ११
 शर्मकान्वर्मकांश्चैव सान्त्वेनैवाजयत्प्रभुः ।
 वैदेहकं च राजानं जनकं जगतीपतिम् ।
 विजिग्ये पुरुषव्याघ्रो नातितीव्रेण कर्मणा ॥ १२
 वैदेहस्थस्तु कौन्तेय इन्द्रपर्वतमन्तिकात् ।

किरातानामधिपतीन्व्यजयत्सप्त पाण्डवः ॥ १३
 ततः सुहान्प्राच्यसुहान्समक्षांश्चैव वीर्यवान् ।
 विजित्य युधि कौन्तेयो मागधानुपयाद्वली ॥ १४
 दण्डं च दण्डधारं च विजित्य पृथिवीपतीन् ।
 तैरेव सहितः सर्वैर्गिरिब्रजमुपाद्रवत् ॥ १५
 जारासधि सान्त्वयित्वा करे च विनिवेश्य ह ।
 तैरेव सहितो राजन्कर्णमभ्यद्रवद्वली ॥ १६
 स कम्पयन्निव मही बलेन चतुरङ्गिणा ।
 युयुधे पाण्डवश्रेष्ठः कर्णेनामित्रघातिना ॥ १७
 स कर्णं युधि निर्जित्य वशे कृत्वा च भारत ।
 ततो विजिग्ये बलवान्राज्ञः पर्वतवासिनः ॥ १८
 अथ मोदागिरिं चैव राजानं बलवत्तरम् ।
 पाण्डवो बाहुवीर्येण निजघान महाभूधे ॥ १९
 ततः पौण्ड्राधिपं वीरं वासुदेवं महाबलम् ।
 कौशिकीकच्छनिलयं राजानं च महौजसम् ॥ २०
 उभौ बलवृत्तौ वीरावुभौ तीव्रपराक्रमौ ।
 निर्जित्याजौ महाराज वज्रराजमुपाद्रवत् ॥ २१
 समुद्रसेनं निर्जित्य चन्द्रसेनं च पार्थिवम् ।
 ताम्रलिप्तं च राजानं काचं वज्राधिपं तथा ॥ २२
 सुहानामधिपं चैव ये च सागरवासिनः ।
 सर्वान्निर्लेच्छगणांश्चैव विजिग्ये भरतर्षभः ॥ २३
 एवं बहुविधान्देशान्विजित्य पवनात्मजः ।
 वसु तेभ्य उपादाय लौहित्यमगमद्वली ॥ २४
 स सर्वान्निर्लेच्छनृपतीन्सागरद्वीपवासिनः ।
 करमाहारयामास रत्नानि विविधानि च ॥ २५
 चन्दनागुखस्त्राणि मणिमुक्तमनुत्तमम् ।
 काञ्चनं रजतं वज्रं विद्रुमं च महाधनम् ॥ २६
 स कोटिशतसख्येन धनेन महता तदा ।
 अभ्यवर्षदमेयात्मा धनवर्षेण पाण्डवम् ॥ २७
 इन्द्रप्रस्थमथागम्य भीमो भीमपराक्रमः ।

निवेदयामास तदा धर्मराजाय तद्धनम् ॥ २८
इति श्रीमहाभारते समापवर्णि सप्तविंशोऽध्यायः ॥ २७ ॥

२८

वैशंपायन उवाच ।

तथैव सहदेवोऽपि धर्मराजेन पूजितः ।
महत्या सेनया सार्धं प्रययौ दक्षिणां दिशम् ॥ १
स शूसेनान्कात्स्न्येन पूर्वमेवाजयत्प्रभुः ।
मत्स्यराजं च कौरव्यो वशे चक्रे बलाद्वली ॥ २
अधिराजाधिपं चैव दन्तवक्रं महाहवे ।
जिगाय करदं चैव स्वराज्ये सन्यवेशयत् ॥ ३
सुकुमारं वशे चक्रे सुमित्रं च नराधिपम् ।
तथैवापरमत्स्यांश्च व्यजयत्स पटञ्चरान् ॥ ४
निषादभूमिं गोशृङ्गं पर्वतप्रवरं तथा ।
तरसा व्यजयद्वीमाञ्छ्रेणिमन्तं च पार्थिवम् ॥ ५
नवराष्ट्रं विनिर्जित्य कुन्तिभोजमुपाद्रवत् ।
प्रीतिपूर्वं च तस्यासौ प्रतिजग्राह शासनम् ॥ ६
ततश्चर्मण्वतीकूले जम्भकस्यात्मजं नृपम् ।
ददर्श वासुदेवेन शेषितं पूर्ववैरिणा ॥ ७
चक्रे तत्र स संग्रामं सह भोजेन भारत ।
स तमाजौ विनिर्जित्य दक्षिणाभिमुखो ययौ ॥ ८
करांस्तेभ्य उपादाय रत्नानि विविधानि च ।
ततस्त्रैरेव सहितो नर्मदामभितो ययौ ॥ ९
विन्दानुविन्दावावन्त्यौ सैन्येन महता वृतौ ।
जिगाय समरे वीरावाश्विनेयः प्रतापवान् ॥ १०
ततो रत्नान्युपादाय पुरीं माहिष्मतीं ययौ ।
तत्र नीलेन राज्ञा स चक्रे युद्धं नरर्षभः ॥ ११
पाण्डवः परवीरघ्नः सहदेवः प्रतापवान् ।
ततोऽस्य सुमहद्युद्धमासीद्भीरुभयंकरम् ॥ १२
सैन्यक्षयकरं चैव प्राणानां सशयाय च ।
चक्रे तस्य हि साहाय्यं भगवान्हव्यवाहनः ॥ १३

ततो हया रथा नागाः पुरुषाः कवचानि च ।
प्रदीप्तानि व्यदृश्यन्त सहदेवबले तदा ॥ १४
ततः सुसभ्रान्तमना बभूव कुरुनन्दनः ।
नोत्तरं प्रतिवक्तुं च शक्तोऽभूज्जनमेजय ॥ १५

जनमेजय उवाच ।

किमर्थं भगवानग्निः प्रत्यमित्रोऽभवद्युधि ।
सहदेवस्य यज्ञार्थं घटमानस्य वै द्विज ॥ १६
वैशंपायन उवाच ।

तत्र माहिष्मतीवासी भगवान्हव्यवाहनः ।
श्रूयते निगृहीतो वै पुरस्तात्पारदारिकः ॥ १७
नीलस्य राज्ञः पूर्वेषामुपनीतश्च सोऽभवत् ।
तदा ब्राह्मणरूपेण चरमाणो यदृच्छया ॥ १८
तं तु राजा यथाशास्त्रमन्वशाद्धार्मिकस्तदा ।
प्रजज्वाल ततः कोपाद्भगवान्हव्यवाहनः ॥ १९
त दृष्ट्वा विस्मितो राजा जगाम शिरसा कविम् ।
चक्रे प्रसादं च तदा तस्य राज्ञो विभावसुः ॥ २०
वरेण छन्दयामास तं नृपं स्वष्टकृत्तमः ।
अभयं च स जग्राह स्वसैन्ये वै महीपतिः ॥ २१
ततःप्रभृति ये केचिदज्ञानात्तां पुरीं नृपाः ।
जिगीषन्ति बलाद्राजंस्ते दहन्तीह वह्निना ॥ २२
तस्यां पुर्यां तदा चैव माहिष्मत्या कुरुद्वह ।
बभूवुरनभिग्राह्या योषितश्छन्दतः किल ॥ २३
एवमग्निर्वरं प्रादात्स्त्रीणामप्रतिवारणे ।
स्वैरिण्यस्तत्र नार्यो हि यथेष्टं प्रचरन्त्युत ॥ २४
वर्जयन्ति च राजानस्तद्राष्ट्रं पुरुषोत्तम ।
भयादग्नेर्महाराज तदाप्रभृति सर्वदा ॥ २५
सहदेवस्तु धर्मात्मा सैन्यं दृष्ट्वा भयार्दितम् ।
परीतमग्निना राजन्नाकम्पत यथा गिरिः ॥ २६
उपस्पृश्य शुचिर्भूत्वा सोऽब्रवीत्पावकं ततः ।
त्वदर्थोऽयं समारम्भः कृष्णवर्त्मनोऽस्तु ते ॥ २७

मुखं त्वमसि देवानां यज्ञस्त्वमसि पावक ।
 पावनात्पावकश्चासि वह्नाद्धव्यवाहनः ॥ २८
 वेदास्त्वदर्थं जाताश्च जातवेदास्तनो ह्यसि ।
 यज्ञविघ्नमिमं कर्तुं नार्हस्त्व हव्यवाहन ॥ २९
 एवमुक्त्वा तु माद्रेयः कुशेरास्तीर्य मेदिनीम् ।
 विधिवत्पुरुषव्याघ्रः पावकं प्रत्युपाविशत् ॥ ३०
 प्रमुखे सर्वसैन्यस्य भीनोद्विग्नस्य भारत ।
 न चैनमत्यगाद्वह्निर्वेलामिव महोदधिः ॥ ३१
 तमभ्येत्य शनैर्वह्निस्त्वाच कुरुनन्दनम् ।
 सहदेवं नृणां देवं सान्त्वपूर्वमिदं वचः ॥ ३२
 उत्तिष्ठोत्तिष्ठ कौरव्य जिज्ञासेयं कृता मया ।
 वेद्मि सर्वमभिप्रायं तव धर्मसुतस्य च ॥ ३३
 मया तु रक्षितव्येयं पुरी भरतसत्तम ।
 यावद्राजोऽस्य नीलस्य कुलवंशधरा इति ।
 ईप्सितं तु करिष्यामि मनसस्तव पाण्डव ॥ ३४
 तत उत्थाय हृष्टात्मा प्राञ्जलिः शिरसानतः ।
 पूजयामास माद्रेयः पावकं पुरुषर्षभ ॥ ३५
 पावके विनिवृत्ते तु नीलो राजाभ्ययात्तदा ।
 सत्कारेण नरव्याघ्र सहदेवं युधां पतिम् ॥ ३६
 प्रतिगृह्य च तां पूजां करे च विनिवेश्य तम् ।
 माद्रीसुतस्ततः प्रायाद्विजयी दक्षिणां दिशम् ॥ ३७
 त्रैपुरं स वशे कृत्वा राजानममितौजसम् ।
 निजग्राह महाबाहुस्तरसा पोतनेश्वरम् ॥ ३८
 आहृतिं कौशिकाचार्य यत्नेन महता ततः ।
 वशे चक्रे महाबाहुः सुराष्ट्राधिपति तथा ॥ ३९
 सुराष्ट्रविषयस्थश्च प्रेषयामास रुक्मिणे ।
 राज्ञे भोजकटस्थाय महामात्राय धीमते ॥ ४०
 भीष्मकाय स धर्मात्मा साक्षादिन्द्रसखाय वै ।
 स चास्य ससुतो राजन्प्रतिजग्राह शासनम् ॥ ४१
 प्रीतिपूर्वं महाबाहुर्वसुदेवमवेक्ष्य च ।

ततः स रत्नान्यादाय पुनः प्रायाद्युधां पतिः ॥ ४२
 ततः शूर्पारकं चैव गणं चोपकृताह्वयम् ।
 वशे चक्रे महातेजा दण्डकांश्च महाबलः ॥ ४३
 सागरद्वीपवासांश्च नृपतीन्लेच्छयोनिजान् ।
 निषादान्पुरुषादांश्च कर्णप्रावरणानपि ॥ ४४
 ये च कालमुखा नाम नरा राक्षसयोनयः ।
 कृत्स्नं कोहलगिरि चैव मुरचीपत्तन तथा ॥ ४५
 द्वीप ताम्राह्वयं चैव पर्वतं रामकं तथा ।
 तिमिगिलं च नृपति वशे चक्रे महामतिः ॥ ४६
 एकपादांश्च पुरुषान्केवलान्वनवासिनः ।
 नगरीं सजयन्ती च पिच्छण्डं करहाटकम् ।
 दूतैरेव वशे चक्रे करं चैनानदापयत् ॥ ४७
 पाण्ड्यांश्च द्रविडाश्चैव सहितांश्चोड्केरलैः ।
 अन्ध्रांस्तलवनांश्चैव कलिङ्गानोष्ट्रकर्णिकान् ॥ ४८
 अन्तार्खीं चैव रोमां च यवनानां पुरं तथा ।
 दूतैरेव वशे चक्रे करं चैनानदापयत् ॥ ४९
 भरुकच्छं गतो धीमान्दूतान्माद्रवतीसुतः ।
 प्रेषयामास राजेन्द्र पौलस्त्याय महात्मने ।
 विभीषणाय धर्मात्मा प्रीतिपूर्वमरिदमः ॥ ५०
 स चास्य प्रतिजग्राह शासनं प्रीतिपूर्वकम् ।
 तच्च कालकृतं धीमानन्वमन्यत स प्रभुः ॥ ५१
 ततः संप्रेषयामास रत्नानि विविधानि च ।
 चन्दनागुरुमुख्यानि दिव्यान्याभरणानि च ॥ ५२
 वासांसि च महार्हाणि मणींश्चैव महाधनान् ।
 न्यवर्तत ततो धीमान्सहदेवः प्रतापवान् ॥ ५३
 एवं निर्जित्य तरसा सान्त्वेन विजयेन च ।
 करदान्पार्थिवान्कृत्वा प्रत्यागच्छदरिदमः ॥ ५४
 धर्मराजाय तत्सर्वं निवेद्य भरतर्षभ ।
 कृतकर्मा सुखं राजन्नुवास जनमेजय ॥ ५५
 इति श्रीमहाभारते सभापर्वणि अष्टाविंशोऽध्यायः ॥ २५ ॥

२९

वैशंपायन उवाच ।

नकुलस्य तु वक्ष्यामि कर्माणि विजयं तथा ।
 वासुदेवजितामाशां यथासौ व्यजयत्प्रभुः ॥ १
 निर्याय खाण्डवप्रस्थात्प्रतीचीमभितो दिशम् ।
 उद्दिश्य मतिमान्प्रायान्महत्या सेनया सह ॥ २
 सिंहनादेन महता योधानां गर्जितेन च ।
 रथनेमिनिनादैश्च कम्पयन्वसुधामिमाम् ॥ ३
 ततो बहुधनं रम्भं गवाश्चधनधान्यवत् ।
 कार्तिकेयस्य दयितं रोहीतकमुपाद्रवत् ॥ ४
 तत्र युद्धं महद्भुत्तं शूरैर्मत्तमयूरकैः ।
 मरुभूमिं च कात्स्नर्येन तथैव बहुधान्यकम् ॥ ५
 शैरीषकं महेच्छं च वशे चक्रे महाद्युतिः ।
 शिवीखिगर्तानिम्बघ्नान्मालवान्पञ्चकर्मणाम् ॥ ६
 तथा मध्यमिकायांश्च वाटधानान्द्विजानथ ।
 पुनश्च परिवृत्त्याथ पुष्करारण्यवासिनः ॥ ७
 गणानुत्सवसकेतान्व्यजयत्पुरुषर्षभः ।
 सिन्धुकूलाश्रिता ये च ग्रामणेया महाबलाः ॥ ८
 शूद्राभीरगणाश्चैव ये चाश्रित्य सरस्वतीम् ।
 वर्तयन्ति च ये मत्स्यैर्ये च पर्वतवासिनः ॥ ९
 कृत्स्नं पञ्चनदं चैव तथैवापरपर्यटम् ।
 उत्तरज्योतिकं चैव तथा वृन्दाटकं पुरम् ।
 द्वारपालं च तरसा वशे चक्रे महाद्युतिः ॥ १०
 रमठान्हारहूणांश्च प्रतीच्याश्चैव ये नृपाः ।
 तान्सर्वान्स वशे चक्रे शासनादेव पाण्डवः ॥ ११
 तत्रस्थः प्रेषयामास वासुदेवाय चाभिभुः ।
 स चास्य दशमी राज्यैः प्रतिजग्राह शासनम् ॥ १२
 ततः शाकलमभ्येत्य मद्राणां पुटभेदनम् ।
 मातुलं प्रीतिपूर्वेण शल्य चक्रे वशे बली ॥ १३
 स तस्मिन्सत्कृतो राज्ञा सत्कारार्हो विशां पते ।

रत्नानि भूरीण्यादाय संप्रतस्थे युधां पतिः ॥ १४
 ततः सागरकुक्षिस्थान्मलेच्छान्परमदारुणान् ।
 पल्लवान्बर्बरांश्चैव तान्सर्वानिनयद्वशम् ॥ १५
 ततो रत्नान्युपादाय वशे कृत्वा च पार्थिवान् ।
 न्यवर्तत नरश्रेष्ठो नकुलश्चित्रमार्गवित् ॥ १६
 करभाणां सहस्राणि कोशं तस्य महात्मनः ।
 ऊर्ध्वदश महाराज कृच्छ्रादिव महाधनम् ॥ १७
 इन्द्रप्रस्थगतं वीरमभ्येत्य स युधिष्ठिरम् ।
 ततो माद्रीसुतः श्रीमान्धनं तस्मै न्यवेदयत् ॥ १८
 एवं प्रतीची नकुलो दिशं वरुणपालिताम् ।
 विजिग्ये वासुदेवेन निर्जितां भरतर्षभः ॥ १९
 इति श्रीमहाभारते सभापर्वणि एकोनत्रिंशोऽध्यायः ॥ २९ ॥
 ॥ समाप्त दिग्विजयपर्व ॥

३०

वैशंपायन उवाच ।

रक्षणाद्धर्मराजस्य सत्यस्य परिपालनात् ।
 शत्रूणां क्षपणाच्चैव स्वकर्मनिरताः प्रजाः ॥ १
 बलीनां सम्यगादानाद्धर्मतश्चानुशासनात् ।
 निकामवर्षां पर्जन्यः स्फीतो जनपदोऽभवत् ॥ २
 सर्वास्मिन्माः सुप्रवृत्ता गोरक्षं कर्षणं वणिक् ।
 विशेषात्सर्वमेवैतत्संजज्ञे राजकर्मणः ॥ ३
 दस्युभ्यो वञ्चकेभ्यो वा राजन्प्रति परस्परम् ।
 राजवल्लभतश्चैव नाश्रूयन्त मृषा गिरः ॥ ४
 अवर्ष चातिवर्ष च व्याधिपावकमूर्छनम् ।
 सर्वमेतत्तदा नासीद्धर्मनित्ये युधिष्ठिरे ॥ ५
 प्रियं कर्तुमुपस्थातु बलिकर्म स्वभावजम् ।
 अभिहर्तुं नृपा जग्मुर्नान्यैः कार्यैः पृथक्पृथक् ॥ ६
 धर्म्यैर्धनागमैस्तस्य बबुधे निचयो महान् ।
 कर्तुं यस्य न शक्येत क्षयो वर्षशतैरपि ॥ ७
 स्वकोशस्य परीमाणं कोष्ठस्य च महीपतिः ।

विज्ञाय राजा कौन्तेयो यज्ञायेव मनो दधे ॥ ८
 सुहृदश्चैव तं सर्वे पृथक्च सह चाब्रुवन् ।
 यज्ञकालस्तव विभो क्रियतामत्र साप्रतम् ॥ ९
 अथैवं ब्रुवतामेव तेषामभ्याययौ हरिः ।
 ऋषिः पुराणो वेदात्मा दृश्यश्चापि विजानताम् ॥ १०
 जगतस्तस्थुषां श्रेष्ठः प्रभवश्चाप्ययश्च ह ।
 भूतभव्यभवन्नाथः केशवः केशिसूदनः ॥ ११
 प्राकारः सर्ववृष्णीनामापत्स्वभयदोऽरिहा ।
 बलाधिकारे निक्षिप्य सहयानकदुन्दुभिम् ॥ १२
 उच्चावचमुपादाय धर्मराजाय माधवः ।
 धनौघं पुरुषव्याघ्रो बलेन महता वृतः ॥ १३
 तं धनौघमपर्यन्तं रत्नसागरमक्षयम् ।
 नादयन्त्यघोषेण प्रविवेश पुरोत्तमम् ॥ १४
 असूर्यमिव सूर्येण निवातमिव वायुना ।
 कृष्णेन समुपेत्य जहृषे भारतं पुरम् ॥ १५
 तं मुदाभिसमागम्य सत्कृत्य च यथाविधि ।
 संपृष्ट्वा कुशलं चैव सुखासीनं युधिष्ठिरः ॥ १६
 धौम्यद्वैपायनमुखैर्ऋत्विग्भिः पुरुषर्षभः ।
 भीमार्जुनयमैश्चापि सहितः कृष्णमब्रवीत् ॥ १७
 त्वत्कृते पृथिवी सर्वा मद्वशे कृष्ण वर्तते ।
 धनं च बहु वाष्णेय त्वत्प्रसादादुपार्जितम् ॥ १८
 सोऽहमिच्छामि तत्सर्वं विधिवदेवकीसुत ।
 उपयोक्तुं द्विजाग्रेषु हन्यवाहे च माधव ॥ १९
 तदहं यष्टुमिच्छामि दाशार्हं सहितस्त्वया ।
 अनुजैश्च महाबाहो तन्मानुज्ञातुमर्हसि ॥ २०
 स दीक्षापय गोविन्द त्वमात्मानं महाभुज ।
 त्वयीष्टवति दाशार्हं विपाप्मा भविता ह्यहम् ॥ २१
 मां वाप्यभ्यनुजानीहि सहैभिरनुजैर्विभो ।
 अनुज्ञातस्त्वया कृष्ण प्राप्नुयां क्रतुमुत्तमम् ॥ २२
 तं कृष्णः प्रत्युवाचेदं बहूक्त्वा गुणविस्तरम् ।

त्वमेव राजशार्दूल सम्राडर्हो महाक्रतुम् ।
 संप्राप्नुहि त्वया प्राप्ते कृतकृत्यास्तनो वयम् ॥ २३
 यजस्वाभीप्सितं यज्ञं मयि श्रेयस्यवस्थिते ।
 नियुङ्क्ष्व चापि मां कृत्ये सर्व कर्तास्मि ते वचः ॥ २४
 युधिष्ठिर उवाच ।
 सफलः कृष्ण सकल्पः सिद्धिश्च नियता मम ।
 यस्य मे त्वं हृषीकेश यथेप्सितमुपस्थितः ॥ २५
 वैशंपायन उवाच ।
 अनुज्ञातस्तु कृष्णेन पाण्डवो भ्रातृभिः सह ।
 ईहितुं राजसूयाय साधनान्युपचक्रमे ॥ २६
 तत आज्ञापयामास पाण्डवोऽरिनिबर्हणः ।
 सहदेवं युधां श्रेष्ठं मन्त्रिणश्चैव सर्वशः ॥ २७
 अस्मिन्क्रतौ यथोक्तानि यज्ञाङ्गानि द्विजातिभिः ।
 तथोपकरणं सर्वं मङ्गलानि च सर्वशः ॥ २८
 अधियज्ञांश्च सभारान्धौम्योक्तान्क्षिप्रमेव हि ।
 समानयन्तु पुरुषा यथायोगं यथाक्रमम् ॥ २९
 इन्द्रसेनो विशोकश्च पूरुश्चार्जुनसारथिः ।
 अन्नाद्याहरणे युक्ताः सन्तु मत्प्रियकाम्यया ॥ ३०
 सर्वकामाश्च कार्यन्तां रसगन्धसमन्विताः ।
 मनोहराः प्रीतिकरा द्विजानां कुरसत्तम ॥ ३१
 तद्वाक्यसमकालं तु कृतं सर्वमवेदयत् ।
 सहदेवो युधां श्रेष्ठो धर्मराजे महात्मनि ॥ ३२
 ततो द्वैपायनो राजन्नृत्विजः समुपानयत् ।
 वेदानिव महाभागान्साक्षान्मूर्तिमतो द्विजान् ॥ ३३
 स्वयं ब्रह्मत्वमकरोत्तस्य सत्यवतीसुतः ।
 धनंजनानामृषभः सुसामा सामगोऽभवत् ॥ ३४
 याज्ञवल्क्यो बभूवाथ ब्रह्मिष्ठोऽध्वर्युसत्तमः ।
 पैलो होता वसोः पुत्रो धौम्येन सहितोऽभवत् ॥ ३५
 एतेषां शिष्यवर्गाश्च पुत्राश्च भरतर्षभ ।
 बभूवुर्होत्रगाः सर्वे वेदवेदाङ्गपारगाः ॥ ३६

ते वाचयित्वा पुण्याहमीहयित्वा च तं विधिम् ।
 शास्त्रोक्तं योजयामासुस्तदेवयजनं महत् ॥ ३७
 तत्र चक्रनुज्ञाताः शरणान्युत शिल्पिनः ।
 रत्नवन्ति विशालानि वेदमानीव दिवौकसाम् ॥ ३८
 तत आज्ञायामास स राजा राजसत्तमः ।
 सहदेवं तदा सद्यो मन्त्रिणं कुरुसत्तमः ॥ ३९
 आमन्त्रणार्थं दूतांस्त्वं प्रेषयस्वाशुगान्द्रुतम् ।
 उपश्रुत्य वचो राज्ञः स दूतान्प्राहिणोत्तदा ॥ ४०
 आमन्त्रयध्वं राष्ट्रेषु ब्राह्मणान्भूमिपानपि ।
 विशश्च मान्याञ्छूद्रांश्च सर्वानानयतेति च ॥ ४१
 ते सर्वान्पृथिवीपालान्पाण्डवेयस्य शासनात् ।
 आमन्त्रयांवभूवुश्च प्रेषयामास चापरान् ॥ ४२
 ततस्ते तु यथाकालं कुन्तीपुत्रं युधिष्ठिरम् ।
 दीक्षयांचक्रिरे विप्रा राजसूयाय भारत ॥ ४३
 दीक्षितः स तु धर्मात्मा धर्मराजो युधिष्ठिरः ।
 जगाम यज्ञायतनं वृतो विप्रैः सहस्रशः ॥ ४४
 भ्रातृभिर्ज्ञातिभिश्चैव सुहृद्भिः सचिवैस्तथा ।
 क्षत्रियैश्च मनुष्येन्द्र नानादेशसमागतैः ।
 अमात्यैश्च नृपश्रेष्ठो धर्मो विप्रहवानिव ॥ ४५
 आजग्मुर्ब्राह्मणास्तत्र विषयेभ्यस्ततस्ततः ।
 सर्वविद्यासु निष्णाता वेदवेदाङ्गपारगाः ॥ ४६
 तेषामावसथांश्चक्रुर्धर्मराजस्य शासनात् ।
 बह्वन्नाञ्शयनैर्युक्तान्सगणानां पृथक्पृथक् ।
 सर्वर्तुगुणसंपन्नाश्शिल्पिनोऽथ सहस्रशः ॥ ४७
 तेषु ते न्यवसन् राजन्ब्राह्मणा भृशसत्कृताः ।
 कथयन्तः कथा बह्वीः पश्यन्तो नटनर्तकान् ॥ ४८
 भुञ्जतां चैव विप्राणां वदतां च महास्वनः ।
 अनिशं श्रूयते स्मात्र मुदितानां महात्मनाम् ॥ ४९
 दीयतां दीयतामेषां भुज्यतां भुज्यतामिति ।
 एवंप्रकाराः संजल्पाः श्रूयन्ते स्मात्र नित्यशः ॥ ५०

गवां शतसहस्राणि शयनानां च भारत ।
 रुक्मस्य योपितां चैव धर्मराजः पृथग्ददौ ॥ ५१
 प्रावर्ततैवं यज्ञः स पाण्डवस्य महात्मनः ।
 पृथिव्यामेकवीरस्य शक्रस्येव त्रिविष्टपे ॥ ५२
 ततो युधिष्ठिरो राजा प्रेषयामास पाण्डवम् ।
 नकुलं हास्तिनपुरं भीष्माय भरतर्षभ ॥ ५३
 द्रोणाय धृतराष्ट्राय विदुराय कृपाय च ।
 भ्रातृणां चैव सर्वेषां येऽनुरक्ता युधिष्ठिरे ॥ ५४
 इति श्रीमहाभारते सभापर्वणि त्रिशोऽध्यायः ॥ ३० ॥

३१

वैशंपायन उवाच ।

स गत्वा हास्तिनपुरं नकुलः समितिजयः ।
 भीष्ममामन्त्रयामास धृतराष्ट्रं च पाण्डवः ॥ १
 प्रययुः प्रीतमनसो यज्ञं ब्रह्मपुरःसराः ।
 संश्रुत्य धर्मराजस्य यज्ञं यज्ञविदस्तदा ॥ २
 अन्ये च शतशस्तुष्टैर्मनोभिर्मनुजर्षभ ।
 द्रष्टुकामाः सभां चैव धर्मराजं च पाण्डवम् ॥ ३
 दिग्भ्यः सर्वे समापेतुः पार्थिवास्तत्र भारत ।
 समुपादाय रत्नानि विविधानि महान्ति च ॥ ४
 धृतराष्ट्रश्च भीष्मश्च विदुरश्च महामतिः ।
 दुर्योधनपुरोगाश्च भ्रातरः सर्व एव ते ॥ ५
 सत्कृत्यामन्त्रिताः सर्वे आचार्यप्रमुखा नृपाः ।
 गान्धारराजः सुबलः शकुनिश्च महाबलः ॥ ६
 अचलो वृषकश्चैव कर्णश्च रथिनां वरः ।
 ऋतः शल्यो मद्रराजो बाह्लिकश्च महारथः ॥ ७
 सोमदत्तोऽथ कौरव्यो भूरिभूरिश्रवाः शलः ।
 अश्वत्थामा कृपो द्रोणः सैन्धवश्च जयद्रथः ॥ ८
 यज्ञसेनः सपुत्रश्च शाल्वश्च वसुधाधिपः ।
 प्रागज्योतिषश्च नृपतिर्भगदत्तो महायशाः ॥ ९
 सह सर्वैस्तथा म्लेच्छैः सागरानूपवासिभिः ।

पार्वतीयाश्च राजानो राजा चैव बृहद्बलः ॥ १०
 पौण्ड्रको वासुदेवश्च वङ्गः कालिङ्गकस्तथा ।
 आकर्षः कुन्तलश्चैव वानवास्यान्ध्रकास्तथा ॥ ११
 द्रविडाः सिंहलाश्चैव राजा काश्मीरकस्तथा ।
 कुन्तिभोजो महातेजाः सुहृश्च सुमहाबलः ॥ १२
 बाह्लिकाश्चापरे शूरा राजानः सर्व एव ते ।
 विराटः सह पुत्रैश्च माचेहृश्च महारथः ।
 राजानो राजपुत्राश्च नानाजनपदेश्वराः ॥ १३
 शिशुपालो महावीर्यः सह पुत्रेण भारत ।
 आगच्छत्पाण्डवेयस्य यज्ञं सप्राप्तदुर्मदः ॥ १४
 रामश्चैवानिरुद्धश्च बभ्रुश्च सहसारणः ।
 गदप्रद्युम्नसाम्बाश्च चारुदेष्णश्च वीर्यवान् ॥ १५
 उल्मुको निशठश्चैव वीरः प्राचुन्निरेव च ।
 वृष्णयो निखिलेनान्ये समाजगुर्मुहूरथाः ॥ १६
 एते चान्ये च बहवो राजानो मध्यदेशजाः ।
 आजगमुः पाण्डुपुत्रस्य राजसूर्यं महाक्रतुम् ॥ १७
 ददुस्तेषामावसथान्धर्मराजस्य शासनात् ।
 बहुकक्ष्यान्वितान् राजन्दीर्घिकावृक्षशोभितान् ॥ १८
 तथा धर्मात्मजस्तेषां चक्रे पूजामनुत्तमाम् ।
 सत्कृताश्च यथोद्दिष्टाङ्गमुखावसथानृपाः ॥ १९
 कैलासशिखरप्रख्यान्मनोज्ञान्द्रव्यभूषितान् ।
 सर्वतः सवृत्तानुचैः प्राकारैः सुकृतैः सितैः ॥ २०
 सुवर्णजालसवीतान्मणिकुट्टिमशोभितान् ।
 सुखारोहणसोपानान्महासनपरिच्छदान् ॥ २१
 स्रग्दामसमवच्छन्नानुत्तमागुरुगन्धिनः ।
 हंसांशुवर्णसदृशानायोजनसुदर्शनान् ॥ २२
 असंवाधानसमद्वारान्युत्तानुच्चावचैर्गुणैः ।
 बहुधातुपिनद्धाङ्गान्दिग्भवच्छिखरानिव ॥ २३
 विश्रान्तास्ते ततोऽपश्यन्भूमिषा भूरिदक्षिणम् ।
 वृत्तं सदस्यैर्बहुभिर्धर्मराजं युधिष्ठिरम् ॥ २४

तत्सदः पार्थिवैः कीर्णं ब्राह्मणैश्च महात्मभिः ।
 भ्राजते स्म तदा राजन्नाकपृष्ठमिवामरैः ॥ २५
 इति श्रीमहाभारते सभापर्वणि एकत्रिंशोऽध्यायः ॥ ३१ ॥

३२

वैशंपायन उवाच ।

पितामहं गुरुं चैव प्रत्युद्गम्य युधिष्ठिरः ।
 अभिवाद्य ततो राजन्निदं वचनमब्रवीत् ।
 भीष्म द्रोणं कृपं द्रौणि दुर्योधनविविशती ॥ १
 अस्मिन्यज्ञे भवन्तो मामनुगृह्णन्तु सर्वशः ।
 इदं वः स्वमहं चैव यदिहास्ति धनं मम ।
 प्रीणयन्तु भवन्तो मां यथेष्टमनियन्त्रिताः ॥ २
 एवमुक्त्वा स तान्सर्वान्दीक्षितः पाण्डवाग्रजः ।
 युयोज ह यथायोगमधिकारेष्वनन्तरम् ॥ ३
 भक्ष्यभोज्याधिकारेषु दुःशासनमथोजयत् ।
 परिग्रहे ब्राह्मणानामश्वत्थामानमुक्त्वान् ॥ ४
 राज्ञा तु प्रतिपूजार्थं संजयं संन्ययोजयन् ।
 कृताकृतपरिज्ञाने भीष्मद्रोणौ महामती ॥ ५
 हिरण्यस्य सुवर्णस्य रत्नानां चान्वेक्षणे ।
 दक्षिणानां च वै दाने कृपं राजा न्ययोजयन् ।
 तथान्यानुषव्याघ्रांस्तस्मिस्तस्मिन्नयोजयत् ॥ ६
 बाह्लिको धृतराष्ट्रश्च सोमदत्तो जयद्रथः ।
 नकुलेन समानीताः स्वामिवत्तत्र रेमिरे ॥ ७
 क्षत्ता व्ययकरस्त्वासीद्विदुरः सर्वधर्मवित् ।
 दुर्योधनस्त्वर्हणानि प्रतिजग्राह सर्वशः ॥ ८
 सर्वलोकः समावृत्तः पिप्रीषुः फलमुत्तमम् ।
 द्रष्टुकामः सभां चैव धर्मराजं च पाण्डवम् ॥ ९
 न कश्चिदाहरत्तत्र सहस्रावरमर्हणम् ।
 रत्नैश्च बहुभिस्तत्र धर्मराजमवर्धयन् ॥ १०
 कथं तु मम कौरव्यो रत्नदानैः समाप्नुयात् ।
 यज्ञमित्येव राजानः स्पर्धमाना ददुर्धनम् ॥ ११

भवनैः सविमानाग्रैः सोदकैर्वलसवृतैः ।
 लोकराजविमानैश्च ब्राह्मणावसथैः सह ॥ १२
 ऋतैरावसथैर्दिव्यैर्विमानप्रतिमैस्तथा ।
 विचित्रै रत्नवद्भिश्च ऋद्ध्या परमया युतैः ॥ १३
 राजभिश्च समावृतैरतीवश्रीसमृद्धिभिः ।
 अशोभत सदो राजन्कौन्तेयस्य महात्मनः १४
 ऋद्ध्या च वरुणं देवं स्पर्धमानो युधिष्ठिरः ।
 षडग्निनाथ यज्ञेन सोऽयजदक्षिणावता ।
 सर्वाञ्जनान्सर्वकामैः समृद्धैः समतर्पयत् ॥ १५
 अन्नवान्बहुभक्ष्यश्च भुक्तवज्जनसवृतः ।
 रत्नोपहारकर्मण्यो वभूव स समागमः ॥ १६
 इडाज्यहोमाहुतिभिर्मन्त्रशिक्षासमन्वितैः ।
 तस्मिन्हि तत्पुर्देवास्तते यज्ञे महर्षिभिः ॥ १७
 यथा देवास्तथा विप्रा दक्षिणान्नमहाधनैः ॥
 तत्पुः सर्ववर्णाश्च तस्मिन्यज्ञे मुदान्विताः ॥ १८
 इति श्रीमहाभारते सभापर्वणि द्वात्रिंशोऽध्यायः ॥ ३२ ॥

॥ समाप्तं राजसूयपर्वं ॥

३३

वैशंपायन उवाच ।

ततोऽभिपेक्षनीयेऽहि ब्राह्मणा राजभिः सह ।
 अन्तर्वेदीं प्रविशिशुः सत्कारार्थं महर्षयः ॥ १
 नारदप्रमुखास्तस्यामन्तर्वेद्यां महात्मनः ।
 समासीनाः शुशुभिरे सह राजर्षिभिस्तदा ॥ २
 समेता ब्रह्मभवने देवा देवर्षयो यथा ।
 कर्मान्तरमुपासन्तो जजलपुरमितौजसः ॥ ३
 इदमेव न चाप्येवमेवमेतन्न चान्यथा ।
 इत्युचुर्बहवस्तत्र वितण्डानाः परस्परम् ॥ ४
 कृशानर्थस्तथा केचिदकृशास्तत्र कुर्वते ।
 अकृशाश्च कृशाश्चकुर्वन्तुभिः शास्त्रनिश्चितैः ॥ ५
 तत्र मेधाविनः केचिदर्थमन्यैः प्रपूरितम् ।

विचिक्षिपुर्यथा श्येना नभोगतमिवामिषम् ॥ ६
 केचिद्वर्मार्थसंयुक्ताः कथास्तत्र महाव्रताः ।
 रेसिरे कथयन्तश्च सर्ववेदविदां वराः ॥ ७
 सा वेदिवेदसंपन्नैर्देवद्विजमहर्षिभिः ।
 आवभासे समाकीर्णा नक्षत्रैर्द्यौरिवामला ॥ ८
 न तस्यां संनिधौ शूद्रः कश्चिदासीन्न चाव्रतः ।
 अन्तर्वेद्यां तदा राजन्युधिष्ठिरनिवेशने ॥ ९
 तां तु लक्ष्मीवतो लक्ष्मी तदा यज्ञविधानजाम् ।
 तुतोप नारदः पश्यन्धर्मराजस्य धीमतः ॥ १०
 अथ चिन्तां समापेदे स मुनिर्मनुजाधिप ।
 नारदस्तं तदा पश्यन्सर्वक्षत्रसमागमम् ॥ ११
 सस्मार च पुरावृत्तां कथां तां भरतर्षभ ।
 अंशावतरणे यासौ ब्रह्मणो भवनेऽभवत् ॥ १२
 देवानां संगमं तं तु विज्ञाय कुरुनन्दन ।
 नारदः पुण्डरीकाक्ष सस्मार मनसा हरिम् ॥ १३
 साक्षात्स विबुधारिन्नः क्षत्रे नारायणो विभुः ।
 प्रतिज्ञां पालयन्धीमाज्ञातः परपुरंजयः ॥ १४
 संदिदेश पुरा योऽसौ विबुधान्भूतकृत्स्वयम् ।
 अन्योन्यमभिनिघ्नन्तः पुनर्लोकानवाप्स्यथ ॥ १५
 इति नारायणः शंभुर्भगवाञ्जगतः प्रभुः ।
 आदिश्य विबुधान्सर्वानजायत यदुक्षये ॥ १६
 क्षितावन्धकवृष्णीनां वंशे वंशभृतां वरः ।
 परया शुशुभे लक्ष्म्या नक्षत्राणामिबोद्धुराट् ॥ १७
 यस्य बाहुबलं सेन्द्राः सुराः सर्व उपासते ।
 सोऽयं मानुषवन्नाम हरिरास्तेऽरिमर्दनः ॥ १८
 अहो बत महद्भूतं स्वयंभूर्यदिदं स्वयम् ।
 आदास्यति पुनः क्षत्रमेवं बलसमन्वितम् ॥ १९
 इत्येतां नारदश्चिन्तां चिन्तयामास धर्मवित् ।
 हरिं नारायणं ज्ञात्वा यज्ञैरीड्यं तमीश्वरम् ॥ २०
 तस्मिन्धर्मविदां श्रेष्ठो धर्मराजस्य धीमतः ।

महाध्वरे महाबुद्धिस्तथौ स बहुमानतः ॥ २१
ततो भीष्मोऽब्रवीद्राजन्धर्मराजं युधिष्ठिरम् ।
क्रियतामर्हणं राज्ञां यथार्हमिति भारत ॥ २२
आचार्यमृत्विजं चैव सयुक्तं च युधिष्ठिर ।
स्नातकं च प्रिय चाहुः पण्ड्यार्हान्नृपं तथा ॥ २३
एतानर्हानभिगतानाहुः सवत्सरोपितान् ।
त इमे कालपूगस्य महतोऽस्मानुपागताः ॥ २४
एषामेकैकशो राजन्नर्ह्यमानीयतामिति ।
अथ चैषां वरिष्ठाय समर्थायोपनीयताम् ॥ २५

युधिष्ठिर उवाच ।

कस्मै भवान्मन्यतेऽर्धमेकस्मै कुरुनन्दन ।
उपनीयमानं युक्तं च तन्मे ब्रूहि पितामह ॥ २६
वैशंपायन उवाच ।
ततो भीष्मः शातनवो बुद्ध्या निश्चित्य भारत ।
वार्ष्णेयं मन्यते कृष्णमर्हणीयतमं भुवि ॥ २७
एष ह्येषां समेतानां तेजोबलपराक्रमैः ।
मध्ये तपन्निवाभाति ज्योतिषामिव भास्करः ॥ २८
असूर्यमिव सूर्येण निवातमिव वायुना ।
भासितं ह्लादितं चैव कृष्णेनेदं सदो हि नः ॥ २९
तस्मै भीष्माभ्यनुज्ञातः सहदेवः प्रतापवान् ।
उपजह्वेऽथ विधिवद्वाष्णेयायार्ध्यमुत्तमम् ॥ ३०
प्रतिजग्राह तत्कृष्णः शास्त्रदृष्टेन कर्मणा ।
शिशुपालस्तु तां पूजां वासुदेवे न चक्षमे ॥ ३१
स उपालभ्य भीष्मं च धर्मराजं च संसदि ।
अपाक्षिपद्वासुदेवं चेदिराजो महाबलः ॥ ३२
इति श्रीमहाभारते सभाष्वणि त्रयस्त्रिंशोऽध्यायः ॥ ३३ ॥

३४

शिशुपाल उवाच ।

नायमर्हति वार्ष्णेयस्तिष्ठस्त्विह महात्मसु ।
महीपतिषु कौरव्य राजवत्पार्ष्णिवाहणम् ॥ १

नायं युक्तः समाचारः पाण्डवेषु महात्मसु ।
यत्कामात्पुण्डरीकाक्षं पाण्डवार्चितवानसि ॥ २
वाला यूयं न जानीध्व धर्मः सूक्ष्मो हि पाण्डवाः ।
अयं तत्राभ्यतिक्रान्त आपगेयोऽल्पदर्शनः ॥ ३
त्वादृशो धर्मयुक्तो हि कुर्वाणः प्रियकाम्यया ।
भवत्यभ्यधिकं भीष्मो लोकेष्ववमतः सताम् ॥ ४
कथं ह्यराजा दागार्हो मध्ये सर्वमहीक्षिताम् ।
अर्हणामर्हति तथा यथा युष्माभिरर्चितः ॥ ५
अथ वा मन्यसे कृष्ण स्थविरं भरतर्षभ ।
वासुदेवे स्थिते वृद्धे कथमर्हति तत्सुतः ॥ ६
अथ वा वासुदेवोऽपि प्रियकामोऽनुवृत्तवान् ।
द्रुपदे तिष्ठति कथं माधवोऽर्हति पूजनम् ॥ ७
आचार्यं मन्यसे कृष्णमथ वा कुरुपुंगव ।
द्रोणे तिष्ठति वार्ष्णेयं कस्माद्वर्चितवानसि ॥ ८
ऋत्विजं मन्यसे कृष्णमथ वा कुरुनन्दन ।
द्वैपायने स्थिते विप्रे कथं कृष्णोऽर्चितस्त्वया ॥ ९
नैव ऋत्विङ्ग चाचार्यो न राजा मधुसूदनः ।
अर्चितश्च कुरुश्रेष्ठ किमन्यत्रियकाम्यया ॥ १०
अथ वाप्यर्चनीयोऽयं युष्माकं मधुसूदनः ।
किं राजभिरिहानीतैरवमानाय भारत ॥ ११
वयं तु न भयादस्य कौन्तेयस्य महात्मनः ।
प्रयच्छामः करान्सर्वे न लोभान्न च सान्त्वनात् ॥ १२
अस्य धर्मप्रवृत्तस्य पार्थिवत्वं चिकीर्षतः ।
करानस्मै प्रयच्छामः सोऽयमस्मान्न मन्यते ॥ १३
किमन्यदवमानाद्धि यदिमं राजसंसदि ।
अप्राप्तलक्षणं कृष्णमर्ह्येणार्चितवानसि ॥ १४
अकस्माद्धर्मपुत्रस्य धर्मात्मेति यशो गतम् ।
को हि धर्मच्युते पूजामेवं युक्तां प्रयोजयेत् ।
योऽयं वृष्णिकुले जातो राजानं हतवान्पुरा ॥ १५
अद्य धर्मात्मता चैव व्यपकृष्टा युधिष्ठिरात् ।

कृपणत्वं निविष्टं च कृष्णेऽर्घ्यस्य निवेदनात् ॥ १६
 यदि भीताश्च कौन्तेयाः कृपणाश्च तपस्विनः ।
 ननु त्वयापि बोद्धव्यं यां पूजां माधवोऽर्हति ॥ १७
 अथ वा कृपणैरेतामुपनीतां जनार्दन ।
 पूजामनर्हः कस्मात्त्वमभ्यनुज्ञातवानसि ॥ १८
 अयुक्तामात्मनः पूजां त्व पुनर्वहु मन्यसे ।
 हविषः प्राप्य निष्यन्दं प्राशितुं श्वेव निर्जने ॥ १९
 न त्वयं पार्थिवेन्द्राणामवमानः प्रयुज्यते ।
 त्वामेव कुरवो व्यक्त प्रलम्बन्ते जनार्दन ॥ २०
 ङ्गीवे दारक्रिया यादृगन्धे वा रूपदर्शनम् ।
 अराज्ञो राजवत्पूजा तथा ते मधुसूदन ॥ २१
 दृष्टो युधिष्ठिरो राजा दृष्टो भीष्मश्च यादृशः ।
 वासुदेवोऽप्ययं दृष्टः सर्वमेतद्यथातथम् ॥ २२
 इत्युक्त्वा शिशुपालस्तानुत्थाय परमासनात् ।
 निर्ययौ सदसस्तस्मात्सहितो राजभिस्तदा ॥ २३
 इति श्रीमहाभारते सभापर्वणि चतुस्त्रिंशोऽध्यायः ॥ ३४ ॥

३५

वैशंपायन उवाच ।

ततो युधिष्ठिरो राजा शिशुपालमुपाद्रवत् ।
 उवाच चैनं मधुरं सान्त्वपूर्वमिदं वचः ॥ १
 नेदं युक्तं महीपाल यादृशं वै त्वमुक्तवान् ।
 अधर्मश्च परो राजन्यारुष्यं च निरर्थकम् ॥ २
 न हि धर्मं परं जातु नावबुध्येत पार्थिव ।
 भीष्मः शांतनवस्त्वेनं मावमंस्था अतोऽन्यथा ॥ ३
 पश्य चेमान्महीपालांस्त्वत्तो वृद्धतमान्वहून् ।
 मृष्यन्ते चार्हणां कृष्णे तद्वत्त्वं क्षन्तुमर्हसि ॥ ४
 वेदं तत्त्वेन कृष्णं हि भीष्मश्चेदिपते भृशम् ।
 न ह्येनं त्वं तथा वेत्थ यथैनं वेदं कौरवः ॥ ५

भीष्म उवाच ।

नास्मा अनुगतयो देवो नायमर्हति सान्त्वनम् ।

लोकवृद्धतमे कृष्णे योऽर्हणां नानुमन्यते ॥ ६
 क्षत्रियः क्षत्रियं जित्वा रणे रणकृतां वरः ।
 यो मुञ्चति वशे कृत्वा गुरुर्भवति तस्य सः ॥ ७
 अस्यां च समितौ राज्ञामेकमप्यजितं युधि ।
 न पश्यामि महीपालं सात्वतीपुत्रतेजसा ॥ ८
 न हि केवलमस्माकमयमर्च्यतमोऽच्युतः ।
 त्रयाणामपि लोकानामर्चनीयो जनार्दनः ॥ ९
 कृष्णेन हि जिता युद्धे बहवः क्षत्रियर्षभाः ।
 जगत्सर्वं च बाष्पये निखिलेन प्रतिष्ठितम् ॥ १०
 तस्मात्सत्स्वपि वृद्धेषु कृष्णमर्चाम नेतरान् ।
 एवं वक्तुं न चार्हस्त्व मा भूते बुद्धिरीदृशी ॥ ११
 ज्ञानवृद्धा मया राजन्बहवः पर्युपासिताः ।
 तेषां कथयतां शौरेरहं गुणवतो गुणान् ।
 समागतानामश्रौषं बहून्बहुमतान्सताम् ॥ १२
 कर्माण्यपि च यान्यस्य जन्मप्रभृति धीमतः ।
 बहुशः कथ्यमानानि नरैर्भूयः श्रुतानि मे ॥ १३
 न केवलं वयं कामाक्षेदिराज जनार्दनम् ।
 न संबन्धं पुरस्कृत्य कृतार्थं वा कथंचन ॥ १४
 अर्चामहेऽर्चितं सद्भिर्भुवि भौमसुखावहम् ।
 यशः शौर्यं जयं चास्य विज्ञायार्चा प्रयुज्महे ॥ १५
 न हि कश्चिदिहास्माभिः सुबालोऽप्यपरीक्षितः ।
 गुणैर्वृद्धानतिक्रम्य हरिरर्च्यतमो मतः ॥ १६
 ज्ञानवृद्धो द्विजातीनां क्षत्रियाणा बलाधिकः ।
 पूज्ये ताविह गोविन्दे हेतू द्वावपि सस्थितौ ॥ १७
 वेदवेदाङ्गविज्ञानं बलं चाप्यमितं तथा ।
 नृणां हि लोके कस्यास्ति विशिष्टं केशवादृते ॥ १८
 दानं दाक्ष्यं श्रुतं शौर्यं ह्रीः कीर्तिर्बुद्धिरुत्तमा ।
 सनतिः श्रीर्धृतिस्तुष्टिः पुष्टिश्च नियताच्युते ॥ १९
 तमिमं सर्वसंपन्नमाचार्यं पितरं गुरुम् ।
 अर्च्यमर्चितमर्चां सर्वे समन्तुमर्हथ ॥ २०

ऋत्विगुरुर्विवाहश्च स्नातको नृपतिः प्रियः ।
 सर्वमेतद्वृषीकेशे तस्मादभ्यर्चितोऽच्युतः ॥ २१
 कृष्ण एव हि लोकानामुत्पत्तिरपि चाप्ययः ।
 कृष्णस्य हि कृते भूतमिदं विश्वं समर्पितम् ॥ २२
 एष प्रकृतिरव्यक्ता कर्ता चैव सनातनः ।
 परश्च सर्वभूतेभ्यस्तस्माद्ब्रुद्धतमोऽच्युतः ॥ २३
 बुद्धिर्मनो महान्वायुस्तेजोऽम्भः खं मही च या ।
 चतुर्विधं च यद्भूतं सर्वं कृष्णे प्रतिष्ठितम् ॥ २४
 आदित्यश्चन्द्रमाश्चैव नक्षत्राणि ग्रहाश्च ये ।
 दिशश्चोपदिशश्चैव सर्वं कृष्णे प्रतिष्ठितम् ॥ २५
 अयं तु पुरुषो बालः शिशुपालो न बुध्यते ।
 सर्वत्र सर्वदा कृष्णं तस्मादेवं प्रभाषते ॥ २६
 यो हि धर्मं विचिनुयादुत्कृष्टं मतिमान्नरः ।
 स वै पर्येद्यथाधर्मं न तथा चेदिराडयम् ॥ २७
 सवृद्धबालेष्वथ वा पार्थिवेषु महात्मसु ।
 को नार्हं मन्यते कृष्णं को वाप्येनं न पूजयेत् ॥ २८
 अथेमां दुष्कृतां पूजां शिशुपालो व्यवस्यति ।
 दुष्कृतायां यथान्यायं तथायं कर्तुमर्हति ॥ २९
 इति श्रीमहाभारते सभापर्वणि पञ्चत्रिंशोऽध्यायः ॥ ३५ ॥

३६

वैशंपायन उवाच ।

एवमुक्त्वा ततो भीष्मो विरराम महायशः ।
 व्याजहारोत्तरं तत्र सहदेवोऽर्थवद्वचः ॥ १
 केशवं केशिहन्तारमप्रमेयपराक्रमम् ।
 पूज्यमानं मया यो वः कृष्णं न सहते नृपाः ॥ २
 सर्वेषां बलिनां मूर्ध्नि मयेदं निहितं पदम् ।
 एवमुक्ते मया सम्यगुत्तरं प्रब्रवीतु सः ॥ ३
 मतिमन्तस्तु ये केचिदाचार्यं पितरं गुरुम् ।
 अर्च्यमर्चितमर्चार्हमनुजानन्तु ते नृपाः ॥ ४
 ततो न व्याजहारैषां कश्चिद्बुद्धिमतां सताम् ।

मानिनां बलिनां राज्ञां मध्ये संदर्शिते पदे ॥ ५
 ततोऽपतत्पुष्पवृष्टिः सहदेवस्य मूर्धनि ।
 अदृश्यरूपा वाचश्चाप्यब्रुवन्साधु साध्विति ॥ ६
 आविध्यदजिनं कृष्णं भविष्यद्भूतजल्पकः ।
 सर्वसशयनिर्मोक्ता नारदः सर्वलोकवित् ॥ ७
 तत्राहूतागताः सर्वे सुनीथप्रमुखा गणाः ।
 सप्रादृश्यन्त सक्नुद्वा विवर्णवदनास्तथा ॥ ८
 युधिष्ठिरामिपेकं च वासुदेवस्य चार्हणम् ।
 अब्रुवस्तत्र राजानो निर्वेदादात्मनिश्चयात् ॥ ९
 सुहृद्विर्वर्धयिमाणानां तेषां हि वपुरावभौ ।
 आमिषादपकृष्टानां सिंहानामिव गर्जताम् ॥ १०
 तं बलौघमपर्यन्तं राजसागरमक्षयम् ।
 कुर्वाणं समयं कृष्णो युद्धाय बुबुधे तदा ॥ ११
 पूजयित्वा तु पूजार्हं ब्रह्मक्षत्रं विशेषतः ।
 सहदेवो नृपां देवः समापयत कर्म तत् ॥ १२
 तस्मिन्नभ्यर्चिते कृष्णे सुनीथः शत्रुकर्षणः ।
 अतिताम्रेक्षणः कोपादुवाच मनुजाधिपान् ॥ १३
 स्थितः सेनापतिर्वोऽहं मन्यध्वं किं नु सांप्रतम् ।
 युधि तिष्ठाम संनह्य समेतान्वृष्णिपाण्डवान् ॥ १४
 इति सर्वान्समुत्साह्य राजस्तांश्चेदिपुंगवः ।
 यज्ञोपधाताय ततः सोऽमन्त्रयत राजभिः ॥ १५
 इति श्रीमहाभारते सभापर्वणि षट्त्रिंशोऽध्यायः ॥ ३६ ॥
 ॥ समाप्तमर्धाभिहरणपर्व ॥

३७

वैशंपायन उवाच ।

ततः सागरसंकारं दृष्ट्वा नृपतिसागरम् ।
 रोषात्प्रचलितं सर्वमिदमाह युधिष्ठिरः ॥ १
 भीष्मं मतिमतां श्रेष्ठं वृद्धं कुरुपितामहम् ।
 बृहस्पति बृहत्तेजाः पुरुहूत इवारिहा ॥ २
 असौ रोषात्प्रचलितो महान्नृपतिसागरः ।

अत्र यत्प्रतिपत्तव्यं तन्मे ब्रूहि पितामह ॥ ३
यज्ञस्य च न विघ्नः स्यात्प्रजानां च शिवं भवेत् ।
यथा सर्वत्र तत्सर्वं ब्रूहि मेऽद्य पितामह ॥ ४
इत्युक्तवति धर्मज्ञे धर्मराजे युधिष्ठिरे ।
उवाचेदं वचो भीष्मस्ततः कुरुपितामहः ॥ ५
मा भैस्त्वं कुरुशार्दूल श्वा सिंहं हन्तुमर्हति ।
शिवः पन्थाः सुनीतोऽत्र मया पूर्वतरं वृतः ॥ ६
प्रसुप्ते हि यथा सिंहे श्वानस्तत्र समागताः ।
भषेयुः सहिताः सर्वे तथेमे वसुधाधिपाः ॥ ७
वृष्णिसिंहस्य सुप्तस्य तथेमे प्रमुखे स्थिताः ।
भषन्ते तात सक्रुद्धाः श्वानः सिंहस्य संनिधौ ॥ ८
न हि संबुध्यते तावत्सुप्तः सिंह इवाच्युतः ।
तेन सिंहीकरोत्येतावृषिहश्चेदिपुंगवः ॥ ९
पार्थिवान्पार्थिवश्रेष्ठ शिशुपालोऽल्पचेतनः ।
सर्वान्सर्वात्मना तात नेतुकामो यमक्षयम् ॥ १०
नूनमेतत्समादातुं पुनरिच्छत्यधोक्षजः ।
यदस्य शिशुपालस्थं तेजस्तिष्ठति भारत ॥ ११
विष्णुता चास्य भद्रं ते बुद्धिर्बुद्धिमतां वर ।
चेदिराजस्य कौन्तेय सर्वेषां च महीक्षिताम् ॥ १२
आदातुं हि नरव्याघ्रो यं यमिच्छत्ययं यदा ।
तस्य विप्लवते बुद्धिरेवं चेदिपतेर्यथा ॥ १३
चतुर्विधानां भूतानां त्रिषु लोकेषु माधवः ।
प्रभवश्चैव सर्वेषां निधनं च युधिष्ठिर ॥ १४
इति तस्य वचः श्रुत्वा ततश्चेदिपतिर्नृपः ।
भीष्मं रूक्षाक्षरा वाचः श्रावयामास भारत ॥ १५
इति श्रीमहाभारते सभापर्वणि सप्तत्रिंशोऽध्यायः ॥३७॥

३८

शिशुपाल उवाच ।

विभीषिकाभिर्वह्नीभिर्मिषयन्सर्वपार्थिवान् ।
न व्यपत्रपसे कस्माद्बुद्धः सन्कुलपांसनः ॥१॥

युक्तमेतत्तृतीयायां प्रकृतौ वर्तता त्वया ।
वक्तुं धर्मादपेताथ त्वं हि सर्वकुरुत्तमः ॥ २
नावि नौरिव संबद्धा यथान्धो बान्धमन्वियात् ।
तथाभूता हि कौरव्या भीष्म येषां त्वमग्रणीः ॥ ३
पूतनाघातपूर्वाणि कर्माण्यस्य विशेषतः ।
त्वया कीर्तयतास्माकं भूयः प्रच्यावितं मनः ॥ ४
अवलिप्तस्य मूर्खस्य केशवं स्तोतुमिच्छतः ।
कथं भीष्म न ते जिह्वा शतवेद्य विदीर्यते ॥ ५
यत्र कुत्सा प्रयोक्तव्या भीष्म बालतरैर्नरैः ।
तमिमं ज्ञानवृद्धः सन्नोपं संस्तोतुमिच्छसि ॥ ६
यद्यनेन हता बाल्ये शकुनिश्चित्रमत्र किम् ।
तौ वाश्ववृषभौ भीष्म यौ न युद्धविशारदौ ॥ ७
चेतनारहितं काष्ठं यद्यनेन निपातितम् ।
पादेन शकटं भीष्म तत्र किं कृतमद्भुतम् ॥ ८
वल्मीकमात्रः सप्ताहं यद्यनेन धृतोऽचलः ।
तदा गोवर्धनो भीष्म न तच्चित्रं मतं मम ॥ ९
भुक्तमेतेन बह्वन्नं क्रीडता नगमूर्धनि ।
इति ते भीष्म शृण्वानाः परं विस्मयमागताः ॥ १०
यस्य चानेन धर्मज्ञ भुक्तमन्नं बलीयसः ।
स चानेन हतः कंस इत्येतन्न महाद्भुतम् ॥ ११
न ते श्रुतमिदं भीष्म नूनं कथयतां सताम् ।
यद्वक्ष्ये त्वामधर्मज्ञ वाक्यं कुरुकुलाधम ॥ १२
स्त्रीषु गोषु न शस्त्राणि पातयेद्ब्राह्मणेषु च ।
यस्य चान्नानि भुङ्जीत यश्च स्याच्छरणागतः ॥ १३
इति सन्तोऽनुशासन्ति सज्जना धर्मिणः सदा ।
भीष्म लोके हि तत्सर्वं वितथं त्वयि दृश्यते ॥ १४
ज्ञानवृद्धं च वृद्धं च भूयांसं केशवं मम ।
अजानत इवाख्यासि संस्तुवन्कुरुत्तम ।
गोघ्नः स्त्रीघ्नश्च सन्भीष्म कथं संस्तवमर्हति ॥ १५
असौ मतिमता श्रेष्ठो य एष जगतः प्रभुः ।

संभावयति यद्येव त्वद्वाक्याच्च जनार्दनः ।
 एवमेतत्सर्वमिति सर्वं तद्वितथं श्रुवम् ॥ १६
 न गाथा गाथिनं शास्ति बहु चेदपि गायति ।
 प्रकृति यान्ति भूतानि भूलिङ्गशकुनिर्यथा ॥ १७
 नूनं प्रकृतिरेपा ते जघन्या नात्र संशयः ।
 अतः पापीयसी चैषां पाण्डवानामपीड्यते ॥ १८
 येषामर्च्यतमः कृष्णस्त्वं च येषां प्रदर्शकः ।
 धर्मवाक्त्वमधर्मज्ञः सतां मार्गादवप्लुतः ॥ १९
 को हि धर्मिणमात्मानं जानञ्जानवतां वरः ।
 कुर्याद्यथा त्वया भीष्म कृतं धर्ममवेक्षता ॥ २०
 अन्यकामा हि धर्मज्ञ कन्यका प्राज्ञमानिना ।
 अम्बा नामेति भद्रं ते कथं सापहृता त्वया ॥ २१
 यां त्वयापहृतां भीष्म कन्यां नैपितवानृपः ।
 भ्राता विचित्रवीर्यस्ते सतां वृत्तमनुष्ठितः ॥ २२
 दारयोर्यस्य चान्येन मिषतः प्राज्ञमानिनः ।
 तव जातान्यपत्यानि सज्जनाचरिते पथि ॥ २३
 न हि धर्मोऽस्ति ते भीष्म ब्रह्मचर्यमिदं वृथा ।
 यद्धारयसि मोहाद्वा ह्रीबत्वाद्वा न संशयः ॥ २४
 न त्वहं तव धर्मज्ञ पश्याम्युपचयं क्वचित् ।
 न हि ते सेविता वृद्धा य एवं धर्ममब्रुवन् ॥ २५
 इष्टं दत्तमधीतं च यज्ञाश्च बहुदक्षिणाः ।
 सर्वमेतदपत्यस्य कलां नार्हति षोडशीम् ॥ २६
 व्रतोपवासैर्बहुभिः कृतं भवति भीष्म यत् ।
 सर्वं तदनपत्यस्य मोघं भवति निश्चयान् ॥ २७
 सोऽनपत्यश्च वृद्धश्च मिथ्याधर्मानुशासनात् ।
 हंसवत्त्वमपीदानीं ज्ञातिभ्यः प्राप्नुया वधम् ॥ २८
 एवं हि कथयन्त्यन्ये नरा ज्ञानविदः पुरा ।
 भीष्म यत्तदहं सम्यग्वक्ष्यामि तव शृण्वतः ॥ २९
 वृद्धः किल समुद्रान्ते कश्चिद्वंसोऽभवत्पुरा ।
 धर्मवागन्यथावृत्तः पक्षिणः सोऽनुशास्ति ह ॥ ३०

धर्मं चरत माधर्ममिति तस्य वचः किल ।
 पक्षिणः शुश्रुवुर्भीष्म सततं धर्मवादिनः ॥ ३१
 अथास्य भक्ष्यमाजहुः समुद्रजलचारिणः ।
 अण्डजा भीष्म तस्यान्ये धर्मार्थमिति शुश्रुम ॥ ३२
 तस्य चैव समभ्यागे निक्षिप्याण्डानि सर्वशः ।
 समुद्राम्भस्यमोदन्त चरन्तो भीष्म पक्षिणः ॥ ३३
 तेषामण्डानि सर्वेषां भक्ष्यामास पापकृत ।
 स हंसः संप्रमत्तानामप्रमत्तः स्वकर्मणि ॥ ३४
 ततः प्रक्षीयमाणेषु तेष्वण्डेष्वण्डजोऽपरः ।
 अशङ्कत महाप्राज्ञस्तं कदाचिददर्श ह ॥ ३५
 ततः स कथयामास दृष्ट्वा हंसस्य किल्बिषम् ।
 तेषां परमदुःखार्तः स पक्षी सर्वपक्षिणाम् ॥ ३६
 ततः प्रत्यक्षतो दृष्ट्वा पक्षिणस्ते समागताः ।
 निजघ्नस्तं तदा हंसं मिथ्यावृत्तं कुरुद्वह ॥ ३७
 ते त्वा हंससधर्माणमपीमे वसुधाधिपाः ।
 निहन्युर्भीष्म संक्रुद्धाः पक्षिणस्तमिवाण्डजम् ॥ ३८
 गाथामप्यत्र गायन्ति ये पुराणविदो जनाः ।
 भीष्म यां तां च ते सम्यक्कथयिष्यामि भारत ॥ ३९
 अन्तरात्मनि विनिहिते रौपि पत्ररथ वितथम् ।
 अण्डभक्षणमशुचि ते कर्म वाचमतिशयते ॥ ४०
 इति श्रीमहाभारते सभापर्वणि अष्टत्रिंशोऽध्यायः ॥ ३८ ॥

३९

शिशुपाल उवाच ।

स मे बहुमतो राजा जरासंधो महाबलः ।
 योऽनेन युद्धं नेयेष दासोऽयमिति संयुगे ॥ १
 केशवेन कृतं यत्तु जरासंधवधे तदा ।
 भीमसेनार्जुनाभ्यां च कस्तत्साध्विति मन्यते ॥ २
 अद्वारेण प्रविष्टेन छद्मना ब्रह्मवादिना ।
 दृष्टः प्रभावः कृष्णेन जरासंधस्य धीमतः ॥ ३
 येन धर्मात्मनात्मानं ब्रह्मण्यमभिजानता ।

नैषितं पाद्यमस्मै तद्वातुमग्रे दुरात्मने ॥ ४
 भुज्यतामिति तेनोक्ताः कृष्णभीमधनंजयाः ।
 जरासंधेन कौरव्य कृष्णेन विकृतं कृतम् ॥ ५
 यद्ययं जगतः कर्ता यथैनं मूर्खं मन्यसे ।
 कस्मान्न ब्राह्मणं सम्यगात्मानमवगच्छति ॥ ६
 इदं त्वाश्चर्यभूतं मे यदिमे पाण्डवास्त्वया ।
 अपकृष्टाः सतां मार्गान्मन्यन्ते तच्च साध्विति ॥ ७
 अथ वा नैतदाश्चर्यं येषां त्वमसि भारत ।
 स्त्रीसधर्मा च वृद्धश्च सर्वार्थानां प्रदर्शकः ॥ ८
 वैशंपायन उवाच ।
 तस्य तद्वचनं श्रुत्वा रुक्षं रुक्षाक्षरं बहु ।
 चुकोप बलिनां श्रेष्ठो भीमसेनः प्रतापवान् ॥ ९
 तस्य पद्मप्रतीकाशे स्वभावायतविस्तृते ।
 भूयः क्रोधाभिताम्रान्ते रक्ते नेत्रे बभूवतुः ॥ १०
 त्रिशिखां भ्रुकुटी चास्य ददृशुः सर्वपार्थिवाः ।
 ललाटस्थां त्रिकूटस्थां गङ्गां त्रिपथगामिव ॥ ११
 दन्तान्संदशतस्तस्य कोपादहृदशुराननम् ।
 युगान्ते सर्वभूतानि कालस्येव दिधक्षतः ॥ १२
 उत्पतन्तं तु वेगेन जग्राहैनं मनस्विनम् ।
 भीष्म एव महाबाहुर्महासेनमिवेश्वरः ॥ १३
 तस्य भीमस्य भीष्मेण वार्यमाणस्य भारत ।
 गुरुणा विविधैर्वाक्यैः क्रोधः प्रशममागतः ॥ १४
 नातिचक्राम भीष्मस्य स हि वाक्यमरिदमः ।
 समुद्धूतो घनापाये वेलामिव महोदधिः ॥ १५
 शिशुपालस्तु संक्रुद्धे भीमसेने नराधिप ।
 नाकम्पत तदा वीरः पौरुषे स्वे व्यवस्थितः ॥ १६
 उत्पतन्तं तु वेगेन पुनः पुनररिंदमः ।
 न स तं चिन्तयामास सिंहः क्षुद्रमृगं यथा ॥ १७
 प्रहसंश्चाब्रवीद्वाक्यं चेदिराजः प्रतापवान् ।
 भीमसेनमतिक्रुद्धं दृष्ट्वा भीमपराक्रमम् ॥ १८

मुञ्चैनं भीष्म पश्यन्तु यावदेनं नराधिपाः ।
 मत्प्रतापाग्निनिर्दग्धं पतंगमिव वह्निना ॥ १९
 ततश्चेदिपतेर्वाक्यं तच्छ्रुत्वा कुरुसत्तमः ।
 भीमसेनमुवाचेदं भीष्मो मतिमतां वरः ॥ २०

इति सभापर्वणि महाभारते

एकोनचत्वारिंशोऽध्यायः ॥ ३९ ॥

४०

भीष्म उवाच ।

चेदिराजकुले जातश्चक्षु एष चतुर्भुजः ।
 रासभारावसदृशं रुराव च ननाद च ॥ १
 तेनास्य मातापितरौ त्रेसतुस्तौ सबान्धवौ ।
 वैकृतं तच्च तौ दृष्ट्वा त्यागाय कुरुतां मतिम् ॥ २
 ततः सभार्यं नृपति सामात्यं सपुरोहितम् ।
 चिन्तासमूढहृदयं वाग्वाचाशरीरिणी ॥ ३
 एष ते नृपते पुत्रः श्रीमाञ्जातो महाबलः ।
 तस्मादस्मान्न भेतव्यमव्यग्रः पाहि वै शिशुम् ॥ ४
 न चैवैतस्य मृत्युस्त्वं न कालः प्रत्युपस्थितः ।
 मृत्युर्हन्तास्य शस्त्रेण स चोत्पन्नो नराधिप ॥ ५
 संश्रुत्योदाहृतं वाक्यं भूतमन्तर्हितं ततः ।
 पुत्रस्नेहाभिसंतप्ता जननी वाक्यमब्रवीत् ॥ ६
 येनेदमीरितं वाक्यं ममैव तनयं प्रति ।
 प्राञ्जलिस्तं नमस्यामि ब्रवीतु स पुनर्वचः ॥ ७
 श्रोतुमिच्छामि पुत्रस्य कोऽस्य मृत्युर्भविष्यति ।
 अन्तर्हितं ततो भूतमुवाचेदं पुनर्वचः ॥ ८
 येनोत्सङ्गे गृहीतस्य भुजावभ्यधिकावुभौ ।
 पतिष्यतः क्षितितले पञ्चशीर्षाविवोरगौ ॥ ९
 तृतीयमेतद्वालस्य ललाटस्थं च लोचनम् ।
 निमज्जिष्यति यं दृष्ट्वा सोऽस्य मृत्युर्भविष्यति ॥ १०
 त्र्यक्षं चतुर्भुजं श्रुत्वा तथा च समुदाहृतम् ।
 धरण्यां पार्थिवाः सर्वे अभ्यगच्छन्दिदृक्षवः ॥ ११

तान्पूजयित्वा संप्राप्तान्यथार्हं स महीपतिः ।
 एकैकस्य नृपस्याङ्के पुत्रमारोपयत्तदा ॥ १२
 एवं राजसहस्राणां पृथक्त्वेन यथाक्रमम् ।
 शिशुरङ्के समारूढो न तत्प्राप निदर्शनम् ॥ १३
 ततश्चेदिपुरं प्राप्तौ संकर्षणजनार्दनौ ।
 यादवौ यादवी द्रष्टुं स्वसारं तां पितुस्तदा ॥ १४
 अभिवाद्य यथान्यायं यथाज्येष्ठं नृपाश्च तान् ।
 कुशलानामयं पृष्ट्वा निषण्णौ रामकेशवौ ॥ १५
 अभ्यर्चितौ तदा वीरौ ग्रीत्या चाभ्यधिकं ततः ।
 पुत्रं दामोदरोत्सङ्गे देवी संन्यदधात्स्वयम् ॥ १६
 न्यस्तमात्रस्य तस्याङ्के भुजावभ्यधिकावुभौ ।
 पेततुस्तच्च नयनं निमज्ज ललाटजम् ॥ १७
 तद्दृष्ट्वा व्यथिता त्रस्ता वरं कृष्णमयाचत ।
 ददस्व मे वरं कृष्ण भयार्ताया महाभुज ॥ १८
 त्वं ह्यार्तानां समाश्रयो भीतानामभयकरः ।
 पितृष्वसारं मा भैषीरित्युवाच जनार्दनः ॥ १९
 ददानि कं वरं किं वा करवाणि पितृष्वसः ।
 शक्यं वा यदि वाशक्यं करिष्यामि वचस्तव ॥ २०
 एवमुक्ता ततः कृष्णमब्रवीद्यदुनन्दनम् ।
 शिशुपालस्यापराधान्क्षमेथास्तं महाबल ॥ २१

कृष्ण उवाच ।

अपराधशतं क्षाम्यं मया ह्यस्य पितृष्वसः ।
 पुत्रस्य ते वधार्हाणां मा त्वं शोके मनः कृथाः ॥ २२

भीष्म उवाच ।

एवमेष नृपः पापः शिशुपालः सुमन्दधीः ।
 त्वां समाह्वयते वीर गोविन्दवरदर्पितः ॥ २३
 इति श्रीमहाभारते सभापर्वणि चत्वारिंशोऽध्यायः ॥ ४० ॥

४१

भीष्म उवाच ।

नैषा चेदिपतेर्बुद्धिर्यया त्वाह्वयतेऽच्युतम् ।

नूनमेष जगद्भर्तुः कृष्णस्यैव विनिश्चयः ॥ १
 को हि मां भीमसेनाद्य क्षितावर्हति पार्थिवः ।
 क्षेमं देवपरीतात्मा यथैष कुलपांसनः ॥ २
 एष ह्यस्य महाबाहो तेजोऽश्व हरेर्भुवम् ।
 तमेव पुनरादातुमिच्छत्पृथुयशा हरिः ॥ ३
 येनैष कुरुशार्दूल शार्दूल इव चेदिराट् ।
 गर्जत्यतीव दुर्बुद्धिः सर्वानस्मानचिन्तयन् ॥ ४

वैशंपायन उवाच ।

ततो न ममृषे चैद्यस्तद्भीष्मवचनं तदा ।
 उवाच चैनं संक्रुद्धः पुनर्भीष्ममथोत्तरम् ॥ ५

शिशुपाल उवाच ।

द्विषतां नोऽस्तु भीष्मैप प्रभावः केशवस्य यः ।
 यस्य सस्तववक्ता त्वं वन्दितस्ततोत्थितः ॥ ६
 संस्तवाय मनो भीष्म परेषां रसते सदा ।
 यदि संस्तौषि राजस्त्वमिमं हित्वा जनार्दनम् ॥ ७
 दरदं स्तुहि बाह्मीकमिमं पार्थिवसत्तमम् ।
 जायमानेन येनेयमभवद्वारिता मही ॥ ८
 वज्राङ्गविषयाध्यक्षं सहस्राक्षसमं बले ।
 स्तुहि कर्णमिमं भीष्म महाचापविकर्षणम् ॥ ९
 द्रोणं द्रौणि च साधु त्वं पितापुत्रौ महारथौ ।
 स्तुहि स्तुत्याविमौ भीष्म सततं द्विजसत्तमौ ॥ १०
 ययोरन्यतरो भीष्म संक्रुद्धः सचराचराम् ।
 इमां वसुमतीं कुर्यादशेषामिति मे मतिः ॥ ११
 द्रोणस्य हि समं युद्धे न पश्यामि नराधिपम् ।
 अश्वत्थाम्नस्तथा भीष्म न चैतौ स्तोतुमिच्छसि ॥ १२
 शल्यादीनपि कस्मात्त्वं न स्तौषि वसुधाधिपान् ।
 स्तवाय यदि ते बुद्धिर्वर्तते भीष्म सर्वदा ॥ १३
 किं हि शक्यं मया कर्तुं यद्वृद्धानां त्वया नृप ।
 पुरा कथयतां नूनं न श्रुतं धर्मवादिनाम् ॥ १४
 आत्मनिन्दात्मपूजा च परनिन्दा परस्तवः ।

अनाचरितमार्याणां वृत्तमेतच्चतुर्विधम् ॥ १५
 यदस्तव्यमिमं शश्वन्मोहात्सस्तौपि भक्तितः ।
 केशवं तच्च ते भीष्म न कश्चिदनुमन्यते ॥ १६
 कथं भोजस्य पुरुषे वर्गपाले दुरात्मनि ।
 समावेशयसे सर्वं जगत्केवलकाम्यया ॥ १७
 अथ वैपा न ते भक्तिः प्रकृति याति भारत ।
 मयैव कथितं पूर्वं भूलिङ्गशकुनिर्यथा ॥ १८
 भूलिङ्गशकुनिर्नाम पार्श्वे हिमवतः परे ।
 भीष्म तस्याः सदा वाचः श्रूयन्तेऽर्थविगर्हिताः ॥ १९
 मा साहसमितीद सा सतत वाशते किल ।
 साहस चात्मनातीव चरन्ती नावबुध्यते ॥ २०
 सा हि मांसार्गलं भीष्म मुखात्सिंहस्य खादतः
 दन्तान्तरविलभ्रं यत्तदादत्तेऽल्पचेतना ॥ २१
 इच्छतः सा हि सिंहस्य भीष्म जीवत्यसंशयम् ।
 तद्वत्त्वमप्यधर्मज्ञ सदा वाचः प्रभापसे ॥ २२
 इच्छतां पार्थिवेन्द्राणां भीष्म जीवस्यसशयम् ।
 लोकविद्विष्टकर्मा हि नान्योऽस्ति भवता समः ॥ २३

वैशंपायन उवाच

ततश्चेदिपतेः श्रुत्वा भीष्मः स कटुकं वचः ।
 उवाचेदं वचो राजंश्चेदिराजस्य शृण्वतः ॥ २४
 इच्छतां किल नामाहं जीवाम्येषा महीक्षिताम् ।
 योऽहं न गणयाम्येतांस्तृणानीव नराधिपान् ॥ २५
 एवमुक्ते तु भीष्मेण ततः सचुकुधुर्नुपाः ।
 केचिज्जहृषिरे तत्र केचिद्भीष्मं जगर्हिरे ॥ २६
 केचिदूर्ध्वमहेष्वासाः श्रुत्वा भीष्मस्य तद्वचः ।
 पापोऽवलितो वृद्धश्च नायं भीष्मोऽर्हति क्षमाम् ॥
 हन्यतां दुर्मतिर्भीष्मः पशुवत्साध्वयं नृपैः ।
 सर्वैः समेत्य संरब्धैर्दह्यतां वा कटाग्निना ॥ २८
 इति तेषां वचः श्रुत्वा ततः कुरुपितामहः ।
 उवाच मतिमान्भीष्मस्तानेव वसुधाधिपान् ॥ २९

उक्तस्योक्तस्य नेहान्तमहं समुपलक्ष्ये ।
 यत्तु वक्ष्यामि तत्सर्वं शृणुष्व वसुधाधिपाः ॥ ३०
 पशुवद्वातनं वा मे दहनं वा कटाग्निना ।
 क्रियतां मूर्ध्नि वो न्यस्तं मयेदं सकलं पदम् ॥ ३१
 एष तिष्ठति गोविन्दः पूजितोऽस्माभिरच्युतः ।
 यस्य वस्वरते बुद्धिर्मरणाय स माधवम् ॥ ३२
 कृष्णमाह्वयतामद्य युद्धे शार्ङ्गगदाधरम् ।
 यावदस्यैव देवस्य देहं विशतु पातितः ॥ ३३

इति श्रीमहाभारते सभापर्वणि

एकचत्वारिंशोऽध्यायः ॥ ४१ ॥

४२

वैशंपायन उवाच ।

ततः श्रुत्वैव भीष्मस्य चेदिराडुरुविक्रमः ।
 युयुत्सुर्वासुदेवेन वासुदेवमुवाच ह ॥ १
 आह्वये त्वां रणं गच्छ मया सार्धं जनार्दन ।
 यावदद्य निहन्मि त्वां सहितं सर्वपाण्डवैः ॥ २
 सह त्वया हि मे वध्याः पाण्डवाः कृष्ण सर्वथा ।
 नृपतीन्समतिक्रम्य यैरराजा त्वमर्चितः ॥ ३
 ये त्वां दासमराजानं बाल्यादर्चन्ति दुर्मतिम् ।
 अनर्हमर्हवत्कृष्ण वध्यास्त इति मे मतिः ।
 इत्युक्त्वा राजशार्दूलस्तस्थौ गर्जन्नमर्षणः ॥ ४
 एवमुक्ते ततः कृष्णो मृदुपूर्वमिदं वचः ।
 उवाच पार्थिवान्सर्वास्तत्समक्षं च पाण्डवान् ॥ ५
 एष नः शत्रुरत्यन्तं पार्थिवाः सात्वतीसुतः ।
 सात्वतानां नृशंसात्मा न हितोऽनपकारिणाम् ॥ ६
 प्राग्ज्योतिषपुरं यातानस्माञ्ज्ञात्वा नृशंसकृत् ।
 अदहद्द्वारकामेव स्वस्त्रीयः सन्नराधिपाः ॥ ७
 क्रीडतो भोजराजन्यानेष रैवतके गिरौ ।
 हत्वा बद्ध्वा च तान्सर्वानुपायात्स्वपुरं पुरा ॥ ८
 अश्वमेधे हयं मेध्यमुत्सृष्टं राक्षमिर्वृतम् ।

पितुर्मे यज्ञविघ्नार्थमहरत्पापनिश्चयः ॥ ९
 सौवीरान्प्रतिपत्तौ च वभ्रोरेप यशस्विनः ।
 भार्यामभ्यहरन्मोहादकामां तामितो गताम् ॥ १०
 एष मायाप्रतिच्छन्नः करुणार्थं तपस्विनीम् ।
 जहार भद्रां वैशालीं मातुलस्य नृशसकृत् ॥ ११
 पितृष्वसुः कृते दुःखं सुमहन्मर्पयाम्यहम् ।
 दिष्ट्या त्विदं सर्वराज्ञां सनिधावद्य वर्तते ॥ १
 पश्यन्ति हि भवन्तोऽद्य मय्यतीव व्यतिक्रमम् ।
 कृतानि तु परोक्षं मे यानि तानि निबोधत ॥ १३
 इमं त्वस्य न शक्यामि क्षन्तुमद्य व्यतिक्रमम् ।
 अवलेपाद्विधास्य समग्रे राजमण्डले ॥ १४
 रुक्मिण्यामस्य मूढस्य प्रार्थनासीन्मुमूर्षतः ।
 न च तां प्राप्तवान्मूढः शूद्रो वेदश्रुति यथा ॥ १५
 एवमादि ततः सर्वे सहितास्ते नराधिपाः ।
 वासुदेववचः श्रुत्वा चेदिराजं व्यगर्हयन् ॥ १६
 ततस्तद्वचनं श्रुत्वा शिशुपालः प्रतापवान् ।
 जहास स्वनवद्भासं प्रहस्येदमुवाच ह ॥ १७
 मत्पूर्वां रुक्मिणीं कृष्ण संसत्सु परिकीर्तयन् ।
 विशेषतः पार्थिवेषु ग्रीडां न कुरुषे कथम् ॥ १८
 मन्यमानो हि कः सत्सु पुरुषः परिकीर्तयेत ।
 अन्यपूर्वां स्त्रियं जातु त्वदन्यो मधुसूदन ॥ १९
 क्षम वा यदि ते श्रद्धा मा वा कृष्ण मम क्षम ।
 क्रुद्धाद्यापि प्रसन्नाद्या किं मे त्वत्तो भविष्यति ॥ २०
 तथा ब्रुवत एवास्य भगवान्मधुसूदनः ।
 व्यपाहरच्छिरः क्रुद्धश्चक्रेणामित्रकर्षणः ।
 स पपात महाबाहुर्वज्राहत इवाचलः ॥ २१
 ततश्चेदिपतेर्देहात्तेजोऽयं ददृशुर्नृपाः ।
 उत्पतन्तं महाराज गगनादिव भास्करम् ॥ २२
 ततः कमलपत्राक्षं कृष्णं लोकनमस्कृतम् ।
 ववन्दे तत्तदा तेजो विवेश च नराधिप ॥ २३

तदद्भुतमसन्त्यन्त दृष्ट्वा सर्वे महीक्षितः ।
 यद्विवेश महाबाहुं तन्नेजः पुरुषोत्तमम् ॥ २४
 अनग्रे प्रववर्ष त्वाः पपात ज्वलिताशनिः ।
 कृष्णेन निहते चैवे चचाल च वसुंधरा ॥ २५
 ततः केचिन्महीपाला नाब्रुवंस्तत्र किंचन ।
 अतीतवाक्पथे काले प्रेक्षमाणा जनार्दनम् ॥ २६
 हस्तैर्हस्ताग्रमपरे प्रत्यपीपन्नमर्षिताः ।
 अपरे दशनरोष्ठानदशनक्रोधमूर्छिताः ॥ २७
 रहस्तु केचिद्वाष्ण्यं प्रशंसुर्नराधिपाः ।
 केचिदेव तु संरब्धा मध्यस्थास्त्वपरेऽभवन् ॥ २८
 प्रहृष्टाः केशवं जग्मुः संस्तुवन्तो महर्षयः ।
 ब्राह्मणाश्च महात्मानः पार्थिवाश्च महाबलाः ॥ २९
 पाण्डवस्त्वब्रवीद्धातृन्सत्कारेण महीपतिम् ।
 दमघोषात्मजं वीरं ससाधयत माचिरम् ।
 तथा च कृतवन्तस्ते भ्रातुर्वै शासनं तदा ॥ ३०
 चेदीनामाधिपत्ये च पुत्रमस्य महीपतिम् ।
 अभ्यपिञ्चत्तदा पार्थः सह तैर्वसुधाधिपैः ॥ ३१
 ततः स कुरुराजस्य क्रतुः सर्वसमृद्धिमान् ।
 यूना ग्रीतिकरो राजन्संबभौ विपुलोजसः ॥ ३२
 शान्तविन्नः सुखारम्भः प्रभूतधनधान्यवान् ।
 अन्नवान्वहुभक्ष्यश्च केशवेन सुरक्षितः ॥ ३३
 समापयामास च तं राजसूर्यं महाक्रतुम् ।
 तं तु यज्ञं महाबाहुरा समाप्तेर्जनार्दनः ।
 ररक्ष भगवाञ्शौरिः शार्ङ्गचक्रगदाधरः ॥ ३४
 ततस्त्ववभृथस्नातं धर्मराजं युधिष्ठिरम् ।
 समस्तं पार्थिवं क्षत्रमभिगम्येवमब्रवीत् ॥ ३५
 दिष्ट्या वर्धसि धर्मज्ञ साम्राज्यं प्राप्तवान्विमो ।
 आजमीढाजमीढानां यशः संवर्धित त्वया ।
 कर्मणैतेन राजेन्द्र धर्मश्च सुमहान्कृतः ॥ ३६
 आपृच्छामो नरव्याघ्र सर्वकामैः सुपूजिताः ।

स्वराष्ट्राणि गमिष्यामस्तदनुज्ञातुमर्हसि ॥ ३७
 श्रुत्वा तु वचनं राज्ञां धर्मराजो युधिष्ठिरः ।
 यथार्हं पूज्य नृपतीन्भ्रातृन्सर्वानुवाच ह ॥ ३८
 राजानः सर्व एवैते प्रीत्यास्मान्समुपागताः ।
 प्रस्थिताः स्वानि राष्ट्राणि मामापृच्छन् परंतपाः ।
 तेऽनुव्रजत भद्रं वो विषयान्तं नृपोत्तमान् ॥ ३९
 भ्रातुर्वचनमाज्ञाय पाण्डवा धर्मचारिणः ।
 यथार्हं नृपमुख्यांस्तानेकैक समव्रजुजन् ॥ ४०
 विराटमन्वयात्तूर्ण धृष्टद्युम्नः प्रतापवान् ।
 धनंजयो यज्ञसेनं महात्मानं महारथः ॥ ४१
 भीष्मं च धृतराष्ट्रं च भीमसेनो महाबलः ।
 द्रोणं च ससुतं वीरं सहदेवो महारथः ॥ ४२
 नकुलः सुबलं राजन्सहपुत्रं समन्वयात् ।
 द्रौपदेयाः ससौभद्राः पार्वतीयान्महीपतीन् ॥ ४३
 अन्वगच्छन्स्तथैवान्यान्क्षत्रियान्क्षत्रियर्षभाः ।
 एवं संपूजितास्ते वै जग्मुर्विप्राश्च सर्वशः ॥ ४४
 गतेषु पार्थिवेन्द्रेषु सर्वेषु भरतर्षभ ।
 युधिष्ठिरमुवाचेदं वासुदेवः प्रतापवान् ॥ ४५
 आपृच्छे त्वां गमिष्यामि द्वारकां कुरुनन्दन ।
 राजसूयं क्रतुश्रेष्ठं दिष्ट्या त्वं प्राप्तवानसि ॥ ४६
 तमुवाचैवमुक्तस्तु धर्मराण्मधुसूदनम् ।
 तव प्रसादाद्दोविन्द प्राप्तवानस्मि वै क्रतुम् ॥ ४७
 समस्तं पार्थिवं क्षत्रं त्वत्प्रसादाद्वशानुगम् ।
 उपादाय बलिं मुख्यं मामेव समुपस्थितम् ॥ ४८
 न वयं त्वामृते वीर रंस्यामेह कथंचन ।
 अवश्यं चापि गन्तव्या त्वया द्वारवती पुरी ॥ ४९
 एवमुक्तः स धर्मात्मा युधिष्ठिरसहायवान् ।
 अभिगम्याब्रवीत्प्रीतः पृथां पृथुयशा हरिः ॥ ५०
 साम्राज्यं समनुप्राप्ताः पुत्रास्तेऽद्य पितृष्वसः ।
 सिद्धार्था वसुमन्तश्च सा त्वं प्रीतिमवाप्नुहि ॥ ५१

अनुज्ञातस्त्वया चाहं द्वारकां गन्तुमुत्सहे ।
 सुभद्रां द्रौपदीं चैव सभाजयत केशवः ॥ ५२
 निष्क्रम्यान्तःपुराच्चैव युधिष्ठिरसहायवान् ।
 स्नातश्च कृतजप्यश्च ब्राह्मणान्स्वस्ति वाच्य च ॥ ५३
 ततो मेघवरप्रख्यं स्यन्दनं वै सुकल्पितम् ।
 योजयित्वा महाराज दारुकः प्रत्युपस्थितः ॥ ५४
 उपस्थितं रथं दृष्ट्वा ताक्ष्यप्रवरकेतनम् ।
 प्रदक्षिणमुपावृत्य समारुह्य महामनाः ।
 प्रययौ पुण्डरीकाक्षस्ततो द्वारवतीं पुरीम् ॥ ५५
 तं पद्भ्यामुवव्राज धर्मराजो युधिष्ठिरः ।
 भ्रातृभिः सहितः श्रीमान्वासुदेवं महाबलम् ॥ ५६
 ततो मुहूर्तं संगृह्य स्यन्दनप्रवरं हरिः ।
 अब्रवीत्पुण्डरीकाक्षः कुन्तीपुत्रं युधिष्ठिरम् ॥ ५७
 अप्रमत्तः स्थितो नित्यं प्रजाः पाहि विशां पते ।
 पर्जन्यमिव भूतानि महाद्रुममिवाण्डजाः ।
 बान्धवास्त्वोपजीवन्तु सहस्राक्षमिवामराः ॥ ५८
 कृत्वा परस्परेणैवं संविदं कृष्णपाण्डवौ ।
 अन्योन्यं समनुजाप्य जग्मतुः स्वगृहान्प्रति ॥ ५९
 गते द्वारवतीं कृष्णे सात्वतप्रवरे नृप ।
 एको दुर्योधनो राजा शकुनिश्चापि सौबलः ।
 तस्यां सभायां दिव्यायामूषतुस्तौ नरर्षभौ ॥ ६०

इति श्रीमहाभारते सभापर्वणि

द्विचत्वारिंशोऽध्यायः ॥ ४२ ॥

॥ समाप्तं शिशुपालवधपर्वं ॥

४३

वैशंपायन उवाच ।

वसन्दुर्योधनस्तस्या सभायां भरतर्षभ ।
 शनैर्ददर्श तां सर्वा सभां शकुनिना सह ॥ १
 तस्यां दिव्यानभिप्रायान्दर्श कुरुनन्दनः ।
 न दृष्टपूर्वा ये तेन नगरे नागसाह्वये ॥ २

स कदाचित्सभामध्ये धार्तराष्ट्रो महीपतिः ।
 स्फाटिकं तलमासाद्य जलमित्यभिशङ्कया ॥ ३
 स्वस्वोत्कर्षणं राजा कृतवान्बुद्धिमोहितः ।
 दुर्मना विमुखश्चैव परिचक्राम तां सभाम् ॥ ४
 ततः स्फाटिकतोयां वै स्फाटिकाम्बुजशोभिताम् ।
 वापीं मत्वा स्थलमिति सवासाः प्रापतज्जले ॥ ५
 जले निपतितं दृष्ट्वा किंकरा जहसुर्भृशम् ।
 वासांसि च शुभान्यस्मै प्रददू राजशासनात् ॥ ६
 तथागतं तु तं दृष्ट्वा भीमसेनो महाबलः ।
 अर्जुनश्च यमौ चोमौ सर्वे ते प्राहसंस्तदा ॥ ७
 नामर्षयस्तत्तेषामवहासममर्षणः ।
 आकारं रक्षमाणस्तु न स तान्समुदैक्षत ॥ ८
 पुनर्वसनमुत्क्षिप्य प्रतरिष्यन्निव स्थलम् ।
 आरूढो ह ततः सर्वे जहसुस्ते पुनर्जनाः ॥ ९
 द्वारं च विवृताकारं ललाटेन समाहन्त् ।
 संवृतं चेति मन्वानो द्वादशेऽशुपासन् ॥ १०
 एवं प्रलम्भान्विविधानप्राप्य तत्र विशां पते ।
 पाण्डवेयाभ्यनुज्ञातस्ततो दुर्योधनो नृपः ॥ ११
 अप्रहृष्टेन मनसा राजसूये महाक्रतौ ।
 प्रेक्ष्य तामद्भुतामृद्धिं जगाम गजसाह्वयम् ॥ १२
 पाण्डवश्रीप्रतप्तस्य ध्यानग्लानस्य गच्छतः ।
 दुर्योधनस्य नृपतेः पापा मतिरजायत ॥ १३
 पार्थान्सुमनसो दृष्ट्वा पार्थिवांश्च वशानुगान् ।
 कृत्स्नं चापि हितं लोकमाकुमारं कुरुद्वह ॥ १४
 महिमानं परं चापि पाण्डवानां महात्मनाम् ।
 दुर्योधनो धार्तराष्ट्रो विवर्णः समपद्यत ॥ १५
 स तु गच्छन्ननेकाग्रः सभामेवानुचिन्तयन् ।
 श्रियं च तामनुपमां धर्मराजस्य धीमतः ॥ १६
 प्रमत्तो धृतराष्ट्रस्य पुत्रो दुर्योधनस्तदा ।
 नाभ्यभाषत्सुबलजं भाषमाणं पुनः पुनः ॥ १७

अनेकाग्रं तु तं दृष्ट्वा शकुनिः प्रत्यभाषत ।
 दुर्योधन कुतोमूलं निःश्वसन्निव गच्छसि ॥ १८
 दुर्योधन उवाच ।
 दृष्ट्वां पृथिवीं कृत्स्नां युधिष्ठिरवशानुगाम ।
 जितामन्त्रप्रतापेन श्वेताश्वस्य महात्मन ॥ १९
 तं च यज्ञं तथाभूतं दृष्ट्वा पार्थस्य मातुल ।
 यथा शक्रस्य देवेषु तथाभूतं महाद्युते ॥ २०
 अमर्षेण सुसपूर्णे दह्यमानो दिवानिशम् ।
 शुचिशुक्रागमे काले शुष्ये तोयमिवाल्पकम् ॥ २१
 पश्य सान्वतमुख्येन शिशुपाल निपातितम् ।
 न च तत्र पुमानासीत्कश्चित्तस्य पदानुगः ॥ २२
 दह्यमाना हि राजानः पाण्डवोऽथेन वह्निना ।
 क्षान्तवन्नोऽपराधं तं को हि तं क्षन्तुमर्हति ॥ २३
 वासुदेवेन तत्कर्म तथायुक्तं महत्कृतम् ।
 सिद्धं च पाण्डवेयानां प्रतापेन महात्मनाम् ॥ २४
 तथा हि रत्नान्यादाय विविधानि नृपा नृपम् ।
 उपतिष्ठन्ति कौन्तेयं वैश्या इव करप्रदाः ॥ २५
 श्रियं तथाविधां दृष्ट्वा ज्वलन्तीमिव पाण्डवे ।
 अमर्षवशमापन्नो दह्येऽहमतथोचितः ॥ २६
 वह्निमेव प्रवेक्ष्यामि भक्षयिष्यामि वा विषम् ।
 अपो वापि प्रवेक्ष्यामि न हि शक्ष्यामि जीवितुम् ॥
 को हि नाम पुमाल्लोके मर्षयिष्यति सत्त्ववान् ।
 सपन्नानृध्यतो दृष्ट्वा हानिमात्मन एव च ॥ २८
 सोऽहं न स्त्री न चाप्यस्त्री न पुमान्नापुमानपि ।
 योऽहं तां मर्षयाम्यद्य तादृशीं श्रियमागताम् ॥ २९
 ईश्वरत्वं पृथिव्याश्च वसुमत्तां च तादृशीम् ।
 यज्ञं च तादृशं दृष्ट्वा मादृशः को न संज्वरेत् ॥ ३०
 अशक्तश्चैक एवाहं तामाहर्तुं नृपश्रियम् ।
 सहायांश्च न पश्यामि तेन मृत्युं विचिन्तये ॥ ३१
 दैवमेव परं मन्ये पौरुषं तु निरर्थकम् ।

दृष्ट्वा कुन्तीसुते शुभ्रां श्रियं तामाहतां तथा ॥ ३२
 कृतो यत्रो मया पूर्य विनाशे तस्य सौबल ।
 तच्च सर्वमतिक्रम्य स वृद्धोऽपिस्त्रिव पङ्कजम् ॥ ३३
 तेन दैवं परं मन्ये पौरुषं तु निरर्थकम् ।
 धार्तराष्ट्रा हि ह्रीयन्ते पार्था वर्धन्ति नित्यशः ॥ ३४
 सोऽहं श्रियं च तां दृष्ट्वा सभां तां च तथाविधाम् ।
 रक्षिभिश्चावहासं तं परितप्ये यथाग्निना ॥ ३५
 स मामभ्यनुजानीहि मातुलाद्य सुदुःखितम् ।
 अमर्षं च समाविष्टं धृतराष्ट्रे निवेदय ॥ ३६

इति श्रीमहाभारते सभापर्वणि

त्रिचत्वारिंशोऽध्यायः ॥ ४३ ॥

४४

शकुनिरुवाच ।

दुर्योधन न तेऽमर्षः कार्यः प्रति युधिष्ठिरम् ।
 भागधेयानि हि स्वानि पाण्डवा भुञ्जते सदा ॥ १
 अनेकैरभ्युपायैश्च त्वयारब्धाः पुरासकृत् ।
 विमुक्ताश्च नरव्याघ्रा भागधेयपुरस्कृताः ॥ २
 तैर्लब्धा द्रौपदी भार्या द्रुपदश्च सुतैः सह ।
 सहायः पृथिवीलाभे वासुदेवश्च वीर्यवान् ॥ ३
 लब्धश्च नाभिभूतोऽर्थः पित्र्योऽशः पृथिवीपते ।
 विवृद्धस्तेजसा तेषां तत्र का परिदेवना ॥ ४
 धनंजयेन गाण्डीवमक्षय्यौ च महेषुधी ।
 लब्धान्यस्त्राणि दिव्यानि तर्पयित्वा हुताशनम् ॥ ५
 तेन कार्मुकमुख्येन बाहुवीर्येण चात्मनः ।
 कृता वशे महीपालास्तत्र का परिदेवना ॥ ६
 अग्निदाहान्मयं चापि मोक्षयित्वा स दानवम् ।
 सभां तां कारयामास सव्यसाची परंतपः ॥ ७
 तेन चैव मयेनोक्ताः किंकरा नाम राक्षसाः ।
 वहन्ति तां सभां भीमास्तत्र का परिदेवना ॥ ८
 यच्चासहायतां राजन्नुक्तवानसि भारत ।

तन्मिथ्या भ्रातरो हीमे सहायास्ते महारथाः ॥ ९
 द्रोणस्तव महेष्वासः सह पुत्रेण धीमता ।
 सूतपुत्रश्च राधेयो गौतमश्च महारथः ॥ १०
 अहं च सह सोदर्यैः सौमदत्तिश्च वीर्यवान् ।
 एतैस्त्वं सहितः सर्वैर्जय कृत्स्नां वसुंधराम् ॥ ११

दुर्योधन उवाच ।

त्वया च सहितो राजन्नेतैश्चान्यैर्महारथैः ।
 एतानेव विजेष्यामि यदि त्वमनुमन्यसे ॥ १२
 एतेषु विजितेष्वद्य भविष्यति मही मम ।
 सर्वे च पृथिवीपालाः सभा सा च महाधना ॥ १३

शकुनिरुवाच ।

धनंजयो वासुदेवो भीमसेनो युधिष्ठिरः ।
 नकुलः सहदेवश्च द्रुपदश्च सहात्मजैः ॥ १४
 नैते युधि बलाज्जेतुं शक्याः सुरगणैरपि ।
 महारथा महेष्वासाः कृतास्त्रा युद्धदुर्मदाः ॥ १५
 अहं तु तद्विजानामि विजेतुं येन शक्यते ।
 युधिष्ठिरं स्वयं राजस्तन्निबोध जुपस्व च ॥ १६

दुर्योधन उवाच ।

अप्रमादेन सुहृदामन्येषां च महात्मनाम् ।
 यदि शक्या विजेतुं ते तन्ममाचक्ष्व मातुल ॥ १७

शकुनिरुवाच ।

द्यूतप्रियश्च कौन्तेयो न च जानाति देवितुम् ।
 समाहूतश्च राजेन्द्रो न शक्यति निवर्तितुम् ॥ १८
 देवने कुशलश्चाहं न मेऽस्ति सदृशो भुवि ।
 त्रिषु लोकेषु कौन्तेयं तं त्वं द्यूते समाह्वय ॥ १९
 तस्याक्षकुशलो राजन्नादास्येऽहमसंशयम् ।
 राज्यं श्रियं च ता दीप्तां त्वदर्थं पुरुषर्षभ ॥ २०
 इदं तु सर्वं त्वं राज्ञे दुर्योधन निवेदय ।
 अनुज्ञातस्तु ते पित्रा विजेष्ये तं न सशयः ॥ २१

दुर्योधन उवाच ।

त्वमेव कुरुमुख्याय धृतराष्ट्राय सौवल ।
निवेदय यथान्यायं नाहं शक्ये निशसितुम् ॥ २२

इति श्रीमहाभारते सभापर्वणि

चतुश्चत्वारिंशोऽध्यायः ॥ ४४ ॥

४५

वैशंपायन उवाच ।

अनुभूय तु राज्ञस्तं राजसूयं महाक्रतुम् ।
युधिष्ठिरस्य नृपतेर्गन्धारीपुत्रस्युतः ॥ १
प्रियकृन्तमाज्ञाय पूर्वं दुर्योधनस्य तत् ।
प्रज्ञाचक्षुषमासीनं शकुनिः सौवलस्तदा ॥ २
दुर्योधनवचः श्रुत्वा धृतराष्ट्रं जनाधिपम् ।
उपगम्य महाप्राज्ञं शकुनिर्वाक्यमब्रवीत् ॥ ३
दुर्योधनो महाराज विवर्णो हरिणः कृशः ।
दीनश्चिन्तापरश्चैव तद्विद्धि भरतर्षभ ॥ ४
न वै परीक्षसे सम्यगसह्यं शत्रुसंभवम् ।
ज्येष्ठपुत्रस्य शोकं त्वं किमर्थं नावबुध्यसे ॥ ५

धृतराष्ट्र उवाच ।

दुर्योधन कुतोमूलं भृशमार्तोऽसि पुत्रक ।
श्रोतव्यश्चेन्मया सोऽर्थो ब्रूहि मे कुरुनन्दन ॥ ६
अयं त्वां शकुनिः प्राह विवर्णं हरिणं कृशम् ।
चिन्तयंश्च न पश्यामि शोकस्य तव सभवम् ॥ ७
ऐश्वर्यं हि महत्पुत्र त्वयि सर्वं समर्पितम् ।
भ्रातरः सुहृदश्चैव नाचरन्ति तवाप्रियम् ॥ ८
आच्छादयसि प्रावारानश्नासि पिशितौदनम् ।
आजानेया वहन्ति त्वां केनासि हरिणः कृशः ॥ ९
शयनानि महार्हाणि योषितश्च मनोरमाः ।
गुणवन्ति च वेश्मानि विहाराश्च यथासुखम् ॥ १०
देवानामिव ते सर्वं वाचि बद्धं न संशयः ।
स दीन इव दुर्धर्षः कस्माच्छोचसि पुत्रक ॥ ११

म. भा. ४४

दुर्योधन उवाच ।

अश्राम्याच्छादये चाहं यथा कुपुरुषस्तथा ।
अमर्षं धारये चोग्रं तिनिक्षन्कालपर्ययम् ॥ १२
अमर्षणः स्वाः प्रकृतीरभिभूय परे स्थिताः ।
क्लेशान्मुमुक्षुः परजान्स वै पुरुष उच्यते ॥ १३
संतोषो वै श्रियं हन्ति अभिमानश्च भारत ।
अनुक्रोशभये चोभे यैर्वृतो नाश्रुते महत् ॥ १४
न मामवति तद्भुक्तं श्रियं दृष्ट्वा युधिष्ठिरे ।
ज्वलन्तीमिव कौन्तेये विवर्णकरणी मम ॥ १५
सपत्नानुध्यतोऽऽत्मानं हीयमानं निशाम्य च ।
अदृश्यामपि कौन्तेये स्थितां पश्यन्निवोद्यताम् ।
तस्मादहं विवर्णश्च दीनश्च हरिणः कृशः ॥ १६
अष्टाशीतिसहस्राणि स्वातका गृहमेधिनः ।
त्रिशदासीक एकैको यान्विभर्ति युधिष्ठिरः ॥ १७
दशान्यानि सहस्राणि नित्यं तत्रान्नमुत्तमम् ।
भुञ्जते रुक्मपात्रीभिर्युधिष्ठिरनिवेशने ॥ १८
कदलीमृगमोकानि कृष्णश्यामारुणानि च ।
काम्बोजः प्राहिणोत्तस्मै परार्ध्यानिपि कम्बलान् ॥ १९
रथयोपिद्रवाश्वस्य गतशोऽथ सहस्रशः ।
त्रिशतं चोष्ट्रवामीनां शतानि विचरन्त्युत ॥ २०
पृथग्विधानि रत्नानि पार्थिवाः पृथिवीपते ।
आहरन्क्रतुमुख्येऽस्मिन्कुन्तीपुत्राय भूरिशः ॥ २१
न कचिद्धि मया दृष्टस्तादृशो नैव च श्रुतः ।
यादृग्धनागमो यज्ञे पाण्डुपुत्रस्य धीमतः ॥ २२
अपर्यन्तं धनौघं तं दृष्ट्वा शत्रोरहं नृप ।
शर्म नैवाधिगच्छामि चिन्तयानोऽनिशं विभो ॥ २३
ब्राह्मणा वाटधानाश्च गोमन्तः शतसंघशः ।
त्रैखर्वं बलिमादाय द्वारि तिष्ठन्ति वारिताः ॥ २४
कमण्डलूनुपादाय जातरूपमयाञ्जुभान् ।
एवं बलि समादाय प्रवेशं लेभिरे ततः ॥ २५

यज्ञैव मधु शक्राय धारयन्त्यमरस्त्रियः ।
 तदस्मै कांस्यमाहर्षीद्वारुणं कलशोदधिः ॥ २६
 शैक्यं रुक्मसहस्रस्य बहुरत्नविभूषितम् ।
 दृष्ट्वा च मम तत्सर्वं ज्वररूपमिवाभवत् ॥ २७
 गृहीत्वा तत्तु गच्छन्ति समुद्रौ पूर्वदक्षिणौ ।
 तथैव पश्चिमं यान्ति गृहीत्वा भरतर्षभ ॥ २८
 उत्तरं तु न गच्छन्ति विना तात पतत्रिभिः ।
 इदं चाद्भुतमत्रासीत्तन्मे निगदतः शृणु ॥ २९
 पूर्णे शतसहस्रे तु विप्राणां परिविष्यताम् ।
 स्थापिता तत्र संज्ञाभूच्छङ्खो ध्मायति नित्यशः ॥ ३०
 मुहुर्मुहुः प्रणदतस्तस्य शङ्खस्य भारत ।
 उत्तमं शब्दमश्रौषं ततो रोमाणि मेऽहृषन् ॥ ३१
 पार्थिवैर्बहुभिः कीर्णमुपस्थानं दिदृक्षुभिः ।
 सर्वरत्नान्युपादाय पार्थिवा वै जनेश्वर ॥ ३२
 यज्ञे तस्य महाराज पाण्डुपुत्रस्य धीमतः ।
 वैश्या इव महीपाला द्विजातिपरिवेषकाः ॥ ३३
 न सा श्रीर्देवराजस्य यमस्य वरुणस्य वा ।
 गुह्यकाधिपतेर्वापि या श्री राजन्युधिष्ठिरे ॥ ३४
 तां दृष्ट्वा पाण्डुपुत्रस्य श्रियं परमिकामहम् ।
 शान्तिं न परिगच्छामि दह्यमानेन चेतसा ॥ ३५

शकुनिरुवाच ।

यामेतामुत्तमां लक्ष्मीं दृष्ट्वानसि पाण्डवे ।
 तस्याः प्राप्तावुपायं मे शृणु सत्यपराक्रम ॥ ३६
 अहमक्षेष्वाभिज्ञातः पृथिव्यामपि भारत ।
 हृदयज्ञः पणज्ञश्च विशेषज्ञश्च देवने ॥ ३७
 द्यूतप्रियश्च कौन्तेयो न च जानाति देवितुम् ।
 आहूतश्चैष्यति व्यक्तं दीव्यावेत्याह्वयस्व तम् ॥ ३८

वैशंपायन उवाच ।

एवमुक्तः शकुनिना राजा दुर्योधनस्तदा ।
 धृतराष्ट्रमिदं वाक्यमपदान्तरमब्रवीत् ॥ ३९

अयमुत्सहते राजञ्जिश्रयमाहर्तुमक्षयित् ।
 द्यूतेन पाण्डुपुत्रस्य तदनुज्ञातुमर्हसि ॥ ४०

धृतराष्ट्र उवाच ।

क्षत्ता मन्त्री महाप्राज्ञः स्थितो यस्यास्मि शासने ।
 तेन संगम्य वेत्स्यामि कार्यस्यास्य विनिश्चयम् ॥ ४१
 स हि धर्मं पुरस्कृत्य दीर्घदर्शी परं हितम् ।
 उभयोः पक्षयोर्युक्तं वक्ष्यत्यर्थविनिश्चयम् ॥ ४२

दुर्योधन उवाच ।

निवर्तयिष्यति त्वासौ यदि क्षत्ता समेष्यति ।
 निवृत्ते त्वयि राजेन्द्र मरिष्येऽहमसंशयम् ॥ ४३
 स मयि त्वं मृते राजन्विदुरेण सुखी भव ।
 भोक्ष्यसे पृथिवीं कृत्स्नां किं मया त्वं करिष्यसि ॥ ४४

वैशंपायन उवाच ।

आर्तवाक्यं तु तत्तस्य प्रणयोक्तं निश्चयः सः ।
 धृतराष्ट्रोऽब्रवीत्येष्यान्दुर्योधनमते स्थितः ॥ ४५
 स्थूणासहस्रैर्बृहतीं शतद्वारां सभां मम ।
 मनोरमां दर्शनीयामाशु कुर्वन्तु शिल्पिनः ॥ ४६
 ततः संस्तीर्य रत्नैस्तामक्षानावाप्य सर्वशः ।
 सुकृतां सुप्रवेशां च निवेदयत मे शनैः ॥ ४७
 दुर्योधनस्य शान्त्यर्थमिति निश्चित्य भूमिपः ।
 धृतराष्ट्रो महाराज प्राहिणोद्विदुराय वै ॥ ४८
 अपृष्ट्वा विदुरं ह्यस्य नासीत्कश्चिद्विनिश्चयः ।
 द्यूतदोषांश्च जानन्स पुत्रस्नेहादकृष्यत ॥ ४९
 तच्छ्रुत्वा विदुरो धीमान्कलिद्वारमुपस्थितम् ।
 विनाशमुखमुत्पन्नं धृतराष्ट्रमुपाद्रवत् ॥ ५०
 सोऽभिगम्य महात्मानं भ्राता भ्रातरमग्रजम् ।
 मूर्ध्ना प्रणम्य चरणाविदं वचनमब्रवीत् ॥ ५१
 नाभिनन्दामि ते राजन्व्यवसायमिमं प्रभो ।
 पुत्रैर्भेदो यथा न स्याद्व्यूतहेतोस्तथा कुरु ॥ ५२

धृतराष्ट्र उवाच ।

क्षत्तः पुत्रेषु पुत्रैरेव कलहो न भविष्यति ।
दिवि देवाः प्रसादं नः करिष्यन्ति न संशयः ॥ ५३
अशुभं वा शुभं वापि हितं वा यदि वाहितम् ।
प्रवर्ततां सुहृद्भूतं दिष्टमेतन्न संशयः ॥ ५४
मयि संनिहिते चैव भीष्मे च भरतर्षभे ।
अनयो दैवविहितो न कथंचिद्भविष्यति ॥ ५५
गच्छ त्वं रथमास्थाय ह्यैर्वीतसमैर्जवे ।
खाण्डवप्रस्थमद्यैव समानय युधिष्ठिरम् ॥ ५६
न वार्यो व्यवसायो मे विदुरैतद्व्रीमि ते ।
दैवमेव परं मन्ये येनैतदुपपद्यते ॥ ५७
इत्युक्तो विदुरो धीमान्नैतदस्तीति चिन्तयन् ।
आपगेयं महाप्राज्ञमभ्यगच्छत्सुदुःखितः ॥ ५८

इति श्रीमहाभारते सभापर्वणि

पञ्चचत्वारिंशोऽध्यायः ॥ ४५ ॥

४६

जनमेजय उवाच ।

कथं समभवद्भूतं भ्रातृणां तन्महालयम् ।
यत्र तद्व्यसनं प्राप्तं पाण्डवैर्मै पितामहैः ॥ १
के च तत्र सभास्तारा राजानो ब्रह्मवित्तम् ।
के चैनमन्वमोदन्त के चैनं प्रत्यपेधयन् ॥ २
विस्तरेणैतदिच्छामि कथ्यमानं त्वया द्विज ।
मूलं ह्येतद्विनाशस्य पृथिव्या द्विजसत्तम ॥ ३

सूत उवाच ।

एवमुक्तस्तदा राजा व्यासशिष्यः प्रतापवान् ।
आचक्ष्वे यथावृत्तं तत्सर्वं सर्ववेदवित् ॥ ४

वैशंपायन उवाच ।

शृणु मे विस्तरेणैमां कथां भरतसत्तम ।
भूय एव महाराज यदि ते श्रवणे मतिः ॥ ५
विदुरस्य मतं ज्ञात्वा धृतराष्ट्रोऽम्बिकासुतः ।

दुर्योधनमिदं वाक्यमुवाच विजने पुनः ॥ ६
अलं द्यूतेन गान्धारे विदुरो न प्रशंसति ।
न ह्यसौ सुमहाबुद्धिरहितं नो वदिष्यति ॥ ७
हितं हि परमं मन्ये विदुरो यत्प्रभापते ।
क्रियतां पुत्र तत्सर्वमेतन्मन्ये हितं तव ॥ ८
देवर्षिर्वासवगुरुर्देवराजाय धीमते ।
यत्प्राह शास्त्रं भगवान्वृहस्पतिरुदारधीः ॥ ९
तद्वेद विदुरः सर्वं सरहस्यं महाकविः ।
स्थितश्च वचने तस्य सदाहमपि पुत्रक ॥ १०
विदुरो वापि मेधावी कुरूणां प्रवरो मतः ।
उद्धवो वा महाबुद्धिर्दृष्टीनामर्चितो नृप ॥ ११
द्यूतेन तदलं पुत्र द्यूते भेदो हि दृश्यते ।
भेदे विनाशो राज्यस्य तत्पुत्र परिवर्जय ॥ १२
पित्रा मात्रा च पुत्रस्य यद्वै कार्यं परं स्मृतम् ।
प्राप्तस्त्वमसि तत्तात पितृपैतामहं पदम् ॥ १३
अधीतवान्कृती शास्त्रे लालितः सततं गृहे ।
भ्रातृज्येष्ठः स्थितो राज्ये विन्दसे किं न शोभनम् ॥
पृथग्जनैरलभ्यं यद्भोजनाच्छादनं परम् ।
तत्प्राप्तोऽसि महाबाहो कस्माच्छोचसि पुत्रक ॥ १५
स्फीतं राष्ट्रं महाबाहो पितृपैतामहं महत् ।
नित्यमाज्ञापयन्भासि दिवि देवेश्वरो यथा ॥ १६
तस्य ते विदितप्रज्ञ शोकमूलमिदं कथम् ।
समुत्थितं दुःखतरं तन्मे शंसितुमर्हसि ॥ १७

दुर्योधन उवाच ।

अभ्राम्याच्छादयामीति प्रपश्यन्पापपूरुषः ।
नामर्षं कुरुते यस्तु पुरुषः सोऽधमः स्मृतः ॥ १८
न मां प्रीणाति राजेन्द्र लक्ष्मीः साधारणा विभो ।
ज्वलितामिव कौन्तेये श्रियं दृष्ट्वा च विव्यथे ॥ १९
सर्वा हि पृथिवीं दृष्ट्वा युधिष्ठिरवशानुगाम् ।
स्थिरोऽस्मि योऽहं जीवामि दुःखादेतद्व्रीमि ते ॥ २०

आवर्जिता इवाभान्ति निम्नाश्चैत्रकिंकौकुराः ।
 कारस्करा लोहजङ्घा युधिष्ठिरनिवेशने ॥ २१
 हिमवत्सागरानूपाः सर्वरत्नाकरास्तथा ।
 अन्त्याः सर्वे पर्युदस्ता युधिष्ठिरनिवेशने ॥ २२
 ज्येष्ठोऽयमिति मां मत्वा श्रेष्ठश्चेति विशां पते ।
 युधिष्ठिरेण सत्कृत्य युक्तो रत्नपरिग्रहे ॥ २३
 उपस्थितानां रत्नानां श्रेष्ठानामर्घहारिणाम् ।
 नादृश्यत परः प्रान्तो नापरस्तत्र भारत ॥ २४
 न मे हस्तः समभवद्बसु तत्प्रतिगृह्यतः ।
 प्रातिष्ठन्त मयि श्रान्ते गृह्य दूरादृतं वसु ॥ २५
 कृतां बिन्दुसरोरत्रैर्मयेन स्फटिकच्छदाम् ।
 अपश्यं नलिनीं पूर्णामुदकस्येव भारत ॥ २६
 वस्त्रमुत्कर्षति मयि प्राहसत्स वृकोदरः ।
 शत्रोर्ऋद्धिविशेषेण विमूढं रत्नवर्जितम् ॥ २७
 तत्र स्म यदि शक्तः स्यां पातयेयं वृकोदरम् ।
 सपत्नेनावहासो हि स मां दहति भारत ॥ २८
 पुनश्च तादृशीमेव वार्पा जलजशालिनीम् ।
 मत्वा शिलासमां तोये पतितोऽस्मि नराधिप ॥ २९
 तत्र मां प्राहसत्कृष्णः पार्थेन सह सखन्म ।
 द्रौपदी च सह स्त्रीभिर्व्यथयन्ती मनो मम ॥ ३०
 छिन्नवस्त्रस्य च जले किंकरा राजचोदिताः ।
 ददुर्वासांसि मेऽन्यानि तच्च दुःखतरं मम ॥ ३१
 प्रलम्भं च शृणुष्वान्यं गदतो मे नराधिप ।
 अद्वारेण विनिर्गच्छन्द्धारसंस्थानरूपिणा ।
 अभिहत्य शिलां भूयो ललाटेनास्मि विक्षतः ॥ ३२
 तत्र मां यमजौ दूरादालोक्य ललितौ किल ।
 बाहुभिः परिगृहीतां शोचन्तौ सहितानुभौ ॥ ३३
 उवाच सहदेवस्तु तत्र मां विस्मयन्निव ।
 इदं द्वारमितो गच्छ राजन्निति पुनः पुनः ॥ ३४
 नामधेयानि रत्नानां पुरस्तान्न श्रुतानि मे ।

यानि दृष्टानि मे तस्यां मनस्तपति तच्च मे ॥ ३५

इति श्रीमहाभारते सभापर्वणि

षट्चत्वारिंशोऽध्यायः ॥ ४६ ॥

४७

दुर्योधन उवाच ।

यन्मया पाण्डवानां तु दृष्टं तच्छृणु भारत ।
 आहृतं भूमिपालैर्हि वसु मुख्यं ततस्ततः ॥ १
 न विन्दे दृढमात्मानं दृष्ट्वाहं तदरेर्धनम् ।
 फलतो भूमितो वापि प्रतिपद्यस्व भारत ॥ २
 ऐडांश्चैलान्वार्षदंशञ्जातरूपपरिष्कृतान् ।
 प्रावाराजिनमुख्यांश्च काम्योजः प्रददौ वसु ॥ ३
 अश्वांस्तित्तिरिक्त्वापांस्त्रिशतं शुकनासिकान् ।
 उष्ट्रवामीस्त्रिशतं च पुष्टाः पीलुशमीज्जुदैः ॥ ४
 गोवासना ब्राह्मणाश्च दासमीयाश्च सर्वशः ।
 प्रीत्यर्थं ते महाभागा धर्मराजो महात्मनः ।
 त्रिखर्वं बलिमादाय द्वारि तिष्ठन्ति वारिताः ॥ ५
 कमण्डलूनुपादाय जातरूपमयाञ्शुभान् ।
 एवं बलिं प्रदायाथ प्रवेशं लेभिरे ततः ॥ ६
 शतं दासीसहस्राणां कार्पासिकनिवासिनाम् ।
 श्यामास्तनूयो दीर्घकेदयो हेमाभरणभूषिताः ।
 शूद्रा विप्रोत्तमार्हाणि राङ्गवान्यजिनानि च ॥ ७
 बलिं च कृत्स्नमादाय भरुकच्छनिवासिनः ।
 उपनिन्युर्महाराज हयान्गान्धारदेशजान् ॥ ८
 इन्द्रकृष्टैर्वर्तयन्ति धान्यैर्नदीमुखैश्च ये ।
 समुद्रनिष्कुटे जाताः परिसिन्धु च मानवाः ॥ ९
 ते वैराभाः पारदाश्च वज्राश्च कितवैः सह ।
 विविधं बलिमादाय रत्नानि विविधानि च ॥ १०
 अजाविकं गोहिरण्यं खरोष्ट्रं फलजं मधु ।
 कम्बलान्विविधांश्चैव द्वारि तिष्ठन्ति वारिताः ॥ ११
 प्राग्ज्योतिषाधिपः शूरो म्लेच्छानामधिपो बली ।

यवनैः सहितो राजा भगदत्तो महारथः ॥ १२
 आजानेयान्ह्याञ्शीघ्रानादायानिलरंहसः ।
 बलि च कृत्स्नमादाय द्वारि तिष्ठति वारितः ॥ १३
 अश्मसारमयं भाण्डं शुद्धदन्तसरुनसीन् ।
 प्राग्ज्योतिषोऽथ तद्वत्त्वा भगदत्तोऽब्रजत्तदा ॥ १४
 द्व्यक्षारूयक्षाल्ललाटाक्षान्नानादिग्भ्यः समागतान् ।
 औष्णीषाननिवासांश्च बाहुकान्पुरुषादकान् ॥ १५
 एकपादांश्च तत्राहमपश्यं द्वारि वारितान् ।
 बल्यर्थं ददत्तस्मै हिरण्यं रजतं बहु ॥ १६
 इन्द्रगोपकवर्णाभाञ्शुकवर्णान्मनोजवान् ।
 तथैवेन्द्रायुधनिभान्संध्याभ्रसदृशानपि ॥ १७
 अनेकवर्णानारण्यान्गृहीत्वाश्वान्मनोजवान् ।
 जातरूपमनर्थं च ददुस्तस्यैकपादकाः ॥ १८
 चीनान्हूणाञ्शकानोऽनूपर्वतान्तरवासिनः ।
 वाष्णंयान्हारहूणांश्च कृष्णान्हैमवतास्तथा ॥ १९
 न पारयान्यभिगतान्विविधान्द्वारि वारितान् ।
 बल्यर्थं ददत्तस्य नानारूपाननेकशः ॥ २०
 कृष्णग्रीवान्महाकायान्वासभाञ्शतपातिनः ।
 आहार्षुर्दशसाहस्रान्विनीतान्दिक्षु विश्रुतान् ॥ २१
 प्रमाणरागस्पर्शाढ्यं बाह्वीचीनसमुद्भवम् ।
 और्णं च राङ्गवं चैव कीटजं पट्टजं तथा ॥ २२
 कुट्टीकृतं तथैवान्यत्कमलाभं सहस्रशः ।
 ऋक्षं वस्त्रमकार्पासमाविकं मृदु चाजिनम् ॥ २३
 निशितांश्चैव दीर्घासीनृष्टिशक्तिपरश्वधान् ।
 अपरान्तसमुद्भूतांस्तथैव परशूञ्जितान् ॥ २४
 रसान्गन्धांश्च विविधान्तरत्नानि च सहस्रशः ।
 बलि च कृत्स्नमादाय द्वारि तिष्ठन्ति वारिताः ॥ २५
 शकास्तुखाराः कङ्काश्च रोमशाः शृङ्गिणो नराः ।
 महागमान्दूरगमान्गणितानर्बुदं हयान् ॥ २६
 कोटिशश्चैव बहुशः सुवर्णं पद्मसंमितम् ।

बलिमादाय विविध द्वारि तिष्ठन्ति वारिताः ॥ २७
 आसनानि महार्हाणि यानानि शयनानि च ।
 मणिकाञ्चनचित्राणि गजदन्तमयानि च ॥ २८
 रथांश्च विविधाकाराञ्जातरूपपरिष्कृतान् ।
 हयैर्विनीतैः सपन्नान्यैवाग्नपरिवारणान् ॥ २९
 विचित्रांश्च परिस्तोमान्तरत्नानि च सहस्रशः ।
 नाराचानर्धनाराचाञ्शस्त्राणि विविधानि च ॥ ३०
 एतद्वत्त्वा महद्द्रव्यं पूर्वदेशाधिपो नृपः ।
 प्रविष्टो यज्ञसदनं पाण्डवस्य महात्मनः ॥ ३१

इति श्रीमहाभारते सभापर्वणि

सप्तचत्वारिंशोऽध्यायः ॥ ४७ ॥

४८

दुर्योधन उवाच ।

दायं तु तस्मै विविधं शृणु मे गदतोऽनघ ।
 यज्ञार्थं राजभिर्दत्तं महान्तं धनसचयम् ॥ १
 मेरुमन्दरयोर्मध्ये शैलोदामभितो नदीम् ।
 ये ते कीचकवेणूनां छायां रम्यामुपासते ॥ २
 खशा एकाशनाज्योहाः प्रदरा दीर्घवेणवः ।
 पशुपाश्च कुणिन्दाश्च तङ्गणाः परतङ्गणाः ॥ ३
 ते वै पिपीलिकं नाम वरदन्तं पिपीलिकैः ।
 जातरूपं द्रोणमेयमहार्षुः पुञ्जशो नृपाः ॥ ४
 कृष्णाल्ललात्मांश्चमराञ्शुक्लांश्चान्याञ्शशिप्रभान् ।
 हिमवत्पुष्पजं चैव स्वादु क्षौद्रं तथा बहु ॥ ५
 उत्तरेभ्यः कुरुभ्यश्चाप्यपोढं माल्यमम्बुभिः ।
 उत्तरादपि कैलासादोषधीः सुमहाबलाः ॥ ६
 पार्वतीया बलि चान्यमाहृत्य प्रणताः स्थिताः ।
 अजातशत्रोर्नृपतेर्द्वारि तिष्ठन्ति वारिताः ॥ ७
 ये परार्धे हिमवतः सूर्योदयगिरौ नृपाः ।
 वारिषेणसमुद्रान्ते लोहित्यमभितश्च ये ।
 फलमूलाशना ये च किराताश्चर्मवाससः ॥ ८

चन्दनागुरुकाष्ठानां भारान्कालीयकस्य च ।
 चर्मरत्नसुवर्णानां गन्धानां चैव राशयः ॥ १
 कैरातिकानामयुतं दासीनां च विशां पते ।
 आहत्य रमणीयार्थान्दूरजान्मृगपक्षिणः ॥ १०
 निचितं पर्वतेभ्यश्च हिरण्यं भूरिवर्चसम् ।
 बलि च वृत्तमादाय द्वारि तिष्ठन्ति वारिताः ॥ ११
 कायव्या दरदा दार्वीः शूरा वैयमकास्तथा ।
 औदुम्बरा दुर्विभागाः पारदा बाह्लिकैः सह ॥ १२
 काश्मीराः कुन्दमानाश्च पौरका हंसकायनाः ।
 शिविर्निगर्तयौधेया राजन्या मद्रकेकयाः ॥ १३
 अम्बष्ठाः कौकुरास्ताक्षर्या वल्गपाः पङ्कजैः सह ।
 वसातयः समालेयाः सह क्षुद्रकमालयैः ॥ १४
 शौण्डिकाः कुकुराश्चैव शकाश्चैव विशां पते ।
 अङ्गा वङ्गाश्च पुण्ड्राश्च शानवत्या गयास्तथा ॥ १५
 सुजातयः श्रेणिमन्तः श्रेयांसः शस्त्रपाणयः ।
 आहार्युः क्षत्रिया वित्तं शतशोऽजातशत्रवे ॥ १६
 वङ्गाः कलिङ्गपतयस्ताम्रलिप्ताः सपुण्ड्रकाः ।
 दुकूलं कौशिकं चैव पत्रोर्णं प्रावरानपि ॥ १७
 तत्र स्म द्वारपालैस्ते प्रोच्यन्ते राजशासनात् ।
 कृतकाराः सुबलयस्ततो द्वारमवाप्स्यथ ॥ १८
 ईषादन्तान्हेमकक्षान्पद्मवर्णान्कुथावृतान् ।
 शैलभान्नित्यमत्तांश्च अभितः काम्यकं सरः ॥ १९
 दत्त्वैकैको दशशतान्कुञ्जराण्कवचावृतान् ।
 क्षमावतः कुलीनाश्च द्वारेण प्राविशंस्ततः ॥ २०
 एते चान्ये च बहवो गणा दिग्भ्यः समागताः ।
 अन्यैश्चोपाहृतान्यत्र रत्नानीह महात्मभिः ॥ २१
 राजा चित्ररथो नाम गन्धर्वो वासवानुगः ।
 शतानि चत्वार्यददद्भयानां वातरंहसाम् ॥ २२
 तुम्बुरुस्तु प्रमुदितो गन्धर्वो वाजिनां शतम् ।
 आम्रपत्रसवर्णानामददद्रेममालिनाम् ॥ २३

कृती तु राजा कौरव्य शूकराणां विशां पते ।
 अददद्भजरत्नानां शतानि सुबहून्यपि ॥ २४
 विराटेन तु मत्स्येन बल्यर्थं हेममालिनाम् ।
 कुञ्जराणां सहस्रे द्वे मत्तानां समुपाहृते ॥ २५
 पाशुराष्ट्राद्वसुदानो राजा षड्विंशति गजान् ।
 अश्वानां च सहस्रे द्वे राजन्काञ्चनमालिनाम् ॥ २६
 जवसत्त्वोपपन्नानां वयःस्थानां नराधिप ।
 बलि च कृत्स्नमादाय पाण्डवेभ्यो न्यवेदयत् ॥ २७
 यज्ञसेनेन दासीनां सहस्राणि चतुर्विंश ।
 दासानामयुतं चैव सदाराणां विशां पते ॥ २८
 गजयुक्ता महाराज रथाः षड्विंशतिस्तथा ।
 राज्यं च कृत्स्नं पार्थेभ्यो यज्ञार्थं वै निवेदितम् ॥ २९
 समुद्रसारं वैडूर्य मुक्ताः शङ्खान्स्तथैव च ।
 शतशश्च कुथास्तत्र सिंहलाः समुपाहरन् ॥ ३०
 संवृता मणिचरैस्तु श्यामास्ताम्रान्तलोचनाः ।
 तान्गृहीत्वा नरास्तत्र द्वारि तिष्ठन्ति वारिताः ॥ ३१
 प्रीत्यर्थं ब्राह्मणाश्चैव क्षत्रियाश्च विनिर्जिताः ।
 उपाजह्नुर्विशश्चैव शूद्राः शुश्रूषवोऽपि च ।
 प्रीत्या च बहुमानाच्च अभ्यगच्छन्त्युधिष्ठिरम् ॥ ३२
 सर्वे म्लेच्छाः सर्ववर्णा आदिमध्यान्तजास्तथा ।
 नानादेशसमुत्थैश्च नानाजातिभिरागतैः ।
 पर्यस्त इव लोकोऽयं युधिष्ठिरनिवेशने ॥ ३३
 उच्चावचानुपग्राहान् राजभिः प्रहितान्बहून् ।
 शत्रूणां पश्यतो दुःखान्मुमूर्षां मेऽद्य जायते ॥ ३४
 श्रुत्यास्तु ये पाण्डवानां तांस्ते वक्ष्यामि भारत ।
 येषामामं च पक्कं च सविधत्ते युधिष्ठिरः ॥ ३५
 अयुतं त्रीणि पद्मानि गजारोहाः सप्तादिनः ।
 रथानामर्बुदं चापि पादाता बहवस्तथा ॥ ३६
 प्रमीयमाणमारुढं पच्यमानं तथैव च ।
 विसृज्यमानं चान्यत्र पुण्याहस्वन एव च ॥ ३७

नाभुक्तवन्तं नाहृष्टं नासुभिक्षं कथंचन ।
 अपश्यं सर्ववर्णानां युधिष्ठिरनिवेशने ॥ ३८
 अष्टाशीतिसहस्राणि स्नातका गृहमेधिनः ।
 त्रिशहासीक एकैको यान्विभर्ति युधिष्ठिरः ।
 सुप्रीताः परितुष्टाश्च तेऽप्याशंसन्त्यरिक्ष्यम् ॥ ३९
 दशान्यानि सहस्राणि यतीनामूर्ध्वरेतसाम् ।
 भुञ्जते रुक्मपात्रीषु युधिष्ठिरनिवेशने ॥ ४०
 भुक्ताभुक्तं कृताकृतं सर्वमाकुञ्जवामनम् ।
 अभुञ्जाना याज्ञसेनी प्रत्यवैक्षद्विशां पते ॥ ४१
 द्वौ करं न प्रयच्छेतां कुन्तीपुत्राय भारत ।
 वैवाहिकेन पाञ्चालाः सख्येनान्धकवृष्णयः ॥ ४२

इति श्रीमहाभारते सभापर्वणि

अष्टचत्वारिंशोऽध्यायः ॥ ४८ ॥

४९

दुर्योधन उवाच ।

आर्यास्तु ये वै राजानः सत्यसंधा महाव्रताः ।
 पर्याप्तविद्या वक्तारो वेदान्तावभृथाहुताः ॥ १
 धृतिमन्तो ह्रीनिषेधा धर्मात्मानो यशस्विनः ।
 मूर्धाभिषिक्तास्ते चैनं राजानः पर्युपासते ॥ २
 दक्षिणार्थं समानीता राजभिः कांस्यदोहनाः ।
 आरण्या बहुसाहस्रा अपश्यं तत्र तत्र गाः ॥ ३
 आजहुस्तत्र सत्कृत्य स्वयमुद्यम्य भारत ।
 अभिषेकार्थमव्यग्रा भाण्डमुच्चावचं नृपाः ॥ ४
 बाह्वीको रथमाहार्षीजाम्बूनदपरिष्कृतम् ।
 सुदक्षिणस्तं युयुजे श्वेतैः काम्बोजजैर्हयैः ॥ ५
 सुनीथोऽप्रतिमं तस्य अनुकर्षं महायशाः ।
 ध्वजं चेदिपतिः क्षिप्रमहार्षीत्स्वयमुद्यतम् ॥ ६
 दाक्षिणात्यः संनहनं स्रगुष्णीषे च मागधः ।
 वसुदानो महेष्वासो गजेन्द्रं षष्ठिहायनम् ॥ ७
 मत्स्यस्त्वक्षानवाबभ्रादेकलव्य उपानदौ ।

आवन्त्यस्त्वभिषेकार्थमापो बहुविधास्तथा ॥ ८
 चेकितान उपासङ्गं धनुः काश्य उपाहरन् ।
 असि रुक्मत्सरु शल्यः शैक्यं काञ्चनभूषणम् ॥ ९
 अभ्यपिञ्चत्तो धौम्यो व्यासश्च सुमहातपाः ।
 नारदं वै पुरन्ध्रस्य देवलं चासितं मुनिम् ॥ १०
 प्रीतिमन्त उपातिष्ठन्नभिषेकं महर्षयः ।
 जामदग्न्येन सहितास्तथान्ये वेदपागाः ॥ ११
 अभिजगमुर्महात्मान मन्त्रवद्भूरिदक्षिणम् ।
 महेन्द्रमिव देवेन्द्र दिवि सप्तर्षयो यथा ॥ १२
 अधारयच्छत्रमस्य सात्यकिः सत्यविक्रमः ।
 धनजयश्च व्यजने भीममेनश्च पाण्डवः ॥ १३
 उपागृहाद्यमिन्द्राय पुराकल्पे प्रजापतिः ।
 तमस्मै शङ्खमाहार्षीद्वारुणं कलशोदधिः ॥ १४
 सिक्तं निष्कसहस्रेण सुकृतं विश्वकर्मणा ।
 तेनाभिषिक्तः कृष्णेन तत्र मे कश्मलोऽभवत् ॥ १५
 गच्छन्ति पूर्वादपरं समुद्रं चापि दक्षिणम् ।
 उत्तरं तु न गच्छन्ति विना तात पतत्रिभिः ॥ १६
 तत्र स्म दध्मुः शतशः शङ्खान्मङ्गल्यकारणात् ।
 प्राणदंस्ते समाध्मातास्तत्र रोमाणि मेऽहृषन् ॥ १७
 प्रणता भूमिपाश्चापि पेतुर्हीनाः स्वतेजसा ।
 धृष्टद्युम्नः पाण्डवाश्च सात्यकिः केशवोऽष्टमः ॥ १८
 सत्त्वस्थाः शौर्यसपन्ना अन्योन्यप्रियकारिणः ।
 विसृजान्भूमिपान्दृष्ट्वा मां च ते प्राहसंस्तदा ॥ १९
 ततः प्रहृष्टो बीभत्सुः प्रादाद्धेमविषाणिनाम् ।
 शतान्यनडुहां पञ्च द्विजमुख्येषु भारत ॥ २०
 नैवं शम्बरहन्ताभूद्यौवनाश्वो मनुर्न च ।
 न च राजा पृथुर्वैन्धो न चाप्यासीद्वीररथः ॥ २१
 यथातिमात्रं कौन्तेयः श्रिया परमया युतः ।
 राजसूयमवाप्यैव हरिश्चन्द्र इव प्रभुः ॥ २२
 एतां दृष्ट्वा श्रियं पार्थे हरिश्चन्द्रे यथा विभो ।

कथं नु जीवितं श्रेयो मम पश्यसि भारत ॥ २३
अन्धेनेव युगं नद्वं विपर्यस्तं नराधिप ।

कनीयांसो विवर्धन्ते ज्येष्ठा हीयन्ति भारत ॥ २४

एवं दृष्ट्वा नाभिविन्दामि शर्म

परीक्षमाणोऽपि कुरुप्रवीर ।

तेनाहमेवं कृशतां गतश्च

विवर्णतां चैव सशोकतां च ॥ २५

इति श्रीमहाभारते सभापर्वणि

एकोनपञ्चाशोऽध्यायः ॥ ४९ ॥

५०

धृतराष्ट्र उवाच ।

त्वं वै ज्येष्ठो ज्यैष्ठिनेयः पुत्र मा पाण्डवान्द्विषः ।

द्वेष्टा ह्यसुखमादत्ते यथैव निधनं तथा ॥ १

अव्युत्पन्नं समानार्थं तुल्यमित्रं युधिष्ठिरम् ।

अद्विषन्तं कथं द्विष्यात्त्वादृशो भरतर्षभ ॥ २

तुल्याभिजनवीर्यश्च कथं भ्रातुः श्रियं नृप ।

पुत्र कामयसे मोहान्मैवं भूः शाम्य साध्विह ॥ ३

अथ यज्ञविभूतिं तां काङ्क्षसे भरतर्षभ ।

ऋत्विजस्तव तन्वन्तु सप्ततन्तुं महाध्वरम् ॥ ४

आहरिष्यन्ति राजानस्तवापि विपुलं धनम् ।

प्रीत्या च बहुमानाच्च स्नान्याभरणानि च ॥ ५

अनर्थाचरितं तात परस्वस्पृहणं भृशम् ।

स्वसंतुष्टः स्वधर्मस्थो यः स वै सुखमेधते ॥ ६

अव्यापारः परार्थेषु नित्योद्योगः स्वकर्मसु ।

उद्यमो रक्षणे स्वेषामेतद्वैभवलक्षणम् ॥ ७

विपत्तिष्वव्यथो दक्षो नित्यमुत्थानवान्नरः ।

अप्रमत्तो विनीतात्मा नित्यं भद्राणि पश्यति ॥ ८

अन्तर्वेद्यां ददद्वित्तं कामाननुभवन्प्रियां ।

क्रीडन्स्त्रीभिर्निरातङ्कः प्रशाम्य भरतर्षभ ॥ ९

दुर्योधन उवाच ।

जानन्वै मोहयसि मां नावि नौरिव संयता ।

स्वार्थे किं नावधानं ते उताहो द्वेष्टि मां भवान् ॥ १०

न सन्तीमे धार्तराष्ट्रा येषां त्वमनुशासिता ।

भविष्यमर्थमाख्यासि सदा त्वं कृत्यमात्मनः ॥ ११

परप्रणेयोऽग्रणीर्हि यश्च मार्गात्प्रमुह्यति ।

पन्थानमनुगच्छेयुः कथं तस्य पदानुगाः ॥ १२

राजन्परिगतप्रज्ञो बृद्धसेवी जितेन्द्रियः ।

प्रतिपन्नान्स्वकार्येषु संमोहयसि नो भृशम् ॥ १३

लोकवृत्ताद्राजवृत्तमन्यदाह बृहस्पतिः ।

तस्माद्राज्ञा प्रयत्नेन स्वार्थश्चिन्त्यः सदैव हि ॥ १४

क्षत्रियस्य महाराज जये वृत्तिः समाहिता ।

स वै धर्मोऽस्त्यधर्मो वा स्ववृत्तौ भरतर्षभ ॥ १५

प्रकालयेदिशः सर्वाः प्रतोदेनेव सारथिः ।

प्रत्यमित्रश्रियं दीप्तां बुभूषुर्भरतर्षभ ॥ १६

प्रच्छन्नो वा प्रकाशो वा यो योगो रिपुबाधनः ।

तद्वै शस्त्रं शस्त्रविदां न शस्त्रं छेदनं स्मृतम् ॥ १७

असंतोषः श्रियो मूलं तस्मात्तं कामयाम्यहम् ।

समुच्छ्रये यो यतते स राजन्परमो नयी ॥ १८

ममत्वं हि न कर्तव्यमैश्वर्यं वा धनेऽपि वा ।

पूर्वावाप्तं हरन्त्यन्ये राजधर्म हि तं विदुः ॥ १९

अद्रोहे समयं कृत्वा च्छिच्छेदं नमुचेः शिरः ।

शक्रः सा हि मता तस्य रिपौ वृत्तिः सनातनी ॥ २०

द्वावेतौ ग्रसते भूमिः सर्पो बिलशयानिव ।

राजानं चाविरोद्धारं ब्राह्मणं चाप्रवासिनम् ॥ २१

नास्ति वै जातितः शत्रुः पुरुषस्य विशां पते ।

येन साधारणी वृत्तिः स शत्रुर्नैतरो जनः ॥ २२

शत्रुपक्षं समुध्यन्तं यो मोहात्समुपेक्षते ।

व्याधिराप्यायित इव तस्य मूलं छिनत्ति सः ॥ २३

अल्पोऽपि ह्यरिरत्यन्तं वर्धमानपराक्रमः ।

वल्मीको मूलज इव ग्रसते वृक्षमन्तिकान् ॥ २४
 आजमीढ रिपोर्लक्ष्मीर्मा ते रोचिष्ठ भारत ।
 एष भारः सत्त्ववतां नयः शिरसि धिष्ठितः ॥ २५
 जन्मवृद्धिमिवाथानां यो वृद्धिमभिकाङ्क्षते ।
 एधते ज्ञातिषु स वै सद्योवृद्धिर्हि विक्रमः ॥ २६
 नाप्राप्य पाण्डवैश्वर्यं संशयो मे भविष्यति ।
 अवाप्स्ये वा श्रियं तां हि शेष्ये वा निहतो युधि ॥ २७
 अतादृशस्य किं मेऽद्य जीवितेन विशा पते ।
 वर्धन्ते पाण्डवा नित्यं वयं तु स्थिरवृद्धयः ॥ २८

इति श्रीमहाभारते सभापर्वणि

पञ्चाशोऽध्यायः ॥ ५० ॥

५१

शकुनिरुवाच ।

यां त्वमेतां श्रियं दृष्ट्वा पाण्डुपुत्रे युधिष्ठिरे ।
 तप्यसे तां हरिष्यामि द्यूतेनाहूयतां परः ॥ १
 अगत्वा संशयमहमयुद्धा च चमूमुखे ।
 अक्षान्क्षिपन्नक्षतः सन्विद्वानविदुषो जये ॥ २
 ग्लहान्धनूंषि मे विद्धि शरानक्षांश्च भारत ।
 अक्षाणां हृदयं मे ज्यां रथं विद्धि ममास्तरम् ॥ ३

दुर्योधन उवाच ।

अयमुत्सहते राजञ्जिश्रयमाहर्तुमक्षवित् ।
 द्यूतेन पाण्डुपुत्रेभ्यस्तत्तुभ्यं तात रोचताम् ॥ ४

धृतराष्ट्र उवाच ।

स्थितोऽस्मि शासने भ्रातुर्विदुरस्य महात्मनः ।
 तेन सगम्य वेत्स्यामि कार्यस्यास्य विनिश्चयम् ॥ ५

दुर्योधन उवाच ।

विहनिष्यति ते बुद्धि विदुरो मुक्तसंशयः ।
 पाण्डवानां हिते युक्तो न तथा मम कौरव ॥ ६
 नारभेत्परसामर्थ्यात्पुरुषः कार्यमात्मनः ।
 मतिसाम्भ्यं द्वयोर्नास्ति कार्येषु कुरुनन्दन ॥ ७

भयं परिहरन्मन्द आत्मानं परिपालयन् ।
 वर्षासु छिन्नकटवनिष्ठेवावर्सादति ॥ ८
 न व्याधयो नापि यमः श्रेयःप्राप्तिं प्रतीक्षते ।
 यावदेव भवेत्कल्पस्तावच्छ्रेयः समाचरेत् ॥ ९

धृतराष्ट्र उवाच ।

सर्वथा पुत्र बलिभिर्विग्रहं ते न रोचये ।
 वैरं विकारं सृजति तद्वै शत्रुमनायसम् ॥ १०

अनर्थमर्थं मन्यसे राजपुत्र

सप्रन्थनं कलहस्यातिघोरम् ।

तद्वै प्रवृत्तं तु यथाकथंचि-

द्विमोक्षयेचाप्यसिसायकांश्च ॥ ११

दुर्योधन उवाच ।

द्यूते पुराणैर्व्यवहारः प्रणीत-

स्तत्रात्ययो नास्ति न सप्रहारः ।

तद्वोचतां शकुनेर्वाक्यमद्य

सभां क्षिप्रं त्वमिहाज्ञापयस्व ॥ १२

स्वर्गद्वारं दीन्यतां नो विशिष्टं

तद्वर्तिनां चापि तथैव युक्तम् ।

भवेदेवं ह्यात्मना तुल्यमेव

दुरोदरं पाण्डवैस्त्वं कुरुष्व ॥ १३

धृतराष्ट्र उवाच ।

वाक्यं न मे रोचते यत्त्वयोक्तं

यत्ते प्रियं तत्क्रियतां नरेन्द्र ।

पश्चात्तप्यसे तदुपाक्रम्य वाक्यं

न हीदृशं भावि वचो हि धर्म्यम् ॥ १४

दृष्टं ह्येतद्विदुरेणैवमेव

सर्वं पूर्वं बुद्धिविद्यानुगेन ।

तदेवैतदवशस्याभ्युपैति

महद्भयं क्षत्रियबीजघाति ॥ १५

वैशंपायन उवाच ।

एवमुक्त्वा धृतराष्ट्रो मनीषी

दैवं मत्वा परमं दुस्तरं च ।

शशासोच्चैः पुरुषान्पुत्रवाक्ये

स्थितो राजा दैवसमूढचेताः ॥ १६

सहस्रस्तम्भां हेमवैदूर्यचित्रां

शतद्वारां तोरणस्फाटिशृङ्गाम् ।

सभामग्र्यां क्रोशमात्रायतां मे

तद्विस्तारामाशु कुर्वन्तु युक्ताः ॥ १७

श्रुत्वा तस्य त्वरिता निर्विशङ्काः

प्राज्ञा दक्षास्तां तथा चक्रुराशु ।

सर्वद्रव्याण्युपजहूः सभायां

सहस्रशः शिल्पिनश्चापि युक्ताः ॥ १८

कालेनाल्पेनाथ निष्ठां गतां तां

सभां रम्यां बहुरत्नां विचित्राम् ।

चित्रैर्हैमैरासनैरभ्युपेता-

माचख्युस्ते तस्य राज्ञः प्रतीताः ॥ १९

ततो विद्वान्विदुरं मन्त्रिमुख्य-

मुवाचेदं धृतराष्ट्रो नरेन्द्रः ।

युधिष्ठिरं राजपुत्रं हि गत्वा

मद्वाक्येन क्षिप्रमिहानयस्व ॥ २०

सभेयं मे बहुरत्ना विचित्रा

शय्यासनैरुपपन्ना महार्हैः ।

सा दृश्यतां भ्रातृभिः सार्धमेव

सुहृद्भूतं वर्ततामत्र चेति ॥ २१

मतमाज्ञाय पुत्रस्य धृतराष्ट्रो नराधिपः ।

मत्वा च दुस्तरं दैवमेतद्राजा, चकार ह ॥ २२

अन्यायेन तथोक्तस्तु विदुरो विदुषां वरः ।

नाभ्यनन्दद्वचो भ्रातुर्वचनं चेदमब्रवीत् ॥ २३

नाभिनन्दामि नृपते प्रैषमेतं

मैवं कृथाः कुलनाशाद्विभेमि ।

पुत्रैर्भिन्नैः कलहस्ते ध्रुवं स्या-

देतच्छङ्के द्यूतकृते नरेन्द्र ॥ २४

धृतराष्ट्र उवाच ।

नेह क्षन्तः कलहस्तप्यते मां

न चेदैवं प्रतिलोमं भविष्यत् ।

धात्रा तु दिष्टस्य वशे किलेदं

सर्वं जगच्चेष्टति न स्वतन्त्रम् ॥ २५

तदद्य विदुर प्राप्य राजानं मम शासनात् ।

क्षिप्रमानय दुर्धर्षं कुन्तीपुत्रं युधिष्ठिरम् ॥ २६

इति श्रीमहाभारते सभापर्वणि

एकपञ्चाशोऽध्यायः ॥ ५१ ॥

५२

वैशंपायन उवाच ।

ततः प्राप्याद्विदुरोऽधैरुदारै-

र्महाजवैर्बलिभिः साधुदानैः ।

बलान्नियुक्तो धृतराष्ट्रेण राज्ञा

मनीषिणां पाण्डवानां सकाशम् ॥ १

सोऽभिपत्य तदध्वानमासाद्य नृपतेः पुरम् ।

प्रविवेश महाबुद्धिः पूज्यमानो द्विजातिभिः ॥ २

स राजगृहमासाद्य कुबेरभवनोपमम् ।

अभ्यगच्छत धर्मात्मा धर्मपुत्रं युधिष्ठिरम् ॥ ३

तं वै राजा सत्यधृतिर्महात्मा

अजातशत्रुर्विदुरं यथावत् ।

पूजापूर्वं प्रतिगृह्णाजमीढ-

स्ततोऽपृच्छद्धृतराष्ट्रं सपुत्रम् ॥ ४

युधिष्ठिर उवाच ।

विज्ञायते ते मनसो न प्रहर्षः

कञ्चित्क्षन्तः कुशलेनागतोऽसि ।

कञ्चित्पुत्राः स्थविरस्यानुलोमा

वशानुगाश्चापि विशोऽपि कञ्चित् ॥ ५

विदुर उवाच ।

राजा महात्मा कुशली सपुत्र

आस्ते वृतो ज्ञातिभिरिन्द्रकल्पैः ।

प्रीतो राजन्पुत्रगणैर्विनीतै-

र्विशोक एवात्मरतिर्दृढात्मा ॥ ६

इदं तु त्वां कुरुराजोऽभ्युवाच

पूर्वं पृष्ट्वा कुशलं चाव्ययं च ।

इयं सभा त्वत्समातुल्यरूपा

भ्रातृणां ते पश्य तामेव पुत्र ॥ ७

समागम्य भ्रातृभिः पार्थ तस्यां

सुहृद्भूतं क्रियतां रम्यतां च ।

प्रीयामहे भवतः सगमेन

समागताः कुरवश्चैव सर्वे ॥ ८

दुरोदरा विहिता ये तु तत्र

महात्मना धृतराष्ट्रेण राज्ञा ।

तान्द्रक्ष्यसे कितवान्संनिविष्टा-

नित्यागतोऽहं नृपते तज्जुषस्व ॥ ९

युधिष्ठिर उवाच ।

द्यूते क्षत्तः कलशे विद्यते नः

को वै द्यूतं रोचयेद्बुध्यमानः ।

किं वा भवान्मन्यते युक्तरूपं

भवद्वाक्ये सर्व एव स्थिताः स्म ॥ १०

विदुर उवाच ।

जानाम्यहं द्यूतमनर्थमूलं

कृतञ्च यत्नोऽस्य मया निवारणे ।

राजा तु मां प्राहिणोत्वत्सकाशं

श्रुत्वा विद्वञ्श्रेय इहाचरस्व ॥ ११

युधिष्ठिर उवाच ।

के तत्रान्ये कितवा दीव्यमाना

विना राज्ञो धृतराष्ट्रस्य पुत्रैः ।

पृच्छामि त्वां विदुर ब्रूहि नस्ता-

न्यैर्दीव्यामः शतशः सनिपत्य ॥ १२

विदुर उवाच ।

गान्धारराजः शकुनिर्विशां पते

राजातिदेवी कृतहस्तो मताक्षः ।

विविगतिश्चित्रसेनश्च राजा

सत्यव्रतः पुरुमित्रो जयश्च ॥ १३

युधिष्ठिर उवाच ।

महाभयाः कितवाः सनिविष्टा

मायोपधा देवितारोऽत्र सन्ति ।

धात्रा तु दिष्टस्य वशे किलेदं

नादेवनं कितवैरद्य तैर्मै ॥ १४

नाहं राज्ञो धृतराष्ट्रस्य शासना-

न्न गन्तुमिच्छामि कवे दुरोदरम् ।

इष्टो हि पुत्रस्य पिता सदैव

तदस्मि कर्ता विदुरात्थ मां यथा ॥ १५

न चाकामः शकुनिना देविताहं

न चेन्मां धृष्णुराह्वयिता सभायाम् ।

आहूतोऽहं न निवर्ते कदाचि-

त्तदाहितं शाश्वतं वै व्रतं मे ॥ १६

वैशंपायन उवाच ।

एवमुक्त्वा विदुरं धर्मराजः

प्रायात्रिकं सर्वमाज्ञाप्य तूर्णम् ।

प्रायाच्छ्रोभूते सगणः सानुयात्रः

सह स्त्रीमित्रौपदीमादिकृत्वा ॥ १७

दैवं प्रज्ञां तु मुष्णाति तेजश्चक्षुरिवापतत् ।

धातुश्च वशमन्वेति पाशैरिव नरः सितः ॥ १८

इत्युक्त्वा प्रययौ राजा सह क्षत्रा युधिष्ठिरः ।

अमृष्यमाणस्तत्पार्थः समाह्वानमरिदमः ॥ १९

बाह्मिकेन रथं दत्तमास्थाय परवीरहा ।
 परिच्छन्नो ययौ पार्थो भ्रातृभिः सह पाण्डवः ॥ २०
 राजश्रिया दीप्यमानो ययौ ब्रह्मपुरःसरः ।
 धृतराष्ट्रेण चाहूतः कालस्य समयेन च ॥ २१
 स हास्तिनपुरं गत्वा धृतराष्ट्रगृहं ययौ ।
 समियाय च धर्मात्मा धृतराष्ट्रेण पाण्डवः ॥ २२
 तथा द्रोणेन भीष्मेण कर्णेन च कृपेण च ।
 समियाय यथान्यायं द्रौणिना च विभुः सह ॥ २३
 समेत्य च महाबाहुः सोमदत्तेन चैव ह ।
 दुर्योधनेन शल्येन सौबलेन च वीर्यवान् ॥ २४
 ये चान्ये तत्र राजानः पूर्वमेव समागताः ।
 जयद्रथेन च तथा कुरुभिश्चापि सर्वशः ॥ २५
 ततः सर्वैर्महाबाहुभ्रातृभिः परिवारितः ।
 प्रविवेश गृहं राज्ञो धृतराष्ट्रस्य धीमतः ॥ २६
 ददर्श तत्र गान्धारी देवी पतिमनुव्रताम् ।
 स्नुषाभिः संवृतां शश्वत्ताराभिरिव रोहिणीम् ॥ २७
 अभिवाद्य स गान्धारी तया च प्रतिनन्दितः ।
 ददर्श पितरं वृद्धं प्रज्ञाचक्षुषमीश्वरम् ॥ २८
 राज्ञा मूर्धन्युपाघ्रातास्ते च कौरवनन्दनाः ।
 चत्वारः पाण्डवा राजन्भीमसेनपुरोगमाः ॥ २९
 ततो हर्षः समभवत्कौरवाणां विशां पते ।
 तान्दृष्ट्वा पुरुषव्याघ्रान्पाण्डवान्प्रियदर्शनान् ॥ ३०
 विविशुस्तेऽभ्यनुज्ञाता रत्नवन्ति गृहाण्यथ ।
 ददृशुश्चोपयातास्तान्द्रौपदीप्रमुखाः स्त्रियः ॥ ३१
 याज्ञसेन्याः परामृद्धिं दृष्ट्वा प्रज्वलितामिव ।
 स्नुषास्ता धृतराष्ट्रस्य नातिप्रमनसोऽभवन् ॥ ३२
 ततस्ते पुरुषव्याघ्रा गत्वा स्त्रीभिस्तु सविदम् ।
 कृत्वा व्यायामपूर्वाणि कृत्यानि प्रतिकर्म च ॥ ३३
 ततः कृताह्निकाः सर्वे दिव्यचन्दनरूपिताः ।
 कल्याणमनसश्चैव ब्राह्मणान्स्वस्ति वाच्य च ॥ ३४

मनोज्ञमशनं भुक्त्वा विविशुः शरणान्यथ ।
 उपगीयमाना नारीभिरस्वपन्कुरुनन्दनाः ॥ ३५
 जगाम तेषां सा रात्रिः पुण्या रतिविहारिणाम् ।
 स्तूयमानाश्च विश्रान्ताः काले निद्रामथात्यजन् ॥ ३६
 सुखोपितास्तां रजनीं प्रातः सर्वे कृताह्निकाः ।
 सभां रम्यां प्रविविशुः कितवैरभिसंवृताम् ॥ ३७

इति श्रीमहाभारते सभापर्वणि

द्विपञ्चाशोऽध्यायः ॥ ५२ ॥

५३

शकुनिरुवाच ।

उपस्तीर्णा सभा राजन्रन्तुं चैते कृतक्षणाः ।
 अक्षानुत्वा देवनस्य समयोऽस्तु युधिष्ठिर ॥ १
 युधिष्ठिर उवाच ।
 निकृतिर्देवनं पापं न क्षात्रोऽत्र पराक्रमः ।
 न च नीतिर्ध्रुवा राजन्किं त्वं द्यूतं प्रशंससि ॥ २
 न हि मानं प्रशंसन्ति निकृतौ कितवस्य ह ।
 शकुने मैव नो जैषीरमार्गेण नृशंसवत् ॥ ३

शकुनिरुवाच ।

योऽन्वेति संख्यां निकृतौ विधिज्ञ-

श्रेष्ठास्वस्त्रिः कितवोऽक्षजासु ।

महामतिर्यश्च जानाति द्यूतं

स वै सर्वं सहते प्रक्रियासु ॥ ४

अक्षगलहः सोऽभिभवेत्परं न-

स्तेनैव कालो भवतीदमात्थ ।

दीव्यामहे पार्थिव मा विशङ्कां

कुरुष्व पाणं च चिरं च मा कृथाः ॥ ५

युधिष्ठिर उवाच ।

एवमाहायमसितो देवलो मुनिसत्तमः ।

इमानि लोकद्वाराणि यो वै संचरते सदा ॥ ६

इदं वै देवनं पापं मायया कितवैः सह ।

धर्मेण तु जयो युद्धे तत्परं साधु देवनम् ॥ ७
 नार्या म्लेच्छन्ति भाषाभिर्मायया न चरन्त्युत ।
 अजिह्वमशठं युद्धमेतत्सत्पुरुषव्रतम् ॥ ८
 शक्तितो ब्राह्मणान्वन्द्याञ्छिक्षितुं प्रयतामहे ।
 तद्वै वित्तं मातिदेवीर्मा जैषीः शकुने परम् ॥ ९
 नाहं निकृत्या कामये सुखान्युत धनानि वा ।
 कितवस्याप्यनिकृतेर्वृत्तमेतन्न पूज्यते ॥ १०

शकुनिरुवाच ।

श्रोत्रियोऽश्रोत्रियमुत निकृत्यैव युधिष्ठिर ।
 विद्वानविदुषोऽभ्येति नाहुस्तां निकृति जनाः ॥ ११
 एवं त्वं भामिहाभ्येत्य निकृति यदि मन्यसे ।
 देवनाद्विनिवर्तस्व यदि ते विद्यते भयम् ॥ १२

युधिष्ठिर उवाच ।

आहूतो न निवर्तेयमिति मे व्रतमाहितम् ।
 विधिश्च बलवान्राजन्दिष्टस्यास्मि वशे स्थितः ॥ १३
 अस्मिन्समागमे केन देवनं मे भविष्यति ।
 प्रतिपाणश्च कोऽन्योऽस्ति ततो द्यूतं प्रवर्तताम् ॥ १४

दुर्योधन उवाच ।

अहं दातास्मि रत्नानां धनानां च विशां पते ।
 मदर्थे देविता चायं शकुनिर्मातुलो मम ॥ १५

युधिष्ठिर उवाच ।

अन्येनान्यस्य विषमं देवनं प्रतिभाति मे ।
 एतद्विद्वन्नुपादत्स्व काममेवं प्रवर्तताम् ॥ १६

वैशंपायन उवाच ।

उपोह्यमाने द्यूते तु राजानः सर्व एव ते ।
 धृतराष्ट्रं पुरस्कृत्य विविशुस्तां सभां ततः ॥ १७
 भीष्मो द्रोणः कृपश्चैव विदुरश्च महामतिः ।
 नातीवप्रीतमनसस्तेऽन्ववर्तन्त भारत ॥ १८
 ते द्वंद्वशः पृथक्चैव सिहप्रीवा महौजसः ।
 सिंहासनानि भूरीणि विचित्राणि च भेजिरे ॥ १९

शुशुभे सा सभा राजन्राजभिस्तैः समागतैः ।
 देवैरिव महाभागैः समवेतैस्त्रिविष्टपम् ॥ २०
 सर्वे वेदविदः शूराः सर्वे भास्वरमूर्तयः ।
 प्रावर्तत महाराज सुहृद्यूतमनन्तरम् ॥ २१

युधिष्ठिर उवाच ।

अयं बहुधनो राजन्सागरावर्तमभवः ।
 मणिहारीत्तरः श्रीमान्कनकोत्तमभूषणः ॥ २२
 एतद्राजन्धनं मङ्गं प्रतिपाणस्तु कस्तव ।
 भवत्वेप क्रमस्तात जयाम्येनं दुरोदरम् ॥ २३

दुर्योधन उवाच ।

सन्ति मे मणयश्चैव धनानि विविधानि च ।
 मत्सरश्च न मेऽर्धेषु जयाम्येनं दुरोदरम् ॥ २४

वैशंपायन उवाच ।

ततो जग्राह शकुनिस्तानक्षानक्षतत्त्ववित् ।
 जितमित्येव शकुनिर्युधिष्ठिरमभाषत ॥ २५

इति श्रीमहाभारते सभापर्वणि

त्रिपञ्चाशोऽध्यायः ॥ ५३ ॥

५४

युधिष्ठिर उवाच ।

मत्तः कैतवकेनैव यज्जितोऽस्मि दुरोदरम् ।
 शकुने हन्त दीव्यामो ग्लहमानाः सहस्रशः ॥ १
 इमे निष्कसहस्रस्य कुण्डिनो भरिताः शतम् ।
 कोशो हिरण्यमक्षय्यं जातरूपमनेकशः ।

एतद्राजन्धनं मङ्गं तेन दीव्याम्यहं त्वया ॥ २

वैशंपायन उवाच ।

इत्युक्तः शकुनिः प्राह जितमित्येव तं नृपम् ॥ ३

युधिष्ठिर उवाच ।

अयं सहस्रसमितो वैयाघ्रः सुप्रवर्तितः ।
 सुचक्रोपस्करः श्रीमान्किङ्किणीजालमण्डितः ॥ ४
 संह्लादनो राजरथो य इहास्मानुपावहन् ।

जैत्रो रथवरः पुण्यो मेघसागरनिस्वनः ॥ ५
अष्टौ यं कुरच्छायाः सदश्चा राष्ट्रसमताः ।
वहन्ति नैषामुच्येत पदा भूमिसुपस्पृशन् ।
एतद्राजन्धनं मह्यं तेन दीव्याम्यहं त्वया ॥ ६

वैशंपायन उवाच ।

एतच्छ्रुत्वा व्यवसितो निकृति समुपाश्रितः ।
जितमित्येव शकुनिर्युधिष्ठिरमभाषत ॥ ७

युधिष्ठिर उवाच ।

सहस्रसख्या नागा मे मत्तास्तिष्ठन्ति सौबल ।
हेमकक्षाः कृतापीडाः पद्मिनो हेममालिनः ॥ ८
सुदान्ता राजवहनाः सर्वशब्दक्षमा युधि ।
ईषादन्ता महाकायाः सर्वे चाष्टकरेणवः ॥ ९
सर्वे च पुरभेत्तारो नगमेघनिभा गजाः ।
एतद्राजन्धनं मह्यं तेन दीव्याम्यहं त्वया ॥ १०

वैशंपायन उवाच ।

तमेवंवादिनं पार्थ प्रहसन्निव सौबलः ।
जितमित्येव शकुनिर्युधिष्ठिरमभाषत ॥ ११

युधिष्ठिर उवाच ।

शतं दासीसहस्राणि तरुण्यो मे प्रभद्रिकाः ।
कम्बुकेयूरधारिण्यो निष्ककण्ठ्यः स्वलंकृताः ॥ १२
महार्हमाल्याभरणाः सुवस्त्राश्चन्दनोक्षिताः ।
मणीन्हेम च विभ्रत्यः सर्वा वै सूक्ष्मवाससः ॥ १३
अनुसेवां चरन्तीमाः कुशला नृत्यसामसु ।
स्नातकानाममात्यानां राज्ञां च मम शासनात् ।
एतद्राजन्धनं मह्यं तेन दीव्याम्यहं त्वया ॥ १४

वैशंपायन उवाच ।

एतच्छ्रुत्वा व्यवसितो निकृति समुपाश्रितः ।
जितमित्येव शकुनिर्युधिष्ठिरमभाषत ॥ १५

युधिष्ठिर उवाच ।

एतर्धन्येव दासानां सहस्राण्युत सन्ति मे ।

प्रदक्षिणानुलोमाश्च प्रावारवसनाः सदा ॥ १६
प्राज्ञा मेधाविनो दक्षा युवानो मृष्टकुण्डलाः ।
पात्रीहस्ता दिवारात्रमतिधीन्भोजयन्त्युत ।
एतद्राजन्धनं मह्यं तेन दीव्याम्यहं त्वया ॥ १७

वैशंपायन उवाच ।

एतच्छ्रुत्वा व्यवसितो निकृति समुपाश्रितः ।
जितमित्येव शकुनिर्युधिष्ठिरमभाषत ॥ १८

युधिष्ठिर उवाच ।

रथास्तावन्त एवेमे हेमभाण्डाः पताकिनः ।
हयैर्विनीतैः संपन्ना रथिभिश्चित्रयोधिभिः ॥ १९
एकैको यत्र लभते सहस्रपरमां भृतिम् ।
युध्यतोऽयुध्यतो वापि वेतनं मासकालिकम् ।
एतद्राजन्धनं मह्यं तेन दीव्याम्यहं त्वया ॥ २०

वैशंपायन उवाच ।

इत्येवमुक्ते पार्थेन कृतवैरो दुरात्मवान् ।
जितमित्येव शकुनिर्युधिष्ठिरमभाषत ॥ २१

युधिष्ठिर उवाच ।

अश्वास्तित्तिरिकलमाणान्गान्धर्वान्हेममालिनः ।
ददौ चित्ररथस्तुष्टो यांस्तान्गाण्डीवधन्वने ।
एतद्राजन्धनं मह्यं तेन दीव्याम्यहं त्वया ॥ २२

वैशंपायन उवाच ।

एतच्छ्रुत्वा व्यवसितो निकृति समुपाश्रितः ।
जितमित्येव शकुनिर्युधिष्ठिरमभाषत ॥ २३

युधिष्ठिर उवाच ।

रथानां शकटानां च हयानां चायुतानि मे ।
युक्तानामेव तिष्ठन्ति वाहैरुच्चावचैर्वृताः ॥ २४
एवं वर्णस्य वर्णस्य समुच्चय सहस्रशः ।
क्षीरं पिबन्तस्तिष्ठन्ति भुञ्जानाः शालितण्डुलान् ॥ २५
षष्टिस्तानि सहस्राणि सर्वे पृथुलवक्षसः ।
एतद्राजन्धनं मह्यं तेन दीव्याम्यहं त्वया ॥ २६

वैशंपायन उवाच ।

एतच्छ्रुत्वा व्यवसितो निवृत्ति समुपाश्रितः ।

जितमित्येव शकुनिर्युधिष्ठिरमभाषत ॥ २७

युधिष्ठिर उवाच ।

ताम्रलोहैः परिवृता निधयो मे चतुःशताः ।

पञ्चद्रौणिक एकैकः सुवर्णस्याहतस्य वै ।

एतद्राजन्धनं मद्य तेन दीव्याम्यहं त्वया ॥ २८

वैशंपायन उवाच ।

एतच्छ्रुत्वा व्यवसितो निवृत्ति समुपाश्रितः ।

जितमित्येव शकुनिर्युधिष्ठिरमभाषत ॥ २९

इति श्रीमहाभारते सभापर्वणि

चतु पञ्चाशोऽध्यायः ॥ ५४ ॥

५५

विदुर उवाच ।

महाराज विजानीहि यत्त्वा वक्ष्यामि तच्छृणु ।

मुमूर्षोरौषधमिव न रोचेतापि ते श्रुतम् ॥ १

यद्वै पुरा जातमात्रो रूराव

गोमायुवद्विस्वरं पापचेताः ।

दुर्योधनो भारतानां कुलघ्नः

सोऽयं युक्तो भविता कालहेतुः ॥ २

गृहे वसन्तं गोमायुं त्वं वै मत्वा न बुध्यसे ।

दुर्योधनस्य रूपेण शृणु काव्यां गिरं मम ॥ ३

मधु वै माध्विको लब्ध्वा प्रपातं नावबुध्यते ।

आरुह्य तं मज्जति वा पतनं वाधिगच्छति ॥ ४

सोऽयं मत्तोऽक्षदेवेन मधुवन्न परीक्षते ।

प्रपातं बुध्यते नैव वैरं कृत्वा महारथैः ॥ ५

विदितं ते महाराज राजस्वेवासमञ्जसम् ।

अन्धका यादवा भोजाः समेताः कंसमत्यजन् ॥ ६

नियोगाच्च हते तस्मिन्कृष्णेनामित्रघातिना ।

एवं ते ज्ञातयः सर्वे मोदमानाः शतं समाः ॥ ७

त्वन्नियुक्तः सव्यसाची निगृहातु सुयोधनम् ।

निग्रहादस्य पापस्य मोदन्तां कुरवः सुखम् ॥ ८

काकेनेमाश्चित्रवर्णाऽऽशार्दूलान्क्रोष्टुकेन च ।

क्रीणीष्व पाण्डवान् राजन्मा मज्जीः शोकसागरे ॥ ९

त्यजेत्कुलार्थं पुरुष ग्रामस्यार्थं कुलं त्यजेत् ।

ग्रामं जनपदस्यार्थं आत्मार्थं पृथिवीं त्यजेत् ॥ १०

सर्वज्ञः सर्वभावज्ञः सर्वशत्रुभयंकरः ।

इति स्म भाषते काव्यो जम्भत्यागे महासुरान् ॥ ११

हिरण्यप्रीविनः कश्चित्पक्षिणो वनगोचरान् ।

गृहे किल कृतावासाल्लोभाद्राजन्नपीडयत् ॥ १२

सदोपभोज्याल्लोभान्धो हिरण्यार्थे परंतप ।

आयति च तदात्यं च उभे सद्यो व्यनाशयत् ॥ १३

तदात्वकामः पाण्डूस्त्व मा द्रुहो भरतर्षभ ।

मोहात्मा तप्यसे पश्चात्पक्षिहा पुरुषो यथा ॥ १४

जातं जातं पाण्डवेभ्यः पुष्पमादत्स्व भारत ।

मालाकार इवारामे स्नेहं कुर्वन्पुनः पुनः ॥ १५

वृक्षानङ्गारकारीव मैनान्धाक्षीः समूलकान् ।

मा गमः ससुतामात्यः सबलश्च पराभवम् ॥ १६

समवेतान्हि कः पार्थान्प्रतिगुध्येत भारत ।

मरुद्भिः सहितो राजन्नपि साक्षान्मरुत्पतिः ॥ १७

इति श्रीमहाभारते सभापर्वणि

पञ्चपञ्चाशोऽध्यायः ॥ ५५ ॥

५६

विदुर उवाच ।

द्युतं मूलं कलहस्यानुपाति

मिथोभेदाय महते वा रणाय ।

यदास्थितोऽय धृतराष्ट्रस्य पुत्रो

दुर्योधनः सृजते वैरमुग्रम् ॥ १

प्रातिपीयाः शांतनवा भैमसेनाः सबाह्विकाः ।

दुर्योधनापराधेन कृच्छ्रं प्राप्स्यन्ति सर्वशः ॥ २

दुर्योधनो मदेनैव क्षेमं राष्ट्रादपोहति ।
 विषाणं गौरिव मदात्स्वयमारुजते बलात् ॥ ३
 यश्चित्तमन्वेति परस्य राज-
 न्वीरः कविः स्वामतिपत्य दृष्टिम् ।
 नावं समुद्र इव बालनेत्रा-
 मारुह्य घोरे व्यसने निमज्जेत् ॥ ४
 दुर्योधनो ग्लहते पाण्डवेन
 प्रियायसे त्वं जयतीति तच्च ।
 अतिनर्माज्जायते सप्रहारो
 यतो विनाशः समुपैति पुंसाम् ॥ ५
 आकर्षस्तेऽवाक्फलः कुप्रणीतो
 हृदि प्रौढो मन्त्रपदः समाधिः ।
 युधिष्ठिरेण सफलः संस्तवोऽस्तु
 साम्नः सुरिक्तोऽरिमतेः सुधन्वा ॥ ६
 प्रातिपीयाः शान्तनवाश्च राज-
 न्काव्यां वाच शृणुत मात्यगाद्वः ।
 वैश्वानरं प्रज्वलितं सुघोर-
 मयुद्वेन प्रशमयतोत्पतन्तम् ॥ ७
 यदा मन्यु पाण्डवोऽजातशत्रु-
 र्न संयच्छेदक्षमयाभिभूतः ।
 वृकोदरः सव्यसाची यमौ च
 कोऽत्र द्वीपः स्यात्तुमुले वस्तदानीम् ॥ ८
 महाराज प्रभवस्त्वं धनानां
 पुरा द्यूतान्मनसा यावदिच्छेः ।
 बहु वित्तं पाण्डवांश्चेज्जयेस्त्वं
 किं तेन स्याद्वसु विन्देह पार्थान् ॥ ९
 जानीमहे देवितं सौबलस्य
 वेद द्यूते निष्कृति पार्वतीयः ।
 यतः प्राप्तः शकुनिस्तत्र यातु

मायायोधी भारत पार्वतीयः ॥ १०
 इति श्रीमहाभारते सभापर्वणि
 षट्पञ्चाशोऽध्याय ॥ ५६ ॥
 ५७
 दुर्योधन उवाच ।
 परेषामेव यशसा श्लाघसे त्वं
 सदा छत्रः कुत्सयन्धार्तराष्ट्रान् ।
 जानीमस्त्वां विदुर यत्प्रियस्त्वं
 बालानिवास्मानवमन्यसे त्वम् ॥ १
 सुविज्ञेयः पुरुषोऽन्यत्रकामो
 निन्दाप्रशंसे हि तथा युनक्ति ।
 जिह्वा मनस्ते हृदयं निर्व्यनक्ति
 ज्यायो निराह मनसः प्रातिकूल्यम् ॥ २
 उत्सङ्गेन व्याल इवाहृतोऽसि
 मार्जारवत्पोषकं चोपहंसि ।
 भर्तृघ्नत्वान्न हि पापीय आहु-
 स्तस्मात्क्षत्तः किं न बिभेपि पापात् ॥ ३
 जित्वा शत्रून्फलमाप्तं महन्नो
 मास्मान्क्षत्तः परुषाणीह वोचः ।
 द्विषद्विस्त्वं संप्रयोगाभिनन्दी
 मुहुर्द्वेषं यासि नः संप्रमोहात् ॥ ४
 अमित्रतां याति नरोऽक्षमं ब्रुव-
 न्निगूहते गुह्यममित्रसंस्तवे ।
 तदाश्रितापत्रपा किं न बाधते
 यदिच्छसि त्वं तदिहाद्य भाषसे ॥ ५
 मा नोऽवमंस्था विद्म मनस्तवेदं
 शिक्षस्व बुद्धि स्थविराणां सकाशात् ।
 यशो रक्षस्व विदुर सप्रणीतं
 मा व्यापृतः परकार्येषु भूस्त्वम् ॥ ६
 अहं कर्तेति विदुर मावमंस्था

मा नो नित्यं परुषाणीह वोचः ।
 न त्वां पृच्छामि विदुर यद्वितं मे
 स्वस्ति क्षत्तर्मा तितिक्षून्क्षिणु त्वम् ॥ ७
 एकः शास्ता न द्वितीयोऽस्ति शास्ता
 गर्भे शयानं पुरुषं शास्ति शास्ता ।
 तेनानुशिष्टः प्रवणादिवाम्भो
 यथा नियुक्तोऽस्मि तथा वहामि ॥ ८
 भिनत्ति शिरसा शैलमहि भोजयते च यः ।
 स एव तस्य कुरुते कार्याणामनुशासनम् ॥ ९
 यो बलादनुशास्तीह सोऽस्मिन्नं तेन विन्दति ।
 मित्रतामनुवृत्तं तु समुपेक्षेत पण्डितः ॥ १०
 प्रदीप्य यः प्रदीप्ताग्निं प्राक्त्वरन्नाभिधावति ।
 भस्मापि न स विन्देत शिष्टं कचन भारत ॥ ११
 न वासयेत्पारवर्ग्यं द्विषन्तं
 विशेषतः क्षत्तरहितं मनुष्यम् ।
 स यत्रेच्छसि विदुर तत्र गच्छ
 सुसान्त्वितापि ह्यसती स्त्री जहाति ॥ १२
 विदुर उवाच ।
 एतावता ये पुरुषं लजन्ति
 तेषां सख्यमन्तवद्ब्रूहि राजन् ।
 राज्ञां हि चित्तानि परिपुतानि
 सान्त्वं दत्त्वा मुसलैर्घातयन्ति ॥ १३
 अवालस्त्वं मन्यसे राजपुत्र
 बालोऽहमित्येव सुमन्दबुद्धे ।
 यः सौहृदे पुरुषं स्थापयित्वा
 पश्चादेनं दूषयते स बालः ॥ १४
 न श्रेयसे नीयते मन्दबुद्धिः
 स्त्री श्रोत्रियस्येव गृहे प्रदुष्टा ।
 भ्रुवं न रोचेद्भरतर्षभस्य
 पतिः कुमार्या इव षष्टिवर्षः ॥ १५

अनुप्रियं चेदनुकाङ्क्षसे त्वं
 सर्वेषु कार्येषु हिताहितेषु ।
 स्त्रियश्च राजञ्जडपङ्क्तुकांश्च
 पृच्छ त्वं वै तादृशांश्चैव मूढान् ॥ १६
 लभ्यः खलु प्रातिपीय नरोऽनुप्रियवाग्निह ।
 अप्रियस्य तु पथ्यस्य वक्ता श्रोता च दुर्लभः ॥ १७
 यस्तु धर्मे पराश्वस्य हित्वा भर्तुः प्रियाप्रिये ।
 अप्रियाण्याह पथ्यानि तेन राजा सहायवान् ॥ १८
 अव्याधिजं कटुकं तीक्ष्णमुष्णं
 यशोमुषं परुषं पूतिगन्धि ।
 सतां पेयं यन्न पिवन्त्यसन्तो
 मन्युं महाराज पिव प्रशाम्य ॥ १९
 वैचित्रवीर्यस्य यशो धनं च
 वाञ्छाम्यहं सहपुत्रस्य शश्वत् ।
 यथा तथा वोऽस्तु नमश्च वोऽस्तु
 ममापि च स्वस्ति दिशन्तु विप्राः ॥ २०
 आशीविषान्नेत्रविपान्कोपयेन्न तु पण्डितः ।
 एवं तेऽहं वदामीदं प्रयतः कुरुनन्दन ॥ २१
 इति श्रीमहाभारते सभापर्वणि
 सप्तपञ्चाशोऽध्यायः ॥ ५७ ॥

५८

शकुनिरुवाच ।
 बहु वित्तं पराजैषीः पाण्डवानां युधिष्ठिर ।
 आचक्ष्व वित्तं कौन्तेय यदि तेऽस्त्यपराजितम् ॥ १
 युधिष्ठिर उवाच ।
 मम वित्तमसंख्येयं यदहं वेद सौबल ।
 अथ त्वं शकुने कस्माद्वित्तं समनुपृच्छसि ॥ २
 अयुतं प्रयुतं चैव खर्वं पद्मं तथार्बुदम् ।
 शङ्खं चैव निखर्वं च समुद्रं चात्र पण्यताम् ।
 एतन्मम धनं राजंस्तेन दीव्याम्यहं त्वया ॥ ३

वैशंपायन उवाच ।

एतच्छ्रुत्वा व्यवसितो निवृत्ति समुपाश्रितः ।
जितमित्येव शकुनिर्युधिष्ठिरमभाषत ॥ ४

युधिष्ठिर उवाच ।

गवाश्वं बहुधेनूकमसंख्येयमजाविकम् ।
यत्किञ्चिदनुवर्णानां प्राक्सिन्धोरपि सौबल ।
एतन्मम धनं राजंस्तेन दीव्याम्यहं त्वया ॥ ५

वैशंपायन उवाच ।

एतच्छ्रुत्वा व्यवसितो निवृत्ति समुपाश्रितः ।
जितमित्येव शकुनिर्युधिष्ठिरमभाषत ॥ ६

युधिष्ठिर उवाच ।

पुरं जनपदो भूमिरब्राह्मणधनैः सह ।
अब्राह्मणाश्च पुरुषा राजञ्जिष्टं धनं मम ।
एतद्राजन्धनं मद्यं तेन दीव्याम्यहं त्वया ॥ ७

वैशंपायन उवाच ।

एतच्छ्रुत्वा व्यवसितो निवृत्ति समुपाश्रितः ।
जितमित्येव शकुनिर्युधिष्ठिरमभाषत ॥ ८

युधिष्ठिर उवाच ।

राजपुत्रा इमे राजञ्जोभन्ते येन भूषिताः ।
कुण्डलानि च निष्काश्च सर्वं चाङ्गविभूषणम् ।
एतन्मम धनं राजंस्तेन दीव्याम्यहं त्वया ॥ ९

वैशंपायन उवाच ।

एतच्छ्रुत्वा व्यवसितो निवृत्ति समुपाश्रितः ।
जितमित्येव शकुनिर्युधिष्ठिरमभाषत ॥ १०

युधिष्ठिर उवाच ।

श्यामो युवा लोहिताक्षः सिंहस्कन्धो महाभुजः ।
नकुलो गृह एको मे यच्चैतत्स्वगतं धनम् ॥ ११

शकुनिरुवाच ।

प्रियस्ते नकुलो राजनराजपुत्रो युधिष्ठिर ।
अस्माकं धनतां प्राप्ते भूयस्त्वं केन दीव्यसि ॥ १२

वैशंपायन उवाच ।

एवमुक्त्वा तु शकुनिस्तानक्षान्प्रत्यपद्यत ।
जितमित्येव शकुनिर्युधिष्ठिरमभाषत ॥ १३

युधिष्ठिर उवाच ।

अयं धर्मान्सिंहदेवोऽनुशास्ति
लोके ह्यस्मिन्पण्डिताख्यां गतश्च ।
अनर्हता राजपुत्रेण तेन
त्वया दीव्याम्यप्रियवत्प्रियेण ॥ १४

वैशंपायन उवाच ।

एतच्छ्रुत्वा व्यवसितो निवृत्ति समुपाश्रितः ।
जितमित्येव शकुनिर्युधिष्ठिरमभाषत ॥ १५

शकुनिरुवाच ।

माद्रीपुत्रौ प्रियौ राजंस्तवेमौ विजितौ मया ।
गरीयांसौ तु ते मन्ये भीमसेनधनंजयौ ॥ १६

युधिष्ठिर उवाच ।

अधर्मं चरसे नूनं यो नावेक्षसि वै नयम् ।
यो नः सुमनसां मूढ विभेदं कर्तुमिच्छसि ॥ १७

शकुनिरुवाच ।

गते मत्तः प्रपतति प्रमत्तः स्थाणुमृच्छति ।
ज्येष्ठो राजन्वरिष्ठोऽसि नमस्ते भरतर्षभ ॥ १८
स्वप्ने न तानि पश्यन्ति जाग्रतो वा युधिष्ठिर ।
कित्वा यानि दीव्यन्तः प्रलपन्त्युत्कटा इव ॥ १९

युधिष्ठिर उवाच ।

यो नः संख्ये नौरिव पारनेता
जेता रिपूणां राजपुत्रस्तरस्वी ।

अनर्हता लोकवीरेण तेन
दीव्याम्यहं शकुने फल्गुनेन ॥ २०

वैशंपायन उवाच ।

एतच्छ्रुत्वा व्यवसितो निवृत्ति समुपाश्रितः ।
जितमित्येव शकुनिर्युधिष्ठिरमभाषत ॥ २१

शकुनिरुवाच ।

अयं मया पाण्डवाना धनुर्धरः

पराजितः पाण्डवः सव्यसाची ।

भीमेन राजन्दयितेन दीव्य

यत्कैतव्यं पाण्डव तेऽवशिष्टम् ॥ २२

युधिष्ठिर उवाच ।

यो नो नेता यो युधां नः प्रणेता

यथा वज्री दानवशत्रुरेकः ।

तिर्यक्प्रेक्षी संहतभूर्महात्मा

सिंहस्कन्धो यश्च सदात्मर्षी ॥ २३

बलेन तुल्यो यस्य पुमान्न विद्यते

गदाभृतामग्न्य इहारिमर्दनः ।

अनर्हता राजपुत्रेण तेन

दीव्याम्यहं भीमसेनेन राजन् ॥ २४

वैशंपायन उवाच ।

एतच्छ्रुत्वा व्यवसितो निकृति समुपाश्रितः ।

जितमित्येव शकुनिर्युधिष्ठिरमभाषत ॥ २५

शकुनिरुवाच ।

बहु वित्तं पराजैषीभ्रार्तुंश्च सहयद्विपान् ।

आचक्ष्व वित्तं कौन्तेय यदि तेऽस्त्यपराजितम् ॥ २६

युधिष्ठिर उवाच ।

अहं विशिष्टः सर्वेषां भ्रातृणां दयितस्तथा ।

कुर्यामस्ते जिताः कर्म स्वयमात्मन्युपप्लवे ॥ २७

वैशंपायन उवाच ।

एतच्छ्रुत्वा व्यवसितो निकृति समुपाश्रितः ।

जितमित्येव शकुनिर्युधिष्ठिरमभाषत ॥ २८

शकुनिरुवाच ।

एतत्पापिष्ठमकरोर्यदात्मानं पराजितः ।

शिष्टे सति धने राजन्पाप आत्मपराजयः ॥ २९

वैशंपायन उवाच ।

एवमुक्त्वा मताक्षस्तान्ग्लहे सर्वानवस्थितान् ।

पराजयल्लोकवीरानाक्षेपेण पृथक्पृथक् ॥ ३०

शकुनिरुवाच ।

अस्ति वै ते प्रिया देवी ग्लह एकोऽपराजितः ।

पणस्व कृष्णां पाञ्चाली तयात्मानं पुनर्जय ॥ ३१

युधिष्ठिर उवाच ।

नैव ह्रस्वा न महती नातिकृष्णा न रोहिणी ।

सरागरक्तनेत्रा च तया दीव्याम्यहं त्वया ॥ ३२

शारदोत्पलपत्राक्ष्या शारदोत्पलगन्धया ।

शारदोत्पलसेविन्या रूपेण श्रीसमानया ॥ ३३

तथैव स्यादानृशंस्यात्तथा स्याद्रूपसंपदा ।

तथा स्याच्छीलसंपत्त्या यामिच्छेत्पुरुषः स्त्रियम् ३४

चरमं संविशति या प्रथमं प्रतिबुध्यते ।

आ गोपालाविपालेभ्यः सर्व वेद कृताकृतम् ॥ ३५

आभाति पद्मवद्वक्त्रं सखेदं मल्लिकेव च ।

वेदीमध्या दीर्घकेशी ताम्राक्षी नातिरोमशा ॥ ३६

तथैवविधया राजन्पाञ्चाल्याहं सुमध्यया ।

ग्लहं दीव्यामि चार्वङ्ग्या द्रौपद्या हन्त सोवल् ॥ ३७

वैशंपायन उवाच ।

एवमुक्ते तु वचने धर्मराजेन भारत ।

धिग्धिगित्येव वृद्धानां सभ्यानां निःसृता गिरः ॥ ३८

चुक्षुभे सा सभा राजन्राज्ञां संजज्ञिरे कथाः ।

भीष्मद्रोणकृपादीनां खेदश्च समजायत ॥ ३९

शिरो गृहीत्वा विदुरो गतसत्त्व इवाभवत् ।

आस्ते ध्यायन्नधोवक्त्रो निःश्वसन्पन्नगो यथा ॥ ४०

धृतराष्ट्रस्तु सहृष्टः पर्यपृच्छत्पुनः पुनः ।

किं जितं किं जितमिति ह्याकारं नाभ्यरक्षत ॥ ४१

जहर्ष कर्णोऽतिभृश सह दुःशासनादिभिः ।

इतरेषां तु सभ्यानां नेत्रेभ्यः प्रापतज्जलम् ॥ ४२

सौबलस्त्वविचार्यैव जितकाशी मदोत्कटः ।

जितमित्येव तानक्षान्पुनरेवान्वपद्यत ॥ ४३

इति श्रीमहाभारते सभापर्वणि

अष्टपञ्चाशोऽध्यायः ॥ ५८ ॥

५९

दुर्योधन उवाच ।

एहि क्षत्तद्रौपदीमानयस्व

प्रियां भार्या समतां पाण्डवानाम् ।

संमार्जतां वेश्म परेतु शीघ्र-

मानन्दो नः सह दासीभिरस्तु ॥ १

विदुर उवाच ।

दुर्विभाव्यं भवति त्वादृशेन

न मन्द संबुध्यसि पाशबद्धः ।

प्रपाते त्वं लम्बमानो न वेत्सि

व्याघ्रान्मृगः कोपयसेऽतिबाल्यात् ॥ २

आशीविषाः शिरसि ते पूर्णकोशा महाविषाः ।

मा कोपिष्ठाः सुमन्दात्मन्मा गमस्त्वं यमक्षयम् ॥ ३

न हि दासीत्वमापन्ना कृष्णा भवति भारत ।

अनीशेन हि राज्ञैषा पणे न्यस्तेति मे मतिः ॥ ४

अयं धत्ते वेणुरिवात्मघाती

फलं राजा धृतराष्ट्रस्य पुत्रः ।

द्युतं हि वैराय महाभयाय

पक्वो न बुध्यत्ययमन्तकाले ॥ ५

नारुतुदः स्यान्न नृशंसवादी

न हीनतः परमभ्याददीत ।

ययास्य वाचा पर उद्विजेत

न तां वदेद्द्रुशतीं पापलोक्ष्याम् ॥ ६

समुच्चरन्त्यतिवादा हि वक्त्रा-

चैराहतः शोचति राज्यहानि ।

परस्य नामर्मसु ते पतन्ति

तान्पण्डितो नावसृजेत्परेषु ॥ ७

अजो हि शस्त्रमखनत्किलैकः

शस्त्रे विपन्ने पट्टिरपास्य भूमिम् ।

निकृन्तनं स्वस्य कण्ठस्य घोरं

तद्वद्वैरं मा खनीः पाण्डुपुत्रैः ॥ ८

न किञ्चिदीड्यं प्रवदन्ति पापं

वनेचरं वा गृहमेधिनं वा ।

तपस्विनं संपरिपूर्णविधं

भषन्ति हैवं श्वनराः सदैव ॥ ९

द्वारं सुघोरं नरकस्य जिह्वं

न बुध्यसे धृतराष्ट्रस्य पुत्र ।

त्वामन्वेतारो बहवः कुरूणां

द्युतोदये सह दुःशासनेन ॥ १०

मज्जन्यलावूनि शिलाः पूवन्ते

मुह्यन्ति नावोऽम्भसि शश्वदेव ।

मूढो राजा धृतराष्ट्रस्य पुत्रो

न मे वाचः पथ्यरूपाः शृणोति ॥ ११

अन्तो नूनं भवितायं कुरूणां

सुदारुणः सर्वहरो विनाशः ।

वाचः काव्याः सुहृदां पथ्यरूपा

न श्रूयन्ते वर्धते लोभ एव ॥ १२

इति श्रीमहाभारते सभापर्वणि

एकोनषष्टितमोऽध्यायः ॥ ५९ ॥

६०

वैशंपायन उवाच ।

धिगस्तु क्षत्तारमिति ब्रुवाणो

दर्पेण मत्तो धृतराष्ट्रस्य पुत्रः ।

अवैक्षत प्रातिकामी सभाया-

मुवाच चैनं परमार्यमध्ये ॥ १

त्वं प्रातिकामिन्द्रौपदीमानयस्व

न ते भयं विद्यते पाण्डवेभ्यः ।

क्षत्ता ह्ययं विवदत्येव भीरु-

र्न चास्माकं वृद्धिकामः सदैव ॥ २

एवमुक्तः प्रातिकामी स सूतः

प्रायाच्छीघ्रं राजवचो निशम्य ।

प्रविश्य च श्वेव स सिंहगोष्ठं

समासदन्महिषी पाण्डवानाम् ॥ ३

प्रातिकाम्युवाच ।

युधिष्ठिरे द्यूतमदेन मत्ते

दुर्योधनो द्रौपदि त्वामजैषीत् ।

सा प्रपद्य त्वं धृतराष्ट्रस्य वेश्म

नयामि त्वां कर्मणे याज्ञसेनि ॥ ४

द्रौपद्युवाच ।

कथं त्वेवं वदसि प्रातिकामि-

न्को वै दीन्येद्भार्यया राजपुत्रः ।

मूढो राजा द्यूतमदेन मत्त

आहो नान्यत्कैतवमस्य किञ्चित् ॥ ५

प्रातिकाम्युवाच ।

यदा नाभूत्कैतवमन्यदस्य

तदादेवीत्पाण्डवोऽजातशत्रुः ।

न्यस्ताः पूर्वं भ्रातरस्तेन राज्ञा

स्वयं चात्मा त्वमथो राजपुत्रि ॥ ६

द्रौपद्युवाच ।

गच्छ त्वं कितव्यं गत्वा सभायां पृच्छ सूतज ।

किं नु पूर्वं पराजैषीरात्मानं मां नु भारत ।

एतज्ज्ञात्वा त्वमागच्छ ततो मां नय सूतज ॥ ७

वैशंपायन उवाच ।

सभां गत्वा स चोवाच द्रौपद्यास्तद्वचस्तदा ।

कस्येशो नः पराजैषीरिति त्वामाह द्रौपदी ।

किं नु पूर्वं पराजैषीरात्मानमथ वापि माम् ॥ ८

युधिष्ठिरस्तु निश्चेष्टो गतसत्त्व इवामवत् ।

न तं सूतं प्रत्युवाच वचनं साध्वसाधु वा ॥ ९

दुर्योधन उवाच ।

इहैत्य कृष्णा पाञ्चाली प्रश्नमेतं प्रभाषताम् ।

इहैव सर्वे शृण्वन्तु तस्या अस्य च यद्वचः ॥ १०

वैशंपायन उवाच ।

स गत्वा राजभवनं दुर्योधनवशानुगः ।

उवाच द्रौपदी सूतः प्रातिकामी व्यथन्निव ॥ ११

सभ्यास्त्वमी राजपुत्र्याह्वयन्ति

मन्ये प्राप्तः सक्षयः कौरवाणाम् ।

न वै समृद्धिं पालयते लघ्वीया-

न्यत्त्वं सभामेष्यसि राजपुत्रि ॥ १२

द्रौपद्युवाच ।

एवं नूनं व्यदधात्सविधाता

स्पर्शानुभौ स्पृशतो धीरवालो ।

धर्मं त्वेकं परमं ग्राह्यं लोके

स नः शर्मं धास्यति गोप्यमानः ॥ १३

वैशंपायन उवाच ।

युधिष्ठिरस्तु तच्छ्रुत्वा दुर्योधनचिकीर्षितम् ।

द्रौपद्याः समतं दूतं प्राहिणोद्भरतर्षभ ॥ १४

एकवस्त्रा अधोनीवी रोदमाना रजस्वला ।

सभामागम्य पाञ्चाली श्वशुरस्याग्रतोऽभवत् ॥ १५

ततस्तेषां मुखमालोक्य राजा

दुर्योधनः सूतमुवाच हृष्टः ।

इहैवैतामानय प्रातिकामि-

न्प्रत्यक्षमस्याः कुरवो ब्रुवन्तु ॥ १६

ततः सूतस्तस्य वशानुगामि

भीतश्च कोपाद्बुधपदात्मजायाः ।

विहाय मानं पुनरेव सभ्या-

नुवाच कृष्णां किमहं ब्रवीमि ॥ १७

दुर्योधन उवाच ।

दुःशासनैष मम सूतपुत्रो
वृकोदरादुद्विजतेऽल्पचेताः ।
स्वयं प्रगृह्णानय याज्ञसेनी
किं ते करिष्यन्त्यवशाः सपत्नाः ॥ १८
ततः समुत्थाय स राजपुत्रः
श्रुत्वा भ्रातुः कोपविरक्तदृष्टिः ।
प्रविश्य तद्वेश्म महारथाना-
मित्यब्रवीद्वैपदी राजपुत्रीम् ॥ १९
एह्येहि पाञ्चालि जितासि कृष्णे
दुर्योधनं पश्य विमुक्तलज्जा ।
कुरुन्भजस्वायतपद्मनेत्रे
धर्मेण लब्धासि सभां परैहि ॥ २०
ततः समुत्थाय सुदुर्मनाः सा
विवर्णमामृज्य मुखं करेण ।
आर्ता प्रदुद्राव यतः स्त्रियस्ता
वृद्धस्य राज्ञः कुरुपुंगवस्य ॥ २१
ततो जवेनाभिससार रोपा-
दुःशासनस्तामभिर्गर्जमानः ।
दीर्घेषु नीलेष्वथ चोर्मिमत्सु
जग्राह केशेषु नरेन्द्रपत्नीम् ॥ २२
ये राजसूयावभृथे जलेन
महाक्रतौ मन्त्रपूतेन सिक्ताः ।
ते पाण्डवानां परिभूय वीर्यं
बलात्प्रमृष्टा धृतराष्ट्रजेन ॥ २३
स तां परामृश्य सभाससीप-
मानीय कृष्णामतिकृष्णकेशीम् ।
दुःशासनो नाथवतीमनाथव-
च्चकर्ष वायुः कदलीमिवार्ताम् ॥ २४
सा कृष्यमाणा नमिताङ्गयष्टिः

शनैरुवाचाद्य रजस्वलास्मि ।

एकं च वासो मम मन्दबुद्धे
सभां नेतुं नार्हसि मामनार्य ॥ २५
ततोऽब्रवीत्तां प्रसभं निगृह्य
केशेषु कृष्णेषु तदा स कृष्णाम् ।
कृष्णं च जिष्णुं च हरि नरं च
त्राणाय विक्रोश नयामि हि त्वाम् ॥ २६
रजस्वला वा भव याज्ञसेनि
एकाम्बरा वाप्यथ वा विवस्त्रा ।
यूते जिता चासि कृतासि दासी
दासीषु कामश्च यथोपजोषम् ॥ २७
प्रकीर्णकेशी पतितार्धवस्त्रा
दुःशासनेन व्यवधूयमाना ।
ह्रीमत्यमर्षेण च दह्यमाना
शनैरिदं वाक्यमुवाच कृष्णा ॥ २८
इमे सभायामुपदिष्टास्त्राः
क्रियावन्तः सर्व एवेन्द्रकल्पाः ।
गुरुस्थाना गुरुवश्चैव सर्वे
तेषामग्रे नोत्सहे स्थातुमेवम् ॥ २९
~~न शंभोः कर्मस्त्वमनार्यवृत्त~~
मा मां विवस्त्रां कृधि मां विकार्षीः ।
न मर्षयेयुस्तव राजपुत्राः
सेन्द्रापि देवा यदि ते सहायाः ॥ ३०
धर्मे स्थितो धर्मसुतश्च राजा
धर्मश्च सूक्ष्मो निपुणोपलभ्यः
वाचापि भर्तुः परमाणुमात्रं
नेच्छामि दोषं स्वगुणान्विसृज्य ॥ ३१
इदं त्वनार्य कुरूवीरमध्ये
रजस्वलां यत्परिकर्षसे ममाम् ।
न चापि कश्चित्कुरुतेऽत्र पूज्रां

ध्रुवं तवेदं मतमन्वपद्यन् ॥ ३२
 धिगास्तु नष्टः खलु भारतानां
 धर्मस्तथा क्षत्रविदां च वृत्तम् ।
 यत्राभ्यतीतां कुरुधर्मवेलां
 प्रेक्षन्ति सर्वे कुरवः सभायाम् ॥ ३३
 द्रोणस्य भीष्मस्य च नास्ति सत्त्वं
 ध्रुवं तथैवास्य महात्मनोऽपि ।
 राज्ञस्तथा हीममधर्ममुग्रं
 न लक्ष्यन्ते कुरुवृद्धमुख्याः ॥ ३४
 तथा ब्रुवन्ती करुणं सुमध्यमा
 काक्षेण भर्तृन्कुपितानपश्यत् ।
 सा पाण्डवान्कोपपरीतदेहा-
 न्संदीपयामास कटाक्षपातैः ॥ ३५
 हृतेन राज्येन तथा धनेन
 रत्नैश्च मुख्यैर्न तथा बभूव ।
 यथार्तया कोपसमीरितेन
 कृष्णाकटाक्षेण बभूव दुःखम् ॥ ३६
 दुःशासनश्चापि समीक्ष्य कृष्णा-
 मवेक्षमाणां कृपणान्पतीस्तान् ।
 आधूय वेगेन विसंज्ञकरूपा-
 मुवाच दासीति हसन्निवोदः ॥ ३७
 कर्णस्तु तद्वाक्यमतीव हृष्टः
 संपूजयामास हसन्सशब्दम् ।
 गान्धारराजः सुबलस्य पुत्र-
 स्तथैव दुःशासनमभ्यनन्दत् ॥ ३८
 सभ्यास्तु ये तत्र बभूवुरन्ये
 ताभ्यामृते धार्तराष्ट्रेण चैव ।
 तेषामभूदुःखमतीव कृष्णां
 दृष्ट्वा सभायां परिकृष्यमाणाम् ॥ ३९

भीष्म उवाच ।
 न धर्मसौक्ष्म्यात्सुभगे विवक्तुं
 शक्नोमि ते प्रश्नमिमं यथावत् ।
 अस्तौ ह्यशक्तः पणितुं परस्वं
 स्त्रियश्च भर्तुर्वशनां समीक्ष्य ॥ ४०
 त्यजेत सर्वा पृथिवी समृद्धां
 युधिष्ठिरः सत्यमथो न जह्यात् ।
 उक्तं जितोऽस्मीति च पाण्डवेन
 तस्मान्न शक्नोमि विवेक्तुमेतन् ॥ ४१
 द्यूतेऽद्वितीयः शकुनिर्नरेषु
 कुन्तीसुतस्तेन निगृष्टकामः ।
 न मन्यते तां निकृति महात्मा
 तस्मान्न ते प्रश्नमिमं ब्रवीमि ॥ ४२
 द्रौपद्युवाच ।
 आहूय राजा कुशलैः सभायां
 दुष्टात्मभिर्नैकृतिर्नैरनार्यैः ।
 द्यूतप्रियैर्नातिकृतप्रयत्नः
 कस्मादर्थं नाम निगृष्टकामः ॥ ४३
 स शुद्धभावो निकृतिप्रवृत्ति-
 मबुध्यमानः कुरुपाण्डवाग्र्यः ।
 संभूय सर्वैश्च जितोऽपि यस्मा-
 त्पश्चाच्च यत्कैतवमभ्युपेतः ॥ ४४
 तिष्ठन्ति चेमे कुरवः सभाया-
 मीशाः सुतानां च तथा स्तुषाणाम् ।
 समीक्ष्य सर्वे मम चापि वाक्यं
 विब्रूत मे प्रश्नमिमं यथावत् ॥ ४५
 वैशंपायन उवाच ।
 तथा ब्रुवन्तीं करुणं रुदन्ती-
 मवेक्षमाणामसकृत्पतीस्तान् ।
 दुःशासनः परुषाण्यप्रियाणि

वाक्यान्युवाचामधुराणि चैव ॥ ४६

तां कृष्यमाणां च रजस्वलां च
स्रस्तोत्तरीयामतदर्हमाणाम् ।

वृकोदरः प्रेक्ष्य युधिष्ठिरं च

चकार कोपं परमार्तरूपः ॥ ४७

इति श्रीमहाभारते सभापर्वणि षष्ठितमोऽध्यायः ॥ ६० ॥

६१

भीम उवाच ।

भवन्ति देशे बन्धक्यः कितवानां युधिष्ठिर ।
न ताभिस्तु दीव्यन्ति दया चैवास्ति तास्वपि ॥ १
काश्यो यद्वलिमाहर्षाद्विष्यं यच्चान्यदुत्तमम् ।
तथान्ये पृथिवीपाला यानि रत्नान्युपाहरन् ॥ २
वाहनानि धनं चैव कवचान्यायुधानि च ।
राज्यमात्मा वयं चैव कैतवेन हृतं परैः ॥ ३
न च मे तत्र कोपोऽभूत्सर्वस्येशो हि नो भवान् ।
इदं त्वतिकृतं मन्ये द्रौपदी यत्र पण्यते ॥ ४
एषा ह्यनर्हती बाला पाण्डवान्प्राप्य कौरवैः ।
त्वत्कृते क्षिप्यते क्षुद्रैर्नृशंसैर्निकृतिप्रियैः ॥ ५
अस्याः कृते मन्युरयं त्वयि राजन्निपात्यते ।
बाहू ते सप्रधक्ष्यामि सहदेवाग्निमानय ॥ ६

अर्जुन उवाच ।

न पुरा भीमसेन त्वमीदृशीर्वदिता गिरः ।
परैस्ते नाशितं नूनं नृशंसैर्धर्मगौरवम् ॥ ७
न सकामाः परे कार्या धर्ममेवाचरोत्तमम् ।
भ्रातरं धार्मिकं ज्येष्ठं नातिक्रमितुमर्हति ॥ ८
आहूतो हि परै राजा क्षात्रधर्ममनुस्मरन् ।
दीव्यते परकामेन तन्नः कीर्तिकरं महत् ॥ ९

भीमसेन उवाच ।

एवमस्मिकृतं विद्यां यद्यप्याहं धनंजय ।
दीप्तेऽग्नौ सहितौ बाहू निर्दहेयं बलादिव ॥ १०

वैशंपायन उवाच ।

तथा तान्दुःखितान्दृष्ट्वा पाण्डवान्धृतराष्ट्रजः ।
क्षिप्यमानां च पाञ्चाली विकर्ण इदमब्रवीत् ॥ ११
याज्ञसेन्या यदुक्तं तद्वाक्यं विब्रूत पार्थिवाः ।
अविवेकेन वाक्यस्य नरकः सद्य एव नः ॥ १२
भीष्मश्च धृतराष्ट्रश्च कुरुवृद्धतमावुभौ ।
समेत्य नाहतुः किञ्चिद्विदुरश्च महामतिः ॥ १३
भारद्वाजोऽपि सर्वेषामाचार्यः कृप एव च ।
अत एतावपि प्रश्नं नाहतुर्द्विजसत्तमौ ॥ १४
ये त्वन्ये पृथिवीपालाः समेताः सर्वतो दिशः ।
कामक्रोधौ समुत्सृज्य ते ब्रुवन्तु यथामति ॥ १५
यदिदं द्रौपदी वाक्यमुक्तवत्यसकृच्छ्रुभा ।
विमृश्य कस्य कः पक्षः पार्थिवा वदतोत्तरम् ॥ १६
एवं स बहुशः सर्वानुक्तवांस्तान्सभासदः ।
न च ते पृथिवीपालास्तमूचुः साध्वसाधु वा ॥ १७
उक्त्वा तथासकृत्सर्वान्विकर्णः पृथिवीपतीन् ।
पाणि पाणौ विनिष्पिष्य निःश्वसन्निदमब्रवीत् ॥ १८
विब्रूत पृथिवीपाला वाक्यं मा वा कथंचन ।
मन्ये न्याय्यं यदत्राहं तद्वि वक्ष्यामि कौरवाः ॥ १९
चत्वार्याहुर्नरश्रेष्ठा व्यसनानि महीक्षिताम् ।
मृगयां पानमक्षांश्च भ्रान्त्ये चैवातिशक्तताम् ॥ २०
एतेषु हि नरः सक्तो धर्ममुत्सृज्य वर्तते ।
तथायुक्तेन च कृतां क्रियां लोको न मन्यते ॥ २१
तदयं पाण्डुपुत्रेण व्यसने वर्तता भृशम् ।
समाहूतेन कितवैरास्थितो द्रौपदीपणः ॥ २२
साधारणी च सर्वेषां पाण्डवानामनिन्दिता ।
जितेन पूर्वं चानेन पाण्डवेन कृतः पणः ॥ २३
इयं च कीर्तिता कृष्णा सौबलेन पणार्थिना ।
एतत्सर्वं विचार्याहं मन्ये न विजितामिमाम् ॥ २४
एतच्छ्रुत्वा महान्नादः सभ्यानामुदतिष्ठत ।

विकर्णं शंसमानानां सौबलं च विनिन्दताम् ॥ २५
 तस्मिन्नुपरते शब्दे राधेयः क्रोधमूर्छितः ।
 प्रगृह्य रुचिरं बाहुमिदं वचनमब्रवीत् ॥ २६
 दृश्यन्ते वै विकर्णे हि वैकृतानि बहून्यपि ।
 तज्जस्तस्य विनाशाय यथाग्निररणिप्रजः ॥ २७
 एते न किञ्चिदप्याहुश्चोद्यमानापि कृष्णया ।
 धर्मेण विजितां मन्ये मन्यन्ते द्रुपदात्मजाम् ॥ २८
 त्वं तु केवलवात्येन धार्तराष्ट्रं विदीर्यसे ।
 यद्रवीषि सभामध्ये बालः स्थविरभाषितम् ॥ २९
 न च धर्मं यथातत्त्वं वेत्सि दुर्योधनावर ।
 यद्रवीषि जितां कृष्णामजितेति सुमन्दधीः ॥ ३०
 कथं ह्यविजितां कृष्णां मन्यसे धृतराष्ट्रज ।
 यदा सभायां सर्वस्वं न्यस्तवान्पाण्डवाग्रजः ॥ ३१
 अभ्यन्तरा च सर्वस्वं द्रौपदी भरतर्षभ ।
 एवं धर्मजितां कृष्णां मन्यसे न जितां कथम् ॥ ३२
 कीर्तिता द्रौपदी वाचा अनुज्ञाता च पाण्डवैः ।
 भवत्यविजिता केन हेतुनैषा मता तव ॥ ३३
 मन्यसे वा सभामेतामानीतामेकवाससम् ।
 अधर्मेणेति तत्रापि शृणु मे वाक्यमुत्तरम् ॥ ३४
 एको भर्ता स्त्रिया देवैर्विहितः कुरुनन्दन ।
 इयं त्वनेकवशगा बन्धकीति विनिश्चिता ॥ ३५
 अस्याः सभामानयनं न चित्रमिति मे मतिः ।
 एकाम्बरधरत्वं वाप्यथ वापि विवस्वता ॥ ३६
 यच्चैषां द्रविणं किञ्चिद्वा चैषा ये च पाण्डवाः ।
 सौबलेनेह तत्सर्वं धर्मेण विजितं वसु ॥ ३७
 दुःशासन सुबालोऽयं विकर्णः प्राज्ञवादिकः ।
 पाण्डवानां च वासांसि द्रौपद्याश्चाप्युपाहर ॥ ३८
 तच्छ्रुत्वा पाण्डवाः सर्वे स्वानि वासांसि भारत ।
 अवकीर्योत्तरीयाणि सभायां समुपाविशन् ॥ ३९
 ततो दुःशासनो राजन्द्रौपद्या वसनं बलात् ।

सभामध्ये समाक्षिप्य व्यपक्रष्टुं प्रचक्रमे ॥ ४०
 आकृष्यमाणे वसने द्रौपद्यास्तु विशां पते ।
 तद्रूपमपरं वस्त्रं प्रादुरासीदनेकशः ॥ ४१
 ततो हलहलाशब्दस्तत्रासीद्द्वोरनिस्वनः ।
 तदद्भुततमं लोके वीक्ष्य सर्वमहीक्षिताम् ॥ ४२
 शशाप तत्र भीमस्तु राजमध्ये महास्वनः ।
 क्रोधाद्विस्फुरमाणोऽग्रे विनिष्पिप्य करे करम् ॥ ४३
 इदं मे वाक्यमादत्तुं क्षत्रिया लोकवासिनः ।
 नोक्तपूर्वं नैरन्यैर्न चान्यो यद्वदिष्यति ॥ ४४
 यद्येतदेवमुक्त्वा तु न कुर्या पृथिवीश्वराः ।
 पितामहानां सर्वेषां नाहं गतिमवाप्नुयाम् ॥ ४५
 अस्य पापस्य दुर्जातेर्भारतापसदस्य च ।
 न पिवेयं बलाद्वक्षो भित्त्वा चेद्बुधिरं युधि ॥ ४६
 तस्य ते वचनं श्रुत्वा सर्वलोकप्रहर्षणम् ।
 प्रचक्रुर्वहुलां पूजां कुत्सन्तो धृतराष्ट्रजम् ॥ ४७
 यदा तु वाससां राशिः सभामध्ये समाचितः ।
 ततो दुःशासनः श्रान्तो व्रीडितः समुपाविशत् ॥ ४८
 धिक्शब्दस्तु ततस्तत्र समभूलोमहर्षणः ।
 सभ्यानां नरदेवानां दृष्ट्वा कुन्तीसुतांस्तदा ॥ ४९
 न विब्रुवन्ति कौरव्याः प्रश्नमेतमिति स्म ह ।
 स जनः क्रोशति स्मात्र धृतराष्ट्रं विगर्हयन् ॥ ५०
 ततो बाहू समुच्छ्रित्य निवार्य च सभासदः ।
 विदुरः सर्वधर्मज्ञ इदं वचनमब्रवीत् ॥ ५१

विदुर उवाच ।

द्रौपदी प्रश्नमुक्त्वैवं रोरवीति ह्यनाथवत् ।
 न च विब्रूत तं प्रश्नं सभ्या धर्मोऽत्र पीड्यते ॥ ५२
 सभां प्रपद्यते ह्यार्तः प्रज्वलन्निव हव्यवाट् ।
 तं वै सत्येन धर्मेण सभ्याः प्रशमयन्त्युत ॥ ५३
 धर्मप्रश्नमथो ब्रूयादार्तः सभ्येषु मानवः ।
 विब्रूयुस्तत्र ते प्रश्नं कामक्रोधवशातिगाः ॥ ५४

विकर्णेन यथाप्रज्ञमुक्तः प्रश्नो नराधिपाः ।
 भवन्तोऽपि हि तं प्रश्नं विब्रुवन्तु यथामति ॥ ५५
 यो हि प्रश्नं न विब्रूयाद्धर्मदर्शी सभां गतः ।
 अनृते या फलावाप्तिस्तस्याः सोऽर्धं समश्नुते ॥ ५६
 यः पुनर्वितथं ब्रूयाद्धर्मदर्शी सभां गतः ।
 अनृतस्य फलं कृत्स्नं संप्राप्नोतीति निश्चयः ॥ ५७
 अत्राप्युदाहरन्तीममितिहासं पुरातनम् ।
 प्रह्लादस्य च संवादं मुनेराङ्गिरसस्य च ॥ ५८
 प्रह्लादो नाम दैत्येन्द्रस्तस्य पुत्रो विरोचनः ।
 कन्याहेतोराङ्गिरसं सुधन्वानमुपाद्रवत् ॥ ५९
 अहं ज्यायानहं ज्यायानिति कन्येप्सया तदा ।
 तयोर्देवनमत्रासीत्प्राणयोरिति नः श्रुतम् ॥ ६०
 तयोः प्रश्नविवादोऽभूत्प्रह्लादं तावपृच्छताम् ।
 ज्यायान्क आवयोरेकः प्रश्नं प्रब्रूहि मा मृषा ॥ ६१
 स वै विवदनाद्भीतः सुधन्वानं व्यलोकयत् ।
 तं सुधन्वाब्रवीत्कुट्टो ब्रह्मदण्ड इव ज्वलन् ॥ ६२
 यदि वै वक्ष्यसि मृषा प्रह्लादाथ न वक्ष्यसि ।
 शतधा ते शिरो वज्री वज्रेण प्रहरिष्यति ॥ ६३
 सुधन्वना तथोक्तः सन्व्यथितोऽश्वत्थपर्णवत् ।
 जगाम कश्यपं दैत्यः परिप्रष्टुं महौजसम् ॥ ६४

प्रह्लाद उवाच ।

त्वं वै धर्मस्य विज्ञाता दैवस्येहासुरस्य च ।
 ब्राह्मणस्य महाप्राज्ञ धर्मकृच्छ्रमिदं शृणु ॥ ६५
 यो वै प्रश्नं न विब्रूयाद्वितथं वापि निर्दिशेत् ।
 के वै तस्य परे लोकास्तन्ममाचक्ष्व पृच्छतः ॥ ६६

कश्यप उवाच ।

जानन्न विब्रुवन्प्रश्नं कामात्क्रोधात्तथा भयात् ।
 सहस्रं वारुणान्पाशानात्मनि प्रतिमुञ्चति ॥ ६७
 तस्य संवत्सरे पूर्णे पाश एकः प्रमुच्यते ।
 तस्मात्सत्यं तु वक्तव्यं जानता सत्यमञ्जसा ॥ ६८

विद्वो धर्मो ह्यधर्मेण सभां यत्र प्रपद्यते ।
 न चास्य शल्यं कृन्तन्ति विद्धास्तत्र सभासदः ॥ ६९
 अर्धं हरति वै श्रेष्ठः पादो भवति कर्तृषु ।
 पादश्चैव सभासत्सु ये न निन्दन्ति निन्दितम् ॥ ७०
 अनेना भवति श्रेष्ठो मुच्यन्ते च सभासदः ।
 एनो गच्छति कर्तारं निन्दाहो यत्र निन्द्यते ॥ ७१
 वितथं तु वदेयुर्ये धर्मं प्रह्लाद पृच्छते ।
 इष्टापूर्तं च ते व्रन्ति सप्त चैव परावरान् ॥ ७२
 हृतस्वस्य हि यदुःखं हतपुत्रस्य चापि यत् ।
 ऋणिनं प्रति यच्चैव राज्ञा अस्तस्य चापि यत् ॥ ७३
 स्त्रियाः पत्या विहीनायाः सार्थाद्धृष्टस्य चैव यत् ।
 अध्यूहायाश्च यदुःखं साक्षिभिर्विहतस्य च ॥ ७४
 एतानि वै समान्याहुर्दुःखानि त्रिदशेश्वराः ।
 तानि सर्वाणि दुःखानि प्राप्नोति वितथं ब्रुवन् ॥ ७५
 समक्षदर्शनात्साक्ष्यं श्रवणाच्चेति धारणात् ।
 तस्मात्सत्यं ब्रुवन्साक्षी धर्मार्थाभ्यां न हीयते ॥ ७६

विदुर उवाच ।

कश्यपस्य वचः श्रुत्वा प्रह्लादः पुत्रमब्रवीत् ।
 श्रेयान्सुधन्वा त्वत्तो वै मत्तः श्रेयांस्तथाङ्गिराः ॥ ७७
 माता सुधन्वनश्चापि श्रेयसी मातृतस्तव ।
 विरोचन सुधन्वायं प्राणानामीश्वरस्तव ॥ ७८

सुधन्वोवाच ।

पुत्रस्नेहं परित्यज्य यस्त्रं धर्मे प्रतिष्ठितः ।
 अनुजानामि ते पुत्रं जीवत्वेष्ट शतं समाः ॥ ७९

विदुर उवाच ।

एवं वै परमं धर्मं श्रुत्वा सर्वे सभासदः ।
 यथाप्रश्नं तु कृष्णाया मन्यध्वं तत्र किं परम् ॥ ८०

वैशंपायन उवाच ।

विदुरस्य वचः श्रुत्वा नोचुः किञ्चन पार्थिवाः ।
 कर्णो दुःशासनं त्वाह कृष्णां दासी गृहान्नय ॥ ८१

तां वेपमानां सत्रीडां प्रलपन्तीं स्म पाण्डवान् ।
दुःशासनः सभामध्ये विचकर्ष तपस्विनीम् ॥ ८२

इति श्रीमहाभारते सभापर्वणि
एकषष्टितमोऽध्यायः ॥ ६१ ॥

६२

द्रौपद्युवाच ।

पुरस्तात्करणीयं मे न कृतं कार्यमुत्तरम् ।
विह्वलास्मि कृतानेन कर्षता बलिना बलात् ॥ १
अभिवादं करोम्येषां गुरुणां कुरुसंसदि ।
न मे स्यादपराधोऽयं यदिदं न कृतं मया ॥ २

वैशंपायन उवाच ।

सा तेन च समुद्धृता दुःखेन च तपस्विनी ।
पतिता विललापेदं सभायामतथोचिता ॥ ३

द्रौपद्युवाच ।

स्वयंवरे यास्मि नृपैर्दृष्टा रङ्गे समागतैः ।
न दृष्टपूर्वा चान्यत्र साहमद्य सभां गता ॥ ४
यां न वायुर्न चादित्यो दृष्टवन्तौ पुरा गृहे ।
साहमद्य सभामध्ये दृश्यामि कुरुसंसदि ॥ ५
यां न मृष्यन्ति वातेन स्पृश्यमानां पुरा गृहे ।
स्पृश्यमानां सहन्तेऽद्य पाण्डवास्तां दुरात्मना ॥ ६
मृष्यन्ते कुरवश्चेमे मन्ये कालस्य पर्ययम् ।
क्षुषां दुहितरं चैव ह्रिश्यमानामनर्हतीम् ॥ ७
किं त्वतः कृपणं भूयो यदहं स्त्री सती शुभा ।
सभामध्यं विगाहेऽद्य क नु धर्मो महीक्षिताम् ॥ ८
धर्म्याः स्त्रियः सभां पूर्वं न नयन्तीति नः श्रुतम् ।
स नष्टः कौरवेयेषु पूर्वो धर्मः सनातनः ॥ ९
कथं हि भार्या पाण्डूनां पार्षतस्य स्वसा सती ।
वासुदेवस्य च सखी पार्थिवानां सभामियाम् ॥ १०
तामिमां धर्मराजस्य भार्या सदृशवर्णजाम् ।
ब्रूत दासीमदासीं वा तत्करिष्यामि कौरवाः ॥ ११

अयं हि मां दृढं क्षुद्रः कौरवाणां यशोहरः ।
ह्रिन्नाति नाहं तत्सोढुं चिरं शक्यामि कौरवाः ॥ १२
जितां वाप्यजितां वापि मन्यध्वं वा यथा नृपाः ।
तथा प्रत्युक्तमिच्छामि तत्करिष्यामि कौरवाः ॥ १३

भीष्म उवाच ।

उक्तवानस्मि कल्याणि धर्मस्य तु परां गतिम् ।
लोके न शक्यते गन्तुमपि विप्रैर्महात्मभिः ॥ १४
बलवांस्तु यथा धर्म लोके पश्यति पूरुषः ।
स धर्मो धर्मवेलायां भवत्यभिहितः परैः ॥ १५
न विवेक्तुं च ते प्रभमेतं शक्नोमि निश्चयात् ।
सूक्ष्मत्वाद्गहनत्वाच्च कार्यस्यास्य च गौरवान् ॥ १६
नूनमन्तः कुलस्यास्य भविता नचिरादिव ।
तथा हि कुरवः सर्वे लोभमोहपरायणाः ॥ १७
कुलेषु जाताः कल्याणि व्यसनाभ्याहता भृशम् ।
धर्म्यान्मार्गाच्च च्यवन्ते यथा नस्तवं वधूः स्थिताः ॥ १८
उपपन्नं च पाञ्चालि तवेदं वृत्तमीदृशम् ।
यत्कृच्छ्रमपि संप्राप्ता धर्ममेवान्ववेक्षसे ॥ १९
एते द्रोणादयश्चैव वृद्धा धर्मविदो जनाः ।
शून्यैः शरीरैस्तिष्ठन्ति गतासव इवानताः ॥ २०
युधिष्ठिरस्तु प्रभ्रेऽस्मिन्प्रमाणमिति मे मतिः ।
अजितां वा जितां वापि स्वयं व्याहर्तुमर्हति ॥ २१

वैशंपायन उवाच ।

तथा तु दृष्ट्वा बहु तत्तदेवं
रोरूयमाणां कुररीमिवार्ताम् ।
नोचुर्वचः साध्वथ वाग्यसाधु
महीक्षितो धार्तराष्ट्रस्य भीताः ॥ २२
दृष्ट्वा तु तान्पार्थिवपुत्रपौत्रां-
स्तूष्णींभूतान्धृतराष्ट्रस्य पुत्रः ।
स्मयन्निवेदं वचनं बभाषे
पाञ्चालराजस्य सुतां तदानीम् ॥ २३

तिष्ठत्वयं प्रश्न उदारसत्त्वे
 भीमेऽर्जुने सहदेवे तथैव ।
 पत्यौ च ते नकुले याज्ञसेनि
 वदन्वेते वचनं त्वत्प्रसूतम् ॥ २४
 अनीश्वरं विब्रुवन्त्वार्थमध्ये
 युधिष्ठिरं तव पाञ्चालि हेतोः ।
 कुर्वन्तु सर्वे चानृतं धर्मराजं
 पाञ्चालि त्वं मोक्ष्यसे दासभावात् ॥ २५
 धर्मे स्थितो धर्मराजो महात्मा
 स्वयं चेदं कथयत्विन्द्रकल्पः ।
 ईशो वा ते यद्यनीशोऽथ वैष
 वाक्यादस्य क्षिप्रमेकं भजस्व ॥ २६
 सर्वे हीमे कौरवेयाः सभायां
 दुःखान्तरे वर्तमानास्तथैव ।
 न विब्रुवन्त्यार्थसत्त्वा यथाव-
 त्पतीश्व ते समवेक्ष्याल्पभाग्यान् ॥ २७
 ततः सभ्याः कुरुराजस्य तत्र
 वाक्यं सर्वे प्रशंसुस्तदोच्चैः ।
 चेलावेधांश्चापि चकुर्नदन्तो
 हा हेत्यासीदपि चैवात्र नादः ।
 सर्वे चासन्पार्थिवाः प्रीतिमन्तः
 कुरुश्रेष्ठं धार्मिकं पूजयन्तः ॥ २८
 युधिष्ठिरं च ते सर्वे समुदैक्षन्त पार्थिवाः ।
 किं नु वक्ष्यति धर्मज्ञ इति साचीकृताननाः ॥ २९
 किं नु वक्ष्यति वीभत्सुरजितो युधि पाण्डवः ।
 भीमसेनो यमौ चेति भृशं कौतूहलान्विताः ॥ ३०
 तस्मिन्नुपरते शब्दे भीमसेनोऽब्रवीदिदम् ।
 प्रगृह्य विपुलं वृत्तं भुजं चन्दनरूपितम् ॥ ३१
 यद्येष गुरुरस्माकं धर्मराजो युधिष्ठिरः ।
 न प्रभुः स्यात्कुलस्यास्य न वयं मर्षयेमहि ॥ ३२

ईशो नः पुण्यतपसां प्राणानामपि चेश्वरः ।
 मन्यते जितमात्मानं यद्येष विजिता वयम् ॥ ३३
 न हि मुच्येत जीवन्मे पदा भूमिमुपस्पृशन् ।
 मर्त्यधर्मा परामृश्य पाञ्चाल्या मूर्धजानिमान् ॥ ३४
 पश्यध्वमायतौ वृत्तौ भुजौ मे परिचाविव ।
 नैतयोरन्तरं प्राप्य मुच्येतापि शतक्रतुः ॥ ३५
 धर्मपाशसितस्त्वेव नाधिगच्छामि सकटम् ।
 गौरवेण निरुद्धश्च निग्रहादर्जुनस्य च ॥ ३६
 धर्मराजनिस्पृष्टो सिंहः क्षुद्रमृगानिव ।
 धार्तराष्ट्रानिमान्पापान्निष्पेयं तलासिभिः ॥ ३७
 तमुवाच तदा भीष्मो द्रोणो विदुर एव च ।
 क्षम्यतामेवमित्येवं सर्वं संभवति त्वयि ॥ ३८

इति श्रीमहाभारते सभापर्वणि

द्विषष्टितमोऽध्यायः ॥ ६२ ॥

६३

कर्ण उवाच ।

त्रयः किलेमे अधत्ता भवन्ति
 दासः शिष्यश्चास्वतन्त्रा च नारी ।
 दासस्य पत्नी त्वं धनमस्य भद्रे
 हीनेश्वरा दासधनं च दासी ॥ १
 प्रविश्य सा नः परिचारैर्भजस्व
 तत्ते कार्यं शिष्टमावेश्य वेश्म ।
 ईशाः स्म सर्वे तव राजपुत्रि
 भवन्ति ते धार्तराष्ट्रा न पार्थाः ॥ २
 अन्यं वृणीष्व पतिमाशु भामिनि
 यस्माद्दास्यं न लभसे देवनेन ।
 अनवद्या वै पतिषु कामवृत्ति-
 नित्यं दास्ये विदितं वै तवास्तु ॥ ३
 पराजितो नकुलो भीमसेनो
 युधिष्ठिरः सहदेवोऽर्जुनश्च ।

दासीभूता प्रविश याज्ञसेनि
पराजितास्ते पतयो न सन्ति ॥ ४

प्रयोजनं चात्मनि किं नु मन्यते
पराक्रमं पौरुषं चेह पार्थः ।

पाञ्चाल्यस्य दुपदस्यात्मजामिमा
सभामध्ये योऽतिदेवीद्वहेषु ॥ ५

वैशंपायन उवाच ।

तद्वै श्रुत्वा भीमसेनोऽत्यमर्षी
भृशं निशश्वास तदार्तरूपः ।

राजानुगो धर्मपाशानुबद्धो
दहन्निवैनं कोपविरक्तदृष्टिः ॥ ६

भीम उवाच ।

नाहं कुप्ये सूतपुत्रस्य राज-
श्रेष्ठ सत्यं दासधर्मः प्रविष्टः ।

किं विद्विषो वाद्य मां धारयेयु-
नर्देवीस्त्व यद्यनया नरेन्द्र ॥ ७

वैशंपायन उवाच ।

राधेयस्य वचः श्रुत्वा राजा दुर्योधनस्तदा ।
युधिष्ठिरमुवाचेदं तूष्णींभूतमचेतसम् ॥ ८
भीमार्जुनौ यमौ चैव स्थितौ ते नृप शासने ।
प्रश्नं प्रब्रूहि कृष्णां त्वमजितां यदि मन्यसे ॥ ९
एवमुक्त्वा स कौन्तेयमपोह्य वसनं स्वकम् ।
स्मयन्निवैक्षत्पाञ्चालीमैश्वर्यमदमोहितः ॥ १०
कदलीदण्डसदृशं सर्वलक्षणपूजितम् ।

गजहस्तप्रतीकाशं वज्रप्रतिमगौरवम् ॥ ११
अभ्युत्सयित्वा राधेयं भीममाधर्षयन्निव ।
द्रौपद्याः प्रेक्षमाणायाः सव्यमूरुमदर्शयत् ॥ १२
वृकोदरस्तदालोक्य नेत्रे उत्फाल्य लोहिते ।
प्रोवाच राजमध्ये तं सभां विश्रावयन्निव ॥ १३
पितृभिः सह सालोक्यं मा स्म गच्छेद्वृकोदरः ।

यद्येतमूरुं गदया न भिन्द्यां ते महाहवे ॥ १४
कुद्वस्य तस्य स्रोतोभ्यः सर्वेभ्यः पावकाचिषः ।
वृक्षस्येव विनिश्चेरुः कोटरेभ्यः प्रदह्यतः ॥ १५

विदुर उवाच ।

परं भयं पश्यत भीमसेना-
द्वुध्यध्वं राज्ञो वरुणस्येव पाशात् ।

दैवेरितो नूनमयं पुरस्ता-
त्परोऽनयो भरतेषूदपादि ॥ १६

अतिद्युतं कृतमिदं धार्तराष्ट्रा-
येऽस्यां स्त्रियं विवदध्वं सभायाम् ।

योगक्षेमो दृश्यते वो महाभयः
पापान्मन्त्रान्कुरवो मन्त्रयन्ति ॥ १७

इमं धर्मं कुरवो जानताशु
दुर्दृष्टेऽस्मिन्परिपत्संप्रदुष्येत् ।

इमां चेत्पूर्वं कितवोऽग्लहीष्य-
दीशोऽभविष्यदपराजितात्मा ॥ १८

स्वप्ने यथैतद्वि धनं जितं स्या-
त्तदेवं मन्ये यस्य दीव्यत्यनीशः ।

गान्धारिपुत्रस्य वचो निशम्य
धर्मादस्मात्कुरवो मापयात ॥ १९

दुर्योधन उवाच ।

भीमस्य वाक्ये तद्वदेवार्जुनस्य
स्थितोऽहं वै यमयोश्चैवमेव ।

युधिष्ठिरं चेत्प्रवदन्त्यनीश-
मथो दास्यान्मोक्ष्यसे याज्ञसेनि ॥ २०

अर्जुन उवाच ।

ईशो राजा पूर्वमासीद्वहे नः
कुन्तीपुत्रो धर्मराजो महात्मा ।

ईशस्त्वयं कस्य पराजितात्मा
तज्जानीध्वं कुरवः सर्व एव ॥ २१

वैशंपायन उवाच ।

ततो राज्ञो धृतराष्ट्रस्य गोहे
गोमायुरुच्चैर्व्याहरदग्निहोत्रे ।

तं रासभाः प्रत्यभाषन्त राज-
न्समन्ततः पक्षिणश्चैव रौद्राः ॥ २२

तं च शब्दं विदुरस्तत्त्ववेदी
शुश्राव घोरं सुवलात्मजा च ।

भीष्मद्रोणौ गौतमश्चापि विद्वा-
न्स्वस्ति स्वस्तीत्यपि चैवाहुस्त्वैः ॥ २३

ततो गान्धारी विदुरश्चैव विद्वा-
स्तमुत्पातं घोरमालक्ष्य राज्ञे ।

निवेदयामासतुरार्तवत्तदा
ततो राजा वाक्यमिदं वभाषे ॥ २४

हतोऽसि दुर्योधन मन्दबुद्धे
यस्त्वं समायां कुरुपुंगवानाम् ।

स्त्रियं समाभाषसि दुर्विनीत
विशेषतो द्रौपदी धर्मपत्नीम् ॥ २५

एवमुक्त्वा धृतराष्ट्रो मनीषी
हितान्वेषी बान्धवानामपायात् ।

कृष्णां पाञ्चालीमब्रवीत्सान्त्वपूर्वं
विमृश्यैतत्प्रज्ञया तत्त्वबुद्धिः ॥ २६

धृतराष्ट्र उवाच ।

वरं वृणीष्व पाञ्चालि मत्तो यदमिकाङ्क्षसि ।
बधूनां हि विशिष्टा मे त्वं धर्मपरमा सती ॥ २७

द्रौपद्युवाच ।

ददासि चेद्वरं मङ्गलं वृणोमि भरतर्षभ ।
सर्वधर्मानुगः श्रीमानदासोऽस्तु युधिष्ठिरः ॥ २८

मनस्विनमजानन्तो मा वै ब्रूयुः कुमारकाः ।
एष वै दासपुत्रेति प्रतिविन्ध्यं तमागतम् ॥ २९

राजपुत्रः पुरा भूत्वा यथा नान्यः पुमान्कचित् ।

लालितो दासपुत्रत्वं पश्यन्नदृश्येद्वि भारत ॥ ३०

धृतराष्ट्र उवाच ।

द्वितीयं ते वरं भद्रे ददामि वरयस्व माम् ।
मनो हि मे वितरति नैकं त्वं वरमर्हसि ॥ ३१

द्रौपद्युवाच ।

सरथौ सधनुष्कौ च भीमसेनधनंजयौ ।
नकुलं सहदेवं च द्वितीयं वरये वरम् ॥ ३२

धृतराष्ट्र उवाच ।

तृतीयं वरयास्मत्तो नासि द्वाभ्यां सुसत्कृता ।
त्वं हि सर्वस्त्रुषाणां मे श्रेयसी धर्मचारिणी ॥ ३३

द्रौपद्युवाच ।

लोभो धर्मस्य नाशाय भगवन्नाहमुत्सहे ।
अनर्हा वरमादातुं तृतीयं राजसत्तम ॥ ३४
एकमाहुर्वैश्यवरं द्वौ तु क्षत्रस्त्रिया वरौ ।
त्रयस्तु राज्ञो राजेन्द्र ब्राह्मणस्य शतं वराः ॥ ३५
पापीयांस इमे भूत्वा सतीर्णाः पतयो मम ।
वेत्स्यन्ति चैव भद्राणि राजन्पुण्येन कर्मणा ॥ ३६

इति श्रीमहाभारते सभापर्वणि
त्रिषष्टितमोऽध्यायः ॥ ६३ ॥

६४

कर्ण उवाच ।

या नः श्रुता मनुष्येषु स्त्रियो रूपेण संमताः ।
तासामेतादृशं कर्म न कस्यांचन शुश्रुमः ॥ १
क्रोधाविष्टेषु पार्थेषु धार्तराष्ट्रेषु चाप्यति ।
द्रौपदी पाण्डुपुत्राणां कृष्णा शान्तिरिहाभवत् ॥ २
अप्लवेऽम्भसि मग्नानामप्रतिष्ठे निमज्जताम् ।
पाञ्चाली पाण्डुपुत्राणां नौरेषा पारगाभवत् ॥ ३

वैशंपायन उवाच ।

तद्वै श्रुत्वा भीमसेनः कुरुमध्येऽत्यमर्षणः ।

स्त्री गतिः पाण्डुपुत्राणामित्युवाच सुदुर्मनाः ॥ ४
 त्रीणि ज्योतीषि पुरुष इति वै देवलोऽब्रवीत् ।
 अपत्यं कर्म विद्या च यतः सृष्टाः प्रजास्ततः ॥ ५
 अमेध्ये वै गतप्राणे शून्ये ज्ञातिभिरुज्झिते ।
 देहे त्रितयमेवैतत्पुरुषस्योपजायते ॥ ६
 तन्नो ज्योतिरभिहतं दाराणामभिमर्शनात् ।
 धनंजय कथं स्वित्यादपत्यमभिमृष्टजम् ॥ ७

अर्जुन उवाच ।

न चैवोक्ता न चानुक्ता हीनतः परुषा गिरः ।
 भारताः प्रतिजल्पन्ति सदा तूत्तमपूरुषाः ॥ ८
 स्मरन्ति सुकृतान्येव न वैराणि कृतानि च ।
 सन्तः प्रतिविजानन्तो लब्ध्वा प्रत्ययमात्मनः ॥ ९

भीम उवाच ।

इहैवैतांस्तुरा सर्वान्हन्मि शत्रून्समागतान् ।
 अथ निष्क्रम्य राजेन्द्र समूलान्कृन्धि भारत ॥ १०
 किं नो विवदितेनेह किं नः क्लेशेन भारत ।
 अद्यैवैतान्हिन्मीह प्रशाधि वसुधामिमाम् ॥ ११

वैशंपायन उवाच ।

इत्युक्त्वा भीमसेनस्तु कनिष्ठैर्भ्रातृभिर्वृतः ।
 मृगमध्ये यथा सिंहो मुहुः परिघमैक्षत ॥ १२
 सान्त्वयमानो वीज्यमानः पार्थेनाक्लिष्टकर्मणा ।
 खिद्यते च महाबाहुरन्तर्दाहेन वीर्यवान् ॥ १३
 क्रुद्धस्य तस्य स्रोतोभ्यः कर्णादिभ्यो नराधिप ।
 सधूमः सस्फुलिङ्गार्चिः पावकः समजायत ॥ १४
 भ्रुकुटीपुटदुष्प्रेक्ष्यमभवत्तस्य तन्मुखम् ।
 युगान्तकाले संप्राप्ते कृतान्तस्येव रूपिणः ॥ १५
 युधिष्ठिरस्तमार्यं बाहुना बाहुशालिनम् ।
 मैवमित्यब्रवीच्चैनं जोषमास्वेति भारत ॥ १६
 निवार्य तं महाबाहुं कोपसंरक्तलोचनम् ।

पितरं समुपातिष्ठद्वृतराष्ट्रं कृताञ्जलिः ॥ १७

इति श्रीमहाभारते सभापर्वणि

चतु षष्टितमोऽध्यायः ॥ ६४ ॥

६५

युधिष्ठिर उवाच ।

राजन्किं करवामस्ते प्रशाध्यस्मांस्त्वमीश्वरः ।
 नित्यं हि स्थातुमिच्छामस्त्व भारत शासने ॥ १

धृतराष्ट्र उवाच ।

अजातशत्रो भद्रं ते अरिष्टं स्वस्ति गच्छत ।
 अनुज्ञाताः सहधनाः स्वराज्यमनुगासत ॥ २
 इदं त्वेवावबोद्धव्यं वृद्धस्य मम शासनम् ।
 धिया निगदित कृत्स्न पथ्यं निःश्रेयसं परम् ॥ ३
 वेत्थ त्वं तात धर्माणां गतिं सूक्ष्मां युधिष्ठिर ।
 विनीतोऽसि महाप्राज्ञ वृद्धानां पर्युपासिता ॥ ४
 यतो बुद्धिस्ततः शान्तिः प्रशमं गच्छ भारत ।
 नादारौ क्रमते शस्त्रं दारौ शस्त्रं निपात्यते ॥ ५
 न वैराण्यभिजानन्ति गुणान्पश्यन्ति नागुणान् ।
 विरोधं नाधिगच्छन्ति ये त उत्तमपूरुषाः ॥ ६
 संवादे परुषाण्याहुर्युधिष्ठिर नराधमाः ।
 प्रत्याहुर्मध्यमास्त्वेतानुक्ताः परुषमुत्तरम् ॥ ७
 नैवोक्ता नैव चानुक्ता अहिताः परुषा गिरः ।
 प्रतिजल्पन्ति वै धीराः सदा उत्तमपूरुषाः ॥ ८
 स्मरन्ति सुकृतान्येव न वैराणि कृतान्यपि ।
 सन्तः प्रतिविजानन्तो लब्ध्वा प्रत्ययमात्मनः ॥ ९
 तथाचरितमार्येण त्वयास्मिन्सत्समागमे ।
 दुर्योधनस्य पारुष्यं तत्तात हृदि मा कृथाः ॥ १०
 मातरं चैव गान्धारी मां च त्वद्गुणकाङ्क्षिणम् ।
 उपस्थितं वृद्धमन्धं पितरं पश्य भारत ॥ ११
 प्रेक्षापूर्वं मया श्रुतमिदमासीदुपेक्षितम् ।
 मित्राणि द्रष्टुकामेन पुत्राणां च बलाबलम् ॥ १२

अशोच्याः कुरवो राजन्येषां त्वमनुशासिता ।
 मन्त्री च विदुरो धीमान्सर्वशास्त्रविशारदः ॥ १३
 त्वयि धर्मोऽर्जुने वीर्य भीमसेने पराक्रमः ।
 श्रद्धा च गुरुशुश्रूषा यमयोः पुरुपात्र्ययोः ॥ १४
 अजातशत्रो भद्रं ते खाण्डवप्रस्थमाविश ।
 भ्रातृभिस्तेऽस्तु सौभ्रात्रं धर्मे ते धीयतां मनः ॥ १५

वैशंपायन उवाच ।

इत्युक्तो भरतश्रेष्ठो धर्मराजो युधिष्ठिरः ।
 कृत्वार्यसमयं सर्वं प्रतस्थे भ्रातृभिः सह ॥ १६
 ते रथान्मेघसकाशानास्थाय सह कृष्ण्या ।
 प्रययुर्हृष्टमनस इन्द्रप्रस्थं पुरोत्तमम् ॥ १७

इति श्रीमहाभारते सभापर्वणि

पञ्चषष्ठितमोऽध्यायः ॥ ६५ ॥

॥ समाप्तं द्यूतपर्वं ॥

६६

जनमेजय उवाच ।

अनुज्ञातांस्तान्विदित्वा सरत्तधनसंचयान् ।
 पाण्डवान्धारतराष्ट्राणां कथमासीन्मनस्तदा ॥ १

वैशंपायन उवाच ।

अनुज्ञातांस्तान्विदित्वा धृतराष्ट्रेण धीमता ।
 राजन्दुःशासनः क्षिप्रं जगाम भ्रातरं प्रति ॥ २
 दुर्योधनं समासाद्य सामात्यं भरतर्षभ ।
 दुःखार्तो भरतश्रेष्ठ इदं वचनमब्रवीत् ॥ ३
 दुःखेनैतत्समानीतं स्थविरो नाशयत्यसौ ।
 शत्रुसाहस्यद्रव्यं तद्बुध्यध्वं महारथाः ॥ ४
 अथ दुर्योधनः कर्णः शकुनिश्चापि सौबलः ।
 मिथः संगम्य सहिताः पाण्डवान्प्रति मानिनः ॥ ५
 वैचित्रवीर्यं राजानं धृतराष्ट्रं मनीषिणम् ।
 अभिगम्य त्वरायुक्ताः श्लक्ष्णं वचनमब्रुवन् ॥ ६

दुर्योधन उवाच ।

न त्वयेदं श्रुतं राजन्यज्जगाद बृहस्पतिः ।
 शक्रस्य नीति प्रवदन्विद्वान्देवपुरोहितः ॥ ७
 सर्वोपायैर्निहन्तव्याः शत्रवः शत्रुकर्षण ।
 पुरा युद्धाद्वलाद्वापि प्रकुर्वन्ति तवाहितम् ॥ ८
 ते वयं पाण्डवधनैः सर्वान्सपूज्य पार्थिवान् ।
 यदि तान्योधयिष्यामः किं वा नः परिहास्यति ॥ ९
 अहीनाशीविषान्क्रुद्धान्दंशाय समुपस्थितान् ।
 कृत्वा कण्ठे च पृष्ठे च कः समुत्सृष्टुमर्हति ॥ १०
 आत्तशस्त्रा रथगताः कुपितास्तात पाण्डवाः ।
 निःशेषं नः करिष्यन्ति क्रुद्धा ह्याशीविषा यथा ॥ ११
 संनद्धो ह्यर्जुनो याति विवृत्य परमेषुधी ।
 गाण्डीवं मुहुरादत्ते निःश्वसंश्च निरीक्षते ॥ १२
 गदां गुर्वीं समुद्यम्य त्वरितश्च वृकोदरः ।
 स्वरथं योजयित्वाशु निर्यात इति नः श्रुतम् ॥ १३
 नकुलः खड्गमादाय चर्म चाप्यष्टचन्द्रकम् ।
 सहदेवश्च राजा च चक्रुराकारमिङ्गितैः ॥ १४
 ते त्वास्थाय रथान्सर्वे बहुशस्त्रपरिच्छदान् ।
 अभिघ्नन्तो रथव्रातान्सेनायोगाय निर्ययुः ॥ १५
 न क्षंस्यन्ते तथास्माभिर्जातु विप्रकृता हि ते ।
 द्रौपद्याश्च परिक्षेशं कस्तेषां क्षन्तुमर्हति ॥ १६
 पुनर्दीव्याम भद्रं ते वनवासाय पाण्डवैः ।
 एवमेतान्वशे कर्तुं शक्षग्रामो भरतर्षभ ॥ १७
 ते वा द्वादश वर्षाणि वयं वा द्यूतनिर्जिताः ।
 प्रविशेम महारण्यमजिनैः प्रतिवासिताः ॥ १८
 त्रयोदशं च सजने अज्ञाताः परिवत्सरम् ।
 ज्ञाताश्च पुनरन्यानि वने वर्षाणि द्वादश ॥ १९
 निवसेम वयं ते वा तथा द्यूतं प्रवर्तताम् ।
 अक्षानुत्वा पुनर्द्यूतमिदं दीव्यन्तु पाण्डवाः ॥ २०
 एतत्कृत्यतमं राजन्नस्माकं भरतर्षभ ।

अयं हि शकुनिर्वेद सविद्यामक्षसंपदम् ॥ २१
 दृढमूला वयं राज्ये मित्राणि परिगृह्य च ।
 सारवद्विपुलं सैन्यं सत्कृत्य च दुरासदम् ॥ २२
 ते च त्रयोदशे वर्षे पारयिष्यन्ति चेद्व्रतम् ।
 जेष्यामस्तान्वयं राजन्रोचतां ते परंतप ॥ २३

धृतराष्ट्र उवाच ।

तूर्णं प्रत्यानयस्वैतान्कामं व्यध्वगतानपि ।
 आगच्छन्तु पुनर्द्युतमिदं कुर्वन्तु पाण्डवाः ॥ २४
 वैशंपायन उवाच ।

ततो द्रोणः सोमदत्तो बाह्लीकश्च महारथः ।
 विदुरो द्रोणपुत्रश्च वैश्यापुत्रश्च वीर्यवान् ॥ २५
 भूरिश्रवाः शांतनवो विकर्णश्च महारथः ।
 मा द्यूतमित्यभाषन्त शमोऽस्त्विति च सर्वशः ॥ २६
 अकामानां च सर्वेषां सुहृदामर्थदर्शिनाम् ।
 अकरोत्पाण्डवाह्वानं धृतराष्ट्रः सुतप्रियः ॥ २७
 अथाब्रवीन्महाराज धृतराष्ट्रं जनेश्वरम् ।
 पुत्रहार्दाद्धर्मयुक्तं गान्धारी शोककर्षिता ॥ २८
 जाते दुर्योधने क्षत्ता महामतिरभाषत ।
 नीयतां परलोकाय साध्वयं कुलपांसनः ॥ २९
 व्यनदज्जातमात्रो हि गोमायुरिव भारत ।
 अन्तो नूनं कुलस्यास्य कुरवस्तन्निबोधत ॥ ३०
 मा बालानामशिष्टानामभिमंस्था मतिं प्रभो ।
 मा कुलस्य क्षये घोरे कारणं त्वं भविष्यसि ॥ ३१
 बद्धं सेतुं को नु भिन्द्याद्वमेच्छान्तं च पावकम् ।
 शमे धृतान्पुनः पार्थान्कोपयेत्को नु भारत ॥ ३२
 स्मरन्तं त्वामाजमीढ स्मारयिष्याम्यहं पुनः ।
 शास्त्रं न शास्ति दुर्बुद्धिं श्रेयसे वेतराय वा ॥ ३३
 न वै वृद्धो बालमतिर्भवेद्राजन्कथंचन ।
 त्वन्नेत्राः सन्तु ते पुत्रा मा त्वां दीर्णाः प्रहासिषुः ॥ ३४
 शमेन धर्मेण परस्य बुद्ध्या

जाता बुद्धिः सास्तु ते मा प्रतीपा ।

प्रध्वंसिनी क्रूरसमाहिता श्री-

मृदुप्रौढा गच्छति पुत्रपौत्रान् ॥ ३५

अथाब्रवीन्महाराजो गान्धारी धर्मदर्शिनीम् ।

अन्तः कामं कुलस्यास्तु न शक्यामि निवारितुम् ॥ ३६

यथेच्छन्ति तथैवास्तु प्रत्यागच्छन्तु पाण्डवाः ।

पुनर्द्युतं प्रकुर्वन्तु मामकाः पाण्डवैः सह ॥ ३७

इति श्रीमहाभारते सभापर्वणि

षट्षष्टितमोऽध्यायः ॥ ६६ ॥

६७

वैशंपायन उवाच ।

ततो व्यध्वगतं पार्थ प्रातिकामी युधिष्ठिरम् ।

उवाच वचनाद्राज्ञो धृतराष्ट्रस्य धीमतः ॥ १

उपस्तीर्णा सभा राजन्नक्षानुत्वा युधिष्ठिर ।

एहि पाण्डव दीव्येति पिता त्वामाह भारत ॥ २

युधिष्ठिर उवाच ।

धातुर्नियोगाद्भूतानि प्राप्नुवन्ति शुभाशुभम् ।

न निवृत्तिस्तयोरस्ति देवितव्यं पुनर्यदि ॥ ३

अक्षयूते समाह्वानं नियोगात्स्थविरस्य च ।

जानन्नपि क्षयकरं नातिक्रमितुमुत्सहे ॥ ४

वैशंपायन उवाच ।

इति ब्रुवन्निववृते भ्रातृभिः सह पाण्डवः ।

जानंश्च शकुनेर्मायां पार्थो द्यूतमियात्पुनः ॥ ५

विविशुस्ते सभां तां तु पुनरेव महारथाः ।

व्यथयन्ति स्म चेतांसि सुहृदां भरतर्षभाः ॥ ६

ययोपजोषमासीनाः पुनर्द्युतप्रवृत्तये ।

सर्वलोकविनाशाय दैवेनोपनिषिडिताः ॥ ७

शकुनिरुवाच ।

अमुञ्चत्स्थविरो यद्वो धनं पूजितमेव तत् ।

महाधनं ग्लहं त्वेकं शृणु मे भरतर्षभ ॥ ८

वयं द्वादश वर्षाणि युष्माभिर्द्युतनिर्जिताः ।
 प्रविशेम महारण्यं रौरवाजिनवाससः ॥ ९
 त्रयोदशं च सजने अज्ञाताः परिवत्सरम् ।
 ज्ञाताश्च पुनरन्यानि वने वर्षाणि द्वादश ॥ १०
 अस्माभिर्वा जिता यूयं वने वर्षाणि द्वादश ।
 वसध्वं कृष्णया सार्धमजिनैः प्रतिवासिताः ॥ ११
 त्रयोदशे च निर्वृत्ते पुनरेव यथोचितम् ।
 स्वराज्यं प्रतिपत्तव्यमितरैरथ वेतरैः ॥ १२
 अनेन व्यवसायेन सहास्माभिर्द्युधिष्ठिर ।
 अक्षानुत्वा पुनर्द्युतमेहि दीव्यस्व भारत ॥ १३

सभासद् ऊचुः ।

अहो धिग्बान्धवा नैनं बोधयन्ति महद्भयम् ।
 बुद्ध्या बोध्यं न बुध्यन्ते स्वयं च भरतर्षभा ॥ १४

वैशंपायन उवाच

जनप्रवादान्सुबहूनि शृण्वन्नराधिपः ।
 ह्रिया च धर्मसङ्गाच्च पार्थो द्यूतमियात्पुनः ॥ १५
 जानन्नपि महाबुद्धिः पुनर्द्युतमवर्तयत् ।
 अप्ययं न विनाशः स्यात्कुरूणामिति चिन्तयन् ॥

युधिष्ठिर उवाच ।

कथं वै मद्विधो राजा स्वधर्ममनुपालयन् ।
 आहूतो विनिवर्तेत दीव्यामि शकुने त्वया ॥ १७

शकुनिरुवाच ।

गवाश्वं बहुधेनूकमपर्यन्तमजाविकम् ।
 गजाः कोशो हिरण्यं च दासीदासं च सर्वशः ॥
 एष नो ग्लह एवैको वनवासाय पाण्डवाः ।
 यूयं वयं वा विजिता वसेम वनमाश्रिताः ॥ १९
 अनेन व्यवसायेन दीव्याम भरतर्षभ ।
 समुत्क्षेपेण चैकेन वनवासाय भारत ॥ २०

वैशंपायन उवाच ।

प्रतिजग्राह तं पार्थो ग्लहं जग्राह सौबलः ।

जितमित्येव शकुनिर्युधिष्ठिरमभाषत ॥ २१

इति श्रीमहाभारते सभापर्वणि

सप्तषष्ठितमोऽध्यायः ॥ ६७ ॥

६८

वैशंपायन उवाच ।

वनवासाय चक्रुस्ते मति पार्थाः पराजिताः ।
 अजिनान्युत्तरीयाणि जगृहुश्च यथाक्रमम् ॥ १
 अजिनैः संवृतान्दृष्ट्वा हृतराज्यानरिदमान् ।
 प्रस्थितान्वनवासाय ततो दुःशासनोऽब्रवीत् ॥ २
 प्रवृत्तं धार्तराष्ट्रस्य चक्रं राज्ञो महात्मनः ।
 पराभूता पाण्डुपुत्रा विपत्ति परमां गताः ॥ ३
 अद्य देवाः संप्रयाताः समैर्वर्त्मभिरस्थलैः ।
 गुणज्येष्ठास्तथा ज्येष्ठा भूयांसो यद्वयं परैः ॥ ४
 नरकं पातिताः पार्था दीर्घकालमनन्तकम् ।
 सुखाच्च हीना राज्याच्च विनष्टाः शाश्वतीः समाः ॥ ५
 बलेन मत्ता ये ते स्म धार्तराष्ट्रान्प्रहासिषुः ।
 ते निर्जिता हृतधना वनमेष्यन्ति पाण्डवाः ॥ ६

चित्रान्संनाहानवमुञ्चन्तु चैषां

वासांसि दिव्यानि च भानुमन्ति ।

निवास्यन्तां रुरुचर्माणि सर्वे

यथा ग्लहं सौबलस्याभ्युपेताः ॥ ७

न सन्ति लोकेषु पुमांस ईदृशा

इत्येव ये भावितबुद्धयः सदा ।

ज्ञास्यन्ति तेऽऽत्मानमिमेऽद्य पाण्डवा

विपर्यये षण्ढतिला इवाफलाः ॥ ८

अयं हि वासोदय ईदृशानां

मनस्विनां कौरव मा भवेद्वः ।

अदीक्षितानामजिनानि यद्व-

द्वलीयसां पश्यत पाण्डवानाम् ॥ ९

महाप्राज्ञः सोमको यज्ञसेनः

कन्यां पाञ्चाली पाण्डवेभ्यः प्रदाय ।
 अकार्षीद्वै दुष्कृतं नेह सन्ति
 ङ्गीबाः पार्थाः पतयो याज्ञसेन्याः ॥ १०
 सूक्ष्मान्प्रावारानजिनानि चोदिता-
 न्द्वारण्ये निर्धनानप्रतिष्ठान् ।
 कां त्वं प्रीतिं लप्स्यसे याज्ञसेनि
 पतिं वृणीष्व यमिहान्यमिच्छसि ॥ ११
 एते हि सर्वे कुरवः समेताः
 क्षान्ता दान्ताः सुद्रविणोपपन्नाः ।
 एषां वृणीष्वैकतमं पतित्वे
 न त्वां तपेत्कालविपर्ययोऽयम् ॥ १२
 यथाफलाः षण्ढतिला यथा चर्ममया मृगाः ।
 तथैव पाण्डवाः सर्वे यथा काकयवा अपि ॥ १३
 किं पाण्डवांस्त्वं पतितानुपास्से
 मोघः श्रमः षण्ढतिलानुपास्य ।
 एवं नृशंसः परुषाणि पार्था-
 नश्रावयद्धृतराष्ट्रस्य पुत्रः ॥ १४
 तद्वै श्रुत्वा भीमसेनोऽत्यमर्षी
 निर्भर्त्स्योच्चैस्तं निगृह्यैव रोषात् ।
 उवाचेदं सहसैवोपगम्य
 सिहो यथा हैमवतः शृगालम् ॥ १५
 भीमसेन उवाच ।
 क्रूर पापजनैर्जुष्टमकृतार्थं प्रभाषसे ।
 गान्धारविद्यया हि त्वं राजमध्ये विकत्थसे ॥ १६
 यथा तुदसि मर्माणि वाक्शरैरिह नो भृशम् ।
 तथा स्मारयिता तेऽहं कृन्तन्मर्माणि संयुगे ॥ १७
 ये च त्वामनुवर्तन्ते कामलोभवशानुगाः ।
 गोप्ताः सानुबन्धांस्तान्नेष्यामि यमसादनम् ॥ १८
 वैशंपायन उवाच ।
 एवं ब्रुवाणमजिनैर्विवासितं

दुःखाभिभूतं परिनृत्यति स्म ।
 मध्ये कुरुणां धर्मनिवद्धमार्गं
 गौगौरिति स्माह्वयन्मुक्तलज्जः ॥ १९
 भीमसेन उवाच ।
 नृशंस परुषं क्रूरं शक्यं दुःशासन त्वया ।
 निक्नुत्या हि धनं लब्ध्वा को विकत्थितुमर्हति ॥ २०
 मा ह स्म सुकृताल्लोकान्गच्छेत्पार्थो वृकोदरः ।
 यदि वक्षसि भित्त्वा ते न पिवेच्छोणितं रणे ॥ २१
 धार्तराष्ट्रान्रणे हत्वा मिषतां सर्वधन्विनाम् ।
 शमं गन्तास्मि नचिरात्सत्यमेतद्ब्रवीमि वः ॥ २२
 वैशंपायन उवाच ।
 तस्य राजा सिंहगतेः सखेलं
 दुर्योधनो भीमसेनस्य हर्षान् ।
 गतिं स्वगत्यानुचकार मन्दो
 निर्गच्छतां पाण्डवानां सभायाः ॥ २३
 नैतावता कृतमित्यब्रवीत्तं
 वृकोदरः सनिवृत्तार्धकायः ।
 शीघ्रं हि त्वा निहतं सानुबन्धं
 संस्मार्याहं प्रतिवक्ष्यामि मूढ ॥ २४
 एतत्समीक्ष्यात्मनि चावमानं
 नियम्य मन्युं बलवान्स मानी ।
 राजानुगः संसदि कौरवाणां
 विनिष्क्रमन्वाक्यमुवाच भीमः ॥ २५
 अहं दुर्योधनं हन्ता कर्णं हन्ता धनंजयः ।
 शकुनिं चाक्षकितवं सहदेवो हनिष्यति ॥ २६
 इदं च भूयो वक्ष्यामि सभामध्ये बृहद्वचः ।
 सत्यं देवाः करिष्यन्ति यत्रो युद्धं भविष्यति ॥ २७
 सुयोधनमिमं पापं हन्तास्मि गदया युधि ।
 शिरः पादेन चास्याहमधिष्ठास्यामि भूतले ॥ २८
 वाक्यशूरस्य चैवास्य परुषस्य दुरात्मनः ।

दुःशासनस्य रुधिरं पातास्मि मृगराडिव ॥ २९

अर्जुन उवाच ।

नैव वाचा व्यवसितं भीम विज्ञायते सताम् ।

इतश्चतुर्दशे वर्षे द्रष्टारो यद्वविष्यति ॥ ३०

दुर्योधनस्य कर्णस्य शकुनेश्च दुरात्मनः ।

दुःशासनचतुर्थानां भूमिः पास्यति शोणितम् ॥ ३१

असूयितारं वक्तारं प्रस्रष्टारं दुरात्मनाम् ।

भीमसेन नियोगात्ते हन्ताहं कर्णमाहवे ॥ ३२

अर्जुनः प्रतिजानीते भीमस्य प्रियकाम्यया ।

कर्णं कर्णानुगांश्चैव रणे हन्तास्मि पत्रिभिः ॥ ३३

ये चान्ये प्रतियोत्स्यन्ति बुद्धिमोहेन मां नृपाः ।

तांश्च सर्वाञ्छितैर्बाणैर्नेतास्मि यमसादनम् ॥ ३४

चलेद्धि हिमवान्स्थानान्निष्प्रभः स्याद्दिवाकरः ।

शैत्यं सोमात्प्रणश्येत् मत्सत्यं विचलेद्यदि ॥ ३५

न प्रदास्यति चेद्राज्यमितो वर्षे चतुर्दशे ।

दुर्योधनो हि सत्कृत्य सत्यमेतद्वविष्यति ॥ ३६

वैशंपायन उवाच ।

इत्युक्तवति पार्थे तु श्रीमान्माद्रवतीसुतः ।

प्रगृह्य विपुलं बाहुं सहदेवः प्रतापवान् ॥ ३७

सौबल्यस्य वधं प्रेप्सुरिदं वचनमब्रवीत् ।

क्रोधसंरक्तनयनो निःश्वसन्निव पन्नगः ॥ ३८

अक्षान्यान्मन्यसे मूढ गान्धाराणां यशोहर ।

नैतेऽक्षा निशिता बाणास्त्वयैते समरे वृताः ॥ ३९

यथा चैवोक्तवान्भीमस्त्वामुद्दिश्य सबान्धवम् ।

कर्ताहं कर्मणस्तस्य कुरु कार्याणि सर्वशः ॥ ४०

हन्तास्मि तरसा युद्धे त्वां विक्रम्य सबान्धवम् ।

यदि स्थास्यसि संग्रामे क्षत्रधर्मेण सौबल ॥ ४१

सहदेववचः श्रुत्वा नकुलोऽपि विशां पते ।

दर्शनीयतमो नृणामिदं वचनमब्रवीत् ॥ ४२

सुतेयं यज्ञसेनस्य द्यूतेऽस्मिन्धृतराष्ट्रजैः ।

यैर्वाचः श्राविता रूक्षाः स्थितैर्दुर्योधनप्रिये ॥ ४३

तान्धार्तराष्ट्रान्दुर्वृत्तान्मूर्खान्कालचोदितान् ।

दर्शयिष्यामि भूयिष्ठमहं वैवस्वतक्षयम् ॥ ४४

निदेशाद्धर्मराजस्य द्रौपद्याः पदवी चरन् ।

निर्धार्तराष्ट्रां पृथिवी कर्तास्मि नचिरादिव ॥ ४५

एवं ते पुरुषव्याघ्राः सर्वे व्यायतबाहवः ।

प्रतिज्ञा बहुलाः कृत्वा धृतराष्ट्रमुपागमन् ॥ ४६

इति श्रीमहाभारते सभापर्वणि

अष्टषष्टितमोऽध्यायः ॥ ६८ ॥

६९

युधिष्ठिर उवाच ।

आमन्त्रयामि भरतांस्तथा वृद्धं पितामहम् ।

राजानं सोमदत्तं च महाराजं च बाह्णिकम् ॥ १

द्रोणं कृपं नृपांश्चान्यानश्चत्थामानमेव च ।

विदुरं धृतराष्ट्रं च धार्तराष्ट्रांश्च सर्वशः ॥ २

युयुत्सुं संजयं चैव तथैवान्यान्सभासदः ।

सर्वानामन्त्रय गच्छामि द्रष्टास्मि पुनरेत्य वः ॥ ३

वैशंपायन उवाच ।

न च किञ्चित्तदोचुस्ते ह्रिया सन्तो युधिष्ठिरम् ।

मनोभिरेव कल्याणं दध्युस्ते तस्य भीमतः ॥ ४

विदुर उवाच ।

आर्या पृथा राजपुत्री नारण्यं गन्तुमर्हति ।

सुकुमारी च वृद्धा च नित्यं चैव सुखोचिता ॥ ५

इह वत्स्यति कल्याणी सत्कृता मम वेदमनि ।

इति पार्था विजानीध्वमगदं वोऽस्तु सर्वशः ॥ ६

युधिष्ठिर विजानीहि ममेदं भरतर्षभ ।

नाधर्मेण जितः कश्चिद्व्यथते वै पराजयात् ॥ ७

त्वं वै धर्मान्विजानीषे युधां वेत्ता धनंजयः ।

हन्तारीणां भीमसेनो नकुलस्त्वर्थसंग्रही ॥ ८

संयन्ता सहदेवस्तु धौम्यो ब्रह्मविदुत्तमः ।
 धर्मार्थकुशला चैव द्रौपदी धर्मचारिणी ॥ ९
 अन्योन्यस्य प्रियाः सर्वे तथैव प्रियवादिनः ।
 परैरभेदाः संतुष्टाः को वो न स्पृहयेदिह ॥ १०
 एष वै सर्वकल्याणः समाधिस्तव भारत ।
 नैनं शत्रुर्विषहते शक्रेणापि समोऽच्युत ॥ ११
 हिमवत्यनुशिष्टोऽसि मेरुसावर्णिना पुरा ।
 द्वैपायनेन कृष्णेन नगरे वारणावते ॥ १२
 भृगुतुङ्गे च रामेण दृषद्वत्यां च शंभुना ।
 अश्रौषीरसितस्यापि महर्षेरञ्जनं प्रति ॥ १३
 द्रष्टा सदा नारदस्य धौम्यस्तेऽयं पुरोहितः ।
 मा हार्षीः सांपराये त्वं बुद्धि तामृषिपूजिताम् ॥
 पुरुरवसमैलं त्वं बुद्ध्या जयसि पाण्डव ।
 शक्त्या जयसि राज्ञोऽन्यान्पूनीन्धर्मोपसेवया ॥ १५
 ऐन्द्रे जये धृतमना याम्ये कोपविधारणे ।
 विसर्गे चैव कौबेरे वारुणे चैव सयमे ॥ १६
 आत्मप्रदानं सौम्यत्वमद्भ्यश्चैवोपजीवनम् ।
 भूमेः क्षमा च तेजश्च समग्रं सूर्यमण्डलात् ॥ १७
 वायोर्बलं विद्धि स त्वं भूतेभ्यश्चात्मसंभवम् ।
 अगदं वोऽस्तु भद्रं वो द्रक्ष्यामि पुनरागतान् ॥ १८
 आपद्धर्मार्थकृच्छ्रेषु सर्वकार्येषु वा पुनः ।
 यथावत्प्रतिपद्येथाः काले काले युधिष्ठिर ॥ १९
 आपृष्टोऽसीह कौन्तेय स्वस्ति प्राप्नुहि भारत ।
 कृतार्थ स्वस्तिमन्तं त्वां द्रक्ष्यामः पुनरागतम् ॥ २०

वैशंपायन उवाच ।

एवमुक्तस्तथेत्युक्त्वा पाण्डवः सत्यविक्रमः ।
 भीष्मद्रोणौ नमस्कृत्य प्रातिष्ठत युधिष्ठिरः ॥ २१

इति श्रीमहाभारते सभापर्वणि

एकोनसप्ततितमोऽध्यायः ॥ ६९ ॥

७०

वैशंपायन उवाच ।

तस्मिन्सप्रस्थिते कृष्णा पृथां प्राप्य यशस्विनीम् ।
 आपृच्छद्भृशदुःखार्ता याश्चान्यास्तत्र योपितः ॥ १
 यथार्हं वन्दनाश्लेषान्कृत्वा गन्तुमियेष सा ।
 ततो निनादः सुमहान्पाण्डवान्तःपुरेऽभवत् ॥ २
 कुन्ती च भृशसतप्ता द्रौपदी प्रेक्ष्य गच्छतीम् ।
 शोकविह्वलया वाचा कृच्छ्राद्वचनमब्रवीत् ॥ ३
 वत्से शोको न ते कार्यः प्राप्येदं व्यसनं महत् ।
 स्त्रीधर्माणामभिज्ञासि शीलाचारवती तथा ॥ ४
 न त्वां सदेष्टुमर्हामि भर्तृन्प्रति शुचिस्मिते ।
 साध्वीगुणसमाधानैर्भूषितं ते कुलद्वयम् ॥ ५
 सभाग्याः कुरवश्चेमे ये न दग्धास्त्वयानघे ।
 अरिष्टं ब्रज पन्थानं मदनुध्यानवृंहिता ॥ ६
 भाविन्यर्थे हि सत्स्त्रीणां वैकुण्ठं नोपजायते ।
 गुरुधर्माभिगुप्ता च श्रेयः क्षिप्रमवाप्स्यसि ॥ ७
 सहदेवश्च मे पुत्रः सदावेक्ष्यो वने वसन् ।
 यथेदं व्यसनं प्राप्य नास्य सीदेन्महन्मनः ॥ ८
 तथेत्युक्त्वा तु सा देवी स्रवन्नेत्रजलाविला ।
 शोणिताक्तैकवसना मुक्तकेश्यभिनिर्गयौ ॥ ९
 तां क्रोशन्ती पृथा दुःखादनुवव्राज गच्छतीम् ।
 अथापश्यत्सुतान्सर्वान्हृताभरणवाससः ॥ १०
 रुरुचर्मावृततनून्हिया किञ्चिदवाङ्मुखान् ।
 परैः परीतान्संहृष्टैः सुहृद्भिश्चानुशोचितान् ॥ ११
 तदवस्थान्सुतान्सर्वानुपसृत्यातिवत्सला ।
 सस्वजानावदच्छोकात्तत्तद्विलपती बहु ॥ १२
 कथं सद्धर्मचारित्रवृत्तस्थितिबिभूषितान् ।
 अक्षुद्रान्हृदभक्तांश्च दैवतेज्यापरान्सदा ॥ १३
 व्यसनं वः समभ्यागात्कोऽयं विधिविपर्ययः ।
 कस्यापध्यानजं चेदमागः पश्यामि वो धिया ॥ १४

स्यात्तु मद्भाग्यदोषोऽयं याहं युष्मानजीजनम् ।
 दुःखायासमुजोऽत्यर्थं युक्तानप्युत्तमैर्गुणैः ॥ १५
 कथं वत्स्यथ दुर्गेषु वनेष्वृद्धिविनाकृताः ।
 वीर्यसत्त्वबलोत्साहतेजोमिरकृशाः कृशाः ॥ १६
 यद्येतदहमज्ञास्यं वनवासो हि वो भ्रुवम् ।
 शतशृङ्गान्मृते पाण्डौ नागमिष्यं गजाह्वयम् ॥ १७
 धन्यं वः पितरं मन्ये तपोमेधान्वितं तथा ।
 यः पुत्राधिमसप्राप्य स्वर्गेच्छामकरोत्प्रियाम् ॥ १८
 धन्यां चातीन्द्रियज्ञानामिमां प्राप्तां परां गतिम् ।
 मन्येऽद्य माद्री धर्मज्ञां कल्याणीं सर्वथैव हि ॥ १९
 रत्या मत्या च गत्या च ययाहमभिसंधिता ।
 जीवितप्रियतां मह्यं धिगिमां ह्येशभागिनीम् ॥ २०
 एवं विलपती कुन्तीमभिसान्व्य प्रणम्य च ।
 पाण्डवा विगतानन्दा वनायैव प्रवव्रजुः ॥ २१
 विदुराद्यश्च तामार्ता कुन्तीमाश्वास्य हेतुभिः ।
 प्रावेशयन्गृहं क्षत्तुः स्वयमार्ततराः शनैः ॥ २२
 राजा च धृतराष्ट्रः स शोकाकुलितचेतनः ।
 क्षत्तुः संप्रेषयामास शीघ्रमागम्यतामिति ॥ २३
 ततो जगाम विदुरो धृतराष्ट्रनिवेशनम् ।
 तं पर्यवृच्छत्संविद्यो धृतराष्ट्रो नराधिपः ॥ २४

इति श्रीमहाभारते सभापर्वणि

सप्ततितमोऽध्यायः ॥ ७० ॥

७१

धृतराष्ट्र उवाच ।

कथं गच्छति कौन्तेयो धर्मराजो युधिष्ठिरः ।
 भीमसेनः सव्यसाची माद्रीपुत्रौ च तावुभौ ॥ १
 धौम्यश्चैव कथं क्षत्तद्रौपदी वा तपस्विनी ।
 श्रोतुमिच्छाम्यहं सर्वं तेषामङ्गविचेष्टितम् ॥ २

विदुर उवाच ।

वक्ष्येण संवृत्य मुखं कुन्तीपुत्रो युधिष्ठिरः ।

बाहू विशालौ कृत्वा तु भीमो गच्छति पाण्डवः ॥
 सिकता वपन्सव्यसाची राजानमनुगच्छति ।
 माद्रीपुत्रः सहदेवो मुखमालिप्य गच्छति ॥ ४
 पांसूपलिप्रसर्वाङ्गो नकुलश्चित्तविह्वलः ।
 दर्शनीयतमो लोके राजानमनुगच्छति ॥ ५
 कृष्णा केशैः प्रतिच्छाद्य मुखमायतलोचना ।
 दर्शनीया प्ररुदती राजानमनुगच्छति ॥ ६
 धौम्यो याम्यानि सामानि रौद्राणि च विशां पते ।
 गायनाच्छति मार्गेषु कुशानादाय पाणिना ॥ ७
 धृतराष्ट्र उवाच ।

विविधानीह रूपाणि कृत्वा गच्छन्ति पाण्डवाः ।
 तन्मसाचक्ष्व विदुर कस्मादेवं व्रजन्ति ते ॥ ८

विदुर उवाच ।

निकृतस्यापि ते पुत्रैर्हते राज्ये धनेषु च ।
 न धर्माच्चलते बुद्धिर्धर्मराजस्य धीमतः ॥ ९
 योऽसौ राजा धृणी नित्यं धार्तराष्ट्रेषु भारत ।
 निकृत्या क्रोधसतप्तो नोन्मीलयति लोचने ॥ १०
 नाहं जनं निर्दहेयं दृष्ट्वा घोरेण चक्षुषा ।
 स पिधाय मुखं राजा तस्माद्गच्छति पाण्डवः ॥ ११
 यथा च भीमो व्रजति तन्मे निगदतः शृणु ।
 बाह्वोर्बले नास्ति समो ममेति भरतर्षभ ॥ १२
 बाहू विशालौ कृत्वा तु तेन भीमोऽपि गच्छति ।
 बाहू दर्शयमानो हि बाहुद्रविणदर्पितः ।
 चिकीर्षन्कर्म शत्रुभ्यो बाहुद्रव्यानुरूपतः ॥ १३
 प्रदिशञ्शरसंपातान्कुन्तीपुत्रोऽर्जुनस्तदा ।
 सिकता वपन्सव्यसाची राजानमनुगच्छति ॥ १४
 असक्ताः सिकतास्तस्य यथा संप्रति भारत ।
 असक्तं शरवर्षाणि तथा मोक्षयति शत्रुषु ॥ १५
 न मे कश्चिद्विजानीयान्मुखमद्येति भारत ।
 मुखमालिप्य तेनासौ सहदेवोऽपि गच्छति ॥ १६

नाहं मनांस्याददेयं मार्गे स्त्रीणामिति प्रभो ।
 पांसूपचित्तसर्वाङ्गो नकुलस्तेन गच्छति ॥ १७
 एकवस्त्रा तु रुदती मुक्तकेशी रजस्वला ।
 शोणिताक्ताद्रवसना द्रौपदी वाक्यमब्रवीत् ॥ १८
 यत्कृतेऽहमिमां प्राप्ता तेषां वर्षे चतुर्दशे ।
 हतपत्यो हतसुता हतबन्धुजनप्रियाः ॥ १९
 बन्धुशोणितदिग्धाङ्गयो मुक्तकेश्यो रजस्वलाः ।
 एवं कृतोदका नार्यः प्रवेक्ष्यन्ति गजाह्वयम् ॥ २०
 कृत्वा तु नैर्ऋतान्दर्भान्धीरो धौम्यः पुरोहितः ।
 सामानि गायन्याम्यानि पुरतो याति भारत ॥ २१
 हतेषु भारतेष्वाजौ कुरुणां गुरवस्तदा ।
 एव सामानि गास्यन्तीत्युक्त्वा धौम्योऽपि गच्छति ॥
 हा हा गच्छन्ति नो नाथाः समवेक्षध्वमीदृशम् ।
 इति पौराः सुदुःखार्ताः क्रोशन्ति स्म समन्ततः ॥ २३
 एवमाकारलिङ्गैस्ते व्यवसायं मनोगतम् ।
 कथयन्तः स्म कौन्तेया वनं जग्मुर्मनस्विनः ॥ २४
 एवं तेषु नराग्र्येषु निर्यत्सु गजसाह्वयात् ।
 अनभ्रे विद्युतश्चासन्भूमिश्च समकम्पत ॥ २५
 राहुरग्रसदादित्यमपर्वणि विशां पते ।
 उल्का चाप्यपसव्यं तु पुरं कृत्वा व्यशीर्यत ॥ २६
 प्रव्याहरन्ति क्रव्यादा गृध्रगोमायुवायसाः ।
 देवायतनचैत्येषु प्राकाराट्टालकेषु च ॥ २७
 एवमेते महोत्पाता वनं गच्छति पाण्डवे ।
 भारतानामभावाय राजन्दुर्मन्त्रिते तत्र ॥ २८
 नारदश्च सभामध्ये कुरुणामग्रतः स्थितः ।
 महर्षिभिः परिवृतो रौद्रं वाक्यमुवाच ह ॥ २९
 इतश्चतुर्दशे वर्षे विनङ्क्ष्यन्तीह कौरवाः ।
 दुर्योधनापराधेन भीमार्जुनबलेन च ॥ ३०
 इत्युक्त्वा दिवमाक्रम्य क्षिप्रमन्तरधीयत ।
 ब्राह्मीं श्रियं सुविपुलां विभ्रदेवर्षिसत्तम ॥ ३१

ततो दुर्योधनः कर्णः शकुनिश्चापि सौवलः ।
 द्रोणं द्वीपममन्यन्त राज्यं चास्मै न्यवेदयन् ॥ ३२
 अथाब्रवीत्ततो द्रोणो दुर्योधनममर्षणम् ।
 दुःशासनं च कर्णं च सर्वानेव च भारतान् ॥ ३३
 अवध्यान्पाण्डवानाहुर्देवपुत्रान्द्विजातयः ।
 अहं तु शरणं प्राप्तान्वर्तमानो यथाबलम् ॥ ३४
 गतान्सर्वात्मना भक्त्या धार्तराष्ट्रान्सराजकान् ।
 नोत्सहे समभित्यक्तुं दैवमूलमतः परम् ॥ ३५
 धर्मतः पाण्डुपुत्रा वै वनं गच्छन्ति निर्जिताः ।
 ते च द्वादश वर्षाणि वने वत्स्यन्ति कौरवाः ॥ ३६
 चरितब्रह्मचर्याश्च क्रोधामर्षवशानुगाः ।
 वैरं प्रत्यानयिष्यन्ति मम दुःखाय पाण्डवाः ॥ ३७
 मया तु भ्रंशितो राज्याद्रुपदः सखिविग्रहे ।
 पुत्रार्थमयजत्क्रोधाद्वधाय मम भारत ॥ ३८
 याजोपयाजतपसा पुत्रं लेभे स पावकात् ।
 धृष्टद्युम्नं द्रौपदीं च वेदीमध्यात्सुमध्यमाम् ॥ ३९
 ज्वालावर्णो देवदत्तो धनुष्मान्कवची शरी ।
 मर्त्यधर्मतया तस्मादिति मां भयमाविशत् ॥ ४०
 गतो हि पक्षतां तेषां पार्षतः पुरुषर्षभः ।
 सृष्टप्राणो भृशतरं तस्माद्योत्ये तवारिभिः ॥ ४१
 मद्रुधाय श्रुतो ह्येष लोके चाप्यतिविश्रुतः ।
 नूनं सोऽयमनुप्राप्तस्त्वत्कृते कालपर्ययः ॥ ४२
 त्वरिताः कुरुत श्रेयो नैतदेतावता कृतम् ।
 मुहूर्तं सुखमेवैतत्तालच्छायेव हैमनी ॥ ४३
 यजध्वं च महायज्ञैर्भोगानश्रीत दत्त च ।
 इतश्चतुर्दशे वर्षे महत्प्राप्स्यथ वैशसम् ॥ ४४
 दुर्योधन निशम्यैतत्प्रतिपद्य यथेच्छसि ।
 साम वा पाण्डवेयेषु प्रयुङ्क्ष्व यदि मन्यसे ॥ ४५
 वैशंपायन उवाच ।
 द्रोणस्य वचनं श्रुत्वा धृतराष्ट्रोऽब्रवीदिदम् ।

सम्यगाह गुरुः क्षत्तरुपावर्तय पाण्डवान् ॥ ४६
यदि वा न निवर्तन्ते सत्कृता यान्तु पाण्डवाः ।
सशस्त्ररथपादाता भोगवन्तश्च पुत्रकाः ॥ ४७

इति श्रीमहाभारते सभापर्वणि

एकसप्ततितमोऽध्यायः ॥ ७१ ॥

७२

वैशंपायन उवाच ।

वनं गतेषु पार्थेषु निर्जितेषु दुरोदरे ।
धृतराष्ट्रं महाराज तदा चिन्ता समाविशत् ॥ १
तं चिन्तयानमासीनं धृतराष्ट्रं जनेश्वरम् ।
निःश्वसन्तमनेकाग्रमिति होवाच संजयः ॥ २
अवाप्य वसुसपूर्णां वसुधां वसुधाधिप ।
प्रत्राज्य पाण्डवान्राज्याद्राजन्किमनुशोचसि ॥ ३

धृतराष्ट्र उवाच ।

अशोच्यं तु कुतस्तेषां येषां वैरं भविष्यति ।
पाण्डवैर्युद्धशौण्डैर्हि मित्रवद्भिर्महारथैः ॥ ४

संजय उवाच ।

तवेदं सुकृतं राजन्महद्वैरं भविष्यति ।
विनाशः सर्वलोकस्य सानुबन्धो भविष्यति ॥ ५
वार्यमाणोऽपि भीष्मेण द्रोणेन विदुरेण च ।
पाण्डवानां प्रियां भार्या द्रौपदी धर्मचारिणीम् ॥ ६
प्राहिणोदानयेहेति पुत्रो दुर्योधनस्तव ।
सूतपुत्रं सुमन्दात्मा निर्लज्जः प्रातिकामिनम् ॥ ७

धृतराष्ट्र उवाच ।

यस्मै देवाः प्रयच्छन्ति पुरुषाय पराभवम् ।
बुद्धिं तस्यापकर्षन्ति सोऽपाचीनानि पश्यति ॥ ८
बुद्धौ कलुषभूतायां विनाशे प्रत्युपस्थिते ।
अनयो नयसंकाशो हृदयान्नापसर्पति ॥ ९
अनर्थार्थार्थरूपेण अर्थार्थानर्थरूपिणः ।
उत्तिष्ठन्ति विनाशान्ते नरं तच्चास्य रोचते ॥ १०

न कालो दण्डमुद्यम्य शिरः कृन्तति कस्यचित् ।
कालस्य बलमेतावद्विपरीतार्थदर्शनम् ॥ ११
आसादितमिदं घोरं तुमुलं लोमहर्षणम् ।
पाञ्चालीमपकर्षद्भिः सभामध्ये तपस्विनीम् ॥ १२
अयोनिजां रूपवती कुले जातां विभावरीम् ।
को नु तां सर्वधर्मज्ञां परिभूय यशस्विनीम् ॥ १३
पर्यानयेत्सभामध्यमृते दुर्द्युतदेविनम् ।
स्त्रीधर्मिणी वरारोहां शोणितेन समुक्षिताम् ॥ १४
एकवस्त्रां च पाञ्चाली पाण्डवानभ्यवेक्षतीम् ।
हृतस्वान्भ्रष्टचित्तांस्तान्हृतदारान्हृतश्रियः ॥ १५
विहीनान्सर्वकामेभ्यो दासभाववशं गतान् ।
धर्मपाशपरिक्षिप्तानशक्तानिव विक्रमे ॥ १६
क्रुद्धाममर्षितां कृष्णां दुःखितां कुरुसंसदि ।
दुर्योधनश्च कर्णश्च कटुकान्यभ्यभाषताम् ॥ १७
तस्याः कृपणचक्षुर्भ्यां प्रदह्येतापि मेदिनी ।
अपि शेषं भवेदद्य पुत्राणां मम संजय ॥ १८
भारतानां स्त्रियः सर्वा गान्धार्या सह संगताः ।
प्राक्रोशन्भैरवं तत्र दृष्ट्वा कृष्णां सभागताम् ॥ १९
अग्निहोत्राणि सायाहे न चाहूयन्त सर्वशः ।
ब्राह्मणाः कुपिताश्चासन्द्रौपद्याः परिकर्षणे ॥ २०
आसीन्निष्ठानको घोरो निर्घातश्च महानभूत् ।
दिवोल्काश्चापतन्धोरा राहुश्चार्कमुपाग्रसत् ।
अपर्वणि महाघोरं प्रजानां जनयन्भयम् ॥ २१
तथैव रथशालासु प्रादुरासीद्धृताशनः ।
ध्वजाश्च व्यवशीर्यन्त भरतानामभूतये ॥ २२
दुर्योधनस्याग्निहोत्रे प्राक्रोशन्भैरवं शिवाः ।
तास्तदा प्रत्यभाषन्त रासभाः सर्वतोदिशम् ॥ २३
प्रातिष्ठत ततो भीष्मो द्रोणेन सह संजय ।
कृपश्च सोमदत्तश्च बाह्लीकश्च महारथः ॥ २४
ततोऽहमश्रुयं तत्र विदुरेण प्रचोदितः ।

वरं ददानि कृष्णायै काङ्क्षितं यद्यदिच्छति ॥ २५
 अवृणोत्तत्र पाञ्चाली पाण्डवानमितौजसः ।
 सरथान्सधनुष्कांश्चाप्यनुज्ञासिषमप्यहम् ॥ २६
 अथान्नवीन्महाप्राज्ञो विदुरः सर्वधर्मवित् ।
 एतदन्ताः स्थ भरता यद्वः कृष्णा सभां गता ॥ २७
 एषा पाञ्चालराजस्य सुतैषा श्रीरनुत्तमा ।
 पाञ्चाली पाण्डवानेतान्दैवसृष्टोपसर्पति ॥ २८
 तस्याः पार्थाः परिक्लेशं न क्षंस्यन्तेऽत्यमर्षणाः ।
 वृष्णयो वा महेष्वासाः पाञ्चाला वा महौजसः ॥
 तेन सत्याभिसंधेन वासुदेवेन रक्षिताः ।
 आगमिष्यति बीभत्सुः पाञ्चालैरभिरक्षितः ॥ ३०
 तेषां मध्ये महेष्वासो भीमसेनो महाबलः ।
 आगमिष्यति धुन्वानो गदां दण्डमिवान्तकः ॥ ३१

ततो गाण्डीवनिर्घोषं श्रुत्वा पार्थस्य धीमतः ।
 गदावेगं च भीमस्य नालं सोढुं नराधिपाः ॥ ३२
 तत्र मे रोचते नित्यं पार्थैः सार्धं न विग्रहः ।
 कुरुभ्यो हि सदा मन्ये पाण्डवाञ्छक्तिमत्तरान् ॥
 तथा हि बलवान्राजा जरासंधो महाद्युतिः ।
 बाहुप्रहरणेनैव भीमेन निहतो युधि ॥ ३४
 तस्य ते शम एवास्तु पाण्डवैर्भरतर्षभ ।
 उभयोः पक्षयोर्युक्तं क्रियतामविशङ्कया ॥ ३५
 एवं गावत्लाणे क्षत्ता धर्मार्थसहितं वचः ।
 उक्तवान्न गृहीतं च मया पुत्रहितेप्सया ॥ ३६

इति श्रीमहाभारते सभापर्वणि

द्विसप्ततितमोऽध्यायः ॥ ७२ ॥

॥ समाप्तमनुद्युतपर्व ॥

॥ समाप्तं सभापर्व ॥

आरण्यकपर्व

१

जनमेजय उवाच ।

एवं द्यूतजिताः पार्थाः कोपिताश्च दुरात्मभिः ।
 धार्तराष्ट्रैः सहामात्यैर्निर्कृत्या द्विजसत्तम ॥ १
 श्राविताः परुषा वाचः सृजद्विर्वैरमुत्तमम् ।
 किमकुर्वन्त कौरव्या मम पूर्वपितामहाः ॥ २
 कथं चैश्वर्यविभ्रष्टाः सहसा दुःखमेयुषः ।
 वने विजह्विरे पार्थाः शक्रप्रतिमतेजसः ॥ ३
 के चैनानन्ववर्तन्त प्राप्तान्व्यसनमुत्तमम् ।
 किमाहाराः किमाचाराः क च वासो महात्मनाम् ॥ ४
 कथं द्वादश वर्षाणि वने तेषां महात्मनाम् ।
 व्यतीयुर्ब्रह्मणश्चेष्ट शूराणामरिघातिनाम् ॥ ५
 कथं च राजपुत्री सा प्रवरा सर्वयोषिताम् ।
 पतिव्रता महाभागा सततं सत्यवादिनी ।
 वनवासमदुःखार्हा दारुणं प्रत्यपद्यत ॥ ६
 एतदाचक्ष्व मे सर्वं विस्तरेण तपोधन ।
 श्रोतुमिच्छामि चरितं भूरिद्रविणतेजसाम् ।
 कथ्यमानं त्वया विप्र परं कौतूहलं हि मे ॥ ७

वैशंपायन उवाच ।

एवं द्यूतजिताः पार्थाः कोपिताश्च दुरात्मभिः ।
 धार्तराष्ट्रैः सहामात्यैर्निर्ययुर्गजसाह्वयात् ॥ ८
 वर्धमानपुरद्वारेणाभिनिष्क्रम्य ते तदा ।
 उदङ्मुखाः शस्त्रभृतः प्रययुः सह कृष्णया ॥ ९
 इन्द्रसेनादयश्चैनान्भृत्याः परिचतुर्दश ।

रथैरनुययुः शीघ्रैः स्त्रिय आदाय सर्वशः ॥ १०
 व्रजतस्तान्विदित्वा तु पौराः शोकाभिपीडिताः ।
 गर्हयन्तोऽसकृद्भीष्मविदुरद्रोणगौतमान् ।
 ऊचुर्विगतसंत्रासाः समागम्य परस्परम् ॥ ११
 नेदमस्ति कुलं सर्वं न वयं न च नो गृहाः ।
 यत्र दुर्योधनः पापः सौबलेयेन पालितः ।
 कर्णदुःशासनाभ्यां च राज्यमेतच्चिकीर्षति ॥ १२
 नो चेत्कुलं न चाचारो न धर्मोऽर्थः कुतः सुखम् ।
 यत्र पापसहायोऽयं पापो राज्यं बुभूषते ॥ १३
 दुर्योधनो गुरुद्वेषी त्यक्ताचारसुहृज्जनः ।
 अर्थलुब्धोऽभिमानी च नीचः प्रकृतिनिर्घृणः ॥ १४
 नेयमस्ति मही कृत्स्ना यत्र दुर्योधनो नृपः ।
 साधु गच्छामहे सर्वे यत्र गच्छन्ति पाण्डवाः ॥ १५
 सानुक्रोशा महात्मानो विजितेन्द्रियशत्रवः ।
 ह्रीमन्तः कीर्तिमन्तश्च धर्माचारपरायणाः ॥ १६
 एवमुक्त्वानुजग्मुस्तान्पाण्डवांस्ते समेत्य च ।
 ऊचुः प्राञ्जलयः सर्वे तान्कुन्तीमाद्रिनन्दनान् ॥ १७
 क गमिष्यथ भद्रं वस्त्यक्त्वास्मान्दुःखभागिनः ।
 वयमप्यनुयास्यामो यत्र यूयं गमिष्यथ ॥ १८
 अधर्मेण जिताञ्श्रुत्वा युष्मांस्यक्तघृणैः परैः ।
 उद्विग्नाः स्म भृशं सर्वे नास्मान्हातुमिहार्हं ॥ १९
 भक्तानुरक्ताः सुहृदः सदा प्रियहिते रतान् ।
 कुराजाधिष्ठिते राज्ये न विनश्येम सर्वशः ॥ २०
 श्रूयतां चाभिधास्यामो गुणदोषान्नरर्षभाः ।

शुभाशुभाधिवासेन संसर्गं कुरुते यथा ॥ २१
 वस्त्रमापस्तित्थान्भूमिं गन्धो वासयते यथा ।
 पुष्पाणामधिवासेन तथा संसर्गजा गुणाः ॥ २२
 मोहजालस्य योनिर्हि मूढैरेव समागमः ।
 अहन्त्यहनि धर्मस्य योनिः साधुसमागमः ॥ २३
 तस्मात्प्राज्ञैश्च वृद्धैश्च सुखभावैस्तपस्विभिः ।
 सद्भिश्च सह संसर्गः कार्यः शमपरायणैः ॥ २४
 येषां त्रीण्यवदातानि योनिर्विद्या च कर्म च ।
 तान्सेवेतैः समास्या हि शास्त्रेभ्योऽपि गरीयसी ॥
 निरारम्भा ह्यपि वयं पुण्यशीलेषु साधुषु ।
 पुण्यमेवाप्रयामेह पापं पापोपसेवनात् ॥ २६
 असतां दर्शनात्पशत्संजल्पनसहासनात् ।
 धर्माचाराः प्रहीयन्ते न च सिध्यन्ति मानवाः ॥
 बुद्धिश्च हीयते पुंसां नीचैः सह समागमात् ।
 मध्यमैर्मध्यतां याति श्रेष्ठतां याति चोत्तमैः ॥ २८
 ये गुणाः कीर्तिता लोके धर्मकामार्थसंभवाः ।
 लोकाचारात्मसंभूता वेदोक्ताः शिष्टसंमताः ॥ २९
 ते युष्मासु समस्ताश्च व्यस्ताश्चैवेह सद्गुणाः ।
 इच्छामो गुणवन्मध्ये वस्तुं श्रेयोभिकाङ्क्षिणः ॥ ३०

युधिष्ठिर उवाच ।

धन्या वयं यदस्माकं स्नेहकारुण्ययन्त्रिताः ।
 असतोऽपि गुणानाहुर्ब्राह्मणप्रमुखाः प्रजाः ॥ ३१
 तदहं भ्रातृसहितः सर्वान्विज्ञापयामि वः ।
 नान्यथा तद्वि कर्तव्यमस्मत्स्नेहानुकम्पया ॥ ३२
 भीष्मः पितामहो राजा विदुरो जननी च मे ।
 सुहृज्जनश्च प्रायो मे नगरे नागसाह्वये ॥ ३३
 ते त्वस्मद्व्रितकामार्थं पालनीयाः प्रयत्नतः ।
 युष्माभिः सहितैः सर्वैः शोकसंतापविह्वलाः ॥ ३४
 निवर्ततागता दूरं समागमनशापिताः ।
 स्वजने न्यासभूते मे कार्या स्नेहान्विता मतिः ॥

एतद्वि मम कार्याणां परमं हृदि संस्थितम् ।
 सुकृतानेन मे तुष्टिः सत्कारश्च भविष्यति ॥ ३६
 वैशंपायन उवाच ।
 तथानुमन्त्रितास्तेन धर्मराजेन ताः प्रजाः ।
 चक्रुरार्तस्वरं घोरं हा राजन्निति दुःखिताः ॥ ३७
 गुणान्पार्थस्य संस्मृत्य दुःखार्ताः परमातुराः ।
 अकामाः सन्यवर्तन्त समागम्याथ पाण्डवान् ॥ ३८
 निवृत्तेषु तु पौरेषु रथानास्थाय पाण्डवाः ।
 प्रजग्मुर्जह्मितीतिरे प्रमाणाख्यं महावटम् ॥ ३९
 तं ते दिवसशेषेण वटं गत्वा तु पाण्डवाः ।
 ऊषुस्तां रजनीं वीराः संस्पृश्य सलिलं शुचि ।
 उदकेनैव तां रात्रिमूपुरते दुःखकर्षिताः ॥ ४०
 अनुजग्मुश्च तत्रैतान्स्नेहात्केचिद्विजातयः ।
 साम्रथोऽनग्रयश्चैव सशिष्यगणबान्धवाः ।
 स तैः परिवृतो राजा शुशुभे ब्रह्मवादिभिः ॥ ४१
 तेषां प्रादुष्कृताग्नीनां मुहूर्ते रम्यदारुणे ।
 ब्रह्मघोषपुरस्कारः संजल्पः समजायत ॥ ४२
 राजानं तु कुरुश्रेष्ठ ते हंसमधुरस्वराः ।
 आश्वासयन्तो विप्राग्र्याः क्षपां सर्वा व्यनोदयन् ॥
 इति श्रीमहाभारते आरण्यकपर्वणि प्रथमोऽध्यायः ॥ १ ॥

२

वैशंपायन उवाच ।

प्रभातायां तु शर्वर्यां तेषामद्विष्टकर्मणाम् ।
 वनं यियासतां विप्रास्तथुर्भिक्षामुजोऽग्रतः ।
 तानुवाच ततो राजा कुन्तीपुत्रो युधिष्ठिरः ॥ १
 वयं हि हृतसर्वस्वा हृतराज्या हृतश्रियः ।
 फलमूलामिषाहारा वनं यास्याम दुःखिताः ॥ २
 वनं च दोषबहुलं बहुव्यालसरीसृपम् ।
 परिक्लेशश्च वो मन्ये ध्रुवं तत्र भविष्यति ॥ ३
 ब्राह्मणानां परिक्लेशो दैवतान्यपि सादयेत् ।

किं पुनर्मामितो विप्रा निवर्तध्वं यथेष्टतः ॥ ४

ब्राह्मणा ऊचुः ।

गतिर्या भवतां राजंस्तां वयं गन्तुमुद्यताः ।

नार्हथास्मान्परित्यक्तुं भक्तान्सद्धर्मदर्शिनः ॥ ५

अनुकम्पां हि भक्तेषु दैवतान्यपि कुर्वते ।

विशेषतो ब्राह्मणेषु सदाचारावलम्बिषु ॥ ६

युधिष्ठिर उवाच ।

ममापि परमा भक्तिर्ब्राह्मणेषु सदा द्विजाः ।

सहायविपरिभ्रंशस्त्वयं सादयतीव माम् ॥ ७

आहरेयुर्हि मे येऽपि फलमूलमृगांस्तथा ।

त इमे शोकजैर्दुःखैर्भ्रातरो मे विमोहिताः ॥ ८

द्रौपद्या विप्रकर्षेण राज्यापहरणेन च ।

दुःखान्वितानिमाङ्गैर्नाहं योक्तुमिहोत्सहे ॥ ९

ब्राह्मणा ऊचुः ।

अस्मत्पोषणजा चिन्ता मा भूते हृदि पार्थिव ।

स्वयमाहृत्य वन्यानि अनुयास्यामहे वयम् ॥ १०

अनुध्यानेन जप्येन विधास्यामः शिवं तव ।

कथामिश्रानुकूलामिः सह रंस्यामहे वने ॥ ११

युधिष्ठिर उवाच ।

एवमेतन्न संदेहो रमेयं ब्राह्मणैः सह ।

न्यूनभावानु पश्यामि प्रत्यादेशमिवात्मनः ॥ १२

कथं द्रक्ष्यामि वः सर्वान्स्वयमाहृतभोजनान् ।

मद्भक्त्या छिद्यतोऽनर्हान्धिकापापान्धृतराष्ट्रजान् ॥

वैशंपायन उवाच ।

इत्युक्त्वा स नृपः शोचन्निषसाद महीतले ।

तमध्यात्मरतिर्विद्वान्शौनको नाम वै द्विजः ।

योगे सांख्ये च कुशलो राजानमिदमब्रवीत् ॥ १४

शोकस्थानसहस्राणि भयस्थानशतानि च ।

दिवसे दिवसे मूढमाविशन्ति न पण्डितम् ॥ १५

न हि ज्ञानविरुद्धेषु बहुदोषेषु कर्मसु ।

श्रेयोघातिषु सज्जन्ते बुद्धिमन्तो भवद्विधाः ॥ १६

अष्टाङ्गां बुद्धिमाहुर्या सर्वाश्रेयोविघातिनीम् ।

श्रुतिस्मृतिसमायुक्तां सा राजंस्त्वय्यवस्थिता ॥ १७

अर्थकृच्छ्रेषु दुर्गेषु व्यापसु स्वजनस्य च ।

शारीरमानसैर्दुःखैर्न सीदन्ति भवद्विधाः ॥ १८

श्रूयतां चाभिधास्यामि जनकेन यथा पुरा ।

आत्मव्यवस्थानकरा गीताः श्लोका महात्मना ॥ १९

मनोदेहसमुत्थाभ्यां दुःखाभ्यामर्दितं जगत् ।

तयोर्व्याससमासाभ्यां शमोपायमिमं शृणु ॥ २०

व्याधेरनिष्टस्पर्शाच्छ्रमादिष्टविवर्जनात् ।

दुःखं चतुर्भिः शारीरं कारणैः संप्रवर्तते ॥ २१

तदाशुप्रतिकाराच्च सततं चाविचिन्तनात् ।

आधिव्याधिप्रशमनं क्रियायोगद्वयेन तु ॥ २२

मतिमन्तो ह्यतो वैद्याः शमं प्रागेव कुर्वते ।

मानसस्य प्रियाख्यानैः संभोगोपनयैर्नृणाम् ॥ २३

मानसेन हि दुःखेन शरीरमुपतप्यते ।

अयःपिण्डेन तप्तेन कुम्भसंस्थमिवोदकम् ॥ २४

मानसं शमयेत्तस्माज्ज्ञानेनाग्निमिवाम्बुना ।

प्रशान्ते मानसे दुःखे शारीरमुपशाम्यति ॥ २५

मनसो दुःखमूलं तु स्नेह इत्युपलभ्यते ।

स्नेहात्तु सज्जते जन्तुर्दुःखयोगमुपैति च ॥ २६

स्नेहमूलानि दुःखानि स्नेहजानि भयानि च ।

शोकहर्षौ तथायासः सर्वं स्नेहात्प्रवर्तते ॥ २७

स्नेहात्कारणरागश्च प्रजज्ञे वैषयस्तथा ।

अश्रेयस्कावुभावेतौ पूर्वस्तत्र गुरुः स्मृतः ॥ २८

कोटराग्निर्यथाशेषं समूलं पादपं दहेत् ।

धर्मार्थिनं तथात्पोऽपि रागदोषो विनाशयेत् ॥ २९

विप्रयोगे न तु त्यागी दोषदर्शी समागमात् ।

विरागं भजते जन्तुर्निर्वैरो निष्परिग्रहः ॥ ३०

तस्मात्स्नेहं स्वपक्षेभ्यो मित्रेभ्यो धनसंचयात् ।

स्वशरीरसमुत्थं तु ज्ञानेन विनिवर्तयेत् ॥ ३१
 ज्ञानान्वितेषु मुख्येषु शास्त्रज्ञेषु कृतात्मसु ।
 न तेषु सज्जते स्नेहः पद्मपत्रेष्विवोदकम् ॥ ३२
 रागाभिभूतः पुरुषः कामेन परिकृष्यते ।
 इच्छा संजायते तस्य ततस्तृष्णा प्रवर्तते ॥ ३३
 तृष्णा हि सर्वपापिष्ठा नित्योद्वेगकरी नृणाम् ।
 अधर्मबहुला चैव घोरा पापानुबन्धिनी ॥ ३४
 या दुस्त्यजा दुर्मतिभिर्या न जीर्यति जीर्यते ।
 योऽसौ प्राणान्तिको रोगस्तां तृष्णां त्यजतः सुखम् ॥
 अनाद्यन्ता तु सा तृष्णा अन्तर्देहगता नृणाम् ।
 विनाशयति संभूता अयोनिज इवानलः ॥ ३६
 यथैधः स्वसमुत्थेन वह्निना नाशमृच्छति ।
 तथाकृतात्मा लोभेन सहजेन विनश्यति ॥ ३७
 राजतः सलिलादग्नेश्चोदतः स्वजनादपि ।
 भयमर्थवतां नित्यं मृत्योः प्राणभृतामिव ॥ ३८
 यथा ह्यामिषमाकाशे पक्षिभिः श्वापदैर्भुवि ।
 भक्ष्यते सलिले मत्स्यैस्तथा सर्वेण वित्तवान् ॥ ३९
 अर्थ एव हि केषांचिदनर्थो भविता नृणाम् ।
 अर्थश्रेयसि चासक्तो न श्रेयो विन्दते नरः ।
 तस्मादर्थगमाः सर्वे मनोमोहविवर्धनाः ॥ ४०
 कार्पण्यं दर्पमानौ च भयमुद्वेग एव च ।
 अर्थजानि विदुः प्राज्ञा दुःखान्येतानि देहिनाम् ॥ ४१
 अर्थस्योपार्जने दुःखं पालने च क्षये तथा ।
 नाशे दुःखं व्यये दुःखं घ्नन्ति चैवार्थकारणात् ॥ ४२
 अर्था दुःखं परित्यक्तुं पालिताश्चापि तेऽसुखाः ।
 दुःखेन चाधिगम्यन्ते तेषां नागं न चिन्तयेत् ॥ ४३
 असंतोषपरा मूढाः संतोषं यान्ति पण्डिताः ।
 अन्तो नास्ति पिपासायाः संतोषः परमं सुखम् ।
 तस्मात्संतोषमेवेह धनं पश्यन्ति पण्डिताः ॥ ४४
 अनित्यं यौवनं रूपं जीवितं द्रव्यसंचयः ।

ऐश्वर्यं प्रियसंवासो गृध्येदेषु न पण्डितः ॥ ४५
 त्यजेत सचयांस्तस्मात्तज्जं क्लेशं सहेत कः ।
 न हि सचयवान्कश्चिद्दृश्यते निरुपद्रवः ॥ ४६
 अतश्च धर्मिभिः पुंभिरनीहार्थः प्रशस्यते ।
 प्रक्षालनाद्धि पङ्कस्य दूरादस्पर्शनं वरम् ॥ ४७
 युधिष्ठिरैवमर्थेषु न स्पृहां कर्तुमर्हसि ।
 धर्मेण यदि ते कार्यं विमुक्तेच्छो भवार्थतः ॥ ४८

युधिष्ठिर उवाच ।

नार्थोपभोगलिप्सार्थमियमर्थेषुता मम ।
 भरणार्थं तु विप्राणा ब्रह्मन्कोह्वं न लोभतः ॥ ४९
 कथं ह्यस्मद्विधो ब्रह्मन्वर्तमानो गृहाश्रमे ।
 भरणं पालनं चापि न कुर्यादनुयायिनाम् ॥ ५०
 संविभागो हि भूतानां सर्वेषामेव शिष्यते ।
 तथैवापचमानेभ्यः प्रदेयं गृहमेधिना ॥ ५१
 तृणानि भूमिरुदकं वाक्चतुर्थी च सूनृता ।
 सतामेतानि गेहेषु नोच्छिद्यन्ते कदाचन ॥ ५२
 देयमार्तस्य शयनं स्थितश्रान्तस्य चासनम् ।
 तृषितस्य च पानीयं क्षुधितस्य च भोजनम् ॥ ५३
 चक्षुर्दद्यान्मनो दद्याद्वाचं दद्याच्च सूनृताम् ।
 प्रत्युद्गम्याभिगमनं कुर्यान्न्यायेन चार्चनम् ॥ ५४
 अग्निहोत्रमनडांश्च ज्ञातयोऽतिथिवान्धवाः ।
 पुत्रदारभृताश्चैव निर्दहेयुरपूजिताः ॥ ५५
 नात्मार्थं पाचयेदन्नं न वृथा घातयेत्पशून् ।
 न च तत्स्वयमश्रीयाद्विधिवद्यन्नं निर्वपेत् ॥ ५६
 श्वभ्यश्च श्वपचेभ्यश्च वयोभ्यश्चावपेद्भुवि ।
 वैश्वदेवं हि नामैतत्सायंप्रातर्विधीयते ॥ ५७
 विघसाशी भवेत्तस्मान्नित्यं चामृतभोजनः ।
 विघस भृत्यशेषं तु यज्ञशेषं तथामृतम् ॥ ५८
 एतां यो वर्तते वृत्तिं वर्तमानो गृहाश्रमे ।
 तस्य धर्मं परं प्राहुः कथं वा विप्र मन्यसे ॥ ५९

शौनक उवाच ।

अहो वत महत्कष्टं विपरीतमिदं जगत् ।
 येनापत्रपते साधुरसाधुस्तेन तुष्यति ॥ ६०
 शिशोदरकृतेऽप्राज्ञः करोति विघसं बहु ।
 मोहरागसमाक्रान्त इन्द्रियार्थवशानुगः ॥ ६१
 ह्रियते बुध्यमानोऽपि नरो हारिभिरिन्द्रियैः ।
 विमूढसङ्गो दुष्टाश्चैरुद्धान्तैरिव सारथिः ॥ ६२
 षडिन्द्रियाणि विषयं समागच्छन्ति वै यदा ।
 तदा प्रादुर्भवत्येषा पूर्वसकल्पजं मनः ॥ ६३
 मनो यस्येन्द्रियग्रामविषयं प्रति चोदितम् ।
 तस्यौत्सुक्यं संभवति प्रवृत्तिश्चोपजायते ॥ ६४
 ततः संकल्पवीर्येण कामेन विषयेषुभिः ।
 विद्धः पतति लोभाग्रौ ज्योतिर्लोभात्पतंगवत् ॥ ६५
 ततो विहारैराहारैर्मोहितश्च विशां पते ।
 महामोहमुखे मग्नो नात्मानमवबुध्यते ॥ ६६
 एवं पतति संसारे तासु तास्विह योनिषु ।
 अविद्याकर्मवृष्णाभिर्भ्राम्यमाणोऽथ चक्रवत् ॥ ६७
 ब्रह्मादिषु तृणान्तेषु भूतेषु परिवर्तते ।
 जले भुवि तथाकाशे जायमानः पुनः पुनः ॥ ६८
 अबुधानां गतिस्त्वेषा बुधानामपि मे शृणु ।
 ये धर्मे श्रेयसि रता विमोक्षरतयो जनाः ॥ ६९
 यदिदं वेदवचनं कुरु कर्म त्यजेति च ।
 तस्माद्वर्मानिमान्सर्वान्नाभिमानात्समाचरेत् ॥ ७०
 इज्याध्ययनदानानि तपः सत्यं क्षमा दमः ।
 अलोभ इति मार्गोऽयं धर्मस्याष्टविधः स्मृतः ॥ ७१
 तत्र पूर्वश्चतुर्वर्गः पितृयानपथे स्थितः ॥
 कर्तव्यमिति यत्कार्यं नाभिमानात्समाचरेत् ॥ ७२
 उत्तरो देवयानस्तु सद्भिराचरितः सदा ।
 अष्टाङ्गेनैव मार्गेण विशुद्धात्मा समाचरेत् ॥ ७३
 सम्यक्संकल्पसंबन्धात्सम्यक्चेन्द्रियनिग्रहात् ।

सम्यग्व्रतविशेषाच्च सम्यक्च गुरुसेवनात् ॥ ७४
 सम्यगाहारयोगाच्च सम्यक्चाध्ययनागमात् ।
 सम्यक्कर्मोपसंन्यासात्सम्यक्चित्तनिरोधनात् ।
 एवं कर्माणि कुर्वन्ति संसारविजिगीषवः ॥ ७५
 रागद्वेषविनिर्मुक्ता ऐश्वर्यं देवता गताः ।
 रुद्राः साध्यास्तथादित्या वसवोऽथाश्विनावपि ।
 योगैश्वर्येण सयुक्ता धारयन्ति प्रजा इमाः ॥ ७६
 तथा त्वमपि कौन्तेय शममास्थाय पुष्कलम् ।
 तपसा सिद्धिमन्विच्छ योगसिद्धिं च भारत ॥ ७७
 पितृमातृमयी सिद्धिः प्राप्ता कर्ममयी च ते ।
 तपसा सिद्धिमन्विच्छ द्विजानां भरणाय वै ॥ ७८
 सिद्धा हि यद्यदिच्छन्ति कुर्वन्ते तदनुग्रहात् ।
 तस्मात्तपः समास्थाय कुरुष्व्वात्ममनोरथम् ॥ ७९
 इति श्रीमहाभारते आरण्यकपर्वणि द्वितीयोऽध्यायः ॥२॥

३

वैशंपायन उवाच ।

शौनकेनैवमुक्तस्तु कुन्तीपुत्रो युधिष्ठिरः ।
 पुरोहितमुपागम्य भ्रातृमध्येऽब्रवीदिदम् ॥ १
 प्रस्थितं मानुयान्तीमे ब्राह्मणा वेदपारगाः ।
 न चास्मि पालने शक्तो बहुदुःखसमन्वितः ॥ २
 परित्यक्तं न शक्नोमि दानशक्तिश्च नास्ति मे ।
 कथमत्र मया कार्यं भगवांस्तद्वीतु मे ॥ ३
 मुहूर्तमिव स ध्यात्वा धर्मेणान्विष्य तां गतिम् ।
 युधिष्ठिरमुवाचेदं धौम्यो धर्मभृतां वरः ॥ ४
 पुरा सृष्टानि भूतानि पीड्यन्ते क्षुधया भृशम् ।
 ततोऽनुकम्पया तेषां सविता स्वपिता इव ॥ ५
 गत्वोत्तरायणं तेजोरसानुद्धृत्य रश्मिभिः ।
 दक्षिणायनमावृत्तो मही निविशते रविः ॥ ६
 क्षेत्रभूते ततस्तस्मिन्नेषधीरोषधीपतिः ।
 दिवस्तेजः समुद्धृत्य जनयामास वारिणा ॥ ७

निषिक्तश्चन्द्रतेजोमिः सूर्यते भूगतो रविः ।
 ओषध्यः षड्रसा मेध्यास्तदन्नं प्राणिनां भुवि ॥ ८
 एवं भानुमयं ह्यन्नं भूतानां प्राणधारणम् ।
 पितैष सर्वभूतानां तस्मात्तं शरणं ब्रज ॥ ९
 राजानो हि महात्मानो योनिकर्मविशोधिताः ।
 उद्धरन्ति प्रजाः सर्वास्तप आस्थाय पुष्कलम् ॥ १०
 भीमेन कार्त्तवीर्येण वैन्त्येन नहुषेण च ।
 तपोयोगसमाधिर्यैरुद्धृता ह्यापदः प्रजाः ॥ ११
 तथा त्वमपि धर्मात्मन्कर्मणा च विशोधितः ।
 तप आस्थाय धर्मेण द्विजातीन्भर भारत ॥ १२
 एवमुक्तस्तु धौम्येन तत्कालसदृशं वचः ।
 धर्मराजो विशुद्धात्मा तप आतिष्ठदुत्तमम् ॥ १३
 पुष्पोपहारैर्वलिभिरर्चयित्वा दिवाकरम् ।
 योगमास्थाय धर्मात्मा वायुभक्षो जितेन्द्रियः ।
 गाङ्गेयं वार्युपरस्पृश्य प्राणायामेन तस्थिवान् ॥ १४

जनमेजय उवाच ।

कथं कुरुणामृषभः स तु राजा युधिष्ठिरः ।
 विप्रार्थमारोधितवान्सूर्यमद्भुतविक्रमम् ॥ १५

वैशंपायन उवाच ।

शृणुष्ववहितो राजञ्शुचिर्भूत्वा समाहितः ।
 क्षणं च कुरु राजेन्द्र सर्वं वक्ष्याम्यशेषतः ॥ १६
 धौम्येन तु यथा प्रोक्तं पार्थाय सुमहात्मने ।
 नाम्नामष्टशतं पुण्यं तच्छृणुष्व महामते ॥ १७
 सूर्योऽर्यमा भगस्त्वष्टा पूषार्कः सविता रविः ।
 गभस्तिमानजः कालो मृत्युर्धाता प्रभाकरः ॥ १८
 पृथिव्यापश्च तेजश्च खं वायुश्च परायणम् ।
 सोमो बृहस्पतिः शुक्रो बुधोऽङ्गारक एव च ॥ १९
 इन्द्रो विवस्वानीतांशुः शुचिः शौरिः शनैश्चरः ।
 ब्रह्मा विष्णुश्च रुद्रश्च स्कन्दो वैश्रवणो यमः ॥ २०

वैशुतो जाठरश्चाग्निरैन्धनस्तेजसां पतिः ।
 धर्मध्वजो वेदकर्ता वेदाङ्गो वेदवाहनः ॥ २१
 कृतं त्रेता द्वापरश्च कलिः सर्वाभिराश्रयः ।
 कला काष्ठा मुहूर्ताश्च पक्षा मासा ऋतुस्तथा ॥ २२
 संवत्सरकरोऽश्वत्थः कालचक्रो विभावसुः ।
 पुरुषः शाश्वतो योगी व्यक्ताव्यक्तः सनातनः ॥ २३
 लोकाध्यक्षः प्रजाध्यक्षो विश्वकर्मा तमोनुदः ।
 वरुणः सागरोऽशुश्च जीमूतो जीवतोऽरिहा ॥ २४
 भूताश्रयो भूतपतिः सर्वभूतनिपेवितः ।
 मणिः सुवर्णो भूतादिः कामदः सर्वतोमुखः ॥ २५
 जयो विशालो वरदः गीम्रगः प्राणधारणः ।
 धन्वन्तरिर्धूमकेतुरादिदेवोऽदितेः सुतः ॥ २६
 द्वादशात्मारविन्दाक्षः पिता माता पितामहः ।
 स्वर्गद्वारं प्रजाद्वारं मोक्षद्वारं त्रिविष्टपम् ॥ २७
 देहकर्ता प्रशान्तात्मा विश्वात्मा विश्वतोमुखः ।
 चराचरात्मा सूक्ष्मात्मा भैत्रेण वपुषान्वितः ॥ २८
 एतद्वै कीर्तनीयस्य सूर्यस्यैव महात्मनः ।
 नाम्नामष्टशतं पुण्यं शक्रेणोक्तं महात्मना ॥ २९
 शक्राच्च नारदः प्राप्तो धौम्यश्च तदनन्तरम् ।
 धौम्याशुधिष्ठिरः प्राप्य सर्वान्कामानवाप्तवान् ॥ ३०

सुरपितृगणयक्षसेवितं

ह्यसुरनिशाचरसिद्धवन्दितम् ।

वरकनकहुताशनप्रभं

त्वमपि मनस्यभिधेहि भास्करम् ॥ ३१

सूर्योदये यस्तु समाहितः पठे-

त्स पुत्रलाभं धनरत्नसंचयान् ।

लभेत जातिस्मरतां सदा नरः

स्मृति च मेधां च स विन्दते पराम् ॥ ३२

इमं स्तवं देववरस्य यो नरः

प्रकीर्तयेच्छुचिसुमनाः समाहितः
स मुच्यते शोकदवाग्निसागरा-
ल्लभेत कामान्मनसा यथेप्सितान् ॥ ३३
इति श्रीमहाभारते आरण्यकपर्वणि तृतीयोऽध्यायः ॥ ३ ॥

४

वैशंपायन उवाच ।

ततो दिवाकरः प्रीतो दर्शयामास पाण्डवम् ।
दीप्यमानः स्ववपुषा ज्वलन्निव हुताशनः ॥ १
यत्तेऽभिलषितं राजन्सर्वमेतदवाप्स्यसि ।
अहमन्नं प्रदास्यामि सप्त पञ्च च ते समाः ॥ २
फलमूलमिषं शाकं संस्कृतं यन्महानसे ।
चतुर्विधं तदन्नाद्यमक्षय्यं ते भविष्यति ।
धनं च विविधं तुभ्यमित्युक्तवान्तरधीयत ॥ ३
लब्ध्वा वरं तु कौन्तेयो जलादुत्तीर्य धर्मवित् ।
जग्राह पादौ धौम्यस्य भ्रातृश्चास्वजताच्युतः ॥ ४
द्रौपद्या सह संगम्य पश्यमानोऽभ्ययात्प्रभुः ।
महानसे तदाश्रं तु साधयामास पाण्डवः ॥ ५
संस्कृतं प्रसवं याति वन्यमन्नं चतुर्विधम् ।
अक्षय्यं वर्धते चान्नं तेन भोजयते द्विजान् ॥ ६
भुक्तवत्सु च विप्रेषु भोजयित्वानुजानपि ।
शेषं विचससंज्ञं तु पश्चाद्भुङ्क्ते युधिष्ठिरः ।
युधिष्ठिरं भोजयित्वा शेषमश्नाति पार्षती ॥ ७
एवं दिवाकरात्प्राप्य दिवाकरसमद्युतिः ।
कामान्मनोभिलषितान्ब्राह्मणेभ्यो ददौ प्रभुः ॥ ८
पुरोहितपुरोगाश्च तिथिनक्षत्रपर्वसु ।
यज्ञियार्थाः प्रवर्तन्ते विधिमन्त्रप्रमाणतः ॥ ९
ततः कृतस्वस्त्ययना धौम्येन सह पाण्डवाः ।
द्विजसंघैः परिवृताः प्रययुः काम्यकं वनम् ॥ १०
इति श्रीमहाभारते आरण्यकपर्वणि चतुर्थोऽध्यायः ॥ ४ ॥

५

वैशंपायन उवाच ।

वनं प्रविष्टेष्बथ पाण्डवेषु
प्रज्ञाचक्षुस्तप्यमानोऽम्बिकेयः ।
धर्मात्मानं विदुरमगाधबुद्धिं
सुखासीनो वाक्यमुवाच राजा ॥ १
प्रज्ञा च ते भार्गवस्येव शुद्धा
धर्मं च त्वं परमं वेत्थ सूक्ष्मम् ।
समश्च त्वं संमतः कौरवाणां
पथ्यं चैषां मम चैव ब्रवीहि ॥ २
एवं गते विदुर यदद्य कार्यं
पौराश्चमे कथमस्मान्भजेरन् ।
ते चाप्यस्मान्नोद्धरेयुः समूला-
न्न कामये तांश्च विनश्यमानान् ॥ ३

विदुर उवाच ।

त्रिवर्गोऽयं धर्ममूलो नरेन्द्र
राज्यं चेदं धर्ममूलं वदन्ति ।
धर्मे राजन्वर्तमानः स्वशक्त्या
पुत्रान्सर्वान्पाहि कुन्तीसुतांश्च ॥ ४
स वै धर्मो विप्रलुप्तः सभायां
पापात्मभिः सौबलेयप्रधानैः ।
आहूय कुन्तीसुतमक्षवत्यां
पराजैषीत्सत्यसंधं सुतस्ते ॥ ५
एतस्य ते दुष्प्रणीतस्य राज-
न्शेषस्याहं परिपश्याम्युपायम् ।
यथा पुत्रस्तव कौरव्य पापा-
न्मुक्तो लोके प्रतितिष्ठेत् साधु ॥ ६
तद्वै सर्वं पाण्डुपुत्रा लभन्तां
यत्तद्राजन्नतिसृष्टं त्वयासीत् ।
एष धर्मः परमो यत्स्वकेन

राजा तुष्येन्न परस्वेषु गृह्येत् ॥ ७
 एतत्कार्यं तव सर्वप्रधानं
 तेषां तुष्टिः शकुनेश्चावमानः ।
 एवं शेषं यदि पुत्रेषु ते स्या-
 देतद्राजंस्त्वरमाणः कुरुष्व ॥ ८
 अथैतदेवं न करोपि राज-
 न्भ्रुवं कुहणां भविता विनाशः ।
 न हि क्रुद्धो भीमसेनोऽर्जुनो वा
 शेषं कुर्याच्छात्रवाणामनीके ॥ ९
 येषां योद्धा सव्यसाची कृतास्त्रो
 धनुर्येषां गाण्डिवं लोकसारम् ।
 येषां भीमो बाहुशाली च योद्धा
 तेषां लोके किं नु न प्राप्यमस्ति ॥ १०
 उक्तं पूर्वं जातमात्रे सुते ते
 मया यत्ते हितमासीत्तदानीम् ।
 पुत्रं त्यजेममहितं कुलस्ये-
 त्येतद्राजन्न च तत्त्वं चकर्थ ।
 इदानीं ते हितमुक्तं न चेत्त्वं
 कर्तासि राजन्परितप्तासि पश्चात् ॥ ११
 यद्येतदेवमनुमन्ता सुतस्ते
 संप्रीयमाणः पाण्डवैरेकराज्यम् ।
 तापो न ते वै भविता प्रीतियोगा-
 त्त्वं चेन्न गृह्णासि सुतं सहायैः ।
 अथापरो भवति हि तं निगृह्य
 पाण्डोः पुत्रं प्रकुरुष्वधिपत्ये ॥ १२
 अजातशत्रुर्हि विमुक्तरागो
 धर्मेणेमां पृथिवीं शास्तु राजन् ।
 ततो राजन्पार्थिवाः सर्व एव
 वैश्या इवास्मानुपतिष्ठन्तु सद्यः ॥ १३
 दुर्योधनः शकुनिं सूतपुत्रः

ग्रीत्या राजन्पाण्डुपुत्रान्भजन्ताम् ।
 दुःशासनो याचतु भीमसेनं
 सभामध्ये द्रुपदस्यात्मजां च ॥ १४
 युधिष्ठिरं त्वं परिसान्त्वयस्व
 राज्ये चैनं स्थापयस्वाभिपूज्य ।
 त्वया पृष्टः किमहमन्यद्वेदेय-
 मेतत्कृत्वा कृतकृत्योऽसि राजन् ॥ १५
 धृतराष्ट्र उवाच ।
 एतद्वाक्यं विदुर यत्ते सभाया-
 मिह प्रोक्तं पाण्डवान्प्राप्य मां च ।
 हितं तेषामहितं मामकाना-
 मेतत्सर्वं मम नोपैति चेत्तः ॥ १६
 इदं त्विदानीं कुत एव निश्चिनं
 तेषामर्थे पाण्डवानां यदात्थ ।
 तेनाद्य मन्ये नासि हितो ममेति
 कथं हि पुत्रं पाण्डवार्थं त्यजेयम् ॥ १७
 असंशयं तेऽपि ममैव पुत्रा
 दुर्योधनस्तु मम देहात्प्रसूतः ।
 त्वं वै देहं परहेतोस्त्यजेति
 को नु ब्रूयात्समतामन्ववेक्षन् ॥ १८
 स मा जिह्वं विदुर सर्वं ब्रवीषि
 मानं च तेऽहमधिकं धारयामि ।
 यथेच्छकं गच्छ वा तिष्ठ वा त्वं
 सुसान्त्वयमानाप्यसती स्त्री जहाति ॥ १९
 वैशंपायन उवाच ।
 एतावदुक्त्वा धृतराष्ट्रोऽन्वपद्य-
 दन्तर्वेदम् सहस्रोत्थाय राजन् ।
 नेदमस्तीत्यथ विदुरो भाषमाणः
 संप्राद्रवद्यत्र पार्था बभूवुः ॥ २०

इति श्रीमहाभारते आरण्यकपर्वणि पञ्चमोऽध्यायः ॥ ५ ॥

६

वैशंपायन उवाच ।

पाण्डवास्तु वने वासमुद्दिश्य भरतर्षभाः ।
 प्रययुर्जाह्नवीकूलात्कुरुक्षेत्रं सहातुगाः ॥ १
 सरस्वतीदृष्टव्यौ यमुनां च निषेव्य ते ।
 ययुर्वनेनैव वनं सततं पश्चिमां दिशम् ॥ २
 ततः सरस्वतीकूले समेषु मरुधन्वसु ।
 काम्यकं नाम ददृशुर्वनं मुनिजनप्रियम् ॥ ३
 तत्र ते न्यवसन्वीरा वने बहुमृगद्विजे ।
 अन्वास्यमाना मुनिभिः सान्त्वयमानाश्च भारत ॥ ४
 विदुरस्त्वपि पाण्डूनां तदा दर्शनलालसः ।
 जगामैकरथेनैव काम्यकं वनमृद्धिमत् ॥ ५
 ततो यात्वा विदुरः काननं त-
 च्छीघ्रैरश्वैर्वाहिना स्यन्दनेन ।
 ददर्शासीनं धर्मराजं विवित्ते
 सार्धं द्रौपद्या भ्रातृभिर्ब्राह्मणैश्च ॥ ६
 ततोऽपश्यद्विदुरं तूर्णमारा-
 दभ्यायान्तं सत्यसंधः स राजा ।
 अथाब्रवीद्भ्रातरं भीमसेनं
 किं नु क्षत्ता वक्ष्यति नः समेत्य ॥ ७
 कच्चिन्नायं वचनात्सौबलस्य
 समाह्वाता देवनायोपयाति ।
 कच्चिक्षुद्रः शकुनिर्नायुधानि
 जेष्यत्यस्मान्पुनरेवाक्षवत्याम् ॥ ८
 समाहूतः केनचिदाद्रवेति
 नाहं शक्तो भीमसेनापयातुम् ।
 गाण्डीवे वा संशयिते कथंचि-
 द्राज्यप्राप्तिः संशयिता भवेन्नः ॥ ९
 तत उत्थाय विदुरं पाण्डवेयाः
 प्रत्यगृह्णन्पते सर्व एव ।

तैः सत्कृतः स च तानाजमीढो

यथोचितं पाण्डुपुत्रान्समेयात् ॥ १०

समाश्वस्तं विदुरं ते नरर्षभा-

स्ततोऽपृच्छन्नागमनाय हेतुम् ।

स चापि तेभ्यो विस्तरतः शशंस

यथावृत्तो धृतराष्ट्रोऽम्बिकेयः ॥ ११

विदुर उवाच ।

अवोचन्मां धृतराष्ट्रोऽनुगुम-

मजातशत्रो परिगृह्याभिपूज्य ।

एवं गते समतामभ्युपेत्य

पथ्यं तेषां मम चैव ब्रवीहि ॥ १२

मयाप्युक्तं यत्क्षमं कौरवाणां

हितं पथ्यं धृतराष्ट्रस्य चैव ।

तद्वै पथ्यं तन्मनो नाभ्युपैति

ततश्चाहं क्षममन्यन्न मन्ये ॥ १३

परं श्रेयः पाण्डवेया मयोक्तं

न मे तच्च श्रुतवानाम्बिकेयः ।

यथातुरस्येव हि पथ्यमन्नं

न रोचते स्मास्य तदुच्यमानम् ॥ १४

न श्रेयसे नीयतेऽजातशत्रो

स्त्री श्रोत्रियस्येव गृहे प्रदुष्टा ।

ब्रुवन्न रुच्यै भरतर्षभस्य

पतिः कुमार्या इव षष्टिवर्षः ॥ १५

ध्रुवं विनाशो नृप कौरवाणां

न वै श्रेयो धृतराष्ट्रः परैति ।

यथा पर्णे पुष्करस्येव सिक्तं

जलं न तिष्ठेत्पथ्यमुक्तं तथास्मिन् ॥ १६

ततः क्रुद्धो धृतराष्ट्रोऽब्रवीन्मां

यत्र श्रद्धा भारत तत्र याहि ।

नाहं भूयः कामये त्वां सहायं

महीमिमां पालयितुं पुरं वा ॥ १७
 सोऽहं त्यक्तो धृतराष्ट्रं राज-
 त्त्वां शासितुमुपयातस्त्वरवान् ।
 तद्वै सर्वं यन्मयोक्त सभायां
 तद्वार्यतां यत्प्रवक्ष्यामि भूयः ॥ १८
 क्लेशैस्तीव्रैर्युज्यमानः सपत्नैः
 क्षमां कुर्वन्कालमुपासते यः ।
 संवर्धयन्स्तोकमिवाग्निमात्मवा-
 न्स वै भुङ्क्ते पृथिवीमेक एव ॥ १९
 यस्याविभक्तं वसु राजन्सहायै-
 स्तस्य दुःखेऽप्यंशभाजः सहायाः ।
 सहायानामेष संग्रहणेऽभ्युपायः
 सहायाप्तौ पृथिवीप्राप्तिमाहुः ॥ २०
 सत्यं श्रेष्ठं पाण्डव निष्प्रलापं
 तुल्यं चात्रं सह भोज्यं सहायैः ।
 आत्मा चैषामप्रतो नातिवर्त-
 देवंवृत्तिर्वर्धते भूमिपालः ॥ २१
 युधिष्ठिर उवाच ।
 एवं करिष्यामि यथा ब्रवीषि
 परा बुद्धिमुपगम्याप्रमत्तः ।
 यच्चाप्यन्यदेशकालोपपन्न
 तद्वै वाच्यं तत्करिष्यामि कृत्स्नम् ॥ २२
 इति श्रीमहाभारते आरण्यकपर्वणि षष्ठोऽध्यायः ॥ ६ ॥

७

वैशंपायन उवाच ।
 गते तु विदुरे राजन्नाश्रमं पाण्डवान्प्रति ।
 धृतराष्ट्रो महाप्राज्ञः पर्यतप्यत भारत ॥ १
 स सभाद्वारमागम्य विदुरस्मारमोहितः ।
 समक्षं पार्थिवेन्द्राणां पपाताविष्टचेतनः ॥ २
 स तु लब्ध्वा पुनः संज्ञां समुत्थाय महीतलान् ।

समीपोपस्थितं राजा संजयं वाक्यमब्रवीत् ॥ ३
 भ्राता मम सुहृच्चैव साक्षाद्धर्म इवापरः ।
 तस्य स्मृत्वाद्य सुभृशं हृदयं दीर्यतीव मे ॥ ४
 तमानयस्व धर्मज्ञं मम भ्रातरमाशु वै ।
 इति ब्रुवन्स नृपतिः करुण पर्यदेवयत् ॥ ५
 पश्चात्तापाभिसंतप्तो विदुरस्मारकशितः ।
 भ्रातृस्नेहादिदं राजन्संजयं वाक्यमब्रवीत् ॥ ६
 गच्छ सजय जानीहि भ्रातरं विदुरं मम ।
 यदि जीवति रोपेण मया पापेन निर्धुतः ॥ ७
 न हि तेन मम भ्रात्रा सुसूक्ष्ममपि किञ्चन ।
 व्यलीकं कृतपूर्वं मे प्राज्ञेनामितबुद्धिना ॥ ८
 स व्यलीकं कथं प्राप्तो मत्तः परमबुद्धिमान् ।
 न जह्याज्जीवितं प्राज्ञस्तं गच्छानय संजय ॥ ९
 तस्य तद्वचनं श्रुत्वा राज्ञस्तमनुमान्य च ।
 संजयो वाढमित्युक्त्वा प्राद्रवत्काम्यकं वनम् ॥ १०
 सोऽचिरेण समासाद्य तद्वनं यत्र पाण्डवाः ।
 रौरवाजिनसंवीतं ददर्शाथ युधिष्ठिरम् ॥ ११
 विदुरेण सहासीनं ब्राह्मणैश्च सहस्रशः ।
 भ्रातृभिश्चाभिसंगुप्तं देवैरिव शतक्रतुम् ॥ १२
 युधिष्ठिरमथाभ्येत्य पूजयामास संजयः ।
 भीमार्जुनयमांश्चापि तदर्हं प्रत्यपद्यत ॥ १३
 राज्ञा पृष्टः स कुशलं मुखासीनश्च संजयः ।
 शशंसागमने हेतुमिदं चैवाब्रवीद्वचः ॥ १४
 राजा स्मरति ते क्षत्तर्धृतराष्ट्रोऽम्बिकासुतः ।
 तं पश्य गत्वा त्वं क्षिप्रं संजीवय च पार्थिवम् ॥ १५
 सोऽनुमान्य नरश्रेष्ठान्पाण्डवान्कुरुनन्दनान् ।
 नियोगाद्राजसिंहस्य गन्तुमर्हसि मानद ॥ १६
 एवमुक्तस्तु विदुरो धीमान्स्वजनवत्सलः ।
 युधिष्ठिरस्य नुमते पुनरायाद्राजाह्वयम् ॥ १७
 तमब्रवीन्महाप्राज्ञं धृतराष्ट्रः प्रतापवान् ।

दिष्ट्या प्राप्तोऽसि धर्मज्ञ दिष्ट्या स्मरसि मेऽनघ ॥ १८
अद्य रात्रौ दिवा चाहं त्वत्कृते भरतर्षभ ।
प्रजागरे प्रपश्यामि विचित्रं देहमात्मनः ॥ १९
सोऽङ्कमादाय विदुरं मूर्ध्नुपाग्राय चैव ह ।
क्षम्यतामिति चोवाच यदुक्तोऽसि मया रुषा ॥ २०

विदुर उवाच ।

क्षान्तमेव मया राजन्गुरुनः परमो भवान् ।
तथा ह्यस्यागतः क्षिप्रं त्वदर्शनपरायणः ॥ २१
भवन्ति हि नरव्याघ्र पुरुषा धर्मचेतसः ।
दीनाभिपातिनो राजन्नात्र कार्या विचारणा ॥ २२
पाण्डोः सुता यादृशा मे तादृशा मे सुतास्तव ।
दीना इति हि मे बुद्धिरभिपन्नाद्य तान्प्रति ॥ २३

वैशंपायन उवाच ।

अन्योन्यमनुनीयैवं भ्रातरौ तौ महाद्युती ।
विदुरो धृतराष्ट्रश्च लेभाते परमां मुदम् ॥ २४
इति श्रीमहाभारते आरण्यकपर्वणि सप्तमोऽध्यायः ॥ ७ ॥

८

वैशंपायन उवाच ।

श्रुत्वा च विदुरं प्राप्तं राज्ञा च परिसान्त्वितम् ।
धृतराष्ट्रात्मजो राजा पर्यतप्यत दुर्मतिः ॥ १
स सौबलं समानाय्य कर्णदुःशासनावपि ।
अब्रवीद्वचनं राजा प्रविश्याबुद्धिजं तमः ॥ २
एष प्रत्यागतो मन्त्री धृतराष्ट्रस्य संमतः ।
विदुरः पाण्डुपुत्राणां सुहृद्विद्वान्हिते रतः ॥ ३
यावदस्य पुनर्बुद्धिं विदुरो नापकर्षति ।
पाण्डवानयने तावन्मन्त्रयध्वं हितं मम ॥ ४
अथ पश्याम्यहं पार्थान्प्राप्तानिह कथंचन ।
पुनः शोषं गमिष्यामि निरासुर्निरवग्रहः ॥ ५
विषमुद्वन्धनं वापि शस्त्रमग्निप्रवेशनम् ।
करिष्ये न हि तानृद्धान्पुनर्द्रष्टुमिहोत्सहे ॥ ६

शकुनिरुवाच ।

किं बालिशां मति राजन्नास्थितोऽसि विशां पते ।
गतास्ते समयं कृत्वा नैतदेवं भविष्यति ॥ ७
सत्यवाक्ये स्थिताः सर्वे पाण्डवा भरतर्षभ ।
पितुस्ते वचनं तात न ग्रहीष्यन्ति कर्हिचित् ॥ ८
अथ वा ते ग्रहीष्यति पुनरेष्यन्ति वा पुरम् ।
निरस्य समयं भूयः पणोऽस्माकं भविष्यति ॥ ९
सर्वे भवामो मध्यस्था राज्ञश्छन्दानुवर्तिनः ।
छिद्रं बहु प्रपश्यन्तः पाण्डवानां सुसंवृताः ॥ १०

दुःशासन उवाच ।

एवमेतन्महाप्राज्ञ यथा वदसि मातुल ।
नित्यं हि मे कथयतस्तव बुद्धिर्हि रोचते ॥ ११

कर्ण उवाच ।

काममीक्षामहे सर्वे दुर्योधन तवेप्सितम् ।
ऐकमत्यं हि नो राजन्सर्वेषामेव लक्ष्यते ॥ १२

वैशंपायन उवाच ।

एवमुक्तस्तु कर्णेन राजा दुर्योधनस्तदा ।
नातिहृष्टमनाः क्षिप्रमभवत्स पराङ्मुखः ॥ १३
उपलभ्य ततः कर्णो विवृत्य नयने शुभे ।
रोषादुःशासनं चैव सौबलेयं च तावुभौ ॥ १४
उवाच परमक्रुद्ध उद्यम्यात्मानमात्मना ।
अहो मम मतं यत्तन्निवोधत नराधिपाः ॥ १५
प्रियं सर्वे चिकीर्षामो राज्ञः किंकरपाणयः ।
न चास्य शत्रुमः सर्वे प्रिये स्थातुमतन्द्रिताः ॥ १६
वयं तु शस्त्राण्यादाय रथानास्थाय दंशिताः ।
गच्छामः सहिता हन्तुं पाण्डवान्वनगोचरान् ॥ १७
तेषु सर्वेषु शान्तेषु गतेष्वविदितां गतिम् ।
निर्विवादा भविष्यन्ति धार्तराष्ट्रास्तथा वयम् ॥ १८
यावदेव परिद्युना यावच्छोकपरायणाः ।
यावन्मित्रविहीनाश्च तावच्छक्या मतं मम ॥ १९

तस्य तद्वचनं श्रुत्वा पूजयन्तः पुनः पुनः ।
 बाढमित्येव ते सर्वे प्रत्यूचुः सूतजं तदा ॥ २०
 एवमुक्त्वा तु सक्रुद्धा रथैः सर्वे पृथक्पृथक् ।
 निर्ययुः पाण्डवान्हुतुं संघशः कृतनिश्चयाः ॥ २१
 तान्प्रस्थितान्परिज्ञाय कृष्णद्वैपायनस्तदा ।
 आजगाम विशुद्धात्मा दृष्ट्वा दिव्येन चक्षुषा ॥ २२
 प्रतिषिध्याथ तान्सर्वान्भगवाँल्लोकपूजितः ।
 प्रज्ञाचक्षुषमासीनमुवाचाभ्येत्य सत्वरः ॥ २३
 इति श्रीमहाभारते आरण्यकपर्वणि अष्टमोऽध्यायः ॥ ८ ॥

९

व्यास उवाच ।

धृतराष्ट्र महाप्राज्ञ निबोध वचनं मम ।
 वक्ष्यामि त्वा कौरवाणां सर्वेषां हितमुत्तमम् ॥ १
 न मे प्रियं महाबाहो यद्गताः पाण्डवा वनम् ।
 निकृत्या निर्जिताश्चैव दुर्योधनवशानुगेः ॥ २
 ते स्मरन्तः परिक्लेशान्वर्षे पूर्णे त्रयोदशे ।
 विमोक्षयन्ति विषं क्रुद्धाः कौरवेयेषु भारत ॥ ३
 तदयं किं नु पापात्मा तव पुत्रः सुमन्दधीः ।
 पाण्डवान्नित्यसंक्रुद्धो राज्यहेतोर्जिघांसति ॥ ४
 वार्यतां साध्वयं मूढः शमं गच्छतु ते सुतः ।
 वनस्थांस्तानयं हन्तुमिच्छन्प्राणैर्विमोक्षयते ॥ ५
 यथाह विदुरः प्राज्ञो यथा भीष्मो यथा वयम् ।
 यथा कृपश्च द्रोणश्च तथा साधु विधीयताम् ॥ ६
 विग्रहो हि महाप्राज्ञ स्वजनेन विगर्हितः ।
 अधर्म्यमयशम्यं च मा राजन्प्रतिपद्यथाः ॥ ७
 समीक्षा यादृशी ह्यस्य पाण्डवान्प्रति भारत ।
 उपेक्ष्यमाणा सा राजन्महान्तमनयं स्पृशेत् ॥ ८
 अथ वार्यं सुमन्दात्मा वनं गच्छतु ते सुतः ।
 पाण्डवैः सहितो राजन्नेक एवासहायवान् ॥ ९
 ततः संसर्गजः स्नेहः पुत्रस्य तव पाण्डवैः ।

यदि स्यात्कृतकार्योऽद्य भवेत्स्वं मनुजेश्वर ॥ १०
 अथ वा जायमानस्य यच्छीलमनुजायते ।
 श्रूयते तन्महाराज नामृतस्यापसर्पति ॥ ११
 कथं वा मन्यते भीष्मो द्रोणो वा विदुरोऽपि वा ।
 भवान्वात्र क्षमं कार्यं पुरा चार्थोऽतिवर्तते ॥ १२
 इति श्रीमहाभारते आरण्यकपर्वणि नवमोऽध्यायः ॥ ९ ॥

१०

धृतराष्ट्र उवाच ।

भगवन्नाहमप्येतद्रोचये द्यूतसस्तवम् ।
 मन्ये तद्विधिनाक्रम्य कारितोऽस्मीति वै मुने ॥ १
 नैतद्रोचयते भीष्मो न द्रोणो विदुरो न च ।
 गान्धारी नेच्छति द्यूतं तच्च मोहात्प्रवर्तितम् ॥ २
 परित्यक्तं न शक्नोमि दुर्योधनमचेतनम् ।
 पुत्रस्नेहेन भगवज्ज्ञानन्नपि यतव्रत ॥ ३

व्यास उवाच ।

वैचित्रवीर्यं नृपते सत्यमाह यथा भवान् ।
 दृढं वेद्मि परं पुत्रं परं पुत्रान्न विद्यते ॥ ४
 इन्द्रोऽप्यश्रुनिपातेन सुरभ्या प्रतिबोधितः ।
 अन्यैः समृद्धैरप्यर्थैर्न सुताद्विद्यते परम् ॥ ५
 अत्र ते वर्तयिष्यामि महदाख्यानमुत्तमम् ।
 सुरभ्याश्चैव सवादमिन्द्रस्य च विशां पते ॥ ६
 त्रिविष्टपगता राजन्सुरभिः प्रारुदत्किल ।
 गवां माता पुरा तात तामिन्द्रोऽन्वकृपायत ॥ ७

इन्द्र उवाच ।

किमिदं रोदिषि शुभे कञ्चित्क्षेमं दिवौकसाम् ।
 मानुषेष्वथ वा गोषु नैतदल्पं भविष्यति ॥ ८

सुरभिरुवाच ।

विनिपातो न वः कश्चिद्दृश्यते त्रिदशाधिप ।
 अहं तु पुत्रं शोचामि तेन रोदिमि कौशिक ॥ ९
 पश्यैनं कर्षकं रौद्रं दुर्बलं मम पुत्रकम् ।

प्रतोदेनाभिनिघ्नन्तं लाङ्गलेन निपीडितम् ॥ १०
 एतं दृष्ट्वा भृशं श्रान्तं वध्यमानं सुराधिप ।
 कृपाविष्टास्मि देवेन्द्र मनश्चोद्विजते मम ॥ ११
 एकस्तत्र बलोपेतो धुरमुद्बहतेऽधिकाम् ।
 अपरोऽरूपबलप्राणः कृशो धमनिसंततः ।
 कृच्छ्रादुद्बहते भारं तं वै शोचामि वासव ॥ १२
 वध्यमानः प्रतोदेन तुद्यमानः पुनः पुनः ।
 नैव शक्नोति तं भारमुद्बोदुं पश्य वासव ॥ १३
 ततोऽहं तस्य दुःखार्तां विरोमि भृशदुःखिता ।
 अश्रूण्यावर्तयन्ती च नेत्राभ्यां करुणायती ॥ १४

इन्द्र उवाच ।

तव पुत्रसहस्रेषु पीड्यमानेषु शोभने ।
 किं कृपायितमस्यत्र पुत्र एकोऽत्र पीड्यते ॥ १५

सुरभिर्वाच ।

यदि पुत्रसहस्रं मे सर्वत्र सममेव मे ।
 दीनस्य तु सतः शक्र पुत्रस्याभ्यधिका कृपा ॥ १६

व्यास उवाच ।

तदिन्द्रः सुरभीवाक्यं निशम्य भृशविस्मितः ।
 जीवितेनापि कौरव्य मेनेऽभ्यधिकमात्मजम् ॥ १७
 प्रववर्ष च तत्रैव सहसा तोयमुत्थणम् ।
 कर्षकस्याचरन्विघ्नं भगवान्पाकशासनः ॥ १८
 तद्यथा सुरभिः प्राह सममेवास्तु ते तथा ।
 सुतेषु राजन्सर्वेषु दीनेष्वभ्यधिका कृपा ॥ १९
 यादृशो मे सुतः पाण्डुस्तादृशो मेऽसि पुत्रक ।
 विदुरश्च महाप्राज्ञः स्नेहादेतद्व्रीम्यहम् ॥ २०
 चिराय तव पुत्राणां शतमेकश्च पार्थिव ।
 पाण्डोः पञ्चैव लक्ष्यन्ते तेऽपि मन्दाः सुदुःखिताः ॥
 कथं जीवेयुरत्यन्तं कथं वर्धेयुरित्यपि ।
 इति दीनेषु पार्थेषु मनो मे परितप्यते ॥ २२
 यदि पार्थिव कौरव्याञ्जीवमानानिहेच्छसि ।

दुर्योधनस्तव सुतः शमं गच्छतु पाण्डवैः ॥ २३
 इति श्रीमहाभारते आरण्यकपर्वणि दशमोऽध्यायः ॥ १०॥

११

धृतराष्ट्र उवाच ।

एवमेतन्महाप्राज्ञ यथा वदसि नो मुने ।
 अहं चैव विजानामि सर्वे चेमे नराधिपाः ॥ १
 भवांस्तु मन्यते साधु यत्कुरुणां सुखोदयम् ।
 तदेव विदुरोऽप्याह भीष्मो द्रोणश्च मां मुने ॥ २
 यदि त्वहमनुग्राह्यः कौरवेषु दया यदि ।
 अनुशाधि दुरात्मानं पुत्रं दुर्योधनं मम ॥ ३

व्यास उवाच ।

अयमायाति वै राजन्मैत्रेयो भगवानृषिः ।
 अन्वीय पाण्डवान्भ्रातृनिहैवास्मद्विदृक्षया ॥ ४
 एष दुर्योधनं पुत्रं तव राजन्महानृषिः ।
 अनुशास्ता यथान्यायं शमायास्य कुलस्य ते ॥ ५
 ब्रूयाद्यदेष राजेन्द्र तत्कार्यमविशङ्कया ।
 अक्रियायां हि कार्यस्य पुत्रं ते शप्स्यते रुषा ॥ ६

वैशंपायन उवाच ।

एवमुक्त्वा ययौ व्यासो मैत्रेयः प्रत्यदृश्यत ।
 पूजया प्रतिजग्राह सपुत्रस्तं नराधिपः ॥ ७
 दत्त्वाध्याद्याः क्रियाः सर्वा विश्रान्तं मुनिपुंगवम् ।
 प्रश्रयेणाब्रवीद्राजा धृतराष्ट्रोऽम्बिकासुतः ॥ ८
 सुखेनागमनं कच्चिद्भगवन्कुरुजाङ्गले ।
 कच्चित्कुशलिनो वीरा भ्रातरः पञ्च पाण्डवाः ॥ ९
 समये स्थातुमिच्छन्ति कच्चिच्च पुरुषर्षभाः ।
 कच्चित्कुरुणां सौभ्रात्रमव्युच्छिन्नं भविष्यति ॥ १०

मैत्रेय उवाच ।

तीर्थयात्रामनुक्रामन्प्राप्तोऽस्मि कुरुजाङ्गलम् ।
 यदृच्छया धर्मराजं दृष्टवान्काम्यके वने ॥ ११
 तं जटाजिनसंवीतं तपोवननिवासिनम् ।

समाजग्मुर्महात्मानं द्रष्टुं मुनिगणाः प्रभो ॥ १२
 तत्राशौषं महाराज पुत्राणां तव विभ्रमम् ।
 अनयं द्यूतरूपेण महापायमुपस्थितम् ॥ १३
 ततोऽहं त्वामनुप्राप्तः कौरवाणामवेक्ष्य ।
 सदा ह्यभ्यधिकः स्नेहः प्रीतिश्च त्वयि मे प्रभो ॥ १४
 नैतदौपयिकं राजंस्त्वयि भीष्मे च जीवति ।
 यदन्योन्येन ते पुत्रा विरुध्यन्ते नराधिप ॥ १५
 मेढीभूतः स्वयं राजन्निग्रहे प्रग्रहे भवान् ।
 किमर्थमनयं घोरमुत्पतन्तमुपेक्षसे ॥ १६
 दस्यूनामिव यद्वृत्तं सभायां कुरुनन्दन ।
 तेन न भ्राजसे राजंस्तापसानां समागमे ॥ १७

वैशंपायन उवाच ।

ततो व्यावृत्य राजानं दुर्योधनममर्षणम् ।
 उवाच श्रृक्षण्या वाचा मैत्रेयो भगवानृषिः ॥ १८
 दुर्योधन महाबाहो निबोध वदतां वर ।
 वचनं मे महाप्राज्ञ ब्रुवतो यद्विद्वतं तव ॥ १९
 मा द्रुहः पाण्डवान्राजन्कुरुष्व हितमात्मनः ।
 पाण्डवानां कुरूणां च लोकस्य च नरर्षभ ॥ २०
 ते हि सर्वे नरव्याघ्राः शूरा विक्रान्तयोधिनः ।
 सर्वे नागायुतप्राणा वज्रसंहनना दृढाः ॥ २१
 सत्यव्रतपराः सर्वे सर्वे पुरुषमानिनः ।
 हन्तारो देवशत्रूणां रक्षसां कामरूपिणाम् ।
 हिडिम्बबकमुख्यानां किर्मीरस्य च रक्षसः ॥ २२
 इतः प्रच्यवतां रात्रौ यः स तेषां महात्मनाम् ।
 आवृत्य मार्गं रौद्रात्मा तस्थौ गिरिरिवाचलः ॥ २३
 तं भीमः समरश्लाघी बलेन बलिनां वरः ।
 जघान पशुमारेण व्याघ्रः क्षुद्रसृगं यथा ॥ २४
 पश्य दिग्विजये राजन्यथा भीमेन पातितः ।
 जरासंधो महेष्वासो नागायुतबलो युधि ॥ २५
 संबन्धी वासुदेवश्च येषां श्यालश्च पार्षतः ।

कस्तान्युधि समासीत जरामरणवान्नरः ॥ २६
 तस्य ते शम एवास्तु पाण्डवैर्नरनर्षभ ।
 कुरु मे वचनं राजन्मा मृत्युवशमन्वगाः ॥ २७
 एवं तु ब्रुवतस्तस्य मैत्रेयस्य विशां पते ।
 ऊरुं गजकराकारं करेणामिजघान सः ॥ २८
 दुर्योधनः स्मित कृत्वा चरणेनालिग्नन्मर्हाम् ।
 न किञ्चिदुक्त्वा दुर्मेधास्तस्थौ किञ्चिदवाङ्मुखः ॥ २९
 तमशुश्रूषमाणं तु विलिखन्तं वसुंधराम् ।
 दृष्ट्वा दुर्योधनं राजन्मैत्रेय कोप आविशत ॥ ३०
 स कोपवशमापन्नो मैत्रेयो मुनिसत्तमः ।
 विधिना संप्रयुक्तश्च शापायास्य मनो दधे ॥ ३१
 ततः स वार्युपस्पृश्य कोपसंरक्तलोचनः ।
 मैत्रेयो धार्तराष्ट्रं तमशपद्मुष्टचेतसम् ॥ ३२
 यस्मात्त्वं मामनादृत्य नेमां वाच चिकीर्षसि ।
 तस्मादस्याभिमानस्य सद्यः फलमवाप्नुहि ॥ ३३
 त्वदभिद्रोहमयुक्तं युद्धमुत्पत्स्यते महत् ।
 यत्र भीमो गदापातैस्तवोरुं भेत्स्यते बली ॥ ३४
 इत्येवमुक्ते वचने धृतराष्ट्रो महीपतिः ।
 प्रसादयामास मुनि नैतदेवं भवेदिति ॥ ३५

मैत्रेय उवाच ।

शमं यास्यति चेत्पुत्रस्तव राजन्यथा तथा ।
 शापो न भविता तात विपरीते भविष्यति ॥ ३६

वैशंपायन उवाच ।

स विलक्षस्तु राजेन्द्र दुर्योधनपिता तदा ।
 मैत्रेयं प्राह किर्मीरः कथं भीमेन पातितः ॥ ३७

मैत्रेय उवाच ।

नाहं वक्ष्याम्यसूया ते न ते शुश्रूषते सुतः ।
 एष ते विदुरः सर्वमाख्यास्यति गते मयि ॥ ३८

वैशंपायन उवाच ।

इत्येवमुक्त्वा मैत्रेयः प्रातिष्ठत यथागतम् ।

किर्मिरिवधसंविभो बहिर्दुर्योधनोऽगमत् ॥ ३९

इति श्रीमहाभारते आरण्यकपर्वणि

एकादशोऽध्याय ॥ ११ ॥

॥ समाप्तमारण्यकपर्व ॥

१२

धृतराष्ट्र उवाच ।

किर्मिरस्य वधं क्षत्तः श्रोतुमिच्छामि कथ्यताम् ।

रक्षसा भीमसेनस्य कथमासीत्समागमः ॥ १

विदुर उवाच ।

शृणु भीमस्य कर्मेदमतिमानुपकर्मणः ।

श्रुतपूर्वं मया तेषां कथान्तेषु पुनः पुनः ॥ २

इतः प्रयाता राजेन्द्र पाण्डवा द्यूतनिर्जिताः ।

जग्मुस्त्रिभिरहोरात्रैः काम्यकं नाम तद्वनम् ॥ ३

रात्रौ निशीथे स्वाभीले गतेऽर्धसमये नृप ।

प्रचारे पुरुषादानां रक्षसां भीमकर्मणाम् ॥ ४

तद्वनं तापसा नित्यं शेषाश्च वनचारिणः ।

दूरात्परिहरन्ति स्म पुरुषादभयात्किल ॥ ५

तेषां प्रविशतां तत्र मार्गमावृत्य भारत ।

दीप्ताक्षं भीषणं रक्षः सोल्लुप्तं प्रत्यदृश्यत ॥ ६

बाहू महान्तौ कृत्वा तु तथास्यं च भयानकम् ।

स्थितमावृत्य पन्थानं येन यान्ति कुरुद्वहाः ॥ ७

दृष्टोष्ठदंष्ट्रं ताम्राक्षं प्रदीप्तोर्ध्वशिरोरुहम् ।

सार्करश्मितडिक्कं सबलाकमिवाम्बुदम् ॥ ८

सृजन्तं राक्षसीं मायां महारावविराविणम् ।

मुञ्चन्तं विपुलं नादं सतोयमिव तोयदम् ॥ ९

तस्य नादेन सत्रस्ताः पक्षिणः सर्वतोदिशम् ।

विमुक्तनादाः संपेतुः स्थलजा जलजैः सह ॥ १०

संप्रद्रुतमृगद्वीपिमहिषर्क्षसमाकुलम् ।

तद्वनं तस्य नादेन संप्रस्थितमिवाभवत् ॥ ११

तस्योखाताभिहता ताम्रपल्लवबाहवः ।

विदूरजाताश्च लताः समाश्लिष्यन्त पादपान् ॥ १२

तस्मिन्क्षणेऽथ प्रववौ मारुतो भृशदारुणः ।

रजसा संवृतं तेन नष्टक्षेमभवन्नभः ॥ १३

पञ्चानां पाण्डुपुत्राणामविज्ञातो महारिपुः ।

पञ्चानामिन्द्रियाणां तु शोकवेग इवातुलः ॥ १४

स दृष्ट्वा पाण्डवान्दूरात्कृष्णाजिनसमावृतान् ।

आवृणोत्तद्वनद्वारं भैनाक इव पर्वतः ॥ १५

तं समासाद्य वित्रस्ता कृष्णा कमललोचना ।

अदृष्टपूर्वं संत्रासान्नयमीलयत लोचने ॥ १६

दुःशासनकरोत्सृष्टविप्रकीर्णशिरोरुहा ।

पञ्चपर्वतमध्यस्था नदीवाकुलतां गता ॥ १७

मोमुह्यमानां तां तत्र जगद्गुः पञ्च पाण्डवाः ।

इन्द्रियाणि प्रसक्तानि विषयेषु यथा रतिम् ॥ १८

अथ तां राक्षसी मायामुत्थितां घोरदर्शनाम् ।

रक्षोन्नेर्विविधैर्मन्त्रैर्धौम्यः सम्यक्प्रयोजितैः ।

पश्यतां पाण्डुपुत्राणां नाशयामास वीर्यवान् ॥ १९

स नष्टमायोऽतिबलः क्रोधविस्फारितेक्षणः ।

काममूर्तिधरः क्षुद्रः कालकल्पो व्यदृश्यत ॥ २०

तमुवाच ततो राजा दीर्घप्रज्ञो युधिष्ठिरः ।

को भवान्कस्य वा किं ते क्रियतां कार्यमुच्यताम् ॥

प्रत्युवाचाथ तद्रक्षो धर्मराजं युधिष्ठिरम् ।

अहं वकस्य वै भ्राता किर्मिर इति विश्रुतः ॥ २२

वनेऽस्मिन्काम्यके शून्ये निवसामि गतज्वरः ।

युधि निर्जित्य पुरुषानाहारं नित्यमाचरन् ॥ २३

के यूयमिह संप्राप्ता भक्ष्यभूता ममान्तिकम् ।

युधि निर्जित्य वः सर्वान्भक्षयिष्ये गतज्वरः ॥ २४

युधिष्ठिरस्तु तच्छ्रुत्वा वचस्तस्य दुरात्मनः ।

आचक्षे ततः सर्वं गोत्रनामादि भारत ॥ २५

पाण्डवो धर्मराजोऽहं यदि ते श्रोत्रमागतः ।

सहितो भ्रातृभिः सर्वैर्भीमसेनार्जुनादिभिः ॥ २६

हृतराज्यो वने वासं वस्तुं कृतमतिस्ततः ।
 वनमभ्यागतो घोरमिदं तव परिग्रहम् ॥ २७
 किर्मरस्त्वब्रवीदेनं दिष्ट्या देवैरिदं मम ।
 उपपादितमद्येह चिरकालान्मनोगतम् ॥ २८
 भीमसेनवधार्थं हि नित्यमभ्युद्यतायुधः ।
 चरामि पृथिवीं कृत्स्नां नैनमासादयाम्यहम् ॥ २९
 सोऽयमासादितो दिष्ट्या भ्रातृहा काङ्क्षितश्चिरम् ।
 अनेन हि मम भ्राता वको विनिहतः प्रियः ॥ ३०
 वेत्रकीयगृहे राजन्ब्राह्मणच्छद्मरूपिणा ।
 विद्याबलमुपाश्रित्य न ह्यस्त्यस्यौरसं बलम् ॥ ३१
 हिडिम्बश्च सखा मह्यं दयितो वनगोचरः ।
 हतो दुरात्मनानेन स्वसा चास्य हृता पुरा ॥ ३२
 सोऽयमभ्यागतो मूढो ममेदं गहनं वनम् ।
 प्रचारसमयेऽस्माकमधरात्रे समास्थिते ॥ ३३
 अद्यास्य यातयिष्यामि तद्वैरं चिरसंभृतम् ।
 तर्पयिष्यामि च बकं रुधिरणास्य भूरिणा ॥ ३४
 अद्याहमनृगो भूत्वा भ्रातुः सख्युस्तथैव च ।
 शान्तिं लब्धास्मि परमां हत्वा राक्षसकण्टकम् ॥ ३५
 यदि तेन पुरा मुक्तो भीमसेनो वकेन वै ।
 अद्यैनं भक्षयिष्यामि पश्यतस्ते युधिष्ठिर ॥ ३६
 एनं हि विपुलप्राणमद्य हत्वा वृकोदरम् ।
 संभक्ष्य जरयिष्यामि यथागस्त्यो महासुरम् ॥ ३७
 एवमुक्तस्तु धर्मात्मा सत्यसंधो युधिष्ठिरः ।
 नैतदस्तीति सक्रोधो भर्त्सयामास राक्षसम् ॥ ३८
 ततो भीमो महाबाहुरारुज्य तरसा द्रुमम् ।
 दशव्यामभिवोद्विद्धं निष्पत्रमकरोत्तदा ॥ ३९
 चकार सज्यं गाण्डीवं वज्रनिष्पेषगौरवम् ।
 निमेषान्तरमात्रेण तथैव विजयोऽर्जुनः ॥ ४०
 निवार्य भीमो जिष्णुं तु तद्रक्षो घोरदर्शनम् ।
 अभिद्रुत्याब्रवीद्वाक्यं तिष्ठ तिष्ठेति भारत ॥ ४१

इत्युक्त्यैनमभिकुद्रः कक्ष्यामुत्पीड्य पाण्डवः ।
 निष्पिष्य पाणिना पाणि सदष्टोष्ठपुटो बली ।
 तमभ्यधावद्वेगेन भीमो वृक्षायुधस्तदा ॥ ४२
 यमदण्डप्रतीकाशं ततस्तं तस्य मूर्धनि ।
 पातयामास वेगेन कुलिशं मधवानिव ॥ ४३
 असंभ्रान्तं तु तद्रक्षः समरे प्रत्यदृश्यत ।
 चिक्षेप चोल्मुकं दीप्तमग्निं ज्वलितामिव ॥ ४४
 तदुदस्तमलातं तु भीमः प्रहरतां वरः ।
 पदा सव्येन चिक्षेप तद्रक्षः पुनराव्रजत् ॥ ४५
 किर्मरश्चापि सहसा वृक्षमुत्पाट्य पाण्डवम् ।
 दण्डपाणिरिव कुद्रः समरे प्रत्ययुध्यत ॥ ४६
 तद्वृक्षयुद्धमभवन्महीरुहविनाशनम् ।
 वालिसुग्रीवयोर्भ्रात्रोर्वथा श्रीकाङ्क्षिणोः पुरा ॥ ४७
 शीर्षयोः पतिता वृक्षा विभिदुर्नैकधा तयोः ।
 यथैवोत्पलपद्मानि मत्तयोर्द्विपयोस्तथा ॥ ४८
 मुञ्जवज्जर्जरीभूता बहवस्तत्र पादपाः ।
 चीराणीव व्युदस्तानि रेजुस्तत्र महावने ॥ ४९
 तद्वृक्षयुद्धमभवत्समुहूर्तं विशां पते ।
 राक्षसानां च मुख्यस्य नराणामुत्तमस्य च ॥ ५०
 ततः शिलां समुत्क्षिप्य भीमस्य युधि तिष्ठतः ।
 प्राहिणोद्राक्षसः कुद्रो भीमसेनश्चाल ह ॥ ५१
 तं शिलाताडनजडं पर्यधावत्स राक्षसः ।
 बाहुविक्षिप्तकिरणः स्वर्भानुरिव भास्करम् ॥ ५२
 तावन्योन्यं समाश्लिष्य प्रकर्षन्तौ परस्परम् ।
 उभावपि चकाशेते प्रयुद्धौ वृषभावि ॥ ५३
 तयोरासीत्सुतुमुलः संप्रहारः सुदारुणः ।
 नखदंष्ट्रायुधवतोर्व्याघ्रयोरिव हतयोः ॥ ५४
 दुर्योधननिकाराच्च बाहुवीर्याच्च दर्पितः ।
 कृष्णानयनदृष्टश्च व्यवर्धत वृकोदरः ॥ ५५
 अभिपत्याथ बाहुभ्यां प्रत्यगृह्णादमर्षितः ।

मातङ्ग इव मातङ्गं प्रभिन्नकरटामुखः ॥ ५६
 तं चाप्यथ ततो रक्षः प्रतिजग्राह वीर्यवान् ।
 तमाक्षिपद्भीमसेनो बलेन बलिनां वरः ॥ ५७
 तयोर्भुजविनिष्पेषादुभयोर्बलिनोस्तदा ।
 शब्दः समभवद्दोरो वेणुस्फोटसमो युधि ॥ ५८
 अथैनमाक्षिप्य बलाद्ब्रह्म मध्ये वृकोदरः ।
 धूनयामास वेगेन वायुश्चण्ड इव द्रुमम् ॥ ५९
 स भीमेन परामृष्टो दुर्बलो बलिना रणे ।
 व्यस्पन्दत यथाप्राणं विचकर्ष च पाण्डवम् ॥ ६०
 तत एनं परिश्रान्तमुपलभ्य वृकोदरः ।
 योक्त्रयामास बाहुभ्यां पशुं रशनया यथा ॥ ६१
 विनदन्तं महानादं भिन्नभेरीसमस्वनम् ।
 भ्रामयामास सुचिरं विस्फुरन्तमचेतसम् ॥ ६२
 तं विषीदन्तमाज्ञाय राक्षसं पाण्डुनन्दनः ।
 प्रगृह्य तरसा दोर्भ्यां पशुमारममारयत् ॥ ६३
 आक्रम्य स कटीदेशे जानुना राक्षसाधमम् ।
 अपीडयत बाहुभ्यां कण्ठं तस्य वृकोदरः ॥ ६४
 अथ तं जडसर्वाङ्गं व्यावृत्तनयनोल्बणम् ।
 भूतले पातयामास वाक्यं चेदमुवाच ह ॥ ६५
 हिडिम्बबकयोः पाप न त्वमश्रुप्रमार्जनम् ।
 करिष्यसि गतश्चासि यमस्य सदनं प्रति ॥ ६६
 इत्येवमुक्त्वा पुरुषप्रवीर-
 स्तं राक्षसं क्रोधविवृत्तनेत्रः ।
 प्रसस्तवस्त्राभरणं स्फुरन्त-
 मुद्धान्तचित्तं व्यसुमुत्ससर्ज ॥ ६७
 तस्मिन्हृते तोयदतुल्यरूपे
 कृष्णां पुरस्कृत्य नरेन्द्रपुत्राः ।
 भीमं प्रशस्याथ गुणैरनेकै-
 र्दृष्टास्ततो द्वैतवनाय जग्मुः ॥ ६८
 एवं विनिहतः संख्ये किर्मीरो मनुजाधिप ।

भीमेन वचनान्तस्य धर्मराजस्य कौरव ॥ ६९
 ततो निष्कण्टकं कृत्वा वनं तदपराजितः ।
 द्रौपद्या सह धर्मज्ञो वसति तामुवास ह ॥ ७०
 समाश्वास्य च ते सर्वे द्रौपदी भरतर्षभाः ।
 प्रहृष्टमनसः प्रीत्या प्रशशंसुर्वृकोदरम् ॥ ७१
 भीमबाहुबलोत्पिष्टे विनष्टे राक्षसे ततः ।
 विविशुस्तद्वनं वीराः क्षेमं निहतकण्टकम् ॥ ७२
 स मया गच्छता मार्गे विनिकीर्णो भयावहः ।
 वने महति दुष्टात्मा दृष्टो भीमबलाद्धतः ॥ ७३
 तत्राश्रौषमहं चैतत्कर्म भीमस्य भारत ।
 ब्राह्मणानां कथयतां ये तत्रासन्समागताः ॥ ७४
 वैशंपायन उवाच ।
 एवं विनिहतं संख्ये किर्मीरं राक्षसोत्तमम् ।
 श्रुत्वा ध्यानपरो राजा निशश्चासार्तवत्तदा ॥ ७५
 इति श्रीमहाभारते आरण्यकपर्वणि द्वादशोऽध्यायः ॥ १२
 ॥ समाप्तं किर्मीरवधपर्वं ॥

१३

वैशंपायन उवाच ।

भोजाः प्रव्रजिताञ्श्रुत्वा वृष्णयश्चान्धकैः सह ।
 पाण्डवान्दुःखसंतप्तान्समाजग्मुर्महावने ॥ १
 पाञ्चालस्य च दायादा धृष्टकेतुश्च चेदिपः ।
 केकयाश्च महावीर्या भ्रातरो लोकविश्रुताः ॥ २
 वने तेऽभिययुः पार्थान्क्रोधाभर्षसमन्विताः ।
 गर्हयन्तो धार्तराष्ट्रान्कि कुर्म इति चाब्रुवन् ॥ ३
 वासुदेवं पुरस्कृत्य सर्वे ते क्षत्रियर्षभाः ।
 परिवार्योपविविशुर्धर्मराजं युधिष्ठिरम् ॥ ४

वासुदेव उवाच ।

दुर्योधनस्य कर्णस्य शकुनेश्च दुरात्मनः ।
 दुःशासनचतुर्थानां भूमिः पास्यति शोणितम् ॥ ५
 ततः सर्वेऽभिपिञ्चामो धर्मराजं युधिष्ठिरम् ।

निकृत्योपचरन्वध्य एष धर्मः सनातनः ॥ ६

वैशंपायन उवाच ।

पार्थानामभिषङ्गेण तथा कुट्टं जनार्दनम् ।

अर्जुनः शमयामास दिवक्षन्तमिव प्रजाः ॥ ७

संकुटं केशवं दृष्ट्वा पूर्वदेहेषु फल्गुनः ।

कीर्तयामास कर्माणि सत्यकीर्तेर्महात्मनः ॥ ८

पुरुषस्याप्रमेयस्य सत्यस्यामिततेजसः ।

प्रजापतिपतेर्विष्णोर्लोकनाथस्य धीमतः ॥ ९

अर्जुन उवाच ।

दश वर्षसहस्राणि यत्रसायंगृहो मुनिः ।

व्यचरस्त्वं पुरा कृष्ण पर्वते गन्धमादने ॥ १०

दश वर्षसहस्राणि दश वर्षशतानि च ।

पुष्करेष्ववसः कृष्ण त्वमपो भक्षयन्पुरा ॥ ११

ऊर्ध्वबाहुर्विशालायां बदर्या मधुसूदन ।

अतिष्ठ एकपादेन वायुभक्षः शतं समाः ॥ १२

अपकृष्टोत्तरासङ्गः कृशो धमनिसंततः ।

आसीः कृष्ण सरस्वत्यां सत्रे द्वादशवार्षिके ॥ १३

प्रभासं चाप्यथासाद्य तीर्थं पुण्यजनोचितम् ।

तथा कृष्ण महातेजा दिव्यं वर्षसहस्रकम् ।

आतिष्ठस्तप एकेन पादेन नियमे स्थितः ॥ १४

क्षेत्रज्ञः सर्वभूतानामादिरन्तश्च केशव ।

निधानं तपसां कृष्ण यज्ञस्त्वं च सनातनः ॥ १५

निहत्य नरकं भौममाहृत्य मणिकुण्डले ।

प्रथमोत्पादितं कृष्ण मेध्यमश्वमवासृजः ॥ १६

कृत्वा तत्कर्म लोकानामृषभः सर्वलोकजित् ।

अवधीस्त्वं रणे सर्वान्समेतान्दैत्यदानवान् ॥ १७

ततः सर्वेश्वरत्वं च संप्रदाय शचीपतेः ।

मातृपेषु महाबाहो प्रादुर्भूतोऽसि केशव ॥ १८

स त्वं नारायणो भूत्वा हरिरासीः परंतप ।

ब्रह्मा सोमश्च सूर्यश्च धर्मो धाता यमोऽनलः ॥ १९

वायुर्वैश्रवणो रुद्रः कालः खं पृथिवी दिशः ।

अजश्चराचरगुरुः स्रष्टा त्वं पुरुषोत्तम ॥ २०

तुरायणादिभिर्देव क्रतुभिर्भूरिदक्षिणैः ।

अयजो भूरितेजा वै कृष्ण चैत्ररथे वने ॥ २१

शतं शतसहस्राणि सुवर्णस्य जनार्दन ।

एकैकस्मिन्तदा यज्ञे परिपूर्णानि भागशः ॥ २२

अदितेरपि पुत्रत्वमेत्य यादवनन्दन ।

त्वं विष्णुरिति विख्यात इन्द्रादवरजो भुवि ॥ २३

शिशुर्भूत्वा दिवं खं च पृथिवी च परंतप ।

त्रिभिर्विक्रमणैः कृष्ण क्रान्तवानसि तेजसा ॥ २४

संप्राप्य दिवमाकाशमादित्यसदने स्थितः ।

अत्यरोचश्च भूतात्मन्भास्करं स्वेन तेजसा ॥ २५

सादिता मौरवाः पाशा निसुन्दनरकौ हतौ ।

कृतः क्षेमः पुनः पन्थाः पुरं प्रागज्योतिषं प्रति ॥ २६

जारुध्यामाहु[हृ]तिः काथः शिशुपालो जनैः सह ।

भीमसेनश्च शैव्यश्च शतधन्वा च निर्जितः ॥ २७

तथा पर्जन्यघोषेण रथेनादित्यवर्चसा ।

अवाक्षीर्महिषीं भोज्यां रणे निर्जित्य रुक्मिणम् ॥ २८

इन्द्रद्युम्नो हतः कोपाद्यवनश्च कशेरुमान् ।

हतः सौभपतिः शाल्वस्त्वया सौभं च पातितम् ॥

इरावत्यां तथा भोजः कार्तवीर्यसमो युधि ।

गोपतिस्तालकेतुश्च त्वया विनिहताबुधौ ॥ ३०

तां च भोगवतीं पुण्यामृषिकान्तां जनार्दन ।

द्वारकामात्मसात्कृत्वा समुद्रं गमयिष्यसि ॥ ३१

न क्रोधो न च मात्सर्यं नानृतं मधुसूदन ।

त्वयि तिष्ठति दाशार्हं न नृशंस्यं कुनोऽनृजु ॥ ३२

आसीनं चित्तमध्ये त्वां दीप्यमानं स्वतेजसा ।

आगम्य ऋषयः सर्वेऽयाचन्ताभयमच्युत ॥ ३३

युगान्ते सर्वभूतानि संक्षिप्य मधुसूदन ।

आत्मन्येवात्मसात्कृत्वा जगदास्ते परंतप ॥ ३४

नैवं पूर्वे नापरे वा करिष्यन्ति कृतानि ते ।
 कर्माणि यानि देव त्वं बाल एव महाद्युते ॥ ३५
 कृतवान्पुण्डरीकाक्ष बलदेवसहायवान् ।
 वैराजभवने चापि ब्रह्मणा न्यवसः सह ॥ ३६
 वैशंपायन उवाच ।
 एवमुक्त्वा तदात्मानमात्मा कृष्णस्य पाण्डवः ।
 तूष्णीमासीत्ततः पार्थमित्युवाच जनार्दनः ॥ ३७
 ममैव त्वं तवैवाहं ये मदीयास्तवैव ते ।
 यस्त्वां द्वेष्टि स मां द्वेष्टि यस्त्वामनु स मामनु ॥ ३८
 नरस्त्वमसि दुर्धर्ष हरिनिरायणो ह्यहम् ।
 लोकाल्लोकमिमं प्राप्तौ नरनारायणावृषी ॥ ३९
 अनन्यः पार्थ मत्तस्त्वमहं त्वत्तश्च भारत ।
 नावयोरन्तरं शक्यं वेदितुं भरतर्षभ ॥ ४०
 तस्मिन्वीरसमावाये संरुन्धेष्वथ राजसु ।
 धृष्टद्युम्नमुखेर्वीरैर्भ्रातृभिः परिवारिता ॥ ४१
 पाञ्चाली पुण्डरीकाक्षमासीनं यादवैः सह ।
 अभिगम्याब्रवीत्कृष्णा शरण्यं शरणैषिणी ॥ ४२
 पूर्वं प्रजानिसर्गे त्वामाहुरेकं प्रजापतिम् ।
 स्रष्टारं सर्वभूतानामसितो देवलोऽब्रवीत् ॥ ४३
 विष्णुस्त्वमसि दुर्धर्ष त्वं यज्ञो मधुसूदन ।
 यथा त्वमसि यष्टव्यो जामदग्न्यो यथाब्रवीत् ॥ ४४
 ऋषयस्त्वां क्षमामाहुः सत्यं च पुरुषोत्तम ।
 सत्याद्यज्ञोऽसि संभूतः कश्यपस्त्वां यथाब्रवीत् ॥ ४५
 साध्यानामपि देवानां वसूनामीश्वरेश्वरः ।
 लोकभावन लोकेश यथा त्वां नारदोऽब्रवीत् ॥ ४६
 दिवं ते शिरसा व्याप्तं पद्भ्यां च पृथिवी विभो ।
 जठरं ते इमे लोकाः पुरुषोऽसि सनातनः ॥ ४७
 विद्यातपोभित्तानां तपसा भावितात्मनाम् ।
 आत्मदर्शनसिद्धानामृषीणामृषिसत्तम ॥ ४८
 राजर्षीणां पुण्यकृतामाहवेष्वावर्तिनाम् ।

सर्वधर्मोपपन्नानां त्वं गतिः पुरुषोत्तम ॥ ४९
 त्वं प्रभुस्त्वं विभुस्त्वं भूरात्मभूस्त्वं सनातनः ।
 लोकपालाश्च लोकाश्च नक्षत्राणि दिशो दश ।
 नभश्चन्द्रश्च सूर्यश्च त्वयि सर्वं प्रतिष्ठितम् ॥ ५०
 मर्त्यता चैव भूतानाममरत्वं दिवौकसाम् ।
 त्वयि सर्वं महाबाहो लोककार्यं प्रतिष्ठितम् ॥ ५१
 सा तेऽहं दुःखमाख्यास्ये प्रणयान्मधुसूदन ।
 ईशस्त्वं सर्वभूतानां ये दिव्या ये च मानुषाः ॥ ५२
 कथं नु भार्या पार्थानां तव कृष्ण सखी विभो ।
 धृष्टद्युम्नस्य भगिनी सभां कृष्येत मादृशी ॥ ५३
 स्त्रीधर्मिणी वेपमाना रुधिरेण समुक्षिता ।
 एकवस्त्रा विकृष्टास्मि दुःखिता कुरुसंसदि ॥ ५४
 राजमध्ये सभायां तु रजसाभिसमीरिताम् ।
 दृष्ट्वा च मां धार्तराष्ट्राः प्राहसन्पापचेतसः ॥ ५५
 दासीभावेन भोक्तुं मामीषुस्ते मधुसूदन ।
 जीवत्सु पाण्डुपुत्रेषु पाञ्चालेष्वथ वृष्णिषु ॥ ५६
 नन्वहं कृष्ण भीष्मस्य धृतराष्ट्रस्य चोभयोः ।
 स्तुषा भवामि धर्मेण साहं दासीकृता बलात् ॥ ५७
 गर्हये पाण्डवांस्तेव युधि श्रेष्ठान्महाबलान् ।
 ये क्लिश्यमानां प्रेक्षन्ते धर्मपत्नी यशस्विनीम् ॥ ५८
 धिग्वलं भीमसेनस्य धिक्पार्थस्य धनुष्मताम् ।
 यौ मां विप्रकृतां क्षुद्रैर्मर्षयेतां जनार्दन ॥ ५९
 शाश्वतोऽयं धर्मपथः सद्भिराचरितः सदा ।
 यद्भार्या परिरक्षन्ति भर्तारोऽल्पबला अपि ॥ ६०
 भार्यायां रक्ष्यमाणायां प्रजा भवति रक्षिता ।
 प्रजायां रक्ष्यमाणायामात्मा भवति रक्षितः ॥ ६१
 आत्मा हि जायते तस्यां तस्माज्जाया भवत्युत ।
 भर्ता च भार्यया रक्ष्यः कथं जायान्ममोदरे ॥ ६२
 नन्विमे शरणं प्राप्तास्त्यजन्ति कदाचन ।
 ते मां शरणमापन्नां नान्वपद्यन्त पाण्डवाः ॥ ६३

पञ्चमे पञ्चमिर्जाताः कुमारश्चामितौजसः ।
 एतेषामप्यवेक्षार्थं त्रातव्यास्मि जनार्दन ॥ ६४
 प्रतिविन्ध्यो युधिष्ठिरात्सुतसोमो वृकोदरात् ।
 अर्जुनाच्छ्रुतकीर्तिस्तु शतानीकस्तु नाकुलिः ॥ ६५
 कनिष्ठाच्छ्रुतकर्मा तु सर्वे सत्यपराक्रमाः ।
 प्रद्युम्नो यादृशः कृष्ण तादृशास्ते महारथाः ॥ ६६
 नन्विमे धनुषि श्रेष्ठा अजेया युधि शात्रवैः ।
 किमर्थं धार्तराष्ट्राणां सहन्ते दुर्वेलीयसाम् ॥ ६७
 अधर्मेण हृतं राज्यं सर्वे दासाः कृतास्तथा ।
 सभायां परिकृष्टाहमेकवस्त्रा रजस्वला ॥ ६८
 नाधिज्यमपि यच्छक्यं कर्तुमन्येन गाण्डिवम् ।
 अन्यत्रार्जुनभीमाभ्यां त्वया वा मधुसूदन ॥ ६९
 धिग्भीमसेनस्य बलं धिक्पार्थस्य च गाण्डिवम् ।
 यत्र दुर्योधनः कृष्ण मुहूर्तमपि जीवति ॥ ७०
 य एतानाक्षिपद्राष्ट्रात्सह मात्राविहिसकान् ।
 अधीयानानपुरा बालान्द्रतस्थान्सधुसूदन ॥ ७१
 भोजने भीमसेनस्य पापः प्राक्षेपयद्विषम् ।
 कालकूटं नवं तीक्ष्णं संभृतं लोमहर्षणम् ॥ ७२
 तज्जीर्णमविकारेण सहाग्नेन जनार्दन ।
 सशेषत्वान्महाबाहो भीमस्य पुरुषोत्तम ॥ ७३
 प्रमाणकोट्यां विश्वस्तं तथा सुप्तं वृकोदरम् ।
 बद्धैनं कृष्ण गङ्गायां प्रक्षिप्य पुनराव्रजत् ॥ ७४
 यदा विबुद्धः कौन्तेयस्तदा संछिद्य बन्धनम् ।
 उदतिष्ठन्महाबाहुर्भीमसेनो महाबलः ॥ ७५
 आशीविषैः कृष्णसर्पैः सुप्तं चैनमदंशयत् ।
 सर्वेष्वेवाङ्गदेशेषु न ममार च शत्रुहा ॥ ७६
 प्रतिबुद्धस्तु कौन्तेयः सर्वान्सर्पानपोथयत् ।
 सारथि चास्य दयितमपहस्तेन जघ्निवान् ॥ ७७
 पुनः सुप्तानुपाधाक्षीद्वालकान्वारणावते ।
 शयानानार्यया सार्धं को नु तत्कर्तुमर्हति ॥ ७८

यत्रार्या रुदती भीता पाण्डवानिदमब्रवीत् ।
 महद्भयसनमापन्ना शिखिना परिवारिता ॥ ७९
 हा हतास्मि कुनो न्वद्य भवेच्छान्तिरिहानलान् ।
 अनाथा विनशिष्यामि बालकैः पुत्रकैः सह ॥ ८०
 तत्र भीमो महाबाहुर्वायुवेगपराक्रमः ।
 आर्यामाश्वासयामास भ्रातृंश्चापि वृकोदरम् ॥ ८१
 वैनतेयो यथा पक्षी गरुडः पततां वरः ।
 तथैवाभिपतिष्यामि भयं वो नेह विद्यते ॥ ८२
 आर्यामिङ्केन वामेन राजानं दक्षिणेन च ।
 अंसयोश्च यमौ कृत्वा पृष्ठे वीभत्सुमेव च ॥ ८३
 सहस्रोत्पत्य वेगेन सर्वानादाय वीर्यवान् ।
 भ्रातृनार्या च बलवान्भोक्षयामास पावकात् ॥ ८४
 ते रात्रौ प्रस्थिताः सर्वे मात्रा सह यशस्विनः ।
 अभ्यगच्छन्महारण्यं हिडिम्बवनमन्तिकात् ॥ ८५
 श्रान्ताः प्रसुप्तास्तत्रेमे मात्रा सह सुदुःखिताः ।
 सुप्तान्श्चैनानभ्यगच्छद्विडिम्बा नाम राक्षसी ॥ ८६
 भीमस्य पादौ कृत्वा तु स्व उत्सङ्गे ततो बलात् ।
 पर्यमर्दत सहस्रा कल्याणी मृदुपाणिना ॥ ८७
 तामवुध्यदमेयात्मा बलवान्सत्यविक्रमः ।
 पर्यपृच्छच्च तां भीमः किमिहेच्छस्यनिन्दिते ॥ ८८
 तयोः श्रुत्वा तु कथितमागच्छद्राक्षसाधमः ।
 भीमरूपो महानादान्विसृजन्भीमदर्शनः ॥ ८९
 केन सार्धं कथयसि आनयैनं ममान्तिकम् ।
 हिडिम्बे भक्षयिष्यावो न चिरं कर्तुमर्हसि ॥ ९०
 सा कृपासगृहीतेन हृदयेन मनस्विनी ।
 नैनमैच्छत्तदाख्यातुमनुक्रोशादनिन्दिता ॥ ९१
 स नादान्विनदन्वोरान्नाक्षसः पुरुषादकः ।
 अभ्यद्रवत वेगेन भीमसेनं तदा किल ॥ ९२
 तमसिद्रुत्य संक्रुद्धो वेगेन महता बली ।
 अगृह्णात्पाणिना पाणिं भीमसेनस्य राक्षसः ॥ ९३

इन्द्राशनिसमस्पर्श वज्रसंहननं दृढम् ।
 संहत्य भीमसेनाय व्याक्षिपत्सहसा करम् ॥ ९४
 गृहीतं पाणिना पाणि भीमसेनोऽथ रक्षसा ।
 नामृष्यत महाबाहुस्तत्राक्रुध्यद्वृकोदरः ॥ ९५
 तत्रासीत्तुमुल युद्धं भीमसेनहिडिम्बयोः ।
 सर्वास्त्रविदुषोर्धोरं वृत्रदासवयोरिव ॥ ९६
 हत्वा हिडिम्बं भीमोऽथ प्रस्थिनो भ्रातृभिः सह ।
 हिडिम्बामग्रतः कृत्वा यस्यां जातो घटोत्कचः ॥ ९७
 ततश्च प्राद्वन्सर्वे सह मात्रा यशस्विनः ।
 एकचक्रामभिमुखाः सवृता ब्राह्मणव्रजैः ॥ ९८
 प्रस्थाने व्यास एषां च मन्त्री प्रियहितोऽभवत् ।
 ततोऽगच्छन्नेकचक्रां पाण्डवाः संशितव्रताः ॥ ९९
 तत्राप्यासादयामासुर्वकं नाम महाबलम् ।
 पुरुषादं प्रतिभयं हिडिम्बेनैव संमितम् ॥ १००
 तं चापि विनिहत्योग्रं भीमः प्रहरतां वरः ।
 सहितो भ्रातृभिः सर्वैर्दुपदस्य पुर ययौ ॥ १०१
 लब्धाहमपि तत्रैव वसता सव्यसाचिना ।
 यथा त्वया जिता कृष्ण रुक्मिणी भीष्मकात्मजा ॥
 एवं सुयुद्धे पार्येन जिताहं मधुसूदन ।
 स्वयंवरे महत्कर्म कृत्वा नसुकरं परैः ॥ १०३
 एवं क्लेशैः सुवहुभिः क्लिश्यमानाः सुदुःखिताः ।
 निवसामार्यया हीनाः कृष्ण धौम्यपुरःसराः ॥ १०४
 त इमे सिंहविक्रान्ता वीर्येणाभ्यधिकाः परैः ।
 विहीनैः परिक्लिश्यन्तीं समुपेक्षन्त मां कथम् ॥ १०५
 एतादृशानि दुःखानि सहन्ते दुर्बलीयसाम् ।
 दीर्घकालं प्रदीप्तानि पापानां क्षुद्रकर्मणाम् ॥ १०६
 कुले महति जातास्मि दिव्येन विधिना किल ।
 पाण्डवानां प्रिया भार्या स्नुषा पाण्डोर्महात्मनः ॥
 कचग्रहमनुप्राप्ता सास्मि कृष्ण वरा सती ।
 पञ्चानामिन्द्रकल्पानां प्रेक्षतां मधुसूदन ॥ १०८

इत्युक्त्वा प्रारुदत्कृष्णा मुखं प्रच्छाद्य पाणिना ।
 पद्मकोशप्रकाशेन मृदुना मृदुभाषिणी ॥ १०९
 स्तनावपतितौ पीनौ सुजातौ शुभलक्षणौ ।
 अभ्यवर्षत पाञ्चाली दुःखजैश्चुबिन्दुभिः ॥ ११०
 चक्षुषी परिमार्जन्ती निःश्वसन्ती पुनः पुनः ।
 बाष्पपूर्णेन कण्ठेन क्रुद्धा वचनमब्रवीत् ॥ १११
 नैव मे पतयः सन्ति न पुत्रा मधुसूदन ।
 न भ्रातरो न च पिता नैव त्वं न च बान्धवाः ॥ ११२
 ये मां विप्रकृतां क्षुद्रैरुपेक्षन् विशोकवत् ।
 न हि मे शाम्यते दुःखं कर्णो यत्प्राहसत्तदा ॥ ११३
 अथैनमब्रवीत्कृष्णस्तस्मिन्वीरसमागमे ।
 रोदिष्यन्ति स्त्रियो ह्येवं येषां क्रुद्धासि भामिनि ॥ ११४
 बीभत्सुशरसंछन्नाञ्जशोणितौघपरिप्लुतान् ।
 निहताञ्जीवितं त्यक्त्वा शयनान्वसुधातले ॥ ११५
 यत्समर्थं पाण्डवानां तत्करिष्यामि मा शुचः ।
 सत्यं ते प्रतिजानामि राज्ञां राज्ञी भविष्यसि ॥ ११६
 पतेद्यौर्हिमवाञ्जरीयैर्वृथिवी शकलीभवेत् ।
 शुष्येत्तोयनिधिः कृष्णे न मे मोघं वचो भवेत् ॥ ११७

धृष्टद्युम्न उवाच ।

अहं द्रोणं हनिष्यामि शिखण्डी तु पितामहम् ।
 दुर्योधनं भीमसेनः कर्णं हन्ता धनंजयः ॥ ११८
 रामकृष्णौ व्यपाश्रित्य अजेयाः स्म शुचिस्मिते ।
 अपि वृत्रहणा युद्धे किं पुनर्धृतराष्ट्रजैः ॥ ११९

वैशंपायन उवाच ।

इत्युक्तेऽभिमुखा वीरा वासुदेवमुपस्थिताः ।
 तेषां मध्ये महाबाहुः केशवो वाक्यमब्रवीत् ॥ १२०
 इति श्रीमहाभारते आरण्यकपर्वणि त्रयोदशोऽध्यायः ॥ १३ ॥

१४

वासुदेव उवाच ।

नेदं कृच्छ्रमनुप्राप्तो भवान्स्याद्वसुधाधिप ।

यद्यहं द्वारकायां स्यां राजन्संनिहितः पुरा ॥ १
 आगच्छेयमहं द्यूतमनाहूतोऽपि कौरवैः ।
 आम्बिकेयेन दुर्धर्ष राज्ञा दुर्योधनेन च ॥ २
 वारयेयमहं द्यूत बहून्दोषान्प्रदर्शयन् ।
 भीष्मद्रोणौ समानाग्य कृपं बाह्लीकमेव च ॥ ३
 वैचित्रवीर्यं राजानमलं द्यूतेन कौरव ।
 पुत्राणां तव राजेन्द्र त्वन्निमित्तमिति प्रभो ॥ ४
 तत्र वक्ष्याम्यहं दोषान्यैर्भवानवरोपितः ।
 वीरसेनसुतो यैश्च राज्यात्प्रभंशितः पुरा ॥ ५
 अभक्षितविनाशं च देवनेन विशां पते ।
 सातत्यं च प्रसङ्गस्य वर्णयेयं यथातथम् ॥ ६
 स्त्रियोऽक्षा मृगया पानमेतत्कामसमुत्थितम् ।
 व्यसनं चतुष्टयं प्रोक्तं यै राजन्भ्रश्यते श्रियः ॥ ७
 तत्र सर्वत्र वक्तव्यं मन्यन्ते शास्त्रकोविदाः ।
 विशेषतश्च वक्तव्यं द्यूते पश्यन्ति तद्विदः ॥ ८
 एकाहा द्रव्यनाशोऽत्र भुवं व्यसनमेव च ।
 अभुक्ताशश्चार्थानां वाक्पारुष्यं च केवलम् ॥ ९
 एतच्चान्यच्च कौरव्य प्रसङ्गि कटुकोदयम् ।
 द्यूते ब्रूयां महाबाहो समासाद्याम्बिकासुतम् ॥ १०
 एवमुक्तो यदि मया गृहीयाद्वचनं मम ।
 अनामयं स्याद्धर्मस्य कुरूणां कुरुनन्दन ॥ ११
 न चेत्स मम राजेन्द्र गृहीयान्मधुरं वचः ।
 पथ्यं च भरतश्रेष्ठ निगृहीयां बलेन तम् ॥ १२
 अथैनानभिनीयैवं सुहृदो नाम दुर्हृदः ।
 सभासदश्च तान्सर्वान्भेदयेयं दुरोदरान् ॥ १३
 असांनिध्यं तु कौरव्य ममानर्तेष्वभूत्तदा ।
 येनेदं व्यसनं प्राप्ता भवन्तो द्यूतकारितम् ॥ १४
 सोऽहमेव कुरुश्रेष्ठ द्वारकां पाण्डुनन्दन ।
 अश्रौषं त्वां व्यसनिनं युयुधानाद्यथातथम् ॥ १५
 श्रुत्वैव चाहं राजेन्द्र परमोद्विग्नमानसः ।

तूर्णमभ्यागतोऽस्मि त्वां द्रष्टुकामो विशां पते ॥ १६
 अहो कृच्छ्रमनुप्राप्ताः सर्वे स्म भरतर्षभ ।
 ये वयं त्वा व्यसनिन पश्यामः सह सोदरैः ॥ १७

इति श्रीमहाभारते आरण्यकपर्वणि

चतुर्दशोऽध्यायः ॥ १४ ॥

१५

युधिष्ठिर उवाच ।

असांनिध्यं कथं कृष्ण तवासीद्वृष्णिनन्दन ।
 क चासीद्विप्रवामस्ते किं वाकर्षीः प्रवासकः ॥ १

कृष्ण उवाच ।

शाल्वस्य नगरं सौभं गतोऽहं भरतर्षभ ।
 विनिहन्तुं नरश्रेष्ठ तत्र मे शृणु कारणम् ॥ २
 महातेजा महाबाहुयः स राजा महायशाः ।
 दमघोषात्मजो वीरः शिशुपालो मया हतः ॥ ३
 यज्ञे ते भरतश्रेष्ठ राजसूयेऽर्हणां प्रति ।
 स रोपवशसंप्राप्तो नामृष्यत दुरात्मवान् ॥ ४
 श्रुत्वा तं निहतं शाल्वस्तीवरोपसमन्वितः ।
 उपायाद्वारकां शून्यामिहस्थे मयि भारत ॥ ५
 स तत्र योधितो राजन्वाल्कैर्वृष्णिपुंगवैः ।
 आगतः कामगं सौभमारुह्यैव नृशंसकृत् ॥ ६
 ततो वृष्णिप्रवीरास्तान्वालाहन्त्वा बहूस्तदा ।
 पुरोद्यानानि सर्वाणि भेदयामास दुर्मतिः ॥ ७
 उक्तवांश्च महाबाहो कासौ वृष्णिकुलाधमः ।
 वासुदेवः सुमन्दात्मा वसुदेवसुतो गतः ॥ ८
 तस्य युद्धार्थिनो दर्प युद्धे नाशयित्तास्म्यहम् ।
 आनर्ताः सत्यमाख्यात तत्र गन्तास्मि यत्र सः ॥ ९
 तं हत्वा विनिवर्तिष्ये कंसकेशिनिपूदनम् ।
 अहत्वा न निवर्तिष्ये सत्येनायुधमालभे ॥ १०
 कासौ कासाविति पुनस्तत्र तत्र विधावति ।
 मया किल रणे युद्धं काङ्क्षमाणः स सौभराट् ॥ ११

अद्य तं पापकर्माणं क्षुद्रं विश्वासघातिनम् ।
 शिशुपालवधामर्षाद्रमयिष्ये यमक्षयम् ॥ १२
 मम पापस्वभावेन भ्राता येन निपातितः ।
 शिशुपालो महीपालस्तं वधिष्ये महीतले ॥ १३
 भ्राता बालश्च राजा च न च संग्राममूर्धनि ।
 प्रमत्तश्च हतो वीरस्तं हनिष्ये जनार्दनम् ॥ १४
 एवमादि महाराज विलप्य दिवमास्थितः ।
 कामगेन स सौभेन क्षिप्त्वा मां कुरुनन्दन ॥ १५
 तमश्रौषमहं गत्वा यथा वृत्तः सुदुर्मतिः ।
 मयि कौरव्य दुष्टात्मा मार्त्तिकावतको नृपः ॥ १६
 ततोऽहमपि कौरव्य रोषव्याकुललोचनः ।
 निश्चित्य मनसा राजन्वधायास्य मनो दधे ॥ १७
 आनर्तेषु विमर्दं च क्षेपं चात्मनि कौरव ।
 प्रवृद्धमवलपं च तस्य दुष्कृतकर्मणः ॥ १८
 ततः सौभवायाहं प्रतस्थे पृथिवीपते ।
 स मया सागरावर्ते दृष्ट आसीत्परीप्सता ॥ १९
 ततः प्रध्माप्य जलजं पाञ्चजन्यमहं नृप ।
 आहूय शाल्वं समरे युद्धाय समवस्थितः ॥ २०
 सुमुहूर्तमभूद्युद्धं तत्र मे दानवैः सह ।
 वशीभूताश्च मे सर्वे भूतले च निपातिताः ॥ २१
 एतत्कार्यं महाबाहो येनाहं नागम तदा ।
 श्रुत्वैव हास्तिनपुरं द्यूतं चाविनयोत्थितम् ॥ २२

इति श्रीमहाभारते आरण्यकपर्वणि

पञ्चदशोऽध्यायः ॥ १५ ॥

१६

युधिष्ठिर उवाच ।

वासुदेव महाबाहो विस्तरेण महामते ।
 सौभस्य वधमाचक्ष्व न हि तृप्यामि कथ्यतः ॥ १
 वासुदेव उवाच ।
 हतं श्रुत्वा महाबाहो मया श्रौतश्रवं नृपम् ।

उपायाद्भरतश्रेष्ठ शाल्वो द्वावतीं पुरीम् ॥ २
 अरुन्धत्तां सुदुष्टात्मा सर्वतः पाण्डुनन्दन ।
 शाल्वो वैहायसं चापि तत्पुरं व्यूह्य विधितः ॥ ३
 तत्रस्थोऽथ महीपालो योधयामास तां पुरीम् ।
 अभिसारेण सर्वेण तत्र युद्धमवर्तत ॥ ४
 पुरी समन्ताद्विहिता सपताका सतोरणा ।
 सचक्रा सहुडा चैव सयन्त्रखनका तथा ॥ ५
 सोपतल्पप्रतोलीका साट्टाट्टालकगोपुरा ।
 सकचग्रहणी चैव सोल्कालातावपोथिका ॥ ६
 सोष्ट्रिका भरतश्रेष्ठ सभेरीपणवानका ।
 समित्तृणकुशा राजन्सशतप्रीकलाङ्गला ॥ ७
 सभुशुण्ड्यश्मलगुडा सायुधा सपरश्वधा ।
 लोहचर्मवती चापि साग्निः सहुडशृङ्गिका ॥ ८
 शास्त्रद्वयेन विधिना संयुक्ता भरतर्षभ ।
 द्रव्यैरनेकैर्विविधैर्गदसाम्बोद्धवादिभिः ॥ ९
 पुरुषैः कुरुशार्दूल समर्थैः प्रतिवाधने ।
 अभिल्यातकुलैर्वीरैर्दृष्टवीर्यैश्च सयुगे ॥ १०
 मध्यमेन च गुल्मेन रक्षिता सारसंज्ञिता ।
 उत्क्षिप्तगुल्मैश्च तथा हयैश्चैव पदातिभिः ॥ ११
 आघोषितं च नगरे न पातव्या सुरेति ह ।
 प्रमादं परिरक्षद्भिरुग्रसेनोद्धवादिभिः ॥ १२
 प्रमत्तेष्वभिघातं हि कुर्याच्छाल्वो नराधिपः ।
 इति कृत्वा प्रमत्तास्ते सर्वे वृष्ण्यन्धकाः स्थिताः ॥ १३
 आनर्ताश्च तथा सर्वे नटनर्तकगायनाः ।
 बहिर्विवासिताः सर्वे रक्षद्भिर्वित्तसंचयान् ॥ १४
 संक्रमा भेदिताः सर्वे नावश्च प्रतिषेधिताः ।
 परिखाश्चापि कौरव्य कीलैः सुनिचिताः कृताः ॥ १५
 उदपानाः कुरुश्रेष्ठ तथैवाप्यम्बरीषकाः ।
 समन्तात्क्रोशमात्रं च कारिता विषमा च भूः ॥ १६
 प्रकृत्या विषमं दुर्गं प्रकृत्या च सुरक्षितम् ।

प्रकृत्या चायुधोपेतं विशेषेण तदानव ॥ १७
 सुरक्षितं सुगुप्तं च सर्वायुधसमन्वितम् ।
 तत्पुरं भरतश्रेष्ठ यथेन्द्रभवनं तथा ॥ १८
 न चामुद्रोऽभिनिर्याति न चामुद्रः प्रवेश्यते ।
 वृष्ण्यन्धकपुरे राजंस्तदा सौभसमागमे ॥ १९
 अतु रथ्यासु सर्वासु चत्वरेषु च कौरव ।
 बलं बभूव राजेन्द्र प्रभूतगजवाजिमतम् ॥ २०
 दत्तवेतनभक्तं च दत्तायुधपरिच्छदम् ।
 कृतापदानं च तदा बलमासीन्महाभुज ॥ २१
 न कुप्यवेतनी कश्चिन्न चातिक्रान्तवेतनी ।
 नानुग्रहभृतः कश्चिन्न चादृष्टपराक्रमः ॥ २२
 एवं सुविहिता राजन्द्वाका भूरिदक्षिणैः ।
 आहुकेन सुगुप्ता च राज्ञा राजीवलोचन ॥ २३
 इति श्रीमहाभारते आरण्यकपर्वणि षोडशोऽध्यायः ॥ १६ ॥

१७

वासुदेव उवाच ।

तां तूपयात्वा राजेन्द्र शाल्वः सौभपतिस्तदा ।
 प्रभूतनरनागेन बलेनोपविवेश ह ॥ १
 समे निविष्टा सा सेना प्रभूतसलिलाशये ।
 चतुरङ्गबलोपेता शाल्वराजाभिपालिता ॥ २
 वर्जयित्वा श्मशानानि देवतायतनानि च ।
 वल्मीकांश्चैव चैत्यांश्च तन्निविष्टमभूद्रुलम् ॥ ३
 अनीकानां विभागेन पन्थानः षट्कृताभवन् ।
 प्रवणा नव चैवासञ्जाल्वस्य शिविरे नृप ॥ ४
 सर्वायुधसमोपेतं सर्वशस्त्रविशारदम् ।
 रथनागाश्चकलिलं पदातिध्वजसंकुलम् ॥ ५
 तुष्टपुष्टजनोपेतं वीरलक्षणलक्षितम् ।
 विचित्रध्वजसंनाहं विचित्ररथकार्मुकम् ॥ ६
 संनिवेश्य च कौरव्य द्वारकायां नरर्षभ ।
 अभिसारयामास तदा वेगेन पतगेन्द्रवत् ॥ ७

तदापतन्तं सदृश्य बलं शाल्वपतेस्तदा ।
 निर्याय योधयामासुः कुमारा वृष्णिनन्दनाः ॥ ८
 असहन्तोऽभियानं तच्छाल्वराजस्य कौरव ।
 चारुदेष्णश्च साम्बश्च प्रवृत्तश्च महारथः ॥ ९
 ते रथैर्दशिताः सर्वे विचित्राभरणध्वजाः ।
 संसक्ताः शाल्वराजस्य बहुभिर्योधपुंगवैः ॥ १०
 गृहीत्वा तु धनुः साम्बः शाल्वस्य सचिवं रणे ।
 योधयामास संहृष्टः क्षेमवृद्धिं चमूपतिम् ॥ ११
 तस्य बाणमयं वर्षं जाम्बवत्याः सुतो महत् ।
 मुमोच भरतश्रेष्ठ यथा वर्षं सहस्रदृक् ॥ १२
 तद्बाणवर्षं तुमुलं विषेहे स चमूपतिः ।
 क्षेमवृद्धिर्महाराज हिमवानिव निश्चलः ॥ १३
 ततः साम्बाय राजेन्द्र क्षेमवृद्धिरपि स्म ह ।
 मुमोच मायाविहितं शरजालं महत्तरम् ॥ १४
 ततो मायामयं जालं माययैव विदार्य सः ।
 साम्बः शरसहस्रेण रथमस्याभ्यवर्षत ॥ १५
 ततः स विद्धः साम्बेन क्षेमवृद्धिश्चमूपतिः ।
 अपायाज्जवनैरश्वैः साम्बबाणप्रपीडितः ॥ १६
 तस्मिन्निप्रद्रुते क्रूरे शाल्वस्याथ चमूपतौ ।
 वेगवान्नाम दैतेयः सुतं मेऽभ्यद्रवद्रुली ॥ १७
 अभिपन्नस्तु राजेन्द्र साम्बो वृष्णिकुलोद्बहः ।
 वेगं वेगवतो राजंस्तस्थौ वीरो विधारयन् ॥ १८
 स वेगवति कौन्तेय साम्बो वेगवतीं गदाम् ।
 चिक्षेप तरसा वीरो व्याविध्य सत्यविक्रमः ॥ १९
 तथा त्वभिहतो राजन्वेगवानपतद्भुवि ।
 वातरुण इव क्षुण्णो जीर्णमूलो वनस्पतिः ॥ २०
 तस्मिन्निपतिते वीरे गदानुन्ने महासुरे ।
 प्रविश्य महतीं सेनां योधयामास मे सुतः ॥ २१
 चारुदेष्णेन संसक्तो विविन्ध्यो नाम दानवः ।
 महारथः समाज्ञातो महाराज महाधनुः ॥ २२

ततः सुतुमुलं युद्धं चारुदेष्णविबिन्ध्ययोः ।
 वृत्रवासवयो राजन्यथा पूर्वं तथाभवत् ॥ २३
 अन्योन्यस्याभिसंकुद्धावन्योन्यं जघ्नतुः शरैः ।
 विनदन्तौ महाराज सिंहाविम महाबलौ ॥ २४
 रौक्मिणेयस्ततो बाणमग्न्यर्कोपमवर्चसम् ।
 अभिमन्त्र्य महास्त्रेण संदधे शत्रुनाशनम् ॥ २५
 स विबिन्ध्याय सक्रोधः समाहूय महारथः ।
 चिक्षेप मे सुतो राजन्स गतासुरथापतत् ॥ २६
 विबिन्ध्यं निहतं दृष्ट्वा तां च विक्षोभितां चमूम् ।
 कामगेन स सौभेन शाल्वः पुनरुपागमत् ॥ २७
 ततो व्याकुलितं सर्वं द्वारकावासि तद्वलम् ।
 दृष्ट्वा शाल्वं महाबाहो सौभस्त्रं पृथिवीगतम् ॥ २८
 ततो निर्याय कौन्तेय व्यवस्थाप्य च तद्वलम् ।
 आन्तर्तानां महाराज प्रद्युम्नो वाक्यमब्रवीत् ॥ २९
 सर्वे भवन्तस्तिष्ठन्तु सर्वे पश्यन्तु मां युधि ।
 निवारयन्तं संग्रामे बलात्सौभं सराजकम् ॥ ३०
 अहं सौभपतेः सेनामायसैर्भुजगैरिव ।
 धनुर्भुजविनिर्मुक्तैर्नाशयाम्यद्य यादवाः ॥ ३१
 आश्वसध्वं न भीः कार्या सौभराड्य नश्यति ।
 मयाभिपन्नो दुष्टात्मा ससौभो विनशिष्यति ॥ ३२
 एवं ब्रुवति संहृष्टे प्रद्युम्ने पाण्डुनन्दन ।
 विष्टितं तद्वलं वीर युयुधे च यथासुखम् ॥ ३३
 इति श्रीमहाभारते आरण्यकपर्वणि सप्तदशोऽध्यायः ॥ १७ ॥

१८

वासुदेव उवाच ।

एवमुक्त्वा रौक्मिणेयो यादवान्भरतर्षभ ।
 दंशितैर्हरिभिर्युक्तं रथमास्थाय काञ्चनम् ॥ १
 उच्छिद्य मकरं केतुं व्यात्ताननमलंकृतम् ।
 उत्पतद्भिरिवाकाशं तैर्हयैरन्वयात्परान् ॥ २
 विक्षिपन्नादयंश्चापि धनुःश्रेष्ठं महाबलः ।

तूणखड्गधरः शूरो बद्धगोधाङ्गुलित्रवान् ॥ ३
 स विद्युच्चलितं चापं विहरन्वै तलात्तलम् ।
 मोहयामास दैतेयान्सर्वान्सौभनिवासिनः ॥ ४
 नास्य विक्षिपतश्चापं संदधानस्य चासकृत् ।
 अन्तरं ददृशे कश्चिन्निघ्नतः शात्रवान्रणे ॥ ५

मुखस्य वर्णो न विकल्पतेऽस्य

चेलुश्च गात्राणि न चापि तस्य ।

सिंहोन्नतं चाप्यभिगर्जतोऽस्य

शुश्राव लोकोऽद्भुतरूपमग्र्यम् ॥ ६

जलेचरः काञ्चनयष्टिसंस्थो

व्यात्ताननः सर्वतिमिप्रमाथी ।

वित्रासयन्राजति वाहमुख्ये

शाल्वस्य सेनाप्रमुखे ध्वजाग्र्यः ॥ ७

ततः स तूर्णं निष्पत्य प्रद्युम्नः शत्रुकर्शनः ।

शाल्वमेवाभिदुद्राव विधास्यन्कलहं नृप ॥ ८

अभियानं तु वीरेण प्रद्युम्नेन महाहवे ।

नामर्षयत संक्रुद्धः शाल्वः कुरुकुलोद्वह ॥ ९

स रोषमदमत्तो वै कामगादवरुह्य च ।

प्रद्युम्नं योधयामास शाल्वः परपुरंजयः ॥ १०

तयोः सुतुमुलं युद्धं शाल्ववृष्णिप्रवीरयोः ।

समेता ददृशुर्लोका बलिवासवयोरिव ॥ ११

तस्य मायामयो वीर रथो हेमपरिष्कृतः ।

सध्वजः सपताकश्च सानुकर्षः सतूणवान् ॥ १२

स तं रथवरं श्रीमान्समारुह्य किल प्रभो ।

मुमोच बाणान्कौरव्य प्रद्युम्नाय महाबलः ॥ १३

ततो बाणमयं वर्षं व्यसृजत्तरसा रणे ।

प्रद्युम्नो भुजवेगेन शाल्वं संमोहयन्निव ॥ १४

स तैरभिहतः संख्ये नामर्षयत सौभराट् ।

शरान्दीप्ताभिसंकाशान्मुमोच तनये मम ॥ १५

स शाल्वबाणै राजेन्द्र विद्रो रुक्मिणिनन्दनः ।

मुमोच बाणं त्वरितो मर्मभेदिनमाहवे ॥ १६
 तस्य वर्म विभिद्याशु स बाणो मत्सुतेरितः ।
 विभेद हृदयं पत्री स पपात मुमोह च ॥ १७
 तस्मिन्निपतिते वीरे शाल्वराजे विचेतसि ।
 संप्राद्रवन्दानवेन्द्रा दारयन्तो वसुंधराम् ॥ १८
 हाहाकृतमभूत्सैन्यं शाल्वस्य पृथिवीपते ।
 नष्टसंज्ञे निपतिते तदा सौभपतौ नृप ॥ १९
 तत उत्थाय कौरव्य प्रतिलभ्य च चेतनाम् ।
 मुमोच बाण तरसा प्रद्युम्नाय महाबलः ॥ २०
 तेन विद्धो महाबाहुः प्रद्युम्नः समरे स्थितः ।
 जत्रुदेशे भृशं वीरो व्यवसीदद्रथे तदा ॥ २१
 तं स विद्धा महाराज शाल्वो रुक्मिणिनन्दनम् ।
 ननाद सिंहनादं वै नादेनापूरयन्महीम् ॥ २२
 ततो मोहं समापन्ने तनये मम भारत ।
 मुमोच बाणांस्त्वरितः पुनरन्यान्दुरासदान् ॥ २३
 स तैरभिहतो बाणैर्बहुभिस्तेन मोहितः ।
 निश्चेष्टः कौरवश्रेष्ठ प्रद्युम्नोऽभूद्रणाजिरे ॥ २४

इति श्रीमहाभारते आरण्यकपर्वणि

अष्टादशोऽध्यायः ॥ १८ ॥

१९

वासुदेव उवाच ।

शाल्वबाणार्दिते तस्मिन्प्रद्युम्ने बलिनां वरे ।
 वृष्णयो भग्नसंकल्पा विव्यथुः पृतनागताः ॥ १
 हाहाकृतमभूत्सर्वं वृष्ण्यन्धकबलं तदा ।
 प्रद्युम्ने पतिते राजन्परे च मुदिताभवन् ॥ २
 तं तथा मोहितं दृष्ट्वा सारथिर्जवनैर्हयैः ।
 रणादपाहरत्तूर्णं शिक्षितो दारुकिस्ततः ॥ ३
 नातिदूरापयाते तु रथे रथवरप्रणुत् ।
 धनुर्गृहीत्वा यन्तारं लब्धसंज्ञोऽब्रवीदिदम् ॥ ४
 सौते किं ते व्यवसितं कस्माद्यासि पराङ्मुखः ।

नैष वृष्णिप्रवीराणामाहवे धर्म उच्यते ॥ ५
 कश्चित्सौते न ते मोहः शाल्वं दृष्ट्वा महाहवे ।
 विषादो वा रणं दृष्ट्वा ब्रूहि मे त्वं यथातथम् ॥ ६
 सूत उवाच ।

जानार्दने न मे मोहो नापि मे भयमाविशत् ।
 अतिभारं तु ते मन्ये शाल्वं केशवनन्दन ॥ ७
 सोऽपयामि शनैर्वीर बलवानेष पापकृत् ।
 मोहितश्च रणे शूरो रक्ष्यः सारथिना रथी ॥ ८
 आयुष्मस्त्वं मया नित्यं रक्षितव्यस्त्वयाप्यहम् ।
 रक्षितव्यो रथी नित्यमिति कृत्वापयाम्यहम् ॥ ९
 एकश्चासि महाबाहो बह्वश्चापि दानवाः ।
 नसमं रौक्मिणेयाहं रणं मत्वापयाम्यहम् ॥ १०

वासुदेव उवाच ।

एवं ब्रुवति सूते तु तदा मकरकेतुमान् ।
 उवाच सूतं कौरव्य निवर्तय रथं पुनः ॥ ११
 दारुकात्मज मैवं त्वं पुनः कार्षीः कथंचन ।
 व्यपयानं रणात्सौते जीवतो मम कर्हिचित् ॥ १२
 न स वृष्णिकुले जातो यो वै त्यजति संगरम् ।
 यो वा निपतितं हन्ति तवास्मीति च वादिनम् ॥ १३
 तथा स्त्रियं वै यो हन्ति वृद्धं वालं तथैव च ।
 विरथं विप्रकीर्णं च भग्नशस्त्रायुधं तथा ॥ १४
 त्वं च सूतकुले जातो विनीतः सूतकर्मणि ।
 धर्मज्ञश्चासि वृष्णीनामाहवेष्वापि दारुके ॥ १५
 स जानंश्चरितं कृत्स्नं वृष्णीनां पृतनामुखे ।
 अपयानं पुनः सौते मैवं कार्षीः कथंचन ॥ १६
 अपयातं हतं पृष्ठे भीतं रणपलायिनम् ।
 गदाग्रजो दुराधर्षः किं मां वक्ष्यति माधवः ॥ १७
 केशवस्याग्रजो वापि नीलवासा मदोत्कटः ।
 किं वक्ष्यति महाबाहुर्बलदेवः समागतः ॥ १८

किं वक्ष्यति शिनेर्नप्ता नरसिंहो महाधनुः ।
 अपयातं रणात्सौते साम्बश्च समितिजयः ॥ १९
 चारुदेष्णश्च दुर्धर्पस्तथैव गदसारणौ ।
 अक्रूरश्च महाबाहुः किं मां वक्ष्यति सारथे ॥ २०
 शूरं संभावितं सन्तं नित्यं पुरुषमानिनम् ।
 स्त्रियश्च वृष्णिवीराणां किं मां वक्ष्यन्ति संगताः ॥ २१
 प्रद्युम्नोऽयमुपायाति भीतस्त्यक्त्वा महाहवम् ।
 धियोनमिति वक्ष्यन्ति न तु वक्ष्यन्ति साध्विति ॥ २२
 धिग्वाचा परिहासोऽपि मम वा मद्विधस्य वा ।
 मृत्युनाभ्यधिकः सौते स त्वं मा व्यपयाः पुनः ॥ २३
 भारं हि मयि संन्यस्य यातो मधुनिहा हरिः ।
 यज्ञं भरतसिंहस्य पार्थस्यामिततेजसः ॥ २४
 कृतवर्मा मया वीरो निर्यास्यन्नेव वारितः ।
 शाल्वं निवारयिष्येऽहं तिष्ठ त्वमिति सूतज ॥ २५
 स च संभावयन्मां वै निवृत्तो हृदिकात्मजः ।
 तं समेत्य रणं त्यक्त्वा किं वक्ष्यामि महारथम् ॥ २६
 उपयातं दुराधर्षं शङ्खचक्रगदाधरम् ।
 पुरुषं पुण्डरीकाक्षं किं वक्ष्यामि महाभुजम् ॥ २७
 सालाकिं बलदेवं च ये चान्येऽन्धकवृष्णयः ।
 मया स्पर्धन्ति सततं किं नु वक्ष्यामि तानहम् ॥ २८
 त्यक्त्वा रणमिमं सौते पृष्ठतोऽभ्याहतः शरैः ।
 त्वयापनीतो विवशो न जीवेयं कथंचन ॥ २९
 स निवर्त रथेनाशु पुनर्दारुकनन्दन ।
 न चैतदेवं कर्तव्यमथापत्सु कथंचन ॥ ३०
 न जीवितमहं सौते बहु मन्ये कदाचन ।
 अपयातो रणाङ्गीतः पृष्ठतोऽभ्याहतः शरैः ॥ ३१
 कदा वा सूतपुत्र त्वं जानीषे मां भयार्दितम् ।
 अपयातं रणं हित्वा यथा कापुरुषं तथा ॥ ३२
 न युक्तं भवता त्यक्तुं सैन्धवं दारुकात्मज ।

मयि युद्धार्थिनि भृशं स त्वं याहि यतो रणम् ॥ ३३

इति श्रीमहाभारते आरण्यकपर्वणि

एकोनविंशोऽध्यायः ॥ १९ ॥

२०

वासुदेव उवाच ।

एवमुक्तस्तु कौन्तेय सूतपुत्रस्तदा मृधे ।
 प्रद्युम्नमब्रवीच्छृङ्खलं मधुरं वाक्यमञ्जसा ॥ १
 न मे भयं रौक्मिणेय संग्रामे यच्छतो ह्यान् ।
 युद्धज्ञश्चास्मि वृष्णीनां नात्र किंचिदतोऽन्यथा ॥ २
 आयुष्मन्नुपदेशस्तु सारथ्ये वर्ततां स्मृतः ।
 सर्वार्थेषु रथी रक्ष्यस्त्वं चापि भृशपीडितः ॥ ३
 त्वं हि शाल्वप्रयुक्तेन पत्रिणाभिहतो भृशम् ।
 कश्मलाभिहतो वीर ततोऽहमपयातवान् ॥ ४
 स त्वं सात्वतमुख्याद्य लब्धसंज्ञो यदृच्छया ।
 पश्य मे हयसंयाने शिक्षां केशवनन्दन ॥ ५
 दारुकेणाहमुत्पन्नो यथावच्चैव शिक्षितः ।
 वीतभीः प्रविशाम्येतां शाल्वस्य महतीं चमूम् ॥ ६
 एवमुक्त्वा ततो वीर हयान्संचोद्य संगरे ।
 रश्मिभिश्च समुद्यम्य जवेनाभ्यपतत्तदा ॥ ७
 मण्डलानि विचित्राणि यमकानीतराणि च ।
 सव्यानि च विचित्राणि दक्षिणानि च सर्वशः ॥ ८
 प्रतोदेनाहता राजनरश्मिभिश्च समुद्यताः ।
 उत्पतन्त इवाकाशं विवभुस्ते हयोत्तमाः ॥ ९
 ते हस्तलाघवोपेतं विज्ञाय नृप दारुकिम् ।
 दह्यमाना इव तदा पस्पृशुश्चरणैर्महीम् ॥ १०
 सोऽपसव्यां चमूं तस्य शाल्वस्य भरतर्षभ ।
 चकार नातियत्नेन तदद्भुतमिवाभवत् ॥ ११
 अमृष्यमाणोऽपसव्यं प्रद्युम्नेन स सौभराट् ।
 यन्तारमस्य सहसा त्रिभिर्बाणैः समर्पयत् ॥ १२
 दारुकस्य सुतस्तं तु बाणवेगमचिन्तयन् ।

भूय एव महाबाहो प्रययौ ह्यसंमतः ॥ १३
 ततो बाणान्वहुविधान्पुनरेव स सौभराट् ।
 मुमोच तनये वीरे मम रुक्मिणिनन्दने ॥ १४
 तानप्राप्ताञ्छितैर्बाणैश्चिच्छेद परवीरहा ।
 रौक्मिणेयः स्मितं कृत्वा दर्शयन्हस्तलाघवम् ॥ १५
 छिन्नान्दृष्ट्वा तु तान्बाणान्प्रद्युम्नेन स सौभराट् ।
 आसुरी दारुणी मायामास्थाय व्यसृजच्छरान् ॥ १६
 प्रयुज्यमानमाज्ञाय दैतेयास्त्रं महाबलः ।
 ब्रह्मास्त्रेणान्तरा छित्त्वा मुमोचान्यान्पतत्रिणः ॥ १७
 ते तदस्त्रं विधूयाशु विव्यधू रुधिराशनाः ।
 शिरस्युरासि वक्त्रे च स मुमोह पपात च ॥ १८
 तस्मिन्निपतिते क्षुद्रे शाल्वे बाणप्रपीडिते ।
 रौक्मिणेयोऽपरं बाणं संदधे शत्रुनाशनम् ॥ १९
 तमर्चितं सर्वदाशार्हपूगै-
 राशीर्भिरर्कज्वलनप्रकाशम् ।
 दृष्ट्वा शरं ज्यामभिनीयमानं
 बभूव हाहाकृतमन्तरिक्षम् ॥ २०
 ततो देवगणाः सर्वे सेन्द्राः सहधनेश्वराः ।
 नारदं प्रेषयामासुः श्वसनं च महाबलम् ॥ २१
 तौ रौक्मिणेयमागम्य वचोऽब्रूतां दिवौकसाम् ।
 नैष वध्यस्त्वया वीर शाल्वराजः कथंचन ॥ २२
 संहरस्व पुनर्बाणमवध्योऽयं त्वया रणे ।
 एतस्य हि शरस्याजौ नावध्योऽस्ति पुमान्कचित् ॥
 मृत्युरस्य महाबाहो रणे देवकिनन्दनः ।
 कृष्णः संकल्पितो धात्रा तन्न मिथ्या भवेदिति ॥
 ततः परमसंहृष्टः प्रद्युम्नः शरमुत्तमम् ।
 संजहार धनुःश्रेष्ठान्तूणे चैव न्यवेशयत् ॥ २५
 तत उत्थाय राजेन्द्र शाल्वः परमदुर्मनाः ।
 व्यपायात्सबलस्तूर्णं प्रद्युम्नशरपीडितः ॥ २६
 स द्वारकां परित्यज्य क्रूरो वृष्णिभिरिदितः ।

सौभमास्थाय राजेन्द्र दिवमाचक्रमे तदा ॥ २७
 इति श्रीमहाभारते आरण्यकपर्वणि विशोऽध्यायः ॥ २० ॥

२१

वासुदेव उवाच ।

आनर्तनगरं मुक्तं ततोऽहमगम तदा ।
 महाक्रतौ राजसूये निवृत्ते नृपते तव ॥ १
 अपश्यं द्वारका चाहं महाराज हतविषम् ।
 निःस्वाध्यायवपट्कारां निर्भूषणवरस्त्रियम् ॥ २
 अनभिज्ञेयरूपाणि द्वारकोपवनानि च ।
 दृष्ट्वा शङ्कोपपन्नोऽहमपृच्छं हृदिकात्मजम् ॥ ३
 अस्वस्थनरनारीकमिदं वृष्णिपुरं भृशम् ।
 किमिदं नरशार्दूल श्रोतुमिच्छामहे वयम् ॥ ४
 एवमुक्तस्तु स मया विस्तरेणेदमब्रवीत् ।
 रोधं मोक्षं च शाल्वेन हार्दिक्यो राजसत्तम ॥ ५
 ततोऽहं कौरवश्रेष्ठ श्रुत्वा सर्वमशेषतः ।
 विनाशे शाल्वराजस्य तदैवाकरवं मतिम् ॥ ६
 ततोऽहं भरतश्रेष्ठ समाश्रास्य पुरे जनम् ।
 राजानमाहुकं चैव तथैवानकदुन्दुभिम् ।
 सर्ववृष्णिप्रवीरांश्च हर्षयन्ननुवं तदा ॥ ७
 अप्रमादः सदा कार्यो नगरे यादवर्षभाः ।
 शाल्वराजविनाशाय प्रयातं मां निबोधत ॥ ८
 नाहत्वा तं निवर्तिष्ये पुरी द्वारवतीं प्रति ।
 सशाल्वं सौभनगरं हत्वा द्रष्टास्मि वः पुनः ।
 त्रिसामा हन्यतामेषा दुन्दुभिः शत्रुभीषणी ॥ ९
 ते मयाश्रासिता वीरा यथावद्भरतर्षभ ।
 सर्वे मामश्रुवन्हृष्टाः प्रयाहि जहि शात्रवान् ॥ १०
 तैः प्रहृष्टात्मभिर्वीरैराशीर्भिरभिनन्दितः ।
 वाचयित्वा द्विजश्रेष्ठान्प्रणम्य शिरसाहुकम् ॥ ११
 सैन्यसुग्रीवयुक्तेन रथेनानादयन्दिशः ।
 प्रध्माप्य शङ्खप्रवरं पाञ्चजन्यमहं नृप ॥ १२

प्रयातोऽस्मि नरव्याघ्र बलेन महता वृतः ।
 क्लृप्तेन चतुर्ङ्गेण बलेन जितकाशिना ॥ १३
 समतीत्य बहून्देशान्निरीश्व बहुपादपान् ।
 सरांसि सरितश्चैव मार्त्तिकवतमासदम् ॥ १४
 तत्राश्रौषं नरव्याघ्र शाल्वं नगरमन्तिकात् ।
 प्रयातं सौभमास्थाय तमहं पृष्ठतोऽन्वयाम् ॥ १५
 ततः सागरमासाद्य कुक्षौ तस्य महोर्मिणः ।
 समुद्रनाभ्यां शाल्वोऽभूत्सौभमास्थाय शत्रुहन् ॥ १६
 स समालोक्य दूरान्मां स्मयन्निव युधिष्ठिर ।
 आह्वयामास दुष्टात्मा युद्धायैव मुहुर्मुहुः ॥ १७
 तस्य शार्ङ्गविनिर्मुक्तैर्वहुभिर्मर्मभेदिभिः ।
 पुरं नासाद्यत शरैस्ततो मां रोष आविशत् ॥ १८
 स चापि पापप्रकृतिर्दैतेयापसदो नृप ।
 मय्यवर्षत दुर्धर्षः शरधाराः सहस्रशः ॥ १९
 सैनिकान्मम सूतं च ह्यांश्च समवाकिरत् ।
 अचिन्तयन्तस्तु शरान्वयं युध्याम भारत ॥ २०
 ततः शतसहस्राणि शराणां नतपर्वणाम् ।
 चिक्षिपुः समरे वीरा मयि शाल्वपदानुगाः ॥ २१
 ते ह्यान्मे रथं चैव तदा दारुकमेव च ।
 छादयामासुरसुरा वाणैर्मर्मविभेदिभिः ॥ २२
 न ह्या न रथो वीर न यन्ता मम दारुकः ।
 अदृश्यन्त शरैश्छन्नास्तथाहं सैनिकाश्च मे ॥ २३
 ततोऽहमपि कौरव्य शराणामयुतान्बहून् ।
 अभिमन्त्रितानां धनुषा दिव्येन विधिनाक्षिपम् ॥ २४
 न तत्र विषयस्त्वासीन्मम सैन्यस्य भारत ।
 खे विषक्तं हि तत्सौभं क्रोशमात्र इवाभवत् ॥ २५
 ततस्ते प्रेक्षकाः सर्वे रङ्गवाट इव स्थिताः ।
 हर्षयामासुरुच्चैर्मां सिहनादतलस्वनैः ॥ २६
 मत्कार्मुकविनिर्मुक्ता दानवानां महारणे ।
 अङ्गेषु रुधिराक्तास्ते विविशुः शलभा इव ॥ २७

ततो हलहलाशब्दः सौभमध्ये व्यवर्धत ।
 वध्यतां विशिखैस्तीक्ष्णैः पततां च महार्णवे ॥ २८
 ते निवृत्तभुजस्कन्धाः कबन्धाकृतिदर्शनाः ।
 नदन्तो भैरवान्नादान्निपतन्ति स्म दानवाः ॥ २९
 ततो गोक्षीरकुन्देन्दुमृणालरजतप्रभम् ।
 जलजं पाञ्चजन्यं वै प्राणेनाहमपूरयम् ॥ ३०
 तान्दृष्ट्वा पतितांस्तत्र शाल्वः सौभपतिस्तदा ।
 मायायुद्धेन महता योधयामास मां युधि ॥ ३१
 ततो हुडहुडाः प्रासाः शक्तिशूलपरश्वधाः ।
 पट्टिशश्च भुशुण्डश्च प्रापतन्ननिशं मयि ॥ ३२
 तानहं माययैवाशु प्रतिगृह्य व्यनाशयम् ।
 तस्यां हतायां मायायां गिरिशृङ्गैरयोधयत् ॥ ३३
 ततोऽभवत्तम इव प्रभातमिव चाभवत् ।
 दुर्दिनं सुदिनं चैव शीतमुष्णं च भारत ॥ ३४
 एवं मायां विकुर्वाणो योधयामास मां रिपुः ।
 विज्ञाय तदहं सर्वं माययैव व्यनाशयम् ।
 यथाकालं तु युद्धेन व्यधमं सर्वतः शरैः ॥ ३५
 ततो व्योम महाराज शतसूर्यमिवाभवत् ।
 शतचन्द्रं च कान्तेय सहस्रायुततारकम् ॥ ३६
 ततो नाज्ञायत तदा दिवारात्रं तथा दिशः ।
 ततोऽहं मोहमापन्नः प्रज्ञास्त्रं समयोजयम् ।
 ततस्तदस्त्रमस्त्रेण विधूतं शरतूलवत् ॥ ३७
 तथा तदभवद्युद्धं तुमुलं लोमहर्षणम् ।
 लब्धालोकश्च राजेन्द्र पुनः शत्रुमयोधयम् ॥ ३८

इति श्रीमहाभारते आरण्यकपर्वणि

एकविंशोऽध्यायः ॥ २१ ॥

२२

वासुदेव उवाच ।

एवं स पुरुषव्याघ्र शाल्वो राज्ञां महारिपुः ।

युध्यमानो मया संख्ये वियदभ्यागमत्पुनः ॥ १

ततः शतघ्नीश्च महागदाश्च

दीप्तांश्च शूलान्मुसलानसींश्च ।

चिक्षेप रोषान्मयि मन्दबुद्धिः

शाल्वो महाराज जयाभिकाङ्क्षी ॥ २

तानाशुगैरापततोऽहमाशु

निवार्य तूर्णं खगमान्ख एव ।

द्विधा त्रिधा चाच्छिनमाशु मुक्तै-

स्ततोऽन्तरिक्षे निनदो बभूव ॥ ३

ततः शतसहस्रेण शराणां नतपर्वणाम् ।

दारुकं वाजिनश्चैव रथं च समवाकिरत् ॥ ४

ततो मामब्रवीद्वीर दारुको विह्वलन्निव ।

स्थातव्यमिति तिष्ठामि शाल्वबाणप्रपीडितः ॥ ५

इति तस्य निश्मयाहं सारथेः करुणं वचः ।

अवेक्षमाणो यन्तारमपश्यं शरपीडितम् ॥ ६

न तस्योरसि नो मूर्ध्नि न काये न भुजद्वये ।

अन्तरं पाण्डवश्रेष्ठ पश्यामि नहतं शरैः ॥ ७

स तु बाणवरोत्पीडाद्विस्त्रवत्यसृगुल्बणम् ।

अभिवृष्टो यथा मेघैर्गिरिगैरिकधातुमान् ॥ ८

अभीषुहस्तं तं दृष्ट्वा सीदन्तं सारथि रणे ।

अस्तम्भयं महाबाहो शाल्वबाणप्रपीडितम् ॥ ९

अथ मां पुरुषः कश्चिद्द्वारकानिलयोऽब्रवीत् ।

त्वरितो रथमभ्येत्य सौहृदादिव भारत ॥ १०

आहुकस्य वचो वीर तस्यैव परिचारकः ।

विषण्णः सन्नकण्ठो वै तन्निबोध युधिष्ठिर ॥ ११

द्वारकाधिपतिर्वीर आह त्वामाहुको वचः ।

केशवेह विजानीष्व यत्त्वां पितृसखोऽब्रवीत् ॥ १२

उपयात्वाह शाल्वेन द्वारकां वृष्णिनन्दन ।

विषक्ते त्वयि दुर्धर्ष हतः शूरसुतो बलात् ॥ १३

तदल साधु युद्धेन निवर्तस्व जनार्दन ।

द्वारकामेव रक्षस्व कार्यमेतन्महत्तव ॥ १४

इत्यहं तस्य वचनं श्रुत्वा परमदुर्मनाः ।

निश्चयं नाधिगच्छामि कर्तव्यम्येतरस्य वा ॥ १५

सात्यकिं बलदेवं च प्रद्युम्नं च महारथम् ।

जगहं मनसा वीर तच्छ्रुत्वा विप्रियं वचः ॥ १६

अहं हि द्वारकायाश्च पितुश्च कुरुनन्दन ।

तेषु रक्षां समाधाय प्रयातः सौभपातने ॥ १७

बलदेवो महाबाहुः कञ्चिज्जीवति शत्रुहा ।

सात्यकी रौक्मिणेयश्च चारुदेष्णश्च वीर्यवान् ।

साम्बप्रभृतयश्चैवेत्यहमासं सुदुर्मनाः ॥ १८

एतेषु हि नरव्याघ्र जीवत्सु न कथंचन ।

शक्यः शूरसुतो हन्तुमपि वज्रभृता स्वयम् ॥ १९

हतः शूरसुतो व्यक्तं व्यक्तं ते च परासवः ।

बलदेवमुखाः सर्वे इति मे निश्चिता मतिः ॥ २०

सोऽहं सर्वविनाशं तं चिन्तयानो मुहुर्मुहुः ।

सुविह्वलो महाराज पुनः शाल्वमयोधयम् ॥ २१

ततोऽपश्यं महाराज प्रपतन्तमहं तदा ।

सौभाच्छूरसुतं वीर ततो मां मोह आविशत् ॥ २२

तस्य रूपं प्रपततः पितुर्मम नराधिप ।

ययातेः क्षीणपुण्यस्य स्वर्गादिव महीतलम् ॥ २३

विशीर्णगलितोष्णीषः प्रकीर्णाम्बरमूर्धजः ।

प्रपतन्त्ययते ह स्म क्षीणपुण्य इव ग्रहः ॥ २४

ततः शार्ङ्गं धनुःश्रेष्ठं करात्प्रपतितं मम ।

मोहात्सन्नश्च कौन्तेय रथोपस्थ उपाविशम् ॥ २५

ततो हाहाकृतं सर्वं सैन्यं मे गतचेतनम् ।

मां दृष्ट्वा रथनीडस्थं गतासुमिव भारत ॥ २६

प्रसार्य बाहू पततः प्रसार्य चरणावपि ।

रूपं पितुरपश्यं तच्छक्रकुनेः पततो यथा ॥ २७

तं पतन्तं महाबाहो शूलपट्टिशपाणयः ।

अभिघ्नन्तो भृशं वीरा मम चेतो व्यकम्पयन् ॥ २८

ततो मुहूर्तात्प्रतिलभ्य संज्ञा-

महं तदा वीर महाविमर्दे ।
न तत्र सौभं न रिपुं न शाल्वं
पश्यामि वृद्धं पितरं न चापि ॥ २९
ततो ममासीन्मनसि मायेयमिति निश्चितम् ।
प्रबुद्धोऽस्मि ततो भूयः शतशो विकिरञ्शरान् ॥ ३०

इति श्रीमहाभारते आरण्यकपर्वणि

द्वाविंशोऽध्यायः ॥ २२ ॥

२३

वासुदेव उवाच ।

ततोऽहं भरतश्रेष्ठ प्रगृह्य रुचिरं धनुः ।
शरैरपातयं सौभाच्छिरांसि विबुधद्विषाम् ॥ १
शरांश्चाशीविपाकारानूर्ध्वगांस्तिग्मतेजसः ।
अप्रैषं शाल्वराजाय शार्ङ्गमुक्तानुवाससः ॥ २
ततो नादृश्यत तदा सौभं कुरुकुलोद्वह ।
अन्तर्हितं माययाभूत्ततोऽहं विस्मिनोऽभवम् ॥ ३
अथ दानवसंघास्ते विकृताननमूर्धजाः ।
उदक्रोशन्महाराज विष्टिते मयि भारत ॥ ४
ततोऽस्त्रं शब्दसाहं वै त्वरमाणो महाहवे ।
अयोजयं तद्वधाय ततः शब्द उपारमत् ॥ ५
हतास्ते दानवाः सर्वे यैः स शब्द उदीरितः ।
शरैरादित्यसंकाशैर्ज्वलितैः शब्दसाधनैः ॥ ६
तस्मिन्नुपरते शब्दे पुनरेवान्यतोऽभवत् ।
शब्दोऽपरो महाराज तत्रापि ग्राह्यं शरान् ॥ ७
एवं दश दिशः सर्वास्तिर्यगूर्ध्वं च भारत ।
नादयामासुरसुरास्ते चापि निहता मया ॥ ८
ततः प्राग्ज्योतिषं गत्वा पुनरेव व्यदृश्यत ।
सौभं कामगमं वीर मोहयन्मम चक्षुषी ॥ ९
ततो लोकान्तकरणो दानवो वानराकृतिः ।
शिलावर्षेण सहसा महता मां समावृणोत् ॥ १०
सोऽहं पर्वतवर्षेण बध्यमानः समतन्तः ।

बल्मीक इव राजेन्द्र पर्वतोपचितोऽभवम् ॥ ११
ततोऽहं पर्वतचितः सहयः सहसाराथिः ।
अप्रख्यातिमियां राजन्सध्वजः पर्वतैश्चितः ॥ १२
ततो वृष्णिप्रवीरा ये ममासन्सैनिकास्तदा ।
ते भयार्ता दिशः सर्वाः सहसा विप्रदुद्रुवुः ॥ १३
ततो हाहाकृतं सर्वमभूत्किल विशां पते ।
द्यौश्च भूमिश्च खं चैवाद्दृश्यमाने तथा मयि ॥ १४
ततो विषण्णमनसो मम राजन्सुहृज्जनाः ।
रुरुदुश्चक्रुश्चैव दुःखशोकसमन्विताः ॥ १५
द्विषतां च प्रहर्षोऽभूदार्तिश्चाद्विषतामपि ।
एवं विजितवान्वीर पश्चादश्रौषमच्युत ॥ १६
ततोऽहमस्त्रं दयितं सर्वपापाणभेदनम् ।
वज्रमुद्यम्य तान्सर्वान्पर्वतान्समशातयम् ॥ १७
ततः पर्वतभारार्ता मन्दप्राणविचेष्टिताः ।
हया मम महाराज वेपमाना इवाभवन् ॥ १८
मेघजालमिवाकाशे विदार्याभ्युदितं रविम् ।
दृष्ट्वा मां बान्धवाः सर्वे हर्षमाहारयन्पुनः ॥ १९
ततो मामब्रवीत्सूतः प्राञ्जलिः प्रणतो नृप ।
साधु संपश्य वाष्णेय शाल्वं सौभपति स्थितम् ॥ २०
अलं कृष्णावमन्यैनं साधु यत्नं समाचर ।
मार्दवं सखितां चैव शाल्वादद्य व्यपाहर ॥ २१
जहि शाल्वं महाबाहो मैत्रं जीवय केशव ।
सर्वैः पराक्रमैर्वीर बध्यः शत्रुरमित्रहन् ॥ २२
न शत्रुरवमन्तव्यो दुर्बलोऽपि बलीयसा ।
योऽपि स्यात्पीठगः कश्चित्किं पुनः समरे स्थितः ॥ २३
स त्वं पुरुषशार्दूल सर्वयत्नैरिमं प्रभो ।
जहि वृष्णिकुलश्रेष्ठ मा त्वां कालोऽत्यगात्पुनः ॥ २४
नैष मार्दवसाध्यो वै मतो नापि सखा तव ।
येन त्वं योधितो वीर द्वारका चावमर्दिता ॥ २५
एवमादि तु कौन्तेय श्रुत्वाहं सारथेर्वचः ।

तत्त्वमेतदिति ज्ञात्वा युद्धे मतिमधारयम् ॥ २६
 वधाय शाल्वराजस्य सौभस्य च निपातने ।
 दारुकं चाब्रुवं वीर मुहूर्तं स्थीयतामिति ॥ २७
 ततोऽप्रतिहतं दिव्यमभेद्यमतिवीर्यवत् ।
 अभिप्रेत्यमस्त्रं दयितं सर्वसाहं महाप्रभम् ॥ २८
 यक्षाणां राक्षसानां च दानवानां च सयुगे ।
 राज्ञां च प्रतिलोमानां भस्मान्तकरणं महत् ॥ २९
 क्षुरान्तममलं चक्रं कालान्तकयमोपमम् ।
 अभिमन्याहमतुलं द्विषतां च निर्वहणम् ॥ ३०
 जहि सौभं स्ववीर्येण ये चात्र रिपवो मम ।
 इत्युक्त्वा भुजवीर्येण तस्मै प्राहिणवं रुषा ॥ ३१
 रूपं सुदर्शनस्यासीदाकाशे पततस्तदा ।
 द्वितीयस्येव सूर्यस्य युगान्ते परिविष्यतः ॥ ३२
 तत्समासाद्य नगरं सौभं व्यपगतविषम् ।
 मध्येन पाटयामास क्रकचो दार्विवोच्छ्रितम् ॥ ३३
 द्विधा कृतं ततः सौभं सुदर्शनबलाद्धतम् ।
 महेश्वरशरोद्धूतं पपात त्रिपुरं यथा ॥ ३४
 तस्मिन्निपतिते सौभे चक्रमागात्करं मम ।
 पुनश्चोद्धूय वेगेन शाल्वायेत्यहमब्रुवम् ॥ ३५
 ततः शाल्वं गदां गुर्वीमाविध्यन्तं महाहवे ।
 द्विधा चकार सहसा प्रजज्वाल च तेजसा ॥ ३६
 तस्मिन्निपतिते वीरे दानवास्त्रस्तचेतसः ।
 हाहाभूता दिशो जग्मुरर्दिता मम सायकैः ॥ ३७
 ततोऽहं समवस्थाप्य रथं सौभसमीपतः ।
 शङ्खं प्रध्माप्य हर्षेण सुहृदः पर्यहर्षयम् ॥ ३८
 तन्मेरुशिखराकारं विध्वस्ताट्टालगोपुरम् ।
 दह्यमानमभिप्रेक्ष्य स्त्रियस्ताः संप्रदुद्रुवुः ॥ ३९
 एवं निहत्य समरे शाल्वं सौभं निपात्य च ।
 आनर्तान्पुनरागम्य सुहृदां प्रीतिमावहम् ॥ ४०
 एतस्मात्कारणाद्राजन्नागमं नागसाह्वयम् ।

यद्यगां परवीरघ्न न हि जीवेत्सुयोधनः ॥ ४१
 वैशंपायन उवाच ।
 एवमुक्त्वा महाबाहुः कौरवं पुरुषोत्तमः ।
 आमन्त्र्य प्रययौ धीमान्पाण्डवान्मधुमदनः ॥ ४२
 अभिवाद्य महाबाहुर्धर्मराजं युधिष्ठिरम् ।
 राज्ञा मूर्धन्युपाघ्रातो भीमेन च महासुजः ॥ ४३
 सुभद्रामभिमन्युं च रथमारोप्य काञ्चनम् ।
 आसूरोह रथं कृष्णः पाण्डवैरभिपूजितः ॥ ४४
 सैन्यसुग्रीवयुक्तेन रथेनादित्यवर्चसा ।
 द्वारकां प्रययौ कृष्णः समाश्रित्य युधिष्ठिरम् ॥ ४५
 ततः प्रयाते दाशार्हे धृष्टद्युम्नोऽपि पार्षतः ।
 द्रौपदेयानुपादाय प्रययौ स्वपुरं तदा ॥ ४६
 धृष्टकेतुः स्वसारं च समादायाथ चेदिराट् ।
 जगाम पाण्डवान्दृष्ट्वा रम्यां शुक्तिमतीं पुरीम् ॥ ४७
 केकयाश्चाप्यनुज्ञाताः कौन्तेयेनामितौजसा ।
 आमन्त्र्य पाण्डवान्सर्वान्प्रययुस्तेऽपि भारत ॥ ४८
 ब्राह्मणाश्च विशश्चैव तथा विषयवासिनः ।
 विसृज्यमानाः सुभृशं न त्यजन्ति स्म पाण्डवान् ॥ ४९
 समवायः स राजेन्द्र सुमहाद्भुतदर्शनः ।
 आसीन्महात्मनां तेषां काम्यके भरतर्षभ ॥ ५०
 युधिष्ठिरस्तु विप्रांस्ताननुमान्य महामनाः ।
 शशास पुरुषान्काले रथान्योजयतेति ह ॥ ५१

इति श्रीमहाभारते आरण्यकपर्वणि

त्रयोविंशोऽध्यायः ॥ २३ ॥

२४

वैशंपायन उवाच ।

तस्मिन्दशार्हाधिपतौ प्रयाते

युधिष्ठिरो भीमसेनार्जुनौ च ।

यमौ च कृष्णा च पुरोहितश्च

रथान्महाहन्निपरमाश्रयुक्तान् ॥ १

आस्थाय वीराः सहिता वनाय
 प्रतस्थिरे भूतपतिप्रकाशाः ।
 हिरण्यनिष्कान्वसनानि गाश्च
 प्रदाय शिक्षाक्षरमन्त्रविद्वयः ॥ २
 प्रेक्ष्याः पुरो विशतिरात्तशस्त्रा
 धनूंषि वर्माणि शरांश्च पीतान् ।
 मौर्वीश्च यन्त्राणि च सायकांश्च
 सर्वे समादाय जघन्यमीयुः ॥ ३
 ततस्तु वासांसि च राजपुत्र्या
 धान्यश्च दास्यश्च विभूषणं च ।
 तदिन्द्रसेनस्त्वरितं प्रगृह्य
 जघन्यमेवोपययौ रथेन ॥ ४
 ततः कुरुश्रेष्ठमुपेत्य पौराः
 प्रदक्षिणं चक्रुरदीनसत्त्वाः ।
 तं ब्राह्मणाश्चाभ्यवदन्प्रसन्ना
 मुख्याश्च सर्वे कुरुजाङ्गलानाम् ॥ ५
 स चापि तानभ्यवदत्प्रसन्नः
 सहैव तैर्भ्रातृभिर्धर्मराजः ।
 तस्थौ च तत्राधिपतिर्महात्मा
 दृष्ट्वा जनौघं कुरुजाङ्गलानाम् ॥ ६
 पितेव पुत्रेषु स तेषु भावं
 चक्रे कुरुणामृषभो महात्मा ।
 ते चापि तस्मिन्भरतप्रबर्हे
 तदा बभूवुः पितरीव पुत्राः ॥ ७
 ततः समासाद्य महाजनौघाः
 कुरुप्रवीरं परिवार्य तस्थुः ।
 हा नाथ हा धर्म इति ब्रुवन्तो
 ह्रिया च सर्वेऽश्रुमुखा बभूवुः ॥ ८
 वरः कुरुणामधिपः प्रजानां
 पितेव पुत्रानपहाय चास्मान् ।

पौरानिमाञ्छानपदांश्च सर्वा-
 न्हित्वा प्रयातः क नु धर्मराजः ॥ ९
 धिग्धार्तराष्ट्रं सुनृशंसबुद्धि
 ससौवलं पापमति च कर्णम् ।
 अनर्थमिच्छन्ति नरेन्द्र पापा
 ये धर्मनित्यस्य सतस्तवोग्राः ॥ १०
 स्वयं निवेश्याप्रतिमं महात्मा
 पुरं महद्देवपुरप्रकाशम् ।
 शतक्रतुप्रस्थसमो धकर्मा
 हित्वा प्रयातः क नु धर्मराजः ॥ ११
 चकार यामप्रतिमां महात्मा
 सभां मयो देवसभाप्रकाशाम् ।
 तां देवगुप्तामिव देवमायां
 हित्वा प्रयातः क नु धर्मराजः ॥ १२
 तान्धर्मकामार्थविदुत्तमौजा
 बीभत्सुरुच्चैः सहितानुवाच ।
 आदास्यते वासमिमं निरुष्य
 वनेषु राजा द्विषतां यशांसि ॥ १३
 द्विजातिमुख्याः सहिताः पृथक्च
 भवद्विरासाद्य तपस्विनश्च ।
 प्रसाद्य धर्मार्थविदश्च वाच्या
 यथार्थसिद्धिः परमा भवेन्नः ॥ १४
 इत्येवमुक्ते वचनेऽर्जुनेन
 ते ब्राह्मणाः सर्ववर्णाश्च राजन् ।
 मुदाभ्यनन्दन्सहिताश्च चक्रुः
 प्रदक्षिणं धर्मभृतां वरिष्ठम् ॥ १५
 आमन्त्र्य पार्थं च वृकोदरं च
 धनंजयं याज्ञसेनीं यमौ च ।
 प्रतस्थिरे राष्ट्रमपेतहर्षा

युधिष्ठिरेणानुमता यथास्वम् ॥ १६

इति श्रीमहाभारते आरण्यकपर्वणि

चतुर्विंशोऽध्यायः ॥ २४ ॥

२५

वैशंपायन उवाच ।

ततस्तेषु प्रयातेषु कौन्तेयः सत्यसगरः ।

अभ्यभाषत धर्मात्मा भ्रातृन्सर्वान्युधिष्ठिरः ॥ १

द्वादशेमाः समास्माभिर्वस्तव्यं निर्जने वने ।

समीक्षध्वं महारण्ये देशं बहुभृगद्विजम् ॥ २

बहुपुष्पफलं रम्यं शिवं पुण्यजनोचितम् ।

यत्रेमाः शरदः सर्वाः सुखं प्रतिवसेमहि ॥ ३

एवमुक्ते प्रत्युवाच धर्मराजं धनंजयः ।

गुरुवन्मानवगुरुं मानयित्वा मनस्विनम् ॥ ४

अर्जुन उवाच ।

भवानेव महर्षीणां वृद्धानां पर्युपासिता ।

अज्ञातं मानुषे लोके भवतो नास्ति किञ्चन ॥ ५

त्वया ह्युपासिता नित्यं ब्राह्मणा भरतर्षभ ।

द्वैपायनप्रभृतयो नारदश्च महातपाः ॥ ६

यः सर्वलोकद्वाराणि नित्यं संचरते वशी ।

देवलोकद्रव्यलोकं गन्धर्वाप्सरसामपि ॥ ७

सर्वा गतीर्विजानासि ब्राह्मणानां न संशयः ।

प्रभावांश्चैव वेत्थ त्वं सर्वेषामेव पार्थिव ॥ ८

त्वमेव राजञ्जानासि श्रेयःकारणमेव च ।

यत्रेच्छसि महाराज निवासं तत्र कुर्महे ॥ ९

इदं द्वैतवनं नाम सरः पुण्यजनोचितम् ।

बहुपुष्पफलं रम्यं नानाद्विजनिषेवितम् ॥ १०

अत्रेमा द्वादश समा विहरेमेति रोचये ।

यदि तेऽनुमतं राजन्कि वान्यन्मन्यते भवान् ॥ ११

युधिष्ठिर उवाच ।

ममाप्येतन्मतं पार्थ त्वया यत्समुदाहृतम् ।

गच्छाम पुण्यं विख्यातं महद्वैतवनं सरः ॥ १२

वैशंपायन उवाच ।

ततस्ते प्रययुः सर्वे पाण्डवा धर्मचारिणः ।

ब्राह्मणैर्वहुभिः सार्धं पुण्यं द्वैतवनं सरः ॥ १३

ब्राह्मणाः सामिहोत्राश्च तथैव च निरग्नयः ।

स्वाध्यायिनो भिक्षवश्च सजपा वनवासिनः ॥ १४

बहवो ब्राह्मणास्तत्र परिव्रज्युधिष्ठिरम् ।

तपस्विनः सत्यशीलाः शतशः संशितव्रताः ॥ १५

ते यात्वा पाण्डवास्तत्र बहुभिर्ब्राह्मणैः सह ।

पुण्यं द्वैतवनं रम्यं विविशुर्भरतर्षभाः ॥ १६

तच्छालतालाम्रमधूकनीप-

कदम्बसर्जार्जुनकर्णिकारैः ।

तपालये पुष्पधरैरुपेतं

महावनं राष्ट्रपतिर्ददर्श ॥ १७

महाद्रुमाणां शिखरेषु तस्थु-

र्मनोरमां वाचमुदीरयन्तः ।

मयूरदात्यूहचकोरसघा-

स्तस्मिन्वने काननकोकिलाश्च ॥ १८

करेणुयूथैः सह यूथपानां

मदोत्कटानामचलप्रभाणाम् ।

महान्ति यूथानि महाद्विपानां

तस्मिन्वने राष्ट्रपतिर्ददर्श ॥ १९

मनोरमां भोगवतीमुपेत्य

धृतात्मनां चीरजटाधराणाम् ।

तस्मिन्वने धर्मभृतां निवासे

ददर्श सिद्धर्षिगणाननेकान् ॥ २०

ततः स यानादवरुह्य राजा

सभ्रातृकः सजनः काननं तत् ।

विवेश धर्मात्मवतां वरिष्ठ-

स्त्रिविष्टपं शक्र इवामितौजाः ॥ २१

तं सत्यसंधं सहिताभिपेतु-
 दिदृक्ष्वश्चरणसिद्धसंधाः ।
 वनौकसश्चापि नरेन्द्रसिद्धं
 मनस्विनं सपरिवार्य तस्थुः ॥ २२
 स तत्र सिद्धानभिवाद्य सर्वा-
 न्प्रत्यर्चितो राजवदेववच्च ।
 विवेश सर्वैः सहितो द्विजाग्रैः
 कृताञ्जलिर्धर्मभृतां वरिष्ठः ॥ २३
 स पुण्यशीलः पितृवन्महात्मा
 तपस्विभिर्धर्मपरैरुपेत्य ।
 प्रत्यर्चितः पुष्पधरस्य मूले
 महाद्रुमस्योपविवेश राजा ॥ २४
 भीमश्च कृष्णा च धनंजयश्च
 यमौ च ते चानुचरा नरेन्द्रम् ।
 विमुच्य वाहानवरूढ्य सर्वे
 तत्रोपतस्थुर्भरतप्रवर्हाः ॥ २५
 लतावतानावनतः स पाण्डवै-
 र्महाद्रुमः पञ्चभिरुग्रधन्विभिः ।
 बभौ निवासोपगतैर्महात्मभि-
 र्महागिरिर्वारणयूथपैरिव ॥ २६
 इति श्रीमहाभारते आरण्यकपर्वणि
 पञ्चविंशोऽध्यायः ॥ २५ ॥

२६

वैशंपायन उवाच ।
 तत्काननं प्राप्य नरेन्द्रपुत्राः
 सुखोचिता वासमुपेत्य कृच्छ्रम् ।
 विजहुरिन्द्रप्रतिमाः शिवेषु
 सरस्वतीशालवनेषु तेषु ॥ १
 यतींश्च सर्वान्स मुनींश्च राजा
 तस्मिन्वने मूलफलैरुदधैः ।

द्विजातिमुख्यान्पुत्रभः कुरूणां
 संतर्पयामास महानुभावः ॥ २
 इष्टीश्च पित्र्याणि तथाप्रियाणि
 महावने वसतां पाण्डवानाम् ।
 पुरोहितः सर्वसमृद्धतेजा-
 श्चकार धौम्यः पितृवत्कुरूणाम् ॥ ३
 अपेत्य राष्ट्राद्वसतां तु तेषा-
 मृषिः पुराणोऽतिथिराजगाम ।
 तमाश्रमं तीव्रसमृद्धतेजा
 मार्कण्डेयः श्रीमतां पाण्डवानाम् ॥ ४
 स सर्वविद्वैपदी ब्रेक्ष्य कृष्णां
 युधिष्ठिरं भीमसेनार्जुनौ च ।
 संस्मृत्य रामं मनसा महात्मा
 तपस्विमध्येऽस्मयतामितौजाः ॥ ५
 तं धर्मराजो विमना इवाब्रवी-
 त्सर्वे ह्विया सन्ति तपस्विनोऽमी ।
 भवानिदं किं स्मयतीव हृष्ट-
 स्तपस्विनां पश्यतां मामुदीक्ष्य ॥ ६
 मार्कण्डेय उवाच ।
 न तात हृष्यामि न च स्मयामि
 प्रहर्षजो मां भजते न दर्पः ।
 तवापदं त्वद्य समीक्ष्य रामं
 सत्यव्रतं दाशरथि स्मरामि ॥ ७
 स चापि राजा सह लक्ष्मणेन
 वने निवासं पितुरेव शासनात् ।
 धन्वी चरन्पार्थ पुरा मयैव
 दृष्टो गिरेर्ऋष्यमूकस्य सानौ ॥ ८
 सहस्रनेत्रप्रतिमो महात्मा
 मयस्य जेता नमुचेश्च हन्ता ।
 पितुर्निदेशादनघः स्वधर्मं

वने वासं दाशरथिश्चकार ॥ ९
 स चापि शक्रस्य समप्रभावो
 महानुभावः समरेष्वजेयः ।
 विहाय भोगानचरद्वनेषु
 नेशे बलस्येति चरेद्धर्मम् ॥ १०
 नृपाश्च नाभागभगीरथादयो
 महीमिमां सागरान्तां विजित्य ।
 सत्येन तेऽप्यजयंस्तात लोका-
 न्नेशे बलस्येति चरेद्धर्मम् ॥ ११
 अलर्कमाहुर्नरवर्यं सन्तं
 सत्यव्रतं काशिकरूपराजम् ।
 विहाय राष्ट्राणि वसूनि चैव
 नेशे बलस्येति चरेद्धर्मम् ॥ १२
 धात्रा विधिर्यो विहितः पुराण-
 स्तं पूजयन्तो नरवर्यं सन्तः ।
 सप्तर्षयः पार्थ दिवि प्रभान्ति
 नेशे बलस्येति चरेद्धर्मम् ॥ १३
 महाबलान्पर्वतकूटमात्रा-
 न्विषाणिनः पश्य गजान्नरेन्द्र ।
 स्थितान्निदेशे नरवर्यं धातु-
 नेशे बलस्येति चरेद्धर्मम् ॥ १४
 सर्वाणि भूतानि नरेन्द्र पश्य
 यथा यथावद्विहितं विधात्रा ।
 स्वयोनितस्तत्कुरुते प्रभावा-
 न्नेशे बलस्येति चरेद्धर्मम् ॥ १५
 सत्येन धर्मेण यथार्हवृत्त्या
 ह्रिया तथा सर्वभूतान्यतीत्य ।
 यशश्च तेजश्च तवापि दीप्तं
 विभावसोर्भास्करस्येव पार्थ ॥ १६
 यथाप्रतिज्ञं च महानुभाव

कृच्छ्रं वने वासमिमं निरुध्य ।
 ततः श्रियं तेजसा स्वेन दीप्ता-
 मादास्यसे पार्थिव कोरवेभ्यः ॥ १७
 वैशंपायन उवाच ।
 तमेवमुक्त्वा वचनं महर्षि-
 स्तपस्विमन्ये सहितं मुद्विष्टः ।
 आमन्त्र्य धौम्यं सतितांश्च पार्था-
 स्ततः प्रतस्थं दिशमुत्तरां सः ॥ १८
 इति श्रीमहाभारते आरण्यकपर्वणि
 पञ्चविंशोऽध्यायः ॥ २६ ॥
 २७
 वैशंपायन उवाच ।
 वसत्स्वथ द्वैतवने पाण्डवेषु महात्मसु ।
 अनुकीर्णं महारण्यं ब्राह्मणैः समपद्यत ॥ १
 ईर्यमाणेन सततं ब्रह्मघोषेण सर्वतः ।
 ब्रह्मलोकसमं पुण्यमासीद्वैतवनं सरः ॥ २
 यजुषामृचां च साम्नां च गयानां चैव सर्वशः ।
 आसीदुच्चार्यमाणानां निस्वनो हृदयंगमः ॥ ३
 ज्याघोषः पाण्डवेयानां ब्रह्मघोषश्च धीमताम् ।
 संस्पृष्टं ब्रह्मणा क्षत्रं भूय एव व्यरोचत ॥ ४
 अथाब्रवीद्विको दालभ्यो धर्मराजं युधिष्ठिरम् ।
 संध्यां कौन्तेयमासीनमृषिभिः परिवारितम् ॥ ५
 पश्य द्वैतवने पार्थ ब्राह्मणानां तपस्विनाम् ।
 होमवेलां कुरुश्रेष्ठ संप्रज्वलितपावकाम् ॥ ६
 चरन्ति धर्मं पुण्येऽस्मिन्स्त्वया गुप्ता धृतव्रताः ।
 भृगवोऽङ्गिरसश्चैव वासिष्ठाः काश्यपैः सह ॥ ७
 आगस्त्याश्च महाभागा आत्रेयाश्चोत्तमव्रताः ।
 सर्वस्य जगतः श्रेष्ठा ब्राह्मणाः संगतास्त्वया ॥ ८
 इदं तु वचनं पार्थ शृण्वेकाग्रमना मम ।
 भ्रातृभिः सह कौन्तेय यत्त्वा वक्ष्यामि कौरव ॥ ९

ब्रह्म क्षेत्रेण संसृष्टं क्षेत्रं च ब्रह्मणा सह ।
 उदीर्णो दहतः शत्रून्वनानीवाग्निमारुतौ ॥ १०
 नाब्राह्मणस्तात चिरं बुभूषे-
 दिच्छन्निमं लोकमसुं च जेतुम् ।
 विनीतधर्मार्थमपेतमोहं
 लब्ध्वा द्विजं नुदति नृपः सपत्नान् ॥ ११
 चरन्नैःश्रेयसं धर्मं प्रजापालनकारितम् ।
 नाध्यगच्छद्वलिलोके तीर्थमन्यत्र वै द्विजात् ॥ १२
 अनूनमासीदसुरस्य कामै-
 र्वैरोचनेः श्रीरपि चाक्षयासीत् ।
 लब्ध्वा मही ब्राह्मणसप्रयोगा-
 तेष्वचरन्दुष्टमतो व्यनश्यन् ॥ १३
 नाब्राह्मणं भूमिरियं सभूति-
 र्वर्णं द्वितीयं भजते चिराय ।
 समुद्रनेमिर्ममते तु तस्मै
 यं ब्राह्मणः शास्ति नयैर्विनीतः ॥ १४
 कुञ्जरस्येव सग्रामेऽपरिगृह्याङ्कुशग्रहम् ।
 ब्राह्मणैर्विग्रहीणस्य क्षत्रस्य क्षीयते बलम् ॥ १५
 ब्रह्मण्यनुपमा दृष्टिः क्षात्रमप्रतिमं बलम् ।
 तौ यदा चरतः सार्धमथ लोकः प्रसीदति ॥ १६
 यथा हि सुमहानग्निः कक्षं दहति सानिलः ।
 तथा दहति राजन्यो ब्राह्मणेन समं रिपून् ॥ १७
 ब्राह्मणेभ्योऽथ मेधावी बुद्धिपर्येषणं चरेत् ।
 अलब्धस्य च लाभाय लब्धस्य च विवृद्धये ॥ १८
 अलब्धलाभाय च लब्धवृद्धये
 यथार्हतीर्थप्रतिपादनाय ।
 यशस्विनं वेदविदं विपश्चितं
 बहुश्रुतं ब्राह्मणमेव वासय ॥ १९
 ब्राह्मणेषूत्तमा वृत्तिस्तव नित्यं युधिष्ठिर ।
 तेन ते सर्वलोकेषु दीप्यते प्रथितं यशः ॥ २०

ततस्ते ब्राह्मणाः सर्वे वकं दालभ्यमपूजयन् ।
 युधिष्ठिरे स्तूयमाने भूयः सुमनसोऽभवन् ॥ २१
 द्वैपायनो नारदश्च जामदग्न्यः पृथुश्रवाः ।
 इन्द्रद्युम्नो भालुकिश्च कृतचेताः सहस्रपात् ॥ २२
 कर्णश्रवाश्च मुञ्जश्च लवणाश्वश्च काश्यपः ।
 हारीतः स्थूणकर्णश्च अग्निवेश्योऽथ शौनकः ॥ २३
 ऋतवाक्च सुवाक्चैव बृहदश्च ऋतावसुः ।
 ऊर्ध्वरेता वृषामित्रः सुहोत्रो होत्रवाहनः ॥ २४
 एते चान्ये च बहवो ब्राह्मणाः सशितव्रताः ।
 अजातशत्रुमानर्चुः पुरंदरमिवर्षयः ॥ २५

इति श्रीमहाभारते भारण्यकपर्वणि

सप्तविंशोऽध्यायः ॥ २७ ॥

२८

वैशंपायन उवाच ।

ततो वनगताः पार्थाः सायाह्ने सह कृष्णया ।
 उपविष्टाः कथाश्चक्रुर्दुःखशोकपरायणाः ॥ १
 प्रिया च दर्शनीया च पण्डिता च पतिव्रता ।
 ततः कृष्णा धर्मराजमिदं वचनमब्रवीत् ॥ २
 न नूनं तस्य पापस्य दुःखमस्मासु किञ्चन ।
 विद्यते धार्तराष्ट्रस्य नृशंसस्य दुरात्मनः ॥ ३
 यस्त्वां राजन्मया सार्धमजिनैः प्रतिवासितम् ।
 भ्रातृभिश्च तथा सर्वैर्नाभ्यभाषत किञ्चन ।
 वनं प्रस्थाप्य दुष्टात्मा नान्वतप्यत दुर्मतिः ॥ ४
 आयसं हृदयं नूनं तस्य दुष्कृतकर्मणः ।
 यस्त्वां धर्मपरं श्रेष्ठं रूक्षाण्यश्रावयत्तदा ॥ ५
 सुखोचितमदुःखार्हं दुरात्मा ससुहृद्गणः ।
 ईदृशं दुःखमानीय मोदते पापपूरुषः ॥ ६
 चतुर्णामेव पापानामश्रु वै नापतत्तदा ।
 त्वयि भारत निष्क्रान्ते वनायाजिनवाससि ॥ ७
 दुर्योधनस्य कर्णस्य शकुनेश्च दुरात्मनः ।

दुःभ्रातुस्तस्य चोग्रस्य तथा दुःशासनस्य च ॥ ८
 इतरेषां तु सर्वेषां कुरुणां कुरुसत्तम ।
 दुःखेनाभिपरीतानां नेत्रेभ्यः प्रापतज्जलम् ॥ ९
 इदं च शयनं दृष्ट्वा यच्चासीत्ते पुरातनम् ।
 शोचामि त्वां महाराज दुःखानर्हं सुखोचितम् ॥ १०
 दान्तं यच्च सभामध्ये आसनं रत्नभूषितम् ।
 दृष्ट्वा कुशवृत्तीं चेमां शोको मां रुन्धयत्ययम् ॥ ११
 यदपश्यं सभायां त्वां राजभिः परिवारितम् ।
 तच्च राजन्नपश्यन्त्याः का शान्तिर्हृदयस्य मे ॥ १२
 या त्वाहं चन्दनादिग्धमपश्यं सूर्यवर्चसम् ।
 सा त्वा पङ्कमलादिग्धं दृष्ट्वा मुह्यामि भारत ॥ १३
 या वै त्वा कौशिकैर्वस्त्रैः शुभ्रैर्वहुधनैः पुरा ।
 दृष्टवत्यस्मि राजेन्द्र सा त्वा पश्यामि चीरिणम् ॥ १४
 यच्च तद्रुक्मपात्रीभिर्ब्राह्मिणेभ्यः सहस्रशः ।
 ह्वियते ते गृहादन्नं संस्कृतं सार्वकामिकम् ॥ १५
 यतीनामगृहाणां ते तथैव गृहमेधिनाम् ।
 दीयते भोजनं राजन्नतीव गुणवत्प्रभो ।
 तच्च राजन्नपश्यन्त्याः का शान्तिर्हृदयस्य मे ॥ १६
 यांस्ते भ्रातृन्महाराज युवानो मृष्टकुण्डलाः ।
 अभोजयन्त मृष्टान्नैः सूदाः परमसंस्कृतैः ॥ १७
 सर्वांस्तानद्य पश्यामि वने वन्येन जीवतः ।
 अदुःखार्हान्मनुष्येन्द्र नोपशाम्यति मे मनः ॥ १८
 भीमसेनमिमं चापि दुःखितं वनवासिनम् ।
 ध्यायन्तं किं न मन्युस्ते प्राप्ते काले विवर्धते ॥ १९
 भीमसेनं हि कर्माणि स्वयं कुर्वाणमच्युत ।
 सुखाहं दुःखितं दृष्ट्वा कस्मान्मन्युर्न वर्धते ॥ २०
 सत्कृतं विविधैर्यानिर्वस्त्रैश्चावचैस्तथा ।
 तं ते वनगतं दृष्ट्वा कस्मान्मन्युर्न वर्धते ॥ २१
 कुरुनपि हि यः सर्वान्हेन्तुमुत्सहते प्रभुः ।
 त्वत्प्रसादं प्रतीक्षंस्तु सहतेऽयं वृकोदरः ॥ २२

योऽर्जुनेनार्जुनस्तुल्यो द्विबाहुर्वहुबाहुना ।
 शरातिसर्गे शीघ्रत्वात्कालान्तकयमोपमः ॥ २३
 यस्य शस्त्रप्रतापेन प्रणताः सर्वपार्थिवाः ।
 यज्ञे तव महाराज ब्राह्मणानुपनस्थिरे ॥ २४
 तमिमं पुरुषं व्याघ्र पूजितं देवदानवेः ।
 ध्यायन्तमर्जुनं दृष्ट्वा कस्मान्मन्युर्न वर्धते ॥ २५
 दृष्ट्वा वनगतं पार्थमदुःखार्हं सुखोचितम् ।
 न च ते वर्धते मन्युस्तेन मुह्यामि भारत ॥ २६
 यो देवांश्च सनुष्यांश्च सर्पांश्चैकरथोऽजयत् ।
 तं ते वनगतं दृष्ट्वा कस्मान्मन्युर्न वर्धते ॥ २७
 यो यानैरद्भुताकारैर्हयेनागैश्च सवृतः ।
 प्रसह्य चित्तान्यादत्त पार्थिवेभ्यः परंतपः ॥ २८
 क्षिपत्येकेन वेगेन पञ्च बाणशतानि यः ।
 तं ते वनगतं दृष्ट्वा कस्मान्मन्युर्न वर्धते ॥ २९
 श्यामं बृहन्तं तरुणं चर्मिणामुत्तमं रणे ।
 नकुलं ते वने दृष्ट्वा कस्मान्मन्युर्न वर्धते ॥ ३०
 दर्शनीयं च शूरं च माद्रीपुत्रं युधिष्ठिर ।
 सहदेवं वने दृष्ट्वा कस्मान्मन्युर्न वर्धते ॥ ३१
 द्रुपदस्य कुले जातां स्तुषां पाण्डोर्महात्मनः ।
 मां ते वनगतां दृष्ट्वा कस्मान्मन्युर्न वर्धते ॥ ३२
 नूनं च तव नैवास्ति मन्युर्भरतसत्तम ।
 यत्ते भ्रातृंश्च मां चैव दृष्ट्वा न व्यथते मनः ॥ ३३
 न निर्मन्युः क्षत्रियोऽस्ति लोके निर्वचनं स्मृतम् ।
 तदद्य त्वयि पश्यामि क्षत्रिये विपरीतवत् ॥ ३४
 यो न दर्शयते तेजः क्षत्रियः काल आगते ।
 सर्वभूतानि तं पार्थ सदा परिभवन्त्युत ॥ ३५
 तत्त्वया न क्षमा कार्या शत्रून्प्रति कथंचन ।
 तेजसैव हि ते शक्या निहन्तुं नात्र संशयः ॥ ३६
 तथैव यः क्षमाकाले क्षत्रियो नोपशाम्यति ।

अप्रियः सर्वभूतानां सोऽमुत्रेह च नश्यति ॥ ३७

इति श्रीमहाभारते आरण्यकपर्वणि

अष्टाविंशोऽध्यायः ॥ २८ ॥

२९

द्रौपद्युवाच ।

अत्राप्युदाहरन्तीममितिहासं पुरातनम् ।

प्रह्लादस्य च सवादं बलेर्वैरोचनस्य च ॥ १

असुरेन्द्रं महाप्राज्ञं धर्माणामागतगमम् ।

बलिः प्रपच्छ दैत्येन्द्रं प्रह्लादं पितरं पितुः ॥ २

क्षमा स्विच्छ्रेयसी तात उताहो तेज इत्युत ।

एतन्मे संशयं तात यथावद्ब्रूहि पृच्छते ॥ ३

श्रेयो यदत्र धर्मज्ञ ब्रूहि मे तदसंशयम् ।

करिष्यामि हि तत्सर्वं यथावदनुशासनम् ॥ ४

तस्मै प्रोवाच तत्सर्वमेवं पृष्ठः पितामहः ।

सर्वनिश्चयविप्राज्ञः संशयं परिपृच्छते ॥ ५

प्रह्लाद उवाच ।

न श्रेयः सततं तेजो न नित्यं श्रेयसी क्षमा ।

इति तात विजानीहि द्वयमेतदसंशयम् ॥ ६

यो नित्यं क्षमते तात बहून्दोषान्स विन्दति ।

भृत्याः परिभवन्त्येनमुदासीनास्तथैव च ॥ ७

सर्वभूतानि चाप्यस्य न नमन्ते कदाचन ।

तस्मान्नित्यं क्षमा तात पण्डितैरपवादिता ॥ ८

अवज्ञाय हि तं भृत्या भजन्ते बहुदोषताम् ।

आदातुं चास्य वित्तानि प्रार्थयन्तेऽल्पचेतसः ॥ ९

यानं वस्त्राण्यलंकाराञ्छयनान्यासनानि च ।

भोजनान्यथ पानानि सर्वोपकरणानि च ॥ १०

आददीरन्नधिकृता यथाकाममचेतसः ।

प्रदिष्टानि च देयानि न दद्युर्भर्तृशासनात् ॥ ११

न चैनं भर्तृपूजाभिः पूजयन्ति कदाचन ।

अवज्ञानं हि लोकेऽस्मिन्मरणादपि गर्हितम् ॥ १२

क्षमिणं तादृशं तात ब्रुवन्ति कटुकान्यपि ।

प्रेष्याः पुत्राश्च भृत्याश्च तथोदासीनवृत्तयः ॥ १३

अप्यस्य दारानिच्छन्ति परिभूय क्षमावतः ।

दाराश्चास्य प्रवर्तन्ते यथाकाममचेतसः ॥ १४

तथा च नित्यमुदिता यदि स्वल्पमपीश्वरात् ।

दण्डमर्हन्ति दुष्यन्ति दुष्टाश्चाप्यपकुर्वते ॥ १५

एते चान्ये च बहवो नित्यं दोषाः क्षमावताम् ।

अथ वैरोचने दोषानिमान्विद्वयक्षमावताम् ॥ १६

अस्थाने यदि वा स्थाने सततं रजसावृतः ।

क्रुद्धो दण्डान्प्रणयति विविधान्वेन तेजसा ॥ १७

मित्रैः सह विरोधं च प्राप्नुते तेजसावृतः ।

प्राप्नोति द्वेष्यतां चैव लोकात्स्वजनतस्तथा ॥ १८

सोऽवमानादर्थहानिमुपालम्भमनादरम् ।

संतापद्वेषलोभांश्च शत्रूंश्च लभते नरः ॥ १९

क्रोधाद्दण्डान्मनुष्येषु विविधान्पुरुषो नयन् ।

अश्यते शीघ्रमैश्वर्यात्प्राणेभ्यः स्वजनादपि ॥ २०

योऽपकर्तुंश्च कर्तुंश्च तेजसैवोपगच्छति ।

तस्मादुद्विजते लोकः सर्पाद्वैश्मगतादिव ॥ २१

यस्मादुद्विजते लोकः कथं तस्य भवो भवेत् ।

अन्तरं ह्यस्य दृष्ट्वैव लोको विकुरुते ध्रुवम् ।

तस्मान्नात्युत्सृजेत्तेजो न च नित्यं मृदुर्भवेत् ॥ २२

काले मृदुर्यो भवति काले भवति दारुणः ।

स वै सुखमवाप्नोति लोकेऽमुष्मिन्निहैव च ॥ २३

क्षमाकालांस्तु वक्ष्यामि शृणु मे विस्तरेण तान् ।

ये ते नित्यमसंत्याज्या यथा प्राहुर्मनीषिणः ॥ २४

पूर्वोपकारी यस्तु स्यादपराधेऽगरीयसि ।

उपकारेण तत्तस्य क्षन्तव्यमपराधिनः ॥ २५

अबुद्धिमाश्रितानां च क्षन्तव्यमपराधिनाम् ।

न हि सर्वत्र पाण्डित्यं सुलभं पुरुषेण वै ॥ २६

अथ चेद्विद्वजं कृत्वा ब्रूयुस्ते तदबुद्धिजम् ।

पापान्स्वल्पेऽपि तान्हन्यादपराधे तथानृजन् ॥ २७
 सर्वस्यैकोऽपराधस्ते क्षन्तव्यः प्राणितो भवेत् ।
 द्वितीये सति वध्यस्तु स्वल्पेऽप्यपकृते भवेत् ॥ २८
 अजानता भवेत्कश्चिदपराधः कृतो यदि ।
 क्षन्तव्यमेव तस्याहुः सुपरीक्ष्य परीक्षया ॥ २९
 मृदुना मार्दवं हन्ति मृदुना हन्ति दारणम् ।
 नासाध्यं मृदुना किञ्चित्स्मात्तीक्ष्णतरो मृदुः ॥ ३०
 देशकालौ तु संप्रेक्ष्य बलाबलमथात्मनः ।
 नादेशकाले किञ्चित्स्याद्देशः कालः प्रतीक्ष्यते ।
 तथा लोकभयाच्चैव क्षन्तव्यमपराधिनः ॥ ३१
 एत एवंविधाः कालाः क्षमायाः परिकीर्तिताः ।
 अतोऽन्यथानुवर्तस्तु तेजसः काल उच्यते ॥ ३२

द्रौपद्युवाच ।

तदहं तेजसः कालं तव मन्ये नराधिप ।
 धार्तराष्ट्रेषु लुब्धेषु सततं चापकारिषु ॥ ३३
 न हि कश्चित्क्षमाकालो विद्यतेऽद्य कुरुप्रति ।
 तेजसश्चागते काले तेज उत्सृष्टमर्हसि ॥ ३४
 मृदुर्भवत्यवज्ञातस्तीक्ष्णादुद्विजते जनः ।
 काले प्राप्ते द्वयं हेतव्यो वेद स महीपतिः ॥ ३५

इति श्रीमहाभारते आरण्यकपर्वणि

एकोनविंशोऽध्यायः ॥ २९ ॥

३०

युधिष्ठिर उवाच ।

क्रोधो हन्ता मनुष्याणां क्रोधो भावयिता पुनः ।
 इति विद्धि महाप्राज्ञे क्रोधमूलौ भवाभवौ ॥ १
 यो हि संहरते क्रोधं भावस्तस्य सुशोभने ।
 यः पुनः पुरुषः क्रोधं नित्यं न सहते शुभे ।
 तस्याभावाय भवति क्रोधः परमदारुणः ॥ २
 क्रोधमूलो विनाशो हि प्रजानामिह दृश्यते ।
 तत्कथं मादृशः क्रोधमुत्सृजेल्लोकनाशनम् ॥ ३

क्रुद्धः पापं नरः कुर्यात्क्रुद्धो हन्याद्गुरुनपि ।
 क्रुद्धः परुषया वाचा श्रेयसोऽप्यवमन्यते ॥ ४
 वाच्यावाच्ये हि कुपितो न प्रजानाति कर्हिचित् ।
 नाकार्यमस्ति क्रुद्धस्य नावाच्यं विद्यते तथा ॥ ५
 हिंस्यात्क्रोधादवध्यांश्च वध्यान्संपूजयेदपि ।
 आत्मानमपि च क्रुद्धः प्रेषयेद्यमसादनम् ॥ ६
 एतान्दोषान्प्रपश्यद्विजितः क्रोधो मनीषिभिः ।
 इच्छद्भिः परमं श्रेय इह चामुत्र चोत्तमम् ॥ ७
 तं क्रोधं वर्जितं धीरैः कथमस्मद्विधश्चरेत् ।
 एतद्वैपदि संधाय न मे मन्युः प्रवर्धते ॥ ८
 आत्मानं च परं चैव त्रायते महतो भयात् ।
 क्रुध्यन्तमप्रतिक्रुध्यन्द्द्वयोरेष चिकित्सकः ॥ ९
 मूढो यदि क्षिप्यमानः क्रुध्यतेऽशक्तिमान्नरः ।
 बलीयसां मनुष्याणां त्यजत्यात्मानमन्ततः ॥ १०
 तस्यात्मानं संत्यजतो लोका नश्यन्त्यनात्मनः ।
 तस्माद्रौपयशक्तस्य मन्योर्नियमनं स्मृतम् ॥ ११
 विद्वांस्तथैव यः शक्तः क्षिप्यमानो न कुप्यति ।
 स नाशयित्वा क्लेश्वरं परलोके च नन्दति ॥ १२
 तस्माद्बलवता चैव दुर्बलेन च नित्यदा ।
 क्षन्तव्यं पुरुषेणाहुरापत्स्वपि विजानता ॥ १३
 मन्योर्हि विजयं कृष्णे प्रशंसन्तीह साधवः ।
 क्षमावतो जयो नित्यं साधोरिह सतां मतम् ॥ १४
 सत्यं चानृततः श्रेयो नृशंसाच्चानृतशंसता ।
 तमेवं बहुदोषं तु क्रोधं साधुविवर्जितम् ।
 मादृशः प्रसृजेत्कस्मात्सुयोधनवधादपि ॥ १५
 तेजस्वीति यमाहुर्वै पण्डिता दीर्घदर्शिनः ।
 न क्रोधोऽभ्यन्तरस्तस्य भवतीति विनिश्चितम् ॥ १६
 यस्तु क्रोधं समुत्पन्नं प्रज्ञया प्रतिबधते ।
 तेजस्विनं तं विद्वांसो मन्यन्ते तत्त्वदर्शिनः ॥ १७
 क्रुद्धो हि कार्यं सुश्रोणि न यथावत्प्रपश्यति ।

न कार्यं न च मर्यादां नरः क्रुद्धोऽनुपश्यति ॥ १८
 हन्त्यवधानपि क्रुद्धो गुरुन्स्क्षैस्तुदत्यपि ।
 तस्मात्तेजसि कर्तव्ये क्रोधो दूरात्प्रतिष्ठितः ॥ १९
 दाक्ष्यं ह्यमर्षः शौर्यं च जीवत्वमिति तेजसः ।
 गुणाः क्रोधाभिभूतेन न शक्याः प्राप्तुमञ्जसा ॥ २०
 क्रोधं त्यक्त्वा तु पुरुषः सम्यक्तेजोऽभिपद्यते ।
 कालयुक्तं महाप्राज्ञे क्रुद्धैस्तेजः सुदुःसहम् ॥ २१
 क्रोधस्त्वपण्डितैः शश्वत्तेज इत्यभिधीयते ।
 रजस्तल्लोकनाशाय विहितं मानुषान्प्रति ॥ २२
 तस्माच्छश्वत्तेजोऽक्रोधं पुरुषः सम्यगाचरन् ।
 श्रेयान्स्वधर्मानपगो न क्रुद्ध इति निश्चितम् ॥ २३
 यदि सर्वमनुवृत्तीनामतिक्रान्तममेधसाम् ।
 अतिक्रमो मद्विधस्य कथं स्वित्यादनिन्दिते ॥ २४
 यदि न स्युर्मनुष्येषु क्षमिणः पृथिवीसमाः ।
 न स्यात्संधिर्मनुष्याणां क्रोधमूलो हि विग्रहः ॥ २५
 अभिषक्तो ह्यभिषजेदाह्न्याद्गुरुणा हतः ।
 एवं विनाशो भूतानामधर्मः प्रथितो भवेत् ॥ २६
 आक्रुष्टः पुरुषः सर्वः प्रत्याक्रोशेदनन्तरम् ।
 प्रतिह्न्याद्धतश्चैव तथा हि स्याच्च हिंसितः ॥ २७
 हन्युर्हि पितरः पुत्रान्पुत्राश्चापि तथा पितृन् ।
 हन्युश्च पतयो भार्याः पतीन्भार्यास्तथैव च ॥ २८
 एवं संकुपिते लोके जन्म कृष्णे न विद्यते ।
 प्रजानां संधिमूलं हि जन्म विद्धि शुभानने ॥ २९
 ताः क्षीयेरुप्रजाः सर्वाः क्षिप्रं द्रौपदि तादृशे ।
 तस्मान्मन्युर्विनाशाय प्रजानामभवाय च ॥ ३०
 यस्मात्तु लोके दृश्यन्ते क्षमिणः पृथिवीसमाः ।
 तस्माज्जन्म च भूतानां भवश्च प्रतिपद्यते ॥ ३१
 क्षन्तव्यं पुरुषेणेह सर्वास्वापत्सु शोभने ।
 क्षमा भवो हि भूतानां जन्म चैव प्रकीर्तितम् ॥ ३२
 आक्रुष्टस्ताडितः क्रुद्धः क्षमते यो बलीयसा ।

यश्च नित्यं जितक्रोधो विद्वानुत्तमपूरुषः ॥ ३३
 प्रभाववानपि नरस्तस्य लोकाः सनातनाः ।
 क्रोधनस्त्वरूपविज्ञानः प्रेत्य चेह च नश्यति ॥ ३४
 अत्राप्युदाहरन्तीमा गाथा नित्यं क्षमावताम् ।
 गीताः क्षमावता कृष्णे काश्यपेन महात्मना ॥ ३५
 क्षमा धर्मः क्षमा यज्ञः क्षमा वेदाः क्षमा श्रुतम् ।
 यस्तामेवं विजानाति स सर्वं क्षन्तुमर्हति ॥ ३६
 क्षमा ब्रह्म क्षमा सत्यं क्षमा भूतं च भावि च ।
 क्षमा तपः क्षमा शौचं क्षमया चोद्धृतं जगत् ॥ ३७
 अति ब्रह्मविदां लोकानति चापि तपस्विनाम् ।
 अति यज्ञविदां चैव क्षमिणः प्राप्नुवन्ति तान् ॥ ३८
 क्षमा तेजस्विनां तेजः क्षमा ब्रह्म तपस्विनाम् ।
 क्षमा सत्यं सत्यवतां क्षमा दानं क्षमा यशः ॥ ३९
 तां क्षमामीदृशीं कृष्णे कथमस्मद्विधस्त्यजेत् ।
 यस्यां ब्रह्म च सत्यं च यज्ञा लोकाश्च विष्टिताः ।
 भुज्यन्ते यज्वनां लोकाः क्षमिणामपरे तथा ॥ ४०
 क्षन्तव्यमेव सततं पुरुषेण विजानता ।
 यदा हि क्षमते सर्वं ब्रह्म संपद्यते तदा ॥ ४१
 क्षमावतामयं लोकः परश्चैव क्षमावताम् ।
 इह संमानमृच्छन्ति परत्र च शुभां गतिम् ॥ ४२
 येषां मन्युर्मनुष्याणां क्षमया निहतः सदा ।
 तेषां परतरे लोकास्तस्मात्क्षान्तिः परा मता ॥ ४३
 इति गीताः काश्यपेन गाथा नित्यं क्षमावताम् ।
 श्रुत्वा गाथाः क्षमायास्त्वं तुष्य द्रौपदि मा क्रुधः ॥ ४४
 पितामहः शांतनवः शमं संपूजयिष्यति ।
 आचार्यो विदुरः क्षत्ता शममेव वदिष्यतः ।
 कृपश्च संजयश्चैव शममेव वदिष्यतः ॥ ४५
 सोमदत्तो युयुत्सुश्च द्रोणपुत्रस्तथैव च ।
 पितामहश्च नो व्यासः शमं वदति नित्यशः ॥ ४६
 एतैर्हि राजा नियतं चोद्यमानः शमं प्रति ।

राज्यं दातेति मे बुद्धिर्न चेहोभान्नशिष्यति ॥ ४७
 कालोऽयं दारुणः प्राप्नो भरतानामभूतये ।
 निश्चितं मे सदैवैतत्पुरस्तादपि भामिनि ॥ ४८
 सुयोधनो नार्हतीति क्षमामेवं न विन्दति ।
 अर्हस्तस्याहमित्येव तस्मान्मां विन्दते क्षमा ॥ ४९
 एतदात्मवतां वृत्तमेष धर्मः सनातनः ।
 क्षमा चैवानृशंस्यं च तत्कर्तस्म्यहमञ्जसा ॥ ५०
 इति श्रीमहाभारते आरण्यकपर्वणि त्रिशोऽध्याय ॥ ३० ॥

३१

द्रौपद्युवाच ।

नमो धात्रे विधात्रे च यौ मोहं चक्रतुस्तव ।
 पितृपैतामहे वृत्ते वोढव्ये तेऽन्यथा मतिः ॥ १
 नेह धर्मानृशंस्याभ्यां न क्षान्त्या नार्जवेन च ।
 पुरुषः श्रियमाप्नोति न घृणित्वेन कर्हिचित् ॥ २
 त्वां चेत्यसनमभ्यागादिदं भारत दुःसहम् ।
 यत्त्वं नार्हसि नापीमे भ्रातरस्ते महौजसः ॥ ३
 न हि तेऽध्यगमञ्जातु तदानीं नाद्य भारत ।
 धर्मात्प्रियतरं किञ्चिदपि चेज्जीवितादिह ॥ ४
 धर्मार्थमेव ते राज्यं धर्मार्थं जीवितं च ते ।
 ब्राह्मणा गुरवश्चैव जानन्त्यपि च देवताः ॥ ५
 भीमसेनार्जुनौ चैव माद्रेयौ च मया सह ।
 त्यजेत्त्वमिति मे बुद्धिर्न तु धर्मं परित्यजेः ॥ ६
 राजानं धर्मगोप्तारं धर्मो रक्षति रक्षितः ।
 इति मे श्रुतमार्याणां त्वां तु मन्ये न रक्षति ॥ ७
 अन्यथा हि नरव्याघ्र नित्यदा धर्ममेव ते ।
 बुद्धिः सततमन्वेति छायेव पुरुषं निजा ॥ ८
 नावमंस्था हि सदृशान्नावराज्यश्रेयसः कुतः ।
 अवाप्य पृथिवीं कृत्स्नां न ते शृङ्गमवर्धत ॥ ९
 स्वाहाकारैः स्वधाभिश्च पूजाभिरपि च द्विजान् ।
 दैवतानि पिद्वैश्चैव सततं पार्थ सेवस ॥ १०

ब्राह्मणाः सर्वकर्मस्ते सननं पार्थ तर्पिताः ।
 यतयो मोक्षिणश्चैव गृहस्थाश्चैव भारत ॥ ११
 आरण्यकेभ्यो लौहानि भाजनानि प्रयच्छसि ।
 नादेयं ब्राह्मणेभ्यस्ते गृहे किञ्चन विद्यते ॥ १२
 यदिदं वैश्वदेवान्ते सायंप्रातः प्रदीयते ।
 तद्वत्त्वातिथिभृत्येभ्यो राजञ्छेषेण जीवसि ॥ १३
 इष्टयः पशुवन्धाश्च कान्यनैमित्तिकाश्च ये ।
 वर्तन्ते पाकयज्ञाश्च यज्ञकर्म च नित्यदा ॥ १४
 अस्मिन्नपि महारण्ये विजने दस्युसेविते ।
 राष्ट्रादपेत्य वसतो धर्मस्ते नावसीदति ॥ १५
 अश्वमेधो राजसूयः पुण्डरीकोऽथ गोसवः ।
 एतैरपि महायज्ञैरिष्टं ते भूरिदक्षिणैः ॥ १६
 राजन्परीतया बुद्ध्या विपमेऽक्षपराजये ।
 राज्यं वसून्यायुधानि भ्रातृन्मां चासि निर्जितः ॥ १७
 ऋजोर्मृदोर्वदान्यस्य ह्रीमनः सत्यवादिनः ।
 कथमक्षव्यसनजा बुद्धिरापतिता तव ॥ १८
 अतीव मोहमायाति मनश्च परिदूयते ।
 निशाम्य ते दुःखमिदमिमां चापदमीदृशीम् ॥ १९
 अत्राप्युदाहरन्तीममितिहास पुरातनम् ।
 ईश्वरस्य वशे लोकस्तिष्ठते नात्मनो यथा ॥ २०
 धातैव खलु भूतानां सुखदुःखे प्रियाप्रिये ।
 दधाति सर्वमीशानः पुरस्ताच्छुक्रमुच्चरन् ॥ २१
 यथा दारुमयी योषा नरवीर समाहिता ।
 ईरयत्यङ्गमङ्गानि तथा राजन्निमाः प्रजाः ॥ २२
 आकाश इव भूतानि व्याप्य सर्वाणि भारत ।
 ईश्वरो विदधातीह कल्याणं यच्च पापकम् ॥ २३
 शकुनिस्तन्तुबद्धो वा नियतोऽयमनीश्वरः ।
 ईश्वरस्य वशे तिष्ठन्नान्येषां नात्मनः प्रभुः ॥ २४
 मणिः सूत्र इव प्रोतो नस्योत इव गोवृषः ।
 धातुरादेशमन्वेति तन्मयो हि तदर्पणः ॥ २५

नात्माधीनो मनुष्योऽयं कालं भवति कंचन ।
 स्रोतसो मध्यमापन्नः कूलादृक्ष इव च्युतः ॥ २६
 अद्भो जन्तुरनीशोऽयमात्मनः सुखदुःखयोः ।
 ईश्वरप्रेरितो गच्छेत्स्वर्गं नरकमेव च ॥ २७
 यथा वायोऽस्तृणाप्राणि वशं यान्ति वलीयसः ।
 धातुरेवं वशं यान्ति सर्वभूतानि भारत ॥ २८
 आर्यकर्मणि युञ्जानः पापे वा पुनरीश्वरः ।
 व्याप्य भूतानि चरते न चायमिति लक्ष्यते ॥ २९
 हेतुमात्रमिदं धातुः शरीरं क्षेत्रसंज्ञितम् ।
 येन कारयते कर्म शुभाशुभफलं विभुः ॥ ३०
 पदय मायाप्रभायोऽयमीश्वरेण यथा कृतः ।
 यो हन्ति भूतैर्भूतानि मोहयित्वात्ममायया ॥ ३१
 अन्यथा परिदृष्टानि मुनिभिर्वेददर्शिभिः ।
 अन्यथा परिवर्तन्ते वेगा इव नभस्वतः ॥ ३२
 अन्यथैव हि मन्यन्ते पुरुषास्तानि तानि च ।
 अन्यथैव प्रभुस्तानि करोति विकरोति च ॥ ३३
 यथा काष्ठेन वा काष्ठमश्मानं चाश्मना पुनः ।
 अयसा चाप्ययद्विष्टान्निर्विचेषमचेतनम् ॥ ३४
 एवं स भगवान्देवः स्वयंभूः प्रपितामहः ।
 हिनस्ति भूतैर्भूतानि लब्ध कृत्वा युधिष्ठिर ॥ ३५
 संप्रयोज्य वियोज्यार्थं कामकारकरः प्रभुः ।
 श्रीडते भगवान्भूतैर्वालः क्रीडनकैरिव ॥ ३६
 न मातृपितृवद्राजन्धाता भूतेषु वर्तते ।
 रोषादिव प्रवृत्तोऽयं यथायमितरो जनः ॥ ३७
 आर्यान्शीलवतो दृष्ट्वा ह्रीमतो वृत्तिकर्षितान् ।
 अनार्यान्सुखिनश्चैव विह्वलामीव चिन्तया ॥ ३८
 तवेमामापदं दृष्ट्वा समृद्धिं च सुयोधने ।
 धातारं गर्हये पार्थ विषमं योऽनुपश्यति ॥ ३९
 आर्यशास्त्रातिगे कूरे लुब्धे धर्मापचायिनि ।
 धार्तराष्ट्रे श्रियं दत्त्वा धाता किं फलमश्नुते ॥ ४०

कर्म चेत्कृतमन्वेति कर्तारं नान्यमृच्छति ।
 कर्मणा तेन पापेन लिप्यते नूनमीश्वरः ॥ ४१
 अथ कर्म कृतं पापं न चेत्कर्तारिमृच्छति ।
 कारणं बलमेवेह जनाञ्शोचामि दुर्बलान् ॥ ४२
 इति श्रीमहाभारते आरण्यकपर्वणि

एकत्रिंशोऽध्यायः ॥ ३१ ॥

३२

युधिष्ठिर उवाच ।

वल्लु चित्रपदं श्रद्धां याज्ञसेनि त्वया वचः ।
 उक्तं तच्छ्रुतमस्माभिर्नास्तिक्यं तु प्रभाषसे ॥ १
 नाहं धर्मफलान्वेषी राजपुत्रि चराम्युत ।
 ददामि देयमित्येव यजे यष्टव्यमित्युत ॥ २
 अस्तु वात्र फलं मा वा कर्तव्यं पुरुषेण यत् ।
 गृहानावसता कृष्णे यथाशक्ति करोमि तत् ॥ ३
 धर्मं चरामि सुश्रोणि न धर्मफलकारणान् ।
 आगमाननतिक्रम्य सतां वृत्तमवेक्ष्य च ।
 धर्म एव मनः कृष्णे स्वभावाच्चैव मे धृतम् ॥ ४
 न धर्मफलमाप्नोति यो धर्मं दोग्धुमिच्छति ।
 यश्चैनं शङ्कते कृत्वा नास्तिक्यात्पापचेतनः ॥ ५
 अतिवादान्मदाच्चैव मा धर्ममतिशङ्किथाः ।
 धर्मातिशङ्की पुरुषस्तिर्यग्गतिपरायणः ॥ ६
 धर्मो यस्यातिशङ्क्यः स्यादार्षं वा दुर्बलात्मनः ।
 वेदाच्छूद्र इवापेयात्स लोकादजरामरात् ॥ ७
 वेदाध्यायी धर्मपरः कुले जातो यशस्विनि ।
 स्थविरेषु स योक्तव्यो राजभिर्धर्मचारिभिः ॥ ८
 पापीयान्हि स शूद्रेभ्यस्तस्करेभ्यो विशेषतः ।
 शास्त्रातिगो मन्दबुद्धिर्यो धर्ममतिशङ्कते ॥ ९
 प्रत्यक्षं हि त्वया दृष्ट ऋषिर्गच्छन्महातपाः ।
 मार्कण्डेयोऽप्रमेयात्मा धर्मेण चिरजीविताम् ॥ १०
 व्यासो वसिष्ठो मैत्रेयो नारदो लोमशः शुक्रः ।

अन्ये च ऋषयः सिद्धा धर्मेणैव सुचेतसः ॥ ११
 प्रत्यक्षं पश्यसि हेतान्दिव्ययोगसमन्वितान् ।
 शापानुग्रहेण शक्तान्देवैरपि गरीयसः ॥ १२
 एते हि धर्ममेवादौ वर्णयन्ति सदा मम ।
 कर्तव्यममरप्रख्याः प्रत्यक्षागमबुद्धयः ॥ १३
 अतो नार्हसि कल्याणि धातारं धर्ममेव च ।
 रजोमूढेन मनसा क्षेप्तुं शङ्कितुमेव च ॥ १४
 धर्मातिशङ्की नान्यस्मिन्प्रमाणमधिगच्छति ।
 आत्मप्रमाण उन्नद्धः श्रेयसो ह्यवमन्यकः ॥ १५
 इन्द्रियप्रीतिसंबद्धं यदिदं लोकसाक्षिकम् ।
 एतावान्मन्यते बालो मोहमन्यत्र गच्छति ॥ १६
 प्रायश्चित्तं न तस्यास्ति यो धर्ममतिशङ्कते ।
 ध्यायन्स कृपणः पापो न लोकान्प्रतिपद्यते ॥ १७
 प्रमाणान्यतिवृत्तो हि वेदशास्त्रार्थनिन्दकः ।
 कामलोभानुगो मूढो नरकं प्रतिपद्यते ॥ १८
 यस्तु नित्यं कृतमतिधर्ममेवाभिपद्यते ।
 अशङ्कमानः कल्याणि सोऽमुत्रानन्यमश्नुते ॥ १९
 आर्षं प्रमाणमुत्कम्य धर्मानपरिपालयन् ।
 सर्वशास्त्रातिगो मूढः शं जन्मसु न विन्दति ॥ २०
 शिष्टैराचरितं धर्मं कृष्णे मा स्मातिशङ्किथाः ।
 पुराणमृषिभिः प्रोक्तं सर्वज्ञैः सर्वदर्शिभिः ॥ २१
 धर्म एव प्लवो नान्यः स्वर्गं द्रौपदि गच्छताम् ।
 सैव नौः सागरस्येव वणिजः पारमृच्छतः ॥ २२
 अफलो यदि धर्मः स्याच्चरितो धर्मचारिभिः ।
 अप्रतिष्ठे तमस्येतज्जगन्मज्जेदनिन्दिते ॥ २३
 निर्वाणं नाधिगच्छेयुर्जीवेयुः पशुजीविकाम् ।
 विधातेनैव युज्येयुर्न चार्थं किञ्चिदाप्नुयुः ॥ २४
 तपश्च ब्रह्मचर्यं च यज्ञः स्वाध्याय एव च ।
 दानमार्जवमेतानि यदि स्युरफलानि वै ॥ २५

नाचरिष्यन्परे धर्मं परे परतरे च ये ।
 विप्रलम्भोऽयमत्यन्तं यदि स्युरफलाः क्रियाः ॥ २६
 ऋषयश्चैव देवाश्च गन्धर्वासुरराक्षसाः ।
 ईश्वराः कस्य हेतोस्ते चरेयुर्धर्ममादृताः ॥ २७
 फलदं त्विह विज्ञाय धातारं श्रेयसि ध्रुवे ।
 धर्मं ते ह्याचरन्कृष्णे तद्धि धर्मं सनाननम् ॥ २८
 स चायं सफलो धर्मो न धर्मोऽफल उच्यते ।
 दृश्यन्तेऽपि हि विद्याना फलानि तपसां तथा ॥ २९
 त्वय्येतद्वै विजानीहि जन्म कृष्णे यथा श्रुतम् ।
 वेत्थ चापि यथा जातो धृष्टद्युम्नः प्रतापवान् ॥ ३०
 एतावदेव पर्याप्तमुपमानं शुचिस्मिते ।
 कर्मणां फलमस्तीति धीरोऽल्पेनापि तुष्यति ॥ ३१
 बहुनापि ह्यविद्वांसो नैव तुष्यन्त्यबुद्धयः ।
 तेषां न धर्मज्ञं किञ्चित्प्रेत्य शर्मास्ति कर्म वा ॥ ३२
 कर्मणामुत पुण्यानां पापानां च फलोदयः ।
 प्रभवश्चाप्ययश्चैव देवगुह्यानि भामिनि ॥ ३३
 नैतानि वेद यः कश्चिन्मुह्यन्त्यत्र प्रजा इमाः ।
 रक्षन्त्येतानि देवानां गूढमाया हि देवताः ॥ ३४
 कृशाङ्गाः सुव्रताश्चैव तपसा दग्धकिल्बिषाः ।
 प्रसन्नैर्मनसैर्युक्ताः पश्यन्त्येतानि वै द्विजाः ॥ ३५
 न फलादर्शनाद्धर्मः शङ्कितव्यो न देवताः ।
 यष्टव्यं चाप्रमत्तेन दातव्यं चानसूयता ॥ ३६
 कर्मणां फलमस्तीति तथैतद्धर्मं शाश्वतम् ।
 ब्रह्मा प्रोवाच पुत्राणां यदृषिर्वेदं कश्यपः ॥ ३७
 तस्मात्ते संशयः कृष्णे नीहार इव नश्यतु ।
 व्यवस्य सर्वमस्तीति नास्तिक्यं भावमुत्सृज ॥ ३८
 ईश्वरं चापि भूतानां धातारं मा विचिक्षिपः ।
 शिक्षस्वैनं नमस्वैन मा ते भूद्विरीदृशी ॥ ३९
 यस्य प्रसादात्तद्भक्तो मर्त्यो गच्छत्यमर्त्यताम् ।

उत्तमं दैवत कृष्णे मातिवोचः कथंचन ॥ ४०

इति श्रीमहाभारते आरण्यकपर्वणि

द्वाविंशोऽध्यायः ॥ ३२ ॥

३३

द्रौपद्युवाच ।

नावमन्ये न गर्हे च धर्म पार्थ कथंचन ।
ईश्वरं कुत एवाहमवमंस्ये प्रजापतिम् ॥ १
आर्ताहं प्रलपामीदमिति मां विद्धि भारत ।
भूयश्च विलपिष्यामि सुमनास्तन्निबोध मे ॥ २
कर्म खल्विह कर्तव्यं ज्ञोतेनाभिन्नकर्शन ।
अकर्माणो हि जीवन्ति स्थावरा नेतरे जनाः ॥ ३
आ मातृस्तनपानाच्च यावच्छय्योपसर्पणम् ।
जङ्गमाः कर्मणा वृत्तिमाप्नुवन्ति युधिष्ठिर ॥ ४
जङ्गमेषु विशेषेण मनुष्या भरतर्षभ ।
इच्छन्ति कर्मणा वृत्तिमवाप्तुं प्रेत्य चेह च ॥ ५
उत्थानमभिजानन्ति सर्वभूतानि भारत ।
प्रत्यक्षं फलमश्नन्ति कर्मणां लोकसाक्षिकम् ॥ ६
पश्यामि स्व समुत्थानमुपजीवन्ति जन्तवः ।
अपि धाता विधाता च यथायमुदके वक्रः ॥ ७
स्वकर्म कुरु मा ग्लासीः कर्मणा भव दंशितः ।
कृत्यं हि योऽभिजानाति सहस्रे नास्ति सोऽस्ति वा ॥
तस्य चापि भवेत्कार्यं विवृद्धौ रक्षणे तथा ।
भक्ष्यमाणो ह्यनावपः क्षीयते हिमवानपि ॥ ९
उत्सीदेरन्प्रजाः सर्वा न कुर्युः कर्म चेद्यदि ।
अपि चाप्यफलं कर्म पश्यामः कुर्वतो जनान् ।
नान्यथा ह्यभिजानन्ति वृत्तिं लोके कथंचन ॥ १०
यश्च दिष्टपरो लोके यश्चायं हठवादकः ।
उभावपसदावेतौ कर्मबुद्धिः प्रशस्यते ॥ ११
यो हि दिष्टमुपासीनो निर्विचेष्टः सुखं स्वपेत् ।
अवसीदेत्सुदुर्बुद्धिरामो घट इवाम्भसि ॥ १२

तथैव हठबुद्धिर्यः शक्तः कर्मण्यकर्मकृत् ।
आसीत् न चिरं जीवेदनाथ इव दुर्बलः ॥ १३
अकस्मादपि यः कश्चिदर्थं प्राप्नोति पूरुषः ।
तं हठेनेति मन्यन्ते स हि यन्नो न कस्यचित् ॥ १४
यच्चापि किञ्चित्पुरुषो दिष्टं नाम लभत्युत ।
दैवेन विधिना पार्थ तदैवमिति निश्चितम् ॥ १५
यत्स्वयं कर्मणा किञ्चित्फलमाप्नोति पूरुषः ।
प्रत्यक्षं चक्षुषा दृष्टं तत्पौरुषमिति स्मृतम् ॥ १६
स्वभावतः प्रवृत्तोऽन्यः प्राप्नोत्यर्थानकारणात् ।
तत्स्वभावात्मकं विद्धि फलं पुरुषसत्तम ॥ १७
एवं हठाच्च दैवाच्च स्वभावात्कर्मणस्तथा ।
यानि प्राप्नोति पुरुषस्तत्फलं पूर्वकर्मणः ॥ १८
धातापि हि स्वकर्मैव तैस्तैर्हेतुमिरीश्वरः ।
विदधाति विभज्येह फलं पूर्वकृतं नृणाम् ॥ १९
यद्वयं पुरुषः किञ्चित्कुरुते वै शुभाशुभम् ।
तद्भावविहितं विद्धि पूर्वकर्मफलोदयम् ॥ २०
कारणं तस्य देहोऽयं धातुः कर्मणि कर्मणि ।
स यथा प्रेरयत्येनं तथायं कुरुतेऽवशः ॥ २१
तेषु तेषु हि कृत्येषु विनियोक्ता महेश्वरः ।
सर्वभूतानि कौन्तेय कारयत्यवशान्यपि ॥ २२
मनसार्थान्विनिश्चित्य पश्चात्प्राप्नोति कर्मणा ।
बुद्धिपूर्वं स्वयं धीरः पुरुषस्तत्र कारणम् ॥ २३
संख्यातुं नैव शक्यानि कर्माणि पुरुषर्षभ ।
अगारनगराणां हि सिद्धिः पुरुषदैतुकी ॥ २४
तिले तैलं गवि क्षीरं काष्ठे पावकमन्ततः ।
धिया धीरो विजानीयादुपायं चास्य सिद्धये ॥ २५
ततः प्रवर्तते पश्चात्कारणेष्वस्य सिद्धये ।
तां सिद्धिमुपजीवन्ति कर्मणामिह जन्तवः ॥ २६
कुशलेन कृतं कर्म कर्त्रा साधु विनिश्चितम् ।
इदं त्वकुशलेनेति विशेषादुपलभ्यते ॥ २७

इष्टापूर्तफलं न स्यान्न शिष्यो न गुरुर्भवेत् ।
 पुरुषः कर्मसाध्येषु स्याच्चेदयमकारणम् ॥ २८
 कर्तृत्वादेव पुरुषः कर्मसिद्धौ प्रशस्यते ।
 असिद्धौ निन्द्यते चापि कर्मनाशः कथं त्विह ॥ २९
 सर्वमेव हठेनैके दिष्टेनैके वदन्त्युत ।
 पुरुषप्रयत्नजं केचिन्नैधमेतन्निरुच्यते ॥ ३०
 न चैवैतावता कार्यं मन्यन्त इति चापरे ।
 अस्ति सर्वमदृश्यं तु दिष्टं चैव तथा हठः ।
 दृश्यते हि हठाच्चैव दिष्टाच्चार्थस्य संततिः ॥ ३१
 किञ्चिद्देवाद्धठात्किञ्चिद्विचिदेव स्वकर्मतः ।
 पुरुषः फलमाप्नोति चतुर्थं नात्र कारणम् ।
 कुशलाः प्रतिजानन्ति ये तत्त्वविदुषो जनाः ॥ ३२
 तथैव धाता भूतानामिष्टानिष्टफलप्रदः ।
 यदि न स्यान्न भूतानां कृपणो नाम कश्चन ॥ ३३
 यं यमर्थमभिप्रेप्सुः कुरुते कर्म पूरुषः ।
 तत्तत्सफलमेव स्याद्यदि न स्यात्पुराकृतम् ॥ ३४
 त्रिद्वारामर्थसिद्धिं तु नानुपश्यन्ति ये नराः ।
 तथैवानर्थसिद्धिं च यथा लोकास्तथैव ते ॥ ३५
 कर्तव्यं त्वेव कर्मेति मनोरेष विनिश्चयः ।
 एकान्तेन ह्यनीहोऽयं पराभवति पूरुषः ॥ ३६
 कुर्वतो हि भवत्येव प्रायेणेह युधिष्ठिर ।
 एकान्तफलसिद्धिं तु न विन्दत्यलसः क्वचिन् ॥ ३७
 असंभवे त्वस्य हेतुः प्रायश्चित्तं तु लक्ष्यते ।
 कृते कर्मणि राजेन्द्र तथानृण्यमवाप्यते ॥ ३८
 अलक्ष्मीराविशत्येनं शयानमलसं नरम् ।
 निःसंशयं फलं लब्ध्वा दक्षो भूतिमुपाश्रुते ॥ ३९
 अनर्थं संशयावस्थं वृण्वते मुक्तसंशयाः ।
 धीरा नराः कर्मरता न तु निःसंशयं क्वचित् ॥ ४०
 एकान्तेन ह्यनर्थोऽयं वर्ततेऽस्मासु सांप्रतम् ।
 न तु निःसंशयं न स्यात्त्वयि कर्मण्यवस्थिते ॥ ४१

अथ वा सिद्धिरेव स्यान्महिमा तु तथैव ते ।
 वृकोदरस्य वीरमोर्ध्नात्रोश्च यमयोरपि ॥ ४२
 अन्येषां कर्म सफलमस्माकमपि वा पुनः ।
 विप्रकर्षेण बुध्येत कृतकर्मा यथा फलम् ॥ ४३
 पृथिवी लाङ्गलैर्नैव भित्त्वा वीजं वपत्युत ।
 आस्तेऽथ कर्षकस्मृग्णा पर्जन्यस्तत्र कारणम् ॥ ४४
 वृष्टिश्चेन्नानुगृहीयादनेनास्तत्र कर्षकः ।
 यदन्यः पुरुषः कुर्यात्कृतं तत्फलं मया ॥ ४५
 तच्चेदफलमस्माकं नापराधोऽस्ति नः क्वचिन् ।
 इति धीरोऽन्ववेक्ष्येव नात्मानं तत्र गर्हयेन् ॥ ४६
 कुर्वतो नार्थसिद्धिर्मे भवतीति ह भारत ।
 निर्वेदो नात्र गन्तव्यो द्वावेनौ ह्यस्य कर्मणः ।
 सिद्धिर्वाप्यथ वामिद्विरप्रवृत्तिरतोऽन्यथा ॥ ४७
 बहूनां समवाये हि भावानां कर्म सिध्यति ।
 गुणाभावे फलं न्यूनं भवत्यफलमेव वा ।
 अनारम्भे तु न फलं न गुणो दृश्यतेऽच्युत ॥ ४८
 देशकालावुपायांश्च मङ्गलं स्वस्ति वृद्धये ।
 युनक्ति मेधया धीरो यथाशक्ति यथाबलम् ॥ ४९
 अप्रमत्तेन तत्कार्यमुपदेष्टा पराक्रमः ।
 भूयिष्ठं कर्मयोगेषु सर्वं एव पराक्रमः ॥ ५०
 य तु धीरोऽन्ववेक्षेत श्रेयांसं बहुभिर्गुणैः ।
 साग्नैवार्थं ततो लिप्सेत्कर्म चास्मै प्रयोजयेत् ॥ ५१
 व्यसनं वास्य काङ्क्षेत विनाशं वा युधिष्ठिर ।
 अपि सिन्धोर्गिरिर्वापि किं पुनर्मर्त्यधर्मिणः ॥ ५२
 उत्थानयुक्तः सततं परेषामन्तरैषणे ।
 आनृण्यमाप्नोति नरः परस्यात्मन एव च ॥ ५३
 न चैवात्मावमन्तव्यः पुरुषेण कदाचन ।
 न ह्यात्मपरिभूतस्य भूतिर्भवति भारत ॥ ५४
 एवंसंस्थितिका सिद्धिरियं लोकस्य भारत ।
 चित्रा सिद्धिगतिः प्रोक्ता कालावस्थाविभागतः ॥

ब्राह्मणं मे पिता पूर्वं वासयामास पण्डितम् ।
सोऽस्मा अर्थमिमं प्राह पित्रे मे भरतर्षभ ॥ ५६
नीति बृहस्पतिप्रोक्तं भ्रातृन्मेऽग्राहयत्पुरा ।
तेषां सांकथ्यमश्रौषमहमेतत्तदा गृहे ॥ ५७
स मां राजन्कर्मवतीमागतामाह सान्त्वयन् ।
शुश्रूषमाणामासीनां पितुरङ्गे युधिष्ठिर ॥ ५८

इति श्रीमहाभारते आरण्यकपर्वणि

त्रयस्त्रिंशोऽध्यायः ॥ ३३ ॥

३४

वैशंपायन उवाच ।

याज्ञसेन्या वचः श्रुत्वा भीमसेनोऽत्यमर्षणः ।
निःश्वसन्नपसंगम्य क्रुद्धो राजानमब्रवीत् ॥ १
राज्यस्य पदवीं धर्म्यां ब्रज सत्पुरुषोचिताम् ।
धर्मकामार्थहीनानां किं नो वस्तुं तपोवने ॥ २
नैव धर्मेण तद्राज्यं नार्जवेन न चौजसा ।
अक्षकूटमधिष्ठाय हृतं दुर्योधनेन नः ॥ ३
गोमायुनेव सिहानां दुर्बलेन बलीयसाम् ।
आमिषं विधसाशेन तद्वद्राज्यं हि नो हृतम् ॥ ४
धर्मलेशप्रतिच्छन्नः प्रभवं धर्मकामयोः ।
अर्थमुत्सृज्य किं राजन्दुर्गेषु परितप्यसे ॥ ५
भवतोऽनुविधानेन राज्यं नः पश्यतां हृतम् ।
अहार्थमपि शक्रेण गुप्तं गाण्डीवधन्वना ॥ ६
कुपीनामिव बिल्वानि पङ्कनामिव धेनवः ।
हृतमैश्वर्यमस्माकं जीवता भवतः कृते ॥ ७
भवतः प्रियमित्येवं महद्भयसनमीदृशम् ।
धर्मकामे प्रतीतस्य प्रतिपन्नाः स्म भारत ॥ ८
कर्शयामः स्वमित्राणि नन्दयामश्च शात्रवान् ।
आत्मानं भवतः शास्त्रे नियम्य भरतर्षभ ॥ ९
यद्वयं न तदैवैतान्धारताराष्ट्रान्निहन्महि ।
भवतः शास्त्रमादाय तन्नस्तपति दुष्कृतम् ॥ १०

अथैनामन्ववेक्षस्व मृगचर्यामिवात्मनः ।
अवीराचरितां राजन्न बलस्थैर्निषेविताम् ॥ ११
यां न कृष्णो न वीभत्सुर्नाभिमन्युर्न सञ्जयः ।
न चाहमभिनन्दामि न च माद्रीसुताबुभौ ॥ १२
भवान्धर्मो धर्म इति सततं व्रतकर्षितः ।
कच्चिद्राजन्न निर्वेदादापन्नः क्लीबजीविकाम् ॥ १३
दुर्मनुष्या हि निर्वेदमफलं सर्वघातिनम् ।
अशक्ताः श्रियमाहर्तुमात्मनः कुर्वते प्रियम् ॥ १४
स भवान्दृष्टिमाञ्शक्तः पश्यन्नात्मनि पौरुषम् ।
आनृशंस्यपरो राजन्नानर्थमवबुध्यसे ॥ १५
अस्मानमी धार्तराष्ट्रः क्षममाणानलं सतः ।
अशक्तानेव मन्यन्ते तदुःखं नाहवे वधः ॥ १६
तत्र चेबुध्यमानानामजिह्वमनिवर्तिनाम् ।
सर्वशो हि वधः श्रेयान्प्रेत्य लोकल्लभेमहि ॥ १७
अथ वा वयमेवैतान्निहस्य भरतर्षभ ।
आददीमहि गां सर्वां तथापि श्रेय एव नः ॥ १८
सर्वथा कार्यमेतन्नः स्वधर्ममनुतिष्ठताम् ।
काङ्क्षतां विपुलां कीर्तिं वैरं प्रतिचिकीर्षताम् ॥ १९
आत्मायुधं युध्यमानानां विदिते कृत्यलक्षणे ।
अन्यैरपहृते राज्ये प्रशंसैव न गर्हणा ॥ २०
कर्शनार्थो हि यो धर्मो मित्राणामात्मनस्तथा ।
व्यसनं नाम तद्राजन्न स धर्मः कुधर्म तत् ॥ २१
सर्वथा धर्मनित्यं तु पुरुषं धर्मदुर्बलम् ।
जहतस्तात धर्मार्थौ प्रेतं दुःखसुखे यथा ॥ २२
यस्य धर्मो हि धर्मार्थं हेमभाङ् न स पण्डितः ।
न स धर्मस्य वेदार्थं सूर्यस्यान्धः प्रभामिव ॥ २३
यस्य चार्थार्थमेवार्थः स च नार्थस्य कोविदः ।
रक्षते भृतकोऽरण्यं यथा स्यात्तादृगेव सः ॥ २४
अतिवेलं हि योऽर्थार्थी नेतरावनुतिष्ठति ।
स वध्यः सर्वभूतानां ब्रह्महेव जुगुप्सितः ॥ २५

सततं यश्च कामार्थी नेतरावतुतिष्ठति ।
 मित्राणि तस्य नश्यन्ति धर्मार्थाभ्यां च हीयते ॥
 तस्य धर्मार्थहीनस्य कामान्ते निधनं ध्रुवम् ।
 कामतो रममाणस्य मीनस्येवाम्भसः क्षये ॥ २७
 तस्माद्धर्मार्थयोर्नित्यं न प्रमादयन्ति पण्डिताः ।
 प्रकृतिः सा हि कामस्य पावकस्यारणिर्यथा ॥ २८
 सर्वथा धर्ममूलोऽर्थो धर्मश्चार्थपरिग्रहः ।
 इतरेतरयोनी तौ विद्धि मेघोदधी यथा ॥ २९
 द्रव्यार्थस्पर्शसंयोगे या प्रीतिरुपजायते ।
 स कामश्चित्तसंकल्पः शरीरं नास्य विद्यते ॥ ३०
 अर्थार्थी पुरुषो राजन्वृहन्तं धर्ममृच्छति ।
 अर्थमृच्छति कामार्थी न कामादन्यमृच्छति ॥ ३१
 न हि कामेन कामोऽन्यः साध्यते फलमेव तत् ।
 उपयोगात्फलस्येव काष्ठाद्भस्मेव पण्डितः ॥ ३२
 इमाञ्जगुनिकान् राजन्वृहन्ति वैतंसिको यथा ।
 एतद्रूपमधर्मस्य भूतेषु च विहिसताम् ॥ ३३
 कामालोभाच्च धर्मस्य प्रवृत्तिर्यो न पश्यति ।
 स बध्यः सर्वभूतानां प्रेत्य चेह च दुर्मतिः ॥ ३४
 व्यक्तं ते विदितो राजन्नर्थो द्रव्यपरिग्रहः ।
 प्रकृति चापि वेत्थास्य विकृति चापि भूयसीम् ॥
 तस्य नाशं विनाशं वा जरया मरणेन वा ।
 अनर्थमिति मन्यन्ते सोऽयमस्मासु वर्तते ॥ ३६
 इन्द्रियाणां च पञ्चानां मनसो हृदयस्य च ।
 विषये वर्तमानानां या प्रीतिरुपजायते ।
 स काम इति मे बुद्धिः कर्मणां फलमुत्तमम् ॥ ३७
 एवमेव पृथग्दृष्ट्वा धर्मार्थौ काममेव च ।
 न धर्मपर एव स्यान्न चार्थपरमो नरः ।
 न कामपरमो वा स्यात्सर्वान्सेवेत सर्वदा ॥ ३८
 धर्मं पूर्वं धनं मध्ये जघन्ये काममाचरेत् ।
 अहन्यनुचरेदेवमेष शास्त्रकृतो विधिः ॥ ३९

कामं पूर्वं धनं मध्ये जघन्ये धर्ममाचरेत् ।
 वयस्यनुचरेदेवमेष शास्त्रकृतो विधिः ॥ ४०
 धर्मं चार्थं च कामं च यथावद्वदतां वर ।
 विभज्य काले कालज्ञः सर्वान्सेवेत पण्डितः ॥
 मोक्षो वा परमं श्रेय एष राजन्मुग्वार्थिताम् ।
 प्राप्तित्वा बुद्धिमास्थाय मोषार्थं कुरुनन्दन ॥ ४२
 तद्वाशु क्रियतां राजन्प्राप्तिर्वाप्यधिगम्यताम् ।
 जीवितं ह्यातुरस्येव दुःखमन्तरवर्तिनः ॥ ४३
 विदितश्चैव ते धर्मः सततं चरितश्च ते ।
 जानते त्वयि शंसन्ति सुहृदः कर्मचोदनाम् ॥ ४४
 दानं यज्ञः सतां पूजा वेदधारणमार्जवम् ।
 एष धर्मः परो राजन्फलवान्प्रेत्य चेह च ॥ ४५
 एष नार्तविहीनेन शक्यो राजन्निपेवितुम् ।
 अखिलाः पुरुषव्याघ्र गुणाः स्युर्यद्यपीतरे ॥ ४६
 धर्ममूलं जगद्राजन्नान्यद्धर्माद्विशिष्यते ।
 धर्मश्चार्थेन महता शक्यो राजन्निपेवितुम् ॥ ४७
 न चार्थो भैक्षचर्येण नापि क्लृप्येन कर्हिचित् ।
 वेत्तुं शक्यः सदा राजन्केवलं धर्मबुद्धिना ॥ ४८
 प्रतिपिद्धा हि ते याच्ञा यया सिध्यति वै द्विजः ।
 तेजसैवार्थलिप्सायां यतस्व पुरुषर्षभ ॥ ४९
 भैक्षचर्या न विहिता न च विट्शूद्रजीविका ।
 क्षत्रियस्य विशेषेण धर्मस्तु बलमोरसम् ॥ ५०
 उदारमेव विद्वांसो धर्मं ग्राहूर्मनीपिणः ।
 उदारं प्रतिपद्यस्व नावरे स्थातुमर्हसि ॥ ५१
 अनुबुध्यस्व राजेन्द्र वेत्थ धर्मान्सनातनान् ।
 क्रूरकर्माभिजातोऽसि यस्मादुद्विजते जनः ॥ ५२
 प्रजापालनसंभूतं फलं तव न गर्हितम् ।
 एष ते विहितो राजन्धात्रा धर्मः सनातनः ॥ ५३
 तस्माद्विचलितः पार्थ लोके हास्यं गमिष्यसि ।
 स्वधर्माद्धि मनुष्याणां चलनं न प्रशस्यते ॥ ५४

स क्षात्रं हृदयं कृत्वा त्यक्त्वेदं शिथिलं मनः ।
 वीर्यमास्थाय कौन्तेय ध्रुमुद्धह धुर्यवत् ॥ ५५
 न हि केवलधर्मात्मा पृथिवी जातु कश्चन ।
 पार्थिवो व्यजयद्राजन्न भूति न पुनः श्रियम् ॥ ५६
 जिह्वां दत्त्वा बहूनां हि क्षुद्राणां लुब्धचेतसाम् ।
 निकृत्या लभते राज्यमाहारमिव शल्यकः ॥ ५७
 भ्रातरः पूर्वजाताश्च सुसमृद्धाश्च सर्वशः ।
 निकृत्या निर्जिता देवैरसुराः पाण्डवर्षभ ॥ ५८
 एवं बलवतः सर्वमिति बुद्ध्वा महीपते ।
 जहि शत्रून्महाबाहो परां निकृतिमास्थितः ॥ ५९
 न ह्यर्जुनसमः कश्चिद्युधि योद्धा धनुर्धरः ।
 भविता वा पुमान्कश्चिन्मत्समो वा गदाधरः ॥ ६०
 सत्त्वेन कुरुते युद्धं राजन्सुबलवानपि ।
 न प्रमाणेन नोत्साहात्सत्त्वस्थो भव पाण्डव ॥ ६१
 सत्त्वं हि मूलमर्थस्य वितथं यदतोऽन्यथा ।
 न तु प्रसक्तं भवति वृक्षच्छायेव हैमनी ॥ ६२
 अर्थत्यागो हि कार्यः स्यादर्थं श्रेयांसमिच्छता ।
 बीजौपम्येन कौन्तेय मा ते भूदत्र संशयः ॥ ६३
 अर्थेन तु समोऽनर्थो यत्र लभ्येत नोदयः ।
 न तत्र विपणः कार्यः स्वरकण्ड्वयितं हि तत् ॥ ६४
 एवमेव मनुष्येन्द्र धर्मं त्यक्त्वाल्पकं नरः ।
 बृहन्तं धर्ममाप्नोति स बुद्ध इति निश्चितः ॥ ६५
 अमित्रं मित्रसंपन्नं मित्रैर्मिन्दन्ति पण्डिताः ।
 मित्रैर्मित्रैः परित्यक्तं दुर्बलं कुरुते वशे ॥ ६६
 सत्त्वेन कुरुते युद्धं राजन्सुबलवानपि ।
 नोद्यमेन न होत्राभिः सर्वाः स्वीकुरुते प्रजाः ॥ ६७
 सर्वथा संहतैरेव दुर्बलैर्बलवानपि ।
 अमित्रः शक्यते हन्तुं मधुहा भ्रमरैरिव ॥ ६८
 यथा राजन्प्रजाः सर्वाः सूर्यः पाति गभस्तिभिः ।
 अग्निं चैव तथैव त्वं सवितुः सदृशो भव ॥ ६९

एतद्धापि तपो राजन्पुराणमिति नः श्रुतम् ।
 विधिना पालनं भूमेर्यत्कृतं नः पितामहैः ॥ ७०
 अपेयात्किल भाः सूर्याल्लक्ष्मीश्चन्द्रमसस्तथा ।
 इति लोको व्यवसितो दृष्ट्वेमां भवतो व्यथाम् ॥ ७१
 भवतश्च प्रशंसाभिर्निन्दाभिरितरस्य च ।
 कथायुक्ताः परिषदः पृथग्नाजन्समागताः ॥ ७२
 इदमभ्यधिकं राजन्ब्राह्मणा गुरवश्च ते ।
 समेताः कथयन्तीह मुदिताः सत्यसंधताम् ॥ ७३
 यन्न मोहान्न कार्पण्यान्न लोभान्न भयादपि ।
 अनृतं किंचिदुक्तं ते न कामान्नार्थकारणात् ॥ ७४
 यदेनः कुरुते किंचिद्राजा भूमिमवाप्नुवन् ।
 सर्वं तन्नृदते पश्चाद्यज्ञैर्विपुलदक्षिणैः ॥ ७५
 ब्राह्मणेभ्यो ददद्ब्रामान्गाश्च राजन्सहस्रशः ।
 मुच्यते सर्वपापेभ्यस्तमोभ्य इव चन्द्रमाः ॥ ७६
 पौरजानपदाः सर्वे प्रायशः कुरुनन्दन ।
 सवृद्धबालाः सहिताः शंसन्ति त्वां युधिष्ठिर ॥ ७७
 श्वद्वतौ क्षीरमासक्तं ब्रह्म वा वृषले यथा ।
 सत्यं स्तेने बलं नार्यां राज्यं दुर्योधने तथा ॥ ७८
 इति निर्वचनं लोके चिरं चरति भारत ।
 अपि चैतत्त्रियो बालाः स्वाध्यायमिव कुर्वते ॥ ७९
 स भवान्मथमास्थाय सर्वोपकरणान्वितम् ।
 त्वरमाणोऽभिनिर्यातु चिरमर्थोपपादकम् ॥ ८०
 वाचयित्वा द्विजश्रेष्ठान्धैव गजसाह्वयम् ।
 अस्त्रविद्धिः परिवृतो भ्रातृभिर्दण्डधन्विभिः ।
 आशीविषसमैर्वैरैर्मरुद्भिरिव वृत्रहा ॥ ८१
 अमित्रांस्तेजसा मृदन्नसुरेभ्य इवारिहा ।
 श्रियमादत्स्व कौन्तेय धार्तराष्ट्रान्महाबल ॥ ८२
 न हि गाण्डीवमुक्तानां शराणां गार्धवाससाम् ।
 स्पर्शमाशीविषाभानां मर्त्यः कश्चन संसहेत् ॥ ८३
 न स वीरो न मातङ्गो न सदृशोऽस्ति भारत ।

यः सहेतु गदावेगं मम क्रुद्धस्य संयुगे ॥ ८४
सृञ्जयैः सह कैकेयैर्वृष्णीनामृषभेण च ।
कथं स्विद्युधि कौन्तेय राज्यं न प्राप्नुयामहे ॥ ८५

इति श्रीमहाभारते आरण्यकपर्वणि
चतुस्त्रिंशोऽध्याय ॥ ३४ ॥

३५

युधिष्ठिर उवाच ।

असंशयं भारत सत्यमेत-
द्यन्मा तुदन्वाक्यशल्यैः क्षिणोपि ।
न त्वा विगर्हे प्रतिकूलमेत-
न्मानयाद्वि व्यसनं व आगात् ॥ १
अहं ह्यक्षानन्वपद्यं जिहीर्ष-
न्राज्यं सराष्ट्रं धृतराष्ट्रस्य पुत्रान् ।
तन्मा शठः कितवः प्रत्यदेवी-
त्सुयोधनार्थं सुवलस्य पुत्रः ॥ २
महामायः शकुनिः पार्वतीयः
सदा सभायां प्रवपन्नक्षपूगान् ।
अमायिनं मायया प्रत्यदेवी-
त्ततोऽपश्यं वृजिनं भीमसेन ॥ ३
अक्षान्दि दृष्ट्वा शकुनेर्यथाव-
त्कामानुलोमानयुजो युजश्च ।
शक्यं नियन्तुमभविष्यदात्मा
मन्युस्तु हन्ति पुरुषस्य धैर्यम् ॥ ४
यन्तुं नात्मा शक्यते पौरुषेण
मानेन वीर्येण च तात नद्धः ।
न ते वाचं भीमसेनाभ्यसूये
मन्ये तथा तद्भवितव्यमासीत् ॥ ५
स नो राजा धृतराष्ट्रस्य पुत्रो
न्यपातयद्भ्यसने राज्यमिच्छन् ।
दास्यं च नोऽगमयद्भीमसेन

यत्राभवच्छरणं द्रौपदी नः ॥ ६
त्वं चापि तद्वत्थ धनंजयश्च
पुनर्दूतायागतानां सभां नः ।
यन्माब्रवीद्धृतराष्ट्रस्य पुत्र
एकग्लहार्थं भरतानां समक्षम् ॥ ७
वने समा द्वादश राजपुत्र
यथाकामं विदितमजातशत्रो ।
अथापरं चाविदितं चरेथाः
सर्वैः सह भ्रातृभिश्छद्मगूढः ॥ ८
त्वां चेच्छ्रुत्वा तात तथा चरन्त-
मवभोत्स्यन्ते भारतानां चराः स्म ।
अन्यांश्चरेथास्तावतोऽव्दंस्ततस्त्वं
निश्चित्य तत्प्रतिजानीहि पार्थ ॥ ९
चरैश्चेन्नोऽविदितः कालमेतं
युक्तो राजन्मोहयित्वा मदीयान् ।
ब्रवीमि सत्यं कुरुससदीह
तवैव ता भारत पञ्च नद्यः ॥ १०
वयं चैवं भ्रातरः सर्व एव
त्वया जिताः कालमपास्य भोगान् ।
वसेम इत्याह पुरा स राजा
मध्ये कुरुणां स मयोक्तस्तथेति ॥ ११
तत्र द्यूतमभवन्नो जघन्यं
तस्मिञ्जिताः प्रव्रजिताश्च सर्वे ।
इत्थं च देशाननुसंचरामो
वनानि कृच्छ्राणि च कृच्छ्ररूपाः ॥ १२
सुयोधनश्चापि न शान्तिमिच्छ-
न्भूयः स मन्योर्वशमन्वगच्छत् ।
उद्योजयामास कुरुंश्च सर्वा-
न्ये चास्य केचिद्वशमन्वगच्छन् ॥ १३
तं संधिमास्थाय सतां सकाशे

को नाम जह्यादिह राज्यहेतोः ।
 आर्यस्य मन्ये मरणाद्वरीयो
 यद्धर्ममुत्क्रम्य महीं प्रशिष्यात् ॥ १४
 तदैव चेद्वीरकर्माकरिष्यो
 यदा द्यूते परिधं पर्यमृक्षः ।
 बाहू दिधक्षन्वारितः फल्गुनेन
 किं दुष्कृतं भीम तदाभविष्यत् ॥ १५
 प्रागेव चैवं समयक्रियायाः
 किं नाब्रवीः पौरुषमाविदानः ।
 प्राप्तं तु कालं त्वमिष्य पश्चा-
 त्किं मामिदानीमतिवेलमात्थ ॥ १६
 भूयोऽपि दुःखं मम भीमसेन
 द्यूते विषयेव रसं विदित्वा ।
 यद्याज्ञसेनीं परिकृष्यमाणां
 संहृदयं तत्क्षान्तमिति स्म भीम ॥ १७
 न त्वद्य शक्यं भरतप्रवीर
 कृत्वा यदुक्तं कुरुवीरमध्ये ।
 कालं प्रतीक्षस्व सुखोदयस्य
 पक्तिं फलानामिव बीजवापः ॥ १८
 यदा हि पूर्वं निकृतो निकृत्या
 वैरं सपुष्पं सफलं विदित्वा ।
 महागुणं हरति हि पौरुषेण
 तदा वीरो जीवति जीवलोके ॥ १९
 श्रियं च लोके लभते समग्रां
 मन्ये चास्मै शत्रवः संनमन्ते ।
 मित्राणि चैनमतिरागाद्भजन्ते
 देवा इवेन्द्रमनुजीवन्ति चैनम् ॥ २०
 मम प्रतिज्ञां च निबोध सत्यां
 वृणे धर्मममृताज्जीविताच्च ।
 राज्यं च पुत्राश्च यशो धनं च

सर्वं न सत्यस्य कलामुपैति ॥ २१
 इति श्रीमहाभारते आरण्यकपर्वणि
 पञ्चत्रिंशोऽध्यायः ॥ ३५ ॥
 ३६
 भीमसेन उवाच ।
 संधिं कृत्वैव कालेन अन्तर्केन पतत्रिणा ।
 अनन्तेनाग्रमेयेन स्रोतसा सर्वहारिणा ॥ १
 प्रत्यक्षं मन्यसे कालं मर्त्यः सन्कालबन्धनः ।
 फेनधर्मा महाराज फलधर्मा तथैव च ॥ २
 निमेषादपि कौन्तेय यस्यायुरपचीयते ।
 सूच्येवाञ्जनचूर्णस्य किमिति प्रतिपालयेत् ॥ ३
 यो नूनममितायुः स्यादथ वापि प्रमाणवित् ।
 स कालं वै प्रतीक्षेत सर्वप्रत्यक्षदर्शिवान् ॥ ४
 प्रतीक्षमाणान्कालो नः समा राजंस्त्रयोदश ।
 आयुषोऽपचयं कृत्वा मरणायोपनेष्यति ॥ ५
 शरीरिणां हि मरणं शरीरे नित्यमाश्रितम् ।
 प्रागेव मरणात्तस्माद्राज्यायैव घटामहे ॥ ६
 यो न याति प्रसख्यानमस्पृष्टो भूमिवर्धनः ।
 अयातयित्वा वैराणि सोऽवसीदति गौरिव ॥ ७
 यो न यातयते वैरमल्पसत्त्वोद्यमः पुमान् ।
 अफलं तस्य जन्माहं मन्ये दुर्जातजायिनः ॥ ८
 हैरण्यो भवतो बाहू श्रुतिर्भवति पार्थिव ।
 हत्वा द्विषन्तं संग्रामे भुक्त्वा बाह्वर्जितं वसु ॥ ९
 हत्वा चेत्पुरुषो राजन्निकर्तारिमरिदम् ।
 अह्नाय नरकं गच्छेत्स्वर्गेणास्य स संमितः ॥ १०
 अमर्षजो हि संतापः पावकादीप्तिमत्तरः ।
 येनाहमभिसतप्तो न नक्तं न दिवा शये ॥ ११
 अयं च पार्थो वीभत्सुर्वरिष्ठो ज्याविकर्षणे ।
 आस्ते परमसंतप्तो नूनं सिह इवाशये ॥ १२
 योऽयमेकोऽभिमनुते सर्वाल्लोके धनुर्भृतः ।

सोऽयमात्मजमूष्माणं महाहस्तीव यच्छति ॥ १३
 नकुलः सहदेवश्च वृद्धा माता च वीरसूः ।
 तवैव प्रियमिच्छन्त आसते जडमूकवत् ॥ १४
 सर्वे ते प्रियमिच्छन्ति बान्धवाः सह मृज्जयैः ।
 अहमेकोऽभिसंतप्तो माता च प्रतिबिन्ध्यतः ॥ १५
 प्रियमेव तु सर्वेषा यद्वीर्यमुत किञ्चन ।
 सर्वे हि व्यसनं प्राप्ताः सर्वे युद्धाभिनन्दिनः ॥ १६
 नेतः पापीयसी काचिदापद्राजन्मविष्यति ।
 यन्नो नीचैरल्पबलै राज्यमाच्छिद्य भुज्यते ॥ १७
 शीलदोषादृणाविष्ट आनुशंस्यात्परंतप ।
 क्लेशांस्तिक्ष्णसे राजन्नान्यः कश्चित्प्रशंसति ॥ १८
 घृणी ब्राह्मणरूपोऽसि कथं क्षत्रे अजायथाः ।
 अस्यां हि योनौ जायन्ते प्रायशः क्रूरबुद्धयः ॥ १९
 अश्रौषीस्त्वं राजधर्मान्यथा वै मनुरब्रवीत् ।
 क्रूरान्निकृतिसयुक्तान्विहितानशमात्मकान् ॥ २०
 कर्तव्ये पुरुषव्याघ्र किमास्से पीठसर्पवत् ।
 बुद्ध्या वीर्येण संयुक्तः श्रुतेनाभिजनेन च ॥ २१
 तृणानां मुष्टिनैकेन हिमवन्तं तु पर्वतम् ।
 छन्नमिच्छसि कौन्तेय योऽस्मान्संवर्तुमिच्छसि ॥
 अज्ञातचर्या गूढेन पृथिव्यां विश्रुतेन च ।
 दिवीव पार्थ सूर्येण न शक्या चरितुं त्वया ॥ २३
 ब्रह्मच्छाल इवानूपे शाखापुष्पपलाशवान् ।
 हस्ती श्वेत इवाज्ञातः कथं जिष्णुश्चरिष्यति ॥ २४
 इमौ च सिहसंकाशौ भ्रातरौ सहितौ शिशू ।
 नकुलः सहदेवश्च कथं पार्थ चरिष्यतः ॥ २५
 पुण्यकीर्ती राजपुत्री द्रौपदी वीरसूरियम् ।
 विश्रुता कथमज्ञाता कृष्णा पार्थ चरिष्यति ॥ २६
 मां चापि राजज्जानन्ति आकुमारमिमाः प्रजाः ।
 अज्ञातचर्या पश्यामि मेरोरिव निगूहनम् ॥ २७
 तथैव बहवोऽस्माभी राष्ट्रेभ्यो विप्रवासिताः ।

राजानो राजपुत्राश्च धृतराष्ट्रमनुव्रताः ॥ २८
 न हि तेऽप्युपशाम्यन्ति निकृताना निराकृताः ।
 अवश्यं तैर्निकर्तव्यमस्माकं तत्प्रियैपिभिः ॥ २९
 तेऽप्यस्मासु प्रयुञ्जीरन्प्रच्छन्नान्सुबहूञ्जनान् ।
 आचक्षीरंश्च नो ज्ञात्वा तन्नः स्यात्सुमहद्भयम् ॥ ३०
 अस्माभिरुपिताः सम्यग्वने मासान्त्रयोदश ।
 परिमाणेन तान्पश्य तावतः परिवत्सरान् ॥ ३१
 अस्ति मासः प्रतिनिधिर्यथा प्राहुर्मनीषिणः ।
 पूतिकानिव सोमस्य तथेदं क्रियतामिति ॥ ३२
 अथ वानडुहे राजन्साधवे साधुवाहिने ।
 सौहित्यदानादेकस्मादेनसः प्रतिमुच्यते ॥ ३३
 तस्माच्छत्रुवधे राजन्क्रियतां निश्चयस्त्वया ।
 क्षत्रियस्य तु सर्वस्य नान्यो धर्मोऽस्ति सयुगान् ॥ ३४

इति श्रीमहाभारते आरण्यकपर्वणि

षट्त्रिंशोऽध्यायः ॥ ३६ ॥

३७

वैशंपायन उवाच ।

भीमसेनवचः श्रुत्वा कुन्तीपुत्रो युधिष्ठिरः ।
 निःश्वस्य पुरुषव्याघ्रः संप्रदध्यौ परंतपः ॥ १
 स मुहूर्तमिव ध्यात्वा विनिश्चित्येति कृत्यताम् ।
 भीमसेनमिदं वाक्यमपदान्तरमब्रवीत् ॥ २
 एवमेतन्महाबाहो यथा वदसि भारत ।
 इदमन्यत्समाधत्स्व वाक्यं मे वाक्यकोविद ॥ ३
 महापापानि कर्माणि यानि केवलसाहसात् ।
 आरभ्यन्ते भीमसेन व्यथन्ते तानि भारत ॥ ४
 सुमन्त्रिते सुविक्रान्ते सुकृते सुविचारिते ।
 सिध्यन्त्यर्था महाबाहो देवं चात्र प्रदक्षिणम् ॥ ५
 त्वं तु केवलचापल्याद्वलदर्शोच्छ्रितः स्वयम् ।
 आरब्धव्यमिदं कर्म मन्यसे शृणु तत्र मे ॥ ६
 भूरिश्रवाः शलश्चैव जलसंधश्च वीर्यवान् ।

भीष्मो द्रोणश्च कर्णश्च द्रोणपुत्रश्च वीर्यवान् ॥ ७
 धार्तराष्ट्रा दुरोधर्षा दुर्योधनपुरोगमाः ।
 सर्व एव कृतास्त्राश्च सततं चाततायिनः ॥ ८
 राजानः पार्थिवाश्चैव येऽस्माभिरुपतापिताः ।
 संश्रिताः कौरवं पक्षं जातस्नेहाश्च सांप्रतम् ॥ ९
 दुर्योधनहिते युक्ता न तथास्मासु भारत ।
 पूर्णकोशा बलोपेताः प्रयतिष्यन्ति रक्षणे ॥ १०
 सर्वे कौरवसैन्यस्य सपुत्रामात्यसैनिकाः ।
 संविभक्ता हि मात्राभिर्भोगैरपि च सर्वशः ॥ ११
 दुर्योधनेन ते वीरा मानिताश्च विशेषतः ।
 प्राणांस्त्यक्ष्यन्ति संप्रामे इति मे निश्चिता मतिः ॥ १२
 समा यद्यपि भीष्मस्य वृत्तिरस्मासु तेषु च ।
 द्रोणस्य च महाबाहो कृपस्य च महात्मनः ॥ १३
 अवश्यं राजपिण्डस्तैर्निर्वेद्य इति मे मतिः ।
 तस्मात्त्यक्ष्यन्ति संप्रामे प्राणानपि मुदुस्त्यजान् ॥ १४
 सर्वे दिव्यास्त्रविद्वांसः सर्वे धर्मपरायणाः ।
 अजेयाश्चेति मे बुद्धिरपि देवैः सवासवैः ॥ १५
 अमर्षी नित्यसंहृष्टस्तत्र कर्णो महारथः ।
 सर्वास्त्रविदनाधृष्य अभेद्यकवचावृतः ॥ १६
 अनिर्जित्य रणे सर्वानेतान्पुरुषसत्तमान् ।
 अशक्यो ह्यसहायेन हन्तुं दुर्योधनस्त्वया ॥ १७
 न निद्रामधिगच्छामि चिन्तयानो वृकोदर ।
 अति सर्वान्धनुर्प्राहान्सूतपुत्रस्य लाघवम् ॥ १८
 एतद्वचनमाज्ञाय भीमसेनोऽत्यमर्षणः ।
 बभूव विमनास्त्रस्तो न चैवोवाच किंचन ॥ १९
 तयोः संवदतोरेवं तदा पाण्डवयोर्द्वयोः ।
 आजगाम महायोगी व्यासः सत्यवतीसुतः ॥ २०
 सोऽभिमन्य यथान्यायं पाण्डवैः प्रतिपूजितः ।
 युधिष्ठिरमिदं वाक्यमुवाच वदतां वरः ॥ २१
 युधिष्ठिर महाबाहो वेद्मि ते हृदि मानसम् ।

मनीषया ततः क्षिप्रमागतोऽस्मि नरर्षभ ॥ २२
 भीष्माद्रोणास्कृपात्कर्णाद्रोणपुत्राच्च भारत ।
 यत्ते भयमस्मिन्न हृदि संपरिवर्तते ॥ २३
 तत्तेऽहं नाशयिष्यामि विधिदृष्टेन हेतुना ।
 तच्छ्रुत्वा धृतिमास्थाय कर्मणा प्रतिपादय ॥ २४
 तत एकान्तमुन्नीय पाराशर्यो युधिष्ठिरम् ।
 अब्रवीदुपपन्नार्थमिदं वाक्यविशारदः ॥ २५
 श्रेयसस्ते परः कालः प्राप्तो भरतसत्तम ।
 येनाभिभविता शत्रून्रणे पार्थो धनंजयः ॥ २६
 गृहाणेमां मया प्रोक्तां सिद्धिं मूर्तिमतीमिव ।
 विद्यां प्रतिस्मृति नाम प्रपन्नाय ब्रवीमि ते ।
 यामवाप्य महाबाहुर्जुनः साधयिष्यति ॥ २७
 अस्त्रहेतोर्महेन्द्रं च रुद्रं चैवाभिगच्छतु ।
 वरुणं च धनेशं च धर्मराजं च पाण्डव ।
 शक्तो ह्येष सुरान्द्रष्टुं तपसा विक्रमेण च ॥ २८
 ऋषिरेष महातेजा नारायणसहायवान् ।
 पुराणः शाश्वतो देवो विष्णोरंशः सनातनः ॥ २९
 अस्त्राणीन्द्राच्च रुद्राच्च लोकपालेभ्य एव च ।
 समादाय महाबाहुर्महत्कर्म करिष्यति ॥ ३०
 वनादस्माच्च कौन्तेय वनमन्यद्विचिन्त्यताम् ।
 निवासाथीय यद्युक्तं भवेद्वः पृथिवीपते ॥ ३१
 एकत्र चिरवासो हि न प्रीतिजननो भवेत् ।
 तापसानां च शान्तानां भवेदुद्वेगकारकः ॥ ३२
 मृगाणामुपयोगश्च वीरुदोषधिसंक्षयः ।
 विभर्षि हि बहून्विप्रान्वेदवेदाङ्गपारगान् ॥ ३३
 एवमुक्त्वा प्रपन्नाय शुचये भगवान्प्रभुः ।
 प्रोवाच योगतत्त्वज्ञो योगविद्यामनुत्तमाम् ॥ ३४
 धर्मराज्ञे तदा धीमान्व्यासः सत्यवतीसुतः ।
 अनुज्ञाय च कौन्तेयं तत्रैवान्तरधीयत ॥ ३५
 युधिष्ठिरस्तु धर्मात्मा तद्रह्य मनसा यतः ।

धारयामास मेधावी काले काले समभ्यसन् ॥ ३६
 स व्यासवाक्यमुदितो वनाहृतवनात्ततः ।
 ययौ सरस्वतीतीरे काम्यकं नाम काननम् ॥ ३७
 तमन्वयुर्महाराज शिक्षाक्षरविदस्तथा ।
 ब्राह्मणास्तपसा युक्ता देवेन्द्रमृषयो यथा ॥ ३८
 ततः काम्यकमासाद्य पुनस्ते भरतर्षभाः ।
 न्यविशन्त महात्मानः सामात्याः सपदानुगाः ॥ ३९
 तत्र ते न्यवसन् राजन्कंचित्कालं मनस्विनः ।
 धनुर्वेदपरा वीराः शृण्वाना वेदमुत्तमम् ॥ ४०
 चरन्तो मृगयां नित्यं शुद्धैर्वाणैर्मृगार्थिनः ।
 पितृदैवतविप्रेभ्यो निर्वपन्तो यथाविधि ॥ ४१

इति श्रीमहाभारते आरण्यकपर्वणि

सप्तत्रिंशोऽध्यायः ॥ ३७ ॥

३८

वैशंपायन उवाच ।

कस्यचित्त्वथ कालस्य धर्मराजो युधिष्ठिरः ।
 संस्मृत्य मुनिसंदेशमिदं वचनमब्रवीत् ॥ १
 विविक्ते विदितप्रज्ञमर्जुनं भरतर्षभम् ।
 सान्त्वपूर्वं स्मितं कृत्वा पाणिना परिसंस्पृशन् ॥ २
 स मुहूर्तमिव ध्यात्वा वनवासमरिदमः ।
 धनंजयं धर्मराजो रहसीदमुवाच ह ॥ ३
 भीष्मे द्रोणे कृपे कर्णे द्रोणपुत्रे च भारत ।
 तत्र ते न्यवसन् राजन्कंचित्कालं मनस्विनः ।
 धनुर्वेदश्चतुष्पाद एतेष्वद्य प्रतिष्ठितः ॥ ४
 ब्राह्मं दैवमासुरं च सप्रयोगचिकित्सितम् ।
 सर्वास्त्राणां प्रयोगं च तेऽभिजानन्ति कृत्स्नशः ॥ ५
 ते सर्वे धृतराष्ट्रस्य पुत्रेण परिसान्विताः ।
 संविभक्ताश्च तृष्ठाश्च गुरुवत्तेषु वर्तते ॥ ६
 सर्वयोधेषु चैवास्य सदा वृत्तिरनुत्तमा ।
 शक्तिं न हापयिष्यन्ति ते काले प्रतिपूजिताः ॥ ७

अद्य चेयं मही कृत्स्ना दुर्योधनवशानुगा ।
 त्वयि व्यपाश्रयोऽस्माकं त्वयि भारः समाहितः ।
 तत्र कृत्यं प्रपश्यामि प्राप्रकालमरिदम् ॥ ८
 कृष्णद्वैपायनात्तात गृहीतोपनिषन्मया ।
 तथा प्रयुक्तया सम्यग्जगत्सर्वं प्रकाशने ॥ ९
 तेन त्वं ब्रह्मणा तात सयुक्तः सुसमाहितः ।
 देवतानां यथाकालं प्रसादं प्रतिपालय ॥ १०
 तपसा योजयात्मानमुपेण भरतर्षभ ।
 धनुष्मान्कवची खड्गी मुनिः सारसमन्वितः ।
 न कस्यचिद्वन्मार्गं गच्छ तानोत्तरां दिशम् ॥ ११
 इन्द्रे ह्यस्त्राणि दिव्यानि समस्तानि धनंजय ।
 वृत्राद्वीतैस्तदा देवैर्वलमिन्द्रे समर्पितम् ।
 तान्येकस्थानि सर्वाणि ततस्त्वं प्रतिपत्स्यसे ॥ १२
 शक्रमेव प्रपद्यस्व स तेऽस्त्राणि प्रदास्यति ।
 दीक्षितोऽद्यैव गच्छ त्वं द्रष्टुं देवं पुरंदरम् ॥ १३
 एवमुक्त्वा धर्मराजस्तमध्यापयत प्रभुः ।
 दीक्षितं विधिना तेन यतवाक्कायमानसम् ।
 अनुजज्ञे ततो वीरं भ्राता भ्रातरमग्रजः ॥ १४
 निदेशाद्धर्मराजस्य द्रष्टुं देवं पुरंदरम् ।
 धनुर्गण्डीवमादाय तथाक्षर्यो महेषुधी ॥ १५
 कवची सतलत्राणो बद्धगोधाङ्गुलित्रवान् ।
 हुत्वाग्निं ब्राह्मणास्त्रिष्वैः स्वस्ति वाच्यं महाभुजः ॥ १६
 प्रातिष्ठत महाबाहुः प्रगृहीतशरासनः ।
 वधाय धार्तराष्ट्राणां निःश्वस्योर्ध्वमुदीक्ष्य च ॥ १७
 तं दृष्ट्वा तत्र कौन्तेयं प्रगृहीतशरासनम् ।
 अब्रुवन्ब्राह्मणाः सिद्धा भूतान्यन्तर्हितानि च ।
 क्षिप्रं प्राप्नुहि कौन्तेय मनसा यद्यदिच्छसि ॥ १८
 तं सिंहमिव गच्छन्तं शालस्कन्धोरुमर्जुनम् ।
 मनांस्यादाय सर्वेषां कृष्णा वचनमब्रवीत् ॥ १९
 यत्ते कुन्ती महाबाहो जातस्यैच्छद्वनंजय ।

तत्तेऽस्तु सर्व कौन्तेय यथा च स्वयमिच्छसि ॥२०
 मास्माकं क्षत्रियकुले जन्म कश्चिदवाप्नुयात् ।
 ब्राह्मणेभ्यो नमो नित्यं येषां युद्धे न जीविका ॥२१
 नूनं ते भ्रातरः सर्वे त्वत्कथाभिः प्रजागरे ।
 रंश्यन्ते वीरकर्माणि कीर्तयन्तः पुनः पुनः ॥ २२
 नैव नः पार्थ भोगेषु न धने नोत जीविते ।
 तुष्टिर्बुद्धिर्भवित्री वा त्वयि दीर्घप्रवासिनि ॥ २३
 त्वयि नः पार्थ सर्वेषां सुखदुःखे समाहिते ।
 जीवितं मरणं चैव राज्यमैश्वर्यमेव च ।
 आपृष्टो मेऽसि कौन्तेय स्वस्ति प्राप्नुहि पाण्डव ॥२४
 नमो धात्रे विधात्रे च स्वस्ति गच्छ ह्यनामयम् ।
 स्वस्ति तेऽस्त्वान्तरिक्षेभ्यः पार्थिवेभ्यश्च भारत ।
 दिव्येभ्यश्चैव भूतेभ्यो ये चान्ये परिपन्थिनः ॥ २५
 ततः प्रदक्षिणं कृत्वा भ्रातृन्धौम्यं च पाण्डवः ।
 प्रातिष्ठत महाबाहुः प्रगृह्य रुचिरं धनुः ॥ २६
 तस्य मार्गादपाक्रामन्सर्वभूतानि गच्छतः ।
 युक्त्यैन्द्रेण योगेन पराक्रान्तस्य शुष्मिणः ॥ २७
 सोऽगच्छत्पर्वतं पुण्यमेकाह्वेय महामनाः ।
 मनोजवगतिर्भूत्वा योगयुक्तो यथानिलः ॥ २८
 हिमवन्तमतिक्रम्य गन्धमादनमेव च ।
 अत्यक्रामत्स दुर्गाणि दिवारात्रमतद्रितः ॥ २९
 इन्द्रकीलं समासाद्य ततोऽतिष्ठद्वनंजयः ।
 अन्तरिक्षे हि शुश्राव तिष्ठेति स वचस्तदा ॥ ३०
 ततोऽपश्यत्सव्यसाची वृक्षमूले तपस्विनम् ।
 ब्राह्म्या श्रिया दीप्यमानं पिङ्गलं जटिलं कृशम् ॥३१
 सोऽब्रवीदर्जुनं तत्र स्थितं दृष्ट्वा महातपाः ।
 कस्त्वं तातेह संप्राप्तो धनुष्मान्कवची शरी ।
 निबद्धासितलव्राणः क्षत्रधर्ममनुव्रतः ॥ ३२
 नेह शस्त्रेण कर्तव्यं शान्तानामयमालयः ।
 विनीतक्रोधहर्षाणां ब्राह्मणानां तपस्विनाम् ॥ ३३

नेहास्ति धनुषा कार्यं न संग्रामेण कर्हिचित् ।
 निक्षिपैतद्वनुस्तात प्राप्तोऽसि परमां गतिम् ॥ ३४
 इत्यनन्तौजस वीरं यथा चान्यं पृथग्जनम् ।
 तथा वाचमथामीक्ष्णं ब्राह्मणोऽर्जुनमब्रवीत् ।
 न चैनं चालयामास धैर्यात्सुदृढनिश्चयम् ॥ ३५
 तमुवाच ततः प्रीतः स द्विजः प्रहसन्निव ।
 वरं वृणीष्व भद्रं ते शक्रोऽहमरिसूदन ॥ ३६
 एवमुक्तः प्रत्युवाच सहस्राक्षं धनंजयः ।
 प्राञ्जलिः प्रणतो भूत्वा शूरः कुरुकुलोद्वहः ॥ ३७
 ईप्सितो ह्येष मे कामो वरं चैनं प्रयच्छ मे ।
 त्वत्तोऽद्य भगवन्नखं कृन्तमिच्छामि वेदितुम् ॥३८
 प्रत्युवाच महेन्द्रस्तं प्रीतात्मा प्रहसन्निव ।
 इह प्राप्तस्य किं कार्यमस्त्रैस्तव धनंजय ।
 कामान्वृणीष्व लोकांश्च प्राप्तोऽसि परमां गतिम् ॥३९
 एवमुक्तः प्रत्युवाच सहस्राक्षं धनंजयः ।
 न लोकान्न पुनः कामान्न देवत्वं कुतः सुखम् ॥ ४०
 न च सर्वमैश्वर्यं कामये त्रिदशाधिप ।
 भ्रातृस्तान्विपिने त्यक्त्वा वैरमप्रतियाय च ।
 अकीर्तिं सर्वलोकेषु गच्छेयं शाश्वतीः समाः ॥४१
 एवमुक्तः प्रत्युवाच वृत्रहा पाण्डुनन्दनम् ।
 सान्वयञ्श्रद्धाक्षण्या वाचा सर्वलोकनमस्कृतः ॥ ४२
 यदा द्रक्ष्यसि भूतेशं त्र्यक्षं शूलधरं शिवम् ।
 तदा दातास्मि ते तात दिव्यान्यस्त्राणि सर्वशः ॥४३
 क्रियतां दर्शने यन्नो देवस्य परमेश्विनः ।
 दर्शनात्तस्य कौन्तेय संसिद्धः स्वर्गमेष्यसि ॥ ४४
 इत्युक्त्वा फल्गुनं शक्रो जगमादर्शनं ततः ।
 अर्जुनोऽप्यथ तत्रैव तस्थौ योगसमन्वितः ॥ ४५

इति श्रीमहाभारते भारण्यकपर्वणि

अष्टात्रिंशोऽध्यायः ॥ ३८ ॥

३९

जनमेजय उवाच ।

भगवन्श्रोतुमिच्छामि पार्थस्याह्विष्टकर्मणः ।
 विस्तरेण कथामेतां यथाम्नाण्युपलब्धवान् ॥ १
 कथं स पुरुषव्याघ्रो दीर्घबाहुर्धनंजयः ।
 किं च तेन कृतं तत्र वसता ब्रह्मवित्तम ।
 कथं च भगवान्स्थाणुर्वेवराजश्च तोषितः ॥ ३
 एतदिच्छाम्यहं श्रोतुं त्वत्प्रसादाद्विजोत्तम ।
 त्वं हि सर्वज्ञ दिव्यं च मानुषं चैव वेत्थ ह ॥ ४
 अत्यद्भुतं महाप्राज्ञ रोमहर्षणमर्जुनः ।
 भवेन सह सग्रामं चकाराप्रतिमं किल ।
 पुरा प्रहरतां श्रेष्ठः संग्रामेष्वपराजितः ॥ ५
 यच्छ्रुत्वा नरसिंहानां दैन्यहर्षातिविस्मयात् ।
 शूराणामपि पार्थानां हृदयानि चकम्पिरे ॥ ६
 यद्यच्च कृतवानन्यत्पार्थस्तदखिलं वद ।
 न ह्यस्य निन्दितं जिष्णोः सुसूक्ष्ममपि लक्ष्ये ।
 चरितं तस्य शूरस्य तन्मे सर्वं प्रकीर्तय ॥ ७

वैशंपायन उवाच ।

कथयिष्यामि ते तात कथामेतां महात्मनः ।
 दिव्यां कौरवशार्दूल महतीमद्भुतोपमाम् ॥ ८
 गात्रसंस्पर्शसबन्धं त्र्यम्बकेण सहानघ ।
 पार्थस्य देवदेवेन शृणु सम्यक्समागमम् ॥ ९
 युधिष्ठिरनियोगात्स जगामामितविक्रमः ।
 शक्रं सुरेश्वरं द्रष्टुं देवदेवं च शंकरम् ॥ १०
 दिव्यं तद्धनुरादाय खड्गं च पुरुषर्षभः ।
 महाबलो महाबाहुर्जुनः कार्यसिद्धये ।
 दिशं ह्युदीचीं कौरव्यो हिमवच्छिखरं प्रति ॥ ११
 ऐन्द्रिः स्थिरमना राजन्सर्वलोकमहारथः ।
 त्वरया परया युक्तस्तपसे धृतनिश्चयः ।
 वनं कण्टकितं घोरमेक एवान्वपद्यत ॥ १२

म. भा. ५६

नानापुष्पफलोपेतं नानापक्षिनिषेवितम् ।
 नानामृगगणाकीर्णं सिद्धचारणसेवितम् ॥ १३
 ततः प्रयाते कौन्तेये वनं मानुषवर्जितम् ।
 शङ्खानां पटहानां च शब्दः समभवद्विवि ॥ १४
 पुष्पवर्षं च सुमहन्निपपात महीतले ।
 मेघजालं च वितनं छादयामास सर्वतः ॥ १५
 अतीत्य वनदुर्गाणि संनिकर्षे महागिरेः ।
 शुशुभे हिमवत्पृष्ठे वसमानोऽर्जुनस्तदा ॥ १६
 तत्रापश्यद्भुमान्फुल्लान्विहगैर्वल्गुनादितान् ।
 नदीश्च बहुलावर्ता नीलवैडूर्यसनिभाः ॥ १७
 हंसकारण्डवोद्गीताः सारसाभिस्तास्तथा ।
 पुंस्कोकिलस्ताश्चैव क्रौञ्चवर्हिणनादिताः ॥ १८
 मनोहरवनोपेतास्तस्मिन्नतिरथोऽर्जुनः ।
 पुण्यशीतामलजलाः पद्मन्य्रीतमनाभवत् ॥ १९
 रमणीये वनोद्देशे रममाणोऽर्जुनस्तदा ।
 तपस्युग्रे वर्तमान उग्रतेजा महामनाः ॥ २०
 दर्भचीरं निवस्याथ दण्डाजिनविभूषितः ।
 पूर्णे पूर्णे त्रिरात्रे तु मासमेकं फलाशनः ।
 द्विगुणेनैव कालेन द्वितीयं मासमत्यगात् ॥ २१
 तृतीयमपि मासं स पक्षेणाहारमाचरन् ।
 शीर्णं च पतितं भूमौ पर्णं समुपयुक्तवान् ॥ २२
 चतुर्थे त्वथ संग्राप्ते मासि पूर्णे ततः परम् ।
 वायुभक्षो महाबाहुर्भवत्पाण्डुनन्दनः ।
 ऊर्ध्वबाहुर्निरालम्बः पादाङ्गुष्ठाग्रविष्ठितः ॥ २३
 सदोपस्पर्शनाच्चास्य बभूवुरमितौजसः ।
 विद्युदम्भोरुहनिभा जटास्तस्य महात्मनः ॥ २४
 ततो महर्षयः सर्वे जग्मुर्देवं पिनाकिनम् ।
 शितिकण्ठं महाभागं प्रणिपत्य प्रसाद्य च ।
 सर्वे निवेदयामासुः कर्म तत्फल्युनस्य ह ॥ २५
 एष पार्थो महातेजा हिमवत्पृष्ठमाश्रितः ।

उग्रे तपसि दुष्पारे स्थितो धूमाययन्दिशः ॥ २६
तस्य देवेश न वयं विद्वः सर्वे चिकीर्षितम् ।
संतापयति नः सर्वानसौ साधु निवार्यताम् ॥ २७

महेश्वर उवाच ।

शीघ्रं गच्छत संहृष्टा यथागतमतन्द्रिताः ।
अहमस्य विजानामि संकल्पं मनसि स्थितम् ॥ २८
नास्य स्वर्गस्पृहा काचिन्नैश्वर्यस्य न चायुषः ।
यत्त्वस्य काङ्क्षितं सर्वं तत्करिष्येऽहमद्य वै ॥ २९

वैशंपायन उवाच ।

ते श्रुत्वा शर्ववचनमृपयः सत्यवादिनः ।
प्रहृष्टमनसो जग्मुर्यथास्वं पुनराश्रमान् ॥ ३०

इति श्रीमहाभारते आरण्यकपर्वणि

एकोनचत्वारिंशोऽध्यायः ॥ ३९ ॥

४०

वैशंपायन उवाच ।

गतेषु तेषु सर्वेषु तपस्विषु महात्मसु ।
पिनाकपाणिर्भगवान्सर्वपापहरो हरः ॥ १
कैरातं वेषमास्थाय काञ्चनद्रुमसंनिभम् ।
विभ्राजमानो वपुषा गिरिर्मैरुरिवापरः ॥ २
श्रीमद्भुजुपादाय शरांश्चाशीविषोपमान् ।
निष्पपात महार्चिष्मान्दहन्कक्षमिवानलः ॥ ३
देव्या सहोमया श्रीमान्समानव्रतवेषया ।
नानावेषधरैर्हृष्टैर्भूतैरनुगतस्तदा ॥ ४
किरातवेषप्रच्छन्नः स्त्रीभिश्चानु सहस्रशः ।
अशोभत तदा राजन्स देवोऽतीव भारत ॥ ५
क्षणेन तद्वनं सर्वं निःशब्दमभवत्तदा ।
नादः प्रस्रवणानां च पक्षिणां चाप्युपारमत् ॥ ६
स संनिकर्षमागम्य पार्थस्याह्विष्टकर्मणः ।
मूकं नाम दितेः पुत्रं ददर्शाद्भुतदर्शनम् ॥ ७
वारहं रूपमास्थाय तर्कयन्तमिवार्जुनम् ।

हन्तुं परमदुष्टात्मा तमुवाचाथ फल्गुनः ॥ ८
गाण्डीवं धनुरादाय शरांश्चाशीविषोपमान् ।
सज्यं धनुर्वरं कृत्वा ज्याघोपेण निनादयन् ॥ ९
यन्मां प्रार्थयसे हन्तुमनागसमिहागतम् ।
तस्मात्त्वां पूर्वमेवाहं नेष्यामि यमसादनम् ॥ १०
तं दृष्ट्वा प्रहरिष्यन्तं फल्गुनं दृढधन्विनम् ।
किरातरूपी सहसा वारयामास शंकरः ॥ ११
मयैष प्रार्थितः पूर्वं नीलमेघसमप्रभः ।
अनादृत्यैव तद्वाक्यं प्रजहाराथ फल्गुनः ॥ १२
किरातश्च समं तस्मिन्नेकलक्ष्ये महाद्युतिः ।
प्रमुमोचाशनिप्रख्यं शरमग्निशिखोपमम् ॥ १३
तौ मुक्तौ सायकौ ताभ्यां समं तत्र निपेततुः ।
मूकस्य गात्रे विस्तीर्णे शैलसंहनने तदा ॥ १४
यथाशनिविनिष्पेषो वज्रस्येव च पर्वते ।
तथा तयोः संनिपातः शरयोरभवत्तदा ॥ १५
स विद्धो बहुभिर्बाणैर्दीप्तास्यैः पन्नगैरिव ।
ममार राक्षसं रूपं भूयः कृत्वा विभीषणम् ॥ १६
ददर्शति ततो जिष्णुः पुरुषं काञ्चनप्रभम् ।
किरातवेषप्रच्छन्नं स्त्रीसहायममित्रहा ।
तमब्रवीत्प्रीतमनाः कौन्तेयः प्रहसन्निव ॥ १७
को भवानटते शून्ये वने स्त्रीगणसंवृतः ।
न त्वमस्मिन्वने घोरे विभेषि कनकप्रभ ॥ १८
किमर्थं च त्वया विद्धो मृगोऽयं मत्परिग्रहः ।
मयाभिपन्नः पूर्वं हि राक्षसोऽयमिहागतः ॥ १९
कामात्परिभवाद्वापि न मे जीवन्विमोक्ष्यसे ।
न ह्येष मृगयाधर्मो यस्त्वयाद्य कृतो मयि ।
तेन त्वां भ्रंशयिष्यामि जीवितात्पर्वताश्रय ॥ २०
इत्युक्तः पाण्डवेयेन किरातः प्रहसन्निव ।
उवाच ऋक्षण्या वाचा पाण्डवं सव्यसाचिनम् ॥ २१
ममैवायं लक्ष्यभूतः पूर्वमेव परिग्रहः ।

ममैव च प्रहारेण जीविताद्व्यवरोपितः॥ २२
 दोषान्स्वान्नार्हसेऽन्यस्मे वक्तुं स्वबलदर्पितः
 अभिषक्तोऽस्मि मन्दात्मन्न मे जीवन्विमोक्ष्यसे॥ २३
 स्थिरो भवस्व मोक्षयामि सायकानशनीनिव ।
 घटस्व परया शक्त्या मुञ्च त्वमपि सायकान् ॥ २४
 ततस्तौ तत्र सरवधौ गर्जमानौ मुहुर्मुहुः ।
 शरैराशीविपाकारैस्ततश्चाते परस्परम् ॥ २५
 ततोऽर्जुनः शरवर्षं किराते समवामृजत् ।
 तत्प्रसन्नेन मनसा प्रतिजग्राह शंकरः ॥ २६
 मुहूर्तं शरवर्षं तत्प्रतिगृह्य पिनाकधृक् ।
 अक्षतेन शरीरेण तथौ गिरिनिवाचलः ॥ २७
 स दृष्ट्वा बाणवर्षं तन्मोवीभूतं धनंजयः ।
 परमं विस्मयं चक्रे साधु साध्विति चाब्रवीन् ॥ २८
 अहोऽयं सुकुमाराङ्गो हिमवच्छिखरालयः ।
 गाण्डीवमुक्ताभाराचान्प्रतिगृह्णात्यविह्वलः ॥ २९
 कोऽयं देवो भवेत्साक्षाद्द्रो यक्षः सुरेश्वरः
 विद्यते हि गिरिश्रेष्ठे त्रिदशानां समागमः ॥ ३०
 न हि मद्बाणजालानामुत्सृष्टानां सहस्रशः ।
 शक्तोऽन्यः सहितुं वेगमृते देवं पिनाकिनम् ॥ ३१
 देवो वा यदि वा यक्षो रुद्रादन्यो व्यवस्थितः ।
 अहमेनं शरैस्तीक्ष्णैर्नयामि यमसादनम् ॥ ३२
 ततो हृष्टमना जिष्णुर्नाराचान्मर्मभेदिनः ।
 व्यसृजच्छतधा राजन्मयूखानिव भास्करः ॥ ३३
 तान्प्रसन्नेन मनसा भगवोल्लोकभावनः ।
 शूलपाणिः प्रत्यगृह्णाच्छिलावर्षमिवाचलः ॥ ३४
 क्षणेन क्षीणबाणोऽथ संवृत्तः फल्गुनस्तदा ।
 वित्रासं च जगामाथ तं दृष्ट्वा शरसंक्षयम् ॥ ३५
 चिन्तयामास जिष्णुस्तु भगवन्तं हुताशनम् ।
 पुरस्तादक्ष्यौ दत्तौ तूणौ येनास्य खण्डवे ॥ ३६
 किं नु मोक्षयामि धनुषा यन्मे बाणाः क्षयं गताः ।

अयं च पुरुषः कोऽपि बाणान्प्रसति सर्वशः ॥ ३७
 अहमेनं धनुष्कोट्या शूलप्रेणेव कुञ्जरम् ।
 नयामि वण्डधारस्य यमस्य सदनं प्रति ॥ ३८
 संप्रायुध्यद्वनुष्कोट्या कौन्तेयः परवीरहा ।
 तदप्यस्य धनुर्विष्यं जग्रास गिरिगोचरः ॥ ३९
 ततोऽर्जुनो प्रस्तधनुः खड्गपाणिरतिष्ठत् ।
 युद्धस्यान्तमभीप्सन्वै वेगेनाभिजगाम तम ॥ ४०
 तस्य मूर्ध्नि शिनं खड्गमसक्तं पर्वतेष्वपि ।
 मुमोच भुजवीर्येण विक्रम्य कुम्भनन्दनः ।
 तस्य मूर्धानमासाद्य पफालासिवरो हि सः ॥ ४१
 ततो वृक्षैः शिलाभिश्च घोधयामास फल्गुनः ।
 यथा वृक्षान्महाकायः प्रत्यगृह्णादथो शिलाः ॥ ४२
 किरातरूपी भगवांस्ततः पार्थो महाबलः ।
 मुष्टिभिर्वज्रसंस्पर्शैर्धूममुत्पादयन्मुग्धे ।
 प्रजहार दुराधर्षे किरातसमरूपिणि ॥ ४३
 ततः शक्राशनिसमैर्मुष्टिभिर्भृशदारुणैः ।
 किरातरूपी भगवानर्दयामास फल्गुनम् ॥ ४४
 ततश्चटचटाशब्दः सुघोरः समजायत ।
 पाण्डवस्य च मुष्टीनां किरातस्य च युध्यतः ॥ ४५
 सुमुहूर्तं महद्युद्धमासीत्तल्लोमहर्षणम् ।
 भुजप्रहारमयुक्तं वृत्रवासवयोरिव ॥ ४६
 जहाराथ ततो जिष्णुः किरातसुरसा बली ।
 पाण्डवं च विचेष्टन्तं किरातोऽप्यहनद्वलात् ॥ ४७
 तयोर्भुजविनिष्पेषात्संघर्षेणोरसोस्तथा ।
 समजायत गात्रेषु पावकोऽङ्गारधूमवान् ॥ ४८
 तत एनं महादेवः पीड्य गात्रैः सुपीडितम् ।
 तेजसा व्याक्रमद्रोषाच्चैतस्तस्य विमोहयन् ॥ ४९
 ततो निपीडितैर्गात्रैः पिण्डीकृत इवावभौ ।
 फल्गुनो गात्रसंरुद्धो देवदेवेन भारत ॥ ५०
 निरुच्छ्वासोऽभवच्चैव संनिरुद्धो महात्मना ।

ततः पपात संमूढस्ततः प्रीतोऽभवद्भवः ॥ ५१

भगवानुवाच ।

भो भो फल्गुन तुष्टोऽस्मि कर्मणाप्रतिमेन ते ।
शौर्येणानेन धृत्या च क्षत्रियो नास्ति ते समः ॥ ५२
समं तेजश्च वीर्यं च ममाद्य तव चानघ ।
प्रीतस्तेऽहं महाबाहो पश्य मां पुरुषर्षभ ॥ ५३
ददानि ते विशालाक्ष चक्षुः पूर्वकृपिर्भवान् ।
विजेष्यसि रणे शत्रून्पि सर्वान्दिवौकसः ॥ ५४

वैशंपायन उवाच ।

ततो देवं महादेवं गिरिशं शूलपाणिनम् ।
ददर्श फल्गुनस्तत्र सह देव्या महाद्युतिम् ॥ ५५
स जानुभ्यां महीं गत्वा शिरसा प्रणिपत्य च ।
प्रसादयामास हरं पार्थः परपुरंजयः ॥ ५६

अर्जुन उवाच ।

कपर्दिन्सर्वभूतेश भगनेत्रनिपातन ।
व्यतिक्रमं मे भगवन्क्षन्तुमर्हसि शंकर ॥ ५७
भगवद्दर्शनाकाङ्क्षी प्राप्नोऽस्मीमं महागिरिम् ।
दयितं तव देवेश तापसालयमुत्तमम् ॥ ५८
प्रसादये त्वां भगवन्सर्वभूतनमस्कृत ।
न मे स्यादपराधोऽयं महादेवातिसाहसात् ॥ ५९
कृतो मया यदज्ञानाद्विमर्दोऽयं त्वया सह ।
शरणं संप्रपन्नाय तत्क्षमस्वाद्य शंकर ॥ ६०

वैशंपायन उवाच ।

तमुवाच महातेजाः प्रहस्य वृषभध्वजः ।
प्रगृह्य रुचिरं बाहुं क्षान्तमित्येव फल्गुनम् ॥ ६१

इति श्रीमहाभारते आरण्यकपर्वणि

चत्वारिंशोऽध्यायः ॥ ४० ॥

४१

भगवानुवाच ।

नरत्वं पूर्वदेहे वै नारायणसहायवान् ।

बदर्यां तप्तवानुग्रं तपो वर्षायुतान्वहून् ॥ १
त्वयि वा परमं तेजो विष्णो वा पुरुषोत्तमे ।
युवाभ्यां पुरुषाभ्यां तेजसा धार्यते जगत् ॥ २
शक्राभिषेके सुमहद्भुजर्जलदनिखनम् ।
प्रगृह्य दानवाः शस्तास्त्वया कृष्णेन च प्रभो ॥ ३
एतत्तदेव गाण्डीवं तव पार्थ करोचितम् ।
मायामास्थाय यद्रुतं मया पुरुषसत्तम ।
तूणौ चाप्यक्षयौ भूयस्तव पार्थ यथोचितौ ॥ ४
प्रीतिमानस्मि वै पार्थ तव सत्यपराक्रम ।
गृहाण वरमस्मत्तः काङ्क्षितं यन्नरर्षभ ॥ ५
न त्वया सदृशः कश्चित्पुमान्मर्त्येषु मानद ।
दिवि वा विद्यते क्षत्रं त्वत्प्रधानमरिदम् ॥ ६

अर्जुन उवाच ।

भगवन्ददासि चेन्मह्यं कामं प्रीत्या वृषध्वज ।
कामये दिव्यमस्त्रं तद्गौरं पाशुपतं प्रभो ॥ ७
यत्तद्ब्रह्मशिरो नाम रौद्रं भीमपराक्रमम् ।
युगान्ते दारुणे प्राप्ते कृत्स्नं संहरते जगत् ॥ ८
दहेयं येन संग्रामे दानवान्राक्षसांस्तथा ।
भूतानि च पिशाचांश्च गन्धर्वानथ पन्नगान् ॥ ९
यतः शूलसहस्राणि गदाश्चोग्रप्रदर्शनाः ।
शराश्चाशीविषाकाराः संभवन्त्यनुमन्त्रिताः ॥ १०
युध्येयं येन भीष्मेण द्रोणेन च कृपेण च ।
सूतपुत्रेण च रणे नित्यं कटुकभाषिणा ॥ ११
एष मे प्रथमः कामो भगवन्भगनेत्रहन् ।
त्वत्प्रसादाद्विनिर्वृत्तः समर्थः स्यामहं यथा ॥ १२

भगवानुवाच ।

ददानि तेऽस्त्रं दयितमहं पाशुपतं महत् ।
समर्थो धारणे मोक्षे संहारे चापि पाण्डव ॥ १३
नैतद्वेद महेन्द्रोऽपि न यमो न च यक्षराट् ।

वरुणो वाथ वा वायुः कुनो वेत्स्यन्ति मानवाः ॥ १४
न त्वेतत्सहसा पार्थ भोक्तव्यं पुरुषे कचिन् ।
जगद्विनिर्दहेत्सर्वमल्पतेजसि पातितम् ॥ १५
अवध्यो नाम नास्त्यस्य त्रैलोक्ये सचराचरे ।
मनसा चक्षुषा वाचा धनुषा च निपात्यते ॥ १६

वैशंपायन उवाच ।

तच्छ्रुत्वा त्वरितः पार्थः शुचिर्भूत्वा समाहितः ।
उपसंगृह्य विश्वेशमधीष्वेति च नोऽब्रवीत् ॥ १७
ततस्त्वध्यापयामास सरहस्यनिवर्तनम् ।
तद्वर्णं पाण्डवश्रेष्ठं मूर्तिमन्तमिवान्तकम् ॥ १८
उपतस्थे महात्मानं यथा त्र्यक्षमुमापतिम् ।
प्रतिजग्राह तच्चापि प्रीतिमानर्जुनस्तदा ॥ १९
ततश्चाल पृथिवी सपर्वतवनद्रुमा ।
ससागरवनोद्देशा सप्रामनगराकरा ॥ २०
शङ्खदुन्दुभिघोषाश्च भेरीणां च सहस्रशः ।
तस्मिन्मुहूर्ते संप्राप्ते निर्घातश्च महानभूत् ॥ २१
अथास्त्रं जाज्वलद्भोरं पाण्डवस्यामितौजसः ।
मूर्तिमद्विष्टितं पार्थे ददृशुर्देवदानवाः ॥ २२
सृष्टस्य च त्र्यम्बकेन फल्गुनस्यामितौजसः ।
यत्किञ्चिदशुभं देहे तत्सर्वं नाशमेयिवत् ॥ २३
स्वर्गं गच्छेत्पुनश्चातुर्यम्बकेन तदार्जुनः ।
प्रणम्य शिरसा पार्थः प्राञ्जलिर्देवमैक्षत ॥ २४

ततः प्रभुस्त्रिदिवनिवासिनां वशी

महामतिर्गिरिश उमापतिः शिवः ।

धनुर्महद्दिजपिशाचसूदनं

ददौ भवः पुरुषवराय गाण्डिवम् ॥ २५

ततः शुभं गिरिवरमीश्वरस्तदा

सहोमया सिततटसानुकन्दरम् ।

विहाय तं पतगमहर्षिसेवितं

जगाम खं पुरुषवरस्य पश्यतः ॥ २६

इति श्रीमहाभारते आरण्यकपर्वणि

एकचत्वारिंशोऽध्यायः ॥ ४१ ॥

४२

वैशंपायन उवाच ।

तस्य सपश्यतस्त्वेव पिनाकी वृषभध्वजः ।
जगामादर्शनं भानुर्लोकस्येवास्तमेयिवान् ॥ १
ततोऽर्जुनः परं चक्रं विस्मय परवीरहा ।
मया साक्षान्महादेवो दृष्ट इत्येव भारत ॥ २
धन्योऽस्म्यनुगृहीतोऽस्मि यन्मया त्र्यम्बको हरः ।
पिनाकी वरदो रूपी दृष्टः सृष्टश्च पाणिना ॥ ३
कृतार्थं चावगच्छामि परमात्मानमात्मना ।
शत्रूंश्च विजितान्मर्वान्निर्वृत्तं च प्रयोजनम् ॥ ४
ततो वैदूर्यवर्णाभो भासयन्मर्वतो दिशः ।
यादोगणवृतः श्रीमानाजगाम जलेश्वरः ॥ ५
नागैर्नर्देनदीभिश्च दैत्यैः साध्यैश्च दैवतैः ।
वरुणो यादसां भर्ता वशी तं देशमागमत् ॥ ६
अथ जाम्बूनदवपुर्विमानेन महार्चिषा ।
कुबेरः समनुप्राप्तो यक्षैरनुगतः प्रभुः ॥ ७
विद्योतयन्निवाकाशमद्भुतोपमदर्शनः ।
धनानामीश्वरः श्रीमानर्जुनं द्रष्टुमागतः ॥ ८
तथा लोकान्तकृच्छ्रीमान्यमः साक्षात्प्रतापवान् ।
मूर्त्यमूर्तिधरैः सार्धं पितृभिल्लोकभावनैः ॥ ९
दण्डपाणिरचिन्यात्मा सर्वभूतविनाशकृत् ।
वैवस्वतो धर्मराजो विमानेनावभासयन् ॥ १०
त्रील्लोकान्गुह्यकांश्चैव गन्धर्वांश्च सपन्नगान् ।
द्वितीय इव मार्तण्डो युगान्ते समुपस्थिते ॥ ११
भानुमन्ति विचित्राणि शिखराणि महागिरेः ।
समास्थायार्जुनं तत्र ददृशुस्तपसान्वितम् ॥ १२
ततो मुहूर्ताद्भगवानैरावतशिरोगतः ।

आजगाम सहेन्द्राण्या शक्रः सुरगणैर्वृतः ॥ १३
 पाण्डुरेणातपत्रेण ध्रियमाणेन मूर्धनि ।
 शुशुभे तारकाराजः सितमभ्रमिवास्थितः ॥ १४
 संस्तूयमानो गन्धर्वैर्ऋषिभिश्च तपोधनैः ।
 शृङ्गं गिरेः समासाद्य तस्थौ सूर्य इवोदितः ॥ १५
 अथ मेघस्वनो धीमान्व्याजहार शुभां गिरम् ।
 यमः परधर्मज्ञो दक्षिणां दिशमास्थितः ॥ १६
 अर्जुनार्जुन पदयास्माल्लोकपालान्समागतान् ।
 दृष्टिं ते वितरामोऽद्य भवानर्हो हि दर्शनम् ॥ १७
 पूर्वर्षिरमितात्मा त्वं नरो नाम महाबलः ।
 नियोगाद्ब्रह्मणस्तात मर्त्यतां समुपागतः ।
 त्वं वासवसमुद्भूतो महावीर्यपराक्रमः ॥ १८
 क्षत्रं चाग्निसमस्पर्श भारद्वाजेन रक्षितम् ।
 दानवाश्च महावीर्या ये मनुष्यत्वमागताः ।
 निवातकवचाश्चैव संसाध्याः कुरुनन्दन ॥ १९
 पितुर्ममांशो देवस्य सर्वलोकप्रतापिनः ।
 कर्णः स सुमहावीर्यस्त्वया वध्यो धनंजय ॥ २०
 अंशाश्च क्षितिसंप्राप्ता देवगन्धर्वरक्षसाम् ।
 त्वया निपातिता युद्धे स्वकर्मफलनिर्जिताम् ।
 गतिं प्राप्स्यन्ति कौन्तेय यथास्वमरिकर्शन ॥ २१
 अक्षया तव कीर्तिश्च लोके स्थास्यति फल्गुन ।
 त्वया साक्षान्महादेवस्तोषितो हि महामृगे ।
 लब्ध्वा वसुमती चापि कर्तव्या विष्णुना सह ॥ २२
 गृहाणास्त्रं महाबाहो दण्डमप्रतिवारणम् ।
 अनेनास्त्रेण सुमहत्त्वं हि कर्म करिष्यसि ॥ २३
 प्रतिजग्राह तत्पार्थो विधिवत्कुरुनन्दनः ।
 समञ्चं सोपचारं च समोक्षं सनिवर्तनम् ॥ २४
 ततो जलवरश्यामो वरुणो यादसां पतिः ।
 पश्चिमां दिशमास्थाय गिरमुच्चारयन्प्रभुः ॥ २५
 पार्थ क्षत्रियमुख्यस्त्वं क्षत्रधर्मे व्यवस्थितः ।

पश्य मां पृथुताम्राक्ष वरुणोऽस्मि जलेश्वरः ॥ २६
 मया समुद्यतान्पाशान्वारुणाननिवारणान् ।
 प्रतिगृहीष्व कौन्तेय सरहस्यनिवर्तनान् ॥ २७
 एभिस्तदा मया वीर संग्रामे तारकामये ।
 दैतेयाना सहस्राणि संयतानि महात्मनाम् ॥ २८
 तस्मादिमान्महासत्त्व मत्प्रसादात्समुत्थितान् ।
 गृहाण न हि ते मुच्येदन्तकोऽप्याततायिनः ॥ २९
 अनेन त्वं यदास्त्रेण संग्रामे विचरिष्यसि ।
 तदा निःक्षत्रिया भूमिर्भविष्यति न सशयः ३०
 ततः कैलासनिलयो धनाध्यक्षोऽभ्यभाषत ।
 दत्तेष्वस्त्रेषु दिव्येषु वरुणेन यमेन च ॥ ३१
 सव्यसाचिन्महाबाहो पूर्वदेव सनातन ।
 सहास्माभिर्भवान्श्रान्तः पुराकल्पेषु नित्यशः ॥ ३२
 मत्तोऽपि त्वं गृहाणास्त्रमन्तर्धानं प्रियं मम ।
 ओजस्तेजोद्युतिहरं प्रस्वापनभरातिहन् ॥ ३३
 ततोऽर्जुनो महाबाहुर्विधिवत्कुरुनन्दनः ।
 कौबेरमपि जग्राह दिव्यमस्त्र महाबलः ॥ ३४
 ततोऽब्रवीद्देवराजः पार्थमद्विष्टकारिणम् ।
 सान्त्वयञ्छ्रद्धया वाचा मेघदुन्दुभिनिस्वनः ॥ ३५
 कुन्तीमातर्महाबाहो त्वमीशानः पुरातनः ।
 परां सिद्धिमनुप्राप्तः साक्षाद्देवगति गतः ॥ ३६
 देवकार्यं हि सुमहत्त्वया कार्यमरिदम ।
 आरोढव्यस्त्वया स्वर्गः सज्जीभव महाद्युते ॥ ३७
 रथो मातलिसंयुक्त आगन्ता त्वत्कृते महीम् ।
 तत्र तेऽहं प्रदास्यामि दिव्यान्यस्त्राणि कौरव ॥ ३८
 तान्दृष्ट्वा लोकपालास्तु समेतान्गिरिमूर्धनि ।
 जगाम विस्मयं धीमान्कुन्तीपुत्रो धनंजयः ॥ ३९
 ततोऽर्जुनो महातेजा लोकपालान्समागतान् ।
 पूजयामास विधिवद्वाग्भिरद्भिः फलैरपि ॥ ४०
 ततः प्रतिययुर्देवाः प्रतिपूज्य धनंजयम् ।

यथागतेन विबुधाः सर्वे काममनोजवाः ॥ ४१
ततोऽर्जुनो मुदं लेभे लब्ध्वास्त्रः पुरुषर्षभः ।
कृतार्थमिव चात्मानं स मेने पूर्णमानसः ॥ ४२

इति श्रीमहाभारते आरण्यकपर्वणि

द्विचत्वारिंशोऽध्यायः ॥ ४२ ॥

॥ समाप्तं कैरातपर्वं ॥

४३

वैशंपायन उवाच ।

गतेषु लोकपालेषु पार्थः शत्रुनिर्वहणः ।
चिन्तयामास राजेन्द्र देवराजरथागमम् ॥ १
ततश्चिन्तयमानस्य गुडाकेशस्य धीमतः ।
रथो मातलिसंयुक्त आजगाम महाप्रभः ॥ २
नभो वितिमिरं कुर्वञ्जलदान्पाटयन्निव ।
दिशः संपूरयन्नादैर्महामेघरवोपमैः ॥ ३
असयः शक्तयो भीमा गदाश्चोग्रप्रदर्शनाः ।
दिव्यप्रभावा प्रासाश्च विद्युतश्च महाप्रभाः ॥ ४
तथैवाशनयस्तत्र चक्रयुक्ता हुडागुडाः ।
वायुस्फोटाः सनिघाता बर्हिर्मेघनिभस्वनाः ॥ ५
तत्र नागा महाकाया ज्वलितास्याः सुदारुणाः ।
सिताभ्रकूटप्रतिभाः संहताश्च यथोपलाः ॥ ६
दश वाजिसहस्राणि हरीणां वातरंहसाम् ।
वहन्ति यं नेत्रमुषं दिव्यं मायामयं रथम् ॥ ७
तत्रापश्यन्महानीलं वैजयन्तं महाप्रभम् ।
ध्वजमिन्दीवरश्यामं वंशं कनकभूषणम् ॥ ८
तस्मिन्स्थे स्थितं सूतं तत्प्रहेमविभूषितम् ।
दृष्ट्वा पार्थो महाबाहुर्देवमेवान्वतर्कयत् ॥ ९
तथा तर्कयतस्तस्य फल्गुनस्याथ मातलिः ।
संनतः प्रश्रितो भूत्वा वाक्यमर्जुनमब्रवीत् ॥ १०
भो भो शक्रात्मज श्रीमाञ्शक्रस्त्वं द्रष्टुमिच्छति ।
आरोहतु भवाञ्श्रीघ्रं रथमिन्द्रस्य संमतम् ॥ ११

आह माममरश्रेष्ठः पिता तव शतक्रतुः ।
कुन्तीसुतमिह प्राप्तं पश्यन्तु त्रिदशलयाः ॥ १२
एष शक्रः परिवृतो देवैर्ऋषिगणैस्तथा ।
गन्धर्वैरप्सरसोभिश्च त्वां दिदृक्षुः प्रतीक्षते ॥ १३
अस्माह्लोकादेवलोकं पाक्यासनशासनान् ।
आरोह त्व मया सार्व लब्ध्वास्त्रः पुनरेष्यसि ॥ १४
अर्जुन उवाच ।

मातले गच्छ शीघ्रं त्वमारोहस्व रथोत्तमम् ।
राजसूयाश्वमेधानां शनैरपि सुदुर्लभम् ॥ १५
पार्थिवैः सुमहाभागैर्यज्वभिर्भूरिदक्षिणैः ।
देवतैर्वा समारोढु दानवैर्वा रथोत्तमम् ॥ १६
नातप्तपसा शक्य एष दिव्यो महारथः ।
द्रष्टुं वाप्यथ वा स्पृष्टुमारोढुं कुत एव तु ॥ १७
त्वयि प्रतिष्ठिते माधो रथस्थे स्थिरवाजिनि ।
पश्चादहमथारोक्ष्ये सुकृती सत्पथं यथा ॥ १८

वैशंपायन उवाच ।

तस्य तद्वचनं श्रुत्वा मातलिः शक्रसारथिः ।
आस्रोह रथ शीघ्रं हयान्येमे च रश्मिभिः ॥ १९
ततोऽर्जुनो हृष्टमना गङ्गायामाप्नुतः शुचिः ।
जजाप जप्यं कौन्तेयो विधिवत्कुरुनन्दनः ॥ २०
ततः पितृन्यथान्यायं तर्पयित्वा यथाविधि ।
मन्दरं शैलराजं तमाप्रष्टुमुपचक्रमे ॥ २१
साधूनां धर्मशीलानां मुनीनां पुण्यकर्मणाम् ।
त्वं सदा सश्रयः शैल स्वर्गमार्गाभिकाङ्क्षिणाम् ॥ २२
त्वत्प्रसादात्सदा शैल ब्राह्मणाः क्षत्रिया विशः ।
स्वर्गं प्राप्ताश्चरन्ति स्म देवैः सह गतव्यथाः ॥ २३
अद्विराज महाशैल मुनिसंश्रय तीर्थवन् ।
गच्छाम्यामश्रयासि त्वां सुखमस्म्युषितस्त्वयि ॥ २४
तव सानूनि कुञ्जाश्च नद्यः प्रस्रवणानि च ।

तीर्थानि च सुपुण्यानि मया दृष्टान्यनेकशः ॥ २५
 एवमुक्त्वार्जुनः शैलमामन्त्र्य परवीरहा ।
 आरूरोह रथं दिव्यं द्योतयन्निव भास्करः ॥ २६
 स तेनादित्यरूपेण दिव्येनाद्भुतकर्मणा ।
 ऊर्ध्वमाचक्रमे धीमान्प्रहृष्टः कुरुनन्दनः ॥ २७
 सोऽदर्शनपथं यात्वा मर्त्यानां भूमिचारिणाम् ।
 ददर्शाद्भुतरूपाणि विमानानि सहस्रशः ॥ २८
 न तत्र सूर्यः सोमो वा द्योतते न च पावकः ।
 स्वयैव प्रभया तत्र द्योतन्ते पुण्यलब्धया ॥ २९
 तारारूपाणि यानीह दृश्यन्ते द्युतिमन्ति वै ।
 दीपवद्विप्रकृष्टत्वादणूनि सुमहान्त्यपि ॥ ३०
 तानि तत्र प्रभास्वन्ति रूपवन्ति च पाण्डवः ।
 ददर्श स्वेषु धिष्येपु दीप्तिमन्ति स्वयार्चिषा ॥ ३१
 तत्र राजर्षयः सिद्धा वीराश्च निहता युधि ।
 तपसा च जितस्वर्गाः सपेतुः शतसंघशः ॥ ३२
 गन्धर्वाणां सहस्राणि सूर्यज्वलनतेजसाम् ।
 गुह्यकानामृषीणां च तथैवाप्सरसां गणाः ॥ ३३
 लोकानात्मप्रभान्पश्यन्फलगुनो विस्मयान्वितः ।
 पप्रच्छ मातलिं प्रीत्या स चाप्येनमुवाच ह ॥ ३४
 एते मुकृतिनः पार्थ स्वेषु धिष्येष्ण्ववस्थिताः ।
 यान्दृष्ट्वानसि विभो तारारूपाणि भूतले ॥ ३५
 ततोऽपश्यत्स्थितं द्वारि सितं वैजयिनं गजम् ।
 ऐरावतं चतुर्दन्तं कैलासमिव शृङ्गिणम् ॥ ३६
 स सिद्धमार्गमाक्रम्य कुरुपाण्डवसत्तमः ।
 व्यरोचत यथा पूर्वं मान्धाता पार्थिवोत्तमः ॥ ३७
 अतिचक्राम लोकान्स राज्ञां राजीवलोचनः ।
 ततो ददर्श शक्रस्य पुरीं ताममरावतीम् ॥ ३८

इति श्रीमहाभारते आरण्यकपर्वणि

त्रिचत्वारिंशोऽध्यायः ॥ ४३ ॥

४४

वैशंपायन उवाच ।

स ददर्श पुरीं रम्यां सिद्धचारणसेविताम् ।
 सर्वर्तुकुसुमैः पुण्यैः पादपैरुपशोभिताम् ॥ १
 तत्र सौगन्धिकानां स द्रुमाणां पुण्यगन्धिनाम् ।
 उपवीज्यमानो मिश्रेण वायुना पुण्यगन्धिना ॥ २
 नन्दनं च वनं दिव्यमप्सरोगणसेवितम् ।
 ददर्श दिव्यकुसुमैराह्वयद्विरिव द्रुमैः ॥ ३
 नातप्तपसा शक्यो द्रष्टुं नानाहिताग्निना ।
 स लोकः पुण्यकर्तृणां नापि युद्धपराङ्मुखैः ॥ ४
 नायज्वभिर्नानृतकैर्न वेदश्रुतिवर्जितैः ।
 नानाभुताङ्गैस्तीर्थेषु यज्ञदानवहिष्कृतैः ॥ ५
 नापि यज्ञह्नैः क्षुद्रैर्द्रष्टुं शक्यः कथंचन ।
 पानपैर्गुरुतल्पैश्च मांसादैर्वा दुरात्मभिः ॥ ६
 स तद्दिव्यं वनं पश्यन्दिव्यगीतनिनादितम् ।
 प्रविवेश महाबाहुः शक्रस्य दयितां पुरीम् ॥ ७
 तत्र देवविमानानि कामगानि सहस्रशः ।
 संस्थितान्यभियातानि ददर्शयुतशस्तदा ॥ ८
 संस्तूयमानो गन्धर्वैरप्सरोगणैश्च पाण्डवः ।
 पुष्पगन्धवहैः पुण्यैर्वायुभिश्चानुवीजितः ॥ ९
 ततो देवाः सगन्धर्वाः सिद्धाश्च परमर्षयः ।
 हृष्टाः संपूजयामासुः पार्थमङ्घ्रिष्कारिणम् ॥ १०
 आशीर्वादैः स्तूयमानो दिव्यवादित्रनिस्वनैः ।
 प्रतिपेदे महाबाहुः शङ्खदुन्दुभिनादितम् ॥ ११
 नक्षत्रमार्गं विपुलं सुरवीथीति विश्रुतम् ।
 इन्द्राज्ञया ययौ पार्थः स्तूयमानः समन्ततः ॥ १२
 तत्र साध्यास्तथा विश्वे मरुतोऽथाश्विनावपि ।
 आदित्या वसवो रुद्रास्तथा ब्रह्मर्षयोऽमलाः ॥ १३
 राजर्षयश्च बहवो दिलीपप्रमुखा नृपाः ।
 तुम्बुरुर्नारदश्चैव गन्धर्वौ च हहाहुहू ॥ १४

तान्सर्वान्स समागम्य विधिवत्कुरुनन्दनः ।
 ततोऽपश्यदेवराजं शतक्रतुमारिदमम् ॥ १५
 ततः पार्थो महाबाहुरवतीर्य रथोत्तमात् ।
 ददर्श साक्षादेवेन्द्रं पितरं पाकशासनम् ॥ १६
 पाण्डुरेणातपत्रेण हेमदण्डेन चारुणा ।
 दिव्यगन्धाधिवासेन व्यजनेन विधूयता ॥ १७
 विश्वावसुप्रभृतिभिर्गन्धर्वैः स्तुतिवन्दनैः ।
 स्तूयमानं द्विजाग्र्यैश्च ऋग्यजुःसामसस्तवैः ॥ १८
 ततोऽभिगम्य कौन्तेयः शिरसाभ्यनमद्वली ।
 स चैनमनुवृत्ताभ्यां भुजाभ्यां प्रत्यगृह्णत ॥ १९
 ततः शक्रासने पुण्ये देवराजर्षिपूजिते ।
 शक्रः पाणौ गृहीत्वैनमुपावेशयदन्तिके ॥ २०
 मूर्ध्नि चैनमुपाधाय देवेन्द्रः परवीरहा ।
 अङ्कमारोपयामास प्रश्रयावनतं तदा ॥ २१
 सहस्राक्षनियोगात्स पार्थः शक्रासनं तदा ।
 अध्यक्रामदमेयात्मा द्वितीय इव वासवः ॥ २२
 ततः प्रेम्णा वृत्रशत्रुरर्जुनस्य शुभं सुखम् ।
 पस्पर्श पुण्यगन्धेन करेण परिसान्त्वयन् ॥ २३
 परिमार्जमानः शनकैर्बाहू चास्यायतौ शुभौ ।
 ज्याशरक्षेपकठिनौ स्तम्भाविव हिरण्ययौ ॥ २४
 वज्रग्रहणचिह्नेन करेण बलसूदनः ।
 मुहुर्मुहुर्वज्रधरो बाहू संस्फालयञ्जनैः ॥ २५
 स्मयन्निव गुडाकेशं प्रेक्षमाणः सहस्रहृक् ।
 हर्षेणोत्फुल्लनयनो न चारुप्यत वृत्रहा ॥ २६
 एकासनोपविष्टौ तौ शोभयांचक्रतुः सभाम् ।
 सूर्याचन्द्रमसौ व्योम्नि चतुर्दश्यामिवोदितौ ॥ २७
 तत्र स्म गाथा गायन्ति साम्ना परमवल्लुना ।
 गन्धर्वास्तुम्बुरुश्रेष्ठाः कुशला गीतसामसु ॥ २८
 घृताची मेनका रम्भा पूर्वचित्तिः स्वयंप्रभा ।
 उर्वशी मिश्रकेशी च डुण्डुगौरी वरूथिनी ॥ २९

गोपाली सहजन्त्या च कुम्भयोनिः प्रजागरा ।
 चित्रसेना चित्रलेखा सहा च मधुरस्वरा ॥ ३०
 एताश्चान्याश्च ननृतुस्तत्र तत्र वराङ्गनाः ।
 चित्तप्रमथने युक्ताः सिद्धानां पद्मलोचनाः ॥ ३१
 महाकटितटश्रोण्यः कम्पमानैः पयोधरैः ।
 कटाक्षहावमाधुर्यैश्चेतोबुद्धिमनोहराः ॥ ३२

इति श्रीमहाभारते आरण्यकपर्वणि

चतुश्चत्वारिंशोऽध्यायः ॥ ४४ ॥

४५

वैशंपायन उवाच ।

ततो देवाः सगन्धर्वाः समादायार्घ्यमुत्तमम् ।
 शक्रस्य मतमाज्ञाय पार्थमानर्चुरञ्जसा ॥ १
 पाद्यमाचमनीयं च प्रतिग्राह्य नृपात्मजम् ।
 प्रवेशयामासुरथो पुरंदरनिवेशनम् ॥ २
 एवं संपूजितो जिष्णुस्वास भवने पितुः ।
 उपशिक्षन्महास्त्राणि ससंहाराणि पाण्डवः ॥ ३
 शक्रस्य हस्तादयितं वज्रमस्त्रं दुरुस्तहम् ।
 अशनीश्च महानादा मेघवर्हिणलक्षणाः ॥ ४
 गृहीतास्त्रस्तु कौन्तेयो भ्रातृन्सस्मार पाण्डवः ।
 पुरंदरनियोगाच्च पञ्चाब्दमवसत्सुखी ॥ ५
 ततः शक्रोऽब्रवीत्पार्थं कृतास्त्रं काल आगते ।
 नृत्तं गीतं च कौन्तेय चित्रसेनादवाप्नुहि ॥ ६
 वादित्रं देवविहितं नृलोके यन्न विद्यते ।
 तदर्जयस्व कौन्तेय श्रेयो वै ते भविष्यति ॥ ७
 सखायं प्रददौ चास्य चित्रसेनं पुरंदरः ।
 स तेन सह संगम्य रेमे पार्थो निरामयः ॥ ८
 कदाचिदटमानस्तु महर्षिरुत लोमशः ।
 जगाम शक्रभवनं पुरंदरदिदृक्षया ॥ ९
 स समेत्य नमस्कृत्य देवराजं महामुनिः ।
 ददर्शार्धासनगतं पाण्डवं वासवस्य ह ॥ १०

ततः शक्राभ्यनुज्ञात आसने विष्टरोत्तरे ।
 निषसाद द्विजश्रेष्ठः पूज्यमानो महर्षिभिः ॥ ११
 तस्य दृष्ट्वाभवदुद्धिः पार्थमिन्द्रासने स्थितम् ।
 कथं नु क्षत्रियः पार्थः शक्रासनमवाप्तवान् ॥ १२
 किं त्वस्य सुकृतं कर्म लोका वा के विनिर्जिताः ।
 य एवमुपसंप्राप्तः स्थानं देवनमस्कृतम् ॥ १३
 तस्य विज्ञाय संकल्पं शक्रो वृत्रनिषूदनः ।
 लोमशं ग्रहसन्वाक्यमिदमाह शचीपतिः ॥ १४
 ब्रह्मर्षे श्रूयतां यत्ते मनसैतद्विवक्षितम् ।
 नायं केवलमर्त्यो वै क्षत्रियत्वमुपागतः ॥ १५
 महर्षे मम पुत्रोऽयं कुन्यां जातो महाभुजः ।
 अस्त्रहेतोरीह प्राप्तः कस्माच्चित्कारणान्तरात् ॥ १६
 अहो नैनं भवान्वेत्ति पुराणमृषिसत्तमम् ।
 शृणु मे वदतो ब्रह्मन्योऽयं यच्चास्य कारणम् ॥ १७
 नरनारायणौ यौ तौ पुराणावृषिसत्तमौ ।
 ताविमावभिजानीहि हृषीकेशधनंजयौ ॥ १८
 यन्न शक्यं सुरैर्द्रष्टुमृषिभिर्वा महात्मभिः ।
 तदाश्रमपदं पुण्यं बदरी नाम विश्रुतम् ॥ १९
 स निवासोऽभवद्विप्र विष्णोर्जिष्णोस्तथैव च ।
 यतः प्रवृत्ते गङ्गा सिद्धचारणसेविता ॥ २०
 तौ मन्त्रियोगाद्ब्रह्मर्षे क्षितौ जातौ महाद्युती ।
 भूमेर्भारवतरणं महावीर्यौ करिष्यतः ॥ २१
 उद्धृत्ता ह्यसुराः केचिन्निवातकवचा इति ।
 विप्रियेषु स्थितास्माकं वरदानेन मोहिताः ॥ २२
 तर्कयन्ते सुरान्दन्तुं बलदर्पसमन्विताः ।
 देवान्न गणयन्ते च तथा दत्तवरा हि ते ॥ २३
 पातालवासिनो रौद्रा दनोः पुत्रा महाबलाः ।
 सर्वे देवनिकाया हि नालं योधयितुं स्म तान् ॥ २४
 योऽसौ भूमिगतः श्रीमान्विष्णुर्मधुनिषूदनः ।

कपिलो नाम देवोऽसौ भगवानजितो हरिः ॥ २५
 येन पूर्वं महात्मानः खनमाना रसातलम् ।
 दर्शनादेव निहताः सगरस्यात्मजा विभो ॥ २६
 तेन कार्यं महत्कार्यमस्माकं द्विजसत्तम ।
 पार्थेन च महायुद्धे समेताभ्यामसंशयम् ॥ २७
 अयं तेषां समस्तानां शक्तः प्रतिसमासने ।
 तान्निहत्य रणे शूरः पुनर्यास्यति मानुषान् ॥ २८
 भवांश्चास्मन्नियोगेन यातु तावन्महीतलम् ।
 काम्यके द्रक्ष्यसे वीरं निवसन्तं युधिष्ठिरम् ॥ २९
 स वाच्यो मम संदेशाद्धर्मात्मा सत्यसंगरः ।
 नोत्कण्ठा फाल्गुने कार्या कृतास्त्रः शीघ्रमेष्यति ॥ ३०
 नाशुद्धबाहुवीर्येण नाकृतास्त्रेण वा रणे ।
 भीष्मद्रोणादयो युद्धे शक्याः प्रतिसमासितुम् ॥ ३१
 गृहीतास्त्रो गुडाकेशो महाबाहुर्महामनाः ।
 नृत्तवादित्रगीतानां दिव्यानां पारमेयिवान् ॥ ३२
 भवानपि विविक्तानि तीर्थानि मनुजेश्वर ।
 भ्रातृभिः सहितः सर्वैर्द्रष्टुमर्हत्यरिदम ॥ ३३
 तीर्थेष्वामृत्यु पुण्येषु विपाप्मा विगतज्वरः ।
 राज्यं भोक्ष्यसि राजेन्द्र सुखी विगतकल्मषः ॥ ३४
 भवांश्चैनं द्विजश्रेष्ठ पर्यटन्तं महीतले ।
 त्रातुमर्हति विप्राग्र्य तपोबलसमन्वितः ॥ ३५
 गिरिदुर्गेषु हि सदा देशेषु विषमेषु च ।
 वसन्ति राक्षसा रौद्रास्तेभ्यो रक्षेत्सदा भवान् ॥ ३६
 स तथेति प्रतिज्ञाय लोमशः सुमहातपाः ।
 काम्यकं वनमुद्दिश्य समुपायान्महीतलम् ॥ ३७
 ददर्श तत्र कौन्तेयं धर्मराजमरिदमम् ।
 तापसैर्भ्रातृभिश्चैव सर्वतः परिवारितम् ॥ ३८

इति श्रीमहाभारते आरण्यकपर्वणि

पञ्चचत्वारिंशोऽध्यायः ॥ ४५ ॥

४६

जनमेजय उवाच ।

अत्यद्भुतमिदं कर्म पार्थस्यामिततेजसः ।

धृतराष्ट्रो महातेजाः श्रुत्वा विप्र किमब्रवीत् ॥ १

वैशंपायन उवाच ।

शकलोकगतं पार्थ श्रुत्वा राजाम्बिकासुतः ।

द्वैपायनादृषिश्रेष्ठात्सजयं वाक्यमब्रवीत् ॥ २

श्रुतं मे सूत कात्स्नर्येन कर्म पार्थस्य धीमतः ।

कच्चित्त्वापि विदितं यथातथ्येन सारथे ॥ ३

प्रमत्तो ग्राम्यधर्मेषु मन्दात्मा पापनिश्चयः ।

मम पुत्रः सुदुर्बुद्धिः पृथिवीं घातयिष्यति ॥ ४

यस्य नित्यमृता वाचः स्वैरेष्वपि महात्मनः ।

त्रैलोक्यमपि तस्य स्याद्योद्धा यस्य धनंजयः ॥ ५

अस्यतः कर्णिनाराचांस्तीक्ष्णाग्रांश्च शिलाशितान् ।

कोऽर्जुनस्याग्रतस्तिष्ठेदपि मृत्युर्जरातिगः ॥ ६

मम पुत्रा दुरात्मानः सर्वे मृत्युवशं गताः ।

येषां युद्धं दुराधर्षैः पाण्डवैः प्रत्युपस्थितम् ॥ ७

तस्यैव च न पश्यामि युधि गाण्डीवधन्वनः ।

अनिशं चिन्तयानोऽपि य एनमुदियाद्रथी ॥ ८

द्रोणकर्णौ प्रतीयातां यदि भीष्मोऽपि वा रणे ।

महान्स्यात्संशयो लोके न तु पश्यामि नो जयम् ॥ ९

घृणी कर्णः प्रमादी च आचार्यः स्थविरो गुरुः ।

अमर्षी बलवान्पार्थः संरम्भी दृढविक्रमः ॥ १०

भवेत्सुतुमुलं युद्धं सर्वशोऽप्यपराजितम् ।

सर्वे ह्यस्त्रविदः शूराः सर्वे प्राप्ता महद्यशः ॥ ११

अपि सर्वेश्वरत्वं हि न वाञ्छेरन्पराजिताः ।

वधे नूनं भवेच्छान्तिस्तेषां वा फल्गुनस्य वा ॥ १२

न तु हन्तार्जुनस्यास्ति जेता वास्य न विद्यते ।

मन्युस्तस्य कथं शाम्येन्मन्दान्प्रति समुत्थितः ॥ १३

त्रिदशेशसमो वीरः खाण्डवेऽग्निमर्तपयत् ।

जिगाय पार्थिवान्सर्वान्राजसूये महाक्रतौ ॥ १४

शेषं कुर्याद्विरेवञ्च निपतन्मूर्ध्नि संजय ।

न तु कुर्युः शराः शेषमस्तास्तात क्रिरीटिना ॥ १५

यथा हि किरणा भानोस्तपन्तीह चराचरम् ।

तथा पार्थभुजोत्सृष्टाः शरास्तप्यन्ति मे सुतान् ॥ १६

अपि वा रथघोषेण भयार्ता सव्यसाचिनः ।

प्रतिभाति विदर्शेण सर्वतो भारती चमूः ॥ १७

यदुद्वपन्प्रवपञ्चैव त्राणा-

न्स्थाताततार्था समरे किरिटी ।

सृष्टोऽन्तकः सर्वहरो विधात्रा

भवेद्यथा तद्वदपारणीयः ॥ १८

संजय उवाच ।

यदेतत्कथितं राजंस्त्वया दुर्योधनं प्रति ।

सर्वमेतद्यथात्थ त्वं नैतन्मिथ्या महीपते ॥ १९

मन्युना हि समाविष्टाः पाण्डवास्तेऽमितौजसः ।

दृष्ट्वा कृष्णां सभां नीतां धर्मपत्नी यशस्विनीम् ॥ २०

दुःशासनस्य ता वाचः श्रुत्वा ते दारुणोदयाः ।

कर्णस्य च महाराज न खप्स्यन्तीति मे मतिः ॥ २१

श्रुतं हि ते महाराज यथा पार्थेन संयुगे ।

एकादशतनुः स्थाणुर्धनुषा परितोपितः ॥ २२

कैरातं वेषमास्थाय योधयामास फल्गुनम् ।

जिज्ञासुः सर्वदेवेशः कपर्दी भगवान्स्वयम् ॥ २३

तत्रैनं लोकपालास्ते दर्शयामासुर्जुनम् ।

अस्त्रहेतोः पराक्रान्तं तपसा कौरवर्षभम् ॥ २४

नैतदुत्सहतेऽन्यो हि लब्धुमन्यत्र फल्गुनान् ।

साक्षादर्शनमेतेषामीश्वराणां नरो भुवि ॥ २५

महेश्वरेण यो राजन्न जीर्णो प्रस्तमूर्तिमान् ।

कस्तमुत्सहते वीरं युद्धे जरयितुं पुमान् ॥ २६

आसादितमिदं घोरं तुमुलं लोमहर्षणम् ।

द्रौपदीं परिकर्षद्भिः कोपयद्भिश्च पाण्डवान् ॥ २७
 यत्र विस्फुरमाणोष्ठो भीमः प्राह वचो महत् ।
 दृष्ट्वा दुर्योधनेनोरु द्रौपद्या दर्शितावुभौ ॥ २८
 ऊरु भेत्स्यामि ते पाप गदया वज्रकल्पया ।
 त्रयोदशानां वर्षाणामन्ते दुर्युतदेविनः ॥ २९
 सर्वे प्रहरतां श्रेष्ठाः सर्वे चामिततेजसः ।
 सर्वे सर्वास्त्रविद्वांसो देवैरपि सुदुर्जयाः ॥ ३०
 मन्ये मन्युसमुद्धूताः पुत्राणां तव संयुगे ।
 अन्तं पार्थाः करिष्यन्ति वीर्यामर्षसमन्विताः ॥ ३१

धृतराष्ट्र उवाच ।

किं कृतं सूत कर्णेन वदता परुषं वचः ।
 पर्याप्तं वैरमेतावद्यत्कृष्णा सा सभां गता ॥ ३२
 अपीदानीं मम सुतास्तिष्ठेरन्मन्दचेतसः ।
 येषां भ्राता गुरुर्ज्येष्ठो विनये नावतिष्ठते ॥ ३३
 ममापि वचनं सूत न शुश्रूषति मन्दभाक् ।
 दृष्ट्वा मां चक्षुषा हीनं निर्विचेष्टमचेतनम् ॥ ३४
 ये चास्य सचिवा मन्दाः कर्णसौबलकादयः ।
 तेऽप्यस्य भूयसो दोषान्वर्धयन्ति विचेतसः ॥ ३५
 स्वैरमुक्ता अपि शराः पार्थेनामिततेजसा ।
 निर्देह्युर्मम सुतान्किं पुनर्मन्युनेरिताः ॥ ३६
 पार्थबाहुबलोत्सृष्टा महाचापविनिःसृताः ।
 दिव्यास्त्रमन्त्रमुदिताः सादयेयुः सुरानपि ॥ ३७
 यस्य मन्त्री च गोप्ता च सुहृच्चैव जनार्दनः ।
 हरिश्चैलोक्यनाथः स किं नु तस्य न निर्जितम् ॥ ३८
 इदं च सुमहच्चित्रमर्जुनस्येह संजय ।
 महादेवेन बाहुभ्यां यत्समेत इति श्रुतिः ॥ ३९
 प्रत्यक्षं सर्वलोकस्य खाण्डवे यत्कृतं पुरा ।
 फल्गुनेन सहायार्थे वह्नेर्दामोदरेण च ॥ ४०
 सर्वथा नास्ति मे पुत्रः सामात्यः सहबान्धवः ।

ऋद्धे पार्थे च भीमे च वासुदेवे च सात्वते ॥ ४१

इति श्रीमहाभारते भारण्यकपर्वणि

षट्चत्वारिंशोऽध्यायः ॥ ४६ ॥

४७

जनमेजय उवाच ।

यदिदं शोचितं राज्ञा धृतराष्ट्रेण वै मुने ।
 प्रव्राज्य पाण्डवान्वीरान्सर्वमेतन्निरर्थकम् ॥ १
 कथं हि राजा पुत्रं स्वमुपेक्षेतालपचेतसम् ।
 दुर्योधनं पाण्डुपुत्रान्कोपयानं महारथान् ॥ २
 किमासीत्पाण्डुपुत्राणां वने भोजनमुच्यताम् ।
 वानेयमथ वा कृष्टमेतदाख्यातु मे भवान् ॥ ३

वैशंपायन उवाच ।

वानेयं च मृगांश्चैव शुद्धैर्बाणैर्निपातितान् ।
 ब्राह्मणानां निवेद्याग्रमभुञ्जन्पुरुषर्षभाः ॥ ४
 तांस्तु शूरान्महेष्वासांस्तदा निवसतो वने ।
 अन्वयुर्ब्राह्मणा राजन्साम्नयोऽनग्रयस्तथा ॥ ५
 ब्राह्मणानां सहस्राणि स्नातकानां महात्मनाम् ।
 दश मोक्षविदां तद्वद्यान्विभर्ति युधिष्ठिरः ॥ ६
 रुरुन्कृष्णमृगांश्चैव मेध्यांश्चान्यान्यन्वनेचरान् ।
 बाणैरुन्मथ्य विधिवद्ब्राह्मणेभ्यो न्यवेदयत् ॥ ७
 न तत्र कश्चिदुर्वर्णो व्याधितो वाप्यदृश्यत ।
 कृशो वा दुर्बलो वापि दीनो भीतोऽपि वा नरः ॥ ८
 पुत्रानिव प्रियाञ्जलीन्भ्रातृनिव सहोदरान् ।
 पुपोष कौरवश्रेष्ठो धर्मराजो युधिष्ठिरः ॥ ९
 पतींश्च द्रौपदी सर्वांश्चिद्विजांश्चैव यशस्विनी ।
 मातेव भोजयित्वाग्रे शिष्टमाहारयत्तदा ॥ १०

प्राचीं राजा दक्षिणां भीमसेनो

यमौ प्रतीचीमथ वाप्युदीचीम् ।

धनुर्धरा मांसहेतोर्मृगाणां

क्षयं चक्रुर्नित्यमेवोपगम्य ॥ ११

तथा तेषां वसतां काम्यके वै

विहीनानामर्जुनेनोत्सुकानाम् ।

पञ्चैव वर्षाणि तदा व्यतीयु-

रधीयतां जपतां जुह्वतां च ॥ १२

इति श्रीमहाभारते आरण्यकपर्वणि

सप्तचत्वारिंशोऽध्यायः ॥ ४७ ॥

४८

वैशंपायन उवाच ।

सुदीर्घमुष्णं निःश्वस्य धृतराष्ट्रोऽम्बिकासुतः ।

अब्रवीत्संजयं सूतमामत्रय भरतर्षभ ॥ १

देवपुत्रौ महाभागौ देवराजसमद्युती ।

नकुलः सहदेवश्च पाण्डवौ युद्धदुर्मदौ ॥ २

दृढायुधौ दूरपातौ युद्धे च कृतनिश्चयौ ।

शीघ्रहस्तौ दृढक्रौधौ नित्ययुक्तौ तरस्विनौ ॥ ३

भीमार्जुनौ पुरोधाय यदा तौ रणमूर्धनि ।

स्थास्येते सिंहविक्रान्तावश्विनाविव दुःसहौ ।

न शेषमिह पश्यामि तदा सैन्यस्य संजय ॥ ४

तौ ह्यप्रतिरथौ युद्धे देवपुत्रौ महारथौ ।

द्रौपद्यास्तं परिक्लेष्टं न क्षंस्येते त्वमर्षिणौ ॥ ५

वृष्णयो वा महेष्वासा पाञ्चाला वा महौजसः ।

युधि सत्याभिसधेन वासुदेवेन रक्षिताः ।

प्रधक्ष्यन्ति रणे पार्थाः पुत्राणां मम बाहिनीम् ॥ ६

रामकृष्णप्रणीतानां वृष्णीनां सूतनन्दन ।

न शक्यः सहितुं वेगः पर्वतैरपि संयुगे ॥ ७

तेषां मध्ये महेष्वासो भीमो भीमपराक्रमः ।

शैक्यया वीरवातिन्या गदया विचरिष्यति ॥ ८

तथा गाण्डीवनिर्घोषं विस्फूर्जितमिवाशनेः ।

गदावेगं च भीमस्य नालं सोढुं नराधिपाः ॥ ९

ततोऽहं सुहृदां वाचो दुर्योधनवशानुगः ।

स्मरणीयाः स्मरिष्यामि मया या न कृताः पुरा ॥ १०

संजय उवाच ।

व्यतिक्रमोऽयं सुमहांस्त्वया राजन्नुपेक्षितः ।

समर्थेनापि यन्मोहात्पुत्रस्ते न निवारितः ॥ ११

श्रुत्वा हि निर्जितान्द्युते पाण्डवान्मधुसूदनः ।

त्वरितः काम्यके पार्थान्समभावयदच्युतः ॥ १२

द्रुपदस्य तथा पुत्रा धृष्टद्युम्नपुरोगमाः ।

विराटो धृष्टकेतुश्च केकयाश्च महारथाः ॥ १३

तैश्च यत्कथितं तत्र दृष्ट्वा पार्थान्पराजितान् ।

चारेण विदितं सर्वं तन्मया वेदितं च ते ॥ १४

समागम्य वृत्तस्तत्र पाण्डवैर्मधुसूदनः ।

सारथ्ये फल्गुनस्याजौ तथेत्याह च तान्हरिः ॥ १५

अमर्षितो हि कृष्णोऽपि दृष्ट्वा पार्थास्तथागतान् ।

कृष्णाजिनोत्तरासङ्गानब्रवीच्च युधिष्ठिरम् ॥ १६

या सा समृद्धिः पार्थानामिन्द्रप्रस्थे बभूव ह ।

राजसूये मया दृष्टा नृपेरन्यैः सुदुर्लभा ॥ १७

यत्र सर्वान्महीपालाञ्छस्त्रतेजोभयार्दितान् ।

सर्वङ्गान्सपौण्ड्रैर्द्वान्सचोलद्रविडान्ध्रकान् ॥ १८

सागरानूपगांश्चैव ये च पत्तनवासिनः ।

सिंहलान्वर्वरान्मलेच्छान्ये च जाङ्गलवासिनः ॥ १९

पश्चिमानि च राज्यानि शतशः सागरान्तिकान् ।

पह्वान्दरदान्सर्वान्किरातान्यवनाञ्शकान् ॥ २०

हारहूणांश्च चीनांश्च तुखारान्सैन्धवांस्तथा ।

जागुडान्मठान्मुण्डान्खीराज्यान्तथ तङ्गणान् ॥ २१

एते चान्ये च बहवो ये च ते भरतर्षभ ।

आगतानहमद्राक्षं यज्ञे ते परिवेषकान् ॥ २२

सा ते समृद्धिर्यैरात्ता चपला प्रतिसारिणी ।

आदाय जीवितं तेषामाहरिष्यामि तामहम् ॥ २३

रामेण सह कौरव्य भीमार्जुनयमैस्तथा ।

अक्रूरादसाम्बैश्च प्रद्युम्नेनाहुकेन च ।

धृष्टद्युम्नेन वीरेण शिशुपालात्मजेन च ॥ २४

दुर्योधनं रणे हत्वा सद्यः कर्णं च भारत ।
 दुःशासनं सौबलेयं यश्चान्यः प्रतियोत्स्यते ॥ २५
 ततस्त्वं हास्तिनपुरे भ्रातृभिः सहितो वसन् ।
 धार्तराष्ट्री श्रियं प्राप्य प्रशाधि पृथिवीमिमाम् ॥ २६
 अथैनमब्रवीद्राजा तस्मिन्वीरसमागमे ।
 शृण्वत्सु तेषु सर्वेषु धृष्टद्युम्नमुखेषु च ॥ २७
 प्रतिगृह्णामि ते वाचं सत्यामेतां जनार्दन ।
 अमित्रान्मे महाबाहो सानुबन्धान्हनिष्यसि ॥ २८
 वर्षात्रयोदशादूर्ध्वं सत्यं मां कुरु केशव ।
 प्रतिज्ञातो वने वासो राजमध्ये मया ह्ययम् ॥ २९
 तद्धर्मराजवचनं प्रतिश्रुत्य सभासदः ।
 धृष्टद्युम्नपुरोगास्ते शमयामासुरञ्जसा ।
 केशवं मधुरैर्वाक्यैः कालयुक्तैरमर्षितम् ॥ ३०
 पाञ्चालीं चाहुरक्लिष्टां वासुदेवस्य शृण्वतः ।
 दुर्योधनस्तव क्रोधादेवि त्यक्ष्यति जीवितम् ।
 प्रतिजानीम ते सत्यं मा शुचो वरवर्णिनि ॥ ३१
 ये स्म ते कुपितां कृष्णे दृष्ट्वा त्वां प्राहसंस्तदा ।
 मांसाणि तेषां खादन्तो हसिष्यन्ति मृगद्विजाः ॥ ३२
 पास्यन्ति रुधिरं तेषां गृध्रा गोमायवस्तथा ।
 उत्तमाङ्गानि कर्षन्तो यैस्त्वं कृष्टा सभातले ॥ ३३
 तेषां द्रक्ष्यसि पाञ्चालि गात्राणि पृथिवीतले ।
 क्रव्यादैः कृष्यमाणानि भक्ष्यमाणानि चासकृत् ॥ ३४
 परिक्लिष्टासि यैस्तत्र यैश्चापि समुपेक्षिता ।
 तेषामुत्कृत्तशिरसां भूमिः पास्यति शोणितम् ॥ ३५
 एवं बहुविधा वाचस्तदोचुः पुरुषर्षभाः ।
 सर्वे तेजस्विनः शूराः सर्वे चाहतलक्षणाः ॥ ३६
 ते धर्मराजेन वृता वर्षादूर्ध्वं त्रयोदशात् ।
 पुरस्कृत्योपयास्यन्ति वासुदेवं महारथाः ॥ ३७
 रामश्च कृष्णश्च धनंजयश्च
 प्रद्युम्नसाम्बौ युयुधानभीमौ ।

माद्रीसुतौ केकयराजपुत्राः
 पाञ्चालपुत्राः सह धर्मराज्ञा ॥ ३८
 एतान्सर्वल्लोकवीरानजेया-
 न्महात्मनः सानुबन्धान्ससैन्यान् ।
 को जीवितार्थी समरे प्रत्युदीया-
 त्कुद्धान्सिहान्केसरिणो यथैव ॥ ३९
 धृतराष्ट्र उवाच ।
 यन्माब्रवीद्विदुरो द्यूतकाले
 त्वं पाण्डवाञ्जेष्यसि चेन्नरेन्द्र ।
 ध्रुवं कुरुणामयमन्तकालो
 महाभयो भविता शोणितौघः ॥ ४०
 मन्ये तथा तद्ववितेति सूत
 यथा क्षत्ता प्राह वचः पुरा माम् ।
 असंशयं भविता युद्धमेत-
 द्रते काले पाण्डवानां यथोक्तम् ॥ ४१

इति श्रीमहाभारते आरण्यकपर्वणि
 अष्टचत्वारिंशोऽध्यायः ॥ ४८ ॥
 ४९

जनमेजय उवाच ।
 अस्त्रहेतोर्गते पार्थे शकलोकं महात्मनि ।
 युधिष्ठिरप्रभृतयः किमकुर्वन्त पाण्डवाः ॥ १
 वैशंपायन उवाच ।
 अस्त्रहेतोर्गते पार्थे शकलोकं महात्मनि ।
 न्यवसन्कृष्णया सार्धं काम्यके पुरुषर्षभाः ॥ २
 ततः कदाचिदेकान्ते विविक्त इव शाद्वले ।
 दुःखार्ता भरतश्रेष्ठा निषेदुः सह कृष्णया ।
 धनंजयं शोचमानाः साश्रुकण्ठाः सुदुःखिताः ॥ ३
 तद्वियोगाद्धि तान्सर्वान्शोकः समभिपुषुवे ।
 धनंजयवियोगाच्च राज्यनाशाच्च दुःखिताः ॥ ४
 अथ भीमो महाबाहुर्युधिष्ठिरमभाषत ।

निदेशात्ते महाराज गतोऽसौ पुरुषर्षभः ।
 अर्जुनः पाण्डुपुत्राणां यस्मिन्प्राणाः प्रतिष्ठिताः ॥ ५
 यस्मिन्विनष्टे पाञ्चालाः सह पुत्रैस्तथा वयम् ।
 सात्यकिर्वासुदेवश्च विनश्येयुरसंशयम् ॥ ६
 योऽसौ गच्छति तेजस्वी बहून्क्लेशानचिन्तयन् ।
 भवन्नियोगाद्वीभत्सुस्ततो दुःखतरं नु किम् ॥ ७
 यस्य बाहू समाश्रित्य वयं सर्वे महात्मनः ।
 मन्यामहे जितानाजौ परान्प्राप्तां च मेदिनीम् ॥ ८
 यस्य प्रभावान्न मया सभामध्ये धनुष्मतः ।
 नीता लोकममुं सर्वे धार्तराष्ट्राः ससौबलाः ॥ ९
 ते वयं बाहुबलिनः क्रोधमुत्थितसात्मनः ।
 सहामहे भवन्मूलं वासुदेवेन पालिताः ॥ १०
 वयं हि सह कृष्णेन हत्वा कर्णमुखान्परान् ।
 स्वबाहुविजितां कृत्स्नां प्रशासेम वसुंधराम् ॥ ११
 भवतो द्यूतदोषेण सर्वे वयमुपप्लुताः ।
 अहीनपौरुषा राजन्बलिभिर्बलवत्तमाः ॥ १२
 क्षात्रं धर्मं महाराज क्षत्रियस्य वनाश्रयः ।
 न हि धर्मो महाराज क्षत्रियस्य वनाश्रयः ।
 राज्यमेव परं धर्मं क्षत्रियस्य विदुर्बुधाः ॥ १३
 स क्षत्रधर्मविद्राजन्मा धर्म्यान्नीनशः पथः ।
 प्राग्द्वादश समा राजन्धार्तराष्ट्रान्निहन्महि ॥ १४
 निर्वर्त्य च वनात्पार्थमानाय्य च जनार्दनम् ।
 व्यूढानीकान्महाराज जवेनैव महाहवे ।
 धार्तराष्ट्रानमुं लोकं गमयामि विशां पते ॥ १५
 सर्वानहं हनिष्यामि धार्तराष्ट्रान्ससौबलान् ।
 दुर्योधनं च कर्णं च यो वान्यः प्रतियोन्स्यते ॥ १६
 मया प्रशमिते पश्चात्त्वमेष्यसि वनात्पुनः ।
 एवं कृते न ते दोषो भविष्यति विशां पते ॥ १७
 यज्ञैश्च विविधैस्तात कृतं पापमरिदम् ।
 अवधूय महाराज गच्छेम स्वर्गमुत्तमम् ॥ १८

एवमेतद्भवेद्राजन्यदि राजा न वालिशः ।
 अस्माकं दीर्घसूत्रः स्याद्भवान्धर्मपरायणः ॥ १९
 निकृत्या निकृतिप्रज्ञा हन्तव्या इति निश्चयः ।
 न हि नैकृतिकं हत्वा निकृत्या पापमुच्यते ॥ २०
 तथा भारत धर्मेण धर्मज्ञैरिह दृश्यते ।
 अहोरात्रं महाराज तुल्यं सवत्सरेण हि ॥ २१
 तथैव वेदवचनं श्रूयते नित्यदा विभो ।
 सवत्सरो महाराज पूर्णो भवति कृच्छ्रतः ॥ २२
 यदि वेदाः प्रमाणं ते दिवसादूर्ध्वमच्युत ।
 त्रयोदश समाः कालो ज्ञायतां परिनिष्ठितः ॥ २३
 कालो दुर्योधनं हन्तुं सानुबन्धमरिदम् ।
 एकाग्रं पृथिवीं सर्वां पुरा राजन्करोति सः ॥ २४
 एवं ब्रुवाणं भीमं तु धर्मराजो युधिष्ठिरः ।
 उवाच सान्त्वयन्राजा मूर्ध्न्युपाग्राय पाण्डवम् ॥ २५
 असंशयं महाबाहो हनिष्यसि सुयोधनम् ।
 वर्षात्रयोदशादूर्ध्वं सह गाण्डीवधन्वना ॥ २६
 यच्च मा भाषसे पार्थ प्राप्तः काल इति प्रभो ।
 अनृतं नोत्सहे वक्तुं न ह्येतन्मयि विद्यते ॥ २७
 अन्तरेणापि कौन्तेय निकृति पापनिश्चयम् ।
 हन्ता त्वमसि दुर्योधं सानुबन्धं सुयोधनम् ॥ २८
 एवं ब्रुवति भीमं तु धर्मराजे युधिष्ठिरे ।
 आजगाम महाभागो बृहदश्वो महानृषिः ॥ २९
 तमभिप्रेक्ष्य धर्मात्मा संप्राप्तं धर्मचारिणम् ।
 शास्त्रवन्मधुपर्केण पूजयामास धर्मराट् ॥ ३०
 आश्वस्तं चैनमासीनमुपासीनो युधिष्ठिरः ।
 अभिप्रेक्ष्य महाबाहुः कृपणं बह्वभाषत ॥ ३१
 अक्षद्यूतेन भगवन्धनं राज्यं च मे हृतम् ।
 आहूय निकृतिप्रज्ञैः कितवैरक्षकोविदैः ॥ ३२
 अनक्षज्ञस्य हि सतो निकृत्या पापनिश्चयैः ।
 भार्या च मे सभां नीता प्राणेभ्योऽपि गरीयसी ॥ ३३

अस्ति राजा मया कश्चिदल्पभाग्यतरो भुवि ।
भवता दृष्टपूर्वो वा श्रुतपूर्वोऽपि वा भवेत् ।
न मत्तो दुःखिततरः पुमानस्तीति मे मतिः ॥ ३४

बृहदश्व उवाच ।

यद्रवीषि महाराज न मत्तो विद्यते कचित् ।
अल्पभाग्यतरः कश्चित्पुमानस्तीति पाण्डव ॥ ३५
अत्र ते कथयिष्यामि यदि शुश्रूषसेऽनघ ।
यस्त्वत्तो दुःखिततरो राजासीत्पृथिवीपते ॥ ३६

वैशंपायन उवाच ।

अथैनमब्रवीद्राजा ब्रवीतु भगवानिति ।
इमामवस्थां संप्राप्तं श्रोतुमिच्छामि पार्थिवम् ॥ ३७

बृहदश्व उवाच ।

शृणु राजन्नवहितः सह भ्रातृभिरच्युत ।
यस्त्वत्तो दुःखिततरो राजासीत्पृथिवीपते ॥ ३८
निषवेषु महीपालो वीरसेन इति स्म ह ।
तस्य पुत्रोऽभवन्नाम्ना नलो धर्मार्थदर्शिवान् ॥ ३९
स निकृत्वा जितो राजा पुष्करेणेति नः श्रुतम् ।
वनवासमदुःखार्हो भार्यया न्यवसत्सह ॥ ४०
न तस्याश्वो न च रथो न भ्राता न च बान्धवाः ।
वने निवसतो राजञ्जिघ्र्यन्ते स्म कदाचन ॥ ४१
भवान्हि संवृतो वीरैर्भ्रातृभिर्देवसंमितैः ।
ब्रह्मकल्पैर्द्विजाग्र्यैश्च तस्मान्नार्हसि शोचितुम् ॥ ४२

युधिष्ठिर उवाच ।

विस्त्रेणाहमिच्छामि नलस्य सुमहात्मनः ।
चरितं वदतां श्रेष्ठ तन्ममाख्यातुमर्हसि ॥ ४३

इति श्रीमहाभारते आरण्यकपर्वणि

एकोनपञ्चाशोऽध्यायः ॥ ४९ ॥

५०

बृहदश्व उवाच ।

आसीद्राजा नलो नाम वीरसेनसुतो बली ।

उपपन्नो गुणैरिष्टै रूपवानश्वकोविदः ॥ १
अतिष्ठन्मनुजेन्द्राणां मूर्ध्नि देवपतिर्यथा ।
उपर्युपरि सर्वेषामादित्य इव तेजसा ॥ २
ब्रह्मण्यो वेदविच्छूरो निषवेषु महीपतिः ।
अक्षप्रियः सत्यवादी महानक्षौहिणीपतिः ॥ ३
ईप्सितो वरनारीणामुदारः संयतेन्द्रियः ।
रक्षिता धन्विनां श्रेष्ठः साक्षादिव मनुः स्वयम् ॥ ४
तथैवासीद्विदर्भेषु भीमो भीमपराक्रमः ।
शूरः सर्वगुणैर्युक्तः प्रजाकामः स चाप्रजः ॥ ५
स प्रजार्थं परं यत्नमकरोत्सुसमाहितः ।
तमभ्यगच्छद्ब्रह्मर्षिर्दमनो नाम भारत ॥ ६
तं स भीमः प्रजाकामस्तोषयामास धर्मवित् ।
महिष्या सह राजेन्द्र सत्कारेण सुवर्चसम् ॥ ७
तस्मै प्रसन्नो दमनः सभार्याय वरं ददौ ।
कन्यारत्नं कुमारंश्च त्रीनुदारान्महायशः ॥ ८
दमयन्तीं दमं दान्तं दमनं च सुवर्चसम् ।
उपपन्नान्गुणैः सर्वैर्भीमान्भीमपराक्रमान् ॥ ९
दमयन्ती तु रूपेण तेजसा यशसा श्रिया ।
सौभाग्येन च लोकेषु यशः प्राप सुमध्यमा ॥ १०
अथ तां वयसि प्राप्ते दासीनां समलंकृतम् ।
शतं सखीनां च तथा पर्युपास्ते शचीमिव ॥ ११
तत्र स्म भ्राजते भैमी सर्वाभरणभूषिता ।
सखीमध्येऽनवद्याङ्गी विद्युत्सौदामिनी यथा ।
अतीव रूपसंपन्ना श्रीरिवायतलोचना ॥ १२
न देवेषु न यक्षेषु तादृश्रूपवती कचित् ।
मानुषेष्वपि चान्येषु दृष्टपूर्वा न च श्रुता ।
चित्तप्रमाथिनी बाला देवानामपि सुन्दरी ॥ १३
नलश्च नरशार्दूलो रूपेणाप्रतिमो भुवि ।
कन्दर्प इव रूपेण मूर्तिमानभवत्स्वयम् ॥ १४
तस्याः समीपे तु नलं प्रशशंसुः कुतूहलात् ।

नैषधस्य समीपे तु दमयन्ती पुनः पुनः ॥ १५
 तयोरदृष्टकामोऽभूच्छृण्वतोः सततं गुणान् ।
 अन्योन्यं प्रति कौन्तेय स व्यवर्धत हृच्छयः ॥ १६
 अशक्नुवन्नलः कामं तदा धारयितुं हृदा ।
 अन्तःपुरसमीपस्थे वन आस्ते रहोगतः ॥ १७
 स ददर्श तदा हंसाज्जातरूपपरिच्छदान् ।
 वने विचरतां तेषामेकं जग्राह पक्षिणम् ॥ १८
 ततोऽन्तरिक्षगो वाचं व्याजहार तदा नलम् ।
 न हन्तव्योऽस्मि ते राजन्करिष्यामि हि ते प्रियम् ॥
 दमयन्तीसकाशे त्वां कथयिष्यामि नैषध ।
 यथा त्वदन्यं पुरुषं न सा मंस्यति कर्हिचित् ॥ २०
 एवमुक्तस्ततो हंसमुत्ससर्ज महीपतिः ।
 ते तु हंसाः समुत्पत्य विदर्भानगमंस्ततः ॥ २१
 विदर्भनगरीं गत्वा दमयन्त्यास्तदन्तिके ।
 निपेतुस्ते गरुत्मन्तः सा ददर्शथ तान्खगान् ॥ २२
 सा तानद्भुतरूपाच्चै दृष्ट्वा सखिगणावृता ।
 हृष्टा ग्रहीतुं खगमांस्त्वरमाणोपचक्रमे ॥ २३
 अथ हंसा विससृपुः सर्वतः प्रमदावने ।
 एकैकशस्ततः कन्यास्तान्हंसान्समुपाद्रवन् ॥ २४
 दमयन्ती तु यं हंसं समुपाधावदन्तिके ।
 स मानुषीं गिरं कृत्वा दमयन्तीमथाब्रवीत् ॥ २५
 दमयन्ति नलो नाम निषधेषु महीपतिः ।
 अश्विनोः सदृशो रूपे न समास्तस्य मानुषाः ॥ २६
 तस्य वै यदि भार्या त्वं भवेथा वरवर्णिनि ।
 सफलं ते भवेज्जन्म रूपं चेदं सुमध्यमे ॥ २७
 वयं हि देवगन्धर्वमनुष्योरगराक्षसान् ।
 दृष्टवन्तो न चास्मामिदृष्टपूर्वस्तथाविधः ॥ २८
 त्वं चापि रत्नं नारीणां नरेषु च नलो वरः ।
 विशिष्टाया विशिष्टेन संगमो गुणवान्भवेत् ॥ २९
 एवमुक्ता तु हंसेन दमयन्ती विशां पते ।

अब्रवीत्तत्र तं हंसं तमप्येवं नलं वद ॥ ३०
 तथेत्युक्त्वाण्डजः कन्या वैदर्भस्य विशां पते ।
 पुनरागम्य निषधान्नले सर्वं न्यवेदयन् ॥ ३१

इति श्रीमहाभारते आरण्यकपर्वणि

पञ्चाशोऽध्यायः ॥ ५० ॥

५१

बृहदश्व उवाच ।

दमयन्ती तु तच्छ्रुत्वा वचो हंसस्य भारत ।
 तदाप्रभृति नस्वस्था नलं प्रति बभूव सा ॥ १
 ततश्चिन्तापरा दीना विवर्णवदना कृशा ।
 बभूव दमयन्ती तु निःश्वासपरमा तदा ॥ २
 ऊर्ध्वदृष्टिर्ध्यानपरा बभूवोन्मत्तदर्शना ।
 न शय्यासनभोगेषु रति विन्दति कर्हिचित् ॥ ३
 न नक्तं न दिवा शेते हा हेति वदती मुहुः ।
 तामस्वस्थां तदाकारां सख्यस्ता जञ्जुरिङ्गितैः ॥ ४
 ततो विदर्भपतये दमयन्त्याः सखीगणः ।
 न्यवेदयत नस्वस्थां दमयन्तीं नरेश्वर ॥ ५
 तच्छ्रुत्वा नृपतिर्भीमो दमयन्तीसखीगणात् ।
 चिन्तयामास तत्कार्यं सुमहत्त्वां सुतां प्रति ॥ ६
 स समीक्ष्य महीपालः स्वां सुतां प्राप्नयौवनाम् ।
 अपश्यदात्मनः कार्यं दमयन्त्याः स्वयंवरम् ॥ ७
 स संनिपातयामास महीपालान्विशं पते ।
 अनुभूयतामयं वीराः स्वयंवर इति प्रभो ॥ ८
 श्रुत्वा तु पार्थिवाः सर्वे दमयन्त्याः स्वयंवरम् ।
 अभिजग्मुस्तदा भीमं राजानो भीमशासनात् ॥ ९
 हस्त्यश्वरथघोषेण नादयन्तो वसुंधराम् ।
 विचित्रमाल्याभरणैर्बलैर्दृश्यैः स्वलंकृतैः ॥ १०
 एतस्मिन्नेव काले तु पुराणावृषिसत्तमौ ।
 अटमानौ महात्मानाविन्द्रलोकमितो गतौ ॥ ११
 नारदः पर्वतश्चैव महात्मानौ महाव्रतौ ।

देवराजस्य भवनं विविशाते सुपूजितौ ॥ १२
तावर्चित्वा सहस्राक्षस्ततः कुशलमन्ययम् ।
पप्रच्छानामयं चापि तयोः सर्वगतं विभुः ॥ १३

नारद उवाच ।

आवयोः कुशलं देव सर्वत्रगतमीश्वर ।
लोके च मघवन्कृत्स्ने नृपाः कुशालिनो विभो ॥ १४

बृहदश्व उवाच ।

नारदस्य वचः श्रुत्वा पप्रच्छ बलवृत्रहा ।
धर्मज्ञाः पृथिवीपालास्त्यक्तजीवितयोधिनः ॥ १५
शस्त्रेण निधनं काले ये गच्छन्त्यपराङ्मुखाः ।
अयं लोकोऽक्षयस्तेषां यथैव मम कामधुक् ॥ १६
क्व नु ते क्षत्रियाः शूरा न हि पश्यामि तानहम् ।
आगच्छतो महीपालानतिधीन्दयितान्मम ॥ १७
एवमुक्तस्तु शस्त्रेण नारदः प्रत्यभाषत ।
शृणु मे भगवन्नेन न दृश्यन्ते महीक्षितः ॥ १८
विदर्भराजदुहिता दमयन्तीति विश्रुता ।
रूपेण समतिक्रान्ता पृथिव्यां सर्वयोषितः ॥ १९
तस्याः स्वयंवरः शक्र भविता नचिरादिव ।
तत्र गच्छन्ति राजानो राजपुत्राश्च सर्वशः ॥ २०
तां रत्नभूतां लोकस्य प्रार्थयन्तो महीक्षितः ।
काङ्क्षन्ति स्म विशेषेण बलवृत्रनिषूदन ॥ २१
एतस्मिन्कथ्यमाने तु लोकपालाश्च साम्रिकाः ।
आजगमुर्देवराजस्य समीपममरोत्तमाः ॥ २२
ततस्तच्छुश्रुवुः सर्वे नारदस्य वचो महत् ।
श्रुत्वा चैवाब्रुवन्हृष्टा गच्छामो वयमप्युत ॥ २३
ततः सर्वे महाराज सगणाः सहवाहनाः ।
विदर्भानभिमतो जग्मुर्द्यत्र सर्वे महीक्षितः ॥ २४
नलोऽपि राजा कौन्तेय श्रुत्वा राज्ञां समागमम् ।
अभ्यगच्छददीनात्मा दमयन्तीमनुव्रतः ॥ २५
अथ देवाः पथि नलं ददृशुर्भूतले स्थितम् ।

साक्षादिव स्थितं मूर्त्या मन्मथं रूपसंपदा ॥ २६
तं दृष्ट्वा लोकपालास्ते भ्राजमानं यथा रविम् ।
तस्थुर्विगतसंकल्पा विस्मिता रूपसंपदा ॥ २७
ततोऽन्तरिक्षे विष्टभ्य विमानानि दिवौकसः ।
अब्रुवन्नैषधं राजन्नवतीर्य नभस्तलात् ॥ २८
भो भो नैषध राजेन्द्र नल सत्यव्रतो भवान् ।
अस्माकं कुरु साहाय्यं दूतो भव नरोत्तम ॥ २९

इति श्रीमहाभारते आरण्यकपर्वणि

एकपञ्चाशोऽध्याय ॥ ५१ ॥

५२

बृहदश्व उवाच ।

तेभ्यः प्रतिज्ञाय नलः करिष्य इति भारत ।
अथैनान्परिपप्रच्छ कृताञ्जलिरवस्थितः ॥ १
के वै भवन्तः कश्चासौ यस्याहं दूत ईप्सितः ।
किं च तत्र मया कार्यं कथयध्वं यथातथम् ॥ २
एवमुक्ते नैषधेन मघवान्प्रत्यभाषत ।
अमरान्वै निबोधास्मान्दमयन्त्यर्थमागतान् ॥ ३
अहमिन्द्रोऽयमग्निश्च तथैवायमपांपतिः ।
शरीरान्तकारो नृणां यमोऽयमपि पार्थिव ॥ ४
स वै त्वमागतान्स्मान्दमयन्त्यै निवेदय ।
लोकपालाः सहेन्द्रास्त्वां समायान्ति दिदृक्षवः ॥ ५
प्राप्तुमिच्छन्ति देवास्त्वां शक्रोऽग्निर्वरुणो यमः ।
तेषामन्यतमं देवं पतित्वे वरयस्व ह ॥ ६
एवमुक्तः स शस्त्रेण नलः प्राञ्जलिरब्रवीत् ।
एकार्थसमवेतं मां न प्रेषयितुमर्हथ ॥ ७

देवा ऊचुः ।

करिष्य इति संश्रुत्य पूर्वमस्मासु नैषध ।
न करिष्यसि कस्मात्त्वं व्रज नैषध माचिरम् ॥ ८

बृहदश्व उवाच ।

एवमुक्तः स देवैस्तैर्नैषधः पुनरब्रवीत् ।

सुरक्षितानि वैश्वानि प्रवेष्टुं कथमुत्सहे ॥ ९
 प्रवेक्ष्यसीति तं शक्रः पुनरेवाभ्यभाषत ।
 जगाम स तथेत्युक्त्वा दमयन्त्या निवेशनम् ॥ १०
 ददर्श तत्र वैदर्भीं सखीगणसमावृताम् ।
 देदीप्यमानां वपुषा श्रिया च वरवर्णिनीम् ॥ ११
 अतीव सुकुमाराङ्गी तनुमध्यां सुलोचनाम् ।
 आक्षिपन्तीमिव च भाः शशिनः स्वेन तेजसा ॥ १२
 तस्य दृष्ट्वैव ववृधे कामस्तां चारुहासिनीम् ।
 सत्यं चिकीर्षमाणस्तु धारयामास हृच्छयम् ॥ १३
 ततस्ता नैषधं दृष्ट्वा संभ्रान्ताः परमाङ्गनाः ।
 आसनेभ्यः समुत्पेतुस्तेजसा तस्य धर्षिताः ॥ १४
 प्रशशंसुश्च सुप्रीता नलं ता विस्मयान्विताः ।
 न चैनमभ्यभाषन्त मनोभिस्त्वभ्यचिन्तयन् ॥ १५
 अहो रूपमहो कान्तिरहो धैर्यं महात्मनः ।
 कोऽयं देवो नु यक्षो नु गन्धर्वो नु भविष्यति ॥ १६
 न त्वेनं शक्नुवन्ति स्म व्याहर्तुमपि किञ्चन ।
 तेजसा धर्षिताः सर्वा लज्जावत्यो वराङ्गनाः ॥ १७
 अथैनं स्मयमानेव स्मितपूर्वाभिभाषिणी ।
 दमयन्ती नलं वीरमभ्यभाषत विस्मिता ॥ १८
 कस्त्वं सर्वानवद्याङ्गं मम हृच्छयवर्धन ।
 प्राप्तोऽस्यमरवद्वीर ज्ञातुमिच्छामि तेऽनघ ॥ १९
 कथमागमनं चेह कथं चासि न लक्षितः ।
 सुरक्षितं हि मे वैश्व राजा चैवोग्रशासनः ॥ २०
 एवमुक्तस्तु वैदर्भ्यां नलस्तां प्रत्युवाच ह ।
 नलं मां विद्धि कल्याणि देवदूतमिहागतम् ॥ २१
 देवास्त्वां प्राप्तुमिच्छन्ति शक्रोऽग्निर्वरुणो यमः ।
 तेषामन्यतमं देवं पतिं वरय शोभने ॥ २२
 तेषामेव प्रभावेन प्रविष्टोऽहमलक्षितः ।
 प्रविशन्तं हि मां कश्चिन्नापश्यन्नाप्यवारयत् ॥ २३
 एतदर्थमहं भद्रे प्रेषितः सुरसत्तमैः ।

एतच्छ्रुत्वा शुभे बुद्धिं प्रकुर्व्व यथेच्छसि ॥ २४

इति श्रीमहाभारते आरण्यकपर्वणि

द्विपञ्चाशोऽध्याय ॥ ५२ ॥

५३

बृहदश्व उवाच ।

सा नमस्कृत्य देवेभ्यः प्रहस्य नलमब्रवीत् ।
 प्रणयस्व यथाश्रद्धं राजन्किं करवाणि ते ॥ १
 अहं चैव हि यच्चान्यन्ममास्ति वसु किञ्चन ।
 सर्वं तत्तव विश्रब्धं कुरु प्रणयमीश्वर ॥ २
 हंसानां वचनं यत्तत्तन्मां दहति पार्थिव ।
 त्वत्कृते हि मया वीर राजानः सन्निपातिताः ॥ ३
 यदि चेद्भजमानां मां प्रत्याख्यास्यसि मानद ।
 विपमग्निं जलं रज्जुमास्थस्ये तव कारणान् ॥ ४
 एवमुक्तस्तु वैदर्भ्यां नलस्तां प्रत्युवाच ह ।
 तिष्ठत्सु लोकपालेषु कथं मानुषमिच्छसि ॥ ५
 येषामहं लोककृतामीश्वराणां महात्मनाम् ।
 न पादरजसा तुल्यो मनस्ते तेषु वर्तताम् ॥ ६
 विप्रियं ह्याचरन्मर्त्यो देवानां मृत्युमृच्छति ।
 त्राहि मामनवद्याङ्गि वरयस्व सुरोत्तमान् ॥ ७
 ततो बाष्पकलां वाचं दमयन्ती शुचिस्मिता ।
 प्रव्याहरन्ती शनैर्नलं राजानमब्रवीत् ॥ ८
 अस्त्युपायो मया दृष्टो निरपायो नरेश्वर ।
 येन दोषो न भविता तव राजन्कथञ्चन ॥ ९
 त्वं चैव हि नरश्रेष्ठ देवाश्चाग्निपुरोगमाः ।
 आयान्तु सहिताः सर्वे मम यत्र स्वयंवरः ॥ १०
 ततोऽहं लोकपालानां सन्निधौ त्वां नरेश्वर ।
 वरयिष्ये नरव्याघ्र नैवं दोषो भविष्यति ॥ ११
 एवमुक्तस्तु वैदर्भ्यां नलो राजा विशां पते ।
 आजगाम पुनस्तत्र यत्र देवाः समागताः ॥ १२
 तमपश्यन्स्तथायान्तं लोकपालाः सहेश्वराः ।

दृष्ट्वा चैनं ततोऽपृच्छन्वृत्तान्तं सर्वमेव तत् ॥ १३

देवा ऊचुः ।

कच्चिदृष्ट्वा त्वया राजन्दमयन्ती शुचिस्मिता ।

किमब्रवीच्च नः सर्वान्वद भूमिपतेऽनघ ॥ १४

नल उवाच ।

भवद्विरहमादिष्टो दमयन्त्या निवेशनम् ।

प्रविष्टः सुमहाकक्ष्यं दण्डिभिः स्थविरैर्वृतम् ॥ १५

प्रविशन्तं च मां तत्र न कश्चिदृष्ट्वान्नरः ।

ऋते तां पार्थिवसुतां भवतामेव तेजसा ॥ १६

सख्यश्चास्या मया दृष्टास्ताभिश्चाप्युपलक्षितः ।

विस्मिताश्चाभवन्द्दृष्ट्वा सर्वा मां विबुधेश्वराः ॥ १७

वर्ण्यमानेषु च मया भवत्सु रुचिरानना ।

मामेव गतसंकल्पा वृणीते सुरसत्तमाः ॥ १८

अब्रवीच्चैव मां बाला आयान्तु सहिताः सुराः ।

त्वया सह नरश्रेष्ठ मम यत्र स्वयंवरः ॥ १९

तेषामहं संनिधौ त्वां वरयिष्ये नरोत्तम ।

एवं तव महाबाहो दोषो न भवितेति ह ॥ २०

एतावदेव विबुधा यथावृत्तमुदाहृतम् ।

मयाशेषं प्रमाणं तु भवन्तस्त्रिदशेश्वराः ॥ २१

इति श्रीमहाभारते आरण्यकपर्वणि

त्रिपञ्चाशोऽध्यायः ॥ ५३ ॥

५४

बृहद्श्व उवाच ।

अथ काले शुभे प्राप्ते तिथौ पुण्ये क्षणे तथा ।

आजुहाव महीपालान्भीमो राजा स्वयंवरे ॥ १

तच्छ्रुत्वा पृथिवीपालाः सर्वे हृच्छयपीडिताः ।

त्वरिताः समुपाजग्मुर्दमयन्तीमभीप्सवः ॥ २

कनकस्तम्भरुचिरं तोरणेन विराजितम् ।

विविशुस्ते महारङ्गं नृपाः सिंहा इवाचलम् ॥ ३

तत्रासनेषु विविधेष्यासीनाः पृथिवीक्षितः ।

सुरभिस्रग्धराः सर्वे सुमृष्टमणिकुण्डलाः ॥ ४

तां राजसमिति पूर्णा नागैर्भोगवतीमिव ।

संपूर्णा पुरुषव्याघ्रैर्व्याघ्रैर्गिरिगुहामिव ॥ ५

तत्र स्म पीना दृश्यन्ते बाहवः परिघोपमाः ।

आकारवन्तः सुश्लक्ष्णाः पञ्चशीर्षा इवोरगाः ॥ ६

सुकेशान्तानि चारुणि सुनासानि शुभानि च ।

मुखानि राज्ञां शोभन्ते नक्षत्राणि यथा दिवि ॥ ७

दमयन्ती ततो रङ्गं प्रविवेश शुभानना ।

मुष्णन्ती प्रभया राज्ञां चक्षूंषि च मनांसि च ॥ ८

तस्या गात्रेषु पतिता तेषां दृष्टिर्महात्मनाम् ।

तत्र तत्रैव सक्ताभून् च चाल च पश्यताम् ॥ ९

ततः संकीर्त्यमानेषु राज्ञां नामसु भारत ।

ददर्श भैमी पुरुषान्पञ्च तुल्याकृतीनिव ॥ १०

तान्समीक्ष्य ततः सर्वान्निर्विशेषाकृतीन्स्थितान् ।

संदेहादथ वैदर्भी नाभ्यजानान्नलं नृपम् ।

यं यं हि ददृशे तेषां तं तं मेने नलं नृपम् ॥ ११

सा चिन्तयन्ती बुद्ध्याथ तर्कयामास भामिनी ।

कथं नु देवाञ्जानीयां कथं विद्यां नलं नृपम् ॥ १२

एवं संचिन्तयन्ती सा वैदर्भी भृशदुःखिता ।

श्रुतानि देवलिङ्गानि चिन्तयामास भारत ॥ १३

देवानां यानि लिङ्गानि स्थविरेभ्यः श्रुतानि मे ।

तानीह तिष्ठतां भूमावेकस्यापि न लक्ष्ये ॥ १४

सा विनिश्चित्य बहुधा विचार्य च पुनः पुनः ।

शरणं प्रति देवानां प्राप्तकालममन्यत ॥ १५

वाचा च मनसा चैव नमस्कारं प्रयुज्य सा ।

देवेभ्यः प्राञ्जलिर्भूत्वा वेपमानेदमब्रवीत् ॥ १६

हंसानां वचनं श्रुत्वा यथा मे नैषधो वृतः ।

पतित्वे तेन सत्येन देवास्तं प्रदिशन्तु मे ॥ १७

वाचा च मनसा चैव यथा नाभिचराम्यहम् ।

तेन सत्येन विबुधास्तमेव प्रदिशन्तु मे ॥ १८

यथा देवैः स मे भर्ता विहितो निषधाधिपः ।
 तेन सत्येन मे देवास्तमेव प्रदिशन्तु मे ॥ १९
 स्वं चैव रूपं पुण्यन्तु लोकपालाः सहेश्वराः ।
 यथाहमभिजानीयां पुण्यश्लोकं नराधिपम् ॥ २०
 निशम्य दमयन्त्यास्तत्करुणं परिदेवितम् ।
 निश्चयं परमं तथ्यमनुरागं च नैषधे ॥ २१
 मनोविशुद्धिं बुद्धिं च भक्तिं रागं च भारत ।
 यथोक्तं चक्रिरे देवाः सामर्थ्यं लिङ्गधारणे ॥ २२
 सापश्यद्विबुधान्सर्वानस्वेदान्तबन्धलोचनाम् ।
 हृषितस्त्रयजोहीनान्स्थितानस्पृशतः क्षितिम् ॥ २३
 छायाद्वितीयो म्लानस्त्रयजःस्वेदसमन्वितः ।
 भूमिष्ठो नैषधश्चैव निमेषेण च सूचितः ॥ २४
 सा समीक्ष्य ततो देवान्पुण्यश्लोकं च भारत ।
 नैषधं वरयामास भैमी धर्मेण भारत ॥ २५
 विलज्जमाना वस्त्रान्ते जग्राहायतलोचना ।
 स्कन्धदेशेऽसृजच्चास्य स्रजं परमशोभनाम् ।
 वरयामास चैवैनं पतित्वे वरवर्णिनी ॥ २६
 ततो हा हेति सहसा शब्दो मुक्तो नराधिपैः ।
 देवैर्महर्षिभिश्चैव साधु साध्विति भारत ।
 विस्मितैरीरितः शब्दः प्रशंसद्विर्नलं नृपम् ॥ २७
 वृते तु नैषधे भैम्या लोकपाला महौजसः ।
 प्रहृष्टमनसः सर्वे नलायाष्टौ वरान्ददुः ॥ २८
 प्रत्यक्षदर्शनं यज्ञे गतिं चानुत्तमां शुभाम् ।
 नैषधाय ददौ शक्रः प्रीयमाणः शचीपतिः ॥ २९
 अग्निरात्मभवं प्रादाद्यत्र वाञ्छति नैषधः ।
 लोकानात्मप्रभांश्चैव ददौ तस्मै हुताशनः ॥ ३०
 यमस्त्वन्नरसं प्रादाद्धर्मे च परमां स्थितिम् ।
 अपांपतिरपां भावं यत्र वाञ्छति नैषधः ॥ ३१
 स्रजं चोत्तमगन्धाढ्यां सर्वे च मिथुनं ददुः ।
 वरानेवं प्रदायास्य देवास्ते त्रिदिवं गताः ॥ ३२

पार्थिवाश्चानुभूयास्या विवाहं विस्मयान्विताः ।
 दमयन्त्याः प्रमुदिताः प्रतिजग्मुर्गन्धर्गागतम् ॥ ३३
 अवाप्य नारीरत्नं तत्पुण्यश्लोकोऽपि पार्थिवः ।
 रेमे सह तया राजा शच्येव बलवृत्रहा ॥ ३४
 अतीव मुदितो राजा भ्राजमानोऽशुमानिव ।
 अरञ्जयत्प्रजा वीरो धर्मेण परिपालयन् ॥ ३५
 ईजे चाप्यश्रमेधेन ययातिरिव नाहुषः ।
 अन्यैश्च क्रतुभिर्धौमान्वहुभिश्चापदक्षिणैः ॥ ३६
 पुनश्च रमणीयेषु वनेषूपवनेषु च ।
 दमयन्त्या सह नलो विजहारामरोपमः ॥ ३७
 एवं स यजमानश्च विहरंश्च नराधिपः ।
 ररक्ष वसुसंपूर्णा वसुधां वसुधाधिपः ॥ ३८

इति श्रीमहाभारते आरण्यकपर्वणि

चतु पञ्चाशोऽध्यायः ॥ ५४ ॥

५५

बृहदश्व उवाच ।

वृते तु नैषधे भैम्या लोकपाला महौजसः ।
 यान्तो ददृशुरायान्तं द्वापरं कलिना सह ॥ १
 अथाब्रवीत्कलिः शक्रः संप्रेक्ष्य बलवृत्रहा ।
 द्वापरेण सहायेन कले ब्रूहि क यास्यासि ॥ २
 ततोऽब्रवीत्कलिः शक्रं दमयन्त्याः स्वयंवरम् ।
 गत्वाहं वरयिष्ये तां मनो हि मम तद्व्रतम् ॥ ३
 तमब्रवीत्प्रहस्येन्द्रो निर्वृत्तः स स्वयंवरः ।
 वृतस्तया नलो राजा पतिरस्मत्समीपतः ॥ ४
 एवमुक्तस्तु शक्रेण कलिः कोपसमन्वितः ।
 देवानामन्र्यं तान्सर्वानुवाचेदं वचस्तदा ॥ ५
 देवानां मानुषं मध्ये यत्सा पतिमविन्दत ।
 ननु तस्या भवेन्न्याय्यं विपुलं दण्डधारणम् ॥ ६
 एवमुक्ते तु कलिना प्रत्यूचुस्ते दिवौकसः ।
 अस्माभिः समनुज्ञातो दमयन्त्या नलो वृत्तः ॥ ७

कश्च सर्वगुणोपेतं नाश्रयेत नलं नृपम् ।
 यो वेद धर्मान्खिलान्यथावच्चरितव्रतः ॥ ८
 यस्मिन्सत्यं धृतिर्दानं तपः शौचं दमः शमः ।
 ध्रुवाणि पुरुषव्याघ्रे लोकपालसमे नृपे ॥ ९
 आत्मानं स शपेन्मूढो हन्याच्चात्मानमात्मना ।
 एवंगुणं नलं यो वै कामयेच्छपितुं कले ॥ १०
 कृच्छ्रे स नरके मज्जेदगाधे विपुलेऽप्लवे ।
 एवमुक्त्वा कलि देवा द्वापरं च दिवं ययुः ॥ ११
 ततो गतेषु देवेषु कलिर्द्वापरमब्रवीत् ।
 संहर्तुं नोत्सहे कोपं नले वत्स्यामि द्वापर ॥ १२
 भ्रंशयिष्यामि तं राज्यान्न भैम्या सह रंस्यते ।
 त्वमप्यक्षान्समाविश्य कर्तुं साहाय्यमर्हसि ॥ १३

इति श्रीमहाभारते आरण्यकपर्वणि

षडपञ्चाशोऽध्यायः ॥ ५५ ॥

५६

बृहदश्व उवाच ।

एवं स समयं कृत्वा द्वापरेण कलिः सह ।
 आजगाम ततस्तत्र यत्र राजा स नैषधः ॥ १
 स नित्यमन्तरप्रेक्षी निषधेष्ववसच्चिरम् ।
 अथास्य द्वादशे वर्षे ददर्श कलिरन्तरम् ॥ २
 कृत्वा मूत्रमुपस्पृश्य संध्यामास्ते स्म नैषधः ।
 अकृत्वा पादयोः शौचं तत्रैनं कलिराविशत् ॥ ३
 स समाविश्य तु नलं समीपं पुष्करस्य ह ।
 गत्वा पुष्करमाहेदमेहि दीव्य नलेन वै ॥ ४
 अक्षद्युते नलं जेता भवान्हि सहितो मया ।
 निषधान्प्रतिपद्यस्व जित्वा राजन्नलं नृपम् ॥ ५
 एवमुक्तस्तु कलिना पुष्करो नलमभ्ययात् ।
 कलिश्चैव वृषो भूत्वा गवां पुष्करमभ्ययात् ॥ ६
 आसाद्य तु नल वीरं पुष्करः परवीरहा ।
 दीव्यावेत्यब्रवीद्धाता वृषेणेति मुहुर्मुहुः ॥ ७

न चक्षमे ततो राजा समाह्वानं महामनाः ।
 वैदर्भ्याः प्रेक्षमाणायाः पणकालममन्यत ॥ ८
 हिरण्यस्य सुवर्णस्य यानयुग्यस्य वाससाम् ।
 आविष्टः कलिना ब्रूते जीयते स्म नलस्तदा ॥ ९
 तमक्षमदसंमत्तं सुहृदां न तु कश्चन ।
 निवारणेऽभवच्छक्तो दीव्यमानमचेतसम् ॥ १०
 ततः पौरजनः सर्वो मन्त्रिभिः सह भारत ।
 राजानं द्रष्टुमागच्छन्निवारयितुमातुरम् ॥ ११
 ततः सूत उपागम्य दमयन्त्यै न्यवेदयत् ।
 एष पौरजनः सर्वो द्वारि तिष्ठति कार्यवान् ॥ १२
 निवेद्यतां नैषधाय सर्वाः प्रकृतयः स्थिताः ।
 अमृष्यमाणा व्यसनं राज्ञो धर्मार्थदर्शिनः ॥ १३
 ततः सा बाष्पकलया वाचा दुःखेन कर्षिता ।
 उवाच नैषधं भैमी शोकोपहतचेतना ॥ १४
 राजन्पौरजनो द्वारि त्वां दिदृक्षुरवस्थितः ।
 मन्त्रिभिः सहितः सर्वै राजभक्तिपुरस्कृतः ।
 तं द्रष्टुमर्हसीत्येवं पुनः पुनरभाषत ॥ १५
 तां तथा रुचिरापाङ्गी विलपन्ती सुमध्यमाम् ।
 आविष्टः कलिना राजा नाभ्यभापत किञ्चन ॥ १६
 ततस्ते मन्त्रिणः सर्वे ते चैव पुरवासिनः ।
 नायमस्तीति दुःखार्ता व्रीडिता जग्मुरालयान् ॥ १७
 तथा तदभवद्द्यूतं पुष्करस्य नलस्य च ।
 युधिष्ठिर बहून्मासान्पुण्यश्लोकस्त्वजीयत ॥ १८

इति श्रीमहाभारते आरण्यकपर्वणि

षडपञ्चाशोऽध्यायः ॥ ५६ ॥

५७

बृहदश्व उवाच ।

दमयन्ती ततो दृष्ट्वा पुण्यश्लोकं नराधिपम् ।
 उन्मत्तवदनुमत्ता देवने गतचेतसम् ॥ १
 भयशोकसमाविष्टा राजन्भीमसुता ततः ।

चिन्तयामास तत्कार्यं सुमहत्पार्थिवं प्रति ॥ २
 सा शङ्कमाना तत्पापं चिकीर्षन्ती च तत्प्रियम् ।
 नलं च हृतसर्वस्वमुपलभ्येदमब्रवीत् ॥ ३
 बृहत्सेने व्रजामात्यानानाय्य नलशासनात् ।
 आचक्ष्व यद्धृतं द्रव्यमवशिष्टं च यद्वसु ॥ ४
 ततस्ते मन्त्रिणः सर्वे विज्ञाय नलशासनम् ।
 अपि नो भागधेयं स्यादित्युक्त्वा पुनराव्रजन् ॥ ५
 तास्तु सर्वाः प्रकृतयो द्वितीयं समुपस्थिताः ।
 न्यवेदयद्भीमसुता न च तत्प्रत्यनन्दत ॥ ६
 वाक्यमप्रतिनन्दन्तं भर्तारमभिवीक्ष्य सा ।
 दमयन्ती पुनर्वेश्म व्रीडिता प्रविवेश ह ॥ ७
 निशम्य सततं चाक्षान्पुण्यश्लोकपराङ्मुखान् ।
 नलं च हृतसर्वस्वं धात्रीं पुनरुवाच ह ॥ ८
 बृहत्सेने पुनर्गच्छ वाष्णेयं नलशासनात् ।
 सूतमानय कल्याणि महत्कार्यमुपस्थितम् ॥ ९
 बृहत्सेना तु तच्छ्रुत्वा दमयन्त्याः प्रभाषितम् ।
 वाष्णेयमानयामास पुरुषैराप्तकारिभिः ॥ १०
 वाष्णेयं तु ततो भैमी सान्त्वयञ्छक्षण्या गिरा ।
 उवाच देशकालज्ञा प्राप्तकालमनिन्दिता ॥ ११
 जानीषे त्वं यथा राजा सम्यग्वृत्तः सदा त्वयि ।
 तस्य त्वं विषमस्थस्य साहाय्यं कर्तुमर्हसि ॥ १२
 यथा यथा हि नृपतिः पुष्करेणैव जीयते ।
 तथा तथास्य द्यूते वै रागो भूयोऽभिवर्धते ॥ १३
 यथा च पुष्करस्याक्षा वर्तन्ते वशवर्तिनः ।
 तथा विपर्ययश्चापि नलस्याक्षेषु दृश्यते ॥ १४
 सुहृत्स्वजनवाक्यानि यथावन्न शृणोति च ।
 नूनं मन्ये न शेषोऽस्ति नैषधस्य महात्मनः ॥ १५
 यत्र मे वचनं राजा नाभिनन्दति मोहितः ।
 शरणं त्वां प्रपन्नास्मि सारथे कुरु मद्वचः ।
 न हि मे शुध्यते भावः कदाचिद्विनशेदिति ॥ १६

नलस्य दयितानश्चान्योजयित्वा महाजवान् ।
 इदमारोप्य मिथुनं कुण्डिनं यातुमर्हसि ॥ १७
 मम ज्ञातिषु निक्षिप्य दारकौ स्यन्दनं तथा ।
 अश्वान्श्चैतान्यथाकामं वस वान्यत्र गच्छ वा ॥ १८
 दमयन्त्यास्तु तद्वाक्यं वाष्णेयो नलसारथिः ।
 न्यवेदयदशेषेण नलमात्येषु मुख्यशः ॥ १९
 तैः समेत्य विनिश्चित्य सोऽनुज्ञातो महीपते ।
 ययौ मिथुनमारोप्य विदर्भासेन वाहिना ॥ २०
 हयांस्तत्र विनिक्षिप्य सूतो रथवरं च तम् ।
 इन्द्रसेनां च तां कन्यामिन्द्रसेनं च बालकम् ॥ २१
 आमन्त्र्य भीम राजानमार्तः शोचन्नलं नृपम् ।
 अटमानस्ततोऽयोध्यां जगाम नगरी तदा ॥ २२
 ऋतुपर्णं स राजानमुपतस्थे सुदुःखितः ।
 भृतिं चोपययौ तस्य सारथ्येन महीपतेः ॥ २३

इति श्रीमहाभारते आरण्यकपर्वणि

सप्तपञ्चशोऽध्यायः ॥ ५७ ॥

५८

बृहदश्व उवाच ।

ततस्तु याते वाष्णेये पुण्यश्लोकस्य दीव्यतः ।
 पुष्करेण हृतं राज्यं यच्चान्यद्वसु किञ्चन ॥ १
 हृतराज्यं नलं राजन्ग्रहसन्पुष्करोऽब्रवीत् ।
 द्यूतं प्रवर्ततां भूयः प्रतिपाणोऽस्ति कस्तव ॥ २
 शिष्टा ते दमयन्त्येका सर्वमन्यद्वृतं मया ।
 दमयन्त्याः पणः साधु वर्ततां यदि मन्यसे ॥ ३
 पुष्करेणैवमुक्तस्य पुण्यश्लोकस्य मन्युना ।
 व्यदीर्यतेव हृदयं न चैनं किञ्चिदब्रवीत् ॥ ४
 ततः पुष्करमालोक्य नलः परममन्युमान् ।
 उत्सृज्य सर्वगात्रेभ्यो भूषणानि महायशाः ॥ ५
 एकवासा असवीतः सुहृच्छ्लोकविवर्धनः ।
 निश्चक्राम तदा राजा त्यक्त्वा सुविपुलां श्रियम् ॥ ६

दमयन्त्येकवस्त्रा तं गच्छन्तं पृष्टतोऽन्वियान् ।
 स तथा बाह्वतः सार्धं त्रिरात्रं नैषधोऽवसत् ॥ ७
 पुष्करस्तु महाराज घोषयामास वै पुरे ।
 नले यः सम्यगातिष्ठेत्स गच्छेद्वध्यतां मम ॥ ८
 पुष्करस्य तु वाक्येन तस्य विद्वेषणेन च ।
 पौरा न तस्मिन्सत्कारं कृतवन्तो युधिष्ठिर ॥ ९
 स तथा नगराभ्याशे सत्कारार्हो न सत्कृतः ।
 त्रिरात्रमुपितो राजा जलमात्रेण वर्तयन् ॥ १०
 क्षुधासंपीड्यमानस्तु नलो बहुतिथेऽहनि ।
 अपश्यच्छकुनान्काश्चिद्विरण्यसदृशच्छदान् ॥ ११
 स चिन्तयामास तदा निषधाधिपतिर्बली ।
 अस्ति भक्षो ममाद्यायं वसु चेदं भविष्यति ॥ १२
 ततस्तानन्तरीयेण वाससा समवास्तृणोत् ।
 तस्यान्तरीयमादाय जग्मुः सर्वे विहायसा ॥ १३
 उत्पतन्तः खगास्ते तु वाक्यमाहुस्तदा नलम् ।
 दृष्ट्वा दिग्वाससं भूमौ स्थितं दीनमधोमुखम् ॥ १४
 वयमक्षाः सुदुर्बुद्धे तव वासो जिहीर्षवः ।
 आगता न हि नः प्रीतिः सवाससि गते त्वयि ॥ १५
 तान्समीक्ष्य गतानक्षानात्मानं च विवाससम् ।
 पुण्यश्लोकस्ततो राजा दमयन्तीमथाब्रवीत् ॥ १६
 येषां प्रकोपादैश्वर्यात्प्रच्युतोऽहमनिन्दिते ।
 प्राणयात्रां न विन्दे च दुःखितः क्षुधयार्दितः ॥ १७
 येषां कृते न सत्कारमकुर्वन्मयि नैषधाः ।
 त इमे शकुना भूत्वा वासोऽप्यपहरन्ति मे ॥ १८
 वैषम्यं परमं प्राप्तो दुःखितो गतचेतनः ।
 भर्ता तेऽहं निबोधेदं वचनं हितमात्मनः ॥ १९
 एते गच्छन्ति बहवः पन्थानो दक्षिणापथम् ।
 अवन्तीमृक्षवन्तं च समतिक्रम्य पर्वतम् ॥ २०
 एष विन्ध्यो महाशैलः पयोष्णी च समुद्रगा ।
 आश्रमाश्च महर्षीणाममी पुष्पफलान्विताः ॥ २१

एष पन्था विदर्भाणामयं गच्छति कोसलान् ।
 अतः परं च देशोऽयं दक्षिणे दक्षिणापथः ॥ २२
 ततः सा बाष्पकलया वाचा दुःखेन कर्षिता ।
 उवाच दमयन्ती तं नैषधं करुणं वचः ॥ २३
 उद्वेपते मे हृदयं सीदन्यङ्गानि सर्वशः ।
 तव पार्थिव सकलं चिन्तयन्त्याः पुनः पुनः ॥ २४
 हृतराज्यं हृतधनं विवस्त्रं क्षुच्छमान्वितम् ।
 कथमुत्सृज्य गच्छेयमहं त्वां विजने वने ॥ २५
 श्रान्तस्य ते क्षुधार्तस्य चिन्तयानस्य तत्सुखम् ।
 वने घोरे महाराज नाशयिष्यामि ते क्लमम् ॥ २६
 न च भार्यासमं किञ्चिद्विद्यते मिषजां मतम् ।
 औषधं सर्वदुःखेषु सत्यमेतद्वीमि ते ॥ २७

नल उवाच ।

एवमेतद्यथात्थ त्वं दमयन्ति सुमध्यमे ।
 नास्ति भार्यासमं मित्रं नरस्यार्तस्य भेषजम् ॥ २८
 न चाहं त्यक्तुकामस्त्वां किमर्थं भीरु शङ्कसे ।
 त्यजेयमहमात्मानं न त्वेव त्वामनिन्दिते ॥ २९

दमयन्त्युवाच ।

यदि मां त्वं महाराज न विहातुमिहेच्छसि ।
 तत्किमर्थं विदर्भाणां पन्थाः समुपदिश्यते ॥ ३०
 अवैमि चाहं नृपते न त्वं मां त्यक्तुमर्हसि ।
 चेतसा त्वपकृष्टेन मां त्यजेथा महीपते ॥ ३१
 पन्थानं हि ममाभीक्ष्णमाख्यासि नरसत्तम ।
 अतोनिमित्तं शोकं मे वर्धयस्यमरप्रभ ॥ ३२
 यदि चायमभिप्रायस्तव राजन्प्रजेदिति ।
 सहितावेव गच्छावो विदर्भान्यदि मन्यसे ॥ ३३
 विदर्भराजस्तत्र त्वां पूजयिष्यति मानद ।
 तेन त्वं पूजितो राजन्सुखं वत्स्यसि नो गृहे ॥ ३४

इति श्रीमहाभारते आरण्यकपर्वणि

अष्टपञ्चाशोऽध्यायः ॥ ५८ ॥

५९

नल उवाच ।

यथा राज्यं पितुस्ते तत्तथा मम न संशयः ।

न तु तत्र गमिष्यामि विषमस्थः कथंचन ॥ १

कथं समृद्धो गत्वाहं तव हर्षविवर्धनः ।

परिचूनो गमिष्यामि तव शोकविवर्धनः ॥ २

बृहदश्व उवाच ।

इति ब्रुवन्नलो राजा दमयन्ती पुनः पुनः ।

सान्त्वयामास कल्याणीं वाससोऽर्धेन सवृताम् ॥ ३

तावेकवस्त्रसंवीतावटमानावितस्ततः ।

क्षुत्विपासापरिश्रान्तौ सभां कांचिदुपेयतुः ॥ ४

तां सभामुपसंप्राप्य तदा स निषधाधिपः ।

वैदर्भ्या सहितो राजा निषसाद महीतले ॥ ५

स वै विवस्त्रो मलिनो विकचः पांसुगुण्ठितः ।

दमयन्त्या सह श्रान्तः सुष्वाप धरणीतले ॥ ६

दमयन्त्यपि कल्याणी निद्रयापहृता ततः ।

सहसा दुःखमासाद्य सुकुमारी तपस्विनी ॥ ७

सुप्तायां दमयन्त्यां तु नलो राजा विशां पते ।

शोकोन्मथितचित्तात्मा न स्म शेते यथा पुरा ॥ ८

स तद्राज्यापहरणं सुहृत्परां च सर्वशः ।

वने च तं परिध्वंसं प्रेक्ष्य चिन्तामुपेयिवान् ॥ ९

किं नु मे स्यादिदं कृत्वा किं नु मे स्यादकुर्वतः ।

किं नु मे मरणं श्रेयः परित्यागो जनस्य वा ॥ १०

मामियं हानुरक्तेदं दुःखमाप्नोति मत्कृते ।

मद्विहीना त्वियं गच्छेत्कदाचित्स्वजनं प्रति ॥ ११

मया निःसंशयं दुःखमियं प्राप्स्यत्यनुत्तमा ।

उत्सर्गे संशयः स्यात्तु विन्देतापि सुखं कचित् ॥ १२

स विनिश्चित्य बहुधा विचार्य च पुनः पुनः ।

उत्सर्गेऽमन्यत श्रेयो दमयन्त्या नराधिपः ॥ १३

सोऽवस्त्रतामात्मनश्च तस्याश्चाप्येकवस्त्रताम् ।

म. भा. ५९

चिन्तयित्वाध्यगाद्राजा वस्त्रार्थस्यावकर्तनम् ॥ १४

कथं वासो विकर्तेयं न च बुध्येत मे प्रिया ।

चिन्तयैव नैषधो राजा सभां पर्यचरत्तदा ॥ १५

परिधावन्नथ नल इतश्चेतश्च भारत ।

आससाद सभोद्देशे विकोशं खड्गमुत्तमम् ॥ १६

तेनार्धं वाससश्छित्वा निवस्य च परतपः ।

सुप्तामुत्सृज्य वैदर्भीं प्राद्रवद्गतचेतनः ॥ १७

ततो निबद्धहृदयः पुनरागम्य तां सभाम् ।

दमयन्तीं तथा दृष्ट्वा स्रोद निषधाधिपः ॥ १८

यां न वायुर्न चादित्यः पुरा पश्यति मे प्रियाम् ।

सेयमद्य सभामध्ये शेते भूमावनाथवत् ॥ १९

इयं वस्त्रावकर्तनं संवीता चारुहासिनी ।

उन्मत्तेव वरारोहा कथं बुद्ध्वा भविष्यति ॥ २०

कथमेका सती भैमी मया विरहिता शुभा ।

चरिष्यति वने घोरे मृगव्यालनिषेविते ॥ २१

गत्वा गत्वा नलो राजा पुनरेति सभां मुहुः ।

आकृष्यमाणः कलिना सौहृदेनापकृष्यते ॥ २२

द्विधेव हृदयं तस्य दुःखितस्याभवत्तदा ।

दोलेव मुहुरायाति याति चैव सभां मुहुः ॥ २३

सोऽपकृष्टस्तु कलिना मोहितः प्राद्रवन्नलः ।

सुप्तामुत्सृज्य तां भार्यां विलप्य करुणं बहु ॥ २४

नष्टात्मा कलिना स्पृष्टस्तत्तद्विगणयन्नृपः ।

जगामैव वने शून्ये भार्यामुत्सृज्य दुःखितः ॥ २५

इति श्रीमहाभारते आरण्यकपर्वणि

एकोनषष्टितमोऽध्यायः ॥ ५९ ॥

६०

बृहदश्व उवाच ।

अपक्रान्ते नले राजन्दमयन्ती गतकुमा ।

अबुध्यत वरारोहा संत्रस्ता विजने वने ॥ १

सापश्यमाना भर्तारं दुःखशोकसमन्विता ।

प्राक्रोशदुःखैः संत्रस्ता महाराजेति नैषधम् ॥ २
 हा नाथ हा महाराज हा स्वामिन्कि जहासि माम् ।
 हा हतास्मि विनष्टास्मि भीतास्मि विजने वने ॥ ३
 ननु नाम महाराज धर्मज्ञः सत्यवागसि ।
 कथमुक्त्वा तथासत्यं सुप्रामुत्सृज्य मां गतः ॥ ४
 कथमुत्सृज्य गन्तासि वदयां भार्यामनुव्रताम् ।
 विशेषतोऽनपकृते परेणापकृते सति ॥ ५
 शक्यसे ता गिरः सत्याः कर्तुं मयि नरेश्वर ।
 यास्त्वया लोकपालानां संनिधौ कथिताः पुरा ॥ ६
 पर्याप्तः परिहासोऽयमेतावान्पुरुषर्षभ ।
 भीताहमस्मि दुर्धर्षं दर्शयात्मानमीश्वर ॥ ७
 दृश्यसे दृश्यसे राजन्नेष तिष्ठसि नैषध ।
 आचार्यं गुल्मैरात्मानं किं मां न प्रतिभाषसे ॥ ८
 नृशंसं वत राजेन्द्र यन्मामेवंगतामिह ।
 विलपन्तीं समालिङ्ग्य नाश्वासयसि पार्थिव ॥ ९
 न शोचाम्यहमात्मानं न चान्यदपि किंचन ।
 कथं नु भवितास्येक इति त्वां नृप शोचिमि ॥ १०
 कथं नु राजंस्तृषितः क्षुधितः श्रमकर्षितः ।
 सायाह्ने वृक्षमूलेषु मामपश्यन्भविष्यसि ॥ ११
 ततः सा तीव्रशोकार्ता प्रदीप्तेव च मन्युना ।
 इतश्चेतश्च रुदती पर्यधावत दुःखिता ॥ १२
 मुहुरूपतते वाला मुहुः पतति विह्वला ।
 मुहुरालीयते भीता मुहुः क्रोशति रोदिति ॥ १३
 सा तीव्रशोकसंतप्ता मुहुर्निःश्वस्य विह्वला ।
 उवाच भैमी निष्क्रम्य रोदमाना पतिव्रता ॥ १४
 यस्याभिशापाहुः खार्तो दुःखं विन्दति नैषधः ।
 तस्य भूतस्य तदुःखाहुः खमभ्यधिकं भवेत् ॥ १५
 अपापचेतसं पापो य एवं कृतवान्नलम् ।
 तस्मादुःखतरं प्राप्य जीवत्वसुखजीविकाम् ॥ १६
 एवं तु विलपन्ती सा राज्ञो भार्या महात्मनः ।

अन्वेषति स्म भर्तारं वने श्वापदसेविते ॥ १७
 उन्मत्तवद्वीमसुता विलपन्ती ततस्ततः ।
 हा हा राजन्निति मुहुरितश्चेतश्च धावति ॥ १८
 तां शुष्यमाणामत्यर्थं कुररीमिव वाशतीम् ।
 करुणं बहु शोचन्ती विलपन्ती मुहुर्मुहुः ॥ १९
 सहसाभ्यागतां भैमीमभ्याशपरिवर्तिनीम् ।
 जग्राहाजगरो ग्राहो महाकायः क्षुधान्वितः ॥ २०
 सा ग्रस्यमाना ग्राहेण शोकेन च पराजिता ।
 नात्मानं शोचति तथा यथा शोचति नैषधम् ॥ २१
 हा नाथ मामिह वने ग्रस्यमानामनाथवत् ।
 ग्राहेणानेन विपिने किमर्थं नाभिधावसि ॥ २२
 कथं भविष्यसि पुनर्मामनुस्मृत्य नैषध ।
 पापान्मुक्तः पुनर्लब्ध्वा बुद्धिं चेतो धनानि च ॥ २३
 श्रान्तस्य ते क्षुधार्तस्य परिग्लानस्य नैषध ।
 कः श्रमं राजशार्दूल नाशयिष्यति मानद ॥ २४
 तामकस्मान्मृगव्याधो विचरन्गहने वने ।
 आक्रन्दतीमुपश्रुत्य जवेनाभिससार ह ॥ २५
 तां स दृष्ट्वा तथा अस्तामुरगेणायतेक्षणाम् ।
 त्वरमाणो मृगव्याधः समभिक्रम्य वेगितः ॥ २६
 मुखतः पाटयामास शस्त्रेण निशितेन ह ।
 निर्विचेष्टं भुजंगं तं विशस्य मृगजीवनः ॥ २७
 मोक्षयित्वा च तां व्याधः प्रक्षाल्य सलिलेन च ।
 समाश्वास्य कृताहारामथ पप्रच्छ भारत ॥ २८
 कस्य त्वं मृगशावाक्षि कथं चाभ्यागता वनम् ।
 कथं चेदं महत्कृच्छ्रं प्राप्तवत्यसि भामिनि ॥ २९
 दमयन्ती तथा तेन पृच्छयमाना विशां पते ।
 सर्वमेतद्यथावृत्तमाचक्षेऽस्य भारत ॥ ३०
 तामर्धवस्त्रसंवीतां पीनश्रोणिपयोधराम् ।
 सुकुमारानवद्याङ्गीं पूर्णचन्द्रनिभाननाम् ॥ ३१
 अरालपक्ष्मनयनां तथा मधुरभाषिणीम् ।

लक्षयित्वा मृगव्याधः कामस्य वशमेयिवान् ॥ ३२
 तामथ ऋक्षण्या वाचा लुब्धको मृदुपूर्वया ।
 सान्त्वयामास कामार्तस्तदबुध्यत भामिनी ॥ ३३
 दमयन्ती तु तं दुष्टमुपलभ्य पतिव्रता ।
 तीव्रोषसमाविष्टा प्रजज्वालेव मन्युना ॥ ३४
 स तु पापमतिः क्षुद्रः प्रधर्षयितुमातुरः ।
 दुर्धर्षा तर्कयामास दीप्तामग्निशिखामिव ॥ ३५
 दमयन्ती तु दुःखार्ता पतिराज्यविनाकृता ।
 अतीतवाक्पथे काले शशापैनं रुषा किल ॥ ३६
 यथाहं नैषधादन्यं मनसापि न चिन्तये ।
 तथायं पततां क्षुद्रः परासुर्मृगजीवनः ॥ ३७
 उक्तमात्रे तु वचने तथा स मृगजीवनः ।
 व्यसुः पपात मेदिन्यामग्निदग्ध इव द्रुमः ॥ ३८

इति श्रीमहाभारते आरण्यकपर्वणि

षष्ठितमोऽध्यायः ॥ ६० ॥

६१

बृहदश्व उवाच ।

सा निहत्य मृगव्याधं प्रतस्थे कमलेक्षणा ।
 वनं प्रतिभयं शून्यं झिल्लिकागणनादितम् ॥ १
 सिंहव्याघ्रवराहर्क्षरुद्धीपिनिषेवितम् ।
 नानापक्षिगणाकीर्णं म्लेच्छतस्करसेवितम् ॥ २
 शालवेणुधवाश्वत्थतिन्दुकेज्जुदकिंशुकैः ।
 अर्जुनारिष्टसंछन्नं चन्दनैश्च सशाल्मलैः ॥ ३
 जम्बाम्रलोध्रखदिरशाकवेत्रसमाकुलम् ।
 काशमयामलकप्लक्षकदम्बोदुम्बरावृतम् ॥ ४
 बदरीविल्वसंछन्नं न्यग्रोधैश्च समाकुलम् ।
 प्रियालतालखर्जूरहरितकविभीतकैः ॥ ५
 नानाधातुशतैर्नैद्वान्विविधानपि चाचलान् ।
 निकुञ्जान्पक्षिसंघुष्टान्द्रीश्चाद्भुतदर्शनाः ।
 नदीः सरांसि वापीश्च विविधाश्च मृगद्विजान् ॥ ६

सा बहून्भीमरूपांश्च पिशाचोरगराक्षसान् ।
 पल्वलानि तडागानि गिरिकूटानि सर्वशः ।
 सरितः सागरांश्चैव ददर्शाद्भुतदर्शनान् ॥ ७
 यूथशो ददृशे चात्र विदर्भाधिपनन्दिनी ।
 महिषान्वराहान्गोमांगून्क्ष्वानरपन्नगान् ॥ ८
 तेजसा यशसा स्थित्या श्रिया च परया युता ।
 वैदर्भी विचरत्येका नलमन्वेपती तदा ॥ ९
 नाविभ्यत्सा नृपसुता भैमी तत्राथ कस्यचित् ।
 दारुणामटवीं प्राप्य भर्तृव्यसनकर्षिता ॥ १०
 विदर्भतनया राजन्विललाप सुदुःखिता ।
 भर्तृशोकपरीताङ्गी शिलातलसमाश्रिता ॥ ११

दमयन्त्युवाच ।

सिहोरस्क महाबाहो निषधानां जनाधिप ।
 क्व नु राजन्गतोऽसीह त्यक्त्वा मां निर्जने वने ॥ १२
 अश्वमेधादिभिर्वीर क्रतुभिः स्वाप्तदक्षिणैः ।
 कथमिष्ट्वा नरव्याघ्र मयि मिथ्या प्रवर्तसे ॥ १३
 यत्त्वयोक्तं नरव्याघ्र मत्समक्षं महाद्युते ।
 कर्तुमर्हसि कल्याण तद्वनं पार्थिवर्षभ ॥ १४
 यथोक्तं विहगैर्हंसैः समीपे तव भूमिप ।
 मत्सकाशे च तैरुक्तं तदवेक्षितुमर्हसि ॥ १५
 चत्वार एकतो वेदाः साङ्गोपाङ्गाः सविस्तराः ।
 स्वधीता मानवश्रेष्ठ सत्यमेकं किलैकतः ॥ १६
 तस्मादर्हसि शत्रुघ्न सत्यं कर्तुं नरेश्वर ।
 उक्तवानसि यद्वीर मत्सकाशे पुरा वचः ॥ १७
 हा वीर ननु नामाहमिष्टा किल तवानघ ।
 अस्यामटव्यां घोरायां किं मां न प्रतिभाषसे ॥ १८
 भर्त्सयत्येष मां रौद्रो व्यात्तास्यो दारुणाकृतिः ।
 अरण्यराट् क्षुधाविष्टः किं मां न त्रातुमर्हसि ॥ १९
 न मे त्वदन्या सुभगे प्रिया इत्यब्रवीस्तदा ।
 तामृतां कुरु कल्याण पुरोक्तां भारतीं नृप ॥ २०

उन्मत्तां विलपन्तीं मां भार्यामिष्टां नराधिप ।
 ईप्सितामीप्सितो नाथ किं मां न प्रतिभाषसे ॥ २१
 कृशां दीनां विवर्णां च मलिनानां वसुधाधिप ।
 वस्त्रार्थप्रावृतामेकां विलपन्तीमनाथवत् ॥ २२
 यूथभ्रष्टामिवैकां मां हरिणीं पृथुलोचन ।
 न मानयसि मानार्हं रुदतीमरिकर्शन ॥ २३
 महाराज महारण्ये मामिहैकाकिनी सतीम् ।
 आभाषमाणां स्वां पत्नीं किं मां न प्रतिभाषसे ॥ २४
 कुलशीलोपसंपन्नं चारुसर्वाङ्गशोभनम् ।
 नाद्य त्वामनुपश्यामि गिरावस्मिन्नरोत्तम ।
 वने चास्मिन्महाघोरे सिंहव्याघ्रनिषेविते ॥ २५
 शयानमुपविष्टं वा स्थितं वा निषधाधिप ।
 प्रस्थितं वा नरश्रेष्ठ मम शोकविवर्धन ॥ २६
 कं नु पृच्छामि दुःखार्ता त्वदर्थे शोककर्षिता ।
 कञ्चिद्दृष्ट्वय्यरण्ये संगत्येह नलो नृपः ॥ २७
 को नु मे कथयेदद्य वनेऽस्मिन्विष्टितं नलम् ।
 अभिरूपं महात्मानं परव्यूहविनाशनम् ॥ २८
 यमन्वेषसि राजानं नलं पद्मनिभेक्षणम् ।
 अयं स इति कस्याद्य श्रोष्यामि मधुरां गिरम् ॥ २९
 अरण्यराड्यं श्रीमांश्चतुर्दंष्ट्रो महाहनुः ।
 शार्दूलोऽभिमुखः प्रैति पृच्छाम्येनमशङ्किता ॥ ३०
 भवान्मृगाणामधिपस्त्वमस्मिन्कानने प्रभुः ।
 विदर्भराजतनयां दमयन्तीति विद्धि माम् ॥ ३१
 निषधाधिपतेर्भार्या नलस्यामित्रघातिनः ।
 पतिमन्वेषतीमेका कृपणां शोककर्षिताम् ।
 आश्वासय मृगेन्द्रेह यदि दृष्टस्त्वया नलः ॥ ३२
 अथ वारण्यनृपते नलं यदि न शंससि ।
 मामदस्व मृगश्रेष्ठ विशोकां कुरु दुःखिताम् ॥ ३३
 श्रुत्वारण्ये विलपितं ममैष मृगराट् स्वयम् ।
 यात्येतां मृष्टसलिलामापां सागरंगमाम् ॥ ३४

इमं शिलोच्चयं पुण्यं शृङ्गैर्वहुभिरुच्छ्रितैः ।
 विराजद्भिर्दिवस्पृग्भिर्नैकवर्णैर्मनोरमैः ॥ ३५
 नानाधातुसमाकीर्णं विविधोपलभूषितम् ।
 अस्यारण्यस्य महतः केतुभूतमिवोच्छ्रितम् ॥ ३६
 सिंहशार्दूलमातङ्गवराहर्क्षमृगायुतम् ।
 पतत्रिभिर्वहुविधैः समन्तादनुनादितम् ॥ ३७
 किंशुकाशोकबकुलपुंनागैरुपशोभितम् ।
 सरिद्धिः सविहंगाभिः शिखरैश्चोपशोभितम् ।
 गिरिराजमिमं तावत्पृच्छामि नृपति प्रति ॥ ३८
 भगवन्नचलश्रेष्ठ दिव्यदर्शन विश्रुत ।
 शरण्य बहुकल्याण नमस्तेऽस्तु महीधर ॥ ३९
 प्रणमे त्वाभिगम्याहं राजपुत्री निबोध माम् ।
 राज्ञः स्तुषां राजभार्या दमयन्तीति विश्रुताम् ॥ ४०
 राजा विदर्भाधिपतिः पिता मम महारथः ।
 भीमो नाम क्षितिपतिश्चातुर्वर्ण्यस्य रक्षिता ॥ ४१
 राजसूयाश्वमेधानां क्रतूनां दक्षिणावताम् ।
 आहर्ता पार्थिवश्रेष्ठः पृथुचार्वाङ्गितेक्षणः ॥ ४२
 ब्रह्मण्यः साधुवृत्तश्च सत्यवागनसूयकः ।
 शीलवान्सुसमाचारः पृथुश्रीर्धर्मविच्छुचिः ॥ ४३
 सम्यग्गोप्ता विदर्भाणां निर्जितारिगणः प्रभुः ।
 तस्य मां विद्धिः तनयां भगवंस्त्वामुपस्थिताम् ॥ ४४
 निषवेषु महाशैल श्वशुरो मे नृपोत्तमः ।
 सुगृहीतनामा विख्यातो वीरसेन इति स ह ॥ ४५
 तस्य राज्ञः सुतो वीरः श्रीमान्सत्यपराक्रमः ।
 क्रमप्राप्तं पितुः स्वं यो राज्यं समनुशास्ति ह ॥ ४६
 नलो नामारिदमनः पुण्यश्लोक इति श्रुतः ।
 ब्रह्मण्यो वेदविद्वाग्मी पुण्यकृत्सोमपोऽभिचित् ॥ ४७
 यथा दाता च योद्धा च सम्यक्चैव प्रशासिता ।
 तस्य मामचलश्रेष्ठ विद्धि भार्यामिहागताम् ॥ ४८
 त्यक्तश्रियं भर्तृहीनामनाथां व्यसनान्विताम् ।

अन्वेषमाणां भर्तारं तं वै नरवरोत्तमम् ॥ ४९
 खमुल्लिखद्विरेतैर्हि त्वया शृङ्गशनैर्नृपः ।
 कश्चिदृष्टोऽचलश्रेष्ठ वनेऽस्मिन्दारुणे नलः ॥ ५०
 गजेन्द्रविक्रमो धीमान्दीर्घबाहुरमर्षणः ।
 विक्रान्तः सत्यवाग्धीरो भर्ता मम महायशः ।
 निषधानामधिपति, कश्चिदृष्टस्त्वया नलः ॥ ५१
 किं मां विलपतीमेकां पर्वतश्रेष्ठ दुःखिताम् ।
 गिरा नाश्यासयस्यद्य स्वां सुतामिव दुःखिताम् ॥ ५२
 वीर विक्रान्त धर्मज्ञ सत्यसध महीपते ।
 यद्यस्यस्मिन्वने राजन्दर्शयात्मानमात्मना ॥ ५३
 कदा नु स्निग्धगम्भीरां जीमूतस्वनसंनिभाम् ।
 श्रोष्यामि नैषधस्याहं वाचं ताममृतोपमाम् ॥ ५४
 वैदर्भीत्येव कथितां शुभां राज्ञो महात्मनः ।
 आम्नायसारिणीमृद्धां मम शोकेनिबर्हिणीम् ॥ ५५
 इति सा तं गिरिश्रेष्ठमुक्त्वा पार्थिवनन्दिनी ।
 दमयन्ती ततो भूयो जगाम दिशमुत्तराम् ॥ ५६
 सा गत्वा त्रीनहोरात्रान्दर्श परमाङ्गना ।
 तापसारण्यमतुलं दिव्यकाननदर्शनम् ॥ ५७
 वसिष्ठभृगवत्रिसमैस्तापसैरुपशोभितम् ।
 नियतैः संयताहारैर्दमशौचसमन्वितैः ॥ ५८
 अब्भक्षैर्वायुभक्षैश्च पत्राहारैस्तथैव च ।
 जितेन्द्रियैर्महाभागैः स्वर्गमार्गदिदृक्षुभिः ॥ ५९
 वल्कलाजिनसंवीतैर्मुनिभिः संयतेन्द्रियैः ।
 तापसाध्युषितं रम्यं ददर्शाश्रममण्डलम् ॥ ६०
 सा दृष्ट्वाश्रमपदं नानामृगनिषेवितम् ।
 शाखासृगगणैश्चैव तापसैश्च समन्वितम् ॥ ६१
 सुभ्रूः सुकेशी सुश्रोणी सुकुचा सुद्विजानना ।
 वर्चस्विनी सुप्रतिष्ठा स्वस्त्रितोद्यतगामिनी ॥ ६२
 सा विवेशाश्रमपदं वीरसेनसुतप्रिया ।
 योषिद्रत्नं महाभागा दमयन्ती मनस्विनी ॥ ६३

साभिवाद्य तपोवृद्धान्विनयावनता स्थिता ।
 स्वागतं त इति प्रोक्ता तैः सर्वैस्तापसैश्च सा ॥ ६४
 पूजां चास्या यथान्यायं कृत्वा तत्र तपोधनाः ।
 आस्यतामित्यथोचुस्ते ब्रूहि किं करवामहे ॥ ६५
 तानुवाच वरारोहा कश्चिद्भगवतामिह ।
 तपस्यग्निषु धर्मेषु मृगपक्षिषु चानघाः ।
 कुशलं वो महाभागाः स्वधर्मचरणेषु च ॥ ६६
 तैरुक्ता कुशल भद्रे सर्वत्रेति यशस्विनी ।
 ब्रूहि सर्वानवद्याङ्गि का त्वं किं च चिकीर्षसि ॥ ६७
 दृष्ट्वैव ते पर रूपं द्युति च परमामिह ।
 विस्मयो नः समुत्पन्नः समाश्वसिहि मा शुचः ॥ ६८
 अस्यारण्यस्य महती देवता वा महीभृतः ।
 अस्या नु नद्याः कल्याणि वद सत्यमनिन्दिते ॥ ६९
 साब्रवीत्तानृपीनाहमरण्यस्यास्य देवता ।
 न चाप्यस्य गिरेर्विप्रा न नद्या देवताप्यहम् ॥ ७०
 मानुषी मां विजानीत यूयं सर्वे तपोधनाः ।
 विस्तरेणाभिधास्यामि तन्मे शृणुत सर्वशः ॥ ७१
 विदर्भेषु महीपालो भीमो नाम महाद्युतिः ।
 तस्य मां तनयां सर्वे जानीत द्विजसत्तमाः ॥ ७२
 निषधाधिपतिर्धामान्नलो नाम महायशः ।
 वीरः संग्रामजिद्विद्वान्मम भर्ता विशां पतिः ॥ ७३
 देवताभ्यर्चनपरो द्विजातिजनवत्सलः ।
 गोप्ता निषधवंशस्य महाभागो महाद्युतिः ॥ ७४
 सत्यवाग्धर्मवित्प्राज्ञः सत्यसंधोऽस्मिर्दनः ।
 ब्रह्मण्यो दैवतपरः श्रीमान्परपुरंजयः ॥ ७५
 नलो नाम नृपश्रेष्ठो देवराजसमद्युतिः ।
 मम भर्ता विशालाक्षः पूर्णन्दुवदनोऽरिहा ॥ ७६
 आहर्ता ऋतुमुख्यानां वेदवेदाङ्गपारगः ।
 सपत्नानां मृधे हन्ता रविसोमसमप्रभः ॥ ७७
 स कैश्चिन्निकृतिप्रज्ञैरकल्याणैर्नाराधमैः ।

आहूय पृथिवीपालः सत्यधर्मपरायणः ।
 देवने कुशलैर्जिह्वैर्जितो राज्यं वसूनि च ॥ ७८
 तस्य मामवगच्छध्वं भार्या राजर्षभस्य वै ।
 दमयन्तीति विख्यातां भर्तृदर्शनलालसाम् ॥ ७९
 सा वनानि गिरिश्रैव सरांसि सरितस्तथा ।
 पल्वलानि च रम्याणि तथारण्यानि सर्वशः ॥ ८०
 अन्वेषमाणा भर्तारं नलं रणविशारदम् ।
 महात्मानं कृतास्त्रं च विचरामीह दुःखिता ॥ ८१
 कच्चिद्भगवतां पुण्यं तपोवनमिदं नृपः ।
 भवेत्प्राप्तो नलो नाम निषधानां जनाधिपः ॥ ८२
 यत्कृतेऽहमिदं विप्राः प्रपन्ना भृशदारुणम् ।
 वनं प्रतिभयं घोरं शार्दूलमृगसेवितम् ॥ ८३
 यदि कैश्चिद्दहोरात्रैर्न द्रक्ष्यामि नलं नृपम् ।
 आत्मानं श्रेयसा योक्ष्ये देहस्यास्य विमोचनात् ॥ ८४
 को नु मे जीवितेनार्थस्तमृते पुरुषर्षभम् ।
 कथं भविष्याम्यद्याहं भर्तृशोकामिपीडिता ॥ ८५
 एवं विलपतीमेकामरण्ये भीमनन्दिनीम् ।
 दमयन्तीमथोचुस्ते तापसाः सत्यवादिनः ॥ ८६
 उदर्कस्तव कल्याणि कल्याणो भविता शुभे ।
 वयं पश्याम तपसा क्षिप्रं द्रक्ष्यसि नैषधम् ॥ ८७
 निषधानामधिपतिं नलं रिपुनिघातिनम् ।
 भैमि धर्मभृतां श्रेष्ठं द्रक्ष्यसे विगतज्वरम् ॥ ८८
 विमुक्तं सर्वपापेभ्यः सर्वरत्नसमन्वितम् ।
 तदेव नगरश्रेष्ठं प्रशासन्तमरिंदमम् ॥ ८९
 द्विषतां भयकर्तारं सुहृदां शोकनाशनम् ।
 पतिं द्रक्ष्यसि कल्याणि कल्याणाभिजनं नृपम् ॥ ९०
 एवमुक्त्वा नलस्येष्टां महिषी पार्थिवात्मजाम् ।
 अन्तर्हितास्तापसास्ते साग्निहोत्राश्मास्तदा ॥ ९१
 सा दृष्ट्वा महदाश्चर्यं विस्मिता अभवत्तदा ।
 दमयन्त्यनवद्याङ्गी वीरसेननृपसुषा ॥ ९२

किं नु स्वप्नो मया दृष्टः कोऽयं विधिरिहाभवत् ।
 क नु ते तापसाः सर्वे क तदाश्रममण्डलम् ॥ ९३
 क सा पुण्यजला रम्या नानाद्विजनिषेविता ।
 नदी ते च नगा हृद्याः फलपुष्पोपशोभिताः ॥ ९४
 ध्यात्वा चिरं भीमसुता दमयन्ती शुचिस्मिता ।
 भर्तृशोकपरा दीना विवर्णवदनाभवत् ॥ ९५
 सा गत्वाथापरां भूमि बाष्पसंदिग्धया गिरा ।
 विललापाश्रुपूर्णाक्षी दृष्ट्वाशोकतरुं ततः ॥ ९६
 उपगम्य तरुश्रेष्ठमशोकं पुष्पितं तदा ।
 पल्लवापीडितं हृद्यं विहंगैरनुनादितम् ॥ ९७
 अहो वतायमगमः श्रीमानस्मिन्वनान्तरे ।
 आपीडैर्बहुभिर्भाति श्रीमान्द्रुमिडराडिव ॥ ९८
 विशोकां कुरु मां क्षिप्रमशोक प्रियदर्शन ।
 वीतशोकभयाबाधं कच्चित्त्वं दृष्ट्वानृपम् ॥ ९९
 नलं नामारिदमनं दमयन्त्याः प्रियं पतिम् ।
 निषधानामधिपतिं दृष्ट्वानसि मे प्रियम् ॥ १००
 एकवस्त्रार्धसंवीतं सुकुमारतनुत्वचम् ।
 व्यसनेनार्दितं वीरमरण्यमिदमागतम् ॥ १०१
 यथा विशोका गच्छेयमशोकनग तत्कुरु ।
 सत्यनामा भवाशोक मम शोकविनाशनात् ॥ १०२
 एवं साशोकवृक्ष तमार्ता त्रिः परिगम्य ह ।
 जगाम दारुणतरं देशं भैमी वराङ्गना ॥ १०३
 सा ददर्श नगान्नैकाग्रैकाश्च सरितस्तथा ।
 नैकाश्च पर्वतान् रम्यान्नैकाश्च मृगपक्षिणः ॥ १०४
 कन्दराश्च नितम्बाश्च नदांश्चाद्भुतदर्शनान् ।
 ददर्श सा भीमसुता पतिमन्वेषती तदा ॥ १०५
 गत्वा प्रकृष्टमध्वानं दमयन्ती शुचिस्मिता ।
 ददर्शाथ महासार्थं हस्त्यश्चरथसंकुलम् ॥ १०६
 उत्तरन्तं नदीं रम्यां प्रसन्नसलिलां शुभाम् ।
 सुशीततोयां विस्तीर्णा हृदिनी वेतसैर्वृताम् ॥ १०७

प्रोद्धुष्टां क्रौञ्चकुरैश्चक्रवाकोपकूजिताम् ।
 कूर्मग्राह्यपाकीर्णा पुलिनद्वीपशोभिताम् ॥ १०८
 सा दृष्ट्वैव महासार्थं नलपत्नी यशस्विनी ।
 उपसर्प्य वरारोहा जनमध्यं विवेश ह ॥ १०९
 उन्मत्तरूपा शोकार्ता तथा वस्त्रार्थसंवृता ।
 कृशा विवर्णा मलिना पांसुष्वस्तशिरोरुहा ॥ ११०
 तां दृष्ट्वा तत्र मनुजाः केचिद्भीताः प्रदुद्रुवुः ।
 केचिच्चिन्तापरास्तस्थुः केचित्तत्र विचुकुशुः ॥ १११
 ग्रहसन्ति स्म तां केचिदभ्यसूयन्त चापरे ।
 चक्रुस्तस्यां दयां केचित्प्रच्छुश्चापि भारत ॥ ११२
 कासि कस्यासि कल्याणि किं वा मृगयसे वने ।
 त्वां दृष्ट्वा व्यथिताः स्मेहं कञ्चित्त्वमसि मानुषी ॥
 वद सत्यं वनस्यास्य पर्वतस्याथ वा दिशः ।
 देवता त्वं हि कल्याणि त्वां वयं शरणं गताः ॥ ११४
 यक्षी वा राक्षसी वा त्वमुताहोऽसि वराङ्गना ।
 सर्वथा कुरु नः स्वस्ति रक्षस्वास्माननिन्दिते ॥ ११५
 यथायं सर्वथा सार्थः क्षेमी शीघ्रमितो ब्रजेत् ।
 तथा विधत्स्व कल्याणि त्वां वयं शरणं गताः ॥ ११६
 तथोक्ता तेन सार्थेन दमयन्ती नृपात्मजा ।
 प्रत्युवाच ततः साध्वी भर्तृव्यसनदुःखिता ।
 सार्थवाहं च सार्थं च जना ये चात्र केचन ॥ ११७
 यूनः स्थविरबालाश्च सार्थस्य च पुरोगमाः ।
 मानुषी मां विजानीत मनुजाधिपतेः सुताम् ।
 नृपस्तुषां राजभार्या भर्तृदर्शनलालसाम् ॥ ११८
 विदर्भराण्मम पिता भर्ता राजा च नैषधः ।
 नलो नाम महाभागस्तं मार्गान्यपराजितम् ॥ ११९
 यदि जानीत नृपति क्षिप्रं शंसत मे प्रियम् ।
 नलं पार्थिवशार्दूलमसित्रगणसूदनम् ॥ १२०
 तामुवाचानवद्याङ्गी सार्थस्य महतः प्रभुः ।
 सार्थवाहः शुचिर्नाम शृणु कल्याणि मद्रुचः ॥ १२१

अहं सार्थस्य नेता वै सार्थवाहः शुचिस्मिते ।
 मनुष्यं नलनामानं न पश्यामि यशस्विनि ॥ १२२
 कुञ्जरद्वीपिमहिषशार्दूलक्ष्मृगानपि ।
 पश्याम्यस्मिन्वने कष्टे अमनुष्यनिपेक्षिते ।
 तथा नो यक्षराड्य मणिभद्रः प्रसीदतु ॥ १२३
 सात्रवीद्वणिजः सर्वान्सार्थवाहं च तं ततः ।
 कं नु यास्यति सार्थोऽयमेतदाख्यातुमर्हथ ॥ १२४
 सार्थवाह उवाच ।

सार्थोऽयं चेदिराजस्य सुबाहोः सत्यवादिनः ।
 क्षिप्रं जनपदं गन्ता लाभाय मनुजात्मजे ॥ १२५
 इति श्रीमहाभारते आरण्यकपर्वणि
 एकषष्टितमोऽध्यायः ॥ ६१ ॥

६२

बृहदश्व उवाच ।

सा तच्छ्रुत्वानवद्याङ्गी सार्थवाहवचस्तदा ।
 अगच्छत्तेन वै सार्थं भर्तृदर्शनलालसा ॥ १
 अथ काले बहुतिथे वने महति दारुणे ।
 तडागं सर्वतोभद्रं पद्मसौगन्धिकं महत् ॥ २
 ददृशुर्वणिजो रम्यं प्रभूतयवसेन्धनम् ।
 बहुमूलफलोपेतं नानापक्षिगणैर्वृतम् ॥ ३
 तं दृष्ट्वा मृष्टसलिलं मनोहरसुखावहम् ।
 सुपरिश्रान्तवाहास्ते निवेशाय मनो दधुः ॥ ४
 संमते सार्थवाहस्य विविशुर्वनमुत्तमम् ।
 उवास सार्थः सुमहान्वेलासासाद्य पश्चिमाम् ॥ ५
 अथार्धरात्रसमये निःशब्दस्मिते तदा ।
 सुप्ते सार्थे परिश्रान्ते हस्तियूथमुपागमत् ।
 पानीयार्थं गिरिनिर्दीं मदप्रस्रवणाविलाम् ॥ ६
 मार्गं संरुध्य संसुप्तं पद्मिन्याः सार्थमुत्तमम् ।
 सुप्तं ममर्द सहसा चेष्टमानं महीतले ॥ ७
 हाहारवं प्रमुञ्चन्तः सार्थिकाः शरणार्थिनः ।

वनगुल्मांश्च धावन्तो निद्रान्धा महतो भयात् ।
 केचिद्वनैः करैः केचित्केचित्पङ्क्त्यां हता नराः ॥ ८
 गोखरोष्ट्राश्चबहुलं पदातिजनसंकुलम् ।
 भयार्तं धावमानं तत्परस्परहतं तदा ॥ ९
 घोसान्नादान्विमुञ्चन्तो निपेतुर्धरणीतले ।
 वृक्षेष्वसज्य संभ्राः पतिता विपमेषु च ।
 तथा तन्निहतं सर्वं समुद्रं सार्धमण्डलम् ॥ १०
 अथापरेद्युः संप्राप्ते हतशिष्टा जनास्तदा ।
 वनगुल्माद्विनिष्क्रम्य शोचन्तो वैशस कृतम् ।
 भ्रातरं पितरं पुत्रं सखायं च जनाधिप ॥ ११
 अशोचत्तत्र वैदर्भी किं नु मे दुष्कृतं कृतम् ।
 योऽपि मे निर्जनेऽरण्ये संप्राप्तोऽयं जनार्णवः ।
 हतोऽयं हस्तियूथेन मन्दभाग्यान्ममैव तु ॥ १२
 प्राप्तव्यं सुचिरं दुःखं मया नूनमसशयम् ।
 नाप्राप्तकालो म्रियते श्रुतं वृद्धानुशासनम् ॥ १३
 यन्नाहमद्य मृदिता हस्तियूथेन दुःखिता ।
 न ह्यदैवकृतं किञ्चिन्नराणामिह विद्यते ॥ १४
 न च मे बालभावेऽपि किञ्चिद्व्यपकृतं कृतम् ।
 कर्मणा मनसा वाचा यदिदं दुःखमागतम् ॥ १५
 मन्ये स्वयंवरकृते लोकपालाः समागताः ।
 प्रत्याख्याता मया तत्र नलस्यार्थाय देवताः ।
 नूनं तेषां प्रभावेन वियोगं प्राप्तवत्यहम् ॥ १६
 एवमादीनि दुःखानि सा विलप्य वराङ्गना ।
 हतशिष्टैः सह तदा ब्राह्मणैर्वेदपारगैः ।
 अगच्छद्राजशार्दूल दुःखशोकपरायणा ॥ १७
 गच्छन्ती सा चिरात्कालात्पुरमासादयन्महत् ।
 सायाह्ने चेदिराजस्य सुबाहोः सत्यवादिनः ।
 वस्त्रार्धकर्तृसंवीता प्रविवेश पुरोत्तमम् ॥ १८
 तां विवर्णां कृशां दीनां मुक्तकेशीममार्जनाम् ।
 उन्मत्तामिव गच्छन्तीं ददृशुः पुरवासिनः ॥ १९

प्रविशन्ती तु तां दृष्ट्वा चेदिराजपुरी तदा ।
 अनुजग्मुस्ततो बाला ग्रामिपुत्राः कुतूहलात् ॥ २०
 सा तैः परिवृतागच्छत्समीपं राजवेश्मनः ।
 तां प्रासादगतापश्यद्राजमाता जनैर्वृताम् ॥ २१
 सा जनं वारयित्वा तं प्रासादतलमुत्तमम् ।
 आरोप्य विस्मिता राजन्दमयन्तीमपृच्छत् ॥ २२
 एवमप्यसुखाविष्टा विभर्षि परमं वपुः ।
 भासि विद्युदिवाभ्रेषु शंस मे कासि कस्य वा ॥ २३
 न हि ते मातुषं रूपं भूषणैरपि वर्जितम् ।
 असहाया नरेभ्यश्च नोद्विजस्यमरप्रभे ॥ २४
 तच्छ्रुत्वा वचनं तस्या भैमी वचनमब्रवीत् ।
 मातुषीं मां विजानीहि भर्तारं समनुव्रताम् ॥ २५
 सैरन्ध्रीं जातिसंपन्नां भुजिष्यां कामवासिनीम् ।
 फलमूलाशनामेकां यत्रसायं प्रतिश्रयाम् ॥ २६
 असंख्येयगुणो भर्ता मां च नित्यमनुव्रतः ।
 भर्तारमपि तं वीरं छायेवानपगा सदा ॥ २७
 तस्य दैवात्प्रसङ्गोऽभूदतिमात्रं स्म देवने ।
 द्यूते स निर्जितश्चैव वनमेकोऽभ्युपेयिवान् ॥ २८
 तमेकवसनं वीरमुन्मत्तामिव विह्वलम् ।
 आश्वासयन्ती भर्तारमहमन्वगमं वनम् ॥ २९
 स कदाचिद्वने वीरः कस्मिंश्चित्कारणान्तरे ।
 क्षुत्परीतः सुविमनास्तदप्येकं व्यसर्जयत् ॥ ३०
 तमेकवसनं नग्रमुन्मत्तं गतचेतसम् ।
 अनुव्रजन्ती बहुला न स्वपामि निशाः सदा ॥ ३१
 ततो बहुतिथे काले सुप्तामुत्सृज्य मां क्वचित् ।
 वाससोऽर्धं परिच्छिद्य त्यक्तवान्मामनागसम् ॥ ३२
 तं मार्गमाणा भर्तारं दृष्ट्वमाना दिनक्षपाः ।
 न विन्दाम्यमरप्रख्यं प्रियं प्राणधनेश्वरम् ॥ ३३
 तामश्रुपरिपूर्णाक्षीं विलपन्तीं तथा बहु ।
 राजमाताब्रवीदार्तां भैमीमार्ततरा स्वयम् ॥ ३४

वसस्व मयि कल्याणि प्रीतिर्मे त्वयि वर्तते ।
 मृगयिष्यन्ति ते भद्रे भर्तारं पुरुषा मम ॥ ३५
 अथ वा स्वयमागच्छेत्परिधावन्नितस्ततः ।
 इहैव वसती भद्रे भर्तारमुपलप्स्यसे ॥ ३६
 राजमातुर्वचः श्रुत्वा दमयन्ती वचोऽब्रवीत् ।
 समयेनोत्सहे वस्तुं त्वयि वीरप्रजायिनि ॥ ३७
 उच्छिष्टं नैव भुञ्जीयां न कुर्या पादधावनम् ।
 न चाहं पुरुषानन्यान्संभाषेयं कथंचन ॥ ३८
 प्रार्थयेद्यदि मां कश्चिद्वृण्व्यस्ते स पुमान्भवेत् ।
 भर्तुरन्वेषणार्थं तु पश्येयं ब्राह्मणानहम् ॥ ३९
 यद्येवमिह कर्तव्यं वसाम्यहमसशयम् ।
 अतोऽन्यथा न मे वासो वर्तते हृदये कचित् ॥ ४०
 तां प्रहृष्टेन मनसा राजमातेदमब्रवीत् ।
 सर्वमेतत्करिष्यामि दिष्ट्या ते व्रतमीदृशम् ॥ ४१
 एवमुक्त्वा ततो भैमी राजमाता विशां पते ।
 उवाचेदं दुहितरं सुनन्दां नाम भारत ॥ ४२
 सैरन्ध्रीममिजानीष्व सुनन्दे देवरूपिणीम् ।
 एतया सह मोदस्व निरुद्विग्नमनाः स्वयम् ॥ ४३

इति श्रीमहाभारते आरण्यकपर्वणि

द्विषष्टितमोऽध्यायः ॥ ६२ ॥

६३

बृहदश्व उवाच ।

उत्सृज्य दमयन्ती तु नलो राजा विशां पते ।
 ददर्श दावं दहन्तं महान्तं गहने वने ॥ १
 तत्र शुश्राव मध्येऽग्नौ शब्दं भूतस्य कस्यचित् ।
 अभिधाव नलेत्युच्चैः पुण्यश्लोकेति चासकृत् ॥ २
 मा भैरिति नलश्चोक्त्वा मध्यमग्नेः प्रविश्य तम् ।
 ददर्श नागराजानं शयानं कुण्डलीकृतम् ॥ ३
 स नागः प्राञ्जलिर्भूत्वा वेपमानो नलं तदा ।
 उवाच विद्धि मां राजन्नागं कर्कोटकं नृप ॥ ४

मया प्रलब्धो ब्रह्मर्षिरनागाः सुमहातपाः ।
 तेन मन्युपरीतेन शमोऽस्मि मनुजाधिप ॥ ५
 तस्य शापान्न शक्नोमि पदाद्विचलितुं पदम् ।
 उपदेक्ष्यामि ते श्रेयस्मातुमर्हति मां भवान् ॥ ६
 सखा च ते भविष्यामि मत्समो नास्ति पन्नगः ।
 लघुश्च ते भविष्यामि शीघ्रमादाय गच्छ माम् ॥ ७
 एवमुक्त्वा स नागेन्द्रो बभूवाद्भुष्टमात्रकः ।
 तं गृहीत्वा नलः प्रायादुद्देशं दाववर्जितम् ॥ ८
 आकाशदेशमासाद्य विमुक्तं कृष्णवर्त्मना ।
 उत्सृष्टकामं तं नागः पुनः कर्कोटकोऽब्रवीत् ॥ ९
 पदानि गणयन्गच्छ स्वानि नैषध कानिचित् ।
 तत्र तेऽहं महाराज श्रेयो धास्यामि यत्परम् ॥ १०
 ततः संख्यातुमारब्धमदशदशमे पदे ।
 तस्य दृष्टस्य तद्रूपं क्षिप्रमन्तरधीयत ॥ ११
 स दृष्ट्वा विस्मितस्तस्यावात्मानं विकृतं नलः ।
 स्वरूपधारिणं नागं ददर्श च महीपतिः ॥ १२
 ततः कर्कोटको नागः सान्त्वयन्नलमब्रवीत् ।
 मया तेऽन्तर्हितं रूपं न त्वा विबुर्जना इति ॥ १३
 यत्कृते चासि विकृतो दुःखेन महता नल ।
 विषेण स मदीयेन त्वयि दुःखं निवत्स्यति ॥ १४
 विषेण संवृतैर्गात्रैर्यावित्त्वां न विमोक्ष्यति ।
 तावत्त्वयि महाराज दुःखं वै स निवत्स्यति ॥ १५
 अनागा येन निकृतस्त्वमनर्हो जनाधिप ।
 क्रोधादसूययित्वा तं रक्षा मे भवतः कृता ॥ १६
 न ते भयं नरव्याघ्र दंष्ट्रिभ्यः शत्रुतोऽपि वा ।
 ब्रह्मविद्भ्यश्च भविता मत्प्रसादान्नराधिप ॥ १७
 राजन्विषनिमित्ता च न ते पीडा भविष्यति ।
 संग्रामेषु च राजेन्द्र शश्वज्जयमवाप्स्यसि ॥ १८
 गच्छ राजन्नितः सूतो बाहुकोऽहमिति ब्रुवन् ।
 समीपमृतुपर्णस्य स हि वेदाक्षनैपुणम् ।

अयोध्यां नगरीं रम्यामद्यैव निषधेश्वर ॥ १९
 स तेऽक्षहृदयं दाता राजाश्वहृदयेन वै ।
 इक्ष्वाकुकुलजः श्रीमान्मित्रं चैव भविष्यति ॥ २०
 भविष्यसि यदाक्षहृदः श्रेयसा योक्ष्यसे तदा ।
 समेष्यसि च दारैस्त्वं मा स्म शोके मनः कृथाः ।
 राज्येन तनयाभ्यां च सत्यमेतद्वीमि ते ॥ २१
 स्वरूपं च यदा द्रष्टुमिच्छेथास्त्वं नराधिप ।
 संस्मर्तव्यस्तदा तेऽहं वासश्चेदं निवासयेः ॥ २२
 अनेन वाससाच्छन्नः स्वरूपं प्रतिपत्स्यसे ।
 इत्युक्त्वा प्रददावस्मै दिव्यं वासोयुगं तदा ॥ २३
 एवं नलं समादिश्य वासो दत्त्वा च कौरव ।
 नागराजस्ततो राजंस्तत्रैवान्तरधीयत ॥ २४

इति श्रीमहाभारते आरण्यकपर्वणि

त्रिषष्टितमोऽध्यायः ॥ ६३ ॥

६४

बृहदश्व उवाच ।

तस्मिन्नन्तर्हिते नागे प्रययौ नैषधो नलः ।
 ऋतुपर्णस्य नगरं प्राविशदशमेऽहनि ॥ १
 स राजानमुपातिष्ठद्वाहुकोऽहमिति ब्रुवन् ।
 अश्वानां वाहने युक्तः पृथिव्यां नास्ति मत्समः ॥ २
 अर्थकृच्छ्रेषु चैवाहं प्रष्टव्यो नैपुणेषु च ।
 अन्नसंस्कारमपि च जानाम्यन्यैर्विशेषतः ॥ ३
 यानि शिल्पानि लोकेऽस्मिन्यच्चाप्यन्यत्सुदुष्करम् ।
 सर्वं यतिष्ये तत्कर्तुमृतुपर्ण भरस्व माम् ॥ ४

ऋतुपर्ण उवाच ।

वस बाहुक भद्रं ते सर्वमेतत्करिष्यसि ।
 शीघ्रयाने सदा बुद्धिर्धीयते मे विशेषतः ॥ ५
 स त्वमातिष्ठ योगं तं येन शीघ्रा ह्या मम ।
 भवेयुरश्वाध्यक्षोऽसि वेतनं ते शतं शताः ॥ ६

त्वामुपस्थास्यतश्चेमौ नित्यं वाष्णेयजीवलौ ।
 एताभ्यां रंस्यसे सार्धं वस वै मयि बाहुक ॥ ७
 बृहदश्व उवाच ।
 एवमुक्तो नलस्तेन न्यवसत्तत्र पूजितः ।
 ऋतुपर्णस्य नगरे सहवाष्णेयजीवलः ॥ ८
 स तत्र निवसन् राजा वैदर्भीमनुचिन्तयन् ।
 सायं सायं सदा चेमं श्लोकमेकं जगाद ह ॥ ९
 क नु सा क्षुत्पिपासार्ता श्रान्ता शेते तपस्विनी ।
 स्मरन्ती तस्य मन्दस्य कं वा साद्योपतिष्ठति ॥ १०
 एवं ब्रुवन्तं राजानं निशायां जीवलोऽब्रवीत् ।
 कामेनां शोचसे नित्यं श्रोतुमिच्छामि बाहुक ॥ ११
 तमुवाच नलो राजा मन्दप्रज्ञस्य कस्यचित् ।
 आसीद्बहुमता नारी तस्या दृढतरं च सः ॥ १२
 स वै केनचिदर्धेन तथा मन्दो व्ययुज्यत ।
 विप्रयुक्तश्च मन्दात्मा भ्रमत्यसुखपीडितः ॥ १३
 दह्यमानः स शोकेन दिवारात्रमतन्द्रितः ।
 निशाकाले स्मरन्तस्याः श्लोकमेकं स्म गायति ॥ १४
 स वै भ्रमन्महीं सर्वा कचिदासाद्य किञ्चन ।
 वसत्यनर्हस्तदुःखं भूय एवानुसंस्मरन् ॥ १५
 सा तु तं पुरुषं नारी कृच्छ्रेऽप्यनुगता वने ।
 त्यक्त्वा तेनाल्पपुण्येन दुष्करं यदि जीवति ॥ १६
 एका बालानभिज्ञा च मार्गाणामतथोचिता ।
 क्षुत्पिपासपरीता च दुष्करं यदि जीवति ॥ १७
 श्वापदाचरिते नित्यं वने महति दारुणे ।
 त्यक्त्वा तेनाल्पपुण्येन मन्दप्रज्ञेन मारिष ॥ १८
 इत्येवं नैषधो राजा दमयन्तीमनुस्मरन् ।
 अज्ञातवासमवसद्वाज्ञस्तस्य निवेशने ॥ १९

इति श्रीमहाभारते आरण्यकपर्वणि

चतुःषष्टितमोऽध्यायः ॥ ६४ ॥

६५

बृहदश्व उवाच ।

हृतराज्ये नले भीमः सभार्ये प्रेष्यतां गते ।
 द्विजान्प्रस्थापयामास नलदर्शनकाङ्क्षया ॥ १
 संदिदेश च तान्भीमो वसु दत्त्वा च पुष्कलम् ।
 मृगयध्वं नलं चैव दमयन्ती च मे सुताम् ॥ २
 अस्मिन्कर्मणि निष्पन्ने विज्ञाते निषधाधिपे ।
 गवां सहस्रं दास्यामि यो वस्तावानयिष्यति ।
 अग्रहारं च दास्यामि ग्रामं नगरसंमितम् ॥ ३
 न चेच्छक्याविहानेतुं दमयन्ती नलोऽपि वा ।
 ज्ञातमात्रेऽपि दास्यामि गवां दशशतं धनम् ॥ ४
 इत्युक्तास्ते ययुर्हृष्टा ब्राह्मणाः सर्वतोदिशम् ।
 पुरराष्ट्राणि चिन्वन्तो नैषधं सह भार्यया ॥ ५
 ततश्चेदिपुरीं रम्यां सुदेवो नाम वै द्विजः ।
 विचिन्वानोऽथ वैदर्भीमपश्यद्राजवेश्मनि ।
 पुण्याहवाचने राज्ञः सुनन्दासहितां स्थिताम् ॥ ६
 मन्दप्रख्यायमानेन रूपेणाप्रतिमेन ताम् ।
 पिनद्धां धूमजालेन प्रभामिव विभावसोः ॥ ७
 तां समीक्ष्य विशालाक्षीमधिकं मलिनां कृशाम् ।
 तर्कयामास भैमीति कारणैरुपपादयन् ॥ ८

सुदेव उवाच ।

यथेयं मे पुरा दृष्टा तथारूपेयमङ्गना ।
 कृतार्थोऽस्म्यद्य दृष्टेमां लोककान्तामिव श्रियम् ॥ ९
 पूर्णचन्द्राननां श्यामां चारुवृत्तपयोधराम् ।
 कुर्वन्तीं प्रभया देवी सर्वा वितिमिरा दिशः ॥ १०
 चारुपद्मपलाशाक्षी मन्मथस्य रतीमिव ।
 इष्टां सर्वस्य जगतः पूर्णचन्द्रप्रभामिव ॥ ११
 विदर्भसरसस्तस्माद्देवदोषादिवोद्धृताम् ।
 मलपङ्कानुलिताङ्गीं मृणालीमिव तां भृशम् ॥ १२
 पौर्णमासीमिव निशां राहुप्रस्तनिशाकराम् ।

पतिशोकाकुलां दीनां शुष्कस्रोतां नदीमिव ॥ १३
 विध्वस्तपर्णकमलां वित्रासितविहंगमाम् ।
 हस्तिहस्तपरिकृष्टां व्याकुलामिव पद्मिनीम् ॥ १४
 सुकुमारीं सुजाताङ्गीं रत्नगर्भगृहोचिताम् ।
 दह्यमानामिवोष्णेन मृणालीमचिरोद्धृताम् ॥ १५
 रूपौदार्यगुणोपेतां मण्डनार्हाममण्डिताम् ।
 चन्द्रलेखामिव नवां व्योम्नि नीलाभ्रसंवृताम् ॥ १६
 कामभोगैः प्रियैर्हीनां हीनां बन्धुजनेन च ।
 देहं धारयती दीनां भर्तृदर्शनकाङ्क्षया ॥ १७
 भर्ता नाम परं नार्या भूषणं भूषणैर्विना ।
 एषा विरहिता तेन शोभनापि न शोभते ॥ १८
 दुष्करं कुरुतेऽत्यर्थं हीनो यदनया नलः ।
 धारयत्यात्मनो देहं न शोकेनावसीदति ॥ १९
 इमामसितकेशान्तां शतपत्रायतेक्षणाम् ।
 सुखाहं दुःखितां दृष्ट्वा ममापि व्यथते मनः ॥ २०
 कदा नु खलु दुःखस्य पारं यास्यति वै शुभा ।
 भर्तुः समागमात्साध्वी रोहिणी शशिनो यथा ॥ २१
 अस्या नूनं पुनर्लभान्नैषधः प्रीतिमेष्यति ।
 राजा राज्यपरिभ्रष्टः पुनर्लब्ध्वेव मेदिनीम् ॥ २२
 तुल्यशीलवयोयुक्तां तुल्याभिजनसंयुताम् ।
 नैषधोऽर्हति वैदर्भीं तं चेयमसितेक्षणा ॥ २३
 युक्तं तस्याप्रमेयस्य वीर्यसत्त्ववतो मया ।
 समाश्रासयितुं भार्या पतिदर्शनलालसाम् ॥ २४
 अयमाश्रासयाम्येनां पूर्णचन्द्रनिभाननाम् ।
 अदृष्टपूर्वां दुःखस्य दुःखार्तां ध्यानतत्पराम् ॥ २५

बृहदश्व उवाच ।

एवं विमृश्य विविधैः कारणैर्लक्षणैश्च ताम् ।
 उपगम्य ततो भैमीं सुदेवो ब्राह्मणोऽब्रवीत् ॥ २६
 अहं सुदेवो वैदर्भीं भ्रातुस्ते दयितः सखा ।
 भीमस्य वचनाद्राज्ञस्त्वामन्वेष्टुमिहागतः ॥ २७

कुशली ते पिता राज्ञि जनित्री भ्रातरश्च ते ।
 आयुष्मन्तौ कुशलिनौ तत्रस्थौ दारकौ च ते ।
 त्वत्कृते बन्धुवर्गाश्च गतसत्त्वा इवासते ॥ २८
 अमिज्ञाय सुदेवं तु दमयन्ती युधिष्ठिर ।
 पर्यपृच्छत्ततः सर्वान्क्रमेण सुहृदः स्वकान् ॥ २९
 स्रोद च भृशं राजन्वैदर्भी शोककर्षिता ।
 दृष्ट्वा सुदेवं सहसा भ्रातुरिष्टं द्विजोत्तमम् ॥ ३०
 ततो रुदन्तीं तां दृष्ट्वा सुनन्दा शोककर्षिताम् ।
 सुदेवेन सहैकान्ते कथयन्तीं च भारत ॥ ३१
 जनित्र्यै प्रेषयामास मैरन्ध्री रुदते भृशम् ।
 ब्राह्मणेन समागम्य तां वेद यदि मन्यसे ॥ ३२
 अथ चेदिपतेर्माता राज्ञश्चान्तःपुरात्तदा ।
 जगाम यत्र सा बाला ब्राह्मणेन सहाभवत् ॥ ३३
 ततः सुदेवमानाय्य राजमाता विशां पते ।
 पप्रच्छ भार्या कस्येयं सुता वा कस्य भामिनी ॥ ३४
 कथं च नष्टा ज्ञातिभ्यो भर्तुर्वा वामलोचना ।
 त्वया च विदिता विप्र कथमेवंगता सती ॥ ३५
 एतदिच्छाम्यहं त्वत्तो ज्ञातुं सर्वमशेषतः ।
 तत्त्वेन हि ममाचक्ष्व पृच्छन्त्या देवरूपिणीम् ॥ ३६
 एवमुक्तस्तथा राजन्सुदेवो द्विजसत्तमः ।
 सुखोपविष्ट आचष्ट दमयन्त्या यथातथम् ॥ ३७

इति श्रीमहाभारते आरण्यकपर्वणि

पञ्चषष्ठितमोऽध्यायः ॥ ६५ ॥

६६

सुदेव उवाच ।

विदर्भराजो धर्मात्मा भीमो भीमपराक्रमः ।
 सुतेयं तस्य कल्याणी दमयन्तीति विश्रुता ॥ १
 राजा तु नैषधो नाम वीरसेनसुतो नलः ।
 भार्येयं तस्य कल्याणी पुण्यश्लोकस्य धीमतः ॥ २
 स वै द्यूते जितो भ्रात्रा हृतराज्यो महीपतिः ।

दमयन्त्या गतः सार्धं न प्रज्ञायत कर्हिचित् ॥ ३
 ते वयं दमयन्त्यर्थं चरामः पृथिवीमिमाम् ।
 सेयमासादिता बाला तव पुत्रनिवेशने ॥ ४
 अस्या रूपेण सदृशी मानुषी नेह विद्यते ।
 अस्याश्चैव भ्रुवोर्मध्ये सहजः पिष्टुरुत्तमः ।
 श्यामायाः पद्मसंकाशो लक्षितोऽन्तर्हितो मया ॥ ५
 मलेन संवृतो ह्यस्यास्तन्वभ्रेणेव चन्द्रमाः ।
 चिह्नभूतो विभूत्यर्थमयं धात्रा विनिर्मितः ॥ ६
 प्रतिपत्कलुषेवेन्दोर्लखा नाति विराजते ।
 न चास्या नश्यते रूपं वपुर्मलसमाचितम् ।
 असंस्कृतमपि व्यक्तं भाति काञ्चनसंनिभम् ॥ ७
 अनेन वपुषा बाला पिष्टुनानेन चैव ह ।
 लक्षितेयं मया देवी पिहितोऽग्निरिवोष्मणा ॥ ८
 बृहदश्च उवाच ।

तच्छ्रुत्वा वचनं तस्य सुदेवस्य विशां पते ।
 सुनन्दा शोधयामास पिष्टुप्रच्छादनं मलम् ॥ ९
 स मलेनापकृष्टेन पिष्टुस्तस्या व्यरोचत ।
 दमयन्त्यास्तदा व्यभ्रे नभसीव निशाकरः ॥ १०
 पिष्टुं दृष्ट्वा सुनन्दा च राजमाता च भारत ।
 रुदन्त्यौ तां परिष्वज्य मुहूर्तमिव तस्थुः ।
 उत्सृज्य बाष्पं शनकै राजमातेदमब्रवीत् ॥ ११
 भगिन्या दुहिता मेऽसि पिष्टुनानेन सूचिता ।
 अहं च तव माता च राजन्यस्य महात्मनः ।
 सुते दशार्णाधिपतेः सुदान्नश्चारुदर्शने ॥ १२
 भीमस्य राज्ञः सा दत्ता वीरबाहोरहं पुनः ।
 त्वं तु जाता मया दृष्ट्वा दशार्णेषु पितुर्गृहे ॥ १३
 यथैव ते पितुर्गृहं तथेदमपि भामिनि ।
 यथैव हि ममैश्वर्यं दमयन्ति तथा तव ॥ १४
 तां प्रहृष्टेन मनसा दमयन्ती विशां पते ।
 अभिवाद्य मातुर्भगिनीमिदं वचनमब्रवीत् ॥ १५

अज्ञायमानापि सती सुखमस्म्युषितेह वै ।
 सर्वकामैः सुविहिता रक्ष्यमाणा सदा त्वया ॥ १६
 सुखात्सुखतरो वासो भविष्यति न संशयः ।
 चिरविप्रोषितां मातर्मानुज्ञातुमर्हसि ॥ १७
 दारकौ च हि मे नीतौ वसतस्तत्र बालकौ ।
 पित्रा विहीनौ शोकातौ मया चैव कथं नु तौ ॥ १८
 यदि चापि प्रियं किञ्चिन्मयि कर्तुमिहेच्छसि ।
 विदर्भान्यातुमिच्छामि शीघ्रं मे यानमादिश ॥ १९
 बाढमित्येव तामुक्त्वा दृष्ट्वा मातृष्वसा नृप ।
 गुप्तं बलेन महता पुत्रस्यानुमते ततः ॥ २०
 प्रस्थापयद्राजमाता श्रीमता नरवाहिना ।
 यानेन भरतश्रेष्ठ स्वन्नपानपरिच्छदाम् ॥ २१
 ततः सा नचिरादेव विदर्भान्गमच्छुभा ।
 तां तु बन्धुजनः सर्वः प्रहृष्टः प्रत्यपूजयत् ॥ २२
 सर्वान्कुशलिनो दृष्ट्वा बान्धवान्दारकौ च तौ ।
 मातरं पितरं चैव सर्वं चैव सखीजनम् ॥ २३
 देवताः पूजयामास ब्राह्मणांश्च यशस्विनी ।
 विधिना परेण कल्याणी दमयन्ती विशां पते ॥ २४
 अतर्पयत्सुदेवं च गोसहस्रेण पार्थिवः ।
 प्रीतो दृष्ट्वैव तनयां ग्रामेण द्रविणेन च ॥ २५
 सा व्युष्टा रजनी तत्र पितुर्वैश्वमनि भामिनी ।
 विश्रान्ता मातरं राजन्निदं वचनमब्रवीत् ॥ २६

इति श्रीमहाभारते आरण्यकपर्वणि

षट्षष्टितमोऽध्यायः ॥ ६६ ॥

६७

दमयन्त्युवाच ।

मां चेदिच्छसि जीवन्तीं मातः सत्यं ब्रवीमि ते ।
 नरवीरस्य वै तस्य नलस्यानयने यत ॥ १

बृहदश्व उवाच ।

दमयन्त्या तथोक्ता तु सा देवी भृशदुःखिता ।

बाष्पेण पिहिता राजन्नोत्तरं किञ्चिदब्रवीत् ॥ २
 तदवस्थां तु तां दृष्ट्वा सर्वमन्नःपुरं तदा ।
 हाहाभूतमतीवासीद्भृशं च प्रसूद ह ॥ ३
 ततो भीमं महाराज भार्या वचनमब्रवीत् ।
 दमयन्ती तव सुता भर्तारमनुशोचति ॥ ४
 अपक्वञ्च च लज्जां मां स्वयमुत्तवती नृप ।
 प्रयतन्तु तव प्रेक्ष्याः पुण्यश्लोकस्य दर्शने ॥ ५
 तथा प्रचोदितो राजा ब्राह्मणान्वशवर्तिनः ।
 प्रास्थापयद्दिशः सर्वा यतध्वं नलदर्शने ॥ ६
 ततो विदर्भाधिपतेर्नियोगाद्ब्राह्मणर्षभाः ।
 दमयन्तीमथो दृष्ट्वा प्रस्थिताः स्मेत्यथानुवन् ॥ ७
 अथ तानब्रवीद्वैमी सर्वराष्ट्रेष्विदं वचः ।
 ब्रुवध्वं जनसंसत्सु तत्र तत्र पुनः पुनः ॥ ८
 क नु त्व कितव छित्त्वा वस्त्रार्थं प्रस्थितो मम ।
 उत्सृज्य विपिने सुप्तमनुरक्तां प्रियां प्रिय ॥ ९
 सा वै यथा समादिष्टा तत्रास्ते त्वत्प्रतीक्षिणी ।
 दह्यमाना भृशं बाला वस्त्रार्थेनाभिसंवृता ॥ १०
 तस्या रुदन्त्याः सततं तेन शोकेन पार्थिव ।
 प्रसादं कुरु वै वीर प्रतिवाक्यं ददस्व च ॥ ११
 एतदन्यच्च वक्तव्यं कृपां कुर्याद्यथा मयि ।
 वायुना धूयमानो हि वनं दहति पावकः ॥ १२
 भर्तव्या रक्षणीया च पत्नी हि पतिना सदा ।
 तन्नष्टमुभयं कस्माद्धर्मज्ञस्य सतस्तव ॥ १३
 ख्यातः प्राज्ञः कुलीनश्च सानुक्रोशश्च त्वं सदा ।
 संवृत्तो निरनुक्रोशः शङ्के मद्भाग्यसंक्षयात् ॥ १४
 स कुरुष्व महेश्वास दयां मयि नरर्षभ ।
 आनृशंस्यं परो धर्मस्त्वत्त एव हि मे श्रुतम् ॥ १५
 एवं ब्रुवाणान्यदि वः प्रतिब्रूयाद्धि कश्चन ।
 स नरः सर्वथा ज्ञेयः कश्चासौ क्व च वर्तते ॥ १६
 यच्च वो वचनं श्रुत्वा ब्रूयात्प्रतिवचो नरः ।

तदादाय वचः क्षिप्रं समावेद्यं द्विजोत्तमाः ॥ १७
 यथा च वो न जानीयाच्चरतो भीमशासनात् ।
 पुनरागमनं चैव तथा कार्यमतन्द्रितैः ॥ १८
 यदि वासौ समृद्धः स्याद्यदि वाप्यधनो भवेत् ।
 यदि वाप्यर्थकामः स्याज्ज्ञेयमस्य चिकीर्षितम् ॥ १९
 एवमुक्तास्त्वगच्छंस्ते ब्राह्मणाः सर्वतोदिशम् ।
 नलं मृगयितुं राजंस्तथा व्यसनिनं तदा ॥ २०
 ते पुराणि सराष्ट्राणि ग्रामान्घोषांस्तथाश्रमान् ।
 अन्वेषन्तो नलं राजन्नाधिजग्मुर्द्विजातयः ॥ २१
 तच्च वाक्यं तथा सर्वे तत्र तत्र विशां पते ।
 श्रावयांचक्रिरे विप्रा दमयन्त्या यथेरितम् ॥ २२

इति श्रीमहाभारते आरण्यकपर्वणि

सप्तषष्ठितमोऽध्यायः ॥ ६७ ॥

६८

बृहदश्व उवाच ।

अथ दीर्घस्य कालस्य पर्णादो नाम वै द्विजः ।
 प्रत्येत्य नगरं भैमीमिदं वचनमब्रवीत् ॥ १
 नैषधं मृगयानेन दमयन्ति दिवानिशम् ।
 अयोध्यां नगरीं गत्वा भाङ्गस्वरिरुपस्थितः ॥ २
 श्रावितश्च मया वाक्यं त्वदीयं स महाजने ।
 ऋतुपर्णो महाभागो यथोक्तं वरवर्णिनि ॥ ३
 तच्छ्रुत्वा नाब्रवीत्किंचिदुत्तुपर्णो नराधिपः ।
 न च पारिषदः कश्चिद्वाप्यमाणो मयासकृत् ॥ ४
 अनुब्रातं तु मां राज्ञा विजने कश्चिदब्रवीत् ।
 ऋतुपर्णस्य पुरुषो बाहुको नाम नामतः ॥ ५
 सूतस्तस्य नरेन्द्रस्य विरूपो ह्रस्वबाहुकः ।
 शीघ्रयाने सुकुशलो मृष्टकर्ता च भोजने ॥ ६
 स विनिःश्वस्य बहुशो रुदित्वा च मुहुर्मुहुः ।
 कुशलं चैव मां पृष्ट्वा पश्चाद्विदमभाषत ॥ ७
 वैषम्यमपि सप्राप्ता गोपायन्ति कुलस्त्रियः ।

आत्मानमात्मना सत्यो जितस्वर्गा न संशयः ।
 रहिता भर्तृभिश्चैव न क्रुध्यन्ति कदाचन ॥ ८
 विषमस्थेन मूढेन परिभ्रष्टसुखेन च ।
 यत्सा तेन परित्यक्ता तत्र न क्रोद्धुमर्हति ॥ ९
 प्राणयात्रां परिप्रेप्सोः शकुनैर्हृतवाससः ।
 आधिभिर्देह्यमानस्य इयामा न क्रोद्धुमर्हति ॥ १०
 सत्कृतासत्कृता वापि पति दृष्ट्वा तथागतम् ।
 भ्रष्टराज्यं श्रिया हीनं इयामा न क्रोद्धुमर्हति ॥ ११
 तस्य तद्वचनं श्रुत्वा त्वरितोऽहमिहागतः ।
 श्रुत्वा प्रमाणं भवती राज्ञश्चैव निवेदय ॥ १२
 एतच्छ्रुत्वाश्रुपूर्णक्षी पर्णादस्य विशां पते ।
 दमयन्ती रहोऽभ्येत्य मातरं प्रत्यभाषत ॥ १३
 अयमर्थो न संवेद्यो भीमे मातः कथंचन ।
 त्वत्संनिधौ समादेक्ष्ये सुदेवं द्विजसत्तमम् ॥ १४
 यथा न नृपतिर्भीमः प्रतिपद्येत मे मतम् ।
 तथा त्वया प्रयत्तव्यं मम चेत्प्रियमिच्छसि ॥ १५
 यथा चाहं समानीता सुदेवेनाशु बान्धवान् ।
 तेनैव मङ्गलेनाशु सुदेवो यातु माचिरम् ।
 समानेतुं नलं मातरयोध्यां नगरीमितः ॥ १६
 विश्रान्तं च ततः पश्चात्पर्णादं द्विजसत्तमम् ।
 अर्चयामास वैदर्भी धनेनातीव भामिनी ॥ १७
 नले चेहागते विप्र भूयो दास्यामि ते वसु ।
 त्वया हि मे बहु कृतं यथा नान्यः करिष्यति ।
 यद्ब्रूहिं समेष्यामि शीघ्रमेव द्विजोत्तम ॥ १८
 एवमुक्तोऽर्चयित्वा तामाशीर्वादैः सुमङ्गलैः ।
 गृहातुपययौ चापि कृतार्थः स महामनाः ॥ १९
 ततश्चानाय्य तं विप्रं दमयन्ती युधिष्ठिर ।
 अब्रवीत्संनिधौ मातुर्दुःखशोकसमन्विता ॥ २०
 गत्वा सुदेव नगरीमयोध्यावासिनं नृपम् ।
 ऋतुपर्णं वचो ब्रूहि पतिमन्यं चिकीर्षति ।

आस्थास्यति पुनर्भैमी दमयन्ती स्वयंवरम् ॥ २१
तत्र गच्छन्ति राजानो राजपुत्राश्च सर्वशः ।
यथा च गणितः कालः श्वोभूते स भविष्यति ॥ २२
यदि संभावनीयं ते गच्छ शीघ्रमरिंदम ।
सूर्योदये द्वितीयं सा भर्तारं वरयिष्यति ।
न हि स ज्ञायते वीरो नलो जीवन्मृतोऽपि वा ॥ २३
एवं तथा यथोक्तं वै गत्वा राजानमब्रवीत् ।
ऋतुपर्ण महाराज सुदेवो ब्राह्मणस्तदा ॥ २४

इति श्रीमहाभारते आरण्यकपर्वणि

अष्टषष्ठितमोऽध्यायः ॥ ६८ ॥

६९

बृहदश्व उवाच ।

श्रुत्वा वचः सुदेवस्य ऋतुपर्णो नराधिपः ।
सान्त्वयञ्छ्रद्धया वाचा बाहुकं प्रत्यभाषत ॥ १
विदर्भान्यातुमिच्छामि दमयन्त्याः स्वयंवरम् ।
एकाह्वा हयतत्त्वज्ञ मन्यसे यदि बाहुक ॥ २
एवमुक्तस्य कौन्तेय तेन राज्ञा नलस्य ह ।
व्यदीर्यत मनो दुःखात्प्रदध्यौ च महामनाः ॥ ३
दमयन्ती भवेदेतत्कुर्याद्दुःखेन मोहिता ।
अस्मदर्थे भवेद्वायमुपायश्चिन्तितो महान् ॥ ४
नृशंसं बत वैदर्भी कर्तुकामा तपस्विनी ।
मया क्षुद्रेण निकृता पापेनाकृतबुद्धिना ॥ ५
स्त्रीस्वभावश्चलो लोके मम दोषश्च दारुणः ।
स्यादेवमपि कुर्यात्सा विवशा गतसौहृदा ।
मम शोकेन संविद्धा नैराश्यात्तनुमध्यमा ॥ ६
न चैव कर्हिचिच्छ्रुत्वात्सापत्या च विशेषतः ।
यदत्र तथ्यं पथ्यं च गत्वा वेत्स्यामि निश्चयम् ।
ऋतुपर्णस्य वै काममात्मार्थं च करोम्यहम् ॥ ७
इति निश्चित्य मनसा बाहुको दीनमानसः ।
कृताञ्जलिस्वाचेदमृतुपर्णं नराधिपम् ॥ ८

प्रतिजानामि ते सत्यं गमिष्यसि नराधिप ।
एकाह्वा पुरुषव्याघ्र विदर्भनगरीं नृप ॥ ९
ततः परीक्षामश्वानां चक्रे राजन्स बाहुकः ।
अश्वशालामुपागम्य भाङ्गस्वरिनृपाज्ञया ॥ १०
स त्वर्थमाणो बहुश ऋतुपर्णेन बाहुकः ।
अध्यगच्छत्कुशानश्चान्समर्थानध्वनि क्षमान् ॥ ११
तेजोबलसमायुक्तान्कुलशीलसमन्वितान् ।
वर्जिताल्लक्ष्णैर्हीनैः पृथुप्रोथान्महाहनून् ।
शुद्धान्दशभिरावर्तैः सिन्धुजान्वातरंहसः ॥ १२
दृष्ट्वा तानब्रवीद्राजा किञ्चित्कोपसमन्वितः ।
किमिदं प्रार्थितं कर्तुं प्रलब्धव्या हि ते वयम् ॥ १३
कथमल्पबलप्राणा वक्ष्यन्तीमे हया मम ।
महानध्वा च तुरगैर्गन्तव्यः कथमीदृशैः ॥ १४

बाहुक उवाच ।

एते हया गमिष्यन्ति विदर्भान्नात्र संशयः ।
अथान्यान्यन्यसे राजन्ब्रूहि कान्योजयामि ते ॥ १५

ऋतुपर्ण उवाच ।

त्वमेव हयतत्त्वज्ञः कुशलश्चासि बाहुक ।
यान्मन्यसे समर्थास्त्वं क्षिप्रं तानेव योजय ॥ १६

बृहदश्व उवाच ।

ततः सदश्वान्चतुरः कुलशीलसमन्वितान् ।
योजयामास कुशलो जवयुक्तान्स्थे नलः ॥ १७
ततो युक्तं रथं राजा समारोहत्त्वरान्वितः ।
अथ पर्यपतन्भूमौ जानुभिस्ते हयोत्तमाः ॥ १८
ततो नरवरः श्रीमान्नलो राजा विशां पते ।
सान्त्वयामास तानश्वांस्तेजोबलसमन्वितान् ॥ १९
रश्मिभिश्च समुद्यम्य नलो यातुमियेष सः ।
सूतमारोप्य वाष्पेयं जवमास्थाय वै परम् ॥ २०
ते चोद्यमाना विधिना बाहुकेन हयोत्तमाः ।
समुत्पेतुरिवाकाशं रथिनं मोहयन्निव ॥ २१

तथा तु दृष्ट्वा तानश्चान्वहतो वातरंहसः ।
 अयोध्याधिपतिर्धर्मान्वितस्सयं परमं ययौ ॥ २२
 रथघोषं तु तं श्रुत्वा हयसंग्रहणं च तत् ।
 वाष्पेयश्चिन्तयामास बाहुकस्य हयज्ञताम् ॥ २३
 किं नु स्यान्मातलिरयं देवराजस्य सारथिः ।
 तथा हि लक्षणं वीरे बाहुके दृश्यते महत् ॥ २४
 शालिहोत्रोऽथ किं नु स्याद्वयानां कुलतत्त्ववित् ।
 मानुषं समनुप्राप्तो वपुः परमशोभनम् ॥ २५
 उताहो खिद्भवेद्राजा नलः परपुरंजयः ।
 सोऽयं नृपतिरायात इत्येवं समचिन्तयत् ॥ २६
 अथ वा यां नलो वेद विद्यां तामेव बाहुकः ।
 तुल्यं हि लक्ष्ये ज्ञानं बाहुकस्य नलस्य च ॥ २७
 अपि चेदं वयस्तुल्यमस्य मन्ये नलस्य च ।
 नायं नलो महावीर्यस्तद्विद्यस्तु भविष्यति ॥ २८
 प्रच्छन्ना हि महात्मानश्चरन्ति पृथिवीमिमाम् ।
 दैवेन विधिना युक्ताः शास्त्रोक्तैश्च विरूपणैः ॥ २९
 भवेत्तु मतिभेदो मे गात्रवैरूप्यतां प्रति ।
 प्रमाणात्परिहीनस्तु भवेदिति हि मे मतिः ॥ ३०
 बन्धः प्रमाणं तत्तुल्यं रूपेण तु विपर्ययः ।
 नलं सर्वगुणैर्युक्तं मन्ये बाहुकमन्ततः ॥ ३१
 हृदयेन महाराज पुण्यश्लोकस्य सारथिः ॥ ३२
 ऋतुपर्णस्तु राजेन्द्र बाहुकस्य हयज्ञताम् ।
 चिन्तयन्मुमुदे राजा सहवाष्पेयसारथिः ॥ ३३
 बलं वीर्यं तथोत्साहं हयसंग्रहणं च तत् ।
 परं यत्नं च संग्रेक्ष्य परां मुदमवाप ह ॥ ३४

इति श्रीमहाभारते आरण्यकपर्वणि

एकोनसप्ततितमोऽध्यायः ॥ ६९ ॥

७०

वृहदश्व उवाच ।

स नदीः पर्वतांश्चैव वनानि च सरांसि च ।

अचिरेणातिचक्राम खेचरः खे चरन्निव ॥ १
 तथा प्रयाते तु रथे तदा भाङ्गस्वरिर्नृपः ।
 उत्तरीयमथापश्यद्भ्रष्टं परपुरंजयः ॥ २
 ततः स त्वरमाणस्तु पटे निपतिते तदा ।
 ग्रहीष्यामीति तं राजा नलमाह महामनाः ॥ ३
 निगृह्णीष्व महाबुद्धे हयानेतान्महाजवान् ।
 वाष्पेयो यावदेतं मे पटमानयतामिति ॥ ४
 नलस्तं प्रत्युवाचाथ दूरे भ्रष्टः पटस्तव ।
 योजनं समतिक्रान्तो न स शक्यस्त्वया पुनः ॥ ५
 एवमुक्ते नलेनाथ तदा भाङ्गस्वरिर्नृपः ।
 आससाद् वने राजन्फलवन्तं बिभीतकम् ॥ ६
 तं दृष्ट्वा बाहुकं राजा त्वरमाणोऽभ्यभाषत ।
 ममापि सूत पश्य त्वं संख्याने परमं बलम् ॥ ७
 सर्वः सर्वं न जानाति सर्वज्ञो नास्ति कश्चन ।
 नैकत्र परिनिष्ठास्ति ज्ञानस्य पुरुषे कचित् ॥ ८
 वृक्षेऽस्मिन्यानि पर्णानि फलान्यपि च बाहुक ।
 पतितानि च यान्यत्र तत्रैकमधिकं शतम् ।
 एकपत्राधिकं पत्रं फलमेकं च बाहुक ॥ ९
 पञ्च कोट्योऽथ पत्राणां द्वयोरपि च शाखयोः ।
 प्रचिनुह्यस्य शाखे द्वे याश्चाप्यन्याः प्रशाखिकाः ।
 आभ्यां फलसहस्रे द्वे पञ्चोनं शतमेव च ॥ १०
 ततो रथादवप्लुत्य राजानं बाहुकोऽब्रवीत् ।
 परोक्षमिव मे राजन्कल्हसे शत्रुकर्शन ॥ ११
 अथ ते गणिते राजन्विद्यते न परोक्षता ।
 प्रत्यक्षं ते महाराज गणयिष्ये बिभीतकम् ॥ १२
 अहं हि नाभिजानामि भवेदेवं न वेति च ।
 संख्यास्यामि फलान्यस्य पश्यतस्ते जनाधिप ।
 मुहूर्तमिव वाष्पेयो रश्मीन्यच्छतु वाजिनाम् ॥ १३
 तमब्रवीन्नृपः सूतं नायं कालो विलम्बितुम् ।
 बाहुकस्त्वब्रवीदेन परं यत्नं समास्थितः ॥ १४

प्रतीक्षस्व मुहूर्तं त्वमथ वा त्वरते भवान् ।
 एष याति शिवः पन्था याहि वाष्णेयसारथिः ॥ १५
 अब्रवीदुत्तुपर्णस्तं सान्त्वयन्कुरुनन्दन ।
 त्वमेव यन्ता नान्योऽस्ति पृथिव्यामपि बाहुक ॥ १६
 त्वत्कृते यातुमिच्छामि विदभन्ह्यकोविद ।
 शरणं त्वां प्रपन्नोऽस्मि न विघ्नं कर्तुमर्हसि ॥ १७
 कामं च ते करिष्यामि यन्मां वक्ष्यसि बाहुक ।
 विदभान्यदि यात्वाद्य सूर्यं दर्शयितासि मे ॥ १८
 अथाब्रवीद्बाहुकस्तं संख्यायेमं विभीतकम् ।
 ततो विदभान्यास्यामि कुरुष्वेदं वचो मम ॥ १९
 अकाम इव तं राजा गणयस्वेत्युवाच ह ।
 सोऽवतीर्य रथात्तूर्णं शातयामास तं द्रुमम् ॥ २०
 ततः स विस्मयाविष्टो राजानमिदमब्रवीत् ।
 गणयित्वा यथोक्तानि तावन्त्येव फलानि च ॥ २१
 अत्यद्भुतमिदं राजन्हृष्टवानस्मि ते बलम् ।
 श्रोतुमिच्छामि तां विद्यां यथैतज्ज्ञायते नृप ॥ २२
 तमुवाच ततो राजा त्वरितो गमने तदा ।
 विद्व्यक्षहृदयज्ञं मां संख्याने च विशारदम् ॥ २३
 बाहुकस्तमुवाचाथ देहि विद्यामिमां मम ।
 मत्तोऽपि चाश्वहृदयं गृहाण पुरुषर्षभ ॥ २४
 ऋतुपर्णस्ततो राजा बाहुकं कार्यगौरवात् ।
 हयज्ञानस्य लोभाच्च तथेत्येवाब्रवीद्वचः ॥ २५
 यथेष्टं त्वं गृहाणेदमक्षाणां हृदयं परम् ।
 निक्षेपो मेऽश्वहृदयं त्ययि तिष्ठतु बाहुक ।
 एवमुक्त्वा ददौ विद्यामृत्तुपर्णो नलाय वै ॥ २६
 तस्याक्षहृदयज्ञस्य शरीरान्निःसृतः कलिः ।
 कर्कोटकविषं तीक्ष्णं मुखात्सततमुद्धमन् ॥ २७
 कलेस्तस्य तदार्तस्य शापाग्निः स विनिःसृतः ।
 स तेन कर्शितो राजा दीर्घकालमनात्मवान् ॥ २८
 ततो विषविमुक्तात्मा स्वरूपमकरोत्कलिः ।

तं शत्रुमैच्छत्कुपितो निषधाधिपतिर्नलः ॥ २९
 तमुवाच कलिर्भीतो वेपमानः कृताञ्जलिः ।
 कोपं संयच्छ नृपते कीर्तिं दास्यामि ते पराम ॥ ३०
 इन्द्रसेनस्य जननी कुपिता माशप्तपुरा ।
 यदा त्वया परित्यक्ता ततोऽहं भृशपीडितः ॥ ३१
 अवस त्वयि राजेन्द्र सुदुःखमपराजित ।
 विषेण नागराजस्य दह्यमानो दिवानिशम् ॥ ३२
 ये च त्वां मनुजा लोके कीर्तयिष्यन्त्यतन्द्रिताः ।
 मत्प्रसूतं भयं तेषां न कदाचिद्भविष्यति ॥ ३३
 एवमुक्तो नलो राजा न्ययच्छत्कोपमात्मनः ।
 ततो भीतः कलिः क्षिप्रं प्रविवेश विभीतकम् ।
 कलिस्त्वन्येन नादृश्यत्कथयन्नैषधेन वै ॥ ३४
 ततो गतज्वरो राजा नैषधः परवीरहा ।
 संप्रनष्टे कलौ राजन्संख्यायाथ फलान्युत ॥ ३५
 मुदा परमया युक्तस्तेजसा च परेण ह ।
 रथमारूढ्य तेजस्वी प्रययौ जवनैर्हयैः ।
 विभीतकश्चाप्रशस्तः संवृत्तः कलिसंश्रयात् ॥ ३६
 ह्योत्तमानुत्पततो द्विजानिव पुनः पुनः ।
 नलः संचोदयामास प्रहृष्टेनान्तरात्मना ॥ ३७
 विदभान्भिमुखो राजा प्रययौ स महामनाः ।
 नले तु समतिक्रान्ते कलिरप्यगमद्गृहान् ॥ ३८
 ततो गतज्वरो राजा नलोऽभूत्पृथिवीपते ।
 विमुक्तः कलिना राजन्रूपमात्रवियोजितः ॥ ३९

इति श्रीमहाभारते आरण्यकपर्वणि

सप्ततितमोऽध्यायः ॥ ७० ॥

७१

बृहदश्व उवाच ।

ततो विदभान्संप्राप्तं सायाह्ने सत्यविक्रमम् ।
 ऋतुपर्णं जना राज्ञे भीमाय प्रत्यवेदयन् ॥ १
 स भीमवचनाद्राजा कुण्डिनं प्राविशत्पुरम् ।

नादयन्थघोषेण सर्वाः सोपदिशो दश ॥ २
ततस्तं रथनिर्घोषं नलाश्वास्तत्र शुश्रुवुः ।
श्रुत्वा च समहृष्यन्त पुरेव नलसंनिधौ ॥ ३
दमयन्ती च शुश्राव रथघोषं नलस्य तम् ।
यथा मेघस्य नदतो गम्भीरं जलदागमे ॥ ४
नलेन संगृहीतेषु पुरेव नलवाजिषु ।
सदृशं रथनिर्घोषं मेने भैमी तथा हयाः ॥ ५
प्रासादस्थाश्च शिखिनः शालास्थाश्चैव वारणाः ।
हयाश्च शुश्रुवुस्तत्र रथघोषं महीपतेः ॥ ६
ते श्रुत्वा रथनिर्घोष वारणाः शिखिनस्तथा ।
प्रणेदुस्सुखा राजन्मेघोदयमिवेक्ष्य ह ॥ ७

दमयन्त्युवाच ।

यथासौ रथनिर्घोषः पूरयन्निव मेदिनीम् ।
मम ह्लादयते चेतो नल एष महीपतिः ॥ ८
अद्य चन्द्राभवक्त्रं तं न पश्यामि नलं यदि ।
असंख्येयगुणं वीरं विनशिष्याम्यसंशयम् ॥ ९
यदि वै तस्य वीरस्य बाह्वोर्नाद्याहमन्तरम् ।
प्रविशामि सुखस्पर्शं विनशिष्याम्यसंशयम् ॥ १०
यदि मां मेघनिर्घोषो नोपगच्छति नैषधः ।
अद्य चासीकरप्रख्यो विनशिष्याम्यसंशयम् ॥ ११
यदि मां सिंहविक्रान्तो मत्तवारणवारणः ।
नाभिगच्छति राजेन्द्रो विनशिष्याम्यसंशयम् ॥ १२
न स्मराम्यनृतं किञ्चिन्न स्मराम्यनुपाकृतम् ।
न च पर्युषितं वाक्यं स्वैरेष्वपि महात्मनः ॥ १३
प्रभुः क्षमावान्वीरश्च मृदुर्दान्तो जितेन्द्रियः ।
रहोऽनीचानुवर्ती च क्लीबवन्मम नैषधः ॥ १४
गुणांस्तस्य स्मरन्त्या मे तत्पराया दिवानिशम् ।
हृदयं दीर्यत इदं शोकात्प्रियविनाकृतम् ॥ १५

बृहदश्व उवाच ।

एवं विलपमाना सा नष्टसंज्ञैव भारत ।

आसुरोह महद्वेश्म पुण्यश्लोकदिदक्षया ॥ १६
ततो मध्यमकक्षायां ददर्श रथमास्थितम् ।
ऋतुपर्णं महीपालं सहवार्ण्यबाहुकम् ॥ १७
ततोऽवतीर्य वार्ण्यो बाहुकश्च रथोत्तमात् ।
ह्यांस्तानवमुच्याथ स्थापयामासतू रथम् ॥ १८
सोऽवतीर्य रथोपस्थादृतुपर्णो नराधिपः ।
उपतस्थे महाराज भीमं भीमपराक्रमम् ॥ १९
तं भीमः प्रतिजग्राह पूजया परया ततः ।
अकस्मात्सहसा प्राप्तं स्त्रीमन्त्रं न स्म विन्दति ॥ २०
किं कार्यं स्वागतं तेऽस्तु राज्ञा पृष्ठश्च भारत ।
नाभिजज्ञे स नृपतिर्दुहित्वर्थे समागतम् ॥ २१
ऋतुपर्णोऽपि राजा स धीमान्सत्यपराक्रमः ।
राजानं राजपुत्रं वा न स्म पश्यति कंचन ।
नैव स्वयंवरकथां न च विप्रसमागमम् ॥ २२
ततो विगणयन् राजा मनसा कोसलाधिपः ।
आगतोऽस्मीत्युवाचैनं भवन्तमभिवादकः ॥ २३
राजापि च स्मयन्भीमो मनसाभिविचिन्तयत् ।
अधिकं योजनशतं तस्यागमनकारणम् ॥ २४
प्रामान्बहूनतिक्रम्य नाध्यगच्छद्यथातथम् ।
अल्पकार्यं विनिर्दिष्टं तस्यागमनकारणम् ॥ २५
नैतदेवं स नृपतिस्तं सत्कृत्य व्यसर्जयत् ।
विश्राम्यतामिति वदन्कुन्तोऽसीति पुनः पुनः ॥ २६
स सत्कृतः प्रहृष्टात्मा प्रीतः प्रीतेन पार्थिवः ।
राजप्रेष्यैरनुगतो दिष्टं वेश्म समाविशत् ॥ २७
ऋतुपर्णे गते राजन्वार्ण्यसहिते नृपे ।
बाहुको रथमास्थाय रथशालामुपागमत् ॥ २८
स मोचयित्वा तानश्वान्परिचार्य च शास्त्रतः ।
स्वयं चैतान्समाश्वास्य रथोपस्थ उपाविशत् ॥ २९
दमयन्ती तु शोकात्ता दृष्ट्वा भाङ्गस्वरि नृपम् ।
सूतपुत्रं च वार्ण्यं बाहुकं च तथाविधम् ॥ ३०

चिन्तयामास वैदर्भी कस्यैष रथनिस्वनः ।
 नलस्येव महानासीन्न च पश्यामि नैषधम् ॥ ३१
 वाष्णेयेन भवेन्नूनं विद्या सैवोपशिक्षिता ।
 तेनास्य रथनिर्घोषो नलस्येव महानभूत् ॥ ३२
 आहो स्विदुत्तुपर्णोऽपि यथा राजा नलस्तथा ।
 ततोऽयं रथनिर्घोषो नैषधस्येव लक्ष्ये ॥ ३३
 एवं वितर्कयित्वा तु दमयन्ती विशां पते ।
 दूतीं प्रस्थापयामास नैषधान्वेषणे नृप ॥ ३४

इति श्रीमहाभारते आरण्यकपर्वणि

एकसप्ततितमोऽध्यायः ॥ ७१ ॥

७२

दमयन्त्युवाच ।

गच्छ केशिनि जानीहि क एष रथवाहकः ।
 उपविष्टो रथोपस्थे विकृतो ह्रस्वबाहुकः ॥ १
 अभ्येत्य कुशलं भद्रे मृदुपूर्वं समाहिता ।
 पृच्छेथाः पुरुषं ह्येनं यथातत्त्वमनिन्दिते ॥ २
 अत्र मे महती शङ्का भवेदेष नलो नृपः ।
 तथा च मे मनस्तुष्टिर्हृदयस्य च निर्वृतिः ॥ ३
 ब्रूयाश्चैनं कथान्ते त्वं पणदिवचनं यथा ।
 प्रतिवाक्यं च सुश्रोणि बुध्येथास्त्वमनिन्दिते ॥ ४

बृहदश्व उवाच ।

एवं समाहिता गत्वा दूती बाहुकमब्रवीत् ।
 दमयन्त्यपि कल्याणी प्रासादस्थान्ववैक्षत ॥ ५

केशिन्युवाच ।

स्वागतं ते मनुष्येन्द्र कुशलं ते ब्रवीम्यहम् ।
 दमयन्त्या वचः साधु निबोध पुरुषर्षभ ॥ ६
 कदा वै प्रस्थिता यूयं किमर्थमिह चागताः ।
 तत्त्वं ब्रूहि यथान्यायं वैदर्भी श्रोतुमिच्छति ॥ ७

बाहुक उवाच ।

श्रुतः स्वयंवरो राज्ञा कौसल्येन यशस्विना ।

द्वितीयो दमयन्त्या वै श्वोभूत इति भामिनि ॥ ८
 श्रुत्वा तं प्रस्थितो राजा शतयोजनयायिभिः ।
 हयैर्वातजैर्बैर्मुख्यैरहमस्य च सारथिः ॥ ९

केशिन्युवाच ।

अथ योऽसौ तृतीयो वः स कुतः कस्य वा पुनः ।
 त्वं च कस्य कथं चेद् त्वयि कर्म समाहितम् ॥ १०

बाहुक उवाच ।

पुण्यश्लोकस्य वै सूतो वाष्णेय इति विश्रुतः ।
 स नले विद्रुते भद्रे भाङ्गस्वरिमुपस्थितः ॥ ११
 अहमप्यश्वकुशलः सूदृत्वे च सुनिष्ठितः ।
 ऋतुपर्णेन सारथ्ये भोजने च वृतः स्वयम् ॥ १२

केशिन्युवाच ।

अथ जानाति वाष्णेयः क नु राजा नलो गतः ।
 कथंचित्त्वयि वैतेन कथितं स्यात्तु बाहुक ॥ १३

बाहुक उवाच ।

इहैव पुत्रौ निक्षिप्य नलस्याशुभकर्मणः ।
 गतस्ततो यथाकामं नैष जानाति नैषधम् ॥ १४
 न चान्यः पुरुषः कश्चिन्नलं वेत्ति यशस्विनि ।
 गूढश्चरति लोकेऽस्मिन्नष्टरूपो महीपतिः ॥ १५
 आत्मैव हि नलं वेत्ति या चास्य तदनन्तरा ।
 न हि वै तानि लिङ्गानि नलं शंसन्ति कर्हिचित् ॥ १६

केशिन्युवाच ।

योऽसावयोध्यां प्रथमं गतवान्ब्राह्मणस्तदा ।
 इमानि नारीवाक्यानि कथयानः पुनः पुनः ॥ १७
 क नु त्वं कितव छित्त्वा वस्त्रार्धं प्रस्थितो मम ।
 उत्सृज्य विपिने सुप्तामनुरक्तं प्रियां प्रिय ॥ १८
 सा वै यथा समादिष्टा तत्रास्ते त्वत्प्रतीक्षिणी ।
 दह्यमाना दिवारात्रं वस्त्रार्धेनाभिसंवृता ॥ १९
 तस्या रुदन्त्याः सततं तेन दुःखेन पार्थिव ।
 प्रसादं कुरु वै वीर प्रतिवाक्यं प्रयच्छ च ॥ २०

तस्यास्तत्प्रियमाख्यानं प्रब्रवीहि महामते ।
तदेव वाक्यं वैदर्भी श्रोतुमिच्छत्यनिन्दिता ॥ २१
एतच्छ्रुत्वा प्रतिवचस्तस्य दत्तं त्वया किल ।
यत्पुरा तत्पुनस्त्वत्तो वैदर्भी श्रोतुमिच्छति ॥ २२

बृहदश्व उवाच ।

एवमुक्तस्य केशिन्या नलस्य कुरुनन्दन ।
हृदयं व्यथितं चासीदश्रुपूर्णे च लोचने ॥ २३
स निगृह्यात्मनो दुःखं दह्यमानो महीपतिः ।
बाष्पसंदिग्धया वाचा पुनरेवेदमब्रवीत् ॥ २४
वैषम्यमपि सप्राप्ता गोपायन्ति कुलस्त्रियः ।
आत्मानमात्मना सत्यो जितस्वर्गा न संशयः ॥ २५
रहिता भर्तृभिश्चैव न क्रुध्यन्ति कदाचन ।
प्राणांश्चारित्रिकवचा धारयन्तीह सस्त्रियः ॥ २६
प्राणयात्रां परिप्रेप्सोः शकुनैर्हृतवाससः ।
आधिभिर्दह्यमानस्य श्यामा न क्रोद्धुमर्हति ॥ २७
सत्कृतासत्कृता वापि पति दृष्ट्वा तथागतम् ।
भ्रष्टराज्यं श्रिया हीनं क्षुधितं व्यसनाप्लुतम् ॥ २८
एवं ब्रुवाणस्तद्वाक्यं नलः परमदुःखितः ।
न बाष्पमशक्तस्रोतुं प्रसूरोद च भारत ॥ २९
ततः सा केशिनी गत्वा दमयन्त्यै न्यवेदयत् ।
तत्सर्वं कथितं चैव विकारं चैव तस्य तम् ॥ ३०

इति श्रीमहाभारते आरण्यकपर्वणि

द्विसप्ततितमोऽध्यायः ॥ ७२ ॥

७३

बृहदश्व उवाच ।

दमयन्ती तु तच्छ्रुत्वा भृशं शोकपरायणा ।
शङ्कमाना नलं तं वै केशिनीमिदमब्रवीत् ॥ १
गच्छ केशिनि भूयस्त्वं परीक्षां कुरु बाहुके ।
अब्रुवाणा समीपस्था चरितान्यस्य लक्ष्य ॥ २
यदा च किञ्चित्कुर्यात्स कारणं तत्र भामिनि ।

तत्र संचेष्टमानस्य संलक्ष्यं ते विचेष्टितम् ॥ ३
न चास्य प्रतिबन्धेन देयोऽग्निरपि भामिनि ।
याचते न जलं देयं सम्यगत्वरमाणया ॥ ४
एतत्सर्वं समीक्ष्य त्वं चरितं मे निवेदय ।
यच्चान्यदपि पश्येथास्तच्चाख्येयं त्वया मम ॥ ५
दमयन्त्यैवमुक्ता सा जगामाथाशु केशिनी ।
निशाम्य च हयज्ञस्य लिङ्गानि पुनरागमत् ॥ ६
सा तत्सर्वं यथावृत्तं दमयन्त्यै न्यवेदयत् ।
निमित्तं यत्तदा दृष्टं बाहुके दिव्यमानुषम् ॥ ७
केशिन्युवाच ।

दृढं शुच्युपचारोऽसौ न मया मानुषः क्वचित् ।
दृष्टपूर्वः श्रुतो वापि दमयन्ति तथाविधः ॥ ८
ह्रस्वमासाद्य संचारं नासौ विनमते क्वचित् ।
तं तु दृष्ट्वा यथासज्जमुत्सर्पति यथासुखम् ।
संकटेऽप्यस्य सुमहद्विवरं जायतेऽधिकम् ॥ ९
ऋतुपर्णस्य चार्थाय भोजनीयमनेकशः ।
प्रेषितं तत्र राज्ञा च मांसं सुबहु पाशवम् ॥ १०
तस्य प्रक्षालनार्थाय कुम्भस्तत्रोपकल्पितः ।
स तेनावेक्षितः कुम्भः पूर्ण एवाभवत्तदा ॥ ११
ततः प्रक्षालनं कृत्वा समधिश्रित्य बाहुकः ।
वृणमुष्टि समादाय आविधेनं समादधत् ॥ १२
अथ प्रज्वलितस्तत्र सहसा हव्यवाहनः ।
तदद्भुततमं दृष्ट्वा विस्मिताहमिहागता ॥ १३
अन्यच्च तस्मिन्सुमहदाश्चर्यं लक्षितं मया ।
यदग्निमपि संस्पृश्य नैव दह्यत्यसौ शुभे ॥ १४
छन्देन चोदकं तस्य वह्न्यावर्जितं द्रुतम् ।
अतीव चान्यत्सुमहदाश्चर्यं दृष्टवत्यहम् ॥ १५
यत्स पुष्पाण्युपादाय हस्ताभ्यां ममृदे शनैः ।
मृद्यमानानि पाणिभ्यां तेन पुष्पाणि तान्यथ ॥ १६
भूय एव सुगन्धीनि दृषितानि भवन्ति च ।

एतान्यद्भुतकल्पानि दृष्ट्वाहं द्रुतमागता ॥ १७

बृहदश्व उवाच ।

दमयन्ती तु तच्छ्रुत्वा पुण्यश्लोकस्य चेष्टितम् ।
अमन्यत नलं प्राप्तं कर्मचेष्टाभिसूचितम् ॥ १८
सा शङ्कमाना भर्तारिं नलं बाहुकरूपिणम् ।
केशिनीं श्लक्ष्णया वाचा रुदती पुनरब्रवीत् ॥ १९
पुनर्गच्छ प्रमत्तस्य बाहुकस्योपसंस्कृतम् ।
महानसाच्छृतं मांसं समादायैहि भामिनि ॥ २०
सा गत्वा बाहुके व्यग्रे तन्मांसमपकृष्य च ।
अत्युष्णमेव त्वरिता तत्क्षणं प्रियकारिणी ।
दमयन्त्यै ततः प्रादात्केशिनी कुरुनन्दन ॥ २१
सोचिता नलसिद्धस्य मांसस्य बहुशः पुरा ।
प्राश्य मत्वा नलं सूदं प्राक्कोशद्विशदुःखिता ॥ २२
वैकुण्ठं च परं गत्वा प्रक्षाल्य च मुखं ततः ।
मिथुनं प्रेषयामास केशिन्या सह भारत ॥ २३
इन्द्रसेनां सह भ्रात्रा समभिज्ञाय बाहुकः ।
अभिद्रुत्य ततो राजा परिष्वज्याङ्कमानयत् ॥ २४
बाहुकस्तु समासाद्य सुतौ सुरसुतोपमौ ।
भृशं दुःखपरीतात्मा सस्वरं प्रस्तोद ह ॥ २५
नैषधो दर्शयित्वा तु विकारमसकृत्तदा ।
उत्सृज्य सहसा पुत्रौ केशिनीमिदमब्रवीत् ॥ २६
इदं सुसदृशं भद्रे मिथुनं मम पुत्रयोः ।
ततो दृष्ट्वैव सहसा बाष्पमुत्सृष्टवानहम् ॥ २७
बहुशः संपतन्तीं त्वां जनः शङ्केत दोषतः ।
वयं च देशातिथयो गच्छ भद्रे नमोऽस्तु ते ॥ २८

इति श्रीमहाभारते आरण्यकपर्वणि

त्रिसप्ततितमोऽध्यायः ॥ ७३ ॥

७४

बृहदश्व उवाच ।

सर्वं विकारं दृष्ट्वा तु पुण्यश्लोकस्य धीमतः ।

आगत्य केशिनी क्षिप्र दमयन्त्यै न्यवेदयत् ॥ १
दमयन्ती ततो भूयः प्रेषयामास केशिनीम् ।
मातुः सकाशं दुःखार्ता नलशङ्कासमुत्सुका ॥ २
परीक्षितो मे बहुशो बाहुको नलशङ्कया ।
रूपे मे संशयस्त्वेकः स्वयमिच्छामि वेदितुम् ॥ ३
स वा प्रवेश्यतां मातर्मा वानुज्जातुमर्हसि ।
विदितं वाथ वाज्ञातं पितुर्मे सविधीयताम् ॥ ४
एवमुक्ता तु वैदर्भ्या सा देवी भीममब्रवीत् ।
दुहितुस्तमभिप्रायमन्वजानाच्च पार्थिवः ॥ ५
सा वै पित्राभ्यनुज्ञाता मात्रा च भरतर्षभ ।
नलं प्रवेशयामास यत्र तस्याः प्रतिश्रयः ॥ ६
तं तु दृष्ट्वा तथायुक्तं दमयन्ती नलं तदा ।
तीव्रशोकसमाविष्टा बभूव वरवर्णिनी ॥ ७
ततः कापायवसना जटिला मलपङ्क्तिनी ।
दमयन्ती महाराज बाहुकं वाक्यमब्रवीत् ॥ ८
दृष्टपूर्वस्त्वया कश्चिद्धर्मज्ञो नाम बाहुक ।
सुप्तामुत्सृज्य विपिने गतो यः पुरुषः स्त्रियम् ॥ ९
अनागसं प्रियां भार्या विजने श्रममोहिताम् ।
अपहाय तु को गच्छेत्पुण्यश्लोकमृते नलम् ॥ १०
किं नु तस्य मया कार्यमपराद्धं महीपतेः ।
यो मामुत्सृज्य विपिने गतवान्निद्रया हताम् ॥ ११
साक्षाद्देवानपाहाय वृतो यः स मया पुरा ।
अनुव्रतां साभिकामां पुत्रिणीं त्यक्तवान्कथम् ॥ १२
अग्नौ पाणिगृहीतां च हंसानां वचने स्थिताम् ।
भरिष्यामीति सत्यं च प्रतिश्रुत्य क तद्रतम् ॥ १३
दमयन्त्या ब्रुवन्त्यास्तु सर्वमेतदरिंदम ।
शोकजं वारि नेत्राभ्याममुखं प्राप्तवद्बहु ॥ १४
अतीव कृष्णताराभ्यां रक्तान्ताभ्यां जलं तु तत् ।
परिस्रवन्नलो दृष्ट्वा शोकार्त इदमब्रवीत् ॥ १५
मम राज्यं प्रनष्टं यन्नाहं तत्कृतवान्स्वयम् ।

कलिना तत्कृतं भीरु यच्च त्वामहमत्यजम् ॥ १६
 त्वया तु धर्मभृच्छ्रेष्ठे शापेनाभिहतः पुरा ।
 वनस्थया दुःखितया शोचन्त्या मां विवाससम् ॥ १७
 स मच्छरीरे त्वच्छापादह्यमानोऽवसत्कलिः ।
 त्वच्छापदग्धः सतनं सोऽग्राविव समाहितः ॥ १८
 मम च व्यवसायेन तपसा चैव निर्जितः ।
 दुःखस्यान्तेन चानेन भवितव्यं हि नौ शुभे ॥ १९
 विमुच्य मां गतः पापः स ततोऽहमिहागतः ।
 त्वदर्थं विपुलश्रोणि न हि मेऽन्यत्प्रयोजनम् ॥ २०
 कथं नु नारी भर्तारमनुरक्तमनुव्रतम् ।
 छत्सृज्य वरयेदन्यं यथा त्वं भीरु कर्हिचित् ॥ २१
 दूताश्चरन्ति पृथिवीं कृत्स्नां नृपतिशासनात् ।
 भैमी किल स्म भर्तारं द्वितीयं वरयिष्यति ॥ २२
 स्वैरवृत्ता यथाकाममनुरूपमिवात्मनः ।
 श्रुत्वैव चैवं त्वरितो भाङ्गस्वरिरुपस्थितः ॥ २३
 दमयन्ती तु तच्छ्रुत्वा नलस्य परिदेवितम् ।
 प्राञ्जलिर्वेपमाना च भीता वचनमब्रवीत् ॥ २४

इति श्रीमहाभारते आरण्यकपर्वणि

चतुःसप्ततितमोऽध्यायः ॥ ७४ ॥

७५

दमयन्त्युवाच ।

न मामर्हसि कल्याण पापेन परिशङ्कितम् ।
 मया हि देवानुत्सृज्य वृत्स्वं निषधाधिप ॥ १
 तवामिगमनार्थं तु सर्वतो ब्राह्मणा गताः ।
 वाक्यानि मम गाथाभिर्गायमाना दिशो दश ॥ २
 ततस्त्वां ब्राह्मणो विद्वान्पर्णादो नाम पार्थिव ।
 अभ्यगच्छत्कोसलायामृतपुर्णनिवेशने ॥ ३
 तेन वाक्ये हृते सम्यक्प्रतिवाक्ये तथाहृते ।
 उपायोऽयं मया दृष्टो नैषधानयने तव ॥ ४
 त्वामृते न हि लोकेऽन्य एकाह्वा पृथिवीपते ।

समर्थो योजनशतं गन्तुमश्वैर्नराधिप ॥ ५
 तथा चेमौ महीपाल भजेऽहं चरणौ तव ।
 यथा नासत्कृतं किञ्चिन्मनसापि चराम्यहम् ॥ ६
 अयं चरति लोकेऽस्मिन्भूतसाक्षी सदागतिः ।
 एष मुञ्चतु मे प्राणान्यदि पापं चराम्यहम् ॥ ७
 तथा चरति तिग्मांशुः परेण भुवनं सदा ।
 स विमुञ्चतु मे प्राणान्यदि पापं चराम्यहम् ॥ ८
 चन्द्रमाः सर्वभूतानामन्तश्चरति साक्षिवत् ।
 स विमुञ्चतु मे प्राणान्यदि पापं चराम्यहम् ॥ ९
 एते देवास्त्रयः कृत्स्नं त्रैलोक्यं धारयन्ति वै ।
 विश्रुवन्तु यथासत्यमेते वाद्य त्यजन्तु माम् ॥ १०
 एवमुक्ते ततो वायुरन्तरिक्षादभाषत ।
 नैषा कृतवती पापं नल सत्यं ब्रवीमि ते ॥ ११
 राजञ्शीलनिधिः स्फीतो दमयन्त्या सुरक्षितः ।
 साक्षिणो रक्षिणश्चास्या वयं त्रीन्परिवत्सरान् ॥ १२
 उपायो विहितश्चायं त्वदर्थमतुलोऽनया ।
 न होकाह्वा शतं गन्ता त्वदृतेऽन्यः पुमानिह ॥ १३
 उपपन्ना त्वया भैमी त्वं च भैम्या महीपते ।
 नात्र शङ्का त्वया कार्या संगच्छ सह भार्यया ॥ १४
 तथा ब्रुवति वायौ तु पुष्पवृष्टिः पपात ह ।
 देवदुन्दुभयो नेदुर्ववौ च पवनः शिवः ॥ १५
 तदद्भुततमं दृष्ट्वा नलो राजाथ भारत ।
 दमयन्त्यां विशङ्कां तां व्यपाकर्षदरिदमः ॥ १६
 ततस्तद्वस्त्रमरजः प्रावृणोद्वसुधाधिपः ।
 संस्मृत्य नागराजानं ततो लेभे वपुः स्वकम् ॥ १७
 स्वरूपिणं तु भर्तारं दृष्ट्वा भीमसुता तदा ।
 प्राक्रोशदुच्चैरालिङ्ग्य पुण्यश्लोकमनिन्दिता ॥ १८
 भैमीमपि नलो राजा भ्राजमानो यथा पुरा ।
 सस्वजे स्वसुतौ चापि यथावत्प्रत्यनन्दत ॥ १९
 ततः स्वीरसि विन्यस्य वक्त्रं तस्य शुभानना ।

परीता तेन दुःखेन निशश्वासायतेक्षणा ॥ २०
 तथैव मलदिग्धाङ्गी परिष्वज्य शुचिस्मिता ।
 सुचिरं पुरुषव्याघ्रं तस्यौ साश्रुपरिप्लुता ॥ २१
 ततः सर्वं यथावृत्तं दमयन्त्या नलस्य च ।
 भीमायाकथयत्प्रीत्या वैदर्भ्या जननी नृप ॥ २२
 ततोऽब्रवीन्महाराजः कृतशौचमहं नलम् ।
 दमयन्त्या सहोपेतं काल्यं द्रष्टा सुखोपितम् ॥ २३
 ततस्तौ सहितौ रात्रि कथयन्तौ पुरातनम् ।
 वने विचरितं सर्वमूषतुर्मुदितौ नृप ॥ २४
 स चतुर्थे ततो वर्षे संगम्य सह भार्यया ।
 सर्वकामैः सुसिद्धार्थो लब्धवान्परमां मुदम् ॥ २५
 दमयन्त्यपि भर्तारमवाप्याप्यायिता भृशम् ।
 अर्धसंजातसस्येव तोयं प्राप्य वसुंधरा ॥ २६

सैवं समेत्य व्यपनीततन्द्री

शान्तज्वरा हर्षविवृट्सत्त्वा ।

रराज भैमी समवाप्तकामा

शीतांशुना रात्रिरिवोदितेन ॥ २७

इति श्रीमहाभारते आरण्यकपर्वणि

पञ्चसप्ततितमोऽध्यायः ॥ ७५ ॥

७६

बृहदश्व उवाच ।

अथ तां व्युषितो रात्रि नलो राजा स्वलंकृतः ।
 वैदर्भ्या सहितः काल्यं ददर्श वसुधाधिपम् ॥ १
 ततोऽभिवादयामास प्रयतः श्वशुरं नलः ।
 तस्यानु दमयन्ती च ववन्दे पितरं शुभा ॥ २
 तं भीमः प्रतिजग्राह पुत्रवत्परया मुदा ।
 यथार्हं पूजयित्वा तु समाश्वासयत प्रभुः ।
 नलेन सहितां तत्र दमयन्ती पतिव्रताम् ॥ ३
 तामर्हणां नलो राजा प्रतिगृह्य यथाविधि ।
 परिचर्या स्वकां तस्मै यथावत्प्रत्यवेदयत् ॥ ४

ततो बभूव नगरे सुमहान्हर्षनिस्वनः ।
 जनस्य संग्रहप्रस्य नलं हृष्ट्वा तथागतम् ॥ ५
 अशोभयच्च नगरं पताकाध्वजमालिनम् ।
 सिक्तसंमृष्टपुष्पाढ्या राजमार्गाः कृतास्तदा ॥ ६
 द्वारि द्वारि च पौराणां पुष्पभङ्गः प्रकल्पितः ।
 अर्चितानि च सर्वाणि देवतायतनानि च ॥ ७
 ऋतुपर्णोऽपि शुश्राव बाहुकच्छद्भिनं नलम् ।
 दमयन्त्या समायुक्तं जहृपे च नराधिपः ॥ ८
 तमानाय्य नलो राजा क्षमयामास पार्थिवम् ।
 स च तं क्षमयामास हेतुभिर्बुद्धिसंमतः ॥ ९
 स सत्कृतो महीपालो नैषधं विस्मयान्वितः ।
 दिष्ट्या समेतो दारैः स्वैर्भवानित्यभ्यनन्दत ॥ १०
 कञ्चित्तु नापराधं ते कृतवानस्मि नैषध ।
 अज्ञातवासं वसतो मद्गृहे निषधाधिप ॥ ११
 यदि वा बुद्धिपूर्वाणि यद्यबुद्धानि कानिचित् ।
 मया कृतान्यकार्याणि तानि मे क्षन्तुमर्हसि ॥ १२

नल उवाच ।

न मेऽपराधं कृतवांस्त्वं स्वल्पमपि पार्थिव ।
 कृतेऽपि च न मे कोपः क्षन्तव्यं हि मया तव ॥ १३
 पूर्वं ह्यसि सखा मेऽसि संबन्धी च नराधिप ।
 अत ऊर्ध्वं तु भूयस्त्वं प्रीतिमाहर्तुमर्हसि ॥ १४
 सर्वकामैः सुविहितः सुखमस्युपितस्त्वयि ।
 न तथा स्वगृहे राजन्यथा तव गृहे सदा ॥ १५
 इदं चैव ह्यज्ञानं त्वदीयं मयि तिष्ठति ।
 तदुपाकर्तुमिच्छामि मन्यसे यदि पार्थिव ॥ १६

बृहदश्व उवाच ।

एवमुक्त्वा ददौ विद्यामृतुपर्णाय नैषधः ।
 स च तां प्रतिजग्राह विधिदृष्टेन कर्मणा ॥ १७
 ततो गृह्याश्वहृदयं तदा भाङ्गस्वरिर्नृपः ।
 सूतमन्यमुपादाय ययौ स्वपुरमेव हि ॥ १८

ऋतुपर्णे प्रतिगते नलो राजा विशां पते ।
नगरे कुण्डने काल नातिर्दार्ढमिवावसत् ॥ १९

इति श्रीमहाभारते आरण्यकपर्वणि
षट्मसतितमोऽध्याय ॥ ७६ ॥

७७

बृहदश्व उवाच ।

स मासमुष्य कौन्तेय भीममामन्त्रय नैषधः ।
पुरादल्पपरीवारो जगाम निषधान्प्रति ॥ १
रथेनैकेन शुभ्रेण दन्तिभिः परिषोडशैः ।
पञ्चाशद्भिर्हयैश्चैव पट्शतैश्च पदातिभिः ॥ २
स कम्पयन्निव महीं त्वरमाणो महीपतिः ।
प्रविवेशातिसंरब्धस्तरसैव महामनाः ॥ ३
ततः पुष्करमासाद्य वीरसेनसुतो नलः ।
उवाच दीन्याव पुनर्वहु वित्तं मयार्जितम् ॥ ४
दमयन्ती च यश्चान्यन्मया वसु समर्जितम् ।
एष वै मम संन्यासस्तव राज्यं तु पुष्कर ॥ ५
पुनः प्रवर्ततां द्यूतामिति मे निश्चिता मतिः ।
एकपाणेन भद्रं ते प्राणयोश्च पणावहे ॥ ६
जित्वा परस्वमाहृत्य राज्यं वा यदि वा वसु ।
प्रतिपाणः प्रदातव्यः परं हि धनमुच्यते ॥ ७
न चेद्वाञ्छसि तद्द्यूतं युद्धद्यूतं प्रवर्तताम् ।
द्वैरथेनास्तु वै शान्तिस्तव वा मम वा नृप ॥ ८
वंशभोज्यमिदं राज्यं मार्गितव्यं यथा तथा ।
येन तेनाप्युपायेन वृद्धानामिति शासनम् ॥ ९
द्वयोरेकतरे बुद्धिः क्रियतामद्य पुष्कर ।
कैतवेनाक्षवत्यां वा युद्धे वा नम्यतां धनुः ॥ १०
नैषधेनैवमुक्तस्तु पुष्करः प्रहसन्निव ।
ध्रुवमात्मजयं मत्वा प्रत्याह पृथिवीपतिम् ॥ ११
दिष्टया त्वयार्जितं वित्तं प्रतिपाणाय नैषध ।
दिष्टया च दुष्कृतं कर्म दमयन्त्याः क्षयं गतम् ।

दिष्टया च ध्रियसे राजन्सदारोऽरिनिर्वहण ॥ १२
धनेनानेन वैदर्भी जितेन समलंकृता ।
मासुपस्थास्यति व्यक्तं दिवि शक्रमिवाप्सराः ॥ १३
नित्यशो हि स्मरामि त्वां प्रतीक्षामि च नैषध ।
देवने च मम प्रीतिर्न भवत्यसुहृद्गणैः ॥ १४
जित्वा त्वद्य वरारोहां दमयन्तीमनिन्दिताम् ।
कृतकृत्यो भविष्यामि सा हि मे नित्यशो हृदि ॥ १५
श्रुत्वा तु तस्य ता वाचो बह्वबद्धप्रलापिनः ।
इयेष स शिरश्छेत्तुं खड्गेन कुपितो नलः ॥ १६
स्मर्यस्तु रोषताम्राक्षस्तमुवाच ततो नृपः ।
पणावः किं व्याहरसे जित्वा वै व्याहरिष्यसि ॥ १७
ततः प्रावर्तत द्यूतं पुष्करस्य नलस्य च ।
एकपाणेन भद्रं ते नलेन स पराजितः ।
सरन्नकोशनिचयः प्राणेन पणितोऽपि च ॥ १८
जित्वा च पुष्करं राजा प्रहसन्निदमब्रवीत् ।
मम सर्वमिदं राज्यमव्यग्रं हतकण्टकम् ॥ १९
वैदर्भी न त्वया शक्या राजापसद वीक्षितुम् ।
तस्यास्त्वं सपरीवारो मूढ दासत्वमागतः ॥ २०
न तत्त्वया कृतं कर्म येनाहं निर्जितः पुरा ।
कलिना तत्कृतं कर्म त्वं तु मूढ न बुध्यसे ।
नाहं परकृतं दोषं त्वय्याधास्ये कथंचन ॥ २१
यथासुखं त्वं जीवस्व प्राणानभ्युत्सृजामि ते ।
तथैव च मम प्रीतिस्त्वयि वीर न संशयः ॥ २२
सौभ्रात्रं चैव मे त्वत्तो न कदाचित्प्रहास्यति ।
पुष्कर त्वं हि मे भ्राता संजीवस्व शतं समाः ॥ २३
एवं नलः सान्त्वयित्वा भ्रातरं सत्यविक्रमः ।
स्वपुरं प्रेषयामास परिष्वज्य पुनः पुनः ॥ २४
सान्त्वितो नैषधेनैवं पुष्करः प्रत्युवाच तम् ।
पुण्यश्लोकं तदा राजन्नभिवाद्य कृताञ्जलिः ॥ २५
कीर्तिरस्तु तवाक्षय्या जीव वर्षायुतं सुखी ।

यो मे वितरसि प्राणानधिष्ठान च पार्थिव ॥ २६
 स तथा सत्कृतो राज्ञा मासमुष्य तदा नृपः ।
 प्रययौ स्वपुरं हृष्टः पुष्करः स्वजनावृतः ॥ २७
 महत्या सेनया राजन्विनीतैः परिचारकैः ।
 भ्राजमान इवादित्यो वपुषा पुरुषर्षभ ॥ २८
 प्रस्थाप्य पुष्करं राजा वित्तवन्तमनामयम् ।
 प्रविवेश पुरं श्रीमानत्यर्थमुपशोभितम् ।
 प्रविश्य सान्त्वयामास पौरांश्च निपधाधिपः ॥ २९

इति श्रीमहाभारते आरण्यकपर्वणि
 सप्तसप्ततितमोऽध्यायः ॥ ७७ ॥

७८

बृहदश्व उवाच ।

प्रशान्ते तु पुरे हृष्टे संप्रवृत्ते महोत्सवे ।
 महत्या सेनया राजा दमयन्तीमुपानयन् ॥ १
 दमयन्तीमपि पिता सत्कृत्य परवीरहा ।
 प्रस्थापयदमेयात्मा भीमो भीमपराक्रमः ॥ २
 आगतायां तु वैदर्भ्यां सपुत्रायां नलो नृपः ।
 वर्तयामास मुदितो देवराडिव नन्दने ॥ ३
 तथा प्रकाशतां यातो जम्बूद्वीपेऽथ राजसु ।
 पुनः स्वे चावसद्राज्ये प्रत्याहृत्य महायशः ॥ ४
 ईजे च विविधैर्यज्ञैर्विधिवत्स्वाप्तदक्षिणैः ।
 तथा त्वमपि राजेन्द्र ससुहृद्वक्ष्यसेऽचिरात् ॥ ५
 दुःखमेतादृशं प्राप्तो नलः परपुरंजयः ।
 देवनेन नरश्रेष्ठ सभार्यो भरतर्षभ ॥ ६
 एकाकिनैव सुमहन्नलेन पृथिवीपते ।
 दुःखमासादितं घोरं प्राप्तश्चाभ्युदयः पुनः ॥ ७
 त्वं पुनर्भ्रातृसहितः कृष्ण्या चैव पाण्डव ।
 रमसेऽस्मिन्महारण्ये धर्ममेवानुचिन्तयन् ॥ ८
 ब्राह्मणैश्च महाभागैर्वेदवेदाङ्गपारगैः ।
 नित्यमन्वास्यसे राजंस्तत्र का परिदेवना ॥ ९

इतिहासमिमं चापि कलिनाशनमुच्यते ।
 शक्यमाश्वासितुं श्रुत्वा त्वद्विधेन विशां पते ॥ १०
 अस्थिरत्वं च संचिन्त्य पुरुषार्थस्य नित्यदा ।
 तस्याये च व्यये चैव समाश्वासिहि मा शुचः ॥ ११
 ये चेदं कथयिष्यन्ति नलस्य चरितं महत् ।
 श्रोष्यन्ति चाप्यभीक्ष्णं वै नालक्ष्मीस्तान्भजिष्यति ।
 अर्थास्तस्योपपत्स्यन्ते धन्यतां च गमिष्यति ॥ १२
 इतिहासमिमं श्रुत्वा पुराणं शश्वदुत्तमम् ।
 पुत्रान्पौत्रान्पशुंश्चैव वेत्स्यते नृषु चाग्र्यताम् ।
 अरोगः प्रीतिमांश्चैव भविष्यति न संशयः ॥ १३
 भयं पश्यसि यच्च त्वमाह्वयिष्यति मां पुनः ।
 अक्षज्ञ इति तत्तेऽहं नाशयिष्यामि पार्थिव ॥ १४
 वेदाक्षहृदयं कृत्स्नमहं सत्यपराक्रम ।
 उपपद्यस्व कौन्तेय प्रसन्नोऽहं ब्रवीमि ते ॥ १५

वैशंपायन उवाच ।

ततो हृष्टमना राजा बृहदश्वमुवाच ह ।
 भगवन्नक्षहृदयं ज्ञातुमिच्छामि तत्त्वतः ॥ १६
 ततोऽक्षहृदयं प्रादात्पाण्डवाय महात्मने ।
 दत्त्वा चाश्वशिरोऽगच्छदुपस्पृष्टुं महातपाः ॥ १७
 बृहदश्वे गते पार्थमश्रौषीत्सव्यसाचिनम् ।
 वर्तमानं तपस्युग्रे वायुभक्षं मनीषिणम् ॥ १८
 ब्राह्मणेभ्यस्तपस्विभ्यः संपतद्भ्यस्ततस्ततः ।
 तीर्थशैलवरेभ्यश्च समेतेभ्यो दृढव्रतः ॥ १९
 इति पार्थो महाबाहुर्दुरापं तप आस्थितः ।
 न तथा हृष्टपूर्वोऽन्यः कश्चिदुग्रतपा इति ॥ २०
 यथा धनंजयः पार्थस्तपस्वी नियतव्रतः ।
 मुनिरेकचरः श्रीमान्धर्मो विग्रहवानिव ॥ २१
 तं श्रुत्वा पाण्डवो राजंस्तप्यमानं महावने ।
 अन्वशोचत कौन्तेयः प्रियं वै भ्रातरं जयम् ॥ २२
 दह्यमानेन तु हृदा शरणार्थी महावने ।

ब्राह्मणान्विविधज्ञानान्पर्यपृच्छद्युधिष्ठिरः ॥ २३

इति श्रीमहाभारते आरण्यकपर्वणि

अष्टसप्ततितमोऽध्यायः ॥ ७८ ॥

७९

जनमेजय उवाच ।

भगवन्काम्यकात्पार्थे गते मे प्रपितामहे ।

पाण्डवाः किमकुर्वन्त तमृते सव्यसाचिनम् ॥ १

स हि तेषां महेष्वासो गतिरासीदनीकजित् ।

आदित्यानां यथा विष्णुस्तथैव प्रतिभाति मे ॥ २

तेनेन्द्रसमवीर्येण संग्रामेष्वनिवर्तिना ।

विनाभूता वने वीराः कथमासन्पितामहाः ॥ ३

वैशंपायन उवाच ।

गते तु काम्यकात्तात पाण्डवे सव्यसाचिनि ।

बभूवुः कौरवेयास्ते दुःखशोकपरायणाः ॥ ४

आक्षिप्तसूत्रा मणयश्छिन्नपक्षा इव द्विजाः ।

अप्रीतमनसः सर्वे बभूवुरथ पाण्डवाः ॥ ५

वनं च तदभूत्तेन हीनमल्लिष्टकर्मणा ।

कुबेरेण यथा हीनं वनं चैत्ररथं तथा ॥ ६

तमृते पुरुषव्याघ्रं पाण्डवा जनमेजय ।

मुदमप्राप्नुवन्तो वै काम्यके न्यवसंस्तदा ॥ ७

ब्राह्मणार्थे पराक्रान्ताः शुद्धैर्वागैर्महारथाः ।

निघ्नन्तो भरतश्रेष्ठ मेघ्यान्बहुविधान्मृगान् ॥ ८

नित्यं हि पुरुषव्याघ्रा वन्याहारमरिंदमाः ।

विप्रसृत्य समाहृत्य ब्राह्मणेभ्यो न्यवेदयन् ॥ ९

एवं ते न्यवसंस्तत्र सोत्कण्ठाः पुरुषर्षभाः ।

अहृष्टमनसः सर्वे गते राजन्धनंजये ॥ १०

अथ विप्रोषितं वीरं पाञ्चाली मध्यमं पतिम् ।

स्मरन्ती पाण्डवश्रेष्ठमिदं वचनमब्रवीत् ॥ ११

योऽर्जुनेनार्जुनस्तुल्यो द्विबाहुर्बहुबाहुना ।

तमृते पाण्डवश्रेष्ठं वनं न प्रतिभाति मे ।

शून्यामिव च पश्यामि तत्र तत्र महीमिमाम् ॥ १२

बह्वाश्चर्यमिदं चापि वनं कुसुमितद्रुमम् ।

न तथा रमणीयं मे तमृते सव्यसाचिनम् ॥ १३

नीलाम्बुदसमप्रख्यं मत्तमातङ्गविक्रमम् ।

तमृते पुण्डरीकाक्षं काम्यकं नातिभाति मे ॥ १४

यस्य स्म धनुषो घोषः श्रूयतेऽशनिनिस्वनः ।

न लभे शर्म तं राजन्स्मरन्ती सव्यसाचिनम् ॥ १५

तथा लालज्यमानां तां निशम्य परवीरहा ।

भीमसेनो महाराज द्रौपदीमिदमब्रवीत् ॥ १६

मनःप्रीतिकरं भद्रे यद्वीषि सुमध्यमे ।

तन्मे प्रीणाति हृदयममृतप्राशनोपमम् ॥ १७

यस्य दीर्घौ समौ पीनौ भुजौ परिघसंनिभौ ।

मौर्वीकृतकिणौ वृत्तौ खड्गायुधगदाधरौ ॥ १८

निष्काङ्गदकृतापीडौ पञ्चशीर्षाविवोरगौ ।

तमृते पुरुषव्याघ्रं नष्टसूर्यमिदं वनम् ॥ १९

यमाश्रित्य महाबाहुं पाञ्चालाः कुरवस्तथा ।

सुराणामपि यत्तानां पृतनासु न बिभ्यति ॥ २०

यस्य बाहू समाश्रित्य वयं सर्वे महात्मनः ।

मन्यामहे जितानाजौ परान्प्राप्तां च मेदिनीम् ॥ २१

तमृते फल्गुनं वीरं न लभे काम्यके धृतिम् ।

शून्यामिव च पश्यामि तत्र तत्र महीमिमाम् ॥ २२

नकुल उवाच ।

य उदीचीं दिशं गत्वा जित्वा युधि महाबलान् ।

गन्धर्वमुख्याञ्छतशो ह्यार्लेभे स वासविः ॥ २३

राजंस्तित्तिरिक्त्वाषाञ्छ्रीमाननिलरंहसः ।

प्रादाद्वात्रे प्रियः प्रेम्णा राजसूये महाक्रतौ ॥ २४

तमृते भीमधन्वानं भीमादवरजं वने ।

कामये काम्यके वासं नेदानीममरोपमम् ॥ २५

सहदेव उवाच ।

यो धनानि च कन्याश्च युधि जित्वा महारथान् ।

आजहार पुरा राज्ञे राजसूये महाक्रनौ ॥ २६
 यः समेतान्मधे जित्वा यादवानमितद्युतिः ।
 सुभद्रामाजहारैको वासुदेवस्य संमते ॥ २७
 तस्य जिष्णोर्वृत्तौ दृष्ट्वा शून्यामुपनिवेशने ।
 हृदयं मे महाराज न शाम्यति कदाचन ॥ २८
 वनादस्माद्विवासं तु रोचयेऽहमरिदम् ।
 न हि नस्तमृते वीरं रमणीयमिदं वनम् ॥ २९

इति श्रीमहाभारते आरण्यकपर्वणि

एकोनाशीतितमोऽध्यायः ॥ ७९ ॥

समाप्तमिन्द्रलोकाभिगमनपर्व ॥

८०

वैशंपायन उवाच ।

धनंजयोत्सुकास्ते तु वने तस्मिन्महारथाः ।
 न्यवसन्त महाभागा द्रौपद्या सह पाण्डवाः ॥ १
 अथापश्यन्महात्मानं देवर्षिं तत्र नारदम् ।
 दीप्यमानं श्रिया ब्राह्म्या दीप्ताग्निस्मतेजसम् ॥ २
 स तैः परिवृतः श्रीमान्भ्रातृभिः कुरुसत्तमः ।
 विवभावतिदीप्तौजा देवैरिव शतक्रतुः ॥ ३
 यथा च वेदान्सावित्री याज्ञसेनी तथा सती ।
 न जहौ धर्मतः पार्थान्मेरुमर्कप्रभा यथा ॥ ४
 प्रतिगृह्य तु तां पूजां नारदो भगवानृषिः ।
 आश्वासयद्धर्मसुतं युक्तरूपमिवानघ ॥ ५
 उवाच च महात्मानं धर्मराजं युधिष्ठिरम् ।
 ब्रूहि धर्मभृतां श्रेष्ठ केनार्थः किं ददामि ते ॥ ६
 अथ धर्मसुतो राजा प्रणम्य भ्रातृभिः सह ।
 उवाच प्राञ्जलिर्विक्रियं नारदं देवसंमितम् ॥ ७
 त्वयि तुष्टे महाभाग सर्वलोकाभिपूजिते ।
 कृतमित्येव मन्येऽहं प्रसादात्तव सुव्रत ॥ ८
 यदि त्वहमनुग्राह्यो भ्रातृभिः सहितोऽनघ ।
 संदेहं मे मुनिश्रेष्ठ हृदिस्थं छेतुमर्हसि ॥ ९

प्रदक्षिणं यः कुरुते पृथिवीं तीर्थतत्परः ।
 किं फलं तस्य कात्स्न्येन तद्ब्रह्मन्वक्तुमर्हसि ॥ १०

नारद उवाच ।

शृणु राजन्नवहितो यथा भीष्मेण भारत ।
 पुलस्त्यस्य सकाशाद्वै सर्वमेतदुपश्रुतम् ॥ ११
 पुरा भागीरथीतीरे भीष्मो धर्मभृतां वरः ।
 पित्र्यं व्रतं समास्थाय न्यवसन्मुनिवत्तदा ॥ १२
 शुभे देशे महाराज पुण्ये देवपिसेविते ।
 गङ्गाद्वारे महातेजा देवगन्धर्वसेविते ॥ १३
 स पितृंस्तर्पयामास देवांश्च परमद्युतिः ।
 ऋषींश्च तोषयामास विधिदृष्टेन कर्मणा ॥ १४
 कस्यचित्त्वथ कालस्य जपत्रेव महातपाः ।
 ददर्शाद्भुतसंकाशं पुलस्त्यमृपिसत्तमम् ॥ १५
 स तं दृष्ट्वाग्रतपसं दीप्यमानमिव श्रिया ।
 प्रहर्षमतुलं लेभे विस्मयं च परं ययौ ॥ १६
 उपस्थितं महाराज पूजयामास भारत ।
 भीष्मो धर्मभृतां श्रेष्ठो विधिदृष्टेन कर्मणा ॥ १७
 शिरसा चार्घ्यमादाय शुचिः प्रयतमानसः ।
 नाम संकीर्तयामास तस्मिन्ब्रह्मर्षिसत्तमे ॥ १८
 भीष्मोऽहमस्मि भद्रं ते दासोऽस्मि तव सुव्रत ।
 तव सदर्शनादेव मुक्तोऽहं सर्वकिल्बिषैः ॥ १९
 एवमुक्त्वा महाराज भीष्मो धर्मभृता वरः ।
 वाग्यतः प्राञ्जलिर्भूत्वा तूष्णीमासीद्युधिष्ठिर ॥ २०
 तं दृष्ट्वा नियमेनाथ स्वाध्यायान्नायकश्चितम् ।
 भीष्मं कुरुकुलश्रेष्ठं मुनिः प्रीतमनाभवत् ॥ २१

पुलस्त्य उवाच ।

अनेन तव धर्मज्ञ प्रश्रयेण दमेन च ।
 सत्येन च महाभाग तुष्टोऽस्मि तव सर्वशः ॥ २२
 यस्येदृशस्ते धर्मोऽयं पितृभक्त्याश्रितोऽनघ ।
 तेन पश्यसि मां पुत्र प्रीतिश्चापि मम त्वयि ॥ २३

अमोघदर्शी भीष्माहं ब्रूहि किं करवाणि ते ।
 यद्वक्ष्यसि कुरुश्रेष्ठ तस्य दातास्मि तेऽनघ ॥ २४
 भीष्म उवाच ।
 प्रीते त्वयि महाभाग सर्वलोकाभिपूजिते ।
 कृतमित्येव मन्येऽहं यदहं दृष्टवान्प्रभुम् ॥ २५
 यदि त्वहमनुग्राह्यस्तव धर्मभृतां वर ।
 वक्ष्यामि हृत्थं सदेहं तन्मे त्वं वक्तुमर्हसि ॥ २६
 अस्ति मे भगवन्कश्चित्तीर्थेभ्यो धर्मसंशयः ।
 तमहं श्रोतुमिच्छामि पृथक्संकीर्तितं त्वया ॥ २७
 प्रदक्षिणं यः पृथिवीं करोत्यमितविक्रम ।
 किं फलं तस्य विप्रर्षे तन्मे ब्रूहि तपोधन ॥ २८
 पुलस्त्य उवाच ।
 हन्त तेऽहं प्रवक्ष्यामि यदृषीणां परायणम् ।
 तदेकाग्रमनास्तात शृणु तीर्थेषु यत्फलम् ॥ २९
 यस्य हस्तौ च पादौ च मनश्चैव सुसंयतम् ।
 विद्या तपश्च कीर्तिश्च स तीर्थफलमश्नुते ॥ ३०
 प्रतिग्रहादुपावृत्तः संतुष्टो नियतः शुचिः ।
 अहंकारनिवृत्तश्च स तीर्थफलमश्नुते ॥ ३१
 अकल्कको निरारम्भो लघ्वाहारो जितेन्द्रियः ।
 विमुक्तः सर्वदोषैर्यः स तीर्थफलमश्नुते ॥ ३२
 अक्रोधनश्च राजेन्द्र सत्यशीलो दृढव्रतः
 आत्मोपमश्च भूतेषु स तीर्थफलमश्नुते ॥ ३३
 ऋषिभिः क्रतवः प्रोक्ता वेदेष्विह यथाक्रमम् ।
 फलं चैव यथातत्त्वं प्रेत्य चेह च सर्वशः ॥ ३४
 न ते शक्या दरिद्रेण यज्ञाः प्राप्तुं महीपते ।
 बहूपकरणा यज्ञाः नानासंभारविस्तराः ॥ ३५
 प्राप्यन्ते पार्थिवैरेते समृद्धैर्वा नरैः कचित् ।
 नार्थन्यूनोपकरणैरेकात्मभिरसंहतैः ॥ ३६
 यो दरिद्रैरपि विधिः शक्यः प्राप्तुं नरेश्वर ।
 तुल्यो यज्ञफलैः पुण्यैस्तं निबोध युधां वर ॥ ३७

ऋषीणां परमं गुह्यमिदं भरतसत्तम ।
 तीर्थाभिगमनं पुण्यं यज्ञैरपि विशिष्यते ॥ ३८
 अनुपोष्य त्रिरात्राणि तीर्थान्यनभिगम्य च ।
 अदत्त्वा काञ्चनं गाश्वं दरिद्रो नाम जायते ॥ ३९
 अग्निष्टोमादिभिर्यज्ञैरिष्टा विपुलदक्षिणैः ।
 न तत्फलमवाप्नोति तीर्थाभिगमनेन यत् ॥ ४०
 नृलोके देवदेवस्य तीर्थं त्रैलोक्यविश्रुतम् ।
 पुष्करं नाम विख्यातं महाभागः समाविशेत् ॥ ४१
 दश कोटिसहस्राणि तीर्थानां वै महीपते ।
 सान्निध्यं पुष्करे येषां त्रिसंध्यं कुरुनन्दन ॥ ४२
 आदित्या वसवो रुद्राः साध्याश्च समरुद्रणाः ।
 गन्धर्वाप्सरसश्चैव नित्यं संनिहिता विभो ॥ ४३
 यत्र देवास्तपस्तप्त्वा दैत्या ब्रह्मर्षयस्तथा ।
 दिव्ययोगा महाराज पुण्येन महतान्विताः ॥ ४४
 मनसाप्यभिकामस्य पुष्कराणि मनस्विनः ।
 पूयन्ते सर्वपापानि नाकपृष्ठे च पूज्यते ॥ ४५
 तस्मिंस्तीर्थे महाभाग नित्यमेव पितामहः ।
 उवास परमप्रीतो देवदानवसंमतः ॥ ४६
 पुष्करेषु महाभाग देवाः सर्षिपुरोगमाः ।
 सिद्धिं समभिमं प्राप्ताः पुण्येन महतान्विताः ॥ ४७
 तत्राभिषेकं यः कुर्यात्पितृदेवार्चने रतः ।
 अश्वमेधं दशगुणं प्रवदन्ति मनीषिणः ॥ ४८
 अप्येकं भोजयेद्विभ्रं पुष्करारण्यमाश्रितः ।
 तेनासौ कर्मणा भीष्म प्रेत्य चेह च मोदते ॥ ४९
 शाकमूलफलैर्वापि येन वर्तयते स्वयम् ।
 तद्वै दद्याद्वाह्मणाय श्रद्धावाननसूयकः ।
 तेनैव प्राप्तुयात्प्राज्ञो ह्ययमेधफलं नरः ॥ ५०
 ब्राह्मणः क्षत्रियो वैश्यः शूद्रो वा राजसत्तम ।
 न वियोनिं व्रजन्त्येते स्नातास्तीर्थे महात्मनः ॥ ५१
 कार्तिक्यां तु विशेषेण योऽभिगच्छेत् पुष्करम् ।

फलं तत्राक्षयं तस्य वर्धते भरतर्षभ ॥ ५२
 सायं प्रातः स्मरेद्यस्तु पुष्कराणि कृताञ्जलिः ।
 उपस्पृष्टं भवेत्तेन सर्वतीर्थेषु भारत ।
 प्राप्नुयाच्च नरो लोकान्ब्रह्मणः सद्नेऽक्षयान् ॥ ५३
 जन्मप्रभृति यत्पापं स्त्रियो वा पुरुषस्य वा ।
 पुष्करे स्नातमात्रस्य सर्वमेव प्रणश्यति ॥ ५४
 यथा सुराणां सर्वेषामादिस्तु मधुसूदनः ।
 तथैव पुष्करं राजस्तीर्थानामादिरुच्यते ॥ ५५
 उष्य द्वादश वर्षाणि पुष्करे नियतः शुचिः ।
 ऋतून्सर्वानवाप्नोति ब्रह्मलोकं च गच्छति ॥ ५६
 यस्तु वर्षशतं पूर्णमग्निहोत्रमुपासते ।
 कार्तिकीं वा वसेदेकां पुष्करे सममेव तत् ॥ ५७
 दुष्करं पुष्करं गन्तुं दुष्करं पुष्करे तपः ।
 दुष्करं पुष्करे दानं वस्तुं चैव सुदुष्करम् ॥ ५८
 उष्य द्वादशरात्रं तु नियतो नियताशनः ।
 प्रदक्षिणमुपावृत्तो जम्बूमार्गं समाविशेत् ॥ ५९
 जम्बूमार्गं समाविश्य देवर्षिपितृसेवितम् ।
 अश्वमेधमवाप्नोति विष्णुलोकं च गच्छति ॥ ६०
 तत्रोष्य रजनीः पञ्च पष्ठकालक्ष्मी नरः ।
 न दुर्गतिमवाप्नोति सिद्धिं प्राप्नोति चोत्तमाम् ॥ ६१
 जम्बूमार्गादुपावृत्तो गच्छेत्तण्डुलिकाश्रमम् ।
 न दुर्गतिमवाप्नोति स्वर्गलोके च पूज्यते ॥ ६२
 अगस्त्यसर आसाद्य पितृदेवार्चने रतः ।
 त्रिरात्रोपोषितो राजन्नग्निष्टोमफलं लभेत् ॥ ६३
 शाकवृत्तिः फलैर्वापि कौमारं विन्दते पदम् ।
 कण्वाश्रमं समासाद्य श्रीजुष्टं लोकपूजितम् ॥ ६४
 धर्मारण्यं हि तत्पुण्यमाद्यं च भरतर्षभ ।
 यत्र प्रविष्टमात्रो वै पापेभ्यो विप्रमुच्यते ॥ ६५
 अर्चयित्वा पितृन्देवान्नियतो नियताशनः ।
 सर्वकामसमृद्धस्य यज्ञस्य फलमश्नुते ॥ ६६

प्रदक्षिणं ततः कृत्वा ययातिपत्नं व्रजेत् ।
 हयमेधस्य यज्ञस्य फलं प्राप्नोति तत्र वै ॥ ६७
 महाकालं ततो गच्छेन्नियतो नियताशनः ।
 कोटितीर्थमुपस्पृश्य हयमेधफलं लभेत् ॥ ६८
 ततो गच्छेत धर्मज्ञ पुण्यस्थानमुमापतेः ।
 नाम्ना भद्रवटं नाम त्रिषु लोकेषु विश्रुतम् ॥ ६९
 तत्राभिगम्य चेजानं गोसहस्रफलं लभेत् ।
 महादेवप्रसादाच्च गाणपत्यमवाप्नुयात् ॥ ७०
 नर्मदास्य चासाद्य नदीं त्रैलोक्यविश्रुताम् ।
 तर्पयित्वा पितृन्देवानग्निष्टोमफलं लभेत् ॥ ७१
 दक्षिणं सिन्धुमामाद्य ब्रह्मचारी जितेन्द्रियः ।
 अग्निष्टोममवाप्नोति विमानं चाधिरोहति ॥ ७२
 चर्मण्वती समासाद्य नियतो नियताशनः ।
 रन्तिदेवाभ्यनुज्ञातो अग्निष्टोमफलं लभेत् ॥ ७३
 ततो गच्छेत धर्मज्ञ हिमवत्सुतमर्तुदम् ।
 पृथिव्यां यत्र वै छिद्रं पूर्वमासीद्युधिष्ठिर ॥ ७४
 तत्राश्रमो वसिष्ठस्य त्रिषु लोकेषु विश्रुतः ।
 तत्रोष्य रजनीमेकां गोसहस्रफलं लभेत् ॥ ७५
 पिङ्गातीर्थमुपस्पृश्य ब्रह्मचारी जितेन्द्रियः ।
 कपिलानां नरन्याय शनस्य फलमश्नुते ॥ ७६
 ततो गच्छेत धर्मज्ञ प्रभासं लोकविश्रुतम् ।
 यत्र संनिहितो नित्यं स्वयमेव हुताशनः ।
 देवतानां मुखं वीर अनलोऽनिलसारथिः ॥ ७७
 तस्मिंस्तीर्थवरे स्नात्वा शुचिः प्रयतमानसः ।
 अग्निष्टोमातिरात्राभ्यां फलं प्राप्नोति मानवः ॥ ७८
 ततो गत्वा सरस्वत्याः सागरस्य च संगमे ।
 गोसहस्रफलं प्राप्य स्वर्गलोके महीयते ।
 दीप्यमानोऽग्निवन्नित्यं प्रभया भरतर्षभ ॥ ७९
 त्रिरात्रमुपितस्तत्र तर्पयेत्पितृदेवताः ।
 प्रभासते यथा सोमो अश्वमेधं च विन्दति ॥ ८०

वरदानं ततो गच्छेत्तीर्थं भरतसत्तम ।
 विष्णोर्दुर्वाससा यत्र वरो दत्तो युधिष्ठिर ।
 वरदाने नरः स्नात्वा गोसहस्रफलं लभेत् ॥ ८१
 ततो द्वारवती गच्छेन्नियतो नियताशनः ।
 पिण्डारके नरः स्नात्वा लभेद्बहु सुवर्णकम् ॥ ८२
 तस्मिंस्तीर्थे महाभाग पद्मलक्षणलक्षिताः ।
 अद्यापि मुद्रा दृश्यन्ते तद्दुत्तमरिदम ॥ ८३
 त्रिशूलङ्कानि पद्मानि दृश्यन्ते कुरुनन्दन ।
 महादेवस्य सान्निध्यं तत्रैव भरतर्षभ ॥ ८४
 सागरस्य च सिन्धोश्च संगमं प्राप्य भारत ।
 तीर्थे सलिलराजस्य स्नात्वा प्रयतमानसः ॥ ८५
 तर्पयित्वा पितृन्देवानृषींश्च भरतर्षभ ।
 प्राप्नोति वारुणं लोकं दीप्यमानः स्वतेजसा ॥ ८६
 शङ्कुर्गणेश्वरं देवमर्चयित्वा युधिष्ठिर ।
 अश्वमेधं दशगुणं प्रवदन्ति मनीषिणः ॥ ८७
 प्रदक्षिणमुपावृत्य गच्छेत् भरतर्षभ ।
 तीर्थं कुरुवरश्रेष्ठ त्रिषु लोकेषु विश्रुतम् ।
 हमीति नाम्ना विख्यातं सर्वपापप्रमोचनम् ॥ ८८
 यत्र ब्रह्मादयो देवा उपासन्ते महेश्वरम् ।
 तत्र स्नात्वा र्चयित्वा च रुद्रं देवगणैर्वृतम् ।
 जन्मप्रभृति पापानि कृतानि नुदते नरः ॥ ८९
 हमी चात्र नरश्रेष्ठ सर्वदेवैरभिष्टुता ।
 तत्र स्नात्वा नरव्याघ्र हयमेधमवाप्नुयात् ॥ ९०
 जित्वा यत्र महाप्राज्ञ विष्णुना प्रभविष्णुना ।
 पुरा शौचं कृतं राजन्हत्वा दैवतकण्टकान् ॥ ९१
 ततो गच्छेत् धर्मज्ञ वसोधरारामभिष्टुताम् ।
 गमनादेव तस्यां हि हयमेधमवाप्नुयात् ॥ ९२
 स्नात्वा कुरुवरश्रेष्ठ प्रयतात्मा तु मानवः ।
 तर्प्य देवान्पितृन्धैव विष्णुलोके महीयते ॥ ९३
 तीर्थं चात्र परं पुण्यं वसूनां भरतर्षभ ।

तत्र स्नात्वा च पीत्वा च वसूनां संमतो भवेत् ॥ ९४
 सिन्धूत्तममिति ख्यातं सर्वपापप्रणाशनम् ।
 तत्र स्नात्वा नरश्रेष्ठ लभेद्बहु सुवर्णकम् ॥ ९५
 ब्रह्मतुङ्गं समासाद्य शुचिः प्रयतमानसः ।
 ब्रह्मलोकमवाप्नोति सुकृती विरजा नरः ॥ ९६
 कुमारिकाणां शक्रस्य तीर्थं सिद्धनिषेवितम् ।
 तत्र स्नात्वा नरः क्षिप्रं शक्रलोकमवाप्नुयात् ॥ ९७
 रेणुकायाश्च तत्रैव तीर्थं देवनिषेवितम् ।
 तत्र स्नात्वा भवेद्विप्रो विमलश्चन्द्रमा यथा ॥ ९८
 अथ पञ्चनदं गत्वा नियतो नियताशनः ।
 पञ्च यज्ञानवाप्नोति क्रमशो येऽनुकीर्तिताः ॥ ९९
 ततो गच्छेत् धर्मज्ञ भीमायाः स्थानमुत्तमम् ।
 तत्र स्नात्वा तु योन्यां वै नरो भरतसत्तम ॥ १००
 देव्याः पुत्रो भवेद्राजंस्तत्कुण्डलविग्रहः ।
 गवां शतसहस्रस्य फलं चैवाप्नुयान्महत् ॥ १०१
 गिरिमुञ्जं समासाद्य त्रिषु लोकेषु विश्रुतम् ।
 पितामहं नमस्कृत्य गोसहस्रफलं लभेत् ॥ १०२
 ततो गच्छेत् धर्मज्ञ निमलं तीर्थमुत्तमम् ।
 अद्यापि यत्र दृश्यन्ते मत्स्याः सौवर्णराजताः ॥ १०३
 तत्र स्नात्वा नरश्रेष्ठ वाजपेयमवाप्नुयात् ।
 सर्वपापविशुद्धात्मा गच्छेच्च परमां गतिम् ॥ १०४
 ततो गच्छेत् मलदां त्रिषु लोकेषु विश्रुताम् ।
 पश्चिमायां तु संध्यायामुपस्पृश्य यथाविधि ॥ १०५
 चरुं नरेन्द्र सप्ताचैर्यथाशक्ति निवेदयेत् ।
 पितृणामक्षयं दानं प्रवदन्ति मनीषिणः ॥ १०६
 गवां शतसहस्रेण राजसूयशतेन च ।
 अश्वमेधसहस्रेण श्रेयान्सप्ताचिषश्चरुः ॥ १०७
 ततो निवृत्तो राजेन्द्र वस्त्रापदमथाविशेत् ।
 अभिगम्य महादेवमश्वमेधफलं लभेत् ॥ १०८
 मणिमन्तं समासाद्य ब्रह्मचारी समाहितः ।

एकरात्रोपितो राजन्नग्निष्टोमफलं लभेत् ॥ १०९
 अथ गच्छेत राजेन्द्र देविकां लोकविश्रुताम् ।
 प्रसूतिर्यत्र विप्राणां श्रूयते भरतर्षभ ॥ ११०
 त्रिशूलपाणेः स्थानं च त्रिषु लोकेषु विश्रुतम् ।
 देविकायां नरः स्नात्वा समभ्यर्च्य महेश्वरम् ॥ १११
 यथाशक्ति चरुं तत्र निवेद्य भरतर्षभ ।
 सर्वकामसमृद्धस्य यज्ञस्य लभते फलम् ॥ ११२
 कामाख्यं तत्र रुद्रस्य तीर्थं देवर्षिसेवितम् ।
 तत्र स्नात्वा नरः क्षिप्रं सिद्धिमाप्नोति भारत ॥ ११३
 यजनं याजनं गत्वा तथैव ब्रह्मवालुकाम् ।
 पुष्पन्यास उपस्पृश्य न शोचेन्मरणं ततः ॥ ११४
 अर्धयोजनविस्तारं पञ्चयोजनमायताम् ।
 एतावद्देविकामाहुः पुण्यां देवर्षिसेविताम् ॥ ११५
 ततो गच्छेत धर्मज्ञ दीर्घसत्रं यथाक्रमम् ।
 यत्र ब्रह्मादयो देवाः सिद्धाश्च परमर्षयः ।
 दीर्घसत्रमुपासन्ते दक्षिणाभिर्यतव्रताः ॥ ११६
 गमनादेव राजेन्द्र दीर्घसत्रमरिदम् ।
 राजसूयाश्वमेधाभ्यां फलं प्राप्नोति मानवः ॥ ११७
 ततो विनशनं गच्छेन्नियतो नियताशनः ।
 गच्छत्यन्तर्हिता यत्र मरुपृष्ठे सरस्वती ।
 चमसे च शिवोद्भेदे नागोद्भेदे च दृश्यते ॥ ११८
 स्नात्वा च चमसोद्भेदे अग्निष्टोमफलं लभेत् ।
 शिवोद्भेदे नरः स्नात्वा गोसहस्रफलं लभेत् ।
 नागोद्भेदे नरः स्नात्वा नागलोकमवाप्नुयात् ॥ ११९
 शशयानं च राजेन्द्र तीर्थमासाद्य दुर्लभम् ।
 शशरूपप्रतिच्छन्नाः पुष्करा यत्र भारत ॥ १२०
 सरस्वत्यां महाराज अनु संवत्सरं हि ते ।
 स्नायन्ते भरतश्रेष्ठ वृत्तां वै कार्त्तिकीं सदा ॥ १२१
 तत्र स्नात्वा नरव्याघ्र द्योतते शशिवत्सदा ।
 गोसहस्रफलं चैव प्राप्नुयाद्भरतर्षभ ॥ १२२

कुमारकोटिमासाद्य नियतः कुम्भनन्दन ।
 तत्राभिपेकं कुर्वति पितृदेवार्चने रतः ।
 गवामयमवाप्नोति कुलं चैव समुद्धरेत् ॥ १२३
 ततो गच्छेत धर्मज्ञ रुद्रकोटि समाहितः ।
 पुरा यत्र महाराज ऋषिकोटिः समाहिता ।
 प्रहर्षेण च सविष्टा देवदर्शनकाङ्क्षया ॥ १२४
 अहं पूर्वमहं पूर्वं द्रक्ष्यामि वृषभध्वजम् ।
 एवं सप्रस्थिता राजन्नृषयः किल भारत ॥ १२५
 ततो योगेश्वरेणापि योगमास्थाय भूपते ।
 तेषां मन्युप्रणाशार्थमृषीणां भावितात्मनाम् ॥ १२६
 सृष्टा कोटिस्तु रुद्राणामृषीणामग्रतः स्थिता ।
 मया पूर्वतरं दृष्ट इति ते मेनिरे पृथक् ॥ १२७
 तेषां तुष्टो महादेव ऋषीणामुग्रतेजसाम् ।
 भक्त्या परमया राजन्वरं तेषां प्रदिष्टवान् ।
 अद्यप्रभृति युष्माकं धर्मवृद्धिर्भविष्यति ॥ १२८
 तत्र स्नात्वा नरव्याघ्र रुद्रकोट्यां नरः शुचिः ।
 अश्वमेधमवाप्नोति कुलं चैव समुद्धरेत् ॥ १२९
 ततो गच्छेत राजेन्द्र संगमं लोकविश्रुतम् ।
 सरस्वत्या महापुण्यमुपासन्ते जनार्दनम् ॥ १३०
 यत्र ब्रह्मादयो देवा ऋषयः सिद्धचारणाः ।
 अभिगच्छन्ति राजेन्द्र चैत्रशुक्लचतुर्दशीम् ॥ १३१
 तत्र स्नात्वा नरव्याघ्र विन्देद्बहु सुवर्णकम् ।
 सर्वपापविशुद्धात्मा ब्रह्मलोकं च गच्छति ॥ १३२
 ऋषीणां यत्र सत्राणि समाप्तानि नराधिप ।
 सत्रावसानमासाद्य गोसहस्रफलं लभेत् ॥ १३३

इति श्रीमहाभारते आरण्यकपर्वणि

अशीतितमोऽध्यायः ॥ ८० ॥

८१

पुलस्त्य उवाच ।

ततो गच्छेत राजेन्द्र कुरुक्षेत्रमभिष्टुतम् ।

पापेभ्यो विप्रमुच्यन्ते तद्गताः सर्वजन्तवः ॥ १
 कुरुक्षेत्रं गमिष्यामि कुरुक्षेत्रे वसाम्यहम् ।
 य एवं सततं ब्रूयात्सोऽपि पापैः प्रमुच्यते ॥ २
 तत्र मासं वसेद्वीर सरस्वत्यां युधिष्ठिर ।
 यत्र ब्रह्मादयो देवा ऋषयः सिद्धचारणाः ॥ ३
 गन्धर्वाप्सरसो यक्षाः पन्नगाश्च महीपते ।
 ब्रह्मक्षेत्रं महापुण्यमभिगच्छन्ति भारत ॥ ४
 मनसाप्यभिकामस्य कुरुक्षेत्रं युधिष्ठिर ।
 पापानि विप्रणश्यन्ति ब्रह्मलोकं च गच्छति ॥ ५
 गत्वा हि श्रद्धया युक्तः कुरुक्षेत्रं कुरुद्वह ।
 राजसूयाश्वमेधाभ्यां फलं प्राप्नोति मानवः ॥ ६
 ततो मचक्रुः राजन्द्वारपालं महाबलम् ।
 यक्षं समभिवान्वेय गोसहस्रफलं लभेत् ॥ ७
 ततो गच्छेत धर्मज्ञ विष्णोः स्थानमनुत्तमम् ।
 सततं नाम राजेन्द्र यत्र संनिहितो हरिः ॥ ८
 तत्र स्नात्वाचरित्वा च त्रिलोकप्रभवं हरिम् ।
 अश्वमेधमवाप्नोति विष्णुलोकं च गच्छति ॥ ९
 ततः पारिप्लवं गच्छेत्तीर्थं त्रैलोक्यविश्रुतम् ।
 अग्निष्टोमातिरात्राभ्यां फलं प्राप्नोति मानवः ॥ १०
 पृथिव्यास्तीर्थमासाद्य गोसहस्रफलं लभेत् ।
 ततः शालूकिनीं गत्वा तीर्थसेवी नराधिप ।
 दशाश्वमेधिके स्नात्वा तदेव लभते फलम् ॥ ११
 सर्पदर्वीं समासाद्य नागानां तीर्थमुत्तमम् ।
 अग्निष्टोममवाप्नोति नागलोकं च विन्दति ॥ १२
 ततो गच्छेत धर्मज्ञ द्वारपालं तरन्तुकम् ।
 तत्रोष्य रजनीमेकां गोसहस्रफलं लभेत् ॥ १३
 ततः पञ्चनदं गत्वा नियतो नियताशनः ।
 कोटितीर्थमुपस्पृश्य हयमेधफलं लभेत् ।
 अश्विनोस्तीर्थमासाद्य रूपवानभिजायते ॥ १४
 ततो गच्छेत धर्मज्ञ वाराहं तीर्थमुत्तमम् ।

विष्णुर्वाराहरूपेण पूर्वं यत्र स्थितोऽभवत् ।
 तत्र स्नात्वा नरव्याघ्र अग्निष्टोमफलं लभेत् ॥ १५
 ततो जयन्त्या राजेन्द्र सोमतीर्थं समाविशेत् ।
 स्नात्वा फलमवाप्नोति राजसूयस्य मानवः ।
 एकहंसे नरः स्नात्वा गोसहस्रफलं लभेत् ॥ १६
 कृतशौचं समासाद्य तीर्थसेवी कुरुद्वह ।
 पुण्डरीकमवाप्नोति कृतशौचो भवेन्नरः ॥ १७
 ततो मुञ्जवटं नाम महादेवस्य धीमतः ।
 तत्रोष्य रजनीमेकां गाणपत्यमवाप्नुयात् ॥ १८
 तत्रैव च महाराज यक्षी लोकपरिश्रुता ।
 तां चाभिगम्य राजेन्द्र पुण्याल्लोकानवाप्नुयात् ॥ १९
 कुरुक्षेत्रस्य तद्वारं विश्रुतं भरतर्षभ ।
 प्रदक्षिणमुपावृत्य तीर्थसेवी समाहितः ॥ २०
 समिते पुष्कराणां च स्नात्वाचर्य पितृदेवताः ।
 जामदग्नयेन रामेण आहूते वै महात्मना ।
 कृतकृत्यो भवेद्राजन्नश्वमेधं च विन्दति ॥ २१
 ततो रामहृदयान्छेत्तीर्थसेवी नराधिप ।
 यत्र रामेण राजेन्द्र तरसा दीप्ततेजसा ।
 क्षत्रमुत्साद्य वीर्येण हृदाः पञ्च निवेशिताः ॥ २२
 पूरयित्वा नरव्याघ्र रुधिरेणेति नः श्रुतम् ।
 पितरस्तर्पिताः सर्वे तथैव च पितामहाः ।
 ततस्ते पितरः प्रीता राममूचुर्महीपते ॥ २३
 राम राम महाभाग प्रीताः स्म तव भार्गव ।
 अनया पितृभक्त्या च विक्रमेण च ते विभो ।
 वरं वृणीष्व भद्रं ते किमिच्छसि महाद्युते ॥ २४
 एवमुक्तः स राजेन्द्र रामः प्रहरतां वरः ।
 अब्रवीत्प्राञ्जलिर्वाक्यं पितृन्स गगने स्थितान् ॥ २५
 भवन्तो यदि मे प्रीता यद्यनुग्राह्यता मयि ।
 पितृप्रसादादिच्छेयं तपसाप्यायनं पुनः ॥ २६
 यच्च रोषाभिभूतेन क्षत्रमुत्सादितं मया ।

ततश्च पापान्मुच्येयं युष्माकं तेजसा ह्यहम् ।
 हृदाश्च तीर्थभूता मे भवेयुर्भुवि विश्रुताः ॥ २७
 एतच्छ्रुत्वा शुभं वाक्यं रामस्य पितरस्तदा ।
 प्रत्यूचुः परमप्रीता रामं हर्षममन्विताः ॥ २८
 तपस्ते वर्धतां भूयः पितृभक्त्या विशेषतः ।
 यच्च रोषाभिभूतेन क्षत्रमुत्सादिनं त्वया ॥ २९
 ततश्च पापान्मुक्तस्त्वं कर्मभिरते च पातिताः ।
 हृदाश्च तव तीर्थत्वं गमिष्यन्ति न संशयः ॥ ३०
 हृदेष्वेतेषु यः स्नात्वा पितृन्संतर्पयिष्यति ।
 पितरस्तस्य वै प्रीता दास्यन्ति भुवि दुर्लभम् ।
 ईप्सितं मनसः कामं स्वर्गलोकं च शाश्वतम् ॥ ३१
 एवं दत्त्वा वरान्राजन्नामस्य पितरस्तदा ।
 आमन्त्रय भार्गवं प्रीतास्तत्रैवान्तर्दधुस्तदा ॥ ३२
 एवं रामहृदाः पुण्या भार्गवस्य महात्मनः ।
 स्नात्वा हृदेषु रामस्य ब्रह्मचारी शुभव्रतः ।
 राममभ्यर्च्य राजेन्द्र लभेद्बहु सुवर्णकम् ॥ ३३
 वंशमूलकमासाद्य तीर्थसेवी कुरुद्वह ।
 स्ववंशमुद्धरेद्राजन्नात्वा वै वंशमूलके ॥ ३४
 कायशोधनमासाद्य तीर्थं भरतसत्तम ।
 शरीरशुद्धिः स्नातस्य तस्मिंस्तीर्थे न संशयः ।
 शुद्धदेहश्च सयाति शुभाल्लोकाननुत्तमान् ॥ ३५
 ततो गच्छेत राजेन्द्र तीर्थं त्रैलोक्यविश्रुतम् ।
 लोका यत्रोद्धृताः पूर्वं विष्णुना प्रभविष्णुना ॥ ३६
 लोकोद्धारं समासाद्य तीर्थं त्रैलोक्यविश्रुतम् ।
 स्नात्वा तीर्थवरे राजल्लोकानुद्धरते स्वकान् ।
 श्रीतीर्थं च समासाद्य विन्दते श्रियमुत्तमाम् ॥ ३७
 कपिलातीर्थमासाद्य ब्रह्मचारी समाहितः ।
 तत्र स्नात्वा र्चयित्वा च दैवतानि पितृस्तथा ।
 कपिलानां सहस्रस्य फलं विन्दति मानवः ॥ ३८
 सूर्यतीर्थं समासाद्य स्नात्वा नियतमानसः ।

अर्चयित्वा पितृन्देवानुपवासपरायणः ।
 अग्निष्टोममवाप्नोति सूर्यलोकं च गच्छति ॥ ३९
 गवांभवनमासाद्य तीर्थसेवी यथाक्रमम् ।
 तत्राभिषेकं कुर्वाणो गोसहस्रफलं लभेत् ॥ ४०
 शङ्खिनी तत्र आसाद्य तीर्थसेवी कुरुद्वह ।
 देव्यास्तीर्थं नरः स्नात्वा लभते रूपमुत्तमम् ॥ ४१
 ततो गच्छेत राजेन्द्र द्वारपालमरन्तुकम् ।
 तस्य तीर्थं सरस्वत्यां यक्षेन्द्रस्य महात्मनः ।
 तत्र स्नात्वा नरो राजन्नग्निष्टोमफलं लभेत् ॥ ४२
 ततो गच्छेत धर्मज्ञ ब्रह्मावर्तं नराधिप ।
 ब्रह्मावर्ते नरः स्नात्वा ब्रह्मलोकमवाप्नुयात् ॥ ४३
 ततो गच्छेत धर्मज्ञ सुतीर्थकमनुत्तमम् ।
 यत्र संनिहिता नित्यं पितरो दैवतः सह ॥ ४४
 तत्राभिषेकं कुर्वति पितृदेवार्चने रतः ।
 अश्वमेधमवाप्नोति पितृलोकं च गच्छति ॥ ४५
 ततोऽम्बुवश्यं धर्मज्ञ समासाद्य यथाक्रमम् ।
 कोशेश्वरस्य तीर्थेषु स्नात्वा भरतसत्तम ।
 सर्वव्याधिविनिर्मुक्तो ब्रह्मलोके महीयते ॥ ४६
 मातृतीर्थं च तत्रैव यत्र स्नातस्य भारत ।
 प्रजा विवर्धते राजन्ननन्तां चाश्रुते श्रियम् ॥ ४७
 ततः शीतवनं गच्छेन्नियतो नियताशनः ।
 तीर्थं तत्र महाराज महदन्यत्र दुर्लभम् ॥ ४८
 पुनाति दर्शनादेव दण्डेनैकं नराधिप ।
 केशानभ्युक्ष्य वै तस्मिन्पूतो भवति भारत ॥ ४९
 तीर्थं तत्र महाराज श्वानलोमापहं स्मृतम् ।
 यत्र विप्रा नरव्याघ्र विद्वांसस्तीर्थतत्पराः ॥ ५०
 श्वानलोमापनयने तीर्थे भरतसत्तम ।
 प्राणायामैर्निर्हरन्ति श्वलोमानि द्विजोत्तमाः ।
 पूतात्मानश्च राजेन्द्र प्रयान्ति परमां गतिम् ॥ ५१
 दशाश्वमेधिकं चैव तस्मिंस्तीर्थे महीपते ।

तत्र स्नात्वा नरव्याघ्र गच्छेत परमां गतिम् ॥ ५२
 ततो गच्छेत राजेन्द्र मानुषं लोकविश्रुतम् ।
 यत्र कृष्णमृगा राजन्व्याघ्रेन परिपीडिताः ।
 अवगाह्य तस्मिन्सरसि मानुपत्वमुपागताः ॥ ५३
 तस्मिन्तीर्थे नरः स्नात्वा ब्रह्मचारी जितेन्द्रियः ।
 सर्वपापविशुद्धात्मा स्वर्गलोके महीयते ॥ ५४
 मानुषस्य तु पूर्वेण क्रोशमात्रे महीपते ।
 आपगा नाम विख्याता नदी सिद्धनिषेविता ॥ ५५
 श्यामाकभोजनं तत्र यः प्रयच्छति मानवः ।
 देवान्पितॄंश्च उद्दिश्य तस्य धर्मफलं महत् ।
 एकस्मिन्भोजिते विप्रे कोटिर्भवति भोजिता ॥ ५६
 तत्र स्नात्वा र्चयित्वा च दैवतानि पितॄंस्तथा ।
 उषित्वा रजनीमेकामग्निष्टोमफलं लभेत् ॥ ५७
 ततो गच्छेत राजेन्द्र ब्रह्मणः स्थानमुत्तमम् ।
 ब्रह्मोदुम्बरमित्येव प्रकाशं भुवि भारत ॥ ५८
 तत्र सप्तर्षिकुण्डेषु स्नातस्य कुरुपुंगव ।
 केदारे चैव राजेन्द्र कपिष्ठलमहात्मनः ॥ ५९
 ब्रह्माणमभिगम्याथ शुचिः प्रयतमानसः ।
 सर्वपापविशुद्धात्मा ब्रह्मलोकं प्रपद्यते ॥ ६०
 कपिष्ठलस्य केदारं समासाद्य सुदुर्लभम् ।
 अन्तर्धानमवाप्नोति तपसा दग्धकिल्बिषः ॥ ६१
 ततो गच्छेत राजेन्द्र सरकं लोकविश्रुतम् ।
 कृष्णपक्षे चतुर्दश्यामभिगम्य वृषध्वजम् ।
 लभते सर्वकामान् हि स्वर्गलोकं च गच्छति ॥ ६२
 तिस्रः कोट्यस्तु तीर्थानां सरके कुरुनन्दन ।
 रुद्रकोटिस्तथा कूपे ह्रदेषु च महीपते ।
 इलास्पदं च तत्रैव तीर्थं भरतसत्तम ॥ ६३
 तत्र स्नात्वा र्चयित्वा च पितॄन्देवांश्च भारत ।
 न दुर्गतिमवाप्नोति वाजपेयं च विन्दति ॥ ६४
 किंदाने च नरः स्नात्वा किंजप्ये च महीपते ।

अप्रमेयमवाप्नोति दानं जप्यं च भारत ॥ ६५
 कलश्यां चाप्युपस्पृश्य श्रद्धधानो जितेन्द्रियः ।
 अग्निष्टोमस्य यज्ञस्य फलं प्राप्नोति मानवः ॥ ६६
 सरकस्य तु पूर्वेण नारदस्य महात्मनः ।
 तीर्थं कुरुवरश्रेष्ठ अनाजन्मेति विश्रुतम् ॥ ६७
 तत्र तीर्थे नरः स्नात्वा प्राणांश्चोत्सृज्य भारत ।
 नारदेनाभ्यनुज्ञातो लोकान्प्राप्नोति दुर्लभान् ॥ ६८
 शुक्लपक्षे दशम्यां तु पुण्डरीकं समाविशेत् ।
 तत्र स्नात्वा नरो राजन्पुण्डरीकफल लभेत् ॥ ६९
 ततस्त्रिविष्टपं गच्छेत्रिषु लोकेषु विश्रुतम् ।
 तत्र वैतरणी पुण्या नदी पापप्रमोचनी ॥ ७०
 तत्र स्नात्वा र्चयित्वा च शूलपाणि वृषध्वजम् ।
 सर्वपापविशुद्धात्मा गच्छेत परमां गतिम् ॥ ७१
 ततो गच्छेत राजेन्द्र फलकीवनमुत्तमम् ।
 यत्र देवाः सदा राजन्फलकीवनमाश्रिताः ।
 तपश्चरन्ति विपुलं बहुवर्षसहस्रकम् ॥ ७२
 दृषद्वत्यां नरः स्नात्वा तर्पयित्वा च देवताः ।
 अग्निष्टोमातिरात्राभ्यां फलं विन्दति भारत ॥ ७३
 तीर्थे च सर्वदेवानां स्नात्वा भरतसत्तम ।
 गोसहस्रस्य राजेन्द्र फलं प्राप्नोति मानवः ॥ ७४
 पाणिखाते नरः स्नात्वा तर्पयित्वा च देवताः ।
 राजसूयमवाप्नोति ऋषिलोकं च गच्छति ॥ ७५
 ततो गच्छेत राजेन्द्र मिश्रकं तीर्थमुत्तमम् ।
 तत्र तीर्थानि राजेन्द्र मिश्रितानि महात्मना ॥ ७६
 व्यासेन नृपशार्दूल द्विजार्थमिति नः श्रुतम् ।
 सर्वतीर्थेषु स स्नाति मिश्रके स्नाति यो नरः ॥ ७७
 ततो व्यासवनं गच्छेन्नियतो नियताशनः ।
 मनोजवे नरः स्नात्वा गोसहस्रफलं लभेत् ॥ ७८
 गत्वा मधुवटीं चापि देव्यास्तीर्थं नरः शुचिः ।
 तत्र स्नात्वा र्चयेद्देवान्पितॄंश्च प्रयतः शुचिः ।

स देव्या समनुज्ञातो गोसहस्रफलं लभेत् ॥ ७९
 कौशिक्याः सगमे यस्तु दृषद्व्याश्च भारत ।
 स्नाति वै नियताहारः सर्वपापैः प्रमुच्यते ॥ ८०
 ततो व्यासस्थली नाम यत्र व्यासेन धीमता ।
 पुत्रशोकभित्तनेन देहत्यागार्थनिश्चयः ॥ ८१
 कृतो देवैश्च राजेन्द्र पुनरुत्थापितस्तदा ।
 अभिगम्य स्थली तस्य गोसहस्रफलं लभेत् ॥ ८२
 किदंतं कूपमासाद्य तिलप्रस्थं प्रदाय च ।
 गच्छेत परमां सिद्धिमृणैर्मुक्तः कुरुद्वह ॥ ८३
 अहश्च सुदिनं चैव द्वे तीर्थे च सुदुर्लभे ।
 तयोः स्नात्वा नरव्याघ्र सूर्यलोकमवाप्नुयात् ॥ ८४
 मृगधूमं ततो गच्छेत्रिषु लोकेषु विश्रुतम् ।
 तत्र गङ्गाह्रदे स्नात्वा समभ्यर्च्य च मानवः ।
 शूलपाणिं महादेवमश्वमेधफलं लभेत् ॥ ८५
 देवतीर्थे नरः स्नात्वा गोसहस्रफलं लभेत् ।
 अथ वामनकं गच्छेत्रिषु लोकेषु विश्रुतम् ॥ ८६
 तत्र विष्णुपदे स्नात्वा अर्चयित्वा च वामनम् ।
 सर्वपापविशुद्धात्मा विष्णुलोकमवाप्नुयात् ॥ ८७
 कुलंपुने नरः स्नात्वा पुनाति स्वकुलं नरः ।
 पवनस्य ह्रदं गत्वा मस्तां तीर्थमुत्तमम् ।
 तत्र स्नात्वा नरव्याघ्र वायुलोके महीयते ॥ ८८
 अमराणां ह्रदे स्नात्वा अमरेषु नराधिप ।
 अमराणां प्रभावेन स्वर्गलोके महीयते ॥ ८९
 शालिहोत्रस्य राजेन्द्र शालिशूर्पे यथाविधि ।
 स्नात्वा नरवरश्रेष्ठ गोसहस्रफलं लभेत् ॥ ९०
 श्रीकुञ्जं च सरस्वत्यां तीर्थं भरतसत्तम ।
 तत्र स्नात्वा नरो राजन्नग्निष्टोमफलं लभेत् ॥ ९१
 ततो नैमिषकुञ्जं च समासाद्य कुरुद्वह ।
 ऋषयः किल राजेन्द्र नैमिषेयास्तपोधनाः ।
 तीर्थयात्रां पुरस्कृत्य कुरुक्षेत्रं गताः पुरा ॥ ९२

ततः कुञ्जः सरस्वत्यां कृतो भरतसत्तम ।
 ऋषीणामवकाशः स्याद्यथा तुष्टिकरो महान् ॥ ९३
 तस्मिन्कुञ्जे नरः स्नात्वा गोसहस्रफलं लभेत् ।
 कन्यातीर्थे नरः स्नात्वा अग्निष्टोमफलं लभेत् ॥ ९४
 ततो गच्छेन्नरव्याघ्र ब्रह्मणः स्थानमुत्तमम् ।
 तत्र वर्णावरः स्नात्वा ब्राह्मण्यं लभते नरः ।
 ब्राह्मणश्च विशुद्धात्मा गच्छेत परमां गतिम् ॥ ९५
 ततो गच्छेन्नरश्रेष्ठ सोमतीर्थमनुत्तमम् ।
 तत्र स्नात्वा नरो राजन्सोमलोकमवाप्नुयात् ॥ ९६
 सप्तसारस्वतं तीर्थं ततो गच्छेन्नराधिप ।
 यत्र मङ्गणकः सिद्धो महर्षिलोकविश्रुतः ॥ ९७
 पुरा मङ्गणको राजन्कुशाग्रेणेति नः श्रुतम् ।
 क्षतः किल करे राजंस्तस्य शाकरमोऽभवत् ॥ ९८
 स वै शाकरसं दृष्ट्वा हर्षाविष्टो महातपाः ।
 प्रनृत्तः किल विप्रर्षिर्विस्मयोत्फुल्लोचनः ॥ ९९
 ततस्तस्मिन्प्रनृत्ते वै स्थावरं जङ्गमं च यत् ।
 प्रनृत्तमुभयं वीर तेजसा तस्य मोहितम् ॥ १००
 ब्रह्मादिभिः सुरै राजन्नृषिभिश्च तपोधनैः ।
 विज्ञातो वै महादेव ऋषेरर्थे नराधिप ।
 नायं नृत्येद्यथा देव तथा त्वं कर्तुमर्हसि ॥ १०१
 ततः प्रनृत्तमासाद्य हर्षाविष्टेन चेतसा ।
 सुराणां हितकामार्थमृषि देवोऽभ्यभाषत ॥ १०२
 अहो महर्षे धर्मज्ञ किमर्थं नृत्यते भवान् ।
 हर्षस्थानं किमर्थं वा तवाद्य मुनिपुंगव ॥ १०३
 ऋषिरुवाच ।
 किं न पश्यसि मे देव कराच्छाकरसं स्तुतम् ।
 यं दृष्ट्वाहं प्रनृत्तो वै हर्षेण महतान्वितः ॥ १०४
 पुलस्त्य उवाच ।
 तं प्रहस्याब्रवीद्देवो मुनिं रागेण मोहितम् ।
 अहं वै विस्मयं विप्रं न गच्छामीति पश्य माम् ॥ १०५

एवमुक्त्वा नरश्रेष्ठ महादेवेन धीमता ।
 अङ्गुल्यग्रेण राजेन्द्र स्वाङ्गुष्ठस्ताडितोऽनघ ॥ १०६
 ततो भस्म क्षताद्राजन्निर्गतं हिमसंनिभम् ।
 तद्दृष्ट्वा व्रीडितो राजन्स मुनिः पादयोर्गतः ॥ १०७
 नान्यं देवमहं मन्ये रुद्रात्परतरं महत् ।
 सुरासुरस्य जगतो गतिस्त्वमसि शूलधृक् ॥ १०८
 त्वया सृष्टमिदं विश्वं त्रैलोक्यं सचराचरम् ।
 त्वामेव भगवन्सर्वे प्रविशन्ति युगक्षये ॥ १०९
 देवैरपि न शक्यस्त्वं परिज्ञातु कुतो मया ।
 त्वयि सर्वे च दृश्यन्ते सुरा ब्रह्मादयोऽनघ ॥ ११०
 सर्वस्त्वमसि लोकानां कर्ता कारयिता च ह ।
 त्वत्प्रसादात्सुराः सर्वे मोदन्तीहाकुतोभयाः ।
 एवं स्तुत्वा महादेवं स ऋषिः प्रणतोऽभवत् ॥ १११
 ऋषिरुवाच ।

त्वत्प्रसादान्महादेव तपो मे न क्षरेत वै ॥ ११२
 पुलस्त्य उवाच ।
 ततो देवः प्रहृष्टात्मा ब्रह्मर्षिमिदमब्रवीत् ।
 तपस्ते वर्धतां विप्र मत्प्रसादात्सहस्रधा ॥ ११३
 आश्रमे चेह वत्स्यामि त्वया सार्धं महामुने ।
 सप्तसारस्वते स्नात्वा अर्चयिष्यन्ति ये तु माम् ॥ ११४
 न तेषां दुर्लभं किञ्चिदिह लोके परत्र च ।
 सारस्वतं च ते लोकं गमिष्यन्ति न संशयः ॥ ११५
 ततस्त्वौशनसं गच्छेत्रिषु लोकेषु विश्रुतम् ।
 यत्र ब्रह्मादयो देवा ऋषयश्च तपोधनाः ॥ ११६
 कार्तिकेयश्च भगवांस्त्रिसंध्यं किल भारत ।
 सांनिध्यमकरोत्तत्र भार्गवप्रियकाम्यया ॥ ११७
 कपालमोचनं तीर्थं सर्वपापप्रमोचनम् ।
 तत्र स्नात्वा नरव्याघ्र सर्वपापैः प्रमुच्यते ॥ ११८
 अग्नितीर्थं ततो गच्छेत्तत्र स्नात्वा नरर्षभ ।
 अग्निलोकमवाप्नोति कुलं चैव समुद्वरेत् ॥ ११९

विश्वामित्रस्य तत्रैव तीर्थं भरतसत्तम ।
 तत्र स्नात्वा महाराज ब्राह्मण्यमभिजायते ॥ १२०
 ब्रह्मयोनि समासाद्य शुचिः प्रयतमानसः ।
 तत्र स्नात्वा नरव्याघ्र ब्रह्मलोकं प्रपद्यते ।
 पुनात्यासप्तमं चैव कुलं नास्त्यत्र संशयः ॥ १२१
 ततो गच्छेत् राजेन्द्र तीर्थं त्रैलोक्यविश्रुतम् ।
 पृथूदकमिति ख्यातं कार्तिकेयस्य वै नृप ।
 तत्राभिषेकं कुर्वीत पितृदेवार्चने रतः ॥ १२२
 अज्ञानाज्ज्ञानतो वापि स्त्रिया वा पुरुषेण वा ।
 यत्किञ्चिदशुभं कर्म कृतं मानुषबुद्धिना ॥ १२३
 तत्सर्वं नश्यते तस्य स्नातमात्रस्य भारत ।
 अश्वमेधफलं चापि स्वर्गलोकं च गच्छति ॥ १२४
 पुण्यमाहुः कुरुक्षेत्रं कुरुक्षेत्रात्सरस्वतीम् ।
 सरस्वत्याश्च तीर्थानि तीर्थेभ्यश्च पृथूदकम् ॥ १२५
 उत्तमे सर्वतीर्थानां यस्यजेदात्मनस्तनुम् ।
 पृथूदके जप्यपरो नैनं श्रोमरणं तपेत् ॥ १२६
 गीतं सनत्कुमारेण व्यासेन च महात्मना ।
 वेदे च नियतं राजन्नभिगच्छेत्पृथूदकम् ॥ १२७
 पृथूदकात्पुण्यतमं नान्यत्तीर्थं नरोत्तम ।
 एतन्मेध्यं पवित्रं च पावनं च न संशयः ॥ १२८
 तत्र स्नात्वा दिवं यान्ति अपि पापकृतो जनाः ।
 पृथूदके नरश्रेष्ठ प्राहुरेवं मनीषिणः ॥ १२९
 मधुसूदनं च तत्रैव तीर्थं भरतसत्तम ।
 तत्र स्नात्वा नरो राजनोसहस्रफलं लभेत् ॥ १३०
 ततो गच्छेन्नरश्रेष्ठ तीर्थं देव्या यथाक्रमम् ।
 सरस्वत्यारुणायाश्च संगमं लोकविश्रुतम् ॥ १३१
 त्रिरात्रोपोषितः स्नात्वा मुच्यते ब्रह्महत्या ।
 अग्निष्टोमातिरात्राभ्यां फलं विन्दति मानवः ।
 आसप्तमं कुलं चैव पुनाति भरतर्षभ ॥ १३२
 अवतीर्णं च तत्रैव तीर्थं कुरुकुलोद्बह ।

विप्राणामनुकम्पार्थं दर्भिणा निर्मितं पुरा ॥ १३३
 व्रतोपनयनाभ्यां वा उपवासेन वा द्विजः ।
 क्रियामन्त्रैश्च संयुक्तो ब्राह्मणः स्यान्न संशयः ॥ १३४
 क्रियामन्त्रविहीनोऽपि तत्र स्नात्वा नरर्षभ ।
 चीर्णव्रतो भवेद्विप्रो दृष्टमेतत्पुरातने ॥ १३५
 समुद्राश्चापि चत्वारः समानीताश्च दर्भिणा ।
 येषु स्नातो नरव्याघ्र न दुर्गतिमवाप्नुयात् ।
 फलानि गोसहस्राणां चतुर्णां विन्दते च सः ॥ १३६
 ततो गच्छेत राजेन्द्र तीर्थं शतसहस्रकम् ।
 साहस्रकं च तत्रैव द्वे तीर्थे लोकविश्रुते ॥ १३७
 उभयोर्हि नरः स्नात्वा गोसहस्रफलं लभेत् ।
 दानं वाप्युपवासो वा सहस्रगुणितं भवेत् ॥ १३८
 ततो गच्छेत राजेन्द्र रेणुकातीर्थमुत्तमम् ।
 तत्राभिषेकं कुर्वीत पितृदेवार्चने रतः ।
 सर्वपापविशुद्धात्मा अग्निष्टोमफलं लभेत् ॥ १३९
 विमोचनमुपस्पृश्य जितमन्युर्जितेन्द्रियः ।
 प्रतिग्रहकृतैर्दोषैः सर्वैः स परिमुच्यते ॥ १४०
 ततः पञ्चवटं गत्वा ब्रह्मचारी जितेन्द्रियः ।
 पुण्येन महता युक्तः सतां लोके महीयते ॥ १४१
 यत्र योगेश्वरः स्थाणुः स्वयमेव वृषध्वजः ।
 तमर्चयित्वा देवेशं गमनादेव सिध्यति ॥ १४२
 औजसं वारुणं तीर्थं दीप्यते स्वेन तेजसा ।
 यत्र ब्रह्मादिभिर्देवैर्ऋषिभिश्च तपोधनैः ।
 सेनापत्येन देवानामभिषिक्तो गुहस्तदा ॥ १४३
 औजसस्य तु पूर्वेण कुरुतीर्थं कुरुद्वह ।
 कुरुतीर्थं नरः स्नात्वा ब्रह्मचारी जितेन्द्रियः ।
 सर्वपापविशुद्धात्मा कुरुलोकं प्रपद्यते ॥ १४४
 स्वर्गद्वारं ततो गच्छेन्नियतो नियताशनः ।
 स्वर्गलोकमवाप्नोति ब्रह्मलोकं च गच्छति ॥ १४५
 ततो गच्छेदनरकं तीर्थसेवी नराधिप ।

तत्र स्नात्वा नरो राजन्न दुर्गतिमवाप्नुयात् ॥ १४६
 तत्र ब्रह्मा स्वयं नित्यं देवैः सह महीपते ।
 अन्वास्यते नरश्रेष्ठ नारायणपुरोगमैः ॥ १४७
 सांनिध्यं चैव राजेन्द्र रुद्रपत्न्याः कुरुद्वह ।
 अभिगम्य च तां देवीं न दुर्गतिमवाप्नुयात् ॥ १४८
 तत्रैव च महाराज विश्वेश्वरमुमापतिम् ।
 अभिगम्य महादेवं मुच्यते सर्वकिल्बिषैः ॥ १४९
 नारायणं चाभिगम्य पद्मनाभमरिदमम् ।
 शोभमानो महाराज विष्णुलोकं प्रपद्यते ॥ १५०
 तीर्थे तु सर्वदेवानां स्नातः स पुरुषर्षभ ।
 सर्वदुःखैः परित्यक्तो द्योतते शशिवत्सदा ॥ १५१
 ततः स्वस्तिपुरं गच्छेत्तीर्थसेवी नराधिप ।
 पावनं तीर्थमासाद्य तर्पयेत्पितृदेवताः ।
 अग्निष्टोमस्य यज्ञस्य फलं प्राप्नोति मानवः ॥ १५२
 गङ्गाह्रदश्च तत्रैव कूपश्च भरतर्षभ ।
 तिस्रः कोट्यस्तु तीर्थानां तस्मिन्कूपे महीपते ।
 तत्र स्नात्वा नरो राजन्स्वर्गलोकं प्रपद्यते ॥ १५३
 आपगायां नरः स्नात्वा अर्चयित्वा महेश्वरम् ।
 गाणपत्यमवाप्नोति कुलं चोद्धरते स्वकम् ॥ १५४
 ततः स्थाणुवटं गच्छेन्निषु लोकेषु विश्रुतम् ।
 तत्र स्नात्वा स्थितो रात्रि रुद्रलोकमवाप्नुयात् ॥ १५५
 बदरीपाचनं गच्छेद्वसिष्ठस्याश्रमं ततः ।
 बदरं भक्षयेत्तत्र त्रिरात्रोपोषितो नरः ॥ १५६
 सम्यग्द्वादश वर्षाणि बदरान्भक्षयेत्तु यः ।
 त्रिरात्रोपोषितश्चैव भवेत्तुल्यो नराधिप ॥ १५७
 इन्द्रमार्गं समासाद्य तीर्थसेवी नराधिप ।
 अहोरात्रोपवासेन शक्रलोके महीयते ॥ १५८
 एकरात्रं समासाद्य एकरात्रोपितो नरः ।
 नियतः सत्यवादी ब्रह्मलोके महीयते ॥ १५९
 ततो गच्छेत धर्मज्ञ तीर्थं त्रैलोक्यविश्रुतम् ।

आदित्यस्याश्रमो यत्र तेजोराशेर्महात्मनः ॥ १६०
 तस्मिंस्तीर्थे नरः स्नात्वा पूजयित्वा विभावसुम् ।
 आदित्यलोकं व्रजति कुलं चैव समुद्वरेत् ॥ १६१
 सोमतीर्थे नरः स्नात्वा तीर्थसेवी कुरुद्वह ।
 सोमलोकमवाप्नोति नरो नास्त्यत्र संशयः ॥ १६२
 ततो गच्छेत धर्मज्ञ धर्माचस्य महात्मनः ।
 तीर्थं पुण्यतमं राजन्पावनं लोकविश्रुतम् ॥ १६३
 यत्र सारस्वतो राजन्सोऽङ्गिरास्तपसो निधिः ।
 तस्मिंस्तीर्थे नरः स्नात्वा वाजपेयफलं लभेत् ।
 सारस्वतीं गतिं चैव लभते नात्र संशयः १६४
 ततः कन्याश्रमं गच्छेन्नियतो ब्रह्मचर्यवान् ।
 त्रिरात्रोपोषितो राजन्नुपवासपरायणः ।
 लभेत्कन्याशतं दिव्यं ब्रह्मलोकं च गच्छति ॥ १६५
 यत्र ब्रह्मादयो देवा ऋषयश्च तपोधनाः ।
 मासि मासि समायान्ति पुण्येन महतान्विताः ॥
 संनिहित्यामुपस्पृश्य राहुग्रस्ते दिवाकरे ।
 अश्वमेधशतं तेन इष्टं भवति शाश्वतम् ॥ १६७
 पृथिव्यां यानि तीर्थानि अन्तरिक्षचराणि च ।
 नद्यो नदास्तडागाश्च सर्वप्रसवणानि च ॥ १६८
 उदपानाश्च वप्राश्च पुण्यान्यायतनानि च ।
 मासि मासि समायान्ति संनिहित्यां न संशयः ॥
 यत्किञ्चिदुष्कृतं कर्म स्त्रिया वा पुरुषस्य वा ।
 स्नातमात्रस्य तत्सर्वं नश्यते नात्र संशयः ।
 पद्मवर्णेन यानेन ब्रह्मलोकं स गच्छति ॥ १७०
 अभिवाद्य ततो यक्षं द्वारपालमरन्तुकम् ।
 कोटिरूपमुपस्पृश्य लभेद्बहु सुवर्णकम् ॥ १७१
 गङ्गाह्वदश्च तत्रैव तीर्थं भरतसत्तम ।
 तत्र स्नातस्तु धर्मज्ञ ब्रह्मचारी समाहितः ।
 राजसूयाश्वमेधाभ्यां फलं विन्दति शाश्वतम् ॥ १७२
 पृथिव्यां नैमिषं पुण्यमन्तरिक्षे च पुष्करम् ।

त्रयाणामपि लोकानां कुरुक्षेत्रं विशिष्यते ॥ १७३
 पांसवोऽपि कुरुक्षेत्रे वायुना समुदीरिताः ।
 अपि दुष्कृतकर्माणं नयन्ति परमां गतिम् ॥ १७४
 दक्षिणेन सरस्वत्या उत्तरेण दृषद्वतीम् ।
 ये वसन्ति कुरुक्षेत्रे ते वसन्ति त्रिविष्टपे ॥ १७५
 कुरुक्षेत्रं गमिष्यामि कुरुक्षेत्रे वसाम्यहम् ।
 आयेकां वाचमुत्सृज्य सर्वपापैः प्रमुच्यते ॥ १७६
 ब्रह्मवेदी कुरुक्षेत्रं पुण्यं ब्रह्मर्षिसेवितम् ।
 तदावसन्ति ये राजन्न ते शोच्याः कथंचन ॥ १७७
 तरन्तुकारन्तुकयोर्यदन्तरं

रामहृदानां च मचक्रुकस्य ।

एतत्कुरुक्षेत्रसमन्तपञ्चकं

पितामहस्योत्तरवेदिरुच्यते ॥ १७८

इति श्रीमहाभारते आरण्यकपर्वणि

एकाशीतितमोऽध्यायः ॥ ८१ ॥

८२

पुलस्त्य उवाच ।

ततो गच्छेत धर्मज्ञ धर्मतीर्थं पुरातनम् ।
 तत्र स्नात्वा नरो राजन्धर्मशीलः समाहितः ।
 आसप्तमं कुलं राजन्पुनीते नात्र संशयः ॥ १
 ततो गच्छेत धर्मज्ञ कारापतनमुत्तमम् ।
 अग्निष्टोममवाप्नोति मुनिलोकं च गच्छति ॥ २
 सौगन्धिकं वनं राजंस्ततो गच्छेत मानवः ।
 यत्र ब्रह्मादयो देवा ऋषयश्च तपोधनाः ॥ ३
 सिद्धचारणगन्धर्वाः किंनराः समहोरगाः ।
 तद्वनं प्रविशन्नेव सर्वपापैः प्रमुच्यते ॥ ४
 ततो हि सा सरिच्छ्रेष्ठा नदीनामुत्तमा नदी ।
 प्लक्षोद्देवी स्रुता राजन्महापुण्या सरस्वती ॥ ५
 तत्राभिषेकं कुर्वीत वल्मीकान्निःसृते जले ।
 अर्चयित्वा पितृन्देवानश्वमेधफलं लभेत् ॥ ६

ईशानाध्युषितं नाम तत्र तीर्थं सुदुर्लभम् ।
 षट्सु शम्भ्यानिपातेषु वल्मीकादिति निश्चयः ॥ ७
 कपिलानां सहस्रं च वाजिमेधं च विन्दति ।
 तत्र स्नात्वा नरव्याघ्र दृष्टमेतत्पुरातने ॥ ८
 सुगन्धां शतकुम्भां च पञ्चयज्ञा च भारत ।
 अभिगम्य नरश्रेष्ठ स्वर्गलोके महीयते ॥ ९
 त्रिशूलखातं तत्रैव तीर्थमासाद्य भारत ।
 तत्राभिषेकं कुर्वति पितृदेवार्चने रतः ।
 गाणपत्यं स लभते देहं त्यक्त्वा न संशयः ॥ १०
 ततो गच्छेत् राजेन्द्र देव्याः स्थानं सुदुर्लभम् ।
 शाकंभरीति विख्याता त्रिषु लोकेषु विश्रुता ॥ ११
 दिव्यं वर्षसहस्रं हि शाकेन किल सुव्रत ।
 आहारं सा कृतवती मासि मासि नराधिप ॥ १२
 ऋषयोऽभ्यागतास्तत्र देव्या भक्त्या तपोधनाः ।
 आतिथ्यं च कृतं तेषां शाकेन किल भारत ।
 ततः शाकंभरीत्येव नाम तस्याः प्रतिष्ठितम् ॥ १३
 शाकंभरीं समासाद्य ब्रह्मचारी समाहितः ।
 त्रिरात्रमुषितः शाकं भक्षयेन्नियतः शुचिः ॥ १४
 शाकाहारस्य यत्सम्यग्वर्षैर्द्वादशभिः फलम् ।
 तत्फलं तस्य भवति देव्याश्छन्देन भारत ॥ १५
 ततो गच्छेत्सुवर्णाक्षं त्रिषु लोकेषु विश्रुतम् ।
 यत्र विष्णुः प्रसादार्थं रुद्रमाराधयत्पुरा ॥ १६
 वरांश्च सुबहूल्लेभे देवतेषु सुदुर्लभान् ।
 उक्तश्च त्रिपुरघ्नेन परितुष्टेन भारत ॥ १७
 अपि चास्मत्प्रियतरो लोके कृष्ण भविष्यसि ।
 त्वन्मुखं च जगत्कृतं भविष्यति न संशयः ॥ १८
 तत्राभिगम्य राजेन्द्र पूजयित्वा वृषध्वजम् ।
 अश्वमेधमवाप्नोति गाणपत्यं च विन्दति ॥ १९
 धूमावतीं ततो गच्छेत्त्रिरात्रोपोषितो नरः ।
 मनसा प्रार्थितान्कामाल्लभते नात्र संशयः ॥ २०

देव्यास्तु दक्षिणार्धेन रथावर्तो नराधिप ।
 तत्रारोहेत धर्मज्ञ श्रद्धधानो जितेन्द्रियः ।
 महादेवप्रसादाद्वि गच्छेत् परमं गनिम् ॥ २१
 प्रदक्षिणमुपावृत्य गच्छेत् भरतर्षभ ।
 धारां नाम महाप्राज्ञ सर्वपापप्रणाशिनीम् ।
 तत्र स्नात्वा नरव्याघ्र न शोचति नराधिप ॥ २२
 ततो गच्छेत् धर्मज्ञ नमस्कृत्य महागिरिम् ।
 स्वर्गद्वारेण यत्तुल्यं गङ्गाद्वारं न सशयः ॥ २३
 तत्राभिषेकं कुर्वति कोटितीर्थं समाहितः ।
 पुण्डरीकमवाप्नोति कुलं चैव समुद्धरेत् ॥ २४
 सप्तगङ्गां त्रिगङ्गां च शक्रावर्तं च तर्पयन् ।
 देवान्पितॄंश्च विधिवत्पुण्यलोके महीयते ॥ २५
 ततः कनखले स्नात्वा त्रिरात्रोपोषितो नरः ।
 अश्वमेधमवाप्नोति स्वर्गलोकं च गच्छति ॥ २६
 कपिलावटं च गच्छेत् तीर्थसेवी नराधिप ।
 उष्येकां रजनीं तत्र गोसहस्रफलं लभेत् ॥ २७
 नागराजस्य राजेन्द्र कपिलस्य महात्मनः ।
 तीर्थं कुरुवरश्रेष्ठ सर्वलोकेषु विश्रुतम् ॥ २८
 तत्राभिषेकं कुर्वति नागतीर्थं नराधिप ।
 कपिलानां सहस्रस्य फलं प्राप्नोति मानवः ॥ २९
 ततो ललितिकां गच्छेच्छतनोस्तीर्थमुत्तमम् ।
 तत्र स्नात्वा नरो राजन्न दुर्गतिमवाप्नुयात् ॥ ३०
 गङ्गासगमयोश्चैव स्नाति यः संगमे नरः ।
 दशश्वमेधानाप्नोति कुलं चैव समुद्धरेत् ॥ ३१
 ततो गच्छेत् राजेन्द्र सुगन्धा लोकविश्रुताम् ।
 सर्वपापविशुद्धात्मा ब्रह्मलोके महीयते ॥ ३२
 रुद्रावर्तं ततो गच्छेत्तीर्थसेवी नराधिप ।
 तत्र स्नात्वा नरो राजन्स्वर्गलोके महीयते ॥ ३३
 गङ्गायाश्च नरश्रेष्ठ सरस्वत्याश्च संगमे ।
 स्नातोऽश्वमेधमवाप्नोति स्वर्गलोकं च गच्छति ॥ ३४

भद्रकर्णेश्वरं गत्वा देवसर्च्यं यथाविधि ।
 न दुर्गतिमवाप्नोति स्वर्गलोकं च गच्छति ॥ ३५
 ततः कुब्जाम्रकं गच्छेत्तीर्थसेवी यथाक्रमम् ।
 गोसहस्रमवाप्नोति स्वर्गलोकं च गच्छति ॥ ३६
 अरून्धतीवटं गच्छेत्तीर्थसेवी नराधिप ।
 सामुद्रकमुपस्पृश्य त्रिरात्रोपोषितो नरः ।
 गोसहस्रफलं विन्देत्कुलं चैव समुद्धरेत् ॥ ३७
 ब्रह्मावर्तं ततो गच्छेद्ब्रह्मचारी समाहितः ।
 अश्वमेधमवाप्नोति स्वर्गलोकं च गच्छति ॥ ३८
 यमुनाप्रभवं गत्वा उपस्पृश्य च यामुने ।
 अश्वमेधफलं लब्ध्वा स्वर्गलोके महीयते ॥ ३९
 दर्वासंक्रमणं प्राप्य तीर्थं त्रेलोक्यविश्रुतम् ।
 अश्वमेधमवाप्नोति स्वर्गलोकं च गच्छति ॥ ४०
 सिन्धोश्च प्रभवं गत्वा सिद्धगन्धर्वसेवितम् ।
 तत्रोष्य रजनीः पञ्च विन्द्याद्रुहं सुवर्णकम् ॥ ४१
 अथ वेदीं समासाद्य नरः परमदुर्गमाम् ।
 अश्वमेधमवाप्नोति गच्छेच्चौशनसीं गतिम् ॥ ४२
 ऋषिकुल्यां समासाद्य वासिष्ठं चैव भारत ।
 वासिष्ठं समतिक्रम्य सर्वे वर्णा द्विजातयः ॥ ४३
 ऋषिकुल्यां नरः स्नात्वा ऋषिलोकं प्रपद्यते ।
 यदि तत्र वसेन्मासं शाकाहारो नराधिप ॥ ४४
 भृगुतुङ्गं समासाद्य वाजिमेधफलं लभेत् ।
 गत्वा वीरप्रमोक्षं च सर्वपापैः प्रमुच्यते ॥ ४५
 कृत्तिकामघयोश्चैव तीर्थमासाद्य भारत ।
 अग्निष्टोमातिरात्राभ्यां फलं प्राप्नोति पुण्यकृत् ॥ ४६
 ततः संध्यां समासाद्य विद्यातीर्थमनुत्तमम् ।
 उपस्पृश्य च विद्यानां सर्वासां पारगो भवेत् ॥ ४७
 महाश्रमे वसेद्वात्रि सर्वपापप्रमोचने ।
 एककालं निराहारो लोकानावसते शुभान् ॥ ४८
 षष्ठकालोपवासेन मासमुष्य महालये ।

सर्वपापविशुद्धात्मा विन्द्याद्रुहं सुवर्णकम् ॥ ४९
 अथ वेतसिकां गत्वा पितामहनिषेविताम् ।
 अश्वमेधमवाप्नोति गच्छेच्चौशनसी गतिम् ॥ ५०
 अथ सुन्दरिकातीर्थं प्राप्य सिद्धनिषेवितम् ।
 रूपस्य भार्गी भवति दृष्टमेतत्पुरातने ॥ ५१
 ततो वै ब्राह्मणीं गत्वा ब्रह्मचारी जितेन्द्रियः ।
 पद्मवर्णेन यानेन ब्रह्मलोकं प्रपद्यते ॥ ५२
 ततश्च नैमिषं गच्छेत्पुण्यं सिद्धनिषेवितम् ।
 तत्र नित्यं निवसति ब्रह्मा देवगणैर्वृतः ॥ ५३
 नैमिषं प्रार्थयानस्य पापस्यार्थं प्रणश्यति ।
 प्रविष्टमात्रस्तु नरः सर्वपापैः प्रमुच्यते ॥ ५४
 तत्र मासं वसेद्दीरो नैमिषे तीर्थतत्परः ।
 पृथिव्यां यानि तीर्थानि नैमिषे तानि भारत ॥ ५५
 अभिषेककृतस्तत्र नियतो नियताशनः ।
 गवामयस्य यज्ञस्य फलं प्राप्नोति भारत ।
 पुनात्यासप्तमं चैव कुलं भरतसत्तम ॥ ५६
 यस्त्यजेन्नैमिषे प्राणानुवासपरायणः ।
 स मोदेत्स्वर्गलोकस्थ एवमाहुर्मनीषिणः ।
 नित्यं पुण्यं च मेध्यं च नैमिषं नृपसत्तम ॥ ५७
 गङ्गोद्भेदं समासाद्य त्रिरात्रोपोषितो नरः ।
 वाजपेयमवाप्नोति ब्रह्मभूतश्च जायते ॥ ५८
 सरस्वतीं समासाद्य तर्पयेत्पितृदेवताः ।
 सारस्वतेषु लोकेषु मोदते नात्र संशयः ॥ ५९
 ततश्च बाहुदां गच्छेद्ब्रह्मचारी समाहितः ।
 देवसत्रस्य यज्ञस्य फलं प्राप्नोति मानवः ॥ ६०
 ततश्चीरवतीं गच्छेत्पुण्यां पुण्यतमैर्वृताम् ।
 पितृदेवार्चनरतो वाजपेयमवाप्नुयात् ॥ ६१
 विमलशोकमासाद्य विराजति यथा शशी ।
 तत्रोष्य रजनीमेकां स्वर्गलोके महीयते ॥ ६२
 गोप्रतारं ततो गच्छेत्सरयवास्तीर्थमुत्तमम् ।

यत्र रामो गतः स्वर्गं सभृत्यबलयाहनः ॥ ६३
 देहं त्यक्त्वा दिवं यातस्तस्य तीर्थस्य तेजसा ।
 रामस्य च प्रसादेन व्यवसायाच्च भारत ॥ ६४
 तस्मिंस्तीर्थे नरः स्नात्वा गोप्रतारे नराधिप ।
 सर्वपापविशुद्धात्मा स्वर्गलोके महीयते ॥ ६५
 रामतीर्थे नरः स्नात्वा गोमत्यां कुरुनन्दन ।
 अश्वमेधमवाप्नोति पुनाति च कुलं नरः ॥ ६६
 शतसाहस्रिकं तत्र तीर्थं भरतसत्तम ।
 तत्रोपस्पर्शनं कृत्वा नियतो नियताशनः ।
 गोसहस्रफलं पुण्यं प्राप्नोति भरतर्षभ ॥ ६७
 ततो गच्छेत् राजेन्द्र भर्तृस्थानमनुत्तमम् ।
 कोटितीर्थे नरः स्नात्वा अर्चयित्वा गुहं नृप ।
 गोसहस्रफलं विन्देत्तेजस्वी च भवेन्नरः ॥ ६८
 ततो वाराणसीं गत्वा अर्चयित्वा वृषध्वजम् ।
 कपिलाह्वे नरः स्नात्वा राजसूयफलं लभेत् ॥ ६९
 मार्कण्डेयस्य राजेन्द्र तीर्थमासाद्य दुर्लभम् ।
 गोमतीगङ्गायोश्चैव सगमे लोकविश्रुते ।
 अग्निष्टोममवाप्नोति कुलं चैव समुद्धरेत् ॥ ७०
 ततो गयां समासाद्य ब्रह्मचारी जितेन्द्रियः ।
 अश्वमेधमवाप्नोति गमनादेव भारत ॥ ७१
 तत्राक्षयवटो नाम त्रिषु लोकेषु विश्रुतः ।
 पितृणां तत्र वै दत्तमक्षयं भवति प्रभो ॥ ७२
 महानद्यामुपस्पृश्य तर्पयेत्पितृदेवताः ।
 अक्षयान्प्राप्नुयाल्लोकान्कुलं चैव समुद्धरेत् ॥ ७३
 ततो ब्रह्मसरो गच्छेद्ब्रह्मरिण्योपशोभितम् ।
 पौण्डरीकमवाप्नोति प्रभातामेव शर्वरीम् ॥ ७४
 तस्मिन्सरसि राजेन्द्र ब्रह्मणो यूप उच्छिद्रतः ।
 यूपं प्रदक्षिणं कृत्वा वाजपेयफलं लभेत् ॥ ७५
 ततो गच्छेत् राजेन्द्र धेनुकां लोकविश्रुताम् ।
 एकरात्रोषितो राजन्प्रयच्छेत्तिलधेनुकाम् ।

सर्वपापविशुद्धात्मा सोमलोकं व्रजेद्भुवम् ॥ ७६
 तत्र चिह्नं महाराज अद्यापि हि न संशयः ।
 कपिला सह वत्सेन पर्वते विचरत्युत ।
 सवत्सायाः पदानि स्म दृश्यन्तेऽद्यापि भारत ॥ ७७
 तेषूपस्पृश्य राजेन्द्र पदेषु नृपसत्तम ।
 यत्किंचिदशुभं कर्म तत्प्रणश्यति भारत ॥ ७८
 ततो गृध्रवटं गच्छेत्स्थानं देवस्य धीमतः ।
 स्नार्यात् भस्मना तत्र अभिगम्य वृषध्वजम् ७९
 ब्राह्मणेन भवेच्चीर्णं व्रतं द्वादशवार्षिकम् ।
 इतरेषां तु वर्णानां सर्वपापं प्रणश्यति ॥ ८०
 गच्छेत् तत उद्यन्तं पर्वतं गीतनादितम् ।
 सावित्रं तु पदं तत्र दृश्यते भरतर्षभ ॥ ८१
 तत्र संध्यामुपासीत ब्राह्मणः संशितव्रतः ।
 उपास्ता च भवेत्संध्या तेन द्वादशवार्षिकी ॥ ८२
 योनिद्वारं च तत्रैव विश्रुतं भरतर्षभ ।
 तत्राभिगम्य मुच्येत पुरुषो योनिसकरात् ॥ ८३
 कृष्णशुक्लाबुधौ पक्षौ गयायां यो वसेन्नरः ।
 पुनात्यासप्तमं राजन्कुलं नास्त्यत्र सशयः ॥ ८४
 एष्टव्या बहवः पुत्रा यद्येकोऽपि गयां व्रजेत् ।
 यजेत वाश्वमेधेन नीलं वा वृषमुत्सृजेत् ॥ ८५
 ततः फल्गुं व्रजेद्राजंस्तीर्थसेवी नराधिप ।
 अश्वमेधमवाप्नोति सिद्धिं च महतीं व्रजेत् ॥ ८६
 ततो गच्छेत् राजेन्द्र धर्मपृष्ठं समाहितः ।
 यत्र धर्मो महाराज नित्यमास्ते युधिष्ठिर ।
 अभिगम्य ततस्तत्र वाजिमेधफलं लभेत् ॥ ८७
 ततो गच्छेत् राजेन्द्र ब्रह्मणस्तीर्थमुत्तमम् ।
 तत्रार्चयित्वा राजेन्द्र ब्रह्माणममितौजसम् ।
 राजसूयाश्वमेधाभ्यां फलं प्राप्नोति मानवः ॥ ८८
 ततो राजगृहं गच्छेत्तीर्थसेवी नराधिप ।
 उपस्पृश्य तपोदेषु काक्षीवानिव मोदते ॥ ८९

यक्षिण्या नैत्यकं तत्र प्राश्रीत पुरुषः शुचिः ।
 यक्षिण्यास्तु प्रसादेन मुच्यते भ्रूणहत्याया ॥ ९०
 मणिनागं ततो गत्वा गोसहस्रफलं लभेत् ।
 नैत्यकं भुञ्जते यस्तु मणिनागस्य मानवः ॥ ९१
 दष्टस्याशीविषेणापि न तस्य क्रमते विषम् ।
 तत्रोष्य रजनीमेकां सर्वपापैः प्रमुच्यते ॥ ९२
 ततो गच्छेत् ब्रह्मर्षेणैतमस्य वनं नृप ।
 अहल्याया हृदे स्नात्वा व्रजेत परमां गतिम् ।
 अभिगम्य श्रियं राजन्विन्दते श्रियमुत्तमाम् ॥ ९३
 तत्रोदपानो धर्मज्ञ त्रिषु लोकेषु विश्रुतः ।
 तत्राभिषेकं कृत्वा तु वाजिमेधमवाप्नुयात् ॥ ९४
 जनकस्य तु राजर्षेः कूपस्त्रिदशपूजितः ।
 तत्राभिषेकं कृत्वा तु विष्णुलोकमवाप्नुयात् ॥ ९५
 ततो विनशनं गच्छेत्सर्वपापप्रमोचनम् ।
 वाजपेयमवाप्नोति सोमलोकं च गच्छति ॥ ९६
 गण्डकीं तु समासाद्य सर्वतीर्थजलोद्भवाम् ।
 वाजपेयमवाप्नोति सूर्यलोकं च गच्छति ॥ ९७
 ततोऽधिवंश्यं धर्मज्ञ समाविश्य तपोवनम् ।
 गुह्यकेषु महाराज मोदते नात्र संशयः ॥ ९८
 कम्पनां तु समासाद्य नदीं सिद्धनिषेविताम् ।
 पुण्डरीकमवाप्नोति सूर्यलोकं च गच्छति ॥ ९९
 ततो विशालामासाद्य नदीं त्रैलोक्यविश्रुताम् ।
 अग्निष्टोममवाप्नोति स्वर्गलोकं च गच्छति ॥ १००
 अथ माहेश्वरीं धारां समासाद्य नराधिप ।
 अश्वमेधमवाप्नोति कुलं चैव समुद्धरेत् ॥ १०१
 दिवौकसां पुष्करिणीं समासाद्य नरः शुचिः ।
 न दुर्गतिमवाप्नोति वाजपेयं च विन्दति ॥ १०२
 महेश्वरपदं गच्छेद्ब्रह्मचारी समाहितः ।
 महेश्वरपदे स्नात्वा वाजिमेधफलं लभेत् ॥ १०३
 तत्र कोटिस्तु तीर्थानां विश्रुता भरतर्षभ ।

कूर्मरूपेण राजेन्द्र असुरेण दुरात्मना ।
 ह्रियमाणाहता राजन्विष्णुना प्रभविष्णुना ॥ १०४
 तत्राभिषेकं कुर्वाणस्तीर्थकोट्यां युधिष्ठिर ।
 पुण्डरीकमवाप्नोति विष्णुलोकं च गच्छति ॥ १०५
 ततो गच्छेत् राजेन्द्र स्थानं नारायणस्य तु ।
 सदा सनिहितो यत्र हरिर्वसति भारत ।
 शालग्राम इति ख्यातो विष्णोरद्भुतकर्मणः ॥ १०६
 अभिगम्य त्रिलोकेशं वरदं विष्णुमन्ययम् ।
 अश्वमेधमवाप्नोति विष्णुलोकं च गच्छति ॥ १०७
 तत्रोदपानो धर्मज्ञ सर्वपापप्रमोचनः ।
 समुद्रास्तत्र चत्वारः कूपे संनिहिताः सदा ।
 ततोऽपस्पृश्य राजेन्द्र न दुर्गतिमवाप्नुयात् ॥ १०८
 अभिगम्य महादेवं वरदं विष्णुमन्ययम् ।
 विराजति यथा सोम ऋणैर्मुक्तो युधिष्ठिर ॥ १०९
 जातिस्मर उपस्पृश्य शुचिः प्रयतमानसः ।
 जातिस्मरत्वं प्राप्नोति स्नात्वा तत्र न संशयः ॥ ११०
 वटेश्वरपुरं गत्वा अर्चयित्वा तु केशवम् ।
 ईप्सिताल्लभते कामानुपवासान्न संशयः ॥ १११
 ततस्तु वामनं गत्वा सर्वपापप्रमोचनम् ।
 अभिवाद्य हरिं देवं न दुर्गतिमवाप्नुयात् ॥ ११२
 भरतस्याश्रमं गत्वा सर्वपापप्रमोचनम् ।
 कौशिकीं तत्र सेवेन महापातकनाशिनीम् ।
 राजसूयस्य यज्ञस्य फलं प्राप्नोति मानवः ॥ ११३
 ततो गच्छेत् धर्मज्ञ चम्पकारण्यमुत्तमम् ।
 तत्रोष्य रजनीमेकां गोसहस्रफलं लभेत् ॥ ११४
 अथ ज्येष्ठिलमासाद्य तीर्थं परमसंमतम् ।
 उपोष्य रजनीमेकामग्निष्टोमफलं लभेत् ॥ ११५
 तत्र विश्वेश्वरं दृष्ट्वा देव्या सह महाद्युतिम् ।
 मित्रावरुणयोर्लोकानाप्नोति पुरुषर्षभ ॥ ११६
 कन्यासंवेद्यमासाद्य नियतो नियताशनः ।

मनोः प्रजापतेर्लोकानाप्नोति भरतर्षभ ॥ ११७
 कन्यायां ये प्रयच्छन्ति पानमन्नं च भारत ।
 तदक्षयमिति प्राहुर्ऋषयः संशितव्रताः ॥ ११८
 निश्चरीं च समासाद्य त्रिषु लोकेषु विश्रुताम् ।
 अश्वमेधमवाप्नोति विष्णुलोकं च गच्छति ॥ ११९
 ये तु दानं प्रयच्छन्ति निश्चरीसंगमे नराः ।
 ते यान्ति नरशार्दूल ब्रह्मलोकं न संशयः ॥ १२०
 तत्राश्रमो वसिष्ठस्य त्रिषु लोकेषु विश्रुतः ।
 तत्राभिषेकं कुर्वाणो वाजपेयमवाप्नुयात् ॥ १२१
 देवकूटं समासाद्य ब्रह्मर्षिगणसेवितम् ।
 अश्वमेधमवाप्नोति कुलं चैव समुद्धरेत् ॥ १२२
 ततो गच्छेत् राजेन्द्र कौशिकस्य मुनेर्हृदम् ।
 यत्र सिद्धिं परां प्राप्नोति विश्वामित्रोऽथ कौशिकः ॥
 तत्र मासं वसेद्वीर कौशिक्यां भरतर्षभ ।
 अश्वमेधस्य यत्पुण्यं तन्मासेनाधिगच्छति ॥ १२४
 सर्वतीर्थवरे चैव यो वसेत् महाद्वदे ।
 न दुर्गतिमवाप्नोति विन्देद्बहु सुवर्णकम् ॥ १२५
 कुमारमभिगत्वा च वीराश्रमनिवासिनम् ।
 अश्वमेधमवाप्नोति नरो नास्त्यत्र संशयः ॥ १२६
 अग्निधारां समासाद्य त्रिषु लोकेषु विश्रुताम् ।
 अग्निष्टोममवाप्नोति न च स्वर्गान्निवर्तते ॥ १२७
 पितामहसरो गत्वा शैलराजप्रतिष्ठितम् ।
 तत्राभिषेकं कुर्वाणो अग्निष्टोमफलं लभेत् ॥ १२८
 पितामहस्य सरसः प्रसृता लोकपावनी ।
 कुमारधारा तत्रैव त्रिषु लोकेषु विश्रुता ॥ १२९
 यत्र स्नात्वा कृतार्थोऽस्मीत्यात्मानमवगच्छति ।
 षष्ठकालोपवासेन मुच्यते ब्रह्महत्याया ॥ १३०
 शिखरं वै महादेव्या गौर्यास्त्रैलोक्यविश्रुतम् ।
 समारुह्य नरः श्राद्धः स्ननकुण्डेषु संविद्येत् ॥ १३१
 तत्राभिषेकं कुर्वाणः पितृदेवार्चने रतः ।

हयमेधमवाप्नोति शक्रलोकं च गच्छति ॥ १३२
 ताम्भारुणं समासाद्य ब्रह्मचारी समाहितः ।
 अश्वमेधमवाप्नोति शक्रलोकं च गच्छति ॥ १३३
 नन्दिन्या च समासाद्य कूपं त्रिदशसेवितम् ।
 नरमेधस्य यत्पुण्यं तत्प्राप्नोति कुरूद्वद् ॥ १३४
 कालिकासंगमे स्नात्वा कौशिक्यारुणयोर्यतः ।
 त्रिरात्रोपोषितो विद्वान्सर्वपापैः प्रमुच्यते ॥ १३५
 उर्वशीतीर्थमासाद्य ततः सोमाश्रमं बुधः ।
 कुम्भकर्णाश्रमे स्नात्वा पूज्यते भुवि मानवः ॥ १३६
 स्नात्वा कोकामुखे पुण्ये ब्रह्मचारी यतव्रतः ।
 जातिस्मरत्वं प्राप्नोति दृष्टमेतत्पुरातने ॥ १३७
 सकृन्नन्दां समासाद्य कृतात्मा भवति द्विजः ।
 सर्वपापविशुद्धात्मा शक्रलोकं च गच्छति ॥ १३८
 ऋषभद्वीपमासाद्य सेव्यं क्रौञ्चनिपूदनम् ॥
 सरस्वत्यामुपस्पृश्य विमानस्थो विराजते ॥ १३९
 औदालकं महाराज तीर्थं मुनिनिपेवितम् ।
 तत्राभिषेकं कुर्वीत सर्वपापैः प्रमुच्यते ॥ १४०
 धर्मतीर्थं समासाद्य पुण्यं ब्रह्मर्षिसेवितम् ।
 वाजपेयमवाप्नोति नरो नास्त्यत्र संशयः ॥ १४१
 तथा चम्पां समासाद्य भागीरथ्यां कृतोदकः ।
 दण्डार्कमभिगम्यैव गोसहस्रफलं लभेत् ॥ १४२
 लवेडिकां ततो गच्छेत्पुण्यां पुण्योपसेविताम् ।
 वाजपेयमवाप्नोति विमानस्थश्च पूज्यते ॥ १४३

इति श्रीमहाभारते आरण्यकपर्वणि

द्वयशीतितमोऽध्यायः ॥ ८२ ॥

८३

पुलस्त्य उवाच ।

अथ संध्यां समासाद्य संवेद्यं तीर्थमुत्तमम् ।
 उपस्पृश्य नरो विद्वान्भवेन्नास्त्यत्र संशयः ॥ १
 रामस्य च प्रसादेन तीर्थं राजन्कृतं पुरा ।

तल्लोहित्यं समासाद्य विन्धाद्बहु सुवर्णकम् ॥ २
 कर्तोयां समासाद्य त्रिरात्रोपोषितो नरः ।
 अश्वमेधमवाप्नोति कृते पैतामहे विधौ ॥ ३
 गङ्गायास्त्वथ राजेन्द्र सागरस्य च संगमे ।
 अश्वमेधं दशगुणं प्रवदन्ति मनीषिणः ॥ ४
 गङ्गायास्त्वपरं द्वीपं प्राप्य यः स्नाति भारत ।
 त्रिरात्रोपोषितो राजन्सर्वकामानवाप्नुयात् ॥ ५
 ततो वैतरणीं गत्वा नदी पापप्रमोचनीम् ।
 विरजं तीर्थमासाद्य विराजति यथा शशी ॥ ६
 प्रभवेच्च कुले पुण्ये सर्वपापं व्यपोहति ।
 गोसहस्रफलं लब्ध्वा पुनाति च कुलं नरः ॥ ७
 शोणस्य ज्योतिरश्याश्च संगमे निवसञ्जुचिः ।
 तर्पयित्वा पितृन्देवानग्निष्टोमफलं लभेत् ॥ ८
 शोणस्य नर्मदायाश्च प्रभवे कुरुनन्दन ।
 वंशगुल्म उपस्पृश्य वाजिमेधफलं लभेत् ॥ ९
 ऋषभं तीर्थमासाद्य कोशलायां नराधिप ।
 वाजपेयमवाप्नोति त्रिरात्रोपोषितो नरः ॥ १०
 कोशलायां समासाद्य कालतीर्थं उपस्पृशेत् ।
 वृषभैकादशफलं लभते नात्र संशयः ॥ ११
 पुष्पवत्यामुपस्पृश्य त्रिरात्रोपोषितो नरः ।
 गोसहस्रफलं विन्धात्कुलं चैव समुद्वरेत् ॥ १२
 ततो बदरिकातीर्थं स्नात्वा प्रयतमानसः ।
 दीर्घमायुरवाप्नोति स्वर्गलोकं च गच्छति ॥ १३
 ततो महेन्द्रमासाद्य जामदग्न्यनिषेवितम् ।
 रामतीर्थं नरः स्नात्वा वाजिमेधफलं लभेत् ॥ १४
 मतङ्गस्य तु केदारस्तत्रैव कुरुनन्दन ।
 तत्र स्नात्वा नरो राजन्गोसहस्रफलं लभेत् ॥ १५
 श्रीपर्वतं समासाद्य नदीतीरं उपस्पृशेत् ।
 अश्वमेधमवाप्नोति स्वर्गलोकं च गच्छति ॥ १६
 श्रीपर्वते महादेवो देव्या सह महाद्युतिः ।

न्यवस्तपरमप्रीतो ब्रह्मा च त्रिदशैर्वृतः ॥ १७
 तत्र देवहृदे स्नात्वा शुचिः प्रयतमानसः ।
 अश्वमेधमवाप्नोति परां सिद्धिं च गच्छति ॥ १८
 ऋषभं पर्वतं गत्वा पाण्ड्येषु सुरपूजितम् ।
 वाजपेयमवाप्नोति नाकपृष्ठे च मोदते ॥ १९
 ततो गच्छेत् कावेरी वृतामप्सरसां गणैः ।
 तत्र स्नात्वा नरो राजन्गोसहस्रफलं लभेत् ॥ २०
 ततस्तीरे समुद्रस्य कन्यातीर्थं उपस्पृशेत् ।
 तत्रोपस्पृश्य राजेन्द्र सर्वपापैः प्रमुच्यते ॥ २१
 अथ गोकर्णमासाद्य त्रिषु लोकेषु विश्रुतम् ।
 समुद्रमध्ये राजेन्द्र सर्वलोकनमस्कृतम् ॥ २२
 यत्र ब्रह्मादयो देवा ऋषयश्च तपोधनाः ।
 भूतयक्षपिशाचाश्च किंनराः समहोरगाः ॥ २३
 सिद्धचारणगन्धर्वा मानुषाः पन्नगास्तथा ।
 सरितः सागराः शैला उपासन्त उमापतिम् ॥ २४
 तत्रेशानं समभ्यर्च्य त्रिरात्रोपोषितो नरः ।
 दशाश्वमेधमाप्नोति गाणपत्यं च विन्दति ।
 उष्य द्वादशरात्रं तु कृतात्मा भवते नरः ॥ २५
 तत एव तु गायत्र्याः स्थानं त्रैलोक्यविश्रुतम् ।
 त्रिरात्रमुषितस्तत्र गोसहस्रफलं लभेत् ॥ २६
 निदर्शनं च प्रत्यक्षं ब्राह्मणानां नराधिप ।
 गायत्री पठते यस्तु योनिस्करजस्तथा ।
 गाथा वा गीतिका वापि तस्य संपद्यते नृप ॥ २७
 संवर्तस्य तु विप्रर्षेर्वापीमासाद्य दुर्लभाम् ।
 रूपस्य भागी भवति सुभगश्चैव जायते ॥ २८
 ततो वेष्णां समासाद्य तर्पयेत्पितृदेवताः ।
 मयूरहंससंयुक्तं विमानं लभते नरः ॥ २९
 ततो गोदावरीं प्राप्य नित्यं सिद्धनिषेविताम् ।
 गवामयमवाप्नोति वासुकेर्लोकमाप्नुयात् ॥ ३०
 वेष्णायाः संगमे स्नात्वा वाजपेयफलं लभेत् ।

वरदासंगमे स्नात्वा गोसहस्रफलं लभेत् ॥ ३१
 ब्रह्मस्थानं समासाद्य त्रिरात्रमुषितो नरः ।
 गोसहस्रफलं विन्देत्स्वर्गलोकं च गच्छति ॥ ३२
 कुशप्लवनमासाद्य ब्रह्मचारी समाहितः ।
 त्रिरात्रमुषितः स्नात्वा अश्वमेधफलं लभेत् ॥ ३३
 ततो देवहृदे रम्ये कृष्णवेण्णाजलोद्भवे ।
 जातिमात्रहृदे चैव तथा कन्याश्रमे नृप ॥ ३४
 यत्र क्रतुशतैरिष्टा देवराजो दिवं गतः ।
 अग्निष्टोमशतं विन्देद्भगवन्नादेव भारत ॥ ३५
 सर्वदेवहृदे स्नात्वा गोसहस्रफलं लभेत् ।
 जातिमात्रहृदे स्नात्वा भवेज्जातिस्मरो नरः ॥ ३६
 ततोऽवाप्य महापुण्यां पयोष्णीं सरितां वराम् ।
 पितृदेवार्चनरतो गोसहस्रफलं लभेत् ॥ ३७
 दण्डकारण्यमासाद्य महाराज उपस्पृशेत् ।
 गोसहस्रफलं तत्र स्नातमात्रस्य भारत ॥ ३८
 शरभङ्गाश्रमं गत्वा शुकस्य च महात्मनः ।
 न दुर्गतिमवाप्नोति पुनाति च कुलं नरः ॥ ३९
 ततः शूर्पारिकं गच्छेज्जामदश्यनिषेवितम् ।
 रामतीर्थं नरः स्नात्वा विन्ध्याद्वहु सुवर्णकम् ॥ ४०
 सप्तगोदावरे स्नात्वा नियतो नियताशनः ।
 महत्पुण्यमवाप्नोति देवलोकं च गच्छति ॥ ४१
 ततो देवपथं गच्छेन्नियतो नियताशनः ।
 देवसत्रस्य यत्पुण्यं तदवाप्नोति मानवः ॥ ४२
 तुङ्गकारण्यमासाद्य ब्रह्मचारी जितेन्द्रियः ।
 वेदानध्यापयत्तत्र ऋषिः सारस्वतः पुरा ॥ ४३
 तत्र वेदान्प्रनष्टास्तु मुनेरङ्गिरसः सुतः ।
 उपविष्टो महर्षीणामुत्तरीयेषु भारत ॥ ४४
 उक्त्वा यथान्यायं सम्यगुच्चारितेन च ।
 येन यत्पूर्वमभ्यस्तं तत्तस्य समुपस्थितम् ॥ ४५
 ऋषयस्तत्र देवाश्च वरुणोऽग्निः प्रजापतिः ।

हरिर्नासायणो देवो महादेवस्तथैव च ॥ ४६
 पितामहश्च भगवान्देवैः सह महाद्युतिः ।
 भृगुं नियोजयामास याजनार्थं महाद्युतिम् ॥ ४७
 ततः स चक्रे भगवानृषीणां विधिवत्तदा ।
 सर्वेषां पुनराधानं विधिदृष्टेन कर्मणा ॥ ४८
 आज्यभागेन वै तत्र तर्तितान्तु यथाविधि ।
 देवास्त्रिभुवनं याता ऋषयश्च यथासुखम् ॥ ४९
 तदरण्यं प्रविष्टस्य तुङ्गकं राजसत्तम ।
 पापं प्रणश्यते सर्वं स्त्रियो वा पुरुषस्य वा ॥ ५०
 तत्र मासं वसेद्वीरो नियतो नियताशनः ।
 ब्रह्मलोकं व्रजेद्राजन्पुनीते च कुलं नरः ॥ ५१
 मेधाविकं समासाद्य पितृन्देवांश्च तर्पयेत् ।
 अग्निष्टोममवाप्नोति स्मृतिं मेधां च विन्दति ॥ ५२
 ततः कालंजरं गत्वा पर्वतं लोकविश्रुतम् ।
 तत्र देवहृदे स्नात्वा गोसहस्रफलं लभेत् ॥ ५३
 आत्मानं साधयेत्तत्र गिरौ कालंजरे नृप ।
 स्वर्गलोके महीयेत नरो नास्त्यत्र संशयः ॥ ५४
 ततो गिरिवरश्रेष्ठे चित्रकूटे विशां पते ।
 मन्दाकिनीं समासाद्य नदीं पापप्रमोचनीम् ॥ ५५
 तत्राभिषेकं कुर्वाणः पितृदेवार्चने रतः ।
 अश्वमेधमवाप्नोति गतिं च परमां व्रजेत् ॥ ५६
 ततो गच्छेत् राजेन्द्र भर्तृस्थानमनुत्तमम् ।
 यत्र देवो महासेनो नित्यं सनिहितो नृप ॥ ५७
 पुमांस्तत्र नरश्रेष्ठ गमनादेव सिध्यति ।
 कोटितीर्थं नरः स्नात्वा गोसहस्रफलं लभेत् ॥ ५८
 प्रदक्षिणमुपावृत्य ज्येष्ठस्थानं व्रजेन्नरः ।
 अभिगम्य महादेवं विराजति यथा शशी ॥ ५९
 तत्र कूपो महाराज विश्रुतो भरतर्षभ ।
 समुद्रास्तत्र चत्वारो निवसन्ति युधिष्ठिर ॥ ६०
 तत्रोपस्पृश्य राजेन्द्र कृत्वा चापि प्रदक्षिणम् ।

नियतात्मा नरः पूतो गच्छेत परमां गतिम् ॥ ६१
 ततो गच्छेत्कुरुश्रेष्ठ शृङ्गवेरपुरं महत् ।
 यत्र तीर्णो महाराज रामो दाशरथिः पुरा ॥ ६२
 गङ्गायां तु नरः स्नात्वा ब्रह्मचारी समाहितः ।
 विधूतपाप्मा भवति वाजपेयं च विन्दति ॥ ६३
 अभिगम्य महादेवमभ्यर्च्य च नराधिप ।
 प्रदक्षिणमुपावृत्य गाणपत्यमवाप्नुयात् ॥ ६४
 ततो गच्छेत राजेन्द्र प्रयागमृपिसस्तुतम् ।
 यत्र ब्रह्मादयो देवा दिशश्च सदिगीश्वराः ॥ ६५
 लोकपालाश्च साध्याश्च नैर्ऋताः पितरस्तथा ।
 सनत्कुमारप्रमुखास्तथैव परमर्षयः ॥ ६६
 अङ्गिरःप्रमुखाश्चैव तथा ब्रह्मर्षयोऽपरे ।
 तथा नागाः सुपर्णाश्च सिद्धाश्चक्रचरास्तथा ॥ ६७
 सरितः सागराश्चैव गन्धर्वाप्सरसस्तथा ।
 हरिश्च भगवानास्ते प्रजापतिपुरस्कृतः ॥ ६८
 तत्र त्रीण्यग्निकुण्डानि येषां मध्ये च जाह्नवी ।
 प्रयागादभिनिष्क्रान्ता सर्वतीर्थपुरस्कृता ॥ ६९
 तपनस्य सुता तत्र त्रिषु लोकेषु विश्रुता ।
 यमुना गङ्गाया सार्धं संगता लोकपावनी ॥ ७०
 गङ्गायमुनयोर्मध्यं पृथिव्या जघनं स्मृतम् ।
 प्रयागं जघनस्यान्तमुपस्थमृषयो विदुः ॥ ७१
 प्रयागं सप्रतिष्ठानं कम्बलाश्वतरौ तथा ।
 तीर्थं भोगवती चैव वेदी प्रोक्ता प्रजापतेः ॥ ७२
 तत्र वेदाश्च यज्ञाश्च मूर्तिमन्तो युधिष्ठिर ।
 प्रजापतिमुपासन्ते ऋषयश्च महाव्रताः ।
 यजन्ते क्रतुभिर्देवास्तथा चक्रचरा नृप ॥ ७३
 ततः पुण्यतमं नास्ति त्रिषु लोकेषु भारत ।
 प्रयागः सर्वतीर्थेभ्यः प्रभवत्यधिकं विभो ॥ ७४
 श्रवणात्तस्य तीर्थस्य नामसकीर्तनादपि ।
 मृत्तिकालम्भनाद्वापि नरः पापात्प्रमुच्यते ॥ ७५

तत्राभिपेकं यः कुर्यात्संगमे संशितव्रतः ।
 पुण्यं स फलमाप्नोति राजसूयाश्वमेधयोः ॥ ७६
 एषा यजनभूमिर्हि देवानामपि सत्कृता ।
 तत्र दत्तं सूक्ष्ममपि महद्भवति भारत ॥ ७७
 न वेदवचनात्तात न लोकवचनादपि ।
 मतिरुत्तमणीया ते प्रयागमरणं प्रति ॥ ७८
 दश तीर्थसहस्राणि पट्टिकोऽयस्तथापराः ।
 येषां सांनिध्यमत्रैव कीर्तितं कुरुनन्दन ॥ ७९
 चातुर्वेदे च यत्पुण्यं सत्यवादिषु चैव यत् ।
 स्नात एव तदाप्नोति गङ्गायमुनसंगमे ॥ ८०
 तत्र भोगवती नाम वासुकेस्तीर्थमुत्तमम् ।
 तत्राभिपेकं यः कुर्यात्सोऽश्वमेधमवाप्नुयात् ॥ ८१
 तत्र हंसप्रपतनं तीर्थं त्रैलोक्यविश्रुतम् ।
 दशाश्वमेधिकं चैव गङ्गायां कुरुनन्दन ॥ ८२
 यत्र गङ्गा महाराज स देशस्तत्तपोवनम् ।
 सिद्धक्षेत्रं तु तज्ज्ञेयं गङ्गातीरसमाश्रितम् ॥ ८३
 इदं सत्यं द्विजातीनां साधूनामात्मजस्य च ।
 सुहृदां च जपेत्कर्णे शिष्यस्यानुगतस्य च ॥ ८४
 इदं धर्म्यमिदं पुण्यमिदं मेध्यमिदं सुखम् ।
 इदं स्वर्ग्यमिदं रम्यमिदं पावनमुत्तमम् ॥ ८५
 महर्षीणामिदं गुह्यं सर्वपापप्रमोचनम् ।
 अधीत्य द्विजमध्ये च निर्मलत्वमवाप्नुयात् ॥ ८६
 यश्चेदं शृणुयान्नित्यं तीर्थपुण्यं सदा शुचिः ।
 जातीः स स्मरते बह्वीर्नाकपृष्ठे च मोदते ॥ ८७
 गम्यान्पि च तीर्थानि कीर्तितान्यगमानि च ।
 मनसा तानि गच्छेत सर्वतीर्थसमीक्षया ॥ ८८
 एतानि वसुभिः साध्वैरादित्यैर्मरुदश्विभिः ।
 ऋषिभिर्देवकल्पैश्च श्रितानि सुकृतैःपिभिः ॥ ८९
 एवं त्वमपि कोरव्य विधिनानेन सुव्रत ।
 व्रज तीर्थानि नियतः पुण्यं पुण्येन वर्धते ॥ ९०

भावितैः कारणैः पूर्वमास्तिक्याच्छ्रुतिदर्शनात् ।
प्राप्यन्ते तानि तीर्थानि सद्भिः शिष्टानुदर्शिभिः ॥
नाब्रतो नाकृतात्मा च नाशुचिर्न च तस्करः ।
स्नाति तीर्थेषु कौरव्य न च वक्रमतिर्नरः ॥ ९२
त्वया तु सम्यग्वृत्तेन नित्यं धर्मार्थदर्शिना ।
पितरस्तारितास्तात सर्वे च प्रपितामहाः ॥ ९३
पितामहपुरोगाश्च देवाः सर्पिगणा नृप ।
तव धर्मेण धर्मज्ञ नित्यमेवाभितोपिताः ॥ ९४
अवाप्स्यसि च लोकान्यै वसूनां वासवोपम ।
कीर्तिं च महतीं भीष्म प्राप्स्यसे भुवि शाश्वतीम् ॥ ९५

नारद उवाच ।

एवमुक्त्वाभ्यनुज्ञाप्य पुलस्त्यो भगवानृषिः ।
प्रीतः प्रीतेन मनसा तत्रैवान्तरधीयत् ॥ ९६
भीष्मश्च कुरुशार्दूल शास्त्रतत्त्वार्थदर्शिवान् ।
पुलस्त्यवचनाच्चैव पृथिवीमनुचक्रमे ॥ ९७
अनेन विधिना यस्तु पृथिवीं संचरिष्यति ।
अश्वमेधशतस्याग्र्यं फलं प्रेत्य स भोक्ष्यते ॥ ९८
अतश्चाष्टगुणं पार्थ प्राप्स्यसे धर्ममुत्तमम् ।
नेता च त्वमृषीन्यस्मात्तेन तेऽष्टगुणं फलम् ॥ ९९
रक्षोगणावकीर्णानि तीर्थान्येतानि भारत ।
न गतिर्विद्यतेऽन्यस्य त्वामृते कुरुनन्दन ॥ १००
इदं देवर्षिचरितं सर्वतीर्थार्थसंश्रितम् ।
यः पठेत्कल्यमुत्थाय सर्वपापैः प्रमुच्यते ॥ १०१
ऋषिमुख्याः सदा यत्र वाल्मीकिस्त्वथ काश्यपः ।
आत्रेयस्त्वथ कौण्डिन्यो विश्वामित्रोऽथ गौतमः ॥
असितो देवलश्चैव मार्कण्डेयोऽथ गालवः ।
भरद्वाजो वसिष्ठश्च मुनिरुद्दालकस्तथा ॥ १०३
शौनकः सह पुत्रेण व्यासश्च जपतां वरः ।
दुर्वासाश्च मुनिश्रेष्ठो गालवश्च महातपाः ॥ १०४
एते ऋषिवराः सर्वे त्वत्प्रतीक्षास्तपोधनाः ।

एभिः सह महाराज तीर्थान्येतान्यनुव्रज ॥ १०५
एष वै लोमशो नाम देवर्षिरमितद्युतिः ।
समेष्यति त्वया चैव तेन सार्धमनुव्रज ॥ १०६
मया च सह धर्मज्ञ तीर्थान्येतान्यनुव्रज ।
प्राप्स्यसे महती कीर्तिं यथा राजा महाभिषः ॥ १०७
यथा ययातिर्धर्मात्मा यथा राजा पुरुरवाः ।
तथा त्वं कुरुशार्दूल स्वेन धर्मेण शोभसे ॥ १०८
यथा भगीरथो राजा यथा रामश्च विश्रुतः ।
तथा त्वं सर्वराजभ्यो भ्राजसे रश्मिवानिव ॥ १०९
यथा मनुयथेक्ष्वाकुर्यथा पूरुर्महायशाः ।
यथा वैन्यो महातेजास्तथा त्वमपि विश्रुतः ॥ ११०
यथा च वृत्रहा सर्वान्सपन्नान्निर्दहत्पुरा ।
तथा शत्रुक्षयं कृत्वा प्रजास्त्वं पालयिष्यसि ॥ १११
स्वधर्मविजितामुर्वीं प्राप्य राजीवलोचन ।
ख्यातिं यास्यसि धर्मेण कार्त्तवीर्यार्जुनो यथा ॥ ११२
वैशंपायन उवाच ।

एवमाश्वास्य राजानं नारदो भगवानृषिः ।
अनुज्ञाप्य महात्मानं तत्रैवान्तरधीयत् ॥ ११३
युधिष्ठिरोऽपि धर्मात्मा तमेवार्थं विचिन्तयन् ।
तीर्थयात्राश्रयं पुण्यमृषीणां प्रत्यवेदयत् ॥ ११४

इति श्रीमहाभारते आरण्यकपर्वणि

त्र्यशीतितमोऽध्यायः ॥ ८३ ॥

८४

वैशंपायन उवाच ।

भ्रातृणां मतमाज्ञाय नारदस्य च धीमतः ।
पितामहसमं धौम्यं ग्राह राजा युधिष्ठिरः ॥ १
मया स पुरुषव्याघ्रो जिष्णुः सत्यपराक्रमः ।
अस्त्रहेतोर्महाबाहुरमितात्मा विवासितः ॥ २
स हि वीरोऽनुरक्तश्च समर्थश्च तपोधन ।
कृती च भृशमप्यस्त्रे वासुदेव इव प्रभुः ॥

अहं ह्येतावुभौ ब्रह्मन्कृष्णावरिनिघातिनौ ।
 अभिजानामि विक्रान्तौ तथा व्यासः प्रतापवान् ।
 त्रियुगौ पुण्डरीकाक्षौ वासुदेवधनंजयौ ॥ ४
 नारदोऽपि तथा वेद सोऽप्यशंसत्सदा मम ।
 तथाहमपि जानामि नरनारायणावृषी ॥ ५
 शक्तोऽयमित्यतो मत्वा मया संप्रेषितोऽर्जुनः ।
 इन्द्रादनवरः शक्तः सुरसूनुः सुराधिपम् ।
 द्रष्टुमस्त्राणि चादातुमिन्द्रादिति विवासितः ॥ ६
 भीष्मद्रोणावतिरथौ कृपो द्रौणिश्च दुर्जयः ।
 धृतराष्ट्रस्य पुत्रेण वृता युधि महाबलः ।
 सर्वे वेदविदः शूराः सर्वेऽस्त्रकुशलास्तथा ॥ ७
 योद्धुकामश्च पार्थेन सततं यो महाबलः ।
 स च दिव्यास्त्रवित्कर्णः सूतपुत्रो महारथः ॥ ८
 सोऽश्ववेगानिलबलः शरार्चिस्तलनिस्वनः ।
 रजोधूमोऽस्त्रसंतापो धार्तराष्ट्रानिलोद्धतः ॥ ९
 निसृष्ट इव कालेन युगान्तज्वलनो यथा ।
 मम सैन्यमयं कक्षं प्रधक्ष्यति न संशयः ॥ १०
 तं स कृष्णानिलोद्धूतो दिव्यास्त्रजलदो महान् ।
 श्वेतवाजिबलाकाभृद्गाण्डीवेन्द्रायुधोज्ज्वलः ॥ ११
 सततं शरधाराभिः प्रदीप्तं कर्णपावकम् ।
 उदीर्णोऽर्जुनमेवोऽयं शमयिष्यति संयुगे ॥ १२
 स साक्षादेव सर्वाणि शक्रात्परपुरजयः ।
 दिव्यान्यस्त्राणि बीभत्सुस्तत्त्वतः प्रतिपत्स्यते ॥ १३
 अलं स तेषां सर्वेषामिति मे धीयते मतिः ।
 नास्ति त्वतिक्रिया तस्य रणेऽरीणां प्रतिक्रिया ॥ १४
 तं वयं पाण्डवं सर्वे गृहीतास्त्रं धनंजयम् ।
 द्रष्टारो न हि बीभत्सुर्भारमुद्यम्य सीदति ॥ १५
 वयं तु तमृते वीरं वनेऽस्मिन्निपदां वर ।
 अवधानं न गच्छामः काम्यके सह कृष्णया ॥ १६
 भवानन्यद्वनं साधु बह्वन्नं फलवच्छुचि ।

आख्यातु रमणीयं च सेवितं पुण्यकर्मभिः ॥ १७
 यत्र कंचिद्वयं कालं वसन्तः सत्यविक्रमम् ।
 प्रतीक्षामोऽर्जुनं वीरं वर्षकामा इवाम्बुदम् ॥ १८
 विविधानाश्रमान्कांश्चिद्विजातिभ्यः परिश्रुतान् ।
 सरांसि सरितश्चैव रमणीयांश्च पर्वतान् ॥ १९
 आचक्ष्व न हि नो ब्रह्मन्रोचते तमृतेऽर्जुनम् ।
 वनेऽस्मिन्काम्यके वासो गच्छामोऽन्यां दिशं प्रति ॥

इति श्रीमहाभारते आरण्यकपर्वणि

चतुरशीतितमोऽध्यायः ॥ ८४ ॥

८५

वैशंपायन उवाच ।

तान्सर्वानुत्सुकान्दृष्ट्वा पाण्डवान्दीनचेतसः ।
 आश्वासयंस्तदा धौम्यो बृहस्पतिसमोऽब्रवीत् ॥ १
 ब्राह्मणानुमतान्पुण्यानाश्रमान्भरतर्षभ ।
 दिशस्तीर्थानि शैलांश्च शृणु मे गदतो नृप ॥ २
 पूर्वं प्राचीं दिशं राजन्राजर्षिगणसेविताम् ।
 रम्यां ते कीर्तयिष्यामि युधिष्ठिर यथास्मृति ॥ ३
 तस्यां देवर्षिजुष्टायां नैमिषं नाम भारत ।
 यत्र तीर्थानि देवानां सुपुण्यानि पृथक्पृथक् ॥ ४
 यत्र सा गोमती पुण्या रम्या देवर्षिसेविता ।
 यज्ञभूमिश्च देवानां शामित्रं च विवस्वतः ॥ ५
 तस्यां गिरिवरः पुण्यो गयो राजर्षिसत्कृतः ।
 शिवं ब्रह्मसरो यत्र सेवितं त्रिदशर्षिभिः ॥ ६
 यदर्थं पुरुषव्याघ्र कीर्तयन्ति पुरातनाः ।
 एष्टव्या बहवः पुत्रा यद्येकोऽपि गयां व्रजेत् ॥ ७
 महानदी च तत्रैव तथा गयशिरोऽनघ ।
 यत्रासौ कीर्त्यते विप्रैरक्षय्यकरणो वटः ।
 यत्र दत्तं पितृभ्योऽन्नमक्षय्यं भवति प्रभो ॥ ८
 सा च पुण्यजला यत्र फल्गुनामा महानदी ।
 बहुमूलफला चापि कौशिकी भरतर्षभ ।

विश्वामित्रोऽभ्यगाद्यत्र ब्राह्मणत्वं तपोधनः ॥ ९
 गङ्गा यत्र नदी पुण्या यस्यास्तीरे भगीरथः ।
 अयजत्तात बहुभिः क्रतुभिर्भूरिदक्षिणैः ॥ १०
 पाश्चालेषु च कौरव्य कथयन्त्युत्पलावतम् ।
 विश्वामित्रोऽयजद्यत्र शकेण सह कौशिकः ।
 यत्रानुवंशं भगवाञ्जामदभ्यस्तथा जगौ ॥ ११
 विश्वामित्रस्य तां दृष्ट्वा विभूतिमतिमानुपीम् ।
 कन्यकुब्जेऽपिबत्सोममिन्द्रेण सह कौशिकः ।
 ततः क्षत्रादपाकामद्राह्मणोऽस्मीति चाब्रवीत् ॥ १२
 पवित्रमृषिभिर्जुष्टं पुण्यं पावनमुत्तमम् ।
 गङ्गायमुनयोर्वीर संगमं लोकविश्रुतम् ॥ १३
 यत्रायजत भूतात्मा पूर्वमेव पितामहः ।
 प्रयागमिति विख्यातं तस्माद्भरतसत्तम ॥ १४
 अगस्त्यस्य च राजेन्द्र तत्राश्रमवरो महान् ।
 हिरण्यविन्दुः कथितो गिरौ कालंजरे नृप ॥ १५
 अत्यन्यान्पर्वतान्राजन्पुण्यो गिरिवरः शिवः ।
 महेन्द्रो नाम कौरव्य भार्गवस्य महात्मनः ॥ १६
 अयजद्यत्र कौन्तेय पूर्वमेव पितामहः ।
 यत्र भार्गवी पुण्या सदस्यासीद्युधिष्ठिर ॥ १७
 यत्रासौ ब्रह्मशालेति पुण्या ख्याता विशां पते ।
 धूतपाप्मभिराकीर्णां पुण्यं तस्याश्च दर्शनम् ॥ १८
 पवित्रो मङ्गलीयश्च ख्यातो लोके सनातनः ।
 केदारश्च मतङ्गस्य महानाश्रम उत्तमः ॥ १९
 कुण्डोदः पर्वतो रम्यो बहुमूलफलोदकः ।
 नैषधस्तृषितो यत्र जलं शर्म च लब्धवान् ॥ २०
 यत्र देववनं रम्यं तापसैरुपशोभितम् ।
 बाहुदा च नदी यत्र नन्दा च गिरिमूर्धनि ॥ २१
 तीर्थानि सरितः शैलाः पुण्यान्यायतनानि च ।
 प्राच्यां दिशि महाराज कीर्तितानि मया तव ॥ २२
 तिसृष्वन्यासु पुण्यानि दिक्षु तीर्थानि मे शृणु ।

सरितः पर्वतांश्चैव पुण्यान्यायतनानि च ॥ २३

इति श्रीमहाभारते आरण्यकपर्वणि

पञ्चाशीतितमोऽध्यायः ॥ ८५ ॥

८६

धौम्य उवाच ।

दक्षिणस्यां तु पुण्यानि शृणु तीर्थानि भारत ।
 विस्तरेण यथाबुद्धिं कीर्त्यमानानि भारत ॥ १
 यस्यामाख्यायते पुण्या दिशि गोदावरी नदी ।
 बह्वारामा बहुजला तापसाचरिता शुभा ॥ २
 वेण्णा भीमरथी चोभे नद्यौ पापभयापहे ।
 मृगद्विजसमाकीर्णे तापसालयभूषिते ॥ ३
 राजर्षेस्तत्र च सरिन्नृगस्य भरतर्षभ ।
 रम्यतीर्था बहुजला पयोष्णी द्विजसेविता ॥ ४
 अपि चात्र महायोगी मार्कण्डेयो महातपाः ।
 अनुवंश्यां जगौ गाथां नृगस्य धरणीपतेः ॥ ५
 नृगस्य यजमानस्य प्रत्यक्षमिति नः श्रुतम् ।
 अमाद्यदिन्द्रः सोमेन दक्षिणाभिर्द्विजातयः ॥ ६
 माठरस्य वनं पुण्यं बहुमूलफलं शिवम् ।
 यूपश्च भरतश्रेष्ठ वरुणस्रोतसे गिरौ ॥ ७
 प्रवेण्युत्तरपार्श्वे तु पुण्ये कण्वाश्रमे तथा ।
 तापसानामरण्यानि कीर्तितानि यथाश्रुति ॥ ८
 वेदी शूर्पारके तात जमदग्नेर्महात्मनः ।
 रम्या पाषाणतीर्था च पुरश्चन्द्रा च भारत ॥ ९
 अशोकतीर्थं मर्त्येषु कौन्तेय बहुलाश्रमम् ।
 अगस्त्यतीर्थं पाण्ड्येषु वारुणं च युधिष्ठिर ॥ १०
 कुमार्यः कथिताः पुण्याः पाण्ड्येष्वेव नरर्षभ ।
 ताम्रपर्णी तु कौन्तेय कीर्तयिष्यामि तां शृणु ॥ ११
 यत्र देवैस्तपस्तप्तं महदिच्छद्विराश्रमे ।
 गोकर्णमिति विख्यातं त्रिषु लोकेषु भारत ॥ १२
 शीततोयो बहुजलः पुण्यस्तात शिवश्च सः ।

हृदः परमदुष्प्रापो मानुषैरकृतात्मभिः ॥ १३
 तत्रैव तृणसोमाग्नेः सपन्नफलमूलवान् ।
 आश्रमोऽगस्त्यशिष्यस्य पुण्यो देवसमे गिरौ ॥ १४
 वैदूर्यपर्वतस्तत्र श्रीमान्मणिमयः शिवः ।
 अगस्त्यस्याश्रमश्चैव बहुमूलफलोदकः ॥ १५
 सुराष्ट्रेष्वपि वक्ष्यामि पुण्यान्यायतनानि च ।
 आश्रमान्तरितः शैलान्तरांसि च नराधिप ॥ १६
 चमसोन्मज्जनं विप्रास्तत्रापि कथयन्त्युत ।
 प्रभासं चोदधौ तीर्थं त्रिदशानां युधिष्ठिर ॥ १७
 तत्र पिण्डारकं नाम तापसाचरितं शुभम् ।
 उज्जयन्तश्च शिखरी क्षिप्रं सिद्धिकरो महान् ॥ १८
 तत्र देवर्षिवर्येण नारदेनानुकीर्तितः ।
 पुराणः श्रूयते श्लोकस्तं निबोध युधिष्ठिर ॥ १९
 पुण्ये गिरौ सुराष्ट्रेषु मृगपक्षिनिषेविते ।
 उज्जयन्ते स्म तप्ताङ्गो नाकपृष्ठे महीयते ॥ २०
 पुण्या द्वावती तत्र यत्रास्ते मधुसूदनः ।
 साक्षाद्देवः पुराणोऽसौ स हि धर्मः सनातनः ॥ २१
 ये च वेदविदो विप्रा ये चाध्यात्मविदो जनाः ।
 ते वदन्ति महात्मानं कृष्णं धर्म सनातनम् ॥ २२
 पवित्राणां हि गोविन्दः पवित्रं परमुच्यते ।
 पुण्यानामपि पुण्योऽसौ मङ्गलानां च मङ्गलम् ॥ २३
 त्रैलोक्यं पुण्डरीकाक्षो देवदेवः सनातनः ।
 आस्ते हरिचिन्त्यात्मा तत्रैव मधुसूदनः ॥ २४

इति श्रीमहाभारते आरण्यकपर्वणि

षडशीतिमोऽध्यायः ॥ ८६ ॥

८७

धौम्य उवाच ।

अवन्तिषु प्रतीच्यां वै कीर्तयिष्यामि ते दिशि ।
 यानि तत्र पवित्राणि पुण्यान्यायतनानि च ॥ १

प्रियङ्गवान्नवनोपेता वानीरवनमालिनी ।
 प्रत्यक्स्रोता नदी पुण्या नर्मदा तत्र भारत ॥ २
 निकेतः ख्यायते पुण्यो यत्र विश्वसो मुनेः ।
 जज्ञे धनपतिर्यत्र कुबेरो नरवाहनः ॥ ३
 वैदूर्यशिखरो नाम पुण्यो गिरिवरः शुभः ।
 दिव्यपुष्पफलास्तत्र पादपा हरितच्छदाः ॥ ४
 तस्य शैलस्य शिखरे सरस्तत्र च धीमतः ।
 प्रफुल्लनलिनं राजन्देवगन्धर्वसेवितम् ॥ ५
 बह्वाश्रयं महाराज दृश्यते तत्र पर्वते ।
 पुण्ये स्वर्गोपमे दिव्ये नित्यं देवर्षिसेविते ॥ ६
 हृदिनी पुण्यतीर्था च राजर्षेस्तत्र वै सरित् ।
 विश्वामित्रनदी पारा पुण्या परपुरंजय ॥ ७
 यस्यास्तीरे सतां मध्ये ययातिर्नहुषात्मजः ।
 पपात स पुनर्लोकाल्लेभे धर्मान्सनातनान् ॥ ८
 तत्र पुण्यहृदस्तात मैनाकश्चैव पर्वतः ।
 बहुमूलफलो वीर असितो नाम पर्वतः ॥ ९
 आश्रमः कक्षसेनस्य पुण्यस्तत्र युधिष्ठिर ।
 च्यवनस्याश्रमश्चैव ख्यातः सर्वत्र पाण्डव ।
 तत्रालपेनैव सिध्यन्ति मानवास्तपसा विभो ॥ १०
 जम्बूमार्गो महाराज ऋषीणां भावितात्मनाम् ।
 आश्रमः शाम्यतां श्रेष्ठ मृगद्विजगणायुतः ॥ ११
 ततः पुण्यतमा राजन्सततं तापसायुता ।
 केतुमाला च मेध्या च गङ्गारण्यं च भूमिप ।
 ख्यातं च सैन्धवारण्यं पुण्यं द्विजनिषेवितम् ॥ १२
 पितामहसरः पुण्यं पुष्करं नाम भारत ।
 वैखानसानां सिद्धानामृषीणामाश्रमः प्रियः ॥ १३
 अप्यत्र संस्तवार्थं प्रजापतिरथो जगौ ।
 पुष्करेषु कुरुश्रेष्ठ गाथां सुकृतिनां वर ॥ १४
 मनसाप्यभिकामस्य पुष्कराणि मनस्विनः ।

पापानि विप्रणश्यन्ति नाकपृष्ठे च मोदते ॥ १५

इति श्रीमहाभारते आरण्यकपर्वणि

सप्ताशीतितमोऽध्यायः ॥ ८७ ॥

८८

धौम्य उवाच ।

उदीच्यां राजशार्दूल दिशि पुण्यानि यानि वै ।
तानि ते कीर्तयिष्यामि पुण्यान्यायतनानि च ॥ १
सरस्वती पुण्यवहा हृदिनी वनमालिनी ।
समुद्रगा महावेगा यमुना यत्र पाण्डव ॥ २
तत्र पुण्यतमं तीर्थं पूक्षावतरणं शिवम् ।
यत्र सारस्वतैरिष्टा गच्छन्त्यवभृथं द्विजाः ॥ ३
पुण्यं चाख्यायते दिव्यं शिवमग्निशिरोऽनघ ।
सहदेवोऽयजद्यत्र शम्याक्षेपेण भारत ॥ ४
एतस्मिन्नेव चार्थेयमिन्द्रगीता युधिष्ठिर ।
गाथा चरति लोकेऽस्मिन्गीयमाना द्विजातिभिः ॥ ५
अग्नयः सहदेवेन ये चिता यमुनामनु ।
शतं शतसहस्राणि सहस्रशतदक्षिणाः ॥ ६
तत्रैव भरतो राजा चक्रवर्ती महायशः ।
विंशतिं सप्त चाष्टौ च हयमेधानुपाहरत् ॥ ७
कामकृद्यो द्विजातीनां श्रुतस्तात मया पुरा ।
अत्यन्तमाश्रमः पुण्यः सरकस्तस्य विश्रुतः ॥ ८
सरस्वती नदी सद्भिः सततं पार्थ पूजिता
वालखिल्यैर्महाराज यत्रेष्टमृषिभिः पुरा ॥ ९
दृषद्वती पुण्यतमा तत्र ख्याता युधिष्ठिर ।
तत्र वैवर्ण्यवर्णौ च सुपुण्यौ मनुजाधिप ॥ १०
वेदज्ञौ वेदविदितौ विद्यावेदविदाबुभौ ।
यजन्तौ क्रतुभिर्नित्यं पुण्यैर्भरतसत्तम ॥ ११
समेत्य बहुशो देवाः सेन्द्राः सवरूपाः पुरा ।
विशाखयूपेऽतप्यन्त तस्मात्पुण्यतमः स वै ॥ १२
ऋषिर्महान्महाभागो जमदग्निर्महायशः ।

पलाशकेषु पुण्येषु रम्येष्वयजतामिभूः ॥ १३
यत्र सर्वाः सरिच्छ्रेष्ठाः साक्षात्तमृषिसत्तमम् ।
स्वं स्वं तोयमुपादाय परिवार्योपतस्थिरे ॥ १४
अपि चात्र महाराज स्वयं विश्वावसुर्जगौ ।
इमं श्लोकं तदा वीर प्रेक्ष्य वीर्य महात्मनः ॥ १५
यजमानस्य वै देवाञ्जमदग्नेर्महात्मनः ।
आगम्य सरितः सर्वा मधुना समतर्पयन् ॥ १६
गन्धर्वयक्षरक्षोभिरप्सरोभिश्च शोभितम् ।
किरातकिंनरावास शैलं शिखरिणां वरम् ॥ १७
विभेद तरसा गङ्गा गङ्गाद्वारे युधिष्ठिर ।
पुण्यं तत्ख्यायते राजन्ब्रह्मर्षिगणसेवितम् ॥ १८
सनत्कुमारः कौरव्य पुण्यं कनखलं तथा ।
पर्वतश्च पुरुर्नाम यत्र जातः पुरुरवाः ॥ १९
भृगुर्यत्र तपस्तेपे महर्षिगणसेवितः ।
स राजन्नाश्रमः ख्यातो भृगुतुङ्गो महागिरिः ॥ २०
यच्च भूतं भविष्यच्च भवच्च पुरुषर्षभ ।
नारायणः प्रभुर्विष्णुः शाश्वतः पुरुषोत्तमः ॥ २१
तस्यातियशसः पुण्यां विशालां बदरीमनु ।
आश्रमः ख्यायते पुण्यस्त्रिषु लोकेषु विश्रुतः ॥ २२
उष्णतोयवहा गङ्गा शीततोयवहापरा ।
सुवर्णसिकता राजन्विशालां बदरीमनु ॥ २३
ऋषयो यत्र देवाश्च महाभागा महौजसः ।
प्राप्य नित्यं नमस्यन्ति देवं नारायणं विभुम् ॥ २४
यत्र नारायणो देवः परमात्मा सनातनः ।
तत्र कृत्स्नं जगत्पार्थ तीर्थान्यायतनानि च ॥ २५
तत्पुण्यं तत्परं ब्रह्म तत्तीर्थं तत्तपोवनम् ।
तत्र देवर्षयः सिद्धाः सर्वे चैव तपोधनाः ॥ २६
आदिदेवो महायोगी यत्रास्ते मधुसूदनः ।
पुण्यानामपि तत्पुण्यं तत्र ते संशयोऽस्तु मा ॥ २७
एतानि राजन्पुण्यानि पृथिव्यां पृथिवीपते ।

कीर्तितानि नरश्रेष्ठ तीर्थान्यायतनानि च ॥ २८
एतानि वसुभिः साध्वैरादित्यैर्मरुदश्विभिः ।
ऋषिभिर्ब्रह्मकल्पैश्च सेवितानि महात्मभिः ॥ २९
चरन्नेतानि कौन्तेय सहितो ब्राह्मणर्षभैः ।
भ्रातृभिश्च महाभागैरुत्कण्ठां विजहिष्यसि ॥ ३०

इति श्रीमहाभारते आरण्यकपर्वणि

अष्टाशीतितमोऽध्यायः ॥ ८८ ॥

८९

वैशंपायन उवाच ।

एवं संभाषमाणे तु धौम्ये कौरवनन्दन ।
लोमशः सुमहातेजा ऋषिस्तत्राजगाम ह ॥ १
तं पाण्डवाग्रजो राजा सगणो ब्राह्मणाश्च ते ।
उदतिष्ठन्महाभागं दिवि शक्रमिवामराः ॥ २
तमभ्यर्च्य यथान्यायं धर्मराजो युधिष्ठिरः ।
पप्रच्छागमने हेतुमटने च प्रयोजनम् ॥ ३
स पृष्ठः पाण्डुपुत्रेण प्रीयमाणो महामनाः ।
उवाच श्रद्धणया वाचा हर्षयन्निव पाण्डवान् ॥ ४
संचरन्नस्मि कौन्तेय सर्वलोकान्यदृच्छया ।
गतः शक्रस्य सदनं तत्रापश्यं सुरेश्वरम् ॥ ५
तव च भ्रातरं वीरमपश्यं सव्यसाचिनम् ।
शक्रस्यार्धासनगतं तत्र मे विस्मयो महान् ।
आसीत्पुरुषशार्दूल दृष्ट्वा पार्थ तथागतम् ॥ ६
आह मां तत्र देवेशो गच्छ पाण्डुसुतानिति ।
सोऽहमभ्यागतः क्षिप्रं दिदृक्षुस्त्वां सहानुजम् ॥ ७
वचनात्पुरुहूतस्य पार्थस्य च महात्मनः ।
आख्यास्ये ते प्रियं तात महत्पाण्डवनन्दन ॥ ८
भ्रातृभिः सहितो राजनृकुण्ठया चैव तच्छृणु ।
यत्त्वयोक्तो महाबाहुरस्त्रार्थं पाण्डवर्षभ ॥ ९
तदस्मात् पार्थेन रुद्रादप्रतिमं महत् ।
यत्तद्ब्रह्मशिरो नाम तपसा रुद्रमागतम् ॥ १०

अमृतादुत्थितं रौद्रं तद्बन्धं सव्यसाचिना ।
तत्समन्त्रं ससंहारं सप्रायश्चित्तमङ्गलम् ॥ ११
वज्रं चान्यानि चास्त्राणि दण्डादीनि युधिष्ठिर ।
यमात्कुबेराद्वरुणादिन्द्राच्च कुरुनन्दन ।
अस्त्राप्यधीतवान्पार्थो दिव्यान्यमितविक्रमः ॥ १२
विश्वावसोश्च तनयाद्रीतं नृत्तं च साम च ।
वादित्रं च यथान्यायं प्रत्यविन्दद्यथाविधि ॥ १३
एवं कृतास्त्रः कौन्तेयो गान्धर्व वेदमाप्तवान् ।
सुखं वसति बीभत्सुरनुजस्यानुजस्तव ॥ १४
यदर्थं मां सुरश्रेष्ठ इदं वचनमब्रवीत् ।
तच्च ते कथयिष्यामि युधिष्ठिर निबोध मे ॥ १५
भवान्मनुष्यलोकाय गमिष्यति न संशयः ।
ब्रूयाद्युधिष्ठिरं तत्र वचनान्मे द्विजोत्तम ॥ १६
आगमिष्यति ते भ्राता कृतास्त्रः क्षिप्रमर्जुनः ।
सुरकार्यं महत्कृत्वा यदशक्यं दिवौकसैः ॥ १७
तपसा तु त्वमात्मानं भ्रातृभिः सह योजय ।
तपसो हि परं नास्ति तपसा विन्दते महत् ॥ १८
अहं च कर्णं जानामि यथावद्भरतर्षभ ।
न स पार्थस्य संग्रामे कलामर्हति षोडशीम् ॥ १९
यच्चापि ते भयं तस्मान्मनसि स्थमरिदम् ।
तच्चाप्यपहरिष्यामि सव्यसाचाधिहागते ॥ २०
यच्च ते मानसं वीर तीर्थयात्रामिमां प्रति ।
तच्च ते लोमशः सर्वं कथयिष्यत्यसंशयम् ॥ २१
यच्च किञ्चित्तपोयुक्तं फलं तीर्थेषु भारत ।
महर्षिरेष यद्रूपात्तच्छ्रद्धेयमनन्यथा ॥ २२

इति श्रीमहाभारते आरण्यकपर्वणि

एकोनवतितमोऽध्यायः ॥ ८९ ॥

९०

लोमश उवाच ।

धनंजयेन चाप्युक्तं यत्तच्छृणु युधिष्ठिर ।

युधिष्ठिरं भ्रातरं मे योजयेधर्म्यया श्रिया ॥ १
 त्वं हि धर्मान्परान्वेत्थ तपांसि च तपोधन ।
 श्रीमतां चापि जानासि राज्ञां धर्मं सनातनम् ॥ २
 स भवान्यत्परं वेद पावनं पुरुषान्प्रति ।
 तेन संयोजयेथास्त्वं तीर्थपुण्येन पाण्डवम् ॥ ३
 यथा तीर्थानि गच्छेत गाश्च दद्यात्स पार्थिवः ।
 तथा सर्वात्मना कार्यमिति मां विजयोऽब्रवीत् ॥ ४
 भवता चानुगुप्तोऽसौ चरेत्तीर्थानि सर्वशः ।
 रक्षोभ्यो रक्षितव्यश्च दुर्गेषु विषमेषु च ॥ ५
 दधीच इव देवेन्द्रं यथा चाप्यङ्गिरा रविम् ।
 तथा रक्षस्व कौन्तेयं राक्षसेभ्यो द्विजोत्तम ॥ ६
 यातुधाना हि बहवो राक्षसाः पर्वतोपमाः ।
 त्वयाभिगुप्तान्कौन्तेयान्नातिवर्तेयुरन्तिकान् ॥ ७
 सोऽहमिन्द्रस्य वचनान्नियोगादर्जुनस्य च ।
 रक्षमाणो भयेभ्यस्त्वां चरिष्यामि त्वया सह ॥ ८
 द्विस्तीर्थानि मया पूर्वं दृष्टानि कुरुनन्दन ।
 इदं तृतीयं द्रक्ष्यामि तान्येव भवता सह ॥ ९
 इयं राजर्षिभिर्याता पुण्यकृद्भिर्युधिष्ठिर ।
 मन्वादिभिर्महाराज तीर्थयात्रा भयापहा ॥ १०
 नानृजुर्नाकृतात्मा च नावैद्यो न च पापकृत् ।
 स्नाति तीर्थेषु कौरव्य न च वक्रमतिर्नरः ॥ ११
 त्वं तु धर्ममतिर्नित्यं धर्मज्ञः सत्यसंगरः ।
 विमुक्तः सर्वपापेभ्यो भूय एव भविष्यसि ॥ १२
 यथा भगीरथो राजा राजानश्च गयादयः ।
 यथा ययातिः कौन्तेय तथा त्वमपि पाण्डव ॥ १३

युधिष्ठिर उवाच ।

न हर्षात्संप्रपश्यामि वाक्यस्यास्योत्तरं क्वचित् ।
 स्मरेद्धि देवराजो यं किं नामाभ्यधिकं ततः ॥ १४
 भवता संगमो यस्य भ्राता यस्य धनंजयः ।
 ब्राह्मणः स्मरते यस्य को नामाभ्यधिकस्ततः ॥ १५

यच्च मां भगवानाह तीर्थानां दर्शनं प्रति ।
 धौम्यस्य वचनादेषा बुद्धिः पूर्वं कृतैव मे ॥ १६
 तद्यदा मन्यसे ब्रह्मन्नामनं तीर्थदर्शने ।
 तदैव गन्तास्मि दृढमेष मे निश्चयः परः ॥ १७
 वैशंपायन उवाच ।
 गमने कृतबुद्धि तं पाण्डवं लोमशोऽब्रवीत् ।
 लघुर्भव महाराज लघुः स्वैरं गमिष्यसि ॥ १८
 युधिष्ठिर उवाच ।
 भिक्षामुजो निवर्तन्तां ब्राह्मणा यतयश्च ये ।
 ये चाप्यनुगताः पौरा राजभक्तिपुरस्कृताः ॥ १९
 धृतराष्ट्रं महाराजमभिगच्छन्तु चैव ते ।
 स दास्यति यथाकालमुचिता यस्य या भृतिः ॥ २०
 स चेद्यथोचितां वृत्तिं न दद्यान्मनुजेश्वरः ।
 अस्मत्प्रियहिताथार्थं पाञ्चाल्यो वः प्रदास्यति ॥ २१
 वैशंपायन उवाच ।

ततो भूयिष्ठशः पौरा गुरुभारसमाहिताः ।
 विप्राश्च यतयो युक्ता जग्मुर्नागपुरं प्रति ॥ २२
 तान्सर्वान्धर्मराजस्य प्रेम्णा राजाम्बिकासुतः ।
 प्रतिजग्राह विधिवद्भनैश्च समतर्पयत् ॥ २३
 ततः कुन्तीसुतो राजा लघुभिर्ब्राह्मणैः सह ।
 लोमशेन च सुप्रीतस्त्रिरात्रं काम्यकेऽवसत् ॥ २४

इति श्रीमहाभारते आरण्यकपर्वणि

नवतितमोऽध्यायः ॥ ९० ॥

९१

वैशंपायन उवाच ।

ततः प्रयान्तं कौन्तेयं ब्राह्मणा वनवासिनः ।
 अभिगम्य तदा राजन्निदं वचनमब्रुवन् ॥ १
 राजंस्तीर्थानि गन्तासि पुण्यानि भ्रातृभिः सह ।
 देवर्षिणा च सहितो लोमशेन महात्मना ॥ २
 अस्मानपि महाराज नेतुमर्हसि पाण्डव ।

अस्माभिर्हि न शक्यानि त्वदृते तानि कौरव ॥ ३
 आपदैरुपसृष्टानि दुर्गाणि विषमाणि च ।
 अगम्यानि नैररुपैस्तीर्थानि मनुजेश्वर ॥ ४
 भवन्तो भ्रातरः शूरा धनुर्धरवराः सदा ।
 भवद्भिः पालिताः शूरैर्गच्छेम वयमप्युत ॥ ५
 भवत्प्रसादाद्धि वयं प्राप्नुयाम फलं शुभम् ।
 तीर्थानां पृथिवीपाल व्रतानां च विशां पते ॥ ६
 तव वीर्यपरित्राताः शुद्धास्तीर्थपरिप्लुताः ।
 भवेम धूतपाप्मानस्तीर्थसंदर्शनान्नृप ॥ ७
 भवानपि नरेन्द्रस्य कार्तवीर्यस्य भारत ।
 अष्टकस्य च राजर्षेर्लोमपादस्य चैव ह ॥ ८
 भारतस्य च वीरस्य सार्वभौमस्य पार्थिव ।
 ध्रुवं प्राप्स्यसि दुष्प्रापाल्लोकांस्तीर्थपरिप्लुतः ॥ ९
 प्रभासादीनि तीर्थानि महेन्द्रादींश्च पर्वतान् ।
 गङ्गाद्याः सरितश्चैव प्लक्षादींश्च वनस्पतीन् ।
 त्वया सह महीपाल द्रष्टुमिच्छामहे वयम् ॥ १०
 यदि ते ब्राह्मणेष्वस्ति काचित्प्रीतिर्जनाधिप ।
 कुरु क्षिप्रं वचोऽस्माकं ततः श्रेयोऽभिपत्स्यसे ॥ ११
 तीर्थानि हि महाबाहो तपोविप्रकरैः सदा ।
 अनुकीर्णानि रक्षोभिस्तेभ्यो नस्त्रातुमर्हसि ॥ १२
 तीर्थान्युक्तानि धौम्येन नारदेन च धीमता ।
 यान्युवाच च देवर्षिर्लोमशः सुमहातपाः ॥ १३
 विधिवत्तानि सर्वाणि पर्यटस्व नराधिप ।
 धूतपाप्मा सहास्माभिर्लोमशेन च पालितः ॥ १४
 स तथा पूज्यमानस्तैर्हर्षादश्रुपरिप्लुतः ।
 भीमसेनादिभिर्वरिभ्रातृभिः परिवारितः ।
 बाढमित्यब्रवीत्सर्वान्स्थानृषीन्पाण्डवर्षभः ॥ १५
 लोमशं समनुज्ञाप्य धौम्यं चैव पुरोहितम् ।
 ततः स पाण्डवश्रेष्ठो भ्रातृभिः सहितो वशी ।
 द्रौपद्या चानवद्याङ्गया गमनाय मनो दधे ॥ १६

अथ व्यासो महाभागस्तथा नारदपर्वतौ ।
 काम्यके पाण्डवं द्रष्टुं समाजगमुर्मनीषिणः ॥ १७
 तेषां युधिष्ठिरो राजा पूजां चक्रे यथाविधि ।
 सत्कृतास्ते महाभागा युधिष्ठिरमथानुवन् ॥ १८
 युधिष्ठिर यमौ भीम मनसा कुरुतार्जवम् ।
 मनसा कृतशौचा वै शुद्धास्तीर्थानि गच्छत ॥ १९
 शरीरनियमं ह्याहुर्ब्राह्मणा मानुषं व्रतम् ।
 मनोविशुद्धां बुद्धिं च दैवमाहुर्व्रतं द्विजाः ॥ २०
 मनो ह्यदुष्टं शूराणां पर्याप्तं वै नराधिप ।
 मैत्री बुद्धि समास्थाय शुद्धास्तीर्थानि गच्छत ॥ २१
 ते यूयं मानसैः शुद्धाः शरीरनियमव्रतैः ।
 दैवं व्रतं समास्थाय यथोक्तं फलमाप्स्यथ ॥ २२
 ते तथेति प्रतिज्ञाय कृष्णया सह पाण्डवाः ।
 कृतस्वस्त्ययनाः सर्वे मुनिभिर्दिव्यमानुषैः ॥ २३
 लोमशस्योपसंगृह्य पादौ द्वैपायनस्य च ।
 नारदस्य च राजेन्द्र देवर्षेः पर्वतस्य च ॥ २४
 धौम्येन सहिता वीरास्तथान्यैर्वनवासिभिः ।
 मार्गशीर्ष्यामतीतायां पुष्येण प्रययुस्ततः ॥ २५
 कठिनानि समादाय चीराजिनजटाधराः ।
 अभ्येयैः कवचैर्युक्तास्तीर्थान्यन्वचरन्तदा ॥ २६
 इन्द्रसेनादिभिर्भृत्यै रथैः परिचतुर्दशैः ।
 महानसव्यापृतैश्च तथान्यैः परिचारकैः ॥ २७
 सायुधा बद्धनिस्त्रिशास्तूणवन्तः समार्गणाः ।
 प्राङ्मुखः प्रययुर्वीराः पाण्डवा जनमेजय ॥ २८

इति श्रीमहाभारते आरण्यकपर्वणि

एकनवतितमोऽध्यायः ॥ ९१ ॥

९२

युधिष्ठिर उवाच ।

न वै निर्गुणमात्मानं मन्ये देवर्षिसत्तम ।
 तथास्मि दुःखसतप्तो यथा नान्यो महीपतिः ॥ १

परांश्च निर्गुणान्मन्ये न च धर्मरतानपि ।
 ते च लोमश लोकेऽस्मिन्नध्यन्ते केन हेतुना ॥ २
 लोमश उवाच ।
 नात्र दुःखं त्वया राजन्कार्यं पार्थ कथंचन ।
 यद्धर्मेण वर्धेरन्नधर्मरुचयो जनाः ॥ ३
 वर्धत्यधर्मेण नरस्ततो भद्राणि पश्यति ।
 ततः सपत्नाञ्जयति समूलस्तु विनश्यति ॥ ४
 मया हि दृष्टा दैतेया दानवाश्च महीपते ।
 वर्धमाना ह्यधर्मेण क्षयं चोपगताः पुनः ॥ ५
 पुरा देवयुगे चैव दृष्टं सर्वं मया विभो ।
 अरोचयन्सुरा धर्मं धर्मं तत्तजिरेऽसुराः ॥ ६
 तीर्थानि देवा विविशुर्नाविशन्भारतासुराः ।
 तानधर्मकृतो दर्पः पूर्वमेव समाविशत् ॥ ७
 दर्पान्मानः समभवन्मानात्क्रोधो व्यजायत ।
 क्रोधादह्नीस्ततोऽलज्जा वृत्तं तेषां ततोऽनशत् ॥ ८
 तानलज्जान्गतह्नीकान्हीनवृत्तान्वृथाव्रतान् ।
 क्षमा लक्ष्मीश्च धर्मश्च नचिरात्प्रजहुस्ततः ।
 लक्ष्मीस्तु देवानगमदलक्ष्मीरसुराभूत् ॥ ९
 तानलक्ष्मीसमाविष्टान्दर्पोपहतचेतसः ।
 दैतेयान्दानवांश्चैव कलिरप्याविशत्ततः ॥ १०
 तानलक्ष्मीसमाविष्टान्दानवान्कलिना तथा ।
 दर्पाभिभूतान्कौन्तेय क्रियाहीनानचेतसः ॥ ११
 मानाभिभूतानचिराद्विनाशः प्रलयपद्यत ।
 निर्यशस्यास्ततो दैत्याः कृत्स्नशो विलयं गताः ॥ १२
 देवास्तु सागरांश्चैव सरितश्च सरांसि च ।
 अभ्यगच्छन्धर्मशीलाः पुण्यान्यायतनानि च ॥ १३
 तपोभिः क्रतुभिर्दानैराशीर्वादैश्च पाण्डव ।
 प्रजहुः सर्वपापानि श्रेयश्च प्रतिपेदिरे ॥ १४
 एवं हि दानवन्तश्च क्रियावन्तश्च सर्वशः ।
 तीर्थान्यगच्छन्विबुधास्तेनापुर्भूतिमुत्तमाम् ॥ १५

तथा त्वमपि राजेन्द्र स्नात्वा तीर्थेषु सानुजः ।
 पुनर्वेत्यसि तां लक्ष्मीमेव पन्थाः सनातनः ॥ १६
 यथैव हि नृगो राजा शिविरौशीनरो यथा ।
 भगीरथो वसुमना गयः पूरुः पुरुरवाः ॥ १७
 चरमाणास्तपो नित्यं स्पर्शनादम्भसश्च ते ।
 तीर्थाभिगमनात्पूता दर्शनाच्च महात्मनाम् ॥ १८
 अलभन्त यशः पुण्यं धनानि च विशां पते ।
 तथा त्वमपि राजेन्द्र लब्धासि विपुलां श्रियम् ॥ १९
 यथा चेक्ष्वाकुरचरत्सपुत्रजनबान्धवः ।
 मुचुकुन्दोऽथ मान्वाता मरुत्तश्च महीपतिः ॥ २०
 कीर्तिं पुण्यामविन्दन्त यथा देवास्तपोबलात् ।
 देवर्षयश्च कात्स्न्येन तथा त्वमपि वेत्स्यसे ॥ २१
 धार्तराष्ट्रास्तु दर्पेण मोहेन च वशीकृताः ।
 नचिराद्विनशिष्यन्ति दैत्या इव न सशयः ॥ २२

इति श्रीमहाभारते आरण्यकपर्वणि

द्विनवतितमोऽध्यायः ॥ १२ ॥

९३

वैशंपायन उवाच ।

ते तथा सहिता वीरा वसन्तस्तत्र तत्र ह ।
 क्रमेण पृथिवीपाल नैमिषारण्यमागताः ॥ १
 ततस्तीर्थेषु पुण्येषु गोमत्याः पाण्डवा नृप ।
 कृताभिषेकाः प्रददुर्गाश्च वित्तं च भारत ॥ २
 तत्र देवान्पितृन्विप्रांस्तर्पयित्वा पुनः पुनः ।
 कन्यातीर्थेऽश्वतीर्थे च गवां तीर्थे च कौरवाः ॥ ३
 बालकोट्यां वृषप्रस्थे गिरावुष्य च पाण्डवाः ।
 बाहुदायां महीपाल चक्रुः सर्वेऽभिषेचनम् ॥ ४
 प्रयागे देवयजने देवानां पृथिवीपते ।
 ऊषुराप्नुत्य गात्राणि तपश्चातस्थुरुत्तमम् ॥ ५
 गङ्गायमुनयोश्चैव संगमे सत्यसंगराः ।
 विपाप्मानो महात्मानो विप्रेभ्यः प्रददुर्वसु ॥ ६

तपस्विजनजुष्टां च ततो वेदीं प्रजापते ।
जग्मुः पाण्डुसुता राजन्ब्राह्मणैः सह भारत ॥ ७
तत्र ते न्यवसन्वीरास्तपश्चातस्थुरुत्तमम् ।
संतर्पयन्तः सततं वन्येन हविषा द्विजान् ॥ ८
ततो महीधरं जग्मुर्धर्मज्ञेनाभिसत्कृतम् ।
राजर्षिणा पुण्यकृता गयेनानुपमद्युते ॥ ९
सरो गयशिरो यत्र पुण्या चैव महानदी ।
ऋषिजुष्टं सुपुण्यं तत्तीर्थं ब्रह्मसरोत्तमम् ॥ १०
अगस्त्यो भगवान्यत्र गतो वैवस्वतं प्रति ।
उवास च स्वयं यत्र धर्मो राजन्सनातनः ॥ ११
सर्वासां सरितां चैव समुद्भेदो विशां पते ।
यत्र संनिहितो नित्यं महादेवः पिनाकधृक् ॥ १२
तत्र ते पाण्डवा वीराश्चातुर्मास्यैस्तदेजिरे ।
ऋषियज्ञेन महता यत्राक्षयवटो महान् ॥ १३
ब्राह्मणास्तत्र शतशः समाजग्मुस्तपोधनाः ।
चातुर्मास्येनायजन्त आर्षेण विधिना तदा ॥ १४
तत्र विद्यातपोनित्या ब्राह्मणा वेदपारगाः ।
कथाः प्रचक्रिरे पुण्याः सदसिस्था महात्मनाम् ॥ १५
तत्र विद्याव्रतस्नातः कौमारं व्रतमास्थितः ।
शमठोऽकथयद्राजन्नामूर्तरयसं गयम् ॥ १६
अमूर्तरयसः पुत्रो गयो राजर्षिसत्तमः ।
पुण्यानि यस्य कर्माणि तानि मे शृणु भारत ॥ १७
यस्य यज्ञो बभूवेह बह्वन्नो बहुदक्षिणः ।
यत्रान्नपर्वता राजञ्शतशोऽथ सहस्रशः ॥ १८
घृतकुल्याश्च दध्नश्च नद्यो बहुशतास्तथा ।
व्यञ्जनानां प्रवाहाश्च महार्हाणां सहस्रशः ॥ १९
अहन्यहनि चाप्येतद्याचतां सप्रदीयते ।
अन्यत्तु ब्राह्मणा राजन्भुञ्जतेऽन्नं सुसंस्कृतम् ॥ २०
तत्र वै दक्षिणाकाले ब्रह्मघोषो दिवं गतः ।
न स्म प्रज्ञायते किञ्चिद्ब्रह्मशब्देन भारत ॥ २१

पुण्येन चरता राजन्भूर्दिशः खं नभस्तथा ।
आपूर्णमासीच्छब्देन तदप्यासीन्महाद्भुतम् ॥ २२
तत्र स्म गाथा गायन्ति मनुष्या भरतर्षभ ।
अन्नपानैः शुभैस्तृप्ता देशे देशे सुवर्चसः ॥ २३
गयस्य यज्ञे के त्वद्य प्राणिनो भोक्तुमीप्सवः ।
यत्र भोजनशिष्टस्य पर्वताः पञ्चविंशतिः ॥ २४
न स्म पूर्वं जनाश्चक्रुर्न करिष्यन्ति चापरे ।
गयो यदकरोद्यज्ञे राजर्षिरमितद्युतिः ॥ २५
कथं नु देवा हविषा गयेन परितर्पिताः ।
पुनः शक्ष्यन्त्युपादातुमन्यैर्दत्तानि कानिचित् ॥ २६
एवंविधाः सुबहवस्तस्य यज्ञे महात्मनः ।
बभूवुरस्य सरसः समीपे कुरुनन्दन ॥ २७

इति श्रीमहाभारते आरण्यकपर्वणि

त्रिनवतितमोऽध्यायः ॥ ९३ ॥

९४

वैशंपायन उवाच ।

ततः संप्रस्थितो राजा कौन्तेयो भूरिदक्षिणः ।
अगस्त्याश्रममासाद्य दुर्जयायामुवास ह ॥ १
तत्र वै लोमशं राजा पप्रच्छ वदतां वरः ।
अगस्त्येनेह वातापिः किमर्थमुपशामितः ॥ २
आसीद्वा किंप्रभावश्च स दैत्यो मानवान्तकः ।
किमर्थं चोद्गतो मन्युरगस्त्यस्य महात्मनः ॥ ३
लोमश उवाच ।
इत्वलो नाम दैतेय आसीत्कौरवनन्दन ।
मणिमत्यां पुरि पुरा वातापिस्तस्य चानुजः ॥ ४
स ब्राह्मणं तपोयुक्तमुवाच दितिनन्दनः ।
पुत्रं मे भगवानेकमिन्द्रतुल्यं प्रयच्छतु ॥ ५
तस्मै स ब्राह्मणो नादात्पुत्रं वासवसमितम् ।
चुक्रोध सोऽसुरस्तस्य ब्राह्मणस्य ततो भृशम् ॥ ६
समाह्वयति य वाचा गतं वैवस्वतक्षयम् ।

स पुनर्देहमास्थाय जीवन्स प्रतिदृश्यते ॥ ७
 ततो वातापिमसुरं छागं कृत्वा सुसंस्कृतम् ।
 तं ब्राह्मणं भोजयित्वा पुनरेव समाह्वयन् ॥ ८
 तस्य पार्श्वं विनिर्मिद्य ब्राह्मणस्य महामुरः ।
 वातापिः प्रहसन् राजन्निश्चक्राम विशां पते ॥ ९
 एवं स ब्राह्मणान् राजन्भोजयित्वा पुनः पुनः ।
 हिंसयामास दैतेय इत्यलो दुष्टचेतनः ॥ १०
 अगस्त्यश्चापि भगवानेतस्मिन्काल एव तु ।
 पितृन्ददर्शं गते वै लम्बमानानधोमुखान् ॥ ११
 सोऽपृच्छल्लम्बमानांस्तान्भवन्त इह किंपराः ।
 संतानहेतोरिति ते तमूचुर्ब्रह्मवादिनः ॥ १२
 ते तस्मै कथयामासुर्वयं ते पितरः स्वकाः ।
 गर्तमेतमनुप्राप्ता लम्बामः प्रसवार्थिनः ॥ १३
 यदि नो जनयेथास्त्वमगस्त्यापत्यमुत्तमम् ।
 स्यान्नोऽस्मान्निरयान्मोक्षस्त्वं च पुत्राप्नुया गतिम् ॥
 स तानुवाच तेजस्वी सत्यधर्मपरायणः ।
 करिष्ये पितरः कामं व्येतु वो मानसो ज्वरः ॥ १५
 ततः प्रसवसंतानं चिन्तयन्भगवानृषिः ।
 आत्मनः प्रसवस्यार्थे नापश्यत्सदृशीं स्त्रियम् ॥ १६
 स तस्य तस्य सत्त्वस्य तत्तदङ्गमनुत्तमम् ।
 संभृत्य तत्समैरङ्गैर्निर्ममे स्त्रियमुत्तमाम् ॥ १७
 स तां विदर्भराजाय पुत्रकामाय ताम्यते ।
 निर्मितामात्मनोऽर्थाय मुनिः प्रादान्महातपाः ॥ १८
 सा तत्र जज्ञे सुभगा विद्युत्सौदामिनी यथा ।
 विभ्राजमाना वपुषा व्यवर्धत शुभानना ॥ १९
 जातमात्रां च तां दृष्ट्वा वैदर्भः पृथिवीपतिः ।
 प्रहर्षेण द्विजातिभ्यो न्यवेदयत भारत ॥ २०
 अभ्यनन्दन्त तां सर्वे ब्राह्मणा वसुधाधिप ।
 लोपामुद्रेति तस्याश्च चक्रिरे नाम ते द्विजाः ॥ २१
 ववृधे सा महाराज विभ्रती रूपमुत्तमम् ।

अप्तिवोत्पलिनी श्रीमन्नरिव शिखा शुभा ॥ २२
 तां यौवनस्थां राजेन्द्र शत कन्याः स्वलङ्घनाः ।
 दासीशतं च कल्याणीमुपतस्थुर्वशानुगाः ॥ २३
 सा स दासीशतवृता मध्ये कन्याशतस्य च ।
 आस्ते तेजस्विनी कन्या रोहिणीव दिवि प्रभो ॥ २४
 यौवनस्थामपि च तां शीलाचारसमन्विताम् ।
 न वव्रे पुरुषः कश्चिद्भयानस्य महात्मनः ॥ २५
 सा तु सत्यवती कन्या रूपेणाप्सरसोऽप्यति ।
 तोषयामास पितरं शीलेन स्वजनं तथा ॥ २६
 वैदर्भी तु तथायुक्ता युवती प्रेक्ष्य वै पिता ।
 मनसा चिन्तयामास कस्मै दद्यां सुतामिति ॥ २७

इति श्रीमहाभारते आरण्यकपर्वणि

चतुर्नवतितमोऽध्यायः ॥ १४ ॥

१५

लोमश उवाच ।

यदा त्वमन्यतागस्त्यो गार्हस्थ्ये तां क्षमामिति ।
 तदाभिगम्य प्रोवाच वैदर्भं पृथिवीपतिम् ॥ १
 राजन्निवेशे बुद्धिर्मे वर्तते पुत्रकारणात् ।
 वरये त्वां महीपाल लोपामुद्रां प्रयच्छ मे ॥ २
 एवमुक्तः स मुनिना महीपालो विचेतनः ।
 प्रत्याख्यानाय चाशक्तः प्रदातुमपि नैच्छत ॥ ३
 ततः स भार्यामभ्येत्य प्रोवाच पृथिवीपतिः ।
 महर्षिर्वीर्यवानेष क्रुद्धः शापाग्निना दहेत् ॥ ४
 तं तथा दुःखितं दृष्ट्वा सभार्यं पृथिवीपतिम् ।
 लोपामुद्राभिगम्येदं काले वचनमब्रवीत् ॥ ५
 न मत्कृते महीपाल पीडामभ्येतुमर्हसि ।
 प्रयच्छ मामगस्त्याय त्राह्यात्मानं मया पितः ॥ ६
 दुहितुर्वचनाद्राजा सोऽगस्त्याय महात्मने ।
 लोपामुद्रां ततः प्रादाद्विधिपूर्वं विशां पते ॥ ७
 प्राप्य भार्यामगस्त्यस्तु लोपामुद्रामभाषत ।

महार्हाण्युत्सृजैतानि वासांस्त्याभरणानि च ॥ ८
 ततः सा दर्शनीयानि महार्हाणि तनूनि च ।
 समुत्ससर्ज रम्भोरूर्वसनान्यायतेक्षणा ॥ ९
 ततश्चीराणि जग्राह वल्कलान्यजिनानि च ।
 समानव्रतचर्या च बभूवायतलोचना ॥ १०
 गङ्गाद्वारमथागम्य भगवानृषिसत्तमः ।
 उग्रमातिष्ठत तपः सह पत्न्यानुकूला ॥ ११
 सा प्रीत्या बहुमानाच्च पतिं पर्यचरत्तदा ।
 अगस्त्यश्च परां प्रीतिं भार्यायामकरोत्प्रभुः ॥ १२
 ततो बहुतिथे काले लोपामुद्रां विशां पते ।
 तपसा द्योतितां स्नातां ददर्श भगवानृषिः ॥ १३
 स तस्याः परिचारेण शौचेन च दमेन च ।
 श्रिया रूपेण च प्रीतो मैथुनायाजुहाव ताम् ॥ १४
 ततः सा प्राञ्जलिर्भूत्वा लज्जमानेव भामिनी ।
 तदा सप्रणयं वाक्यं भगवन्तमथाब्रवीत् ॥ १५
 असंशयं प्रजाहेतोर्भार्या पतिरविन्दत ।
 या तु त्वयि मम प्रीतिस्तामृषे कर्तुमर्हसि ॥ १६
 यथा पितुर्गृहे विप्र प्रासादे शयनं मम ।
 तथाविवे त्वं शयने मामुपैतुमिहार्हसि ॥ १७
 इच्छामि त्वां स्रग्विणं च भूषणैश्च विभूषितम् ।
 उपसर्तुं यथाकामं दिव्याभरणभूषिता ॥ १८

अगस्त्य उवाच ।

न वै धनानि विद्यन्ते लोपामुद्रे तथा मम ।
 यथाविधानि कल्याणि पितुस्तव सुमध्यमे ॥ १९

लोपामुद्रोवाच ।

ईशोऽसि तपसा सर्वं समाहर्तुमिहेश्वर ।
 क्षणेन जीवलोके यद्वसु किञ्चन विद्यते ॥ २०

अगस्त्य उवाच ।

एवमेतद्यथात्थ त्वं तपोव्ययकरं तु मे ।
 यथा तु मे न नदयेत तपस्तन्मां प्रचोदय ॥ २१

लोपामुद्रोवाच ।

अल्पावशिष्टः कालोऽयमृतौ मम तपोधन ।
 न चान्यथाहमिच्छामि त्वामुपैतुं कथंचन ॥ २२
 न चापि धर्ममिच्छामि विलोप्तुं ते तपोधन ।
 एतत्तु मे यथाकामं संपादयितुमर्हसि ॥ २३

अगस्त्य उवाच ।

यद्येष कामः सुभगे तव बुद्ध्या विनिश्चितः ।
 हन्त गच्छाम्यहं भद्रे चर काममिह स्थिता ॥ २४

इति श्रीमहाभारते आरण्यकपर्वणि

पञ्चनवतितमोऽध्यायः ॥ ९५ ॥

९६

लोमश उवाच ।

ततो जगाम कौरव्य सोऽगस्त्यो भिक्षितुं वसु ।
 श्रुतवर्णं महीपालं यं वेदाभ्यधिकं नृपैः ॥ १
 स विदित्वा तु नृपतिः कुम्भयोनिमुपागमत् ।
 विषयान्ते सहामालः प्रत्यगृह्णात्सुसत्कृतम् ॥ २
 तस्मै चार्घ्यं यथान्यायमानीय पृथिवीपतिः ।
 प्राञ्जलिः प्रयतो भूत्वा पप्रच्छागमनेऽर्थिताम् ॥ ३

अगस्त्य उवाच ।

वित्तार्थिनमनुप्राप्तं विद्वि मां पृथिवीपते ।
 यथाशक्त्यविद्विहस्यान्यान्सविभागं प्रयच्छ मे ॥ ४

लोमश उवाच ।

तत आयव्ययौ पूर्णौ तस्मै राजा न्यवेदयत् ।
 अतो विद्वन्नुपादत्स्व यदत्र वसु मन्यसे ॥ ५
 तत आयव्ययौ दृष्ट्वा समौ सममतिर्द्विजः ।
 सर्वथा प्राणिनां पीडासुपादानादमन्यत ॥ ६
 स श्रुतवर्णमादाय वध्यश्चमगमन्तः ।
 स च तौ विषयस्यान्ते प्रत्यगृह्णाद्यथाविधिः ।
 तयोरर्घ्यं च पाद्यं च वध्यश्चः प्रत्यवेदयत् ।
 अनुज्ञाप्य च पप्रच्छ प्रयोजनमुपक्रमे ॥ ८

अगस्त्य उवाच ।

वित्तकामाविह प्राप्नो विद्व्यावां पृथिवीपते ।
यथाशक्त्यविहिस्यान्यान्संविभागं प्रयच्छ नौ ॥ ९

लोमश उवाच ।

तत आयव्ययौ पूर्णौ ताभ्यां राजा न्यवेदयत् ।
ततो ज्ञात्वा समादत्तां यदत्र व्यतिरिच्यते ॥ १०
तत आयव्ययौ दृष्ट्वा समौ सममतिर्द्विजः ।
सर्वथा प्राणिनां पीडामुपादानादमन्यत ॥ ११
पौरुकुत्सं ततो जग्मुस्त्रसदस्युं महाधनम् ।
अगस्त्यश्च श्रुतर्वा च वध्र्यश्च महिपतिः ॥ १२
त्रसदस्युश्च तान्सर्वान्प्रत्यगृह्णाद्यथाविधि ।
अभिगम्य महाराज विषयान्ते सवाहनः ॥ १३
अर्चयित्वा यथान्यायमिक्ष्वाकू राजसत्तमः ।
समाश्वस्तांस्ततोऽपृच्छत्ययोजनमुपक्रमे ॥ १४

अगस्त्य उवाच ।

वित्तकामानिह प्राप्नान्विद्वि नः पृथिवीपते ।
यथाशक्त्यविहिस्यान्यान्संविभागं प्रयच्छ नः ॥ १५

लोमश उवाच ।

तत आयव्ययौ पूर्णौ तेषां राजा न्यवेदयत् ।
अतो ज्ञात्वा समादत्तुं यदत्र व्यतिरिच्यते ॥ १६
तत आयव्ययौ दृष्ट्वा समौ सममतिर्द्विजः ।
सर्वथा प्राणिनां पीडामुपादानादमन्यत ॥ १७
ततः सर्वे समेत्याथ ते नृपास्तं महामुनिम् ।
इदमूचुर्महाराज समवेक्ष्य परस्परम् ॥ १८
अयं वै दानवो ब्रह्मन्निस्त्वलो वसुमान्भुवि ।
तमभिक्रम्य सर्वेऽद्य वयं याचामहे वसु ॥ १९
तेषां तदासीद्बुचितमिस्त्वलस्योपभिक्षणम् ।
ततस्ते सहिता राजन्निस्त्वलं समुपाद्रवन् ॥ २०

इति श्रीमहाभारते आरण्यकपर्वणि

षण्णवतितमोऽध्यायः ॥ ९६ ॥

९७

लोमश उवाच ।

इत्स्वलस्तान्विदित्वा तु महर्षिसहितानृषान् ।
उपस्थितान्सहामात्यो विषयान्तेऽभ्यपूजयत् ॥ १
तेषां ततोऽसुरश्रेष्ठ आतिथ्यमकरोत्तदा ।
स संस्कृतेन कौरव्य भ्रात्रा वातापिना किल ॥ २
ततो राजर्षयः सर्वे विषण्णा गतचेतसः ।
वातापि संस्कृतं दृष्ट्वा मेपभूतं महासुरम् ॥ ३
अथाब्रवीदगस्त्यस्तान्राजर्षानृषिसत्तमः ।
विषादो वो न कर्तव्यो अहं भोक्ष्ये महासुरम् ॥ ४
धुर्यासनमथासाद्य निपसाद महामुनिः ।
तं पर्यवेष्टैत्येन्द्र इत्स्वलः ग्रहसन्निव ॥ ५
अगस्त्य एव कृत्स्नं तु वातापि वुमुजे ततः ।
भुक्तवत्यसुरोऽऽह्वानमकरोत्तस्य इत्स्वलः ॥ ६
तयो वायुः प्रादुरभूदगस्त्यस्य महात्मनः ।
इत्स्वलश्च विषण्णोऽभूद्दृष्ट्वा जीर्णं महासुरम् ॥ ७
प्राञ्जलिश्च सहामात्यैरिदं वचनमब्रवीत् ।
किमर्थमुपयाताः स्थ ब्रूत किं करवाणि वः ॥ ८
प्रत्युवाच ततोऽगस्त्यः ग्रहसन्निस्त्वलं तदा ।
ईशं ह्यसुर विद्वास्त्वां वयं सर्वे धनेश्वरम् ॥ ९
इमे च नातिधनिनो धनार्थश्च महान्मम ।
यथाशक्त्यविहिस्यान्यान्संविभागं प्रयच्छ नः ॥ १०
ततोऽभिवाद्य तमृषिमिस्त्वलो वाक्यमब्रवीत् ।
दिस्सितं यदि वेत्सि त्वं ततो दास्यामि ते वसु ॥ ११

अगस्त्य उवाच ।

गवां दश सहस्राणि राज्ञामेकैकशोऽसुर ।
तावदेव सुवर्णस्य दिस्सितं ते महासुर ॥ १२
मह्यं ततो वै द्विगुणं रथश्चैव हिरण्मयः ।
मनोजवौ वाजिनौ च दिस्सितं ते महासुर ।
जिज्ञास्यतां रथः सद्यो व्यक्तमेष हिरण्मयः ॥ १३

लोमश उवाच ।

जिज्ञास्यमानः स रथः कोन्तेयासीद्विरण्मयः ।
ततः प्रव्यथितो दैत्यो ददावभ्यधिकं वसु ॥ १४
विवाजश्च सुवाजश्च तस्मिन्नुक्तौ रथे हयौ ।
ऊहृतुस्तौ वसून्याशु तान्यगस्त्याश्रमं प्रति ।
सर्वान्नाङ्गः सहागस्त्यान्निमेषादिव भारत ॥ १५
अगस्त्येनाभ्यनुज्ञाता जग्मू राजर्षयस्तदा ।
कृतवांश्च मुनिः सर्वं लोपामुद्राचिकीर्षितम् ॥ १६

लोपामुद्रोवाच ।

कृतवानसि तत्सर्वं भगवन्मम काङ्क्षितम् ।
उत्पादय सकृन्मह्यमपत्यं वीर्यवत्तरम् ॥ १७

अगस्त्य उवाच ।

तुष्टोऽहमस्मि कल्याणि तव वृत्तेन शोभने ।
विचारणामपत्ये तु तव वक्ष्यामि तां शृणु ॥ १८
सहस्रं तेऽस्तु पुत्राणां शतं वा दशसंमितम् ।
दश वा शततुल्याः स्युरेको वापि सहस्रवत् ॥ १९

लोपामुद्रोवाच ।

सहस्रसंमितः पुत्र एको मेऽस्तु तपोधन ।
एको हि बहुभिः श्रेयान्विद्वान्साधुरसाधुभिः ॥ २०

लोमश उवाच ।

स तथेति प्रतिज्ञाय तया समभवन्मुनिः ।
समये समशीलिन्या श्रद्धावाञ्छ्रद्धानया ॥ २१
तत आधाय गर्भं तमगमद्वनमेव सः ।
तस्मिन्वनगते गर्भो ववृधे सप्त शारदान् ॥ २२
सप्तमेऽब्दे गते चापि प्राच्यवत्स महाकविः ।
ज्वलन्निव प्रभावेन दृढस्युर्नाम भारत ।
साङ्गोपनिषदान्वेदाञ्जपन्नेव महायशाः ॥ २३
तस्य पुत्रोऽभवद्वधेः स तेजस्वी महानृषिः ।
स बाल एव तेजस्वी पितुस्तस्य निवेशने ।
इध्मानां भारमाजहे इध्मवाहस्ततोऽभवत् ॥ २४

तथायुक्तं च तं दृष्ट्वा मुमुदे स मुनिस्तदा ।
लेभिरे पितरश्चास्य लोकान्राज्यन्यथेप्सितान् ॥ २५
अगस्त्यस्याश्रमः ख्यातः सर्वर्तुकुसुमान्वितः ।
प्राह्वादिरेवं वातापिरगस्त्येन विनाशितः ॥ २६
तस्यायमाश्रमो राजन्मणीयो गुणैर्युतः ।
एषा भागीरथी पुण्या यथेष्टमवगाह्यताम् ॥ २७

इति श्रीमहाभारते आरण्यकपर्वणि

सप्तमवतितमोऽध्यायः ॥ ९७ ॥

९८

युधिष्ठिर उवाच ।

भूय एवाहमिच्छामि महर्षेस्तस्य धीमतः ।
कर्मणां विस्तरं श्रोतुमगस्त्यस्य द्विजोत्तम ॥ १

लोमश उवाच ।

शृणु राजन्कथां दिव्यामद्भुतामतिमानुषीम् ।
अगस्त्यस्य महाराज प्रभावममितात्मनः ॥ २
आसन्कृतयुगे घोरा दानवा युद्धदुर्मदाः ।
कालेया इति विख्याता गणाः परमदारुणाः ॥ ३
ते तु वृत्रं समाश्रित्य नानाप्रहरणोद्यताः ।
समन्तात्पर्यधावन्त महेन्द्रप्रमुखान्मुखान् ॥ ४
ततो वृत्रवधे यत्नमकुर्वन्निदशाः पुरा ।
पुरंदरं पुरस्कृत्य ब्रह्माणमुपतस्थिरे ॥ ५
कृताञ्जलीस्तु तान्सर्वान्परमेष्ठी उवाच ह ।
विदितं मे सुराः सर्वं यद्वः कार्यं चिकीर्षितम् ॥ ६
तमुपायं प्रवक्ष्यामि यथा वृत्रं वधिष्यथ ।
दधीच इति विख्यातो महानृषिरुदारधीः ॥ ७
तं गत्वा सहिताः सर्वे वरं वै संप्रयाचत ।
स वो दास्यति धर्मात्मा सुप्रीतेनान्तरात्मना ॥ ८
स वाच्यः सहितैः सर्वैर्भवद्भिर्जयकाङ्क्षिभिः ।
स्वान्यस्थीनि प्रयच्छेति त्रैलोक्यस्य हिताय वै ।
स शरीरं समुत्सृज्य स्वान्यस्थीनि प्रदास्यति ॥ ९

तस्यास्थिभिर्महाघोरं वज्रं संभ्रियतां दृढम् ।
महच्छत्रुहणं तीक्ष्णं षडश्रं भीमनिस्वनम् ॥ १०
तेन वज्रेण वै वृत्रं वधिष्यति शतक्रतुः ।
एतद्वः सर्वमाख्यातं तस्माच्छीघ्रं विधीयताम् ॥ ११
एवमुक्तास्ततो देवा अनुज्ञाप्य पितामहम् ।
नारायणं पुरस्कृत्य दधीचस्याश्रमं ययुः ॥ १२
सरस्वत्याः परे पारे नानाद्रुमलतावृतम् ।
षट्पदोद्गीतनिनदैर्विघुष्टं सामगैरिव ।
पुंस्कोकिलरवोन्मिश्रं जीवंजीवकनादितम् ॥ १३
महिषैश्च वराहैश्च सुमरैश्चमरैरपि ।
तत्र तत्रानुचरितं शार्दूलभयवर्जितैः ॥ १४
करेणुमिर्वारिणैश्च प्रभिन्नकरटामुखैः ।
सरोवगाढैः क्रीडद्भिः समन्तादनुनादितम् ॥ १५
सिंहन्याग्रैर्महानादान्नदद्भिर्नुनादितम् ।
अपरैश्चापि संलीनैर्गुहाकन्दरवासिभिः ॥ १६
तेषु तेष्ववकाशेषु शोभितं सुमनोरमम् ।
त्रिविष्टपसमप्रख्यं दधीचाश्रममागमन् ॥ १७
तत्रापश्यन्दधीचं ते दिवाकरसमद्युतिम् ।
जाज्वल्यमानं वपुषा यथा लक्ष्म्या पितामहम् ॥ १८
तस्य पादौ सुरा राजन्नभिवाद्य प्रणम्य च ।
अयाचन्त वरं सर्वे यथोक्तं परमेष्ठिना ॥ १९
ततो दधीचः परमप्रतीतः
सुरोत्तमांस्तानिदमभ्युवाच ।
करोमि यद्वो हितमद्य देवाः
स्वं चापि देहं त्वहमुत्सृजामि ॥ २०
स एवमुक्त्वा द्विपदां वरिष्ठः
प्राणान्वशी स्वान्सहसोत्ससर्ज ।
ततः सुरास्ते जगृहुः परासो-
रस्थिनि तस्याथ यथोपदेशम् ॥ २१
प्रहृष्टरूपाश्च जयाय देवा-

स्त्वष्टारमागम्य तमर्थमूचुः ।
त्वष्टा तु तेषां वचनं निशम्य
प्रहृष्टरूपः प्रयतः प्रयत्नान् ॥ २२
चकार वज्रं भृशमुग्ररूपं
कृत्वा च शक्रं स उवाच हृष्टः ।
अनेन वज्रप्रवरेण देव
भस्मीकुरुष्वद्य सुरारिसुग्रम् ॥ २३
ततो हतारिः सगणः सुखं वै
प्रशाधि कृत्स्नं त्रिदिवं दिविष्टः ।
त्वष्ट्रा तथोक्तः स पुरंदरस्तु
वज्रं प्रहृष्टः प्रयतोऽभ्यगृह्णान् ॥ २४
इति श्रीमहाभारते आरण्यकपर्वणि
अष्टनवतितमोऽध्यायः ॥ ९८ ॥
९९
लोमश उवाच ।
ततः स वज्री बलिभिर्देवतैरभिरक्षितः ।
आससाद ततो वृत्रं स्थितमावृत्य रोदसी ॥ १
कालकैयैर्महाकायैः समन्तादभिरक्षितम् ।
समुद्यतप्रहरणैः सशृङ्गैरिव पर्वतैः ॥ २
ततो युद्धं समभवद्देवानां सह दानवैः ।
मुहूर्तं भरतश्रेष्ठ लोकत्रासकरं महत् ॥ ३
उद्यतप्रतिपिष्टानां खड्गानां वीरबाहुभिः ।
आसीत्सुतुमुलः शब्दः शरीरेष्वभिपात्यताम् ॥ ४
शिरोभिः प्रपतद्भिश्च अन्तरिक्षान्महीतलम् ।
तालैरिव महीपाल वृन्ताद्भ्रष्टैरहश्यत ॥ ५
ते हेमकवचा भूत्वा कालेयाः परिघायुधाः ।
त्रिदशानभ्यवर्तन्त दावदग्धा इवाद्रयः ॥ ६
तेषां वेगवतां वेगं सहितानां प्रधावताम् ।
न शेकुस्त्रिदशाः सोढुं ते भग्नाः प्राद्रवन्भयात् ॥ ७
तान्दृष्ट्वा द्रवतो भीतान्सहस्राक्षः पुरंदरः ।

वृत्रे विवर्धमाने च कश्मलं महदाविशत् ॥ ८
 तं शक्रं कश्मलाविष्टं दृष्ट्वा विष्णुः सनातनः ।
 स्वतेजो व्यदधाच्छक्रे बलमस्य विवर्धयन् ॥ ९
 विष्णुनाप्यायितं शक्रं दृष्ट्वा देवगणास्ततः ।
 स्वं स्वं तेजः समादध्युस्तथा ब्रह्मर्षयोऽमलाः ॥ १०
 स समाप्यायितः शक्रो विष्णुना दैवतैः सह ।
 ऋषिभिश्च महाभागैर्बलवान्समपद्यत ॥ ११
 ज्ञात्वा बलस्थं त्रिदशाधिपं तु
 ननाद वृत्रो महतो निनादान् ।
 तस्य प्रणादेन धरा दिशश्च
 खं द्यौर्निगाश्चापि चचाल सर्वम् ॥ १२
 ततो महेन्द्रः परमाभितप्तः
 श्रुत्वा खं घोररूपं महान्तम् ।
 भये निमग्नस्त्वरितं मुमोच
 वज्रं महत्तस्य वधाय राजन् ॥ १३
 स शक्रवज्राभिहतः पपात
 महासुरः काञ्चनमाल्यधारी ।
 यथा महाञ्जैलवरः पुरस्ता-
 त्स नन्दरो विष्णुकरात्प्रमुक्तः ॥ १४
 तस्मिन्हृते दैत्यवरे भयार्तः
 शक्रः प्रदुद्राव सरः प्रवेष्टुम् ।
 वज्रं न मेने स्वकरात्प्रमुक्तं
 वृत्रं हतं चापि भयान्न मेने ॥ १५
 सर्वे च देवा मुविताः प्रहृष्टा
 महर्षयश्चेन्द्रमभिष्टुवन्तः ।
 सर्वाश्च दैत्यांस्त्वरिताः समेल्य
 जघ्नुः सुरा वृत्रवधाभितप्तान् ॥ १६
 ते वध्यमानास्त्रिदशैस्तदानीं
 समुद्रमेवाविविशुर्भयार्ताः ।
 प्रविश्य चैवोदधिप्रमेयं

झषाकुलं रत्नसमाकुलं च ॥ १७
 तदा स्म मन्त्रं सहिताः प्रचक्रु-
 स्त्रैलोक्यनाशार्थमभिस्मयन्तः ।
 तत्र स्म केचिन्मतिनिश्चयज्ञा-
 स्तांस्तानुपायाननुवर्णयन्ति ॥ १८
 तेषां तु तत्र क्रमकालयोगा-
 द्द्वोरा मतिश्चिन्तयतां बभूव ।
 ये सन्ति विद्यातपसोपपन्ना-
 स्तेषां विनाशः प्रथमं तु कार्यः ॥ १९
 लोका हि सर्वे तपसा ध्रियन्ते
 तस्मात्त्वरध्वं तपसः क्षयाय ।
 ये सन्ति केचिद्धि वसुंधरायां
 तपस्विनो धर्मविदश्च तज्ज्ञाः ।
 तेषां वधः क्रियतां क्षिप्रमेव
 तेषु प्रनष्टेषु जगत्प्रनष्टम् ॥ २०
 एवं हि सर्वे गतबुद्धिभावा
 जगद्विनाशे परमप्रहृष्टाः ।
 दुर्गं समाश्रित्य महोर्मिमन्तं
 रत्नाकरं वरुणस्यालयं स्म ॥ २१

इति श्रीमहाभारते आरण्यकपर्वणि

नवनवतितमोऽध्यायः ॥ १९ ॥

१००

लोमश उवाच ।

समुद्रं ते समाश्रित्य वारुणं निधिमम्भसाम् ।
 कालेयाः संप्रवर्तन्त त्रैलोक्यस्य विनाशने ॥ १
 ते रात्रौ समभिक्रुद्धा भक्षयन्ति सदा मुनीन् ।
 आश्रमेषु च ये सन्ति पुण्येष्वायतनेषु च ॥ २
 वसिष्ठस्याश्रमे विप्रा भक्षितास्तैर्दुरात्मभिः ।
 अशीतिशतमष्टौ च नव चान्ये तपस्विनः ॥ ३
 च्यवनस्याश्रमं गत्वा पुण्यं द्विजनिषेवितम् ।

फलमूलशतानां हि मुनीनां भक्षितं शतम् ॥ ४
 एवं रात्रौ स्म कुर्वन्ति विविशुश्चार्णवं दिवा ।
 भरद्वाजश्रमे चैव नियता ब्रह्मचारिणः ।
 वाय्वाहाराम्बुभक्षाश्च विशतिः संनिपातिताः ५
 एवं क्रमेण सर्वास्तानाश्रमान्दानवास्तदा ।
 निशायां परिधावन्ति मत्ता भुजबलाश्रयात् ।
 कालोपसृष्टाः कालेया घ्नन्तो द्विजगणान्बहून् ॥ ६
 न चैनानन्वबुध्यन्त मनुजा मनुजोत्तम ।
 एवं प्रवृत्तादैत्यास्तांस्तपसेषु तपस्विषु ॥ ७
 प्रभाते समदृश्यन्त नियताहारकर्षिताः ।
 महीतलस्था मुनयः शरीरैर्गतजीवितैः ॥ ८
 क्षीणमांसैर्विरुधिरैर्विमज्जन्त्रैर्विसंधिभिः ।
 आकीर्णैराचिता भूमिः शङ्खानामिव राशिभिः ॥ ९
 कलशैर्विप्रविद्धैश्च सुवैभ्रमैस्तथैव च ।
 विकीर्णैरग्निहोत्रैश्च भूर्बभूव समावृता ॥ १०
 निःस्वाध्यायवषट्कारं नष्टयज्ञोत्सवक्रियम् ।
 जगदासीन्निरुत्साहं कालेयभयपीडितम् ॥ ११
 एवं प्रक्षीयमाणाश्च मानवा मनुजेश्वर ।
 आत्मत्राणपरा मीताः प्राद्रवन्त दिशो भयात् ॥ १२
 केचिद्गुहाः प्रविशन्तिर्झरांश्चापरे श्रिताः ।
 अपरे मरणोद्विग्ना भयात्प्राणान्समुत्सृजन् ॥ १३
 केचिदत्र महेष्वासाः शूराः परमदर्पिताः ।
 मार्गमाणाः परं यत्नं दानवानां प्रचक्रिरे ॥ १४
 न चैतानधिजग्मुस्ते समुद्रं समुपाश्रितान् ।
 श्रमं जग्मुश्च परममाजग्मुः क्षयमेव च ॥ १५
 जगत्युपशमं याते नष्टयज्ञोत्सवक्रिये ।
 आजग्मुः परमामार्तिं त्रिदशा मनुजेश्वर ॥ १६
 समेत्य समहेन्द्राश्च भयान्मन्त्रं प्रचक्रिरे ।
 नारायणं पुरस्कृत्य वैकुण्ठमपराजितम् ॥ १७
 ततो देवाः समेतास्ते तदोचुर्मधुसूदनम् ।

त्वं नः स्रष्टा च पाता च भर्ता च जगतः प्रभो ।
 त्वया सृष्टमिदं सर्वं यच्चैह यच्च नेहति ॥ १८
 त्वया भूमिः पुरा नष्टा समुद्रात्पुष्करेक्षणा ।
 वाराहं रूपमास्थाय जगदर्थं समुद्धृता ॥ १९
 आदिदैत्यो महावीर्यो हिरण्यकशिपुस्त्वया ।
 नारासिहं वपुः कृत्वा सूदितः पुरुषोत्तम ॥ २०
 अवध्यः सर्वभूतानां बलिश्चापि महासुरः ।
 वामनं वपुराश्रित्य त्रैलोक्याद्धृष्टितस्त्वया ॥ २१
 असुरश्च महेष्वासो जम्भ इत्यभिविश्रुतः ।
 यज्ञक्षोभकरः क्रूरस्त्वयैव विनिपातितः ॥ २२
 एवमादीनि कर्माणि येषां सख्या न विद्यते ।
 अस्माकं भयभीतानां त्वं गतिर्मधुसूदन ॥ २३
 तस्मात्त्वां देवदेवेश लोकार्थं ज्ञापयामहे ।
 रक्ष लोकांश्च देवांश्च शक्रं च महतो भयात् ॥ २४

इति श्रीमहाभारते आरण्यकपर्वणि

शततमोऽध्यायः ॥ १०० ॥

१०१

देवा ऊचुः ।

इतः प्रदानाद्वर्तन्ते प्रजाः सर्वाश्चतुर्विधाः ।
 ता भाविता भावयन्ति हव्यकव्यैर्दिवौकसः ॥ १
 लोका ह्येवं वर्तयन्ति अन्योन्यं समुपाश्रिताः ।
 त्वत्प्रसादान्निरुद्धिमास्त्वयैव परिरक्षिताः ॥ २
 इदं च समनुप्राप्तं लोकानां भयमुत्तमम् ।
 न च जानीम केनेमे रात्रौ वध्यन्ति ब्राह्मणाः ॥ ३
 क्षीणेषु च ब्राह्मणेषु पृथिवी क्षयमेष्यति ।
 ततः पृथिव्यां क्षीणायां त्रिदिवं क्षयमेष्यति ॥ ४
 त्वत्प्रसादान्महाबाहो लोकाः सर्वे जगत्पते ।
 विनाशं नाधिगच्छेयुस्त्वया वै परिरक्षिताः ॥ ५

विष्णुरुवाच ।

विदितं मे सुराः सर्वं प्रजातां क्षयकारणम् ।

भवतां चापि वक्ष्यामि शृणुष्व विगतज्वराः ॥ ६
 कालेय इति विख्यातो गणः परमदारुणः ।
 तैश्च वृत्रं समाश्रित्य जगत्सर्वं प्रबाधितम् ॥ ७
 ते वृत्रं निहतं दृष्ट्वा सहस्राक्षेण धीमता ।
 जीवितं परिरक्षन्तः प्रविष्टा वरुणालयम् ॥ ८
 ते प्रविश्योदधिं घोरं नक्रप्राहसमाकुम् ।
 उत्सादनार्थं लोकानां रात्रौ घ्नन्ति मुनीनिह ॥ ९
 न तु शक्याः क्षयं नेतुं समुद्राश्रयगा हि ते ।
 समुद्रस्य क्षये बुद्धिर्भवद्भिः सप्रधार्यताम् ।
 अगस्त्येन विना को हि शक्तोऽन्योऽर्णवशोषणे ॥ १०
 एतच्छ्रुत्वा वचो देवा विष्णुना समुदाहृतम् ।
 परमेष्ठिनमाज्ञाप्य अगस्त्यस्याश्रमं ययुः ॥ ११
 तत्रापश्यन्महात्मानं वारुणि दीप्ततेजसम् ।
 हृषास्यमानमृषिभिर्देवैरिव पितामहम् ॥ १२
 तेऽभिगम्य महात्मानं मैत्रावरुणिमच्युतम् ।
 आश्रमस्थं तपोराशि कर्मभिः स्वैरभिष्टुवन् ॥ १३

देवा ऊचुः ।

नहुषेणामितप्रानां त्वं लोकानां गतिः पुरा ।
 भ्रंशितश्च सुरैश्चर्याल्लोकार्थं लोककण्टकः ॥ १४
 क्रोधात्प्रवृद्धः सहसा भास्करस्य नगोत्तमः ।
 वचस्तवानतिक्रामन्विन्ध्यः शैलो न वर्धते ॥ १५
 तमसा चावृते लोके मृत्युनाभ्यर्दिताः प्रजाः ।
 त्वामेव नाथमासाद्य निर्वृतिं परमां गताः ॥ १६
 अस्माकं भयभीतानां नित्यशो भगवान्गतिः ।
 ततस्त्वार्ताः प्रयाचामस्त्वां वरं वरदो ह्यसि ॥ १७

इति श्रीमहामारते आरण्यकपर्वणि

एकाधिकशततमोऽध्यायः ॥ १०१ ॥

१०२

युधिष्ठिर उवाच ।

किमर्थं सहसा विन्ध्यः प्रवृद्धः क्रोधमूर्छितः ।

एतदिच्छाम्यहं श्रोतुं विस्तरेण महामुने ॥ १

लोमश उवाच ।

अद्रिराजं महाशैलं मेरुं कनकपर्वतम् ।
 उदयास्तमये भानुः प्रदक्षिणमवर्तत ॥ २
 तं तु दृष्ट्वा तथा विन्ध्यः शैलः सूर्यमथाब्रवीत् ।
 यथा हि मेरुर्भवता नित्यशः परिगम्यते ।
 प्रदक्षिणं च क्रियते मामेवं कुरु भास्कर ॥ ३
 एवमुक्तस्ततः सूर्यः शैलेन्द्रं प्रत्यभाषत ।
 नाहमात्मेच्छया शैलं करोम्येनं प्रदक्षिणम् ।
 एष मार्गः प्रदिष्टो मे येनेदं निर्मितं जगत् ॥ ४
 एवमुक्तस्ततः क्रोधात्प्रवृद्धः सहसाचलः ।
 सूर्याचन्द्रमसोर्मार्गं रोद्धुमिच्छन्परंतप ॥ ५

ततो देवाः सहिताः सर्व एव

सेन्द्राः समागम्य महद्रिराजम् ।

निवारयामासुरुपायतस्तं

न च स्म तेषां वचनं चकार ॥ ६

अथाभिजग्मुर्मुनिमाश्रमस्थं

तपस्विनं धर्मभृतां वरिष्ठम् ।

अगस्त्यमत्यद्भुतवीर्यदीप्तं

तं चार्थमूचुः सहिताः सुरास्ते ॥ ७

देवा ऊचुः ।

सूर्याचन्द्रमसोर्मार्गं नक्षत्राणां गतिं तथा ।
 शैलराजो वृणोत्येष विन्ध्यः क्रोधवशानुगः ॥ ८
 तं निवारयितुं शक्तो नान्यः कश्चिद्विजोत्तम ।
 ऋते त्वां हि महाभाग तस्मादेनं निवारय ॥ ९

लोमश उवाच ।

तच्छ्रुत्वा वचनं विप्रः सुराणां शैलमभ्यगात् ।
 सोऽभिगम्याब्रवीद्विन्ध्यं सदारः समुत्थितः ॥ १०
 मार्गमिच्छाम्यहं दत्तं भवता पर्वतोत्तम ।
 दक्षिणामभिगन्तास्मि दिशं कार्येण केनचित् ॥ ११

यावदागमनं मह्यं तावत्त्वं प्रतिपालय ।
 निवृत्ते मयि शैलेन्द्र ततो वर्धस्व कामतः ॥ १२
 एवं स समर्थं कृत्वा विन्ध्येनामित्रकर्मणः ।
 अद्यापि दक्षिणादेशाद्वारुणिर्न निवर्तते ॥ १३
 एतत्ते सर्वमाख्यातं यथा विन्ध्यो न वर्धते ।
 अगस्त्यस्य प्रभावेन यन्मां त्वं परिपृच्छसि ॥ १४
 कालेयास्तु यथा राजन्सुरैः सर्वैर्निपूदिताः ।
 अगस्त्याद्वरमासाद्य तन्मे निगदतः शृणु ॥ १५
 त्रिदशानां वचः श्रुत्वा मैत्रावरुणिरब्रवीत् ।
 किमर्थमभियाताः स्थ वर मत्तः किमिच्छथ ।
 एवमुक्तास्ततस्तेन देवास्तं मुनिमब्रुवन् ॥ १६
 एवं त्वयेच्छाम कृतं महर्षे
 महार्णवं पीयमानं महात्मन् ।
 ततो वधिष्याम सहानुबन्धा-
 न्कालेयसंज्ञान्सुरविद्विषस्तान् ॥ १७
 त्रिदशानां वचः श्रुत्वा तथेति मुनिरब्रवीत् ।
 करिष्ये भवतां कामं लोकानां च महत्सुखम् ॥ १८
 एवमुक्त्वा तनोऽगच्छत्समुद्रं सरितां पतिम् ।
 ऋषिभिश्च तपःसिद्धैः सार्धं देवैश्च सुव्रतः ॥ १९
 मनुष्योरगगन्धर्वयक्षकिंपुरुषास्तथा ।
 अनुजग्मुर्महात्मानं द्रष्टुकामास्तदद्भुतम् ॥ २०
 ततोऽभ्यगच्छन्सहिताः समुद्रं भीमनिस्वनम् ।
 नृत्यन्तमिव चोर्मीभिर्वल्गन्तमिव वायुना ॥ २१
 हसन्तमिव फेनौघैः स्खलन्तं कन्दरेषु च ।
 नानाग्राहसमाकीर्णं नानाद्विजगणायुतम् ॥ २२
 अगस्त्यसहिता देवाः सगन्धर्वमहोरगाः ।
 ऋषयश्च महाभागाः समासेदुर्महोदधिम् ॥ २३

इति श्रीमहाभारते आरण्यकपर्वणि

द्व्यधिकशततमोऽध्यायः ॥ १०२ ॥

१०३

लोमश उवाच ।

समुद्रं स समासाद्य वारुणिर्भगवानृषिः ।
 उवाच सहितान्देवानृषींश्चैव समागतान् ॥ १
 एष लोकहितार्थं वै पिबामि वरुणालयम् ।
 भवद्भिर्यदनुष्ठेयं तच्छीघ्रं सविधीयताम् ॥ २
 एतावदुक्त्वा वचनं मैत्रावरुणिरच्युतः ।
 समुद्रमपिवत्क्रुद्धः सर्वलोकस्य पश्यतः ॥ ३
 पीयमानं समुद्रं तु दृष्ट्वा देवाः सवासवाः ।
 विस्मयं परमं जग्मुः स्तुतिभिश्चाप्यपूजयन् ॥ ४
 त्वं नस्त्राता विधाता च लोकानां लोकभावनः ।
 त्वत्प्रसादात्समुच्छेदं न गच्छेत्सामरं जगन् ॥ ५
 संपूज्यमानस्त्रिदशैर्महात्मा
 गन्धर्वतूर्येषु नदत्सु सर्वशः ।
 दिव्यैश्च पुष्पैरवकीर्यमाणो
 महार्णवं निःसलिलं चकार ॥ ६
 दृष्ट्वा कृतं निःसलिलं महार्णवं
 सुराः समस्ताः परमप्रहृष्टाः ।
 प्रगृह्य दिव्यानि वरायुधानि
 तान्दानवाञ्जन्नुरदीनसत्त्वाः ॥ ७
 ते वध्यमानास्त्रिदशैर्महात्मभि-
 र्महाबलैर्वैगिभिरुन्नदद्भिः ।
 न सेहिरे वेगवतां महात्मनां
 वेगं तदा धारयितुं दिवौकसाम् ॥ ८
 ते वध्यमानास्त्रिदशैर्दानवा भीमनिस्वनाः ।
 चक्रुः सुतुमुलं युद्धं मुहूर्तमिव भारत ॥ ९
 ते पूर्वं तपसा दग्धा मुनिभिर्भावितात्मभिः ।
 यतमानाः परं शक्त्या त्रिदशैर्विनिपूदिताः ॥ १०
 ते हेमनिष्काभरणाः कुण्डलाङ्गधारिणः ।
 निहत्य बह्वशोभन्त पुष्पिता इव किंशुकाः ॥ ११

हतशेषास्ततः केचित्कालेया मनुजोत्तम ।
 विदार्थं वसुधां देवीं पातालतलमाश्रिताः ॥ १२
 निहतान्दानवान्दृष्ट्वा त्रिदशा मुनिपुंगवम् ।
 तुष्टुबुर्विविधैर्वाक्यैरिदं चैवाब्रुवन्वचः ॥ १३
 त्वत्प्रसादान्महाभाग लोकैः प्राप्तं महत्सुखम् ।
 त्वत्तेजसा च निहताः कालेयाः क्रूरविक्रमाः ॥ १४
 पूरयस्व महाबाहो समुद्रं लोकभावन ।
 यत्त्वया सलिलं पीतं तदस्मिन्पुनरुत्सृज ॥ १५
 एवमुक्तः प्रत्युवाच भगवान्मुनिपुंगवः ।
 जीर्णं तद्धि मया तोयमुपायोऽन्यः प्रचिन्त्यताम् ।
 पूरणार्थं समुद्रस्य भवद्विष्यन्नमास्थितैः ॥ १६
 एतच्छ्रुत्वा तु वचनं महर्षेर्भावितात्मनः ।
 विस्मिताश्च विषण्णाश्च बभूवुः सहिताः सुराः ॥ १७
 परस्परमनुज्ञाप्य प्रणम्य मुनिपुंगवम् ।
 प्रजाः सर्वा महाराज विप्रजग्मुर्यथागतम् ॥ १८
 त्रिदशा विष्णुना सार्धमुपजग्मुः पितामहम् ।
 पूरणार्थं समुद्रस्य मन्त्रयित्वा पुनः पुनः ।
 ऊचुः प्राञ्जलयः सर्वे सागरस्याभिपूरणम् ॥ १९

इति श्रीमहाभारते भारण्यकपर्वणि

अधिकशततमोऽध्यायः ॥ १०३ ॥

१०४

लोमश उवाच ।

तानुवाच समेतांस्तु ब्रह्मा लोकपितामहः ।
 गच्छध्वं विबुधाः सर्वे यथाकामं यथेप्सितम् ॥ १
 महता कालयोगेन प्रकृतिं यास्यतेऽर्णवः ।
 ज्ञातीन्वै कारणं कृत्वा महाराज्ञो भगीरथात् ॥ २

युधिष्ठिर उवाच ।

कथं वै ज्ञातयो ब्रह्मन्कारणं चात्र किं मुने ।
 कथं समुद्रः पूर्णश्च भगीरथपरिश्रमात् ॥ ३
 एतदिच्छाम्यहं श्रोतुं विस्तरेण तपोधन ।

कथ्यमानं त्वया विप्र राज्ञां चरितमुत्तमम् ॥ ४

वैशंपायन उवाच ।

एवमुक्तस्तु विप्रेन्द्रो धर्मराज्ञा महात्मना ।
 कथयामास माहात्म्यं सगरस्य महात्मनः ॥ ५

लोमश उवाच ।

इक्ष्वाकूणां कुले जातः सगरो नाम पार्थिवः ।
 रूपसत्त्वबलोपेतः स चापुत्रः प्रतापवान् ॥ ६
 स हैहयान्समुत्साद्य तालजङ्घांश्च भारत ।
 वशे च कृत्वा राज्ञोऽन्यान्स्वराज्यमन्वशासत ॥ ७
 तस्य भार्ये त्वभवतां रूपयौवनदर्पिते ।
 वैदर्भी भरतश्रेष्ठ शैब्या च भरतर्षभ ॥ ८
 स पुत्रकामो नृपतिस्तताप सुमहत्तपः ।
 पत्नीभ्यां सह राजेन्द्र कैलासं गिरिमाश्रितः ॥ ९
 स तप्यमानः सुमहत्तपो योगसमन्वितः ।
 आससाद माहात्मानं त्र्यक्षं त्रिपुरमर्दनम् ॥ १०
 शंकरं भवमीशानं शूलपाणि पिनाकिनम् ।
 त्र्यम्बकं शिवमुपदेशं बहुरूपमुमापतिम् ॥ ११
 स तं दृष्ट्वैव वरदं पत्नीभ्यां सहितो नृपः ।
 प्रणिपत्य महाबाहुः पुत्रार्थं समयाचत ॥ १२
 तं प्रीतिमान्हरः प्राह सभार्यं नृपसत्तमम् ।
 यस्मिन्वृतो मुहूर्तेऽहं त्वयेह नृपते वरम् ॥ १३
 षष्टिः पुत्रसहस्राणि शूराः समरदर्पिताः ।
 एकस्यां संभविष्यन्ति पत्न्यां तव नरोत्तम ॥ १४
 ते चैव सर्वे सहिताः क्षयं यास्यन्ति पार्थिव ।
 एको वंशधरः शूर एकस्यां संभविष्यति ।
 एवमुक्त्वा तु तं रुद्रस्तत्रैवान्तरधीयत ॥ १५
 स चापि सगरो राजा जगाम स्वं निवेशनम् ।
 पत्नीभ्यां सहितस्तात सोऽतिदृष्टमनास्तदा ॥ १६
 तस्याथ मनुजश्रेष्ठ ते भार्ये कमलेक्षणे ।
 वैदर्भी चैव शैब्या च गर्भिण्यौ संबभूवुः ॥ १७

ततः कालेन वैदर्भी गर्भालाबुं व्यजायत ।
 शैब्या च सुषुवे पुत्रं कुमारं देवरूपिणम् ॥ १८
 तदालाबुं समुत्सृष्टुं मनश्चक्रे स पार्थिवः ।
 अथान्तरिक्षाच्छुश्राव वाचं गम्भीरनिस्वनाम् ॥ १९
 राजन्मा साहसं कार्ष्णिः पुत्रान्न त्यक्तुमर्हसि ।
 अलाबुमध्यान्निष्कृष्य बीजं यत्नेन गोप्यताम् ॥ २०
 सोपस्वेदेषु पात्रेषु घृतपूर्णेषु भागशः ।
 ततः पुत्रसहस्राणि षष्टि प्राप्स्यसि पार्थिव ॥ २१
 महादेवेन दिष्टं ते पुत्रजन्म नराधिप ।
 अनेन क्रमयोगेन मा ते बुद्धिरतोऽन्यथा ॥ २२

इति श्रीमहाभारते आरण्यकपर्वणि

चतुरधिकशततमोऽध्यायः ॥ १०४ ॥

१०५

लोमश उवाच ।

एतच्छ्रुत्वान्तरिक्षाच्च स राजा राजसत्तम ।
 यथोक्तं तच्चकाराथ श्रद्धाद्वरतर्षभ ॥ १
 षष्टिः पुत्रसहस्राणि तस्याप्रतिमतेजसः ।
 रुद्रप्रसादाद्राजर्षेः समजायन्त पार्थिव ॥ २
 ते घोराः क्रूरकर्माणि आकाशपरिसर्पिणः ।
 बहुत्वाच्चावजानन्तः सर्वल्लोकान्सहामरान् ॥ ३
 त्रिदशांश्चाप्यबाधन्त तथा गन्धर्वराक्षसान् ।
 सर्वाणि चैव भूतानि शूराः समरशालिनः ॥ ४
 वध्यमानास्ततो लोकाः सागरैर्मन्दबुद्धिभिः ।
 ब्रह्माणं शरणं जग्मुः सहिताः सर्वदैवतैः ॥ ५
 तानुवाच महाभागः सर्वलोकपितामहः ।
 गच्छध्वं त्रिदशाः सर्वे लोकैः सार्धं यथागतम् ॥ ६
 नातिदीर्घेण कालेन सागराणां क्षयो महान् ।
 भविष्यति महाघोरः स्वकृतैः कर्मभिः सुराः ॥ ७
 एवमुक्तास्ततो देवा लोकाश्च मनुजेश्वर ।
 पितामहमनुज्ञाप्य विप्रजग्मुर्नृथागतम् ॥ ८

ततः काले बहुतिथे व्यतीते भरतर्षभ ।
 दीक्षितः सगरो राजा हयमेधेन वीर्यवान् ।
 तस्याधो व्यचरद्भूमिं पुत्रैः सुपरिरक्षितः ॥ ९
 समुद्रं स समासाद्य निस्तोयं भीमदर्शनम् ।
 रक्ष्यमाणः प्रयत्नेन तत्रैवान्तरधीयत ॥ १०
 ततस्ते सागरास्तात हृतं मत्वा हयोत्तमम् ।
 आगम्य पितुराचख्युरदृश्यं तुरगं हृतम् ।
 तेनोक्ता दिक्षु सर्वासु सर्वे मार्गत वाजिनम् ॥ ११
 ततस्ते पितुराज्ञाय दिक्षु सर्वासु तं हयम् ।
 अमार्गान्तं महाराज सर्वं च पृथिवीतलम् ॥ १२
 ततस्ते सागराः सर्वे समुपेत्य परस्परम् ।
 नाध्यगच्छन्त तुरगमश्वहर्तारमेव च ॥ १३
 आगम्य पितरं चोचुस्ततः प्राञ्जलयोऽग्रतः ।
 ससमुद्रवनद्वीपा सनदीनदकन्दरा ।
 सपर्वतवनोद्देशा निखिलेन मही नृप ॥ १४
 अस्माभिर्विचिता राजञ्ज्ञासनात्तव पार्थिव ।
 न चाश्वमधिगच्छामो नाश्वहर्तारमेव च ॥ १५
 श्रुत्वा तु वचनं तेषां स राजा क्रोधमूर्छितः ।
 उवाच वचनं सर्वास्तदा दैववशान्नृप ॥ १६
 अनागमाय गच्छध्वं भूयो मार्गत वाजिनम् ।
 यज्ञियं तं विना ह्यश्वं नागन्तव्यं हि पुत्रकाः ॥ १७
 प्रतिगृह्य तु सदेशं ततस्ते सगरात्मजाः ।
 भूय एव महीं कृत्स्नां विचेतुमुपचक्रमुः ॥ १८
 अथापश्यन्त ते वीराः पृथिवीमवदारिताम् ।
 समासाद्य बिलं तच्च खनन्तः सगरात्मजाः ।
 कुहलैर्ह्येषुकैश्चैव समुद्रमखनन्तदा ॥ १९
 स खन्यमानः सहितैः सागरैर्वैरुणालयः ।
 अगच्छत्परमामार्तिं दार्यमाणः समन्ततः ॥ २०
 असुरोऽगरक्षांसि सत्त्वानि विविधानि च ।
 आर्तनादमकुर्वन्त वध्यमानानि सागरैः ॥ २१

छिन्नशीर्षा विदेहाश्च भिन्नजान्वस्थिमस्तकाः ।
 प्राणिनः समदृश्यन्त शतशोऽथ सहस्रशः ॥ २२
 एवं हि खनतां तेषां समुद्रं मकरालयम् ।
 व्यतीतः सुमहान्कालो न चाश्वः समदृश्यत ॥ २३
 ततः पूर्वोत्तरे देशे समुद्रस्य महीपते ।
 विदार्य पातालमथ संकुद्धाः सगरात्मजाः ।
 अपश्यन्त हयं तत्र विचरन्तं महीतले ॥ २४
 कपिलं च महात्मानं तेजोराशिमनुत्तमम् ।
 तपसा दीप्यमानं तं ज्वालाभिरिव पावकम् ॥ २५

इति श्रीमहाभारते आरण्यकपर्वणि

पञ्चाधिकशततमोऽध्यायः ॥ १०५ ॥

१०६

लोमश उवाच ।

ते तं दृष्ट्वा हयं राजन्संप्रहृष्टतनूस्त्रहाः ।
 अनाहत्य महात्मानं कपिलं कालचोदिताः ।
 संकुद्धाः समधावन्त अश्वप्रहणकाङ्क्षिणः ॥ १
 ततः क्रुद्धो महाराज कपिलो मुनिसत्तमः ।
 वासुदेवेति यं प्राहुः कपिलं मुनिसत्तमम् ॥ २
 स चक्षुर्विवृतं कृत्वा तेजस्तेषु समुत्सृजन् ।
 ददाह सुमहातेजा मन्दबुद्धीन्स सागरान् ॥ ३
 तान्दृष्ट्वा भस्मसाद्भूतान्नारदः सुमहातपाः ।
 सगरान्तिकमागच्छत्तच्च तस्मै न्यवेदयन् ॥ ४
 स तच्छ्रुत्वा वचो घोरं राजा मुनिमुखोद्वृतम् ।
 मुहूर्तं विमना भूत्वा स्थाणोर्वाक्यमचिन्तयत् ।
 आत्मानमात्मनाश्चास्य हयमेवान्वचिन्तयत् ॥ ५
 अंशुमन्तं समाहूय असमञ्जःसुतं तदा ।
 पौत्रं भरतशार्दूल इदं वचनमब्रवीत् ॥ ६
 षष्टिस्तानि सहस्राणि पुत्राणाममितौजसाम् ।
 कापिलं तेज आसाद्य मत्कृते निधनं गताः ॥ ७
 तव चापि पिता तात परित्यक्तो मयानघ ।

धर्मं संरक्षमाणेन पौराणां हितमिच्छता ॥ ८

युधिष्ठिर उवाच ।

किमर्थं राजशार्दूलः सगरः पुत्रमात्मजम् ।

त्यक्तवान्दुस्त्यजं वीरं तन्मे ब्रूहि तपोधन ॥ ९

लोमश उवाच ।

असमञ्जा इति ख्यातः सगरस्य सुतो ह्यभूत् ।

यं शैब्या जनयामास पौराणां स हि दारकान् ।

खुरेषु क्रोशतो गृह्य नद्यां चिक्षेप दुर्बलान् ॥ १०

ततः पौराः समाजग्मुर्भयशोकपरिप्लुताः ।

सगरं चाभ्ययाचन्त सर्वे प्राञ्जलयः स्थिताः ॥ ११

त्वं नस्त्राता महाराज परचक्रादिभिर्भयैः ।

असमञ्जोभयाद्गोरात्ततो नस्त्रातुमर्हसि ॥ १२

पौराणां वचनं श्रुत्वा घोरं नृपतिसत्तमः ।

मुहूर्तं विमना भूत्वा सचिवानिदमब्रवीत् ॥ १३

असमञ्जाः पुरादयः सुतो मे विप्रवास्यताम् ।

यदि वो मत्प्रियं कार्यमेतच्छीघ्रं विधीयताम् ॥ १४

एवमुक्ता नरेन्द्रेण सचिवास्ते नराधिप ।

यथोक्तं त्वरिताश्चक्रुर्यथाज्ञापितवान्नृपः ॥ १५

एतत्ते सर्वमाख्यातं यथा पुत्रो महात्मना ।

पौराणां हितकामेन सगरेण विवासितः ॥ १६

अंशुमांस्तु महेष्वासो यदुक्तः सगरेण ह ।

तत्ते सर्वं प्रवक्ष्यामि कीर्त्यमानं निबोध मे ॥ १७

सगर उवाच ।

पितुश्च तेऽहं त्यागेन पुत्राणां निधनेन च ।

अलाभेन तथाश्वस्य परितप्यामि पुत्रक ॥ १८

तस्माद्दुःखाभिसंतप्तं यज्ञविघ्नाच्च मोहितम् ।

हयस्यानयनात्पौत्र नरकान्मां समुद्धर ॥ १९

लोमश उवाच ।

अंशुमानेवमुक्तस्तु सगरेण महात्मना ।

जगाम दुःखात्तं देशं यत्र वै दारिता मही ॥ २०

स तु तेनैव मार्गेण समुद्रं प्रविवेश ह ।
 अपश्यच्च महात्मानं कपिलं तुरगं च तम् ॥ २१
 स दृष्ट्वा तेजसो राशि पुराणमृषिसत्तमम् ।
 प्रणम्य शिरसा भूमौ कार्यमस्मै न्यवेदयत् ॥ २२
 ततः प्रीतो महातेजाः कपिलोऽशुमतोऽभवत् ।
 उवाच चैनं धर्मात्मा वरदोऽस्मीति भारत ॥ २३
 स वज्रे तुरगं तत्र प्रथमं यज्ञकारणात् ।
 द्वितीयमुदकं वज्रे पितृणां पावनेप्सया ॥ २४
 तमुवाच महातेजाः कपिलो मुनिपुंगवः ।
 ददानि तव भद्रं ते यद्यत्प्रार्थयसेऽनघ ॥ २५
 त्वयि क्षमा च धर्मश्च सत्यं चापि प्रतिष्ठितम् ।
 त्वया कृतार्थः सगरः पुत्रवांश्च त्वया पिता ॥ २६
 तव चैव प्रभावेन स्वर्गं यास्यन्ति सागराः ।
 पौत्रश्च ते त्रिपथगां त्रिदिवादानियिष्यति ।
 पावनार्थं सागराणां तोषयित्वा महेश्वरम् ॥ २७
 हयं नयस्व भद्रं ते यज्ञियं नरपुंगव ।
 यज्ञः समाप्यतां तात सगरस्य महात्मनः ॥ २८
 अंशुमानेवमुक्तस्तु कपिलेन महात्मना ।
 आजगाम हयं गृह्य यज्ञवाटं महात्मनः ॥ २९
 सोऽभिवाद्य ततः पादौ सगरस्य महात्मनः ।
 मूर्ध्नि तेनाप्युपाव्रातस्तस्मै सर्वं न्यवेदयत् ॥ ३०
 यथा दृष्टं श्रुतं चापि सागराणां क्षयं तथा ।
 तं चास्मै हयमाचष्ट यज्ञवाटमुपागतम् ॥ ३१
 तच्छ्रुत्वा सगरो राजा पुत्रजं दुःखमत्यजत् ।
 अंशुमन्तं च संपूज्य समापयत तं क्रतुम् ॥ ३२
 समाप्तयज्ञः सगरो देवैः सर्वैः सभाजितः ।
 पुत्रत्वे कल्पयामास समुद्रं वरुणालयम् ॥ ३३
 प्रशास्य सुचिरं कालं राज्यं राजीवलोचनः ।
 पौत्रे भारं समावेश्य जगाम त्रिदिवं तदा ॥ ३४
 अंशुमानपि धर्मात्मा महीं सागरमेखलाम् ।

प्रशास्य महाराज यथैवास्य पितामहः ॥ ३५
 तस्य पुत्रः समभवदिलीपो नाम धर्मविन् ।
 तस्मै राज्यं ममाधाय अंशुमानपि सस्थितः ॥ ३६
 दिलीपस्तु ततः श्रुत्वा पितृणां निधनं महत् ।
 पर्यतप्यत दुःखेन तेषां गनिमचिन्तयत् ॥ ३७
 गङ्गावतरणे यत्र मुमत्तृचाकरोन्नृपः ।
 न चावतारयामास चेष्टमानो यथावलम् ॥ ३८
 तस्य पुत्रः समभवच्छ्रीमान्धर्मपरायणः ।
 भगीरथ इति ख्यातः सत्यवागनसूयकः ॥ ३९
 अभिषिच्य तु तं राज्ये दिलीपो वनमाश्रितः ।
 तपःसिद्धिसमायोगात्स राजा भरतर्षभ ।
 वनाज्जगाम त्रिदिवं कालयोगेन भारत ॥ ४०

इति श्रीमहाभारते आरण्यकपर्वणि

षडधिकशततमोऽध्यायः ॥ १०६ ॥

१०७

लोमश उवाच ।

स तु राजा महेष्वासश्चक्रवर्ती महारथः ।
 बभूव सर्वलोकस्य मनोनयननन्दनः ॥ १
 स शुश्राव महाबाहुः कपिलेन महात्मना ।
 पितृणां निधनं घोरमप्राप्तिं त्रिदिवस्य च ॥ २
 स राज्यं सचिवे न्यस्य हृदयेन विदूयता ।
 जगाम हिमवत्पार्श्वं तपस्तप्तुं नरेश्वरः ॥ ३
 आरिराधयिषुर्गङ्गां तपसा दग्धकिल्बिषः ।
 सोऽपश्यत नरश्रेष्ठ हिमवन्तं नगोत्तमम् ॥ ४
 शृङ्गैर्वहुविधाकारैर्धातुमद्भिरलंकृतम् ।
 पवनालम्बिभिर्मैघैः परिष्वक्तं समन्ततः ॥ ५
 नदीकुञ्जानितम्बैश्च सोदकैरुपशोभितम् ।
 गुहाकन्दरसंलीनैः सिंहव्याघ्रैर्निषेवितम् ॥ ६
 शकुनैश्च विचित्राङ्गैः कूजद्भिर्विविधा गिरः ।
 भृङ्गराजैस्तथा हंसैर्दात्यूहैर्जलकुक्षुदैः ॥ ७

मयूरैः शतपत्रैश्च कोकिलैर्जीवजीवकैः ।
 चकोरैरसितापाङ्गैस्तथा पुत्रप्रियैरपि ॥ ८
 जलस्थानेषु रम्येषु पद्मिनीभिश्च संकुलम् ।
 सारसानां च मधुरैर्व्याहृतैः समलंकृतम् ॥ ९
 किन्नरैरप्सरोग्भिश्च निषेवितशिलातलम् ।
 दिशागजविषाणाग्रैः समन्ताद्दृष्टपादपम् ॥ १०
 विद्याधरानुचरितं नानारत्नसमाकुलम् ।
 विषोत्त्वणैर्भुजैश्च दीप्तजिह्वैर्निषेवितम् ॥ ११
 क्वचित्कनकसंकाशं क्वचिद्रजतसंनिभम् ।
 क्वचिदञ्जनपुञ्जामं हिमवन्तमुपागमत् ॥ १२
 स तु तत्र नरश्रेष्ठस्तपो घोरं समाश्रितः ।
 फलमूलाम्बुभक्षोऽभूत्सहस्रं परिवत्सरात् ॥ १३
 संवत्सरसहस्रे तु गते दिव्ये महानदी ।
 दर्शयामास तं गङ्गा तदा मूर्तिमती स्वयम् ॥ १४

गङ्गोवाच ।

किमिच्छसि महाराज मत्तः किं च ददानि ते ।
 तद्व्रीहि नरश्रेष्ठ करिष्यामि वचस्तव ॥ १५

लोमश उवाच ।

एवमुक्तः प्रत्युवाच राजा हैमवतीं तदा ।
 पितामहा मे वरदे कपिलेन महानदि ।
 अन्वेषमाणास्तुरगं नीता वैवस्वतक्षयम् ॥ १६
 षष्टिस्तानि सहस्राणि सागराणां महात्मनाम् ।
 कापिलं तेज आसाद्य क्षणेन निधनं गताः ॥ १७
 तेषामेवं विनष्टानां स्वर्गे वासो न विद्यते ।
 यावत्तानि शरीराणि त्वं जलैर्नाभिषिञ्चसि ॥ १८
 स्वर्गं नय महाभागे मत्पितृन्सगरात्मजान् ।
 तेषामर्थेऽभियाचामि त्वामहं वै महानदि ॥ १९
 एतच्छ्रुत्वा वचो राज्ञो गङ्गा लोकनमस्कृता ।
 भगीरथमिदं वाक्यं सुप्रीता समभाषत ॥ २०
 करिष्यामि महाराज वचस्ते नात्र संशयः ।

वेगं तु मम दुर्धार्यं पतन्त्या गगनाच्च्युतम् ॥ २१
 न शक्तस्त्रिषु लोकेषु कश्चिद्धारयितुं नृप ।
 अन्यत्र विबुधश्रेष्ठान्नीलकण्ठान्महेश्वरात् ॥ २२
 तं तोषय महाबाहो तपसा वरदं हरम् ।
 स तु मां प्रच्युतां देवः शिरसा धारयिष्यति ।
 करिष्यति च ते कामं पितृणां हितकाम्यया ॥ २३
 एतच्छ्रुत्वा वचो राजन्महाराजो भगीरथः ।
 कैलासं पर्वतं गत्वा तोषयामास शंकरम् ॥ २४
 ततस्तेन समागम्य कालयोगेन केनचित् ।
 अगृह्णाच्च वरं तस्माद्गङ्गाया धारणं नृप ।
 स्वर्गवासं समुद्दिश्य पितृणां स नरोत्तमः ॥ २५

इति श्रीमहाभारते आरण्यकपर्वणि

सप्ताधिकशततमोऽध्यायः ॥ १०७ ॥

१०८

लोमश उवाच ।

भगीरथवचः श्रुत्वा प्रियार्थं च दिवौकसाम् ।
 एवमस्त्विति राजानं भगवान्प्रत्यभाषत ॥ १
 धारयिष्ये महाबाहो गगनात्प्रच्युतां शिवाम् ।
 दिव्यां देवनदीं पुण्यां त्वत्कृते नृपसत्तम ॥ २
 एवमुक्त्वा महाबाहो हिमवन्तमुपागमत् ।
 संवृतः पार्षदैर्घोरैर्नानाप्रहरणोद्यतैः ॥ ३
 ततः स्थित्वा नरश्रेष्ठ भगीरथमुवाच ह ।
 प्रयाचस्व महाबाहो शैलराजमुतां नदीम् ।
 पतमानां सरिच्छ्रेष्ठां धारयिष्ये त्रिविष्टपात् ॥ ४
 एतच्छ्रुत्वा वचो राजा शर्वेण समुदाहृतम् ।
 प्रयतः प्रणतो भूत्वा गङ्गां समनुचिन्तयत् ॥ ५
 ततः पुण्यजला रम्या राज्ञा समनुचिन्तिता ।
 ईशानं च स्थितं दृष्ट्वा गगनात्सहसा च्युता ॥ ६
 तां प्रच्युतां ततो दृष्ट्वा देवाः सार्धं महर्षिभिः ।
 गन्धर्वोरगरक्षांसि समाजग्मुर्दिदृक्षुः ॥ ७

ततः पपात गगनाद्गङ्गा हिमवतः सुता ।
 समुद्भ्रान्तमहावर्ता मीनग्राहसमाकुला ॥ ८
 तां दधार हरो राजन्गङ्गां गगनमेखलाम् ।
 ललाटदेशे पतितं मालं मुक्तामयीमिव ॥ ९
 सा बभूव विसर्पन्ती त्रिधा राजन्समुद्रगा ।
 फेनपुञ्जाकुलजला हंसानामिव पङ्क्तयः ॥ १०
 कचिदाभोगकुटिला प्रखलन्ती कचित्कचित् ।
 स्वफेनपटसंवीता मत्तेव प्रमदाव्रजत् ।
 कचित्सा तोयनिनदैर्नदन्ती नादमुत्तमम् ॥ ११
 एवं प्रकारान्सुबहून्कुर्वन्ती गगनाच्च्युता ।
 पृथिवीतलमासाद्य भगीरथमथाब्रवीत् ॥ १२
 दर्शयस्व महाराज मार्गं केन व्रजाम्यहम् ।
 त्वदर्थमवतीर्णास्मि पृथिवीं पृथिवीपते ॥ १३
 एतच्छ्रुत्वा वचो राजा प्रातिष्ठत भगीरथः ।
 यत्र तानि शरीराणि सागराणां महात्मनाम् ।
 पावनार्थं नरश्रेष्ठ पुण्येन सलिलेन ह ॥ १४
 गङ्गाया धारणं कृत्वा हरो लोकनमस्कृतः ।
 कैलासं पर्वतश्रेष्ठं जगाम त्रिदशैः सह ॥ १५
 समुद्रं च समासाद्य गङ्गाया सहितो नृपः ।
 पूरयामास वेगेन समुद्रं वरुणालयम् ॥ १६
 दुहितृत्वे च नृपतिर्गङ्गां समनुकल्पयत् ।
 पितृणां चोदकं तत्र ददौ पूर्णमनोरथः ॥ १७
 एतत्ते सर्वमाख्यातं गङ्गा त्रिपथगा यथा ।
 पूरणार्थं समुद्रस्य पृथिवीमवतारिता ॥ १८
 समुद्रश्च यथा पीतः कारणार्थं महात्मना ।
 वातापिश्च यथा नीतः क्षयं स ब्रह्महा प्रभो ।
 अगस्त्येन महाराज यन्मां त्वं परिपृच्छसि ॥ १९

इति श्रीमहाभारते आरण्यकपर्वणि

अष्टाधिकशततमोऽध्यायः ॥ १०८ ॥

१०९

वैशंपायन उवाच ।

ततः प्रयातः कौन्तेयः क्रमेण भरतर्षभ ।
 नन्दामपरनन्दां च नद्यौ पापभयापहे ॥ १
 स पर्वतं समासाद्य हेमकूटमनामयम् ॥
 अचिन्त्यानद्भुतान्भावान्दर्शय सुबहून्नृपः ॥ २
 वाचो यत्राभवन्मेघा उपलाश्च सहस्रशः ।
 नाशकुवंस्तमारोढुं विषण्णमनसो जनाः ॥ ३
 वायुर्नित्यं ववौ यत्र नित्यं देवश्च वर्षति ।
 सायं प्रातश्च भगवान्दृश्यते हन्यवाहनः ॥ ४
 एवं बहुविधान्भावानद्भुतान्वीक्ष्य पाण्डवः ।
 लोमशं पुनरेव स्म पर्यपृच्छत्तदद्भुतम् ॥ ५

लोमश उवाच ।

यथाश्रुतमिदं पूर्वमस्माभिररिकर्शन ।
 तदेकाग्रमना राजन्निबोध गदतो मम ॥ ६
 अस्मिन्नृषभकूटेऽभूदृषभो नाम तापसः ।
 अनेकशतवर्षायुस्तपस्वी कोपनो भृशम् ॥ ७
 स वै संभाष्यमाणोऽन्यैः कोपाद्रिमुवाच ह ।
 य इह व्याहरेत्कश्चिदुपलानुत्सृजेस्तदा ॥ ८
 वातं चाहूय मा शब्दमित्युवाच स तापसः ।
 व्याहरंश्चैव पुरुषो मेघेन विनिवार्यते ॥ ९
 एवमेतानि कर्माणि राजंस्तेन महर्षिणा ।
 कृतानि कानिचित्कोपात्प्रतिषिद्धानि कानिचित् ॥ १०
 नन्दामभिगतान्देवान्पुरा राजन्निति श्रुतिः ।
 अन्वपद्यन्त सहसा पुरुषा देवदर्शिनः ॥ ११
 ते दर्शनमनिच्छन्तो देवाः शक्रपुरोगमाः ।
 दुर्गं चक्रुरिमं देशं गिरिप्रत्यूहरूपकम् ॥ १२
 तदाप्रभृति कौन्तेय नरा गिरिमिमं सदा ।
 नाशकुवन्नभिद्रष्टुं कुत एवाधिरोहितुम् ॥ १३
 नातप्तपसा शक्यो द्रष्टुमेष महागिरिः ।

आरोढुं वापि कौन्तेय तस्मान्नियतवाग्भव ॥ १४
 इह देवाः सदा सर्वे यज्ञानाजहुरुत्तमान् ।
 तेषामेतानि लिङ्गानि दृश्यन्तेऽद्यापि भारत ॥ १५
 कुशाकारेण दूर्वेयं संस्तीर्णेन च भूरियम् ।
 यूपप्रकारा बहवो वृक्षाश्चैमे विशां पते ॥ १६
 देवाश्च ऋषयश्चैव वसन्त्यद्यापि भारत ।
 तेषां सायं तथा प्रातर्दृश्यते हव्यवाहनः ॥ १७
 इहाप्सुतानां कौन्तेय सद्यः पाप्मा विहन्यते ।
 कुरुश्रेष्ठाभिषेकं वै तस्मात्कुरु सहाजुजः ॥ १८
 ततो नन्दाप्सुताङ्गस्त्वं कौशिकीमभियास्यसि ।
 विश्वामित्रेण यत्रोग्रं तपस्तप्तमनुत्तमम् ॥ १९

वैशंपायन उवाच ।

ततस्तत्र समाप्सुय गात्राणि सगणो नृपः ।
 जगाम कौशिकीं पुण्यां रम्यां शिवजलां नदीम् ॥ २०

इति श्रीमहाभारते आरण्यकपर्वणि

नवाधिकशततमोऽध्यायः ॥ १०९ ॥

११०

लोमश उवाच ।

एषा देवनदी पुण्या कौशिकी भरतर्षभ ।
 विश्वामित्राश्रमो रम्यो एष चात्र प्रकाशते ॥ १
 आश्रमश्चैव पुण्याख्यः काश्यपस्य महात्मनः ।
 ऋश्यशृङ्गः सुतो यस्य तपस्वी संयतेन्द्रियः ॥ २
 तपसो यः प्रभावेन वर्षयामास वासवम् ।
 अनावृष्ट्यां भयाद्यस्य ववर्ष बलवृत्रहा ॥ ३
 मृग्यां जातः स तेजस्वी काश्यपस्य सुतः प्रभुः ।
 विषये लोमपादस्य यश्चकाराद्भुतं महत् ॥ ४
 निवर्तितेषु सस्येषु यस्मै शान्तां ददौ नृपः ।
 लोमपादो दुहितरं सावित्रीं सविता यथा ॥ ५

युधिष्ठिर उवाच ।

ऋश्यशृङ्गः कथं मृग्यामुत्पन्नः काश्यपात्मजः ।

विरुद्धे योनिःसंसर्गे कथं च तपसा युतः ॥ ६
 किमर्थं च भयाच्छक्रस्तस्य बालस्य धीमतः ।
 अनावृष्ट्यां प्रवृत्तायां ववर्ष बलवृत्रहा ॥ ७
 कथंरूपा च शान्ताभूद्राजपुत्री यतव्रता ।
 लोभयामास या चेतो मृगभूतस्य तस्य वै ॥ ८
 लोमपादश्च राजर्षिर्यदाश्रूयत धार्मिकः ।
 कथं वै विषये तस्य नावर्षत्पाकशासनः ॥ ९
 एतन्मे भगवन्सर्वं विस्तरेण यथातथम् ।
 वक्तुमर्हसि शुश्रूषोऽर्क्ष्यशृङ्गस्य चेष्टितम् ॥ १०
 लोमश उवाच ।

विभाण्डकस्य ब्रह्मर्षेस्तपसा भावितात्मनः ।
 अमोघवीर्यस्य सतः प्रजापतिसमद्युतेः ॥ ११
 शृणु पुत्रो यथा जात ऋश्यशृङ्गः प्रतापवान् ।
 महाहृदे महातेजा बालः स्थविरसंमतः ॥ १२
 महाहृदं समासाद्य काश्यपस्तपसि स्थितः ।
 दीर्घकालं परिश्रान्त ऋषिर्देवर्षिसंमतः ॥ १३
 तस्य रेतः प्रचस्कन्द दृष्ट्वाप्सरसमुर्वशीम् ।
 अप्सूपस्पृशतो राजन्मृगी तच्चापिवत्तदा ॥ १४
 सह तोयेन वृषिता सा गर्भिण्यभवन्नृप ।
 अमोघत्वाद्विधेश्चैव भावित्वाद्वैवनिर्मितात् ॥ १५
 तस्यां मृग्यां समभवत्तस्य पुत्रो महानृषिः ।
 ऋश्यशृङ्गस्तपोनिलो वन एव व्यवर्धत ॥ १६
 तस्यर्श्यशृङ्गं शिरसि राजन्नासीन्महात्मनः ।
 तेनर्श्यशृङ्ग इत्येवं तदा स प्रथितोऽभवत् ॥ १७
 न तेन दृष्टपूर्वोऽन्यः पितुरन्यत्र मानुषः ।
 तस्मात्तस्य मनो नित्यं ब्रह्मचर्येऽभवन्नृप ॥ १८
 एतस्मिन्नेव काले तु सखा दशरथस्य वै ।
 लोमपाद इति ख्यातो अङ्गानामीश्वरोऽभवत् ॥ १९
 तेन कामः कृतो मिथ्या ब्राह्मणेभ्य इति श्रुतिः ।
 स ब्राह्मणैः परित्यक्तस्तदा वै जगतीपतिः ॥ २०

पुरोहितापचाराच्च तस्य राज्ञो यदृच्छया ।
 न वर्षं सहस्राक्षस्ततोऽपीड्यन्त वै प्रजाः ॥ २१
 स ब्राह्मणान्पर्यपृच्छत्तपोयुक्तान्मनीषिणः ।
 प्रवर्षणे सुरेन्द्रस्य समर्थान्पृथिवीपतिः ॥ २२
 कथं प्रवर्षेत्पर्जन्य उपायः परिदृश्यताम् ।
 तमूचुश्चोदितास्तेन स्वमतानि मनीषिणः ॥ २३
 तत्र त्वेको मुनिवरस्तं राजानमुवाच ह ।
 कुपितास्तव राजेन्द्र ब्राह्मणा निष्कृति चर ॥ २४
 ऋश्यशृङ्गं मुनिसुतमानयस्व च पार्थिव ।
 वानेयमनभिज्ञं च नारीणामार्जवे रतम् ॥ २५
 स चेदवतरेद्राजन्विषयं ते महातपाः ।
 सद्यः प्रवर्षेत्पर्जन्य इति मे नात्र संशयः ॥ २६
 एतच्छ्रुत्वा वचो राजन्कृत्वा निष्कृतिमात्मानः ।
 स गत्वा पुनरागच्छत्प्रसन्नेषु द्विजातिषु ।
 राजानमागतं दृष्ट्वा प्रतिसंजगृहः प्रजाः ॥ २७
 ततोऽङ्गपतिराहूय सचिवान्मन्त्रकोविदान् ।
 ऋश्यशृङ्गागमे यत्नमकरोन्मन्त्रनिश्चये ॥ २८
 सोऽध्यगच्छदुपायं तु तैरमात्यैः सहाच्युतः ।
 शास्त्रैरलमर्थज्ञैर्नीत्यां च परिनिष्ठितैः ॥ २९
 तत आनाययामास वारमुल्या महीपतिः ।
 वेश्याः सर्वत्र निष्णातास्ता उवाच स पार्थिवः ॥ ३०
 ऋश्यशृङ्गमृषेः पुत्रमानयध्वमुपायतः ।
 लोभयित्वाभिविश्वास्य विषयं मम शोभनाः ॥ ३१
 ता राजभयभीताश्च शापभीताश्च योषितः ।
 अशक्यमूचुस्तत्कार्यं विवर्णा गतचेतसः ॥ ३२
 तत्र त्वेका जरयोषा राजानमिदमब्रवीत् ।
 प्रयतिष्ये महाराज तमानेतुं तपोधनम् ॥ ३३
 अग्निप्रेतास्तु मे कामान्समनुज्ञातुमर्हसि ।
 ततः शक्ये लोभयितुमृश्यशृङ्गमृषेः सुतम् ॥ ३४
 तस्याः सर्वमभिप्रायमन्वजानात्स पार्थिवः ।

धनं च प्रददौ भूरि खानि विविधानि च ॥ ३५
 ततो रूपेण संपन्ना वयसा च मर्हापते ।
 स्त्रिय आदाय काश्चित्सा जगाम वनमञ्जसा ॥ ३६

इति श्रीमहाभारते आरण्यकपर्वणि

दशाधिकशततमोऽध्यायः ॥ ११० ॥

१११

लोमश उवाच ।

सा तु नाव्याश्रमं चक्रे राजकार्यार्थसिद्धये ।
 सदेशाच्चैव नृपतेः स्वबुद्ध्या चैव भारत ॥ १
 नानापुष्पफलैर्वृक्षैः कृत्रिमैरुपशोभितम् ।
 नानागुल्मलतोपेतैः स्वादुकामफलप्रदैः ॥ २
 अतीव रमणीयं तदतीव च मनोहरम् ।
 चक्रे नाव्याश्रमं रम्यमद्भुतोपमदर्शनम् ॥ ३
 ततो निबध्य तां नावमदूरे काश्यपाश्रमात् ।
 चारयामास पुरुषैर्विहारं तस्य वै मुनेः ॥ ४
 ततो दुहितरं वेश्या समाधायैतिकृत्यताम् ।
 दृष्ट्वान्तरं काश्यपस्य प्राहिणोद्बुद्धिसंमताम् ॥ ५
 सा तत्र गत्वा कुशला तपोनित्यस्य सनिधौ ।
 आश्रमं तं समासाद्य ददर्श तमृषेः सुतम् ॥ ६
 वेश्योवाच ।

कश्चिन्मुने कुशलं तापसानां

कश्चिच्च वो मूलफलं प्रभूतम् ।

कश्चिद्भवान्रमते चाश्रमेऽस्मि-

स्त्वां वै द्रष्टुं सांप्रतमागतोऽस्मि ॥ ७

कश्चित्तपो वर्धते तापसानां

पिता च ते कश्चिदहीनतेजाः ।

कश्चित्त्वया प्रीयते चैव विप्र

कश्चित्स्वाध्यायः क्रियते ऋश्यशृङ्ग ॥ ८

ऋश्यशृङ्ग उवाच ।

ऋद्धो भवाञ्जयोतिरिव प्रकाशते

मन्ये चाहं त्वामभिवादनीयम् ।
 पाद्यं वै ते संप्रदास्यामि कामा-
 द्यथाधर्मं फलमूलानि चैव ॥ ९
 कौश्यां वृक्षामास्व यथोपजोषं
 कृष्णाजिनेनावृतायां सुखायाम् ।
 क चाश्रमस्तव किं नाम चेदं
 व्रतं ब्रह्मंश्चरसि हि देववत्त्वम् ॥ १०
 वेश्योवाच ।
 ममाश्रमः काश्यपपुत्र रम्य-
 स्त्रियोजनं शैलमिमं परेण ।
 तत्र स्वधर्मोऽनभिवादनं नो
 न चोदकं पाद्यमुपस्पृशामः ॥ ११
 ऋश्यशृङ्ग उवाच ।
 फलानि पक्वानि ददानि तेऽहं
 भल्लातकान्यामलकानि चैव ।
 परुषकानीडुदधन्वनानि
 प्रियालानां कामकारं कुरुष्व ॥ १२
 लोमश उवाच ।
 सा तानि सर्वाणि विसर्जयित्वा
 भक्षान्महार्हान्प्रददौ ततोऽस्मै ।
 तान्यृश्यशृङ्गस्य महारसानि
 भृशं सुरूपाणि रुचिं ददुर्हि ॥ १३
 ददौ च माल्यानि सुगन्धवन्ति
 चित्राणि वासांसि च भानुमन्ति ।
 पानानि चाग्न्याणि ततो मुमोद
 चिक्रीड चैव प्रजहास चैव ॥ १४
 सा कन्दुकेनारमतास्य मूले
 विभज्यमाना फलिता लतेव ।
 गात्रैश्च गात्राणि निषेवमाणा
 समाश्लिषच्चासकृदृश्यशृङ्गम् ॥ १५

सजनिशोकांस्तिलकांश्च वृक्षा-
 न्प्रपुष्पितानवनान्यावभज्य ।
 विलज्जमानेव मदाभिभूता
 प्रलोभयामास सुतं महर्षेः ॥ १६
 अथर्श्यशृङ्गं विकृतं समीक्ष्य
 पुनः पुनः पीड्य च कायमस्य ।
 अवेक्षमाणा शनैर्कैर्जगाम
 कृत्वाभिहोत्रस्य तदापदेशम् ॥ १७
 तस्यां गतायां मदनेन मत्तो
 विचेतनश्चाभवदृश्यशृङ्गः ।
 तामेव भावेन गतेन शून्यो
 विनिःश्वसन्नार्तरूपो बभूव ॥ १८
 ततो मुहूर्ताद्वरिपिङ्गलाक्षः
 प्रवेष्टितो रोमभिरा नखाग्रात् ।
 स्वाध्यायवान्वृत्तसमाधियुक्तो
 विभाण्डकः काश्यपः प्रादुरासीत् ॥ १९
 सोऽपश्यदासीनमुपेत्य पुत्रं
 ध्यायन्तमेकं विपरीतचित्तम् ।
 विनिःश्वसन्तं मुहुरुर्ध्वदृष्टिं
 विभाण्डकः पुत्रमुवाच दीनम् ॥ २०
 न कल्प्यन्ते समिधः किं नु तात
 कञ्चिद्धुतं चाग्निहोत्रं त्वयाद्य ।
 सुनिर्णितं सुक्लुप्तं होमधेनुः
 कञ्चित्सवत्सा च कृता त्वयाद्य ॥ २१
 न वै यथापूर्वमिवासि पुत्र
 चिन्तापरश्चासि विचेतनश्च ।
 दीनोऽतिमात्रं त्वमिहाद्य किं नु
 पृच्छामि त्वां क इहाद्यागतोऽभूत् ॥ २२
 इति श्रीमहाभारते आरण्यकपर्वणि
 एकादशाधिकशततमोऽध्यायः ॥ १११ ॥

११२

ऋश्यशृङ्ग उवाच ।

इहागतो जटिलो ब्रह्मचारी

न वै ह्रस्वो नातिदीर्घो मनस्वी ।

सुवर्णवर्णः कमलायताक्षः

सुतः सुराणामिव शोभमानः ॥ १

समृद्धरूपः सवितेव दीप्तः

सुशुक्लकृष्णाक्षतरश्चकोरैः ।

नीलाः प्रसन्नाश्च जटाः सुगन्धा

हिरण्यरज्जुप्रथिताः सुदीर्घाः ॥ २

आधाररूपा पुनरस्य कण्ठे

विभ्राजते विद्युदिवान्तरिक्षे ।

द्वौ चास्य पिण्डावधरेण कण्ठ-

मजातरोमौ सुमनोहरो च ॥ ३

विलग्नमध्यश्च स नाभिदेशे

कटिश्च तस्यातिकृतप्रमाणा ।

तथास्य चीरान्तरिता प्रभाति

हिरण्मयी मेखला मे यथेयम् ॥ ४

अन्यच्च तस्याद्भुतदर्शनीयं

विक्रूजितं पादयोः संप्रभाति ।

पाण्योश्च तद्वत्स्वनवन्निबद्धौ

कलापकावक्षमाला यथेयम् ॥ ५

विचेष्टमानस्य च तस्य तानि

कूजन्ति हंसाः सरसीव मत्ताः ।

चीराणि तस्याद्भुतदर्शनानि

नेमानि तद्वन्मम रूपवन्ति ॥ ६

वक्त्रं च तस्याद्भुतदर्शनीयं

प्रव्याहृतं हृदयतीव्र चेतः ।

पुंस्कोकिलस्येव च तस्य वाणी

तां शृण्वतो मे व्यथितोऽन्तरात्मा ॥ ७

यथा वनं माधवमासि मध्ये

समीरितं श्वसनेनाभिवाति ।

तथा स वात्युत्तमपुण्यगन्धा

निषेव्यमाणः पवनेन तात ॥ ८

सुसंयताश्चापि जटा विभक्ता

द्वैधीकृता भान्ति समा ललाटे ।

कर्णौ च चित्रैरिव चक्रवालैः

समावृतौ तस्य सुरूपवद्भिः ॥ ९

तथा फलं वृत्तमधो विचित्रं

समाहनत्पाणिना दक्षिणेन ।

तद्भूमिमासाद्य पुनः पुनश्च

समुत्पतत्यद्भुतरूपमुच्चैः ॥ १०

तच्चापि हत्वा परिवर्ततेऽसौ

वातेरितो वृक्ष इवावधूर्णः ।

तं प्रेक्ष्य मे पुत्रमिवामराणां

प्रीतिः परा तात रतिश्च जाता ॥ ११

स मे समाश्लिष्य पुनः शरीरं

जटासु गृह्णाभ्यवनान्मय वक्त्रम् ।

वक्त्रेण वक्त्रं प्रणिधाय शब्दं

चकार तन्मेऽजनयत्प्रहर्षम् ॥ १२

न चापि पाद्यं बहु मन्यतेऽसौ

फलानि चेमानि मयाहृतानि ।

एवंव्रतोऽस्मीति च मामवोच-

त्फलानि चान्यानि नवान्यदान्मे ॥ १३

मयोपयुक्तानि फलानि तानि

नेमानि तुल्यानि रसेन तेषाम् ।

न चापि तेषां त्वमिदं यथैषां

साराणि नैषामिव सन्ति तेषाम् ॥ १४

तोयानि चैवातिरसानि मह्यं

प्रादात्स वै पातुमुदाररूपः ।

पीत्वैव यान्यभ्यधिकः प्रहर्षो

ममाभवद्भ्रूलितेव चासीत् ॥ १५

इमानि चित्राणि च गन्धवन्ति

माल्यानि तस्योद्ग्रथितानि पट्टैः ।

यानि प्रकीर्येह गतः स्वमेव

स आश्रमं तपसा द्योतमानः ॥ १६

गतेन तेनास्मि कृतो विचेता

गात्रं च मे संपरितप्यतीव ।

इच्छामि तस्यान्तिकमाशु गन्तुं

तं चेह नित्यं परिवर्तमानम् ॥ १७

गच्छामि तस्यान्तिकमेव तात

का नाम सा व्रतचर्या च तस्य ।

इच्छाम्यहं चरितुं तेन सार्धं

यथा तपः स चरत्युग्रकर्मा ॥ १८

इति श्रीमहाभारते आरण्यकपर्वणि

द्वादशाधिकशततमोऽध्यायः ॥ ११२ ॥

११३

विभाण्डक उवाच ।

रक्षांसि चैतानि चरन्ति पुत्र

रूपेण तेनाद्भुतदर्शनेन ।

अतुल्यरूपाण्यतिघोरवन्ति

विघ्नं सदा तपसश्चिन्तयन्ति ॥ १

सुरूपरूपाणि च तानि तात

प्रलोभयन्ते विविधैरूपायैः ।

सुखाच्च लोकाच्च निपातयन्ति

तान्युग्रकर्माणि मुनीन्वनेषु ॥ २

न तानि सेवेत मुनिर्यतात्मा

सतां लोकान्प्रार्थयानः कथंचित् ।

कृत्वा विघ्नं तापसानां रमन्ते

पापाचारास्तपसस्तान्यपाप ॥ ३

असज्जनेनाचरितानि पुत्र

पापान्यपेयानि मधूनि तानि ।

माल्यानि चैतानि न वै मुनीनां

स्मृतानि चित्रोज्ज्वलगन्धवन्ति ॥ ४

लोमश उवाच ।

रक्षांसि तानीति निवार्य पुत्रं

विभाण्डकस्तां मृगायांबभूव ।

नासादयामास यदा त्र्यहेण

तदा स पर्यावृतेऽऽश्रमाय ॥ ५

यदा पुनः काश्यपो वै जगाम

फलान्याहर्तुं विधिना श्रामणेन ।

तदा पुनर्लोभयितुं जगाम

सा वेश्योषा मुनिमृश्यशृङ्गम् ॥ ६

दृष्ट्वैव तामृश्यशृङ्गः प्रहृष्टः

संभ्रान्तरूपोऽभ्यपतत्तदानीम् ।

प्रोवाच चैनां भवतोऽऽश्रमाय

गच्छाव यावन्न पिता ममैति ॥ ७

ततो राजन्काश्यपस्यैकपुत्रं

प्रवेश्य योगेन विमुच्य नावम् ।

प्रलोभयन्त्यो विविधैरूपायै-

राजगुरुराधिपतेः समीपम् ॥ ८

संस्थाप्य तामाश्रमदर्शने तु

संतारितां नावमतीव शुभ्राम् ।

तीरादुपादाय तथैव चक्रे

राजाश्रमं नाम वनं विचित्रम् ॥ ९

अन्तःपुरे तं तु निवेद्य राजा

विभाण्डकस्यात्मजमेकपुत्रम् ।

ददर्श देवं सहसा प्रवृष्ट-

मापूर्वमाणं च जगज्जलेन ॥ १०

स लोमपादः परिपूर्णकामः

सुतां ददावृश्यशृङ्गाय शान्ताम् ।
 क्रोधप्रतीकारकरं च चक्रे
 गोभिश्च मार्गेष्वभिकर्षणं च ॥ ११
 विभाण्डकस्याव्रजतः स राजा
 पशून्प्रभूतान्पशुपांश्च वीरान् ।
 समादिशत्पुत्रगृद्धी महर्षि-
 र्विभाण्डकः परिपृच्छेद्यदा वः ॥ १२
 स वक्तव्यः प्राञ्जलिभिर्भवद्भिः
 पुत्रस्य ते पशवः कर्षणं च ।
 किं ते प्रियं वै क्रियतां महर्षे
 दासाः स्म सर्वे तव वाचि बद्धाः ॥ १३
 अथोपायात्स मुनिश्चण्डकोपः
 स्वमाश्रमं फलमूलानि गृह्य ।
 अन्वेषमाणश्च न तत्र पुत्रं
 ददर्श चुक्रोध ततो भृशं सः ॥ १४
 ततः स कोपेन विदीर्यमाण
 आशङ्कमानो नृपतेर्विधानम् ।
 जगाम चम्पां प्रदिधक्षमाण-
 स्तमङ्गराजं विषयं च तस्य ॥ १५
 स वै श्रान्तः क्षुधितः काश्यपस्ता-
 न्धोषान्समासादितवान्समृद्धान् ।
 गोपैश्च तैर्विधिवत्पूज्यमानो
 राजेव तां रात्रिमुवास तत्र ॥ १६
 संप्राप्य सत्कारमतीव तेभ्यः
 प्रोवाच कस्य प्रथिताः स्थ सौम्याः ।
 ऊचुस्ततस्तेऽभ्युपगम्य सर्वे
 धनं तवेदं विहितं सुतस्य ॥ १७
 देशे तु देशे तु स पूज्यमान-
 स्तांश्चैव शृण्वन्मधुरान्प्रलापान् ।

प्रशान्तभूयिष्ठरजाः प्रहृष्टः
 समाससादाङ्गपतिं पुरस्थम् ॥ १८
 संपूजितस्तेन नरर्वभेण
 ददर्श पुत्रं दिवि देवं यथेन्द्रम् ।
 शान्तां स्नुषां चैव ददर्श तत्र
 सौदामिनीमुच्चरन्तीं यथैव ॥ १९
 भ्रातांश्च घोषांश्च सुतं च दृष्ट्वा
 शान्तां च शान्तोऽस्य परः स कोपः ।
 चकार तस्मै परमं प्रसादं
 विभाण्डको भूमिपतेर्नरेन्द्र ॥ २०
 स तत्र निक्षिप्य सुतं महर्षि-
 र्वाच सूर्याग्निसमप्रभावम् ।
 जाते पुत्रे वनमेवाव्रजेथा
 राज्ञः प्रियाण्यस्य सर्वाणि कृत्वा ॥ २१
 स तद्वचः कृतवानृश्यशृङ्गो
 ययौ च यत्रास्य पिता बभूव ।
 शान्ता चैनं पर्यचरद्यथाव-
 त्वे रोहिणी सोममिवानुकूला ॥ २२
 अरुन्धती वा सुभगा वसिष्ठं
 लोपामुद्रा वापि यथा ह्यगस्त्यम् ।
 नलस्य वा दमयन्ती यथाभू-
 द्यथा शची वज्रधरस्य चैव ॥ २३
 नाढायनी चेन्द्रसेना यथैव
 वश्या नित्यं मुद्गलस्याजमीढ ।
 तथा शान्ता ऋश्यशृङ्गं वनस्थं
 प्रीत्या युक्ता पर्यचरन्नरेन्द्र ॥ २४
 तस्याश्रमः पुण्य एषो विभाति
 महाह्रदं शोभयन्पुण्यकीर्तः ।
 अत्र स्नातः कृतकृत्यो विशुद्ध-

स्तीर्थान्यन्यान्यनुसंयाहि राजन् ॥ २५

इति श्रीमहाभारते आरण्यकपर्वणि

त्रयोदशाधिकशततमोऽध्यायः ॥ ११३ ॥

११४

वैशंपायन उवाच ।

ततः प्रयातः कौशिक्याः पाण्डवो जनमेजय ।

आनुपूर्व्येण सर्वाणि जगामायतनान्युत ॥ १

स सागरं समासाद्य गङ्गायाः संगमे नृप ।

नदीशतानां पञ्चानां मध्ये चक्रे समाप्लवम् ॥ २

ततः समुद्रतीरेण जगाम वसुधाधिपः ।

आलुभिः सहितो वीरः कलिङ्गान्प्रति भारत ॥ ३

लोमश उवाच ।

एते कलिङ्गाः कौन्तेय यत्र वैतरणी नदी ।

यत्रायजत धर्मोऽपि देवाञ्छरणमेत्य वै ॥ ४

ऋषिभिः समुपायुक्तं यज्ञियं गिरिशोभितम् ।

उत्तरं तीरमेतद्धि सततं द्विजसेवितम् ॥ ५

समेन देवयानेन पथा स्वर्गमुपेयुषः ।

अत्र वै ऋषयोऽन्येऽपि पुरा क्रतुभिरीजिरे ॥ ६

अत्रैव रुद्रो राजेन्द्र पशुमादत्तवान्मखे ।

रुद्रः पशुं मानवेन्द्र भागोऽयमिति चाब्रवीत् ॥ ७

हृते पशौ तदा देवास्तमूचुर्भरतर्षभ ।

मा परस्वमभिद्रोग्धा मा धर्मान्सकलान्नशीः ॥ ८

ततः कल्याणरूपाभिर्वाग्भिस्ते रुद्रमस्तुवन् ।

इष्ट्या चैनं तर्पयित्वा मानयांचक्रिरे तदा ॥ ९

ततः स पशुमुत्सृज्य देवयानेन जग्मिवान् ।

अत्रानुवंशो रुद्रस्य तं निबोध युधिष्ठिर ॥ १०

अयातयामं सर्वेभ्यो भागेभ्यो भागमुत्तमम् ।

देवाः संकल्पयामासुर्भयाद्भुद्रस्य शाश्वतम् ॥ ११

इमां गाथामत्र गायन्नपः स्पृशति यो नरः ।

देवयानस्तस्य पन्थाश्चक्षुश्चैव प्रकाशते ॥ १२

वैशंपायन उवाच ।

ततो वैतरणीं सर्वे पाण्डवा द्रौपदी तथा ।

अवतीर्य महाभागा तर्पयांचक्रिरे पितृन् ॥ १३

युधिष्ठिर उवाच ।

उपस्पृश्यैव भगवन्नस्यां नद्यां तपोधन ।

मानुषादस्मि विषयादपेतः पश्य लोमश ॥ १४

सर्वल्लोकान्प्रपश्यामि प्रसादात्तव सुव्रत ।

वैखानसानां जपतामेष शब्दो महात्मनाम् ॥ १५

लोमश उवाच ।

त्रिशतं वै सहस्राणि योजनानां युधिष्ठिर ।

यत्र ध्वनि शृणोष्येनं तूष्णीमास्व विशां पते ॥ १६

एतत्स्वयंभुवो राजन्वनं रम्यं प्रकाशते ।

यत्रायजत कौन्तेय विश्वकर्मा प्रतापवान् ॥ १७

यस्मिन्यज्ञे हि भूर्दत्ता कश्यपाय महात्मने ।

सपर्वतवनोद्देशा दक्षिणा वै स्वयंभुवा ॥ १८

अवासीदच्च कौन्तेय दत्तमात्रा मही तदा ।

उवाच चापि कुपिता लोकेश्वरमिदं प्रभुम् ॥ १९

न मां मर्त्याय भगवन्कस्मैचिदातुमर्हसि ।

प्रदानं मोघमेतत्ते यास्याम्येषा रसातलम् ॥ २०

विषीदन्ती तु तां दृष्ट्वा कश्यपो भगवानृषिः ।

प्रसादयांबभूवाथ ततो भूमिं विशां पते ॥ २१

ततः प्रसन्ना पृथिवी तपसा तस्य पाण्डव ।

पुनरुन्मज्ज्य सलिलाद्वेदीरूपा स्थिता बभौ ॥ २२

सैषा प्रकाशते राजन्वेदीसंस्थानलक्षणा ।

आरुह्यात्र महाराज वीर्यवान्चै भविष्यसि ॥ २३

अहं च ते स्वस्वयनं प्रयोक्ष्ये

यथा त्वमेनामधिरोक्ष्यसेऽद्य ।

स्पृष्टा हि मर्त्येन ततः समुद्र-

मेषा वेदी प्रविशत्याजमीढ ॥ २४

अग्निर्मित्रो योनिरापोऽथ देव्यो

विष्णो रेतस्त्वममृतस्य नाभिः ।

एवं ब्रुवन्पाण्डव सत्यवाक्यं

वेदीमिमां त्वं तरसाधिरोह ॥ २५

वैशंपायन उवाच ।

ततः कृतस्वस्त्ययनो महात्मा

युधिष्ठिरः सागरगामगच्छत् ।

कृत्वा च तच्छासनमस्य सर्वं

महेन्द्रमासाद्य निशामुवास ॥ २६

इति श्रीमहाभारते आरण्यकपर्वणि

चतुर्दशाधिकशततमोऽध्यायः ॥ ११४ ॥

११५

वैशंपायन उवाच ।

स तत्र तामुषित्वैकां रजनीं पृथिवीपतिः ।

तापसानां परं चक्रे सत्कारं भ्रातृभिः सह ॥ १

लोमशश्चास्य तान्सर्वानाचख्यौ तत्र तापसान् ।

भृगून्जिरसश्चैव वासिष्ठानथ काश्यपान् ॥ २

तान्समेत्य स राजर्षिरभिवाद्य कृताञ्जलिः ।

रामस्यानुचरं वीरमपृच्छदकृतव्रणम् ॥ ३

कदा नु रामो भगवांस्तापसान्दर्शयिष्यति ।

तेनैवाहं प्रसङ्गेन दृष्टुमिच्छामि भार्गवम् ॥ ४

अकृतव्रण उवाच ।

आयानेवासि विदितो रामस्य विदितात्मनः ।

प्रीतिस्त्वयि च रामस्य क्षिप्रं त्वां दर्शयिष्यति ॥ ५

चतुर्दशीमष्टमीं च रामं पश्यन्ति तापसाः ।

अस्यां रात्र्यां व्यतीतायां भवित्री च चतुर्दशी ॥ ६

युधिष्ठिर उवाच ।

भवाननुगतो वीरं जामदग्न्यं महाबलम् ।

प्रत्यक्षदर्शी सर्वस्य पूर्ववृत्तस्य कर्मणः ॥ ७

स भवान्कथयत्वेतद्यथा रामेण निर्जिताः ।

आहवे क्षत्रियाः सर्वे कथं केन च हेतुना ॥ ८

अकृतव्रण उवाच ।

कन्यकुब्जे महानासीत्पार्थिवः सुमहाबलः ।

गाधीति विश्रुतो लोके वनवासं जगाम सः ॥ ९

वने तु तस्य वसतः कन्या जज्ञेऽप्सरःसमा ।

ऋचीको भार्गवस्तां च वरयामास भारत ॥ १०

तमुवाच ततो राजा ब्राह्मणं संशितव्रतम् ।

उचितं नः कुले किञ्चित्पूर्वैर्यत्सप्रवर्तितम् ॥ ११

एकतःश्यामकर्णानां पाण्डुराणां तरस्विनाम् ।

सहस्रं वाजिनां शुल्कमिति विद्धि द्विजोत्तम ॥ १२

न चापि भगवान्वाच्यो दीयतामिति भार्गव ।

देया मे दुहिता चेयं त्वद्विधाय महात्मने ॥ १३

ऋचीक उवाच ।

एकतःश्यामकर्णानां पाण्डुराणां तरस्विनाम् ।

दास्याम्यश्वसहस्रं ते मम भार्या सुतास्तु ते ॥ १४

अकृतव्रण उवाच ।

स तथेति प्रतिज्ञाय राजन्वरुणमब्रवीत् ।

एकतःश्यामकर्णानां पाण्डुराणां तरस्विनाम् ।

सहस्रं वाजिनामेकं शुल्कार्थं मे प्रदीयताम् ॥ १५

तस्मै प्रादात्सहस्रं वै वाजिनां वरुणस्तदा ।

तदश्वतीर्थं विख्यातमुत्थिता यत्र ते हयाः ॥ १६

गङ्गायां कन्यकुब्जे वै ददौ सत्यवतीं तदा ।

ततो गाधिः सुतां तस्मै जन्याश्वासन्सुरास्तदा ।

लब्ध्वा हयसहस्रं तु तांश्च दृष्ट्वा दिवौकसः ॥ १७

धर्मेण लब्ध्वा तां भार्यामृचीको द्विजसत्तमः ।

यथाकामं यथाजोषं तथा रेमे सुमध्यया ॥ १८

तं विवाहे कृते राजन्सभार्यमवलोककः ।

आजगाम भृगुश्रेष्ठः पुत्रं दृष्ट्वा ननन्द च ॥ १९

भार्यापती तमासीनं गुरुं सुरगणार्चितम् ।

अर्चित्वा पर्युपासीनौ प्राञ्जली तस्थुस्तदा ॥ २०

ततः स्नुषां स भगवान्प्रहृष्टो भृगुरब्रवीत् ।

वरं वृणीष्व सुभगे दाता ह्यस्मि तवेप्सितम् ॥ २१
सा वै प्रसादयामास तं गुरुं पुत्रकारणात् ।
आत्मनश्चैव मातुश्च प्रसादं च चकार सः ॥ २२
भृगुर्वाच ।

ऋतौ त्वं चैव माता च स्नाते पुंसवनाय वै ।
आलिङ्गेतां पृथग्वृक्षौ साश्वत्थं त्वमुदुम्बरम् ॥ २३
आलिङ्गने तु ते राजंश्चक्रतुः स्म विपर्ययम् ।
कदाचिद्भृगुरागच्छत्तं च वेद विपर्ययम् ॥ २४
अथोवाच महातेजा भृगुः सत्यवतीं क्षुषाम् ।
ब्राह्मणः क्षत्रवृत्तिर्वै तव पुत्रो भविष्यति ॥ २५
क्षत्रियो ब्राह्मणाचारो मातुस्तव सुतो महान् ।
भविष्यति महावीर्यः साधूनां मार्गमास्थितः ॥ २६
ततः प्रसादयामास श्वशुरं सा पुनः पुनः ।
न मे पुत्रो भवेदीदृक्कामं पौत्रो भवेदिति ॥ २७
एवमस्त्विति सा तेन पाण्डव प्रतिनन्दिता ।
जमदग्निं ततः पुत्रं सा जज्ञे काल आगते ।
तेजसा वर्चसा चैव युक्तं भार्गवनन्दनम् ॥ २८
अ वर्धमानस्तेजस्वी वेदस्याध्ययनेन वै ।
अह्नृषीन्महातेजाः पाण्डवेयात्यवर्तत ॥ २९
तं तु कृत्स्नो धनुर्वेदः प्रत्यभाद्भरतर्षभ ।
चतुर्विधानि चास्त्राणि भास्करोपमवर्चसम् ॥ ३०

इति श्रीमहाभारते आरण्यकपर्वणि

पञ्चदशाधिकशततमोऽध्यायः ॥ ११५ ॥

११६

अकृतव्रण उवाच ।

स वेदाध्ययने युक्तो जमदग्निर्महातपाः ।
तपस्तेपे ततो देवान्नियमाद्वशमानयत् ॥ १
स प्रसेनजितं राजन्नधिगम्य नराधिपम् ।
रेणुकां वरयामास स च तस्मै ददौ नृपः ॥ २
रेणुकां त्वथ संप्राप्य भार्या भार्गवनन्दनः ।

आश्रमस्थस्तया सार्धं तपस्तेपेऽनुकूलया ॥ ३
तस्याः कुमारश्चत्वारो जज्ञिरे रामपञ्चमाः ।
सर्वेषामजघन्यस्तु राम आसीजघन्यजः ॥ ४
फलाहारेषु सर्वेषु गतेष्वथ सुतेषु वै ।
रेणुका स्नातुमगमत्कदाचिन्नियतव्रता ॥ ५
सा तु चित्ररथं नाम मार्त्तिकावतकं नृपम् ।
ददर्श रेणुका राजन्नागच्छन्ती यदृच्छया ॥ ६
क्रीडन्तं सलिले दृष्ट्वा सभार्य पद्ममालिनम् ।
ऋद्धिमन्तं ततस्तस्य स्पृहयामास रेणुका ॥ ७
व्यभिचारात् सा तस्मात्किन्नाम्भसि विचेतना ।
प्रविवेशाश्रमं व्रस्ता तां वै भर्तान्विबुध्यत ॥ ८
स तां दृष्ट्वा च्युतां धैर्याद्वाह्या लक्ष्म्या विवर्जिताम् ।
धिकशब्देन महातेजा गर्हयामास वीर्यवान् ॥ ९
ततो ज्येष्ठो जामदग्न्यो रुमण्वान्नाम नामतः ।
आजगाम सुषेणश्च वसुर्विश्वावसुस्तथा ॥ १०
तानानुपूर्व्याद्भगवान्वधे मातुरचोदयत् ।
न च ते जातसंमोहाः किञ्चिदूर्चुर्विचेतसः ॥ ११
ततः शशाप तान्कोपात्ते शप्ताश्चेतनां जहुः ।
भृगपक्षिसधर्माणः क्षिप्रमासञ्जडोपमाः ॥ १२
ततो रामोऽभ्यगात्पश्चादाश्रमं परवीरहा ।
तमुवाच महामन्युर्जमदग्निर्महातपाः ॥ १३
जहीमां सातरं पापां मा च पुत्र व्यथां कृथाः ।
तत आदाय परशुं रामो मातुः शिरोऽहरत् ॥ १४
ततस्तस्य महाराज जमदग्नेर्महात्मनः ।
क्रोपो अगच्छत्सहसा प्रसन्नश्चाब्रवीदिदम् ॥ १५
ममेदं वचनान्तात कृतं ते कर्म दुष्करम् ।
वृणीष्व कामान्धर्मज्ञ यावतो वाञ्छसे हृदा ॥ १६
स वव्रे मातुस्तथानमस्मृति च वधस्य वै ।
पापेन तेन चास्पर्श भ्रातृणां प्रकृति तथा ॥ १७
अप्रतिद्वन्द्वतां युद्धे दीर्घमायुश्च भारत ।

ददौ च सर्वान्कामांस्ताञ्जमदग्निर्महातपाः ॥ १८
 कदाचित्तु तथैवास्य विनिष्क्रान्ताः सुताः प्रभो ।
 अथानूपपतिर्वीरः कार्तवीर्योऽभ्यवर्तत ॥ १९
 तमाश्रमपदं प्राप्तमृषेर्भार्या समर्चयत् ।
 स युद्धमदसंमत्तो नाभ्यनन्दत्तत्तार्चनम् ॥ २०
 प्रमथ्य चाश्रमात्तस्माद्धोमधेन्वास्तदा बलात् ।
 जहार वत्सं क्रोशन्त्या बभञ्ज च महाद्रुमान् ॥ २१
 आगताय च रामाय तदाचष्ट पिता स्वयम् ।
 गां च रोह्यतीं दृष्ट्वा कोपो रामं समाविशत् ॥ २२
 स मन्युवशमापन्नः कार्तवीर्यमुपाद्रवत् ।
 तस्याथ युधि विक्रम्य भार्गवः परवीरहा ॥ २३
 चिच्छेद निशितैर्भल्लैर्बाहून्परिघसंनिभान् ।
 सहस्रसंमितान्राजन्प्रगृह्य रुचिरं धनुः ॥ २४
 अर्जुनस्याथ दायादा रामेण कृतमन्यवः ।
 आश्रमस्थं विना रामं जमदग्निमुपाद्रवन् ॥ २५
 ते तं जघ्नुर्महावीर्यमयुध्यन्तं तपस्विनम् ।
 असकृद्राम रामेति विक्रोशन्तमनाथवत् ॥ २६
 कार्तवीर्यस्य पुत्रास्तु जमदग्निं युधिष्ठिर ।
 घातयित्वा शरैर्जगुर्मर्यादागतमरिदमाः ॥ २७
 अपक्रान्तेषु चैतेषु जमदग्नौ तथागते ।
 समित्पाणिरुपागच्छदाश्रमं भृगुनन्दनः ॥ २८
 स दृष्ट्वा पितरं वीरस्तथा मृत्युवशं गतम् ।
 अनर्हन्तं तथाभूतं विललाप सुदुःखितः ॥ २९

इति श्रीमहाभारते आरण्यकपर्वणि

षोडशाधिकशततमोऽध्यायः ॥ ११६ ॥

११७

राम उवाच ।

ममापराधातैः क्षुद्रैर्हतस्त्वं तात बालिशैः ।
 कार्तवीर्यस्य दायादैर्वने मृग इवेषुभिः ॥ १
 धर्मज्ञस्य कथं तात वर्तमानस्य सत्पथे ।

मृत्युरेवंविधो युक्तः सर्वभूतेष्वनागसः ॥ २
 किं नु तैर्न कृतं पापं यैर्भवांसपसि स्थितः ।
 अयुध्यमानो वृद्धः सन्हतः शरशतैः शितैः ॥ ३
 किं नु ते तत्र वक्ष्यन्ति सचिवेषु सुहृत्सु च ।
 अयुध्यमानं धर्मज्ञमेकं हत्वानपत्रपाः ॥ ४

अकृतव्रण उवाच ।

विलप्यैवं स करुणं बहु नानाविधं नृप ।
 प्रेतकार्याणि सर्वाणि पितुश्चक्रे महातपाः ॥ ५
 ददाह पितरं चाग्नौ रामः परपुरंजयः ।
 प्रतिजज्ञे बधं चापि सर्वक्षत्रस्य भारत ॥ ६
 संक्रुद्धोऽतिबलः शूरः शस्त्रमादाय वीर्यवान् ।
 जन्निवान्कार्तवीर्यस्य सुतानेकोऽन्तकोपमः ॥ ७
 तेषां चानुगता ये च क्षत्रियाः क्षत्रियर्षभ ।
 तांश्च सर्वान्वामृद्राद्रामः प्रहरतां वरः ॥ ८
 त्रिःसप्तकृत्वः पृथिवीं कृत्वा निःक्षत्रियां प्रभुः ।
 समन्तपञ्चके पञ्च चकार रुधिरहृदान् ॥ ९
 स तेषु तर्पयामास पितृन्भृगुकुलोद्बहः ।
 साक्षाद्दर्शं चर्चिकं स च रामं न्यवारयत् ॥ १०
 ततो यज्ञेन महता जामदग्न्यः प्रतापवान् ।
 तर्पयामास देवेन्द्रमृत्विग्भ्यश्च महीं ददौ ॥ ११
 वेदी चाप्यददद्वैसीं कश्यपाय महात्मने ।
 दशव्यामायतां कृत्वा नवोत्सेधां विशां पते ॥ १२
 तां कश्यपस्यानुमते ब्राह्मणाः खण्डशस्तदा ।
 व्यभजंस्तेन ते राजन्प्रख्याताः खाण्डवायनाः ॥ १३
 स प्रदाय महीं तस्मै कश्यपाय महात्मने ।
 अस्मिन्महेन्द्रे शैलेन्द्रे वसत्यमितविक्रमः ॥ १४
 एवं वैरमभूत्तस्य क्षत्रियैर्लोकवासिभिः ।
 पृथिवी चापि विजिता रामेणामिततेजसा ॥ १५
 वैशंपायन उवाच ।
 ततश्चतुर्दशीं रामः समयेन महामनाः ।

दर्शयामास तान्विप्रान्धर्मराजं च सानुजम् ॥ १६
 स तमानर्च राजेन्द्रो भ्रातृभिः सहितः प्रभुः ।
 द्विजानां च परां पूजां चक्रे नृपतिसत्तमः ॥ १७
 अर्चयित्वा जामदग्न्यं पूजितस्तेन चाभिभूः ।
 महेन्द्र उष्य तां रात्रि प्रययौ दक्षिणामुखः ॥ १८

इति श्रीमहाभारते आरण्यकपर्वणि

सप्तदशाधिकशततमोऽध्यायः ॥ ११७ ॥

११८

वैशंपायन उवाच ।

गच्छन्स तीर्थानि महानुभावः

• पुण्यानि रम्याणि ददर्श राजा ।

सर्वाणि विप्रैरुपशोभितानि

क्वचित्क्वचिद्भारत सागरस्य ॥ १

स वृत्तवांस्तेषु कृताभिषेकः

सहानुजः पार्थिवपुत्रपौत्रः ।

समुद्रगां पुण्यतमां प्रशस्तां

जगाम पारिक्षित पाण्डुपुत्रः ॥ २

तत्रापि चाब्रुत्य महानुभावः

संतर्पयामास पितृनुसरांश्च ।

द्विजातिमुख्येषु धनं विसृज्य

गोदावरीं सागरगामगच्छत् ॥ ३

ततो विपाप्मा द्रविडेषु राज-

न्समुद्रमासाद्य च लोकपुण्यम् ।

अगस्त्यतीर्थं च पवित्रपुण्यं

नारीतीर्थान्यथ वीरो ददर्श ॥ ४

तत्रार्जुनस्याग्र्यधनुर्धरस्य

निशम्य तत्कर्म परैरसह्यम् ।

संपूज्यमानः परमर्षिसंघैः

परां मुदं पाण्डुसुतः स लेभे ॥ ५

स तेषु तीर्थेष्वभिषिक्तगात्रः

कृष्णासहायः सहितोऽनुजैश्च ।

संपूजयन्विक्रममर्जुनस्य

रेमे महीपालपतिः पृथिव्याम् ॥ ६

ततः सहस्राणि गवां प्रदाय

तीर्थेषु तेष्वम्बुधरोत्तमस्य ।

हृष्टः सह भ्रातृभिरर्जुनस्य

संकीर्तयामास गवां प्रदानम् ॥ ७

स तानि तीर्थानि च सागरस्य

पुण्यानि चान्यानि बहूनि राजन् ।

क्रमेण गच्छन्परिपूर्णकामः

शूर्पारिकं पुण्यतमं ददर्श ॥ ८

तत्रोदधेः कंचिदतीत्य देशं

ख्यातं पृथिव्यां वनमाससाद ।

तप्तं सुरैर्यत्र तपः पुरस्ता-

दिष्टं तथा पुण्यतमैर्नरेन्द्रैः ॥ ९

स तत्र तामग्र्यधनुर्धरस्य

वेदीं ददर्शयितपीनबाहुः ।

ऋचीकपुत्रस्य तपस्विसंघैः

समावृतां पुण्यकृदर्वनीयाम् ॥ १०

ततो वसूनां वसुधाधिपः स

मरुद्गणानां च तथाश्विनोश्च ।

वैवस्वतादित्यधनेश्वराणा-

मिन्द्रस्य विष्णोः सवितुर्विभोश्च ॥ ११

भगस्य चन्द्रस्य दिवाकरस्य

पतेरपां साध्यगणस्य चैव ।

धातुः पितृणां च तथा महात्मा

रुद्रस्य राजन्सगणस्य चैव ॥ १२

सरस्वत्याः सिद्धगणस्य चैव

पूष्णश्च ये चाप्यमरास्तथान्ये ।

पुण्यानि चाप्यायतनानि तेषां

ददर्श राजा सुमनोहराणि ॥ १३
 तेषूपवासान्विविधानुपोष्य
 दत्त्वा च रत्नानि महाधनानि ।
 तीर्थेषु सर्वेषु परिष्ठुताङ्गः
 पुनः स शूर्पारिकमाजगाम ॥ १४
 स तेन तीर्थेन तु सागरस्य
 पुनः प्रयातः सह सोदरीयैः ।
 द्विजैः पृथिव्यां प्रथितं महद्भि-
 स्तीर्थं प्रभासं समुपाजगाम ॥ १५
 तत्राभिषिक्तः पृथुलोहिताक्षः
 सहाजुर्जैर्देवगणान्पितृञ्च ।
 संतर्पयामास तथैव कृष्णा
 ते चापि विप्राः सह लोमशेन ॥ १६
 स द्वादशाहं जलवायुभक्षः
 कुर्वन्क्षपाहःसु तदाभिषेकम् ।
 समन्ततोऽग्नीनुपदीपयित्वा
 तेपे तपो धर्मश्रुतां वरिष्ठः ॥ १७
 तमुग्रमास्थाय तपश्चरन्तं
 शुश्राव रामश्च जनार्दनश्च ।
 तौ सर्ववृष्णिप्रवरौ ससैन्यौ
 युधिष्ठिरं जग्मतुराजमीढम् ॥ १८
 ते वृष्णयः पाण्डुसुतान्समीक्ष्य
 भूमौ शयानान्मलदिग्धगात्रान् ।
 अनर्हतीं द्रौपदीं चापि दृष्ट्वा
 सुदुःखिताश्चक्रुश्चुरार्तनादम् ॥ १९
 ततः स रामं च जनार्दनं च
 कार्ष्णिं च साम्बं च शिनेश्च पौत्रम् ।
 अन्यांश्च वृष्णीनुपगम्य पूजां
 चक्रे यथाधर्ममदीनसत्त्वः ॥ २०
 ते चापि सर्वान्प्रतिपूज्य पार्था-

स्तैः सत्कृताः पाण्डुसुतैस्तथैव ।
 युधिष्ठिरं संपरिवार्य राज-
 न्रुपाविशन्देवगणा यथेन्द्रम् ॥ २१
 तेषां स सर्वं चरितं परेषां
 वने च वासं परमप्रतीतः ।
 अस्त्रार्थमिन्द्रस्य गतं च पार्थ
 कृष्णे शशंसामरराजपुत्रम् ॥ २२
 श्रुत्वा तु ते तस्य वचः प्रतीता-
 स्तांश्चापि दृष्ट्वा सुकृशानतीव ।
 नेत्रोद्भवं संमुमुचुर्दशाहं
 दुःखार्तिजं वारि महानुभावाः ॥ २३
 इति श्रीमहाभारते आरण्यकपर्वणि
 अष्टादशाधिकशततमोऽध्यायः ॥ ११८ ॥

११९

जनमेजय उवाच ।

प्रभासतीर्थं संप्राप्य वृष्णयः पाण्डवास्तथा ।
 किमकुर्वन्कथाश्चैषां कास्तत्रासस्तपोधन ॥ १
 ते हि सर्वे महात्मानः सर्वशास्त्रविशारदाः ।
 वृष्णयः पाण्डवाश्चैव सुहृदश्च परस्परम् ॥ २
 वैशंपायन उवाच ।
 प्रभासतीर्थं संप्राप्य पुण्यं तीर्थं महोदधेः ।
 वृष्णयः पाण्डवान्वीरान्परिवार्योपतस्थिरे ॥ ३
 ततो गोक्षीरकुन्देन्दुमृणालरजतप्रभः ।
 वनमाली हली रामो बभाषे पुष्करेक्षणम् ॥ ४
 न कृष्ण धर्मश्चरितो भवाय
 जन्तोर्धर्मश्च पराभवाय ।
 युधिष्ठिरो यत्र जटी महात्मा
 वनाश्रयः क्लिश्यति चीरवासाः ॥ ५
 दुर्योधनश्चापि महीं प्रशास्ति
 न चास्य भूमिर्विवरं ददाति ।

धर्मादधर्मश्चरितो गरीया-
 नीतिव मन्येत नरोऽल्पबुद्धिः ॥ ६
 दुर्योधने चापि विवर्धमाने
 युधिष्ठिरे चासुख आत्तराज्ये ।
 किं न्वद्य कर्तव्यमिति प्रजाभिः
 शङ्का मिथः संजनिता नराणाम् ॥ ७
 अयं हि धर्मप्रभवो नरेन्द्रो
 धर्मे रतः सत्यधृतिः प्रदाता ।
 चलेद्धि राज्याच्च सुखाच्च पार्थो
 धर्मादपेतश्च कथं विवर्धेत् ॥ ८
 कथं नु भीष्मश्च कृपश्च विप्रो
 द्रोणश्च राजा च कुलस्य वृद्धः ।
 प्रराज्य पार्थान्सुखमाप्नुवन्ति
 धिक्पापबुद्धीन्भरतप्रधानान् ॥ ९
 किं नाम वक्ष्यत्यवनिप्रधानः
 पितृन्समागम्य परत्र पापः ।
 पुत्रेषु सम्यक्चरितं मयेति
 पुत्रानपापानवरोप्य राज्यात् ॥ १०
 नासौ धिया संप्रतिपश्यति स्म
 किं नाम कृत्वाहमचक्षुरेवम् ।
 जातः पृथिव्यामिति पार्थिवेषु
 प्रराज्य कौन्तेयमथापि राज्यात् ॥ ११
 नूनं समृद्धान्पितृलोकभूमौ
 चासीकराभान्क्षितिजान्प्रफुल्लान् ।
 विचित्रवीर्यस्य सुतः सपुत्रः
 कृत्वा नृशंसं वत पश्यति स्म ॥ १२
 व्यूढोत्तरांसान्पृथुलोहिताक्षा-
 न्रेमान्स्म पृच्छन्स शृणोति नूनम् ।
 प्रस्थापयद्यत्स वनं ह्यशङ्को
 युधिष्ठिरं सानुजमात्तशस्त्रम् ॥ १३

योऽयं परेषां पृतनां समृद्धां
 निरायुधो दीर्घभुजो निहन्यात् ।
 श्रुत्वैव शब्दं हि वृकोदरस्य
 मुञ्चन्ति सैन्यानि शकृत्समूत्रम् ॥ १४
 स क्षुत्पिपासाध्वक्शस्तरस्वी
 समेत्य नानायुधबाणपाणिः ।
 वने स्मरन्वासमिमं सुघोरं
 शेषं न कुर्यादिति निश्चितं मे ॥ १५
 न ह्यस्य वीर्येण बलेन कश्चि-
 त्समः पृथिव्यां भविता नरेषु ।
 शीतोष्णवातातपकर्षिताङ्गो
 न शेषमाजावसुहृत्सु कुर्यात् ॥ १६
 प्राच्यां नृपानेकरथेन जित्वा
 वृकोदरः सानुचरान्गणेषु ।
 स्वस्त्यागमद्योऽतिरथस्तरस्वी
 सोऽयं वने छिद्रयति चीरवासाः ॥ १७
 यो दन्तकूरे व्यजयन्नृदेवा-
 न्समागतान्दाक्षिणात्यान्महीपान् ।
 तं पश्यतेमं सहदेवमद्य
 तपस्विनं तापसवेषरूपम् ॥ १८
 यः पार्थिवानेकरथेन वीरो
 दिशं प्रतीचीं प्रति युद्धशौण्डः ।
 सोऽयं वने मूलफलेन जीव-
 ज्जटी चरत्यद्य मलाचिताङ्गः ॥ १९
 सत्रे समृद्धेऽतिरथस्य राज्ञो
 वेदीतलादुत्पतिता सुता या ।
 सेयं वने वासमिमं सुदुःखं
 कथं सहत्यद्य सती सुखार्हा ॥ २०
 त्रिवर्गमुख्यस्य समीरणस्य
 देवेश्वरस्याप्यथ वाञ्छिनोश्च ।

एषां सुराणां तनयाः कथं नु
वने चरन्त्यल्पसुखाः सुखार्हाः ॥ २१
जिते हि धर्मस्य सुते सभार्ये
सभ्रातृके सानुचरे निरस्ते ।
दुर्योधने चापि विवर्धमाने
कथं न सीदत्यवनिः सशैला ॥ २२

इति श्रीमहाभारते आरण्यकपर्वणि
एकोनविंशत्यधिकशततमोऽध्यायः ॥ ११९ ॥

१२०

सात्यकिरुवाच ।
न राम कालः परिदेवनाय
यदुत्तरं तत्र तदेव सर्वे ।
समाचरामो ह्यनतीतकालं
युधिष्ठिरो यद्यपि नाह किञ्चित् ॥ १
ये नाथवन्तो हि भवन्ति लोके
ते नात्मना कर्म समारभन्ते ।
तेषां तु कार्येषु भवन्ति नाथाः
शैब्यादयो राम यथा ययातेः ॥ २
येषां तथा राम समारभन्ते
कार्याणि नाथाः स्वमतेन लोके ।
ते नाथवन्तः पुरुषप्रवीरा
नानाथवत्कृच्छ्रमवाप्नुवन्ति ॥ ३
कस्मादयं रामजनार्दनौ च
प्रद्युम्नसाम्बौ च मया समेतौ ।
वसत्यरण्ये सह सोदरीयै-
स्त्रैलोक्यनाथानधिगम्य नाथान् ॥ ४
निर्यातु साध्वद्य दशार्हसेना
प्रभूतनानायुधचित्रवर्मा ।
यमक्षयं गच्छतु धार्तराष्ट्रः
सबान्धवो वृष्णिवेलाभिभूतः ॥ ५

त्वं ह्येव कोपात्पृथिवीमपीमां
संवेष्टयेस्तिष्ठतु शार्ङ्गधन्वा ।
स धार्तराष्ट्रं जहि सानुबन्धं
वृत्रं यथा देवपतिर्महेन्द्रः ॥ ६
भ्राता च मे यश्च सखा गुरुश्च
जनार्दनस्यात्मसमश्च पार्थः ।
यदर्थमभ्युद्यतमुत्तमं त-
त्करोति कर्माश्रयमपारणीयम् ॥ ७
तस्यास्त्रवर्षाण्यहमुत्तमास्त्रै-
र्विहृत्य सर्वाणि रणेऽभिभूय ।
कायाच्छिरः सर्पविषाभिकल्पैः
शरोत्तमैरुन्मथितास्मि राम ॥ ८
खड्गेन चाहं निशितेन सख्ये
कायाच्छिरस्तस्य बलात्प्रमथ्य ।
ततोऽस्य सर्वाननुगान्हनिष्ये
दुर्योधनं चापि कुरुंश्च सर्वान् ॥ ९
आत्तायुधं मामिह रोहिणेय
पश्यन्तु भौमा युधि जातहर्षाः ।
निघ्नन्तमेकं कुरुर्योधमुख्या-
न्काले महाकक्षमिवान्तकाम्निः ॥ १०
प्रद्युम्नमुक्तान्निशितान्न शक्ताः
सोढुं कृपद्रोणविकर्णकर्णाः ।
जानामि वीर्यं च तवात्मजस्य
कार्ष्णिर्भवत्येष यथा रणस्थः ॥ ११
साम्बः ससूतं सरथं भुजाभ्यां
दुःशासनं शास्तु बलात्प्रमथ्य ।
न विद्यते जाम्बवतीसुतस्य
रणेऽविषह्यं हि रणोत्कटस्य ॥ १२
एतेन बालेन हि शम्बरस्य
दैत्यस्य सैन्यं सहसा प्रणुन्नम् ।

वृत्तोऽस्त्यायतपीनबाहु-
 रेतन संख्ये निहतोऽश्वचक्रः ।
 को नाम साम्बस्य रणे मनुष्यो
 गत्वान्तरं वै भुजयोर्धरेत ॥ १३
 यथा प्रविश्यान्तरमन्तकस्य
 काले मनुष्यो न विनिष्क्रमेत ।
 तथा प्रविश्यान्तरमस्य संख्ये
 को नाम जीवन्पुनराव्रजेत ॥ १४
 द्रोणं च भीष्मं च महारथौ तौ
 सुतैर्वृतं चाप्यथ सोमदत्तम् ।
 सर्वाणि सैन्यानि च वासुदेवः
 प्रधक्ष्यते सायकवह्निजालैः ॥ १५
 किं नाम लोकेष्वविषह्यमस्ति
 कृष्णस्य सर्वेषु सदैवतेषु ।
 आत्तायुधस्योत्तमबाणपाणे-
 श्चक्रायुधस्याप्रतिमस्य युद्धे ॥ १६
 ततोऽनिरुद्धोऽप्यसिचर्मपाणि-
 र्महीमिमां धार्तराष्ट्रैर्विसज्जैः ।
 हृतोत्तमाङ्गैर्निहतैः करोतु
 कीर्णां कुशैर्वेदिमिवाध्वरेषु ॥ १७
 गदोत्सुकौ बाहुकभानुनीथाः
 शूरश्च संख्ये निशठः कुमारः ।
 रणोत्कटौ सारणचारुदेष्णौ
 कुलोचितं विप्रथयन्तु कर्म ॥ १८
 सवृष्णिभोजान्धकयोधमुख्या
 समागता क्षत्रियशूरसेना ।
 हत्वा रणे तान्धृतराष्ट्रपुत्रा-
 ल्लोके यशः स्फीतमुपाकरोतु ॥ १९
 ततोऽभिमन्युः पृथिवीं प्रशास्तु
 यावद्भूतं धर्मभृतां वरिष्ठः ।

युधिष्ठिरः पारयते महात्मा
 द्यूते यथोक्तं कुरुसत्तमेन ॥ २०
 अस्मत्प्रमुक्तैर्विशिखैर्जितारि-
 स्ततो महीं भोक्ष्यति धर्मराजः ।
 निर्धार्तराष्ट्रां हतसूतपुत्रा-
 मेतद्धि नः कृत्यतमं यशस्यम् ॥ २१
 वासुदेव उवाच ।
 असंशयं माधव सत्यमेत-
 द्ब्रह्मी ते वाक्यमदीनसत्त्व ।
 स्वाभ्यां भुजाभ्यामजितां तु भूमि
 नेच्छेत्कुरुणामृषभः कथंचित् ॥ २२
 न ह्येष कामान्न भयान्न लोभा-
 युधिष्ठिरो जातु जह्यात्स्वधर्मम् ।
 भीमार्जुनौ चातिरथौ यमौ वा
 तथैव कृष्णा द्रुपदात्मजेयम् ॥ २३
 उभौ हि युद्धेऽप्रतिमौ पृथिव्यां
 वृकोदरश्चैव धनंजयश्च ।
 कस्मान्न कृत्स्नां पृथिवीं प्रशासे-
 न्माद्रीसुताभ्यां च पुरस्कृतोऽयम् ॥ २४
 यदा तु पाञ्चालपतिर्महात्मा
 सकेकयश्चेदिपतिर्वयं च ।
 योत्स्याम विक्रम्य परांस्तदा वै
 सुयोधनस्त्यक्ष्यति जीवलोकम् ॥ २५
 युधिष्ठिर उवाच ।
 नैतच्चित्रं माधव यद्ब्रवीषि
 सत्यं तु मे रक्ष्यतमं न राज्यम् ।
 कृष्णस्तु मां वेद यथावदेकः
 कृष्णं च वेदाहमथो यथावत् ॥ २६
 यदैव कालं पुरुषप्रवीरो
 वेत्स्यत्ययं माधव विक्रमस्य ।

तदा रणे त्वं च शिनिप्रवीर
 सुयोधनं जेष्यसि केशवश्च ॥ २७
 प्रतिप्रयान्त्वद्य दशार्हवीरा
 द्रढोऽस्मि नाथैर्नरलोकनाथैः ।
 धर्मेऽप्रमादं कुरुताप्रमेया
 द्रष्टास्मि भूयः सुखिनः समेतान् ॥ २८
 वैशंपायन उवाच ।
 तेऽन्योन्यमामृष्य तथाभिवाद्य
 वृद्धान्परिष्वज्य शिशूंश्च सर्वान् ।
 यदुप्रवीराः स्वगृहाणि जग्मू
 राजापि तीर्थान्यनुसंचचार ॥ २९
 विसृज्य कृष्णं त्वथ धर्मराजो
 विदर्भराजोपचितां सुतीर्थाम् ।
 सुतेन सोमेन विमिश्रितोदां
 ततः पयोष्णीं प्रति स ह्युवास ॥ ३०

इति श्रीमहाभारते आरण्यकपर्वणि
 विंशत्यधिकशततमोऽध्यायः ॥ १२० ॥

१२१

लोमश उवाच ।

नृगेण यजमानेन सोमेनेह पुरंदरः ।
 तर्पितः श्रूयते राजन्स तृप्तो मदमभ्यगात् ॥ १
 इह देवैः सहेन्द्रैर्हि प्रजापतिभिरेव च ।
 इष्टं बहुविधैर्यज्ञैर्महद्भिर्भूरिदक्षिणैः ॥ २
 आमूर्तरयसश्चेह राजा वज्रधरं प्रभुम् ।
 तर्पयामास सोमेन हयमेघेषु सप्तसु ॥ ३
 तस्य सप्तसु यज्ञेषु सर्वमासीद्विरण्मयम् ।
 वानस्पत्यं च भौमं च यद्रव्यं नियतं मखे ॥ ४
 तेष्वेव चास्य यज्ञेषु प्रयोगाः सप्त विश्रुताः ।
 सप्तैकैकस्य यूपस्य चषालाश्चोपरि स्थिताः ॥ ५
 तस्य स यूपान्यज्ञेषु भ्राजमानान्द्विरण्मयान् ।

स्वयमुत्थापयामासुर्देवाः सेन्द्रा युधिष्ठिर ॥ ६
 तेषु तस्य मखाग्र्येषु गयस्य पृथिवीपतेः ।
 अमाद्यदिन्द्रः सोमेन दक्षिणाभिर्द्विजातयः ॥ ७
 सिकता वा यथा लोके यथा वा दिवि तारकाः ।
 यथा वा वर्षतो धारा असंख्येयाश्च केनचित् ॥ ८
 तथैव तदसंख्येयं धनं यत्प्रददौ गयः ।
 सदस्येभ्यो महाराज तेषु यज्ञेषु सप्तसु ॥ ९
 भवेत्संख्येयमेतद्वै यदेतत्परिकीर्तितम् ।
 न सा शक्या तु संख्यातुं दक्षिणा दक्षिणावतः ॥ १०
 द्विरण्मयीभिर्गोभिश्च कृताभिर्विश्वकर्मणा ।
 ब्राह्मणांस्तर्पयामास नानादिग्भ्यः समागतान् ॥ ११
 अल्पावशेषा पृथिवी चैत्यैरासीन्महात्मनः ।
 गयस्य यजमानस्य तत्र तत्र विशां पते ॥ १२
 स लोकान्प्राप्तवानैन्द्रान्कर्मणा तेन भारत ।
 सलोकतां तस्य गच्छेत्पयोष्ण्यां य उपस्पृशेत् ॥ १३
 तस्मात्त्वमत्र राजेन्द्र भ्रातृभिः सहितोऽनघ ।
 उपस्पृश्य महीपाल धूतपाप्मा भविष्यसि ॥ १४

वैशंपायन उवाच ।

स पयोष्ण्यां नरश्रेष्ठः स्नात्वा वै भ्रातृभिः सह ।
 वैदूर्यपर्वतं चैव नर्मदां च महानदीम् ।
 समाजगाम तेजस्वी भ्रातृभिः सहितोऽनघः ॥ १५
 ततोऽस्य सर्वाण्याचख्यौ लोमशो भगवानृषिः ।
 तीर्थानि रमणीयानि तत्र तत्र विशां पते ॥ १६
 यथायोगं यथाप्रीतिं प्रययौ भ्रातृभिः सह ।
 ददमानोऽसकृद्वित्तं ब्राह्मणेभ्यः सहस्रशः ॥ १७

लोमश उवाच ।

देवानामेति कौन्तेय तथा राज्ञां सलोकताम् ।
 वैदूर्यपर्वतं दृष्ट्वा नर्मदामवतीर्थं च ॥ १८
 संधिरेष नरश्रेष्ठ त्रेताया द्वापरस्य च ।
 एतमासाद्य कौन्तेय सर्वपापैः प्रमुच्यते ॥ १९

एष शर्यातियज्ञस्य देशस्तात प्रकाशते ।
साक्षाद्यत्रापिबत्सोममश्विभ्यां सह कौशिकः ॥ २०
चुकोप भार्गवश्चापि महेन्द्रस्य महातपाः ।
संस्तम्भयामास च तं वासवं च्यवनः प्रभुः ।
सुकन्यां चापि भार्या स राजपुत्रीमवाप्तवान् ॥ २१

युधिष्ठिर उवाच ।

कथं विष्टम्भितस्तेन भगवान्पाकशासनः ।
किमर्थं भार्गवश्चापि कोपं चक्रे महातपाः ॥ २२
ज्जासत्तौ च कथं ब्रह्मन्कृतवान्सोमपीथिनौ ।
एतत्सर्वं यथावृत्तमाख्यातु भगवान्मम ॥ २३

इति श्रीमहाभारते आरण्यकपर्वणि

एकविंशत्यधिकशततमोऽध्यायः ॥ १२१ ॥

१२२

लोमश उवाच ।

भृगोर्महर्षेः पुत्रोऽभूच्च्यवनो नाम भार्गवः ।
समीपे सरसः सोऽस्य तपस्तेपे महाद्युतिः ॥ १
स्थाणुभूतो महातेजा वीरस्थानेन पाण्डव ।
अतिष्ठत्सुबहून्कालानेकदेशे विशां पते ॥ २
स वल्मीकोऽभवद्वर्षिलताभिरभिसंवृतः ।
कालेन महता राजन्समाकीर्णः पिपीलिकैः ॥ ३
तथा स संवृतो धीमान्मृत्पिण्ड इव सर्वशः ।
तप्यति स्म तपो राजन्वल्मीकेन समावृतः ॥ ४
अथ दीर्घस्य कालस्य शर्यातिर्नाम पार्थिवः ।
आजगाम सरो रम्यं विहर्तुमिदमुत्तमम् ॥ ५
तस्य स्त्रीणां सहस्राणि चत्वार्यासन्परिग्रहः ।
एकैव च सुता शुभ्रा सुकन्या नाम भारत ॥ ६
सा सखीभिः परिवृता सर्वाभरणभूषिता ।
चङ्क्रम्यमाणा वल्मीकं भार्गवस्य समासदत् ॥ ७
सा चैव सुदती तत्र पश्यमाना मनोरमान् ।
वनस्पतीन्विचिन्वन्ती विजहार सखीवृता ॥ ८

रूपेण वयसा चैव मदेनेन मदेन च ।
बभञ्ज वनवृक्षाणां शाखाः परमपुष्पिताः ॥ ९
तां सखीरहितामेकामेकवस्त्रामलंकृताम् ।
ददर्श भार्गवो धीमांश्चरन्तीमिव विद्युतम् ॥ १०
तां पश्यमानो विजने स रेमे परमद्युतिः ।
क्षामकण्ठश्च ब्रह्मर्षिस्तपोबलसमन्वितः ।
तामावभाषे कल्याणीं सा चास्य न शृणोति वै ॥
ततः सुकन्या वल्मीके दृष्ट्वा भार्गवचक्षुषी ।
कौतूहलात्कण्ठकेन बुद्धिमोहबलात्कृता ॥ १२
किं नु खल्विदमित्युक्त्वा निर्विभेदास्य लोचने ।
अक्रुध्यत्स तथा विद्धे नेत्रे परममन्युमान् ।
ततः शर्यातिसैन्यस्य शक्रन्मूत्रं समावृणोत् ॥ १३
ततो रुद्धे शक्रन्मूत्रे सैन्यमानाहदुःखितम् ।
तथागतमभिप्रेक्ष्य पर्यपृच्छत्स पार्थिवः ॥ १४
तपोनित्यस्य वृद्धस्य रोषणस्य विशेषतः ।
केनापकृतमद्येह भार्गवस्य महात्मनः ।
ज्ञातं वा यदि वाज्ञातं तद्वत् ब्रूत माचिरम् ॥ १५
तमूचुः सैनिकाः सर्वे न विद्वोऽपकृतं वयम् ।
सर्वोपायैर्यथाकामं भवांस्तदधिगच्छतु ॥ १६
ततः स पृथिवीपालः साम्रा चोग्रेण च स्वयम् ।
पर्यपृच्छत्सुहृद्वर्गं प्रत्यजानन्न चैव ते ॥ १७
आनाहार्तं ततो दृष्ट्वा तत्सैन्यमसुखार्दितम् ।
पितरं दुःखितं चापि सुकन्येदमथाब्रवीत् ॥ १८
मयाटन्त्येह वल्मीके दृष्टं सत्त्वमभिज्वलत् ।
खद्योतवदभिज्ञातं तन्मया विद्धमन्तिकात् ॥ १९
एतच्छ्रुत्वा तु शर्यातिर्वल्मीकं तूर्णमाद्रवत् ।
तत्रापश्यत्तपोवृद्धं वयोवृद्धं च भार्गवम् ॥ २०
अयाचदथ सैन्यार्थं प्राञ्जलिः पृथिवीपतिः ।
अज्ञानाद्बालया यत्ते कृतं तत्क्षन्तुमर्हसि ॥ २१
ततोऽब्रवीन्महीपालं च्यवनो भार्गवस्तदा ।

रूपौदार्यसमायुक्तां लोभमोहबलात्कृताम् ॥ २२
तामेव प्रतिगृह्णाहं राजन्दुहितरं तव ।
क्षमिष्यामि महीपाल सत्यमेतद्रवीमि ते ॥ २३
ऋषेर्वचनमाज्ञाय शर्यातिरविचारयन् ।
ददौ दुहितरं तस्मै च्यवनाय महात्मने ॥ २४
प्रतिगृह्य च तां कन्यां च्यवनः प्रससाद ह ।
प्राप्तप्रसादो राजा स ससैन्यः पुनराव्रजत् ॥ २५
सुकन्यापि पति लब्ध्वा तपस्विनमनिन्दिता ।
नित्यं पर्यचरत्प्रीत्या तपसा नियमेन च ॥ २६
अग्नीनामतिथीनां च शुश्रूषुरनसूयिका ।
समाराधयत क्षिप्रं च्यवनं सा शुभानना ॥ २७

इति श्रीमहाभारते आरण्यकपर्वणि

द्वाविंशत्यधिकशततमोऽध्यायः ॥ १२२ ॥

१२३

लोमश उवाच ।

कस्यचित्त्वथ कालस्य सुराणामश्विनौ नृप ।
कृताभिषेकां विवृतां सुकन्यां तामपश्यताम् ॥ १
तां दृष्ट्वा दर्शनीयाङ्गीं देवराजसुतामिव ।
ऊचतुः समभिद्रुत्य नासत्यावश्विनाविदम् ॥ २
कस्य त्वमसि वामोरु किं वने वै करोषि च ।
इच्छाव भद्रे ज्ञातुं त्वां तत्त्वमाख्याहि शोभने ॥ ३
ततः सुकन्या संवीता तावुवाच सुरोत्तमौ ।
शर्यातितनयां वित्तं भार्या च च्यवनस्य माम् ॥ ४
अथाश्विनौ प्रहस्येतामब्रूतां पुनरेव तु ।
कथं त्वमसि कल्याणि पित्रा दत्ता गताध्वने ॥ ५
भ्राजसे वनमध्ये त्वं विद्युत्सौदामिनी यथा ।
न देवेष्वपि तुल्यां हि त्वया पश्याव भासिनि ॥ ६
सर्वाभरणसंपन्ना परमाम्बरधारिणी ।
शोभेथास्त्वनवद्याङ्गि न त्वेवं मलपङ्क्तिनी ॥ ७
कस्मादेवंविधा भूत्वा जराजर्जरितं पतिम् ।

त्वमुपास्ते ह कल्याणि कामभोगवहिष्कृतम् ॥ ८
असमर्थ परित्राणे पोषणे च शुचिस्मिते ।
साधु च्यवनमुत्सृज्य वरयस्वैकमावयोः ।
पत्यर्थं देवगर्भाभे मा वृथा यौवनं कृथाः ॥ ९
एवमुक्ता सुकन्या तु सुरौ ताविदमब्रवीत् ।
स्ताहं च्यवने पत्यौ मेवं मा पर्यशङ्किथाः ॥ १०
तावब्रूतां पुनस्त्वेनामावां देवभिषग्वरौ ।
युवानं रूपसंपन्नं करिष्यावः पतिं तव ॥ ११
ततस्तस्यावयोश्चैव पतिमेकतमं वृणु ।
एतेन समयेनैनमामन्नय वरानने ॥ १२
सा तयोर्वचनाद्राजन्नुपसंगम्य भार्गवम् ।
उवाच वाक्यं यत्ताभ्यामुक्तं भृगुसुतं प्रति ॥ १३
तच्छ्रुत्वा च्यवनो भार्यामुवाच क्रियतामिति ।
भर्त्रा सा समनुज्ञाता क्रियतामित्यथाब्रवीत् ॥ १४
श्रुत्वा तदश्विनौ वाक्यं तत्तस्याः क्रियतामिति ।
ऊचतू राजपुत्रीं तां पतिस्तव विशत्वपः ॥ १५
ततोऽन्मश्च्यवनः शीघ्रं रूपार्थीं प्रविवेश ह ।
अश्विनावपि तद्राजन्सरः प्रविशतां प्रभो ॥ १६
ततो मुहूर्तादुत्तीर्णाः सर्वे ते सरसस्ततः ।
दिव्यरूपधराः सर्वे युवानो मृष्टकुण्डलाः ।
तुल्यरूपधराश्चैव मनसः प्रीतिवर्धनाः ॥ १७
तेऽब्रुवन्सहिताः सर्वे वृणीष्वान्यतमं शुभे ।
अस्माकमीप्सितं भद्रे पतित्वे वरवर्णिनि ।
यत्र वाप्यभिकामासि तं वृणीष्व सुशोभने ॥ १८
सा समीक्ष्य तु तान्सर्वास्तुल्यरूपधरान्स्थितान् ।
निश्चित्य मनसा बुद्ध्या देवी वव्रे स्वकं पतिम् ॥ १९
लब्ध्वा तु च्यवनो भार्यां वयो रूपं च वाञ्छितम् ।
हृष्टोऽब्रवीन्महातेजास्तौ नासत्याविदं वचः ॥ २०
यथाहं रूपसंपन्नो वयसा च समन्वितः ।
कृतो भवद्भ्यां वृद्धः सन्भार्यां च प्राप्तवानिमाम् ॥ २१

तस्माद्युवां करिष्यामि प्रीत्याहं सोमपीथिनौ ।
मिषतो देवराजस्य सत्यमेतद्वीमि वाम् ॥ २२
तच्छ्रुत्वा हृष्टमनसौ दिवं तौ प्रतिजग्मतुः ।
च्यवनोऽपि सुकन्या च सुराविव विजहत्तुः ॥ २३

इति श्रीमहाभारते आरण्यकपर्वणि

त्रयोविंशत्यधिकशततमोऽध्यायः ॥ १२३ ॥

१२४

लोमश उवाच ।

ततः श्रुत्वा तु शर्यातिर्वयःस्थं च्यवनं कृतम् ।
संहृष्टः सेनया सार्धमुपायाद्भार्गवाश्रमम् ॥ १
च्यवनं च सुकन्यां च दृष्ट्वा देवसुताविव ।
रेमे महीपः शर्यातिः कृत्स्नां प्राप्य महीमिव ॥ २
ऋषिणा सत्कृतस्तेन सभार्यः पृथिवीपतिः ।
उपोपविष्टः कल्याणीः कथाश्रवणे महामनाः ॥ ३
अथैनं भार्गवो राजन्नुवाच परिसान्त्वयन् ।
याजयिष्यामि राजंस्त्वां संभारानुपकल्पय ॥ ४
ततः परमसंहृष्टः शर्यातिः पृथिवीपतिः ।
च्यवनस्य महाराज तद्वाक्यं प्रत्यपूजयत् ॥ ५
प्रशस्तेऽहनि यज्ञीये सर्वकामसमृद्धिमत् ।
कारयामास शर्यातिर्यज्ञायतनमुत्तमम् ॥ ६
तत्रैनं च्यवनो राजन्याजयामास भार्गवः ।
अद्भुतानि च तत्रासन्न्यानि तानि निबोध मे ॥ ७
अगृह्णाच्यवनः सोममश्विनोर्देवयोस्तदा ।
तमिन्द्रो वारयामास गृह्यमाणं तयोर्ग्रहम् ॥ ८

इन्द्र उवाच ।

उभावेतौ न सोमाहौ नासत्याविति मे मतिः ।
मिषजौ देवपुत्राणां कर्मणा नैवमर्हतः ॥ ९

च्यवन उवाच ।

मावमंस्था महात्मानो रूपद्रविणवत्तरौ ।
यौ चक्रतुर्मा मधवन्वृन्दारकमिवाजरम् ॥ १०

ऋते त्वां विबुधांश्चान्यान्यन्कथं वै नार्हतः सवम् ।
अश्विनावपि देवेन्द्र देवौ विद्धि पुरंदर ॥ ११

इन्द्र उवाच ।

चिकित्सकौ कर्मकरौ कामरूपसमन्वितौ ।
लोके चरन्तौ मर्त्यानां कथं सोममिहार्हतः ॥ १२

लोमश उवाच ।

एतदेव यदा वाक्यमाश्रेडयति वासवः ।
अनादृत्य ततः शक्रं ग्रहं जग्राह भार्गवः ॥ १३
ग्रहीष्यन्तं तु तं सोममश्विनोरुत्तमं तदा ।
समीक्ष्य बलभिदेव इदं वचनमब्रवीत् ॥ १४
आभ्यामर्थाय सोमं त्वं ग्रहीष्यसि यदि स्वयम् ।
वज्रं ते प्रहरिष्यामि घोररूपमनुत्तमम् ॥ १५
एवमुक्तः स्मयन्निन्द्रमभिवीक्ष्य स भार्गवः ।
जग्राह विधिवत्सोममश्विभ्यामुत्तमं ग्रहम् ॥ १६
ततोऽस्मै प्राहरद्वज्रं घोररूपं शचीपतिः ।
तस्य प्रहरतो बाहुं स्तम्भयामास भार्गवः ॥ १७
संस्तम्भयित्वा च्यवनो जुहुवे मन्त्रतोऽनलम् ।
कृत्यार्थी सुमहातेजा देवं हिसितुमुद्यतः ॥ १८
ततः कृत्या समभवद्वेषेस्तस्य तपोबलात् ।
मदो नाम महावीर्यो बृहत्कायो महासुरः ।
शरीरं यस्य निर्देष्टुमशक्यं तु सुरासुरैः ॥ १९
तस्यास्यमभवद्भोरं तीक्ष्णाग्रदशनं महत् ।
हनुरेका स्थिता तस्य भूमावेका दिवं गता ॥ २०
चतस्र आयता दंष्ट्रा योजनानां शतं शतम् ।
इतरे त्वस्य दशना बभूवुर्दशयोजनाः ।
प्राकारसदृशाकाराः शूलाग्रसमदर्शनाः ॥ २१
बाहू पर्वतसंकाशावायतावयुतं समौ ।
नेत्रे रविशशिप्रख्ये वक्त्रमन्तकसंनिभम् ॥ २२
लेलिहञ्जिह्वया वक्त्रं विदुश्चपललोला ।
व्यात्ताननो घोरदृष्टिर्ग्रसन्निव जगद्बलात् ॥ २३

स भक्षयिष्यन्संकुद्धः शतक्रतुमुपाद्रवत् ।

महता घोररूपेण लोकाञ्शब्देन नादयन् ॥ २४

इति श्रीमहाभारते आरण्यकपर्वणि

चतुर्विंशत्यधिकशततमोऽध्यायः ॥ १२४ ॥

१२५

लोमश उवाच ।

तं दृष्ट्वा घोरवदनं मदं देवः शतक्रतुः ।

आयान्तं भक्षयिष्यन्तं व्यात्ताननमिवान्तकम् ॥ १

भयात्संस्तम्भितभुजः सूक्ष्मिणी लेलिहन्मुहुः ।

ततोऽब्रवीद्देवराजश्च्यवनं भयपीडितः ॥ २

सोमार्हाविश्विनावेतावद्यप्रभृति भार्गव ।

भविष्यतः सत्यमेतद्वचो ब्रह्मन्ब्रवीमि ते ॥ ३

न ते मिथ्या समारम्भो भवत्वेष परो विधिः ।

जानामि चाहं विप्रर्षे न मिथ्या त्वं करिष्यसि ॥ ४

सोमार्हाविश्विनावेतौ यथैवाद्य कृतौ त्वया ।

भूय एव तु ते वीर्यं प्रकाशेदिति भार्गव ॥ ५

सुकन्यायाः पितुश्चास्य लोके कीर्तिः प्रथेदिति ।

अतो मयैतद्विहितं तव वीर्यप्रकाशनम् ।

तस्मात्प्रसादं कुरु मे भवत्वेतद्यथेच्छसि ॥ ६

एवमुक्तस्य शक्रेण च्यवनस्य महात्मनः ।

स मन्युर्व्यगमच्छीघ्रं मुमोच च पुरंदरम् ॥ ७

मदं च व्यभजद्राजन्पाने स्त्रीषु च वीर्यवान् ।

अक्षेषु मृगयायां च पूर्वसृष्टं पुनः पुनः ॥ ८

तथा मदं विनिक्षिप्य शक्रं संतर्प्य चेन्दुना ।

अश्विभ्यां सहितान्देवान्याजयित्वा च तं नृपम् ॥ ९

विख्याप्य वीर्यं सर्वेषु लोकेषु वदतां वरः ।

सुकन्याया सहारण्ये विजहारानुरक्तया ॥ १०

तस्यैतद्विजसंगुष्टं सरो राजन्प्रकाशते ।

अत्र त्वं सह सोदर्यैः पितृन्देवांश्च तर्प्य ॥ ११

एतद्दृष्ट्वा महीपाल सिकताक्षं च भारत ।

सैन्धवारण्यमासाद्य कृत्यानां कुरु दर्शनम् ।

पुष्करेषु महाराज सर्वेषु च जलं स्पृश ॥ १२

आर्चीकपर्वतश्चैव निवासो वै मनीषिणाम् ।

सदाफलः सदास्रोतो मस्तां स्थानमुत्तमम् ।

चैत्याश्चैते बहुशतास्त्रिदशानां युधिष्ठिर ॥ १३

एतच्चन्द्रमसस्तार्थमृषयः पर्युपासते ।

वैखानसाश्च ऋषयो बालखिल्यास्तथैव च ॥ १४

शृङ्गाणि त्रीणि पुण्यानि त्रीणि प्रस्रवणानि च ।

सर्वाण्यनुपरिक्रम्य यथाकाममुपस्पृश ॥ १५

शंतनुश्चात्र कौन्तेय शुनकश्च नराधिप ।

नरनारायणौ चोभौ स्थानं प्राप्ताः सनातनम् ॥ १६

इह नित्यशया देवाः पितरश्च महर्षिभिः ।

आर्चीकपर्वते तेपुस्तान्यजस्व युधिष्ठिर ॥ १७

इह ते वै चरुन्प्राशन्नृषयश्च विशां पते ।

यमुना चाक्षयस्रोताः कृष्णश्चेह तपोरतः ॥ १८

यमौ च भीमसेनश्च कृष्णा चामित्रकशन ।

सर्वे चात्र गमिष्यामः सुकृशाः सुतपस्विनः ॥ १९

एतत्प्रस्रवणं पुण्यमिन्द्रस्य मनुजाधिप ।

यत्र धाता विधाता च वरुणश्चोर्ध्वमागताः ॥ २०

इह ते न्यवसन् राजन्क्षान्ताः परमधर्मिणः ।

मैत्राणामृजुबुद्धीनामयं गिरिवरः शुभः ॥ २१

एषा सा यमुना राजन् राजर्षिगणसेविता ।

नानायज्ञचिता राजन्पुण्या पापभया ग्हा ॥ २२

अत्र राजा महेष्वासो मान्गत यज्ञत स्वयम् ।

सहदेवश्च कौन्तेय सोमको ददतां वरः ॥ २३

इति श्रीमहाभारते आरण्यकपर्वणि

पञ्चविंशत्यधिकशततमोऽध्यायः ॥ १२५ ॥

१२६

युधिष्ठिर उवाच ।

मान्धाता राजशार्दूलस्त्रिषु लोकेषु विश्रुतः ।

कथं जातो महाब्रह्मन्यौवनाश्वो नृपोत्तमः ।
 कथं चैतां परां काष्ठां प्राप्तवानमितद्युतिः ॥ १
 यस्य लोकास्त्रयो वश्या विष्णोरिव महात्मनः ।
 एतदिच्छाम्यहं श्रोतुं चरितं तस्य धीमतः ॥ २
 यथा मान्धातृशब्दश्च तस्य शक्रसमद्युतेः ।
 जन्म चाप्रतिवीर्यस्य कुशलो ह्यसि भाषितुम् ॥ ३

लोमश उवाच ।

शृणुष्वभावितो राजन् राज्ञस्तस्य महात्मनः ।
 यथा मान्धातृशब्दो वै लोकेषु परिगीयते ॥ ४
 इक्ष्वाकुवंशप्रभवो युवनाश्वो महीपतिः ।
 सोऽयजत्पृथिवीपालः क्रतुभिर्भूरिदक्षिणैः ॥ ५
 अश्वमेधसहस्रं च प्राप्य धर्मभृतां वरः ।
 अन्यैश्च क्रतुभिर्मुख्यैर्विधैराप्तदक्षिणैः ॥ ६
 अनपत्यस्तु राजर्षिः स महात्मा दृढव्रतः ।
 मन्त्रिष्वाधाय तद्राज्यं वननित्यो बभूव ह ॥ ७
 शास्त्रदृष्टेन विधिना संयोज्यात्मानमात्मना ।
 पिपासाशुष्कहृदयः प्रविवेशाश्रमं भृगोः ॥ ८
 तामेव रात्रिं राजेन्द्र महात्मा भृगुनन्दनः ।
 इष्टिं चकार सौद्युम्नेर्महर्षिः पुत्रकारणात् ॥ ९
 संभृतो मन्त्रपूतेन वारिणा कलशो महान् ।
 तत्रातिष्ठत राजेन्द्र पूर्वमेव समाहितः ।
 यत्प्राश्य प्रसवेत्तस्य पत्नी शक्रसमं सुतम् ॥ १०
 तं न्यस्य वेद्यां कलशं सुषुपुस्ते महर्षयः ।
 रात्रिजागरणश्रान्ताः सौद्युम्निः समतीत्य तान् ॥ ११
 शुष्ककण्ठः पिपासार्तः पानीयार्थी भृशं नृपः ।
 तं प्रविश्याश्रमं श्रान्तः पानीयं सोऽभ्ययाचत ॥ १२
 तस्य श्रान्तस्य शुष्केण कण्ठेन क्रोशतस्तदा ।
 नाश्रौषीत्कश्चन तदा शकुनेरिव वाशितम् ॥ १३
 ततस्तं कलशं दृष्ट्वा जलपूर्णं स पार्थिवः ।
 अभ्यद्रवत वेगेन पीत्वा चाम्भो व्यवासृजत् ॥ १४

स पीत्वा शीतलं तोयं पिपासार्तो महीपतिः ।
 निर्वाणमगमद्वीमान्सुसुखी चाभवत्तदा ॥ १५
 ततस्ते प्रत्यबुध्यन्त ऋषयः सनराधिपाः ।
 निस्तोयं तं च कलशं ददृशुः सर्व एव ते ॥ १६
 कस्य कर्मेदमिति च पर्यपृच्छन्समागताः ।
 युवनाश्वो मयेत्येव सत्यं समभिपद्यत ॥ १७
 न युक्तमिति तं प्राह भगवान्भार्गवस्तदा ।
 सुतार्थं स्थापिता ह्यापस्तपसा चैव संभृताः ॥ १८
 मया ह्यत्राहितं ब्रह्म तप आस्थाय दारुणम् ।
 पुत्रार्थं तव राजर्षे महाबलपराक्रम ॥ १९
 महाबलो महावीर्यस्तपोबलसमन्वितः ।
 यः शक्रमपि वीर्येण गमयेद्यमसादनम् ॥ २०
 अनेन विधिना राजन्मयैतदुपपादितम् ।
 अब्भक्षणं त्वया राजन्नयुक्तं कृतमद्य वै ॥ २१
 न त्वद्य शक्यमस्माभिरेतत्कर्तुमतोऽन्यथा ।
 नूनं दैवकृतं ह्येतद्यदेवं कृतवानसि ॥ २२
 पिपासितेन याः पीता विधिमन्त्रपुरस्कृताः ।
 आपस्त्वया महाराज मत्तपोवीर्यसंभृताः ।
 ताभ्यस्त्वमात्मना पुत्रमेवंवीर्यं जनिष्यसि ॥ २३
 विधास्यामो वयं तत्र तवेष्टि परमाद्भुताम् ।
 यथा शक्रसमं पुत्रं जनयिष्यसि वीर्यवान् ॥ २४
 ततो वर्षशते पूर्णे तस्य राज्ञो महात्मनः ।
 वामं पाद्वं विनिर्मिद्य सुतः सूर्य इवापरः ॥ २५
 निश्चक्राम महातेजा न च तं मृत्युराविशत् ।
 युवनाश्वं नरपति तदद्भुतमिवाभवत् ॥ २६
 ततः शक्रो महातेजास्तं दिदृक्षुरुपागमत् ।
 प्रदेशिनी ततोऽस्यास्ये शक्रः समभिसंदधे ॥ २७
 मामयं धास्यतीत्येवं परिभाष्टः स वज्रिणा ।
 मान्धातेति च नामास्य चक्रुः सेन्द्रा दिवौकसः ॥ २८

प्रदेशिनीं शक्रदत्तामास्वाद्य स शिशुस्तदा ।
 अवर्धत महीपाल किष्कूणां च त्रयोदश ॥ २९
 वेदास्तं सधनुर्वेदा दिव्यान्यस्त्राणि चेश्वरम् ।
 उपतस्थुर्महाराज ध्यातमात्राणि सर्वशः ॥ ३०
 धनुराजगवं नाम शराः शृङ्गोद्भवाश्च ये ।
 अभेद्यं कवचं चैव सद्यस्तमुपसंश्रयन् ॥ ३१
 सोऽभिषिक्तो मघवता स्वयं शक्रेण भारत ।
 धर्मेण व्यजयल्लोकांस्त्रीन्विष्णुरिव विक्रमैः ॥ ३२
 तस्याप्रतिहतं चक्रं प्रावर्तत महात्मनः ।
 रत्नानि चैव राजर्षिं स्वयमेवोपतस्थिरे ॥ ३३
 तस्येयं वसुसंपूर्णा वसुधा वसुधाधिप ।
 तेनेष्टं विविधैर्यज्ञैर्बहुभिः स्वाप्तदक्षिणैः ॥ ३४
 चित्तचैत्यो महातेजा धर्मं प्राप्य च पुष्कलम् ।
 शक्रस्यार्धासनं राजल्लब्धवानमितद्युतिः ॥ ३५
 एकाह्वा पृथिवी तेन धर्मनित्येन धीमता ।
 निर्जिता शासनादेव सरत्नाकरपत्तना ॥ ३६
 तस्य चित्तैर्महाराज ऋतूनां दक्षिणावताम् ।
 चतुरन्ता मही व्याप्ता नासीत्किंचिदनावृतम् ॥ ३७
 तेन पद्मसहस्राणि गवां दश महात्मना ।
 ब्राह्मणेभ्यो महाराज दत्तानीति प्रचक्षते ॥ ३८
 तेन द्वादशवार्षिक्यामनावृष्ट्यां महात्मना ।
 वृष्टं सस्यविवृद्धयर्थं मिषतो वज्रपाणिनः ॥ ३९
 तेन सोमकुलोत्पन्नो गान्धाराधिपतिर्महान् ।
 गर्जन्निव महामेघः प्रमथ्य निहतः शरैः ॥ ४०
 प्रजाश्चतुर्विधास्तेन जिता राजन्महात्मना ।
 तेनात्मतपसा लोकाः स्थापिताश्चापि तेजसा ॥ ४१
 तस्यैतद्देवयजनं स्थानमादित्यवर्चसः ।
 पश्य पुण्यतमे देशे कुरुक्षेत्रस्य मध्यतः ॥ ४२
 एतत्ते सर्वमाख्यातं मान्धातुश्चरितं महत् ।

जन्म चाग्र्यं महीपाल यन्मां त्वं परिपृच्छसि ॥ ४३

इति श्रीमहाभारते आरण्यकपर्वणि

षड्विंशत्यधिकशततमोऽध्यायः ॥ १२६ ॥

१२७

युधिष्ठिर उवाच ।

कथंवीर्यः स राजाभूत्सोमको वदतां वर ।

कर्माण्यस्य प्रभावं च श्रोतुमिच्छामि तत्त्वतः ॥ १

लोमश उवाच ।

युधिष्ठिरासीन्नृपतिः सोमको नाम धार्मिकः ।

तस्य भार्याशतं राजन्सदृशीनामभूत्तदा ॥ २

स वै यत्नेन महता तासु पुत्रं महीपतिः ।

कंचिन्नासादयामास कालेन महता अपि ॥ ३

कदाचित्तस्य वृद्धस्य यतमानस्य यत्नतः ।

जन्तुर्नाम सुतस्तस्मिन्स्त्रीशते समजायत ॥ ४

तं जातं मातरः सर्वाः परिवार्य समासते ।

सततं पृष्ठतः कृत्वा कामभोगान्विशं पते ॥ ५

ततः पिपीलिका जन्तुं कदाचिददशत्फिजि ।

स दष्टो व्यनदद्राजंस्तेन दुःखेन बालकः ॥ ६

ततस्ता मातरः सर्वाः प्राक्रोशन्भृशदुःखिताः ।

परिवार्य जन्तुं सहिताः स शब्दस्तुमुलोऽभवत् ॥ ७

तमार्तनादं सहसा शुश्राव स महीपतिः ।

अमात्यपरिषन्मध्ये उपविष्टः सहर्त्विजैः ॥ ८

ततः प्रस्थापयामास किमेतदिति पार्थिवः ।

तस्मै क्षत्ता यथावृत्तमाचक्षे सुतं प्रति ॥ ९

त्वरमाणः स चोत्थाय सोमकः सह मन्त्रिभिः ।

प्रविश्यान्तःपुरं पुत्रमाश्वासयदरिंदमः ॥ १०

सान्त्वयित्वा तु तं पुत्रं निष्क्रम्यान्तःपुरान्नृपः ।

ऋत्विजैः सहितो राजन्सहामात्य उपाविशत् ॥ ११

सोमक उवाच ।

धिगस्त्रिहैकपुत्रत्वमपुत्रत्वं वरं भवेत् ।

नित्यातुरत्वाद्भूतानां शोक एवैकपुत्रता ॥ १२
 इदं भार्याशतं ब्रह्मन्परीक्ष्योपचितं प्रभो ।
 पुत्रार्थिना मया वोढं न चासां विद्यते प्रजा ॥ १३
 एकः कथंचिदुत्पन्नः पुत्रो जन्तुरयं मम ।
 यतमानस्य सर्वासु किं तु दुःखमतः परम् ॥ १४
 वयश्च समतीतं मे सभार्यस्य द्विजोत्तम ।
 आसां प्राणाः समायत्ता मम चात्रैकपुत्रके ॥ १५
 स्यान्नु कर्म तथा युक्तं येन पुत्रशतं भवेत् ।
 महता लघुना वापि कर्मणा दुष्करेण वा ॥ १६

ऋत्विगुवाच ।

अस्ति वै तादृशं कर्म येन पुत्रशतं भवेत् ।
 यदि शक्नोषि तत्कर्तुमथ वक्ष्यामि सोमक ॥ १७

सोमक उवाच ।

कार्यं वा यदि वाकार्यं येन पुत्रशतं भवेत् ।
 कृतमेव हि तद्विद्धि भगवान्प्रब्रवीतु मे ॥ १८

ऋत्विगुवाच ।

यजस्व जन्तुना राजस्त्वं मया वितते क्रतौ ।
 ततः पुत्रशतं श्रीमद्भविष्यत्यचिरेण ते ॥ १९
 वपायां हूयमानायां धूममाघ्राय मातरः ।
 ततस्ताः सुमहावीर्याङ्गनयिष्यन्ति ते सुतान् ॥ २०
 तस्यामेव तु ते जन्तुर्भविता पुनरात्मजः ।
 उत्तरे चास्य सौवर्णं लक्ष्म पार्श्वं भविष्यति ॥ २१

इति श्रीमहाभारते आरण्यकपर्वणि

सप्तविंशत्यधिकशततमोऽध्यायः ॥ १२७ ॥

१२८

सोमक उवाच ।

ब्रह्मन्यद्यथा कार्यं तत्तत्कुरु तथा तथा ।
 पुत्रकामतया सर्वं करिष्यामि वचस्तव ॥ १

लोमश उवाच ।

ततः स याजयामास सोमकं तेन जन्तुना ।

मातरस्तु बलात्पुत्रमपाकर्षुः कृपान्विताः ।
 हा हताः स्मेति वाशन्यस्तीव्रशोकसमन्विताः ॥ २
 तं मातरः प्रत्यकर्षन्गृहीत्वा दक्षिणे करे ।
 सव्ये पाणौ गृहीत्वा तु याजकोऽपि स्म कर्षति ॥
 कुररीणामिवार्तानामपाकृष्य तु तं सुतम् ।
 विशस्य चैनं विधिना वपामस्य जुहाव सः ॥ ४
 वपायां हूयमानायां गन्धमाघ्राय मातरः ।
 आर्ता निपेतुः सहसा पृथिव्यां कुरुनन्दन ।
 सर्वाश्च गर्भानलभंस्ततस्ताः पार्थिवाङ्गनाः ॥ ५
 ततो दशसु मासेषु सोमकस्य विशां पते ।
 जज्ञे पुत्रशतं पूर्णं तासु सर्वासु भारत ॥ ६
 जन्तुर्ज्येष्ठः समभवज्जनित्र्यामेव भारत ।
 स तासामिष्ट एवासीन्न तथान्ये निजाः सुताः ॥ ७
 तच्च लक्षणमस्यासीत्सौवर्णं पार्श्वं उत्तरे ।
 तस्मिन्पुत्रशते चाग्र्यः स भभूव गुणैर्युतः ॥ ८
 ततः स लोकमगमत्सोमकस्य गुरुः परम् ।
 अथ काले व्यतीते तु सोमकोऽप्यगमत्परम् ॥ ९
 अथ तं नरके घोरे पच्यमानं ददर्श सः ।
 तमपृच्छत्किमर्थं त्वं नरके पच्यसे द्विज ॥ १०
 तमब्रवीद्गुरुः सोऽथ पच्यमानोऽग्निना भृशम् ।
 त्वं मया याजितो राजंस्तस्येदं कर्मणः फलम् ॥ ११
 एतच्छ्रुत्वा स राजर्षिर्धर्मराजानमब्रवीत् ।
 अहमत्र प्रवेक्ष्यामि मुच्यतां मम याजकः ।
 मत्कृते हि महाभागः पच्यते नरकाग्निना ॥ १२

धर्म उवाच ।

नान्यः कर्तुः फलं राजन्नुपभुङ्क्ते कदाचन ।
 इमानि तव दृश्यन्ते फलानि ददतां वर ॥ १३

सोमक उवाच ।

पुण्यान्न कामये लोकानृतेऽहं ब्रह्मवादिनम् ।
 इच्छाम्यहमनेनैव सह वस्तुं सुरालये ॥ १४

नरके वा धर्मराज कर्मणास्य समो ह्यहम् ।
पुण्यापुण्यफलं देव सममस्त्वावयोरिदम् ॥ १५
धर्म उवाच ।
यद्येवमीप्सितं राजन्मुङ्क्ष्वास्य सहितः फलम् ।
तुल्यकालं सहानेन पश्चात्प्राप्स्यसि सद्गतिम् ॥ १६

लोमश उवाच ।

स चकार तथा सर्व राजा राजीवलोचनः ।
पुनश्च लेभे लोकान्स्वान्कर्मणा निर्जिताञ्शुभान् ।
सह तेनैव विप्रेण गुरुणा स गुरुप्रियः ॥ १७
एष तस्याश्रमः पुण्यो य एषोऽग्रे विराजते ।
क्षान्त उष्यात्र षड्रात्रं प्राप्नोति सुगतिं नरः ॥ १८
एतस्मिन्नपि राजेन्द्र वत्स्यामो विगतज्वराः ।
षड्रात्रं नियतात्मानः सज्जीभव कुरुद्वह ॥ १९

इति श्रीमहाभारते आरण्यकपर्वणि

अष्टाविंशत्यधिकशततमोऽध्यायः ॥ १२८ ॥

१२९

लोमश उवाच ।

अस्मिन्किल स्वयं राजन्निष्ठवान्वै प्रजापतिः ।
सत्रमिष्टीकृतं नाम पुरा वर्षसहस्रिकम् ॥ १
अम्बरीषश्च नाभाग इष्टवान्यमुनामनु ।
यज्ञैश्च तपसा चैव परां सिद्धिमवाप सः ॥ २
देशो नाहुषयज्ञानामयं पुण्यतमो नृप ।
यत्रेष्टा दश पद्मानि सदस्येभ्यो निसृष्टवान् ॥ ३
सार्वभौमस्य कौन्तेय ययातेरमितौजसः ।
स्पर्धमानस्य शक्रेण पश्येदं यज्ञवास्त्विह ॥ ४
पश्य नानाविधाकरैरग्निभिर्निर्निचितां महीम् ।
मज्जन्तीमिव चाक्रान्तां ययातेर्यज्ञकर्मभिः ॥ ५
एषा शम्येकपत्रा सा शरकं चैतदुत्तमम् ।
पश्य रामहृदानेतापश्य नारायणाश्रमम् ॥ ६
एतदार्चिकपुत्रस्य योगैर्विचरतो महीम् ।

अपसर्पणं महीपाल रौप्यायाममितौजसः ॥ ७
अत्रानुवंशं पठतः शृणु मे कुरुनन्दन ।
उल्लूखलैराभरणैः पिशाची यदभाषत ॥ ८
युगंधरे दधि प्राश्य उपित्वा चाच्युतस्थले ।
तद्वद्भूतिलये स्नात्वा सपुत्रा वस्तुमिच्छसि ॥ ९
एकरात्रमुपित्वेह द्वितीयं यदि वत्स्यसि ।
एतद्वै ते दिवा वृत्तं रात्रौ वृत्तमतोऽन्यथा ॥ १०
अत्राद्याहो निवत्स्यामः क्षपां भरतसत्तम ।
द्वारमेतद्वि कौन्तेय कुरुक्षेत्रस्य भारत ॥ ११
अत्रैव नाहुषो राजा राजन्क्रतुभिरिष्टवान् ।
ययातिर्वहुरत्नाढ्यैर्यत्रन्द्रो मुदमभ्यगात् ॥ १२
एतत्प्लक्ष्मावतरणं यमुनातीर्थमुच्यते ।
एतद्वै नाकपृष्ठस्य द्वारमाहुर्मनीषिणः ॥ १३
अत्र सारस्वतैर्यज्ञैरीजानाः परमर्षयः ।
यूपोल्लूखलिनस्तात गच्छन्त्यवभृथाप्लवम् ॥ १४
अत्रैव भरतो राजा मेध्यमश्वमवासृजत् ।
असकृत्कृष्णसारङ्गं धर्मेणावाप्य मेदिनीम् ॥ १५
अत्रैव पुरुषव्याघ्र मरुतः सत्रमुत्तमम् ।
आस्ते देवर्षिमुख्येन सचर्तेनाभिपालितः ॥ १६
अत्रोपस्पृश्य राजेन्द्र सर्वाल्लोकान्प्रपश्यति ।
पूयते दुष्कृताच्चैव समुपस्पृश्य भारत ॥ १७
वैशंपायन उवाच ।

तत्र सभ्रावृकः स्नात्वा स्तूयमानो महर्षिभिः ।
लोमशं पाण्डवश्रेष्ठ इदं वचनमब्रवीत् ॥ १८
सर्वाल्लोकान्प्रपश्यामि तपसा सत्यविक्रम ।
इहस्थः पाण्डवश्रेष्ठं पश्यामि श्वेतवाहनम् ॥ १९

लोमश उवाच ।

एवमेतन्महाबाहो पश्यन्ति परमर्षयः ।
सरस्वतीमिमां पुण्यां पश्यैकशरणावृताम् ।
यत्र स्नात्वा नरश्रेष्ठ धूतपाप्मा भविष्यसि ॥ २०

इह सारस्वतैर्यज्ञैरिष्टवन्तः सुरर्षयः ।

ऋषयश्चैव कौन्तेय तथा राजर्षयोऽपि च ॥ २१

वेदी प्रजापतेरेषा समन्तात्पञ्चयोजना ।

कुरोर्वै यज्ञशीलस्य क्षेत्रमेतन्महात्मनः ॥ २२

इति श्रीमहाभारते आरण्यकपर्वणि

एकोनविंशदधिकशततमोऽध्यायः ॥ १२९ ॥

१३०

लोमश उवाच ।

इह मर्त्यास्तपस्तप्त्वा स्वर्गं गच्छन्ति भारत ।

मर्तुकामा नरा राजन्निहायान्ति सहस्रशः ॥ १

एवमाशीः प्रयुक्ता हि दक्षेण यजता पुरा ।

इह ये व मरिष्यन्ति ते वै स्वर्गजितो नराः ॥ २

एषा सरस्वती पुण्या दिव्या चोधवती नदी ।

एतद्विनशनं नाम सरस्वत्या विशां पते ॥ ३

द्वारं निषादराष्ट्रस्य येषां द्वेषात्सरस्वती ।

प्रविष्टा पृथिवीं वीर मा निषादा हि मां विदुः ॥ ४

एष वै चमसोद्भेदो यत्र दृश्या सरस्वती ।

यत्रैनामभ्यवर्तन्त दिव्याः पुण्याः समुद्रगाः ॥ ५

एतत्सिन्धोर्महत्तीर्थं यत्रागस्त्यमरिंदम ।

लोपामुद्रा समागम्य भर्तारिमवृणीत वै ॥ ६

एतत्प्रभासते तीर्थं प्रभासं भास्करद्युते ।

इन्द्रस्य दयितं पुण्यं पवित्रं पापनाशनम् ॥ ७

एतद्विष्णुपदं नाम दृश्यते तीर्थमुत्तमम् ।

एषा रम्या विपाशा च नदी परमपावनी ॥ ८

अत्रैव पुत्रशोकेन वसिष्ठो भगवानृषिः ।

बद्धात्मानं निपतितो विपाशः पुनरुत्थितः ॥ ९

काश्मीरमण्डलं चैतत्सर्वपुण्यमरिंदम ।

महर्षिमिश्राध्युषितं पश्येद् भ्रातृभिः सह ॥ १०

अत्रोत्तराणां सर्वेषामृषीणां नाहुषस्य च ।

अग्नेश्चात्रैव संवादः काश्यपस्य च भारत ॥ ११

एतद्वारं महाराज मानसस्य प्रकाशते ।

वर्षमस्य गिरेर्मध्ये रामेण श्रीमता कृतम् ॥ १२

एष वातिकषण्डो वै प्रख्यातः सत्यविक्रमः ।

नाभ्यवर्तत यद्वारं विदेहानुत्तरं च यः ॥ १३

एष उज्जानको नाम यवकीर्यत्र शान्तवान् ।

अरुन्धतीसहायश्च वसिष्ठो भगवानृषिः ॥ १४

हृदश्च कुशवानेष यत्र पद्मं कुशेशयम् ।

आश्रमश्चैव रुक्मिण्या यत्राशान्यदकोपना ॥ १५

समाधीनां समासस्तु पाण्डवेय श्रुतस्त्वया ।

तं द्रक्ष्यसि महाराज भृगुतुङ्गं महागिरिम् ॥ १६

जलां चोपजलां चैव यमुनामभितो नदीम् ।

उशीनरो वै यत्रेष्टा वासवादत्यरिच्यत ॥ १७

तां देवसमितिं तस्य वासवश्च विशां पते ।

अभ्यगच्छत राजानं ज्ञातुमग्निश्च भारत ॥ १८

जिज्ञासमानौ वरदौ महात्मानमुशीनरम् ।

इन्द्रः श्येनः कपोतोऽग्निर्भूत्वा यज्ञेऽभिजग्मतुः ॥ १९

ऊरुं राज्ञः समासाद्य कपोतः श्येनजाद्भयात् ।

शरणार्थी तदा राजन्निलिल्ये भयपीडितः ॥ २०

इति श्रीमहाभारते आरण्यकपर्वणि

त्रिंशदधिकशततमोऽध्यायः ॥ १३० ॥

१३१

श्येन उवाच ।

धर्मात्मानं त्वाहुरेकं सर्वे राजन्महीक्षितः ।

स वै धर्मविरुद्धं त्वं कस्मात्कर्म चिकीर्षसि ॥ १

विहितं भक्षणं राजन्पीड्यमानस्य मे क्षुधा ।

मा भाङ्गीर्धर्मलोभेन धर्ममुत्सृष्टवानसि ॥ २

राजोवाच ।

संनृत्तरूपस्त्राणार्थी त्वत्तो भीतो महाद्विज ।

मत्सकाशमनुप्राप्तः प्राणगृध्रुरयं द्विजः ॥ ३

एवमभ्यागतस्येह कपोतस्याभयार्थिनः ।

अप्रदाने परोऽधर्मः किं त्वं श्येन प्रपश्यसि ॥ ४
प्रस्पन्दमानः संभ्रान्तः कपोतः श्येन लक्ष्यते ।
मत्सकाशं जीवितार्थी तस्य त्यागो विगर्हितः ॥ ५

श्येन उवाच ।

आहारात्सर्वभूतानि संभवन्ति महीपते ।
आहारेण विवर्धन्ते तेन जीवन्ति जन्तवः ॥ ६
शक्यते दुस्त्यजेऽप्यर्थे चिरान्नाय जीवितुम् ।
न तु भोजनमुत्सृज्य शक्यं वर्तयितुं चिरम् ॥ ७
भक्ष्याद्विलोपितस्याद्य मम प्राणा विशां पते ।
विसृज्य कायमेष्यन्ति पन्थानमपुनर्भवम् ॥ ८
प्रमृते मयि धर्मात्मन्युन्नदां न शिष्यति ।
रक्षमाणः कपोतं त्वं बहून्प्राणान्नशिष्यसि ॥ ९
धर्मं यो बाधते धर्मो न स धर्मः कुधर्मं तत् ।
अविरोधी तु यो धर्मः स धर्मः सत्यविक्रमः ॥ १०
विरोधिषु महीपाल निश्चित्य गुरुलाघवम् ।
न बाधा विद्यते यत्र तं धर्मं समुदाचरेत् ॥ ११
गुरुलाघवमाज्ञाय धर्माधर्मविनिश्चये ।
यतो भूयांस्ततो राजन्कुरु धर्मविनिश्चयम् ॥ १२

राजोवाच ।

बहुकल्याणसंयुक्तं भाषसे विहगोत्तम ।
सुपर्णः पक्षिराट् किं त्वं धर्मज्ञश्चास्यसंशयम् ।
तथा हि धर्मसंयुक्तं बहु चित्रं प्रभाषसे ॥ १३
न तेऽस्त्यविदितं किंचिदिति त्वा लक्षयाम्यहम् ।
शरणैषिणः परित्यागं कथं साध्विति मन्यसे ॥ १४
आहारार्थं समारम्भस्तव चायं विहंगम ।
शक्यश्चाप्यन्यथा कर्तुमाहारोऽप्यधिकस्त्वया ॥ १५
गोवृषो वा बराहो वा मृगो वा महिषोऽपि वा ।
त्वदर्थमद्य क्रियतां यद्वान्यदभिकाङ्क्षसे ॥ १६

श्येन उवाच ।

न बराहं न चोक्षाणं न मृगान्विविधांस्तथा ।

भक्षयामि महाराज किमन्नाद्येन तेन मे ॥ १७
यस्तु मे दैवविहितो भक्षः क्षत्रियपुंगव ।
तमुत्सृज्य महीपाल कपोतमिममेव मे ॥ १८
श्येनाः कपोतान्स्वादन्ति स्थितिरेषा सनातनी ।
मा राजन्मार्गमाज्ञाय कदलीस्कन्धमारुह ॥ १९

राजोवाच ।

राज्यं शिवीनामृद्धं वै शाधि पक्षिगणार्चित ।
यद्वा कामयसे किंचिच्छयेन सर्वं ददानि ते ।
विनेमं पक्षिणं श्येन शरणार्थिनमागतम् ॥ २०
येनेमं वर्जयेथास्त्यं कर्मणा पक्षिसत्तम ।
तदाचक्ष्व करिष्यामि न हि दास्ये कपोतकम् ॥ २१

श्येन उवाच ।

उशीनर कपोते ते यदि स्नेहो नराधिप ।
आत्मनो मांसमुत्कृत्य कपोततुल्या धृतम् ॥ २२
यदा समं कपोतेन तव मांसं भवेन्नृप ।
तदा प्रदेयं तन्मह्यं सा मे तुष्टिर्भविष्यति ॥ २३

राजोवाच ।

अनुग्रहमिमं मन्ये श्येन यन्मामियाचसे ।
तस्मात्तेऽद्य प्रदास्यामि स्वमांसं तुल्या धृतम् ॥ २४

लोमश उवाच ।

अथोत्कृत्य स्वमांसं तु राजा परमधर्मविन् ।
तुलयामास कौन्तेय कपोतेन सहाभिभो ॥ २५
ध्रियमाणस्तु तुल्या कपोतो व्यतिरिच्यते ।
पुनश्चोत्कृत्य मांसानि राजा प्रादादुशीनरः ॥ २६
न विद्यते यदा मांसं कपोतेन समं धृतम् ।
तत उत्कृत्तमांसोऽसावारुरोह स्वयं तुलाम् ॥ २७

श्येन उवाच ।

इन्द्रोऽहमस्मि धर्मज्ञ कपोतो हव्यवाडयम् ।
जिज्ञासमानौ धर्मे त्वां यज्ञवाटमुपागतौ ॥ २८
यत्ते मांसानि गात्रेभ्य उत्कृतानि विशां पते ।

एषा ते भास्वरी कीर्तिलोकानभिभविष्यति ॥ २९
यावद्लोके मनुष्यास्तां कथयिष्यन्ति पार्थिव ।
तावत्कीर्तिश्च लोकाश्च स्थास्यन्ति तव शाश्वताः ॥ ३०

लोमश उवाच ।

तत्पाण्डवेयं सदनं राज्ञस्तस्य महात्मनः ।
पश्यस्वैतन्मया सार्धं पुण्यं पापप्रमोचनम् ॥ ३१
अत्र वै सततं देवा मुनयश्च सनातनाः ।
दृश्यन्ते ब्राह्मणै राजन्पुण्यवद्भिर्महात्मभिः ॥ ३२

इति श्रीमहाभारते आरण्यकपर्वणि

एकत्रिंशदधिकशततमोऽध्यायः ॥ १३१ ॥

१३२

लोमश उवाच

यः कथ्यते मन्त्रविदम्यबुद्धि-
रौद्दालकिः श्वेतकेतुः पृथिव्याम् ।
तस्याश्रमं पश्य नरेन्द्र पुण्यं
सदाफलैरुपपन्नं महीजैः ॥ १
साक्षादत्र श्वेतकेतुर्ददर्श
सरस्वतीं मानुषदेहरूपाम् ।
वेत्स्यामि वाणीमिति संप्रवृत्तां
सरस्वतीं श्वेतकेतुर्वभाषे ॥ २
तस्मिन्काले ब्रह्मविदां वरिष्ठा-
वास्तां तदा मातुलभागिनेयौ ।
अष्टावक्रश्चैव कहोडसूनु-
रौद्दालकिः श्वेतकेतुश्च राजन् ॥ ३
विदेहराजस्य महीपतेस्तौ
विप्राबुभौ मातुलभागिनेयौ ।
प्रविश्य यज्ञायतनं विवादे
बन्दि निजग्राह्यतुरप्रमेयम् ॥ ४
युधिष्ठिर उवाच ।
कथं प्रभावः स बभूव विप्र-

स्तथायुक्तं यो निजग्राह्य बन्दिम् ।
अष्टावक्रः केन चासौ बभूव
तत्सर्वं मे लोमश शंस तत्त्वम् ॥ ५

लोमश उवाच ।

उद्दालकस्य नियतः शिष्य एको
नाम्ना कहोडेति बभूव राजन् ।
शुश्रूषुराचार्यवशानुवर्ती
दीर्घं कालं सोऽध्ययनं चकार ॥ ६
तं वै विप्राः पर्यभवंश्च शिष्या-
स्तं च ज्ञात्वा विप्रकारं गुरुः सः ।
तस्मै प्रादात्सद्य एव श्रुतं च
भार्या च वै दुहितरं स्वां सुजाताम् ॥ ७
तस्या गर्भः समभवदग्निकल्पः
सोऽधीयानं पितरमथाभ्युवाच ।
सर्वा रात्रिमध्ययनं करोषि
नेदं पितः सम्यगिवोपवर्तते ॥ ८
उपालब्धः शिष्यमध्ये महर्षिः
स तं कोपादुदरस्थं शशाप ।
यस्मात्कुक्षौ वर्तमानो ब्रवीषि
तस्माद्भक्तो भवितास्यष्टकृत्वः ॥ ९
स वै तथा वक्र एवाभ्यजाय-
दष्टावक्रः प्रथितो वै महर्षिः ।
तस्यासीद्वै मातुलः श्वेतकेतुः
स तेन तुल्यो वयसा बभूव ॥ १०
संपीड्यमाना तु तदा सुजाता
विवर्धमानेन सुतेन कुक्षौ ।
उवाच भर्तारमिदं रहोगता
प्रसाद्य हीनं वसुना धनार्थिनी ॥ ११
कथं करिष्याम्यधना महर्षे
मासश्चायं दशमो वर्तते मे ।

न चास्ति ते वसु किञ्चित्प्रजाता
 येनाहमेतामापदं निस्तेरेयम् ॥ १२
 उक्तस्त्वेवं भार्यया वै कहोडो
 वित्तस्यार्थे जनकमथाभ्यगच्छत ।
 स वै तदा वादविदा निगृह्य
 निमज्जितो बन्दिनेहाप्सु विप्रः ॥ १३
 उद्दालकस्तं तु तदा निशम्य
 सूतेन वादेऽप्सु तथा निमज्जितम् ।
 उवाच तां तत्र ततः सुजाता-
 मष्टावक्रे गूहितव्योऽयमर्थः ॥ १४
 ररक्ष सा चाप्यति तं सुमन्त्रं
 जातोऽप्येवं न स शुश्राव विप्रः ।
 उद्दालकं पितृवच्चापि मेने
 अष्टावक्रो भ्रातृवच्छेतकेतुम् ॥ १५
 ततो वर्षे द्वादशे श्वेतकेतु-
 रष्टावक्रं पितुरङ्के निपण्णम् ।
 अपाकर्षद्गृह्य पाणौ रुदन्तं
 नायं तवाङ्कः पितुरित्युक्तवांश्च ॥ १६
 यत्तेनोक्तं दुरुक्तं तत्तदानीं
 हृदि स्थितं तस्य सुदुःखमासीत् ।
 गृहं गत्वा मातरं रोदमानः
 पप्रच्छेदं क नु तातो ममेति ॥ १७
 ततः सुजाता परमार्तरूपा
 शापाद्भीता सर्वमेवाचक्षे ।
 तद्वै तत्त्वं सर्वमाज्ञाय मातु-
 रित्यब्रवीच्छेतकेतुं स विप्रः ॥ १८
 गच्छाव यज्ञं जनकस्य राज्ञो
 बह्वाश्चर्यः श्रूयते तस्य यज्ञः ।
 श्रोष्यावोऽत्र ब्राह्मणानां विवाद-
 मन्त्रं चाग्र्यं तत्र भोक्ष्यावहे च ।

विचक्षणत्वं च भविष्यते नौ
 शिवश्च सौम्यश्च हि ब्रह्मघोषः ॥ १९
 तौ जग्मतुर्मातुलभाग्निनेयौ
 यज्ञं समृद्धं जनकस्य राज्ञः ।
 अष्टावक्रः पथि राज्ञा समेत्य
 उत्सार्यमाणो वाक्यमिदं जगाद ॥ २०
 इति श्रीमहाभारते आरण्यकपर्वणि
 द्वात्रिंशदधिकशततमोऽध्यायः ॥ १३२ ॥
 १३३
 अष्टावक्र उवाच ।
 अन्धस्य पन्था बधिरस्य पन्थाः
 स्त्रियः पन्था वैवधिकस्य पन्थाः ।
 राज्ञः पन्था ब्राह्मणेनासमेत्य
 समेत्य तु ब्राह्मणस्यैव पन्थाः ॥ १
 राजोवाच ।
 पन्था अयं तेऽद्य मया निस्सृष्टो
 येनेच्छसे तेन कामं व्रजस्व ।
 न पावको विद्यते वै लघीया-
 निन्द्रोऽपि नित्यं नमते ब्राह्मणानाम् ॥ २
 अष्टावक्र उवाच ।
 यज्ञं द्रष्टुं प्राप्तवन्तौ स्व तात
 कौतूहलं नौ बलवद्वै विवृद्धम् ।
 आवां प्राप्तावतिथी संप्रवेशं
 काङ्क्षावहे द्वारपते तवाज्ञाम् ॥ ३
 ऐन्द्रद्युम्नेर्यज्ञदृशाविहावां
 विवक्षू वै जनकेन्द्रं दिदृक्षू ।
 न वै क्रोधाद्व्याधिनैवोत्तमेन
 संयोजय द्वारपाल क्षणेन ॥ ४
 द्वारपाल उवाच ।
 बन्देः समादेशकरा वयं स्म

निबोध वाक्यं च मयेर्यमाणम् ।
 न वै बालाः प्रविशन्त्यत्र विप्रा
 वृद्धा विद्वांसः प्रविशन्ति द्विजाग्र्याः ॥ ५
 अष्टावक्र उवाच ।
 यद्यत्र वृद्धेषु कृतः प्रवेशो
 युक्तं मम द्वारपाल प्रवेष्टुम् ।
 वयं हि वृद्धाश्चरितव्रताश्च
 वेदप्रभावेन प्रवेशनार्हाः ॥ ६
 शुश्रूषवश्चापि जितेन्द्रियाश्च
 ज्ञानागमे चापि गताः स्म निष्ठाम् ।
 न बाल इत्यवमन्तव्यमाहु-
 र्बालोऽप्यग्निर्दहति स्पृश्यमानः ॥ ७
 द्वारपाल उवाच ।
 सरस्वतीसीरय वेदजुष्टा-
 मेकाक्षरां बहुरूपां विराजम् ।
 अङ्गात्मानं समवेक्षस्व बालं
 किं श्लाघसे दुर्लभा वादसिद्धिः ॥ ८
 अष्टावक्र उवाच ।
 न ज्ञायते कायवृद्ध्या विवृद्धि-
 र्यथाष्ठीला शाल्मलेः सप्रवृद्धा ।
 ह्रस्वोऽल्पकायः फलितो विवृद्धो
 यश्चाफलस्तस्य न वृद्धभावः ॥ ९
 द्वारपाल उवाच ।
 वृद्धेभ्य एवेह मति स्म बाला
 गृह्णन्ति कालेन भवन्ति वृद्धाः ।
 न हि ज्ञानमल्पकालेन शक्यं
 कस्माद्बालो वृद्ध इवावभाषसे ॥ १०
 अष्टावक्र उवाच ।
 न तेन स्थविरो भवति येनास्य पलितं शिरः ।
 बालोऽपि यः प्रजानाति तं देवाः स्थविरं विदुः ॥ ११

न हायनैर्न पलितैर्न वित्तेन न बन्धुभिः ।
 ऋषयश्चक्रिरे धर्मं योऽनूचानः स नो महान् ॥ १२
 दिदृक्षुरस्मि संप्राप्तो वन्दिनं राजसंसदि ।
 निवेदयस्व मां द्वाःस्थ राज्ञे पुष्करमालिने ॥ १३
 द्रष्टास्थय वदतो द्वारपाल
 मनीषिभिः सह वादे विवृद्धे ।
 उताहो वाप्युच्चतां नीचतां वा
 तूष्णीं भूतेष्वथ सर्वेषु चाद्य ॥ १४
 द्वारपाल उवाच ।
 कथं यज्ञं दशवर्षो विशेषस्त्वं
 विनीतानां विदुषां संप्रवेक्ष्यम् ।
 उपायतः प्रयतिष्ये तवाहं
 प्रवेशने कुरु यत्नं यथावत् ॥ १५
 अष्टावक्र उवाच ।
 भो भो राजञ्जनकानां वरिष्ठ
 सभाज्यस्त्वं त्वयि सर्वं समृद्धम् ।
 त्वं वा कर्ता कर्मणां यज्ञियानां
 ययातिरेको नृपतिर्वा पुरस्तात् ॥ १६
 विद्वान्बन्दी वेदविदो निगृह्य
 वादे भग्नानप्रतिशङ्कमानः ।
 त्वया निसृष्टैः पुरुषैराप्तकृद्भि-
 र्जले सर्वान्मिज्जयतीति नः श्रुतम् ॥ १७
 स तच्छ्रुत्वा ब्राह्मणानां सकाशा-
 द्ब्रह्मोद्यं वै कथयितुमागतोऽस्मि ।
 कासौ बन्दी यावदेनं समेत्य
 नक्षत्राणीव सविता नाशयामि ॥ १८
 राजोवाच
 आशंससे वन्दिनं त्वं विजेतु-
 मविज्ञात्वा वाक्यबलं परस्य ।

विज्ञातवीर्यैः शक्यमेवं प्रवक्तुं

दृष्टश्चासौ ब्राह्मणैर्वादर्शलैः ॥ १९

अष्टावक्र उवाच ।

विवादितोऽसौ न हि मादृशैर्हि

सिद्धीकृतस्तेन वदत्यसीतः ।

समेत्य मां निहतः शेष्यतेऽद्य

मार्गे भग्नं शकटमिवावलाक्षम् ॥ २०

राजोवाच ।

षण्णाभेर्द्वादशाक्षस्य चतुर्विंशतिपर्वणः ।

यस्त्रिषष्टिशतारस्य वेदार्थं स परः कविः ॥ २१

अष्टावक्र उवाच ।

चतुर्विंशतिपर्वं त्वां षण्णाभि द्वादशप्रधि ।

तत्त्रिषष्टिशतारं वै चक्रं पातु सदागति ॥ २२

राजोवाच ।

वडवे इव संयुक्ते श्येनपाते दिवौकसाम् ।

कस्तयोर्गर्भमाधत्ते गर्भं सुषुवतुश्च कम् ॥ २३

अष्टावक्र उवाच ।

मा स्म ते ते गृहे राजञ्चात्रवाणामपि ध्रुवम् ।

वातसारथिराधत्ते गर्भं सुषुवतुश्च तम् ॥ २४

राजोवाच ।

किं स्वित्सुप्तं न निमिषति किं स्विज्जातं न चोपति ।

कस्य स्विद्धृदयं नास्ति किं स्विद्वेगेन वर्धते ॥ २५

अष्टावक्र उवाच ।

मत्स्यः सुप्तो न निमिषत्यण्डं जातं न चोपति ।

अश्मनो हृदयं नास्ति नदी वेगेन वर्धते ॥ २६

राजोवाच ।

न त्वा मन्ये मानुषं देवसत्त्वं

न त्वं बालः स्थविरस्त्वं मतो मे ।

न ते तुल्यो विद्यते वाक्प्रलापे

तस्माद्वारं वितराम्येष वन्द्यी ॥ २७

इति श्रीमद्वाभारते आरण्यकपर्वणि

त्रयस्त्रिंशदधिकशततमोऽध्यायः ॥ १३३ ॥

१३४

अष्टावक्र उवाच ।

अत्रोपसेनसमितेषु राज्ञ-

न्समागतेष्वप्रतिमेषु राज्ञसु ।

न वै विविक्तान्तरमस्ति वादिना

महाजले हंसनिनादिनामिव ॥ १

न मेऽद्य वक्ष्यस्यतिवादिमानि-

नलहं प्रपन्नः सरितामिवागमः ।

हुताशनस्येव समिद्धतेजसः

स्थिरो भवस्वेह समाद्य वन्दिन् ॥ २

वन्द्युवाच ।

व्याघ्रं शयानं प्रति मा प्रबोधय

आशीविषं सुक्किणी लेलिहानम् ।

पदाहतस्येव शिरोऽभिहत्य

नादष्टो वै मोक्ष्यसे तन्निबोध ॥ ३

यो वै दर्पात्संहननोपपन्नः

सुदुर्वलः पर्वतमाविहन्ति ।

तस्यैव पाणिः सनखो विशीर्यते

न चैव शैलस्य हि दृश्यते व्रणः ॥ ४

सर्वे राज्ञो मैथिलस्य मेनाकस्येव पर्वताः ।

निकृष्टभूता राजानो वत्सा अनडुहो यथा ॥ ५

लोमश उवाच ।

अष्टावक्रः समितौ गर्जमानो

जातक्रोधो बन्दिनमाह राजन् ।

उक्ते वाक्ये चोत्तरं मे ब्रवीहि

वाक्यस्य चाप्युत्तरं ते ब्रवीमि ॥ ६

बन्धुवाच ।

एक एवामिर्बहुधा समिध्यते

एकः सूर्यः सर्वमिदं प्रभासते ।

एको वीरो देवराजो निहन्ता

यमः पितृणामीश्वरश्चैव एव ॥ ७

अष्टावक्र उवाच ।

द्वाविन्द्राग्नी चरतो वै सखायौ

द्वौ देवर्षी नारदः पर्वतश्च ।

द्वावश्विनौ द्वे च रथस्य चक्रे

भार्यापती द्वौ विहितौ विधात्रा ॥ ८

बन्धुवाच ।

त्रिः सूयते कर्मणा वै प्रजेयं

त्रयो युक्ता वाजपेयं वहन्ति ।

अध्वर्यवस्त्रिषवणानि तन्वते

त्रयो लोकास्त्रीणि ज्योतीषि चाहुः ॥ ९

अष्टावक्र उवाच ।

चतुष्टयं ब्राह्मणानां निकेतं

चत्वारो युक्ता यज्ञमिमं वहन्ति ।

दिशश्चतस्रश्चतुरश्च वर्णा-

श्चतुष्पदा गौरपि शश्वदुक्ता ॥ १०

बन्धुवाच ।

पञ्चाग्नयः पञ्चपदा च पङ्क्ति-

र्यज्ञाः पञ्चैवाप्यथ पञ्चेन्द्रियाणि ।

दृष्टा वेदे पञ्चचूडाश्च पञ्च

लोके ख्यातं पञ्चनदं च पुण्यम् ॥ ११

अष्टावक्र उवाच ।

षडाधाने दक्षिणामाहुरेके

षडेवेमे ऋतवः कालचक्रम् ।

षडिन्द्रियाण्युत षट् कृत्तिकाश्च

षट् साद्यस्काः सर्ववेदेषु दृष्टाः ॥ १२

बन्धुवाच ।

सप्त ग्राम्याः पशवः सप्त वन्याः

सप्त छन्दांसि क्रतुमेकं वहन्ति ।

सप्तर्षयः सप्त चाप्यर्हणानि

सप्ततन्त्री प्रथिता चैव वीणा ॥ १३

अष्टावक्र उवाच ।

अष्टौ शाणाः शतमानं वहन्ति

तथाष्टपादः शरभः सिंहघाती ।

अष्टौ वसून्शुश्रुम देवतासु

यूपश्चाष्टास्त्रिर्विहितः सर्वयज्ञः ॥ १४

बन्धुवाच ।

नवैवोक्ताः सामिधेन्यः पितृणां

तथा प्राहुर्नवयोगं विसर्गम् ।

नवाक्षरा बृहती संप्रदिष्टा

नवयोगो गणनामेति शश्वत् ॥ १५

अष्टावक्र उवाच ।

दशा दशोक्ताः पुरुषस्य लोके

सहस्रमाहुर्दश पूर्णं शतानि ।

दशैव मासान्विभ्रति गर्भवत्यो

दशेरका दश दाशा दशार्णाः ॥ १६

बन्धुवाच ।

एकादशैकादशिनः पशूना-

मेकादशैवात्र भवन्ति यूपाः ।

एकादश प्राणभृतां विकारा

एकादशोक्ता दिवि देवेषु रुद्राः ॥ १७

अष्टावक्र उवाच ।

संवत्सरं द्वादशमासमाहु-

र्जगत्याः पादो द्वादशैवाक्षराणि ।

द्वादशाहः प्राकृतो यज्ञ उक्तो

द्वादशादित्यान्कथयन्तीह विप्राः ॥ १८

बन्धुवाच ।

त्रयोदशी तिथिरुक्ता महोषा

त्रयोदशद्वीपवती मही च ॥ १९

लोमश उवाच ।

एतावदुक्त्वा विरराम बन्दी

श्लोकस्यार्थं व्याजहाराष्ट्रवक्रः ।

त्रयोदशाहानि ससार केशी

त्रयोदशादीन्यतिच्छन्दांसि चाहुः ॥ २०

ततो महानुदतिघ्निनाद-

स्तूष्णींभूतं सूतपुत्रं निशम्य ।

अधोमुखं ध्यानपरं तदानी-

मष्टावक्रं चाप्युदीर्यन्तमेव ॥ २१

तस्मिंस्तथा संकुले वर्तमाने

स्फीते यज्ञे जनकस्याथ राज्ञः ।

अष्टावक्रं पूजयन्तोऽभ्युपेयु-

र्विप्राः सर्वे प्राञ्जलयः प्रतीताः ॥ २२

अष्टावक्र उवाच ।

अनेन वै ब्राह्मणाः शुश्रुवांसो

वादे जित्वा सलिले मज्जिताः किल ।

तानेव धर्मानियमद्य बन्दी

प्राप्नोतु गृह्याप्सु निमज्जयैनम् ॥ २३

बन्धुवाच ।

अहं पुत्रो वरुणस्योत राज्ञ-

स्तत्रास सत्रं द्वादशवार्षिकं वै ।

सत्रेण ते जनक तुल्यकालं

तदर्थं ते प्रहिता मे द्विजाभ्याः ॥ २४

एते सर्वे वरुणस्योत यज्ञं

द्रष्टुं गता इह आयान्ति भूयः ।

अष्टावक्रं पूजये पूजनीयं

यस्य हेतोर्जनितारं समेष्वे ॥ २५ ॥

अष्टावक्र उवाच ।

विप्राः समुद्राभसि मज्जिनास्ते

वाचा जिता मेधया आविदानाः ।

तां मेधया वाचमयोजहार

यथा वाचमवचिन्वन्ति सन्तः ॥ २६

अग्निर्दहञ्जातवेदाः सतां गृहा-

न्विसर्जयन्तेजसा न स्म धाक्षीन् ।

बालेषु पुत्रेषु कृपणं वदन्तु

तथा वाचमवचिन्वन्ति सन्तः ॥ २७

श्लेष्मातकी क्षीणवर्चाः शृणोषि

उताहो त्वां स्तुतयो मादयन्ति ।

हस्तीव त्वं जनक वितुद्यमानो ।

न मामिकां वाचमिमां शृणोषि ॥ २८

जनक उवाच ।

शृणोमि वाचं तव दिव्यरूपा-

ममानुषीं दिव्यरूपोऽसि साक्षात् ।

अजैषीर्यद्वन्दिनं त्वं विवादे

निसृष्ट एष तव कामोऽद्य बन्दी ॥ २९

अष्टावक्र उवाच ।

नानेन जीवता कश्चिदर्थो मे बन्दिना नृप ।

पिता यद्यस्य वरुणो मज्जयैनं जलाशये ॥ ३०

बन्धुवाच ।

अहं पुत्रो वरुणस्योत राज्ञो

न मे भयं सलिले मज्जितस्य ।

इमं मुहूर्तं पितरं द्रक्ष्यतेऽय-

मष्टावक्रश्चिरनष्टं कहोडम् ॥ ३१

लोमश उवाच ।

ततस्ते पूजिता विप्रा वरुणेन महात्मना ।

उदतिष्ठन्त ते सर्वे जनकस्य समीपतः ॥ ३२

कहोड उवाच ।

इत्यर्थमिच्छन्ति सुताञ्जना जनक कर्मणा ।
यदहं नाशकं कर्तुं तत्पुत्रः कृतवान्मम ॥ ३३
उताबलस्य बलवानुत बालस्य पण्डितः ।
उत वाविदुषो विद्वान्पुत्रो जनक जायते ॥ ३४

बन्धुवाच ।

शितेन ते परशुना स्वयमेवान्तको नृप ।
शिरांस्यपाहरत्वाजौ रिपूणां भद्रमस्तु ते ॥ ३५
महदुक्थं गीयते साम चाग्र्यं
सम्यक्सोमः पीयते चात्र सत्रे ।
शुचीन्भागान्प्रतिजगृह्य हृष्टः
साक्षाद्देवा जनकस्येह यज्ञे ॥ ३६

लोमश उवाच ।

समुत्थितेष्वथ सर्वेषु राज-
न्विषेषु तेष्वधिकं सुप्रभेषु ।
अनुज्ञातो जनकेनाथ राज्ञा
विवेश तोयं सागरस्योत बन्दी ॥ ३७
अष्टावक्रः पितरं पूजयित्वा
संपूजितो ब्राह्मणैस्तैर्यथावत् ।
प्रत्याजगामाश्रममेव चाग्र्यं
जित्वा बन्दि सहितो मातुलेन ॥ ३८
अत्र कौन्तेय सहितो भ्रातृभिस्त्वं
सुखोषितः सह विप्रैः प्रतीतः ।
पुण्यान्यन्यानि शुचिकर्मैकभक्ति-
र्मया सार्धं चरितास्याजमीढ ॥ ३९
इति श्रीमहाभारते आरण्यकपर्वणि
चतुस्त्रिंशदधिकशततमोऽध्यायः ॥ १३४ ॥

१३५

लोमश उवाच ।

एषा मधुविला राजन्समंगा संप्रकाशते ।

एतत्कर्दमिलं नाम भरतस्याभिषेचनम् ॥ १
अलक्ष्म्या किल संयुक्तो वृत्रं हत्वा शचीपतिः ।
आहूतः सर्वपापेभ्यः समंगायां व्यमुच्यत ॥ २
एतद्विनशनं कुक्षौ मैनाकस्य नरर्षभ ।
अदितिर्यत्र पुत्रार्थं तदन्नमपचत्पुरा ॥ ३
एनं पर्वतराजानमारुह्य पुरुषर्षभ ।
अयशस्यामसंशब्दयामलक्ष्मी व्यपनोत्स्यथ ॥ ४
एते कनखला राजन्नृषीणां दयिता नगाः ।
एषा प्रकाशते गङ्गा युधिष्ठिर महानदी ॥ ५
सनत्कुमारो भगवानत्र सिद्धिमगात्पराम् ।
आजमीढावगाहैनां सर्वपापैः प्रमोक्ष्यसे ॥ ६
अपां हृदं च पुण्याख्यं भृगुतुङ्गं च पर्वतम् ।
तूष्णीं गङ्गां च कौन्तेय सामात्यः समुपस्पृश ॥ ७
आश्रमः स्थूलशिरसो रमणीयः प्रकाशते ।
अत्र मानं च कौन्तेय क्रोधं चैव विवर्ज्य ॥ ८
एष रैभ्याश्रमः श्रीमान्पाण्डवेय प्रकाशते ।
भारद्वाजो यत्र कविर्यवक्रीतो व्यनश्यत ॥ ९

युधिष्ठिर उवाच ।

कथंयुक्तोऽभवद्विष्णुर्भरद्वाजः प्रतापवान् ।
किमर्थं च यवक्रीत ऋषिपुत्रो व्यनश्यत ॥ १०
एतत्सर्वं यथावृत्तं श्रोतुमिच्छामि लोमश ।
कर्मभिर्देवकल्पानां कीर्त्यमानैर्भृशं रमे ॥ ११

लोमश उवाच ।

भरद्वाजश्च रैभ्यश्च सखायौ संबभूवतुः ।
तावूषतुरिहात्यन्तं प्रीयमाणौ वनान्तरे ॥ १२
रैभ्यस्य तु सुतावास्तामर्वावसुपरावसू ।
आसीद्यवक्रीः पुत्रस्तु भरद्वाजस्य भारत ॥ १३
रैभ्यो विद्वान्सहापत्यस्तपस्वी चेतरोऽभवत् ।
तयोश्चाप्यतुला प्रीतिर्बाल्यात्प्रभृति भारत ॥ १४
यवक्रीः पितरं दृष्ट्वा तपस्विनमसत्कृतम् ।

दृष्ट्वा च सत्कृतं विप्रै रैभ्यं पुत्रैः सहानघ ॥ १५
पर्यतप्यत तेजस्वी मन्युनाभिपरिप्लुतः ।
तपस्तेपे ततो घोरं वेदज्ञानाय पाण्डव ॥ १६
सुसमिद्धे महत्यग्नौ शरीरमुपतापयन् ।
जनयामास संतापमिन्द्रस्य सुमहातपाः ॥ १७
तत इन्द्रो यवक्रीतमुपगम्य युधिष्ठिर ।
अब्रवीत्कस्य हेतोस्त्वमास्थितस्तप उत्तमम् ॥ १८

यवक्रीरुवाच ।

द्विजानामनधीता वै वेदाः सुरगणार्चितः ।
प्रतिभान्विति तप्येऽहमिदं परमकं तपः ॥ १९
स्वाध्यायार्थं समारम्भो ममायं पाकशासन ।
तपसा ज्ञातुमिच्छामि सर्वज्ञानानि कौशिक ॥ २०
कालेन महता वेदाः शक्या गुरुमुखाद्विभो ।
प्राप्तुं तस्मादयं यत्नः परमो मे समास्थितः ॥ २१

इन्द्र उवाच ।

अमार्ग एष विप्रर्षे येन त्वं यातुमिच्छसि ।
किं विधातेन ते विप्र गच्छाधीहि गुरोर्मुखात् ॥ २२

लोमश उवाच ।

एवमुक्त्वा गतः शक्रो यवक्रीरपि भारत ।
भूय एवाकरोद्यत्नं तपस्यमितविक्रम ॥ २३
घोरेण तपसा राजंस्तप्यमानो महातपाः ।
संतापयामास भृशं देवेन्द्रमिति नः श्रुतम् ॥ २४
तं तथा तप्यमानं तु तपस्तीव्रं महामुनिम् ।
उपेत्य बलमिद्वैवो वारयामास वै पुनः ॥ २५
अशक्योऽर्थः समारब्धो नैतद्बुद्धिकृतं तव ।
प्रतिभास्यन्ति वै वेदास्त्व चैव पितुश्च ते ॥ २६

यवक्रीरुवाच ।

न चैतदेवं क्रियते देवराज ममेप्सितम् ।
महता नियमेनाहं तप्ये घोरतरं तपः ॥ २७
समिद्धेऽग्रावुपकृत्याङ्गमङ्गं

होष्यामि वा मघवंस्तन्निबोध ।

यद्येतदेवं न करोषि कामं

ममेप्सितं देवराजेह सर्वम् ॥ २८

लोमश उवाच ।

निश्चयं तमभिज्ञाय मुनेस्तस्य महात्मनः ।
प्रतिवारणहेत्वर्थं बुद्ध्या संचिन्त्य बुद्धिमान् ॥ २९
तत इन्द्रोऽकरोद्रूपं ब्राह्मणस्य तपस्विनः ।
अनेकशतवर्षस्य दुर्बलस्य सयक्ष्मणः ॥ ३०
यवक्रीतस्य यत्तीर्थमुचितं शौचकर्मणि ।
भागीरथ्यां तत्र सेतुं वालुकाभिश्चकार सः ॥ ३१
यदास्य वदनो वाक्यं न स चक्रे द्विजोत्तमः ।
वालुकाभिस्ततः शक्रो गङ्गां समभिपूरयन् ॥ ३२
वालुकासुष्टिमनिशं भागीरथ्यां व्यसर्जयन् ।
सेतुमभ्यारभच्छक्रो यवक्रीतं निदर्शयन् ॥ ३३
तं ददर्श यवक्रीस्तु यत्नवन्तं निबन्धने ।
प्रहसन्नाब्रवीद्वाक्यमिदं स मुनिपुंगवः ॥ ३४
किमिदं वर्तते ब्रह्मन्कि च ते ह चिकीर्षितम् ।
अतीव हि महान्यत्नः क्रियतेऽयं निरर्थकः ॥ ३५

इन्द्र उवाच ।

बन्धिष्ये सेतुना गङ्गां सुखः पन्था भविष्यति ।
ह्रिश्यते हि जनस्तात तरमाणः पुनः पुनः ॥ ३६

यवक्रीरुवाच ।

नायं शक्यस्त्वया वद्धुं महानोद्यः कथंचन ।
अशक्याद्विनिवर्तस्व शक्यमर्थं समारभ ॥ ३७

इन्द्र उवाच ।

यथैव भवता चेदं तपो वेदार्थमुद्यतम् ।
अशक्यं तद्वदस्माभिरयं भारः समुद्यतः ॥ ३८

यवक्रीरुवाच ।

यथा तव निरर्थोऽयमारम्भस्त्रिदशेश्वर ।
तथा यदि ममापीदं मन्यसे पाकशासन ॥ ३९

क्रियतां यद्वेच्छक्यं मया सुरगणेश्वर ।
वरांश्च मे प्रयच्छान्यान्मैरन्यान्मवितास्म्यति ॥ ४०

लोमश उवाच ।

तस्मै प्रादाद्वरानिन्द्र उक्तवान्यान्महातपाः ।
प्रतिभास्यन्ति ते वेदाः पित्रा सह यथेप्सिताः ॥ ४१
यच्चान्यत्काङ्क्षे कामं यवक्रीर्गम्यतामिति ।
स लब्धकामः पितरमुपेत्याथ ततोऽब्रवीत् ॥ ४२

इति श्रीमहाभारते आरण्यकपर्वणि
पञ्चत्रिंशदधिकशततमोऽध्यायः ॥ १३५ ॥

१३६

यवक्रीरुवाच

प्रतिभास्यन्ति वै वेदा मम तातस्य चोभयोः ।
अति चान्यान्मविष्यावो वरा लब्धास्तथा मया ॥ १

भरद्वाज उवाच ।

दर्पस्ते भविता तात वराल्लब्ध्वा यथेप्सितान् ।
स दर्पपूर्णः कृपणः क्षिप्रमेव विनश्यसि ॥ २
अत्राप्युदाहरन्तीमा गाथा देवैरुदाहृताः ।
ऋषिरासीत्पुरा पुत्र बालधिनर्मि वीर्यवान् ॥ ३
स पुत्रशोकादुद्विग्नस्तपस्तेपे सुदुश्चरम् ।
भवेन्मम सुतोऽमर्त्य इति तं लब्धवांश्च सः ॥ ४
तस्य प्रसादो देवैश्च कृतो न त्वमरैः समः ।
नामर्त्यो विद्यते मर्त्यो निमित्तायुर्भविष्यति ॥ ५

बालधिरुवाच ।

यथेमे पर्वताः शश्वत्तिष्ठन्ति सुरसत्तमाः ।
अक्षयास्तन्निमित्तं मे सुतस्यायुर्भवेदिति ॥ ६

भरद्वाज उवाच ।

तस्य पुत्रस्तदा जज्ञे मेधावी क्रोधनः सदा ।
स तच्छ्रुत्वाकरोदर्पमृषींश्चैवावमन्यत ॥ ७
विकुर्वाणो मुनीनां तु चरमाणो महीसिमाम् ।
आससाद् महावीर्यं धनुषाक्षं मनीषिणम् ॥ ८

तस्यापचक्रे मेधावी तं शशाप स वीर्यवान् ।
भव भस्मेति चोक्तः स न भस्म समपद्यत ॥ ९
धनुषाक्षस्तु तं दृष्ट्वा मेधाविनमनामयम् ।
निमित्तमस्य महिषैर्भेदयामास वीर्यवान् ॥ १०
स निमित्ते विनष्टे तु ममार सहसा शिशुः ।
तं मृतं पुत्रमादाय विललाप ततः पिता ॥ ११
लालप्यमानं तं दृष्ट्वा मुनयः पुनरार्तवत् ।
ऊर्चुर्वेदोक्तया पूर्वं गाथया तन्निबोध मे ॥ १२
न दिष्टमर्थमत्येतुमीशो मर्त्यः कथंचन ।
महिषैर्भेदयामास धनुषाक्षो महीधरान् ॥ १३
एवं लब्ध्वा वरान्वाला दर्पपूर्णास्तरस्विनः ।
क्षिप्रमेव विनश्यन्ति यथा न स्यात्तथा भवान् ॥
एष रैभ्यो महावीर्यः पुत्रौ चास्य तथाविधौ ।
तं यथा पुत्र नाभ्येषि तथा कुर्यात्स्वतन्द्रितः ॥ १५
स हि क्रुद्धः समर्थस्त्वां पुत्र पीडयितुं रुषा ।
वैद्यश्चापि तपस्वी च कोपनश्च महानृषिः ॥ १६

यवक्रीरुवाच ।

एवं करिष्ये मा तापं तात कार्षीः कथंचन ।
यथा हि मे भवान्मान्यस्तथा रैभ्यः पिता मम ॥ १७

लोमश उवाच ।

उक्त्वा स पितरं श्रद्धां यवक्रीरकुतोभयः ।
विप्रकुर्वन्नृषीनन्यानतुष्यत्परया मुदा ॥ १८

इति श्रीमहाभारते आरण्यकपर्वणि
षट्त्रिंशदधिकशततमोऽध्यायः ॥ १३६ ॥

१३७

लोमश उवाच ।

चङ्क्रम्यमाणः स तदा यवक्रीरकुतोभयः ।
जगाम माधवे मासि रैभ्याश्रमपदं प्रति ॥ १
स ददर्शाश्रमे पुण्ये पुष्पितद्रुमभूषिते ।
विचरन्तीं स्त्रुषां तस्य किंनरीमिव भारत ॥ २

यवक्रीस्तामुवाचेदमुपतिष्ठस्व मामिति ।
 निर्लज्जो लज्जया युक्ता कामेन हृतचेतनः ॥ ३
 सा तस्य शीलमाज्ञाय तस्माच्छापाञ्च बिभ्यती ।
 तेजस्वितां च रैभ्यस्य तथेत्युक्त्वा जगाम सा ॥ ४
 तत एकान्तमुन्नीय मज्जयामास भारत ।
 आजगाम तदा रैभ्यः स्वमाश्रममरिदम् ॥ ५
 रुदन्ती च क्लृप्ता दृष्ट्वा भार्यामार्तां परावसोः ।
 सान्त्वयञ्छ्रद्धाया वाचा पर्यपृच्छद्युधिष्ठिर ॥ ६
 सा तस्मै सर्वमाचष्ट यवक्रीभाषित शुभा ।
 प्रत्युक्तं च यवक्रीतं प्रेक्षापूर्वं तदात्मना ॥ ७
 शृण्वानस्यैव रैभ्यस्य यवक्रीतविचेष्टितम् ।
 दहन्निव तदा चेतः क्रोधः समभवन्महान् ॥ ८
 स तदा मन्युनाविष्टस्तपस्वी भृशकोपनः ।
 अवलुप्य जटामेकां जुहावाग्नौ सुसंस्कृते ॥ ९
 ततः समभवन्नारी तस्या रूपेण समिता ।
 अवलुप्यापरां चाथ जुहावाग्नौ जटां पुनः ॥ १०
 ततः समभवद्रक्षो घोराक्षं भीमदर्शनम् ।
 अब्रूतां तौ तदा रैभ्यं किं कार्यं करवामहे ॥ ११
 तावन्नवीदृषिः क्रुद्धो यवक्रीर्वध्यतामिति ।
 जग्मतुस्तौ तथेत्युक्त्वा यवक्रीतजिघांसया ॥ १२
 ततस्तं समुपास्थाय कृत्या सृष्टा महात्मना ।
 कमण्डलुं जहारास्य मोहयित्वा तु भारत ॥ १३
 उच्छिष्टं तु यवक्रीतमपकृष्टकमण्डलम् ।
 तत उद्यतशूलः स राक्षसः समुपाद्रवत् ॥ १४
 तमापतन्तं संप्रेक्ष्य शूलहस्तं जिघांसया ।
 यवक्रीः सहस्रोत्थाय प्राद्रवचेन वै सरः ॥ १५
 जलहीनं सरो दृष्ट्वा यवक्रीस्त्वरितः पुनः ।
 जगाम सरितः सर्वास्ताश्चाप्यासान्विशोषिताः ॥ १६
 स काल्यमानो घोरेण शूलहस्तेन रक्षसा ।
 अग्निहोत्रं पितुर्भीतः सहसा समुपाद्रवत् ॥ १७

स वै प्रविशमानस्तु शूद्रेणान्वेन रक्षिणा ।
 निगृहीतो बलाहारि सोऽवातिष्ठत् पार्थिव ॥ १८
 निगृहीनं तु शूद्रेण यवक्रीतं स राक्षसः ।
 ताडयामास शूलेन स मित्रहृदयोऽपतन् ॥ १९
 यवक्रीतं स हत्वा तु राक्षसो रैभ्यमागमन् ।
 अनुज्ञातस्तु रैभ्येण तया नार्यां सहाचरन् ॥ २०

इति श्रीमहाभारते आरण्यकपर्वणि

सप्तत्रिंशदधिकशततमोऽध्यायः ॥ १३७ ॥

१३८

लोमश उवाच ।

भरद्वाजस्तु कौन्तेय कृत्वा स्वाध्यायमाह्निकम् ।
 समित्कलापमादाय प्रविवेश स्वमाश्रमम् ॥ १
 तं स्म दृष्ट्वा पुरा सर्वे प्रत्युत्तिष्ठन्ति पावकाः ।
 न त्वेनमुपतिष्ठन्ति हतपुत्रं तदाग्रयः ॥ २
 वैकृतं त्वग्निहोत्रे स लक्षयित्वा महातपाः ।
 तमन्धं शूद्रमासीनं गृहपालमथाब्रवीन् ॥ ३
 किं नु मे नाग्रयः शूद्र प्रतिनन्दन्ति दर्शनम् ।
 त्वं चापि न यथापूर्वं कञ्चित्क्षेममिहाश्रमे ॥ ४
 कञ्चिन्न रैभ्यं पुत्रो मे गतवानल्पचेतनः ।
 एतदाचक्ष्व मे शीघ्रं न हि मे शुध्यते मनः ॥ ५

शूद्र उवाच ।

रैभ्यं गतो नूनमसौ सुतस्ते मन्दचेतनः ।
 तथा हि निहतः शेते राक्षसेन वलीयसा ॥ ६
 प्रकाल्यमानस्तेनायं शूलहस्तेन रक्षसा ।
 अश्र्यागारं प्रति द्वारि मया दोभ्यां निवारितः ॥ ७
 ततः स निहतो ह्यत्र जलक्रामोऽशुचिर्भुवम् ।
 संभावितो हि तूर्णेन शूलहस्तेन रक्षसा ॥ ८

लोमश उवाच ।

भरद्वाजस्तु शूद्रस्य तच्छ्रुत्वा विप्रियं वचः ।
 गतासुं पुत्रमादाय विललाप सुदुःखितः ॥ ९

ब्राह्मणानां किलार्थाय ननु त्वं तप्तवांस्तपः ।
 द्विजानामनधीता वै वेदाः संप्रतिभान्त्विति ॥ १०
 तथा कल्याणशीलस्त्वं ब्राह्मणेण महात्मसु ।
 अनागाः सर्वभूतेषु कर्कशत्वमुपेयिवान् ॥ ११
 प्रतिषिद्धो मया तात रैभ्यस्वसथदर्शनात् ।
 गतवानेव तं क्षुद्रं कालान्तकयमोपमम् ॥ १२
 यः स जानन्महातेजा वृद्धस्यैकं ममात्मजम् ।
 गतवानेव कोपस्य वशं परमदुर्मतिः ॥ १३
 पुत्रशोकमनुप्राप्य एष रैभ्यस्य कर्मणा ।
 त्यक्ष्यामि त्वामृते पुत्र प्राणानिष्टतमान्भुवि ॥ १४
 यथाहं पुत्रशोकेन देहं त्यक्ष्यामि किल्बिषी ।
 तथा ज्येष्ठः सुतो रैभ्यं हिंस्याच्छीघ्रमनागसम् ॥ १५
 सुखिनो वै नरा येषां जात्या पुत्रो न विद्यते ।
 ते पुत्रशोकमप्राप्य विचरन्ति यथासुखम् ॥ १६
 ये तु पुत्रकृताच्छोकाद्भृशं व्याकुलचेतसः ।
 शपन्तीष्टान्सखीनातर्तिभ्यः पापतरो नु कः ॥ १७
 परासुश्च सुतो दृष्टः शप्तश्चेष्टः सखा मया ।
 ईदृशीमापदं को नु द्वितीयोऽनुभविष्यति ॥ १८
 विलप्यैवं बहुविधं भरद्वाजोऽदहत्सुतम् ।
 सुसमिद्धं ततः पश्चात्प्रविवेश हुताशनम् ॥ १९

इति श्रीमहाभारते आरण्यकपर्वणि

अष्टात्रिंशदधिकशततमोऽध्यायः ॥ १३८ ॥

१३९

लोमश उवाच ।

एतस्मिन्नेव काले तु बृहद्भ्युन्नो महीपतिः ।
 सत्रमास्ते महाभागो रैभ्ययाज्यः प्रतापवान् ॥ १
 तेन रैभ्यस्य वै पुत्रावर्वावसुपरावसू ।
 वृत्तौ सहायौ सत्रार्थे बृहद्भ्युन्नेन धीमता ॥ २
 तत्र तौ समनुज्ञातौ पित्रा कौन्तेय जग्मतुः ।
 आश्रमे त्वभवद्वैभ्यो भार्या चैव परावसोः ॥ ३

अथावलोककोऽगच्छद्बृहानेकः परावसुः ।
 कृष्णाजिनेन सर्वातं ददर्श पितरं वने ॥ ४
 जघन्यरात्रे निद्रान्धः सावशेषे तमस्यपि ।
 चरन्तं गहनेऽरण्ये मेने स पितरं मृगम् ॥ ५
 मृगं तु मन्यमानेन पिता वै तेन हिसितः ।
 अकामयानेन तदा शरीरत्राणमिच्छता ॥ ६
 स तस्य प्रेतकार्याणि कृत्वा सर्वाणि भारत ।
 पुनरागम्य तत्सत्रमब्रवीद्धातरं वचः ॥ ७
 इदं कर्म न शक्तस्त्वं वोदुमेकः कथंचन ।
 मया तु हिसितस्तातो मन्यमानेन तं मृगम् ॥ ८
 सोऽस्मदर्थे व्रतं साधु चर त्वं ब्रह्महिसनम् ।
 समर्थो ब्रह्मेकाकी कर्म कर्तुमिदं मुने ॥ ९

अर्वावसुरुवाच ।

करोतु वै भवान्सत्रं बृहद्भ्युन्नस्य धीमतः ।
 ब्रह्महत्यां चरिष्येऽहं त्वदर्थं नियतेन्द्रियः ॥ १०

लोमश उवाच ।

स तस्या ब्रह्महत्यायाः पारं गत्वा शुधिष्ठिर ।
 अर्वावसुस्तदा सत्रमाजगाम पुनर्मुनिः ॥ ११
 ततः परावसुर्दृष्ट्वा भ्रातरं समुपस्थितम् ।
 बृहद्भ्युन्नमुवाचेदं वचनं परिषद्वतम् ॥ १२
 एष ते ब्रह्महा यज्ञं मा द्रष्टुं प्रविशेदिति ।
 ब्रह्महा प्रेक्षितेनापि पीडयेत्त्वां न संशयः ॥ १३
 प्रेक्ष्यैरुत्सार्यमाणस्तु राजन्नर्वावसुस्तदा ।
 न मया ब्रह्महत्येयं कृतेत्याह पुनः पुनः ॥ १४
 उच्यमानोऽसकृत्प्रेक्ष्यैर्ब्रह्महन्निति भारत ।
 नैव स प्रतिजानाति ब्रह्महत्यां स्वयं कृताम् ।
 मम भ्रात्रा कृतमिदं मया तु परिरक्षितम् ॥ १५
 प्रीतास्तस्याभवन्देवाः कर्मणार्वावसोर्नृप ।
 तं ते प्रवरयामासुर्निरासुश्च परावसुम् ॥ १६
 ततो देवा वरं तस्मै ददुरग्निपुरोगमाः ।

स चापि वरयामास पितुस्तथानमात्मनः ॥ १७
 अनागस्त्वं तथा भ्रातुः पितुश्चास्मरणं वधे ।
 भरद्वाजस्य चोत्थानं यवक्रीतस्य चोभयोः ॥ १८
 ततः प्रादुर्बभूवुस्ते सर्व एव युधिष्ठिर ।
 अथाब्रवीद्यवक्रीतो देवानग्निपुरोगमान् ॥ १९
 समधीतं मया ब्रह्म व्रतानि चरितानि च ।
 कथं नु रैभ्यः शक्तो मामधीयानं तपस्विनम् ।
 तथायुक्तेन विधिना निहन्तुममरोत्तमाः ॥ २०

देवा ऊचुः ।

मैवं कृथा यवक्रीत यथा वदसि वै मुने ।
 ऋते गुरुमधीता हि सुखं वेदास्त्वया पुरा ॥ २१
 अनेन तु गुरुन्दुःखात्तोषयित्वा स्वकर्मणा ।
 कालेन महता ह्येशाद्रद्वाधिगतमुत्तमम् ॥ २२

लोमश उवाच ।

यवक्रीतमथोकत्वैवं देवाः साग्निपुरोगमाः ।
 संजीवयित्वा तान्सर्वान्पुनर्जग्मुस्त्रिविष्टपम् ॥ २३
 आश्रमस्तस्य पुण्योऽयं सदापुष्पफलद्रुमः ।
 अत्रोष्य राजशार्दूल सर्वपापैः प्रमोक्ष्यसे ॥ २४
 इति श्रीमहाभारते आरण्यकपर्वणि

एकोनचत्वारिंशदधिकशततमोऽध्यायः ॥ १३९ ॥

१४०

लोमश उवाच ।

उशीरबीजं मैनाकं गिरि श्वेतं च भारत ।
 समतीतोऽसि कौन्तेय कालशैलं च पार्थिव ॥ १
 एषा गङ्गा सप्तविधा राजते भरतर्षभ ।
 स्थानं विरजसं रम्यं यत्राग्निर्नित्यमिध्यते ॥ २
 एतद्वै मानुषेणाद्य न शक्यं द्रष्टुमप्युत ।
 समाधिं कुरुताव्यग्रास्तीर्थान्येतानि द्रक्ष्यथ ॥ ३
 श्वेतं गिरिं प्रवेक्ष्यामो मन्दरं चैव पर्वतम् ।
 यत्र माणिचरो यक्षः कुबेरश्चापि यक्षराट् ॥ ४

अष्टाशीतिसहस्राणि गन्धर्वाः शीघ्रचारिणः ।
 तथा किंपुरुषा राजन्यक्षाश्चैव चतुर्गुणाः ॥ ५
 अनेकरूपसंस्थाना नानाप्रहरणाश्च ते ।
 यक्षेन्द्रं मनुजश्रेष्ठ माणिभद्रमुपासते ॥ ६
 तेषामृद्धिरतीवाग्रा गतौ वायुममाश्च ते ।
 स्थानात्प्रच्यावयेयुर्ये देवराजमपि ध्रुवम् ॥ ७
 तैस्तात वलिभिर्गुप्ता यातुधानैश्च रक्षिताः ।
 दुर्गमाः पर्वताः पार्थ समाधि परमं कुरु ॥ ८
 कुबेरसचिवाश्चान्ये रौद्रा मैत्राश्च राक्षसाः ।
 तैः समेष्ट्याम कौन्तेय यत्नो विक्रमणे भव ॥ ९
 कैलासः पर्वतो राजन्पट्योजनशतान्युत ।
 यत्र देवाः समायान्ति विशाला यत्र भारत ॥ १०
 असंख्येयास्तु कौन्तेय यक्षराक्षसकिंनराः ।
 नागाः सुपर्णा गन्धर्वाः कुबेरसदनं प्रति ॥ ११
 तान्विगाहस्व पार्थाद्य तपसा च दमेन च ।
 रक्ष्यमाणो मया राजन्मीमसेनवलेन च ॥ १२
 स्वस्ति ते वरुणो राजा यमश्च समितिजयः ।
 गङ्गा च यमुना चैव पर्वतश्च दधातु ते ॥ १३

इन्द्रस्य जाम्बूनदपर्वताग्रं

शृणोमि घोषं तव देवि गङ्गे ।

गोपाययेमं सुभगे गिरिभ्यः

सर्वाजसीढापचिं नरेन्द्रम् ।

भवस्व शर्म प्रविविक्षतोऽस्य

शैलानिमाञ्जैलसुने नृपस्य ॥ १४

युधिष्ठिर उवाच ।

अपूर्वोऽयं संभ्रमो लोमशस्य

कृष्णां सर्वे रक्षत मा प्रमादम् ।

देशो ह्ययं दुर्गतमो मनोऽस्य

तस्मात्परं शौचमिहाचरध्वम् ॥ १५

वैशंपायन उवाच ।

ततोऽब्रवीद्भीममुदारवीर्यं

कृष्णां यत्तः पालय भीमसेन ।

शून्येऽर्जुनेऽसंनिहिते च तात

त्वमेव कृष्णां भजसेऽसुखेषु ॥ १६

ततो महात्मा यमजौ समेत्य

मूर्धन्युपाघ्राय विमृज्य गात्रे ।

उवाच तौ बाष्पकलं स राजा

मा भैष्टमागच्छतमप्रमत्तौ ॥ १७

इति श्रीमहाभारते आरण्यकपर्वणि

चत्वारिंशदधिकशततमोऽध्यायः ॥ १४० ॥

१४१

युधिष्ठिर उवाच ।

अन्तर्हितानि भूतानि रक्षांसि बलवन्ति च ।

अग्निना तपसा चैव शक्यं गन्तुं वृकोदर ॥ १

संनिवर्तय कौन्तेय क्षुत्पिपासे बलान्वयात् ।

ततो बलं च दाक्ष्यं च संश्रयस्व कुरुद्वह ॥ २

ऋषेस्त्वया श्रुतं वाक्यं कैलासं पर्वतं प्रति ।

बुद्ध्या प्रपश्य कौन्तेय कथं कृष्णा गमिष्यति ॥ ३

अथ वा सहदेवेन धौम्येन च सहाभिभो ।

सूदैः पौरोगवैश्चैव सर्वैश्च परिचारकैः ॥ ४

रथैरथैश्च ये चान्ये विप्राः क्लेशासहाः पथि ।

सर्वैस्त्वं सहितो भीम निवर्तस्वायतेक्षण ॥ ५

त्रयो वयं गमिष्यामो लब्धाहारा यतव्रताः ।

अहं च नकुलश्चैव लोमशश्च महातपाः ॥ ६

ममागमनमाकाङ्क्षन्गङ्गाद्वारे समाहितः ।

वसेह द्रौपदीं रक्षन्त्यावदागमनं मम ॥ ७

भीम उवाच ।

राजपुत्री श्रमेणार्ता दुःखार्ता चैव भारत ।

व्रजत्येव हि कल्याणी श्वेतवाहदिदक्षया ॥ ८

तव चाप्यरतिस्तीव्रा वर्धते तमपश्यतः ।

किं पुनः सहदेवं च मां च कृष्णां च भारत ॥ ९

रथाः कामं निवर्तन्तां सर्वे च परिचारकाः ।

सूदाः पौरोगवाश्चैव मन्यते यत्र नो भवान् ॥ १०

न ह्यहं हातुमिच्छामि भवन्तमिह कर्हिचित् ।

शैलेऽस्मिन्नाक्षसाकीर्णे दुर्गेषु विषमेषु च ॥ ११

इयं चापि महाभागा राजपुत्री यतव्रता ।

त्वामृते पुरुषव्याघ्र नोत्सहेद्विनिवर्तितुम् ॥ १२

तथैव सहदेवोऽयं सततं त्वामनुव्रतः ।

न जातु विनिवर्तेत मतज्ञो ह्यहमस्य वै ॥ १३

अपि चात्र महाराज सव्यसाचिदिदक्षया ।

सर्वे लालसभूताः स्म तस्माद्यास्यामहे सह ॥ १४

यद्यशक्यो रथैर्गन्तुं शैलोऽयं बहुकुन्दरः ।

पद्मिरेव गमिष्यामो मा राजन्विमना भव ॥ १५

अहं वहिष्ये पाञ्चालीं यत्र यत्र न शक्यति ।

इति मे वर्तते बुद्धिर्मा राजन्विमना भव ॥ १६

सुकुमारौ तथा वीरौ माद्रीनन्दिकरावुभौ ।

दुर्गे संतारयिष्यामि यद्यशक्तौ भविष्यतः ॥ १७

युधिष्ठिर उवाच ।

एवं ते भाषमाणस्य बलं भीमाभिवर्धताम् ।

यस्त्वमुत्सहसे वोढुं द्रौपदी विपुलेऽध्वनि ॥ १८

यमजौ चापि भद्रं ते नैतदन्यत्र विद्यते ।

बलं च ते यशश्चैव धर्मः कीर्तिश्च वर्धताम् ॥ १९

यस्त्वमुत्सहसे नेतु भ्रातरौ सह कृष्णया ।

मा ते ग्लानिर्महाबाहो मा च तेऽस्तु पराभवः ॥ २०

वैशंपायन उवाच ।

ततः कृष्णाब्रवीद्वाक्यं प्रहसन्ती मनोरमा ।

गमिष्यामि न संतापः कार्यो मां प्रति भारत ॥ २१

लोमश उवाच ।

तपसा शक्यते गन्तुं पर्वतो गन्धमादनः ।

तपसा चैव कौन्तेय सर्वे योक्ष्यामहे वयम् ॥ २२
 नकुलः सहदेवश्च भीमसेनश्च पार्थिव ।
 अहं च त्वं च कौन्तेय द्रक्ष्यामः श्वेतवाहनम् ॥ २३
 वैशंपायन उवाच ।
 एवं संभाषमाणान्ते सुबाहोर्विषयं महत् ।
 ददृशुर्मुदिता राजन्प्रभूतगजवाजिमत् ॥ २४
 किराततङ्गाणाकीर्णं कुणिन्दशतसंकुलम् ।
 हिमवत्यमरैर्जुष्टं बह्वाश्रयसमाकुलम् ॥ २५
 सुबाहुश्चापि तान्दृष्ट्वा पूजया प्रत्यगृह्यत् ।
 विषयान्ते कुणिन्दानामीश्वरः प्रीतिपूर्वकम् ॥ २६
 तत्र ते पूजितास्तेन सर्व एव सुखोषिताः ।
 प्रतस्थुर्विमले सूर्ये हिमवन्तं गिरिं प्रति ॥ २७
 इन्द्रसेनमुखांश्चैव भृत्यान्पौरोगवांस्तथा ।
 सूदांश्च परिवर्हं च द्रौपद्याः सर्वशो नृप ॥ २८
 राज्ञः कुणिन्दाधिपतेः परिदाय महारथाः ।
 पद्मिरेव महावीर्या ययुः कौरवनन्दनाः ॥ २९
 ते शनैः प्राद्रवन्सर्वे कृष्णया सह पाण्डवाः ।
 तस्माद्देशात्सुसंहृष्टा द्रष्टुकामा धनंजयम् ॥ ३०

इति श्रीमहाभारते आरण्यकपर्वणि

एकचत्वारिंशदधिकशततमोऽध्यायः ॥ १४१ ॥

१४२

युधिष्ठिर उवाच ।

भीमसेन यमौ चोभौ पाञ्चालि च निबोधत ।
 नास्ति भूतस्य नाशो वै पश्यतास्मान्वनेचरान् ॥ १
 दुर्बलाः क्लेशिताः स्मेति यद्वीथेतेरेतरम् ।
 अशक्येऽपि व्रजामेति धनंजयदिदृक्ष्या ॥ २
 तन्मे दहति गात्राणि तूलराशिमिवानलः ।
 यच्च वीरं न पश्यामि धनंजयमुपान्तिके ॥ ३
 तस्य दर्शनवृष्णं मां सानुजं वनमास्थितम् ।
 याज्ञसेन्याः परामर्शः स च वीर दहत्युत ॥ ४

नकुलात्पूर्वजं पार्थं न पश्याम्यमितौजसम् ।
 अजेयमुग्रधन्वानं तेन तप्ये वृकोदर ॥ ५
 तीर्थानि चैव रम्याणि वनानि च सरांसि च ।
 चरामि सह युष्माभिस्तस्य दर्शनकाङ्क्षया ॥ ६
 पञ्च वर्षाण्यहं वीरं सत्यसंधं धनंजयम् ।
 यन्न पश्यामि वीभत्सुं तेन तप्ये वृकोदर ॥ ७
 तं वै श्यामं गुडाकेशं सिंहविक्रान्तगामिनम् ।
 न पश्यामि महाबाहुं तेन तप्ये वृकोदर ॥ ८
 कृतान्नं निपुणं युद्धे प्रतिमानं धनुष्मताम् ।
 न पश्यामि नरश्रेष्ठं तेन तप्ये वृकोदर ॥ ९
 चरन्तमरिसंधेषु कालं क्रुद्धमिवान्तकम् ।
 प्रभिन्नमिव मातङ्गं सिंहस्कन्धं धनंजयम् ॥ १०
 यः स शक्रादनवरो वीर्येण द्रविणेन च ।
 यमयोः पूर्वजः पार्थः श्वेताश्वोऽसितविक्रमः ॥ ११
 दुःखेन महताविष्टः स्वकृतेनानिवर्तिना ।
 अजेयमुग्रधन्वानं तं न पश्यामि फल्गुनम् ॥ १२
 सततं यः क्षमाशीलः क्षिप्यमाणोऽप्यणीयसा ।
 ऋजुमार्गप्रपन्नस्य शर्मदाताभयस्य च ॥ १३
 स तु जिह्मप्रवृत्तस्य माययाभिजिघांसतः ।
 अपि वज्रधरस्यापि भवेत्कालविषोपमः ॥ १४
 शत्रोरपि प्रपन्नस्य सोऽनृशंसः प्रतापवान् ।
 दाताभयस्य बीभत्सुरमितात्मा महाबलः ॥ १५
 सर्वेषामाश्रयोऽस्माकं रणेऽरीणां प्रमर्दिता ।
 आहर्ता सर्वरत्नानां सर्वेषां नः सुखावहः ॥ १६
 रत्नानि यस्य वीर्येण दिव्यान्यासन्पुरा मम ।
 बहूनि बहुजातानि यानि प्राप्तः सुयोधनः ॥ १७
 यस्य बाहुबलाद्वीर सभा चासीत्पुरा मम ।
 सर्वरत्नमयी ख्याता त्रिषु लोकेषु पाण्डव ॥ १८
 वासुदेवसमं वीर्यं कार्तवीर्यसमं युधि ।
 अजेयमजितं युद्धे तं न पश्यामि फल्गुनम् ॥ १९

संकर्षणं महावीर्यं त्वां च भीमापराजितम् ।
 अनुजातः स वीर्येण वासुदेवं च शत्रुहा ॥ २०
 यस्य बाहुवले तुल्यः प्रभावे च पुन्दरः ।
 जवे वायुमुखे सोमः क्रोधे मृत्युः सनातनः ॥ २१
 ते वयं तं नरव्याघ्रं सर्वे वीर दिदृक्षुः ।
 प्रवेक्ष्यामो महाबाहो पर्वतं गन्धमादनम् ॥ २२
 विशाला बदरी यत्र नरनारायणाश्रमः ।
 तं सदाध्युषितं यक्षैर्द्रक्ष्यामो गिरिसुत्तमम् ॥ २३
 कुबेरनलिनीं रम्यां राक्षसैरभिरक्षिताम् ।
 पद्मिरेव गमिष्यामस्तप्यमाना महत्तपः ॥ २४
 नातप्तपसा शक्यो देशो गन्तुं वृकोदर ।
 न नृशंसेन लुब्धेन नाप्रशान्तेन भारत ॥ २५
 तत्र सर्वे गमिष्यामो भीमार्जुनपदैषिणः ।
 सायुधा बद्धनिस्त्रिंशः सह विप्रेर्महाव्रतैः ॥ २६
 मक्षिकान्मशकान्दंशान्व्याघ्रान्निहान्सरीसृपान् ।
 प्राप्नोत्यनियतः पार्थ नियतस्तान्न पश्यति ॥ २७
 ते वयं नियतात्मानः पर्वतं गन्धमादनम् ।
 प्रवेक्ष्यामो मिताहारा धनंजयदिदृक्षुः ॥ २८

इति श्रीमहाभारते आरण्यकपर्वणि

द्विचत्वारिंशदधिकशततमोऽध्यायः ॥ १४२ ॥

१४३

वैशंपायन उवाच ।

ते शूरास्ततधन्वानस्तूष्णवन्तः समार्गणाः ।
 बद्धगोधाङ्गुलित्राणाः खड्गवन्तोऽमितौजसः ॥ १
 परिगृह्य द्विजश्रेष्ठाञ्छ्रेष्ठाः सर्वधनुष्मताम् ।
 प्लुञ्चालीसहिता राजन्प्रययुर्गन्धमादनम् ॥ २
 सरांसि सरितश्चैव पर्वतांश्च वनानि च ।
 वृक्षांश्च बहुलच्छायान्ददृशुर्गिरिर्मूर्धनि ।
 नित्यपुष्पफलान्देशान्देवर्षिगणसेवितान् ॥ ३
 आत्मन्यात्मानमाधाय वीरा मूलफलाशनाः ।

चेरुस्त्रावचाकारान्देशान्विषमसंकटान् ।
 पश्यन्तो मृगजातानि बहूनि विविधानि च ॥ ४
 ऋषिसिद्धामरयुतं गन्धर्वाप्सरसां प्रियम् ।
 विविशुस्ते महात्मानः किंनराचरितं गिरिम् ॥ ५
 प्रविशत्स्वथ वीरेषु पर्वतं गन्धमादनम् ।
 चण्डवातं महद्वर्षं प्रादुरासीद्विशं पते ॥ ६
 ततो रेणुः समुद्भूतः सपत्रबहुलो महान् ।
 पृथिवी चान्तरिक्षं च द्यां चैव तमसावृणोत् ॥ ७
 न स्म प्रज्ञायते किञ्चिदावृते व्योम्नि रेणुना ।
 न चापि शेकुते कर्तुमन्योन्यस्याभिभाषणम् ॥ ८
 न चापश्यन्त तेऽन्योन्यं तमसा हतचक्षुषः ।
 आकृष्यमाणा वानेन साश्मचूर्णेन भारत ॥ ९
 द्रुमाणां वातभग्नानां पततां भूतले भृशम् ।
 अन्येषां च महीजानां शब्दः समभवन्महान् ॥ १०
 द्यौः स्वित्पतति किं भूमौ दीर्यन्ते पर्वता नु किम् ।
 इति ते मेनिरे सर्वे पवनेन विमोहिताः ॥ ११
 ते यथानन्तरान्वृक्षान्वल्मीकान्विषमाणि च ।
 पाणिभिः परिमार्गन्तो भीता वायोर्निलिल्यिरे ॥ १२
 ततः कार्मुकमुद्यम्य भीमसेनो महाबलः ।
 कृष्णामादाय संगत्या तस्थावाश्रित्य पादपम् ॥ १३
 धर्मराजश्च धौम्यश्च निलिल्याते महावने ।
 अग्निहोत्राण्युपादाय सहदेवस्तु पर्वते ॥ १४
 नकुलो ब्राह्मणाश्चान्ये लोमशश्च महातपाः ।
 वृक्षानासाद्य संत्रस्तास्तत्र तत्र निलिल्यिरे ॥ १५
 मन्दीभूते च पवने तस्मिन् राजसि शाम्यति ।
 महद्भिः पृषतैस्तूर्णं वर्षमभ्याजगाम ह ॥ १६
 ततोऽश्मसहिता धाराः संवृण्वन्त्यः समन्ततः ।
 प्रपेतुरनिशं तत्र शीघ्रवातसमीरिताः ॥ १७
 ततः सागरगा आपः कीर्यमाणाः समन्ततः ।
 प्रादुरासन्सकलुपाः फेनवत्यो विशां पते ॥ १८

बहन्त्यो वारि बहुलं फेनोडुपपरिप्लुतम् ।
परिसस्रुर्महाशब्दाः प्रकर्षन्त्यो महीरुहान् ॥ १९
तस्मिन्नुपरते वर्षे वाते च समतां गते ।
गते ह्यम्भसि निम्नानि प्रादुर्भूते दिवाकरे ॥ २०
निर्जग्मुस्ते शनैः सर्वे समाजग्मुश्च भारत ।
प्रतस्थुश्च पुनर्वीराः पर्वतं गन्धमादनम् ॥ २१

इति श्रीमहाभारते आरण्यकपर्वणि

त्रिचत्वारिंशदधिकशततमोऽध्यायः ॥ १४३ ॥

१४४

वैशंपायन उवाच ।

ततः प्रयातमात्रेषु पाण्डवेषु महात्मसु ।
पद्भ्यामनुचिता गन्तुं द्रौपदी समुपाविशत् ॥ १
श्रान्ता दुःखपरीता च वातवर्षेण तेन च ।
सौकुमार्याच्च पाञ्चाली संसुमोह यशस्विनी ॥ २
सा पात्यमाना मोहेन बाहुभ्यामसितेक्षणा ।
वृत्ताभ्यामनुरुपाभ्यामूरु समवलम्बत ॥ ३
आलम्बमाना सहितावूरु गजकरोपमौ ।
पपात सहसा भूमौ वेपन्ती कदली यथा ॥ ४
तां पतन्तीं वरारोहां सज्जमानां लतामिव ।
नकुलः समभिद्रुत्य परिजग्राह वीर्यवान् ॥ ५

नकुल उवाच ।

राजन्पाञ्चालराजस्य सुतेयमसितेक्षणा ।
श्रान्ता निपतिता भूमौ तामवेक्षस्व भारत ॥ ६
अदुःखार्हां परं दुःखं प्राप्तेयं मृदुगामिनी ।
आश्वासय महाराज तामिमां श्रमकर्षिताम् ॥ ७

वैशंपायन उवाच ।

राजा तु वचनात्तस्य भृशं दुःखसमन्वितः ।
मीमश्च सहदेवश्च सहसा समुपाव्रवन् ॥ ८
तामवेक्ष्य तु कौन्तेयो विवर्णवदनां कृशाम् ।
अङ्कमानीय धर्मात्मा पर्यदेवयदातुरः ॥ ९

कथं वेश्मसु गुप्तेषु स्वास्तीर्णशयनोचिता ।
शेते निपतिता भूमौ सुखार्हां वरवर्णिनी ॥ १०
सुकुमारौ कथं पादौ मुखं च कमलप्रभम् ।
मत्कृतेऽद्य वरार्हायाः श्यामतां समुपागतम् ॥ ११
किमिदं द्यूतकामेन मया कृतमबुद्धिना ।
आदाय कृष्णां चरता वने मृगगणायुते ॥ १२
सुखं प्राप्स्यति पाञ्चाली पाण्डवान्प्राप्य वै पतीन् ।
इति द्रुपदराजेन पित्रा दत्तायनेक्षणा ॥ १३
तत्सर्वमनवाप्यैव श्रमशोकाद्धि कर्षिता ।
शेते निपतिता भूमौ पापस्य मम कर्मभिः ॥ १४
तथा लालप्यमाने तु धर्मराजे युधिष्ठिरे ।
धौम्यप्रभृतयः सर्वे तत्राजग्मुर्द्विजोत्तमाः ॥ १५
ते समाश्वासयामासुराशीर्भिश्चाप्यपूजयन् ।
रक्षोघ्नांश्च तथा मन्त्राञ्जेषुश्चकुश्च ते क्रियाः ॥ १६
पठ्यमानेषु मन्त्रेषु शान्त्यर्थं परमर्षिभिः ।
स्पृश्यमाना करैः शीतैः पाण्डवैश्च मुहुर्मुहुः ॥ १७
सेव्यमाना च शीतेन जलमिश्रेण वायुना ।
पाञ्चाली सुखमासाद्य लेभे चेतः शनैः शनैः ॥ १८
परिगृह्य च तां दीनां कृष्णामजिनसंस्तरे ।
तदा विश्रामयामासुर्लब्धसंज्ञां तपस्विनीम् ॥ १९
तस्या यमौ रक्तलौ पादौ पूजितलक्ष्णौ ।
कराभ्यां किणजाताभ्यां शनकैः संववाहतुः ॥ २०
पर्याश्वासयदप्येनां धर्मराजो युधिष्ठिरः ।
उवाच च कुरुश्रेष्ठो भीमसेनमिदं वचः ॥ २१
बहवः पर्वता भीम विषमा हिमदुर्गमाः ।
तेषु कृष्णा महाबाहो कथं नु विचरिष्यति ॥ २२

भीमसेन उवाच ।

त्वां राजन्राजपुत्रौ च यमौ च पुरुषर्षभौ ।
स्वयं नेष्यामि राजेन्द्र मा विषादे मनः कृथाः ॥ २३
अथ वासौ मया जातो विहगो मद्बलोपमः ।

वहेदनघ सर्वाङ्गो वचनान्ते घटोत्कचः ॥ २४

वैशंपायन उवाच ।

अनुज्ञातो धर्मराज्ञा पुत्रं सस्मार राक्षसम् ।
घटोत्कचश्च धर्मात्मा स्मृतमात्रः पितुस्तदा ।
कृताञ्जलिरुपातिष्ठदम्बिवाद्याथ पाण्डवान् ॥ २५
ब्राह्मणांश्च महाबाहुः स च तैरभिनन्दितः ।
उवाच भीमसेनं स पितरं सत्यविक्रमः ॥ २६
स्मृतोऽस्मि भवता शीघ्रं शुश्रूषुरहमागतः ।
आज्ञापय महाबाहो सर्व कर्तास्म्यसंशयम् ।
तच्छ्रुत्वा भीमसेनस्तु राक्षसं परिष्वजे ॥ २७

इति श्रीमहाभारते आरण्यकपर्वणि

चतुश्चत्वारिंशदधिकशततमोऽध्यायः ॥ १४४ ॥

१४५

युधिष्ठिर उवाच ।

धर्मज्ञो बलवान्शूरः सद्यो राक्षसपुंगवः ।
भक्तोऽस्मानौरसः पुत्रो भीम गृह्णातु मातरम् ॥ १
तव भीम बलेनाहमतिभीमपराक्रम ।
अक्षतः सह पाञ्चाल्या गच्छेयं गन्धमादनम् ॥ २

वैशंपायन उवाच ।

भ्रातुर्वचनमाज्ञाय भीमसेनो घटोत्कचम् ।
आदिदेश नरव्याघ्रस्तनयं शत्रुकर्शनम् ॥ ३
हैडिम्बेय परिश्रान्ता तव मातापराजिता ।
त्वं च कामगमस्तात बलवान्वह तां खग ॥ ४
स्कन्धमारोप्य भद्रं ते मध्येऽस्माकं विहायसा ।
गच्छ नीचिकया गत्या यथा चैनां न पीडये ॥ ५

घटोत्कच उवाच ।

धर्मराजं च धौम्यं च राजपुत्री यमौ तथा ।
एकोऽप्यहमलं वोढुं किमुताद्य सहायवान् ॥ ६

वैशंपायन उवाच ।

एवमुक्त्वा ततः कृष्णामुवाह स घटोत्कचः ।

पाण्डूनां मध्यगो वीरः पाण्डवानपि चापरे ॥ ७
लोमशः सिद्धमार्गेण जगामानुपमद्युतिः ।
स्वेनैवात्मप्रभावेन द्वितीय इव भास्करः ॥ ८
ब्राह्मणांश्चापि तान्सर्वान्समुपादाय राक्षसाः ।
नियोगाद्राक्षसेन्द्रस्य जग्मुर्भीमपराक्रमाः ॥ ९
एवं सुरमणीयानि वनान्युपवनानि च ।
आलोकयन्तस्ते जग्मुर्विशालां बदरीं प्रति ॥ १०
ते त्वाशुगतिभिर्वीरा राक्षसैस्तैर्महाबलैः ।
उह्यमाना ययुः शीघ्रं महदध्वानमरुपवत् ॥ ११
देशान्लेच्छगणाकीर्णान्नानारत्नाकरायुतान् ।
ददृशुर्गिरिपादांश्च नानाधातुसमाचितान् ॥ १२
विद्याधरगणाकीर्णान्युतान्वानरकिंनरैः ।
तथा किंपुरुषैश्चैव गन्धर्वैश्च समन्ततः ॥ १३
नदीजालसमाकीर्णान्नानापक्षिरुताकुलान् ।
नानाविधैर्मृगैर्जुष्टान्वानरैश्चोपशोभितान् ॥ १४
ते व्यतीत्य बहून्देशानुत्तरांश्च कुरुनपि ।
ददृशुर्विविधाश्चर्यं कैलासं पर्वतोत्तमम् ॥ १५
तस्याभ्याशे तु ददृशुर्नरनारायणाश्रमम् ।
उपेतं पादपैर्दिव्यैः सदापुष्पफलोपगैः ॥ १६
ददृशुस्तां च बदरीं वृत्तस्कन्धां मनोरमां ।
स्निग्धामविरलच्छायां श्रिया परमया युताम् ॥ १७
पत्रैः स्निग्धैरविरलैरुपेतां मृदुभिः शुभाम् ।
विशालशाखां विस्तीर्णामतिद्युतिसमन्विताम् ॥ १८
फलैरुपचितैर्दिव्यैराचितां स्वादुभिर्भृशम् ।
मधुस्रवैः सदा दिव्यां महर्षिगणसेविताम् ।
मदप्रमुदितैर्नित्यं नानाद्विजगणैर्युताम् ॥ १९
अदंशमशके देशे बहुमूलफलोदके ।
नीलशाद्वलसंछन्ने देवगन्धर्वसेविते ॥ २०
सुसमीकृतभूभागे स्वभावविहिते शुभे ।
जातां हिममृदुस्पर्शे देशेऽपहतकण्टके ॥ २१

तामुपेत्य महात्मानः सह तैर्ब्राह्मणर्षभैः ।
 अवतेरुस्ततः सर्वे राक्षसस्कन्धतः शनैः ॥ २२
 ततस्तमाश्रमं पुण्यं नरनारायणाश्रितम् ।
 ददृशुः पाण्डवा राजन्सहिता द्विजपुंगवैः ॥ २३
 तमसा रहितं पुण्यमनामृष्टं रवेः करैः ।
 क्षुत्तृट्शीतोष्णदोषैश्च वर्जितं शोकनाशनम् ॥ २४
 महर्षिगणसंवाधं ब्राह्म्या लक्ष्म्या समन्वितम् ।
 दुष्प्रवेशं महाराज नरैर्धर्मवहिष्कृतैः ॥ २५
 बलिहोमार्चितं दिव्यं सुसंमृष्टानुलेपनम् ।
 दिव्यपुष्पोपहारैश्च सर्वतोऽभिविराजितम् ॥ २६
 विशालैरग्निशरणैः सुगन्धैराचितं शुभैः ।
 महद्भिस्तोयकलशैः कठिनैश्चोपशोभितम् ।
 शरण्यं सर्वभूतानां ब्रह्मघोषनिनादितम् ॥ २७
 दिव्यमाश्रयणीयं तमाश्रमं श्रमनाशनम् ।
 श्रिया युतमनिर्देश्यं देवचर्योपशोभितम् ॥ २८
 फलमूलाशनैर्दान्तैश्चीरकृष्णाजिनाम्बरैः ।
 सूर्यवैश्वानरसमैस्तपसा भावितात्मभिः ॥ २९
 महर्षिभिर्मोक्षपूरैर्यतिभिर्नियतेन्द्रियैः ।
 ब्रह्मभूतैर्महाभागैरुपेतं ब्रह्मवादिभिः ॥ ३०
 सोऽभ्यगच्छन्महातेजास्तानृषीन्प्रियतः शुचिः ।
 भ्रातृभिः सहितो धीमान्धर्मपुत्रो युधिष्ठिरः ॥ ३१
 दिव्यज्ञानोपपन्नास्ते दृष्ट्वा प्राप्तं युधिष्ठिरम् ।
 अभ्यगच्छन्त सुप्रीताः सर्वे एव महर्षयः ।
 आशीर्वादान्प्रयुञ्जानाः स्वाध्यायनिरता भृशम् ॥ ३२
 प्रीतास्ते तस्य सत्कारं विधिना पावकोपमाः ।
 उपाजहुश्च सलिलं पुष्पमूलफलं शुचि ॥ ३३
 स तैः प्रीत्याथ सत्कारमुपनीतं महर्षिभिः ।
 प्रयतः प्रतिगृह्याथ धर्मपुत्रो युधिष्ठिरः ॥ ३४
 तं शक्रसदनप्रख्यं दिव्यगन्धं मनोरमम् ।
 प्रीतः स्वर्गोपमं पुण्यं पाण्डवः सह कृष्णया ॥ ३५

विवेश शोभया युक्तं भ्रातृभिश्च सहानघ ।
 ब्राह्मणैर्वेदवेदाङ्गपारंगैश्च सहाच्युतः ॥ ३६
 तत्रापश्यत्स धर्मात्मा देवदेवर्षिपूजितम् ।
 नरनारायणस्थानं भागीरथ्योपशोभितम् ॥ ३७
 मधुमन्त्रफलं दिव्यां महर्षिगणमेविताम् ।
 तामुपेत्य महात्मानस्तेऽवमन्त्राङ्गणैः सह ॥ ३८
 आलोकयन्तो भैरवा नानाविजगतायुतम् ।
 हिरण्यशिखरं चैव तच्च विन्दुमरः शिवम् ॥ ३९
 भागीरथीं सुतीर्थां च शीतमलजलं शिवाम् ।
 मणिप्रवालप्रस्तारा पादभूतैर्भूतानाम् ॥ ४०
 दिव्यपुष्पसमाकीर्णां मनसः प्रीतिवर्धनीम् ।
 वीक्षमाणा महात्मानो विजहुस्तत्र पाण्डवाः ॥ ४१
 तत्र देवान्पितॄन्धैव तर्पयन्तः पुनः पुनः ।
 ब्राह्मणैः सहिता वीरा न्यवसन्पुरुषर्षभाः ॥ ४२
 कृष्णायास्तत्र पश्यन्तः क्रीडितान्यमरप्रभाः ।
 विचित्राणि नरव्याघ्रा रेमिरे तत्र पाण्डवाः ॥ ४३

इति श्रीमहाभारते आरण्यकपर्वणि

पञ्चचत्वारिंशदधिकशततमोऽध्यायः ॥ १४५ ॥

१४६

वैशंपायन उवाच ।

तत्र ते पुरुषव्याघ्राः परमं शौचमास्थिताः ।
 षड्भ्रमवसन्वीरा धनंजयदिदृक्ष्या ।
 तस्मिन्विहरमाणाश्च रममाणाश्च पाण्डवाः ॥ १
 मनोज्ञे कान्तनवरे सर्वभूतमनोरमे ।
 पादपैः पुष्पविकचैः फलभारावनामितैः ॥ २
 शोभितं सर्वतोरम्यैः पुंस्कोकिलकुलकुलैः ।
 स्निग्धपत्रैरविरलैः शीतच्छायैर्मनोरमैः ॥ ३
 सरांसि च विचित्राणि प्रसन्नसलिलानि च ।
 कमलैः सोत्पलैस्तत्र भ्राजमानानि सर्वशः ।
 पश्यन्तश्चारुरुपाणि रेमिरे तत्र पाण्डवाः ॥ ४

पुण्यगन्धः सुखस्पर्शो ववौ तत्र समीरणः ।
 ह्लादयन्पाण्डवान्सर्वान्सकृण्वान्सद्विजर्षभान् ॥ ५
 ततः पूर्वोत्तरो वायुः पवमानो यदृच्छया ।
 सहस्रपत्रमर्कभं दिव्यं पद्ममुदावहत् ॥ ६
 तदपश्यत पाञ्चाली दिव्यगन्धं मनोरमम् ।
 अनिलेनाहृतं भूमौ पतितं जलजं शुचि ॥ ७
 तच्छुभा शुभमासाद्य सौगन्धिकमनुत्तमम् ।
 अतीव मुदिता राजन्मीमसेनमथाब्रवीत् ॥ ८
 पश्य दिव्यं सुरुचिरं भीम पुष्पमनुत्तमम् ।
 गन्धसंस्थानसपन्नं मनसो मम नन्दनम् ॥ ९
 एतत्तु धर्मराजाय प्रदास्यामि परंतप ।
 हरेरिदं मे कामाय काम्यके पुनराश्रमे ॥ १०
 यदि तेऽहं प्रिया पार्थ बहूनीमान्युपाहर ।
 तान्यहं नेतुमिच्छामि काम्यकं पुनराश्रमम् ॥ ११
 एवमुक्त्वा तु पाञ्चाली भीमसेनमनिन्दिता ।
 जगाम धर्मराजाय पुष्पमादाय तत्तदा ॥ १२
 अभिप्रायं तु विज्ञाय महिष्याः पुरुषर्षभः ।
 प्रियाया प्रियकामः सः भीमो भीमपराक्रमः ॥ १३
 वातं तमेवाभिमुखो यतस्तत्पुष्पमागतम् ।
 आजिहीर्षुर्जगामाशु स पुष्पाण्यपराण्यपि ॥ १४
 रुक्मपृष्ठं धनुर्गृह्य शरांश्चाशीविषोपमान् ।
 मृगराडिव संक्रुद्धः प्रभिन्न इव कुञ्जरः ॥ १५
 द्रौपद्याः प्रियमन्विच्छन्स्वबाहुबलमाश्रितः ।
 व्यपेतभयसंमोहः शैलभ्यपतद्बली ॥ १६
 स तं द्रुमलतागुल्मच्छन्नं नीलशिलातलम् ।
 गिरिं चचारारिहरः किंनराचरितं शुभम् ॥ १७
 नानावर्णधैरैश्चित्रं धातुद्रुममृगाण्डजैः ।
 सर्वभूषणसंपूर्णं भूमेर्भुजमिशोच्छ्रितम् ॥ १८
 सर्वतुरमणीयेषु गन्धमादनसानुषु ।
 सक्तचक्षुरभिप्रायं हृदयेनानुचिन्तयन् ॥ १९

पुंस्कोकिलनिनादेषु षट्पदाभिरुतेषु च ।
 बद्धश्रोत्रमनश्चक्षुर्जगामामितविक्रमः ॥ २०
 जिघ्रमाणो महातेजाः सर्वतुङ्गसुमोद्भवम् ।
 गन्धमुद्गममुद्गमो वने मत्ता इव द्विपः ॥ २१
 द्वियमाणश्रमः पित्रा संप्रहृष्टतनूरुहः ।
 पितुः संस्पर्शशीतेन गन्धमादनवायुना ॥ २२
 स यक्षगन्धर्वसुरब्रह्मर्षिगणसेवितम् ।
 विलोडयामास तदा पुष्पहेतोररिदमः ॥ २३
 विषमच्छेदरचितैरनुलिप्तमिवाङ्गुलैः ।
 विमलैर्धातुविच्छेदैः काञ्चनाञ्जनराजतैः ॥ २४
 सपक्षमिव नृत्यन्तं पार्श्वलपैः पयोधरैः ।
 मुक्ताहारैरिव चितं च्युतैः प्रस्रवणोदकैः ॥ २५
 अभिरामनदीकुञ्जनिर्झरोदरकन्दरम् ।
 अप्सरोनूपुररवैः प्रनृत्तबहुवर्हिणम् ॥ २६
 दिग्वारणविषाणाग्रैर्घृष्टोपलशिलातलम् ।
 स्रस्तांशुकमिवाक्षोभ्यैर्निम्नगानिःसृतैर्जलैः ॥ २७
 सशष्पकवलैः स्वस्थैरदूरपरिवर्तिभिः ।
 भयस्याङ्गैश्च हरिणैः कौतूहलनिरीक्षितः ॥ २८
 चालयन्नूरुवेगेन लताजालान्यनेकशः ।
 आक्रीडमानः कौन्तेयः श्रीमान्वायुसुतो ययौ ॥ २९
 प्रियामनोरथं कर्तुमुद्यतश्चारुलोचनः ।
 प्रांशुः कनकतालाभः सिंहसंहननो युवा ॥ ३०
 मत्तवारणविक्रान्तो मत्तवारणवेगवान् ।
 मत्तवारणताम्राक्षो मत्तवारणवारणः ॥ ३१
 प्रियपार्श्वोपविष्टाभिव्यावृत्ताभिर्विचेष्टितैः ।
 यक्षगन्धर्वयोषाभिरदृश्याभिर्निरीक्षितः ॥ ३२
 नवावतारं रूपस्य विक्रीणन्निव पाण्डवः ।
 चचार रमणीयेषु गन्धमादनसानुषु ॥ ३३
 संस्मरन्विधाङ्गेशान्दुर्योधनकृतान्बहून् ।
 द्रौपद्या वनवासिन्याः प्रियं कर्तुं समुद्यतः ॥ ३४

सोऽचिन्तयद्गते स्वर्गमर्जुने मयि चागते ।
 पुष्पहेतोः कथं न्वार्यः करिष्यति युधिष्ठिरः ॥ ३५
 स्नेहान्नरवरो नूनमविश्वासाद्वनस्य च ।
 नकुलं सहदेवं च न मोक्षयति युधिष्ठिरः ॥ ३६
 कथं नु कुसुमावाप्तिः स्याच्छीघ्रमिति चिन्तयन् ।
 प्रतस्थे नरशार्दूलः पक्षिराडिव वेगितः ॥ ३७
 कम्पयन्मेदिनीं पद्भ्यां निर्घात इव पर्वसु ।
 त्रासयन्नाजयूथानि वातरंहा वृकोदरः ॥ ३८
 सिंहव्याघ्रगणांश्चैव मर्दमानो महाबलः ।
 उन्मूलयन्महावृक्षान्पोथयंश्चोरसा बली ॥ ३९
 लतावल्लीश्च वेगेन विकर्षन्पाण्डुनन्दनः ।
 उपर्युपरि शैलाग्रमारुरुक्षुरिव द्विपः ।
 विनर्दमानोऽतिभृशं सविद्युदिव तोयदः ॥ ४०
 तस्य शब्देन घोरेण धनुर्घोषेण चाभिभो ।
 त्रस्तानि मृगयूथानि समन्ताद्विप्रदुद्बुधुः ॥ ४१
 अथापश्यन्महाबाहुर्गन्धमादनसानुषु ।
 सुरम्यं कदलीषण्डं बहुयोजनविस्तृतम् ॥ ४२
 तमभ्यगच्छद्वेगेन क्षोभयिष्यन्महाबलः ।
 महागज इवास्त्रावी प्रभञ्जन्विधान्द्रुमान् ॥ ४३
 उत्पाट्य कदलीस्कन्धान्बहुतालसमुच्छ्रयान् ।
 चिक्षेप तरसा भीमः समन्ताद्वलिनां वरः ॥ ४४
 ततः सत्त्वान्युपाक्रामन्बहूनि च महान्ति च ।
 रुरुवारणसंधाश्च महिषाश्च जलाश्रयाः ॥ ४५
 सिंहव्याघ्राश्च संक्रुद्धा भीमसेनमभिद्रवन् ।
 व्यादितास्या महारौद्रा विनदन्तोऽतिभीषणाः ॥ ४६
 ततो वायुसुतः क्रोधात्स्वबाहुबलमाश्रितः ।
 गजेनाग्रंगजं भीमः सिंहं सिंहेन चाभिभूः ।
 तलप्रहारैरन्यांश्च व्यहनत्पाण्डवो बली ॥ ४७
 ते हन्यमाना भीमेन सिंहव्याघ्रतरक्षवः ।
 भयाद्विससपुः सर्वे शङ्कन्मूत्रं च सुसुबुधुः ॥ ४८

प्रविवेश ततः क्षिप्रं तानपास्य महाबलः ।
 वनं पाण्डुसुतः श्रीमाञ्शब्देनापूरयन्दिशः ॥ ४९
 तेन शब्देन चोप्रेण भीमसेनरवेण च ।
 वनान्तरगताः सर्वे वित्रेसुर्मृगपक्षिणः ॥ ५०
 तं शब्दं सहसा श्रुत्वा मृगपक्षिसमीरितम् ।
 जलाद्रपक्षा विहगाः समुत्पेतुः महन्शः ॥ ५१
 तानौदकान्पक्षिगणान्निगीक्ष्य भरतर्षभः ।
 तानेवानुसरन्मयं ददर्श सुमहत्सरः ॥ ५२
 काञ्चनैः कदलीषण्डैर्मन्दमास्तकम्पितैः ।
 वीज्यमानमिवाक्षोभ्य तीरान्तरत्रिसर्पिमिः ॥ ५३
 तत्सरोऽथावतीर्य शुभ्रभूतकमलोत्पलम् ।
 महागज इवोद्दामश्चिक्रीड बलवद्बली ।
 विक्रीड्य तस्मिन्मुचिरमुत्ततारामितद्युतिः ॥ ५४
 ततोऽवगाह्य वेगेन तद्वनं बहुपादपम् ।
 दध्मौ च शङ्खं स्वनवत्सर्वप्राणेन पाण्डवः ॥ ५५
 तस्य शङ्खस्य शब्देन भीमसेनरवेण च ।
 बाहुशब्देन चोप्रेण नर्दन्तीव गिरेर्गुहाः ॥ ५६
 तं वज्रनिष्पेपसममास्फोटितरवं भृशम् ।
 श्रुत्वा शैलगुहासुप्तैः सिद्धैर्मुक्तो महास्वनः ॥ ५७
 सिंहनादभयत्रस्तैः कुञ्जरैरपि भारत ।
 मुक्तो विरावः सुमहान्पर्वतो येन पूरितः ॥ ५८
 तं तु नादं ततः श्रुत्वा सुप्तो वानरपुंगवः ।
 प्राजृम्भत महाकायो हनूमान्नाम वानरः ॥ ५९
 कदलीषण्डमध्यस्थो निद्रावशगतस्तदा ।
 जृम्भमाणः सुविपुलं शक्रध्वजमिवोच्छ्रितम् ।
 आस्फोटयत् लाङ्गुलमिन्द्राशनिसमस्वनम् ॥ ६०
 तस्य लाङ्गुलनिनदं पर्वतः स गुह्यमुखैः ।
 उद्गारमिव गौनर्दमुत्ससर्ज समन्ततः ॥ ६१
 स लाङ्गुलवस्तस्य मत्तवारणनिस्वनम् ।
 अन्तर्धाय विचित्रेषु चचार गिरिसानुषु ॥ ६२

स भीमसेनस्तं श्रुत्वा संप्रहृष्टतनूरुहः ।
 शब्दप्रभवमन्विच्छश्चचार कदलीवनम् ॥ ६३
 कदलीवनमध्यस्थसथ पीने शिलातले ।
 स ददर्श महाबाहुर्वानराधिपति स्थितम् ॥ ६४
 विद्युत्संघातदुष्प्रेक्ष्यं विद्युत्संघातपिङ्गलम् ।
 विद्युत्संघातसदृशं विद्युत्संघातचञ्चलम् ॥ ६५
 बाहुस्वस्तिकविन्यस्तपीनह्रस्वशिरोधरम् ।
 स्कन्धभूयिष्ठकायत्वात्तनुमध्यकटीतटम् ॥ ६६
 किञ्चिच्चामुग्रशीर्षेण दीर्घरोमाञ्चितेन च ।
 लाङ्गूलेनोर्ध्वगतिना ध्वजेनेव विराजितम् ॥ ६७
 रक्तोष्ठं ताम्रजिह्वास्यं रक्तकर्णं चलद्भुवम् ।
 वदनं वृत्तदंष्ट्राग्रं रश्मिवन्तमिवोद्भुपम् ॥ ६८
 वदनाभ्यन्तरगतैः शुक्रभासैरलंकृतम् ।
 केसरोत्करसंमिश्रमशोकानामिवोत्करम् ॥ ६९
 हिरण्मयीनां मध्यस्थं कदलीनां महाद्युतिम् ।
 दीप्यमानं स्ववपुषा अर्चिष्मन्तमिवानलम् ॥ ७०
 निरीक्षन्तमवित्रस्तं लोचनैर्मधुपिङ्गलैः ।
 तं वानरवरं वीरमतिकार्यं महाबलम् ॥ ७१
 अधोपसृत्य तरसा भीमो भीमपराक्रमः ।
 सिंहनादं समकरोद्बोधयिष्यन्कर्षिं तदा ॥ ७२
 तेन शब्देन भीमस्य वित्रेसुर्मृगपक्षिणः ।
 हनूमांश्च महासत्त्व ईषदुन्मील्य लोचने ।
 अवैक्षदथ सावज्ञं लोचनैर्मधुपिङ्गलैः ॥ ७३
 स्मितेनाभाष्य कौन्तेयं वानरो नरमब्रवीत् ।
 किमर्थं सरुजस्तेऽहं सुखमुप्तः प्रबोधितः ॥ ७४
 ननु नाम त्वया कार्या दया भूतेषु जानता ।
 वयं धर्मं न जानीमस्तिर्यग्योनिं समाश्रिताः ॥ ७५
 मनुष्या बुद्धिमपन्ना दयां कुर्वन्ति जन्तुषु ।
 क्रूरेषु कर्मसु कथं देहवाक्चित्तदूषिषु ।
 धर्मघातिषु सज्जन्ते बुद्धिमन्तो भवद्विधाः ॥ ७६

न त्वं धर्मं विजानासि वृद्धा नोपासितास्त्वया ।
 अल्पबुद्धितया वन्यानुत्सादयसि यन्मृगान् ॥ ७७
 ब्रूहि कस्त्वं किमर्थं वा वनं त्वमिदमागतः ।
 वर्जितं मानुषैर्भावैस्तथैव पुरुषैरपि ॥ ७८
 अतः परमगम्योऽयं पर्वतः सुदुरारुहः ।
 विना सिद्धगतिं वीर गतिरत्र न विद्यते ॥ ७९
 कारुण्यात्सौहृदाच्चैव वारये त्वां महाबल ।
 नातः परं त्वया शक्यं गन्तुमाश्रयसिहि प्रभो ॥ ८०
 इमान्यमृतकल्पानि मूलानि च फलानि च ।
 भक्षयित्वा निवर्तस्व ग्राह्यं यदि वचो मम ॥ ८१

इति श्रीमहाभारते आरण्यकपर्वणि

षट्चत्वारिंशदधिकशततमोऽध्यायः ॥ १४६ ॥

१४७

वैशंपायन उवाच ।

एतच्छ्रुत्वा वचस्तस्य वानरेन्द्रस्य धीमतः ।
 भीमसेनस्तदा वीरः प्रोवाचामित्रकर्शनः ॥ १
 को भवान्किनिमित्तं वा वानरं वपुराश्रितः ।
 ब्राह्मणानन्तरो वर्णः क्षत्रियस्त्वानुपृच्छति ॥ २
 कौरवः सोमवंशीयः कुन्त्या गर्भेण धारितः ।
 पाण्डवो वायुतनयो भीमसेन इति श्रुतः ॥ ३
 स वाक्यं भीमसेनस्य स्मितेन प्रतिगृह्य तत् ।
 हनूमान्वायुतनयो वायुपुत्रमभाषत ॥ ४
 वानरोऽहं न ते मार्गं प्रदास्यामि यथेप्सितम् ।
 साधु गच्छ निवर्तस्व मा त्वं प्राप्स्यसि वैशसम् ॥ ५

भीम उवाच ।

वैशसं वास्तु यद्वान्यत्र त्वा पृच्छामि वानर ।
 प्रयच्छोत्तिष्ठ मार्गं मे मा त्वं प्राप्स्यसि वैशसम् ॥

हनूमानुवाच ।

नास्ति शक्तिर्मोक्षतातुं व्याधिना ह्येशितो ह्यहम् ।
 यद्यवश्यं प्रयातव्यं लङ्घयित्वा प्रयाहि माम् ॥ ७

भीम उवाच ।

निर्गुणः परमात्मेति देहं ते व्याप्य निष्ठति ।
तमहं ज्ञानविज्ञेयं नावमन्ये न लङ्घये ॥ ८
यद्यागमैर्न विन्देयं तमहं भूतभावनम् ।
क्रमेयं त्वां गिरि चेमं हनूमानिव सागरम् ॥ ९

हनूमानुवाच ।

क एष हनुमान्नाम सागरो येन लङ्घितः ।
पृच्छामि त्वा कुरुश्रेष्ठ कथ्यतां यदि शक्यते ॥ १०

भीम उवाच ।

भ्राता मम गुणश्लाघ्यो बुद्धिसत्त्वबलान्वितः ।
रामायणेऽतिविख्यातः शूरो वानरपुंगवः ॥ ११
रामपत्नीकृते येन शतयोजनमायतः ।
सागरः प्लवगेन्द्रेण क्रमेणैकेन लङ्घितः ॥ १२
स मे भ्राता महावीर्यस्तुल्योऽहं तस्य तेजसा ।
बले पराक्रमे युद्धे शक्तोऽहं तव निग्रहे ॥ १३
उत्तिष्ठ देहि मे मार्गं पश्य वा मेऽद्य पौरुषम् ।
मच्छासनमकुर्वाणं मा त्वा नेष्ये यमक्षयम् ॥ १४

वैशंपायन उवाच ।

विज्ञाय तं बलोन्मत्तं बाहुवीर्येण गर्वितम् ।
हृदयेनावहस्यैनं हनूमान्वाक्यमब्रवीत् ॥ १५
प्रसीद नास्ति मे शक्तिरुत्थातुं जरयानघ ।
ममानुकम्पया त्वेतत्पुच्छमुत्सार्य गम्यताम् ॥ १६
सावज्ञमथ वामेन स्मयञ्जग्राह पाणिना ।
न चाशक्ञ्चालयितुं भीमः पुच्छं महाकपेः ॥ १७
उच्चिक्षेप पुनर्दोभ्यामिन्द्रायुधमिवोच्छ्रितम् ।
नोद्धर्तुमशक्नीमो दोभ्यामपि महाबलः ॥ १८
उत्क्षिप्तभ्रूर्विवृत्ताक्षः संहतभ्रुकुटीमुखः ।
स्त्रिगङ्गात्रोऽभवद्भीमो न चोद्धर्तुं शशाक ह ॥ १९
यत्नवानपि तु श्रीमाल्लङ्घूलोद्धरणोद्धतः ।
कपेः पार्श्वगतो भीमस्तस्थौ व्रीडादधोमुखः ॥ २०

प्रणिपत्य च कौन्तेयः प्राञ्जलिर्वाक्यमब्रवीत् ।
प्रसीद कपिशार्दूल दुष्कृतं श्रम्यतां मम ॥ २१
सिद्धो वा यदि वा देवो गन्धर्वो वाथ गुह्यकः ।
पृष्टः सन्कामया ब्रूहि कम्बं वानरग्नपधृक् ॥ २२
हनूमानुवाच ।

यत्ते मम परिज्ञाने कानृत्फलमरिदम् ।
तत्सर्वमखिलेन त्वं शृणु पाण्डवनन्दन ॥ २३
अहं केसरिणः क्षेत्रे वायुना जगदायुषा ।
जातः कमलपत्राक्ष हनूमान्नाम वानर ॥ २४
सूर्यपुत्रं च सुग्रीवं शक्रपुत्रं च वालिनम् ।
सर्ववानरराजानो सर्ववानरयूथपाः ॥ २५
उपतन्धुर्महावीर्या मम चामित्रकशेन ।
सुग्रीवेणाभवत्प्रीतिरनिलस्याग्निना यथा ॥ २६
निकृतः स ततो भ्रात्रा कस्मिश्चित्कारणान्तरे ।
ऋश्यमूके मया मार्धं सुग्रीवो न्यवसञ्चिरम् ॥ २७
अथ दाशरथिर्वीरि रामो नाम महाबलः ।
विष्णुर्मानुषरूपेण चचार वसुधामिमाम् ॥ २८
स पितुः प्रियमन्विच्छन्सहभार्यः सहानुजः ।
सधनुर्धन्विनां श्रेष्ठो दण्डकारण्यमाश्रितः ॥ २९
तस्य भार्या जनस्थानाद्रावणेन हृता बलात् ।
बद्धयित्वा महाबुद्धिं मृगरूपेण राघवम् ॥ ३०
हृतदारः सह भ्रात्रा पत्नीं मार्गन्स राघवः ।
दृष्ट्वाञ्जैलशिखरे सुग्रीवं वानरर्षभम् ॥ ३१
तेन तस्याभवत्सख्यं राघवस्य महात्मनः ।
स हत्वा वालिनं राज्ये सुग्रीवं प्रत्यपादयत् ।
स हरीन्प्रेषयामास सीतायाः परिमार्गणे ॥ ३२
ततो वानरकोटीभिर्या वयं प्रस्थिता दिशम् ।
तत्र प्रवृत्तिः सीताया गृध्रेण प्रतिपादिता ॥ ३३
ततोऽहं कार्यसिद्ध्यर्थं रामस्याङ्घ्रिकर्मणः ।
शतयोजनविस्तीर्णमर्णवं सहसाप्नुतः ॥ ३४

दृष्ट्वा सा च मया देवी रावणस्य निवेशने ।
 प्रत्यागतश्चापि पुनर्नाम तत्र प्रकाश्य वै ॥ ३५
 ततो रामेण वीरेण हत्वा तान्सर्वराक्षसान् ।
 पुनः प्रत्याहृता भार्या नष्टा वेदश्रुतिर्यथा ॥ ३६
 ततः प्रतिष्ठिते रामे वीरोऽयं याचितो मया ।
 यावद्रामकथा वीर भवेत्लोकेषु शत्रुहन् ।
 तावज्जीवेयमित्येवं तथास्त्विति च सोऽब्रवीत् ॥ ३७
 दश वर्षसहस्राणि दश वर्षशतानि च ।
 राज्यं कारितवान् रामस्ततस्तु त्रिदिवं गतः ॥ ३८
 तदिहाप्सरसस्तात गन्धर्वाश्च सदानघ ।
 तस्य वीरस्य चरितं गायन्त्यो रमयन्ति माम् ॥ ३९
 अयं च मार्गो मर्त्यानामगम्यः कुरुनन्दन ।
 ततोऽहं रुद्रवान्मार्गं तवेमं देवसेवितम् ।
 धर्षयेद्वा शपेद्वापि मा कश्चिदिति भारत ॥ ४०
 दिव्यो देवपथो ह्येष नात्र गच्छन्ति मानुषाः ।
 यदर्थमातगश्चासि तत्सरोऽभ्यर्णं एव हि ॥ ४१

इति श्रीमहाभारते आरण्यकपर्वणि

सप्तचत्वारिंशदधिकशततमोऽध्यायः ॥ १४७ ॥

१४८

वैशंपायन उवाच ।

एवमुक्तो महाबाहुर्भीमसेनः प्रतापवान् ।
 प्रणिपत्य ततः प्रीत्या भ्रातरं हृष्टमानसः ।
 उवाच श्लक्ष्णया वाचा हनूमन्तं कपीश्वरम् ॥ १
 मया धन्यतरो नास्ति यदार्यं दृष्टवानहम् ।
 अनुग्रहो मे सुमहांस्तृप्तिश्च तव दर्शनात् ॥ २
 एवं तु कृतमिच्छामि त्वयार्याद्य प्रियं मम ।
 यत्ते तदासीत्प्लवतः सागरं मकरालयम् ।
 रूपमप्रतिमं वीर तदिच्छामि निरीक्षितुम् ॥ ३
 एवं तुष्टो भविष्यामि श्रद्धास्थामि च ते वचः ।
 एवमुक्तः स तेजस्वी प्रहस्य हरिरब्रवीत् ॥ ४

न तच्छक्यं त्वया द्रष्टुं रूपं नान्येन केनचित् ।
 कालावस्था तदा ह्यन्या वर्तते सा न सांप्रतम् ॥ ५
 अन्यः कृतयुगो कालस्त्रेतायां द्वापरेऽपरः ।
 अयं प्रध्वंसनः कालो नाद्य तद्रूपमस्ति मे ॥ ६
 भूमिर्नद्यो नगाः शैलाः सिद्धा देवा महर्षयः ।
 कालं समनुवर्तन्ते यथा भावा युगे युगे ।
 बलवर्ष्मप्रभावा हि प्रहीयन्त्युद्भवन्ति च ॥ ७
 तदलं तव तद्रूपं द्रष्टुं कुरुकुलोद्बह ।
 युगं समनुवर्तामि कालो हि दुरतिक्रमः ॥ ८

भीम उवाच ।

युगसंख्यां समाचक्ष्व आचारं च युगे युगे ।
 धर्मकामार्थभावांश्च वर्षं वीर्यं भवाभवौ ॥ ९

हनूमानुवाच ।

कृतं नाम युगं तात यत्र धर्मः सनातनः ।
 कृतमेव न कर्तव्यं तस्मिन्काले युगोत्तमे ॥ १०
 न तत्र धर्माः सीदन्ति न क्षीयन्ते च वै प्रजाः ।
 ततः कृतयुगं नाम कालेन गुणतां गतम् ॥ ११
 देवदानवगन्धर्वयक्षराक्षसपन्नगाः ।
 नासन्कृतयुगे तात तदा न क्रयविक्रयाः ॥ १२
 न सामयजुः ऋग्वर्णाः क्रिया नासीच्च मानवी ।
 अभिध्याय फलं तत्र धर्मः संन्यास एव च ॥ १३
 न तस्मिन्युगसंसर्गे व्याधयो नेन्द्रियक्षयः ।
 नासूया नापि रुदितं न दर्पो नापि पैशुनम् ॥ १४
 न विग्रहः कुतस्तन्त्री न द्वेषो नापि वैकृतम् ।
 न भयं न च संतापो न चेष्ट्या न च मत्सरः ॥ १५
 ततः परमकं ब्रह्म या गतिर्योगिनां परा ।
 आत्मा च सर्वभूतानां शुद्धो नारायणस्तदा ॥ १६
 ब्राह्मणाः क्षत्रिया वैश्याः शूद्राश्च कृतलक्षणाः ।
 कृते युगे समभवन्स्वकर्मनिरताः प्रजाः ॥ १७
 समाश्रमं समाचारं समज्ञानमतीबलम् ।

तदा हि समकर्माणो वर्णा धर्मानिवाप्नुवन् ॥ १८
 एकवेदसमायुक्ता एकमश्रविधिक्रियाः ।
 पृथग्धर्मास्त्वेकवेदा धर्ममेकमनुव्रताः ॥ १९
 चातुराश्रम्ययुक्तेन कर्मणा कालयोगिना ।
 अकामफलसंयोगात्प्राप्नुवन्ति परां गतिम् ॥ २०
 आत्मयोगसमायुक्तो धर्मोऽयं कृतलक्षणः ।
 कृते युगे चतुष्पादश्चातुर्वर्ण्यस्य शाश्वतः ॥ २१
 एतत्कृतयुगं नाम त्रैगुण्यपरिवर्जितम् ।
 त्रेतामपि निबोध त्वं यस्मिन्सत्रं प्रवर्तते ॥ २२
 पादेन हसते धर्मो रत्नतां याति चाच्युतः ।
 सत्यप्रवृत्ताश्च नराः क्रियाधर्मपरायणाः ॥ २३
 ततो यज्ञाः प्रवर्तन्ते धर्माश्च विविधाः क्रियाः ।
 त्रेतायां भावसंकल्पाः क्रियादानफलोदयाः ॥ २४
 प्रचलन्ति न वै धर्मात्तपोदानपरायणाः ।
 स्वधर्मस्थाः क्रियावन्तो जनास्त्रेतायुगेऽभवन् ॥ २५
 द्वापरेऽपि युगे धर्मो द्विभागोनः प्रवर्तते ।
 विष्णुर्वै पीततां याति चतुर्था वेद एव च ॥ २६
 ततोऽन्ये च चतुर्वेदास्त्रिवेदाश्च तथापरे ।
 द्विवेदाश्चैकवेदाश्चाप्यनृचश्च तथापरे ॥ २७
 एवं शास्त्रेषु भिन्नेषु बहुधा नीयते क्रिया ।
 तपोदानप्रवृत्ता च राजसी भवति प्रजा ॥ २८
 एकवेदस्य चाज्ञानाद्वेदास्ते बहवः कृताः ।
 सत्यस्य चेह विभ्रंशास्तस्ये कश्चिदवस्थितः ॥ २९
 सत्यात्प्रच्यवमानानां व्याधयो बहवोऽभवन् ।
 कामाश्चोपद्रवाश्चैव तदा दैवतकारिताः ॥ ३०
 यैरर्द्यमानाः सुभृशं तपस्तप्यन्ति मानवाः ।
 कामकामाः स्वर्गकामा यज्ञास्तन्वन्ति चापरे ॥ ३१
 एवं द्वापरमासाद्य प्रजाः क्षीयन्त्यधर्मतः ।
 पादेनैकेन कौन्तेय धर्मः कलियुगे स्थितः ॥ ३२
 तामसं युगमासाद्य कृष्णो भवति केशवः ।

वेदाचाराः प्रशाम्यन्ति धर्मयज्ञक्रियास्तथा ॥ ३३
 ईतयो व्याधयस्तन्त्री दोषाः क्रोधादयस्तथा ।
 उपद्रवाश्च वर्तन्ते आधयो व्याधयस्तथा ॥ ३४
 युगेष्वावर्तमानेषु धर्मो व्यावर्तते पुनः ।
 धर्मे व्यावर्तमाने तु लोको व्यावर्तते पुनः ॥ ३५
 लोके क्षीणे क्षयं यान्ति भावा लोकप्रवर्तकाः ।
 युगक्षयकृता धर्माः प्रार्थनानि विकुर्वते ॥ ३६
 एतत्कलियुगं नाम अचिरायत्नप्रवर्तते ।
 युगानुवर्तनं त्वेतत्कुर्वन्ति चिरजीविनः ॥ ३७
 यच्च ते मत्परिज्ञाने कौतूहलमरिदम् ।
 अनर्थकेषु को भावः पुरुषस्य विजान्तः ॥ ३८
 एतत्ते सर्वमाख्यातं यन्मां त्वं परिपृच्छसि ।
 युगसंख्यां महाबाहो स्वस्ति प्राप्नुहि गम्यताम् ॥ ३९

इति श्रीमहाभारते आरण्यकपर्वणि

अष्टचत्वारिंशदधिकशततमोऽध्यायः ॥ १४८ ॥

१४९

भीम उवाच ।

पूर्वरूपमदृष्ट्वा ते न यास्यामि कथंचन ।
 यदि तेऽहमनुग्रहो दर्शयात्मानमात्मना ॥ १
 वैशंपायन उवाच ।
 एवमुक्तस्तु भीमेन स्मितं कृत्वा प्लवंगमः ।
 तद्रूपं दर्शयामास यद्वै सागरलङ्घने ॥ २
 भ्रातुः प्रियमभीप्सन्वै चकार सुमहद्वपुः ।
 देहस्तस्य ततोऽतीव वर्धयामासविस्तरे ॥ ३
 तद्रूपं कदलीषण्डं छादयन्नमितद्युतिः ।
 गिरेश्चोच्छ्रयमागम्य तस्थौ तत्र स वानरः ॥ ४
 समुच्छ्रितमहाकायो द्वितीय इव पर्वतः ।
 ताम्रेक्षणस्तीक्ष्णदंष्ट्रो भृकुटीकृतलोचनः ।
 दीर्घलाङ्गूलमाविध्य दिशो व्याप्य स्थितः कपिः ॥ ५
 तद्रूपं महदालक्ष्य भ्रातुः कौरवनन्दनः ।

विसिस्मिये तदा भीमो जहृपे च पुनः पुनः ॥ ६
 तमर्कमिव तेजोभिः सौवर्णमिव पर्वतम् ।
 प्रदीप्तमिव चाकाशं दृष्ट्वा भीमो न्यमीलयत् ॥ ७
 आवभापे च हनुमान्भीमसेनं स्मयन्निव ।
 एतावदिह शक्तस्त्वं रूपं द्रष्टुं ममानघ ॥ ८
 वर्धेऽहं चाप्यतो भूयो यावन्मे मनसेप्सितम् ।
 भीम शत्रुषु चात्यर्थं वर्धते मूर्तिरोजसा ॥ ९
 तदद्भुतं महारौद्रं विन्ध्यमन्दरसन्निभम् ।
 दृष्ट्वा हनूमतो वर्ष्म संभ्रान्तः पवनात्मजः ॥ १०
 प्रत्युवाच ततो भीमः संप्रहृष्टतनूरुहः ।
 कृताञ्जलिरिदीनात्मा हनूमन्तमवस्थितम् ॥ ११
 दृष्टं प्रमाणं विपुलं शरीरस्यास्य ते विभो ।
 संहरस्व महावीर्यं स्वयमात्मानमात्मना ॥ १२
 न हि शक्नोमि त्वां द्रष्टुं दिवाकरमिवोदितम् ।
 अप्रमेयमनाधृष्यं मैनाकमिव पर्वतम् ॥ १३
 विस्मयश्चैव मे वीर सुमहान्मनसोऽद्य वै ।
 यद्रामस्त्वयि पार्श्वस्थे स्वयं रावणमभ्यगात् ॥ १४
 त्वमेव शक्तस्तां लङ्कां सयोधां सहवाहनाम् ।
 स्वबाहुबलमाश्रित्य विनाशयितुमोजसा ॥ १५
 न हि ते किञ्चिदप्राप्यं मारुतात्मज विद्यते ।
 तव नैकस्य पर्याप्तो रावणः सगणो युधि ॥ १६
 एवमुक्तस्तु भीमेन हनूमान्प्लवगर्षभः ।
 प्रत्युवाच ततो वाक्यं स्निग्धगम्भीरया गिरा ॥ १७
 एवमेतन्महाबाहो यथा वदसि भारत ।
 भीमसेन न पर्याप्तो ममासौ राक्षसाधमः ॥ १८
 मया तु तस्मिन्निहते रावणे लोककण्टके ।
 कीर्तिर्नश्येद्राघवस्य तत एतदुपेक्षितम् ॥ १९
 तेन वीरेण हत्वा तु सगणं राक्षसाधिपम् ।
 आनीता स्वपुरं सीता लोके कीर्तिश्च स्थापिता ॥ २०
 तद्रूच्छ विपुलप्रज्ञ भ्रातुः प्रियहिते रतः ।

अरिष्टं क्षेममध्वानं वायुना परिरक्षितः ॥ २१
 एष पन्थाः कुरुश्रेष्ठ सौगन्धिकवनाय ते ।
 द्रक्ष्यसे धनदोद्यानं रक्षितं यक्षराक्षसैः ॥ २२
 न च ते तरसा कार्यः कुसुमावचयः स्वयम् ।
 दैवतानि हि मान्यानि पुरुषेण विशेषतः ॥ २३
 बलिहोमनमस्कारैर्मन्त्रैश्च भरतर्षभ ।
 दैवतानि प्रसादं हि भक्त्या कुर्वन्ति भारत ॥ २४
 मा तात साहसं कार्षीः स्वधर्ममनुपालय ।
 स्वधर्मस्थः परं धर्मं बुध्यस्वागमयस्व च ॥ २५
 न हि धर्ममविज्ञाय वृद्धाननुपसेव्य च ।
 धर्मो वै वेदितुं शक्यो बृहस्पतिसमैरपि ॥ २६
 अधर्मो यत्र धर्माख्यो धर्मश्चाधर्मसंज्ञितः ।
 विज्ञातव्यो विभागेन यत्र मुह्यन्त्यबुद्धयः ॥ २७
 आचारसंभवो धर्मो धर्माद्वेदाः समुत्थिताः ।
 वेदैर्यज्ञाः समुत्पन्ना यज्ञैर्देवाः प्रतिष्ठिताः ॥ २८
 वेदाचारविधानोक्तैर्यज्ञैर्धार्यन्ति देवताः ।
 बृहस्पत्युशनोक्तैश्च नयैर्धार्यन्ति मानवाः ॥ २९
 पण्याकरवणिज्याभिः कृष्याथो योनिपोषणैः ।
 वार्तया धार्यते सर्वं धर्मैरेतैर्द्विजातिभिः ॥ ३०
 त्रयी वार्ता दण्डनीतिस्तिस्रो विद्या विजानताम् ।
 ताभिः सम्यक्प्रयुक्ताभिर्लोकयात्रा विधीयते ॥ ३१
 सा चेद्धर्मक्रिया न स्यात्त्रयीधर्ममृते भुवि ।
 दण्डनीतिमृते चापि निर्मर्यादमिदं भवेत् ॥ ३२
 वार्ताधर्मे ह्यवर्तन्त्यो विनश्येयुरिमाः प्रजाः ।
 सुप्रवृत्तैस्त्रिभिर्हेतैर्धर्मैः सूयन्ति वै प्रजाः ॥ ३३
 द्विजानाममृतं धर्मो ह्येकश्चैवैकवर्णिकः ।
 यज्ञाध्ययनदानानि त्रयः साधारणाः स्मृताः ॥ ३४
 याजनाध्यापने चोभे ब्राह्मणानां प्रतिग्रहः ।
 पालनं क्षत्रियाणां वै वैश्यधर्मश्च पोषणम् ॥ ३५
 शुश्रूषा तु द्विजातीनां शूद्राणां धर्म उच्यते ।

भैक्षहोमव्रतैर्हीनास्तथैव गुरुवासिनाम् ॥ ३६
 क्षत्रधर्मोऽत्र कौन्तेय तव धर्माभिरक्षणम् ।
 स्वधर्मं प्रतिपद्यस्व विनीतो नियतेन्द्रियः ॥ ३७
 वृद्धैः संमन्त्रय सद्विश्नु बुद्धिमद्भिः श्रुतान्वितैः ।
 सुस्थितः शास्ति दण्डेन व्यसनी परिभूयते ॥ ३८
 निग्रहानुग्रहैः सम्यग्यदा राजा प्रवर्तते ।
 तदा भवति लोकस्य मर्यादा सुव्यवस्थिता ॥ ३९
 तस्मादेशे च दुर्गे च शत्रुमित्रबलेषु च ।
 नित्यं चारेण बोद्धव्यं स्थानं वृद्धिः क्षयस्तथा ॥ ४०
 राज्ञामुपायाश्चत्वारो बुद्धिमन्त्रः पराक्रमः ।
 निग्रहानुग्रहौ चैव दाक्ष्यं तत्कार्यसाधनम् ॥ ४१
 साम्रा दानेन भेदेन दण्डेनोपेक्षणेन च ।
 साधनीयानि कार्याणि समासव्यासयोगतः ॥ ४२
 मन्त्रमूला नयाः सर्वे चाराश्च भरतर्षभ ।
 सुमन्त्रितैर्नयैः सिद्धिस्तद्विदैः सह मन्त्रयेन् ॥ ४३
 स्त्रिया मूढेन लुब्धेन वालेन लघुना तथा ।
 न मन्त्रयेत् गुह्यानि येषु चोन्मादलक्षणम् ॥ ४४
 मन्त्रयेत्सह विद्वद्भिः शक्तैः कर्माणि कारयेत् ।
 स्त्रिगैश्च नीतिविन्यासान्मूर्खान्सर्वत्र वर्जयेत् ॥ ४५
 धार्मिकान्धर्मकार्येषु अर्थकार्येषु पण्डितान् ।
 स्त्रीषु क्लीबान्नियुज्जीत क्रूरान्क्रूरेषु कर्मसु ॥ ४६
 स्वेभ्यश्चैव परेभ्यश्च कार्याकार्यसमुद्भवा ।
 बुद्धिः कर्मसु विज्ञेया रिपूणां च बलावलम् ॥ ४७
 बुद्ध्या सुप्रतिपन्नेषु कुर्यात्साधुपरिग्रहम् ।
 निग्रहं चाप्यशिष्टेषु निर्मर्यादेषु कारयेत् ॥ ४८
 निग्रहे प्रग्रहे सम्यग्यदा राजा प्रवर्तते ।
 तदा भवति लोकस्य मर्यादा सुव्यवस्थिता ॥ ४९
 एष ते विहितः पार्थ घोरो धर्मो दुरन्वयः ।
 तं स्वधर्मविभागेन विनयथोऽनुपालय ॥ ५०
 तपोधर्मदमेज्याभिर्विप्रा यान्ति यथा दिवम् ।

दानातिथ्यक्रियाधर्मैर्यान्ति वैश्याश्च मद्रतिम् ॥ ५१
 क्षत्रं यानि तथा स्वर्गं भुवि निग्रहपालनैः ।
 सम्यक्प्रणीय दण्डं हि कामद्वेषविवर्जिताः ।
 अलुब्धा विगतक्रोधाः मनां यान्ति मन्त्रोक्तताम् ॥ ५२

इति श्रीमहाभारते आरण्यकपर्वणि

एकोनपञ्चाशदधिकशततमोऽध्यायः ॥ १४९ ॥

१५०

वैशंपायन उवाच ।

ततः संहृत्य विपुलं तद्वपुः कामवर्धितम् ।
 भीमसेनं पुनर्दोभ्यां पर्यष्वजंत वानरः ॥ १
 परिष्वक्तस्य तस्याशु भ्रात्रा भीमस्य भारत ।
 श्रमो नाशमुपागच्छत्सर्वं चासीत्प्रदक्षिणम् ॥ २
 ततः पुनरथोवाच पर्यश्रुनयनो हरिः ।
 भीमसमाभाष्य मौहार्दाद्वाप्यगद्गदया गिरा ॥ ३
 गच्छ वीर स्वमावास स्मर्तव्योऽस्मि कथान्तरे ।
 इहस्थश्च कुरुश्रेष्ठ न निवेद्योऽस्मि कस्यचित् ॥ ४
 धनदस्यालयाच्चापि विसृष्टानां महाबल ।
 देशकाल इहायातुं देवगन्धर्वयोपिताम् ॥ ५
 ममापि सफलं चक्षुः स्मारितश्चास्मि राघवम् ।
 मानुषं गात्रसंस्पर्शं गत्वा भीम त्वया सह ॥ ६
 तदस्मद्दर्शनं वीर कौन्तेयामोघमस्तु ते ।
 भ्रातृत्वं त्वं पुरस्कृत्य वरं वरय भारत ॥ ७
 यदि तावन्मया क्षुद्रा गत्वा वारणसाह्वयम् ।
 धार्तराष्ट्रा निहन्तव्या यावदेतत्करोम्यहम् ॥ ८
 शिलया नगरं वा तन्मर्दितव्यं मया यदि ।
 यावदद्य करोम्येतत्कामं तव महाबल ॥ ९
 भीमसेनस्तु तद्वाक्यं श्रुत्वा तस्य महात्मनः ।
 प्रत्युवाच हनूमन्तं ग्रह्णेनान्तरात्मना ॥ १०
 कृतमेव त्वया सर्वं मम वानरपुंगव ।
 स्वस्ति तेऽस्तु महाबाहो क्षामये त्वां प्रसीद मे ॥ ११

सनाथाः पाण्डवाः सर्वे त्वया नाथेन वीर्यवन् ।
तवैव तेजसा सर्वान्विजेष्यामो वयं रिपून् ॥ १२
एवमुक्तस्तु हनुमान्भीमसेनमभाषत ।
भ्रातृत्वासोहृदाच्चापि करिष्यामि तव प्रियम् ॥ १३
चमूं विगाह्य शत्रूणां शरशक्तिसमाकुलाम् ।
यदा सिहरवं वीर करिष्यसि महाबल ।
तदाहं बृंहयिष्यामि स्वरवेण रवं तव ॥ १४
विजयस्य ध्वजस्थश्च नादान्मोक्षयामि दारुणान् ।
शत्रूणां ते प्राणहरानित्युक्त्वान्तरधीयत ॥ १५
गते तस्मिन्हरिवरे भीमोऽपि बलिनां वरः ।
तेन मार्गेण विपुलं व्यचरद्गन्धमादनम् ॥ १६
अनुस्मरन्वपुस्तस्य श्रियं चाप्रतिमां भुवि ।
माहात्म्यमनुभावं च स्मरन्दाशरथेर्ययौ ॥ १७
स तानि रमणीयानि वनान्युपवतानि च ।
विलोडयामास तदा सौगन्धिकवनेऽप्यस्य ॥ १८
फुल्लपद्मविचित्राणि पुष्पितानि वनानि च ।
मत्तवारण्ययूथानि पङ्कजिन्नानि भारत ।
वर्षतामिव मेघानां वृन्दानि ददृशे तदा ॥ १९
हरिणैश्चञ्चलापाङ्गैर्हरिणीसहितैर्वने ।
सशष्पकवलैः श्रीमान्पथि दृष्टो द्रुतं ययौ ॥ २०
महिषैश्च वराहैश्च शार्दूलैश्च निषेवितम् ।
व्यपेतभीर्गिरिं शौर्याङ्गीमसेनो व्यगाहत ॥ २१
कुसुमानतशाखैश्च ताम्रपल्लवकोमलैः ।
याच्यमान इवारण्ये द्रुमैर्मास्तकम्पितैः ॥ २२
कृतपद्माञ्जलिपुटा मत्तषट्पदसेविताः ।
प्रियतीर्थवना मार्गे पद्मिनीः समतिक्रमन् ॥ २३
सज्जमानमनोदृष्टिः फुल्लेषु गिरिसानुषु ।
द्रौपदीवाक्यपाथेयो भीमः शीघ्रतरं ययौ ॥ २४
परिवृत्तेऽहनि ततः प्रकीर्णहरिणे वने ।
काञ्चनैर्विमलैः पद्मैर्ददर्श विपुलां नदीम् ॥ २५

मत्तकारण्डवयुतां चक्रवाकोपशोमिताम् ।
रचितामिव तस्याद्रेर्मालां विमलपङ्कजाम् ॥ २६
तस्यां नद्यां महासत्त्वः सौगन्धिकवनं महत् ।
अपश्यत्प्रीतिजननं बालार्कसदृशद्युति ॥ २७
तद्दृष्ट्वा लब्धकामः स मनसा पाण्डुनन्दनः ।
वनवासपरिक्रिष्टां जगाम मनसा प्रियाम् ॥ २८

इति श्रीमहाभारते आरण्यकपर्वणि

पञ्चाशदधिकशततमोऽध्यायः ॥ १५० ॥

१५१

वैशंपायन उवाच ।

स गत्वा नलिनी रम्यां राक्षसैरभिरक्षिताम् ।
कैलासशिखरे रम्ये ददर्श शुभकानने ॥ १
कुबेरभवनाभ्याशे जातां पर्वतनिर्झरे ।
सुरम्यां विपुलच्छायां नानाद्रुमलतावृताम् ॥ २
हरिताम्बुजसंछन्नां दिव्यां कनकपुष्कराम् ।
पवित्रभूतां लोकस्य शुभामद्भुतदर्शनाम् ॥ ३
तत्रासृतरसं शीतं लघु कुन्तीसुतः शुभम् ।
ददर्श विमलं तोयं शिवं बहु च पाण्डवः ॥ ४
तां तु पुष्करिणीं रम्यां पद्मसौगन्धिकायुताम् ।
जातरूपमयैः पद्मैश्छन्नां परमगन्धिभिः ॥ ५
वैडूर्यवरनालैश्च बहुचित्रैर्मनोहरैः ।
हंसकारण्डयोद्धूतैः सृजद्भिरमलं रजः ॥ ६
आक्रीडं यक्षराजस्य कुबेरस्य महात्मनः ।
गन्धर्वैरप्सरोभिश्च देवैश्च परमार्चिताम् ॥ ७
सेवितामृषिभिर्दिव्यां यक्षैः किपुरुषैस्तथा ।
राक्षसैः किनैरैश्चैव गुप्तां वैश्रवणेन च ॥ ८
तां च दृष्ट्वैव कौन्तेयो भीमसेनो महाबलः ।
बभूव परमप्रीतो दिव्यं संप्रेक्ष्य तत्सरः ॥ ९
तच्च क्रोधवशा नाम राक्षसा राजशासनात् ।
रक्षन्ति शतसाहस्राश्चित्रायुधपरिच्छदाः ॥ १०

ते तु दृष्ट्वैव कौन्तेयमजिनैः परिवारितम् ।
 रुक्माङ्गदधरं वीरं भीमं भीमपराक्रमम् ॥ ११
 सायुधं बद्धनिस्त्रिंशमशङ्कितमरिदमम् ।
 पुष्करेप्सुमुपायान्तमन्योन्यमभिक्षुशुः ॥ १२
 अयं पुरुषशार्दूलः सायुधोऽजिनसद्वृतः ।
 यच्चिकीर्षुरिह प्राप्तस्तत्सप्रष्टुमिहार्हथ ॥ १३
 ततः सर्वे महाबाहुं समासाद्य वृकोदरम् ।
 तेजोयुक्तमपृच्छन्त कस्त्वमाख्यातुमर्हसि ॥ १४
 मुनिवेषधरश्चासि चीरवासाश्च लक्ष्यसे ।
 यदर्थमसि सप्राप्तस्तदाचक्ष्व महाद्युते ॥ १५

इति श्रीमहाभारते आरण्यकपर्वणि

एकपञ्चाशदधिकशततमोऽध्यायः ॥ १५१ ॥

१५२

भीम उवाच ।

पाण्डवो भीमसेनोऽहं धर्मपुत्रादनन्तरः ।
 विशालां बदरीं प्राप्नो भ्रातृभिः सह राक्षसाः ॥ १
 अपश्यत्तत्र पाञ्चाली सौगन्धिकमनुत्तमम् ।
 अनिलोढमितो नूनं सा बहूनि परीप्सति ॥ २
 तस्या मामनवद्याङ्गया धर्मपत्न्याः प्रिये स्थितम् ।
 पुष्पाहारमिह प्राप्तं निबोधत निशाचराः ॥ ३

राक्षसा ऊचुः ।

आक्रीडोऽयं कुबेरस्य दयितः पुरुषर्षभ ।
 नेह शक्यं मनुष्येण विहर्तुं मर्त्यधर्मिणा ॥ ४
 देवर्षयस्तथा यक्षा देवाश्चात्र वृकोदर ।
 आमन्त्र्य यक्षप्रवरं पिबन्ति विहरन्ति च ।
 गन्धर्वाप्सरसश्चैव विहरन्त्यत्र पाण्डव ॥ ५
 अन्यायेनेह यः कश्चिदवमन्य धनेश्वरम् ।
 विहर्तुमिच्छेदुर्वृत्तः स विनश्येदसंशयम् ॥ ६
 तमनाहत्य पद्मानि जिहीर्षसि बलादितः ।
 धर्मराजस्य चात्मानं ब्रवीषि भ्रातरं कथम् ॥ ७

भीम उवाच ।

राक्षसास्तं न पश्यामि धनेश्वरमिहान्तिके ।
 दृष्ट्वापि च महाराजं नाहं याचितुमुत्सहे ॥ ८
 न हि याचन्ति राजान एष धर्मः सनातनः ।
 न चाहं हातुमिच्छामि क्षात्रधर्मं कथंचन ॥ ९
 इयं च नलिनी रम्या ज्ञाना पर्वतनिर्गरे ।
 नेयं भवनमामाद्य कुबेरस्य महात्मनः ॥ १०
 तुल्या हि सर्वभूतानामयं वैश्रवणस्य च ।
 एवंगतेषु द्रव्येषु कः कं याचितुमर्हति ॥ ११

वैशंपायन उवाच ।

इत्युक्त्वा राक्षसान्सर्वान्भीमसेनो व्यगाहत ।
 ततः स राक्षसैर्वाचा प्रनिपिद्धः प्रतापवान् ।
 मा भैवमिति सक्रोधैर्भर्तयद्भिः समन्ततः ॥ १२
 कदर्थीकृत्य तु स तान्राक्षसान्भीमविक्रमः ।
 व्यगाहत महातेजास्ते तं सर्वे न्यवारयन् ॥ १३

गृहीत वप्रीत निवृन्ततेमं

पञ्चाम खादाम च भीमसेनम् ।

क्रुद्धा श्रुवन्तोऽनुययुर्दुतं ते

शस्त्राणि चोद्यम्य विवृत्ततेत्राः ॥ १४

ततः स गुर्वी यमदण्डकल्पां

महागदां काञ्चनपट्टनद्धाम् ।

प्रगृह्य तानभ्यपतत्तरस्वी

ततोऽब्रवीत्तिष्ठत तिष्ठतेति ॥ १५

ते तं तदा तोमरपट्टिशद्यै-

र्व्याविध्य शस्त्रैः सहसाभिपेतुः ।

जिघांसवः क्रोधवशाः सुभीमा

भीमं समन्तात्परिवव्रुः ॥ १६

वातेन कुल्यां बलवान्स जातः

शूरस्तरस्वी द्विघातां निहन्ता ।

सत्ये च धर्मे च रतः सदैव

पराक्रमे शत्रुभिरप्रधृष्यः ॥ १७
 तेषां स मार्गान्विविधान्महात्मा
 निहत्य शस्त्राणि च शात्रवाणाम् ।
 यथाप्रवीरान्निजघान वीरः
 परःशतान्पुष्करिणीसमीपे ॥ १८
 ते तस्य वीर्यं च बलं च दृष्ट्वा
 विद्याबलं बाहुबलं तथैव ।
 अशकुवन्तः सहिताः समन्ता-
 द्रुतप्रवीराः सहसा निवृत्ताः ॥ १९
 विदीर्यमाणास्तत एव तूर्ण-
 माकाशमास्थाय विमूढसंज्ञाः ।
 कैलासशृङ्गाण्यभिदुद्रुवुस्ते
 भीमार्दिताः क्रोधवशाः प्रभङ्गाः ॥ २०
 स शक्रवद्दानवदैत्यसंघा-
 न्विक्रम्य जित्वा च रणेऽरिसंघान् ।
 विगाह्य तां पुष्करिणीं जितारिः
 कामाय जप्राह ततोऽम्बुजानि ॥ २१
 ततः स पीत्वामृतकल्पमम्भो
 भूयो बभूवोत्तमवीर्यतेजाः ।
 उत्पाठ्य जप्राह ततोऽम्बुजानि
 सौगन्धिकान्युत्तमगन्धवन्ति ॥ २२
 ततस्तु ते क्रोधवशाः समेत्य
 धनेश्वरं भीमबलप्रणुनाः ।
 भीमस्य वीर्यं च बलं च संख्ये
 यथावदाचख्युरतीव दीनाः ॥ २३
 तेषां वचस्तत्तु निशम्य देवः
 प्रहस्य रक्षांसि ततोऽभ्युवाच ।
 गृह्णातु भीमो जलजानि कामं
 कृष्णानिमित्तं विदितं ममैतत् ॥ २४
 ततोऽभ्यनुज्ञाय धनेश्वरं ते

जग्मुः कुरुणां प्रवरं विरोषाः ।
 भीमं च तस्यां ददृशुर्नलिन्यां
 यथोपजोषं विहरन्तमेकम् ॥ २५
 इति श्रीमहाभारते आरण्यकपर्वणि
 द्विपञ्चाशदधिकशततमोऽध्यायः ॥ १५२ ॥
 १५३
 वैशंपायन उवाच ।
 ततस्तानि महार्हाणि दिव्यानि भरतर्षभ ।
 बहूनि बहुरूपाणि विरजांसि समाददे ॥ १
 ततो वायुर्महाञ्शीघ्रो नीचैः शर्करकर्षणः ।
 प्रादुरासीत्खरस्पर्शः सग्राममभिचोदयन् ॥ २
 पपात महती चोल्का सनिर्घाता महाप्रभा ।
 निष्प्रभश्चाभवत्सूर्यश्छन्नरश्मिस्तमोवृतः ॥ ३
 निर्घातश्चाभवद्भीमो भीमे विक्रममास्थिते ।
 चचाल पृथिवी चापि पांसुवर्षं पपात च ॥ ४
 सलोहिता दिशश्चासन्खरवाचो मृगद्विजाः ।
 तमोवृतमभूत्सर्वं न प्रज्ञायत किञ्चन ॥ ५
 तदद्भुतमभिप्रेक्ष्य धर्मपुत्रो युधिष्ठिरः ।
 उवाच वदतां श्रेष्ठः कोऽस्मानभिभविष्यति ॥ ६
 सज्जीभवत भद्रं वः पाण्डवा युद्धदुर्मदाः ।
 यथारूपाणि पश्यामि स्वभ्यग्नौ नः पराक्रमः ॥ ७
 एवमुक्त्वा ततो राजा वीक्षांचक्रे समन्ततः ।
 अपश्यमानो भीमं च धर्मराजो युधिष्ठिरः ॥ ८
 तत्र कृष्णां यमौ चैव समीपस्थानरिदमः ।
 पप्रच्छ भ्रातरं भीमं भीमकर्माणमाहवे ॥ ९
 कच्चिन्न भीमः पाञ्चालि किञ्चित्कृत्यं चिकीर्षति ।
 कृतवानपि वा वीरः साहसं साहसप्रियः ॥ १०
 इमे ह्यकस्मादुत्पाता महासमरदर्शिनः ।
 दर्शयन्तो भयं तीव्रं प्रादुर्भूताः समन्ततः ॥ ११
 तं तथावादिनं कृष्णा प्रत्युवाच मनस्विनी ।

प्रिया प्रियं चिकीर्षन्ती महिषी चारुहासिनी ॥ १२
 यत्तत्सौगन्धिकं राजन्नाहृतं मातरिश्वना ।
 तन्मया भीमसेनस्य प्रीतयाद्योपपादितम् ॥ १३
 अपि चोक्तो मया वीरो यदि पश्येद्बहून्यपि ।
 तानि सर्वाण्युपादाय शीघ्रमागम्यतामिति ॥ १४
 स तु नूनं महाबाहुः प्रियार्थं मम पाण्डवः ।
 प्रागुदीचीं दिशं राजंस्तान्याहर्तुमितो गतः ॥ १५
 उक्तस्त्वेवं तथा राजा यमाविदमथाब्रवीन् ।
 गच्छाम सहितास्तूर्णं येन यातो वृकोदरः ॥ १६
 बहन्तु राक्षसा विप्रान्यथाश्रान्तान्यथाकृणान् ।
 त्वमप्यमरसंकाश वह कृष्णां घटोत्कच ॥ १७
 व्यक्तं दूरमितो भीमः प्रविष्ट इति मे मतिः ।
 चिरं च तस्य कालोऽयं स च वायुसमो जवे ॥ १८
 तरस्वी वैनतेयस्य सदृशो भुवि लङ्घने ।
 उत्पतेदपि चाकाशं निपतेच्च यथेच्छकम् ॥ १९
 तमन्वियाम भवतां प्रभावाद्रजनीचराः ।
 पुरा स नापराधोति सिद्धानां ब्रह्मवादिनाम् ॥ २०
 तथेत्युक्त्वा तु ते सर्वे हैडिम्बप्रमुखास्तदा ।
 उद्देशज्ञाः कुबेरस्य नलिन्या भरतर्षभ ॥ २१
 आदाय पाण्डवांश्चैव तांश्च विप्राननेकशः ।
 लोमशेनैव सहिताः प्रययुः प्रीतमानसाः ॥ २२
 ते गत्वा सहिताः सर्वे ददृशुस्तत्र कानने ।
 प्रफुल्लपङ्कजवतीं नलिनीं सुमनोहराम् ॥ २३
 तं च भीमं महात्मानं तस्यास्तीरे व्यवस्थितम् ।
 ददृशुर्निहतांश्चैव यक्षान्सुविपुलेक्षणान् ॥ २४
 उद्यम्य च गदां दोभ्यां नदीतीरे व्यवस्थितम् ।
 प्रजासंक्षेपसमये दण्डहस्तामिवान्तकम् ॥ २५
 तं दृष्ट्वा धर्मराजस्तु परिष्वज्य पुनः पुनः ।
 उवाच ऋक्षण्या वाचा कौन्तेय किमिदं कृतम् ॥ २६
 साहसं बत भद्रं ते देवानामपि चाप्रियम् ।

पुनरेवं न कर्तव्यं मम चेद्विच्छामि प्रियम् ॥ २७
 अनुशास्य च कौन्तेयं पद्मानि प्रतिगृह्य च ।
 तस्यामेव नलिन्यां ते विजहुरमरोपमाः ॥ २८
 एतस्मिन्नेव काले तु प्रगृहीतगिलायुधाः ।
 प्रादुरासन्महाकायान्मन्योऽनस्य रक्षिणः ॥ २९
 ते दृष्ट्वा धर्मराजान देवपि चापि लोमशम् ।
 नकुल सहदेवं च तथान्यान्ब्राह्मणर्षभान् ।
 विनयेनानताः सर्वे प्रणिपेतुश्च भारत ॥ ३०
 सान्त्विता धर्मराजेन प्रमेदुः क्षणदाचराः ।
 विदिताश्च कुबेरस्य तनस्ते नरपुंगवाः ।
 उधुर्नातिचिरं कालं रममाणाः कुरुद्वहाः ॥ ३१

इति श्रीमहाभारते आरण्यकपर्वणि

त्रिपञ्चाशदधिकशततमोऽध्यायः ॥ १५३ ॥

॥ समाप्तं तीर्थयात्रापर्व ॥

१५४

वैशंपायन उवाच ।

ततस्तान्परिविस्थस्तान्वसतस्तत्र पाण्डवान् ।
 गतेषु तेषु रक्षःसु भीमसेनात्मजेऽपि च ॥ १
 रहितान्भीमसेनेन कदाचित्तान्यदृच्छया ।
 जहार धर्मराजानं यमौ कृष्णां च राक्षसः ॥ २
 ब्राह्मणो मन्त्रकुशलः सर्वान्निष्वस्त्रवित्तमः ।
 इति ब्रुवन्पाण्डवेयान्पर्युपास्ते स्म नित्यदा ॥ ३
 परीक्षमाणः पार्थानां कलापानि धनूषि च ।
 अन्तरं सममिप्रेप्सुर्नाम्ना ख्यातो जटासुरः ॥ ४
 स भीमसेने निष्क्रान्ते मृगयार्थमरिदमे ।
 अन्यद्रूपं समास्थाय विकृतं भैरवं महत् ॥ ५
 गृहीत्वा सर्वशस्त्राणि द्रौपदीं परिगृह्य च ।
 प्रातिष्ठत स दुष्टात्मा त्रीन्गृहीत्वा च पाण्डवान् ॥ ६
 सहदेवस्तु यत्नेन ततोऽपक्रम्य पाण्डवः ।
 आक्रन्दद्भीमसेनं वै येन यातो महाबलः ॥ ७

तमब्रवीद्धर्मराजो द्वियमाणो युधिष्ठिरः ।
 धर्मस्ते हीयते मूढ न चैनं समवेक्षसे ॥ ८
 चेऽन्ये केचिन्मनुष्येषु तिर्यग्योनिगता अपि ।
 गन्धर्वयक्षरक्षांसि वयांसि पशवस्तथा ।
 मनुष्यानुपजीवन्ति ततस्त्वमुपजीवसि ॥ ९
 समृद्ध्या ह्यस्य लोकस्य लोको युष्माकमृध्यते ।
 इमं च लोकं शोचन्तमनुशोचन्ति देवताः ।
 पूज्यमानाश्च वर्धन्ते हव्यकव्यैर्यथाविधि ॥ १०
 वयं राष्ट्रस्य गोप्तारो रक्षितारश्च राक्षस ।
 राष्ट्रस्यारक्ष्यमाणस्य कुतो भूतिः कुतः सुखम् ॥ ११
 न च राजावमन्तव्यो रक्षसा जात्वनागसि ।
 अणुरप्यपचारश्च नास्त्यस्माकं नराशन ॥ १२
 द्रोघधव्यं न च मित्रेषु न विश्वस्तेषु कर्हिचित् ।
 येषां चान्नानि भुञ्जीत यत्र च स्यात्प्रतिश्रयः ॥ १३
 स त्वं प्रतिश्रयेऽस्माकं पूज्यमानः सुखोषितः ।
 भुक्त्वा चान्नानि दुष्प्रज्ञ कथमस्माञ्जिहीर्षसि ॥ १४
 एवमेव वृथाचारो वृथावृद्धो वृथामतिः ।
 वृथामरणमर्हस्त्वं वृथाद्य न भविष्यसि ॥ १५
 अथ चेदुष्टबुद्धिस्त्वं सर्वैर्धर्मैर्विवर्जितः ।
 प्रदाय शस्त्राण्यस्माकं युद्धेन द्रौपदीं हर ॥ १६
 अथ चेत्त्वमविज्ञाय इदं कर्म करिष्यसि ।
 अधर्मं चाप्यकीर्तिं च लोके प्राप्स्यसि केवलम् ॥ १७
 एतामद्य परामृश्य स्त्रियं राक्षस मानुषीम् ।
 विषमेतत्समालोड्य कुम्भेन प्राशितं त्वया ॥ १८
 ततो युधिष्ठिरस्तस्य भारिकः समपद्यत ।
 स तु भाराभिभूतात्मा न तथा शीघ्रगोऽभवत् ॥ १९
 अथाब्रवीद्रौपदीं च नकुलं च युधिष्ठिरः ।
 मा भैष्ट राक्षसान्मूढाद्भतिरस्य मया हृता ॥ २०
 नातिदूरे महाबाहुर्भविता पवनात्मजः ।
 अस्मिन्मुहूर्ते संप्राप्ते न भविष्यति राक्षसः ॥ २१

सहदेवस्तु तं दृष्ट्वा राक्षसं मूढचेतसम् ।
 उवाच वचनं राजन्कुन्तीपुत्रं युधिष्ठिरम् ॥ २२
 राजन्किं नाम तत्कृत्यं क्षत्रियस्यास्यतोऽधिकम् ।
 यद्युद्धेऽभिमुखः प्राणांस्यजेच्छत्रूञ्जयेत वा ॥ २३
 एष चास्मान्वयं चैनं युध्यमानाः परंतप ।
 सूदयेम महाबाहो देशकालो ह्ययं नृप ॥ २४
 क्षत्रधर्मस्य संप्राप्तः कालः सत्यपराक्रम ।
 जयन्तः पात्यमाना वा प्राप्तुमर्हामि सद्गतिम् ॥ २५
 राक्षसे जीवमानेऽद्य रविरस्तमियाद्यदि ।
 नाहं ब्रूयां पुनर्जातु क्षत्रियोऽस्मीति भारत ॥ २६
 भो भो राक्षस तिष्ठस्व सहदेवोऽस्मि पाण्डवः ।
 हत्वा वा मां नयस्वैनान्हतो वाद्येह स्वप्स्यसि ॥ २७
 तथैव तस्मिन्नुवति भीमसेनो यदृच्छया ।
 प्रादृश्यत महाबाहुः सवज्र इव वासवः ॥ २८
 सोऽपश्यद्भ्रातरौ तत्र द्रौपदीं च यशस्विनीम् ।
 क्षितिस्थं सहदेवं च क्षिपन्तं राक्षसं तदा ॥ २९
 मार्गाच्च राक्षसं मूढं कालोपहतचेतसम् ।
 भ्रमन्तं तत्र तत्रैव दैवेन विनिवारितम् ॥ ३०
 भ्रातृस्तान्द्वियतो दृष्ट्वा द्रौपदीं च महाबलः ।
 क्रोधमाहारयद्भीमो राक्षसं चेदमब्रवीत् ॥ ३१
 विज्ञातोऽसि मया पूर्वं चेष्टञ्छस्त्रपरीक्षणे ।
 आस्था तु त्वयि मे नास्ति यतोऽसि न हतस्तदा ।
 ब्रह्मरूपप्रतिच्छन्नो न नो वदसि चाप्रियम् ॥ ३२
 प्रियेषु चरमाणं त्वां न चैवाप्रियकारिणम् ।
 अतिथि ब्रह्मरूपं च कथं हन्यामनागसम् ।
 राक्षसं मन्यमानोऽपि यो हन्यान्नरकं व्रजेत् ॥ ३३
 अपक्वस्य च कालेन वधस्तव न विद्यते ।
 नूनमद्यासि संपको यथा ते मतिरीदृशी ।
 दत्ता कृष्णापहरणे कालेनाद्भुतकर्मणा ॥ ३४
 बडिशोऽयं त्वया ग्रस्तः कालसूत्रेण लम्बितः ।

मत्स्योऽम्भसीव स्यूतास्यः कथं मेऽद्य गमिष्यसि ॥ ३५
 यं चासि प्रस्थितो देशं मनः पूर्वं गतं च ते ।
 न तं गन्तासि गन्तासि मार्गं वक्रहिडिम्बयोः ॥ ३६
 एवमुक्तस्तु भीमेन राक्षसः कालचोदितः ।
 भीत उत्सृज्य तान्सर्वान्युद्धाय समुपस्थितः ॥ ३७
 अब्रवीच्च पुनर्भीमं रोपात्प्रस्फुरिताधरः ।
 न मे मूढा दिशः पाप त्वदर्थं मे विलम्बनम् ॥ ३८
 श्रुता मे राक्षसा ये ये त्वया विनिहता रणे ।
 तेषामद्य करिष्यामि तवाग्नेणोदकक्रियाम् ॥ ३९
 एवमुक्तस्ततो भीमः सुक्लिणी परिसलिहन् ।
 स्मयमान इव क्रोधात्साक्षात्कालान्तकोपमः ।
 बाहुसंरम्भमेवेच्छन्नमिदुद्राव राक्षसम् ॥ ४०
 राक्षसोऽपि तदा भीमं युद्धार्थिनमवस्थितम् ।
 अमिदुद्राव संरब्धो बलो वज्रधरं यथा ॥ ४१
 वर्तमाने तदा ताभ्यां बाहुयुद्धे सुदारुणे ।
 माद्रीपुत्रावभिकुद्धावुभावप्यभ्यधावताम् ॥ ४२
 न्यवारयतौ प्रहसन्कुन्तीपुत्रो वृकोदरः ।
 शक्तोऽहं राक्षसस्येति प्रेक्षध्वमिति चाब्रवीत् ॥ ४३
 आत्मना भ्रातृमिश्राहं धर्मेण सुकृतेन च ।
 इष्टेन च शपे राजन्सूदयिष्यामि राक्षसम् ॥ ४४
 इत्येवमुक्त्वा तौ वीरौ स्पर्धमानौ परस्परम् ।
 बाहुभिः समसज्जेतामुभौ रक्षोवृकोदरौ ॥ ४५
 तयोरासीत्संप्रहारः क्रुद्धयोर्भीमरक्षसोः ।
 अमृष्यमाणयोः संख्ये देवदानवयोरिव ॥ ४६
 आरुज्यारुज्य तौ वृक्षानन्योन्यमभिजघ्नतुः ।
 जीमूताविव घर्मान्ते विनदन्तौ महाबलौ ॥ ४७
 बभञ्जतुर्महावृक्षानूरुभिर्वलिनां वरौ ।
 अन्योन्येनाभिसंरब्धौ परस्परजयैषिणौ ॥ ४८
 तद्वृक्षयुद्धमभवन्महीरूढविनाशनम् ।

वालिसुग्रीवयोर्भ्रात्रोः पुरेव कपिमिहयोः ॥ ४९
 आविध्याविध्य तौ वृक्षान्मुहूर्तमितरेतरम् ।
 ताडयामासतुर्भौ विनदन्तौ मुहुर्मुहुः ॥ ५०
 तस्मिन्देहे यदा वृक्षाः सर्व एव निपातिताः ।
 पुञ्जीकृताश्च जनशः परम्परवधेऽसया ॥ ५१
 तदा शिलाः समादाय मुहूर्तमिव भारत ।
 महाभ्रेरिव शैलेन्द्रौ युयुधाते महाबलौ ॥ ५२
 उग्राभिरुग्ररूपाभिवृहतीभिः परम्परम् ।
 वज्रैरिव महावेगैराजघ्नतुर्मर्षणौ ॥ ५३
 अभिहत्य च भूयस्तावन्योन्यं बलदर्पितौ ।
 भुजाभ्यां परिगृह्णाथ चक्रपतिं गजाविव ॥ ५४
 मुष्टिभिश्च महाघोरैरन्योन्यमभिपेततुः ।
 तयोश्चटचटाशब्दो बभूव सुमहात्मनोः ॥ ५५
 ततः संहत्य मुष्टि तु पञ्चशीर्षमिवोरगम् ।
 वेगेनाभ्यहनद्भीमो राक्षसस्य शिरोधराम् ॥ ५६
 ततः श्रान्तं तु तद्रक्षो भीमसेनमुजाहतम् ।
 सुपरिश्रान्तमालक्ष्य भीमसेनोऽभ्यवर्तत ॥ ५७
 तत एनं महाबाहुर्बाहुभ्याममरोपमः ।
 समुत्क्षिप्य बलाद्भीमो निष्पिपेप महीतले ॥ ५८
 तस्य गात्राणि सर्वाणि चूर्णयामास पाण्डवः ।
 अरत्तिना चाभिहत्य शिरः कायादपाहरत् ॥ ५९
 संदष्टोष्ठं विवृत्ताक्षं फलं वृन्तादिव च्युतम् ।
 जटासुरस्य तु शिरो भीमसेनबलाद्धृतम् ।
 पपात रुधिरादिग्धं संदष्टदशनच्छदम् ॥ ६०
 तं निहत्य महेष्वासो युधिष्ठिरमुपागमत् ।
 स्तूयमानो द्विजाग्र्यैस्तैर्मरुद्भिरिव वासवः ॥ ६१

इति श्रीमहाभारते आरण्यकपर्वणि

चतुःपञ्चाशदधिकशततमोऽध्यायः ॥ १५४ ॥

॥ समाप्तं जटासुरवधपर्व ॥

१५५

वैशंपायन उवाच ।

निहते राक्षसे तस्मिन्पुनर्नारायणाश्रमम् ।
 अभ्येत्य राजा कौन्तेयो निवासमकरोत्प्रभुः ॥ १
 स समानीय तान्सर्वान्भ्रातृनित्यब्रवीद्वचः ।
 द्रौपद्या सहितान्काले संस्मरन्भ्रातरं जयम् ॥ २
 समाश्रितस्त्रोऽभिगताः शिवेन चरतां वने ।
 कृतोद्देशश्च बीभत्सुः पञ्चमीमभितः समाम् ॥ ३
 प्राप्य पर्वतराजानं श्वेतं शिखरिणां वरम् ।
 तत्रापि च कृतोद्देशः समागमदिदृक्षुभिः ॥ ४
 कृतश्च समयस्तेन पार्थेनामिततेजसा ।
 पञ्च वर्षाणि वत्स्यामि विद्यार्थीति पुरा मयि ॥ ५
 तत्र गाण्डीवधन्वानमवाप्तास्त्रमरिदमम् ।
 देवलोकादिमं लोकं द्रक्ष्यामः पुनरागतम् ॥ ६
 इत्युक्त्वा ब्राह्मणान्सर्वानामन्वयत पाण्डवः ।
 कारणं चैव तत्तेषामाचक्षे तपस्विनाम् ॥ ७
 तमुग्रतपसः प्रीताः कृत्वा पार्थं प्रदक्षिणम् ।
 ब्राह्मणास्तेऽन्वमोदन्त शिवेन कुशलेन च ॥ ८
 सुखोदकमिमं क्लेशमचिराद्भरतर्षभ ।
 क्षत्रधर्मेण धर्मज्ञ तीर्त्वा गां पालयिष्यसि ॥ ९
 तत्तु राजा वचस्तेषां प्रतिगृह्य तपस्विनाम् ।
 प्रतस्थे सह विप्रैस्तैर्भ्रातृभिश्च परंतपः ॥ १०
 द्रौपद्या सहितः श्रीमान्हैडिम्बेयादिभिस्तथा ।
 राक्षसैरनुयातश्च लोमशेनाभिरक्षितः ॥ ११
 क्वचिज्जगाम पद्भ्यां तु राक्षसैरुह्यते क्वचित् ।
 तत्र तत्र महातेजा भ्रातृभिः सह सुव्रतः ॥ १२
 ततो युधिष्ठिरो राजा बहून्क्लेशान्विचिन्तयन् ।
 सिंहव्याघ्रगजाकीर्णामुदीचीं प्रययौ दिशम् ॥ १३
 अवेक्षमाणः कैलासं मैनाकं चैव पर्वतम् ।
 गन्धमादनपादांश्च मेरुं चापि शिलोच्चयम् ॥ १४

उपर्युपरि शैलस्य बह्वीश्च सरितः शिवाः ।
 प्रस्थं हिमवतः पुण्यं ययौ सप्तदशेऽहनि ॥ १५
 ददृशुः पाण्डवा राजगन्धमादनमन्तिकान् ।
 पृष्ठे हिमवतः पुण्ये नानाद्रुमलतायुते ॥ १६
 सलिलावर्तसंजातैः पुष्पितैश्च महीरुहैः ।
 समावृतं पुण्यतममाश्रमं वृषपर्वणः ॥ १७
 तमुपक्रम्य राजर्षिं धर्मात्मानमरिदमाः ।
 पाण्डवा वृषपर्वणमवन्दन्त गतक्लमाः ॥ १८
 अभ्यनन्दत्स राजर्षिः पुत्रवद्भरतर्षभान् ।
 पूजिताश्चावसंस्तत्र सप्तरात्रमरिदमाः ॥ १९
 अष्टमेऽहनि संप्राप्ते तमृषि लोकविश्रुतम् ।
 आमन्त्र्य वृषपर्वणं प्रस्थानं समरोचयन् ॥ २०
 एकैकश्च तान्विप्रान्निवेद्य वृषपर्वणे ।
 न्यासभूतान्यथाकालं बन्धूनिव सुसत्कृतान् ॥ २१
 ततस्ते वरवस्त्राणि शुभान्याभरणानि च ।
 न्यदधुः पाण्डवास्तस्मिन्नाश्रमे वृषपर्वणः ॥ २२
 अतीतानागते विद्वान्कुशलः सर्वधर्मवित् ।
 अन्वशासत्स धर्मज्ञः पुत्रवद्भरतर्षभान् ॥ २३
 तेऽनुज्ञाता महात्मानः प्रययुर्दिशमुत्तराम् ।
 कृष्ण्या सहिता वीरा ब्राह्मणैश्च महात्मभिः ।
 तान्प्रस्थितानन्वगच्छद्दृषपर्वामहीपतिः ॥ २४
 उपन्यस्य महातेजा विप्रेभ्यः पाण्डवांस्तदा ।
 अनुसंसाध्य कौन्तेयानाशीर्भिरभिनन्द्य च ।
 वृषपर्वामिववृते पन्थानमुपदिश्य च ॥ २५
 नानामृगगणैर्जुष्टं कौन्तेयः सत्यविक्रमः ।
 पदातिर्भ्रातृभिः सार्धं प्रातिष्ठत युधिष्ठिरः ॥ २६
 नानाद्रुमनिरोधेषु वसन्तः शैलसानुषु ।
 पर्वतं विविशुः श्वेतं चतुर्थेऽहनि पाण्डवाः ॥ २७
 महाभ्रघनसंकाशं सलिलोपहितं शुभम् ।
 मणिकाञ्चनरम्यं च शैलं नानासमुच्छ्रयम् ॥ २८

ते समासाद्य पन्थानं यथोक्तं वृषपर्वणा ।
 अनुसस्युर्यथोद्देशं पश्यन्तो विविधान्नगान् ॥ २९
 उपर्युपरि शैलस्य गुहाः परमदुर्गमाः ।
 सुदुर्गमांस्ते सुबहून्मुखेनैवाभिचक्रमुः ॥ ३०
 धौम्यः कृष्णा च पार्थाश्च लोमशश्च महानृषिः ।
 अगमन्सहितास्तत्र न कश्चिदवर्हीयते ॥ ३१
 ते मृगाद्विजसंघुष्टं नानाद्विजसमाकुलम् ।
 शाखामृगगणैश्चैव सेवितं सुमनोहरम् ॥ ३२
 पुण्यं पद्मसरोपेतं सपत्न्यलमहावनम् ।
 उपतस्थुर्महावीर्या माल्यवन्तं महागिरिम् ॥ ३३
 ततः किंपुरुषावासं सिद्धचारणसेवितम् ।
 ददृशुर्दृष्टरोमाणः पर्वतं गन्धमादनम् ॥ ३४
 विद्याधरानुचरितं किंनरीभिस्तथैव च ।
 गजसिंहसमाकीर्णमुदीर्णशरभायुतम् ॥ ३५
 उपेतमन्यैश्च तदा मृगैर्मृदुनिनादिभिः ।
 ते गन्धमादनवनं तन्नन्दनवनोपमम् ॥ ३६
 मुदिताः पाण्डुतनया मनोहृदयनन्दनम् ।
 विविशुः क्रमशो वीरा अरण्यं शुभकाननम् ॥ ३७
 द्रौपदीसहिता वीरास्तैश्च विप्रैर्महात्मभिः ।
 शृण्वन्तः प्रीतिजननान्वल्गूनमदकलाञ्छुभान् ।
 श्रोत्रस्यान्सुमधुराञ्छब्दान्वगमुखेरितान् ॥ ३८
 सर्वर्तुफलभाराढ्यान्सर्वर्तुकुसुमोज्ज्वलान् ।
 पश्यन्तः पादपांश्चापि फलभारावनामितान् ॥ ३९
 आभ्रानाम्रातकान्फुलान्नारिकेलान्सतिन्दुकान् ।
 अजातकांस्तथा जीरान्दाडिमान्बीजपूरकान् ॥ ४०
 पनसालिल्लिकुचान्मोचान्खर्जूरानाम्रवेतसान् ।
 पारावतांस्तथा क्षौद्रात्रीपांश्चापि मनोरमान् ॥ ४१
 बिल्वान्कपित्थाञ्जम्बून्श्च काश्मरीर्बदरीस्तथा ।
 प्लक्षानुदुम्बरवटान्श्चथान्क्षीरिणस्तथा ।
 भल्लातकानामलकान्हरीतकविभीतकान् ॥ ४२

इङ्गदान्करवीरांश्च तिन्दुकांश्च महाफलान् ।
 एतानन्यांश्च विविधानान्धमादनसानुषु ॥ ४३
 फलैरमृतकल्पैस्तानाचितान्त्वादुभिस्तरुन् ।
 तथैव चम्पकाशोकान्केतकान्वकुलास्तथा ॥ ४४
 पुंनागान्सप्रपर्णाश्च कर्णिकारान्सकेतकान् ।
 पाटलान्कुटजान्स्यान्मन्दः रेन्दीवरांस्तथा ॥ ४५
 पारिजातान्कोविदारान्देवदाम्तरुस्तथा ।
 शालांस्तालास्तमालाश्च प्रियालान्वकुलास्तथा ।
 शाल्मलीः किंशुकाशोकाञ्जिशपास्तरुस्तथा ॥ ४६
 चकोरैः शतपत्रैश्च भृङ्गराजैस्तथा शुक्रैः ।
 कोकिलैः कलविङ्कैश्च हारीर्नैर्जीवजीवकैः ॥ ४७
 प्रियव्रतैश्चातकैश्च तथान्यैर्विविधैः खगैः ।
 श्रोत्ररम्यं सुमधुरं कूजङ्गिआण्यधिष्ठितान् ॥ ४८
 सरांसि च विचित्राणि प्रसन्नसलिलानि च ।
 कुमुदः पुण्डरीकैश्च तथा कोकनदोत्पलैः ।
 कलारैः कमलैश्चैव आचितानि समन्ततः ॥ ४९
 कदम्बैश्चक्रवाकैश्च कुरैर्जलकुम्भैः ।
 कारण्डवैः प्लवङ्गैर्सेवकैर्महुभिरेव च ।
 एतैश्चान्यैश्च कीर्णानि समन्ताञ्जलचारिभिः ॥ ५०
 हृष्टैस्तथा तामरसरसासवमदालसैः ।
 पद्मोदरच्युतरजःकिञ्जल्कारणरञ्जितैः ॥ ५१
 मधुरस्वरैर्मधुकैर्विस्तान्कमलकरान् ।
 पश्यन्तस्ते मनोरम्यान्गन्धमादनसानुषु ॥ ५२
 तथैव पद्मपण्डैश्च मण्डितेषु समन्ततः ।
 शिखण्डिनीभिः सहिताल्लतामण्डपकेषु च ।
 मेघतूर्यरवोद्दाममदनाकुलितान्भृशम् ॥ ५३
 कृत्यैव केकामधुरं सर्गातमधुरस्वरम् ।
 चित्रान्कलापान्विस्तीर्य सविलासान्मदालसान् ।
 मयूरान्ददृशुश्चित्रान्नृत्यतो वनलासकान् ॥ ५४
 कान्ताभिः सहितानन्यानपश्यन्मतः सुखम् ।

वलीलतासंकटेषु कटकेषु स्थितांस्तथा ॥ ५५
 कांश्चिच्छकुनजातांश्च विटपेपूकटानपि ।
 कलापरचित्ताटोपान्विचित्रमुकुटानिव ।
 विवरेषु तरूणां च मुदितान्दृष्टुश्च ते ॥ ५६
 सिन्धुवारानथोद्दामान्मन्मथस्येव तोमरान् ।
 सुवर्णकुसुमाकीर्णान्गिराणां शिखरेषु च ॥ ५७
 कर्णिकारान्विरचितान्कर्णपूरानिवोत्तमान् ।
 अथापश्यन्कुरवकान्वनराजिषु पुष्पितान् ।
 कामवश्योत्सुककरान्कामस्येव शरोत्करान् ॥ ५८
 तथैव वनराजीनामुदारान्चितानिव ।
 विराजमानांस्तेऽपश्यन्तिलकांस्तिलकानिव ॥ ५९
 तथानङ्गशराकारान्सहकारान्मनोरमान् ।
 अपश्यन्भ्रमरावागन्मञ्जरीभिर्विराजितान् ॥ ६०
 हिरण्यसदृशैः पुष्पैर्द्वाग्निसदृशैरपि ।
 लोहितैरञ्जनाभैश्च वैडूर्यसदृशैरपि ॥ ६१
 तथा शालांस्तमालांश्च पाटल्यो बकुलानि च ।
 माला इव समासक्ताः शैलानां शिखरेषु च ॥ ६२
 एवं क्रमेण ते वीरा वीक्षमाणः समन्ततः ।
 गजसंघसमाबाधं सिंहव्याघ्रसमायुतम् ॥ ६३
 शरभोन्नादसंघुष्टं नानारावनिनादितम् ।
 सर्वर्तुफलपुष्पाढ्यं गन्धमादनसानुषु ॥ ६४
 पीता भास्वरवर्णाभा बभूवुर्वनराजयः ।
 नात्र कण्टकिनः केचिन्नात्र केचिदपुष्पिताः ।
 स्निग्धपत्रफला वृक्षा गन्धमादनसानुषु ॥ ६५
 विमलस्फटिकाभानि पाण्डुरच्छदनैर्द्विजैः ।
 राजहंसैरुपेतानि सारसामिस्तानि च ।
 सरांसि सरितः पार्थाः पश्यन्तः शैलसानुषु ॥ ६६
 पद्मोत्पलविचित्राणि सुखस्पर्शजलानि च ।
 गन्धवन्ति च माल्यानि रसवन्ति फलानि च ।
 अतीव वृक्षा राजन्ते पुष्पिताः शैलसानुषु ॥ ६७

एते चान्ये च बहवस्तत्र काननजा द्रुमाः ।
 लताश्च विविधाकाराः पत्रपुष्पफलोच्चयाः ॥ ६८
 युधिष्ठिरस्तु तान्वृक्षान्पश्यमानो नगोत्तमे ।
 भीमसेनमिदं वाक्यमब्रवीन्मधुराक्षरम् ॥ ६९
 पश्य भीम शुभान्देशान्देवाक्रीडान्समन्ततः ।
 अमानुषगति प्राप्ताः संसिद्धाः स्म वृकोदर ॥ ७०
 लताभिश्चैव बह्वीभिः पुष्पिताः पादपोत्तमाः ।
 संश्लिष्टाः पार्थ शोभन्ते गन्धमादनसानुषु ॥ ७१
 शिखण्डिनीभिश्चरतां सहितानां शिखण्डिनाम् ।
 नर्दतां शृणु निर्घोषं भीम पर्वतसानुषु ॥ ७२
 चकोराः शतपत्राश्च मत्तकोकिलशारिकाः ।
 पत्रिणः पुष्पितानेतान्संश्लिष्यन्ति महाद्रुमान् ॥ ७३
 रक्तपीतारुणाः पार्थ पादपाग्रगता द्विजाः ।
 परस्परमुदीक्षन्ते बहवो जीवजीवकाः ॥ ७४
 हरितारुणवर्णानां शाद्वलानां समन्ततः ।
 सारसाः प्रतिदृश्यन्ते शैलप्रस्रवणेष्वपि ॥ ७५
 वदन्ति मधुरा वाचः सर्वभूतमनोनुगाः ।
 शृङ्गराजोपचक्राश्च लोहपृष्ठाश्च पत्रिणः ॥ ७६
 चतुर्विधाणाः पद्माभाः कुञ्जराः सकरेणवः ।
 एते वैडूर्यवर्णाभं क्षोभयन्ति महत्सरः ॥ ७७
 बहुतालसमुत्सेधाः शैलशृङ्गात्परिच्युताः ।
 नानाप्रस्रवणेष्वप्यश्च वारिधाराः पतन्त्यमूः ॥ ७८
 भास्कराभप्रभा भीम शारदाभ्रघनोपमाः ।
 शोभयन्ति महाशैलं नानारजतधातवः ॥ ७९
 कचिदञ्जनवर्णाभाः कचित्काञ्चनसंनिभाः ।
 धातवो हरितालस्य कचिद्विज्जुलकस्य च ॥ ८०
 मनःशिलागुहाश्चैव संध्याभ्रनिकरोपमाः ।
 शशलोहितवर्णाभाः कचिद्वैरिकधातवः ॥ ८१
 सितासिताभ्रप्रतिमा बालसूर्यसमप्रभाः ।
 एते बहुविधाः शैलं शोभयन्ति महाप्रभाः ॥ ८२

गन्धर्वाः सह कान्ताभिर्यथोक्तं वृषपर्वणा ।
 दृश्यन्ते शैलशृङ्गेषु पार्थ किंपुरुषैः सह ॥ ८३
 गीतानां तलतालानां यथा साप्तां च निस्वनः ।
 श्रूयते बहुधा भीम सर्वभूतमनोहरः ॥ ८४
 महागङ्गामुदीक्षस्व पुण्यां देवनदीं शुभाम् ।
 कलहंसगणैर्जुष्टामृषिकिनरसेविताम् ॥ ८५
 धातुभिश्च सरिद्विश्च किनरैर्मृगपक्षिभिः ।
 गन्धर्वैरप्सरोग्भिश्च कान्तैश्च मनोरमैः ॥ ८६
 व्यालैश्च विविधाकरैः शतशीर्वैः समन्ततः ।
 उपेतं पश्य कौन्तेय शैलराजमरिदम् ॥ ८७
 ते प्रीतमनसः शूराः प्राप्ता गतिमनुत्तमाम् ।
 नातृप्यन्पर्वतेन्द्रस्य दर्शनेन परंतपाः ॥ ८८
 उपेतमथ माल्यैश्च फलवद्भिश्च पादपैः ।
 आर्ष्टिषेणस्य राजर्षेराश्रमं ददृशुस्तदा ॥ ८९
 ततस्तं तीव्रतपसं कृशं धमनिसततम् ।
 पारंगं सर्वधर्माणामार्ष्टिषेणमुपागमन् ॥ ९०

इति श्रीमहाभारते आरण्यकपर्वणि

पञ्चपञ्चाशदधिकशततमोऽध्यायः ॥ १५५ ॥

१५६

वैशंपायन उवाच ।

युधिष्ठिरस्तमासाद्य तपसा दग्धकिल्बिषम् ।
 अभ्यवाद्यत प्रीतः शिरसा नाम कीर्तयन् ॥ १
 ततः कृष्णा च भीमश्च यमौ चापि यशस्विनौ ।
 शिरोभिः प्राप्य राजर्षि परिवार्योपतस्थिरे ॥ २
 तथैव धौम्यो धर्मज्ञः पाण्डवानां पुरोहितः ।
 यथान्यायमुपाक्रान्तस्तमृषिं संशितव्रतम् ॥ ३
 अन्वजानात्स धर्मज्ञो मुनिर्दिव्येन चक्षुषा ।
 पाण्डोः पुत्रान्कुरुश्रेष्ठानास्यतामिति चाब्रवीत् ॥ ४
 कुरुणामृषभं प्राज्ञं पूजयित्वा महातपाः ।
 सह भ्रातृभिरासीनं पर्यपृच्छदनामयम् ॥ ५

नानृते कुरुषे भावं कश्चिद्वर्मे च वर्तसे ।
 मातापित्रोश्च ते वृत्तिः कश्चित्पार्थ न सीदति ॥ ६
 कश्चित्ते गुरवः सर्वे वृद्धा वैशाश्च पूजिताः ।
 कश्चिन्न कुरुषे भावं पार्थ पापेषु कर्मसु ॥ ७
 सुकृतं प्रतिकर्तुं च कश्चिद्वान्तुं च दुष्कृतम् ।
 यथान्यायं कुरुश्रेष्ठ जानामि न च कन्धसे ॥ ८
 यथाहं मानिताः कश्चित्त्वया नन्दन्नि माधवः ।
 वनेष्वपि व्रमन्कश्चिद्वर्ममेवानुवर्तसे ॥ ९
 कश्चिद्वौम्यस्त्वदाचारैरेन पार्थ परितप्यते ।
 दानधर्मतपःशौचैराजवेन नितिक्षया ॥ १०
 पितृपैतामहं वृत्तं कश्चित्पार्थानुवर्तसे ।
 कश्चिद्राजर्षियातेन पथा गच्छामि पाण्डव ॥ ११
 स्वे स्वे किल कुले जाते पुत्रे नमरि वा पुनः ।
 पितरः पितृलोकस्थाः शोचन्ति च हसन्ति च ॥ १२
 किं न्वस्य दुष्कृतेऽस्माभिः संप्राप्तव्यं भविष्यति ।
 किं चास्य सुकृतेऽस्माभिः प्राप्तव्यमिति शोभनम् ॥
 पिता माता तथैवाग्निर्गुरुत्मा च पञ्चमः ।
 यस्यैते पूजिताः पार्थ तस्य लोकावुभौ जितौ ॥ १४
 अबभक्षा वायुभक्षश्च प्रवमाना विहायसा ।
 जुषन्ते पर्वतेश्रेष्ठमृषयः पर्वसंधिषु ॥ १५
 कामिनः सह कान्ताभिः परम्परमनुव्रताः ।
 दृश्यन्ते शैलशृङ्गस्थान्ता किंपुरुषा नृप ॥ १६
 अरजांसि च वासांसि वसानाः कौशिकानि च ।
 दृश्यन्ते बहवः पार्थ गन्धर्वोप्सरसां गणाः ॥ १७
 विद्याधरगणाश्चैव ऋग्विणः प्रियदर्शनाः ।
 महोरगगणाश्चैव सुपर्णाश्चोरगादयः ॥ १८
 अस्य चोपरि शैलस्य श्रूयते पर्वसंधिषु ।
 भेरीपणवशङ्खानां मृदङ्गानां च निस्वनः ॥ १९
 इहस्थैरेव तत्सर्वं श्रोतव्यं भरतर्षभाः ।
 न कार्या वः कथंचित्स्यात्तत्राभिसरणे मतिः ॥ २०

न चाप्यतः परं शक्यं गन्तुं भरतसत्तमाः ।
 विहारो ह्यत्र देवानाममानुषगतिस्तु सा ॥ २१
 ईषश्चपलकर्माणं मनुष्यमिह भारत ।
 द्विषन्ति सर्वभूतानि ताडयन्ति च राक्षसाः ॥ २२
 अभ्यतिक्रम्य शिखरं शैलस्यास्य युधिष्ठिर ।
 गतिः परमसिद्धानां देवर्षीणां प्रकाशते ॥ २३
 चापलादिह गच्छन्तं पार्थ यानमतः परम् ।
 अयःशूलादिभिर्घ्नन्ति राक्षसाः शत्रुसूदन ॥ २४
 अप्सरोभिः परिवृतः समृद्ध्या नरवाहनः ।
 इह वैश्रवणस्तात पर्वसंधिषु दृश्यते ॥ २५
 शिखरे तं समासीनमधिपं सर्वरक्षसाम् ।
 प्रेक्षन्ते सर्वभूतानि भानुमन्तमिवोदितम् ॥ २६
 देवदानवसिद्धानां तथा वैश्रवणस्य च ।
 गिरेः शिखरमुद्यानमिदं भरतसत्तम ॥ २७
 उपासीनस्य धनदं तुम्बुरोः पर्वसंधिषु ।
 गीतसामस्वनस्तात श्रूयते गन्धमादने ॥ २८
 एतदेवंविधं चित्रमिह तात युधिष्ठिर ।
 प्रेक्षन्ते सर्वभूतानि बहुशः पर्वसंधिषु ॥ २९
 भुञ्जानाः सर्वभोज्यानि रसवन्ति फलानि च ।
 वसध्वं पाण्डवश्रेष्ठा यावदर्जुनदर्शनम् ॥ ३०
 न तात चपलैर्भाव्यमिह प्राप्तैः कथंचन ।
 उषित्वेह यथाकामं यथाश्रद्धं विहृत्य च ।
 ततः शस्त्रभृतां श्रेष्ठं पृथिवीं पालयिष्यसि ॥ ३१

इति श्रीमहाभारते आरण्यकपर्वणि

षट्पञ्चाशदधिकशततमोऽध्यायः ॥ १५६ ॥

१५७

जनमेजय उवाच ।

पाण्डोः पुत्रा महात्मानः सर्वे दिव्यपराक्रमाः ।
 कियन्तं कालमवसन्पर्वते गन्धमादने ॥ १
 कानि चाभ्यवहार्याणि तत्र तेषां महात्मनाम् ।

वसतां लोकवीराणामासंस्तद्वृहि सत्तम ॥ २
 विस्तरेण च मे शंस भीमसेनपराक्रमम् ।
 यद्यच्चके महाबाहुस्तस्मिन्हैमवते गिरौ ।
 न खल्वासीत्पुनर्युद्धं तस्य यक्षैर्द्विजोत्तम ॥ ३
 कच्चित्समागमस्तेषामासीद्वैश्रवणेन च ।
 तत्र ह्यायाति धनद आर्षिषेणो यथाब्रवीत् ॥ ४
 एतदिच्छाम्यहं श्रोतुं विस्तरेण तपोधन ।
 न हि मे शृण्वतस्तृप्तिरस्ति तेषां विचेष्टितम् ॥ ५

वैशंपायन उवाच ।

एतदात्महितं श्रुत्वा तस्याप्रतिमतेजसः ।
 शासनं सततं चक्रुस्तथैव भरतर्षभाः ॥ ६
 भुञ्जाना मुनिभोज्यानि रसवन्ति फलानि च ।
 शुद्धवाणहतानां च मृगाणां पिशितान्यपि ॥ ७
 मेध्यानि हिमवत्पृष्ठे मधूनि विविधानि च ।
 एवं ते न्यवसंस्तत्र पाण्डवा भरतर्षभाः ॥ ८
 तथा निवसतां तेषां पञ्चमं वर्षमभ्यगात् ।
 शृण्वतां लोमशोक्तानि वाक्यानि विविधानि च ॥ ९
 कृत्यकाल उपस्थास्य इति चोक्त्वा घटोत्कचः ।
 राक्षसैः सहितः सर्वैः पूर्वमेव गतः प्रभो ॥ १०
 आर्षिषेणाश्रमे तेषां वसतां वै महात्मनाम् ।
 अगच्छन्बहवो मासाः पश्यतां महद्भुतम् ॥ ११
 तैस्तत्र रममाणैश्च विहरद्भिश्च पाण्डवैः ।
 प्रीतिमन्तो महाभागा मुनयश्चाराणास्तथा ॥ १२
 आजग्मुः पाण्डवान्द्रष्टुं सिद्धात्मानो यतव्रताः ।
 तैस्तैः सह कथाश्चक्रुर्दिव्या भरतसत्तमाः ॥ १३
 ततः कतिपयाहस्य महाहृदनिवासिनम् ।
 ऋद्धिमन्तं महानागं सुपर्णः सहसाहरत् ॥ १४
 प्राकम्पत महाशैलः प्रामृद्यन्त महाद्रुमाः ।
 ददृशुः सर्वभूतानि पाण्डवाश्च तदद्भुतम् ॥ १५
 ततः शैलोत्तमस्याग्रात्पाण्डवान्प्रति मारुतः ।

अवहत्सर्वमाल्यानि गन्धवन्ति शुभानि च ॥ १६
 तत्र पुष्पाणि दिव्यानि सुहृद्भिः सह पाण्डवाः ।
 ददृशुः पञ्चवर्णानि द्रौपदी च यशस्विनी ॥ १७
 भीमसेनं ततः कृष्णा काले वचनमब्रवीत् ।
 विविक्ते पर्वतोद्देशे सुखासीनं महाभुजम् ॥ १८
 सुपर्णानिलवेगेन श्वसनेन महाबलान् ।
 पञ्चवर्णानि पाल्यन्ते पुष्पाणि भरतर्षभ ।
 प्रत्यक्षं सर्वभूतानां नदीमश्वरथां प्रति ॥ १९
 खाण्डवे सत्यसंधेन भ्रात्रा तव नरेश्वर ।
 गन्धर्वोरगरक्षांसि वासवश्च निवारितः ।
 हता मायाविनश्चोभ्रा धनुः प्राप्तं च गाण्डिवम् ॥ २०
 तवापि सुमहत्तेजो महद्बाहुबलं च ते ।
 अविषह्यमनाधृष्यं शतक्रतुबलोपमम् ॥ २१
 त्वद्बाहुबलवेगेन त्रासिताः सर्वराक्षसाः ।
 हित्वा शैलं प्रपद्यन्तां भीमसेन दिशो दश ॥ २२
 ततः शैलोत्तमस्याग्रं चित्रमाल्यधरं शिवम् ।
 व्यपेतभयसंमोहाः पश्यन्तु सुहृदस्तव ॥ २३
 एवं प्रणिहितं भीम चिरात्प्रभृति मे मनः ।
 द्रष्टुमिच्छामि शैलाग्रं त्वद्बाहुबलमाश्रिता ॥ २४
 ततः क्षिप्तमिवात्मानं द्रौपद्या स परंतपः ।
 नामृष्यत महाबाहुः प्रहारमिव सद्रवः ॥ २५
 सिंहर्षभगतिः श्रीमानुदारः कनकप्रभः ।
 मनस्वी बलवान्दृप्तो मानी शूरश्च पाण्डवः ॥ २६
 लोहिताक्षः पृथुन्यसो मत्तवारणविक्रमः ।
 सिंहदंष्ट्रो बृहत्कन्धः शालपोत इवोद्गतः ॥ २७
 महात्मा चारुसर्वाङ्गः कम्बुग्रीवो महाभुजः ।
 रुक्मपृष्ठं धनुः खड्गं तूणांश्चापि परामृशत् ॥ २८
 केसरीव यथोत्सिक्तः प्रभिन्न इव वारणः ।
 व्यपेतभयसंमोहः शैलमभ्यपतद्वली ॥ २९
 तं मृगेन्द्रमिवायान्तं प्रभिन्नमिव वारणम् ।

ददृशुः सर्वभूतानि बाणखड्गधनुर्धरम् ॥ ३०
 द्रौपद्या वर्धयन्धर्षं गदामादाय पाण्डवः ।
 व्यपेतभयसंमोहः शैलराज समाविशन् ॥ ३१
 न ग्लानिर्न च कान्त्यं न वैदृष्यं न मत्सरः ।
 कदाचिज्जुपते पार्थमात्मजं मानरिश्चनः ॥ ३२
 तदेकायनमामाद्य विषमं भीमदर्शनम् ।
 बहुतालोच्छ्रयं शृङ्गमास्रोह महाबलः ॥ ३३
 स किंनरमहानागमुनिगन्धर्वगश्रमान् ।
 हर्षयन्पर्वतस्याग्रमाससाद् महाबलः ॥ ३४
 तत्र वैश्रवणाबामं ददर्श भरतर्षभः ।
 काञ्चनैः स्फटिकाकारैर्वैशमभिः समलंकृतम् ॥ ३५
 मोदयन्सर्वभूतानि गन्धमादनमभवः ।
 सर्वगन्धवहस्तत्र मारुतः सुसुखो बवौ ॥ ३६
 चित्रा विविधवर्णाभाश्चित्रमञ्जरिधारिणः ।
 अचिन्त्या विविधास्तत्र द्रुमाः परमशोभनाः ॥ ३७
 रत्नजालपरिक्षिप्तं चित्रमाल्यधरं शिवम् ।
 राक्षसाधिपतेः स्थानं ददर्श भरतर्षभः ॥ ३८
 गदाखड्गधनुष्पाणिः समभित्यक्तजीवितः ।
 भीमसेनो महाबाहुस्तथौ गिरिरिवाचलः ॥ ३९
 ततः शङ्खमुपाध्मासीद्विषतां लोमहर्षणम् ।
 ज्याघोषतलघोष च कृत्वा भूतान्यमोहयत् ॥ ४०
 ततः संहृष्टरोमाणः शब्दं तमभिदुद्रुवुः ।
 यक्षराक्षसगन्धर्वाः पाण्डवस्य समीपतः ॥ ४१
 गदापरिघनिस्त्रिंशशक्तिशूलपरश्वधाः ।
 प्रगृहीता व्यरोचन्त यक्षराक्षसबाहुभिः ॥ ४२
 ततः प्रववृते युद्धं तेषां तस्य च भारत ।
 तैः प्रयुक्तान्महाकायैः शक्तिशूलपरश्वधान् ।
 भट्टैर्भीमः प्रचिच्छेद भीमवेगतैस्ततः ॥ ४३
 अन्तरिक्षचराणां च भूमिष्ठानां च गर्जताम् ।
 शरैर्विव्याध गात्राणि राक्षसानां महाबलः ॥ ४४

सा लोहितमहावृष्टिरभ्यवर्षन्महाबलम् ।
 कायेभ्यः प्रच्युता धारा राक्षसानां समन्ततः ॥ ४५
 भीमबाहुबलोत्सृष्टैर्बहुधा यक्षरक्षसाम् ।
 विनिवृत्तान्यदृश्यन्त शरीराणि शिरांसि च ॥ ४६
 प्रच्छाद्यमानं रक्षोभिः पाण्डवं प्रियदर्शनम् ।
 ददृशुः सर्वभूतानि सूर्यमभ्रगणैरिव ॥ ४७
 स रश्मिभिरिवादित्यः शरैररिनिघातिभिः ।
 सर्वानार्त्तन्महाबाहुर्बलवान्सत्यविक्रमः ॥ ४८
 अभितर्जयमानाश्च रुवन्तश्च महारवान् ।
 न मोहं भीमसेनस्य ददृशुः सर्वराक्षसाः ॥ ४९
 ते शरैः क्षतसर्वाङ्गा भीमसेनभयादिताः ।
 भीममार्तस्वरं चक्रुर्विप्रकीर्णमहायुधाः ॥ ५०
 उत्सृज्य ते गदाशूलानसिशक्तिपरश्वधान् ।
 दक्षिणां दिशमाजग्मुस्त्रासिता दृढधन्वनाः ॥ ५१
 तत्र शूलगदापाणिर्व्यूढोरस्को महाभुजः ।
 सखा वैश्रवणस्यासीन्मणिमान्नाम राक्षसः ॥ ५२
 अदर्शयदधीकारं पौरुषं च महाबलः ।
 स तान्दृष्ट्वा परावृत्तान्समयमान इवाब्रवीत् ॥ ५३
 एकेन बहवः संख्ये मानुषेण पराजिताः ।
 प्राप्य वैश्रवणावासं किं वक्ष्यथ धनेश्वरम् ॥ ५४
 एवमाभाष्य तान्सर्वान्नयवर्तत स राक्षसः ।
 शक्तिशूलगदापाणिरभ्यधावञ्च पाण्डवम् ॥ ५५
 तमापतन्तं वेगेन प्रभिन्नमिव वारणम् ।
 वत्सदन्तैस्त्रिभिः पार्श्वे भीमसेनः समर्पयत् ॥ ५६
 मणिमानपि संक्रुद्धः प्रगृह्य महतीं गदाम् ।
 ग्राहिणोद्भीमसेनाय परिक्षिप्य महाबलः ॥ ५७
 विद्युद्गुणां महाघोराकाशे महतीं गदाम् ।
 शरैर्बहुभिरभ्यर्छद्भीमसेनः शिलाशितैः ॥ ५८
 प्रत्यहन्यन्त ते सर्वे गदामासाद्य सायकाः ।
 न त्रेणं धारयामासुर्गदावेगस्य वेगिताः ॥ ५९

गदायुद्धसमाचारं बुध्यमानः स वीर्यवान् ।
 व्यंसयामास तं तस्य प्रहारं भीमविक्रमः ॥ ६०
 ततः शक्ति महाघोरां रुक्मदण्डाभ्यस्मयीम् ।
 तस्मिन्नेवान्तरे धीमान्प्रजहाराथ राक्षसः ॥ ६१
 सा भुजं भीमनिर्ह्वादा भित्त्वा भीमस्य दक्षिणम् ।
 साम्निज्वाला महारौद्रा पपात सहसा भुवि ॥ ६२
 सोऽतिविद्धो महेष्वासः शक्त्यामितपराक्रमः ।
 गदां जग्राह कौरव्यो गदायुद्धविशारदः ॥ ६३
 तां प्रगृह्योन्नदन्भीमः सर्वशैक्यायसीं गदाम् ।
 तरसा सोऽभिदुद्राव मणिमन्तं महाबलम् ॥ ६४
 दीप्यमानं महाशूलं प्रगृह्य मणिमानपि ।
 ग्राहिणोद्भीमसेनाय वेगेन महता नदन् ॥ ६५
 भङ्क्त्वा शूलं गदाग्रेण गदायुद्धविशारदः ।
 अभिदुद्राव तं तूर्णं गरुत्मानिव पन्नगम् ॥ ६६
 सोऽन्तरिक्षमभिप्लुत्य विधूय सहसा गदाम् ।
 प्रचिक्षेप महाबाहुर्विनद्य रणमूर्धनि ॥ ६७
 सेन्द्राशनिरिवेन्द्रेण विसृष्टा वातरहसा ।
 हत्वा रक्षः क्षिति प्राप्य कृत्येव निपपात ह ॥ ६८
 तं राक्षसं भीमबलं भीमसेनेन पातितम् ।
 ददृशुः सर्वभूतानि सिंहेनेव गवां पतिम् ॥ ६९
 तं प्रेक्ष्य निहतं भूमौ हतशेषा निशाचराः ।
 भीममार्तस्वरं कृत्वा जग्मुः प्राचीं दिशं प्रति ॥ ७०

इति श्रीमहाभारते आरण्यकपर्वणि

सप्तपञ्चाशदधिकशततमोऽध्यायः ॥ १५७ ॥

१५८

वैशंपायन उवाच ।

श्रुत्वा बहुविधैः शब्दैर्नाद्यमाना गिरेर्गुहाः ।
 अजातशत्रुः कौन्तेयो माद्रीपुत्राबुभावपि ॥ १
 धौम्यः कृष्णा च विप्राश्च सर्वे च सुहृदस्तथा ।
 भीमसेनमपश्यन्तः सर्वे विमनसोऽभवन् ॥ २

द्रौपदीमार्ष्टिपेणाय प्रदाय तु महारथाः ।
 सहिताः सायुधाः शूराः शैलमारुरुहस्तदा ॥ ३
 ततः संप्राप्य शैलाग्रं वीक्षमाणा महारथाः ।
 ददृशुस्ते महेष्वासा भीमसेनमारिदमम् ॥ ४
 स्फुरतश्च महाकायान्गतसत्त्वाश्च राक्षसान् ।
 महाबलान्महाघोरान्भीमसेनेन पातितान् ॥ ५
 शुशुभे स महाबाहुर्गदाखड्गधनुर्धरः ।
 निहत्य समरे सर्वान्दानवान्मघवानिव ॥ ६
 ततस्ते समतिक्रम्य परिष्वज्य वृकोदरम् ।
 तत्रोपविशुः पार्थाः प्राप्ता गतिमनुत्तमाम् ॥ ७
 तैश्चतुर्भिर्महेष्वासैर्गिरिशृङ्गमशोभत ।
 लोकपालैर्महाभागैर्दिवं देववरैरिव ॥ ८
 कुबेरसदनं दृष्ट्वा राक्षसांश्च निपातितान् ।
 भ्राता भ्रातरमासीनमभ्यभाषत पाण्डवम् ॥ ९
 साहसाद्यदि वा मोहाद्भीम पापमिदं कृतम् ।
 नैतत्ते सदृशं वीर मुनेरिव मृषावचः ॥ १०
 राजद्विष्टं न कर्तव्यमिति धर्मविदो विदुः ।
 त्रिदशानामिदं द्विष्टं भीमसेन त्वया कृतम् ॥ ११
 अर्थधर्मावनादृत्य यः पापे कुरुते मनः ।
 कर्मणां पार्थ पापानां स फलं विन्दते भ्रुवम् ।
 पुनरेवं न कर्तव्यं मम चेदिच्छसि प्रियम् ॥ १२
 एवमुक्त्वा स धर्मात्मा भ्राता भ्रातरमच्युतम् ।
 अर्थतत्त्वविभागज्ञः कुन्तीपुत्रो युधिष्ठिरः ।
 विरराम महातेजास्तमेवार्थं विचिन्तयन् ॥ १३
 ततस्तु हतशिष्टा ये भीमसेनेन राक्षसाः ।
 सहिताः प्रत्यपद्यन्त कुबेरसदनं प्रति ॥ १४
 ते जवेन महावेगाः प्राप्य वैश्रवणालयम् ।
 भीममार्तस्वरं चक्रुर्भीमसेनभयार्दिताः ॥ १५
 न्यस्तशस्त्रायुधाः श्रान्ताः शोणिताक्तपरिच्छदाः ।
 प्रकीर्णमूर्धजा राजन्यक्षाधिपतिमब्रुवन् ॥ १६

गदापरिघनिस्त्रिशनोमरप्रामयोधिनः ।
 राक्षसा निहताः सर्वे तव देव पुरःमराः ॥ १७
 प्रमृद्य तरसा शैलं मानुषेण धनेश्वर ।
 एकेन सहिताः सख्ये हताः क्रोधवशा गणाः ॥ १८
 प्रवरा राक्षसेन्द्राणां यक्षाणां च धनाधिप ।
 शेरते निहता देव गतसत्त्वाः परामवः ॥ १९
 लब्धः शैलो वयं मुक्ता मणिमांस्ते मया हतः ।
 मानुषेण कृतं कर्म विधत्स्व यदनन्तरम् ॥ २०
 स तच्छ्रुत्वा तु सकुट्टः सर्वयक्षगणाधिपः ।
 कोपसंरक्तनयनः कथमित्यब्रवीद्वचः ॥ २१
 द्वितीयमपराध्यन्नं भीमं श्रुत्वा धनेश्वरः ।
 चुक्रोध यक्षाधिपतिर्युज्यतामिति चाब्रवीत् ॥ २२
 अथाभ्रघनसकाशं गिरिकूटमिवोच्छ्रितम् ।
 हयैः संयोजयामासुर्गन्धर्वैरुत्तमं रथम् ॥ २३
 तस्य सर्वगुणोपेता विमलाक्षा हयोत्तमाः ।
 तेजोबलजवोपेता नानारत्नविभूषिताः ॥ २४
 शोभमाना रथे युक्तास्तरिष्यन्त इवाशुगाः ।
 हर्षयामासुरन्योन्यमिङ्गितैर्विजयावहैः ॥ २५
 स तमास्थाय भगवान्राजराजो महारथम् ।
 प्रययौ देवगन्धर्वैः स्तूयमानो महाद्युतिः ॥ २६
 तं प्रयान्तं महात्मानं सर्वयक्षधनाधिपम् ।
 रक्ताक्षा हेमसंकाशा महाकाया महाबलाः ॥ २७
 सायुधा बद्धनिस्त्रिंशा यक्षा दशशतायुताः ।
 जवेन महता वीराः परिवार्योपतस्थिरे ॥ २८
 तं महान्तमुपायान्तं धनेश्वरमुपान्तिके ।
 ददृशुर्दृष्टरोमाणः पाण्डवाः प्रियदर्शनम् ॥ २९
 कुबेरस्तु महासत्त्वान्पाण्डोः पुत्रान्महारथान् ।
 आत्तकार्मुकनिस्त्रिंशान्दृष्ट्वा प्रीतोऽभवत्तदा ॥ ३०
 ते पक्षिण इवोत्पत्य गिरेः शृङ्गं महाजवाः ।
 तस्थुस्तेषां समभ्याशे धनेश्वरपुरःसराः ॥ ३१

ततस्तं दृष्टमनसं पाण्डवान्प्रति भारत ।
 समीक्ष्य यक्षगन्धर्वा निर्विकारा व्यवस्थिताः ॥ ३२
 पाण्डवाश्च महात्मानः प्रणम्य धनदं प्रभुम् ।
 नकुलः सहदेवश्च धर्मपुत्रश्च धर्मवित् ॥ ३३
 अपराद्धमिवात्मानं मन्यमाना महारथाः ।
 तरथुः प्राञ्जलयः सर्वे परिवार्य धनेश्वरम् ॥ ३४
 शय्यासनवरं श्रीमत्पुष्पकं विश्वकर्मणा ।
 विहितं चित्रपर्यन्तमातिष्ठत धनाधिपः ॥ ३५
 तमासीनं महाकायाः शङ्कुकर्णा महाजवाः ।
 उपोपविविशुर्यक्षा राक्षसाश्च सहस्रशः ॥ ३६
 शतशश्चापि गन्धर्वास्तथैवाप्सरसां गणाः ।
 परिवार्योपतिष्ठन्त यथा देवाः शतक्रतुम् ॥ ३७
 काञ्चनीं शिरसा बिभ्रद्भीमसेनः स्रजं शुभाम् ।
 बाणखड्गधनुष्पाणिरुदैक्षत धनाधिपम् ॥ ३८
 न भीर्ममस्य न ग्लानिर्विक्षतस्यापि राक्षसैः ।
 आसीत्तस्यामवस्थायां कुबेरमपि पश्यतः ॥ ३९
 आददानं शितान्बाणान्योद्धुकाममवस्थितम् ।
 दृष्ट्वा भीमं धर्मसुतमब्रवीन्नरवाहनः ॥ ४०
 विदुस्त्वां सर्वभूतानि पार्थ भूतहिते रतम् ।
 निर्भयश्चापि शैलग्रे वस त्वं सह बन्धुभिः ॥ ४१
 न च मन्युस्त्वया कार्यो भीमसेनस्य पाण्डव ।
 कालेनैते हताः पूर्वं निमित्तमनुजस्तव ॥ ४२
 ग्रीवा चात्र न कर्तव्या साहसं यदिदं कृतम् ।
 दृष्ट्वापि सुरैः पूर्वं विनाशो यक्षरक्षसाम् ॥ ४३
 न भीमसेने कोपो मे प्रीतोऽस्मि भरतर्षभ ।
 कर्मणानेन भीमस्य मम तुष्टिरभूत्पुरा ॥ ४४
 एवमुक्त्वा तु राजानं भीमसेनमभाषत ।
 नैतन्मनसि मे तात वर्तते कुरुसत्तम ।
 यदिदं साहसं भीम कृष्णार्थं कृतवानसि ॥ ४५
 मामनादृत्य देवांश्च विनाशं यक्षरक्षसाम् ।

स्वबाहुबलमाश्रित्य तेनाहं प्रीतिमांस्त्वयि ।
 शापादस्मि विनिर्मुक्तो घोरादद्य वृकोदर ॥ ४६
 अहं पूर्वमगस्त्येन क्रुद्धेन परमर्षिणा ।
 शत्रोऽपराधे कस्मिंश्चित्तस्यैषा निष्कृतिः कृता ॥ ४७
 दृष्टो हि मम संक्षेशः पुरा पाण्डवनन्दन ।
 न तवात्रापराधोऽस्ति कथंचिदपि शत्रुहन् ॥ ४८
 युधिष्ठिर उवाच ।

कथं शत्रोऽसि भगवन्नगस्त्येन महात्मना ।
 श्रोतुमिच्छाम्यहं देव तवैतच्छापकारणम् ॥ ४९
 इदं चाश्चर्यभूतं मे यत्क्रोधात्तस्य धीमतः ।
 तदैव त्वं न निर्दग्धः सबलः सपदानुगः ॥ ५०
 वैश्रवण उवाच ।
 देवतानामभून्मन्त्रः कुशवत्यां नरेश्वर ।
 वृत्तस्तत्राहमगमं महापद्मशतैस्त्रिभिः ।
 यक्षाणां घोररूपाणां विविधायुधधारिणाम् ॥ ५१
 अध्वन्यहमथापश्यमगस्त्यमृषिसत्तमम् ।
 उग्रं तपस्तपस्यन्तं यमुनातीरमाश्रितम् ।
 नानापक्षिगणाकीर्णं पुष्पितद्रुमशोभितम् ॥ ५२
 तमूर्ध्वबाहुं दृष्ट्वा तु सूर्यस्याभिमुखं स्थितम् ।
 तेजोराशिं दीप्यमानं हुताशनमिवैधितम् ॥ ५३
 राक्षसाधिपतिः श्रीमान्मणिमान्नाम मे सखा ।
 मौर्ख्यार्दज्ञानभावाच्च दर्पान्मोहाच्च भारत ।
 न्यष्ठीवदाकाशगतो महर्षेस्तस्य मूर्धनि ॥ ५४
 स कोपान्मामुवाचेदं दिशः सर्वा दहन्निव ।
 मामवज्ञाय दुष्टात्मा यस्मादेष सखा तव ॥ ५५
 धर्षणां कृतवानेतां पश्यतस्ते धनेश्वर ।
 तस्मात्सहैभिः सैन्यैस्ते वधं प्राप्स्यति मानुषात् ॥ ५६
 त्वं चाप्येभिर्हतैः सैन्यैः क्लेशं प्राप्स्यसि दुर्मते ।
 तमेव मानुषं दृष्ट्वा किल्बिषाद्विप्रमोक्ष्यसे ॥ ५७
 सैन्यानां तु तवैतेषां पुत्रपौत्रबलान्वितम् ।

न शापं प्राप्स्यते घोरं गच्छ तेऽऽज्ञां करिष्यति ॥ ५८
एष शापो मया प्राप्तः प्राक्तस्मादपिसत्तमात् ।
स भीमेन महाराज भ्रात्रा तव विमोक्षितः ॥ ५९

इति श्रीमहाभारते आरण्यकपर्वणि

अष्टपञ्चाशदधिकशततमोऽध्यायः ॥ १५८ ॥

१५९

वैश्रवण उवाच ।

युधिष्ठिर धृतिर्दाक्ष्यं देशकालौ पराक्रमः ।
लोकतन्त्रविधानानामेष पञ्चविधो विधिः ॥ १
धृतिमन्तश्च दक्षाश्च स्वे स्वे कर्मणि भारत ।
पराक्रमविधानज्ञा नराः कृतयुगेऽभवन् ॥ २
धृतिमान्देशकालज्ञः सर्वधर्मविधानवित् ।
क्षत्रियः क्षत्रियश्रेष्ठ पृथिवीमनुशास्ति वै ॥ ३
य एवं वर्तते पार्थ पुरुषः सर्वकर्मसु ।
स लोके लभते वीर यशः प्रेत्य च सद्गतिम् ॥ ४
देशकालान्तरप्रेप्सुः कृत्वा शक्रः पराक्रमम् ।
संप्राप्तस्त्रिदिवे राज्यं वृत्रहा वसुभिः सह ॥ ५
पापात्मा पापबुद्धिर्यः पापमेवानुवर्तते ।
कर्मणामविभागज्ञः प्रेत्य चेह च नश्यति ॥ ६
अकालज्ञः सुदुर्मेधाः कार्याणामविशेषवित् ।
वृथाचारसमारम्भः प्रेत्य चेह च नश्यति ॥ ७
साहसे वर्तमानानां निकृतीनां दुरात्मनाम् ।
सर्वसामर्थ्यलिप्सूनां पापो भवति निश्चयः ॥ ८
अधर्मज्ञोऽवलितश्च बालबुद्धिरमर्षणः ।
निर्भयो भीमसेनोऽयं तं शाधि पुरुषर्षभ ॥ ९
आर्षिषेणस्य राजर्षेः प्राप्य भूयस्त्वमाश्रमम् ।
तामिस्रं प्रथमं पक्षं वीतशोकभयो वस ॥ १०
अलकाः सह गन्धर्वैर्यक्षैश्च सह राक्षसैः ।
मन्त्रियुक्ता मनुष्येन्द्र सर्वे च गिरिवासिनः ।
रक्षन्तु त्वा महाबाहो सहितं द्विजसत्तमैः ॥ ११

साहसेषु च संतिष्ठन्नहं शैले वृकोदरः ।
वार्यता साध्वयं राजंस्त्वया धर्मभृतां वर ॥ १२
इतः परं च राजेन्द्र द्रक्ष्यन्ति वनगोचराः ।
उपस्थास्यन्ति च सदा रक्षिष्यन्ति च सर्वशः ॥ १३
तथैव चान्नपानानि स्वादूनि च वह्निं च ।
उपस्थास्यन्ति वो गृह्य मत्प्रेष्याः पुष्पपर्षभ ॥ १४
यथा जिष्णुर्महेन्द्रस्य यथा वायोवृकोदरः ।
धर्मस्य त्वं यथा तात योगोत्पन्नो निजः सुतः ॥ १५
आत्मजावात्मसपत्नौ यमौ चोभौ यथाश्विनोः ।
रक्ष्यास्तद्वन्ममापीह यूयं सर्वे युधिष्ठिर ॥ १६
अर्थतत्त्वविभागज्ञः सर्वधर्मविशेषवित् ।
भीमसेनादवरजः फल्गुनः कुशली दिवि ॥ १७
याः काश्चन मता लोकेष्वग्न्याः परमसंपदः ।
जन्मप्रभृति ताः सर्वाः स्थितास्तात धनंजये ॥ १८
दमो दानं बलं बुद्धिर्हीनं धृतिस्तेज उत्तमम् ।
एतान्यपि महासत्त्वे स्थितान्यमिततेजसि ॥ १९
न मोहात्कुरुते जिष्णुः कर्म पाण्डव गर्हितम् ।
न पार्थस्य मृषोक्तानि कथयन्ति नरा नृषु ॥ २०
स देवपितृगन्धर्वैः कुरूणां कीर्तिवर्धनः ।
मानितः कुरुतेऽस्त्राणि शक्रसद्मानि भारत ॥ २१
योऽसौ सर्वान्महीपालान्धर्मेण वशमानयत् ।
स शतनुर्महातेजाः पितुस्त्व पितामहः ।
प्रीयते पार्थ पार्थेन दिवि गाण्डीवधन्वना ॥ २२
सम्यक्चासौ महावीर्यः कुलधुर्य इव स्थितः ।
पितृन्देवांस्तथा विप्रान्पूजयित्वा महायशः ।
सप्त मुख्यान्महामेधानाहरद्यमुनां प्रति ॥ २३
अधिराजः स राजंस्त्वां शंतनुः प्रपितामहः ।
स्वर्गजिच्छक्रलोकस्थः कुशलं परिपृच्छति ॥ २४

वैशंपायन उवाच ।

ततः शक्तिं गदां खड्गं धनुश्च भरतर्षभ ।

प्राध्वं कृत्वा नमश्चक्रे कुबेराय वृकोदरः ॥ २५
 ततोऽब्रवीद्वनाध्यक्षः शरण्यः शरणागतम् ।
 मानहा भव शत्रूणां सुहृदां नन्दिवर्धनः ॥ २६
 स्वेषु वेश्मसु रम्येषु वसतामित्रतापनाः ।
 कामानुपहरिष्यन्ति यक्षा वो भरतर्षभाः ॥ २७
 शीघ्रमेव गुडाकेशः कृतास्त्रः पुरुषर्षभः ।
 साक्षान्मघवता सृष्टः संप्राप्स्यति धनंजयः ॥ २८
 एवमुत्तमकर्माणमनुशिष्य युधिष्ठिरम् ।
 अस्तं गिरिवरश्रेष्ठं प्रययौ गृह्यकाधिपः ॥ २९
 तं परितोमसंकीर्णैर्नारत्नविभूषितैः ।
 यानैरनुययुर्यक्षा राक्षसाश्च सहस्रशः ॥ ३०
 पक्षिणामिव निर्घोषः कुबेरसदनं प्रति ।
 बभूव परमाश्वानामैरावतपथे यताम् ॥ ३१
 ते जग्मुस्तूर्णमाकाशं धनाधिपतिवाजिनः ।
 प्रकर्षन्त इवाभ्राणि पिवन्त इव मास्तम् ॥ ३२
 ततस्तानि शरीराणि गतसत्त्वानि रक्षसाम् ।
 अपाकृष्यन्त शैलाप्राङ्नाधिपतिशासनात् ॥ ३३
 तेषां हि शापकालोऽसौ कृतोऽगस्त्येन धीमता ।
 समरे निहतास्तस्मात्सर्वे मणिमता सह ॥ ३४
 पाण्डवास्तु महात्मानस्तेषु वेश्मसु तां क्षपाम् ।
 सुखमूर्धुर्गतोद्वेगाः पूजिताः सर्वराक्षसैः ॥ ३५

इति श्रीमहाभारते आरण्यकपर्वणि

एकोनषष्ठ्यधिकशततमोऽध्यायः ॥ १५९ ॥

१६०

वैशंपायन उवाच ।

ततः सूर्योदये धौम्यः कृत्वाह्निकमरिदम् ।
 आर्ष्टिषेणेन सहितः पाण्डवानभ्यवर्तत ॥ १
 तेऽभिवाद्यार्ष्टिषेणस्य पादौ धौम्यस्य चैव ह ।
 ततः प्राञ्जलयः सर्वे ब्राह्मणांस्तानपूजयन् ॥ २
 ततो युधिष्ठिरं धौम्यो गृहीत्वा दक्षिणे करे ।

प्राची दिशमभिप्रेक्ष्य महर्षिरिदमब्रवीत् ॥ ३
 असौ सागरपर्यन्तां भूमिमावृत्य तिष्ठति ।
 शैलराजो महाराज मन्दरोऽभिविराजते ॥ ४
 इन्द्रवैश्रवणावेतां दिशं पाण्डव रक्षतः ।
 पर्वतैश्च वनान्तैश्च काननैश्चोपशोभिताम् ॥ ५
 एतदाहुर्महेन्द्रस्य राज्ञो वैश्रवणस्य च ।
 ऋषयः सर्वधर्मज्ञाः सद्य तात मनीषिणः ॥ ६
 अतश्चोद्यन्तमादित्यमुपतिष्ठन्ति वै प्रजाः ।
 ऋषयश्चापि धर्मज्ञाः सिद्धाः साध्याश्च देवताः ॥ ७
 यमस्तु राजा धर्मात्मा सर्वप्राणभृतां प्रभुः ।
 प्रेतसत्त्वगतीमेतां दक्षिणामाश्रितो दिशम् ॥ ८
 एतत्संयमनं पुण्यमतीवाद्भुतदर्शनम् ।
 प्रेतराजस्य भवनमृद्ध्या परमया युतम् ॥ ९
 यं प्राप्य सविता राजन्सत्येन प्रतितिष्ठति ।
 अस्तं पर्वतराजानमेतमाहुर्मनीषिणः ॥ १०
 एतं पर्वतराजानं समुद्रं च महोदधिम् ।
 आवसन्वरूपो राजा भूतानि परिरक्षति ॥ ११
 उदीची दीपयन्नेष दिशं तिष्ठति कीर्तिमान् ।
 महामेरुर्महाभाग शिवो ब्रह्मविदां गतिः ॥ १२
 यस्मिन्ब्रह्मसदश्चैव तिष्ठते च प्रजापतिः ।
 भूतात्मा विसृजन्सर्वं यत्किञ्चिज्जङ्गमागमम् ॥ १३
 यानाहुर्ब्रह्मणः पुत्रान्मानसान्दक्षसप्तमान् ।
 तेषामपि महामेरुः स्थानं शिवमनामयम् ॥ १४
 अत्रैव प्रतितिष्ठन्ति पुनरत्रोदयन्ति च ।
 सप्त देवर्षयस्तात वसिष्ठप्रमुखाः सदा ॥ १५
 देशं विरजसं पश्य मेरोः शिखरमुत्तमम् ।
 यत्रात्मतृप्तरध्यास्ते देवैः सह पितामहः ॥ १६
 यमाहुः सर्वभूतानां प्रकृतेः प्रकृति ध्रुवम् ।
 अनादिनिधनं देवं प्रभुं नारायणं परम् ॥ १७
 ब्रह्मणः सदनात्तस्य परं स्थानं प्रकाशते ।

देवाश्च यत्नात्पश्यन्ति दिव्यं तेजोमयं शिवम् ॥ १८
 अत्यर्कान्तर्दीप्तं तत्स्थानं विष्णोर्महात्मनः ।
 स्वयैव प्रभया राजन्दुष्प्रेक्ष्यं देवदानवैः ॥ १९
 तद्वै ज्योतीषि सर्वाणि प्राप्य भासन्ति नोऽपि च ।
 स्वयं विभुरदीनात्मा तत्र ह्यभिविराजते ॥ २०
 यतयस्तत्र गच्छन्ति भक्त्या नारायणं हरिम् ।
 परेण तपसा युक्ता भाविताः कर्मभिः शुभैः ॥ २१
 योगसिद्धा महात्मानस्तमोहविवर्जिताः ।
 तत्र गत्वा पुनर्नेमं लोकमायान्ति भारत ॥ २२
 स्थानमेतन्महाभाग ध्रुवमक्षयमव्ययम् ।
 ईश्वरस्य सदा ह्येतत्प्रणमात्र युधिष्ठिर ॥ २३
 एतं ज्योतीषि सर्वाणि प्रकर्षन्भगवानपि ।
 कुरुते वितमस्कर्मा आदित्योऽभिप्रदक्षिणम् ॥ २४
 अस्तं प्राप्य ततः संध्यामतिक्रम्य दिवाकरः ।
 उदीची भजते काष्ठां दिशमेष विभावसुः ॥ २५
 स मेरुमनुवृत्तः सन्पुनर्गच्छति पाण्डव ।
 प्राङ्मुखः सविता देवः सर्वभूतहिते रतः ॥ २६
 स मासं विभजन्कालं बहुधा पर्वसंधिषु ।
 तथैव भगवान्सोमो नक्षत्रैः सह गच्छति ॥ २७
 एवमेव परिक्रम्य महामेरुमतन्द्रितः ।
 भावयन्सर्वभूतानि पुनर्गच्छति मन्दरम् ॥ २८
 तथा तमिस्रहा देवो मयूखैर्भावयज्जगत् ।
 मार्गमेतदसंबाधमादित्यः परिवर्तते ॥ २९
 सिसृक्षुः शिशिराण्येष दक्षिणां भजते दिशम् ।
 ततः सर्वाणि भूतानि कालः शिशिरमृच्छति ॥ ३०
 स्थावराणां च भूतानां जङ्गमानां च तेजसा ।
 तेजांसि समुपादत्ते निवृत्तः सन्विभावसुः ॥ ३१
 ततः स्वेदः क्लमस्तन्द्री ग्लानिश्च भजते नरान् ।
 प्राणिभिः ससतं स्वप्नो ह्यमीक्ष्यं च निषेव्यते ॥ ३२
 एवमेतदनिर्देश्यं मार्गमावृत्य भानुमान् ।

पुनः सृजति वर्षाणि भगवान्भावयन्प्रजाः ॥ ३३
 वृष्टिमारुतसंतापैः सुखैः स्थावरजङ्गमान् ।
 वर्धयन्सुमहातेजाः पुनः प्रतिनिवर्तते ॥ ३४
 एवमेष चरन्पार्थ कालचक्रमतन्द्रितः ।
 प्रकर्षन्सर्वभूतानि सविता परिवर्तते ॥ ३५
 संतता गतिरेतस्य नैष तिष्ठति पाण्डव ।
 आदायैव तु भूतानां तेजो विसृजते पुनः ॥ ३६
 विभजन्सर्वभूतानामायुः कर्म च भारत ।
 अद्दोरात्रान्कलाः काष्ठाः सृजत्येष सदा विभुः ॥ ३७

इति श्रीमहाभारते आरण्यकपर्वणि

षष्ठ्यधिकशततमोऽध्यायः ॥ १६० ॥

१६१

वैशंपायन उवाच ।

तस्मिन्नग्रेन्द्रे वसतां तु तेषां

महात्मनां सद्गतमास्थितानाम् ।

रतिः प्रमोदश्च बभूव तेषा-

माकाङ्क्षां दर्शनमर्जुनस्य ॥ १

तान्वीर्ययुक्तान्सुविशुद्धसत्त्वां-

स्तेजस्विनः सत्यधृतिप्रधानान् ।

संप्रीयमाणा बहवोऽभिजग्मु-

र्गन्धर्वसंघाश्च महर्षयश्च ॥ २

तं पादपैः पुष्पधरैरुपेतं

नगोत्तमं प्राप्य महारथानाम् ।

मनःप्रसादः परमो बभूव

यथा दिवं प्राप्य मरुद्गणानाम् ॥ ३

मयूरहंसस्वननादितानि

पुष्पोपकीर्णानि महाचलस्य ।

शृङ्गाणि सानूनि च पश्यमाना

गिरेः परं हर्षमवाप्य तस्थुः ॥ ४

साक्षात्कुबेरेण कृताश्च तस्मि-

न्नगोत्तमे संवृतकूलरोधसः ।
 कादम्बकारण्डवहंसजुष्टाः
 पद्माकुलाः पुष्करिणीरपश्यन् ॥ ५
 क्रीडाप्रदेशांश्च समृद्धरूपा-
 न्सुचित्रमाल्यावृतजातशोभान् ।
 मणिप्रवेकान्सुमनोहरांश्च
 यथा भवेयुर्धनदस्य राज्ञः ॥ ६
 अनेकवर्णैश्च सुगन्धिभिश्च
 महाद्रुमैः संततमभ्रमालिभिः ।
 तपःप्रधानाः सततं चरन्तः
 शृङ्गं गिरेश्चिन्तयितुं न शेकुः ॥ ७
 स्वतेजसा तस्य नगोत्तमस्य
 महौषधीनां च तथा प्रभावात् ।
 विभक्तभावो न बभूव कश्चि-
 दहर्निशानां पुरुषप्रवीर ॥ ८
 यमास्थितः स्थावरजङ्गमानि
 विभावसुर्भावयतेऽमितौजाः ।
 तस्योदयं चास्तमयं च वीरा-
 स्तत्र स्थितास्ते दृष्टुर्नृसिंहाः ॥ ९
 रवेस्तमिस्रागमनिर्गमांस्ते
 तथोदयं चास्तमयं च वीराः ।
 समावृताः प्रेक्ष्य तमोनुदस्य
 गभस्तिजालैः प्रदिशो दिशश्च ॥ १०
 स्वाध्यायवन्तः सततक्रियाश्च
 धर्मप्रधानाश्च शुचिब्रताश्च ।
 सत्ये स्थितास्तस्य महारथस्य
 सत्यव्रतस्यागमनप्रतीक्षाः ॥ ११
 इहैव हर्षोऽस्तु समागतानां
 क्षिप्रं कृतास्त्रेण धनंजयेन ।
 इति ब्रुवन्तः परमाशिषस्ते

पार्थास्तपोयोगपरा बभूवुः ॥ १२
 दृष्ट्वा विचित्राणि गिरौ वनानि
 किरीटिनं चिन्तयतामभीक्ष्णम् ।
 बभूव रात्रिर्दिवसश्च तेषां
 संवत्सरेणैव समानरूपः ॥ १३
 यदैव धौम्यानुमते महात्मा
 कृत्वा जटाः प्रव्रजितः स जिष्णुः ।
 तदैव तेषां न बभूव हर्षः
 कुतो रतिस्तद्गतमानसानाम् ॥ १४
 भ्रातुर्नियोगात्तु युधिष्ठिरस्य
 वनादसौ वारणमत्तगामी ।
 यत्काम्यकात्प्रव्रजितः स जिष्णु-
 स्तदैव ते शोकहता बभूवुः ॥ १५
 तथा तु तं चिन्तयतां सिताश्च-
 मस्त्रार्थिनं वासवमभ्युपेतम् ।
 मासोऽथ कृच्छ्रेण तदा व्यतीत-
 स्तस्मिन्नग्रे भारत भारतानाम् ॥ १६
 ततः कदाचिद्धरिसंप्रयुक्तं
 महेन्द्रवाहं सहसोपयातम् ।
 विद्युत्प्रभं प्रेक्ष्य महारथानां
 हर्षोऽर्जुनं चिन्तयतां बभूव ॥ १७
 स दीप्यमानः सहसान्तरिक्षं
 प्रकाशयन्मातलिसगृहीतः ।
 बभौ महोल्केव घनान्तरस्था
 शिखेव चाग्नेर्ज्वलिता विधूमा ॥ १८
 तमास्थितः संदृष्टो किरीटी
 स्रग्वी वराण्याभरणानि बिभ्रत् ।
 धनंजयो वज्रधरप्रभावः
 श्रिया ज्वलन्पर्वतमाजगाम ॥ १९
 स शैलमासाद्य किरीटमाली

महेन्द्रवाहादवरुह तस्मात् ।
 धौम्यस्य पादावभिवाद्य पूर्व-
 मजातशत्रोस्तदनन्तरं च ॥ २०
 वृकोदरस्यापि ववन्द पादौ
 माद्रीसुताभ्यामभिवादितश्च ।
 समेत्य कृष्णां परिसान्त्व्य चैनां
 प्रह्वोऽभवद्भ्रातुरुपह्वरे सः ॥ २१
 बभूव तेषां परमः प्रहर्ष-
 स्तेनाप्रमेयेण समागतानाम् ।
 स चापि तान्प्रेक्ष्य किरीटमाली
 ननन्द राजानमभिप्रशंसन् ॥ २२
 यमास्थितः सप्त जघान पूगा-
 न्दितेः सुतानां नमुचेर्निहन्ता ।
 तमिन्द्रवाहं समुपेत्य पार्थाः
 प्रदक्षिणं चक्रुरदीनसत्त्वाः ॥ २३
 ते मातलेश्चक्रुरतीव हृष्टाः
 सत्कारमग्र्यं सुरराजतुल्यम् ।
 सर्वं यथावच्च दिवौकसस्ता-
 न्प्रचल्लुरेनं कुरुराजपुत्राः ॥ २४
 तानप्यसौ मातलिरभ्यनन्द-
 त्पितेव पुत्राननुशिष्य चैनान् ।
 ययौ रथेनाप्रतिमप्रभेण
 पुनः सकाशं त्रिदिवेश्वरस्य ॥ २५
 गते तु तस्मिन्वरदेववाहे
 शक्रात्मजः सर्वरिपुप्रमाथी ।
 शक्रेण दत्तानि ददौ महात्मा
 महाधनान्युत्तमरूपवन्ति ।
 दिवाकराभाणि विभूषणानि
 प्रीतः प्रियायै सुतसोममात्रे ॥ २६
 ततः स तेषां कुरुपुंगवानां

तेषां च सूर्याग्निसमप्रभाणाम् ।
 विप्रर्षभाणामुपविश्य मध्ये
 सर्वं यथावत्कथयांबभूव ॥ २७
 एवं मयास्त्राण्युपशिक्षितानि
 शक्राच्च वाताच्च शिवाच्च साक्षात् ।
 तथैव शीलेन समाधिना च
 प्रीताः सुरा मे सहिताः सहेन्द्राः ॥ २८
 संक्षेपतो वै स विशुद्धकर्मा
 तेभ्यः समाख्याय दिवि प्रवेशम् ।
 माद्रीसुताभ्यां सहितः किरीटी
 सुष्वाप तामावसति प्रतीतः ॥ २९
 इति श्रीमहाभारते आरण्यकपर्वणि
 एकषष्ठ्यधिकशततमोऽध्यायः ॥ १६१ ॥

१६२

वैशंपायन उवाच ।

एतस्मिन्नेव काले तु सर्ववादित्रनिस्वनः ।
 बभूव तुमुलः शब्दस्त्वन्तरिक्षे दिवौकसाम् ॥ १
 रथनेमिस्वनश्चैव घण्टाशब्दश्च भारत ।
 पृथग्व्यालमृगाणां च पक्षिणां चैव सर्वशः ॥ २
 तं समन्तादनुययुर्गन्धर्वाप्सरसस्तथा ।
 विमानैः सूर्यसंकाशैर्देवराजमरिदमम् ॥ ३
 ततः स हरिभिर्युक्तं जाम्बूनदपरिष्कृतम् ।
 मेघनादिनमारुह्य श्रिया परमया ज्वलन् ॥ ४
 पार्थानभ्याजगामाशु देवराजः पुरंदरः ।
 आगत्य च सहस्राक्षो रथादवस्रोह वै ॥ ५
 तं दृष्ट्वैव महात्मानं धर्मराजो युधिष्ठिरः ।
 भ्रातृभिः सहितः श्रीमान्देवराजमुपागमत् ॥ ६
 पूजयामास चैवाथ विधिवद्भूरिदक्षिणः ।
 यथार्हममितात्मानं विधिदृष्टेन कर्मणा ॥ ७
 धनंजयश्च तेजस्वी प्रणिपत्य पुरंदरम् ।

भृत्यवत्प्रणतस्तस्थौ देवराजसमीपतः ॥ ८
 आप्यायत महातेजाः कुन्तीपुत्रो युधिष्ठिरः ।
 धनंजयमभिप्रेक्ष्य विनीतं स्थितमन्तिके ॥ ९
 जटिलं देवराजस्य तपोयुक्तमकल्मषम् ।
 हर्षेण महताविष्टः फल्गुनस्याथ दर्शनात् ॥ १०
 तं तथादीनमनसं राजानं हर्षसंप्लुतम् ।
 उवाच वचनं धीमान्देवराजः पुरंदरः ॥ ११
 त्वमिमां पृथिवी राजन्प्रशासिष्यसि पाण्डव ।
 स्वस्ति प्राप्नुहि कौन्तेय काम्यकं पुनराश्रमम् ॥ १२
 अस्त्राणि लब्धानि च पाण्डवेन

सर्वाणि मत्तः प्रयतेन राजन् ।

कृतप्रियश्चास्मि धनंजयेन

जेतुं न शक्यस्त्रिभिरेष लोकैः ॥ १३

एवमुक्त्वा सहस्राक्षः कुन्तीपुत्रं युधिष्ठिरम् ।
 जगाम त्रिदिवं हृष्टः स्तूयमानो महर्षिभिः ॥ १४
 धनेश्वरगृहस्थानां पाण्डवानां समागमम् ।
 शक्रेण य इमं विद्वानधीयीत समाहितः ॥ १५
 संवत्सरं ब्रह्मचारी नियतः संशितव्रतः ।
 स जीवेत निराबाधः सुसुखी शरदां शतम् ॥ १६

इति श्रीमहाभारते आरण्यकपर्वणि

द्विषष्ट्यधिकशततमोऽध्यायः ॥ १६२ ॥

१६३

वैशंपायन उवाच ।

यथागतं गते शक्रे भ्रातृभिः सह संगतः ।
 कृष्णया चैव बीभत्सुर्धर्मपुत्रमपूजयत् ॥ १
 अभिवाद्यमानं तु मूर्ध्निपात्राय पाण्डवम् ।
 हर्षमद्भ्युदया वाचा प्रहृष्टोऽर्जुनमब्रवीत् ॥ २
 कथमर्जुन कालोऽयं स्वर्गे व्यतिगतस्तव ।
 कथं चास्त्राण्यवाप्तानि देवराजश्च तोषितः ॥ ३
 सम्यग्वा ते गृहीतानि कञ्चिदस्त्राणि भास्त ।

कञ्चित्सुराधिपः प्रीतो रुद्रश्चास्त्राण्यदात्तव ॥ ४
 यथा दृष्टश्च ते शक्रो भगवान्वा पिनाकधृक् ।
 यथा चास्त्राण्यवाप्तानि यथा चाराधितश्च ते ॥ ५
 यथोक्तवांस्त्वां भगवान्शतक्रतुररिदम ।
 कृतप्रियस्त्वयास्मीति तच्च ते किं प्रियं कृतम् ।
 एतदिच्छाम्यहं श्रोतुं विस्तरेण महाद्युते ॥ ६
 यथा तुष्टो महादेवो देवराजश्च तेऽनघ ।
 यच्चापि वज्रपाणेस्ते प्रियं कृतमरिदम ।
 एतदाख्याहि मे सर्वमखिलेन धनंजय ॥ ७
 अर्जुन उवाच ।

शृणु हन्त महाराज विधिना येन दृष्टवान् ।
 शतक्रतुमहं देवं भगवन्तं च शंकरम् ॥ ८
 विद्यामधीत्य तां राजस्त्वयोक्तामरिमर्दन ।
 भवता च समादिष्टस्तपसे प्रस्थितो वनम् ॥ ९
 भृगुतुङ्गमथो गत्वा काम्यकादास्थितस्तपः ।
 एकरात्रोषितः कंचिदपश्यं ब्राह्मणं पथि ॥ १०
 स मामपृच्छत्कौन्तेय कासि गन्ता ब्रवीहि मे ।
 तस्मा अवितथं सर्वमब्रुवं कुरुनन्दन ॥ ११
 स तथ्यं मम तच्छ्रुत्वा ब्राह्मणो राजसत्तम ।
 अपूजयत मां राजन्प्रीतिमांश्चाभवन्मयि ॥ १२
 ततो मामब्रवीत्प्रीतस्तप आतिष्ठ भारत ।
 तपस्वी नचिरेण त्वं द्रक्ष्यसे विबुधाधिपम् ॥ १३
 ततोऽहं वचनान्तस्य गिरिमारुह्य शैशिरम् ।
 तपोऽतप्यं महाराज मासं मूलफलाशनः ॥ १४
 द्वितीयश्चापि मे मासो जलं भक्षयतो गतः ।
 निराहारस्तृतीयेऽथ मासे पाण्डवनन्दन ॥ १५
 ऊर्ध्वबाहुश्चतुर्थं तु मासमस्मि स्थितस्तदा ।
 न च मे हीयते प्राणस्तदद्भुतमिवाभवत् ॥ १६
 चतुर्थे समभिक्रान्ते प्रथमे दिवसे गते ।
 वराहसंस्थितं भूतं मत्समीपमुपागमत् ॥ १७

निघ्नन्प्रोथेन पृथिवीं विलिखंश्चरणैरपि ।
 संमार्जञ्जठरेणोर्वी विवर्तश्च मुहुर्मुहुः ॥ १८
 अनु तस्यापरं भूतं महत्कैरातसंस्थितम् ।
 धनुर्बाणासिम्तप्राप्तं स्त्रीगणानुगतं तदा ॥ १९
 ततोऽहं धनुरादाय तथाक्षय्यौ महेषुधी ।
 अताडयं शरेणाथ तद्भूतं लोमहर्षणम् ॥ २०
 युगपत्किरातश्च विकृष्य बलवद्भुजः ।
 अभ्याजन्ने दृढतरं कम्पयन्निव मे मनः ॥ २१
 स तु मामब्रवीद्राजन्मम पूर्वपरिग्रहः ।
 मृगयाधर्ममुत्सृज्य किमर्थं ताडितस्त्वया ॥ २२
 एष ते निशितैर्बाणैर्दर्पं हन्मि स्थिरो भव ।
 सवर्ष्मवान्महाकायस्ततो मामभ्यधावत ॥ २३
 ततो गिरिमिवात्यर्थावृणोन्मां महाशरैः ।
 तं चाहं शरवर्षेण महता समवाकिरम् ॥ २४
 ततः शरैर्दीप्तमुखैः पत्रितैरनुमन्त्रितैः ।
 प्रत्यविध्यमहं तं तु वज्रैरिव शिलोच्चयम् ॥ २५
 तस्य तच्छतधा रूपमभवच्च सहस्रधा ।
 तानि चास्य शरीराणि शरैरहमताडयम् ॥ २६
 पुनस्तानि शरीराणि एकीभूतानि भारत ।
 अदृश्यन्त महाराज तान्यहं व्यधमं पुनः ॥ २७
 अणुर्बृहच्छिरा भूत्वा बृहच्चाणुशिराः पुनः ।
 एकीभूतस्तदा राजन्सोऽभ्यवर्तत मां युधि ॥ २८
 यदाभिभवितुं बाणैर्नैव शक्नोमि तं रणे ।
 ततोऽहमस्त्रमातिष्ठं वायव्यं भरतर्षभ ॥ २९
 न चैनमशकं हन्तुं तदद्भुतमिवाभवत् ।
 तस्मिन्प्रतिहते चास्त्रे विस्मयो मे महानभूत् ॥ ३०
 भूयश्चैव महाराज सविशेषमहं ततः ।
 अस्त्रपूगेन महता रणे भूतमवाकिरम् ॥ ३१
 स्थूणाकर्णमयोजालं शरवर्षं शरोत्बणम् ।
 शैलास्त्रमश्मवर्षं च समास्थायाहमभ्ययाम् ।

जग्रास ग्रहसंस्तानि सर्वाण्यस्त्राणि मेऽनघ ॥ ३२
 तेषु सर्वेषु शान्तेषु ब्रह्मास्त्रमहमादिशम् ।
 ततः प्रज्वलितैर्बाणैः सर्वतः शोपचीयत ।
 उपचीयमानश्च मया महास्त्रेण व्यवर्धत ॥ ३३
 ततः संतापितो लोको मत्प्रसूतेन तेजसा ।
 क्षणेन हि दिशः खं च सर्वतोऽभिविदीपितम् ॥ ३४
 तदप्यस्त्रं महातेजाः क्षणेनैव व्यशातयत् ।
 ब्रह्मास्त्रे तु हते राजन्भयं मां महदाविशत् ॥ ३५
 ततोऽहं धनुरादाय तथाक्षय्यौ महेषुधी ।
 सहसाभ्यहनं भूतं तान्यप्यस्त्राण्यभक्षयत् ॥ ३६
 हतेष्वस्त्रेषु सर्वेषु भक्षितेष्वायुधेषु च ।
 मम तस्य च भूतस्य बाहुयुद्धमवर्तत ॥ ३७
 व्यायामं मुष्टिभिः कृत्वा तलैरपि समाहतौ ।
 अपातयच्च तद्भूतं निश्चेष्टो ह्यगमं महीम् ॥ ३८
 ततः ग्रहस्य तद्भूतं तत्रैवान्तरधीयत ।
 सह स्त्रीभिर्महाराज पश्यतो मेऽद्भुतोपमम् ॥ ३९
 एवं कृत्वा स भगवांस्ततोऽन्यद्रूपमात्मनः ।
 दिव्यमेव महाराज वसानोऽद्भुतमम्बरम् ॥ ४०
 हित्वा किरातरूपं च भगवांस्त्रिदशेश्वरः ।
 स्वरूपं दिव्यमास्थाय तस्थौ तत्र महेश्वरः ॥ ४१
 अदृश्यत ततः साक्षाद्भगवान्नोवृषध्वजः ।
 उमासहायो हरिद्वग्बहुरूपः पिनाकधृक् ॥ ४२
 स मामभ्येत्य समरे तथैवाभिमुखं स्थितम् ।
 शूलपाणिरथोवाच तुष्टोऽस्मीति परंतप ॥ ४३
 ततस्तद्धनुरादाय तूणौ चाक्षय्यसायकौ ।
 प्रादान्ममैव भगवान्वरयस्वेति चाब्रवीत् ॥ ४४
 तुष्टोऽस्मि तव कौन्तेय ब्रूहि किं करवाणि ते ।
 यत्ते मनोगतं वीर तद्ब्रूहि वितराम्यहम् ।
 अमरत्वमपाहाय ब्रूहि यत्ते मनोगतम् ॥ ४५
 ततः प्राञ्जलिरैवाहमस्त्रेषु गतमानसः ।

प्रणम्य शिरसा शर्वं ततो वचनमाददे ॥ ४६
 भगवान्मे प्रसन्नश्चेदीप्सितोऽयं वरो मम ।
 अस्त्राणीच्छाम्यहं ज्ञातुं यानि देवेषु कानिचित् ।
 ददानीत्येव भगवानब्रवीत्र्यम्बकश्च माम् ॥ ४७
 रौद्रमस्त्रं मदीयं त्वामुपस्थास्यति पाण्डव ।
 प्रददौ च मम प्रीतः सोऽस्त्रं पाशुपतं प्रभुः ॥ ४८
 उवाच च महादेवो दत्त्वा मेऽस्त्रं सनातनम् ।
 न प्रयोज्यं भवेदेतन्मानुषेषु कथंचन ॥ ४९
 पीड्यमानेन बलवत्प्रयोज्यं ते धनंजय ।
 अस्त्राणां प्रतिघाते च सर्वथैव प्रयोजये ॥ ५०
 तदप्रतिहतं दिव्यं सर्वास्त्रप्रतिषेधनम् ।
 मूर्तिमन्मे स्थितं पार्श्वे प्रसन्ने गोवृषध्वजे ॥ ५१
 उत्सादनममित्राणां परसेनानिकर्तनम् ।
 दुरासदं दुष्प्रहसं सुरदानवराक्षसैः ॥ ५२
 अनुज्ञातरूढं तेन तत्रैव समुपाविशम् ।
 प्रेक्षतश्चैव मे देवस्तत्रैवान्तरधीयत ॥ ५३

इति श्रीमहाभारते आरण्यकपर्वणि

त्रिषष्ट्यधिकशततमोऽध्यायः ॥ १६३ ॥

१६४

अर्जुन उवाच ।

ततस्तामवसं प्रीतो रजनीं तत्र भारत ।
 प्रसादादेवदेवस्य त्र्यम्बकस्य महात्मनः ॥ १
 व्युषितो रजनीं चाहं कृत्वा पूर्वाह्निकक्रियाम् ।
 अपश्यं तं द्विजश्रेष्ठं दृष्टवानस्मि यं पुरा ॥ २
 तस्मै चाहं यथावृत्तं सर्वमेव न्यवेदयम् ।
 भगवन्तं महादेवं समेतोऽस्मीति भारत ॥ ३
 स मामुवाच राजेन्द्र प्रीयमाणो द्विजोत्तमः ।
 दृष्टस्त्वया महादेवो यथा नान्येन केनचित् ॥ ४
 समेत्य लोकपालैस्तु सर्वैर्वैवस्वतादिभिः ।
 द्रष्टास्यनघ देवेन्द्रं स च तेऽस्त्राणि दास्यति ॥ ५

एवमुक्त्वा स मां राजन्नाश्लिष्य च पुनः पुनः ।
 अगच्छत्स यथाकामं ब्राह्मणः सूर्यसंनिभः ॥ ६
 अथापराह्णे तस्याहः प्रावात्पुण्यः समीरणः ।
 पुनर्नवमिमं लोकं कुर्वन्निव सपत्नहन् ॥ ७
 दिव्यानि चैव माल्यानि सुगन्धीनि नवानि च ।
 शैशिरस्य गिरेः पादे प्रादुरासन्समीपतः ॥ ८
 वादित्राणि च दिव्यानि सुघोषाणि समन्ततः ।
 स्तुतयश्चेन्द्रसंयुक्ता अश्रूयन्त मनोहराः ॥ ९
 गणाश्चाप्सरसां तत्र गन्धर्वाणां तथैव च ।
 पुरस्तादेवदेवस्य जगुर्गीतानि सर्वशः ॥ १०
 मरुतां च गणास्तत्र देवयानैरुपागमन् ।
 महेन्द्रानुचरा ये च देवसद्वानिवासिनः ॥ ११
 ततो मरुत्वान्ह्रिभिर्युक्तैर्वाहैः स्वलङ्कृतैः ।
 शचीसहायस्तत्रायात्सह सर्वैस्तदामरैः ॥ १२
 एतस्मिन्नेव काले तु कुबेरो नरवाहनः ।
 दर्शयामास मां राजल्लक्ष्म्या परमया युतः ॥ १३
 दक्षिणस्यां दिशि यमं प्रत्यपश्यं व्यवस्थितम् ।
 वरुणं देवराजं च यथास्थानमवस्थितम् ॥ १४
 ते मामुचुर्महाराज सान्त्वयित्वा सुरर्षभाः ।
 सव्यसाचिन्समीक्षस्व लोकपालानवस्थितान् ॥ १५
 सुरकार्यार्थसिद्ध्यर्थं दृष्टवानसि शंकरम् ।
 अस्मत्तोऽपि गृहाण त्वमस्त्राणीति समन्ततः ॥ १६
 ततोऽहं प्रयतो भूत्वा प्रणिपत्य सुरर्षभान् ।
 प्रत्यगृह्णं तदास्त्राणि महान्ति विधिवत्प्रभो ॥ १७
 गृहीतास्त्रस्ततो देवैरनुज्ञातोऽस्मि भारत ।
 अथ देवा ययुः सर्वे यथागतमरिदम् ॥ १८
 मघवानपि देवेशो रथमारुह्य सुप्रभम् ।
 उवाच भगवान्वाक्यं स्मयन्निव सुरारिहा ॥ १९
 पुरैवागमनादस्माद्वेदाहं त्वां धनंजय ।
 अतः परं त्वहं वै त्वां दर्शये भरतर्षभ ॥ २०

त्वया हि तीर्थेषु पुरा समाप्लावः कृतोऽसकृत् ।
 तपश्चेदं पुरा तप्त स्वर्गं गन्तासि पाण्डव ॥ २१
 भूयश्चैव तु तप्तव्यं तपः परमदारुणम् ।
 उवाच भगवान्सर्वं तपसश्चोपपादनम् ॥ २२
 मातलिर्मन्त्रियोगात्त्वां त्रिदिवं प्रापयिष्यति ।
 विदितस्त्व हि देवानामृषीणां च महात्मनाम् ॥ २३
 ततोऽहमब्रुवं शक्रं प्रसीद भगवन्मम ।
 आचार्यं वरये त्वाहमस्त्रार्थं त्रिदेशेश्वर ॥ २४

इन्द्र उवाच ।

क्रूरं कर्मास्त्रवित्तात करिष्यसि परंतप ।
 यदर्थमस्त्राणीप्सुस्त्वं तं कामं पाण्डवाग्रहि ॥ २५

अर्जुन उवाच ।

ततोऽहमब्रुवं नाहं दिव्यान्यस्त्राणि शत्रुहन् ।
 मानुषेषु प्रयोक्ष्यामि विनास्त्रप्रतिघातनम् ॥ २६
 तानि दिव्यानि मेऽस्त्राणि प्रयच्छ विबुधाधिप ।
 लोकांश्चास्त्रजितान्पश्चालभेयं सुरपुंगव ॥ २७

इन्द्र उवाच ।

परीक्षार्थं मयैतत्ते वाक्यमुक्तं धनंजय ।
 ममात्मजस्य वचनं सूपपन्नमिदं तव ॥ २८
 शिक्ष मे भवनं गत्वा सर्वाण्यस्त्राणि भारत ।
 वायोरेव सुभ्योऽथ वरुणात्समरुद्रणात् ॥ २९
 साध्यं पैतामहं चैव गन्धर्वोरगरक्षसाम् ।
 वैष्णवानि च सर्वाणि नैर्ऋतानि तथैव च ।
 मद्रतानि च यानीह सर्वास्त्राणि कुरुद्रह ॥ ३०

अर्जुन उवाच ।

एवमुक्त्वा तु मां शक्रस्तत्रैवान्तरधीयत ।
 अथापश्यं हरियुजं रथमैन्द्रमुपस्थितम् ।
 दिव्यं मायामयं पुण्यं यत्तं मातलिना नृप ॥ ३१
 लोकपालेषु यातेषु मामुवाचाथ मातलिः ।
 द्रष्टुमिच्छति शक्रत्वां देवराजो महाद्युते ॥ ३२

संसिद्धस्त्वं महाबाहो कुरु कार्यमनुत्तमम् ।
 पश्य पुण्यकृतां लोकान्सशरीरो दिव ब्रज ॥ ३३
 इत्युक्तोऽहं मातलिना गिरिमामन्नय शैशिरम् ।
 प्रदक्षिणमुपावृत्य समारोहं रथोत्तमम् ॥ ३४
 चोदयामास स हयान्मतोमास्तरहसः ।
 मातलिर्हयशास्त्रज्ञो यथावद्भूरिदक्षिणः ॥ ३५
 अवैक्षत च मे वक्त्रं स्थितस्याथ स सारथिः ।
 तथा भ्रान्ते रथे राजन्विस्मितश्चेदमब्रवीत् ॥ ३६
 अत्यद्भुतमिदं मेऽद्य विचित्रं प्रतिभाति माम् ।
 यदास्थितो रथं दिव्यं पदा न चलितो भवान् ॥ ३७
 देवराजोऽपि हि मया नित्यमत्रोपलक्षितः ।
 विचलन्प्रथमोत्पाते हयानां भरतर्षभ ॥ ३८
 त्वं पुनः स्थित एवात्र रथे भ्रान्ते कुरुद्रह ।
 अतिशक्रमिदं सत्त्वं तवेति प्रतिभाति मे ॥ ३९
 इत्युक्त्वाकाशमाविश्य मातलिर्विबुधालयान् ।
 दर्शयामास मे राजन्विमानानि च भारत ॥ ४०
 नन्दनादीनि देवानां वनानि बहुलान्युत ।
 दर्शयामास मे प्रीत्या मातलिः शक्रसारथिः ॥ ४१
 ततः शक्रस्य भवनमपश्यममरावतीम् ।
 दिव्यैः कामफलैर्वृक्षै रत्नेश्च समलंकृताम् ॥ ४२
 न तां भासयते सूर्यो न शीतोष्णे न च क्लमः ।
 रजः पङ्क्तो न च तमस्तत्रास्ति न जरा नृप ॥ ४३
 न तत्र शोको दैन्यं वा वैवर्ण्यं चोपलक्ष्यते ।
 दिवौकसां महाराज न च ग्लानिररिदम ॥ ४४
 न क्रोधलोभौ तत्रास्तामशुभं च विशां पते ।
 नित्यतुष्टाश्च हृष्टाश्च प्राणिनः सुरवेदमनि ॥ ४५
 नित्यपुष्पफलास्तत्र पादपा हरितच्छदाः ।
 पुष्करिण्यश्च विविधाः पद्मसौगन्धिकायुताः ॥ ४६
 शीतस्तत्र ववो वायुः सुगन्धो जीवनः शुचिः ।
 सर्वरत्नविचित्रा च भूमिः पुष्पविभूषिता ॥ ४७

मृगद्विजाश्च बहवो रुचिरा मधुरस्वराः ।
 विमानयायिनश्चात्र दृश्यन्ते बहवोऽमराः ॥ ४८
 ततोऽपश्यं वसून्क्रुद्रान्साध्यांश्च समरुद्राणान् ।
 आदित्यानश्विनौ चैव तान्सर्वान्प्रत्यपूजयम् ॥ ४९
 ते मां वीर्येण यशसा तेजसा च बलेन च ।
 अस्त्रैश्चाप्यन्वजानन्त संग्रामविजयेन च ॥ ५०
 प्रविश्य तां पुरी रम्यां देवगन्धर्वसेविताम् ।
 देवराजं सहस्राक्षमुपातिष्ठं कृताञ्जलिः ॥ ५१
 द्वावर्धासनं प्रीतः शक्रो मे ददातां वरः ।
 बहुमानाच्च गात्राणि पस्पर्श मम वासवः ॥ ५२
 तत्राहं देवगन्धर्वैः सहितो भूरिदक्षिण ।
 अस्त्रार्थमवसं स्वर्गे कुर्वाणोऽस्त्राणि भारत ॥ ५३
 विश्वावसोश्च मे पुत्रश्चित्रसेनोऽभवत्सखा ।
 स च गान्धर्वमखिलं ग्राह्यामास मां नृप ॥ ५४
 ततोऽहमवसं राजन्गृहीतास्त्रः सुपूजितः ।
 सुखं शक्रस्य भवने सर्वकामसमन्वितः ॥ ५५
 शृण्वन्वै गीतशब्दं च तूर्यशब्दं च पुष्कलम् ।
 पश्यंश्चाप्सरसः श्रेष्ठा नृत्यमानाः परंतप ॥ ५६
 तत्सर्वमनवज्ञाय तथ्यं विज्ञाय भारत ।
 अत्यर्थं प्रतिगृह्याहमस्त्रैर्वेव व्यवस्थितः ॥ ५७
 ततोऽतुष्यत्सहस्राक्षस्तेन कामेन मे विभुः ।
 एवं मे वसतो राजन्नेष कालोऽत्यगादिवि ॥ ५८

इति श्रीमहाभारते आरण्यकपर्वणि

चतुःषष्ट्यधिकशततमोऽध्यायः ॥ १६४ ॥

१६५

अर्जुन उवाच ।

कृतास्त्रमभिविश्वस्तमथ मां हरिवाहनः ।
 संस्पृश्य मूर्ध्नि पाणिभ्यामिदं वचनमब्रवीत् ॥ १
 न त्वमद्य युधा जेतुं शक्यः सुरगणैरपि ।
 किं पुनर्मानुषे लोके मानुषैरकृतात्मभिः ।

अप्रमेयोऽप्रघृष्यश्च युद्धेष्वप्रतिमस्तथा ॥ २
 अथाब्रवीत्पुनर्देवः सप्रहृष्टतनूरुहः ।
 अस्त्रयुद्धे समो वीर न ते कश्चिद्विष्यति ॥ ३
 अप्रमत्तः सदा दक्षः सत्यवादी जितेन्द्रियः ।
 ब्रह्मण्यश्चास्त्रविज्ञासि शूरश्चासि कुरुद्वह ॥ ४
 अस्त्राणि समवाप्तानि त्वया दश च पञ्च च ।
 पञ्चभिर्विधिभिः पार्थ न त्वया विद्यते समः ॥ ५
 प्रयोगमुपसंहारमावृत्तिं च धनंजय ।
 प्रायश्चित्तं च वेत्थ त्वं प्रतिघातं च सर्वशः ॥ ६
 तव गुर्वर्थकालोऽयमुपपन्नः परंतप ।
 प्रतिजानीष्व तं कर्तुमतो वेत्स्याम्यहं परम् ॥ ७
 ततोऽहमब्रुवं राजन्देवराजमिदं वचः ।
 विषह्यं चेन्मया कर्तुं कृतमेव निबोध तत् ॥ ८
 ततो मामब्रवीद्राजन्प्रहस्य बलवृत्रहा ।
 नाविषह्यं तवाद्यास्ति त्रिषु लोकेषु किंचन ॥ ९
 निवातकवचा नाम दानवा मम शत्रवः ।
 समुद्रकुक्षिमाश्रित्य दुर्गे प्रतिवसन्त्युत ॥ १०
 तिस्रः कोट्यः समाख्यातास्तुल्यरूपबलप्रभाः ।
 तांस्तत्र जहि कौन्तेय गुर्वर्थस्ते भविष्यति ॥ ११
 ततो मातलिसंयुक्तं मयूरसमरोमभिः ।
 हयैरुपेतं प्रादान्मे रथं दिव्यं महाप्रभम् ॥ १२
 बबन्ध चैव मे मूर्ध्नि किरीटमिदमुत्तमम् ।
 स्वरूपसदृशं चैव प्रादादङ्गविभूषणम् ॥ १३
 अभेद्यं कवचं चेदं स्पर्शरूपवदुत्तमम् ।
 अजरां ज्यामिमां चापि गाण्डीवे समयोजयत् ॥ १४
 ततः प्रायामहं तेन स्यन्दनेन विराजता ।
 येनाजयद्देवपतिर्बलिं वैरोचनि पुरा ॥ १५
 ततो देवाः सर्व एव तेन घोषेण बोधिताः ।
 मन्वाना देवराजं मां समाजग्मुर्विशां पते ।
 दृष्ट्वा च मामपृच्छन्त किं करिष्यसि फल्गुन ॥ १६

तानब्रुवं यथाभूतमिदं कर्तास्मि संयुगे ।
 निवातकवचानां तु प्रस्थितं मां वधैषिणम् ।
 निबोधत महाभागाः शिवं चाशास्त मेऽनघाः ॥ १७
 तुष्टुवुर्मां प्रसन्नास्ते यथा देवं पुरंदरम् ।
 रथेनानेन मघवा जितवाञ्छम्बरं युधि ।
 नमुचि बलवृत्रौ च प्रह्लादनरकावपि ॥ १८
 बहूनि च सहस्राणि प्रयुतान्यर्बुदानि च ।
 रथेनानेन दैत्यानां जितवान्मघवान्युधि ॥ १९
 त्वमप्येतेन कौन्तेय निवातकवचान्रणे ।
 विजेता युधि विक्रम्य पुरेव मघवान्वशी ॥ २०
 अयं च शङ्खप्रवरो येन जेतासि दानवान् ।
 अनेन विजिता लोकाः शक्रेणापि महात्मना ॥ २१
 प्रदीयमानं देवैस्तु देवदत्तं जलोद्भवम् ।
 प्रत्यगृह्णं जयायैनं स्तूयमानस्तदामरैः ॥ २२
 स शङ्खी कवची बाणी प्रगृहीतशरासनः ।
 दानवालयमत्युग्रं प्रयातोऽस्मि युयुत्सया ॥ २३

इति श्रीमहाभारते आरण्यकपर्वणि

पञ्चषष्ठ्यधिकशततमोऽध्यायः ॥ १६५ ॥

१६६

अर्जुन उवाच ।

ततोऽहं स्तूयमानस्तु तत्र तत्र महर्षिभिः ।
 अपश्यमुदधि भीममपांपतिमथाव्ययम् ॥ १
 फेनवत्यः प्रकीर्णाश्च संहताश्च समुच्छ्रिताः ।
 ऊर्मयश्चात्र दृश्यन्ते चलन्त इव पर्वताः ।
 नावः सहस्रशस्तत्र रत्नपूर्णाः समन्ततः ॥ २
 तिमिगिलाः कच्छपाश्च तथा तिमितिमिगिलाः ।
 मकराश्चात्र दृश्यन्ते जले मग्ना इवाद्रयः ॥ ३
 शङ्खानां च सहस्राणि मग्नान्यप्सु समन्ततः ।
 दृश्यन्ते स्म यथा रात्रौ तारास्तन्वभ्रसंवृताः ॥ ४
 तथा सहस्रशस्तत्र रत्नसंघाः प्लवन्त्युत ।

वायुश्च घूर्णते भीमस्तदद्भुतमिवाभवत् ॥ ५
 तमतीत्य महावेगं सर्वाम्भोनिधिमुत्तमम् ।
 अपश्यं दानवाकीर्णं तदैत्यपुरमन्तिकात् ॥ ६
 तत्रैव मातलिस्तूर्णं निपत्य पृथिवीतले ।
 नादयन् रथघोषेण तत्पुरं समुपाद्रवत् ॥ ७
 रथघोषं तु तं श्रुत्वा स्तनयिन्नोरिवाम्बरे ।
 मन्वाना देवराजं मां संविद्वा दानवाभवन् ॥ ८
 सर्वे संध्रान्तमनसः शरचापधराः स्थिताः ।
 तथा शूलासिपरशुगदामुसलपाणयः ॥ ९
 ततो द्वाराणि पिदधुर्दानवास्त्रस्तचेतसः ।
 संविधाय पुरे रक्षां न स्म कश्चन दृश्यते ॥ १०
 ततः शङ्खमुपादाय देवदत्तं महास्वनम् ।
 पुरमासुरमाश्लिष्य प्राधमं तं शनैरहम् ॥ ११
 स तु शब्दो दिवं स्तब्ध्वा प्रतिशब्दमजीजनत् ।
 वित्रेसुश्च निलिल्युश्च भूतानि सुमहान्त्यपि ॥ १२
 ततो निवातकवचाः सर्व एव समन्ततः ।
 दंशिता विविधैस्त्राणैर्विविधायुधपाणयः ॥ १३
 आयसैश्च महाशूलैर्गदाभिर्मुसलैरपि ।
 पट्टिशैः करवालैश्च रथचक्रैश्च भारत ॥ १४
 शतघ्नीभिर्भुशुण्डीभिः खड्गैश्चित्रैः खलंकृतैः ।
 प्रगृहीतैर्दितेः पुत्राः प्रादुरासन्सहस्रशः ॥ १५
 ततो विचार्य बहुधा रथमार्गेषु तान्हयान् ।
 प्राचोदयत्समे देशे मातलिर्भरतर्षभ ॥ १६
 तेन तेषां प्रणुन्नानामाशुत्वाच्छीघ्रगामिनाम् ।
 नान्वपश्यं तदा किञ्चित्तन्मेऽद्भुतमिवाभवत् ॥ १७
 ततस्ते दानवास्तत्र योधव्रातान्यनेकशः ।
 विकृतस्वरूपाणि भृशं सर्वाण्यचोदयन् ॥ १८
 तेन शब्देन महता समुद्रे पर्वतोपमाः ।
 आप्लवन्त गतैः सत्त्वैर्मत्स्याः शतसहस्रशः ॥ १९
 ततो वेगेन महता दानवा मामुपाद्रवन् ।

विमुञ्चन्तः शितान्बाणाञ्शतशोऽथ सहस्रशः ॥ २०
 स संप्रहारस्तुमुल्लेखं मम च भारत ।
 अवर्तत महाघोरो निवातकवचान्तकः ॥ २१
 ततो देवर्षयश्चैव दानवर्षिगणाश्च ये ।
 ब्रह्मर्षयश्च सिद्धाश्च समाजगुर्महामृधे ॥ २२
 ते वै मामनुरूपाभिर्मधुराभिर्जयैषिणः ।
 अस्तुवन्मुनयो वाग्भिर्भयैन्द्रं तारकामये ॥ २३

इति श्रीमहाभारते आरण्यकपर्वणि

षट्षष्ट्यधिकशततमोऽध्यायः ॥ १६६ ॥

१६७

अर्जुन उवाच ।

ततो निवातकवचाः सर्वे वेगेन भारत ।
 अभ्यद्रवन्मां सहिताः प्रगृहीतायुधारणे ॥ १
 आच्छिद्य रथपन्थानमुत्क्रोशन्तो महारथाः ।
 आवृत्य सर्वतस्ते मां शरवर्षैरवाकिरन् ॥ २
 ततोऽपरे महावीर्याः शूलपट्टिशपाणयः ।
 शूलानि च भुशुण्डीश्च मुमुचुर्दानवा मयि ॥ ३
 तच्छूलवर्षं सुमहद्द्रदाशक्तिसमाकुलम् ।
 अनिशं सृज्यमानं तैरपतन्मद्रथोपरि ॥ ४
 अन्ये मामभ्यधावन्त निवातकवचा युधि ।
 शितशस्त्रायुधा रौद्राः कालरूपाः प्रहारिणः ॥ ५
 तानहं विविधैर्बाणैर्वेगावद्भिरजिह्वगैः ।
 गाण्डीवमुत्तैरभ्यग्नमेकैकं दशभिर्मृधे ।
 ते कृता विमुखाः सर्वे मत्प्रयुक्तैः शिलाशितैः ॥ ६
 तत्रो मातलिना तूर्णं हयास्ते संप्रचोदिताः ।
 रथमार्गान्बहूस्तत्र विचेरुर्वीतरंहसः ।
 सुसंयता मातलिना प्रासन्नन्त दितेः सुतान् ॥ ७
 शतं शतास्ते हरयस्तस्मिन्नुक्ता महारथे ।
 तद्वा मातलिना यत्ता व्यचरन्नल्पका इव ॥ ८
 तेषां चरणपातेन रथनेमिस्त्रिणेन च ।

मम बाणनिपातैश्च हतास्ते शतशोऽसुराः ॥ ९
 गतासवस्तथा चान्ये प्रगृहीतशरासनाः ।
 हतसारथयस्तत्र व्यकुप्यन्त तुरंगमैः ॥ १०
 ते दिशो विदिशः सर्वाः प्रतिरुध्य प्रहारिणः ।
 निघ्नन्ति विविधैः शस्त्रैस्ततो मे व्यथितं मनः ॥ ११
 ततोऽहं मातलेर्वीर्यमपश्यं परमाद्भुतम् ।
 अश्वांस्तथा वेगवतो यदयत्नादधारयत् ॥ १२
 ततोऽहं लघुभिश्चित्रैरश्वैस्तानसुरानरणे ।
 सायुधानच्छिनं राजञ्शतशोऽथ सहस्रशः ॥ १३
 एवं मे चरतस्तत्र सर्वयत्नेन शत्रुहन् ।
 प्रीतिमानभवद्दीरो मातलिः शक्रसारथिः ॥ १४
 वध्यमानास्ततस्ते तु हयैस्तेन रथेन च ।
 अगमन्प्रक्षयं केचिन्नयवर्तन्त तथापरे ॥ १५
 स्पर्धमाना इवास्माभिर्निवातकवचा रणे ।
 शरवर्षैर्महद्भिर्मा समन्तात्प्रत्यवारयन् ॥ १६
 ततोऽहं लघुभिश्चित्रैर्ब्रह्मास्त्रपरिमन्त्रितैः ।
 व्यधमं सायकैराशु शतशोऽथ सहस्रशः ॥ १७
 ततः संपीड्यमानास्ते क्रोधाविष्टा महासुराः ।
 अपीड्यन्मां सहिताः शरशूलसिवृष्टिभिः ॥ १८
 ततोऽहमस्त्रमातिष्ठ परमं तिग्मतेजसम् ।
 दयितं देवराजस्य माधवं नाम भारत ॥ १९
 ततः खड्गांस्त्रिशूलान्श्च तोमरांश्च सहस्रशः ।
 अस्त्रवीर्येण शतधा तैर्मुक्तानहमच्छिनम् ॥ २०
 छित्त्वा प्रहरणान्येषां ततस्तानपि सर्वशः ।
 प्रत्यविध्यमहं रोपाद्दशभिर्दशभिः शरैः ॥ २१
 गाण्डीवाद्धि तदा संख्ये यथा भ्रमरपङ्क्तयः ।
 निष्पतन्ति तथा बाणास्तन्मातलिरपूजयत् ॥ २२
 तेषामपि तु बाणास्ते बहुत्वाच्छलभा इव ।
 अवाकिरन्मां बलवत्तानहं व्यधमं शरैः ॥ २३
 वध्यमानास्ततस्ते तु निवातकवचाः पुनः ।

शरवर्षैर्महद्भिर्मा समन्तात्पर्यवारयन् ॥ २४
 शरवेगान्निहत्याहमस्त्रैः शरविधातिभिः ।
 ज्वलद्भिः परमैः शीघ्रैस्तानविध्यं सहस्रशः ॥ २५
 तेषां छिन्नानि गात्राणि विसृजन्ति स्म शोणितम् ।
 प्रावृषीवातिवृष्टानि शृङ्गाणीव धराभृताम् ॥ २६
 इन्द्राशनिसमस्पर्शैर्वेगवद्भिरजिह्वैः ।
 मद्वाणैर्वध्यमानास्ते समुद्विग्नाः स्म दानवाः ॥ २७
 शतधा भिन्नदेहान्नाः क्षीणग्रहरणौजसः ।
 ततो निवातकवचा मामयुध्यन्त मायया ॥ २८

इति श्रीमहाभारते आरण्यकपर्वणि

सप्तषष्ठ्यधिकशततमोऽध्यायः ॥ १६७ ॥

१६८

अर्जुन उवाच ।

ततोऽश्मवर्षं सुमहत्प्रादुरासीत्समन्ततः ।
 नगमात्रैर्महाघोरैस्तन्मां दृढमपीडयत् ॥ १
 तद्वहं वज्रसंकाशैः शरैरिन्द्रास्त्रचोदितैः ।
 अचूर्ण्यं वेगवद्भिः शतधैकैकमाहवे ॥ २
 चूर्ण्यमानेऽश्मवर्षे तु पावकः समजायत ।
 तत्राश्मचूर्णमपतत्पावकप्रकरा इव ॥ ३
 ततोऽश्मवर्षे निहते जलवर्षं महत्तरम् ।
 धाराभिरक्षमात्राभिः प्रादुरासीन्समान्तिके ॥ ४
 नभसः प्रच्युता धारास्तिग्मवीर्याः सहस्रशः ।
 आवृण्वन्सर्वतो व्योम दिशश्चोपदिशस्तथा ॥ ५
 धाराणां च निपातेन वायोर्विस्फूर्जितेन च ।
 गर्जितेन च दैत्यानां न प्राज्ञायत किंचन ॥ ६
 धारा दिवि च संबद्धा वसुधायां च सर्वशः ।
 व्यामोहयन्त मां तत्र निपतन्त्योऽनिशं भुवि ॥ ७
 तत्रोपदिष्टमिन्द्रेण दिव्यमस्त्रं विशेषणम् ।
 दीप्तं प्राहिणवं घोरमशुष्यत्तेन तज्जलम् ॥ ८
 हतेऽश्मवर्षे तु मया जलवर्षे च शोषिते ।

मुमुचुर्दानवा मायामग्निं वायुं च मानद ॥ ९
 ततोऽहमग्निं व्यधमं सलिलस्त्रेण सर्वशः ।
 शैलेन च महास्त्रेण वायोर्वेगमधारयम् ॥ १०
 तस्यां प्रतिहतायां तु दानवा युद्धदुर्मदाः ।
 प्राकुर्वन्विधा माया यौगपद्येन भारत ॥ ११
 ततो वर्षं प्रादुरभूत्सुमहलोमहर्षणम् ।
 अस्त्राणां घोररूपाणामग्नेर्वायोस्तथाश्मनाम् ॥ १२
 सा तु मायामयी वृष्टिः पीडयामास मां युधि ।
 अथ घोरं तमस्तीव्रं प्रादुरासीत्समन्ततः ॥ १३
 तमसा संवृते लोके घोरेण परुषेण च ।
 तुरगा विमुखाश्वासन्प्रास्वलन्नापि मातलिः ॥ १४
 हस्ताद्विरण्मयश्चास्य प्रतोदः प्रापतद्भुवि ।
 असकृन्नाह मां भीतः कासीति भरतर्षभ ॥ १५
 मां च भीराविशत्तीव्रा तस्मिन्निगतचेतसि ।
 स च मां विगतज्ञानः संत्रस्त इदमब्रवीत् ॥ १६
 सुराणामसुराणां च संग्रामः सुमहानभूत् ।
 अमृतार्थे पुरा पार्थ स च दृष्टो मयानघ ॥ १७
 शम्बरस्य वधे चापि संग्रामः सुमहानभूत् ।
 सारथ्यं देवराजस्य तत्रापि कृतवानहम् ॥ १८
 तथैव वृत्रस्य वधे संगृहीता हया मया ।
 वैरोचनेर्मया युद्धं दृष्टं चापि सुदारुणम् ॥ १९
 एते मया महाघोराः संग्रामाः पर्युपासिताः ।
 न चापि विगतज्ञानो भूतपूर्वोऽस्मि पाण्डव ॥ २०
 पितामहेन संहारः प्रजानां विहितो भ्रुवम् ।
 न हि युद्धमिदं युक्तमन्यत्र जगतः क्षयात् ॥ २१
 तस्य तद्वचनं श्रुत्वा संस्तभ्यात्मानमात्मना ।
 मोहयिष्यन्दानवानामहं मायामयं बलम् ॥ २२
 अब्रुवं मातलि भीतं पश्य मे भुजयोर्बलम् ।
 अस्त्राणां च प्रभावं मे धनुषो गाण्डिवस्य च ॥ २३
 अद्यास्त्रमाययैतेषां मायामेतां सुदारुणाम् ।

विनिहन्मि तमश्चोभं मा भैः सूत स्थिरो भव ॥ २४
 एवमुक्त्वाहमसृजमस्त्रमायां नराधिप ।
 मोहनीं सर्वशत्रूणां हिताय त्रिदिवौकसाम् ॥ २५
 पीड्यमानासु मायासु तासु तास्वसुरेश्वराः ।
 पुनर्बहुविधा मायाः प्राकुर्वन्मितिौजसः ॥ २६
 पुनः प्रकाशमभवत्तमसा ग्रस्यते पुनः ।
 व्रजत्यदर्शनं लोकः पुनरप्सु निमज्जति ॥ २७
 सुसंगृहीतैर्हरिभिः प्रकाशे सति मातलिः ।
 व्यचरत्स्यन्दनाग्रयेण संग्रामे लोमहर्षणे ॥ २८
 ततः पर्यपतन्नुग्रा निवातकवचा मयि ।
 तानहं विवरं दृष्ट्वा प्राहिण्वं यमसादनम् ॥ २९
 वर्तमाने तथा युद्धे निवातकवचान्तके ।
 नापश्यं सहसा सर्वान्दानवान्माययावृतान् ॥ ३०

इति श्रीमहाभारते आरण्यकपर्वणि

अष्टषष्ठ्यधिकशततमोऽध्याय ॥ १६८ ॥

१६९

अर्जुन उवाच ।

अदृश्यमानास्ते दैत्या योधयन्ति स्म मायया ।
 अदृश्यान्स्त्रवीर्येण तानप्यहमयोधयम् ॥ १
 गाण्डीवमुक्ता विशिखाः सम्यगस्त्रप्रचोदिताः ।
 अच्छिन्दन्नुत्तमाङ्गानि यत्र यत्र स्म तेऽभवन् ॥ २
 ततो निवातकवचा वध्यमाना मया युधि ।
 संहृत्य मायां सहसा प्राविशन्पुरमात्मनः ॥ ३
 व्यपयातेषु दैत्येषु प्रादुर्भूते च दर्शने ।
 अपश्यं दानवांस्तत्र हताञ्शतसहस्रशः ॥ ४
 विनिष्पिष्टानि तत्रैषां शस्त्राण्याभरणानि च ।
 कूटशः स्म प्रदृश्यन्ते गात्राणि कवचानि च ॥ ५
 हयानां नान्तरं ह्यासीत्पदाद्विचलितं पदम् ।
 उत्पत्य सहसा तस्थुरन्तरिक्षगमास्ततः ॥ ६
 ततो निवातकवचा व्योम संछाद्य केवलम् ।

अदृश्या ह्यभ्यवर्तन्त विसृजन्तः शिलोच्चयान् ॥ ७
 अन्तर्भूमिगताश्चान्ये हयानां चरणान्यथ ।
 न्यगृह्णन्दानवा घोरा रथचक्रे च भारत ॥ ८
 विनिगृह्य हरीनश्चान्धं च मम युध्यतः ।
 सर्वतो मामचिन्वन्त सरथं धरणीधरैः ॥ ९
 पर्वतैरुपचीयद्भिः पतमानैस्तथापरैः ।
 स देशो यत्र वर्तमि गुहेव समपद्यत ॥ १०
 पर्वतेश्छाद्यमानोऽहं निगृहीतैश्च वाजिभिः ।
 अगच्छं परमामार्ति मातलिस्तदलक्ष्यत् ॥ ११
 लक्षयित्वा तु मां भीतमिदं वचनमब्रवीत् ।
 अर्जुनार्जुन मा भैस्त्वं वज्रमस्त्रमुदीरय ॥ १२
 ततोऽहं तस्य तद्वाक्यं श्रुत्वा वज्रमुदीरयम् ।
 देवराजस्य दयितं वज्रमस्त्रं नराधिप ॥ १३
 अचलं स्थानमासाद्य गाण्डीवमनुमन्त्रय च ।
 अमुञ्चं वज्रसंस्पर्शनायसान्निशिताञ्जशान् ॥ १४
 ततो मायाश्च ताः सर्वा निवातकवचांश्च तान् ।
 ते वज्रचोदिता बाणा वज्रभूताः समाविशन् ॥ १५
 ते वज्रवेगाभिहता दानवाः पर्वतोपमाः ।
 इतरेतरमाश्लिष्य न्यपतन्पृथिवीतले ॥ १६
 अन्तर्भूमौ तु येऽगृह्णन्दानवा रथवाजिनः ।
 अनुप्रविश्य तान्बाणाः प्राहिण्वन्यमसादनम् ॥ १७
 हतैर्निवातकवचैर्निरस्तैः पर्वतोपमैः ।
 समाच्छाद्यत देशः स विकीर्णैरिव पर्वतैः ॥ १८
 न हयानां क्षतिः काचिन्न रथस्य न मातलेः ।
 मम चादृश्यत तदा तदद्भुतमिवाभवत् ॥ १९
 ततो मां प्रहसन्राजन्मातलिः प्रत्यभाषत ।
 नैतदर्जुन देवेषु त्वयि वीर्यं यदीक्ष्यते ॥ २०
 हतेष्वसुरसंघेषु दारास्तेषां तु सर्वशः ।
 प्राक्कोशजगरे तस्मिन्यथा शरदि लक्ष्मणाः ॥ २१
 ततो मातलिना सार्धमहं तत्पुरमभ्ययाम् ।

त्रासयन्त्रघोषेण निवातकवचस्त्रियः ॥ २२
 तान्दृष्ट्वा दशसाहस्रान्मयूरसदृशान्हयान् ।
 रथं च रविसंकाशं प्राद्रवन्गणशः स्त्रियः ॥ २३
 ताभिराभरणैः शब्दस्त्रासिताभिः समीरितः ।
 शिलानामिव शैलेषु पतन्तीनामभूत्तदा ॥ २४
 वित्रस्ता दैत्यनार्यस्ताः स्वानि वेश्मान्यथाविशन् ।
 बहुरत्नविचित्राणि शातकुम्भमयानि च ॥ २५
 तदद्भुताकारमहं दृष्ट्वा नगरमुत्तमम् ।
 विशिष्टं देवनगरादपृच्छं मातलि ततः ॥ २६
 इदमेवंविधं कस्मादेवता नाविशन्त्युत ।
 पुरंदरपुराद्वीदं विशिष्टमिति लक्ष्ये ॥ २७

मातलिरुवाच ।

आसीदिदं पुरा पार्थ देवराजस्य नः पुरम् ।
 ततो निवातकवचैरितः प्रच्याविताः सुराः ॥ २८
 तपस्तप्त्वा महत्तीव्रं प्रसाद्य च पितामहम् ।
 इदं वृतं निवासाय देवेभ्यश्चाभयं युधि ॥ २९
 ततः शक्रेण भगवान्स्वयंभूरभिचोदितः ।
 विधत्तां भगवानत्रेत्यात्मनो हितकाम्यया ॥ ३०
 तत उक्तो भगवता दिष्टमत्रेति वासवः ।
 भवितान्तस्त्वमेवैषां देहेनान्येन वृत्रहन् ॥ ३१
 ततः एषां वधार्थाय शक्रोऽस्त्राणि ददौ तव ।
 न हि शक्याः सुरैर्हन्तुं य एते निहतास्त्वया ॥ ३२
 कालस्य परिणामेन ततस्त्वमिह भारत ।
 एषामन्तकरः प्राप्तस्तत्त्वया च कृतं तथा ॥ ३३
 दानवानां विनाशार्थं महास्त्राणां महद्बलम् ।
 ग्राहितस्त्वं महेन्द्रेण पुरुषेन्द्र तदुत्तमम् ॥ ३४

अर्जुन उवाच ।

ततः प्रविश्य नगरं दानवांश्च निहत्य तान् ।

म. भा. ७८

पुनर्मातलिना सार्धमगच्छं देवसद्व तत् ॥ ३५

इति श्रीमहाभारते आरण्यकपर्वणि
 एकोनसप्तत्यधिकशततमोऽध्यायः ॥ १६९ ॥

१७०

अर्जुन उवाच ।

निवर्तमानेन मया महद्दुष्टं ततोऽपरम् ।
 पुरं कामचरं दिव्यं पावकार्कसमप्रभम् ॥ १
 द्रुमै रत्नमयैश्चित्रैर्भास्वरैश्च पतत्रिभिः ।
 पौलोमैः कालकेयैश्च नित्यहृष्टैरधिष्ठितम् ॥ २
 गोपुराट्टालकोपेतं चतुर्द्वारं दुरासदम् ।
 सर्वरत्नमयं दिव्यमद्भुतोपमदर्शनम् ।
 द्रुमैः पुष्पफलोपेतैर्दिव्यरत्नमयैर्वृतम् ॥ ३
 तथा पतत्रिभिर्दिव्यैरुपेतं सुमनोहरैः ।
 असुरैर्नित्यमुदितैः शूलैर्ष्टिमुसलायुधैः ।
 चापमुद्गरहस्तैश्च स्रग्विभिः सर्वतो वृतम् ॥ ४
 तदहं प्रेक्ष्य दैत्यानां पुरमद्भुतदर्शनम् ।
 अपृच्छं मातलि राजन्किमिदं दृश्यतेति वै ॥ ५

मातलिरुवाच ।

पुलोमा नाम दैतेयी कालका च महासुरी ।
 दिव्यं वर्षसहस्रं ते चेरतुः परमं तपः ।
 तपसोऽन्ते ततस्ताभ्यां स्वयंभूरददाद्वरम् ॥ ६
 अगृहीतां वरं ते तु सुतानामल्पदुःखताम् ।
 अवध्यतां च राजेन्द्र सुरराक्षसपन्नगैः ॥ ७
 रमणीयं पुरं चेदं खचरं सुकृतप्रभम् ।
 सर्वरत्नैः समुदितं दुर्धर्ममरैरपि ।
 सयक्षगन्धर्वगणैः पन्नगासुरराक्षसैः ॥ ८
 सर्वकामगुणोपेतं वीतशोकमनामयम् ।
 ब्रह्मणा भरतश्रेष्ठ कालकेयकृते कृतम् ॥ ९
 तदेतत्खचरं दिव्यं चरत्यमरवर्जितम् ।
 पौलोमाध्युषितं वीर कालकेयैश्च दानवैः ॥ १०

हिरण्यपुरमित्येतत्ख्यायते नगरं महत् ।
 रक्षितं कालकेयैश्च पौलोमैश्च महासुरैः ॥ ११
 त एते मुदिता नित्यमवध्याः सर्वदैवतैः ।
 निवसन्त्यत्र राजेन्द्र गतोद्वेगा निरुत्सुकाः ।
 मानुषो मृत्युरेतेषां निर्दिष्टो ब्रह्मणा पुरा ॥ १२
 अर्जुन उवाच ।
 सुरासुरैरवध्यांस्तानहं ज्ञात्वा ततः प्रभो ।
 अश्रुवं मातलि हृष्टो याह्येतत्पुरमञ्जसा ॥ १३
 त्रिदशेशद्विषो यावत्क्षयमस्मैर्नयाम्यहम् ।
 न कथंचिद्धि मे पापा न वध्या ये सुरद्विषः ॥ १४
 उवाह मां ततः शीघ्रं हिरण्यपुरमन्तिकात् ।
 रथेन तेन दिव्येन हरियुक्तेन मातलिः ॥ १५
 ते मामालक्ष्य दैतेया विचित्राभरणाम्बराः ।
 समुत्पेतुर्महावेगा रथानास्थाय दंशिताः ॥ १६
 ततो नालीकनाराचैर्भल्लशक्त्यृष्टितोमरैः ।
 अभ्यघ्नन्दानवेन्द्रा मां क्रुद्धास्तीव्रपराक्रमाः ॥ १७
 तदहं चास्त्रवर्षेण महता प्रत्यवारयम् ।
 शस्त्रवर्षं महद्राजन्विद्याबलमुपाश्रितः ॥ १८
 व्यामोह्यं च तान्सर्वान् रथमार्गैश्चरन् रणे ।
 तेऽन्योन्यमभिसंमूढाः पातयन्ति स्म दानवाः ॥ १९
 तेषामहं विमूढानामन्योन्यमभिधावताम् ।
 शिरांसि विशिखैर्दीप्तैर्व्यहरं शतसंघशः ॥ २०
 ते वध्यमाना दैतेयाः पुरमास्थाय तत्पुनः ।
 खमुत्पेतुः सनगरा मायामास्थाय दानवीम् ॥ २१
 ततोऽहं शरवर्षेण महता प्रत्यवारयम् ।
 मार्गमावृत्य दैत्यानां गतिं चैषामवारयम् ॥ २२
 तत्पुरं खचरं दिव्यं कामगं दिव्यवर्चसम् ।
 दैतेयैर्वरदानेन धार्यते स्म यथासुखम् ॥ २३
 अन्तर्भूमौ निपतितं पुनरूर्ध्वं प्रतिष्ठते ।
 पुनस्तिर्यक्प्रयात्याशु पुनरप्सु निमज्जति ॥ २४

अमरावतिसंकाशं पुरं कामगमं तु तत् ।
 अहमस्त्रैर्बहुविधैः प्रत्यगृह्णं नराधिप ॥ २५
 ततोऽहं शरजालेन दिव्यास्त्रमुदितेन च ।
 न्यगृह्णं सह दैतेयैस्तत्पुरं भरतर्षभ ॥ २६
 विक्षतं चायसैर्बाणैर्मत्प्रयुक्तैरजिह्वगैः ।
 महीमभ्यपतद्राजन्प्रभमं पुरमासुरम् ॥ २७
 ते वध्यमाना मद्बाणैर्वज्रवेगैरयस्मयैः ।
 पर्यभ्रमन्त वै राजन्नसुराः कालचोदिताः ॥ २८
 ततो मातलिरयाशु पुरस्तान्निपतन्निव ।
 महीमवातरत्क्षिप्रं रथेनादित्यवर्चसा ॥ २९
 ततो रथसहस्राणि षष्टिस्तेषाममर्षिणाम् ।
 युयुत्सूनां मया सार्धं पर्यवर्तन्त भारत ॥ ३०
 तानहं निशितैर्बाणैर्व्यधमं गार्ध्रवाजितैः ।
 ते युद्धे संन्यवर्तन्त समुद्रस्य यथोर्मयः ॥ ३१
 नेमे शक्या मानुषेण युद्धेनेति प्रचिन्त्य वै ।
 ततोऽहमानुपूर्व्येण सर्वाण्यस्त्राण्ययोजयम् ॥ ३२
 ततस्तानि सहस्राणि रथानां चित्रयोधिनाम् ।
 अस्त्राणि मम दिव्यानि प्रत्यघ्नन्शनकैरिव ॥ ३३
 रथमार्गान्विचित्रांस्ते विचरन्तो महारथाः ।
 प्रत्यदृश्यन्त संग्रामे शतशोऽथ सहस्रशः ॥ ३४
 विचित्रमुकुटापीडा विचित्रकवचध्वजाः ।
 विचित्राभरणाश्चैव नन्दयन्तीव मे मनः ॥ ३५
 अहं तु शरवर्षैस्तान्स्त्रप्रमुदितै रणे ।
 नाशक्रुवं पीडयितुं ते तु मां पर्यपीडयन् ॥ ३६
 तैः पीड्यमानो बहुभिः कृतास्त्रैः कुशलैर्युधि ।
 व्यथितोऽस्मि महायुद्धे भयं चागान्महन्मम ॥ ३७
 ततोऽहं देवदेवाय रुद्राय प्रणतो रणे ।
 स्वस्ति भूतेभ्य इत्युक्त्वा महास्त्रं समयोजयम् ।
 यत्तद्रौद्रमिति ख्यातं सर्वाभिन्नविनाशनम् ॥ ३८
 ततोऽपश्यं त्रिशिरसं पुरुषं नवलोचनम् ।

त्रिमुखं षड्भुजं दीप्तमर्कज्वलनमूर्धजम् ।
 लेलिहानैर्महानागैः कृतशीर्षममित्रहन् ॥ ३९
 विभीस्ततस्तदस्त्रं तु घोरं रौद्रं सनातनम् ।
 दृष्ट्वा गाण्डीवसयोगमानीय भरतर्षभ ॥ ४०
 नमस्कृत्वा त्रिनेत्राय शर्वायामिततेजसे ।
 मुक्तवान्दानवेन्द्राणां पराभावाय भारत ॥ ४१
 मुक्तमात्रे ततस्तस्मिन्रूपाण्यासन्सहस्रशः ।
 मृगाणामथ सिंहानां व्याघ्राणां च विशां पते ।
 ऋक्षाणां महिषाणां च पन्नगानां तथा गवाम् ॥ ४२
 गजानां सुमराणां च शरभाणां च सर्वशः ।
 ऋषभाणां वराहाणां मार्जारानां तथैव च ।
 शालावृकाणां प्रेतानां भुरुण्डानां च सर्वशः ॥ ४३
 गृधाणां गरुडानां च मकराणां तथैव च ।
 पिशाचानां सयक्षाणां तथैव च सुरद्विषाम् ॥ ४४
 गुह्यकानां च संग्रामे नैर्ऋतानां तथैव च ।
 झषाणां गजवक्त्राणामुल्काणां तथैव च ॥ ४५
 मीनकूर्मसमूहानां नानाशस्त्रासिपाणिनाम् ।
 तथैव यातुधानानां गदामुद्गरधारिणाम् ॥ ४६
 एतैश्चान्यैश्च बहुभिर्नारूपधैरैस्तथा ।
 सर्वमासीज्जगद्व्याप्तं तस्मिन्नस्त्रे विसर्जिते ॥ ४७
 त्रिशिरोभिश्चतुर्दशैश्चतुरास्यैश्चतुर्भुजैः ।
 अनेकरूपसंयुक्तैर्मामेदोवसाशिभिः ।
 अभीक्ष्णं वध्यमानास्ते दानवा ये समागताः ॥ ४८
 अर्कज्वलनतेजोभिर्वज्राशनिसमप्रभैः ।
 अद्रिसारमयैश्चान्यैर्वाणैरिविदारणैः ।
 न्यहन् दानवान्सर्वान्मुहूर्तेनैव भारत ॥ ४९
 गाण्डीवास्त्रप्रणुन्नास्तान्गतासून्नभसश्च्युतान् ।
 दृष्ट्वाहं प्राणमं भूयस्त्रिपुरत्राय वेधसे ॥ ५०
 तथा रौद्रास्त्रनिष्पिष्टान्दिव्याभरणभूषितान् ।
 निशाम्य परमं हर्षमगमद्देवसारथिः ॥ ५१

तदसह्यं कृतं कर्म देवैरपि दुरासदम् ।
 दृष्ट्वा मां पूजयामास मातलिः शक्रसारथिः ॥ ५२
 उवाच चेदं वचनं प्रीयमाणः कृताञ्जलिः ।
 सुरासुरैरसह्यं हि कर्म यत्साधितं त्वया ।
 न ह्येतत्संयुगे कर्तुमपि शक्तः सुरेश्वरः ॥ ५३
 सुरासुरैरवध्यं हि पुरमेतत्खगं महत् ।
 त्वया विमथितं वीर स्ववीर्याहृतपोबलात् ॥ ५४
 विध्वस्तेऽथ पुरे तस्मिन्दानवेषु हतेषु च ।
 विनदन्त्यः स्त्रियः सर्वा निष्पेतुर्नगराद्बहिः ॥ ५५
 प्रकीर्णकेद्रयो व्यथिताः कुर्य इव दुःखिताः ।
 पेतुः पुत्रान्पितृन्भ्रातृन्शोचमाना महीतले ॥ ५६
 रुदन्यो दीनकण्ठ्यस्ता विनदन्यो हतेश्वराः ।
 उरांसि पाणिभिर्घ्नन्त्यः प्रस्त्रस्तस्त्रग्विभूषणाः ॥ ५७
 तच्छ्लोकयुक्तमश्रीकं दुःखदैवसमाहतम् ।
 न बभौ दानवपुरं हतत्विट्क हतेश्वरम् ॥ ५८
 गन्धर्वनगराकारं हतनागमिव हृदम् ।
 शुष्कवृक्षमिवारण्यमदृश्यमभवत्पुरम् ॥ ५९
 मां तु संहृष्टमनसं क्षिप्रं मातलिरानयत् ।
 देवराजस्य भवनं कृतकर्मणिमाहवात् ॥ ६०
 हिरण्यपुरमारुज्य निहत्य च महासुरान् ।
 निवातकवचांश्चैव ततोऽहं शक्रमागमम् ॥ ६१
 मम कर्म च देवेन्द्रं मातलिर्विस्तरेण तत् ।
 सर्वं विश्रावयामास यथाभूतं महाद्युते ॥ ६२
 हिरण्यपुरघातं च मायानां च निवारणम् ।
 निवातकवचानां च वधं संख्ये महौजसाम् ॥ ६३
 तच्छ्रुत्वा भगवान्प्रीतः सहस्राक्षः पुरंदरः ।
 मरुद्भिः सहितः श्रीमान्साधु साध्वित्यथाब्रवीत् ॥ ६४
 ततो मां देवराजो वै समाश्रयास्य पुनः पुनः ।
 अब्रवीद्विबुधैः सार्धमिदं सुमधुरं वचः ॥ ६५
 अतिदेवासुरं कर्म कृतमेतत्त्वया रणे ।

गुर्वर्थश्च महान्पार्थ कृतः शत्रून्प्रता मम ॥ ६६
 एवमेव सदा भाव्यं स्थिरेणाजौ धनंजय ।
 असंमूढेन चास्त्राणां कर्तव्यं प्रतिपादनम् ॥ ६७
 अविषह्यो रणे हि त्वं देवदानवराक्षसैः ।
 सयक्षासुरगन्धर्वैः सपक्षिगणपन्नगैः ॥ ६८
 वसुधां चापि कौन्तेय त्वद्बाहुबलनिर्जिताम् ।
 पालयिष्यति धर्मात्मा कुन्तीपुत्रो युधिष्ठिरः ॥ ६९

इति श्रीमहाभारते आरण्यकपर्वणि

सप्तत्यधिकशततमोऽध्यायः ॥ १७० ॥

१७१

अर्जुन उवाच ।

ततो मामभिविश्वस्तं संरूढशरविक्षतम् ।
 देवराजोऽनुगृह्येदं काले वचनमब्रवीत् ॥ १
 दिव्यान्यस्त्राणि सर्वाणि त्वयि तिष्ठन्ति भारत ।
 न त्वाभिभवितुं शक्तो मानुषो भुवि कश्चन ॥ २
 भीष्मो द्रोणः कृपः कर्णः शकुनिः सह राजभिः ।
 संग्रामस्थस्य ते पुत्र कलां नार्हन्ति षोडशीम् ॥ ३
 इदं च मे तनुत्राणं प्रायच्छन्मघवान्प्रभुः ।
 अभेद्यं कवचं दिव्यं स्रजं चैव हिरण्मयीम् ॥ ४
 देवदत्तं च मे शङ्खं देवः प्रादान्महारवम् ।
 दिव्यं चेदं किरीटं मे स्वयमिन्द्रो युयोज ह ॥ ५
 ततो दिव्यानि वस्त्राणि दिव्यान्याभरणानि च ।
 प्रादाच्छक्रो ममैतानि रुचिराणि बृहन्ति च ॥ ६
 एवं संपूजितस्तत्र सुखमस्म्युषितो नृप ।
 इन्द्रस्य भवने पुण्ये गन्धर्वशिशुभिः सह ॥ ७
 ततो मामब्रवीच्छक्रः प्रीतिमानमरैः सह ।
 समयोऽर्जुन गन्तुं ते भ्रातरो हि स्मरन्ति ते ॥ ८
 एवमिन्द्रस्य भवने पञ्च वर्षाणि भारत ।
 उषितानि मया राजन्स्मरता द्यूतजं कलिम् ॥ ९
 ततो भवन्तमद्राक्षं भ्रातृभिः परिवारितम् ।

गन्धमादनमासाद्य पर्वतस्यास्य मूर्धनि ॥ १०

युधिष्ठिर उवाच ।

दिष्ट्या धनंजयास्त्राणि त्वया प्राप्तानि भारत ।
 दिष्ट्या चाराधितो राजा देवानामीश्वरः प्रभुः ॥ ११
 दिष्ट्या च भगवान्स्थाणुर्देव्या सह परंतप ।
 साक्षाद्दृष्टः सुयुद्धेन तोषितश्च त्वयानघ ॥ १२
 दिष्ट्या च लोकपालैस्त्वं समेतो भरतर्षभ ।
 दिष्ट्या वर्धामहे सर्वे दिष्ट्यासि पुनरागतः ॥ १३
 अद्य कृत्स्नामिमां देवीं विजितां पुरमालिनीम् ।
 मन्ये च धृतराष्ट्रस्य पुत्रानपि वशीकृतान् ॥ १४
 तानि त्विच्छामि ते द्रष्टुं दिव्यान्यस्त्राणि भारत ।
 यैस्तथा वीर्यवन्तस्ते निवातकवचा हताः ॥ १५

अर्जुन उवाच ।

श्वः प्रभाते भवान्द्रष्टा दिव्यान्यस्त्राणि सर्वशः ।
 निवातकवचा घोरा यैर्मया विनिपातिताः ॥ १६

वैशंपायन उवाच ।

एवमागमनं तत्र कथयित्वा धनंजयः ।
 भ्रातृभिः सहितः सर्वै रजनीं तामुवास ह ॥ १७

इति श्रीमहाभारते आरण्यकपर्वणि

एकसप्तत्यधिकशततमोऽध्यायः ॥ १७१ ॥

१७२

वैशंपायन उवाच ।

तस्यां रजन्यां व्युष्टायां धर्मराजो युधिष्ठिरः ।
 उत्थायावश्यकार्याणि कृतवान्भ्रातृभिः सह ॥ १
 ततः संचोदयामास सोऽर्जुनं भ्रातृनन्दनम् ।
 दर्शयास्त्राणि कौन्तेय यैर्जिता दानवास्त्वया ॥ २
 ततो धनंजयो राजन्देवैर्दत्तानि पाण्डवः ।
 अस्त्राणि तानि दिव्यानि दर्शयामास भारत ॥ ३
 यथान्यायं महातेजाः शौचं परममास्थितः ।
 गिरिकूबरं पादपाङ्गं शुभवेणु त्रिवेणुकम् ।

पार्थिवं रथमास्थाय शोभमानो धनंजयः ॥ ४
 ततः सुदंशितस्तेन कवचेन सुवर्चसा ।
 धनुरादाय गाण्डीवं देवदत्तं च वारिजम् ॥ ५
 शोशुभ्यमानः कौन्तेय आनुपूर्व्यान्महाभुजः ।
 अस्त्राणि तानि दिव्यानि दर्शनायोपचक्रमे ॥ ६
 अथ प्रयोक्ष्यमाणेन दिव्यान्यस्त्राणि तेन वै ।
 समाक्रान्ता मही पङ्क्त्यां समकम्पत सद्गुमा ॥ ७
 क्षुभिताः सरितश्चैव तथैव च महोदधिः ।
 शैलाश्चापि व्यशीर्यन्त न ववौ च समीरणः ॥ ८
 न बभासे सहस्रांशुर्न जज्वाल च पावकः ।
 न वेदाः प्रतिभान्ति स्म द्विजातीनां कथंचन ॥ ९
 अन्तर्भूमिगता ये च प्राणिनो जनमेजय ।
 पीड्यमानाः समुत्थाय पाण्डवं पर्यवारयन् ॥ १०
 वेपमानाः प्राञ्जलयस्ते सर्वे पिहिताननाः ।
 दह्यमानास्तदास्त्रैस्तैर्याचन्ति स्म धनंजयम् ॥ ११
 ततो ब्रह्मर्षयश्चैव सिद्धाश्चैव सुरर्षयः ।
 जङ्गमानि च भूतानि सर्वाण्येवावतस्थिरे ॥ १२
 राजर्षयश्च प्रवरास्तथैव च दिवौकसः ।
 यक्षराक्षसगन्धर्वास्तथैव च पतत्रिणः ॥ १३
 ततः पितामहश्चैव लोकपालाश्च सर्वशः ।
 भगवांश्च महादेवः सगणोऽभ्याययौ तदा ॥ १४
 ततो वायुर्महाराज दिव्यैर्माल्यैः सुगन्धिभिः ।
 अभितः पाण्डवांश्चित्रैरवचक्रे समन्ततः ॥ १५
 जगुश्च गाथा विविधा गन्धर्वाः सुरचोदिताः ।
 ननृतुः संघशश्चैव राजन्नप्सरसां गणाः ॥ १६
 तस्मिन्स्तु तुमुले काले नारदः सुरचोदितः ।
 आगम्याह वचः पार्थ श्रवणीयमिदं नृप ॥ १७
 अर्जुनार्जुन मा युङ्क्ष्व दिव्यान्यस्त्राणि भारत ।
 नैतानि निरधिष्ठाने प्रयुज्यन्ते कदाचन ॥ १८
 अधिष्ठाने न वानार्तः प्रयुज्जीत कदाचन ।

प्रयोगे सुमहान्दोषो ह्यस्त्राणां कुरुनन्दन ॥ १९
 एतानि रक्ष्यमाणानि धनंजय यथागमम् ।
 बलवन्ति सुखार्हाणि भविष्यन्ति न संशयः ॥ २०
 अरक्ष्यमाणान्येतानि त्रैलोक्यस्यापि पाण्डव ।
 भवन्ति स्म विनाशाय भैवं भूयः कृथाः क्वचित् ॥ २१
 अजातशत्रो त्वं चैव द्रक्ष्यसे तानि सयुगे ।
 योज्यमानानि पार्थेन द्विपतामवमर्दने ॥ २२
 निवार्याथ ततः पार्थ सर्वे देवा यथागतम् ।
 जग्मुरन्ये च ये तत्र समाजग्मुर्नरर्षभ ॥ २३
 तेषु सर्वेषु कौरव्य प्रतियातेषु पाण्डवाः ।
 तस्मिन्नेव वने दृष्टास्त ऊषुः सह कृष्णया ॥ २४

इति श्रीमहाभारते आरण्यकपर्वणि

द्विसप्तत्यधिकशततमोऽध्यायः ॥ १७२ ॥

॥ समाप्त यक्षयुद्धपर्व ॥

१७३

जनमेजय उवाच ।

तस्मिन्कृतास्त्रे रथिनां प्रधाने

प्रत्यागते भवनाद्बृत्रहन्तुः ।

अतः परं किमकुर्वन्त पार्थाः

समेत्य शूरेण धनंजयेन ॥ १

वैशंपायन उवाच ।

वनेषु तेष्वेव तु ते नरेन्द्राः

सहार्जुनेनेन्द्रसमेन वीराः ।

तस्मिन्श्च शैलप्रवरे सुरम्भे

धनेश्वराक्रीडगता विजहुः ॥ २

वेदमानि तान्यप्रतिमानि पश्य-

न्क्रीडाश्च नानाद्रुमसंनिकर्षाः ।

चचार धन्वी बहुधा नरेन्द्रः

सोऽस्त्रेषु यत्तः सततं किरीटी ॥ ३

अवाप्य वासं नरदेवपुत्राः

प्रसादं वैश्रवणस्य राज्ञः ।
 न प्राणिनां ते स्पृहयन्ति राज-
 जिश्वश्च कालः स बभूव तेषाम् ॥ ४
 समेत्य पार्थेन यथैकरात्र-
 मूषुः समास्तत्र तदा चतस्रः ।
 पूर्वाश्च षट् ता दश पाण्डवानां
 शिवा बभूवुर्वसतां वनेषु ॥ ५
 ततोऽब्रवीद्वायुसुतस्तरस्वी
 जिष्णुश्च राजानमुपोपविश्य ।
 यमौ च वीरौ सुरराजकल्पा-
 वेकान्तमास्थाय हितं प्रियं च ॥ ६
 तव प्रतिज्ञां कुरुराज सत्यां
 चिकीर्षमाणास्त्वदनु प्रियं च ।
 ततोऽनुगच्छाम वनान्यपास्य
 सुयोधनं सानुचरं निहन्तुम् ॥ ७
 एकादशं वर्षमिदं वसामः
 सुयोधनेनात्तसुखाः सुखार्हाः ।
 तं वञ्चयित्वाधमबुद्धिशील-
 मज्ञातवासं सुखमाप्नुयामः ॥ ८
 तवाज्ञया पार्थिव निर्विशङ्का
 विहाय मानं विचरन्वनानि ।
 समीपवासेन विलोभितास्ते
 ज्ञास्यन्ति नास्मानपकृष्टदेशान् ॥ ९
 संवत्सरं तं तु विहृत्य गूढं
 नराधमं तं सुखमुद्धरेम ।
 निर्यात्य वैरं सफलं सपुष्पं
 तस्मै नरेन्द्राधमपूरुषाय ॥ १०
 सुयोधनायानुचरैर्वृताय
 ततो महीमाहर धर्मराज ।
 स्वर्गोपमं शैलसिमं चरद्भिः

शक्यो विहन्तुं नरदेव शोकः ॥ ११
 कीर्तिश्च ते भारत पुण्यगन्धा
 नश्येत लोकेषु चराचरेषु ।
 तत्प्राप्य राज्यं कुरुपुंगवानां
 शक्यं महत्प्राप्तुमथ क्रियाश्च ॥ १२
 इदं तु शक्यं सततं नरेन्द्र
 प्राप्तुं त्वया यत्नभसे कुबेरात् ।
 कुरुष्व बुद्धिं द्विषतां वधाय
 कृतागसां भारत निग्रहे च ॥ १३
 तेजस्तत्रोद्यं न सहेत राज-
 न्समेत्य साक्षादपि वज्रपाणिः ।
 न हि व्यथां जातु करिष्यतस्तौ
 समेत्य देवैरपि धर्मराज ॥ १४
 त्वदर्थसिद्ध्यर्थमभिप्रवृत्तौ
 सुपर्णकेतुश्च शिनेश्च नत्ता ।
 यथैव कृष्णोऽप्रतिमो बलेन
 तथैव राजन्स शिनिप्रवीरः ॥ १५
 त्वदर्थसिद्ध्यर्थमभिप्रवृत्तौ
 यथैव कृष्णः सह यादवैस्तैः ।
 तथैव चावां नरदेववर्य
 यमौ च वीरौ कृतिनौ प्रयोगे ।
 त्वदर्थयोगप्रभवप्रधानाः
 समं करिष्याम परान्समेत्य ॥ १६
 ततस्तदाज्ञाय मतं महात्मा
 तेषां स धर्मस्य सुतो वरिष्ठः ।
 प्रदक्षिणं वैश्रवणाधिवासं
 चकार धर्मार्थविदुत्तमोजाः ॥ १७
 आमन्त्र्य वेश्मानि नदीः सरांसि
 सर्वाणि रक्षांसि च धर्मराजः ।
 यथागतं मार्गमवेक्षमाणः

पुनर्गिरि चैव निरीक्षमाणः ॥ १८
 समाप्तकर्मा सहितः सुहृद्भि-
 र्जित्वा सपत्नान्प्रतिलभ्य राज्यम् ।
 शैलेन्द्र भूयस्तपसे धृतात्मा
 द्रष्टा तवास्मीति मति चकार ॥ १९
 वृतः स सर्वैरनुजैर्द्विजैश्च
 तेनैव मार्गेण पतिः कुरुणाम् ।
 उवाह चैनान्सगणांस्तथैव
 घटोत्कचः पर्वतनिर्झरेषु ॥ २०
 तान्प्रस्थितान्प्रीतमना महर्षिः
 पितेव पुत्राननुशिष्य सर्वाङ्ग ।
 स लोमशः प्रीतमना जगाम
 दिवौकसां पुण्यतमं निवासम् ॥ २१
 तेनानुशिष्टाष्टिषेणेन चैव
 तीर्थानि रम्याणि तपोवनानि ।
 महान्ति चान्यानि सरांसि पार्थाः
 संपश्यमानाः प्रययुर्नराग्र्याः ॥ २२
 इति श्रीमहाभारते आरण्यकपर्वणि
 त्रिसप्तत्यधिकशततमोऽध्यायः ॥ १७३ ॥
 १७४
 वैशंपायन उवाच ।
 नगोत्तमं प्रस्रवणैरुपेतं
 दिशां गजैः किंनरपक्षिभिश्च ।
 सुखं निवासं जहतां हि तेषां
 न प्रीतिरासीद्भरतर्षभागाम् ॥ १
 ततस्तु तेषां पुनरेव हर्षः
 कैलासमालोक्य महान्बभूव ।
 कुबेरकान्तं भरतर्षभागान्
 महीधरं वारिधरप्रकाशम् ॥ २
 समुच्छ्रयान्पर्वतसंनिरोधा-

नगोष्ठान्गिरीणां गिरिसेतुमालाः ।
 बहून्प्रपातांश्च समीक्ष्य वीराः
 स्थलानि निम्नानि च तत्र तत्र ॥ ३
 तथैव चान्यानि महावनानि
 भृगद्विजानेकपसेवितानि ।
 आलोकयन्तोऽभिययुः प्रतीता-
 स्ते धन्विनः खड्गधरा नराग्र्याः ॥ ४
 वनानि रम्याणि सरांसि नद्यो
 गुहा गिरीणां गिरिगह्वराणि ।
 एते निवासाः सततं बभूवु-
 र्निशानिशं प्राप्य नरर्षभागाम् ॥ ५
 ते दुर्गवासं बहुधा निरुष्य
 व्यतीत्य कैलासमचिन्त्यरूपम् ।
 आसेदुरत्यर्थमनोरमं वै
 तमाश्रमाग्र्यं वृषपर्वणस्ते ॥ ६
 समेत्य राज्ञा वृषपर्वणा ते
 प्रत्यर्चितास्तेन च वीतमोहाः ।
 शशंसिरे विस्तरशः प्रवासं
 शिवं यथावद्वृषपर्वणस्ते ॥ ७
 सुखोषितास्तत्र त एकरात्रं
 पुण्याश्रमे देवमहर्षिजुष्टे ।
 अभ्याययुस्ते बदरीं विशालां
 सुखेन वीराः पुनरेव वासम् ॥ ८
 ऊषुस्ततस्तत्र महानुभावा
 नारायणस्थानगता नराग्र्याः ।
 कुबेरकान्तां नलिनी विशोकाः
 संपश्यमानाः सुरसिद्धजुष्टाम् ॥ ९
 तां चाथ दृष्ट्वा नलिनीं विशोकाः
 पाण्डोः सुताः सर्वनरप्रवीराः ।
 ते रेमिरे नन्दनवासमेत्य

द्विजर्षयो वीतभया यथैव ॥ १०
 ततः क्रमेणोपययुर्नृवीरा
 यथागतेनैव पथा समग्राः ।
 विहत्य मासं सुखिनो बदर्या
 किरातराज्ञो विषयं सुबाहोः ॥ ११
 चीनांस्तुखारान्दरदान्सदावा-
 न्देशान्कुणिन्दस्य च भूरिरत्नान् ।
 अतीत्य दुर्गं हिमवत्प्रदेशं
 पुरं सुबाहोर्ददृशुर्नृवीराः ॥ १२
 श्रुत्वा च तान्पार्थिवपुत्रपौत्रा-
 न्प्राप्तान्सुबाहुर्विषये समग्रान् ।
 प्रत्युद्ययौ प्रीतियुतः स राजा
 तं चाभ्यनन्दन्वृषभाः कुरूणाम् ॥ १३
 समेत्य राज्ञा तु सुबाहुना ते
 सूतैर्विशोकप्रमुखैश्च सर्वैः ।
 सहेन्द्रसेनैः परिचारकैश्च
 पौरोगवैर्यै च महानसस्थाः ॥ १४
 सुखोषितास्तत्र त एकरात्रं
 सूतानुपादाय रथांश्च सर्वान् ।
 घटोत्कचं सानुचरं विसृज्य
 ततोऽभ्ययुर्यामुनमद्रिराजम् ॥ १५
 तस्मिन्निरौ प्रस्रवणोपपन्ने
 हिमोत्तरीयारुणपाण्डुसानौ ।
 विशाखयूपं समुपेत्य चक्रु-
 स्तदा निवासं पुरुषप्रवीराः ॥ १६
 वराहनानामृगपक्षिजुष्टं
 महद्वनं चैत्ररथप्रकाशम् ।
 शिवेन यात्वा मृगयाप्रधानाः
 संवत्सरं तत्र वने विजहुः ॥ १७
 तत्राससादातिबलं भुजंगं

क्षुधार्दितं मृत्युमिवोग्ररूपम् ।
 वृकोदरः पर्वतकन्दरायां
 विषादमोहव्यथितान्तरात्मा ॥ १८
 द्वीपोऽभवद्यत्र वृकोदरस्य
 युधिष्ठिरो धर्मभृतां वरिष्ठः ।
 अमोक्षयद्यस्तमनन्ततेजा
 ग्राहेण संवेष्टितसर्वगात्रम् ॥ १९
 ते द्वादशं वर्षमथोपयान्तं
 वने विहर्तुं कुरवः प्रतीताः ।
 तस्माद्वनाच्चैत्ररथप्रकाशा-
 च्छ्रिया ज्वलन्तस्तपसा च युक्ताः ॥ २०
 ततश्च यात्वा मरुधन्वपार्श्वं
 सदा धनुर्वेदरतिप्रधानाः ।
 सरस्वतीमेत्य निवासकामाः
 सरस्ततो द्वैतवनं प्रतीयुः ॥ २१
 समीक्ष्य तान्द्वैतवने निविष्टा-
 न्निवासिनस्तत्र ततोऽभिजग्मुः ।
 तपोदमाचारसमाधियुक्ता-
 स्तृणोदपात्राहरणाश्मकुट्टाः ॥ २२
 प्लक्षक्षरौहीतकवेतसाश्च
 स्नुहा बदर्यः खदिराः शिरीषाः ।
 बिल्वेज्जुदाः पीलुशमीकरीराः
 सरस्वतीतीररुहा बभूवुः ॥ २३
 तां यक्षगन्धर्वमहर्षिकान्ता-
 मायागभूतामिव देवतानाम् ।
 सरस्वतीं प्रीतियुताश्चरन्तः
 सुखं विजह्नुर्नरदेवपुत्राः ॥ २४
 इति श्रीमहाभारते आरण्यकपर्वणि
 चतुःसप्तत्यधिकशततमोऽध्यायः ॥ १७४ ॥

१७५

जनमेजय उवाच ।

कथं नागायुतप्राणो भीमसेनो महाबलः ।
भयमाहारयत्तीव्रं तस्मादजगरान्मुने ॥ १
पौलस्त्यं योऽऽह्वयद्युद्धे धनदं बलदर्पितः ।
नलिन्यां कदनं कृत्वा वराणां यक्षरक्षसाम् ॥ २
तं शंससि भयाविष्टमापन्नमरिकर्षणम् ।
एतदिच्छाम्यहं श्रोतुं परं कौतूहलं हि मे ॥ ३

वैशंपायन उवाच ।

बह्वाश्रये वने तेषां वसतामुग्रधन्विनाम् ।
प्राप्तानामाश्रमाद्राजन्राजर्षेर्वृषपर्वणः ॥ ४
यदृच्छया धनुष्पाणिर्विद्वस्वङ्गो वृकोदरः ।
ददर्श तद्वनं रम्यं देवगन्धर्वसेवितम् ॥ ५
स ददर्श शुभान्देशान्गिरेर्हिमवतस्तदा ।
देवर्षिसिद्धचरितानप्सरोगणसेवितान् ॥ ६
चकोरैश्चक्रवाकैश्च पक्षिभिर्जीवजीवकैः ।
कोकिलैर्भृङ्गराजैश्च तत्र तत्र विनादितान् ॥ ७
नित्यपुष्पफलैर्वृक्षैर्हिमसंस्पर्शकोमलैः ।
उपेतान्बहुलच्छायैर्मनोनयननन्दनैः ॥ ८
स संपश्यन्गिरिनदीर्वैडूर्यमणिसंनिभैः ।
सलिलैर्हिमसंस्पर्शैर्दिसकारण्डवायुतैः ॥ ९
वनानि देवदारुणां मेघानामिव वागुराः ।
हरिचन्दनमिश्राणि तुङ्गकालीयकान्यपि ॥ १०
मृगायां परिधावन्स समेषु मरुधन्वसु ।
विध्यन्मृगाञ्शरैः शुद्धैश्चचार सुमहाबलः ॥ ११
स ददर्श महाकायं भुजंगं लोमहर्षणम् ।
गिरिदुर्गे समापन्नं कायेनावृत्य कन्दरम् ॥ १२
पर्वताभोगवर्ष्माणं भोगैश्चन्द्रार्कमण्डलैः ।
चित्राङ्गमजिनैश्चित्रैर्हरिद्रासदृशच्छविम् ॥ १३
गुहाकारेण वक्त्रेण चतुर्दंष्ट्रेण राजता ।

म. भा. ७९

दीप्ताक्षेणातिताम्रेण लिहन्तं सुक्लिणी मुहुः ॥ १४
त्रासनं सर्वभूतानां कालान्तकयमोपमम् ।
निःश्वासक्ष्वेडनादेन भर्त्सयन्तमिव स्थितम् ॥ १५
स भीमं सहसाभ्येत्य पृदाकुः क्षुधितो भृशम् ।
जग्राहाजगरो ग्राहो भुजयोरुभयोर्वलात् ॥ १६
तेन संस्पृष्टमात्रस्य भीमसेनस्य वै तदा ।
संज्ञा मुमोह सहसा वरदानेन तस्य ह ॥ १७
दश नागसहस्राणि धारयन्ति हि यद्वलम् ।
तद्वलं भीमसेनस्य भुजयोरसमं परैः ॥ १८
स तेजस्वी तथा तेन भुजगेन वशीकृतः ।
विस्फुरञ्जानकैर्भीमो न शशाक विचेष्टितुम् ॥ १९
नागायुतसमप्राणः सिहस्कन्धो महाभुजः ।
गृहीतो व्यजहात्सत्त्वं वरदानेन मोहितः ॥ २०
स हि प्रयत्नमकरोत्तीव्रमात्मविमोक्षणे ।
न चैनमशकद्वीरः कथंचित्प्रतिबाधितुम् ॥ २१

इति श्रीमहाभारते आरण्यकपर्वणि

पञ्चसप्तत्यधिकशततमोऽध्यायः ॥ १७५ ॥

१७६

वैशंपायन उवाच ।

स भीमसेनस्तेजस्वी तथा सर्पवशं गतः ।
चिन्तयामास सर्पस्य वीर्यमत्यद्भुतं महत् ॥ १
उवाच च महासर्प कामया ब्रूहि पन्नग ।
कस्त्वं भो भुजगश्रेष्ठ किं मया च करिष्यसि ॥ २
पाण्डवो भीमसेनोऽहं धर्मराजादनन्तरः ।
नागायुतसमप्राणस्त्वया नीतः कथं वशम् ॥ ३
सिहाः केसरिणो व्याघ्रा महिषा वारणास्तथा ।
समागताश्च बहुशो निहताश्च मया मृधे ॥ ४
दानवाश्च पिशाचाश्च राक्षसाश्च महाबलाः ।
भुजवेगमशक्ता मे सोढुं पन्नगसत्तम ॥ ५
किं नु विद्याबलं किं वा वरदानमथो तव ।

उद्योगमपि कुर्वाणो वशगोऽस्मि कृतस्त्वया ॥ ६
 असत्यो विक्रमो नृणामिति मे निश्चिता मतिः ।
 यथेदं मे त्वया नाग बलं प्रतिहतं महत् ॥ ७
 इत्येवंवादिनं वीरं भीममच्छिष्टकारिणम् ।
 भोगेन महता सर्पः समन्तात्पर्यवेष्टयत् ॥ ८
 निगृह्य तं महाबाहुं ततः स भुजगस्तदा ।
 विमुच्यास्य भुजौ पीनाविदं वचनमब्रवीत् ॥ ९
 दिष्ट्या त्वं क्षुधितस्याद्य देवैर्भक्षो महाभुज ।
 दिष्ट्या कालस्य महतः प्रियाः प्राणा हि देहिनाम् ॥
 यथा त्विदं मया प्राप्तं भुजंगत्वमरिदम् ।
 तदवश्यं मया ख्याप्यं तवाद्य शृणु सत्तम ॥ ११
 इमामवस्थां संप्राप्तो ह्यहं कोपान्मनीषिणाम् ।
 शापस्यान्तं परिप्रेप्सुः सर्पस्य कथयामि तत् ॥ १२
 नहुषो नाम राजर्षिर्व्यक्तं ते श्रोत्रमागतः ।
 तवैव पूर्वः पूर्वेषामायोर्वशकरः सुतः ॥ १३
 सोऽहं शापादगस्त्यस्य ब्राह्मणानवमन्य च ।
 इमामवस्थामापन्नः पश्य दैवमिदं मम ॥ १४
 त्वां चेदवध्यमायान्तमतीव प्रियदर्शनम् ।
 अहमद्योपयोक्ष्यामि विधानं पश्य यादृशम् ॥ १५
 न हि मे मुच्यते कश्चित्कथंचिद्ब्रह्मणं गतः ।
 गजो वा महिषो वापि षष्ठे काले नरोत्तम ॥ १६
 नासि केवलसर्पेण तिर्यग्योनिषु वर्तता ।
 गृहीतः कौरवश्रेष्ठ वरदानमिदं मम ॥ १७
 पतता हि विमानाग्रान्मया शक्रासनाद्भुतम् ।
 कुरु शापान्तमित्युक्तो भगवान्मुनिसत्तमः ॥ १८
 स मामुवाच तेजस्वी कृपयामिपरिभुतः ।
 मोक्षस्ते भविता राजन्कस्माच्चित्कालपर्ययात् ॥ १९
 ततोऽस्मि पतितो भूमौ न च मामजहात्स्मृतिः ।
 स्मार्तमस्ति पुराणं मे यथैवाधिगतं तथा ॥ २०
 यस्तु ते व्याहृतान्प्रश्नान्प्रतिब्रूयाद्विशेषवित् ।

स त्वां मोक्षयिता शापादिति मामब्रवीदृषिः ॥ २१
 गृहीतस्य त्वया राजन्प्राणिनोऽपि बलीयसः ।
 सत्त्वभ्रंशोऽधिकस्यापि सर्वस्याशु भविष्यति ॥ २२
 इति चाप्यहमश्रौषं वचस्तेषां दयावताम् ।
 मयि संजातहार्दानामथ तेऽन्तर्हिता द्विजाः ॥ २३
 सोऽहं परमदुष्कर्मा वसामि निरयेऽशुचौ ।
 सर्पयोनिमिमां प्राप्य कालाकाङ्क्षी महाद्युते ॥ २४
 तमुवाच महाबाहुर्भीमसेनो भुजंगमम् ।
 न ते कुप्ये महासर्प न चात्मानं विगर्हये ॥ २५
 यस्मादभावी भावी वा मनुष्यः सुखदुःखयोः ।
 आगमे यदि वापाये न तत्र ग्लपयेन्मनः ॥ २६
 दैवं पुरुषकारेण को निवर्तितुमर्हति ।
 दैवमेव परं मन्ये पुरुषार्थो निरर्थकः ॥ २७
 पश्य दैवोपघाताद्धि भुजवीर्यव्यपाश्रयम् ।
 इमामवस्थां संप्राप्तमनिमित्तमिहाद्य माम् ॥ २८
 किं तु नाद्यानुशोचामि तथात्मानं विनाशितम् ।
 यथा तु विपिने न्यस्तान्भ्रातृन्राज्यपरिच्युतान् ॥ २९
 हिमवांश्च सुदुर्गोऽयं यक्षराक्षससंकुलः ।
 मां च ते समुदीक्षन्तः प्रपतिष्यन्ति विह्वलाः ॥ ३०
 विनष्टमथ वा श्रुत्वा भविष्यन्ति निरुद्यमाः ।
 धर्मशीला मया ते हि बाध्यन्ते राज्यगृद्धिना ॥ ३१
 अथ वा नार्जुनो धीमान्विषादमुपयास्यति ।
 सर्वास्त्रविदनाधृष्यो देवगन्धर्वराक्षसैः ॥ ३२
 समर्थः स महाबाहुरेकाह्वा सुमहाबलः ।
 देवराजमपि स्थानात्प्रच्यावयितुमोजसा ॥ ३३
 किं पुनर्धृतराष्ट्रस्य पुत्रं दुर्द्युतदेविनम् ।
 विद्विष्टं सर्वलोकस्य दम्भलोभपरायणम् ॥ ३४
 मातरं चैव शोचामि कृपणां पुत्रगृद्धिनीम् ।
 यास्माकं नित्यमाशास्ते महत्त्वमधिकं परैः ॥ ३५
 कथं नु तस्यानाथाया मद्विनाशाद्भुजंगम ।

अफलास्ते भविष्यन्ति मयि सर्वे मनोरथाः ॥ ३६
 नकुलः सहदेवश्च यमजौ गुरुवर्तिनौ ।
 मद्बाहुबलसंस्तब्धौ नित्यं पुरुषमानिनौ ॥ ३७
 निरुत्साहौ भविष्येते भ्रष्टवीर्यपराक्रमौ ।
 मद्विनाशात्परिच्यूनाविति मे वर्तते मतिः ॥ ३८
 एवंविधं बहु तदा विललाप वृकोदरः ।
 भुजंगभोगसरुद्रो नाशकश्च विचेष्टितुम् ॥ ३९
 युधिष्ठिरस्तु कौन्तेयो बभूवास्वस्थचेतनः ।
 अनिष्टदर्शनान्घोरानुत्पातान्परिचिन्तयन् ॥ ४०
 दारुणं ह्यशिवं नादं शिवा दक्षिणतः स्थिता ।
 दीप्तायां दिशि विप्रस्ता रौति तस्याश्रमस्य ह ॥ ४१
 एकपक्षाक्षिचरणा वर्तिका घोरदर्शना ।
 रुधिरं वमन्ती दृष्ट्वा प्रत्यादित्यमपस्वरा ॥ ४२
 प्रववावनिर्लो रुक्षश्चण्डः शर्करकर्षणः ।
 अपसव्यानि सर्वाणि मृगपक्षिरुतानि च ॥ ४३
 पृष्ठतो वायसः कृष्णो याहि याहीति वाशति ।
 मुहुर्मुहुः प्रस्फुरति दक्षिणोऽस्य भुजस्तथा ॥ ४४
 हृदयं चरणश्चापि वामोऽस्य परिवर्तते ।
 सव्यस्याक्ष्णो विकारश्चाप्यनिष्टः समपद्यत ॥ ४५
 स धर्मराजो मेधावी शङ्कमानो महद्भयम् ।
 द्रौपदीं परिप्रच्छ क भीम इति भारत ॥ ४६
 शशंस तस्मै पाञ्चाली चिरयातं वृकोदरम् ।
 स प्रतस्थे महाबाहुर्धौम्येन सहितो नृपः ॥ ४७
 द्रौपद्या रक्षणं कार्यमित्युवाच धनंजयम् ।
 नकुलं सहदेवं च व्यादिदेश द्विजान्प्रति ॥ ४८
 स तस्य पदमुन्नीय तस्मादेवाश्रमात्प्रभुः ।
 ददर्श पृथिवीं चिह्नैर्भीमस्य परिचिह्निताम् ॥ ४९
 धावतस्तस्य वीरस्य मृगार्थे वातरंहसः ।
 ऊरुवातविनिर्भ्रान्द्रुमान्व्यावर्जितान्पथि ॥ ५०
 स गत्वा तैस्तदा चिह्नैर्ददर्श गिरिगह्वरे ।

गृहीतं भुजगेन्द्रेण निश्चेष्टमनुजं तथा ॥ ५१

इति श्रीमहाभारते आरण्यकपर्वणि

षट्सप्तत्यधिकशततमोऽध्यायः ॥ १७६ ॥

१७७

वैशंपायन उवाच ।

युधिष्ठिरस्तमासाद्य सर्पभोगामिवेष्टितम् ।
 दयितं भ्रातरं वीरमिदं वचनमब्रवीत् ॥ १
 कुन्तीमातः कथमिमामापदं त्वमवाप्तवान् ।
 कश्चायं पर्वताभोगप्रतिमः पन्नगोत्तमः ॥ २
 स धर्मराजमालक्ष्य भ्राता भ्रातरमग्रजम् ।
 कथयामास तत्सर्वं ग्रहणादि विचेष्टितम् ॥ ३

युधिष्ठिर उवाच ।

देवो वा यदि वा दैत्य उरगो वा भवान्यदि ।
 सत्यं सर्प वचो ब्रूहि पृच्छति त्वां युधिष्ठिरः ॥ ४
 किमाहृत्य विदित्वा वा प्रीतिस्ते स्याद्भुजंगम ।
 किमाहारं प्रयच्छामि कथं मुञ्चेद्भवानिमम् ॥ ५

सर्प उवाच ।

नहुषो नाम राजाहमासं पूर्वस्तवानघ ।
 प्रथितः पञ्चमः सोमादायोः पुत्रो नराधिप ॥ ६
 क्रतुभिस्तपसा चैव स्वाध्यायेन दमेन च ।
 त्रैलोक्यैश्वर्यमव्यग्रं प्राप्नो विक्रमणेन च ॥ ७
 तदैश्वर्यं समासाद्य दर्पो मामगमत्तदा ।
 सहस्रं हि द्विजातीनामुवाह शिविकां मम ॥ ८
 ऐश्वर्यमदमत्तोऽहमवमन्य ततो द्विजान् ।
 इमामगस्त्येन दशामानीतः पृथिवीपते ॥ ९
 न तु मामजहात्प्रज्ञा यावदद्येति पाण्डव ।
 तस्यैवानुग्रहाद्राजन्नगस्त्यस्य महात्मनः ॥ १०
 षष्ठे काले ममाहारः प्राप्नोऽयमनुजस्तव ।
 नाहमेनं विमोक्ष्यामि न चान्यमभिकामये ॥ ११
 प्रश्नानुच्चारितास्तु त्वं व्याहरिष्यसि चेन्मम ।

अथ पश्चाद्विमोक्ष्यामि भ्रातरं ते वृकोदरम् ॥ १२

युधिष्ठिर उवाच ।

ब्रूहि सर्प यथाकामं प्रतिवक्ष्यामि ते वचः ।

अपि चेच्छक्त्यां प्रीतिमाहर्तुं ते भुजंगम् ॥ १३

वेद्यं यद्ब्राह्मणेनेह तद्भवान्वेत्ति केवलम् ।

सर्पराज ततः श्रुत्वा प्रतिवक्ष्यामि ते वचः ॥ १४

सर्प उवाच ।

ब्राह्मणः को भवेद्वाजन्वेद्यं किं च युधिष्ठिर ।

ब्रवीह्यतिमति त्वां हि वाक्यैरनुमिमीमहे ॥ १५

युधिष्ठिर उवाच ।

सत्यं दानं क्षमा शीलमानुशंस्यं दमो घृणा ।

दृश्यन्ते यत्र नागेन्द्र स ब्राह्मण इति स्मृतः ॥ १६

वेद्यं सर्प परं ब्रह्म निर्दुःखमसुखं च यत् ।

यत्र गत्वा न शोचन्ति भवतः किं विवक्षितम् ॥ १७

सर्प उवाच ।

चातुर्वर्ण्यं प्रमाणं च सत्यं च ब्रह्म चैव ह ।

शूद्रेष्वपि च सत्यं च दानमक्रोध एव च ।

आनुशंस्यमहिंसा च घृणा चैव युधिष्ठिर ॥ १८

वेद्यं यच्चात्थ निर्दुःखमसुखं च नराधिप ।

ताभ्यां हीनं पदं चान्यन्न तदस्तीति लक्ष्ये ॥ १९

युधिष्ठिर उवाच ।

शूद्रे चैतद्भवेत्क्षयं द्विजे तच्च न विद्यते ।

न वै शूद्रो भवेच्छूद्रो ब्राह्मणो न च ब्राह्मणः ॥

यत्रैतल्लक्ष्यते सर्प वृत्तं स ब्राह्मणः स्मृतः ।

यत्रैतन्न भवेत्सर्प तं शूद्रमिति निर्दिशेत् ॥ २१

यत्पुनर्भवता प्रोक्तं न वेद्यं विद्यतेति ह ।

ताभ्यां हीनमतीत्यात्र पदं नास्तीति चेदपि ॥ २२

एवमेतन्मतं सर्प ताभ्यां हीनं न विद्यते ।

अथा शीतोष्णयोर्मध्ये भवेन्नोष्णं न शीतता ॥ २३

एवं वै सुखदुःखाभ्यां हीनमस्ति पदं क्वचित् ।

एषा मम मतिः सर्प यथा वा मन्यते भवान् ॥ २४

सर्प उवाच ।

यदि ते वृत्ततो राजन्ब्राह्मणः प्रसमीक्षितः ।

व्यर्था जातिस्तदायुष्मन्कृतिर्यावन्न दृश्यते ॥ २५

युधिष्ठिर उवाच ।

जातिरत्र महासर्प मनुष्यत्वे महामते ।

संकरात्सर्ववर्णानां दुष्परीक्ष्येति मे मतिः ॥ २६

सर्वे सर्वास्वपत्यानि जनयन्ति यदा नराः ।

वाङ्मौथुनमथो जन्म मरणं च समं नृणाम् ॥ २७

इदमार्थं प्रमाणं च ये यजामह इत्यपि ।

तस्माच्छीलं प्रधानेष्टं विदुर्ये तत्त्वदर्शिनः ॥ २८

प्राङ्गाम्भिवर्धनात्पुंसो जातकर्म विधीयते ।

तत्रास्य माता सावित्री पिता त्वाचार्य उच्यते ॥

वृत्त्या शूद्रसमो ह्येष यावद्वेदे न जायते ।

अस्मिन्नेवं मतिद्वैधे मनुः स्वायंभुवोऽब्रवीत् ॥ ३०

कृतकृत्याः पुनर्वर्णा यदि वृत्तं न विद्यते ।

संकरस्तत्र नागेन्द्र बलवान्प्रसमीक्षितः ॥ ३१

यत्रेदानीं महासर्प संस्कृतं वृत्तमिष्यते ।

तं ब्राह्मणमहं पूर्वमुक्तवान्भुजगोत्तम ॥ ३२

सर्प उवाच ।

श्रुतं विदितवेद्यस्य तव वाक्यं युधिष्ठिर ।

भक्षयेयमहं कस्माद्भ्रातरं ते वृकोदरम् ॥ ३३

इति श्रीमहाभारते आरण्यकपर्वणि

सप्तसप्तत्यधिकशततमोऽध्यायः ॥ १७७ ॥

१७८

युधिष्ठिर उवाच ।

भवानेतादृशो लोके वेदवेदाङ्गपारगः ।

ब्रूहि किं कुर्वतः कर्म भवेद्भतिरनुत्तमा ॥ १

सर्प उवाच ।

पात्रे दत्त्वा प्रियाण्युक्त्वा सत्यमुक्त्वा च भारत ।

अहिसानिरतः स्वर्गं गच्छेदिति मतिर्मम ॥ २

युधिष्ठिर उवाच ।

दानाद्वा सर्पं सत्याद्वा किमतो गुरु दृश्यते ।

अहिसाप्रिययोश्चैव गुरुलाघवमुच्यताम् ॥ ३

सर्प उवाच ।

दाने रतत्वं सत्यं च अहिसा प्रियमेव च ।

एषां कार्यगरीयस्त्वादृश्यते गुरुलाघवम् ॥ ४

कस्माच्चिदानयोगाद्धि सत्यमेव विशिष्यते ।

सत्यवाक्याच्च राजेन्द्र किञ्चिदानं विशिष्यते ॥ ५

एवमेव महेष्वास प्रियवाक्यान्महीपते ।

अहिसा दृश्यते गुर्वी ततश्च प्रियमिष्यते ॥ ६

एवमेतद्भवेद्राजन्कार्यापेक्षमनन्तरम् ।

यदभिप्रेतमन्यत्ते ब्रूहि यावद्ब्रवीम्यहम् ॥ ७

युधिष्ठिर उवाच ।

कथं स्वर्गे गतिः सर्पं कर्मणां च फलं ध्रुवम् ।

अशरीरस्य दृश्येत विषयांश्च ब्रवीहि मे ॥ ८

सर्प उवाच ।

तिष्ठो वै गतयो राजन्परिदृष्टाः स्वकर्मभिः ।

मानुष्यं स्वर्गवासश्च तिर्यग्योनिश्च तन्निधा ॥ ९

तत्र वै मानुषालोकादानादिभिरतन्द्रितः ।

अहिसार्थसमायुक्तैः कारणैः स्वर्गमश्नुते ॥ १०

विपरीतैश्च राजेन्द्र कारणैर्मानुषो भवेत् ।

तिर्यग्योनिस्तथा तात विशेषश्चात्र वक्ष्यते ॥ ११

कामक्रोधसमायुक्तो हिसालोभसमन्वितः ।

मनुष्यत्वात्परिभ्रष्टस्तिर्यग्योनौ प्रसूयते ॥ १२

तिर्यग्योन्यां पृथग्भावो मनुष्यत्वे विधीयते ।

गवादिभ्यस्तथाश्वेभ्यो देवत्वमपि दृश्यते ॥ १३

सोऽयमेता गतीः सर्वा जन्तुश्चरति कार्यवान् ।

नित्ये महति चात्मानमवस्थापयते नृप ॥ १४

जातो जातश्च बलवान्भुङ्क्ते चात्मा स देहवान् ।

फलार्थस्तात निष्पृक्तः प्रजालक्षणभावनः ॥ १५

युधिष्ठिर उवाच ।

शब्दे स्पर्शे च रूपे च तथैव रसगन्धयोः ।

तस्याधिष्ठानमव्यग्रं ब्रूहि सर्पं यथातथम् ॥ १६

किं न गृह्णासि विषयान्युगपत्त्वं महामते ।

एतावदुच्यतां चोक्तं सर्वं पन्नगसत्तम ॥ १७

सर्प उवाच ।

यदात्मद्रव्यमायुष्मन्देहसंश्रयणान्वितम् ।

करणाधिष्ठितं भोगानुपभुङ्क्ते यथाविधि ॥ १८

ज्ञानं चैवात्र बुद्धिश्च मनश्च भरतर्षभ ।

तस्य भोगाधिकरणे करणानि निबोध मे ॥ १९

मनसा तात पर्येति क्रमशो विषयानिमान् ।

विषयायतनस्थेन भूतात्मा क्षेत्रनिःसृतः ॥ २०

अत्र चापि नरव्याघ्र मनो जन्तोर्विधीयते ।

तस्माद्युगपदस्यात्र ग्रहणं नोपपद्यते ॥ २१

स आत्मा पुरुषव्याघ्र भ्रुवोरन्तरमाश्रितः ।

द्रव्येषु सृजते बुद्धि विविधेषु परावराम् ॥ २२

बुद्धेरुत्तरकालं च वेदना दृश्यते बुधैः ।

एष वै राजशार्दूल विधिः क्षेत्रज्ञभावनः ॥ २३

युधिष्ठिर उवाच ।

मनसश्चापि बुद्धेश्च ब्रूहि मे लक्षणं परम् ।

एतदध्यात्मविदुषां परं कार्यं विधीयते ॥ २४

सर्प उवाच ।

बुद्धिरात्मानुगा तात उत्पातेन विधीयते ।

तदाश्रिता हि संज्ञैषा विधिस्तस्यैषणे भवेत् ॥ २५

बुद्धेर्गुणविधिर्नास्ति मनस्तु गुणवद्भवेत् ।

बुद्धिरुत्पद्यते कार्ये मनस्तूत्पन्नमेव हि ॥ २६

एतद्विशेषणं तात मनोबुद्धयोर्मयेरितम् ।

त्वमप्यत्राभिसंयुद्धः कथं वा मन्यते भवान् ॥ २७

युधिष्ठिर उवाच ।

अहो बुद्धिमतां श्रेष्ठ शुभा बुद्धिरियं तव ।
विदितं वेदितव्यं ते कस्मान्मामनुवृच्छसि ॥ २८
सर्वज्ञं त्वां कथं मोह आविशत्स्वर्गवासिनम् ।
एवमद्भुतकर्माणमिति मे संशयो महान् ॥ २९

सर्प उवाच ।

सुप्रज्ञमपि चेच्छूरमृद्धिर्मोहयते नरम् ।
वर्तमानः सुखे सर्वो नावैतीति मतिर्मम ॥ ३०
सोऽहमैश्वर्यमोहेन मदाविष्टो युधिष्ठिर ।
पतितः प्रतिसंबुद्धस्त्वां तु संबोधयाम्यहम् ॥ ३१
कृतं कार्यं महाराज त्वया मम परंतप ।
क्षीणः शापः सुकृच्छ्रो मे त्वया संभाष्य साधुना ॥
अहं हि दिवि दिव्येन विमानेन चरन्पुरा ।
अभिमानेन मत्तः सन्कंचिन्नान्यमचिन्तयम् ॥ ३३
ब्रह्मर्षिदेवगन्धर्वयक्षराक्षसकिंनराः ।
करान्मम प्रयच्छन्ति सर्वे त्रैलोक्यवासिनः ॥ ३४
चक्षुषा यं प्रपश्यामि प्राणिनं पृथिवीपते ।
तस्य तेजो हराम्याशु तद्वि दृष्टिबलं मम ॥ ३५
ब्रह्मर्षीणां सहस्रं हि उवाह शिबिकां मम ।
स मामपनयो राजन्भ्रंशयामास वै श्रियः ॥ ३६
तत्र ह्यगस्त्यः पादेन वहन्स्पृष्टो मया मुनिः ।
अदृष्टेन ततोऽस्म्युक्तो ध्वंस सर्पेति वै रुषा ॥ ३७
ततस्तस्माद्विमानाप्रात्प्रच्युतश्च्युतभूषणः ।
प्रपतन्बुबुधेऽऽत्मानं व्यालीभूतमधोमुखम् ॥ ३८
अयाचं तमहं विप्रं शापस्यान्तो भवेदिति ।
अज्ञानात्संप्रवृत्तस्य भगवन्क्षन्तुमर्हसि ॥ ३९
ततः स मामुवाचेदं प्रपतन्तं कृपान्वितः ।
युधिष्ठिरो धर्मराजः शापात्त्वां मोक्षयिष्यति ॥ ४०
अभिमानस्य घोरस्य बलस्य च नराधिप ।
श्लेष्मिणे महाराज फलं पुण्यमवाप्स्यसि ॥ ४१

ततो मे विस्मयो जातस्तद्वद्वा तपसो बलम् ।
ब्रह्म च ब्राह्मणत्वं च येन त्वाहमचूचुदम् ॥ ४२
सत्यं दमस्तपो योगमहिंसा दाननित्यता ।
साधकानि सदा पुंसां न जातिर्न कुलं नृप ॥ ४३
अरिष्ट एष ते भ्राता भीमो मुक्तो महाभुजः ।
स्वस्ति तेऽस्तु महाराज गमिष्यामि दिवं पुनः ॥ ४४

वैशंपायन उवाच ।

इत्युक्त्वाजगरं देहं त्यक्त्वा स नहुषो नृपः ।
दिव्यं वपुः समास्थाय गतस्त्रिदिवमेव ह ॥ ४५
युधिष्ठिरोऽपि धर्मात्मा भ्रात्रा भीमेन संगतः ।
धौम्येन सहितः श्रीमानाश्रमं पुनरभ्यगात् ॥ ४६
ततो द्विजेभ्यः सर्वेभ्यः समेतेभ्यो यथातथम् ।
कथयामास तत्सर्वं धर्मराजो युधिष्ठिरः ॥ ४७
तच्छ्रुत्वा ते द्विजाः सर्वे भ्रातरश्चास्य ते त्रयः ।
आसन्सुव्रीडिता राजन्द्रौपदी च यशस्विनी ॥ ४८
ते तु सर्वे द्विजश्रेष्ठाः पाण्डवानां हितेप्सया ।
मैवमित्यब्रुवन्भीमं गर्हयन्तोऽस्य साहसम् ॥ ४९
पाण्डवास्तु भयान्मुक्तं प्रेक्ष्य भीमं महाबलम् ।
हर्षमाहारयांचक्रुर्विजहृश्च मुदा युताः ॥ ५०

इति श्रीमद्वाभारते आरण्यकपर्वणि

अष्टसप्तत्यधिकशततमोऽध्यायः ॥ १७८ ॥

॥ समाप्तमाजगरपर्व ॥

१७९

वैशंपायन उवाच ।

निदाघान्तकरः कालः सर्वभूतसुखावहः ।
तत्रैव वसतां तेषां प्रावृट् समभिपद्यत ॥ १
छादयन्तो महाघोषाः खं दिशश्च बलाहकाः ।
प्रववर्षुर्दिवारात्रमसिताः सततं तदा ॥ २
तपात्ययनिकेताश्च शतशोऽथ सहस्रशः ।
अपेतार्कप्रभाजालाः सविद्युद्विमलप्रभाः ॥ ३

विरुद्धशष्पा पृथिवी मत्तदंशसरीसृपा ।
 बभूव पयसा सिक्ता शान्तधूमरजोरुणा ॥ ४
 न स्म प्रज्ञायते किञ्चिदम्भसा समवस्त्रुते ।
 समं वा विषमं वापि नद्यो वा स्थावराणि वा ॥ ५
 क्षुब्धतोया महाघोषाः श्वसमाना इवाशुगाः ।
 सिन्धवः शोभयांचक्रुः काननानि तपात्यये ॥ ६
 नदतां काननान्तेषु श्रूयन्ते विविधाः स्वनाः ।
 वृष्टिभिस्ताड्यमानानां वराहमृगपक्षिणाम् ॥ ७
 स्तोककाः शिखिनश्चैव पुंस्कोकिलगणैः सह ।
 मत्ताः परिपतन्ति स्म दुर्दुराश्चैव दर्पिताः ॥ ८
 तथा बहुविधाकारा प्रावृण्मेघानुनादिता ।
 अभ्यतीता शिवा तेषां चरतां मरुधन्वसु ॥ ९
 क्रौञ्चहंसगणाकीर्णां शरत्प्रणिहिताभवत् ।
 रूढकक्ष्वनप्रस्था प्रसन्नजलनिम्नगा ॥ १०
 विमलाकाशनक्षत्रा शरत्तेषां शिवाभवत् ।
 मृगद्विजसमाकीर्णां पाण्डवानां महात्मनाम् ॥ ११
 पश्यन्तः शान्तरजसः क्षपा जलदशीतलाः ।
 ग्रहनक्षत्रसंघैश्च सोमेन च विराजिताः ॥ १२
 कुमुदैः पुण्डरीकैश्च शीतवारिधराः शिवाः ।
 नदीः पुष्करिणीश्चैव दृष्टुः समलंकृताः ॥ १३
 आकाशनीकाशतटां नीपनीवारसंकुलाम् ।
 बभूव चरतां हर्षः पुण्यतीर्थां सरस्वतीम् ॥ १४
 ते वै मुमुदिरे वीराः प्रसन्नसलिलां शिवाम् ।
 पश्यन्तो दृढधन्वानः परिपूर्णां सरस्वतीम् ॥ १५
 तेषां पुण्यतमा रात्रिः पर्वसंधौ स्म शारदी ।
 तत्रैव वसतामासीत्कार्तिकी जनमेजय ॥ १६
 पुण्यकृद्धिर्महासत्त्वैस्तापसैः सह पाण्डवाः ।
 तत्सर्वं भरतश्रेष्ठाः समूहुर्योगमुत्तमम् ॥ १७
 तमिस्त्राभ्युदये तस्मिन्धौम्येन सह पाण्डवाः ।

सूतैः पौरोगवैश्चैव काम्यकं प्रययुर्वनम् ॥ १८

इति श्रीमहाभारते आरण्यकपर्वणि

एकोनाशीत्यधिकशततमोऽध्यायः ॥ १७९ ॥

१८०

वैशंपायन उवाच ।

काम्यकं प्राप्य कौन्तेया युधिष्ठिरपुरोगमाः ।
 कृतातिथ्या मुनिगणैर्निपेदुः सह कृष्णया ॥ १
 ततस्तान्परिविश्वस्तान्वसतः पाण्डुनन्दनान् ।
 ब्राह्मणा बह्वस्तत्र समन्तात्पर्यवारयन् ॥ २
 अथाब्रवीद्विजः कश्चिदर्जुनस्य प्रियः सखा ।
 एष्यतीह महाबाहुर्वशी शौरिरुदारधीः ॥ ३
 विदिता हि हरेर्यूयमिहायाताः कुरुद्वहाः ।
 सदा हि दर्शनाकाङ्क्षी श्रेयोन्वेषी च वो हरिः ॥ ४
 बहुवत्सरजीवी च मार्कण्डेयो महातपाः ।
 स्वाध्यायतपसा युक्तः क्षिप्रं युष्मान्समेष्यति ॥ ५
 तथैव तस्य ब्रुवतः प्रत्यदृश्यत केशवः ।
 सैन्यसुग्रीवयुक्तेन रथेन रथिनां वरः ॥ ६
 मधवानिव पौलोम्या सहितः सत्यभामया ।
 उपायादेवकीपुत्रो दिदृक्षुः कुरुसत्तमान् ॥ ७
 अवतीर्य रथात्कृष्णो धर्मराजं यथाविधि ।
 ववन्दे मुदितो धीमान्भीमं च बलिनां वरम् ॥ ८
 पूजयामास धौम्यं च यमाभ्यामभिवादितः ।
 परिष्वज्य गुडाकेशं द्रौपदीं पर्यसान्वयत् ॥ ९
 स दृष्ट्वा फल्गुनं वीरं चिरस्य प्रियमागतम् ।
 पर्यष्वजत दाशार्हः पुनः पुनररिदमम् ॥ १०
 तथैव सत्यभामापि द्रौपदीं परिष्वजे ।
 पाण्डवानां प्रियां भार्यां कृष्णस्य महिषीं प्रिया ॥ ११
 ततस्ते पाण्डवाः सर्वे सभार्याः सपुरोहिताः ।
 आनर्चुः पुण्डरीकाक्षं परिवब्रुश्च सर्वशः ॥ १२
 कृष्णस्तु पार्थेन समेत्य विद्रा-

न्धनंजयेनासुरतर्जनेन ।
 बभौ यथा भूतपतिर्महात्मा
 समेत्य साक्षाद्भगवान्गुहेन ॥ १३
 ततः समस्तानि किरीटमाली
 वनेषु वृत्तानि गदाग्रजाय ।
 उक्त्वा यथावत्पुनरन्वपृच्छ-
 त्कथं सुभद्रा च तथाभिमन्युः ॥ १४
 स पूजयित्वा मधुहा यथाव-
 त्पार्थाश्च कृष्णां च पुरोहितं च ।
 उवाच राजानमभिप्रशंस-
 न्युधिष्ठिरं तत्र सहोपविश्य ॥ १५
 धर्मः परः पाण्डव राज्यलाभा-
 त्तस्यार्थमाहुस्तप एव राजन् ।
 सत्यार्जवाभ्यां चरता स्वधर्मं
 जितस्तवायं च परश्च लोकः ॥ १६
 अधीतमग्रे चरता व्रतानि
 सम्यग्धनुर्वेदमवाप्य कृत्स्नम् ।
 क्षात्रेण धर्मेण वसूनि लब्ध्वा
 सर्वे ह्यवाप्ताः क्रतवः पुराणाः ॥ १७
 न ग्राम्यधर्मेषु रतिस्तवास्ति
 कामान्न किञ्चित्कुरुषे नरेन्द्र ।
 न चार्थलोभात्प्रजहासि धर्मं
 तस्मात्स्वभावादसि धर्मराजः ॥ १८
 दानं च सत्यं च तपश्च राज-
 ञ्श्च द्वा च शान्तिश्च धृतिः क्षमा च ।
 अवाप्य राष्ट्राणि वसूनि भोगा-
 नेषा परा पार्थ सदा रतिस्ते ॥ १९
 यदा जनौघः कुरुजाङ्गलानां
 कृष्णां सभायामवशामपश्यत् ।
 अपेतधर्मन्यवहारवृत्तं

सहेतु तत्पाण्डव कस्त्वदन्यः ॥ २०
 असंशयं सर्वसमृद्धकामः
 क्षिप्रं प्रजाः पालयितासि सम्यक् ।
 इमे वयं निग्रहणे कुरूणां
 यदि प्रतिज्ञा भवतः समाप्ता ॥ २१
 धौम्यं च कृष्णां च युधिष्ठिरं च
 यमौ च भीमं च दशार्हसिंहः ।
 उवाच दिष्ट्या भवतां शिवेन
 प्राप्तः किरीटी मुदितः कृतास्त्रः ॥ २२
 प्रोवाच कृष्णामपि याज्ञसेनीं
 दशार्हभर्ता सहितः सुहृद्भिः ।
 कृष्णे धनुर्वेदरतिप्रधानाः
 सत्यव्रतास्ते शिशवः सुशीलाः ।
 सद्भिः सदैवाचरितं समाधि
 चरन्ति पुत्रास्तव याज्ञसेनि ॥ २३
 राज्येन राष्ट्रैश्च निमग्न्यमाणाः
 पित्रा च कृष्णे तव सोदैरश्च ।
 न यज्ञसेनस्य न मातुलानां
 गृहेषु बाला रतिमाप्रवृन्ति ॥ २४
 आनर्तमेवाभिमुखाः शिवेन
 गत्वा धनुर्वेदरतिप्रधानाः ।
 तवात्मजा वृष्णिपुरं प्रविश्य
 न दैवतेभ्यः स्पृहयन्ति कृष्णे ॥ २५
 यथा त्वमेवार्हसि तेषु वृत्ति
 प्रयोक्तुमार्यां च यथैव कुन्ती ।
 तेष्वप्रमादेन सदा करोति
 तथा च भूयश्च तथा सुभद्रा ॥ २६
 यथानिरुद्धस्य यथाभिमन्यो-
 र्यथा सुनीथस्य यथैव भानोः ।
 तथा विनेता च गतिश्च कृष्णे

तवात्मजानामपि रौक्मिणेयः ॥ २७
 गदासिचर्मग्रहणेषु शूरा-
 नस्त्रेषु शिक्षासु रथाश्वयाने ।
 सम्यग्विनेता विनयत्यतन्त्री-
 स्तांश्चाभिमन्युः सततं कुमारः ॥ २८
 स चापि सम्यक्प्रणिधाय शिक्षा-
 मस्त्राणि चैषां गुरुवत्प्रदाय ।
 तवात्मजानां च तथाभिमन्योः
 पराक्रमैस्तुष्यति रौक्मिणेयः ॥ २९
 यदा विहारं प्रसमीक्षमाणाः
 प्रयान्ति पुत्रास्तव याज्ञसेनि ।
 एकैकमेवामनुयान्ति तत्र
 रथाश्च यानानि च दन्तिनश्च ॥ ३०
 अथाब्रवीद्धर्मराजं तु कृष्णो
 दशार्हयोधाः कुकुरान्धकाश्च ।
 एते निदेशं तव पालयन्ति
 तिष्ठन्ति यत्रेच्छसि तत्र राजन् ॥ ३१
 आवर्ततां कार्मुकवेगवाता
 हलायुधप्रग्रहणा मधूनाम् ।
 सेना तवार्थेषु नरेन्द्र यत्ता
 ससादिपत्त्यश्चरथा सनागा ॥ ३२
 प्रस्थाप्यतां पाण्डव धार्तराष्ट्रः
 सुयोधनः पापकृतां वरिष्ठः ।
 स सानुबन्धः ससुहृद्रणश्च
 सौभस्य सौभाधिपतेश्च मार्गम् ॥ ३३
 कामं तथा तिष्ठ नरेन्द्र तस्मि-
 न्यथा कृतस्ते समयः सभायाम् ।
 दशार्हयोधैस्तु ससादियोधं
 प्रतीक्षतां नागपुरं भवन्तम् ॥ ३४
 व्यपेतमन्युर्व्यपत्नीतपाप्मा

विहृत्य यत्रेच्छसि तत्र कामम् ।
 ततः समृद्धं प्रथमं विशोकः
 प्रपत्स्यसे नागपुरं सराष्ट्रम् ॥ ३५
 ततस्तदाज्ञाय मतं महात्मा
 यथावदुक्तं पुरुषोत्तमेन ।
 प्रशस्य विप्रेक्ष्य च धर्मराजः
 कृताञ्जलिः केशवमित्युवाच ॥ ३६
 असंशयं केशव पाण्डवानां
 भवान्नातिस्त्वच्छरणा हि पार्थः ।
 कालोदये तच्च ततश्च भूयः
 कर्ता भवान्कर्म न संशयोऽस्ति ॥ ३७
 यथाप्रतिज्ञं विहृतश्च कालः
 सर्वाः समा द्वादश निर्जनेषु ।
 अज्ञातचर्या विधिवत्समाप्य
 भवद्गताः केशव पाण्डवेयाः ॥ ३८
 वैशंपायन उवाच ।
 तथा वदति वाष्णेये धर्मराजे च भारत ।
 अथ पश्चात्तपोवृद्धो बहुवर्षसहस्रधृक् ।
 प्रत्यदृश्यत धर्मात्मा मार्कण्डेयो महातपाः ॥ ३९
 तमागतमृषि वृद्धं बहुवर्षसहस्रिणम् ।
 आनर्चुर्ब्राह्मणाः सर्वे कृष्णश्च सह पाण्डवैः ॥ ४०
 तमर्चितं सुविश्वस्तमासीनमृषिसत्तमम् ।
 ब्राह्मणानां मतेनाह पाण्डवानां च केशवः ॥ ४१
 शुश्रूषवः पाण्डवास्ते ब्राह्मणाश्च समागताः ।
 द्रौपदी सत्यभामा च तथाहं परमं वचः ॥ ४२
 पुरावृत्ताः कथाः पुण्याः सदाचाराः सनातनाः ।
 राज्ञां स्त्रीणामृषीणां च मार्कण्डेय विचक्ष्व नः ॥ ४३
 तेषु तत्रोपविष्टेषु देवर्षिरपि नारदः ।
 आजगाम विशुद्धात्मा पाण्डवानवलोककः ॥ ४४
 तमप्यथ महात्मानं सर्वे ते पुरुषर्षभाः ।

पाद्यार्घ्याभ्यां यथान्यायमुपतस्थुर्मनीषिणम् ॥ ४५
 नारदस्त्वथ देवर्षिर्ज्ञात्वा तांस्तु कृतक्षणात् ।
 मार्कण्डेयस्य वदतस्तां कथामन्वमोदत ॥ ४६
 उवाच चैनं कालज्ञः स्मयन्निव स नारदः ।
 ब्रह्मर्षे कथ्यतां यत्ते पाण्डवेषु विवक्षितम् ॥ ४७
 एवमुक्तः प्रत्युवाच मार्कण्डेयो महातपाः ।
 क्षणं कुरुष्वं विपुलमाख्यातव्यं भविष्यति ॥ ४८
 एवमुक्ताः क्षणं चक्रुः पाण्डवाः सह तैर्द्विजैः ।
 मध्यंदिने यथादित्यं प्रेक्षन्तस्तं महामुनिम् ॥ ४९

इति श्रीमहामारते भारण्यकपर्वणि

अशीत्यधिकशततमोऽध्यायः ॥ १८० ॥

१८१

वैशंपायन उवाच ।

तं विवक्षन्तमालक्ष्य कुरुराजो महामुनिम् ।
 कथासंजननार्थाय चोदयामास पाण्डवः ॥ १
 भवान्दैवतदैत्यानामृषीणां च महात्मनाम् ।
 राजर्षीणां च सर्वेषां चरितज्ञः सनातनः ॥ २
 सेव्यश्चोपासितव्यश्च मतो नः काङ्क्षितश्चिरम् ।
 अयं च देवकीपुत्रः प्राप्तोऽस्मानवलोककः ॥ ३
 भवत्येव हि मे बुद्धिर्दृष्ट्वात्मानं सुखाच्युतम् ।
 धार्तराष्ट्रांश्च दुर्वृत्तानृध्यतः प्रेक्ष्य सर्वशः ॥ ४
 कर्मणः पुरुषः कर्ता शुभस्याप्यशुभस्य च ।
 स्वफलं तदुपाश्नाति कथं कर्ता स्वदीश्वरः ॥ ५
 अथ वा सुखदुःखेषु नृणां ब्रह्मविदां वर ।
 इह वा कृतमन्वेति परदेहेऽथ वा पुनः ॥ ६
 देही च देहं संत्यज्य मृग्यमाणः शुभाशुभैः ।
 कथं संयुज्यते प्रेत्य इह वा द्विजसत्तम ॥ ७
 ऐहलौकिकमेवैतदुताहो पारलौकिकम् ।
 क्व च कर्माणि तिष्ठन्ति जन्तोः प्रेतस्य भार्गव ॥ ८

मार्कण्डेय उवाच ।

त्वद्युक्तोऽयमनुप्रश्नो यथावद्वदतां वर ।
 विदितं वेदितव्यं ते स्थित्यर्थमनुपृच्छसि ॥ ९
 अत्र ते वर्तयिष्यामि तदिहैकमनाः शृणु ।
 यथेहामुत्र च नरः सुखदुःखमुपाश्रुते ॥ १०
 निर्मलानि शरीराणि विशुद्धानि शरीरिणाम् ।
 ससर्जं धर्मतन्त्राणि पूर्वोत्पन्नः प्रजापतिः ॥ ११
 अमोघबलसंकल्पाः सुव्रताः सत्यवादिनः ।
 ब्रह्मभूता नराः पुण्याः पुराणाः कुरुनन्दन ॥ १२
 सर्वे देवैः समायान्ति स्वच्छन्देन नभस्तलम् ।
 ततश्च पुनरायान्ति सर्वे स्वच्छन्दचारिणः ॥ १३
 स्वच्छन्दमरणाश्वासन्नराः स्वच्छन्दजीविनः ।
 अल्पबाधा निरातङ्का सिद्धार्था निरुपद्रवाः ॥ १४
 द्रष्टारो देवसंघानामृषीणां च महात्मनाम् ।
 प्रत्यक्षाः सर्वधर्माणां दान्ता विगतमत्सरः ॥ १५
 आसन्वर्षसहस्राणि तथा पुत्रसहस्रिणः ।
 ततः कालान्तरेऽन्यस्मिन्पृथिवीतलचारिणः ॥ १६
 कामक्रोधाभिभूतास्ते मायाव्याजोपजीविनः ।
 लोभमोहाभिभूताश्च त्यक्ता देवैस्ततो नराः ॥ १७
 अशुभैः कर्मभिः पापास्तिर्यङ्मनस्कगामिनः ।
 संसारेषु विचित्रेषु पच्यमानाः पुनः पुनः ॥ १८
 मोघेष्टा मोघसंकल्पा मोघज्ञाना विचेतसः ।
 सर्वातिशङ्किनश्चैव संवृत्ताः क्लेशभागिनः ।
 अशुभैः कर्मभिश्चापि प्रायशः परिचिहिताः ॥ १९
 दौष्कुल्या व्याधिबहुला दुरात्मानोऽप्रतापिनः ।
 भवन्त्यल्पायुषः पापा रौद्रकर्मफलोदयाः ।
 नाथन्तः सर्वकामानां नास्तिका भिन्नसेतवः ॥ २०
 जन्तोः प्रेतस्य कौन्तेय गतिः स्वैरिह कर्मभिः ।
 प्राज्ञस्य हीनबुद्धेश्च कर्मकोशः क्व तिष्ठति ॥ २१
 कथंस्तत्समुपाश्नाति सुकृतं यदि वेतरत् ।

इति ते दर्शनं यच्च तत्राप्यनुनयं शृणु ॥ २२
 अयमादिशरीरेण देवसृष्टेन मानवः ।
 शुभानामशुभानां च कुरुते संचयं महत् ॥ २३
 आयुषोऽन्ते प्रहायेदं क्षीणप्रायं कलेवरम् ।
 संभवत्येव युगपद्योनौ नास्त्यन्तराभवः ॥ २४
 तत्रास्य स्वकृतं कर्म छायेवानुगतं सदा ।
 फलत्यथ सुखार्हो वा दुःखार्हो वापि जायते ॥ २५
 कृतान्तविधिसंयुक्तः स जन्तुर्लक्षणैः शुभैः ।
 अशुभैर्वा निरादानो लक्ष्यते ज्ञानदृष्टिभिः ॥ २६
 एषा तावदबुद्धीनां गतिरुक्ता युधिष्ठिर ।
 अतः परं ज्ञानवतां निबोध गतिमुत्तमाम् ॥ २७
 मनुष्यास्तत्तपसः सर्वागमपरायणाः ।
 स्थिरव्रताः सत्यपरा गुरुशुश्रूषणे रताः ॥ २८
 सुशीलाः शुक्लजातीयाः क्षान्ता दान्ताः सुतेजसः ।
 शुभयोन्यन्तरगताः प्रायशः शुभलक्षणाः ॥ २९
 जितेन्द्रियत्वाद्दृशिनः शुक्लत्वान्मन्दरोगिणः ।
 अल्पबाधपरित्रासाद्भवन्ति निरुपद्रवाः ॥ ३०
 च्यवन्तं जायमानं च गर्भस्थं चैव सर्वशः ।
 स्वमात्मानं परं चैव बुध्यन्ते ज्ञानचक्षुषः ।
 कर्मभूमिमिमां प्राप्य पुनर्यान्ति सुरालयम् ॥ ३१
 किञ्चिद्देवाद्भृष्टात्किञ्चिद्विदेव स्वकर्मभिः ।
 प्राप्नुवन्ति नरा राजन्मा तेऽस्त्वन्या विचारणा ॥ ३२
 इमामत्रोपमां चापि निबोध वदतां वर ।
 मनुष्यलोके यच्छ्रेयः परं मन्ये युधिष्ठिर ॥ ३३
 इह वैकस्य नामुत्र अमुत्रैकस्य नो इह ।
 इह चामुत्र चैकस्य नामुत्रैकस्य नो इह ॥ ३४
 धनानि येषां विपुलानि सन्ति
 नित्यं रमन्ते सुविभूषिताङ्गाः ।
 तेषामयं शत्रुररन्न लोको
 नासौ सदा देहसुखे रतानाम् ॥ ३५

ये योगयुक्तास्तपसि प्रसक्ताः
 स्वाध्यायशीला जरयन्ति देहान् ।
 जितेन्द्रिया भूतहिते निविष्टा-
 स्तेषामसौ नायमरिन्न लोकः ॥ ३६
 ये धर्ममेव प्रथमं चरन्ति
 धर्मेण लब्ध्वा च धनानि काले ।
 दारानवाप्य क्रतुभिर्यजन्ते
 तेषामयं चैव परश्च लोकः ॥ ३७
 ये नैव विद्यां न तपो न दानं
 न चापि मूढाः प्रजने यतन्ते ।
 न चाधिगच्छन्ति सुखान्यभाग्या-
 स्तेषामयं चैव परश्च नास्ति ॥ ३८
 सर्वे भवन्तस्त्वतिवीर्यसत्त्वा
 दिव्यौजसः संहननोपपन्नाः ।
 लोकादमुष्मादवनि प्रपन्नाः
 स्वधीतविद्याः सुरकार्यहेतोः ॥ ३९
 कृत्यैव कर्माणि महान्ति शूरा-
 स्तपोदमाचारविहारशीलाः ।
 देवानृषीन्प्रेतगणांश्च सर्वा-
 न्संतर्पयित्वा विधिना परेण ॥ ४०
 स्वर्गं परं पुण्यकृतां निवासं
 क्रमेण संप्राप्स्यथ कर्मभिः स्वैः ।
 मा भूद्विशङ्का तव कौरवेन्द्र
 दृष्ट्वात्मनः ह्येशमिमं सुखार्हं ॥ ४१

इति श्रीमहाभारते आरण्यकपर्वणि

एकाशीत्यधिकशततमोऽध्यायः ॥ १८१ ॥

१८२

वैशंपायन उवाच ।

मार्कण्डेयं महात्मानमूचुः पाण्डुसुतास्तदा ।
 माहात्म्यं द्विजमुख्यानां श्रोतुमिच्छाम कथ्यताम् ॥ १

एवमुक्तः स भगवान्मार्कण्डेयो महातपाः ।
 उवाच सुमहातेजाः सर्वशास्त्रविशारदः ॥ २
 हैहयानां कुलकरो राजा परपुरंजयः ।
 कुमारो रूपसंपन्नो मृगयामचरद्बली ॥ ३
 चरमाणस्तु सोऽरण्ये तृणवीरुत्समावृते ।
 कृष्णाजिनोत्तरासङ्गं ददर्श मुनिमन्तिके ।
 स तेन निहतोऽरण्ये मन्यमानेन वै मृगम् ॥ ४
 व्यथितः कर्म तत्कृत्वा शोकोपहतचेतनः ।
 जगाम हैहयानां वै सकाशं प्रथितात्मनाम् ॥ ५
 राज्ञां राजीवनेत्रोऽसौ कुमारः पृथिवीपते ।
 तेषां च तद्यथावृत्तं कथयामास वै तदा ॥ ६
 तं चापि हिसितं तात मुनि मूलफलाशिनम् ।
 श्रुत्वा दृष्ट्वा च ते तत्र बभूवुर्दीनमानसाः ॥ ७
 कस्यायमिति ते सर्वे मार्गमाणास्ततस्ततः ।
 जग्मुश्चारिष्टनेमेस्ते ताक्षर्यस्याश्रममञ्जसा ॥ ८
 तेऽभिवाद्य महात्मानं तं मुनि संशितव्रतम् ।
 तस्थुः सर्वे स तु मुनिस्तेषां पूजामथाहरत् ॥ ९
 ते तमूचुर्महात्मानं न वयं सत्क्रियां मुने ।
 त्वत्तोऽर्हाः कर्मदोषेण ब्राह्मणो हिसितो हि नः ॥ १०
 तानब्रवीत्स विप्रर्षिः कथं वो ब्राह्मणो हतः ।
 क्व चासौ ब्रूत सहिताः पश्यध्वं मे तपोबलम् ॥ ११
 ते तु तत्सर्वमखिलमाख्यायास्मै यथातथम् ।
 नापश्यंस्तमृषि तत्र गतासुं ते समागताः ।
 अन्वेषमाणाः सत्रीडाः स्वप्रवद्व्रतमानसाः ॥ १२
 तानब्रवीत्तत्र मुनिस्ताक्षर्यः परपुरंजयः ।
 स्थादयं ब्राह्मणः सोऽथ यो युष्माभिर्विनाशितः ।
 पुत्रो ह्ययं मम नृपास्तपोबलसमन्वितः ॥ १३
 ते तु दृष्ट्वैव तमृषिं विस्मयं परमं गताः ।
 महदाश्चर्यमिति वै विब्रुवाणा महीपते ॥ १४
 मूर्तो ह्ययमतो दृष्टः कथं जीवितमाप्तवान् ।

किमेतत्तपसो वीर्यं येनायं जीवितः पुनः ।
 श्रोतुमिच्छाम विप्रर्षे यदि श्रोतव्यमित्युत ॥ १५
 स तानुवाच नास्माकं मृत्युः प्रभवते नृपाः ।
 कारणं वः प्रवक्ष्यामि हेतुयोगं समासतः ॥ १६
 सत्यमेवाभिजानीमो नानृते कुर्महे मनः ।
 स्वधर्ममनुतिष्ठामस्तस्मान्मृत्युभयं न नः ॥ १७
 यद्ब्राह्मणानां कुशलं तदेषां कथयामहे ।
 नैषां दुश्चरितं ब्रूमस्तस्मान्मृत्युभयं न नः ॥ १८
 अतिथीनन्नपानेन भृत्यानत्यशनेन च ।
 तेजस्विदेशवासाच्च तस्मान्मृत्युभयं न नः ॥ १९
 एतद्वै लेशमात्रं वः समाख्यातं विमत्सराः ।
 गच्छध्वं सहिताः सर्वे न पापाद्भयमस्ति वः ॥ २०
 एवमस्त्विति ते सर्वे प्रतिपूज्य महामुनिम् ।
 स्वदेशमगमन्हृष्टा राजानो भरतर्षभ ॥ २१

इति श्रीमहाभारते आरण्यकपर्वणि

द्व्यशीत्यधिकशततमोऽध्यायः ॥ १८२ ॥

१८३

मार्कण्डेय उवाच ।

भूय एव तु माहात्म्यं ब्राह्मणानां निबोध मे ।
 वैन्यो नामेह राजर्षिरश्वमेधाय दीक्षितः ।
 तमत्रिर्गन्तुमारेभे वित्तार्थमिति नः श्रुतम् ॥ १
 भूयोऽथ नानुरुध्यत्स धर्मव्यक्तिनिदर्शनात् ।
 संचिन्त्य स महातेजा वनमेवान्वरोचयत् ।
 धर्मपत्नीं समाहूय पुत्रांश्चेदमुवाच ह ॥ २
 प्राप्स्यामः फलमत्यन्तं बहुलं निरुपद्रवम् ।
 अरण्यगमनं क्षिप्रं रोचतां वो गुणाधिकम् ॥ ३
 तं भार्या प्रत्युवाचेदं धर्ममेवानुरुध्यती ।
 वैन्यं गत्वा महात्मानमर्थयस्व धनं बहु ।
 स ते दास्यति राजर्षिर्यजमानोऽर्थिने धनम् ॥ ४
 तत आदाय विप्रर्षे प्रतिगृह्य धनं बहु ।

भृत्यान्सुतान्संविभज्य ततो ब्रज यथेप्सितम् ।
एष वै परमो धर्मो धर्मविद्धिरुदाहृतः ॥ ५

अत्रिरुवाच ।

कथितो मे महाभागो गौतमेन महात्मना ।
वैन्यो धर्मार्थसंयुक्तः सत्यव्रतसमन्वितः ॥ ६
किं त्वस्ति तत्र द्वेष्टारो निवसन्ति हि मे द्विजाः ।
यथा मे गौतमः प्राह ततो न व्यवसाम्यहम् ॥ ७
तत्र स्म वाचं कल्याणीं धर्मकामार्थसंहिताम् ।
मयोक्तामन्यथा ब्रूयुस्तस्ते वै निरर्थकाम् ॥ ८
गमिष्यामि महाप्राज्ञे रोचते मे वचस्तव ।
गाश्च मे दास्यते वैन्यः प्रभूतं चार्थसंचयम् ॥ ९

मार्कण्डेय उवाच ।

एवमुक्त्वा जगामाशु वैन्ययज्ञं महातपाः ।
गत्वा च यज्ञायतनमत्रिस्तुष्टाव तं नृपम् ॥ १०
राजन्यैव त्वमीशश्च भुवि त्वं प्रथमो नृपः ।
स्तुवन्ति त्वां मुनिगणास्त्वदन्यो नास्ति धर्मवित् ॥ ११
तमब्रवीदृषिस्तत्र वचः क्रुद्धो महातपाः ।
मैवमत्रे पुनर्ब्रूया न ते प्रज्ञा समाहिता ।
अत्र नः प्रथमं स्थाता महेन्द्रो वै प्रजापतिः ॥ १२
अथात्रिरपि राजेन्द्र गौतमं प्रत्यभाषत ।
अयमेव विधाता च यथैवेन्द्रः प्रजापतिः ।
त्वमेव मुह्यसे मोहान्न प्रज्ञानं तवास्ति ह ॥ १३

गौतम उवाच ।

जानामि नाहं मुह्यामि त्वं विवक्षुर्विमुह्यसे ।
स्तोष्यसेऽभ्युदयप्रेप्सुस्तस्य दर्शनसंश्रयात् ॥ १४
न वेत्थ परमं धर्मं न चावैषि प्रयोजनम् ।
बालस्त्वमसि मूढश्च वृद्धः केनापि हेतुना ॥ १५

मार्कण्डेय उवाच ।

विवदन्तौ तथा तौ तु मुनीनां दर्शने स्थितौ ।
ये तस्य यज्ञे संवृत्तास्तेऽपृच्छन्त कथं त्विमौ ॥ १६

प्रवेशः केन दत्तोऽयमनयोवैन्यसंसदि ।
उच्चैः समभिभाषन्तौ केन कार्येण विष्टितौ ॥ १७
ततः परमधर्मात्मा काश्यपः सर्वधर्मवित् ।
विवादिनावनुप्राप्तौ तावुभौ प्रत्यवेदयत् ॥ १८
अथाब्रवीत्सदस्यास्तु गौतमो मुनिसत्तमान् ।
आवयोन्याहृतं प्रश्नं शृणुत द्विजपुंगवाः ।
वैन्यो विधातेत्याहात्रिरत्र नः संशयो महान् ॥ १९
श्रुत्वैव तु महात्मानो मुनयोऽभ्यद्रवन्दुतम् ।
सनत्कुमारं धर्मज्ञं संशयच्छेदनाय वै ॥ २०
स च तेषां वचः श्रुत्वा यथातत्त्वं महातपाः ।
प्रत्युवाचाथ तानेवं धर्मार्थसहितं वचः ॥ २१

सनत्कुमार उवाच ।

ब्रह्म क्षेत्रेण सहितं क्षेत्रं च ब्रह्मणा सह ।
राजा वै प्रथमो धर्मः प्रजानां पतिरेव च ।
स एव शक्रः शुकश्च स धाता स बृहस्पतिः ॥ २२
प्रजापतिर्विराट् सम्राट् क्षत्रियो भूपतिर्नृपः ।
य एभिः स्तूयते शब्दैः कस्तं नार्चितुमर्हति ॥ २३
पुरायोनिर्युधाजिच्च अभिया मुदितो भवः ।
स्वर्णेता सहजिद्वभ्रुरिति राजाभिधीयते ॥ २४
सत्यमन्युर्युधाजीवः सत्यधर्मप्रवर्तकः ।
अधर्मादृषयो मीता बलं क्षेत्रे समादधन् ॥ २५
आदित्यो दिवि देवेषु तमो नुदति तेजसा ।
तथैव नृपतिर्भूमावधर्मं नुदते भृशम् ॥ २६
अतो राज्ञः प्रधानत्वं शास्त्रप्रामाण्यदर्शनात् ।
उत्तरः सिध्यते पक्षो येन राजेति भाषितम् ॥ २७

मार्कण्डेय उवाच ।

ततः स राजा संहृष्टः सिद्धे पक्षे महामनाः ।
तमत्रिमब्रवीत्प्रीतः पूर्वं येनाभिसंस्तुतः ॥ २८
यस्मात्सर्वमनुष्येषु ज्यायांसं मामिहाब्रवीः ।
सर्वदेवैश्च विप्रर्षे संमितं श्रेष्ठमेव च ।

तस्मात्तेऽहं प्रदास्यामि विविधं वसु भूरि च ॥ २९
 दासीसहस्रं श्यामानां सुवस्त्राणामलंकृतम् ।
 दश कोट्यो हिरण्यस्य रुक्मभारांस्तथा दश ।
 एतद्दानि ते विप्र सर्वज्ञस्त्वं हि मे मतः ॥ ३०
 तदत्रिन्यायितः सर्वं प्रतिगृह्य महामनाः ।
 प्रत्याजगाम तेजस्वी गृहानेव महातपाः ॥ ३१
 प्रदाय च धनं प्रीतः पुत्रेभ्यः प्रयतात्मवान् ।
 तपः समभिसंधाय वनमेवान्वपद्यत ॥ ३२

इति श्रीमहाभारते आरण्यकपर्वणि
 त्र्यशीत्यधिकशततमोऽध्यायः ॥ १८३ ॥

१८४

मार्कण्डेय उवाच ।

अत्रैव च सरस्वत्या गीतं परपुरंजय ।
 पृष्ट्या मुनिना वीर शृणु ताक्ष्येण धीमता ॥ १
 ताक्ष्यं उवाच ।

किं नु श्रेयः पुरुषस्येह भद्रे
 कथं कुर्वन्न च्यवते स्वधर्मात् ।
 आचक्ष्व मे चारुसर्वाङ्गि सर्वं
 त्वयानुशिष्टो न च्यवेयं स्वधर्मात् ॥ २
 कथं चाग्निं जुहुयां पूजये वा
 कस्मिन्काले केन धर्मो न नश्येत् ।
 एतत्सर्वं सुभगे प्रब्रवीहि
 यथा लोकान्विरजाः संचरेयम् ॥ ३

मार्कण्डेय उवाच ।

एवं पृष्ट्वा प्रीतियुक्तेन तेन
 शुश्रूषमीक्ष्योत्तमबुद्धियुक्तम् ।
 ताक्ष्यं विप्रं धर्मयुक्तं हितं च
 सरस्वती वाक्यमिदं बभाषे ॥ ४

सरस्वत्युवाच ।

यो ब्रह्म जानाति यथाप्रदेशं

स्वाध्यायनित्यः शुचिरप्रमत्तः ।
 स वै पुरो देवपुरस्य गन्ता
 सहामरैः प्राप्नुयात्प्रीतियोगम् ॥ ५
 तत्र स रम्या विपुला विशोकाः
 सुपुष्पिताः पुष्करिण्यः सुपुण्याः ।
 अकर्दमा मीनवलयः सुतीर्था
 हिरण्मयैरावृताः पुण्डरीकैः ॥ ६
 तासां तीरेष्वासते पुण्यकर्मा
 महीयमानः पृथगप्सरोग्भिः ।
 सुपुण्यगन्धाभिरलंकृताभि-
 र्हिरण्यवर्णाभिरतीव हृष्टः ॥ ७
 परं लोकं गोप्रदास्त्वाप्नुवन्ति
 दत्त्वानद्वाहं सूर्यलोकं व्रजन्ति ।
 वासो दत्त्वा चन्द्रमसः स लोकं
 दत्त्वा हिरण्यममृतत्वमेति ॥ ८
 धेनुं दत्त्वा सुव्रतां साधुदोहां
 कल्याणवत्सामपलायिनीं च ।
 यावन्ति रोमाणि भवन्ति तस्या-
 स्तावद्वर्षाण्यश्रुते स्वर्गलोकम् ॥ ९
 अनद्वाहं सुव्रतं यो ददाति
 हलस्य वोढारमनन्तवीर्यम् ।
 धुरंधरं बलवन्तं युवानं
 प्राप्नोति लोकान्दश धेनुदस्य ॥ १०
 यः सप्त वर्षाणि जुहोति ताक्ष्यं
 हव्यं त्वष्ट्रौ सुव्रतः साधुशीलः ।
 सप्तावरान्सप्त पूर्वान्पुनाति
 पितामहानात्मनः कर्मभिः स्वैः ॥ ११
 ताक्ष्यं उवाच ।
 किमग्निहोत्रस्य व्रतं पुराण-
 माचक्ष्व मे पृच्छतश्चारुरूपे ।

त्वयानुशिष्टोऽहमिहाद्य विद्यां

यदग्निहोत्रस्य व्रतं पुराणम् ॥ १२

सरस्वत्युवाच ।

न चाशुचिर्नाप्यनिर्णिक्तापाणि-

नान्नह्यविज्जुहुयान्नाविपश्चित् ।

बुभुक्षवः शुचिकामा हि देवा

नाश्रद्धधानाद्धि हविर्जुषन्ति ॥ १३

नाश्रोत्रियं देवहव्ये नियुञ्ज्या-

न्मोघं परा सिञ्चति तादृशो हि ।

अपूर्णमश्रोत्रियमाह तार्क्ष्य

न वै तादृग्जुहुयादग्निहोत्रम् ॥ १४

कृशानुं ये जुह्वति श्रद्धधानाः

सत्यव्रता हुतशिष्टाशिनश्च ।

गवां लोकं प्राप्य ते पुण्यगन्धं

पश्यन्ति देवं परमं चापि सत्यम् ॥ १५

तार्क्ष्य उवाच ।

क्षेत्रज्ञभूतां परलोकभावे

कर्मोदये बुद्धिमतिप्रविष्टाम् ।

प्रज्ञां च देवीं सुभगे विमृश्य

पृच्छामि त्वां का ह्यसि चारुरूपे ॥ १६

सरस्वत्युवाच ।

अग्निहोत्रादहमभ्यागतास्मि

विप्रर्षभाणां संशयच्छेदनाय ।

त्वत्संयोगादहमेतद्ब्रुवं

भावे स्थिता तध्यमर्थं यथावत् ॥ १७

तार्क्ष्य उवाच ।

न हि त्वया सदृशी काचिदस्ति

विभ्राजसे ह्यतिमात्रं यथा श्रीः ।

रूपं च ते दिव्यमत्यन्तकान्तं

प्रज्ञां च देवीं सुभगे विमर्षि ॥ १८

सरस्वत्युवाच ।

श्रेष्ठानि यानि द्विपदां वरिष्ठ

यज्ञेषु विद्वन्नुपपादयन्ति ।

तैरेवाहं संप्रवृद्धा भवामि

आप्यायिता रूपवती च विप्र ॥ १९

यच्चापि द्रव्यमुपयुज्यते ह

वानस्पत्यमायसं पार्थिवं वा ।

दिव्येन रूपेण च प्रज्ञया च

तेनैव सिद्धिरिति विद्धि विद्वन् ॥ २०

तार्क्ष्य उवाच ।

इदं श्रेयः परमं मन्यमाना

व्यायच्छन्ते मुनयः संप्रतीताः ।

आचक्ष्व मे तं परमं विशोकं

मोक्षं परं यं प्रविशन्ति धीराः ॥ २१

सरस्वत्युवाच ।

तं वै परं वेदविदः प्रपन्नाः

परं परेभ्यः प्रथितं पुराणम् ।

स्वाध्यायदानव्रतपुण्ययोगै-

स्तपोधना वीतशोका विमुक्ताः ॥ २२

तस्याथ मध्ये वेतसः पुण्यगन्धः

सहस्रशाखो विमलो विभाति ।

तस्य मूलात्सरितः प्रस्रवन्ति

मधूदकप्रस्रवणा रमण्यः ॥ २३

शाखां शाखां महानद्यः संयान्ति सिकतासमाः ।

धानापूपा मांसशाकाः सदा पायसकर्वमाः ॥ २४

यस्मिन्नग्निमुखा देवाः सेन्द्राः सह मरुद्गणैः ।

ईजिरे क्रतुभिः श्रेष्ठैस्तत्पदं परमं मुने ॥ २५

इति श्रीमहाभारते आरण्यकपर्वणि

चतुरशीत्यधिकशततमोऽध्यायः ॥ १८४ ॥

१८५

वैशंपायन उवाच ।

ततः स पाण्डवो भूयो मार्कण्डेयमुवाच ह ।

कथयस्वेह चरितं मनोवैवस्वतस्य मे ॥ १

मार्कण्डेय उवाच ।

विवस्वतः सुतो राजन्परमर्षिः प्रतापवान् ।

बभूव नरशार्दूल प्रजापतिसमद्युतिः ॥ २

ओजसा तेजसा लक्ष्म्या तपसा च विशेषतः ।

अतिचक्राम पितरं मनुः स्वं च पितामहम् ॥ ३

ऊर्ध्वबाहुर्विशालायां बद्ध्या स नराधिपः ।

एकपादस्थितस्तीव्रं चचार सुमहत्तपः ॥ ४

अवाकिश्रास्तथा चापि नेत्रैरनिमिषैर्दृढम् ।

सोऽतप्यत तपो घोरं वर्षाणामयुतं तदा ॥ ५

तं कदाचित्पस्यन्तमार्द्रवीरजटाधरम् ।

वीरिणीतीरमागम्य मत्स्यो वचनमब्रवीत् ॥ ६

भगवन्धुद्रमत्स्योऽस्मि बलवद्भ्यो भयं मम ।

मत्स्येभ्यो हि ततो मां त्वं त्रातुमर्हसि सुव्रत ॥ ७

दुर्बलं बलवन्तो हि मत्स्यं मत्स्या विशेषतः ।

भक्षयन्ति यथा वृत्तिर्विहिता नः सनातनी ॥ ८

तस्माद्भ्यौघान्महतो मज्जन्तं मां विशेषतः ।

त्रातुमर्हसि कर्तास्मि कृते प्रतिकृतं तव ॥ ९

स मत्स्यवचनं श्रुत्वा कृपयाभिपरिप्लुतः ।

मनुवैवस्वतोऽगृह्णात्तं मत्स्यं पाणिना स्वयम् ॥ १०

उदकान्तमुपानीय मत्स्यं वैवस्वतो मनुः ।

अलिङ्गरे प्राक्षिपत्स चन्द्रांशुसदृशप्रभम् ॥ ११

क्लृप्तं तत्र ववृधे राजन्मत्स्यः परमसत्कृतः ।

पुत्रवज्राकरोत्तस्मिन्मनुर्भविं विशेषतः ॥ १२

अथ कालेन महता स मत्स्यः सुमहानभूत् ।

अलिङ्गरे जले चैव नासौ समभवत्किल ॥ १३

अथ मत्स्यो मनुं दृष्ट्वा पुनरेवाभ्यभाषत ।

भगवन्साधु मेऽद्यान्यत्स्थानं संप्रतिपादय ॥ १४

उद्धृत्यालिङ्गरात्तस्मात्ततः स भगवान्मुनिः ।

तं मत्स्यमनयद्वापीं महतीं स मनुस्तदा ॥ १५

तत्र तं प्राक्षिपन्नापि मनुः परपुरंजय ।

अथावर्धत मत्स्यः स पुनर्वर्षगणान्वहून् ॥ १६

द्वियोजनायता वापी विस्तृता चापि योजनम् ।

तस्यां नासौ समभवन्मत्स्यो राजीवलोचन ।

विचेष्टितुं वा कौन्तेय मत्स्यो वाण्यां विशां पते ॥ १७

मनुं मत्स्यस्ततो दृष्ट्वा पुनरेवाभ्यभाषत ।

नय मां भगवन्साधो समुद्रमहिषीं प्रभो ।

गङ्गां तत्र निवत्स्यामि यथा वा तात मन्यसे ॥ १८

एवमुक्तो मनुर्मत्स्यमनयद्गगवान्वशी ।

नदीं गङ्गां तत्र चैनं स्वयं प्राक्षिपदच्युतः ॥ १९

स तत्र ववृधे मत्स्यः किञ्चित्कालमरिदम् ।

ततः पुनर्मनुं दृष्ट्वा मत्स्यो वचनमब्रवीत् ॥ २०

गङ्गायां हि न शक्नोमि बृहत्त्वाच्चेष्टितुं प्रभो ।

समुद्रं नय मामाशु प्रसीद भगवन्निति ॥ २१

उद्धृत्य गङ्गासलिलात्ततो मत्स्यं मनुः स्वयम् ।

समुद्रमनयत्पार्थ तत्र चैनमवाप्तुजत् ॥ २२

सुमहानपि मत्स्यः सन्तः मनोर्मनसस्तदा ।

आसीद्यथेष्टहार्यश्च स्पर्शगन्धसुखश्च वै ॥ २३

यदा समुद्रे प्राक्षिप्तः स मत्स्यो मनुना तदा ।

तत एनमिदं वाक्यं स्मयमान इवाब्रवीत् ॥ २४

भगवन्कृता हि मे रक्षा त्वया सर्वा विशेषतः ।

प्राप्तकालं तु यत्कार्यं त्वया तच्छ्रूयतां मम ॥ २५

अचिराद्भगवन्भौममिदं स्थावरजङ्गमम् ।

सर्वमेव महाभाग प्रलयं वै गमिष्यति ॥ २६

संप्रक्षालनकालोऽयं लोकानां समुपस्थितः ।

तस्मात्त्वां बोधयाम्यद्य यत्ते हितमनुत्तमम् ॥ २७

त्रसानां स्थावराणां च यच्चेङ्गं यच्च नेङ्गति ।

तस्य सर्वस्य संप्राप्तः कालः परमदारुणः ॥ २८
 नौश्च कारयितव्या ते दृढा युक्तवटाकरा ।
 तत्र सप्तर्षिभिः सार्धमारुहेथा महामुने ॥ २९
 बीजानि चैव सर्वाणि यथोक्तानि मया पुरा ।
 तस्यामारोहयेन्नावि सुसंगुप्तानि भागशः ॥ ३०
 नौस्थश्च मां प्रतीक्षेथास्तदा मुनिजनप्रिय ।
 आगमिष्याम्यहं शृङ्गी विज्ञेयस्तेन तापस ॥ ३१
 एवमेतत्त्वया कार्यमाष्ट्रोऽसि व्रजाम्यहम् ।
 नातिशङ्क्यमिदं चापि वचनं ते ममाभिभो ॥ ३२
 एवं करिष्ये इति तं स मत्स्यं प्रत्यभाषत ।
 जग्मतुश्च यथाकाममनुज्ञाप्य परस्परम् ॥ ३३
 ततो मनुर्महाराज यथोक्तं मत्स्यकेन ह ।
 बीजान्यादाय सर्वाणि सागरं पुष्टुवे तदा ।
 नावा तु शुभया वीर महोर्मिणमरिदम् ॥ ३४
 चिन्तयामास च मनुस्तं मत्स्यं पृथिवीपते ।
 स च तच्चिन्तितं ज्ञात्वा मत्स्यः परपुरंजय ।
 शृङ्गी तत्राजगामाशु तदा भरतसत्तम ॥ ३५
 तं दृष्ट्वा मनुजेन्द्रेन्द्र मनुर्मत्स्यं जलार्णवे ।
 शृङ्गिणं तं यथोक्तेन रूपेणाद्रिमिवोच्छ्रितम् ॥ ३६
 वटाकरमयं पाशमथ मत्स्यस्य मूर्धनि ।
 मनुर्मनुजशार्दूल तस्मिन्शृङ्गे न्यवेशयत् ॥ ३७
 संयतस्तेन पाशेन मत्स्यः परपुरंजय ।
 वेगेन महता नावं प्राकर्षल्लवणाम्भसि ॥ ३८
 स ततार तथा नावा समुद्रं मनुजेश्वर ।
 नृत्यमानमिवोर्मिभिर्गर्जमानमिवाम्भसा ॥ ३९
 क्षोभ्यमाणा महावातैः सा नौस्तस्मिन्महोदधौ ।
 घूर्णते चपलेव स्त्री मत्ता परपुरंजय ॥ ४०
 नैव भूमिर्न च दिशः प्रदिशो वा चकाशिरे ।
 सर्वमाम्भसमेवासीत्त्वं द्यौश्च नरपुंगव ॥ ४१
 एवम्भूते तदा लोके संकुले भरतर्षभ ।

अदृश्यन्त सप्तर्षयो मनुर्मत्स्यः सहैव ह ॥ ४२
 एवं बहून्वर्षगणांस्तां नावं सोऽथ मत्स्यकः ।
 चकर्षातन्द्रितो राजंस्तस्मिन्सलिलसंचये ॥ ४३
 ततो हिमवतः शृङ्गं यत्परं पुरुषर्षभ ।
 तत्राकर्षत्ततो नावं स मत्स्यः कुरुनन्दन ॥ ४४
 ततोऽब्रवीत्तदा मत्स्यस्तानृषीन्प्रहसन्शनैः ।
 अस्मिन् हिमवतः शृङ्गे नावं बध्नीत माचिरम् ॥ ४५
 सा बद्धा तत्र तैस्तूर्णमृपिभिर्भरतर्षभ ।
 नौर्मत्स्यस्य वचः श्रुत्वा शृङ्गे हिमवतस्तदा ॥ ४६
 तच्च नौबन्धन नाम शृङ्गं हिमवतः परम् ।
 ख्यातमद्यापि कौन्तेय तद्विद्वि भरतर्षभ ॥ ४७
 अथाब्रवीदनिमिषस्तानृषीन्सहितांस्तदा ।
 अहं प्रजापतिर्ब्रह्मा मत्परं नाधिगम्यते ।
 मत्स्यरूपेण यूयं च मयास्मान्मोक्षिता भयात् ॥
 मनुना च प्रजाः सर्वाः सदेवासुरमानवाः ।
 स्रष्टव्याः सर्वलोकाश्च यच्चैवं यच्च नेद्वति ॥ ४९
 तपसा चातितीव्रेण प्रतिभास्य भविष्यति ।
 मत्प्रसादात्प्रजासर्गे न च मोहं गमिष्यति ॥ ५०
 इत्युक्त्वा वचनं मत्स्यः क्षणेनादर्शनं गतः ।
 स्रष्टुकामः प्रजाश्चापि मनुर्वैवस्वतः स्वयम् ।
 प्रमूढोऽभूत्प्रजासर्गे तपस्तेपे महत्ततः ॥ ५१
 तपसा महता युक्तः सोऽथ स्रष्टुं प्रचक्रमे ।
 सर्वाः प्रजा मनुः साक्षाद्यथावद्भरतर्षभ ॥ ५२
 इत्येतन्मात्स्यकं नाम पुराणं परिकीर्तितम् ।
 आख्यानमिदमाख्यातं सर्वपापहरं मया ॥ ५३
 य इदं शृणुयान्नित्यं मनोश्चरितमादितः ।
 स सुखी सर्वसिद्धार्थः स्वर्गलोकमियान्नरः ॥ ५४

इति श्रीमहाभारते आरण्यकपर्वणि

पञ्चाशीत्यधिकशततमोऽध्यायः ॥ १८५ ॥

१८६

वैशंपायन उवाच ।

ततः स पुनरेवाथ मार्कण्डेयं यशस्विनम् ।
 पप्रच्छ विनयोपेतो धर्मराजो युधिष्ठिरः ॥ १
 नैके युगसहस्रान्तास्त्वया दृष्टा महामुने ।
 न चापीह समः कश्चिदायुषा तव विद्यते ।
 वर्जयित्वा महात्मानं ब्रह्माणं परमेष्ठिनम् ॥ २
 अनन्तरिक्षे लोकेऽस्मिन्देवदानववर्जिते ।
 त्वमेव प्रलये विप्र ब्रह्माणमुपतिष्ठसि ॥ ३
 प्रलये चापि निर्वृत्ते प्रबुद्धे च पितामहे ।
 त्वमेव सृज्यमानानि भूतानीह प्रपश्यसि ॥ ४
 चतुर्विधानि विप्रर्षे यथावत्परमेष्ठिना ।
 वायुभूता दिशः कृत्वा विक्षिप्यापस्ततस्ततः ॥ ५
 त्वया लोकगुरुः साक्षात्सर्वलोकपितामहः ।
 आराधितो द्विजश्रेष्ठ तत्परेण समाधिना ॥ ६
 तस्मात्सर्वान्तको मृत्युर्जरा वा देहनाशिनी ।
 न त्वा विशति विप्रर्षे प्रसादात्परमेष्ठिनः ॥ ७
 यदा नैव रविर्नाभिर्नैव वायुर्न च चन्द्रमाः ।
 नैवान्तरिक्षं नैवोर्वी शेषं भवति किञ्चन ॥ ८
 तस्मिन्नेकार्णवे लोके नष्टे स्थावरजङ्गमे ।
 नष्टे देवासुरगणे समुत्सन्नमहोरगे ॥ ९
 शयानममितात्मानं पद्मे पद्मानिकेतनम् ।
 त्वमेकः सर्वभूतेशं ब्रह्माणमुपतिष्ठसि ॥ १०
 एतत्प्रत्यक्षतः सर्वं पूर्ववृत्तं द्विजोत्तम ।
 तस्मादिच्छामहे श्रोतुं सर्वहेत्वात्मिकां कथाम् ॥ ११
 अनुभूतं हि बहुशस्त्वयैकेन द्विजोत्तम ।
 न तेऽस्त्यविदितं किञ्चित्सर्वलोकेषु नित्यदा ॥ १२

मार्कण्डेय उवाच ।

हन्त ते कथयिष्यामि नमस्कृत्वा स्वयंभुवे ।
 पुरुषाय पुराणाय शाश्वतायान्वयाय च ॥ १३

य एष पृथुदीर्घाक्षः पीतवासा जनादनः ।
 एष कर्ता विकर्ता च सर्वभावनभूतकृत् ॥ १४
 अचिन्त्यं महदाश्चर्यं पवित्रमपि चोत्तमम् ।
 अनादिनिधनं भूतं विश्वमक्षयमव्ययम् ॥ १५
 एष कर्ता न क्रियते कारणं चापि पौरुषे ।
 यो ह्येनं पुरुषं वेत्ति देवा अपि न तं विदुः ॥ १६
 सर्वमाश्चर्यमेवैतन्निर्वृत्तं राजसत्तम ।
 आदितो मनुजव्याघ्र कृत्स्नस्य जगतः क्षये ॥ १७
 चत्वार्याहुः सहस्राणि वर्षाणां तत्कृतं युगम् ।
 तस्य तावच्छती संध्या संध्यांश्च ततः परम् ॥ १८
 त्रीणि वर्षसहस्राणि त्रेतायुगमिहोच्यते ।
 तस्य तावच्छती संध्या संध्यांश्च ततः परम् ॥ १९
 तथा वर्षसहस्रे द्वे द्वापरं परिमाणतः ।
 तस्यापि द्विशती संध्या संध्यांश्च ततः परम् ॥ २०
 सहस्रमेकं वर्षाणां ततः कलियुगं स्मृतम् ।
 तस्य वर्षशतं संध्या संध्यांश्च ततः परम् ।
 संध्यासंध्यांशयोस्तुल्यं प्रमाणमुपधारय ॥ २१
 क्षीणे कलियुगे चैव प्रवर्तते कृतं युगम् ।
 एषा द्वादशसाहस्री युगाख्या परिकीर्तिता ॥ २२
 एतत्सहस्रपर्यन्तमहो ब्राह्ममुदाहृतम् ।
 विश्वं हि ब्रह्मभवने सर्वशः परिवर्तते ।
 लोकानां मनुजव्याघ्र प्रलयं तं विदुर्बुधाः ॥ २३
 अल्पावशिष्टे तु तदा युगान्ते भरतर्षभ ।
 सहस्रान्ते नराः सर्वे प्रायशोऽनृतवादिनः ॥ २४
 यज्ञप्रतिनिधिः पार्थ दानप्रतिनिधिस्तथा ।
 व्रतप्रतिनिधिश्चैव तस्मिन्काले प्रवर्तते ॥ २५
 ब्राह्मणाः शूद्रकर्माणस्तथा शूद्रा धनार्जकाः ।
 क्षत्रधर्मेण वाप्यत्र वर्तयन्ति गते युगे ॥ २६
 निवृत्तयज्ञस्वाध्यायाः पिण्डोदकविवर्जिताः ।
 ब्राह्मणाः सर्वभक्षाश्च भविष्यन्ति कलौ युगे ॥ २७

अजपा ब्राह्मणास्तात शूद्रा जपपरायणाः ।
 विपरीते तदा लोके पूर्वरूपं क्षयस्य तत् ॥ २८
 बहवो म्लेच्छराजानः पृथिव्यां मनुजाधिप ।
 मिथ्यानुशासिनः पापा मृषावादपरायणाः ॥ २९
 आन्ध्राः शकाः पुलिन्दाश्च यवनाश्च नराधिपाः ।
 काम्बोजा और्णिकाः शूद्रास्तथाभीरा नरोत्तम ॥ ३०
 न तदा ब्राह्मणः कश्चित्स्वधर्ममुपजीवति ।
 क्षत्रिया अपि वैश्याश्च विकर्मस्था नराधिप ॥ ३१
 अल्पायुषः स्वल्पबला अल्पतेजःपराक्रमाः ।
 अल्पदेहाल्पसाराश्च तथा सत्याल्पभाषिणः ॥ ३२
 बहुशून्या जनपदा मृगव्यालावृता दिशः ।
 युगान्ते समनुप्राप्ते वृथा च ब्रह्मचारिणः ।
 भोवादिनस्तथा शूद्रा ब्राह्मणाश्चार्थवादिनः ॥ ३३
 युगान्ते मनुजव्याघ्र भवन्ति बहुजन्तवः ।
 न तथा घ्राणयुक्ताश्च सर्वगन्धा विशां पते ।
 रसाश्च मनुजव्याघ्र न तथा स्वादुयोगिनः ॥ ३४
 बहुप्रजा ह्रस्वदेहाः शीलाचारविवर्जिताः ।
 मुखेभगाः स्त्रियो राजन्भविष्यन्ति युगक्षये ॥ ३५
 अट्टशूला जनपदाः शिवशूलाश्चतुष्पथाः ।
 केशशूलाः स्त्रियो राजन्भविष्यन्ति युगक्षये ॥ ३६
 अल्पक्षीरास्तथा गावो भविष्यन्ति जनाधिप ।
 अल्पपुष्पफलाश्चापि पादपा बहुवायसाः ॥ ३७
 ब्रह्मवध्यावलिप्तानां तथा मिथ्यामिशंसिनाम् ।
 नृपाणां पृथिवीपाल प्रतिगृह्णन्ति वै द्विजाः ॥ ३८
 लोभमोहपरीताश्च मिथ्याधर्मध्वजावृताः ।
 मिक्षार्थं पृथिवीपाल चञ्चूर्यन्ते द्विजेर्दिशः ॥ ३९
 करभारभयात्पुंसो गृहस्थाः परिमोषकाः ।
 मुनिच्छद्माकृतिच्छन्ना वाणिज्यमुपजीवते ॥ ४०
 मिथ्या च नखरोमाणि धारयन्ति नरास्तदा ।
 अर्थलोभान्नरव्याघ्र वृथा च ब्रह्मचारिणः ॥ ४१

आश्रमेषु वृथाचाराः पानपा गुरुतल्पगाः ।
 ऐहलौकिकमीहन्ते मांसशोणितवर्धनम् ॥ ४२
 बहुपाषण्डसकीर्णाः परान्नगुणवादिनः ।
 आश्रमा मनुजव्याघ्र न भवन्ति युगक्षये ॥ ४३
 यथर्तुवर्षा भगवान्न तथा पाकशासनः ।
 न तदा सर्वबीजानि सम्यग्रोहन्ति भारत ।
 अधर्मफलमत्यर्थं तदा भवति चानघ ॥ ४४
 तथा च पृथिवीपाल यो भवेद्धर्मसयुतः ।
 अल्पायुः स हि मन्तव्यो न हि धर्मोऽस्ति कश्चन ॥
 भूयिष्ठं कूटमानैश्च पण्यं विक्रीणते जनाः ।
 वणिजश्च नरव्याघ्र बहुमाया भवन्त्युत ॥ ४६
 धर्मिष्ठाः परिहीयन्ते पापीयान्वर्धते जनः ।
 धर्मस्य बलहानिः स्यादधर्मश्च बली तथा ॥ ४७
 अल्पायुषो दरिद्राश्च धर्मिष्ठा मानवास्तदा ।
 दीर्घायुषः समृद्धाश्च त्रिधर्माणो युगक्षये ॥ ४८
 अधर्मिष्ठैरुपायैश्च प्रजा व्यवहरन्त्युत ।
 संचयेनापि चालपेन भवन्त्याढ्या मदान्विताः ॥ ४९
 धनं विश्वासतो न्यस्तं मिथो भूयिष्ठशो नराः ।
 हतुं व्यवसिता राजन्मायाचारसमन्विताः ॥ ५०
 पुरुषादानि सत्त्वानि पक्षिणोऽथ मृगास्तथा ।
 नगराणां विहारेषु चैत्येष्वपि च शेरते ॥ ५१
 सप्तवर्षाष्टवर्षाश्च स्त्रियो गर्भधरा नृप ।
 दशद्वादशवर्षाणां पुंसां पुत्रः प्रजायते ॥ ५२
 भवन्ति षोडशे वर्षे नराः पलितिनस्तथा ।
 आयुःक्षयो मनुष्याणां क्षिप्रमेव प्रपद्यते ॥ ५३
 क्षीणे युगे महाराज तरुणा वृद्धशीलिनः ।
 तरुणानां च यच्छीलं तद्वृद्धेषु प्रजायते ॥ ५४
 विपरीतास्तदा नार्यो वञ्चयित्वा रहः पतीन् ।
 व्यञ्जरन्त्यपि दुःशीला दासैः पशुभिरेव च ॥ ५५
 तस्मिन्युगसहस्रान्ते संप्राप्ते चायुषः क्षये ।

अनावृष्टिर्महाराज जायते बहुवार्षिकी ॥ ५६
 ततस्तान्यल्पसाराणि संत्त्वानि क्षुधितानि च ।
 प्रलयं यान्ति भूयिष्ठं पृथिव्यां पृथिवीपते ॥ ५७
 ततो दिनकरैर्दीप्तैः सप्तभिर्मनुजाधिप ।
 पीयते सलिलं सर्वं समुद्रेषु सरित्सु च ॥ ५८
 यच्च काष्ठं तृणं चापि शुष्कं चार्द्रं च भारत ।
 सर्वं तद्गन्धसाद्भूतं दृश्यते भरतर्षभ ॥ ५९
 ततः संवर्तको वह्निर्वायुना सह भारत ।
 लोकमाविशते पूर्वमादित्यैरुपशोषितम् ॥ ६०
 ततः स पृथिवी भित्त्वा समाविश्य रसातलम् ।
 देवदानवयक्षाणां भयं जनयते महत् ॥ ६१
 निर्दहन्नागलोकं च यच्च किञ्चित्क्षिताविह ।
 अधस्तात्पृथिवीपाल सर्वं नाशयते क्षणात् ॥ ६२
 ततो योजनविशानां सहस्राणि शतानि च ।
 निर्दहत्यशिवो वायुः स च संवर्तकोऽनलः ॥ ६३
 स देवासुरगन्धर्व सयक्षोरगराक्षसम् ।
 ततो दहति दीप्तः स सर्वमेव जगद्विभुः ६४
 ततो गजकुलप्रख्यास्तडिन्मालाविभूषिताः ।
 उत्तिष्ठन्ति महामेघा नभस्यद्भुतदर्शनाः ॥ ६५
 केचिन्नीलोत्पलश्यामाः केचित्कुमुदसंनिभाः ।
 केचित्किञ्चलकसंकाशाः केचित्पीताः पयोधराः ॥ ६६
 केचिद्धारिद्रसंकाशाः काकाण्डकनिभास्तथा ।
 केचित्कमलपत्राभाः केचिद्धिङ्गुलकप्रभाः ॥ ६७
 केचित्पुरवराकाराः केचिद्गजकुलोपमाः ।
 केचिद्भजनसंकाशाः केचिन्मकरसंस्थिताः ।
 विद्युन्मालापिनद्वाङ्गाः समुत्तिष्ठन्ति वै घनाः ॥ ६८
 घोररूपा महाराज घोरस्वननिनादिताः ।
 ततो जलधराः सर्वे व्याप्रवन्ति नभस्तलम् ॥ ६९
 तैरियं पृथिवी सर्वा सपर्वतवनाकरा ।
 आपूर्यते महाराज सलिलौघपरिप्लुता ॥ ७०

ततस्ते जलदा घोरा राविणः पुरुषर्षभ ।
 सर्वतः प्लावयन्त्याशु चोदिताः परमेष्ठिना ॥ ७१
 वर्षमाणा महत्तोयं पूरयन्तो वसुंधराम् ।
 सुघोरमशिवं रौद्रं नाशयन्ति च पावकम् ॥ ७२
 ततो द्वादश वर्षाणि पयोदास्त उपप्लवे ।
 धाराभिः पूरयन्तो वै चोद्यमाना महात्मना ॥ ७३
 ततः समुद्रः स्वां वेलामतिक्रामति भारत ।
 पर्वताश्च विशीर्यन्ते मही चापि विशीर्यते ॥ ७४
 सर्वतः सहसा भ्रान्तास्ते पयोदा नभस्तलम् ।
 संवेष्टयित्वा नश्यन्ति वायुवेगपराहताः ॥ ७५
 ततस्तं मारुतं घोरं स्वयंभूर्मनुजाधिप ।
 आदिपद्मालयो देवः पीत्वा स्वपिति भारत ॥ ७६
 तस्मिन्नेकार्णवे घोरे नष्टे स्थावरजङ्गमे ।
 नष्टे देवासुरगणे यक्षराक्षसवर्जिते ॥ ७७
 निर्मनुष्ये महीपाल निःश्रापदमहीरुहे ।
 अनन्तरिक्षे लोकेऽस्मिन्भ्राम्येकोऽहमाहतः ॥ ७८
 एकार्णवे जले घोरे विचरन्पार्थिवोत्तम ।
 अपश्यन्सर्वभूतानि वैकुण्ठ्यमगमं परम् ॥ ७९
 ततः सुदीर्घं गत्वा तु प्लवमानो नराधिप ।
 श्रान्तः कच्चिन्न शरणं लभाम्यहमतन्द्रितः ॥ ८०
 ततः कदाचित्पश्यामि तस्मिन्सलिलसंप्लवे ।
 न्यग्रोधं सुमहान्तं वै विशालं पृथिवीपते ॥ ८१
 शाखायां तस्य वृक्षस्य विस्तीर्णायां नराधिप ।
 पर्यङ्के पृथिवीपाल दिव्यास्तरणसंस्तृते ॥ ८२
 उपविष्टं महाराज पूर्णेन्दुसदृशाननम् ।
 फुलपद्मविशालाक्षं बालं पश्यामि भारत ॥ ८३
 ततो मे पृथिवीपाल विस्मयः सुमहानभूत् ।
 कथं त्वयं शिशुः शेते लोके नाशमुपागते ॥ ८४
 तपसा चिन्तयन्श्चापि तं शिशुं नोपलक्ष्ये ।
 भूतं भव्यं भविष्यच्च जानन्नपि नराधिप ॥ ८५

अतसीपुष्पवर्णाभिः श्रीवत्सकृतलक्षणः ।
 साक्षालक्ष्म्या इवावासः स तदा प्रतिभाति मे ॥ ८६
 ततो मामब्रवीद्बालः स पद्मनिभलोचनः ।
 श्रीवत्सधारी द्युतिमान्वाक्यं श्रुतिसुखावहम् ॥ ८७
 जानामि त्वा परिश्रान्तं तात विश्रामकाङ्क्षिणम् ।
 मार्कण्डेय इहास्व त्वं यावदिच्छसि भार्गव ॥ ८८
 अभ्यन्तरं शरीरं मे प्रविश्य मुनिसत्तम ।
 आस्व भो विहितो वासः प्रसादस्ते कृतो मया ॥ ८९
 ततो बालेन तेनैवमुक्तस्यासीत्तदा मम ।
 निर्वेदो जीविते दीर्घे मनुष्यत्वे च भारत ॥ ९०
 ततो बालेन तेनास्यं सहसा विवृतं कृतम् ।
 तस्याहमवशो वक्त्रं दैवयोगात्प्रवेशितः ॥ ९१
 ततः प्रविष्टस्तत्कुक्षि सहसा मनुजाधिप ।
 सराष्ट्रनगराकीर्णं कृत्स्नं पश्यामि मेदिनीम् ॥ ९२
 गङ्गां शतद्वं सीतां च यमुनामथ कौशिकीम् ।
 चर्मण्वतीं वेत्रवतीं चन्द्रभागां सरस्वतीम् ॥ ९३
 सिन्धुं चैव विपाशां च नदीं गोदावरीमपि ।
 वस्त्रोक्तसारां नलिनीं नर्मदां चैव भारत ॥ ९४
 नदीं ताम्रां च वेष्णां च पुण्यतोयां शुभावहाम् ।
 सुवेणां कृष्णवेणां च इरामां च महानदीम् ।
 शोणं च पुरुषव्याघ्र विशल्यां कंपुतामपि ॥ ९५
 एताश्चान्याश्च नद्योऽहं पृथिव्यां या नरोत्तम ।
 परिक्रामन्प्रपश्यामि तस्य कुक्षौ महात्मनः ॥ ९६
 ततः समुद्रं पश्यामि यादोगणनिषेवितम् ।
 रत्नाकरममित्रघ्न निधानं पयसो महत् ॥ ९७
 ततः पश्यामि गगनं चन्द्रसूर्यविराजितम् ।
 जाज्वल्यमानं तेजोभिः पावकार्कसमप्रभैः ।
 पश्यामि च महीं राजन्काननैरुपशोभिताम् ॥ ९८
 यजन्ते हि तदा राजन्ब्राह्मणा बहुभिः सवैः ।
 क्षत्रियाश्च प्रवर्तन्ते सर्ववर्णानुरञ्जने ॥ ९९

वैश्याः कृषि यथान्यायं कारयन्ति नराधिप ।
 शुश्रूषायां च निरता द्विजानां वृषलास्तथा ॥ १००
 ततः परिपतन् राजस्तस्य कुक्षौ महात्मनः ।
 हिमवन्तं च पश्यामि हेमकूटं च पर्वतम् ॥ १०१
 निषधं चापि पश्यामि श्वेतं च रजताचितम् ।
 पश्यामि च महीपाल पर्वतं गन्धमादनम् ॥ १०२
 मन्दरं मनुजव्याघ्र नीलं चापि महागिरिम् ।
 पश्यामि च महाराज मेरुं कनकपर्वतम् ॥ १०३
 महेन्द्रं चैव पश्यामि विन्ध्यं च गिरिमुत्तमम् ।
 मलयं चापि पश्यामि पारियात्रं च पर्वतम् ॥ १०४
 एते चान्ये च बहवो यावन्तः पृथिवीधराः ।
 तस्योदरे मया दृष्टाः सर्वरत्नविभूषिताः ॥ १०५
 सिहान्व्याघ्रान्वराहांश्च नागांश्च मनुजाधिप ।
 पृथिव्यां यानि चान्यानि सत्त्वानि जगतीपते ।
 तानि सर्वाण्यहं तत्र पश्यन्पर्यचरं तदा ॥ १०६
 कुक्षौ तस्य नरव्याघ्र प्रविष्टः संचरन्दिशः ।
 शक्रादींश्चापि पश्यामि कृत्स्नान्देवगणांस्तथा ॥ १०७
 गन्धर्वाप्सरसो यक्षानृषीश्चैव महीपते ।
 दैत्यदानवसंघांश्च कालेयांश्च नराधिप ।
 सिंहिकातनयांश्चापि ये चान्ये सुरशत्रवः ॥ १०८
 यच्च किञ्चिन्मया लोके दृष्टं स्थावरजङ्गमम् ।
 तदपश्यमहं सर्वं तस्य कुक्षौ महात्मनः ।
 फलाहारः प्रविचरन्कृत्स्नं जगदिदं तदा ॥ १०९
 अन्तः शरीरे तस्याहं वर्षाणामधिकं शतम् ।
 न च पश्यामि तस्याहमन्तं देहस्य कुत्रचित् ॥ ११०
 सततं धावमानश्च चिन्तयानो विशां पते ।
 आसादयामि नैवान्तं तस्य राजन्महात्मनः ॥ १११
 ततस्तमेव शरणं गतोऽस्मि विधिवत्तदा ।
 वरेण्यं वरदं देवं मनसा कर्मणैव च ॥ ११२
 ततोऽहं सहसा राजन्वायुवेगेन निःसृतः ।

महात्मनो सुखात्तस्य विवृतात्पुरुषोत्तम ॥ ११३
 ततस्तस्यैव शाखायां न्यग्रोधस्य विशां पते ।
 आस्ते मनुजशार्दूल कृत्स्नमादाय वै जगत् ॥ ११४
 तेनैव बालवेषेण श्रीवत्सकृतलक्षणम् ।
 आसीनं तं नरव्याघ्र पश्याम्यमिततेजसम् ॥ ११५
 ततो मामब्रवीद्वीर स बालः प्रहसन्निव ।
 श्रीवत्सधारी द्युतिमान्पीतवासा महाद्युतिः ॥ ११६
 अपीदानीं शरीरेऽस्मिन्मामके मुनिसत्तम ।
 उषितस्त्वं सुविश्रान्तो मार्कण्डेय ब्रवीहि मे ॥ ११७
 मुहूर्तदिध मे दृष्टिः प्रादुर्भूता पुनर्नवा ।
 यया निर्मुक्तमात्मानमपश्यं लब्धचेतसम् ॥ ११८
 तस्य ताश्चतलौ तात चरणौ सुप्रतिष्ठितौ ।
 सुजातौ मृदुरक्ताभिरङ्गुलीभिरलंकृतौ ॥ ११९
 प्रयतेन मया मूर्ध्ना गृहीत्वा ह्यभिवन्दितौ ।
 दृष्ट्वापरिमितं तस्य प्रभावममितौजसः ॥ १२०
 विनयेनाञ्जलिं कृत्वा प्रयत्नेनोपगम्य च ।
 दृष्टो मया स भूतात्मा देवः कमललोचनः ॥ १२१
 तमहं प्राञ्जलिर्भूत्वा नमस्कृत्येदमब्रुवम् ।
 ज्ञातुमिच्छामि देव त्वां मायां चेमां तवोत्तमाम् ॥
 आस्यैनानुप्रविष्टोऽहं शरीरं भगवंस्तव ।
 दृष्ट्वानखिलल्लोकान्समस्ताञ्जठरे तव ॥ १२३
 तव देव शरीरस्था देवदानवराक्षसाः ।
 यक्षगन्धर्वनागाश्च जगत्स्थावरजङ्गमम् ॥ १२४
 त्वत्प्रसादाच्च मे देव स्मृतिर्न परिहीयते ।
 हर्तुमन्तः शरीरे ते सत्ततं परिधावतः ॥ १२५
 इच्छामि पुण्डरीकाक्ष ज्ञातुं त्वाहमनिन्दित ।
 इह भूत्वा शिशुः साक्षात्किं भवानवतिष्ठते ।
 पीत्वा जगदिदं विश्वमेतदाख्यातुमर्हसि ॥ १२६
 किमर्थं च जगत्सर्वं शरीरस्थं तवानघ ।
 कियन्तं च त्वया कालमिह स्थेयमरिदम् ॥ १२७

एतदिच्छामि देवेश श्रोतुं ब्राह्मणकाम्यया ।
 त्वत्तः कमलपत्राक्ष विस्तरेण यथातथम् ।
 महद्ध्येतदचिन्त्यं च यदहं दृष्ट्वान्प्रभो ॥ १२८
 इत्युक्तः स मया श्रीमान्देवदेवो महाद्युतिः ।
 सान्त्वयन्मामिदं वाक्यमुवाच वदतां वरः ॥ १२९

इति भीमहाभारते आरण्यकपर्वणि

षडशीत्यधिकशततमोऽध्यायः ॥ १८६ ॥

१८७

देव उवाच ।

कामं देवापि मां विप्र न विजानन्ति तत्त्वतः ।
 त्वत्प्रीत्या तु प्रवक्ष्यामि यथेदं विसृजाम्यहम् ॥ १
 पितृभक्तोऽसि विप्रर्षे मां चैव शरणं गतः ।
 अतो दृष्टोऽस्मि ते साक्षाद्ब्रह्मचर्यं च ते महत् ॥ २
 आपो नारा इति प्रोक्ताः संज्ञानाम कृतं मया ।
 तेन नारायणोऽस्म्युक्तो मम तद्व्ययनं सदा ॥ ३
 अहं नारायणो नाम प्रभवः शाश्वतोऽव्ययः ।
 विधाता सर्वभूतानां संहर्ता च द्विजोत्तम ॥ ४
 अहं विष्णुरहं ब्रह्मा शक्रश्चाहं सुराधिपः ।
 अहं वैश्रवणो राजा यमः प्रेताधिपस्तथा ॥ ५
 अहं शिवश्च सोमश्च कश्यपश्च प्रजापतिः* ।
 अहं धाता विधाता च यज्ञश्चाहं द्विजोत्तम ॥ ६
 अभिरास्यं क्षितिः पादौ चन्द्रादित्यौ च लोचने ।
 सदिशं च नभः कायो वायुर्मनसि मे स्थितः ॥ ७
 मया क्रतुशतैरिष्टं बहुभिः स्वाप्तदक्षिणैः ।
 यजन्ते वेदविदुषो मां देवयजने स्थितम् ॥ ८
 पृथिव्यां क्षत्रियेन्द्राश्च पार्थिवाः स्वर्गाकाङ्क्षिणः ।
 यजन्ते मां तथा वैश्याः स्वर्गलोकजिगीषवः ॥ ९
 चतुःसमुद्रपर्यन्तां मेरुमन्दरभूषणाम् ।
 शेषो भूत्वाहमेवैतां धारयामि वसुंधराम् ॥ १०
 वाराहं रूपमास्थाय मयेयं जगती पुरा ।

मज्जमाना जले विप्र वीर्येणासीत्समुद्धृता ॥ ११
 अग्निश्च वडवावक्त्रो भूत्वाहं द्विजसत्तम ।
 पिबाम्यपः समाविद्धास्ताश्चैव विसृजाम्यहम् ॥ १२
 ब्रह्म वक्त्रं भुजौ क्षत्रमूरु मे संश्रिता विशः ।
 पादौ शूद्रा भजन्ते मे विक्रमेण क्रमेण च ॥ १३
 ऋग्वेदः सामवेदश्च यजुर्वेदोऽप्यथर्वणः ।
 मत्तः प्रादुर्भवन्त्येते मामेव प्रविशन्ति च ॥ १४
 यतयः शान्तिपरमा यतात्मानो मुमुक्षवः ।
 कामक्रोधद्वेषमुक्ता निःसङ्गा वीतकल्मषाः ॥ १५
 सत्त्वस्था निरहंकारा नित्यमध्यात्मकोविदाः ।
 मामेव सततं विप्राश्चिन्तयन्त उपासते ॥ १६
 अहं संवर्तको ज्योतिरहं संवर्तको यमः ।
 अहं संवर्तकः सूर्यो अहं संवर्तकोऽनिलः ॥ १७
 तारारूपाणि दृश्यन्ते यान्येतानि नभस्तले ।
 मम रूपाण्येतानि विद्धि त्वं द्विजसत्तम ॥ १८
 रत्नाकराः समुद्राश्च सर्व एव चतुर्विधम् ।
 वसनं शयनं चैव निलयं चैव विद्धि मे ॥ १९
 कामं क्रोधं च हर्षं च भयं मोहं तथैव च ।
 ममैव विद्धि रूपाणि सर्वाण्येतानि सत्तम ॥ २०
 प्राप्नुवन्ति नरा विप्र यत्कृत्वा कर्म शोभनम् ।
 सत्यं दानं तपश्चोपमर्हिंसा चैव जन्तुषु ॥ २१
 मद्विधानेन विहिता मम देहविहारिणः ।
 मयाभिभूतविज्ञाना विचेष्टन्ते न कामतः ॥ २२
 सम्यग्वेदमधीयाना यजन्तो विविधैर्मखैः ।
 शान्तात्मानो जितक्रोधाः प्राप्नुवन्ति द्विजातयः ॥ २३
 प्राप्तुं न शक्यो यो विद्वन्नरैर्दुष्कृतकर्मभिः ।
 लोभाभिभूतैः कृपणैरनार्यैरकृतात्मभिः ॥ २४
 तं मां महाफलं विद्धि पदं सुकृतकर्मणः ।
 दुष्प्रापं विप्रमूढानां मार्गं योगैर्निषेवितम् ॥ २५
 यदा यदा च धर्मस्य ग्लानिर्भवति सत्तम ।

अभ्युत्थानमधर्मस्य तदात्मानं सृजाम्यहम् ॥ २६
 दैत्या हिसानुरक्ताश्च अवध्याः सुरसत्तमैः ।
 राक्षसाश्चापि लोकेऽस्मिन्यदोत्पत्स्यन्ति दारुणाः ॥
 तदाहं संप्रसूयामि गृहेषु शुभकर्मणाम् ।
 प्रविष्टो मानुषं देहं सर्वं प्रशमयाम्यहम् ॥ २८
 सृष्ट्वा देवमनुष्यांश्च गन्धर्वोरगराक्षसान् ।
 स्थावराणि च भूतानि संहराम्यात्ममायया ॥ २९
 कर्मकाले पुनर्देहमनुचिन्त्य सृजाम्यहम् ।
 प्रविश्य मानुषं देहं मर्यादाबन्धकारणात् ॥ ३०
 श्वेतः कृतयुगो वर्णः पीतश्चेतायुगो मम ।
 रक्तो द्वापरमासाद्य कृष्णः कलियुगो तथा ॥ ३१
 त्रयो भागा ह्यधर्मस्य तस्मिन्काले भवन्त्युत ।
 अन्तकाले च संप्राप्ते कालो भूत्वातिदारुणः ।
 त्रैलोक्यं नाशयाम्येकः कृत्स्नं स्थावरजङ्गमम् ॥ ३२
 अहं त्रिवर्त्मा सर्वात्मा सर्वलोकसुखावहः ।
 अभिभूः सर्वगोऽनन्तो हृषीकेश उरुक्रमः ॥ ३३
 कालचक्रं नयाम्येको ब्रह्मन्नहमरूपि वै ।
 शमनं सर्वभूतानां सर्वलोककृतोद्यमम् ॥ ३४
 एवं प्रणिहितः सम्यङ्ज्ञायात्मा मुनिसत्तम ।
 सर्वभूतेषु विप्रेन्द्र न च मां वेत्ति कश्चन ॥ ३५
 यच्च किञ्चित्त्वया प्राप्तं मयि क्लेशात्मकं द्विज ।
 सुखोदयाय तत्सर्वं श्रेयसे च तवानघ ॥ ३६
 यच्च किञ्चित्त्वया लोके दृष्टं स्थावरजङ्गमम् ।
 विहितः सर्वथैवासौ ममात्मा मुनिसत्तम ॥ ३७
 अर्धं मम शरीरस्य सर्वलोकपितामहः ।
 अहं नारायणो नाम शङ्खचक्रगदाधरः ॥ ३८
 यावद्युगानां विप्रर्षे सहस्रपरिवर्तनम् ।
 तावत्स्वपिमि विश्वात्मा सर्वलोकपितामहः ॥ ३९
 एवं सर्वमहं कालमिहासे मुनिसत्तम ।
 अशिशुः शिशुरूपेण यावद्ब्रह्मा न बुध्यते ॥ ४०

मया च विप्र दत्तोऽयं वरस्ते ब्रह्मरूपिणा ।
 असकृत्परितुष्टेन विप्रर्षिगणपूजित ॥ ४१
 सर्वमेकार्णवं दृष्ट्वा नष्टं स्थावरजङ्गमम् ।
 विह्वलोऽसि मया ज्ञातस्तस्ते दर्शिनं जगत् ॥ ४२
 अभ्यन्तरं शरीरस्य प्रविष्टोऽसि यदा मम ।
 दृष्ट्वा लोकं समस्तं च विस्मितो नावबुध्यसे ॥ ४३
 ततोऽसि वक्त्राद्विप्रर्षे द्रुतं निःसारितो मया ।
 आख्यातस्ते मया चात्मा दुर्ज्ञेयोऽपि सुरासुरैः ॥ ४४
 यावत्स भगवान्ब्रह्मा न बुध्यति महातपाः ।
 तावत्त्वमिह विप्रर्षे विश्रब्धश्चर वै सुखम् ॥ ४५
 ततो विबुद्धे तस्मिन्सु सर्वलोकपितामहे ।
 एकीभूतो हि स्रक्ष्यामि शरीराद्विजसत्तम ॥ ४६
 आकाशं पृथिवी ज्योतिर्वायुं सलिलमेव च ।
 लोके यच्च भवेच्छेषमिह स्थावरजङ्गमम् ॥ ४७

मार्कण्डेय उवाच ।

इत्युक्त्वान्तर्हितस्तात स देवः परमाद्भुतः ।
 प्रजाश्रेमाः प्रपश्यामि विचित्रा बहुधाकृताः ॥ ४८
 एतद्दृष्टं मया राजंस्तस्मिन्प्राप्ते युगक्षये ।
 आश्चर्यं भरतश्रेष्ठ सर्वधर्मभृतां वर ॥ ४९
 यः स देवो मया दृष्टः पुरा पद्मनिभेक्षणः ।
 स एष पुरुषव्याघ्र संबन्धी ते जनार्दनः ॥ ५०
 अस्यैव वरदानाद्वि स्मृतिर्न प्रजहाति माम् ।
 दीर्घमायुश्च कौन्तेय स्वच्छन्दभरणं तथा ॥ ५१
 स एष कृष्णो वाष्णोऽयः पुराणपुरुषो विभुः ।
 आस्ते हरिचिन्त्यात्मा क्रीडन्निव महामुजः ॥ ५२
 एष धाता विधाता च संहर्ता चैव सात्वतः ।
 श्रीवत्सवक्षा गोविन्दः प्रजापतिपतिः प्रभुः ॥ ५३
 दृष्ट्विदं वृष्णिशार्दूलं स्मृतिर्मासिम्यमागता ।
 आदिदेवमजं विष्णुं पुरुषं पीतवाससम् ॥ ५४
 सर्वेषामेव भूतानां पिता माता च माधवः ।

गच्छध्वमेनं शरणं शरण्यं कौरवर्षभाः ॥ ५५

इति श्रीमहाभारते आरण्यकपर्वणि

सप्ताशीत्यधिकशततमोऽध्यायः ॥ १८७ ॥

१८८

वैशंपायन उवाच ।

एवमुक्तास्तु ते पार्था यमौ च पुरुषर्षभौ ।
 द्रौपद्या कृष्णया सार्धं नमश्चक्रुर्जनार्दनम् ॥ १
 स चैतान्पुरुषव्याघ्र साम्रा परमवल्लुना ।
 सान्त्वयामास मानार्हान्मन्यमानो यथाविधि ॥ २
 युधिष्ठिरस्तु कौन्तेयो मार्कण्डेयं महामुनिम् ।
 पुनः प्रपच्छ साम्राज्ये भविष्यां जगतो गतिम् ॥ ३
 आश्चर्यभूतं भवतः श्रुतं नो वदतां वर ।
 मुने भार्गव यद्वृत्तं युगादौ प्रभवाप्ययौ ॥ ४
 अस्मिन्कलियुगेऽप्यस्ति पुनः कौतूहलं मम ।
 समाकुलेषु धर्मेषु किं नु शेषं भविष्यति ॥ ५
 किंवीर्या मानवास्तत्र किमाहारविहारिणः ।
 किमायुषः किंवसना भविष्यन्ति युगक्षये ॥ ६
 कां च काष्ठां समासाद्य पुनः सपत्स्यते कृतम् ।
 विस्तरेण मुने ब्रूहि विचित्राणीह भाषसे ॥ ७
 इत्युक्तः स मुनिश्रेष्ठः पुनरेवाभ्यभाषत ।
 रमयन्वृष्णिशार्दूलं पाण्डवांश्च महामुनिः ॥ ८
 मार्कण्डेय उवाच ।

भविष्यं सर्वलोकस्य वृत्तान्तं भरतर्षभ ।
 कलुषं कालमासाद्य कथ्यमानं निबोध मे ॥ ९
 कृते चतुष्पात्सकलो निर्व्याजोपाधिवर्जितः ।
 वृषः प्रतिष्ठितो धर्मो मनुष्येष्वभवत्पुरा ॥ १०
 अधर्मपादविद्वस्तु त्रिभिरंशैः प्रतिष्ठितः ।
 त्रेतायां द्वापरेऽर्धेन व्यामिश्रो धर्म उच्यते ॥ ११
 त्रिभिरंशैरधर्मस्तु लोकानाक्रम्य तिष्ठति ।
 चतुर्थांशेन धर्मस्तु मनुष्यानुपतिष्ठति ॥ १२

आयुर्वीर्यमथो बुद्धिर्बलं तेजश्च पाण्डव ।
 मनुष्याणामनुयुगं ह्रसतीति निबोध मे ॥ १३
 राजानो ब्राह्मणा वैश्याः शूद्राश्चैव युधिष्ठिर ।
 व्याजैर्धर्मं चरिष्यन्ति धर्मवैतंसिका नराः ॥ १४
 सत्यं संक्षेप्यते लोके नैरः पण्डितमानिभिः ।
 सत्यहान्या ततस्तेषामायुरल्पं भविष्यति ॥ १५
 आयुषः प्रक्षयाद्विद्यां न शक्यन्त्युपशिक्षितुम् ।
 विद्याहीनानविज्ञानालोभोऽप्यभिभविष्यति ॥ १६
 लोभक्रोधपरा मूढाः कामसक्ताश्च मानवाः ।
 वैरबद्धा भविष्यन्ति परस्परवधेप्सवः ॥ १७
 ब्राह्मणाः क्षत्रिया वैश्याः संकीर्यन्तः परस्परम् ।
 शूद्रतुल्या भविष्यन्ति तपःसत्यविवर्जिताः ॥ १८
 अन्त्या मध्या भविष्यन्ति मध्याश्चान्तावसायिनः ।
 ईदृशो भविता लोको युगान्ते पर्युपस्थिते ॥ १९
 वस्त्राणां प्रवरा शाणी धान्यानां कोरदूषकाः ।
 भार्यामित्राश्च पुरुषा भविष्यन्ति युगक्षये ॥ २०
 मत्स्यामिषेण जीवन्तो दुहन्तश्चाप्यजैडकम् ।
 गोषु नष्टासु पुरुषा भविष्यन्ति युगक्षये ॥ २१
 अन्योन्यं परिमुष्णन्तो हिसयन्तश्च मानवाः ।
 अजपा नास्तिकाः स्तेना भविष्यन्ति युगक्षये ॥ २२
 सरिक्तीरेषु कुहलैर्वापयिष्यन्ति चौषधीः ।
 ताश्चाप्यल्पफलास्तेषां भविष्यन्ति युगक्षये ॥ २३
 श्राद्धे दैवे च पुरुषा ये च नित्यं धृतव्रताः ।
 तेऽपि लोभसमायुक्ता भोक्ष्यन्तीह परम्परम् ॥ २४
 पिता पुत्रस्य भोक्ता च पितुः पुत्रस्तथैव च ।
 अतिक्रान्तानि भोज्यानि भविष्यन्ति युगक्षये ॥ २५
 न व्रतानि चरिष्यन्ति ब्राह्मणा वेदनिन्दकाः ।
 न यक्ष्यन्ति न होष्यन्ति हेतुवादविलोभिताः ॥ २६
 निम्ने कृषिं करिष्यन्ति योक्ष्यन्ति धुरि धेनुकाः ।
 एकहायनवत्सांश्च वाहयिष्यन्ति मानवाः ॥ २७

पुत्रः पितृवधं कृत्वा पिता पुत्रवधं तथा ।
 निरुद्वेगो बृहद्वादी न निन्दासुपलप्स्यते ॥ २८
 म्लेच्छभूतं जगत्सर्वं निष्क्रियं यज्ञवर्जितम् ।
 भविष्यति निरानन्दमनुत्सवमथो तथा ॥ २९
 प्रायशः कृपणानां हि तथा बन्धुमतामपि ।
 विधवानां च वित्तानि हरिष्यन्तीह मानवाः ॥ ३०
 अल्पवीर्यवलाः स्तब्धा लोभमोहपरायणाः ।
 तत्कथादानसंतुष्टा दुष्टानामपि मानवाः ।
 परिग्रहं करिष्यन्ति पापाचारपरिग्रहाः ॥ ३१
 संघातयन्तः कौन्तेय राजानः पापबुद्धयः ।
 परस्परवधोद्युक्ता मूर्खाः पण्डितमानिनः ।
 भविष्यन्ति युगस्यान्ते क्षत्रिया लोककण्टकाः ॥ ३२
 अरक्षितारो लुब्धाश्च मानाहंकारदर्पिताः ।
 केवलं दण्डरुचयो भविष्यन्ति युगक्षये ॥ ३३
 आक्रम्याक्रम्य साधूनां दारांश्चैव धनानि च ।
 भोक्ष्यन्ते निरनुक्रोशा रुदतामपि भारत ॥ ३४
 न कन्यां याचते कश्चिन्नापि कन्या प्रदीयते ।
 स्वयंग्राहा भविष्यन्ति युगान्ते पर्युपस्थिते ॥ ३५
 राजानश्चाप्यसंतुष्टाः परार्थान्मूढचेतसः ।
 सर्वोपायैर्हरिष्यन्ति युगान्ते पर्युपस्थिते ॥ ३६
 म्लेच्छीभूतं जगत्सर्वं भविष्यति च भारत ।
 हस्तो हस्तं परिमुषेद्युगान्ते पर्युपस्थिते ॥ ३७
 सत्यं संक्षिप्यते लोके नैरः पण्डितमानिभिः ।
 स्थविरा बालमतयो बालाः स्थविरबुद्धयः ॥ ३८
 भीरवः शूरमानीनः शूरा भीरुविषादिनः ।
 न विश्वसन्ति चान्योन्यं युगान्ते पर्युपस्थिते ॥ ३९
 एकाहार्यं जगत्सर्वं लोभमोहव्यवस्थितम् ।
 अधर्मो वर्धति महान्न च धर्मः प्रवर्तते ॥ ४०
 ब्राह्मणाः क्षत्रिया वैश्या न शिष्यन्ति जनाधिप ।
 एकवर्णस्तदा लोको भविष्यति युगक्षये ॥ ४१

न क्षंस्यति पिता पुत्रं पुत्रश्च पितरं तथा ।
 भार्या च पतिशुश्रूषां न करिष्यति काचन ॥ ४२
 ये यवान्ना जनपदा गोधूमान्नास्तथैव च ।
 तान्देशान्संश्रयिष्यन्ति युगान्ते पर्युपस्थिते ॥ ४३
 स्वैराहाराश्च पुरुषा योषितश्च विशां पते ।
 अन्योन्यं न सहिष्यन्ति युगान्ते पर्युपस्थिते ॥ ४४
 म्लेच्छभूतं जगत्सर्वं भविष्यति युधिष्ठिर ।
 न श्राद्धैर्हि पितृन्वापि तर्पयिष्यन्ति मानवाः ॥ ४५
 न कश्चित्कस्यचिच्छ्रोता न कश्चित्कस्यचिद्गुरुः ।
 तमोग्रस्तस्तदा लोको भविष्यति नराधिप ॥ ४६
 परमायुश्च भविता तदा वर्षाणि षोडश ।
 ततः प्राणान्विमोक्ष्यन्ति युगान्ते पर्युपस्थिते ॥ ४७
 पञ्चमे वाथ षष्ठे वा वर्षे कन्या प्रसूयते ।
 सप्तवर्षाष्टवर्षाश्च प्रजास्यन्ति नरास्तदा ॥ ४८
 पत्न्यौ स्त्री तु तदा राजन्पुरुषो वा स्त्रियं प्रति ।
 युगान्ते राजशार्दूल न तोषमुपयास्यति ॥ ४९
 अल्पद्रव्या वृथालिङ्गा हिंसा च प्रभविष्यति ।
 न कश्चित्कस्यचिद्दाता भविष्यति युगक्षये ॥ ५०
 अट्टशूला जनपदाः शिवशूलाश्चतुष्पथाः ।
 केशशूलाः स्त्रियश्चापि भविष्यन्ति युगक्षये ॥ ५१
 म्लेच्छाः क्रूराः सर्वभक्षा दारुणाः सर्वकर्मसु ।
 भाविनः पञ्चमे काले मनुष्या नात्र संशयः ॥ ५२
 क्रयविक्रयकाले च सर्वः सर्वस्य वञ्चनम् ।
 युगान्ते भरतश्रेष्ठ वृत्तिलोभात्करिष्यति ॥ ५३
 ज्ञानानि चाप्यविज्ञाय करिष्यन्ति क्रियास्तथा ।
 आत्मच्छन्देन वर्तन्ते युगान्ते पर्युपस्थिते ॥ ५४
 स्वभावात्क्रूरकर्माणश्चान्योन्यमभिहन्ति ।
 भवितारो जनाः सर्वे संप्राप्ते युगसंक्षये ॥ ५५
 आरामांश्चैव वृक्षांश्च नाशयिष्यन्ति निर्व्यथाः ।
 भविता संक्षयो लोके जीवितस्य च देहिनाम् ॥ ५६

तथा लोभाभिभूताश्च चरिष्यन्ति महीमिमाम् ।
 ब्राह्मणाश्च भविष्यन्ति ब्रह्मस्वानि च भुञ्जते ॥ ५७
 हाहाकृता द्विजाश्चैव भयार्ता वृषलार्दिताः ।
 त्रातारमलभन्तो वै भ्रमिष्यन्ति महीमिमाम् ॥ ५८
 जीवितान्तकरा रौद्राः क्रूराः प्राणिविहिसकाः ।
 यदा भविष्यन्ति नरास्तदा संक्षेप्यते युगम् ॥ ५९
 आश्रयिष्यन्ति च नदीः पर्वतान्विषमाणि च ।
 प्रधावमाना वित्रस्ता द्विजाः कुरुकुलोद्वह ॥ ६०
 दस्युप्रपीडिता राजन्काका इव द्विजोत्तमाः ।
 कुराजमिश्च सततं करभारप्रपीडिताः ॥ ६१
 धैर्यं त्यक्त्वा महीपाल दारुणे युगसंक्षये ।
 विकर्माणि करिष्यन्ति शूद्राणां परिचारकाः ॥ ६२
 शूद्रा धर्मं प्रवक्ष्यन्ति ब्राह्मणाः पर्युपासकाः ।
 श्रोतारश्च भविष्यन्ति प्रामाण्येन व्यवस्थिताः ॥ ६३
 विपरीतश्च लोकोऽयं भविष्यत्यधरोत्तरः ।
 एड्कान्पूजयिष्यन्ति वर्जयिष्यन्ति देवताः ।
 शूद्राः परिचरिष्यन्ति न द्विजान्युगसंक्षये ॥ ६४
 आश्रमेषु महर्षीणां ब्राह्मणावसथेषु च ।
 देवस्थानेषु चैत्येषु नागानामालयेषु च ॥ ६५
 एड्कचिह्ना पृथिवी न देवगृहभूषिता ।
 भविष्यति युगे क्षीणे तद्युगान्तस्य लक्षणम् ॥ ६६
 यदा रौद्रा धर्महीना मांसादाः पानपास्तथा ।
 भविष्यन्ति नरा नित्यं तदा संक्षेप्यते युगम् ॥ ६७
 पुष्पे पुष्पं यदा राजन्फले फलमुपाश्रितम् ।
 प्रजास्यति महाराज तदा संक्षेप्यते युगम् ॥ ६८
 अकालवर्षी पर्जन्यो भविष्यति गते युगे ।
 अक्रमेण मनुष्याणां भविष्यति तदा क्रिया ।
 विरोधमथ यास्यन्ति वृषला ब्राह्मणैः सह ॥ ६९
 मही म्लेच्छसमाकीर्णा भविष्यति ततोऽचिरात् ।
 करभारभयाद्विप्रा भजिष्यन्ति दिशो दश ॥ ७०

निर्विशेषा जनपदा नरावृष्टिभिरर्दिताः ।
 आश्रमानभिपत्स्यन्ति फलमूलोपजीविनः ॥ ७१
 एवं पर्याकुले लोके मर्यादा न भविष्यति ।
 न स्थास्यन्त्युपदेशे च शिष्या विप्रियकारिणः ॥ ७२
 आचार्योपनिधिश्चैव वत्स्यते तदनन्तरम् ।
 अर्थयुक्त्या प्रवत्स्यन्ति मित्रसंबन्धिवान्धवाः ।
 अभावः सर्वभूतानां युगान्ते च भविष्यति ॥ ७३
 दिशः प्रज्वलिताः सर्वा नक्षत्राणि चलानि च ।
 ज्योतीषि प्रतिकूलानि वाताः पर्याकुलास्तथा ।
 उल्कापाताश्च बहवो महाभयनिदर्शकाः ॥ ७४
 षड्भिरन्यैश्च सहितो भास्करः प्रतपिष्यति ।
 तुमुलाश्चापि निर्ह्वादा दिग्दाहाश्चापि सर्वशः ।
 कबन्धान्तर्हितो भानुरुदयास्तमये तदा ॥ ७५
 अकालवर्षी च तदा भविष्यति सहस्रदृक् ।
 सस्यानि च न रोक्ष्यन्ति युगान्ते पर्युपस्थिते ॥ ७६
 अभीक्ष्णं क्रूरवादिन्यः परुषा रुदितप्रियाः ।
 भर्तृणां वचने चैव न स्थास्यन्ति तदा स्त्रियः ॥ ७७
 पुत्राश्च मातापितरौ हनिष्यन्ति युगक्षये ।
 सूदयिष्यन्ति च पतीन्स्त्रियः पुत्रानपाश्रिताः ॥ ७८
 अपर्वणि महाराज सूर्य राहुरपैष्यति ।
 युगान्ते हुतभुक्चापि सर्वतः प्रज्वलिष्यति ॥ ७९
 पानीयं भोजनं चैव याचमानास्तदाध्वगाः ।
 न लप्स्यन्ते निवासं च निरस्ताः पथि शेरते ॥ ८०
 निर्घातवायसा नागाः शकुनाः समृगद्विजाः ।
 रूक्षा वाचो विमोक्ष्यन्ति युगान्ते पर्युपस्थिते ॥ ८१
 मित्रसंबन्धिनश्चापि संत्यक्ष्यन्ति नरास्तदा ।
 जनं परिजनं चापि युगान्ते पर्युपस्थिते ॥ ८२
 अथ देशान्दिशश्चापि पत्तनानि पुराणि च ।
 क्रमशः संश्रयिष्यन्ति युगान्ते पर्युपस्थिते ॥ ८३
 हा तात हा सुतेत्येवं तदा वाचः सुदारुणाः ।

विक्रोशमानश्चान्योन्यं जनो गां पर्यटिष्यति ॥ ८४
 ततस्तुमुलसंघाते वर्तमाने युगक्षये ।
 द्विजातिपूर्वको लोकः क्रमेण प्रभविष्यति ॥ ८५
 ततः कालान्तरेऽन्यस्मिन्पुनर्लोकविवृद्धये ।
 भविष्यति पुनर्देवमनुकूलं यदृच्छया ॥ ८६
 यदा चन्द्रश्च सूर्यश्च तथा तिष्यवृहस्पती ।
 एकाराशौ समेष्यन्ति प्रपत्स्यति तदा कृतम् ॥ ८७
 कालवर्षी च पर्जन्यो नक्षत्राणि शुभानि च ।
 प्रदक्षिणा ग्रहाश्चापि भविष्यन्त्यनुलोमगाः ।
 क्षेमं सुभिक्षमारोग्यं भविष्यति निरामयम् ॥ ८८
 कल्किर्विष्णुयशः नाम द्विजः कालप्रचोदितः ।
 उत्पत्स्यते महावीर्यो महाबुद्धिपराक्रमः ॥ ८९
 संभूतः सम्भलप्राप्ते ब्राह्मणावसथे शुभे ।
 मनसा तस्य सर्वाणि वाहनान्यायुधानि च ।
 उपस्थास्यन्ति योधाश्च शस्त्राणि कवचानि च ॥ ९०
 स धर्मविजयी राजा चक्रवर्ती भविष्यति ।
 स चेमं संकुलं लोकं प्रसादमुपनेष्यति ॥ ९१
 उत्थितो ब्राह्मणो दीप्तः क्षयान्तकृदुदारधीः ।
 स संक्षेपो हि सर्वस्य युगस्य परिवर्तकः ॥ ९२
 स सर्वत्र गतान्भुद्रान्ब्राह्मणैः परिवारितः ।
 उत्सादयिष्यति तदा सर्वान्लेच्छगणान्द्विजः ॥ ९३

इति श्रीमहाभारते आरण्यकपर्वणि

अष्टाशीत्यधिकशततमोऽध्यायः ॥ १८८ ॥

१८९

मार्कण्डेय उवाच ।

ततश्चोरक्षयं कृत्वा द्विजेभ्यः पृथिवीमिमाम् ।
 वाजिमेधे महायज्ञे विधिवत्कल्पयिष्यति ॥ १
 स्थापयित्वा स मर्यादाः स्वयंभुविहिताः शुभाः ।
 वनं पुण्ययशःकर्मा जरावान्संश्रयिष्यति ॥ २
 तच्छीलमनुवत्स्यन्ते मनुष्या लोकवासिनः ।

विप्रैश्चोरक्ष्ये चैव कृते क्षेमं भविष्यति ॥ ३
 कृष्णाजिनानि शक्तीश्च त्रिशूलान्यायुधानि च ।
 स्थापयन्विप्रशार्दूलो देशेषु विजितेषु च ॥ ४
 संस्तूयमानो विप्रैर्नैर्मनियानो द्विजोत्तमान् ।
 कल्किश्चरिष्यति महीं सदा दस्युवधे रतः ॥ ५
 हा तात हा सुतेत्येवं तास्ता वाचः सुदारुणाः ।
 विक्रोशमानान्सुभृशं दस्यून्नेष्यति सशयम् ॥ ६
 ततोऽधर्मविनाशो वै धर्मवृद्धिश्च भारत ।
 भविष्यति कृते प्राप्ते क्रियावांश्च जनस्तथा ॥ ७
 आरामाश्चैव चैत्याश्च तटाकान्यवटास्तथा ।
 यज्ञक्रियाश्च विविधा भविष्यन्ति कृते युगे ॥ ८
 ब्राह्मणाः साधवश्चैव मुनयश्च तपस्विनः ।
 आश्रमाः सहपाषण्डाः स्थिताः सत्ये जनाः प्रजाः ॥ ९
 जास्यन्ति सर्ववीजानि उष्यमानानि चैव ह ।
 सर्वेष्वृतुषु राजेन्द्र सर्वं सस्यं भविष्यति ॥ १०
 नरा दानेषु निरता व्रतेषु नियमेषु च ।
 जपयज्ञपरा विप्रा धर्मकामा मुदा युताः ।
 पालयिष्यन्ति राजानो धर्मेणेमां वसुंधराम् ॥ ११
 व्यवहाररता वैश्या भविष्यन्ति कृते युगे ।
 षट्कर्मनिरता विप्राः क्षत्रिया रक्षणे रताः ॥ १२
 शुश्रूषायां रताः शूद्रास्तथा वर्णत्रयस्य च ।
 एष धर्मः कृतयुगे त्रेतायां द्वापरे तथा ।
 पश्चिमे युगकाले च यः स ते सप्रकीर्तितः ॥ १३
 सर्वलोकस्य विदिता युगसंख्या च पाण्डव ।
 एतत्ते सर्वमाख्यातमतीतानागतं मया ।
 वायुप्रोक्तमनुस्मृत्य पुराणमृषिसंस्तुतम् ॥ १४
 एवं संसारमार्गा मे बहुशश्चिरजीविना ।
 दृष्टाश्चैवानुभूताश्च तांस्ते कथितवानहम् ॥ १५
 इदं चैवापरं भूयः सह भ्रातृभिरच्युत ।
 धर्मसंशयमोक्षार्थं निबोध वचनं मम ॥ १६

धर्मे त्वयात्मा संयोज्यो नित्यं धर्मभृतां वर ।
 धर्मात्मा हि सुखं राजा प्रेत्य चेह च नन्दति ॥ १७
 निबोध च शुभां वाणी यां प्रवक्ष्यामि तेऽनघ ।
 न ब्राह्मणे परिभवः कर्तव्यस्ते कदाचन ।
 ब्राह्मणो रुषितो हन्यादपि लोकान्प्रतिज्ञया ॥ १८

वैशंपायन उवाच ।

मार्कण्डेयवचः श्रुत्वा कुरुणां प्रवरो नृपः ।
 उवाच वचनं धीमान्परमं परमद्युतिः ॥ १९
 कस्मिन्धर्मे मया स्थेयं प्रजाः सरक्षता मुने ।
 कथं च वर्तमानो वै न न्यवेयं स्वधर्मतः ॥ २०

मार्कण्डेय उवाच ।

दयावान्सर्वभूतेषु हितो रक्तोऽनसूयकः ।
 अपत्यानामिव स्वेषां प्रजानां रक्षणे रतः ।
 चर धर्मं त्यजधर्मं पितृन्देवांश्च पूजय ॥ २१
 प्रमादाद्यत्कृतं तेऽभूत्सम्यग्दानेन तज्जय ।
 अलं ते मानमाश्रित्य सततं परवान्भव ॥ २२
 विजित्य पृथिवीं सर्वा मोदमानः सुखी भव ।
 एष भूतो भविष्यश्च धर्मस्ते समुदीरितः ॥ २३
 न तेऽस्यविदितं किञ्चिदतीतानागतं भुवि ।
 तस्मादिमं परिहृशं त्वं तात हृदि मा कृथाः ॥ २४
 एष कालो महाबाहो अपि सर्वदिवाकसाम् ।
 मुह्यन्ति हि प्रजास्तात कालेनाभिप्रचोदिताः ॥ २५
 मा च तेऽत्र विचारो भूद्यन्मयोक्तं तवानघ ।
 अतिशङ्क्य वचो ह्येतद्धर्मलोपो भवेत्तव ॥ २६
 जातोऽसि प्रथिते वंशे कुरुणां भरतर्षभ ।
 कर्मणा मनसा वाचा सर्वमेतत्समाचर ॥ २७

युधिष्ठिर उवाच ।

यत्त्वयोक्तं द्विजश्रेष्ठ वाक्यं श्रुतिमनोहरम् ।
 तथा करिष्ये यत्नेन भवतः शासनं विभो ॥ २८
 न मे लोभोऽस्ति विप्रेन्द्र न भयं न च मत्सरः ।

करिष्यामि हि तत्सर्वमुक्तं यत्ते मयि प्रभो ॥ २९
वैशंपायन उवाच ।

श्रुत्वा तु वचनं तस्य पाण्डवस्य महात्मनः ।
प्रहृष्टाः पाण्डवा राजन्सहिताः शार्ङ्गधन्वना ॥ ३०
तथा कथां शुभां श्रुत्वा मार्कण्डेयस्य धीमतः ।
विस्मिताः समपद्यन्त पुराणस्य निवेदनात् ॥ ३१

इति श्रीमहाभारते आरण्यकपर्वणि

एकोनवत्यधिकशततमोऽध्यायः ॥ १८९ ॥

१९०

वैशंपायन उवाच ।

भूय एव ब्राह्मणमहाभाग्यं वक्तुमर्हसीत्यब्रवी-
त्पाण्डवेयो मार्कण्डेयम् ॥ १ ॥ अथाचष्ट मार्क-
ण्डेयः ॥ २ ॥

अयोध्यायामिक्ष्वाकुकुलोत्पन्नः पार्थिवः परि-
क्षिन्नाम मृगयामगमत् ॥ ३ ॥ तमेकाश्चेन मृगमनु-
सरन्तं मृगो दूरमपाहरत् ॥ ४ ॥ अथाध्वनि जात-
श्रमः क्षुत्तृष्णाभिभूतश्च कस्मिंश्चिदुद्देशे नीलं वन-
षण्डमपश्यत् । तच्च विवेश ॥ ५ ॥ ततस्तस्य वन-
षण्डस्य मध्येऽतीव रमणीयं सरो दृष्ट्वा साश्व एव
व्यगाहत ॥ ६ ॥ अथाश्वस्तः स विसमृणालमश्व-
स्याग्रे निक्षिप्य पुष्करिणीतीरे समाविशत् ॥ ७ ॥
ततः शयानो मधुरं गीतशब्दमशृणोत् ॥ ८ ॥ स
श्रुत्वाचिन्तयत् । नेह मनुष्यगतिं पश्यामि । कस्य
खल्वयं गीतशब्द इति ॥ ९ ॥

अथापश्यत्कन्यां परमरूपदर्शनीयां पुष्पाण्यव-
चिन्वती गायन्तीं च ॥ १० ॥ अथ सा राज्ञः
समीपे पर्यक्रामत् ॥ ११ ॥ तामब्रवीद्राजा । कस्या-
सि सुभगे त्वमिति ॥ १२ ॥ सा प्रत्युवाच । कन्या-
स्मीति ॥ १३ ॥ तां राजोवाच । अर्थी त्वयाह-
मिति ॥ १४ ॥ अथोवाच कन्या । समयेनाहं शक्या

त्वया लब्धुम् । नान्यथेति ॥ १५ ॥ तां राजा सम-
यमपृच्छत् ॥ १६ ॥ ततः कन्येदमुवाच । उदकं
मे न दर्शयितव्यमिति ॥ १७ ॥ स राजा बाढ-
मित्युक्त्वा तां समागम्य तया सहास्ते ॥ १८ ॥

तत्रैवासीने राजनि सेनान्वगच्छत् । पदेनानुपदं
दृष्ट्वा राजानं परिवार्यातिष्ठत् ॥ १९ ॥ पर्याश्वस्तश्च
राजा तथैव सह शिविकया प्रायादविधाटितया ।
स्वनगरमनुप्राप्य रहसि तया सह रमन्नास्ते । नान्य-
त्किंचनापश्यत् ॥ २० ॥

अथ प्रधानामात्यस्तस्याभ्याशचराः स्त्रियो-
ऽपृच्छत् । किमत्र प्रयोजनं वर्तते इति ॥ २१ ॥
अथानुवंस्ताः स्त्रियः । अपूर्वमिव पश्याम उदकं नात्र
नीयत इति ॥ २२ ॥ अथामात्योऽनुदकं वनं कार-
यित्वोदारवृक्षं बहुमूलपुष्पफलं रहस्युपगम्य राजा-
नमब्रवीत् । वनमिदमुदारमनुदकम् । साध्वत्र रम्य-
तामिति ॥ २३ ॥

स तस्य वचनात्तथैव सह देव्या तद्वनं प्रावि-
शत् । स कदाचित्स्मिन्वने रम्ये तथैव सह व्यक्-
हरत् । अथ क्षुत्तृष्णादितः श्रान्तोऽतिमात्रमतिमुक्ता-
गारमपश्यत् ॥ २४ ॥ तत्प्रविश्य राजा सह प्रियया
सुधातलसुकृतां विमलसलिलपूर्णां वापीमपश्यत्
॥ २५ ॥ दृष्ट्वैव च तां तस्या एव तीरे सहैव तया
देव्या व्यतिष्ठत् ॥ २६ ॥ अथ तां देवीं स राजा-
ब्रवीत् । साध्ववतर वापीसलिलमिति ॥ २७ ॥ सा
तद्वचः श्रुत्वावतीर्य वापीं न्यमज्जत् । न पुनरुदम-
ज्जत् ॥ २८ ॥ तां मृगयमाणो राजा नापश्यत्
॥ २९ ॥ वापीमपि निःस्त्राव्य मण्डूकं श्वभ्रमुखे दृष्ट्वा
क्रुद्ध आज्ञापयामास । सर्वमण्डूकवधः क्रियता-
मिति । यो मयार्थी स मृतकैर्मण्डूकैरुपायनैर्मासुप-
तिष्ठेदिति ॥ ३० ॥

अथ मण्डूकवधे घोरे क्रियमाणे दिक्षु सर्वासु
मण्डूकान्भयमाविशत् । ते भीता मण्डूकराज्ञे यथा-
वृत्तं न्यवेदयन् ॥ ३१ ॥ ततो मण्डूकराट् तापस-
वेषधारी राजानमभ्यगच्छत् ॥ ३२ ॥ उपेत्य चैन-
मुवाच । मा राजन्क्रोधवशं गमः । प्रसादं कुरु ।
नार्हसि मण्डूकानामनपराधिनां वधं कर्तुमिति
॥ ३३ ॥ श्लोकौ चात्र भवतः ।

मा मण्डूकाज्जिघांस त्वं कोपं संधारयाच्युत ।
प्रक्षीयते धनोद्रेको जनानामविजानताम् ॥ ३४
प्रतिजानीहि नैतांस्त्वं प्राप्य क्रोधं विमोक्ष्यसे ।

अलं कृत्वा तवाधर्मं मण्डूकैः किं हतैर्हि ते ॥ ३५

तमेवंवादिनमिष्टजनशोकपरीतात्मा राजा प्रो-
वाच । न हि क्षम्यते तन्मया । हनिष्याम्येतान् ।
एतैर्दुरात्मभिः प्रिया मे भक्षिता । सर्वथैव मे वध्या
मण्डूकाः । नार्हसि विद्वन्मामुपरोद्धुमिति ॥ ३६ ॥

स तद्वाक्यमुपलभ्य व्यथितेन्द्रियमनाः प्रोवाच ।
प्रसीद राजन् । अहमायुर्नाम मण्डूकराजः । मम सा
दुहिता सुशोभना नाम । तस्या दौःशील्यमेतत् ।
बहवो हि राजानस्तया विप्रलब्धपूर्वा इति ॥ ३७ ॥
तमब्रवीद्राजा । तयास्म्यर्थी । सा मे दीयतामिति
॥ ३८ ॥ अथैनां राज्ञे पितादात् । अब्रवीच्चैनाम् ।

एनं राजानं शुश्रूषस्वेति ॥ ३९ ॥ स उवाच दुहित-
रम् । यस्मात्त्वया राजानो विप्रलब्धास्तस्माद्-
ब्रह्मण्यानि तवापत्यानि भविष्यन्त्यनृतकत्वात्तवेति
॥ ४० ॥ स च राजा तामुपलभ्य तस्यां सुरतगुणनि-
बद्धहृदयो लोकत्रयैश्वर्यमिवोपलभ्य हर्षवाष्पकलया
वाचा प्रणिपत्याभिपूज्य मण्डूकराजानमब्रवीत् ।
अनुगृहीतोऽस्मीति ॥ ४१ ॥ स च मण्डूकराजो
जामातरमनुज्ञाप्य यथागतमगच्छत् ॥ ४२ ॥

अथ कस्यचित्कालस्य तस्यां कुमारस्त्रयस्तस्य

राज्ञः संबभूवुः शलो दलो बलश्चेति । ततस्तेषां ज्येष्ठं
शलं समये पिता राज्येऽभिषिच्य तपसि धृतात्मा
वनं जगाम ॥ ४३ ॥

अथ कदाचिच्छलो मृगयामचरत् । मृगं चासाद्य
रथेनान्वधावत् ॥ ४४ ॥ सूतं चोवाच । शीघ्रं मां
वहस्वेति ॥ ४५ ॥ स तथोक्तः सूतो राजानमब्रवीत् ।
मा क्रियतामनुबन्धः । नैष शक्यस्त्वया मृगो ग्रहीतुं
यद्यपि ते रथे युक्तौ वाम्यौ स्यातामिति ॥ ४६ ॥

ततोऽब्रवीद्राजा सूतम् । आचक्ष्व मे वाम्यौ ।
हन्मि वा त्वामिति ॥ ४७ ॥ स एवमुक्तो राजभय-
भीतो वामदेवशापभीतश्च सन्नाचक्ष्यौ राज्ञे । वाम-
देवस्याश्वौ वाम्यौ मनोजवाविति ॥ ४८ ॥ अथैन-
मेवं ब्रुवाणमब्रवीद्राजा । वामदेवाश्रमं याहीति
॥ ४९ ॥ स गत्वा वामदेवाश्रमं तमृषिमब्रवीत् ।
भगवन्मृगो मया विद्वः पलायते । तं संभावयेयम् ।
अर्हसि मे वाम्यौ दातुमिति ॥ ५० ॥ तमब्रवीदृषिः ।
ददानि ते वाम्यौ । कृतकार्येण भवता ममैव निर्या-
त्यौ क्षिप्रमिति ॥ ५१ ॥ स च तावश्वौ प्रतिगृह्या-
नुज्ञाप्य चर्षि प्रायाद्वाम्यसयुक्तेन रथेन मृगं प्रति ।
गच्छंश्चाब्रवीत्सूतम् । अश्वरत्नाविमावयोग्यौ ब्राह्म-
णानाम् । नैतौ प्रतिदेयौ वामदेवायेति ॥ ५२ ॥
एवमुक्त्वा मृगमवाप्य स्वनगरमेत्याश्वान्तःपुरे-
ऽस्थापयत् ॥ ५३ ॥

अथर्षिश्चिन्तयामास । तरुणो राजपुत्रः कल्याणं
पत्रमासाद्य रमते । न मे प्रतिनिर्यातयति । अहो
कष्टमिति ॥ ५४ ॥ मनसा निश्चित्य मासि पूर्णे
शिष्यमब्रवीत् । गच्छात्रेय । राजानं ब्रूहि । यदि
पर्याप्तं निर्यातयोपाध्यायवाम्याविति ॥ ५५ ॥ स
गतैवं तं राजानमब्रवीत् ॥ ५६ ॥ तं राजा प्रत्यु-
वाच । राज्ञामेतद्वाहनम् । अनर्हा ब्राह्मणा रत्नाना-

मेवंविधानाम् । किं च ब्राह्मणानामर्थैः कार्यम् । साधु
प्रतिगम्यतामिति ॥ ५७ ॥ स गत्वैवमुपाध्यायाया-
चष्ट ॥ ५८ ॥ तच्छ्रुत्वा वचनमप्रियं वामदेवः क्रोध-
परीतात्मा स्वयमेव राजानमभिगम्यान्वार्थमभ्यचो-
दयत् । न चादाद्राजा ॥ ५९ ॥

वामदेव उवाच ।

प्रयच्छ वाम्यौ मम पार्थिव त्वं
कृतं हि ते कार्यमन्यैरशक्यम् ।
मा त्वा वधीद्वरुणो घोरपाशै-
र्ब्रह्मक्षत्रस्यान्तरे वर्तमानः ॥ ६०

राजोवाच ।

अनङ्गाहौ सुव्रतौ साधु दान्ता-
वेतद्विप्राणां वाहनं वामदेव ।
ताभ्यां याहि त्वं यत्र कामो महर्षे
छन्दांसि वै त्वादृशं संवहन्ति ॥ ६१

वामदेव उवाच ।

छन्दांसि वै मादृशं संवहन्ति
लोकेऽमुष्मिन्पार्थिव यानि सन्ति ।
अस्मिस्तु लोके मम यानमेत-
दस्मद्विधानामपरेषां च राजन् ॥ ६२

राजोवाच ।

चत्वारो वा गर्दभास्त्वां वहन्तु
श्रेष्ठाश्चतुर्यो हरयो वा तुरंगाः ।
तैस्त्वं याहि क्षत्रियस्यैष वाहो
मम वाम्यौ न तवैतौ हि विद्धि ॥ ६३

वामदेव उवाच ।

घोरं व्रतं ब्राह्मणस्यैतदाहु-
रेतद्राजन्यदिहाजीवमानः ।
अयस्मया घोररूपा महान्तो
वहन्तु त्वां शितशूलाश्चतुर्धा ॥ ६४

राजोवाच ।

ये त्वा विदुर्ब्राह्मणं वामदेव
वाचा हन्तुं मनसा कर्मणा वा ।
ते त्वां सशिष्यमिह पातयन्तु
मद्वाक्यनुज्ञाः शितशूलासिहस्ताः ॥ ६५

वामदेव उवाच ।

नानुयोगा ब्राह्मणानां भवन्ति
वाचा राजन्मनसा कर्मणा वा ।
यस्त्वेवं ब्रह्म तपसान्वेति विद्वां-
स्तेन श्रेष्ठो भवति हि जीवमानः ॥ ६६

मार्कण्डेय उवाच ।

एवमुक्ते वामदेवेन राज-
न्समुत्तस्थू राक्षसा घोररूपाः ।
तैः शूलहस्तैर्वध्यमानः स राजा
प्रोवाचेदं वाक्यमुच्चैस्तदानीम् ॥ ६७
इक्ष्वाकवो यदि ब्रह्मन्दलो वा
विधेया मे यदि वान्ये विशोऽपि ।
नोत्स्रक्ष्येऽहं वामदेवस्य वाम्यौ
नैवंविधा धर्मशीला भवन्ति ॥ ६८
एवं ब्रुवन्नेव स यातुधानै-
र्हतो जगामाशु महीं क्षितीशः ।
ततो विदित्वा नृपति निपातित-
मिक्ष्वाकवो वै दलमभ्यषिञ्चन् ॥ ६९
राज्ये तदा तत्र गत्वा स विप्रः
प्रोवाचेदं वचनं वामदेवः ।
दलं राजानं ब्राह्मणानां हि देय-
मेवं राजन्सर्वधर्मेषु दृष्टम् ॥ ७०
विभेषि चेत्त्वमधर्मान्नरेन्द्र
प्रयच्छ मे शीघ्रमेवाद्य वाम्यौ ।
एतच्छ्रुत्वा वामदेवस्य वाक्यं

स पार्थिवः सूतमुवाच रोषात् ॥ ७१
एकं हि मे सायकं चित्ररूपं
दिग्धं विषेणाहर संगृहीतम् ।
येन विद्धो वामदेवः शयीत
संदश्यमानः श्वभिरार्तरूपः ॥ ७२

वामदेव उवाच ।

जानामि पुत्रं दशवर्षं तवाहं
जातं महिष्यां श्येनजितं नरेन्द्र ।
तं जहि त्वं मद्वचनात्प्रणुन्न-
स्तूर्णं प्रियं सायकैर्घोररूपैः ॥ ७३

मार्कण्डेय उवाच ।

एवमुक्तो वामदेवेन राज-
न्नन्तःपुरे राजपुत्रं जघान ।
स सायकस्तिग्मतेजा विसृष्टः
श्रुत्वा दलस्तच्च वाक्यं बभाषे ॥ ७४
इक्ष्वाकवो हन्त चरामि वः प्रियं
निहन्मीमं विप्रमद्य प्रमथ्य ।
आनीयतामपरस्तिग्मतेजाः
पश्यध्वं मे वीर्यमद्य क्षितीशाः ॥ ७५

वामदेव उवाच ।

यं त्वमेनं सायकं घोररूपं
विषेण दिग्धं मम संदधासि ।
न त्वमेनं शरवर्य विमोक्तुं
संधातुं वा शक्यसि मानवेन्द्र ॥ ७६

राजोवाच ।

इक्ष्वाकवः पश्यत मां गृहीतं
न वै शक्नोम्येष शरं विमोक्तुम् ।
न चास्य कर्तुं नाशमभ्युत्सहामि
आयुष्मान्वै जीवतु वामदेवः ॥ ७७

वामदेव उवाच ।

संस्पृशैनां महिषी सायकेन
ततस्तस्मादेनसो मोक्ष्यसे त्वम् ॥ ७८
मार्कण्डेय उवाच ।

ततस्तथा कृतवान्पार्थिवस्तु
ततो मुनिं राजपुत्री बभाषे ।
यथा युक्तं वामदेवाहमेनं
दिने दिने संविशन्ती व्यशंसम् ।
ब्राह्मणेभ्यो मृगयन्ती सूनृतानि
तथा ब्रह्मन्पुण्यलोकं लभेयम् ॥ ७९

वामदेव उवाच ।

त्वया त्रातं राजकुलं शुभेक्षणे
वरं वृणीष्वप्रतिमं ददानि ते ।
प्रशाधीमं स्वजनं राजपुत्रि
इक्ष्वाकुराज्यं सुमहश्चाप्यनिन्द्ये ॥ ८०

राजपुत्र्युवाच ।

वरं वृणे भगवन्नेकमेव
विमुच्यतां किल्बिषादद्य भर्ता ।
शिवेन चाध्याहि सपुत्रबान्धवं
वरो वृतो ह्येष मया द्विजाग्र्य ॥ ८१

मार्कण्डेय उवाच ।

श्रुत्वा वचः स मुनी राजपुत्र्या-
स्तथास्त्विति प्राह कुरुप्रवीर ।
ततः स राजा मुदितो बभूव
वाम्यौ चास्मै संप्रददौ प्रणम्य ॥ ८२

इति श्रीमहाभारते आरण्यकपर्वणि
नवत्यधिकशततमोऽध्यायः ॥ १९० ॥

१९१

वैशंपायन उवाच ।

मार्कण्डेयमृषयः पाण्डवाश्च पर्यपृच्छन् । अस्ति

कश्चिद्भवतश्चिरजाततर इति ॥ १ ॥ स तानुवाच ।
अस्ति खलु राजर्षिरिन्द्रद्युम्नो नाम क्षीणपुण्यस्त्रि-
दिवात्प्रच्युतः । कीर्तिस्ते व्युच्छिन्नेति । स मामुपा-
तिष्ठत् । अथ प्रत्यभिजानाति मां भवानिति ॥ २ ॥
तमहमब्रुवम् । न वयं रासायनिकाः शरीरोपता-
पेनात्मनः समारभामहेऽर्थानामनुष्ठानम् ॥ ३ ॥
अस्ति खलु हिमवति प्राकारकर्णो नामोलूकः । स
भवन्तं यदि जानीयात् । प्रकृष्टे चाध्वनि हिमवान् ।
तत्रासौ प्रतिवसतीति ॥ ४ ॥

स मामश्वो भूत्वा तत्रावहद्यत्र बभूवोलूकः ॥ ५ ॥
अथैनं स राजर्षिः पर्यपृच्छत् । प्रत्यभिजानाति मां
भवानिति ॥ ६ ॥ स मुहूर्तं ध्यात्वाब्रवीदेनम् ।
नाभिजाने भवन्तमिति ॥ ७ ॥ स एवमुक्तो राज-
र्षिरिन्द्रद्युम्नः पुनस्तमुलूकमब्रवीत् । अस्ति कश्चि-
द्भवतश्चिरजाततर इति ॥ ८ ॥ स एवमुक्तोऽब्रवी-
देनम् । अस्ति खल्विन्द्रद्युम्नसरो नाम । तस्मिन्ना-
डीजङ्घो नाम बकः प्रतिवसति । सोऽस्मत्तश्चिरजात-
तरः । तं पृच्छेति ॥ ९ ॥

तत इन्द्रद्युम्नो मां चोलूकं चादाय तत्सरोऽगच्छ-
द्यत्रासौ नाडीजङ्घो नाम बको बभूव ॥ १० ॥ सो-
ऽस्माभिः पृष्टः । भवानिन्द्रद्युम्नं राजानं प्रत्यभिजाना-
तीति ॥ ११ ॥ स एवमुक्तोऽब्रवीन्मुहूर्तं ध्यात्वा ।
नाभिजानाम्यहमिन्द्रद्युम्नं राजानमिति ॥ १२ ॥ ततः
सोऽस्माभिः पृष्टः । अस्ति कश्चिदन्यो भवतश्चिरजा-
ततर इति ॥ १३ ॥ स नोऽब्रवीत् । अस्ति खल्विहैव
सरस्यकूपारो नाम कच्छपः प्रतिवसति । स मत्तश्चिर-
जाततर इति । स यदि कथंचिदभिजानीयादिमं
राजानं तमकूपारं पृच्छाम इति ॥ १४ ॥

ततः स बकस्तमकूपारं कच्छपं विज्ञापयामास ।
अस्त्यस्माकमभिः प्रेतं भवन्तं कंचिदर्थमभिः प्रष्टुम् । सा-

ध्वागम्यतां तावदिति ॥ १५ ॥ एतच्छ्रुत्वा स
कच्छपस्तस्मात्सरस उत्थायाभ्यगच्छद्यत्र तिष्ठामो
वयं तस्य सरसस्तीरे ॥ १६ ॥ आगतं चैनं वयम-
पृच्छाम । भवानिन्द्रद्युम्नं राजानमभिजानातीति
॥ १७ ॥ स मुहूर्तं ध्यात्वा बाष्पपूर्णनयन उद्विग्न-
हृदयो वेपमानो विसंज्ञकल्पः प्राञ्जलिरब्रवीत् ।
किमहमेनं न प्रत्यभिजानामि । अहं ह्यनेन सहस्र-
कृत्वः पूर्वमग्निचितिशूपहितपूर्वः । सरश्चेदमस्य
दक्षिणादत्ताभिर्गोभिरतिक्रममाणाभिः कृतम् । अत्र
चाहं प्रतिवसामीति ॥ १८ ॥

अथैतत्कच्छपेनोदाहृतं श्रुत्वा समनन्तरं देवलो-
कादेवरथः प्रादुरासीत् ॥ १९ ॥ वाचश्चाश्रूयन्तेन्द्र-
द्युम्नं प्रति । प्रस्तुतस्ते स्वर्गः । यथोचितं स्थानमभि-
पद्यस्व । कीर्तिमानसि । अव्यग्रो याहीति ॥ २० ॥
दिवं स्पृशति भूमि च शब्दः पुण्यस्य कर्मणः ।
यावत्स शब्दो भवति तावत्पुरुष उच्यते ॥ २१ ॥
अकीर्तिः कीर्त्यते यस्य लोके भूतस्य कस्यचित् ।
पतत्येवाधमाल्लोकान्यावच्छब्दः स कीर्त्यते ॥ २२ ॥
तस्मात्कल्याणवृत्तः स्यादत्यन्ताय नरो भुवि ।

विहाय वृत्तं पापिष्ठं धर्ममेवाभिसंश्रयेत् ॥ २३ ॥
इत्येतच्छ्रुत्वा स राजाब्रवीत् । तिष्ठ तावद्याव-
दिदानीमिमौ वृद्धौ यथास्थानं प्रतिपादयामीति
॥ २४ ॥ स मां प्राकारकर्णं चोलूकं यथोचिते स्थाने
प्रतिपाद्य तेनैव यानेन ससिद्धो यथोचितं स्थानं
प्रतिपन्नः ॥ २५ ॥ एतन्मयानुभूतं चिरजीविना
दृष्टमिति पाण्डवानुवाच मार्कण्डेयः ॥ २६ ॥

पाण्डवाश्चोचुः प्रीताः । साधु । शोभनं कृतं
भवता राजानमिन्द्रद्युम्नं स्वर्गलोकाद्युतं स्वे स्थाने
स्वर्गे पुनः प्रतिपादयतेति ॥ २७ ॥

अथैनानब्रवीदसौ । ननु देवकीपुत्रेणापि कृष्णेन

नरके मज्जमानो राजर्षिर्नृगस्तस्मात्कुच्छात्समुद्धृत्य
पुनः स्वर्गं प्रतिपादित इति ॥ २८ ॥

इति श्रीमहाभारते आरण्यकपर्वणि

एकनवत्यधिकशततमोऽध्यायः ॥ १९१ ॥

१९२

वैशंपायन उवाच ।

युधिष्ठिरो धर्मराजः पप्रच्छ भरतर्षभ ।
मार्कण्डेयं तपोवृद्धं दीर्घायुषमकल्मषम् ॥ १
विदितास्तव धर्मज्ञ देवदानवराक्षसाः ।
राजवंशाश्च विविधा ऋषिवंशाश्च शाश्वताः ।
न तेऽस्यविदितं किञ्चिदस्मिल्लोके द्विजोत्तम ॥ २
कथां वेत्सि मुने दिव्यां मनुष्योरगरक्षसाम् ।
एतदिच्छाम्यहं श्रोतुं तत्त्वेन कथितं द्विज ॥ ३
कुवलाश्च इति ख्यात इक्ष्वाकुपराजितः ।
कथं नाम विपर्ययाद्बुधुमारत्वमागतः ॥ ४
एतदिच्छामि तत्त्वेन ज्ञातुं भार्गवसत्तम ।
विपर्यस्तं यथा नाम कुवलाश्चस्य धीमतः ॥ ५

मार्कण्डेय उवाच ।

हन्त ते कथयिष्यामि शृणु राजन्युधिष्ठिर ।
धर्मिष्ठमिदमाख्यानं धुन्धुमारस्य तच्छृणु ॥ ६
यथा स राजा इक्ष्वाकुः कुवलाश्चो महीपतिः ।
धुन्धुमारत्वमगमत्तच्छृणुष्व महीपते ॥ ७
महर्षिर्विश्रुतस्तात उत्तङ्क इति भारत ।
मरुधन्वसु रम्येषु आश्रमस्तस्य कौरव ॥ ८
उत्तङ्कस्तु महाराज तपोऽतप्यत्सुदुश्चरम् ।
आरिराधयिषुर्विष्णुं बहून्वर्षगणान्विभो ॥ ९
तस्य प्रीतः स भगवान्साक्षाद्दर्शनमेयिवान् ।
दृष्ट्वैव चर्षिः प्रह्वस्तं तुष्टाव विविधैः स्तवैः ॥ १०
त्वया देव प्रजाः सर्वाः सदेवासुरमानवाः ।
स्थावराणि च भूतानि जङ्गमानि तथैव च ।

ब्रह्म वेदाश्च वेद्यं च त्वया सृष्टं महाद्युते ॥ ११
शिरस्ते गगनं देव नेत्रे शशिदिवाकरौ ।
निःश्वासः पवनश्चापि तेजोऽग्निश्च तवाच्युत ।
बाहवस्ते दिशः सर्वाः कुक्षिश्चापि महार्णवः ॥ १२
ऊरू ते पर्वता देव खं नाभिर्मधुसूदन ।
पादौ ते पृथिवी देवी रोमाण्योषधयस्तथा ॥ १३
इन्द्रसोमाग्निवरुणा देवासुरमहोरगाः ।
प्रह्वास्वामुपतिष्ठन्ति स्तुवन्तो विविधैः स्तवैः ॥ १४
त्वया व्याप्तानि सर्वाणि भूतानि भुवनेश्वर ।
योगिनः सुमहावीर्याः स्तुवन्ति त्वां महर्षयः ॥ १५
त्वयि तुष्टे जगत्स्वस्थं त्वयि क्रुद्धे महद्भयम् ।
भयानामपनेतासि त्वमेकः पुरुषोत्तम ॥ १६
देवानां मानुषाणां च सर्वभूतसुखावहः ।
त्रिभिर्विक्रमणैर्देव त्रयो लोकास्त्वयाहृताः ।
असुराणां समुद्रानां विनाशश्च त्वया कृतः ॥ १७
तव विक्रमणैर्देवा निर्वाणमगमन्परम् ।
पराभवं च दैत्येन्द्रास्त्वयि क्रुद्धे महाद्युते ॥ १८
त्वं हि कर्ता विकर्ता च भूतानामिह सर्वशः ।
आराधयित्वा त्वां देवाः सुखमेधन्ति सर्वशः ॥ १९
एवं स्तुतो हृषीकेश उत्तङ्केन महात्मना ।
उत्तङ्कमब्रवीद्विष्णुः प्रीतस्तेऽहं वरं वृणु ॥ २०

उत्तङ्क उवाच ।

पर्याप्तो मे वरो ह्येष यदहं दृष्टवान्हरिम् ।
पुरुषं शाश्वतं दिव्यं स्रष्टारं जगतः प्रभुम् ॥ २१
विष्णुरुवाच ।
प्रीतस्तेऽहमलौक्येन भक्त्या च द्विजसत्तम ।
अवश्यं हि त्वया ब्रह्मन्मत्तो ग्राह्यो वरो द्विज ॥ २२
एवं संछन्द्यमानस्तु वरेण हरिणा तदा ।
उत्तङ्कः प्राञ्जलिर्विव्रे वरं भरतसत्तम ॥ २३
यदि मे भगवान्प्रीतः पुण्डरीकनिभेक्षणः ।

धर्मे सत्ये दमे चैव बुद्धिर्भवतु मे सदा ।
अभ्यासश्च भवेद्भक्त्या त्वयि नित्यं महेश्वर ॥ २४

विष्णुरुवाच ।

सर्वमेतद्धि भविता मत्प्रसादात्तव द्विज ।
प्रतिभास्यति योगश्च येन युक्तो दिवौकसाम् ।
त्रयाणामपि लोकानां महत्कार्यं करिष्यसि ॥ २५
उत्सादनार्थं लोकानां धुन्धुर्नाम महासुरः ।
तपस्यति तपो धोरं शृणु यस्तं हनिष्यति ॥ २६
बृहदश्व इति ख्यातो भविष्यति महीपतिः ।
तस्य पुत्रः शुचिर्दान्तः कुवलाश्व इति श्रुतः ॥ २७
स योगबलमास्थाय मामकं पार्थिवोत्तमः ।
शासनात्तव विप्रर्षे धुन्धुमारो भविष्यति ॥ २८

मार्कण्डेय उवाच ।

उत्तङ्कमेवमुक्त्वा तु विष्णुरन्तरधीयत ॥ २९

इति श्रीमहाभारते आरण्यकपर्वणि

द्विनवत्यधिकशततमोऽध्यायः ॥ १९२ ॥

१९३

मार्कण्डेय उवाच ।

इक्ष्वाकौ संस्थिते राजञ्जशादः पृथिवीमिमाम् ।
प्राप्तः परमधर्मात्मा सोऽयोध्याया नृपोऽभवत् ॥ १
शशादस्य तु दायादः ककुत्स्थो नाम वीर्यवान् ।
अनेनाश्वापि काकुत्स्थः पृथुश्चानेनसः सुतः ॥ २
विष्वगश्वः पृथोः पुत्रस्तस्मादार्द्रस्तु जज्ञिवान् ।
आर्द्रस्य युवनाश्वस्तु श्रावस्तस्तस्य चात्मजः ॥ ३
जज्ञे श्रावस्तको राजा श्रावस्ती येन निर्मिता ।
श्रावस्तस्य तु दायादो बृहदश्वो महाबलः ।
बृहदश्वसुतश्चापि कुवलाश्व इति स्मृतः ॥ ४
कुवलाश्वस्य पुत्राणां सहस्राण्येकविंशतिः ।
सर्वे विद्यासु निष्णाता बलवन्तो दुरासदाः ॥ ५
कुवलाश्वस्तु पितृतो गुणैरभ्यधिकोऽभवत् ।

समये तं ततो राज्ये बृहदश्वोऽभ्यपेचयत् ।
कुवलाश्वं महाराज शूरमुत्तमधार्मिकम् ॥ ६
पुत्रसंक्रामितश्रीस्तु बृहदश्वो महीपतिः ।
जगाम तपसे धीमांस्तपोवनममित्रहा ॥ ७
अथ शुश्राव राजर्षि तमुत्तङ्को युधिष्ठिर ।
वनं संप्रस्थितं राजन्बृहदश्वं द्विजोत्तमः ॥ ८
तमुत्तङ्को महातेजाः सर्वास्त्रविदुषां वरम् ।
न्यवारयदमेयात्मा समासाद्य नरोत्तमम् ॥ ९

उत्तङ्क उवाच ।

भवता रक्षणं कार्यं तत्तावत्कर्तुमर्हसि ।
निरुद्विग्ना वयं राजंस्त्वत्प्रसादाद्वसेमहि ॥ १०
त्वया हि पृथिवी राजन्रक्ष्यमाणा महात्मना ।
भविष्यति निरुद्विग्ना नारण्यं गन्तुमर्हसि ॥ ११
पालने हि महान्धर्मः प्रजानामिह दृश्यते ।
न तथा दृश्यतेऽरण्ये मा ते भूद्विद्विरीदृशी ॥ १२
ईदृशो न हि राजेन्द्र धर्मः कचन दृश्यते ।
प्रजानां पालने यो वै पुरा राजर्षिभिः कृतः ।
रक्षितव्याः प्रजा राज्ञा तास्त्वं रक्षितुमर्हसि ॥ १३
निरुद्विग्नस्तपश्चर्तुं न हि शक्नोमि पार्थिव ।
ममाश्रमसमीपे वै समेषु मरुधन्वसु ॥ १४
समुद्रो वालुकापूर्ण उज्जानक इति स्मृतः ।
बहुयोजनविस्तीर्णो बहुयोजनमायतः ॥ १५
तत्र रौद्रो दानवेन्द्रो महावीर्यपराक्रमः ।
मधुकैटभयोः पुत्रो धुन्धुर्नाम सुदारुणः ॥ १६
अन्तर्भूमिगतो राजन्वसत्यमितविक्रमः ।
तं निहत्य महाराज वनं त्वं गन्तुमर्हसि ॥ १७
शेते लोकविनाशाय तप आस्थाय दारुणम् ।
त्रिदशानां विनाशाय लोकानां चापि पार्थिव ॥ १८
अवध्यो देवतानां स दैत्यानामथ रक्षसाम् ।
नागानामथ यक्षाणां गन्धर्वाणां च सर्वशः ।

अवाप्य स वरं राजन्सर्वलोकपितामहात् ॥ १९
 तं विनाशय भद्रं ते मा ते बुद्धिरतोऽन्यथा ।
 प्राप्स्यसे महतीं कीर्तिं शाश्वतीमव्ययां ध्रुवाम् ॥ २०
 क्रूरस्य स्वपतस्तस्य बालुकान्तर्हितस्य वै ।
 संवत्सरस्य पर्यन्ते निःश्वासः संप्रवर्तते ।
 यदा तदा भूश्चलति सशैलवनकानना ॥ २१
 तस्य निःश्वासवातेन रज उद्भूयते महत् ।
 आदित्यपथमावृत्य सप्ताहं भूमिकम्पनम् ।
 सविस्फुल्लिङ्गं सज्वालं सधूमं ह्यतिदारुणम् ॥ २२
 तेन राजन्न शक्नोमि तस्मिन्स्थातुं स्व आश्रमे ।
 तं विनाशय राजेन्द्र लोकानां हितकाम्यया ।
 लोकाः स्वस्था भवन्त्वद्य तस्मिन्विनिहतेऽसुरे ॥ २३
 त्वं हि तस्य विनाशाय पर्याप्त इति मे मतिः ।
 तेजसा तव तेजश्च विष्णुराप्यायिष्यति ॥ २४
 विष्णुना च वरो दत्तो मम पूर्वं ततो वधे ।
 यस्तं महासुरं रौद्रं वधिष्यति महीपतिः ।
 तेजस्तं वैष्णवमिति प्रवेक्ष्यति दुरासदम् ॥ २५
 तत्तेजस्त्वं समाधाय राजेन्द्र भुवि दुःसहम् ।
 तं निषूदय संदुष्टं दैत्यं रौद्रपराक्रमम् ॥ २६
 न हि धुन्धुर्महातेजास्तेजसालपेन शक्यते ।
 निर्दग्धुं पृथिवीपाल स हि वर्षशतैरपि ॥ २७

इति श्रीमहाभारते आरण्यकपर्वणि

त्रिनवत्यधिकशततमोऽध्यायः ॥ १९३ ॥

१९४

मार्कण्डेय उवाच ।

स एवमुक्तो राजर्षिरुत्तङ्केनापराजितः ।
 उत्तङ्कं कौरवश्रेष्ठ कृताञ्जलिरथाब्रवीत् ॥ १
 न तेऽभिगमनं ब्रह्मन्मोघमेतद्भविष्यति ।
 पुत्रो ममायं भगवन्कुवलाश्च इति स्मृतः ॥ २
 धृतिमान्क्षिप्रकारी च वीर्येणाप्रतिमो भुवि ।

प्रियं वै सर्वमेतत्ते करिष्यति न संशयः ॥ ३
 पुत्रैः परिवृतः सर्वैः शूरैः परिघबाहुभिः ।
 विसर्जयस्व मां ब्रह्मन्त्यस्तशस्त्रोऽस्मि सांप्रतम् ॥ ४
 तथास्त्विति च तेनोक्तो मुनिनामिततेजसा ।
 स तमादिश्य तनयमुत्तङ्काय महात्मने ।
 क्रियतामिति राजर्षिर्जगाम वनमुत्तमम् ॥ ५

युधिष्ठिर उवाच ।

क एष भगवन्दैत्यो महावीर्यस्तपोधन ।
 कस्य पुत्रोऽथ नम्रा वा एतदिच्छामि वेदितुम् ॥ ६
 एवं महाबलो दैत्यो न श्रुतो मे तपोधन ।
 एतदिच्छामि भगवन्याथातथ्येन वेदितुम् ।
 सर्वमेव महाप्राज्ञ विस्तरेण तपोधन ॥ ७

मार्कण्डेय उवाच ।

शृणु राजन्निदं सर्वं यथावृत्तं नराधिप ।
 एकार्णवे तदा घोरे नष्टे स्थावरजङ्गमे ।
 प्रनष्टेषु च भूतेषु सर्वेषु भरतर्षभ ॥ ८
 प्रभवः सर्वभूतानां शाश्वतः पुरुषोऽव्ययः ।
 सुष्वाप भगवान्विष्णुरप्शय्यामैक एव ह ।
 नागस्य भोगे महति शेषस्यामिततेजसः ॥ ९
 लोककर्ता महाभाग भगवानच्युतो हरिः ।
 नागभोगेन महता परिरभ्य महीमिमाम् ॥ १०
 स्वपतस्तस्य देवस्य पद्मं सूर्यसमप्रभम् ।
 नाभ्यां विनिःसृतं तत्र यत्रोत्पन्नः पितामहः ।
 साक्षालोकगुरुर्ब्रह्मा पद्मे सूर्येन्दुसप्रभे ॥ ११
 चतुर्वेदश्चतुर्मुर्तिस्तथैव च चतुर्मुखः ।
 स्वप्रभावादुराधर्षो महाबलपराक्रमः ॥ १२
 कस्यचित्त्वथ कालस्य दानवौ वीर्यवत्तरौ ।
 मधुश्च कैटभश्चैव दृष्टवन्तौ हरि प्रभुम् ॥ १३
 शयानं शयने दिव्ये नागभोगे महाद्युतिम् ।
 बहुयोजनविस्तीर्णे बहुयोजनमायते ॥ १४

किरीटकौस्तुभधरं पीतकौशेयवाससम् ।
 दीप्यमानं श्रिया राजंस्तेजसा वपुषा तथा ।
 सहस्रसूर्यप्रतिममद्भुतोपमदर्शनम् ॥ १५
 विस्मयः सुमहानासीन्मधुकैटभयोस्तदा ।
 दृष्ट्वा पितामहं चैव पद्मे पद्मनिभेक्षणम् ॥ १६
 बित्रासयेतामथ तौ ब्रह्माणममितौजसम् ।
 बित्रास्यमानो बहुशो ब्रह्मा ताभ्यां महायशाः ।
 अकम्पयत्पद्मानालं ततोऽबुध्यत केशवः ॥ १७
 अथापश्यत गोविन्दो दानवौ वीर्यवत्तरौ ।
 दृष्ट्वा तावब्रवीदेवः स्वागतं वां महाबलौ ।
 ददानि वां वरं श्रेष्ठं प्रीतिर्हि मम जायते ॥ १८
 तौ प्रहस्य हृषीकेशं महावीर्यौ महासुरौ ।
 प्रत्यब्रूतां महाराज सहितौ मधुसूदनम् ॥ १९
 आवां वरय देव त्वं वरदौ स्वः सुरोत्तम ।
 दातारौ स्वं वरं तुभ्यं तद्वीह्यविचारयन् ॥ २०

भगवानुवाच ।

प्रतिगृहे वरं वीरावीप्सितश्च वरो मम ।
 युवां हि वीर्यसंपन्नौ न वामस्ति समः पुमान् ॥
 वध्यत्वमुपगच्छेतां मम सत्यपराक्रमौ ।
 एतदिच्छाम्यहं कामं प्राप्तुं लोकहिताय वै ॥ २२

मधुकैटभावूचतुः ।

अनृतं नोक्तपूर्वं नौ स्वैरेष्वपि कुतोऽन्यथा ।
 सत्ये धर्मे च निरतौ विद्ध्यावां पुरुषोत्तम ॥ २३
 बले रूपे च वीर्ये च शमे च न समोऽस्ति नौ ।
 धर्मे तपसि दाने च शीलसत्त्वदमेषु च ॥ २४
 उपप्लवो महानस्मानुपावर्तत केशव ।
 उक्तं प्रतिकुरुष्व त्वं कालो हि दुरतिक्रमः ॥ २५
 आवामिच्छावहे देव कृतमेकं त्वया विभो ।
 अनावृतेऽस्मिन्नाकाशे वधं सुरवरोत्तम ॥ २६
 पुत्रत्वमभिगच्छाव तव चैव सुलोचन ।

वर एषं वृतो देव तद्विद्धि सुरसत्तम ॥ २७

भगवानुवाच ।

बाढमेवं करिष्यामि सर्वमेतद्विष्यति ॥ २८

मार्कण्डेय उवाच ।

विचिन्त्य त्वथ गोविन्दो नापश्यद्यदनावृतम् ।
 अवकाशं पृथिव्यां वा दिवि वा मधुसूदनः ॥ २९
 स्वकावनावृतावूरु दृष्ट्वा देववरस्तदा ।
 मधुकैटभयो राजञ्जिरसी मधुसूदनः ।
 चक्रेण शितधारेण न्यकृन्तत महायशाः ॥ ३०

इति श्रीमहाभारते आरण्यकपर्वणि

चतुर्नवत्यधिकशततमोऽध्यायः ॥ १९४ ॥

१९५

मार्कण्डेय उवाच ।

धुन्धुर्नाम महातेजास्तयोः पुत्रो महाद्युतिः ।
 स तपोऽतप्यत महन्महावीर्यपराक्रमः ॥ १
 अतिष्ठदेकपादेन कृशो धमनिसंततः ।
 तस्मै ब्रह्मा ददौ प्रीतो वरं वव्रे स च प्रभो ॥ २
 देवदानवयक्षाणां सर्पगन्धर्वरक्षसाम् ।
 अवध्योऽहं भवेयं वै वर एष वृतो मया ॥ ३
 एवं भवतु गच्छेति तमुवाच पितामहः ।
 स एवमुक्तस्तत्पादौ मूर्ध्ना स्पृश्य जगाम ह ॥ ४
 स तु धुन्धुर्वरं लब्ध्वा महावीर्यपराक्रमः ।
 अनुस्मरन्पितृवधं ततो विष्णुमुपाद्रवत् ॥ ५
 स तु देवान्सगन्धर्वाञ्जित्वा धुन्धुरमर्षणः ।
 बबाध सर्वानसकृद्देवान्विष्णुं च वै भृशम् ॥ ६
 समुद्रो वालुकापूर्ण उज्जानक इति स्मृतः ।
 आगम्य च स दुष्टात्मा तं देशं भरतर्षभ ।
 बाधते स्म परं शक्त्या तमुत्तङ्काश्रमं प्रभो ॥ ७
 अन्तर्भूमिगतस्तत्र वालुकान्तर्हितस्तदा ।
 मधुकैटभयोः पुत्रो धुन्धुर्भूमिपराक्रमः ॥ ८

शेते लोकविनाशाय तपोबलसमाश्रितः ।
 उत्तङ्कस्याश्रमाभ्याशे निःश्वसन्पावकार्चिषः ॥ १
 एतस्मिन्नेव काले तु सभृत्यबलवाहनः ।
 कुवलाश्वो नरपतिरन्वितो बलशालिनाम् ॥ १०
 सहस्रैरेकविशत्या पुत्राणामरिमर्दनः ।
 प्रायादुत्तङ्कसहितो धुन्धोस्तस्य निवेशनम् ॥ ११
 तमाविशत्ततो विष्णुर्भगवांस्तेजसा प्रभुः ।
 उत्तङ्कस्य नियोगेन लोकानां हितकाम्यया ॥ १२
 तस्मिन्प्रयाते दुर्धर्षे दिवि शब्दो महानभूत् ।
 एष श्रीमान्नृपसुतो धुन्धुमारो भविष्यति ॥ १३
 दिव्यैश्च पुष्पैस्तं देवाः समन्तात्पर्यवाकिरन् ।
 देवदुन्दुभयश्चैव नेदुः स्वयमुदीरिताः ॥ १४
 शीतश्च वायुः प्रववौ प्रयाणे तस्य धीमतः ।
 विपांसुलां महीं कुर्वन्ववर्षं च सुरेश्वरः ॥ १५
 अन्तरिक्षे विमानानि देवतानां युधिष्ठिर ।
 तत्रैव समदृश्यन्त धुन्धुर्यत्र महासुरः ॥ १६
 कुवलाश्वस्य धुन्धोश्च युद्धकौतूहलान्विताः ।
 देवगन्धर्वसहिताः समवैक्षन्महर्षयः ॥ १७
 नारायणेन कौरव्य तेजसाप्यायितस्तदा ।
 स गतो नृपतिः क्षिप्रं पुत्रैस्तैः सर्वतोदिशम् ॥ १८
 अर्णवं खानयामास कुवलाश्वो महीपतिः ।
 कुवलाश्वस्य पुत्रैस्तु तस्मिन्वै वालुकार्णवे ॥ १९
 सप्तभिर्दिवसैः खात्वा दृष्टो धुन्धुर्महाबलः ।
 आसीद्वोरं वपुस्तस्य वालुकान्तर्हितं महत् ।
 दीप्यमानं यथा सूर्यस्तेजसा भरतर्षभ ॥ २०
 ततो धुन्धुर्महाराज दिशमाश्रित्य पश्चिमाम् ।
 सुमोऽभूद्राजशार्दूल कालानलसमद्युतिः ॥ २१
 कुवलाश्वस्य पुत्रैस्तु सर्वतः परिवारितः ।
 अभिद्रुतः शरैस्तीक्ष्णैर्गदाभिर्मुसलैरपि ।
 पट्टिशैः परिधैः प्रासैः खड्गैश्च विमलैः शितैः ॥ २२

स वध्यमानः संक्रुद्धः समुत्तस्थौ महाबलः ।
 क्रुद्धश्चाभक्षयत्तेषां शस्त्राणि विविधानि च ॥ २३
 आस्याद्वमन्पावकं स संवर्तकसमं तदा ।
 तान्सर्वान्नृपतेः पुत्रानदहत्स्वेन तेजसा ॥ २४
 मुखजेनाग्निना क्रुद्धो लोकानुद्वर्तयन्निव ।
 क्षणेन राजशार्दूल पुरेव कपिलः प्रभुः ।
 सगरस्यात्मजान्क्रुद्धस्तदद्भुतमिवाभवत् ॥ २५
 तेषु क्रोधाग्निदग्धेषु तदा भरतसत्तम ।
 तं प्रबुद्धं महात्मानं कुम्भकर्णमिवापरम् ।
 आससाद् महातेजाः कुवलाश्वो महीपतिः ॥ २६
 तस्य वारि महाराज सुस्त्राव बहु देहतः ।
 तदापीयत तत्तेजो राजा वारिमयं नृप ।
 योगी योगेन वह्निं च शमयामास वारिणा ॥ २७
 ब्रह्मास्त्रेण तदा राजा दैत्यं क्रूरपराक्रमम् ।
 ददाह भरतश्रेष्ठ सर्वलोकाभयाय वै ॥ २८
 सोऽस्त्रेण दग्ध्वा राजर्षिः कुवलाश्वो महासुरम् ।
 सुरशत्रुममित्रघ्नस्त्रिलोकेश इवापरः ।
 धुन्धुमार इति ख्यातो नाम्ना समभवत्ततः ॥ २९
 प्रीतैश्च त्रिदशैः सर्वैर्महर्षिसहितैस्तदा ।
 वरं वृणीष्वेत्युक्तः स प्राञ्जलिः प्रणतस्तदा ।
 अतीव मुदितो राजन्निदं वचनमब्रवीत् ॥ ३०
 दद्यां वित्तं द्विजाग्रयेभ्यः शत्रूणां चापि दुर्जयः ।
 सख्यं च विष्णुना मे स्याद्भूतेष्वद्रोह एव च ।
 धर्मे रतिश्च सततं स्वर्गे वासस्तथाक्षयः ॥ ३१
 तथास्तिवति ततो देवैः प्रीतैरुक्तः स पार्थिवः ।
 ऋषिभिश्च सगन्धर्वैरुत्तङ्केन च धीमता ॥ ३२
 सभाज्य चैनं विविधैराशीर्वादैस्ततो नृपम् ।
 देवा महर्षयश्चैव स्वानि स्थानानि भेजिरे ॥ ३३
 तस्य पुत्रास्त्रयः शिष्टा युधिष्ठिर तदाभवन् ।
 दृढाश्वः कपिलाश्वश्च चन्द्राश्वश्चैव भारत ।

तेभ्यः परंपरा राजन्निक्ष्वाकूणां महात्मनाम् ॥ ३४
 एवं स निहतस्तेन कुवलाश्वेन सत्तम ।
 धुन्धुदैत्यो महावीर्यो मधुकैटभयोः सुतः ॥ ३५
 कुवलाश्वस्तु नृपतिर्धुन्धुमार इति स्मृतः ।
 नाम्ना च गुणसंयुक्तस्तदाप्रभृति सोऽभवत् ॥ ३६
 एतत्ते सर्वमाख्यातं यन्मां त्वं परिपृच्छसि ।
 धौन्धुमारमुपाख्यानं प्रथितं यस्य कर्मणा ॥ ३७
 इदं तु पुण्यमाख्यानं विष्णोः समनुकीर्तनम् ।
 शृणुयाद्यः स धर्मात्मा पुत्रवांश्च भवेन्नरः ॥ ३८
 आयुष्मान्धृतिमांश्चैव श्रुत्वा भवति पर्वसु ।
 न च व्याधिभयं किञ्चित्प्राप्नोति विगतज्वरः ॥ ३९

इति श्रीमहाभारते आरण्यकपर्वणि

पञ्चनवत्यधिकशततमोऽध्यायः ॥ १९५ ॥

१९६

वैशंपायन उवाच ।

ततो युधिष्ठिरो राजा मार्कण्डेयं महाद्युतिम् ।
 पप्रच्छ भरतश्रेष्ठो धर्मप्रश्नं सुदुर्वचम् ॥ १
 श्रोतुमिच्छामि भगवन्स्त्रीणां माहात्म्यमुत्तमम् ।
 कथ्यमानं त्वया विप्र सूक्ष्मं धर्मं च तत्त्वतः ॥ २
 प्रत्यक्षेण हि विप्रर्षे देवा दृश्यन्ति सत्तम ।
 सूर्याचन्द्रमसौ वायुः पृथिवी वह्निरेव च ॥ ३
 पिता माता च भगवन्नाव एव च सत्तम ।
 यच्चान्यदेव विहितं तच्चापि भृगुनन्दन ॥ ४
 मन्येऽहं गुरुवत्सर्वमेकपत्न्यस्तथा स्त्रियः ।
 पतिव्रतानां शुश्रूषा दुष्करा प्रतिभाति मे ॥ ५
 पतिव्रतानां माहात्म्यं वक्तुमर्हसि नः प्रभो ।
 निरुध्य चेन्द्रियग्रामं मनः संरुध्य चानघ ।
 पति दैवतवच्चापि चिन्तयन्त्यः स्थिता हि याः ॥ ६
 भगवन्दुष्करं ह्येतत्प्रतिभाति मम प्रभो ।
 मातापितृषु शुश्रूषा स्त्रीणां भर्तृषु च द्विज ॥ ७

स्त्रीणां धर्मात्सुघोराद्धि नान्यं पश्यामि दुष्करम् ॥
 साध्वाचाराः स्त्रियो ब्रह्मन्यत्कुर्वन्ति सदादृताः ।
 दुष्करं वत कुर्वन्ति पितरो मातरश्च वै ॥ ८
 एकपत्न्यश्च या नार्यो याश्च सत्यं वदन्त्युत ।
 कुक्षिणा दश मासांश्च गर्भं संधारयन्ति याः ।
 नार्यः कालेन संभूय किमद्भुततरं ततः ॥ ९
 संशयं परमं प्राप्य वेदनामतुलामपि ।
 प्रजायन्ते सुतान्नार्यो दुःखेन महता विभो ।
 पुष्णन्ति चापि महता स्नेहेन द्विजसत्तम ॥ १०
 ये च क्रूरेषु सर्वेषु वर्तमाना जुगुप्सिताः ।
 स्वकर्म कुर्वन्ति सदा दुष्करं तच्च मे मतम् ॥ ११
 क्षत्रधर्मसमाचारं तथ्यं चाख्याहि मे द्विज ।
 धर्मः सुदुर्लभो विप्र नृशंसेन दुरात्मना ॥ १२
 एतदिच्छामि भगवन्प्रश्नं प्रश्नविदां वर ।
 श्रोतुं भृगुकुलश्रेष्ठ शुश्रूषे तव सुव्रत ॥ १३

मार्कण्डेय उवाच ।

हन्त ते सर्वमाख्यास्ये प्रश्नमेतं सुदुर्वचम् ।
 तत्त्वेन भरतश्रेष्ठ गदतस्तन्निबोध मे ॥ १४
 मातरं सदृशी तात पितृनन्ये च मन्यते ।
 दुष्करं कुरुते माता विवर्धयति या प्रजाः ॥ १५
 तपसा देवतेज्याभिर्वन्दनेन तितिक्षया ।
 अभिचारैरुपायैश्च ईहन्ते पितरः सुतान् ॥ १६
 एवं कृच्छ्रेण महता पुत्रं प्राप्य सुदुर्लभम् ।
 चिन्तयन्ति सदा वीर कीदृशोऽयं भविष्यति ॥ १७
 आशंसते च पुत्रेषु पिता माता च भारत ।
 यशः कीर्तिमथैश्वर्यं प्रजा धर्मं तथैव च ॥ १८
 तयोराशां तु सफलां यः करोति स धर्मवित् ।
 पिता माता च राजेन्द्र तुष्यतो यस्य नित्यदा ।
 इह प्रेत्य च तस्याथ कीर्तिर्धर्मश्च शाश्वतः ॥ १९
 नैव यज्ञः स्त्रियः कश्चिन्न श्राद्धं नोपवासकम् ।

या तु भर्तारि शुश्रूषा तया स्वर्गमुपाश्रुते ॥ २०
एतत्प्रकरणं राजन्नधिकृत्य युधिष्ठिर ।
प्रतिव्रतानां नियतं धर्मं चावहितः शृणु ॥ २१

इति श्रीमहाभारते आरण्यकपर्वणि

षण्णवत्यधिकशततमोऽध्यायः ॥ १९६ ॥

१९७

मार्कण्डेय उवाच ।

कश्चिद्विजातिप्रवरो वेदाध्यायी तपोधनः ।
तपस्वी धर्मशीलश्च कौशिको नाम भारत ॥ १
साङ्गोपनिषदान्वेदानधीते द्विजसत्तमः ।
स वृक्षमूले कस्मिंश्चिद्वेदानुच्चारयन्स्थितः ॥ २
उपरिष्ठाच्च वृक्षस्य बलाका संन्यलीयत ।
तया पुरीषमुत्सृष्टं ब्राह्मणस्य तदोपरि ॥ ३
तामवेक्ष्य ततः क्रुद्धः समपध्यायत द्विजः ।
भृशं क्रोधाभिभूतेन बलाका सा निरीक्षिता ॥ ४
अपध्याता च विप्रेण न्यपतद्रुसुधातले ।
बलाकां पतितां दृष्ट्वा गतसत्त्वामचेतनाम् ।
कारुण्यादभिसंतप्तः पर्यशोचत तां द्विजः ॥ ५
अकार्यं कृतवानस्मि रागद्वेषबलात्कृतः ।
इत्युक्त्वा बहुशो विद्वान्ग्रामं भैक्षाय संश्रितः ॥ ६
ग्रामे शुचीनि प्रचरन्कुलानि भरतर्षभ ।
प्रविष्टस्तत्कुलं यत्र पूर्वं चरितवांस्तु सः ॥ ७
देहीति याचमानो वै तिष्ठेत्युक्तः स्त्रिया ततः ।
शौचं तु यावत्कुरुते भाजनस्य कुटुम्बिनी ॥ ८
एतस्मिन्नन्तरे राजन्धुधासंपीडितो भृशम् ।
भर्ता प्रविष्टः सहसा तस्या भरतसत्तम ॥ ९
सा तु दृष्ट्वा पति साध्वी ब्राह्मणं व्यपहाय तम् ।
पाद्यमाचमनीयं च ददौ भर्त्रे तथासनम् ॥ १०
प्रह्ला पर्यचरन्नापि भर्तारिमसितेक्षणा ।
आहारेणाय भक्ष्यैश्च वाक्यैः सुमधुरैस्तथा ॥ ११

उच्छिष्टं भुञ्जते भर्तुः सा तु नित्यं युधिष्ठिर ।
दैवतं च पति मेने भर्तुश्चित्तानुसारिणी ॥ १२
न कर्मणा न मनसा नात्यशान्नापि चापिबत् ।
तं सर्वभावोपगता पतिशुश्रूषणे रता ॥ १३
साध्वाचारा शुचिर्दक्षा कुटुम्बस्य हितैषिणी ।
भर्तुश्चापि हितं यत्तत्सततं सानुवर्तते ॥ १४
देवतातिथिभृत्यानां श्वश्रूश्चशुरयोस्तथा ।
शुश्रूषणपरा नित्यं सततं संयतेन्द्रिया ॥ १५
सा ब्राह्मणं तदा दृष्ट्वा संस्थितं भैक्षकाङ्क्षिणम् ।
कुर्वती पतिशुश्रूषां सस्माराथ शुभेक्षणा ॥ १६
व्रीडिता साभवत्साध्वी तदा भरतसत्तम ।
भिक्षामादाय विप्राय निर्जगाम यशस्विनी ॥ १७

ब्राह्मण उवाच ।

किमिदं भवति त्वं मां तिष्ठेत्युक्त्वा वराङ्गने ।
उपरोधं कृतवती न विसर्जितवत्यसि ॥ १८

मार्कण्डेय उवाच ।

ब्राह्मणं क्रोधसंतप्तं ज्वलन्तमिव तेजसा ।
दृष्ट्वा साध्वी मनुष्येन्द्र सान्त्वपूर्वं वचोऽब्रवीत् ॥
क्षन्तुमर्हसि मे विप्र भर्ता मे दैवतं महत् ।
स चापि क्षुधितः श्रान्तः प्राप्तः शुश्रूषितो मया ॥ २०

ब्राह्मण उवाच ।

ब्राह्मणा न गरीयांसो गरीयांस्ते पतिः कृतः ।
गृहस्थधर्मे वर्तन्ती ब्राह्मणानवमन्यसे ॥ २१
इन्द्रोऽप्येषां प्रणमतं किं पुनर्मानुषा भुवि ।
अवलिप्ते न जानीषे वृद्धानां न श्रुतं त्वया ।
ब्राह्मणाः ह्यग्निस्दृशा दहेयुः पृथिवीमपि ॥ २२

रूपुवाच ।

नावजानाम्यहं विप्रान्देवैस्तुल्यान्मनस्विनः ।
अपराधमिमं विप्र क्षन्तुमर्हसि मेऽनघ ॥ २३
जानामि तेजो विप्राणां महाभाग्यं च धीमताम् ।

अपेयः सागरः क्रोधात्कृतो हि लवणोदकः ॥ २४
 तथैव दीप्ततपसां मुनीनां भावितात्मनाम् ।
 येषां क्रोधाग्निरद्यापि दण्डके नोपशाम्यति ॥ २५
 ब्राह्मणानां परिभवाद्वातापिश्च दुरात्मवान् ।
 अगस्त्यमृषिमासाद्य जीर्णः क्रूरो महासुरः ॥ २६
 प्रभावा बहवश्चापि श्रूयन्ते ब्रह्मवादिनाम् ।
 क्रोधः सुविपुलो ब्रह्मप्रसादश्च महात्मनाम् ॥ २७
 अस्मिन्स्वतिक्रमे ब्रह्मक्षन्तुमर्हसि मेऽनघ ।
 पतिशुश्रूषया धर्मो यः स मे रोचते द्विज ॥ २८
 दैवतेष्वपि सर्वेषु भर्ता मे दैवतं परम् ।
 अविशेषेण तस्याहं कुर्यां धर्मं द्विजोत्तम ॥ २९
 शुश्रूषायाः फलं पश्य पत्युर्ब्राह्मण यादृशम् ।
 बलाका हि त्वया दग्धा रोषात्तद्विदितं मम ॥ ३०
 क्रोधः शत्रुः शरीरस्थो मनुष्याणां द्विजोत्तम ।
 यः क्रोधमोहौ त्यजति तं देवा ब्राह्मणं विदुः ॥ ३१
 यो वदेदिह सत्यानि गुरुं संतोषयेत् च ।
 हिंसितश्च न हिंसेत् तं देवा ब्राह्मणं विदुः ॥ ३२
 जितेन्द्रियो धर्मपरः स्वाध्यायनिरतः शुचिः ।
 कामक्रोधौ वशे यस्य तं देवा ब्राह्मणं विदुः ॥ ३३
 यस्य चात्मसमो लोको धर्मज्ञस्य मनस्विनः ।
 सर्वधर्मेषु च रतस्तं देवा ब्राह्मणं विदुः ॥ ३४
 योऽध्यापयेदधीयीत यजेद्वा याजयीत वा ।
 दद्याद्वापि यथाशक्ति तं देवा ब्राह्मणं विदुः ॥ ३५
 ब्रह्मचारी च वेदान्यो अधीयीत द्विजोत्तमः ।
 स्वाध्याये चाग्रमत्तो वै तं देवा ब्राह्मणं विदुः ॥ ३६
 यद्ब्राह्मणानां कुशलं तदेषां परिकीर्तयेत् ।
 सत्यं तथा व्याहरतां नानृते रमते मनः ॥ ३७
 धनं तु ब्राह्मणस्याहुः स्वाध्यायं दमसार्जवम् ।
 इन्द्रियाणां निग्रहं च शाश्वतं द्विजसत्तम ।
 सत्यार्जवे धर्ममाहुः परं धर्मविदो जनाः ॥ ३८

दुर्ज्ञेयः शाश्वतो धर्मः स तु सत्ये प्रतिष्ठितः ।
 श्रुतिप्रमाणो धर्मः स्यादिति वृद्धानुशासनम् ॥ ३९
 बहुधा दृश्यते धर्मः सूक्ष्म एव द्विजोत्तम ।
 भवानपि च धर्मज्ञः स्वाध्यायनिरतः शुचिः ।
 न तु तत्त्वेन भगवन्धर्मान्वेत्सीति मे मतिः ॥ ४०
 मातापितृभ्यां शुश्रूषुः सत्यवादी जितेन्द्रियः ।
 मिथिलायां वसन्व्याधः स ते धर्मान्प्रवक्ष्यति ।
 तत्र गच्छस्व भद्रं ते यथाकामं द्विजोत्तम ॥ ४१
 अत्युत्तमपि मे सर्वं क्षन्तुमर्हस्यनिन्दित ।
 स्त्रियो ह्यवध्याः सर्वेषां ये धर्मविदुषो जनाः ॥ ४२

ब्राह्मण उवाच ।

प्रीतोऽस्मि तव भद्रं ते गतः क्रोधश्च शोभने ।
 उपालम्भस्त्वया ह्युक्तो मम निःश्रेयसं परम् ।
 स्वस्ति तेऽस्तु गमिष्यामि साधयिष्यामि शोभने ॥

मार्कण्डेय उवाच ।

तथा विसृष्टो निर्गम्य स्वमेव भवनं ययौ ।
 विनिन्दन्स द्विजोऽऽत्मानं कौशिको नरसत्तम ॥ ४४

इति श्रीमहाभारते आरण्यकपर्वणि

सप्तमवत्यधिकशततमोऽध्यायः ॥ १९७ ॥

१९८

मार्कण्डेय उवाच ।

चिन्तयित्वा तदाश्चर्यं स्त्रिया प्रोक्तमशेषतः ।
 विनिन्दन्स द्विजोऽऽत्मानमागस्कृत इवावभौ ॥ १
 चिन्तयानः स धर्मस्य सूक्ष्मां गतिमथाब्रवीत् ।
 श्रद्धाधनेन भाव्यं वै गच्छामि मिथिलामहम् ॥ २
 कृतात्मा धर्मवित्तस्यां व्याधो निवसते किल ।
 तं गच्छाम्यहमद्यैव धर्मं प्रष्टुं तपोधनम् ॥ ३
 इति संचिन्त्य मनसा श्रद्धाधनः स्त्रिया वचः ।
 बलाकाप्रत्ययेनासौ धर्म्यैश्च वचनैः शुभैः ।
 संप्रतस्थे स मिथिलां कौतूहलसमन्वितः ॥ ४

अतिक्रामन्नरण्यानि ग्रामांश्च नगराणि च ।
 ततो जगाम मिथिलां जनकेन सुरक्षिताम् ॥ ५
 धर्मसेतुसमाकीर्णां यज्ञोत्सववतीं शुभाम् ।
 गोपुराट्टालकवतीं गृहप्राकारशोभिताम् ॥ ६
 प्रविश्य स पुरीं रम्यां विमानैर्वहुभिर्वृताम् ।
 पण्यैश्च बहुभिर्युक्तां सुविभक्तमहापथाम् ॥ ७
 अथैव रथैस्तथा नागैर्यानैश्च बहुभिर्वृताम् ।
 हृष्टपुष्टजनाकीर्णां नित्योत्सवसमाकुलाम् ॥ ८
 सोऽपश्यद्बहुवृत्तान्तां ब्राह्मणः समतिक्रमन् ।
 धर्मव्याधमपृच्छच्च स चास्य कथितो द्विजैः ॥ ९
 अपश्यत्तत्र गत्वा तं सूतामध्ये व्यवस्थितम् ।
 मार्गमाहिषमांसानि विक्रीणन्तं तपस्विनम् ।
 आकुलत्वात्तु केतूणामेकान्ते संस्थितो द्विजः ॥ १०
 स तु ज्ञात्वा द्विजं प्राप्तं सहसा संभ्रमोत्थितः ।
 आजगाम यतो विप्रः स्थित एकान्त आसने ॥ ११

व्याध उवाच ।

अभिवादये त्वा भगवन्स्वागतं ते द्विजोत्तम ।
 अहं व्याधस्तु भद्रं ते किं करोमि प्रशाधि माम् ॥ १२
 एकपत्न्या यदुक्तोऽसि गच्छ त्वं मिथिलामिति ।
 जानाम्येतदहं सर्वं यदर्थं त्वमिहागतः ॥ १३

मार्कण्डेय उवाच ।

श्रुत्वा तु तस्य तद्वाक्यं स विप्रो भृशहर्षितः ।
 द्वितीयमिदमाश्चर्यमित्यचिन्तयत् द्विजः ॥ १४
 अदैशस्थं हि ते स्थानमिति व्याधोऽब्रवीद्विजम् ।
 गृहं गच्छाव भगवन् यदि रोचयसेऽनघ ॥ १५
 बाढमित्येवं संहृष्टो विप्रो वचनमब्रवीत् ।
 अप्रतस्तु द्विजं कृत्वा स जगाम गृहान्प्रति ॥ १६
 प्रविश्य च गृहं रम्यमासनेनाभिपूजितः ।
 पाद्यमाचमनीयं च प्रतिगृह्य द्विजोत्तमः ॥ १७
 ततः सुखीपविष्टस्तं व्याधं वचनमब्रवीत् ।

कर्मैतद्वै न सदृशं भवतः प्रतिभाति मे ।
 अनुतप्ये भृशं तात तव घोरेण कर्मणा ॥ १८
 व्याध उवाच ।
 कुलोचितमिदं कर्म पितृपैतामहं मम ।
 वर्तमानस्य मे धर्मे स्वे मन्युं मा कृथा द्विज ॥ १९
 धात्रा तु विहितं पूर्वं कर्म स्वं पालयाम्यहम् ।
 प्रयत्नाच्च गुरु वृद्धौ शुश्रूषेऽहं द्विजोत्तम ॥ २०
 सत्यं वदे नाभ्यसूये यथाशक्ति ददामि च ।
 देवतातिथिभृत्यानामवशिष्टेन वर्तये ॥ २१
 न कुत्सयाम्यहं किञ्चिन्न गहै बलवत्तरम् ।
 कृतमन्वेति कर्तारं पुरा कर्म द्विजोत्तम ॥ २२
 कृषिगोरक्ष्यवाणिज्यमिह लोकस्य जीवनम् ।
 दण्डनीतिस्त्रयी विद्या तेन लोका भवन्त्युत ॥ २३
 कर्म शूद्रे कृषिवैश्ये संप्रामः क्षत्रिये स्मृतः ।
 ब्रह्मचर्यं तपो मन्त्राः सत्यं च ब्राह्मणे सदा ॥ २४
 राजा प्रशास्ति धर्मेण स्वकर्मनिरताः प्रजाः ।
 विकर्माणश्च ये केचित्तान्युनक्ति स्वकर्मसु ॥ २५
 भेतव्यं हि सदा राज्ञां प्रजानामधिपा हि ते ।
 मारयन्ति विकर्मस्थं लुब्धा मृगमिवेषुभिः ॥ २६
 जनकस्येह विप्रर्षे विकर्मस्थो न विद्यते ।
 स्वकर्मनिरता वर्णाश्रित्वारोऽपि द्विजोत्तम ॥ २७
 स एष जनको राजा दुर्वृत्तमपि चेत्युतम् ।
 दण्ड्यं दण्डे निक्षिपति तथा न ग्लाति धार्मिकम् ॥
 सुयुक्तचारो नृपतिः सर्वं धर्मेण पश्यति ।
 श्रीश्च राज्यं च दण्डश्च क्षत्रियाणां द्विजोत्तम ॥ २९
 राजानो हि स्वधर्मेण श्रियमिच्छन्ति भूयसीम् ।
 सर्वेषामेव वर्णानां त्राता राजा भवत्युत ॥ ३०
 परेण हि हतान्ब्रह्मन्वराहमहिषानहम् ।
 न स्वयं हन्मि विप्रर्षे विक्रीणामि सदा त्वहम् ॥ ३१
 न भक्षयामि मांसानि ऋतुगामी तथा ह्यहम् ।

सदोपवासी च तथा नक्तभोजी तथा द्विजः ॥ ३२
 अशीलश्चापि पुरुषो भूत्वा भवति शीलवान् ।
 प्राणिर्हिसारतश्चापि भवते धार्मिकः पुनः ॥ ३३
 व्यभिचारान्नरेन्द्राणां धर्मः संकीर्यते महान् ।
 अधर्मो वर्धते चापि संकीर्यन्ते तथा प्रजाः ॥ ३४
 उरुण्डा वामनाः कुब्जाः स्थूलशीर्पास्तथैव च ।
 क्लीबाश्चान्धाश्च जायन्ते बधिरा लम्बचूचुकाः ।
 पार्थिवानामधर्मत्वात्प्रजानामभवः सदा ॥ ३५
 स एष राजा जनकः सर्वं धर्मेण पश्यति ।
 अनुगृह्णन्प्रजाः सर्वाः स्वधर्मनिरताः सदा ॥ ३६
 ये चैव मां प्रशंसन्ति ये च निन्दन्ति मानवाः ।
 सर्वान्सुपरिणीतेन कर्मणा तोषयाम्यहम् ॥ ३७
 ये जीवन्ति स्वधर्मेण संभुञ्जन्ते च पार्थिवाः ।
 न किञ्चिदुपजीवन्ति दक्षा उत्थानशीलिनः ॥ ३८
 शक्त्यान्नदानं सततं तितिक्षा धर्मनित्यता ।
 यथार्हं प्रतिपूजा च सर्वभूतेषु वै दया ।
 त्यागान्नान्यत्र मर्त्यानां गुणास्तिष्ठन्ति पूरुषे ॥ ३९
 मृषावादं परिहरेत्कुर्यात्प्रियमयाचितः ।
 न च कामान्न संरम्भान्न द्वेषाद्धर्ममुत्सृजेत् ॥ ४०
 प्रिये नातिभृशं हृष्येदप्रिये न च संज्वरेत् ।
 न मुह्येदर्थकृच्छ्रेषु न च धर्मं परित्यजेत् ॥ ४१
 कर्म चेत्किञ्चिदन्यत्स्यादितरन्न समाचरेत् ।
 यत्कल्याणमभिध्यायेत्तत्रात्मानं नियोजयेत् ॥ ४२
 न पापं प्रति पापः स्यात्साधुरेव सदा भवेत् ।
 आत्मनैव हतः पापो यः पापं कर्तुमिच्छति ॥ ४३
 कर्म चैतदसाधूनां वृजिनानामसाधुवत् ।
 न धर्मोऽस्तीति मन्वानाः शुचीनवहसन्ति ये ।
 अश्रद्धाणा धर्मस्य ते नश्यन्ति न संशयः ॥ ४४
 महादृतिरिवाध्मातः पापो भवति नित्यदा ।
 मूढानामवलितानामसारं भाषितं भवेत् ।

दर्शयत्यन्तरात्मानं दिवा रूपमिवांशुमान् ॥ ४५
 न लोके राजते मूर्खः केवलात्मप्रशंसया ।
 अपि चेह मृजा हीनः कृतविद्यः प्रकाशते ॥ ४६
 अद्भुवन्कस्यचिन्निन्दात्मात्मपूजामवर्णयन् ।
 न कश्चिद्गुणसंपन्नः प्रकाशो भुवि दृश्यते ॥ ४७
 विकर्मणा तप्यमानः पापाद्विपरिमुच्यते ।
 नैतत्कुर्या पुनरिति द्वितीयात्परिमुच्यते ॥ ४८
 कर्मणा येन तेनेह पापाद्विजवरोत्तम ।
 एवं श्रुतिरियं ब्रह्मन्धर्मेषु परिदृश्यते ॥ ४९

पापान्यबुद्धेह पुरा कृतानि

प्राग्धर्मशीलो विनिहन्ति पश्चात् ।

धर्मो ब्रह्मन्नुदते पूरुषाणां

यत्कुर्वते पापमिह प्रमादात् ॥ ५०

पापं कृत्वा हि मन्येत नाहमस्मीति पूरुषः ।
 चिकीर्षेदेव कल्याणं श्रद्धधानोऽनसूयकः ॥ ५१
 वसनस्येव छिद्राणि साधूनां विवृणोति यः ।
 पापं चेत्पुरुषः कृत्वा कल्याणमभिपद्यते ।
 मुच्यते सर्वपापेभ्यो महाभ्रैरिव चन्द्रमाः ॥ ५२
 यथादित्यः समुद्यन्वै तमः सर्वं व्यपोहति ।
 एवं कल्याणमातिष्ठन्सर्वपापैः प्रमुच्यते ॥ ५३
 पापानां विद्वद्यधिष्ठानं लोभमेव द्विजोत्तम ।
 लुब्धाः पाप व्यवस्यन्ति नरा नातिबहुश्रुताः ।
 अधर्मा धर्मरूपेण तृणैः कृपा इवावृताः ॥ ५४
 तेषां दमः पवित्राणि प्रलापा धर्मसंश्रिताः ।
 सर्वं हि विद्यते तेषु शिष्टाचारः सुदुर्लभः ॥ ५५

मार्कण्डेय उवाच ।

स तु विप्रो महाप्राज्ञो धर्मव्याधमपृच्छत ।
 शिष्टाचारं कथमहं विद्यामिति नरोत्तम ।
 एतन्महामते व्याध प्रब्रवीहि यथातथम् ॥ ५६

व्याध उवाच ।

यज्ञो दानं तपो वेदाः सत्यं च द्विजसत्तम ।
 पञ्चैतानि पवित्राणि शिष्टाचारेषु नित्यदा ॥ ५७
 कामक्रोधौ वशे कृत्वा दम्भं लोभमनार्जवम् ।
 धर्म इत्येव संतुष्टास्ते शिष्टाः शिष्टसंमताः ॥ ५८
 न तेषां विद्यतेऽवृत्तं यज्ञस्वाध्यायशीलिनाम् ।
 आचारपालनं चैव द्वितीयं शिष्टलक्षणम् ॥ ५९
 गुरुश्रुषणं सत्यमक्रोधो दानमेव च ।
 एतच्चतुष्टयं ब्रह्मविशिष्टाचारेषु नित्यदा ॥ ६०
 शिष्टाचारे मनः कृत्वा प्रतिष्ठाप्य च सर्वशः ।
 यामयं लभते तुष्टि सा न शक्या ह्यतोऽन्यथा ॥ ६१
 वेदस्योपनिषत्सत्यं सत्यस्योपनिषदमः ।
 दमस्योपनिषत्त्यागः शिष्टाचारेषु नित्यदा ॥ ६२
 ये तु धर्ममसूयन्ते बुद्धिमोहान्विता नराः ।
 अपथा गच्छतां तेषामनुयातापि पीड्यते ॥ ६३
 ये तु शिष्टाः सुनियताः श्रुतित्यागपरायणाः ।
 धर्म्यं पन्थानमारूढाः सत्यधर्मपरायणाः ॥ ६४
 नियच्छन्ति परां बुद्धिं शिष्टाचारान्विता नराः ।
 उपाध्यायमते युक्ताः स्थित्या धर्मार्थदर्शिनः ॥ ६५
 नास्तिकान्भिन्नमर्यादान्क्रूरान्पापमतौ स्थितान् ।
 त्यज ताञ्ज्ञानमाश्रित्य धार्मिकानुपसेव्य च ॥ ६६
 कामलोभग्रहाकीर्णां पञ्चेन्द्रियजलां नदीम् ।
 नावं धृतिमयीं कृत्वा जन्मदुर्गाणि संतर ॥ ६७
 क्रमेण संचितो धर्मो बुद्धियोगमयो महान् ।
 शिष्टाचारे भवेत्साधू रागः शुक्ले वाससि ॥ ६८
 अहिंसा सत्यवचनं सर्वभूतहितं परम् ।
 अहिंसा परमो धर्मः स च सत्ये प्रतिष्ठितः ।
 सत्ये कृत्वा प्रतिष्ठां तु प्रवर्तन्ते प्रवृत्तयः ॥ ६९
 सत्यमेव गरीयस्तु शिष्टाचारनिषेवितम् ।
 आचारश्च सतां धर्मः सन्तश्चाचारलक्षणाः ॥ ७०

यो यथाप्रकृतिर्जन्तुः स्वां स्वां प्रकृतिमश्नुते ।
 पापात्मा क्रोधकामादीन्दोषानामोत्यनात्मवान् ॥ ७१
 आरम्भो न्याययुक्तो यः स हि धर्म इति स्मृतः ।
 अनाचारस्त्वधर्मेति एतच्छिष्टानुशासनम् ॥ ७२
 अक्रुध्यन्तोऽनसूयन्तो निरहंकारमत्सराः ।
 ऋजवः शमसंपन्नाः शिष्टाचारा भवन्ति ते ॥ ७३
 त्रैविद्यवृद्धाः शुचयो वृत्तवन्तो मनस्विनः ।
 गुरुश्रुषूषवो दान्ताः शिष्टाचारा भवन्त्युत ॥ ७४
 तेषामदीनसत्त्वानां दुष्कराचारकर्मणाम् ।
 स्वैः कर्मभिः सत्कृतानां घोरत्वं संप्रणश्यति ॥ ७५
 तं सदाचारमाश्चर्यं पुराणं शाश्वतं ध्रुवम् ।
 धर्म धर्मेण पश्यन्तः स्वर्गं यान्ति मनीषिणः ॥ ७६
 आस्तिका मानहीनाश्च द्विजातिजनपूजकाः ।
 श्रुतवृत्तोपसंपन्नाः ते सन्तः स्वर्गगामिनः ॥ ७७
 वेदोक्तः परमो धर्मो धर्मशास्त्रेषु चापरः ।
 शिष्टाचीर्णश्च शिष्टानां त्रिविधं धर्मलक्षणम् ॥ ७८
 पारणं चापि विद्यानां तीर्थानामवगाहनम् ।
 क्षमा सत्यार्जवं शौचं शिष्टाचारनिदर्शनम् ॥ ७९
 सर्वभूतदयावन्तो अहिंसानिरताः सदा ।
 परुषं न प्रभाषन्ते सदा सन्तो द्विजप्रियाः ॥ ८०
 शुभानामशुभानां च कर्मणां फलसंचये ।
 विपाकमभिजानन्ति ते शिष्टाः शिष्टसंमताः ॥ ८१
 न्यायोपेता गुणोपेताः सर्वलोकहितैषिणः ।
 सन्तः स्वर्गजितः शुक्लाः संनिविष्टाश्च सत्पथे ॥ ८२
 दातारः संविभक्तारो दीनानुग्रहकारिणः ।
 सर्वभूतदयावन्तस्ते शिष्टाः शिष्टसंमताः ॥ ८३
 सर्वपूज्याः श्रुतधनास्तथैव च तपस्विनः ।
 दाननित्याः सुखाल्लोकानामुपवन्तीह च श्रियम् ॥ ८४
 पीडया च कलत्रस्य भृत्यानां च समाहिताः ।
 अतिशक्त्या प्रयच्छन्ति सन्तः सद्भिः समागताः ॥

लोकयात्रां च पश्यन्तो धर्ममात्महितानि च ।
 एवं सन्तो वर्तमाना एधन्ते शाश्वतीः समाः ॥ ८६
 अहिंसा सत्यवचनमानृशंस्यमथार्जवम् ।
 अद्रोहो नातिमानश्च ह्रीस्तितिक्षा दमः शमः ॥ ८७
 धीमन्तो धृतिमन्तश्च भूतानामनुकम्पकाः ।
 अकामद्वेषसंयुक्तास्ते सन्तो लोकसत्कृताः ॥ ८८
 त्रीण्येव तु पदान्याहुः सतां वृत्तमनुत्तमम् ।
 न द्रुह्येच्चैव दद्याच्च सत्यं चैव सदा वदेत् ॥ ८९
 सर्वत्र च दयावन्तः सन्तः करुणवेदिनः ।
 गच्छन्तीह सुसंतुष्टा धर्म्यं पन्थानमुत्तमम् ।
 शिष्टाचारा महात्मानो येषां धर्मः सुनिश्चितः ॥ ९०
 अनसूया क्षमा शान्तिः संतोषः प्रियवादिता ।
 कामक्रोधपरित्यागः शिष्टाचारनिषेवणम् ॥ ९१
 कर्मणा श्रुतसंपन्नं सतां मार्गमनुत्तमम् ।
 शिष्टाचारं निषेवन्ते नित्यं धर्मेष्वतन्द्रिताः ॥ ९२
 प्रज्ञाप्रासादमारुह्य मुह्यतो महतो जनान् ।
 प्रेक्षन्तो लोकवृत्तानि विविधानि द्विजोत्तम ।
 अतिपुण्यानि पापानि तानि द्विजवरोत्तम ॥ ९३
 एतत्ते सर्वमाख्यातं यथाप्रज्ञं यथाश्रुतम् ।
 शिष्टाचारगुणान्ब्रह्मपुरस्कृत्य द्विजर्षभ ॥ ९४

इति श्रीमहाभारते आरण्यकपर्वणि

अष्टनवत्यधिकशततमोऽध्यायः ॥ १९८ ॥

१९९

मार्कण्डेय उवाच ।

स तु विप्रमथोवाच धर्मव्याधो युधिष्ठिर ।
 यदहं ह्याचरे कर्म घोरमेतदसंशयम् ॥ १
 विधिस्तु बलवान्ब्रह्मन्दुस्तरं हि पुराकृतम् ।
 पुराकृतस्य पापस्य कर्मदोषो भवत्ययम् ।
 दोषस्यैतस्य वै ब्रह्मन्विघाते यत्नवानहम् ॥ २
 विधिना विहिते पूर्वं निमित्तं घातको भवेत् ।

निमित्तभूता हि वयं कर्मणोऽस्य द्विजोत्तम ॥ ३
 येषां हतानां मांसानि विक्रीणामो वयं द्विज ।
 तेषामपि भवेद्धर्म उपभोगेन भक्षणात् ।
 देवतातिथिभृत्यानां पितृणां प्रतिपूजनात् ॥ ४
 ओषध्यो वीरुधश्चापि पशवो मृगपक्षिणः ।
 अन्नाद्यभूता लोकस्य इत्यपि श्रूयते श्रुतिः ॥ ५
 आत्ममांसप्रदानेन शिविरौशीनरो नृपः ।
 स्वर्गं सुदुर्लभं प्राप्तः क्षमावान्द्विजसत्तम ॥ ६
 राज्ञो महानसे पूर्व रन्तिदेवस्य वै द्विज ।
 द्वे सहस्रे तु वध्यन्ते पशूनामन्वहं तदा ॥ ७
 समांसं ददतो ह्यन्नं रन्तिदेवस्य नित्यशः ।
 अतुला कीर्तिरभवन्नृपस्य द्विजसत्तम ।
 चातुर्मास्येषु पशवो वध्यन्त इति नित्यशः ॥ ८
 अग्नयो मांसकामाश्च इत्यपि श्रूयते श्रुतिः ।
 यज्ञेषु पशवो ब्रह्मन्वध्यन्ते सततं द्विजैः ।
 संस्कृताः किल मन्त्रैश्च तेऽपि स्वर्गमवाप्नुवन् ॥ ९
 यदि नैवाग्नयो ब्रह्मन्मांसकामाभवन्पुरा ।
 भक्ष्यं नैव भवेन्मांसं कस्यचिद्विजसत्तम ॥ १०
 अत्रापि विधिरुक्तश्च मुनिभिर्मांसभक्षणे ।
 देवतानां पितृणां च भुङ्क्ते दत्त्वा तु यः सदा ।
 यथाविधि यथाश्रद्धं न स दुष्यति भक्षणात् ॥ ११
 अमांसाशी भवत्येवमित्यपि श्रूयते श्रुतिः ।
 भार्या गच्छन्ब्रह्मचारी ऋतौ भवति ब्राह्मणः ॥ १२
 सत्यानृते विनिश्चित्य अत्रापि विधिरुच्यते ।
 सौदासेन पुरा राज्ञा मानुषा भक्षिता द्विज ।
 शापाभिभूतेन भृशमत्र किं प्रतिभाति ते ॥ १३
 स्वधर्म इति कृत्वा तु न त्यजामि द्विजोत्तम ।
 पुराकृतमिति ज्ञात्वा जीवाम्येतेन कर्मणा ॥ १४
 स्वकर्म त्यजतो ब्रह्मन्नधर्म इह दृश्यते ।
 स्वकर्मनिरतो यस्तु स धर्म इति निश्चयः ॥ १५

पूर्वं हि विहितं कर्म देहिनां न विमुञ्चति ।
 धात्रा विधिरयं दृष्टो बहुधा कर्मनिर्णये ॥ १६
 द्रष्टव्यं तु भवेत्प्राज्ञ कूरे कर्मणि वर्तता ।
 कथं कर्म शुभं कुर्यां कथं मुच्ये पराम्भात् ।
 कर्मणस्तस्य घोरस्य बहुधा निर्णयो भवेत् ॥ १७
 दाते च सत्यवाक्ये च गुरुशुश्रूषणे तथा ।
 द्विजातिपूजने चाहं धर्मे च निरतः सदा ।
 अतिवादातिमानाभ्यां निवृत्तोऽस्मि द्विजोत्तम ॥ १८
 कृषि साध्विति मन्यन्ते तत्र हिंसा परा स्मृता ।
 कर्षन्तो लाजलैः पुंसो घ्नन्ति भूमिशयान्बहून् ।
 जीवानन्यांश्च बहुशस्तत्र किं प्रतिभाति ते ॥ १९
 धान्यबीजानि यान्याहुर्व्रीह्यादीनि द्विजोत्तम ।
 सर्वाण्येतानि जीवानि तत्र किं प्रतिभाति ते ॥ २०
 अभ्याक्रम्य पशून्श्चापि घ्नन्ति वै भक्षयन्ति च ।
 वृक्षानथौषधीश्चैव छिन्दन्ति पुरुषा द्विज ॥ २१
 जीवा हि बहवो ब्रह्मन्वृक्षेषु च फलेषु च ।
 उदके बहवश्चापि तत्र किं प्रतिभाति ते ॥ २२
 सर्वं व्याप्तमिदं ब्रह्मन्प्राणिभिः प्राणिजीवनैः ।
 मत्स्या ग्रसन्ते मत्स्यांश्च तत्र किं प्रतिभाति ते ॥ २३
 सत्त्वैः सत्त्वानि जीवन्ति बहुधा द्विजसत्तम ।
 प्राणिनोऽन्योन्यभक्ष्याश्च तत्र किं प्रतिभाति ते ॥ २४
 चङ्क्रम्यमाणा जीवांश्च धरणीसश्रितान्बहून् ।
 पद्भ्यां घ्नन्ति नरा विप्र तत्र किं प्रतिभाति ते ॥ २५
 उपविष्टाः शयानाश्च घ्नन्ति जीवाननेकशः ।
 ज्ञानविज्ञानवन्तश्च तत्र किं प्रतिभाति ते ॥ २६
 जीवैर्ग्रस्तमिदं सर्वमाकाशं पृथिवी तथा ।
 अविज्ञानाच्च हिंसन्ति तत्र किं प्रतिभाति ते ॥ २७
 अहिंसेति यदुक्तं हि पुरुषैर्विस्मितैः पुरा ।
 के न हिंसन्ति जीवान् वै लोकेऽस्मिन्द्विजसत्तम ।
 बहु संचिन्त्य इह वै नास्ति कश्चिदहिंसकः ॥ २८

अहिंसायां तु निरता यतयो द्विजसत्तम ।
 कुर्वन्त्येव हि हिंसां ते यत्नादल्पतरा भवेत् ॥ २९
 आलक्ष्याश्चैव पुरुषाः कुले जाता महागुणाः ।
 महाघोराणि कर्माणि कृत्वा लज्जन्ति वै न च ॥ ३०
 सुहृदः सुहृदोऽन्यांश्च दुर्हृदश्चापि दुर्हृदः ।
 सम्यक्प्रवृत्तान्पुरुषान्न सम्यगनुपश्यतः ॥ ३१
 समृद्धैश्च न नन्दन्ति बान्धवा बान्धवैरपि ।
 गुरुंश्चैव विनिन्दन्ति मूढाः पण्डितमानिनः ॥ ३२
 बहु लोके विपर्यस्तं दृश्यते द्विजसत्तम ।
 धर्मयुक्तमधर्मं च तत्र किं प्रतिभाति ते ॥ ३३
 वस्तुं बहुविधं शक्यं धर्माधर्मेषु कर्मसु ।
 स्वकर्मनिरतो यो हि स यशः प्राप्नुयान्महत् ॥ ३४

इति श्रीमहाभारते आरण्यकपर्वणि

एकोनद्विंशत्तमोऽध्यायः ॥ १९९ ॥

२००

मार्कण्डेय उवाच ।

धर्मव्याधस्तु निपुणं पुनरेव युधिष्ठिर ।
 विप्रर्षभमुवाचेदं सर्वधर्मभृतां वरः ॥ १
 श्रुतिप्रमाणो धर्मो हि वृद्धानामिति भाषितम् ।
 सूक्ष्मा गतिर्हि धर्मस्य बहुशाखा ह्यनन्तिका ॥ २
 प्राणात्यये विवाहे च वक्तव्यमनृतं भवेत् ।
 अनृतं च भवेत्सत्यं सत्यं चैवानृतं भवेत् ॥ ३
 यद्भूतहितमत्यन्तं तत्सत्यमिति धारणा ।
 विपर्ययकृतोऽधर्मः पश्य धर्मस्य सूक्ष्मताम् ॥ ४
 यत्करोत्यशुभं कर्म शुभं वा द्विजसत्तम ।
 अवश्यं तत्समाप्नोति पुरुषो नात्र संशयः ॥ ५
 विषमां च दशां प्राप्य देवान्गर्हति वै भृशम् ।
 आत्मनः कर्मदोषाणि न विजानात्यपण्डितः ॥ ६
 मूढो नैकृतिकश्चापि चपलश्च द्विजोत्तम ।
 सुखदुःखविपर्यासो यदा समुपपद्यते ।

नैनं प्रज्ञा सुनीतं वा त्रायते नैव पौरुषम् ॥ ७
 यो यमिच्छेद्यथा कामं तं तं कामं समश्नुयात् ।
 यदि स्यादपराधीनं पुरुषस्य क्रियाफलम् ॥ ८
 संयताश्चापि दक्षाश्च मतिमन्तश्च मानवाः ।
 दृश्यन्ते निष्फलाः सन्तः प्रहीणाः सर्वकर्मभिः ॥ ९
 भूतानामपरः कश्चिद्विंसायां सततोत्थितः ।
 वञ्चनायां च लोकस्य स सुखेनेह जीवति ॥ १०
 अचेष्टमानमासीनं श्रीः कंचिदुपतिष्ठति ।
 कश्चित्कर्माणि कुर्वन् हि न प्राप्यमधिगच्छति ॥ ११
 देवानिष्ट्वा तपस्तप्त्वा कृपणैः पुत्रगृद्धिभिः ।
 दशमासधृता गर्भं जायन्ते कुलपांसनाः ॥ १२
 अपरे धनधान्यैश्च भोगैश्च पितृसंचितैः ।
 विपुलैरभिजायन्ते लब्धास्तैरेव मङ्गलैः ॥ १३
 कर्मजा हि मनुष्याणां रोगा नास्त्यत्र संशयः ।
 आधिभिश्चैव बाध्यन्ते व्याधैः क्षुद्रमृगा इव ॥ १४
 ते चापि कुशलैर्वैद्यैर्निपुणैः संभृतौषधैः ।
 व्याधयो विनिवार्यन्ते मृगा व्याधैरिव द्विज ॥ १५
 येषामस्ति च भोक्तव्यं ग्रहणीदोषपीडिताः ।
 न शक्नुवन्ति ते भोक्तुं पश्य धर्मभृतां वर ॥ १६
 अपरे बाहुबलिनः क्लिश्यन्ते बहवो जनाः ।
 दुःखेन चाधिगच्छन्ति भोजनं द्विजसत्तम ॥ १७
 इति लोकमनाक्रन्दं मोहशोकपरिप्लुतम् ।
 स्रोतसासकृदाक्षिप्तं द्वियमाणं बलीयसा ॥ १८
 न म्रियेयुर्न जीर्येयुः सर्वे स्युः सार्वकामिकाः ।
 नाप्रियं प्रतिपश्येयुर्वशित्वं यदि वै भवेत् ॥ १९
 उपर्युपरि लोकस्य सर्वो गन्तुं समीहते ।
 यततं च यथाशक्ति न च तद्वर्तते तथा ॥ २०
 बहवः संप्रदृश्यन्ते तुल्यनक्षत्रमङ्गलाः ।
 महच्च फलवैषम्यं दृश्यते कर्मसंधिषु ॥ २१
 न कश्चिदीशते ब्रह्मन्स्वयंप्राहस्य सत्तम ।

कर्मणा प्राकृतानां वै इह सिद्धिः प्रदृश्यते ॥ २२
 यथा श्रुतिरियं ब्रह्मजीवः किल सनातनः ।
 शरीरमध्रुवं लोके सर्वेषां प्राणिनामिह ॥ २३
 वध्यमाने शरीरे तु देहनाशो भवत्युत ।
 जीवः संक्रमतेऽन्यत्र कर्मबन्धनिबन्धनः ॥ २४

ब्राह्मण उवाच ।

कथं धर्मभृतां श्रेष्ठ जीवो भवति शाश्वतः ।
 एतदिच्छाम्यहं ज्ञातुं तत्त्वेन वदतां वर ॥ २५

व्याध उवाच ।

न जीवनाशोऽस्ति हि देहभेदे
 मिथ्यैतदाहुर्भ्रियतेति मूढाः ।
 जीवस्तु देहान्तरितः प्रयाति
 दशार्धतैवास्य शरीरभेदः ॥ २६
 अन्यो हि नाश्नाति कृतं हि कर्म
 स एव कर्ता सुखदुःखभागी ।
 यत्तेन किंचिद्धि कृतं हि कर्म
 तदश्रुते नास्ति कृतस्य नाशः ॥ २७
 अपुण्यशीलाश्च भवन्ति पुण्या
 नरोत्तमाः पापकृतो भवन्ति ।
 नरोऽनुयातस्त्वह कर्मभिः स्वै-
 स्ततः समुत्पद्यति भावितस्तैः ॥ २८

ब्राह्मण उवाच ।

कथं संभवते योनौ कथं वा पुण्यपापयोः ।
 जातीः पुण्या ह्यपुण्याश्च कथं गच्छन्ति सत्तम ॥ २९

व्याध उवाच ।

गर्भाधानसमायुक्तं कर्मेदं संप्रदृश्यते ।
 समासेन तु ते क्षिप्रं प्रवक्ष्यामि द्विजोत्तम ॥ ३०
 यथा संभृतसंभारः पुनरेव प्रजायते ।
 शुभकृच्छुभयोनीषु पापकृत्पापयोनिषु ॥ ३१
 शुभैः प्रयोगैर्देवत्वं व्यामिश्रैर्मातुषो भवेत् ।

मोहनीयैर्वियोनीषु त्वधोगामी च किल्बिषैः ॥ ३२
जातिमृत्युजरादुःखैः सततं समभिद्रुतः ।
संसारे पच्यमानश्च दोषैरात्मकृतैर्नरः ॥ ३३
तिर्यग्योनिसहस्राणि गत्वा नरकमेव च ।
जीवाः संपरिवर्तन्ते कर्मबन्धनिबन्धनाः ॥ ३४
जन्तुस्तु कर्मभिस्तैस्तैः स्वकृतैः प्रेत्य दुःखितः ।
तद्दुःखप्रतिधातार्थमपुण्यां योनिमश्नुते ॥ ३५
ततः कर्म समादत्ते पुनरन्यन्नवं बहु ।
पच्यते तु पुनस्तेन भुक्त्वापथ्यमिवातुरः ॥ ३६
अजस्रमेव दुःखार्तोऽदुःखितः सुखसंज्ञितः ।
ततोऽनिवृत्तबन्धत्वात्कर्मणामुदयादपि ।
परिक्रामति संसारे चक्रवद्बहुवेदनः ॥ ३७
स चेन्निवृत्तबन्धस्तु विशुद्धश्चापि कर्मभिः ।
प्राप्नोति सुकृताल्लोकान्यत्र गत्वा न शोचति ॥ ३८
पापं कुर्वन्पापवृत्तः पापस्यान्तं न गच्छति ।
तस्मात्पुण्यं यतेत्कर्तुं वर्जयेत् च पातकम् ॥ ३९
अनसूयुः कृतज्ञश्च कल्याणान्येव सेवते ।
सुखानि धर्ममर्थं च स्वर्गं च लभते नरः ॥ ४०
संस्कृतस्य हि दान्तस्य नियतस्य यतात्मनः ।
प्राज्ञस्यानन्तरा वृत्तिरिह लोके परत्र च ॥ ४१
सतां धर्मेण वर्तेत क्रियां शिष्टवदाचरेत् ।
असंक्लेशेन लोकस्य वृत्तिं लिप्सेत वै द्विज ॥ ४२
सन्ति ह्यागतविज्ञानाः शिष्टाः शास्त्रविचक्षणाः ।
स्वधर्मेण क्रिया लोके कर्मणः सोऽप्यसंकरः ॥ ४३
प्राज्ञो धर्मेण रमते धर्मं चैवोपजीवति ।
तस्य धर्मादवाप्तेषु धनेषु द्विजसत्तम ।
तस्यैव सिञ्चते मूलं गुणान्पश्यति यत्र वै ॥ ४४
धर्मात्मा भवति ह्येवं चित्तं चास्य प्रसीदति ।
स भैत्रजनसंतुष्ट इह प्रेत्य च नन्दति ॥ ४५
शब्दं स्पर्शं तथा रूपं गन्धानिष्टांश्च सत्तम ।

प्रभुत्वं लभते चापि धर्मस्यैतत्फलं विदुः ॥ ४६
धर्मस्य च फलं लब्ध्वा न तृप्यति महाद्विज ।
अतृप्यमाणो निर्वेदमादत्ते ज्ञानचक्षुषा ॥ ४७
प्रज्ञाचक्षुर्नर इह दोषं नैवानुसूयते ।
विरज्यति यथाकामं न च धर्मं विमुञ्चति ॥ ४८
सर्वत्यागे च यतते दृष्ट्वा लोकं क्षयात्मकम् ।
ततो मोक्षे प्रयतते नानुपायादुपायतः ॥ ४९
एवं निर्वेदमादत्ते पापं कर्म जहाति च ।
धार्मिकश्चापि भवति मोक्षं च लभते परम् ॥ ५०
तपो निःश्रेयसं जन्तोस्तस्य मूलं शमो दमः ।
तेन सर्वानवाप्नोति कामान्यान्मनसेच्छति ॥ ५१
इन्द्रियाणां निरोधेन सत्येन च दमेन च ।
ब्रह्मणः पदमाप्नोति यत्परं द्विजसत्तम ॥ ५२

ब्राह्मण उवाच ।

इन्द्रियाणि तु यान्याहुः कानि तानि यतव्रत ।
निग्रहश्च कथं कार्यो निग्रहस्य च किं फलम् ॥ ५३
कथं च फलमाप्नोति तेषां धर्मभृतां वर ।
एतदिच्छामि तत्त्वेन धर्मं ज्ञातुं सुधार्मिक ॥ ५४

इति श्रीमहाभारते आरण्यकपर्वणि

द्विशततमोऽध्यायः ॥ २०० ॥

२०१

मार्कण्डेय उवाच ।

एवमुक्तस्तु विप्रेण धर्मव्याधो युधिष्ठिर ।
प्रत्युवाच यथा विप्रं तच्छृणुष्व नराधिप ॥ १

व्याध उवाच ।

विज्ञानार्थं मनुष्याणां मनः पूर्वं प्रवर्तते ।
तत्प्राप्य कामं भजते क्रोधं च द्विजसत्तम ॥ २
ततस्तदर्थं यतते कर्म चारभते महत् ।
इष्टानां रूपगन्धानामभ्यासं च निषेवते ॥ ३
ततो रागः प्रभवति द्वेषश्च तदनन्तरम् ।

ततो लोभः प्रभवति मोहश्च तदनन्तरम् ॥ ४
 तस्य लोभाभिभूतस्य रागद्वेषहतस्य च ।
 न धर्मे जायते बुद्धिर्व्याजाद्धर्मं करोति च ॥ ५
 व्याजेन चरते धर्ममर्थं व्याजेन रोचते ।
 व्याजेन सिध्यमानेषु धनेषु द्विजसत्तम ।
 तत्रैव रमते बुद्धिस्ततः पापं चिकीर्षति ॥ ६
 सुहृद्भिर्विर्थामाणश्च पण्डितैश्च द्विजोत्तम ।
 उत्तरं श्रुतिसंबद्धं ब्रवीति श्रुतियोजितम् ॥ ७
 अधर्मस्त्रिविधस्तस्य वर्धते रागदोषतः ।
 पापं चिन्तयते चापि ब्रवीति च करोति च ॥ ८
 तस्याधर्मप्रवृत्तस्य गुणा नश्यन्ति साधवः ।
 एकशीलाश्च मित्रत्वं भजन्ते पापकर्मिणः ॥ ९
 स तेनासुखमाप्नोति परत्र च विहन्यते ।
 पापात्मा भवति ह्येवं धर्मलाभं तु मे शृणु ॥ १०
 यस्त्वेतान्प्रज्ञया दोषान्पूर्वमेवानुपश्यति ।
 कुशलः सुखदुःखेषु साधूंश्चाप्युपसेवते ।
 तस्य साधुसमारम्भाद्बुद्धिर्धर्मेषु जायते ॥ ११

ब्राह्मण उवाच ।

ब्रवीषि सूनृतं धर्मं यस्य वक्ता न विद्यते ।
 दिव्यप्रभावः सुमहानृषिरेव मतोऽसि मे ॥ १२
 व्याध उवाच ।
 ब्राह्मणा वै महाभागाः पितरोऽग्रभुजः सदा ।
 तेषां सर्वात्मना कार्यं प्रियं लोके मनीषिणा ॥ १३
 यत्तेषां च प्रियं तत्ते वक्ष्यामि द्विजसत्तम ।
 नमस्कृत्वा ब्राह्मणेभ्यो ब्राह्मीं विद्यां निबोध मे ॥ १४
 इदं विश्वं जगत्सर्वमजय्यं चापि सर्वशः ।
 महाभूतात्मकं ब्रह्मन्नातः परतरं भवेत् ॥ १५
 महाभूतानि खं वायुरग्निरापस्तथा च भूः ।
 शब्दः स्पर्शश्च रूपं च रसो गन्धश्च तद्गुणाः ॥ १६
 तेषामपि गुणाः सर्वे गुणवृत्तिः परस्परम् ।

पूर्वपूर्वगुणाः सर्वे क्रमशो गुणिषु त्रिषु ॥ १७
 षष्ठस्तु चेतना नाम मन इत्यभिधीयते ।
 सप्तमी तु भवेद्बुद्धिरहंकारस्ततः परम् ॥ १८
 इन्द्रियाणि च पञ्चैव रजः सत्त्वं तमस्तथा ।
 इत्येष सप्तदशको राशिरव्यक्तसंज्ञकः ॥ १९
 सर्वैरिहेन्द्रियार्थैस्तु व्यक्ताव्यक्तैः सुसंवृतः ।
 चतुर्विंशक इत्येव व्यक्ताव्यक्तमयो गुणः ।
 एतत्ते सर्वमाख्यातं किं भूयः श्रोतुमिच्छसि ॥ २०

इति श्रीमहाभारते आरण्यकपर्वणि

एकाधिकद्विशततमोऽध्यायः ॥ २०१ ॥

२०२

मार्कण्डेय उवाच ।

एवमुक्तः स विप्रस्तु धर्मव्याघेन भारत ।
 कथामकथयद्भूयो मनसः प्रीतिवर्धनीम् ॥ १
 ब्राह्मण उवाच ।
 महाभूतानि यान्याहुः पञ्च धर्मविदां वर ।
 एकैकस्य गुणान्सम्यक्पञ्चानामपि मे वद ॥ २

व्याध उवाच ।

भूमिरापस्तथा ज्योतिर्वायुराकाशमेव च ।
 गुणोत्तराणि सर्वाणि तेषां वक्ष्यामि ते गुणान् ॥ ३
 भूमिः पञ्चगुणा ब्रह्मन्नुदकं च चतुर्गुणम् ।
 गुणास्त्रयस्तेजसि च त्रयश्चाकाशवातयोः ॥ ४
 शब्दः स्पर्शश्च रूपं च रसो गन्धश्च पञ्चमः ।
 एते गुणाः पञ्च भूमेः सर्वेभ्यो गुणवत्तराः ॥ ५
 शब्दः स्पर्शश्च रूपं च रसश्चापि द्विजोत्तम ।
 अपामेते गुणा ब्रह्मन्कीर्तितास्तव सुव्रत ॥ ६
 शब्दः स्पर्शश्च रूपं च तेजसोऽथ गुणास्त्रयः ।
 शब्दः स्पर्शश्च वायौ तु शब्द आकाश एव च ॥ ७
 एते पञ्चदश ब्रह्मन्गुणा भूतेषु पञ्चसु ।
 वर्तन्ते सर्वभूतेषु येषु लोकाः प्रतिष्ठिताः ।

अन्योन्यं नातिवर्तन्ते संपञ्च भवति द्विज ॥ ८
 यदा तु विषमीभावमाचरन्ति चराचराः ।
 तदा देही देहमन्यं व्यतिरोहति कालतः ॥ ९
 आनुपूर्व्यां विनश्यन्ति जायन्ते चानुपूर्वशः ।
 तत्र तत्र हि दृश्यन्ते धातवः पाञ्चभौतिकाः ।
 यैरावृतमिदं सर्वं जगत्स्थावरजङ्गमम् ॥ १०
 इन्द्रियैः सृज्यते यद्यत्तत्तद्व्यक्तमिति स्मृतम् ।
 अव्यक्तमिति विज्ञेयं लिङ्गब्राह्ममतीन्द्रियम् ॥ ११
 यथास्वं ग्राहकान्येषां शब्दादीनामिमानि तु ।
 इन्द्रियाणि यदा देही धारयन्निह तप्यते ॥ १२
 लोके विततमात्मानं लोकं चात्मनि पश्यति ।
 परावरजः सक्तः सन्सर्वभूतानि पश्यति ॥ १३
 पश्यतः सर्वभूतानि सर्वावस्थानि सर्वदा ।
 ब्रह्मभूतस्य संयोगो नाशुभेनोपपद्यते ॥ १४
 ज्ञानमूलात्मकं क्लेशमतिवृत्तस्य मोहजम् ।
 लोको बुद्धिप्रकाशेन ज्ञेयमार्गेण दृश्यते ॥ १५
 अनादिनिधनं जन्तुमात्मयोनि सदाव्ययम् ।
 अनौपम्यममूर्तं च भगवानाह बुद्धिमान् ।
 तपोमूलमिदं सर्वं यन्मां विप्रानुपृच्छसि ॥ १६
 इन्द्रियाण्येव तत्सर्वं यत्स्वर्गनरकावुभौ ।
 निगृहीतविस्पष्टानि स्वर्गाय नरकाय च ॥ १७
 एष योगविधिः कृत्स्नो यावदिन्द्रियधारणम् ।
 एतन्मूलं हि तपसः कृत्स्नस्य नरकस्य च ॥ १८
 इन्द्रियाणां प्रसङ्गेन दोषमृच्छत्यसंशयम् ।
 संनियम्य तु तान्येव ततः सिद्धिमवाप्नुते ॥ १९
 षण्णामात्मनि नित्यानामैश्वर्यं योऽधिगच्छति ।
 न स पापैः कुतोऽनर्थैर्युज्यते विजितेन्द्रियः ॥ २०
 रथः शरीरं पुरुषस्य दृष्ट-
 मात्मा नियन्तेन्द्रियाण्याहुरश्वान् ।
 तैरप्रमत्तः कुशली सदश्वै-

र्दनैः सुखं याति रथीव धीरः ॥ २१
 षण्णामात्मनि नित्यानामिन्द्रियाणां प्रमाथिनाम् ।
 यो धीरो धारयेद्रश्मीन्स स्यात्परमसारथिः ॥ २२
 इन्द्रियाणां प्रसृष्टानां हयानामिव वर्त्मसु ।
 धृति कुर्वीत सारथ्ये धृत्या तानि जयेद्भवम् ॥ २३
 इन्द्रियाणां हि चरतां यन्मनोऽनुविधीयते ।
 तदस्य हरते बुद्धि नावं वायुरिवाम्भसि ॥ २४
 येषु विप्रतिपद्यन्ते षट्सु मोहात्फलागमे ।
 तेष्वध्यवसिताध्यायी विन्दते ध्यानजं फलम् ॥ २५

इति श्रीमहाभारते आरण्यकपर्वणि

द्व्यधिकद्विशततमोऽध्यायः ॥ २०२ ॥

२०३

मार्कण्डेय उवाच ।

एवं तु सूक्ष्मे कथिते धर्मव्याधेन भारत ।
 ब्राह्मणः स पुनः सूक्ष्मं पप्रच्छ सुसमाहितः ॥ १

ब्राह्मण उवाच ।

सत्त्वस्य रजसश्चैव तमसश्च यथातथम् ।
 गुणांस्तत्त्वेन मे ब्रूहि यथावदिह पृच्छतः ॥ २
 व्याध उवाच ।

हन्त ते कथयिष्यामि यन्मां त्वं परिपृच्छसि ।
 एषां गुणान्पृथक्त्वेन निबोध गदतो मम ॥ ३
 मोहात्मकं तमस्तेषां रज एषां प्रवर्तकम् ।
 प्रकाशबहुलत्वाच्च सत्त्वं ज्याय इहोच्यते ॥ ४
 अविद्याबहुलो मूढः स्वप्नशीलो विचेतनः ।
 दुर्दृशीकस्तमोऽध्वस्तः सक्रोधस्तामसोऽलसः ॥ ५
 प्रवृत्तवाक्यो मन्त्री च योऽनुराग्यभ्यसूयकः ।
 विवित्समानो विप्रर्षे स्तब्धो मानी स राजसः ॥ ६
 प्रकाशबहुलो धीरो निर्विबित्सोऽनसूयकः ।
 अक्रोधनो नरो धीमान्दान्तश्चैव स सात्त्विकः ॥ ७
 सात्त्विकस्त्वथ संबुद्धो लोकवृत्तेन क्लिश्यते ।

यदा बुध्यति बोद्धव्यं लोकवृत्तं जुगुप्सते ॥ ८
 वैराग्यस्य हि रूपं तु पूर्वमेव प्रवर्तते ।
 मृदुर्भवत्यहंकारः प्रसीदत्यार्जवं च यत् ॥ ९
 ततोऽस्य सर्वद्वंद्वानि प्रशाम्यन्ति परस्परम् ।
 न चास्य संयमो नाम कचिद्भवति कश्चन ॥ १०
 शूद्रयोनी हि जातस्य स्वगुणानुपतिष्ठतः ।
 वैश्यत्वं भवति ब्रह्मक्षत्रियत्वं तथैव च ॥ ११
 आर्जवे वर्तमानस्य ब्राह्मण्यमभिजायते ।
 गुणास्ते कीर्तिताः सर्वे किं भूयः श्रोतुमिच्छसि ॥ १२

ब्राह्मण उवाच ।

पार्थिवं धातुमासाद्य शरीरोऽग्निः कथं भवेत् ।
 अवकाशविशेषेण कथं वर्तयतेऽनिलः ॥ १३

मार्कण्डेय उवाच ।

प्रश्नमेतं समुद्दिष्टं ब्राह्मणेन युधिष्ठिर ।
 व्याधः स कथयामास ब्राह्मणाय महात्मने ॥ १४

व्याध उवाच ।

मूर्धनिमाश्रितो वह्निः शरीरं परिपालयन् ।
 प्राणो मूर्धनि चाग्नौ च वर्तमानो विचेष्टते ।
 भूतं भव्यं भविष्यच्च सर्वं प्राणे प्रतिष्ठितम् ॥ १५
 श्रेष्ठं तदेव भूतानां ब्रह्मज्योतिरुपास्महे ।
 स जन्तुः सर्वभूतात्मा पुरुषः स सनातनः ।
 मनो बुद्धिरहंकारो भूतानां विषयश्च सः ॥ १६
 एवं त्विह स सर्वत्र प्राणेन परिपाल्यते ।
 पृष्ठतस्तु समानेन स्वां स्वां गतिमुपाश्रितः ॥ १७
 बस्तिमूले गुदे चैव पावकः समुपाश्रितः ।
 वहन्मूत्रं पुरीषं चाप्यपानः परिवर्तते ॥ १८
 प्रयत्ने कर्मणि बले य एकस्त्रिषु वर्तते ।
 उदान इति तं प्राहुरध्यात्मविदुषो जनाः ॥ १९
 संधौ संधौ संनिविष्टः सर्वेष्वपि तथानिलः ।
 शरीरेषु मनुष्याणां व्यान इत्युपदिश्यते ॥ २०

धातुष्वग्निस्तु विततः स तु वायुसमीरितः ।
 रसान्धातूँश्च दोषाँश्च वर्तयन्परिधावति ॥ २१
 प्राणानां संनिपातात्तु संनिपातः प्रजायते ।
 ऊष्मा चाग्निरिति ज्ञेयो योऽन्नं पचति देहिनाम् ॥ २२
 अपानोदानयोर्मध्ये प्राणव्यानौ समाहितौ ।
 समन्वितस्त्वधिष्ठानं सम्यक्पचति पावकः ॥ २३
 तस्यापि पायुपर्यन्तस्तथा स्याद्बुद्धसंज्ञितः ।
 स्रोतांसि तस्माज्जायन्ते सर्वप्राणेषु देहिनाम् ॥ २४
 अग्निवेगवहः प्राणो गुदान्ते प्रतिहन्यते ।
 स ऊर्ध्वमागम्य पुनः समुत्क्षिपति पावकम् ॥ २५
 पक्वाशयस्त्वधो नाभ्या ऊर्ध्वमामाशयः स्थितः ।
 नाभिमध्ये शरीरस्य प्राणाः सर्वे प्रतिष्ठिताः ॥ २६
 प्रवृत्ता हृदयात्सर्वास्तिर्यग्ूर्ध्वमधस्तथा ।
 वहन्त्यन्नरसान्नाड्यो दश प्राणप्रचोदिताः ॥ २७
 योगिनामेष मार्गस्तु येन गच्छन्ति तत्परम् ।
 जितकुमासना धीरा मूर्धन्यात्मानमादधुः ।
 एवं सर्वेषु विततौ प्राणापानौ हि देहिषु ॥ २८
 एकादशविकारात्मा कलासंभारसंभृतः ।
 मूर्तिमन्तं हि तं विद्धि नित्यं कर्मजितात्मकम् ॥ २९
 तस्मिन्यः संस्थितो ह्यग्निर्नित्यं स्थाल्यामिवाहितः ।
 आत्मानं तं विजानीहि नित्यं योगजितात्मकम् ॥ ३०
 देवो यः संस्थितस्तस्मिन्नबिन्दुरिव पुष्करे ।
 क्षेत्रज्ञं तं विजानीहि नित्यं त्यागजितात्मकम् ॥ ३१
 जीवात्मकानि जानीहि रजः सत्त्वं तमस्तथा ।
 जीवमात्मगुणं विद्धि तथात्मानं परात्मकम् ॥ ३२
 सचेतनं जीवगुणं वदन्ति
 स चेष्टते चेष्टयते च सर्वम् ।
 ततः परं क्षेत्रविदो वदन्ति
 प्राकल्पयद्यो भुवनानि सप्त ॥ ३३
 एवं सर्वेषु भूतेषु भूतात्मा न प्रकाशते ।

दृश्यते त्वय्यया बुद्ध्या सूक्ष्मया ज्ञानवेदिभिः ॥ ३४
चित्तस्य हि प्रसादेन हन्ति कर्म शुभाशुभम् ।
प्रसन्नात्मात्मनि स्थित्वा सुखमानन्त्यमश्नुते ॥ ३५
लक्षणं तु प्रसादस्य यथा तृप्तः सुखं स्वपेत् ।
निवाते वा यथा दीपो दीप्येत्कुशलदीपितः ॥ ३६
पूर्वरात्रे परे चैव युञ्जानः सततं मनः ।
लघ्वाहारो विशुद्धात्मा पश्यन्नात्मानमात्मनि ॥ ३७
प्रदीप्तेनेव दीपेन मनोदीपेन पश्यति ।
दृष्ट्वात्मानं निरात्मानं तदा स तु विमुच्यते ॥ ३८
सर्वोपायैस्तु लोभस्य क्रोधस्य च विनिग्रहः ।
एतत्पवित्रं यज्ञानां तपो वै संक्रमो मतः ॥ ३९
नित्यं क्रोधात्तपो रक्षेच्छ्रियं रक्षेत मत्सरात् ।
विद्यां मानापमानाभ्यामात्मानं तु प्रसादतः ॥ ४०
आनृशंसं परो धर्मः क्षमा च परमं बलम् ।
आत्मज्ञानं परं ज्ञानं परं सत्यव्रतं व्रतम् ॥ ४१
सत्यस्य वचनं श्रेयः सत्यं ज्ञानं हितं भवेत् ।
यद्भूतहितमत्यन्तं तद्वै सत्यं परं मतम् ॥ ४२
यस्य सर्वे समारम्भाः निराशीर्बन्धनाः सदा ।
त्यागे यस्य हुतं सर्वं स त्यागी स च बुद्धिमान् ॥ ४३
यतो न गुरुरप्येनं च्यावयेदुपपादयन् ।
तं विद्याद्ब्रह्मणो योगं धियोगं योगसंज्ञितम् ॥ ४४
न हि स्यात्सर्वभूतानि भैत्रायणगतश्चरेत् ।
नेदं जीवितमासाद्य वैरं कुर्वीत केनचित् ॥ ४५
आर्किचन्यं सुसंतोषो निराशित्वमचापलम् ।
एतदेव परं ज्ञानं सदात्मज्ञानमुत्तमम् ॥ ४६
परिग्रहं परित्यज्य भव बुद्ध्या यतव्रतः ।
अशोकं स्थानमातिष्ठेन्निश्चलं प्रेत्य चेह च ॥ ४७
तपोनित्येन दान्तेन मुनिना संयतात्मना ।
अजितं जेतुकामेन भाव्यं सङ्गेष्वसङ्गिना ॥ ४८
गुणागुणमनासङ्गमेकार्थमनन्तरम् ।

एतद्ब्राह्मण ते वृत्तमाहुरेकपदं सुखम् ॥ ४९
परित्यजति यो दुःखं सुखं चाप्युभयं नरः ।
ब्रह्म प्राप्नोति सोऽत्यन्तमसङ्गेन च गच्छति ॥ ५०
यथाश्रुतमिदं सर्वं समासेन द्विजोत्तम ।
एतन्ते सर्वमाख्यातं किं भूयः श्रोतुमिच्छसि ॥ ५१

इति श्रीमहाभारते आरण्यकपर्वणि

व्यधिकद्विशततमोऽध्यायः ॥ २०३ ॥

२०४

मार्कण्डेय उवाच ।

एवं संकथिते कृत्स्ने मोक्षधर्मे युधिष्ठिर ।
दृढं प्रीतमना विप्रो धर्मव्याधमुवाच ह ॥ १
न्याययुक्तमिदं सर्वं भवता परिकीर्तितम् ।
न तेऽस्यविदितं किञ्चिद्धर्मेष्विव हि दृश्यते ॥ २

व्याध उवाच ।

प्रत्यक्षं मम यो धर्मस्तं पश्य द्विजसत्तम ।
येन सिद्धिरियं प्राप्ता मया ब्राह्मणपुंगव ॥ ३
उत्तिष्ठ भगवन्क्षिप्रं प्रविश्याभ्यन्तरं गृहम् ।
द्रष्टुमर्हसि धर्मज्ञ मातरं पितरं च मे ॥ ४

मार्कण्डेय उवाच ।

इत्युक्तः स प्रविश्याथ ददर्श परमार्चितम् ।
सौधं हृद्यं चतुःशालमतीव च मनोहरम् ॥ ५
देवतागृहसंकाशं दैवतैश्च सुपूजितम् ।
शयनासनसबाधं गन्धैश्च परभैर्युतम् ॥ ६
तत्र शुक्लाम्बरधरौ पितरावस्य पूजितौ ।
कृताहारौ सुतुष्टौ तावुपविष्टौ वरासने ।
धर्मव्याधस्तु तौ दृष्ट्वा पादेषु शिरसापतत् ॥ ७

वृद्धावूचतुः ।

उत्तिष्ठोत्तिष्ठ धर्मज्ञ धर्मस्त्वामभिरक्षतु ।
प्रीतौ स्वस्तव शौचेन दीर्घमायुरवाप्नुहि ।
सत्पुत्रेण त्वया पुत्र नित्यकालं सुपूजितौ ॥ ८

न तेऽन्यदैवतं किञ्चिदैवतेष्वपि वर्तते ।
 प्रयतत्वाद्विजातीनां दमेनासि समन्वितः ॥ ९
 पितुः पितामहा ये च तथैव प्रपितामहाः ।
 प्रीतास्ते सततं पुत्र दमेनावां च पूजया ॥ १०
 मनसा कर्मणा वाचा शुश्रूषा नैव हीयते ।
 न चान्या वितथा बुद्धिर्दृश्यते सांप्रतं तव ॥ ११
 जामदग्नयेन रामेण यथा वृद्धौ सुपूजितौ ।
 तथा त्वया कृतं सर्वं तद्विशिष्टं च पुत्रक ॥ १२

मार्कण्डेय उवाच ।

ततस्तं ब्राह्मणं ताभ्यां धर्मव्याधौ न्यवेदयत् ।
 तौ स्वागतेन तं विप्रमर्चयामासतुस्तदा ॥ १३
 प्रतिगृह्य च तां पूजां द्विजः पप्रच्छ तावुभौ ।
 सपुत्राभ्यां सभृत्याभ्यां कश्चिद्वां कुशलं गृहे ।
 अनामयं च वां कश्चित्सदैवेह शरीरयोः ॥ १४

वृद्धावूचतुः ।

कुशलं नो गृहे विप्र भृत्यवर्गे च सर्वशः ।
 कश्चित्त्वमप्यविघ्नेन संप्राप्तो भगवन्निह ॥ १५

मार्कण्डेय उवाच ।

बाढमित्येव तौ विप्रः प्रत्युवाच मुदान्वितः ।
 धर्मव्याधस्तु तं विप्रमर्थवद्वाक्यमब्रवीत् ॥ १६
 पिता माता च भगवन्नेतौ मे दैवतं परम् ।
 यदैवतेभ्यः कर्तव्यं तदेताभ्यां करोम्यहम् ॥ १७
 त्रयस्त्रिंशद्यथा देवाः सर्वे शक्रपुरोगमाः ।
 संपूज्याः सर्वलोकस्य तथा वृद्धाविमौ मम ॥ १८
 उपहारानाहरन्तो देवतानां यथा द्विजाः ।
 कुर्वते तद्वदेताभ्यां करोम्यहमतन्द्रितः ॥ १९
 एतौ मे परमं ब्रह्मन्पिता माता च दैवतम् ।
 एतौ पुष्पैः फलै रत्नैस्तोषयामि सदा द्विज ॥ २०
 एतावेवाग्नयो मह्यं यान्वदन्ति मनीषिणः ।
 यज्ञा वेदाश्च चत्वारः सर्वमेतौ मम द्विज ॥ २१

एतदर्थं मम प्राणा भार्या पुत्राः सुहृज्जनाः ।
 सपुत्रदारः शुश्रूषां नित्यमेव करोम्यहम् ॥ २२
 स्वयं च स्नापयाम्येतौ तथा पादौ प्रधावये ।
 आहारं संप्रयच्छामि स्वयं च द्विजसत्तम ॥ २३
 अनुकूलाः कथा वच्मि विप्रिय परिवर्जयन् ।
 अधर्मेणापि संयुक्तं प्रियमाभ्यां करोम्यहम् ॥ २४
 धर्ममेव गुरु ज्ञात्वा करोमि द्विजसत्तम ।
 अतन्द्रितः सदा विप्र शुश्रूषां वै करोम्यहम् ॥ २५
 पञ्चैव गुरवो ब्रह्मन्पुरुषस्य बभूषतः ।
 पिता माताभिरात्मा च गुरुश्च द्विजसत्तम ॥ २६
 एतेषु यस्तु वर्तेत सम्यगेव द्विजोत्तम ।
 भवेयुरग्नयस्तस्य परिचीर्णास्तु नित्यशः ।
 गार्हस्थ्ये वर्तमानस्य धर्म एष सनातनः ॥ २७

इति श्रीमहाभारते आरण्यकपर्वणि

चतुरधिकद्विशततमोऽध्यायः ॥ २०४ ॥

२०५

मार्कण्डेय उवाच ।

गुरु निवेद्य विप्राय तौ मातापितरावुभौ ।
 पुनरेव स धर्मात्मा व्याधौ ब्राह्मणमब्रवीत् ॥ १
 प्रवृत्तचक्षुर्जातोऽस्मि संपश्य तपसो बलम् ।
 यदर्थमुक्तोऽसि तथा गच्छस्व मिथिलामिति ॥ २
 पतिशुश्रूषपरया दान्तया सत्यशीलया ।
 मिथिलायां वसन्व्याधः स ते धर्मान्प्रवक्ष्यति ॥ ३

ब्राह्मण उवाच ।

पतिव्रतायाः सत्यायाः शीलाढ्याया यतव्रत ।
 संस्मृत्य वाक्यं धर्मज्ञ गुणवानसि मे मतः ॥ ४

व्याध उवाच ।

यत्तदा त्वं द्विजश्रेष्ठ तयोक्तो मां प्रति प्रभो ।
 दृष्टमेतत्तया सम्यगेकपत्न्या न संशयः ॥ ५
 त्वदनुग्रहबुद्ध्या तु विप्रैतद्दर्शितं मया ।

वाक्यं च शृणु मे तात यत्ते वक्ष्ये हितं द्विज ॥६
 त्वया विनिकृता माता पिता च द्विजसत्तम ।
 अनिसृष्टोऽसि निष्क्रान्तो गृहात्ताभ्यामनिन्दित ।
 वेदोच्चारणकार्यार्थमयुक्तं तत्त्वया कृतम् ॥ ७
 तव शोकेन वृद्धौ तावन्धौ जातौ तपस्विनौ ।
 तौ प्रसादयितुं गच्छ मा त्वा धर्मोऽत्यगान्महान् ॥ ८
 तपस्वी त्वं महात्मा च धर्मे च निरतः सदा ।
 सर्वमेतदपार्थ ते क्षिप्रं तौ संप्रसादय ॥ ९
 श्रद्धस्व मम ब्रह्मन्नान्यथा कर्तुमर्हसि ।
 गम्यतामद्य विप्रर्षे श्रेयस्ते कथयाम्यहम् ॥ १०

ब्राह्मण उवाच ।

यदेतदुक्तं भवता सर्व सत्यमसंशयम् ।
 प्रीतोऽस्मि तव धर्मज्ञ साध्वाचारगुणान्वित ॥ ११

व्याध उवाच ।

दैवतप्रतिमो हि त्वं यस्त्वं धर्ममनुव्रतः ।
 पुराणं शाश्वतं दिव्यं दुष्प्रापमकृतात्मभिः ॥ १२
 अतन्द्रितः कुरु क्षिप्रं मातापित्रोर्हि पूजनम् ।
 अतः परमहं धर्मं नान्यं पश्यामि कंचन ॥ १३

ब्राह्मण उवाच ।

इहाहमागतो दिष्ट्या दिष्ट्या मे संगतं त्वया ।
 ईदृशा दुर्लभा लोके नरा धर्मप्रदर्शकाः ॥ १४
 एको नरसहस्रेषु धर्मविद्विद्यते न वा ।
 प्रीतोऽस्मि तव सत्येन भद्रं ते पुरुषोत्तम ॥ १५
 पतमानो हि नरके भवतास्मि समुद्धृतः ।
 भवितव्यमथैवं च यदृष्टोऽसि मयानघ ॥ १६
 राजा ययातिर्दोहित्रैः पतितस्तारितो यथा ।
 सद्भिः पुरुषशार्दूल तथाहं भवता त्विह ॥ १७
 मातापितृभ्यां शुश्रूषां करिष्ये वचनान्तव ।
 नाकृतात्मा वेदयति धर्माधर्मविनिश्चयम् ॥ १८
 दुर्ज्ञेयः शाश्वतो धर्मः शूद्रयो नौ हि वर्तता ।

न त्वां शूद्रमहं मन्ये भवितव्यं हि कारणम् ।
 येन कर्मविपाकेन प्राप्तेयं शूद्रता त्वया ॥ १९
 एतदिच्छामि विज्ञातुं तत्त्वेन हि महामते ।
 कामया ब्रूहि मे तथ्यं सर्वं त्वं प्रयतात्मवान् ॥ २०

व्याध उवाच ।

अनतिक्रमणीया हि ब्राह्मणा वै द्विजोत्तम ।
 शृणु सर्वमिदं वृत्तं पूर्वदेहे ममानघ ॥ २१
 अहं हि ब्राह्मणः पूर्वमासं द्विजवरात्मज ।
 वेदाध्यायी सुकुशलो वेदाज्ञानां च पारगः ।
 आत्मदोषकृतैर्ब्रह्मन्नवस्थां प्राप्तवानिनाम् ॥ २२
 कश्चिद्राजा मम सखा धनुर्वेदपरायणः ।
 संसर्गाद्धनुषि श्रेष्ठस्ततोऽहमभवं द्विज ॥ २३
 एतस्मिन्नेव काले तु मृगयां निर्गतो नृपः ।
 सहितो योधमुख्यैश्च मन्त्रिमिश्र सुसंवृतः ।
 ततोऽभ्यहन्मृगांस्तत्र सुबहूनाश्रमं प्रति ॥ २४
 अथ क्षिप्तः शरो घोरो मयापि द्विजसत्तम ।
 ताडितश्च मुनिस्तेन शरेणानतपर्वणा ॥ २५
 भूमौ निपतितो ब्रह्मन्नुवाच प्रतिनादयन् ।
 नापराध्याम्यहं किंचित्केन पापमिदं कृतम् ॥ २६
 मन्वानस्तं मृगं चाहं संप्राप्तः सहसा मुनिम् ।
 अपश्यं तमृषि विद्धं शरेणानतपर्वणा ।
 तमुग्रतपसं विप्रं निष्ठनन्तं महीतले ॥ २७
 अकार्यकरणाच्चापि भृशं मे व्यथितं मनः ।
 अजानता कृतमिदं मथेत्यथ तमब्रुवम् ।
 क्षन्तुमर्हसि मे ब्रह्मन्निति चोक्तो मया मुनिः ॥ २८
 ततः प्रत्यब्रवीद्वाक्यमृषिर्मा क्रोधमूर्छितः ।
 व्याधस्त्वं भविता क्रूर शूद्रयोनाविति द्विज ॥ २९

इति श्रीमहाभारते आरण्यकपर्वणि

पञ्चाधिकद्विशततमोऽध्यायः ॥ २०५ ॥

२०६

व्याध उवाच ।

एवं शप्तोऽहमृषिणा तदा द्विजवरोत्तम ।
अभिप्रसादयमृषि गिरा वाक्यविशारदम् ॥ १
अजानता मयाकार्यमिदमद्य कृतं मुने ।
क्षन्तुमर्हसि तत्सर्वं प्रसीद भगवन्निति ॥ २

ऋषिरुवाच ।

नान्यथा भविता शाप एवमेतदसंशयम् ।
आनृशंस्यादहं किञ्चित्कर्तानुग्रहमद्य ते ॥ ३
शूद्रयोर्नौ वर्तमानो धर्मज्ञो भविता ह्यसि ।
मातापित्रोश्च शुश्रूषां करिष्यसि न संशयः ॥ ४
तथा शुश्रूषया सिद्धिं महतीं समवाप्स्यसि ।
जातिस्मरश्च भविता स्वर्गं चैव गमिष्यसि ।
शापक्षयान्ते निर्वृत्ते भवितासि पुनर्द्विजः ॥ ५

व्याध उवाच ।

एवं शप्तः पुरा तेन ऋषिणास्म्युग्रतेजसा ।
प्रसादश्च कृतस्तेन ममैवं द्विपदां वर ॥ ६
शरं चोद्धृतवानस्मि तस्य वै द्विजसत्तम ।
आश्रमं च मया नीतो न च प्राणैर्व्ययुज्यत ॥ ७
एतत्ते सर्वमाख्यातं यथा मम पुराभवत् ।
अमितश्चापि गन्तव्यं मया स्वर्गं द्विजोत्तम ॥ ८

ब्राह्मण उवाच ।

एवमेतानि पुरुषा दुःखानि च सुखानि च ।
प्राप्नुवन्ति महाबुद्धे नोत्कण्ठां कर्तुमर्हसि ।
दुष्करं हि कृतं तात जानता जातिमात्मनः ॥ ९
कर्मदोषश्च वै विद्वन्नात्मजातिकृतेन वै ।
कञ्चित्कालं मृष्यतां वै ततोऽसि भविता द्विजः ।
सांप्रतं च मतो मेऽसि ब्राह्मणो नात्र संशयः ॥ १०
ब्राह्मणः पतनीयेषु वर्तमानो विकर्मसु ।
दाम्भिको दुष्कृतप्रायः शूद्रेण सदृशो भवेत् ॥ ११

यस्तु शूद्रो दमे सत्ये धर्मे च सततोत्थितः ।
तं ब्राह्मणमहं मन्ये वृत्तेन हि भवेद्विजः ॥ १२
कर्मदोषेण विषमां गतिमाप्नोति दारुणाम् ।
क्षीणदोषमहं मन्ये चाभितस्त्वां नरोत्तम ॥ १३
कर्तुमर्हसि नोत्कण्ठां त्वद्विधा ह्यविषादिनः ।
लोकवृत्तान्तवृत्तज्ञा नित्यं धर्मपरायणाः ॥ १४

व्याध उवाच ।

प्रज्ञया मानसं दुःखं हन्याच्छरीरमौषधैः ।
एतद्विज्ञानसामर्थ्यं न बालैः समतां व्रजेत् ॥ १५
अनिष्टसंप्रयोगाच्च विप्रयोगात्प्रियस्य च ।
मानुषा मानसैर्दुःखैर्युज्यन्ते अल्पबुद्धयः ॥ १६
गुणैर्भूतानि युज्यन्ते वियुज्यन्ते तथैव च ।
सर्वाणि नैतदेकस्य शोकस्थानं हि विद्यते ॥ १७
अनिष्टेनान्वितं पश्यंस्तथा क्षिप्रं विरज्यते ।
ततश्च प्रतिकुर्वन्ति यदि पश्यन्त्युपक्रमम् ।
शोचतो न भवेत्किञ्चित्केवलं परितप्यते ॥ १८
परित्यजन्ति ये दुःखं सुखं वाप्युभयं नराः ।
त एव सुखमेधन्ते ज्ञानवृत्ता मनीषिणः ॥ १९
असंतोषपरा मूढाः संतोषं यान्ति पण्डिताः ।
असंतोषस्य नास्त्यन्तस्तुष्टिस्तु परमं सुखम् ।
न शोचन्ति गताध्वानः पश्यन्तः परमां गतिम् ॥ २०
न विषादे मनः कार्यं विषादो विषमुत्तमम् ।
मारयत्यकृतप्रज्ञं बालं क्रुद्ध इवोरगः ॥ २१
यं विषादोऽभिभवति विषमे समुपस्थिते ।
तेजसा तस्य हीनस्य पुरुषार्थो न विद्यते ॥ २२
अवश्यं क्रियमाणस्य कर्मणो दृश्यते फलम् ।
न हि निर्वेदमागम्य किञ्चित्प्राप्नोति शोभनम् ॥ २३
अथाप्युपायं पश्येत दुःखस्य परिमोक्षणे ।
अशोचन्नारभेतैव युक्तश्चाव्यसनी भवेत् ॥ २४
भूतेष्वभावं संचिन्त्य ये तु बुद्धेः परं गताः ।

न शोचन्ति कृतप्रज्ञाः पश्यन्तः परमां गतिम् ॥ २५
न शोचामि च वै विद्वन्कालाकाङ्क्षी स्थितोऽस्म्यहम् ।
एतैर्निर्दर्शनैर्ब्रह्मन्नावसीदामि सत्तम ॥ २६

ब्राह्मण उवाच ।

कृतप्रज्ञोऽसि मेधावी बुद्धिश्च विपुला तव ।
नाहं भवन्त शोचामि ज्ञानतृप्तोऽसि धर्मवित् ॥ २७
आपृच्छे त्वां स्वस्ति तेऽस्तु धर्मस्त्वा परिरक्षतु ।
अप्रमादस्तु कर्तव्यो धर्मे धर्मभृतां वर ॥ २८

मार्कण्डेय उवाच ।

बाढमित्येव तं व्याधः कृताञ्जलिस्वाच ह ।
प्रदक्षिणमथो कृत्वा प्रस्थितो द्विजसत्तमः ॥ २९
स तु गत्वा द्विजः सर्वां शुश्रूषां कृतवांस्तदा ।
मातापितृभ्यां वृद्धाभ्यां यथान्यायं सुसंशितः ॥ ३०
एतत्ते सर्वमाख्यातं निखिलेन युधिष्ठिर ।
पृष्ठवानसि यं तात धर्मं धर्मभृतां वर ॥ ३१
पतिव्रताया माहात्म्यं ब्राह्मणस्य च सत्तम ।
मातापित्रोश्च शुश्रूषा व्याधे धर्मश्च कीर्तितः ॥ ३२

युधिष्ठिर उवाच ।

अत्यद्भुतमिदं ब्रह्मन्धर्माख्यातमनुत्तमम् ।
सर्वधर्मभृतां श्रेष्ठ कथितं द्विजसत्तम ॥ ३३
सुखश्रव्यतया विद्वन्मुहूर्तमिव मे गतम् ।
न हि तृप्तोऽस्मि भगवच्छृण्वानो धर्ममुत्तमम् ॥ ३४

इति श्रीमहाभारते आरण्यकपर्वणि

षडधिकद्विशततमोऽध्यायः ॥ २०६ ॥

२०७

वैशंपायन उवाच ।

श्रुत्वेमां धर्मसंयुक्तां धर्मराजः कथां शुभाम् ।
पुनः प्रच्छ तमृषि मार्कण्डेयं तपस्विनम् ॥ १

युधिष्ठिर उवाच ।

कथमग्निर्वनं यातः कथं चाप्यङ्गिराः पुरा ।

नष्टेऽग्नौ हव्यमवहदग्निर्भूत्वा महानृषिः ॥ २
अग्निर्यदा त्वेक एव बहुत्वं चास्य कर्मसु ।
दृश्यते भगवन्सर्वमेतदिच्छामि वेदितुम् ॥ ३
कुमारश्च यथोत्पन्नो यथा चाग्नेः सुतोऽभवत् ।
यथा रुद्राश्च संभूतो गङ्गायां कृत्तिकासु च ॥ ४
एतदिच्छाम्यहं त्वत्तः श्रोतुं भार्गवणन्दन ।
कौतूहलसमाविष्टो यथातथ्यं महामुने ॥ ५

मार्कण्डेय उवाच ।

अत्राप्युदाहरन्तीममितिहासं पुरातनम् ।
यथा क्रुद्धो हुतवहस्तपस्तप्तुं वनं गतः ॥ ६
यथा च भगवानग्निः स्वयमेवाङ्गिराभवत् ।
संतापयन्स्वप्रभया नाशयंस्तिमिराणि च ॥ ७
आश्रमस्थो महाभागो हव्यवाहं विशेषयन् ।
तथा स भूत्वा तु तदा जगत्सर्वं प्रकाशयन् ॥ ८
तपश्चरंश्च हुतभुक् संतप्तस्तस्य तेजसा ।
भृशं ग्लानश्च तेजस्वी न स किञ्चित्प्रजज्ञिवान् ॥ ९
अथ संचिन्तयामास भगवान्हव्यवाहनः ।
अन्योऽग्निरिह लोकानां ब्रह्मणा संप्रवर्तितः ।
अग्नित्वं विप्रनष्टं हि तप्यमानस्य मे तपः ॥ १०
कथमग्निः पुनरहं भवेयमिति चिन्त्य सः ।
अपश्यदग्निवल्लोकांस्तापयन्तं महामुनिम् ॥ ११
सोपासर्पच्छनैर्भीतस्तमुवाच तदाङ्गिराः ।
शीघ्रमेव भवस्वाग्निस्त्वं पुनर्लोकभावनः ।
विज्ञातश्चासि लोकेषु त्रिषु संस्थानचारिषु ॥ १२
त्वमग्ने प्रथमः सृष्टो ब्रह्मणा तिमिरापहः ।
स्वस्थानं प्रतिपद्यस्व शीघ्रमेव तमोनुद ॥ १३

अग्निरुवाच ।

नष्टकीर्तिरहं लोके भवाञ्जातो हुताशनः ।
भवन्तमेव ज्ञास्यन्ति पावकं न तु मां जनाः ॥ १४
निक्षिपाम्यहमग्नित्वं त्वमग्निः प्रथमो भव ।

भविष्यामि द्वितीयोऽहं प्राजापत्यक एव च ॥ १५

अङ्गिरा उवाच ।

कुरु पुण्यं प्रजास्वर्ग्यं भवाभिस्तिमिरापहः ।

मां च देव कुरुष्वाम्ने प्रथमं पुत्रमञ्जसा ॥ १६

मार्कण्डेय उवाच ।

तच्छ्रुत्वाङ्गिरसो वाक्यं जातवेदास्तथाकरोत् ।

राजन्बृहस्पतिर्नाम तस्याप्यङ्गिरसः सुतः ॥ १७

ज्ञात्वा प्रथमजं तं तु वह्नेराङ्गिरसं सुतम् ।

उपेत्य देवाः पप्रच्छुः कारणं तत्र भारत ॥ १८

स तु पृष्ठस्तदा देवैस्ततः कारणमब्रवीत् ।

प्रत्यगृह्णन्तु देवाश्च तद्वचोऽङ्गिरसस्तदा ॥ १९

अत्र नानाविधानग्नीन्प्रवक्ष्यामि महाप्रभान् ।

कर्मभिर्वहुभिः ख्यातान्नानात्वं ब्राह्मणेष्विव ॥ २०

इति श्रीमहाभारते आरण्यकपर्वणि

सप्ताधिकद्विशततमोऽध्यायः ॥ २०७ ॥

२०८

मार्कण्डेय उवाच ।

ब्रह्मणो यस्तृतीयस्तु पुत्रः कुरुकुलोद्बह ।

तस्यापवसुता भार्या प्रजास्तस्यापि मे शृणु ॥ १

बृहज्ज्योतिर्वृहत्कीर्तिर्वृहद्ब्रह्मा बृहन्मनाः ।

बृहन्मन्त्रो बृहद्भासस्तथा राजन्बृहस्पतिः ॥ २

प्रजासु तासु सर्वासु रूपेणाप्रतिमाभवत् ।

देवी भानुमती नाम प्रथमाङ्गिरसः सुता ॥ ३

भूतानामेव सर्वेषां यस्यां रागस्तदाभवत् ।

रागाद्रागेति यामाहुर्द्वितीयाङ्गिरसः सुता ॥ ४

यां कपर्दिसुतामाहुर्दृश्यादृश्येति देहिनिः ।

तनुत्वात्सा सिनीवाली तृतीयाङ्गिरसः सुता ॥ ५

पश्यत्यर्चिष्मती भाभिर्हविर्भिश्च हविष्मती ।

षष्ठीमङ्गिरसः कन्यां पुण्यामाहुर्हविष्मतीम् ॥ ६

महामखेष्वङ्गिरसी दीप्तिमत्सु महामती ।

महामतीति विख्याता सप्तमी कथ्यते सुता ॥ ७

यां तु दृष्ट्वा भगवती जनः कुहुकुहायते ।

एकानंशेति यामाहुः कुहूमङ्गिरसः सुताम् ॥ ८

इति श्रीमहाभारते आरण्यकपर्वणि

अष्टाधिकद्विशततमोऽध्यायः ॥ २०८ ॥

२०९

मार्कण्डेय उवाच ।

बृहस्पतेश्चान्द्रमसी भार्याभूद्या यशस्विनी ।

अग्नीन्साजनयत्पुण्यान्षडेकां चापि पुत्रिकाम् ॥ १

आहुतिष्वेव यस्याग्नेर्हविषाज्यं विधीयते ।

सोऽग्निर्बृहस्पतेः पुत्रः शंयुर्नाम महाप्रभः ॥ २

चातुर्मास्येषु यस्येष्ट्यामश्वमेधेऽग्रजः पशुः ।

दीप्तो ज्वालैरनेकाभैरग्निरेकोऽथ वीर्यवान् ॥ ३

शंयोरप्रतिमा भार्या सत्या सत्या च धर्मजा ।

अग्निस्तस्य सुतो दीप्तिस्तिस्रः कन्याश्च सुव्रताः ॥ ४

प्रथमेनाज्यभागेन पूज्यते योऽग्निरध्वरे ।

अग्निस्तस्य भरद्वाजः प्रथमः पुत्र उच्यते ॥ ५

पौर्णमास्येषु सर्वेषु हविषाज्यं सुबोधतम् ।

भरतो नामतः सोऽग्निर्द्वितीयः शंयुतः सुतः ॥ ६

तिस्रः कन्या भवन्त्यन्या यासां स भरतः पतिः ।

भरतस्तु सुतस्तस्य भवत्येका च पुत्रिका ॥ ७

भरतो भरतस्याग्नेः पावकस्तु प्रजापतेः ।

महानत्यर्थमहितस्तथा भरतसत्तम ॥ ८

भरद्वाजस्य भार्या तु वीरा वीरश्च पिण्डदः ।

प्राहुराज्येन तस्येज्यां सोमस्येव द्विजाः शनैः ॥ ९

हविषा यो द्वितीयेन सोमेन सह युज्यते ।

रथप्रभू रथध्वानः कुम्भरेताः स उच्यते ॥ १०

सरख्यां जनयत्सिद्धिं भानुं भाभिः समावृणोत् ।

आग्नेयमानयन्नित्यमाह्वानेष्वेष कथ्यते ॥ ११

यस्तु न च्यवते नित्यं यशसा वर्चसा श्रिया ।

अग्निर्निश्च्यवनो नाम पृथिवीं स्तौति केवलम् ॥ १२
 विपाप्मा कलुषैर्मुक्तो विशुद्धश्चार्चिषा ज्वलन् ।
 विपापोऽग्निः सुतस्तस्य सत्यः समयकर्मसु ॥ १३
 आक्रोशतां हि भूतानां यः करोति हि निष्कृतिम् ।
 अग्निः स निष्कृतिर्नाम शोभयत्यभिसेवितः ॥ १४
 अनुकूजन्ति येनेह वेदनाताः स्वयं जनाः ।
 तस्य पुत्रः स्वनो नाम पावकः स रुजस्करः ॥ १५
 यस्तु विश्वस्य जगतो बुद्धिमाक्रम्य तिष्ठति ।
 तं प्रादुरध्यात्मविदो विश्वजिन्नाम पावकम् ॥ १६
 अन्तराग्निः श्रितो यो हि भुक्तं पचति देहिनाम् ।
 स यज्ञे विश्वभुङ्क्ते नाम सर्वलोकेषु भारत ॥ १७
 ब्रह्मचारी यतात्मा च सततं विपुलव्रतः ।
 ब्राह्मणाः पूजयन्त्येनं पाकयज्ञेषु पावकम् ॥ १८
 प्रथितो गोपतिर्नाम नदी यस्याभवत्प्रिया ।
 तस्मिन्सर्वाणि कर्माणि क्रियन्ते कर्मकर्तृभिः ॥ १९
 बड्बामुखः पिबत्यम्भो योऽसौ परमदारुणः ।
 ऊर्ध्वभागूर्ध्वभाङ् नाम कविः प्राणाश्रितस्तु सः ॥ २०
 उदग्द्वारं हविर्यस्य गृहे नित्यं प्रदीयते ।
 ततः स्विष्टं भवेदाज्यं स्विष्टकृत्परमः स्मृतः ॥ २१
 यः प्रशान्तेषु भूतेषु मन्युर्भवति पावकः ।
 क्रोधस्य तु रसो जज्ञे मन्यती चाथ पुत्रिका ।
 स्वाहेति दारुणा क्रूरा सर्वभूतेषु तिष्ठति ॥ २२
 त्रिविदे यस्य सदृशो नास्ति रूपेण कश्चन ।
 अतुल्यत्वात्कृतो देवैर्नास्ति कामस्तु पावकः ॥ २३
 संहर्षाद्धारयन्क्रोधं धन्वी स्रग्वी रथे स्थितः ।
 समरे नाशयेच्छत्रूनमोघो नाम पावकः ॥ २४
 उक्थो नाम महाभाग त्रिभिरुक्थैरभिष्टुतः ।
 महावाचं त्वजनयत्सकामाश्वं हि यं विदुः ॥ २५

इति श्रीमहाभारते आरण्यकपर्वणि

नवाधिकद्विशततमोऽध्यायः ॥ २०९ ॥

२१०

मार्कण्डेय उवाच ।

काश्यपो ह्यथ वासिष्ठः प्राणश्च प्राणपुत्रकः ।
 अग्निराङ्गिरसश्चैव च्यवनस्त्रिषुवर्चकः ॥ १
 अचरन्त तपस्तीव्रं पुत्रार्थे बहुवार्षिकम् ।
 पुत्रं लभेम धर्मिष्ठं यशसा ब्रह्मणा समम् ॥ २
 महाव्याहृतिभिर्ध्यातः पञ्चभिस्तैस्तदा त्वथ ।
 जज्ञे तेजोमयोऽर्चिष्मान्पञ्चवर्णः प्रभावनः ॥ ३
 समिद्धोऽग्निः शिरस्तस्य बाहू सूर्यनिभौ तथा ।
 त्वङ्नेत्रे च सुवर्णाभे कृष्णे जज्ञे च भारत ॥ ४
 पञ्चवर्णः स तपसा कृतस्तैः पञ्चभिर्जनैः ।
 पाञ्चजन्यः श्रुतो वेदे पञ्चवंशकरस्तु सः ॥ ५
 दश वर्षसहस्राणि तपस्तप्त्वा महातपाः ।
 जनयत्पावकं घोरं पितृणां स प्रजाः सृजन् ॥ ६
 बृहद्रथन्तरं मूर्ध्नो वक्त्राच्च तरसाहरौ ।
 शिवं नाभ्यां बलादिन्द्रं वाय्वग्नी प्राणतोऽसृजत् ॥ ७
 बाहुभ्यामनुदात्तौ च विश्वे भूतानि चैव ह ।
 एतान्सृष्ट्वा ततः पञ्च पितृणामसृजत्सुतान् ॥ ८
 बृहदूर्जस्य प्रणिधिः काश्यपस्य बृहत्तरः ।
 भानुरङ्गिरसो वीरः पुत्रो वर्चस्य सौभरः ॥ ९
 प्राणस्य चानुदात्तश्च व्याख्याताः पञ्च वंशजाः ।
 देवान्यज्ञमुषश्चान्यान्सृजन्पञ्चदशोत्तरान् ॥ १०
 अमीममतिभीमं च भीमं भीमबलाबलम् ।
 एतान्यज्ञमुषः पञ्च देवानभ्यसृजत्तपः ॥ ११
 सुमित्रं मित्रवन्तं च मित्रज्ञं मित्रवर्धनम् ।
 मित्रधर्माणमित्येतान्देवानभ्यसृजत्तपः ॥ १२
 सुरप्रवीरं वीरं च सुकेशं च सुवर्चसम् ।
 सुराणामपि हन्तारं पञ्चैतान्सृजत्तपः ॥ १३
 त्रिविधं संस्थिता ह्येते पञ्च पञ्च पृथक्पृथक् ।
 मुष्णन्त्यत्र स्थिता ह्येते स्वर्गतो यज्ञयाजिनः ॥ १४

तेषामिष्टं हरन्त्येते निघ्नन्ति च महद्भुवि ।
स्पर्धया हव्यवाहाना निघ्नन्त्येते हरन्ति च ॥ १५
हविर्वेद्यां तदादानं कुशलैः संप्रवर्तितम् ।
तदेते नोपसर्पन्ति यत्र चाग्निः स्थितो भवेत् ॥ १६
चितोऽग्निरुद्रहन्त्यङ्गं पक्षाभ्यां तान्प्रबाधते ।
अश्वैः प्रशमिता ह्येते नेष्टं मुष्णन्ति यज्ञियम् ॥ १७
बृहदुक्थतपस्यैव पुत्रो भूमिमुपाश्रितः ।
अग्निहोत्रे हूयमाने पृथिव्यां सद्भिरिज्यते ॥ १८
रथंतरश्च तपसः पुत्रोऽग्निः परिपठ्यते ।
मित्रविन्दाय वै तस्य हविरध्वर्यवो विदुः ।
मुमुदे परमप्रीतः सह पुत्रैर्महायशाः ॥ १९

इति श्रीमहाभारते आरण्यकपर्वणि

दशाधिकद्विशततमोऽध्यायः ॥ २१० ॥

२११

मार्कण्डेय उवाच ।

गुरुभिर्नियमैर्युक्तो भरतो नाम पावकः ।
अग्निः पुष्टिमतिर्नाम तुष्टः पुष्टिं प्रयच्छति ।
भरत्येष प्रजाः सर्वास्ततो भरत उच्यते ॥ १
अग्निर्यस्तु शिवो नाम शक्तिपूजापरश्च सः ।
दुःखार्तानां स सर्वेषां शिवकृत्सततं शिवः ॥ २
तपसस्तु फलं दृष्ट्वा संप्रवृद्धं तपो महत् ।
उद्धर्तुकामो मतिमान्पुत्रो जज्ञे पुरंदरः ॥ ३
ऊष्मा चैवोष्मणो जज्ञे सोऽग्निर्भूतेषु लक्ष्यते ।
अग्निश्चापि मनुर्नाम प्राजापत्यमकारयत् ॥ ४
शंभुमग्निमथ प्राहुर्ब्राह्मणा वेदपारगाः ।
आवसथ्यं द्विजाः प्राहुर्दीप्तिमग्निं महाप्रभम् ॥ ५
ऊर्जस्करान्हव्यवाहान्सुवर्णसदृशप्रभान् ।
अग्निस्तपो ह्यजनयत्पञ्च यज्ञसुतानिह ॥ ६
प्रशान्तेऽग्निर्महाभाग परिश्रान्तो गवांपतिः ।
असुराञ्जनयन्धोरान्मर्त्याश्चैव पृथग्विधान् ॥ ७

तपसश्च मनुं पुत्रं भानुं चाप्यङ्गिरासृजत् ।
बृहद्भानुं तु तं प्राहुर्ब्राह्मणा वेदपारगाः ॥ ८
भानोर्भार्या सुप्रजा तु बृहद्भासा तु सोमजा ।
असृजेतां तु षट् पुत्राञ्शृणु तासां प्रजाविधिम् ॥ ९
दुर्बलानां तु भूतानां तनुं यः संप्रयच्छति ।
तमग्निं बलदं प्राहुः प्रथमं भानुतः सुतम् ॥ १०
यः प्रशान्तेषु भूतेषु मन्युर्भवति दारुणः ।
अग्निः स मन्युमान्नाम द्वितीयो भानुतः सुतः ॥ ११
दर्शं च पौर्णमासे च यस्येह हविरुच्यते ।
विष्णुर्नामैह योऽग्निस्तु धृतिमान्नाम सोऽङ्गिराः ॥ १२
इन्द्रेण सहितं यस्य हविराग्रयणं स्मृतम् ।
अग्निराग्रयणो नाम भानोरेवान्वयस्तु सः ॥ १३
चातुर्मास्येषु नित्यानां हविषां यो निरग्रहः ।
चतुर्भिः सहितः पुत्रैर्भानोरेवान्वयस्तु सः ॥ १४
निशां त्वजनयत्कन्यामग्नीषोमावुभौ तथा ।
मनोरेवाभवद्भार्या सुषुवे पञ्च पावकान् ॥ १५
पूज्यते हविषाग्रेण चातुर्मास्येषु पावकः ।
पर्जन्यसहितः श्रीमानग्निर्वैश्वानरस्तु सः ॥ १६
अस्य लोकस्य सर्वस्य यः पतिः परिपठ्यते ।
सोऽग्निर्विश्वपतिर्नाम द्वितीयो वै मनोः सुतः ।
ततः स्विष्टं भवेदाज्यं स्विष्टकृत्परमः स्मृतः ॥ १७
कन्या सा रोहिणी नाम हिरण्यकशिपोः सुता ।
कर्मणासौ बभौ भार्या स वह्निः स प्रजापतिः ॥ १८
प्राणमाश्रित्य यो देहं प्रवर्तयति देहिनाम् ।
तस्य संनिहितो नाम शब्दरूपस्य साधनः ॥ १९
शुक्लकृष्णगतिर्देवो यो बिभर्ति हुताशनम् ।
अकल्मषः कल्मषाणां कर्ता क्रोधाश्रितस्तु सः ॥ २०
कपिलं परमर्षिं च यं प्राहुर्यतयः सदा ।
अग्निः स कपिलो नाम सांख्ययोगप्रवर्तकः ॥ २१
अग्निर्यच्छति भूतानि येन भूतानि नित्यदा ।

कर्मस्विह विचित्रेषु सोऽग्रणीर्वहिरुच्यते ॥ २२
 इमानन्यान्समसृजत्पावकान्प्रथितान्भुवि ।
 अग्निहोत्रस्य दुष्टस्य प्रायश्चित्तार्थमुल्बणान् ॥ २३
 संस्पृशेयुर्यदान्योन्यं कथंचिद्वायुनाग्रयः ।
 इष्टिरष्टाकपालेन कार्या वै शुचयेऽग्नये ॥ २४
 दक्षिणाग्निर्यदा द्वाभ्यां संसृजेत तदा किल ।
 इष्टिरष्टाकपालेन कार्या वै वीतयेऽग्नये ॥ २५
 यद्यग्नयो हि स्पृश्येयुर्निवेशस्था दवाग्निना ।
 इष्टिरष्टाकपालेन कार्या तु शुचयेऽग्नये ॥ २६
 अग्नि रजस्वला चैत्स्नी सस्पृशेदग्निहोत्रिकम् ।
 इष्टिरष्टाकपालेन कार्या दस्युमतेऽग्नये ॥ २७
 मृतः श्रूयेत यो जीवन्परेयुः पशवो यथा ।
 इष्टिरष्टाकपालेन कर्तव्याभिमतोऽग्नये ॥ २८
 आतो न जुहुयादग्नि त्रिरात्रं यस्तु ब्राह्मणः ।
 इष्टिरष्टाकपालेन कार्या स्यादुत्तराग्नये ॥ २९
 दर्शं च पौर्णमासं च यस्य तिष्ठेत्प्रतिष्ठितम् ।
 इष्टिरष्टाकपालेन कार्या पथिकृतेऽग्नये ॥ ३०
 सूतिकाग्निर्यदा चाग्नि संस्पृशेदग्निहोत्रिकम् ।
 इष्टिरष्टाकपालेन कार्या चाग्निमतेऽग्नये ॥ ३१

इति श्रीमहाभारते आरण्यकपर्वणि

एकादशाधिकद्विशततमोऽध्यायः ॥ २११ ॥

२१२

मार्कण्डेय उवाच ।

आपस्य मुदिता भार्या सहस्य परमा प्रिया ।
 भूपतिर्भुवभर्ता च जनयत्पावकं परम् ॥ १
 भूतानां चापि सर्वेषां यं प्राहुः पावकं पतिम् ।
 आत्मा भुवनभर्तेति सान्वयेषु द्विजातिषु ॥ २
 महतां चैव भूतानां सर्वेषामिह यः पतिः ।
 भगवान्स महातेजा नित्यं चरति पावकः ॥ ३
 अग्निर्गृहपतिर्नाम नित्यं यज्ञेषु पूज्यते ।

हुतं वहति यो हव्यमस्य लोकस्य पावकः ॥ ४
 अपां गर्भो महाभागः सहपुत्रो महाद्भुतः ।
 भूपतिर्भुवभर्ता च महतः पतिरुच्यते ॥ ५
 दहन्मृतानि भूतानि तस्याग्निर्भरतोऽभवत् ।
 अग्निष्टोमे च नियतः क्रतुश्रेष्ठो भरस्य तु ॥ ६
 आयान्तं नियतं दृष्ट्वा प्रविवेशार्णवं भयात् ।
 देवास्तं नाधिगच्छन्ति मार्गमाणा यथादिशम् ॥ ७
 दृष्ट्वा त्वग्निरथर्वाणं ततो वचनमब्रवीत् ।
 देवानां वह हव्यं त्वमहं वीर सुदुर्बलः ।
 अथर्वन्गच्छ मध्वक्षं प्रियमेतत्कुरुष्व मे ॥ ८
 प्रेष्य चाग्निरथर्वाणामन्यं देशं ततोऽगमत् ।
 मत्स्यास्तस्य समाचख्युः क्रुद्धस्तानग्निब्रवीत् ॥ ९
 भक्ष्या वै विविधैर्भावैर्भविष्यथ शरीरिणाम् ।
 अथर्वाणं तथा चापि हव्यवाहोऽब्रवीद्वचः ॥ १०
 अनुनीयमानोऽपि भृशं देववाक्याद्धि तेन सः ।
 नैच्छद्वोढुं हविः सर्वं शरीरं च समत्यजत् ॥ ११
 स तच्छरीरं सत्यज्य प्रविवेश धरां तदा ।
 भूमि स्पृष्ट्वासृजद्वातून्पृथक्पृथगतीव हि ॥ १२
 आस्यात्सुगन्धि तेजश्च अस्थिभ्यो देवदारु च ।
 श्लेष्मणः स्फटिकं तस्य पित्तान्मरकतं तथा ॥ १३
 यकृत्कृष्णायसं तस्य त्रिभिरेव बभुः प्रजाः ।
 नखास्तस्याभ्रपटलं शिराजालानि विद्रुमम् ।
 शरीरात्रिविधाश्चान्ये धातवोऽस्याभवन्नृप ॥ १४
 एवं त्यक्त्वा शरीरं तु परमे तपसि स्थितः ।
 भृग्वज्जिरादिभिर्भूयस्तपसोस्थापितस्तदा ॥ १५
 भृशं जज्वाल तेजस्वी तपसाप्यायितः शिखी ।
 दृष्ट्वा ऋषीन्भयाच्चापि प्रविवेश महार्णवम् ॥ १६
 तस्मिन्नेष्ट्रे जगद्भीतमथर्वाणमथाश्रितम् ।
 अर्चयामासुरेवैनमथर्वाणं सुरर्षयः ॥ १७
 अथर्वा त्वसृजल्लोकानात्मनालोक्य पावकम् ।

मिषतां सर्वभूतानामुन्ममाथ महार्णवम् ॥ १८
 एवमग्निर्भगवता नष्टः पूर्वमथर्वणा ।
 आहूतः सर्वभूतानां हव्यं वहति सर्वदा ॥ १९
 एवं त्वजनयद्विष्ण्यान्वेदोक्तान्विबुधान्वहून् ।
 विचरन्विबिधान्देशान्भ्रममाणस्तु तत्र वै ॥ २०
 सिन्धुवर्जं पञ्च नद्यो देविकाथ सरस्वती ।
 गङ्गा च शतकुम्भा च शरयूर्गण्डसाह्वया ॥ २१
 चर्मण्वती मही चैव मेध्या मेधातिथिस्तथा ।
 ताम्रावती वेत्रवती नद्यस्तिष्ठोऽथ कौशिकी ॥ २२
 तमसा नर्मदा चैव नदी गोदावरी तथा ।
 वेण्णा प्रवेणी भीमा च मेद्रथा चैव भारत ॥ २३
 भारती सुप्रयोगा च कावेरी मुर्मुरा तथा ।
 कृष्णा च कृष्णवेण्णा च कपिला शोण एव च ।
 एता नद्यस्तु विष्ण्यानां मातरो याः प्रकीर्तिताः ॥ २४
 अद्भुतस्य प्रिया भार्या तस्याः पुत्रो विदूरथः ।
 यावन्तः पावकाः प्रोक्ताः सोमास्तावन्त एव च ॥ २५
 अत्रेश्चाप्यन्ये जाता ब्रह्मणो मानसाः प्रजाः ।
 अत्रिः पुत्रान्सष्टुकामस्तानेवात्मन्यधारयत् ।
 तस्य तद्ब्रह्मणः कायान्निर्हरन्ति हुताशनाः ॥ २६
 एवमेते महात्मानः कीर्तितास्तेऽग्नयो मया ।
 अप्रमेया यथोत्पन्नाः श्रीमन्तस्तिमिरापहाः ॥ २७
 अद्भुतस्य तु माहात्म्यं यथा वेदेषु कीर्तितम् ।
 तादृशं विद्धि सर्वेषामेको ह्येष हुताशनः ॥ २८
 एक एवैष भगवान्विज्ञेयः प्रथमोऽङ्गिराः ।
 बहुधा निःसृतः कायाज्ज्योतिष्टोमः ऋतुर्यथा ॥ २९
 इत्येष वंशः सुमहानग्नीनां कीर्तितो मया ।
 पावितो विविधैर्मन्त्रैर्हव्यं वहति देहिनाम् ॥ ३०

इति श्रीमहाभारते आरण्यकपर्वणि

द्वादशाधिकद्विशततमोऽध्यायः ॥ २१२ ॥

२१३

मार्कण्डेय उवाच ।

अग्नीनां विविधो वंशः कीर्तितस्ते मयानघ ।
 शृणु जन्म तु कौरव्य कार्त्तिकेयस्य धीमतः ॥ १
 अद्भुतस्याद्भुतं पुत्रं प्रवक्ष्याम्यमितौजसम् ।
 जातं सप्तर्षिभार्याभिर्ब्रह्मण्यं कीर्तिवर्धनम् ॥ २
 देवासुराः पुरा यत्ता विनिघ्नन्तः परस्परम् ।
 तत्राजयन्सदा देवान्दानवा घोररूपिणः ॥ ३
 वध्यमानं बलं दृष्ट्वा बहुशस्तैः पुरंदरः ।
 स्वसैन्यनायकार्थाय चिन्तामाप भृशं तदा ॥ ४
 देवसेनां दानवैर्यो भग्नां दृष्ट्वा महाबलः ।
 पालयेद्वीर्यमाश्रित्य स ज्ञेयः पुरुषो मया ॥ ५
 स शैलं मानसं गत्वा ध्यायन्नर्थमिमं भृशम् ।
 शुश्रुवार्तस्वरं घोरमथ मुक्तं स्त्रिया तदा ॥ ६
 अभिधावतु मा कश्चित्पुरुषस्त्रातु चैव ह ।
 पतिं च मे प्रदिशतु स्वयं वा पतिरस्तु मे ॥ ७
 पुरंदरस्तु तामाह मा भैर्नास्ति भयं तव ।
 एवमुक्त्वा ततोऽपश्यत्केशिन स्थितमग्रतः ॥ ८
 किरीटिनं गदापाणि धातुमन्तमिवाचलम् ।
 हस्ते गृहीत्वा तां कन्यामथैनं वासवोऽब्रवीत् ॥ ९
 अनार्यकर्मन्कस्मात्त्वमिमां कन्यां जिहीर्षसि ।
 वज्रिणं मां विजानीहि विरमास्याः प्रबाधनात् ॥ १०

केश्युवाच ।

विसृजस्व त्वमेवैनानां शक्रेषा प्रार्थिता मया ।
 क्षमं ते जीवतो गन्तुं स्वपुरं पाकशासनम् ॥ ११

मार्कण्डेय उवाच ।

एवमुक्त्वा गदां केशी चिक्षेपेन्द्रवधाय वै ।
 तामापतन्तीं चिच्छेद मध्ये वज्रेण वासवः ॥ १२
 अथास्य शैलशिखरं केशी क्रुद्धो व्यवसृजत् ।
 तदापतन्तं संप्रेक्ष्य शैलशृङ्गं शतक्रतुः ।

बिभेद राजन्वज्रेण भुवि तन्निपपात ह ॥ १३
पतता तु तदा केशी तेन शृङ्गेण ताडितः ।
हित्वा कन्यां महाभागां प्राद्रवद्दृशपीडितः ॥ १४
अपयातेऽसुरे तस्मिंस्तां कन्यां वासवोऽब्रवीत् ।
कासि कस्यासि किं चेह कुरुषे त्वं शुभानने ॥ १५
कन्योवाच ।

अहं प्रजापतेः कन्या देवसेनेति विश्रुता ।
भगिनी दैत्यसेना मे सा पूर्वं केशिना हृता ॥ १६
सहैवावां भगिन्यौ तु सखीभिः सह मानसम् ।
आगच्छावेह रत्यर्थमनुज्ञाप्य प्रजापतिम् ॥ १७
नित्यं चावां प्रार्थयते हर्तुं केशी महासुरः ।
इच्छत्येनं दैत्यसेना न त्वहं पाकशासन ॥ १८
सा हृता तेन भगवन्मुक्ताहं त्वद्वलेन तु ।
त्वया देवेन्द्र निर्दिष्टं पतिमिच्छामि दुर्जयम् ॥ १९
इन्द्र उवाच ।

मम मातृष्वसेया त्वं माता दाक्षायणी मम ।
आख्यातं त्वमिच्छामि स्वयमात्मबलं त्वया ॥ २०
कन्योवाच ।

अबलाहं महाबाहो पतिस्तु बलवान्मम ।
वरदानात्पितुर्भावी सुरासुरनमस्कृतः ॥ २१
इन्द्र उवाच ।
कीदृशं वै बलं देवि पत्युस्तव भविष्यति ।
एतदिच्छाम्यहं श्रोतुं तव वाक्यमनिन्दिते ॥ २२
कन्योवाच ।

देवदानवयक्षाणां किंनरोरगरक्षसाम् ।
जेता स दृष्टो दुष्टानां महावीर्यो महाबलः ॥ २३
यस्तु सर्वाणि भूतानि त्वया सह विजेष्यति ।
स हि मे भविता भर्ता ब्रह्मण्यः कीर्तिवर्धनः ॥ २४
मार्कण्डेय उवाच ।

इन्द्रस्तस्या वचः श्रुत्वा दुःखितोऽचिन्तयद्भृशम् ।

अस्या देव्याः पतिर्नास्ति यादृशं संप्रभाषते ॥ २५
अथापश्यत्स उदये भास्करं भास्करद्युतिः ।
सोमं चैव महाभागं विशमानं दिवाकरम् ॥ २६
अमावास्यां संप्रवृत्तं मुहूर्तं रौद्रमेव च ।
देवासुरं च संग्रामं सोऽपश्यदुदये गिरौ ॥ २७
लोहितैश्च घनैर्युक्तां पूर्वां संध्यां शतक्रतुः ।
अपश्यल्लोहितोदं च भगवान्वरुणालयम् ॥ २८
भृगुमिश्राङ्गिरोमिश्रं हुतं मन्त्रैः पृथग्विधैः ।
हव्यं गृहीत्वा वह्निं च प्रविशन्तं दिवाकरम् ॥ २९
पर्वं चैव चतुर्विंशं तदा सूर्यमुपस्थितम् ।
तथा धर्मगतं रौद्रं सोमं सूर्यगतं च तम् ॥ ३०
समालोक्यैकतामेव शशिनो भास्करस्य च ।
समवायं तु तं रौद्रं दृष्ट्वा शक्रो व्यचिन्तयत् ॥ ३१
एष रौद्रश्च संघातो महान्युक्तश्च तेजसा ।
सोमस्य वह्निसूर्याभ्यामद्भुतोऽयं समागमः ।
जनयेद्यं सुतं सोमः सोऽस्या देव्याः पतिर्भवेत् ॥ ३२
अग्निश्चैतैर्गुणैर्युक्तः सर्वैरग्निश्च देवता ।
एष चेज्जनयेद्भर्मं सोऽस्या देव्याः पतिर्भवेत् ॥ ३३
एवं संचिन्त्य भगवान्ब्रह्मलोकं तदा गतः ।
गृहीत्वा देवसेनां तामवन्दत्स पितामहम् ।
उवाच चास्या देव्यास्त्वं साधु शूरं पतिं दिश ॥ ३४
ब्रह्मोवाच ।

यथैतच्चिन्तितं कार्यं त्वया दानवसूदन ।
तथा स भविता गर्भो बलवानुरुविक्रमः ॥ ३५
स भविष्यति सेनानीस्त्वया सह शतक्रतो ।
अस्या देव्याः पतिश्चैव स भविष्यति वीर्यवान् ॥ ३६
मार्कण्डेय उवाच ।

एतच्छ्रुत्वा नमस्तस्मै कृत्वासौ सह कन्यया ।
तत्राभ्यगच्छदेवेन्द्रो यत्र देवर्षयोऽभवन् ।
वसिष्ठप्रमुखा मुख्या विप्रेन्द्राः सुमहाव्रताः ॥ ३७

भागार्थं तपसोपात्तं तेषां सोमं तथाध्वरे ।
 पिपासवो ययुर्देवाः शतक्रतुपुरोगमाः ॥ ३८
 इष्टिं कृत्वा यथान्यायं सुसमिद्धे हुताशने ।
 जुहुवुस्ते महात्मानो हव्यं सर्वदिवौकसाम् ॥ ३९
 समाहूतो हुतवहः सोऽद्भुतः सूर्यमण्डलात् ।
 विनिःसृत्याययौ वह्निर्वाग्यतो विधिवत्प्रभुः ।
 आगम्याहवनीयं वै तैर्द्विजैर्मन्त्रतो हुतम् ॥ ४०
 स तत्र विविधं हव्यं प्रतिगृह्य हुताशनः ।
 ऋषिभ्यो भरतश्रेष्ठ प्रायच्छत दिवौकसाम् ॥ ४१
 निष्कामंश्चाप्यपश्यत्स पत्नीस्तेषां महात्मनाम् ।
 स्वेष्वाश्रमेषूपविष्टाः स्नायन्तीश्च यथासुखम् ॥ ४२
 रुक्मवेदिनिभास्तास्तु चन्द्रलेखा इवामलाः ।
 हुताशनार्चिप्रतिमाः सर्वास्तारा इवाद्भुताः ॥ ४३
 स तद्गतेन मनसा बभूव क्षुभितेन्द्रियः ।
 पत्नीर्दृष्ट्वा द्विजेन्द्राणां वह्निः कामवशं ययौ ॥ ४४
 स भूयश्चिन्तयामास न न्याय्यं क्षुभितोऽस्मि यत् ।
 साध्वीः पत्नीर्द्विजेन्द्राणामकामाः कामयाम्यहम् ॥
 नैताः शक्या मया द्रष्टुं स्पष्टुं वाप्यनिमित्ततः ।
 गार्हपत्यं समाविश्य तस्मात्पश्याम्यभीक्ष्णशः ॥ ४६
 संस्पृशन्निव सर्वास्ताः शिखाभिः काञ्चनप्रभाः ।
 पश्यमानश्च मुमुदे गार्हपत्यं समाश्रितः ॥ ४७
 निरुध्य तत्र सुचिरमेवं वह्निर्वशं गतः ।
 मनस्तासु विनिश्चिप्य कामयानो वराङ्गनाः ॥ ४८
 कामसंतप्तहृदयो देहत्यागे सुनिश्चितः ।
 अलाभे ब्राह्मणस्त्रीणामभिर्वनमुपागतः ॥ ४९
 स्वाहा तं दक्षदुहिता प्रथमं कामयत्तदा ।
 सा तस्य छिद्रमन्वैच्छच्चिरात्प्रभृति भासिनी ।
 अप्रमत्तस्य देवस्य न चापश्यदनिन्दिता ॥ ५०
 सा तं ज्ञात्वा यथावत्तु वह्निं वनमुपागतम् ।
 तत्त्वतः कामसंतप्तं चिन्तयामास भासिनी ॥ ५१

अहं सप्तर्षिपत्नीनां कृत्वा रूपाणि पावकम् ।
 कामयिष्यामि कामार्तं तासां रूपेण मोहितम् ।
 एवं कृते प्रीतिरस्य कामावाप्तिश्च मे भवेत् ॥ ५२

इति श्रीमद्वाभारते आरण्यकपर्वणि

अथोदशाधिकद्विशततमोऽध्यायः ॥ २१३ ॥

२१४

मार्कण्डेय उवाच ।

शिवा भार्या त्वङ्गिरसः शीलरूपगुणान्विता ।
 तस्याः सा प्रथमं रूपं कृत्वा देवी जनाधिप ।
 जगाम पावकाभ्याशं तं चोवाच वराङ्गना ॥ १
 मामग्रे कामसंतप्तां त्वं कामयितुमर्हसि ।
 करिष्यसि न चेदेवं मृतां मामुपधारय ॥ २
 अहमङ्गिरसो भार्या शिवा नाम हुताशन ।
 सखीभिः सहिता प्राप्ता मन्त्रयित्वा विनिश्चयम् ॥ ३

अग्निरुवाच ।

कथं मां त्वं विजानीषे कामार्तमितराः कथम् ।
 यास्त्वया कीर्तिताः सर्वाः सप्तर्षीणां प्रियाः स्त्रियः ॥ ४

शिवोवाच ।

अस्माकं त्वं प्रियो नित्यं बिभीमस्तु वयं तव ।
 त्वच्चित्तमिङ्गितैर्ज्ञात्वा प्रेषितास्मि तवान्तिकम् ॥ ५
 मैथुनायेह संप्राप्ता कामं प्राप्तं द्रुतं चर ।
 मातरो मां प्रतीक्षन्ते गमिष्यामि हुताशन ॥ ६

मार्कण्डेय उवाच ।

ततोऽग्निरुपयेमे तां शिवां प्रीतिमुदायुतः ।
 प्रीत्या देवी च संयुक्ता शुक्रं जग्राह पाणिना ॥ ७
 अचिन्तयन्ममेदं ये रूपं द्रक्ष्यन्ति कानने ।
 ते ब्राह्मणीनामनृतं दोषं वक्ष्यन्ति पावके ॥ ८
 तस्मादेतद्रक्ष्यमाणा गरुडी संभवाम्यहम् ।
 वनान्निर्गमनं चैव सुखं मम भविष्यति ॥ ९
 सुपर्णी सा तदा भूत्वा निर्जगाम महावनात् ।

अपश्यत्पर्वतं श्वेतं शरस्तम्बैः सुसंवृतम् ॥ १०
 दृष्टीविषैः सप्तशीर्षैर्गुप्तं भोगिभिरद्भुतैः ।
 रक्षोभिश्च पिशाचैश्च रौद्रैर्भूतगणैस्तथा ।
 राक्षसीभिश्च संपूर्णमनेकैश्च सृगद्विजैः ॥ ११
 सा तत्र सहसा गत्वा शैलपृष्ठं सुदुर्गमम् ।
 प्राक्षिपत्काञ्चने कुण्डे शुक्रं सा त्वरिता सती ॥ १२
 शिष्टानामपि सा देवी सप्तर्षीणां महात्मनाम् ।
 पत्नीसरूपतां कृत्वा कामयामास पावकम् ॥ १३
 दिव्यरूपमरुन्धत्याः कर्तुं न शक्ति तया ।
 तस्यास्तपःप्रभावेण भर्तृशुश्रूषणेन च ॥ १४
 षट्कृत्वस्तत्तु निक्षिप्तमग्रे रेतः कुरुत्तम ।
 तस्मिन्कुण्डे प्रतिपदि कामिन्या स्वाहया तदा ॥ १५
 तत्कञ्चं तेजसा तत्र संभृतं जनयत्सुतम् ।
 ऋषिभिः पूजितं स्कन्नमनयत्स्कन्दतां ततः ॥ १६
 षट्शिरा द्विगुणश्रोत्रो द्वादशाक्षिभुजक्रमः ।
 एकग्रीवस्वेककायः कुमारः समपद्यत ॥ १७
 द्वितीयायामभिव्यक्तस्तृतीयायां शिशुर्वभौ ।
 अङ्गप्रत्यङ्गसंभूतश्चतुर्थ्यामभवद्बुधः ॥ १८
 लोहिताश्रेण महता संवृतः सह विद्युता ।
 लोहिताश्रे सुमहति भाति सूर्य इवोदितः ॥ १९
 गृहीतं तु धनुस्तेन विपुलं लोमहर्षणम् ।
 न्यस्तं यन्निपुरघ्नेन सुरारिविनिवृन्तनम् ॥ २०
 तद्गृहीत्वा धनुःश्रेष्ठं ननाद बलवांस्तदा ।
 संमोहयन्निवेमान्स त्रील्लोकान्सचराचरान् ॥ २१
 तस्य तं निनदं श्रुत्वा महामेघौघनिखनम् ।
 उत्पेततुर्महानागौ चित्रशैरावतश्च ह ॥ २२
 तावापतन्तौ संप्रेक्ष्य स बालार्कसमद्युतिः ।
 द्वाभ्यां गृहीत्वा पाणिभ्यां शक्ति चान्येन पाणिना ।
 अपरेणाभिदायादस्ताम्रचूडं भुजेन सः ॥ २३

महाकायमुपश्लिष्टं कुक्कुटं बलिनां वरम् ।
 गृहीत्वा व्यनदद्भीमं चिक्रीड च महाबलः ॥ २४
 द्वाभ्यां भुजाभ्यां बलवान्गृहीत्वा शङ्खमुत्तमम् ।
 प्राध्मापयत भूतानां त्रासनं बलिनामपि ॥ २५
 द्वाभ्यां भुजाभ्यामाकाशं बहुशो निजघान सः ।
 क्रीडन्भाति महासेनस्त्रील्लोकान्वदनैः पिबन् ।
 पर्वताग्रेऽप्रमेयात्मा रश्मिमानुदये यथा ॥ २६
 स तस्य पर्वतस्याग्रे निषण्णोऽद्भुतविक्रमः ।
 व्यलोक्यदमेयात्मा मुखैर्नानाविधैर्दिशः ।
 स पश्यन्विविधान्भावांश्चकार निनदं पुनः ॥ २७
 तस्य तं निनदं श्रुत्वा न्यपतन्बहुधा जनाः ।
 भीताश्चोद्विग्नमनसस्तमेव शरणं ययुः ॥ २८
 ये तु तं संश्रिता देवं नानावर्णास्तदा जनाः ।
 तानप्याहुः पारिषदान्ब्राह्मणाः सुमहाबलान् ॥ २९
 स तूत्थाय महाबाहुरूपसान्त्व्य च ताञ्जनान् ।
 धनुर्विकृष्य व्यसृजद्वाणाञ्छ्वेते महागिरौ ॥ ३०
 बिभेद स शरैः शैलं क्रौञ्चं हिमवतः सुतम् ।
 तेन हंसाश्च गृध्राश्च मेरुं गच्छन्ति पर्वतम् ॥ ३१
 स विशीर्णोऽपतच्छैलो भृशमार्तस्वरान्बुधन् ।
 तस्मिन्निपतिते त्वन्ये नेदुः शैला भृशं भयात् ॥ ३२
 स तं नादं भृशार्तानां श्रुत्वापि बलिनां वरः ।
 न प्राण्यथदमेयात्मा शक्तिमुद्यम्य चानदत् ॥ ३३
 सा तदा विपुला शक्तिः क्षिप्ता तेन महात्मना ।
 बिभेद शिखरं घोरं श्वेतस्य तरसा गिरेः ॥ ३४
 स तेनाभिहतो दीनो गिरिः श्वेतोऽचलैः सह ।
 उत्पपात मही त्यक्त्वा भीतस्तस्मान्महात्मनः ॥ ३५
 ततः प्रव्यथिता भूमिर्व्यशीर्यत समन्ततः ।
 आर्ता स्कन्दं समासाद्य पुनर्बलवती बभौ ॥ ३६
 पर्वताश्च नमस्कृत्य तमेव पृथिवीं गताः ।

अथायमभजल्लोकः स्कन्दं शुक्लस्य पञ्चसीम् ॥ ३७

इति श्रीमहाभारते आरण्यकपर्वणि

चतुर्दशाधिकद्विशततमोऽध्यायः ॥ २१४ ॥

२१५

मार्कण्डेय उवाच ।

ऋषयस्तु महाघोरान्दृष्टोत्पातान्पृथग्विधान् ।
अकुर्वञ्शान्तिमुद्विग्ना लोकानां लोकभावनाः ॥ १
निवसन्ति वने ये तु तस्मिंश्चैत्ररथे जनाः ।
तेऽब्रुवन्नेष नोऽनर्थः पावकेनाहृतो महान् ।
संगम्य षड्भिः पत्नीभिः सप्तर्षीणामिति स्म ह ॥ २
अपरे गरुडीमाहुस्त्वयानर्थोऽयमाहृतः ।
यैर्दृष्टा सा तदा देवी तस्या रूपेण गच्छती ।
न तु तत्स्वाहया कर्म कृतं जानाति वै जनः ॥ ३
सुपर्णी तु वचः श्रुत्वा ममायं तनयस्त्विति ।
उपगम्य शनैः स्कन्दमाहाहं जननी तव ॥ ४
अथ सप्तर्षयः श्रुत्वा जातं पुत्रं महौजसम् ।
तत्पुत्रः षट् तदा पत्नीर्विना देवीमरुन्धतीम् ॥ ५
षड्भिरेव तदा जातमाहुस्तद्वनवासिनः ।
सप्तर्षीणाह च स्वाहा मम पुत्रोऽयमित्युत ।
अहं जाने नैतदेवमिति राजन्पुनः पुनः ॥ ६
विश्वामित्रस्तु कृत्वेष्टि सप्तर्षीणां महामुनिः ।
पावकं कामसंतप्तमदृष्टः पृष्ठतोऽन्वगात् ।
तत्तेन निखिलं सर्वमवबुद्धं यथातथम् ॥ ७
विश्वामित्रस्तु प्रथमं कुमारं शरणं गतः ।
स्तवं दिव्यं संप्रचक्रे महासेनस्य चापि सः ॥ ८
मङ्गलानि च सर्वाणि कौमाराणि त्रयोदश ।
जातकर्मादिकास्तस्य क्रियाश्चक्रे महामुनिः ॥ ९
षड्वक्त्रस्य तु माहात्म्यं कुक्कुटस्य च साधनम् ।
शक्त्या देव्याः साधनं च तथा पारिषदामपि ॥ १०

म. भा. ८७

विश्वामित्रश्चकारैतत्कर्म लोकहिताय वै ।

तस्मादपिः कुमारस्य विश्वामित्रोऽभवत्प्रियः ॥ ११

अन्वजानाच्च स्वाहाया रूपान्यत्वं महामुनिः ।

अब्रवीच्च मुनीन्सर्वान्नापराध्यन्ति वै स्त्रियः ।

श्रुत्वा तु तत्त्वतस्तस्मात्ते पत्नीः सर्वतोऽत्यजन् ॥ १२

स्कन्दं श्रुत्वा ततो देवा वासवं सहितान्ब्रुवन् ।

अविषह्यबलं स्कन्दं जहि शक्राशु माचिरम् ॥ १३

यदि वा न निहंसेनमद्येन्द्रोऽयं भविष्यति ।

त्रैलोक्यं संनिगृह्यास्मांस्त्वां च शक्र महाबलः ॥ १४

स तानुवाच व्यथितो बालोऽयं सुमहाबलः ।

स्रष्टारमपि लोकानां युधि विक्रम्य नाशयेत् ॥ १५

सर्वास्त्वद्याभिगच्छन्तु स्कन्दं लोकस्य मातरः ।

कामवीर्यां घ्नन्तु चैनं तथेत्युक्त्वा च ता ययुः ॥ १६

तमप्रतिबलं दृष्ट्वा विषण्णवदनास्तु ताः ।

अशक्योऽयं विचिन्त्यैवं तमेव शरणं ययुः ॥ १७

ऊचुश्चापि त्वमस्माकं पुत्रोऽस्माभिर्धृतं जगत् ।

अभिनन्दस्व नः सर्वाः प्रस्रुताः स्नेहविह्वलाः ॥ १८

ताः संपूज्य महासेनः कामांश्चासां प्रदाय सः ।

अपश्यदग्निमायान्तं पितरं बलिनां बली ॥ १९

स तु संपूजितस्तेन सह मातृगणेन ह ।

परिवार्य महासेनं रक्षमाणः स्थितः स्थिरम् ॥ २०

सर्वासां या तु मातृणां नारी क्रोधसमुद्भवा ।

धात्री सा पुत्रवत्स्कन्दं शूलहस्ताभ्यरक्षत ॥ २१

लोहितस्योदधेः कन्या क्रूरा लोहितभोजना ।

परिष्वज्य महासेनं पुत्रवत्पर्यरक्षत ॥ २२

अग्निर्भूत्वा नैगमेयश्छागवक्त्रो बहुप्रजः ।

रमयामास शैलस्थं बालं क्रीडनकैरिव ॥ २३

इति श्रीमहाभारते आरण्यकपर्वणि

पञ्चदशाधिकद्विशततमोऽध्यायः ॥ २१५ ॥

२१६

मार्कण्डेय उवाच ।

ग्रहाः सोपग्रहाश्चैव ऋषयो मातरस्तथा ।
 हुताशनमुखाश्चापि दीप्ताः पारिषदां गणाः ॥ १
 एते चान्ये च बहवो घोरास्त्रिदिववासिनः ।
 परिवार्य महासेनं स्थिता मातृगणैः सह ॥ २
 संदिग्धं विजयं दृष्ट्वा विजयेप्सुः सुरेश्वरः ।
 आरुह्यैरावतस्कन्धं प्रययौ दैवतैः सह ।
 विजिघांसुर्महासेनमिन्द्रस्तूर्णतरं ययौ ॥ ३
 उग्रं तच्च महावेगं देवानीकं महाप्रभम् ।
 विचित्रध्वजसंनाहं नानावाहनकार्मुकम् ।
 प्रवराम्बरसंवीतं श्रिया जुष्टमलंकृतम् ॥ ४
 विजिघांसुं तदायान्तं कुमारः शकमभ्ययात् ।
 विनदन्पथि शकस्तु द्रुतं याति महाबलः ।
 संहर्षयन्देवसेनां जिघांसुः पावकात्मजम् ॥ ५
 संपूज्यमानस्त्रिदशैस्तथैव परमर्षिभिः ।
 समीपमुपसंप्राप्तः कार्त्तिकेयस्य वासवः ॥ ६
 सिंहनादं ततश्चक्रे देवेशः सहितः सुरैः ।
 गुहोऽपि शब्दं तं श्रुत्वा व्यनदत्सागरो यथा ॥ ७
 तस्य शब्देन महता समुद्धूतोदधिप्रभम् ।
 बभ्राम तत्र तत्रैव देवसैन्यमचेतनम् ॥ ८
 जिघांसूनुपसंप्राप्तान्देवान्दृष्ट्वा स पावकिः ।
 विससर्ज मुखात्कुट्टः प्रवृद्धाः पावकार्चिषः ।
 ता देवसैन्यान्यदहन्वेष्टमानानि भूतले ॥ ९
 ते प्रदीप्तशिरोदेहाः प्रदीप्तायुधवाहनाः ।
 प्रच्युताः सहसा भान्ति चित्रास्तारागणा इव ॥ १०
 दह्यमानाः प्रपन्नास्ते शरणं पावकात्मजम् ।
 देवा वज्रधरं त्यक्त्वा ततः शान्तिमुपागताः ॥ ११
 त्यक्तो देवैस्ततः स्कन्दे वज्रं शक्रोऽभ्यवासृजत् ।
 तद्विस्मृतं जघानाशु पार्श्वं स्कन्दस्य दक्षिणम् ।

विभेदं च महाराज पार्श्वं तस्य महात्मनः ॥ १२
 वज्रप्रहारात्स्कन्दस्य संजातः पुरुषोऽपरः ।
 युवा काञ्चनसंनाहः शक्तिधृग्दिव्यकुण्डलः ।
 यद्वज्रविशनाज्जातो विशाखस्तेन सोऽभवत् ॥ १३
 तं जातमपरं दृष्ट्वा कालानलसमद्युतिम् ।
 भयादिन्द्रस्ततः स्कन्दं प्राञ्जलिः शरणं गतः ॥ १४
 तस्याभयं ददौ स्कन्दः सहसैन्यस्य सत्तम ।
 ततः प्रहृष्टास्त्रिदशा वादित्राण्यभ्यवादयन् ॥ १५

इति श्रीमहाभारते आरण्यकपर्वणि

षोडशाधिकद्विशततमोऽध्यायः ॥ २१६ ॥

२१७

मार्कण्डेय उवाच ।

स्कन्दस्य पार्षदान्घोराञ्जुगुण्वाद्भुतदर्शनान् ।
 वज्रप्रहारात्स्कन्दस्य जल्लुस्तत्र कुमारकाः ।
 ये हरन्ति शिशूञ्जातान्गर्भस्थान्श्चैव दारुणाः ॥ १
 वज्रप्रहारात्कन्याश्च जज्ञिरेऽस्य महाबलाः ।
 कुमारश्च विशाखं तं पितृत्वे समकल्पयन् ॥ २
 स भूत्वा भगवान्संख्ये रक्षंश्छागमुखस्तदा ।
 वृतः कन्यागणैः सर्वैरात्मनीनैश्च पुत्रकैः ॥ ३
 मातृणां प्रेक्षतीनां च भद्रशाखश्च कौशलः ।
 ततः कुमारपितरं स्कन्दमाहुर्जना भुवि ॥ ४
 रुद्रमग्निमुमां स्वाहां प्रदेशेषु महाबलाम् ।
 यजन्ति पुत्रकामाश्च पुत्रिणश्च सदा जनाः ॥ ५
 यास्तास्त्वजनयत्कन्यास्तपो नाम हुताशनः ।
 किं करोमीति ताः स्कन्दं संप्राप्ताः समभाषत ॥ ६

मातर ऊचुः ।

भवेम सर्वलोकस्य वयं मातर उत्तमाः ।
 प्रसादात्तव पूज्याश्च प्रियमेतत्कुरुष्व नः ॥ ७

मार्कण्डेय उवाच ।

सोऽब्रवीद्वाढमित्येवं भविष्यध्वं पृथग्विधाः ।

अशिवाश्च शिवाश्चैव पुनः पुनरुदारधीः ॥ ८
 ततः संकल्प्य पुत्रत्वे स्कन्दं मातृगणोऽगमत् ।
 काकी च हलिमा चैव रुद्राथ बृहली तथा ।
 आर्या पलाला वै मित्रा सप्तैताः शिशुमातरः ॥ ९
 एतासां वीर्यसंपन्नः शिशुर्नामातिदारुणः ।
 स्कन्दप्रसादजः पुत्रो लोहिताक्षो भयंकरः ॥ १०
 एष वीराष्टकः प्रोक्तः स्कन्दमातृगणोद्भवः ।
 छागवक्त्रेण सहितो नवकः परिकीर्त्यते ॥ ११
 षष्ठं छागमयं वक्त्रं स्कन्दस्यैवेति विद्धि तत् ।
 षट्शिरोभ्यन्तरं राजन्नित्यं मातृगणार्चितम् ॥ १२
 षण्णां तु प्रवरं तस्य शीर्षाणामिह शब्दयते ।
 शक्तिं येनासृजदिव्यां भद्रशाख इति स्म ह ॥ १३
 इत्येतद्विविधाकारं वृत्तं शुक्लस्य पञ्चमीम् ।
 तत्र युद्धं महाघोरं वृत्तं षष्ठ्यां जनाधिप ॥ १४
 इति श्रीमहाभारते आरण्यकपर्वणि

सप्तदशाधिकद्विशततमोऽध्यायः ॥ २१७ ॥

२१८

मार्कण्डेय उवाच ।

उपविष्टं ततः स्कन्दं हिरण्यकवचस्रजम् ।
 हिरण्यचूडमुकुटं हिरण्याक्षं महाप्रभम् ॥ १
 लोहिताम्बरसंवीतं तीक्ष्णदंष्ट्रं मनोरमम् ।
 सर्वलक्षणसंपन्नं त्रैलोक्यस्यापि सुप्रियम् ॥ २
 ततस्तं वरदं शूरं युवानं मृष्टकुण्डलम् ।
 अभजत्पद्मरूपा श्रीः स्वयमेव शरीरिणी ॥ ३
 श्रिया जुष्टः पृथुयशाः स कुमारवरस्तदा ।
 निषण्णो दृश्यते भूतैः पौर्णमास्यां यथा शशी ॥ ४
 अपूजयन्महात्मानो ब्राह्मणास्तं महाबलम् ।
 इदमाहुस्तदा चैव स्कन्दं तत्र महर्षयः ॥ ५
 हिरण्यवर्णं भद्रं ते लोकानां शंकरो भव ।
 त्वया षड्राजजातेन सर्वे लोका वशीकृताः ॥ ६

अभयं च पुनर्दत्तं त्वयैवैषां सुरोत्तम ।
 तस्मादिन्द्रो भवानस्तु त्रैलोक्यस्याभयंकरः ॥ ७

स्कन्द उवाच ।

किमिन्द्रः सर्वलोकानां करोतीह तपोधनाः ।
 कथं देवगणांश्चैव पाति नित्यं सुरेश्वरः ॥ ८

ऋषय ऊचुः ।

इन्द्रो दिशति भूतानां बलं तेजः प्रजाः सुखम् ।
 तुष्टः प्रयच्छति तथा सर्वान्दायान्सुरेश्वरः ॥ ९
 दुर्वृत्तानां संहरति वृत्तस्थानां प्रयच्छति ।
 अनुशास्ति च भूतानि कार्येषु बलसूदनः ॥ १०
 असूर्ये च भवेत्सूर्यस्तथाचन्द्रे च चन्द्रमाः ।
 भवत्यग्निश्च वायुश्च पृथिव्यापश्च कारणैः ॥ ११
 एतदिन्द्रेण कर्तव्यमिन्द्रे हि विपुलं बलम् ।
 त्वं च वीर बलश्रेष्ठस्तस्मादिन्द्रो भवस्व नः ॥ १२

शक्र उवाच ।

भवस्वेन्द्रो महाबाहो सर्वेषां नः सुखावहः ।
 अभिषिच्यस्व चैवाद्य प्राप्तुरूपोऽसि सत्तम ॥ १३

स्कन्द उवाच ।

शाधि त्वमेव त्रैलोक्यमव्यग्रो विजये रतः ।
 अहं ते किंकरः शक्र न ममेन्द्रत्वमीप्सितम् ॥ १४

शक्र उवाच ।

बलं तवाद्भुतं वीर त्वं देवानामरीञ्जहि ।
 अवज्ञास्यन्ति मां लोका वीर्येण तव विस्मिताः ॥ १५
 इन्द्रत्वेऽपि स्थितं वीर बलहीनं पराजितम् ।
 आवयोश्च मिथो भेदे प्रयतिष्यन्त्यतन्द्रिताः ॥ १६
 भेदिते च त्वयि विभो लोको द्वैधमुपेक्ष्यति ।
 द्विधाभूतेषु लोकेषु निश्चितेष्ववयोस्तथा ।
 विग्रहः संप्रवर्तते भूतभेदान्महाबल ॥ १७
 तत्र त्वं मां रणे तात यथाश्रद्धं विजेष्यसि ।

तस्मादिन्द्रो भवानद्य भविता मा विचारय ॥ १८

स्कन्द उवाच ।

त्वमेव राजा भद्रं ते त्रैलोक्यस्य ममैव च ।

करोमि किं च ते शक्र शासनं तद्वीहि मे ॥ १९

शक्र उवाच ।

यदि सत्यमिदं वाक्यं निश्चयाद्वाषितं त्वया ।

यदि वा शासनं स्कन्द कर्तुमिच्छसि मे शृणु ॥ २०

अभिषिच्यस्व देवानां सेनापत्ये महाबल ।

अहमिन्द्रो भविष्यामि तव वाक्यान्महाबल ॥ २१

स्कन्द उवाच ।

दानवानां विनाशाय देवानामर्थसिद्धये ।

गोब्राह्मणस्य त्राणार्थं सेनापत्येऽभिषिञ्च माम् ॥ २२

मार्कण्डेय उवाच ।

सोऽभिषिक्तो मधवता सर्वैर्देवगणैः सह ।

अतीव शुशुभे तत्र पूज्यमानो महर्षिभिः ॥ २३

तस्य तत्काञ्चनं छत्रं ध्रियमाणं व्यरोचत ।

यथैव सुसमिद्धस्य पावकस्यात्ममण्डलम् ॥ २४

विश्वकर्मकृता चास्य दिव्या माला हिरण्मयी ।

आबद्धा त्रिपुरघ्नेन स्वयमेव यशस्विना ॥ २५

आगम्य मनुजव्याघ्र सह देव्या परंतप ।

अर्चयामास सुप्रीतो भगवान्गोवृषध्वजः ॥ २६

रुद्रमग्निं द्विजाः प्राहू रुद्रसूनुस्ततस्तु सः ।

रुद्रेण शुक्रमुत्सृष्टं तच्छ्वेतः पर्वतोऽभवत् ।

पावकस्येन्द्रियं श्वेते कृत्तिकाभिः कृतं नगे ॥ २७

पूज्यमानं तु रुद्रेण दृष्ट्वा सर्वे दिवौकसः ।

रुद्रसूनुं ततः प्राहुर्गुहं गुणवतां वरम् ॥ २८

अनुप्रविश्य रुद्रेण वह्निं जातो ह्ययं शिशुः ।

तत्र जातस्ततः स्कन्दो रुद्रसूनुस्ततोऽभवत् ॥ २९

रुद्रस्य वहेः स्वाहायाः वण्णां स्त्रीणां च तेजसा ।

जातः स्कन्दः सुरश्रेष्ठो रुद्रसूनुस्ततोऽभवत् ॥ ३०

अरजे वाससी रक्ते वसानः पावकात्मजः ।

भाति दीप्तवपुः श्रीमान्रक्ताभ्राभ्यामिवांशुमान् ॥ ३१

कुक्कुटश्चाग्निना दत्तस्तस्य केतुरलंकृतः ।

रथे समुच्छ्रितो भाति कालाग्निरिव लोहितः ॥ ३२

विवेश कवचं चास्य शरीरं सहजं ततः ।

युध्यमानस्य देवस्य प्रादुर्भवति तत्सदा ॥ ३३

शक्तिर्वर्म बलं तेजः कान्तत्वं सत्यमक्षतिः ।

ब्रह्मण्यत्वमसंमोहो भक्तानां परिरक्षणम् ॥ ३४

निष्कन्तनं च शत्रूणां लोकानां चाभिरक्षणम् ।

स्कन्देन सह जातानि सर्वाण्येव जनाधिप ॥ ३५

एवं देवगणैः सर्वैः सोऽभिषिक्तः स्वलंकृतः ।

बभौ प्रतीतः सुमनाः परिपूर्णन्दुर्दर्शनः ॥ ३६

इष्टैः स्वाध्यायघोषैश्च देवतूर्यरवैरपि ।

देवगन्धर्वगीतैश्च सर्वैरप्सरसां गणैः ॥ ३७

एतैश्चान्यैश्च विविधैर्हृष्टतुष्टैरलंकृतैः ।

क्रीडन्निव तदा देवैरभिषिक्तः स पावकिः ॥ ३८

अभिषिक्तं महासेनमपश्यन्त दिवौकसः ।

विनिहत्य तमः सूर्यं यथेहाभ्युदितं तथा ॥ ३९

अथैनमभ्ययुः सर्वा देवसेनाः सहस्रशः ।

अस्माकं त्वं पतिरिति ब्रुवाणाः सर्वतोदिशम् ॥ ४०

ताः समासाद्य भगवान्सर्वभूतगणैर्वृतः ।

अर्चितश्च स्तुतश्चैव सान्त्वयामास ता अपि ॥ ४१

शतक्रतुश्चाभिषिच्य स्कन्दं सेनापति तदा ।

सस्मार तां देवसेनां या सा तेन विमोक्षिता ॥ ४२

अयं तस्याः पतिर्नूनं विहितो ब्रह्मणा स्वयम् ।

इति चिन्त्यानयामास देवसेनां स्वलंकृताम् ॥ ४३

स्कन्दं चोवाच बलभित्तं कन्या सुरोत्तम ।

अजाते त्वयि निर्दिष्टा तव पत्नी स्वयंभुवा ॥ ४४

तस्मात्त्वमस्या विधिवत्पाणि मन्त्रपुरस्कृतम् ।

गृहाण दक्षिणं देव्याः पाणिना पद्मवर्चसम् ॥ ४५

एवमुक्तः स जग्राह तस्याः पाणिं यथाविधि ।
 बृहस्पतिर्मन्त्रविधिं जजाप च जुहाव च ॥ ४६
 एवं स्कन्दस्य महिषी देवसेनां विदुर्बुधाः ।
 षष्ठीं यां ब्राह्मणाः प्राहुर्लक्ष्मीमाशां सुखप्रदाम् ।
 सिनीवाली कुहूँ चैव सदृष्टिमपराजिताम् ॥ ४७
 यदा स्कन्दः पतिलब्धः शाश्वतो देवसेनया ।
 तदा तमाश्रयल्लक्ष्मीः स्वयं देवी शरीरिणी ॥ ४८
 श्रीजुष्टः पञ्चमी स्कन्दस्तस्माच्छ्रीपञ्चमी स्मृता ।
 षष्ठ्यां कृतार्थोऽभूद्यस्मात्तस्मात्षष्ठी महातिथिः ॥ ४९
 इति श्रीमहाभारते आरण्यकपर्वणि

अष्टादशाधिकद्विशततमोऽध्यायः ॥ २१८ ॥

२१९

मार्कण्डेय उवाच ।

श्रिया जुष्टं महासेनं देवसेनापतिं कृतम् ।
 सप्तर्षिपत्न्यः षड् देव्यस्तत्सकाशमथागमन् ॥ १
 ऋषिभिः संपरित्यक्ता धर्मयुक्ता महाव्रताः ।
 द्रुतमागम्य चोचुस्ता देवसेनापतिं प्रभुम् ॥ २
 वयं पुत्रं परित्यक्ता भर्तृभिर्देवसंमितैः ।
 अकारणाद्गुषा तात पुण्यस्थानान्परिच्युताः ॥ ३
 अस्माभिः किल जातस्त्वमिति केनाप्युदाहृतम् ।
 असत्यमेतत्संश्रुत्य तस्मान्नस्मात्तुमर्हसि ॥ ४
 अक्षयश्च भवेत्स्वर्गस्त्वत्प्रसादाद्वि नः प्रभो ।
 त्वां पुत्रं चाप्यभीप्सामः कृत्वैतदनृणो भव ॥ ५

स्कन्द उवाच ।

मातरो हि भवत्यो मे सुतो वोऽहमनिन्दिताः ।
 यच्चाभीप्सथ तत्सर्वं संभविष्यति वस्तथा ॥ ६

मार्कण्डेय उवाच ।

एवमुक्ते ततः शक्रं किं कार्यमिति सोऽब्रवीत् ।
 उक्तः स्कन्देन ब्रूहीति सोऽब्रवीद्वासवस्ततः ॥ ७
 अभिजित्स्पर्धमाना तु रोहिण्या कन्यसी स्वसा ।

इच्छन्ती ज्येष्ठतां देवी तपस्तप्तुं वनं गता ॥ ८
 तत्र मूढोऽस्मि भद्रं ते नक्षत्रं गगनाद्भुतम् ।
 कालं त्विमं परं स्कन्द ब्रह्मणा सह चिन्तय ॥ ९
 धनिष्ठादिस्तदा कालो ब्रह्मणा परिनिर्मितः ।
 रोहिण्याद्योऽभवत्पूर्वमेवं संख्या समाभवत् ॥ १०
 एवमुक्ते तु शक्रेण त्रिदिवं कृत्तिका गताः ।
 नक्षत्रं शकटाकारं भाति तद्वह्निदैवतम् ॥ ११
 विनता चाब्रवीत्स्कन्द मम त्वं पिण्डदः सुतः ।
 इच्छामि नित्यमेवाहं त्वया पुत्रं सहासितुम् ॥ १२
 स्कन्द उवाच ।

एवमस्तु नमस्तेऽस्तु पुत्रस्नेहात्प्रशाधि माम् ।
 क्षुषया पूज्यमाना वै देवि वत्स्यसि नित्यदा ॥ १३

मार्कण्डेय उवाच ।

अथ मातृगणः सर्वः स्कन्दं वचनमब्रवीत् ।
 वयं सर्वस्य लोकस्य मातरः कविभिः स्तुताः ।
 इच्छामो मातरस्तुभ्यं भवितुं पूजयस्व नः ॥ १४

स्कन्द उवाच ।

मातरस्तु भवत्यो मे भवतीनामहं सुतः ।
 उच्यतां यन्मया कार्यं भवतीनामथेप्सितम् ॥ १५

मातर ऊचुः ।

यास्तु ता मातरः पूर्वं लोकस्यास्य प्रकल्पिताः ।
 अस्माकं तद्भवेत्स्थानं तासां चैव न तद्भवेत् ॥ १६
 भवेम पूज्या लोकस्य न ताः पूज्याः सुरर्षभ ।
 प्रजास्माकं हृतास्ताभिस्त्वत्कृते ताः प्रयच्छ नः ॥ १७

स्कन्द उवाच ।

दत्ताः प्रजा न ताः शक्या भवतीभिर्निषेवितुम् ।
 अन्यां वः कां प्रयच्छामि प्रजां यां मनसेच्छथ ॥ १८

मातर ऊचुः ।

इच्छाम तासां मातृणां प्रजा भोक्तुं प्रयच्छ नः ।
 त्वया सह पृथग्भूता ये च तासामथेश्वराः ॥ १९

स्कन्द उवाच ।

प्रजा वो दद्वि कष्टं तु भवतीभिरुदाहृतम् ।
परिरक्षत भद्रं वः प्रजाः साधु नमस्कृताः ॥ २०
मातर ऊचुः ।
परिरक्षाम भद्रं ते प्रजाः स्कन्द यथेच्छसि ।
त्वया नो रोचते स्कन्द सहवासश्चिरं प्रभो ॥ २१

स्कन्द उवाच ।

यावत्षोडश वर्षाणि भवन्ति तरुणाः प्रजाः ।
प्रबाधत मनुष्याणां तावद्रूपैः पृथग्विधैः ॥ २२
अहं च वः प्रदास्यामि रौद्रमात्मानमव्ययम् ।
परमं तेन सहिता सुखं वत्स्यथ पूजिताः ॥ २३

मार्कण्डेय उवाच ।

ततः शरीरात्स्कन्दस्य पुरुषः काञ्चनप्रभः ।
भोक्तुं प्रजाः स मर्त्यानां निष्पपात महाबलः ॥ २४
अपतत्स तदा भूमौ विसंज्ञोऽथ क्षुधान्वितः ।
स्कन्देन सोऽभ्यनुज्ञातो रौद्ररूपोऽभवद्रुद्रः ।
स्कन्दापस्मारमित्याहुर्ग्रहं तं द्विजसत्तमाः ॥ २५
विनता तु महारौद्रा कथ्यते शकुनिग्रहः ।
पूतनां राक्षसीं प्राहुस्तं विद्यात्पूतनाग्रहम् ॥ २६
कष्टा दारुणरूपेण घोररूपा निशाचरी ।
पिशाची दारुणाकारा कथ्यते शीतपूतना ।
गर्भान्सा मानुषीणां तु हरते घोरदर्शना ॥ २७
अदितिं रेवती प्राहुर्ग्रहस्तस्यास्तु रैवतः ।
सोऽपि बालाब्जिशून्धोरो बाधते वै महाग्रहः ॥ २८
दैत्यानां या दितिर्माता तामाहुर्मुखमण्डिकाम् ।
अत्यर्थं शिशुमांसेन संप्रहृष्टा दुरासदा ॥ २९
कुमाराश्च कुमार्यश्च ये प्रोक्ताः स्कन्दसंभवाः ।
तेऽपि गर्भभुजः सर्वे कौरव्य सुमहाग्रहाः ॥ ३०
तासामेव कुमारीणां पतयस्ते प्रकीर्तिताः ।
अज्ञायमाना गृह्णन्ति बालकान् रौद्रकर्मिणः ॥ ३१

गवां माता तु या प्राज्ञैः कथ्यते सुरभिर्नृप ।
शकुनिस्तामथारुह्य सह भुङ्क्ते शिशून्भुवि ॥ ३२
सरमा नाम या माता शुनां देवी जनाधिप ।
सापि गर्भान्समादत्ते मानुषीणां सदैव हि ॥ ३३
पादपानां च या माता करञ्जानिलया हि सा ।
करञ्जे तां नमस्यन्ति तस्मात्पुत्रार्थिनो नराः ॥ ३४
इमे त्वष्टादशान्ये वै ग्रहा मांसमधुप्रियाः ।
द्विपञ्चरात्रं तिष्ठन्ति सततं सूतिकागृहे ॥ ३५
कद्रूः सूक्ष्मवपुर्भूत्वा गर्भिणी प्रविशेद्यदा ।
भुङ्क्ते सा तत्र तं गर्भं सा तु नागं प्रसूयते ॥ ३६
गन्धर्वाणां तु या माता सा गर्भं गृह्य गच्छति ।
ततो विलीनगर्भा सा मानुषी भुवि दृश्यते ॥ ३७
या जनित्री त्वत्सरसां गर्भमास्ते प्रगृह्य सा ।
उपविष्टं ततो गर्भं कथयन्ति मनीषिणः ॥ ३८
लोहितस्योदधेः कन्या धात्री स्कन्दस्य सा स्मृता ।
लोहितायनिरित्येवं कदम्बे सा हि पूज्यते ॥ ३९
पुरुषेषु यथा रुद्रस्तथार्या प्रमदास्वपि ।
आर्या माता कुमारस्य पृथक्कामार्थमिज्यते ॥ ४०
एवमेते कुमाराणां मया प्रोक्ता महाग्रहाः ।
यावत्षोडश वर्षाणि अशिवास्ते शिवास्ततः ॥ ४१
ये च मानुषाणां प्रोक्ताः पुरुषाश्चैव ये ग्रहाः ।
सर्वे स्कन्दग्रहा नाम ज्ञेया नित्यं शरीरिभिः ॥ ४२
तेषां प्रशमनं कार्यं स्नानं धूपमथाञ्जनम् ।
बलिकर्मोपहारश्च स्कन्दस्येज्या विशेषतः ॥ ४३
एवमेतेऽर्चिताः सर्वे प्रयच्छन्ति शुभं नृणाम् ।
आयुर्वीर्यं च राजेन्द्र सम्यक्पूजानमस्कृताः ॥ ४४
ऊर्ध्वं तु षोडशाद्वर्षाद्ये भवन्ति ग्रहा नृणाम् ।
तानहं संप्रवक्ष्यामि नमस्कृत्य महेश्वरम् ॥ ४५
यः पश्यति नरो देवाञ्जाग्रद्वा शयितोऽपि वा ।
उन्माद्यति स तु क्षिप्रं तं तु देवग्रहं विदुः ॥ ४६

आसीनश्च शयानश्च यः पश्यति नरः पितृन् ।
 उन्माद्यति स तु क्षिप्रं स ज्ञेयस्तु पितृग्रहः ॥ ४७
 अवमन्यति यः सिद्धान्क्रुद्धाश्चापि शपन्ति यम् ।
 उन्माद्यति स तु क्षिप्रं ज्ञेयः सिद्धग्रहस्तु सः ॥ ४८
 उपाग्राति च यो गन्धान् रसांश्चापि पृथग्विधान् ।
 उन्माद्यति स तु क्षिप्रं स ज्ञेयो राक्षसो ग्रहः ॥ ४९
 गन्धर्वाश्चापि यं दिव्याः संस्पृशन्ति नरं भुवि ।
 उन्माद्यति स तु क्षिप्रं ग्रहो गान्धर्व एव सः ॥ ५०
 आविशन्ति च यं यक्षाः पुरुषं कालपर्यये ।
 उन्माद्यति स तु क्षिप्रं ज्ञेयो यक्षग्रहस्तु सः ॥ ५१
 अधिरोहन्ति यं नित्यं पिशाचाः पुरुषं क्वचित् ।
 उन्माद्यति स तु क्षिप्रं पैशाचं तं ग्रहं विदुः ॥ ५२
 यस्य दोषैः प्रकुपितं चित्तं मुह्यति देहिनः ।
 उन्माद्यति स तु क्षिप्रं साधनं तस्य शास्त्रतः ॥ ५३
 वैकुण्ठ्याश्च भयाच्चैव घोराणां चापि दर्शनात् ।
 उन्माद्यति स तु क्षिप्रं सत्त्वं तस्य साधनम् ॥ ५४
 कश्चित्क्रीडितुकामो वै भोक्तुकामस्तथापरः ।
 अभिकामस्तथैवान्य इत्येष त्रिविधो ग्रहः ॥ ५५
 यावत्सप्ततिवर्षाणि भवन्त्येते ग्रहा नृणाम् ।
 अतः परं देहिनां तु ग्रहतुल्यो भवेज्ज्वरः ॥ ५६
 अप्रकीर्णेन्द्रियं दान्तं शुचिं नित्यमतन्द्रितम् ।
 आस्तिकं श्रद्धानं च वर्जयन्ति सदा ग्रहाः ॥ ५७
 इत्येष ते ग्रहोद्देशो मानुषाणां प्रकीर्तितः ।
 न स्पृशन्ति ग्रहा भक्तान्नरान्देवं महेश्वरम् ॥ ५८

इति श्रीमहाभारते आरण्यकपर्वणि

एकोनविंशत्यधिकद्विंशततमोऽध्यायः ॥ २१९ ॥

२२०

मार्कण्डेय उवाच ।

यदा स्कन्देन मातृणामेवमेतत्प्रियं कृतम् ।
 अथैनमब्रवीत्स्वाहा मम पुत्रस्त्वमौरसः ॥ १

इच्छाम्यहं त्वया दत्तां प्रीतिं परमदुर्लभाम् ।
 तामब्रवीत्ततः स्कन्दः प्रीतिमिच्छसि कीदृशीम् ॥ २

स्वाहोवाच ।

दक्षस्याहं प्रिया कन्या स्वाहा नाम महाभुज ।
 बाल्यात्प्रभृति नित्यं च जातकामा हुताशने ॥ ३
 न च मां कामिनी पुत्र सम्यग्जानाति पावकः ।
 इच्छामि शाश्वतं वासं वस्तुं पुत्र सहाप्रिता ॥ ४

स्कन्द उवाच ।

हव्यं कव्यं च यत्किञ्चिद्विजा मन्त्रपुरस्कृतम् ।
 होष्यन्त्यग्नौ सदा देवि स्वादेत्युक्त्वा समुद्यतम् ॥ ५
 अद्यप्रभृति दास्यन्ति सुवृत्ताः सत्पथे स्थिताः ।
 एवमग्निस्त्वया सार्धं सदा वत्स्यति शोभने ॥ ६

मार्कण्डेय उवाच ।

एवमुक्ता ततः स्वाहा तुष्टा स्कन्देन पूजिता ।
 पावकेन समायुक्ता भर्त्रा स्कन्दमपूजयत् ॥ ७
 ततो ब्रह्मा महासेनं प्रजापतिरथाब्रवीत् ।
 अभिगच्छ महादेवं पितरं त्रिपुरार्दनम् ॥ ८
 रुद्रेणाग्निं समाविश्य स्वाहामाविश्य चोमया ।
 हितार्थं सर्वलोकानां जातस्त्वमपराजितः ॥ ९
 उमायोन्यां च रुद्रेण शुक्रं सिक्तं महात्मना ।
 आस्ते गिरौ निपतितं मिश्रिकामिश्रिकं यतः ॥ १०
 संभूतं लोहितोदे तु शुक्रशेषमवापतत् ।
 सूर्यरश्मिषु चाप्यन्यदन्यच्चैवापतद्भुवि ।
 आसक्तमन्यदृक्षेणु तदेवं पञ्चधापतत् ॥ ११
 त एते विविधाकारा गणा ज्ञेया मनीषिभिः ।
 तव पारिषदा घोरा य एते पिशिताशनाः ॥ १२
 एवमस्त्विति चाप्युक्त्वा महासेनो महेश्वरम् ।
 अपूजयदमेयात्मा पितरं पितृवत्सलः ॥ १३
 अर्कपुष्पैस्तु ते पञ्च गणाः पूज्या धनार्थिभिः ।
 व्याधिप्रशमनार्थं च तेषां पूजां समाचरेत् ॥ १४

मिञ्जिकामिञ्जिकं चैव मिथुनं रुद्रसंभवम् ।
 नमस्कार्य सदैवेह बालानां हितमिच्छता ॥ १५
 स्त्रियो मानुषमांसादा वृद्धिका नाम नामतः ।
 वृक्षेषु जातास्ता देव्यो नमस्कार्याः प्रजार्थिभिः ॥ १६
 एवमेते पिशाचानामसंख्येया गणाः स्मृताः ।
 घण्टायाः सपताकायाः शृणु मे संभवं नृप ॥ १७
 ऐरावतस्य घण्टे द्वे वैजयन्त्याविति श्रुते ।
 गुह्यस्य ते स्वयं दत्ते शक्रेणानाद्य धीमता ॥ १८
 एका तत्र विशाखस्य घण्टा स्कन्दस्य चापरा ।
 पताका कार्तिकेयस्य विशाखस्य च लोहिता ॥ १९
 यानि क्रीडनकान्यस्य देवैर्दत्तानि वै तदा ।
 तैरेव रमते देवो महासेनो महाबलः ॥ २०
 स संवृतः पिशाचानां गणैर्देवगणैस्तथा ।
 शुशुभे काञ्चने शैले दीप्यमानः श्रिया वृतः ॥ २१
 तेन वीरेण शुशुभे स शैलः शुभकाननः ।
 आदित्येनेवांशुमता मन्दरश्चास्कन्दरः ॥ २२
 संतानकवनैः फुल्लैः करवीरवनैरपि ।
 पारिजातवनैश्चैव जपाशोकवनैस्तथा ॥ २३
 कदम्बतरुषण्डैश्च दिव्यैर्मृगगणैरपि ।
 दिव्यैः पक्षिगणैश्चैव शुशुभे श्वेतपर्वतः ॥ २४
 तत्र देवगणाः सर्वे सर्वे चैव महर्षयः ।
 मेघतूर्यवाश्चैव क्षुब्धोदधिसमस्वनाः ॥ २५
 तत्र दिव्याश्च गन्धर्वा नृत्यन्त्यप्सरस्तथा ।
 हृष्टानां श्रुतत्र भूतानां यते निन्दो महान् ॥ २६
 एवं सेन्द्रं जगत्सर्वं श्वेतपर्वतसंस्थितम् ।
 ग्रहष्टं प्रेक्षते स्कन्दं न च ग्लायति दर्शनात् ॥ २७

इति श्रीमहाभारते आरण्यकपर्वणि

विंशत्यधिकद्विंशततमोऽध्यायः ॥ २२० ॥

२२१

मार्कण्डेय उवाच ।

यदाभिषिक्तो भगवान्सेनापत्येन पावकिः ।
 तदा संप्रस्थितः श्रीमान्हृष्टो भद्रवटं हरः ।
 रथेनादित्यवर्णेन पार्वत्या सहितः प्रभुः ॥ १
 सहस्रं तस्य सिहानां तस्मिन्युक्तं रथोत्तमे ।
 उत्पपात दिवं शुभ्रं कालेनाभिप्रचोदितः ॥ २
 ते पिबन्त इवाकाशं त्रासयन्तश्चराचरान् ।
 सिंहा नभस्यगच्छन्त नदन्तश्चारुकेसराः ॥ ३
 तस्मिन्स्थे पशुपतिः स्थितो भात्युमया सह ।
 विद्युता सहितः सूर्यः सेन्द्रचापे घने यथा ॥ ४
 अग्रतस्तस्य भगवान्धनेशो गुह्यकैः सह ।
 आस्थाय रुचिरं याति पुष्पकं नरवाहनः ॥ ५
 ऐरावतं समास्थाय शक्रश्चापि सुरैः सह ।
 पृष्ठतोऽनुययौ यान्तं वरदं वृषभध्वजम् ॥ ६
 जम्भकैर्यक्षरक्षोभिः स्रग्विभिः समलंकृतः ।
 यात्यमोघो महायक्षो दक्षिणं पक्षमास्थितः ॥ ७
 तस्य दक्षिणतो देवा मरुतश्चित्रयोधिनः ।
 गच्छन्ति वसुभिः सार्धं रुद्रैश्च सह संगताः ॥ ८
 यमश्च मृत्युना सार्धं सर्वतः परिवारितः ।
 घोरैर्व्याधिशतैर्याति घोररूपवपुस्तथा ॥ ९
 यमस्य पृष्ठतश्चैव घोरस्त्रिशिखरः शितः ।
 विजयो नाम रुद्रस्य याति शूलः स्वलंकृतः ॥ १०
 तमुग्रपाशो वरुणो भगवान्सलिलेश्वरः ।
 परिवार्य शनैर्याति यादोभिर्विविधैर्वृतः ॥ ११
 पृष्ठतो विजयस्यापि याति रुद्रस्य पट्टिशः ।
 गदामुसलशक्त्याद्यैर्वृतः प्रहरणोत्तमैः ॥ १२
 पट्टिशं त्वन्वगाद्राजं शूलं रौद्रं महाप्रभम् ।
 कमण्डलुश्चाप्यनु त महर्षिगणसंवृतः ॥ १३
 तस्य दक्षिणतो भाति दण्डो गच्छन्निश्रया वृतः ।

भृग्वङ्गिरोभिः सहितो देवैश्चाप्यभिपूजितः ॥ १४
 एषां तु पृष्ठतो रुद्रो विमले स्यन्दने स्थितः ।
 याति संहर्षयन्सर्वास्तेजसा त्रिदिवौकसः ॥ १५
 ऋषयश्चैव देवाश्च गन्धर्वा भुजगास्तथा ।
 नद्यो नदा हुमाश्चैव तथैवाप्सरसां गणाः ॥ १६
 नक्षत्राणि ग्रहाश्चैव देवानां शिशवश्च ये ।
 स्त्रियश्च विविधाकारा यान्ति रुद्रस्य पृष्ठतः ।
 सृजन्त्यः पुष्पवर्षाणि चारुरूपा वराङ्गनाः ॥ १७
 पर्जन्यश्चाप्यनुययौ नमस्कृत्य पिनाकिनम् ।
 छत्रं तु पाण्डुरं सोमस्तस्य मूर्धन्यधारयत् ।
 चामरे चापि वायुश्च गृहीत्वामिश्च विष्टितौ ॥ १८
 शक्रश्च पृष्ठतस्तस्य याति राजञ्जिश्च वा वृतः ।
 सह राजर्षिभिः सर्वैः स्तुवानो वृषकेतनम् ॥ १९
 गौरी विद्याथ गान्धारी केशिनी मित्रसाह्वया ।
 सावित्र्या सह सर्वास्ताः पार्वत्या यान्ति पृष्ठतः ॥ २०
 तत्र विद्यागणाः सर्वे ये केचित्कविभिः कृताः ।
 यस्य कुर्वन्ति वचनं सेन्द्रा देवाश्चमूमुखे ॥ २१
 स गृहीत्वा पताकां तु यात्यग्रे राक्षसो ग्रहः ।
 व्यापृतस्तु श्मशाने यो नित्यं रुद्रस्य वै सखा ।
 पिङ्गलो नाम यक्षेन्द्रो लोकस्यानन्ददायकः ॥ २२
 एभिः स सहितस्तत्र ययौ देवो यथासुखम् ।
 अग्रतः पृष्ठतश्चैव न हि तस्य गतिर्भुवा ॥ २३
 रुद्रं सत्कर्मभिर्मर्त्याः पूजयन्तीह दैवतम् ।
 शिवमित्येव यं प्राहुरीशं रुद्रं पिनाकिनम् ।
 भावैस्तु विविधाकारैः पूजयन्ति महेश्वरम् ॥ २४
 देवसेनापतिस्त्वेवं देवसेनाभिरावृतः ।
 अनुगच्छति देवेशं ब्रह्मण्यः कृत्तिकासुतः ॥ २५
 अथाब्रवीन्महासेनं महादेवो बृहद्वचः ।
 सप्तमं मारुतस्कन्धं रक्ष नित्यमतन्द्रितः ॥ २६

स्कन्द उवाच ।

सप्तमं मारुतस्कन्धं पालयिष्याम्यहं प्रभो ।
 यदन्यदपि मे कार्यं देव तद्वद माचिरम् ॥ २७

रुद्र उवाच ।

कार्येष्वहं त्वया पुत्र संद्रष्टव्यः सदैव हि ।
 दर्शनान्मम भक्त्या च श्रेयः परमवाप्स्यसि ॥ २८

मार्कण्डेय उवाच ।

इत्युक्त्वा विससर्जैनं परिष्वज्य महेश्वरः ।
 विसर्जिते ततः स्कन्दे बभूवौत्पातिकं महत् ।
 सहसैव महाराज देवान्सर्वान्प्रमोहयत् ॥ २९
 ज्वाला खं सनक्षत्रं प्रमूढं भुवनं भृशम् ।
 चचाल व्यनदच्चोर्वी तमोभूतं जगत्प्रभो ॥ ३०
 ततस्तद्धारुणं दृष्ट्वा क्षुभितः शंकरस्तदा ।
 उमा चैव महाभागा देवाश्च समहर्षयः ॥ ३१
 ततस्तेषु प्रमूढेषु पर्वताम्बुदसंनिभम् ।
 नानाप्रहरणं घोरमदृश्यत महद्वलम् ॥ ३२
 तद्धि घोरमसंख्येयं गर्जच्च विविधा गिरः ।
 अभ्यद्रवद्रणे देवान्भगवन्तं च शंकरम् ॥ ३३
 तैर्विसृष्टान्यनीकेषु बाणजालान्यनेकशः ।
 पर्वताश्च शतघ्नयश्च प्रासाश्च परिघा गदाः ॥ ३४
 निपतद्भिश्च तैर्घोरैर्देवानां महायुधैः ।
 क्षणेन व्यद्रवत्सर्वं विमुखं चाप्यदृश्यत ॥ ३५
 निकृत्तयोधनागाश्च कृत्तायुधमहारथम् ।
 दानवैरर्दितं सैन्यं देवानां विमुखं बभौ ॥ ३६
 असुरैर्वध्यमानं तत्पावकैरिव काननम् ।
 अपतद्गन्धभूयिष्ठं महाद्रुमवनं यथा ॥ ३७
 ते विभिन्नशिरोदेहाः प्रच्यवन्ते दिवौकसः ।
 न नाथमध्यगच्छन्त वध्यमाना महारणे ॥ ३८
 अथ तद्विद्रुतं सैन्यं दृष्ट्वा देवः पुरंदरः ।
 आश्वासयन्नुवाचेदं बलवद्दानवार्दितम् ॥ ३९

भयं त्यजत भद्रं वः शूरा, शस्त्राणि गृह्यत ।
 कुरुध्वं विक्रमे बुद्धि मा वः काचिद्व्यथा भवेत् ॥ ४०
 जयतैरानुसुदुर्वृत्तान्दानवान्वोरदर्शनान् ।
 अभिद्रवत भद्रं वो मया सह महासुरान् ॥ ४१
 शक्रस्य वचनं श्रुत्वा समाश्रयता दिवौकसः ।
 दानवान्प्रत्ययुध्यन्त शक्रं कृत्वा व्यपाश्रयम् ॥ ४२
 ततस्ते त्रिदशाः सर्वे मरुतश्च महाबलाः ।
 प्रत्युद्ययुर्महावेगाः साध्याश्च वसुभिः सह ॥ ४३
 तैर्विसृष्टान्यनीकेषु क्रुद्धैः शस्त्राणि संयुगे ।
 शराश्च दैत्यकायेषु पिबन्ति स्मासृगुल्बणम् ॥ ४४
 तेषां देहान्विनिर्भिद्य शरास्ते निशितास्तदा ।
 निष्पतन्तो अदृश्यन्त नगेभ्य इव पन्नगाः ॥ ४५
 तानि दैत्यशरीराणि निर्भिन्नानि स्म सायकैः ।
 अपतन्भूतले राजंश्छिन्नाभ्राणीव सर्वशः ॥ ४६
 ततस्तद्दानवं सैन्यं सर्वैर्देवगणैर्युधि ।
 त्रासितं विविधैर्बाणैः कृतं चैव पराङ्मुखम् ॥ ४७
 अथोत्क्रुष्टं तदा दृष्टैः सर्वैर्देवैरुदायुधैः ।
 संहतानि च तूर्याणि तदा सर्वाण्यनेकशः ॥ ४८
 एवमन्योन्यसंयुक्तं युद्धमासीत्सुदारुणम् ।
 देवानां दानवानां च मांसशोणितकर्दमम् ॥ ४९
 अनयो देवलोकस्य सहसैव व्यदृश्यत ।
 तथा हि दानवा घोरा विनिघ्नन्ति दिवौकसः ॥ ५०
 ततस्तूर्यप्रणादाश्च भेरीणां च महास्वनाः ।
 बभूवुर्दानवेन्द्राणां सिंहनादाश्च दारुणाः ॥ ५१
 अथ दैत्यबलाद्घोरान्निष्पपात महाबलः ।
 दानवो महिषो नाम प्रगृह्य विपुलं गिरिम् ॥ ५२
 ते तं घनैरिवादित्यं दृष्ट्वा संपरिवारितम् ।
 समुद्यतगिरि राजन्यद्रवन्त दिवौकसः ॥ ५३
 अथाभिद्रुत्य महिषो देवांश्चिक्षेप त गिरिम् ।
 पतता तेन गिरिणा देवसैन्यस्य पार्थिव ।

भीमरूपेण निहतमयुतं प्रापतद्भुवि ॥ ५४
 अथ तैर्दानवैः सार्धं महिषस्त्रासयन्सुरान् ।
 अभ्यद्रवद्रणे तूर्णं सिंहः क्षुद्रमृगानिव ॥ ५५
 तमापतन्तं महिषं दृष्ट्वा सेन्द्रा दिवौकसः ।
 व्यद्रवन्त रणे भीता विशीर्णायुधकेतनाः ॥ ५६
 ततः स महिषः क्रुद्धस्तूर्णं रुद्ररथं ययौ ।
 अभिद्रुत्य च जग्राह रुद्रस्य रथकूबरम् ॥ ५७
 यदा रुद्ररथं क्रुद्धो महिषः सहसा गतः ।
 रेसतू रोदसी गाढं मुमुहुश्च महर्षयः ॥ ५८
 व्यनदंश्च महाकाया दैत्या जलधरोपमाः ।
 आसीच्च निश्चितं तेषां जितमस्माभिरित्युत ॥ ५९
 तथाभूते तु भगवान्नावधीन्महिषं रणे ।
 सस्मार च तदा स्कन्दं मृत्युं तस्य दुरात्मनः ॥ ६०
 महिषोऽपि रथं दृष्ट्वा रौद्रं रुद्रस्य नानदत् ।
 देवान्सन्त्रासयंश्चापि दैत्यांश्चापि प्रहर्षयन् ॥ ६१
 ततस्तस्मिन्भये घोरे देवानां समुपस्थिते ।
 आजगाम महासेनः क्रोधात्सूर्य इव ज्वलन् ॥ ६२
 लोहिताम्बरसंवीतो लोहितस्त्रग्विभूषणः ।
 लोहितास्यो महाबाहुर्हिरण्यकवचः प्रभुः ॥ ६३
 रथमादित्यसंकाशमास्थितः कनकप्रभम् ।
 तं दृष्ट्वा दैत्यसेना सा व्यद्रवत्सहसा रणे ॥ ६४
 स चापि तां प्रज्वलितां महिषस्य विदारिणीम् ।
 मुमोच शक्ति राजेन्द्र महासेनो महाबलः ॥ ६५
 सा मुक्ताभ्यहनच्छक्तिर्महिषस्य शिरो महत् ।
 पपात भिन्ने शिरसि महिषस्यक्तजीवितः ॥ ६६
 क्षिप्ताक्षिप्ता तु सा शक्तिर्हत्वा शत्रून्सहस्रशः ।
 स्कन्दहस्तमनुप्राप्ता दृश्यते देवदानवैः ॥ ६७
 प्रायः शरैर्विनिहता महासेनेन धीमता ।
 शेषा दैत्यगणा घोरा भीतास्त्रस्ता दुरासदैः ।
 स्कन्दस्य पार्षदैर्हत्वा भक्षिताः शतसंघशः ॥ ६८

दानवान्भक्ष्यन्तस्ते प्रपिबन्तश्च शोणितम् ।
 क्षणान्निर्दानं सर्वमकार्षुर्भृशहर्षिताः ॥ ६९
 तमांसीव यथा सूर्यो वृक्षानभिर्घनान्वगः ।
 तथा स्कन्दोऽजयच्छत्रून्स्वेन वीर्येण कीर्तिमान् ७०
 संपूज्यमानस्त्रिदशैरभिवाद्य महेश्वरम् ।
 शुशुभे कृत्तिकापुत्रः प्रकीर्णाशुरिवांशुमान् ॥ ७१
 नष्टशत्रुर्यदा स्कन्दः प्रयातश्च महेश्वरम् ।
 अथाब्रवीन्महासेनं परिष्वज्य पुरंदरः ॥ ७२
 ब्रह्मदत्तवरः स्कन्द त्वयायं महिषो हतः ।
 देवास्तृणमया यस्य बभूवुर्जयतां वर ।
 सोऽयं त्वया महाबाहो शमितो देवकण्ठकः ॥ ७३
 शतं महिषतुल्यानां दानवानां त्वया रणे ।
 निहतं देवशत्रूणां यैर्वयं पूर्वतापिताः ॥ ७४
 तावकैर्भक्षिताश्चान्ये दानवाः शतसंघशः ।
 अजेयस्त्वं रणेऽरीणामुमापतिरिव प्रभुः ॥ ७५
 एतत्ते प्रथमं देव ख्यातं कर्म भविष्यति ।
 त्रिषु लोकेषु कीर्तिश्च तवाक्षय्या भविष्यति ।
 वशगाश्च भविष्यन्ति सुरास्तव सुरात्मज ॥ ७६
 महासेनेत्येवमुक्त्वा निवृत्तः सह दैवतैः ।
 अनुज्ञातो भगवता त्र्यम्बकेन शचीपतिः ॥ ७७
 गतो भद्रवटं रुद्रो निवृत्ताश्च दिवौकसः ।
 उक्ताश्च देवा रुद्रेण स्कन्दं पश्यत मामिव ॥ ७८
 स हत्वा दानवगणान्पूज्यमानो महर्षिभिः ।
 एकाहैवाजयत्सर्वं त्रैलोक्यं वह्निनन्दनः ॥ ७९
 स्कन्दस्य य इदं जन्म पठते सुसमाहितः ।
 स पुष्टिमिह संप्राप्य स्कन्दसालोक्यतामियात् ॥ ८०

इति श्रीमहाभारते आरण्यकपर्वणि

एकविंशत्यधिकद्विशततमोऽध्यायः ॥ २२१ ॥

समाप्तं मार्कण्डेयसमाख्यापर्व ॥

२२२

वैशंपायन उवाच ।

उपासीनेषु विप्रेषु पाण्डवेषु महात्मसु ।
 द्रौपदी सत्यभामा च विविशाते तदा समम् ।
 जाह्नव्याने सुप्रीते सुखं तत्र निर्षीदतुः ॥ १
 चिरस्य दृष्ट्वा राजेन्द्र तेऽन्योन्यस्य प्रियंवदे ।
 कथयामासतुश्चित्राः कथाः कुरुयदुक्षिताम् ॥ २
 अथाब्रवीत्सत्यभामा कृष्णस्य महिषी प्रिया ।
 सात्राजिती याज्ञसेनीं रहसीदं सुमध्यमा ॥ ३
 केन द्रौपदि वृत्तेन पाण्डवानुपतिष्ठसि ।
 लोकपालोपमान्वीरान्यूनः परमसंमतान् ।
 कथं च वशगास्तुभ्यं न कुप्यन्ति च ते शुभे ॥ ४
 तव वश्या हि सततं पाण्डवाः प्रियदर्शने ।
 मुखप्रेक्षाश्च ते सर्वे तत्त्वमेतद्वीहि मे ॥ ५
 व्रतचर्या तपो वापि स्नानमन्त्रौषधानि वा ।
 विद्यावीर्यं मूलवीर्यं जपहोमस्तथागदाः ॥ ६
 मम आचक्ष्व पाञ्चालि यशस्यं भगवेदनम् ।
 येन कृष्णे भवेन्नित्यं मम कृष्णो वशानुगः ॥ ७
 एवमुक्त्वा सत्यभामा विरराम यशस्विनी ।
 पतिव्रता महाभागा द्रौपदी प्रत्युवाच ताम् ॥ ८
 असत्स्त्रीणां समाचारं सत्ये मामनुपृच्छसि ।
 असदाचरिते मार्गे कथं स्यादनुकीर्तनम् ॥ ९
 अनुप्रश्नः संशयो वा नैतत्त्वय्युपपद्यते ।
 तथा ह्युपेता बुद्ध्या त्वं कृष्णस्य महिषी प्रिया ॥ १०
 यदैव भर्ता जानीयान्मन्त्रमूलपरां स्त्रियम् ।
 उद्विजेत तदैवास्याः सर्पाद्वेश्मगतादिव ॥ ११
 उद्विग्नस्य कुतः शान्तिरशान्तस्य कुतः सुखम् ।
 न जातु वशगो भर्ता स्त्रियाः स्थान्मन्त्रकारणात् ॥ १२
 अमित्रप्रहितांश्चापि गदान्परमदारुणान् ।
 मूलप्रवादैर्हि विषं प्रयच्छन्ति जिघांसवः ॥ १३

जिह्वया यानि पुरुषस्त्वचा वाप्युपसेवते ।
 तत्र चूर्णानि दत्तानि हन्युः क्षिप्रमसंशयम् ॥ १४
 जलोदरसमायुक्ताः श्वित्रिणः पलितास्तथा ।
 अपुमांसः कृताः स्त्रीभिर्जडान्धवधिरास्तथा ॥ १५
 पापानुगास्तु पापास्ताः पतीनुपसृजन्त्युत ।
 न जातु विप्रियं भर्तुः स्त्रिया कार्यं कथंचन ॥ १६
 वर्तमान्यहं तु यां वृत्तिं पाण्डवेषु महात्मसु ।
 तां सर्वां शृणु मे सत्यां सत्यभामे यशस्विनि ॥ १७
 अहंकारं विहायाहं कामक्रोधो च सर्वदा ।
 सदारान्पाण्डवान्नित्यं प्रयतोपचराम्यहम् ॥ १८
 प्रणयं प्रतिमगृह्य निधायत्मानमात्मनि ।
 शुश्रूषुर्निर्भीमाना पतीनां चित्तरक्षिणी ॥ १९
 दुर्व्याहृताच्छङ्कमाना दुःस्थिताद्गुरवेक्षितात् ।
 दुरासितादुर्ब्रजितादिद्विताध्यासितादपि ॥ २०
 सूर्यवैश्वानरनिभान्सोमकल्पान्महारथान् ।
 सेवे चक्षुर्हणः पार्थानुग्रतेजःप्रतापिनः ॥ २१
 देवो मनुष्यो गन्धर्वो युवा चापि स्वलंकृतः ।
 द्रव्यवानभिरूपो वा न मेऽन्यः पुरुषो मतः ॥ २२
 नाभुक्तवति नास्नाते नासविष्टे च भर्तरि ।
 न संविशामि नाश्रामि सदा कर्मकरेष्वपि ॥ २३
 क्षेत्राद्वनाद्वा ग्रामाद्वा भर्तारं गृहमागतम् ।
 प्रत्युत्थायाभिनन्दामि आसनेनोदकेन च ॥ २४
 प्रमृष्टभाण्डा मृष्टान्ना काले भोजनदायिनी ।
 सयता गुप्रधान्या च सुसंमृष्टनिवेशना ॥ २५
 अतिरस्कृतसंभाषा दुःस्त्रियो नानुसेवती ।
 अनुकूलवती नित्यं भवाम्यनलसा सदा ॥ २६
 अनर्मे चापि हसनं द्वारि स्थानमभीक्ष्णशः ।
 अवस्करे चिरस्थानं निष्कुटेषु च वर्जये ॥ २७
 अतिहासातिरोपौ च क्रोधस्थानं च वर्जये ।
 निरताहं सदा सत्ये भर्तृणामुपसेवने ।

सर्वथा भर्तृरहितं न ममेष्टं कथंचन ॥ २८
 यदा प्रवसते भर्ता कुटुम्बार्थेन केनचित् ।
 सुमनोवर्णकापेता भवामि व्रतचारिणी ॥ २९
 यच्च भर्ता न पिवति यच्च भर्ता न खादति ।
 यच्च नाश्राति मे भर्ता सर्वं तद्वर्जयाम्यहम् ॥ ३०
 यथोपदेशं नियता वर्तमाना वराङ्गने ।
 स्वलंकृता सुप्रयता भर्तुः प्रियहिते रता ॥ ३१
 ये च धर्माः कुटुम्बेषु श्रवणा मे कथिताः पुरा ।
 भिक्षाबलिश्राद्धमिति स्थालीपाकाश्च पर्वसु ।
 मान्यानां मानसत्कारा ये चान्ये विदिता मया ॥ ३२
 तान्सर्वाननुवर्तमि दिवारात्रमतन्द्रिता ।
 विनयान्नियमांश्चापि सदा सर्वात्मना श्रिता ॥ ३३
 मृदून्सतः सत्यशीलान्सत्यधर्मानुपालिनः ।
 आशीविपानिव क्रुद्धान्पतीन्परिचराम्यहम् ॥ ३४
 पत्याश्रयो हि मे धर्मो मतः स्त्रीणां सनातनः ।
 स देवः सा गतिर्नान्या तस्य का विप्रियं चरेत् ॥ ३५
 अहं पतीन्नातिशये नात्यग्रे नातिभूपये ।
 नापि परिवदे श्रूय सर्वदा परियन्त्रिता ॥ ३६
 अवधानेन सुभगे नित्योत्थानतयैव च ।
 भर्तारो वशगा मह्यं गुरुशुश्रूषणेन च ॥ ३७
 नित्यमार्यामहं कुन्ती वीरसू सत्यवादिनीम् ।
 स्वयं परिचराम्येका स्नानाच्छादनभोजनैः ॥ ३८
 नैतामर्तशये जातु वस्त्रभूषणभोजनैः ।
 नापि परिवदे चाहं तां पृथां पृथिवीसमाम् ॥ ३९
 अष्टावग्रे ब्राह्मणानां सहस्राणि स्म नित्यदा ।
 भुञ्जते रुक्मपात्रीषु युधिष्ठिरनिवेशने ॥ ४०
 अष्टाशीतिसहस्राणि स्नातका गृहमेधिनः ।
 त्रिशदासीक एकैको यान्विभर्ति युधिष्ठिरः ॥ ४१
 दशान्यानि सहस्राणि येषामन्नं सुसंस्कृतम् ।
 ह्रियते रुक्मपात्रीभिर्यतीनामूर्ध्वरेतसाम् ॥ ४२

तान्सर्वान्प्रहारेण ब्राह्मणान्ब्रह्मवादिनः ।
 यथार्हं पूजयामि स्म पानाच्छादनभोजनैः ॥ ४३
 शतं दासीसहस्राणि कौन्तेयस्य महात्मनः ।
 कम्बुकैयूरधारिण्यो निष्ककण्ठ्यः स्वलंकृताः ॥ ४४
 महार्हमाल्याभरणाः सुवर्णाश्चन्दनोक्षिताः ।
 मणीन्हेम च बिभ्रत्यो नृत्यगीतविशारदाः ॥ ४५
 तासां नाम च रूपं च भोजनाच्छादनानि च ।
 सर्वासामेव वेदाहं कर्म चैव कृताकृतम् ॥ ४६
 शतं दासीसहस्राणि कुन्तीपुत्रस्य धीमतः ।
 पात्रीहस्ता दिवारात्रमतिधीन्भोजयन्त्युत ॥ ४७
 शतमश्वसहस्राणि दश नागायुतानि च ।
 युधिष्ठिरस्यानुयात्रमिन्द्रप्रस्थनिवासिनः ॥ ४८
 एतदासीत्तदा राज्ञो यन्मही पर्यपालयत् ।
 येषां संख्याविधि चैव प्रदिशामि शृणोमि च ॥ ४९
 अन्तःपुराणां सर्वेषां भृत्यानां चैव सर्वशः ।
 आ गोपालाविपालेभ्यः सर्व वेद कृताकृतम् ॥ ५०
 सर्वं राज्ञः समुद्यमायं च व्ययमेव च ।
 एकाहं वेद्मि कल्याणि पाण्डवानां यशस्विनाम् ॥ ५१
 मयि सर्वं समासज्य कुटुम्बं भरतर्षभाः ।
 उपासनरताः सर्वे घटन्ते स्म शुभानने ॥ ५२
 तमहं भारमासक्तमनाधृष्यं दुरात्मभिः ।
 सुखं सर्वं परित्यज्य राज्यहानि घटामि वै ॥ ५३
 अधृष्यं वरुणस्येव निधिपूर्णमिवोदधिम् ।
 एकाहं वेद्मि कोशं वै पतीनां धर्मचारिणाम् ॥ ५४
 अनिशयां निशायां च सहायाः क्षुत्पिर्षस्योः ।
 आराधयन्त्याः कौरव्यास्तुल्या रात्रिरहश्च मे ॥ ५५
 प्रथमं प्रतिबुध्यामि चरमं संविशामि च ।
 नित्यकालमहं सत्ये एतत्संवननं मम ॥ ५६
 एतज्ज्ञानाम्यहं कर्तुं भर्तृसंवननं महत् ।
 असत्स्त्रीणां समाचारं नाहं कुर्यां न कामये ॥ ५७

तच्छ्रुत्वा धर्मसहितं व्याहृतं कृष्णया तदा ।
 उवाच सत्या सत्कृत्य पाञ्चालीं धर्मचारिणीम् ॥ ५८
 अभिपन्नास्मि पाञ्चालि याज्ञसेनि क्षमस्व मे ।
 कामकारः सखीना हि सोपहासं प्रभाषितुम् ॥ ५९

इति श्रीमहाभारते आरण्यकपर्वणि

द्वाविंशत्यधिकद्विशततमोऽध्यायः ॥ २२२ ॥

२२३

द्रौपद्युवाच ।

इमं तु ते मार्गमपेतदोषं
 वक्ष्यामि चित्तग्रहणाय भर्तुः ।
 यस्मिन्यथावत्सखि वर्तमाना
 भर्तारमाच्छेत्स्यसि कामिनीभ्यः ॥ १
 नैतादृशं दैवतमस्ति सत्ये
 सर्वेषु लोकेषु सदैवतेषु ।
 यथा पतिस्तस्य हि सर्वकामा
 लभ्याः प्रसादे कुपितश्च हन्यात् ॥ २
 तस्मादपत्यं विविधाश्च भोगाः
 शय्यासनान्यद्भुतदर्शनानि ।
 वस्त्राणि माल्यानि तथैव गन्धाः
 स्वर्गश्च लोको विषमा च कीर्तिः ॥ ३
 सुखं सुखेनेह न जातु लभ्यं
 दुःखेन साध्वी लभते सुखानि ।
 सा कृष्णमाराधय सौहृदेन
 प्रेम्णा च नित्यं प्रतिकर्मणा च ॥ ४
 तथाशनैश्चारुभिरश्रमाल्यै-
 र्दाक्षिण्ययोगैर्विविधैश्च गन्धैः ।
 अस्याः प्रियोऽस्मीति यथा विदित्वा
 त्वामेव संश्लिष्यति सर्वभावैः ॥ ५
 श्रुत्वा स्वरं द्वारगतस्य भर्तुः

प्रत्युत्थिता तिष्ठ गृहस्य मध्ये ।
 दृष्ट्वा प्रविष्टं त्वरितासनेन
 पाद्येन चैव प्रतिपूजय त्वम् ॥ ६
 संप्रेषितायामथ चैव दास्या-
 मुत्थाय सर्वं स्वयमेव कुर्याः ।
 जानातु कृष्णस्तव भावमेतं
 सर्वात्मना मां भजतीति सत्ये ॥ ७
 त्वत्संनिधौ यत्कथयेत्पतिस्ते
 यद्यप्यगुह्यं परिरक्षितव्यम् ।
 काचित्सपत्नी तव वासुदेवं
 प्रत्यादिशेत्तेन भवेद्विरागः ॥ ८
 प्रियांश्च रक्तांश्च हितांश्च भर्तु-
 स्तान्भोजयेथा विविधैरुपायैः ।
 द्वेष्यैरपक्षैरहितैश्च तस्य
 मिद्यस्व नित्यं कुहकोद्धतैश्च ॥ ९
 मंदं प्रमादं पुरुषेषु हित्वा
 संयच्छ भावं प्रतिगृह्य मौनम् ।
 प्रद्युम्नसाम्बावपि ते कुमारौ
 नोपासितव्यौ रहिते कदाचित् ॥ १०
 महाकुलीनाभिरपापिकाभिः
 स्त्रीभिः सतीभिस्तव सख्यमस्तु ।
 चण्डाश्च शौण्डाश्च महाशनाश्च
 चौराश्च दुष्टाश्चपलाश्च वज्याः ॥ ११
 एतद्यशस्यं भगवेदनं च
 स्वर्ग्यं तथा शत्रुनिर्बहणं च ।
 महार्हमाल्याभरणाङ्गरागा
 भर्तारमाराधय पुण्यगन्धा ॥ १२
 इति श्रीमहाभारते आरण्यकपर्वणि
 त्रयोविंशत्यधिकद्विशततमोऽध्यायः ॥ २२३ ॥

२२४

वैशंपायन उवाच ।

मार्कण्डेयादिभिर्विप्रैः पाण्डवैश्च महात्मभिः ।
 कथाभिरनुकूलाभिः सहासित्वा जनार्दनः ॥ १
 ततस्तैः संविदं कृत्वा यथावन्मधुसूदनः ।
 आरुरुक्षु रथं सत्यामाह्वयामास केशवः ॥ २
 सत्यभामा ततस्तत्र खजित्वा द्रुपदात्मजाम् ।
 उवाच वचनं हृद्यं यथाभावसमाहितम् ॥ ३
 कृष्णे मा भूत्तवोत्कण्ठा मा व्यथा मा प्रजागरः ।
 भर्तृभिर्देवसंकाशैर्जितां प्राप्स्यसि मेदिनीम् ॥ ४
 न ह्येवं शीलसंपन्ना नैवं पूजितलक्षणाः ।
 प्राप्नुवन्ति चिरं क्लेशं यथा त्वमसितेक्षणे ॥ ५
 अवश्यं च त्वया भूमिरियं निहतकण्टका ।
 भर्तृभिः सह भोक्तव्या निर्द्वेष्टेति श्रुतं मया ॥ ६
 धार्तराष्ट्रवधं कृत्वा वैराणि प्रतियात्य च ।
 युधिष्ठिरस्थां पृथिवीं द्रष्टासि द्रुपदात्मजे ॥ ७
 यास्ताः प्रराजमानां त्वां प्राहसन्दर्पमोहिताः ।
 ताः क्षिप्रं हतसंकल्पा द्रक्ष्यसि त्वं कुरुस्त्रियः ॥ ८
 तव दुःखोपपन्नाया यैराचरितमप्रियम् ।
 विद्धि संप्रस्थितान्सर्वास्तान्कृष्णे यमसादनम् ॥ ९
 पुत्रस्ते प्रतिविन्ध्यश्च सुतसोमस्तथा विभुः ।
 श्रुतकर्माजुर्निश्चैव शतानीकश्च नाकुलिः ।
 सहदेवाच्च यो जातः श्रुतसेनस्तवात्मजः ॥ १०
 सर्वे कुशलिनो वीराः कृतास्त्राश्च सुतास्तव ।
 अभिमन्युरिव प्रीता द्वारवत्यां रता भृशम् ॥ ११
 त्वमिवैषां सुभद्रा च प्रीत्या सर्वात्मना स्थिता ।
 प्रीयते भावनिर्द्वेष्टा तेभ्यश्च विगतज्वरा ॥ १२
 भेजे सर्वात्मना चैव प्रद्युम्नजननी तथा ।
 भानुप्रभृतिभिश्चैवान्विशिनष्टि च केशवः ॥ १३
 भोजनाच्छादने चैषां नित्यं मे श्वशुरः स्थितः ।

रामप्रभृतयः सर्वे भजन्त्यन्धकवृष्णयः ।
 तुल्यो हि प्रणयस्तेषां प्रद्युम्नस्य च भामिनि ॥ १४
 एवमादि प्रियं प्रीत्या हृद्यमुक्त्वा मनोनुगम् ।
 गमनाय मनश्चक्रे वासुदेवरथं प्रति ॥ १५
 तां कृष्णां कृष्णमहिषी चकाराभिप्रदक्षिणम् ।
 आरुरोह रथं शौरेः सत्यभामा च भामिनी ॥ १६
 स्मयित्वा तु यदुश्रेष्ठो द्रौपदीं परिसान्त्वय च ।
 उपावर्त्य ततः शीघ्रैर्हथैः प्रायात्परंतपः ॥ १७

इति श्रीमहाभारते आरण्यकपर्वणि
 चतुर्विंशत्यधिकद्विंशततमोऽध्यायः ॥ २२४ ॥
 समाप्तं द्रौपदीसत्यभामासंवादपर्व ॥

२२५

जनमेजय उवाच ।

एवं वने वर्तमाना नराध्याः
 शीतोष्णवातातपकर्षिताङ्गाः ।
 सरस्तदासाद्य वनं च पुण्यं
 ततः परं किमकुर्वन्त पार्थाः ॥ १
 वैशंपायन उवाच ।
 सरस्तदासाद्य तु पाण्डुपुत्रा
 जनं समुत्सृज्य विधाय चैषाम् ।
 वनानि रम्याण्यथ पर्वतांश्च
 नदीप्रदेशांश्च तदा विचेरुः ॥ २
 तथा वने तान्वसतः प्रवीरा-
 न्स्वाध्यायवन्तश्च तपोधनाश्च ।
 अभ्याययुर्वेदविदः पुराणा-
 स्तान्पूजयामासुरथो नराध्याः ॥ ३
 ततः कदाचित्कुशलः कथासु
 विप्रोऽभ्यगच्छद्भुवि कौरवेयान् ।
 स तैः समेत्याथ यदृच्छयैव
 वैचित्रवीर्यं नृपमभ्यगच्छत् ॥ ४

अथोपविष्टः प्रतिसत्कृतश्च
 वृद्धेन राज्ञा कुरुसत्तमेन ।
 प्रचोदितः सन्कथयांवाभूव
 धर्मानिलेन्द्रप्रभवान्यमौ च ॥ ५
 कृशांश्च वातातपकर्षिताङ्गा-
 न्दुःखस्य चोग्रस्य मुखे प्रपन्नान् ।
 तां चाप्यनाथामिव वीरनाथां
 कृष्णां परिक्लेशगुणेन युक्ताम् ॥ ६
 ततः कथां तस्य निशम्य राजा
 वैचित्रवीर्यः कृपयाभितप्तः ।
 वने स्थितान्पार्थिवपुत्रपौत्रा-
 ञ्श्चुत्वा तदा दुःखनदीं प्रपन्नान् ॥ ७
 प्रोवाच दैन्याभिहतान्तरात्मा
 निःश्वासबाष्पोपहतः स पार्थिव ।
 वाचं कथंचित्स्थिरतामुपेत्य
 तत्सर्वमात्मप्रभवं विचिन्त्य ॥ ८
 कथं नु सत्यः शुचिरार्यवृत्तो
 ज्येष्ठः सुतानां मम धर्मराजः ।
 अजातशत्रुः पृथिवीतलस्थः
 शेते पुरा राङ्गवक्त्रशायी ॥ ९
 प्रबोध्यते मागधसूतपूगै-
 र्नित्यं स्तुवद्भिः स्वयमिन्द्रकल्पः ।
 पतत्रिसंघैः स जघन्यरात्रे
 प्रबोध्यते नूनभिडातलस्थः ॥ १०
 कथं नु वातातपकर्षिताङ्गो
 वृकोदरः कोपपरिप्लुताङ्गः ।
 शेते पृथिव्यामतथोचिताङ्गः
 कृष्णासमक्षं वसुधातलस्थः ॥ ११
 तथार्जुनः सुकुमारो मनस्वी
 वशे स्थितो धर्मसुतस्य राज्ञः ।

विदूयमानैरिव सर्वगात्रै-

ध्रुवं न शेते वसतीरमर्षात् ॥ १२

यमौ च कृष्णां च युधिष्ठिरं च

भीमं च दृष्ट्वा सुखविप्रयुक्तान् ।

विनिःश्वसन्सर्प इवोग्रतेजा

ध्रुवं न शेते वसतीरमर्षात् ॥ १३

तथा यमौ चाप्यसुखौ सुखाहौ

समृद्धरूपावमरौ दिवीव ।

प्रजागरस्थौ ध्रुवमप्रशान्तौ

धर्मेण सत्येन च वार्यमाणौ ॥ १४

समीरणेनापि समो बलेन

समीरणस्यैव सुतो बलीयान् ।

स धर्मपाशेन सितोग्रतेजा

ध्रुवं विनिःश्वस्य सहस्रमर्षम् ॥ १५

स चापि भूमौ परिवर्तमानो

बधं सुतानां मम काङ्क्षमाणः ।

सत्येन धर्मेण च वार्यमाणः

कालं प्रतीक्ष्यधिको रणेऽन्यैः ॥ १६

अजातशत्रौ तु जिते निकृत्या

दुःशासनो यत्परुषाण्यवोचत् ।

तानि प्रविष्टानि वृकोदराङ्गं

दहन्ति मर्माग्निरिवेन्धनानि ॥ १७

न पापकं ध्यास्यति धर्मपुत्रो

धनंजयश्चाप्यनुवर्तते तम् ।

अरण्यवासेन विवर्धते तु

भीमस्य कोपोऽग्निरिवानिलेन ॥ १८

स तेन कोपेन विदीर्यमाणः

करं करेणाभिनिपीड्य वीरः ।

विनिःश्वसत्युष्णमतीव घोरं

दहन्निवेमान्मम पुत्रपौत्रान् ॥ १९

गाण्डीवधन्वा च वृकोदरश्च

संरम्भिणावन्तककालकल्पौ ।

न शेषयेतां युधि शत्रुसेनां

शरान्किरन्तावशनिप्रकाशान् ॥ २०

दुर्योधनः शकुनिः सूतपुत्रो

दुःशासनश्चापि सुमन्दचेताः ।

मधु प्रपश्यन्ति न तु प्रपानं

वृकोदरं चैव धनंजयं च ॥ २१

शुभाशुभं पुरुषः कर्म कृत्वा

प्रतीक्षते तस्य फलं स्म कर्ता ।

स तेन युज्यत्यवशः फलेन

मोक्षः कथं स्यात्पुरुषस्य तस्मात् ॥ २२

क्षेत्रे सुकृष्टे ह्युपिते च बीजे

देवे च वर्षत्यृतुकालयुक्तम् ।

न स्यात्फलं तस्य कुतः प्रसिद्धि-

रन्यत्र दैवादिति चिन्तयामि ॥ २३

कृतं मताक्षेण यथा न साधु

साधुप्रवृत्तेन च पाण्डवेन ।

मया च दुष्पुत्रवशानुगेन

यथा कुरुणामयमन्तकालः ॥ २४

ध्रुवं प्रवास्यत्यसमीरितोऽपि

ध्रुवं प्रजास्यत्युत गर्भिणी या ।

ध्रुवं दिनादौ रजनीप्रणाश-

स्तथा क्षपादौ च दिनप्रणाशः ॥ २५

क्रियेत कस्मान्न परे च कुर्यु-

र्वित्तं न दधुः पुरुषाः कथंचित् ।

प्राप्त्यार्थकालं च भवेदनर्थः

कथं नु तत्स्यादिति तत्कुतः स्यात् ॥ २६

कथं न भिद्येत न च स्रवेत्

न च प्रसिच्येदिति रक्षितव्यम् ।

अरक्ष्यमाणः शतधा विशीर्येद्
 ध्रुवं न नाशोऽस्ति कृतस्य लोके ॥ २७
 गतो ह्यरण्यादपि शक्रलोकं
 धनंजयः पश्यत वीर्यमस्य ।
 अस्त्राणि दिव्यानि चतुर्विधानि
 ज्ञात्वा पुनर्लोकमिमं प्रपन्नः ॥ २८
 स्वर्गं हि गत्वा सशरीर एव
 को मानुषः पुनरागन्तुमिच्छेत् ।
 अन्यत्र कालोपहताननेका-
 न्समीक्षमाणस्तु कुरुन्मुमूर्षून् ॥ २९
 धनुर्ग्राहश्चार्जुनः सव्यसाची
 धनुश्च तद्गण्डिवं लोकसारम् ।
 अस्त्राणि दिव्यानि च तानि तस्य
 त्रयस्य तेजः प्रसहेत को नु ॥ ३०
 निशम्य तद्वचनं पार्थिवस्य
 दुर्योधनो रहिते सौबलश्च ।
 अबोधयत्कर्णमुपेत्य सर्वं
 स चाप्यहृष्टोऽभवदल्पचेताः ॥ ३१
 इति श्रीमहाभारते आरण्यकपर्वणि
 पञ्चविंशत्यधिकद्विशततमोऽध्यायः ॥ २२५ ॥

२२६

वैशंपायन उवाच ।

धृतराष्ट्रस्य तद्वाक्यं निशम्य सहसौबलः ।
 दुर्योधनमिदं काले कर्णो वचनमब्रवीत् ॥ १
 प्रव्राज्य पाण्डवान्वीरान्स्वेन वीर्येण भारत ।
 भुङ्क्ष्वेमां पृथिवीमेको दिवं शम्बरहा यथा ॥ २
 प्राच्याश्च दाक्षिणात्याश्च प्रतीच्योदीच्यवासिनः ।
 कृताः करप्रदाः सर्वे राजानस्ते नराधिप ॥ ३
 या हि सा दीप्यमानेव पाण्डवान्भजते पुरा ।
 साद्य लक्ष्मीस्त्वया राजन्नवाप्ता भ्रातृभिः सह ॥ ४

म. भा. ८९

इन्द्रप्रस्थगते यां तां दीप्यमानां युधिष्ठिरे ।
 अपश्याम श्रियं राजन्नचिरं शोककर्षिताः ॥ ५
 सा तु बुद्धिवलेनेयं राज्ञस्तस्माद्युधिष्ठिरात् ।
 त्वयाक्षिता महाबाहो दीप्यमानेव दृश्यते ॥ ६
 तथैव तव राजेन्द्र राजानः परवीरहन् ।
 शासनेऽधिष्ठिताः सर्वे किं कुर्म इति वादिनः ॥ ७
 तवाद्य पृथिवी राजन्निखिला सागराम्बरा ।
 सपर्वतवता देवी सग्रासनगराकरा ।
 नानावनोद्देशवती पत्तनैरुपशोभिता ॥ ८
 वन्द्यमानो द्विजै राजन्पूज्यमानश्च राजभिः ।
 पौरुषादिवि देवेषु भ्राजसे रश्मिवानिव ॥ ९
 रुद्रैरिव यमो राजा मरुद्भिरिव वासवः ।
 कुरुभिस्त्वं वृतो राजन्भासि नक्षत्रराडिव ॥ १०
 ये स्म ते नाद्रियन्तेऽऽज्ञां नोद्विजन्ते कदा च न ।
 पश्यामस्ताञ्छि श्रया हीनान्पाण्डवान्वनवासिनः ॥ ११
 श्रूयन्ते हि महाराज सरो द्वैतवनं प्रति ।
 वसन्तः पाण्डवाः सार्धं ब्राह्मणैर्बनवासिभिः ॥ १२
 स प्रयाहि महाराज श्रिया परमया युतः ।
 प्रतपन्पाण्डुपुत्रांस्त्वं रश्मिवानिव तेजसा ॥ १३
 स्थितो राज्ये च्युतान्राज्याच्छिद्रया हीनाञ्छि श्रया वृतः ।
 असमृद्धान्समृद्धान् पश्य पाण्डुसुतानृप ॥ १४
 महाभिजनसंपन्नं भद्रे महति संस्थितम् ।
 पाण्डवास्त्वाभिवीक्षन्तां ययातिमिव नाहुषम् ॥ १५
 यां श्रियं सुहृदश्चैव दुर्हृदश्च विशां पते ।
 पश्यन्ति पुरुषे दीप्तां सा समर्था भवत्युत ॥ १६
 समस्थो विषमस्थान्हि दुर्हृदो योऽभिवीक्षते ।
 जगतीस्थानिवाद्रिस्थः किं ततः परमं सुखम् ॥ १७
 न पुत्रधनलाभेन न राज्येनापि विन्दति ।
 प्रीति नृपतिशार्दूल याममित्राघदर्शनात् ॥ १८
 किं नु तस्य सुखं न स्यादाश्रमे यो धनंजयम् ।

अभिवीक्षेत सिद्धार्थो वल्कलाजिनवाससम् ॥ १९
 सुवाससो हि ते भार्या वल्कलाजिनवाससम् ।
 पश्यन्त्वसुखितां कृष्णां सा च निर्विद्यतां पुनः ।
 विनिन्दतां तथात्मानं जीवितं च धनच्युता ॥ २०
 न तथा हि सभामध्ये तस्या भवितुमर्हति ।
 वैसनस्यं यथा दृष्ट्वा तव भार्याः स्वलंकृताः ॥ २१
 एवमुक्त्वा तु राजानं कर्णः शकुनिना सह ।
 तूष्णीं बभूवतुरुभौ वाक्यान्ते जनमेजय ॥ २२

इति श्रीमहाभारते आरण्यकपर्वणि
 षड्विंशत्यधिकद्विशततमोऽध्यायः ॥ २२६ ॥

२२७

वैशंपायन उवाच ।

कर्णस्य वचनं श्रुत्वा राजा दुर्योधनस्तदा ।
 दृष्टो भूत्वा पुनर्दीन इदं वचनमब्रवीत् ॥ १
 ब्रवीषि यदिदं कर्णं सर्वं मे मनसि स्थितम् ।
 न त्वभ्यनुज्ञां लप्स्यामि गमने यत्र पाण्डवाः ॥ २
 परिदेवति तान्वीरान्धृतराष्ट्रो महीपतिः ।
 मन्यतेऽभ्यधिकांश्चापि तपोयोगेन पाण्डवान् ॥ ३
 अथ वाप्यनुबुध्येत नृपोऽस्माकं चिकीर्षितम् ।
 एवमप्यायति रक्षन्नाभ्यनुज्ञातुमर्हति ॥ ४
 न हि द्वैतवने किञ्चिद्विद्यतेऽन्यत्प्रयोजनम् ।
 उत्सादनमृते तेषां वनस्थानां मम द्विषाम् ॥ ५
 जानासि हि यथा क्षत्ता द्यूतकाल उपस्थिते ।
 अब्रवीद्यच्च मां त्वां च सौबलं च वचस्तदा ॥ ६
 तानि पूर्वाणि वाक्यानि यच्चान्यत्परिदेवितम् ।
 विचिन्त्य नाधिगच्छामि गमनायेतराय वा ॥ ७
 ममापि हि महान्दर्षो यदहं भीमफल्गुनौ ।
 क्षिप्रवरण्ये पश्येयं कृष्णया सहिताविति ॥ ८
 न तथा प्राप्नुयां प्रीतिमवाप्य वसुधामपि ।
 दृष्ट्वा यथा पाण्डुसुतान्वल्कलाजिनवाससः ॥ ९

किं नु स्यादधिकं तस्माद्यदहं द्रुपदात्मजाम् ।
 द्रौपदी कर्णं पश्येय कपायवसनां वने ॥ १०
 यदि मां धर्मराजश्च भीमसेनश्च पाण्डवः ।
 युक्तं परमया लक्ष्म्या पश्येतां जीवितं भवेत् ॥ ११
 उपायं न तु पश्यामि येन गच्छेम तद्वनम् ।
 यथा चाभ्यनुजानीयाद्गच्छन्तं मां महीपतिः ॥ १२
 स सौबलेन सहितस्तथा दुःशासनेन च ।
 उपायं पश्य निपुणं येन गच्छेम तद्वनम् ॥ १३
 अहमप्यद्य निश्चित्य गमनायेतराय वा ।
 काल्यमेव गमिष्यामि समीपं पार्थिवस्य ह ॥ १४
 मयि तत्रोपविष्टे तु भीष्मे च कुरुसत्तमे ।
 उपायो यो भवेद्दृष्टस्तं ब्रूयाः सहसौबलः ॥ १५
 तनो भीष्मस्य राज्ञश्च निशम्य गमनं प्रति ।
 व्यवसायं करिष्येऽहमनुनीय पितामहम् ॥ १६
 तथेत्युक्त्वा तु ते सर्वे जन्मुरावसथान्प्रति ।
 व्युषिताहां रजन्यां तु कर्णो राजानमभ्ययात् ॥ १७
 ततो दुर्योधनं कर्णः प्रहसन्निदमब्रवीन् ।
 उपायः परिदृष्टोऽयं तं निबोध जनेश्वर ॥ १८
 घोषा द्वैतवने सर्वे त्वत्प्रतीक्षा नराधिप ।
 घोषयात्रापदेशेन गमिष्यामो न संशयः ॥ १९
 उचितं हि सदा गन्तुं घोषयात्रां विशां पते ।
 एवं च त्वां पिता राजन्समनुज्ञातुमर्हति ॥ २०
 तथा कथयमानौ तौ घोषयात्राविनिश्चयम् ।
 गान्धारराजः शकुनिः प्रत्युवाच हसन्निव ॥ २१
 उपायोऽयं मया दृष्टो गमनाय निरामयः ।
 अनुज्ञास्यति नो राजा चोदयिष्यति चाप्युत ॥ २२
 घोषा द्वैतवने सर्वे त्वत्प्रतीक्षा नराधिप ।
 घोषयात्रापदेशेन गमिष्यामो न संशयः ॥ २३
 ततः प्रहसिताः सर्वे तेऽन्योन्यस्य तलान्ददुः ।

तदेव च विनिश्चित्य ददृशुः कुरुसत्तमम् ॥ २४

इति श्रीमहाभारते आरण्यकपर्वणि

सप्तविंशत्यधिकद्विशततमोऽध्यायः ॥ २२७ ॥

२२८

वैशंपायन उवाच ।

धृतराष्ट्रं ततः सर्वे ददृशुर्जनमेजय ।

पृष्ठा सुखमथो राज्ञः पृष्ठा राज्ञा च भारत ॥ १

ततस्तैर्विहितः पूर्वं समङ्गो नाम बल्लवः ।

समीपस्थास्तदा गावो धृतराष्ट्रे न्यवेदयत् ॥ २

अनन्तरं च राधेयः शकुनिश्च विशां पते ।

आहतुः पार्थिवश्रेष्ठं धृतराष्ट्रं जनाधिपम् ॥ ३

रमणीयेषु देशेषु घोषाः संप्रति कौरव ।

स्मारणासमयः प्राप्तो वत्सानामपि चाङ्गनम् ॥ ४

मृगया चोचिता राजन्नस्मिन्काले सुतस्य ते ।

दुर्योधनस्य गमनं त्वमनुज्ञातुमर्हसि ॥ ५

धृतराष्ट्र उवाच ।

मृगया शोभना तात गवां च समवेक्षणम् ।

विश्रम्भस्तु न गन्तव्यो बल्लवानामिति स्मरे ॥ ६

ते तु तत्र नरव्याघ्राः समीप इति नः श्रुतम् ।

अतो नाभ्यनुजानामि गमनं तत्र वः स्वयम् ॥ ७

छद्मना निर्जितास्ते हि कर्षिताश्च महावने ।

तपोनित्याश्च राधेय समर्थाश्च महारथाः ॥ ८

धर्मराजो न संक्रुध्येद्भीमसेनस्त्वमर्षणः ।

यज्ञसेनस्य दुहिता तेज एव तु केवलम् ॥ ९

यूयं चाप्यपराध्येयुर्दर्पमोहसमन्विताः ।

ततो विनिर्दहेयुस्ते तपसा हि समन्विताः ॥ १०

अथ वा सायुधा वीरा मन्युनाभिपरिप्लुताः ।

सहिता बद्धनिस्त्रिंश दहेयुः शस्त्रतेजसा ॥ ११

अथ यूयं बहुत्वात्तानारभध्वं कथंचन ।

अनार्य परमं तत्स्यादशक्यं तच्च मे मतम् ॥ १२

उपितो हि महाबाहुर्निद्रलोके धनंजयः ।

दिव्यान्यस्त्राण्यवाप्याथ ततः प्रत्यागतो वनम् ॥ १३

अकृतास्त्रेण पृथिवी जिता वीभत्सुना पुरा ।

किं पुनः स कृतास्त्रोऽद्य न हन्याद्वो महारथः ॥ १४

अथ वा मद्वचः श्रुत्वा तत्र यत्ता भविष्यथ ।

उद्विग्नवासो विश्रम्भाहुःखं तत्र भविष्यति ॥ १५

अथ वा सैनिकाः केचिदपकुर्युर्युधिष्ठिरे ।

तदबुद्धिकृतं कर्म दोषमुत्पादयेच्च वः ॥ १६

तस्माद्गच्छन्तु पुरुषाः स्मारणायात्रकारिणः ।

न स्वयं तत्र गमनं रोचये तव भारत ॥ १७

शकुनिरुवाच ।

धर्मज्ञः पाण्डवो ज्येष्ठः प्रतिज्ञातं च संसदि ।

तेन द्वादश वर्षाणि वस्तव्यानीति भारत ॥ १८

अनुवृत्ताश्च ते सर्वे पाण्डवा धर्मचारिणः ।

युधिष्ठिरश्च कौन्तेयो न नः कौपं करिष्यति ॥ १९

मृगयां चैव नो गन्तुमिच्छा संवर्धते भृशम् ।

स्मरणं च चिकीर्षामो न तु पाण्डवदर्शनम् ॥ २०

न चानार्यसमाचारः कश्चित्तत्र भविष्यति ।

न च तत्र गमिष्यामो यत्र तेषां प्रतिश्रयः ॥ २१

वैशंपायन उवाच ।

एवमुक्तः शकुनिना धृतराष्ट्रो जनेश्वरः ।

दुर्योधनं सहामात्यमनुजज्ञे न कामतः ॥ २२

अनुज्ञातस्तु गान्धारिः कर्णेन सहितस्तदा ।

निर्ययौ भरतश्रेष्ठो बलेन महता वृतः ॥ २३

दुःशासनेन च तथा सौबलेन च देविना ।

संवृतो भ्रातृभिश्चान्यैः स्त्रीभिश्चापि सहस्रशः ॥ २४

तं निर्यान्तं महाबाहुं द्रुपदं द्वैतवनं सरः ।

पौराश्चानुययुः सर्वे सहदारा वनं च तत् ॥ २५

अष्टौ रथसहस्राणि त्रीणि नागायुतानि च ।

पत्तयो बहुसाहस्रा हयाश्च नवतिः शताः ॥ २६

शकटापणवेश्याश्च वणिजो बन्दिनस्तथा ।
नराश्च मृगयाशीलाः शतशोऽथ सहस्रशः ॥ २७
ततः प्रयागे नृपतेः सुमहानभवत्स्वनः ।
प्रावृषीव महावायोरुद्धतस्य विशां पते ॥ २८
गव्यूतिमात्रे न्यवसद्राजा दुर्योधनस्तदा ।
प्रयातो वाहनैः सर्वैस्ततो द्वैतवनं सरः ॥ २९

इति श्रीमहाभारते आरण्यकपर्वणि

अष्टाविंशत्यधिकद्विशततमोऽध्यायः ॥ २२८ ॥

२२९

वैशंपायन उवाच ।

अथ दुर्योधनो राजा तत्र तत्र वने वसन् ।
जगाम घोषानभितस्तत्र चक्रे निवेशनम् ॥ १
रमणीये समाज्ञाते सोदके समहीरुहे ।
देशे सर्वगुणोपेते चक्रुरावसथं नराः ॥ २
तथैव तत्समीपस्थान्पृथगावसथान्बहून् ।
कर्णस्य शकुनेश्चैव भ्रातृणां चैव सर्वशः ॥ ३
ददर्श स तदा गावः शतशोऽथ सहस्रशः ।
अङ्कैर्लक्षैश्च ताः सर्वा लक्षयामास पार्थिवः ॥ ४
अङ्कयामास वत्सांश्च जज्ञे चोपसृतास्त्वपि ।
बालवत्साश्च या गावः कालयामास ता अपि ॥ ५
अथ स स्मारणं कृत्वा लक्षयित्वा त्रिहायनान् ।
वृतो गोपालकैः प्रीतो व्यहरत्कुरुनन्दनः ॥ ६
स च पौरजनः सर्वः सैनिकाश्च सहस्रशः ।
यथोपजोषं चिक्रीडुर्वने तस्मिन्यथामराः ॥ ७
ततो गोपाः प्रगातारः कुशला नृत्तवादिते ।
धार्तराष्ट्रमुपातिष्ठन्कन्याश्चैव स्वलंकृताः ॥ ८
स स्त्रीगणवृतो राजा प्रहृष्टः प्रददौ वसु ।
तेभ्यो यथार्हमन्नानि पानानि विविधानि च ॥ ९
ततस्ते सहिताः सर्वे तरक्षून्महिषान्मृगान् ।
गव्यर्क्ष्वेवराहांश्च समन्तात्पर्यकालयन् ॥ १०

स ताञ्छरैर्विनिर्भिन्दन्गजान्बघ्नन्महावने ।
रमणीयेषु देशेषु ग्राहयामास वै मृगान् ॥ ११
गोरसानुपयुञ्जान उपभोगांश्च भारत ।
पश्यन्सुरमणीयानि पुष्पितानि वनानि च ॥ १२
मत्तभ्रमरजुष्टानि बर्हिणाभिरुतानि च ।
अगच्छदानुपूर्व्येण पुण्यं द्वैतवनं सरः ।
ऋद्ध्या परमया युक्तो महेन्द्र इव वज्रभृत् ॥ १३
यदृच्छया च तदहो धर्मपुत्रो युधिष्ठिरः ।
ईजे राजर्षियज्ञेन सद्यस्केन विशां पते ।
दिव्येन विधिना राजा वन्येन कुरुसत्तमः ॥ १४
कृत्वा निवेशमभितः सरसस्तस्य कौरवः ।
द्रौपद्या सहितो धीमान्धर्मपत्न्या नराधिपः ॥ १५
ततो दुर्योधनः प्रेष्यानादिदेश सहानुजः ।
आक्रीडावसथाः क्षिप्रं क्रियन्तामिति भारत ॥ १६
ते तथेत्येव कौरव्यमुक्त्वा वचनकारिणः ।
चिकीर्षन्तस्तदाक्रीडाङ्गमुद्वैतवनं सरः ॥ १७
सेनाग्रं धार्तराष्ट्रस्य प्राप्तं द्वैतवनं सरः ।
प्रविशन्तं वनद्वारि गन्धर्वाः समवारयन् ॥ १८
तत्र गन्धर्वराजो वै पूर्वमेव विशां पते ।
कुबेरभवनाद्राजन्नाजगाम गणावृतः ॥ १९
गणैरप्सरसां चैव त्रिदशानां तथात्मजैः ।
विहारशीलः क्रीडार्थं तेन तत्संवृतं सरः ॥ २०
तेन तत्संवृतं दृष्ट्वा ते राजपरिचारकाः ।
प्रतिजग्मुस्ततो राजन्यत्र दुर्योधनो नृपः ॥ २१
स तु तेषां वचः श्रुत्वा सैनिकान्युद्धदुर्मदाच्च ।
प्रेषयामास कौरव्य उत्सारयत तानिति ॥ २२
तस्य तद्वचनं श्रुत्वा राज्ञः सेनाग्रयायिनः ।
सरो द्वैतवनं गत्वा गन्धर्वानिदमब्रुवन् ॥ २३
राजा दुर्योधनो नाम धृतराष्ट्रसुतो बली ।
विजिहीर्षुरिहायाति तदर्थमपसर्पत ॥ २४

एवमुक्तास्तु गन्धर्वाः प्रहसन्तो विशां पते ।
 प्रत्यञ्चुवंस्तान्पुरुषानिदं सुपुरुषं वचः ॥ २५
 न चेतयति वो राजा मन्दबुद्धिः सुयोधनः ।
 योऽस्मान्नाज्ञापयत्येवं वश्यानिव दिवौकसः ॥ २६
 यूयं मुमूर्षवश्चापि मन्दप्रज्ञा न सशयः ।
 ये तस्य वचनादेवमस्मान्ब्रूत विचेतसः ॥ २७
 गच्छत त्वरिताः सर्वे यत्र राजा स कौरवः ।
 द्वेष्यं माद्यैव गच्छध्वं धर्मराजनिवेशनम् ॥ २८
 एवमुक्तास्तु गन्धर्वैः राज्ञः सेनाप्रयायिनः ।
 संप्राद्रवन्त्यतो राजा धृतराष्ट्रसुतोऽभवत् ॥ २९

इति श्रीमहाभारते आरण्यकपर्वणि

एकोनविंशदधिकद्विशततमोऽध्यायः ॥ २२९ ॥

२३०

वैशंपायन उवाच ।

ततस्ते सहिताः सर्वे दुर्योधनमुपागमन् ।
 अब्रुवंश्च महाराज यदूचुः कौरवं प्रति ॥ १
 गन्धर्वैर्वारिते सैन्ये धार्तराष्ट्रः प्रतापवान् ।
 अमर्षपूर्णः सैन्यानि प्रत्यभाषत भारत ॥ २
 शासतैनानधर्मज्ञान्मम विप्रियकारिणः ।
 यदि प्रक्रीडितो देवैः सर्वैः सह शतक्रतुः ॥ ३
 दुर्योधनवचः श्रुत्वा धार्तराष्ट्रा महाबलाः ।
 सर्व एवाभिसंनद्धा योधाश्चापि सहस्रशः ॥ ४
 ततः प्रमथ्य गन्धर्वास्तद्वनं विविशुर्वलात् ।
 सिंहनादेन महता पूरयन्तो दिशो दश ॥ ५
 ततोऽपरैरवार्यन्त गन्धर्वैः कुरुसैनिकाः ।
 ते वार्यमाणा गन्धर्वैः सास्त्रैव वसुधाधिप ।
 ताननादृत्य गन्धर्वास्तद्वनं विविशुर्महत् ॥ ६
 यदा वाचा न तिष्ठन्ति धार्तराष्ट्राः सराजकाः ।
 ततस्ते खेचराः सर्वे चित्रसेने न्यवेदयन् ॥ ७
 गन्धर्वराजस्तान्सर्वानब्रवीत्कौरवान्प्रति ।

अनार्याञ्छासतेत्येवं चित्रसेनोऽत्यमर्षणः ॥ ८
 अनुज्ञातास्तु गन्धर्वाश्चित्रसेनेन भारत ।
 प्रगृहीतायुधाः सर्वे धार्तराष्ट्रानभिद्रवन् ॥ ९
 तान्दृष्ट्वा पततः शीघ्रान्गन्धर्वानुद्यतायुधान् ।
 सर्वे ते प्राद्रवन्संख्ये धार्तराष्ट्रस्य पश्यतः ॥ १०
 तान्दृष्ट्वा द्रवतः सर्वान्धार्तराष्ट्रान्पराङ्मुखान् ।
 वैकर्तनस्तदा वीरो नासीत्तत्र पराङ्मुखः ॥ ११
 आपतन्तीं तु सप्रेक्ष्य गन्धर्वाणां महाचमूम् ।
 महता शरवर्षेण राधेयः प्रत्यवारयत् ॥ १२
 क्षुरप्रैर्विशिखैर्भल्लैर्वत्सदन्तैस्तथायसैः ।
 गन्धर्वाञ्छासतशोऽभ्यर्णल्लघुत्वात्भूतनन्दनः ॥ १३
 पातयन्नुत्तमाङ्गानि गन्धर्वाणां महारथः ।
 क्षणेन व्यधमत्सर्वा चित्रसेनस्य वाहिनीम् ॥ १४
 ते वध्यमाना गन्धर्वाः सूतपुत्रेण धीमता ।
 भूय एवाभ्यवर्तन्त शतशोऽथ सहस्रशः ॥ १५
 गन्धर्वभूता पृथिवी क्षणेन समपद्यत ।
 आपतद्भिर्महावेगैश्चित्रसेनस्य सैनिकैः ॥ १६
 अथ दुर्योधनो राजा शकुनिश्चापि सौबलः ।
 दुःशासनो विकर्णश्च ये चान्ये धृतराष्ट्रजाः ।
 न्यहनन्स्तत्तदा सैन्यं रथैर्गुरुडनिस्वनैः ॥ १७
 भूयश्च योधयामासुः कृत्वा कर्णमथाग्रतः ।
 महता रथघोषेण ह्यचारेण चाप्युत ।
 वैकर्तनं परीप्सन्तो गन्धर्वाण्समवारयन् ॥ १८
 ततः संन्यपतन्सर्वे गन्धर्वाः कौरवैः सह ।
 तदा सुतुमुलं युद्धमभवल्लोमहर्षणम् ॥ १९
 ततस्ते मृदवोऽभूवन्गन्धर्वाः शरपीडिताः ।
 उञ्जुकुशुश्च कौरव्या गन्धर्वान्प्रेक्ष्य पीडितान् ॥ २०
 गन्धर्वास्त्रासितान्दृष्ट्वा चित्रसेनोऽत्यमर्षणः ।
 उत्पपातासनात्क्रुद्धो वधे तेषां समाहितः ॥ २१
 ततो मायास्त्रमास्थाय युयुधे चित्रमार्गावित् ।

तयामुह्यन्त कौरव्याश्चित्रसेनस्य मायया ॥ २२
 एकैको हि तदा योधो धार्तराष्ट्रस्य भारत ।
 पर्यवर्तत गन्धर्वैर्दशभिर्दशभिः सह ॥ २३
 ततः संपीड्यमानास्ते बलेन महता तदा ।
 प्राद्रवन्त रणे भीता यत्र राजा युधिष्ठिरः ॥ २४
 भज्यमानेष्वनीकेषु धार्तराष्ट्रेषु सर्वशः ।
 कर्णो वैकर्तनो राजस्तथौ गिरिरिवाचलः ॥ २५
 दुर्योधनश्च कर्णश्च शकुनिश्चापि सौबलः ।
 गन्धर्वान्योधयांचक्रुः समरे भृशविक्षताः ॥ २६
 सर्व एव तु गन्धर्वाः शतशोऽथ सहस्रशः ।
 जिघांसमानाः सहिताः कर्णमभ्यद्रवन्रणे ॥ २७
 असिभिः पट्टिशैः शूलैर्गदाभिश्च महाबलाः ।
 सूतपुत्रं जिघांसन्तः समन्तात्पर्यवारयन् ॥ २८
 अन्येऽस्य युगमच्छिन्दन्ध्वजमन्ये न्यपातयन् ।
 ईषामन्ये हयानन्ये सूतमन्ये न्यपातयन् ॥ २९
 अन्ये छत्रं वरुथं च वन्धुरं च तथापरे ।
 गन्धर्वा बहुसाहस्राः खण्डशोऽभ्यहनन्त्यम् ॥ ३०
 ततो रथादवप्लुत्य सूतपुत्रोऽसिचर्मभृत् ।
 विकर्णरथमास्थाय मोक्षायाश्चानचोदयत् ॥ ३१

इति श्रीमहाभारते आरण्यकपर्वणि

त्रिंशदधिकद्विशततमोऽध्यायः ॥ २३० ॥

२३१

वैशंपायन उवाच ।

गन्धर्वैस्तु महाराज भग्नैः कर्णे महारथे ।
 संप्राद्रवच्चमूः सर्वा धार्तराष्ट्रस्य पश्यतः ॥ १
 तान्दृष्ट्वा द्रवतः सर्वान्धार्तराष्ट्रान्पराङ्मुखान् ।
 दुर्योधनो महाराज नासीत्तत्र पराङ्मुखः ॥ २
 तामापतन्तीं संप्रेक्ष्य गन्धर्वाणां महाचमूम् ।
 महता शरवर्षेण सोऽभ्यवर्षदरिदमः ॥ ३
 अचिन्त्य शरवर्षं तु गन्धर्वास्तस्य तं रथम् ।

दुर्योधनं जिघांसन्तः समन्तात्पर्यवारयन् ॥ ४
 युगमीषां वरुथं च तथैव ध्वजसारथी ।
 अश्वान्निवेणुं तल्पं च तिलशोऽभ्यहनन्त्यम् ॥ ५
 दुर्योधनं चित्रसेनो विरथं पतितं भुवि ।
 अभिद्रुत्य महाबाहुर्जीवग्राहमथाग्रहीत् ॥ ६
 तस्मिन्गृहीते राजेन्द्र स्थितं दुःशासनं रथे ।
 पर्यगृह्यन्त गन्धर्वाः परिवार्य समन्ततः ॥ ७
 विविशति चित्रसेनमादायान्ये प्रदुद्रुवुः ।
 विन्दानुविन्दावपरे राजदारांश्च सर्वशः ॥ ८
 सैन्यास्तु धार्तराष्ट्रस्य गन्धर्वैः समभिद्रुताः ।
 पूर्वं प्रभग्नैः सहिताः पाण्डवानभ्ययुस्तदा ॥ ९
 शकटापणवेद्याश्च यानयुरयं च सर्वशः ।
 शरणं पाण्डवाञ्जग्मुर्हिंयमाणे महीपतौ ॥ १०
 प्रियदर्शनो महाबाहुर्धार्तराष्ट्रो महाबलः ।
 गन्धर्वैर्हिंयते राजा पार्थास्तमनुधावत ॥ ११
 दुःशासनो दुर्विषहो दुर्मुखो दुर्जयस्तथा ।
 बद्धा हियन्ते गन्धर्वैः राजदाराश्च सर्वशः ॥ १२
 इति दुर्योधनामात्याः क्रोशन्तो राजगृहिनः ।
 आर्ता दीनस्वराः सर्वे युधिष्ठिरमुपागमन् ॥ १३
 तांस्तथा व्यथितान्दीनान्भिक्षमाणान्युधिष्ठिरम् ।
 वृद्धान्दुर्योधनामात्यान्भीमसेनोऽभ्यभाषत ॥ १४
 अन्यथा वर्तमानानामर्थो जातोऽयमन्यथा ।
 अस्माभिर्यदनुष्ठेयं गन्धर्वैस्तदनुष्ठितम् ॥ १५
 दुर्मन्त्रितमिदं तात राज्ञो दुर्द्युतदेविनः ।
 द्वेष्टारमन्ये क्लीबस्य पातयन्तीति नः श्रुतम् ॥ १६
 तदिदं कृतं नः प्रत्यक्षं गन्धर्वैरतिमानुषम् ।
 दिष्ट्या लोके पुमानस्ति कश्चिदस्मत्प्रिये स्थितः ।
 येनास्माकं हृतो भार आसीनानां सुखावहः ॥ १७
 शीतवातातपसहांस्तपसा चैव कर्षितान् ।
 समस्थो विषमस्थान्दि द्रष्टुमिच्छति दुर्मतिः ॥ १८

अधर्मचारिणस्तस्य कौरव्यस्य दुरात्मनः ।
 ये शीलमनुवर्तन्ते ते पश्यन्ति पराभवम् ॥ १९
 अधर्मो हि कृतस्तेन येनैतदुपशिक्षितम् ।
 अनृशंसारतु कौन्तेयास्तस्याध्यक्षान्ब्रवीमि वः ॥ २०
 एवं ब्रुवाणं कौन्तेयं भीमसेनममर्षणम् ।
 न कालः परुषस्यायमिति राजाभ्यभाषत ॥ २१

इति श्रीमहाभारते आरण्यकपर्वणि

एकत्रिंशदधिकद्विशततमोऽध्यायः ॥ २३१ ॥

२३२

युधिष्ठिर उवाच ।

अस्मानभिगतांस्तात भयातङ्गशरैःपिणः ।
 कौरवान्विषमप्राप्तान्कथं ब्रूयास्त्वमीदृशम् ॥ १
 भवन्ति भेदा ज्ञातीनां कलहाश्च वृकोदर ।
 प्रसक्तानि च वैराणि ज्ञातिधर्मो न नश्यति ॥ २
 यदा तु कश्चिज्ज्ञातीनां बाह्यः प्रार्थयते कुलम् ।
 न मर्षयन्ति तत्सन्तो बाह्येनाभिप्रमर्षणम् ॥ ३
 जानाति ह्येष दुर्बुद्धिरस्मानिह चिरोषितान् ।
 स एष परिभूयास्मानकार्षीदिदमप्रियम् ॥ ४
 दुर्योधनस्य ग्रहणाद्गन्धर्वेण बलाद्रेण ।
 स्त्रीणां बाह्याभिमर्शाच्च हतं भवति नः कुलम् ॥ ५
 शरणं च प्रपन्नानां त्राणार्थं च कुलस्य नः ।
 उत्तिष्ठध्वं नरव्याघ्राः सज्जीभवत माचिरम् ॥ ६
 अर्जुनश्च यमौ चैव त्वं च भीमापराजितः ।
 मोक्षयध्वं धार्तराष्ट्रं ह्रियमाणं सुयोधनम् ॥ ७
 एते रथा नरव्याघ्राः सर्वशस्त्रसमन्विताः ।
 इन्द्रसेनादिभिः सूतैः संयताः कनकध्वजाः ॥ ८
 एतानास्थाय वै तात गन्धर्वान्योद्धुमाहवे ।
 सुयोधनस्य मोक्षाय प्रयतध्वमतन्द्रिताः ॥ ९
 य एव कश्चिद्राजन्यः शरणार्थमिहागतम् ।
 परं शक्त्याभिरक्षेत किं पुनस्त्वं वृकोदर ॥ १०

क इहान्यो भवेन्नाणमभिधावेति चोदितः ।
 प्राञ्जलि शरणापन्नं दृष्ट्वा शत्रुमपि ध्रुवम् ॥ ११
 वरप्रदानं राज्यं च पुत्रजन्म च पाण्डव ।
 शत्रोश्च मोक्षेण क्लेशाङ्गीणि चैकं च तत्समम् ॥ १२
 किं ह्यभ्यधिकमेतस्माद्यदापन्नः सुयोधनः ।
 त्वद्बाहुवलमाश्रित्य जीवितं परिमार्गति ॥ १३
 स्वयमेव प्रधावेयं यदि न स्याद्बृकोदर ।
 विततोऽयं क्रतुर्वीर न हि मेऽत्र विचारणा ॥ १४
 सास्त्रैव तु यथा भीम मोक्षयेथाः सुयोधनम् ।
 तथा सर्वैरुपायैस्त्वं यतेथाः कुरनन्दन ॥ १५
 न साम्ना प्रतिपद्येत यदि गन्धर्वराजसौ ।
 पराक्रमेण मृदुना मोक्षयेथाः सुयोधनम् ॥ १६
 अथासौ मृदुयुद्धेन न मुञ्चेद्भीम कौरवान् ।
 सर्वोपायैर्विमोच्यास्ते निगृह्य परिपन्थिनः ॥ १७
 एतावद्धि मया शक्यं सदेष्टुं वै वृकोदर ।
 वैताने कर्मणि तते वर्तमाने च भारत ॥ १८

वैशंपायन उवाच ।

अजातशत्रोर्वचनं तच्छ्रुत्वा तु धनंजयः ।
 प्रतिजज्ञे गुरोर्वाक्यं कौरवाणां विमोक्षणम् ॥ १९
 अर्जुन उवाच ।
 यदि साम्ना न मोक्षयन्ति गन्धर्वा धृतराष्ट्रजान् ।
 अद्य गन्धर्वराजस्य भूमिः पास्यति शोणितम् ॥ २०

वैशंपायन उवाच ।

अर्जुनस्य तु तां श्रुत्वा प्रतिज्ञां सत्यवादिनः ।
 कौरवाणां तदा राजन्पुनः प्रत्यागतं मनः ॥ २१

इति श्रीमहाभारते आरण्यकपर्वणि

द्वात्रिंशदधिकद्विशततमोऽध्यायः ॥ २३२ ॥

२३३

वैशंपायन उवाच ।

युधिष्ठिरवचः श्रुत्वा भीमसेनपुरोगमाः ।

प्रहृष्टवदनाः सर्वे समुत्तस्थुर्नरर्षभाः ॥ १
 अभेषानि ततः सर्वे समनहन्त भारत ।
 जान्बूनदविचित्राणि कवचानि महारथाः ॥ २
 ते दंशिता रथैः सर्वे ध्वजिनः सशरासनाः ।
 पाण्डवाः प्रत्यदृश्यन्त ज्वलिता इव पावकाः ॥ ३
 तान् रथान्साधु संपन्नान्संयुक्ताञ्जवनैर्हयैः ।
 आस्थाय रथशार्दूलाः शीघ्रमेव ययुस्ततः ॥ ४
 ततः कौरवसैन्यानां प्रादुरासीन्महास्वनः ।
 प्रयातान्सहितान्दृष्ट्वा पाण्डुपुत्रान्महारथान् ॥ ५
 जितकाशिनश्च खचरास्त्वरिताश्च महारथाः ।
 क्षणेनैव बने तस्मिन्समाजग्मुर्भीतवत् ॥ ६
 न्यवर्तन्त ततः सर्वे गन्धर्वा जितकाशिनः ।
 दृष्ट्वा रथगतान्वीरान्पाण्डवान्श्चतुरो रणे ॥ ७
 तांस्तु विभ्राजतो दृष्ट्वा लोकपालनिबोधतान् ।
 व्यूढानीका व्यतिष्ठन्त गन्धमादनवासिनः ॥ ८
 राज्ञस्तु वचनं श्रुत्वा धर्मराजस्य धीमतः ।
 क्रमेण मृदुना युद्धमुपक्रामन्त भारत ॥ ९
 न तु गन्धर्वराजस्य सैनिका मन्दचेतसः ।
 शक्यन्ते मृदुना श्रेयः प्रतिपादयितुं तदा ॥ १०
 ततस्तान्युधि दुर्धर्षः सव्यसाची परंतपः ।
 सान्त्वपूर्वमिदं वाक्यमुवाच खचरारणे ॥ ११
 नैतद्गन्धर्वराजस्य युक्तं कर्म जुगुप्सितम् ।
 परदाराभिमर्शश्च मानुषैश्च समागमः ॥ १२
 उत्सृजध्वं महावीर्यान्धृतराष्ट्रसुतानिमान् ।
 दारांश्चैषां विमुञ्चध्वं धर्मराजस्य शासनात् ॥ १३
 एवमुक्तास्तु गन्धर्वाः पाण्डवेन यशस्विना ।
 उत्सयन्तस्तदा पार्थमिदं वचनमब्रुवन् ॥ १४
 एकस्यैव वयं तात कुर्याम वचनं भुवि ।
 यस्य शासनमाज्ञाय चराम विगतज्वराः ॥ १५
 तेनैकेन यथादिष्टं तथा वर्ताम भारत ।

न शास्ता विद्यतेऽस्माकमन्यस्तस्मात्सुरेश्वरात् ॥ १६
 एवमुक्तास्तु गन्धर्वैः कुन्तीपुत्रो धनंजयः ।
 गन्धर्वान्पुनरेवेदं वचनं प्रत्यभाषत ॥ १७
 यदि साम्रा न मोक्षध्वं गन्धर्वा धृतराष्ट्रजम् ।
 मोक्षयिष्यामि विक्रम्य स्वयमेव सुयोधनम् ॥ १८
 एवमुक्त्वा ततः पार्थः सव्यसाची धनंजयः ।
 ससर्ज निशितान्बाणान्खचरान्खचरान्प्रति ॥ १९
 तथैव शरवर्षेण गन्धर्वास्ते बलोत्कटाः ।
 पाण्डवानभ्यवर्तन्त पाण्डवाश्च दिवौकसः ॥ २०
 ततः सुतुमुलं युद्धं गन्धर्वाणां तरस्विनाम् ।
 बभूव भीमवेगानां पाण्डवानां च भारत ॥ २१

इति श्रीमहाभारते आरण्यकपर्वणि

त्रयस्त्रिंशदधिकद्विंशततमोऽध्यायः ॥ २३३ ॥

२३४

वैशंपायन उवाच ।

ततो दिव्यास्त्रसंपन्ना गन्धर्वा हेममालिनः ।
 विसृजन्तः शरान्दीप्तान्समन्तात्पर्यवारयन् ॥ १
 चत्वारः पाण्डवा वीरा गन्धर्वाश्च सहस्रशः ।
 रणे संन्यपतन्राजस्तदद्भुतमिवाभवत् ॥ २
 यथा कर्णस्य च रथो धार्तराष्ट्रस्य चोभयोः ।
 गन्धर्वैः शतशश्छिन्नौ तथा तेषां प्रचक्रिरे ॥ ३
 तान्समापततो राजन्गन्धर्वाञ्छतशो रणे ।
 प्रत्यगुद्धन्नरव्याघ्राः शरवर्षैरनेकशः ॥ ४
 अवकीर्यमाणाः खगमाः शरवर्षैः समन्ततः ।
 न शेकुः पाण्डुपुत्राणां समीपे परिवर्तितुम् ॥ ५
 अभिक्रुद्धानभिप्रेक्ष्य गन्धर्वानर्जुनस्तदा ।
 लक्षयित्वाथ दिव्यानि महास्त्राण्युपचक्रमे ॥ ६
 सहस्राणां सहस्रं स प्राहिणोद्यमसादनम् ।
 आग्नेयेनार्जुनः संख्ये गन्धर्वाणां बलोत्कटः ॥ ७
 तथा भीमो महेष्वासः संयुगे बलिनां वरः ।

गन्धर्वश्शतशो राजञ्जघान निशितैः शरैः ॥ ८
 माद्रीपुत्रावपि तथा युध्यमानौ बलोत्कटौ ।
 परिगृह्याग्रतो राजञ्जघ्नतुः शतशः परान् ॥ ९
 ते वध्यमाना गन्धर्वा दिव्यैरस्त्रैर्महात्मभिः ।
 उत्पेतुः खमुपादाय धृतराष्ट्रसुतांस्ततः ॥ १०
 तानुत्पतिष्णून्बुद्धा तु कुन्तीपुत्रो धनंजयः ।
 महता शरजालेन समन्तात्पर्यवारयत् ॥ ११
 ते बद्धाः शरजालेन शकुन्ता इव पञ्जरे ।
 ववर्षुरर्जुनं क्रोधाद्गदाशक्त्यष्टिवृष्टिभिः ॥ १२
 गदाशक्त्यसिवृष्टीस्ता निहत्य स महास्त्रवित् ।
 गात्राणि चाहनद्भ्रैर्गन्धर्वाणां धनंजयः ॥ १३
 शिरोभिः प्रपतद्भिश्च चरणैर्बाहुभिस्तथा ।
 अश्मवृष्टिरिवाभाति परेषामभवद्भयम् ॥ १४
 ते वध्यमाना गन्धर्वाः पाण्डवेन महात्मना ।
 भूमिष्ठमन्तरिक्षस्थाः शरवर्षैरवाकिरन् ॥ १५
 तेषां तु शरवर्षाणि सव्यसाची परंतपः ।
 अस्त्रैः संवार्य तेजस्वी गन्धर्वान्प्रत्यविध्यत् ॥ १६
 स्थूणाकर्णेन्द्रजालं च सौरं चापि तथार्जुनः ।
 आग्नेयं चापि सौम्यं च ससर्ज कुरुनन्दनः ॥ १७
 ते दह्यमाना गन्धर्वाः कुन्तीपुत्रस्य सायकैः ।
 दैतेया इव शक्रेण विषादमगमन्परम् ॥ १८
 ऊर्ध्वमाक्रममाणाश्च शरजालेन वारिताः ।
 विसर्पमाणा भलैश्च वार्यन्ते सव्यसाचिना ॥ १९
 गन्धर्वास्त्रासितान्दृष्ट्वा कुन्तीपुत्रेण धीमता ।
 चित्रसेनो गदां गृह्य सव्यसाचिनमाद्रवत् ॥ २०
 तस्याभिपततस्तूर्ण गदाहस्तस्य संयुगे ।
 गदां सर्वायसी पार्थः शरैश्चिच्छेद सप्तधा ॥ २१
 स गदां बहुधा दृष्ट्वा कृत्तां बाणैस्तरस्विना ।
 संवृत्य विद्ययात्मानं योधयामास पाण्डवम् ।
 अस्त्राणि तस्य दिव्यानि योधयामास खे स्थितः ॥ २२

गन्धर्वराजो बलवान्माययान्तर्हितस्तदा ।
 अन्तर्हितं समालक्ष्य प्रहरन्तमथार्जुनः ।
 ताडयामास खचरैर्दिव्यास्त्रप्रतिमस्त्रितैः ॥ २३
 अन्तर्धानवधं चास्य चक्रे क्रुद्धोऽर्जुनस्तदा ।
 शब्दवेध्यमुपाश्रित्य बहुरूपो धनंजयः ॥ २४
 स वध्यमानस्तैरस्त्रैरर्जुनेन महात्मना ।
 अथास्य दर्शयामास तदात्मानं प्रियः सखा ॥ २५
 चित्रसेनमथालक्ष्य सखायं युधि दुर्बलम् ।
 संजहारान्मथ तत्प्रसृष्टं पाण्डवर्षभः ॥ २६
 दृष्ट्वा तु पाण्डवाः सर्वे संहृतास्त्रं धनंजयम् ।
 संजहुः प्रदुतान्श्चाञ्छरवेगान्धनूंषि च ॥ २७
 चित्रसेनश्च भीमश्च सव्यसाची यमावपि ।
 पृष्ट्वा कौशलमन्योन्यं रथेष्वेवावतस्थिरे ॥ २८

इति श्रीमहाभारते आरण्यकपर्वणि

चतुस्त्रिंशदधिकद्विशततमोऽध्यायः ॥ २३४ ॥

२३५

वैशंपायन उवाच ।

ततोऽर्जुनश्चित्रसेनं प्रहसन्निदमब्रवीत् ।
 मध्ये गन्धर्वसैन्यानां महेष्वासो महाद्युतिः ॥ १
 किं ते व्यवसितं वीर कौरवाणां विनिग्रहे ।
 किमर्थं च सदारोऽयं निगृहीतः सुयोधनः ॥ २

चित्रसेन उवाच ।

विदितोऽयमभिप्रायस्तत्रस्थेन महात्मना ।
 दुर्योधनस्य पापस्य कर्णस्य च धनंजय ॥ ३
 वनस्थान्भवतो ज्ञात्वा छिद्यमानाननर्हवत् ।
 इमेऽवहसितुं प्राप्ता द्रौपदीं च यशस्विनीम् ॥ ४
 ज्ञात्वा चिकीर्षितं चैषां मामुवाच सुरेश्वरः ।
 गच्छ दुर्योधनं बद्धा सामात्यं त्वमिहानय ॥ ५
 धनंजयश्च ते रक्ष्यः सह भ्रातृभिराहवे ।
 स हि प्रियः सखा तुभ्यं शिष्यश्च तव पाण्डवः ॥ ६

वचनाद्देवराजस्य ततोऽस्मीहागतो द्रुतम् ।
अथ दुरात्मा बद्धश्च गमिष्यामि सुरालयम् ॥ ७

अर्जुन उवाच ।

उत्सृज्यतां चित्रसेन भ्रातास्माकं सुयोधनः ।
धर्मराजस्य संदेशान्मम चेदिच्छसि प्रियम् ॥ ८

चित्रसेन उवाच ।

पापोऽयं नित्यसंदुष्टो न विमोक्षणमर्हति ।
प्रलब्धा धर्मराजस्य कृष्णायाश्च धनंजय ॥ ९
नेदं चिकीर्षितं तस्य कुन्तीपुत्रो महाव्रतः ।
जानाति धर्मराजो हि श्रुत्वा कुरु यथेच्छसि ॥ १०

वैशंपायन उवाच ।

ते सर्व एव राजानमभिजग्मुर्युधिष्ठिरम् ।
अभिगम्य च तत्सर्वं शशंसुस्तस्य दुष्कृतम् ॥ ११
अजातशत्रुस्तच्छ्रुत्वा गन्धर्वस्य वचस्तदा ।
मोक्षयामास तान्सर्वान्गन्धर्वान्प्रशंसं च ॥ १२
दिष्ट्वा भवद्विर्बलिभिः शक्तैः सर्वैर्न हिंसितः ।
दुर्वृत्तो धार्तराष्ट्रोऽयं सामात्यज्ञातिबान्धवः ॥ १३
उपकारो महान्तात कृतोऽयं मम खेचराः ।
कुलं न परिभूतं मे मोक्षेणास्य दुरात्मनः ॥ १४
आज्ञापयध्वमिष्टानि प्रीयामो दर्शनेन वः ।
प्राप्य सर्वानभिप्रायांस्ततो ब्रजत माचिरम् ॥ १५
अनुज्ञातास्तु गन्धर्वाः पाण्डुपुत्रेण धीमता ।
सहाप्सरोभिः संहृष्टाश्चित्रसेनमुखा ययुः ॥ १६
देवराडपि गन्धर्वान्मृतांस्तान्समजीवयत् ।
दिव्येनामृतवर्षेण ये हताः कौरवैर्युधि ॥ १७
ज्ञानीस्तानवमुच्यथ राजदारांश्च सर्वशः ।
कृत्वा च दुष्करं कर्म प्रीतियुक्ताश्च पाण्डवाः ॥ १८
सखीकुमारैः कुरुभिः पूज्यमाना महारथाः ।
बभ्राजिरे महात्मानः कुरुमध्ये यथाग्रयः ॥ १९
ततो दुर्योधनं मुच्य भ्रातृभिः सहितं तदा ।

युधिष्ठिरः सप्रणयमिदं वचनमब्रवीत् ॥ २०
मा स्म तात पुनः कार्षीरीदृशं साहसं क्वचित् ।
न हि साहसकर्तारः सुखमेधन्ति भारत ॥ २१
स्वस्तिमान्सहितः सर्वैर्भ्रातृभिः कुरुनन्दन ।
गृहान्व्रज यथाकामं वैमनस्यं च मा कृथाः ॥ २२
पाण्डवेनाभ्यनुज्ञातो राजा दुर्योधनस्तदा ।
विदीर्यमाणो ब्रीडेन जगाम नगरं प्रति ॥ २३
तस्मिन्गते कौरवेये कुन्तीपुत्रो युधिष्ठिरः ।
भ्रातृभिः सहितो वीरः पूज्यमानो द्विजातिभिः ॥ २४
तपोधनैश्च तैः सर्वैर्वृतः शक्र इवामरैः ।
वने द्वैतवने तस्मिन्विजहार मुदा युतः ॥ २५

इति श्रीमहाभारते भारण्यकपर्वणि

पञ्चत्रिंशदधिकद्विंशततमोऽध्यायः ॥ २३५ ॥

२३६

जनमेजय उवाच ।

शत्रुभिर्जितबद्धस्य पाण्डवैश्च महात्मभिः ।
मोक्षितस्य युधा पश्चान्मानस्यस्य दुरात्मनः ॥ १
कथनस्यावलितस्य गर्वितस्य च नित्यशः ।
सदा च पौरुषौदार्यैः पाण्डवानवमन्यतः ॥ २
दुर्योधनस्य पापस्य नित्याहंकारवादिनः ।
प्रवेशो हास्तिनपुरे दुष्करः प्रतिभाति मे ॥ ३
तस्य लज्जान्वितस्यैव शोकव्याकुलचेतसः ।
प्रवेशं विस्तरेण त्वं वैशंपायन कीर्तय ॥ ४

वैशंपायन उवाच ।

धर्मराजनिसृष्टस्तु धार्तराष्ट्रः सुयोधनः ।
लज्जयाधोमुखः सीदन्नुपासर्पत्सुदुःखितः ॥ ५
स्वपुरं प्रययौ राजा चतुरङ्गबलानुगः ।
शोकोपहतया बुद्ध्या चिन्तयानः पराभवम् ॥ ६
विमुच्य पथि यानानि देशे सुयवसोदके ।
संनिविष्टः शुभे रम्ये भूमिभागे यथेप्सितम् ।

हस्यधरथपादात् यथास्थानं न्यवेशयत् ॥ ७
 अथोपविष्टं राजानं पर्यङ्के ज्वलनप्रभे ।
 उपसृतं यथा सोमं राहुणा रात्रिसंक्षये ।
 उपगम्याब्रवीत्कर्णो दुर्योधनमिदं तदा ॥ ८
 दिष्टया जीवसि गान्धारे दिष्टया नः संगमः पुनः ।
 दिष्टया त्वया जिताश्चैव गन्धर्वाः कामरूपिणः ॥ ९
 दिष्टया समग्रान्पश्यामि भ्रातृन्ते कुरुनन्दन ।
 विजिगीषून्रणान्मुक्तान्निर्जितास्मिहारथान् ॥ १०
 अहं त्वभिद्रुतः सर्वैर्गन्धर्वैः पश्यतस्त्व ।
 नाशक्रुवं स्थापयितुं दीर्यमाणां स्ववाहिनीम् ॥ ११
 शरक्षताङ्गश्च भृशं व्यपयातोऽभिपीडितः ।
 इदं त्वत्पुत्रं मन्ये यद्युष्मानिह भारत ॥ १२
 अरिष्टानक्षतांश्चापि सदारधनवाहनान् ।
 विमुक्तान्संप्रपश्यामि तस्माद्युद्धादमानुषात् ॥ १३
 नैतस्य कर्ता लोकेऽस्मिन्पुमान्विद्येत भारत ।
 यत्कृतं ते महाराज सह भ्रातृभिराहवे ॥ १४
 एवमुक्तस्तु कर्णेन राजा दुर्योधनस्तदा ।
 उवाचावाकिशरा राजन्वाष्पगद्गदया गिरा ॥ १५

इति श्रीमहाभारते आरण्यकपर्वणि

षट्त्रिंशदधिकद्विशततमोऽध्यायः ॥ २३६ ॥

२३७

दुर्योधन उवाच ।

अजानतस्ते राधेय नाभ्यसूयाम्यहं वचः ।
 जानासि त्वं जिताञ्शत्रून्गन्धर्वास्तेजसा मया ॥ १
 आयोधितास्तु गन्धर्वाः सुचिरं सोदरैर्मम ।
 मया सह महाबाहो कृतश्चोभयतः क्षयः ॥ २
 मायाधिकास्त्वयुध्यन्त यदा शूरा वियद्गताः ।
 तदा नो नसमं युद्धमभवत्सह खेचरैः ॥ ३
 पुराजयं च प्राप्ताः स्मरणे बन्धनमेव च ।
 सभृत्यामात्यपुत्राश्च सदारधनवाहनाः ।

उच्चैराकाशमार्गेण द्वियामसैः सुदुःखिताः ॥ ४
 अथ नः सैनिकाः केचिदमात्याश्च महारथान् ।
 उपगम्यान्नुवन्दीनाः पाण्डवाञ्छरणप्रदान् ॥ ५
 एष दुर्योधनो राजा धार्तराष्ट्रः सद्धानुजः ।
 सामात्यदारो ह्वियते गन्धर्वैर्दिव्यमास्थितैः ॥ ६
 तं मोक्षयत भद्रं वः सहदारं नराधिपम् ।
 परामर्शो मा भविष्यत्कुरुदारेषु सर्वशः ॥ ७
 एवमुक्ते तु धर्मात्मा ज्येष्ठः पाण्डुसुतस्तदा ।
 प्रसाद्य सोदरान्सर्वानाज्ञापयत मोक्षणे ॥ ८
 अथागम्य तमुद्देशं पाण्डवाः पुरुषर्षभाः ।
 सान्त्वपूर्वमयाचन्त शक्ताः सन्तो महारथाः ॥ ९
 यदा चास्मान्न मुमुचुर्गन्धर्वाः सान्त्विता अपि ।
 ततोऽर्जुनश्च भीमश्च यमजौ च बलोत्कटौ ।
 मुमुचुः शरवर्षाणि गन्धर्वान्प्रत्यनेकशः ॥ १०
 अथ सर्वे रणं मुक्त्वा प्रयाताः खेचरा दिवम् ।
 अस्मानेवाभिकर्षन्तो दीनान्मुदितमानसाः ॥ ११
 ततः समन्तात्पश्यामि शरजालेन वेष्टितम् ।
 अमानुषाणि चास्त्राणि प्रयुज्जानं धनंजयम् ॥ १२
 समावृता दिशो दृष्ट्वा पाण्डवेन शितैः शरैः ।
 धनंजयसखात्मानं दर्शयामास वै तदा ॥ १३
 चित्रसेनः पाण्डवेन समाश्लिष्य परंतपः ।
 कुशलं परिप्रच्छ तैः पृष्ठश्चाप्यनामयम् ॥ १४
 ते समेत्य तथान्योन्यं संनाहान्विप्रमुच्य च ।
 एकीभूतास्ततो वीरा गन्धर्वाः सह पाण्डवैः ।
 अपूजयेतामन्योन्यं चित्रसेनधनंजयौ ॥ १५

इति श्रीमहाभारते आरण्यकपर्वणि

सप्तत्रिंशदधिकद्विशततमोऽध्यायः ॥ २३७ ॥

२३८

दुर्योधन उवाच ।

चित्रसेनं समागम्य प्रहसन्नर्जुनस्तदा ।

इदं वचनमस्त्रीब्रवीत्परवीरहा ॥ १
 भ्रातृनर्हसि नो वीर मोक्तुं गन्धर्वसत्तम ।
 अनर्हा धर्षणं हीमे जीवमानेषु पाण्डुषु ॥ २
 एवमुक्तस्तु गन्धर्वः पाण्डवेन महात्मना ।
 उवाच यत्कर्णं वयं मन्त्रयन्तो विनिर्गताः ।
 द्रष्टारः स्म सुखाद्वीनान्सदारान्पाण्डवानिति ॥ ३
 तस्मिन्नुच्चार्यमाणे तु गन्धर्वेण वचस्यथ ।
 भूमेर्विवरमनैच्छं प्रवेष्टुं व्रीडयान्वितः ॥ ४
 युधिष्ठिरमथागम्य गन्धर्वाः सह पाण्डवैः ।
 अस्मद्गुर्भित्तं तस्मै वद्धांश्चास्मान्यवेदयन् ॥ ५
 स्त्रीसमक्षमहं दीनो बद्धः शत्रुवशं गतः ।
 युधिष्ठिरस्योपहृतः किं नु दुःखमतः परम् ॥ ६
 ये मे निराकृता नित्यं रिपुर्येषामहं सदा ।
 तैर्मोक्षितोऽहं दुर्बुद्धिर्दत्तं तैर्जीवितं च मे ॥ ७
 प्राप्तः स्यां यद्यहं वीर वधं तस्मिन्महारणे ।
 श्रेयस्तद्भविता मह्यमेवंभूतं न जीवितम् ॥ ८
 भवेद्यशः पृथिव्यां मे ख्यातं गन्धर्वतो वधात् ।
 प्राप्ताश्च लोकाः पुण्याः स्युर्महेन्द्रसदनेऽक्षयाः ॥ ९
 यत्त्वद्य मे व्यवसितं तच्छृणुष्व नरर्षभाः ।
 इह प्रायमुपासिष्ये यूयं व्रजत वै गृहान् ।
 भ्रातरश्चैव मे सर्वे प्रयान्त्वद्य पुरं प्रति ॥ १०
 कर्णप्रभृतयश्चैव सुहृदो बान्धवाश्च ये ।
 दुःशासनं पुरस्कृत्य प्रयान्त्वद्य पुरं प्रति ॥ ११
 न ह्यहं प्रतियास्यामि पुरं शत्रुनिराकृतः ।
 शत्रुमानापहो भूत्वा सुहृदां मानकृत्तथा ॥ १२
 स सुहृच्छोकदो भूत्वा शत्रूणां हर्षवर्धनः ।
 वारणाह्वयमासाद्य किं वक्ष्यामि जनाधिपम् ॥ १३
 भीष्मो द्रोणः कृपो द्रौणिर्विदुरः संजयस्तथा ।
 बाह्लीकः सोमदत्तश्च ये चान्ये वृद्धसमताः ॥ १४
 ब्राह्मणाः श्रेणिमुख्याश्च तथोदासीनवृत्तयः ।

किं मां वक्ष्यन्ति किं चापि प्रतिवक्ष्यामि तानहम् ॥ १५
 रिपूणां शिरसि स्थित्वा तथा विक्रम्य चोरसि ।
 आत्मदोषात्परिभ्रष्टः कथं वक्ष्यामि तानहम् ॥ १६
 दुर्विनीताः श्रियं प्राप्य विद्यामैश्वर्यमेव च ।
 तिष्ठन्ति न चिरं भद्रे यथाहं मदगर्वितः ॥ १७
 अहो बत यथेदं मे कष्टं दुश्चरितं कृतम् ।
 स्वयं दुर्बुद्धिना मोहाद्येन प्राप्तोऽस्मि संशयम् ॥ १८
 तस्मात्प्रायमुपासिष्ये न हि शक्ष्यामि जीवितम् ।
 चेतयानो हि को जीवेत्कुच्छाच्छत्रुभिरुद्धतः ॥ १९
 शत्रुभिश्चावहसितो मानी पौरुषवर्जितः ।
 पाण्डवैर्विक्रमाढयैश्च सावमानमवेक्षितः ॥ २०
 वैशंपायन उवाच ।
 एवं चिन्तापरिगतो दुःशासनमथाब्रवीत् ।
 दुःशासन निबोधेदं वचनं मम भारत ॥ २१
 प्रतीच्छ त्वं मया दत्तमभिषेकं नृपो भव ।
 प्रशाधि पृथिवीं स्फीतां कर्णसौबलपालिताम् ॥ २२
 भ्रातृन्पालय विस्रब्धं मरुतो वृत्रहा यथा ।
 बान्धवास्त्योपजीवन्तु देवा इव शतक्रतुम् ॥ २३
 ब्राह्मणेषु सदा वृत्तिं कुर्वीथाश्चाप्रमादतः ।
 बन्धूनां सुहृदां चैव भवेथास्त्वं गतिः सदा ॥ २४
 ज्ञातींश्चाप्यनुपश्येथा विष्णुर्देवगणानिव ।
 गुरवः पालनीयास्ते गच्छ पालय मेदिनीम् ॥ २५
 नन्दयन्सुहृदः सर्वांश्चात्रवांश्चावभर्त्सयन् ।
 कण्ठे चैनं परिष्वज्य गम्यतामित्युवाच ह ॥ २६
 तस्य तद्वचनं श्रुत्वा दीनो दुःशासनोऽब्रवीत् ।
 अश्रुकण्ठः सुदुःखार्तः प्राञ्जलिः प्रणिपत्य च ।
 सगद्गदमिदं वाक्यं भ्रातरं ज्येष्ठमात्मनः ॥ २७
 प्रसीदेत्यपतद्भूमौ दूयमानेन चेतसा ।
 दुःखितः पादयोस्तस्य नेत्रजं जलमुत्सृजन् ॥ २८
 उक्तवांश्च नरव्याघ्रो नैतदेवं भविष्यति ।

विदीर्येत्सन्गा भूमिद्यौश्चापि शकलीभवेत् ।
 रविरात्मप्रभां जह्यात्सोमः शीतांशुतां त्यजेत् ॥ २९
 वायुः शैब्यमथो जह्याद्विमवांश्च परिव्रजेत् ।
 शुष्येत्तोयं समुद्रेषु वह्निरप्युष्णतां त्यजेत् ॥ ३०
 न चाहं त्वद्वते राजन्प्रशासेयं वसुंधराम् ।
 पुनः पुनः प्रसीदेति वाक्यं चेदमुवाच ह ।
 त्वमेव नः कुले राजा भविष्यसि शतं समाः ॥ ३१
 एवमुक्त्वा स राजेन्द्र सखन्तं प्ररुद ह ।
 पादौ संगृह्य मानाहौ भ्रातृज्येष्ठस्य भारत ॥ ३२
 तथा तौ दुःखितौ दृष्ट्वा दुःशासनसुयोधनौ ।
 अभिगम्य व्यथाविष्टः कर्णस्तौ प्रत्यभाषत ॥ ३३
 विषीदथः किं कौरव्यौ बालिश्यात्प्राकृताविव ।
 न शोकः शोचमानस्य विनिवर्तत कस्यचित् ॥ ३४
 यदा च शोचतः शोको व्यसनं नापकर्षति ।
 सामर्थ्यं किं त्वतः शोके शोचमानौ प्रपश्यथः ।
 धृतिं गृहीत मा शत्रूञ्शोचन्तौ नन्दयिष्यथः ॥ ३५
 कर्तव्यं हि कृतं राजन्पाण्डवैस्तव मोक्षणम् ।
 नित्यमेव प्रियं कार्यं राज्ञो विषयवासिभिः ।
 पाल्यमानास्त्वया ते हि निवसन्ति गतज्वराः ॥ ३६
 नार्हस्येवंगते मनुं कर्तुं प्राकृतवद्यथा ।
 विषण्णास्तव सोदर्यास्त्वयि प्रायं समास्थिते ।
 उत्तिष्ठ व्रज भद्रं ते समाश्वासय सोदरान् ॥ ३७
 राजन्नद्यावगच्छामि तवेह लघुसत्त्वताम् ।
 किमत्र चित्रं यद्वीर मोक्षितः पाण्डवैरसि ।
 सद्यो वशं समापन्नः शत्रूणां शत्रुकर्शेन ॥ ३८
 सेनाजीवैश्च कौरव्य तथा विषयवासिभिः ।
 अज्ञातैर्यदि वा ज्ञातैः कर्तव्यं नृपतेः प्रियम् ॥ ३९
 प्रायः प्रधानाः पुरुषाः क्षोभयन्त्यरिवाहिनीम् ।
 निगृह्यन्ते च युद्धेषु मोक्ष्यन्ते च स्वसैनिकैः ॥ ४०
 सेनाजीवाश्च ये राज्ञां विषये सन्ति मानवाः ।

तैः संगम्य नृपार्थाय यतितव्यं यथातथम् ॥ ४१
 यद्येवं पाण्डवै राजन्भवद्विषयवासिभिः ।
 यदृच्छया मोक्षितोऽद्य तत्र का परिदेवता ॥ ४२
 न चैतत्साधु यद्राजन्पाण्डवास्त्यां नृपोत्तम ।
 स्वसेनया संप्रयान्तं नानुयान्ति स्म पृष्ठतः ॥ ४३
 शूराश्च बलवन्तश्च संयुगेष्वपलायिनः ।
 भवतस्ते सभायां वै प्रेष्यतां पूर्वमागताः ॥ ४४
 पाण्डवेयानि रत्नानि त्वमद्याप्युपभुञ्जसे ।
 सत्त्वस्थान्पाण्डवान्पश्य न ते प्रायमुपाविशन् ।
 उत्तिष्ठ राजन्भद्रं ते न चिन्तां कर्तुमर्हसि ॥ ४५
 अवश्यमेव नृपते राज्ञो विषयवासिभिः ।
 प्रियाण्याचरितव्यानि तत्र का परिदेवता ॥ ४६
 मद्राक्यमेतद्राजेन्द्र यद्येवं न करिष्यसि ।
 स्थास्यामीह भवत्पादौ शुश्रूषन्नरिमर्दन ॥ ४७
 नोत्सहे जीवितुमहं त्वद्विहीनो नरर्षभ ।
 प्रायोपविष्टस्तु नृप राज्ञां हास्यो भविष्यसि ॥ ४८

वैशंपायन उवाच ।

एवमुक्तस्तु कर्णेन राजा दुर्योधनस्तदा ।
 नैवोत्थातुं मनश्चक्रे स्वर्गाय कृतनिश्चयः ॥ ४९

इति श्रीमद्वाभारते आरण्यकपर्वणि

अष्टात्रिंशदधिकद्विशततमोऽध्यायः ॥ २३८ ॥

२३९

वैशंपायन उवाच ।

प्रायोपविष्टं राजानं दुर्योधनममर्षणम् ।
 उवाच सान्त्वयन् राजञ्शकुनिः सौबलस्तदा ॥ १
 सम्यगुक्तं हि कर्णेन तच्छ्रुतं कौरव त्वया ।
 मयाहतां श्रियं स्फीतां मोहात्समपहाय किम् ।
 त्वमबुद्ध्या नृपवर प्राणानुत्सृष्टुमिच्छसि ॥ २
 अद्य चाप्यवगच्छामि न वृद्धाः सेवितास्त्वया ।
 यः समुत्पतितं हर्षं दैन्यं वा न नियच्छति ।

स नश्यति श्रियं प्राप्य पात्रमाममिवाम्भसि ॥ ३
 अतिभीरुमतिक्लीबं दीर्घसूत्रं प्रमादिनम् ।
 व्यसनाद्विषयाक्रान्तं न भजन्ति नृपं श्रियः ॥ ४
 सत्कृतस्य हि ते शोको विपरीते कथं भवेत् ।
 मा कृतं शोभनं पार्थैः शोकमालम्ब्य नाशय ॥ ५
 यत्र हर्षस्त्वया कार्यः सत्कर्तव्याश्च पाण्डवाः ।
 तत्र शोचसि राजेन्द्र विपरीतमिदं तव ॥ ६
 प्रसीद मा त्यजात्मानं तुष्टश्च सुकृतं स्मर ।
 प्रयच्छ राज्यं पार्थानां यशो धर्ममवाप्नुहि ॥ ७
 क्रियामेतां समाज्ञाय कृतघ्नो न भविष्यसि ।
 सौभ्रात्रं पाण्डवैः कृत्वा समवस्थाप्य चैव तान् ।
 पित्र्यं राज्यं प्रयच्छैषां ततः सुखमवाप्नुहि ॥ ८
 शकुनेस्तु वचः श्रुत्वा दुःशासनमवेक्ष्य च ।
 पादयोः पतितं वीरं विह्वलं भ्रातृसौहृदात् ॥ ९
 बाहुभ्यां साधुजाताभ्यां दुःशासनमरिदमम् ।
 उत्थाप्य संपरिष्वज्य प्रीत्याजिघ्रत मूर्धनि ॥ १०
 कर्णसौबल्योश्चापि संस्मृत्य वचनान्यसौ ।
 निर्वेदं परमं गत्वा राजा दुर्योधनस्तदा ।
 ब्रीडयामिपरीतात्मा नैराशयमगमत्परम् ॥ ११
 सुहृदां चैव तच्छ्रुत्वा समन्युरिदमब्रवीत् ।
 न धर्मधनसौख्येन नैश्वर्येण न चाज्ञया ।
 नैव भोगैश्च मे कार्यं मा विहन्यत गच्छत ॥ १२
 निश्चितेयं मम मतिः स्थिता प्रायोपवेशने ।
 गच्छध्वं नगरं सर्वे पूज्याश्च गुरवो मम ॥ १३
 त एवमुक्ताः प्रत्यूचू राजानमरिमर्दनम् ।
 या गतिस्तव राजेन्द्र सास्माकमपि भारत ।
 कथं वा संप्रवेक्ष्यामस्त्वद्विहीनाः पुरं वयम् ॥ १४
 स सुहृद्भिरमात्यैश्च भ्रातृभिः स्वजनेन च ।
 बहुप्रकारमप्युक्तो निश्चयान्न व्यचात्यत ॥ १५
 दर्भप्रस्तरमास्तीर्य निश्चयान्द्रुतराष्ट्रजः ।

संस्पृश्यापः शुचिर्भूत्वा भूतलं समुपाश्रितः ॥ १६
 कुशचीराम्बरधरः परं नियममास्थितः ।
 वाग्यतो राजशार्दूलः स स्वर्गगतिकाङ्क्षया ।
 मनसोपचिति कृत्वा निरस्य च बहिष्क्रियाः ॥ १७
 अथ तं निश्चयं तस्य बुद्ध्वा दैतेयदानवाः ।
 पातालवासिनो रौद्राः पूर्वं देवैर्विनिर्जिताः ॥ १८
 ते स्वपक्षक्षयं तं तु ज्ञात्वा दुर्योधनस्य वै ।
 आह्वानाय तदा चक्रुः कर्म वैतानसंभवम् ॥ १९
 बृहस्पत्युशनोक्तैश्च मन्त्रैर्मन्त्रविशारदाः ।
 अथर्ववेदप्रोक्तैश्च याश्चोपनिषदि क्रियाः ।
 मन्त्रजप्यसमायुक्तास्तास्तदा समवर्तयन् ॥ २०
 जुह्वत्यग्नौ हविः क्षीरं मन्त्रवत्सुसमाहिताः ।
 ब्राह्मणा वेदवेदाङ्गपारगाः सुदृढव्रताः ॥ २१
 कर्मसिद्धौ तदा तत्र जृम्भमाणा महाद्भुता ।
 कृत्या समुत्थिता राजन्कि करोमीति चाब्रवीत् ॥ २२
 आहुदैत्याश्च तां तत्र सुप्रीतेनान्तरात्मना ।
 प्रायोपविष्टं राजानं धार्तराष्ट्रमिहानय ॥ २३
 तथेति च प्रतिश्रुत्य सा कृत्या प्रययौ तदा ।
 निमेषादगमच्चापि यत्र राजा सुयोधनः ॥ २४
 समादाय च राजानं प्रविवेश रसातलम् ।
 दानवानां मुहूर्ताच्च तमानीतं न्यवेदयत् ॥ २५
 तमानीतं नृपं दृष्ट्वा रात्रौ संहत्य दानवाः ।
 प्रहृष्टमनसः सर्वे किंचिदुत्फुल्ललोचनाः ।
 साभिमानमिदं वाक्यं दुर्योधनमथाब्रुवन् ॥ २६

इति श्रीमहाभारते आरण्यकपर्वणि

एकोनचत्वारिंशदधिकद्विंशततमोऽध्यायः ॥ २३९ ॥

२४०

दानवा ऊचुः ।

भोः सुयोधन राजेन्द्र भरतानां कुलोद्वह ।

शूरैः परिवृतो नित्यं तथैव च महात्मभिः ॥ १

अकार्षीः साहसमिदं कस्मात्प्रायोपवेशनम् ।
 आत्मत्यागी ह्यवाग्याति वाच्यतां चायशस्करीम् ॥ २
 न हि कार्यविरुद्धेषु बह्वपायेषु कर्मसु ।
 मूलघातिषु सज्जन्ते बुद्धिमन्तो भवद्विधाः ॥ ३
 नियच्छैतां मति राजन्धर्मार्थसुखनाशिनीम् ।
 यशःप्रतापधैर्यघ्नी शत्रूणां हर्षवर्धनीम् ॥ ४
 श्रूयतां च प्रभो तत्त्वं दिव्यतां चात्मनो नृप ।
 निर्माणं च शरीरस्य ततो धैर्यमवाप्नुहि ॥ ५
 पुरा त्वं तपसास्माभिर्लब्धो देवान्महेश्वरात् ।
 पूर्वकायश्च सर्वस्ते निर्मितो वज्रसंचयैः ॥ ६
 अस्त्रैरभेद्यः शस्त्रैश्चाप्यधःकायश्च तेऽनघ ।
 कृतः पुष्पमयो देव्या रूपतः स्त्रीमनोहरः ॥ ७
 एवमीश्वरसंयुक्तस्तव देहो नृपोत्तम ।
 देव्या च राजशार्दूल दिव्यस्त्वं हि न मानुषः ॥ ८
 क्षत्रियाश्च महावीर्या भगदत्तपुरोगमाः ।
 दिव्यास्त्रविदुषः शूराः क्षपयिष्यन्ति ते रिपून् ॥ ९
 तदलं ते विषादेन भयं तव न विद्यते ।
 साह्यार्थं च हि ते वीराः सभूता भुवि दानवाः ॥ १०
 भीष्मद्रोणकृपादींश्च प्रवेक्ष्यन्त्यपरेऽसुराः ।
 यैराविष्टा घृणां त्यक्त्वा योत्स्यन्ते तव वैरिभिः ॥ ११
 नैव पुत्रान्न च भ्रातृन् पितृन् च बान्धवान् ।
 नैव शिष्यान् च ज्ञातीन् बालान्स्थविरान्न च ॥ १२
 युधि संप्रहरिष्यन्तो मोक्षयन्ति कुरुसत्तम ।
 निःस्नेहा दानवाविष्टाः समाक्रान्तेऽन्तरात्मनि ॥ १३
 प्रहरिष्यन्ति बन्धुभ्यः स्नेहमुत्सृज्य दूरतः ।
 हृष्टाः पुरुषशार्दूलाः कलुषीकृतमानसाः ।
 अविज्ञानविमूढाश्च दैवाश्च विधिनिर्मितात् ॥ १४
 व्याभाषमाणाश्चान्योन्यं न मे जीवन्विमोक्ष्यसे ।
 सर्वशस्त्रामोक्षेण पौरुषे समवस्थिताः ।
 श्लाघमानाः कुरुश्रेष्ठ करिष्यन्ति जनक्षयम् ॥ १५

तेऽपि शक्त्या महात्मानः प्रतिगोत्स्यन्ति पाण्डवाः ।
 वधं चैषां करिष्यन्ति दैवयुक्ता महाबलाः ॥ १६
 दैत्यरक्षोगणाश्चापि सभूताः क्षत्रयोनिषु ।
 योत्स्यन्ति युधि विक्रम्य शत्रुभिस्तव पार्थिव ।
 गदाभिर्मुसलैः खड्गैः शस्त्रैश्चावचैस्तथा ॥ १७
 यच्च तेऽन्तर्गतं वीर भयमर्जुनसंभवम् ।
 तत्रापि विहितोऽस्माभिर्वधोपायोऽर्जुनस्य वै ॥ १८
 हतस्य नरकस्यात्मा कर्णमूर्तिमुपाश्रितः ।
 तद्वैरं सस्मरन्वीर योत्स्यते केशवार्जुनौ ॥ १९
 स ते विक्रमशौण्डीरो रणे पार्थ विजेष्यति ।
 कर्णः प्रहरतां श्रेष्ठः सर्वाश्चारीन्महारथः ॥ २०
 ज्ञात्वैतच्छब्दाना वज्री रक्षार्थं सव्यसाचिनः ।
 कुण्डले कवचं चैव कर्णस्यापहरिष्यति ॥ २१
 तस्मादस्माभिरप्यत्र दैत्याः शतसहस्रशः ।
 नियुक्ता राक्षसाश्चैव ये ते संशप्तका इति ।
 प्रख्यातास्तेऽर्जुनं वीरं निहनिष्यन्ति मा शुचः ॥ २२
 असपत्ना त्वया हीयं भोक्तव्या वसुधा नृप ।
 मा विपादं नयस्वास्मान्नैतत्त्वय्युपपद्यते ।
 विनष्टे त्वयि चास्माकं पक्षो हीयेत कौरव ॥ २३
 गच्छ वीर न ते बुद्धिरन्या कार्या कथंचन ।
 त्वमस्माकं गतिर्नित्यं देवतानां च पाण्डवाः ॥ २४

वैशंपायन उवाच ।

एवमुक्त्वा परिष्वज्य दैत्यास्तं राजकुञ्जरम् ।
 समाश्वास्य च दुर्धर्षं पुत्रवदानवर्षभाः ॥ २५
 स्थिरां कृत्वा बुद्धिमस्य प्रियाण्युक्त्वा च भारत ।
 गम्यतामित्यनुज्ञाय जयमाप्नुहि चेत्यथ ॥ २६
 तैर्विसृष्टं महाबाहु कृत्या सैवानयत्पुनः ।
 तमेव देशं यत्रासौ तदा प्रायमुपाविशत् ॥ २७
 प्रतिनिक्षिप्य तं वीरं कृत्या समभिपूज्य च ।
 अनुज्ञाता च राज्ञा सा तत्रैवान्तरधीयत् ॥ २८

गतायामथ तस्यां तु राजा दुर्योधनस्तदा ।
 स्वप्नभूतमिदं सर्वमचिन्तयत भारत ।
 विजेष्यामि रणे पाण्डूनिति तस्याभवन्मतिः ॥ २९
 कर्णं संशप्तकांश्चैव पार्थस्यामित्रघातिनः ।
 अमन्यत वधे युक्तान्समर्थाश्च सुयोधनः ॥ ३०
 एवमाशा दृढा तस्य धार्तराष्ट्रस्य दुर्मतेः ।
 विनिर्जये पाण्डवानामभवद्भरतवर्षभ ॥ ३१
 कर्णोऽप्याविष्टचित्तात्मा नरकस्यान्तरात्मना ।
 अर्जुनस्य वधे क्रूरामकरोत्स मति तदा ॥ ३२
 संशप्तकाश्च ते वीरा राक्षसाविष्टचेतसः ।
 रजस्तमोभ्यामाक्रान्ताः फल्गुनस्य वधैषिणः ॥ ३३
 भीष्मद्रोणकृपाद्याश्च दानवाक्रान्तचेतसः ।
 न तथा पाण्डुपुत्राणां स्नेहवन्तो विशां पते ।
 न चाचक्षे कस्मैचिदेतद्राजा सुयोधनः ॥ ३४
 दुर्योधनं निशान्ते च कर्णो वैकर्तनोऽब्रवीत् ।
 स्मयन्निवाञ्जलिं कृत्वा पार्थिवं हेतुमद्वचः ॥ ३५
 न मृतो जयते शत्रूञ्जीवन्भद्राणि पश्यति ।
 मृतस्य भद्राणि कुतः कौरवेय कुतो जयः ।
 न कालोऽद्य विषादस्य भयस्य मरणस्य वा ॥ ३६
 परिष्वज्याब्रवीच्चैनं भुजाभ्यां स महाभुजः ।
 छत्तिष्ठ राजन्कि शेषे कस्माच्छोचसि शत्रुहन् ।
 शत्रून्प्रताप्य वीर्येण स कथं मर्तुमिच्छसि ॥ ३७
 अथ वा ते भयं जातं दृष्ट्वाऽर्जुनपराक्रमम् ।
 सत्यं ते प्रतिजानामि वधिष्यामि रणेऽर्जुनम् ॥ ३८
 गते त्रयोदशे वर्षे सत्येनायुधमालभे ।
 आनयिष्याम्यहं पार्थन्विशं तव जनाधिप ॥ ३९
 एवमुक्तरतु कर्णेन दैत्यानां वचनात्तथा ।
 प्रणिपातेन चान्येषामुदतिष्ठत्सुयोधनः ।
 दैत्यानां तद्वचः श्रुत्वा हृदि कृत्वा स्थिरां मतिम् ॥ ४०
 ततो मनुजशार्दूलो योजयामास बाहिनीम् ।

रथनागाश्वकलिलां पदातिजनसंकुलाम् ॥ ४१
 गङ्गौघप्रतिमा राजन्प्रयाता सा महाचमूः ।
 श्वेतच्छत्रैः पताकाभिश्चामरैश्च सुपाण्डुरैः ॥ ४२
 रथैर्नागैः पदातैश्च शुशुभेऽतीव संकुला ।
 व्यपेताभ्रघने काले द्यौरिवान्यक्तशारदी ॥ ४३
 जयाशीर्भिर्द्विजेन्द्रैस्तु स्तूयमानोऽधिराजवत् ।
 गृह्णन्नञ्जलिमालाश्च धार्तराष्ट्रो जनाधिपः ॥ ४४
 सुयोधनो ययावप्रे श्रिया परमया ज्वलन् ।
 कर्णेन सार्धं राजेन्द्र सौबलेन च देविना ॥ ४५
 दुःशासनादयश्चास्य भ्रातरः सर्व एव ते ।
 भूरिश्रवाः सोमदत्तो महाराजश्च बाह्लिकः ॥ ४६
 रथैर्नानाविधाकारैर्हयैर्गजवरैस्तथा ।
 प्रयान्तं नृपसिंहं तमनुजग्मुः कुरुद्वहाः ।
 कालेनाल्पेन राजंस्ते विविशुः स्वपुरं तदा ॥ ४७

इति श्रीमहाभारते आरण्यकपर्वणि

चत्वारिंशदधिकद्विशततमोऽध्यायः ॥ २४० ॥

२४१

जनमेजय उवाच ।

वसमानेषु पार्थेषु वने तस्मिन्महात्मसु ।
 धार्तराष्ट्रा महेष्वासाः किमकुर्वन्त सत्तम ॥ १
 कर्णो वैकर्तनश्चापि शकुनिश्च महाबलः ।
 भीष्मद्रोणकृपाश्चैव तन्मे शंसितुमर्हसि ॥ २

वैशंपायन उवाच ।

एवं गतेषु पार्थेषु विसृष्टे च सुयोधने ।
 आगते हास्तिनपुरं मोक्षिते पाण्डुनन्दनैः ।
 भीष्मोऽब्रवीन्महाराज धार्तराष्ट्रमिदं वचः ॥ ३
 उक्तं तात मया पूर्वं गच्छतस्ते तपोवनम् ।
 गमनं मे न रुचितं तव तन्न कृतं च ते ॥ ४
 ततः प्राप्तं त्वया वीर ग्रहणं शत्रुभिर्बलात् ।
 मोक्षितश्चासि धर्मज्ञैः पाण्डवेन च लज्जसे ॥ ५

प्रत्यक्षं तव गान्धारे ससैन्यस्य विशां पते ।
 सूतपुत्रोऽपयाङ्गीतो गन्धर्वाणां तदा रणान् ।
 क्रोशतस्तव राजेन्द्र ससैन्यस्य नृपात्मज ॥ ६
 दृष्टस्ते विक्रमश्चैव पाण्डवानां महात्मनाम् ।
 कर्णस्य च महाबाहो सूतपुत्रस्य दुर्मतेः ॥ ७
 न चापि पादभाक्कर्णः पाण्डवानां नृपोत्तम ।
 धनुर्वेदे च शौर्ये च धर्मे वा धर्मवत्सल ॥ ८
 तस्य तेऽहं क्षमं मन्ये पाण्डवैस्तैर्महात्मभिः ।
 संधि संधिविदां श्रेष्ठ कुलस्यास्य विवृद्धये ॥ ९
 एवमुक्तस्तु भीष्मेण धार्तराष्ट्रो जनेश्वरः ।
 प्रहस्य सहसा राजन्विप्रतस्थे ससौबलः ॥ १०
 तं तु प्रस्थितमाज्ञाय कर्णदुःशासनादयः ।
 अनुजग्मुर्महेष्वासा धार्तराष्ट्रं महाबलम् ॥ ११
 तांस्तु संप्रस्थितान्दृष्ट्वा भीष्मः कुरुपितामहः ।
 लज्जया व्रीडितो राजञ्जगाम स्वं निवेशनम् ॥ १२
 गते भीष्मे महाराज धार्तराष्ट्रो जनाधिपः ।
 पुनरागम्य तं देशमममयत मन्त्रिभिः ॥ १३
 किमस्माकं भवेच्छ्रेयः किं कार्यमवशिष्यते ।
 कथं नु सुकृतं च स्यान्मञ्जयामास भारत ॥ १४

कर्ण उवाच ।

दुर्योधन निबोधेदं यत्त्वा वक्ष्यामि कौरव ।
 श्रुत्वा च तत्तथा सर्वं कर्तुमर्हस्यरिदम ॥ १५
 तवाद्य पृथिवी वीर निःसपत्ना नृपोत्तम ।
 तां पालय यथा शक्रो हतशत्रुर्महामनाः ॥ १६

वैशंपायन उवाच ।

एवमुक्तस्तु कर्णेन कर्ण राजाब्रवीत्पुनः ।
 न किंचिदुर्लभं तस्य यस्य त्वं पुरुषर्षभ ॥ १७
 सहायश्चानुरक्तश्च मदर्थं च समुद्यतः ।
 अभिप्रायस्तु मे कश्चित्तं वै शृणु यथातथम् ॥ १८
 राजसूयं पाण्डवस्य दृष्ट्वा क्रतुवरं तदा ।

मम स्पृहा समुत्पन्ना तां संपादय सूतज ॥ १९
 एवमुक्तस्ततः कर्णो राजानमिदमब्रवीत् ।
 तवाद्य पृथिवीपाला वदयाः सर्वे नृपोत्तम ॥ २०
 आहूयन्तां द्विजवराः संभाराश्च यथाविधि ।
 संभ्रियन्तां कुरुश्रेष्ठ यज्ञोपकरणानि च ॥ २१
 ऋत्विजश्च समाहूता यथोक्तं वेदपारगाः ।
 क्रियां कुर्वन्तु ते राजन्यथाशास्त्रमरिदम ॥ २२
 बह्वन्नपानसंयुक्तः सुसमृद्धगुणान्वितः ।
 प्रवर्ततां महायज्ञस्तवापि भरतर्षभ ॥ २३
 एवमुक्तस्तु कर्णेन धार्तराष्ट्रो विशां पते ।
 पुरोहितं समानाय्य इदं वचनमब्रवीत् ॥ २४
 राजसूयं क्रतुश्रेष्ठं समाप्नवरदक्षिणम् ।
 आहर त्वं मम कृते यथान्यायं यथाक्रमम् ॥ २५
 स एवमुक्तो नृपतिमुवाच द्विजपुंगवः ।
 न स शक्यः क्रतुश्रेष्ठो जीवमाने युधिष्ठिरे ।
 आहर्तुं कौरवश्रेष्ठ कुले तव नृपोत्तम ॥ २६
 दीर्घायुर्जीवति च वै धृतराष्ट्रः पिता तव ।
 अतश्चापि विरुद्धस्ते क्रतुरेष नृपोत्तम ॥ २७
 अस्ति त्वन्यन्महत्सत्रं राजसूयसमं प्रभो ।
 तेन त्वं यज राजेन्द्र शृणु चेदं वचो मम ॥ २८
 य इमे पृथिवीपालाः करदास्तव पार्थिव ।
 ते करान्संप्रयच्छन्तु सुवर्णं च कृताकृतम् ॥ २९
 तेन ते क्रियतामद्य लाङ्गलं नृपसत्तम ।
 यज्ञवाटस्य ते भूमिः कृष्यतां तेन भारत ॥ ३०
 तत्र यज्ञो नृपश्रेष्ठ प्रभूतान्नः सुसंस्कृतः ।
 प्रवर्ततां यथान्यायं सर्वतो ह्यनिवारितः ॥ ३१
 एष ते वैष्णवो नाम यज्ञः सत्पुरुषोचितः ।
 एतेन नेष्टवान्कश्चिद्वृत्ते विष्णुं पुरातनम् ॥ ३२
 राजसूयं क्रतुश्रेष्ठं स्पर्धत्येष महाक्रतुः ।
 अस्माकं रोचते चैव श्रेयश्च तव भारत ।

अविघ्नश्च भवेद्देष सफला स्यात्स्पृहा तव ॥ ३३
 एवमुक्तस्तु तैर्विप्रैर्धार्तराष्ट्रो महीपतिः ।
 कर्णं च सौबलं चैव भ्रातृश्वैवेदमब्रवीत् ॥ ३४
 रोचते मे वचः कृत्स्नं ब्राह्मणानां न संशयः ।
 रोचते यदि युष्माकं तन्मा प्रब्रूत माचिरम् ॥ ३५
 एवमुक्तास्तु ते सर्वे तथेत्यूचुर्नराधिपम् ।
 संदिदेश ततो राजा व्यापारस्थान्यथाक्रमम् ॥ ३६
 हलस्य करणे चापि व्यादिष्टाः सर्वशिल्पिनः ।
 यथोक्तं च नृपश्रेष्ठ कृतं सर्वं यथाक्रमम् ॥ ३७

इति श्रीमहाभारते आरण्यकपर्वणि

एकचत्वारिंशदधिकद्विशततमोऽध्यायः ॥ २४१ ॥

२४२

वैशंपायन उवाच ।

ततस्तु शिल्पिनः सर्वे अमात्यप्रवराश्च ह ।
 विदुरश्च महाप्राज्ञो धार्तराष्ट्रे न्यवेदयत् ॥ १
 सज्जं क्रतुरं राजन्कालप्राप्तं च भारत ।
 सौवर्णं च कृतं दिव्यं लाङ्गलं सुमहाधनम् ॥ २
 एतच्छ्रुत्वा नृपश्रेष्ठो धार्तराष्ट्रो विशां पते ।
 आज्ञापयामास नृपः क्रतुराजप्रवर्तनम् ॥ ३
 ततः प्रवृत्ते यज्ञः प्रभूतान्नः सुसंस्कृतः ।
 दीक्षितश्चापि गान्धारिर्यथाशास्त्रं यथाक्रमम् ॥ ४
 प्रहृष्टो धृतराष्ट्रोऽभूद्विदुरश्च महायशः ।
 भीष्मो द्रोणः कृपः कर्णो गान्धारी च यशस्विनी ॥ ५
 निमन्त्रणार्थं दूतांश्च प्रेषयामास शीघ्रगान् ।
 पार्थिवानां च राजेन्द्र ब्राह्मणानां तथैव च ।
 ते प्रयाता यथोद्दिष्टं दूतास्त्वरितवाहनाः ॥ ६
 तत्र कंचित्प्रयातं तु दूतं दुःशासनोऽब्रवीत् ।
 गच्छ द्वैतवनं शीघ्रं पाण्डवान्पापपूरुषान् ।
 निमन्त्रय यथान्यायं विप्रांस्तस्मिन्महावने ॥ ७
 स गत्वा पाण्डवायासमुवाचाभिप्रणम्य तान् ।

दुर्योधनो महाराज यजते नृपसत्तमः ॥ ८
 स्ववीर्यार्जितमर्थौघमवाप्य कुरुनन्दनः ।
 तत्र गच्छन्ति राजानो ब्राह्मणाश्च ततस्ततः ॥ ९
 अहं तु प्रेषितो राजन्कौरवेण महात्मना ।
 आमन्त्रयति वो राजा धार्तराष्ट्रो जनेश्वरः ।
 मनोभिलषितं राज्ञस्तं क्रतुं द्रष्टुमर्हथ ॥ १०
 ततो युधिष्ठिरो राजा तच्छ्रुत्वा दूतभाषितम् ।
 अब्रवीन्नृपशार्दूलो दिष्ट्या राजा सुयोधनः ।
 यजते क्रतुमुख्येन पूर्वेषां कीर्तिवर्धनः ॥ ११
 वयमप्युपयास्यामो न त्विदानीं कथंचन ।
 समयः परिपाल्यो नो यावद्वर्ष त्रयोदशम् ॥ १२
 श्रुत्वैतद्धर्मराजस्य भीमो वचनमब्रवीत् ।
 तदा तु नृपतिर्गन्ता धर्मराजो युधिष्ठिरः ॥ १३
 अस्त्रशस्त्रप्रदीप्तेऽग्नौ यदा तं पातयिष्यति ।
 वर्षात्रयोदशदूर्ध्वं रणसत्रे नराधिपः ॥ १४
 यदा क्रोधहविर्माक्ता धार्तराष्ट्रेषु पाण्डवः ।
 आगन्तारस्तदा स्मेति वाच्यस्ते स सुयोधनः ॥ १५
 शेषास्तु पाण्डवा राजन्नैवोचुः किंचिदप्रियम् ।
 दूतश्चापि यथावृत्तं धार्तराष्ट्रे न्यवेदयत् ॥ १६
 अथाजग्मुर्नरश्रेष्ठा नानाजनपदेश्वराः ।
 ब्राह्मणाश्च महाभागा धार्तराष्ट्रपुरं प्रति ॥ १७
 ते त्वर्चिता यथाशास्त्रं यथावर्णं यथाक्रमम् ।
 मुदा परमया युक्ताः प्रीत्या चापि नरेश्वर ॥ १८
 धृतराष्ट्रोऽपि राजेन्द्र संवृतः सर्वकौरवैः ।
 हर्षेण महता युक्तो विदुरं प्रत्यभाषत ॥ १९
 यथा सुखी जनः सर्वः क्षन्तः स्यादन्नसंयुतः ।
 तुल्येच्च यज्ञसदने तथा क्षिप्रं विधीयताम् ॥ २०
 विदुरस्त्वेवमाज्ञप्तः सर्ववर्णानारिंदम ।
 यथाप्रमाणतो विद्वान्पूजयामास धर्मवित् ॥ २१
 भक्ष्यभोज्यान्नपानेन माल्यैश्चापि सुगन्धिभिः ।

वासोभिर्विविधैश्चैव योजयामास हृष्टवन् ॥ २२
 कृत्वा ह्यवभृथं वीरो यथाशास्त्रं यथाक्रमम् ।
 सान्त्वयित्वा च राजेन्द्रो दत्त्वा च विविधं वसु ।
 विसर्जयामास नृपान्ब्राह्मणांश्च सहस्रशः ॥ २३
 विसर्जयित्वा स नृपान्भ्रातृभिः परिवारितः ।
 विवेश हास्तिनपुरं सहितः कर्णसौवलयैः ॥ २४

इति श्रीमहाभारते आरण्यकपर्वणि

द्विचत्वारिंशदधिकद्विशततमोऽध्यायः ॥ २४२ ॥

२४३

वैशंपायन उवाच ।

प्रविशन्तं महाराज सूतास्तुष्टुवुरच्युतम् ।
 जनाश्चापि महेष्वासं तुष्टुवू राजसत्तमम् ॥ १
 लाजैश्चन्दनचूर्णैश्चाप्यवकीर्य जनास्तदा ।
 ऊचुर्दिष्ट्या नृपाविघ्नात्समाप्तोऽयं क्रतुस्तव ॥ २
 अपरे त्वन्नुवंस्तत्र वातिकास्तं महीपतिम् ।
 युधिष्ठिरस्य यज्ञेन न समो ह्येष ते क्रतुः ।
 नैव तस्य क्रतोरेष कलामर्हति षोडशीम् ॥ ३
 एवं तत्राब्रुवन्केचिद्वातिकास्तं नरेश्वरम् ।
 सुहृदस्त्वन्नुवंस्तत्र अति सर्वानयं क्रतुः ॥ ४
 ययातिर्नहुपश्चापि मान्धाता भरतस्तथा ।
 क्रतुमेतं समाहृत्य पूताः सर्वे दिवं गताः ॥ ५
 एता वाचः शुभाः शृण्वन्सुहृदां भरतर्षभ ।
 प्रविवेश पुरं दृष्टः स्ववेश्म च नराधिपः ॥ ६
 अभिवाद्य ततः पादौ मातापित्रोर्विशां पते ।
 भीष्मद्रोणकृपाणां च विदुरस्य च धीमतः ॥ ७
 अभिवादितः कनीयोभिर्भ्रातृभिर्भ्रातृवत्सलः ।
 निषसादासने मुख्ये भ्रातृभिः परिवारितः ॥ ८
 तमुत्थाय महाराज सूतपुत्रोऽब्रवीद्वचः ।
 दिष्ट्या ते भरतश्रेष्ठ समाप्तोऽयं महाक्रतुः ॥ ९
 हतेषु युधि पार्थेषु राजसूये तथा त्वया ।

आहृतेऽहं नरश्रेष्ठ त्वां सभाजयिता पुनः ॥ १०
 तमब्रवीन्महाराजो धार्तराष्ट्रो महायशः ।
 सत्यमेतत्त्वया वीर पाण्डवेषु दुरात्मसु ॥ ११
 निहतेषु नरश्रेष्ठ प्राप्ते चापि महाक्रतौ ।
 राजसूये पुनर्वीर त्वं मां संवर्धयिष्यसि ॥ १२
 एवमुक्त्वा महाप्राज्ञः कर्णमाश्लिष्य भारत ।
 राजसूयं क्रतुश्रेष्ठं चिन्तयामास कौरवः ॥ १३
 सोऽब्रवीत्सुहृदश्चापि पार्श्वस्थान्नृपसत्तमः ।
 कदा तु तं क्रतुवरं राजसूयं महाधनम् ।
 निहत्य पाण्डवान्सर्वानाहरिष्यामि कौरवाः ॥ १४
 तमब्रवीत्तदा कर्णः शृणु मे राजकुञ्जर ।
 पादौ न धावये तावद्यावन्न निहतोऽर्जुनः ॥ १५
 अथोत्क्रुष्टं महेष्वासैर्धार्तराष्ट्रैर्महारथैः ।
 प्रतिज्ञाते फल्गुनस्य वधे कर्णेन संयुगे ।
 विजितांश्चाप्यमन्यन्त पाण्डवान्धृतराष्ट्रजाः ॥ १६
 दुर्योधनोऽपि राजेन्द्र विसृज्य नरपुंगवान् ।
 प्रविवेश गृहं श्रीमान्यथा चैत्ररथं प्रभुः ।
 तेऽपि सर्वे महेष्वासा जग्मुर्वेश्मानि भारत ॥ १७
 पाण्डवाश्च महेष्वासा दूतवाक्यप्रचोदिताः ।
 चिन्तयन्तस्तमेवार्थं नालभन्त सुखं क्वचित् ॥ १८
 भूयश्च चारैः राजेन्द्र प्रवृत्तिरुपपादिता ।
 प्रतिज्ञा सूतपुत्रस्य विजयस्य वधं प्रति ॥ १९
 एतच्छ्रुत्वा धर्मसुतः समुद्विग्नो नराधिप ।
 अभेद्यकवचं मत्वा कर्णमद्भुतविक्रमम् ।
 अनुस्मरंश्च संक्षेशान्न शान्तिमुपयाति सः ॥ २०
 तस्य चिन्तापरीतस्य बुद्धिर्जज्ञे महात्मनः ।
 बहुव्यालमृगाकीर्णं त्यक्तुं द्वैतवनं वनम् ॥ २१
 धार्तराष्ट्रोऽपि नृपतिः प्रशशास वसुंधराम् ।
 भ्रातृभिः सहितो वीरैर्भीष्मद्रोणकृपैस्तथा ॥ २२
 संगम्य सूतपुत्रेण कर्णेनाहवशोभिना ।

दुर्योधनः प्रिये नित्यं वर्तमानो महीपतिः ।
पूजयामास विप्रेन्द्रान्क्रतुभिर्भूरिदक्षिणैः ॥ २३
भ्रातृणां च प्रियं राजन्स चकार परंतपः ।
निश्चित्य मनसा वीरो दत्तभुक्तफलं धनम् ॥ २४

इति श्रीमहाभारते आरण्यकपर्वणि
त्रिचत्वारिंशदधिकद्विशततमोऽध्यायः ॥ २४३ ॥
॥ समाप्तं घोषयात्रापर्व ॥

२४४

जनमेजय उवाच ।

दुर्योधनं मोचयित्वा पाण्डुपुत्रा महाबलाः ।
किमकार्षुर्वने तस्मिन्स्नमाम्यातुमर्हसि ॥ १
वैशंपायन उवाच ।
ततः शयानं कौन्तेयं रात्रौ द्वैतवने मृगाः ।
स्वप्नान्ते दर्शयामासुर्बाष्पकण्ठा युधिष्ठिरम् ॥ २
तानब्रवीत्स राजेन्द्रो वेपमानान्कृताञ्जलीन् ।
ब्रूत यद्वक्तुकामाः स्थ के भवन्तः किमिष्यते ॥ ३
एवमुक्ताः पाण्डवेन कौन्तेयेन यशस्विना ।
प्रत्यब्रुवन्मृगास्तत्र हतशेषा युधिष्ठिरम् ॥ ४
वयं मृगा द्वैतवने हतशिष्टाः स्म भारत ।
नोत्सीदेम महाराज क्रियतां वासपर्ययः ॥ ५
भवन्तो भ्रातरः शूराः सर्व एवास्त्रकोविदाः ।
कुलान्यल्पावशिष्टानि कृतवन्तो वनौकसाम् ॥ ६
बीजभूता वयं केचिदवशिष्टा महामते ।
विवर्धेमहि राजेन्द्र प्रसादात्ते युधिष्ठिर ॥ ७
तान्वेपमानान्वित्रस्तान्वीजमात्रावशेषितान् ।
मृगान्दृष्ट्वा सुदुःखार्तो धर्मराजो युधिष्ठिरः ॥ ८
तांस्तथेत्यब्रवीद्राजा सर्वभूतहिते रतः ।
तथ्यं भवन्तो ब्रुवते करिष्यामि च तत्तथा ॥ ९
इत्येवं प्रतिबुद्धः स राज्यन्ते राजसत्तमः ।
अब्रवीत्सहितान्भ्रातृन्दयापन्नो मृगान्प्रति ॥ १०

उक्तो रात्रौ मृगैरस्मि स्वप्नान्ते हतशेषितैः ।
तनुभूताः स्म भद्रं ते दया नः क्रियतामिति ॥ ११
ते सत्यमाहुः कर्तव्या दयास्माभिर्वनौकसाम् ।
साष्टमासं हि नो वर्षं यदेनानुपयुज्यमहे ॥ १२
पुनर्वद्भूमृगं रम्यं काम्यकं काननोत्तमम् ।
मरुभूमेः शिरः ख्यातं तृणबिन्दुसरः प्रति ।
तत्रेमा वसतीः शिष्टा विहरन्तो रमेमहि ॥ १३
ततस्ते पाण्डवाः शीघ्रं प्रययुर्धर्मकोविदाः ।
ब्राह्मणैः सहिता राजन्ये च तत्र सहोषिताः ।
इन्द्रसेनादिभिश्चैव प्रेष्यैरनुगतास्तदा ॥ १४
ते यात्वानुसृतैर्मार्गैः स्वन्नैः शुचिजलान्वितैः ।
ददृशुः काम्यकं पुण्यमाश्रमं तापसायुतम् ॥ १५
विविशुस्ते स्म कौरव्या वृता विप्रर्षभैस्तादा ।
तद्वनं भरतश्रेष्ठाः स्वर्गं सुकृतिनो यथा ॥ १६

इति श्रीमहाभारते आरण्यकपर्वणि
चतुश्चत्वारिंशदधिकद्विशततमोऽध्यायः ॥ २४४ ॥

॥ समाप्तं मृगस्वप्नभयपर्व ॥

२४५

वैशंपायन उवाच ।

वने निवसतां तेषां पाण्डवानां महात्मनाम् ।
वर्षाण्येकादशातीयुः कृच्छ्रेण भरतर्षभ ॥ १
फलमूलाशनास्ते हि सुखार्हा दुःखमुत्तमम् ।
प्राप्तकालमनुध्यान्तः सेदुरुत्तमपूरुषाः ॥ २
युधिष्ठिरस्तु राजर्षिरात्मकर्मापराधजम् ।
चिन्तयन्स महाबाहुर्भ्रातृणां दुःखमुत्तमम् ॥ ३
न सुष्वाप सुखं राजा हृदि शल्यैरिवार्पितैः ।
दौरात्म्यमनुपश्यंस्तत्काले द्यूतोद्भवस्य हि ॥ ४
संस्मरन्पुरुषा वाचः सूतपुत्रस्य पाण्डवः ।
निःश्वासपरमो दीनो बिभ्रत्कोपविषं महत् ॥ ५
अर्जुनो यमजौ चोभौ द्रौपदी च यशस्विनी ।

स च भीमो महातेजाः सर्वेषामुत्तमो बली ।
 युधिष्ठिरमुदीक्षन्तः सेदुर्दुःखमनुत्तमम् ॥ ६
 अवशिष्टमल्पकालं मन्वानाः पुरुषर्षभाः ।
 वपुरन्यदिवाकार्षुस्तसाहामर्षचेष्टितैः ॥ ७
 कस्यचित्त्वथ कालस्य व्यासः सत्यवतीसुतः ।
 आजगाम महायोगी पाण्डवानवलोककः ॥ ८
 तमागतमभिप्रेक्ष्य कुन्तीपुत्रो युधिष्ठिरः ।
 प्रत्युद्गम्य महात्मानं प्रत्यगुद्वाह्यथाविधि ॥ ९
 तमासीनमुपासीनः शुश्रूषुर्नियतेन्द्रियः ।
 तोषयन्प्रणिपातेन व्यासं पाण्डवनन्दनः ॥ १०
 तानवेक्ष्य कृशान्पौत्रान्वने वन्येन जीवतः ।
 महर्षिरनुकम्पार्थमब्रवीद्वाष्पगद्गदम् ॥ ११
 युधिष्ठिर महाबाहो शृणु धर्मभृतां वर ।
 नातप्ततपसः पुत्र प्राप्नुवन्ति महत्सुखम् ॥ १२
 सुखदुःखे हि पुरुषः पर्यायेणोपसेवते ।
 नात्यन्तमसुखं कश्चित्प्राप्नोति पुरुषर्षभ ॥ १३
 प्रज्ञावांस्त्वेव पुरुषः संयुक्तः परया धिया ।
 उदयास्तमयज्ञो हि न शोचति न हृष्यति ॥ १४
 सुखमापतितं सेवेदुःखमापतितं सहेत् ।
 कालप्राप्तमुपासीत सस्यानामिव कर्षकः ॥ १५
 तपसो हि परं नास्ति तपसा विन्दते महत् ।
 नासाध्यं तपसः किञ्चिदिति बुध्यस्व भारत ॥ १६
 सत्यमार्जवमक्रोधः संविभागो दमः शमः ।
 अनसूयाविहिंसा च शौचमिन्द्रियसंयमः ।
 साधनानि महाराज नराणां पुण्यकर्मणाम् ॥ १७
 अधर्मरुचयो मूढास्तिर्यग्गतिपरायणाः ।
 कृच्छ्रां योनिमनुप्राप्य न सुखं विन्दते जनाः ॥ १८
 इह यत्क्रियते कर्म तत्परत्रोपभुज्यते ।
 तस्माच्छरीरं युञ्जीत तपसा नियमेन च ॥ १९
 यथाशक्ति प्रयच्छेच्च सपूज्याभिप्रणम्य च ।

काले पात्रे च हृष्टात्मा राजन्विगतमत्सरः ॥ २०
 सत्यवादी लभेतायुरनायासमथार्थजीवी ।
 अक्रोधनोऽनसूयश्च निर्वृतिं लभते पराम् ॥ २१
 दान्तः शमपरः शश्वत्परिक्लेशं न विन्दति ।
 न च तप्यति दान्तात्मा दृष्ट्वा परगतां श्रियम् ॥ २२
 संविभक्ता च दाता च भोगवान्सुखवान्नरः ।
 भवत्यर्हिसकश्चैव परमारोग्यमभ्रुते ॥ २३
 मान्यान्मानयिता जन्म कुले महति विन्दति ।
 व्यसनैर्न तु सयोगं प्राप्नोति विजितेन्द्रियः ॥ २४
 शुभानुशयबुद्धिर्हि संयुक्तः कालधर्मणा ।
 प्रादुर्भवति तद्योगात्कल्याणमतिरेव सः ॥ २५

युधिष्ठिर उवाच ।

भगवन्दानधर्माणां तपसो वा महामुने ।
 किं स्विद्बहुगुण प्रेत्य किं वा दुष्करमुच्यते ॥ २६

व्यास उवाच ।

दानान्न दुष्करतरं पृथिव्यामस्ति किञ्चन ।
 अर्थे हि महती तृष्णा स च दुःखेन लभ्यते ॥ २७
 परित्यज्य प्रियान्प्राणान्धनार्थं हि महाहवम् ।
 प्रविशन्ति नरा वीराः समुद्रमटवीं तथा ॥ २८
 कृषिगोरक्ष्यमित्येके प्रतिपद्यन्ति मानवाः ।
 पुरुषाः प्रेष्यतामेके निर्गच्छन्ति धनार्थिनः ॥ २९
 तस्य दुःखार्जितस्यैवं परित्यागः सुदुष्करः ।
 न दुष्करतरं दानात्तस्माद्दानं मतं मम ॥ ३०
 विशेषस्त्वत्र विज्ञेयो न्यायेनोपार्जितं धनम् ।
 पात्रे देशे च काले च साधुभ्यः प्रतिपादयेत् ॥ ३१
 अन्यायसमुपात्तेन दानधर्मो धनेन यः ।
 क्रियते न स कर्तारं त्रायते महतो भयात् ॥ ३२
 पात्रे दानं स्वल्पमपि काले दत्तं युधिष्ठिर ।
 मनसा सुविशुद्धेन प्रेत्यानन्तफलं स्मृतम् ॥ ३३
 अत्राप्युदाहरन्तीममितिहासं पुरातनम् ।

ब्रीहिद्रोणपरित्यागाद्यत्फलं प्राप मुद्गलः ॥ ३४

इति श्रीमहाभारते आरण्यकपर्वणि

पञ्चचत्वारिंशदधिकद्विशततमोऽध्यायः ॥ २४५ ॥

२४६

युधिष्ठिर उवाच ।

ब्रीहिद्रोणः परित्यक्तः कथं तेन महात्मना ।

कस्मै दत्तश्च भगवन्विधिना केन चात्थ मे ॥ १

प्रत्यक्षधर्मा भगवान्यस्य तुष्टो हि कर्मभिः ।

सफलं तस्य जन्माहं मन्ये सद्धर्मचारिणः ॥ २

व्यास उवाच ।

शिलोच्छ्वृत्तिर्धर्मात्मा मुद्गलः संशितव्रतः ।

आसीद्राजकुक्षेत्रे सत्यवागनसूयकः ॥ ३

अतिथिव्रती क्रियावांश्च कापोती वृत्तिमास्थितः ।

सत्रमिष्टीकृतं नाम समुपास्ते महातपाः ॥ ४

सपुत्रदारो हि मुनिः पक्षाहारो बभूव सः ।

कपोतवृत्त्या पक्षेण ब्रीहिद्रोणमुपार्जयत् ॥ ५

दर्शं च पौर्णमासं च कुर्वन्विगतमत्सरः ।

देवतातिथिशेषेण कुरुते देहयापनम् ॥ ६

तस्येन्द्रः सहितो देवैः साक्षात्रिभुवनेश्वरः ।

प्रत्यगृह्णान्महाराज भागं पर्वणि पर्वणि ॥ ७

स पर्वकालं कृत्वा तु मुनिवृत्त्या समन्वितः ।

अतिथिभ्यो ददावन्नं प्रहृष्टेनान्तरात्मना ॥ ८

ब्रीहिद्रोणस्य तदहो ददतोऽन्नं महात्मनः ।

शिष्टं मात्सर्यहीनस्य वर्धयतिथिदर्शनात् ॥ ९

तच्छतान्यपि भुञ्जन्ति ब्राह्मणानां मनीषिणाम् ।

मुनेस्त्यागविशुद्ध्या तु तदन्नं वृद्धिमृच्छति ॥ १०

तं तु शुश्राव धर्मिष्ठं मुद्गलं संशितव्रतम् ।

दुर्वासा नृप दिग्वासास्तमथाभ्याजगाम ह ॥ ११

बिभ्रन्नानियतं वेषमुन्मत्त इव पाण्डव ।

विकचः परुषा वाचो व्याहरन्विविधा मुनिः ॥ १२

अभिगम्याथ तं विप्रमुवाच मुनिसत्तमः ।

अन्नार्थिनमनुप्राप्तं विद्धि मां मुनिसत्तम ॥ १३

स्वागतं तेऽस्त्विति मुनि मुद्गलः प्रत्यभाषत ।

पाद्यमाचमनीयं च प्रतिवेद्यान्नमुत्तमम् ॥ १४

प्रादात्स तपसोपात्तं क्षुधितायातिथिव्रती ।

उन्मत्ताय परां श्रद्धामास्थाय स धृतव्रतः ॥ १५

ततस्तदन्नं रसवत्स एव क्षुधयान्वितः ।

बुभुजे कृत्स्नमुन्मत्तः प्रादात्तस्मै च मुद्गलः ॥ १६

भुक्त्वा चान्नं ततः सर्वमुच्छिष्टेनात्मनस्ततः ।

अथानुलिलिपेऽङ्गानि जगाम च यथागतम् ॥ १७

एवं द्वितीये संप्राप्ते पर्वकाले मनीषिणः ।

आगम्य बुभुजे सर्वमन्नमुच्छोपजीविनः ॥ १८

निराहारस्तु स मुनिरुच्छमार्जयते पुनः ।

न चैनं विक्रियां नेतुमशकमुद्गलं क्षुधा ॥ १९

न क्रोधो न च मात्सर्यं नावमानो न संभ्रमः ।

सपुत्रदारमुच्छन्तमाविवेश द्विजोत्तमम् ॥ २०

तथा तमुच्छधर्माणं दुर्वासा मुनिसत्तमम् ।

उपतस्थे यथाकालं षट्कृत्वः कृतनिश्चयः ॥ २१

न चास्य मानसं किंचिद्विकारं ददृशे मुनिः ।

शुद्धसत्त्वस्य शुद्धं स ददृशे निर्मलं मनः ॥ २२

तमुवाच ततः प्रीतः स मुनिर्मुद्गलं तदा ।

त्वत्समो नास्ति लोकेऽस्मिन्दाता मात्सर्यवर्जितः ॥

क्षुद्धर्मसंज्ञां प्रणुदत्यादत्ते धैर्यमेव च ।

विषयानुसारिणी जिह्वा कर्षत्येव रसान्प्रति ॥ २४

आहारप्रभवाः प्राणा मनो दुर्निग्रहं चलम् ।

मनसश्चेन्द्रियाणां चाप्यैकाग्र्यं निश्चितं तपः ॥ २५

श्रमेणोपार्जितं त्यक्तुं दुःखं शुद्धेन चेतसा ।

तत्सर्वं भवता साधो यथावदुपपादितम् ॥ २६

प्रीताः स्मोऽनुगृहीताश्च समेत्य भवता सह ।

इन्द्रियाभिजयो धैर्यं संविभागो दमः शमः ॥ २७

दया सत्यं च धर्मश्च त्वयि सर्वं प्रतिष्ठितम् ।
 जितास्ते कर्मभिर्लोकाः प्राप्नोऽसि परमां गतिम् ॥
 अहो दानं विधुष्ट ते सुमहत्स्वर्गवासिभिः ।
 सशरीरो भवान्गन्ता स्वर्गं सुचरितव्रत ॥ २९
 इत्येवं वदतस्तस्य तदा दुर्वाससो मुनेः ।
 देवदूतो विमानेन मुद्गलं प्रत्युपस्थितः ॥ ३०
 हंससारसयुक्तेन किङ्किणीजालमालिना ।
 कामगेन विचित्रेण दिव्यगन्धवता तथा ॥ ३१
 उवाच चैनं विप्रर्षिं विमानं कर्मभिर्जितम् ।
 समुपारोह संसिद्धिं प्राप्नोऽसि परमां मुने ॥ ३२
 तमेवंवादिनमृपिर्देवदूतमुवाच ह ।
 इच्छामि भवता प्रोक्तान्गुणान्स्वर्गनिवासिनाम् ॥
 के गुणास्तत्र वसतां किं तपः कश्च निश्चयः ।
 स्वर्गे स्वर्गसुखं किं च दोषो वा देवदूतक ॥ ३४
 सतां सप्तपदं मित्रमाहुः सन्तः कुलोचिताः ।
 मित्रतां च पुरस्कृत्य पृच्छामि त्वामहं विभो ॥ ३५
 यदत्र तथ्यं पथ्यं च तद्व्रीह्यविचारयन् ।
 श्रुत्वा तथा करिष्यामि व्यवसायं गिरा तव ॥ ३६
 इति श्रीमहाभारते आरण्यकपर्वणि
 षट्चत्वारिंशदधिकद्विंशततमोऽध्यायः ॥ २४६ ॥

२४७

देवदूत उवाच

महर्षेऽकार्यबुद्धिस्त्वं यः स्वर्गसुखमुत्तमम् ।
 संप्राप्तं बहु मन्तव्यं विमृशस्यबुधो यथा ॥ १
 उपरिष्ठादसौ लोको योऽयं स्वरिति संज्ञितः ।
 ऊर्ध्वगः सत्पथः शश्वदेवयानचरो मुने ॥ २
 नातप्तपसः पुंसो नामहायज्ञयाजिनः ।
 नानृता नास्तिकाश्चैव तत्र गच्छन्ति मुद्गल ॥ ३
 धर्मात्मानो जितात्मानः शान्ता दान्ता विमत्सराः ।
 दानधर्मरताः पुंसः शूराश्चाहतलक्षणाः ॥ ४

तत्र गच्छन्ति कर्माग्र्यं कृत्वा शमदमात्मकम् ।
 लोकान्पुण्यकृतां ब्रह्मन्सद्गिरासेवितामृभिः ॥ ५
 देवाः साध्यास्तथा विश्वे मरुतश्च महर्षिभिः ।
 यामा धामाश्च मौद्गल्य गन्धर्वाप्सरसस्तथा ॥ ६
 एषां देवनिकायानां पृथक्पृथगनेकशः ।
 भास्वन्तः कामसंपन्ना लोकास्तेजोमयाः शुभाः ॥ ७
 त्रयस्त्रिंशत्सहस्राणि योजनानां हिरण्मयः ।
 मेरुः पर्वतराज्यत्र देवोद्यानानि मुद्गल ॥ ८
 नन्दनादीनि पुण्यानि विहाराः पुण्यकर्मणाम् ।
 न क्षुत्पिपासे न ग्लानिर्न शीतोष्णभयं तथा ॥ ९
 वीभत्समशुभं वापि रोगा वा तत्र केचन ।
 मनोज्ञाः सर्वतो गन्धाः सुखस्पर्शाश्च सर्वशः ॥ १०
 शब्दाः श्रुतिमनोग्राह्याः सर्वतस्तत्र वै मुने ।
 न शोको न जरा तत्र नायासपरिदेवने ॥ ११
 ईदृशः स मुने लोकः स्वकर्मफलहेतुकः ।
 सुकृतैस्तत्र पुरुषाः संभवन्त्यात्मकर्मभिः ॥ १२
 तैजसानि शरीराणि भवन्त्यत्रोपपद्यताम् ।
 कर्मजान्येव मौद्गल्य न मातृपितृजान्युत ॥ १३
 न च खेदो न दौर्गन्ध्यं पुरीषं मूत्रमेव च ।
 तेषां न च रजो वस्त्रं बाधते तत्र वै मुने ॥ १४
 न म्लायन्ति स्रजस्तेषां दिव्यगन्धा मनोरमाः ।
 पर्युह्यन्ते विमानैश्च ब्रह्मन्नेवंविधाश्च ते ॥ १५
 ईर्ष्याशोककृमापेता मोहमात्सर्यवर्जिताः ।
 सुखं स्वर्गजितस्तत्र वर्तयन्ति महामुने ॥ १६
 तेषां तथाविधानां तु लोकानां मुनिपुंगव ।
 उपर्युपरि शक्रस्य लोका दिव्यगुणान्विताः ॥ १७
 पुरस्ताद्ब्रह्मणस्तत्र लोकास्तेजोमयाः शुभाः ।
 यत्र यान्त्यृषयो ब्रह्मन्पूताः स्वैः कर्मभिः शुभैः ॥ १८
 ऋभवो नाम तत्रान्ये देवानामपि देवताः ।

तेषां लोकाः परतरे तान्यजन्तीह देवताः ॥ १९
 स्वयंप्रभास्ते भास्वन्तो लोकाः कामदुघाः परे ।
 न तेषां स्त्रीकृतस्तापो न लोकैश्वर्यमत्सरः ॥ २०
 न वर्तयन्त्यादृतिभिस्ते नाप्यमृतभोजनाः ।
 तथा दिव्यशरीरास्ते न च विग्रहमूर्तयः ॥ २१
 न सुखे सुखकामाश्च देवदेवाः सनातनाः ।
 न कल्पपरिवर्तेषु परिवर्तन्ति ते तथा ॥ २२
 जरा मृत्युः कुतस्तेषां हर्षः प्रीतिः सुखं न च ।
 न दुःखं न सुखं चापि रागद्वेषौ कुतो मुने ॥ २३
 देवानामपि मौद्गल्य काङ्क्षिता सा गतिः परा ।
 दुष्प्रापा परमा सिद्धिरगम्या कामगोचरैः ॥ २४
 त्रयस्त्रिंशदिमे लोकाः शेषा लोका मनीषिभिः ।
 गम्यन्ते नियमैः श्रेष्ठैर्दानैर्वा विधिपूर्वकैः ॥ २५
 सेयं दानकृता व्युष्टिरत्र प्राप्ता सुखावहा ।
 तां भुङ्क्ष्व सुकृतैर्लब्धां तपसा द्योतितप्रभः ॥ २६
 एतत्स्वर्गसुखं विप्र लोका नानाविधास्तथा ।
 गुणाः स्वर्गस्य प्रोक्तास्ते दोषानपि निबोध मे ॥ २७
 कृतस्य कर्मणस्तत्र भुज्यते यत्फलं दिवि ।
 न चान्यत्क्रियते कर्म मूलच्छेदेन भुज्यते ॥ २८
 सोऽत्र दोषो मम मतस्तस्यान्ते पतनं च यत् ।
 सुखव्याप्तमनस्कानां पतनं यच्च मुद्गल ॥ २९
 असंतोषः परीतापो दृष्ट्वा दीप्ततराः श्रियः ।
 यद्भवत्यवरे स्थाने स्थितानां तच्च दुष्करम् ॥ ३०
 संज्ञामोहश्च पततां रजसा च प्रधर्षणम् ।
 प्रम्लानेषु च माल्येषु ततः पिपतिषोर्भयम् ॥ ३१
 आ ब्रह्मभवनादेते दोषा मौद्गल्य दारुणाः ।
 नाकलोके सुकृतिनां गुणास्त्वयुतशो नृणाम् ॥ ३२
 अयं त्वन्यो गुणः श्रेष्ठश्च्युतानां स्वर्गतो मुने ।
 शुभानुशययोगेन मनुष्येषूपजायते ॥ ३३

तत्रापि मुमहाभागः सुखभागभिजायते ।
 न चेत्संबुध्यते तत्र गच्छत्यधमतां ततः ॥ ३४
 इह यत्क्रियते कर्म तत्परत्रोपभुज्यते ।
 कर्मभूमिरियं ब्रह्मन्फलभूमिरसौ मता ॥ ३५
 एतत्ते सर्वमाख्यातं यन्मां पृच्छसि मुद्गल ।
 तवानुकम्पया साधो साधु गच्छाम माचिरम् ॥ ३६

व्यास उवाच ।

एतच्छ्रुत्वा तु मौद्गल्यो वाक्यं विमृशे धिया ।
 विमृश्य च मुनिश्रेष्ठो देवदूतमुवाच ह ॥ ३७
 देवदूत नमस्तेऽस्तु गच्छ तात यथासुखम् ।
 महादोषेण मे कार्यं न स्वर्गेण सुखेन वा ॥ ३८
 पतनं तन्महदुःखं परितापः सुदारुणः ।
 स्वर्गभाजश्चयवन्तीह तस्मात्स्वर्गं न कामये ॥ ३९
 यत्र गत्वा न शोचन्ति न व्यथन्ति चलन्ति वा ।
 तदहं स्थानमत्यन्तं मार्गयिष्यामि केवलम् ॥ ४०
 इत्युक्त्वा स मुनिर्वाक्यं देवदूतं विसृज्य तम् ।
 शिलोच्छ्रवृत्तिमुत्सृज्य शममातिष्ठदुत्तमम् ॥ ४१
 तुल्यनिन्दास्तुतिर्भूत्वा समलोष्टाश्मकाञ्चनः
 ज्ञानयोगेन शुद्धेन ध्याननित्यो बभूव ह ॥ ४२
 ध्यानयोगाद्गलं लब्ध्वा प्राप्य चर्द्धिमनुत्तमाम् ।
 जगाम शाश्वतीं सिद्धिं परां निर्वाणलक्षणाम् ॥ ४३
 तस्मात्त्वमपि कौन्तेय न शोकं कतुमर्हसि ।
 राज्यात्स्फीतात्परिभ्रष्टस्तपसा तदवाप्स्यसि ॥ ४४
 सुखस्यानन्तरं दुःखं दुःखस्यानन्तरं सुखम् ।
 पर्यायेणोपवर्तन्ते नरं नेमिमरा इव ॥ ४५
 पितृपैतामहं राज्यं प्राप्स्यस्यमितविक्रम ।
 वर्षत्रियोदशादूर्ध्वं व्येतु ते मानसो ज्वरः ॥ ४६
 वैशंपायन उवाच ।

एवमुक्त्वा स भगवान्व्यासः पाण्डवनन्दनम् ।

जगाम तपसे धीमान्पुनरेवाश्रमं प्रति ॥ ४७

इति श्रीमहाभारते आरण्यकपर्वणि

सप्तचत्वारिंशदधिकद्विशततमोऽध्यायः ॥ २४७ ॥

समाप्त त्रीहिद्वौणिकपर्व ॥

२४८

वैशंपायन उवाच ।

तस्मिन्बहुमृगेऽरण्ये रममाणा महारथाः ।
काम्यके भरतश्रेष्ठा विजहुस्ते यथामराः ॥ १
प्रेक्षमाणा बहुविधान्वनोद्देशान्समन्ततः ।
यथर्तुकालरम्याश्च वनराजीः सुपुष्पिताः ॥ २
पाण्डवा मृगयाशीलाश्चरन्तस्तन्महावनम् ।
विजहुरिन्द्रप्रतिमाः कंचित्कालमरिदमाः ॥ ३
ततस्ते यौगपद्येन ययुः सर्वे चतुर्दिशम् ।
मृगयां पुरुषव्याघ्रा ब्राह्मणार्थे परतपाः ॥ ४
द्रौपदीमाश्रमे न्यस्य तृणविन्दोरनुज्ञया ।
महर्षेर्दीप्ततपसो धौम्यस्य च पुरोधसः ॥ ५
ततस्तु राजा सिन्धूनां वार्द्धक्षत्रिर्महायशः ।
विवाहकामः शाल्वेयान्प्रयातः सोऽभवत्तदा ॥ ६
महता परिवर्हेण राजयोग्येन सवृतः ।
राजभिर्बहुभिः सार्धमुपायात्काम्यकं च सः ॥ ७
तत्रापश्यत्प्रियां भार्या पाण्डवानां यशस्विनीम् ।
तिष्ठन्तीमाश्रमद्वारि द्रौपदी निर्जने वने ॥ ८
विभ्राजमानां वपुषा विभ्रतीं रूपमुत्तमम् ।
भ्राजयन्ती वनोद्देशं नीलाभ्रमिव विद्युतम् ॥ ९
अप्सरा देवकन्या वा माया वा देवनिर्मिता ।
इति कृत्वाञ्जलिं सर्वे ददृशुस्तामनिन्दिताम् ॥ १०
ततः स राजा सिन्धूनां वार्द्धक्षत्रिर्जयद्रथः ।
विस्मितस्तामनिन्द्याङ्गी दृष्ट्वासीद्दृष्टमानसः ॥ ११
स कोटिकाशं राजानमब्रवीत्काममोहितः ।
कस्य त्वेषानवद्याङ्गी यदि वापि न मानुषी ॥ १२

विवाहार्थो न मे कश्चिदिमां दृष्ट्वातिसुन्दरीम् ।
एतामेवाहमादाय गमिष्यामि स्वमालयम् ॥ १३
गच्छ जानीहि सौम्यैनां कस्य का च कुतोऽपि वा ।
किमर्थमागता सुभ्रूरिदं कण्टकितं वनम् ॥ १४
अपि नाम वरारोहा मामेपा लोकसुन्दरी ।
भजेदद्यायतापाङ्गी सुदती तनुमध्यमा ॥ १५
अप्यहं कृतकामः स्यामिमां प्राप्य वरस्त्रियम् ।
गच्छ जानीहि को न्वस्या नाथ इत्येव कोटिक ॥ १६
स कोटिकाशस्तच्छ्रुत्वा रथात्प्रस्कन्द्य कुण्डली ।
उपेत्य पप्रच्छ तदा क्रोष्टा व्याघ्रवधूमिव ॥ १७

इति श्रीमहाभारते आरण्यकपर्वणि

अष्टचत्वारिंशदधिकद्विशततमोऽध्यायः ॥ २४८ ॥

२४९

कोटिकाश उवाच ।

का त्वं कदम्बस्य विनम्य शाखा-
मेकाश्रमे तिष्ठसि शोभमाना ।
देदीप्यमानाग्निशिखेव नक्तं
दोधूयमाना पवनेन सुभ्रूः ॥ १
अतीव रूपेण समन्विता त्वं
न चाप्यरण्येषु विभेषि किं नु ।
देवी नु यक्षी यदि दानवी वा
वराप्सरा दैत्यवराङ्गना वा ॥ २
वपुष्मती वोरगराजकन्या
वनेचरी वा क्षणदाचरस्त्री ।
यद्येव राज्ञो वरुणस्य पत्नी
यमस्य सोमस्य धनेश्वरस्य ॥ ३
धातुर्विधातुः सवितुर्विभोर्वा
शक्रस्य वा त्वं सदानात्प्रपन्ना ।
न ह्येव नः पृच्छसि ये वयं स्म
न चापि जानीम तवेह नाथम् ॥ ४

वयं हि मानं तव वर्धयन्तः
 पृच्छाम भद्रे प्रभवं प्रभुं च ।
 आचक्ष्व बन्धूंश्च पति कुलं च
 तत्त्वेन यच्चैह करोषि कार्यम् ॥ ५
 अहं तु राज्ञः सुरथस्य पुत्रो
 यं कोटिकाशयेति विदुर्मनुष्याः ।
 असौ तु यस्तिष्ठति काञ्चनाङ्गे
 रथे हुतोऽग्निश्चयने यथैव ।
 त्रिगर्तराजः कमलायताक्षि
 क्षेमंकरो नाम स एष वीरः ॥ ६
 अस्मात्परस्त्वेष महाधनुष्मा-
 न्पुत्रः कुणिन्दाधिपतेर्वरिष्ठः ।
 निरीक्षते त्वां विपुलायतांसः
 सुविस्मितः पर्वतवासनित्यः ॥ ७
 असौ तु यः पुष्करिणीसमीपे
 श्यामो युवा तिष्ठति दर्शनीयः ।
 इक्ष्वाकुराज्ञः सुबलस्य पुत्रः
 स एष हन्ता द्विषतां सुगात्रि ॥ ८
 यस्यानुयात्रं ध्वजिनः प्रयान्ति
 सौवीरका द्वादश राजपुत्राः ।
 शोणाश्वयुक्तेषु रथेषु सर्वे
 मखेषु दीप्ता इव हव्यवाहाः ॥ ९
 अङ्गारकः कुञ्जरगुप्तकश्च
 शत्रुञ्जयः संजयसुप्रवृद्धौ ।
 प्रभंकरोऽथ भ्रमरो रविश्च
 शूरः प्रतापः कुहरश्च नाम ॥ १०
 यं षट्सहस्रा रथिनोऽनुयान्ति
 नागा हयाश्चैव पदातिनश्च ।
 जयद्रथो नाम यदि श्रुतस्ते
 सौवीरराजः सुभगे स एषः ॥ ११

तस्यापरे भ्रातरोऽदीनसत्त्वा
 बलाहकानीकविदारणाद्याः ।
 सौवीरवीराः प्रवरा युवानो
 राजानमेते बलिनोऽनुयान्ति ॥ १२
 एतैः सहायैरुपयाति राजा
 मरुद्गणैरिन्द्र इवाभिगुप्तः ।
 अजानतां ख्यापय नः सुकेशि
 कस्यासि भार्या दुहिता च कस्य ॥ १३
 इति श्रीमहाभारते आरण्यकपर्वणि
 एकोनपञ्चाशदधिकद्विशततमोऽध्यायः ॥ २४९ ॥

२५०

वैशंपायन उवाच ।

अथाब्रवीद्वीपदी राजपुत्री
 पृष्टा शिबीनां प्रवरेण तेन ।
 अवेक्ष्य मन्दं प्रविमुच्य शाखां
 संगृह्णती कौशिकमुत्तरीयम् ॥ १
 बुद्ध्याभिजानामि नरेन्द्रपुत्र
 न मादृशी त्वामभिभाष्टुमर्हामि ।
 न त्वेह वक्तास्ति तवेह वाक्य-
 मन्यो नरो वाप्यथ वापि नारी ॥ २
 एका ह्यहं संप्रति तेन वाचं
 ददानि वै भद्र निबोध चेदम् ।
 अहं ह्यरण्ये कथमेकमेका
 त्वामालपेयं निरता स्वधर्मे ॥ ३
 जानामि च त्वां सुरथस्य पुत्रं
 यं कोटिकाशयेति विदुर्मनुष्याः ।
 तस्मादहं शैब्य तथैव तुभ्य-
 माख्यामि बन्धून्प्रति तन्निबोध ॥ ४
 अपत्यमस्मि द्रुपदस्य राज्ञः
 कृष्णेति मां शैब्य विदुर्मनुष्याः ।

साहं वृणे पञ्च जनान्पतित्वे

ये खाण्डवप्रस्थगताः श्रुतास्ते ॥ ५

युधिष्ठिरो भीमसेनार्जुनौ च

मात्र्याश्च पुत्रौ पुरुषप्रवीरौ ।

ते मां निवेश्येह दिशश्चतस्रो

विभज्य पार्था मृगयां प्रयाताः ॥ ६

प्राचीं राजा दक्षिणां भीमसेनो

जयः प्रतीची यमजावुदीचीम् ।

मन्ये तु तेषां रथसत्तमानां

कालोऽभितः प्राप्त इहोपयातुम् ॥ ७

संमानिता यास्यथ तैर्यथेष्टं

विमुच्य वाहानवगाह्यध्वम् ।

प्रियातिथिर्धर्मसुतो महात्मा

प्रीतो भविष्यत्यभिधीक्ष्य युष्मान् ॥ ८

एतावदुक्त्वा द्रुपदात्मजा सा

शैब्यात्मजं चन्द्रमुखी प्रतीता ।

निवेश तां पर्णकुटीं प्रशस्तां

संचिन्त्य तेषामतिथिस्वधर्मम् ॥ ९

इति श्रीमहाभारते आरण्यकपर्वणि

पञ्चाशदधिकद्विशततमोऽध्यायः ॥ २५० ॥

२५१

वैशंपायन उवाच ।

अथासीनेषु सर्वेषु तेषु राजसु भारत ।

कोटिकाश्यवचः श्रुत्वा शैब्यं सौवीरकोऽब्रवीत् ॥ १

यदा वाचं व्याहरन्त्यामस्यां मे रमते मनः ।

सीमन्तिनीनां मुख्यायां विनिवृत्तः कथं भवान् ॥ २

एतां हृष्ट्वा स्त्रियो मेऽन्या यथा शाखामृगस्त्रियः ।

प्रतिभान्ति महाबाहो सत्यमेतद्वीमि ते ॥ ३

दर्शनादेव हि मनस्तया मेऽपहृतं भृशम् ।

तां समाचक्ष्व कल्याणीं यदि स्याच्छैब्य मानुषी ॥ ४

कोटिकाश्य उवाच ।

एषा वै द्रौपदी कृष्णा राजपुत्री यशस्विनी ।

पञ्चानां पाण्डुपुत्राणां महिषी संमता भृशम् ॥ ५

सर्वेषां चैव पार्थानां प्रिया बहुमता सती ।

तया समेत्य सौवीर सुवीरान्सुसुखी व्रज ॥ ६

वैशंपायन उवाच ।

एवमुक्तः प्रत्युवाच पद्यामो द्रौपदीमिति ।

पतिः सौवीरसिन्धूनां दुष्टभावो जयद्रथः ॥ ७

स प्रविश्याश्रमं शून्यं सिंहगोष्ठं वृको यथा ।

आत्मना सप्तमः कृष्णामिदं वचनमब्रवीत् ॥ ८

कुशलं ते वरारोहे भर्तारस्तेऽप्यनामयाः ।

येषां कुशलकामासि तेऽपि कञ्चिदनामयाः ॥ ९

द्रौपद्युवाच ।

कौरव्यः कुशली राजा कुन्तीपुत्रो युधिष्ठिरः ।

अहं च भ्रातरश्चास्य यांश्चान्यान्परिपृच्छसि ॥ १०

पाद्यं प्रतिगृहाणेदमासनं च नृपात्मज ।

मृगान्पञ्चाशतं चैव प्रातराशं ददानि ते ॥ ११

ऐणेयान्पृषतान्यङ्गुहिरिणाञ्जरभाञ्जशान् ।

ऋश्यान्रुरुञ्जम्बरांश्च गवयांश्च मृगान्बहून् ॥ १२

वराहान्महिषांश्चैव याश्चान्या मृगजातयः ।

प्रदास्यति स्वयं तुभ्यं कुन्तीपुत्रो युधिष्ठिरः ॥ १३

जयद्रथ उवाच ।

कुशलं प्रातराशस्य सर्वा मेऽपचितिः कृता ।

एहि मे रथमारोह सुखमाग्रहि केवलम् ॥ १४

गतश्रीकांश्च्युतान् राज्यात्कृपणानातचेतसः ।

अरण्यवासिनः पार्थान्नानुरोद्धुं त्वमर्हसि ॥ १५

न वै प्राज्ञा गतश्रीकं भर्तारमुपयुञ्जते ।

युञ्जानमनुयुञ्जीत न श्रियः संक्षये वसेत् ॥ १६

श्रिया विहीना राज्याश्च विनष्टाः शाश्वतीः समाः ।

अलं ते पाण्डुपुत्राणां भक्त्या क्लेशमुपासितुम् ॥ १७

भार्या मे भव सुश्रोणि त्यजैनासुखमाप्नुहि ।
अखिलान्सिन्धुसौवीरानवाप्नुहि मया सह ॥ १८
वैशंपायन उवाच ।
इत्युक्ता सिन्धुराजेन वाक्यं हृदयकम्पनम् ।
कृष्णा तस्मादपाक्रामदेशात्सन्धुकुटीमुखी ॥ १९
अवमत्यास्य तद्वाक्यमाक्षिप्य च सुमध्यमा ।
मैवमित्यब्रवीत्कृष्णा लज्जस्वेति च सैन्धवम् ॥ २०
सा काङ्क्षमाणा भर्तृणामुपयानमनिन्दिता ।
विलोभयामास परं वाक्यैर्वाक्यानि युञ्जती ॥ २१

इति श्रीमहाभारते आरण्यकपर्वणि
एकपञ्चाशदधिकद्विंशततमोऽध्यायः ॥ २५१ ॥

२५२

वैशंपायन उवाच ।

सरोषरागोपहतेन वल्गुना
सरागनेत्रेण नतोन्नतभ्रुवा ।
मुखेन विस्फूर्य सुवीरराष्ट्रपं
ततोऽब्रवीत्तं द्रुपदात्मजा पुनः ॥ १
यशस्विनस्तीक्ष्णविषान्महारथा-
नधिक्षिपन्मूढ न लज्जसे कथम् ।
महेन्द्रकल्पान्निरतान्स्वकर्मसु
स्थितान्समूहेष्वपि यक्षरक्षसाम् ॥ २
न किञ्चिदीड्य प्रवदन्ति पापं
वनेचरं वा गृहमेधिनं वा ।
तपस्विनं संपरिपूर्णविद्यं
भषन्ति हैवं श्वनराः सुवीर ॥ ३
अहं तु मन्ये तव नास्ति कश्चि-
देतादृशे क्षत्रियसंनिवेशे ।
यस्त्वाद्य पातालमुखे पतन्तं
पाणौ गृहीत्वा प्रतिसंहरेत् ॥ ४
नागं प्रभिन्नं गिरिकूटकल्प-

मुपत्यक्रां हैमवती चरन्तम् ।
दण्डीव यूथादपसेधसे त्वं
यो जेतुमाशंससि धर्मराजम् ॥ ५
बाल्यात्प्रसुप्तस्य महाबलस्य
सिंहस्य पक्ष्माणि मुखालुनासि ।
पदा समाहत्य पलायमानः
क्रुद्धं यदा द्रक्ष्यसि भीमसेनम् ॥ ६
महाबलं घोरतरं प्रवृद्धं
जातं हरि पर्वतकन्दरेषु ।
प्रसुप्तमुग्रं प्रपदेन हंसि
यः क्रुद्धमासेत्स्यसि जिष्णुमुग्रम् ॥ ७
कृष्णोरगौ तीक्ष्णविषौ द्विजिह्वौ
मत्तः पदाक्रामसि पुच्छदेशे ।
यः पाण्डवाभ्यां पुरुषोत्तमाभ्यां
जघन्यजाभ्यां प्रयुयुत्ससे त्वम् ॥ ८
यथा च वेणुः कदली नलो वा
फलन्त्यभावाय न भूतयेऽऽत्मनः ।
तथैव मां तैः परिरक्ष्यमाणा-
मादास्यसे कर्कटकीव गर्भम् ॥ ९
जयद्रथ उवाच ।
जानामि कृष्णे विदितं ममैत-
द्यथाविधास्ते नरदेवपुत्राः ।
न त्वेवमेतेन विभीषणेन
शक्या वयं त्रासयितुं त्वयाद्य ॥ १०
वयं पुनः सप्तदशेषु कृष्णे
कुलेषु सर्वेऽनवमेषु जाताः ।
षड्भ्यो गुणेभ्योऽभ्यधिका विहीना-
न्मन्यामहे द्रौपदि पाण्डुपुत्रान् ॥ ११
सा क्षिप्रमातिष्ठ गजं रथं वा
न वाक्यमात्रेण वयं हि शक्याः ।

आशंस वा त्वं कृपणं वदन्ती
 सौवीरराजस्य पुनः प्रसादम् ॥ १२
 द्रौपद्युवाच ।
 महाबला किं त्विह दुर्वलेव
 सौवीरराजस्य मताहमस्मि ।
 याहं प्रमाथादिह संप्रतीता
 सौवीरराजं कृपणं वदेयम् ॥ १३
 यस्या हि कृष्णौ पदवी चरेतां
 समास्थितावेकरथे सहायौ ।
 इन्द्रोऽपि तां नापहरेत्कथंचि-
 न्मनुष्यमात्रः कृपणः कुतोऽन्यः ॥ १४
 यदा किरीटी परवीरघाती
 निन्नन्प्रथस्यो द्विषतां मनांसि ।
 मदन्तरे त्वद्ध्वजिनी प्रवेष्टा
 कक्षं दहन्नग्निरिवोष्णगेषु ॥ १५
 जनार्दनस्यानुगा वृष्णिवीरा
 महेष्वासाः केकयाश्चापि सर्वे ।
 एते हि सर्वे मम राजपुत्राः
 प्रहृष्टरूपाः पदवी चरेयुः ॥ १६
 मौर्वीविसृष्टाः स्तनयित्नुघोषा
 गाण्डीवमुक्तास्त्वतिवेगवन्तः ।
 हस्तं समाहत्य धनंजयस्य
 भीमाः शब्दं घोरतरं नदन्ति ॥ १७
 गाण्डीवमुक्ताश्च महाशरौघा-
 न्पतंगसंघानिव शीघ्रवेगान् ।
 सशङ्खघोषः सतलत्रघोषो
 गाण्डीवधन्वा मुहुरुद्धमंश्च ।
 यदा शरानर्पयिता तवोरसि
 तदा मनस्ते किमिवाभविष्यत् ॥ १८
 गदाहस्तं भीममभिद्रवन्तं

माद्रीपुत्रौ सपतन्तौ दिशश्च ।
 अमर्षजं क्रोधविषं वमन्तौ
 दृष्ट्वा चिरं तापमुपैष्यसेऽधम ॥ १९
 यथा चाहं नानिचरे कथंचि-
 त्पतीन्महार्हान्मनसापि जातु ।
 तेनाद्य सत्येन वशीकृतं त्वा
 द्रष्टास्मि पार्थैः परिकृष्यमाणम् ॥ २०
 न संभ्रमं गन्तुमहं हि शक्ये
 त्वया नृशसेन विकृष्यमाणा ।
 समागताहं हि कुरुप्रवीरैः
 पुनर्वनं काम्यकमागता च ॥ २१
 वैशंपायन उवाच ।
 सा ताननुप्रेक्ष्य विशालनेत्रा
 जिघृक्षमाणानवभर्त्सयन्ती ।
 प्रोवाच मा मा स्पृशतेति भीता
 धौम्यं प्रचुक्रोश पुरोहितं सा ॥ २२
 जग्राह तामुत्तरवस्त्रदेशे
 जयद्रथस्तं समवाक्षिपत्सा ।
 तथा समाक्षिपत्तनुः स पापः
 पपात शाखीव निकृत्तमूलः ॥ २३
 प्रगृह्यमाणा तु महाजवेन
 मुहुर्विनिःश्वस्य च राजपुत्री ।
 सा कृष्यमाणा रथमारुरोह
 धौम्यस्य पादावभिवाद्य कृष्णा ॥ २४
 धौम्य उवाच ।
 नेयं शक्या त्वया नेतुमविजित्य महारथान् ।
 धर्मं क्षत्रस्य पौराणमवेक्षस्व जयद्रथ ॥ २५
 क्षुद्रं कृत्वा फलं पापं प्राप्स्यसि त्वमसंशयम् ।
 आसाद्य पाण्डवान्वीरान्धर्मराजपुरोगमान् ॥ २६

वैशंपायन उवाच ।

इत्युक्त्वा ह्रियमाणां तां राजपुत्रीं यशस्विनीम् ।
अन्वगच्छत्तदा धौम्यः पदातिगणमध्यगः ॥ २७

इति श्रीमहाभारते आरण्यकपर्वणि
द्विपञ्चाशदधिकद्विशततमोऽध्यायः ॥ २५२ ॥

२५३

वैशंपायन उवाच ।

ततो दिशः सप्रविहृत्य पार्था
मृगान्वराहान्महिषांश्च हत्वा ।
धनुर्धराः श्रेष्ठतमाः पृथिव्यां
पृथक्चरन्तः सहिता बभूवुः ॥ १
ततो मृगव्यालगणानुकीर्णं
महावनं तद्विहगोपघुष्टम् ।
भ्रातृंश्च तानभ्यवदद्युधिष्ठिरः
श्रुत्वा गिरो व्याहरतां मृगाणाम् ॥ २
आदित्यदीप्तां दिशमभ्युपेत्य
मृगद्विजाः क्रूरमिमे वदन्ति ।
आयासमुग्रं प्रतिवेदयन्तो
महाहवं शत्रुभिर्वाचमानम् ॥ ३
क्षिप्रं निवर्तध्वमलं मृगैर्नो-
मनो हि मे दूयति दह्यते च ।
बुद्धि समाच्छाद्य च मे समन्यु-
रुद्धयते प्राणपतिः शरीरे ॥ ४
सरः सुपर्णेन हतोरगं यथा
राष्ट्रं यथाराजमात्तलक्ष्मि ।
एवंविधं मे प्रतिभाति काम्यकं
शौण्डैर्यथा पीतरसश्च कुम्भः ॥ ५
ते सैन्धवैरत्यनिलौघवेगै-
र्महाजवैर्वाजिभिरुह्यमानाः ।
शुक्लैर्बृहद्भिः सुरथैर्नृवीरा-

स्तदाश्रमायाभिमुखा बभूवुः ॥ ६
तेषां तु गोमायुरनल्पघोषो
निवर्ततां वाममुपेत्य पार्श्वम् ।
प्रव्याहरत्तं प्रविमृश्य राजा
प्रोवाच भीमं च धनंजयं च ॥ ७
यथा वदत्येष विहीनयोनिः
शालावृको वाममुपेत्य पार्श्वम् ।
सुव्यक्तमस्मानवमन्य पापैः
कृतोऽभिमर्दः कुरुभिः प्रसह्य ॥ ८
इत्येव ते तद्वनमाविशन्तो
महत्यरण्ये मृगयां चरित्वा ।
बालामपश्यन्त तदा रुदन्तीं
धात्रेयिकां प्रेष्यवधूं प्रियायाः ॥ ९
तामिन्द्रसेनस्त्वरितोऽभिसृत्य
रथादवप्लुत्य ततोऽभ्यधावत् ।
प्रोवाच चैनां वचनं नरेन्द्र
धात्रेयिकामार्ततरस्तदानीम् ॥ १०
किं रोदिषि त्वं पतिता धरण्यां
किं ते मुखं शुष्यति दीनवर्णम् ।
कच्चिन्न पापैः सुनृशंसकृद्भिः
प्रमाथिता द्रौपदी राजपुत्री ।
अनिन्द्यरूपा सुविशालनेत्रा
शरीरतुल्या कुरुपुंगवानाम् ॥ ११
यद्येव देवी पृथिवी प्रविष्टा
दिवं प्रपन्नाप्यथ वा समुद्रम् ।
तस्या गमिष्यन्ति पदं हि पार्था-
स्तथा हि संतप्यति धर्मराजः ॥ १२
को हीदृशानामरिमर्दनानां
क्लेशक्षमाणामपराजितानाम् ।
प्राणैः समामिष्टतमां जिहीर्षे-

दनुत्तमं रत्नमिव प्रमूढः ।
 न बुध्यते नाथवतीमिहाद्य
 बहिश्चरं हृदयं पाण्डवानाम् ॥ १३
 कस्याद्य कायं प्रतिभिद्य घोरा
 मही प्रवेक्ष्यन्ति शिताः शराग्र्याः ।
 मा त्वं शुचस्तां प्रति भीरु विद्धि
 यथाद्य कृष्णा पुनरेष्यतीति ।
 निहत्य सर्वान्द्रिषतः समग्रा-
 न्पार्थाः समेष्यन्त्यथ याज्ञसेन्या ॥ १४
 अथाब्रवीच्चारुमुखं प्रमूढ्य
 धात्रेयिका सारथिसिन्द्रसेनम् ।
 जयद्रथेनापहृता प्रमथ्य
 पञ्चेन्द्रकल्पान्परिभूय कृष्णा ॥ १५
 तिष्ठन्ति वर्त्मानि नवान्यमूनि
 वृक्षाश्च न म्लान्ति तथैव भग्नाः ।
 आवर्तयध्वं ह्यनुयात शीघ्रं
 नदूरयातैव हि राजपुत्री ॥ १६
 संनह्यध्वं सर्व एवेन्द्रकल्पा
 महान्ति चारुणि च दंशनानि ।
 गृहीत चापानि महाधनानि
 शरांश्च शीघ्रं पदवीं व्रजध्वम् ॥ १७
 पुरा हि निर्भर्त्सनदण्डमोहिता
 प्रमूढचित्ता वदनेन शुष्यता ।
 ददाति कस्मैचिदनर्हते तनुं
 वराज्यपूर्णमिव भस्मनि सुचम् ॥ १८
 पुरा तुषाम्नाविव हूयते हविः
 पुरा श्मशाने स्रगिवापविध्यते ।
 पुरा च सोमोऽध्वरगोऽवलिह्यते
 शुना यथा विप्रजने प्रमोहिते ।
 महत्यरण्ये मृगयां चरित्वा

पुरा शृगालो नलिनी विगाहते ॥ १९
 मा वः प्रियायाः सुनसं सुलोचनं
 चन्द्रप्रभाच्छं वदनं प्रसन्नम् ।
 स्पृश्याच्छुभं कश्चिद्वृत्त्यकारी
 श्वा वै पुरोडाशमिवोपयुद्धीत् ।
 एतानि वर्त्मान्यनुयात शीघ्रं
 मा वः कालः क्षिप्रमिहात्यगाद्वै ॥ २०
 युधिष्ठिर उवाच ।
 भद्रे तूष्णीमास्व नियच्छ वाचं
 मास्मत्सकाशे परुषाण्यवोचः ।
 राजानो वा यदि वा राजपुत्रा
 बलेन मत्ता वञ्चनां प्राप्नुवन्ति ॥ २१
 वैशंपायन उवाच ।
 एतावदुक्त्वा प्रययुर्हि शीघ्रं
 तान्येव वर्त्मान्यनुवर्तमानाः ।
 मुहुर्मुहुर्न्यालिवदुच्छ्वसन्तो
 ज्यां विक्षिपन्तश्च महाधनुर्भ्यः ॥ २२
 ततोऽपश्यन्तस्य सैन्यस्य रेणु-
 मुद्धूतं वै वाजिखुरप्रणुन्नम् ।
 पदातीनां मध्यगतं च धौम्यं
 विक्रोशन्तं भीममभिद्रवेति ॥ २३
 ते सान्त्वय धौम्यं परिदीनसत्त्वाः
 सुखं भवानेत्विति राजपुत्राः ।
 श्येना यथैवामिषसंप्रयुक्ता
 जवेन तत्सैन्यमथाभ्यधावन् ॥ २४
 तेषां महेन्द्रोपमविक्रमाणां
 संरन्धानां धर्पणाद्याज्ञसेन्याः ।
 क्रोधः प्रजज्वाल जयद्रथं च
 दृष्ट्वा प्रियां तस्य रथे स्थितां च ॥ २५
 प्रचक्रुश्चुश्चाप्यथ सिन्धुराजं

वृकोदरश्चैव धनंजयश्च ।
 यमौ च राजा च महाधनुर्धरा-
 स्ततो दिशः संमुमुहुः परेषाम् ॥ २६
 इति श्रीमहाभारते आरण्यकपर्वणि
 त्रिपञ्चाशदधिकद्विशततमोऽध्यायः ॥ २५३ ॥

२५४

वैशंपायन उवाच ।
 ततो घोरतरः शब्दो वने समभवत्तदा ।
 भीमसेनार्जुनौ दृष्ट्वा क्षत्रियाणाममर्षिणाम् ॥ १
 तेषां ध्वजाग्राण्यभिवीक्ष्य राजा
 स्वयं दुरात्मा कुरुपुंगवानाम् ।
 जयद्रथो याज्ञसेनीमुवाच
 रथे स्थितां भानुमतीं हतौजाः ॥ २
 आयान्तीमे पञ्च रथा महान्तो
 मन्ये च कृष्णे पतयस्तवैते ।
 सा जानती ख्यापय नः सुकेशि
 परं परं पाण्डवानां रथस्थम् ॥ ३

द्रौपद्युवाच ।

किं ते ज्ञातैर्मूढ महाधनुर्धरै-
 रनायुष्यं कर्म कृत्वातिघोरम् ।
 एते वीराः पतयो मे समेता
 न वः शेषः कश्चिदिहास्ति युद्धे ॥ ४
 आख्यातव्यं त्वेव सर्वं मुमूर्षो-
 र्मया तुभ्य पृष्ट्या धर्म एषः ।
 न मे व्यथा विद्यते त्वद्भयं वा
 संपश्यन्त्याः सानुजं धर्मराजम् ॥ ५
 यस्य ध्वजाग्रे नदतो मृदङ्गौ
 नन्दोपनन्दौ मधुरौ युक्तरूपौ ।
 एतं स्वधर्मार्थविनिश्चयज्ञं
 सदा जनाः कृत्यवन्तोऽनुयान्ति ॥ ६

य एष जाम्बूनदशुद्धगौरः
 प्रचण्डघोणस्तनुरायताक्षः ।
 एतं कुरुश्रेष्ठतमं वदन्ति
 युधिष्ठिरं धर्मसुतं पति मे ॥ ७
 अप्येष शत्रोः शरणागतस्य
 दद्यात्प्राणान्धर्मचारी नृवीरः ।
 परैर्ह्येनं मूढ जवेन भूतये
 त्वमात्मनः प्राञ्जलिन्यस्तशस्त्रः ॥ ८
 अथाप्येनं पश्यसि यं रथस्थं
 महाभुजं शालमिव प्रवृद्धम् ।
 संदशोष्ठं भ्रुकुटीसंहतभ्रुवं
 वृकोदरो नाम पतिर्ममैषः ॥ ९
 आजानेया बलिनः साधु दान्ता
 महाबलाः शूरमुदावहन्ति ।
 एतस्य कर्माण्यतिमानुषाणि
 भीमेति शब्दोऽस्य गतः पृथिव्याम् ॥ १०
 नास्यापराद्धाः शेषमिहाप्नुवन्ति
 नाप्यस्य वैरं विस्मरते कदाचित् ।
 वैरस्यान्तं संविधायोपयाति
 पश्चाच्छान्तिं न च गच्छत्यतीव ॥ ११
 मृदुर्वदान्यो धृतिमान्यशस्वी
 जितेन्द्रियो वृद्धसेवी नृवीरः ।
 भ्राता च शिष्यश्च युधिष्ठिरस्य
 धनंजयो नाम पतिर्ममैषः ॥ १२
 यो वै न कामान्न भयान्न लोभा-
 त्यजेद्धर्मं न नृशंसं च कुर्यात् ।
 स एष वैश्वानरतुल्यतेजाः
 कुन्तीसुतः शत्रुसहः प्रमाथी ॥ १३
 यः सर्वधर्मार्थविनिश्चयज्ञो
 भयार्तानां भयहर्ता मनीषी ।

यस्योत्तमं रूपमाहुः पृथिव्यां
 यं पाण्डवाः परिरक्षन्ति सर्वे ॥ १४
 प्राणैर्गरीयांसमनुव्रतं वै
 स एष वीरो नकुलः पतिर्मे ।
 यः खड्गयोधी लघुचित्रहस्तो
 महान् धीमान्सहदेवोऽद्वितीयः ॥ १५
 यस्याद्य कर्म द्रक्ष्यसे मूढसत्त्व
 शतक्रतोर्वा दैत्यसेनासु संख्ये ।
 शूरः कृताश्वो मतिमान्मनीषी
 प्रियंकरो धर्मसुतस्य राज्ञः ॥ १६
 य एष चन्द्रार्कसमानतेजा
 जघन्यजः पाण्डवानां प्रियश्च ।
 बुद्ध्या समो यस्य नरो न विद्यते
 वक्ता तथा सत्सु विनिश्चयज्ञः ॥ १७
 स एष शूरो नित्यममर्षणश्च
 धीमान्प्राज्ञः सहदेवः पतिर्मे ।
 त्यजेत्प्राणान्प्रविशेद्धव्यवाहं
 न त्वेवैष व्याहरेद्धर्मबाह्वम् ।
 सदा मनस्वी क्षत्रधर्मे निविष्टः
 कुन्त्याः प्राणैरिष्टतमो नृवीरः ॥ १८
 विशीर्यन्ती नावमिवार्णवान्ते
 रत्नाभिपूर्णा मकरस्य पृष्ठे ।
 सेनां तवेमां हतसर्वयोधां
 विक्षोभितां द्रक्ष्यसि पाण्डुपुत्रैः ॥ १९
 इत्येते वै कथिताः पाण्डुपुत्रा
 यांस्त्वं मोहादवमन्य प्रवृत्तः ।
 यद्येतैस्त्वं मुच्यसेऽरिष्टदेहः
 पुनर्जन्म प्राप्स्यसे जीव एव ॥ २०
 वैशंपायन उवाच ।
 ततः पार्थाः पञ्च पञ्चेन्द्रकल्पा-

स्त्यक्त्वा त्रस्तान्प्राञ्जलीस्तान्पदातीन् ।
 रथानीकं शरवर्षान्धकारं
 चक्रुः क्रुद्धाः सर्वतः संनिगृह्य ॥ २१

इति श्रीमहाभारते आरण्यकपर्वणि
 चतुःपञ्चाशदधिकद्विशततमोऽध्यायः ॥ २५४ ॥

२५५

वैशंपायन उवाच ।

संतिष्ठत प्रहरत तूर्णं विपरिधावत ।
 इति स्म सैन्धवो राजा चोदयामास तान्नृपान् ॥ १
 ततो घोरतरः शब्दो रणे समभवत्तदा ।
 भीमार्जुनयमान्द्वयं सैन्यानां सयुधिष्ठिरान् ॥ २
 शिविसिन्धुत्रिगर्तानां विषादश्चाप्यजायत ।
 तान्द्वयं पुरुषव्याघ्रान्व्याघ्रानिव बलोत्कटान् ॥ ३
 हेमचित्रसमुत्सेधां सर्वशैक्यायसी गदाम् ।
 प्रगृह्याभ्यद्रवद्भीमः सैन्धवं कालचोदितम् ॥ ४
 तदन्तरमथावृत्य कोटिकाश्योऽभ्यहारयत् ।
 महता रथवंशेन परिवार्य वृकोदरम् ॥ ५
 शक्तितोमरनाराचैर्वीरबाहुप्रचोदितैः ।
 कीर्यमाणोऽपि बहुभिर्न स्म भीमोऽभ्यकम्पत ॥ ६
 गजं तु सगजारोहं पदातींश्च चतुर्दश ।
 जघान गदया भीमः सैन्धवध्वजिनीमुखे ॥ ७
 पार्थः पञ्चशताञ्छूरान्पार्वतीयान्महारथान् ।
 परीप्समानः सौवीरं जघान ध्वजिनीमुखे ॥ ८
 राजा स्वयं सुवीराणां प्रवराणां प्रहारिणाम् ।
 निमेषमात्रेण शतं जघान समरे तदा ॥ ९
 ददृशे नकुलस्तत्र रथात्प्रस्कन्द्य खड्गधृक् ।
 शिरांसि पादरक्षाणां बीजवत्प्रवपन्मुहुः ॥ १०
 सहदेवस्तु संयाय रथेन गजयोधिनः ।
 पातयामास नाराचैर्दुर्मेभ्य इव बर्हिणः ॥ ११
 ततस्त्रिगर्तः सधनुरवतीर्य महारथात् ।

गदया चतुरो वाहान् राज्ञस्तस्य तदावधीत् ॥ १२
 तमभ्याशगतं राजा पदाति कुन्तिनन्दनः ।
 अर्धचन्द्रेण बाणेन विव्याधोरसि धर्मराट् ॥ १३
 स भिन्नहृदयो वीरो वक्त्राच्छोणितमुद्रमन् ।
 पपाताभिमुखः पार्थ छिन्नमूल इव द्रुमः ॥ १४
 इन्द्रसेनद्वितीयस्तु रथात्प्रस्कन्द्य धर्मराट् ।
 हताश्वः सहदेवस्य प्रतिपेदे महारथम् ॥ १५
 नकुलं त्वभिसंधाय क्षेमकरमहामुखौ ।
 उभावुभयतस्तीक्ष्णैः शरवर्षैर्वर्षताम् ॥ १६
 तौ शरैरभिवर्षन्तौ जीमूताविव वार्षिकौ ।
 एकैकेन विपाठेन जज्ञे माद्रवतीसुतः ॥ १७
 त्रिगर्तराजः सुरथस्तस्याथ रथधूर्गतः ।
 रथमाक्षेपयामास गजेन गजयानवित् ॥ १८
 नकुलस्त्वपभीस्ताद्रथाच्चर्मासिपाणिमान् ।
 उद्भ्रान्तं स्थानमास्थाय तस्थौ गिरिरिवात्तलः ॥ १९
 सुरथस्तं गजवरं वधाय नकुलस्य तु ।
 प्रेषयामास सक्रोधमभ्युच्छिन्नकरं ततः ॥ २०
 नकुलस्तस्य नागस्य समीपपरिवर्तिनः ।
 सविषाणं भुजं मूले खड्गेन निरकृन्तत ॥ २१
 स विनद्य महानादं गजः कङ्कणभूषणः ।
 पतन्नवाक्शिरा भूमौ हस्त्यारोहानपोथयत् ॥ २२
 स तत्कर्म महत्कृत्वा शूरो माद्रवतीसुतः ।
 भीमसेनरथं प्राप्य शर्म लेभे महारथः ॥ २३
 भीमस्त्वापततो राज्ञः कोटिकाश्यस्य संगरे ।
 सूतस्य नुदतो वाहान्क्षुरेणापाहरच्छिरः ॥ २४
 न बुबोध हतं सूतं स राजा बाहुशालिना ।
 तस्याश्वा व्यद्रवन्संख्ये हतसूतास्ततस्ततः ॥ २५
 विमुखं हतसूतं तं भीमः प्रहरतां वरः ।
 जघान तल्युक्तेन प्रासेनाभ्येत्य पाण्डवः ॥ २६
 द्वादशानां तु सर्वेषां सौवीराणां धनंजयः ।

चकर्त निशितेर्भलैर्धनूंषि च शिरांसि च ॥ २७
 शिबीनिक्ष्वाकुमुख्यांश्च त्रिगर्तान्सैन्धवानपि ।
 जघानातिरथः संख्ये बाणगोचरमागतान् ॥ २८
 सादिताः प्रत्यदृश्यन्त बहवः सव्यसाचिना ।
 सपताकाश्च मातङ्गाः सध्वजाश्च महारथाः ॥ २९
 प्रच्छाद्य पृथिवीं तस्थुः सर्वमायोधनं प्रति ।
 शरीराण्यशिरस्कानि विदेहानि शिरांसि च ॥ ३०
 श्वगृध्रकङ्ककाकोलभासगोमायुवायसाः ।
 अतृप्यंस्तत्र वीराणां हतानां मांसशोणितैः ॥ ३१
 हतेषु तेषु वीरेषु सिन्धुराजो जयद्रथः ।
 विमुच्य कृष्णां संव्रतः पलायनपरोऽभवत् ॥ ३२
 स तस्मिन्संकुले सैन्ये द्रौपदीमवतार्य वै ।
 प्राणप्रेप्सुरुपाधावद्वनं येन नराधमः ॥ ३३
 द्रौपदीं धर्मराजस्तु दृष्ट्वा धौम्यपुरस्कृताम् ।
 माद्रीपुत्रेण वीरेण रथमारोपयत्तदा ॥ ३४
 ततस्तद्विद्रुतं सैन्यमपयाते जयद्रथे ।
 आदिश्यादिश्य नाराचैराजघान वृकोदरः ॥ ३५
 सव्यसाची तु तं दृष्ट्वा पलायन्तं जयद्रथम् ।
 वारयामास निघ्नन्तं भीमं सैन्धवसैनिकान् ॥ ३६
 अर्जुन उवाच ।
 यस्यापचारात्प्राप्तोऽयमस्मान्क्लेशो दुरासदः ।
 तमस्मिन्समरोद्देशे न पश्यामि जयद्रथम् ॥ ३७
 तमेवान्विष भद्रं ते किं ते योधैर्निपातितैः ।
 अनामिषमिदं कर्म कथं वा मन्यते भवान् ॥ ३८
 वैशंपायन उवाच ।
 इत्युक्तो भीमसेनस्तु गुडाकेशेन धीमता ।
 युधिष्ठिरमभिप्रेक्ष्य वाग्मी वचनमब्रवीत् ॥ ३९
 हतप्रवीरा रिपवो भूयिष्ठं विद्रुता दिशः ।
 गृहीत्वा द्रौपदीं राजन्निवर्ततु भवानितः ॥ ४०
 यमाभ्यां सह राजेन्द्र धौम्येन च महात्मना ।

प्राप्याश्रमपदं राजन्द्रौपदी परिसान्त्वय ॥ ४१
न हि मे मोक्षयते जीवन्मूढः सैन्धवको नृपः ।
पातालतलसंस्थोऽपि यदि शक्रोऽस्य सारथिः ॥ ४२

युधिष्ठिर उवाच ।

न हन्तव्यो महाबाहो दुरात्मापि स सैन्धवः ।
दुःशलामभिसंस्मृत्य गान्धारी च यशस्विनीम् ॥ ४३

वैशंपायन उवाच ।

तच्छ्रुत्वा द्रौपदी भीममुवाच व्याकुलेन्द्रिया ।
कुपिता ह्रीमती प्राज्ञा पती भीमार्जुनावुभौ ॥ ४४
कर्तव्यं चेत्प्रियं मङ्गं वध्यः स पुरुषाधमः ।
सैन्धवापसदः पापो दुर्मतिः कुलपांसनः ॥ ४५
भार्याभिहर्ता निर्वैरो यश्च राज्यहरो रिपुः ।
याचमानोऽपि संग्रामे न स जीवितुमर्हति ॥ ४६
इत्युक्तौ तौ नरव्याघ्रौ ययतुर्यत्र सैन्धवः ।
राजा निवृत्ते कृष्णामादाय सपुरोहितः ॥ ४७
स प्रविश्याश्रमपदं व्यपविद्धवृत्सीघटम् ।
मार्कण्डेयादिभिर्विप्रैरनुकीर्णं ददर्श ह ॥ ४८
द्रौपदीमनुशोचद्भिर्ब्राह्मणैस्तेः समागतैः ।
समियाय महाप्राज्ञः सभार्यो भ्रातृमध्यगः ॥ ४९
ते स्म तं मुदिता दृष्ट्वा पुनरभ्यागतं नृपम् ।
जित्वा तान्सिन्धुसौवीरान्द्रौपदीं चाहतां पुनः ॥ ५०
स तैः परिवृतो राजा तत्रैवोपविवेश ह ।
प्रविवेशाश्रमं कृष्णा यमाभ्यां सह भामिनी ॥ ५१
भीमार्जुनावपि श्रुत्वा क्रोशमात्रगतं रिपुम् ।
स्वयमश्वास्तुदन्तौ तौ जवेनैवाभ्यधावताम् ॥ ५२
इदमत्यद्भुतं चात्र चकार पुरुषोऽर्जुनः ।
क्रोशमात्रगतानश्चान्सैन्धवस्य जघान यत् ॥ ५३
स हि दिव्यास्त्रसंपन्नः कृच्छ्रकालेऽप्यसंभ्रमः ।
अकरोद्दुष्करं कर्म शरैस्त्रानुमन्त्रितैः ॥ ५४
ततोऽभ्यधावतां वीरावुभौ भीमधनंजयौ ।

हतान्धं सैन्धवं भीतमेकं व्याकुलचेतसम् ॥ ५५
सैन्धवस्तु हतान्दृष्ट्वा तथाश्चान्स्वान्सुदुःखितः ।
दृष्ट्वा विक्रमकर्माणि कुर्वाणं च धनंजयम् ।
पलायनकृतोत्साहः प्राद्रवद्येन वै वनम् ॥ ५६
सैन्धवं त्वभिसप्रेक्ष्य पराक्रान्तं पलायने ।
अनुयाय महाबाहुः फल्गुनो वाक्यमब्रवीत् ॥ ५७
अनेन वीर्येण कथं स्त्रियं प्रार्थयसे बलात् ।
राजपुत्र निवर्तस्व न ते युक्तं पलायनम् ।
कथं चानुचरान्हित्वा शत्रुमध्ये पलायसे ॥ ५८
इत्युच्यमानः पार्थेन सैन्धवो न न्यवर्तत ।
तिष्ठ तिष्ठेति तं भीमः सहसाभ्यद्रवद्बली ।
मा वधीरिति पार्थस्तं दयावानभ्यभाषत ॥ ५९

इति श्रीमहाभारते आरण्यकपर्वणि

पञ्चपञ्चाशदधिकद्विशततमोऽध्यायः ॥ २५५ ॥

२५६

वैशंपायन उवाच ।

जयद्रथस्तु संप्रेक्ष्य भ्रातरावुद्यतायुधौ ।
प्राद्रवत्तूर्णमव्यग्रो जीवितेप्सुः सुदुःखितः ॥ १
तं भीमसेनो धावन्तमवतीर्य रथाद्बली ।
अभिद्रुत्य निजग्राहं केशपक्षेऽत्यमर्षणः ॥ २
समुद्यम्य च तं रोषान्निष्पिपेष महीतले ।
गले गृहीत्वा राजानं ताडयामास चैव ह ॥ ३
पुनः संजीवमानस्य तस्योत्पतितुमिच्छतः ।
पदा मूर्ध्नि महाबाहुः प्राहरद्विलपिष्यतः ॥ ४
तस्य जानुं ददौ भीमो जघ्रे चैनमरत्निना ।
स मोहमगमद्राजा प्रहारवरपीडितः ॥ ५
विरोषं भीमसेनं तु वारयामास फल्गुनः ।
दुःशलायाः कृते राजा यत्तदाहेति कौरव ॥ ६
भीमसेन उवाच ।
नायं पापसमाचारो मत्तो जीवितुमर्हति ।

द्रौपद्यास्तदनर्हायाः परिक्रेश्ठा नराधमः ॥ ७
किं नु शक्यं मया कर्तुं यद्राजा सततं घृणी ।
त्वं च बालिशया बुद्ध्या सदैवास्मान्प्रबाधसे ॥ ८
एवमुक्त्वा सटास्तस्य पञ्च चक्रे वृकोदरः ।
अर्धचन्द्रेण बाणेन किञ्चिद्ब्रुवतस्तदा ॥ ९
विकल्पयित्वा राजानं ततः प्राह वृकोदरः ।
जीवितुं चेच्छसे मूढ हेतुं मे गदतः शृणु ॥ १०
दासोऽस्मीति त्वया वाच्यं संसत्सु च सभासु च ।
एवं ते जीवितं दद्यामेष युद्धजितो विधिः ॥ ११
एवमस्त्विति तं राजा कृच्छ्रप्राणो जयद्रथः ।
प्रोवाच पुरुषव्याघ्रं भीममाहवशोभिनम् ॥ १२
तत एनं विचेष्टन्तं बद्धा पार्थो वृकोदरः ।
रथमारोपयामास विसंज्ञं पांसुगुण्ठितम् ॥ १३
ततस्तं रथमास्थाय भीमः पार्थानुगस्तदा ।
अभ्येत्याश्रममध्यस्थमभ्यगच्छयुधिष्ठिरम् ॥ १४
दर्शयामास भीमस्तु तदवस्थं जयद्रथम् ।
तं राजा प्राहसदृष्ट्वा मुच्यतामिति चाब्रवीत् ॥ १५
राजानं चाब्रवीद्भीमो द्रौपद्यै कथयेति वै ।
दासभावं गतो ह्येष पाण्डूनां पापचेतनः ॥ १६
तमुवाच ततो ज्येष्ठो भ्राता सप्रणयं वचः ।
मुञ्चैनमधमाचारं प्रमाणं यदि ते वयम् ॥ १७
द्रौपदी चाब्रवीद्भीममभिप्रेक्ष्य युधिष्ठिरम् ।
दासोऽयं मुच्यतां राज्ञस्त्वया पञ्चसटः कृतः ॥ १८
स मुक्तोऽभ्येत्य राजानमभिवाद्य युधिष्ठिरम् ।
ववन्दे विह्वलो राजा तांश्च सर्वान्मुनीस्तदा ॥ १९
तमुवाच घृणी राजा धर्मपुत्रो युधिष्ठिरः ।
तथा जयद्रथं दृष्ट्वा गृहीतं सव्यसाचिना ॥ २०
अदासो गच्छ मुक्तोऽसि मैवं कार्षीः पुनः क्वचित् ।
स्त्रीकामुक धिगस्तु त्वां क्षुद्रः क्षुद्रसहायवान् ।
एवंविधं हि कः कुर्यात्त्वदन्यः पुरुषाधमः ॥ २१

गतसत्त्वमिव ज्ञात्वा कर्तारमशुभस्य तम् ।
संप्रेक्ष्य भरतश्रेष्ठः कृपां चक्रे नराधपः ॥ २२
धर्मे ते वर्धतां बुद्धिर्मा चाधर्मे मनः कृथाः ।
साश्वः सरथपादातः स्वस्ति गच्छ जयद्रथ ॥ २३
एवमुक्तस्तु सग्रीवं तूष्णीं किञ्चिदवाद्बुधः ।
जगाम राजा दुःस्वार्तो गङ्गाद्वाराय भारत ॥ २४
स देवं शरणं गत्वा विरूपाक्षमुमापतिम् ।
तपश्चचार विपुलं तस्य प्रीतो वृषध्वजः ॥ २५
बलिं स्वयं प्रत्यगृह्णात्प्रीयमाणस्त्रिलोचनः ।
वरं चास्मै ददौ देवः स च जग्राह तच्छृणु ॥ २६
समस्तान्सरथान्पञ्च जयेयं युधि पाण्डवान् ।
इति राजाब्रवीदेवं नेति देवस्तमब्रवीत् ॥ २७
अजय्यांश्चाप्यवध्यांश्च वारयिष्यसि तान्युधि ।
ऋतेऽर्जुनं महाबाहुं देवैरपि दुरासदम् ॥ २८
यमाहुरजितं देवं शङ्खचक्रगदाधरम् ।
प्रधानः सोऽस्त्रविदुषां तेन कृष्णेन रक्ष्यते ॥ २९
एवमुक्तस्तु नृपतिः स्वमेव भवनं ययौ ।
पाण्डवाश्च वने तस्मिन्नयवसन्काम्यके तदा ॥ ३०

इति श्रीमहाभारते आरण्यकपर्वणि

षट्पञ्चाशदधिकद्विशततमोऽध्यायः ॥ २५६ ॥

२५७

जनमेजय उवाच ।

एवं हृतायां कृष्णायां प्राप्य क्लेशमनुत्तमम् ।
अत ऊर्ध्वं नरव्याघ्राः किमकुर्वत पाण्डवाः ॥ १

वैशंपायन उवाच ।

एवं कृष्णां मोक्षयित्वा विनिर्जित्य जयद्रथम् ।
आसांचक्रे मुनिगणैर्धर्मराजो युधिष्ठिरः ॥ २
तेषां मध्ये महर्षीणां शृण्वतामनुशोचताम् ।
मार्कण्डेयमिदं वाक्यमब्रवीत्पाण्डुनन्दनः ॥ ३
मन्ये कालश्च बलवान्दैवं च विधिनिर्मितम् ।

भवितव्यं च भूतानां यस्य नास्ति व्यतिक्रमः ॥ ४
 कथं हि पत्नीमस्माकं धर्मज्ञां धर्मचारिणीम् ।
 संस्पृशेदीदृशो भावः शुचि स्तैन्यमिवानृतम् ॥ ५
 न हि पापं कृतं किचित्कर्म वा निन्दितं क्वचित् ।
 द्रौपद्या ब्राह्मणेष्वेव धर्मः सुचरितो महान् ॥ ६
 तां जहार बलाद्राजा मूढबुद्धिर्जयद्रथः ।
 तस्याः संहरणात्प्राप्तः शिरसः केशवापनम् ।
 पराजयं च संग्रामे ससहायः समाप्तवान् ॥ ७
 प्रत्याहृता तथास्माभिर्हत्वा तत्सैन्धवं बलम् ।
 तद्ग्राहणं प्राप्तमस्माभिरवितर्कितम् ॥ ८
 दुःखश्चायं वने वासो मृगयायां च जीविका ।
 हिंसा च मृगजातीनां वनौकोभिर्वनौकसाम् ।
 ज्ञातिभिर्विप्रवासश्च मिथ्या व्यवसितैरयम् ॥ ९
 अस्ति नूनं मया कश्चिदल्पभाग्यतरो नरः ।
 भवता दृष्टपूर्वो वा श्रुतपूर्वोऽपि वा भवेत् ॥ १०

इति श्रीमहाभारते आरण्यकपर्वणि

सप्तपञ्चाशदधिकद्विशततमोऽध्यायः ॥ २५७ ॥

२५८

मार्कण्डेय उवाच ।

प्राप्तमप्रतिमं दुःखं रामेण भरतर्षभ ।
 रक्षसा जानकी तस्य हृता भार्या बलीयसा ॥ १
 आश्रमाद्राक्षसेन्द्रेण रावणेन विहायसा ।
 मायामास्थाय तरसा हत्वा गृध्रं जटायुषम् ॥ २
 प्रत्याजहार तां रामः सुग्रीवबलमाश्रितः ।
 बद्ध्वा सेतुं समुद्रस्य दग्ध्वा लङ्कां शितैः शरैः ॥ ३

युधिष्ठिर उवाच ।

कस्मिन्नामः कुले जातः किवीर्यः किंपराक्रमः ।
 रावणः कस्य वा पुत्रः किं वैरं तस्य तेन ह ॥ ४
 एतन्मे भगवन्सर्वं सम्यगाख्यातुमर्हसि ।
 श्रोतुमिच्छामि चरितं रामस्याङ्घ्रिकर्मणः ॥ ५

मार्कण्डेय उवाच ।

अजो नामाभवद्राजा महानिद्वान्कुवंशजः ।
 तस्य पुत्रो दशरथः शश्वत्स्वाध्यायवान्शुचिः ॥ ६
 अभवंस्तस्य चत्वारः पुत्रा धर्मार्थकोविदाः ।
 रामलक्ष्मणशत्रुघ्ना भरतश्च महाबलः ॥ ७
 रामस्य माता कौसल्या कैकेयी भरतस्य तु ।
 सुतौ लक्ष्मणशत्रुघ्नौ सुमित्रायाः परंतपौ ॥ ८
 विदेहराजो जनकः सीता तस्यात्मजा विभो ।
 यां चकार स्वयं त्वष्टा रामस्य सहिषी प्रियाम् ॥ ९
 एतद्रामस्य ते जन्म सीतायाश्च प्रकीर्तितम् ।
 रावणस्यापि ते जन्म व्याख्यास्यामि जनेश्वर ॥ १०
 पितामहो रावणस्य साक्षादेवः प्रजापतिः ।
 स्वयंभूः सर्वलोकानां प्रभुः स्रष्टा महातपाः ॥ ११
 पुलस्त्यो नाम तस्यासीन्मानसो दयितः सुतः ।
 तस्य वैश्रवणो नाम गवि पुत्रोऽभवत्प्रभुः ॥ १२
 पितरं स समुत्सृज्य पितामहमुपस्थितः ।
 तस्य क्रोधात्पिता राजन्ससर्जत्मानमात्मना ॥ १३
 स जज्ञे विश्रवा नाम तस्यात्मार्षेण वै द्विजः ।
 प्रतीकाराय सक्रोधस्ततो वैश्रवणस्य वै ॥ १४
 पितामहस्तु प्रीतात्मा ददौ वैश्रवणस्य ह ।
 अमरत्वं धनेशत्वं लोकपालत्वमेव च ॥ १५
 ईशानेन तथा सख्यं पुत्रं च नलकूबरम् ।
 राजधानीनिवेशं च लङ्कां रक्षोगणान्विताम् ॥ १६

इति श्रीमहाभारते आरण्यकपर्वणि

अष्टपञ्चाशदधिकद्विशततमोऽध्यायः ॥ २५८ ॥

२५९

मार्कण्डेय उवाच ।

पुलस्त्यस्य तु यः क्रोधादधदेहोऽभवन्मुनिः ।
 विश्रवा नाम सक्रोधः स वैश्रवणमैक्षत ॥ १
 बुबुधे तं तु सक्रोधं पितरं राक्षसेश्वरः ।

कुबेरस्तत्प्रसार्थं यतते स्म सदा नृप ॥ २
 स राजराजो लङ्कायां निवसन्नरवाहनः ।
 राक्षसीः प्रददौ तिस्रः पितुर्वै परिचारिकाः ॥ ३
 तास्तदा तं महात्मानं संतोषयितुमुद्यताः ।
 ऋषि भरतशार्दूल नृत्तगीतविशारदाः ॥ ४
 पुष्पोत्कटा च राका च मालिनी च विशां पते ।
 अन्योन्यस्पर्धया राजञ्ज्रेयस्कामाः सुमध्यमाः ॥ ५
 तासां स भगवांस्तुष्टो महात्मा प्रददौ वरान् ।
 लोकपालोपमानुपुत्रानेकैकस्या यथेप्सितान् ॥ ६
 पुष्पोत्कटायां जज्ञाते द्वौ पुत्रौ राक्षसेश्वरौ ।
 कुम्भकर्णदशग्रीवौ बलेनाप्रतिमौ भुवि ॥ ७
 मालिनी जनयामास पुत्रमेकं विभीषणम् ।
 राकायां मिथुनं जज्ञे खरः शूर्पणखा तथा ॥ ८
 विभीषणस्तु रूपेण सर्वेभ्योऽभ्यधिकोऽभवत् ।
 स बभूव महाभागो धर्मगोप्ता क्रियारतिः ॥ ९
 दशग्रीवस्तु सर्वेषां ज्येष्ठो राक्षसपुंगवः ।
 महोत्साहो महावीर्यो महासत्त्वपराक्रमः ॥ १०
 कुम्भकर्णो बलेनासीत्सर्वेभ्योऽभ्यधिकस्तदा ।
 मायावी रणशौण्डश्च रौद्रश्च रजनीचरः ॥ ११
 खरो धनुषि विक्रान्तो ब्रह्मद्विट् पिशिताशनः ।
 सिद्धविघ्नकरी चापि रौद्रा शूर्पणखा तथा ॥ १२
 सर्वे वेदविदः शूराः सर्वे सुचरितव्रताः ।
 ऊषुः पित्रा सह रता गन्धमादनपर्वते ॥ १३
 ततो वैश्रवणं तत्र ददृशुर्नरवाहनम् ।
 पित्रा सार्धं समासीनमृद्ध्या परमया युतम् ॥ १४
 जातस्पर्धास्ततस्ते तु तपसे धृतनिश्चयाः ।
 ब्रह्माणं तोषयामासुर्घोरेण तपसा तदा ॥ १५
 अतिष्ठदेकपादेन सहस्रं परिवत्सरान् ।
 वायुभक्षो दशग्रीवः पञ्चाग्निः सुसमाहितः ॥ १६
 अधःशायी कुम्भकर्णो यताहारो यतव्रतः ।

विभीषणः शीर्णपर्णमेकमभ्यवहारयत् ॥ १७
 उपवासरतिर्धोमान्सदा जप्यपरायणः ।
 तमेव कालमातिष्ठतीव्रं तप उदारधीः ॥ १८
 खरः शूर्पणखा चैव तेषां वै तप्यतां तपः ।
 परिचर्या च रक्षां च चक्रतुर्हृष्टमानसौ ॥ १९
 पूर्णे वर्षसहस्रे तु शिरश्छित्त्वा दशाननः ।
 जुहोत्यग्नौ दुराधर्षस्तेनातुष्यज्जगत्प्रभुः ॥ २०
 ततो ब्रह्मा स्वयं गत्वा तपसस्ताड्यपारयत् ।
 प्रलोभ्य वरदानेन सर्वानेव पृथक्पृथक् ॥ २१

ब्रह्मोवाच ।

प्रीतोऽस्मि वो निवर्तध्वं वरान्वृणुत पुत्रकाः ।
 यद्यदिष्टमृते त्वेकममरत्वं तथास्तु तत् ॥ २२
 यद्यदग्नौ हुतं सर्वं शिरस्ते महदीप्सया ।
 तथैव तानि ते देहे भविष्यन्ति यथेप्सितम् ॥ २३
 वैरूप्यं च न ते देहे कामरूपधरस्तथा ।
 भविष्यसि रणेऽरीणां विजेतासि न संशयः ॥ २४

रावण उवाच ।

गन्धर्वदेवासुरतो यक्षराक्षसतस्तथा ।
 सर्पकिंनरभूतेभ्यो न मे भूयात्पराभवः ॥ २५

ब्रह्मोवाच ।

य एते कीर्तिताः सर्वे न तेभ्योऽस्ति भयं तव ।
 ऋते मनुष्याद्भद्रं ते तथा तद्विहितं मया ॥ २६

मार्कण्डेय उवाच ।

एवमुक्तो दशग्रीवस्तुष्टः समभवत्तदा ।
 अवमेने हि दुर्बुद्धिर्मनुष्यान्पुरुषादकः ॥ २७
 कुम्भकर्णमथोवाच तथैव प्रपितामहः ।
 स वव्रे महती निद्रां तमसा ग्रस्तचेतनः ॥ २८
 तथा भविष्यतीत्युक्त्वा विभीषणमुवाच ह ।
 वरं वृणीष्व पुत्र त्वं प्रीतोऽस्मीति पुनः पुनः ॥ २९

विभीषण उवाच ।

परमापद्रवस्यापि नाधर्मे मे मतिर्भवेत् ।

अशिक्षितं च भगवन्ब्रह्मास्त्रं प्रतिभातु मे ॥ ३०

ब्रह्मोवाच ।

यस्माद्राक्षस्योनौ ते जातस्यामित्रकर्शन ।

नाधर्मे रमते बुद्धिरमरत्वं ददामि ते ॥ ३१

मार्कण्डेय उवाच ।

राक्षसस्तु वरं लब्ध्वा दशग्रीवो विशां पते ।

लङ्कायाश्चयावयामास युधि जित्वा धनेश्वरम् ॥ ३२

हित्वा स भगवाँल्लङ्कामाविशद्रुणमादनम् ।

गन्धर्वयक्षानुगतो रक्षःकिंपुरुषैः सह ॥ ३३

विमानं पुष्पकं तस्य जहाराक्रम्य रावणः ।

शशाप तं वैश्रवणो न त्वामेतद्वहिष्यति ॥ ३४

यस्तु त्वां समरे हन्ता तमेवैतद्वहिष्यति ।

अवमन्य गुरुं मां च क्षिप्रं त्वं न भविष्यसि ॥ ३५

विभीषणस्तु धर्मात्मा सतां धर्ममनुस्मरन् ।

अन्वगच्छन्महाराज श्रिया परमया युतः ॥ ३६

तस्मै स भगवांस्तुष्टो भ्राता भ्रात्रे धनेश्वरः ।

सेनापत्यं ददौ धीमान्यक्षराक्षससेनयोः ॥ ३७

राक्षसाः पुरुषादाश्च पिशाचाश्च महाबलाः ।

सर्वे समेत्य राजानमभ्यषिञ्चन्दशाननम् ॥ ३८

दशग्रीवस्तु दैत्यानां देवानां च वलोकटः ।

आक्रम्य रत्नान्यहरत्कामरूपी विहंगमः ॥ ३९

रावयामास लोकान्यत्तस्माद्रावण उच्यते ।

दशग्रीवः कामबलो देवानां भयमादधत् ॥ ४०

इति श्रीमहाभारते आरण्यकपर्वणि

एकोनषष्ट्यधिकद्विशततमोऽध्यायः ॥ २५९ ॥

२६०

मार्कण्डेय उवाच ।

ततो ब्रह्मर्षयः सिद्धा देवराजर्षयस्तथा ।

हव्यवाहं पुरस्कृत्य ब्रह्माणं शरणं गताः ॥ १

अग्निरुवाच ।

यः स विश्रवसः पुत्रो दशग्रीवो महाबलः ।

अवध्यो वरदानेन कृतो भगवता पुरा ॥ २

स बाधते प्रजाः सर्वा विप्रकारैर्महाबलः ।

ततो नस्त्रातु भगवन्नान्यस्त्राता हि विद्यते ॥ ३

ब्रह्मोवाच ।

न स देवासुरैः शक्यो युद्धे जेतुं विभावसो ।

विहितं तत्र यत्कार्यमभितस्तस्य निग्रहे ॥ ४

तदर्थमवतीर्णोऽसौ मन्त्रियोगाच्चतुर्भुजः ।

विष्णुः प्रहरतां श्रेष्ठः स कर्मैतत्करिष्यति ॥ ५

मार्कण्डेय उवाच ।

पितामहस्तस्तेषां संनिधौ वाक्यमब्रवीत् ।

सर्वैर्देवगणैः सार्धं संभवध्वं महीतले ॥ ६

विष्णोः सहायानृक्षीषु वानरीषु च सर्वशः ।

जनयध्वं सुतान्वीरान्कामरूपबलान्वितान् ॥ ७

ततो भागानुभागेन देवगन्धर्वदानवाः ।

अवतर्तु मही सर्वे रञ्जयामासुरञ्जसा ॥ ८

तेषां समक्षं गन्धर्वीं दुन्दुभीं नाम नामतः ।

शशास वरदो देवो देवकार्यार्थसिद्धये ॥ ९

पितामहवचः श्रुत्वा गन्धर्वीं दुन्दुभीं ततः ।

मन्थरा मानुषे लोके कुब्जा समभवत्तदा ॥ १०

शक्रप्रभृतयश्चैव सर्वे ते सुरसत्तमाः ।

वानरर्क्षवरक्षीषु जनयामासुरात्मजान् ।

तेऽन्ववर्तन्पितृन्सर्वे यशसा च बलेन च ॥ ११

भेत्तारो गिरिशृङ्गाणां शालतालशिलायुधाः ।

वज्रसंहननाः सर्वे सर्वे चौघबलास्तथा ॥ १२

कामवीर्यधराश्चैव सर्वे युद्धविशारदाः ।

नागायुतसमप्राणा वायुवेगसमा जवे ।

यत्रेच्छकनिवासाश्च केचिदत्र वनौकसः ॥ १३

एवं विधाय तत्सर्वं भगवानल्लोकभावनः ।
मन्थरां बोधयामास यद्यत्कार्यं यथा यथा ॥ १४
सा तद्वचनमाज्ञाय तथा चक्रे मनोजवा ।
इतश्चेतश्च गच्छन्ती वैरसंधुक्षणे रता ॥ १५

इति श्रीमहाभारते आरण्यकपर्वणि
पष्ठ्यधिकद्विशततमोऽध्यायः ॥ २६० ॥

२६१

युधिष्ठिर उवाच ।

उक्तं भगवता जन्म रामादीनां पृथक्पृथक् ।
प्रस्थानकारणं ब्रह्मश्रोतुमिच्छामि कथ्यताम् ॥ १
कथं दाशरथी वीरौ भ्रातरौ रामलक्ष्मणौ ।
प्रस्थापितौ वनं ब्रह्मन्मैथिली च यशस्विनी ॥ २

मार्कण्डेय उवाच ।

जातपुत्रो दशरथः प्रीतिमानभवन्नृपः ।
क्रियारतिर्धर्मपरः सततं वृद्धसेविता ॥ ३
क्रमेण चास्य ते पुत्रा व्यवर्धन्त महोजसः ।
वेदेषु सरहस्येषु धनुर्वेदे च पारगाः ॥ ४
चरितब्रह्मचर्यास्ते कृतदाराश्च पार्थिव ।
यदा तदा दशरथः प्रीतिमानभवसुखी ॥ ५
ज्येष्ठो रामोऽभवत्तैषां रमयामास हि प्रजाः ।
मनोहरतया धीमान्पितुर्हृदयतोषणः ॥ ६
ततः स राजा सतिमान्मत्वात्मानं वयोधिकम् ।
मन्त्रयामास सचिवैर्धर्मज्ञैश्च पुरोहितैः ॥ ७
अभिषेकाय रामस्य यौवराज्येन भारत ।
प्राप्तकालं च ते सर्वे मेनिरे मन्त्रिसत्तमाः ॥ ८
लोहिताक्षं महाबाहुं मत्तमातङ्गगामिनम् ।
दीर्घबाहुं महोरस्कं नीलकुञ्चितमूर्धजम् ॥ ९
दीप्यमानं श्रिया वीरं शक्रादनवमं बले ।
पारगं सर्वधर्माणां बृहस्पतिसमं मतौ ॥ १०
सर्वानुरक्तप्रकृतिं सर्वविद्याविशारदम् ।

जितेन्द्रियममित्राणामपि दृष्टिमनोहरम् ॥ ११
नियन्तारमसाधूनां गोप्तारं धर्मचारिणाम् ।
धृतिमन्तमनाधृष्यं जेतारमपराजितम् ॥ १२
पुत्रं राजा दशरथः कौसल्यानन्दवर्धनम् ।
संदृश्य परमां प्रीतिमगच्छत्कुरुनन्दन ॥ १३
चिन्तयंश्च महातेजा गुणान् रामस्य वीर्यवान् ।
अभ्यभाषत भद्रं ते प्रीयमाणः पुरोहितम् ॥ १४
अद्य पुण्यो निशि ब्रह्मन्पुण्यं योगमुपैष्यति ।
संभाराः संश्रियन्तां मे रामश्चोपनिमज्ज्यताम् ॥ १५
इति तद्राजवचनं प्रतिश्रुत्याथ मन्थरा ।
कैकेयीमभिगम्येदं काले वचनमब्रवीत् ॥ १६
अद्य कैकेयि दौर्भाग्यं राज्ञा ते ख्यापितं महत् ।
आशीविषस्त्वां संक्रुद्धश्चण्डो दशति दुर्भगे ॥ १७
सुभगा खलु कौसल्या यस्याः पुत्रोऽभिषेक्ष्यते ।
कुतो हि तव सौभाग्यं यस्याः पुत्रो न राज्यभाक् ॥
सा तद्वचनमाज्ञाय सर्वाभरणभूषिता ।
वेदीविलग्नमध्येव बिभ्रती रूपमुत्तमम् ॥ १९
विविक्ते पतिमासाद्य हसन्तीव शुचिस्मिता ।
प्रणयं व्यञ्जयन्तीव मधुरं वाक्यमब्रवीत् ॥ २०
सत्यप्रतिज्ञं यन्मे त्वं काममेकं निसृष्टवान् ।
उपाकुरुष्व तद्राजंस्तस्मान्मुच्यस्व संकटात् ॥ २१

राजोवाच ।

वरं ददानि ते हन्त तद्रूपाय यदिच्छसि ।
अवध्यो वध्यतां कोऽद्य वध्यः कोऽद्य विमुच्यताम् ॥
धनं ददानि कस्याद्य द्वियतां कस्य वा पुनः ।
ब्राह्मणस्वादिहान्यत्र यत्किञ्चिद्विद्वत्तमस्ति मे ॥ २३

मार्कण्डेय उवाच ।

सा तद्वचनमाज्ञाय परिगृह्य नराधिपम् ।
आत्मनो बलमाज्ञाय तत एनमुवाच ह ॥ २४
आभिषेचनिकं यत्ते रामार्थमुपकल्पितम् ।

भरतस्तदवाप्नोतु वन गच्छतु राघवः ॥ २५
 स तद्राजा वचः श्रुत्वा विप्रियं दारुणोदयम् ।
 दुःखार्तो भरतश्रेष्ठ न किचिद्व्याजहार ह ॥ २६
 ततस्तथोक्तं पितरं रामो विज्ञाय वीर्यवान् ।
 वनं प्रतस्थे धर्मात्मा राजा सत्यो भवत्विति ॥ २७
 तमन्वगच्छलक्ष्मीवान्धनुष्माल्लक्ष्मणस्तदा ।
 सीता च भार्या भद्रं ते वैदेही जनकात्मजा ॥ २८
 ततो वनं गते रामे राजा दशरथस्तदा ।
 समयुज्यत देहस्य कालपर्यायधर्मणा ॥ २९
 रामं तु गतमाज्ञाय राजानं च तथागतम् ।
 आनाय्य भरतं देवी कैकेयी वाक्यमब्रवीत् ॥ ३०
 गतो दशरथः स्वर्गं वनस्थौ रामलक्ष्मणौ ।
 गृहाण राज्यं विपुलं क्षेमं निहतकण्टकम् ॥ ३१
 तामुवाच स धर्मात्मा नृशंसं वत ते कृतम् ।
 पतिं हत्वा कुलं चेदमुत्साद्य धनलुब्धया ॥ ३२
 अयशः पातयित्वा मे मूर्ध्नि त्वं कुलपांसने ।
 सकामा भव मे मातरित्युक्त्वा प्ररुद ह ॥ ३३
 स चारित्रं विशोऽध्याथ सर्वप्रकृतिसंनिधौ ।
 अन्वयाद्वातरं रामं विनिवर्तनलालसः ॥ ३४
 कौसल्यां च सुमित्रां च कैकेयी च सुदुःखितः ।
 अग्रे प्रस्थाप्य यानैः स शत्रुघ्नसहितो ययौ ॥ ३५
 वसिष्ठवामदेवाभ्यां विप्रैश्चान्यैः सहस्रशः ।
 पौरजानपदैः सार्धं रामानयनकाङ्क्षया ॥ ३६
 ददर्श चित्रकूटस्थं स रामं सहलक्ष्मणम् ।
 तापसानामलंकारं धारयन्तं धनुर्धरम् ॥ ३७
 विसर्जितः स रामेण पितुर्वचनकारिणा ।
 नन्दिग्रामेऽकरोद्राज्यं पुरस्कृत्यास्य पादुके ॥ ३८
 रामस्तु पुनराशङ्क्य पौरजानपदागमम् ।
 प्रविवेश महारण्यं शरभङ्गाश्रमं प्रति ॥ ३९
 सत्कृत्य शरभङ्गं स दण्डकारण्यमाश्रितः ।

नदी गोदावरीं रम्यामाश्रित्य न्यवसत्तदा ॥ ४०
 वसतस्तस्य रामस्य ततः शूर्पणखाकृतम् ।
 खरेणासीन्महद्वैरं जनस्थाननिवासिना ॥ ४१
 रक्षार्थं तापसानां च राघवो धर्मवत्सलः ।
 चतुर्दश सहस्राणि जघान भुवि रक्षसाम् ॥ ४२
 दूषणं च खरं चैव निहत्य सुमहाबलौ ।
 चक्रे क्षेमं पुनर्धामान्धर्मारण्यं स राघवः ॥ ४३
 हतेषु तेषु रक्षःसु ततः शूर्पणखा पुनः ।
 ययौ निकृत्तनासोष्ठी लङ्कां भ्रातुर्निवेशनम् ॥ ४४
 ततो रावणमभ्येत्य राक्षसी दुःखमूर्छिता ।
 पपात पादयोर्भ्रातुः संशुष्करुधिरानना ॥ ४५
 तां तथा विकृतां दृष्ट्वा रावणः क्रोधमूर्छितः ।
 उत्पपातासनात्कुद्धो दन्तैर्दन्तानुपस्पृशन् ॥ ४६
 स्वानमात्यान्विसृज्याथ विविक्ते तामुवाच सः ।
 केनास्येवं कृता भद्रे मामचिन्त्यावमन्य च ॥ ४७
 कः शूलं तीक्ष्णमासाद्य सर्वगात्रैर्निषेवते ।
 कः शिरस्यग्निमाधाय विश्वस्तः स्वपते सुखम् ॥ ४८
 आशीविषं घोरतरं पादेन स्पृशतीह कः ।
 सिंहं केसरिणं कश्च दंष्ट्रासु स्पृश्य तिष्ठति ॥ ४९
 इत्येवं ब्रुवतस्तस्य स्रोतोभ्यस्तेजसोऽर्चिषः ।
 निश्चेरुर्दहतो रात्रौ वृक्षस्येव स्वरन्ध्रतः ॥ ५०
 तस्य तत्सर्वमाचख्यौ भगिनी रामविक्रमम् ।
 खरदूषणसंयुक्तं राक्षसानां पराभवम् ॥ ५१
 स निश्चित्य ततः कृत्यं स्वसारमुपसान्वय च ।
 ऊर्ध्वमाचक्रमे राजा विधाय नगरे विधिम् ॥ ५२
 त्रिकूटं समतिक्रम्य कालपर्वतमेव च ।
 ददर्श मकरावासं गम्भीरोदं महोदधिम् ॥ ५३
 तमतीत्याथ गोकर्णमभ्यगच्छद्दशाननः ।
 दयितं स्थानमव्यग्रं शूलपाणेर्महात्मनः ॥ ५४
 तत्राभ्यगच्छन्मारीचं पूर्वामात्यं दशाननः ।

पुरा रामभयादेव तापस्यं समुपाश्रितम् ॥ ५५

इति श्रीमहाभारते आरण्यकपर्वणि

एकषष्ठ्यधिकद्विशततमोऽध्यायः ॥ २६१ ॥

२६२

मार्कण्डेय उवाच ।

मारीचस्त्वथ संभ्रान्तो दृष्ट्वा रावणमागतम् ।
पूजयामास सत्कारैः फलमूलादिभिस्तथा ॥ १
विश्रान्तं चैनमासीनमन्वासीनः स राक्षसः ।
उवाच प्रश्रितं वाक्यं वाक्यज्ञो वाक्यकोविदम् ॥ २
न ते प्रकृतिमान्वर्णः कश्चित्क्षेमं पुरे तव ।
कश्चित्प्रकृतयः सर्वा भजन्ते त्वां यथा पुरा ॥ ३
किमिहागमने चापि कार्यं ते राक्षसेश्वर ।
कृतमित्येव तद्विद्धि यद्यपि स्यात्सुदुष्करम् ॥ ४
शशंस रावणस्तस्मै तत्सर्वं रामचेष्टितम् ।
मारीचस्त्वब्रवीच्छ्रुत्वा समासेनैव रावणम् ॥ ५
अलं ते राममासाद्य वीर्यज्ञो ह्यस्मि तस्य वै ।
बाणवेगं हि कस्तस्य शक्तः सोढुं महात्मनः ॥ ६
प्रव्रज्यायां हि मे हेतुः स एव पुरुषर्षभः ।
विनाशमुखमेतत्ते केनाख्यातं दुरात्मना ॥ ७
तमुवाचाथ सक्रोधो रावणः परिभर्त्सयन् ।
अकुर्वतोऽस्मद्वचनं स्यान्मृत्युरपि ते ध्रुवम् ॥ ८
मारीचश्चिन्तयामास विशिष्टान्मरणं वरम् ।
अवश्यं मरणे प्राप्ते करिष्याम्यस्य यन्मतम् ॥ ९
ततस्तं प्रत्युवाचाथ मारीचो राक्षसेश्वरम् ।
किं ते साह्यं मया कार्यं करिष्याम्यवशोऽपि तत् ॥ १०
तमब्रवीद्दशग्रीवो गच्छ सीतां प्रलोभय ।
रत्नशृङ्गो मृगो भूत्वा रत्नचित्रतनूरुहः ॥ ११
ध्रुवं सीता समालक्ष्य त्वां रामं चोदयिष्यति ।
अपक्रान्ते च काकुत्थे सीता वश्या भविष्यति ॥ १२
तामादायापनेष्यामि ततः स न भविष्यति ।

भार्यावियोगादुर्बुद्धिरेतत्साह्यं कुरुष्व मे ॥ १३
इत्येवमुक्तो मारीचः कृत्वोदकमथात्मनः ।
ततस्तस्याश्रमं गत्वा रामस्याङ्घ्रिष्ठकर्मणः ।
रावणं पुरतो यान्तमन्वगच्छत्सुदुःखितः ॥ १४
चक्रतुस्तत्तथा सर्वमुभौ यत्पूर्वमश्रितम् ॥ १५
रावणस्तु यतिर्भूत्वा मुण्डः कुण्डी त्रिदण्डधृक् ।
मृगश्च भूत्वा मारीचस्तं देशमुपजग्मतुः ॥ १६
दर्शयामास वैदेही मारीचो मृगरूपधृक् ।
चोदयामास तस्यार्थे सा रामं विधिचोदिता ॥ १७
रामस्तस्याः प्रियं कुर्वन्धनुरादाय सत्वरः ।
रक्षार्थे लक्ष्मणं न्यस्य प्रययौ मृगलिप्सया ॥ १८
स धन्वी बद्धतूणीरः खङ्गगोधाङ्गुलित्रवान् ।
अन्वधावन्मृगं रामो रुद्रस्तारामृग यथा ॥ १९
सोऽन्तर्हितः पुनस्तस्य दर्शनं राक्षसो ब्रजन् ।
चकर्ष महदध्वानं रामस्तं बुबुधे ततः ॥ २०
निशाचरं विदित्वा तं राघवः प्रतिभानवान् ।
अमोघं शरमादाय जघान मृगरूपिणम् ॥ २१
स रामबाणाभिहतः कृत्वा रामस्वरं तदा ।
हा सीते लक्ष्मणेत्येवं चुक्रोशार्तस्वरेण ह ॥ २२
शुश्राव तस्य वैदेही ततस्तां करुणां गिरम् ।
सा प्राद्रवद्यतः शब्दस्तामुवाचाथ लक्ष्मणः ॥ २३
अलं ते शङ्कया भीरु को रामं विषहिष्यति ।
मुहूर्तद्विष्यसे राममागतं तं शुचिस्मिते ॥ २४
इत्युक्ता सा प्रसूदती पर्यशङ्कत देवरम् ।
हता वै स्त्रीस्वभावेन शुद्धचारित्रभूषणम् ॥ २५
सा तं परुषमारब्धा वक्तुं साध्वी पतिव्रता ।
नैष कालो भवेन्मूढ यं त्वं प्रार्थयसे हृदा ॥ २६
अप्यहं शस्त्रमादाय हन्यामात्मानमात्मना ।
पतेयं गिरिशृङ्गाद्वा विशेषं वा हुताशनम् ॥ २७

रामं भर्तारमुत्सृज्य न त्वहं त्वां कथंचन ।
 निहीनमुपतिष्ठेयं शार्दूलौ क्रोष्टुकं यथा ॥ २८
 एतादृशं वचः श्रुत्वा लक्ष्मणः प्रियराघवः ।
 पिधाय कर्णौ सद्वृत्तः प्रस्थितो येन राघवः ।
 स रामस्य पदं गृह्य प्रससार धनुर्धरः ॥ २९
 एतस्मिन्नन्तरे रक्षो रावणः प्रत्यदृश्यत ।
 अभव्यो भव्यरूपेण भस्मच्छन्न इवानलः ।
 यतिवेषप्रतिच्छन्नो जिहीर्षुस्तामनिन्दिताम् ॥ ३०
 सा तमालक्ष्य संप्राप्तं धर्मज्ञा जनकात्मजा ।
 निमन्त्रयामास तदा फलमूलाशनादिभिः ॥ ३१
 अवमन्य स तत्सर्वं स्वरूपं प्रतिपद्य च ।
 सान्वयामास वैदेहीमिति राक्षसपुंगवः ॥ ३२
 सीते राक्षसराजोऽहं रावणो नाम विश्रुतः ।
 मम लङ्का पुरी नाम्ना रम्या पारे महोदधेः ॥ ३३
 तत्र त्वं वरनारीषु शोभिष्यसि मया सह ।
 भार्या मे भव सुश्रोणि तापस त्यज्य राघवम् ॥ ३४
 एवमादीनी वाक्यानि श्रुत्वा सीताथ जानकी ।
 पिधाय कर्णौ सुश्रोणी मैवमित्यब्रवीद्वचः ॥ ३५
 प्रपतेद्वयौः सनक्षत्रा पृथिवी शकलीभवेत् ।
 शैत्यमग्निरियान्नाहं त्यजेयं रघुनन्दनम् ॥ ३६
 कथं हि भिन्नकरटं पद्मिनं वनगोचरम् ।
 उपस्थाय महानागं करेणुः सूकरं स्पृशेत् ॥ ३७
 कथं हि पीत्वा माध्वीकं पीत्वा च मधुमाधवीम् ।
 लोभं सौवीरके कुर्यान्नारी काचिदिति स्मरे ॥ ३८
 इति सा तं समाभाष्य प्रविवेशाश्रमं पुनः ।
 तामनुदुत्य सुश्रोणीं रावणः प्रत्यषेधयत् ॥ ३९
 भर्त्सयित्वा तु रूक्षेण स्वरेण गतचेतनाम् ।
 मूर्धजेषु निजग्राह खमुपाचक्रमे ततः ॥ ४०
 तां ददर्श तदा गृध्रो जटायुर्गिरिगोचरः ।

रुदतीं राम रामेति ह्रियमाणां तपस्विनीम् ॥ ४१

इति श्रीमहाभारते आरण्यकपर्वणि

द्विषष्ट्यधिकद्विशततमोऽध्यायः ॥ २६२ ॥

२६३

मार्कण्डेय उवाच ।

सखा दशरथस्यासीज्जटायुररुणात्मजः ।
 गृध्रराजो महावीर्यः संपातिर्यस्य सोदरः ॥ १
 स ददर्श तदा सीतां रावणाङ्गतां स्नुषाम् ।
 क्रोधादभ्यद्रवत्पक्षी रावणं राक्षसेश्वरम् ॥ २
 अथैनमब्रवीद्गृध्रो मुञ्च मुञ्चेति मैथिलीम् ।
 ध्रियमाणे मयि कथं हरिष्यसि निशाचर ।
 न हि मे मोक्ष्यसे जीवन्यदि नोत्सृजसे वधूम् ॥ ३
 उक्त्यैवं राक्षसेन्द्रं तं चकर्त नखरैर्भृशम् ।
 पक्षतुण्डप्रहारैश्च बहुशो जर्जरीकृतः ।
 चक्षार रुधिरं भूरि गिरिः प्रस्रवणैरिव ॥ ४
 स वध्यमानो गृध्रेण रामप्रियहितैषिणा ।
 खड्गमादाय चिच्छेद भुजौ तस्य पतत्रिणः ॥ ५
 निहत्य गृध्रराजं स छिन्नाशशिखरोपमम् ।
 ऊर्ध्वमाचक्रमे सीतां गृहीत्वाङ्गेन राक्षसः ॥ ६
 यत्र यत्र तु वैदेही पश्यत्याश्रममण्डलम् ।
 सरो वा सरितं वापि तत्र मुञ्चति भूषणम् ॥ ७
 सा ददर्श गिरिप्रस्थे पञ्च वानरपुंगवान् ।
 तत्र वासो महद्दिव्यमुत्ससर्ज मनस्विनी ॥ ८
 तत्तेषां वानरेन्द्राणां पपात पवनोद्धतम् ।
 मध्ये सुपीतं पञ्चानां विद्युन्मेघान्तरे यथा ॥ ९
 एवं हृतायां वैदेह्यां रामो हत्वा महामृगम् ।
 निवृत्तो दृष्टो धीमान्भ्रातरं लक्ष्मणं तदा ॥ १०
 कथमुत्सृज्य वैदेहीं वने राक्षससेविते ।
 इत्येवं भ्रातरं दृष्ट्वा प्राप्तोऽसीति व्यगर्हयत् ॥ ११
 मृगरूपधरेणाथ रक्षसा सोऽपकर्षणम् ।

भ्रातुरागमनं चैव चिन्तयन्पर्यतप्यत ॥ १२
 गर्हयन्नेव रामस्तु त्वरितस्तं समासदत् ।
 अपि जीवति वैदेही नेति पश्यामि लक्ष्मण ॥ १३
 तस्य तत्सर्वमाचख्यौ सीताया लक्ष्मणो वचः ।
 यदुक्तवत्यसदृशं वैदेही पश्चिमं वचः ॥ १४
 दह्यमानेन तु हृदा रामोऽभ्यपतदाश्रमम् ।
 स ददर्श तदा गृध्रं निहतं पर्वतोपमम् ॥ १५
 राक्षसं शङ्कमानस्तु विकृष्य बलवद्धनुः ।
 अभ्यधावत काकुत्स्थस्ततस्तं सहलक्ष्मणः ॥ १६
 स तावुवाच तेजस्वी सहितौ रामलक्ष्मणौ ।
 गृध्रराजोऽस्मि भद्रं वां सखा दशरथस्य ह ॥ १७
 तस्य तद्वचनं श्रुत्वा संगृह्य धनुषी शुभे ।
 कोऽयं पितरमस्माकं नाम्नाहेत्युचतुश्च तौ ॥ १८
 ततो ददृशतुस्तौ तं छिन्नपक्षद्वयं तथा ।
 तयोः शशंस गृध्रस्तु सीतार्थे रावणाद्वधम् ॥ १९
 अपृच्छद्राघवो गृध्रं रावणः कां दिशं गतः ।
 तस्य गृध्रः शिरःकम्पैराचचक्षे ममार च ॥ २०
 दक्षिणामिति काकुत्स्थो विदित्वास्य तदिङ्गितम् ।
 संस्कारं लम्भयामास सखायं पूजयन्पितुः ॥ २१
 ततो दृष्ट्वाश्रमपदं व्यपविद्धवृत्सीघटम् ।
 विध्वस्तकलशं शून्यं गोमायुबलसेवितम् ॥ २२
 दुःखशोकसमाविष्टौ वैदेहीहरणार्दितौ ।
 जग्मतुर्दण्डकारण्यं दक्षिणेन परंतपौ ॥ २३
 घने महति तस्मिंस्तु रामः सौमित्रिणा सह ।
 ददर्श मृगयूथानि द्रवमाणानि सर्वशः ।
 शब्दं च घोरं सत्त्वानां दावाग्नेरिव वर्धतः ॥ २४
 अपश्येतां मुहूर्ताच्च कबन्धं घोरदर्शनम् ।
 मेघपर्वतसंकाशं शालस्कन्धं महाभुजम् ।
 उरोगतविशालाक्षं महोदरमहामुखम् ॥ २५
 यदृच्छयाथ तद्रक्षः करे जग्राह लक्ष्मणम् ।

विषादमगमत्सद्यः सौमित्रिरथ भारत ॥ २६
 स राममभिसंप्रेक्ष्य कृष्यते येन तन्मुखम् ।
 विषण्णश्चाब्रवीद्रामं पश्यावस्थामिमां मम ॥ २७
 हरणं चैव वैदेह्या मम चायमुपप्लवः ।
 राज्यभ्रंशश्च भवतस्तातस्य मरणं तथा ॥ २८
 नाहं त्वां सह वैदेह्या समेतं कोसलागतम् ।
 द्रक्ष्यामि पृथिवीराज्ये पितृपैतामहे स्थितम् ॥ २९
 द्रक्ष्यन्त्यार्यस्य धन्या ये कुशलाजशमीलवैः ।
 अभिषिक्तस्य वदनं सोमं साभ्रलवं यथा ॥ ३०
 एवं बहुविधं धीमान्विललाप स लक्ष्मणः ।
 तमुवाचाथ काकुत्स्थः संभ्रमेष्वाप्यसभ्रमः ॥ ३१
 मा विषीद नरव्याघ्र नैष कश्चिन्मयि स्थिते ।
 छिन्ध्यस्य दक्षिणं बाहुं छिन्नः सव्यो मया भुजः ॥
 इत्येवं वदता तस्य भुजो रामेण पातितः ।
 खड्गेन भृशतीक्ष्णेन निकृत्तस्तिलकाण्डवत् ॥ ३३
 ततोऽस्य दक्षिणं बाहुं खड्गेनाजघ्निवान्वली ।
 सौमित्रिरपि संप्रेक्ष्य भ्रातरं राघवं स्थितम् ॥ ३४
 पुनरभ्याहनत्पार्श्वं तद्रक्षो लक्ष्मणो भृशम् ।
 गतासुरपतङ्गौ कबन्धः सुमहांस्ततः ॥ ३५
 तस्य देहाद्विनिःसृत्य पुरुषो दिव्यदर्शनः ।
 ददृशे दिवमास्थाय दिवि सूर्य इव ज्वलन् ॥ ३६
 पप्रच्छ रामस्तं वाग्मी कस्त्वं प्रब्रूहि पृच्छतः ।
 कामया किमिदं चित्रमाश्चर्यं प्रतिभाति मे ॥ ३७
 तस्याचचक्षे गन्धर्वो विश्वावसुरहं नृप ।
 प्राप्तो ब्रह्मानुशापेन योनि राक्षससेविताम् ॥ ३८
 रावणेन हृता सीता राज्ञा लङ्कानिवासिना ।
 सुग्रीवमभिगच्छस्व स ते साह्यं करिष्यति ॥ ३९
 एषा पम्पा शिवजला हंसकारण्डवायुता ।
 ऋश्यमूकस्य शैलस्य संनिकर्षे तटाकिनी ॥ ४०
 संवसत्यत्र सुग्रीवश्चतुर्भिः सचिवैः सह ।

भ्राता वानरराजस्य वालिनो हेममालिनः ॥ ४१
 एतावच्छक्यमस्माभिर्वक्तुं द्रष्टासि जानकीम् ।
 ध्रुवं वानरराजस्य विदितो रावणालयः ॥ ४२
 इत्युक्त्वान्तर्हितो दिव्यः पुरुषः स महाप्रभः ।
 विस्मयं जग्मतुश्चोभौ तौ वीरौ रामलक्ष्मणौ ॥ ४३

इति श्रीमहाभारते आरण्यकपर्वणि

त्रिषष्ट्यधिकद्विशततमोऽध्यायः ॥ २६३ ॥

२६४

मार्कण्डेय उवाच ।

ततोऽविदूरे नलिनी प्रभूतकमलोत्पलाम् ।
 सीताहरणदुःखार्तः पम्पां रामः समासदत् ॥ १
 मारुतेन सुशीतेन सुखेनामृतगन्धिना ।
 सेव्यमानो वने तस्मिञ्जगाम मनसा प्रियाम् ॥ २
 विललाप स राजेन्द्रस्तत्र कान्तामनुस्मरन् ।
 कामबाणाभिसंतप्तः सौमित्रिस्तमथाब्रवीत् ॥ ३
 न त्वामेवंविधो भावः स्पृष्टुमर्हति मानद ।
 आत्मवन्तमिव व्याधिः पुरुषं वृद्धशीलिनम् ॥ ४
 प्रवृत्तिरुपलब्धा ते वैदेह्या रावणस्य च ।
 तां त्वं पुरुषकारेण बुद्ध्या चैवोपपादय ॥ ५
 अभिगच्छाव सुग्रीवं शैलस्थं हरिपुंगवम् ।
 मयि शिष्ये च भृत्ये च सहाये च समाश्रयः ॥ ६
 एवं बहुविधैर्वाक्यैर्लक्ष्मणेन स राघवः ।
 उक्तः प्रकृतिमापेदे कार्यं चानन्तरोऽभवत् ॥ ७
 निषेव्य वारि पम्पायास्तर्पयित्वा पितृनपि ।
 प्रतस्थतुरुभौ वीरौ भ्रातरौ रामलक्ष्मणौ ॥ ८
 तावृश्यमूकमभ्येत्य बहुमूलफलं गिरिम् ।
 गिर्यग्रे वानरान्पञ्च वीरौ ददृशुस्तदा ॥ ९
 सुग्रीवः प्रेषयामास सचिवं वानरं तयोः ।
 बुद्धिमन्तं हनूमन्तं हिमवन्तमिव स्थितम् ॥ १०
 तेन संभाष्य पूर्व तौ सुग्रीवमभिजग्मतुः ।

सख्यं वानरराजेन चक्रे रामस्ततो नृप ॥ ११
 तद्वासो दर्शयामासुस्तस्य कार्यं निवेदिते ।
 वानराणां तु यत्सीता ह्रियमाणाभ्यवासृजत् ॥ १२
 तत्प्रत्ययकरं लब्ध्वा सुग्रीवं प्लवगाधिपम् ।
 पृथिव्यां वानरैश्चर्ये स्वयं रामोऽभ्यषेचयत् ॥ १३
 प्रतिजज्ञे च काकुत्स्थः समरे वालिनो वधम् ।
 सुग्रीवश्चापि वैदेह्याः पुनरानयनं नृप ॥ १४
 इत्युक्त्वा समयं कृत्वा विश्वास्य च परस्परम् ।
 अभ्येत्य सर्वे किष्किन्धां तस्थुर्युद्धाभिकाङ्क्षिणः ॥ १५
 सुग्रीवः प्राप्य किष्किन्धां ननादौघनिभस्वनः ।
 नास्य तन्ममृषे वाली तं तारा प्रत्यपेधयत् ॥ १६
 यथा नदति सुग्रीवो बलवानेष वानरः ।
 मन्ये चाश्रयवान्प्राप्तो न त्वं निर्गन्तुमर्हसि ॥ १७
 हेममाली ततो वाली तारां ताराधिपाननाम् ।
 प्रोवाच वचनं वाग्मी तां वानरपतिः पतिः ॥ १८
 सर्वभूतरुतज्ञा त्वं पश्य बुद्ध्या समन्विता ।
 केनापाश्रयवान्प्राप्तो ममैष भ्रातृगन्धिकः ॥ १९
 चिन्तयित्वा मुहूर्तं तु तारा ताराधिपप्रभा ।
 पतिमित्यब्रवीत्प्राज्ञा शृणु सर्व कपीश्वर ॥ २०
 हृतदारो महासत्त्वो रामो दशरथात्मजः ।
 तुल्यारिमित्रतां प्राप्तः सुग्रीवेण धनुर्धरः ॥ २१
 भ्राता चास्य महाबाहुः सौमित्रिरपराजितः ।
 लक्ष्मणो नाम मेधावी स्थितः कार्यार्थसिद्धये ॥ २२
 मैन्दश्च द्विविदश्चैव हनूमांश्चानिलात्मजः ।
 जाम्बवानृक्षराजश्च सुग्रीवसचिवाः स्थिताः ॥ २३
 सर्व एते महात्मानो बुद्धिमन्तो महाबलाः ।
 अलं तव विनाशाय रामवीर्यव्यपाश्रयात् ॥ २४
 तस्यास्तदाक्षिप्य वचो हितमुक्तं कपीश्वरः ।
 पर्यशङ्कत तामीर्षुः सुग्रीवगतमानसाम् ॥ २५
 तारां परुषमुक्त्वा स निर्जगाम गुहामुखात् ।

स्थितं माल्यवतोऽभ्याशे सुग्रीवं सोऽभ्यभाषत ॥ २६
 असकृत्त्वं मया मूढ निर्जितो जीवितप्रियः ।
 मुक्तो ज्ञातिरिति ज्ञात्वा का त्वरा मरणे पुनः ॥ २७
 इत्युक्तः प्राह सुग्रीवो भ्रातरं हेतुमद्वचः ।
 प्राप्तकालममित्रघ्नो रामं संबोधयन्निव ॥ २८
 हृतदारस्य मे राजन्हृतराज्यस्य च त्वया ।
 किं नु जीवितसामर्थ्यमिति विद्धि समागतम् ॥ २९
 एवमुक्त्वा बहुविधं ततस्तौ संनिपेततुः ।
 समरे बालिसुग्रीवौ शालतालशिलायुधौ ॥ ३०
 उभौ जघ्नतुरन्योन्यमुभौ भूमौ निपेततुः ।
 उभौ बबल्लगतुश्चित्रं मुष्टिभिश्च निजघ्नतुः ॥ ३१
 उभौ रुधिरससिक्तौ नखदन्तपरिक्षितौ ।
 शुशुभाते तदा वीरौ पुष्पिताविव किंशुकौ ॥ ३२
 न विशेषस्तथोर्युद्धे तदा कश्चन दृश्यते ।
 सुग्रीवस्य तदा मालां हनूमान्कण्ठ आसजत् ॥ ३३
 स मालया तदा वीरः शुशुभे कण्ठसक्तया ।
 श्रीमानिव महाशैलो मलयो मेघमालया ॥ ३४
 कृतचिह्नं तु सुग्रीवं रामो दृष्ट्वा महाधनुः ।
 विचकर्ष धनुःश्रेष्ठं बालिसुहृदं लक्ष्यवत् ॥ ३५
 विस्फारस्तस्य धनुषो यन्नस्येव तदा बभौ ।
 वितत्रास तदा वाली शरेणाभिहतो हृदि ॥ ३६
 स मित्रमर्माभिहतो वक्त्राच्छोणितमुद्वमन् ।
 ददर्शविस्थितं राममारात्सौमित्रिणा सह ॥ ३७
 गर्हयित्वा स काकुत्स्थं पपात भुवि मूर्छितः ।
 तारा ददर्श तं भूमौ तारापतिमिव च्युतम् ॥ ३८
 हते बालिनि सुग्रीवः किष्किन्धां प्रत्यपद्यत ।
 तां च तारापतिमुखी तारां निपतितेश्वराम् ॥ ३९
 रामस्तु चतुरो मासानृष्टे माल्यवतः शुभे ।
 निवासमकरोद्रीमान्सुग्रीवेणाभ्युपस्थितः ॥ ४०
 रावणोऽपि पुरी गत्वा लङ्कां कामबलात्कृतः ।

सीतां निवेशयामास भवने नन्दनोपमे ।
 अशोकवनिकाभ्याशे तापसाश्रमसंनिभे ॥ ४१
 भर्तृस्मरणतन्वङ्गी तापसीवेषधारिणी ।
 उपवासतपःशीला तत्र सा पृथुलेक्षणा ।
 उवास दुःखवसतीः फलमूलकृताशना ॥ ४२
 दिदेश राक्षसीस्तत्र रक्षणे राक्षसाधिपः ।
 प्रासासिशूलपरशुमुद्रालातधारिणीः ॥ ४३
 द्व्यक्षी त्र्यक्षी ललाटाक्षी दीर्घजिह्वामजिह्विकाम् ।
 त्रिस्तनीमेकपादां च त्रिजटामेकलोचनाम् ॥ ४४
 एताश्चान्याश्च दीप्ताक्ष्यः करभोत्कटमूर्धजाः ।
 परिवार्यासते सीतां दिवारात्रमतन्द्रिताः ॥ ४५
 तास्तु तामायतापाङ्गी पिशाच्यो दारुणस्वनाः ।
 तर्जयन्ति सदा रौद्राः परुषव्यञ्जनाक्षराः ॥ ४६
 खादाम पाटयामेनां तिलशः प्रविभज्य ताम् ।
 येयं भर्तारमस्माकमवमन्येह जीवति ॥ ४७
 इत्येवं परिभर्त्सन्तीस्त्रास्यमाना पुनः पुनः ।
 भर्तृशोकसमाविष्टा निःश्वस्येदमुवाच ताः ॥ ४८
 आर्याः खादत मां शीघ्रं न मे लोभोऽस्ति जीविते ।
 विना तं पुण्डरीकाक्षं नीलकुञ्चितमूर्धजम् ॥ ४९
 आयेवाहं निराहारा जीवितप्रियवर्जिता ।
 शोषयिष्यामि गात्राणि व्याली तालगता यथा ॥ ५०
 न त्वन्यमभिगच्छेयं पुमास राघवादृते ।
 इति जानीत सत्यं मे क्रियतां यदनन्तरम् ॥ ५१
 तस्यास्तद्वचनं श्रुत्वा राक्षस्यस्ताः खरस्वनाः ।
 आख्यातुं राक्षसेन्द्राय जग्मुस्तत्सर्वमादितः ॥ ५२
 गतासु तासु सर्वासु त्रिजटा नाम राक्षसी ।
 सान्त्वयामास वैदेही धर्मज्ञा प्रियवादिनी ॥ ५३
 सीते वक्ष्यामि ते किञ्चिद्विश्वासं कुरु मे सखि ।
 भयं ते व्येतु वामोरु शृणु चेदं वचो मम ॥ ५४
 अविन्ध्यो नाम मेधावी वृद्धो राक्षसपुंगवः ।

स रामस्य हितान्वेषी त्वदर्धे हि स मावदत् ॥ ५५
सीता मद्रचनाद्वाच्या समाश्रास्य प्रसाद्य च ।
भर्ता ते कुशली रामो लक्ष्मणानुगतो बली ॥ ५६
सख्यं वानरराजेन शक्रप्रतिमतेजसा ।
कृतवान्राघवः श्रीमांस्त्वदर्धे च समुद्यतः ॥ ५७
मा च तेऽस्तु भयं भीरु रावणाङ्गोऽर्हतात् ।
नलकूबरशापेन रक्षिता ह्यस्यनिन्दिते ॥ ५८
शतो ह्येष पुरा पापो वधूं रम्भां परामृशन् ।
न शक्तो विवशां नारीमुपेतुमजितेन्द्रियः ॥ ५९
क्षिप्रमेष्यति ते भर्ता सुग्रीवेणाभिरक्षितः ।
सौमित्रिसहितो धीमांस्त्वां चेतो मोक्षयिष्यति ॥ ६०
स्वप्ना हि सुमहाघोरा दृष्टा मेऽनिष्टदर्शनाः ।
विनाशायस्य दुर्बुद्धेः पौलस्त्यकुलघातिनः ॥ ६१
दारुणो ह्येष दुष्टात्मा क्षुद्रकर्मा निशाचरः ।
स्वभावाच्छीलदोषेण सर्वेषां भयवर्धनः ६२
स्पर्धते सर्वदेवैर्यः कालोपहतचेतनः ।
मया विनाशलिङ्गानि स्वप्ने दृष्टानि तस्य वै ॥ ६३
तैलाभिषिक्तो विकचो मज्जन्पङ्के दशाननः ।
असकृत्स्वरयुक्ते तु रथे नृत्यन्निव स्थितः ॥ ६४
कुम्भकर्णादयश्चे मे नम्राः पतितमूर्धजाः ।
कृष्यन्ते दक्षिणामाशां रक्तमाल्यानुलेपनाः ॥ ६५
श्वेतातपत्रः सोष्णीषः शुक्लमाल्यविभूषणः ।
श्वेतपर्वतमारुढ एक एव विभीषणः ॥ ६६
सचिवाश्चास्य चत्वारः शुक्लमाल्यानुलेपनाः ।
श्वेतपर्वतमारुढा मोक्षयन्तेऽस्मान्महाभयात् ॥ ६७
रामस्यास्त्रेण पृथिवी परिक्षिप्ता ससागरा ।
यशसा पृथिवीं कृत्स्नां पूरयिष्यति ते पतिः ॥ ६८
अस्थिसंचयमारुढो भुञ्जानो मधुपायसम् ।
लक्ष्मणश्च मया दृष्टो निरीक्षन्सर्वतो दिशः ॥ ६९
रुदती रुधिरार्द्राङ्गी व्याघ्रेण परिरक्षिता ।

असकृत्त्वं मया दृष्टा गच्छन्ती दिशमुत्तराम् ॥ ७०
हर्षमेष्यसि वैदेहि क्षिप्रं भर्तृसमन्विता ।
राघवेण सह भ्रात्रा सीते त्वमचिरादिव ॥ ७१
इति सा मृगशावाक्षी तच्छ्रुत्वा त्रिजटावचः ।
बभूवाशावती बाला पुनर्भर्तृसमागमे ॥ ७२
यावदभ्यागता रौद्राः पिशाच्यस्ताः सुदारुणाः ।
ददृशुस्तां त्रिजटया सहासीनां यथा पुरा ॥ ७३

इति श्रीमद्वाभारते आरण्यकपर्वणि

चतु षष्ठ्यधिकद्विशततमोऽध्यायः ॥ २६४ ॥

२६५

मार्कण्डेय उवाच ।

ततस्तां भर्तृशोकार्ता दीनां मलिनवाससम् ।
मणिशेषाभ्यलंकारां रुदतीं च पतिव्रताम् ॥ १
राक्षसीभिरुपास्यन्ती समासीनां शिलातले ।
रावणः कामबाणार्तो ददर्शोपससर्प च ॥ २
देवदानवगन्धर्वयक्षकिंपुरुषैर्युधि ।
अजितोऽशोकवनिकां ययौ कन्दर्पमोहितः ॥ ३
दिव्याम्बरधरः श्रीमान्सुमृष्टमणिकुण्डलः ।
विचित्रमाल्यमुकुटो वसन्त इव मूर्तिमान् ॥ ४
स कल्पवृक्षसदृशो यत्नादपि विभूषितः ।
श्मशानचैत्यद्रुमवद्भूषितोऽपि भयंकरः ॥ ५
स तस्यास्तनुमध्यायाः समीपे रजनीचरः ।
ददृशे रोहिणीमेत्य शनैश्चर इव ग्रहः ॥ ६
स तामामन्त्र्य सुश्रोणी पुष्पकेतुशराहतः ।
इदमित्यब्रवीद्बालां त्रस्तां रौहीमिवाबलाम् ॥ ७
सीते पर्याप्तिमेतावत्कृतो भर्तुरनुग्रहः ।
प्रसादं कुरु तन्वङ्गि क्रियतां परिकर्म ते ॥ ८
भजस्व मां वरारोहे महार्हाभरणाम्बरा ।
भव मे सर्वनारीणामुत्तमा वरवर्णिनि ॥ ९
सन्ति मे देवकन्याश्च राजर्षीणां तथाङ्गनाः ।

सन्ति दानवकन्याश्च दैत्यानां चापि योषितः ॥ १०
 चतुर्दश पिशाचानां कोट्यो मे वचने स्थिताः ।
 द्विस्तावत्पुरुषादानां रक्षसां भीमकर्मणाम् ॥ ११
 ततो मे त्रिगुणा यक्षा ये मद्वचनकारिणः ।
 केचिदेव धनाध्यक्षं भ्रातरं मे समाश्रिताः ॥ १२
 गन्धर्वाप्सरसो भद्रे मामापानगतं सदा ।
 उपतिष्ठन्ति वामोरु यथैव भ्रातरं मम ॥ १३
 पुत्रोऽहमपि विप्रर्षेः साक्षाद्विश्रवसो मुनेः ।
 पञ्चमो लोकपालानामिति मे प्रथितं यशः ॥ १४
 दिव्यानि भक्ष्यभोज्यानि पानानि विविधानि च ।
 यथैव त्रिदशेशस्य तथैव मम भामिनि ॥ १५
 क्षीयतां दुष्कृतं कर्म वनवासकृतं तव ।
 भार्या मे भव सुश्रोणि यथा मन्दोदरी तथा ॥ १६
 इत्युक्त्वा तेन वैदेही परिवृत्य शुभानना ।
 तृणमन्तरतः कृत्वा तमुवाच निशाचरम् ॥ १७
 अशिवेनातिवामोरुरजस्रं नेत्रवारिणा ।
 स्तनावपतितौ बाला सहितावभिवर्षती ।
 उवाच वाक्यं तं क्षुद्रं वैदेही पतिदेवता ॥ १८
 असकृद्वदतो वाक्यमीदृशं राक्षसेश्वर ।
 विषादयुक्तमेतत्ते मया श्रुतमभाग्यया ॥ १९
 तद्भद्रसुख भद्रं ते मानसं विनिवर्त्यताम् ।
 परदारस्मयलभ्या च सततं च पतिव्रता ॥ २०
 न चैवौपयिकी भार्या मानुषी कृपणा तव ।
 विवशां धर्षयित्वा च कां त्वं प्रीतिमवाप्स्यसि ॥ २१
 प्रजापतिसमो विप्रो ब्रह्मयोनिः पिता तव ।
 न च पालयसे धर्मं लोकपालसमः कथम् ॥ २२
 भ्रातरं राजराजानं महेश्वरसखं प्रभुम् ।
 धनेश्वरं व्यपदिशन्कथं त्विह न लज्जसे ॥ २३
 इत्युक्त्वा प्रारुदत्सीता कम्पयन्ती पयोधरौ ।
 शिरोधरां च तन्वङ्गी मुखं प्रच्छाद्य वाससा ॥ २४

तस्या रुदत्या भामिन्या दीर्घा वेणी सुसंयता ।
 ददृशे स्वसिता स्निग्धा काली व्यालीव मूर्धनि ॥
 तच्छ्रुत्वा रावणो वाक्यं सीतयोक्तं सुनिष्ठुरम् ।
 प्रत्याख्यातोऽपि दुर्मेधाः पुनरेवाब्रवीद्वचः ॥ २६
 काममङ्गानि मे सीते दुनोतु मकरध्वजः ।
 न त्वामकामां सुश्रोणीं समेष्ये चारुहासिनीम् ॥ २७
 किं नु शक्यं मया कर्तुं यत्त्वमद्यापि मानुषम् ।
 आहारभूतमस्माकं राममेवानुरुध्यसे ॥ २८
 इत्युक्त्वा तामनिन्द्याङ्गी स राक्षसगणेश्वरः ।
 तत्रैवान्तर्हितो भूत्वा जगामाभिमतां दिशम् ॥ २९
 राक्षसीभिः परिवृता वैदेही शोककर्षिता ।
 सेव्यमाना त्रिजटया तत्रैव न्यवसत्तदा ॥ ३०

इति श्रीमहाभारते आरण्यकपर्वणि

पञ्चषष्ठ्यधिकद्विंशततमोऽध्यायः ॥ २६५ ॥

२६६

मार्कण्डेय उवाच ।

राघवस्तु ससौमित्रिः सुग्रीवेणाभिपालितः ।
 वसन्माल्यवतः पृष्ठे ददर्श विमलं नभः ॥ १
 स दृष्ट्वा विमले व्योम्नि निर्मलं शशलक्षणम् ।
 प्रहनक्षत्रताराभिरनुयातममित्रहा ॥ २
 कुमुदोत्पलपद्मानां गन्धमादाय वायुना ।
 महीधरस्थः शीतेन सहसा प्रतिबोधितः ॥ ३
 प्रभाते लक्ष्मणं वीरमभ्यभाषत दुर्मनाः ।
 सीतां संस्मृत्य धर्मात्मा रुद्धां राक्षसवेशमनि ॥ ४
 गच्छ लक्ष्मण जानीहि किष्किन्धायां कपीश्वरम् ।
 प्रमत्तं ग्राम्यधर्मेषु कृतघ्नं स्वार्थपण्डितम् ॥ ५
 योऽसौ कुलाधमो मूढो मया राज्येऽभिषेचितः ।
 सर्ववानरगोपुच्छा यमृक्षाश्च भजन्ति वै ॥ ६
 यदर्थं निहतो वाली मया रघुकुलोद्बह ।
 त्वया सह महाबाहो किष्किन्धोपवने तदा ॥ ७

कृतं तमहं मन्ये वानरापसदं भुवि ।
 यो मामेवंगतो मूढो न जानीतेऽद्य लक्ष्मण ॥ ८
 असौ मन्ये न जानीते समयप्रतिपादनम् ।
 कृतोपकारं मां नूनमवमन्याल्पया धिया ॥ ९
 यदि तावदनुद्युक्तः शेते कामसुखात्मकः ।
 नेतव्यो वालिमार्गेण सर्वभूतगति त्वया ॥ १०
 अथापि घटतेऽस्माकमर्थे वानरपुंगवः ।
 तमादायैहि काकुत्स्थ त्वरावान्भव माचिरम् ॥ ११
 इत्युक्तो लक्ष्मणो भ्रात्रा गुरुवाक्यहिते रतः ।
 प्रतस्थे रुचिरं गृह्य समार्गणगुणं धनुः ।
 किष्किन्धाद्वारमासाद्य प्रविवेशानिवारितः ॥ १२
 सक्रोध इति तं मत्वा राजा प्रत्युद्ययौ हरिः ।
 तं सदारो विनीतात्मा सुग्रीवः प्लवगाधिपः ।
 पूजया प्रतिजग्राह प्रीयमाणस्तदर्हया ॥ १३
 तमब्रवीद्रामवचः सौमित्रिरकुतोभयः ।
 स तत्सर्वमशेषेण श्रुत्वा प्रह्वः कृताञ्जलिः ॥ १४
 सभृत्यदारो राजेन्द्र सुग्रीवो वानराधिपः ।
 इदमाह वचः प्रीतो लक्ष्मणं नरकुञ्जरम् ॥ १५
 नास्मि लक्ष्मण दुर्मेधा न कृतघ्नो न निर्धृणः ।
 श्रूयतां यः प्रयत्नो मे सीतापर्येषणे कृतः ॥ १६
 दिशः प्रस्थापिताः सर्वे विनीता हरयो मया ।
 सर्वेषां च कृतः कालो मासेनागमनं पुनः ॥ १७
 यैरियं सवना साद्रिः सपुरा सागराम्बरा ।
 विचेतव्या मही वीर सग्रामनगराकरा ॥ १८
 स मासः पञ्चरात्रेण पूर्णो भवितुमर्हति ।
 ततः श्रोष्यसि रामेण सहितः सुमहत्प्रियम् ॥ १९
 इत्युक्तो लक्ष्मणस्तेन वानरेन्द्रेण धीमता ।
 त्यक्त्वा रोषमदीनात्मा सुग्रीवं प्रत्यपूजयन् ॥ २०
 स रामं सहसुग्रीवो माल्यवत्पृष्ठमास्थितम् ।
 अभिगम्योदयं तस्य कार्यस्य प्रत्यवेदयत् ॥ २१

इत्येवं वानरेन्द्रास्ते समाजग्मुः सहस्रशः ।
 दिशस्तिस्रो विचित्राथ न तु ये दक्षिणां गताः ॥
 आचख्युस्ते तु रामाय महीं सागरमेखलाम् ।
 विचितां न तु वैदेह्या दर्शनं रावणस्य वा ॥ २३
 गतास्तु दक्षिणामाशां ये वै वानरपुंगवाः ।
 आशावांस्तेषु काकुत्स्थः प्राणानार्तोऽप्यधारयत् ॥ २४
 द्विमासोपरमे काले व्यतीते प्लवगास्ततः ।
 सुग्रीवमभिगम्येदं त्वरिता वाक्यमब्रुवन् ॥ २५
 रक्षितं वालिना यत्तत्स्फीतं मधुवनं महत् ।
 त्वया च प्लवगश्रेष्ठ तद्भुङ्क्ते पवनात्मजः ॥ २६
 वालिपुत्रोऽङ्गदश्चैव ये चान्ये प्लवगर्षभाः ।
 विचेतुं दक्षिणामाशां राजन्प्रस्थापितास्त्वया ॥ २७
 तेषां तं प्रणयं श्रुत्वा मेने स कृतकृत्यताम् ।
 कृतार्थानां हि भृत्यानामेतद्भवति चेष्टितम् ॥ २८
 स तद्रामाय मेधावी शशंस प्लवगर्षभः ।
 रामश्चाप्यनुमानेन मेने दृष्टां तु मैथिलीम् ॥ २९
 हनूमत्प्रमुखाश्चापि विश्रान्तास्ते प्लवंगमाः ।
 अभिजग्मुर्हरिन्द्रं तं रामलक्ष्मणसंनिधौ ॥ ३०
 गतिं च मुखवर्णं च दृष्ट्वा रामो हनूमतः ।
 अगमत्प्रत्ययं भूयो दृष्ट्वा सीतेति भारत ॥ ३१
 हनूमत्प्रमुखास्ते तु वानराः पूर्णमानसाः ।
 प्रणेमुर्विधिवद्रामं सुग्रीवं लक्ष्मणं तथा ॥ ३२
 तानुवाचागतान् रामः प्रगृह्य सशरं धनुः ।
 अपि मां जीवयिष्यध्वमपि वः कृतकृत्यता ॥ ३३
 अपि राज्यमयोध्यायां कारयिष्याम्यहं पुनः ।
 निहत्य समरे शत्रूनाहृत्य जनकात्मजाम् ॥ ३४
 अमोक्षयित्वा वैदेहीमहत्वा च रिपून्रणे ।
 हतदारोऽवधूतश्च नाहं जीवितुमुत्सहे ॥ ३५
 इत्युक्तवचनं रामं प्रत्युवाचानिलात्मजः ।
 प्रियमाख्यामि ते राम दृष्ट्वा सा जानकी मया ॥ ३६

विचित्र्य दक्षिणामाशां सपर्वतवनाकराम् ।
 श्रान्ताः काले व्यतीते स्म दृष्टवन्तो महागुहाम् ॥ ३७
 प्रविशामो वयं तां तु बहुयोजनमायताम् ।
 अन्धकारां सुविपिनां गहनां कीटसेविताम् ॥ ३८
 गत्वा सुमहदध्वानमादित्यस्य प्रभां ततः ।
 दृष्टवन्तः स्म तत्रैव भवनं दिव्यमन्तरा ॥ ३९
 मयस्य किल दैत्यस्य तदासीद्वेश्म राघव ।
 तत्र प्रभावती नाम तपोऽतप्यत तापसी ॥ ४०
 तथा दत्तानि भोज्यानि पानानि विविधानि च ।
 भुक्त्वा लब्धबलाः सन्तस्तयोक्तेन पथा ततः ॥ ४१
 निर्याय तस्मादुद्देशात्पश्यामो लवणाम्भसः ।
 समीपे सङ्घमलयौ ददुरं च महागिरिम् ॥ ४२
 ततो मलयमारुह्य पश्यन्तो वरुणालयम् ।
 विषण्णा व्यथिताः खिन्ना निराशा जीविते भृशम् ॥
 अनेकशतविस्तीर्णं योजनानां महोदधिम् ।
 तिमिनक्रझपावासं चिन्तयन्तः सुदुःखिताः ॥ ४४
 तत्रानशनसंकल्पं कृत्वासीना वयं तदा ।
 ततः कथान्ते गृध्रस्य जटायोरभवत्कथा ॥ ४५
 ततः पर्वतशृङ्गामं घोररूपं भयावहम् ।
 पक्षिणं दृष्टवन्तः स्म वैनतेयमिवापरम् ॥ ४६
 सोऽस्मान्तर्कयद्भोक्तुमथाभ्येत्य वचोऽब्रवीत् ।
 भोः क एष मम भ्रातुर्जटायोः कुरुते कथाम् ॥ ४७
 संपातिर्नाम तस्याहं ज्येष्ठो भ्राता खगाधिपः ।
 अन्योन्यस्पर्धयारूढावावामादित्यसंसदम् ॥ ४८
 ततो दग्धाविमौ पक्षौ न दग्धौ तु जटायुषः ।
 तदा मे चिरदृष्टः स भ्राता गृध्रपतिः प्रियः ।
 निर्दग्धपक्षः पतितो ह्यहमस्मिन्महागिरौ ॥ ४९
 तस्यैवं वदतोऽस्माभिर्हीतो भ्राता निवेदितः ।
 व्यसनं भवतश्चेदं संक्षेपाद्वै निवेदितम् ॥ ५०
 स संपातिस्तदा राजञ्श्रुत्वा सुमहदप्रियम् ।

विषण्णचेताः पप्रच्छ पुनरस्मानरिदम् ॥ ५१
 कः स रामः कथं सीता जटायुश्च कथं हतः ।
 इच्छामि सर्वमेवैतच्छ्रोतुं प्लवगसत्तमाः ॥ ५२
 तस्याहं सर्वमेवैतं भवतो व्यसनागमम् ।
 प्रायोपवेशने चैव हेतुं विस्तरतोऽब्रुवम् ॥ ५३
 सोऽस्मानुत्थापयामास वाक्येनानेन पक्षिराट् ।
 रावणो विदितो मह्यं लङ्का चास्य महापुरी ॥ ५४
 दृष्टा पारे समुद्रस्य त्रिकूटगिरिकन्दरे ।
 भवित्री तत्र वैदेही न मेऽस्त्यत्र विचारणा ॥ ५५
 इति तस्य वचः श्रुत्वा वयमुत्थाय सत्वरः ।
 सागरप्लवने मन्त्रं मन्त्रयामः परंतप ॥ ५६
 नाध्यवस्यद्यदा कश्चित्सागरस्य विलङ्घने ।
 ततः पितरमाविश्य पुप्लुवेऽहं महार्णवम् ।
 शतयोजनविस्तीर्णं निहत्य जलराक्षसीम् ॥ ५७
 तत्र सीता मया दृष्टा रावणान्तःपुरे सती ।
 उपवासतपःशीला भर्तृदर्शनलालसा ।
 जटिला मलदिग्धाङ्गी कृशा दीना तपस्विनी ॥ ५८
 निमित्तैस्तामहं सीतामुपलभ्य पृथग्विधैः ।
 उपसृत्याब्रुवं चार्यामभिगम्य रहोगताम् ॥ ५९
 सीते रामस्य दूतोऽहं वानरो मारुतात्मजः ।
 त्वदर्शनमभिप्रेप्सुरिह प्राप्तो विहायसा ॥ ६०
 राजपुत्रौ कुशलिनौ भ्रातरौ रामलक्ष्मणौ ।
 सर्वशाखामृगेन्द्रेण सुग्रीवेणाभिपालितौ ॥ ६१
 कुशलं त्वाब्रवीद्रामः सीते सौमित्रिणा सह ।
 सखिभावाच्च सुग्रीवः कुशलं त्वानुपृच्छति ॥ ६२
 क्षिप्रमेष्यति ते भर्ता सर्वशाखामृगैः सह ।
 प्रत्ययं कुरु मे देवि वानरोऽस्मि न राक्षसः ॥ ६३
 मुहूर्तमिव च ध्यात्वा सीता मां प्रत्युवाच ह ।
 अवैमि त्वां हनूमन्तमविन्ध्यवचनादहम् ॥ ६४
 अविन्ध्यो हि महाबाहो राक्षसो वृद्धसंमतः ।

कथितस्तेन सुग्रीवस्त्वद्विधैः सचिवैर्वृतः ॥ ६५
 गम्यतामिति चोक्त्वा मा सीता प्रादादिमं मणिम् ।
 धारिता येन वैदेही कालमेतमनिन्दिता ॥ ६६
 प्रत्ययार्थं कथां चेमां कथयामास जानकी ।
 क्षिप्रामिषीकां काकस्य चित्रकूटे महागिरौ ।
 भवता पुरुषव्याघ्र प्रत्यभिज्ञानकारणात् ॥ ६७
 श्रावयित्वा तदात्मानं ततो दग्ध्वा च तां पुरीम् ।
 संप्राप्त इति त रामः प्रियवादिनमर्चयत् ॥ ६८

इति श्रीमहाभारते आरण्यकपर्वणि

षट्षष्ट्यधिकद्विंशततमोऽध्यायः ॥ २६६ ॥

२६७

मार्कण्डेय उवाच ।

ततस्तत्रैव रामस्य समासीनस्य तैः सह ।
 समाजग्मुः कपिश्रेष्ठाः सुग्रीववचनात्तदा ॥ १
 वृतः कोटिसहस्रेण वानराणां तरस्विनाम् ।
 श्वशुरो वालिनः श्रीमान्सुषेणो राममभ्ययात् ॥ २
 कोटीशतवृतौ चापि गजो गवय एव च ।
 वानरेन्द्रौ महावीर्यौ पृथक्पृथग्दृश्यताम् ॥ ३
 षष्टिकोटिसहस्राणि प्रकर्षन्प्रत्यदृश्यत ।
 गोलाङ्गुलो महाराज गवाक्षो भीमदर्शनः ॥ ४
 गन्धमादनवासी तु प्रथितो गन्धमादनः ।
 कोटीसहस्रमुग्राणां हरीणां समकर्षत ॥ ५
 पनसो नाम मेधावी वानरः सुमहाबलः ।
 कोटीर्दश द्वादश च त्रिशत्पञ्च प्रकर्षति ॥ ६
 श्रीमान्दधिमुखो नाम हरिवृद्धोऽपि वीर्यवान् ।
 प्रचकर्ष महत्सैन्यं हरीणां भीमतेजसाम् ॥ ७
 कृष्णानां मुखपुण्ड्राणामृक्षाणां भीमकर्मणाम् ।
 कोटीशतसहस्रेण जाम्बवान्प्रत्यदृश्यत ॥ ८
 एते चान्ये च बहवो हरियूथपयूथपाः ।
 असंख्येया महाराज समीयू रामकारणात् ॥ ९

शिरीषकुसुमाभानां सिंहानामिव नर्दताम् ।
 श्रूयते तुमुलः शब्दस्तत्र तत्र प्रधावताम् ॥ १०
 गिरिकूटनिभाः केचित्केचिन्महिषसंनिभाः ।
 शरदभ्रप्रतीकाशाः पिष्टहिङ्गुलकाननाः ॥ ११
 उत्पतन्तः पतन्तश्च प्लवमानाश्च वानराः ।
 उद्धुन्वन्तोऽपरे रेणून्समाजग्मुः समन्ततः ॥ १२
 स वानरमहालोकः पूर्णसागरसंनिभः ।
 निवेशमकरोत्तत्र सुग्रीवानुमते तदा ॥ १३
 ततस्तेषु हरीन्द्रेषु समावृत्तेषु सर्वशः ।
 तिथौ प्रशस्ते नक्षत्रे मुहूर्ते चाभिपूजिते ॥ १४
 तेन व्यूढेन सैन्येन लोकानुद्वर्तयन्निव ।
 प्रययौ राघवः श्रीमान्सुग्रीवसहितस्तदा ॥ १५
 मुखमासीत्तु सैन्यस्य हनूमान्मारुतात्मजः ।
 जघनं पालयामास सौमित्रिरकुतोभयः ॥ १६
 बद्धगोधाङ्गुलित्राणौ राघवौ तत्र रेजतुः ।
 वृतौ हरिमहामात्रैश्चन्द्रसूर्यौ ग्रहरिव ॥ १७
 प्रबभौ हरिसैन्यं तच्छालतालशिलायुधम् ।
 सुमहच्छालिभवनं यथा सूर्योदयं प्रति ॥ १८
 नलनीलाङ्गदक्राथमैन्दद्विविदपालिता ।
 ययौ सुमहती सेना राघवस्यार्थसिद्धये ॥ १९
 विधिवत्सुप्रशस्तेषु बहुमूलफलेषु च ।
 प्रभूतमधुमांसेषु वारिमत्सु शिवेषु च ॥ २०
 निवसन्ती निराबाधा तथैव गिरिसानुषु ।
 उपायाद्धरिसेना सा क्षारोदमथ सागरम् ॥ २१
 द्वितीयसागरनिभं तद्वलं बहुलध्वजम् ।
 वेलावनं समासाद्य निवासमकरोत्तदा ॥ २२
 ततो दाशरथिः श्रीमान्सुग्रीवं प्रत्यभाषत ।
 मध्ये वानरमुख्यानां प्राप्तकालमिदं वचः ॥ २३
 उपायः को नु भवतां मतः सागरलङ्घने ।
 इयं च महती सेना सागरश्चापि दुस्तरः ॥ २४

तत्रान्ये व्याहरन्ति स्म वानराः पटुमानिनः ।
 समर्था लङ्घने सिन्धोर्न तु कृत्स्नस्य वानराः ॥ २५
 केचिन्नौभिर्व्यवस्यन्ति केचिच्च विविधैः प्लवैः ।
 नेति रामश्च तान्सर्वान्सान्त्वयन्प्रत्यभाषत ॥ २६
 शतयोजनविस्तारं न शक्ताः सर्ववानराः ।
 क्रान्तुं तोयनिधि वीरा नैषा वो नैष्ठिकी मतिः ॥ २७
 नावो न सन्ति सेनाया बह्व्यस्तारयितुं तथा ।
 वणिजामुपघातं च कथमस्मद्विधश्चरेत् ॥ २८
 विस्तीर्णं चैव नः सैन्यं हन्याच्छिद्रेषु वै परः ।
 प्लवोडुपप्रतारश्च नैवात्र मम रोचते ॥ २९
 अहं त्विमं जलनिधि समारप्स्याम्युपायतः ।
 प्रतिशेष्याम्युपवसन्दर्शयिष्यति मां ततः ॥ ३०
 न चेद्दर्शयिता मार्गं धक्ष्याम्येनमहं ततः ।
 महास्त्रैरप्रतिहतैरत्यग्निपवनोज्ज्वलैः ॥ ३१
 इत्युक्त्वा सहसौमित्रिरुपस्पृश्याथ राघवः ।
 प्रतिशिशये जलनिधि विधिवत्कुशसंस्तरे ॥ ३२
 सागरस्तु ततः स्वप्ने दर्शयामास राघवम् ।
 देवो नदनदीभर्ता श्रीमान्यादोगणैर्वृतः ॥ ३३
 कौसल्यामातरित्येवमाभाष्य मधुरं वचः ।
 इदमित्याह रत्नानामाकरैः शतशो वृतः ॥ ३४
 ब्रूहि किं ते करोम्यत्र साहाय्यं पुरुषर्षभ ।
 इक्ष्वाकुरस्मि ते ज्ञातिरिति रामस्तमब्रवीत् ॥ ३५
 मार्गमिच्छामि सैन्यस्य दत्तं नदनदीपते ।
 येन गत्वा दशग्रीवं हन्यां पौलस्त्यपांसनम् ॥ ३६
 यद्येवं याचतो मार्गं न प्रदास्यति मे भवान् ।
 शरैस्त्वां शोषयिष्यामि दिव्यास्त्रप्रतिमन्त्रितैः ॥ ३७
 इत्येवं ब्रुवतः श्रुत्वा रामस्य वरुणालयः ।
 उवाच व्यथितो वाक्यमिति बद्धाञ्जलिः स्थितः ॥ ३८
 नेच्छामि प्रतिघातं ते नास्मि विघ्नकरस्तव ।
 शृणु चेदं वचो राम श्रुत्वा कर्तव्यमाचर ॥ ३९

यदि दास्यामि ते मार्गं सैन्यस्य व्रजतोऽऽज्ञया ।
 अन्येऽप्याज्ञापयिष्यन्ति मामेवं धनुषो बलात् ॥ ४०
 अस्ति त्वत्र नलो नाम वानरः शिल्पिसंमतः ।
 त्वष्टुर्देवस्य तनयो बलवान्विश्वकर्मणः ॥ ४१
 स यत्काष्ठं तृणं वापि शिलां वा क्षेप्यते मयि ।
 सर्वं तद्भारयिष्यामि स ते सेतुर्मविष्यति ॥ ४२
 इत्युक्त्वान्तर्हिते तस्मिन्नामो नलमुवाच ह ।
 कुरु सेतुं समुद्रे त्वं शक्तो ह्यसि मतो मम ॥ ४३
 तेनोपायेन काकुत्स्थः सेतुबन्धमकारयत् ।
 दशयोजनविस्तारमायतं शतयोजनम् ॥ ४४
 नलसेतुरिति ख्यातो योऽद्यापि प्रथितो भुवि ।
 रामस्याज्ञां पुरस्कृत्य धार्यते गिरिसंनिभः ॥ ४५
 तत्रस्थं स तु धर्मात्मा समागच्छद्विभीषणः ।
 भ्राता वै राक्षसेन्द्रस्य चतुर्भिः सचिवैः सह ॥ ४६
 प्रतिजग्राह रामस्तं स्वागतेन महामनाः ।
 सुग्रीवस्य तु शङ्काभूत्प्रणिधिः स्यादिति स्म ह ॥ ४७
 राघवस्तस्य चेष्टाभिः सम्यक्च चरितेङ्गितैः ।
 यदा तत्त्वेन तुष्टोऽभूत्तत एनमपूजयत् ॥ ४८
 सर्वराक्षसराज्ये चाप्यभ्यपिञ्चद्विभीषणम् ।
 चक्रे च मन्त्रातुचरं सुहृदं लक्ष्मणस्य च ॥ ४९
 विभीषणमते चैव सोऽत्यक्रामन्महार्णवम् ।
 ससैन्यः सेतुना तेन मासेनैव नराधिप ॥ ५०
 ततो गत्वा समासाद्य लङ्कोद्यानान्यनेकशः ।
 भेदयामास कपिभिर्महान्ति च बहूनि च ॥ ५१
 तत्रास्तां रावणामाल्यौ राक्षसौ शुकसारणौ ।
 चारौ वानररूपेण तौ जग्राह विभीषणः ॥ ५२
 प्रतिपन्नौ यदा रूपं राक्षसं तौ निशाचरौ ।
 दर्शयित्वा ततः सैन्यं रामः पश्चादवासृजत् ॥ ५३
 निवेद्योपवने सैन्यं तच्छूरः प्राज्ञवानरम् ।

प्रेषयामास दौत्येन रावणस्य ततोऽङ्गदम् ॥ ५४

इति श्रीमहाभारते आरण्यकपर्वणि

सप्तषष्ठ्यधिकद्विशततमोऽध्यायः ॥ २६७ ॥

२६८

मार्कण्डेय उवाच ।

प्रभूतान्नोदके तस्मिन्बहुमूलफले वने ।
सेनां निवेश्य काकुत्थो विधिवत्पर्यरक्षत ॥ १
रावणश्च विधि चक्रे लङ्कायां शास्त्रनिर्मितम् ।
प्रकृत्यैव दुराधर्षा दृढप्राकारतोरेणा ॥ २
अगाधतोयाः परिखा मीननक्रसमाकुलाः ।
बभूवुः सप्त दुर्धर्षाः खादिरैः शङ्कुभिश्चिताः ॥ ३
कर्णाट्यन्त्रदुर्धर्षा बभूवुः सहोडोपलाः ।
साशीविषघटायोधाः ससर्जरसपांसवः ॥ ४
मुसलालातनाराचतोमरासिपरश्वधैः ।
अन्विताश्च शतघ्नीभिः समधूच्छिष्टमुद्गराः ॥ ५
पुरद्वारेषु सर्वेषु गुल्माः स्थावरजङ्गमाः ।
बभूवुः पत्तिबहुलाः प्रभूतगजवाजिनः ॥ ६
अङ्गदस्त्वथ लङ्काया द्वारदेशमुपागतः ।
विदितो राक्षसेन्द्रस्य प्रविवेश गतव्यथः ॥ ७
मध्ये राक्षसकोटीनां बह्वीनां सुमहाबलः ।
शुशुभे मेघमालाभिरादित्य इव संवृतः ॥ ८
स समासाद्य पौलस्त्यममात्यैरभिसंवृतम् ।
रामसंदेशमामन्त्र्य वाग्मी वक्तुं प्रचक्रमे ॥ ९
आह त्वां राघवो राजन्कोसलेन्द्रो महायशः ।
प्राप्तकालमिदं वाक्यं तदादत्स्व कुरुष्व च ॥ १०
अकृतात्मानमासाद्य राजानमनये रतम् ।
विनश्यन्त्यनयाविष्टा देशाश्च नगराणि च ॥ ११
त्वयैकेनापराद्धं मे सीतामाहरता बलात् ।
वधायानपराद्धानामन्येषां तद्भविष्यति ॥ १२
ये त्वया बलदर्पाभ्यामाविष्टेन वनेचराः ।

ऋषयो हिसिताः पूर्वं देवाश्चाप्यवमानिताः ॥ १३
राजर्षयश्च निहता रुदन्त्यश्चाहताः स्त्रियः ।
तदिदं समनुप्राप्तं फलं तस्यानयस्य ते ॥ १४
हन्तास्मि त्वां सहामात्यं युध्यस्व पुरुषो भव ।
पश्य मे धनुषो वीर्यं मानुषस्य निशाचर ॥ १५
मुच्यतां जानकी सीता न मे मोक्ष्यसि कर्हिचित् ।
अराक्षसमिमं लोकं कर्तास्मि निशितैः शरैः ॥ १६
इति तस्य ब्रुवाणस्य दूतस्य परुषं वचः ।
श्रुत्वा न ममृषे राजा रावणः क्रोधमूर्छितः ॥ १७
इङ्गितज्ञास्ततो भर्तुश्चत्वारो रजनीचराः ।
चतुर्ष्वङ्गेषु जगृहुः शार्दूलमिव पक्षिणः ॥ १८
तांस्तथाङ्गेषु ससक्तानङ्गदो रजनीचरान् ।
आदायैव खमुत्पत्य प्रासादतलमाविशत् ॥ १९
वेगेनोत्पततस्तस्य पेतुस्ते रजनीचराः ।
भुवि संभिन्नहृदयाः प्रहारपरिपीडिताः ॥ २०
स मुक्तो हर्म्यशिखरात्तस्मात्पुनरवापतत् ।
लङ्घयित्वा पुरीं लङ्कां स्वबलस्य समीपतः ॥ २१
कोसलेन्द्रमथाभ्येत्य सर्वमावेद्य चाङ्गदः ।
विश्रामं स तेजस्वी राघवेणाभिनन्दितः ॥ २२
ततः सर्वाभिसारेण हरीणां वातरंहसाम् ।
भेदयामास लङ्कायाः प्राकारं रघुनन्दनः ॥ २३
विभीषणक्षीधिपती पुरस्कृत्याथ लक्ष्मणः ।
दक्षिणं नगरद्वारमवामद्वारादुरासदम् ॥ २४
करभारुणगात्राणां हरीणां युद्धशालिनाम् ।
कोटीशतसहस्रेण लङ्कामभ्यपतत्तदा ॥ २५
उत्पतद्भिः पतद्भिश्च निपतद्भिश्च वानरैः ।
नादृश्यत तदा सूर्यो रजसा नाशितप्रभः ॥ २६
शालिप्रसूनसदृशैः शिरीषकुसुमप्रभैः ।
तरुणादित्यसदृशैः शरगौरैश्च वानरैः ॥ २७
प्राकारं ददृशुस्ते तु समन्तात्कपिलीकृतम् ।

राक्षसा विस्मिता राजन्सस्त्रीवृद्धाः समन्ततः ॥ २८
 विभिदुस्ते मणिस्तम्भान्कर्णादृशिखराणि च ।
 भग्नोन्मथितवेगानि यन्त्राणि च विचिक्षिपुः ॥ २९
 परिगृह्य शतघ्नीश्च सचक्राः सहुडोपलाः ।
 चिक्षिपुर्भुजवेगेन लङ्कामध्ये महाबलाः ॥ ३०
 प्राकारस्थाश्च ये केचिन्निशाचरगणास्तदा ।
 प्रदुद्रुवुस्ते शतशः कपिभिः समभिद्रुताः ॥ ३१
 ततस्तु राजवचनाद्राक्षसाः कामरूपिणः ।
 निर्ययुर्विकृताकाराः सहस्रशतसघशः ॥ ३२
 शस्त्रवर्षाणि वर्षन्तो द्रावयन्तो वनौकसः ।
 प्राकारं शोधयन्तस्ते परं विक्रममास्थिताः ॥ ३३
 स माषराशिसदृशैर्बभूव क्षणदाचरैः ।
 कृतो निर्वाणरो भूयः प्राकारो भीमदर्शनैः ॥ ३४
 पेतुः शूलविभिन्नाङ्गा बहवो वानरर्षभाः ।
 स्तम्भतोरणभग्नश्च पेतुस्तत्र निशाचराः ॥ ३५
 केशाकेश्यभवद्युद्धं रक्षसां वानरैः सह ।
 नखैर्दन्तैश्च वीराणां खादतां वै परस्परम् ॥ ३६
 निघ्नन्तो ह्युभयतस्तत्र वानरराक्षसाः ।
 हता निपतिता भूमौ न मुञ्चन्ति परस्परम् ॥ ३७
 रामस्तु शरजालानि ववर्ष जलदो यथा ।
 तानि लङ्कां समासाद्य जघ्नुस्तान् राजनीचरान् ॥ ३८
 सौमित्रिरपि नाराचैर्दृढधन्वा जितक्लमः ।
 आदिश्यादिश्य दुर्गस्थान्पातयामास राक्षसान् ॥
 ततः प्रत्यवहारोऽभूत्सैन्यानां राघवाज्ञया ।
 कृते विमर्दे लङ्कायां लब्धलक्षो जयोत्तरः ॥ ४०

इति श्रीमहाभारते आरण्यकपर्वणि

अष्टषष्ठ्यधिकद्विशततमोऽध्यायः ॥ २६८ ॥

२६९

मार्कण्डेय उवाच ।

ततो निविशमानांस्तान्सैनिकान् रावणानुगाः ।

अभिजग्मुर्गणानेके पिशाचक्षुद्ररक्षसाम् ॥ १
 पर्वणः पूतनो जम्भः खरः क्रोधवशो हरिः ।
 प्ररुजश्चारुजश्चैव प्रघसश्चैवमादयः ॥ २
 ततोऽभिपततां तेषामदृश्यानां दुरात्मनाम् ।
 अन्तर्धानवधं तज्ज्ञश्चकार स विभीषणः ॥ ३
 ते दृश्यमाना हरिभिर्बलिभिर्दूरपातिभिः ।
 निहताः सर्वशो राजन्मही जग्मुर्गतासवः ॥ ४
 अमृष्यमाणः सबलो रावणो निर्ययावथ ।
 व्यूह्य चौशनसं व्यूहं हरीन्सर्वानिहारयत् ॥ ५
 राघवस्त्वभिनिर्णय व्यूहानीकं दशाननम् ।
 बार्हस्पत्यं विधिं कृत्वा प्रत्यव्यूहन्निशाचरम् ॥ ६
 समेत्य युयुधे तत्र ततो रामेण राघवः ।
 युयुधे लक्ष्मणश्चैव तथैवेन्द्रजिता सह ॥ ७
 विरूपाक्षेण सुग्रीवस्तारेण च निखर्वटः ।
 तुण्डेन च नलस्तत्र पटुशः पनसेन च ॥ ८
 विषह्यं यं हि यो मेने स स तेन समेयिवान् ।
 युयुधे युद्धवेलायां स्वबाहुबलमाश्रितः ॥ ९
 स संप्रहारो बभूवे भीरूणां भयवर्धनः ।
 लोमसंहर्षणो घोरः पुरा देवासुरे यथा ॥ १०
 रावणो राममानर्छच्छक्तिशूलासिवृष्टिभिः ।
 निशितैरायसैस्तीक्ष्णै राघव चापि राघवः ॥ ११
 तथैवेन्द्रजितं यत्तं लक्ष्मणो मर्मभेदिभिः ।
 इन्द्रजिञ्चापि सौमित्रि विभेद बहुभिः शरैः ॥ १२
 विभीषणः प्रहस्तं च प्रहस्तश्च विभीषणम् ।
 खगपत्रैः शरैस्तीक्ष्णैरभ्यवर्षद्गतव्यथः ॥ १३
 तेषां बलवतामासीन्महास्त्राणां समागमः ।
 विव्यथुः सकला येन त्रयो लोकाश्चराचराः ॥ १४

इति श्रीमहाभारते आरण्यकपर्वणि

एकोनसप्तत्यधिकद्विशततमोऽध्यायः ॥ २६९ ॥

२७०

मार्कण्डेय उवाच ।

ततः प्रहस्तः सहसा समभ्येत्य विभीषणम् ।
 गदया ताडयामास विनद्य रणकर्षशः ॥ १
 स तयाभिहतो धीमान्गदया भीमवेगया ।
 नाकम्पत महाबाहुर्हिमवानिव सुस्थिरः ॥ २
 ततः प्रगृह्य विपुलां शतघण्टां विभीषणः ।
 अभिमन्त्र्य महाशक्तिं चिक्षेपास्य शिरः प्रति ॥ ३
 पतन्त्या स तया वेगाद्राक्षसोऽशनिनादया ।
 हतोत्तमाङ्गो ददृशे वातरुण इव द्रुमः ॥ ४
 तं दृष्ट्वा निहतं संख्ये प्रहस्तं क्षणदाचरम् ।
 अभिदुद्राव धूम्राक्षो वेगेन महता कपीन् ॥ ५
 तस्य मेघोपमं सैन्यमापतद्भीमदर्शनम् ।
 दृष्ट्वैव सहसा दीर्णां रणे वानरपुंगवाः ॥ ६
 ततस्तान्सहसा दीर्णान्दृष्ट्वा वानरपुंगवान् ।
 निर्याय कपिशार्दूलो हनूमान्पर्यवस्थितः ॥ ७
 तं दृष्ट्वावस्थितं संख्ये हरयः पवनात्मजम् ।
 वेगेन महता राजन्सैन्यवर्तन्त सर्वशः ॥ ८
 ततः शब्दो महानासीत्तुमुलो लोमहर्षणः ।
 रामरावणसैन्यानामन्योन्यमभिधावताम् ॥ ९
 तस्मिन्प्रवृत्ते संग्रामे घोरे रुधिरकर्दमे ।
 धूम्राक्षः कपिसैन्यं तद्वावयामास पत्रिभिः ॥ १०
 तं राक्षसमहामात्रमापतन्तं सपत्नजित् ।
 तरसा प्रतिजग्राह हनूमान्पवनात्मजः ॥ ११
 तयोर्युद्धमभूद्गोरं हरिराक्षसवीरयोः ।
 जिगीषतोर्युधान्योन्यमिन्द्रप्रह्लादयोरिव ॥ १२
 गदाभिः परिचैश्चैव राक्षसो जघ्निवान्कपिम् ।
 कपिश्च जघ्निवान्राक्षः सस्कन्धवित्पैर्दुर्मैः ॥ १३
 ततस्तमतिकायेन साश्वं सरथसारथिम् ।
 धूम्राक्षमवधीद्वीमान्हनूमान्मारुतात्मजः ॥ १४

ततस्तं निहतं दृष्ट्वा धूम्राक्षं राक्षसोत्तमम् ।
 हरयो जातविस्मभा जघ्नुरभ्येत्य सैनिकान् ॥ १५
 ते वध्यमाना बलिभिर्हरिभिर्जितकाशिभिः ।
 राक्षसा भग्नसंकल्पा लङ्कामभ्यपतन्भयात् ॥ १६
 तेऽभिपत्य पुरं भग्ना हतशेषा निशाचराः ।
 सर्वं राज्ञे यथावृत्तं रावणाय न्यवेदयन् ॥ १७
 श्रुत्वा तु रावणस्तेभ्यः प्रहस्तं निहतं युधि ।
 धूम्राक्षं च महेष्वासं ससैन्यं वानरर्षभैः ॥ १८
 सुदीर्घमिव निःश्वस्य समुत्पत्य वरासनात् ।
 उवाच कुम्भकर्णस्य कर्मकालोऽयमागतः ॥ १९
 इत्येवमुक्त्वा विविधैर्वादित्रैः सुमहास्वनैः ।
 शयानमतिनिद्रालुं कुम्भकर्णमबोधयत् ॥ २०
 प्रबोध्य महता चैनं यत्नेनागतसाध्वसः ।
 स्वस्थमासीनमव्यग्रं विनिद्रं राक्षसाधिपः ।
 ततोऽब्रवीद्दशग्रीवः कुम्भकर्ण महाबलम् ॥ २१
 धन्योऽसि यस्य ते निद्रा कुम्भकर्णेयमीदृशी ।
 य इमं दारुणं कालं न जानीषे महाभयम् ॥ २२
 एष तीर्त्वाण्व रामः सेतुना हरिभिः सह ।
 अवमन्येह नः सर्वान्करोति कदनं महत् ॥ २३
 मया ह्यपहृता भार्या सीता नामास्य जानकी ।
 तां मोक्षयिषुरायातो बद्धा सेतुं महार्णवे ॥ २४
 तेन चैव प्रहस्तादिर्महान्नः स्वजनो हतः ।
 तस्य नान्यो निहन्तास्ति त्वदृते शत्रुर्कशन ॥ २५
 स दंशितोऽभिनिर्याय त्वमद्य बलिनां वर ।
 रामादीन्समरे सर्वाञ्जिहि शत्रून्निन्दम ॥ २६
 दूषणावरजौ चैव वज्रवेगप्रमाथिनौ ।
 तौ त्वां बलेन महता सहितावनुयास्यतः ॥ २७
 इत्युक्त्वा राक्षसपतिः कुम्भकर्णं तरस्विनम् ।
 सदिदेशेतिकर्तव्ये वज्रवेगप्रमाथिनौ ॥ २८
 तथेत्युक्त्वा तु तौ वीरौ रावणं दूषणानुजौ ।

कुम्भकर्णं पुरस्कृत्य तूर्णं निर्ययतुः पुरात् ॥ २९

इति श्रीमहाभारते आरण्यकपर्वणि

सप्तत्यधिकद्विशततमोऽध्यायः ॥ २७० ॥

२७१

मार्कण्डेय उवाच ।

ततो विनिर्याय पुरात्कुम्भकर्णः सहातुगः ।
अपश्यत्कपिसैन्यं तज्जितकाश्यग्रतः स्थितम् ॥ १
तमभ्येत्याशु हरयः परिवार्य समन्ततः ।
अभ्यघ्नन् महाकायैर्वहुभिर्जगतीरुहैः ।
करजैरतुदंश्चान्ये विहाय भयमुत्तमम् ॥ २
बहुधा युध्यमानास्ते युद्धमार्गे प्लवंगमाः ।
नानाप्रहरणैर्भीमं राक्षसेन्द्रमताडयन् ॥ ३
स ताड्यमानः प्रहसन्भक्षयामास वानरान् ।
पनस च गवाक्षं च वज्रबाहुं च वानरम् ॥ ४
तदृष्ट्वा व्यथनं कर्म कुम्भकर्णस्य रक्षसः ।
उदक्रोशन्परित्रस्तास्तारप्रभृतयस्तदा ॥ ५
तं तारमुच्चैः क्रोशन्तमन्यांश्च हरियूथपान् ।
अभिदुद्राव सुग्रीवः कुम्भकर्णमपेतभीः ॥ ६
ततोऽभिपत्य वेगेन कुम्भकर्णं महामनाः ।
शालेन जघ्निवान्मूर्ध्नि घलेन कपिकुञ्जरः ॥ ७
स महात्मा महावेगः कुम्भकर्णस्य मूर्धनि ।
बिभेद शालं सुग्रीवो न चैवान्यथयत्कपिः ॥ ८
ततो विनद्य प्रहसन्शालस्पर्शविबोधितः ।
दोभ्यामादाय सुग्रीवं कुम्भकर्णोऽहरद्वलात् ॥ ९
द्वियमाणं तु सुग्रीवं कुम्भकर्णेन रक्षसा ।
अवेक्ष्याभ्यद्रवद्वीरः सौमित्रिर्मित्रनन्दनः ॥ १०
सोऽभिपत्य महावेगं रुक्मपुङ्गवं महाशरम् ।
प्राहिणोत्कुम्भकर्णाय लक्ष्मणः परवीरहा ॥ ११
स तस्य देहावरणं भित्त्वा देहं च सायकः ।
जगाम दारयन्भूमि रुधिरेण समुक्षितः ॥ १२

तथा स भिन्नहृदयः समुत्सृज्य कपीश्वरम् ।

कुम्भकर्णो महेष्वासः प्रगृहीतशिलायुधः ।

अभिदुद्राव सौमित्रिमुद्यम्य महती शिलाम् ॥ १३

तस्याभिद्रवतस्तूर्णं क्षुराभ्यामुच्छिन्नौ करौ ।

चिच्छेद निशिताग्राभ्यां स बभूव चतुर्भुजः ॥ १४

तानप्यस्य भुजान्सर्वान्प्रगृहीतशिलायुधान् ।

क्षुरैश्चिच्छेद लघ्वस्त्रं सौमित्रिः प्रतिदर्शयन् ॥ १५

स बभूवातिकायश्च बहुपादशिरोभुजः ।

तं ब्रह्मास्त्रेण सौमित्रिर्दंदाहाद्रिचयोपमम् ॥ १६

स पपात महावीर्यो दिव्यास्त्राभिहतो रणे ।

महाशनिविनिर्दग्धः पादपोऽङ्कुरवानिव ॥ १७

तं दृष्ट्वा वृत्रसंकाशं कुम्भकर्णं तरस्विनम् ।

गतासुं पतितं भूमौ राक्षसाः प्राद्रवन्भयात् ॥ १८

तथा तान्द्रवतो योधान्दृष्ट्वा तौ दूषणानुजौ ।

अवस्थाप्याथ सौमित्रिं संक्रुद्धावभ्यधावताम् ॥ १९

तावाद्रवन्तौ संक्रुद्धो वज्रवेगप्रमाथिनौ ।

प्रतिजग्राह सौमित्रिर्विनद्योभौ पतत्रिभिः ॥ २०

ततः सुतुमुलं युद्धमभवल्लोमहर्षणम् ।

दूषणानुजयोः पार्थ लक्ष्मणस्य च धीमतः ॥ २१

महता शरवर्षेण राक्षसौ सोऽभ्यवर्षत ।

तौ चापि वीरौ सक्रुद्धावुभौ तौ समवर्षताम् ॥ २२

मुहूर्तमेवमभवद्वज्रवेगप्रमाथिनोः ।

सौमित्रेश्च महाबाहोः संप्रहारः सुदारुणः ॥ २३

अथाद्रिशृङ्गमादाय हनूमान्मारुतात्मजः ।

अभिद्रुत्याददे प्राणान्वज्रवेगस्य रक्षसः ॥ २४

नीलश्च महता प्रावणा दूषणावरजं हरिः ।

प्रमाथिनमभिद्रुत्य प्रममाथ महाबलः ॥ २५

ततः प्रावर्तत पुनः संग्रामः कटुकोदयः ।

रामरावणसैन्यानामन्योन्यमभिधावताम् ॥ २६

शतशो नैर्ऋतान्वन्या जम्बुवर्ण्यांश्च नैर्ऋताः ।

नैऋतास्तत्र वध्यन्ते प्रायशो न तु वानराः ॥ २७

इति श्रीमहाभारते आरण्यकपर्वणि

एकसप्तत्यधिकद्विशततमोऽध्यायः ॥ २७१ ॥

२७२

मार्कण्डेय उवाच ।

ततः श्रुत्वा हतं संख्ये कुम्भकर्णं सहानुगम ।
प्रहस्तं च महेश्वासं धूम्राक्षं चातितेजसम् ॥ १
पुत्रमिन्द्रजितं शूरं रावणः प्रत्यभाषत ।
जहि रामममित्रत्र सुग्रीवं च सलक्ष्मणम् ॥ २
त्वया हि मम सत्पुत्र यशो दीप्तमुपार्जितम् ।
जित्वा वज्रधरं संख्ये सहस्राक्षं शचीपतिम् ॥ ३
अन्तर्हितः प्रकाशो वा दिव्यैर्दत्तवरैः शरैः ।
जहि शत्रूनमित्रत्र मम शस्त्रभृतां वर ॥ ४
रामलक्ष्मणसुग्रीवाः शरस्पर्शं न तेऽनघ ।
समर्थाः प्रतिसंसोढुं कुतस्तदनुयायिनः ॥ ५
अकृता या प्रहस्तेन कुम्भकर्णेन चानघ ।
खरस्यापचितिः संख्ये तां गच्छस्व महाभुज ॥ ६
त्वमद्य निशितैर्बाणैर्हत्वा शत्रून्सैनिकान् ।
प्रतिनन्दय मां पुत्र पुरा बद्धेव वासवम् ॥ ७
इत्युक्तः स तथेत्युक्त्वा रथमास्थाय दंशितः ।
प्रययाविन्द्रजिद्राजस्तूर्णमायोधनं प्रति ॥ ८
तत्र विश्राव्य विस्पष्टं नाम राक्षसपुंगवः ।
आह्वयामास समरे लक्ष्मणं शुभलक्ष्मणम् ॥ ९
तं लक्ष्मणोऽप्यभ्यधावत्प्रगृह्य सशरं धनुः ।
त्रासयंस्तलघोषेण सिंहः क्षुद्रमृगं यथा ॥ १०
तयोः समभवद्युद्धं सुमहज्जयगृद्धिनोः ।
दिव्यास्त्रविदुषोस्तीव्रमन्योन्यस्पर्धिनोस्तदा ॥ ११
रावणिस्तु यदा नैनं विशेषयति सायकैः ।
ततो गुरुतरं यत्नमातिष्ठद्वल्लिनां वरः ॥ १२
तत एनं महावेगैर्दद्यामास तोमरैः ।

तानागतान्स चिच्छेद सौमित्रिर्निशितैः शरैः ।
ते निकृत्ताः शरैस्तीक्ष्णैर्न्यपतन्वसुधातले ॥ १३
तमङ्गदो वालिसुतः श्रीमानुद्यम्य पादपम् ।
अभिद्रुत्य महावेगस्ताडयामास मूर्धनि ॥ १४
तस्येन्द्रजिदसंभ्रान्तः प्रासेनोरसि वीर्यवान् ।
प्रहर्तुमैच्छत्तं चास्य प्रासं चिच्छेद लक्ष्मणः ॥ १५
तमभ्याशगतं वीरमङ्गदं रावणात्मजः ।
गदयाताडयत्सव्ये पार्श्वे वानरपुंगवम् ॥ १६
तमचिन्त्य प्रहारं स बलवान्वालिनः सुतः ।
ससर्जेन्द्रजितः क्रोधाच्छालस्कन्धममित्रजित् ॥ १७
सोऽङ्गदेन रूषोत्सृष्टो बधयेन्द्रजितस्ततः ।
जघानेन्द्रजितः पार्थ रथं साश्वं ससारथिम् ॥ १८
ततो हताश्वत्प्रस्कन्ध रथात्स हतसारथि ।
तत्रैवान्तर्दधे राजन्मायया रावणात्मजः ॥ १९
अन्तर्हितं विदित्वा तं बहुमायं च राक्षसम् ।
रामस्तं देशमागम्य तत्सैन्यं पर्यरक्षत ॥ २०
स राममुद्दिश्य शरैस्ततो दत्तवरैस्तदा ।
विव्याध सर्वगात्रेषु लक्ष्मणं च महारथम् ॥ २१
तमदृश्यं शरैः शूरौ माययान्तर्हितं तदा ।
योधयामासतुरुभौ रावणि रामलक्ष्मणौ ॥ २२
स रुषा सर्वगात्रेषु तयोः पुरुषसिंहयोः ।
व्यसृजत्सायकान्भूयः शतशोऽथ सहस्रशः ॥ २३
तमदृश्यं विचिन्वन्तः सृजन्तमनिशं शरान् ।
हरयो विविशुर्व्योमं प्रगृह्य महतीः शिलाः ॥ २४
तांश्च तौ चाप्यदृश्यः स शरैर्विव्याध राक्षसः ।
स भृशं ताडयन्वीरो रावणिर्मायया वृतः ॥ २५
तौ शरैराचितौ वीरौ भ्रातरौ रामलक्ष्मणौ ।
पेततुर्गगनाद्भूमिं सूर्याचन्द्रमसाविव ॥ २६

इति श्रीमहाभारते आरण्यकपर्वणि

द्विसप्तत्यधिकद्विशततमोऽध्यायः ॥ २७२ ॥

२७३

मार्कण्डेय उवाच ।

तावुभौ पतितौ दृष्ट्वा भ्रातरावमितौजसौ ।
 बबन्ध रावणिर्भूयः शरैर्दत्तयैस्तदा ॥ १
 तौ वीरौ शरजालेन बद्धाविन्द्रजिता रणे ।
 रेजतुः पुरुषव्याघ्रौ शकुन्ताविव पञ्जरे ॥ २
 तौ दृष्ट्वा पतितौ भूमौ शतशः सायकैश्चितौ ।
 सुग्रीवः कपिभिः सार्धं परिवार्य ततः स्थितः ॥ ३
 सुषेणमैन्दद्विविदैः कुमुदेनाङ्गदेन च ।
 हनूमन्नीलतारैश्च नलेन च कपीश्वरः ॥ ४
 ततस्तं देशमागम्य कृतकर्मा विभीषणः ।
 बोधयामास तौ वीरौ प्रज्ञास्त्रेण प्रबोधितौ ॥ ५
 विशल्यौ चापि सुग्रीवः क्षणेनोभौ चकार तौ ।
 विशल्यया महौषध्या दिव्यमन्नप्रयुक्तया ॥ ६
 तौ लब्धसंज्ञौ नृधरौ विशल्यावुदतिष्ठताम् ।
 गततन्त्रीकुमौ चास्तां क्षणेनोभौ महारथौ ॥ ७
 ततो विभीषणः पार्थ राममिक्ष्वाकुनन्दनम् ।
 उवाच विज्वरं दृष्ट्वा कृताञ्जलिरिदं वचः ॥ ८
 अयमम्भो गृहीत्वा तु राजराजस्य शासनात् ।
 गुह्यकोऽभ्यागतः श्रेतात्त्वत्सकाशमरिदम् ॥ ९
 इदमम्भः कुबेरस्ते महाराजः प्रयच्छति ।
 अन्तर्हितानां भूतानां दर्शनार्थं परंतप ॥ १०
 अनेन स्पृष्टनयनो भूतान्यन्तर्हितान्युत ।
 भवान्द्रक्ष्यति यस्मै च भवानेतत्प्रदास्यति ॥ ११
 तथेति रामस्तद्वारिं प्रतिगृह्याथ सत्कृतम् ।
 चकार नेत्रयोः शौचं लक्ष्मणश्च महामनाः ॥ १२
 सुग्रीवजाम्बवन्तौ च हनूमानङ्गदस्तथा ।
 मैन्दद्विविदनीलाश्च प्रायः प्लवगसत्तमाः ॥ १३
 तथा समभवच्चापि यदुवाच विभीषणः ।
 क्षणेनातीन्द्रियाण्येषां चक्षूंष्यासन््युधिष्ठिर ॥ १४

इन्द्रजित्कृतकर्मा तु पित्रे कर्म तदात्मनः ।
 निवेद्य पुनरागच्छत्त्वरयाजिशिरः प्रति ॥ १५
 तमापतन्तं संक्रुद्धं पुनरेव युयुत्सया ।
 अभिदुद्राव सौमित्रिर्विभीषणमते स्थितः ॥ १६
 अकृताह्निकमेवैनं जिघांसुर्जितकाशिनम् ।
 शरैर्जघान संक्रुद्धः कृतसंज्ञोऽथ लक्ष्मणः ॥ १७
 तयोः समभवद्युद्धं तदान्योन्यं जिगीषतोः ।
 अतीव चित्रमाश्चर्यं शक्रप्रह्लादयोरिव ॥ १८
 अविध्यदिन्द्रजिच्चीक्ष्णैः सौमित्रिर्मर्मभेदिभिः ।
 सौमित्रिश्चानलस्पशैरविध्यद्रावणि शरैः ॥ १९
 सौमित्रिशरसंस्पर्शाद्रावणिः क्रोधमूर्छितः ।
 असृजलक्ष्मणायाष्टौ शरानाशीविषोपमान् ॥ २०
 तस्यासूपावकस्पशैः सौमित्रिः पत्रिभिस्त्रिभिः ।
 यथा निरहरद्वीरस्तन्मे निगदतः शृणु ॥ २१
 एकेनास्य धनुष्मन्तं बाहुं देहादपातयत् ।
 द्वितीयेन सनाराचं भुजं भूमौ न्यपातयत् ॥ २२
 तृतीयेन तु बाणेन पृथुधारेण भास्वता ।
 जहार सुनसं चारु शिरो भ्राजिष्णुकुण्डलम् ॥ २३
 विनिकृत्तभुजस्कन्धं कबन्धं भीमदर्शनम् ।
 तं हत्वा सूतमप्यस्त्रैर्जघान बलिनां वरः ॥ २४
 लङ्कां प्रवेशयामासुर्वीजिनस्तं रथं तदा ।
 ददर्श रावणस्तं च रथं पुत्रविनाकृतम् ॥ २५
 स पुत्रं निहतं दृष्ट्वा त्रासात्संभ्रान्तलोचनः ।
 रावणः शोकमोहार्तो वैदेही हन्तुमुद्यतः ॥ २६
 अशोकवनिकास्थां तां रामदर्शनलालसाम् ।
 खड्गमादाय दुष्टात्मा जवेनाभिपपात ह ॥ २७
 तं दृष्ट्वा तस्य दुर्बुद्धेरविन्ध्यः पापनिश्चयम् ।
 शमयामास संक्रुद्धं श्रूयतां येन हेतुना ॥ २८
 महाराज्ये स्थितो दीप्ते न स्त्रियं हन्तुमर्हसि ।
 हतैवैषा यदा स्त्री च बन्धनस्था च ते गृहे ॥ २९

न चैषा देहभेदेन हता स्यादिति मे मतिः ।
जहि भर्तारमेवास्या हते तस्मिन्हता भवेत् ॥ ३०
न हि ते विक्रमे तुल्यः साक्षादपि शतक्रतुः ।
असकृद्धि त्वया सेन्द्रास्त्रासितास्त्रिदशा युधि ॥ ३१
एवं बहुविधैर्वाक्यैरविन्ध्यो रावणं तदा ।
क्रुद्धं संशमयामास जगृहे च स तद्वचः ॥ ३२
निर्याणे स मति कृत्वा निधायासि क्षपाचरः ।
आज्ञापयामास तदा रथो मे कल्पयतामिति ॥ ३३
इति श्रीमहाभारते आरण्यकपर्वणि

त्रिसप्तत्यधिकद्विशततमोऽध्याय ॥ २७३ ॥

२७४

मार्कण्डेय उवाच ।

ततः क्रुद्धो दशग्रीवः प्रिये पुत्रे निपातिते ।
निर्ययौ रथमास्थाय हेमरत्नविभूषितम् ॥ १
संवृतो राक्षसैर्घोरैर्विविधायुधपाणिभिः ।
अभिदुद्राव रामं स पोथयन्हरियूथपान् ॥ २
तमाद्रवन्तं संक्रुद्धं मैन्दनीलनलाङ्गदाः ।
हनूमाञ्जाम्बवांश्चैव ससैन्याः पर्यवारयन् ॥ ३
ते दशग्रीवसैन्यं तदृक्षवानरयूथपाः ।
द्रुमैर्विध्वंसयांचक्रुर्दशग्रीवस्य पश्यतः ॥ ४
ततः स्वसैन्यमालोक्य वध्यमानमरातिभिः ।
मायावी व्यदधान्मायां रावणो राक्षसेश्वरः ॥ ५
तस्य देहाद्विनिष्क्रान्ताः शतशोऽथ सहस्रशः ।
राक्षसाः प्रत्यदृश्यन्त शरशक्त्यष्टिपाणयः ॥ ६
तान् रामो जघ्निवान्सर्वान्दिव्येनास्त्रेण राक्षसान् ।
अथ भूयोऽपि मायां स व्यदधाद्राक्षसाधिपः ॥ ७
कृत्वा रामस्य रूपाणि लक्ष्मणस्य च भारत ।
अभिदुद्राव रामं च लक्ष्मणं च दशाननः ॥ ८
ततस्ते राममर्छन्तो लक्ष्मणं च क्षपाचराः ।
अभिपेतुस्तदा राजन्प्रगृहीतोच्चकार्मुकाः ॥ ९

तां दृष्ट्वा राक्षसेन्द्रस्य मायामिक्ष्वाकुनन्दनः ।
उवाच रामं सौमित्रिरसंभ्रान्तो बृहद्वचः ॥ १०
जहीमान् राक्षसान्पापानात्मनः प्रतिरूपकान् ।
जघान रामस्तांश्चान्यानात्मनः प्रतिरूपकान् ॥ ११
ततो हर्यश्चयुक्तेन रथेनादित्यवर्चसा ।
उपतस्थे रणे रामं मातलिः शक्रसारथिः ॥ १२

मातलिरुवाच ।

अयं हर्यश्चयुग्जैत्रो मघोनः स्यन्दनोत्तमः ।
अनेन शक्रः काकुत्स्थ समरे दैत्यदानवान् ।
शतशः पुरुषव्याघ्र रथोदारेण जघ्निवान् ॥ १३
तदनेन नरव्याघ्र मया यत्नेन संयुगे ।
स्यन्दनेन जहि क्षिप्रं रावणं मा चिरं कृथाः ॥ १४
इत्युक्तो राघवस्तथ्यं वचोऽशङ्कत मातलेः ।
मायेयं राक्षसस्येति तमुवाच विभीषणः ॥ १५
नेयं माया नरव्याघ्र रावणस्य दुरात्मनः ।
तदातिष्ठ रथं शीघ्रमिममैन्द्रं महाश्रुते ॥ १६
ततः प्रहृष्टः काकुत्स्थस्तथेत्युक्त्वा विभीषणम् ।
रथेनाभिपपाताशु दशग्रीवं रूषान्वितः ॥ १७
हाहाकृतानि भूतानि रावणे समभिद्रुते ।
सिंहनादाः सपटहा दिवि दिव्याश्च नानन्दन् ॥ १८
स रामाय महाघोरं विससर्ज निशाचरः ।
शूलमिन्द्राशनिप्रख्यं ब्रह्मदण्डमिवोद्यतम् ॥ १९
तच्छूलमन्तरा रामश्चिच्छेद निशितैः शरैः ।
तदृष्ट्वा दुष्करं कर्म रावणं भयमाविशत् ॥ २०
ततः क्रुद्धः ससर्जाशु दशग्रीवः शिताञ्शरान् ।
सहस्रायुतशो रामे शस्त्राणि विविधानि च ॥ २१
ततो भुशुण्डीः शूलांश्च मुसलानि परश्वधान् ।
शक्तीश्च विविधाकाराः शतग्रीवश्च शितक्षुराः ॥ २२
तां मायां विकृतां दृष्ट्वा दशग्रीवस्य रक्षसः ।
भयात्प्रदुद्रुवुः सर्वे वानराः सर्वतोदिशम् ॥ २३

ततः सुपत्रं सुमुखं हेमपुङ्खं शरोत्तमम् ।
 तूणादादाय काकुत्स्थो ब्रह्मास्त्रेण युयोज ह ॥ २४
 तं बाणवर्यं रामेण ब्रह्मास्त्रेणाभिमन्त्रितम् ।
 जहृषुर्देवगन्धर्वा दृष्ट्वा शक्रपुरोगमाः ॥ २५
 अल्पावशेषमायुश्च ततोऽमन्यन्त रक्षसः ।
 ब्रह्मास्त्रोदीरणाच्छत्रोर्देवगन्धर्वकिनराः ॥ २६
 ततः ससर्ज तं रामः शरमप्रतिमौजसम् ।
 रावणान्तकरं घोरं ब्रह्मदण्डमिवोद्यतम् ॥ २७
 स तेन राक्षसश्रेष्ठः सरथः साश्वसारथिः ।
 प्रजज्वाल महाज्वालेनाग्निनाभिपरिष्कृतः ॥ २८
 ततः प्रहृष्टास्त्रिदशः सगन्धर्वाः सचारणाः ।
 निहतं रावणं दृष्ट्वा रामेणाक्लिष्टकर्मणा ॥ २९
 तत्यजुस्तं महाभागं पञ्च भूतानि रावणम् ।
 भ्रंशितः सर्वलोकेषु स हि ब्रह्मास्त्रतेजसा ॥ ३०
 शरीरधातवो ह्यस्य मांसं रुधिरमेव च ।
 नेशुर्ब्रह्मास्त्रनिर्दग्धा न च भस्माप्यदृश्यत ॥ ३१

इति श्रीमहाभारते आरण्यकपर्वणि

चतुःसप्तत्यधिकद्विशततमोऽध्यायः ॥ २७४ ॥

२७५

मार्कण्डेय उवाच ।

स हत्वा रावणं क्षुद्रं राक्षसेन्द्रं सुरद्विषम् ।
 बभूव हृष्टः ससुहृद्रामः सौमित्रिणा सह ॥ १
 ततो हते दशग्रीवे देवाः सर्षिपुरोगमाः ।
 आशीर्भिर्जययुक्ताभिरानर्चुस्तं महाभुजम् ॥ २
 रामं कमलपत्राक्षं तुष्टुवुः सर्वदेवताः ।
 गन्धर्वाः पुष्पवर्षैश्च वाग्भिश्च त्रिदशालयाः ॥ ३
 पूजयित्वा यथा रामं प्रतिजगमुर्यथागतम् ।
 तन्महोत्सवसंकाशमासीदाकाशमच्युत ॥ ४
 ततो हत्वा दशग्रीवं लङ्कां रामो महायशः ।
 विभीषणाय प्रददौ प्रभुः परपुरंजयः ॥ ५

ततः सीतां पुरस्कृत्य विभीषणपुरस्कृताम् ।
 अविन्ध्यो नाम सुप्रज्ञो वृद्धामात्यो विनिर्ययो ॥ ६
 उवाच च महात्मानं काकुत्स्थं दैन्यमास्थितम् ।
 प्रतीच्छ देवी सद्रृत्तां महात्मज्ञानकीमिति ॥ ७
 एतच्छ्रुत्वा वचस्तस्मादवतीर्य रथोत्तमात् ।
 बाष्पेणापिहितां सीतां ददर्शेक्ष्वाकुनन्दनः ॥ ८
 तां दृष्ट्वा चारुसर्वाङ्गी यानस्यां शोककर्शिताम् ।
 मलोपचितसर्वाङ्गीं जटिलां कृष्णवाससम् ॥ ९
 उवाच रामो वैदेही परामर्शविशङ्कितः ।
 गच्छ वैदेहि मुक्ता त्वं यत्कार्यं तन्मया कृतम् ॥ १०
 मामासाद्य पति भद्रे न त्वं राक्षसवेश्मनि ।
 जरां व्रजेथा इति मे निहतोऽसौ निशाचरः ॥ ११
 कथं ह्यस्मद्विधो जातु जानन्धर्मविनिश्चयम् ।
 परहस्तगतां नारीं मुहूर्तमपि धारयेत् ॥ १२
 सुवृत्तामसुवृत्तां वाप्यहं त्वामद्य मैथिलि ।
 नोत्सहे परिभोगाय श्वावलीढं हविर्यथा ॥ १३
 ततः सा सहसा बाला तच्छ्रुत्वा दारुणं वचः ।
 पपात देवी व्यथिता निकृत्ता कदली यथा ॥ १४
 यो ह्यस्या हर्षसंभूतो मुखरागस्तदाभवत् ।
 क्षणेन स पुनर्भ्रष्टो निःश्वासादिव दर्पणे ॥ १५
 ततस्ते हरयः सर्वे तच्छ्रुत्वा रामभाषितम् ।
 गतासुकल्पा निश्चेष्टा बभूवुः सहलक्ष्मणाः ॥ १६
 ततो देवो विशुद्धात्मा विमानेन चतुर्मुखः ।
 पितामहो जगत्स्रष्टा दर्शयामास राघवम् ॥ १७
 शक्रश्चाग्निश्च वायुश्च यमो वरुण एव च ।
 यक्षाधिपश्च भगवांस्तथा सप्तर्षयोऽमलाः ॥ १८
 राजा दशरथश्चैव दिव्यभास्वरमूर्तिमान् ।
 विमानेन महार्हेण हंसयुक्तेन भास्वता ॥ १९
 ततोऽन्तरिक्षं तत्सर्वं देवगन्धर्वसंकुलम् ।
 शुशुभे तारकाचित्रं शरदीव नभस्तलम् ॥ २०

तत उत्थाय वैदेही तेषां मध्ये यशस्विनी ।
 उवाच वाक्यं कल्याणी रामं पृथुलवक्षसम् ॥ २१
 राजपुत्र न ते कोपं करोमि विदिता हि मे ।
 गतिः स्त्रीणां नराणां च शृणु चेदं वचो मम ॥ २२
 अन्तश्चरति भूतानां मातरिश्वा सदागतिः ।
 स मे विमुञ्चतु प्राणान्यदि पापं चराम्यहम् ॥ २३
 अग्निरापस्तथाकाशं पृथिवी वायुरेव च ।
 विमुञ्चन्तु मम प्राणान्यदि पापं चराम्यहम् ॥ २४
 ततोऽन्तरिक्षे वागासीत्सर्वा विश्रावयन्दिशः ।
 पुण्या संहर्षणी तेषां वानराणां महात्मनाम् ॥ २५

वायुरुवाच ।

भो भो राघव सत्यं वै वायुरस्मि सदागतिः ।
 अपापा मैथिली राजन्संगच्छ सह भार्यया ॥ २६
 अग्निरुवाच ।
 अहमन्तःशरीरस्थो भूतानां रघुनन्दन ।
 सुसूक्ष्ममपि काकुत्स्थ मैथिली नापराध्यति ॥ २७

वरुण उवाच ।

रसा वै मत्प्रसूता हि भूतदेहेषु राघव ।
 अहं वै त्वां प्रब्रवीमि मैथिली प्रतिगृह्यताम् ॥ २८

ब्रह्मोवाच ।

पुत्र नैतदिहाश्चर्यं त्वयि राजर्षिधर्मिणि ।
 साधो सद्वृत्तमार्गस्थे शृणु चेदं वचो मम ॥ २९
 शत्रुरेष त्वया वीर देवगन्धर्वभोगिनाम् ।
 यक्षाणां दानवानां च महर्षीणां च पातितः ॥ ३०
 अवध्यः सर्वभूतानां मत्प्रसादात्पुराभवत् ।
 कस्माच्चित्कारणात्पापः कंचित्कालमुपेक्षितः ॥ ३१
 वधार्थमात्मनस्तेन हृता सीता दुरात्मना ।
 नलकूबरशापेन रक्षा चास्याः कृता मया ॥ ३२
 यदि ह्यकामामासेवेत्स्त्रियमन्यामपि ध्रुवम् ।
 शतधास्य फलेद्देह इत्युक्तः सोऽभवत्पुरा ॥ ३३

नात्र शङ्का त्वया कार्या प्रतीच्छेमां महाबुते ।
 कृतं त्वया महत्कार्यं देवानाममरप्रभ ॥ ३४

दशरथ उवाच ।

प्रीतोऽस्मि वत्स भद्रं ते पिता दशरथोऽस्मि ते ।
 अनुजानामि राज्यं च प्रशाधि पुरुषोत्तम ॥ ३५

राम उवाच ।

अभिवादये त्वां राजेन्द्र यदि त्वं जनको मम ।
 गमिष्यामि पुरीं रम्यामयोध्यां शासनात्तव ॥ ३६

मार्कण्डेय उवाच ।

तमुवाच पिता भूयः प्रहृष्टो मनुजाधिप ।
 गच्छायोध्यां प्रशाधि त्वं राम रक्तान्तलोचन ॥ ३७
 ततो देवानमस्कृत्य सुहृद्भिरभिनन्दितः ।
 महेन्द्र इव पौलोम्या भार्यया स समेषिवान् ॥ ३८
 ततो वरं ददौ तस्मै अविन्ध्याय परंतपः ।
 त्रिजटां चार्थमानाभ्यां योजयामास राक्षसीम् ॥ ३९
 तमुवाच ततो ब्रह्मा देवैः शक्रमुखैर्वृतः ।
 कौसल्यामातरिष्ठांस्ते वरानद्य ददानि कान् ॥ ४०
 वव्रे रामः स्थिति धर्मे शत्रुभिश्चापराजयम् ।
 राक्षसैर्निहतानां च वानराणां समुद्भवम् ॥ ४१
 ततस्ते ब्रह्मणा प्रोक्ते तथेति वचने तदा ।
 समुत्तस्थुर्महाराज वानरा लब्धचेतसः ॥ ४२
 सीता चापि महाभागा वरं हनुमते ददौ ।
 रामकीर्त्या समं पुत्र जीवितं ते भविष्यति ॥ ४३
 दिव्यास्त्वामुपभोगाश्च मत्प्रसादकृताः सदा ।
 उपस्थास्यन्ति हनुमन्निति स्म हरिलोचन ॥ ४४
 ततस्ते प्रेक्षमाणानां तेषामङ्घ्रिष्टकर्मणाम् ।
 अन्तर्धानं ययुर्देवाः सर्वे शक्रपुरोगमाः ॥ ४५
 दृष्ट्वा तु रामं जानक्या समेतं शक्रसारथिः ।
 उवाच परमप्रीतः सुहृन्मध्य इदं वचः ॥ ४६
 देवगन्धर्वयक्षाणां मानुषासुरभोगिनाम् ।

अपनीतं त्वया दुःखमिदं सत्यपराक्रम ॥ ४७
 सदेवासुरगन्धर्वा यक्षराक्षसपन्नगाः ।
 कथयिष्यन्ति लोकास्त्वां यावद्भूमिर्धरिष्यति ॥ ४८
 इत्येवमुक्त्वानुज्ञाप्य रामं शस्त्रभृतां वरम् ।
 संपूज्यापराक्रमत्तेन रथेनावित्यवर्चसा ॥ ४९
 ततः सीतां पुरस्कृत्य रामः सौमित्रिणा सह ।
 सुग्रीवप्रमुखैश्चैव सहितः सर्ववानरैः ॥ ५०
 विधाय रक्षां लङ्कायां विभीषणपुरस्कृतः ।
 संततार पुनस्तेन सेतुना मकरालयम् ॥ ५१
 पुष्पकेण विमानेन खेचरेण विराजता ।
 कामगेन यथामुख्यैरमात्यैः संवृतो वशी ॥ ५२
 ततस्तीरे समुद्रस्य यत्र शिश्ये स पार्थिवः ।
 तत्रैवोवास धर्मात्मा सहितः सर्ववानरैः ॥ ५३
 अथैनान्राघवः काले समानीयाभिपूज्य च ।
 विसर्जयामास तदा रत्नैः संतोष्य सर्वशः ॥ ५४
 गतेषु वानरेन्द्रेषु गोपुच्छक्षेपेषु तेषु च ।
 सुग्रीवसहितो रामः किष्किन्धां पुनरागमत् ॥ ५५
 विभीषणेनानुगतः सुग्रीवसहितस्तदा ।
 पुष्पकेण विमानेन वैदेह्या दर्शयन्वनम् ॥ ५६
 किष्किन्धां तु समासाद्य रामः प्रहरतां वरः ।
 अङ्गदं कृतकर्माणं यौवराज्येऽभ्यषेचयत् ॥ ५७
 ततस्तैरेव सहितो रामः सौमित्रिणा सह ।
 यथागतेन मार्गेण प्रययौ स्वपुरं प्रति ॥ ५८
 अयोध्यां स समासाद्य पुरीं राष्ट्रपतिस्ततः ।
 भरताय हनूमन्तं दूतं प्रस्थापयत्तदा ॥ ५९
 लक्षयित्वेङ्गितं सर्वं प्रियं तस्मै निवेद्य च ।
 वायुपुत्रे पुनः प्राप्ते नन्दिग्राममुपागमत् ॥ ६०
 स तत्र मलदिग्धाङ्गं भरतं चीरवाससम् ।
 अग्रतः पादुके कृत्वा ददर्शासीनमासने ॥ ६१
 समेत्य भरतेनाथ शत्रुघ्नेन च वीर्यवान् ।

राघवः सहसौमित्रिर्मुमुदे भरतर्षभ ॥ ६२
 तथा भरतशत्रुघ्नौ समेतौ गुरुणा तदा ।
 वैदेह्या दर्शनेतोभौ प्रहर्ष समवापतुः ॥ ६३
 तस्मै तद्भरतो राज्यमागतायाभिसत्कृतम् ।
 न्यासं निर्यातयामास युक्तः परमया मुदा ॥ ६४
 ततस्तं वैष्णवे शूरं नक्षत्रेऽभिमतेऽहनि ।
 वसिष्ठो वामदेवश्च सहितावभ्यषिञ्चताम् ॥ ६५
 सोऽभिपिक्तः कपिश्रेष्ठं सुग्रीवं ससुहृज्जनम् ।
 विभीषणं च पौलस्त्यमन्वजानाद्ब्रह्मन्प्रति ॥ ६६
 अभ्यर्च्य विविधै रत्नैः प्रीतियुक्तौ मुदा युतौ ।
 समाधायेतिकर्तव्यं दुःखेन विससर्ज ह ॥ ६७
 पुष्पकं च विमानं तत्पूजयित्वा स राघवः ।
 प्रादाद्वैश्रवणायैव प्रीत्या स रघुनन्दनः ॥ ६८
 ततो देवर्षिसहितः सरितं गोमतीमनु ।
 दशाश्वमेधानाजहे जारुध्यान्स निरर्गलान् ॥ ६९

इति श्रीमहाभारते आरण्यकपर्वणि

पञ्चसप्तत्यधिकद्विशततमोऽध्यायः ॥ २७५ ॥

२७६

मार्कण्डेय उवाच ।

एवमेतन्महाबाहो रामेणामिततेजसा ।
 प्राप्तं व्यसनमत्युग्रं वनवासकृतं पुरा ॥ १
 मा शुचः पुरुषव्याघ्र क्षत्रियोऽसि परंतप ।
 बहुवीर्याश्रये मार्गे वर्तसे दीप्तनिर्णये ॥ २
 न हि ते वृजिनं किञ्चिद्दृश्यते परमण्वपि ।
 अस्मिन्मार्गे विषीदेयुः सेन्द्रा अपि सुरासुराः ॥ ३
 संहृत्य निहतो वृत्रो मरुद्विर्वज्रपाणिना ।
 नमुचिश्चैव दुर्धर्षो दीर्घजिह्वा च राक्षसी ॥ ४
 सहायवति सर्वार्थाः संतिष्ठन्तीह सर्वशः ।
 किं नु तस्याजितं संख्ये भ्राता यस्य धनंजयः ॥ ५
 अयं च बलिनो श्रेष्ठो भीमो भीमपराक्रमः ।

युवानौ च महेश्वासौ यमौ माद्रवतीसुतौ ।
 एभिः सहायैः कस्मात्त्वं विषीदसि परंतप ॥ ६
 य इमे वज्रिणः सेनां जयेयुः समरुद्रणाम् ।
 त्वमप्येभिर्महेश्वासैः सहायैर्देवरूपिभिः ।
 विजेष्यसि रणे सर्वानमित्रान्भरतर्षभ ॥ ७
 इतश्च त्वमिमां पश्य सैन्यधेन दुरात्मना ।
 बलिना वीर्यमत्तेन हृतामेभिर्महात्मभिः ॥ ८
 आनीतां द्रौपदीं कृष्णां कृत्वा कर्म सुदुष्करम् ।
 जयद्रथं च राजानं विजितं वशमागतम् ॥ ९
 असहायेन रामेण वैदेही पुनराहता ।
 हत्वा संख्ये दशग्रीवं राक्षसं भीमविक्रमम् ॥ १०
 यस्य शाखामृगा मित्रा ऋक्षाः कालमुखास्तथा ।
 जात्यन्तरगता राजन्नेतद्बुद्ध्यानुचिन्तय ॥ ११
 तस्मात्त्वं कुरुशार्दूल मा शुचो भरतर्षभ ।
 त्वद्विधा हि महात्मानो न शोचन्ति परंतप ॥ १२
 वैशंपायन उवाच ।

एवमाश्वासितो राजा मार्कण्डेयेन धीमता ।
 त्यक्त्वा दुःखमदीनात्मा पुनरेवेदमब्रवीत् ॥ १३
 इति श्रीमहाभारते आरण्यकपर्वणि
 षट्सप्तत्यधिकद्विशततमोऽध्यायः ॥ २७६ ॥

२७७

युधिष्ठिर उवाच ।

नात्मानमनुशोचामि नेमान्भ्रातृन्महामुने ।
 हरणं चापि राज्यस्य यथेमां ह्रपदात्मजाम् ॥ १
 द्यूते दुरात्मभिः क्लिष्टाः कृष्णया तारिता वयम् ।
 जयद्रथेन च पुनर्वनादपहता बलात् ॥ २
 अस्ति सीमन्तिनी काचिद्दृष्टपूर्वाथ वा श्रुता ।
 पतिव्रता महाभागा यथेयं ह्रपदात्मजा ॥ ३

मार्कण्डेय उवाच ।

शृणु राजकुलस्त्रीणां महाभाग्यं युधिष्ठिर ।

सर्वमेतद्यथा प्राप्तं सावित्र्या राजकन्यया ॥ ४
 आसीन्मद्रेषु धर्मात्मा राजा परमधार्मिकः ।
 ब्रह्मण्यश्च शरण्यश्च सत्यसवो जितेन्द्रियः ॥ ५
 यज्वा दानपतिर्दक्षः पौरजानपदप्रियः ।
 पार्थिवोऽश्वपतिर्नाम सर्वभूतहिते रतः ॥ ६
 क्षमावाननपत्यश्च सत्यवाग्विजितेन्द्रियः ।
 अतिक्रान्तेन वयसा संतापमुपजग्मिवान् ॥ ७
 अपत्योत्पादनार्थं स तीव्रं नियममास्थितः ।
 काले परिमिताहारो ब्रह्मचारी जितेन्द्रियः ॥ ८
 हुत्वा शतसहस्रं स सावित्र्या राजसत्तम ।
 षष्ठे षष्ठे तदा काले बभूव मितभोजनः ॥ ९
 एतेन नियमेनासीद्वर्षाण्यष्टादशैव तु ।
 पूर्णे त्वष्टादशे वर्षे सावित्री तुष्टिमभ्यगात् ।
 स्वरूपिणी तदा राजन्दर्शयामास तं नृपम् ॥ १०
 अग्निहोत्रात्समुत्थाय हर्षेण महतान्विता ।
 उवाच चैन वरदा वचनं पार्थिवं तदा ॥ ११
 ब्रह्मचर्येण शुद्धेन दमेन नियमेन च ।
 सर्वात्मना च मद्भक्त्या तुष्टास्मि तव पार्थिव ॥ १२
 वरं वृणीष्वान्धपते मद्राराज यथेप्सितम् ।
 न प्रमादश्च धर्मेषु कर्तव्यस्ते कथंचन ॥ १३

अश्वपतिरुवाच ।

अपत्यार्थः समारम्भः कृतो धर्मेप्सया मया ।
 पुत्रा मे बहवो देवि भवेयुः कुलभावनाः ॥ १४
 तुष्टासि यदि मे देवि काममेतं वृणोम्यहम् ।
 संतानं हि परो धर्म इत्याहुर्मां द्विजातयः ॥ १५

सावित्र्युवाच ।

पूर्वमेव मया राजन्नभिप्रायमिमं तव ।
 ज्ञात्वा पुत्रार्थमुक्तो वै तव हेतोः पितामहः ॥ १६
 प्रसादाच्चैव तस्मात्ते स्वयंभुविहिताद्भुवि ।
 कन्या तेजस्विनी सौम्य क्षिप्रमेव भविष्यति ॥ १७

उत्तरं च न ते किञ्चिद्ब्रूयाहर्तव्यं कथंचन ।
पितामहनिसर्गेण तुष्टा ह्येतद्ब्रवीमि ते ॥ १८

मार्कण्डेय उवाच ।

स तथेति प्रतिज्ञाय सावित्र्या वचनं नृपः ।
प्रसादयामास पुनः क्षिप्रमेव भवेदिति ॥ १९
अन्तर्हितायां सावित्र्यां जगाम स्वगृहं नृपः ।
स्वराज्ये चावसत्प्रीतः प्रजा धर्मेण पालयन् ॥ २०
कस्मिंश्चित्तु गते काले स राजा नियतव्रतः ।
ज्येष्ठायां धर्मचारिण्यां महिष्यां गर्भमादधे ॥ २१
राजपुत्र्यां तु गर्भः स मालव्यां भरतर्षभ ।
व्यवर्धत यथा शुद्धे तारापतिरिवाम्बरे ॥ २२
प्राप्ते काले तु सुषुप्ते कन्यां राजीवलोचनाम् ।
क्रियाश्च तस्या मुदितश्चक्रे स नृपतिस्तदा ॥ २३
सावित्र्या प्रीतया दत्ता सावित्र्या हुतया ह्यपि ।
सावित्रीत्येव नामास्याश्चक्रुर्विप्रास्तथा पिता ॥ २४
सा विप्रहवतीव श्रीर्व्यवर्धत नृपात्मजा ।
कालेन चापि सा कन्या यौवनस्था बभूव ह ॥ २५
तां सुमध्यां पृथुश्रोणीं प्रतिमां काञ्चनीमिव ।
प्राप्तेयं देवकन्येति दृष्ट्वा समेनिरे जनाः ॥ २६
तां तु पद्मपलाशाक्षीं ज्वलन्तीमिव तेजसा ।
न कश्चिद्वरयामास तेजसा प्रतिवारितः ॥ २७
अथोपोष्य शिरःस्नाता दैवतान्यभिगम्य सा ।
हुत्वाग्निं विधिवद्विप्रान्वाचयामास पर्वणि ॥ २८
ततः सुमनसः शेषाः प्रतिगृह्य महात्मनः ।
पितुः सकाशमगमद्देवी श्रीरिव रूपिणी ॥ २९
साभिवाद्य पितुः पादौ शेषाः पूर्वं निवेद्य च ।
कृताञ्जलिर्वरारोहा नृपतेः पार्श्वतः स्थिता ॥ ३०
यौवनस्थां तु तां दृष्ट्वा स्वां सुता देवरूपिणीम् ।
अयाच्यमानां च बरैर्नृपतिर्दुःखितोऽभवत् ॥ ३१

राजोवाच ।

पुत्रि प्रदानकालस्ते न च कश्चिद्वृणोति माम् ।
स्वयमन्विच्छ भर्तारं गुणैः सदृशमात्मनः ॥ ३२
प्रार्थितः पुरुषो यश्च स निवेद्यस्त्वया मम ।
विमृश्याहं प्रदास्यामि वरय त्वं यथेप्सितम् ॥ ३३
श्रुतं हि धर्मशास्त्रे मे पठ्यमानं द्विजातिभिः ।
तथा त्वमपि कल्याणि गदतो मे वचः शृणु ॥ ३४
अप्रदाता पिता वाच्यो वाच्यश्चानुपयन्पतिः ।
मृते भर्तारि पुत्रश्च वाच्यो मातुररक्षिता ॥ ३५
इदं मे वचनं श्रुत्वा भर्तुर्नवेषणे त्वर ।
देवतानां यथा वाच्यो न भवेयं तथा कुरु ॥ ३६

मार्कण्डेय उवाच ।

एवमुक्त्वा दुहितरं तथा वृद्धांश्च मन्त्रिणः ।
व्यादिदेशानुयात्रं च गम्यतामित्यचोदयत् ॥ ३७
साभिवाद्य पितुः पादौ व्रीडितेव मनस्विनी ।
पितुर्वचनमाज्ञाय निर्जगामाविचारितम् ॥ ३८
सा हैमं रथमास्थाय स्थविरैः सचिवैर्वृता ।
तपोवनानि रम्याणि राजर्षीणां जगाम ह ॥ ३९
मान्यानां तत्र वृद्धानां कृत्वा पादाभिवन्दनम् ।
वनानि क्रमशस्तात सर्वाण्येवाभ्यगच्छत ॥ ४०
एवं सर्वेषु तीर्थेषु धनोत्सर्गं नृपात्मजा ।
कुर्वती द्विजमुख्यानां तं तं देशं जगाम ह ॥ ४१

इति श्रीमहाभारते आरण्यकपर्वणि

सप्तसप्तत्यधिकद्विशततमोऽध्यायः ॥ २७७ ॥

२७८



मार्कण्डेय उवाच ।

अथ मद्राधिपो राजा नारदेन समागतः ।
उपविष्टः सभामध्ये कथायोगेन भारत ॥ १
ततोऽभिगम्य तीर्थानि सर्वाण्येवाश्रमांस्तथा ।
आजगाम पितुर्वंशम सावित्री सह मन्त्रिभिः ॥ २

नारदेन सहासीनं दृष्ट्वा सा पितरं शुभा ।
उभयोरेव शिरसा चक्रे पादाभिवन्दनम् ॥ ३

नारद उवाच ।

क गताभूत्सुतेयं ते कुतश्चैवागता नृप ।
किमर्थं युवतीं भर्त्रे न चैनां संप्रयच्छसि ॥ ४

अश्वपतिरुवाच ।

कार्येण खल्वनेनैव प्रेषिताद्यैव चागता ।
तदस्याः शृणु देवर्षे भर्तारं योऽनया वृतः ॥ ५

मार्कण्डेय उवाच ।

✓ सा ब्रूहि विस्तरेणेति पित्रा संचोदिता शुभा ।
दैवतस्येव वचनं प्रतिगृह्येदमब्रवीत् ॥ ६
आसीच्छाल्वेषु धर्मात्मा क्षत्रियः पृथिवीपतिः ।
द्युमत्सेन इति ख्यातः पश्चादन्धो बभूव ह ॥ ७
विनष्टचक्षुषस्तस्य बालपुत्रस्य धीमतः ।
सामीप्येन हृतं राज्यं छिद्रेऽस्मिन्पूर्ववैरिणा ॥ ८
स बालवत्सया सार्धं भार्यया प्रस्थितो वनम् ।
महारण्यगतश्चापि तपस्तेपे महाव्रतः ॥ ९
तस्य पुत्रः पुरे जातः संवृद्धश्च तपोवने ।
सत्यवानुरूपो मे भर्तेति मनसा वृतः ॥ १०

नारद उवाच ।

अहो बत महत्पापं सावित्र्या नृपते कृतम् ।
अजानन्त्या यदनया गुणवान्सत्यवान्वृतः ॥ ११
सत्यं वदत्यस्य पिता सत्यं माता प्रभाषते ।
ततोऽस्य ब्राह्मणाश्चक्रुर्मैतत्सत्यवानिति ॥ १२
बालस्याश्वाः प्रियाश्चास्य करोत्यश्वांश्च मृन्मयान् ।
चित्रेऽपि च लिखत्यश्वांश्चित्राश्च इति चोच्यते ॥ १३

राजोवाच ।

अपीदानी स तेजस्वी बुद्धिमान्वा नृपात्मजः ।
क्षमावानपि वा शूरः सत्यवान्पितृनन्दनः ॥ १४

नारद उवाच ।

धिवस्वानिव तेजस्वी बृहस्पतिसमो मतौ ।
महेन्द्र इव शूरश्च वसुधेव क्षमान्वितः ॥ १५

अश्वपतिरुवाच ।

अपि राजात्मजो दाता ब्रह्मण्यो वापि सत्यवान् ।
रूपवानप्युदारो वाप्यथ वा प्रियदर्शनः ॥ १६

नारद उवाच ।

साङ्कृते रन्तिदेवस्य स शक्त्या दानतः समः ।
ब्रह्मण्यः सत्यवादी च शिविरौशीनरो यथा ॥ १७
ययातिरिव चोदारः सोमवत्प्रियदर्शनः ।
रूपेणान्यतमोऽश्विभ्यां द्युमत्सेनसुतो बली ॥ १८
स दान्तः स मृदुः शूरः स सत्यः स जितेन्द्रियः ।
स मैत्रः सोऽनसूयश्च स ह्रीमान्धृतिमांश्च सः ॥ १९
नित्यशश्चार्जवं तस्मिन्स्थितिस्तस्यैव च ध्रुवा ।
संक्षेपतस्तपोवृद्धेः शीलवृद्धेश्च कथ्यते ॥ २०

अश्वपतिरुवाच ।

गुणैरुपेतं सर्वैस्तं भगवन्प्रब्रवीषि मे ।
दोषानप्यस्य मे ब्रूहि यदि सन्तीह केचन ॥ २१

नारद उवाच ।

✓ एको दोषोऽस्य नान्योऽस्ति सोऽद्यप्रभृति सत्यवान् ।
संवत्सरेण क्षीणायुर्देहन्यासं करिष्यति ॥ २२

राजोवाच ।

एहि सावित्रि गच्छ त्वमन्यं वरय शोभने ।
तस्य दोषो महानेको गुणानाक्रम्य तिष्ठति ॥ २३
यथा मे भगवानाह नारदो देवसत्कृतः ।
संवत्सरेण सोऽल्पायुर्देहन्यासं करिष्यति ॥ २४

सावित्र्युवाच ।

✓ सकृदंशो निपतति सकृत्कन्या प्रदीयते ।
सकृदाह ददानीति त्रीण्येतानि सकृत्सकृत् ॥ २५
दीर्घायुरथ वाल्पायुः सगुणो निर्गुणोऽपि वा ।

सकृद्भूतो मया भर्ता न द्वितीयं वृणोम्यहम् ॥ २६
मनसा निश्चयं कृत्वा ततो वाचाभिधीयते ।
क्रियते कर्मणा पश्चात्प्रमाणं मे मनस्ततः ॥ २७ ॥

नारद उवाच ।

स्थिरा बुद्धिर्नरश्रेष्ठ सावित्र्या दुहितुस्तव ।
नैषा चालयितुं शक्या धर्मादस्मात्कथंचन ॥ २८
नान्यस्मिन्पुरुषे सन्ति ये सत्यवति वै गुणाः ।
प्रदानमेव तस्मान्मे रोचते दुहितुस्तव ॥ २९

राजोवाच ।

अविचार्यमेतदुक्तं हि तथ्यं भगवता वचः ।
करिष्याम्येतदेवं च गुरुर्हि भगवान्मम ॥ ३०

नारद उवाच ।

अविघ्नमस्तु सावित्र्याः प्रदाने दुहितुस्तव ।
साधयिष्यामहे तावत्सर्वेषां भद्रमस्तु वः ॥ ३१

मार्कण्डेय उवाच ।

एवमुक्त्वा खमुत्पत्य नारदस्त्रिदिवं गतः ।
राजापि दुहितुः सर्वं वैवाहिकमकारयत् ॥ ३२

इति श्रीमहाभारते भारण्यकपर्वणि

भद्रसप्तत्यधिकद्विशततमोऽध्यायः ॥ २७८ ॥

२७९

मार्कण्डेय उवाच ।

अथ कन्याप्रदाने स तमेवार्थं विचिन्तयन् ।
समानिन्ये च तत्सर्वं भाण्डं वैवाहिकं नृपः ॥ १
ततो वृद्धान्द्विजान्सर्वानृत्विजः सपुरोहितान् ।
समाहूय तित्थौ पुण्ये प्रययौ सह कन्यया ॥ २
मेध्यारण्यं स गत्वा च द्युमत्सेनाश्रमं नृपः ।
पद्भ्यामेव द्विजैः सार्धं राजर्षिं तमुपागमत् ॥ ३
तत्रापश्यन्महाभागं शालवृक्षमुपाश्रितम् ।
कौश्यां वृष्ट्यां समासीनं चक्षुर्हीनं नृपं तदा ॥ ४
स राजा तस्य राजर्षेः कृत्वा पूजां यथार्हतः ।

वाचा सुनियतो भूत्वा चकारात्मनिवेदनम् ॥ ५
तस्यार्घ्यमासनं चैव गां चावेद्य स धर्मवित् ।
किमागमनमित्येवं राजा राजानमब्रवीत् ॥ ६
तस्य सर्वमभिप्रायमितिकर्तव्यतां च ताम् ।
सत्यवन्तं समुद्दिश्य सर्वमेव न्यवेदयत् ॥ ७

अश्वपतिरुवाच ।

सावित्री नाम राजर्षे कन्येयं मम शोभना ।
तां स्वधर्मेण धर्मज्ञ स्तुषार्थे त्वं गृहाण मे ॥ ८

द्युमत्सेन उवाच ।

च्युताः स्म राज्याद्वनवासमाश्रिता-

श्वराम धर्मं नियतास्तपस्विनः ।

कथं त्वनर्हा वनवासमाश्रमे

सहिष्यते क्लेशमिमं सुता तव ॥ ९

अश्वपतिरुवाच ।

सुखं च दुःखं च भवाभवात्मकं

यदा विजानाति सुताहमेव च ।

न मद्विषे युज्यति वाक्यमीदृशं

विनिश्चयेनाभिगतोऽस्मि ते नृप ॥ १०

आशां नार्हसि मे हन्तुं सौहृदात्प्रणयेन च ।

अभितश्चागतं प्रेम्णा प्रत्याख्यातुं न नार्हसि ॥ ११

अनुरूपो हि संयोगे त्वं ममाहं तवापि च ।

स्तुषां प्रतीच्छ मे कन्यां भार्या सत्यवतः सुताम् ॥ १२

द्युमत्सेन उवाच ।

पूर्वमेवामिलषितः संबन्धो मे त्वया सह ।

भ्रष्टराज्यस्त्वहमिति तत एतद्विचारितम् ॥ १३

अभिप्रायस्त्वयं यो मे पूर्वमेवाभिकाङ्क्षितः ।

स निर्वर्ततु मेऽद्यैव काङ्क्षितो ह्यसि मेऽतिथिः ॥

मार्कण्डेय उवाच ।

ततः सर्वान्समानीय द्विजानाश्रमवासिनः ।

यथाविधि समुद्राहं कारयामासतुर्नृपौ ॥ १५

दत्त्वा त्वश्वपतिः कन्यां यथार्हं च परिच्छदम् ।
ययौ स्वमेव भवनं युक्तः परमया मुदा ॥ १६
सत्यवानपि भार्या तां लब्ध्वा सर्वगुणान्विताम् ।
मुमुदे सा च तं लब्ध्वा भर्तारं मनसेप्सितम् ॥ १७
गते पितरि सर्वाणि सन्यस्याभरणानि सा ।
जगृहे वल्कलान्येव वस्त्रं काषायमेव च ॥ १८
परिचारैर्गुणैश्चैव प्रश्रयेण दमेन च ।
सर्वकामक्रियाभिश्च सर्वेषां तुष्टिमावहत् ॥ १९
✓श्वश्रूं शरीरसत्कारैः सर्वैराच्छादनादिभिः ।
श्वशुरं देवकार्यैश्च वाचः संयमनेन च ॥ २०
तथैव प्रियवादेन नैपुणेन शमेन च ।
रहश्चैवोपचारेण भर्तारं पर्यतोषयत् ॥ २१
एवं तत्राश्रमे तेषां तदा निवसतां सताम् ।
कालस्तपस्यतां कश्चिदतिचक्राम भारत ॥ २२
सावित्र्यास्तु शयानायास्तिष्ठन्त्याश्च दिवानिशम् ।
नारदेन यदुक्तं तद्वाक्यं मनसि वर्तते ॥ २३

इति श्रीमहाभारते आरण्यकपर्वणि

एकोनाशीत्यधिकद्विशततमोऽध्यायः ॥ २७९ ॥

२८०

मार्कण्डेय उवाच ।

ततः काले बहुतिथे व्यतिक्रान्ते कदाचन ।
प्राप्तः स कालो मर्तव्यं यत्र सत्यवता नृप ॥ १
गणयन्त्याश्च सावित्र्या दिवसे दिवसे गते ।
तद्वाक्यं नारदेनोक्तं वर्तते हृदि नित्यशः ॥ २
चतुर्थेऽहनि मर्तव्यमिति सचिन्त्य भामिनी ।
व्रतं त्रिरात्रमुद्दिश्य दिवारात्रं स्थिताभवत् ॥ ३
तं श्रुत्वा नियमं दुःखं बध्वा दुःखान्वितो नृपः ।
उत्थाय वाक्यं सावित्रीमब्रवीत्परिसान्त्वयन् ॥ ४
अतितीव्रोऽयमारम्भस्त्वयारब्धो नृपात्मजे ।
तिसृणां वसतीनां हि स्थानं परमदुष्करम् ॥ ५

सावित्र्युवाच ।

न कार्यस्तात संतापः पारयिष्याम्यहं व्रतम् ।
व्यवसायकृतं हीदं व्यवसायश्च कारणम् ॥ ६

द्युमत्सेन उवाच ।

व्रतं भिन्धीति वक्तुं त्वा नास्मि शक्तः कथंचन ।
पारयस्वेति वचनं युक्तमस्मद्विधो वदेत् ॥ ७

मार्कण्डेय उवाच ।

एवमुक्त्वा द्युमत्सेनो विरराम महामनाः ।
तिष्ठन्ती चापि सावित्री काष्ठभूतेव लक्ष्यते ॥ ८
श्वोभूते भर्तृमरणे सावित्र्या भरतर्षभ ।
दुःखान्वितायास्तिष्ठन्त्याः सा रात्रिर्व्यत्यवर्तत ॥ ९
अद्य तद्विवसं चेति हुत्वा दीपं हुताशनम् ।
युगमात्रोदिते सूर्ये कृत्वा पौर्वाहिकीः क्रियाः ॥ १०
ततः सर्वान्द्विजान्वृद्धाञ्च श्वश्रून् श्वशुरमेव च ।
अभिवाद्यानुपूर्व्येण प्राञ्जलिर्नियता स्थिता ॥ ११
अवैधव्याशिषस्ते तु सावित्र्यर्थं हिताः शुभाः ।
ऊचुस्तपस्विनः सर्वे तपोवननिवासिनः ॥ १२
एवमस्त्विति सावित्री ध्यानयोगपरायणा ।
मनसा ता गिरः सर्वाः प्रत्यगृह्णात्तपस्विनाम् ॥ १३
तं कालं च मुहूर्तं च प्रतीक्षन्ती नृपात्मजा ।
यथोक्तं नारदवचश्चिन्तयन्ती सुदुःखिता ॥ १४
ततस्तु श्वश्रूश्चशुरावूचतुस्तां नृपात्मजाम् ।
एकान्तस्थामिदं वाक्यं प्रीत्या भरतसत्तम ॥ १५

श्वशुरावूचतुः ।

व्रतो यथोपदिष्टोऽयं यथावत्पारितस्त्वया ।
आहारकालः संप्राप्तः क्रियतां यदनन्तरम् ॥ १६

सावित्र्युवाच ।

अस्तं गते मयादित्ये भोक्तव्यं कृतकामया ।
एष मे हृदि संकल्पः समयश्च कृतो मया ॥ १७

मार्कण्डेय उवाच ।

एवं संभाषमाणायाः सावित्र्या भोजनं प्रति ।
स्कन्धे परशुमादाय सत्यवान्प्रस्थितो वनम् ॥ १८
सावित्री त्वाह भर्तारं नैकस्त्वं गन्तुमर्हसि ।
सह त्वयागमिष्यामि न हि त्वां हातुमुत्सहे ॥ १९

सत्यवानुवाच ।

वनं न गतपूर्वं ते दुःखः पन्थाश्च भामिनि ।
व्रतोपवासक्षामा च कथं पङ्क्त्यां गमिष्यसि ॥ २०

सावित्र्युवाच ।

उपवासान्न मे ग्लानिर्नास्ति चापि परिश्रमः ।
गमने च कृतोत्साहां प्रतिषेद्धुं न मर्हसि ॥ २१

सत्यवानुवाच ।

यदि ते गमनोत्साहः करिष्यामि तव प्रियम् ।
मम त्वामन्त्रय गुरुन्न मां दोषः स्पृशेदयम् ॥ २२

मार्कण्डेय उवाच ।

साभिगम्याव्रवीच्छृश्रूंश्चशुरं च महाव्रता ।
अयं गच्छति मे भर्ता फलाहारो महावनम् ॥ २३
इच्छेयमभ्यनुज्ञातुमार्यया श्वशुरेण च ।
अनेन सह निर्गन्तुं न हि मे विरहः क्षमः ॥ २४
गुर्वग्निहोत्रार्थकृते प्रस्थितश्च सुतस्तव ।
न निवार्यो निवार्यः स्यादन्यथा प्रस्थितो वनम् ॥ २५
संवत्सरः किञ्चिदूनो न निष्क्रान्ताहमाश्रमात् ।
वनं कुसुमितं द्रष्टुं परं कौतूहलं हि मे ॥ २६

द्युमत्सेन उवाच ।

यतःप्रभृति सावित्री पित्रा दत्ता स्नुषा मम ।
नानयाभ्यर्थनायुक्तमुक्तपूर्वं स्मराम्यहम् ॥ २७
तदेषा लभतां काम यथाभिलषितं वधूः ।
अप्रसादश्च कर्तव्यः पुत्रि सत्यवतः पथि ॥ २८

मार्कण्डेय उवाच ।

उभाभ्यामभ्यनुज्ञाता सा जगाम यशस्विनी ।

सह भर्त्रा हसन्तीव हृदयेन विदूयता ॥ २९
सा वनानि विचित्राणि रमणीयानि सर्वशः ।
मयूररवघुष्ट्रानि ददर्श विपुलेक्षणा ॥ ३०
नदीः पुण्यवहाश्चैव पुष्पितांश्च नगोत्तमान् ।
सत्यवानाह पश्येति सावित्रीं मधुराक्षरम् ॥ ३१
निरीक्षमाणा भर्तारं सर्वावस्थमनिन्दिता ।
मृतमेव हि तं मेने काले मुनिवचः स्मरन् ॥ ३२
अनुवर्तती तु भर्तारं जगाम मृदुगामिनी ।
द्विधेव हृदयं कृत्वा तं च कालमवेक्षती ॥ ३३

इति श्रीमहाभारते आरण्यकपर्वणि

अशीत्यधिकद्विशततमोऽध्यायः ॥ २८० ॥

२८१

मार्कण्डेय उवाच ।

अथ भार्यासहायः स फलान्यादाय वीर्यवान् ।
कठिनं पूरयामास ततः काष्ठान्यपाटयत् ॥ १
तस्य पाटयतः काष्ठं स्वेदो वै समजायत ।
व्यायामेन च तेनास्य जज्ञे शिरसि वेदना ॥ २
सोऽभिगम्य प्रियां भार्यामुवाच श्रमपीडितः ।
व्यायामेन ममानेन जाता शिरसि वेदना ॥ ३
अङ्गानि चैव सावित्रि हृदयं दूयतीव च ।
अस्वस्थमिव चात्मानं लक्ष्ये मितभाषिणि ॥ ४
शूलैरिव शिरो विद्धमिदं संलक्षयाम्यहम् ।
तत्स्वप्नुमिच्छे कल्याणि न स्थातुं शक्तिरस्ति मे ॥ ५
समासाद्याथ सावित्री भर्तारमुपगूह्य च ।
उत्सङ्गेऽस्य शिरः कृत्वा निषसाद् महीतले ॥ ६
ततः सा नारदवचो विमृशन्ती तपस्विनी ।
तं मुहूर्तं क्षणं वेलां दिवसं च युयोज ह ॥ ७
मुहूर्तादिव चापश्यत्पुरुष पीतवाससम् ।
बद्धमौलि वपुष्मन्तमादित्यसमतेजसम् ॥ ८
श्यामावदातं रक्ताक्षं पाशहस्तं भयावहम् ।

स्थितं सत्यवतः पार्श्वे निरीक्षन्तं तमेव च ॥ ९
तं दृष्ट्वा सहस्रोत्थाय भर्तुर्न्यस्य शनैः शिरः ।
कृताञ्जलिरुवाचार्ता हृदयेन प्रवेपता ॥ १०
दैवतं त्वाभिजानामि वपुरेतद्ध्यमातुषम् ।
कामया ब्रूहि मे देव कस्त्वं किं च चिकीर्षसि ॥ ११

यम उवाच ।

पतिव्रतासि सावित्री तथैव च तपोन्विता ।
अतस्त्वामभिभाषामि विद्धि मां त्वं शुभे यमम् ॥ १२
अयं ते सत्यवान्भर्ता क्षीणायुः पार्थिवात्मजः ।
नेष्याम्येनमहं बद्ध्वा विद्ध्येतन्मे चिकीर्षितम् ॥ १३

मार्कण्डेय उवाच ।

इत्युक्त्वा पितृराजस्तां भगवान्त्वं चिकीर्षितम् ।
यथावत्सर्वमाख्यातुं तत्प्रियार्थं प्रचक्रमे ॥ १४
अयं हि धर्मसंयुक्तो रूपवान्गुणसागरः ।
नाहो मत्पुरुषैर्नेतुमतोऽस्मि स्वयमागतः ॥ १५
ततः सत्यवतः कायात्पाशबद्धं वशं गतम् ।
अङ्गुष्ठमात्रं पुरुषं निश्चर्कष्य यमो बलात् ॥ १६
ततः समुद्धृतप्राणं गतश्चासं हतप्रभम् ।
निर्विचेष्टं शरीरं तद्वभूवाप्रियदर्शनम् ॥ १७
यमस्तु तं तथा बद्ध्वा प्रयातो दक्षिणामुखः ।
सावित्री चापि दुःखार्ता यममेवान्वगच्छत ।
नियमव्रतसंसिद्धा महाभागा पतिव्रता ॥ १८

यम उवाच ।

निवर्त गच्छ सावित्री कुरुष्वस्यौर्ध्वदेहिकम् ।
कृतं भर्तुस्त्वयानृण्यं यावद्भूम्यं गतं त्वया ॥ १९

सावित्र्युवाच ।

यत्र मे नीयते भर्ता स्वयं वा यत्र गच्छति ।
मयापि तत्र गन्तव्यमेष धर्मः सनातनः ॥ २०
तपसा गुरुवृत्त्या च भर्तुः स्नेहाव्रतेन च ।
तव चैव प्रसादेन न मे प्रतिहता गतिः ॥ २१

प्राहुः सप्तपदं मित्रं बुधास्तत्त्वार्थदर्शिनः ।
मित्रतां च पुरस्कृत्य किञ्चिद्वक्ष्यामि तच्छृणु ॥ २२

नानात्मवन्तस्तु वने चरन्ति

धर्मं च वासं च परिश्रमं च ।

विज्ञानतो धर्ममुदाहरन्ति

तस्मात्सन्तो धर्ममाहुः प्रधानम् ॥ २३

एकस्य धर्मेण सतां मतेन

सर्वे स्म तं मार्गमनुप्रपन्नाः ।

मा वै द्वितीयं मा तृतीयं च वाञ्छे

तस्मात्सन्तो धर्ममाहुः प्रधानम् ॥ २४

यम उवाच ।

निवर्त तुष्टोऽस्मि तवानया गिरा

स्वराक्षरव्यञ्जनहेतुयुक्तया ।

वरं वृणीष्वेह विनास्य जीवितं

ददानि ते सर्वमनिन्दिते वरम् ॥ २५

सावित्र्युवाच ।

च्युतः स्वराज्याद्वनवासमाश्रितो

विनष्टचक्षुः श्वशुरो ममाश्रमे ।

स लब्धचक्षुर्बलवान्भवेन्नृप-

स्तव प्रसादाज्ज्वलनार्कसनिभः ॥ २६

यम उवाच ।

ददानि ते सर्वमनिन्दिते वर

यथा त्वयोक्तं भविता च तत्तथा ।

तवाध्वना ग्लानिमिवोपलक्ष्ये

निवर्त गच्छस्व न ते श्रमो भवेत् ॥ २७

सावित्र्युवाच ।

कुतः श्रमो भर्तृसमीपतो हि मे

यतो हि भर्ता मम सा गतिर्भुवा ।

यतः पति नेष्यसि तत्र मे गतिः

सुरेश भूयश्च वचो निबोध मे ॥ २८

सतां सकृत्संगतमीप्सितं परं
ततः परं मित्रमिति प्रचक्षते ।
न चाफलं सत्पुरुषेण संगतं
ततः सतां संनिवसेत्समागमे ॥ २९

यम उवाच ।

मनोनुकूलं बुधबुद्धिवर्धनं
त्वयाहमुक्तो वचनं हिताश्रयम् ।
विना पुनः सत्यवतोऽस्य जीवितं
वरं द्वितीयं वरयस्व भामिनि ॥ ३०

सावित्र्युवाच ।

हृतं पुरा मे श्वशुरस्य धीमतः
स्वमेव राज्यं स लभेत पार्थिवः ।
जह्यात्स्वधर्मं न च मे गुरुर्यथा
द्वितीयमेतं वरयामि ते वरम् ॥ ३१

यम उवाच ।

स्वमेव राज्यं प्रतिपत्स्यतेऽचिरा-
न्न च स्वधर्मात्परिहास्यते नृपः ।
कृतेन कामेन मया नृपात्मजे
निवर्तं गच्छस्व न ते श्रमो भवेत् ॥ ३२

सावित्र्युवाच ।

प्रजास्त्वयेमा नियमेन संयता
नियम्य चैता नयसे न कामया ।
अतो यमत्वं तव देव विश्रुतं
निबोध चेमां गिरमीरितां मया ॥ ३३
अद्रोहः सर्वभूतेषु कर्मणा मनसा गिरा ।
अनुग्रहश्च दानं च सतां धर्मः सनातनः ॥ ३४
एवंप्रायश्च लोकोऽयं मनुष्याः शक्तिपेशलाः ।
सन्तस्त्वेवाप्यमित्रेषु दयां प्राप्तेषु कुर्वते ॥ ३५

यम उवाच ।

पिपासितस्येव यथा भवेत्पय-

स्तथा त्वया वाक्यमिदं समीरितम् ।
विना पुनः सत्यवतोऽस्य जीवितं
वरं वृणीष्वेह शुभे यदिच्छसि ॥ ३६
सावित्र्युवाच ।

ममानपत्यः पृथिवीपतिः पिता
भवेत्पितुः पुत्रशतं ममौरसम् ।

कुलस्य संतानकरं च यद्भवे-
त्तृतीयमेतं वरयामि ते वरम् ॥ ३७

यम उवाच ।

कुलस्य संतानकरं सुवर्चसं
शतं सुतानां पितुरस्तु ते शुभे ।
कृतेन कामेन नराधिपात्मजे
निवर्तं दूरं हि पथस्वमागता ॥ ३८

सावित्र्युवाच ।

न दूरमेतन्मम भर्तृसन्धिधौ
मनो हि मे दूरतरं प्रधावति ।
तथा ब्रजन्नेव गिर समुद्यतां
मयोच्यमानां शृणु भूय एव च ॥ ३९
विवस्वतस्त्वं तनयः प्रतापवां-
स्ततो हि वैवस्वत उच्यसे बुधैः ।
शमेन धर्मेण च रञ्जिताः प्रजा-
स्ततस्तवेहेश्वर धर्मराजता ॥ ४०

आत्मन्यपि न विश्वासस्तावान्भवति सत्सु यः ।
तस्मात्सत्सु विशेषेण सर्वः प्रणयमिच्छति ॥ ४१
सौहृदात्सर्वभूतानां विश्वासो नाम जायते ।
तस्मात्सत्सु विशेषेण विश्वासं कुरुते जनः ॥ ४२

यम उवाच ।

उदाहृतं ते वचनं यदङ्गने
शुभे न तादृक्त्वदृते मया श्रुतम् ।
अनेन तुष्टोऽस्मि विनास्य जीवितं

वरं चतुर्थं वरयस्व गच्छ च ॥ ४३

सावित्र्युवाच ।

ममात्मजं सत्यवतस्तथैरसं

भवेदुभाभ्यामिह यत्कुलोद्बहम् ।

शतं सुतानां बलवीर्यशालिना-

मिदं चतुर्थं वरयामि ते वरम् ॥ ४४

यम उवाच ।

शतं सुतानां बलवीर्यशालिनां

भविष्यति प्रीतिकरं तवाबले ।

परिश्रमस्ते न भवेन्नृपात्मजे

निवर्त दूरं हि पथस्त्वमागता ॥ ४५

सावित्र्युवाच ।

सतां सदा शाश्वती धर्मवृत्तिः

सन्तो न सीदन्ति न च व्यथन्ति ।

सतां सद्भिर्नाफलः संगमोऽस्ति

सद्भ्यो भयं नानुवर्तन्ति सन्तः ॥ ४६

सन्तो हि सत्येन नयन्ति सूर्यं

सन्तो भूमि तपसा धारयन्ति ।

सन्तो गतिर्भूतभव्यस्य राज-

न्सतां मध्ये नावसीदन्ति सन्तः ॥ ४७

आर्यजुष्टमिदं वृत्तमिति विज्ञाय शाश्वतम् ।

सन्तः परार्थं कुर्वाणा नावेक्षन्ते प्रतिक्रियाम् ॥ ४८

न च प्रसादः सत्पुरुषेषु मोघो

न चाप्यर्थो नश्यति नापि मानः ।

यस्मादेतन्नियतं सत्सु नित्यं

तस्मात्सन्तो रक्षितारो भवन्ति ॥ ४९

यम उवाच ।

यथा यथा भाषसि धर्मसंहितं

मनोनुकूलं सुपदं महार्थवत् ।

तथा तथा मे त्वयि भक्तिरुत्तमा

वरं वृणीष्वप्रतिमं यतव्रते ॥ ५०

सावित्र्युवाच ।

न तेऽपवर्गः सुकृताद्विनाकृत-

स्तथा यथान्येषु वरेषु मानद ।

वरं वृणे जीवतु सत्यवानयं

यथा मृता ह्येवमहं विना पतिम् ॥ ५१

न कामये भर्तृविनाकृता सुखं

न कामये भर्तृविनाकृता दिवम् ।

न कामये भर्तृविनाकृता श्रियं

न भर्तृहीना व्यवसामि जीवितुम् ॥ ५२

वरातिसर्गः शतपुत्रता मम

त्वयैव दत्तो ह्रियते च मे पतिः ।

वरं वृणे जीवतु सत्यवानयं

तवैव सत्यं वचनं भविष्यति ॥ ५३

मार्कण्डेय उवाच ।

तथेत्युक्त्वा तु तान्पाशान्मुक्त्वा वैवस्वतो यमः ।

धर्मराजः प्रहृष्टात्मा सावित्रीमिदमब्रवीत् ॥ ५४

एष भद्रे मया मुक्तो भर्ता ते कुलनन्दिनि ।

अरोगस्तव नेयश्च सिद्धार्थश्च भविष्यति ॥ ५५

चतुर्वर्षशतं चायुस्त्वया सार्धमवाप्स्यति ।

इष्ट्वा यज्ञैश्च धर्मेण ख्यातिं लोके गमिष्यति ॥ ५६

त्वयि पुत्रशतं चैव सत्यवाञ्छनयिष्यति +

ते चापि सर्वे राजानः क्षत्रियाः पुत्रपौत्रिणः ।

ख्यातास्त्वन्नामधेयाश्च भविष्यन्तीह शाश्वताः ॥ ५७

पितुश्च ते पुत्रशतं भविता तव मातरि ।

मालव्यां मालवा नाम शाश्वताः पुत्रपौत्रिणः ।

भ्रातरस्ते भविष्यन्ति क्षत्रियास्त्रिदशोपमाः ॥ ५८

एवं तस्यै वरं दत्त्वा धर्मराजः प्रतापवान् ।

निवर्तयित्वा सावित्री स्वमेव भवनं ययौ ॥ ५९

सावित्र्यपि यमे याते भर्तारं प्रतिलभ्य च ।

जगाम तत्र यत्रास्या भर्तुः शावं कलेवरम् ॥ ६०
सा भूमौ प्रेक्ष्य भर्तारमुपसृत्योपगूह्य च ।
उत्सङ्गे शिर आरोप्य भूमामुपविवेश ह ॥ ६१
संज्ञां च सत्यवाल्लब्ध्वा सावित्रीमभ्यभाषत ।
श्रोध्यागत इव प्रेम्णा पुनः पुनरुदीक्ष्य वै ॥ ६२

सत्यवानुवाच ।

सुचिरं वत सुप्तोऽस्मि किमर्थं नावबोधितः ।
क चासौ पुरुषः श्यामो योऽसौ मां संचकर्ष ह ॥ ६३

सावित्र्युवाच ।

सुचिरं वत सुप्तोऽसि ममाङ्गे पुरुषर्षभ ।
गतः स भगवान्देवः प्रजासंयमनो यमः ॥ ६४
विश्रान्तोऽसि महाभाग विनिद्रश्च नृपात्मज ।
यदि शक्यं समुत्तिष्ठ विगाढां पश्य शर्वरीम् ॥ ६५

मार्कण्डेय उवाच ।

उपलभ्य ततः संज्ञां सुखसुप्त इवोत्थितः ।
दिशः सर्वा वनान्तांश्च निरीक्ष्योवाच सत्यवान् ॥ ६६
फलाहारोऽस्मि निष्क्रान्तस्त्वया सह सुमध्यमे ।
ततः पाटयतः काष्ठं शिरसो मे रुजाभवत् ॥ ६७
शिरोमितापसंतप्तः स्थातुं चिरमशक्नुवन् ।
तवोत्सङ्गे प्रसुप्तोऽहमिति सर्वं स्मरे शुभे ॥ ६८
त्वयोपगूढस्य च मे निद्रयापहतं मनः ।
ततोऽपश्यं तमो घोरं पुरुषं च महौजसम् ॥ ६९
तद्यदि त्वं विजानासि किं तद्रूहि सुमध्यमे ।
स्वप्नो मे यदि वा दृष्टो यदि वा सत्यमेव तत् ॥ ७०
तमुवाचाथ सावित्री रजनी व्यवगाहते ।
श्वस्ते सर्वं यथावृत्तमाख्यास्यामि नृपात्मज ॥ ७१
उत्तिष्ठोत्तिष्ठ भद्रं ते पितरौ पश्य सुव्रत ।
विगाढा रजनी चेयं निवृत्तश्च दिवाकरः ॥ ७२
नक्तंचराश्चरन्त्येते हृष्टाः क्रूराभिभाषिणः ।
श्रूयन्ते पर्णशब्दाश्च मृगाणां चरतां वने ॥ ७३

एताः शिवा घोरनादा दिशं दक्षिणपश्चिमाम् ।
आस्थाय विरुवन्त्युग्राः कम्पयन्त्यो मनो मम ॥ ७४
सत्यवानुवाच ।

वनं प्रतिभयाकारं घनेन तमसा वृतम् ।
न विज्ञास्यसि पन्थानं गन्तुं चैव न शक्यसि ॥ ७५
सावित्र्युवाच ।

अस्मिन्नद्य वने दग्धे शुष्कवृक्षः स्थितो ज्वलन् ।
वायुना धम्यमानोऽग्निर्दृश्यतेऽत्र कचित्कचित् ॥ ७६
ततोऽग्निमानयित्वेह ज्वालयिष्यामि सर्वतः ।
काष्ठानीमानि सन्तीह जहि संतापमात्मनः ॥ ७७
यदि नोत्सहसे गन्तुं सरुजं त्वाभिलक्ष्ये ।
न च ज्ञास्यसि पन्थानं तमसा संवृते वने ॥ ७८
अथः प्रभाते वने दृश्ये यास्यावोऽनुमते तव ।
वसावेह क्षपामेतां रुचितं यदि तेऽनघ ॥ ७९

सत्यवानुवाच ।

शिरोरुजा निवृत्ता मे स्वस्थान्यङ्गानि लक्ष्ये ।
मातापितृभ्यामिच्छामि संगमं त्वत्प्रसादजम् ॥ ८०
न कदाचिद्विकाले हि गतपूर्वो मयाश्रमः ।
अनागतायां संध्यायां माता मे प्ररुणद्धि माम् ॥ ८१
दिवापि मयि निष्क्रान्ते संतप्येते गुरु मम ।
विचिनोति च मां तातः सहैवाश्रमवासिभिः ॥ ८२
मात्रा पित्रा च सुभृशं दुःखिताभ्यामहं पुरा ।
उपालब्धः सुबहुशश्चिरेणागच्छसीति ह ॥ ८३
का त्ववस्था तयोरद्य मदर्थमिति चिन्तये ।
तयोरदृश्ये मयि च महदुःखं भविष्यति ॥ ८४
पुरा मामूचतुश्चैव रात्रावस्त्रायमाणकौ ।
भृशं सुदुःखितौ वृद्धौ बहुशः प्रीतिसंयुतौ ॥ ८५
त्वया हीनौ न जीवाव मुहूर्तमपि पुत्रक ।
यावद्वरिष्यसे पुत्रं तावन्नौ जीवितं ध्रुवम् ॥ ८६
वृद्धयोरन्धयोर्यद्विस्त्वयि वंशः प्रतिष्ठितः ।

त्वयि पिण्डश्च कीर्तिश्च संतानं चावयोरिति ॥ ८७
 माता वृद्धा पिता वृद्धस्तयोर्यष्टिरहं किल ।
 तौ रात्रौ मामपश्यन्तौ कामवस्थां गमिष्यतः ॥ ८८
 निद्रायाश्चाभ्यसूयामि यस्या हेतोः पिता मम ।
 माता च संशयं प्राप्ता मत्कृतेऽनपकारिणी ॥ ८९
 अहं च संशयं प्राप्तः कृच्छ्रमापदमास्थितः ।
 मातापितृभ्यां हि विना नाहं जीवितुमुत्सहे ॥ ९०
 व्यक्तमाकुलया बुद्ध्या प्रज्ञाचक्षुः पिता मम ।
 एकैकमस्यां वेलायां पृच्छत्याश्रमवासिनम् ॥ ९१
 नात्मानमनुशोचामि यथाहं पितरं शुभे ।
 भूतारिं चाप्यनुगतां मातरं परिदुर्बलाम् ॥ ९२
 मत्कृतेन हि तावद्य संतापं परमेष्ठ्यतः ।
 जीवन्तावनुजीवामि भर्तव्यौ तौ मयेति ह ।
 तयोः प्रियं मे कर्तव्यमिति जीवामि चाप्यहम् ॥ ९३

मार्कण्डेय उवाच ।

एवमुक्त्वा स धर्मात्मा गुरुवर्ती गुरुप्रियः ।
 उच्छ्रित्य बाहू दुःखार्तः सस्वरं प्रसूरोद ह ॥ ९४
 ततोऽब्रवीत्तथा दृष्ट्वा भर्तारं शोककर्षितम् ।
 प्रमृज्याश्रूणि नेत्राभ्यां सावित्री धर्मचारिणी ॥ ९५
 यदि मेऽस्ति तपस्तप्तं यदि दत्तं हुतं यदि ।
 श्वश्रूश्चशुरभर्तृणां मम पुण्यास्तु शर्वरी ॥ ९६
 न स्मराम्युक्तपूर्वा वै स्वैरेष्वप्यनृतां गिरम् ।
 तेन सत्येन तावद्य ध्रियेतां श्वशुरौ मम ॥ ९७

सत्यवानुवाच ।

कामये दर्शनं पित्रोर्याहि सावित्री माचिरम् ।
 पुरा मातुः पितुर्वापि यदि पश्यामि विप्रियम् ।
 न जीविष्ये वरारोहे सत्येनात्मानमालभे ॥ ९८
 यदि धर्मे च ते बुद्धिर्मा चेज्जीवन्तमिच्छसि ।
 मम प्रियं वा कर्तव्यं गच्छस्वाश्रममन्तिकान् ॥ ९९

म. भा. ९८

मार्कण्डेय उवाच ।

सावित्री तत उत्थाय केशान्संयम्य भामिनी ।
 पतिमुत्थापयामास बाहुभ्यां परिगृह्य वै ॥ १००
 उत्थाय सत्यवांश्चापि प्रमृज्याङ्गानि पाणिना ।
 दिशः सर्वाः समालोक्य कठिने दृष्टिमादधे ॥ १०१
 तमुवाचाथ सावित्री श्वः फलानीह नेष्यसि ।
 योगक्षेमार्थमेतत्ते नेष्यामि परशुं त्वहम् ॥ १०२
 कृत्वा कठिनभारं सा वृक्षशाखावलम्बिनम् ।
 गृहीत्वा परशुं भर्तुः सकाशं पुनरागमत् ॥ १०३
 वामे स्कन्धे तु वामोरुर्भर्तुर्बाहुं निवेश्य सा ।
 दक्षिणेन परिष्वज्य जगाम मृदुगामिनी ॥ १०४

सत्यवानुवाच ।

अभ्यासगमनाङ्गीरु पन्थानो विदिता मम ।
 वृक्षान्तरालोक्तिया ज्योत्स्नया चापि लक्ष्ये ॥ १०५
 आगतौ स्वः पथा येन फलान्यवचितानि च ।
 यथागतं शुभे गच्छ पन्थानं मा विचारय ॥ १०६
 पलाशपण्डे चैतस्मिन्पन्था व्यावर्तते द्विधा ।
 तस्योत्तरेण यः पन्थास्तेन गच्छ त्वरस्व च ।
 स्वस्थोऽस्मि बलवानस्मि दिदृक्षुः पितराबुभौ ॥ १०७

मार्कण्डेय उवाच ।

ब्रुवन्नेवं त्वरायुक्तः स प्रायादाश्रमं प्रति ॥ १०८

इति श्रीमहाभारते आरण्यकपर्वणि

एकाशीत्यधिकद्विशततमोऽध्यायः ॥ २८१ ॥

२८२

मार्कण्डेय उवाच ।

एतस्मिन्नेव काले तु द्युमत्सेनो महावने ।
 लब्धचक्षुः प्रसन्नात्मा दृष्ट्वा सर्वं ददर्श ह ॥ १
 स सर्वानाश्रमान्गत्वा शैब्यया सह भार्यया ।
 पुत्रहेतोः परामार्तिं जगाम मनुजर्षभ ॥ २
 तावाश्रमान्नदीश्रैव वनानि च सरांसि च ।

तांस्तान्देशान्विचिन्वन्तौ दंपती परिजग्मतुः ॥ ३
 श्रुत्वा शब्दं तु यत्किञ्चिदुन्मुखौ सुतशङ्कया ।
 सावित्रीसहितोऽभ्येति सत्यवानित्यधावताम् ॥ ४
 भिन्नैश्च परुषैः पादैः सन्नगैः शोणितोक्षितैः ।
 कुशकण्टकविद्धाङ्गावुन्मत्ताविव धावतः ॥ ५
 ततोऽभिसृत्य तैर्विप्रैः सर्वैराश्रमवासिभिः ।
 परिवार्य समाश्रास्य समानीतौ स्वमाश्रमम् ॥ ६
 तत्र भार्यासहायः स वृतो वृद्धैस्तपोधनैः ।
 आश्रासितो विचित्रार्थैः पूर्वराज्ञां कथाश्रयैः ॥ ७
 ततस्तौ पुनराश्रितौ वृद्धौ पुत्रदिदृक्षया ।
 बाल्ये वृत्तानि पुत्रस्य स्मरन्तौ भृशदुःखितौ ॥ ८
 पुनरुक्त्वा च करुणां वाचं तौ शोककर्षितौ ।
 हा पुत्र हा साध्वि बधूः कासि कासीत्यरोदताम् ॥

सुवर्चा उवाच ।

यथास्य भार्या सावित्री तपसा च दमेन च ।
 आचारेण च संयुक्ता तथा जीवति सत्यवान् ॥ १०

गौतम उवाच ।

वेदाः साङ्गा मयाधीतास्तपो मे संचितं महत् ।
 कौमारं ब्रह्मचर्यं मे गुरवोऽग्निश्च तोषिताः ॥ ११
 समाहितेन चीर्णानि सर्वाण्येव व्रतानि मे ।
 वायुभक्षोपवासश्च कुशलानि च यानि मे ॥ १२
 अनेन तपसा वेद्मि सर्वं परिचिकीर्षितम् ।
 सत्यमेतन्निबोध त्वं ध्रियते सत्यवानिति ॥ १३

शिष्य उवाच ।

उपाध्यायस्य मे वक्त्राद्यथा वाक्यं विनिःसृतम् ।
 नैतज्जातु भवेन्मिथ्या तथा जीवति सत्यवान् ॥ १४

ऋषय ऊचुः ।

यथास्य भार्या सावित्री सर्वैरेव सुलक्षणैः ।
 अवैधव्यकरैर्युक्ता तथा जीवति सत्यवान् ॥ १५

भारद्वाज उवाच ।

यथास्य भार्या सावित्री तपसा च दमेन च ।
 आचारेण च संयुक्ता तथा जीवति सत्यवान् ॥ १६

दालभ्य उवाच ।

यथा दृष्टिः प्रवृत्ता ते सावित्र्याश्च यथा व्रतम् ।
 गताहारमकृत्वा च तथा जीवति सत्यवान् ॥ १७

माण्डव्य उवाच ।

यथा वदन्ति शान्तायां दिशि वै मृगपक्षिणः ।
 पार्थिवी च प्रवृत्तिस्ते तथा जीवति सत्यवान् ॥ १८

धौम्य उवाच ।

सर्वैर्गुणैरुपेतस्ते यथा पुत्रो जनप्रियः ।
 दीर्घायुर्लक्षणोपेतस्तथा जीवति सत्यवान् ॥ १९

मार्कण्डेय उवाच ।

एवमाश्रासितस्तैस्तु सत्यवाग्भिस्तपस्विभिः ।
 तांस्तान्विगणयन्नर्थान्वस्थित इवाभवत् ॥ २०
 ततो मुहूर्तात्सावित्री भर्त्रा सत्यवता सह ।
 आजगामाश्रमं रात्रौ प्रहृष्टा प्रविवेश ह ॥ २१

ब्राह्मणा ऊचुः ।

पुत्रेण संगतं त्वाद्य चक्षुष्मन्तं निरीक्ष्य च ।
 सर्वे वयं वै पृच्छामो वृद्धिं ते पृथिवीपते ॥ २२
 समागमेन पुत्रस्य सावित्र्या दर्शनेन च ।
 चक्षुषश्चात्मनो लाभान्निभिर्दिष्ट्या विवर्धसे ॥ २३
 सर्वैरस्माभिरुक्तं यत्तथा तन्नात्र संशयः ।
 भूयो भूयश्च वृद्धिस्ते क्षिप्रमेव भविष्यति ॥ २४

मार्कण्डेय उवाच ।

ततोऽग्निं तत्र संज्वालय द्विजास्ते सर्व एव हि ।
 उपासांचक्रिरे पार्थ द्युमत्सेनं महीपतिम् ॥ २५
 शैब्या च सत्यवांश्चैव सावित्री चैकतः स्थिताः ।
 सर्वैस्तैरभ्यनुज्ञाता विशोकाः समुपाविशन् ॥ २६
 ततो राज्ञा सहासीनाः सर्वे ते वनवासिनः ।

जातकौतूहलाः पार्थ पप्रच्छुर्नृपतेः सुतम् ॥ २७
 प्रागेव नागतं कस्मात्सभार्येण त्वया विभो ।
 विरात्रे चागतं कस्मात्कोऽनुबन्धश्च तेऽभवत् ॥ २८
 संतापितः पिता माता वयं चैव नृपात्मज ।
 नाकस्मादिति जानीमस्तत्सर्वं वक्तुमर्हसि ॥ २९

सत्यवानुवाच ।

पित्राहमभ्यनुज्ञातः सावित्रीसहिनो गतः ।
 अथ मेऽभूच्छ्रोदुःखं वने काष्ठानि भिन्दतः ॥ ३०
 सुप्तश्चाहं वेदनया चिरमित्युपलक्ष्ये ।
 तावत्कालं च न मया सुप्तपूर्वं कदाचन ॥ ३१
 सर्वेषामेव भवतां संतापो मा भवेदिति ।
 अतो विरात्रागमनं नान्यदस्तीह कारणम् ॥ ३२

गौतम उवाच ।

अकस्माच्चक्षुषः प्राप्तिर्वृमत्सेनस्य ते पितुः ।
 नास्य त्वं कारणं वेत्थ सावित्री वक्तुमर्हति ॥ ३३
 श्रोतुमिच्छामि सावित्रि त्वं हि वेत्थ परावरम् ।
 त्वां हि जानामि सावित्रि सावित्रीमिव तेजसा ॥ ३४
 त्वमत्र हेतुं जानीषे तस्मात्सत्यं निरुच्यताम् ।
 रहस्यं यदि ते नास्ति किञ्चिदत्र वदस्व नः ॥ ३५

सावित्र्युवाच ।

एवमेतद्यथा वेत्थ संकल्पो नान्यथा हि वः ।
 न च किञ्चिद्रहस्यं मे श्रूयतां तथ्यमत्र यत् ॥ ३६
 मृत्युर्मे भर्तुराख्यातो नारदेन महात्मना ।
 स चाद्य दिवसः प्राप्तस्ततो नैनं जहाम्यहम् ॥ ३७
 सुप्तं चैनं यमः साक्षादुपागच्छत्सर्किंकरः ।
 स एनमनयद्ब्रूवा दिशं पितृनिषेविताम् ॥ ३८
 अस्तौषं तमहं देवं सत्येन वचसा विभुम् ।
 पञ्च वै तेन मे दत्ता वराः शृणुत तान्मम ॥ ३९
 चक्षुषी च स्वराज्यं च द्वौ वरौ श्वशुरस्य मे ।
 लब्धं पितुः पुत्रशतं पुत्राणामात्मनः शतम् ॥ ४०

चतुर्वर्षशतायुर्मे भर्ता लब्धश्च सत्यवान् ।
 भर्तुर्हि जीवितार्थं तु मया चीर्णं स्थिरं व्रतम् ॥ ४१
 एतत्सत्यं मयाख्यातं कारणं विस्तरेण वः ।
 यथा वृत्तं सुखोदकमिदं दुःखं महन्मम ॥ ४२

ऋषय ऊचुः ।

निमज्जमानं व्यसनैरभिद्रुतं
 कुलं नरेन्द्रस्य तमोमये हृदे ।
 त्वया सुशीले धृतधर्मपुण्यया
 समुद्धृतं साध्वि पुनः कुलीनया ॥ ४३
 मार्कण्डेय उवाच ।

तथा प्रशस्य ह्यभिपूज्य चैव ते
 वरस्त्रियं तामृषयः समागताः ।

नरेन्द्रमामन्त्र्य सपुत्रमञ्जसा

शिवेन जग्मुर्मुदिताः स्वमालयम् ॥ ४४

इति श्रीमहाभारते आरण्यकपर्वणि

द्व्यशीत्यधिकद्विशततमोऽध्यायः ॥ २८२ ॥

२८३

मार्कण्डेय उवाच ।

तस्यां रात्र्यां व्यतीतायामुदिते सूर्यमण्डले ।
 कृतपूर्वाह्निकाः सर्वे समेयुस्ते तपोधनाः ॥ १
 तदेव सर्वं सावित्र्या महाभाग्यं महर्षयः ।
 द्युमत्सेनाय नातृप्यन्कथयन्तः पुनः पुनः ॥ २
 ततः प्रकृतयः सर्वाः शाल्वेभ्योऽभ्यागता नृप ।
 आचक्षुर्निहतं चैव स्वेनामात्येन तं नृपम् ॥ ३
 तं मन्त्रिणा हतं श्रुत्वा ससहायं सबान्धवम् ।
 न्यवेदन्यथातत्त्वं विद्रुतं च द्विषद्वलम् ॥ ४
 ऐकमत्यं च सर्वस्य जनस्याथ नृपं प्रति ।
 सचक्षुर्वाप्यचक्षुर्वा स नो राजा भवेत्विति ॥ ५
 अनेन निश्चयेनेह वयं प्रस्थापिता नृप ।
 प्राप्तानीमानि यानानि चतुरङ्गं च ते बलम् ॥ ६

प्रयाहि राजन्भद्रं ते युष्टस्ते नगरे जयः ।
 अध्यास्व चिररात्राय पितृपैतामहं पदम् ॥ ७
 चक्षुष्मन्तं च तं दृष्ट्वा राजानं वपुषान्वितम् ।
 मूर्धभिः पतिताः सर्वे विस्मयोत्फुल्ललोचनाः ॥ ८
 ततोऽभिवाद्य तान्वृद्धान्निजानाश्रमवासिनः ।
 तैश्चाभिपूजितः सर्वैः प्रययौ नगरं प्रति ॥ ९
 शैब्या च सह सावित्र्या स्वास्तीर्णेन सुवर्चसा ।
 नरयुक्तेन यानेन प्रययौ सेनया वृता ॥ १०
 ततोऽभिषिषिचुः प्रीत्या द्युमत्सेनं पुरोहिताः ।
 पुत्रं चास्य महात्मानं यौवराज्येऽभ्यषेचयन् ॥ ११
 ततः कालेन महता सावित्र्याः कीर्तिवर्धनम् ।
 तद्वै पुत्रशतं जज्ञे शूराणामनिवर्तिनाम् ॥ १२
 भ्रातॄणां सोदराणां च तथैवास्याभवच्छतम् ।
 मद्राधिपस्याश्वपतेर्मालव्यां सुमहाबलम् ॥ १३
 एवमात्मा पिता माता श्वश्रुः श्वशुर एव च ।
 भर्तुः कुलं च सावित्र्या सर्वं कृच्छ्रात्समुद्धृतम् ॥ १४
 तथैवैषापि कल्याणी द्रौपदी शीलसंमता ।
 तारयिष्यति वः सर्वान्सावित्रीव कुलाङ्गना ॥ १५

वैशंपायन उवाच ।

एवं स पाण्डवस्तेन अनुनीतो महात्मना ।
 विशोको विज्वरो राजन्काम्यके न्यवसत्तदा ॥ १६

इति श्रीमहाभारते आरण्यकपर्वणि

अथशीत्यधिकद्विशततमोऽध्यायः ॥ २८३ ॥

॥ समाप्तं द्रौपदीहरणपर्व ॥

२८४

जनमेजय उवाच ।

यत्तत्तदा महाब्रह्मल्लोमशो वाक्यमब्रवीत् ।
 इन्द्रस्य वचनादेत्य पाण्डुपुत्रं युधिष्ठिरम् ॥ १
 यच्चापि ते भयं तीव्रं न च कीर्तयसे क्वचित् ।
 तच्चाप्यपहरिष्यामि सव्यसाचाविहागते ॥ २

किं नु तद्विदुषां श्रेष्ठ कर्ण प्रति महद्भयम् ।
 आसीन्न च स धर्मात्मा कथयामास कस्यचित् ॥ ३

वैशंपायन उवाच ।

अहं ते राजशार्दूल कथयामि कथामिमाम् ।
 पृच्छते भरतश्रेष्ठ शुश्रूषस्व गिरं मम ॥ ४
 द्वादशे समतिक्रान्ते वर्षे प्राप्ते त्रयोदशे ।
 पाण्डूनां हितकृच्छकः कर्ण भिक्षितुमुद्यतः ॥ ५
 अभिप्रायमथो ज्ञात्वा महेन्द्रस्य विभावसुः ।
 कुण्डलार्थं महाराज सूर्यः कर्णमुपागमत् ॥ ६
 महार्हे शयने वीरं स्पर्ध्यास्तरणसंवृते ।
 शयानमभिविश्चस्तं ब्रह्मण्यं सत्यवादिनम् ॥ ७
 स्वप्नान्ते निशि राजेन्द्र दर्शयामास रश्मिवान् ।
 कृपया परयाविष्टः पुत्रस्नेहाच्च भारत ॥ ८
 ब्राह्मणो वेदविद्भूत्वा सूर्यो योगाद्वि रूपवान् ।
 हितार्थमब्रवीत्कर्ण सान्त्वपूर्वमिदं वचः ॥ ९
 कर्ण मद्बचनं तात शृणु सत्यभृतां वर ।
 श्रुवतोऽद्य महाबाहो सौहृदात्परमं हितम् ॥ १०
 उपायास्यति शक्रस्त्वां पाण्डवानां हितेऽप्यस्य ।
 ब्राह्मणच्छद्मना कर्णं कुण्डलापजिहीर्षया ॥ ११
 विदितं तेन शीलं ते सर्वस्य जगतस्तथा ।
 यथा त्वं भिक्षितः सद्भिर्ददास्येव न याचसे ॥ १२
 त्वं हि तात ददास्येव ब्राह्मणेभ्यः प्रयाचितः ।
 वित्तं यच्चान्यदप्याहुर्न प्रत्याख्यासि कर्हिचित् ॥ १३
 तं त्वामेवंविधं ज्ञात्वा स्वयं वै पाकशासनः ।
 आगन्ता कुण्डलार्थाय कवचं चैव भिक्षितुम् ॥ १४
 तस्मै प्रयाचमानाय न देये कुण्डले त्वया ।
 अनुनेयः परं शक्त्या श्रेय एतद्वि ते परम् ॥ १५
 कुण्डलार्थं ब्रुवंस्तात कारुणैर्बहुभिस्त्वया ।
 अन्यैर्बहुविधैर्वित्तैः स निवार्यः पुनः पुनः ॥ १६
 रत्नैः स्त्रीभिस्तथा भोगैर्धनैर्बहुविधैरपि ।

निदर्शनैश्च बहुभिः कुण्डलेप्सुः पुरंदरः ॥ १७
यदि दास्यसि कर्णं त्वं सहजे कुण्डले शुभे ।
आयुषः प्रक्षयं गत्वा मृत्योर्वशमुपेक्ष्यसि ॥ १८
कवचेन च संयुक्तः कुण्डलाभ्यां च मानद ।
अवध्यस्त्वं रणेऽरीणामिति विद्धि वचो मम ॥ १९
अमृतादुत्थितं ह्येतदुभयं रत्नसंभवम् ।
तस्माद्रक्ष्यं त्वया कर्णं जीवितं चेत्प्रियं तव ॥ २०

कर्ण उवाच ।

को मामेवं भवान्प्राह दर्शयन्सौहृदं परम् ।
कामया भगवन्ब्रूहि को भवान्द्विजवेषधृक् ॥ २१

ब्राह्मण उवाच ।

अहं तात सहस्रांशुः सौहृदात्त्वां निदर्शये ।
कुरुष्वैतद्वचो मे त्वमेतच्छ्रेयः परं हि ते ॥ २२

कर्ण उवाच ।

श्रेय एव ममात्यन्तं यस्य मे गोपतिः प्रभुः ।
प्रवक्ताद्य हितान्वेषी शृणु चेदं वचो मम ॥ २३
प्रसादये त्वां वरदं प्रणयाञ्च ब्रवीम्यहम् ।
न निवार्यो व्रतादस्मादहं यद्यस्मि ते प्रियः ॥ २४
व्रतं वै मम लोकोऽयं वेत्ति कृत्स्नो विभावसो ।
यथाहं द्विजमुख्येभ्यो दद्यां प्राणानपि ध्रुवम् ॥ २५
यद्यागच्छति शक्रो मां ब्राह्मणच्छद्मनावृतः ।
हितार्थं पाण्डुपुत्राणां खेचरोत्तम भिक्षितुम् ॥ २६
दास्यामि विबुधश्रेष्ठ कुण्डले वर्म चोत्तमम् ।
न मे कीर्तिः प्रणश्येत् त्रिषु लोकेषु विश्रुता ॥ २७
मद्विधस्यायशस्यं हि न युक्तं प्राणरक्षणम् ।
युक्तं हि यशसा युक्तं मरणं लोकसमतम् ॥ २८
सोऽहमिन्द्राय दास्यामि कुण्डले सह वर्मणा ।
यदि मां बलवृत्रघ्नो भिक्षार्थमुपयास्यति ॥ २९
हितार्थं पाण्डुपुत्राणां कुण्डले मे प्रयाचितुम् ।
तन्मे कीर्तिकरं लोके तस्याकीर्तिर्भविष्यति ॥ ३०

वृणोमि कीर्तिं लोके हि जीवितेनापि भानुमन् ।
कीर्तिमानश्रुते स्वर्गं हीनकीर्तिस्तु नश्यति ॥ ३१
कीर्तिर्हि पुरुषं लोके सजीवयति मातृवत् ।
अकीर्तिर्जीवितं हन्ति जीवतोऽपि शरीरिणः ॥ ३२
अयं पुराणः श्लोको हि स्वयं गीतो विभावसो ।
धात्रा लोकेश्वर यथा कीर्तिरायुर्नरस्य वै ॥ ३३
पुरुषस्य परे लोके कीर्तिरेव परायणम् ।
इह लोके विशुद्धा च कीर्तिरायुर्विवर्धनी ॥ ३४
सोऽहं शरीरजे दत्त्वा कीर्तिं प्राप्स्यामि शाश्वतीम् ।
दत्त्वा च विधिवद्दानं ब्राह्मणेभ्यो यथाविधि ॥ ३५
हुत्वा शरीरं संग्रामे कृत्वा कर्म सुदुष्करम् ।
विजित्य वा परानाजौ यशः प्राप्स्यामि केवलम् ॥ ३६
भीतानामभयं दत्त्वा संग्रामे जीवितार्थिनाम् ।
वृद्धान्बालान्द्विजातींश्च मोक्षयित्वा महाभयात् ॥ ३७
प्राप्स्यामि परमं लोके यशः स्वर्भानुसूदन ।
जीवितेनापि मे रक्षया कीर्तिस्तद्विद्धि मे व्रतम् ॥ ३८
सोऽहं दत्त्वा मघवते भिक्षामेतामनुत्तमाम् ।
ब्राह्मणच्छद्मिने देव लोके गन्ता परां गतिम् ॥ ३९

इति श्रीमहाभारते आरण्यकपर्वणि

चतुरशीत्यधिकद्विशततमोऽध्यायः ॥ २८४ ॥

२८५

सूर्य उवाच ।

माहितं कर्णं कार्षीस्त्वमात्मनः सुहृदां तथा ।
पुत्राणामथ भार्याणामथो मातुरथो पितुः ॥ १
शरीरस्याविरोधेन प्राणिनां प्राणभृद्वर ।
इष्यते यशसः प्राप्तिः कीर्तिश्च त्रिदिवे स्थिरा ॥ २
यस्त्वं प्राणविरोधेन कीर्तिमिच्छसि शाश्वतीम् ।
सा ते प्राणान्समादाय गमिष्यति न सशयः ॥ ३
जीवतां कुरुते कार्यं पिता माता सुतास्तथा ।
ये चान्ये बान्धवाः केचिल्लोकेऽस्मिन्पुरुषर्षभ ।

राजानश्च नरव्याघ्र पौरुषेण निबोध तत् ॥ ४
 कीर्तिश्च जीवतः साध्वी पुरुषस्य महाद्युते ।
 मृतस्य कीर्त्या किं कार्यं भस्मीभूतस्य देहिनः ।
 मृतः कीर्तिं न जानाति जीवन्कीर्तिं समश्नुते ॥ ५
 मृतस्य कीर्तिर्मर्त्यस्य यथा माला गतायुषः ।
 अहं तु त्वा ब्रवीम्येतद्भक्तोऽसीति हितेप्सया ॥ ६
 भक्तिमन्तो हि मे रक्ष्या इत्येतेनापि हेतुना ।
 भक्तोऽयं परया भक्त्या मामित्येव महाभुज ।
 ममापि भक्तिरुत्पन्ना स त्वं कुरु वचो मम ॥ ७
 अस्ति चात्र पर किञ्चिद्ध्यातुं देवनिर्मितम् ।
 अतश्च त्वां ब्रवीम्येतत्क्रियतामविशङ्कया ॥ ८
 देवगुह्यं त्वया ज्ञातुं न शक्यं पुरुषर्षभ ।
 तस्मान्नाख्यामि ते गुह्यं काले वेत्स्यति तद्भवान् ॥ ९
 पुनरुक्तं च वक्ष्यामि त्वं राधेय निबोध तत् ।
 मास्मै ते कुण्डले दद्या भिक्षवे वज्रपाणये ॥ १०
 शोभसे कुण्डलाभ्यां हि रुचिराभ्यां महाद्युते ।
 विशाखयोर्मध्यगतः शशीव विमलो दिवि ॥ ११
 कीर्तिश्च जीवतः साध्वी पुरुषस्येति विद्धि तत् ।
 प्रत्याख्येयस्त्वया तात कुण्डलार्थे पुरंदरः ॥ १२
 शक्या बहुविधैर्वाक्यैः कुण्डलेप्सा त्वयानघ ।
 विहन्तुं देवराजस्य हेतुयुक्तैः पुनः पुनः ॥ १३
 उपपत्त्युपपन्नार्थैर्माधुर्यकृतभूषणैः ।
 पुरंदरस्य कर्णं त्वं बुद्धिमेतामपानुद ॥ १४
 त्वं हि नित्यं नरव्याघ्र स्पर्धसे सव्यसाचिना ।
 सव्यसाची त्वया चैव युधि शूरः समेष्यति ॥ १५
 न तु त्वामर्जुनः शक्तः कुण्डलाभ्यां समन्वितम् ।
 विजेतुं युधि यद्यस्य स्वयमिन्द्रः शरो भवेत् ॥ १६
 तस्मान्न देये शक्राय त्वयैते कुण्डले शुभे ।

संग्रामे यदि निर्जेतुं कर्णं कामयसेऽर्जुनम् ॥ १७

इति श्रीमहाभारते आरण्यकपर्वणि

पञ्चाशीत्यधिकद्विशततमोऽध्यायः ॥ २८५ ॥

२८६

कर्ण उवाच ।

भगवन्तमहं भक्तो यथा मां वेत्थ गोपते ।
 तथा परमतिग्मांशो नान्यं देवं कथंचन ॥ १
 न मे दारा न मे पुत्रा न चात्मा सुहृदो न च ।
 तथेष्टा वै सदा भक्त्या यथा त्वं गोपते मम ॥ २
 इष्टानां च महात्मानो भक्तानां च न संशयः ।
 कुर्वन्ति भक्तिमिष्टां च जानीषे त्वं च भास्कर ॥ ३
 इष्टो भक्तश्च मे कर्णो न चान्यदैवतं दिवि ।
 जानीत इति वै कृत्वा भगवानाह मद्धितम् ॥ ४
 भूयश्च शिरसा याचे प्रसाद्य च पुनः पुनः ।
 इति ब्रवीमि तिग्मांशो त्वं तु मे क्षन्तुमर्हसि ॥ ५
 विभेमि न तथा मृत्योर्यथा विभ्येऽमृतादहम् ।
 विशेषेण द्विजातीनां सर्वेषां सर्वदा सताम् ।
 प्रदाने जीवितस्यापि न मेऽत्रास्ति विचारणा ॥ ६
 यच्च मामात्थ देव त्वं पाण्डवं फल्गुनं प्रति ।
 व्येतु संतापजं दुःखं तव भास्कर मानसम् ।
 अर्जुनं प्रति मां चैव विजेष्यामि रणेऽर्जुनम् ॥ ७
 तवापि विदितं देव ममाप्यस्त्रबलं महत् ।
 जामदग्न्यादुपात्तं यत्तथा द्रोणान्महात्मनः ॥ ८
 इदं त्वमनुजानीहि सुरश्रेष्ठ व्रतं मम ।
 भिक्षते वज्रिणे दद्यामपि जीवितमात्मनः ॥ ९
 सूर्य उवाच ।
 यदि तात ददास्येते वज्रिणे कुण्डले शुभे ।
 त्वमप्येनमथो ब्रूया विजयार्थं महाबल ॥ १०
 नियमेन प्रदद्यात्स्वं कुण्डले वै शतक्रतोः ।
 अवध्यो ह्यसि भूतानां कुण्डलाभ्यां समन्वितः ॥ ११

अर्जुनेन विनाशं हि तव दानवसूदनः ।
 प्रार्थयानो रणे वत्स कुण्डले ते जिहीर्षति ॥ १२
 स त्वमप्येनमाराध्य सृनुताभिः पुनः पुनः ।
 अभ्यर्थयेथा देवेशममोघार्थं पुरंदरम् ॥ १३
 अमोघां देहि मे शक्तिममित्रविनिवर्हिणीम् ।
 दास्यामि ते सहस्राक्ष कुण्डले वर्म चोत्तमम् ॥ १४
 इत्येवं नियमेन त्वं दद्याः शक्राय कुण्डले ।
 तथा त्वं कर्णं संग्राहे हनिष्यसि रणे रिपून् ॥ १५
 नाहत्वा हि महाबाहो शत्रून्नेति करं पुनः ।
 सा शक्तिर्देवराजस्य शतशोऽथ सहस्रशः ॥ १६

वैशंपायन उवाच ।

एवमुक्त्वा सहस्रांशुः सहसान्तरधीयत ।
 ततः सूर्याय जप्यान्ते कर्णः स्वप्नं न्यवेदयत् ॥ १७
 यथादृष्टं यथातत्त्वं यथोक्तमुभयोर्निशि ।
 तत्सर्वमानुपूर्व्येण शशंसारस्मै वृषस्तदा ॥ १८
 तच्छ्रुत्वा भगवान्देवो भानुः स्वर्भानुसूदनः ।
 उवाच तं तथेत्येव कर्णं सूर्यः स्मयन्निव ॥ १९
 ततस्तत्त्वमिति ज्ञात्वा राधेयः परवीरहा ।
 शक्तिमेवाभिकाङ्क्षन्वै वासवं प्रत्यपालयत् ॥ २०

इति श्रीमहाभारते आरण्यकपर्वणि

षडशीत्यधिकद्विशततमोऽध्यायः ॥ २८६ ॥

२८७

जनमेजय उवाच ।

किं तद्ब्रुहं न चाख्यातं कर्णायैहोष्णरश्मिना ।
 कीदृशे कुण्डले ते च कवचं चैव कीदृशम् ॥ १
 कुतश्च कवचं तस्य कुण्डले चैव सत्तम ।
 एतदिच्छाम्यहं श्रोतुं तन्मे ब्रूहि तपोधन ॥ २
 वैशंपायन उवाच ।
 अयं राजन्ब्रवीम्येतद्यत्तद्ब्रुहं विभावसोः ।
 यादृशे कुण्डले चैव कवचं चैव यादृशम् ॥ ३

कुन्तिभोजं पुरा राजन्ब्राह्मणः समुपस्थितः ।
 तिग्मतेजा महाप्रांशुः श्मश्रुदण्डजटाधरः ॥ ४
 दर्शनीयोऽनवद्याङ्गस्तेजसा प्रज्वलन्निव ।
 मधुपिङ्गो मधुरवाक्तपःस्वाध्यायभूषणः ॥ ५
 स राजानं कुन्तिभोजमब्रवीत्सुमहानराः ।
 शिक्षामिच्छाम्यहं भोक्तुं तव गोहे धिमत्सर ॥ ६
 न मे व्यलीकं कर्तव्यं तथा वा तव चानुगैः ।
 एवं वत्स्यामि ते गोहे यदि ते रोचेतऽनुघ ॥ ७
 यथाकामं च गच्छेयमागच्छेयं तथैव च ।
 शय्यासने च मे राजन्नापराध्येत कश्चन ॥ ८
 तमब्रवीत्कुन्तिभोजः प्रीतियुक्तमिदं वचः ।
 एवमस्तु परं चेति पुनश्चैनमथाब्रवीत् ॥ ९
 मम कन्या महाब्रह्मन्पृथा नाम यशस्विनी ।
 शीलवृत्तान्विता साध्वी नियता न च मानिनी ॥ १०
 उपस्थास्यति सा त्वां वै पूजयानवमन्य च ।
 तस्याश्च शीलवृत्तेन तुष्टिं समुपयास्यसि ॥ ११
 एवमुक्त्वा तु तं विप्रमभिपूज्य यथाविधि ।
 उवाच कन्यामभ्येत्य पृथां पृथुललोचनाम् ॥ १२
 अयं वत्से महाभागो ब्राह्मणो वस्तुमिच्छति ।
 मम गोहे मया चास्य तथेत्येवं प्रतिश्रुतम् ॥ १३
 त्वयि वत्से पराश्वस्य ब्राह्मणस्याभिराधनम् ।
 तन्मे वाक्यं न मिथ्या त्वं कर्तुमर्हसि कर्हिचित् ॥ १४
 अयं तपस्वी भगवान्स्वाध्यायनियतो द्विजः ।
 यद्यद्भूयान्महातेजास्तत्तद्देयममत्सरात् ॥ १५
 ब्राह्मणा हि परं तेजो ब्राह्मणा हि परं तपः ।
 ब्राह्मणानां नमस्कारैः सूर्यो दिवि विराजते ॥ १६
 अमानयन्हि मानार्हान्वातापिश्च महासुरः ।
 निहतो ब्रह्मदण्डेन तालजङ्घस्तथैव च ॥ १७
 सोऽयं वत्से महाभार आद्वितस्त्वयि सांप्रतम् ।
 त्वं सदा नियता कुर्या ब्राह्मणस्याभिराधनम् ॥ १८

जानामि प्रणिधानं ते बाल्यात्प्रभृति नन्दिनि ।
 ब्राह्मणेष्विव सर्वेषु गुरुबन्धुषु चैव ह ॥ १९
 तथा प्रेक्ष्येषु सर्वेषु मित्रसंबन्धिमातृषु ।
 मयि चैव यथावत्त्वं सर्वमादृत्य वर्तसे ॥ २०
 न ह्यतुष्टो जनोऽस्तीह पुरे चान्तःपुरे च ते ।
 सम्यग्वृत्त्यानवद्याङ्गि तव भृत्यजनेष्वपि ॥ २१
 संदेष्टव्यां तु मन्ये त्वां द्विजाति कोपनं प्रति ।
 पृथे बालेति कृत्वा वै सुता चासि ममेति च ॥ २२
 वृष्णीनां त्वं कुले जाता शूरस्य दयिता सुता ।
 दत्ता प्रीतिमता मह्यं पित्रा बाला पुरा स्वयम् ॥ २३
 वसुदेवस्य भगिनी सुतानां प्रवरा मम ।
 अग्र्यमग्रे प्रतिज्ञाय तेनासि दुहिता मम ॥ २४
 तादृशे हि कुले जाता कुले चैव विवर्धिता ।
 सुखात्सुखमनुप्राप्ता हृदाद्भद्रमिवागता ॥ २५
 दौष्कुलेया विशेषेण कथञ्चित्प्रग्रहं गताः ।
 बालभावाद्विकुर्वन्ति प्रायशः प्रमदाः शुभे ॥ २६
 पृथे राजकुले जन्म रूपं चाद्भुतदर्शनम् ।
 तेन तेनासि संपन्ना समुपेता च भामिनी ॥ २७
 सा त्वं दर्प परित्यज्य दम्भं मानं च भामिनि ।
 आराध्य वरदं विप्रं श्रेयसा योक्ष्यसे पृथे ॥ २८
 एवं प्राप्स्यसि कल्याणि कल्याणमनघे ध्रुवम् ।
 कोपिते तु द्विजश्रेष्ठे कृत्स्नं दह्येत मे कुलम् ॥ २९

इति श्रीमहाभारते आरण्यकपर्वणि

सप्ताशीत्यधिकद्विशततमोऽध्यायः ॥ २८७ ॥

२८८

कुन्त्युवाच ।

ब्राह्मणं यन्निता राजन्नुपस्थास्यामि पूजया ।
 यथाप्रतिज्ञं राजेन्द्र न च मिथ्या ब्रवीम्यहम् ॥ १
 एष चैव स्वभावो मे पूजयेयं द्विजानिति ।
 तव चैव प्रिय कार्यं श्रेयश्चैतत्परं मम ॥ २

यद्येवैष्यति सायाहे यदि प्रातरथो निशि ।
 यद्यर्धरात्रे भगवान्न मे कोपं करिष्यति ॥ ३
 लाभो ममैष राजेन्द्र यद्वै पूजयती द्विजान् ।
 आदेशे तव तिष्ठन्ती हितं कुर्यां नरोत्तम ॥ ४
 विस्रब्धो भव राजेन्द्र न व्यलीकं द्विजोत्तमः ।
 वसन्प्राप्स्यति ते गेहे सत्यमेतद्वीमि ते ॥ ५
 यत्प्रियं च द्विजस्यास्य हितं चैव तवानघ ।
 यतिष्यामि तथा राजन्व्येतु ते मानसो ज्वरः ॥ ६
 ब्राह्मणा हि महाभागाः पूजिताः पृथिवीपते ।
 तारणाय समर्थाः स्युर्विपरीते वधाय च ॥ ७
 साहमेतद्विजानन्ती तोषयिष्ये द्विजोत्तमम् ।
 न मत्कृते व्यथां राजन्प्राप्स्यसि द्विजसत्तमात् ॥ ८
 अपराधे हि राजेन्द्र राज्ञामश्रेयसे द्विजाः ।
 भवन्ति च्यवनो यद्वत्सुकन्यायाः कृते पुरा ॥ ९
 नियमेन परेणाहमुपस्थास्ये द्विजोत्तमम् ।
 यथा त्वया नरेन्द्रेण भाषितं ब्राह्मणं प्रति ॥ १०

राजोवाच ।

एवमेतत्त्वया भद्रे कर्तव्यमविशङ्कया ।
 मद्द्वितीयं कुलार्थं च तथात्मार्थं च नन्दिनि ॥ ११
 वैशंपायन उवाच ।

एवमुक्त्वा तु तां कन्यां कुन्तिभोजो महायशः ।
 पृथां परिददौ तस्मै द्विजाय सुतवत्सलः ॥ १२
 इयं ब्रह्मन्मम सुता बाला सुखविवर्धिता ।
 अपराध्येत यत्किञ्चिन्न तत्कार्यं हृदि त्वया ॥ १३
 द्विजातयो महाभागा वृद्धबालतपस्विषु ।
 भवन्त्यक्रोधनाः प्रायो विरुद्धेष्वपि नित्यदा ॥ १४
 सुमहत्पराधेऽपि क्षान्तिः कार्या द्विजातिभिः ।
 यथाशक्ति यथोत्साहं पूजा ग्राह्या द्विजोत्तम ॥ १५
 तथेति ब्राह्मणेनोक्ते स राजा प्रीतमानसः ।
 हंसचन्द्रांशुसंकाशं गृहमस्य न्यवेदयत् ॥ १६

तत्रामिशरणे क्लृप्तमासनं तस्य भानुमत् ।
 आहारादि च सर्वं तत्तथैव प्रत्यवेदयत् ॥ १७
 निक्षिप्य राजपुत्री तु तन्द्रीं मानं तथैव च ।
 आतस्थे परमं यत्नं ब्राह्मणस्याभिराधने ॥ १८
 तत्र सा ब्राह्मणं गत्वा पृथा शौचपरा सती ।
 विधिवत्परिचारार्हं देववत्पर्यतोपयत् ॥ १९

इति श्रीमहाभारते आरण्यकपर्वणि

अष्टाशीत्यधिकद्विशततमोऽध्यायः ॥ २८८ ॥

२८९

वैशंपायन उवाच ।

सा तु कन्या महाराज ब्राह्मणं संशितव्रतम् ।
 तोषयामास शुद्धेन मनसा संशितव्रता ॥ १
 प्रातरायास्य इत्युक्त्वा कदाचिद्विजसत्तमः ।
 तत आयाति राजेन्द्र साये रात्रावथो पुनः ॥ २
 तं च सर्वासु वेलासु भक्ष्यभोज्यप्रतिश्रयैः ।
 पूजयामास सा कन्या वर्धमानैस्तु सर्वदा ॥ ३
 अन्नादिसमुदाचारः शय्यासनकृतस्तथा ।
 दिवसे दिवसे तस्य वर्धते न तु हीयते ॥ ४
 निर्भर्त्सनापवादैश्च तथैवाप्रियया गिरा ।
 ब्राह्मणस्य पृथा राजन्न चकाराप्रियं तदा ॥ ५
 व्यस्ते काले पुनश्चैति न चैति बहुशो द्विजः ।
 दुर्लभ्यमपि चैवान्नं दीयतामिति सोऽब्रवीत् ॥ ६
 कृतमेव च तत्सर्वं पृथा तस्मै न्यवेदयत् ।
 शिष्यवत्पुत्रवच्चैव स्वसृवच्च सुसंयता ॥ ७
 यथोपजोषं राजेन्द्र द्विजातिप्रवरस्य सा ।
 प्रीतिमुत्पादयामास कन्या यत्नैरनिन्दिता ॥ ८
 तस्यास्तु शीलवृत्तेन तुतोष द्विजसत्तमः ।
 अवधानेन भूयोऽस्य परं यत्नमथाकरोत् ॥ ९
 तां प्रभाते च साये च पिता पप्रच्छ भारत ।

अपि तुष्यति ते पुत्रि ब्राह्मणः परिचर्यया ॥ १०
 तं सा परममित्येव प्रत्युवाच यशस्विनी ।
 ततः प्रीतिमवापात्र्यां कुन्तिभोजो महामनाः ॥ ११
 ततः संवत्सरे पूर्णे यदासौ जपतां वरः ।
 नापश्यद्बुद्धकृतं किञ्चित्पृथायाः सौहृदे रतः ॥ १२
 ततः प्रीतमना भूत्वा स एनां ब्राह्मणोऽब्रवीत् ।
 प्रीतोऽस्मि परमं भद्रे परिचारेण ते शुभे ॥ १३
 वरान्वृणीष्व कल्याणि दुरापान्मानुषैरिह ।
 यैस्त्वं सीमन्तिनीः सर्वा यशसाभिभविष्यसि ॥ १४

कुन्तियुवाच ।

कृतानि मम सर्वाणि यस्या मे वेदवित्तम् ।
 त्वं प्रसन्नः पिता चैव कृतं विप्र वरैर्मम ॥ १५

ब्राह्मण उवाच ।

यदि नेच्छसि भद्रे त्वं वरं मत्तः शुचिस्मिते ।
 इमं मन्त्रं गृहाण त्वमाह्वानाय दिवौकसाम् ॥ १६
 यं यं देवं त्वमेतेन मन्त्रेणावाहयिष्यसि ।
 तेन तेन वशे भद्रे स्थातव्यं ते भविष्यति ॥ १७
 अकामो वा सकामो वा न स नैष्यति ते वशम् ।
 विबुधो मन्त्रसंशान्तो वाक्ये भृत्य इवानतः ॥ १८

वैशंपायन उवाच ।

न शशाक द्वितीयं सा प्रत्याख्यातुमनिन्दिता ।
 तं वै द्विजातिप्रवरं तदा शापभयान्नृप ॥ १९
 ततस्तामनवद्याङ्गीं ग्राहयामास वै द्विजः ।
 मन्त्रग्रामं तदा राजन्नथर्वशिरसि श्रुतम् ॥ २०
 तं प्रदाय तु राजेन्द्र कुन्तिभोजमुवाच ह ।
 उषितोऽस्मि सुखं राजन्कन्यया परितोषितः ॥ २१
 तव गेहे सुविहितः सदा सुप्रतिपूजितः ।
 साधयिष्यामहे तावदित्युक्त्वान्तरधीयत ॥ २२
 स तु राजा द्विजं दृष्ट्वा तत्रैवान्तर्हितं तदा ।

बभूव विस्मयाविष्टः पृथां च समपूजयत् ॥ २३

इति श्रीमहाभारते आरण्यकपर्वणि

एकोनवत्यधिकद्विशततमोऽध्यायः ॥ २८९ ॥

२९०

वैशंपायन उवाच ।

गते तस्मिन्द्विजश्रेष्ठे कस्मिंश्चित्कालपर्यये ।
चिन्तयामास सा कन्या मन्त्रग्रामबलाबलम् ॥ १
अयं वै कीदृशस्तेन मम दत्तो महात्मना ।
मन्त्रग्रामो बलं तस्य ज्ञास्ये नातिचिरादिव ॥ २
एवं संचिन्तयन्ती सा ददर्शतु यदृच्छया ।
व्रीडिता साभवद्बाला कन्याभावे रजस्वला ॥ ३
अथोद्यन्तं सहस्रांशुं पृथा दीप्तं ददर्श ह ।
न ततर्प च रूपेण भान्तोः संध्यागतस्य सा ॥ ४
तस्या दृष्टिरभूद्दिव्या सापश्यद्दिव्यदर्शनम् ।
आमुक्तकवचं देवं कुण्डलाभ्यां विभूषितम् ॥ ५
तस्याः कौतूहलं त्वासीन्मन्त्रं प्रति नराधिप ।
आह्वानमकरोत्साथ तस्य देवस्य भामिनी ॥ ६
प्राणानुपस्पृश्य तदा आजुहाव दिवाकरम् ।
आजगाम ततो राजंस्त्वरमाणो दिवाकरः ॥ ७
मधुपिङ्गो महाबाहुः कम्बुग्रीवो हसन्निव ।
अङ्गदी बद्धमुकुटो दिशः प्रज्वालयन्निव ॥ ८
योगात्कृत्वा द्विधात्मानमाजगाम तताप च ।
आबभाषे ततः कुन्तीं साम्ना परमवल्लुना ॥ ९
आगतोऽस्मि वशं भद्रे तव मन्त्रबलात्कृतः ।
किं करोम्यवशो राज्ञि ब्रूहि कर्ता तदस्मि ते ॥ १०

कुन्त्युवाच ।

गम्यतां भगवंस्तत्र यतोऽसि समुपागतः ।
कौतूहलात्समाहूतः प्रसीद भगवन्निति ॥ ११
सूर्य उवाच ।
गमिष्येऽहं यथा मां त्वं ब्रवीषि तनुमध्यमे ।

न तु देवं समाहूय न्याय्यं प्रेषयितुं वृथा ॥ १२
तवाभिसंधिः सुभगे सूर्यात्पुत्रो भवेदिति ।
वीर्येणाप्रतिमो लोके कवची कुण्डलीति च ॥ १३
सा त्वमात्मप्रदानं वै कुरुष्व गजगामिनि ।
उत्पत्स्यति हि पुत्रस्ते यथासंकल्पमङ्गने ॥ १४
अथ गच्छाम्यहं भद्रे त्वयासंगम्य सुस्मिते ।
शप्स्यामि त्वामहं क्रुद्धो ब्राह्मणं पितरं च ते ॥ १५
त्वत्कृते तान्प्रधक्ष्यामि सर्वानपि न संशयः ।
पितरं चैव ते मूढं यो न वेत्ति तवानयम् ॥ १६
तस्य च ब्राह्मणस्याद्य योऽसौ मन्त्रमदान्तव ।
शीलवृत्तमविज्ञाय धास्यामि विनयं परम् ॥ १७
एते हि विबुधाः सर्वे पुरंदरमुखा दिवि ।
त्वया प्रलब्धं पश्यन्ति स्मयन्त इव भामिनि ॥ १८
पश्य चैनान्सुरगणान्दिव्यं चक्षुरिदं हि ते ।
पूर्वमेव मया दत्तं दृष्टवत्यसि येन माम् ॥ १९

वैशंपायन उवाच ।

ततोऽपश्यन्निदशान् राजपुत्री
सर्वानेव स्वेषु धिष्येषु खस्थान् ।
प्रभासन्तं भानुमन्तं महान्तं
यथादित्यं रोचमानं तथैव ॥ २०
सा तान्दृष्ट्वा व्रीडमानेव बाला
सूर्यं देवी वचनं प्राह भीता ।
गच्छ त्वं वै गोपते स्वं विमानं
कन्याभावाद्दुःख एषोपचारः ॥ २१
पिता माता गुरुवश्चैव येऽन्ये
देहस्यास्य प्रभवन्ति प्रदाने ।
नाहं धर्मं लोपयिष्यामि लोके
स्त्रीणां वृत्तं पूज्यते देहर्क्षा ॥ २२
मया मन्त्रबलं ज्ञातुमाहूतस्त्वं विभावसो ।
बाल्याद्बालेति कृत्वा तत्क्षन्तुमर्हसि मे विभो ॥ २३

सूर्य उवाच ।

बालेति कृत्वानुनयं तवाह

ददानि नान्यानुनयं लभेत ।

आत्मप्रदानं कुरु कुन्तिकन्ये

शान्तिस्तवैवं हि भवेच्च भीरु ॥ २४

न चापि युक्तं गन्तुं हि मया मिथ्याकृतेन वै ।

गमिष्याम्यनवद्याङ्गि लोके समवहास्यताम् ।

सर्वेषां विबुधानां च वक्तव्यः स्यामहं शुभे ॥ २५

सा त्वं मया समागच्छ पुत्रं लप्स्यसि मादृशम् ।

विशिष्टा सर्वलोकेषु भविष्यसि च भामिनि ॥ २६

इति श्रीमहाभारते आरण्यकपर्वणि

नवत्यधिकद्विशततमोऽध्यायः ॥ २९० ॥

२९१

वैशंपायन उवाच ।

सा तु कन्या बहुविधं ब्रुवन्ती मधुरं वचः ।

अनुनेतुं सहस्रांशुं न शशाक मनस्विनी ॥ १

न शशाक यदा बाला प्रत्याख्यातुं तमोनुदम् ।

भीता शापात्ततो राजन्दध्यौ दीर्घमथान्तरम् ॥ २

अनागसः पितुः शापो ब्राह्मणस्य तथैव च ।

मन्निमित्तः कथं न स्यात्कुद्धादस्माद्विभावसोः ॥ ३

बालेनापि सता मोहाद्भृशं सापह्वान्यपि ।

नात्यासादयितव्यानि तेजांसि च तपांसि च ॥ ४

साहमद्य भृशं भीता गृहीता च करे भृशम् ।

कथं त्वकार्यं कुर्या वै प्रदानं ह्यात्मनः स्वयम् ॥ ५

सैवं शापपरित्रस्ता बहु चिन्तयती तदा ।

मोहेनाभिपरीताङ्गी स्मयमाना पुनः पुनः ॥ ६

तं देवमब्रवीद्भीता बन्धूनां राजसत्तम ।

व्रीडाविह्वलया वाचा शापत्रस्ता विशां पते ॥ ७

कुन्त्युवाच ।

पिता मे ध्रियते देव माता चान्ये च बान्धवाः ।

न तेषु ध्रियमाणेषु विधिलोपो भवेदयम् ॥ ८

त्वया मे संगमो देव यदि स्याद्विधिवर्जितः ।

मन्निमित्तं कुलस्यास्य लोके कीर्तिर्नशेत्ततः ॥ ९

अथ वा धर्ममेत त्वं मन्यसे तपतां वर ।

ऋते प्रदानाद्वन्धुभ्यस्तव कामं करोम्यहम् ॥ १०

आत्मप्रदानं दुर्धर्षं तव कृत्वा सती त्वहम् ।

त्वयि धर्मो यशश्चैव कीर्तिरायुश्च देहिनाम् ॥ ११

सूर्य उवाच ।

न ते पिता न ते माता गुरवो वा शुचिस्मिते ।

प्रभवन्ति वरारोहे भद्रं ते शृणु मे वचः ॥ १२

सर्वान्कामयते यस्मात्कनेर्धातोश्च भामिनि ।

तस्मात्कन्येह सुश्रोणि स्वतन्त्रा वरवर्णिनि ॥ १३

नाधर्मश्चरितः कश्चित्त्वया भवति भामिनि ।

अधर्मं कुत एवाहं चरेयं लोककाम्यया ॥ १४

अनावृताः स्त्रियः सर्वा नराश्च वरवर्णिनि ।

स्वभाव एष लोकानां विकारोऽन्य इति स्मृतः ॥ १५

सा मया सह संगम्य पुनः कन्या भविष्यसि ।

पुत्रश्च ते महाबाहुर्भविष्यति महायशः ॥ १६

कुन्त्युवाच ।

यदि पुत्रो मम भवेत्त्वत्तः सर्वतमोपह ।

कुण्डली कवची शूरो महाबाहुर्महाबलः ॥ १७

सूर्य उवाच ।

भविष्यति महाबाहुः कुण्डली दिव्यवर्मभृत् ।

उभयं चामृतमयं तस्य भद्रे भविष्यति ॥ १८

कुन्त्युवाच ।

यद्येतदमृतादस्ति कुण्डले वर्म चोत्तमम् ।

मम पुत्रस्य यं वै त्वं मत्त उत्पादयिष्यसि ॥ १९

अस्तु मे संगमो देव यथोक्तं भगवंस्त्वया ।

त्वद्दीर्यरूपसत्त्वौजा धर्मयुक्तो भवेत्स च ॥ २०

सूर्य उवाच ।

अदित्या कुण्डले राज्ञि दत्ते मे मत्तकाशिनि ।
तेऽस्य दास्यामि वै भीरु बर्म चैवेदमुत्तमम् ॥ २१

पृथोवाच ।

परमं भगवन्देव संगमिष्ये त्वया सह ।
यदि पुत्रो भवेदेवं यथा वदसि गोपते ॥ २२

वैशंपायन उवाच ।

तथेत्युक्त्वा तु तां कुन्तीमाविवेश विहंगमः ।
स्वर्भानुशत्रुर्योगात्मा नाभ्यां पस्पर्श चैव ताम् ॥ २३
ततः सा विह्वलेवासीत्कन्या सूर्यस्य तेजसा ।
पपाताथ च सा देवी शयने मूढचेतना ॥ २४

सूर्य उवाच ।

साधयिष्यामि सुश्रोणि पुत्रं वै जनयिष्यसि ।
सर्वशस्त्रभृतां श्रेष्ठं कन्या चैव भविष्यसि ॥ २५

वैशंपायन उवाच ।

ततः सा ब्रीडिता बाला तदा सूर्यमथाब्रवीत् ।
एवमस्त्विति राजेन्द्र प्रस्थितं भूरिवर्चसम् ॥ २६

इति स्मोक्ता कुन्तिराजात्मजा सा

विवस्वन्तं याचमाना सलज्जा ।

तस्मिन्पुण्ये शयनीये पपात

मोहाविष्टा भज्यमाना लतेव ॥ २७

तां तिग्मांशुस्तेजसा मोहयित्वा

योगेनाविद्यात्मसंस्थां चकार ।

न चैवैनां दूषयामास भानुः

संज्ञां लेभे भूय एवाथ बाला ॥ २८

इति श्रीमहाभारते आरण्यकपर्वणि

एकनवत्यधिकद्विशततमोऽध्यायः ॥ २९१ ॥

२९२

वैशंपायन उवाच ।

ततो गर्भः समभवत्पृथायाः पृथिवीपते ।

शुक्ले दशोत्तरे पक्षे तारापतिरिवाम्बरे ॥ १

सा बान्धवभयाद्बाला तं गर्भं विनिगूहती ।

धारयामास सुश्रोणी न चैनां बुबुधे जनः ॥ २

न हि तां वेद नार्यन्या काचिद्वात्रेयिकामृते ।

कन्यापुरगतां बालां निपुणां परिरक्षणे ॥ ३

ततः कालेन सा गर्भं सुषुवे वरवार्णिनी ।

कन्यैव तस्य देवस्य प्रसादादमरप्रभम् ॥ ४

तथैव बद्धकवचं कनकोज्ज्वलकुण्डलम् ।

हृर्यक्षं वृषभस्कन्धं यथास्य पितरं तथा ॥ ५

जातमात्रं च तं गर्भं धात्र्या संमन्त्र्य भामिनी ।

मञ्जूषायामवदधे स्वास्तीर्णायां समन्ततः ॥ ६

मधूच्छिष्टस्थितायां सा सुखायां रुदती तथा ।

ऋक्षणायां सुपिधानायामश्वनद्यामवासृजत् ॥ ७

जानती चाप्यकर्तव्यं कन्याया गर्भधारणम् ।

पुत्रस्नेहेन राजेन्द्र करुणं पर्यदेवयत् ॥ ८

समुत्सृजन्ती मञ्जूषामश्वनद्यास्तदा जले ।

उवाच रुदती कुन्ती यानि वाक्यानि तच्छृणु ॥ ९

स्वस्ति तेऽस्त्वान्तरिक्षेभ्यः पार्थिवेभ्यश्च पुत्रक ।

दिव्येभ्यश्चैव भूतेभ्यस्तथा तोयचराश्च ये ॥ १०

शिवास्ते सन्तु पन्थानो मा च ते परिपन्थिनः ।

आगमाश्च तथा पुत्र भवन्त्वद्रोहचेतसः ॥ ११

पातु त्वां वरुणो राजा सलिले सलिलेश्वरः ।

अन्तरिक्षेऽन्तरिक्षस्थः पवनः सर्वगस्तथा ॥ १२

पिता त्वां पातु सर्वत्र तपनस्तपतां वरः ।

येन दत्तोऽसि मे पुत्र दिव्येन विधिना किल ॥ १३

आदित्या वसवो रुद्राः साध्या विश्वे च देवताः ।

मरुतश्च सहेन्द्रेण दिशश्च सदिगीश्वराः ॥ १४

रक्षन्तु त्वां सुराः सर्वे समेषु विषमेषु च ।

वेत्स्यामि त्वां विदेशेऽपि कवचेनोपसूचितम् ॥ १५

धन्यस्ते पुत्र जनको देवो भानुर्विभावसुः ।

यस्त्वां द्रक्ष्यति दिव्येन चक्षुषा वाहिनीगतम् ॥ १६
 धन्या सा प्रमदा या त्वां पुत्रत्वे कल्पयिष्यति ।
 यस्यास्त्वं तृपितः पुत्र स्तनं पास्यसि देवज ॥ १७
 को नु स्वप्रस्तया दृष्टो या त्वामादित्यवर्चसम् ।
 दिव्यवर्मसमायुक्तं दिव्यकुण्डलभूषितम् ॥ १८
 पद्मायतविशालाक्षं पद्मताम्रतलोज्ज्वलम् ।
 सुललाटं सुकेशान्तं पुत्रत्वे कल्पयिष्यति ॥ १९
 धन्या द्रक्ष्यन्ति पुत्र त्वां भूमौ संसर्पमाणकम् ।
 अव्यक्तकलवाक्यानि वदन्तं रेणुगुण्ठितम् ॥ २०
 धन्या द्रक्ष्यन्ति पुत्र त्वां पुनर्यौवनगे मुखे ।
 हिमवद्वनसंभूतं सिंहं केसरिणं यथा ॥ २१
 एवं बहुविधं राजन्विलप्य करुणं पृथा ।
 अवासृजत मञ्जुषामश्नन्वास्तदा जले ॥ २२
 रुदती पुत्रशोकार्ता निशीथे कमलेक्षणा ।
 धात्र्या सह पृथा राजन्पुत्रदर्शनलालसा ॥ २३
 विसर्जयित्वा मञ्जुषां संबोधनभयात्पितुः ।
 विवेश राजभवनं पुनः शोकातुरा ततः ॥ २४
 मञ्जुषा त्वश्नन्वाः सा ययौ चर्मण्वती नदीम् ।
 चर्मण्वत्याश्च यमुनां ततो गङ्गां जगाम ह ॥ २५
 गङ्गायाः सूतविषयं चम्पामभ्याययौ पुरीम् ।
 स मञ्जुषागतो गर्भस्तरङ्गैरुह्यमानकः ॥ २६
 अमृतादुत्थितं दिव्यं तत्तु वर्म सकुण्डलम् ।
 धारयामास तं गर्भं दैवं च विधिनिर्मितम् ॥ २७

इति श्रीमहाभारते आरण्यकपर्वणि

द्विनवत्यधिकद्विशततमोऽध्यायः ॥ २९२ ॥

२९३

वैशंपायन उवाच ।

एतस्मिन्नेव काले तु धृतराष्ट्रस्य वै सखा ।
 सूतोऽधिरथ इत्येव सदारो जाह्नवीं ययौ ॥ १
 तस्य भार्याभिवद्राजन् रूपेणासदृशी भुवि ।

राधा नाम महाभागा न सा पुत्रमविन्दत ।
 अपत्यार्थं परं यत्नमकरोच्च विशेषतः ॥ २
 सा ददर्शति मञ्जुषामुह्यमानां यदृच्छया ।
 दत्तरक्षाप्रतिसरामन्वालयन्नशोभिताम् ।
 ऊर्मीतरङ्गैर्जाह्नव्याः समानीतामुपहरम् ॥ ३
 सा तां कौतूहलात्प्राप्तां ग्राहयामास भामिनी ।
 ततो निवेदयामास सूतस्याधिरथस्य वै ॥ ४
 स तामुद्धृत्य मञ्जुषामुत्सार्य जलमन्तिकात् ।
 यत्रैरुद्धाटयामास सोऽपश्यत्तत्र बालकम् ॥ ५
 तरुणादित्यसंकाशं हेमवर्मधरं तथा ।
 मृष्टकुण्डलयुक्तेन वदनेन विराजिता ॥ ६
 स सूतो भार्यया सार्धं विस्मयोत्फुल्लोचनः ।
 अङ्कमारोप्य तं बालं भार्या वचनमब्रवीत् ॥ ७
 इदमत्यद्भुतं भीरु यतो जातोऽस्मि भामिनि ।
 दृष्टवान्देवगर्भोऽयं मन्येऽस्मान्समुपागतः ॥ ८
 अनपत्यस्य पुत्रोऽयं देवैर्दत्तो ध्रुवं मम ।
 इत्युक्त्वा त ददौ पुत्रं राधायै स महीपते ॥ ९
 प्रतिजग्राह तं राधा विधिवद्विव्यरूपिणम् ।
 पुत्रं कमलगर्भाभं देवगर्भं श्रिया वृतम् ॥ १०
 पुपोष चैनं विधिवद्वृधे स च वीर्यवान् ।
 ततः प्रभृति चाप्यन्ये प्राभवन्नौरसाः सुताः ॥ ११
 वसुवर्मधरं दृष्ट्वा तं बालं हेमकुण्डलम् ।
 नामास्य वसुषेणेति ततश्चक्रुर्द्विजातयः ॥ १२
 एवं स सूतपुत्रत्वं जगामामितविक्रमः ।
 वसुषेण इति ख्यातो वृष इत्येव च प्रभुः ॥ १३
 स ज्येष्ठपुत्रः सूतस्य ववृधेऽङ्गेषु वीर्यवान् ।
 चारेण विदितश्चासीत्पृथाया दिव्यवर्मभृत् ॥ १४
 सूतस्त्वधिरथः पुत्रं विवृद्धं समये ततः ।
 दृष्ट्वा प्रस्थापयामास पुरं वारणसाह्वयम् ॥ १५
 तत्रोपसदनं चक्रे द्रोणस्येष्वस्त्रकर्मणि ।

सख्यं दुर्योधनेनैवमगच्छत्स च वीर्यवान् ॥ १६
 द्रोणात्कृपाञ्च रामाञ्च सोऽस्त्रग्रामं चतुर्विधम् ।
 लब्ध्वा लोकेऽभवत्ख्यातः परमेष्वासतां गतः ॥ १७
 संधाय धार्तराष्ट्रेण पार्थानां विप्रिये स्थितः ।
 योद्धुमाशंसते नित्यं फल्गुनेन महात्मना ॥ १८
 सदा हि तस्य स्पर्धासीदर्जुनेन विशां पते ।
 अर्जुनस्य च कर्णेन यतो दृष्टो बभूव सः ॥ १९
 तं तु कुण्डलिनं दृष्ट्वा वर्मणा च समन्वितम् ।
 अवध्यं समरे मत्वा पर्यतप्यद्युधिष्ठिरः ॥ २०
 यदा तु कर्णो राजेन्द्र भानुमन्तं दिवाकरम् ।
 स्तौति मध्यंदिने प्राप्ते प्राञ्जलिः सलिले स्थितः ॥ २१
 तत्रैनमुपतिष्ठन्ति ब्राह्मणा धनहेतवः ।
 नादेयं तस्य तत्काले किञ्चिदस्ति द्विजातिषु ॥ २२
 तमिन्द्रो ब्राह्मणो भूत्वा भिक्षां देहीत्युपस्थितः ।
 स्वागतं चेति राधेयस्तमथ प्रत्यभाषत ॥ २३

इति श्रीमहाभारते आरण्यकपर्वणि

त्रिनवत्यधिकद्विशततमोऽध्यायः ॥ २९३ ॥

२९४

वैशंपायन उवाच ।

देवराजमनुप्राप्तं ब्राह्मणच्छद्मना वृषः ।
 दृष्ट्वा स्वागतमित्याह न बुबोधास्य मानसम् ॥ १
 हिरण्यकण्ठीः प्रमदा ग्रामान्वा बहुगोकुलान् ।
 किं ददानीति तं विप्रमुवाचाधिरथिस्ततः ॥ २

ब्राह्मण उवाच ।

हिरण्यकण्ठयः प्रमदा यच्चान्यत्प्रीतिवर्धनम् ।
 नाहं दत्तमिहेच्छामि तदर्थिभ्यः प्रदीयताम् ॥ ३
 यदेतत्सहजं वर्म कुण्डले च तवानघ ।
 एतदुत्कृत्य मे देहि यदि सत्यव्रतो भवान् ॥ ४
 एतदिच्छाम्यहं क्षिप्रं त्वया दत्तं परंतप ।
 एष मे सर्वलाभानां लाभः परमको मतः ॥ ५

कर्ण उवाच ।

अवनि प्रमदा गाश्च निर्वपिं बहुवार्षिकम् ।
 तत्ते विप्र प्रदास्यामि न तु वर्म न कुण्डले ॥ ६

वैशंपायन उवाच ।

एवं बहुविधैर्वाक्यैर्याच्यमानः स तु द्विजः ।
 कर्णेन भरतश्रेष्ठ नान्यं वरमयाचत ॥ ७
 सान्वितश्च यथाशक्ति पूजितश्च यथाविधि ।
 नैवान्यं स द्विजश्रेष्ठः कामयामास वै वरम् ॥ ८
 यदा नान्यं प्रवृणुते वरं वै द्विजसत्तमः ।
 तदैनमब्रवीद्भूयो राधेयः प्रहसन्निव ॥ ९
 सहजं वर्म मे विप्र कुण्डले चामृतोद्भवे ।
 तेनावध्योऽस्मि लोकेषु ततो नैतद्दाम्यहम् ॥ १०
 विशालं पृथिवीराज्यं क्षेमं निहतकण्टकम् ।
 प्रतिगृहीष्व मत्तत्स्वं साधु ब्राह्मणपुंगव ॥ ११
 कुण्डलाभ्यां विमुक्तोऽहं वर्मणा सहजेन च ।
 गमनीयो भविष्यामि शत्रूणां द्विजसत्तम ॥ १२

वैशंपायन उवाच ।

यदा नान्यं वरं वव्रे भगवान्पाकशासनः ।
 ततः प्रहस्य कर्णस्तं पुनरित्यब्रवीद्वचः ॥ १३
 विदितो देवदेवेश प्रागेवासि मम प्रभो ।
 न तु न्याय्यं मया दातुं तव शक्र वृथा वरम् ॥ १४
 त्वं हि देवेश्वरः साक्षात्त्वया देयो वरो मम ।
 अन्येषां चैव भूतानामीश्वरो ह्यसि भूतकृत् ॥ १५
 यदि दास्यामि ते देव कुण्डले कवचं तथा ।
 वध्यतामुपयास्यामि त्वं च शक्रावहास्यताम् ॥ १६
 तस्माद्विनिमयं कृत्वा कुण्डले वर्म चोत्तमम् ।
 हरस्व शक्र कामं मे न दद्यामहमन्यथा ॥ १७

शक्र उवाच ।

विदितोऽहं रवेः पूर्वमायन्नेव तवान्तिकम् ।
 तेन ते सर्वमाख्यातमेवमेतन्न संशयः ॥ १८

काममस्तु तथा तात तव कर्णं यथेच्छसि ।
वर्जयित्वा तु मे वज्रं प्रवृणीष्व यदिच्छसि ॥ १९

वैशंपायन उवाच ।

ततः कर्णः प्रहृष्टस्तु उपसंगम्य वासवम् ।
अमोघां शक्तिमभ्येत्य वज्रे संपूर्णमानसः ॥ २०

कर्ण उवाच ।

वर्मणा कुण्डलाभ्यां च शक्ति मे देहि वासव ।
अमोघां शत्रुसंघानां घातनी पृतनामुखे ॥ २१
ततः संचिन्त्य मनसा मुहूर्तमिव वासवः ।
शक्त्यर्थं पृथिवीपाल कर्णं वाक्यमथाब्रवीत् ॥ २२
कुण्डले मे प्रयच्छस्व वर्मं चैव शरीरजम् ।
गृहाण कर्णं शक्ति त्वमनेन समयेन मे ॥ २३
अमोघा हन्ति शतशः शत्रून्मम करच्युता ।
पुनश्च पाणिमभ्येति मम दैत्यान्विनिघ्नतः ॥ २४
सेयं तव करं प्राप्य हत्वैकं रिपुमूर्जितम् ।
गर्जन्तं प्रतपन्तं च मामेवैष्यति सूतज ॥ २५

कर्ण उवाच ।

एकमेवाहमिच्छामि रिपुं हन्तुं महाहवे ।
गर्जन्तं प्रतपन्तं च यतो मम भयं भवेत् ॥ २६

इन्द्र उवाच ।

एकं हनिष्यसि रिपुं गर्जन्तं बलिनं रणे ।
त्वं तु यं प्रार्थयस्येकं रक्ष्यते स महात्मना ॥ २७
यमाहुर्वेदविद्वांसो वराहमजितं हरिम् ।
नारायणमचिन्त्यं च तेन कृष्णेन रक्ष्यते ॥ २८

कर्ण उवाच ।

एवमप्यस्तु भगवन्नेकवीरवधे मम ।
अमोघा प्रवरा शक्तिर्येन हन्यां प्रतापिनम् ॥ २९
उत्कृत्य तु प्रदास्यामि कुण्डले कवचं च ते ।
निकृतेषु च गात्रेषु न मे बीभत्सता भवेत् ॥ ३०

इन्द्र उवाच ।

न ते बीभत्सता कर्णं भविष्यति कथंचन ।
व्रणश्चापि न गात्रेषु यस्त्वं नानृतमिच्छसि ॥ ३१
यादृशस्ते पितुर्वर्णस्तेजश्च वदतां वर ।
तादृशेनैव वर्णेन त्वं कर्णं भविता पुनः ॥ ३२
विद्यमानेषु शस्त्रेषु यद्यमोघामसंशये ।
प्रमत्तो मोक्ष्यसे चापि त्वय्येवैषा पतिष्यति ॥ ३३

कर्ण उवाच ।

संशयं परमं प्राप्य विमोक्ष्ये वासवीमिमाम् ।
यथा मामात्थ शक्र त्वं सत्यमेतद्वीमि ते ॥ ३४

वैशंपायन उवाच ।

ततः शक्तिं प्रज्वलितां प्रतिगृह्य विशां पते ।
शस्त्रं गृहीत्वा निशिनं सर्वगात्राप्यकुन्तत ॥ ३५
ततो देवा मानवा दानवाश्च
निकुन्तन्तं कर्णमात्मानमेवम् ।
दृष्ट्वा सर्वे सिद्धसंघाश्च नेदु-
र्न ह्यस्यासीदुःखजो वै विकारः ॥ ३६

ततो दिव्या दुन्दुभयः प्रणेदुः
पपातोच्चैः पुष्पवर्षं च दिव्यम् ।

दृष्ट्वा कर्णं शस्त्रसंकुत्तगात्रं

मुहुश्चापि स्मयमानं नृवीरम् ॥ ३७

ततश्छित्वा कवचं दिव्यमङ्गा-

त्तथैवार्द्रं प्रददौ वासवाय ।

तथोत्कृत्य प्रददौ कुण्डले ते

वैकर्तनः कर्मणा तेन कर्णः ॥ ३८

ततः शक्रः प्रहसन्वञ्चयित्वा

कर्णं लोके यशसा योजयित्वा ।

कृतं कार्यं पाण्डवानां हि मेने

ततः पश्चादिवमेवोत्पपात ॥ ३९

श्रुत्वा कर्णं मुषितं धार्तराष्ट्रा

दीनाः सर्वे भग्नदर्पा इवासन् ।
 तां चावस्थां गमितं सूतपुत्रं
 श्रुत्वा पार्था जहृषुः काननस्थाः ॥ ४०
 जनमेजय उवाच ।
 कस्या वीराः पाण्डवास्ते बभूवुः
 कुतश्चैतच्छ्रुतवन्तः प्रियं ते ।
 किं वाकार्षुर्द्वादशेऽब्दे व्यतीते
 तन्मे सर्वं भगवान्व्याकरोतु ॥ ४१
 वैशंपायन उवाच ।
 लब्ध्वा कृष्णां सैन्धवं द्रावयित्वा
 विप्रैः सार्धं काम्यकादाश्रमात्ते ।
 मार्कण्डेयाच्छ्रुतवन्तः पुराणं
 देवर्षीणां चरितं विस्तरेण ॥ ४२
 प्रत्याजग्मुः सरथाः सानुयात्राः
 सर्वैः सार्धं सूदपौरोगवैश्च ।
 ततः पुण्यं द्वैतवनं नृवीरा
 निस्तीर्योऽग्रं वनवासं समग्रम् ॥ ४३
 इति श्रीमहाभारते आरण्यकपर्वणि
 चतुर्विंशत्यधिकद्विशततमोऽध्यायः ॥ २९४ ॥
 समाप्त कुण्डलाहरणपर्व ॥

२९५

जनमेजय उवाच ।
 एवं हृतायां कृष्णायां प्राप्य क्लेशमनुत्तमम् ।
 प्रतिलभ्य ततः कृष्णां किमकुर्वत पाण्डवाः ॥ १
 वैशंपायन उवाच ।
 एवं हृतायां कृष्णायां प्राप्य क्लेशमनुत्तमम् ।
 विहाय काम्यकं राजा सह भ्रातृभिरच्युतः ॥ २
 पुनर्द्वैतवनं रम्यमाजगाम युधिष्ठिरः ।
 स्वादुमूलफलं रम्यं मार्कण्डेयाश्रमं प्रति ॥ ३

अनुगुप्तफलाहाराः सर्व एव मिताशनाः ।
 न्यवसन्पाण्डवास्तत्र कृष्णया सह भारत ॥ ४
 वसन्द्वैतवने राजा कुन्तीपुत्रो युधिष्ठिरः ।
 भीमसेनोऽर्जुनश्चैव माद्रीपुत्रौ च पाण्डवौ ॥ ५
 ब्राह्मणार्थे पराक्रान्ता धर्मात्मानो यतव्रताः ।
 क्लेशमर्हन्त विपुलं सुखोदकं परंतपाः ॥ ६
 अजातशत्रुमासीनं भ्रातृभिः सहितं वने ।
 आगम्य ब्राह्मणस्तूर्णं संतप्त इदमब्रवीत् ॥ ७
 अरणीसहितं मह्यं समासक्तं वनस्पतौ ।
 मृगस्य घर्षमाणस्य विषाणे समसज्जत ॥ ८
 तदादाय गतो राजस्त्वरमाणो महामृगः ।
 आश्रमात्त्वरितः शीघ्रं प्लवमानो महाजवः ॥ ९
 तस्य गत्वा पदं शीघ्रमासाद्य च महामृगम् ।
 अग्निहोत्रं न लुप्येत तदानयत पाण्डवाः ॥ १०
 ब्राह्मणस्य वचः श्रुत्वा संतप्तोऽथ युधिष्ठिरः ।
 धनुरादाय कौन्तेयः प्राद्रवद्भ्रातृभिः सह ॥ ११
 सन्नद्धा धन्विनः सर्वे प्राद्रवन्नरपुंगवाः ।
 ब्राह्मणार्थे यतन्तस्ते शीघ्रमन्वगमन्मृगम् ॥ १२
 कर्णिनालीकनाराचानुत्सृजन्तो महारथाः ।
 नाविध्यन्पाण्डवास्तत्र पश्यन्तो मृगमन्तिकान् ॥ १३
 तेषां प्रयतमानानां नादृश्यत महामृगः ।
 अपश्यन्तो मृगं श्रान्ता दुःखं प्राप्ता मनस्विनः ॥ १४
 शीतलच्छायमासाद्य न्यग्रोधं गहने वने ।
 क्षुत्पिपासापरीताङ्गाः पाण्डवाः समुपाविशन् ॥ १५
 तेषां समुपविष्टानां नकुलो दुःखितस्तदा ।
 अब्रवीद्भ्रातरं ज्येष्ठममर्षात्कुरुसत्तम ॥ १६
 नास्मिन्कुले जातु ममज्ज धर्मो
 न चालस्यादर्थलोपो बभूव ।
 अनुत्तराः सर्वभूतेषु भूयः

संप्राप्ताः स्मः संशयं केन राजन् ॥ १७

इति श्रीमहाभारते आरण्यकपर्वणि

पञ्चनवत्यधिकद्विशततमोऽध्यायः ॥ २९५ ॥

२९६

युधिष्ठिर उवाच ।

नापदामस्ति मर्यादा न निमित्तं न कारणम् ।

धर्मस्तु विभजत्यत्र उभयोः पुण्यपापयोः ॥ १

भीम उवाच ।

प्रातिकाम्यनयत्कृष्णां सभायां प्रेष्यवत्तदा ।

न मया निहतस्तत्र तेन प्राप्ताः स्म संशयम् ॥ २

अर्जुन उवाच ।

वाचस्तीक्ष्णास्थिभेदिन्यः सूतपुत्रेण भाषिताः ।

अतितीक्ष्णा मया क्षान्तास्तेन प्राप्ताः स्म संशयम् ॥ ३

सहदेव उवाच ।

शकुनिस्त्वां यदाजैषीदक्षद्यूतेन भारत ।

स मया न हतस्तत्र तेन प्राप्ताः स्म संशयम् ॥ ४

वैशंपायन उवाच ।

ततो युधिष्ठिरो राजा नकुलं वाक्यमब्रवीत् ।

आरुह्य वृक्षं माद्रेय निरीक्षस्व दिशो दश ॥ ५

पानीयमन्तिके पश्य वृक्षान्वाप्युदकाश्रयान् ।

इमे हि भ्रातरः श्रान्तास्तव तात पिपासिताः ॥ ६

नकुलस्तु तथेत्युक्त्वा शीघ्रमारुह्य पादपम् ।

अब्रवीद्भ्रातरं ज्येष्ठमभिवीक्ष्य समन्ततः ॥ ७

पश्यामि बहुलान् राजन् वृक्षानुदकसंश्रयान् ।

सारसानां च निर्हृदिमत्रोदकमसंशयम् ॥ ८

ततोऽब्रवीत्सत्यधृतिः कुन्तीपुत्रो युधिष्ठिरः ।

गच्छ सौम्य ततः शीघ्रं तूर्णं पानीयमानय ॥ ९

नकुलस्तु तथेत्युक्त्वा भ्रातुर्ज्येष्ठस्य शासनात् ।

प्राद्वचद्यत्र पानीयं शीघ्रं चैवान्वपद्यत ॥ १०

स दृष्ट्वा विमलं तोयं सारसैः परिवारितम् ।

पातुकामस्ततो वाचमन्तरिक्षात्स शुश्रुवे ॥ ११

मा तात साहसं कार्ष्णिर्मम पूर्वपरिग्रहः ।

प्रश्रानुक्त्वा तु माद्रेय ततः पिब हरस्व च ॥ १२

अनादृत्य तु तद्वाक्यं नकुलः सुपिपासितः ।

अपिबच्छीतलं तोयं पीत्वा च निपपात ह ॥ १३

चिरायमाणे नकुले कुन्तीपुत्रो युधिष्ठिरः ।

अब्रवीद्भ्रातरं वीरं सहदेवमरिदमम् ॥ १४

भ्राता चिरायते तात सहदेव तवाग्रजः ।

तं चैवानय सोदर्य पानीयं च त्वमानय ॥ १५

सहदेवस्तथेत्युक्त्वा तां दिशं प्रत्यपद्यत ।

ददर्श च हतं भूमौ भ्रातरं नकुलं तदा ॥ १६

भ्रातृशोकाभिसंतप्तस्त्वृषया च प्रपीडितः ।

अभिदुद्राव पानीयं ततो वागभ्यभाषत ॥ १७

मा तात साहसं कार्ष्णिर्मम पूर्वपरिग्रहः ।

प्रश्रानुक्त्वा यथाकामं ततः पिब हरस्व च ॥ १८

अनादृत्य तु तद्वाक्यं सहदेवः पिपासितः ।

अपिबच्छीतलं तोयं पीत्वा च निपपात ह ॥ १९

अथाब्रवीत्स विजयं कुन्तीपुत्रो युधिष्ठिरः ।

भ्रातरौ ते चिरगतौ वीभत्सो शत्रुर्कश्चन ।

तौ चैवानय भद्रं ते पानीयं च त्वमानय ॥ २०

एवमुक्तो गुडाकेशः प्रगृह्य सशरं धनुः ।

आमुक्तखड्गो मेधावी तत्सरः प्रत्यपद्यत ॥ २१

यतः पुरुषशार्दूलौ पानीयहरणे गतौ ।

तौ ददर्श हतौ तत्र भ्रातरौ श्वेतवाहनः ॥ २२

प्रसुप्ताविव तौ दृष्ट्वा नरसिंहः सुदुःखितः ।

धनुस्त्रयम्य कौन्तेयो व्यलोकयत तद्वनम् ॥ २३

नापश्यन्तत्र किञ्चित्स भूतं तस्मिन्महावने ।

सव्यसाची ततः श्रान्तः पानीयं सोऽभ्यधावत ॥ २४

अभिधावंस्ततो वाचमन्तरिक्षात्स शुश्रुवे ।

किमासीदसि पानीयं नैतच्छक्यं बलाच्चया ॥ २५

कौन्तेय यदि वै प्रश्नान्मयोक्तान्प्रतिपत्स्यसे ।
ततः पास्यसि पानीयं हरिष्यसि च भारत ॥ २६
वारितस्त्वब्रवीत्पार्थो दृश्यमानो निवारय ।
यावद्वाणैर्विनिर्भिन्नः पुनर्नैवं वदिष्यसि ॥ २७
एवमुक्त्वा ततः पार्थः शरैरस्त्रानुमन्त्रितैः ।
ववर्ष तां दिशं कृत्स्नां शब्दवेधं च दर्शयन् ॥ २८
कर्णिनालीकनाराचानुत्सृजन्भरतर्षभ ।
अनेकैरिषुसंघातैरन्तरिक्षं ववर्ष ह ॥ २९

यक्ष उवाच ।

किं विधातेन ते पार्थ प्रश्नानुक्त्वा ततः पिब ।
अनुक्त्वा तु ततः प्रश्नान्पीत्वैव न भविष्यसि ॥ ३०

वैशंपायन उवाच ।

स त्वमोघानिषून्मुक्त्वा वृष्णयामिप्रपीडितः ।
अविज्ञायैव तान्प्रश्नान्पीत्वैव निपपात ह ॥ ३१
अथाब्रवीद्भीमसेनं कुन्तीपुत्रो युधिष्ठिरः ।
नकुलः सहदेवश्च भीमस्तुश्चापराजितः ॥ ३२
चिरं गतास्तोयहेतोर्न चागच्छन्ति भारत ।
तांश्चैवानय भद्रं ते पानीयं च त्वमानय ॥ ३३
भीमसेनस्तथेत्युक्त्वा तां दिशं प्रत्यपद्यत ।
यत्र ते पुरुषव्याघ्रा भ्रातरोऽस्य निपातिताः ॥ ३४
तान्दृष्ट्वा दुःखितो भीमस्तृषया च प्रपीडितः ।
अमन्यत महाबाहुः कर्म तद्यक्षरक्षसाम् ।
स चिन्तयामास तदा योद्धव्यं ध्रुवमद्य मे ॥ ३५
पास्यामि तावत्पानीयमिति पार्थो वृकोदरः ।
ततोऽभ्यधावत्पानीयं पिपासुः पुरुषर्षभः ॥ ३६

यक्ष उवाच ।

मा तात साहसं कार्षीर्मम पूर्वपरिग्रहः ।
प्रश्नानुक्त्वा तु कौन्तेय ततः पिब हरस्व च ॥ ३७
वैशंपायन उवाच ।
एवमुक्तस्ततो भीमो यक्षेणामिततेजसा ।

अविज्ञायैव तान्प्रश्नान्पीत्वैव निपपात ह ॥ ३८
ततः कुन्तीसुतो राजा विचिन्त्य पुरुषर्षभः ।
समुत्थाय महाबाहुर्दृढमानेन चेतसा ॥ ३९
अपेतजननिर्घोषं प्रविवेश महावनम् ।
रुरुभिश्च वराहैश्च पक्षिभिश्च निषेवितम् ॥ ४०
नीलभास्वरवर्णैश्च पादपैरुपशोभितम् ।
भ्रमरैरुपगीतं च पक्षिभिश्च महायशाः ॥ ४१
स गच्छन्कानने तस्मिन्हेमजालपरिष्कृतम् ।
ददर्श तत्सरः श्रीमान्विश्वकर्मकृतं यथा ॥ ४२
उपेतं नलिनीजलैः सिन्धुवारैश्च वेतसैः ।
केतकैः करवीरैश्च पिप्पलैश्चैव संवृतम् ।
श्रमार्तस्तदुपागम्य सरो दृष्ट्वाथ विस्मितः ॥ ४३

इति श्रीमहाभारते आरण्यकपर्वणि

षण्णवत्यधिकद्विशततमोऽध्यायः ॥ २९६ ॥

२९७

वैशंपायन उवाच ।

स ददर्श हतान्भ्रातृल्लोकपालानिव च्युतान् ।
युगान्ते समनुप्राप्ते शक्रप्रतिमगौरवान् ॥ १
विप्रकीर्णधनुर्बाणं दृष्ट्वा निहतमर्जुनम् ।
भीमसेनं यमौ चोभौ निर्विचेष्टान्गतायुषः ॥ २
स दीर्घमुष्णं निःश्वस्य शोकबाष्पपरिप्लुतः ।
बुद्ध्या विचिन्तयामास वीराः केन निपातिताः ॥ ३
नैषां शस्त्रप्रहारोऽस्ति पदं नेहास्ति कस्यचित् ।
भूतं महदिदं मन्ये भ्रातरो येन मे हताः ।
एकाग्रं चिन्तयिष्यामि पीत्वा वेत्स्यामि वा जलम् ॥ ४
स्यात्तु दुर्योधनेनेदमुपांशुविहितं कृतम् ।
गान्धारराजरचितं सततं जिह्वाबुद्धिना ॥ ५
यस्य कार्यमकार्यं वा सममेव भवत्युत ।
कस्तस्य विश्वसेद्वीरो दुर्मतेरकृतात्मनः ॥ ६
अथ वा पुरुषैर्गूढैः प्रयोगोऽयं दुरात्मनः ।

भवेदिति महाबाहुर्वहुधा समचिन्तयत् ॥ ७
 तस्यासीन्न विषेणेदमुदकं दूषितं यथा ।
 मुखवर्णाः प्रसन्ना मे भ्रातृणामित्यचिन्तयत् ॥ ८
 एकैकशश्चौघबलानिमान्पुरुषसत्तमान् ।
 कोऽन्यः प्रतिसमासेत कालान्तकयमादृते ॥ ९
 एतेनाध्यवसायेन तत्तोयमवगाढवान् ।
 गाहमानश्च तत्तोयमन्तरिक्षात्स शुश्रुवे ॥ १०

यक्ष उवाच ।

अहं बकः शैवलमत्स्यभक्षो

मया नीताः प्रेतवशं तवानुजाः ।

त्वं पञ्चमो भविता राजपुत्र

न चेत्प्रश्नान्पृच्छतो व्याकरोषि ॥ ११

मा तात साहसं कार्षीर्मम पूर्वपरिग्रहः ।

प्रश्नानुक्त्वा तु कौन्तेय ततः पिब हरस्व च ॥ १२

युधिष्ठिर उवाच ।

रुद्राणां वा वसूनां वा मरुतां वा प्रधानभाक् ।

पृच्छामि को भवान्देवो नैतच्छकुनिना कृतम् ॥ १३

हिमवान्पारियात्रश्च विन्ध्यो मलय एव च ।

चत्वारः पर्वताः केन पातिता भुवि तेजसा ॥ १४

अतीव ते महत्कर्म कृतं बलवतां वर ।

यन्न देवा न गन्धर्वा नासुरा न च राक्षसाः ।

विषहेरन्महायुद्धे कृतं ते तन्महाद्भुतम् ॥ १५

न ते जानामि यत्कार्यं नाभिजानामि काङ्क्षितम् ।

कौतूहलं महज्जातं साध्वसं चागतं मम ॥ १६

येनास्म्युद्विग्नहृदयः समुत्पन्नशिरोज्वरः ।

पृच्छामि भगवंस्तस्मात्को भवानिह तिष्ठति ॥ १७

यक्ष उवाच ।

यक्षोऽहमस्मि भद्रं ते नास्मि पक्षी जलेचरः ।

मयैते निहताः सर्वे भ्रातरस्ते महौजसः ॥ १८

वैशंपायन उवाच ।

ततस्तामशिवां श्रुत्वा वाचं स परुषाक्षराम् ।

यक्षस्य ब्रुवतो राजन्नुपक्रम्य तदा स्थितः ॥ १९

विरूपाक्षं महाकायं यक्षं तालसमुच्छ्रयम् ।

ज्वलनार्कप्रतीकाशमधृष्यं पर्वतोपमम् ॥ २०

सेतुमाश्रित्य तिष्ठन्तं ददर्श भरतर्षभः ।

मेघगम्भीरया वाचा तर्जयन्तं महाबलम् ॥ २१

यक्ष उवाच ।

इमे ते भ्रातरो राजन्वार्यमाणा मयासकृत् ।

बलात्तोयं जिहीर्षन्तस्ततो वै सूदिता मया ॥ २२

न पेयमुदकं राजन्प्राणानिह परीप्सता ।

पार्थ मा साहसं कार्षीर्मम पूर्वपरिग्रहः ।

प्रश्नानुक्त्वा तु कौन्तेय ततः पिब हरस्व च ॥ २३

युधिष्ठिर उवाच ।

नैवाहं कामये यक्ष तव पूर्वपरिग्रहम् ।

कामं नैतत्प्रशंसन्ति सन्तो हि पुरुषाः सदा ॥ २४

यदात्मना स्वमात्मानं प्रशंसेत्पुरुषः प्रभो ।

यथाप्रज्ञं तु ते प्रश्नान्प्रतिवक्ष्यामि पृच्छ माम् ॥ २५

यक्ष उवाच ।

किं स्विदादित्यमुन्नयति के च तस्याभितश्चराः ।

कश्चैनमस्तं नयति कस्मिंश्च प्रतितिष्ठति ॥ २६

युधिष्ठिर उवाच ।

ब्रह्मादित्यमुन्नयति देवास्तस्याभितश्चराः ।

धर्मश्चास्तं नयति च सत्ये च प्रतितिष्ठति ॥ २७

यक्ष उवाच ।

केन स्विच्छ्रोत्रियो भवति केन स्विद्विन्दते महत् ।

केन द्वितीयवान्भवति राजन्केन च बुद्धिमान् ॥ २८

युधिष्ठिर उवाच ।

श्रुतेन श्रोत्रियो भवति तपसा विन्दते महत् ।

धृत्या द्वितीयवान्भवति बुद्धिमान्वृद्धसेवया ॥ २९

यक्ष उवाच ।

किं ब्राह्मणानां देवत्वं कश्च धर्मः सतामिव ।
कश्चैषां मानुषो भावः किमेषामसतामिव ॥ ३०

युधिष्ठिर उवाच ।

स्वाध्याय एषां देवत्वं तप एषां सतामिव ।
मरणं मानुषो भावः परिवादोऽसतामिव ॥ ३१

यक्ष उवाच ।

किं क्षत्रियाणां देवत्वं कश्च धर्मः सतामिव ।
कश्चैषां मानुषो भावः किमेषामसतामिव ॥ ३२

युधिष्ठिर उवाच ।

इष्वस्त्रमेषां देवत्वं यज्ञ एषां सतामिव ।
भयं वै मानुषो भावः परित्यागोऽसतामिव ॥ ३३

यक्ष उवाच ।

किमेकं यज्ञियं साम किमेकं यज्ञियं यजुः ।
का चैका वृश्चते यज्ञं कां यज्ञो नातिवर्तते ॥ ३४

युधिष्ठिर उवाच ।

प्राणो वै यज्ञियं साम मनो वै यज्ञियं यजुः ।
वागेका वृश्चते यज्ञं तां यज्ञो नातिवर्तते ॥ ३५

यक्ष उवाच ।

किं स्विदापततां श्रेष्ठं किं स्विन्निपततां वरम् ।
किं स्वित्प्रतिष्ठमानानां किं स्वित्प्रवदतां वरम् ॥ ३६

युधिष्ठिर उवाच ।

वर्षमापततां श्रेष्ठं बीजं निपततां वरम् ।
गावः प्रतिष्ठमानानां पुत्रः प्रवदतां वरः ॥ ३७

यक्ष उवाच ।

इन्द्रियार्थाननुभवंबुद्धिमाल्लोकपूजितः ।
संमतः सर्वभूतानामुच्छ्वसन्को न जीवति ॥ ३८

युधिष्ठिर उवाच ।

देवतातिथिभृत्यानां पितृणामात्मनश्च यः ।
न निर्वपति पञ्चानामुच्छ्वसन्न स जीवति ॥ ३९

यक्ष उवाच ।

किं स्विद्गुस्तरं भूमेः किं स्विद्गुच्छतरं च खात् ।
किं स्विच्छीघ्रतरं वायोः किं स्विद्गुह्यतरं नृणाम् ॥ ४०

युधिष्ठिर उवाच ।

माता गुस्तरा भूमेः पिता उच्छतरश्च खात् ।
मनः शीघ्रतरं वायोश्चिन्ता बहुतरी नृणाम् ॥ ४१

यक्ष उवाच ।

किं स्वित्सुप्तं न निमिषति किं स्विज्जातं न चोपति ।
कस्य स्विद्गुह्यं नास्ति किं स्विद्वेगेन वर्धते ॥ ४२

युधिष्ठिर उवाच ।

मत्स्यः सुप्तो न निमिषत्यण्डं जातं न चोपति ।
अश्मनो हृदयं नास्ति नदी वेगेन वर्धते ॥ ४३

यक्ष उवाच ।

किं स्वित्प्रवसतो मित्रं किं स्विन्मित्रं गृहे सतः ।
आतुरस्य च किं मित्रं किं स्विन्मित्रं मरिष्यतः ॥ ४४

युधिष्ठिर उवाच ।

सार्थः प्रवसतो मित्रं भार्या मित्रं गृहे सतः ।
आतुरस्य मिषङ् मित्रं दानं मित्रं मरिष्यतः ॥ ४५

यक्ष उवाच ।

किं स्विदेको विचरति जातः को जायते पुनः ।
किं स्विद्धिमस्य भैषज्यं किं स्विदावपनं महत् ॥ ४६

युधिष्ठिर उवाच ।

सूर्य एको विचरति चन्द्रमा जायते पुनः ।
अग्निर्हिमस्य भैषज्यं भूमिरावपनं महत् ॥ ४७

यक्ष उवाच ।

किं स्विदेकपदं धर्म्यं किं स्विदेकपदं यशः ।
किं स्विदेकपदं स्वर्ग्यं किं स्विदेकपदं सुखम् ॥ ४८

युधिष्ठिर उवाच ।

दाक्ष्यमेकपदं धर्म्यं दानमेकपदं यशः ।
सत्यमेकपदं स्वर्ग्यं शीलमेकपदं सुखम् ॥ ४९

यक्ष उवाच ।

किं स्विदात्मा मनुष्यस्य किं स्विदैवकृतः सखा ।
उपजीवनं किं स्विदस्य किं स्विदस्य परायणम् ॥ ५०

युधिष्ठिर उवाच ।

पुत्र आत्मा मनुष्यस्य भार्या दैवकृतः सखा ।
उपजीवनं च पर्जन्यो दानमस्य परायणम् ॥ ५१

यक्ष उवाच ।

धन्यानामुत्तमं किं स्विद्धनानां किं स्विदुत्तमम् ।
लाभानामुत्तमं किं स्विद्वि सुखानां तथोत्तमम् ॥

युधिष्ठिर उवाच ।

धन्यानामुत्तमं दाक्ष्यं धनानामुत्तमं श्रुतम् ।
लाभानां श्रेष्ठमारोग्यं सुखानां तुष्टिरुत्तमा ॥ ५३

यक्ष उवाच ।

कश्च धर्मः परो लोके कश्च धर्मः सदाफलः ।
किं नियम्य न शोचन्ति कैश्च संधिर्न जीर्यते ॥

युधिष्ठिर उवाच ।

आनृशंस्यं परो धर्मस्त्वयीधर्मः सदाफलः ।
मनो यम्य न शोचन्ति सद्भिः संधिर्न जीर्यते ॥

यक्ष उवाच ।

किं नु हित्वा प्रियो भवति किं नु हित्वा न शोचति ।
किं नु हित्वा र्थवान्भवति किं नु हित्वा सुखी भवेत् ॥

युधिष्ठिर उवाच ।

मानं हित्वा प्रियो भवति क्रोधं हित्वा न शोचति ।
कामं हित्वा र्थवान्भवति लोभं हित्वा सुखी भवेत् ॥

यक्ष उवाच ।

मृतं कथं स्यात्पुरुषः कथं राष्ट्रं मृतं भवेत् ।
श्राद्धं मृतं कथं च स्यात्कथं यज्ञो मृतो भवेत् ॥ ५८

युधिष्ठिर उवाच ।

मृतो दरिद्रः पुरुषो मृतं राष्ट्रमराजकम् ।
मृतमश्रोत्रियं श्राद्धं मृतो यज्ञस्त्वदक्षिणः ॥ ५९

यक्ष उवाच ।

का दिक्किमुदकं प्रोक्तं किमन्नं पार्थ किं विषम् ।
श्राद्धस्य कालमाख्याहि ततः पिब हरस्व च ॥ ६०

युधिष्ठिर उवाच ।

सन्तो दिग्जलमाकाशं गौरन्नं प्रार्थना विषम् ।
श्राद्धस्य ब्राह्मणः कालः कथं वा यक्ष मन्यसे ॥ ६१

यक्ष उवाच ।

व्याख्याता मे त्वया प्रश्ना याथातथ्यं परंतप ।
पुरुषं त्विदानीमाख्याहि यश्च सर्वधनी नरः ॥ ६२

युधिष्ठिर उवाच ।

दिवं स्पृशति भूमिं च शब्दः पुण्यस्य कर्मणः ।
यावत्स शब्दो भवति तावत्पुरुष उच्यते ॥ ६३
तुल्ये प्रियाप्रिये यस्य सुखदुःखे तथैव च ।
अतीतानागते चोभे स वै सर्वधनी नरः ॥ ६४

यक्ष उवाच ।

व्याख्यातः पुरुषो राजन्यश्च सर्वधनी नरः ।
तस्मात्तवैको भ्रातृणां यमिच्छसि स जीवतु ॥ ६५

युधिष्ठिर उवाच ।

श्यामो य एष रक्ताक्षो बृहच्छाल इवोद्भूतः ।
व्यूढोरस्को महाबाहुर्नकुलो यक्ष जीवतु ॥ ६६

यक्ष उवाच ।

प्रियस्ते भीमसेनोऽयमर्जुनो वः परायणम् ।
स कस्मान्नकुलं राजन्सापत्नं जीवमिच्छसि ॥ ६७
यस्य नागसहस्रेण दशसंख्येन वै बलम् ।

तुल्यं तं भीममुत्सृज्य नकुलं जीवमिच्छसि ॥ ६८
तथैनं मनुजाः प्राहुर्भीमसेनं प्रिय तव ।

अथ केनानुभावेन सापत्नं जीवमिच्छसि ॥ ६९

यस्य बाहुबलं सर्वे पाण्डवाः समुपाश्रिताः ।

अर्जुनं तमपाहाय नकुलं जीवमिच्छसि ॥ ७०

युधिष्ठिर उवाच ।

आनृशंस्यं परो धर्मः परमार्थाच्च मे मतम् ।
आनृशंस्यं चिकीर्षामि नकुलो यक्ष जीवतु ॥ ७१
धर्मशीलः सदा राजा इति मां मानवा विदुः ।
स्वधर्माच्च चलिष्यामि नकुलो यक्ष जीवतु ॥ ७२
यथा कुन्ती तथा माद्री विशेषो नास्ति मे तयोः ।
मातृभ्यां सममिच्छामि नकुलो यक्ष जीवतु ॥ ७३

यक्ष उवाच ।

यस्य तेऽर्थाच्च कामाच्च आनृशंस्यं परं मतम् ।
तस्मात्ते भ्रातरः सर्वे जीवन्तु भरतर्षभ ॥ ७४

इति श्रीमहाभारते आरण्यकपर्वणि
सप्तमव्याधिकद्विशततमोऽध्यायः ॥ २९७ ॥

२९८

वैशंपायन उवाच ।

ततस्ते यक्षवचनादुदतिष्ठन्त पाण्डवाः ।
क्षुत्पिपासे च सर्वेषां क्षणे तस्मिन्व्यगच्छताम् ॥ १

युधिष्ठिर उवाच ।

सरस्येकेन पादेन तिष्ठन्तमपराजितम् ।
पृच्छामि को भवान्देवो न मे यक्षो मतो भवान् ॥ २
वसूनां वा भवानेको रुद्राणामथ वा भवान् ।
अथ वा मरुतां श्रेष्ठो वज्री वा त्रिदशेश्वरः ॥ ३
मम हि भ्रातर इमे सहस्रशतयोधिनः ।
न तं योगं प्रपश्यामि येन स्युर्विनिपातिताः ॥ ४
सुखं प्रतिविबुद्धानामिन्द्रियाण्युपलक्षये ।
स भवान्सुहृदस्माकमथ वा नः पिता भवान् ॥ ५

यक्ष उवाच ।

अहं ते जनकस्तात धर्मो मृदुपराक्रम ।
त्वां दिदृक्षुरनुप्राप्तो विद्धि मां भरतर्षभ ॥ ६
यशः सत्यं दमः शौचमार्जवं ह्रीरचापलम् ।
दानं तपो ब्रह्मचर्यमित्येतास्तनवो मम ॥ ७

अहिसा समता शान्तिस्तपः शौचममत्सरः ।
द्वाराण्येतानि मे विद्धि प्रियो ह्यसि सदा मम ॥ ८
दिष्टया पञ्चसु रक्तोऽसि दिष्टया ते षट्पदी जिता ।
द्वे पूर्वे मध्यमे द्वे च द्वे चान्ते सांपरायिके ॥ ९
धर्मोऽहमस्मि भद्रं ते जिज्ञासुस्त्वामिहागतः ।
आनृशंस्येन तुष्टोऽस्मि वरं दास्यामि तेऽनघ ॥ १०
वरं वृणीष्व राजेन्द्र दाता ह्यसि तवानघ ।
ये हि मे पुरुषा भक्ता न तेषामस्ति दुर्गतिः ॥ ११

युधिष्ठिर उवाच ।

अरणीसहितं यस्य मृग आदाय गच्छति ।
तस्याग्नयो न लुप्येरन्प्रथमोऽस्तु वरो मम ॥ १२

धर्म उवाच ।

अरणीसहितं तस्य ब्राह्मणस्य हृतं मया ।
मृगवेष्टेण कौन्तेय जिज्ञासार्थं तव प्रभो ॥ १३

वैशंपायन उवाच ।

ददानीत्येव भगवानुत्तरं प्रत्यपद्यत ।
अन्यं वरय भद्रं ते वरं त्वममरोपम ॥ १४

युधिष्ठिर उवाच ।

वर्षाणि द्वादशारण्ये त्रयोदशमुपस्थितम् ।
तत्र नो नाभिजानीयुर्वसतो मनुजाः क्वचित् ॥ १५

वैशंपायन उवाच ।

ददानीत्येव भगवानुत्तरं प्रत्यपद्यत ।
भूयश्चाश्वासयामास कौन्तेयं सत्यविक्रमम् ॥ १६
यद्यपि स्वेन रूपेण चरिष्यथ महीमिमाम् ।
न वो विज्ञास्यते कश्चिन्निषु लोकेषु भारत ॥ १७
वर्षं त्रयोदशं चेदं मत्प्रसादात्कुरुद्वहाः ।
विराटनगरे गूढा अविज्ञाताश्चरिष्यथ ॥ १८
यद्वः संकल्पितं रूपं मनसा यस्य यादृशम् ।
तादृशं तादृशं सर्वे छन्दतो धारयिष्यथ ॥ १९
अरणीसहितं चेदं ब्राह्मणाय प्रयच्छत ।

जिज्ञासार्थं मया ह्येतदाहृतं मृगरूपिणा ॥ २०
तृतीयं गृह्यतां पुत्र वरमप्रतिमं महत् ।
त्वं हि मत्प्रभवो राजन्विदुरश्च समांशभाक् ॥ २१

युधिष्ठिर उवाच ।

देवदेवो मया दृष्टो भवान्साक्षात्सनातनः ।
यं ददासि वरं तुष्टस्तं ग्रहीष्याम्यहं पितः ॥ २२
जयेयं लोभमोहौ च क्रोधं चाहं सदा विभो ।
दाने तपसि सत्ये च मनो मे सततं भवेत् ॥ २३

धर्म उवाच ।

उपपन्नो गुणैः सर्वैः स्वभावेनासि पाण्डव ।
भवान्धर्मः पुनश्चैव यथोक्तं ते भविष्यति ॥ २४

वैशंपायन उवाच ।

इत्युक्त्वान्तर्दधे धर्मो भगवाँल्लोकभावनः ।
समेताः पाण्डवाश्चैव सुखमुप्ता मनस्विनः ॥ २५
अभ्येत्य चाश्रमं वीराः सर्व एव गतकुमाः ।
आरण्यं ददुस्तस्मै ब्राह्मणाय तपस्विने ॥ २६

इदं समुत्थानसमागमं मह-

त्पितुश्च पुत्रस्य च कीर्तिवर्धनम् ।

पठन्नरः स्थाद्विजितेन्द्रियो वशी

सपुत्रपौत्रः शतवर्षभागभवेत् ॥ २७

न चाप्यधर्मे न सुहृद्विभेदने

परस्वहारे परदारमर्शने ।

कदर्यभावे न रमेन्मनः सदा

नृणां सदाख्यानमिदं विजानताम् ॥ २८

इति श्रीमहाभारते आरण्यकपर्वणि

अष्टनवत्यधिकद्विशततमोऽध्यायः ॥ २९८ ॥

२९९

वैशंपायन उवाच ।

धर्मेण तेऽभ्यनुज्ञाताः पाण्डवाः सत्यविक्रमाः ।
अज्ञातवासं वत्स्यन्तश्छन्ना वर्षं त्रयोदशम् ।

उपोपविश्य चिद्वांसः सहिताः सशितव्रताः ॥ १
ये तद्भक्ता वसन्ति स्म वनवासे तपस्विनः ।
तानब्रुवन्महात्मानः शिष्टाः प्राञ्जलयस्तदा ।
अभ्यनुज्ञापयिष्यन्तस्तं निवासं धृतव्रताः ॥ २
विदितं भवतां सर्वं धार्तराष्ट्रैर्यथा वयम् ।
छद्मना हतराज्याश्च निःस्वाश्च बहुशः कृताः ॥ ३
उषिताश्च वने कृच्छ्रं यत्र द्वादश वत्सरान् ।
अज्ञातवाससमयं शेषं वर्षं त्रयोदशम् ।
तद्वत्स्यामो वयं छन्नास्तदनुज्ञातुमर्हथ ॥ ४
सुयोधनश्च दुष्टात्मा कर्णश्च सहसौबलः ।
जानन्तो विषमं कुर्युरस्मास्वत्यन्तवैरिणः ।
युक्ताचाराश्च युक्ताश्च पौरस्य स्वजनस्य च ॥ ५
अपि नस्तद्भवेद्भूयो यद्वयं ब्राह्मणैः सह ।
समस्ताः स्वेषु राष्ट्रेषु स्वराज्यस्था भवेमहि ॥ ६
इत्युक्त्वा दुःखशोकार्तः शुचिर्धर्मसुतस्तदा ।
संमूर्छितोऽभवद्राजा साश्रुकण्ठो युधिष्ठिरः ॥ ७
तमथाश्वासयन्सर्वे ब्राह्मणा भ्रातृभिः सह ।
अथ धौम्योऽब्रवीद्वाक्यं महार्थं नृपति तदा ॥ ८
राजन्विद्वान्भवान्दान्तः सत्यसंधो जितेन्द्रियः ।
नैवंविधाः प्रमुह्यन्ति नराः कस्यांचिदापदि ॥ ९
देवैरयापदः प्राप्ताश्छन्नैश्च बहुशस्तथा ।
तत्र तत्र सपत्नानां निग्रहार्थं महात्मभिः ॥ १०
इन्द्रेण निषधान्प्राप्य गिरिप्रस्थाश्रमे तदा ।
छन्नेनोष्य कृतं कर्म द्विषतां बलनिग्रहे ॥ ११
विष्णुनाश्चशिरः प्राप्य तथादित्यां निवत्स्यता ।
गर्भे वधार्थं दैत्यानामज्ञातेनोषितं चिरम् ॥ १२
प्राप्य वामनरूपेण प्रच्छन्नं ब्रह्मरूपिणा ।
बलेर्यथा हृतं राज्यं विक्रमैस्तच्च ते श्रुतम् ॥ १३
और्वेण वसता छन्नमूरौ ब्रह्मर्षिणा तदा ।
यत्कृतं तात लोकेषु तच्च सर्वं श्रुतं त्वया ॥ १४

प्रच्छन्नं चापि धर्मज्ञ हरिणा वृत्रनिग्रहे ।
 वज्रं प्रविश्य शक्रस्य यत्कृतं तच्च ते श्रुतम् ॥ १५
 हुताशनेन यज्ञापः प्रविश्य छन्नमासता ।
 विबुधानां कृतं कर्म तच्च सर्वं श्रुतं त्वया ॥ १६
 एवं विवस्वता तात छन्नेनोत्तमतेजसा ।
 निर्दग्धाः शत्रवः सर्वे वसता भुवि सर्वशः ॥ १७
 विष्णुना वसता चापि गृहे दशरथस्य वै ।
 दशग्रीवो हतश्छन्नं संयुगे भीमकर्मणा ॥ १८
 एवमेते महात्मानः प्रच्छन्नास्तत्र तत्र ह ।
 अजयञ्ज्ञात्रवान्युद्धे तथा त्वमपि जेष्यसि ॥ १९
 तथा धौम्येन धर्मज्ञो वाक्यैः संपरितोषितः ।
 शास्त्रबुद्ध्या स्वबुद्ध्या च न चचाल युधिष्ठिरः ॥ २०
 अथाब्रवीन्महाबाहुर्भीमसेनो महाबलः ।
 राजानं बलिनां श्रेष्ठो गिरा संपरिहर्षयन् ॥ २१
 अवेक्षया महाराज तव गाण्डीवधन्वना ।
 धर्मानुगतया बुद्ध्या न किञ्चित्साहसं कृतम् ॥ २२
 सहदेवो मया नित्यं नकुलश्च निवारितौ ।

शक्तौ विध्वंसने तेषां शत्रुघ्नौ भीमविक्रमौ ॥ २३
 न वयं तत्प्रहास्यामो यस्मिन्योक्ष्यति नो भवान् ।
 भवान्विधत्तां तत्सर्वं क्षिप्रं जेष्यामहे परान् ॥ २४
 इत्युक्ते भीमसेनेन ब्राह्मणाः परमाशिषः ।
 प्रयुज्यापृच्छथ भरतान्यथास्वान्स्वान्ययुर्गृहान् ॥ २५
 सर्वे वेदविदो मुख्या यतयो मुनयस्तथा ।
 आशीरुक्त्वा यथान्यायं पुनर्दर्शनकाङ्क्षिणः ॥ २६
 सह धौम्येन विद्वांसस्तथा ते पञ्च पाण्डवाः ।
 उत्थाय प्रययुर्वीराः कृष्णामादाय भारत ॥ २७
 क्रोशमात्रमतिक्रम्य तस्मादेशान्निमित्ततः ।
 श्वोभूते मनुजव्याघ्राश्छन्नवासार्थमुद्यताः ॥ २८
 पृथक्शास्त्रविदः सर्वे सर्वे मन्त्रविशारदाः ।
 संधिविग्रहकालज्ञा मन्त्राय समुपाविशन् ॥ २९

इति श्रीमहाभारते आरण्यकपर्वणि

एकोनत्रिंशत्तमोऽध्यायः ॥ २९९ ॥

॥ समाप्तमारण्यपर्व ॥

॥ समाप्तमारण्यकपर्व ॥

विराटपर्व

१

जनमेजय उवाच ।

कथं विराटनगरे मम पूर्वपितामहाः ।

अज्ञातवासमुपिता दुर्योधनभयार्दिताः ॥ १

वैशंपायन उवाच ।

तथा तु स वराल्लब्ध्वा धर्माद्धर्मभृतां वरः ।

गत्वाश्रमं ब्राह्मणेभ्य आचख्यौ सर्वमेव तत् ॥ २

कथयित्वा तु तत्सर्वं ब्राह्मणेभ्यो युधिष्ठिरः ।

अरणीसहितं तस्मै ब्राह्मणाय न्यवेदयत् ॥ ३

ततो युधिष्ठिरो राजा धर्मपुत्रो महामनाः ।

संनिवर्त्यानुजान्सर्वानिति होवाच भारत ॥ ४

द्वादशेमानि वर्षाणि राष्ट्राद्विप्रोषिता वयम् ।

त्रयोदशोऽयं संप्राप्तः कृच्छ्रः परमदुर्वसः ॥ ५

स साधु कौन्तेय इतो वासमर्जुन रोचय ।

यत्रेमा वसतीः सर्वा वसेमाविदिताः परैः ॥ ६

अर्जुन उवाच ।

तस्यैव वरदानेन धर्मस्य मनुजाधिप ।

अज्ञाता विचरिष्यामो नराणां भरतर्षभ ॥ ७

किं तु वासाय राष्ट्राणि कीर्तयिष्यामि कानिचित् ।

रमणीयानि गुप्तानि तेषां किञ्चित्सम रोचय ॥ ८

सन्ति रम्या जनपदा बह्वन्त्राः परितः कुरून् ।

पाञ्चालाश्चेदिमत्स्याश्च शूरसेनाः पटञ्जराः ।

दशार्णा नवराष्ट्रं च मल्लाः शाल्वा युगधराः ॥ ९

एतेषां कतमो राजन्निवासस्तव रोचते ।

वत्स्यामो यत्र राजेन्द्र संवत्सरमिमं वयम् ॥ १०

युधिष्ठिर उवाच ।

एवमेतन्महाबाहो यथा स भगवान्प्रभुः ।

अब्रवीत्सर्वभूतेशस्तत्तथा न तदन्यथा ॥ ११

अवश्यं त्वेव वासार्थं रमणीयं शिवं सुखम् ।

संमन्त्रय सहितैः सर्वैर्द्रष्टव्यमकुतोभयम् ॥ १२

मत्स्यो विराटो बलवानमिरक्षेत्स पाण्डवान् ।

धर्मशीलो वदान्यश्च वृद्धश्च सुमहाधनः ॥ १३

विराटनगरे तात संवत्सरमिमं वयम् ।

कुर्वन्तस्तस्य कर्माणि विहरिष्याम भारत ॥ १४

यानि यानि च कर्माणि तस्य शक्ष्यामहे वयम् ।

कर्तुं यो यत्स तत्कर्म ब्रवीतु कुरुनन्दनाः ॥ १५

अर्जुन उवाच ।

नरदेव कथं कर्म राष्ट्रे तस्य करिष्यसि ।

विराटनृपतेः साधो रंस्यसे केन कर्मणा ॥ १६

मृदुर्वदान्यो ह्रीमांश्च धार्मिकः सत्यविक्रमः ।

राजंस्त्वमापदा क्षिप्रः किं करिष्यसि पाण्डव ॥ १७

न दुःखमुचितं किञ्चिद्राजन्वेद यथा जनः ।

स इमामापदं प्राप्य कथं घोरां तरिष्यसि ॥ १८

युधिष्ठिर उवाच ।

शृणुष्वं यत्करिष्यामि कर्म वै कुरुनन्दनाः ।

विराटमनुसंप्राप्य राजानं पुरुषर्षभम् ॥ १९

सभास्तारो भविष्यामि तस्य राज्ञो महात्मनः ।

कङ्को नाम द्विजो भूत्वा मताक्षः प्रियदेविता ॥ २०

वैद्वर्यान्काञ्चनान्दान्तान्फलैर्ज्योतीरसैः सह ।
 कृष्णाक्षाल्लोहिताक्षाश्च निर्वर्त्यामि मनोरमान् ॥
 आसं युधिष्ठिरस्याहं पुरा प्राणसमः सखा ।
 इति वक्ष्यामि राजानं यदि मामनुयोक्ष्यते ॥ २२
 इत्येतद्वो मयाख्यातं विहरिष्याम्यहं यथा ।
 वृकोदर विराटे त्वं रंस्यसे केन कर्मणा ॥ २३
 इति श्रीमहाभारते विराटपर्वणि प्रथमोऽध्यायः ॥ १ ॥

२

भीम उवाच ।

पौरोगवो ब्रुवाणोऽहं बल्लवो नाम नामतः ।
 उपस्थास्यामि राजानं विराटमिति मे मतिः ॥ १
 सूपानस्य करिष्यामि कुशलोऽस्मि महानसे ।
 कृतपूर्वाणि यैरस्य व्यञ्जनानि सुशिक्षितैः ।
 तानप्यभिभविष्यामि प्रीति संजनयन्नहम् ॥ २
 आहरिष्यामि दारुणां निचयान्महतोऽपि च ।
 तत्प्रेक्ष्य विपुलं कर्म राजा प्रीतो भविष्यति ॥ ३
 द्विपा वा बलिनो राजन्वृषभा वा महाबलाः ।
 विनिग्राह्या यदि मया निग्रहीष्यामि तानपि ॥ ४
 ये च केचिन्नियोत्स्यन्ति समाजेषु नियोधकाः ।
 तानहं निहनिष्यामि प्रीति तस्य विवर्धयन् ॥ ५
 न त्वेतान्युध्यमानान्वै हनिष्यामि कथंचन ।
 तथैतान्पातयिष्यामि यथा यास्यन्ति न क्षयम् ॥ ६
 आरालिको गोविकर्ता सूपकर्ता नियोधकः ।
 आसं युधिष्ठिरस्याहमिति वक्ष्यामि पृच्छतः ॥ ७
 आत्मानमात्मना रक्षंश्चरिष्यामि विशां पते ।
 इत्येतत्प्रतिजानामि विहरिष्याम्यहं यथा ॥ ८

युधिष्ठिर उवाच ।

यमग्निर्ब्राह्मणो भूत्वा समागच्छन्नृणां वरम् ।
 दिधक्षुः खाण्डवं दावं दाशार्हसहितं पुरा ॥ ९
 महाबलं महाबाहुमजितं कुरुनन्दनम् ।

सोऽयं किं कर्म कौन्तेयः करिष्यति धनंजयः ॥ १०
 योऽयमासाद्य तं दावं तर्पयामास पावकम् ।
 विजित्यैकरथेनेन्द्रं हत्वा पन्नगराक्षसान् ।
 श्रेष्ठः प्रतियुधां नाम सोऽर्जुनः किं करिष्यति ॥ ११
 सूर्यः प्रतपतां श्रेष्ठो द्विपदां ब्राह्मणो वरः ।
 आशीविपश्च सर्पाणामग्निस्तेजस्विनां वरः ॥ १२
 आयुधानां वरो वज्रः ककुद्भी च गवां वरः ।
 हृदानामुदधिः श्रेष्ठः पर्जन्यो वर्षतां वरः ॥ १३
 धृतराष्ट्रश्च नागानां हस्तिष्वैरावतो वरः ।
 पुत्रः प्रियाणामधिको भार्या च सुहृदां वरा ॥ १४
 यथैतानि विशिष्टानि जात्यां जात्यां वृकोदर ।
 एवं युवा गुडाकेशः श्रेष्ठः सर्वधनुष्मताम् ॥ १५
 सोऽयमिन्द्रादनवरो वासुदेवाच्च भारत ।
 गाण्डीवधन्वा श्वेताश्वो बीभत्सुः किं करिष्यति ॥ १६
 उषित्वा पञ्च वर्षाणि सहस्राक्षस्य वेदमनि ।
 दिव्यान्यस्त्राण्यवाप्तानि देवरूपेण भास्वता ॥ १७
 यं मन्ये द्वादशं रुद्रमादित्यानां त्रयोदशम् ।
 यस्य बाहू समौ दीर्घौ ज्याघातकठिनत्वचौ ।
 दक्षिणे चैव सव्ये च गवामिव वहः कृतः ॥ १८
 हिमवानिव शैलानां समुद्रः सरितामिव ।
 त्रिदशानां यथा शक्रो वसूनामिव हव्यवाट् ॥ १९
 मृगाणामिव शार्दूलो गरुडः पततामिव ।
 वरः संनह्यमानानामर्जुनः किं करिष्यति ॥ २०

अर्जुन उवाच ।

प्रतिज्ञां षण्ढकोऽस्मीति करिष्यामि महीपते ।
 ज्याघातौ हि महान्तौ मे संवर्तु नृप दुष्करौ ॥ २१
 कर्णयोः प्रतिमुच्याहं कुण्डले ज्वलनोपमे ।
 वेणीकृतशिरा राजन्नाम्ना चैव बृहन्नडा ॥ २२
 पठन्नाख्यायिकां नाम स्त्रीभावेन पुनः पुनः ।
 रमयिष्ये महीपालभन्यांश्चान्तःपुरे जनान् ॥ २३

गीतं नृत्तं विचित्रं च वादित्रं विविधं तथा ।
 शिक्षयिष्याम्यहं राजन्विराटभवने स्त्रियः ॥ २४
 प्रजानां समुदाचारं बहु कर्मकृतं वदन् ।
 छादयिष्यामि कौन्तेय माययात्मानमात्मना ॥ २५
 युधिष्ठिरस्य गोहेऽस्मि द्रोपद्याः परिचारिका ।
 उषितास्मीति वक्ष्यामि पृष्ठो राज्ञा च भारत ॥ २६
 एतेन विधिना छन्नः कृतकेन यथा नलः ।
 विहरिष्यामि राजेन्द्र विराटभवने सुखम् ॥ २७
 इति श्रीमहाभारते विराटपर्वणि द्वितीयोऽध्यायः ॥ २ ॥

३

युधिष्ठिर उवाच ।

किं त्वं नकुल कुर्वाणस्तत्र तात चरिष्यसि ।
 सुकुमारश्च शूरश्च दर्शनीयः सुखोचितः ॥ १
 नकुल उवाच ।
 अश्वबन्धो भविष्यामि विराटनृपतेरहम् ।
 ग्रन्थिको नाम नाम्नाहं कर्मैतत्सुप्रियं मम ॥ २
 कुशलोऽस्म्यश्वशिक्षायां तथैवाश्वचिकित्सिते ।
 प्रियाश्च सततं मेऽश्वाः कुरुराज यथा तव ॥ ३
 ये मामामन्त्रयिष्यन्ति विराटनगरे जनाः ।
 तेभ्य एवं प्रवक्ष्यामि विहरिष्याम्यहं यथा ॥ ४

युधिष्ठिर उवाच ।

सहदेव कथं तस्य समीपे विहरिष्यसि ।
 किं वा त्वं तात कुर्वाणः प्रच्छन्नो विचरिष्यसि ॥ ५

सहदेव उवाच ।

गोसंख्याता भविष्यामि विराटस्य महीपतेः ।
 प्रतिषेद्धा च दोग्धा च संख्याने कुशलो गवाम् ॥ ६
 तन्तिपाल इति ख्यातो नाम्ना विदितमस्तु ते ।
 निपुणं च चरिष्यामि व्येतु ते मानसो ज्वरः ॥ ७
 अहं हि भवता गोषु सततं प्रकृतः पुरा ।
 तत्र मे कौशलं कर्म अवबुद्धं विशां पते ॥ ८

लक्षणं चरितं चापि गवां यच्चापि मङ्गलम् ।
 तत्सर्वं मे सुविदितमन्यच्चापि महीपते ॥ ९
 वृषभानपि जानामि राजन्पूजितलक्षणान् ।
 येषां मूत्रमुपाव्राय अपि वन्ध्या प्रसूयते ॥ १०
 सोऽहमेवं चरिष्यामि प्रीतिरत्र हि मे सदा ।
 न च मां वेत्स्यति परस्तत्ते रोचतु पार्थिव ॥ ११

युधिष्ठिर उवाच ।

इयं तु नः प्रिया भार्या प्राणेभ्योऽपि गरीयसी ।
 मातेव परिपाल्या च पूज्या ज्येष्ठेव च स्वसा ॥ १२
 केन स्म कर्मणा कृष्णा द्रौपदी विचरिष्यति ।
 न हि किचिद्विजानाति कर्म कर्तुं यथा स्त्रियः ॥ १३
 सुकुमारी च बाला च राजपुत्री यशस्विनी ।
 पतिव्रता महाभागा कथं नु विचरिष्यति ॥ १४
 माल्यगन्धानलंकारान्वस्त्राणि विविधानि च ।
 एतान्येवाभिजानाति यतो जाता हि भामिनी ॥ १५

द्रौपद्युवाच ।

सैरन्ध्र्योऽरक्षिता लोके भुजिष्याः सन्नि भारत ।
 नैवमन्याः स्त्रियो यान्ति इति लोकस्य निश्चयः ॥ १६
 साहं ब्रुवाणा सैरन्ध्री कुशला केशकर्मणि ।
 आत्मगुप्ता चरिष्यामि यन्मां त्वमनुपृच्छसि ॥ १७
 सुदेष्णां प्रत्युपस्थास्ये राजभार्या यशस्विनीम् ।
 सा रक्षिष्यति मां प्राप्तां मा ते भूहुः खसीदृशम् ॥ १८

युधिष्ठिर उवाच ।

कल्याणं भाषसे कृष्णे कुले जाता यथा वदेत् ।
 न पापमभिजानासि साधु साध्वीव्रते स्थिता ॥ १९
 इति श्रीमहाभारते विराटपर्वणि तृतीयोऽध्यायः ॥ ३ ॥

४

युधिष्ठिर उवाच ।

कर्माण्युक्तानि युष्माभिर्यानि तानि करिष्यथ ।
 मम चापि यथाबुद्धिं रुचितानि विनिश्चयात् ॥ १

पुरोहितोऽयमस्माकमग्निहोत्राणि रक्षतु ।
 सूदपौरोगवैः सार्धं द्रुपदस्य निवेशने ॥ २
 इन्द्रसेनमुखाश्रेमे रथानादाय केवलान् ।
 यान्तु द्वारवतीं शीघ्रमिति मे वर्तते मतिः ॥ ३
 इमाश्च नार्यो द्रौपद्याः सर्वशः परिचारिकाः ।
 पाञ्चालानेव गच्छन्तु सूदपौरोगवैः सह ॥ ४
 सर्वैरपि च वक्तव्यं न प्रज्ञायन्त पाण्डवाः ।
 गता ह्यस्मानपाकीर्य सर्वे द्वैतवनादिति ॥ ५

धौम्य उवाच ।

विदिते चापि वक्तव्यं सुहृद्भिरनुरागतः ।
 अतोऽहमपि वक्ष्यामि हेतुमात्रं निबोधत ॥ ६
 हन्तेमां राजवसति राजपुत्रा ब्रवीमि वः ।
 यथा राजकुलं प्राप्य चरन्प्रेष्यो न रिष्यति ॥ ७
 दुर्वसं त्वेव कौरव्या जानता राजवेदमनि ।
 अमानितैः सुमानार्हा अज्ञातैः परिवत्सरम् ॥ ८
 दिष्टद्वारो लभेद्द्वारं न च राजसु विश्वसेत् ।
 तदेवासनमन्विच्छेद्यत्र नाभिषजेत्परः ॥ ९
 नास्य यानं न पर्यङ्कं न पीठं न गजं रथम् ।
 आरोहेत्संमतोऽस्मीति स राजवसति वसेत् ॥ १०
 अथ यत्रैनमासीनं शङ्केरन्दुष्टचारिणः ।
 न तत्रोपविशेज्जातु स राजवसति वसेत् ॥ ११
 न चानुशिष्येद्राजानमपृच्छन्तं कदाचन ।
 तूष्णीं त्वेनमुपासीत काले समभिपूजयन् ॥ १२
 असूयन्ति हि राजानो जनाननृतवादिनः ।
 तथैव चावमन्यन्ते मन्त्रिणं वादिनं मृषा ॥ १३
 नैषां दारेषु कुर्वीत मैत्रीं प्राज्ञः कथंचन ।
 अन्तःपुरचरा ये च द्वेष्टि यानहिताश्च ये ॥ १४
 विदिते चास्य कुर्वीत कार्याणि सुलघून्यपि ।
 एवं विचरतो राज्ञो न क्षतिर्जायते कचित् ॥ १५
 यत्नाच्चोपचरेदेनमग्निहोत्रवच्च ह ।

अनृतेनोपचीर्णो हि हिंस्यादेनमसंशयम् ॥ १६
 यच्च भर्तानुयुज्जीत तदेवाभ्यनुवर्तयेत् ।
 प्रमादमवहेलां च कोपं च परिवर्जयेत् ॥ १७
 समर्थनानु सर्वासु हितं च प्रियमेव च ।
 संवर्णयेत्तदेवास्य प्रियादपि हितं वदेत् ॥ १८
 अनुकूलो भवेच्चास्य सर्वार्थेषु कथासु च ।
 अप्रियं चाहितं यत्स्यात्तदस्मै नानुवर्णयेत् ॥ १९
 नाहमस्य प्रियोऽस्मीति मत्वा सेवेत पण्डितः ।
 अप्रमत्तश्च यत्तश्च हितं कुर्यात्प्रियं च यत् ॥ २०
 नास्यानिष्टानि सेवेत नाहितैः सह संवसेत् ।
 स्वस्थानान्न विकम्पेत स राजवसति वसेत् ॥ २१
 दक्षिणं वाथ वामं वा पार्श्वमासीत पण्डितः ।
 रक्षिणां ह्यात्तशस्त्राणां स्थानं पश्चाद्विधीयते ।
 नित्यं विप्रतिषिद्धं तु पुरस्तादासनं महत् ॥ २२
 न च संदर्शने किञ्चित्प्रवृद्धमपि संजपेत् ।
 अपि ह्येतद्विराणां व्यलीकस्थानमुत्तमम् ॥ २३
 न मृषाभिहितं राज्ञो मनुष्येषु प्रकाशयेत् ।
 यं चासूयन्ति राजानः पुरुषं न वदेच्च तम् ॥ २४
 शूरोऽस्मीति न ह्यप्रः स्याद्बुद्धिमानिति वा पुनः ।
 प्रियमेवाचरन् राज्ञः प्रियो भवति भोगवान् ॥ २५
 ऐश्वर्यं प्राप्य दुष्प्रापं प्रियं प्राप्य च राजतः ।
 अप्रमत्तो भवेद्राज्ञः प्रियेषु च हितेषु च ॥ २६
 यस्य कोपो महाबाधः प्रसादश्च महाफलः ।
 कस्तस्य मनसापीच्छेदनर्थं प्राज्ञसंमतः ॥ २७
 न चोष्ठौ निर्मुजेज्जातु न च वाक्यं समाक्षिपेत् ।
 सदा क्षुतं च वातं च घ्नीवनं चाचरेच्छनैः ॥ २८
 हास्यवस्तुषु चाप्यस्य वर्तमानेषु केषुचित् ।
 नातिगाढं प्रहृष्येत न चाप्युन्मत्तवद्वसेत् ॥ २९
 न चातिधैर्येण चरेद्गुस्तां हि ब्रजेत्तथा ।
 स्मितं तु मृदुपूर्वेण दर्शयेत् प्रसादजम् ॥ ३०

लाभे न हर्षयेद्यस्तु न व्यथेद्योऽवमानितः ।
 असंमूढश्च यो नित्यं स राजवसति वसेत् ॥ ३१
 राजानं राजपुत्रं वा संवर्तयति यः सदा ।
 अमात्यः पण्डितो भूत्वा स चिरं तिष्ठति श्रियम् ॥ ३२
 प्रगृहीतश्च योऽमात्यो निगृहीतश्च कारणैः ।
 न निर्बध्नाति राजानं लभते प्रग्रहं पुनः ॥ ३३
 प्रत्यक्षं च परोक्षं च गुणवादी विचक्षणः ।
 उपजीवी भवेद्राज्ञो विषये चापि यो वसेत् ॥ ३४
 अमात्यो हि बलाद्भोक्तुं राजानं प्रार्थयेत्तु यः ।
 न स तिष्ठेच्चिरं स्थानं गच्छेच्च प्राणसंशयम् ॥ ३५
 श्रेयः सदात्मनो दृष्ट्वा परं राज्ञा न संवदेत् ।
 विशेषयेन्न राजानं योग्याभूमिषु सर्वदा ॥ ३६
 अम्लानो बलवान्शूरश्छायेवानपगः सदा ।
 सत्यवादी मृदुर्दान्तः स राजवसति वसेत् ॥ ३७
 अन्यस्मिन्प्रेष्यमाणे तु पुरस्ताद्यः समुत्पतेत् ।
 अहं किं करवाणीति स राजवसति वसेत् ॥ ३८
 उष्णे वा यदि वा शीते रात्रौ वा यदि वा दिवा ।
 आदिष्टो न विकल्पेत् स राजवसति वसेत् ॥ ३९
 यो वै गृहेभ्यः प्रवसन्प्रियाणां नानुसंस्मरेत् ।
 दुःखेन सुखमन्विच्छेत्स राजवसति वसेत् ॥ ४०
 समवेपं न कुर्वीत नात्युच्चैः संनिधौ हसेत् ।
 मन्त्रं न बहुधा कुर्यादेवं राज्ञः प्रियो भवेत् ॥ ४१
 न कर्मणि नियुक्तः सन्धनं किञ्चिदुपस्पृशेत् ।
 प्राप्नोति हि हरन्द्रव्यं बन्धनं यदि वा वधम् ॥ ४२
 यानं वस्त्रमलंकारं यच्चान्यत्संप्रयच्छति ।
 तदेव धारयेन्नित्यमेवं प्रियतरो भवेत् ॥ ४३
 संवत्सरमिमं तात तथाशीला बुभूषवः ।
 अथ स्वविषयं प्राप्य यथाकामं चरिष्यथ ॥ ४४
 युधिष्ठिर उवाच ।
 अनुशिष्टाः स्म भद्रं ते नैतद्वक्तव्यं कश्चन ।

कुन्तीमृते मातरं नो विदुरं च महामतिम् ॥ ४५
 यदेवानन्तरं कार्यं तद्भवान्कर्तुमर्हति ।
 तारणायास्य दुःखस्य प्रस्थानाय जयाय च ४६
 वैशंपायन उवाच ।
 एवमुक्तस्ततो राज्ञा धौम्योऽथ द्विजसत्तमः ।
 अकरोद्विधिवत्सर्वं प्रस्थाने यद्विधीयते ॥ ४७
 तेषां समिध्य तानग्नीन्मन्त्रवच्च जुहाव सः ।
 समृद्धिवृद्धिलाभाय पृथिवीविजयाय च ॥ ४८
 अग्निं प्रदक्षिणं कृत्वा ब्राह्मणांश्च तपोधनाम् ।
 याज्ञसेनीं पुरस्कृत्य षडेवाथ प्रवव्रजुः ॥ ४९
 इति श्रीमहाभारते विराटपर्वणि चतुर्थोऽध्यायः ॥ ४ ॥

५

वैशंपायन उवाच ।

ते वीरा बद्धनिस्त्रिंशस्ततायुधकलापिनः ।
 बद्धगोधाङ्गुलित्राणाः कालिन्दीमभितो ययुः ॥ १
 ततस्ते दक्षिणं तीरमन्वगच्छन्पदातयः ।
 वसन्तो गिरिदुर्गेषु वनदुर्गेषु धन्विनः ॥ २
 विध्यन्तो मृगजातानि महेष्वासा महाबलाः ।
 उत्तरेण दशार्णास्ते पाञ्चालान्दक्षिणेन तु ॥ ३
 अन्तरेण यकृल्लोमाञ्शूरसेनांश्च पाण्डवाः ।
 लुब्धा ब्रुवाणा मत्स्यस्य विषयं प्राविशन्वनात् ॥ ४
 ततो जनपदं प्राप्य कृष्णा राजानमब्रवीत् ।
 पश्यैकपद्यो दृश्यन्ते क्षेत्राणि विविधानि च ॥ ५
 व्यक्तं दूरे विराटस्य राजधानी भविष्यति ।
 वसामेह परां रात्रिं बलवान्मे परिश्रमः ॥ ६
 युधिष्ठिर उवाच ।
 धनंजय समुद्यम्य पाञ्चालीं वह भारत ।
 राजधान्यां निवत्स्यामो विमुक्ताश्च वनादितः ॥ ७

वैशंपायन उवाच ।

तामादायार्जुनस्तूर्णं द्रौपदीं गजराडिव ।

संप्राप्य नगराभ्याशमवतारयदर्जुनः ॥ ८
 स राजधानी संप्राप्य कौन्तेयोऽर्जुनमब्रवीत् ।
 कायुधानि समासज्य प्रवेक्ष्यामः पुरं वयम् ॥ ९
 सायुधाश्च वयं तात प्रवेक्ष्यामः पुरं यदि ।
 समुद्वेगं जनस्यास्य करिष्यामो न संशयः ॥ १०
 ततो द्वादश वर्षाणि प्रवेष्टव्यं वनं पुनः ।
 एकस्मिन्नपि विज्ञाते प्रतिज्ञातं हि नस्तथा ॥ ११

अर्जुन उवाच ।

इयं कूटे मनुष्येन्द्र गहना महती शमी ।
 भीमशाखा दुरारोहा श्मशानस्य समीपतः ॥ १२
 न चापि विद्यते कश्चिन्मनुष्य इह पार्थिव ।
 उत्पथे हि वने जाता मृगव्यालनिषेविते ॥ १३
 समासज्यायुधान्यस्यां गच्छामो नगरं प्रति ।
 एवमत्र यथाजोषं विहरिष्याम भारत ॥ १४

वैशंपायन उवाच ।

एवमुक्त्वा स राजानं धर्मात्मानं युधिष्ठिरम् ।
 प्रचक्रमे निधानाय शस्त्राणां भरतर्षभ ॥ १५
 येन देवान्मनुष्यांश्च सर्पाश्चैकरथोऽजयत् ।
 स्फीताञ्जनपदांश्चान्यानजयत्कुरुनन्दनः ॥ १६
 तदुदारं महाघोषं सपत्नगणसूदनम् ।
 अपज्यमकरोत्पार्थो गाण्डीवमभयंकरम् ॥ १७
 येन वीरः कुरुक्षेत्रमभ्यरक्षत्परंतपः ।
 अमुञ्चद्वनुषस्तस्य ज्यामक्षय्यां युधिष्ठिरः ॥ १८
 पाञ्चालान्येन संग्रामे भीमसेनोऽजयत्प्रभुः ।
 प्रत्यषेधद्वहूनेकः सपत्नांश्चैव दिग्जये ॥ १९
 निशम्य यस्य विस्फारं व्यद्रवन्त रणे परे ।
 पर्वतस्येव दीर्णस्य विस्फोटमशनेरिव ॥ २०
 सैन्धवं येन राजानं परामृषत चानघ ।
 ज्यापाशं धनुषस्तस्य भीमसेनोऽवतारयत् ॥ २१
 अजयत्पश्चिमामाशां धनुषा येन पाण्डवः ।

तस्य मौर्वीमपार्कषच्छूरः संक्रन्दनो युधि ॥ २२
 दक्षिणां दक्षिणाचारो दिशं येनाजयत्प्रभुः ।
 अपज्यमकरोद्वीरः सहदेवस्तदायुधम् ॥ २३
 खड्गांश्च पीतान्दीर्घांश्च कलापांश्च महाधनान् ।
 विपाठान्क्षुरधारांश्च धनुर्भिर्निदधुः सह ॥ २४
 तामुपारुह्य नकुलो धनूषि निदधत्स्वयम् ।
 यानि तस्यावकाशानि दृढरूपाण्यमन्यत ॥ २५
 यत्र चापश्यत स वै तिरो वर्षाणि वर्षति ।
 तत्र तानि दृढैः पाशैः सुगाढं पर्यबन्धत ॥ २६
 शरीरं च मृतस्यैकं समबध्नन्त पाण्डवाः ।
 विवर्जयिष्यन्ति नरा दूरादेव शमीमिमाम् ।
 आवद्धं श्वसन्नेति गन्धमाघ्राय पूतिकम् ॥ २७
 अशीतिशतवर्षेयं माता न इति वादिनः ।
 कुलधर्मोऽयमस्माकं पूर्वैराचरितोऽपि च ।
 समासजाना वृक्षेऽस्मिन्निति वै व्याहरन्ति ते ॥ २८
 आ गोपालाविपालेभ्य आचक्षाणाः परंतपाः ।
 आजग्मुर्नगराभ्याशं पार्थाः शत्रुनिवर्हणाः ॥ २९
 जयो जयन्तो विजयो जयत्सेनो जयद्वलः ।
 इति गुह्यानि नामानि चक्रे तेषां युधिष्ठिरः ॥ ३०
 ततो यथाप्रतिज्ञाभिः प्राविशन्नगरं महत् ।
 अज्ञातचर्या वत्स्यन्तो राष्ट्रे वर्ष त्रयोदशम् ॥ ३१
 इति श्रीमहाभारते विराटपर्वणि पञ्चमोऽध्यायः ॥ ५ ॥

६

वैशंपायन उवाच ।

ततो विराटं प्रथमं युधिष्ठिरो
 राजा सभायामुपविष्टमाव्रजत् ।
 वैदूर्यरूपान्प्रतिमुच्य काञ्चना-
 नक्षान्स कक्षे परिगृह्य वाससा ॥ १
 नराधिपो राष्ट्रपति यशस्विनं
 महायशः कौरववंशवर्धनः ।

महानुभावो नरराजसत्कृतो
 दुरासदस्तीक्ष्णविषो यथोरगः ॥ २
 बलेन रूपेण नरर्षभो महा-
 नथार्चिरूपेण यथामरस्तथा ।
 महाभ्रजालैरिव संवृतो रवि-
 र्यथानलो भस्मवृतश्च वीर्यवान् ॥ ३
 तमापतन्तं प्रसमीक्ष्य पाण्डवं
 विराटराडिन्दुमिवाभ्रसंवृतम् ।
 मन्त्रिद्विजान्सूतमुखान्विशस्तथा
 ये चापि केचित्परिषत्समासते ।
 पप्रच्छ कोऽयं प्रथमं समेयिवा-
 ननेन योऽयं प्रसमीक्षते सभाम् ॥ ४
 न तु द्विजोऽयं भविता नरोत्तमः
 पतिः पृथिव्या इति मे मनोगतम् ।
 न चास्य दासो न रथो न कुण्डले
 समीपतो भ्राजति चायमिन्द्रवत् ॥ ५
 शरीरलिङ्गैरुपसूचितो ह्ययं
 मूर्ध्नाभिपिक्तोऽयमितीव मानसम् ।
 समीपमायाति च मे गतव्यथो
 यथा गजस्तामरसी मदोत्कटः ॥ ६
 वितर्कयन्तं तु नरर्षभस्तदा
 युधिष्ठिरोऽभ्येत्य विराटमब्रवीत् ।
 सम्राड्विजानात्विह जीवितार्थिनं
 विनष्टसर्वस्वमुपागतं द्विजम् ॥ ७
 इहाहमिच्छामि तवानघान्तिके
 वस्तुं यथा कामचरस्तथा विभो ।
 तमब्रवीत्स्वागतमित्यनन्तरं
 राजा प्रहृष्टः प्रतिसंगृहाण च ॥ ८
 कामेन ताताभिवदाम्यहं त्वां
 कस्यासि राज्ञो विषयादिहागतः ।

गोत्रं च नामापि च शंस तत्त्वतः
 किं चापि शिल्पं तव विद्यते कृतम् ॥ ९
 युधिष्ठिर उवाच ।
 युधिष्ठिरस्यासमहं पुरा सखा
 वैयाघ्रपद्यः पुनरस्मि ब्राह्मणः ।
 अक्षान्प्रवृत्तं कुशलोऽस्मि देविता
 कङ्केति नाम्नास्मि विराट विश्रुतः ॥ १०
 विराट उवाच ।
 ददामि ते हन्त वरं यमिच्छसि
 प्रशाधि मत्स्यान्वशगो ह्यहं तव ।
 प्रिया हि धूर्ता मम देविनः सदा
 भवांश्च देवोपम राज्यमर्हति ॥ ११
 युधिष्ठिर उवाच ।
 आप्तो विवादः परमो विशां पते
 न विद्यते किञ्चन मत्स्य हीनतः ।
 न मे जितः कश्चन धारयेद्धनं
 वरो ममैषोऽस्तु तव प्रसादतः ॥ १२
 विराट उवाच ।
 हन्यामवध्यं यदि तेऽप्रियं चरे-
 त्प्रब्राजयेयं विषयाद्विजांस्तथा ।
 शृण्वन्तु मे जानपदाः समागताः
 कङ्को यथाहं त्रिपथे प्रभुस्तथा ॥ १३
 समानयानो भवितासि मे सखा
 प्रभूतवस्त्रो बहुपानभोजनः ।
 पश्येस्त्वमन्तश्च बहिश्च सर्वदा
 कृतं च ते द्वारमपावृतं मया ॥ १४
 ये त्वानुवादेयुरवृत्तिकर्षिता
 ब्रूयाश्च तेषां वचनेन मे सदा ।
 दास्यामि सर्वं तदहं न संशयो
 न ते भयं विद्यति संनिधौ मम ॥ १५

वैशंपायन उवाच ।

एवं स लब्ध्वा तु वरं समागमं

विराटराजेन नरर्षभस्तदा ।

उवास वीरः परमार्चितः सुखी

न चापि कश्चिच्चरितं बुबोध तत् ॥ १६

इति श्रीमहाभारते विराटपर्वणि षष्ठोऽध्यायः ॥ ६ ॥

७

वैशंपायन उवाच ।

अथापरो भीमबलः श्रिया ज्वल-

न्नुपाययौ सिंहविलासविक्रमः ।

खजं च दर्वी च करेण धारय-

न्नसि च कालाङ्गमकेशमव्रणम् ॥ १

स सूदूरुपः परमेण वर्चसा

रविर्यथा लोकमिमं प्रभासयन् ।

सुकृष्णवासा गिरिराजसारवा-

न्स मत्स्यराजं समुपेत्य तस्थिवान् ॥ २

तं प्रेक्ष्य राजा वरयन्नुपागतं

ततोऽब्रवीजानपदान्समागतान् ।

सिंहोन्नतांसोऽयमतीव रूपवा-

न्प्रदृश्यते को नु नरर्षभो युवा ॥ ३

अदृष्टपूर्वः पुरुषो रविर्यथा

वितर्कयन्नास्य लभामि संपदम् ।

तथास्य चित्तं ह्यपि संवितर्कय-

न्नरर्षभस्याद्य न यामि तत्त्वतः ॥ ४

ततो विराटं समुपेत्य पाण्डवः

सुदीनरूपो वचनं महामनाः ।

उवाच सूदोऽस्मि नरेन्द्र बलवो

भजस्व मां व्यञ्जनकारमुत्तमम् ॥ ५

विराट उवाच ।

न सूदतां मानद श्रद्धामि ते

सहस्रनेत्रप्रतिमो हि दृश्यसे ।

श्रिया च रूपेण च विक्रमेण च

प्रभासि तातानवरो नरेष्विह ॥ ६

भीम उवाच ।

नरेन्द्र सूदः परिचारकोऽस्मि ते

जानामि सूपान्प्रथमेन केवलान् ।

आस्वादिता ये नृपते पुराभव-

न्युधिष्ठिरेणापि नृपेण सर्वशः ॥ ७

बलेन तुल्यश्च न विद्यते मया

नियुद्धशीलश्च सदैव पार्थिव ।

गजैश्च सिंहैश्च समेयिवानहं

सदा करिष्यामि तवानघ प्रियम् ॥ ८

विराट उवाच ।

ददामि ते हन्त वरं महानसे

तथा च कुर्याः कुशलं हि भाषसे ।

न चैव मन्ये तव कर्म तत्समं

समुद्रनेमि पृथिवी त्वमर्हसि ॥ ९

यथा हि कामस्तव तत्तथा कृतं

महानसे त्वं भव मे पुरस्कृतः ।

नराश्च ये तत्र ममोचिताः पुरा

भवस्व तेषामधिपो मया कृतः ॥ १०

वैशंपायन उवाच ।

तथा स भीमो विहितो महानसे

विराटराज्ञो दयितोऽभवद्बुद्धम् ।

उवास राजन्न च तं पृथग्जनो

बुबोध तत्रानुचरश्च कश्चन ॥ ११

इति श्रीमहाभारते विराटपर्वणि सप्तमोऽध्यायः ॥ ७ ॥

८

वैशंपायन उवाच ।

ततः केशान्समुत्क्षिप्य वेह्लिताग्राननिन्दितान् ।

जुगूह दक्षिणे पार्श्वे मृदूनसितलोचना ॥ १
 वासश्च परिधायैकं कृष्णं सुमलिनं महत् ।
 कृत्वा वेषं च सैरन्ध्र्याः कृष्णा व्यचरदार्तवत् ॥ २
 तां नराः परिधावन्ती स्त्रियश्च समुपाद्रवन् ।
 अपृच्छंश्चैव तां दृष्ट्वा का त्वं किं च चिकीर्षसि ॥ ३
 सा तानुवाच राजेन्द्र सैरन्ध्र्यहमुपागता ।
 कर्म चेच्छामि वै कर्तुं तस्य यो मां पुपुक्षति ॥ ४
 तस्या रूपेण वेषेण शृङ्गण्या च तथा गिरा ।
 नाश्रद्धत तां दासीमन्नहेतोरुपस्थिताम् ॥ ५
 विराटस्य तु कैकेयी भार्या परमसंमता ।
 अवलोकयन्ती ददृशे प्रासादाद्गुपदात्मजाम् ॥ ६
 सा समीक्ष्य तथारूपामनाथामेकवाससम् ।
 समाहूयाब्रवीद्भद्रे का त्वं किं च चिकीर्षसि ॥ ७
 सा तामुवाच राजेन्द्र सैरन्ध्र्यहमुपागता ।
 कर्म चेच्छाम्यहं कर्तुं तस्य यो मां पुपुक्षति ॥ ८

सुदेष्णोवाच ।

नैवंरूपा भवन्त्येवं यथा वदसि भामिनि ।
 प्रेषयन्ति च वै दासीर्दासांश्चैवंविधान्बहून् ॥ ९
 गूढगुल्फा संहतोरुस्त्रिगम्भीरा षडुन्नता ।
 रक्ता पञ्चसु रक्तेषु हंसगद्गदभाषिणी ॥ १०
 सुकेशी सुस्तनी श्यामा पीनश्रोणिपयोधरा ।
 तेन तेनैव संपन्ना काश्मीरीव तुरंगमा ॥ ११
 स्वरालपक्ष्मनयना बिम्बोष्ठी तनुमध्यमा ।
 कम्बुग्रीवा गूढसिरां पूर्णचन्द्रनिभानना ॥ १२
 का त्वं ब्रूहि यथा भद्रे नासि दासी कथंचन ।
 यक्षी वा यदि वा देवी गन्धर्वी यदि वाप्सराः ॥ १३
 अलम्बुसा मिश्रकेशी पुण्डरीकाक्ष मालिनी ।
 इन्द्राणी वारुणी वा त्वं त्वष्टुर्धातुः प्रजापतेः ।
 देव्यो देवेषु विख्यातास्तासां त्वं कतमा शुभे ॥ १४

द्रौपद्युवाच ।

नास्मि देवी न गन्धर्वी नासुरी न च राक्षसी ।
 सैरन्ध्री तु भुजिष्यास्मि सत्यमेतद्ब्रवीमि ते ॥ १५
 केशाञ्जानाम्यहं कर्तुं पिपे साधु विलेपनम् ।
 ग्रथयिष्ये विचित्राश्च स्रजः परमशोभनाः ॥ १६
 आराधय सत्यभामां कृष्णस्य महिषी प्रियाम् ।
 कृष्णां च भार्या पाण्डूनां कुरूणामेकसुन्दरीम् ॥ १७
 तत्र तत्र चराम्येवं लभमाना सुशोभनम् ।
 वासांसि यावच्च लभे तावत्तावद्रमे तथा ॥ १८
 मालिनीत्येव मे नाम स्वयं देवी चकार सा ।
 साहमभ्यागता देवि सुदेष्णे त्वन्निवेशनम् ॥ १९

सुदेष्णोवाच ।

मूर्ध्नि त्वां वासयेयं वै संशयो मे न विद्यते ।
 नो चेदिह तु राजा त्वां गच्छेत्सर्वेण चेतसा ॥ २०
 स्त्रियो राजकुले पश्य याश्चेमा मम वेश्मनि ।
 प्रसक्तास्त्वां निरीक्षन्ते पुमांसं कं न मोहयेः ॥ २१
 वृक्षांश्चावस्थितान्पश्य य इमे मम वेश्मनि ।
 तेऽपि त्वां संनमन्तीव पुमांसं कं न मोहयेः ॥ २२
 राजा विराटः सुश्रोणि दृष्ट्वा वपुरमानुषम् ।
 विहाय मां वरारोहे त्वां गच्छेत्सर्वचेतसा ॥ २३
 यं हि त्वमनवद्याङ्गि नरमायतलोचने ।
 प्रसक्तमभिवीक्षेथाः स कामवशगो भवेत् ॥ २४
 यश्च त्वां सततं पश्येत्पुरुषश्चासुरहासिनि ।
 एवं सर्वानवद्याङ्गि स चानङ्गवशो भवेत् ॥ २५
 यथा कर्कटकी गर्भमाधत्ते मृत्युमात्मनः ।
 तथाविधमहं मन्ये वासं तव शुचिस्मिते ॥ २६

द्रौपद्युवाच ।

नास्मि लभ्या विराटेन न चान्येन कथंचन ।
 गन्धर्वाः पतयो मह्यं युवानः पञ्च भामिनि ॥ २७
 पुत्रा गन्धर्वराजस्य महासत्त्वस्य कस्यचित् ।

रक्षन्ति ते च मां नित्यं दुःखाचारा तथा न्वहम् ॥ २८
 यो मे न दद्यादुच्छिष्टं न च पादौ प्रधावयेत् ।
 प्रीयेयुस्तेन वासेन गन्धर्वाः पतयो मम ॥ २९
 यो हि मां पुरुषो गृध्येद्यथान्याः प्राकृतस्त्रियः ।
 तामेव स ततो रात्रि प्रविशेदपरां तनुम् ॥ ३०
 न चाप्यहं चालयितुं शक्या केनचिदङ्गने ।
 दुःखशीला हि गन्धर्वास्ते च मे बलवत्तराः ॥ ३१

सुदेष्णोवाच ।

एवं त्वां वासयिष्यामि यथा त्वं नन्दिनीच्छसि ।
 न च पादौ न चोच्छिष्टं स्पृक्ष्यसि त्वं कथंचन ॥ ३२

वैशंपायन उवाच ।

एवं कृष्णा विराटस्य भार्यया परिसान्विता ।
 न चैनां वेद तत्रान्यस्तत्त्वेन जनमेजय ॥ ३३
 इति श्रीमहाभारते विराटपर्वणि अष्टमोऽध्यायः ॥ ८ ॥

९

वैशंपायन उवाच ।

सहदेवोऽपि गोपानां कृत्वा वेषमनुत्तमम् ।
 भाषां चैषां समास्थाय विराटमुपयादथ ॥ १
 तमायान्तमभिप्रेक्ष्य भ्राजमानं नरर्षभम् ।
 समुपस्थाय वै राजा पप्रच्छ कुरुनन्दनम् ॥ २
 कस्य वा त्वं कुतो वा त्वं किं वा तात चिकीर्षसि ।
 न हि मे दृष्टपूर्वस्त्वं तत्त्वं ब्रूहि नरर्षभ ॥ ३

स प्राप्य राजानममित्रतापन-

स्ततोऽब्रवीन्मेघमहौघनिःस्वनः ।

वैश्योऽस्मि नाम्नाहमरिष्टनेमि-

गोसंख्य आसं कुरुपुंगवानाम् ॥ ४

वस्तुं त्वयीच्छामि विशां वरिष्ठ

तान्राजसिंहान्न हि वेद्मि पार्थान् ।

न शक्यते जीवितुमन्यकर्मणा

न च त्वदन्यो मम रोचते नृपः ॥ ५

विराट उवाच ।

त्वं ब्राह्मणो यदि वा क्षत्रियोऽसि

समुद्रनेमीश्वररूपवानसि ।

आचक्ष्व मे तत्त्वममित्रकर्शन

न वैश्यकर्म त्वयि विद्यते समम् ॥ ६

कस्यासि राज्ञो विषयादिहागतः

किं चापि शिल्पं तव विद्यते कृतम् ।

कथं त्वमस्मासु निवत्स्यसे सदा

वदस्व किं चापि तवेह वेतनम् ॥ ७

सहदेव उवाच ।

पञ्चानां पाण्डुपुत्राणां ज्येष्ठो राजा युधिष्ठिरः ।

तस्याष्टशतसाहस्रा गवां वर्गाः शतं शताः ॥ ८

अपरे दशसाहस्रा द्विस्तावन्तस्तथापरे ।

तेषां गोसंख्य आसं वै तन्तिपालेति मां विदुः ॥ ९

भूतं भव्यं भविष्यच्च यच्च संख्यागतं कचित् ।

न मेऽस्यविदितं किंचित्समन्ताद्दशयोजनम् ॥ १०

गुणाः सुविदिता ह्यासन्मम तस्य महात्मनः ।

आसीच्च स मया तुष्टः कुरुराजो युधिष्ठिरः ॥ ११

क्षिप्रं हि गावो बहुला भवन्ति

न तासु रोगो भवतीह कश्चित् ।

तैस्तैरुपायैर्विदितं मयैत-

देतानि शिल्पानि मयि स्थितानि ॥ १२

वृषभांश्चापि जानामि राजन्पूजितलक्षणान् ।

येषां मूत्रमुपाघ्राय अपि वन्ध्या प्रसूयते ॥ १३

विराट उवाच ।

शतं सहस्राणि समाहितानि

वर्णस्य वर्णस्य विनिश्चिता गुणैः ।

पशून्सपालान्भवते ददाम्यहं

त्वदाश्रया मे पशवो भवन्तिवह ॥ १४

वैशंपायन उवाच ।

तथा स राज्ञोऽविदितो विशां पते

उवास तत्रैव सुखं नरेश्वरः ।

न चैनमन्येऽपि विदुः कथंचन

प्रादाच्च तस्मै भरणं यथेप्सितम् ॥ १५

इति श्रीमहाभारते विराटपर्वणि नवमोऽध्यायः ॥ ९ ॥

१०

वैशंपायन उवाच ।

अथापरोऽदृश्यत रूपसंपदा

ह्रीणामलंकारधरो बृहत्पुमान् ।

प्राकारवप्रे प्रतिमुच्य कुण्डले

दीर्घे च कम्बू परिहाटके शुभे ॥ १

बहूँश्च दीर्घाश्च विकीर्त्य मूर्धजा-

न्महाभुजो वारणमत्तविक्रमः ।

गतेन भूमिमभिकम्पयंस्तदा

विराटमासाद्य सभासमीपतः ॥ २

तं प्रेक्ष्य राजोपगतं सभातले

सत्रप्रतिच्छन्नमरिप्रमाथिनम् ।

विराजमानं परमेण वर्चसा

सुतं महेन्द्रस्य गजेन्द्रविक्रमम् ॥ ३

सर्वानपृच्छच्च समीपचारिणः

कुतोऽयमायाति न मे पुरा श्रुतः ।

न चैनमूचुर्विदितं तदा नराः

सविस्मितं वाक्यमिदं नृपोऽब्रवीत् ॥ ४

सर्वोपपन्नः पुरुषो मनोरमः

इयामो युवा वारणयूथपोपमः ।

विमुच्य कम्बू परिहाटके शुभे

विमुच्य वेणीमपिनह्य कुण्डले ॥ ५

शिखी सुकेशः परिधाय चान्यथा

भवस्व धन्वी कवची शरी तथा ।

आरुह्य यानं परिधावतां भवा-

न्सुतैः समो मे भव वा मया समः ॥ ६

बृद्धो ह्यहं वै परिहारकामः

सर्वान्मत्स्यांस्तरसा पालयस्व ।

नैवंविधाः ह्रीवरूपा भवन्ति

कथंचनेति प्रतिभाति मे मनः ॥ ७

अर्जुन उवाच ।

गायामि नृत्याम्यथ वादयामि

भद्रोऽस्मि नृत्ते कुशलोऽस्मि गीते ।

त्वमुत्तरायाः परिदत्स्व मां स्वयं

भवामि देव्या नरदेव नर्तकः ॥ ८

इदं तु रूपं मम येन किं नु त-

त्प्रकीर्तयित्वा भृशशोकवर्धनम् ।

बृहन्नडां वै नरदेव विद्धि मां

सुतं सुतां वा पितृमातृवर्जिताम् ॥ ९

विराट उवाच ।

ददामि ते हन्त वरं बृहन्नडे

सुतां च मे नर्तय याश्च तादृशीः ।

इदं तु ते कर्म समं न मे मतं

समुद्रनेमि पृथिवीं त्वमर्हसि ॥ १०

वैशंपायन उवाच ।

बृहन्नडां तामभिवीक्ष्य मत्स्यराट्

कलासु नृत्ते च तथैव वादिते ।

अपुंस्त्वमप्यस्य निशम्य च स्थिरं

ततः कुमारीपुरमुत्ससर्ज तम् ॥ ११

स शिक्षयामास च गीतवादितं

सुतां विराटस्य धनंजयः प्रभुः ।

सखीश्च तस्याः परिचारिकास्तथा

प्रियश्च तासां स बभूव पाण्डवः ॥ १२

तथा स सत्रेण धनंजयोऽवस-

स्त्रियाणि कुर्वन्सह ताभिरात्मवान् ।
तथागतं तत्र न जज्ञिरे जना
बहिश्चरा वाप्यथवान्तरेचराः ॥ १३
इति श्रीमहाभारते विराटपर्वणि दशमोऽध्यायः ॥ १० ॥

११

वैशंपायन उवाच ।

अथापरोऽहश्यत पाण्डवः प्रभु-
र्विराटराज्ञस्तुरगान्समीक्षतः ।
तमापतन्तं ददृशे पृथग्जनो
विमुक्तमभ्रादिव सूर्यमण्डलम् ॥ १
स वै हयानैक्षत तांस्ततस्ततः
समीक्षमाणं च ददर्श मत्स्यराट् ।
ततोऽब्रवीत्ताननुगानमित्रहा
कुतोऽयमायाति नरोऽमरप्रभः ॥ २
अयं हयान्वीक्षति मामकान्दृढं
ध्रुवं हयज्ञो भविता विचक्षणः ।
प्रवेश्यतामेष समीपमाशु मे
विभाति वीरो हि यथामरस्तथा ॥ ३
अभ्येत्य राजानममित्रहाब्रवी-
ज्जयोऽस्तु ते पार्थिव भद्रमस्तु च ।
हयेषु युक्तो नृप संमतः सदा
तवाश्वसूतो निपुणो भवाम्यहम् ॥ ४

विराट उवाच ।

ददामि यानानि धनं निवेशनं
ममाश्वसूतो भवितुं त्वमर्हसि ।
कुतोऽसि कस्यासि कथं त्वमागतः
प्रब्रूहि शिल्पं तव विद्यते च यत् ॥ ५
नकुल उवाच ।
पञ्चानां पाण्डुपुत्राणां ज्येष्ठो राजा युधिष्ठिरः ।
तेनाहमश्वेषु पुरा प्रकृतः शत्रुकर्शन ॥ ६

अश्वानां प्रकृति वेद्मि विनयं चापि सर्वशः ।
दुष्टानां प्रतिपत्तिं च कृत्स्नं चैव चिकित्सितम् ॥ ७

न कातरं स्यान्मम जातु वाहनं
न मेऽस्ति दुष्टा वडवा कुतो हयाः ।
जनस्तु मामाह स चापि पाण्डवो
युधिष्ठिरो ग्रन्थिकमेव नामतः ॥ ८

विराट उवाच ।

यदस्ति किञ्चिन्मम वाजिवाहनं
तदस्तु सर्वं त्वदधीनमद्य वै ।
ये चापि केचिन्मम वाजियोजका-
स्त्वदाश्रयाः सारथयश्च सन्तु मे ॥ ९
इदं तवेष्टं यदि वै सुरोपम
ब्रवीहि यत्ते प्रसमीक्षितं वसु ।
न तेऽनुरूपं ह्यकर्म विद्यते
प्रभासि राजेव हि समतो मम ॥ १०
युधिष्ठिरस्येव हि दर्शनेन मे
समं तवेदं प्रियदर्श दर्शनम् ।
कथं तु भृत्यैः स विनाकृतो वने
वसत्यनिन्द्यो रमते च पाण्डवः ॥ ११

वैशंपायन उवाच ।

तथा स गन्धर्ववरोपमो युवा
विराटराज्ञा मुदितेन पूजितः ।
न चैनमन्येऽपि विदुः कथंचन
प्रियाभिरामं विचरन्तमन्तरा ॥ १२
एवं हि मत्स्ये न्यवसन्त पाण्डवा
यथाप्रतिज्ञाभिरमोघदर्शनाः ।
अज्ञातचर्या व्यचरन्समाहिताः
समुद्रनेमीपतयोऽतिदुःखिताः ॥ १३

इति श्रीमहाभारते विराटपर्वणि एकादशोऽध्यायः ॥ ११ ॥

१२

जनमेजय उवाच ।

एवं मत्स्यस्य नगरे वसन्तस्तत्र पाण्डवाः ।
अत ऊर्ध्वं महावीर्याः किमकुर्वन्त वै द्विज ॥ १

वैशंपायन उवाच ।

एवं ते न्यवसन्तत्र प्रच्छन्नाः कुरुनन्दनाः ।
आराधयन्तो राजानं यदकुर्वन्त तच्छृणु ॥ २
युधिष्ठिरः सभास्तारः सभ्यानामभवत्प्रियः ।
तथैव च विराटस्य सपुत्रस्य विशां पते ॥ ३
स ह्यक्षहृदयज्ञस्तान्क्रीडयामास पाण्डवः ।
अक्षवत्यां यथाकामं सूत्रबद्धानिव द्विजान् ॥ ४
अज्ञातं च विराटस्य विजित्य वसु धर्मराट् ।
भ्रातृभ्यः पुरुषव्याघ्रो यथार्हं स्म प्रयच्छति ॥ ५
भीमसेनोऽपि मांसानि भक्ष्याणि विविधानि च ।
अतिसृष्टानि मत्स्येन विक्रीणाति युधिष्ठिरे ॥ ६
वासांसि परिजीर्णानि लब्धान्यन्तःपुरेऽर्जुनः ।
विक्रीणानश्च सर्वेभ्यः पाण्डवेभ्यः प्रयच्छति ॥ ७
सहदेवोऽपि गोपानां वेषमास्थाय पाण्डवः ।
दधि क्षीरं घृतं चैव पाण्डवेभ्यः प्रयच्छति ॥ ८
नकुलोऽपि धनं लब्ध्वा कृते कर्मणि वाजिनाम् ।
तुष्टे तस्मिन्नरपतौ पाण्डवेभ्यः प्रयच्छति ॥ ९
कृष्णापि सर्वान्भ्रातृन्स्तान्निरीक्षन्ती तपस्विनी ।
यथा पुनरविज्ञाता तथा चरति भामिनी ॥ १०
एवं संपादयन्तस्ते तथान्योन्यं महारथाः ।
प्रेक्षमाणास्तदा कृष्णामूषुश्छन्ना नराधिप ॥ ११
अथ मासे चतुर्थे तु ब्रह्मणः सुमहोत्सवः ।
आसीत्समृद्धो मत्स्येषु पुरुषाणां सुसंमतः ॥ १२
तत्र मल्लाः समापेतुर्दिग्भ्यो राजन्सहस्रशः ।
महाकाया महावीर्याः कालखड्गा इवासुराः ॥ १३
वीर्योन्नद्धा बलोदग्रा राज्ञा समभिपूजिताः ।

सिहस्कन्धकटिग्रीवाः स्ववदाता मनस्विनः ।
असकृल्लब्धलक्षास्ते रङ्गे पार्थिवसंनिधौ ॥ १४
तेषामेको महानासीत्सर्वमल्लान्समाह्वयत् ।
आवल्गमानं तं रङ्गे नोपतिष्ठति कश्चन ॥ १५
यदा सर्वे विमनसस्ते मल्ला हतचेतसः ।
अथ सूदेन तं मल्लं योधयामास मत्स्यराट् ॥ १६
चोद्यमानस्ततो भीमो दुःखेनैवाकरोन्मतिम् ।
न हि शक्नोति विवृते प्रत्याख्यातुं नराधिपम् ॥ १७
ततः स पुरुषव्याघ्रः शार्दूलशिथिलं चरन् ।
प्रविवेश महारङ्गं विराटमभिर्हर्षयन् ॥ १८
बबन्ध कक्ष्यां कौन्तेयस्ततस्त हर्षयञ्जनम् ।
ततस्तं वृत्रसकाशं भीमो मल्लं समाह्वयत् ॥ १९
तावुभौ सुमहोत्साहावुभौ तीव्रपराक्रमौ ।
मत्ताविव महाकायौ वारणौ षष्टिहायनौ ॥ २०
चकर्ष दोर्भ्यामुत्पाट्य भीमो मल्लमित्रहा ।
विनदन्तमभिक्रोशञ्शार्दूल इव वारणम् ॥ २१
तमुद्यम्य महाबाहुभ्रमियामास वीर्यवान् ।
ततो मल्लाश्च मत्स्याश्च विस्मयं चक्रिरे परम् ॥ २२
भ्रामयित्वा शतगुणं गतसत्त्वमचेतनम् ।
प्रत्यापिषन्महाबाहुर्मल्लं भुवि वृकोदरः ॥ २३
तस्मिन्विनिहते मल्ले जीमूते लोकविश्रुते ।
विराटः परमं हर्षमगच्छद्बान्धवैः सह ॥ २४
संहर्षात्प्रददौ वित्तं बहु राजा महामनाः ।
बल्लवाय महारङ्गे यथा वैश्रवणस्तथा ॥ २५
एवं स सुबहून्मल्लान्पुरुषांश्च महाबलान् ।
विनिघ्नन्मत्स्यराजस्य प्रीतिमावहदुत्तमाम् ॥ २६
यदास्य तुल्यः पुरुषो न कश्चित्तत्र विद्यते ।
ततो व्याघ्रैश्च सिंहैश्च द्विरदैश्चाप्ययोधयत् ॥ २७
पुनरन्तःपुरगतः स्त्रीणां मध्ये वृकोदरः ।
योध्यते स्म विराटेन सिंहैर्मत्तैर्महाबलैः ॥ २८

बीभत्सुरपि गीतेन सुनृत्तेन च पाण्डवः ।
 विराटं तोषयामास सर्वाश्चान्तःपुरस्त्रियः ॥ २९
 अश्वैर्विनीतैर्जवैस्तत्र तत्र समागतैः ।
 तोषयामास नकुलो राजानं राजसत्तम ॥ ३०
 तस्मै प्रदेयं प्रायच्छत्प्रीतो राजा धनं बहु ।
 विनीतान्वृषभान्दृष्ट्वा सहदेवस्य चामिभो ॥ ३१
 एवं ते न्यवसंस्तत्र प्रच्छन्नाः पुरुषर्षभाः ।
 कर्माणि तस्य कुर्वाणा विराटनृपतेस्तदा ॥ ३२
 इति श्रीमहाभारते विराटपर्वणि द्वादशोऽध्यायः ॥ १२ ॥
 ॥ समाप्तं वैराटपर्व ॥

१३

वैशंपायन उवाच ।

वसमानेषु पार्थेषु मत्स्यस्य नगरे तदा ।
 महारथेषु छत्रेषु मासा दश समत्ययुः ॥ १
 याज्ञसेनी सुदेष्णां तु शुश्रूषन्ती विशां पते ।
 अवसत्परिचारार्हा सुदुःखं जनमेजय ॥ २
 तथा चरन्ती पाञ्चाली सुदेष्णाया निवेशने ।
 सेनापतिर्विराटस्य ददर्श जलजाननाम् ॥ ३
 तां दृष्ट्वा देवगर्भाभां चरन्तीं देवतामिव ।
 कीचकः कामयामास कामबाणप्रपीडितः ॥ ४
 स तु कामाग्निसंतप्तः सुदेष्णामभिगम्य वै ।
 प्रहसन्निव सेनानीरिदं वचनमब्रवीत् ॥ ५
 नेयं पुरा जातु मयेह दृष्टा
 राज्ञो विराटस्य निवेशने शुभा ।
 रूपेण चोन्मादयतीव मां भृशं
 गन्धेन जाता मदरेव भामिनी ॥ ६
 का देवरूपा हृदयंगमा शुभे
 आचक्ष्व मे का च कुतश्च शोभना ।
 चित्तं हि निर्मथ्य करोति मां वशे
 न चान्यदत्रौषधमद्य मे मतम् ॥ ७

अहो तवेयं परिचारिका शुभा
 प्रत्यग्ररूपा प्रतिभाति मामियम् ।
 अयुक्तरूपं हि करोति कर्म ते
 प्रशास्तु मां यच्च ममास्ति किञ्चन ॥ ८
 प्रभूतनागाश्वरथं महाधनं
 समृद्धियुक्तं बहुपानभोजनम् ।
 मनोहरं काञ्चनचित्रभूषणं
 गृहं महच्छोभयतामियं मम ॥ ९
 ततः सुदेष्णामनुमन्त्र्य कीचक-
 स्ततः समभ्येत्य नराधिपात्मजाम् ।
 उवाच कृष्णामभिसान्त्वयंस्तदा
 मृगेन्द्रकन्यामिव जम्बुको वने ॥ १०
 इदं च रूपं प्रथमं च ते वयो
 निरर्थकं केवलमद्य भामिनि ।
 अधार्यमाणा स्रग्विद्योत्तमा यथा
 न शोभसे सुन्दरि शोभना सती ॥ ११
 त्यजामि दारान्मम ये पुरातना
 भवन्तु दास्यस्तव चारुहासिनि ।
 अहं च ते सुन्दरि दासवत्स्थितः
 सदा भविष्ये वशगो वरानने ॥ १२

द्रौपद्युवाच ।

अप्रार्थनीयामिह मां सूतपुत्राभिमन्यसे ।
 विहीनवर्णा सैरन्ध्रीं बीभत्सां केशकारिकाम् ॥ १३
 परदारास्मि भद्रं ते न युक्तं त्वयि सांप्रतम् ।
 दयिताः प्राणिनां दारा धर्मं समनुचिन्तय ॥ १४
 परदारे न ते बुद्धिर्जातु कार्या कथञ्चन ।
 विवर्जनं ह्यकार्याणामेतत्सत्पुरुषव्रतम् ॥ १५
 मिथ्याभिगृध्रो हि नरः पापात्मा मोहमास्थितः ।
 अयशः प्राप्नुयाद्धोरं सुमहत्प्राप्नुयाद्भयम् ॥ १६
 मा सूतपुत्र हृष्यस्व माद्य त्यक्ष्यसि जीवितम् ।

दुर्लभामभिमन्वानो मां वीरैरभिरक्षिताम् ॥ १७
 न चाप्यहं त्वया शक्या गन्धर्वाः पतयो मम ।
 ते त्वां निहन्युः कुपिताः साध्वलं मा व्यनीनशः ॥ १८
 अशक्यरूपैः पुरुषैरध्वानं गन्तुमिच्छसि ।
 यथा निश्चेतनो बालः कूलस्थः कूलमुत्तरम् ।
 तर्तुमिच्छति मन्दात्मा तथ त्वं कर्तुमिच्छसि ॥ १९

अन्तर्मही वा यदि बोध्वमुत्पतेः

समुद्रपारं यदि वा प्रधावसि ।

तथापि तेषां न विमोक्षमर्हसि

प्रमाथिनो देवसुता हि मे वराः ॥ २०

त्वं कालरात्रीमिव कश्चिदातुरः

किं मां दृढं प्रार्थयसेऽद्य कीचक ।

किं मातुरङ्गे शयितो यथा शिशु-

अन्द्रं जिघृक्षुरिव मन्यसे हि माम् ॥ २१

इति श्रीमहाभारते विराटपर्वणि त्रयोदशोऽध्यायः ॥ १३ ॥

१४

वैशंपायन उवाच ।

प्रत्याख्यातो राजपुत्र्या सुदेष्णां कीचकोऽब्रवीत् ।
 अमर्यादेन कामेन घोरेणाभिपरिप्लुतः ॥ १
 यथा कैकेयि सैरन्ध्र्या समेयां तद्विधीयताम् ।
 तां सुदेष्णे परीप्सस्व माहं प्राणान्प्रहासिषम् ॥ २
 तस्य तां बहुशः श्रुत्वा वाचं विलपतस्तदा ।
 विराटमहिषी देवी कृपां चक्रे मनस्विनी ॥ ३
 स्वमर्थमभिसंधाय तस्यार्थमनुचिन्त्य च ।
 उद्वेगं चैव कृष्णायाः सुदेष्णा भूतमब्रवीत् ॥ ४
 पर्विणीं त्वं समुद्दिश्य सुरामन्त्रं च कारय ।
 तत्रैनां प्रेषयिष्यामि सुराहारीं तवान्तिकम् ॥ ५
 तत्र संप्रेषितामेनां विजने निरवग्रहाम् ।
 सान्त्वयेथा यथाकामं सान्त्वयमाना रमेद्यदि ॥ ६
 कीचकस्तु गृहं गत्वा भगिन्या वचनात्तदा ।

सुरामाहारयामास राजार्हा सुपरिस्तुताम् ॥ ७
 आजौरभ्रं च सुभृशं बह्वंश्चोच्चावचान्मृगान् ।
 कारयामास कुशलैरन्नपानं सुशोभनम् ॥ ८
 तस्मिन्कृते तदा देवी कीचकेनोपमन्त्रिता ।
 सुदेष्णा प्रेषयामास सैरन्ध्री कीचकालयम् ॥ ९

सुदेष्णोवाच ।

उत्तिष्ठ गच्छ सैरन्ध्र कीचकस्य निवेशनम् ।

पानमानय कल्याणि पिपासा मां प्रबाधते ॥ १०

द्रौपद्युवाच ।

न गच्छेयमहं तस्य राजपुत्रि निवेशनम् ।

त्वमेव राज्ञि जानासि यथा स निरपत्रपः ॥ ११

न चाहमनवद्याङ्गि तव वेश्मनि भामिनि ।

कामवृत्ता भविष्यामि पतीनां व्यभिचारिणी ॥ १२

त्वं चैव देवि जानासि यथा स समयः कृतः ।

प्रविशन्त्या मया पूर्वं तव वेश्मनि भामिनि ॥ १३

कीचकश्च सुकेशान्ते मूढो मदनदर्पितः ।

सोऽवमंस्यति मां दृष्ट्वा न यास्ये तत्र शोभने ॥ १४

सन्ति बह्व्यस्तव प्रेक्ष्या राजपुत्रि वशानुगाः ।

अन्यां प्रेषय भद्रं ते स हि मामवमंस्यते ॥ १५

सुदेष्णोवाच ।

नैव त्वां जातु हिंस्यात्स इतः संप्रेषितां मया ॥ १६

वैशंपायन उवाच ।

इत्यस्याः प्रददौ कांस्यं सपिधानं हिरण्मयम् ।

सा शङ्कमाना रुदती दैवं शरणमीयुषी ।

प्रातिष्ठत् सुराहारी कीचकस्य निवेशनम् ॥ १७

द्रौपद्युवाच ।

यथाहमन्यं पाण्डुभ्यो नाभिजानामि कंचन ।

तेन सत्येन मां प्राप्तां कीचको मा वशे कृथाः ॥

वैशंपायन उवाच ।

उपातिष्ठत् सा सूर्यं मुहूर्तमबला ततः ।

स तस्यास्तनुमध्यायाः सर्व सूर्योऽवबुद्धवान् ॥ १९
 अन्तर्हितं ततस्तस्या रक्षो रक्षार्थमादिशत् ।
 तच्चैनां नाजहात्तत्र सर्वावस्थास्वनिन्दिताम् ॥ २०
 तां मृगीमिव वित्रस्तां दृष्ट्वा कृष्णां समीपगाम् ।
 उदतिष्ठन्मुदा सूतो नावं लब्ध्वेव पारगः ॥ २१
 इति श्रीमहाभारते विराटपर्वणि चतुर्दशोऽध्यायः ॥ १४ ॥

१५

कीचक उवाच ।

स्वागतं ते सुकेशान्ते सुव्युष्टा रजनी मम ।
 स्वामिनी त्वमनुप्राप्ता प्रकुरुष्व मम प्रियम् ॥ १
 सुवर्णमालाः कम्बूश्च कुण्डले परिहाटके ।
 आहरन्तु च वस्त्राणि कौशिकान्यजिनानि च ॥ २
 अस्ति मे शयनं शुभ्रं त्वदर्थमुपकल्पितम् ।
 एहि तत्र मया सार्धं पिबस्व मधुमाधवीम् ॥ ३

द्रौपद्युवाच ।

अप्रैषीद्राजपुत्री मां सुराहारीं तवान्तिकम् ।
 पानमानय मे क्षिप्रं पिपासा मेति चाब्रवीत् ॥ ४

कीचक उवाच ।

अन्या भद्रे नयिष्यन्ति राजपुत्र्याः परिस्रुतम् ॥ ५

वैशंपायन उवाच ।

इत्येनां दक्षिणे पाणौ सूतपुत्रः परामृशत् ।
 सा गृहीता विधुन्वाना भूमावाक्षिप्य कीचकम् ।
 सभां शरणमाधावद्यत्र राजा युधिष्ठिरः ॥ ६
 तां कीचकः प्रधावन्ती केशपक्षे परामृशत् ।
 अथैनां पश्यतो राज्ञः पातयित्वा पदावधीत् ॥ ७
 ततो योऽसौ तदार्केण राक्षसः सनियोजितः ।
 स कीचकमपोवाह वातवेगेन भारत ॥ ८
 स पपात ततो भूमौ रक्षोबलसमाहतः ।
 विघूर्णमानो निश्चेष्टश्छिन्नमूल इव द्रुमः ॥ ९
 तां चासीनौ ददृशुर्भीमसेनयुधिष्ठिरौ ।

अमृष्यमाणौ कृष्णायाः कीचकेन पदा वधम् ॥ १०
 तस्य भीमो वधप्रेप्सुः कीचकस्य दुरात्मनः ।
 दन्तैर्दन्तांस्तदा रोषान्निष्पिपेष महामनाः ॥ ११
 अथाङ्गुष्ठेनावमृद्वाद्गुष्ठं तस्य धर्मराट् ।
 प्रबोधनभयाद्राजन्मीमस्य प्रत्यषेधयत् ॥ १२
 सा सभाद्वारमासाद्य रुदती मत्स्यमब्रवीत् ।
 अवेक्षमाणा सुश्रोणी पतींस्तान्दीनचेतसः ॥ १३
 आकारमभिरक्षन्ती प्रतिज्ञां धर्मसंहिताम् ।
 दह्यमानेव रौद्रेण चक्षुषा द्रुपदात्मजा ॥ १४

द्रौपद्युवाच ।

येषां वैरी न स्वपिति पदा भूमिमुपस्पृशन् ।
 तेषां मां मानिनीं भार्या सूतपुत्रः पदावधीत् ॥ १५
 ये द्युर्न च याचेद्युर्ब्रह्मण्याः सत्यवादिनः ।
 तेषां मां मानिनीं भार्या सूतपुत्रः पदावधीत् ॥ १६
 येषां दुन्दुभिनिर्घोषो ज्याघोषः श्रूयतेऽनिशम् ।
 तेषां मां मानिनीं भार्या सूतपुत्रः पदावधीत् ॥ १७
 ये ते तेजस्विनो दान्ता बलवन्तोऽभिमानिनः ।
 तेषां मां मानिनीं भार्या सूतपुत्रः पदावधीत् ॥ १८
 सर्वलोकमिमं हन्युर्धर्मपाशसितास्तु ये ।
 तेषां मां मानिनीं भार्या सूतपुत्रः पदावधीत् ॥ १९
 शरणं ये प्रपन्नानां भवन्ति शरणार्थिनाम् ।
 चरन्ति लोके प्रच्छन्नाः क नु तेऽद्य महारथाः ॥ २०
 कथं ते सूतपुत्रेण वध्यमानां प्रियां सतीम् ।
 मर्षयन्ति यथा क्लीबा बलवन्तोऽमितौजसः ॥ २१
 क नु तेषाममर्षश्च वीर्यं तेजश्च वर्तते ।
 न परीप्सन्ति ये भार्या वध्यमानां दुरात्मना ॥ २२
 मयात्र शक्यं किं कर्तुं विराटे धर्मदूषणम् ।
 यः पश्यन्मां मर्षयति वध्यमानामनागसम् ॥ २३
 न राजन्राजवत्किञ्चित्समाचरासि कीचके ।
 दस्यूनमिव धर्मस्ते न हि संसदि शोभते ॥ २४

न कीचकः स्वधर्मस्थो न च मत्स्यः कथंचन ।
सभासदोऽप्यधर्मज्ञा य इमं पर्युपासते ॥ २५
नोपालभे त्वां नृपते विराट जनसंसदि ।
नाहमेतेन युक्ता वै हन्तुं मत्स्य तवान्तिके ।
सभासदस्तु पश्यन्तु कीचकस्य व्यतिक्रमम् ॥ २६

विराट उवाच ।

परोक्षं नाभिजानामि विग्रहं युवयोरहम् ।
अर्थतत्त्वमविज्ञाय किं नु स्यात्कुशलं मम ॥ २७

वैशंपायन उवाच ।

ततस्तु सभ्या विज्ञाय कृष्णां भूयोऽभ्यपूजयन् ।
साधु साध्विति चाप्याहुः कीचकं च व्यगर्हयन् ॥

सभ्या ऊचुः ।

यस्येयं चारुसर्वाङ्गी भार्या स्यादायतेक्षणा ।
परो लाभश्च तस्य स्यान्न स शोचेत्कदाचन ॥ २९

वैशंपायन उवाच ।

एवं संपूजयन्तत्र कृष्णां प्रेक्ष्य सभासदः ।
युधिष्ठिरस्य कोपात्तु ललाटे स्वेद आसजत् ॥ ३०
अथाब्रवीद्राजपुत्री कौरव्यो महिषी प्रियाम् ।
गच्छ सैरन्ध्र मात्र स्थाः सुदेष्णाया निवेशनम् ॥
भर्तारमनुरुध्यन्त्यः छिद्यन्ते वीरपत्नयः ।
शुश्रूषया छिद्यमानाः पतिलोकं जयन्त्युत ॥ ३२
मन्ये न कालं क्रोधस्य पश्यन्ति पतयस्तव ।
तेन त्वां नाभिधावन्ति गन्धर्वाः सूर्यवर्चसः ॥ ३३
अकालज्ञासि सैरन्ध्र शैलूषीव विधावसि ।
विघ्नं करोषि मत्स्यानां दीव्यतां राजसंसदि ।
गच्छ सैरन्ध्र गन्धर्वाः करिष्यन्ति तव प्रियम् ॥ ३४

द्रौपद्युवाच ।

अतीव तेषां घृणिनामर्थेऽहं धर्मचारिणी ।
तस्य तस्येह ते वध्या येषां ज्येष्ठोऽक्षदेविता ॥ ३५

वैशंपायन उवाच ।

इत्युक्त्वा प्राद्रवत्कृष्णा सुदेष्णाया निवेशनम् ।
केशान्मुक्त्वा तु सुश्रोणी संरम्भाहोहितेक्षणा ॥ ३६
शुशुभे वदनं तस्या रुदन्त्याविरतं तदा ।
मेघलेखाविनिर्मुक्तं दिवीव शशिमण्डलम् ॥ ३७

सुदेष्णोवाच ।

कस्त्वावधीद्वरारोहे कस्माद्रोदिपि शोभने ।
कस्याद्य न सुखं भद्रे केन ते विप्रियं कृतम् ॥ ३८

द्रौपद्युवाच ।

कीचको मावधीत्तत्र सुराहारीं गतां तव ।
सभायां पश्यतो राज्ञो यथैव विजने तथा ॥ ३९

सुदेष्णोवाच ।

घातयामि सुकेशान्ते कीचकं यदि मन्यसे ।
योऽसौ त्वां कामसंसक्तो दुर्लभामभिमन्यते ॥ ४०

द्रौपद्युवाच ।

अन्ये वै तं वधिष्यन्ति येषामागः करोति सः ।
मन्ये चाद्यैव सुव्यक्तं परलोकं गमिष्यति ॥ ४१
इति श्रीमहाभारते विराटपर्वणि पञ्चदशोऽध्यायः ॥ १५ ॥

१६

वैशंपायन उवाच ।

सा हता सूतपुत्रेण राजपुत्री समज्वलत् ।
वधं कृष्णा परीप्सन्ती सेनावाहस्य भामिनी ।
जगामावासमेवाथ तदा सा द्रुपदात्मजा ॥ १
कृत्वा शौचं यथान्यायं कृष्णा वै तनुमध्यमा ।
गात्राणि वाससी चैव प्रक्षाल्य सलिलेन सा ॥ २
चिन्तयामास रुदती तस्य दुःखस्य निर्णयम् ।
किं करोमि क्व गच्छामि कथं कार्यं भवेन्मम ॥ ३
इत्येवं चिन्तयित्वा सा भीमं वै मनसागमत् ।
नान्यः कर्ता ऋते भीमान्ममाद्य मनसः प्रियम् ॥
तत उत्थाय रात्रौ सा विहाय शयनं स्वकम् ।

प्राद्रवन्नाथमिच्छन्ती कृष्णा नाथवती सती ।
 दुःखेन महता युक्ता मानसेन मनस्विनी ॥ ५
 सा वै महानसे प्राप्य भीमसेनं शुचिस्मिता ।
 सर्वश्रेतेव माहेयी वने जाता त्रिहायनी ।
 उपातिष्ठत पाञ्चाली वाशितेव महागजम् ॥ ६
 सा लतेव महाशालं फुल्लं गोमतितीरजम् ।
 बाहुभ्यां परिरभ्यैनं प्राबोधयदनिन्दिता ।
 सिंहं सुप्तं वने दुर्गे मृगराजवधूरिव ॥ ७
 वीणेव मधुराभाषा गान्धारं साधु मूर्च्छिता ।
 अभ्यभाषत पाञ्चाली भीमसेनमनिन्दिता ॥ ८
 उत्तिष्ठोत्तिष्ठ किं शेषे भीमसेन यथा मृतः ।
 नामृतस्य हि पापीयान्भार्यामालभ्य जीवति ॥ ९
 तस्मिञ्जीवति पापिष्ठे सेनावाहे मम द्विषि ।
 तत्कर्म कृतवत्यद्य कथं निद्रां निषेवसे ॥ १०
 स संप्रहाय शयनं राजपुत्र्या प्रबोधितः ।
 उपातिष्ठत मेघाभः पर्यङ्के सोपसंग्रहे ॥ ११
 अथाब्रवीद्राजपुत्रीं कौरव्यो महिषीं प्रियाम् ।
 केनास्यर्थेन संप्राप्ता त्वरितेव ममान्तिकम् ॥ १२
 न ते प्रकृतिमान्वर्णः कृशा पाण्डुश्च लक्ष्यसे ।
 आचक्ष्व परिशेषेण सर्वं विद्यामहं यथा ॥ १३
 सुखं वा यदि वा दुःखं द्वेष्ट्यं वा यदि वा प्रियम् ।
 यथावत्सर्वमाचक्ष्व श्रुत्वा ज्ञास्यामि यत्परम् ॥ १४
 अहमेव हि ते कृष्णे विश्वास्यः सर्वकर्मसु ।
 अहमापत्सु चापि त्वां मोक्षयामि पुनः पुनः ॥ १५
 शीघ्रमुक्त्वा यथाकामं यत्ते कार्यं विवक्षितम् ।
 गच्छ वै शयनायैव पुरा नान्योऽवबुध्यते ॥ १६
 इति श्रीमहाभारते विराटपर्वणि षोडशोऽध्यायः ॥ १६ ॥

१७

द्रौपद्युवाच ।

अशोच्यं नु कुतस्तस्या यस्या भर्ता युधिष्ठिरः ।

जानन्सर्वाणि दुःखानि किं मां त्वं परिपृच्छसि ॥
 यन्मां दासीप्रवादेन प्रातिकामी तदानयत् ।
 सभायां पार्षदो मध्ये तन्मां दहति भारत ॥ २
 पार्थिवस्य सुता नाम का नु जीवेत मादृशी ।
 अनुभूया भृशं दुःखमन्यत्र द्रौपदी प्रभो ॥ ३
 वनवासगतायाश्च सैन्धवेन दुरात्मना ।
 परामर्शं द्वितीयं च सोढुमुत्सहते नु का ॥ ४
 मत्स्यराज्ञः समक्षं च तस्य धूर्तस्य पश्यतः ।
 कीचकेन पदा स्पृष्टा का नु जीवेत मादृशी ॥ ५
 एवं बहुविधैः क्लेशैः क्लिश्यमानां च भारत ।
 न मां जानासि कौन्तेय किं फलं जीवितेन मे ॥ ६
 योऽयं राज्ञो विराटस्य कीचको नाम भारत ।
 सेनानीः पुरुषव्याघ्र स्यालः परमदुर्मतिः ॥ ७
 स मां सैरन्ध्रिवेषेण वसन्तीं राजवेश्मनि ।
 नित्यमेवाह दुष्टात्मा भार्या मम भवेति वै ॥ ८
 तेनोपमन्त्रयमाणाया वधार्हेण सपत्नहन् ।
 कालेनेव फलं पक्वं हृदयं मे विदीर्यते ॥ ९
 भ्रातरं च विगर्हस्व ज्येष्ठं दुर्युतदेविनम् ।
 यस्यास्मि कर्मणा प्राप्ता दुःखमेतदनन्तकम् ॥ १०
 को हि राज्यं परित्यज्य सर्वस्वं चात्मना सह ।
 प्रव्रज्यायैव दीव्येत विना दुर्युतदेविनम् ॥ ११
 यदि निष्कसहस्रेण यच्चान्यत्सारवद्धनम् ।
 सायंप्रातरदेविष्यदपि संवत्सरान्बहून् ॥ १२
 रुक्मं हिरण्यं वासांसि यानं युग्यमजाचिकम् ।
 अश्वाश्चतरसंघांश्च न जातु क्षयमावहेत् ॥ १३
 सोऽयं द्यूतप्रवादेन श्रिया प्रत्यवरोपितः ।
 तूष्णीमास्ते यथा मूढः स्वानि कर्माणि चिन्तयन् ॥
 दश नागसहस्राणि पद्भिनां हेममालिनाम् ।
 यं यान्तमनुयान्तीह सोऽयं द्यूतेन जीवति ॥ १५

तथा शतसहस्राणि नृणाममितेजसाम् ।
 उपासते महाराजमिन्द्रप्रस्थे युधिष्ठिरम् ॥ १६
 शतं दासीसहस्राणि यस्य नित्यं महानसे ।
 पात्रीहस्तं दिवारात्रमतिथीन्भोजयन्त्युत ॥ १७
 एष निष्कसहस्राणि प्रदाय ददतां वरः ।
 द्यूतजेन ह्यनर्थेन महता समुपावृतः ॥ १८
 एनं हि स्वरसंपन्ना बहवः सूतमागधाः ।
 सायंप्रातरुपातिष्ठन्सुमृष्टमणिकुण्डलाः ॥ १९
 सहस्रमृषयो यस्य नित्यमासन्सभासदः ।
 तपःश्रुतोपसंपन्नाः सर्वकामैरुपस्थिताः ॥ २०
 अन्धान्वृद्धांस्तथानाथान्सर्वान्राष्ट्रेषु दुर्गतान् ।
 बिभर्त्यविमना नित्यमानृशंस्याद्युधिष्ठिरः ॥ २१
 स एष निरयं प्राप्तो मत्स्यस्य परिचारकः ।
 सभायां देविता राज्ञः कङ्को ब्रूते युधिष्ठिरः ॥ २२
 इन्द्रप्रस्थे निवसतः समये यस्य पार्थिवाः ।
 आसन्बलिभृतः सर्वे सोऽद्यान्यैर्भूतिमिच्छति ॥
 पार्थिवाः पृथिवीपाला यस्यासन्वशवर्तिनः ।
 स वशे विवशो राजा परेषामद्य वर्तते ॥ २४
 प्रताप्य पृथिवी सर्वा रश्मिवानिव तेजसा ।
 सोऽयं राज्ञो विराटस्य सभास्तारो युधिष्ठिरः ॥ २५
 यमुपासन्त राजानः सभायामृषिभिः सह ।
 तमुपासीनमद्यान्यं पश्य पाण्डव पाण्डवम् ॥ २६
 अतर्ह्य महाप्राज्ञ जीवितार्थेऽभिसश्रितम् ।
 दृष्ट्वा कस्य न दुःखं स्याद्धर्मात्मानं युधिष्ठिरम् ॥
 उपास्ते स्म सभायां यं कृत्स्ना वीर वसुंधरा ।
 तमुपासीनमद्यान्यं पश्य भारत भारतम् ॥ २८
 एवं बहुविधैर्दुःखैः पीड्यमानामनाथवत् ।
 शोकसागरमध्यस्थां किं मां भीम न पश्यसि ॥ २९
 इति श्रीमहाभारते विराटपर्वणि सप्तदशोऽध्यायः ॥ १७ ॥

१८

द्रौपद्युवाच ।

इदं तु मे महदुःखं यत्प्रवक्ष्यामि भारत ।
 न मेऽभ्यसूया कर्तव्या दुःखादेतद्वीम्यहम् ॥ १
 शार्दूलैर्महिषैः सिंहैरागारे युध्यसे यदा ।
 कैकेय्याः प्रेक्षमाणायास्तदा मे कश्मलो भवेत् ॥ २
 प्रेक्षासमुत्थिता चापि कैकेयी ताः स्त्रियो वदेत् ।
 प्रेक्ष्य मामनवद्याङ्गी कश्मलोपहतामिव ॥ ३
 स्नेहात्संवासजान्मन्ये सूदमेषा शुचिस्मिता ।
 योध्यमानं महावीर्यैरिमं समनुशोचति ॥ ४
 कल्याणरूपा सैरन्ध्री बल्लवश्चातिसुन्दरः ।
 स्त्रीणां च चित्तं दुर्ज्ञेयं युक्तरूपौ च मे मतौ ॥ ५
 सैरन्ध्री प्रियसंवासान्नित्यं करुणवेदिनी ।
 अस्मिन् राजकुले चेमौ तुल्यकालनिवासिनौ ॥ ६
 इति ब्रुवाणा वाक्यानि सा मां नित्यमवेदयत् ।
 क्रुध्यन्ती मां च संप्रेक्ष्य समशङ्कत मां त्वयि ॥ ७
 तस्यां तथा ब्रुवत्यां तु दुःखं मां महदाविशत् ।
 शोके यौधिष्ठिरे मग्ना नाहं जीवितुमुत्सहे ॥ ८
 यः सदेवान्मनुष्यांश्च सर्पांश्चैकरथोऽजयत् ।
 सोऽयं राज्ञो विराटस्य कन्यानां नर्तको युवा ॥ ९
 योऽतर्पयदमेयात्मा खाण्डवे जातवेदसम् ।
 सोऽन्तःपुरगतः पार्थः कूपेऽग्निरिव संवृतः ॥ १०
 यस्माद्भयमभिन्नाणां सदैव पुरुषर्षभात् ।
 स लोकपरिभूतेन वेषेणास्ते धनंजयः ॥ ११
 यस्य ज्यातलनिर्घोषात्समकम्पन्त शत्रवः ।
 स्त्रियो गीतस्वनं तस्य मुदिताः पर्युपासते ॥ १२
 किरीटं सूर्यसंकाशं यस्य मूर्धनि शोभते ।
 वेणीविकृतकेशान्तः सोऽयमद्य धनंजयः ॥ १३
 यस्मिन्नस्त्राणि दिव्यानि समस्तानि महात्मनि ।
 आधारः सर्वविद्यानां स धारयति कुण्डले ॥ १४

यं स्म राजसहस्राणि तेजसाप्रतिमानि वै ।
 समरे नातिवर्तन्ते वेलामिव महार्णवः ॥ १५
 सोऽयं राज्ञो विराटस्य कन्यानां नर्तको युवा ।
 आस्ते वेषप्रतिच्छन्नः कन्यानां परिचारकः ॥ १६
 यस्य स्म रथघोषेण समकम्पत मेदिनी ।
 सपर्वतवना भीम सहस्रावरजङ्गमा ॥ १७
 यस्मिञ्जाते महाभागे कुल्याः शोको व्यनश्यत ।
 स शोचयति मामद्य भीमसेन तवानुजः ॥ १८
 भूपितं तमलंकरैः कुण्डलैः परिहाटकैः ।
 कम्बुपाणिनमायान्तं दृष्ट्वा सीदति मे मनः ॥ १९
 तं वेणीकृतकेशान्तं भीमधन्वानमर्जुनम् ।
 कन्यापरिवृतं दृष्ट्वा भीम सीदति मे मनः ॥ २०
 यदा ह्येनं परिवृतं कन्याभिर्देवरूपिणम् ।
 प्रभिन्नमिव मातङ्गं परिकीर्णं करेणुभिः ॥ २१
 मत्स्यमर्थपतिं पार्थ विराटं समुपस्थितम् ।
 पश्यामि तूर्यमध्यस्थं दिशो नश्यन्ति मे तदा ॥ २२
 नूनमार्या न जानाति कृच्छ्रं प्राप्तं धनंजयम् ।
 अजातशत्रुं कौरव्यं मम दूर्घूतदेविनम् ॥ २३
 तथा दृष्ट्वा यवीयांस सहदेवं युधां पतिम् ।
 गोषु गोवेषमायान्तं पाण्डुभूतास्मि भारत ॥ २४
 सहदेवस्य वृत्तानि चिन्तयन्ती पुनः पुनः ।
 न विन्दामि महाबाहो सहदेवस्य दुष्कृतम् ।
 यस्मिन्नेवंविधं दुःखं प्राप्नुयात्सत्यविक्रमः ॥ २५
 दूयामि भरतश्रेष्ठ दृष्ट्वा ते भ्रातरं प्रियम् ।
 गोषु गोवृषसंकाशं मत्स्येनाभिनिवेशितम् ॥ २६
 संरब्धं रक्तेपथ्यं गोपालानां पुरोगमम् ।
 विराटमभिनन्दन्तमथ मे भवति ज्वरः ॥ २७
 सहदेवं हि मे वीरं नित्यमार्या प्रशंसति ।
 महाभिजनसंपन्नो वृत्तवाञ्छीलवानिति ॥ २८
 ह्रीनिषेधो मधुरवाग्धार्मिकश्च प्रियश्च मे ।

स तेऽरण्येषु बोद्धव्यो याज्ञसेनि क्षपास्वपि ॥ २९
 तं दृष्ट्वा व्यापृतं गोषु वत्सचर्मक्षपाशयम् ।
 सहदेवं युधां श्रेष्ठं किं नु जीवामि पाण्डव ॥ ३०
 यस्मिन्निर्नित्यसंपन्नो रूपेणाखेण मेधया ।
 सोऽश्वबन्धो विराटस्य पश्य कालस्य पर्ययम् ॥ ३१
 अभ्यकीर्यन्त वृन्दानि दामग्रन्थिमुदीक्षताम् ।
 विनयन्तं जवेनाश्वान्महाराजस्य पश्यतः ॥ ३२
 अपश्यमेनं श्रीमन्तं मत्स्यं भ्राजिष्णुमुत्तमम् ।
 विराटमुपतिष्ठन्तं दर्शयन्तं च वाजिनः ॥ ३३
 किं नु मां मन्यसे पार्थ सुखितेति परंतप ।
 एवं दुःखशताविष्टा युधिष्ठिरनिमित्ततः ॥ ३४
 अतः प्रतिविशिष्टानि दुःखान्यन्यानि भारत ।
 वर्तन्ते मयि कौन्तेय वक्ष्यामि शृणु तान्यपि ॥ ३५
 युष्मासु ध्रियमाणेषु दुःखानि विविधान्युत ।
 शोषयन्ति शरीरं मे किं नु दुःखमतः परम् ॥ ३६
 इति श्रीमहाभारते विराटपर्वणि अष्टादशोऽध्यायः ॥ १८ ॥

१९

द्रौपद्युवाच ।

अहं सैरन्ध्रिवेषेण चरन्ती राजवेश्मनि ।
 शौचदास्मि सुदेष्णाया अक्षधूर्तस्य कारणात् ॥ १
 विक्रियां पश्य मे तीव्रां राजपुत्र्याः परंतप ।
 आसे कालमुपासीना सर्वं दुःखं किलार्तवत् ॥ २
 अनित्या किल मर्यानामर्थसिद्धिर्जयाजयौ ।
 इति कृत्वा प्रतीक्षामि भर्तृणामुदयं पुनः ॥ ३
 य एव हेतुर्भवति पुरुषस्य जयावहः ।
 पराजये च हेतुः स इति च प्रतिपालये ॥ ४
 दत्त्वा याचन्ति पुरुषा हत्वा वध्यन्ति चापरे ।
 पातयित्वा च पात्यन्ते परैरिति च मे श्रुतम् ॥ ५
 न दैवस्यातिभारोऽस्ति न दैवस्यातिवर्तनम् ।
 इति चाप्यागमं भूयो दैवस्य प्रतिपालये ॥ ६

स्थितं पूर्वं जलं यत्र पुनस्तत्रैव तिष्ठति ।
 इति पर्यायमिच्छन्ती प्रतीक्षाम्युदयं पुनः ॥ ७
 दैवेन किल यस्यार्थः सुनीतोऽपि विपद्यते ।
 दैवस्य चागमे यत्नस्तेन कार्यो विज्ञानता ॥ ८
 यत्तु मे वचनस्यास्य कथिनस्य प्रयोजनम् ।
 पृच्छ मां दुःखितां तत्त्वमपृष्टा वा ब्रवीमि ते ॥ ९
 महिषी पाण्डुपुत्राणां दुहिता द्रुपदस्य च ।
 इमामवस्थां संप्राप्ता का मदन्या जिजीविषेत् ॥ १०
 कुरुन्परिभवन्सर्वान्पाञ्चालानपि भारत ।
 पाण्डवेयांश्च संप्राप्तो मम क्लेशो ह्यरिदम ॥ ११
 भ्रातृभिः श्वशुरैः पुत्रैर्बहुभिः परवीरहन् ।
 एवं समुदिता नारी का न्वन्या दुःखिता भवेत् ॥
 नूनं हि बालया धातुर्मया वै विप्रियं कृतम् ।
 यस्य प्रसादाहुर्नीतं प्राप्तास्मि भरतर्षभ ॥ १३
 वर्णाविकाशमपि मे पश्य पाण्डव यादृशम् ।
 यादृशो मे न तत्रासीदुःखे परमके तदा ॥ १४
 त्वमेव भीम जानीषे यन्मे पार्थ सुखं पुरा ।
 साहं दासत्वमापन्ना न शान्तिमवशा लभे ॥ १५
 नादैविकमिदं मन्ये यत्र पार्थो धनंजयः ।
 भीमधन्वा महाबाहुरास्ते शान्त इवानलः ॥ १६
 अशक्या वेदितु पार्थ प्राणिनां वै गतिर्नरैः ।
 विनिपातमिमं मन्ये युष्माकमविचिन्तितम् ॥ १७
 यस्या मम मुखप्रेक्षा यूयमिन्द्रसमाः सदा ।
 सा प्रेक्षे मुखमन्यासामवराणां वरा सती ॥ १८
 पश्य पाण्डव मेऽवस्थां यथा नाहामि वै तथा ।
 युष्मासु ध्रियमाणेषु पश्य कालस्य पर्ययम् ॥ १९
 यस्याः सागरपर्यन्ता पृथिवी वशवर्तिनी ।
 आसीत्साद्य सुदेष्णाया भीताहं वशवर्तिनी ॥ २०
 यस्याः पुरःसरा आसन्पृष्ठतश्चानुगामिनः ।
 साहमद्य सुदेष्णायाः पुरः पश्चाच्च गामिनी ।

इदं तु दुःखं कौन्तेय ममासह्यं निबोध तत् ॥ २१
 या न जातु स्वयं पिषे गात्रोद्वर्तनमात्मनः ।
 अन्यत्र कुन्त्या भद्रं ते साद्य पिषामि चन्दनम् ।
 पश्य कौन्तेय पाणी मे नैवं यौ भवतः पुरा ॥ २२

वैशंपायन उवाच ।

इत्यस्य दर्शयामास किण्वद्वौ करानुभौ ॥ २३

द्रौपद्युवाच ।

विभेमि कुन्त्या या नाह युष्माकं वा कदाचन ।
 साद्याग्रतो विराटस्य भीता तिष्ठामि किंकरी ॥ २४
 किं नु वक्ष्यति सम्राण्मा वर्णकः सुकृतो न वा ।
 नान्यपिष्टं हि मत्स्यस्य चन्दनं किल रोचते ॥ २५

वैशंपायन उवाच ।

सा कीर्तयन्ती दुःखानि भीमसेनस्य भामिनी ।
 रुरोद शनकैः कृष्णा भीमसेनमुदीक्षती ॥ २६
 सा बाष्पकलया वाचा निःश्वसन्ती पुनः पुनः ।
 हृदयं भीमसेनस्य घट्टयन्तीदमब्रवीत् ॥ २७
 नाल्पं कृतं मया भीम देवानां किल्बिषं पुरा ।
 अभाग्या यत्तु जीवामि मर्तव्ये सति पाण्डव ॥ २८
 ततस्तस्याः करौ शूनौ किण्वद्वौ वृकोदरः ।
 मुखमानीय वेपन्त्या रुरोद परवीरहा ॥ २९
 तौ गृहीत्वा च कौन्तेयो बाष्पमुत्सृज्य वीर्यवान् ।
 ततः परमदुःखार्त इदं वचनमब्रवीत् ॥ ३०

इति श्रीमहाभारते विराटपर्वणि

एकोनविंशोऽध्यायः ॥ १९ ॥

२०

भीमसेन उवाच ।

धिगस्तु मे बाहुबलं गाण्डीवं फल्गुनस्य च ।
 यत्ते रक्तौ पुरा भूत्वा पाणी कृतकिणावुभौ ॥ १
 सभायां स्म विराटस्य करोमि कदनं महत् ।
 तत्र मां धर्मराजस्तु कटाक्षेण न्यवारयत् ।

तदहं तस्य विज्ञाय स्थित एवास्मि भामिनि ॥ २
 यच्च राष्ट्रात्प्रच्यवनं कुरुणामवधश्च यः ।
 सुयोधनस्य कर्णस्य शकुनेः सौबलस्य च ॥ ३
 दुःशासनस्य पापस्य यन्मया न हृतं शिरः ।
 तन्मे दहति कल्याणि हृदि शल्यमिवापितम् ।
 मा धर्मं जहि सुश्रोणि क्रोधं जहि महामते ॥ ४
 इमं च समुपालम्भं त्वत्तो राजा युधिष्ठिरः ।
 शृणुयाद्यदि कल्याणि कृत्स्नं जह्यात्स जीवितम् ॥ ५
 धनंजयो वा सुश्रोणि यमौ वा तनुमध्यमे ।
 लोकान्तरगतेष्वेषु नाहं शक्यामि जीवितुम् ॥ ६
 सुकन्या नाम शार्याती भार्गवं च्यवनं वने ।
 वल्मीकभूतं शास्यन्तमन्वपद्यत भामिनी ॥ ७
 नाडायनी चेन्द्रसेना रूपेण यदि ते श्रुता ।
 पतिमन्वचरदृष्टं पुरा वर्षसहस्रिणम् ॥ ८
 दुहिता जनकस्यापि वैदेही यदि ते श्रुता ।
 पतिमन्वचरत्सीता महारण्यनिवासिनम् ॥ ९
 रक्षसा निग्रहं प्राप्य रामस्य महिषी प्रिया ।
 क्लिश्यमानापि सुश्रोणी राममेवान्वपद्यत ॥ १०
 लोपामुद्रा तथा भीरु वयोरूपसमन्विता ।
 अगस्त्यमन्वयाद्वित्वा कामान्सर्वानमानुषान् ॥ ११
 यथैताः कीर्तिता नार्यो रूपवत्यः पतिव्रताः ।
 तथा त्वमपि कल्याणि सर्वैः समुदिता गुणैः ॥ १२
 मादीर्घं क्षम कालं त्वं मासमध्यर्धसंमितम् ।
 पूर्णं त्रयोदशे वर्षे राज्ञो राज्ञी भविष्यसि ॥ १३
 द्रौपद्युवाच ।
 आर्तयैतन्मया भीम कृत बाष्पविमोक्षणम् ।
 अपारयन्त्या दुःखानि न राजानमुपालभे ॥ १४
 विमुक्तेन व्यतीतेन भीमसेन महाबल ।
 प्रत्युपस्थितकालस्य कार्यस्थानन्तरो भव ॥ १५
 ममेह भीम कैकेयी रूपाभिभवशङ्कया ।

नित्यमुद्विजते राजा कथं नेयादिमामिति ॥ १६
 तस्या विदित्वा तं भावं स्वयं चानृतदर्शनः ।
 कीचकोऽयं सुदुष्टात्मा सदा प्रार्थयते हि माम् ॥
 तमहं कुपिता भीम पुनः कोपं नियम्य च ।
 अब्रुवं कामसंमूढमात्मानं रक्ष कीचक ॥ १८
 गन्धर्वाणामहं भार्या पञ्चानां महिषी प्रिया ।
 ते त्वां निहन्त्युर्दुर्धर्षाः शूराः साहसकारिणः ॥ १९
 एवमुक्तः स दुष्टात्मा कीचकः प्रत्युवाच ह ।
 नाहं बिभेमि सैरन्धि गन्धर्वाणां शुचिस्मिते ॥ २०
 शतं सहस्रमपि वा गन्धर्वाणामहं रणे ।
 समागतं हनिष्यामि त्वं भीरु कुरु मे क्षणम् ॥ २१
 इत्युक्ते चाब्रुवं सूतं कामातुरमहं पुनः ।
 न त्वं प्रतिबलस्तेषां गन्धर्वाणां यशस्विनाम् ॥ २२
 धर्मे स्थितास्मि सततं कुलशीलसमन्विता ।
 नेच्छामि कंचिद्वध्यन्तं तेन जीवसि कीचक ॥ २३
 एवमुक्तः स दुष्टात्मा प्रहस्य स्वनवत्तदा ।
 न तिष्ठति स्म सन्मार्गे न च धर्मं बुभूषति ॥ २४
 पापात्मा पापभावश्च कामरागवशानुगः ।
 अविनीतश्च दुष्टात्मा प्रत्याख्यातः पुनः पुनः ।
 दर्शने दर्शने हन्यात्तथा जह्यां च जीवितम् ॥ २५
 तद्धर्मे यतमानानां महान्धर्मो नशिष्यति ।
 समयं रक्षमाणानां भार्या वो न भविष्यति ॥ २६
 भार्यायां रक्ष्यमाणायामात्मा भवति रक्षिता ।
 प्रजायां रक्ष्यमाणायामात्मा भवति रक्षितः ॥ २७
 वदतां वर्णधर्माश्च ब्राह्मणानां हि मे श्रुतम् ।
 क्षत्रियस्य सदा धर्मो नान्यः शत्रुनिबर्हणात् ॥ २८
 पश्यतो धर्मराजस्य कीचको मां पदावधीत् ।
 तव चैव समक्षं वै भीमसेन महाबल ॥ २९
 त्वया ह्यहं परित्राता तस्माद्भो राज्ञासुरात् ।
 जयद्रथं तथैव त्वमजैषीर्भ्रातृभिः सह ॥ ३०

जहीममपि पापं त्वं योऽयं मामवमन्यते ।
 कीचको राजवाह्यभ्याच्छोककृन्मम भारत ॥ ३१
 तमेवं कामसंमत्तं भिन्धि कुम्भसिवाश्मनि ।
 यो निमित्तमनर्थानां बहूनां मम भारत ॥ ३२
 तं चेज्जीवन्तमादित्यः प्रातरभ्युदयिष्यति ।
 विषमालोड्य पास्यामि मा कीचकवशं गमम् ।
 श्रेयो हि मरणं मह्यं भीमसेन तवाग्रतः ॥ ३३
वैशंपायन उवाच ।

इत्युक्त्वा प्रारुदत्कृष्णा भीमस्योरः समाश्रिता ।
 भीमश्च तां परिष्वज्य महत्सान्त्वं प्रयुज्य च ।
 कीचक मनसागच्छत्सृक्किणी परिसंलिहन् ॥ ३४
 इति श्रीमहाभारते विराटपर्वणि विंशोऽध्यायः ॥ २० ॥

२१

भीमसेन उवाच ।

तथा भद्रे करिष्यामि यथा त्वं भीरु भाषसे ।
 अद्य तं सूदयिष्यामि कीचकं सहबान्धवम् ॥ १
 अस्याः प्रदोषे शर्वर्याः कुरुष्वानेन सगमम् ।
 दुःखं शोकं च निर्धूय याज्ञसेनि शुचिस्मिते ॥ २
 यैषा नर्तनशाला वै मत्स्यराजेन कारिता ।
 दिवात्र कन्या नृत्यन्ति रात्रौ यान्ति यथागृहम् ॥ ३
 तत्रास्ति शयनं भीरु दृढाङ्गं सुप्रतिष्ठितम् ।
 तत्रास्य दर्शयिष्यामि पूर्वप्रेतान्पितामहान् ॥ ४
 यथा च त्वां न पश्येयुः कुर्वाणां तेन संविदम् ।
 कुर्यास्तथा त्वं कल्याणि यथा संनिहितो भवेत् ॥ ५

वैशंपायन उवाच ।

तथा तौ कथयित्वा तु बाष्पमुत्सृज्य दुःखितौ ।
 रात्रिशेषं तदत्युग्रं धारयामासतुर्हृदा ॥ ६
 तस्यां रात्र्यां व्यतीतायां प्रातस्तथाय कीचकः ।
 गत्वा राजकुलायैव द्रौपदीमिदमब्रवीत् ॥ ७
 सभायां पश्यतो राज्ञः पातयित्वा पदाहनम् ।

न चैवालभथाह्वाणमभिपन्ना बलीयसा ॥ ८
 प्रवादेन हि मत्स्यानां राजा नाम्नायमुच्यते ।
 अहमेव हि मत्स्यानां राजा वै वाहिनीपतिः ॥ ९
 सा सुखं प्रतिपद्यस्व दासो भीरु भवामि ते ।
 अह्नाय तव सुश्रोणि शतं निष्कान्ददाम्यहम् ॥ १०
 दासीशतं च ते दद्यां दासानामपि चापरम् ।
 रथं चाश्वतरीयुक्तमस्तु नौ भीरु सगमः ॥ ११
द्रौपद्युवाच ।

एकं मे समयं त्वद्य प्रतिपद्यस्व कीचक ।
 न त्वां सखा वा भ्राता वा जानीयात्सगतं मया ॥
 अवबोधाद्धि भीतास्मि गन्धर्वाणां यशस्विनाम् ।
 एवं मे प्रतिजानीहि ततोऽहं वशगा तव ॥ १३
कीचक उवाच ।

एवमेतन्करिष्यामि यथा सुश्रोणि भाषसे ।
 एको भद्रे गमिष्यामि शून्यमावसथं तव ॥ १४
 समागमार्थं रम्भोरु त्वया मदनमोहितः ।
 यथा त्वां नावभोत्स्यन्ति गन्धर्वाः सूर्यवर्चसः ॥ १५
द्रौपद्युवाच ।

यदिदं नर्तनागारं मत्स्यराजेन कारितम् ।
 दिवात्र कन्या नृत्यन्ति रात्रौ यान्ति यथागृहम् ॥ १६
 तमिस्त्रे तत्र गच्छेथा गन्धर्वास्तत्र जानते ।
 तत्र दोषः परिहृतो भविष्यति न संशयः ॥ १७

वैशंपायन उवाच ।

तमर्थं प्रतिजल्पन्त्याः कृष्णायाः कीचकेन ह ।
 दिवसार्थं समभवन्मासेनैव समं नृप ॥ १८
 कीचकोऽथ गृहं गत्वा भृशं हर्षपरिभुतः ।
 सैरन्ध्रीरूपिणं मूढो मृत्यु तं नावबुद्धवान् ॥ १९
 गन्धाभरणमाल्येषु व्यासक्तः स विशेषतः ।
 अलंचकार सोऽऽत्मानं सत्वरः काममोहितः ॥ २०
 तस्य तत्कुर्वतः कर्म कालो दीर्घ इवाभवत् ।

अनुचिन्तयतश्चापि तामेवायतलोचनाम् ॥ २१
 आसीदभ्यधिका चास्य श्रीः श्रियं प्रमुमुक्षतः ।
 निर्वाणकाले दीपस्य वर्तीमिव दिधक्षतः ॥ २२
 कृतसंप्रत्ययस्तत्र कीचकः काममोहितः ।
 नाजानादिवसं यान्तं चिन्तयानः समागमम् ॥ २३
 ततस्तु द्रौपदी गत्वा तदा भीमं महानसे ।
 उपातिष्ठत कल्याणी कौरव्यं पतिमन्तिकात् ॥ २४
 तमुवाच सुकेशान्ता कीचकस्य मया कृतः ।
 संगमो नर्तनागारे यथावोचः परंतप ॥ २५
 शून्यं स नर्तनागारमागमिष्यति कीचकः ।
 एको निशि महाबाहो कीचकं तं निषूदय ॥ २६
 तं सूतपुत्रं कौन्तेय कीचकं मददर्पितम् ।
 गत्वा त्वं नर्तनागारं निर्जीवं कुरु पाण्डव ॥ २७
 दर्पाच्च सूतपुत्रोऽसौ गन्धर्वानवमन्यते ।
 तं त्वं प्रहरतां श्रेष्ठ नड नाग इवोद्धर ॥ २८
 अश्रु दुःखाभिभूताया मम मार्जस्व भारत ।
 आत्मनश्चैव भद्रं ते कुरु मानं कुलस्य च ॥ २९

भीमसेन उवाच ।

स्वागतं ते वरारोहे यन्मा वेदयसे प्रियम् ।
 न ह्यस्य कंचिदिच्छामि सहायं वरवर्णिनि ॥ ३०
 या मे प्रीतिस्त्वयाख्याता कीचकस्य समागमे ।
 हत्वा हिडिम्बं सा प्रीतिर्ममासीद्वरवर्णिनि ॥ ३१
 सत्यं भ्रातृञ्च धर्मं च पुरस्कृत्य ब्रवीमि ते ।
 कीचकं निहनिष्यामि वृत्रं देवपतिर्यथा ॥ ३२
 तं गह्वरे प्रकाशे वा पोथयिष्यामि कीचकम् ।
 अथ चेदवभोत्स्यन्ति हस्ये मत्स्यानपि भ्रुवम् ॥ ३३
 ततो दुर्योधनं हत्वा प्रतिपत्स्ये वसुंधराम् ।
 कामं मत्स्यमुपास्तां हि कुन्तीपुत्रो युधिष्ठिरः ॥ ३४

द्रौपद्युवाच ।

यथा न संत्यजेथास्तु सत्यं वै मत्कृते विभो ।

निगूढस्त्वं तथा वीर कीचकं विनिपातय ॥ ३५

भीमसेन उवाच ।

एवमेतत्करिष्यामि यथा त्वं भीरु भाषसे ।
 अदृश्यमानस्तस्याद्य तमस्विन्यामनिन्दिते ॥ ३६
 नागो बिल्वमिवाक्रम्य पोथयिष्याम्यहं शिरः ।
 अलभ्यामिच्छतस्तस्य कीचकस्य दुरात्मनः ॥ ३७

वैशंपायन उवाच ।

भीमोऽथ प्रथमं गत्वा रात्रौ छन्न उपाविशत् ।
 मृगं हरिरीवादृश्यः प्रत्याकाङ्क्षत् कीचकम् ॥ ३८
 कीचकश्चाप्यलंकृत्य यथाकाममुपाव्रजत् ।
 तां वेलां नर्तनागारे पाञ्चालीसगमाशया ॥ ३९
 मन्यमानः स संकेतमागारं प्राविशच्च तम् ।
 प्रविश्य च स तद्वेश्म तमसा संवृतं महत् ॥ ४०
 पूर्वागतं ततस्तत्र भीममप्रतिमौजसम् ।
 एकान्तमास्थितं चैनमाससाद् सुदुर्मतिः ॥ ४१
 शयानं शयने तत्र मृत्युं सूतः परामृशत् ।
 जाञ्चल्यमानं कोपेन कृष्णाधर्षणजेन ह ॥ ४२
 उपसंगम्य चैवैनं कीचकः काममोहितः ।
 हर्षोन्मथितचित्तात्मा स्मयमानोऽभ्यभाषत ॥ ४३
 प्रापितं ते मया वित्तं बहुरूपमनन्तकम् ।
 तत्सर्वं त्वां समुद्दिश्य सहसा समुपागतः ॥ ४४
 नाकस्मान्मां प्रशंसन्ति सदा गृहगताः स्त्रियः ।
 सुवासा दर्शनीयश्च नान्योऽस्ति त्वादृशः पुमान् ॥

भीमसेन उवाच ।

दिष्ट्या त्वं दर्शनीयोऽसि दिष्ट्यात्मानं प्रशंससि ।
 ईदृशस्तु त्वया स्पर्शः स्पृष्टपूर्वो न कर्हिचित् ॥ ४६

वैशंपायन उवाच ।

इत्युक्त्वा तं महाबाहुर्भीमो भीमपराक्रमः ।
 समुत्पत्य च कौन्तेयः प्रहस्य च नराधमम् ।
 भीमो जग्राह केशेषु माल्यवत्सु सुगन्धिषु ॥ ४७

स केशेषु परामृष्टो बलेन बलिनां वरः ।
 आक्षिप्य केशान्वेगेन बाह्वोर्जग्राह पाण्डवम् ॥ ४८
 बाहुयुद्धं तयोरासीत्क्रुद्धयोर्नरसिंहयोः ।
 वसन्ते वाशिताहेतोर्बलवद्भजयोरिव ॥ ४९
 ईषदागलितं चापि क्रोधाच्चलपदं स्थितम् ।
 कीचको बलवान्भीमं जानुभ्यामाक्षिपद्भुवि ॥ ५०
 पातितो भुवि भीमस्तु कीचकेन बलीयसा ।
 उत्पपाताथ वेगेन दण्डाहत इवोरगः ॥ ५१
 स्पर्धया च बलोन्मत्तौ तावुभौ सूतपाण्डवौ ।
 निशीथे पर्यकर्षेतां बलिनौ निशि निर्जने ॥ ५२
 ततस्तद्भवनश्रेष्ठं प्राकम्पत मुहुर्मुहुः ।
 बलवच्चापि संक्रुद्धावन्योन्यं तावगर्जताम् ॥ ५३
 तलाभ्यां तु स भीमेन वक्षस्यभिहतो बली ।
 कीचको रोषसंतप्तः पदान्न चलितः पदम् ॥ ५४
 मुहूर्तं तु स तं वेगं सहित्वा भुवि दुःसहम् ।
 बलादहीयत तदा सूतो भीमबलार्दितः ॥ ५५
 तं हीयमानं विज्ञाय भीमसेनो महाबलः ।
 वक्षस्यानीय वेगेन ममन्थैनं विचेतसम् ॥ ५६
 क्रोधाविष्टो विनिःश्वस्य पुनश्चैनं वृकोदरः ।
 जग्राह जयतां श्रेष्ठः केशेष्वेव तदा भृशम् ॥ ५७
 गृहीत्वा कीचकं भीमो विरुराव महाबलः ।
 शार्दूलः पिशिताकाङ्क्षी गृहीत्वेव महामृगम् ॥ ५८
 तस्य पादौ च पाणी च शिरो ग्रीवां च सर्वशः ।
 काये प्रवेशयामास पशोरिव पिनाकधृक् ॥ ५९
 तं संमथितसर्वाङ्गं मांसपिण्डोपमं कृतम् ।
 कृष्णायै दर्शयामास भीमसेनो महाबलः ॥ ६०
 उवाच च महातेजा द्रौपदीं पाण्डुनन्दनः ।
 पश्यैनमेहि पाञ्चालि कामुकोऽयं यथा कृतः ॥ ६१
 तथा स कीचकं हत्वा गत्वा रोषस्य वै शमम् ।
 आमन्त्र्य द्रौपदी कृष्णां क्षिप्रमायान्महानसम् ॥ ६२

कीचकं घातयित्वा तु द्रौपदी योषितां वरा ।
 ग्रह्णन् गतसंतापा सभापालानुवाच ह ॥ ६३
 कीचकोऽयं हतः शेते गन्धर्वैः पतिभिर्मम ।
 परस्त्रीकामसंसक्तः समागच्छत पश्यत ॥ ६४
 तच्छ्रुत्वा भाषितं तस्या नर्तनागाररक्षिणः ।
 सहसैव समाजग्मुदायोल्काः सहस्रशः ॥ ६५
 ततो गत्वाथ तद्वेश्म कीचकं विनिपातितम् ।
 गतासुं ददृशुर्भूमौ रुधिरेण समुक्षितम् ॥ ६६
 कास्य ग्रीवा क चरणौ क पाणी क शिरस्तथा ।
 इति स्म तं परीक्षन्ते गन्धर्वेण हतं तदा ॥ ६७
 इति श्रीमहाभारते विराटपर्वणि एकविंशोऽध्यायः ॥ २१ ॥

२२

वैशंपायन उवाच ।

तस्मिन्काले समागम्य सर्वे तत्रास्य बान्धवाः ।
 रुरुदुः कीचकं दृष्ट्वा परिवार्य समन्ततः ॥ १
 सर्वे संहृष्टरोमाणः संत्रस्ताः प्रेक्ष्य कीचकम् ।
 तथा सर्वाङ्गसंभुगं कूर्म स्थल इवोद्धृतम् ॥ २
 पोथितं भीमसेनेन तमिन्द्रेणेव दानवम् ।
 संस्कारयितुमिच्छन्तो बहिर्नेतुं प्रचक्रुः ॥ ३
 ददृशुस्ते ततः कृष्णां सूतपुत्राः समागताः ।
 अदूरादनवद्याङ्गीं स्तम्भमालिङ्ग्य तिष्ठतीम् ॥ ४
 समवेतेषु सूतेषु तानुवाचोपकीचकः ।
 हन्यतां शीघ्रमसती यत्कृते कीचको हतः ॥ ५
 अथ वा नेह हन्तव्या दह्यतां कामिना सह ।
 मृतस्यापि प्रियं कार्यं सूतपुत्रस्य सर्वथा ॥ ६
 ततो विराटमूचुस्ते कीचकोऽस्याः कृते हतः ।
 सहाद्यानेन दह्येत तदनुज्ञातुमर्हसि ॥ ७
 पराक्रमं तु सूतानां मत्वा राजान्वमोदत ।
 सैरन्ध्र्याः सूतपुत्रेण सह दाहं विशां पते ॥ ८
 तां समासाद्य वित्रस्तां कृष्णां कमललोचनाम् ।

मोमुह्यमानां ते तत्र जगृहुः कीचका भृशम् ॥ ९
ततस्तु तां समारोप्य निबध्य च सुमध्यमाम् ।
जग्मुरुद्यम्य ते सर्वे श्मशानमभितस्तदा ॥ १०
ह्रियमाणा तु सा राजन्सूतपुत्रैरनिन्दिता ।
प्राक्रोशन्नाथमिच्छन्ती कृष्णा नाथवती सती ॥ ११

द्रौपद्युवाच ।

जयो जयन्तो विजयो जयत्सेनो जयद्वलः ।
ते मे वाचं विजानन्तु सूतपुत्रा नयन्ति माम् ॥ १२
येषां ज्यातलनिर्घोषो विस्फूर्जितमिवाशनेः ।
व्यश्रूयत महायुद्धे भीमघोषस्तरस्विनाम् ॥ १३
रथघोषश्च बलवान्गन्धर्वाणां यशस्विनाम् ।
ते मे वाचं विजानन्तु सूतपुत्रा नयन्ति माम् ॥ १४

वैशंपायन उवाच ।

तस्यास्ताः कृपणा वाचः कृष्णायाः परिदेविताः ।
श्रुत्वैवाभ्यपतद्भीमः शयनादविचारयन् ॥ १५

भीमसेन उवाच ।

अहं शृणोमि ते वाचं त्वया सैरन्ध्रि भापिताम् ।
तस्मात्ते सूतपुत्रेभ्यो न भयं भीरु विद्यते ॥ १६

वैशंपायन उवाच ।

इत्युक्त्वा स महाबाहुर्विजजृम्भे जिघांसया ।
ततः स व्यायतं कृत्वा वेषं विपरिवर्त्य च ।
अद्वारेणाभ्यवस्कन्द्य निर्जगाम बहिस्तदा ॥ १७
स भीमसेनः प्राकारादारुज्य तरसा द्रुमम् ।
श्मशानाभिमुखः प्रायाद्यत्र ते कीचका गताः ॥ १८
स तं वृक्षं दशव्यामं संस्कन्धविटपं बली ।
प्रगृह्णाभ्यद्रवत्सूतान्दण्डपाणिरिवान्तकः ॥ १९
ऊरुवेगेन तस्याथ न्यग्रोधाश्चत्थकिंशुकाः ।
भूमौ निपतिता वृक्षाः संघशस्तत्र शेरते ॥ २०
तं सिंहमिव संकुट्रं दृष्ट्वा गन्धर्वमागतम् ।
वित्रेसुः सर्वतः सूता विषादभयकम्पिताः ॥ २१

तमन्तकमिवायान्तं गन्धर्वं प्रेक्ष्य ते तदा ।
दिधक्षन्तस्तदा ज्येष्ठं भ्रातरं ह्युपकीचकाः ।
परस्परमथोच्युस्ते विषादभयकम्पिताः ॥ २२
गन्धर्वो बलवानेति कुट्ट उद्यम्य पादपम् ।
सैरन्ध्री मुच्यतां शीघ्रं महन्नो भयमागतम् ॥ २३
ते तु दृष्ट्वा तमाविद्धं भीमसेनेन पादपम् ।
विमुच्य द्रौपदी तत्र प्राद्रवन्नगरं प्रति ॥ २४
द्रवतस्तास्तु संप्रेक्ष्य स वज्री दानवानिष ।
शतं पञ्चाधिकं भीमः प्राहिणोद्यमसादनम् ॥ २५
तत आश्वासयत्कृष्णां प्रविमुच्य विशां पते ।
उवाच च महाबाहुः पाञ्चालीं तत्र द्रौपदीम् ।
अश्रुपूर्णमुखीं दीनां दुर्धर्षः स वृकोदरः ॥ २६
एवं ते भीरु वध्यन्ते ये त्वां क्षिप्यन्त्यनागसम् ।
प्रैहि त्वं नगरं कृष्णे न भयं विद्यते तव ।
अन्येनाहं गमिष्यामि विराटस्य महानसम् ॥ २७
पञ्चाधिकं शतं तच्च निहतं तत्र भारत ।
महावनमिव छिन्नं शिश्ये विगलितद्रुमम् ॥ २८
एवं ते निहता राजञ्शतं पञ्च च कीचकाः ।
स च सेनापतिः पूर्वमित्येतत्सूतपट्शतम् ॥ २९
तदृष्ट्वा महदाश्चर्यं नरा नार्यश्च संगताः ।
विस्मयं परमं गत्वा नोचुः किञ्चन भारत ॥ ३०
इति श्रीमहाभारते विराटपर्वणि द्वाविंशोऽध्यायः ॥ २२ ॥

२३

वैशंपायन उवाच ।

ते दृष्ट्वा निहतान्सूतान्राज्ञे गत्वा न्यवेदयन् ।
गन्धर्वैर्निहता राजन्सूतपुत्राः परःशताः ॥ १
यथा वज्रेण वै दीर्णं पर्वतस्य महच्छिरः ।
विनिकीर्णं प्रदृश्येत तथा सूता महीतले ॥ २
सैरन्ध्री च विमुक्तसौ पुनरायाति ते गृहम् ।
सर्वं संशयितं राजन्नगरं ते भविष्यति ॥ ३

तथारूपा हि सैरन्ध्री गन्धर्वाश्च महाबलाः ।
 पुंसामिष्टश्च विषयो भैथुनाय न संशयः ॥ ४
 यथा सैरन्ध्रिवेषेण न ते राजन्निदं पुरम् ।
 विनाशमेति वै क्षिप्रं तथा नीतिर्विधीयताम् ॥ ५
 तेषां तद्वचनं श्रुत्वा विराटो बाहिनीपतिः ।
 अब्रवीत्क्रियतामेषां सूतानां परमक्रिया ॥ ६
 एकस्मिन्नेव ते सर्वे सुसमिद्धे द्रुताशने ।
 दह्यन्तां कीचकाः शीघ्रं रत्नैर्गन्धैश्च सर्वशः ॥ ७
 सुदेष्णां चाब्रवीद्राजा महिषीं जातसाध्वसः ।
 सैरन्ध्रीमागतां ब्रूया ममैव वचनादिदम् ॥ ८
 गच्छ सैरन्ध्रि भद्रं ते यथाकामं चराबले ।
 बिभेति राजा सुश्रोणि गन्धर्वेभ्यः पराभवात् ॥ ९
 न हि तामुत्सहे वक्तुं स्वयं गन्धर्वरक्षिताम् ।
 स्त्रियस्त्वदोषास्तां वक्तुमतस्त्वां प्रब्रवीम्यहम् ॥ १०
 अथ मुक्ता भयात्कृष्णा सूतपुत्रान्निरस्य च ।
 मोक्षिता भीमसेनेन जगाम नगरं प्रति ॥ ११
 त्रासितेव मृगी बाला शार्दूलेन मनस्विनी ।
 गात्राणि वाससी चैव प्रक्षाल्य सलिलेन सा ॥ १२
 तां दृष्ट्वा पुरुषा राजन्प्राद्ववन्त दिशो दश ।
 गन्धर्वाणां भयत्रस्ताः केचिद्वृष्टीर्न्यमीलयन् ॥ १३
 ततो महानसद्वारि भीमसेनमवस्थितम् ।
 ददर्श राजन्पाञ्चाली यथा मत्तं महाद्विपम् ॥ १४
 तं विस्मयन्ती शनकैः संज्ञाभिरिदमब्रवीत् ।
 गन्धर्वराजाय नमो येनास्मि परिमोचिता ॥ १५

भीमसेन उवाच ।

ये यस्या विचरन्तीह पुरुषा वशवर्तिनः ।
 तस्यास्ते वचनं श्रुत्वा अनृणा विचरन्त्युत ॥ १६

वैशंपायन उवाच ।

ततः सा नर्तनागारे धनंजयमपश्यत् ।
 राज्ञः कन्या विराटस्य नर्तयानं महामुजम् ॥ १७

ततस्ता नर्तनागाराद्विनिष्क्रम्य सहाजुनाः ।
 कन्या ददृशुरायान्ती कृष्णां क्षिप्रमनागसम् ॥ १८

कन्या उवाच ।

दिष्टया सैरन्ध्रि मुक्तासि दिष्टयासि पुनरागता ।
 दिष्टया विनिहताः सूता ये त्वां क्षिप्रमन्यनागसम् ॥

बृहन्नडोवाच ।

कथं सैरन्ध्रि मुक्तासि कथं पापाश्च ते हताः ।
 इच्छामि वै तव श्रोतुं सर्वमेव यथातथम् ॥ २०

सैरन्ध्र्युवाच ।

बृहन्नडे किं नु तव सैरन्ध्रया कार्यमद्य वै ।
 या त्वं वससि कल्याणि सदा कन्यापुरे सुखम् ॥ २१
 न हि दुःखं समाप्नोषि सैरन्ध्री यदुपाप्नुते ।
 तेन मां दुःखितामेवं पृच्छसे प्रहसन्निव ॥ २२

बृहन्नडोवाच ।

बृहन्नडापि कल्याणि दुःखमाप्नोत्यनुत्तमम् ।
 तिर्यग्योनिगता बाले न चैनमवबुध्यसे ॥ २३

वैशंपायन उवाच ।

ततः सहैव कन्याभिद्रौपदी राजवेश्म तत् ।
 प्रविवेश सुदेष्णायाः समीपमपलायिनी ॥ २४
 तामब्रवीद्राजपुत्री विराटवचनादिदम् ।
 सैरन्ध्रि गम्यतां शीघ्रं यत्र कामयसे गतिम् ॥ २५
 राजा बिभेति भद्रं ते गन्धर्वेभ्यः पराभवात् ।
 त्वं चापि तरुणी सुभ्रु रूपेणाप्रतिमा भुवि ॥ २६

सैरन्ध्र्युवाच ।

त्रयोदशाहमात्रं मे राजा क्षमतु भासिनि ।
 कृतकृत्या भविष्यन्ति गन्धर्वास्ते न संशयः ॥ २७
 ततो मां तेऽपनेष्यन्ति करिष्यन्ति च ते प्रियम् ।
 ध्रुवं च श्रेयसा राजा योक्ष्यते सह बान्धवैः ॥ २८
 इति श्रीमहाभारते विराटपर्वणि त्रयोविंशोऽध्यायः ॥ २३ ॥

॥ समाप्तं कीचकवधपर्व ॥

२४

वैशंपायन उवाच ।

कीचकस्य तु घातेन सानुजस्य विशां पते ।
 अत्याहितं चिन्तयित्वा व्यस्मयन्त पृथग्जनाः ॥ १
 तस्मिन्पुरे जनपदे संजल्पोऽभूच्च सर्वशः ।
 शौर्याद्धि वल्लभो राज्ञो महासत्त्वश्च कीचकः ॥ २
 आसीत्प्रहर्ता च नृणां दारामर्शी च दुर्मतिः ।
 स हतः खलु पापात्मा गन्धर्वैर्दुष्टपूरुषः ॥ ३
 इत्यजल्पन्महाराज परानीकविशातनम् ।
 देशे देशे मनुष्याश्च कीचकं दुष्टप्रधर्षणम् ॥ ४
 अथ वै धार्तराष्ट्रेण प्रयुक्ता ये बहिश्चराः ।
 मृगयित्वा बहून्ग्रामान्राष्ट्राणि नगराणि च ॥ ५
 संविधाय यथादिष्टं यथादेशप्रदर्शनम् ।
 कृतचिन्ता न्यवर्तन्त ते च नागपुरं प्रति ॥ ६
 तत्र दृष्ट्वा तु राजानं कौरव्यं धृतराष्ट्रजम् ।
 द्रोणकर्णकृपैः सार्धं भीष्मेण च महात्मना ॥ ७
 संगतं भ्रातृभिश्चापि त्रिगतैश्च महारथैः ।
 दुर्योधनं सभामध्ये आसीनमिदमब्रुवन् ॥ ८
 कृतोऽस्माभिः परो यत्नस्तेषामन्वेषणे सदा ।
 पाण्डवानां मनुष्येन्द्र तस्मिन्महति कानने ॥ ९
 निर्जने मृगसंकीर्णे नानाद्रुमलतावृते ।
 लताप्रतानबहुले नानागुल्मसमावृते ॥ १०
 न च विद्मो गता येन पार्थाः स्युर्दृढविक्रमाः ।
 मार्गमाणाः पदन्यासं तेषु तेषु तथा तथा ॥ ११
 गिरिकूटेषु तुङ्गेषु नानाजनपदेषु च ।
 जनाकीर्णेषु देशेषु खर्वटेषु पुरेषु च ॥ १२
 नरेन्द्र बहुशोऽन्विष्टा नैव विद्वश्च पाण्डवान् ।
 अत्यन्तभावं नष्टास्ते भद्रं तुभ्यं नरर्षभ ॥ १३
 वत्मान्यन्विष्यमाणास्तु रथानां रथसत्तम ।
 कंचित्कालं मनुष्येन्द्र सूतानामनुगा वयम् ॥ १४

मृगयित्वा यथान्यायं विदितार्थाः स्म तत्त्वतः ।
 प्राप्ता द्वारवती सूता ऋते पार्थैः परतप ॥ १५
 न तत्र पाण्डवा राजन्नापि कृष्णा पतिव्रता ।
 सर्वथा विप्रनष्टास्ते नमस्ते भरतर्षभ ॥ १६
 न हि विद्मो गति तेषां वासं वापि महात्मनाम् ।
 पाण्डवानां प्रवृत्ति वा विद्वः कर्मापि वा कृतम् ।
 स नः शाधि मनुष्येन्द्र अत ऊर्ध्व विशां पते ॥ १७
 अन्वेषणे पाण्डवानां भूयः किं करवामहे ।
 इमां च नः प्रियामीक्ष वाचं भद्रवती शुभाम् ॥ १८
 येन त्रिगर्ता निकृता बलेन महता नृप ।
 सूतेन राज्ञो मत्स्यस्य कीचकेन महात्मना ॥ १९
 स हतः पतितः शेते गन्धर्वैर्निशि भारत ।
 अदृश्यमानैर्दुष्टात्मा सह भ्रातृभिरच्युत ॥ २०
 प्रियमेतदुपश्रुत्य शत्रूणां तु पराभवम् ।
 कृतकृत्यश्च कौरव्य विधत्स्व यदनन्तरम् ॥ २१
 इति श्रीमहाभारते विराटपर्वणि

चतुर्विंशोऽध्यायः ॥ २४ ॥

२५

वैशंपायन उवाच ।

ततो दुर्योधनो राजा श्रुत्वा तेषां वचस्तदा ।
 चिरमन्तर्मना भूत्वा प्रयुवाच सभासदः ॥ १
 सुदुःखा खलु कार्याणां गतिर्विज्ञातुमन्ततः ।
 तस्मात्सर्वे उदीक्षध्वं क नु स्युः पाण्डवा गताः ॥ २
 अल्पावशिष्टं कालस्य गतभूयिष्ठमन्ततः ।
 तेषामज्ञातचर्यायामस्मिन्वर्षे त्रयोदशे ॥ ३
 अस्य वर्षस्य शेषं चेद्व्यतीयुरिह पाण्डवाः ।
 निवृत्तसमयास्ते हि सत्यव्रतपरायणाः ॥ ४
 क्षरन्त इव नागेन्द्राः सर्व आशीविषोपमाः ।
 दुःखा भवेयुः संरब्धाः कौरवान्प्रति ते श्रुवम् ॥ ५
 अर्वाकालस्य विज्ञाताः कृच्छ्ररूपधराः पुनः ।

प्रविशेयुर्जितक्रोधास्तावदेव पुनर्वनम् ॥ ६
 तस्मात्क्षिप्रं बुभुत्सुध्वं यथा नोऽत्यन्तमव्ययम् ।
 राज्यं निर्द्वन्द्वमव्यग्रं निःसपत्नं चिरं भवेत् ॥ ७
 अथाब्रवीत्ततः कर्णः क्षिप्रं गच्छन्तु भारत ।
 अन्ये धूर्ततरा दक्षा निभृताः साधुकारिणः ॥ ८
 चरन्तु देशान्संवीताः स्फीताञ्जनपदाकुलान् ।
 तत्र गोष्ठीष्वथान्यासु सिद्धप्रव्रजितेषु च ॥ ९
 परिचारेषु तीर्थेषु विविधेष्वकारेषु च ।
 विज्ञातव्या मनुष्यैस्तैस्तर्कया सुविनीतया ॥ १०
 विविधैस्तत्परैः सम्यक्तज्ज्ञैर्निपुणसंवृतैः ।
 अन्वेष्टव्याश्च निपुणं पाण्डवाश्छन्नवासिनः ॥ ११
 नदीकुञ्जेषु तीर्थेषु ग्रामेषु नगरेषु च ।
 आश्रमेषु च रम्येषु पर्वतेषु गुहासु च ॥ १२
 अथाप्रजानन्तरजः पापभावानुरागिणम् ।
 ज्येष्ठं दुःशासनस्तत्र भ्राता भ्रातरमब्रवीत् ॥ १३
 एतच्च कर्णो यत्प्राह सर्वमीक्षामहे तथा ।
 यथोद्दिष्टं चराः सर्वे मृगयन्तु ततस्ततः ।
 एते चान्ये च भूयांसो देशादेशं यथाविधि ॥ १४
 न तु तेषां गतिर्वासः प्रवृत्तिश्चोपलभ्यते ।
 अत्याहितं वा गूढास्ते पारं वोर्मिमतो गताः ॥ १५
 व्यालैर्वापि महारण्ये भक्षिताः शूरमानिनः ।
 अथ वा विषमं प्राप्य विनष्टाः शाश्वतीः समाः ॥ १६
 तस्मान्मानसमव्यग्रं कृत्वा त्वं कुरुनन्दन ।
 कुरु कार्यं यथोत्साहं मन्यसे यन्नराधिप ॥ १७
 इति श्रीमहाभारते विराटपर्वणि पञ्चविंशोऽध्यायः ॥ २५ ॥

२६

वैशंपायन उवाच ।

अथाब्रवीन्महावीर्यो द्रोणस्तत्त्वार्थदर्शिवान् ।
 न तादृशा विनश्यन्ति नापि यान्ति पराभवम् ॥ १
 शूराश्च कृतविद्याश्च बुद्धिमन्तो जितेन्द्रियाः ।

धर्मज्ञाश्च कृतज्ञाश्च धर्मराजमनुव्रताः ॥ २
 नीतिधर्मार्थतत्त्वज्ञं पितृवच्च समाहितम् ।
 धर्मे स्थितं सत्यधृतिं ज्येष्ठं ज्येष्ठापचायिनम् ॥ ३
 अनुव्रता महात्मानं भ्रातरं भ्रातरो नृप ।
 अजातशत्रुं ह्रीमन्तं तं च भ्रातृननुव्रतम् ॥ ४
 तेषां तथा विधेयानां निभृतानां महात्मनाम् ।
 किमर्थं नीतिमान्पार्थः श्रेयो नैषां करिष्यति ॥ ५
 तस्माद्यत्नात्प्रतीक्षन्ते कालस्योदयमागतम् ।
 न हि ते नाशमृच्छेयुरिति पश्याम्यहं धिया ॥ ६
 सांप्रतं चैव यत्कार्यं तच्च क्षिप्रमकालिकम् ।
 क्रियतां साधु संचिन्त्य वासश्चैषां प्रचिन्त्यताम् ॥ ७
 यथावत्पाण्डुपुत्राणां सर्वार्थेषु धृतात्मनाम् ।
 दुर्ज्ञेयाः खलु शूरास्ते अपापास्तपसा वृताः ॥ ८
 शुद्धात्मा गुणवान्पार्थः सत्यवात्रीतिमाञ्शुचिः ।
 तेजोराशिरसंख्येयो गृहीयादपि चक्षुषी ॥ ९
 विज्ञाय क्रियतां तस्माद्भूयश्च मृगयामहे ।
 ब्राह्मणैश्चारकैः सिद्धैर्ये चान्ये तद्विदो जनाः ॥ १०
 इति श्रीमहाभारते विराटपर्वणि षड्विंशोऽध्यायः ॥ २६ ॥

२७

वैशंपायन उवाच ।

ततः शांतनवो भीष्मो भरतानां पितामहः ।
 श्रुतवान्देशकालज्ञस्तत्त्वज्ञः सर्वधर्मवित् ॥ १
 आचार्यवाक्योपरमे तद्वाक्यमभिसंदधत् ।
 हितार्थं स उवाचेमां भारती भारतान्प्रति ॥ २
 युधिष्ठिरे समासक्तां धर्मज्ञे धर्मसंश्रिताम् ।
 असत्सु दुर्लभां नित्यं सतां चाभिमतं सदा ।
 भीष्मः समवदत्तत्र गिरं साधुभिरर्चिताम् ॥ ३
 यथैष ब्राह्मणः प्राह द्रोणः सर्वार्थतत्त्ववित् ।
 सर्वलक्षणसंपन्ना नाशं नार्हन्ति पाण्डवाः ॥ ४
 श्रुतवृत्तोपसपन्नाः साधुव्रतसमन्विताः ।

वृद्धानुशासने मग्नाः सत्यव्रतपरायणाः ॥ ५
 समयं समयज्ञास्ते पालयन्तः शुचिव्रताः ।
 नावसीदितुमर्हन्ति उद्वहन्तः सतां धुरम् ॥ ६
 धर्मतश्चैव गुप्तास्ते स्ववीर्येण च पाण्डवाः ।
 न नाशमधिगच्छेयुरिति मे धीयते मतिः ॥ ७
 तत्र बुद्धिं प्रणेष्यामि पाण्डवान्प्रति भारत ।
 न तु नीतिः सुनीतस्य शक्यतेऽन्वेषितुं परैः ॥ ८
 यत्तु शक्यमिहास्माभिस्तान्वै संचिन्त्य पाण्डवान् ।
 बुद्ध्या प्रवक्तुं न द्रोहात्प्रवक्ष्यामि निबोध तत् ॥ ९
 सा त्वियं साधु वक्तव्या न त्वनीतिः कथंचन ।
 वृद्धानुशासने तात तिष्ठतः सत्यशीलिनः ॥ १०
 अवश्य त्विह धीरेण सतां मध्ये विवक्षता ।
 यथामति विवक्तव्यं सर्वशो धर्मलिप्सया ॥ ११
 तत्र नाहं तथा मन्ये यथायमितरो जनः ।
 पुरे जनपदे वापि यत्र राजा युधिष्ठिरः ॥ १२
 नासूयको न चापीर्षुर्नातिवादी न मत्सरी ।
 भविष्यति जनस्तत्र स्वं स्व धर्ममनुव्रतः ॥ १३
 ब्रह्मघोषाश्च भूयांसः पूर्णाहुत्यस्तथैव च ।
 ऋतवश्च भविष्यन्ति भूयांसो भूरिदक्षिणाः ॥ १४
 सदा च तत्र पर्जन्यः सम्यग्वर्षी न संशयः ।
 संपन्नसस्या च मही निरीतीका भविष्यति ॥ १५
 रसवन्ति च धान्यानि गुणवन्ति फलानि च ।
 गन्धवन्ति च माल्यानि शुभशब्दा च भारती ॥ १६
 वायुश्च सुखसंस्पर्शो निष्प्रतीपं च दर्शनम् ।
 भयं नाभ्याविशेत्तत्र यत्र राजा युधिष्ठिरः ॥ १७
 गावश्च बहुलास्तत्र न कृशा न च दुर्दुहाः ।
 पयांसि दधिसर्पाणि रसवन्ति हितानि च ॥ १८
 गुणवन्ति च पानानि भोज्यानि रसवन्ति च ।
 तत्र देशे भविष्यन्ति यत्र राजा युधिष्ठिरः ॥ १९
 रसाः स्पर्शाश्च गन्धाश्च शब्दाश्चापि गुणान्विताः ।

दृश्यानि च प्रसन्नानि यत्र राजा युधिष्ठिरः ॥ २०
 स्वैः स्वैर्गुणैः सुसंयुक्तास्तस्मिन्वर्षे त्रयोदशे ।
 देशे तस्मिन्भविष्यन्ति तात पाण्डवसंयुते ॥ २१
 संप्रीतिमाञ्जनस्तत्र संतुष्टः शुचिरव्ययः ।
 देवतातिथिपूजासु सर्वभूतानुरागवान् ॥ २२
 इष्टदानो महोत्साहः शश्वद्धर्मपरायणः ।
 अशुभद्विट् शुभप्रेप्सुर्नित्ययज्ञः शुभव्रतः ।
 भविष्यति जनस्तत्र यत्र राजा युधिष्ठिरः ॥ २३
 त्यक्तवाक्यानुत्स्तात शुभकल्याणमङ्गलः ।
 शुभार्थेप्सुः शुभमतिर्यत्र राजा युधिष्ठिरः ।
 भविष्यति जनस्तत्र नित्यं चेष्टप्रियव्रतः ॥ २४
 धर्मात्मा स तदादृश्यः सोऽपि तात द्विजातिभिः ।
 किं पुनः प्राकृतैः पार्थः शक्यो विज्ञातुमन्ततः ॥ २५
 यस्मिन्सत्यं धृतिर्दानं परा शान्तिर्भुवा क्षमा ।
 ह्रीः श्रीः कीर्तिः परं तेज आनृशंस्यमथार्जवम् ॥ २६
 तस्मात्तत्र निवासं तु छत्रं सत्रेण धीमतः ।
 गतिं वा परमां तस्य नोत्सहे वक्तुमन्यथा ॥ २७
 एवमेतत्तु संचिन्त्य यत्कृतं मन्यसे हितम् ।
 तत्क्षिप्रं कुरु कौरव्य यद्येवं श्रद्धासि मे ॥ २८
 इति श्रीमहाभारते विराटपर्वणि सप्तविंशोऽध्यायः ॥ २७ ॥

२८

वैशंपायन उवाच ।

ततः शारद्वतो वाक्यमित्युवाच कृपस्तदा ।
 युक्तं प्राप्तं च वृद्धेन पाण्डवान्प्रति भाषितम् ॥ १
 धर्मार्थसहितं श्रद्धणं तत्त्वतश्च सहेतुमत् ।
 तत्रानुरूपं भीष्मेण ममाप्यत्र गिरं शृणु ॥ २
 तेषां चैव गतिस्तीर्थैर्वासश्चैषां प्रचिन्त्यताम् ।
 नीतिर्विधीयतां चापि सांप्रतं या हिता भवेत् ॥ ३
 नावज्ञेयो रिपुस्तात प्राकृतोऽपि बुभूषता ।
 किं पुनः पाण्डवास्तात सर्वास्त्रकुशला रणे ॥ ४

तस्मात्सत्रं प्रविष्टेषु पाण्डवेषु महात्मसु ।
 गूढभावेषु छन्नेषु काले चोदयमागते ॥ ५
 स्वराष्ट्रपरराष्ट्रेषु ज्ञातव्यं बलमात्मनः ।
 उदये पाण्डवानां च प्राप्ते काले न संशयः ॥ ६
 निवृत्तसमयाः पार्था महात्मानो महाबलाः ।
 महोत्साहा भविष्यन्ति पाण्डवा ह्यतितेजसः ॥ ७
 तस्माद्बलं च कोशं च नीतिश्चापि विधीयताम् ।
 यथा कालोदये प्राप्ते सम्यक्तैः सद्धामहे ॥ ८
 तात मन्यामि तत्सर्वं बुध्यस्व बलमात्मनः ।
 नियतं सर्वमित्रेषु बलवत्स्वबलेषु च ॥ ९
 उच्चावचं बलं ज्ञात्वा मध्यस्थं चापि भारत ।
 प्रहृष्टमप्रहृष्टं च संदधाम तथा परैः ॥ १०
 साम्ना भेदेन दानेन दण्डेन बलिकर्मणा ।
 न्यायेनानम्य च परान्बलाच्चानम्य दुर्बलान् ॥ ११
 सान्त्वयित्वा च मित्राणि बलं चाभाष्यतां सुखम् ।
 सकोशबलसंग्रहः सम्यक्सिद्धिमवाप्स्यसि ॥ १२
 योत्स्यसे चापि बलिभिररिभिः प्रत्युपस्थितैः ।
 अन्यैस्त्वं पाण्डवैर्वापि हीनस्वबलवाहनैः ॥ १३
 एवं सर्वं विनिश्चित्य व्यवसायं स्वधर्मतः ।
 यथाकालं मनुष्येन्द्र चिरं सुखमवाप्स्यसि ॥ १४

इति श्रीमहाभारते विराटपर्वणि

अष्टाविंशोऽध्यायः ॥ २८ ॥

२९

वैशंपायन उवाच ।

अथ राजा त्रिगर्तानां सुशर्मा रथयूथपः ।
 प्राप्तकालमिदं वाक्यमुवाच त्वरितो भृशम् ॥ १
 असकृन्निवृत्तः पूर्वं मत्स्यैः साल्वेयकैः सह ।
 सूतेन चैव मत्स्यस्य कीचकेन पुनः पुनः ॥ २
 बाधितो बन्धुभिः सार्धं बलाद्बलवता विभो ।
 स कर्णमभ्युदीक्ष्याथ दुर्योधनमभापत ॥ ३

असकृन्मत्स्यराज्ञा मे राष्ट्रं बाधितमोजसा ।
 प्रणेता कीचकश्चास्य बलवानभवत्पुरा ॥ ४
 क्रूरोऽमर्षी स दुष्टात्मा भुवि प्रख्यातविक्रमः ।
 निहतस्तत्र गन्धर्वैः पापकर्मा नृशंसवान् ॥ ५
 तस्मिंश्च निहते राजन्हीनदर्पो निराश्रयः ।
 भविष्यति निरुत्साहो विराट इति मे मतिः ॥ ६
 तत्र यात्रा मम मता यदि ते रोचतेऽनघ ।
 कौरवाणां च सर्वेषां कर्णस्य च महात्मनः ॥ ७
 एतत्प्राप्तमहं मन्ये कार्यमात्ययिकं हितम् ।
 राष्ट्रं तस्याभियात्वाशु बहुधान्यसमाकुलम् ॥ ८
 आददामोऽस्य रत्नानि विविधानि वसूनि च ।
 ग्रामान्राष्ट्राणि वा तस्य हरिष्यामो विभागशः ॥ ९
 अथ वा गोसहस्राणि बहूनि च शुभानि च ।
 विविधानि हरिष्यामः प्रतिपीड्य पुरं बलात् ॥ १०
 कौरवैः सह सगम्य त्रिगर्तैश्च विशां पते ।
 गास्तस्यापहरामाशु सह सर्वैः सुसंहताः ॥ ११
 संधि वा तेन कृत्वा तु निवर्त्तामीऽस्य पौरुषम् ।
 हत्वा चास्य चमूं कृत्स्नां वशमन्वानयामहे ॥ १२
 तं वशे न्यायतः कृत्वा सुखं वत्स्यामहे वयम् ।
 भवतो बलवृद्धिश्च भविष्यति न संशयः ॥ १३
 तच्छ्रुत्वा वचनं तस्य कर्णो राजानमब्रवीत् ।
 सूक्तं सुशर्मणा वाक्यं प्राप्तकालं हितं च नः ॥ १४
 तस्मात्क्षिप्रं विनिर्यामो योजयित्वा वरुधिनीम् ।
 विभाज्य चाप्यनीकानि यथा वा मन्यसेऽनघ ॥ १५
 प्रज्ञावान्कुरुवृद्धोऽयं सर्वेषां नः पितामहः ।
 आचार्यश्च तथा द्रोणः कृपः शारद्वतस्तथा ॥ १६
 मन्यन्ते ते यथा सर्वे तथा यात्रा विधीयताम् ।
 संमन्य चाशु गच्छामः साधनार्थं महीपतेः ॥ १७
 किं च नः पाण्डवैः कार्यं हीनार्थबलपौरुषैः ।
 अत्यर्थं वा प्रनष्टास्ते प्राप्ता वापि यमक्षयम् ॥ १८

यामो राजन्ननुद्विग्ना विराटविषयं वयम् ।
 आदास्यामो हि गास्तस्य विविधानि वसूनि च ॥ १९
 ततो दुर्योधनो राजा वाक्यमादाय तस्य तत् ।
 वैकर्तनस्य कर्णस्य क्षिप्रमाज्ञापयत्स्वयम् ॥ २०
 शासने नित्यसंयुक्तं दुःशासनमनन्तरम् ।
 सह वृद्धैस्तु संमन्त्र्य क्षिप्रं योजय वाहिनीम् ॥ २१
 यथोद्देशं च गच्छामः सहिताः सर्वकौरवैः ।
 सुशर्मा तु यथोद्दिष्टं देशं यातु महारथः ॥ २२
 त्रिगतैः सहितो राजा समग्रबलवाहनः ।
 प्रागेव हि सुसंवीतो मत्स्यस्य विषयं प्रति ॥ २३
 जघन्यतो वयं तत्र यास्यामो दिवसान्तरम् ।
 विषयं मत्स्यराजस्य सुसमृद्धं सुसंहताः ॥ २४
 ते यात्वा सहसा तत्र विराटनगरं प्रति ।
 क्षिप्रं गोपान्समासाद्य गृह्णन्तु विपुलं धनम् ॥ २५
 गवां शतसहस्राणि श्रीमन्ति गुणवन्ति च ।
 वयमपि निगृहीमो द्विधा कृत्वा वरूथिनीम् ॥ २६
 स स्म गत्वा यथोद्दिष्टां दिशं वह्नेर्महीपतिः ।
 आदत्त गाः सुशर्माथ घर्मपक्षस्य सप्तमीम् ॥ २७
 अपरं दिवसं सर्वे राजन्संभूय कौरवाः ।
 अष्टम्यां तान्यगृह्णन्त गोकुलानि सहस्रशः ॥ २८

इति श्रीमहाभारते विराटपर्वणि

एकोनविंशोऽध्यायः ॥ २९ ॥

३०

वैशंपायन उवाच ।

ततस्तेषां महाराज तत्रैवामिततेजसाम् ।
 छद्मलिङ्गप्रविष्टानां पाण्डवानां महात्मनाम् ॥ १
 व्यतीतः समयः सम्यग्वसतां वै पुरोत्तमे ।
 कुर्वतां तस्य कर्माणि विराटस्य महीपतेः ॥ २
 ततस्त्रयोदशस्यान्ते तस्य वर्षस्य भारत ।
 सुशर्मणा गृहीतं तु गोधनं तरसा बहु ॥ ३

ततो जवेन महता गोपाः पुरमथाव्रजत् ।
 अपश्यन्मत्स्यराजं च रथात्प्रस्कन्द्य कुण्डली ॥ ४
 शूरैः परिवृतं योधैः कुण्डलाङ्गदधारिभिः ।
 सद्भिश्च मन्त्रिभिः सार्धं पाण्डवैश्च नरर्षभैः ॥ ५
 तं सभायां महाराजमासीनं राष्ट्रवर्धनम् ।
 सोऽब्रवीदुपसंगम्य विराटं प्रणतस्तदा ॥ ६
 अस्मान्युधि विनिर्जित्य परिभूय सबान्धवान् ।
 गवां शतसहस्राणि त्रिगर्ताः कालयन्ति ते ।
 तान्परीप्स मनुष्येन्द्र मा नेशुः पशवस्तव ॥ ७
 तच्छ्रुत्वा नृपतिः सेनां मत्स्यानां समयोजयत् ।
 रथनागाश्चकलिलां पत्तिध्वजसमाकुलाम् ॥ ८
 राजानो राजपुत्राश्च तनुत्राण्यत्र भेजिरे ।
 भानुमन्ति विचित्राणि सूपसेव्यानि भागशः ॥ ९
 सवज्रायसगर्भं तु कवचं तप्तकाञ्चनम् ।
 विराटस्य प्रियो भ्राता शतानीकोऽभ्यहारयत् ॥ १०
 सर्वपारसवं वर्म कल्याणपटलं दृढम् ।
 शतानीकादवरजो मदिराश्वोऽभ्यहारयत् ॥ ११
 शतसूर्यं शतावर्तं शतविन्दुं शताक्षिमतम् ।
 अभेद्यकल्पं मत्स्यानां राजा कवचमाहरत् ॥ १२
 उत्सेधे यस्य पद्मानि शतं सौगन्धिकानि च ।
 सुवर्णपृष्ठं सूर्याभं सूर्यदत्तोऽभ्यहारयत् ॥ १३
 दृढमायसगर्भं तु श्वेतं वर्म शताक्षिमतम् ।
 विराटस्य सुतो ज्येष्ठो वीरः शङ्खोऽभ्यहारयत् ॥ १४
 शतशश्च तनुत्राणि यथास्वानि महारथाः ।
 योत्स्यमानाभ्यनहन्त देवरूपाः प्रहारिणः ॥ १५
 सूपस्करेषु शुभ्रेषु महत्सु च महारथाः ।
 पृथक्काञ्चनसंनाहान् रथेष्वश्वानयोजयन् ॥ १६
 सूर्यचन्द्रप्रतीकाशो रथे दिव्ये हिरण्मयः ।
 महानुभावो मत्स्यस्य ध्वज उच्छिष्टिश्रिये तदा ॥ १७
 अथान्यान्विविधाकारान्ध्वजान्हेमविभूषितान् ।

यथास्वं क्षत्रियाः शूरा रथेषु समयोजयन् ॥ १८
 अथ मत्स्योऽब्रवीद्राजा शतानीकं जघन्यजम् ।
 कङ्कबल्लवगोपाला दामग्रन्थिश्च वीर्यवान् ।
 युध्येपुरिति मे बुद्धिर्वर्तते नात्र संशयः ॥ १९
 एतेषामपि दीयन्तां रथा ध्वजपताकिनः ।
 कवचाग्ने विचित्राणि दृढानि च मृदूनि च ।
 प्रतिमुञ्चन्तु गात्रेषु दीयन्तामायुधानि च ॥ २०
 वीराङ्गरूपाः पुरुषा नागराजकरोपमाः ।
 नेमे जातु न युध्येरन्निति मे धीयते मतिः ॥ २१
 एतच्छ्रुत्वा तु नृपतेर्वाक्यं त्वरितमानसः ।
 शतानीकस्तु पार्थेभ्यो रथान् राजन्समादिशत् ।
 सहदेवाय राज्ञे च भीमाय नकुलाय च ॥ २२
 तान्प्रहृष्टास्ततः सूता राजभक्तिपुरस्कृताः ।
 निर्दिष्टान्नरदेवेन रथाब्जघ्नमयोजयन् ॥ २३
 कवचानि विचित्राणि दृढानि च मृदूनि च ।
 विराटः प्रादिशद्यानि तेषामक्लिष्टकर्मणाम् ।
 तान्यामुच्य शरीरेषु दंशितास्ते परंतपाः ॥ २४
 तरस्विनश्छन्नरूपाः सर्वे युद्धविशारदाः ।
 विराटमन्वयुः पश्चात्सहिताः कुरुपुंगवाः ।
 चत्वारो भ्रातरः शूराः पाण्डवाः सत्यविक्रमाः ॥ २५
 भीमाश्च मत्तमातङ्गाः प्रभिन्नकरटामुखाः ।
 क्षरन्त इव जीमूताः सुदन्ताः षष्ठिहायनाः ॥ २६
 स्वारूढा युद्धकुशलैः शिक्षितैर्हस्तिसादिभिः ।
 राजानमन्वयुः पश्चाच्चलन्त इव पर्वताः ॥ २७
 विशारदानां वश्यानां हृष्टानां चानुयायिनाम् ।
 अष्टौ रथसहस्राणि दश नागशतानि च ।
 षष्टिश्चाश्वसहस्राणि मत्स्यानामभिनिर्ययुः ॥ २८
 तदनीकं विराटस्य शुशुभे भरतर्षभ ।
 संप्रयातं महाराज निनीषन्तं गवां पदम् ॥ २९
 तद्वलाग्रं विराटस्य संप्रस्थितमशोभत ।

दृढायुधजनाकीर्णं गजाश्वरथसंकुलम् ॥ ३०
 इति श्रीमहाभारते विराटपर्वणि त्रिंशोऽध्यायः ॥ ३० ॥

३१

वैशंपायन उवाच ।

निर्याय नगराच्छूरा व्यूढानीकाः प्रहारिणः ।
 त्रिगर्तानस्पृशन्मत्स्याः सूर्ये परिणते सति ॥ १
 ते त्रिगर्ताश्च मत्स्याश्च संरब्धा युद्धदुर्मदाः ।
 अन्योन्यमभिगर्जन्तो गोषु गृद्धा महाबलाः ॥ २
 भीमाश्च मत्तमातङ्गास्तोमराङ्कुशचोदिताः ।
 ग्रामणीयैः समारूढाः कुशलैर्हस्तिसादिभिः ॥ ३
 तेषां समागमो घोरस्तुमुलो लोमहर्षणः ।
 देवासुरसमो राजन्नासीत्सूर्ये विलम्बति ॥ ४
 उदतिष्ठद्रजो भौमं न प्रज्ञायत किंचन ।
 पक्षिणश्चापतन्भूमौ सैन्येन रजसावृताः ॥ ५
 इषुभिर्व्यतिसंयद्भिरादित्योऽन्तरधीयत ।
 खद्योतैरिव संयुक्तमन्तरिक्षं व्यराजत ॥ ६
 रुक्मपृष्ठानि चापानि व्यतिषक्तानि धन्विनाम् ।
 पततां लोकवीराणां सव्यदक्षिणमस्यताम् ॥ ७
 रथा रथैः समाजग्मुः पादातैश्च पदातयः ।
 सादिभिः सादिनश्चैव गजैश्चापि महागजाः ॥ ८
 असिभिः पट्टिशैः प्रासैः शक्तिभिस्तोमरैरपि ।
 संरब्धाः समरे राजन्निजघ्नुरितरेतरम् ॥ ९
 निघ्नन्तः समरेऽन्योन्यं शूराः परिघबाहवः ।
 न शेकुरभिसंरब्धाः शूरांस्तु पराङ्मुखान् ॥ १०
 क्लृप्तोत्तरोष्ठं सुनसं क्लृप्तकेशमलंकृतम् ।
 अदृश्यत शिरश्छिन्नं रजोध्वस्तं सकुण्डलम् ॥ ११
 अदृश्यस्तत्र गात्राणि शरैश्छिन्नानि भागशः ।
 शालस्कन्धनिकाशानि क्षत्रियाणां महामृधे ॥ १२
 नागभोगनिकाशैश्च बाहुभिश्चन्दनोक्षितैः ।
 आकीर्णा वसुधा तत्र शिरोभिश्च सकुण्डलैः ॥ १३

उपशाम्यद्रजो भौमं रुधिरेण प्रसर्पता ।
 कश्मलं प्राविशद्धोरं निर्मर्यादमवर्तत ॥ १४
 शतानीकः शतं हत्वा विशालाक्षश्चतुःशतम् ।
 प्रविष्टौ महतीं सेनां त्रिगर्तानां महारथौ ।
 आच्छेत्तां बहुसंरब्धौ केशाकेशि नखानखि ॥ १५
 लक्षयित्वा त्रिगर्तानां तौ प्रविष्टौ रथव्रजम् ।
 जग्मतुः सूर्यदत्तश्च मदिराश्वश्च पृष्ठतः ॥ १६
 विराटस्तत्र संग्रामे हत्वा पञ्चशतान्स्थान् ।
 हयानां च शतान्यत्र हत्वा पञ्च महारथान् ॥ १७
 चरन्स विविधान्मार्गान्स्थेषु रथयूथपः ।
 त्रिगर्तानां सुशर्माणमाच्छेद्द्रुक्मरथं रणे ॥ १८
 तौ व्यावहरतां तत्र महात्मानौ महाबलौ ।
 अन्योन्यमभिगर्जन्तौ गोष्ठे गोवृषभावि ॥ १९
 ततो रथाभ्यां रथिनौ व्यतियाय समन्ततः ।
 शरान्व्यसृजतां शीघ्रं तोयधारा घनावि ॥ २०
 अन्योन्यं चातिसंरब्धौ विचेरतुरमर्षणौ ।
 कृतास्त्रौ निशितैर्बाणैरसिश्चिगदाभृतौ ॥ २१
 ततो राजा सुशर्माणं विव्याध दशभिः शरैः ।
 पञ्चभिः पञ्चभिश्चास्य विव्याध चतुरो हयान् ॥ २२
 तथैव मत्स्यराजानं सुशर्मा युद्धदुर्मदः ।
 पञ्चाशतां शितैर्बाणैर्विव्याध परमास्त्रवित् ॥ २३
 ततः सैन्यं समावृत्य मत्स्यराजसुशर्मणोः ।
 नाभ्यजानंस्तदान्योन्यं प्रदोषे रजसावृते ॥ २४
 इति श्रीमहाभारते विराटपर्वणि एकस्त्रिंशोऽध्यायः ॥ ३१ ॥

३२

वैशंपायन उवाच ।

तमसाभिभुते लोके रजसा चैव भारत ।
 व्यतिष्ठन्वै मुहूर्तं तु व्यूढानीकाः प्रहारिणः ॥ १
 ततोऽन्धकारं प्रणुदन्नुदतिष्ठत चन्द्रमाः ।
 कुर्वाणो विमलां रात्रिं नन्दयन्क्षत्रियान्युधि ॥ २

ततः प्रकाशमासाद्य पुनर्युद्धमवर्तत ।
 घोररूपं ततस्ते स्म नावेक्षन्त परस्परम् ॥ ३
 ततः सुशर्मा त्रैगर्तः सह भ्रात्रा यवीयसा ।
 अभ्यद्रवन्मत्स्यराजं रथव्रातेन सर्वशः ॥ ४
 ततो रथाभ्यां प्रस्कन्द्य भ्रातरौ क्षत्रियर्षभौ ।
 गदापाणी सुसंरब्धौ समभ्यद्रवतां हयान् ॥ ५
 तथैव तेषां तु बलानि तानि
 क्रुद्धान्यथान्योन्यमभिद्रवन्ति ।
 गदासिखिभ्यश्च परश्वधैश्च
 प्रासैश्च तीक्ष्णाग्रसुपीतधारैः ॥ ६
 बलं तु मत्स्यस्य बलेन राजा
 सर्वं त्रिगर्ताधिपतिः सुशर्मा ।
 प्रमथ्य जित्वा च प्रसह्य मत्स्यं
 विराटमोजस्विनमभ्यधावत् ॥ ७
 तौ निहत्य पृथग्धुर्यावुभौ च पार्ष्णिसारथी ।
 विरथं मत्स्यराजानं जीवग्राहमगृह्णताम् ॥ ८
 तमुन्मथ्य सुशर्मा तु रुदती वधुकामिव ।
 स्यन्दनं स्वं समारोप्य प्रययौ शीघ्रवाहनः ॥ ९
 तस्मिन्गृहीते विरथे विराटे बलवत्तरे ।
 प्राद्रवन्त भयान्मत्स्यास्त्रिगर्तैरर्दिता भृशम् ॥ १०
 तेषु संत्रास्यमानेषु कुन्तीपुत्रो युधिष्ठिरः ।
 अभ्यभाषन्महाबाहुं भीमसेनमरिदमम् ॥ ११
 मत्स्यराजः परामृष्टस्त्रिगर्तेन सुशर्मणा ।
 तं मोक्षय महाबाहो न गच्छेद्विषतां वशम् ॥ १२
 उषिताः स्मः सुखं सर्वे सर्वकामैः सुपूजिताः ।
 भीमसेन त्वया कार्या तस्य वासस्य निष्कृतिः ॥ १३

भीमसेन उवाच ।

अहमेनं परित्रास्ये शासनात्तव पार्थिव ।
 पश्य मे सुमहत्कर्म युध्यतः सह शत्रुभिः ॥ १४
 स्वबाहुबलमाश्रित्य तिष्ठ त्वं भ्रातृभिः सह ।

एकान्तमाश्रितो राजन्पश्य मेऽद्य पराक्रमम् ॥ १५
सुस्कन्धोऽयं महावृक्षो गदारूप इव स्थितः ।
एनमेव समारुज्य द्रावयिष्यामि शात्रवान् ॥ १६

वैशंपायन उवाच ।

तं मत्तमिव मातङ्गं वीक्षमाणं वनस्पतिम् ।
अब्रवीद्धातरं वीरं धर्मराजो युधिष्ठिरः ॥ १७
मा भीम साहसं कार्षींस्तिष्ठत्वेष वनस्पतिः ।
मा त्वा वृक्षेण कर्माणि कुर्वाणमतिमानुषम् ।
जनाः समवबुध्येरन्भीमोऽयमिति भारत ॥ १८
अन्यदेवायुधं किञ्चित्प्रतिपद्यस्व मानुषम् ।
चापं वा यदि वा शक्तिं निस्त्रिशं वा परश्वधम् ॥ १९
यदेव मानुषं भीम भवेदन्यैरलक्षितम् ।
तदेवायुधमादाय मोक्षयाशु महीपतिम् ॥ २०
यमौ च चक्ररक्षौ ते भवितारौ महाबलौ ।
व्यूहतः समरे तात मत्स्यराजं परीप्सतः ॥ २१
ततः समस्तास्ते सर्वे तुरगानभ्यचोदयन् ।
दिव्यमस्त्रं विकुर्वाणास्त्रिगतां प्रत्यमर्षणाः ॥ २२
तान्निवृत्तरथान्दृष्ट्वा पाण्डवान्सा महाचमूः ।
वैराटी परमक्रुद्धा युयुधे परमाहुतम् ॥ २३
सहस्रं न्यवधीत्तत्र कुन्तीपुत्रो युधिष्ठिरः ।
भीमः सप्तशतान्योधान्परलोकमदर्शयत् ।
नकुलश्चापि सप्तैव शतानि ग्राहिणोच्छरैः ॥ २४
शतानि त्रीणि शूराणां सहदेवः प्रतापवान् ।
युधिष्ठिरसमादिष्टो निजघ्ने पुरुषर्षभः ।
भित्त्वा तां महतीं सेनां त्रिगर्तानां नरर्षभ ॥ २५
ततो युधिष्ठिरो राजा त्वरमाणो महारथः ।
अभिद्रुत्य सुशर्माणं शरैरभ्यतुदद्भुशम् ॥ २६
सुशर्मापि सुसंकुद्धस्त्वरमाणो युधिष्ठिरम् ।
अबिध्यन्नवभिर्बाणैश्चतुर्भिश्चतुरो हयान् ॥ २७
ततो राजन्नाशुकारी कुन्तीपुत्रो वृकोदरः ।

समासाद्य सुशर्माणमश्वानस्य व्यपोथयत् ॥ २८
पृष्ठगोपौ च तस्याथ हत्वा परमसायकैः ।
अथास्य सारथिं क्रुद्धो रथोपस्थादपाहरत् ॥ २९
चक्ररक्षश्च शूरश्च शोणान्धो नाम विश्रुतः ।
स भयाद्वैरथं दृष्ट्वा त्रैगर्तं प्राजहत्तदा ॥ ३०
ततो विराटः प्रस्कन्द्य रथादथ सुशर्मणः ।
गदामस्य परामृश्य तमेवाजन्निवान्वली ।
स चचार गदापाणिर्वृद्धोऽपि तरुणो यथा ॥ ३१
भीमस्तु भीमसंकाशो रथात्प्रस्कन्द्य कुण्डली ।
त्रिगर्तराजमादत्त सिंहः क्षुद्रमृगं यथा ॥ ३२
तस्मिन्गृहीते विरथे त्रिगर्तानां महारथे ।
अभज्यत बलं सर्वं त्रैगर्तं तद्भयातुरम् ॥ ३३
निवर्त्य गास्ततः सर्वाः पाण्डुपुत्रा महाबलाः ।
अवजित्य सुशर्माणं धनं चादाय सर्वशः ॥ ३४
स्वबाहुबलसंपन्ना ह्रीनिषेधा यतव्रताः ।
संग्रामशिरसो मध्ये तां रात्रिं सुखिनोऽवसन् ॥ ३५
ततो विराटः कौन्तेयानतिमानुषविक्रमान् ।
अर्चयामास वित्तेन मानेन च महारथान् ॥ ३६

विराट उवाच ।

यथैव मम रत्नानि युष्माकं तानि वै तथा ।
कार्यं कुरुत तैः सर्वे यथाकामं यथासुखम् ॥ ३७
ददान्यलंकृताः कन्या वसूनि विविधानि च ।
मनसश्चाप्यभिप्रेतं यद्वः शत्रुनिबर्हणाः ॥ ३८
युष्माकं विक्रमादद्य मुक्तोऽहं स्वस्तिमानिह ।
तस्माद्भवन्तो मत्स्यानामीश्वराः सर्व एव हि ॥ ३९
वैशंपायन उवाच ।
तथाभिवादिनं मत्स्यं कौरवेयाः पृथक्पृथक् ।
ऊचुः प्राञ्जलयः सर्वे युधिष्ठिरपुरोगमाः ॥ ४०
प्रतिनन्दाम ते वाक्यं सर्वं चैव विशां पते ।
एतेनैव प्रतीताः स्मो यत्त्वं मुक्तोऽद्य शत्रुभिः ॥ ४१

अथाब्रवीत्प्रीतमना मत्स्यराजो युधिष्ठिरम् ।
 पुनरेव महाबाहुर्विराटो राजसत्तमः ।
 एहि त्वामभिषेक्ष्यामि मत्स्यराजोऽस्तु नो भवान् ॥
 मनसश्चाप्यभिप्रेतं यत्ते शत्रुनिर्बह्ण ।
 तत्तेऽहं संप्रदास्यामि सर्वमर्हति नो भवान् ॥ ४३
 रत्नानि गाः सुवर्णं च मणिमुक्तमथापि वा ।
 वैयाघ्रपथं विप्रेन्द्र सर्वथैव नमोऽस्तु ते ॥ ४४
 त्वत्कृते ह्यद्य पश्यामि राज्यमात्मानमेव च ।
 यतश्च जातः संरम्भः स च शत्रुर्वशं गतः ॥ ४५
 ततो युधिष्ठिरो मत्स्यं पुनरेवाभ्यभाषत ।
 प्रतिनन्दामि ते वाक्यं मनोज्ञं मत्स्य भाषसे ॥ ४६
 आनृशंस्यपरो नित्यं सुसुखः सततं भव ।
 गच्छन्तु दूतास्त्वरितं नगरं तव पार्थिव ।
 सुहृदां प्रियमाख्यातुं घोषयन्तु च ते जयम् ॥ ४७
 ततस्तद्वचनान्मत्स्यो दूतान्राजा समादिशत् ।
 आचक्ष्वं पुरं गत्वा सग्रामे विजयं मम ॥ ४८
 कुमाराः समलंकृत्य पर्यागच्छन्तु मे पुरात् ।
 वादित्राणि च सर्वाणि गणिकाश्च स्वलंकृताः ॥ ४९
 ते गत्वा केवलं रात्रिमथ सूर्योदयं प्रति ।
 विराटस्य पुराभ्याशे दूता जयमघोषयन् ॥ ५०
 इति श्रीमहाभारते विराटपर्वणि द्वात्रिंशोऽध्यायः ॥ ३२ ॥

३३

वैशंपायन उवाच ।

याते त्रिगर्तं मत्स्ये तु पशंस्तान्स्वान्परीप्सति ।
 दुर्योधनः सहामात्यो विराटमुपयादथ ॥ १
 भीष्मो द्रोणश्च कर्णश्च कृपश्च परमास्त्रवित् ।
 द्रौणिश्च सौबलश्चैव तथा दुःशासनः प्रभुः ॥ २
 विविशतिर्विकर्णश्च चित्रसेनश्च वीर्यवान् ।
 दुर्मुखो दुःसहश्चैव ये चैवान्ये महारथाः ॥ ३
 एते मत्स्यानुपागम्य विराटस्य महीपतेः ।

घोषान्विद्राव्य तरसा गोधनं जहुरोजसा ॥ ४
 षष्टि गवां सहस्राणि कुरवः कालयन्ति ते ।
 महता रथवंशेन परिवार्य समन्ततः ॥ ५
 गोपालानां तु घोषेषु हन्यतां तैर्महारथैः ।
 आरावः सुमहानासीत्संप्रहारे भयंकरे ॥ ६
 गवाध्यक्षस्तु संत्रस्तो रथमास्थाय सत्वरः ।
 जगाम नगरायैव परिक्रोशंस्तदार्तवत् ॥ ७
 स प्रविश्य पुरं राज्ञो नृपवेशमाभ्ययात्ततः ।
 अवतीर्य रथात्तूर्णमाख्यातुं प्रविवेश ह ॥ ८
 दृष्ट्वा भूमिजयं नाम पुत्रं मत्स्यस्य मानिनम् ।
 तस्मै तत्सर्वमाचष्ट राष्ट्रस्य पशुकर्षणम् ॥ ९
 षष्टि गवां सहस्राणि कुरवः कालयन्ति ते ।
 तद्विजेतुं समुत्तिष्ठ गोधनं राष्ट्रवर्धनम् ॥ १०
 राजपुत्र हितप्रेप्सुः क्षिप्रं निर्याहि वै स्वयम् ।
 त्वां हि मत्स्यो महीपालः शून्यपालमिहाकरोत् ॥ ११
 त्वया परिषदो मध्ये श्लाघते स नराधिपः ।
 पुत्रो ममानुरूपश्च शूरश्चेति कुलोद्वहः ॥ १२
 इष्वस्त्रे निपुणो योधः सदा वीरश्च मे सुतः ।
 तस्य तत्सत्यमेवास्तु मनुष्येन्द्रस्य भाषितम् ॥ १३
 आवर्तय कुरुक्षित्वा पशून्पशुमतां वर ।
 निर्देहैषामनीकानि भीमेन शरतेजसा ॥ १४
 धनुश्चयुतै रुक्मपुङ्खैः शरैः संनतपर्वभिः ।
 द्विषतां भिन्ध्यनीकानि गजानामिव यूथपः ॥ १५
 पाशोपधानां ज्यातर्त्री चापदण्डां महास्वनाम् ।
 शरवर्णा धनुर्वीणां शत्रुमध्ये प्रवादय ॥ १६
 श्वेता रजतसंकाशा रथे युज्यन्तु ते हयाः ।
 ध्वजं च सिंहं सौवर्णमुच्छ्रयन्तु तवाभिभोः ॥ १७
 रुक्मपुङ्खाः प्रसन्नाग्रा मुक्ता हस्तवता त्वया ।
 छादयन्तु शराः सूर्यं राज्ञामायुर्निरोधिनः ॥ १८
 रणे जित्वा कुरुन्सर्वान्वज्रपाणिरिवासुरान् ।

यशो महद्वाप्य त्वं प्रविशेदं पुरं पुनः ॥ १९
 त्वं हि राष्ट्रस्य परमा गतिर्मत्स्यपतेः सुतः ।
 गतिमन्तो भवन्त्वद्य सर्वे विषयवासिनः ॥ २०
 स्त्रीमध्य उक्तस्तेनासौ तद्वाक्यमभयंकरम् ।
 अन्तःपुरे श्लाघमान इदं वचनमब्रवीत् ॥ २१
 इति श्रीमहाभारते विराटपर्वणि त्रयस्त्रिंशोऽध्यायः ॥ ३३ ॥

३४

उत्तर उवाच ।

अद्याहमनुगच्छेयं दृढधन्वा गवां पदम् ।
 यदि मे सारथिः कश्चिद्भवेदश्वेषु कोविदः ॥ १
 तमेव नाधिगच्छामि यो मे यन्ता भवेन्नरः ।
 पश्यध्वं सारथि क्षिप्रं मम युक्तं प्रयास्यतः ॥ २
 अष्टाविंशतिरात्रं वा मासं वा नूनमन्ततः ।
 यत्तदासीन्महद्युद्धं तत्र मे सारथिर्हतः ॥ ३
 स लभेयं यदि त्वन्यं ह्ययानविदं नरम् ।
 त्वरावानद्य यात्वाहं समुच्छ्रितमहाध्वजम् ॥ ४
 विगाह्य तत्परानीकं गजवाजिरथाकुलम् ।
 शस्त्रप्रतापनिर्वीर्याङ्कुरुञ्चित्वानये पशून् ॥ ५
 दुर्योधनं शातनवं कर्णं वैकर्तनं कृपम् ।
 द्रोणं च सह पुत्रेण महेष्वासान्समागतान् ॥ ६
 वित्रासयित्वा संग्रामे दानवानिव वज्रभृत् ।
 अनेनैव मुहूर्तेन पुनः प्रत्यानये पशून् ॥ ७
 शून्यमासाद्य कुरवः प्रयान्त्यादाय गोधनम् ।
 किं नु शक्यं मया कर्तुं यदहं तत्र नाभवम् ॥ ८
 पश्येयुरद्य मे वीर्यं कुरवस्ते समागताः ।
 किं नु पार्थोऽर्जुनः साक्षादयमस्मान्प्रबाधते ॥ ९

वैशंपायन उवाच ।

तस्य तद्वचनं स्त्रीषु भाषतः स्म पुनः पुनः ।
 नामर्षयत पाञ्चाली बीभत्सोः परिकीर्तनम् ॥ १०
 अथैनमुपसंगम्य स्त्रीमध्यात्सा तपस्विनी ।

व्रीडमानेव शनकैरिदं वचनमब्रवीत् ॥ ११
 योऽसौ बृहद्धारणाभो युवा सुप्रियदर्शनः ।
 बृहन्नडेति विख्यातः पार्थस्यासीत्स सारथिः ॥ १२
 धनुष्यनवरश्चासीत्तस्य शिष्यो महात्मनः ।
 दृष्टपूर्वो मया वीर चरन्त्या पाण्डवान्प्रति ॥ १३
 यदा तत्पावको दावमदहत्पाण्डवं महत् ।
 अर्जुनस्य तदानेन संगृहीता ह्योत्तमाः ॥ १४
 तेन सारथिना पार्थः सर्वभूतानि सर्वशः ।
 अजयत्पाण्डवप्रस्थे न हि यन्तास्ति तादृशः ॥ १५
 येयं कुमारी सुश्रोणी भगिनी ते यवीयसी ।
 अस्याः स वचनं वीर करिष्यति न संशयः ॥ १६
 यदि वै सारथिः स स्यात्कुरुसर्वानसंशयम् ।
 जित्वा गाश्च समादाय ध्रुवमागमनं भवेत् ॥ १७
 एवमुक्तः स सैरन्ध्र्या भगिनीं प्रत्यभाषत ।
 गच्छ त्वमनवद्याङ्गि तामानय बृहन्नडाम् ॥ १८
 सा भ्रात्रा प्रेषिता शीघ्रमगच्छन्नर्तनागृहम् ।
 यत्रास्ते स महाबाहुदलान्नः सत्रेण पाण्डवः ॥ १९
 इति श्रीमहाभारते विराटपर्वणि चतुस्त्रिंशोऽध्यायः ॥ ३४ ॥

३५

वैशंपायन उवाच ।

स तां दृष्ट्वा विशालाक्षीं राजपुत्री सखीं सखा ।
 प्रहसन्नब्रवीद्राजन्कुत्रागमनमित्युत ॥ १
 तमब्रवीद्राजपुत्री समुपेत्य नरर्षभम् ।
 प्रणयं भावयन्ती स्म सखीमध्य इदं वचः ॥ २
 गावो राष्ट्रस्य कुरुभिः काल्यन्ते नो बृहन्नडे ।
 तान्विजेतुं मम भ्राता प्रयास्यति धनुर्धरः ॥ ३
 नचिरं च हतस्तस्य संग्रामे रथसारथिः ।
 तेन नास्ति समः सूतो योऽस्य सारथ्यमाचरेत् ॥ ४
 तस्मै प्रयतमानाय सारथ्यर्थं बृहन्नडे ।
 आचचक्षे ह्यज्ञाने सैरन्ध्री कौशलं तव ॥ ५

सा सारथ्यं मम भ्रातुः कुरु साधु बृहन्नडे ।
 पुरा दूरतरं गावो द्वियन्ते कुरुमिहि नः ॥ ६
 अथैतद्वचनं मेऽद्य नियुक्ता न करिष्यसि ।
 प्रणयादुच्यमाना त्वं परित्यक्ष्यामि जीवितम् ॥ ७
 एवमुक्तस्तु सुश्रोण्या तया सख्या परंतपः ।
 जगाम राजपुत्रस्य सकाशममितौजसः ॥ ८
 तं सा व्रजन्तं त्वरितं प्रभिन्नमिव कुञ्जरम् ।
 अन्वगच्छद्विशालाक्षी शिशुर्गजवधूरिव ॥ ९
 दूरादेव तु तं प्रेक्ष्य राजपुत्रोऽभ्यभाषत ।
 त्वया सारथिना पार्थः खाण्डवेऽग्निमतर्पयत् ॥ १०
 पृथिवीमजयत्कृत्स्नां कुन्तीपुत्रो धनंजयः ।
 सैरन्ध्री त्वां समाचष्ट सा हि जानाति पाण्डवान् ॥
 संयच्छ मामकानश्चास्तथैव त्वं बृहन्नडे ।
 कुरुभिर्योत्स्यमानस्य गोघनानि परीप्सतः ॥ १२
 अर्जुनस्य किलासीस्त्वं सारथिर्दयितः पुरा ।
 त्वयाजयत्सहायेन पृथिवीं पाण्डवर्षभः ॥ १३
 एवमुक्ता प्रत्युवाच राजपुत्रं बृहन्नडा ।
 का शक्तिर्मम सारथ्यं कर्तुं संग्राममूर्धनि ॥ १४
 गीतं वा यदि वा नृत्तं वादित्रं वा पृथग्विधम् ।
 तत्करिष्यामि भद्रं ते सारथ्यं तु कुतो मयि ॥ १५

उत्तर उवाच ।

बृहन्नडे गायनो वा नर्तनो वा पुनर्भव ।
 क्षिप्रं मे रथमास्थाय निगृहीष्व हयोत्तमान् ॥ १६

वैशंपायन उवाच ।

स तत्र नर्मसंयुक्तमकरोत्पाण्डवो बहु ।
 उत्तरायाः प्रमुखतः सर्वं जानन्नरिदम् ॥ १७
 ऊर्ध्वमुत्क्षिप्य कवचं शरीरे प्रत्यमुञ्चत ।
 कुमार्यस्तत्र तं दृष्ट्वा प्राहसन्पृथुलोचनाः ॥ १८
 स तु दृष्ट्वा विमुह्यन्तं स्वयमेवोत्तरस्ततः ।
 कवचेन महार्हेण समनद्यद्बृहन्नडाम् ॥ १९

स विभ्रत्कवचं चाश्रयं स्वयमायंशुमत्प्रभम् ।
 ध्वजं च सिंहमुच्छ्रित्य सारथ्ये समकल्पयत् ॥ २०
 धनूंषि च महार्हाणि बाणांश्च रुचिरान्वहून् ।
 आदाय प्रययौ वीरः स बृहन्नडसारथिः ॥ २१
 अथोत्तरा च कन्याश्च सख्यस्तामब्रुवंस्तदा ।
 बृहन्नडे आनयेथा वासांसि रुचिराणि नः ॥ २२
 पाञ्चालिकार्थं सूक्ष्माणि चित्राणि विविधानि च ।
 विजित्य संग्रामगतान्भीष्मद्रोणमुखान्कुरुन् ॥ २३
 अथ ता ब्रुवतीः कन्याः सहिताः पाण्डुनन्दनः ।
 प्रत्युवाच हसन्पार्थो मेघदुन्दुभिनिःस्वनः ॥ २४
 यद्युत्तरोऽयं संग्रामे विजेष्यति महारथान् ।
 अथाहरिष्ये वासांसि दिव्यानि रुचिराणि च ॥ २५
 एवमुक्त्वा तु बीभत्सुस्ततः प्राचोदयद्वयान् ।
 कुरुनभिमुखाञ्छूरो नानाध्वजपताकिनः ॥ २६
 इति श्रीमहाभारते विराटपर्वणि पञ्चत्रिंशोऽध्यायः ॥ ३५ ॥

३६

वैशंपायन उवाच ।

स राजधान्या निर्याय वैराटिः पृथिवीजयः ।
 प्रयाहीत्यब्रवीत्सूतं यत्र ते कुरवो गताः ॥ १
 समवेतान्कुरुन्यावजिगीषूनवजित्य वै ।
 गाश्चैषां क्षिप्रमादाय पुनरायामि स्वं पुरम् ॥ २
 ततस्तांश्चोदयामास सदश्वान्पाण्डुनन्दनः ।
 ते हया नरसिहेन चोदिता वातरंहसः ।
 आलिखन्त इवाकाशमूहुः काञ्चनमालिनः ॥ ३
 नातिदूरमथो यात्वा मत्स्यपुत्रधनंजयौ ।
 अवेक्षेताममित्रत्रौ कुरुणां बलिनां बलम् ।
 श्मशानमभितो गत्वा आससाद कुरुनथ ॥ ४
 तदनीकं महत्तेषां विबभौ सागरस्वनम् ।
 सर्पमाणमिवाकाशे वनं बहुलपादपम् ॥ ५
 ददृशे पार्थिवो रेणुर्जनितस्तेन सर्पता ।

दृष्टिप्रणाशो भूतानां दिवस्पृद्धरसत्तम ॥ ६
 तदनीकं महदृष्ट्वा गजाश्वरथसंकुलम् ।
 कर्णदुर्योधनकृपैर्गुप्तं शान्तनवेन च ॥ ७
 द्रोणेन च सपुत्रेण महेष्वासेन धीमता ।
 हृष्टोमा भयोद्विग्नः पार्थ वैराटिरब्रवीत् ॥ ८
 नोत्सहे कुरुभिर्योद्धुं रोमहर्ष हि पश्य मे ।
 बहुप्रवीरमत्युग्रं देवैरपि दुरासदम् ।
 प्रतियोद्धुं न शक्यामि कुरसैन्यमनन्तकम् ॥ ९
 नाशंसे भारतीं सेनां प्रवेष्टुं भीमकार्मुकाम् ।
 रथनागाश्वकलिलां पत्तिध्वजसमाकुलाम् ।
 दृष्ट्वैव हि परानाजावात्मा प्रव्यथतीव मे ॥ १०
 यत्र द्रोणश्च भीष्मश्च कृपः कर्णो विविशतिः ।
 अश्वत्थामा विकर्णश्च सोमदत्तोऽथ बाह्लिकः ॥ ११
 दुर्योधनस्तथा वीरो राजा च रथिनां वरः ।
 द्युतिमन्तो महेष्वासाः सर्वे युद्धविशारदाः ॥ १२
 दृष्ट्वैव हि कुरुनेतान्व्यूढानीकान्प्रहारिणः ।
 हृषितानि च रोमाणि कश्मलं चागतं मम ॥ १३

वैशंपायन उवाच ।

अवियातो वियातस्य मौर्ख्याद्धूर्तस्य पश्यतः ।
 परिदेवयते मन्दः सकाशे सव्यसाचिनः ॥ १४
 त्रिगतान्मे पिता यातः शून्ये संप्रणिधाय माम् ।
 सर्वा सेनामुपादाय न मे सन्तीह सैनिकाः ॥ १५
 सोऽहमेको बहून्बालः कृतास्त्रान्कृतश्रमः ।
 प्रतियोद्धुं न शक्यामि निवर्तस्व बृहन्नडे ॥ १६

अर्जुन उवाच ।

भयेन दीनरूपोऽसि द्विषतां हर्षवर्धनः ।
 न च तावत्कृतं किञ्चित्परैः कर्म रणाजिरे ॥ १७
 स्वयमेव च मामात्थ वह मां कौरवान्प्रति ।
 सोऽहं त्वां तत्र नेष्यामि यत्रैते बहुला ध्वजाः ॥ १८
 मध्यमामिषगृध्राणां कुरूणामाततायिनाम् ।

नेष्यामि त्वां महाबाहो पृथिव्यामपि युध्यताम् ॥
 तथा स्त्रीषु प्रतिश्रुत्य पौरुषं पुरुषेषु च ।
 कथमानोऽभिनिर्याय किमर्थं न युयुत्ससे ॥ २०
 न चेद्विजित्य गास्तास्त्वं गृहान्वै प्रतियास्यसि ।
 प्रहसिष्यन्ति वीर त्वां नरा नार्यश्च संगताः ॥ २१
 अहमप्यत्र सैरन्ध्र्या स्तुतः सारथ्यकर्मणि ।
 न हि शक्याम्यनिर्जित्य गाः प्रयातु पुरं प्रति ॥ २२
 स्तोत्रेण चैव सैरन्ध्र्यास्तव वाक्येन तेन च ।
 कथं न युध्येयमहं कुरुन्सर्वान्निथरो भव ॥ २३

उत्तर उवाच ।

कामं हरन्तु मत्स्यानां भूयांसं कुरवो धनम् ।
 प्रहसन्तु च मां नार्यो नरा वापि बृहन्नडे ॥ २४

वैशंपायन उवाच ।

इत्युक्त्वा प्राद्ववद्भीतो रथात्प्रस्कन्द्य कुण्डली ।
 त्यक्त्वा मानं स मन्दात्मा विसृज्य सशरं धनुः ॥

बृहन्नडोवाच ।

नैष पूर्वैः स्मृतो धर्मः क्षत्रियस्य पलायनम् ।
 श्रेयस्ते मरणं युद्धे न भीतस्य पलायनम् ॥ २६

वैशंपायन उवाच

एवमुक्त्वा तु कौन्तेयः सोऽवप्लुत्य रथोत्तमात् ।
 तमन्वधावद्भावन्तं राजपुत्रं धनंजयः ।
 दीर्घां वेणीं विधुन्वानः साधु रक्ते च वाससी ॥ २७
 विधूय वेणीं धावन्तमजानन्तोऽर्जुनं तदा ।
 सैनिकाः प्राहसन्केचित्त्थारूपमवेक्ष्य तम् ॥ २८
 तं शीघ्रमभिधावन्तं संप्रेक्ष्य कुरवोऽब्रुवन् ।
 क एष वेषप्रच्छन्नो भस्मनेव हुताशनः ॥ २९
 किञ्चिदस्य यथा पुंसः किञ्चिदस्य यथा स्त्रियः ।
 सारूप्यमर्जुनस्येव ह्रीबरूपं विभर्ति च ॥ ३०
 तदेवैतच्छिरोग्रीवं तौ बाहू परिघोपमौ ।
 तद्वदेवास्य विक्रान्तं नायमन्यो धनंजयात् ॥ ३१

अमरेष्विव देवेन्द्रो मानुषेषु धनंजयः ।
 एकः कोऽस्मानुपायायादन्यो लोके धनंजयात् ॥ ३२
 एकः पुत्रो विराटस्य शून्ये संनिहितः पुरे ।
 स एष किल निर्यातो बालभावान्न पौरुषात् ॥ ३३
 सत्रेण नूनं छन्नं हि चरन्तं पार्थमर्जुनम् ।
 उत्तरः साराथि कृत्वा निर्यातो नगराद्वहिः ॥ ३४
 स नो मन्ये ध्वजान्दृष्ट्वा भीत एष पलायति ।
 तं नूनमेष धावन्तं जिघृक्षति धनंजयः ॥ ३५
 इति स्म कुरवः सर्वे विमृशन्त पृथक्पृथक् ।
 न च व्यवसितुं किञ्चिदुत्तरं शक्नुवन्ति ते ।
 छन्नं तथा तं सत्रेण पाण्डवं प्रेक्ष्य भारत ॥ ३६
 उत्तरं तु प्रधावन्तमनुद्वय धनंजयः ।
 गत्वा पदशतं तूर्णं केशपक्षे परामृशत् ॥ ३७
 सोऽर्जुनेन परामृष्टः पर्यदेवयदार्तवत् ।
 बहुलं कृपणं चैव विराटस्य सुतस्तदा ॥ ३८
 शतकुम्भस्य शुद्धस्य शतं निष्कान्ददामि ते
 मणीनष्टौ च वैडूर्यान्हेमबद्धान्महाप्रभान् ॥ ३९
 हेमदण्डप्रतिच्छन्नं रथं युक्तं च सुव्रजैः ।
 मत्तांश्च दश मातङ्गान्मुञ्च मां त्वं बृहन्नडे ॥ ४०
 वैशंपायन उवाच ।
 एवमादीनि वाक्यानि विलपन्तमचेतसम् ।
 प्रहस्य पुरुषव्याघ्रो रथस्यान्तिकमानयत् ॥ ४१
 अथैनमब्रवीत्पार्थो भयार्तं नष्टचेतसम् ।
 यदि नोत्सहसे योद्धुं शत्रुभिः शत्रुकर्शन ।
 एहि मे त्वं हयान्यच्छ युध्यमानस्य शत्रुभिः ॥ ४२
 प्रयाह्येतद्रथानीकं मद्बाहुबलरक्षितः ।
 अप्रभृष्यतमं घोरं गुप्तं वीरैर्महारथैः ॥ ४३
 मा भैस्त्यं राजपुत्राग्र्य क्षत्रियोऽसि परंतप ।
 अहं वै कुरुभिर्योत्स्याम्यवजेष्यामि ते पशून् ॥ ४४
 प्रविश्यैतद्रथानीकमप्रभृष्यं दुरासदम् ।

यन्ता भूस्त्वं नरश्रेष्ठ योत्स्येऽहं कुरुभिः सह ॥ ४५
 एवं ब्रुवाणो बीभत्सुर्वैराटिमपराजितः ।
 समाश्रयास्य मुहूर्तं तमुत्तरं भरतर्षभ ॥ ४६
 तत एनं विचेष्टन्तमकामं भयपीडितम् ।
 रथमारोपयामास पार्थः प्रहरतां वरः ॥ ४७
 इति श्रीमहाभारते विराटपर्वणि षट्त्रिंशोऽध्यायः ॥ ३६ ॥

३७

वैशंपायन उवाच ।

तं दृष्ट्वा क्लीबवेषेण रथस्थं नरपुंगवम् ।
 शमीमभिमुखं यान्तं रथमारोप्य चोत्तरम् ॥ १
 भीष्मद्रोणमुखास्तत्र कुरुणां रथसत्तमाः ।
 वित्रस्तमनसः सर्वे धनंजयकृताद्भयात् ॥ २
 तानवेक्ष्य हतोत्साहानुत्पातानपि चाद्भुतान् ।
 गुरुः शस्त्रभृतां श्रेष्ठो भारद्वाजोऽभ्यभाषत ॥ ३
 चलाश्च वाताः संवान्ति रूक्षाः परुषनिःस्वनाः ।
 भस्मवर्णप्रकाशेन तमसा संवृतं नभः ॥ ४
 रूक्षवर्णाश्च जलदा दृश्यन्तेऽद्भुतदर्शनाः ।
 निःसरन्ति च कोशेभ्यः शस्त्राणि विविधानि च ॥ ५
 शिवाश्च विनदन्त्येता दीप्तायां दिशि दारुणाः ।
 ह्याश्चाश्रूणि मुञ्चन्ति ध्वजाः कम्पन्त्यकम्पिताः ॥ ६
 यादृशान्यत्र रूपाणि संदृश्यन्ते बहून्यपि ।
 यत्ता भवन्तस्तिष्ठन्तु स्याद्युद्धं समुपस्थितम् ॥ ७
 रक्षध्वमपि चात्मानं व्यूहध्वं वाहिनीमपि ।
 वैशसं च प्रतीक्षध्वं रक्षध्वं चापि गोधनम् ॥ ८
 एष वीरो महेष्वासः सर्वशस्त्रभृतां वरः ।
 आगतः क्लीबवेषेण पार्थो नास्त्यत्र संशयः ॥ ९
 स एष पार्थो विक्रान्तः सव्यसाची परंतपः ।
 नायुद्धेन निवर्तेत सर्वैरपि मरुद्गणैः ॥ १०
 क्लेशितश्च वने शूरो वासवेन च शिक्षितः ।
 अमर्षवशमापन्नो योत्स्यते नात्र संशयः ॥ ११

नेहास्य प्रतियोद्धारमहं पश्यामि कौरवाः ।
महादेवोऽपि पार्थेन श्रूयते युधि तोषितः ॥ १२
कर्ण उवाच ।

सदा भवान्फल्गुनस्य गुणैरस्मान्विकथ्यसे ।
न चार्जुनः कला पूर्णा मम दुर्योधनस्य वा ॥ १३
दुर्योधन उवाच ।

यद्येष पार्थो राधेय कृतं कार्य भवेन्मम ।
ज्ञाताः पुनश्चरिष्यन्ति द्वादशान्यान्हि वत्सरान् ॥ १४
अथैष कश्चिदेवान्यः क्वीववेषेण मानवः ।
शरैरेनं सुनिशितैः पातयिष्यामि भूतले ॥ १५
वैशंपायन उवाच ।

तस्मिन्ब्रुवति तद्वाक्यं धार्तराष्ट्रे परंतपे ।
भीष्मो द्रोणः कृपो द्रौणिः पौरुषं तदपूजयन् ॥ १६
इति श्रीमहाभारते विराटपर्वणि सप्तत्रिंशोऽध्यायः ॥ ३७ ॥
३८

वैशंपायन उवाच ।

तां शमीमुपसंगम्य पार्थो वैराटिमब्रवीत् ।
सुकुमारं समाज्ञातं संग्रामे नातिकोविदम् ॥ १
समादिष्टो मया क्षिप्रं धनूंष्यवहरोत्तर ।
नेमानि हि त्वदीयानि सोढुं शक्यन्ति मे बलम् ॥ २
भारं वापि गुरुं हर्तुं कुञ्जरं वा प्रमर्दिषुम् ।
मम वा बाहुविक्षेपं शत्रूनिह विजेष्यतः ॥ ३
तस्माद्भूमिजयारोहं शमीमेतां पलाशिनीम् ।
अस्यां हि पाण्डुपुत्राणां धनूंषि निहितान्युत ॥ ४
युधिष्ठिरस्य भीमस्य बीभत्सोर्यमयोस्तथा ।
ध्वजाः शराश्च शूराणां दिव्यानि कवचानि च ॥ ५
अत्र चैतन्महावीर्यं धनुः पार्थस्य गाण्डिवम् ।
एकं शतसहस्रेण संमितं राष्ट्रवर्धनम् ॥ ६
व्यायामसहमत्यर्थं तृणराजसमं महत् ।

सर्वायुधमहामात्रं शत्रुसंबाधकारकम् ॥ ७
सुवर्णविकृतं दिव्यं श्लक्ष्णमायतमव्रणम् ।
अलं भारं गुरुं वोढुं दारुणं चारुदर्शनम् ।
तादृशान्येव सर्वाणि बलवन्ति दृढानि च ॥ ८

उत्तर उवाच ।

अस्मिन्वृक्षे किलोद्भूतं शरीरमिति नः श्रुतम् ।
तदहं राजपुत्रः सन्स्पृशेयं पाणिना कथम् ॥ ९
नैवंविधं मया युक्तमालब्धुं क्षत्रयोनिना ।
महता राजपुत्रेण मन्त्रयज्ञविदा सता ॥ १०
स्पृष्टवन्तं शरीरं मां शववाहमिवाशुचिम् ।
कथं वा व्यवहार्यं वै कुर्वीथास्त्वं बृहन्नडे ॥ ११
बृहन्नडोवाच ।

व्यवहार्थश्च राजेन्द्र शुचिश्चैव भविष्यसि ।
धनूंष्येतानि मा भैस्त्वं शरीरं नात्र विद्यते ॥ १२
दायादं मत्स्यराजस्य कुले जातं मनस्विनम् ।
कथं त्वा निन्दितं कर्म कारयेयं नृपात्मज ॥ १३

वैशंपायन उवाच ।

एवमुक्तः स पार्थेन रथात्प्रस्कन्द्य कुण्डली ।
आरूरोह शमीवृक्षं वैराटिरवशस्तदा ॥ १४
तमन्वशासच्छत्रुघ्नो रथे तिष्ठन्धनंजयः ।
परिवेष्टनमेतेषां क्षिप्रं चैव व्यपानुद ॥ १५
तथा संनहनान्येषां परिमुच्य समन्ततः ।
अपश्यद्गाण्डिवं तत्र चतुर्भिरपरैः सह ॥ १६
तेषां विमुच्यमानानां धनुषामर्कवर्चसाम् ।
विनिश्चरुः प्रभा दिव्या ग्रहाणामुदयेष्विव ॥ १७
स तेषां रूपमालोक्य भोगिनामिव जृम्भताम् ।
हृष्टरोमा भयोद्विग्नः क्षणेन समपद्यत ॥ १८
संस्पृश्य तानि चापानि भानुमन्ति बृहन्ति च ।
वैराटिर्जुनं राजन्निदं वचनमब्रवीत् ॥ १९

उत्तर उवाच ।

बिन्दवो जातरूपस्य शतं यस्मिन्निपातिताः ।
 सहस्रकोटिसौवर्णाः कस्यैतद्वनुरुत्तमम् ॥ २०
 वारणा यस्य सौवर्णाः पृष्ठे भासन्ति दंशिताः ।
 सुपार्श्वं सुग्रहं चैव कस्यैतद्वनुरुत्तमम् ॥ २१
 तपनीयस्य शुद्धस्य षष्ठिर्यस्येन्द्रगोपकाः ।
 पृष्ठे विभक्ताः शोभन्ते कस्यैतद्वनुरुत्तमम् ॥ २२
 सूर्या यत्र च सौवर्णास्त्रयो भासन्ति दंशिताः ।
 तेजसा प्रज्वलन्तो हि कस्यैतद्वनुरुत्तमम् ॥ २३
 शालभा यत्र सौवर्णास्तपनीयविचित्रिताः ।
 सुवर्णमणिचित्रं च कस्यैतद्वनुरुत्तमम् ॥ २४
 इमे च कस्य नाराचाः सहस्रा लोमवाहिनः ।
 समन्तात्कलधौताग्रा उपासङ्गे हिरण्मये ॥ २५
 विपाठाः पृथक् कस्य गार्ध्रपत्राः शिलाशिताः ।
 हारिद्रवर्णाः सुनसाः पीताः सर्वायसाः शराः ॥ २६
 कस्यायमसितावापः पञ्चशार्दूललक्षणः ।
 वराहकर्णव्यामिश्रः शरान्धारयते दश ॥ २७
 कस्येमे पृथक् दीर्घाः सर्वपारशवाः शराः ।
 शतानि सप्त तिष्ठन्ति नाराचा रुधिराशनाः ॥ २८
 कस्येमे शुकपत्राभैः पूर्वैरधैः सुवाससः ।
 उत्तरैरायसैः पीतैर्हेमपुङ्खैः शिलाशितैः ॥ २९
 कस्यायं सायको दीर्घः शिलीपृष्ठः शिलीमुखः ।
 वैयाघ्रकोशे निहितो हेमचित्रत्सरुर्महान् ॥ ३०
 सुफलश्चित्रकोशश्च किङ्किणीसायको महान् ।
 कस्य हेमत्सरुर्दिव्यः खड्गः परमनिर्व्रणः ॥ ३१
 कस्यायं विमलः खड्गो गव्ये कोशे समर्पितः ।
 हेमत्सरुनाधृष्यो नैषध्यो भारसाधनः ॥ ३२
 कस्य पाञ्चनखे कोशे सायको हेमविग्रहः ।
 प्रमाणरूपसंपन्नः पीत आकाशसंनिभः ॥ ३३
 कस्य हेममये कोशे सुतप्ते पावकप्रभे ।

निस्त्रिशोऽयं गुरुः पीतः सैक्यः परमनिर्व्रणः ॥ ३४
 निर्दिशस्व यथातत्त्वं मया पृष्टा बृहन्नडे ।
 विस्मयो मे परो जातो दृष्ट्वा सर्वमिदं महत् ॥ ३५

बृहन्नडोवाच ।

यन्मां पूर्वमिहापृच्छः शत्रुसेनानिबर्हणम् ।
 गाण्डीवमेतत्पार्श्वस्य लोकेषु विदितं धनुः ॥ ३६
 सर्वायुधमहामात्रं शातकुम्भपरिष्कृतम् ।
 एतत्तदूर्जुनस्यासीद्गाण्डीवं परमायुधम् ॥ ३७
 यत्तच्छतसहस्रेण संमितं राष्ट्रवर्धनम् ।
 येन देवान्मनुष्यांश्च पार्थो विपहते मृधे ॥ ३८
 देवदानवगन्धर्वैः पूजितं शाश्वतीः समाः ।
 एतद्वर्षसहस्रं तु ब्रह्मा पूर्वमधारयत् ॥ ३९
 ततोऽनन्तरमेवाथ प्रजापतिरधारयत् ।
 त्रीणि पञ्चशतं चैव शक्रोऽशीति च पञ्च च ॥ ४०
 सोमः पञ्चशतं राजा तथैव वरुणः शतम् ।
 पार्थः पञ्च च षष्टि च वर्षाणि श्वेतवाहनः ॥ ४१
 महावीर्यं महद्विद्यमेतत्तद्वनुरुत्तमम् ।
 पूजितं सुरमर्त्येषु विभर्ति परमं वपुः ॥ ४२
 सुपार्श्वं भीमसेनस्य जातरूपग्रहं धनुः ।
 येन पार्थोऽजयत्कृत्स्नां दिशं प्राचीं परंतपः ॥ ४३
 इन्द्रगोपकचित्रं च यदेतच्चारुविग्रहम् ।
 राज्ञो युधिष्ठिरस्यैतद्वैराटे धनुरुत्तमम् ॥ ४४
 सूर्या यस्मिस्तु सौवर्णाः प्रभासन्ते प्रभासिनः ।
 तेजसा प्रज्वलन्तो वै नकुलस्यैतदायुधम् ॥ ४५
 शलभा यत्र सौवर्णास्तपनीयविचित्रिताः ।
 एतन्माद्रीसुतस्यापि सहदेवस्य कार्मुकम् ॥ ४६
 ये त्विमे क्षुरसकाशाः सहस्रा लोमवाहिनः ।
 एतेऽर्जुनस्य वैराटे शराः सर्पविषोपमाः ॥ ४७
 एते ज्वलन्तः संग्रामे तेजसा शीघ्रगामिनः ।
 भवन्ति वीरस्याक्षय्या व्यूहतः समरे रिपून् ॥ ४८

ये चेमे पृथवो दीर्घाश्चन्द्रविम्बार्धदर्शनाः ।
 एते भीमस्य निशिता रिपुक्षयकराः शराः ॥ ४९
 हारिद्रवर्णा ये त्वेते हेमपुङ्खाः शिलाशिताः ।
 नकुलस्य कलापोऽयं पञ्चशार्दूललक्षणः ॥ ५०
 येनासौ व्यजयत्कृत्स्नां प्रतीचीं दिशमाहवे ।
 कलापो ह्येष तस्यासीन्माद्रीपुत्रस्य धीमतः ॥ ५१
 ये त्विमे भास्कराकाराः सर्वपारशवाः शराः ।
 एते चित्राः क्रियोपेताः सहदेवस्य धीमतः ॥ ५२
 ये त्विमे निशिताः पीताः पृथवो दीर्घवाससः ।
 हेमपुङ्खास्त्रिपर्वाणो राज्ञ एते महाशराः ॥ ५३
 यस्त्वयं सायको दीर्घः शिलीपृष्ठः शिलीमुखः ।
 अर्जुनस्यैष संग्रामे गुरुभारसहो दृढः ॥ ५४
 वैयाघ्रकोशस्तु महान्भीमसेनस्य सायकः ।
 गुरुभारसहो दिव्यः शात्रवाणां भयंकरः ॥ ५५
 सुफलश्चित्रकोशश्च हेमत्सररनुत्तमः ।
 निखिशः कौरवस्यैष धर्मराजस्य धीमतः ॥ ५६
 यस्तु पाञ्चनखे कोशे निहितश्चित्रसेवने ।
 नकुलस्यैष निखिशो गुरुभारसहो दृढः ॥ ५७
 यस्त्वयं विमलः खड्गो गव्ये कोशे समर्पितः ।
 सहदेवस्य विद्ध्वेनं सर्वभारसहं दृढम् ॥ ५८
 इति श्रीमहाभारते विराटपर्वणि अष्टत्रिंशोऽध्यायः ॥ ३८ ॥

३९

उत्तर उवाच ।

सुवर्णविकृतानीमान्यायुधानि महात्मनाम् ।
 रुचिराणि प्रकाशन्ते पार्थानामाशुकारिणाम् ॥ १
 क नु स्विदर्जुनः पार्थः कौरव्यो वा युधिष्ठिरः ।
 नकुलः सहदेवश्च भीमसेनश्च पाण्डवः ॥ २
 सर्व एव महात्मानः सर्वास्मिन्निविनाशनाः ।
 राज्यमक्षैः पराकीर्य न श्रूयन्ते कदाचन ॥ ३
 द्रौपदी क च पाञ्चाली स्त्रीरत्नमिति विश्रुता ।

जितानक्षैस्तदा कृष्णा तानेवान्वगमद्वनम् ॥ ४

अर्जुन उवाच ।

अहमस्म्यर्जुनः पार्थः सभास्तारो युधिष्ठिरः ।
 बलवो भीमसेनस्तु पितुस्ते रसपाचकः ॥ ५
 अश्वबन्धोऽथ नकुलः सहदेवस्तु गोकुले ।
 सैरन्ध्री द्रौपदीं विद्धि यत्कृते कीचका हताः ॥ ६

उत्तर उवाच ।

दश पार्थस्य नामानि यानि पूर्वं श्रुतानि मे ।
 प्रब्रूयास्तानि यदि मे श्रद्धयां सर्वमेव ते ॥ ७

अर्जुन उवाच ।

हन्त तेऽहं समाचक्षे दश नामानि यानि मे ।
 अर्जुनः फल्गुनो जिष्णुः किरीटी श्वेतवाहनः ।
 बीभत्सुर्विजयः कृष्णः सव्यसाची धनंजयः ॥ ८

उत्तर उवाच ।

केनासि विजयो नाम केनासि श्वेतवाहनः ।
 किरीटी नाम केनासि सव्यसाची कथं भवान् ॥ ९
 अर्जुनः फल्गुनो जिष्णुः कृष्णो बीभत्सुरेव च ।
 धनंजयश्च केनासि प्रब्रूहि मम तत्त्वतः ।
 श्रुता मे तस्य वीरस्य केवला नामहेतवः ॥ १०

अर्जुन उवाच ।

सर्वाङ्गनपदाङ्गित्वा वित्तमाच्छिद्य केवलम् ।
 मध्ये धनस्य तिष्ठामि तेनाहुर्मा धनंजयम् ॥ ११
 अभिप्रयामि संग्रामे यदहं युद्धदुर्मदान् ।
 नाजित्वा विनिवर्तामि तेन मां विजयं विदुः ॥ १२
 श्वेताः काञ्चनसंनाहा रथे युज्यन्ति मे हयाः ।
 संग्रामे युध्यमानस्य तेनाहं श्वेतवाहनः ॥ १३
 उत्तराभ्यां च पूर्वाभ्यां फल्गुनीभ्यामहं दिवा ।
 जातो हिमवतः पृष्ठे तेन मां फल्गुनं विदुः ॥ १४
 पुरा शक्रेण मे दत्तं युध्यतो दानवर्षभैः ।

किरीटं मूर्ध्नि सूर्याभं तेन माहुः किरीटिनम् ॥ १५
 न कुर्यां कर्म बीभत्सं युध्यमानः कथंचन ।
 तेन देवमनुष्येषु बीभत्सुरिति मां विदुः ॥ १६
 उभौ मे दक्षिणौ पाणी गाण्डीवस्य विकर्षणे ।
 तेन देवमनुष्येषु सव्यसाचीति मां विदुः ॥ १७
 पृथिव्यां चतुरन्तायां वर्णो मे दुर्लभः समः ।
 करोमि कर्म शुक्लं च तेन मामर्जुनं विदुः ॥ १८
 अहं दुरापो दुर्धर्षो दमनः पाकशासनिः ।
 तेन देवमनुष्येषु जिष्णुनामास्मि विश्रुतः ॥ १९
 कृष्ण इत्येव दशमं नाम चक्रे पिता मम ।
 कृष्णावदातस्य सतः प्रियत्वाद्बालकस्य वै ॥ २०

वैशंपायन उवाच ।

ततः पार्थ स वैराटिरभ्यवादयदन्तिकात् ।
 अहं भूमिजयो नाम नाम्नाहमपि चोत्तरः ॥ २१
 दिष्ट्या त्वां पार्थ पश्यामि स्वागतं ते धनंजय ।
 लोहिताक्ष महाबाहो नागराजकरोपम ।
 यदज्ञानादवोचं त्वां क्षन्तुमर्हसि तन्मम ॥ २२
 यतस्त्वया कृतं पूर्वं विचित्रं कर्म दुष्करम् ।
 अतो भयं व्यतीतं मे प्रीतिश्च परमा त्वयि ॥ २३

इति श्रीमहाभारते विराटपर्वणि

एकोनचत्वारिंशोऽध्यायः ॥ ३९ ॥

४०

उत्तर उवाच ।

आस्थाय विपुलं वीर रथं सारथिना मया ।
 कतमं यास्यसेऽनीकमुक्तो यास्याम्यहं त्वया ॥ १
 अर्जुन उवाच ।
 प्रीतोऽस्मि पुरुषव्याघ्र न भयं विद्यते तव ।
 सर्वान्नुदामि ते शत्रून्रणे रणविशारद ॥ २
 स्वस्थो भव महाबुद्धे पश्य मां शत्रुभिः सह ।
 युध्यमानं विमर्देऽस्मिन्कुर्वाणं भैरवं महत् ॥ ३

एतान्सर्वानुपासङ्गान्क्षिप्रं बभ्रीहि मे रथे ।
 एतं चाहर निस्त्रिंशं जातरूपपरिष्कृतम् ।
 अहं वै कुरुभिर्योत्स्याम्यवजेष्यामि ते पशून् ॥ ४
 संकल्पपक्षविक्षेपं बाहुप्राकारतोरणम् ।
 त्रिदण्डतूणसंवाधमनेकध्वजसंकुलम् ॥ ५
 ज्याक्षेपणं क्रोधकृतं नेमीनिनददुन्दुभिः ।
 नगरं ते मया गुप्तं रथोपरथं भविष्यति ॥ ६
 अधिष्ठितो मया संख्ये रथो गाण्डीवधन्वना ।
 अजेयः शत्रुसैन्यानां वैराटे व्येतु ते भयम् ॥ ७
 उत्तर उवाच ।

बिभेमि नाहमेतेषां जानामि त्वां स्थिरं युधि ।
 केशवेनापि संग्रामे साक्षादिन्द्रेण वा समम् ॥ ८
 इदं तु चिन्तयन्नेव परिमुह्यामि केवलम् ।
 निश्चयं चापि दुर्मेधा न गच्छामि कथंचन ॥ ९
 एवं वीराङ्गरूपस्य लक्षणैरुचितस्य च ।
 केन कर्मविपाकेन क्लीबत्वमिदमागतम् ॥ १०
 मन्ये त्वा क्लीबवेषेण चरन्तं शूलपाणिनम् ।
 गन्धर्वराजप्रतिमं देवं वापि शतक्रतुम् ॥ ११

अर्जुन उवाच ।

भ्रातुर्नियोगाज्येष्वस्य संवत्सरमिदं व्रतम् ।
 चरामि ब्रह्मचर्यं वै सत्यमेतद्ब्रवीमि ते ॥ १२
 नास्मि क्लीबो महाबाहो परवान्धर्मसंयुतः ।
 समाप्तव्रतमुत्तीर्णं विद्धि मां त्वं नृपात्मज ॥ १३

उत्तर उवाच ।

परमोऽनुग्रहो मेऽद्य यत्प्रतर्को न मे वृथा ।
 न हीदृशाः क्लीबरूपा भवन्तीह नरोत्तमाः ॥ १४
 सहायवानस्मि रणे युध्येयममरैरपि ।
 साध्वसं तत्प्रनष्टं मे किं करोमि ब्रवीहि मे ॥ १५
 अहं ते संग्रहीष्यामि ह्याञ्जशत्रुरथारुजः ।
 शिक्षितो ह्यस्मि सारथ्ये तीर्थतः पुरुषर्षभ ॥ १६

दारुको वासुदेवस्य यथा शक्रस्य मातलिः ।
 तथा मां विद्धि सारध्ये शिक्षितं नरपुंगव ॥ १७
 यस्य याते न पश्यन्ति भूमौ प्राप्तं पदं पदम् ।
 दक्षिणं यो धुरं युक्तः सुग्रीवसदृशो हयः ॥ १८
 योऽयं धुरं धुर्यवरो वामं वहति शोभनः ।
 तं मन्ये मेघपुष्पस्य जवेन सदृशं हयम् ॥ १९
 योऽयं काञ्चनमनाहः पार्ष्णि वहति शोभनः ।
 वामं सैन्यस्य मन्ये तं जवेन बलवत्तरम् ॥ २०
 योऽयं वहति ते पार्ष्णि दक्षिणामश्चितोद्यतः ।
 बलाहकादपि मतः स जवे वीर्यवत्तरः ॥ २१
 त्वामेवायं रथो वोढुं संप्राप्तेऽर्हति धन्विनम् ।
 त्वं चेमं रथमास्थाय योद्धुमर्हो मतो मम ॥ २२

वैशंपायन उवाच ।

ततो निर्मुच्य बाहुभ्यां वलयानि स वीर्यवान् ।
 चित्रे दुन्दुभिसंनादे प्रत्यमुञ्चत्तले शुभे ॥ २३
 कृष्णान्भङ्गीमतः केशाञ्छेतेनोद्ग्रथ्य वाससा ।
 अधिज्यं तरसा कृत्वा गाण्डीवं व्याक्षिपद्धनुः ॥ २४
 तस्य विक्षिप्यमाणस्य धनुषोऽभून्महास्वनः ।
 यथा शैलस्य महतः शैलेनैवाभिजन्नुषः ॥ २५
 सनिर्घाताभवद्भूमिर्दिक्षु वायुर्ववौ भृशम् ।
 भ्रान्तद्विजं खं तदासीत्प्रकम्पितमहाद्रुमम् ॥ २६
 तं शब्दं कुरवोऽजानन्विस्फोटमशनेरिव ।
 यदर्जुनो धनुःश्रेष्ठं बाहुभ्यामाक्षिपद्रथे ॥ २७
 इति श्रीमहाभारते विराटपर्वणि चत्वारिंशोऽध्यायः ॥ ४० ॥

४१

वैशंपायन उवाच ।

उत्तरं सारथिं कृत्वा शमीं कृत्वा प्रदक्षिणम् ।
 आयुधं सर्वमादाय ततः प्रायाद्धनंजयः ॥ १
 ध्वजं सिंहं रथात्तस्मादपनीय महारथः ।
 प्रणिधाय शमीमूले प्रायादुत्तरसारथिः ॥ २

दैवी मायां रथे युक्त्वा विहितां विश्वकर्मणा ।
 काञ्चनं सिंहलाङ्गूलं ध्वजं वानरलक्षणम् ॥ ३
 मनसा चिन्तयामास प्रसादं पावकस्य च ।
 स च तच्चिन्तितं ज्ञात्वा ध्वजे भूतान्यचोदयत् ॥ ४
 सपताकं विचित्राङ्गं सोपासङ्गं महारथः ।
 रथमास्थाय बीभत्सुः कौन्तेयः श्वेतवाहनः ॥ ५
 बद्धासिः सतनुत्राणः प्रगृहीतशरासनः ।
 ततः प्रायादुदीचीं स कपिप्रवरकेतनः ॥ ६
 स्वनवन्तं महाशङ्खं बलवानरिमर्दनः ।
 प्राधमद्वलमास्थाय द्विषतां लोमहर्षणम् ॥ ७
 ततस्ते जवना धुर्या जानुभ्यामगमन्महीम् ।
 उत्तरश्चापि संत्रस्तो रथोपस्थ उपाविशत् ॥ ८
 संस्थाप्य चाश्वान्कौन्तेयः समुद्यम्य च रश्मिभिः ।
 उत्तरं च परिष्वज्य समाश्वासयदर्जुनः ॥ ९
 मा भैस्त्वं राजपुत्राग्र्य क्षत्रियोऽसि परंतप ।
 कथं पुरुषशार्दूल शत्रुमध्ये विषीदसि ॥ १०
 श्रुतास्ते शङ्खशब्दाश्च भेरीशब्दाश्च पुष्कलाः ।
 कुञ्जराणां च नदतां व्यूढानीकेषु तिष्ठताम् ॥ ११
 स त्वं कथमिहानेन शङ्खशब्देन भीषितः ।
 विषण्णरूपो वित्रस्तः पुरुषः प्राकृतो यथा ॥ १२

उत्तर उवाच ।

श्रुता मे शङ्खशब्दाश्च भेरीशब्दाश्च पुष्कलाः ।
 कुञ्जराणां च निनदा व्यूढानीकेषु तिष्ठताम् ॥ १३
 नैवंविधः शङ्खशब्दः पुरा जातु मया श्रुतः ।
 ध्वजस्य चापि रूपं मे दृष्टपूर्वं न हीदृशम् ।
 धनुषश्चैव निर्घोषः श्रुतपूर्वो न मे क्वचित् ॥ १४
 अस्य शङ्खस्य शब्देन धनुषो निस्वनेन च ।
 रथस्य च निनादेन मनो मुह्यति मे भृशम् ॥ १५
 व्याकुलाश्च दिशः सर्वा हृदयं व्यथतीव मे ।
 ध्वजेन पिहिताः सर्वा दिशो न प्रतिभान्ति मे ।

गाण्डीवस्य च शब्देन कर्णौ मे बधिरौकृतौ ॥ १६

अर्जुन उवाच ।

एकान्ते रथमास्थाय पद्भ्यां त्वमवपीडय ।

दृढं च रश्मीन्संयच्छ शङ्खं ध्मास्याम्यहं पुनः ॥ १७

वैशंपायन उवाच ।

तस्य शङ्खस्य शब्देन रथनेमिस्त्वेन च ।

गाण्डीवस्य च घोषेण पृथिवी समकम्पत ॥ १८

द्रोण उवाच ।

यथा रथस्य निर्घोषो यथा शङ्ख उदीर्यते ।

कम्पते च यथा भूमिर्नैषोऽन्यः सव्यसाचिनः ॥ १९

शस्त्राणि न प्रकाशन्ते न प्रहृष्यन्ति वाजिनः ।

अग्नयश्च न भासन्ते समिद्धास्तत्र शोभनम् ॥ २०

प्रत्यादित्यं च नः सर्वे मृगा घोरप्रवादिनः ।

ध्वजेषु च निलीयन्ते वायसास्तत्र शोभनम् ।

शकुनाश्चापसव्या नो वेदयन्ति महद्भयम् ॥ २१

गोमायुरेष सेनाया रुक्मन्मध्येऽनुधावति ।

अनाहतश्च निष्क्रान्तो महद्वेदयते भयम् ।

भवतां रोमकूपाणि प्रहृष्टान्युपलक्षये ॥ २२

पराभूता च वः सेना न कश्चिद्योद्धुमिच्छति ।

विष्वर्णमुखभूयिष्ठाः सर्वे योधा विचेतसः ।

गाः संप्रस्थाप्य तिष्ठामो व्यूढानीकाः प्रहारिणः ॥ २३

इति श्रीमहाभारते विराटपर्वणि

एकचत्वारिंशोऽध्यायः ॥ ४१ ॥

४२

वैशंपायन उवाच ।

अथ दुर्योधनो राजा समरे भीष्ममब्रवीत् ।

द्रोणं च रथशार्दूलं कृपं च सुमहारथम् ॥ १

उक्तोऽयमर्थ आचार्यो मया कर्णेन चासकृत् ।

पुनरेव च वक्ष्यामि न हि तृप्यामि तं ब्रुवन् ॥ २

पराजितैर्हि वस्तव्यं तैश्च द्वादश वत्सरान् ।

वने जनपदेऽज्ञातैरेष एव पणो हि नः ॥ ३

तेषां न तावन्निर्वृत्तं वर्तते तु त्रयोदशम् ।

अज्ञातवासं बीभत्सुरास्माभिः समागतः ॥ ४

अनिवृत्ते तु निर्वासे यदि बीभत्सुरागतः ।

पुनर्द्वादश वर्षाणि वने वत्स्यन्ति पाण्डवाः ॥ ५

लोभाद्वा ते न जानीयुरस्मान्वा मोह आविशत् ।

हीनातिरिक्तेमेषां भीष्मो वेदितुमर्हति ॥ ६

अर्थानां तु पुनर्द्वैधे नित्यं भवति संशयः ।

अन्यथा चिन्तितो ह्यर्थः पुनर्भवति चान्यथा ॥ ७

उत्तरं मार्गमाणानां मत्स्यसेनां युयुत्सताम् ।

यदि बीभत्सुरायातस्तेषां कः स्यात्पराङ्मुखः ॥ ८

त्रिगर्तानां वयं हेतोर्मत्स्यान्योद्धुमिहागताः ।

मत्स्यानां विप्रकारांस्ते बहून्सानकीर्तयन् ॥ ९

तेषां भयाभिपन्नानां तदस्माभिः प्रतिश्रुतम् ।

प्रथमं तैर्ग्रहीतव्यं मत्स्यानां गोधनं महत् ॥ १०

सप्तमीमपराह्णे वै तथा नस्तैः समाहितम् ।

अष्टम्यां पुनरस्माभिरादित्यस्योदयं प्रति ॥ ११

ते वा गावो न पश्यन्ति यदि वा स्युः पराजिताः ।

अस्मान्वाप्यतिसंधाय कुर्युर्मत्स्येन संगतम् ॥ १२

अथ वा तानुपायातो मत्स्यो जानपदैः सह ।

सर्वया सेनया सार्धमस्मान्योद्धुमुपागतः ॥ १३

तेषामेव महावीर्यः कश्चिदेव पुरःसरः ।

अस्माञ्जेतुमिहायातो मत्स्यो वापि स्वयं भवेत् ॥ १४

यद्येष राजा मत्स्यानां यदि बीभत्सुरागतः ।

सर्वैर्योद्धव्यमस्माभिरिति नः समयः कृतः ॥ १५

अथ कस्मात्स्थिता ह्येते रथेषु रथसत्तमाः ।

भीष्मो द्रोणः कृपश्चैव विकर्णो द्रौणिरेव च ॥ १६

संभ्रान्तमनसः सर्वे काले ह्यस्मिन्महारथाः ।

नान्यत्र युद्धाच्छ्रेयोऽस्ति तथात्मा प्रणिधीयताम् ॥

आच्छिन्ने गोधनेऽस्माकमपि देवेन वज्रिणा ।

यमेन वापि संग्रामे को हास्तिनपुरं व्रजेत् ॥ १८
 शरैरभिप्रणुन्नानां भग्नानां गहने वने ।
 को हि जीवेत्पदातीनां भवेदश्वेषु संशयः ।
 आचार्यं पृष्ठतः कृत्वा तथा नीतिर्विधीयताम् ॥ १९
 जानाति हि मतं तेषामतस्त्रासयतीव नः ।
 अर्जुनेनास्य संप्रीतिमधिकामुपलक्ष्ये ॥ २०
 तथा हि दृष्ट्वा बीभत्सुमुपायान्तं प्रशंसति ।
 यथा सेना न भज्येत तथा नीतिर्विधीयताम् ॥ २१
 अदेशिका महारण्ये ग्रीष्मे शत्रुवशं गता ।
 यथा न विभ्रमेत्सेना तथा नीतिर्विधीयताम् ॥ २२
 अश्वानां हेषितं श्रुत्वा का प्रशंसा भवेत्परे ।
 स्थाने वापि व्रजन्तो वा सदा हेषन्ति वाजिनः ॥
 सदा च वायवो वान्ति नित्यं वर्षति वासवः ।
 स्तनयित्नाश्च निर्घोषः श्रूयते बहुशस्तथा ॥ २४
 किमत्र कार्यं पार्थस्य कथं वा स प्रशस्यते ।
 अन्यत्र कामोद्देष्टा रोषाद्वास्मासु केवलात् ॥ २५
 आचार्या वै कारुणिकाः प्राज्ञाश्चापायदर्शिनः ।
 नैते महाभये प्राप्ते संप्रष्टव्याः कथंचन ॥ २६
 प्रासादेषु विचित्रेषु गोष्ठीष्वावसथेषु च ।
 कथा विचित्राः कुर्वाणाः पण्डितास्तत्र शोभनाः ॥
 बहून्याश्चर्यरूपाणि कुर्वन्तो जनसंसदि ।
 इष्वस्त्रे चारुसंधाने पण्डितास्तत्र शोभनाः ॥ २८
 परेषां विवरज्ञाने मनुष्याचरितेषु च ।
 अन्नसंस्कारदोषेषु पण्डितास्तत्र शोभनाः ॥ २९
 पण्डितान्पृष्ठतः कृत्वा परेषां गुणवादिनः ।
 विधीयतां तथा नीतिर्यथा वध्येत वै परः ॥ ३०
 गावश्चैव प्रतिष्ठन्तां सेनां व्यूहन्तु माचिरम् ।
 आरक्षाश्च विधीयन्तां यत्र योत्स्यामहे परान् ॥ ३१
 इति श्रीमहाभारते विराटपर्वणि

द्विचत्वारिंशोऽध्यायः ॥ ४२ ॥

४३

कृष्ण उवाच ।

सर्वानायुष्मतो भीतान्संत्रस्तानिव लक्ष्ये ।
 अयुद्धमनसश्चैव सर्वाश्चैवानवस्थितान् ॥ १
 यद्येष राजा मत्स्याना यदि बीभत्सुरागतः ।
 अहमावारयिष्यामि वेलेव मकरालयम् ॥ २
 मम चापप्रमुक्तानां शराणां नतपर्वणाम् ।
 नावृत्तिर्गच्छतामस्ति सर्पाणामिव सर्पताम् ॥ ३
 रुक्मपुङ्खाः सुतीक्ष्णाग्रा मुक्ता हस्तवता मया ।
 छादयन्तु शराः पार्थ शलभा इव पादपम् ॥ ४
 शराणां पुङ्खसक्तानां मौर्व्याभिहतया दृढम् ।
 श्रूयतां तलयोः शब्दो भेर्योराहतयोरिव ॥ ५
 समाहितो हि बीभत्सुर्वर्षाण्यष्टौ च पञ्च च ।
 जातस्नेहश्च युद्धस्य मयि संप्रहरिष्यति ॥ ६
 पात्रीभूतश्च कौन्तेयो ब्राह्मणो गुणवानिव ।
 शरौघान्प्रतिगृह्णातु मया मुक्तान्सहस्रशः ॥ ७
 एष चैव महेष्वासस्त्रिषु लोकेषु विश्रुतः ।
 अहं चापि कुरुश्रेष्ठा अर्जुनान्नावरः क्वचित् ॥ ८
 इतश्चेतश्च निर्मुक्तैः काञ्चनैर्गार्ध्रवाजितैः ।
 दृश्यतामद्य वै व्योम खद्योतैरिव संवृतम् ॥ ९
 अद्याहमृणमक्षय्यं पुरा वाचा प्रतिश्रुतम् ।
 धार्तराष्ट्रस्य दास्यामि निहत्य समरेऽर्जुनम् ॥ १०
 अन्तरा छिद्यमानानां पुङ्खानां व्यतिशीर्यताम् ।
 शलभानामिवाकाशे प्रचारः संप्रदृश्यताम् ॥ ११
 इन्द्राशनिसमस्पर्शं महेन्द्रसमतेजसम् ।
 अर्दयिष्याम्यहं पार्थमुत्काभिरिव कुञ्जरम् ॥ १२
 तमग्निमिव दुर्धर्मसि शक्तिशरेन्धनम् ।
 पाण्डवाग्निमहं दीप्तं प्रदहन्तमिवाहितान् ॥ १३
 अश्ववेगपुरोवातो रथौघस्तनयित्नुमान् ।
 शरधारो महामेघः शमयिष्यामि पाण्डवम् ॥ १४

मत्कार्मुकविनिर्मुक्ताः पार्थमाशीविषोपमाः ।
 शराः समभिसर्पन्तु वल्मीकमिव पन्नगाः ॥ १५
 जामदग्न्यान्मया ह्यस्त्रं यत्प्राप्तमृषिसत्तमात् ।
 तदुपाश्रित्य वीर्यं च युध्येयमपि वासवम् ॥ १६
 ध्वजाग्रे वानरस्तिष्ठन्भलेन निहतो मया ।
 अद्यैव पततां भूमौ विनदन्भैरवान् ॥ १७
 शत्रोर्मयाभिपन्नानां भूतानां ध्वजवासिनाम् ।
 दिशः प्रतिष्ठमानानामस्तु शब्दो दिवं गतः ॥ १८
 अद्य दुर्योधनस्याहं शल्यं हृदि चिरस्थितम् ।
 समूलमुद्धरिष्यामि बीभत्सुं पातयन् तथात् ॥ १९
 हताश्वं विरथं पार्थ पौरुषे पर्यवस्थितम् ।
 निःश्वसन्तं यथा नागमद्य पश्यन्तु कौरवाः ॥ २०
 कामं गच्छन्तु कुरवो धनमादाय केवलम् ।
 रथेषु वापि तिष्ठन्तो युद्धं पश्यन्तु मामकम् ॥ २१

इति श्रीमहाभारते विराटपर्वणि

त्रिचत्वारिंशोऽध्यायः ॥ ४३ ॥

४४

कृप उवाच ।

सदैव तव राधेय युद्धे क्रूरतरा मतिः ।
 नार्थानां प्रकृति वेत्थ नानुबन्धमवेक्षसे ॥ १
 नया हि बहवः सन्ति शास्त्राण्याश्रित्य चिन्तिताः ।
 तेषां युद्धं तु पापिष्ठं वेदयन्ति पुराविदः ॥ २
 देशकालेन संयुक्तं युद्धं विजयदं भवेत् ।
 हीनकालं तदेवेह फलवन्न भवत्युत ।
 देशे काले च विक्रान्तं कल्याणाय विधीयते ॥ ३
 आनुकूल्येन कार्याणामन्तरं संविधीयताम् ।
 भारं हि रथकारस्य न व्यवस्यन्ति पण्डिताः ॥ ४
 परिचिन्त्य तु पार्थेन सनिपातो न नः क्षमः ।
 एकः कुरुन्भ्यरक्षदेकश्चाग्निमतर्पयत् ॥ ५
 एकश्च पञ्च वर्षाणि ब्रह्मचर्यमधारयत् ।

एकः सुभद्रामारोप्य द्वैरथे कृष्णमाह्वयत् ।
 अस्मिन्नेव वने कृष्णो हृतां कृष्णामवाजयत् ॥ ६
 एकश्च पञ्च वर्षाणि शक्रादस्त्राण्यशिक्षत् ।
 एकः सांयमिनीं जित्वा कुरूणामकरोद्यशः ॥ ७
 एको गन्धर्वराजानं चित्रसेनमरिदमः ।
 विजिग्ये तरसा संख्ये सेनां चास्य सुदुर्जयाम् ॥ ८
 तथा निवातकवचाः कालखञ्जाश्च दानवाः ।
 दैवतैरप्यवध्यास्ते एकेन युधि पातिताः ॥ ९
 एकेन हि त्वया कर्ण किं नामेह कृतं पुरा ।
 एकैकेन यथा तेषां भूमिपाला वशीकृताः ॥ १०
 इन्द्रोऽपि हि न पार्थेन सयुगे योद्धुमर्हति ।
 यस्तेनाशंसते योद्धुं कर्तव्यं तस्य भेषजम् ॥ ११
 आशीविषस्य क्रुद्धस्य पाणिमुद्यम्य दक्षिणम् ।
 अविमृश्य प्रदेशिन्या दंष्ट्रामादातुमिच्छसि ॥ १२
 अथ वा कुञ्जरं मत्तमेक एव चरन्वने ।
 अनङ्कुशं समारुह्य नगरं गन्तुमिच्छसि ॥ १३
 समिद्धं पावकं वापि घृतमेदोवसाहुतम् ।
 घृताक्तश्चरिवासास्त्वं मध्येनोत्तर्तुमिच्छसि ॥ १४
 आत्मानं यः समुद्धूय कण्ठे बद्ध्वा महाशिलाम् ।
 समुद्रं प्रतरेहोर्भ्यां तत्र किं नाम पौरुषम् ॥ १५
 अकृतास्त्रः कृतास्त्रं वै बलवन्तं सुदुर्बलः ।
 तादृशं कर्ण यः पार्थ योद्धुमिच्छेत्स दुर्मतिः ॥ १६
 अस्माभिरेष निकृतो वर्षाणीह त्रयोदश ।
 सिंहः पाशविनिर्मुक्तो न नः शेषं करिष्यति ॥ १७
 एकान्ते पार्थमासीनं कूपेऽग्निमिव संवृतम् ।
 अज्ञानादभ्यवस्कन्द्य प्राप्ताः स्मो भयमुत्तमम् ॥ १८
 सह युध्यामहे पार्थमागतं युद्धदुर्भदम् ।
 सैन्यास्तिष्ठन्तु संनद्धा व्यूढानीका प्रहारिणः ॥ १९
 द्रोणो दुर्योधनो भीष्मो भवान्द्रौणिस्तथा वयम् ।
 सर्वे युध्यामहे पार्थ कर्ण मा साहसं कृथाः ॥ २०

वयं व्यवसितं पार्थ वज्रपाणिमिवोद्यतम् ।
षड्धाः प्रतियुध्येम तिष्ठेम यदि संहताः ॥ २१
व्यूढानीकानि सैन्यानि यत्ताः परमधन्विनः ।
युध्यामहेऽर्जुनं संख्ये दानवा वासवं यथा ॥ २२

इति श्रीमहाभारते विराटपर्वणि

त्रनुश्रुत्वारिशोऽध्यायः ॥ ४४ ॥

४५

अश्वत्थामोवाच ।

न च तावज्जिता गावो न च सीमान्तरं गताः ।
न हास्तिनपुरं प्राप्तास्त्वं च कर्णं विकत्थसे ॥ १
संग्रामान्सुबहूञ्जित्वा लब्ध्वा च विपुलं धनम् ।
विजित्य च परां भूमिं नाहुः किञ्चन पौरुषम् ॥ २
पचत्यग्निरवाक्यस्तु तूष्णीं भाति दिवाकरः ।
तूष्णीं धारयते लोकान्वसुधा सचराचरान् ॥ ३
चातुर्वर्ण्यस्य कर्माणि विहितानि मनीषिभिः ।
धनं यैरधिगन्तव्यं यच्च कुर्वन्न दुष्यति ॥ ४
अधीत्य ब्राह्मणो वेदान्याजयेत् यजेत् च ।
क्षत्रियो धनुराश्रित्य यजेतैव न याजयेत् ।
वैश्योऽधिगम्य द्रव्याणि ब्रह्मकर्माणि कारयेत् ॥ ५
वर्तमाना यथाशास्त्रं प्राप्य चापि महीमिमाम् ।
सत्कुर्वन्ति महाभागा गुरुन्सुविगुणानपि ॥ ६
प्राप्य द्यूतेन को राज्यं क्षत्रियस्तोष्टुमर्हति ।
तथा नृशंसरूपेण यथान्यः प्राकृतो जनः ॥ ७
तथावाप्रेषु वित्तेषु को विकत्थेद्विचक्षणः ।
निकृत्या वञ्चनायोगैश्चरन्वैतंसिको यथा ॥ ८
कतमद्वैतं युद्धं यत्राजैर्धीर्धनंजयम् ।
नकुलं सहदेवं च धनं येषां त्वया हृतम् ॥ ९
युधिष्ठिरो जितः कस्मिन्भीमश्च बलिनां वरः ।
इन्द्रप्रस्थं त्वया कस्मिन्संग्रामे निर्जितं पुरा ॥ १०
तथैव कतमं युद्धं यस्मिन्कृष्णा जिता त्वया ।

म. भा. १०७

एकवस्त्रा सभां नीता दुष्टकर्मन्तरजस्वला ॥ ११
मूलमेषां महत्कृत्तं सारार्थी चन्दनं यथा ।
कर्म कारयिथाः शूर तत्र किं विदुरोऽब्रवीत् ॥ १२
यथाशक्ति मनुष्याणां शममालक्षयामहे ।
अन्येषां चैव सत्त्वानामपि कीटपिपीलिके ॥ १३
द्रौपद्यास्तं परिक्षेशं न क्षन्तुं पाण्डवोऽर्हति ।
दुःखाय धार्तराष्ट्राणां प्रादुर्भूतो धनंजयः ॥ १४
त्वं पुनः पण्डितो भूत्वा वाचं वक्तुमिहेच्छसि ।
वैरान्तकरणो जिष्णुर्न नः शेषं करिष्यति ॥ १५
नैष देवान्न गन्धर्वान्नासुरान्न च राक्षसान् ।
भयादिह न युध्येत कुन्तीपुत्रो धनंजयः ॥ १६
यं यमेषोऽभिसंकुद्धः संग्रामेऽभिपतिष्यति ।
वृक्षं गरुडवेगेन विनिहत्य तमेष्यति ॥ १७
त्वत्तो विशिष्टं वीर्येण धनुष्यमरराट्समम् ।
वासुदेवसमं युद्धे तं पार्थ को न पूजयेत् ॥ १८
दैवं दैवेन युध्येत मानुषेण च मानुषम् ।
अस्त्रेणास्त्रं समाहन्यात्कोऽर्जुनेन समः पुमान् ॥ १९
पुत्रादनन्तरः शिष्य इति धर्मविदो विदुः ।
एतेनापि निमित्तेन प्रियो द्रोणस्य पाण्डवः ॥ २०
यथा त्वमकरोर्द्युतमिन्द्रप्रस्थं यथाहरः ।
यथानैषीः सभां कृष्णां तथा युध्यस्व पाण्डवम् ॥ २१
अयं ते मातुलः प्राज्ञः क्षत्रधर्मस्य कोविदः ।
दुर्द्युतदेवी गान्धारः शकुनिर्युध्यतामिह ॥ २२
नाक्षान्क्षिपति गाण्डीवं न कृतं द्वापरं न च ।
ज्वलतो निशितान्बाणांस्तीक्ष्णान्क्षिपति गाण्डिवम् ॥
न हि गाण्डीवनिर्मुक्ता गार्धपत्राः सुतेजनाः ।
अन्तरेष्ववतिष्ठन्ति गिरीणामपि दारणाः ॥ २४
अन्तकः शमनो मृत्युस्तथाग्निर्वडवामुखः ।
कुर्युरेते कचिच्छेषं न तु क्रुद्धो धनंजयः ॥ २५
युध्यतां काममाचार्यो नाहं योत्स्ये धनंजयम् ।

मत्स्यो ह्यस्माभिरायोध्यो यद्यागच्छेद्गवां पदम् ॥

इति श्रीमहाभारते विराटपर्वणि

पञ्चचत्वारिंशोऽध्यायः ॥ ४५ ॥

४६

भीष्म उवाच ।

साधु पश्यति वै द्रोणः कृपः साध्वनुपश्यति ।
कर्णस्तु क्षत्रधर्मेण यथावदोद्धुमिच्छति ॥ १
आचार्यो नाभिषक्तव्यः पुरुषेण विजानता ।
देशकालौ तु संप्रेक्ष्य योद्धव्यमिति मे मतिः ॥ २
यस्य सूर्यसमाः पञ्च सपत्नाः स्युः प्रहारिणः ।
कथमभ्युदये तेषां न प्रमुह्येत पण्डितः ॥ ३
स्वार्थे सर्वे विमुह्यन्ति येऽपि धर्मविदो जनाः ।
तस्माद्वाजन्ब्रवीम्येष वाक्यं ते यदि रोचते ॥ ४
कर्णो यद्भ्यवोचन्नस्तेजःसंजननाय तत् ।
आचार्यपुत्रः क्षमतां महत्कार्यमुपस्थितम् ॥ ५
नायं कालो विरोधस्य कौन्तेये समुपस्थिते ।
क्षन्तव्यं भवता सर्वमाचार्येण कृपेण च ॥ ६
भवतां हि कृतास्त्रत्वं यथादित्ये प्रभा तथा ।
यथा चन्द्रमसो लक्ष्म सर्वथा नापकृष्यते ।
एवं भवत्सु ब्राह्मण्यं ब्रह्मास्त्रं च प्रतिष्ठितम् ॥ ७
चत्वार एकतो वेदाः क्षात्रमेकत्र दृश्यते ।
नैतत्समस्तमुभयं कस्मिंश्चिदनुशुश्रुमः ॥ ८
अन्यत्र भारताचार्यात्सपुत्रादिति मे मतिः ।
ब्रह्मास्त्रं चैव वेदाश्च नैतदन्यत्र दृश्यते ॥ ९
आचार्यपुत्रः क्षमतां नायं कालः स्वभेदने ।
सर्वे संहृत्य युध्यामः पाकशासनिमागतम् ॥ १०
बलस्य व्यसनानीह यान्युक्तानि मनीषिभिः ।
मुख्यो भेदो हि तेषां वै पापिष्ठो विदुषां मतः ॥ ११

अश्वत्थामोवाच ।

आचार्य एव क्षमतां शान्तिरत्र विधीयताम् ।

अभिषज्यमाने हि गुरौ तद्वृत्तं रोषकारितम् ॥ १२

वैशंपायन उवाच ।

ततो दुर्योधनो द्रोणं क्षमयामास भारत ।

सह कर्णेन भीष्मेण कृपेण च महात्मना ॥ १३

द्रोण उवाच ।

यदेव प्रथमं वाक्यं भीष्मः शान्तनवोऽब्रवीत् ।

तेनैवाहं प्रसन्नो वै परमत्र विधीयताम् ॥ १४

यथा दुर्योधनेऽयत्ते नागः स्पृशति सैनिकान् ।

साहसाद्यदि वा मोहान्तथा नीतिर्विधीयताम् ॥ १५

वनवासे ह्यनिर्वृत्ते दर्शयेन्न धनंजयः ।

धनं बालभमानोऽत्र नाद्य नः क्षन्तुमर्हति ॥ १६

यथा नायं समायुज्याद्भर्तृराष्ट्रान्कथंचन ।

यथा च न पराजय्यात्तथा नीतिर्विधीयताम् ॥ १७

उक्तं दुर्योधनेनापि पुरस्ताद्वाक्यमीदृशम् ।

तदनुस्मृत्य गाङ्गेय यथावद्वक्तुमर्हसि ॥ १८

इति श्रीमहाभारते विराटपर्वणि

षट्चत्वारिंशोऽध्यायः ॥ ४६ ॥

४७

भीष्म उवाच ।

कलांशास्तात युज्यन्ते मुहूर्ताश्च दिनानि च ।

अर्धमासाश्च मासाश्च नक्षत्राणि ग्रहास्तथा ॥ १

ऋतवश्चापि युज्यन्ते तथा संवत्सरा अपि ।

एवं कालविभागेन कालचक्रं प्रवर्तते ॥ २

तेषां कालातिरेकेण ज्योतिषां च व्यतिक्रमात् ।

पञ्चमे पञ्चमे वर्षे द्वौ मासावुपजायतः ॥ ३

तेषामभ्यधिका मासाः पञ्च द्वादश च क्षपाः ।

त्रयोदशानां वर्षाणामिति मे वर्तते मतिः ॥ ४

सर्वं यथावच्चरितं यद्यदेभिः परिश्रुतम् ।

एवमेतद्भुवं ज्ञात्वा ततो वीभत्सुरागतः ॥ ५

सर्वे चैव महात्मानः सर्वे धर्मार्थकोविदाः ।

येषां युधिष्ठिरो राजा कस्माद्धर्मेऽपराधयुः ॥ ६
 अलुब्धाश्चैव कौन्तेया कृतवन्तश्च दुष्करम् ।
 न चापि केवलं राज्यमिच्छेयुस्तेऽनुपायतः ॥ ७
 तदैव ते हि विक्रान्तुमीषुः कौरवनन्दनाः ।
 धर्मपाशनिबद्धास्तु न चेत्तुः क्षत्रियव्रतात् ॥ ८
 यच्चानृत इति ख्यायेद्यच्च गच्छेत्पराभवम् ।
 वृणुयुर्मरणं पार्था नानृतत्वं कथंचन ॥ ९
 प्राप्ते तु काले प्राप्तव्यं नोत्सजेयुर्नरर्षभाः ।
 अपि वज्रभृता गुप्तं तथावीर्या हि पाण्डवाः ॥ १०
 प्रतियुध्याम समरे सर्वशस्त्रभृतां वरम् ।
 तस्माद्यदत्र कल्याणं लोके सद्भिर्नुष्ठितम् ।
 तत्संविधीयतां क्षिप्रं मा नो ह्यर्थोऽतिगात्परान् ॥ ११
 न हि पश्यामि संग्रामे कदाचिदपि कौरव ।
 एकान्तसिद्धिं राजेन्द्र संग्रामश्च धनंजयः ॥ १२
 संग्रवृत्ते तु संग्रामे भावाभावौ जयाजयौ ।
 अवश्यमेकं स्पृशतो दृष्टमेतदसंशयम् ॥ १३
 तस्माद्युद्धावचारिकं कर्म वा धर्मसंहितम् ।
 क्रियतामाशु राजेन्द्र संग्रामो हि धनंजयः ॥ १४

दुर्योधन उवाच ।

नाहं राज्यं प्रदास्यामि पाण्डवानां पितामह ।
 युद्धावचारिकं यत्तु तच्छीघ्रं संविधीयताम् ॥ १५
 भीष्म उवाच ।
 अत्र या मामकी बुद्धिः श्रूयतां यदि रोचते ।
 क्षिप्रं बलचतुर्भागं गृह्य गच्छ पुरं प्रति ।
 ततोऽपरश्चतुर्भागो गाः समादाय गच्छतु ॥ १६
 वयं त्वर्धेन सैन्येन प्रतियोत्स्याम पाण्डवम् ।
 मत्स्यं वा पुनरायातमथ वापि शतक्रतुम् ॥ १७
 आचार्यो मध्यतस्तिष्ठत्वश्वत्थामा तु सव्यतः ।
 कृपः शारद्वतो धीमान्पार्थ रक्षतु दक्षिणम् ॥ १८
 अग्रतः सूतपुत्रस्तु कर्णस्तिष्ठतु दंशितः ।

अहं सर्वस्य सैन्यस्य पञ्चात्स्थास्यामि पालयन् ॥ १९

इति श्रीमहाभारते विराटपर्वणि

सप्तचत्वारिंशोऽध्यायः ॥ ४७ ॥

४८

वैशंपायन उवाच ।

तथा व्यूढेष्वनीकेषु कौरवेयैर्महारथैः ।
 उपायादर्जुनस्तूर्णं रथघोषेण नादयन् ॥ १
 ददृशुस्ते ध्वजाग्रं वै शुश्रुवुश्च रथस्वनम् ।
 दोधूयमानस्य भृशं गाण्डीवस्य च निस्वनम् ॥ २
 ततस्तत्सर्वमालोक्य द्रोणो वचनमब्रवीत् ।
 महारथमनुप्राप्तं दृष्ट्वा गाण्डीवधन्विनम् ॥ ३
 एतद्भुजाग्रं पार्थस्य दूरतः संप्रकाशते ।
 एष घोषः सजलदो रोरवीति च वानरः ॥ ४
 एष तिष्ठन् रथश्रेष्ठो रथे रथवरप्रणुत् ।
 उत्कर्षति धनुःश्रेष्ठं गाण्डीवमशनिस्वनम् ॥ ५
 इमौ हि बाणौ सहितौ पादयोर्मै व्यवस्थितौ ।
 अपरौ चाप्यतिक्रान्तौ कर्णौ संस्पृश्य मे शरौ ॥ ६
 निरुष्य हि वने वासं कृत्वा कर्मातिमानुषम् ।
 अमिवादयते पार्थः श्रोत्रे च परिपृच्छति ॥ ७

अर्जुन उवाच ।

इषुपाते च सेनाया हयान्संयच्छ सारथे ।
 यावत्समीक्षे सैन्येऽस्मिन्कासौ कुरुकुलाधमः ॥ ८
 सर्वानन्याननादृत्य दृष्ट्वा तमतिमानिनम् ।
 तस्य मूर्ध्नि पतिष्यामि तत एते पराजिताः ॥ ९
 एष व्यवस्थितो द्रोणो द्रौणिश्च तदनन्तरम् ।
 भीष्मः कृपश्च कर्णश्च महेष्वासा व्यवस्थिताः ॥ १०
 राजानं नात्र पश्यामि गाः समादाय गच्छति ।
 दक्षिणं मार्गमास्थाय शङ्के जीवपरायणः ॥ ११
 उत्सृज्यैतद्रथानीकं गच्छ यत्र सुयोधनः ।
 तत्रैव योत्स्ये वैराटे नास्ति युद्धं निरामिषम् ।

तं जित्वा विनिवर्तिष्ये गाः समादाय वै पुनः ॥ १२

वैशंपायन उवाच ।

एवमुक्तः स वैराटिर्ह्यान्संयम्य यत्नतः ।
नियम्य च ततो रश्मीन्यत्र ते कुरुपुंगवाः ।
अचोदयत्ततो वाहान्यतो दुर्योधनस्ततः ॥ १३
उत्सृज्य रथवंशं तु प्रयाते श्वेतवाहने ।
अभिप्रायं विदित्वास्य द्रोणो वचनमब्रवीत् ॥ १४
नैषोऽन्तरेण राजानं बीभत्सुः स्थातुमिच्छति ।
तस्य पार्णिं ग्रहीष्यामो जवेनाभिप्रयास्यतः ॥ १५
न ह्येनमभिसंक्रुद्धमेको युध्येत संयुगे ।
अन्यो देवात्सहस्राक्षात्कृष्णाद्वा देवकीसुतात् ॥ १६
किं नो गावः करिष्यन्ति धनं वा विपुलं तथा ।
दुर्योधनः पार्थजले पुरा नौरिव मज्जति ॥ १७
तथैव गत्वा बीभत्सुर्नाम विश्राव्य चात्मनः ।
शलभैरिव तां सेनां शरैः शीघ्रमवाकिरत् ॥ १८
कीर्यमाणाः शरौघैस्तु योधास्ते पार्थचोदितैः ।
नापश्यन्नावृतां भूमिमन्तरिक्षं च पत्रिमिः ॥ १९
तेषां नात्मनिनो युद्धे नापयानेऽभवन्मतिः ।
शीघ्रत्वमेव पार्थस्य पूजयन्ति स्म चेतसा ॥ २०
ततः शङ्खं प्रदध्मौ स द्विषतां लोमहर्षणम् ।
विस्फार्य च धनुःश्रेष्ठं ध्वजे भूतान्यचोदयत् ॥ २१
तस्य शङ्खस्य शब्देन रथनेमिस्वनेन च ।
अमानुषाणां तेषां च भूतानां ध्वजवासिनाम् ॥ २२
ऊर्ध्वं पुच्छान्विधुन्वाना रेभमाणाः समन्ततः ।
गावः प्रतिन्यवर्तन्त दिशमास्थाय दक्षिणाम् ॥ २३

इति श्रीमहाभारते विराटपर्वणि

अष्टचत्वारिंशोऽध्यायः ॥ ४८ ॥

४९

वैशंपायन उवाच ।

स शत्रुसेनां तरसा प्रणुद्य

गास्ता विजित्वाथ धनुर्धराग्र्यः ।

दुर्योधनायाभिमुखं प्रयातो

भूयोऽर्जुनः प्रियमाजौ चिकीर्षन् ॥ १

गोषु प्रयातासु जवेन मत्स्या-

न्किरीटिनं कृतकार्यं च मत्वा ।

दुर्योधनायाभिमुखं प्रयान्तं

कुरुप्रवीराः सहसाभिपेतुः ॥ २

तेषामनीकानि बहूनि गाढं

व्यूढानि दृष्ट्वा बहुलध्वजानि ।

मत्स्यस्य पुत्रं द्विषतां निहन्ता

वैराटिमा मन्त्र्य ततोऽभ्युवाच ॥ ३

एतेन तूर्णं प्रतिपादयेमा-

ऋश्वेतान्ह्यान्काञ्चनरश्मियोक्त्रान् ।

जवेन सर्वेण कुरु प्रयत्न-

मासादयैतद्रथसिंहवृन्दम् ॥ ४

गजो गजेनेव मया दुरात्मा

यो योद्धुमाकाङ्क्षति सूतपुत्रः ।

तमेव मां प्रापय राजपुत्र

दुर्योधनापाश्रयजातदर्पम् ॥ ५

स तैर्हयैर्वीतजवैर्वृहद्भिः

पुत्रो विराटस्य सुवर्णकक्ष्यैः ।

विध्वंसयस्तद्रथिनामनीकं

ततोऽवहृत्पाण्डवमाजिमध्ये ॥ ६

तं चित्रसेनो विशिखैर्विपाटैः

संग्रामजिच्छत्रुसहो जयश्च ।

प्रत्युद्ययुर्भारतमापतन्तं

महारथाः कर्णमभीप्समानाः ॥ ७

ततः स तेषां पुरुषप्रवीरः

शरासनार्चिः शरवेगतापः ।

व्रातान्स्थानामदहत्समन्यु-

वनं यथाग्निः कुरुपुंगवानाम् ॥ ८
 तस्मिंस्तु युद्धे तुमुले प्रवृत्ते
 पार्थ विकर्णोऽतिरथं रथेन ।
 विपाठवर्षेण कुरुप्रवीरो
 भीमेन भीमानुजमाससाद ॥ ९
 ततो विकर्णस्य धनुर्विकृष्य
 जाम्बूनदाग्र्योपचितं दृढज्यम् ।
 अपातयद्ध्वजमस्य प्रमथ्य
 छिन्नध्वजः सोऽप्यपयाज्जवेन ॥ १०
 तं शात्रवाणां गणबाधितारं
 कर्माणि कुर्वाणममानुषाणि ।
 शत्रुंतपः कोपममृष्यमाणः
 समर्पयत्कूर्मनखेन पार्थम् ॥ ११
 स तेन राज्ञातिरथेन विद्धो
 विगाहमानो ध्वजिनी कुरुणाम् ।
 शत्रुंतपं पञ्चभिराशु विद्धा
 ततोऽस्य सूतं दशभिर्जघान ॥ १२
 ततः स विद्धो भरतर्षभेण
 बाणेन गात्रावरणातिगेन ।
 गतासुराजौ निपपात भूमौ
 नगो नगाग्रादिव वातरूणः ॥ १३
 रथर्षभास्ते तु रथर्षभेण
 वीरा रणे वीरतरेण भग्नाः ।
 चक्रम्परे वातवशेन काले
 प्रकम्पितानीव महावनानि ॥ १४
 हतास्तु पार्थेन नरप्रवीरा
 भूमौ युवानः सुषुपुः सुवेषाः ।
 वसुप्रदा वासवतुल्यवीर्याः
 पराजिता वासवजेन संख्ये ।
 सुवर्णकाष्णयिसवर्मनद्धा

नागा यथा हैमवताः प्रवृद्धाः ॥ १५
 तथा स शत्रून्समरे विनिघ्न-
 न्गाण्डीवधन्वा पुरुषप्रवीरः ।
 चचार संख्ये प्रदिशो दिशश्च
 दहन्निवाग्निर्वनमातपान्ते ॥ १६
 प्रकीर्णपर्णानि यथा वसन्ते
 विशातयित्वात्यनिलो नुदन्खे ।
 तथा सपत्नान्विकिरन्किरीटी
 चचार संख्येऽतिरथो रथेन ॥ १७
 शोणाश्ववाहस्य हयान्निहत्य
 वैकर्तनभ्रातुरदीनसत्त्वः ।
 एकेन सग्रामजितः शरेण
 शिरो जहाराथ किरीटमाली ॥ १८
 तस्मिन्हते भ्रातरि सूतपुत्रो
 वैकर्तनो वीर्यमथाददानः ।
 प्रगृह्य दन्ताविव नागराजो
 महर्षभं व्याघ्र इवाभ्यधावत् ॥ १९
 स पाण्डवं द्वादशभिः पृष्ठकै-
 वैकर्तनः शीघ्रमुपाजघान ।
 विव्याध गात्रेषु हयांश्च सर्वा-
 न्विराटपुत्रं च शरैर्निजघ्ने ॥ २०
 स हस्तिनेवाभिहतो गजेन्द्रः
 प्रगृह्य भल्लान्निशितान्निषङ्गात् ।
 आकर्णपूर्णं च धनुर्विकृष्य
 विव्याध बाणैरथ सूतपुत्रम् ॥ २१
 अथास्य बाहूरुशिरोललाटं
 ग्रीवां रथाङ्गानि परावमर्दा ।
 स्थितस्य बाणैर्युधि निर्विभेद
 गाण्डीवमुक्तैरशनिप्रकाशैः ॥ २२
 स पार्थमुक्तैर्विशिखैः प्रणुनो

गजो गजेनेव जितस्तरस्वी ।
विहाय संग्रामशिरः प्रयातो
वैकर्तनः पाण्डवबाणतप्तः ॥ २३
इति श्रीमहाभारते विराटपर्वणि
एकोनपञ्चाशोऽध्यायः ॥ ४९ ॥

५०

वैशंपायन उवाच ।

अपयाते तु राधेये दुर्योधनपुरोगमाः ।
अनीकेन यथास्वेन शरैरार्छन्त पाण्डवम् ॥ १
बहुधा तस्य सैन्यस्य व्यूढस्यापततः शरैः ।
अभियानीयमाज्ञाय वैराटिरिदमब्रवीत् ॥ २
आस्थाय रुचिरं जिष्णो रथं सारथिना मया ।
कतमद्यास्यसेऽनीकमुक्तो यास्याम्यहं त्वया ॥ ३

अर्जुन उवाच ।

लोहिताक्षमरिष्टं यं वैयाघ्रमनुपश्यसि ।
नीलां पताकामाश्रित्य रथे तिष्ठन्तमुत्तर ॥ ४
कृपस्यैतद्रथानीकं प्रापयस्वैतदेव माम् ।
एतस्य दर्शयिष्यामि शीघ्रास्त्रं दृढधन्विनः ॥ ५
कमण्डलुध्वजे यस्य शातकुम्भमयः शुभः ।
आचार्य एष वै द्रोणः सर्वशस्त्रभृतां वरः ॥ ६
सुप्रसन्नमना वीर कुरुष्वैनं प्रदक्षिणम् ।
अत्रैव चाविरोधेन एष धर्मः सनातनः ॥ ७
यदि मे प्रथमं द्रोणः शरीरे प्रहरिष्यति ।
ततोऽस्य प्रहरिष्यामि नास्य कोपो भविष्यति ॥ ८
अस्याविदूरे तु धनुर्ध्वजाग्रे यस्य दृश्यते ।
आचार्यस्यैष पुत्रो वै अश्वत्थामा महारथः ॥ ९
सदा ममैष मान्यश्च सर्वशस्त्रभृतामपि ।
एतस्य त्वं रथं प्राप्य निवर्तेथाः पुनः पुनः ॥ १०
य एष तु रथानीके सुवर्णकवचावृतः ।
सेनाग्र्येण तृतीयेन व्यवहार्येण तिष्ठति ॥ ११

यस्य नागो ध्वजाग्रे वै हेमकेतनसंश्रितः ।
धृतराष्ट्रात्मजः श्रीमानेष राजा सुयोधनः ॥ १२
एतस्याभिमुखं वीर रथं पररथारुजः ।
प्रापयस्वैष तेजोभिप्रमाथी युद्धदुर्मदः ॥ १३
एष द्रोणस्य शिष्याणां शीघ्रास्त्रः प्रथमो मतः ।
एतस्य दर्शयिष्यामि शीघ्रास्त्रं विपुलं शरैः ॥ १४
नागकक्ष्या तु रुचिरा ध्वजाग्रे यस्य तिष्ठति ।
एष वैकर्तनः कर्णो विदितः पूर्वमेव ते ॥ १५
एतस्य रथमास्थाय राधेयस्य दुरात्मनः ।
यत्तो भवेथाः संग्रामे स्पर्धत्येष मया सदा ॥ १६
यस्तु नीलानुसारेण पञ्चतारेण केतुना ।
हस्तावापी बृहद्वन्वा रथे तिष्ठति वीर्यवान् ॥ १७
यस्य तारार्कचित्रोऽसौ रथे ध्वजवरः स्थितः ।
यस्यैतत्पाण्डुरं छत्रं विमलं मूर्ध्नि तिष्ठति ॥ १८
महतो रथवंशस्य नानाध्वजपताकिनः ।
बलाहकाग्रे सूर्यो वा य एष प्रमुखे स्थितः ॥ १९
हैमं चन्द्रार्कसंकाशं कवचं यस्य दृश्यते ।
जातरूपशिरस्त्राणस्त्रासयन्निव मे मनः ॥ २०
एष शांतनवो भीष्मः सर्वेषां नः पितामहः ।
राजश्रियावबद्धस्तु दुर्योधनवशानुगः ॥ २१
पश्चादेष प्रयातव्यो न मे विघ्नकरो भवेत् ।
एतेन युध्यमानस्य यत्तः संयच्छ मे हयान् ॥ २२
ततोऽभ्यवहदव्यग्रो वैराटिः सव्यसाचिनम् ।
यत्रातिष्ठत्कृपो राजन्योत्स्यमानो धनंजयम् ॥ २३

इति श्रीमहाभारते विराटपर्वणि

पञ्चाशोऽध्यायः ॥ ५० ॥

५१

वैशंपायन उवाच ।

तान्यनीकान्यदृश्यन्त कुरूणामुग्रधन्विनाम् ।
संसर्पन्तो यथा मेघा घर्मान्ते मन्दमारुताः ॥ १

अभ्याशे वाजिनस्तस्थुः समारूढाः प्रहारिभिः ।
 भीमरूपाश्च मातङ्गास्तोमराङ्कुशचोदिताः ॥ २
 ततः शक्रः सुरगणैः समारूढः सुदर्शनम् ।
 सहोपायात्तदा राजन्विश्वश्रिमस्तां गणैः ॥ ३
 तद्देवयक्षगन्धर्वमहोरगसमाकुलम् ।
 शुशुभेऽभ्रविनिर्मुक्तं ग्रहैरिव नभस्तलम् ॥ ४
 अस्त्राणां च बलं तेषां मानुषेषु प्रयुज्यताम् ।
 तच्च धोरं महद्युद्धं भीष्मार्जुनसमागमे ॥ ५
 शतं शतसहस्राणां यत्र स्थूणा हिरण्मयाः ।
 मणिरत्नमयाश्चान्याः प्रासादमुपधारयन् ॥ ६
 तत्र कामगमं दिव्यं सर्वरत्नविभूषितम् ।
 विमानं देवराजस्य शुशुभे खेचरं तदा ॥ ७
 तत्र देवास्त्रयस्त्रिंशत्तिष्ठन्ति सहवासवाः ।
 गन्धर्वा राक्षसाः सर्पाः पितरश्च महर्षिभिः ॥ ८
 तथा राजा वसुमना बलाक्षः सुप्रतर्दनः ।
 अष्टकश्च शिबिश्चैव ययातिर्नहुषो गयः ॥ ९
 मनुः क्षुपो रघुर्भानुः कृशाश्वः सगरः शलः ।
 विमाने देवराजस्य समदृश्यन्त सुप्रभाः ॥ १०
 अग्नेरीशस्य सोमस्य वरुणस्य प्रजापतेः ।
 तथा धातुर्विधातुश्च कुबेरस्य यमस्य च ॥ ११
 अलम्बुसोऽग्रसेनस्य गन्धर्वस्य च तुम्बुरो ।
 यथाभागं यथोद्देशं विमानानि चकाशिरे ॥ १२
 सर्वदेवनिकायाश्च सिद्धाश्च परमर्षयः ।
 अर्जुनस्य कुरूणां च द्रष्टुं युद्धमुपागताः ॥ १३
 दिव्यानां तत्र माल्यानां गन्धः पुण्योऽथ सर्वशः ।
 प्रससार वसन्ताग्रे वनानामिव पुष्पताम् ॥ १४
 रक्तारक्तानि देवानां समदृश्यन्त तिष्ठताम् ।
 आतपत्राणि वासांसि स्रजश्च व्यजनानि च ॥ १५
 उपशाम्यद्रजो भौमं सर्वं व्याप्तं मरीचिभिः ।
 दिव्यान्नान्धानुपादाय वायुर्योधानसेवत ॥ १६

प्रभासितमिवाकाशं चित्ररूपमलंकृतम् ।
 संपतद्भिः स्थितैश्चैव नानारत्नावभासितैः ।
 विमानैर्विविधैश्चित्रैरुपानीतैः सुरोत्तमैः ॥ १७

इति श्रीमहाभारते विराटपर्वणि

एकपञ्चाशोऽध्यायः ॥ ५१ ॥

५२

वैशंपायन उवाच ।

एतस्मिन्नन्तरे तत्र महावीर्यपराक्रमः ।
 आजगाम महासत्त्वः कृपः शस्त्रभृतां वरः ।
 अर्जुनं प्रति संयोद्धुं युद्धार्थी स महारथः ॥ १
 तौ रथौ सूर्यसंकाशौ योत्स्यमानौ महाबलौ ।
 शारदाविव जीमूतौ व्यरोचेतां व्यवस्थितौ ॥ २
 पार्थोऽपि विश्रुतं लोके गाण्डीवं परमायुधम् ।
 विकृष्य चिक्षेप बहून्नाराचान्मर्मभेदिनः ॥ ३
 तानप्राप्ताञ्जितैर्बाणैर्नाराचान्मर्मभोजनान् ।
 कृपश्चिच्छेद पार्थस्य शतशोऽथ सहस्रशः ॥ ४
 ततः पार्थश्च संक्रुद्धश्चित्रान्मार्गान्प्रदर्शयन् ।
 दिशः संछादयन्बाणैः प्रदिशश्च महारथः ॥ ५
 एकच्छायमिवाकाशं प्रकुर्वन्सर्वतः प्रभुः ।
 प्रच्छादयदमेयात्मा पार्थः शरशतैः कृपम् ॥ ६
 स शरैरर्षितः क्रुद्धः शितैरग्निशिखोपमैः ।
 तूर्णं शरसहस्रेण पार्थमप्रतिमौजसम् ।
 अर्पयित्वा महात्मानं ननाद समरे कृपः ॥ ७
 ततः कनकपुङ्खाग्रैर्वीरैः संनतपर्वभिः ।
 त्वरन्गाण्डीवनिर्मुक्तैरर्जुनस्तस्य वाजिनः ।
 चतुर्भिश्चतुरस्तीक्ष्णैरविध्यत्परमेषुभिः ॥ ८
 ते ह्या निशितैर्विद्धा ज्वलद्भिरिव पन्नगैः ।
 उत्पेतुः सहसा सर्वे कृपः स्थानादथाच्यवत् ॥ ९
 च्युतं तु गौतमं स्थानात्समीक्ष्य कुरुनन्दनः ।
 नाविध्यत्परवीरघ्नो रक्षमाणोऽस्य गौरवम् ॥ १०

स तु लब्ध्वा पुनः स्थानं गौतमः सव्यसाचिनम् ।
 विव्याध दशभिर्बाणैस्त्वरितः कङ्कपत्रिभिः ॥ ११
 ततः पार्थो धनुस्तस्य भलेन निशितेन च ।
 चिच्छेदैकेन भूयश्च हस्ताच्चापमथाहरत् ॥ १२
 अथास्य कवचं बाणैर्निशितैर्मर्मभेदिभिः ।
 व्यधमन्न च पार्थोऽस्य शरीरमवपीडयत् ॥ १३
 तस्य निर्मुच्यमानस्य कवचात्काय आवभौ ।
 समये मुच्यमानस्य सर्पस्येव तनुर्यथा ॥ १४
 छिन्ने धनुषि पार्थेन सोऽन्यदादाय कार्मुकम् ।
 चकार गौतमः सज्यं तदद्भुतमिवाभवत् ॥ १५
 स तदप्यस्य कौन्तेयश्चिच्छेद नतपर्वणा ।
 एवमन्यानि चापानि बहूनि कृतहस्तवत् ।
 शारद्वतस्य चिच्छेद पाण्डवः परवीरहा ॥ १६
 स छिन्नधनुरादाय अथ शक्तिं प्रतापवान् ।
 ग्राहिणोत्पाण्डुपुत्राय प्रदीप्तामशनीमिव ॥ १७
 तामर्जुनस्तदायान्तीं शक्तिं हेमविभूषिताम् ।
 वियद्गतां महोल्काभां चिच्छेद दशभिः शरैः ।
 सापतद्दशधा छिन्ना भूमौ पार्थेन धीमता ॥ १८
 युगमध्ये तु भलैस्तु ततः स सधनुः कृपः ।
 तमाशु निशितैः पार्थं विभेद दशभिः शरैः ॥ १९
 ततः पार्थो महातेजा विशिखानग्नितेजसः ।
 चिक्षेप समरे क्रुद्धस्त्रयोदश शिलाशितान् ॥ २०
 अथास्य युगमेकेन चतुर्भिश्चतुरो हयान् ।
 षष्ठेन च शिरः कायाच्छरेण रथसारथेः ॥ २१
 त्रिभिस्त्रिवेणुं समरे द्वाभ्यामक्षौ महाबलः ।
 द्वादशेन तु भलेन चक्रतस्य ध्वजं तथा ॥ २२
 ततो वज्रनिकाशेन फल्गुनः प्रहसन्निव ।
 त्रयोदशेनेन्द्रसमः कृपं वक्षस्यताडयत् ॥ २३
 स छिन्नधन्वा विरथो हताश्वो हतसारथिः ।
 गदापाणिरवपुस्य तूर्णं चिक्षेप तां गदाम् ॥ २४

सा तु मुक्ता गदा गुर्वी कृपेण सुपरिष्कृता ।
 अर्जुनेन शरैर्नुन्ना प्रतिमार्गमथागमत् ॥ २५
 ततो योधाः परीप्सन्तः शारद्वतममर्षणम् ।
 सर्वतः समरे पार्थ शरवर्षैरवाकिरन् ॥ २६
 ततो विराटस्य सुतः सव्यमावृत्य वाजिनः ।
 यमकं मण्डलं कृत्वा तान्योधान्प्रत्यवारयत् ॥ २७
 ततः कृपमुपादाय विरथं ते नरर्षभाः ।
 अपाजह्नुर्महावेगाः कुन्तीपुत्राद्धनंजयात् ॥ २८

इति श्रीमहाभारते विराटपर्वणि

द्विपञ्चाशोऽध्यायः ॥ ५२ ॥

५३

अर्जुन उवाच ।

यत्रैषा काञ्चनी वेदी प्रदीप्ताग्निशिखोपमा ।
 उच्छिन्ना काञ्चने दण्डे पताकाभिरलंकृता ।
 तत्र मां वह भद्रं ते द्रोणानीकाय मारिष ॥ १
 अश्वाः शोणाः प्रकाशन्ते बृहन्तश्चारुवाहिनः ।
 स्निग्धविद्रुमसंकाशास्ताम्रास्याः प्रियदर्शनाः ।
 युक्ता रथवरे यस्य सर्वशिक्षाविशारदाः ॥ २
 दीर्घबाहुर्महातेजा बलरूपसमन्वितः ।
 सर्वलोकेषु विख्यातो भारद्वाजः प्रतापवान् ॥ ३
 बुद्ध्या तुल्यो ह्युशनसा बृहस्पतिसमो नये ।
 वेदास्तथैव चत्वारो ब्रह्मचर्यं तथैव च ॥ ४
 ससंहाराणि दिव्यानि सर्वाण्यस्त्राणि मारिष ।
 धनुर्वेदश्च कात्स्न्येन यस्मिन्नित्यं प्रतिष्ठितः ॥ ५
 क्षमा दमश्च सत्यं च आनुशंस्यमथार्जवम् ।
 एते चान्ये च बहवो गुणा यस्मिन्निद्रजोत्तमे ॥ ६
 तेनाहं योद्धुमिच्छामि महाभागेन संयुगे ।
 तस्मात्त्वं प्रापयाचार्य क्षिप्रमुत्तर वाहय ॥ ७

वैशंपायन उवाच ।

अर्जुनेनैवमुक्तस्तु वैराटिर्हेमभूषितान् ।

चोदयामास तान्श्चान्भारद्वाजरथं प्रति ॥ ८
 तमापतन्तं वेगेन पाण्डवं रथिनां वरम् ।
 द्रोणः प्रत्युद्ययौ पार्थ मत्तो मत्तमिव द्विपम् ॥ ९
 ततः प्राध्मापयच्छङ्खं भेरीशतनिनादितम् ।
 प्रचुक्षुभे बलं सर्वमुद्धूत इव सागरः ॥ १०
 अथ शोणान्सदृशान्स्तान्हंसवर्णैर्मनोजवैः ।
 मिश्रितान्समरे दृष्ट्वा व्यस्मयन्त रणे जनाः ॥ ११
 तौ रथौ वीर्यसंपन्नौ दृष्ट्वा संग्राममूर्धनि ।
 आचार्यशिष्यावजितौ कृतविद्यौ मनस्विनौ ॥ १२
 समाश्लिष्टौ तदान्योन्यं द्रोणपार्थौ महाबलौ ।
 दृष्ट्वा प्राकम्पत मुहुर्भरतानां महद्बलम् ॥ १३
 हर्षयुक्तस्तथा पार्थः प्रहसन्निव वीर्यवान् ।
 रथं रथेन द्रोणस्य समासाद्य महारथः ॥ १४
 अभिवाद्य महाबाहुः सान्त्वपूर्वमिदं वचः ।
 उवाच श्रद्धया वाचा कौन्तेयः परवीरहा ॥ १५
 उषिताः स्म वने वासं प्रतिकर्म चिकीर्षवः ।
 कोपं नार्हसि नः कर्तुं सदा समरदुर्जय ॥ १६
 अहं तु प्रहृते पूर्वं प्रहरिष्यामि तेऽनघ ।
 इति मे वर्तते बुद्धिस्तद्भवान्कर्तुमर्हति ॥ १७
 ततोऽस्मै प्राहिणोद्द्रोणः शरानधिकविशतिम् ।
 अप्राप्तांश्चैव तान्पार्थश्चिच्छेद कृतहस्तवत् ॥ १८
 ततः शरसहस्रेण रथं पार्थस्य वीर्यवान् ।
 अवाकिरत्ततो द्रोणः शीघ्रमस्त्रं विदर्शयन् ॥ १९
 एवं प्रवृत्ते युद्धं भारद्वाजकिरीटिनोः ।
 समं विमुञ्चतोः संख्ये विशिखान्दीप्ततेजसः ॥ २०
 तावुभौ ख्यातकर्माणावुभौ वायुसमौ जवे ।
 उभौ दिव्यास्त्रविदुषावुभावुत्तमतेजसौ ।
 क्षिपन्तौ शरजालानि मोहयामासतुर्नृपान् ॥ २१
 व्यस्मयन्त ततो योधाः सर्वे तत्र समागताः ।
 शरान्विसृजतोस्तूर्णं साधु साध्विति पूजयन् ॥ २२

द्रोणं हि समरे कोऽन्यो योद्धुमर्हति फल्गुनात् ।
 रौद्रः क्षत्रियधर्मोऽयं गुरुणा यदयुध्यत ।
 इत्यनुवज्जनास्तत्र संग्रामशिरसि स्थिताः ॥ २३
 वीरौ तावपि संरब्धौ संनिक्नुष्टौ महारथौ ।
 छादयेतां शरव्रातैरन्योन्यमपराजितौ ॥ २४
 विस्फार्य सुमहचापं हेमपृष्ठं दुरासदम् ।
 संरब्धोऽथ भरद्वाजः फल्गुनं प्रत्ययुध्यत ॥ २५
 स सायकमयैर्जालैरर्जुनस्य रथं प्रति ।
 भानुमद्भिः शिलाधौतैर्भानोः प्रच्छादयत्प्रभाम् ॥ २६
 पार्थं च स महाबाहुर्महावेगैर्महारथः ।
 विव्याध निशितैर्बाणैर्मैघो वृष्ट्येव पर्वतम् ॥ २७
 तथैव दिव्यं गाण्डीवं धनुरादाय पाण्डवः ।
 शत्रुघ्नं वेगवद्द्रुष्टो भारसाधनमुत्तमम् ।
 विससर्ज शरांश्चित्रान्सुवर्णविकृतान्वहून् ॥ २८
 नाशयञ्शरवर्षाणि भारद्वाजस्य वीर्यवान् ।
 तूर्णं चापविनिर्मुक्तैस्तदद्भुतमिवाभवत् ॥ २९
 स रथेन चरन्पार्थः प्रेक्षणीयो धनंजयः ।
 युगपदिक्षु सर्वासु सर्वशस्त्राण्यदर्शयत् ॥ ३०
 एकच्छायमिवाकाशं बाणैश्चक्रे समन्ततः ।
 नादृश्यत तदा द्रोणो नीहारेणैव संवृतः ॥ ३१
 तस्याभवत्तदा रूपं संवृतस्य शरोत्तमैः ।
 जाज्वल्यमानस्य यथा पर्वतस्येव सर्वतः ॥ ३२
 दृष्ट्वा तु पार्थस्य रणे शरैः स्वस्थमावृतम् ।
 स विस्फार्य धनुश्चित्रं मेघस्तनितनिस्वनम् ॥ ३३
 अग्निचक्रोपमं घोरं विकर्षन्परमायुधम् ।
 व्यशातयच्छरांस्तांस्तु द्रोणः समितिशोभनः ।
 महानभूत्ततः शब्दो वंशानामिव दह्यताम् ॥ ३४
 जाम्बूनदमयैः पुङ्खैश्चित्रचापवरातिगैः ।
 प्राच्छादयदमेयात्मा दिशः सूर्यस्य च प्रभाम् ॥ ३५
 ततः कनकपुङ्खानां शराणां नतपर्वणाम् ।

वियच्चराणां वियति दृश्यन्ते बहुशः प्रजाः ॥ ३६
 द्रोणस्य पुङ्खसक्ताश्च अभवन्तः शरासनात् ।
 एको दीर्घ इवाद्दृश्यदाकाशे संहतः शरः ॥ ३७
 एवं तौ स्वर्णविकृतान्विमुञ्चन्तौ महाशरान् ।
 आकाशं संवृतं वीरावुल्काभिरिव चक्रतुः ॥ ३८
 शरास्तयोश्च विबभुः कङ्कबर्हिणवाससः ।
 पङ्क्त्यः शरदि खस्थानां हंसानां चरतामिव ॥ ३९
 युद्धं समभवत्तत्र सुसरब्धं महात्मनोः ।
 द्रोणपाण्डवयोर्धोरं वृत्रवासवयोरिव ॥ ४०
 तौ गजाविव चासाद्य विषाणाग्रैः परस्परम् ।
 शरैः पूर्णयितोत्सृष्टैरन्योन्यमभिजघ्नतुः ॥ ४१
 तौ व्यवहरतां शूरौ संरब्धौ रणशोभिनौ ।
 उदीरयन्तौ समरे दिव्यान्यस्त्राणि भागशः ॥ ४२
 अथ त्वाचार्यमुख्येन शरान्सृष्टाञ्जिशलाशितान् ।
 न्यवारयच्छित्तैर्बाणैर्जुनो जयतां वरः ॥ ४३
 दर्शयन्नैन्द्रिरात्मानमुग्रमुग्रपराक्रमः ।
 इषुभिस्तूर्णमाकाशं बहुभिश्च समावृणोत् ॥ ४४
 जिघांसन्तं नरव्याघ्रमर्जुनं तिग्मतेजसम् ।
 आचार्यमुख्यः समरे द्रोणः शस्त्रभृतां वरः ।
 अर्जुनेन सहाक्रीडच्छरैः संनतपर्वभिः ॥ ४५
 दिव्यान्यस्त्राणि मुञ्चन्तं भारद्वाजं महारणे ।
 अस्त्रैरस्त्राणि संवार्य फल्गुनः समयोधयत् ॥ ४६
 तयोरासीत्संप्रहारः क्रुद्धयोर्नरसिंहयोः ।
 अमर्षिणोस्तदान्योन्यं देवदानवयोरिव ॥ ४७
 ऐन्द्रं वायव्यमाग्नेयमस्त्रमस्त्रेण पाण्डवः ।
 द्रोणेन मुक्तं मुक्तं तु असते स्म पुनः पुनः ॥ ४८
 एवं शूरौ महेष्वासौ विसृजन्तौ शिताञ्जशरान् ।
 एकच्छायं चक्रतुस्तावाकाशं शरवृष्टिभिः ॥ ४९
 ततोऽर्जुनेन मुक्तानां पततां च शरीरिषु ।
 पर्वतेष्विव वज्राणां शराणां श्रूयते स्वनः ॥ ५०

ततो नागा रथाश्चैव सादिनश्च विशां पते ।
 शोणिताक्ता व्यदृश्यन्त पुष्पिता इव किंशुकाः ॥ ५१
 बाहुभिश्च सकेयूरैर्विचित्रैश्च महारथैः ।
 सुवर्णचित्रैः कवचैर्ध्वजैश्च विनिपातितैः ॥ ५२
 योधैश्च निहतैस्तत्र पार्थबाणप्रपीडितैः ।
 बलमासीत्समुद्धान्तं द्रोणार्जुनसमागमे ॥ ५३
 विधुन्वानौ तु तौ वीरौ धनुषी भारसाधने ।
 आच्छादयेतामन्योन्यं तितिक्षन्तौ रणेषुभिः ॥ ५४
 अथान्तरिक्षे नादोऽभूद्रोणं तत्र प्रशंसताम् ।
 दुष्करं कृतवान्द्रोणो यदर्जुनमयोधयत् ॥ ५५
 प्रमाथिनं महावीर्यं दृढमुष्टिं दुरासदम् ।
 जेतारं देवदैत्यानां सर्पाणां च महारथम् ॥ ५६
 अविश्रमं च शिक्षां च लाघवं दूरपातिताम् ।
 पार्थस्य समरे दृष्ट्वा द्रोणस्याभूच्च विस्मयः ॥ ५७
 अथ गाण्डीवमुद्यम्य दिव्यं धनुरमर्षणः ।
 विचकर्ष रणे पार्थो बाहुभ्यां भरतर्षभ ॥ ५८
 तस्य बाणमयं वर्षं शलभानामिवायतम् ।
 न च बाणान्तरे वायुरस्य शक्नोति सर्पितुम् ॥ ५९
 अनिशं संदधानस्य शरानुत्सृजतस्तदा ।
 दृष्ट्वा नान्तरं किञ्चित्पार्थस्याददतोऽपि च ॥ ६०
 तथा शीघ्रास्त्रयुद्धे तु वर्तमाने सुदारुणे ।
 शीघ्राच्छीघ्रतरं पार्थः शरानन्यानुदीरयत् ॥ ६१
 ततः शतसहस्राणि शराणां नतपर्वणाम् ।
 युगपत्प्रापतस्तत्र द्रोणस्य रथमन्तिकात् ॥ ६२
 अवकीर्यमाणे द्रोणे तु शरैर्गाण्डीवधन्वना ।
 हाहाकारो महानासीत्सैन्यानां भरतर्षभ ॥ ६३
 पाण्डवस्य तु शीघ्रास्त्रं मघवान्समपूजयत् ।
 गन्धर्वाप्सरसश्चैव ये च तत्र समागताः ॥ ६४
 ततो वृन्देन महता रथानां रथयूथपः ।
 आचार्यपुत्रः सहसा पाण्डवं प्रत्यवारयत् ॥ ६५

अश्वत्थामा तु तत्कर्म हृदयेन महात्मनः ।
 पूजयामास पार्थस्य कोपं चास्याकरोद्भूशम् ॥ ६६
 स मनुयवशमापन्नः पार्थमभ्यद्रवद्रणे ।
 किरञ्जशरसहस्राणि पर्जन्य इव वृष्टिमान् ॥ ६७
 आवृत्य तु महाबाहुर्हतो द्रौणिस्ततो हयान् ।
 अन्तरं प्रददौ पार्थो द्रोणस्य व्यपसर्पितुम् ॥ ६८
 स तु लब्धवान्तरं तूर्णमपायान्नवनैर्हयैः ।
 छिन्नवर्मध्वजः शूरो निकृत्तः परमेषुभिः ॥ ६९

इति श्रीमहाभारते विराटपर्वणि

त्रिपञ्चाशोऽध्यायः ॥ ५३ ॥

५४

वैशंपायन उवाच ।

तं पार्थः प्रतिजग्राह वायुवेगमिवोद्धतम् ।
 शरजालेन महता वर्षमाणमिवाम्बुदम् ॥ १
 तयोर्देवासुरसमः संनिपातो महानभूत् ।
 किरतोः शरजालानि वृत्रवासवयोरिव ॥ २
 न स्म सूर्यस्तदा भाति न च वाति समीरणः ।
 शरगाढे कृते व्योम्नि छायाभूते समन्ततः ॥ ३
 महान्श्चटचटाशब्दो योधयोर्हैन्यमानयोः ।
 दह्यतामिव वेणूनामासीत्परपुरंजय ॥ ४
 हयानस्यार्जुनः सर्वान्कृतवानल्पजीवितान् ।
 स राजन्न प्रजानाति दिशं काञ्चन मोहितः ॥ ५
 ततो द्रौणिर्महावीर्यः पार्थस्य विचरिष्यतः ।
 विवरं सूक्ष्ममालोक्य ज्यां चिच्छेद् क्षुरेण ह ।
 तदस्यापूजयन्देवाः कर्म दृष्ट्वातिमानुषम् ॥ ६
 ततो द्रौणिर्धनूंष्यष्टौ व्यपक्रम्य नरर्षभम् ।
 पुनरभ्याहन्तपार्थं हृदये कङ्कपत्रिभिः ॥ ७
 ततः पार्थो महाबाहुः प्रहस्य स्वनवत्तदा ।
 योजयामास नवया मौर्व्यां गाण्डीवमोजसा ॥ ८
 ततोऽर्धचन्द्रमावृत्य तेन पार्थः समागतम् ।

वारणेनेव मत्तेन मत्तो वारणयूथपः ॥ ९
 ततः प्रवृत्ते युद्धं पृथिव्यामेकवीरयोः ।
 रणमध्ये द्वयोरेव सुमहद्भोमहर्षणम् ॥ १०
 तौ वीरौ कुरवः सर्वे ददृशुर्विस्मयान्विताः ।
 युध्यमानौ महात्मानौ यूथपाविव संगतौ ॥ ११
 तौ समाजघ्नतुर्वीरावन्योन्यं पुरुषर्षभौ ।
 शरैराशीविषाकारैर्ज्वलद्भिरिव पन्नगैः ॥ १२
 अक्षय्याविषुधी दिव्यौ पाण्डवस्य महात्मनः ।
 तेन पार्थो रणे शूरस्तथौ गिरिरिवाचलः ॥ १३
 अश्वत्थान्नः पुनर्वाणाः क्षिप्रमभ्यस्यतो रणे ।
 जग्मुः परिक्षयं शीघ्रमभूत्तेनाधिकोऽर्जुनः ॥ १४
 ततः कर्णो महच्चापं विकृष्याभ्यधिकं रषा ।
 अवाक्षिपत्ततः शब्दो हाहाकारो महानभूत् ॥ १५
 तत्र चक्षुर्दधे पार्थो यत्र विस्फार्यते धनुः ।
 ददर्श तत्र राधेयं तस्य कोपोऽत्यवीवृधत् ॥ १६
 स रोषवशमापन्नः कर्णमेव जिघांसया ।
 अवैक्षत विवृत्ताभ्यां नेत्राभ्यां कुरुपुंगवः ॥ १७
 तथा तु विमुखे पार्थे द्रोणपुत्रस्य सायकान् ।
 त्वरिताः पुरुषा राजन्नुपाजहुः सहस्रशः ॥ १८
 उत्सृज्य च महाबाहुर्द्रोणपुत्रं धनंजयः ।
 अभिदुद्राव सहसा कर्णमेव सपत्नजित् ॥ १९
 तमभिद्रुत्य कौन्तेयः क्रोधसंरक्तलोचनः ।
 कामयन्द्वैरथे युद्धमिदं वचनमब्रवीत् ॥ २०

इति श्रीमहाभारते विराटपर्वणि

चतुःपञ्चाशोऽध्यायः ॥ ५४ ॥

५५

अर्जुन उवाच ।

कर्णं यत्ते सभामध्ये बहु वाचा विकथितम् ।
 न मे युधि समोऽस्तीति तदिदं प्रत्युपस्थितम् ॥ १
 अवोचः परुषा वाचो धर्ममुत्सृज्य केवलम् ।

इदं तु दुष्करं मन्ये यदिदं ते चिकीर्षितम् ॥ २
 यत्स्वया कथितं पूर्वं मामनासाद्य किंचन ।
 तदद्य कुरु राधेय कुरुमध्ये मया सह ॥ ३
 यत्सभायां स्म पाञ्चालीं ह्रियमानां दुरात्मभिः ।
 दृष्टवानसि तस्याद्य फलमाप्नुहि केवलम् ॥ ४
 धर्मपाशनिबद्धेन यन्मया मर्षितं पुरा ।
 तस्य राधेय कोपस्य विजयं पश्य मे मृधे ॥ ५
 एहि कर्ण मया सार्धं प्रतिपद्यस्व संगरम् ।
 प्रेक्षकाः कुरवः सर्वे भवन्तु सहसैनिकाः ॥ ६

कर्ण उवाच ।

ब्रवीषि वाचा यत्पार्थ कर्मणा तत्समाचर ।
 अतिशेते हि वै वाचं कर्मेति प्रथितं भुवि ॥ ७
 यत्स्वया मर्षितं पूर्वं तदशक्तेन मर्षितम् ।
 इति गृह्णामि तत्पार्थ तव दृष्ट्वापराक्रमम् ॥ ८
 धर्मपाशनिबद्धेन यदि ते मर्षितं पुरा ।
 तथैव बद्धमात्मानमबद्धमिव मन्यसे ॥ ९
 यदि तावद्वने वासो यथोक्तश्चरितस्त्वया ।
 तत्त्वं धर्मार्थविविक्लिष्टः समयं भेतुमिच्छसि ॥ १०
 यदि शक्तः स्वयं पार्थ युध्यते तव कारणात् ।
 तथापि न व्यथा काचिन्मम स्याद्विक्रमिष्यतः ॥ ११
 अयं कौन्तेय कामस्ते नचिरात्समुपस्थितः ।
 योत्स्यसे त्वं मया सार्धमद्य द्रक्ष्यसि मे बलम् ॥ १२

अर्जुन उवाच ।

इदानीमेव तावत्त्वमपयातो रणान्मम ।
 तेन जीवसि राधेय निहतस्त्वनुजस्तव ॥ १३
 भ्रातरं घातयित्वा च त्यक्त्वा रणशिरश्च कः ।
 त्वदन्यः पुरुषः सत्सु ब्रूयादेवं व्यवस्थितः ॥ १४
 वैशंपायन उवाच ।
 इति कर्णं ब्रुवन्नेव वीभत्सुरपराजितः ।
 अभ्ययाद्विसृजन्वाणान्कायावरणभेदिनः ॥ १५

प्रतिजग्राह तान्कर्णः शरानग्निशिखोपमान् ।
 शरवर्षेण महता वर्षमाण इवाम्बुदः ॥ १६
 उत्पेतुः शरजालानि घोररूपाणि सर्वशः ।
 अविध्यदध्वान्बाह्वोश्च हस्तावापं पृथक्पृथक् ॥ १७
 सोऽमृष्यमाणः कर्णस्य निषङ्गस्यावलम्बनम् ।
 चिच्छेद निशिताग्रेण शरेण नतपर्वणा ॥ १८
 उपासङ्गादुपादाय कर्णो बाणानथापरान् ।
 विव्याध पाण्डवं हस्ते तस्य मुष्टिरशीर्यत ॥ १९
 ततः पार्थो महाबाहुः कर्णस्य धनुरच्छिनत् ।
 स शक्ति प्राहिणोत्तस्मै तां पार्थो व्यधमच्छरैः ॥ २०
 ततोऽभिपेतुर्बहवो राधेयस्य पदानुगाः ।
 तांश्च गाण्डीवनिर्मुक्तैः प्राहिणोद्यमसादनम् ॥ २१
 ततोऽस्याश्वाञ्शरैस्तीक्ष्णैर्बाभत्सुर्भारसाधनैः ।
 आकर्णमुत्तैरभ्यघ्नस्ते हताः प्रापतन्भुवि ॥ २२
 अथापरेण बाणेन ज्वलितेन महाभुजः ।
 विव्याध कर्णं कौन्तेयस्तीक्ष्णेनोरसि वीर्यवान् ॥ २३
 तस्य मित्त्वा तनुत्राणं कायमभ्यपतच्छरः ।
 ततः स तमसाविष्टो न स्म किञ्चित्प्रजज्ञिवान् ॥ २४
 स गाढवेदनो हित्वा रणं प्रायादुदङ्मुखः ।
 ततोऽर्जुन उपाक्रोशदुत्तरश्च महारथः ॥ २५

इति श्रीमहाभारते विराटपर्वणि

पञ्चपञ्चाशोऽध्यायः ॥ ५५ ॥

५६

वैशंपायन उवाच ।

ततो वैकर्तनं जित्वा पार्थो वैराटिमब्रवीत् ।
 एतन्मां प्रापयानीकं यत्र तालो हिरण्मयः ॥ १
 अत्र शान्तनवो भीष्मो रथेऽस्माकं पितामहः ।
 काङ्क्षमाणो मया युद्धं तिष्ठत्यमरदर्शनः ।
 आदास्याम्यहमेतस्य धनुर्व्यामपि चाहवे ॥ २
 अस्यन्तं दिव्यमस्त्रं वां चित्रमद्य निशामय ।

शतहृदामिवायान्तीं स्तनयित्त्नोरिवान्बरे ॥ ३
 सुवर्णपृष्ठं गाण्डीवं द्रक्ष्यन्ति कुरवो मम ।
 दक्षिणेनाथ वामेन कतरेण स्विदस्यति ।
 इति मां संगताः सर्वे तर्कयिष्यन्ति शत्रवः ॥ ४
 शोणितोदां रथावर्ता नागनक्रां दुरत्ययाम् ।
 नदीं प्रस्यन्दयिष्यामि परलोकप्रवाहिनीम् ॥ ५
 पाणिपादशिरःपृष्ठबाहुशाखानिरन्तरम् ।
 वनं कुरूणां छेत्स्यामि भलैः संनतपर्वभिः ॥ ६
 जयतः कौरवीं सेनामेकस्य मम धन्विनः ।
 शतं मार्गा भविष्यन्ति पावकस्येव कानने ।
 मया चक्रमिवाविद्धं सैन्यं द्रक्ष्यसि केवलम् ॥ ७
 असंभ्रान्तो रथे तिष्ठ समेषु विषमेषु च ।
 दिवमावृत्य तिष्ठन्तं गिरि भेत्स्यामि धारिभिः ॥ ८
 अहमिन्द्रस्य वचनात्संग्रामेऽभ्यहनं पुरा ।
 पौलोमान्कालखड्गांश्च सहस्राणि शतानि च ॥ ९
 अहमिन्द्रादृढां मुष्टिं ब्रह्मणः कृतहस्तताम् ।
 प्रगाढं तुमुलं चित्रमतिविद्धं प्रजापतेः ॥ १०
 अहं पारे समुद्रस्य हिरण्यपुरमारुजम् ।
 जित्वा षष्टिसहस्राणि रथिनामुग्रधन्विनाम् ॥ ११
 ध्वजवृक्षं पत्तिवृणं रथसिंहगणायुतम् ।
 वनमादीपयिष्यामि कुरूणामख्यतेजसा ॥ १२
 तानहं रथनीडेभ्यः शरैः संनतपर्वभिः ।
 एकः संकालयिष्यामि वज्रपाणिरिवामुरान् ॥ १३
 रौद्रं रुद्रादहं ह्यस्त्रं वारुणं वरुणादपि ।
 अस्त्रमाग्नेयमग्नेश्च वायव्यं मातरिश्वनः ।
 वज्रादीनि तथास्त्राणि शक्रादहमवाप्तवान् ॥ १४
 धार्तराष्ट्रवनं घोरं नरसिंहाभिरक्षितम् ।
 अहमुत्पाटयिष्यामि बैराटे व्येतु ते भयम् ॥ १५
 एवमाश्वासितस्तेन बैराटिः सव्यसाचिना ।
 व्यगाहत रथानीकं भीमं भीष्मस्य धीमतः ॥ १६

तमायान्तं महाबाहुं जिगीषन्तं रणे परान् ।
 अभ्यवारयदव्यग्रः क्रूरकर्मा धनंजयम् ॥ १७
 तं चित्रमाल्याभरणाः कृतविद्या मनस्विनः ।
 आगच्छन्भीमधन्वानं मौर्वी पर्यस्य बाहुभिः ॥ १८
 दुःशासनो विकर्णश्च दुःसहोऽथ विविशतिः ।
 आगत्य भीमधन्वानं वीभत्सुं पर्यवारयन् ॥ १९
 दुःशासनस्तु भलेन विद्ध्वा बैराटिमुत्तरम् ।
 द्वितीयेनार्जुनं वीरः प्रत्यविध्यत्स्तनान्तरे ॥ २०
 तस्य जिष्णुरुपावृत्य पृथुधारेण कार्मुकम् ।
 चकर्त गार्ध्रपत्रेण जातरूपपरिष्कृतम् ॥ २१
 अथैनं पञ्चभिः पश्चात्प्रत्यविध्यत्स्तनान्तरे ।
 सोऽपयातो रणं हित्वा पार्थबाणप्रपीडितः ॥ २२
 तं विकर्णः शरैस्तीक्ष्णैर्गार्ध्रपत्रैरजिह्वगैः ।
 विव्याध परवीरघ्नमर्जुनं धृतराष्ट्रजः ॥ २३
 ततस्तमपि कौन्तेयः शरेणानतपर्वणा ।
 ललाटेऽभ्यहनत्तूर्णं स विद्धः प्रापतद्रथात् ॥ २४
 ततः पार्थमभिद्रुत्य दुःसहः सविविशतिः ।
 अवाकिरच्छरैस्तीक्ष्णैः परीप्सन्भ्रातरं रणे ॥ २५
 तावुभौ गार्ध्रपत्राभ्यां निशिताभ्यां धनंजयः ।
 विद्ध्वा युगपदव्यग्रस्तयोर्बाहान्सूदयत् ॥ २६
 तौ हताश्रौ विविद्धाङ्गौ धृतराष्ट्रात्मजावुभौ ।
 अभिपत्य रथैरन्यैरपनीतौ पदानुगैः ॥ २७
 सर्वा दिशश्चाभ्यपतद्बीभत्सुरपराजितः ।
 किरीटमाली कौन्तेयो लब्धलक्षो महाबलः ॥ २८

इति श्रीमहाभारते विराटपर्वणि

षट्पञ्चाशोऽध्यायः ॥ ५६ ॥

५७

वैशंपायन उवाच ।

अथ संगम्य सर्वे तु कौरवाणां महारथाः ।
 अर्जुनं सहिता यत्ताः प्रत्ययुध्यन्त भारत ॥ १

स सायकमथैर्जालैः सर्वतस्तान्महारथान् ।
 प्राच्छादयदमेयात्मा नीहार इव पर्वतान् ॥ २
 नदद्भिश्च महानागैर्हृषमाणैश्च वाजिभिः ।
 भेरिशङ्खनिनादैश्च स शब्दस्तुमुलोऽभवत् ॥ ३
 नराश्वकायान्निर्मिद्य लोहानि कवचानि च ।
 पार्थस्य शरजालानि विनिष्पेतुः सहस्रशः ॥ ४
 त्वरमाणः शरानस्यन्पाण्डवः स बभौ रणे ।
 मध्यंदिनगतोऽर्चिष्माञ्शरदीव दिवाकरः ॥ ५
 उपप्लवन्त विव्रस्ता रथेभ्यो रथिनस्तदा ।
 सादिनश्चाश्वपृष्ठेभ्यो भूमौ चापि पदातयः ॥ ६
 शरैः संताड्यमानानां कवचानां महात्मनाम् ।
 ताम्रराजतलोहानां प्रादुरासीन्महास्वनः ॥ ७
 छन्नमायोधनं सर्वं शरीरैर्गतचेतसाम् ।
 गजाश्वसादिभिस्तत्र शितबाणान्तजीवितैः ॥ ८
 रथोपस्थाभिपतितैरास्तृता मानवैर्मही ।
 प्रनृत्यदिव संग्रामे चापहस्तो धनंजयः ॥ ९
 श्रुत्वा गाण्डीवनिर्घोषं विस्फूर्जितमिवाशनेः ।
 त्रस्तानि सर्वभूतानि व्यगच्छन्त महाहवात् ॥ १०
 कुण्डलोष्णीषधारीणि जातरूपस्रजानि च ।
 पतितानि स्म दृश्यन्ते शिरांसि रणमूर्धनि ॥ ११
 विशिखोन्मथितैर्गात्रैर्बाहुभिश्च सकार्मुकैः ।
 सहस्ताभरणैश्चान्यैः प्रच्छन्ना भाति मेदिनी ॥ १२
 शिरसां पात्यमानानामन्तरा निशितैः शरैः ।
 अश्मवृष्टिरिवाकाशादभवद्भरतर्षभ ॥ १३
 दर्शयित्वा तथात्मानं रौद्रं रुद्रपराक्रमः ।
 अवरुद्धश्चरन्पार्थो दश वर्षाणि त्रीणि च ।
 क्रोधाग्निमुत्सृजद्वोरं धार्तराष्ट्रेषु पाण्डवः ॥ १४
 तस्य तद्गतः सैन्यं दृष्ट्वा चैव पराक्रमम् ।
 सर्वे शान्तिपरा योधा धार्तराष्ट्रस्य पश्यतः ॥ १५
 वित्रासयित्वा तत्सैन्यं द्रावयित्वा महारथान् ।

अर्जुनो जयतां श्रेष्ठः पर्यवर्तत भारत ॥ १६
 प्रावर्तयन्नदीं घोरां शोणितौघतरङ्गिणीम् ।
 अस्थिशैवलसंवाधां युगान्ते कालनिर्मिताम् ॥ १७
 शरचापप्लवां घोरां मांसशोणितकर्दमाम् ।
 महारथमहाद्वीपां शङ्खदुन्दुभिनिस्वनाम् ।
 चकार महतीं पार्थो नदीमुत्तरशोणिताम् ॥ १८
 आददानस्य हि शरान्संघाय च विमुञ्चतः ।
 विकर्षतश्च गाण्डीवं न किञ्चिद्दृश्यतेऽन्तरम् ॥ १९

इति श्रीमहाभारते विराटपर्वणि

सप्तपञ्चाशोऽध्यायः ॥ ५७ ॥

५८

वैशंपायन उवाच ।

अथ दुर्योधनः कर्णो दुःशासनविविंशती ।
 द्रोणश्च सह पुत्रेण कृपश्चातिरथो रणे ॥ १
 पुनरीयुः सुसंरब्धा धनंजयजिघांसया ।
 विस्फारयन्तश्चापानि बलवन्ति दृढानि च ॥ २
 तान्प्रकीर्णपताकेन रथेनादित्यवर्चसा ।
 प्रत्युद्ययौ महाराज समस्तान्वानरध्वजः ॥ ३
 ततः कृपश्च कर्णश्च द्रोणश्च रथिनां वरः ।
 तं महास्त्रैर्महावीर्यं परिवार्य धनंजयम् ॥ ४
 शरौघान्सम्यगस्यन्तो जीमूता इव वार्षिकाः ।
 ववर्षुः शरवर्षाणि प्रपतन्तं किरीटिनम् ॥ ५
 इषुभिर्वहुभिस्तूर्णं समरे लोमवाहिभिः ।
 अदूरात्पर्यवस्थाय पूरयामासुराहताः ॥ ६
 तथावकीर्णस्य हि तैर्दिव्यैरस्त्रैः समन्ततः ।
 न तस्य द्व्यङ्गुलमपि विवृतं समदृश्यत ॥ ७
 ततः प्रहस्य बीभत्सुर्दिव्यभैन्द्रं महारथः ।
 अस्त्रमादित्यसंकाशं गाण्डीवे समयोजयत् ॥ ८
 स रश्मिभिरिवादित्यः प्रतपन्समरे बली ।
 किरीटमाली कौन्तेयः सर्वान्प्राच्छादयत्कुरुन् ॥ ९

यथा बलाहके विद्युत्पावको वा शिलोच्चये ।
 तथा गाण्डीवमभवदिन्द्रायुधमिवाततम् ॥ १०
 यथा वर्षति पर्जन्ये विद्युद्विभ्राजते दिवि ।
 तथा दश दिशः सर्वाः पतद्गाण्डीवमावृणोत् ॥ ११
 त्रस्ताश्च रथिनः सर्वे बभूवुस्तत्र सर्वशः ।
 सर्वे शान्तिपरा भूत्वा स्वचित्तानि न लेभिरे ।
 संग्रामविमुखाः सर्वे योधास्ते हतचेतसः ॥ १२
 एवं सर्वाणि सैन्यानि भग्नानि भरतर्षभ ।
 प्राद्रवन्त दिशः सर्वा निराशानि स्वजीविते ॥ १३

इति श्रीमहाभारते विराटपर्वणि

अष्टपञ्चाशोऽध्यायः ॥ ५८ ॥

५९

वैशंपायन उवाच ।

ततः शान्तनवो भीष्मो दुराधर्षः प्रतापवान् ।
 वध्यमानेषु योधेषु धनंजयमुपाद्रवत् ॥ १
 प्रगृह्य कार्मुकश्रेष्ठं जातरूपपरिष्कृतम् ।
 शरानादाय तीक्ष्णाग्रान्मर्मभेदप्रमाथिनः ॥ २
 पाण्डुरेणातपत्रेण ध्रियमाणेन मूर्धनि ।
 शुशुभे स नरव्याघ्रो गिरिः सूर्योदये यथा ॥ ३
 प्रध्माय शङ्खं गाङ्गेयो धार्तराष्ट्रान्प्रहर्षयन् ।
 प्रदक्षिणमुपावृत्य बीभत्सुं समवारयत् ॥ ४
 तमुद्वीक्ष्य तथायान्तं कौन्तेयः परवीरहा ।
 प्रत्यगृह्णात्प्रहृष्टात्मा धाराधरमिवाचलः ॥ ५
 ततो भीष्मः शरानष्टौ ध्वजे पार्थस्य वीर्यवान् ।
 समपर्यन्महावेगाञ्चसमानानिवोरगान् ॥ ६
 ते ध्वजं पाण्डुपुत्रस्य समासाद्य पतत्रिणः ।
 ज्वलन्तः कपिमाजघ्नुर्ध्वजाग्रनिलयांश्च तान् ॥ ७
 ततो भलेन महता पृथुधारेण पाण्डवः ।
 छत्रं चिच्छेद भीष्मस्य तूर्णं तदपतद्भुवि ॥ ८
 ध्वजं चैवास्य कौन्तेयः शरैरभ्यहनद्दृढम् ।

शीघ्रकृद्ग्रथवाहांश्च तथोभौ पार्णिसारथी ॥ ९
 तयोस्तदभवद्युद्धं तुमुलं लोमहर्षणम् ।
 भीष्मस्य सह पार्थेन बलिवासवयोरिव ॥ १०
 भलैर्भल्लाः समागम्य भीष्मपाण्डवयोर्युधि ।
 अन्तरिक्षे व्यराजन्त खद्योताः प्रावृषीव हि ॥ ११
 अग्निचक्रमिवाविद्धं सव्यदक्षिणमस्यतः ।
 गाण्डीवमभवद्राजन्पार्थस्य सज्जतः शरान् ॥ १२
 स तैः संछादयामास भीष्मं शरशतैः शितैः ।
 पर्वतं वारिधाराभिश्छादयन्निव तोयदः ॥ १३
 तां स वेलामिवोद्धूतां शरवृष्टिं समुत्थिताम् ।
 व्यधमत्सायकैर्भीष्मो अर्जुनं सनिवारयत् ॥ १४
 ततस्तानि निष्कृतानि शरजालानि भागशः ।
 समरेऽभिव्यशीर्यन्त फल्गुनस्य रथं प्रति ॥ १५
 ततः कनकपुद्गानां शरवृष्टिं समुत्थिताम् ।
 पाण्डवस्य रथात्तूर्णं शलभानामिवायतिम् ।
 व्यधमत्तां पुनस्तस्य भीष्मः शरशतैः शितैः ॥ १६
 ततस्ते कुरवः सर्वे साधु साध्विति चाब्रुवन् ।
 दुष्करं कृतवान्भीष्मो यदर्जुनमयोधयत् ॥ १७
 बलवांस्तरुणो दक्षः क्षिप्रकारी च पाण्डवः ।
 कोऽन्यः समर्थः पार्थस्य वेगं धारयितुं रणे ॥ १८
 ऋते शान्तनवाद्भीष्मात्कृष्णाद्वा देवकीसुतात् ।
 आचार्यप्रवराद्वापि भारद्वाजान्महाबलात् ॥ १९
 अस्त्रैरस्त्राणि संवार्य क्रीडतः पुरुषर्षभौ ।
 चक्षूंषि सर्वभूतानां मोहयन्तौ महाबलौ ॥ २०
 प्राजापत्यं तथैवैन्द्रमाग्नेयं च सुदारुणम् ।
 कौबेरं वारुणं चैव याम्यं वायव्यमेव च ।
 प्रयुज्जानौ महात्मानौ समरे तौ विचेरतुः ॥ २१
 विस्मितान्यथ भूतानि तौ दृष्ट्वा संयुगे तदा ।
 साधु पार्थ महाबाहो साधु भीष्मेति चाब्रुवन् ॥ २२
 नेदं युक्तं मनुष्येषु योऽयं संदृश्यते महान् ।

महास्त्राणां संप्रयोगः समरे भीष्मपार्थयोः ॥ २३
 एवं सर्वास्त्रविदुषोरस्त्रयुद्धमवर्तत ।
 अथ जिष्णुरुपावृत्य पृथुधारेण कार्मुकम् ।
 चकर्त भीष्मस्य तदा जातरूपपरिष्कृतम् ॥ २४
 निमेषान्तरमात्रेण भीष्मोऽन्यत्कार्मुकं रणे ।
 समादाय महाबाहुः सज्यं चक्रे महाबल ।
 शरांश्च सुबहून्क्रुद्धो मुमोचाशु धनंजये ॥ २५
 अर्जुनोऽपि शरांश्चित्रान्भीष्माय निशितान्बहून् ।
 चिक्षेप सुमहातेजास्तथा भीष्मश्च पाण्डवे ॥ २६
 तयोर्दिव्यास्त्रविदुषोरस्यतोरनिशं शरान् ।
 न विशेषस्तदा राजल्लक्ष्यते स्म महात्मनोः ॥ २७
 अथावृणोद्दश दिशः शरैरतिरथस्तदा ।
 किरीटमाली कौन्तेयः शूरः शांतनवस्तथा ॥ २८
 अतीव पाण्डवो भीष्मं भीष्मश्चातीव पाण्डवम् ।
 बभूव तस्मिन्संग्रामे राजल्लोके तदद्भुतम् ॥ २९
 पाण्डवेन हताः शूरा भीष्मस्य रथरक्षिणः ।
 शेरते स्म तदा राजन्कौन्तेयस्याभितो रथम् ॥ ३०
 ततो गाण्डीवनिर्मुक्ता निरमित्रं चिकीर्षवः ।
 आगच्छन्पुङ्खसंश्लिष्टाः श्वेतवाहनपत्रिणः ॥ ३१
 निष्पतन्तो रथात्तस्य धौता हैरण्यवाससः ।
 आकाशे समदृश्यन्त हंसानामिव पङ्क्तयः ॥ ३२
 तस्य तद्विव्यमस्त्रं हि प्रगाढं चित्रमस्यतः ।
 प्रेक्षन्ते स्मान्तरिक्षस्थाः सर्वे देवाः सवासवाः ॥ ३३
 तद्दृष्ट्वा परमप्रीतो गन्धर्वश्चित्रमद्भुतम् ।
 शशंस देवराजाय चित्रसेनः प्रतापवान् ॥ ३४
 पश्येमानरिनिर्दारान्संसत्तानिव गच्छतः ।
 चित्ररूपमिदं जिष्णोर्दिव्यमस्त्रमुदीर्यतः ॥ ३५
 नेदं मनुष्याः श्रद्दधुर्न हीदं तेषु विद्यते ।
 पौराणानां महास्त्राणां विचित्रोऽयं समागमः ॥ ३६
 मध्यंदिनगतं सूर्यं प्रतपन्तमिवाम्बरे ।

न शक्नुवन्ति सैन्यानि पाण्डवं प्रतिवीक्षितुम् ॥ ३७
 उभौ विश्रुतकर्माणानुभौ युद्धविशारदौ ।
 उभौ सदृशकर्माणानुभौ युधि दुरासदौ ॥ ३८
 इत्युक्तो देवराजस्तु पार्थभीष्मसमागमम् ।
 पूजयामास दिव्येन पुष्पवर्षेण भारत ॥ ३९
 ततो भीष्मः शांतनवो वामे पार्श्वे समपर्यत् ।
 अस्थितः प्रतिसंधाय विवृतं सव्यसाचिनः ॥ ४०
 ततः प्रहस्य बीभत्सुः पृथुधारेण कार्मुकम् ।
 न्यकृन्तद्गार्ध्रपत्रेण भीष्मस्यामिततेजसः ॥ ४१
 अथैनं दशभिर्बाणैः प्रत्यविध्यत्स्तनान्तरे ।
 यतमानं पराक्रान्तं कुन्तीपुत्रो धनंजयः ॥ ४२
 स पीडितो महाबाहुर्गृहीत्वा रथकूबरम् ।
 गाङ्गेयो युधि दुर्धर्षस्तस्यौ दीर्घमिवातुरः ॥ ४३
 तं विसंज्ञमपोवाह संयन्ता रथवाजिनाम् ।
 उपदेशमनुस्मृत्य रक्षमाणो महारथम् ॥ ४४

इति श्रीमहाभारते विराटपर्वणि

एकोनषष्टितमोऽध्यायः ॥ ५९ ॥

६०

वैशंपायन उवाच ।

भीष्मे तु संग्रामशिरो विहाय

पलायमाने धृतराष्ट्रपुत्रः ।

उच्छिद्य केतुं विनदन्महात्मा

स्वयं विगृह्यार्जुनमाससाद ॥ १

स भीमधन्वानमुदग्रवीर्यं

धनंजयं शत्रुगणे चरन्तम् ।

आकर्णपूर्णयितचोदितेन

भलेन विव्याध ललाटमध्ये ॥ २

स तेन बाणेन समर्पितेन

जाम्बूनदाभेन सुसशितेन ।

रराज राजन्महनीयकर्मा

यथैकपर्वा रुचिरैकशृङ्गः ॥ ३
 अथास्य बाणेन विदारितस्य
 प्रादुर्बभूवासृगजस्रमुष्णम् ।
 सा तस्य जाम्बूनदपुष्पचित्रा
 मालेव चित्राभिविराजते स्म ॥ ४
 स तेन बाणाभिहतस्तरस्वी
 दुर्योधनेनोद्धतमन्युवेगः ।
 शरानुपादाय विषाग्निकल्पा-
 न्विव्याध राजानमदीनसत्त्वः ॥ ५
 दुर्योधनश्चापि तमुग्रतेजाः
 पार्थश्च दुर्योधनमेकवीरः ।
 अन्योन्यमाजौ पुरुषप्रवीरौ
 समं समाजघ्नतुराजमीढौ ॥ ६
 ततः प्रभिन्नेन महागजेन
 महीधराभेन पुनर्विकर्णः ।
 रथैश्चतुर्भिर्गजपादरक्षैः
 कुन्तीसुतं जिष्णुमथाभ्यधावत् ॥ ७
 तमापतन्तं त्वरितं गजेन्द्रं
 धनंजयः कुम्भविभागमध्ये ।
 आकर्णपूर्णेन दृढायसेन
 बाणेन विव्याध महाजवेन ॥ ८
 पार्थेन सृष्टः स तु गार्धपत्र
 आ पुङ्खदेशात्प्रविवेश नागम् ।
 विदार्य शैलप्रवरप्रकाशं
 यथाशनिः पर्वतमिन्द्रसृष्टः ॥ ९
 शरप्रतप्तः स तु नागराजः
 प्रवेपिताङ्गो व्यथितान्तरात्मा ।
 संस्त्रीदमानो निष्पात मह्यं
 वज्राहतं शृङ्गमिवाचलस्य ॥ १०
 निपातिते दन्तिवरे पृथिव्यां

त्रासाद्विकर्णः सहसावतीर्य ।
 तूर्णं पदान्यष्टशतानि गत्वा
 विविशतेः स्यन्दनमारोह ॥ ११
 निहत्य नागं तु शरेण तेन
 वज्रोपमेनाद्रिवराम्बुदाभम् ।
 तथाविधेनैव शरेण पार्थो
 दुर्योधनं वक्षसि निर्विभेद ॥ १२
 ततो गजे राजनि चैव भिन्ने
 भग्ने विकर्णे च सपादरक्षे ।
 गाण्डीवमुक्तैर्विशिखैः प्रणुञ्चा-
 स्ते योधमुख्याः सहसापजग्मुः ॥ १३
 दृष्ट्वैव बाणेन हतं तु नागं
 योधांश्च सर्वान्द्रवतो निशम्य ।
 रथं समावृत्य कुरुप्रवीरो
 रणात्प्रदुद्राव यतो न पार्थः ॥ १४
 तं भीमरूपं त्वरितं द्रवन्तं
 दुर्योधनं शत्रुसहो निषङ्गी ।
 प्राक्षवेडयद्योद्धमनाः किरीटी
 बाणेन विद्धं रुधिरं वमन्तम् ॥ १५
 अर्जुन उवाच ।
 विहाय कीर्तिं विपुलं यशश्च
 युद्धात्परावृत्य पलायसे किम् ।
 न तेऽद्य तूर्याणि समाहतानि
 यथावदुद्यान्ति गतस्य युद्धे ॥ १६
 युधिष्ठिरस्यास्मि निदेशकारी
 पार्थस्तृतीयो युधि च स्थिरोऽस्मि ।
 तदर्थमावृत्य मुखं प्रयच्छ
 नरेन्द्रवृत्तं स्मर धार्तराष्ट्र ॥ १७
 मोघं तवेदं भुवि नामधेयं
 दुर्योधनेतीह कृतं पुरस्तात् ।

न हीह दुर्योधनता तवास्ति
 पलायमानस्य रणं विहाय ॥ १८
 न ते पुरस्तादथ पृष्ठतो वा
 पश्यामि दुर्योधन रक्षितारम् ।
 परैहि युद्धेन कुरुप्रवीर
 प्राणान्प्रियान्पाण्डवतोऽद्य रक्ष ॥ १९
 इति श्रीमहाभारते विराटपर्वणि
 षष्ठितमोऽध्यायः ॥ ६० ॥

६१

वैशंपायन उवाच ।
 आहूयमानस्तु स तेन संख्ये
 महामना धृतराष्ट्रस्य पुत्रः ।
 निवर्तितस्तस्य गिराङ्कुशेन
 गजो यथा मत्त इवाङ्कुशेन ॥ १
 सोऽमृष्यमाणो वचसाभिमृष्टो
 महारथेनातिरथस्तरस्वी ।
 पर्याविवर्ताथ रथेन वीरो
 भोगी यथा पादतलाभिमृष्टः ॥ २
 तं प्रेक्ष्य कर्णः परिवर्तमानं
 निवर्त्य संस्तभ्य च विद्वगात्रः ।
 दुर्योधनं दक्षिणतोऽभ्यगच्छ-
 त्पार्थ नृवीरो युधि हेममाली ॥ ३
 भीष्मस्ततः शान्तनवो निवृत्य
 हिरण्यकक्ष्यांस्त्वरयंस्तुरंगान् ।
 दुर्योधनं पश्चिमतोऽभ्यरक्ष-
 त्पार्थान्महाबाहुरधिज्यधन्वा ॥ ४
 द्रोणः कृपश्चैव विविंशतिश्च
 दुःशासनश्चैव निवृत्य शीघ्रम् ।
 सर्वे पुरस्ताद्विततेषुचापा
 दुर्योधनार्थं त्वरिताभ्युपेयुः ॥ ५

स तान्यनीकानि निवर्तमाना-
 न्यालोक्य पूर्णौघनिभानि पार्थः ।
 हंसो यथा मेघसिन्धुपतन्तं
 धनंजयः प्रत्यपतत्तरस्वी ॥ ६
 ते सर्वतः संपरिवार्य पार्थ-
 मस्त्राणि दिव्यानि समाददानाः ।
 ववर्षुरभ्येत्य शरैः समन्ता-
 न्मेघा यथा भूधरमम्बुवेगैः ॥ ७
 ततोऽस्त्रमस्त्रेण निवार्य तेषां
 गाण्डीवधन्वा कुरुपुंगवानाम् ।
 संमोहनं शत्रुसहोऽन्यदस्त्रं
 प्रादुश्चकारैन्द्रिपारणीयम् ॥ ८
 ततो दिशश्चानुदिशो विवृत्य
 शरैः सुधारैर्निशितैः सुपुङ्खैः ।
 गाण्डीवघोषेण मनांसि तेषां
 महाबलः प्रव्यथयांचकार ॥ ९
 ततः पुनर्भीमरवं प्रगृह्य
 दोर्भ्यां महाशङ्खमुदारघोषम् ।
 व्यनादयत्स प्रदिशो दिशः खं
 भुवं च पार्थो द्विषतां निहन्ता ॥ १०
 ते शङ्खनादेन कुरुप्रवीराः
 संमोहिताः पार्थसमीरितेन ।
 उत्सृज्य चापानि दुरासदानि
 सर्वे तदा शान्तिपरा बभूवुः ॥ ११
 तथा विसंज्ञेषु परेषु पार्थः
 स्मृत्वा तु वाक्यानि तथोत्तरायाः ।
 निर्याहि मध्यादिति मत्स्यपुत्र-
 मुवाच यावत्कुरवो विसंज्ञाः ॥ १२
 आचार्यशारद्वतयोः सुशुद्धे
 कर्णस्य पीतं रुचिरं च वस्त्रम् ।

द्रौणेश्च राज्ञश्च तथैव नीले
 वस्त्रे समादत्स्व नरप्रवीर ॥ १३
 भीष्मस्य संज्ञां तु तथैव मन्ये
 जानाति मेऽस्त्रप्रतिघातमेषः ।
 एतस्य बाहान्कुरु सव्यतस्त्व-
 मेवं हि यातव्यममूढसंज्ञैः ॥ १४
 रश्मीन्समुत्सृज्य ततो महात्मा
 रथादवपुत्य विराटपुत्रः ।
 वस्त्राण्युपादाय महारथानां
 तूर्णं पुनः स्वं रथमारूरोह ॥ १५
 ततोऽन्वशासच्चतुरः सदश्व-
 न्पुत्रो विराटस्य हिरण्यकक्ष्यान् ।
 ते तद्वयतीयुर्ध्वजिनामनीकं
 श्वेता वहन्तोऽर्जुनमाजिमध्यात् ॥ १६
 तथा तु यान्तं पुरुषप्रवीरं
 भीष्मः शरैरभ्यहनत्तरस्त्री ।
 स चापि भीष्मस्य हयान्निहत्य
 विव्याध पार्थं दशभिः पृषत्कैः ॥ १७
 ततोऽर्जुनो भीष्ममपास्य युद्धे
 विद्व्वास्य यन्तारमरिष्टधन्वा ।
 तस्थौ विमुक्तो रथवृन्दमध्या-
 द्राहुं विदार्येव सहस्ररश्मिः ॥ १८
 लब्ध्वा तु संज्ञां च कुरुप्रवीरः
 पार्थं समीक्ष्याथ महेन्द्रकल्पम् ।
 रणाद्विमुक्तं स्थितमेकमाजौ
 स धार्तराष्ट्रस्त्वरितो बभाषे ॥ १९
 अयं कथंस्विद्वतं विमुक्त-
 स्तं वै प्रबध्नीत यथा न मुच्येत् ।
 तमब्रवीच्छांतनवः प्रहस्य
 क ते गता बुद्धिरभूत्क वीर्यम् ॥ २०

शान्तिं पराश्वस्य यथा स्थितोऽभू-
 रुत्सृज्य बाणांश्च धनुश्च चित्रम् ।
 न त्वेव वीभत्सुरलं नृशंसं
 कर्तुं न पापेऽस्य मनो निविष्टम् ॥ २१
 त्रैलोक्यहेतोर्न जहेत्स्वधर्मं
 तस्मान्न सर्वे निहता रणेऽस्मिन् ।
 क्षिप्रं कुरुन्याहि कुरुप्रवीर
 विजित्य गाश्च प्रतियातु पार्थः ॥ २२
 दुर्योधनस्तस्य तु तन्निश्चयं
 पितामहस्यात्महितं वचोऽथ ।
 अतीतकामो युधि सोऽत्यमर्षी
 राजा विनिःश्वस्य बभूव तूष्णीम् ॥ २३
 तद्भीष्मवाक्यं हितमीक्ष्य सर्वे
 धनंजयाग्निं च विवर्धमानम् ।
 निवर्तनायैव मनो निदधु-
 र्दुर्योधनं ते परिरक्षमाणाः ॥ २४
 तान्प्रस्थितान्प्रीतमनाः स पार्थो
 धनंजयः प्रेक्ष्य कुरुप्रवीरान् ।
 आभाषमाणोऽनुययौ मुहूर्तं
 संपूजयंस्तत्र गुरुन्महात्मा ॥ २५
 पितामहं शान्तनवं स वृद्धं
 द्रोणं गुरुं च प्रतिपूज्य मूर्ध्ना ।
 द्रौणि कृपं चैव गुरुंश्च सर्वा-
 ञ्शरैर्विचित्रैरभिवाद्य चैव ॥ २६
 दुर्योधनस्योत्तमरत्नचित्रं
 चिच्छेद पार्थो मुकुटं शरेण ।
 आमन्त्र्य वीरांश्च तथैव मान्या-
 न्नाण्डीवघोषेण विनाद्य लोकान् ॥ २७
 स देवदत्तं सहसा विनाद्य
 विद्वार्य वीरो द्विषतां मनांसि ।

ध्वजेन सर्वानभिभूय शत्रू-

न्स हेमजालेन विराजमानः ॥ २८

दृष्ट्वा प्रयातांस्तु कुरुन्किरीटी

हृष्टोऽब्रवीत्तत्र स मत्स्यपुत्रम् ।

आवर्तयाश्चान्पशवो जितास्ते

याताः परे याहि पुरं ग्रहृष्टः ॥ २९

इति श्रीमहाभारते विराटपर्वणि

एकषष्ठितमोऽध्यायः ॥ ६१ ॥

६२

वैशंपायन उवाच ।

ततो विजित्य संग्रामे कुरुन्गोवृषभेक्षणः ।

समानयामास तदा विराटस्य धनं महत् ॥ १

गतेषु च प्रभग्नेषु धार्तराष्ट्रेषु सर्वशः ।

वनान्निष्क्रम्य गहनाद्वहवः कुरुमैनिकाः ॥ २

भयात्संत्रस्तमनसः समाजमुस्ततस्ततः ।

मुक्तकेशा व्यदृश्यन्त स्थिताः प्राञ्जलयस्तदा ॥ ३

क्षुत्पिपासापरिश्रान्ता विदेशस्था विचेतसः ।

ऊचुः प्रणम्य संग्रान्ताः पार्थ किं करवाम ते ॥ ४

अर्जुन उवाच ।

स्वस्ति व्रजत भद्रं वो न भेतव्यं कथंचन ।

नाहमातर्ज्जिघांसामि भृशमाश्वासयामि वः ॥ ५

वैशंपायन उवाच ।

तस्य तामभयां वाचं श्रुत्वा योधाः समागताः ।

आयुःकीर्तियशोदाभिस्तमाशीर्भिरनन्दयन् ॥ ६

ततो निवृत्ताः कुरवः प्रभग्ना वशमास्थिताः ।

पन्थानमुपसंगम्य फल्गुनो वाक्यमब्रवीत् ॥ ७

राजपुत्र प्रत्यवेक्ष समानीतानि सर्वशः ।

गोकुलानि महाबाहो वीर गोपालकैः सह ॥ ८

ततोऽपराह्णे यास्यामो विराटनगरं प्रति ।

आश्वास्य पाययित्वा च परिप्लाव्य च वाजिनः ॥ ९

गच्छन्तु त्वरिताश्चैव गोपालाः प्रेषितास्त्वया ।

नगरे प्रियमाख्यातुं घोषयन्तु च ते जयम् ॥ १०

वैशंपायन उवाच ।

उत्तरस्त्वरमाणोऽथ दूतानाञ्जापयत्ततः ।

वचनार्जुनस्यैव आचक्षध्वं जयं मम ॥ ११

इति श्रीमहाभारते विराटपर्वणि

द्विषष्ठितमोऽध्यायः ॥ ६२ ॥

॥ समाप्तं गोग्रहणपर्वं ॥

६३

वैशंपायन उवाच ।

अवजित्य धनं चापि विराटो वाहिनीपतिः ।

प्राविशन्नगरं हृष्टश्चतुर्भिः सह पाण्डवैः ॥ १

जित्वा त्रिगर्तान्संग्रामे गाश्चैवादाय केवलाः ।

अशोभत महाराजः सह पार्थैः श्रिया वृतः ॥ २

तमासनगतं वीरं सुहृदां प्रीतिवर्धनम् ।

उपतस्थुः प्रकृतयः समस्ता ब्राह्मणैः सह ॥ ३

सभाजितः ससैन्यस्तु प्रतिनन्द्याथ मत्स्यराट् ।

विसर्जयामास तदा द्विजांश्च प्रकृतीस्तथा ॥ ४

ततः स राजा मत्स्यानां विराटो वाहिनीपतिः ।

उत्तरं परिप्रच्छ क यात इति चाब्रवीत् ॥ ५

आचख्युस्तस्य संहृष्टाः स्त्रियः कन्याश्च वेदमनि ।

अन्तःपुरचराश्चैव कुरुभिर्गोधनं हृतम् ॥ ६

विजेतुमभिसंरब्ध एक एवातिसाहसात् ।

बृहन्नडासहायश्च निर्यातः पृथिवीजयः ॥ ७

उपयातानतिरथान्द्रोणं शांतनवं कृपम् ।

कर्णं दुर्योधनं चैव द्रोणपुत्रं च षड्भ्यान् ॥ ८

राजा विराटोऽथ भृशं प्रतप्तः

श्रुत्वा सुतं ह्येकरथेन यातम् ।

बृहन्नडासारथिमाजिवर्धनं

प्रोवाच सर्वानथ मन्त्रिमुख्यान् ॥ ९

सर्वथा कुरवस्ते हि ये चान्ये वसुधाधिपाः ।
 त्रिगर्तान्निर्जिताञ्श्रुत्वा न स्थास्यन्ति कदाचन ॥ १०
 तस्माद्रच्छन्तु मे योधा बलेन महता वृताः ।
 उत्तरस्य परीप्सार्थं ये त्रिगर्तैरविक्षताः ॥ ११
 ह्यांश्च नागांश्च रथांश्च शीघ्रं
 पदातिसंघांश्च ततः प्रवीरान् ।
 प्रस्थापयामास सुतस्य हेतो-
 विचित्रशस्त्राभरणोपपन्नान् ॥ १२
 एवं स राजा मत्स्यानां विराटोऽक्षौहिणीपतिः ।
 व्यादिदेशाथ तां क्षिप्रं वाहिनीं चतुरङ्गिणीम् ॥ १३
 कुमारमाशु जानीत यदि जीवति वा न वा ।
 यस्य यन्ता गतः षण्ढो मन्येऽहं न स जीवति ॥ १४
 तमब्रवीद्वर्मराजः प्रहस्य
 विराटमार्तं कुरुभिः प्रतप्तम् ।
 बृहन्नडा सारथिश्चेत्रेन्द्र
 परे न नेष्यन्ति तवाद्य गास्ताः ॥ १५
 सर्वान्महीपान्सहिताङ्कुरंश्च
 तथैव देवासुरयक्षनागान् ।
 अलं विजेतुं समरे सुतस्ते
 स्वनुष्ठितः सारथिना हि तेन ॥ १६
 अथोत्तरेण प्रहिता दूतास्ते शीघ्रगामिनः ।
 विराटनगरं प्राप्य जयमावेदयन्तदा ॥ १७
 राज्ञस्ततः समाचख्यौ मन्त्री विजयमुत्तमम् ।
 पराजयं कुरुणां चाप्युपायान्तं तथोत्तरम् ॥ १८
 सर्वा विनिर्जिता गावः कुरवश्च पराजिताः ।
 उत्तरः सह सूतेन कुशली च परंतप ॥ १९
 कङ्क उवाच ।
 दिष्ट्या ते निर्जिता गावः कुरवश्च पराजिताः ।
 दिष्ट्या ते जीवितः पुत्रः श्रूयते पार्थिवर्षभ ॥ २०
 नाद्भुतं त्वेव मन्येहं यत्ते पुत्रोऽजयत्कुरुन् ।

ध्रुव एव जयस्तस्य यस्य यन्ता बृहन्नडा ॥ २१
 वैशंपायन उवाच ।
 ततो विराटो नृपतिः संप्रहृष्टतनूरुहः ।
 श्रुत्वा तु विजयं तस्य कुमारस्यामितौजसः ।
 आच्छादयित्वा दूतांस्तान्मन्त्रिणः सोऽभ्यचोदयत् ॥
 राजमार्गाः क्रियन्तां मे पताकाभिरलंकृताः ।
 पुष्पोपहारैरर्चयन्तां देवताश्चापि सर्वशः ॥ २३
 कुमारा योधमुख्याश्च गणिकाश्च स्वलंकृताः ।
 वादित्राणि च सर्वाणि प्रत्युद्यान्तु सुतं मम ॥ २४
 घण्टापणवकः शीघ्रं मत्तमारुह्य वारणम् ।
 शृङ्गाटकेषु सर्वेषु आख्यातु विजयं मम ॥ २५
 उत्तरा च कुमारीभिर्बह्वीभिरभिसंवृता ।
 शृङ्गारवेषाभरणा प्रत्युद्यातु बृहन्नडाम् ॥ २६
 श्रुत्वा तु तद्वचनं पार्थिवस्य
 सर्वे पुनः स्वस्तिकपाणयश्च ।
 भेर्यश्च तूर्याणि च वारिजाश्च
 वेष्टैः पराध्वैः प्रमदाः शुभाश्च ॥ २७
 तथैव सूताः सह मागधैश्च
 नन्दीवाद्याः पणवास्तूर्यवाद्याः ।
 पुराद्विराटस्य महाबलस्य
 प्रत्युद्ययुः पुत्रमनन्तवीर्यम् ॥ २८
 प्रस्थाप्य सेनां कन्याश्च गणिकाश्च स्वलंकृताः ।
 मत्स्यराजो महाप्राज्ञः प्रहृष्ट इदमब्रवीत् ।
 अक्षानाहर सैरन्नि कङ्क द्यूतं प्रवर्तताम् ॥ २९
 तं तथावादिनं दृष्ट्वा पाण्डवः प्रत्यभाषत ।
 न देवितव्यं हृष्टेन कितवेनेति नः श्रुतम् ॥ ३०
 न त्वामद्य मुदा युक्तमहं देवितुमुत्सहे ।
 प्रियं तु ते चिकीर्षामि वर्ततां यदि मन्यसे ॥ ३१
 विराट उवाच ।
 स्त्रियो गावो हिरण्यं च यच्चान्यद्वसु किञ्चन ।

न मे किञ्चित्त्वया रक्ष्यमन्तरेणापि देवितुम् ॥ ३२

कङ्क उवाच ।

किं ते द्यूतेन राजेन्द्र बहुदोषेण मानद ।

देवने बहवो दोषास्तस्मात्तत्परिवर्जयेत् ॥ ३३

श्रुतस्ते यदि वा दृष्टः पाण्डवो वै युधिष्ठिरः ।

स राज्यं सुमहत्स्फीतं भ्रातृंश्च त्रिदशोपमान् ॥ ३४

द्यूते हरितवान्सर्वं तस्माद्द्यूतं न रोचये ।

अथ वा मन्यसे राजन्दीव्याव यदि रोचते ॥ ३५

वैशंपायन उवाच ।

प्रवर्तमाने द्यूते तु मत्स्यः पाण्डवमब्रवीत्

पश्य पुत्रेण मे युद्धे तादृशाः कुरवो जिताः ॥ ३६

ततोऽब्रवीन्मत्स्यराजं धर्मपुत्रो युधिष्ठिरः ।

बृहन्नडा यस्य यन्ता कथं स न विजेष्यति ॥ ३७

इत्युक्तः कुपितो राजा मत्स्यः पाण्डवमब्रवीत् ।

समं पुत्रेण मे षण्ढं ब्रह्मबन्धो प्रशंससि ॥ ३८

वाच्यावाच्यं न जानीषे नूनं मामवमन्यसे ।

भीष्मद्रोणमुखान्सर्वान्कस्मान्न स विजेष्यति ॥ ३९

वयस्यत्वात् ते ब्रह्मन्नपराधमिमं क्षमे ।

नेदृशं ते पुनर्वाच्यं यदि जीवितुमिच्छसि ॥ ४०

युधिष्ठिर उवाच ।

यत्र द्रोणस्तथा भीष्मो द्रौणिर्वैकर्तनः कृपः ।

दुर्योधनश्च राजेन्द्र तथान्ये च महारथाः ॥ ४१

मरुद्गणैः परिवृतः साक्षादपि शतक्रतुः ।

कोऽन्यो बृहन्नडायास्तान्प्रतियुध्येत संगतान् ॥ ४२

विराट उवाच ।

बहुशः प्रतिषिद्धोऽसि न च वाचं नियच्छसि ।

नियन्ता चेन्न विद्येत न कश्चिद्धर्ममाचरेत् ॥ ४३

वैशंपायन उवाच ।

ततः प्रकुपितो राजा तमक्षेणाहनद्भुशम् ।

पुखे युधिष्ठिरं कोपान्नैवमित्येव भर्त्सयन् ॥ ४४

बलवत्प्रतिविद्धस्य नस्तः शोणितमागमत् ।

तदप्राप्तं महीं पार्थः पाणिभ्यां प्रत्यगृह्णत् ॥ ४५

अवैक्षत च धर्मात्मा द्रौपदीं पार्श्वतः स्थिताम् ।

सा वेदं तमभिप्रायं भर्तुश्चित्तवशानुगा ॥ ४६

पूरयित्वा च सौवर्णं पात्रं कांस्यमनिन्दिता ।

तच्छोणितं प्रत्यगृह्णाद्यत्प्रसुखाव पाण्डवात् ४७

अथोत्तरः शुभैर्गन्धैर्माल्यैश्च विविधैस्तथा ।

अवकीर्यमाणः संदृष्टो नगरं स्वैरमागमत् ॥ ४८

सभाज्यमानः पौरैश्च स्त्रीभिर्जानपदैस्तथा ।

आसाद्य भवनद्वारं पित्रे स प्रत्यहारयत् ॥ ४९

ततो द्वास्थः प्रविश्यैव विराटमिदमब्रवीत् ।

बृहन्नडासहायस्ते पुत्रो द्वार्युत्तरः स्थितः ॥ ५०

ततो हृष्टो मत्स्यराजः क्षत्तारमिदमब्रवीत् ।

प्रवेश्यतामुभौ तूर्णं दर्शनेऽपुरहं तयोः ॥ ५१

क्षत्तारं कुरुराजस्तु शनैः कर्णं उपाजपत् ।

उत्तरः प्रविशत्वेको न प्रवेश्या बृहन्नडा ॥ ५२

एतस्य हि महाबाहो व्रतमेतत्समाहितम् ।

यो ममाङ्गे व्रणं कुर्याच्छोणितं वापि दर्शयेत् ।

अन्यत्र संग्रामगतान्न स जीवेदसंशयम् ॥ ५३

न मृष्याद्भुशसंक्रुद्धो मां दृष्ट्वैव सशोणितम् ।

विराटमिह सामात्यं हन्यात्सबलवाहनम् ॥ ५४

इति श्रीमहाभारते विराटपर्वणि

त्रिषष्टितमोऽध्यायः ॥ ६३ ॥

६४

वैशंपायन उवाच ।

ततो राज्ञः सुतो ज्येष्ठः प्राविशत्पृथिवीजयः ।

सोऽभिवाद्य पितुः पादौ धर्मराजमपश्यत् ॥ १

स तं रुधिरसंसिक्तमनेकाग्रमनागसम् ।

भूमावासीनमेकान्ते सैरन्ध्र्या समुपस्थितम् ॥ २

ततः पप्रच्छ पितरं त्वरमाण इवोत्तरः ।

केनायं ताडितो राजन्केन पापमिदं कृतम् ॥ ३

विराट उवाच ।

मयायं ताडितो जिह्वो न चाप्येतावदर्हति ।

प्रशस्यमाने यः शूरे त्वयि षण्ढं प्रशंसति ॥ ४

उत्तर उवाच ।

अकार्यं ते कृतं राजन्क्षिप्रमेव प्रसाद्यताम् ।

मा त्वा ब्रह्मविपं घोरं समूलमपि निर्दहेत् ॥ ५

वैशंपायन उवाच ।

स पुत्रस्य वचः श्रुत्वा विराटो राष्ट्रवर्धनः ।

क्षमयामास कौन्तेयं भस्मच्छन्नमिवानलम् ॥ ६

क्षमयन्तं तु राजानं पाण्डवः प्रत्यभापत ।

चिरं क्षान्तमिदं राजन्न मन्युर्विद्यते मम ॥ ७

यदि ह्येतत्पतेद्भूमौ रुधिरं मम नस्ततः ।

सराष्ट्रस्त्वं महाराज विनश्येथा न संशयः ॥ ८

न दूषयामि ते राजन्यच्च हन्याददूषकम् ।

बलवन्तं महाराज क्षिप्रं दारुणमाप्नुयात् ॥ ९

शोणिते तु व्यतिक्रान्ते प्रविवेश बृहन्नडा ।

अभिवाद्य विराटं च कङ्कं चाप्युपतिष्ठत ॥ १०

क्षमयित्वा तु कौरव्यं रणादुत्तरमागतम् ।

प्रशशंस ततो मत्स्यः शृण्वतः सव्यसाचिनः ॥ ११

त्वया दायादवानस्मि कैकेयीनन्दिवर्धन ।

त्वया मे सदृशः पुत्रो न भूतो न भविष्यति ॥ १२

पदं पदसहस्रेण यश्चरन्नापराधुयात् ।

तेन कर्णेन ते तात कथमासीत्समागमः ॥ १३

मनुष्यलोके सकले यस्य तुल्यो न विद्यते ।

यः समुद्र इवाक्षोभ्यः कालाग्निरिव दुःसहः ।

तेन भीष्मेण ते तात कथमासीत्समागमः ॥ १४

आचार्यो वृष्णिवीराणां पाण्डवानां च यो द्विजः ।

सर्वक्षत्रस्य चाचार्यः सर्वशस्त्रभृतां वरः ।

तेन द्रोणेन ते तात कथमासीत्समागमः ॥ १५

आचार्यपुत्रो यः शूरः सर्वशस्त्रभृतामपि ।

अश्वत्थामेति विख्यातः कथं तेन समागमः ॥ १६

रणे यं प्रेक्ष्य सीदन्ति हृतस्वा वणिजो यथा ।

कृपेण तेन ते तात कथमासीत्समागमः ॥ १७

पर्वतं योऽभिविध्येत राजपुत्रो महेषुभिः ।

दुर्योधनेन ते तात कथमासीत्समागमः ॥ १८

उत्तर उवाच ।

न मया निर्जिता गावो न मया निर्जिताः परे ।

कृतं तु कर्म तत्सर्वं देवपुत्रेण केनचित् ॥ १९

स हि भीतं द्रवन्तं मां देवपुत्रो न्यवारयत् ।

स चातिष्ठद्रथोपस्थे वज्रहस्तनिभो युवा ॥ २०

तेन ता निर्जिता गावस्तेन ते कुरवो जिताः ।

तस्य तत्कर्म वीरस्य न मया तात तत्कृतम् ॥ २१

स हि शारद्वतं द्रोणं द्रोणपुत्रं च वीर्यवान् ।

सूतपुत्रं च भीष्मं च चकार विमुखाञ्जुरैः ॥ २२

दुर्योधनं च समरे सनागमिव यूथपम् ।

प्रभग्नमब्रवीद्भीतं राजपुत्रं महाबलम् ॥ २३

न हास्तिनपुरे त्राणं तव पश्यामि किञ्चन ।

व्यायामेन परीप्सस्व जीवितं कौरवात्मज ॥ २४

न मोक्ष्यसे पलायंस्त्वं राजन्युद्धे मनः कुरु ।

पृथिवीं भोक्ष्यसे जित्वा हतो वा स्वर्गमाप्स्यसि ॥ २५

स निवृत्तो नरव्याघ्रो मुञ्चन्वज्रनिभाञ्जरान् ।

सचिवैः संवृतो राजा रथे नाग इव श्वसन् ॥ २६

तत्र मे रोमहर्षोऽभूद्रुस्तम्भश्च मारिष ।

यदभ्रघनसंकाशमनीकं व्यधमच्छरैः ॥ २७

तत्प्रणुद्य रथानीकं सिंहसंहननो युवा ।

कुरुंस्तान्प्रहसन्राजन्वासांस्यपहरद्वली ॥ २८

एकेन तेन वीरेण षड्रथाः परिवारिताः ।

शार्दूलेनेव मत्तेन मृगास्त्रुणचरा वने ॥ २९

विराट उवाच ।

क्व स वीरो महाबाहुर्देवपुत्रो महायशः ।
यो मे धनमवाजैषीत्कुरुभिर्ग्रस्तमाहवे ॥ ३०
इच्छामि तमहं द्रष्टुमर्चितुं च महाबलम् ।
येन मे त्वं च गावश्च रक्षिता देवसूनुना ॥ ३१

उत्तर उवाच ।

अन्तर्धानं गतस्तात देवपुत्रः प्रतापवान् ।
स तु श्रो वा परश्रो वा मन्ये प्रादुर्भविष्यति ॥ ३२

वैशंपायन उवाच ।

एवमाख्यायमानं तु छत्रं सत्रेण पाण्डवम् ।
वसन्तं तत्र नाज्ञासीद्विराटः पार्थमर्जुनम् ॥ ३३
ततः पार्थोऽभ्यनुज्ञातो विराटेन महात्मना ।
प्रददौ तानि वासांसि विराटदुहितुः स्वयम् ॥ ३४
उत्तरा तु महार्हाणि विविधानि तनूनि च ।
प्रतिगृह्णाभक्तप्रीता तानि वासांसि भामिनी ॥ ३५
मन्त्रयित्वा तु क्रौन्तेय उत्तरेण रहस्तदा ।
इतिकर्तव्यतां सर्वा राजन्यथ युधिष्ठिरे ॥ ३६
ततस्तथा तद्व्यदधाद्यथावत्पुरुषर्षभ ।
सह पुत्रेण मत्स्यस्य प्रहृष्टो भरतर्षभः ॥ ३७

इति श्रीमहाभारते विराटपर्वणि

चतुःषष्टितमोऽध्यायः ॥ ६४ ॥

६५

वैशंपायन उवाच ।

ततस्तृतीये दिवसे भ्रातरः पञ्च पाण्डवाः ।
स्नाताः शुक्लाम्बरधराः समये चरितव्रताः ॥ १
युधिष्ठिरं पुरस्कृत्य सर्वाभरणभूषिताः ।
अभिपद्मा यथा नागा भ्राजमाना महारथाः ॥ २
विराटस्य सभां गत्वा भूमिपालासनेष्वथ ।
निषेदुः पावकप्रख्याः सर्वे धिष्ण्येष्विवाम्रयः ॥ ३
तेषु तत्रोपविष्टेषु विराटः पृथिवीपतिः ।

आजगाम सभां कर्तुं राजकार्याणि सर्वशः ॥ ४
श्रीमतः पाण्डवान्दृष्ट्वा ज्वलतः पावकानिव ।
अथ मत्स्योऽब्रवीत्कङ्कं देवरूपमवस्थितम् ।
मरुद्गणैरुपासीनं त्रिदशानामिवेश्वरम् ॥ ५
स किलाक्षातिवापस्त्वं सभास्तारो मया कृतः ।
अथ राजासने कस्मादुपविष्टोऽस्यलंकृतः ॥ ६
परिहासेप्सया वाक्यं विराटस्य निशम्य तत् ।
स्मयमानोऽर्जुनो राजन्निदं वचनमब्रवीत् ॥ ७
इन्द्रस्याप्यासनं राजन्नयमारोढुमर्हति ।
ब्रह्मण्यः श्रुतवांस्त्यागी यज्ञशीलो दृढव्रतः ॥ ८
अयं कुरुणामृषभः कुन्तीपुत्रो युधिष्ठिरः ।
अस्य कीर्तिः स्थिता लोके सूर्यस्येवोद्यतः प्रभा ॥ ९
संसरन्ति दिशः सर्वा यशसोऽस्य गभस्तयः ।
उदितस्येव सूर्यस्य तेजसोऽनु गभस्तयः ॥ १०
एनं दश सहस्राणि कुञ्जराणां तरस्विनाम् ।
अन्वयुः पृष्ठतो राजन्यावदध्यावसत्कुरुन् ॥ ११
त्रिशदेनं सहस्राणि रथाः काञ्चनमालिनः ।
सदश्वैरुपसंपन्नाः पृष्ठतोऽनुययुः सदा ॥ १२
एनमष्टशताः सूताः सुमृष्टमणिकुण्डलाः ।
अस्तुवन्मागधैः सार्धं पुरा शक्रमिवर्षयः ॥ १३
एनं नित्यमुपासन्त कुरवः किंकरा यथा ।
सर्वे च राजन्राजानो धनेश्वरमिवामराः ॥ १४
एष सर्वान्महीपालान्करमाहारयत्तदा ।
वैश्यानिव महाराज विवशान्स्ववशानपि ॥ १५
अष्टाशीतिसहस्राणि स्नातकानां महात्मनाम् ।
उपजीवन्ति राजानमेनं सुचरितव्रतम् ॥ १६
एष वृद्धाननार्थाश्च व्यङ्गान्पङ्गून् मानवान् ।
पुत्रवत्पालयामास प्रजा धर्मेण चाभिभो ॥ १७
एष धर्मे दमे चैव क्रोधे चापि यतव्रतः ।
महाप्रसादो ब्रह्मण्यः सत्यवादी च पार्थिवः ॥ १८

श्रीप्रतापेन चैतस्य तप्यते स सुयोधनः ।
 सगणः सह कर्णेन सौबलेनापि वा विभुः ॥ १९
 न शक्यन्ते ह्यस्य गुणाः प्रसंख्यातुं नरेश्वर ।
 एष धर्मपरो नित्यमानृशंस्यश्च पाण्डवः ॥ २०
 एवंयुक्तो महाराजः पाण्डवः पार्थिवर्षभः ।
 कथं नार्हति राजार्हमासनं पृथिवीपतिः ॥ २१

इति श्रीमहाभारते विराटपर्वणि

पञ्चषष्ठितमोऽध्यायः ॥ ६५ ॥

६६

विराट उवाच ।

यद्येष राजा कौरव्यः कुन्तीपुत्रो युधिष्ठिरः ।
 कतमोऽस्यार्जुनो भ्राता भीमश्च कतमो बली ॥ १
 नकुलः सहदेवो वा द्रौपदी वा यशस्विनी ।
 यदा द्यूते जिताः पार्था न प्राज्ञायन्त ते क्वचित् ॥ २

अर्जुन उवाच ।

य एष बल्यो ब्रूते सूदस्तव नराधिप ।
 एष भीमो महाबाहुर्भीमिवेगपराक्रमः ॥ ३
 एष क्रोधवशान्हत्वा पर्वते गन्धमादने ।
 सौगन्धिकानि दिव्यानि कृष्णार्थं समुपाहरत् ॥ ४
 गन्धर्व एष वै हन्ता कीचकानां दुरात्मनाम् ।
 व्याघ्रानृक्षान्वराहांश्च हतवान्स्त्रीपुरे तव ॥ ५
 यश्चासीदध्वबन्धस्ते नकुलोऽयं परंतपः ।
 गोसंख्यः सहदेवश्च माद्रीपुत्रौ महारथौ ॥ ६
 शृङ्गारवेषाभरणौ रूपवन्तौ यशस्विनौ ।
 नानारथसहस्राणां समर्थौ पुरुषर्षभौ ॥ ७
 एषा पद्मपलाशाक्षी सुमध्या चारुहासिनी ।
 सैरन्ध्री द्रौपदी राजन्यत्कृते कीचका हताः ॥ ८
 अर्जुनोऽहं महाराज व्यक्तं ते श्रोत्रमागतः ।
 भीमादवरजः पार्थो यमाभ्यां चापि पूर्वजः ॥ ९
 उषिताः स्म महाराज सुखं तव निवेशने ।

अज्ञातवासमुषिता गर्भवास इव प्रजाः ॥ १०

वैशंपायन उवाच ।

यदार्जुनेन ते वीराः कथिताः पञ्च पाण्डवाः ।
 तदार्जुनस्य वैराटिः कथयामास विक्रमम् ॥ ११
 अयं स द्विषतां मध्ये मृगाणामिव केसरी ।
 अचरद्रथवृन्देषु निम्नस्तेषां वरान्वरान् ॥ १२
 अनेन विद्धो मातङ्गो महानेकेषुणा हतः ।
 हिरण्यकक्ष्यः संग्रामे दन्ताभ्यामगमन्महीम् ॥ १३
 अनेन विजिता गावो जिताश्च कुरवो युधि ।
 अस्य शङ्खप्रणादेन कर्णो मे बधिरिकृतौ ॥ १४
 तस्य तद्वचनं श्रुत्वा मत्स्यराजः प्रतापवान् ।
 उत्तरं प्रत्युवाचेदमभिपन्नो युधिष्ठिरे ॥ १५
 प्रसादनं पाण्डवस्य प्राप्तकालं हि रोचये ।
 उत्तरां च प्रयच्छामि पार्थाय यदि ते मतम् ॥ १६

उत्तर उवाच ।

अर्च्याः पूज्याश्च मान्याश्च प्राप्तकालं च मे मतम् ।
 पूज्यन्तां पूजनाहंश्च महाभागाश्च पाण्डवाः ॥ १७

विराट उवाच ।

अहं खल्वपि संग्रामे शत्रूणां वशमागतः ।
 मोक्षितो भीमसेनेन गावश्च विजितास्तथा ॥ १८
 एतेषां बाहुवीर्येण यदस्माकं जयो मृधे ।
 वयं सर्वे सहामात्याः कुन्तीपुत्रं युधिष्ठिरम् ।
 प्रसादयामो भद्रं ते सानुजं पाण्डवर्षभम् ॥ १९
 यदस्माभिरजानद्भिः किञ्चिदुक्तो नराधिपः ।
 क्षन्तुमर्हति तत्सर्वं धर्मात्मा ह्येष पाण्डवः ॥ २०

वैशंपायन उवाच ।

ततो विराटः परमाभिष्टुः

समेत्य राज्ञा समयं चकार ।

राज्यं च सर्वं विससर्ज तस्मै

सदण्डकोशं सपुरं महात्मा ॥ २१

पाण्डवांश्च ततः सर्वान्मत्स्यराजः प्रतापवान् ।
 धनंजयं पुरस्कृत्य दिष्ट्या दिष्ट्येति चाब्रवीत् ॥ २२
 समुपाग्राय मूर्धानं संश्लिष्य च पुनः पुनः ।
 युधिष्ठिरं च भीमं च माद्रीपुत्रौ च पाण्डवौ ॥ २३
 नातृप्यदर्शने तेषां विराटो वाहिनीपतिः ।
 संप्रीयमाणो राजानं युधिष्ठिरमथाब्रवीत् ॥ २४
 दिष्ट्या भवन्तः संप्राप्ताः सर्वे कुशलिनो वनात् ।
 दिष्ट्या च पारितं कृच्छ्रमज्ञातं वै दुरात्मभिः ॥ २५
 इदं च राज्यं नः पार्था यच्चान्यद्वसु किंचन ।
 प्रतिगृह्णन्तु तत्सर्वं कौन्तेया अविशङ्कया ॥ २६
 उत्तरां प्रतिगृह्णातु सव्यसाची धनंजयः ।
 अयं ह्यौपयिको भर्ता तस्याः पुरुषसत्तमः ॥ २७
 एवमुक्तो धर्मराजः पार्थमैक्षद्वनंजयम् ।
 ईक्षितश्चार्जुनो भ्रात्रा मत्स्यं वचनमब्रवीत् ॥ २८
 प्रतिगृह्णान्यहं राजन्सुषां दुहितरं तव ।
 युक्तश्चावां हि संबन्धो मत्स्यभारतसत्तमौ ॥ २९

इति श्रीमहाभारते विराटपर्वणि

षट्षष्टितमोऽध्यायः ॥ ६६ ॥

६७

विराट उवाच ।

किमर्थं पाण्डवश्रेष्ठ भार्या दुहितरं मम ।
 प्रतिग्रहीतुं नेमां त्वं मया दत्तामिहेच्छसि ॥ १

अर्जुन उवाच ।

अन्तःपुरेऽहमुषितः सदा पश्यन्सुतां तव ।
 रहस्यं च प्रकाशं च विश्वस्ता पितृवन्मयि ॥ २
 प्रियो बहुमतश्चाहं नर्तको गीतकोविदः ।
 आचार्यवच्च मां नित्यं मन्यते दुहिता तव ॥ ३
 वयःस्थया तया राजन्सह संबत्सरोषितः ।
 अतिशङ्का भवेत्स्थाने तव लोकस्य चाभिभो ॥ ४
 तस्मान्निमग्नये त्वाहं दुहितुः पृथिवीपते ।

शुद्धो जितेन्द्रियो दान्तस्तस्याः शुद्धिः कृता मया ॥ ५
 स्नुषाया दुहितुर्वापि पुत्रे चात्मनि वा पुनः ।
 अत्र शङ्कां न पश्यामि तेन शुद्धिर्भविष्यति ॥ ६
 अभिषङ्गादहं भीतो मिथ्याचारात्परंतप ।
 स्नुषार्थमुत्तरां राजन्प्रतिगृह्णामि ते सुताम् ॥ ७
 स्वस्त्रीयो वासुदेवस्य साक्षाद्देवशिष्यथा ।
 दयितश्चक्रहस्तस्य बाल एवास्त्रकोविदः ॥ ८
 अभिमन्युर्महाबाहुः पुत्रो मम विशां पते ।
 जामाता तव युक्तो वै भर्ता च दुहितुस्तव ॥ ९

विराट उवाच ।

उपपन्नं कुरुश्रेष्ठे कुन्तीपुत्रे धनंजये ।
 य एवं धर्मनित्यश्च जातज्ञानश्च पाण्डवः ॥ १०
 यत्कृत्यं मन्यसे पार्थ क्रियतां तदनन्तरम् ।
 सर्वे कामाः समृद्धा मे संबन्धी यस्य मेऽर्जुनः ॥ ११

वैशंपायन उवाच ।

एवं ब्रुवति राजेन्द्रे कुन्तीपुत्रो युधिष्ठिरः ।
 अन्वजानात्स संयोगं समये मत्स्यपार्थयोः ॥ १२
 ततो मित्रेषु सर्वेषु वासुदेवे च भारत ।
 प्रेषयामास कौन्तेयो विराटश्च महीपतिः ॥ १३
 ततस्त्रयोदशे वर्षे निवृत्ते पञ्च पाण्डवाः ।
 उपप्लव्ये विराटस्य समपद्यन्त सर्वशः ॥ १४
 तस्मिन्वसंश्च बीभत्सुरानिनाय जनार्दनम् ।
 आनर्तेभ्योऽपि दाशार्हानिभिमन्युं च पाण्डवः ॥ १५
 काशिराजश्च शैब्यश्च प्रीयमाणौ युधिष्ठिरे ।
 अक्षौहिणीभ्यां सहितावागतौ पृथिवीपते ॥ १६
 अक्षौहिण्या च तेजस्वी यज्ञसेनो महाबलः ।
 द्रौपद्याश्च सुता वीराः शिखण्डी चापराजितः ॥ १७
 वृष्टद्युम्नश्च दुर्धर्षः सर्वशस्त्रभृतां वरः ।
 समस्ताक्षौहिणीपाला यज्वानो भूरिदक्षिणाः ।
 सर्वे शस्त्रास्त्रसंपन्नाः सर्वे शूरास्तनुयजः ॥ १८

तानागतानभिप्रेक्ष्य मत्स्यो धर्मभृतां वरः ।
 प्रीतोऽभवदुहितरं दत्त्वा तामभिमन्यवे ॥ १९
 ततः प्रत्युपयातेषु पार्थिवेषु ततस्ततः ।
 तन्नागमद्वासुदेवो वनमाली हलायुधः ।
 कृतवर्मा च हार्दिक्यो युयुधानश्च सात्यकिः ॥ २०
 अनाधृष्टिस्तथाक्रूरः साम्बो निशठ एव च ।
 अभिमन्युमुपादाय सह मात्रा परंतपाः ॥ २१
 इन्द्रसेनादयश्चैव रथैस्तैः सुसमाहितैः ।
 आययुः सहिताः सर्वे परिसंवत्सरोषिताः ॥ २२
 दशनागसहस्राणि हयानां च शतायुतम् ।
 रथानामर्बुदं पूर्णं निखर्व च पदातिनाम् ॥ २३
 वृष्ण्यन्धकाश्च बहवो भोजाश्च परमौजसः ।
 अन्वयुर्वृष्णिशार्दूलं वासुदेवं महाद्युतिम् ॥ २४
 पारिवर्हं ददौ कृष्णः पाण्डवानां महात्मनाम् ।
 स्त्रियो रत्नानि वासांसि पृथक्पृथगनेकशः ।
 ततो विवाहो विधिवद्ववृते मत्स्यपार्थयोः ॥ २५
 ततः शङ्खाश्च भेर्यश्च गोमुखाडम्बरास्तथा ।
 पार्थैः संयुज्यमानस्य नेदुर्मत्स्यस्य वेश्मनि ॥ २६
 उच्चावचान्मृगाञ्जघ्नुर्मध्यांश्च शतशः पशून् ।
 सुरामैरेयपानानि प्रभूतान्यभ्यहारयन् ॥ २७
 गायनाख्यानशीलाश्च नटा वैतालिकास्तथा ।
 स्तुवन्तस्तानुपातिष्ठन्सूताश्च सह मागधैः ॥ २८
 सुदेष्णां च पुरस्कृत्य मत्स्यानां च वरस्त्रियः ।

आजगमुश्चारुसर्वाङ्गयः सुसृष्टमणिकुण्डलाः ॥ २९
 वर्णोपपन्नास्ता नार्यो रूपवत्यः स्वलंकृताः ।
 सर्वाश्चाभ्यभवत्कृष्णा रूपेण यशसा श्रिया ॥ ३०
 परिवार्योत्तरां तास्तु राजपुत्रीमलंकृताम् ।
 सुतामिव महेन्द्रस्य पुरस्कृत्योपतस्थिरे ॥ ३१
 तां प्रत्यगृह्णात्कौन्तेयः सुतस्यार्थे धनंजयः ।
 सौभद्रस्यानवद्याङ्गी विराटतनयां तदा ॥ ३२
 तत्रातिष्ठन्महाराजो रूपमिन्द्रस्य धारयन् ।
 स्नुषां तां प्रतिजग्राह कुन्तीपुत्रो युधिष्ठिरः ॥ ३३
 प्रतिगृह्य च तां पार्थः पुरस्कृत्य जनार्दनम् ।
 विवाहं कारयामास सौभद्रस्य महात्मनः ॥ ३४
 तस्मै सप्त सहस्राणि हयानां वातरंहसाम् ।
 द्वे च नागशते मुख्ये प्रादाद्बहु धनं तदा ॥ ३५
 कृते विवाहे तु तदा धर्मपुत्रो युधिष्ठिरः ।
 ब्राह्मणेभ्यो ददौ वित्तं यदुपाहरदच्युतः ॥ ३६
 गोसहस्राणि रत्नानि वस्त्राणि विविधानि च ।
 भूषणानि च मुख्यानि यानानि शयनानि च ॥ ३७
 तन्महोत्सवसंकाशं हृष्टपुष्टजनावृतम् ।
 नगरं मत्स्यराजस्य शुशुभे भरतर्षभ ॥ ३८

इति श्रीमहाभारते विराटपर्वणि

सप्तषष्ठितमोऽध्यायः ॥ ६७ ॥

॥ समाप्तं वैवाहिकपर्वं ॥

॥ समाप्तं विराटपर्वं ॥